

فقہ حنفی کی عالم بنانے والی کتاب



بہارِ شریعت

تخریج شدہ



صدر الشریعہ بدرالظاہر
حضرت علامہ مولانا مفتی
محمد امجد علی اعظمی



دارالافتاء
الاسلامیہ


مکتبۃ الدینہ

(ڈھوکہ اسلامی)

SC1286

بیتکن
مجلس المدینۃ العلمیۃ
شعبہ تخریج

نکاح و طلاق، خرید و فروخت اور کفریہ کلمات وغیرہ کا بیان



جلد دوم (2)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

جملہ حقوق بحق ناشر محفوظ ہیں

نام کتاب	:	بہارِ شریعت جلد دوم (2)
مصنف	:	صدر الشریعہ مولانا مفتی محمد امجد علی اعظمی علیہ رحمۃ اللہ القوی
ترتیب، تسہیل و تخریج	:	مجلس المدینۃ العلمیۃ (دعوتِ اسلامی)
	:	(شعبہ تخریج)
طباعتِ اول	:	۲۳ رمضان المبارک ۱۴۳۰ھ، بمطابق 14 ستمبر 2009ء
طباعتِ ششم	:	جمادی الاخریٰ ۱۴۳۳ھ، مطابق مئی 2012ء تعداد 7000
ناشر	:	مکتبۃ المدینۃ فیضانِ مدینہ محلہ سوداگران پرانی سبزی منڈی باب المدینہ، کراچی
قیمت	:	

مکتبۃ المدینہ کی شاخیں

فون: 021-32203311	کراچی: شہید مسجد، کھارادر، باب المدینہ کراچی
فون: 042-37311679	لاہور: داتا دربار مارکیٹ، گنج بخش روڈ
فون: 041-2632625	سردار آباد: (فیصل آباد) امین پور بازار
فون: 058274-37212	کشمیر: چوک شہیداں، میرپور
فون: 022-2620122	حیدر آباد: فیضانِ مدینہ، آفندی ٹاؤن
فون: 061-4511192	ملتان: نزد پتیل والی مسجد، اندرون بوہڑ گیٹ
فون: 044-2550767	اوکاڑہ: کالج روڈ، بالقتل غوثیہ مسجد، نزد تحصیل کونسل ہال
فون: 051-5553765	راولپنڈی: فضل داد پلازہ، کیمٹی چوک، اقبال روڈ
فون: 068-5571686	خان پور: ڈرائی چوک، نہر کنارہ
فون: 0244-4362145	نواب شاہ: چکر بازار، نزد MCB
فون: 071-5619195	سکھر: فیضانِ مدینہ، بیراج روڈ
فون: 055-4225653	گوجرانوالہ: فیضانِ مدینہ، شیخوپورہ موڑ، گوجرانوالہ
	پشاور: فیضانِ مدینہ، گلبرگ نمبر 1، النور سٹریٹ، صدر

E.mail: ilmia@dawateislami.net

www.dawateislami.net

مدنی التجاء: کسی اور کو یہ (تخریج شدہ) کتاب چھاپنے کی اجازت نہیں

یادداشت

(دورانِ مطالعہ ضرورتاً انڈر لائن کیجئے، اشارات لکھ کر صفحہ نمبر نوٹ فرمائیجئے۔ اِنْ شَاءَ اللہ عزوجل علم میں ترقی ہوگی)

صفحہ	عنوان	صفحہ	عنوان

بِسْمِ اللّٰهِ الرَّحْمٰنِ الرَّحِیْمِ
الصَّلٰوةُ وَالسَّلَامُ عَلَیْكَ يَا رَسُوْلَ اللّٰهِ

۳ اجمالی فہرست
۶ بہارِ شریعت کو پڑھنے کی سترہ نیتیں
۷ تعارف المدينة العلمية
۸ پہلے اسے پڑھ لیجئے (پیش لفظ)
۱۱ ایک نظر ادھر بھی (قدیم و جدید الفاظ)
۱۳ اصطلاحات و اعلام
۴۵ حل لغات
۶۷ تفصیلی فہرست
۱۱۷۵ مآخذ و مراجع

اجمالی فہرست

صفحہ	مضامین	صفحہ	مضامین
104	شادی کے رسوم		حصہ ہفتم (7)
	حصہ ہشتم (8)	1	نکاح کا بیان
107	طلاق کا بیان	20	محرمات کا بیان
116	صریح کا بیان	36	دودھ کے رشتہ کا بیان
120	اضافت کا بیان	42	ولی کا بیان
128	کنایہ کا بیان	53	کفو کا بیان
149	تعلیق کا بیان	57	نکاح کی وکالت کا بیان
157	استثنا کا بیان	62	مہر کا بیان
169	رجعت کا بیان	81	لوٹنی غلام کے نکاح کا بیان
182	ایلا کا بیان	94	باری مقرر کرنے کا بیان
193	خلع کا بیان	99	حقوق الزوجین

441	استیلائے کفار کا بیان	205	ظہار کا بیان
443	مستامن کا بیان	209	کفارہ کا بیان
446	عشر و خراج کا بیان	218	لعان کا بیان
447	جزیہ کا بیان	228	عسین کا بیان
453	مرتد کا بیان	232	عدت کا بیان
	حصہ دہم (10)	240	سوغ کا بیان
467	لقیط کا بیان	247	ثبوت نسب کا بیان
471	لقتل کا بیان	258	نفقہ کا بیان
484	منفوقد کا بیان		حصہ نہم (9)
487	شرکت کا بیان	283	آزاد کرنے کا بیان
509	شرکتِ فاسدہ کا بیان	295	قسم کا بیان
521	وقف کا بیان	304	قسم کے کفارہ کا بیان
540	مصارف و وقف کا بیان	311	منت کا بیان
557	مسجد کا بیان	333	کھانے پینے کی قسم کا بیان
565	قبرستان وغیرہ کا بیان	341	کلام کے متعلق قسم کا بیان
569	وقف میں شرائط کا بیان	356	لباس کے متعلق قسم کا بیان
575	تولیت کا بیان	362	حدود کا بیان
587	اوقاف کے اجارہ کا بیان	384	شراب پینے کی حد کا بیان
593	دعویٰ اور شہادت کا بیان	393	حد قذف کا بیان
604	وقف مریض کا بیان	402	تعزیر کا بیان
	حصہ یازدہم (11)	411	چوری کی حد کا بیان
608	تمہید کتاب	420	ہاتھ کاٹنے کا بیان
646	خیار شرط کا بیان	422	راہزنی کا بیان
661	خیار رویت کا بیان	424	کتاب السیر
672	خیار عیب کا بیان	431	غنیمت کا بیان

927	گواہی کا بیان	692	بیع فاسد کا بیان اور اس کے متعلق حدیثیں
956	شہادت میں اختلاف کا بیان اور اسکے اصول	720	بیع مکروہ کا بیان
965	شہادت علی الشہادۃ کا بیان	726	بیع فضولی کا بیان
969	گواہی سے رجوع کرنے کا بیان	734	اقالہ کا بیان
973	وکالت کا بیان	738	مراجحہ و تولیہ کا بیان
981	خرید و فروخت میں نوکیل کا بیان	747	مبیع و نمین میں تصرف کا بیان
1001	وکیل بالخصومتہ اور وکیل بالقبض کا بیان	754	قرض کا بیان
1010	وکیل کو معزول کرنے کا بیان	765	سود کا بیان
	حصہ سیزدہم (13)	779	حقوق کا بیان
1015	دعوے کا بیان	781	استحقاق کا بیان
1032	حلف کا بیان	794	بیع سلم کا بیان
1038	تحالف کا بیان	807	استصناع کا بیان
1047	دعویٰ دفع کرنے کا بیان	808	بیع کے متفرق مسائل
1053	دو شخصوں کے دعویٰ کرنے کا بیان	820	بیع صرف کا بیان
1068	دعوے نسب کا بیان	834	بیع الوفا
1072	اقرار کا بیان		حصہ دوازدہم (12)
1092	استثناء اور اس کے متعلقات کا بیان	836	کفالت کا بیان
1111	اقرار مریض کا بیان	874	حوالہ کا بیان
1130	صلح کا بیان	884	قضا کا بیان
1144	دعوے دین میں صلح کا بیان	908	افتا کے مسائل
1150	تخارج کا بیان	913	تحکیم کا بیان

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

”عالم بنانے والی کتاب“ کے 17 حروف کی نسبت سے ”بہار شریعت“ کو پڑھنے کی 17 نیتیں

از: شیخ طریقت امیر اہلسنت بانی دعوت اسلامی حضرت علامہ مولانا ابوبلال محمد الیاس عطار قادری رضوی دامت برکاتہم العالیہ
فرمان مصطفیٰ صلی اللہ تعالیٰ علیہ والہ وسلم: نِيَّةُ الْمُؤْمِنِ خَيْرٌ مِّنْ عَمَلِهِ۔ ترجمہ: ”مسلمان کی نیت اس کے عمل سے بہتر ہے۔“
(المعجم الكبير للطبراني، الحديث: ۵۹۴۲، ج ۶، ص ۱۸۵)

دومنی پھول: (۱) بغیر اچھی نیت کے کسی بھی عمل خیر کا ثواب نہیں ملتا۔ (۲) جتنی اچھی نیتیں زیادہ، اتنا ثواب بھی زیادہ۔

۱۔ اخلاص کے ساتھ مسائل سیکھ کر رضائے الہی عزوجل کا حقدار بنوں گا۔

۲۔ حتیٰ الوسع اس کا باؤ ضو اور

۳۔ قبلہ رو مطالعہ کروں گا۔

۴۔ اس کے مطالعے کے ذریعے فرض علوم سیکھوں گا۔

۵۔ عمل کی نیت سے شرعی مسائل سیکھوں گا۔

۶۔ جو مسئلہ سمجھ میں نہیں آئے گا اس کے لیے آیت کریمہ ﴿فَسَأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (الحل: ۴۳)

ترجمہ کنز الایمان: ”تو اے لوگو علم والوں سے پوچھو اگر تمہیں علم نہیں“ پر عمل کرتے ہوئے علماء سے رجوع کروں گا۔

۷۔ (اپنے ذاتی نئے پر) عند الضرورت خاص خاص مقامات پر انڈر لائن کروں گا۔

۸۔ (ذاتی نئے کے) یادداشت والے صفحہ پر ضروری نکات لکھوں گا۔

۹۔ جس مسئلے میں دشواری ہوگی اس کو بار بار پڑھوں گا۔

۱۰۔ زندگی بھر عمل کرتا رہوں گا۔

۱۱۔ جو نہیں جانتے انھیں سکھاؤں گا۔

۱۲۔ جو علم میں برابر ہوگا اس سے مسائل میں تکرار کروں گا۔

۱۳۔ یہ پڑھ کر علمائے حقہ سے نہیں الجھوں گا۔

۱۴۔ دوسروں کو یہ کتاب پڑھنے کی ترغیب دلاؤں گا۔

۱۵۔ (کم از کم ۱۲ عدد یا حسب توفیق) یہ کتاب خرید کر دوسروں کو تحفہ دوں گا۔

۱۶۔ اس کتاب کے مطالعہ کا ثواب ساری امت کو ایصال کروں گا۔

۱۷۔ کتابت وغیرہ میں شرعی غلطی ملی تو ناشرین کو مطلع کروں گا۔

طالب علم مدینہ
بفتح وغفرت و
بے حساب
جنت الفردوس
میں آقا کا پڑوس

۶ ربیع الغوث ۱۴۲۷ھ

بِسْمِ اللّٰهِ الرَّحْمٰنِ الرَّحِیْمِ

المدینۃ العلمیۃ

از: شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دامت برکاتہم العالیہ
الحمد للہ علی احسانہ وفضل رسوله صلی اللہ تعالیٰ علیہ وسلم تبلیغ قرآن وسنت کی عالمگیر غیر سیاسی
تحریک ”دعوتِ اسلامی“ نیکی کی دعوت، احیائے سنت اور اشاعتِ علم شریعت کو دنیا بھر میں عام کرنے کا عزم مصمم رکھتی ہے،
ان تمام امور کو بحسن خوبی سرانجام دینے کے لئے متعدد مجالس کا قیام عمل میں لایا گیا ہے جن میں سے ایک مجلس
”المدینۃ العلمیۃ“ بھی ہے جو دعوتِ اسلامی کے علماء و مفتیان کرام کثرتاً اللہ تعالیٰ پر مشتمل ہے، جس
نے خالص علمی، تحقیقی اور اشاعتی کام کا بیڑا اٹھایا ہے۔ اس کے مندرجہ ذیل چھ شعبے ہیں:

(۱) شعبہ کتبِ اعلیٰ حضرت رحمۃ اللہ تعالیٰ علیہ (۲) شعبہ تراجم کتب (۳) شعبہ درسی کتب

(۴) شعبہ اصلاحی کتب (۵) شعبہ تفتیش کتب (۶) شعبہ تخریج

”المدینۃ العلمیۃ“ کی اولین ترجیح سرکارِ اعلیٰ حضرت امام اہلسنت، عظیم المہرکت، عظیم المرتبت پروانہ
شمع رسالت، مجددِ دین وملت، حائِ سنت، مآبِ بدعت، عالم شریعت، پیر طریقت باعثِ خیر و برکت، حضرت علامہ مولانا الحاج
الحافظ القاری شاہ امام احمد رضا خان علیہ رحمۃ الرحمن کی گراں مایہ تصانیف کو عصر حاضر کے تقاضوں کے مطابق حتیٰ الوسع
سنبھل اُسلوب میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتی مدنی کام میں ہر ممکن تعاون
فرمائیں اور مجلس کی طرف سے شائع ہونے والی کتب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللہ عزوجل ”دعوتِ اسلامی“ کی تمام مجالس بشمول ”المدینۃ العلمیۃ“ کو دن گیارہویں اور رات بارہویں
ترقی عطا فرمائے اور ہمارے ہر عمل خیر کو زیورِ اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبد
خضر شہادت، جنت البقیع میں مدفن اور جنت الفردوس میں جگہ نصیب فرمائے۔ آمین بجاہ النبی الامین صلی اللہ تعالیٰ علیہ وآلہ وسلم



رمضان المبارک ۱۴۲۵ھ

پہلے اسے پڑھ لیجئے!

شیخ طریقت امیر اہلسنت بانی دعوتِ اسلامی حضرت علامہ مولانا محمد الیاس عطار قادری مدظلہ العالی اپنے رسالے تذکرہ صدر الشریعہ کے صفحہ ۴۴ پر لکھتے ہیں: ”صدر الشریعہ، بدرالطریقہ مفتی محمد امجد علی اعظمی علیہ رحمۃ اللہ الغنی کا پاک و ہند کے مسلمانوں پر بہت بڑا احسان ہے کہ انہوں نے ضخیم عربی کُتب میں پھیلے ہوئے فقہی مسائل کو سلکِ تحریر میں پڑ کر ایک مقام پر جمع کر دیا۔ انسان کی پیدائش سے لے کر وفات تک درپیش ہونے والے ہزار ہا مسائل کا بیان بہارِ شریعت میں موجود ہے۔ ان میں بے شمار مسائل ایسے بھی ہیں جن کا سیکھنا ہر اسلامی بھائی اور اسلامی بہن پر فرض عین ہے۔“ (تذکرہ صدر الشریعہ، ص ۴۴)

بیٹھے بیٹھے اسلامی بھائیو! ”بہارِ شریعت“ کے اس عظیم علمی ذخیرے کو مفید سے مفید تر بنانے کے لئے اس پر دعوتِ اسلامی کی مجلس، المدینۃ العلمیۃ کے مدنی علماء نے تخریج و تسہیل اور کہیں کہیں حواشی لکھنے کی سعی کا آغاز کیا اور تادمِ تحریر 6 حصوں پر مشتمل پہلی جلد، 16 واں حصہ اور 7 تا 13 الگ الگ حصے ”مکتبۃ المدینہ“ سے طبع ہو کر منظر عام پر آچکے ہیں۔ دعوتِ اسلامی کی ان علمی کاوشوں کی متعدد علمائے کرام دامت فیوضہم نے پذیرائی فرمائی۔ چنانچہ جگر گوشہ صدر الشریعہ علیہ رحمۃ ربّ الوری، حضرت علامہ مولانا قاری محمد رضاء المصطفیٰ اعظمی مدظلہ العالی اپنے ایک مکتوب میں لکھتے ہیں: فی زمانہ اکابرین کی بابرکت صحبتوں اور پاکیزہ برکتوں سے صفحہ ہستی پر نمودار ہونے والی سنتوں کا پیکر عشقِ رسالت مآب صلی اللہ تعالیٰ علیہ والہ وسلم کا مظہر عالمی تبلیغی و اصلاحی جماعت دعوتِ اسلامی نے بہارِ شریعت کی تسہیل و تخریج کر کے اس کے حق کو ادا کر دیا۔ دعوتِ اسلامی کے شعبہ علمی کی اس شاندار کاوش کو دیکھ کر یقیناً صدر الشریعہ بدرالطریقہ حکیم ابوالعلی مفتی محمد امجد علی اعظمی علیہ رحمۃ اللہ القوی کی روح پر نور اعلیٰ علیین میں خوش ہو رہی ہوگی، کیونکہ صدر الشریعہ علیہ الرحمۃ نے فرمایا تھا کہ ”اگر اور نگزیب عالمگیر علیہ الرحمۃ میری اس کاوش (بہارِ شریعت) کو دیکھ لیتے تو یقیناً اسے (فقہ حنفی کے مسائل پر مشتمل خزانہ جان کر) سونے میں تولتے۔“ اور آج مجلسِ علمیہ کی اس مبارک کاوش نے صدر الشریعہ کی تمنا کو پورا کر دیا، بلکہ یوں کہیے کہ سونے میں تولنے سے بھی زیادہ اہم کارنامہ انجام دے دیا۔ میرے علم کے مطابق اس وقت دعوتِ اسلامی کے زیر انتظام کئی شعبہ جات دینِ متین کی بھرپور خدمت میں صبح و شام مصروف عمل ہیں اور شبانہ روز محنت اور اُتھک جدوجہد کے ذریعہ درسی و تبلیغی کُتب کثیرہ منضّمہ شہود پر لا رہے ہیں۔ اُسلاف کی بے شمار عربی کُتب کے صحیح اُردو تراجم بھی دعوتِ اسلامی کے اہم ترین کارناموں میں سے سنہری کارنامہ ہے، دین کی جس خدمت کا بیڑہ بھی دعوتِ اسلامی نے اُٹھایا ہے اسے کامیابی کے ساحل سے ہمکنار کر کے ہی دم لیا ہے۔ میری نگاہوں میں دعوتِ اسلامی اعلیٰ حضرت و صدر الشریعہ علیہما الرحمۃ کے فیضان کا وہ سفینہ ہے جو الجاد و بے دینی، منکرات و بدعات کی تند و تیز موجوں کا مقابلہ مردانہ وار کر رہی ہے۔ بہارِ شریعت کی تسہیل و تخریج سے پہلے صرف علماء کرام ہی استفادہ کر سکتے تھے اور تسہیل و تخریج کے بعد عوام الناس بھی یقیناً اب مستفیض ہو سکیں گے۔ اس سے قبل مُشکل و قدیمی الفاظوں کو تلاش کرنے کے لیے علماء بھی عربی و اُردو لغات اپنے پاس رکھتے تھے، اور اب سارے مُشکل و قدیم الفاظوں کے معانی جلد کے اوّل میں ہی درج کر دیئے گئے ہیں۔ اور یہ دیکھ کر بھی نہایت مسرت ہوئی کہ ہر مسئلہ ایک نئی سطر سے شروع ہوتا ہے۔ اللہ ربّ العزت دعوتِ اسلامی کی اس علمی کاوش کو اپنی بارگاہ میں مقبول فرمائے اور مجلسِ علمیہ کے تمام لوگوں کے ہاتھوں میں وہ پاکیزہ تاثیر پیدا فرمادے کہ ان کے کیے ہوئے تراجم و حواشی، تسہیل و تخریج، تفسیر و تعبیر اطراف و اکناف اور شرق تا غرب کے مسلمانوں میں مقبول و محبوب

ہو جائیں۔ آمین بجاہ سید المرسلین صلی اللہ علیہ وسلم

۱۸، ۱۹، ۲۰ صفر ۱۳۲۹ھ/ ۱۶، ۱۷، ۱۸ مارچ ۲۰۰۹ء کو ہونے والے ’ہند‘ کی مجلس شرعی کے سولہویں فقہی سیمینار میں صدر مجلس شرعی، شیخ الحدیث و مہتمم جامعہ اشرفیہ حضرت مولانا محمد امجد علی مصباحی دامت برکاتہم العالیہ نے خطبہ صدارت میں دعوت اسلامی کی خدمات کو خراج تحسین پیش کرتے ہوئے بہار شریعت کا تذکرہ ان الفاظ میں کیا: ’بہار شریعت ہمارے یہاں عرصہ دراز سے رائج ہے، لیکن مکتبۃ المدینہ نے ایک تو اس کے حوالوں کی تخریج کی ہے، دوسرے اس کے ساتھ ساتھ حواشی بھی لکھے ہیں، تیسرے فقہی فوائد اور اصطلاحات شروع میں دی ہیں، اور بہت سی دوسری چیزیں شامل کی ہیں، جو اس کتاب کو بہت ہی عظیم، بہت ہی وقیع اور عوام و خواص کے لیے بہت زیادہ مفید بنا دیتی ہیں۔‘

الحمد لله عز وجل اب سات حصوں (7 تا 13) پر مشتمل دوسری جلد پیش خدمت ہے جس میں نکاح، طلاق، قسم، حدود (اسلامی سزائیں)، وقف، کاروباری شراکت، لفظ، لقیط اور خرید و فروخت کے مسائل کا تفصیلی بیان ہے۔ اس جلد میں تقریباً 127 آیات، 422 احادیث اور 4516 مسائل کا ذکر ہے۔ اللہ تعالیٰ اس کتاب کو عوام و خواص کے لیے نفع بخش بنائے! اور ہمیں اس کے بقیہ تمام حصوں کو بھی مزید بہتر انداز میں پیش کرنے کی توفیق عطا فرمائے۔ آمین بجاہ النبی الامین صلی اللہ تعالیٰ علیہ والہ وسلم

اس جلد پر بھی مجلس ”المدینة العلمية“ کے ”شعبہ تخریج“ کے مدنی علماء نے انتھک کوششیں کی ہیں، جس کا اندازہ ذیل میں دی گئی کام کی تفصیل سے لگایا جاسکتا ہے:

..... احادیث اور مسائل فقہیہ کے حوالہ جات کی اصل عربی کتب سے مقدور بھر تخریج کی گئی ہے۔

..... آیات قرآنیہ کو نقش بریکٹ { }، کتابوں کے نام اور دیگر اہم عبارات کو Inverted Commas ” ” سے واضح کیا گیا ہے۔

..... مصنف رحمۃ اللہ تعالیٰ علیہ کے رسم الخط و حقی الامکان برقرار رکھنے کی کوشش کی گئی ہے، صفحہ نمبر 11، 12 پر بہار شریعت جلد

دوم (2) میں آنے والے مختلف الفاظ کے قدیم و جدید رسم الخط کو آمنے سامنے لکھ دیا گیا ہے۔

..... جہاں جہاں نبی اکرم صلی اللہ تعالیٰ علیہ وسلم کے اسم گرامی کے ساتھ ”صلی اللہ تعالیٰ علیہ وسلم“ اور اللہ عزوجل کے نام کے

ساتھ ”عزوجل“ لکھا ہوا نہیں تھا وہاں بریکٹ میں اس انداز میں (عزوجل)، (صلی اللہ تعالیٰ علیہ وسلم) لکھنے کا اہتمام کیا گیا ہے۔

..... ہر حدیث و مسئلہ نئی سطر سے شروع کرنے کا التزام کیا گیا ہے اور عوام و خواص کی سہولت کے لئے ہر مسئلے پر نمبر لگانے کا

بھی اہتمام کیا گیا ہے۔

..... پڑھنے والوں کی آسانی کے لئے اس حصہ کے شروع میں حروف تہجی کے اعتبار سے حل لغت کی ایک فہرست کا اہتمام کیا گیا ہے

جسے تیار کرنے کے لئے لغت کی مختلف کتب کا سہارا لیا گیا ہے اور اس بات کو پیش نظر رکھا گیا ہے کہ اگر لفظ کا تعلق براہ راست قرآن پاک سے

تھا تو اس کو مختلف تقاسیر کی روشنی میں حل کرنے کی کوشش کی گئی، براہ راست حدیث پاک کے ساتھ تعلق ہونے کی صورت میں حتی الامکان

احادیث کی شروحات کو مد نظر رکھا گیا اور فقہ کے ساتھ تعلق کی بنا پر حتی المقدور فقہ کی کتب سے استفادہ کیا گیا ہے۔ چند مقامات پر عبارت کی تسہیل

(یعنی آسانی) کے لئے مشکل الفاظ کے معانی حاشیے میں بھی لکھ دیئے گئے ہیں تاکہ صحیح مسئلہ ذہن نشین ہو جائے اور کسی قسم کی الجھن باقی نہ رہے

۔ پھر بھی اگر کوئی بات سمجھ میں نہ آئے تو علماء کرام دامت فیوضہم سے رابطہ کیجئے۔

..... اس حصہ میں جہاں جہاں فقہی اصطلاحات استعمال ہوئی ہیں، ان کو ایک جگہ اکٹھا بیان کر دیا گیا ہے۔ اس سلسلے میں حتی المقدور کوشش کی

گئی ہے کہ اگر اس اصطلاح کی وضاحت مصنف رحمۃ اللہ تعالیٰ علیہ نے خود اسی جگہ یا بہارِ شریعت کے کسی دوسرے مقام پر کی ہو تو اسی کو آسان الفاظ میں ذکر کیا گیا ہے اور اگر کسی اصطلاح کی تعریف بہارِ شریعت میں نہیں ملی تو دوسری معتبر کتابوں سے عام فہم اور باحوالہ اصطلاحات کی وضاحتیں ذکر کر دی گئی ہیں۔ علاوہ ازیں اس حصہ میں جو مشکل اُعلام (مختلف چیزوں کے نام) مذکور ہیں لغت کی مختلف کُتب سے تلاش کر کے ان کو بھی آسان انداز میں اصطلاحات کے آخر میں ذکر کر دیا گیا ہے۔

..... علمائے کرام سے مشورے کے بعد صفحہ نمبر: 5، 15، 19، 22، 35، 42، 76، 95، 131، 153، 176، 181، 212، 213، 228، 259، 340، 366، 383، 386، 387، 398، 412، 416، 451، 469، 499، 523، 546، 589، 752، 760، 809، 820، 877، 890، 903، 1008، 1043، 1067۔ پر مسائل کی تصحیح، ترجیح، توضیح اور تطبیق کی غرض سے حاشیہ بھی دیا گیا ہے اور اس کے آخر میں علمِیہ لکھ دیا گیا ہے۔

مثلاً: بہارِ شریعت جلد دوم (2)، حصہ 11 ص 760 پر ہے: دوسری جنس کی چیز بغیر اُسکی اجازت نہیں لے سکتا ہے مثلاً روپیہ قرض دیا تھا تو روپیہ یا چاندی کی کوئی چیز ملے لے سکتا ہے اور اثرنی یا سونے کی چیز نہیں لے سکتا۔

المدینۃ العلمیہ کی طرف سے اس پر یہ حاشیہ دیا گیا ہے: اعلیٰ حضرت امام احمد رضا خان علیہ رحمۃ الرحمن فتاویٰ رضویہ میں علامہ شامی اور طحاوی علیہما الرحمہ کے حوالے سے امام انصحب رحمۃ اللہ علیہ سے نقل کرتے ہوئے ذکر کرتے ہیں کہ: ”خلاف جنس سے وصول کرنے کا عدم جواز مشائخ کے زمانے میں تھا کیوں کہ وہ لوگ باہم متفق تھے آج کل فتویٰ اس پر ہے کہ جب اپنے حق کی وصولی پر قادر ہو چاہے کسی بھی مال سے ہو تو وصول کرنا جائز ہے۔“ (فتاویٰ رضویہ، ج ۱۷، ص ۵۶۲)۔ علمِیہ

..... مصنف کے حاشیہ وغیرہ کو اسی صفحہ پر نقل کر دیا اور حسب سابق ۱۲ منہ بھی لکھ دیا ہے۔

..... مکرر پروف ریڈنگ کی گئی ہے، مکتبہ رضویہ آرام باغ، باب المدینہ کراچی کے مطبوعہ نسخہ کو معیار بنا کر مذکورہ خدمات سرانجام دی گئی ہیں، جو درحقیقت ہندوستان سے طبع شدہ قدیم نسخہ کا عکس ہے لیکن صرف اسی پر انحصار نہیں کیا گیا بلکہ دیگر شائع کردہ نسخوں سے بھی مدد لی گئی ہے۔

..... آخر میں ماخذ و مراجع کی فہرست، مصنفین و مؤلفین کے ناموں، ان کی سن وفات اور مطابع کے ساتھ ذکر کر دی گئی ہے۔

اس کام میں آپ کو جو خوبیاں دکھائی دیں وہ اللہ عزوجل کی عطا، اس کے پیارے حبیب صلی اللہ تعالیٰ علیہ وسلم کی نظر کرم، علماء کرام رحمہم اللہ تعالیٰ بالخصوص شیخ طریقت امیر اہلسنت بانی دعوتِ اسلامی حضرت علامہ مولانا ابوبلال محمد الیاس عطار قادری ضیائی مدظلہ العالی کے فیض سے ہیں اور جو خامیاں نظر آئیں ان میں یقیناً ہماری کوتاہی کو دخل ہے۔ قارئین خصوصاً علماء کرام دامت فیوضہم سے گزارش ہے کہ اس کتاب کے معیار کو مزید بہتر بنانے کے لیے ہمیں اپنی قیمتی آراء اور تجاویز سے تحریری طور پر مطلع فرمائیں۔

اللہ تعالیٰ سے دعا ہے کہ ہمیں اپنی اصلاح کے لئے شیخ طریقت امیر اہلسنت بانی دعوتِ اسلامی حضرت علامہ مولانا ابوبلال محمد الیاس عطار قادری مدظلہ العالی کے عطا کردہ مدنی انعامات پر عمل کرنے کی توفیق عطا فرمائے اور ساری دنیا کے لوگوں کی اصلاح کی کوشش کے لئے 3 دن، 12 دن، 30 دن اور 12 ماہ کے لئے عاشقانِ رسول کے سفر کرنے والے مدنی قافلوں کا مسافر بننے رہنے کی توفیق عطا فرمائے اور دعوتِ اسلامی کی تمام مجالس بشمول مجلس ”المدینۃ العلمیہ“ کو دن پچیسویں رات چھبیسویں ترقی عطا فرمائے۔

آمین بجاہ النبی الامین صلی اللہ تعالیٰ علیہ وآلہ واصحابہ وبارک وسلم!

شعبہ تخریج (مجلس المدینۃ العلمیہ)

ایک نظر ادھر بھی

قدیم الفاظ	مستعملہ جدید الفاظ	قدیم الفاظ	مستعملہ جدید الفاظ
ادھر	ادھر	ادھر	ادھر
اوتار	اوتارا	اُتار	اوتارا
اوتارے	اوتاریں	اُتارے	اوتاریں
اوتنا	اوتنے	اُتنا	اوتنے
اوٹھانا	اودھار	اُٹھانا	اودھار
اوڑی	اوس	اُڑی	اوس
اوسکی	اوسوقت	اُسکی	اوسوقت
اوسی	اوسے	اُسی	اوسے
اوکھاڑ	اوکھڑوا	اُکھاڑ	اوکھڑوا
اوگ	اوگا	اُگ	اوگا
اوگی	اوگے	اُگی	اوگے
اولٹ	اون	اُلٹ	اون
اونگلی	اونھیں	اُنگلی	اونھیں
آدھ	بارہ	آدھا	بارہ
بڑھا	بڑھے	بڑھا	بڑھے
بندا	یوہیں	بند	یوہیں
پانسو	پان پانسو	پانچسو	پان پانسو
پرناہ	پروس	پرناہ	پروس
پروسی	پروسیوں	پڑوسی	پروسیوں
پرپوتا	پڑھا	پڑپوتا	پڑھا

پڑھیں	پڑھیں	پڑھاؤ	پڑھاؤ
پُرانی	پورانی	پودا	پودہ
پھوپھیاں	پھوپیاں	پھوپھی	پھوپھی
جدھر	جدھر	تربوز	تربز
چرانا	چورانا	چنبیلی	چمبیلی
خربوزہ	خربزہ	چھوڑانا	چھوڑانا
داہنی	دہنی	درہم	درم
زن و شوہر	زَن و شو	رجسٹری	رجسٹری
سمجھدار	سمجھ وال	سفید	سپید
سُنار	سونار	سموسے	سنبوسے
صابن	صابون	شُبہ	شُبہ
کنواری	کوآری	تیار	طیار
کنویں	کوئیں	کنواں	کوآں
گچھا	گچھا	کواڑ	کیواڑ
مدعا علیہ	مدعی علیہ	لمبا	لنبا
ننانوے	نناوے	منہ	مونھ
		ورثا	ورثہ

جلد دوم (2) کی اصطلاحات باعتبار حروف تہجی

الف

1	اجارہ	کسی شے کے نفع کا عوض کے مقابل کسی شخص کو مالک کر دینا اجارہ ہے۔ (بہار شریعت، حصہ ۱۴، ص ۹۹)
2	اُجرت مثل	کسی کو کسی کام کی وہ اجرت (مزدوری) دینا جو اس کام کے کرنے والے کو عام طور پر دی جاتی ہے اجرت مثل کہلاتی ہے۔ (ردالمحتار، ج ۹، ص ۷۵)
3	اخیانی	ماں شریک بہن بھائی یعنی جن کی ماں ایک ہو اور باپ الگ الگ ہوں۔
4	ارکان بیع	بیع اگر قول سے ہو تو اس کے ارکان ایجاب و قبول ہیں، مثلاً ایک نے کہا میں نے بیچا دوسرے نے کہا میں نے خریدا بیع اگر قول سے نہ ہو بلکہ فعل سے ہو تو چیز کالے لینا اور دے دینا اس کے ارکان ہیں اور یہ ایجاب و قبول کے قائم مقام ہیں۔ (ماخوذ از بہار شریعت، ج ۲، حصہ ۱۱، ص ۶۱۵)
5	استبراء	یعنی پیشاب کرنے کے بعد ایسا کام کرنا کہ اگر قطرہ رکھا ہو تو گر جائے۔ (بہار شریعت، ج ۱، حصہ ۲، ص ۴۱۲)
6	استبراء	مالک کا اپنی (نئی) لونڈی سے شریعت کی مقرر کردہ مدت تک جماع نہ کرنا تاکہ رحم کا نطفہ سے خالی ہونا واضح ہو جائے۔ (الموسوعة الفقهية، ج ۳، ص ۱۶۹)
7	استحاضہ	بالغہ عورت کے آگے کے مقام سے بیماری کی وجہ سے جو خون نکلتا ہے اسے استحاضہ کہتے ہیں۔ (بہار شریعت، ج ۱، حصہ ۲، ص ۳۷۱)
8	استصناع	کارِ بیکر کو فرمائش دے کر چیز بنوانا، آڈر پر چیز بنوانا۔ (ماخوذ از بہار شریعت، ج ۲، حصہ ۱۱، ص ۸۷۷)
9	اصحاب فرائض	دیکھیے ذوی الفروض
10	اصیل	جس پر مطالبہ ہے یعنی مقروض اصیل و مکشول عنہ ہے۔ (بہار شریعت، ج ۲، حصہ ۱۲، ص ۸۳۶)
11	اقالہ	دو شخصوں کے مابین جو عقد ہو اس کے اٹھادینے کو اقالہ کہتے ہیں، اقالہ میں دوسرے کا قبول کرنا ضروری ہے تہا ایک شخص اقالہ نہیں کر سکتا ہے۔ (ماخوذ از بہار شریعت، ج ۲، حصہ ۱۱، ص ۷۳۲)
12	اکراہ	دیکھیے اکراہ شرعی۔

13	اکراہ شرعی	اکراہ (جر کرنا) کے شرعی معنی یہ ہیں کہ کسی کے ساتھ ناحق ایسا فعل کرنا کہ وہ شخص ایسا کام کرے جس کو وہ کرنا نہیں چاہتا اور کبھی مکہ (مجبور کرنے والے) کی جانب سے کوئی ایسا فعل نہیں کیا جاتا جس کی وجہ سے مکہ (جسے مجبور کیا جائے) اپنی مرضی کے خلاف کرے مگر مکہ جانتا ہے کہ یہ شخص ظالم ہے جو کچھ کہتا ہے اگر میں نے نہ کیا تو مجھے مار ڈالے گا اس صورت میں بھی اکراہ ہے۔ (ماخوذ از بہار شریعت، حصہ ۱۵، ص ۳)
14	اُم ولد	وہ لونڈی جس کے ہاں بچہ پیدا ہوا اور مولیٰ نے اقرار کیا کہ یہ میرا بچہ ہے۔ (بہار شریعت، ج ۲، حصہ ۹، ص ۲۹۴)
15	ایام تشریق	دس ذوالحجہ کے بعد کے تین دن (۱۱، ۱۲، ۱۳) کو ایام تشریق کہتے ہیں۔ (ردالمحتار، ج ۳، ص ۷۱)
16	ایام منہیہ	عید الفطر، عید الاضحیٰ اور گیارہ، بارہ، تیرہ ذی الحجہ کے دن کہ ان میں روزہ رکھنا منع ہے اسی وجہ سے انہیں ایام منہیہ کہتے ہیں۔ (ماخوذ از بہار شریعت، ج ۱، حصہ ۵، ص ۹۶۷)
17	ایجاب و قبول	نکاح (عقد) کرنے والوں میں سے پہلے کا کلام ایجاب اور دوسرے کا قبول کہلاتا ہے۔ (ردالمحتار، ج ۴، ص ۷۸)
18	ایلا	شوہر کا یہ قسم کھانا کہ عورت سے قربت نہ کرے گا یا چار مہینے قربت نہ کرے گا۔ (بہار شریعت، ج ۲، حصہ ۸، ص ۱۸۲)
19	ایلائے مؤبد	ایسا ایلا جس میں چار مہینے کی قید نہ ہو۔ (ماخوذ از بہار شریعت، ج ۲، حصہ ۸، ص ۱۸۳)
20	ایلائے موقت	ایسا ایلا جس میں چار مہینے کی قید ہو۔ (ماخوذ از بہار شریعت، ج ۲، حصہ ۸، ص ۱۸۳)

آ

21	آئہ	وہ عورت جو ایسی عمر کو پہنچ جائے کہ اب اسے حیض نہیں آئے گا۔ (ماخوذ از بہار شریعت، ج ۲، حصہ ۸، ص ۲۱۴)
----	-----	------------------------------------------------------------------------------------------------------

ب

22	بائع	کوئی بھی چیز بیچنے والے کو بائع کہتے ہیں۔
23	بدل خلع	جو مال خلع کے بدلے میں دیا جائے اسے بدل خلع کہتے ہیں۔

24	بدل کتابت	مکاتب (غلام) اپنی آزادی کے لیے مالک کی طرف سے مقرر شدہ جو مال ادا کرتا ہے اسے بدل کتابت کہتے ہیں۔
25	بکر	کنواری، بکر وہ عورت ہے جس سے نکاح کے ساتھ وطی نہ کی گئی ہو اگرچہ زنا سے یا کسی اور وجہ سے بکارت زائل ہوگئی ہو تب بھی کنواری ہی کہلائے گی۔ (ماخوذ از بہار شریعت، ج ۲، حصہ ۷، ص ۵۰)
26	بوہرا	دیکھیے معتوہ۔
27	بیت المال	اسلامی حکومت کا خزانہ جو مسلمانوں کی فلاح و بہبود میں خرچ کیا جاتا ہے۔ (ماخوذ من الموسوعة الفقهية، ج ۸، ص ۲۴۲)
28	بیع	اصطلاح شرع میں بیع کے معنی یہ ہیں کہ دو شخصوں کا باہم مال کو مال سے ایک مخصوص صورت کے ساتھ تبادلہ کرنا۔ (بہار شریعت، ج ۲، حصہ ۱۱، ص ۶۱۵)
29	بیع باطل	جس صورت میں بیع کا کوئی رکن نہ پایا جائے یا وہ چیز خرید و فروخت کے قابل ہی نہ ہو وہ بیع باطل ہے۔ (بہار شریعت، ج ۲، حصہ ۱۱، ص ۶۹۶)
30	بیع تعاطی	ایسی بیع جس میں ایجاب و قبول کے بغیر چیز لے لیتے ہیں اور قیمت دے دیتے ہیں ایسی بیع کو بیع تعاطی کہتے ہیں۔ (بہار شریعت، ج ۲، حصہ ۱۱، ص ۶۱۵)
31	بیع تلجئہ	بیع تلجئہ یہ ہے کہ دو شخص اور لوگوں یعنی دوسرے لوگوں کے سامنے بظاہر کسی چیز کو بیچنا خریدنا چاہتے ہیں مگر اُن کا ارادہ اس چیز کے بیچنے خریدنے کا نہیں ہے۔ (بہار شریعت، ج ۲، حصہ ۱۱، ص ۸۳۲)
32	بیع سلم	وہ بیع جس میں ثمن (قیمت) فوراً ادا کرنا ضروری ہو اور بیع (فروخت شدہ چیز) کو بعد میں خریدار کے حوالہ کرنا بیچنے والے پر لازم ہو۔ (بہار شریعت، ج ۲، حصہ ۱۱، ص ۷۹۵)
33	بیع صرف	بیع صرف یعنی ثمن کو ثمن کے عوض بیچنا، ثمن سے مراد عام ہے چاہے ثمن خلقی ہو جیسے سونا چاندی یا غیر خلقی جیسے پیسہ، نوٹ وغیرہ۔ (الدر المختار، ج ۷، ص ۵۵۲) و (بہار شریعت، ج ۲، حصہ ۱۱، ص ۷۹۳، ۸۲۰)

34	بیع عینہ	اس کی صورت یہ ہے کہ ایک شخص نے دوسرے سے مثلاً دس روپے قرض مانگے اُس نے کہا میں قرض نہیں دوں گا البتہ یہ کر سکتا ہوں کہ یہ چیز تمہارے ہاتھ بارہ روپے میں بیچتا ہوں اگر تم چاہو خرید لو اسے بازار میں دس روپے کو بیچ دینا تمہیں دس روپے مل جائیں گے۔ (ماخوذ از بہار شریعت، ج ۲، حصہ ۱، ص ۷۷۹)
35	بیع فاسد	اگر رکن بیع (یعنی ایجاب و قبول یا چیز کے لینے دینے میں) یا محل بیع (یعنی بیع) میں خرابی نہ ہو بلکہ اس کے علاوہ کوئی اور خرابی ہو تو وہ بیع فاسد ہے مثلاً بیع (یعنی جو چیز بیچی اُس) کو خریدنے والے کے حوالے کرنے پر قدرت نہ ہو وغیرہ۔ (ماخوذ از بہار شریعت، ج ۲، حصہ ۱، ص ۶۹۶)
36	بیع مقایضہ	اس سے مراد وہ بیع ہے جس میں دونوں طرف عین ہو یعنی تبادلہ غیر نقد کے ساتھ ہو مثلاً غلام کو گھوڑے کے بدلے میں بیچنا۔ (ماخوذ از بہار شریعت، ج ۲، حصہ ۱، ص ۷۹۳، ۷۱۸)
37	بیع مکروہ	رکن بیع یا محل بیع (بیع) میں خرابی نہ ہو بلکہ شرع نے کسی اور وجہ سے ممنوع قرار دیا ہو مثلاً جن لوگوں پر جمعہ (کی نماز) واجب ہے انھیں اذان جمعہ کے شروع سے ختم نماز تک بیع کرنا مکروہ تحریمی ہے۔ (ماخوذ از بہار شریعت، ج ۲، حصہ ۱، ص ۷۲۲)
38	بیع مزابنہ	بیع مزابنہ یہ ہے کہ درخت پر لگے ہوئے پھلوں کو اسی قسم کے درخت سے اتارے ہوئے پھلوں کے عوض بیچنا مثلاً کھجور پر لگی ہوئی کھجوریں پہلے سے اتاری ہوئی کھجوروں کے بدلے بیچنا۔ (ماخوذ از بہار شریعت، ج ۲، حصہ ۱، ص ۶۹۳)
39	بیع ملامسہ	ایسی بیع جو محض مشتری کے سامان چھونے سے نافذ کردی جائے اور اختیار بھی باقی نہ رہے۔ (الموسوعة الفقهية، ج ۹، ص ۱۴۱)
40	بیع منابذہ	ایسی بیع جس میں بائع و مشتری بغیر دیکھے بھالے ایک دوسرے کی طرف سامان و ثمن پھینک دیتے ہیں۔ (الموسوعة الفقهية، ج ۹، ص ۱۴۲)
41	بیع الوفا	اس طور پر بیع کی جائے کہ بائع (بیچنے والا) جب ثمن مشتری (خریدار) کو واپس دے گا تو مشتری بیع کو واپس کر دے گا۔ (ماخوذ از بہار شریعت، ج ۲، حصہ ۱، ص ۸۳۲)
42	بیعانہ	بیعانہ یہ ہے کہ خریدار قیمت کا کچھ حصہ ادا کرے اور وعدہ کرے کہ وہ بقیہ رقم ادا نہ کر سکے یا خریدنا نہ چاہے تو اس کی یہ رقم بیچنے والے کی ہو جائے گی (یعنی ضبط ہو جائے گی)۔ (ماخوذ من سنن أبي داؤد، ج ۳، ص ۳۹۲)

43	بیکھ	زمین کا ایک حصہ یا ٹکڑا جس کی پیمائش عموماً تین ہزار پچیس (۳۰۲۵) گز مربع ہوتی ہے، چار کنال، ۸۰ مرلے۔
----	------	------------------------------------------------------------------------------------------------------

پ

44	پارسا	متقی، نیک۔ اصطلاح شرع میں پارسا اس عورت کو کہتے ہیں جس کے ساتھ وطی حرام نہ ہوئی ہو اور نہ ہی اسے اس کی تہمت لگائی گئی ہو۔ (ماخوذ از بہار شریعت، ج ۲، حصہ ۸، ص ۲۲۱)
----	-------	--------------------------------------------------------------------------------------------------------------------------------------------------------------------

ت

45	تبیوہ	ایسی لونڈی جس کا نکاح مالک نے کسی شخص سے کر کے اسی کے حوالے کر دیا ہو اور اس سے خدمت نہ لیتا ہو۔ (رد المحتار، ج ۴، ص ۳۲۷)
46	تحائف	کسی معاملہ میں مدعی و مدعی علیہ دونوں کا قسم کھانا۔ (بہار شریعت، ج ۲، حصہ ۱۳، ص ۱۰۳۸)
47	تحریف	اصل الفاظ یا معانی میں تبدیلی کرنا، اگر الفاظ میں تبدیلی کی ہو تو تحریف لفظی اور اگر معنی میں تبدیلی کی ہو تو تحریف معنوی کہتے ہیں۔ (ماخوذ از تفسیر نعیمی، ج ۵، ص ۱۱۰)
48	تحکیم	تحکیم کے معنی حکم بنانا یعنی فریقین اپنے معاملہ میں کسی کو اس لیے مقرر کریں کہ وہ فیصلہ کرے اور نزاع کو دور کر دے اسی کو بیچ اور ثالث بھی کہتے ہیں۔ (بہار شریعت، ج ۲، حصہ ۱۲، ص ۹۱۳)
49	تخارج	ایک وارث بالقطع (یعنی کل حصہ کے بدلے) اپنا کچھ حصہ لے کر ترکہ (میراث) سے نکل جاتا ہے کہ اب وہ کچھ نہیں لے گا اس کو تخارج کہتے ہیں۔ (بہار شریعت، ج ۲، حصہ ۳، ص ۱۱۵)
50	ترکہ	وہ مال و جائداد جو مرنے والا دوسرے کے حق سے خالی چھوڑ کر مر جائے۔ (الموسوعة الفقہیة، ج ۱۱، ص ۲۰۶)
51	تزکیہ	قاضی کا گواہوں کے متعلق یہ تحقیق کرنا کہ وہ عادل اور معتبر ہیں یا نہیں؟ تزکیہ کہلاتا ہے۔
52	تعزیر	کسی گناہ پر بغرض تا دیب جو سزا دی جاتی ہے اس کو تعزیر کہتے ہیں۔ (بہار شریعت، ج ۲، حصہ ۹، ص ۴۰۳)
53	تعلیق	تعلیق کے معنی یہ ہیں کہ کسی چیز کا ہونا دوسری چیز کے ہونے پر موقوف کیا جائے۔ (بہار شریعت، ج ۲، حصہ ۸، ص ۱۳۹)
54	تولیہ	چیز جتنی قیمت میں پڑی اتنی ہی قیمت کی بیچ دینا نفع کچھ نہ لینا۔ (ماخوذ از بہار شریعت، ج ۲، حصہ ۱۱، ص ۷۳۹)

ث

55	ثمن	خریدار اور بیچنے والا آپس میں شے کی جو قیمت مقرر کریں اُسے ثمن کہتے ہیں۔ (ردالمحتار، ج ۷، ص ۱۱۷) و (ماخوذ از فتاویٰ رضویہ، ج ۱۰، ص ۱۸۲)
56	ثمن خلقی	وہ ثمن ہے جو اسی لیے (یعنی ثمنیت ہی کے لیے) پیدا کیا گیا ہو چاہے اُس میں انسانی صنعت داخل ہو یا نہ ہو جیسے چاندی سونا اور ان کے سکے اور زیورات یہ سب ثمنِ خلقی میں داخل ہیں۔ (ماخوذ از بہار شریعت، ج ۲، حصہ ۱، ص ۸۲۱)
57	ثمن غیر خلقی (عربی)	ثمن غیر خلقی وہ چیزیں ہیں کہ ثمنیت کے لیے مخلوق نہیں (یعنی اصل میں ثمن نہیں تھے) مگر لوگ ان سے ثمن کا کام لیتے ہیں ثمن کی جگہ استعمال کرتے ہیں جیسے، نوٹ، روپے وغیرہ اس کو ثمنِ اصطلاحی بھی کہتے ہیں۔ (ماخوذ از بہار شریعت، ج ۲، حصہ ۱، ص ۸۲۱)
58	ثیب	جو عورت کنواری نہ ہو اسے ثیب کہتے ہیں۔ (ماخوذ از بہار شریعت، ج ۲، حصہ ۷، ص ۵۰)

ج

59	جرح مُجَرَّد	جس سے محض گواہ کا فسق (یعنی گواہی کے قابل نہ ہونا) بیان کرنا مقصود ہو، حق اللہ یا حق العبد کا ثابت کرنا مقصود نہ ہو۔ (بہار شریعت، ج ۲، حصہ ۱۲، ص ۹۵۲)
60	جریب	جریب کی مقدار انگریزی گز سے ۳۵ گز طول (لمبائی) اور ۳۵ گز عرض (چوڑائی) ہے۔ (فتاویٰ رضویہ، ج ۱۰، ص ۲۳۹)
61	جزیہ	وہ شرعی محصول جو اسلامی حکومت کفار سے ان کی جان و مال کے تحفظ کے بدلے میں وصول کرے۔ (ماخوذ از تفسیر نعیمی، ج ۱۰، ص ۲۵۴)
62	جنون	عقل میں ایسے خلل کا ہونا جس کی وجہ سے آدمی کے اقوال و افعال معمول کے مطابق نہ رہیں، چاہے یہ خلل پیدائشی و فطری طور پر ہو یا بعد میں کسی مرض وغیرہ کی وجہ سے پیدا ہو جائے۔ (التعریفات، ص ۵۸ و ردالمحتار، ج ۴، ص ۴۳۷)
63	جنون مطبق	جنون مطبق یہ ہے کہ مسلسل ایک ماہ تک رہے۔ (بہار شریعت، ج ۲، حصہ ۱۲، ص ۱۰۱۲)

ح

64	حاجب	وہ شخص ہے جس کی موجودگی کی وجہ سے کسی وارث (میت کی میراث پانے والے) کا حصہ کم ہو جائے یا بالکل ہی ختم ہو جائے۔ (ماخوذ از بہار شریعت، حصہ ۲۰، ص ۲۶)
----	------	-------------------------------------------------------------------------------------------------------------------------------------------------------

65	حد	حد ایک قسم کی سزا ہے جس کی مقدار شریعت کی جانب سے مقرر ہے کہ اس میں کمی بیشی نہیں ہو سکتی۔ (بہار شریعت، ج ۲، حصہ ۹، ص ۳۶۹)
66	حدِ قذف	کسی پر زنا کی تہمت لگائی اور گواہوں سے ثابت نہ کر سکا اس وجہ سے تہمت لگانے والے کو جو شرعی سزا دی جاتی ہے۔ (ماخوذ از بہار شریعت، ج ۲، حصہ ۹، ص ۳۹۴)
67	حوالہ	دین (قرض) کو اپنے ذمہ سے دوسرے کے ذمہ کی طرف منتقل کر دینے کو حوالہ کہتے ہیں۔ (بہار شریعت، ج ۲، حصہ ۱۲، ص ۸۷۴)
68	حویل	دیکھیے محتال لہ۔
69	حیض	بالغہ عورت کے آگے کے مقام سے جو خون عادی طور پر نکلتا ہے اور بیماری یا بچہ پیدا ہونے کے سبب سے نہ ہو تو اسے حیض کہتے ہیں۔ (بہار شریعت، ج ۱، حصہ ۲، ص ۳۷۱)

خ

70	خراج	وہ وظیفہ جو مسلمان حاکم قابل زراعت خراجی زمین پر مقرر کر دیتا ہے۔ (ماخوذ من الموسوعة الفقهية، ج ۱۹، ص ۵۲)
71	خراجِ مقاسمہ	اس سے مراد یہ ہے کہ (اسلامی مملکت کی غیر مسلم رعایا پر عشر کی جگہ زمینی) پیداوار کا نصف حصہ یا تہائی یا چوتھائی وغیرہ مقرر ہو۔ (ماخوذ از فتاویٰ رضویہ، ج ۱۰، ص ۲۳۷)
72	خراجِ مؤتلف	اس سے مراد یہ ہے کہ (اسلامی مملکت کی غیر مسلم رعایا پر عشر کی جگہ) ایک مقدار معین لازم کر دی جائے خواہ روپے یا کچھ اور جیسے فاروق اعظم رضی اللہ تعالیٰ عنہ نے مقرر فرمایا تھا۔ (ماخوذ از فتاویٰ رضویہ، ج ۱۰، ص ۲۳۷)
73	خلع	مال کے بدلے میں نکاح ختم کرنے کو خلع کہتے ہیں۔ (بہار شریعت، ج ۲، حصہ ۸، ص ۱۹۴)
74	خلوتِ صحیحہ	میاں بیوی کا ایک مکان میں اس طرح جمع ہونا کہ کوئی چیز مانع جماع نہ ہو۔ (بہار شریعت، ج ۲، حصہ ۷، ص ۶۸)
75	خلوتِ فاسدہ	میاں بیوی ایک جگہ تہائی میں جمع ہوئے مگر کوئی مانع شرعی یا طبعی یا حسنی پایا جاتا ہے تو خلوتِ فاسدہ ہے۔ (بہار شریعت، ج ۲، حصہ ۷، ص ۶۹)

76	خُنْثَىٰ مُشْكَل	جس میں مرد و عورت دونوں کی علامتیں پائی جائیں اور یہ ثابت نہ ہو کہ مرد ہے یا عورت۔ (بہار شریعت، ج ۲، حصہ ۷، ص ۴)
77	خِيارِ بلوغ	وہ اختیار جو نابالغ کو بالغ ہونے پر حاصل ہوتا ہے کہ وہ بلوغت سے پہلے کئے ہوئے نکاح کو فسخ کرے یا قائم رکھے۔ (ماخوذ از بہار شریعت، ج ۲، حصہ ۷، ص ۸۷)
78	خِيارِ رُویت	بغیر دیکھے کوئی چیز خریدنا اور دیکھنے کے بعد اس چیز کے پسند نہ آنے پر چاہے تو خریدار بیع کو فسخ (ختم) کر دے اس اختیار کو خیار رُویت کہتے ہیں۔ (ماخوذ از بہار شریعت، ج ۲، حصہ ۱۱، ص ۶۶۱)
79	خِيارِ شرط	بالغ اور مشتری کو یہ حق حاصل ہے کہ عقد میں یہ شرط کر دیں کہ اگر منظور نہ ہو تو بیع باقی نہ رہے گی اسے خیار شرط کہتے ہیں مگر یہ اختیار تین دن سے زیادہ کا نہیں ہو سکتا۔ (ماخوذ از بہار شریعت، ج ۲، حصہ ۱۱، ص ۶۳۸، ۶۳۷)
80	خِيارِ عتق	وہ اختیار جو لونڈی کو آزاد ہونے پر حاصل ہوتا ہے کہ وہ آزاد ہونے سے پہلے کئے ہوئے نکاح کو چاہے تو فسخ کر دے چاہے تو قائم رکھے۔ (ماخوذ از بہار شریعت، ج ۲، حصہ ۷، ص ۸۷)
81	خِيارِ عیب	بالغ کا بیع کو عیب بیان کئے بغیر بیچنا یا مشتری کا ثمن میں عیب بیان کیے بغیر چیز خریدنا اور عیب پر مطلع ہونے کے بعد اس چیز کے واپس کر دینے کے اختیار کو خیار عیب کہتے ہیں۔ (ماخوذ از بہار شریعت، ج ۲، حصہ ۱۱، ص ۶۷۳)

د

82	دارُ الاسلام	وہ ملک ہے کہ فی الحال اس میں اسلامی سلطنت ہو یا اب نہیں تو پہلے تھی اور غیر مسلم بادشاہ نے اس میں شعائر اسلام مثل جمعہ و عیدین و اذان و اقامت و جماعت باقی رکھے (تو بھی دار الاسلام ہے)۔ (فتاویٰ رضویہ، ج ۱۷، ص ۳۶۷)
83	دارُ الحرب	وہ دار (ملک) جہاں کبھی سلطنت اسلامی نہ ہوئی یا ہوئی اور پھر ایسی غیر قوم کا تسلط ہو گیا جس نے شعائر اسلام مثل جمعہ و عیدین و اذان و اقامت و جماعت یک لخت اٹھادیئے اور شعائر کفر جاری کر دیئے اور کوئی شخص امان اول پر باقی نہ رہا اور وہ جگہ چاروں طرف سے دار الاسلام میں گھری ہوئی نہیں تو وہ دار الحرب ہے۔ (ماخوذ از فتاویٰ رضویہ، ج ۱۷، ص ۳۶۷)

84	دائن	قرض دینے والا، وہ شخص جس کا کسی پر دین ہو اُسے دائن کہتے ہیں۔
85	دیت	دیت اس مال کو کہتے ہیں جو نفس (جان) کے بدلے میں لازم ہوتا ہے۔ (بہار شریعت، حصہ ۱۸، ص ۵۵)
86	دین	جو چیز واجب فی الذمہ ہو کسی عقد مثلاً بیع یا اجارہ کی وجہ سے یا کسی چیز کے ہلاک کرنے سے اسکے ذمہ تاوان ہو یا قرض کی وجہ سے واجب ہو، ان سب کو دین کہتے ہیں۔ (حاشیہ بہار شریعت، ج ۲، حصہ ۱۱، ص ۷۵۲)
87	دین مؤجل	وہ دین جس کے لیے کوئی میعاد مقرر ہو۔ (ماخوذ از بہار شریعت، ج ۲، حصہ ۷، ص ۷۵)
88	دین معادی	دیکھیے دین مؤجل۔

ذ

89	ذمی	ذمی اس کا فر کو کہتے ہیں جس کے جان و مال کی حفاظت کا بادشاہ اسلام نے جزیہ کے بدلے ذمہ لیا ہو۔ (فتاویٰ فیض الرسول، ج ۱، ص ۵۰۱)
90	ذوی الارحام	قریبی رشتہ دار، اس سے مراد وہ رشتہ دار ہیں جو نہ تو اصحاب فرائض میں سے ہیں اور نہ ہی عصبات میں سے ہیں۔ (بہار شریعت، حصہ ۲۰، ص ۴۷)
91	ذوی الفروض	اس سے مراد وہ لوگ ہیں جن کا میراث میں معین حصہ قرآن وحدیث اور اجماع امت کی رو سے بیان کر دیا گیا ہے ان کو اصحاب فرائض کہتے ہیں۔ (الشریفیہ شرح السراجی، ص ۸)

ر

92	راہن	جو شخص اپنی چیز کسی کے پاس گروی رکھتا ہے اسے راہن کہتے ہیں۔ (بہار شریعت حصہ ۱۷، ص ۳۱)
93	رب السلم	بیع سلم میں خریدار کو رب السلم کہتے ہیں۔ (رد المحتار، ج ۷، ص ۷۹)
94	رب المال	بیع مضاربت کا سرمایہ دار۔
95	رجعت	جس عورت کو رجعی طلاق دی ہو عدت کے اندر اسے اسی پہلے نکاح پر باقی رکھنا۔ (بہار شریعت، ج ۲، حصہ ۸، ص ۱۷۰)
96	رجم	زانی مرد یا زانیہ عورت (جس کے متعلق رجم کا حکم ہے اس) کو میدان میں لے جا کر اس قدر پتھر مارنا کہ مر جائے۔ (بہار شریعت، ج ۲، حصہ ۹، ص ۳۷۴)

97	رُکن	کسی شے کا رکن وہ چیز ہوتی ہے جس سے اس شے کی تکمیل ہو اور وہ چیز اس شے میں داخل ہو جیسے نماز میں رکوع وغیرہ۔ (ماخوذ من التعريفات، ص ۸۲)
98	رہن	دوسرے کے مال کو اپنے حق میں اپنے پاس اس لیے روک رکھنا کہ اس کے ذریعے سے اپنے حق کو کلاً یا جزاً حاصل کرنا ممکن ہو، کبھی اس چیز کو بھی رہن کہتے ہیں جو رکھی گئی ہے۔ (بہار شریعت، حصہ ۱۷، ص ۳۱)

س

99	سَعَايَت	(مخنت کرنا کوشش کرنا) غلام کا کچھ حصہ آزاد ہو چکا ہو اور بقیہ کی آزادی کے لئے مخنت مزدوری کر کے مالک کو قیمت ادا کر رہا ہو غلام کے اس فعل کو سَعَايَت کہتے ہیں۔ (الموسوعة الفقهية، ج ۲۵، ص ۶)
----	----------	-----------------------------------------------------------------------------------------------------------------------------------------------------------------------------------------------

ش

100	شہمہ فعل یا شہمہ اشتباہ	یعنی فعل حرام ہو لیکن وہ اس کو حلال گمان کر کے اس کا ارتکاب کر بیٹھے مثلاً اپنی عورت کو تین طلاقیں دینے کے بعد اس کے ساتھ عدت میں وطی کر لے یہ سمجھ کر کہ عدت کے اندر وطی حلال ہے۔ (ماخوذ از بہار شریعت، ج ۲، حصہ ۹، ص ۳۷۹)
101	شرط	وہ شے جو حقیقت شئی میں داخل نہ ہو لیکن اس کے بغیر شے موجود نہ ہو، جیسے نماز کے لیے وضو وغیرہ۔ (ماخوذ از فتاویٰ رضویہ، ج ۱۰، ص ۷۸۶)
102	شرکت	شرکت ایسے معاملہ کا نام ہے جس میں دو افراد سرمایہ اور نفع میں شریک رہنا طے کریں۔ (الدر المختار، ج ۶، ص ۴۵۹)
103	شرکت اختیاری	شرکت اختیاری یہ ہے کہ شریکین کے فعل و اختیار سے شرکت ہوئی ہو۔ (ماخوذ از بہار شریعت، ج ۲، حصہ ۱۰، ص ۳۸۹)
104	شرکت بالابدان	دیکھیے شرکت بالعمل۔
105	شرکت بالعمل	شرکت بالعمل یہ ہے کہ دو کارگیر لوگوں کے یہاں سے کام لائیں اور شرکت میں کام کریں اور جو کچھ مزدوری ملے آپس میں بانٹ لیں۔ اسی کو شرکت بالابدان اور شرکت تقبل و شرکت صنایع بھی کہتے ہیں۔ (بہار شریعت، ج ۲، حصہ ۱۰، ص ۵۰۵)
106	شرکت تقبل	دیکھیے شرکت بالعمل۔

107	شرکتِ جبری	شرکتِ جبری یہ ہے کہ دونوں کا مال بغیر ارادہ و اختیار کے آپس میں ایسا مل جائے کہ ہر ایک کی چیز دوسرے سے ممتاز (متفرق، جدا) نہ ہو سکے یا ہو سکے مگر نہایت دقت و دشواری کیساتھ مثلاً وراثت میں دونوں کو تر کہ ملا کہ ہر ایک کا حصہ دوسرے سے ممتاز نہیں یا ایک کے پاس گندم تھی دوسرے کے پاس جو اور وہ آپس میں مل گئے۔ (ماخوذ از بہار شریعت، ج ۲، حصہ ۱۰، ص ۲۸۹)
108	شرکتِ صنایع	دیکھیے شرکتِ باعمل۔
109	شرکتِ عقد	شرکتِ عقد یہ ہے کہ دو شخص باہم کسی چیز میں شرکت کا عقد کریں مثلاً ایک کہے میں تیرا شریک ہوں دوسرا کہے مجھے منظور ہے۔ (ماخوذ از بہار شریعت، ج ۲، حصہ ۱۰، ص ۲۸۹)
110	شرکتِ عنان	شرکتِ عنان یہ ہے کہ دو شخص کسی خاص نوع کی تجارت، یا ہر قسم کی تجارت میں شرکت کریں مگر ہر ایک دوسرے کا ضامن نہ ہو، صرف دونوں شریک آپس میں ایک دوسرے کے وکیل ہوں گے۔ (ماخوذ از بہار شریعت، ج ۲، حصہ ۱۰، ص ۲۹۸)
111	شرکتِ مفاوضہ	شرکتِ مفاوضہ یہ ہے کہ ہر ایک دوسرے کا وکیل و کفیل ہو یعنی ہر ایک کا مطالبہ دوسرا وصول کر سکتا ہے اور ہر ایک پر جو مطالبہ ہوگا دوسرا اسکی طرف سے ضامن ہے اور شرکتِ مفاوضہ میں یہ ضرور ہے کہ دونوں کے مال برابر ہوں اور نفع میں دونوں برابر کے شریک ہوں اور تصرف و دین میں بھی مساوات ہو، لہذا آزاد و غلام میں اور نابالغ و بالغ میں اور مسلمان و کافر میں اور عاقل و مجنون میں اور دونوں بالغوں میں اور دو غلاموں میں شرکتِ مفاوضہ نہیں ہو سکتی۔ (بہار شریعت، ج ۲، حصہ ۱۰، ص ۲۹۱)
112	شرکتِ ملک	شرکتِ ملک یہ ہے کہ چند شخص ایک چیز کے مالک ہوں اور باہم عقد شرکت نہ ہوا ہو۔ (ماخوذ از بہار شریعت، ج ۲، حصہ ۱۰، ص ۲۸۹)
113	شرکتِ وجوہ	شرکتِ وجوہ یہ ہے کہ دونوں بغیر مال عقد شرکت کریں کہ اپنی وجاہت اور آبرو کی وجہ سے دکانداروں سے ادھار خرید لائیں گے اور مال بیچ کر ان کے دام دیدیں گے اور جو کچھ باقی بچے گا آپس میں بانٹ لیں گے۔ (بہار شریعت، ج ۲، حصہ ۱۰، ص ۵۰۹)
114	شُفَعہ	غیر منقول جائیداد کو کسی شخص نے جتنے میں خریدا اتنے ہی میں اس جائیداد کے مالک ہونے کا حق جو دوسرے شخص کو حاصل ہو جاتا ہے اس کو شفیعہ کہتے ہیں۔
115	شُفِیع	شُفَعہ کرنے والا۔
116	شہادت	کسی حق کے ثابت کرنے کے لیے مجلسِ قاضی میں (یعنی قاضی کے سامنے) لفظ شہادت کے ساتھ سچی خبر دینے کو شہادت یا گواہی کہتے ہیں۔ (بہار شریعت، ج ۲، حصہ ۱۲، ص ۹۳۰)

117	شہادۃ علی الشہادۃ	اس سے مراد یہ ہے کہ ایک شخص قاضی کے پاس حاضر نہ ہو سکے اور وہ دوسرے سے کہہ دے کہ میں فلاں معاملے میں اس بات کی گواہی دیتا ہوں، تم قاضی کے پاس میری اس گواہی کی گواہی دے دینا اسی کو فقہ کی اصطلاح میں شہادۃ علی الشہادۃ کہتے ہیں۔ (ماخوذ من الہدایۃ، ج ۲، ص ۱۲۹)
-----	----------------------	---------------------------------------------------------------------------------------------------------------------------------------------------------------------------------------------------------------------------------------------------------------------

ص

118	صاع	ایک صاع 4 کلو میں سے 160 گرام کم اور نصف یعنی آدھا صاع 2 کلو میں سے 80 گرام کم کا ہوتا ہے۔
119	صحیحین	حدیث کی دو مشہور کتابیں صحیح بخاری و صحیح مسلم۔
120	صلح	نزاع دور کرنے کے لیے جو عقد کیا جائے اُس کو صلح کہتے ہیں۔ (بہار شریعت، ج ۲، حصہ ۱۳، ص ۱۱۳۲)

ط

121	طالب	جس کا مطالبہ ہے اس کو طالب و مکفول لہ (دائن) کہتے ہیں۔ (بہار شریعت، ج ۲، حصہ ۱۲، ص ۸۳۶)
122	طرفین	(کسی بھی معاملے کے دو فریق) خرید و فروخت میں طرفین سے مراد بائع اور مشتری ہیں۔ (ماخوذ از بہار شریعت، ج ۲، حصہ ۱۱، ص ۶۱۶)
123	طلاق	نکاح سے عورت شوہر کی پابند ہو جاتی ہے اس پابندی کے اٹھانے کو طلاق کہتے ہیں۔ (بہار شریعت، ج ۲، حصہ ۸، ص ۱۱۰)
124	طلاق بائن	وہ طلاق جس کی وجہ سے عورت، مرد کے نکاح سے فوراً نکل جاتی ہے۔ (ماخوذ از بہار شریعت، ج ۲، حصہ ۸، ص ۱۱۰)
125	طلاق رجعی	وہ طلاق جس میں عورت عدت کے گزرنے پر نکاح سے باہر ہو۔ (ماخوذ از بہار شریعت، ج ۲، حصہ ۸، ص ۱۱۰)

ظ

126	ظہار	اپنی زوجہ یا اس کے کسی جزو شائع یا ایسے جز کو جو گل سے تعبیر کیا جاتا ہو ایسی عورت سے تشبیہ دینا جو اس پر ہمیشہ کے لیے حرام ہو یا اس کے کسی ایسے عضو سے تشبیہ دینا جس کی طرف دیکھنا حرام ہو۔ مثلاً کہا تو مجھ پر میری ماں کی مثل ہے یا تیرا سر یا تیری گردن یا تیرا نصف میری ماں کی پیٹھ کی مثل ہے۔ (بہار شریعت، ج ۲، حصہ ۸، ص ۲۰۵)
-----	------	----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------

ع

127	عاریت	دوسرے شخص کو کسی چیز کی منفعت کا بغیر عوض مالک کر دینا عاریت ہے۔ (بہار شریعت، حصہ ۱۴، ص ۵۱)
128	عدت	نکاح زائل ہونے یا شبہ نکاح کے بعد عورت کا نکاح سے ممنوع ہونا اور ایک زمانہ تک انتظار کرنا عدت ہے۔ (بہار شریعت، ج ۲، حصہ ۸، ص ۲۳۲)
129	عشر	زرعی زمین کی پیداوار سے جو زکوٰۃ ادا کی جاتی ہے (یعنی پیداوار کا دسواں حصہ) اسے عشر کہتے ہیں۔ (الموسوعة الفقهية، ج ۳۰، ص ۱۰۱)
130	عشری زمین	وہ زمین جس کی پیداوار سے عشر ادا کیا جاتا ہے۔
131	عصبات	وہ لوگ جن کے حصے (میراث میں) مقرر شدہ نہیں البتہ اصحاب فرائض سے جو بچتا ہے انھیں ملتا ہے اور اگر اصحاب فرائض نہ ہوں تو تمام مال (ترکہ) انہی میں تقسیم ہو جاتا ہے۔ (بہار شریعت، حصہ ۲۰، ص ۲۳)
132	عصبہ	دیکھیے عصبات۔
133	عصبہ بنفسہ	اس سے مراد وہ مرد ہے کہ جب اس کی نسبت میت کی طرف کی جائے تو درمیان میں کوئی عورت نہ آئے، مثلاً بھتیجا وغیرہ۔ (بہار شریعت، حصہ ۲۰، ص ۲۳)
134	عقد	عاقدين (نکاح اور خرید و فروخت وغیرہ کرنے والوں) میں سے ایک کا کلام دوسرے کے ساتھ از روئے شرع کے اس طرح متعلق ہونا کہ اس کا اثر محل (معقود علیہ) میں ظاہر ہو۔ (الفقه الاسلامی وادلتہ، ج ۴، ص ۲۹۱۸)
135	عقد کتابت	آقا یعنی مالک اپنے غلام سے مال کی ایک مقدار مقرر کر کے یہ کہہ دے کہ اتنا مال ادا کر دے تو تُو آزاد ہے اور غلام اسے قبول بھی کر لے تو اس قول و قرار کو عقد کتابت کہتے ہیں۔ (بہار شریعت، ج ۲، حصہ ۹، ص ۲۹۲)
136	عُظُر	عورت کے ساتھ شبہہ وظی سے جو مہر لازم ہوتا ہے اسے عُظُر کہتے ہیں۔ (ردالمحتار، ج ۴، ص ۱۲۹)
137	علائی	باپ شریک بہن، بھائی یعنی جن کا باپ ایک ہو اور مائیں الگ الگ ہوں۔

138	عینین	عینین اس شخص کو کہتے ہیں کہ اس کا عضو مخصوص تو ہو مگر اپنی بیوی سے آگے کے مقام میں دخول نہ کر سکے۔ (بہار شریعت، ج ۲، حصہ ۸، ص ۲۲۸)
139	عیب	عیب وہ ہے جس سے تاجروں کی نظر میں چیز کی قیمت کم ہو جائے۔ (بہار شریعت، ج ۲، حصہ ۱۱، ص ۶۷۳)

غ

140	غاصب	غصب کرنے والے کو غاصب کہتے ہیں۔
141	غبن فاحش	سخت قسم کی خیانت، مراد ایسی قیمت سے خرید و فروخت کرنا جو قیمت لگانے والوں کے اندازہ سے باہر ہو مثلاً کوئی چیز دس روپے میں خریدی لیکن اس کی قیمت چھ، سات روپے لگائی جاتی ہے، کوئی شخص اس کی قیمت دس روپے نہیں لگاتا تو یہ غبن فاحش ہے۔ (ماخوذ من الدر المختار و رد المحتار، ج ۷، ص ۳۷۶)
142	غبن لیسیر	ایسی قیمت سے خرید و فروخت کرنا جو قیمت لگانے والوں کے اندازہ سے باہر نہ ہو مثلاً کوئی چیز دس روپے میں خریدی، کوئی شخص اس کی قیمت آٹھ بتاتا ہے کوئی نو تو کوئی دس تو یہ غبن لیسیر ہے۔ (ماخوذ من الدر المختار و رد المحتار، ج ۷، ص ۳۷۶)
143	غصب	مال متقوم، محترم، منقول یعنی ایسا مال جو شرعی لحاظ سے قابل قیمت اور محترم ہو نیز ایک جگہ سے دوسری جگہ منتقل کیا جاسکے اس سے جائز قبضہ کو ہٹا کر ناجائز قبضہ کرنا غصب کہلاتا ہے جبکہ یہ قبضہ خفیہ نہ ہو۔ (ماخوذ از بہار شریعت، حصہ ۱۵، ص ۲۳)
144	غلام مازون	وہ غلام جس کے آقانے اسے تجارت وغیرہ کی عام اجازت دیدی ہو۔ (بہار شریعت، ج ۲، حصہ ۹، ص ۲۸۹ و حصہ ۱۱، ص ۷۳۷)
145	غلام مجبور	ایسا غلام جسے مالک نے خرید و فروخت سے روک دیا ہو۔ (ماخوذ از بہار شریعت، ج ۲، حصہ ۱۲، ص ۸۴۷)
146	غنیمت	وہ مال جو جہاد فی سبیل اللہ کے ذریعے بزور قوت (حربی) کافروں سے حاصل کیا جاتا ہے۔ (التعریفات، ص ۱۱۶)
147	غیر محضن	آزاد عاقل، بالغ شخص جس نے نکاح صحیح کے ساتھ وطی نہ کی ہو۔ (ماخوذ از بہار شریعت، ج ۲، حصہ ۹، ص ۳۶۵)

ف

148	فارّ بالطلاق	وہ شخص جو اپنی بیوی کو اس کی رضامندی کے بغیر اپنے ترکہ سے محروم کرنے کے لئے مرض الموت میں یا ایسی حالت میں جس میں موت کا قوی اندیشہ ہو طلاق بائن دے دے۔ (ماخوذ من الدرالمختار و ردالمحتار، ج ۵، ص ۵۰۔ ۱۰ والعناية هامش على الفتح القدیر، ج ۴، ص ۲)
149	فارّہ	مرض الموت میں یا ایسی حالت میں جس میں موت کا قوی اندیشہ ہو زوجہ کی جانب سے مرد و عورت میں تفریق واقع ہو، تا کہ اس کا شوہر اس کے ترکہ سے محروم ہو جائے ایسی عورت کو فارّہ کہتے ہیں۔ (ماخوذ من الدرالمختار و ردالمحتار، ج ۵، ص ۵۰۔ ۱۰ والعناية هامش على الفتح القدیر، ج ۴، ص ۳)
150	فرض کفایہ	فرض کفایہ وہ ہوتا ہے جو کچھ لوگوں کے ادا کرنے سے سب کی جانب سے ادا ہو جاتا ہے (یعنی سب بری الذمہ ہو جاتے ہیں) اور کوئی بھی ادا نہ کرے تو سب گناہ گار ہوتے ہیں۔ جیسے نماز جنازہ وغیرہ۔ (ماخوذ از وقار الفتاویٰ، ج ۲، ص ۵۷)
151	فضولی	اس شخص کو کہتے ہیں جو دوسرے کے حق میں اس کی اجازت کے بغیر تصرف کرے۔ (بہار شریعت، ج ۲، حصہ ۱۱، ص ۷۶)
152	فقیر	وہ شخص ہے جس کے پاس کچھ ہو مگر نہ اتنا کہ نصاب کو پہنچ جائے یا نصاب کی مقدار ہو تو اس کی حاجت اصلیہ میں مستغرق ہو۔ (ماخوذ از بہار شریعت، ج ۱، حصہ ۵، ص ۹۲۳)

ق

153	قتل عمد	کسی دھاردار آلے سے قصداً قتل کرنا قتل عمد کہلاتا ہے مثلاً چھری، خنجر، تیر، نیزہ وغیرہ سے کسی کو قصداً قتل کرنا۔ (ماخوذ از بہار شریعت، حصہ ۱۸، ص ۱۵)
154	قذف	کسی پر زنا کی تہمت لگانا۔ (بہار شریعت، ج ۲، حصہ ۹، ص ۳۹۲)
155	قرض	دین کی ایک خاص صورت کا نام قرض ہے، جس کو لوگ دستگرداں کہتے ہیں۔ (حاشیہ بہار شریعت، ج ۲، حصہ ۱، ص ۷۵۲)
156	قصاص	فاعل (یعنی ظالم) کے ساتھ ویسا ہی سلوک کرنا جیسا اس نے (دوسرے کے ساتھ) کیا مثلاً ہاتھ کاٹا تو اس کا بھی ہاتھ ہی کاٹا جائے۔ (التعريفات، ص ۱۲۴)
157	قضا	لوگوں کے جھگڑوں اور منازعات کے فیصلہ کرنے کو قضا کہتے ہیں۔ (بہار شریعت، ج ۲، حصہ ۱۲، ص ۸۹۲)
158	قیمت	کسی چیز کے دام جو اس کے معیار کے مطابق ہوں اور ان میں کمی بیشی نہ کی جائے۔ (ردالمحتار، ج ۷، ص ۱۱۷)

159	قیمتی	ہر وہ چیز جس کی مثل بازار میں نہ پائی جائے اور ثمن و قیمت کے لحاظ سے اس میں تفاوت ہو۔ (ماخوذ من الدر المختار، ج ۹، ص ۳۱۰، ۳۱۱)
-----	-------	-----------------------------------------------------------------------------------------------------------------------------------

ک

160	کفالت	ایک شخص اپنے ذمہ کو دوسرے کے ذمہ کے ساتھ مطالبہ میں ضم کر دے یعنی دوسرے کے مطالبے کی ذمہ داری اپنے ذمہ لے لینا۔ (بہار شریعت، ج ۲، حصہ ۱۲، ص ۸۳۶)
161	کفالت پالدراک	بائع کی طرف سے اس بات کی کفالت کہ اگر بیع کا کوئی دوسرا حقدار ثابت ہوا تو ثمن کا میں ذمہ دار ہوں۔ (بہار شریعت، ج ۲، حصہ ۱۲، ص ۸۶۷)
162	کفو	کفو کا معنی یہ ہے کہ مرد، عورت سے نسب وغیرہ میں اتنا کم نہ ہو کہ اس سے نکاح عورت کے اولیا (رشتداروں) کے لیے باعث ننگ و عار ہو۔ (بہار شریعت، ج ۲، حصہ ۷، ص ۵۳)
163	کفیل	(ضامن) وہ شخص جو دوسرے کے مطالبے کی ذمہ داری اپنے ذمہ لے لیتا ہے۔ (ماخوذ از بہار شریعت، ج ۲، حصہ ۱۲، ص ۸۳۶)
164	کنایہ	ایسا کلام جس کا مرادی معنی چاہے حقیقی ہو یا مجازی ظاہر نہ ہو اگرچہ لغوی معنی ظاہر ہو۔ (التعریفات، ص ۱۳۱)

گ

165	گواہی	دیکھیے شہادت۔
-----	-------	---------------

ل

166	لقطہ	اُس مال کو کہتے ہیں جو پڑا ہوا کہیں مل جائے۔ (بہار شریعت، ج ۲، حصہ ۱۰، ص ۴۷۳)
167	لقیطہ	لقیطہ اُس بچے کو کہتے ہیں جس کو اُس کے گھر والے نے اپنی تنگدستی یا بدنامی کے خوف سے پھینک دیا ہو۔ (بہار شریعت، ج ۲، حصہ ۱۰، ص ۴۶۷)

۴			
168	مالِ فے	وہ مال جو مسلمانوں کو کافروں سے لڑائی کے بغیر حاصل ہو جائے چاہے انھیں جلاوطن کر کے حاصل ہو یا صلح کے ساتھ، مالِ فے کہلاتا ہے۔ (التعريفات، ص ۱۲۰)	کفار سے لڑائی کے بعد جو مال لیا جاتا ہے جیسے خراج اور جزیہ وغیرہ اسے مالِ فے کہتے ہیں۔ (بہار شریعت، ج ۲، حصہ ۹، ص ۴۳۴)
169	مال منقوم	وہ مال جو جمع کیا جاسکتا ہو اور شرعاً اس سے نفع اٹھانا مباح ہو۔ (رد المحتار، ج ۷، ص ۸)	
170	مبیع	فروخت شدہ چیز۔	
171	مُتارکہ	مرد کا اپنی بیوی کے متعلق یہ کہنا کہ میں نے اسے چھوڑ دیا یا اس سے وطی ترک کر دی یا اس طرح کے اور الفاظ کہنا متارکہ ہے۔ (بہار شریعت، ج ۲، حصہ ۸، ص ۲۳۶)	
172	متون	متون متن کی جمع ہے اس سے مراد وہ کتابیں ہیں جو نقل مذہب کے لیے لکھی گئیں جیسے مختصر القدری، المختار، النقایہ، الوقایہ، کنز الدقائق وغیرہ۔ (ماخوذ از فتاویٰ رضویہ ج ۴، ص ۲۰۸)	
173	مثلی	ہر وہ چیز جس کی مثل بازار میں پائی جائے اور عام طور پر ثمن و قیمت کے لحاظ سے اس میں تفاوت نہ سمجھا جاتا ہو۔ (الدر المختار، ج ۹، ص ۳۱۰)	
174	مجنون	جس کی عقل زائل ہو گئی ہو بلا وجہ لوگوں کو مارے گا لیاں دے شریعت نے اس میں کوئی اپنی اصطلاح جدید مقرر نہیں فرمائی (مجنون) وہی ہے جسے فارسی میں دیوانہ، اردو میں پاگل کہتے ہیں۔ (فتاویٰ رضویہ، ج ۱۹، ص ۶۳۵) و (رد المحتار، ج ۴، ص ۴۳۷)	
175	محارم	محارم محرم کی جمع ہے دیکھیے محرم۔	
176	محال	دیکھیے محتمل لہ۔	
177	محال لہ	دیکھیے محتمل لہ۔	
178	محال بہ	حوالہ میں مال کو محال بہ کہتے ہیں۔ (بہار شریعت، ج ۲، حصہ ۱۲، ص ۸۷۲)	
179	محالِ عادی	وہ شے جس کا پایا جانا عادت کے طور پر ناممکن ہو اسے محالِ عادی کہتے ہیں، مثلاً کسی ایسے شخص کا ہوا میں اڑنا جس کو اڑتے نہ دیکھا گیا ہو۔ (المعتقد المنتقد، ص ۲۸-۳۲)	

180	مُتَمَلِّ	دیکھیے مُتَمَلِّ لہ۔
181	مُتَمَلِّ عَلِيَّہ	جس پر حوالہ کیا گیا اُس کو مُتَمَلِّ عَلِيَّہ اور مُتَمَلِّ عَلِيَّہ کہتے ہیں۔ (بہار شریعت، ج ۲، حصہ ۱۲، ص ۸۷۴)
182	مُتَمَلِّ لہ	دائِن (قرض خواہ) کو مُتَمَلِّ اور مُتَمَلِّ لہ اور مُتَمَلِّ اور مُتَمَلِّ لہ اور حویل کہتے ہیں۔ (بہار شریعت، ج ۲، حصہ ۱۲، ص ۸۷۴)
183	مُجَوَّب	ایسا وارث جس کا حصہ کسی دوسرے وارث کی موجودگی کی وجہ سے کم ہو جائے یا بالکل ختم ہو جائے تو اسے مُجَوَّب کہتے ہیں۔ (بہار شریعت، ج ۲، حصہ ۲۰، ص ۲۶)
184	مُخَدَوْنِي الْقَدْف	وہ شخص جس پر حد قذف قائم کی گئی ہو (یعنی کسی پر زنا کی تہمت لگائی اور ثبوت نہیں دے سکا اس وجہ سے اس پر حد ماری گئی)۔ (بہار شریعت، ج ۲، حصہ ۱۲، ص ۹۴۳)
185	مُحْرَم	وہ شخص جس نے حج یا عمرے کا احرام باندھا ہو۔
186	مُحْرَم	وہ رشتہ دار جس سے نکاح کرنا قرابت، رضاعت، یا سسرالی رشتہ کی وجہ سے ہمیشہ حرام ہو۔ (الموسوعة الفقهية، ج ۳۶، ص ۲۰۰)
187	مُحْرَم	اس سے مراد وہ وارث ہے جو میراث سے کسی سبب کی وجہ سے شرعاً محروم ہو جاتا ہے مثلاً غلام ہونے کی وجہ سے یا مورث کا قاتل ہونے کی وجہ سے۔ (بہار شریعت، ج ۲، حصہ ۲۰، ص ۱۲)
188	مُحْصَن	وہ شخص جو آزاد عاقل، بالغ ہو اور نکاح صحیح کے ساتھ وطی کی ہو۔ (بہار شریعت، ج ۲، حصہ ۹، ص ۳۷۲)
189	مُحْصَن	وہ عورت جو عاقلہ، بالغہ، آزاد ہو اور نکاح صحیح کے ساتھ اس سے وطی بھی کی گئی ہو۔ (ماخوذ از بہار شریعت، ج ۲، حصہ ۹، ص ۳۷۲)
190	مُحْمِل	مدیون (مقروض) کو محمِل (حوالہ کرنے والا) کہتے ہیں۔ (ماخوذ از بہار شریعت، ج ۲، حصہ ۱۲، ص ۸۷۴)
191	مُدَّر	وہ غلام جس کی نسبت مولیٰ نے کہا کہ تو میرے مرنے کے بعد آزاد ہے یا ایسے الفاظ کہے ہوں جن سے مولیٰ کے مرنے کے بعد اس کا آزاد ہونا ثابت ہوتا ہو۔ (بہار شریعت، ج ۲، حصہ ۹، ص ۲۹۰)
192	مُدَّرہ	ایسی لونڈی جسے مالک نے یہ کہا ہو کہ میرے مرنے کے بعد تو آزاد ہے یا ایسے الفاظ کہے ہوں جن سے مولیٰ کے مرنے کے بعد اس کا آزاد ہونا ثابت ہوتا ہو۔ (ماخوذ از بہار شریعت، ج ۲، حصہ ۹، ص ۲۹۰)
193	مُدَّعِي	دعویٰ کرنے والا۔
194	مُدَّعِي عَلِيَّہ	جس پر دعویٰ کیا جائے۔

195	مدیون	جس کے ذمے کسی کا واجب الادا حق (دین) ہو تو اُسے مدیون (مقروض) کہتے ہیں۔
196	مراجمہ	کوئی چیز خریدی اور اس پر کچھ اخراجات کیے پھر قیمت اور اخراجات کو ظاہر کر کے اس پر نفع کی ایک مقدار بڑھا کر اس کو فروخت کر دینا اسے مراجمہ کہتے ہیں۔ (ماخوذ از بہار شریعت، ج ۲، حصہ ۱۱، ص ۳۹۷)
197	مرافق	اس سے مراد وہ اشیاء ہیں جو بیع (خریدی ہوئی چیز) کے تابع ہوتی ہیں (یعنی بیع کے ساتھ بیع میں ضمناً شامل ہوتی ہیں) جیسے جوتے کے ساتھ تسمہ۔ (ماخوذ من رد المحتار، ج ۷، ص ۷۵)
198	مراہق	یعنی وہ لڑکا کہ ہنوز بالغ نہ ہوا، مگر اس کے ہم عمر بالغ ہو گئے ہوں، اس کی مقدار بارہ برس کی عمر ہے۔ (بہار شریعت، ج ۲، حصہ ۷، ص ۲۵)
199	مُرد	وہ شخص ہے کہ اسلام کے بعد کسی ایسے امر کا انکار کرے جو ضروریات دین سے ہو یعنی زبان سے کلمہ کفر بکے جس میں تاویل صحیح کی گنجائش نہ ہو۔ یوہیں بعض افعال بھی ایسے ہیں جن کے کرنے سے کافر ہو جاتا ہے مثلاً بت کو سجدہ کرنا، صحیف شریف کو نجاست کی جگہ پھینک دینا، (نعوذ باللہ)۔ (بہار شریعت، ج ۲، حصہ ۹، ص ۲۵۵)
200	مُرتہن	جس شخص کے پاس کوئی چیز رہن رکھی جائے وہ مرتہن کہلاتا ہے۔ (بہار شریعت، حصہ ۷، ص ۳۱)
201	مَرَضُ الْمَوْتِ	کسی مرض کے مرض الموت ہونے کے لیے دو باتیں شرط ہیں۔ ایک یہ کہ اس مرض میں خوفِ ہلاک و اندیشہ موت قوت و غلبہ کے ساتھ ہو، دوم یہ کہ اس غلبہ خوف کی حالت میں اس کے ساتھ موت متصل ہو اگرچہ اس مرض سے نہ مرے، موت کا سبب کوئی اور ہو جائے۔ (ماخوذ از فتاویٰ رضویہ، ج ۲۵، ص ۲۵۷)
202	مزارعہ	کسی کو اپنی زمین اس طور پر کاشت کے لیے دینا کہ جو کچھ پیداوار ہوگی دونوں میں مثلاً نصف نصف یا ایک تہائی دو تہائیاں تقسیم ہو جائے گی اس کو مزارعت کہتے ہیں۔ (بہار شریعت، حصہ ۱۵، ص ۹۴)
203	مستامن	وہ شخص ہے جو دوسرے ملک میں (جس میں غیر قوم کی سلطنت ہو) امان لیکر گیا یعنی حربی دارالاسلام میں یا مسلمان دارالکفر میں امان لیکر گیا تو مستامن ہے۔ (بہار شریعت، ج ۲، حصہ ۹، ص ۲۴۳)
204	مُسْتَمِير	عار یا چیز لینے والا۔
205	مستور الحال	وہ شخص جس کی عدالت اور فسق (یعنی نیک بد ہونا) لوگوں پر ظاہر نہ ہو۔ (التعريفات، ص ۸۷)

206	مسکین	وہ شخص ہے جس کے پاس کچھ نہ ہو یہاں تک کہ کھانے اور بدن چھپانے کے لیے اس کا محتاج ہے کہ لوگوں سے سوال کرے۔ (بہار شریعت، ج ۱، حصہ ۵، ص ۹۲۳)
207	مُسلم الیہ	بیع مسلم میں چیز بیچنے والے کو مسلم الیہ کہتے ہیں۔ (ماخوذ من الدر المختار، ج ۷، ص ۴۷۹)
208	مُسلم فیہ	جس چیز پر عقد مسلم ہو اس کو مسلم فیہ کہتے ہیں۔ (ماخوذ من الدر المختار، ج ۷، ص ۴۷۹)
209	مشاع	اس چیز کو کہتے ہیں جس کے ایک جزو غیر معین کا یہ مالک ہو اور دوسرا بھی اس میں شریک ہو اور دونوں کے حصوں میں امتیاز نہ ہو۔ (ماخوذ از بہار شریعت، ج ۲، حصہ ۱۰، ص ۵۳۸)
210	مُشتری	خریدار کو مشتری کہتے ہیں۔
211	مُشْتہَاة	قابل شہوت لڑکی جو نو برس سے کم عمر کی نہ ہو۔ (بہار شریعت، ج ۲، حصہ ۷، ص ۲۲)
212	مصالح علیہ	جس پر صلح ہوئی اُس کو بدل صلح اور مصالح علیہ کہتے ہیں۔ (بہار شریعت، ج ۲، حصہ ۱۳، ص ۱۱۳۲)
213	مصالح عنہ	وہ حق جو باعث نزاع تھا اُس کو مصالح عنہ کہتے ہیں۔ (بہار شریعت، ج ۲، حصہ ۱۳، ص ۱۱۳۲)
214	مُضَارِب	مضاربت میں کام کرنے والا۔
215	مُطَلَّقه رجعیہ	وہ عورت جسے رجعی طلاق دی گئی ہو
216	معتوہ	(بوہرہ، بوہرا) جس کی عقل ٹھیک نہ ہو تدبیر مختل ہو کبھی عاقلوں کی سی بات کرے کبھی پاگلوں کی (طرح) مگر مجنوں کی طرح لوگوں کو محض بے وجہ مارتا گالیاں دیتا اینٹیں پھینکتا نہ ہو۔ (فتاویٰ رضویہ، ج ۲، ص ۵۲۹) و (رد المحتار، ج ۴، ص ۴۳۸)
217	مُمریر	عاریتاً چیز دینے والا۔
218	مفقود	دیکھیے مفقود الخبر۔
219	مُفْقُوْدُ الخبر	وہ شخص جس کا کوئی پتا نہ ہو اور یہ بھی معلوم نہ ہو کہ زندہ ہے یا مر گیا ہے۔ (بہار شریعت، ج ۲، حصہ ۱۰، ص ۲۸۳)

220	مقاصہ	ادلا بدلا کرنا یعنی دو شخصوں کا ایک دوسرے پر مطالبہ ہو اور وہ برابر آپس میں یہ معاملہ طے کر لیں کہ دونوں میں سے ہر ایک کا جو مطالبہ ہے وہ اس کے ذمہ سے واجب الادا مطالبہ کے بدلے میں ہو جائے گا۔ (ماخوذ از بہار شریعت، ج ۲، حصہ ۱۰، ص ۵۱۴)
221	مقدوف	جس پر زنا کی تہمت لگائی گئی ہو۔
222	مکاتب	آقا اپنے غلام سے مال کی ایک مقدار مقرر کر کے یہ کہہ دے کہ اتنا ادا کر دے تو تُو آزاد ہے اور غلام اس کو قبول بھی کر لے تو ایسے غلام کو مکاتب کہتے ہیں۔ (بہار شریعت، ج ۲، حصہ ۹، ص ۲۹۲)
223	مکاتبہ	ایسی لونڈی جسے مالک نے مال کی ایک مقدار مقرر کر کے یہ کہا ہو کہ اتنا مال ادا کر دے تو تُو آزاد ہے اور لونڈی نے اسے قبول کر لیا ہو۔ (ماخوذ از بہار شریعت، ج ۲، حصہ ۹، ص ۲۹۳)
224	مکروہ تحریمی	جس کی ممانعت دلیل ظنی سے لزوماً ثابت ہو، یہ واجب کا مقابل ہے۔ (رکن دین، ص ۴، و بہار شریعت، ج ۱، حصہ ۲، ص ۲۸۳)
225	مکفول بہ	جس چیز کی کفالت کی، وہ مکفول بہ ہے۔ (بہار شریعت، ج ۲، حصہ ۱۲، ص ۸۳۶)
226	مکفول عنہ	جس پر مطالبہ ہے وہ اصیل و مکفول عنہ (مقروض) ہے۔ (بہار شریعت، ج ۲، حصہ ۱۲، ص ۸۳۶)
227	مکفول لہ	جس کا مطالبہ ہے اس کو طالب و مکفول لہ (دائن) کہتے ہیں۔ (بہار شریعت، ج ۲، حصہ ۱۲، ص ۸۳۶)
228	ملتقط	گری پڑی چیز یا لقیط کے اٹھانے والے کو ملتقط کہتے ہیں۔ (بہار شریعت، ج ۲، حصہ ۱۰، ص ۴۶۹)
229	موصی	وصیت کرنے والا یعنی جو کسی شخص کو اپنی وصیت پوری کرنے کے لئے مقرر کرے۔ (ماخوذ از بہار شریعت، حصہ ۱۹، ص ۵۵)
230	موصی لہ	جس کے لئے مال وغیرہ دینے کی وصیت کی جائے اُس کو موصی لہ کہتے ہیں۔
231	مہایاۃ	مہایاۃ یعنی ایک چیز سے باری باری نفع اٹھانا مثلاً دو افراد نے مشترکہ طور پر مکان خریدا کہ ایک سال ایک شریک رہائش رکھے اور دوسرے سال دوسرا۔ (ماخوذ از بہار شریعت، ج ۲، حصہ ۱۰، ص ۵۳۸)
232	مہر مثل	عورت کے خاندان کی اس جیسی عورت کا جو مہر ہو وہ اس کے لیے مہر مثل ہے۔ مثلاً اس کی بہن، پھوپھی وغیرہا کا مہر۔ (بہار شریعت، ج ۲، حصہ ۷، ص ۷۱)
233	مہر مہج	وہ مہر جو خلوت سے پہلے دینا قرار پائے۔ (بہار شریعت، ج ۲، حصہ ۷، ص ۷۵)

234	مہر مؤجل	وہ مہر جس کے لیے کوئی میعاد (مدت) مقرر ہو۔ (بہار شریعت، ج ۲، حصہ ۷، ص ۷۵)
ن		
235	نبیذ	وہ مشروب جس میں کھجوریں ڈالی جائیں جس سے پانی میٹھا ہو جائے مگر (اعضا کو) سست کرنے والا اور نشہ آور نہ ہو، نشہ آور ہو تو اس کا پینا حرام ہے (الفتاویٰ الخانیہ، ج ۱، ص ۹)
236	نجش	نجش یہ ہے کہ کوئی شخص مبیع (بیچی جانے والی چیز) کی قیمت بڑھائے اور خود خریدنے کا ارادہ نہ رکھتا ہو اس سے مقصود یہ ہوتا ہے کہ دوسرے گاہک کو رغبت پیدا ہو اور قیمت سے زیادہ دے کر خرید لے اور یہ حقیقہ خریدار کو دھوکا دینا ہے۔ (بہار شریعت، ج ۲، حصہ ۱۱، ص ۷۳)
237	نذر، نذر شرعی	نذر اصطلاح شرع میں وہ عبادت مقصودہ ہے جو جنس واجب سے ہو اور وہ خود بندہ پر واجب نہ ہو، مگر بندہ نے اپنے قول سے اسے اپنے ذمہ واجب کر لیا ہو مثلاً یہ کہا کہ میرا یہ کام ہو جائے تو دس رکعت نفل ادا کروں گا اسے نذر شرعی کہتے ہیں۔ (ماخوذ از فتاویٰ امجدیہ، حصہ ۲، ص ۳۱۲)
238	نذر عرفی، نذر لغوی	اولیاء اللہ کے نام کی جو نذر مانی جاتی ہے اسے نذر (عرفی اور) لغوی کہتے ہیں اس کا معنی نذرانہ ہے جیسے کوئی شاگرد اپنے استاد سے کہے کہ یہ آپ کی نذر ہے یہ بالکل جائز ہے یہ بندوں کی ہو سکتی ہے مگر اس کا پورا کرنا شرعاً واجب نہیں مثلاً گیارہویں شریف کی نذر اور فاتحہ بزرگان دین وغیرہ۔ (ماخوذ از جاء الحق، ص ۳۱۲)
239	نفاس	وہ خون جو بالغہ عورت کے رحم سے بچہ پیدا ہونے کے بعد نکلتا ہے اسے نفاس کہتے ہیں۔ (نور الابضاح، ص ۴۱)
240	نفقہ	وہ اخراجات جو شوہر پر بیوی کو دینے واجب ہیں کھانا، کپڑے، رہائش وغیرہ۔ (القاموس الفقہی، ص ۳۵۸)
241	نکاح شغار	ایک شخص نے اپنی لڑکی یا بہن کا نکاح دوسرے سے کر دیا اور دوسرے نے اپنی لڑکی یا بہن کا نکاح اس سے کر دیا اور ہر ایک کا مہر دوسرے کا نکاح ہے۔ (بہار شریعت، ج ۲، حصہ ۷، ص ۶۶)
242	نکاح فاسد	ایسا نکاح جس میں نکاح صحیح کی شرطوں میں سے کوئی ایک شرط نہ پائی جائے مثلاً بغیر گواہوں کے نکاح کرنا۔ (رد المحتار، ج ۵، ص ۴۳)
243	نکاح فضولی	وہ نکاح جو کوئی شخص کسی مرد یا عورت کا اس کی اجازت کے بغیر جبکہ وہ موجود نہ ہو کسی دوسری عورت یا مرد سے کر دے تو یہ نکاح نکاح فضولی ہے۔ (ماخوذ من رد المحتار، ج ۴، ص ۲۱۴)

و			
244	ودیعت	جو مال کسی کے پاس حفاظت کے لیے رکھا جائے اسے ودیعت اور امانت کہتے ہیں۔ (ماخوذ از بہار شریعت، حصہ ۱۲، ص ۲۹)	
245	وصی	وصی اس شخص کو کہتے ہیں جس کو وصیت کرنے والا (موصی) اپنی وصیت پوری کرنے کے لئے مقرر کرے۔ (بہار شریعت، حصہ ۱۹، ص ۵۵)	
246	وصیت	وصیت کرنے کا مطلب یہ ہے کہ بطور احسان کسی کو اپنے مرنے کے بعد اپنے مال یا منفعت کا مالک بنا دینا۔ (بہار شریعت، حصہ ۱۹، ص ۸)	
247	وطی بالشبہ	شبہ کے ساتھ وطی کرنا، یعنی عورت حلال نہ ہو مگر اسے حلال سمجھ کر وطی کرنا جیسے عورت طلاق مغلظہ کی عدت میں ہو اور حلال سمجھ کر اس سے وطی کر لے یہ وطی بالشبہ ہے۔ (ماخوذ از بہار شریعت، ج ۲، حصہ ۸، ص ۲۳۷)	
248	وقف	کسی شے (چیز) کو اپنی ملک سے خارج کر کے خالص اللہ عزوجل کی ملک کر دینا اس طرح کہ اُس کا نفع بندگانِ خدا میں سے جس کو چاہے ملتا رہے۔ (بہار شریعت، ج ۲، حصہ ۱۰، ص ۵۲۳)	
249	وکیل بالبیع	چیز بیچنے کا وکیل۔ (بہار شریعت، ج ۲، حصہ ۱۱، ص ۷۳۷)	
250	وکیل بالشراء	چیز خریدنے کا وکیل۔ (بہار شریعت، ج ۲، حصہ ۱۱، ص ۷۳۷)	
251	ولی	ولی وہ ہے جس کا حکم دوسرے پر چلتا ہو دوسرا چاہے یا نہ چاہے۔ (بہار شریعت، ج ۲، حصہ ۷، ص ۲۲)	
ہ			
252	ہبہ	کسی شخص کو عوض کے بغیر کسی چیز کا مالک بنا دینا۔ (بہار شریعت، حصہ ۱۲، ص ۶۲)	
253	ہبڈی	اس کی صورت یہ ہے کہ تاجر کو روپیہ بطور قرض دیتے ہیں کہ وہ اس کو دوسرے شہر میں ادا کر دے گا یا اس کے کسی دوست یا عزیز کو دوسرے شہر میں دے دے گا مثلاً اُس تاجر کی دوسرے شہر میں دوکان ہے وہاں لکھ دے گا اس کو یا اس کے عزیز کو وہاں قرض کاروپیہ وصول ہو جائے گا۔ (بہار شریعت، ج ۲، حصہ ۱۲، ص ۸۸۳)	

ی

254	بیمین	قسم، ایسا عقد جس کے ذریعے قسم کھانے والا کسی کام کے کرنے یا نہ کرنے کا پختہ ارادہ کرتا ہے۔ (الدر المختار، ج ۵، ص ۴۸۸)
255	بیمین غموس	کسی گذشتہ کام کے متعلق جان بوجھ کر جھوٹی قسم کھانا مثلاً قسم کھائی کہ فلاں شخص آگیا ہے حالانکہ وہ ابھی تک نہیں آیا۔ (ماخوذ من المختصر للقدوری، ص ۳۵۳)
256	بیمین فور	کسی خاص وجہ سے یا کسی بات کے جواب میں قسم کھائی جس سے اُس کام کا فوراً کرنا یا نہ کرنا سمجھا جاتا ہے اُس کو بیمین فور کہتے ہیں مثلاً عورت گھر سے نکلنے کا ارادہ کر رہی تھی شوہر نے کہا اگر تو نکلی تو تجھے طلاق، اسی وقت اگر وہ نکلی تو طلاق ہوگئی، اور اگر اس وقت ٹھہر گئی کچھ دیر بعد نکلی تو نہیں۔ (بہار شریعت، ج ۲، حصہ ۹، ص ۲۹۹)
257	بیمین لغو	آدمی گزشتہ زمانے میں کسی کام کے ہونے کی قسم کھائے اور اس کا گمان یہ ہو کہ اسی طرح ہے جس طرح اس نے کہا ہے جبکہ امر اس کے خلاف ہو، یعنی اپنے گمان میں سچی قسم کھائے مگر حقیقت میں جھوٹی ہو۔ (ماخوذ من المختصر للقدوری، ص ۳۵۳)
258	بیمین مرسل	قسم میں کوئی وقت مقرر نہ کیا ہو اور قرینہ سے فوراً کرنا یا نہ کرنا سمجھا جاتا ہو تو اسے بیمین مرسل کہتے ہیں مثلاً قسم کھائی کہ زید کے گھر جاؤں گا اب زندگی میں جب بھی گیا تو قسم پوری ہوگئی اور اگر نہ گیا یہاں تک کہ مر گیا تو قسم ٹوٹ گئی۔ (بہار شریعت، ج ۲، حصہ ۹، ص ۳۰۰)
259	بیمین منعقدہ	آنے والے زمانے میں کسی کام کے کرنے یا نہ کرنے کی قسم کھانا مثلاً قسم کھائی کہ میں یہ کام کروں گا۔ (ماخوذ من المختصر للقدوری، ص ۳۵۳)
260	بیمین موقت	وہ قسم جس کے لئے کوئی وقت ایک دن یا کم و بیش مقرر کر دیا ہو مثلاً قسم کھائی کہ یہ روٹی آج کھاؤں گا اور آج نہ کھائی تو قسم ٹوٹ گئی۔ (بہار شریعت، ج ۲، حصہ ۹، ص ۳۰۰)

اعلام

الف

1	آروی	ایک قسم کی ترکاری۔
2	آسوج	یکرمی سال کا چھٹا مہینہ جو 15 ستمبر سے 15 اکتوبر تک ہوتا ہے۔
3	آلسی	چھوٹی چھوٹی نازک پتیوں والا ایک پودا اور اس کے بیج جن سے تیل نکالا جاتا ہے۔
4	امرتی	ایک مٹھائی جو ماش کے آٹے کی بنائی جاتی ہے اور شکل میں جلیبی کی طرح ہوتی ہے۔
5	انگرکھا	ایک قسم کا لمبا مردانہ لباس جس کے دو حصے ہوتے ہیں چولی اور دامن۔
6	اوپلے	جلانے کیلئے سکھایا ہوا گوبر

آ

7	آبنوس	جنوب مشرقی ایشیا میں پائے جانے والے ایک درخت کا نام جس کی لکڑی سخت، وزنی اور سیاہ ہوتی ہے۔
8	آریا	ایک قدیم قوم جس کی نسل کے لوگ پاک و ہند، ایران اور یورپ میں آباد ہیں

ب

9	بانٹہ	ایک قسم کا ریشمی کپڑا، فیتہ، گوٹا، کناری۔
10	باقلا	لوہے سے قدرے بڑے بیج اور سخت چھلکے کی ایک پھلی جس کے بیضوی بیج عموماً ترکاری کے طور پر پکا کر کھائے جاتے ہیں
11	بالوشاہی	میدے کی بنی ہوئی ایک قسم کی خستہ مٹھائی۔
12	بچھیرا	گھوڑے کا زبچہ
13	برص	سفید کوڑھ، فسادِ خون کی ایک بیماری جس کی وجہ سے جسم پر دھبے پڑ جاتے ہیں۔

14	بلی	سال (ساکھو) کے درخت کی لمبی شاخیں جو بانس کی مانند ہوتی ہیں۔
15	بنیا	ایک ہندو قوم جو عموماً غلے کی تجارت کرتی ہے، ہندو تاجر
16	بہری	ایک شکاری پرندہ۔
17	بہلی	دو پہیوں والی چھوٹی بیل گاڑی
18	بھی	وہ رجسٹر جس میں حساب وغیرہ لکھتے ہیں
19	بھی	ایک پھل کا نام جو ناشپاتی سے مشابہ ہوتا ہے
20	پیٹھن	کپڑا، جس میں سوداگر سامان باندھ کر رکھتے ہیں۔
21	بید	ایک قسم کا درخت جس کی شاخیں نہایت لچکدار ہوتی ہیں، اس کی لکڑی سے ٹوکریاں اور فرنیچر بنایا جاتا ہے
22	پیسن	چنے کا آٹا، یہ پہلے بطور صابن استعمال ہوتا تھا۔
23	بیلے	چنبیلی کی قسم کے پودے

بھ

24	بھادوں	یکرمی سال کا پانچواں مہینہ جو 15 اگست سے 15 ستمبر تک ہوتا ہے۔
----	--------	---------------------------------------------------------------

پ

25	پاٹے	وہ پتھر جس پر دھو بی کپڑے دھوتا ہے۔
26	پاکھ	قمری مہینے کا نصف حصہ۔
27	پالان	جانوروں کی کمر کو بوجھ کی رگڑ سے بچانے کے لئے اس پر باندھی جانے والی گدی
28	پچھسی	ایک قسم کا کھیل جو سات کوڑیوں سے کھیلا جاتا ہے۔
29	پیال	دھان (چاول) کا سوکھا ڈنٹھل یا خشک گھاس جو سردیوں میں مساجد میں بچھاتے ہیں، بھوسا، پرالی

30	پیڑا	ایک قسم کی مٹھائی
31	پیڑھی	چھوٹی چوکی جس پر بیٹھتے ہیں۔

پھ

32	پھاگن	یکرمی سال کا گیارھواں مہینہ جو 15 فروری سے 15 مارچ تک ہوتا ہے۔
----	-------	----------------------------------------------------------------

ت

33	تاشے	ایک قسم کا ڈھول جسے گلے میں ڈال کر بجاتے ہیں۔
34	تُری	تُوری، ایک ترکاری کا نام۔

ٹ

35	ٹسری	ایک قسم کا ریشمی کپڑا۔
----	------	------------------------

ج

36	جذام	کوڑھ، فسادخون کی ایک موذی بیماری۔
37	جست	ایک مرکب دھات جو تانبے اور سیسے کو ملا کر تیار کی جاتی ہے۔
38	جوہی	چنبیلی جیسے خوشبودار پھول جو اُس سے ذرا چھوٹے ہوتے ہیں۔

جھ

39	جھاڑ	ایک قسم کا فانوس، مشعل
40	جھاؤ	ایک قسم کا پودا جو دریا کے کنارے اُگتا ہے اور اس کی شاخوں سے ٹوکریاں بھی بنائی جاتی ہیں
41	جھنجھنی	چھوٹے گھنگھر و جو پاؤں میں ڈالے جاتے ہیں، پازیب

چ

42	چار جامہ	چڑے یا کپڑے کی بنی ہوئی زین کی طرح کی پوشاک جسے گھوڑے کی پیٹھ پر کس کر سواری کرتے ہیں
43	چکن	وہ کپڑا جس پر کشیدہ کاری کا کام کیا ہوتا ہے۔
44	چنبیلی	چنبیلی کا پودا، ایک مشہور خوشبودار پھول جو سفید اور زرد رنگ کا ہوتا ہے
45	چوسر	ایک قسم کا کھیل جو سات پانسوں سے کھیلا جاتا ہے۔
46	چومک	چھماق (ہلکے ٹیالے رنگ کا سخت پتھر جسے رگڑنے سے آگ نکلتی ہے)۔
47	چیت	ہندی سال کا بارھواں مہینہ جو 15 مارچ سے 15 اپریل تک ہوتا ہے۔

چھ

48	چھپر	پھوس وغیرہ کی چھت، سائبان۔
49	چھچھوند	ایک قسم کا چوہا جو رات کے وقت نکلتا ہے۔
50	چھینٹ	ایک قسم کا نیل بوٹے دار کپڑا، رنگین چھپا ہوا کپڑا۔

ح

51	حضرموت	ملک یمن میں ایک علاقے کا نام ہے۔
----	--------	----------------------------------

خ

52	خود	لوہے کی گول ٹوپی جو عموماً فوجی اور پولیس والے پہنتے ہیں
----	-----	----------------------------------------------------------

د

53	دابۃ الارض	ایک جانور کا نام ہے جو قرب قیامت میں نکلے گا
----	------------	----------------------------------------------

ڈ

54	ڈولی	پردوں والی زنا نہ سواری جسے دو یا چار آدمی کندھوں پر اٹھا کر چلتے ہیں۔
----	------	------------------------------------------------------------------------

ر

55	رَت جگا	شادی بیاہ کی ایک رسم جس میں ساری رات جاگتے ہیں
56	رتالو	زیر زمین پیدا ہونے والی ایک جڑ نما ترکاری
57	رتوند	شب کو ری، آنکھ کی ایک بیماری جس کے سبب رات کو دکھائی نہیں دیتا۔

س

58	ساکھو	ایک درخت کا نام جس کی لکڑی مضبوط اور پائیدار ہوتی ہے۔
59	سائبان	بارش اور دھوپ سے بچانے کے لئے آہنی چادروں کا چھجہ، چھپر۔
60	سائیس	گھوڑے کی خدمت اور دیکھ بھال کرنے والا
61	سَنُو	بھنے ہوئے جو، چنے وغیرہ کا آٹا۔
62	سرج	باریک روئی کے سوت کی بناوٹ کا کپڑا۔
63	سرسام	ایک بیماری جس سے دماغ میں ورم آجاتا ہے۔
64	سیکنجبین	سرکہ اور شہد کا پکا ہوا شربت، لیموں کے رس کا شربت
65	سلوتری	گھوڑوں کا علاج کرنے والا، جانوروں کا ڈاکٹر۔
66	سنکھ	بڑے گھونگے (ایک قسم کے دریائی کیڑے کا خول جو ہڈی کی مانند ہوتا ہے) سے بنایا جانے والا سیپ کی شکل کا خول یا باجا جو قدیم زمانے سے مندروں میں پوجا پاٹ کے وقت یا اس کے اعلان کے لئے بجایا جاتا ہے۔

67	سینٹھا	زکل (ایک قسم کی گھاس) جس سے قلم وغیرہ بناتے ہیں۔
----	--------	--------------------------------------------------

ش

68	شطرنج	ایک قسم کا کھیل جو ۶۴ چکور خانوں کی بساط پر درنگ کے ۳۲ مہروں (گوٹوں) سے کھیلا جاتا ہے۔
69	شکر م	ایک قسم کی چار پہیوں والی گاڑی
70	شیر مال	میدے کی خمیری روغنی روٹی۔
71	شیشم	ایک درخت جس کی لکڑی نہایت وزنی اور مضبوط ہوتی ہے۔

غ

72	غابہ	مدینہ منورہ کے قریب ایک جگہ کا نام ہے۔
----	------	----------------------------------------

ق

73	قلاقند	کھوئے کی مٹھائی جو قند (سفید شکر، چینی) ملا کر تیار کی جاتی ہے۔
74	قندیل	ایک قسم کا فانوس جس میں چراغ لگا کر لٹکاتے ہیں

ک

75	کاتک	ہندی سال کا آٹھواں مہینہ جو 15 نومبر سے 15 دسمبر تک ہوتا ہے۔
76	کانسہ	ایک قسم کی مرکب دھات جو تانبے اور رنگ کی آمیزش سے بنتی ہے اور اس سے برتن بھی بنائے جاتے ہیں۔
77	گسم	ایک قسم کا پھول جس کے بھگونے سے سرخ رنگ نکلتا ہے اور کپڑے رنگے جاتے ہیں۔
78	کشمیرہ	وادی کشمیر کا تیار کردہ گرم کپڑا۔
79	کلچے	ایک قسم کی میدے کی چھوٹی خمیری (پیڑانما) روٹی جو تنور میں پکائی جاتی ہے۔
80	کوفتہ	قیے کے گول کباب جو شوربے میں ڈالتے ہیں
81	کوہِ شمیر	مزدلفہ (مکتہ المکرمہ) میں ایک پہاڑ کا نام ہے جو منیٰ کی طرف جاتے ہوئے بائیں جانب پڑتا ہے

82	کیٹرا	ایک آبی کیڑا جو بچھو کے مشابہ ہوتا ہے۔
----	-------	----------------------------------------

کھ

83	گھچریل	مٹی کے ٹھیکروں سے بنی ہوئی چھت۔
84	گھلی	بنولہ، تلہن یا سرسوں کا پھوک جو تیل نکالنے کے بعد بچ جاتا ہے۔

گ

85	گبرون	ایک قسم کا موٹا کپڑا۔
86	گچ	چونا یا سیمنٹ کا مسالا جو اینٹوں کو جوڑنے یا پلستر کرنے میں استعمال ہوتا ہے۔
87	گرجا	عیسائیوں کا عبادت خانہ
88	گلبدن	ایک قسم کا دھاری دار اور پھول دار ریشمی اور سوتی کپڑا۔
89	گلگلے	ایک قسم کا میٹھا پکوان (تلی ہوئی چیز)۔
90	گنی	سونے کا ایک انگریزی سکہ
91	گوٹا	سونے، چاندی اور ریشم کے تاروں سے بنا ہوا فیتا یا زری کی تیار کی ہوئی گوٹ، یا کناری جو عموماً عورتوں کے لباس پر زینت کے لیے ٹانگی جاتی ہے۔
92	گولی	مٹی کا بڑا برتن جس میں غلہ وغیرہ رکھا جاتا ہے۔
93	گوہ	ایک رینگنے والا جانور جو چھپکلی کے مشابہ ہوتا ہے۔
94	گیرو	ایک قسم کی سیاہی مائل سرخ مٹی

گھ

95	گھونس	چوہے کی طرح کا ایک جانور جو چوہے سے ذرا بڑا ہوتا ہے۔
		ل
96	لٹھا	ایک قسم کا سوتی کپڑا۔

97	لچکا	سونے اور چاندی کے تاروں کا بافتہ (فیتہ، گوٹا، کناری)۔
98	لوبان	ایک قسم کا گوند جو آگ پر رکھنے سے خوشبودیتا ہے۔

م

99	مارکین	امریکہ کا بنا ہوا ایسا موٹا کپڑا جس کا عرض بڑا ہوتا ہے۔
100	مرغابی	ایک آبی پرندہ۔
101	مسی	ایک سیاہ منجن یا پاؤڈر جسے عورتیں سنگار کیلئے اپنے دانتوں اور ہونٹوں پر ملتی ہیں۔ اس سے دانتوں کی ربخیں اور مسوڑھے سیاہ اور دانت اور ہونٹ چمک دار ہو جاتے ہیں۔
102	ململ	ایک قسم کا سوتی کپڑا۔
103	منقے	سوکھے ہوئے بڑے انگور

ن

104	ناقوس	سنگھ جو ہندو پوجا پاٹ کے وقت بجاتے ہیں۔
105	نرکل	سرکنڈا، ایک قسم کی گھاس جس سے قلم وغیرہ بناتے ہیں۔
106	نکل	ایک قسم کی سفید دھات۔
107	نیاریے	نیاریا کی جمع سنار کی دکان کے کوڑا کرکٹ سے سونے، چاندی کے ذرے نکالنے والے۔

و

108	وید	ہندوؤں کی مقدس کتاب کا نام۔
-----	-----	-----------------------------

ہ

109	ہانڈی	لیمپ کا گلوب، لالٹین وغیرہ
-----	-------	----------------------------

ی،ے

110	یکہ	وہ گھوڑا گاڑی جس میں آگے پیچھے چھ سواریاں بیٹھ سکتی ہیں۔
-----	-----	----------------------------------------------------------

حل لغات باعتبار حروف تہجی

الف

الفاظ	معانی	الفاظ	معانی
إذن	اجازت	أندام نہانی	عورت کی شرمگاہ
إغلام	لڑکوں کے ساتھ بد فعلی کرنا	إضافت	نسبت
إعانت	مدد کرنا	اصول	یعنی ماں، باپ، دادا، دادی وغیرہ
أمر	بات، حکم، معاملہ	إستہزا	مذاق کرنا
احوط	زیادہ محتاط	اصیل	جو اپنا معاملہ خود طے کرے، معاملے کا اصلی شخص
اعادہ کیا	دوہرایا	أنتہین	خسبے
امور	معاملات	افاقہ	کمی، مرض میں کمی
اولیاء	ولی کی جمع سرپرست، رشتہ دار	اختیار فرخ	ختم کرنے کا اختیار
انزال	منی کا نکلنا	اسباب	ساز و سامان
أرزانی	ستنائی	اثر بد	بُرا اثر
إعزاز	عزت، مرتبہ	أقل	سب سے کم
اندیشہ	فکر، خوف، کھٹکا، ترڈو	إرث	میراث
أثاثُ النبیّت	گھریلو سامان	أکھیارا	یدنا، صحیح نظر والا
اپاہج	لولالنگٹرا، چلنے پھرنے سے معذور	أغنیاء	غنی کی جمع، مالدار لوگ
إتصال	ملا ہوا ہونا	أثنائے مدت	دورانِ مدت
اصطبل	گھوڑے باندھنے کی جگہ	احتیاج	حاجت، ضرورت

اِتِّجَاجٌ	مکرو فریب والی باتیں	اوسط	درمیانہ، درمیانی
اُمراء	امیر لوگ، دولت مند لوگ	اندیشہ ناک	خطر ناک
اِدْرَاکٌ	سمجھ بوجھ	اُم الخبائث	برائیوں کی جڑ
اعراض	روگردانی کرنا	اتهام	الزام لگانا، تہمت لگانا
انصب	زیادہ مناسب	انسداد	روک تھام
ادنیٰ درجہ	کم درجہ، کم سے کم، ہلکی	اطوار	عادتیں
املاک و اموال	مال و جائداد	اكتفاء	کفایت، قناعت
اجتناب	کنارہ کشی، احتراز	انقطاع	منقطع ہونا، علیحدگی
اُکارت	ضائع	انتفاع	نفع حاصل کرنا
استبدال	باہمی تبادلہ	اثاثہ	مال و اسباب
اثناۓ سال	دورانِ سال	اصح	زیادہ صحیح
امور خیر	بھلائی کے کام	اصناف	اقسام
امتدادِ جنون	جنون کا طویل ہونا	اشتباه	شک و شبہ
امتیاز	فرق	اُبرا	دوہرے کپڑے کی اوپر والی تہ
املا	لکھوانا	اُمم سابقہ	گزشتہ اُممیں، پہلی اُممیں
ایفا کرنا	پورا کرنا	استقاط	ساقط کرنا، برقرار نہ رکھنا
استر	دوہرے کپڑے کی نچلی تہ	انتساب	منسوب
احتکار	غلہ روکنا، ذخیرہ اندوزی کرنا	انضباط	پیوستگی
اِبرا	معاف کرنا، بری کر دینا	استحقاق	کسی کا حق ثابت ہونا
اُزسر نو	نئے سرے سے	اِصالةٌ	بذاتِ خود، بنفسِ نفیس
امضا	نافذ کرنا	اِنْتِقَالٌ دین	دین (قرض) کی منتقلی

اجتماع	اکٹھا ہونا، جمع ہونا	آر باب حاجت	ضرورت مند لوگ
احتیاط کا مقتضی	احتیاط کا تقاضا	آحد الزوجین	میاں بیوی میں سے ایک
اٹکل پچو	اوٹ پٹانگ، بے جانے بوجھے	آشرنی	سونے کا سکہ
اہل شہادت	جو گواہی دینے کے قابل ہو	اختیار تام	مکمل اختیار
امین	جس کے پاس امانت رکھی جائے	اجیر	اجرت پر کام کرنے والا ملازم، مزدور
اتلاف مال	مال ضائع کرنا		
املاک مرسلہ	وہ جائداد جس میں ملکیت کا دعویٰ کیا جائے اور ملکیت کا سبب بیان نہ کیا جائے۔		

آ

آزاد کنندہ	آزاد کرنے والا	آامادہ بفساد	لڑائی جھگڑے پر تیار ہونا
آمدورفت	آنا جانا	آتشکدہ	مجوسیوں کا عبادت خانہ
آفت سماوی	قدرتی آفت	آڑھتی	کمیشن لیکر مال بیچنے والا
آنچل	دوپٹے کا سرا، دامن کا کنارہ	آڑ	رکاوٹ، پردہ
آڑھت	ابجنسی، وہ جگہ جہاں سودا گروں کا مال کمیشن لے کر بیچا جاتا ہے	آلام	مصائب، تکالیف

ب

بیش	زیادہ	بد خلقی	بد اخلاقی
بلا ضرورت	بغیر کسی ضرورت کے	بیع و شراء	خرید و فروخت
بے ولی	ولی کے بغیر، سرپرست کے بغیر	باعث ننگ و عار	بے عزتی و رسوائی کا سبب
بلوغ	بالغ ہونا	بیک عقد	ایک ہی عقد کے ساتھ

بدرجہا	کئی گنا، بہت زیادہ	بکارت	کنوارہ پن
بعد عتق	آزادی کے بعد	بربنائے احتیاط	احتیاطی طور پر
بوقت عقد	عقد کے وقت	بدخلق	برے اخلاق والا
بغیر احتیاط	احتیاط کا لحاظ کرتے ہوئے	بشہوت	شہوت کے ساتھ
بت پرست	بتوں کی عبادت کرنے والا	بلائے جان	وبال جان، جان کے لیے مصیبت
بدون	بغیر	بھلی	اچھی، پسندیدہ
بلفظ شہادت	گواہی کے لفظ کے ساتھ	بڈناگانا	اٹن لگانا
بن	جنگل	بیشتر	زیادہ تر، بارہا
بالشہبہ	شک کے ساتھ	بلامعاوضہ	معاوضے کے بغیر
بلا حائل	بغیر آڑ کے	بقدر کفایت	جتنی مقدار کافی ہو
بُغض	نفرت، دشمنی	بدباطنی	دل کی برائی
بندش	بندھن، گرہ	بالقصد	ارادتا
بلا قصد	ارادہ کے بغیر	بشارت	خوشخبری
باگ	لگام	بلا دِ اسلامیہ	اسلامی ممالک
بلا خوف و خطر	بغیر کسی ڈر کے	بری الذمہ	سبکدوش
بے باک	بے پرواہ، بے حیا، بے خوف	بہتیرے	بہت سے
بطیب خاطر	خوش دلی سے، دلی رغبت سے	بشرہ	چہرہ
بمزلہ غضب	غضب کے قائم مقام	بازپُرس	پوچھ پگچھ
بے دست و پا	جس کے ہاتھ پاؤں نہ ہوں	بعینہ	بالکل اسی طرح
بدمست	بری طرح مدہوش، نشہ میں دھت	بدون دعویٰ	دعویٰ کے بغیر
بلا وجہ	بغیر کسی وجہ کے	بٹوارہ	حصہ، تقسیم

بار برداری	مزدوری	بمقتضائے کفالت	کفالت کے تقاضے کے مطابق
بلا میعاد	مدت کے بغیر	باہم	آپس میں
بینہ	گواہ	بھینگا	وہ شخص جسے ایک کے دو نظر آئیں، ٹیڑھی آنکھوں والا
براعت	نجات، چھٹکارا	بالا خانہ	مکان کے اوپر کی منزل
باندی	لوٹڈی، کنیر	بمزلہ بیع	خرید و فروخت کے قائم مقام
بڑھیا	عمدہ		
بیع نامہ	وہ دستاویز جس میں بیچنے والے کی طرف سے کسی چیز کے بیچنے کا اقرار لینے والے کے نام لکھا جاتا ہے۔		

پ

پیشتر	پہلے	پوشاک	لباس
پے در پے	لگاتار، مسلسل	پارسا	مثنیٰ، نیک، پرہیزگار
پہلو تہی	کنارہ کشی	پنچ	حکم، فیصلہ کرنے والا
پٹ	پیٹ کے بل، اوندھا	پرت	کانڈ کی تہ
پوستین	کھال کا کوٹ، چمڑے کا چغہ وغیرہ	پرستش	عبادت کرنا
پاکلی	ڈولی	پیڑ	درخت
پوجاری	مندرو وغیرہ کا مجاور، پنڈت	پردیس	دوسرا ملک
پالیز	خر بوزہ، تر بوز یا کھیرے، ککڑی کا کھیت	پتر	دھات کی چادر یا اس کا ٹکڑا
پیر	اناج صاف کرنے، کو لھو چلانے یا کنویں میں سے پانی نکالنے کے لئے بیلوں کے چلنے کی جگہ	پکھا	وہ لمبی رسی جو گلے سے جدا ہونے یا بھٹک جانے والے جانور کے پچھلے پاؤں میں باندھ کر چرنے کو چھوڑا جاتا ہے
پونڈ	سولہ اونس، آدھا کلو کچھ کم وزن	پرنا لہ	بالا خانے یا چھت کی نالی
پٹھے	جانور کی دُم کے اوپر والا حصہ	پنساری	دبلی دوایاں، جڑی بوٹی بیچنے والا
پوت	سوراخ والا شیشے کا چھوٹا دانہ جو موتی کی طرح ہوتا ہے۔		

ت

تموّل	مالداری، دولت مندی	تمنّع	لطف اٹھانا، فائدہ حاصل کرنا
تفریق	جدائی	تغییر شرع	شرعی حکم کا بدلنا
تملیک	مالک بنانا	تعمیم	عام کرنا، عام ہونا
تسلط	غلبہ	تلف	ضائع
تلخ	بدمزہ، کڑوا، سخت	تتمحل	برداشت
تحائف	باہم قسم کھانا	تماوی	عرصہ دراز
تصرف	عمل دخل، استعمال میں لانا	تادیب	ادب سکھانا
توشک	پلنگ کا بچھونا، گدا	تکذیب	جھٹلانا
تین رُبع	چار حصوں میں سے تین حصے	تعدّد	تعداد میں زیادہ ہونا، کثرت
تشدّد	سختی، زیادتی	تزیّن	بناؤ سنگھار
تقویض	سپرد کرنا	توکیل	وکیل بنانا
تَجْهِيْزٌ وَ تَكْفِيْنٌ	میت کے کفن دفن کا بندوبست کرنا	تکلن	تلی ہوئی چیزیں
تَحْفُظٌ	حفاظت	تابع	ماتحت
تصدّق	صدقہ دینا	ترش روئی	بدمزاجی، غضبناک ہونا
تدّارک	تلافی	تعرض	مزاحمت، بے جا مداخلت
تمسخر	ٹھٹھا، مذاق اڑانا	تحقیر	بے حرمتی، بے ادبی، توہین
توشہ	زادراہ، راستے کا خرچ	تزکیہ شہود	گواہوں کی جانچ پڑتال
تمامیت	مکمل ہونا، اختتام ہونا	تصادق	ایک دوسرے کی تصدیق کرنا
تخمینہ	اندازہ	تفاوت	فرق، اختلاف

تولیت	مال وقف کی نگرانی کرنا	تَطْوُّع	نفل کے طور پر
تبرُّع	احسان، بخشش، عطیہ	تَشْبِیْر	اعلان کرنا
تتافُض	تعارض، تضاد، اختلاف	تَصْرِیح	صاف اور واضح
تعلقی وظیفہ	ایسا وظیفہ جو کسی شرط پر معلق ہو	تَمْلُک	مالک بنانا
تشنہ	ادھورا، نامکمل	تَمِیْر	تبدیلی
ترمیم	تغیر و تبدیلی	تَطْبِیْق	مطابقت
تحلیل	تصوُّر، قیاس	تَحْکِیْم	کسی کو حکم بنانا
تقرُّر	مقرر کرنا	تَقَاضَا	مطالبہ
تو نگر	مالدار، امیر	تَرَاضِی	باہمی رضامندی
تھوڑے دام	معمولی قیمت	تَعَدِی	زیادتی

ث

ثُلث	تہائی، تیسرا حصہ	ثِقَّة	معتبر، معتمد
ثبوتِ ملک	ملکیت کا ثبوت	ثَالِث	فیصلہ کرنے والے، مُنْصِف

ج

جھکھٹا	ہجوم، کثیر جمع	جُش	جسامت، جسم
جمال	خوبصورتی	جہل	لا علمی، ناواقفیت
جاریہ	لونڈی، کینز	جنائی	دائی، پچہ جنانے والی
جائداد منقولہ	وہ چیزیں جن کو دوسری جگہ منتقل کیا جاسکتا ہو، مثلاً ساز و سامان وغیرہ	جائداد غیر منقولہ	وہ جائداد جس کو دوسری جگہ منتقل نہ کیا جاسکتا ہو، مثلاً زمین، مکان وغیرہ
جبراً	زبردستی، مجبور کر کے	جاروب کش	جھاڑ ولگانے والا

جہت	سمت، طرف، سبب	جملہ مصارف	تمام اخراجات
جودت	خوبی، عمدگی	جنجال	مصیبت، آفت، بوجھ
جوار	پڑوس	جاندا دموتوفہ	وقف کی گئی جاندا

چ

چُنڈھا	کمزور بینائی والا	چلن	لینے دینے کا رواج
چت	پیٹھ کے بل لیٹنا	چھیچ	کمی، نقصان
چکلی (چکتی)	دُنبے کی گول چھٹی دُم اور اس کی چربی	چننا	اکٹھے کرنا، جمع کرنا
چرسا	چھڑے کا بڑا ڈول	چھوڑانا	آزاد کروانا
چُنائی	اینٹ یا پتھر سے دیوار اٹھانا	چونگی	ایک محصول (ٹیکس) جو دوسرے صوبے یا شہر میں مال لے جانے پر لیا جاتا ہے
چھت پائٹا	چھت ڈالنا	چال باز	دھوکہ باز

ح

حرفہ	پیشہ، ہنر	حُریت	آزادی
حسب	خاندانی مقام و مرتبہ، شرف	حائل	آڑ، رکاوٹ
حرمتِ نکاح	نکاح کا حرام ہونا	حلف	قسم
حلق	گلا	حق تلفی	کسی کا حق مار لینا، بے انصافی
حَرہ	آزاد عورت جو لونڈی نہ ہو	حانث	قسم توڑنے والا
حدِ خمر	شراب پینے کی شرعی سزا	حرمتِ رضاع	دودھ کے رشتے کی وجہ سے نکاح کا حرام ہونا
حمام	غسل خانہ، نہانے کی جگہ	حق العبد	بندے کا حق
حَمّال	بوجھ لادنے والا	حفظ	حفاظت

حراست	قید، گرفتاری	حبس	قید، گرفتاری
حجاب	پردہ، آڑ	حکم	ثالث، فیصلہ کرنے والا
حضانت	پرورش	حر	آزاد
حقنہ	کسی دوا کی بتی یا پچکاری جو رفع قبض یا کسی اور علاج کے لئے پیچھے کے مقام میں دی جائے۔		

خ

خرافات	بیہودہ گفتگو، بکواس	خیالاتِ فاسدہ	بُرے خیالات
خوش خلق	اچھے اخلاق والا	خيار	اختیار
خسارہ	نقصان	خفيف	ہلکا، کم، تھوڑا
خروج	باہر نکلنا، برآمد ہونا	خُفِيَّةٌ	چھپا کر، پوشیدہ طور پر
خَلْقَةٌ	پیدائشی طور پر	خَفِيْفُ الْعَقْلِ	کم عقل
خُم	شراب کا مٹکا	خِصْم	مد مقابل
خِرمَن	غلے کا ڈھیر جس سے بھس الگ نہ کیا گیا ہو	خِيسِيس	بخیل، حقیر، گھٹیا
خیانت	امانت میں ناجائز تصرف	خِصْمَت	جھگڑا، مقدمہ
خازن	خزینچی	خَائِبٌ وَخَاسِرٌ	محروم اور نقصان اٹھانے والا

د

دانستہ	جان بوجھ کر	دَهْن	مال و دولت
دام	روپے پیسے، نقدی	دَرْدِزِه	بچہ پیدا ہونے کا درد
دقت	دشواری، مشکل، تکلیف	دَل بَسْتِغِي	دل لگنا، جی بہلنا
دالان	برآمدہ	دَار الْقِضَا	عدالت، قاضی کی کچھری

دین	قرض، ادھار	دنیا و ما فیہا	دنیا اور جو کچھ اس میں ہے
دلیر	بے خوف	دینی حمیت	دینی جوش و جذبہ، دینی غیرت
دینِ میعاد	وہ دین جس کی ادائیگی کا وقت معین ہو	دفعۃً	اچانک
دھت	بری عادت، خراب عادت	دینہ	دین کیا ہو مال یعنی خزانہ
دربان	محافظ، چوکیدار	دلال	کمیشن لیکر مال بیچنے والا
دناءت	کمینگی، گھٹیا پن	درکار	ضروری، مطلوب
دستِ بدست	ہاتھوں ہاتھ یعنی نقد	دست گرداں	ایسا قرض جو کم مدت کے لئے دیا جائے
دیندار	نیک آدمی	دیندار	مقروض
دیانات	دینی معاملات	دھمک	کسی بھاری چیز کے گرنے کی آواز
دستاویز	کسی معاملہ کا تحریری ثبوت	دُخول	ہمبستری، مجامعت
دست بریدہ	ہاتھ کٹا ہوا	دوٹلت	دو تہائی، تین حصوں میں سے دو حصے
دعوائے سرقہ	چوری کا دعویٰ		

ذ

ذی وجاہت	صاحبِ مرتبہ، معزز	ذی المید	قابل، قبضہ والا
----------	-------------------	----------	-----------------

ر

ربیبہ	پرورش میں لی ہوئی لڑکی، سوتیلی بیٹی	رِوَا دَارِی	یکساں بڑتاؤ رکھنا، ایک دوسرے کا لحاظ کرنا
رذیل	گھٹیا، مکینہ	رہن	گروی
رُحمان	میلان، توجہ	ریاضت	نفس کشی، زُہد
راہزنی	ڈکیتی	راہب	عیسائی عابد، پادری

رکاڈ (ریکارڈ)	محفوظ کی ہوئی آوازیات	روزنامچہ	روزانہ کے حساب لکھنے کا رجسٹر
رم	کاغذ کے بیس دستوں کا بنڈل	راہن	گروی رکھوانے والا
رُوبرو	آمنے سامنے	رقیق	غلام
ریزگاری	دھات کے بنے ہوئے سکے جو قیمت میں روپے سے کم ہوں		

ز

زدوکوب	مار پیٹ	زوحین	میاں بیوی
زری	سونے کے تار	زیادتی	اضافہ
زَن و شو	میاں بیوی	زینہ	سیڑھی
زوال ملک	ملکیت کا ختم ہونا	زینت	بناؤ سنگار
زوج	خاوند		

س

سپید داغ	وہ سفید دھبہ جو بدن انسان پر خون کی خرابی سے پڑ جاتا ہے، برص کی بیماری	سَوْت	ایک خاوند کی دو یا زیادہ بیویاں آپس میں سوت کہلاتی ہیں
سلیقہ	صلاحیت، انداز	سِن رَسیدہ	بوڑھا، بڑی عمر کا
سببِ حرمت	حرام ہونے کا سبب	ساکت	خاموش
سِن	عمر	سَفِیہ	بیوقوف، احمق، نادان
سجھلی	تیسرے نمبر والی	سکُنے (سکُنی)	رہنے کا مکان
سہواً	بھول کر	سکونت	رہائش، اقامت گاہ
سرایت	اثر کرنا، جذب ہونا	سکوت	خاموشی، خاموش ہونا
سب و شتم کرنا	لعن طعن کرنا، بُرا بھلا کہنا	سنہ	سال

سفلہ	کمینہ، نااہل	سُتو	بُھنے ہوئے اناج کا آٹا
سہام	حصے	سرقہ	چوری
سقاہ	پانی بھر کر لانے اور پلانے کا کام	سُوت	اُون یاروئی سے بنا دھاگہ
سردست	فی الحال، اس وقت	سبیل	راہ گیروں کیلئے مفت پانی پینے کا اہتمام
سمعی شہادت	سنی ہوئی گواہی	سماحت	حسن سلوک، درگزر
سعی	کوشش	سلوتری	گھوڑوں کا ڈاکٹر
سامان خانہ داری	گھریلو سامان		

ش

شارع عام	عام راستہ	شراب خوار	شراب پینے والا
شُبہۃ	شک کی بنا پر	شل	بے کار
شُتر	اونٹ	شکست و ریخت	ٹوٹ پھوٹ، نقصان
شکم	پیٹ	شیوہ	طور طریقہ، عادت
شور زمین	وہ زمین جو کھار یا شورے کے سبب کاشت کے قابل نہ ہو۔		

ص

صالح ولایت	ولی بننے کے قابل	صرفہ	خرچہ
صحت	ہم بستری کرنا، جماع کرنا	صغیر سن	کم عمر، چھوٹی عمر
صراحتہ	صاف، واضح طور پر	صنعت	کارگیری
صراف	سنار، سونے کا کام کرنے والے	صورت مفروضہ	مثال کے طور پر بیان کی گئی صورت
صرف	خرچ	صکاک	لکھنے والا

ض

ضرر	نقصان	ضعیف الخلق	پیدائشی کمزور
-----	-------	------------	---------------

ط

طبل	بڑا ڈھول	طشت	بڑا برتن، بڑا تھال
-----	----------	-----	--------------------

ظ

ظن غالب	غالب گمان		
---------	-----------	--	--

ع

عاقد	عقد کرنے والا	عزیز	رشتہ دار
عاجز	کمزور، بے بس	عقّت	پارسائی، پاکدامنی
عار	عیب، برائی، شرم، غیرت	عقیفہ	پارسا عورت، پاکدامن عورت
عبدیت	غلامی	عقود	معاملات
عتق	آزادی	علانیہ	کھلم کھلا
عجز	ناتوانی، بے بسی	عُلوق	حمل ٹھہرنا، نطفہ ٹھہرنا
عقار	زمین، غیر منقولہ جائیداد	عکلیٰ هذا القیاس	اسی پر قیاس کرتے ہوئے
عداوت	دشمنی	عمائد و ہابیہ	وہابیہ کے پیشوا یا ان
عرق	رس	عود	لوٹنا
عجمی النسل	عرب کے علاوہ کسی اور خاندان سے تعلق رکھنے والا		

غ

غاصب	نا جائز قبضہ کرنے والا	غیر قابلِ قسمت	جو تقسیم نہ ہو سکے
عُدود	گُلٹی	غَریم	قرض دینے والا
غیر مدخولہ	وہ عورت جس سے صحبت نہ کی گئی ہو	غَسالہ	دھوون
غیر منقولہ	وہ جائداد جو دوسری جگہ منتقل نہ کی جاسکے	غصب	نا جائز قبضہ، زبردستی ہتھیالینا
غیر موطوۃ	وہ عورت جس سے صحبت نہ کی گئی ہو	غَیبت	غیر موجودگی

ف

فرقت	علیحدگی، جدائی	فرج داخل	عورت کی شرمگاہ کا اندرونی حصہ
فربہ	موٹا	فنج	ختم
فہما	بہت خوب، بہتر	فضولیات	بیکارا اور لغو باتیں یا کام
فصد	نِشتر لگانا، رگ سے خون نکالنا	فاقہ کشی	بھوکا رہنا
فصل	جدائی، علیحدگی	فساق	فاسق کی جمع، برے لوگ
فزع اکبر	بڑی سختی، بڑی گھبراہٹ، یعنی قیامت	فعلِ قبیح	بُرُ فعل، برا کام
فریفتہ	عاشق	فضیحت	ذلت، رسوائی
فہمائش	نصیحت	فحش	بے حیائی، بے ہودہ بات
فرستادہ	پیغام رساں، قاصد	فُجور	گناہ
فَرَّاش	وہ شخص جو فرش بچھانے اور روشنی وغیرہ کرنے کی خدمت انجام دیتا ہے۔		

ق

قضاے شہوت	شہوت کو پورا کرنا	قبل القبض	قبضہ سے پہلے
-----------	-------------------	-----------	--------------

قابل شہادت	گواہی دینے کے لائق	قرابت	قریبی رشتہ
قرعہ	قرعہ اندازی کرنا، پرچی نکالنا	قضا	حکم، فیصلہ
قربت	وطی، ہم بستری، مباشرت	قرض خواہ	قرض دینے والا
قریب البلوغ	بالغ ہونے کے قریب	قاذف	زنا کی تہمت لگانے والا
بے قصد	ارادہ کے بغیر	قرین قیاس	سمجھ میں آنے والا
قاصر	عاجز	قفل	تالا
قطعی	یقینی	قصد	ارادہ
قرشی	قبیلہ قریش سے تعلق رکھنے والا	قرضدار	مقروض
قصداً	ارادہ، جان بوجھ کر	قابل انتفاع	نفع اٹھانے کے قابل
قابل قسمت	تقسیم کے قابل	قضاء قاضی	قاضی کا فیصلہ
قابلض	قبضہ کرنے والا		

ک

کفالت	کفو ہونا	کنبہ	خاندان
کفالت	ضمانت	کنیز مشترک	ایسی لونڈی جس کے مالک دو یا زیادہ ہوں
کابین نامہ	مہر نامہ، مہر نکاح کی تحریر	گُفو	ہم پلہ، حسب و نسب میں ہم پلہ
گُفر ان نعمت	نعمت کی ناشکری	کو آری	بن بیابہ، بکر
کالعدم	گویا کہ ہے ہی نہیں	کیری	چھوٹا کچا آم
کار افتاء	فتویٰ لکھنے، فتویٰ دینے کا کام	کسب	کمائی
کبریائی	عظمت، بزرگی، بڑائی	کلمات دُشنام	نازیبا کلمات
کروٹ	پہلو	کمین	کمینہ، نیچ

کارندہ	کارکن	کوآں	کنواں
کوٹڈا	نذرونیاز کی رسم جس میں مٹھائی حلوہ وغیرہ عموماً کوٹڈوں میں رکھتے ہیں	کتبہ	وہ عبارت جو کسی عمارت یا قبر پر بطور یادگار تحریر یا کندہ ہو۔
کاذب	جھوٹا	کاٹھی	لکڑی کی بنائی ہوئی نشست جو زین کے مشابہ لیکن اس سے قدرے بڑی ہوتی ہے
کھرے دام	پوری قیمت، مناسب دام	کنیر	لونڈی
کورا کپڑا	نیا کپڑا جو ابھی استعمال میں نہ لایا گیا ہو	کہگل	پلستر
کیلی	وہ چیزیں جو ماپ کر نیچی جاتی ہیں	کُبرٹا	وہ شخص جس کی پیٹھ جھکی ہوئی ہو
کوچہ نافذہ	وہ گلی جس میں دونوں طرف راستہ ہو	کھوئے	جوش دے کر خشک کیا ہوا دودھ
کوچہ سر بستہ	وہ گلی جو ایک طرف سے بند ہو	کنکھنا کتا	بہت زیادہ کاٹنے والا کتا، پاگل کتا
کوڑی	ایک قسم کا چھوٹا سکہ	کوڑا	چابک
کوچہ	گلی	کتمانِ علم	علم چھپانا
کچہری	وہ جگہ جہاں مقدمے کی پیروی ہو	کوتاہ	مختصر، کم،
کڑی	شہتیر	کاتب	لکھنے والا

گ

گندہ دہنی	منہ سے بد بو آنے کی بیماری	گواہانِ عادل	عادل گواہ
گابھا	پودوں کے ساتھ لگا ہوا کچا، تازہ اناج	گاہے گاہے	کبھی کبھی
گھات	تاک، موقع، داؤں	گہنے	ایک قسم کے زیورات
گیہوں	گندم	گوشمالی	سزا کے طور پر کان مروڑنا، سرزنش
گھٹیا	رڈی	گراں	مہنگا

گدی	گردن کا پچھلا حصہ	گھاٹ	چشمہ، پانی نکلنے کی جگہ
گورکن	قبر کھودنے والا	گویا	گانا گانے والا

ل

لغو	فضول، بیکار	لغویاتِ فلاسفہ	فلسفیوں کی بیہودہ اور بیکار باتیں
لُنجھا	ہاتھ پاؤں سے معذور	لگان	سرکاری محصول
لباسِ فاخرہ	فخریہ لباس، متکبرانہ لباس	لواطت	لڑکوں کے ساتھ بد فعلی کرنا

م

مُحَرَّب اخلاق	اخلاق کو بگاڑنے والی	منجھلی	درمیانی
مُغزِق	سونا چاندی میں لپا ہوا	مولیٰ	مالک، آقا
مُتَحَقِّق	ثابت شدہ، تحقیق شدہ	مؤکد	تاکید کیا گیا، جس کی تاکید کی گئی ہو
مِلک	ملکیت، قبضہ	معیوب	عیب والا
موکل	وکیل بنانے والا	موکلہ	وکیل بنانے والی
متعین	معین کیا ہوا، مقرر کیا ہوا	مدخولہ	ایسی عورت جس سے صحبت کی گئی ہو
مُنکِر	انکار کرنے والا	متنبی	منہ بولا بیٹا
مقطوع	کٹا ہوا	متقیہ	پرہیزگار عورت
مُجوسِیہ	آگ کی پوجا کرنے والی	مجلس عقد	وہ جگہ جہاں عقد ہو
مٹکا	مٹی کا بڑا گھڑا	مدیونہ	وہ عورت جو مقروض ہو
میعاد	مدت	مجبول	نامعلوم
مُحسَب	شمار کیا گیا، شمار کیا ہوا	مدار	انحصار

مومے زیناف	ناف کے نیچے کے بال	منہک	کامل توجہ سے کسی کام میں لگا ہوا
معا	فوراً، ساتھ ہی	مُعْتَوْن	مختص
متبادر	جلد ذہن میں آنے والا، فوراً سمجھ میں آنے والا	مخاذات	ایک چیز کا دوسری چیز کے سامنے یا برابر میں ہونا
معاوضہ	بدلہ، عوض	منكوحہ	بیوی
متفرق	جدا جدا، علیحدہ علیحدہ	معروف	مشہور، معلوم، ظاہر
منفعت	فائدہ، نفع	متهّم	جس پر تہمت لگائی گئی ہو
مخفی	پوشیدہ	مَمْلُوك	غلام
مُنْتَسِب	منسوب	مُنْتَفِي	ختم، مسترد
مَقْطُوع الذَّكْر	جس کا عضو مخصوص کٹا ہوا ہو	مصارف	مصرف کی جمع، خرچ کرنے کی جگہ، اخراجات
متكفل	کفالت کرنے والا، ضامن	مسافت	دوری، فاصلہ
میکا	عورت کے والدین کا گھر	ماہ بمانہ	ماہوار، ماہانہ، ہر مہینے
مُفْرَظ	اقرار کرنے والا، تسلیم کرنے والا	مضر	نقصان دہ، نقصان دینے والا
مفلوج	فالج کی بیماری والا	مُقَارِن	ملا ہونا
معبودان باطل	جھوٹے خدا یعنی بت	مُسْتَمِر	جاری
متجاوز	حد سے بڑھنے والا	مُسخرہ پَن	مسخرے کی طرح حرکتیں یا باتیں کرنا
موطوہ	جس عورت کے ساتھ وطی کی گئی ہو	مورث	میراث چھوڑ کر مرنے والا شخص
مبغوض	قابل نفرت، ناپسندیدہ	مكلف	جس پر شرعی احکام کی پابندی لازم ہو
مرجوم	جس کو رجم (سنگسار) کیا گیا ہو	مربی	پرورش کرنے والا
متنبہ	خبردار	محاصرہ	چاروں طرف سے گھیرا ڈالنا
متعدد	کئی، بہت سے	مصائب	تکالیف، پریشانیاں

مامون	امن میں، محفوظ	مال و متاع	سامان و دولت وغیرہ
مصالح	فلاح و بہبود	مزامیر	منہ سے بجائے جانے والے باجے
مجهول النسب	جس کا باپ معلوم نہ ہو	مامور	جسے حکم دیا گیا ہو، مقرر
معروف النسب	جس کا باپ معلوم ہو	مواخذہ	گرفت، پکڑ
مسافرت	حالت سفر	متاع	ساز و سامان
منقطع	ختم	ممنوع التصرف	جس کو معاملات طے کرنے سے روک دیا گیا ہو
مستغرق	ڈوبا ہوا، گھرا ہوا	موافق	مطابق
منہدم ہوگئی	گرگئی	موضح	وضاحت کرنے والا
مقیم	قیام کرنے والا، ٹھہرنے والا	محصل	آمدنی، نفع
متعارض	ایک دوسرے کے مخالف	معقول مقدار	مناسب مقدار
من وجہ	ایک وجہ سے	متصلاً	ساتھ ہی، وقفہ کے بغیر
مصرف	خرچ کرنے کی جگہ	مہار	شہد کی مکھیوں کا چھتا
مقدور التسليم	چیز کو دوسرے کے سپرد کرنے پر قادر ہونا	مضایقہ (مضائقہ)	قباحت، حرج
مبادلہ	باہمی تبادلہ	مسرت	خوشی
مصحف شریف	قرآن مجید	مقید	قید کیا ہوا، قیدی
مستول	جہاز یا کشتی کا ستون	منجن	دانت صاف کرنے والا پاؤڈر
مرور	گزرنا	منشی	حساب کتاب رکھنے والا
مثانہ	جسم کے اندر پیشاب کی تھیلی	مصالحات	باہمی صلح
مقرض	قرض دینے والا	مستعترض	قرض لینے والا
مجيز	اجازت دینے والا	محل بیع	وہ چیز جس پر خرید و فروخت کا حکم لگ سکے
متفرد	اکیلا، تنہا	معقود علیہ	جس چیز پر عقد کیا جائے

محمود	تعریف کیا گیا	مُقتصر	تھوڑے پرقناعت کرنے والا
موزوں	مناسب	مُحیط	احاطہ کرنے والا، گھیرنے والا
مُعتمد علیہ	قابل اعتماد	مفلس	نادار محتاج
مُتتارِع فیہا	جس معاملہ میں جھگڑا ہو	مقلد	تقلید کرنے والا
مداینات	قرض کا لین دین	مُرُضہ	دودھ پلانے والی عورت
مضمونہ	تاوان دیا ہوا	مُرُافعہ	اپیل
مکتوب	لکھا ہوا	منکر	انکار کرنے والا
موقوف علیہم	جن پر جائیداد وغیرہ وقف کی گئی ہو	مغصوب	غصب کی ہوئی چیز
میان	نیام	مسہری	چارپائی
محال	جس کا پایا جانا ممکن ہی نہ ہو	منادئ	جسے پکارا گیا ہو، جسے پکارا جائے
مرہون	گروی رکھی ہوئی چیز	مرسوم	عادت کے مطابق، رواج کے مطابق
مزارع	کاشتکار	متبرع	احسان کرنے والا، بھلائی کرنے والا
ملاح	کشتی چلانے والا	مُنْتَقِم	بدلہ لینے والا
محصل	خلاصہ، حاصل شدہ	مسلمی	نامزد، نام رکھا ہوا
مِلک غیر	دوسرے کی ملکیت	متناقض	مخالف، متضاد
معدہ	عدت گزارنے والی	منازعت	جھگڑا
منکر	جس کا انکار کیا گیا ہو، خلافِ شرع چیز، بُرائی	مستنثی	جسے مقصود سے خارج کر دیا ہو، جو مقصود میں شامل نہ ہو
متولی	انتظام کرنے والا	مستاجر	ٹھیکدار، کرایہ دار
مشہتہ	وہ لڑکی جو قابلِ شہوت ہو	مجوسی	آگ کی عبادت کرنے والا
مترجم	ایک زبان کی بات دوسری زبان میں بیان کرنے والا، ترجمان		

ن

نافت	لاگو، موثر، جاری	نقہٴ عدت	عدت گزارنے کا خرچ
نسب	نسل، سلسلہ خاندان	نرخ	بھاؤ، قیمت، مول
نامی	بڑھنے والا، نشوونما پانے والا	نادار	غریب محتاج، کنگال
نگ	نگینہ، انگوٹھی پر لگا ہوا پتھر	ناطق	بولنے والا
نشست و برخاست	اٹھنا بیٹھنا، میل جول	نیک بخت	خوش نصیب
نیک چلن	بااخلاق اور اچھے کردار والا	ناسخ	منسوخ کرنے والا، ختم کرنے والا
تکول	قسم سے انکار کرنا	ناچار	مجبوراً، آخر کار
نصفانصف	آدھا آدھا	نائب	قائم مقام
نامسموع	نا قابل سماعت	نگہداشت	دیکھ بھال، پرورش
نام آوری	شہرت	نادہند	ادا نیگی میں ٹال مٹول کرنے والا
نامبروہ	جس کا نام لیا جا چکا ہے	نخواست	برا اثر، بد قسمتی، مصیبت
نیابت	قائم مقامی	خواستگاری	خواہش، چاہت
نرد	چوسر کی گوٹ یا شطرنج کا مہرہ	نامحرم	غیر محرم

و

وارد	آنے والا	ولی	سرپرست
------	----------	-----	--------

وساطت	واسطہ، وسیلہ، ذریعہ	وجاہت	مرتبہ، عزت و احترام
وضع حمل	بچہ جننا، بچہ پیدا ہونا	وَلَدُ الزَّوْنَا	زنا سے پیدا ہونے والا
وطی	ہم بستری، جماع، مباشرت	وَرَشَہ	وارثین
وقتِ معین	مقررہ وقت	وہم	گمان، خیال، وسوسہ
وقفِ مؤبد	ہمیشہ کیلئے وقف	واجبی کرایہ	رانج کرایہ جو عموماً لیا جاتا ہے
ولایت	سرپرستی	وَبَا	مرگ عام، کثرت سے موت کا واقع ہونا
وکیل بالخصومة	مقدمہ کی پیروی کا وکیل	ودیعت	امانت

۵

ہنوز	ابھی تک	ہدیۂ	بطور تحفہ
ہجر	جدائی، فراق	ہذیان	بیہودہ باتیں، بکواس
ہتکِ حرمت	ذلت و رسوائی، بے عزتی	ہلاک کینندہ	ہلاک کرنے والا
ہنود	ہندو کی جمع، ہندو لوگ		

۶

یکہ	گھوڑا گاڑی	یکساں	برابر
-----	------------	-------	-------

تفصیلی فہرست

صفحہ	مضامین	صفحہ	مضامین
20	محرمات کا بیان		ساتواں حصہ (۷)
22	نسب کی وجہ سے حرمت	1	نکاح کا بیان
22	جو عورتیں مصاہرت سے حرام ہیں	1	نکاح کے فضائل اور نیک عورت کی خوبیاں
27	محرم کو جمع کرنا	4	نکاح کے مسائل
29	ملک کی وجہ سے حرمت	5	نکاح کا خطبہ
31	مشرکہ سے نکاح حرام ہے	5	نکاح کے مستحبات
32	حرہ نکاح میں ہوتے ہوئے باندی سے نکاح	7	ایجاب و قبول اور ان کی صورتیں
33	حرمت بوجہ تعلق غیر	8	نکاح بذریعہ تحریر
34	حرمت متعلق بعدد	8	نکاح کا اقرار
36	دودھ کے رشتہ کا بیان	8	نکاح کے الفاظ
42	ولی کا بیان	10	نکاح میں خیار رویت، خیار شرط نہیں ہو سکتا
42	ولی کے شرائط	11	نکاح کے شرائط
42	ولایت کے اسباب	11	نکاح کے گواہ
47	اذن کے مسائل	15	وکیل خود نکاح پڑھائے دوسرے سے نہ پڑھوائے
50	بکر یعنی کنواری کس کو کہتے ہیں	15	منکوحہ کی تعیین
	نابالغ پر ولایت اجبار حاصل ہے اور خیار بلوغ	15	اذن کے مسائل
51	کب ہے اور کب نہیں	17	ایجاب و قبول کا ایک مجلس میں ہونا
53	کفو کا بیان	18	ایجاب و قبول میں مخالفت نہ ہو

86	تَبْوِيَه کے مسائل	53	کفائت کے معنی
87	خيار عتق اور اس میں اور خيار بلوغ میں فرق	53	بالغ و نابالغ میں کفائت کا فرق
88	نکاح کافر کا بیان	53	کفائت میں کن چیزوں کا لحاظ ہے
92	بچہ ماں باپ میں اس کا تابع ہے جو باعتبار دین بہتر ہو	57	نکاح کی وکالت کا بیان
94	باری مقرر کرنے کا بیان	60	ایجاب و قبول ایک مجلس میں ہونا ضروری ہے
99	حقوق الزوجین	61	پانچ صورتوں میں ایجاب، قبول کے قائم مقام ہے
100	شوہر کے عورت پر حقوق	61	فضولی کے مسائل
103	عورتوں کے شوہر کے ذمہ حقوق	62	مہر کا بیان
104	شادی کے رسوم	68	خلوت صحیحہ کس طرح ہوگی
	آٹھواں حصہ (۸)	68	خلوت کے احکام
107	طلاق کا بیان	71	مہر مثل کا بیان
110	طلاق کب جائز ہے اور کب ممنوع	72	نکاح فاسد کے احکام
110	طلاق کے اقسام اور ان کی تعریفیں	73	مہر مسمیٰ کی صورتیں
111	طلاق کے شرائط	73	مہر کی ضمانت
113	طلاق بدریغہ تحریر	74	مہر کی قسمیں اور ان کے احکام
116	صریح کا بیان	77	مہر میں اختلاف کی صورتیں
120	اضافت کا بیان	78	شوہر نے عورت کے یہاں کوئی چیز بھیجی
120	جزء طلاق پوری طلاق ہے	80	خانداری کے سامان کے متعلق اختلافات
121	وقت یا جگہ کی طرف طلاق کی اضافت	80	کافر کا مہر
123	طلاق بائن کے بعض الفاظ	81	لونڈی غلام کے نکاح کا بیان

161	طلاق مریض کا بیان	125	غیر مدخولہ کی طلاق کا بیان
162	مریض کے احکام	128	کنایہ کا بیان
165	مریض کا طلاق معلق کرنا	129	کنایہ کے بعض الفاظ
169	رجعت کا بیان	131	صریح کے بعد صریح یا بائن
170	رجعت کا مسنون طریقہ	133	طلاق سپرد کرنے کا بیان
171	رجعت کے الفاظ	134	تفویض طلاق کے الفاظ
174	رجعت کب تک ہو سکتی ہے	134	طلاق دینے کے لئے وکیل کرنا
177	حلالہ کے مسائل	135	تملیک و توکیل میں فرق
180	نکاح بشرطِ تحلیل	135	مجلس بدلنے کی صورتیں
182	ایلا کا بیان	137	تفویض میں امر ضروری
182	قسم کی دو صورتیں	149	تعلیق کا بیان
183	ایلائے موقت و مؤبد	149	تعلیق صحیح ہونے کے شرائط
184	ایلا کے شرائط	150	بطان تعلیق کی صورتیں
185	ایلا کے الفاظ صریح و کنایہ	150	حروف شرط اور ان کے اختلاف
186	دو عورتوں سے ایلا	153	بچہ پیدا ہونے پر تعلیق
190	مدت میں قسم توڑنے کی صورتیں	155	دو شرطوں پر معلق کرنا
193	خلع کا بیان	156	بغیر اجازت گھر سے نکلنے پر تعلیق
195	خلع کے شرائط	157	استثنا کا بیان
195	خلع کے احکام	159	مشیت پر طلاق معلق کرنا
196	بدل خلع	160	کل کا استثنا صحیح نہیں

242	سوگ میں کن چیزوں سے بچنا لازم ہے	199	خلع کے الفاظ
244	عدت میں صراحۃً پیغام نکاح حرام ہے	205	ظہار کا بیان
245	عدت کس مکان میں پوری کی جائے گی	206	ظہار کے شرائط
247	ثبوت نسب کا بیان	206	ظہار کے الفاظ
252	بچہ کی پرورش کا بیان	208	ظہار کے احکام
252	پرورش کا حق کس کو ہے	209	کفارہ کا بیان
255	حق پرورش کب تک ہے	210	کفارہ میں غلام آزاد کرنے کے مسائل
	زمانہ پرورش ختم ہونے کے بعد بچہ کس کے پاس	213	کفارہ میں روزہ رکھنے کے مسائل
255	رہے گا	215	کفارہ میں مساکین کو کھانا کھلانے کے مسائل
256	اولاد کی تربیت و تعلیم	218	لعان کا بیان
258	نفقہ کا بیان	219	لعان کا طریقہ
260	نفقہ زوجہ	220	لعان کی شرطیں
265	زوجہ کو کس قسم کا نفقہ دیا جائے	223	لعان کا حکم
266	نفقہ میں کیا چیزیں دی جائیں گی	225	انتفاء نسب کے شرائط
271	عورت کو کیسا مکان دیا جائے	228	عنین کا بیان
273	نفقہ قرابت	232	عدت کا بیان
275	ماں کو دودھ پلانا کب واجب ہے	234	طلاق کی عدت
276	نفقہ قرابت میں قرابت و جزئیت کا اعتبار ہے	237	موت کی عدت
280	لوٹڈی غلام کا نفقہ	238	حاملہ کی عدت
282	جانور کو چارہ دینا اور دودھ دوہنا	240	سوگ کا بیان

308	کفارہ میں روزے رکھنا		نواں حصہ (9)
311	مَنّت کا بیان	283	آزاد کرنے کا بیان
314	مَنّت کے اقسام و احکام	283	غلام آزاد کرنے کے فضائل
316	مَنّت میں دن اور فقیر کی تخصیص بیکار ہے	283	آزاد کرنے کے اقسام
317	مسجد میں چراغ جلانے طاق بھرنے کی مَنّت	285	آزاد کرنے کے شرائط
318	بعض ناجائز مَنّتیں	286	اس کے الفاظ صریحہ و کنایہ
318	مَنّت یا قسم کے ساتھ اِنْ شَاءَ اللہ کہنا	288	مُعتَق البعض کے احکام
319	مکان میں جانے یا رہنے وغیرہ کی قسم	288	غلام مشترک کے اعماق کے احکام
323	بغیر اجازت گھر سے نکلی تو طلاق	290	مدبر و مکاتب و ام ولد کا بیان
324	فلاں محلّہ یا فلاں شہر میں نہ جاؤنگا	290	مدبر کی تعریف و اقسام و احکام
325	فلاں کے مکان میں نہ جاؤنگا	292	مکاتب کے احکام
328	فلاں مکان یا فلاں محلّہ میں نہ رہوگنا	294	ام ولد کے احکام
331	سوار ہونے نہ ہونے کی قسم	295	قسم کا بیان
333	کھانے پینے کی قسم کا بیان	298	قسم کے اقسام و احکام
333	کھانے اور پینے اور چکھنے کے معنے	299	کس قسم کا پورا کرنا ضروری ہے اور کس کا نہیں
335	اس درخت یا اس جانور سے نہیں کھائے گا	299	بیمین منعقدہ کے اقسام
335	گوشت نہ کھانے کی قسم	300	قسم کے شرائط
336	تیل یا گیہوں کھانے کی قسم	301	قسم کے الفاظ
337	فلاں کا کھانا فلاں کا پکایا ہوا کھانا	304	قسم کے کفارہ کا بیان
338	سری۔ اٹڈا۔ میوہ۔ مٹھائی کی قسم	305	کفارہ میں غلام آزاد کرنا یا کھانا یا کپڑا دینا

363	حد قائم کرنے کی فضیلت اور اس میں سفارش کی ممانعت	339	نمک - مرچ - پیاز کھانے کی قسم
366	احادیث سے زنا کی قباحت و مذمت	340	معین کھانے کی قسم
367	بوڑھے کا زنا کرنا اور پروسی کی عورت سے زنا کرنا	341	قسم کب صحیح ہوگی
368	زنا سے بچنے کی فضیلت	341	کلام کے متعلق قسم کا بیان
368	اغلام کرنے پر لعنت اور اس کی سزا	342	خط بھیجنے، کہلا بھیجنے، اشارہ کرنے کا حکم
369	حد کی تعریف اور حد کون قائم کرے	343	فلاں کو خط نہ بھیجوں گا یا فلاں کا خط نہ پڑھوں گا
370	حد زنا کے شرائط اور اس کا ثبوت	344	ایک سال یا ایک مہینہ یا ایک دن کلام نہ کروں گا
371	گواہوں کا تزکیہ	347	طلاق یا آزاد کرنے کی بیعت
372	زنا کا اقرار	349	خرید و فروخت و نکاح وغیرہ کی قسم
374	رحم کی صورت		کہاں خود کرنے سے قسم ٹوٹے گی اور کہاں وکیل
375	دُرّے مارنا	349	کے کرنے سے
377	کہاں پر حد واجب ہے اور کہاں پر نہیں		نماز و روزہ و حج کے متعلق
379	شہبہ محل اور شہبہ ر فعل	354	قسم کا بیان
381	زنا کی گواہی دیکر رجوع کرنا	356	لباس کے متعلق قسم کا بیان
382	گواہوں کے بیان میں اختلاف	357	زمین یا پھونے یا تخت پر نہ بیٹھے گا
384	شراب پینے کی حد کا بیان	358	مارنے کے متعلق قسم کا بیان
385	شراب پینے پر وعیدیں	358	قسم میں زندہ و مردہ کا فرق۔
389	اکراہ یا اضطرار میں حد نہیں ہے		ادائے دین وغیرہ کے متعلق
	نشہ کی حالت میں تمام احکام جاری ہونگے صرف	359	قسم کا بیان
392	چند باتوں میں فرق ہے	362	حدود کا بیان

424	کتاب السیر	393	حدقذف کا بیان
424	اسلام کی طرف دعوت و ہدایت کا ثواب	395	حدقذف کے شرائط
426	سرحد پر اقامت کا ثواب	396	کس صورت میں حدقذف ہے اور کس میں نہیں
427	جہاد کس پر فرض ہے اور کب فرض ہے	398	حدقذف کا مطالبہ
431	غنیمت کا بیان	399	چند حدیں جمع ہوں تو کس کو مقدم کریں
	دارالحرب کے لوگ خود بخود مسلمان ہو جائیں یا ذمہ	400	دو شخصوں میں ہر ایک نے دوسرے کو تہمت لگائی
	قبول کریں تو ان سے کیا لیا جائے اور غلبہ کے بعد	401	محدود فی القذف کی گواہی مقبول نہیں
434	مسلمان ہوں تو کیا کیا جائے	402	تعزیر کا بیان
	دارالحرب میں قبل تقسیم غنیمت اپنی ضرورت میں صرف	403	تعزیر کا حق کس کو ہے
435	کر سکتے ہیں وہاں سے آنے کے بعد نہیں		مسلمانوں پر لازم ہے کہ جرائم کے انسداد کے
437	غنیمت کی تقسیم	403	لیے سزائیں مقرر کریں
440	کس صورت میں خمس ہے اور کس میں نہیں	404	گناہ و مجرم کے اعتبار سے تعزیر کی مختلف صورتیں
440	نفل (انعام) کی صورتیں	406	قتل کی سزا بادشاہ کا کام ہے
441	استیلاء کفار کا بیان	407	مسلمان کو ایذا دینے والا مستحق تعزیر ہے
443	مستامن کا بیان	410	شوہر عورت کو کہاں کہاں سزا دے سکتا ہے
443	مسلمان دارالحرب میں جائے تو کیا کرے	411	چوری کی حد کا بیان
445	دارالاسلام ہونے کی شرائط	413	چوری میں ہاتھ کاٹنے کے شرائط
446	عشر و خراج کا بیان	417	کس چیز میں ہاتھ کاٹا جائے گا اور کس میں نہیں
447	جزیہ کا بیان	420	ہاتھ کاٹنے کا بیان
448	جزیہ کی قسمیں اور اس کی مقدار	422	راہزنی کا بیان

	دسواں حصہ (۱۰)	449	کس سے جزیہ نہ لیا جائے
467	لقیط کا بیان	450	جزیہ و خراج کے مصارف
471	لقطہ کا بیان	451	مسلمانوں کو کس وضع میں ہونا چاہیے
484	مفقود کا بیان		کفار کے جلسوں میں لیکچروں میں عوام کو شریک ہونا
487	شرکت کا بیان	452	حرام ہے
490	شرکتِ ملک کے احکام	453	مرتد کا بیان
	شرکتِ عقد کے اقسام اور شرکتِ مفاوضہ کی		کسی کلام میں چند وجوہ ہوں بعض اسلام کی طرف
491	تعریف و شرائط	455	جاتے ہوں تو تکفیر نہ ہوگی
493	شرکتِ مفاوضہ کے احکام	456	ارتداد کے شرائط
496	شرکتِ مفاوضہ کے باطل ہونے کی شرطیں	457	اس زمانہ میں مرتد کے ساتھ کیا کرنا چاہیے
497	ہر ایک شریک کے اختیارات	457	مرتد کے اسلام قبول کرنے کا طریقہ
498	شرکتِ عنان کے مسائل	457	مرتدین کے احکام
505	شرکتِ بالعمل کے مسائل	461	کلماتِ کفر
509	شرکتِ فاسدہ کا بیان	461	اللہ تعالیٰ کی شان میں بے ادبی سے کافر ہو جاتا ہے
514	شرکت کے متفرق مسائل	463	انبیاء علیہم السلام کی شان میں توہین کفر ہے
521	وَقْفُ کا بیان	464	ملائکہ کی توہین، قرآن کو عیب لگانا کفر ہے
524	وقف کے الفاظ	464	عبادات کی توہین کفر ہے
534	کس چیز کا وقف صحیح ہے اور کس کا نہیں	465	شریعت کی تحقیر کفر ہے
538	مشاع کی تعریف اور اس کا وقف	466	ہنود کے تہواروں میں شریک ہونے کا کیا حکم ہے

614	بازار میں داخل ہوتے وقت کی دعا	539	وقف میں شرکت ہو تو تقسیم کس طرح ہوگی
615	خرید و فروخت میں نرمی چاہیے	540	مصارف وقف کا بیان
615	بیع کی تعریف اور اس کے ارکان	547	وقف تین قسم کا ہوتا ہے
616	بیع کے شرائط	549	اولاد پر یا اپنی ذات پر وقف کا بیان
617	بیع کا حکم	557	مسجد کا بیان
617	بیع ہزل و بیع مکہ	565	قبرستان وغیرہ کا بیان
618	ایجاب و قبول	569	وقف میں شرائط کا بیان
618	بیع کے الفاظ	573	وقف میں تبادلہ کا ذکر نہ ہو تو تبادلہ کی شرطیں
620	شمن بدل کر دو ایجاب کیے	575	تولیت کا بیان
621	ایجاب و قبول کی مجلس	587	اوقاف کے اجارہ کا بیان
621	خیار قبول	593	دعویٰ اور شہادت کا بیان
623	بیع تعاطی	604	وقف مریض کا بیان
624	بیع و شمن		گیارہواں حصہ (۱۱)
626	شمن کا حال و موء جل ہونا	608	تمہید کتاب
627	جہاں مختلف قسم کے سکے چلتے ہوں وہاں کونسا سکہ مراد ہوگا	609	ناجانز طور پر مال حاصل کرنے کی ممانعت
628	ماپ اور تول اور تخمینہ سے بیع	609	کسب حلال کے فضائل
630	جو مقدار بتائی ہے اس سے کم یا زیادہ نکلی	611	تجارت کی خوبیاں اور برائیاں
631	کیا چیز بیع میں تبعاً داخل ہوتی ہے؟		تجارت میں جھوٹ بولنے اور جھوٹی قسم کھانے کی
	زمین خریدی جس میں زراعت ہے یا درخت خریدا	613	ممانعت
634	جس میں پھل ہیں	614	تجارت میں انہماک اور یاد خدا سے غفلت

640	قبل قبضہ مشتری کا تصرف	634	درخت خرید اس کو کس طرح کاٹا جائے
641	امانت ورہن و عاریت سے قبضہ ہوگا یا نہیں		درخت کاٹنے کے بعد پھر جڑیں شاخیں نکلیں یہ کس
641	غلہ بوری میں بھرنے سے قبضہ ہوگا یا نہیں	634	کی ہیں
641	بوتل میں تیل ڈالنا قبضہ ہے یا نہیں	635	درخت کی بیج میں زمین داخل ہے یا نہیں
641	تخلیہ سے قبضہ ہوگا یا نہیں	635	زراعت بیج دی یہ کب کاٹی جائے گی
642	مکان خرید جو کرایہ پر ہے	635	زمین بیج کی تو درخت وغیرہ بیج میں داخل ہیں یا نہیں
642	سرکہ، تیل بوتل میں بھر کر بائع کے یہاں چھوڑ دیا	636	چھوٹا سا درخت خرید اتھا وہ بڑا ہو گیا
642	کنجی دینے سے قبضہ ہوگا یا نہیں	636	زمین ایک شخص کی ہے درخت دوسرے کے
642	بائع نے بیج کی طرف اشارہ کر کے کہا قبضہ کر لو	636	پھل اور بہار کی بیج
643	گھوڑے پر مشتری کو سوار کر لیا پہلے سے سوار تھا		نئے پھل پیدا ہونگے یا پھلوں کی مقدار میں اضافہ ہوگا
643	انگوٹھی کے نگینہ پر قبضہ	637	اس کے جواز کا حیلہ
643	بڑے مٹکے اور گولی پر قبضہ	637	بیج میں استثنائاً ہو سکتا ہے یا نہیں
	تیل برتن میں ڈال رہا تھا برتن ٹوٹ گیا یا پہلے سے	638	حمل کا استثنائاً کس عقد میں ہو سکتا ہے اور کس میں نہیں
643	برتن ٹوٹا ہوا تھا	638	ناپنے، تو لنے، پر کھنے کی اجرت کس کے ذمہ ہے
643	برتن ٹوٹا ہوا ہے اور معلوم ہے تو نقصان کس کے ذمہ ہے	639	دلالی کس کے ذمہ ہے
	بائع سے کہا میرے آدمی کے ہاتھ یا اپنے آدمی کے	639	بیج اور ثمن پر قبضہ اور پہلے کس پر قبضہ ہو
644	ہاتھ بھیج دینا	639	قبضہ سے پہلے بیج ہلاک ہوگی
644	بائع سے کہہ دیا کہ لے جاؤنگا اور بیج ہلاک ہوگی	640	دو چیزیں ایک عقد میں خریدیں ان پر قبضہ
	تیسرے کے یہاں چیز رکھوادی کہ دام دے کر لے		بعد بیج اداے ثمن کی مدت مقرر کی اس کا قبضہ
644	جائے گا اور ضائع ہوگی	640	اور بلا اجازت بائع مشتری کا قبضہ

644	مشتری نے بیع ہلاک کردی یا عیب دار کردی	644	بائع کے لیے خیار ہو تو بیع ملک سے خارج نہیں ہوئی اور
645	بائع نے مشتری کے حکم سے ہبہ کیا یا اجارہ پر دیا یا کوئی اور تصرف کیا	645	مشتری کے لیے خیار ہو تو بیع ملک بائع سے خارج ہے اور بیع ہلاک ہوگئی تو کس صورت میں ثمن واجب ہوگا
645	مشتری نے بغیر اجازت بائع قبضہ کر لیا	649	اور کب قیمت
645	بیع سے پہلے ہی وہ چیز مشتری کے قبضہ میں تھی	645	خیار مشتری کی صورت میں بیع میں عیب پیدا ہو گیا تو
645	قبضہ امانت و قبضہ ضمان میں ایک، دوسرے کے قائم مقام ہوگا یا نہیں	650	کیا حکم ہے
645	بائع و مشتری دونوں کو خیار ہے تو کیا حکم ہے	651	بائع و مشتری دونوں کو خیار ہے تو کیا حکم ہے
646	خیار شرط کا بیان	652	صاحب خیار نے بیع کو فسخ کر کے پھر جائز کیا
646	بیع میں کب برکت ہوتی ہے اور کب نہیں	652	فسخ کبھی قول سے ہوتا ہے کبھی فعل سے
646	خیار شرط کی تعریف اور اس کی ضرورت	652	اجازت کے الفاظ
647	خیار شرط بائع و مشتری اور ثالث سب کے لیے ہو سکتا ہے	653	صاحب خیار مر گیا تو وارث کی طرف خیار منتقل نہ ہوگا
647	عقد میں اور بعد عقد خیار ہو سکتا ہے قبل عقد نہیں ہو سکتا	647	بیع متعدد چیزیں ہوں تو صاحب خیار کل میں عقد
647	خیار شرط کہاں ہو سکتا ہے اور کہاں نہیں	647	جائز کرے یا فسخ کرے
648	پوری بیع میں بھی خیار ہو سکتا ہے اور اس کے جز میں بھی	647	خیار کی صورت میں ثمن و بیع کا مطالبہ
648	بائع و مشتری کا خیار میں اختلاف	648	اجنبی کو خیار دیا تو دونوں جائز و فسخ کر سکتے ہیں
648	خیار کی مدت کیا ہے	648	دو چیزوں کی بیع ہوئی ان میں ایک میں خیار ہے
648	خیار بلا مدت ہو یا مدت مجہول ہو	648	وکیل سے کہا تھا کہ خیار شرط کے ساتھ بیع کرے
649	تین دن سے زیادہ کی مدت	648	یا خریدے اور اس نے ایسا نہیں کیا
649	تین دن کی مدت تھی پھر مدت کم کردی	649	دو شخصوں نے ایک چیز خریدی اور دونوں نے خیار شرط کیا
649		649	خیار باطل کرنے کو شرط پر معلق کیا

658	خيار تعین میں میراث جاری ہوگی	654	بائع نے اندرون مدت خيار بیع کو غصب کیا
658	خيار تعین میں دونوں چیزیں ہلاک ہو گئیں یا ایک		بائع کو خيار تھا اور بیع فسخ کر دی مشتری بیع کو تاواپسی
659	خيار تعین میں دونوں چیزیں عیب دار ہو گئیں یا ایک	655	شمن روک سکتا ہے
659	مشتری نے ایک میں تصرف کر لیا		خيار ساقط کرنے کے لیے کچھ روپیہ دیا یا شمن میں کمی
659	دام طے کرنے کے بعد بیع پر قبل بیع مشتری نے قبضہ کیا	655	کی یا بیع میں اضافہ کیا یہ جائز ہے
659	دام طے کر کے مؤکل کو دکھانے کے لیے وکیل چیز کو لایا اور ہلاک ہوگی		روپے سے چیز خریدی اور اشرفیاں دیں پھر بیع فسخ ہوگی تو اشرفیاں واپس کرنی ہوگی ان کی جگہ
659	کئی چیزیں دام طے کر کے لے گیا ان میں ایک کے لینے کا ارادہ ہے وہ سب ہلاک ہو گئیں یا بعض	655	روپے نہیں دے سکتا
660	خریدنے کے ارادہ سے نہ لے گیا ہو تو تاوان نہیں	655	مشتری کے لیے خيار ہے اور بغرض امتحان بیع میں تصرف کیا
661	چیز ہلاک نہیں ہوئی بلکہ اس نے خود ہلاک کی		گھوڑے پر سوار ہوا مگر پانی پلانے کیلئے یا واپس کرنے کے لیے
661	قرض مانگا اور چیز زہن کھدی قرض لینے سے پہلے ہی وہ چیز ہلاک ہوگی	655	656
661	خيار رویت کا بیان	656	زمین میں کاشت کی، مکان میں سکونت کی
662	مشتری کے لیے خيار رویت ہوتا ہے بائع کے لیے نہیں	656	بیع میں مشتری کے پاس زیادتی ہوئی
662	مجلس عقد میں بیع موجود ہے مگر دیکھی نہیں خيار حاصل ہے اگر چہ وہ ویسی ہی ہو جیسی بائع نے بتائی		قبضہ کرنے کے بعد واپسی کے وقت بائع و مشتری میں اختلاف ہوا کہ یہ وہی ہے یا دوسری
662	مشتری نے دیکھنے سے قبل خيار باطل کر دیا باطل نہ ہوگا	657	بیع میں جس وصف کی شرط تھی وہ نہیں ہے
663	خيار رویت کے لیے وقت کی تحدید نہیں	657	خيار تعین اور اس کے شرائط
663	خيار رویت کہاں ثابت ہوتا ہے اور کہاں نہیں		خيار تعین بائع کے لیے بھی ہو سکتا ہے اور بائع جو دیدے گا مشتری پر اس کا لینا لازم ہے
664	خيار رویت کس تصرف سے ساقط ہوتا ہے اور کس سے نہیں	658	658
664	خيار رویت میں میراث جاری نہیں	658	خيار تعین میں مشتری نے دونوں پر قبضہ کیا اس کے احکام

668	کپڑے کو کس طرح دیکھا جائے	665	بیع سے پہلے بیع کو دیکھ چکا ہے تو اختیار حاصل ہے یا نہیں
669	قالین و دری و دیگر فروش میں کیا چیز دیکھی جائے		بائع کہتا ہے ویسی ہی ہے جیسے دیکھی تھی مشتری کہتا
669	کھانے کی چیز میں کھانا اور سوگھنے کی چیز میں سوگھنا ضرور ہے	665	ہے ویسی نہیں تو کس کی بات مانی جائیگی
669	عدویات متقار بہ میں بعض کا دیکھنا کافی ہے	666	کبھی خریدی جو ابھی پیٹ چیر کر نکالی نہیں گئی ہے
669	جو چیزیں زمین کے اندر ہوں وزنی ہوں تو بعض کا دیکھنا کافی ہے اور عدوی متفاوت ہوں تو کل کا دیکھنا ضروری ہے	666	دو کپڑے خریدے دونوں کو دیکھنے کے بعد ایک کے متعلق پسندیدگی کا اظہار کیا
669	شیشی میں تیل دیکھا یا آئینہ میں بیع کی صورت دیکھی یا مچھلی کو پانی میں دیکھا	666	دو شخصوں نے ایک چیز خریدی جس کو دونوں نے نہیں دیکھا ہے
670	وکیل بالشرایا وکیل بالقبض کا دیکھ لینا کافی ہے قاصد کا دیکھنا کافی نہیں	666	کئی تھان خریدے ان میں ایک کو دیکھ لیا مانی کو نہیں دیکھا
670	مشتری اندھا ہے اس کے لیے بھی خیار ہے اور ٹٹولنا بمنزلہ دیکھنے کے ہے	666	خیار رویت سے بیع کو فسخ کرنے میں قضا و رضا کار نہیں مشتری نے ایسا تصرف کیا جس سے بیع میں نقصان پیدا ہو گیا
671	خریدنے کے بعد اندھا انکھیا رہا ہو گیا یا انکھیا راندھا ہو گیا	667	بیع کو بائع نے مشتری کے پاس یا مشتری نے بائع کے پاس امانت رکھ دیا اور ہلاک ہو گئی
672	بیع مقایضہ میں دونوں کو خیار حاصل ہے	667	مرغی نے موتی نکل لیا اس کی بیع
672	خیار عیب کا بیان	667	بیع فسخ کرے تو بائع کو خبر کر دینا ضروری ہے
673	بیع کا عیب ظاہر نہ کرنا حرام ہے	667	بیع میں کیا چیز دیکھی جائے گی
673	عیب کس کو کہتے ہیں	668	مشتری نے نمونہ دیکھ لیا ہے مگر بیع کی نسبت کہتا ہے ویسی نہیں
673	بیع و ثمن دونوں کا عیب ظاہر کرنا واجب ہے	668	سواری کے جانور اور پالنے کے جانور اور ذبح کے جانور میں کیا چیز دیکھی جائے گی
673	عیب معلوم ہونے پر واپس کر سکتا ہے قیمت میں کمی نہیں کر سکتا	668	

678	کافر یا بد مذہب ہونا عیب ہے		قبل قبضہ عیب پر مطلع ہو تو عقد فسخ کرنے کے لیے نہ قضا کی
678	جوان لونڈی کو حیض نہ آنا یا استحاضہ ہونا عیب ہے	674	ضرورت ہے نہ رضا کی اور بعد قبضہ بغیر قضا یا رضاح فسخ نہیں کر سکتا
679	شراب خواری، جو اٹھیلنا، جھوٹ بولنا، چغلی کھانا عیب ہے		بعد قبضہ بائع کی رضا مندی سے فسخ ہوا تو ان دونوں کے حق
679	جانوروں کے بعض عیوب		میں فسخ ہے اور ثالث کے حق میں بیع جدید اور قضائے
679	گدھے کا نہ بولنا یا مرغ کا ناوقت بولنا عیب ہے	674	قاضی سے ہو تو سب کے حق میں فسخ ہے
679	بکری یا قربانی کے جانور کا کان کٹا ہونا عیب ہے		خیار عیب کی صورت میں مشتری مالک ہو جاتا ہے اور اس
679	جانور کا نجاست کھانا یا مکھی کھانا عیب ہے	674	میں وراثت بھی جاری ہوتی ہے
	جانور کے دونوں پاؤں قریب قریب ہونا، گھوڑے	674	خیار عیب کے شرائط
680	کاسرکش ہونا عیب ہے	675	عیب کی صورتیں
680	دوسری چیزوں کے عیوب	675	بھاگنا چوری کرنا پیشاب کرنا عیب ہے
680	موزہ یا جوتا پاؤں میں نہیں آتا یہ عیب ہے	676	کنیز کا ولد الزنا ہونا اور زنا کرنا اور بچہ پیدا ہونا عیب ہے
680	کپڑا نجس ہے یہ بعض صورتوں میں عیب ہے	676	غلام کا دوبار سے زیادہ زنا کرنا عیب ہے
680	مکان پر لکھا ہوا ہے کہ یہ وقف ہے	677	غلام کا برے افعال کرنا اور مخنث ہونا عیب ہے
	جس مکان یا زمین کو لوگ منحوس کہتے ہوں واپس		لونڈی کا حاملہ ہونا یا شوہر والی ہونا یا غلام کا شادی شدہ ہونا
681	کر سکتا ہے	677	عیب ہے
681	گیہوں گھسنے یا بوند دار ہوں یہ عیب ہے		جذام وغیرہ امراض یا خسی ہونا عیب ہے اور بالغ کا ختنہ شدہ
	پھل یا ترکاری کی ٹوکری میں نیچے گھاس بھری ہوئی	677	نہ ہونا بھی عیب ہے
681	نکلی یہ عیب ہے		امر دخرید اور اس نے داڑھی منڈائی ہے یا بال نوچ ڈالے
681	مکان کا پرنا لہ دوسرے مکان میں گرتا ہے	678	ہیں یہ عیب ہے
	کتاب یا قرآن مجید کی کتابت میں کچھ الفاظ لکھنے		مونہ یا بغل میں بو ہونا پیڑو پھولا ہونا، لونڈی کا مقام
681	سے رہ گئے	678	بند ہونا یا اس میں ہڈی یا گوشت پیدا ہو جانا عیب ہے

681	جن عیوب پر طیب ہی کو اطلاع ہوتی ہے ان میں	681	موافق رد کیا ہیں اور کس صورت میں نقصان لے سکتا ہے
681	طیب کی ضرورت ہے اور جن پر عورتوں ہی کو اطلاع	681	عیب پر اطلاع ہونے کے بعد بیچ میں مالکانہ تصرف کرنا
686	ہوتی ہے ان میں عورت کے بیان سے عیب ثابت ہوگا	681	جانور کا علاج کرنا، اس پر سوار ہونا
682	جو عیب ظاہر ہے اور اتنی مدت میں پیدا نہیں ہو سکتا	682	جانور پر واپس کرنے کے لیے سوار ہوا
686	ہے اس میں گواہ یا حلف کی حاجت نہیں	682	بکری خریدی اور عیب پر مطلع ہونے سے قبل یا بعد دودھ دوا
686	بیچ کے جز پر کسی نے اپنا حق ثابت کیا	682	کنیر سے وطی کی، عیب پر مطلع ہونے سے پہلے یا بعد۔
682	بعد قبضہ بیچ میں اختلاف ہو یا مقدار مقبوض میں	682	غلہ خرید اس میں سے کچھ کھا لیا بیچ دیا
687	اختلاف ہو تو قول مشتری معتبر ہے	683	کپڑا خرید کر قطع کرایا یا سلوایا
683	بائع کہتا ہے کہ یہ وہ عیب نہیں ہے جو میرے یہاں	683	کپڑا خرید کر نابالغ بچے کے لیے قطع کرایا
687	تھا وہ جاتا رہا یہ دوسرا عیب ہے	683	بیچ میں جدید عیب پیدا ہو گیا
687	دو چیزیں ایک عقد میں خریدی ہیں ایک میں عیب نکلا	683	واپسی کی مزدوری مشتری کے ذمہ ہے
687	بیچ میں نیا عیب پیدا ہو گیا تھا مگر جاتا رہا تو پرانے	683	جانور کو ذبح کر دیا اب معلوم ہوا کہ اس کی آنتیں خراب ہو گئی
687	عیب کی وجہ سے واپس کر سکتا ہے	683	تھیں
684	غلام نے جرم کیا تھا جس کی وجہ سے قتل کیا گیا یا اس	684	بیچ میں زیادتی کر دی
688	کا ہاتھ کاٹا گیا	684	انڈا گندہ نکلا یا خر بڑہ، تر بڑ، بادام، اخروٹ خراب نکلے
688	بائع نے عیب سے براءت کر لی ہے تو واپسی نہیں ہو سکتی	684	غلہ خرید جس میں خاک ملی ہوئی ہے
688	مشتری نے خریدار سے کہا کہ اس میں عیب نہیں ہے	685	غلہ کا وزن خاک اڑ جانے یا خشک ہو جانے سے کم ہو گیا
688	پھر عیب پر مطلع ہوا تو واپس کر سکتا ہے یا نہیں	685	مشتری نے بیچ کر دی پھر مشتری ثانی نے عیب کی وجہ سے
688	جانور میں زیادہ دودھ بتایا تھا اور نکلا کم	685	واپس کر دی
685	بیچ کو واپس کرنا چاہا اور کم داموں میں مصالحت	685	مشتری اول نے اپنی رضا مندی سے چیز واپس کر لی
688	ہو گئی یا بائع نے واپس کرنے سے انکار کیا مشتری	685	مشتری نے عیب کا دعویٰ کیا تو ادائے ثمن پر مجبور نہیں

692	کھینچنے لگانے کی اجرت مکروہ ہے	688	نے او سے اس لئے کچھ دیا کہ واپس کر لے
	سود دینے والے لینے والے اور گودنے والی اور	689	وکیل نے عیب دیکھ کر رضامندی ظاہر کی
692	گودوانے والی اور مصور پر لعنت	689	ایک چیز خریدی اس کی بیع کا کسی کو وکیل کیا پھر عیب پر مطلع ہوا
692	مردار جانور کی چربی استعمال کرنے سے ممانعت	689	نقصان لینے کا کیا مطلب ہے
693	بچے ہوئے پانی سے لوگوں کو منع نہ کرے	689	جانور واپس کرنے جا رہا تھا راستہ میں مر گیا
693	مزابنہ کی ممانعت اور اس کی تفسیر		گا بھن گائے، بیل کے بدلے میں خریدی، گائے کے بچے
694	پھل اور زراعت کی بیع	690	پیدا ہونے کے بعد بیل میں عیب معلوم ہوا
694	بیع ملامسہ و منابذہ سے ممانعت اور انکی تفسیر	690	زمین خرید کر مسجد بنائی یا وقف کی پھر عیب پر مطلع ہوا
694	بیع الحصاصۃ و بیع غرر کی ممانعت	690	کپڑا خرید کر مردہ کا کفن کیا
694	استثنائے جمہول کی ممانعت		درخت خریدتا تھا کہ اس کی لکڑی کی چیزیں بنائے گا اور جلانے
695	بیعانہ سے ممانعت	690	کے سوا دوسرے کام کے لائق لکڑی نہیں نکلی
695	بیع میں اکراہ کی ممانعت	690	جس چیز کا نرخ مشہور ہے بائع نے اس سے کم دی
695	جو چیز ملک میں نہ ہو اس کی بیع ممنوع ہے	691	غبن فاحش اور غبن یسیر کا فرق اور اس کے احکام
695	ایک بیع میں دو بیع سے ممانعت		بائع کو دھوکا دے کر کم داموں میں مکان خرید اور شفیع نے
695	بیع میں قرض کی شرط سے ممانعت	691	شفیعہ کر کے لے لیا تو شفیع سے بائع کوئی مطالبہ نہیں کر سکتا
696	بیع باطل و فاسد کی تعریف اور فرق	691	غبن فاحش کے ساتھ چیز خریدی اور کچھ خرچ کرنے کے بعد علم ہوا
696	مال کی تعریف		ایک شخص نے لوگوں سے کہا کہ یہ میرا غلام یا لڑکا ہے، اس
696	تھوڑی سی مٹی یا گیہوں کے ایک دانہ کی بیع باطل ہے		سے خرید و فروخت کرو بعد کو معلوم ہوا کہ اس نے دھوکا دیا ہے
696	انسان کے پانخانہ پیشاب کی بیع باطل ہے	691	تو لوگ اپنے مطالبے اس سے وصول کر سکتے ہیں
697	اوپلے کا خریدنا بیچنا استعمال میں لانا جائز ہے	692	بیع فاسد کا بیان اور اس کے
697	مردار کس کو کہتے ہیں		متعلق حدیثیں

	غلام کو ایسے کے ہاتھ بیچا جس کی نسبت معلوم ہے کہ	697	معدوم کی بیع باطل ہے
702	آزاد کر دے گا	697	چھپی ہوئی چیز کی بیع
	غلام بیچا اور شرط یہ کی کہ ایک ماہ بائع کی خدمت کریگا	698	کھجور میں گٹھلی، روئی میں بنولے تھن میں دودھ کی بیع
	یا مکان بیچا اور ایک ماہ سکونت کی شرط کی یا مشتری	698	کوئیں اور نہر کے پانی کی بیع
702	بائع کو قرض دے	698	مینہ کا پانی جمع کرنے کے بعد بیع کر سکتا ہے
702	بیع میں ثمن مذکورہ نہ ہوا	698	بہشتی سے پانی کی مشک خریدنا
	جو مچھلی تالاب یا دریا میں ہے اس کی بیع اور جو شکار	698	بیع میں کچھ موجود ہے کچھ معدوم، یہ بھی باطل ہے
703	ابھی قبضہ میں نہیں آیا ہے اس کی بیع	699	حمل یا نطفہ کی بیع
	چھٹی کو شکار کر کے گڑھے میں ڈال دیا اور شکار کب	699	اشارہ اور نام دونوں ہوں تو کس کا اعتبار ہے
703	ملک میں آتا ہے؟	699	یا قوت کہا اور شیشہ نکلا
704	شکاری جانور کے انڈے، بچہ کا حکم	699	دو چیزوں کو بیع میں جمع کیا ان میں ایک قابل بیع نہ ہو
704	مکان کے اندر شکار چلا آیا اس کا مالک کون ہے؟	700	مکان مشترک کو ایک شریک نے دوسرے کے ہاتھ بیع کیا
	مکان کی محاذات میں شکار ہو یا اس کے درخت پر	700	زمین یا مکان مشترک میں سے ایک نے معین ٹکڑا بیع کیا
704	ہو تو یہ مالک نہیں، پکڑنے والا مالک ہے	700	مسلم گاؤں بیع کیا جس میں مسجد و قبرستان بھی ہے
	روپے، پیسے یا شادی میں شکر، چھوہارے لٹائے گئے	700	انسان کے بال کی بیع درست نہیں
704	اور اسکے دامن میں گرے		موئے مبارک لے کر ہدیہ پیش کرنا اور موئے مبارک سے
	اس کی زمین میں شہد کی مکھیوں نے مہار لگائی تو یہی	700	برکت حاصل کرنا
704	مالک ہے	700	جو چیز ملک میں نہ ہو اس کی بیع باطل ہے
	تالابوں، جھیلوں کا مچھلیوں کے شکار کے لئے ٹھیکہ	701	بیع باطل کا حکم
704	دینا ناجائز ہے	701	بیع میں شرط
704	پرند جو ہوا میں اڑ رہا ہے اس کی بیع	702	غلام کو اس شرط پر بیع کیا کہ مشتری آزاد کر دے گا

709	روپے قرض لئے پھر ان کو اشرفی کے بدلے میں خریدا	705	بیع فاسد کی دیگر صورتیں
	مشتری نے بیع کو بیع کر دیا پھر بیع کے فسخ ہونے		اس مرتبہ کے جال میں جو مچھلیاں آئیں گی یا اس غوطہ میں جو
709	کے بعد بائع نے اس سے خریدا	705	موتی نکلے گا اس کی بیع
709	مشتری نے ہبہ کر کے واپس لیا پھر بائع نے خریدا	705	دو کپڑوں میں سے ایک یا دو غلاموں میں ایک کو بیچنا
	مشتری نے بیع کے ساتھ دوسری چیز ملا کر دونوں کو	705	چراگاہ کی گھاس کا بیچنا اور چراگاہ کا ٹھیکہ دینا
709	بائع کے ہاتھ بیچا	706	کچی کھیتی کی بیع کی تین صورتیں ہیں
710	تیل بیچا اور یہ ٹھہرا کہ برتن سمیت تو لا جائے گا	706	نمایاں ہونے سے قبل پھل کی بیع
	برتن سمیت تو لا گیا، مشتری برتن لایا مگر بائع کہتا ہے	706	ریشم کے کیڑے اور ان کے انڈوں کی بیع
710	یہ میرا برتن نہیں	706	ریشم کے کیڑوں میں شرکت
710	راستہ کی بیع و ہبہ	706	جانور کو بٹائی پر دینا یا زمین کو پیڑ لگانے کے لئے دینا
711	مکان کی بیع میں راستہ کا حق مرور تبعاً داخل ہے	707	بھاگے ہوئے غلام کی بیع
711	مکان یا کھیت کی نالی کا بیچنا	707	غاصب کے ہاتھ مغصوب کی بیع صحیح ہے
711	ایک کے ہاتھ بیچ کر دوسرے کے ہاتھ بیچنا		خنزیر کے بال یا کسی جز کی بیع باطل ہے، مردار کے چمڑے کی
711	بیع یا شمن مجہول ہو تو بیع فاسد ہے	707	بیع دباغت سے قبل باطل ہے
	ادائے شمن کے لئے بھی مدت مقرر ہوتی ہے کبھی	707	ناپاک تیل کی بیع اور اس کا استعمال اور ناپاک دوا کا استعمال
712	نہیں مدت مجہول ہو تو بیع فاسد ہے	708	مردار کی چربی کا بیچنا اور اس کا استعمال کرنا
712	بیع کے بعد نامعلوم اوقات کو مدت مقرر کیا		مردار کے بال، پٹھا ہڈی وغیرہ کا حکم اور ہاتھی کے دانت اور
713	بیع فاسد کے احکام	708	ہڈی کا حکم
	بیع فاسد سے ملک خمیث ہوتی ہے لہذا اس میں ملک	708	جس چیز کو بیچنا قبل وصولی شمن اس کو کم دام میں خریدنے کی صورتیں
713	وعدم ملک دونوں کے احکام پائے جاتے ہیں		من بھر گیہوں قرض لیے پھر قرض دار نے قرض خواہ سے
714	بیع فاسد کو فسخ کرنا دونوں پر لازم ہے	709	پانچ روپے میں خرید لیے

717	بیع میں نقصان پیدا ہو گیا	714	اکراہ کے ساتھ بیع ہوئی تو مکڑہ پر فسخ کرنا واجب ہے
718	بیع فاسد میں بیع یا ثمن سے نفع حاصل کیا وہ کیسا ہے؟	714	بیع فاسد میں بلا اجازت بائع قبضہ کیا مالک نہ ہوا
719	مدعی نے دعویٰ کیا مدعی علیہ نے چیز دیدی اور مدعی نے اس سے نفع حاصل کیا اب معلوم ہوا کہ دعویٰ غلط تھا	714	اس کے فسخ میں قضا و رضا کی ضرورت نہیں اور خود فسخ نہ کریں تو قاضی فسخ کر دے
719	حرام مال کو کیا کرے؟		مشتری بیع کو بائع کے پاس چھوڑ گیا بری الذمہ ہو گیا اور بائع کے انکار کے بعد واپس لیجانا جائز نہیں
719	مشتری پر یہ لازم نہیں کہ بائع سے دریافت کرے کہ یہ مال حرام ہے یا حلال؟	715	بیع فاسد میں ہبہ، صدقہ، ودیعت وغیرہا کے ذریعہ سے بیع بائع کے پاس پہنچ گئی بیع کا متارکہ ہو گیا
719	مکان خریداجس کی کڑیوں میں روپے نکلے	715	قاعدہ کلیہ، جس وجہ سے کسی چیز کا استحقاق ہے اگر دوسری وجہ سے حاصل ہوئی تو کیا حکم ہے؟
720	بیع مکروہ کا بیان		موافق فسخ یہ ہیں
722	بیع مکروہ بھی ممنوع ہے اس میں اور بیع فاسد میں فرق	715	اکراہ کے ساتھ بیع ہوئی، مشتری نے قبضہ کر کے تصرفات کئے اب بھی فسخ کا حکم باقی ہے
723	اذان جمعہ سے ختم نماز تک بیع منع ہے	716	بیع کو کراہہ پر دیا یا لونڈی کا نکاح کر دیا، بیع فسخ کر سکتے ہیں
723	بخش مکروہ ہے یعنی قیمت بڑھانا اور خریداری کا ارادہ نہ ہو۔ نکاح و اجارہ میں بھی اس کی ممانعت ہے	716	جس وجہ سے فسخ ممتنع ہو گیا تھا وہ جاتی رہی تو کیا حکم ہے؟
723	ایک شخص کے دام چکانے کے بعد دوسرے کو دام کرنا منع ہے۔ نکاح و اجارہ میں بھی یہ ممنوع ہے	716	بائع یا مشتری مر گیا جب بھی حکم فسخ باقی ہے
724	تلقی جلب منع ہے	716	بیع فسخ ہو گئی تو جب تک بائع ثمن واپس نہ کرے بیع واپس نہیں لے سکتا
724	شہری آدمی دیہاتی کے لئے بیع کرے مکروہ ہے	717	قبل واپسی ثمن بائع مر گیا جب بھی بیع کا حق دار مشتری ہے
725	اختکار یعنی غلہ روکنا منع ہے	717	زیادت متصلہ غیر متولدہ مانع فسخ ہے
725	غلہ کا نرخ مقرر کرنا منع ہے	717	بیع یا زیادت ہلاک ہو جائے تو کیا حکم ہے؟
725	دو ملوک جو ذی رحم محرم ہوں ان میں تفریق جائز نہیں	717	

725	ان میں سے ایک کو آزاد کرنا یا مکتب بنانا یا ام ولد بنانا منع نہیں	728	فضولی نے دوسرے کے لئے چیز خریدی اور عقد میں اس کا نام لیا
725	ان میں سے ایک کو کسی نے دعویٰ کر کے لے لیا یا دین میں پک گیا یہ منع نہیں	729	فضولی نے بیع کی، مالک کو خبر ہوئی اس نے کہا اگر اتنے میں بیع کی ہے اجازت ہے اتنے ہی میں یا زیادہ
726	راستہ پر دکان لگانے والے کا حکم	729	بیع کی ہے اجازت ہے ورنہ نہیں
726	بیع فضولی کا بیان	729	کپڑا رنگ دینے کے بعد اجازت ہو سکتی ہے اور قطع کر کے سی لیا تو اجازت نہیں ہو سکتی
726	فضولی نے جو عقد کیا اگر بوقت عقد کوئی مجیز ہو تو منعقد ہو جاتا ہے اور اجازت پر موقوف ہوتا ہے	729	دو فضولیوں نے دو شخصوں کے ہاتھ بیع کی
727	نابالغہ سمجھ وال لڑکی نے نکاح کیا اس کا کوئی ولی نہ ہو تو اجازت قاضی پر موقوف ہے اور قاضی بھی نہ ہو تو نکاح منعقد نہیں	729	غاصب نے مغصوب کو بیع کیا اجازت پر موقوف ہے
727	نابالغ عاقل غیر ما دون نے بیع و شرا کیا تو اجازت ولی پر موقوف ہے	729	غاصب نے بیع کرنے کے بعد تاوان دے دیا بیع جائز ہوگئی
727	نابالغ نے طلاق دی یا آزاد کیا یا بہہ یا صدقہ کیا یہ تصرفات باطل ہیں	729	غاصب نے صدقہ کر دیا اس کے بعد مالک سے خریدی
727	فضولی نے کسی کی چیز بیع کی تو اجازت مالک پر موقوف ہے	730	شمن لے لینا یا شمن طلب کرنا اجازت ہے
727	بیع فضولی کو جائز کرنے کی شرطیں	730	اجازت کے الفاظ
728	بیع فضولی میں اگر کسی طرف نقد نہ ہو تو بیع لازم ہے	730	ایک چیز کے دو مالک ہیں ایک نے جائز کی دوسرے نے نہیں
728	مالک نے اجازت دیدی تو شمن فضولی کے ہاتھ میں امانت ہے مشتری نے فضولی کے ہاتھ میں شمن دیا اور اجازت سے قبل ہلاک ہو گیا	730	مالک نے بغیر مقدار شمن معلوم کئے اجازت دے دی شمن معلوم کرنے کے بعد رد نہیں کر سکتا
728	اجازت سے پہلے فضولی بیع کو فسخ کر سکتا ہے اور نکاح کو نہیں	730	فضولی نے کسی کا غلام بیع ڈالا پھر مشتری نے آزاد کر دیا یا بیع کر دیا اس کے بعد اجازت دی آزاد کرنا صحیح ہے، بیع صحیح نہیں
728	اجازت سے پہلے مالک مر گیا تو بیع باطل ہوگئی	730	ایک شخص نے دوسرے کے لئے چیز خریدی تو اس کی اجازت پر موقوف نہیں

730	دوسرے کا مکان بیچ دیا اور مشتری کو قبضہ دے دیا بائع غصب کا اقرار کرتا ہے اور مشتری انکار کرتا ہے	733	راہن نے بغیر اجازت دو شخصوں کے ہاتھ بیچ کی مرتہن جس کو جائز کر دے جائز ہے
731	مالک کے سامنے بیچ کی اس نے سکوت کیا یہ اجازت نہیں	733	بیچ پر جو قیمت لکھی ہوئی ہے اس سے یا بچک پر خریدنا
731	دوسرے کی چیز اپنے نابالغ لڑکے یا غلام کے ہاتھ بیچ دی	733	جتنے میں فلاں نے خریدی یا بیچی ہے میں نے بھی بیچی
731	شریک نے نصف کی بیچ کی تو اس کا حصہ مراد ہے اور فضولی نے بیچ کی تو مطلقاً نصف مراد ہے	734	اقالہ کا بیان
731	کیل یا زنی چیزوں میں دو شخص شریک ہیں شریک کے ہاتھ بیچ بہر حال جائز ہے اور اجنبی کے ہاتھ بعض صورتوں میں جائز ہے	734	اقالہ کی تعریف اور اس کے الفاظ
731	صبی مجبور یا غلام مجبور یا بوہرے کی بیچ	734	دوسرے کا قبول کرنا اور قبول کا اسی مجلس میں ہونا ضروری ہے
731	مرہون یا مستاجر کی بیچ	734	دلالت نے چیز بیچ دی مالک نے کہا اتنے میں نہیں دوں گا
731	کرایہ دار کے ہاتھ بیچ اجازت پر موقوف نہیں	734	دلالت نے مشتری سے کہا اس نے کہا میں بھی لینا نہیں چاہتا اقالہ نہ ہوا
732	جو چیز کرایہ پر ہے مشتری نے دانستہ خریدی تو جب تک مدت اجارہ پوری نہ ہو قبضہ کا مطالبہ نہیں کر سکتا	735	گھوڑا واپس کرنے آیا بائع نہیں ملا اصطبل میں
732	کاشت کار کو ایک مدت کے لئے کھیت دیا ہے اندرون مدت بیچ اس کی اجازت پر موقوف ہے	735	باندھ گیا بائع نے علاج وغیرہ کیا اقالہ نہ ہوا
732	مکان بیچ دیا کرایہ دار راضی نہیں مگر اس نے کرایہ بڑھا دیا، بیچ صحیح ہوگئی	735	اقالہ کے شرائط
732	کرایہ کی چیز کسی کے ہاتھ بیچ پھر کرایہ دار کے ہاتھ بیچ کی پہلی باطل ہوگئی دوسری صحیح ہوگئی	735	اقالہ کے وقت بیچ موجود تھی واپسی سے پہلے ہلاک ہوگئی، اقالہ باطل
733	کرایہ دار کا یہ کہنا کہ جب تک جو کرایہ دے چکا ہوں وصول نہ ہو جائے مجھے مکان چھوڑ دو، یہ اجازت ہے	735	اقالہ اسی ضمن پر ہوگا کم و بیش کی شرط باطل ہے مگر بیچ میں نقصان ہو گیا ہے تو کمی ہو سکتی ہے
733		735	اقالہ میں دوسری جنس کا ضمن مذکور ہو جب بھی پہلے ہی ضمن پر اقالہ ہوگا
733		736	بیچ میں نقصان کی وجہ سے ضمن سے کم پر اقالہ ہوا پھر نقصان جاتا رہا کمی واپس لے گا

	736	مراہجہ و تولیہ کی تعریف، جو چیز بغیر بیع کے ہاتھ آئی	تازہ صابون بیچا تھا خشک ہونے کے بعد اقالہ ہوا
739	736	اس کے مراہجہ و تولیہ کی صورت	کھیت مع زراعت بیچا تھا زراعت کاٹنے کے بعد اقالہ ہوا
739	736	روپیہ اور اشرفی میں مراہجہ نہیں ہو سکتا	بیع باقی ہے یا کم ہوگی اس سے مراد وہ چیز ہے جس کی قصد بیع ہوئی
739		مراہجہ و تولیہ کی شرط	عاقدرین کے حق میں اقالہ منسوخ بیع ہے اور دوسروں کے حق میں
740	736	مراہجہ میں جو نفع قرار پایا ہے اس کا معلوم ہونا ضروری ہے	بیع جدید
740	736	شمن سے مراد وہ ہے جو طے پایا ہے نہ وہ جس کو مشتری نے دیا	کیڑا واپس کرنے کو کہا بائع نے فوراً اسے کاٹ دیا اقالہ ہو گیا
740	736	دہ، یازدہ یا آٹھ دو آنہ کے نفع پر بیع کرنا	بیع میں کچھ باقی ہے کچھ خرچ ہوگی باقی میں اقالہ ہو سکتا ہے
740	736	دوسری جگہ کے سکوں سے قیمت قرار پائی	بیع مقایضہ میں ایک کا باقی رہنا کافی ہے
741		کون سے مصارف کار اس المال پر اضافہ ہوگا	غلام ماذون اور وصی اور متولی نے گراں بیچی ہے یا رزاں
742	737	کیا چیز اضافہ ہوگی اور کیا نہیں اس کا قاعدہ کلیہ	خریدی ہے ان کو اقالہ کا حق نہیں
742	737	مراہجہ یا تولیہ میں مشتری کو معلوم ہوا کہ بائع نے خیانت کی ہے	وکیل بالشراء اقالہ نہیں کر سکتا وکیل بالبیع کر سکتا ہے
742	737	خریدنے کے بعد مراہجہ کیا پھر خریدی اور مراہجہ	بائع نے مشتری کو دھوکا دیا ہے تو اقالہ کی ضرورت نہیں تنہا مشتری فسخ کر سکتا ہے
743	737	کرنا چاہتا ہے	زیادت متصلہ مانع اقالہ ہے
743	737	ایک چیز خرید کر دوسری جنس شمن کے ساتھ بیچی پھر خرید کر مراہجہ کرنا چاہتا ہے	شرط فاسد سے اقالہ فاسد نہیں ہوتا، بعد اقالہ قبل قبضہ بیع کو بیچنا
743	737	صلح کے طور پر جو چیز حاصل ہوئی اس میں مراہجہ نہیں ہو سکتا	اقالہ حق ثالث میں بیع جدید ہے اس کی تفریعات
743	738	چند چیزیں ایک عقد میں خریدیں ان میں ایک کا مراہجہ کرنا چاہتا ہے	کنیز پر مشتری نے قبضہ کیا پھر اقالہ ہوا، بائع پر استبراء واجب ہے
743	738	جو بیع غلام اور آقا یا اصول و فروع یا زن و شو کے	اقالہ کا اقالہ ہو سکتا ہے اور اب بیع لوٹ آئے گی
744	739	مابین ہوئی اس میں مراہجہ	مراہجہ و تولیہ کا بیان ان کے جواز کی دلیل

749	ثمن کبھی معین ہوتا ہے اور کبھی نہیں	744	شریک سے چیز خریدی اس کا مراہجہ کرنا چاہتا ہے
750	ثمن کے سوا دیگر دیون میں قبضہ سے قبل تصرف کرنا	744	رب المال نے مضارب سے خریدی اور مراہجہ چاہتا ہے
750	بدل صرف اور بدل سلم میں تصرف		مبیع میں عیب معلوم ہو یا مراہجہ خریدی تھی اور بائع کی خیانت پر مطلع ہوا، اس کا مراہجہ چاہتا ہے
750	مبیع و ثمن میں کمی بیشی	745	
750	ثمن یا مبیع میں اضافہ کرنے کے شرائط	745	مبیع میں عیب پیدا ہو گیا اس کا بیان کرنا ضروری ہے یا نہیں
751	ثمن میں بائع کمی کرے اسکے لیے بقا مبیع شرط نہیں	746	گراں خریدی ہے یا مبیع سے نفع اٹھایا ہے اس کا بیان کرنا
751	کمی زیادتی جو کچھ ہو اصل عقد سے ملحق ہے	746	اودھا خریدی اور مراہجہ کرنا چاہتا ہے تو ظاہر کرنا ضرور ہے
	کمی بیشی کو اصل عقد میں شمار کرنے پر کیا اثرات	746	یہ کہا کہ جتنے میں خریدی ہے اتنے میں تولیہ کیا اور ثمن ظاہر نہ کیا
751	مرتب ہونگے	746	ثمن میں سے بائع نے کچھ کم کر دیا ہے اب مراہجہ چاہتا ہے
752	ثمن میں غیر نفقہ کو اضافہ کیا	746	نصف نصف کر کے دومرتبہ میں چیز خریدی
752	دین کی تاخیر	747	مبیع و ثمن میں تصرف کا بیان
752	دین کی میعاد معلوم ہو اگر مجہول ہو تو زیادہ جہالت نہ ہو	747	جائداد غیر منقولہ کو قبل قبضہ بیع کر سکتے ہیں
753	میعاد دین کو شرط پر معلق کر سکتے ہیں	747	منقول کی بیع قبل قبضہ ناجائز ہے
753	بعض وہ دین ہیں جن میں میعاد مقرر کرنا صحیح نہیں	747	مبیع میں مشتری کے قبضہ سے پہلے بائع نے تصرف کیا
753	بعض صورتوں میں قرض میں بھی میعاد صحیح ہے		مشتری نے بائع سے کہا فلاں کے پاس رکھ دو ثمن دے کر وصول کر لوں گا
754	قرض کا بیان	748	
754	قرض دار کا ہدیہ قبول کرنا ناجائز ہے	748	بائع نے قبل قبضہ مشتری دوسرے کے ہاتھ بیچ دی
755	مشکی چیز قرض دے سکتے ہیں		ناپ تول عدد سے کوئی چیز خریدی جائے تو جب تک ناپ تول نہ لی جائے شمار نہ کر لے تصرف ناجائز ہے
756	قرض کا حکم	748	
756	ناپ، تول، گنتی سے قرض	749	بیع کے بعد یا قبل، مشتری کے سامنے ناپا تول
757	پیسے قرض لئے اور چلن جاتا رہا	749	تھان خریدانا اپنے سے قبل تصرف کر سکتا ہے
757	قرض لینے کے بعد وہ چیز مہنگی یا سستی ہوگی	749	ثمن میں قبل قبضہ تصرف جائز ہے اور ثمن حاضر وغائب کا فرق

762	تنگ دست کو مہلت دینے یا معاف کرنے کی فضیلت اور دین نہ ادا کرنے کی مذمت	757	ایک شہر میں قرض لیا، قرض خواہ دوسرے شہر میں وصول کرنا چاہتا ہے
765	سود کا بیان	757	میوے قرض لئے اور ادا سے پہلے میوے ختم ہو گئے
765	سود کی برائی کے متعلق آیات و احادیث	758	قرض پر قبضہ کرنے سے مالک ہو جاتا ہے
768	سود حرام ہے اس کا منکر کافر اور حرام سمجھ کر لینے والا فاسق	758	قرض کی چیز بیچ کرنا
769	سود کی تعریف اور اس کی صورتیں	758	غلام و مکاتب و نابالغ اور بوہرا یہ سب قرض نہیں دے سکتے
769	جنس کا اتحاد و اختلاف	758	بچہ اور مجنون اور بوہرے کو قرض دینا
769	قدر و جنس دونوں ہوں یا ایک ہو یا کوئی نہ ہو ان کے احکام	759	مستقرض نے مقرض سے کہا روپیہ پھینک دو
770	کیا چیز کیلی ہے اور کیا وزنی؟	759	قرض میں شرطیں بیکار ہیں
770	تلوار کو لوہے کی چیز سے بیچنا	759	قرض مانگنے والوں نے اپنے میں سے ایک کے لئے کہہ دیا کہ اسے دے دینا
770	برتن جو عدد سے جکتے ہوں ان میں تبادلہ درست ہے	759	قرض میں زیادہ لینے کی شرط سود ہے
770	منصوصات میں کس وقت عرف کا اعتبار نہیں	759	قرض لینے والے نے دینے والے کو ہدیہ کیا یا دعوت کی اس کا کیا حکم ہے؟
770	وزنی چیز کو ماپ سے برابر کرنا یا کیلی کو وزن سے برابر کرنا بیکار ہے	759	دین جیسا تھا اس سے بہتر یا کمتر یا دوسری جنس سے قبل میعاد ادا کرنا
771	یتیم اور وقف کے مال میں جودت کا اعتبار ہے	760	قرض دار کی چیز اسی جنس کی مل جائے تو بغیر رضامندی وصول کر سکتا ہے
771	سونے چاندی کے علاوہ وزنی چیزوں میں سلم درست ہے	760	قرض دار نے مقرض کو کوئی چیز عاریت دی دوسرے کی معرفت قرض منگوانے کی صورتیں بعض صورت میں قرض عاریت ہے
771	نصف صاع سے کم میں اور عددی چیزوں میں کی پیشی جائز ہے جن کا کیلی ہونا منصوص ہے ان میں وزن کے ساتھ سلم جائز ہے	760	نوٹ یا اشرنی دی کہ اس میں سے قرض کے روپے لے لو اور ضائع ہو گئے
771	گوشت کے بدلے میں جانور کی بیچ جائز ہے	761	
772	سونی کپڑے کو سوت اور سوت کو روئی کے بدلے میں ریشم اور اون کے عوض ان کے کپڑے بیچنا جائز ہے	761	
772	ترپھل کو خشک کے بدلے میں برہلی کے ساتھ بیچنا جائز ہے	761	

779	نیچے کی منزل بیع کی اس میں بالا خانہ داخل ہے یا نہیں؟	773	ترگیہوں کو خشک کے بدلے میں بیچنا
780	مکان کی بیع میں کیا چیزیں داخل ہیں؟	773	مختلف قسم کے گوشت میں کمی بیشی جائز ہے
780	راستہ اور پانی کی نالی کب داخل ہوگی؟		مختلف قسم کے دودھ اور سرکہ اور چربی اور چکی اور بال اور
	مکان کا راستہ بند کر کے دوسرا راستہ نکالا وہ پہلا	773	اون کی بیع
780	راستہ بیع میں داخل نہیں	773	پرند اور مرغی و مرغابی کے گوشت میں کمی بیشی ہو سکتی ہے
	مکان کا راستہ دوسرے مکان میں ہے یہ لوگ مشتری	773	تل کے تیل اور روغن گل و روغن چمبلی و روغن زیتون کی بیع
	کو آنے سے روکتے ہیں تو واپس کر سکتا ہے اور اس	773	دودھ کو پیئر یا کھوئے کے بدلے میں بیچنا جائز ہے
780	پر دوسرے مکان کی کڑیاں ہوں تو کیا حکم ہے؟	773	آٹے اور ستو کی آپس میں بیع
	ایک مکان کی چھت کا پانی دوسرے کی چھت پر سے	774	تل اور سرسوں کو تیل کے بدلے میں بیچنا اور سونا رکی راہ کی بیع
	گزرتا ہے یا ایک باغ میں سے دوسرے باغ کا	774	جہاں برابری شرط ہے وہاں وقت عقد اس کا علم ضروری ہے
781	راستہ ہے تو کیا حکم ہے؟	775	غلہ کی بیع میں تقابض بدلیں شرط نہیں جبکہ معین ہوں
	مکان یا کھیت اجارہ پر لیا تو راستہ اور نالی داخل ہیں،		مولیٰ اور غلام کے مابین اور شرکت مفاوضہ و شرکت عنان
781	وقف و رہن کا بھی یہی حکم ہے	775	والوں کے مابین سو نہیں
781	مکان کا اقرار یا وصیت بیع کے حکم میں ہے		مسلم و حر جی کے مابین سو نہیں ہوتا ان کے اموال بد عہدی
781	مکان کی تقسیم ہوئی ایک کی نالی دوسرے میں پڑی	775	کے علاوہ جس طرح حاصل کرے جائز ہے
781	استحقاق کا بیان	775	عقد فاسد کے ذریعہ سے کافر حر جی کا مال حاصل کرنا جائز ہے
782	استحقاق مُبطل و ناقِل اور دونوں کی مثالیں		ہندوستان کے کفار سے عقد فاسد کے ذریعہ مال حاصل
782	استحقاق ناقل کا حکم	776	کرنا جائز ہے
782	محض فیصلہ سے بیع فسخ نہیں ہوتی	776	سود سے بچنے کی صورتیں
	کبھی فیصلہ سب کے مقابل میں ہوتا ہے اور کبھی	777	جواز حیلہ کے دلائل
782	صرف تقابض کے مقابل میں	778	علمانے جواز کی یہ صورتیں بیان کی ہیں
	بعض صورتوں میں مشتری کے مقابل جو فیصلہ ہو اوہ	779	بیع عینہ کی صورت اور اس کا جواز
783	اس کے مقابل نہ ہوگا جس سے اس نے خریدا ہے	779	حقوق کا بیان

787	وکیل یا البیع سے خریدا ہے تو وکیل سے ثمن واپس لے سکتا ہے	783	جب چیز مستحق نے لے لی تو مشتری بائع سے ثمن واپس لینے کا حق دار ہو گیا
787	قاضی کے حکم سے قبل مستحق کے پاس چیز پہنچ گئی تو مشتری واپس لے سکتا ہے یا وہ اپنی ہونا ثابت کرے	784	مشتری و بائع کے مابین ثمن سے کم مقدار پر صلح ہو گئی تو بائع اپنے بائع سے پورا ثمن لے گا اور مشتری نے ثمن معاف کر دیا تو کیا حکم ہے؟
787	مشتری کے یہاں جانور کے بچہ پیدا ہوا یا بیج میں زیادتی ہوئی تو مستحق بچہ یا زوائد کو کب لے سکتا ہے؟	784	استحقاق مبطل کا حکم
788	دعوے میں تناقض کہاں معتبر ہے کہاں نہیں؟	784	حریت اصلہ کا فیصلہ ہونے کے بعد کوئی شخص اس کے غلام ہونے کا دعویٰ نہیں کر سکتا، حقیق اور اس کے توابع کا بھی یہی حکم ہے
788	تناقض معتبر ہونے کے شرائط	784	لوٹری کو منکوحہ بتایا پھر ملک کا دعویٰ کیا یہ تناقض ہے
789	پہلے ایک شخص کی ملک بتائی پھر دوسرے کی، یہ تناقض ہے	789	ملک مورخ میں تاریخ سے قبل حقیق ثابت ہو گیا تو اس تاریخ کے بعد سے ملک کا دعویٰ نہیں ہو سکتا، اس سے قبل کا دعویٰ ہو سکتا ہے، وقف کا حکم تمام لوگوں کے مقابل نہیں ہوتا
789	تناقض کی چند مثالیں	785	مشتری اس وقت بائع سے ثمن واپس لے سکتا ہے جب مستحق نے گواہوں سے ملک ثابت کی ہو
789	تناقض وہاں معتبر ہے جہاں سبب ظاہر ہو اور سبب مخفی ہو تو تناقض مانع دعویٰ نہیں اور اس کی مثالیں	786	مشتری نے ملک مستحق کا اقرار کر لیا اس کے بعد گواہوں سے ملک مستحق ثابت کرنا چاہتا ہے یہ گواہ نامسموع ہیں
789	نسب و طلاق و حریت میں تناقض مضر نہیں اور ان کی مثالیں	786	بائع سے ثمن اس وقت واپس لے سکتا ہے جب مستحق نے اس چیز کا دعویٰ کیا جو بائع کے یہاں تھی اور اگر چیز بدل گئی تو واپس نہیں لے سکتا
790	غلام نے خریدار سے کہا مجھے خرید لو میں فلاں کا غلام ہوں، اس کو خرید لیا پھر معلوم ہوا کہ وہ آزاد ہے	786	مشتری نے کہہ دیا ہے کہ استحقاق ہوگا تو ثمن واپس نہ لوں گا، جب بھی واپس لے سکتا ہے
791	مرتبہن سے کہا رہن رکھ لو میں فلاں کا غلام ہوں بعد میں ثابت ہوا کہ آزاد ہے یا اجنبی نے کہا اسے خرید لو یہ غلام ہے اور نکلا آزاد	786	مشتری نے کہہ دیا ہے کہ استحقاق ہوگا تو ثمن واپس نہ لوں گا، جب بھی واپس لے سکتا ہے
791	جائداد غیر منقولہ بیع کر دی پھر دعویٰ کیا کہ وقف ہے	787	بائع مرگیا اور وارث کوئی نہیں تو قاضی وصی مقرر کرے گا
791	مشتری نے ابھی قبضہ نہیں کیا ہے اور استحقاق کا دعویٰ ہوا		

797	پیمانہ ایسا ہو جو منمتنا پھیلتا نہ ہو	791	ملک مورخ و ملک غیر مورخ میں کس کے گواہ مقبول ہوں گے
797	سلم کی میعاد ایک ماہ سے کم نہ ہو		مشتری کو وقت بیع معلوم ہے کہ چیز دوسرے کی ہے جب
797	مسلم فیہ اس وقت سے ختم میعاد تک بازار میں موجود ہو	792	بھی شمن واپس لے سکتا ہے
798	میعاد پوری ہونے پر رب السلم نے قبضہ نہیں کیا	792	مشتری نے ملک بائع کا اقرار کیا مگر مستحق نے اپنی ثابت کر کے
798	اور اب وہ چیز نہیں ملتی	792	لے لی پھر کسی وجہ سے وہ چیز مشتری کو ملی تو بائع کو واپس کرے
798	بیع سلم کا حکم	792	بیع کے ایک جز پر مستحق نے دعویٰ کیا تو باقی کے حق میں کیا حکم ہے
798	بیع سلم کس چیز میں درست ہے اور کس میں نہیں؟		بیع کے ایک جز پر مشتری نے قبضہ کیا مستحق نے اسی جز یا
799	کپڑے میں سلم ہوا تو اس کے تمام اوصاف	793	دوسرے جز پر حق ثابت کیا
799	بیان کرنے ہوں گے		مکان کے متعلق حق مجہول کا دعویٰ ہوا اور مصالحت ہوئی یا
799	نئے گیہوں میں سلم پیدا ہونے سے قبل ناجائز ہے	793	پورے کا دعویٰ ہوا اور مصالحت ہوئی اس کا کیا حکم ہے؟
799	گیہوں، جو میں وزن کے ساتھ سلم ہو سکتا ہے		ایک شخص کی دوسرے پر اشرفیاں تھیں اور روپے پر صلح ہوئی
799	عددی چیزوں میں وزن کے ساتھ سلم درست ہے	793	پھر انہیں روپوں پر مستحق نے اپنا حق ثابت کیا
800	دودھ، دہی، گھی، تیل میں ناپ اور تول دونوں	793	مکان خرید اور جدید تعمیر کی یا مرمت کرائی یا کو آں کھودا
800	سے سلم درست ہے	793	غلام کو مال کے بدلے میں آزاد کیا پھر کسی نے حق ثابت کیا
800	بھوسہ میں وزن کے ساتھ سلم درست ہے		مکان کو غلام کے بدلے میں خرید امکان شفعہ میں لے لیا گیا
800	عددی متفاوت میں گنتی سے نادرست ہے وزن	794	اور غلام میں کسی کا حق ثابت ہوا
800	سے جائز ہے	794	بیع سلم کا بیان
800	مچھلی میں وزن کے ساتھ سلم درست ہے جبکہ قسم	794	بیع کی صورتیں اور بیع سلم کی تعریف
800	بیان کر دی ہو	795	بیع سلم کی چودہ شرائط
796	حیوان میں سلم درست نہیں، جانوروں کے سری پالیوں	796	مجلس میں قبضہ کی صورتیں
796	میں وزن کے ساتھ درست ہے جبکہ جنس و نوع کا	796	کچھ روپے اسی مجلس میں دیئے اور کچھ مسلم الیہ پر دین ہیں
800	بیان ہو جائے	797	وزن یا پیمانہ ایسا ہو جو عام طور پر لوگ جانتے ہوں

804	کفیل نے مسلم فیہ میں نفع اٹھایا		لکڑی کے گٹھوں میں اور ترکاری کی گڈیوں میں سلم درست
	رب المسلم کی عدم موجودگی میں بوریوں میں غلہ	800	نہیں اور وزن کے ساتھ درست ہے
804	بھرا تو قبضہ نہ ہوا اور موجودگی میں بھرتا تو قبضہ ہو جاتا		جواہر اور پوت میں درست نہیں مگر چھوٹے موتی میں وزن
804	رب المسلم کے حکم سے آٹا پسوایا قبضہ نہ ہوا	801	کے ساتھ درست ہے
805	مسلم ایہ نے گیہوں خریدے یا قرض لئے اور رب المسلم سے کہا تم جا کر قبضہ کر لو تو قبضہ کب ہوگا؟	801	گوشت میں وزن کے ساتھ درست ہے جبکہ نوع و صفت کا بیان ہو
	بیع سلم میں جس جگہ دینا قرار پایا اس کے سوا دوسری جگہ دینا ہے اور جو مزدوری صرف ہوگی وہ بھی	801	قمقمہ اور طشت، موزے اور جوتے میں درست ہے جبکہ تعین ہو جائے
805	دینے کو کہتا ہے اس کا کیا حکم ہے؟	805	فلاں گاؤں کے گیہوں اور فلاں درخت کے پھل کو معین کر کے سلم درست نہیں مگر جبکہ نسبت سے مقصود بیان صفت ہو، اسی طرح کپڑے کو کسی جگہ کی طرف نسبت کرنا
805	بیع سلم کا اقالہ		تیل میں سلم درست ہے جبکہ قسم بیان کر دی ہو اور خوشبودار
	مجلس اقالہ میں راس المال کو واپس لینا ضروری نہیں اور بعد اقالہ راس المال پر قبضہ سے پہلے اس کے عوض میں مسلم ایہ سے کوئی چیز خریدنا جائز نہیں	801	تیل کی قسم بیان کرنا بھی ضروری ہے
806	سلم کے جز میں قبل میعاد و بعد میعاد اقالہ کا حکم	802	اون، ٹسر، ریشم، روئی میں جائز ہے
	راس المال چیز معین تھی اس کے ہلاک ہونے کے بعد بھی اقالہ ہو سکتا ہے	802	پنیر، مکھن، شہتیر، کڑیوں اور لکڑی کے دیگر سامان میں درست ہے
806	رب المسلم نے مسلم فیہ کو مسلم ایہ کے ہاتھ راس المال کے عوض بیچ دیا	802	راس المال و مسلم فیہ پر قبضہ اور ان میں تصرفات
806	راس المال سے کم یا زیادہ میں مصالحت ہوئی اس کا کیا حکم ہے	803	راس المال و مسلم فیہ کے بدلے میں دوسری چیز لینا دینا ناجائز ہے جو بھرا تھا اس سے بہتر یا گھٹیا یا کم یا زیادہ دیتا ہے اور روپیہ مانگتا ہے یا پھیرنے کو کہتا ہے ان سب کا کیا حکم ہے؟
806	مسلم ایہ کہتا ہے خراب مال دینا قرار پایا تھا اور رب المسلم کہتا ہے کہ اچھا یا خراب اس کی شرط نہ تھی یا میعاد میں اختلاف ہوا ان کے احکام	803	مسلم فیہ کے مقابل میں رہن رکھنا جائز ہے
807		804	مسلم فیہ کی وصولی کے لئے رب المسلم ضامن لے سکتا ہے اور حوالہ بھی جائز ہے

813	حرام مال سے کوئی چیز خریدی، اس کی پانچ صورتیں ہیں	807	سلم کے لئے وکیل کرنا درست ہے
	جاہل کو مضارب کیا تو نفع میں حصہ لے سکتا ہے جب	807	استصناع کا بیان
813	تک یہ نہ معلوم ہو کہ اس نے ناجائز طور پر نفع حاصل کیا ہے	808	استصناع بیع ہے نہ کہ وعدہ اس میں معقود علیہ وہ چیز ہے نہ کہ عمل
813	کپڑا پھینک دیا اور کہہ دیا جس کا جی چاہے لے لے	808	جو چیز فرمائش سے بنوائی گئی وہ بنوانے والے کی کب ہوگی
814	باپ نے نابالغ اولاد کی زمین بیع کر ڈالی	808	بیع کے متفرق مسائل
814	ماں نے بچہ کے لئے کوئی چیز خریدی	808	مٹی کے کھلونوں کی بیع
814	مکان میں چمڑا پکاتا ہے یا چمڑے کا گودام بنایا	809	کتا، بلی، ہاتھی، چیتا، باز، شکرہ، بھری، بندر کی بیع
814	جس چیز کا گوشت کہہ کر خریدا اس کا نہیں ہے		کتے کا پالنا کس صورت میں جائز ہے اور کس میں ناجائز
814	شیشہ دیکھ رہا تھا ہاتھ سے چھوٹ کر گرا اور سب ٹوٹ گئے	809	اور اس کے متعلق احادیث
814	گیہوں میں جو ملا دیے اس کی اور اسکے آٹے کی بیع	810	پانی کے جانور اور حشرات الارض کی بیع
	کیا چیز شرط فاسد سے فاسد ہوتی ہے اور کس کو شرط	811	بیع میں ذمی کے لئے وہی حکم ہے جو مسلم کا ہے
815	پر معلق کر سکتے ہیں؟ اس کا قاعدہ کلیہ	811	کافر نے مصحف شریف خریدا
	جو چیزیں شرط فاسد سے فاسد ہوتی ہیں اور شرط پر		ایک شخص نے دوسرے سے کہا تم اپنی چیز فلاں کے ہاتھ ہزار
819	معلق نہیں کی جا سکتیں اور ان کی مثالیں	811	روپے میں بیع کرو ہزار کے علاوہ پانسو روپے ثمن کا میں ضامن ہوں
819	وہ چیزیں جو شرط فاسد سے فاسد نہیں ہیں	811	مشتری نے نہ قبضہ کیا نہ ثمن ادا کیا اور غائب ہو گیا
819	وہ چیزیں جن کو شرط پر معلق کر سکتے ہیں	811	دو شخصوں نے چیز خریدی اور قبل قبضہ ان میں ایک غائب ہو گیا
	وہ چیزیں جن کی اضافت زمانہ مستقبل کی طرف		چند چیزیں ذکر کیں تو وزن یا ناپ یا عدد سب کے مجموعہ
819	ہو سکتی ہے	812	سے پورا کریں
819	جن چیزوں کی اضافت زمانہ مستقبل کی طرف صحیح نہیں	812	مکان بیع کیا اس کی دستاویز لکھنی ضرور ہے یا نہیں
820	بیع صرف کا بیان	813	پورانی دستاویز بائع مشتری کو دے گا یا نہیں؟
821	ثمن دو قسم ہے، خلقتی و اصطلاحی	813	شوہر نے روٹی خریدی اس کا سوت عورت نے کاتا، سوت شوہر کا ہے
821	تبادلہ جنس کے ساتھ ہوتو برابری اور قبضہ شرط ہے		عورت یا ورثہ نے کفن دیا تو ترکہ سے لے سکتے ہیں، اجنبی
821	قبضہ اور برابری سے کیا مراد ہے؟	813	نے دیا وہ تبرع ہے

826	چاندی کا ٹکڑا خریدا اور اس میں استحقاق ہوا	821	اتحاد جنس میں کھرے کھوٹے میں فرق نہیں
	دو روپے اور ایک اشرفی کو ایک روپیہ دو اشرفیوں	821	اس میں صنعت و سکہ کا بھی اعتبار نہیں
	کے بدلے میں یا ایک من گیہوں دو من جو کو دو من	822	زیور غصب کیا تو اس کا تاوان غیر جنس سے دلا یا جائے
	گیہوں ایک من جو کے عوض میں یا گیارہ روپے		مختلف جنسوں میں وزن میں برابری ضرور نہیں تقابض بدلیں
827	کو دس روپے اور ایک اشرفی کے بدلے میں بیچنا	822	ضرور ہے، چاندی کس طرح خریدی جائے؟
	اتحاد جنس کی صورت میں ایک طرف کمی ہے اور	822	یہاں مجلس بدلنے کے معنی کیا ہیں؟
827	اس کے ساتھ کوئی دوسری چیز شامل کر لی	822	یہ کہلا بھیجا کہ تم سے اتنے روپے کی چاندی یا سونا خریدا
827	سونا کی راکھ خریدنے کا کیا حکم ہے؟	823	بیع صرف میں بیع و ثمن متعین نہیں مگر زیور و برتن متعین ہیں
828	مليون پر روپے ہیں اس سے سونا خریدا	823	خیار شرط اور مدت سے بیع صرف فاسد ہوتی ہے
	سونے چاندی میں کھوٹ ہو اور مغلوب ہو تو سونا		کسی طرف او دھار ہو بیع فاسد ہے اور مجلس میں اگر اس
828	چاندی ہے	823	میں سے کچھ ادا کیا جب بھی فاسد ہی ہے
828	اگر کھوٹ غالب ہو تو کیا حکم ہے؟	823	بیع صرف میں خیار عیب و خیار رویت حاصل ہے
828	جس میں کھوٹ غالب ہے اس کی بیع ہی جنس کے ساتھ	823	عقد صحیح کے بعد شرط فاسد پائی گئی عقد فاسد ہو گیا
	روپے میں کھوٹ غالب ہے ان میں عدد و وزن	824	روپے کے بدلے میں اشرفی خریدی، ایک روپیہ خراب تھا پھیر دیا
829	دونوں جائز ہیں	824	بدل صرف پر قبضہ سے پہلے تصرف
	جس روپیہ میں کھوٹ غالب ہے جب تک اس کا		کنیز جو زیور پہنے ہوئے ہے مع زیور کے خریدی یا تلوار خریدی
829	چلن ہے ثمن ہے اور چلن بند ہونے کے بعد متاع ہے	824	جس میں چاندی یا سونے کا کام ہے
830	روپیہ میں چاندی اور کھوٹ دونوں برابر ہوں تو کیا حکم ہے	825	جس چیز میں سونے یا چاندی کا کام ہو اس کی بیع
	روپیہ میں کھوٹ غالب ہے، اس سے یا پیسہ سے	825	گوٹا، لچکا، لیس وغیرہ کی بیع
	چیز خریدی اور دینے سے پہلے ان کا چلن بند ہو گیا	825	جس کپڑے میں زری کا کام ہو
830	یا ان کی قیمت میں کمی بیشی ہوئی	826	ملح کی چیز کا بیچنا
	پیسوں کا جب تک چلن ہے ثمن ہیں اور معین نہیں کئے		چاندی کی چیز بیع کی، کچھ دام پر قبضہ ہو اور افتراق ہو گیا یا
830	جاسکتے ہیں	826	اس میں استحقاق ہوا

841	کفالت کا حکم	831	چلن جاتے رہنے کے بعد غیر معین سے بیع درست نہیں
842	کفالت میں خیار	831	پیسے خریدے تھے یا قرض لئے تھے اور قبضہ یا ادا سے چلن جاتا رہا
843	مکفول عنہ غائب ہو گیا	831	روپے یا اٹھنی کے پیسوں سے چیز خریدی
843	کفیل یا مکفول بہ یا مکفول لہ مر گیا	831	روپیہ کی ریزگاری اور پیسے خریدے
843	کفالت بالنفس میں کفیل کب بری ہوگا	831	نوٹ بھی شمن اصطلاحی ہے
845	اگر میں حاضر نہ لایا تو مال کا ضامن ہوں	832	کوڑیاں شمن اصطلاحی ہیں
846	چند اشخاص نے کفالت کی	832	بیع تلجہ اور فرضی بیع اور اس کی صورتیں
846	دعویٰ صحیح ہونا صحت کفالت کیلئے شرط نہیں	833	بیع تلجہ بیع موقوف ہے
847	کفالت بالمال کی دو صورتیں ہیں	833	بیع کا غلط اقرار کریں تو بیع نہیں، اجازت سے بھی جائز نہ ہوگی
847	کفالت کے لیے التزام ضروری ہے	834	دونوں کا اختلاف ہوا کہ تلجہ تھا یا نہ تھا
	کسی وجہ سے اصیل سے مطالبہ اس وقت نہ ہو سکے	834	قرارداد کے موافق عقد ہوا یا خلاف اس کی صورتیں
847	جب بھی کفیل سے مطالبہ ہوگا	834	بیع الوفا
848	مال مجہول کی کفالت	835	بیع الوفا حقیقت میں رہن ہے
	دین مشترک میں ایک شریک دوسرے کی کفالت		حصہ پارہواں (۱۲)
848	نہیں کر سکتا	836	کفالت کا بیان
848	نفقہ زوجہ کی کفالت	836	کفالت کے معنی اور اس کا استحباب
848	دین مہر کی کفالت	837	کفالت کا جواز
849	ہمیشہ کے لیے نفقہ کا ضامن ہوا	837	کفالت کے رکن ایجاب و قبول ہیں
	روزانہ ایک روپیہ دیا کرو میں ضامن ہوں یا اس	837	وَرشہ یا اجنبی نے مریض کی کفالت کی
849	کے ہاتھ بیع کر دو میں ضامن ہوں	838	کفالت کے اقسام
849	قرض دید میں ضامن ہوں	838	کفالت کے شرائط
849	خسارہ کی ضمانت صحیح نہیں	841	کفالت کے الفاظ

	850	فلاں کو قرض دے دو میرا کفارہ ادا کر دو میری زکاۃ	غصب کرے تو میں ضامن ہوں
858	850	ادا کر دو میرا حج بدل کر ادا دو	اپنا کلام واپس لیا
858	850	مجھ کو اتنے روپے بہہ کر دو فلاں شخص اس کا ضامن ہے	جانور یا غلام کرایہ پر لیا اس کی ضمانت
	850	مدیون نے کسی سے کہا دین ادا کر دو اس نے ادا	بیع کی کفالت صحیح نہیں
859	850	کر دیا دائن ادا کرنے سے انکار کرتا ہے	قبضہ کی صورتیں اور اس میں کہاں کفالت ہو سکتی ہے
	851	فلاں شخص کے مجھ پر ہزار روپے ہیں تم اپنی چیز	ثمن کی کفالت
859	852	اُس کے ہاتھ اُن روپیوں کے عوض بیع کر دو	صبی مجبور کی طرف سے کفالت نہیں ہو سکتی
859	852	کفیل کب مطالبہ کر سکتا ہے	وکیل و وصی و ناظر و مضارب کفالت نہیں کر سکتے
860	852	جس و ملازمہ	کفالت کو شرط پر معلق کرنا
860	853	کفیل کے بری الذمہ ہونے کی صورتیں	طالب و کفیل میں اختلاف
860	854	اصیل سے دین معاف کر دیا کفیل بری ہو گیا	کفالت میں میعادِ مجہول کا حکم
861		اصیل کے مرنے کے بعد معاف کیا	کفیل نے ادا کر دیا تو کس صورت میں مکشول عنہ سے
861	854	اصیل کو مہلت دی کفیل کے لیے بھی مہلت ہوگی	وصول کر سکتا ہے
	856	کفیل سے معاف کیا یا اس کو مہلت دی اصیل سے	بائع نے کفیل کو ثمن بہہ کر دیا
861		معاف ہونا اس کو مہلت ہوئی	جس چیز کی ضمانت کی کفیل نے وہی دی یا دوسری چیز دی
861	856	کفیل کو معاف کرنے میں قبول کی ضرورت نہیں	دونوں کے حکم
861	857	فوری دین کی میعاد کی کفالت	کفیل نے طالب سے کم پر مصالحت کر لی
	857	میعادی دین کی کفالت تھی کفیل یا اصیل مر گیا	واجب الادا ہونے سے پہلے ادا کر دیا واپس نہیں لے سکتا
862	857	تو مرنے والے کے حق میں میعاد ساقط	طالب مر گیا اور کفیل اس کا وارث ہو اس کا حکم
862		میعادی دین کو کفیل نے قبل میعاد ادا کر دیا	کفیل ثمن ادا کر کے غائب ہو گیا اور بیع میں استحقاق ہوا تو
	857	ہزار روپے دین تھا کفیل سے پانسو میں صلح ہوئی	مشتری ثمن واپس لے سکتا ہے یا نہیں
862	858	اس کی چار صورتیں ہیں	مسلمان دار الحرب میں مقید تھا روپیہ دے کر چھڑایا
863	858	کفیل سے صلح ہوئی کہا تادے دو تو کفالت سے تم بری	فلاں شخص کو اتنے روپے دیدو یہ کس کی طرف سے بہہ ہے

طالب نے کہا اُس پر میرا کوئی حق نہیں	863	جو کچھ فلاں کے ذمہ ہے میں ضامن ہوں گوا ہوں	
کفالت کی تھی مگر مکفول عنہ کہتا ہے کہ میں نے کفالت سے پہلے		868	سے ہزار ثابت ہوئے تو ہزار کا ضامن ہے
دین ادا کر دیا	863	کفیل نے کہا تھا جو کچھ فلاں اقرار کرے میں اُس	
کفیل نے ادا کرنے سے پہلے اسیل کو بری کر دیا	863	868	کا ضامن ہوں پھر کفیل بیمار ہو گیا
طالب نے کفیل سے کہا تو بری ہے یا میں نے تجھے بری کر دیا		868	اس شرط پر کفالت کی کہ مکفول عنہ کفیل کے پاس اپنی
یا اس مضمون کی دستاویز لکھی	863	868	چیز رہن رکھے
مہر کی کفالت کی پھر مہر ساقط ہو گیا یا شوہر نے قبل دخول طلاق دی	864	868	کفالت کی کہ مکفول عنہ کی امانت سے یا اس چیز کے
عورت نے خلع کرایا اور بدل خلع کی کفالت کی	864	868	شمن سے دین ادا کرے گا
براءت کو شرط پر معلق کیا	864	869	سوروپہ کی کفالت کی کہ پچاس یہاں اور پچاس دوسرے
براءت کو موت پر معلق کیا	864	869	شہر میں ادا کرے گا
کفالت بالنفس میں براءت کو شرط پر معلق کیا	865	869	کفیل سے طالب نے کہا اگر تم اسے کل نہ لائے
اصیل نے کفیل کو دین ادا کرنے کے لیے روپیہ دیا	865	869	تو اس چیز کی یہ قیمت ہے تم سے وصول کروں گا
کفیل نے اصیل سے روپے یا شے معین لے کر نفع اٹھایا اس کا حکم	865	869	اس راستہ میں اگر مال چھین لیا جائے یا درندہ پھاڑ
اصیل نے کفیل کو بیع عینہ کا حکم دیا اور خسارہ اپنے ذمہ رکھا	866	869	کھائے میں ضامن ہوں، اس کا کیا حکم ہے
جو کچھ فلاں کے ذمہ لازم یا ثابت ہوگا اس کا کفیل ہوں	866	869	اس شرط پر کفالت کی کہ فلاں و فلاں بھی کفالت کریں
کفیل کے مقابل میں شہادت اصیل کے مقابل میں ہے یا نہیں	866	870	کفیل کہتا ہے جس روپیہ کی میں نے کفالت کی تھی
کفالت بالدرک یا بیع نافذ کی شہادت ملک بائع کا اقرار ہے	867	870	وہ حرام تھا
کفالت بالدرک میں محض استحقاق سے کفیل سے مواخذہ نہ		870	کفیل نے ادا کرنے کے بعد رجوع کرنا چاہا مکفول
ہوگا جب تک بیع نہ کر دی جائے	867	870	عنہ کہتا ہے وہ مال حرام تھا
استحقاق مبطل میں بغیر فیصلہ قاضی بھی کفیل سے مواخذہ ہوگا	867	871	خراج و مطالبہ حکومت کی کفالت
تم اپنی چیز ہزار میں بیچ دو میں ہزار کا ضامن ہوں دو ہزار میں		871	دلال سے تاوان لیا جاسکتا ہے یا نہیں
بیع ہوئی جب بھی ہزار ہی کا ضامن ہے	867	872	روپیہ وصول کرنے والے کی اجرت

872	حوالہ ضمن کے ساتھ مقید تھا اور بیع فسخ ہوگئی تو حوالہ باقی	دو شخص کفالت کریں اس کی صورتیں
881	رہے گا یا باطل ہو جائے گا	دو شخصوں نے مدیون کی کفالت کی پھر ہر ایک نے دوسرے کی
881	کفیل نے کسی پر حوالہ کر دیا یا کفیل و کفیل دونوں بری ہو گئے	کفالت کی
882	بیع میں شرط کی کہ بائع اپنے قرض خواہ کو مشتری پر	شرکت مفاد و ضہ میں علیحدہ ہونے کے بعد قرض خواہ ہر ایک
882	حوالہ کرے گا	سے دین وصول کر سکتا ہے
882	حوالہ فاسدہ کا حکم	غلام کی کفالت کی تو مولے سے وصول نہیں کر سکتا
882	حوالہ بشرط عدم براءت یا کفالت بشرط براءت کا حکم	حوالہ کا بیان
875	آڑھت میں چیز رکھ دیتے ہیں اور آڑھتی سے	حوالہ کے شرائط
882	روپے لے لیتے ہیں اس کا کیا حکم ہے	محتاج علیہ دوسرے پر حوالہ کر سکتا ہے
883	حوالہ میں شرط اختیار	غازی نے دائن کو بادشاہ پر حوالہ کر دیا کہ غنیمت میں میرے حصہ
883	عقد حوالہ میں میعاد نہیں ہو سکتی	سے دین ادا کر دیا جائے یا موقوف علیہ نے متولی پر حوالہ کر دیا یا ملازم
883	ہنڈی کے احکام	نے اس پر حوالہ کیا جس کا نوکر ہے یہ حوالے صحیح ہیں
884	قضا کا بیان	حوالہ صحیح ہونے کے بعد مدیون بری ہو گیا، مدیون کو نہ دین
886	فیصلہ کرنے سے بچنا	ہبہ کر سکتا ہے نہ اُس سے معاف کر سکتا ہے
886	قضا کی طلب و خواہش نہ کی جائے	دین ہلاک ہونے کی صورتیں
887	حاکم کا دروازہ اہل حاجت کے لیے کھلا رہے	مجمل و محتمل و محتمل علیہ میں اختلافات
888	فیصلہ کس طرح کیا جائے	حوالہ دو قسم ہے مطلقہ و مقیدہ
889	قاضی کیساتھ شخص ہونا چاہیے	حوالہ میں میعاد ہوتی ہے یا نہیں
890	غصہ کی حالت میں فیصلہ نہ کرے	نابالغ کا دین ہے مدیون نے حوالہ کر دیا یا پادوسی نے قبول کر لیا
890	فیصلہ میں غور و خوض کرنے پر ثواب	محتاج علیہ مجمل سے کب وصول کر سکتا ہے
890	قاضی تین ہیں ایک جنت میں دو جہنم میں	محتاج علیہ نے ادا کر دیا تو وہ وصول کرے گا جو ادا کیا ہے یا وہ جو دین تھا
890	قاضی عادل و ظالم	حوالہ مقیدہ کا حکم

899	فریقین مقدمہ کے ساتھ قاضی کے برتاؤ	891	حاکم کا بغیر اجازت کوئی چیز لینا خیانت ہے
900	ہدیہ و قرض و عاریت لینا قاضی کو ناجائز ہے	892	رشوت لینے والے اور دینے والے اور اس کے دلال کی مذمت
	واعظ و مدرس و مفتی ہدیہ لے سکتے ہیں مگر مفتی کے لیے بھی بعض صورتوں میں منع ہے	892	حاکم کو ہدیہ دینا بھی رشوت ہے
900	بعض لوگوں کے ہدیہ قبول کرنا قاضی کو جائز ہے	892	سفارش کرنے والے کو ہدیہ بھی ممنوع ہے
900	قاضی کو دعوت خاصہ قبول کرنا ناجائز ہے دعوت عامہ جائز ہے	892	قضا فرض کفایہ ہے
	جو فیصلہ کتاب اللہ یا سنت مشہورہ یا اجماع کے خلاف ہے نافذ نہیں	893	کس کو قاضی بنایا جائے
901	یوم موت تحت فیصلہ داخل نہیں	893	قاضی کے شرائط
902	بیع و ہبہ و نکاح و غیرہ جملہ عقود تحت قضا داخل ہیں	893	قاضی مقرر کرنا بادشاہ اسلام کا کام ہے
903	قضاء قاضی عقود و فسوخ میں ظاہر و باطناً نافذ ہے	893	فاسق کو قاضی یا مفتی بنانا
903	اور ان کے علاوہ ظاہراً نافذ ہے باطناً نہیں	894	قاضی کے اوصاف
904	بعض صورتوں میں نہ ظاہراً نافذ ہے نہ باطناً	895	اس عہدہ کے متعلق ائمہ و علما کی رائیں
904	مدعی علیہ کے حلف پر فیصلہ ہوا یہ باطناً نافذ نہیں	895	اس کی طلب و سوال
904	قاضی نے اپنے مذہب کے خلاف فیصلہ کیا	895	نااہل کو قاضی بنایا تو سب گنہگار ہوئے
905	غائب کے خلاف فیصلہ درست نہیں	896	قضا کو شرط پر معلق کرنا یا وقت محدود کے لیے قاضی بنانا جائز ہے
905	مدعی علیہ غائب ہے مگر اس کا نائب موجود ہے فیصلہ ہو سکتا ہے	897	شہر کے لوگوں نے کسی کو قاضی بنا دیا یہ قاضی نہیں ہوا
	میت کے ذمہ حق ہو یا میت کا دوسرے پر حق ہو اس میں ایک وارث دیگر ورثہ کے قائم مقام ہو سکتا ہے	897	قاضی نے کسی کو اپنا نائب بنایا
905	جن لوگوں پر جائداد وقف ہے ان میں ایک بقیہ کے قائم مقام ہو سکتا ہے	897	بادشاہ نے قاضی کو معزول کر دیا وہ کب معزول ہوگا
906	کبھی جانب شرع سے کسی کو مدعی علیہ کے قائم مقام بنایا جاتا ہے	897	بادشاہ کے مرنے سے حکام بدستور اپنے عہدہ پر ہیں
		897	قاضی میں شرائط مفقود ہو گئے معزول ہو گیا
		897	قاضی نے اپنے کو معزول کیا تو ہوا یا نہیں
		898	قاضی کس کے موافق فیصلہ کر سکتا ہے اور کس کے موافق نہیں کر سکتا
		898	اجلاس کہاں کرنا بہتر ہے

911	سؤال کا کاغذ ہاتھ میں لیا جائے اور جواب لکھ کر ہاتھ میں دیا جائے	906	غائب پر دعویٰ حاضر پر دعوے کے لیے سبب ہو تو حاضر حکماً نایب ہے اور شرط ہو تو نایب نہیں
912	مفتی کے اوصاف و اخلاق	907	میت کا ترکہ بیچ کر دین ادا کرنا قاضی کا کام ہے درخت نہیں کر سکتے
912	ایسے وقت فتویٰ نہ دے جب غلطی کا اندیشہ ہو		مال وقف یا مال غائب یا مال یتیم کو قاضی امانت دار شخص کو قرض دے سکتا ہے
912	بہتر یہ کہ سائل سے اجرت نہ لے ہدیہ اور دعوت قبول کرنا جائز ہے	907	باپ یا وصی نابالغ کا مال قرض نہیں دے سکتے
913	تحکیم کا بیان	908	مُلْتَمِعٌ لِقَطْعَةٍ کو قرض نہیں دے سکتا
913	تحکیم کے شرائط	908	اگر قرض دینے کے سوا حفاظت کی کوئی صورت نہ ہو تو باپ یا وصی بھی قرض دے سکتے ہیں
914	نامعلوم شخص کو حکم نہیں بنا سکتے	908	باپ یا وصی فضول خرچ ہوں تو نابالغ کا مال ان کے ہاتھ سے لے لیا جائے
914	بعض صورتوں میں حکم باقی نہیں رہتا	908	افتا کے مسائل
914	حکم فریقین میں سے کسی کا وکیل بالخصوص متہ ہو گیا حکم نہ رہا	908	مفتی کیسا ہونا چاہیے
914	حکم کا فیصلہ فریقین پر لازم ہے	909	مفتی پر لازم ہے کہ واقعہ کی تحقیق کر کے جس کے ساتھ حق پائے اسے فتوے دے
915	ایک شریک نے حکم بنایا دوسرے پر بھی حکم کا فیصلہ نافذ ہے	910	قاضی بھی فتوے دے سکتا ہے
915	حکم نے مبیع واپس کرنے کا حکم دیا تو بائع اپنے بائع کو واپس نہیں کر سکتا	910	مفتی اونچا سنتا ہو تو تحریری سؤال و جواب ہو
915	حکم نے فیصلہ کے وقت گواہوں کا عادل ہونا یا مدعی علیہ کا اقرار کرنا بیان کیا تو اس کی بات معتبر ہے اور بعد میں کہے گا تو نامعتبر	910	امام اعظم کے قول پر فتویٰ دیا جائے مگر جب کہ اصحاب فتویٰ و مروجین نے دوسرے کو ترجیح دی ہو
915	جن کے لیے گواہی نہیں دے سکتا ان کے موافق فیصلہ بھی نہیں کر سکتا	910	جو فتوے دینے کا اہل ہو وہ فتوے دے اور نا اہل کو اس کام سے روکا جائے
915	دو شخص حکم ہوں تو فیصلہ میں دونوں کا ہونا اور متفق ہونا ضرور ہے	911	مفتی کو چاہیے کہ سائلین کی ترتیب کا لحاظ رکھے
916	حکم کے فیصلہ کا قاضی کے یہاں مرافعہ ہوا	911	کتاب کو عزت سے اٹھائے اور رکھے اور سؤال کو خوب سمجھے

	916	ایک نے دوسرے سے کہا میرے ذمہ تمہارے روپے ہیں	حکم ہونے کو قاضی نے جائز کر دیا
922	917	اس نے انکار کر دیا پھر کہتا ہے، ہیں۔ تو کچھ نہیں لے سکتا	ایک کو حکم بنایا پھر دوسرے کو بنایا
922	917	تناقض کی صورتیں	حکم کو یہ اختیار نہیں کہ حکم بنائے
	917	کافر کی عورت اس وقت مسلمان ہے وہ میراث کا دعویٰ	بغیر حکم بنائے کسی نے خود ہی فیصلہ کر دیا
	917	کرتی ہے کہتی ہے اُس کے مرنے کے بعد مسلمان ہوئی	ہر ایک نے اپنے آدمی کو حکم بنایا
		ہوں یا مسلمان کی عورت کافر تھی کہتی ہے میں اُس کی	دو منزلہ مکان مشترک ہے تو ہر ایک ایسے تصرف سے منع کیا
923	917	زندگی میں مسلمان ہوئی ہوں ورثہ منکر ہیں ان کے احکام	جائے گا جو دوسرے کو مضرب ہو
		میت کے کفر و اسلام میں اختلاف ہے اس کا قول معتبر	اوپر کی عمارت گر چکی ہے اب نیچے والے نے خود گرا دی یہ
923	918	ہے جو مدعی اسلام ہے	عمارت بنوانے پر مجبور کیا جائے گا
	918	پن چکی ٹھیکہ پر تھی مالک اور ٹھیکہ دار میں اختلاف ہے کہ	ایک منزلہ مکان مشترک تھا اور کل گر گیا
923	919	پانی جاری تھا یا نہیں اس وقت جو ہے اس کا اعتبار ہے	قاعدہ کلیہ کہاں شریک سے معاوضہ لے سکتا ہے اور کہاں نہیں
		امین کے پاس امانت رکھ کر مر گیا امین ایک شخص کو	بالا خانہ والے نے نیچے کی عمارت بنوائی تو جب تک معاوضہ
924	919	اُس کا وارث بتاتا ہے	وصول نہ ہو سکونے سے روک سکتا ہے
		امین نے کہا کہ جس نے امانت رکھی ہے یہ اس کا	ایک دیوار پر دو شخصوں کے چھپر ہیں دیوار خراب ہو گئی اس کو
	919	وکیل یا القرض یا وصی یا مشتری ہے تو دیدینے کا حکم	بنوانے کی صورت
		نہیں دیا جائے گا اور مدیون نے ایسا اقرار کیا تو دینے	کوچہ سربستہ میں وہ لوگ راستہ نہیں نکال سکتے جن کے
924	920	کا حکم دے دیا جائے گا	دروازے اس میں نہیں ہیں
		ورثہ یا قرض خواہ کا ثبوت گواہوں سے ہوا ترکہ ان کو	راستہ میں گول محن ہے
924	921	دے دیا جائے اور ضامن نہ لیا جائے	اپنی ملک میں ایسا تصرف نہیں کر سکتا جس سے پروس والوں کو ضرر ہے
		دعویٰ کیا کہ یہ مکان میرا اور میرے بھائی کا ہے اس کا	بالا خانہ میں کھڑکی بنانا ہے جس سے بے پردگی ہو، روک دیا جائے
	921	حصہ اسے دے دیا جائے اور اس کے بھائی کا حصہ	پردہ کی دیوار گر گئی
925	921	قابض کے ہاتھ میں چھوڑ دیا جائے	ہبہ کا دعویٰ کیا اور بیع کے گواہ پیش کرتا ہے
	922	کسی نے یہ کہا کہ میرا مال صدقہ ہے یا جو کچھ میری	وقف کا دعویٰ کیا پھر کہتا ہے میرا ہے

935	تہا چار عورتوں کی گواہی نامعتبر	925	ملک میں ہے صدقہ ہے
936	گواہی واجب القبول ہونے کے لیے عدالت شرط ہے	925	وصی بنایا اور اسے خبر نہ ہوئی یہ ایصال صحیح ہے
936	مدعی و مدعی علیہ و مشہود بہ کی طرف اشارہ کرنا چاہیے		قاضی یا امین قاضی نے بغرض ادائے دین کسی کی چیز نیچی اور
936	گواہوں کے حالات کی تحقیق		شمن پر قبضہ کیا مگر شمن ضائع ہو گیا اور بیع ہلاک ہوئی مشتری ان
936	گواہی دینے کے لیے مشاہدہ کی ضرورت اور اس کی صورت	926	سے تاوان نہیں لے گا بلکہ دائن سے لے گا
937	آواز سنی مگر صورت نہیں دیکھی تو گواہی درست ہے یا نہیں		ثلث مال کی وصیت تھی وہ نکالا گیا مگر فقرا کو دینے سے پہلے
937	کسی عورت سے بات سنی مگر یہ خود اسے پہچانتا نہیں اس کے متعلق گواہی دے سکتا ہے	926	ہلاک ہو گیا فقرا کا حق ہلاک ہو گیا
937	عورت کے متعلق نام و نسب کے ساتھ گواہی دی مگر اس کو پہچانتا نہیں	926	قاضی نے سزا یا حد قائم کرنے کا حکم دیا تو یہ افعال کب کرے
937	ملک و مالک دونوں کو پہچانتا ہے یا ایک کو پہچانتا ہے	927	گواہی کا بیان
938	یا کسی کو نہیں پہچانتا	927	گواہی کے متعلق احادیث
938	بعض چیزوں میں سن کر شہادت جائز ہے جب کہ سن کر اس بات کا صحیح ہونا ذہن میں آئے	930	گواہی دینا کس وقت ضروری ہے
938	تخریر کا ثبوت گواہوں سے ہوگا محض مشاہدہ سے نہیں ہوگا	931	گواہی کے شرائط
939	دستاویز پر اس کی گواہی لکھی ہے اس کی چند صورتیں ہیں	932	گواہوں کا تزکیہ ہو جائے تو اس کے موافق فیصلہ کرنا واجب ہے
939	دستخط پہچانتا ہے یا نہیں واقعہ یاد ہے یا نہیں	932	ادائے شہادت واجب ہونے کے شرائط
939	دستاویز میں جو کچھ لکھا ہے اس کی گواہی دینا کب جائز ہے	933	گواہ کا مدعی کے یہاں کھانا یا اس کی سواری پر کچھ ہری جانا
939	کبھی بغیر گواہ بنائے شہادت دینا جائز ہے اور بعض چیزوں میں جائز نہیں	933	حقوق اللہ میں بغیر طلب گواہی دینا واجب ہے
940	بعض وہ چیزیں ہیں جن کو سن کر شہادت دینا جائز ہے	934	طلاق کی گواہی
940	کس کی گواہی جائز ہے اور کس کی نہیں	934	ہلال رمضان و عید کی گواہی واجب ہے
941		934	حدود میں اختیار ہے گواہی دے یا نہ دے
		934	نصاب شہادت کیا ہے
		935	عورتوں کی مخصوص باتوں پر ایک عورت کی گواہی معتبر ہے
		935	مکتب کے بچوں کے معاملہ میں تہا معلم کی شہادت معتبر ہے

950	غائب و مستقرض و مشتری و بائع و مدیون و مستاجر کی گواہیاں	944	اصل کی گواہی فرع کے لیے اور فرع کی اصل کے لیے ناجائز ہے
	وکیل بالخصومتہ اور وصی اور خصم کی گواہیاں اور گواہوں		شریک کی گواہی شریک کیلئے اور گاؤں کے زمینداروں کی یہ گواہی
951	کے لیے مدعیان نے شہادت دی قبول ہے	944	کہ زمین اس گاؤں کی ہے نامقبول ہے
952	وصی نے وارث کے لیے گواہی دی نامقبول ہے		اہل محلہ نے اوقاف مسجد محلہ یا اہل شہر نے وقف جامع مسجد
952	جرح مجرد پر گواہی نہیں لی جائے گی		کی گواہی دی یا مسافروں نے مسافر خانہ کے متعلق یا اہل
	فسق کے علاوہ گواہ پر کوئی طعن ہو اس کے متعلق گواہی	945	مدرسہ نے مدرسہ کے متعلق گواہی دی یہ مقبول ہے
953	لی جائے گی	945	کام سیکھنے والے اور اجیر خاص کی گواہی نامقبول ہے
953	موذی کے متعلق گواہی دینا جائز ہے		مخنت اور گویا اور نوحر کرنے والی یا زیادہ قسم کھانے والے
953	جرح کے ساتھ حق کا مطالبہ بھی ہے تو گواہی لی جاسکتی ہے	946	یا گالی دینے والے کی شہادت مقبول ہے یا نہیں
	گواہی دینے کے بعد گواہ کا یہ کہنا کہ مجھ سے کچھ غلطی	946	شاعر اور اس کی گواہی جس کا پیشہ کفن بیچنے یا گورکھی کا ہے
954	ہوگئی ہے اس کی صورتیں	947	دلال اور وکیل و مختار و شراب خوار اور جانور سے کھیلنے والوں کی گواہی
955	حدود یا نسب میں غلطی کی		مرکتب کبیرہ حمام میں برہنہ نہانے والے، جو اور پچھسی، چوسریا
955	شہادت قاصرہ جس میں بعض ضروری بات رہ گئی	948	شطرنج کھیلنے والے کی شہادت
	دوسرے گواہ کا کہنا کہ جو پہلے نے گواہی دی وہی	948	فرائض کے تارک یا ان میں تاخیر کرنے والوں کی گواہی
955	میری گواہی ہے نامقبول	948	جمہ و جماعت کے تارک کی گواہی ناجائز ہے
	نفی کی گواہی نہیں ہو سکتی	948	فاسق نے توبہ کی تو قبول شہادت کیلئے آثار توبہ ظاہر ہونا ضرور ہے
956	شہادت کا ایک جز باطل ہو تو پوری شہادت باطل	949	جو بزرگان دین کو برا کہتا ہو اس کی گواہی نامقبول
	شہادت میں اختلاف کا بیان	949	جو ذلیل افعال کرتا ہو اس کی گواہی نامقبول
956	اور اس کے اصول		اس کی گواہی کہ میت نے فلاں کو وصی کیا ہے یا غائب نے فلاں
	دعویٰ ملک مطلق کا ہے اور گواہوں نے ملک مقید کی	949	کو وکیل کیا ہے
956	گواہی دی یا اس کا عکس	950	امین نے گواہی دی کہ امانت اس کی ملک ہے جس نے اس کو دی ہے
957	گواہوں نے بیان کیا کہ مدعی علیہ نے اقرار کیا ہے	950	مرتبہن کی رہن کے متعلق گواہی

965	شہادۃ علی الشہادۃ کا بیان	958	دونوں گواہوں کے لفظ و معنی ایک ہوں اس کے معنی اور اس کی مثالیں
	حدود و قصاص کے علاوہ جملہ حقوق میں شہادۃ علی	958	ایک نے قول بیان کیا دوسرے نے فعل تو کہاں مقبول کہاں نہیں
965	الشہادۃ جائز ہے	959	بیچ میں اگر بیع یا شمن کا اختلاف ہو گیا گواہی مردود
965	شہادۃ علی الشہادۃ جائز ہونے کی صورتیں	959	پانسو کا دعویٰ تھا اور ایک ہزار کی شہادت گزری
965	شہادۃ فرج میں عدد بھی شرط ہے	959	رہن میں گواہوں کا اختلاف ہے تو رہن ثابت نہیں
966	شہادۃ اصل شہادۃ فرج نہیں ہو سکتا	960	اجارہ میں گواہوں کا اختلاف ہو تو چار صورتیں ہیں
	گواہ بنانے کا طریقہ اور قاضی کے پاس فرج کس طرح	960	دعوائے نکاح میں گواہوں نے مقدار مہر میں اختلاف کیا تو نکاح ثابت ہوگا
966	گواہی دے	960	میراث کے دعوائے میں گواہوں کو کیا ثابت کرنا ہوگا
967	بعض وہ امور ہیں جن سے شہادت فرج باطل	960	دعوائے میراث میں سبب وراثت بھی بتانا ہوگا اور یہ بھی بتائے
967	گواہ ناقابل شہادت ہو گیا تھا پھر قابل شہادت ہو گیا	960	کہ اس کے سوامیت کا کوئی وارث ہے یا نہیں
	گواہ کہتے ہیں ہم مدعی علیہ کو پہچانتے نہیں تو مدعی کے	961	دعوائے میراث میں گواہوں نے بتایا کہ یہ زوج یا زوجہ ہے
967	ذمہ یہ بیان ہے کہ شخص حاضر وہی ہے	961	ملک یا قبضہ کی شہادت
968	جھوٹے گواہ کی تشہیر کی جائے	961	مدعی علیہ نے مدعی کے قبضہ کا اقرار کیا
968	یہ کیونکر معلوم ہوگا کہ گواہ نے جھوٹی گواہی دی	962	گواہوں کے بیانات میں وقت و تاریخ کا اختلاف ہے
969	گواہی سے رجوع کرنے کا بیان		ایک زوجہ کے طلاق دینے کے گواہ پیش ہوئے اور قاضی نے حکم دے دیا پھر
969	رجوع کے شرائط	963	اسی تاریخ میں دوسری زوجہ کو دوسرے شہر میں طلاق دینے کے گواہ پیش ہوئے
969	فیصلہ کے بعد رجوع کرنے سے اس گواہ پر تاوان لازم	963	دونوں جانب سے گواہ پیش ہوئے تو کس کے گواہ معتبر ہیں
	تاوان کے بارے میں باقی کا اعتبار ہے رجوع کرنے	964	گائے چوری ہوئی گواہ اس کا مختلف رنگ بتاتے ہیں
970	والے کا نہیں	964	یہ گواہی دی کہ فلاں کے ذمہ اتنا دین تھا
970	نکاح و بیع کی گواہی دے کر رجوع کرنے کی صورت میں تاوان		مدعی نے دعویٰ کیا کہ میری ملک تھی اور گواہوں نے بیان کیا
	بیع بالخیار میں گواہوں نے رجوع کیا جب بھی ضمان	964	کہ اس کی ملک ہے یا بالعکس
971	واجب ہے	964	مکان جو دستاویز میں لکھا ہے بیان کیا اور حد و دہنیں ذکر کیے

977	وکیل بالخصوصہ میں خصم کا راضی ہونا شرط ہے مگر بعض صورتوں میں	972	طلاق کے گواہوں نے رجوع کیا تو کس صورت میں تاوان ہے
978	بعض عقد میں موکل کی طرف اضافت ضرور ہے بعض میں نہیں	972	فروع نے رجوع کیا یا اصول نے تزکیہ کرنے والے رجوع کر گئے تو ایک صورت میں تاوان ہے
978	قسم اول میں حقوق کا تعلق وکیل سے ہے اور دوم میں موکل سے	972	دو گواہوں نے تعلق کی گواہی دی اور دونے وجود شرط کی اور سب رجوع کر گئے تو گواہان تعلق پر تاوان ہے
978	موکل نے کہا حقوق کا تعلق وکیل سے نہ ہوگا یہ شرط باطل ہے	972	دو نے تفویض طلاق کی شہادت دی اور دو نے طلاق کی پھر رجوع کر گئے
978	ملک ابتدا ہی سے موکل کی ہوتی ہے	973	عورت نے دس روپے ماہوار نفقہ پر صلح ہونا گواہوں سے ثابت کیا پھر گواہ رجوع کر گئے
979	جن عقود میں موکل کی طرف اضافت ضروری ہے ان میں حقوق کا تعلق موکل سے ہوگا	973	عورت کہتی ہے نفقہ مقررہ نہیں ملتا شوہر نے گواہوں سے ثابت کیا کہ ماہ ب ماہ برابر دیا جاتا ہے
979	وکیل سے چیز خریدی موکل ثمن کا مطالبہ نہیں کر سکتا مگر موکل کو دے دیا تو صحیح ہے	973	وکالت کا بیان
979	وکیل مر گیا تو وصی اس کا قائم مقام ہے موکل نہیں	974	طلاق دینے کا وکیل کیا
979	وکیل کو خریدنے سے پہلے ثمن دیدیا اور وہ ضائع ہو گیا	974	وکیل بنانے کے شرائط
980	وکیل یا موکل کے ذمہ مشتری کا دین ہے مقاصد ہو سکتا ہے	975	سمجھ وال بچے نے وکیل کیا اس کی تین صورتیں ہیں
980	وصی کے وکیل نے چیز بیچ کر دام تیک کو دے دیا جائز ہے	975	مرتد نے وکیل کیا
980	قرض لانے کا وکیل نہیں ہو سکتا اور قرض پر قبضہ کے لیے وکیل ہو سکتا ہے	975	مرتد نے اپنے نکاح کا وکیل کیا یا بعد تو کیل مرتدہ ہوگی
980	وکیل کو کام کرنے پر مجبور نہیں کیا جاسکتا مگر بعض صورت میں	975	مسلمان کو یہ نہ چاہیے کہ شراب کے تقاضے کا وکیل بنے
980	وکیل کو وکیل بنانا درست نہیں مگر جبکہ موکل نے اختیار دیا ہو	976	باپ یا وصی نے نابالغ کے لیے خریدنے یا بیچنے کا کسی کو وکیل کیا
980	وکالت میں تھوڑی سی جہالت ہو سکتی ہے اور شرط فاسد سے فاسد نہیں ہوتی	976	وکیل کا عاقل ہونا شرط ہے
981		976	وقت تو کیل وکیل کو علم ہونا شرط نہیں مگر جب تک علم نہ ہو وکیل نہیں
		976	حقوق کے اقسام اور کس قسم میں تو کیل ہو سکتی ہے
		977	مباحات میں تو کیل جائز نہیں

984	وکیل عیب سے انکار کرتا ہے اور موکل اقرار کرتا ہے چیز واپس نہیں ہو سکتی اور وکیل اقرار کرتا ہے تو واپس ہوگی	981	وکیل کا عزل بغیر دوسرے کی موجودگی کے درست ہے مگر جب تک علم نہ ہو معزول نہیں
984	وکیل نے بیع فاسد سے خریدی یا بیچی عقد کو فسخ کر سکتا ہے	981	وکیل امین ہے اس پر تاوان نہیں ہو سکتا
984	جب تک موکل سے ثمن وصول نہ کر لے بیع کو روکنے کا حق وکیل کو ہے	981	خرید و فروخت میں توکیل کا بیان
985	بائع نے وکیل کو ثمن کل یا جز بہہ کر دیا	981	خریدنے میں وکالت عامہ و خاصہ
985	وکیل نے بیع روکی اور ہلاک ہو گئی تو وکیل کا نقصان ہوا	982	جنس و صفت یا جنس و ثمن بیان کرنا ضروری ہے اور جنس کے نیچے مختلف نوعیں ہوں تو ثمن بیان کرنا کافی نہیں
985	اور روکی نہیں تھی تو موکل کا نقصان ہوا	982	گھوڑا خریدنے کو کہا یا تزیب کا تھان خریدنے کو کہا تو کیل صحیح ہے
985	بیع صرف و سلم میں مجلس عقد میں وکیل کا قبضہ ضروری ہے موکل کا نہیں	982	طعام میں عرف کا لحاظ ہوگا
985	وکیل کو موکل نے روپے دیے تھے مگر وکیل نے خرچ کر ڈالے اور اپنے روپے سے چیز خریدی	982	موتی یا یا قوت کا نگینہ خریدنے کو کہا اور ثمن بتا دیا تو کیل صحیح ہے
985	وکیل بالشرانے موکل سے ثمن نہیں لیا ہے تو یہ نہیں کہہ سکتا کہ موکل سے ملے گا تب دوں گا اور وکیل بالبیع کو مشتری سے نہیں ملا ہے تو موکل سے کہہ سکتا ہے کہ ملے گا تب دوں گا	982	گیہوں وغیرہ غلہ خریدنے میں مقدار یا ثمن ذکر کرنا ضروری ہے گاؤں والے نے کپڑا خریدنے کو کہا ایسا کپڑا خریدے جس کو گاؤں والے استعمال کرتے ہوں
985	وکیل بالبیع نے موکل سے کہا دام نہیں ملے ہیں میں اپنے پاس سے دیتا ہوں یہ متبرع ہے	982	دلالت کو روپیہ دیا کہ چیز خرید لاؤ اگر کسی خاص چیز کا دلالت ہے تو کیل صحیح ہے ورنہ نہیں
985	آڑھتی نے اپنے پاس سے دام دے دیے اور مشتری مفلس ہو گیا تو دام واپس لے سکتا ہے	983	موکل نے جو کہا ہے اس کی پابندی ضروری ہے اس کے خلاف کیا اور بہتر کیا تو موکل پر نافذ ہے ورنہ نہیں
986	موکل نے خریدنے سے پہلے روپے دیے اور ضائع ہو گئے تو موکل کے ہونے اور بعد میں دیے تو وکیل کے ضائع ہونے روپے بھی ضائع ہو گئے اور چیز بھی تلف ہو گئی تو موکل دوبارہ دے	983	وکیل بائع نے ثمن کی جنس یا مقدار میں خلاف کیا وکیل نے چیز خریدی اس میں عیب ظاہر ہوا تو جب تک چیز وکیل کے پاس ہو واپس کرنے کا حق اسی کو ہے موکل کو نہیں وکیل بالبیع کا بھی یہی حکم ہے
986		984	وکیل نے چیز بیچی اور مشتری نے عیب کی وجہ سے واپس کر دی اگر ثمن وکیل کو دیا ہے وکیل سے لے موکل کو دیا ہے موکل سے لے

993	وکیل نے ثمن وصول کرنے میں تاخیر کی یا معاف کر دیا یا حوالہ قبول کیا یا خراب روپے لے لیے تو وکیل پر لازم ہے موکل پر نہیں	986	ایک روپیہ کا پانچ سیر گوشت منگا یا وکیل وہی گوشت روپیہ کا دس سیر لایا
993	وکیل واجبی قیمت یا کچھ زائد پر خرید سکتا ہے	987	چیز خریدنے کا وکیل ہے تو اپنے لیے خرید سکتا ہے یا نہیں کب اس کے لیے ہوگی اور کب موکل کے لیے
993	چیز بیچنے یا خریدنے کا وکیل تھا آدھی بیچی یا خریدی	988	وکیل و موکل میں اختلاف ہوا کہ کس کے لیے خریدی ہے خریدار نے کہا یہ چیز زید کے لیے بیچو پھر کہتا ہے کہ زید نے مجھ سے نہیں کہا تھا
993	مشتری نے عیب کی وجہ سے بیع کو وکیل پر رد کر دیا اس کی صورتیں	988	دو چیزیں خریدنے کے لیے کہا تھا وکیل نے ایک خریدی مدیون سے کہا تمہارے ذمہ جو میرے روپے ہیں ان سے فلاں چیز یا فلاں سے فلاں چیز خرید لاؤ یہ تو کیل صحیح ہے
994	وکالت میں خصوصاً اصل ہے اس کے تفریعات	989	دائن نے مدیون سے کہا دین کی رقم صدقہ کر دو یا مستاجر سے کہا کرایہ کی رقم سے مرمت کراؤ یہ تو کیل صحیح ہے
994	وکیل کہتا ہے چیز بیچ دی اور ثمن پر قبضہ کر لیا مگر ہلاک ہو گیا	989	وکیل و موکل میں اختلاف ہوا کہ کتنے میں خریدی ہے وکیل کن لوگوں سے عقد نہیں کر سکتا
995	دو شخصوں کو وکیل کیا ان میں تمہا ایک تصرف کر سکتا ہے یا نہیں یہ کہا کہ تم دونوں میں سے ایک کو فلاں چیز خریدنے کا وکیل کیا اور دونوں نے خریدی	990	کہاں ادھار بیع کر سکتا ہے اور کہاں نہیں
997	ایک سے کہا میری یہ چیز بیچ دو پھر دوسرے سے یہی کہا اور دونوں نے بیچ دی	991	موکل نے ادھار بیچنے کو کہا تھا وکیل نے نقد بیچ دی وکالت کو زمان یا مکان کے ساتھ مقید کرنا درست ہے
997	وکیل کام کرنے پر کہاں مجبور ہے کہاں نہیں	991	وکیل سے کہا فلاں کی معرفت چیز خریدو جس چیز میں بار برداری صرف ہوگی اس کو دوسرے شہر میں لے جانا درست نہیں
998	وکیل دوسرے کو وکیل بنا سکتا ہے یا نہیں	992	وکیل پر کوئی شرط لگا دی ہے وکیل کا فیصل لینا یا رہن رکھنا درست ہے
999	وکیل نے حقوق عقد میں دوسرے کو وکیل کیا یہ جائز ہے وکیل الوکیل نے تصرف کیا اس میں وکیل کی رائے شامل ہوگی تو موکل پر نافذ ہے	992	وکیل نے ثمن کی خود ہی کفالت کی یہ صحیح نہیں
999	وکالت عامہ و خاصہ، وکیل عام کیا کر سکتا ہے کیا نہیں	992	وکیل بالخصوص اور وکیل
1000	جس پر ولایت نہ ہو اس کے حق میں تصرف جائز نہیں	992	وکیل بالقبض کا بیان
1000	نابالغ کے مال کا کون ولی ہے	1001	

1004	کی چند صورتیں ہیں	1001	وکیل بالخصوص قبضہ نہیں کر سکتا اور تقاضے کا وکیل کر سکتا ہے جبکہ عرف ہو
1005	اور اس نے کر دیا	1001	خصوصیت و تقاضے کا وکیل صلح نہیں کر سکتا
1005	یہ کہا کہ فلاں کو اتنے روپے دے دو	1001	صلح کا وکیل دعویٰ نہیں کر سکتا
1005	ایک ہی شخص دائن و مدیون دونوں کا وکیل نہیں ہو سکتا	1001	کل دین پر قبضہ کو کہا تھا اس نے ایک روپیہ کم پر قبضہ کیا
1005	مدیون نے کسی کو روپے دیے کہ فلاں کو دید اور رسید لکھو لینا	1002	ہر دین اور تمام حقوق وصول کرنے کے لیے وکیل کیا
1005	دین ادا کرنے کو کہا اس نے بہتر یا خراب ادا کیا	1002	قبض دین کا وکیل حوالہ وغیرہ نہیں قبول کر سکتا
1005	وکیل بالقبض و وکیل بالخصوص سے کہہ دیا ہے کہ مجھ پر جو دعویٰ ہو اس کا تو وکیل نہیں	1002	وکیل سے کہا کہ فلاں سے دین وصول کر کے فلاں کو ہبہ کر دے
1006	وکیل بالخصوص کو اقرار و انکار دونوں کا اختیار ہے	1002	ایک وکیل نے دین وصول کیا دوسرا وکیل اُس سے نہیں لے سکتا
1006	تو وکیل یا لاقرا صحیح ہے	1002	محتاج لہ نے محیل کو وکیل کیا دائن نے مدیون کو وکیل کیا یہ صحیح نہیں
1006	وکیل دائن کو چیز دیدی کہ بیچ کر دین وصول کرے صحیح نہیں	1002	کفیل بالمال وکیل نہیں ہو سکتا
1007	کفیل بانفس و قاصد و وکیل بانکاح قبض کے وکیل ہو سکتے ہیں	1003	دو شخصوں پر ہزار روپے ہیں دونوں باہم کفیل ہیں
1007	وکیل بالقبض کفیل ہو سکتا ہے مگر وکالت باطل ہو گئی	1003	وکیل سے کہا تھا کہ فلاں سے وصول کرنا اُس نے دوسرے سے وصول کیا یہ صحیح ہے
1007	وکیل بیع نے بائع کے لیے ثمن کی ضمانت کی یہ ناجائز ہے	1003	مدیون سے روپے کی جگہ وکیل نے سامان لیا
1007	وکیل بالقبض نے مال طلب کیا، مدیون نے کہا موکل کو دے چکا ہوں یا وہ معاف کر چکا ہے	1003	مدیون نے دائن کو چیز دی کہ اسے بیچ کر ثمن وصول کر لو
1007	مشتری نے عیب کی وجہ سے بیع واپس کرنے کے لیے کسی کو وکیل کیا بائع کہتا ہے مشتری عیب پر راضی تھا	1003	ایک نے دوسرے سے کہا جو کچھ تمہارے ذمہ فلاں کا دین ہے میں اس کے لینے کا وکیل ہوں اس کی تین صورتیں ہیں
1007	کسی کو روپے دیے کہ میرے بال بچوں پر خرچ کر دینا یا میرا دین ادا کر دینا یا صدقہ کر دینا اُس نے یہ روپے رکھ لیے اور اپنے پاس سے یہ کام کر دیے	1004	یہ کہا کہ میں امانت وصول کرنے کا وکیل ہوں امین کو دینے کا حکم نہیں دیا جائے گا
1008		1004	دائن نے مدیون سے کہا فلاں کو دے دینا پھر دوسرے موقع پر کہا مت دینا مدیون کہتا ہے میں دے چکا اور وہ بھی مقرر ہے دینا صحیح ہے
		1004	دائن نے مدیون کے پاس کہلا بھیجا میرا روپیہ بیچ دو اس

1012	ہو کر دار الحرب کو چلا گیا وکالت باطل ہوگی		وکیل سے کہا فلاں پر میرے روپے ہیں وصول کر کے خیرات
1012	راہن نے وکیل کیا تھا اور مرگیا وکالت باطل نہیں ہوئی		کر دو اُس نے اپنے پاس سے خیرات کر دیے کہ وصول
1012	امر بالید بیع بالفا کے وکیل کا موکل مرگیا وکالت باطل نہیں	1008	کر کے لے لوں گا
1012	دو شریکوں نے وکیل کیا تھا پھر جدائی ہوگی	1008	وصی یا باپ نے بچہ پر اپنا مال خرچ کیا اس کی دو صورتیں ہیں
	مکاتب نے وکیل کیا تھا اور عاجز ہو گیا یا ما ذون نے	1009	شے معین کے قبضہ کا جو وکیل ہے اُس کے احکام
1013	وکیل کیا تھا مجبور ہو گیا وکالت باطل ہوگی		وکیل سے امانت پر قبضہ کے لیے کہا اور وکیل سے پہلے
	موکل کے کام کر لینے سے وکالت اُس وقت باطل ہوتی ہے	1009	خود قبضہ کر لیا پھر امانت رکھی تو وکیل نہ رہا
1013	کہ موکل کے کرنے کے بعد وکیل نہ کر سکے ورنہ باطل نہیں		وکیل سے کہا آج قبضہ کرو یا کل قبضہ کرنا یا فلاں کی موجودگی
1013	ہبہ کا وکیل تھا موکل نے ہبہ کر کے واپس لیا	1009	میں یا گواہوں کے سامنے قبضہ کرنا
1013	اجارہ کا وکیل تھا موکل نے اجارہ دے کر فسخ کر دیا	1010	گھوڑا لانے کو کہا تو وکیل اُس پر سوار ہو سکتا ہے یا نہیں
1014	مکان بیع کرنے کا وکیل تھا اس میں جدید تعمیر کی	1010	وکیل کو معزول کرنے کا بیان
1014	ستوں میں گھی مل دیا، تیل کو پتیل ڈالا	1010	وکالت کا بالقصد حکم نہیں ہوتا
1014	موکل نے بیع کی، وکیل کو خبر نہ ہوئی اس نے بھی بیع کر دی		موکل معزول کرے یا خود وکیل اپنے آپ کو معزول کرے
1014	وکیل نے وکیل کیا اس کو معزول کر سکتا ہے یا نہیں	1010	بہر حال دوسرے کو علم ہونا ضروری ہے اور معزولی کی صورتیں
	مدیون سے کہہ دیا جو شخص یہ نشانی لائے اسے دین دے	1011	وکالت کے ساتھ حق غیر متعلق ہو جائے تو موکل معزول نہیں کر سکتا
1014	دینا یہ تو کیل صحیح نہیں	1011	بعض وکیل اپنے کو بغیر علم موکل معزول کر سکتے ہیں
	حصہ تیرھواں (۱۳)		قبض دین کے وکیل کو معزول کرنے میں مدیون کا موجود
1015	دعوے کا بیان	1011	ہونا ضرور ہے یا نہیں
1016	دعوے کی تعریف اور مدعی و مدعی علیہ کا تعین		راہن نے وکیل کیا کہ مرہون کو بیع کر کے دین ادا کرے
1017	صحت دعویٰ کے شرائط	1011	وکیل نے وکالت رد کر دی
1018	جواب دعویٰ	1012	تو کیل کو شرط پر معلق کر سکتے ہیں اور عزل کو نہیں کر سکتے
	بعض صورتوں میں مدعی علیہ و قابض دونوں کی حاضری	1012	جس کام کی وکالت تھی اُس کو کر لیا وکالت باطل ہوگی
1018	ضروری ہے	1012	دونوں میں سے کوئی مرگیا یا اُس کو جنون مطبق ہو گیا یا مرتد

1019	بغیر حکم قاضی مدعی کی طلب پر مدعی علیہ نے قسم کھالی اس	1019	منقول شے کے حاضر کرنے میں دشواری نہ ہو تو حاضر کی جائے
1026	کا اعتبار نہیں	1019	دعوے غصب میں چیز کی قیمت بیان کرنا ضرور نہیں
1026	بعض صورتوں میں مدعی پر قسم ہے اور گواہوں سے	1019	مختلف قسم کی چیزوں کا دعویٰ ہے تو مجموعہ کی قیمت بیان
1026	ثبوت کے بعد بھی بعض صورتوں میں قسم ہے	1019	کردینا کافی ہے
1027	مدعی نے اپنا دعویٰ گواہوں سے ثابت کر دیا اب	1020	ودیعت کا دعویٰ ہو تو یہ بیان کرنا ضروری ہے کہ فلاں جگہ
1027	مدعی علیہ درخواست کرتا ہے کہ مدعی یا اُس کے گواہوں	1020	امانت رکھی تھی
1027	پر حلف دیا جائے یہ بات نامسموع ہے	1020	جائداد غیر منقولہ میں حدود کا بیان کرنا ضروری ہے
1027	مغضوب منہ اپنی چیز کی سو روپے قیمت بتاتا ہے اور	1020	تین حدیں بیان کیں ایک چھوڑ گیا یا اس میں غلطی کی
1027	غاصب انکار کرتا ہے دونوں پر قسم ہے	1021	کیا چیز حد ہو سکتی ہے اور حدود کو کس طرح لکھا جائے
1027	گواہ شہر میں موجود ہیں مگر کچھری میں نہیں آئے	1021	غیر منقول چیزوں میں مدعی علیہ کا قبضہ ثابت کرنا ہوگا
1027	تو مدعی علیہ پر حلف نہیں	1022	پر نالہ بانالی یا آبچک کا دعویٰ
1027	گواہ شہر سے غائب ہیں یا بیمار ہیں تو مدعی علیہ پر حلف	1022	یہ دعویٰ کہ میری زمین میں مکان بنا لیا یا درخت لگائے
1027	دیا جاسکتا ہے	1022	دوسرے کا مکان بیع کر دیا اور قبضہ بھی دے دیا
1027	ملک مطلق میں خارج کے گواہ معتبر ہیں	1022	باع کے رشتہ دار وقت بیع حاضر تھے اُس وقت کچھ نہیں بولے
1028	مدعی علیہ حلف سے منکر ہے یا خاموش ہے تو اُس کے	1023	ایک مدت کے بعد اپنی ملک کا دعوے کیا
1028	خلاف فیصلہ کر دیا جائے	1023	مکان کا دعوے کیا کہ یہ مجھے میراث میں ملا ہے
1028	مدعی علیہ گونگا ہے تو سب کام اشارہ سے ہوگا	1023	اقرار کو دعویٰ کی بنا کیا یہ دعویٰ صحیح نہیں
1029	قطعی قرائن سے جو بات معلوم ہو اُس کی گواہی دینا	1024	اقرار مدعی سے دعوے دفع ہو سکتا ہے
1029	درست ہے	1024	دین کے دعوے میں کیا کیا بیان کرنا ہوگا
1029	مدعی علیہ کو یہ شبہ پیدا ہو گیا کہ شاید مدعی ٹھیک کہتا ہو تو کیا کرے	1025	بیع کے ثمن کا دعویٰ کیا تو بیع کیا چیز تھی اس کا بیان ضروری
1029	مدعی علیہ نہ اقرار کرتا ہے نہ انکار اور کہتا ہے مدعی نے	1025	سے یا نہیں
1029	مجھے دعویٰ سے بری کر دیا	1025	دعویٰ صحیح ہونے کے بعد قاضی کیا کرے گا
1029	بعض دعویٰ میں منکر پر قسم نہیں	1026	مدعی علیہ نے مدعی پر حلف دیا یہ ناجائز ہے

1039	یا قاضی فسخ کرے	عورت نے نکاح کا دعویٰ کیا مرد منکر ہے وہ قاضی سے طلاق
1039	بیع ہلاک ہوگئی یا ملک مشتری سے خارج ہوگئی یا اُس	کی درخواست کرتی ہے یا مرد مدعی ہے عورت منکر اور
1039	میں زیادتی ہوگئی تو تحالف نہیں	چاہتا ہے کہ اُسکی بہن سے نکاح کرے
1039	بیع کا ایک جز ہلاک ہو گیا تو تحالف نہیں مگر ایک صورت میں	جن صورتوں میں منکر پر قسم نہیں اگر وہاں مال مقصود ہو تو حلف ہے
1030	بعض صورت میں تحالف موافق قیاس ہے اور بعض	حدود میں چوری کے سوا منکر پر حلف نہیں
1040	میں خلاف قیاس	1030 حلف میں نیابت نہیں ہو سکتی، استخلاف میں ہو سکتی ہے
1040	تحالف کا طریقہ	1030 حلف میں کبھی قطعی طور پر انکار کرنا ہوتا ہے اور کبھی یوں کہ
1040	اگر ثمن میں اختلاف ضمنی طور پر ہو تو تحالف نہیں	1031 مجھے اس کا علم نہیں ان دونوں صورتوں کی تفصیل
1040	ثمن یا بیع کے سوا دوسری چیزوں میں اختلاف سے	مدعی علیہ نے حلف کے بدلے کوئی چیز مدعی کو دے دی یا
1040	تحالف نہیں	دونوں نے صلح کر لی یہ جائز ہے اور اگر مدعی نے حلف ساقط
1041	نفس عقد بیع میں اختلاف ہو تو تحالف نہیں	1031 کر دیا تو ساقط نہ ہوگا
1041	جنس ثمن میں اختلاف سے تحالف ہے اگرچہ بیع ہلاک	مدعی علیہ نے دعویٰ سے انکار کیا پھر حلف سے بھی انکار کیا
1041	ہو چکی ہو	1032 اس کی تاویل
1041	ثمن و میعاد، دونوں میں اختلاف ہے اور دونوں نے	1032 حلف کا بیان
1041	گواہ پیش کیے	1032 قسم کے الفاظ اور اس میں تغلیظ کی صورتیں
1041	بیع سلم میں اقالہ کے بعد اس المال میں اختلاف ہوا	1033 یہود و نصاریٰ و دیگر کفار کو کن لفظوں سے قسم دی جائے
1041	بیع میں اقالہ کے بعد مقدار ثمن میں اختلاف ہوا	1034 کبھی سبب پر قسم دیتے ہیں اور کبھی حاصل پر دونوں کی تفصیل
1042	زوجین میں مہر کی کمی بیشی میں اختلاف ہوا	1037 مدعی علیہ کہتا ہے مدعی پہلے قسم کھلا چکا ہے اب نہیں کھاؤں گا
1043	موجود و مستاجر میں اختلاف ہے تو کس صورت میں	1038 مدعی علیہ کہتا ہے میں حلف کر چکا ہوں کہ کبھی قسم نہ کھاؤں گا
1043	تحالف ہے	1038 تحالف کا بیان
1043	دو شخصوں نے دعویٰ کیا ایک نے بیع کا دوسرے نے اجارہ کا	1038 تحالف کی صورتیں
1043	سامان خانہ داری میں زوجین یا باپ بیٹے وغیر ہم	1039 پہلے کس کو حلف دیا جائے
1044	میں اختلاف	محض تحالف سے بیع فسخ نہیں ہوگی، بلکہ دونوں فسخ کریں

1056	کے نیچے بٹھائے کچھ اپنی مرغی کے نیچے، اس کا کیا حکم ہے		کس کو مدعیٰ علیہ بنایا جاسکتا ہے
1056	ایک جانور کو دونوں اپنے گھر کا بچہ بتاتے ہیں اس کی صورتیں	1046	اور کس کی حاضری ضروری ہے
1057	ایک عورت کے متعلق دو شخصوں نے نکاح کا دعویٰ کیا	1047	دعویٰ دفع کرنے کا بیان
	مرد نے دعویٰ کیا کہ میں نے اس عورت سے نکاح کیا	1052	جواب دعویٰ
	اور عورت کی بہن دعویٰ کرتی ہے میں نے اس مرد سے	1053	دو شخصوں کے دعویٰ کرنے کا بیان
1058	نکاح کیا مرد کے گواہ معتبر ہیں	1053	کہاں ذوالید کے گواہ معتبر ہونگے اور کہاں خارج کے
	مرد نے نکاح کا دعویٰ کیا عورت نے انکار کر دیا پھر اس		دونوں مدعیوں نے اپنی ملک گواہوں سے ثابت کر دی
1059	عورت نے قاضی کے پاس نکاح کا اقرار کر لیا یہ صحیح ہے	1054	دونوں کو نصف نصف دیدی جائے
	ایک ہزار پر نکاح کا دعویٰ کیا اور دو ہزار پر نکاح ہونا		زید نے پورے مکان کا دعویٰ کیا اور بکر نے آدھے کا
1059	گواہوں سے ثابت کیا گواہ معتبر ہیں		تین چوتھائی زید کو اور ایک چوتھائی بکر کو دی جائے اور
1059	ایک چیز کے متعلق دو شخص خریدنے کا دعویٰ کرتے ہیں	1054	مکان انہیں دونوں کے قبضہ میں ہے، تو کل زید کو ملے گا
	بیع و ہبہ و صدقہ و رہن و مہر و غصب و امانت میں کس کو		تین شخصوں کے قبضہ میں مکان ہے ایک نے نکل کا دعویٰ کیا دوسرے
1061	ترجیح ہے	1054	نے نصف کا تیسرے نہ لٹ کا اسے کیوں کر تقسیم کیا جائے
	ایک طرف گواہ کم ہیں دوسری طرف زیادہ یا ایک طرف	1054	وقف کا دعویٰ ملکہ مطلق کے حکم میں ہے
1062	اعدل ہوں دوسری طرف عادل تو کسی کو ترجیح نہیں		دو گواہوں سے ثابت ہوا کہ اولاد زید پر وقف کرنے کا اقرار
1063 قبضہ کی بنا پر فیصلہ		1055	کیا ہے اور دوسے اولاد عمر و پر وقف کرنے کا اقرار
1063	خود روغللہ مالک زمین کا ہے		دونوں مدعیوں نے گواہ پیش نہیں کیے تو ذوالید پر دونوں کے
	نہر کے کنارے پر بند ہے اس میں اختلاف ہے تو کس	1055	مقابل میں حلف دیا جائے
1063	کا اقرار دیا جائے		خارج نے ملک مطلق کا دعویٰ کیا اور ذوالید نے اسی سے
1064	مٹی جس کی زمین میں جمع ہوگئی اسی کی ہے		خریدنا بتایا دونوں نے ملک کا ایسا سبب بیان کیا جس میں تکرار
1064	پن چکی میں آٹا اڑتا ہے یہ کس کا ہے	1055	نہیں ہوتی تو ذوالید کے گواہ معتبر ہیں
1064	ڈلاؤ پر را کھ اور گوبر پھینکتے ہیں جو لیجائے اُس کا ہے	1056	ایسا سبب بیان کیا جو مکر ہو سکتا ہو تو خارج کو ترجیح ہے
1064	کپڑے اور جانور وغیرہ پر کیونکر قبضہ ثابت ہوگا		مرغی غصب کی اُس نے انڈے دیے کچھ انڈے اسی مرغی

1076	شرط یہ ہے کہ مقربہ کی تسلیم واجب ہو	1065	دیوار میں دو شخصوں نے اختلاف کیا تو کس کی قرار پائے گی
1076	مقربہ یا مقربہ کی جہالت		دیوار مشترک جھک گئی جس کی طرف جھکی ہے وہ دوسرے
1076	مجبور چیز کا اقرار کیا تو اس کو بیان کرنے پر مجبور کیا جائے گا		سے کہتا ہے سامان اُتار لو ورنہ دیوار گرنے سے نقصان ہوگا
1078	مقربہ کو معلوم ہے کہ مقربہ نے اقرار میں جھوٹا ہے تو لینا جائز نہیں	1067	اُس نے نہیں اُتار تو نقصان دینا ہوگا
1078	اقرار کے الفاظ	1067	پردہ کی دیوار مشترک تھی گر گئی تو دونوں بنوائیں
1082	اشارہ کا کہاں اعتبار ہے کہاں نہیں	1067	مکان مشترک میں صحن کی کس طرح تقسیم ہو
1082	دین مؤجل یا کرایہ پر مکان ہونے کا اقرار		پانی میں نزاع ہو تو اُس کی تقسیم کھیتوں کی کمی بیشی کے
1082	فلاں کے اس قسم کے روپے میرے ذمہ ہیں	1068	حساب پر ہوگی
1083	ایک چیز کے اقرار میں دوسری چیز کہاں داخل ہے کہاں نہیں	1068	غیر منقول میں گواہوں سے قبضہ ثابت ہوگا یا تصرف مالکانہ سے
1085	حمل کا اقرار یا حمل کے لیے اقرار صحیح ہے		ملک فی الحال کا دعوے ہے اور گواہوں سے زمانہ گزشتہ کی
	حمل کے لیے اقرار کیا یہ اُس وقت صحیح ہے کہ سب ایسا	1068	ملک ثابت ہوئی
1085	بیان کرے جو ہو سکے	1068	دعوائے نسب کا بیان
1086	بچہ کے لیے اقرار اور آزاد مجبور کا اقرار	1071	مدعی علیہ کو معلوم ہو کہ مدعی کا دعوے درست ہے تو انکار جائز نہیں
1086	اقرار میں خیار شرط	1072	حق مجبور پر حلف نہیں دیا جاتا مگر چند مواقع میں
1087	تحریری اقرار	1072	چند چیزیں مانع دعوائے ملک ہیں
1089	چند مرتبہ اقرار کیا تو ایک اقرار ہے یا متعدد	1072	اقرار کا بیان
1090	اقرار کے بعد کہتا ہے میں نے جھوٹا اقرار کیا تھا	1074	اقرار خبر ہے گراس میں انشا کے معنی بھی پائے جاتے ہیں
1091	اقرار وارث بعد موت مورث	1074	اقرار کے خبر ہونے کے شواہد
1092	استثنا اور اس کے متعلقات کا بیان	1075	اس کے انشا ہونے کے احکام
	اقرار کے بعد ان شاء اللہ کہا یا اُس کو شرط پر معلق کیا	1075	مقربہ کی ملک نفس اقرار سے ثابت ہو جاتی ہے
1095	اقرار باطل ہو گیا	1075	اقرار میں شرط خیار باطل ہے
1096	توابع کا استثناء صحیح نہیں	1075	اقرار کے شرائط اور غلام و نابالغ اور نشہ والے کا اقرار
1096	اپنے ذمہ ثمن کا اقرار کیا اس کی چند صورتیں	1076	مقربہ مجبور ہو جب بھی اقرار صحیح ہے

1113	کیا اور اُس کے پاس ایک ہزار ہی ہیں	یہ اقرار کیا کہ یہ چیز مجھے زید نے دی ہے اور یہ عمر و کی ہے تو
1097	مریض نے اپنے باپ کے ذمہ دین کا اقرار کیا اور اس	کس کو واپس دے
1113	کے قبضہ میں باپ کا مکان ہے	روپے کا اقرار کیا اس کے بعد یہ کہا کہ یہ حرام کے ہیں تو کیا حکم ہے
1113	مریض نے ودیعت یا عاریت وصول پانے کا اقرار کیا	روپے کا اقرار کیا اس کے بعد کہتا ہے وہ کھوٹے ہیں
1114	مریض نے دین معاف کر دیا صحیح ہے یا نہیں	بیع تلخہ کا اقرار کیا کہتا ہے تلخہ کے طور پر اقرار کیا
1114	یہ اقرار کیا کہ یہ چیز صحت میں بیچ دی تھی اور ثمن وصول پالیا	نکاح و طلاق کا اقرار
1114	یہ اقرار کیا فلاں کے ذمہ دین تھا وہ وصول پالیا	طلاق و ظہار و ایلا و خلع نکاح کا اقرار ہے
1114	بدل خلع وصول پانے کا اقرار	خرید و فروخت کے متعلق اقرار
1103	غبن فاحش کے ساتھ صحت میں بشرط اختیار چیز خریدی	وصی کا اقرار
1114	اور مرض میں بیع کو جائز کیا	ودیعت و غصب وغیرہ کا اقرار
1114	عورت نے مہر وصول پانے کا اقرار کیا اور مہر معاف کر دیا	دین کی وصولی کا اقرار
1111	مریض نے اموال کثیرہ کا دعویٰ کیا تھا، مدعی علیہ سے	اقرار مریض کا بیان
1115	کچھ لے کر صلح کر لی اور اقرار کر لیا کہ میرا کچھ نہیں چاہیے،	مریض نے دین صحت کا اقرار کیا یا ایسے دین کا جس کا سبب
1111	ورش کہتے ہیں ہمیں محروم کرنے کے لیے یہ صورت کی گئی	معروف ہے
1115	وارث کہتا ہے کہ میرے لیے صحت میں اقرار کیا تھا	مریض نے اجنبی کے لیے اقرار کیا وارث کیلئے، دونوں کے احکام
1115	وارث سے مراد وقت موت وارث، نہ کہ وقت اقرار	مریض کو یہ اختیار نہیں کہ بعض دائن کا دین ادا کرے
1112	مریض نے اجنبیہ کے لیے وصیت کی یا ہبہ کیا پھر	بعض کا نہ کرے
1116	اُس سے نکاح کیا	مریض نے قرض لیا ہے یا کوئی چیز خریدی ہے تو دین و ثمن
1112	مریض نے اجنبی کے لیے اقرار کیا اُس اجنبی نے کہا	ادا کر سکتا ہے
1116	کہ مریض کے وارث کی ہے	چیز خریدی اور بغیر دام دیے مر گیا
1116	مریض نے وارث کے لیے اقرار کیا یہ باطل ہے	مریض نے دین کا اقرار کیا پھر دوسرے دین کا اقرار کیا، دونوں
1116	وارث کے لیے وصیت باطل ہے	برابر ہیں
1117	وقف کا اقرار کیا اس کی دو صورتیں ہیں	مریض نے ایک ایک ہزار روپے کا تین شخصوں کے لیے اقرار

1120	باپ کہتا ہے کہ خرچ کر ڈالے یا ضائع ہو گئے یاد دے دیے	1117	مریض نے دین کا اقرار کیا اور مرانیہ یہ اقرار مریض نہیں
	مریض سے اُس کی زوجہ نے طلاق مانگی اُس نے	1117	مریض نے وارث کی امانت ہلاک ہونے کا اقرار کیا
1120	دے دی پھر اس کے لیے مریض نے اقرار کیا		مریض کی لڑکی مرچھی ہے اُس سے دین وصول پانے کا
1120	مریض نے اقرار کیا کہ یہ روپے لفظ ہیں	1117	اقرار صحیح ہے
	مریض کے تین بیٹے ہیں ایک پر دین ہے، مریض نے		مریض نے زوجہ کے لیے اقرار کیا جو اولاد چھوڑ مری ہے یا
	دین وصول پانے کا اقرار کیا اور باقی دو میں سے		مریض نے بیٹے کے لیے اقرار کیا جو مریض سے پہلے اولاد
1121	ایک اقرار کرتا ہے ایک انکار	1117	چھوڑ کر مر گیا، یہ اقرار صحیح نہیں
	مجهول النسب کے لیے مال کا اقرار کیا پھر اُس کے بیٹے		ایک شخص دو چار روز کے لیے بیمار ہو جاتا ہے پھر دو چار
1121	ہونے کا اقرار کیا	1118	روز کو اچھا ہو جاتا ہے اس کے اقرار کا کیا حکم ہے
1121	عورت کو بائن طلاق دی پھر اس کے لیے دین کا اقرار کیا	1118	مریض نے حق کا اقرار کیا اور بیان نہیں کیا اس کا حکم
1122	اقرار نسب		مریض نے معین چیز کا وارث کے لیے اقرار کیا اور وارث
	بھائی کے اقرار کرنے سے نسب ثابت نہیں ہوگا	1118	اجنبی کی وہ چیز بتاتا ہے
	مرد کن لوگوں کا اقرار کر سکتا ہے اور عورت کن لوگوں کا		مریض نے غاصب سے مغصوب منہ کی قیمت وصول پانے
1122	اور اس اقرار کے شرائط	1118	کا اقرار کیا
1122	ان اقراروں کے صحیح ہونے کا مطلب		مریض نے ایک چیز بیچی اور اُس کے پاس کوئی مال نہیں ہے
	غلام کا زمانہ صحت یا مرض میں مالک ہو اور حالت مرض		اور بکثرت دین ہے اُس کا یہ اقرار کہ چیز کی قیمت وصول
1123	میں کہتا ہے یہ میرا بیٹا ہے اقرار صحیح ہے	1119	پائی صحیح نہیں
1123	مقرر کے مرنے کے بعد بھی مقرر اس کی تصدیق کر سکتا ہے		ایک شخص نے صحت میں چیز بیچی اُس کے مرنے کے بعد
	نسب کا اس طرح اقرار جس کا بوجھ دوسرے پر پڑے	1119	مشتری بوجہ عیب چیز کو واپس کرنا چاہتا ہے
1123	یہ صحیح نہیں		مریض نے دین ادا کرنے کے لیے وارث کو روپے
	جس اقرار میں تحمیل نسب غیر پر ہوتی ہے اُس میں	1119	دیے وہ کہتا ہے دے دیے مگر دائن انکار کرتا ہے
	احکام جاری ہونے کے لیے شرط یہ ہے کہ اقرار سے	1119	مریض نے اپنی چیز بیچنے کے لیے وارث کو وکیل کیا
1124	رجوع نہ کیا ہو		گواہوں کے سامنے باپ کے پاس ہزار روپے امانت رکھے

1128	اقرار کیا کہ میرے والد نے فلاں کے لیے وصیت کی بلکہ فلاں کے لیے تو پہلے ہی کے لیے وصیت ہے	1124	باپ کے مرنے کے بعد کسی کے بھائی ہونے کا اقرار کیا وہ اس کے حصہ میں نصف کا شریک ہے
1128	یہ کہتا ہے کہ نابالغی یا حالتِ سرسام میں اقرار کیا مقرر کا قول معتبر ہے	1124	تنہا پھوپھی وارث تھی اُس نے اپنے سے مقدم کسی وارث کا اقرار کیا
1128	مرد کہتا ہے کہ میں نے نابالغی میں نکاح کیا عورت کہتی ہے تم بالغ تھے یا مرد کہتا ہے کہ وقتِ نکاح مجوسی تھا عورت کہتی ہے تم مسلمان تھے	1125	اقرار کی بعض صورتوں میں اس کا اثر دوسروں پر بھی پڑتا ہے عورت مجہولۃ النسب نے اپنے لونڈی ہونے کا اقرار کیا یہ اقرار اس کے حق میں معتبر ہے شوہر اور اولاد کے حق میں نہیں
1128	شرکت مفاوضہ میں ایک شریک نے دوسرے کے ذمہ قبل شرکت دین کا اقرار کیا دوسرا انکار کرتا ہے اور طالب زمانہ شرکت کا دین بتاتا ہے تو دین دونوں پر ہے	1125	مجہول النسب نے غلام کو آزاد کیا اس کے بعد اپنے غلام ہونے کا اقرار کیا عتق باطل نہ ہوگا
1128	اس چیز میں میں اور فلاں شریک ہیں تو دونوں کی نصف نصف قرار دی جائے گی	1126	اقرار کے بعض الفاظ جن الفاظ سے پکارنا یا گالی دینا مقصود ہوتا ہے وہ اقرار عیب نہیں چند ایسے اقرار ہیں کہ مقرر لے کر دکنے سے رد نہیں ہوتے
1129	یہ اقرار کیا کہ فلاں کے ذمہ میرا کوئی حق نہیں تو حقوق مالیہ اور غیر مالیہ سب سے براءت ہے	1126	وارث نے اقرار کیا کہ وصی سے میں نے کل ترکہ وصول پایا یا جن لوگوں پر میرے باپ کے دیون تھے میں نے سب وصول پائے، اس کے بعد دعوے کر سکتا ہے یا وصی سے صلح کر لی پھر اس کے پاس ایسی چیز دیکھی جو بوقتِ صلح ظاہر نہیں کی گئی اس کا دعویٰ کر سکتا ہے
1129	مدعی نے گواہوں سے ہزار روپے ثابت کیے مدعی علیہ نے ہزار روپے کی معافی گواہوں سے ثابت کی اس کی چند صورتیں ہیں	1127	دخول کے بعد اقرار کیا کہ قبل دخول طلاق دے دی تھی پورا مہر اور نصف مہر لازم ہے
1130	صلح کا بیان	1127	وقف کی آمدنی کا میں مستحق نہیں ہوں فلاں ہے یہ اقرار صحیح ہے
1132	صلح میں ایجاب و قبول ضروری ہیں یا نہیں اور صلح کے شرائط	1127	اقرار کیا کہ ہم نے غصب کیا پھر کہتا ہے کہ ہم دس شخص تھے پورا ضمان اس پر لازم ہے
1134	بدل صلح کبھی مال ہوتا ہے کبھی منفعت	1127	مفتی کے غلط فتویٰ کی بنا پر طلاق کا اقرار کیا یہ عذر دیا جائے مسوع ہے
1134	صلح کا حکم	1127	
1135	صلح کی تین صورتیں ہیں اگر مال سے مال پر صلح ہو تو بیع کے احکام جاری ہوں گے	1128	
1135	جو صلح بیع کے حکم میں ہے اُس میں دو باتوں میں بیع کا حکم نہیں		


1135	صلح بیع کے حکم میں اُس وقت ہے کہ غیر جنس پر صلح ہو	غلام مشترک کو ایک شریک نے آزاد کیا اور یہ مال دار ہے
1136	اُس صلح میں میعاد مچھول ہونا صلح کو ناجائز کر دیتا ہے	اُس نے دوسرے شریک سے نصف قیمت سے زیادہ پر صلح
1136	مال کے دعوے میں منفعت پر صلح ہوئی یہ اجارہ کے حکم میں ہے	1141 کی یہ ناجائز ہے
1136	منفعت کا دعویٰ تھا اور مال پر صلح ہوئی یا ایک منفعت کا دعویٰ تھا دوسری منفعت پر صلح ہوئی یہ بھی اجارہ کے حکم میں ہے	1141 مغصوب چیز کو غاصب کے سوا کسی اور نے ہلاک کر دیا تو مالک اُس غاصب یا ہلاک کرنے والے سے کم قیمت پر صلح کر سکتا ہے
1136	انکار و سکوت کے بعد جو صلح ہوئی حق مدعی میں معاوضہ ہے اور حق مدعی علیہ میں قسم کا فدیہ	1141 جنایت عمد میں دیت سے زیادہ پر صلح ہو سکتی ہے اور جنایت خطا میں زیادہ پر نہیں ہو سکتی
1136	انکار یا سکوت کے بعد صلح ہوئی اور مدعی کو معلوم ہے کہ دعوے تعلق ہے تو بدل صلح لینا مدعی کو ناجائز ہے اور مدعی علیہ جھوٹا ہے تو صلح کے ذریعہ حق مدعی سے بری نہ ہوگا	1141 صلح کے لیے وکیل کیا اُس نے صلح کی تو حقوق اُس کی طرف راجع ہوں گے یا نہیں
1137	صلح کے بعد اُس چیز میں یا بدل صلح میں کسی نے حق ثابت کر دیا تو کیا حکم ہے	1142 فضولی کی صلح کا حکم
1137	بدل صلح تسلیم سے قبل ہلاک ہو گیا	1142 زمین کے وقف کا دعوے کیا مدعی علیہ منکر ہے اُس میں صلح ہو سکتی ہے یا نہیں
1138	مکان کا دعویٰ تھا اور صلح ہو گئی پھر مکان میں استحقاق ہوا	1142 صلح کے بعد دوسری صلح ہوئی تو پہلی کا اعتبار ہے یا دوسری کا امین سے صلح ہو سکتی ہے یا نہیں
1138	عین کے دعویٰ میں اُس کے ایک جز پر صلح ناجائز ہے	1143 صلح کی خواہش کرنا دعوے کا اقرار نہیں
1139	دین کے دعویٰ میں ایک جز پر صلح ناجائز ہے	1143 عیب کا دعویٰ تھا صلح ہو گئی پھر معلوم ہوا کہ عیب تھا ہی نہیں یا زائل ہو چکا تھا یہ صلح باطل ہے
1139	دعوائے مال و منفعت میں صلح مطلقاً ناجائز ہے	1143
1139	ایک شخص پر غلام ہونے کا دعوے کیا اور صلح ہو گئی یہ عتق ہے عورت پر نکاح کا دعویٰ تھا مال دے کر اُس نے صلح کی یہ خلع کے حکم میں ہے اور عورت نے نکاح کا دعویٰ کیا مرد نے مال دے کر صلح کی یہ ناجائز ہے	1144 دعوائے دین میں صلح کا بیان
1140	غلام ماذوں نے عمد اُفتل کیا اور مال پر صلح کی یہ ناجائز ہے مگر قصاص ساقط اور ماذوں کے غلام نے قتل کیا تو صلح ہو سکتی ہے	1144 دعوائے دین میں اُسی جنس پر صلح ہو تو بعض حق کو چھوڑنا کہا جائے گا اور غیر جنس پر صلح ہوئی تو معاوضہ ہے ہزار روپے باقی ہیں صلح ہوئی کہ پانچ سو روپے کل دے گا اس کی پانچ صورتیں ہیں
1140	مال مغصوب ہلاک ہو گیا مالک و غاصب نے صلح کی اس کی صورتیں	1144 ایک سو روپے اور دس اشرفیاں باقی ہیں ایک سو دس روپیہ پر صلح ہوئی یہ جائز ہے یا نہیں

1148	پر مصالحت کی یہ قبضہ نہیں		یو ہیں صلح ہوئی کہ اگر ایک ماہ میں دو گے تو سو روپے ورنہ
1148	شریک نے مدیون کے لیے میعاد مقرر کر دی اس کی صورتیں	1145	دوسرو پے، صلح ناجائز ہے
1149	دو شخصوں نے شرکت کے ساتھ سلم کی تھی ان میں سے ایک نے مسلم الیہ سے صلح کر لی یہ صلح دوسرے کی اجازت پر موقوف ہے	1145	روپے باقی ہیں گیہوں پر صلح ہوئی یا گیہوں باقی ہیں جو یا روپے پر صلح ہوئی ان کے احکام
1149	دو شخصوں کے دو قسم کے دین ایک شخص پر ہیں دونوں نے مل کر اُس سے صلح کی یہ جائز ہے	1146	روپے کا دعویٰ ہے اور صلح ہوئی کہ مدیون اس مکان میں اتنے دن رہ کر دائن کو دے دے گا یہ ناجائز ہے
1150	تخارج کا بیان		دائن مدیون سے اقرار کرانا چاہتا ہے مدیون کہتا ہے کہ
1150	اس کا مطلب اور یہ کہ کس صورت میں جائز ہے اور کب نہیں		کچھ کم کر دو یا میعاد مقرر کر دو ورنہ اقرار نہ کروں گا
1150	خارج ہونے والے کو سونا یا چاندی دے کر جدا کیا اس کے جواز کے شرائط	1146	اُس نے ایسا کر دیا یہ جائز ہے
1151	عروض دے کر جدا کیا یہ مطلقاً جائز ہے یا در شا اس کی وراثت سے منکر ہیں تو جو کچھ دے کر نکالیں مطلقاً جائز ہے	1146	دین مشترک میں جو کچھ ایک شریک وصول کرے گا اُس میں سے دوسرا شریک بقدر اپنے حصہ کے لے سکتا ہے اور دین مشترک کی صورتیں
1151	ترکہ میں دین ہے اور خارج یوں کیا کہ دین وصول کر کے ہم لیں گے تجھے نہیں دیں گے یہ ناجائز ہے اس کے جائز ہونے کی تین صورتیں ہیں	1147	ایک شریک نے غیر جنس پر صلح کی تو دوسرا شریک اس میں سے نصف لے لے یا پہلا شریک نصف دین کا دوسرے کے لیے ضامن ہو جائے
1151	ترکہ میں دین نہیں ہے مگر جو چیزیں ہیں وہ کل معلوم نہیں تو صلح ہو سکتی ہے	1147	شریک نے اپنے نصف دین کے عوض میں مدیون سے کوئی چیز خریدی تو چہارم دین کا ضامن ہو گیا
1152	میت پر اتنا دین ہے کہ کل ترکہ کو مستغرق ہے تو مصالحت اور تقسیم درست نہیں		شریک نے اپنا حصہ معاف کر دیا تو اس سے مطالبہ نہیں ہو سکتا یو ہیں اگر اس کے ذمہ مدیون کا پہلے سے دین تھا
1152	اگر دین مستغرق نہ ہو تو مصالحت و تقسیم ہو سکتی ہے	1148	اُس سے مقاصد کیا تو مطالبہ نہیں ہو سکتا
1153	تخارج کے بعد ایک چیز ظاہر ہوئی جو معلوم نہ تھی تو مصالحت درست ہے یا نہیں	1148	شریک نے اپنے حصہ کا دین جدید سے مقاصد کیا تو دوسرا اس سے وصول کر سکتا ہے
1153	اجنبی نے ترکہ میں دعویٰ کیا اور ایک وارث نے اُس سے صلح کر لی		مدیون کی چیز گرایہ پر لی اور اجرت دین کا حصہ قرار پایا یہ دین پر قبضہ ہے اور قصد اُس کی چیز تلف کر کے حصہ دین

1158	راہن و مرتہن میں صلح	1153	عورت نے میراث کا دعوے کیا اور شہ نے اُس سے صلح کی
1159	غصب و سرکہ و اکراه میں صلح	1153	مہر و نکاح و طلاق و نفقہ میں صلح
1159	غاصب کے پاس کسی نے چیز ہلاک کر دی مالک غاصب سے بھی صلح کر سکتا ہے اور ہلاک کنندہ سے بھی	1154	نفقہ کا دعویٰ تھا ایک مقدار پر صلح ہو گئی اس کے بعد اُس میں کمی بیشی ہو سکتی ہے یا نہیں
1159	گیہوں غصب کیے اور صلح روپے پر ہوئی اس کی صورتیں	1154	عدت اگر دنوں سے ہے تو نفقہ میں مقدار معین پر صلح ہو سکتی ہے ورنہ نہیں
1159	ایک من گیہوں اور ایک من جو غصب کیے اور خرچ کر ڈالنے کے بعد ایک من جو صلح ہوئی	1155	معتدہ کے لیے سکے کی جگہ روپیہ پر صلح ہوئی یہ ناجائز
1160	گیہوں غصب کیے اور انہیں کے نصف پر صلح ہوئی یا جانور غصب کیا اور نصف پر صلح ہوئی	1155	ودیعت و ہبہ و اجارہ و مضاربت و رهن میں صلح
1160	ایک ہزار غصب کیے اور ان کے نصف پر صلح ہوئی قضاء جائز ہے مگر بقیہ کو واپس دے دینا دباؤ واجب ہے	1155	جس کے پاس دوسرے کی چیزیں تھیں اُس نے کسی کے پاس ودیعت رکھی پھر اُس سے لے کر کسی اور کے پاس رکھی پھر اُس سے واپس لی اور اس میں کمی کوئی چیز کم ہو گئی ہے اور معلوم نہیں کس کے پاس گئی، تو صلح ہو سکتی ہے یا نہیں
1160	چاندی کا برتن غصب کیا قیمت پر صلح ہوئی یا قاضی نے حکم دیا قبل قبضہ جدا ہونے سے نہ فیصلہ باطل ہوگا صلح	1156	ایک شخص نے دعوے کیا مدعی علیہ کہتا ہے یہ چیز میرے پاس امانت ہے اس میں صلح جائز ہے
1160	موچی کی دوکان پر لوگوں کے جوتے رکھے تھے کسی کا جوڑا چوری گیا چور سے موچی نے صلح کر لی بغیر اجازت مالک جائز ہے یا نہیں	1156	مسئد میر و مالک میں صلح
1160	صلح کرنے پر مجبور کیا گیا صلح ناجائز ہے	1156	مضارب و رب المال میں صلح
1161	کام کرنے والوں سے صلح	1156	واہب و موهوبہ میں صلح
1161	دھوبی نے کپڑے کوزور سے پٹکا اور پھٹ گیا اُس میں صلح کی صورتیں	1157	معین گیہوں پر اجیر رکھا اور روپیہ پر صلح ہوئی یہ ناجائز ہے
1161	دھوبی کہتا ہے کپڑا دے دیا مالک کہتا ہے نہیں دیا یا دھلائی دی یا نہیں اس میں اختلاف ہے صلح ہو سکتی ہے	1158	مالک اور کرایہ دار میں مدت اور اجرت میں اختلاف ہے زیادہ پر صلح ہو سکتی ہے
1161	اجیر مشترک یا اجیر خاص کے پاس سے چیز ہلاک ہو گئی تو صلح نہیں ہو سکتی	1158	گھوڑا کرایہ پر لیا مالک اور کرایہ دار میں مقدار کرایہ اور جہاں تک جانا ہے دونوں میں اختلاف ہے صلح ہو سکتی ہے

1170	دو شخصوں نے دعویٰ کیا کہ یہ مکان ہمارے باپ کا متروکہ ہے اُن میں سے ایک نے مدعی علیہ سے صلح کی اس کی چند صورتیں ہیں	1162	کپڑا بننے والے کو سوت دیا مگر جتنا چوڑا الما بننے کو کہا تھا اُس سے کم یا زیادہ کر دیا یہاں کیا حکم ہے اور صلح ہو سکتی ہے یا نہیں
1171	دروازہ یا روشندان کے متعلق پڑوسی سے صلح	1162	کپڑا رنگنے کو دیا اور جتنا رنگ ڈالنے کو کہا تھا اُس سے زیادہ ڈال دیا اس کا حکم کیا ہے؟ اور صلح کس طرح ہوگی
1171	زمین کے مالک پر دعویٰ کیا کہ اُس میں زراعت میری ہے اور صلح ہوگئی	1162	بیع میں صلح
1171	شارع عام پر سائبان لٹکا یا اس کے ہٹانے کا دعویٰ کیا گیا صلح ہو سکتی ہے یا نہیں	1162	بیع میں استحقاق ہوا مشتری نے مستحق سے صلح کی یہ جائز ہے دعویٰ کرتا ہے کہ بیع فاسد ہوئی مگر گواہ نہیں ہیں بائع سے صلح کر لی یہ ناجائز ہے
1171	درخت کی شاخ کسی کے مکان میں آگئی، وہ کاٹنا چاہتا ہے اس میں اور مالک درخت میں صلح ناجائز ہے	1163	سلم میں راس المال پر صلح ہو سکتی ہے دوسری چیز پر نہیں
1172	یمین کے متعلق صلح	1163	بیع سلم میں صلح کی صورتیں
1173	دوسرے کی طرف سے صلح	1165	صلح میں خیار
1173	فضولی نے صلح کی یہ صلح مدعی علیہ کی اجازت پر موقوف ہے	1165	جو صلح بیع کے حکم میں ہے، اُس میں خیار شرط جائز ہے
1173	مدعی علیہ منکر ہے اور اس نے کسی کو صلح پر مامور کیا ہے یہ صلح مدعی علیہ پر نافذ ہوگی	1165	جس چیز پر خیار کے ساتھ صلح ہوئی وہ ضائع ہوگئی اس کا کیا حکم ہے
1174	اجنبی نے صلح کی اضافت اپنے مال کی طرف کی یا بدل صلح کا ضامن ہو گیا یہ صلح مدعی علیہ پر نافذ ہے مگر پہلی صورت میں اجنبی کو بدل صلح دینا ہوگا، اور دوسری میں مدعی کو اختیار ہے، مدعی علیہ سے لے یا اجنبی سے	1166	صاحب خیار کہتا ہے میں نے فسخ کر دیا دوسرا منکر ہے تو کس کی بات معتبر ہے اور گواہ کس کے
1174	اجنبی نے صلح کی پھر بدل صلح دینے سے انکار کرتا ہے	1166	دو شخص مدعی تھے اور دونوں نے خیار کے ساتھ مدعی علیہ سے صلح کی تھا ایک فسخ نہیں کر سکتا
1174	اجنبی نے بدل صلح دے دیا مگر عیب کی وجہ سے مدعی نے واپس کر دیا تو اب اس سے مطالبہ نہیں ہو سکتا	1166	جس چیز پر صلح ہوئی اوس میں عیب نکلا یا استحقاق ہوا یا خیار رویت کی وجہ سے واپس کر دی
1174	فضولی نے اس شرط پر صلح کی کہ جس چیز کا دعویٰ ہے یہ لے گا	1167	مبیع میں عیب نکلا، اور بائع و مشتری نے صلح کی
1174		1168	تھان خرید کر دھونے کے لیے دے دیا دھو کر آیا تو پھٹا ہوا نکلا مشتری کو معلوم نہیں کہ بائع کے یہاں پھٹا تھا یا دھوبی نے پھاڑا یہاں صلح کی کیا صورت ہے
1174		1169	جائداد غیر منقولہ میں صلح

نکاح کے مسائل کا بیان



حصہ ہفتم (7)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ ۝
نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ ۝

نکاح کا بیان

اللہ عزوجل فرماتا ہے:

﴿فَأَنْكِحُوا مَا طَابَ لَكُمْ مِنَ النِّسَاءِ مَثْنَى وَثُلَاثَ وَرُبَاعَ فَإِنْ خِفْتُمْ أَلَّا تَعْدِلُوا فَوَاحِدَةً ۝﴾ (1)

نکاح کرو جو تمہیں خوش آئیں عورتوں سے دو دو اور تین تین اور چار چار۔ اور اگر یہ خوف ہو کہ انصاف نہ کر سکو گے تو

ایک سے۔

اور فرماتا ہے:

﴿وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَأَمْوَالِكُمْ ۝ إِن يَكُونُوا فُقَرَاءَ يُعْنِهِمُ اللَّهُ مِنْ فَضْلِهِ ۝

۝ وَاللَّهُ وَاسِعٌ عَلِيمٌ ۝﴾ (2) وَلَيْسَتَّعْفِيفَ الَّذِينَ لَا يَجِدُونَ نِكَاحًا حَتَّىٰ يُعْنِيَهُمُ اللَّهُ مِنْ فَضْلِهِ ۝﴾ (2)

اپنے یہاں کی بے شوہر والی عورتوں کا نکاح کر دو اور اپنے نیک غلاموں اور باندیوں کا۔ اگر وہ محتاج ہوں تو اللہ (عزوجل) اپنے فضل کے سبب انہیں غنی کر دے گا۔ اور اللہ (عزوجل) وسعت والا علم والا ہے اور چاہیے کہ پارسائی کریں وہ کہ نکاح کا مقدر نہیں رکھتے یہاں تک کہ اللہ (عزوجل) اپنے فضل سے انہیں مقدر والا کر دے۔

نکاح کے فضائل اور نیک عورت کی خوبیاں

حدیث: بخاری و مسلم و ابوداؤد و ترمذی و نسائی و عبد اللہ بن مسعود رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم

نے فرمایا: ”اے جوانو! تم میں جو کوئی نکاح کی استطاعت رکھتا ہے وہ نکاح کرے کہ یہ اجنبی عورت کی طرف نظر کرنے سے نگاہ کو روکنے والا ہے اور شرمگاہ کی حفاظت کرنے والا ہے اور جس میں نکاح کی استطاعت نہیں وہ روزے رکھے کہ روزہ قاطع شہوت (3) ہے۔“ (4)

حدیث ۲: ابن ماجہ انس رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم فرماتے ہیں: ”جو خدا سے پاک

②..... پ ۱۸، النور: ۳۲-۳۳.

①..... پ ۴، النساء: ۳.

③..... یعنی شہوت کو توڑنے والا۔

④..... ”صحیح البخاری“، کتاب النکاح، باب من لم يستطع الباءة فليصم، الحدیث: ۵۰۶۶، ج ۳، ص ۴۲۲.

وصاف ہو کر ملنا چاہے، وہ آزاد عورتوں سے نکاح کرے۔“ (1)

حدیث ۳: بیہقی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو میرے طریقہ کو

محبوب رکھے، وہ میری سنت پر چلے اور میری سنت سے نکاح ہے۔“ (2)

حدیث ۴: مسلم و نسائی عبداللہ بن عمرو رضی اللہ تعالیٰ عنہما سے راوی، کہ حضور (صلی اللہ تعالیٰ علیہ وسلم) نے فرمایا: دنیا متاع

ہے اور دنیا کی بہتر متاع نیک عورت۔“ (3)

حدیث ۵: ابن ماجہ میں ابوامامہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم فرماتے تھے، تقوے کے بعد

مؤمن کے لیے نیک بی بی سے بہتر کوئی چیز نہیں۔ اگر اُسے حکم کرتا ہے تو وہ اطاعت کرتی ہے اگر اسے دیکھے تو خوش کر دے اور اس پر قسم کھا بیٹھے تو قسم سچی کر دے اور کہیں کو چلا جائے تو اپنے نفس اور شوہر کے مال میں بھلائی کرے (خیانت و ضائع نہ کرے)۔ (4)

حدیث ۶: طبرانی کبیر و اوسط میں ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا:

”جسے چار چیزیں ملیں اُسے دُنیا و آخرت کی بھلائی ملی۔ ① دل شکرگزار، ② زبان یادِ خدا کرنے والی اور ③ بدن بلا پر صابر اور ④ ایسی بی بی کہ اپنے نفس اور مال شوہر میں گناہ کی جو یاں (5) نہ ہو۔“ (6)

حدیث ۷: امام احمد و بزار و حاکم سعد بن ابی وقاص رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا:

”تین چیزیں آدمی کی نیک بختی سے ہیں اور تین چیزیں بد بختی سے۔ نیک بختی کی چیزوں میں نیک عورت اور اچھا مکان (یعنی وسیع یا اس کے پروسی اچھے ہوں) اور اچھی سواری اور بد بختی کی چیزیں بد عورت، بُرا مکان، بُری سواری۔“ (7)

حدیث ۸: طبرانی و حاکم انس رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: جسے اللہ

①..... ”سنن ابن ماجہ“، أبواب النکاح، باب تزویج الحرائر و الولود، الحدیث: ۱۸۶۲، ج ۲، ص ۱۷۴.

②..... ”کنز العمال“، کتاب النکاح، الحدیث: ۴۴۴۰۶، ج ۱۶، ص ۱۱۶.

③..... ”صحیح مسلم“، کتاب الرضاع، باب خیر متاع الدنیا... إلخ، الحدیث: ۱۴۶۷، ص ۷۷۴.

④..... ”سنن ابن ماجہ“، أبواب النکاح، باب افضل النساء، الحدیث: ۱۸۵۷، ص ۴۱۴.

⑤..... یعنی خیانت نہ کرتی ہو۔

⑥..... ”المعجم الکبیر“، الحدیث: ۱۱۲۷۵، ج ۱۱، ص ۱۰۹.

⑦..... ”المسند“، للإمام أحمد بن حنبل، مسند أبی اسحاق سعد بن أبی وقاص، الحدیث: ۱۴۴۵، ج ۱، ص ۳۵۷.

(عزوجل) نے نیک بی بی نصیب کی اس کے نصف دین پر (1) اعانت (2) فرمائی تو نصف باقی میں اللہ (عزوجل) سے ڈرے (تقویٰ و پرہیزگاری کرے)۔ (3)

حدیث ۹: بخاری و مسلم و ابوداؤد و نسائی و ابن ماجہ ابی ہریرہ رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”عورت سے نکاح چار باتوں کی وجہ سے کیا جاتا ہے (نکاح میں ان کا لحاظ ہوتا ہے)۔ ① مال و ② حسب و ③ جمال و ④ دین اور تو دین والی کو ترجیح دے۔“ (4)

حدیث ۱۰: ترمذی و ابن حبان و حاکم ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”تین شخصوں کی اللہ تعالیٰ مدد فرمائے گا۔ ① اللہ (عزوجل) کی راہ میں جہاد کرنے والا اور ② مکاتبہ کہ ادا کرنے کا ارادہ رکھتا ہے اور ③ پارسائی کے ارادے سے نکاح کرنے والا۔“ (5)

حدیث ۱۱: ابوداؤد و نسائی و حاکم معقل بن یسار رضی اللہ تعالیٰ عنہ سے راوی، کہ ایک شخص نے رسول اللہ صلی اللہ تعالیٰ علیہ وسلم کی خدمت میں حاضر ہو کر عرض کی، یا رسول اللہ (صلی اللہ تعالیٰ علیہ وسلم)! میں نے عزت و منصب و مال والی ایک عورت پائی، مگر اُس کے بچہ نہیں ہوتا کیا میں اُس سے نکاح کر لوں؟ حضور (صلی اللہ تعالیٰ علیہ وسلم) نے منع فرمایا۔ پھر دوبارہ حاضر ہو کر عرض کی، حضور (صلی اللہ تعالیٰ علیہ وسلم) نے منع فرمایا، تیسری مرتبہ حاضر ہو کر پھر عرض کی، ارشاد فرمایا: ”ایسی عورت سے نکاح کرو، جو محبت کرنے والی، بچہ جننے والی ہو کہ میں تمہارے ساتھ اور اُمتوں پر کثرت ظاہر کرنے والا ہوں۔“ (6)

حدیث ۱۲: ابن ابی حاتم ابو بکر صدیق رضی اللہ تعالیٰ عنہ سے راوی، اُنھوں نے فرمایا کہ: اللہ (عزوجل) نے جو تمہیں نکاح کا حکم فرمایا، تم اُسکی اطاعت کرو اُس نے جو غنی کرنے کا وعدہ کیا ہے پورا فرمائے گا۔ اللہ تعالیٰ نے فرمایا: ”اگر وہ فقیر ہوں گے تو اللہ (عزوجل) اُنھیں اپنے فضل سے غنی کر دے گا۔“ (7)

حدیث ۱۳: ابویعلیٰ جابر رضی اللہ تعالیٰ عنہ سے راوی، کہ فرماتے ہیں: ”جب تم میں کوئی نکاح کرتا ہے تو شیطان کہتا ہے

①..... یعنی آدھے دین پر۔

②..... مدد۔

③..... ”المعجم الأوسط“، الحدیث: ۹۷۲، ج ۱، ص ۲۷۹۔

④..... ”صحیح البخاری“، کتاب النکاح، باب الأکفاء فی الدین، الحدیث: ۵۰۹۰، ص ۴۲۹۔

⑤..... ”جامع الترمذی“، أبواب فضائل الجهاد، باب ماجاء فی المجاہد... إلخ، الحدیث: ۱۶۶۱، ج ۳، ص ۲۴۷۔

⑥..... ”سنن أبی داؤد“، کتاب النکاح، باب النهی عن تزویج من لم یلد من النساء الحدیث: ۲۰۵۰، ج ۲، ص ۳۱۹۔

⑦..... ”کنز العمال“، کتاب النکاح، الحدیث: ۴۵۵۷۶، ج ۱۶، ص ۲۰۳۔

ہائے افسوس! ابن آدم نے مجھ سے اپنا دو تہائی دین بچا لیا۔“ (1)

حدیث ۱۴: ایک روایت میں ہے، کہ فرماتے ہیں: ”جو اتنا مال رکھتا ہے کہ نکاح کر لے، پھر نکاح نہ کرے، وہ ہم میں سے نہیں۔“ (2)

مسائل فقہیہ

نکاح اُس عقد کو کہتے ہیں جو اس لیے مقرر کیا گیا کہ مرد کو عورت سے جماع وغیرہ حلال ہو جائے۔

مسئلہ ۱: خنثی مشکل یعنی جس میں مرد و عورت دونوں کی علامتیں پائی جائیں اور یہ ثابت نہ ہو کہ مرد ہے یا عورت، اُس سے نہ مرد کا نکاح ہو سکتا ہے نہ عورت کا۔ اگر کیا گیا تو باطل ہے، ہاں بعد نکاح اگر اُس کا عورت ہونا متعین ہو جائے اور نکاح مرد سے ہوا ہے تو صحیح ہے۔ یوہیں اگر عورت سے نکاح ہوا اور اُس کا مرد ہونا قرار پا گیا، خنثی مشکل کا نکاح خنثی مشکل سے بھی نہیں ہو سکتا مگر اُس صورت میں کہ ایک کا مرد ہونا دوسرے کا عورت ہونا متحقق (3) ہو جائے۔ (4) (ردالمحتار)

مسئلہ ۲: مرد کا پری سے یا عورت کا جن سے نکاح نہیں ہو سکتا۔ (5) (ردالمحتار)

مسئلہ ۳: یہ جو عوام میں مشہور ہے کہ بن مانس آدمی کی شکل کا ایک جانور ہوتا ہے اگر واقعی ہے تو اُس سے بھی نکاح نہیں ہو سکتا کہ وہ انسان نہیں جیسے پانی کا انسان (6) کہ دیکھنے سے بالکل انسان معلوم ہوتا ہے اور حقیقتہً وہ انسان نہیں۔

(نکاح کے احکام)

مسئلہ ۴: اعتدال کی حالت میں یعنی نہ شہوت کا بہت زیادہ غلبہ ہو نہ عنین (نامرد) ہو اور مہر و نفقہ (7) پر قدرت بھی ہو تو نکاح سنتِ مؤکدہ ہے کہ نکاح نہ کرنے پر اڑار ہنا گناہ ہے اور اگر حرام سے بچنا یا اتباعِ سنت و تعمیل حکم یا اولاد حاصل ہونا مقصود

①..... ”کنز العمال“، کتاب النکاح، الحدیث: ۴۴۴۴۷، ج ۱۶، ص ۱۱۸.

②..... ”المصنف“، لابن ابی شیبہ، کتاب النکاح، فی التزویج من کان یامر بہ ویحث علیہ، ج ۳، ص ۲۷۰.

③..... یعنی ثابت۔

④..... ”ردالمحتار“، کتاب النکاح، ج ۴، ص ۶۹.

⑤..... ”الدرالمختار“ و ”ردالمحتار“، کتاب النکاح، ج ۴، ص ۷۰.

⑥..... پانی کا انسان یہ ایک قسم کی دریائی مخلوق ہے جس کی شکل انسان کے مشابہ ہوتی ہے فرق صرف یہ ہے کہ پانی کے انسان کی دم بھی ہوتی ہے۔

(حیاء الحجیو ان الکبری، ج ۱، ص ۶۹)۔... علمییہ

⑦..... کپڑے، کھانے پینے وغیرہ کے اخراجات۔

ہے تو ثواب بھی پائے گا اور اگر محض لذت یا قضاے شہوت (1) منظور ہو تو ثواب نہیں۔ (2) (درمختار، ردالمحتار)

مسئلہ ۵: شہوت کا غلبہ ہے کہ نکاح نہ کرے تو معاذ اللہ اندیشہ زنا ہے اور مہر و نفقہ کی قدرت رکھتا ہو تو نکاح واجب۔ یوہیں جبکہ اجنبی عورت کی طرف نگاہ اٹھنے سے روک نہیں سکتا یا معاذ اللہ ہاتھ سے کام لینا پڑے گا (3) تو نکاح واجب ہے۔ (4) (درمختار، ردالمحتار)

مسئلہ ۶: یہ یقین ہو کہ نکاح نہ کرنے میں زنا واقع ہو جائے گا تو فرض ہے کہ نکاح کرے۔ (5) (درمختار)

مسئلہ ۷: اگر یہ اندیشہ ہے کہ نکاح کرے گا تو نان نفقہ نہ دے سکے گا یا جو ضروری باتیں ہیں ان کو پورا نہ کر سکے گا تو مکروہ ہے اور ان باتوں کا یقین ہو تو نکاح کرنا حرام مگر نکاح بہر حال ہو جائے گا۔ (6) (درمختار)

مسئلہ ۸: نکاح اور اُس کے حقوق ادا کرنے میں اور اولاد کی تربیت میں مشغول رہنا، نوافل میں مشغولی سے بہتر ہے۔ (7) (ردالمحتار)

(نکاح کے مستحبات)

مسئلہ ۹: نکاح میں یہ امور مستحب ہیں:

① علانیہ ہونا۔ ② نکاح سے پہلے خطبہ پڑھنا، کوئی سا خطبہ ہو اور بہتر وہ ہے جو حدیث (8) میں وارد ہوا۔ ③ مسجد میں

①..... یعنی شہوت کو پورا کرنا۔

②..... ”الدرالمختار“ و ”ردالمحتار“، کتاب النکاح، مطلب: کثیراً ما يتساهل في اطلاق المستحب على السنة، ج ۴، ص ۷۳۔

③..... ہاتھ سے کام لینا پڑے گا: یعنی مشت زنی کرنی پڑے گی۔ اعلیٰ حضرت مولانا شاہ امام احمد رضا خان علیہ رحمۃ الرحمن ”فتاویٰ رضویہ ج ۲۲، ص ۲۰۲“ پر فرماتے ہیں: یہ فعل ناپاک حرام و ناجائز ہے حدیث شریف میں ہے ”ناکح الید ملعون“ جلق لگانے والے (مشت زنی کرنے والے) پر اللہ تعالیٰ کی لعنت ہے (کشف الخفاء، حرف النون، ج ۲، ص ۲۹۱)۔..... علمہ

④..... ”الدرالمختار“ و ”ردالمحتار“، کتاب النکاح، ج ۴، ص ۷۲۔

⑤..... ”الدرالمختار“، کتاب النکاح، ج ۴، ص ۷۲۔

⑥..... المرجع السابق، ص ۷۴۔

⑦..... ”ردالمحتار“، کتاب النکاح، ج ۴، ص ۶۶۔

⑧..... الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلُّهُ فَلَا هَادِيَ لَهُ وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ أَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ۚ إِنَّ اللَّهَ كَانَ عَلَيْكُمْ مَقِيمًا ۝﴾ (پ ۴، النساء: ۱) =

ہونا۔ ④ جمعہ کے دن۔ ⑤ گواہانِ عادل کے سامنے۔ ⑥ عورت عمر، حسب (1)، مال، عزت میں مرد سے کم ہو اور ⑦ چال چلن اور اخلاق و تقویٰ و جمال میں بیش (2) ہو۔ (3) (درمختار) حدیث میں ہے: ”جو کسی عورت سے بوجہ اُسکی عزت کے نکاح کرے، اللہ (عزوجل) اُسکی ذلت میں زیادتی (4) کرے گا اور جو کسی عورت سے اُس کے مال کے سبب نکاح کرے گا، اللہ تعالیٰ اُسکی محتاجی ہی بڑھائے گا اور اُس کے حسب کے سبب نکاح کرے گا تو اُس کے مکینہ پن میں زیادتی فرمائے گا اور جو اس لیے نکاح کرے کہ ادھر ادھر نگاہ نہ اُٹھے اور پاکدامنی حاصل ہو یا صلہ رحم کرے تو اللہ عزوجل اس مرد کے لیے اُس عورت میں برکت دے گا اور عورت کے لیے مرد میں۔“ (5) (رواہ الطبرانی عن انس رضی اللہ تعالیٰ عنہ کذا فی الفتح)۔ (6)

مسئلہ ۱۰: جس سے نکاح کرنا ہو اُسے کسی معتبر عورت کو بھیج کر دکھوالے اور عادت و اطوار و سلیقہ (7) وغیرہ کی خوب جانچ کر لے کہ آئندہ خرابیاں نہ پڑیں۔ کو آرمی عورت سے اور جس سے اولاد زیادہ ہونے کی اُمید ہو نکاح کرنا بہتر ہے۔ سن رسیدہ (8) اور بدخلق (9) اور زانیہ سے نکاح نہ کرنا بہتر۔ (10) (ردالمحتار)

مسئلہ ۱۱: عورت کو چاہیے کہ مرد دیندار، خوش خلق (11)، مال دار، سخی سے نکاح کرے، فاسق بدکار سے نہیں۔ اور یہ بھی نہ چاہیے کہ کوئی اپنی جوان لڑکی کا بوڑھے سے نکاح کر دے۔ (12) (ردالمحتار)

یہ مستحباتِ نکاح بیان ہوئے، اگر اس کے خلاف نکاح ہوگا جب بھی ہو جائے گا۔

مسئلہ ۱۲: ایجاب و قبول یعنی مثلاً ایک کہے میں نے اپنے کو تیری زوجیت میں دیا۔ دوسرا کہے میں نے قبول کیا۔ یہ نکاح کے رکن ہیں۔ پہلے جو کہے وہ ایجاب ہے اور اُس کے جواب میں دوسرے کے الفاظ کو قبول کہتے ہیں۔ یہ کچھ ضرور نہیں کہ

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُوا إِلَّا وَأَنْتُمْ مُسْلِمُونَ﴾ (پ ۴، آل عمران: ۱۰۲)۔
 ﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا﴾ (يُصَلِّحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا) ﴿ (پ ۲۲، الأحزاب: ۷۰-۷۱)۔ ۱۲ منہ

①..... خاندانی شرف۔

②..... ”الدرالمختار“، کتاب النکاح، ج ۴، ص ۷۵۔

③..... یعنی اضافہ۔

④..... ”المعجم الاوسط“، الحدیث ۲۳۴۲، ج ۲، ص ۱۸۔

⑤..... اس حدیث کو امام طبرانی علیہ رحمۃ اللہ الہادی نے حضرت سیّدنا انس رضی اللہ تعالیٰ عنہ سے روایت کیا، فتح القدر میں یوں ہی ہے۔... علمہ

⑥..... ہنر، کام، صلاحیت۔

⑦..... یعنی زیادہ عمر والی۔

⑧..... برے اخلاق والی۔

⑨..... ”ردالمحتار“، کتاب النکاح، مطلب: کثیراً ما يتساهل في اطلاق المستحب على السنة، ج ۴، ص ۷۶، وغیرہ۔

⑩..... اچھے اخلاق والا۔

⑪..... ”ردالمحتار“، کتاب النکاح، مطلب: کثیراً ما يتساهل في اطلاق المستحب على السنة، ج ۴، ص ۷۷۔

عورت کی طرف سے ایجاب ہو اور مرد کی طرف سے قبول بلکہ اس کا اُلٹا بھی ہو سکتا ہے۔⁽¹⁾ (درمختار، ردالمحتار)

(ایجاب و قبول کی صورتیں)

مسئلہ ۱۳: ایجاب و قبول میں ماضی کا لفظ⁽²⁾ ہونا ضروری ہے، مثلاً یوں کہے کہ میں نے اپنا یا اپنی لڑکی یا اپنی موکلہ⁽³⁾ کا تجھ سے نکاح کیا یا ان کو تیرے نکاح میں دیا، وہ کہے میں نے اپنے لیے یا اپنے بیٹے یا موکل⁽⁴⁾ کے لیے قبول کیا یا ایک طرف سے امر کا صیغہ ہو⁽⁵⁾ دوسری طرف سے ماضی کا، مثلاً یوں کہ تو مجھ سے اپنا نکاح کر دے یا تو میری عورت ہو جا، اُس نے کہا میں نے قبول کیا یا زوجیت میں دیا ہو جائے گا یا ایک طرف سے حال کا صیغہ ہو⁽⁶⁾ دوسری طرف سے ماضی کا، مثلاً کہے تو مجھ سے اپنا نکاح کرتی ہے اُس نے کہا کیا تو ہو گیا یا یوں کہ میں تجھ سے نکاح کرتا ہوں اُس نے کہا میں نے قبول کیا تو ہو جائے گا، ان دونوں صورتوں میں پہلے شخص کو اس کی ضرورت نہیں کہ کہے میں نے قبول کیا۔ اور اگر کہا تو نے اپنی لڑکی کا مجھ سے نکاح کر دیا اُس نے کہا کر دیا یا کہا ہاں تو جب تک پہلا شخص یہ نہ کہے کہ میں نے قبول کیا نکاح نہ ہوگا اور ان لفظوں سے کہ نکاح کروں گا یا قبول کروں گا نکاح نہیں ہو سکتا۔⁽⁷⁾ (درمختار، عالمگیری وغیرہما)

مسئلہ ۱۴: بعض ایسی صورتیں بھی ہیں جن میں ایک ہی لفظ سے نکاح ہو جائے، مثلاً چچا کی نابالغ لڑکی سے نکاح کرنا چاہتا ہے اور ولی⁽⁸⁾ یہی ہے تو دو گواہوں کے سامنے اتنا کہہ دینا کافی ہے کہ میں نے اُس سے اپنا نکاح کیا یا لڑکا لڑکی دونوں نابالغ ہیں اور ایک ہی شخص دونوں کا ولی ہے یا مرد و عورت دونوں نے ایک شخص کو وکیل کیا۔ اُس ولی یا وکیل نے یہ کہا کہ میں نے فلاں کا فلاں کے ساتھ نکاح کر دیا ہو گیا۔ ان سب صورتوں میں قبول کی کچھ حاجت نہیں۔⁽⁹⁾ (جوہرہ نیرہ)

①..... "الدرالمختار" و "ردالمحتار"، کتاب النکاح، مطلب: کثیراً ما يتساهل في اطلاق المستحب على السنة، ج ۴، ص ۷۸.

②..... یعنی ایسا لفظ جس میں زمانہ ماضی کا معنی پایا جائے۔

③..... وکیل بنانے والی۔

④..... وکیل بنانے والا۔

⑤..... یعنی ایسا لفظ جس میں حکم کا معنی پایا جائے۔

⑥..... یعنی ایسا لفظ جس میں زمانہ حال کا معنی پایا جائے۔

⑦..... "الدرالمختار"، کتاب النکاح، ج ۴، ص ۷۸.

و "الفتاویٰ الہندیۃ"، کتاب النکاح، الباب الثانی فیما ینعقد بہ النکاح و ما لا ینعقد، ج ۱، ص ۲۷۰، وغیرہما.

⑧..... سرپرست، ولی وہ ہوتا ہے جس کا قول دوسرے پر نافذ ہو دوسرا چاہے یا نہ چاہے۔

⑨..... "الجوہرۃ النیرۃ"، کتاب النکاح، الجزء الثانی، ص ۱.

مسئلہ ۱۵: دونوں موجود ہیں ایک نے ایک پر چہ پر لکھا میں نے تجھ سے نکاح کیا، دوسرے نے بھی لکھ کر دیا یا زبان سے کہا میں نے قبول کیا نکاح نہ ہوا اور اگر ایک موجود ہے دوسرا غائب، اُس غائب نے لکھ بھیجا اس موجود نے گواہوں کے سامنے پڑھایا کہا فلاں نے ایسا لکھا میں نے اپنا نکاح اُس سے کیا تو ہو گیا اور اگر اُس کا لکھا ہوا نہ سُنایا نہ بتایا فقط اتنا کہہ دیا کہ میں نے اُس سے اپنا نکاح کر دیا تو نہ ہوا۔ ہاں اگر اُس میں امر کا لفظ تھا، مثلاً تُو مجھ سے نکاح کر تو گواہوں کو خط سنانے یا مضمون بتانے کی حاجت نہیں اور اگر اس موجود نے اُس کے جواب میں زبان سے کچھ نہ کہا بلکہ وہ الفاظ لکھ دیے جب بھی نہ ہوا۔^(۱) (ردالمحتار)

مسئلہ ۱۶: عورت نے مرد سے ایجاب کے الفاظ کہے مرد نے اُس کے جواب میں قبول کے لفظ نہ کہے اور مہر کے روپے دیدیے تو نکاح نہ ہوا۔^(۲) (ردالمحتار)

مسئلہ ۱۷: یہ اقرار کہ یہ میری عورت ہے نکاح نہیں یعنی اگر پیشتر سے نکاح نہ ہوا تھا تو فقط یہ اقرار نکاح قرار نہ پائے گا، البتہ قاضی کے سامنے دونوں ایسا اقرار کریں تو وہ حکم دے دے گا کہ یہ میاں بی بی ہیں اور اگر گواہوں کے سامنے اقرار کیا، گواہوں نے کہا تم دونوں نے نکاح کیا، کہا ہاں تو ہو گیا۔^(۳) (درمختار، ردالمحتار)

مسئلہ ۱۸: نکاح کی اضافت^(۴) گل کی طرف ہو^(۵) یا ایسے عضو کی طرف جسے بول کر گل مراد لیتے ہیں مثلاً سرو گردن تو اگر یہ کہا کہ نصف سے نکاح کیا نہ ہوا۔^(۶) (درمختار وغیرہ)

(الفاظ نکاح)

مسئلہ ۱۹: الفاظِ نکاح دو قسم ہیں:

ایک صریح^(۷)، یہ صرف دو لفظ ہیں۔ نکاح و تزویج، باقی کنایہ^(۸) ہیں۔ الفاظ کنایہ میں اُن لفظوں سے نکاح ہو سکتا ہے

①..... ”ردالمحتار“، کتاب النکاح، مطلب: التزوج بارسال کتاب، ج ۴، ص ۸۳.

②..... ”ردالمحتار“، کتاب النکاح، مطلب: کثیراً ما یتساہل فی اطلاق المستحب علی السنة، ج ۴، ص ۸۲.

③..... ”الدرالمختار“ و ”ردالمحتار“، کتاب النکاح، مطلب: التزوج بارسال کتاب، ج ۴، ص ۸۴.

④..... یعنی نسبت۔ ⑤..... مثلاً یوں کہے، میں نے تجھ سے نکاح کیا۔

⑥..... ”الدرالمختار“، کتاب النکاح، ج ۴، ص ۸۴، وغیرہ.

⑦..... یعنی ایسا لفظ جس سے نکاح مراد ہونا ظاہر ہو۔

⑧..... یعنی ایسا لفظ جس سے نکاح مراد ہونا تو ظاہر نہیں مگر قرینہ سے معنی نکاح سمجھا جاتا ہو۔

جن سے خود شے ملک میں آجاتی ہے، مثلاً ہبہ، تملیک، صدقہ، عطیہ، بیع، شرا⁽¹⁾ مگر ان میں قرینہ کی ضرورت ہے کہ گواہ اُسے نکاح سمجھیں۔⁽²⁾ (درمختار، عالمگیری)

مسئلہ ۲۰: ایک نے دوسرے سے کہا میں نے اپنی یہ لوٹدی تجھے ہبہ کی تو اگر یہ پتا چلتا ہے کہ نکاح ہے، مثلاً گواہوں کو بلا کر اُن کے سامنے کہنا اور مہر کا ذکر وغیرہ تو یہ نکاح ہو گیا اور اگر قرینہ نہ ہو، مگر وہ کہتا ہے میں نے نکاح مراد لیا تھا اور جسے ہبہ کی وہ اس کی تصدیق کرتا ہے جب بھی نکاح ہے اور اگر وہ تصدیق نہ کرے تو ہبہ قرار دیا جائے گا اور آزاد عورت کی نسبت یہ الفاظ کہے تو نکاح ہی ہے۔ قرینہ کی حاجت نہیں مگر جب ایسا قرینہ پایا جائے جس سے معلوم ہوتا ہے کہ نکاح نہیں تو نہیں، مثلاً معاذ اللہ کسی عورت سے زنا کی درخواست کی، اُس نے کہا میں نے اپنے کو تجھے ہبہ کر دیا، اس نے کہا قبول کیا تو نکاح نہ ہو یا لڑکی کے باپ نے کہا یہ لڑکی خدمت کے لیے میں نے تجھے ہبہ کر دی اس نے قبول کیا تو یہ نکاح نہیں، مگر جبکہ اس لفظ سے نکاح مراد لیا تو ہو جائے گا۔⁽³⁾ (عالمگیری، ردالمحتار)

مسئلہ ۲۱: عورت سے کہا تو میری ہو گئی، اُس نے کہا ہاں یا میں تیری ہو گئی یا عورت سے کہا بعوض اتنے کے تو میری عورت ہو جا، اُس نے قبول کیا یا عورت نے مرد سے کہا میں نے تجھ سے اپنی شادی کی مرد نے قبول کیا یا مرد نے عورت سے کہا تُو نے اپنے کو میری عورت کیا، اُس نے کہا کیا تو ان سب صورتوں میں نکاح ہو جائے گا۔⁽⁴⁾ (عالمگیری)

مسئلہ ۲۲: جس عورت کو بائن طلاق دی ہے، اُس نے گواہوں کے سامنے کہا میں نے اپنے کو تیری طرف واپس کیا، مرد نے قبول کیا نکاح ہو گیا۔⁽⁵⁾ (عالمگیری) اجنبی عورت اگر یہ لفظ کہے تو نہ ہوگا۔

مسئلہ ۲۳: کسی نے دوسرے سے کہا، اپنی لڑکی کا مجھ سے نکاح کر دے، اُس نے کہا اسے اٹھالے جایا تُو جہاں

①..... مثلاً عورت نے یوں کہا کہ میں نے اپنی ذات تمہیں ہبہ کر دی یا میں نے تجھے اپنی ذات کا مالک بنا دیا، یا میں نے اپنی ذات تمہیں بطور صدقہ دے دی، یا مرد یوں کہے کہ میں نے تمہیں اس قدر روپے کے عوض خرید لیا۔

②..... "الدرالمختار"، کتاب النکاح، مطلب: التزوج بارسال کتاب، ج ۴، ص ۸۹-۹۱۔

و"الفتاویٰ الہندیہ"، کتاب النکاح، الباب الثانی فیما ینعقد بہ النکاح وما لا ینعقد، ج ۱، ص ۲۷۰، ۲۷۱۔

③..... "ردالمحتار"، کتاب النکاح، مطلب: التزوج بارسال کتاب، ج ۴، ص ۹۱۔

و"الفتاویٰ الہندیہ"، کتاب النکاح، الباب الثانی فیما ینعقد بہ النکاح وما لا ینعقد، ج ۱، ص ۲۷۰، ۲۷۱۔

④..... "الفتاویٰ الہندیہ"، المرجع السابق، ص ۲۷۱۔

⑤..... "الفتاویٰ الہندیہ"، کتاب النکاح، الباب الثانی فیما ینعقد بہ النکاح وما لا ینعقد، ج ۱، ص ۲۷۱۔

چاہے لے جا تو نکاح نہ ہوا۔⁽¹⁾ (عالمگیری)

مسئلہ ۲۴: ایک شخص نے منگنی کا پیغام کسی کے پاس بھیجا، ان پیغام لے جانے والوں نے وہاں جا کر کہا، تو نے اپنی لڑکی ہمیں دی، اُس نے کہا دی، نکاح نہ ہوا۔⁽²⁾ (عالمگیری)

مسئلہ ۲۵: لڑکے کے باپ نے گواہوں سے کہا، میں نے اپنے لڑکے کا نکاح فلاں کی لڑکی کے ساتھ اتنے مہر پر کر دیا تم گواہ ہو جاؤ پھر لڑکی کے باپ سے کہا گیا، کیا ایسا نہیں ہے؟ اُس نے کہا ایسا ہی ہے اور اس کے سوا کچھ نہ کہا تو بہتر یہ ہے کہ نکاح کی تجدید کی جائے۔⁽³⁾ (عالمگیری)

مسئلہ ۲۶: لڑکے کے باپ نے لڑکی کے باپ کے پاس پیغام دیا، اُس نے کہا میں نے تو اس کا فلاں سے کر دیا ہے اس نے کہا نہیں تو اُس نے کہا اگر میں نے اُس سے نکاح نہ کیا ہو تو تیرے بیٹے سے کر دیا، اس نے کہا میں نے قبول کیا بعد کو معلوم ہوا کہ اُس لڑکی کا نکاح کسی سے نہیں ہوا تھا تو یہ صحیح ہو گیا۔⁽⁴⁾ (عالمگیری)

مسئلہ ۲۷: عورت نے مرد سے کہا میں نے تجھ سے اپنا نکاح کیا اس شرط پر کہ مجھے اختیار ہے جب چاہوں اپنے کو طلاق دے لوں، مرد نے قبول کیا تو نکاح ہو گیا اور عورت کو اختیار رہا جب چاہے اپنے کو طلاق دے لے۔⁽⁵⁾ (عالمگیری)

مسئلہ ۲۸: نکاح میں خیارِ رویت خیارِ عیب خیارِ شرط مطلقاً نہیں، خواہ مرد کو خیار⁽⁶⁾ ہو یا عورت کے لیے یا دونوں کے لیے۔ تین دن کا خیار ہو یا کم یا زیادہ کا مثلاً اندھے، لنگھے⁽⁷⁾، اپانچ⁽⁸⁾ نہ ہونے کی شرط لگائی یا یہ شرط کی کہ خوبصورت ہو اور اس کے خلاف نکلا یا مرد نے شرط لگائی کہ کو آری ہو اور ہے اس کے خلاف تو نکاح ہو جائے گا اور شرط باطل۔ یوں عورت نے شرط لگائی کہ مرد شہری ہو نکلا دیہاتی تو اگر کفو ہے نکاح ہو جائے گا اور عورت کو کچھ اختیار نہیں یا اس شرط پر نکاح ہوا کہ باپ کو اختیار ہے تو نکاح ہو گیا اور اُسے اختیار نہیں۔⁽⁹⁾ (عالمگیری)

مسئلہ ۲۹: نکاح میں مہر کا ذکر ہو تو ایجاب پورا جب ہوگا کہ مہر بھی ذکر کر لے، مثلاً یہ کہتا تھا کہ فلاں عورت تیرے

①....."الفتاویٰ الہندیہ"، کتاب النکاح، الباب الثانی فیما ینعقد بہ النکاح وما لاینعقد، ج ۱، ص ۲۷۲.

②....."الفتاویٰ الہندیہ"، کتاب النکاح، الباب الثانی فیما ینعقد بہ النکاح وما لاینعقد، ج ۱، ص ۲۷۲.

③.....المرجع السابق.

④.....المرجع السابق، ص ۲۷۳.

⑤.....المرجع السابق، ص ۲۷۳.

⑥.....اختیار۔

⑦.....جس کے ہاتھ یا پاؤں شل (بے کار) ہوں۔

⑧.....ہاتھ پاؤں سے معذور۔

⑨....."الفتاویٰ الہندیہ"، کتاب النکاح، الباب الثانی فیما ینعقد بہ النکاح وما لاینعقد، ج ۱، ص ۲۷۳.

نکاح میں دی بعوض ہزار روپے کے اور مہر کے ذکر سے پیشتر اُس نے کہا میں نے قبول کی، نکاح نہ ہوا کہ ابھی ایجاب پورا نہ ہوا تھا اور اگر مہر کا ذکر نہ ہوتا تو ہو جاتا۔⁽¹⁾ (ردالمحتار، ردالمحتار)

مسئلہ ۳۰: کسی نے لڑکی کے باپ سے کہا، میں تیرے پاس اس لیے آیا کہ تُو اپنی لڑکی کا نکاح مجھ سے کر دے۔ اس نے کہا میں نے اس کو تیرے نکاح میں دیا نکاح ہو گیا، قبول کی بھی حاجت نہیں بلکہ اُسے اب یہ اختیار نہیں کہ نہ قبول کرے۔⁽²⁾ (ردالمحتار)

مسئلہ ۳۱: کسی نے کہا تُو نے لڑکی مجھے دی، اُس نے کہا دی، اگر نکاح کی مجلس ہے تو نکاح ہے اور منگنی کی ہے تو منگنی۔⁽³⁾ (ردالمحتار)

مسئلہ ۳۲: عورت کو اپنی دلہن یا بی بی کہہ کر پکارا، اُس نے جواب دیا تو اس سے نکاح نہیں ہوتا۔⁽⁴⁾ (ردالمحتار)

(نکاح کے شرائط)

نکاح کے لیے چند شرطیں ہیں:

- ① عاقل ہونا۔ مجنوں یا ناسمجھ بچے نے نکاح کیا تو منعقد ہی نہ ہوا۔
- ② بلوغ۔ نابالغ اگر سمجھ وال ہے تو منعقد ہو جائے گا مگر ولی کی اجازت پر موقوف رہے گا۔
- ③ گواہ ہونا۔ یعنی ایجاب و قبول دو مرد یا ایک مرد اور دو عورتوں کے سامنے ہوں۔ گواہ آزاد، عاقل، بالغ ہوں اور سب نے ایک ساتھ نکاح کے الفاظ سُنے۔ بچوں اور پاگلوں کی گواہی سے نکاح نہیں ہو سکتا، نہ غلام کی گواہی سے اگرچہ مدبر یا مکاتب ہو۔

مسلمان مرد کا نکاح مسلمان عورت کے ساتھ ہے تو گواہوں کا مسلمان ہونا بھی شرط ہے، لہذا مسلمان مرد و عورت کا نکاح کافر کی شہادت سے نہیں ہو سکتا اور اگر کتابیہ⁽⁵⁾ سے مسلمان مرد کا نکاح ہو تو اس نکاح کے گواہ ذمی کافر بھی ہو سکتے ہیں، اگرچہ عورت کے مذہب کے خلاف گواہوں کا مذہب ہو، مثلاً عورت نصرانیہ⁽⁶⁾ ہے اور گواہ یہودی یا بالعکس۔⁽⁷⁾ یوہیں اگر کافر و کافرہ

①....."الدرالمختار" و"ردالمحتار"، کتاب النکاح، مطلب: التزوج بارسال کتاب، ج ۴، ص ۸۵۔

②....."ردالمحتار"، کتاب النکاح، مطلب: کثیراً ما یتساہل فی اطلاق المستحب علی السنۃ، ج ۴، ص ۸۲۔

③.....المرجع السابق۔

④.....المرجع السابق۔

⑤.....یہودی یا عیسائی عورت۔

⑥.....عیسائی۔

⑦.....یعنی عورت یہودی ہے اور گواہ نصرانی ہیں۔

کا نکاح ہو تو اس نکاح کے گواہ کافر بھی ہو سکتے ہیں اگرچہ دوسرے مذہب کے ہوں۔

مسئلہ ۳۳: سمجھ وال بچے یا غلام کے سامنے نکاح ہو اور مجلس نکاح میں وہ لوگ بھی تھے جو نکاح کے گواہ ہو سکتے ہیں پھر وہ بچہ بالغ ہو کر یا غلام آزاد ہونے کے بعد اُس نکاح کی گواہی دیں کہ ہمارے سامنے نکاح ہو اور اُس وقت ہمارے سوا نکاح میں اور لوگ بھی موجود تھے، جن کی گواہی سے نکاح ہو تو اُن کی گواہی مان لی جائے گی۔^(۱) (ردالمحتار)

مسئلہ ۳۴: مسلمان کا نکاح ذمیہ سے ہو اور گواہ ذمی تھے، اب اگر مسلمان نے نکاح سے انکار کر دیا تو ان کی گواہی سے نکاح ثابت نہ ہوگا۔^(۲) (درمختار)

مسئلہ ۳۵: صرف عورتوں یا خنثی کی گواہی سے نکاح نہیں ہو سکتا، جب تک ان میں کے دو کے ساتھ ایک مرد نہ ہو۔^(۳) (خانہ)

مسئلہ ۳۶: سوتے ہوؤں کے سامنے ایجاب و قبول ہو تو نکاح نہ ہو۔ یوہیں اگر دونوں گواہ بہرے ہوں کہ اُنھوں نے الفاظ نکاح نہ سُنے تو نکاح نہ ہو۔^(۴) (خانہ)

مسئلہ ۳۷: ایک گواہ سُنتا ہوا ہے اور ایک بہرا، بہرے نے نہیں سُنا اور اُس سُنتے والے یا کسی اور نے چلا کر اُس کے کان میں کہا نکاح نہ ہوا، جب تک دونوں گواہ ایک ساتھ عاقدین^(۵) سے نہ سُنیں۔^(۶) (خانہ)

مسئلہ ۳۸: ایک گواہ نے سُنا دوسرے نے نہیں پھر لفظ کا اعادہ کیا^(۷)، اب دوسرے نے سُنا پہلے نے نہیں تو نکاح نہ ہو۔^(۸) (خانہ)

مسئلہ ۳۹: گونگے گواہ نہیں ہو سکتے کہ جو گونگا ہوتا ہے بہرا بھی ہوتا ہے، ہاں اگر گونگا ہو اور بہرا نہ ہو تو

①..... ”ردالمحتار“، کتاب النکاح، مطلب: الخصاص کبیر فی العلم یجوز الاقتداء بہ، ج ۴، ص ۹۹۔

②..... ”الدرالمختار“، کتاب النکاح، ج ۴، ص ۱۰۱۔

③..... ”الفتاویٰ الخانیہ“، کتاب النکاح، فصل فی شرائط النکاح، ج ۱، ص ۱۵۶۔

④..... المرجع السابق۔

⑤..... یعنی معاملہ کے دونوں فریق مثلاً دولہا وکیل یا دولہا اور دلہن۔

⑥..... ”الفتاویٰ الخانیہ“، کتاب النکاح، فصل فی شرائط النکاح، ج ۱، ص ۱۵۶۔

⑦..... یعنی اس لفظ کو دہرایا۔

⑧..... ”الفتاویٰ الخانیہ“، کتاب النکاح، فصل فی شرائط النکاح، ج ۱، ص ۱۵۶۔

ہوسکتا ہے۔⁽¹⁾ (ہندیہ)

مسئلہ ۴۰: عاقدین گونگے ہوں تو نکاح اشارے سے ہوگا، لہذا اس نکاح کا گواہ گونگا ہوسکتا ہے اور بہرا بھی۔⁽²⁾ (ردالمحتار)

مسئلہ ۴۱: گواہ دوسرے ملک کے ہیں کہ یہاں کی زبان نہیں سمجھتے، تو اگر یہ سمجھ رہے ہیں کہ نکاح ہو رہا ہے اور الفاظ بھی سُننے اور سمجھے یعنی وہ الفاظ زبان سے ادا کر سکتے ہیں اگرچہ اُن کے معنی نہیں سمجھتے نکاح ہو گیا۔⁽³⁾ (خانہ، عالمگیری، ردالمحتار)

مسئلہ ۴۲: نکاح کے گواہ فاسق ہوں یا اندھے یا اُن پر تہمت کی حد⁽⁴⁾ لگائی گئی ہو تو ان کی گواہی سے نکاح منعقد ہو جائے گا، مگر عاقدین میں سے اگر کوئی انکار کر بیٹھے تو ان کی شہادت سے نکاح ثابت نہ ہوگا۔⁽⁵⁾ (درمختار، ردالمحتار)

مسئلہ ۴۳: عورت یا مرد یا دونوں کے بیٹے گواہ ہوئے نکاح ہو جائے گا مگر میاں بی بی میں سے اگر کسی نے نکاح سے انکار کر دیا، تو ان لڑکوں کی گواہی اپنے باپ یا ماں کے حق میں مفید نہیں، مثلاً مرد کے بیٹے گواہ تھے اور عورت نکاح سے انکار کرتی ہے، اب شوہر نے اپنے بیٹوں کو گواہی کے لیے پیش کیا، تو ان کی گواہی اپنے باپ کے لیے نہیں مانی جائے گی اور اگر وہ دونوں گواہ دونوں کے بیٹے ہوں یا ایک ایک کا، دوسرا دوسرے کا تو ان کی گواہی کسی کے لیے نہیں مانی جائے گی۔⁽⁶⁾ (درمختار وغیرہ)

مسئلہ ۴۴: کسی نے اپنی بالغ لڑکی کا نکاح اُس کی اجازت سے کر دیا اور اپنے بیٹوں کو گواہ بنایا، اب لڑکی کہتی ہے کہ میں نے اذن نہیں دیا اور اس کا باپ کہتا ہے دیا تو لڑکوں کی گواہی کہ اذن دیا تھا مقبول نہیں۔⁽⁷⁾ (خانہ)

مسئلہ ۴۵: ایک شخص نے کسی سے کہا کہ میری نابالغ لڑکی کا نکاح فلاں سے کر دے، اس نے ایک گواہ کے سامنے کر دیا تو اگر لڑکی کا باپ وقت نکاح موجود تھا تو نکاح ہو گیا کہ وہ دونوں گواہ ہو جائیں گے اور باپ عاقد⁽⁸⁾ اور موجود نہ تھا

①..... "الفتاویٰ الہندیہ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۸.

②..... "ردالمحتار"، کتاب النکاح، مطلب: الخصاص کبیر فی العلم... إلخ، ج ۴، ص ۹۹.

③..... "ردالمحتار"، کتاب النکاح، مطلب: الخصاص کبیر فی العلم... إلخ، ج ۴، ص ۱۰۰.

و "الفتاویٰ الہندیہ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۸.

④..... تہمت زنا کی شرعی سزا۔

⑤..... "الدرالمختار" و "ردالمحتار"، کتاب النکاح، مطلب: الخصاص کبیر فی العلم... إلخ، ج ۴، ص ۱۰۰.

⑥..... "الدرالمختار"، کتاب النکاح، ج ۴، ص ۱۰۱، وغیرہ.

⑦..... "الفتاویٰ الخانیہ"، کتاب النکاح، فصل فی شرائط النکاح، ج ۱، ص ۱۸۶.

⑧..... نکاح کرنے والا عقد کرنے والا۔

تو نہ ہوا۔ یوہیں اگر بالغہ کا نکاح اُس کی اجازت سے باپ نے ایک شخص کے سامنے پڑھایا، اگر لڑکی وقت عقد⁽¹⁾ موجود تھی ہو گیا ورنہ نہیں۔ یوہیں اگر عورت نے کسی کو اپنے نکاح کا وکیل کیا، اُس نے ایک شخص کے سامنے پڑھا دیا تو اگر موکلہ موجود ہے ہو گیا ورنہ نہیں۔ خلاصہ یہ ہے کہ موکلہ اگر بوقت عقد موجود ہے تو اگرچہ وکیل عقد کر رہا ہے مگر موکلہ عاقد قرار پائے گا اور وکیل گواہ مگر یہ ضرور ہے کہ گواہی دیتے وقت اگر وکیل نے کہا، میں نے پڑھایا ہے تو شہادت نامقبول ہے کہ یہ خود اپنے نفل کی شہادت ہوئی۔⁽²⁾ (درمختار وغیرہ)

مسئلہ ۴۶: مولیٰ⁽³⁾ نے اپنی باندی⁽⁴⁾ یا غلام کا ایک شخص کے سامنے نکاح کیا، تو اگرچہ وہ موجود ہو نکاح نہ ہوا اور اگر اُسے نکاح کی اجازت دے دی پھر اُس کی موجودگی میں ایک شخص کے سامنے نکاح کیا تو ہو جائے گا۔⁽⁵⁾ (درمختار)

مسئلہ ۴۷: گواہوں کا ایجاب و قبول کے وقت ہونا شرط ہے، فلہذا اگر نکاح اجازت پر موقوف ہے اور ایجاب و قبول گواہوں کے سامنے ہوئے اور اجازت کے وقت نہ تھے ہو گیا اور اس کا عکس ہوا تو نہیں۔⁽⁶⁾ (عالمگیری)

مسئلہ ۴۸: گواہ اُسی کو نہیں کہتے جو دو شخص مجلس عقد میں مقرر کر لیے جاتے ہیں، بلکہ وہ تمام حاضرین گواہ ہیں جنہوں نے ایجاب و قبول سنا اگر قابل شہادت⁽⁷⁾ ہوں۔

مسئلہ ۴۹: ایک گھر میں نکاح ہوا اور یہاں گواہ نہیں، دوسرے مکان میں کچھ لوگ ہیں جن کو انہوں نے گواہ نہیں بنایا مگر وہ وہاں سے سُن رہے ہیں، اگر وہ لوگ انہیں دیکھ بھی رہے ہوں تو ان کی گواہی مقبول ہے ورنہ نہیں۔⁽⁸⁾ (عالمگیری)

مسئلہ ۵۰: عورت سے اذن لیتے وقت گواہوں کی ضرورت نہیں یعنی اُس وقت اگر گواہ نہ بھی ہوں اور نکاح چڑھاتے وقت ہوں تو نکاح ہو گیا، البتہ اذن کے لیے گواہوں کی یوں حاجت ہے کہ اگر اُس نے انکار کر دیا اور یہ کہا کہ میں نے اذن نہیں دیا تھا تو اب گواہوں سے اس کا اذن دینا ثابت ہو جائے گا۔⁽⁹⁾ (عالمگیری، ردالمحتار وغیرہما)

①..... یعنی نکاح کے وقت۔

②..... ”الدرالمختار“، کتاب النکاح، ج ۴، ص ۱۰۲، وغیرہ۔

③..... آقا، مالک۔

④..... لونڈی۔

⑤..... ”الدرالمختار“، کتاب النکاح، ج ۴، ص ۱۰۳۔

⑥..... ”الفتاویٰ الہندیہ“، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۹۔

⑦..... گواہی دینے کے اہل۔

⑧..... ”الفتاویٰ الہندیہ“، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۸۔

⑨..... المرجع السابق، ص ۲۶۹۔

و”ردالمحتار“، کتاب النکاح، مطلب: هل ینعقد النکاح بالانفاظ المصحفة... إلخ، ج ۴، ص ۹۸، وغیرہما۔

(نکاح کا وکیل خود نکاح پڑھانے دوسرے سے نہ پڑھوائے)

مسئلہ ۵۱: یہ جو تمام ہندوستان میں عام طور پر رواج پڑا ہوا ہے کہ عورت سے ایک شخص اذن⁽¹⁾ لے کر آتا ہے جسے وکیل کہتے ہیں، وہ نکاح پڑھانے والے سے کہہ دیتا ہے میں فلاں کا وکیل ہوں آپ کو اجازت دیتا ہوں کہ نکاح پڑھا دیجیے۔ یہ طریقہ محض غلط ہے۔ وکیل کو یہ اختیار نہیں کہ اُس کام کے لیے دوسرے کو وکیل بنا دے، اگر ایسا کیا تو نکاح فضولی ہوا اجازت پر موقوف ہے، اجازت سے پہلے مرد و عورت ہر ایک کو توڑ دینے کا اختیار حاصل ہے بلکہ یوں چاہیے کہ جو پڑھائے وہ عورت یا اُس کے ولی کا وکیل بنے⁽²⁾ خواہ یہ خود اُس کے پاس جا کر وکالت حاصل کرے یا دوسرا اس کی وکالت کے لیے اذن لائے کہ فلاں بن فلاں بن فلاں کو تو نے وکیل کیا کہ وہ تیرا نکاح فلاں بن فلاں بن فلاں سے کر دے۔ عورت کہے ہاں۔

(منکوحہ کی تعیین)

مسئلہ ۵۲: یہ امر بھی ضروری ہے کہ منکوحہ گواہوں کو معلوم ہو جائے یعنی یہ کہ فلاں عورت سے نکاح ہوتا ہے، اس کے دو طریقے ہیں۔ ایک یہ کہ اگر وہ مجلس عقد میں موجود ہے تو اس کی طرف نکاح پڑھانے والا اشارہ کر کے کہے کہ میں نے اس کو تیرے نکاح میں دیا اگرچہ عورت کے منہ پر نقاب پڑا ہو،⁽³⁾ بس اشارہ کافی ہے اور اس صورت میں اگر اُس کے یا اُس کے باپ دادا کے نام میں غلطی بھی ہو جائے تو کچھ حرج نہیں، کہ اشارہ کے بعد اب کسی نام وغیرہ کی ضرورت نہیں اور اشارے کی تعیین کے مقابل کوئی تعیین نہیں۔

دوسری صورت معلوم کرنے کی یہ ہے کہ عورت اور اُس کے باپ اور دادا کے نام لیے جائیں کہ فلاں بنت فلاں بن فلاں اور اگر صرف اُس کے نام لینے سے گواہوں کو معلوم ہو جائے کہ فلاں عورت سے نکاح ہوا تو باپ دادا کے نام لینے کی ضرورت نہیں پھر بھی احتیاط اس میں ہے کہ اُن کے نام بھی لیے جائیں اور اس کی اصلاً ضرورت نہیں کہ اُسے پہچانتے ہوں بلکہ یہ جاننا کافی ہے کہ فلاں اور فلاں کی بیٹی فلاں کی پوتی ہے اور اس صورت میں اگر اُس کے یا اُس کے باپ دادا کے نام میں غلطی ہوئی تو نکاح نہ ہوا اور ہماری غرض نام لینے سے یہ نہیں کہ ضرور اُس کا نام ہی لیا جائے، بلکہ مقصود یہ ہے کہ تعیین ہو جائے، خواہ نام

①..... یعنی اجازت۔

②..... یا پھر عورت کا وکیل اس بات کی بھی اجازت حاصل کرے کہ وہ نکاح پڑھانے کے لیے دوسرے کو وکیل بنا سکتا ہے۔

③..... اعلیٰ حضرت، امام احمد رضا خان علیہ رحمۃ الرحمن ”فتاویٰ رضویہ“ جلد 11 صفحہ 112 پر فرماتے ہیں: احوط یہ ہے کہ وہ چہرہ کھلا رکھے۔... علمیہ

کے ذریعہ سے یا یوں کہ فلاں بن فلاں بن فلاں کی لڑکی اور اگر اُس کی چند لڑکیاں ہوں تو بڑی یا منجھلی (1) یا منجھلی (2) یا چھوٹی غرض معین ہو جانا ضرور ہے اور چونکہ ہندوستان میں عورتوں کا نام مجمع میں ذکر کرنا معیوب ہے (3)، لہذا یہی پچھلا طریقہ یہاں کے حال کے مناسب ہے۔ (4) (ردالمحتار وغیرہ)

تنبیہ: بعض نکاح خواں کو دیکھا گیا ہے کہ رواج کی وجہ سے نام نہیں لیتے اور نام لینے کو ضروری بھی سمجھتے ہیں، لہذا دولہا کے کان میں چپکے سے لڑکی کا نام ذکر کر دیتے ہیں پھر اُن لفظوں سے ایجاب کرتے ہیں کہ فلاں کی لڑکی جس کا نام تجھے معلوم ہے، میں نے اپنی وکالت سے تیرے نکاح میں دی۔ اس صورت میں اگر اُس کی اور لڑکیاں بھی ہیں تو گواہوں کے سامنے تعین نہ ہوئی، یہاں تک کہ اگر یوں کہا کہ میں نے اپنی موکلہ تیرے نکاح میں دی یا جس عورت نے اپنا اختیار مجھے دے دیا ہے، اُسے تیرے نکاح میں دیا تو فتویٰ اس پر ہے کہ نکاح نہ ہوا۔

مسئلہ ۵۳: ایک شخص کی دولڑکیاں ہیں اور نکاح پڑھانے والے نے کہا کہ فلاں کی لڑکی تیرے نکاح میں دی، تو اُن میں اگر ایک کا نکاح ہو چکا ہے تو ہو گیا کہ وہ جو باقی ہے وہی مراد ہے۔ (5) (ردالمحتار)

مسئلہ ۵۴: وکیل نے موکلہ کے باپ کے نام میں غلطی کی اور موکلہ کی طرف اشارہ بھی نہ ہو تو نکاح نہیں ہوا۔ یو ہیں اگر لڑکی کے نام میں غلطی کرے جب بھی نہ ہوا۔ (6) (درمختار)

مسئلہ ۵۵: کسی کی دولڑکیاں ہیں، بڑی کا نکاح کرنا چاہتا ہے اور نام لے دیا چھوٹی کا تو چھوٹی کا نکاح ہوا اور اگر کہا بڑی لڑکی جس کا نام یہ ہے اور نام لیا چھوٹی کا تو کسی کا نہ ہوا۔ (7) (درمختار، ردالمحتار)

مسئلہ ۵۶: لڑکی کے باپ نے لڑکے کے باپ سے صرف اتنے لفظ کہے، کہ میں نے اپنی لڑکی کا نکاح کیا، لڑکے کے باپ نے کہا میں نے قبول کیا تو یہ نکاح لڑکے کے باپ سے ہوا اگرچہ پیشتر (8) سے خود لڑکے کی نسبت (9) وغیرہ ہو چکی ہو اور اگر یوں کہا، میں نے اپنی لڑکی کا نکاح تیرے لڑکے سے کیا، اُس نے کہا، میں نے قبول کیا تو اب لڑکے سے ہوا، اگرچہ اُس نے یہ نہ

①..... یعنی درمیانی۔ ②..... یعنی تیسری۔ ③..... یعنی برا سمجھا جاتا ہے۔

④..... ”ردالمحتار“، کتاب النکاح، مطلب: الخصاص کبیر فی العلم... إلخ، ج ۴، ص ۹۸، ۱۰۴، وغیرہ۔

⑤..... ”ردالمحتار“، کتاب النکاح، مطلب: التزوج بارسال کتاب، ج ۴، ص ۸۷۔

⑥..... ”الدرالمختار“، کتاب النکاح، ج ۴، ص ۱۰۴۔

⑦..... ”الدرالمختار“ و ”ردالمحتار“، کتاب النکاح، مطلب: فی عطف الخاص علی العام، ج ۴، ص ۱۰۴۔

⑧..... پہلے۔ ⑨..... یعنی منگنی۔

کہا کہ میں نے اپنے لڑکے کے لیے قبول کی اور اگر پہلی صورت میں یہ کہتا کہ میں نے اپنے لڑکے کے لیے قبول کی تو لڑکے ہی کا ہوتا۔⁽¹⁾ (ردالمحتار)

مسئلہ ۵۷: لڑکے کے باپ نے کہا تو اپنی لڑکی کا نکاح میرے لڑکے سے کر دے، اُس نے کہا میں نے تیرے نکاح میں دی، اس نے کہا میں نے قبول کی تو اسی کا نکاح ہوا، اس کے لڑکے کا نہ ہوا اور ایسا بھی اب نہیں ہو سکتا کہ باپ طلاق دے کر لڑکے سے نکاح کر دے کہ وہ تو ہمیشہ کے لیے لڑکے پر حرام ہوگئی۔⁽²⁾ (ردالمحتار)

مسئلہ ۵۸: عورت سے اجازت لیں تو اس میں بھی زوج⁽³⁾ اور اُس کے باپ، دادا کے نام ذکر کر دیں کہ جہالت⁽⁴⁾ باقی نہ رہے۔

مسئلہ ۵۹: عورت نے اذن دیا اگر اُس کو دیکھ رہا ہے اور پہچانتا ہے تو اُس کے اذن کا گواہ ہو سکتا ہے۔
یوہیں اگر مکان کے اندر سے آواز آئی اور اس گھر میں وہ تنہا ہے تو بھی شہادت دے سکتا ہے اور اگر تنہا نہیں اور اذن دینے کی آواز آئی تو اگر بعد میں عورت نے کہا کہ میں نے اذن نہیں دیا تھا تو یہ گواہی نہیں دے سکتا کہ اُس نے اذن دیا تھا مگر واقعی اگر اُس نے اذن دے دیا تھا جب تو پوری طرح سے نکاح ہو گیا، ورنہ نکاح فضولی ہوگا کہ اُس کی اجازت پر موقوف رہے گا۔
⁽⁵⁾ (ردالمحتار وغیرہ) سنا گیا ہے کہ بعض لڑکیاں اذن دیتے وقت کچھ نہیں بولتیں، دوسری عورتیں ہوں کر دیا کرتی ہیں یہ نہیں چاہیے۔

(ایجاب و قبول کا ایک مجلس میں ہونا)

④ ایجاب و قبول دونوں کا ایک مجلس میں ہونا۔ تو اگر دونوں ایک مجلس میں موجود تھے ایک نے ایجاب کیا، دوسرا قبول سے پہلے اُٹھ کھڑا ہو یا کوئی ایسا کام شروع کر دیا، جس سے مجلس بدل جاتی ہے⁽⁶⁾ تو ایجاب باطل ہو گیا، اب قبول کرنا بیکار ہے پھر سے ہونا چاہیے۔⁽⁷⁾ (عالمگیری)

①..... "ردالمحتار"، کتاب النکاح، مطلب فی عطف الخاص علی العام، ج ۴، ص ۱۰۴۔

②..... المرجع السابق، ص ۱۰۵۔

③..... خاوند۔

④..... یعنی لاعلمی۔

⑤..... "ردالمحتار"، کتاب النکاح، مطلب: الخصاص کبیر فی العلم... إلخ، ج ۴، ص ۹۸، وغیرہ۔

⑥..... مثلاً تین لقمے کھانے، تین گھونٹ پینے، تین کلمے بولنے، تین قدم میدان میں چلنے، نکاح یا خرید و فروخت کرنے، لیٹ کر سو جانے سے مجلس بدل جاتی ہے۔

⑦..... "الفتاویٰ الہندیۃ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۹۔

مسئلہ ۶۰: مرد نے کہا میں نے فلانی سے نکاح کیا اور وہ وہاں موجود نہ تھی، اُسے خبر پہنچی تو کہا میں نے قبول کیا یا عورت نے کہا میں نے اپنے کو فلاں کی زوجیت میں دیا اور وہ غائب تھا، جب خبر پہنچی تو کہا میں نے قبول کیا تو دونوں صورتوں میں نکاح نہ ہوا۔ اگرچہ جن گواہوں کے سامنے ایجاب ہوا، انھیں کے سامنے قبول بھی ہوا ہو۔⁽¹⁾ (عالمگیری)

مسئلہ ۶۱: اگر ایجاب کے الفاظ خط میں لکھ کر بھیجے اور جس مجلس میں خط اُس کے پاس پہنچا، اُس میں قبول نہ کیا بلکہ دوسری مجلس میں گواہوں کو بلا کر قبول کیا تو ہو جائے گا جب کہ وہ شرطیں پائی جائیں جو اوپر مذکور ہوئیں، جس کے ہاتھ خط بھیجا مرد ہو یا عورت، آزاد ہو یا غیر آزاد، بالغ ہو یا نابالغ، صالح ہو یا فاسق۔⁽²⁾ (عالمگیری)

مسئلہ ۶۲: کسی کی معرفت ایجاب کے الفاظ کہلا کر بھیجے، اس پیغام پہنچانے والے نے جس مجلس میں پیغام پہنچایا، اس میں قبول نہ کیا پھر دوسری مجلس میں قاصد نے تقاضا کیا اب قبول کیا تو نکاح نہ ہوا۔⁽³⁾ (ردالمحتار)

مسئلہ ۶۳: چلتے ہوئے یا جانور پر سوار جا رہے تھے اور ایجاب و قبول ہوا نکاح نہ ہوا۔ کشتی پر جا رہے تھے اور اس حالت میں ہوا تو ہو گیا۔⁽⁴⁾ (ردالمحتار وغیرہ)

مسئلہ ۶۴: ایجاب کے بعد فوراً قبول کرنا شرط نہیں جب کہ مجلس نہ بدلی ہو، لہذا اگر نکاح پڑھانے والے نے ایجاب کے الفاظ کہے اور دولہا نے سکوت کیا پھر کسی کے کہنے پر قبول کیا تو ہو گیا۔⁽⁵⁾ (ردالمحتار وغیرہ)

ایجاب و قبول میں مخالفت نہ ہو

⑤ قبول ایجاب کے مخالف نہ ہو، مثلاً اُس نے کہا ہزار روپے مہر پر تیرے نکاح میں دی، اُس نے کہا نکاح تو قبول کیا اور مہر قبول نہیں تو نکاح نہ ہوا۔ اور اگر نکاح قبول کیا اور مہر کی نسبت کچھ نہ کہا تو ہزار پر نکاح ہو گیا۔⁽⁶⁾ (عالمگیری، ردالمحتار)

مسئلہ ۶۵: اگر کہا ہزار پر تیرے نکاح میں دی، اُس نے کہا دو ہزار پر میں نے قبول کیا یا مرد نے عورت سے کہا ہزار

①..... "الفتاویٰ الہندیۃ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۹.

②..... المرجع السابق.

③..... "ردالمحتار"، کتاب النکاح، مطلب: التزوج بإرسال کتاب، ج ۴، ص ۸۶.

④..... المرجع السابق، وغیرہ. ⑤..... المرجع السابق، وغیرہ.

⑥..... "الفتاویٰ الہندیۃ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۹.

و "ردالمحتار"، کتاب النکاح، مطلب: التزوج بإرسال کتاب، ج ۴، ص ۸۷.

روپے مہر پر میں نے تجھ سے نکاح کیا، عورت نے کہا پانسومہر پر میں نے قبول کیا تو نکاح ہو گیا مگر پہلی صورت میں اگر عورت نے بھی اسی مجلس میں دو ہزار قبول کیے تو مہر دو ہزار و نہ ایک ہزار اور دوسری صورت میں مطلقاً پانسومہر ہے۔ اگر عورت نے ہزار کو کہا، مرد نے پانسو پر قبول کیا تو ظاہر یہ ہے کہ نہیں ہوا، اس لیے کہ ایجاب کے مخالف ہے۔⁽¹⁾ (عالمگیری، ردالمحتار)

مسئلہ ۶۶: غلام نے بغیر اجازتِ مولیٰ اپنا نکاح کسی عورت سے کیا اور مہر خود اپنے کو کیا اُس کے مولیٰ نے نکاح تو جائز کیا مگر غلام کے مہر میں ہونے کی اجازت نہ دی تو نکاح ہو گیا اور مہر کی نسبت یہ حکم ہے کہ مہر مثل و قیمت غلام دونوں میں جو کم ہے وہ مہر ہے غلام بیچ کر مہر ادا کیا جائے۔⁽²⁾ (عالمگیری)

⑥ لڑکی بالغ ہے تو اُس کا راضی ہونا شرط ہے،⁽³⁾ ولی کو یہ اختیار نہیں کہ بغیر اُس کی رضا کے نکاح کر دے۔
⑦ کسی زمانہ آئندہ کی طرف نسبت نہ کی ہو، نہ کسی شرط نامعلوم پر معلق کیا ہو، مثلاً میں نے تجھ سے آئندہ روز میں نکاح کیا یا میں نے نکاح کیا اگر زید آئے ان صورتوں میں نکاح نہ ہوا۔

مسئلہ ۶۷: جب کہ صریح الفاظ⁽⁴⁾ نکاح میں استعمال کیے جائیں تو عاقدین اور گواہوں کا ان کے معنی جاننا شرط نہیں۔⁽⁵⁾ (ردالمحتار)

⑧ نکاح کی اضافت⁽⁶⁾ گل کی طرف ہو یا اُن اعضا کی طرف جن کو بول کر گل مراد لیتے ہیں تو اگر یہ کہا، فلاں کے ہاتھ یا پاؤں یا نصف سے نکاح کیا صحیح نہ ہوا۔⁽⁷⁾ (عالمگیری)

①..... "الفتاویٰ الہندیہ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۹.

و "ردالمحتار"، کتاب النکاح، مطلب: التزوج بإرسال کتاب، ج ۴، ص ۸۷.

②..... "الفتاویٰ الہندیہ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۹.

③..... اعلیٰ حضرت، امام احمد رضا خان علیہ رحمۃ الرحمن "فتاویٰ رضویہ" جلد 11 صفحہ 203 پر فرماتے ہیں: یعنی اس کی اجازت قول؛ فعل صریح یا دلالت سے ہو جاتی ہے اگرچہ بطور جبر ہو۔... علمییہ

④..... صریح صرف دو لفظ ہیں (۱) نکاح (۲) تزوج۔ مثلاً عربی میں کہا: زَوَّجْتُ نَفْسِي يَارِدُو مِیْلَ كَمَا: میں نے اپنے کو تیری زوجیت یا تیرے نکاح میں دیا۔... علمییہ

⑤..... "الدرالمختار"، کتاب النکاح، ج ۴، ص ۸۸.

⑥..... نکاح کی نسبت۔

⑦..... "الفتاویٰ الہندیہ"، کتاب النکاح، الباب الأول فی تفسیرہ شرعاً و صفة... إلخ، ج ۱، ص ۲۶۹.

محرمات کا بیان

اللہ عزوجل فرماتا ہے:

﴿وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ ۗ إِنَّهُ كَانَ فَاحِشَةً وَمَقْتًا ۗ وَسَاءَ سَبِيلًا ۗ^١
 حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَوَّالَاتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأُخْتِ وَأُمَّهَاتُ النِّسَاءِ
 الْأَرْضِ عَلَيْكُمْ وَأَخَوَاتُكُمْ مِنَ الرِّضَاعَةِ وَأُمَّهَاتُ نِسَائِكُمْ وَرَبَابَهُنَّ الَّتِي فِي حُجُورِكُمْ مِنْ نِسَائِكُمُ الَّتِي دَخَلْتُمْ بِهِنَّ
 فَإِنْ لَمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ ۗ وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ وَأَنْ تَجْمَعُوا بَيْنَ
 الْأَخْتَيْنِ إِلَّا مَا قَدْ سَلَفَ ۗ إِنَّ اللَّهَ كَانَ عَفُورًا رَحِيمًا ۗ^٢ وَالْمُحْصَنَاتُ مِنَ النِّسَاءِ إِلَّا مَا مَلَكَتْ أَيْمَانُكُمْ ۗ^٣
 كَتَبَ اللَّهُ عَلَيْكُمْ ۗ وَأُجِّلْ لَكُمْ مَا وَرَاءَ ذَلِكَ أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسْفِحِينَ ۗ^٤﴾ (1)

اُن عورتوں سے نکاح نہ کرو، جن سے تمہارے باپ دادا نے نکاح کیا ہو مگر جو گزر چکا، بیشک یہ بے حیائی اور غضب کا کام ہے اور بہت بُری راہ۔ تم پر حرام ہیں تمہاری مائیں اور بیٹیاں اور بہنیں اور پھوپھیاں اور خالائیں اور بھتیجیاں اور بھانجیاں اور تمہاری وہ مائیں جنہوں نے تمہیں دودھ پلایا اور دودھ کی بہنیں اور تمہاری عورتوں کی مائیں اور اُن کی بیٹیاں جو تمہاری گود میں ہیں، اُن بیبیوں سے جن سے تم جماع کر چکے ہو اور اگر تم نے اُن سے جماع نہ کیا ہو تو اُن کی بیٹیوں میں گناہ نہیں اور تمہارے نسلی بیٹوں کی بیبیاں اور دو بہنوں کو اکٹھا کرنا مگر جو ہو چکا۔ بیشک اللہ (عزوجل) بخشش والا مہربان ہے اور حرام ہیں شوہر والی عورتیں مگر کافروں کی عورتیں جو تمہاری ملک میں آجائیں، یہ اللہ (عزوجل) کا نوشتہ ہے اور ان کے سوا جو رہیں وہ تم پر حلال ہیں کہ اپنے مالوں کے عوض تلاش کرو پارسائی چاہتے، نہ زنا کرتے۔

اور فرماتا ہے:

﴿وَلَا تَنْكِحُوا الْمُشْرِكَةَ حَتَّىٰ يُوْمِنَ ۗ وَلَا مَلَائِمَةً مِّنْهُ خَيْرٌ مِّنْ مُّشْرِكَةٍ وَلَا تَنْكِحُوا
 الْمُشْرِكِينَ حَتَّىٰ يُوْمِنُوا ۗ وَلَعَبْدٌ مُّؤْمِنٌ خَيْرٌ مِّنْ مُّشْرِكٍ وَلَا أَعْبَادٌ لَّهُمْ ۗ وَاللَّهُ يَدْعُو إِلَى
 الْبِرِّ وَالْعَفْوَ يَأْتِيهِ الْبَنَاتُ وَالنِّسَاءُ لَعَلَّهُمْ يَنْدَكَّرُونَ ۗ﴾

مشرک عورتوں سے نکاح نہ کرو جب تک ایمان نہ لائیں، بیشک مسلمان باندی مشرک سے بہتر ہے اگرچہ تمہیں یہ بھلی

① پ ۲۴-۲۵، النساء: ۲۲-۲۴.

② پ ۲، البقرة: ۲۲۱.

معلوم ہوتی ہو اور مشرکوں سے نکاح نہ کرو جب تک ایمان نہ لائیں، بیشک مسلمان غلام مشرک سے بہتر ہے، اگرچہ تمہیں یہ اچھا معلوم ہوتا ہو، یہ دوزخ کی طرف بلا تے ہیں اور اللہ (عزوجل) بلاتا ہے جنت و مغفرت کی طرف اپنے حکم سے اور لوگوں کے لیے اپنی نشانیاں ظاہر فرماتا ہے تاکہ لوگ نصیحت مانیں۔

حدیث ۱: صحیح بخاری و مسلم میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا کہ: ”عورت اور اُس کی پھوپھی کو جمع نہ کیا جائے اور نہ عورت اور اُس کی خالہ کو۔“ (1)

حدیث ۲: ابوداؤد ترمذی و دارمی و نسائی کی روایت اُنھیں سے ہے، کہ حضور (صلی اللہ تعالیٰ علیہ وسلم) نے اس سے منع فرمایا کہ پھوپھی کے نکاح میں ہوتے اُس کی بھتیجی سے نکاح کیا جائے یا بھتیجی کے ہوتے اُس کی پھوپھی سے یا خالہ کے ہوتے اُس کی بھانجی سے یا بھانجی کے ہوتے اُس کی خالہ سے۔“ (2)

حدیث ۳: امام بخاری عائشہ رضی اللہ تعالیٰ عنہا سے مروی، رسول اللہ صلی اللہ تعالیٰ علیہ وسلم نے فرمایا: ”جو عورتیں ولادت (نسب) سے حرام ہیں، وہ رضاعت سے حرام ہیں۔“ (3)

حدیث ۴: صحیح مسلم میں مولیٰ علی رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”بیشک اللہ تعالیٰ نے رضاعت سے اُنھیں حرام کر دیا جنھیں نسب سے حرام فرمایا۔“ (4)

مسائل فقہیہ

محرمات وہ عورتیں ہیں جن سے نکاح حرام ہے اور حرام ہونے کے چند سبب ہیں، لہذا اس بیان کو نو قسم پر منقسم (5) کیا جاتا ہے:

قسم اول نسب: اس قسم میں سات عورتیں ہیں:

① ماں، ② بیٹی، ③ بہن، ④ پھوپھی، ⑤ خالہ، ⑥ بھتیجی، ⑦ بھانجی۔

①..... ”صحیح مسلم“، کتاب النکاح، باب تحريم الجمع بين المرأة... إلخ، الحدیث: ۳۳- (۱۴۰۸)، ص ۷۳۱.

②..... ”جامع الترمذی“، أبواب النکاح، باب ما جاء لاتنکح المرأة علی عمته... إلخ، الحدیث: ۱۱۲۹، ج ۲، ص ۳۶۷.

③..... ”صحیح البخاری“، کتاب النکاح، باب ما یحل من الدخول والنظر الی النساء فی الرضاع، الحدیث: ۵۲۳۹، ج ۳، ص ۴۶۴.

④..... ”صحیح مسلم“، کتاب الرضاع، باب تحريم ابنة الأخ من الرضاعة، الحدیث: ۱۱ و ۱۳- (۱۴۴۶)، ص ۷۶۱.

⑤..... ”مشكاة المصابيح“، کتاب النکاح، باب المحرمات، الحدیث: ۳۱۶۳، ج ۲، ص ۲۱۷.

یعنی تقسیم۔

(حرمتِ نسب)

مسئلہ ۱: دادی، نانی، پردادی، پر نانی اگر چہ کتنی ہی اوپر کی ہوں سب حرام ہیں اور یہ سب ماں میں داخل ہیں کہ یہ باپ یا ماں یا دادا، دادی، نانا، نانی کی مائیں ہیں کہ ماں سے مراد وہ عورت ہے، جس کی اولاد میں یہ ہے بلا واسطہ یا بواسطہ۔

مسئلہ ۲: بیٹی سے مراد وہ عورتیں ہیں جو اس کی اولاد ہیں۔ لہذا پوتی، پر پوتی، نواسی، پر نواسی اگر چہ درمیان میں کتنی ہی پشتوں کا فاصلہ ہو سب حرام ہیں۔

مسئلہ ۳: بہن خواہ حقیقی ہو یعنی ایک ماں باپ سے یا سوتیلی کہ باپ دونوں کا ایک ہے اور مائیں دو یا ماں ایک ہے اور باپ دو سب حرام ہیں۔

مسئلہ ۴: باپ، ماں، دادا، دادی، نانا، نانی، وغیرہم اصول کی پھوپیاں یا خالائیں اپنی پھوپی اور خالہ کے حکم میں ہیں۔ خواہ یہ حقیقی ہوں یا سوتیلی۔ یوہیں حقیقی یا علانی پھوپی کی پھوپی یا حقیقی یا خیالی خالہ کی خالہ۔

مسئلہ ۵: بھتیجی، بھانجی سے بھائی، بہن کی اولادیں مراد ہیں، ان کی پوتیاں، نواسیاں بھی اسی میں شمار ہیں۔

مسئلہ ۶: زنا سے بیٹی، پوتی، بہن، بھتیجی، بھانجی بھی محرمات میں ہیں۔

مسئلہ ۷: جس عورت سے اس کے شوہر نے لعان کیا اگر چہ اس کی لڑکی اپنی ماں کی طرف منسوب ہوگی مگر پھر بھی اس شخص پر وہ لڑکی حرام ہے۔^(۱) (ردالمحتار)

(حرمتِ مصاہرت)

قسم دوم مصاہرت: ① زوجہ موطوہ^(۲) کی لڑکیاں، ② زوجہ کی ماں، دادیاں، نانیاں، ③ باپ، دادا وغیرہما اصول کی بیبیاں، ④ بیٹے پوتے وغیرہما فروع کی بیبیاں۔

مسئلہ ۸: جس عورت سے نکاح کیا اور وطی نہ کی تھی کہ جدائی ہوگئی اُس کی لڑکی اس پر حرام نہیں، نیز حرمت اس صورت میں ہے کہ وہ عورت مشہتہ^(۳) ہو، اس لڑکی کا اس کی پرورش میں ہونا ضروری نہیں اور خلوتِ صحیحہ^(۴) بھی وطی ہی کے حکم

①..... "ردالمحتار"، کتاب النکاح، فصل فی المحرمات، ج ۴، ص ۱۰۹۔

②..... یعنی وہ بیوی جس سے صحبت کی گئی ہو۔

③..... قابلِ شہوت ہو یعنی نو برس سے کم عمر کی نہ ہو۔

④..... خلوت صحیحہ: یعنی میاں بیوی کا اس طرح تنہا ہونا کہ جماع سے کوئی مانع شرعی یا طبعی یا حسی نہ ہو۔ مانع حسی سے مراد زوجین سے کوئی ایسی بیماری میں ہو کہ صحبت نہیں کر سکتا ہو۔ مانع طبعی شوہر اور عورت کے درمیان کسی تیسرے کا ہونا۔ اور مانع شرعی کی مثال عورت کا حیض یا نفاس کی حالت میں ہونا یا نماز فرض میں ہونا۔ (اس کی تفصیل آگے آرہی ہے)۔... علمیہ

میں ہے یعنی اگر خلوتِ صحیحہ عورت کے ساتھ ہوگئی، اس کی لڑکی حرام ہوگئی اگرچہ وطی نہ کی ہو۔⁽¹⁾ (ردالمحتار)

مسئلہ ۹: نکاحِ فاسد سے حرمتِ مصاہرت ثابت نہیں ہوتی، جب تک وطی نہ ہو لہذا اگر کسی عورت سے نکاحِ فاسد کیا تو عورت کی ماں اس پر حرام نہیں اور جب وطی ہوئی تو حرمت ثابت ہوگئی کہ وطی سے مطلقاً حرمت ثابت ہو جاتی ہے۔ خواہ وطی حلال ہو یا شبہہ و زنا سے، مثلاً بیچِ فاسد سے خریدی ہوئی کنیز سے یا کنیزِ مشترک⁽²⁾ یا مکاتبہ یا جس عورت سے ظہار کیا یا مجوسہ باندی یا اپنی زوجہ سے، حیض و نفاس میں یا احرام و روزہ میں غرض کسی طور پر وطی ہو، حرمتِ مصاہرت ثابت ہوگئی لہذا جس عورت سے زنا کیا، اس کی ماں اور لڑکیاں اس پر حرام ہیں۔ یوہیں وہ عورت زانیہ اس شخص کے باپ، دادا اور بیٹوں پر حرام ہو جاتی ہے۔⁽³⁾ (عالمگیری، ردالمحتار)

مسئلہ ۱۰: حرمتِ مصاہرت جس طرح وطی سے ہوتی ہے، یوہیں بشہوت⁽⁴⁾ چھونے اور بوسہ لینے اور فرجِ داخل⁽⁵⁾ کی طرف نظر کرنے اور گلے لگانے اور دانت سے کاٹنے اور مباشرت، یہاں تک کہ سر پر جو بال ہوں انہیں چھونے سے بھی حرمت ہو جاتی ہے اگرچہ کوئی کپڑا بھی حائل ہو⁽⁶⁾ مگر جب اتنا موٹا کپڑا حائل ہو کہ گرمی محسوس نہ ہو۔ یوہیں بوسہ لینے میں بھی اگر باریک نقاب حائل ہو تو حرمت ثابت ہو جائے گی۔ خواہ یہ باتیں جائز طور پر ہوں، مثلاً منکوحہ کنیز ہے یا ناجائز طور پر۔ جو بال سر سے لٹک رہے ہوں انہیں بشہوت چھوا تو حرمتِ مصاہرت ثابت نہ ہوئی۔⁽⁷⁾ (عالمگیری، ردالمحتار وغیرہ)

مسئلہ ۱۱: فرجِ داخل کی طرف نظر کرنے کی صورت میں اگر شیشہ درمیان میں ہو یا عورت پانی میں تھی اس کی نظر وہاں تک پہنچی جب بھی حرمت ثابت ہوگئی، البتہ آئینہ یا پانی میں عکس دکھائی دیا تو حرمتِ مصاہرت نہیں۔⁽⁸⁾ (درمختار، عالمگیری)

①..... ”ردالمحتار“، کتاب النکاح، فصل فی المحرمات، ج ۴، ص ۱۱۰۔

②..... ایسی کنیز جس کے مالک دو یا زیادہ ہوں۔

③..... ”الفتاویٰ الہندیہ“، کتاب النکاح، الباب الثالث فی المحرمات، القسم الثانی، ج ۱، ص ۲۷۴۔

و ”ردالمحتار“، کتاب النکاح، فصل فی المحرمات، ج ۴، ص ۱۱۳۔

④..... شہوت کے ساتھ۔ ⑤..... عورت کی شرمگاہ کا اندرونی حصہ۔ ⑥..... درمیان میں آڑ ہو۔

⑦..... ”الفتاویٰ الہندیہ“، کتاب النکاح، الباب الثالث فی المحرمات، القسم الثانی، ج ۱، ص ۲۷۴۔

و ”ردالمحتار“، کتاب النکاح، فصل فی المحرمات، ج ۴، ص ۱۱۴، وغیرہ۔

⑧..... ”الدرالمختار“، کتاب النکاح، فصل فی المحرمات، ج ۴، ص ۱۱۴۔

و ”الفتاویٰ الہندیہ“، کتاب النکاح، الباب الثالث فی بیان المحرمات، القسم الثانی، ج ۱، ص ۲۷۴۔

مسئلہ ۱۲: چھونے اور نظر کے وقت شہوت نہ تھی بعد کو پیدا ہوئی یعنی جب ہاتھ لگایا اُس وقت نہ تھی، ہاتھ جدا کرنے کے بعد ہوئی تو اس سے حرمت نہیں ثابت ہوتی۔ اس مقام پر شہوت کے معنی یہ ہیں کہ اس کی وجہ سے انتشار آ رہا ہو جائے اور اگر پہلے سے انتشار موجود تھا تو اب زیادہ ہو جائے یہ جوان کے لیے ہے۔ بوڑھے اور عورت کے لیے شہوت کی حد یہ ہے کہ دل میں حرکت پیدا ہو اور پہلے سے ہو تو زیادہ ہو جائے محض میلانِ نفس کا نام شہوت نہیں۔^(۱) (درمختار)

مسئلہ ۱۳: نظر اور چھونے میں حرمت جب ثابت ہوگی کہ انزال^(۲) نہ ہو اور انزال ہو گیا تو حرمت مصاہرت نہ ہوگی۔^(۳) (درمختار)

مسئلہ ۱۴: عورت نے شہوت کے ساتھ مرد کو چھو یا بوسہ لیا یا اس کے آلہ کی طرف نظر کی تو اس سے بھی حرمت مصاہرت ثابت ہوگی۔^(۴) (درمختار، عالمگیری)

مسئلہ ۱۵: حرمت مصاہرت کے لیے شرط یہ ہے کہ عورت مشہتہاۃ ہو یعنی نو برس سے کم عمر کی نہ ہو، نیز یہ کہ زندہ ہو تو اگر نو برس سے کم عمر کی لڑکی یا مردہ عورت کو بشہوت چھو یا بوسہ لیا تو حرمت ثابت نہ ہوگی۔^(۵) (درمختار)

مسئلہ ۱۶: عورت سے جماع کیا مگر دخول نہ ہوا تو حرمت ثابت نہ ہوگی، ہاں اگر اس کو حمل رہ جائے تو حرمت مصاہرت ہوگی۔^(۶) (عالمگیری) بوڑھیا عورت کے ساتھ یہ افعال واقع ہوئے یا اس نے کیے تو مصاہرت ہوگی، اس کی لڑکی اس شخص پر حرام ہوگی نیز وہ اس کے باپ، دادا پر۔^(۷) (درمختار)

مسئلہ ۱۷: وطی سے مصاہرت میں یہ شرط ہے کہ آگے کے مقام میں ہو، اگر پیچھے میں ہوئی مصاہرت نہ

①....."الدرالمختار"، کتاب النکاح، فصل فی المحرمات، ج ۴، ص ۱۱۵.

②.....یعنی منی کا نکلنا۔

③....."الدرالمختار"، کتاب النکاح، فصل فی المحرمات، ج ۴، ص ۱۱۵.

④....."الدرالمختار"، کتاب النکاح، فصل فی المحرمات، ج ۴، ص ۱۱۴.

و "الفتاویٰ الہندیہ"، کتاب النکاح، الباب الثالث فی بیان المحرمات، القسم الثانی، ج ۱، ص ۲۷۴.

⑤....."الدرالمختار"، کتاب النکاح، فصل فی المحرمات، ج ۴، ص ۱۱۷.

⑥....."الفتاویٰ الہندیہ"، کتاب النکاح، الباب الثالث فی بیان المحرمات، القسم الثانی، ج ۱، ص ۲۷۴.

⑦....."الدرالمختار"، کتاب النکاح، فصل فی المحرمات، ج ۴، ص ۱۱۷.

ہوگی۔⁽¹⁾ (درمختار)

مسئلہ ۱۸: اغلام⁽²⁾ سے مصاہرت نہیں ثابت ہوتی۔⁽³⁾ (ردالمحتار)

مسئلہ ۱۹: مراہق یعنی وہ لڑکا کہ ہنوز⁽⁴⁾ بالغ نہ ہوا مگر اس کے ہم عمر بالغ ہو گئے ہوں، اس کی مقدار بارہ برس کی عمر

ہے، اس نے اگر وطی کی یا شہوت کے ساتھ چھو یا بوسہ لیا تو مصاہرت ہوگئی۔⁽⁵⁾ (ردالمحتار)

مسئلہ ۲۰: یہ افعال قصداً⁽⁶⁾ ہوں یا بھول کر یا غلطی سے یا مجبوراً بہر حال مصاہرت ثابت ہو جائے گی، مثلاً اندھیری

رات میں مرد نے اپنی عورت کو جماع کے لیے اٹھانا چاہا، غلطی سے شہوت کے ساتھ مشتہا لڑکی⁽⁷⁾ پر ہاتھ پڑ گیا، اس کی ماں

ہمیشہ کے لیے اُس پر حرام ہوگئی۔ یوں اگر عورت نے شوہر کو اٹھانا چاہا اور شہوت کے ساتھ ہاتھ لڑکے پر پڑ گیا، جو مراہق تھا ہمیشہ

کو اپنے اس شوہر پر حرام ہوگئی۔⁽⁸⁾ (درمختار)

مسئلہ ۲۱: منوہ⁽⁹⁾ کا بوسہ لیا تو مطلقاً حرمت مصاہرت ثابت ہو جائے گی اگرچہ کہتا ہو کہ شہوت سے نہ تھا۔ یوں ہیں

اگر انتشار آ لہ تھا تو مطلقاً کسی جگہ کا بوسہ لیا حرمت ہو جائے گی اور اگر انتشار نہ تھا اور رخسار یا ٹھوڑی یا پیشانی یا منوہ کے علاوہ

کسی اور جگہ کا بوسہ لیا اور کہتا ہے کہ شہوت نہ تھی تو اس کا قول مان لیا جائے گا۔ یوں انتشار کی حالت میں گلے لگانا بھی حرمت

ثابت کرتا ہے اگرچہ شہوت کا انکار کرے۔⁽¹⁰⁾ (ردالمحتار)

مسئلہ ۲۲: چٹکی لینے⁽¹¹⁾، دانت کاٹنے کا بھی یہی حکم ہے کہ شہوت سے ہوں تو حرمت ثابت ہو جائے گی۔

①..... "الدرالمختار"، کتاب النکاح، فصل في المحرمات، ج ۴، ص ۱۱۷۔

②..... پیچھے کے مقام میں وطی کرنا۔

③..... "ردالمحتار"، کتاب النکاح، فصل في المحرمات، ج ۴، ص ۱۱۷۔

④..... یعنی ابھی تک۔

⑤..... "ردالمحتار"، کتاب النکاح، فصل في المحرمات، ج ۴، ص ۱۱۸۔

⑥..... یعنی جان بوجھ کر۔

⑦..... قابل شہوت لڑکی یعنی جس کی عمر نوہ سال سے کم نہ ہو۔

⑧..... "الدرالمختار"، کتاب النکاح، فصل في المحرمات، ج ۴، ص ۱۱۸۔

⑨..... منہ یعنی لب۔

⑩..... "ردالمحتار"، کتاب النکاح، فصل في المحرمات، ج ۴، ص ۱۱۸۔

⑪..... ہاتھ کے انگوٹھے اور اس کے برابر کی انگلی سے دبانا یا نوج لینے۔

عورت کی شرمگاہ کو چھوا یا پستان کو اور کہتا ہے کہ شہوت نہ تھی تو اس کا قول معتبر نہیں۔⁽¹⁾ (عالمگیری، درمختار)

مسئلہ ۲۳: نظر سے حرمت ثابت ہونے کے لیے نظر کرنے والے میں شہوت پائی جانا ضرور ہے اور بوسہ لینے، گلے لگانے، چھونے وغیرہ میں ان دونوں میں سے ایک کو شہوت ہو جانا کافی ہے اگرچہ دوسرے کو نہ ہو۔⁽²⁾ (درمختار، ردالمحتار)

مسئلہ ۲۴: مجنون اور نشہ والے سے یہ افعال ہوئے یا ان کے ساتھ کیے گئے، جب بھی وہی حکم ہے کہ اور شرطیں پائی جائیں تو حرمت ہو جائے گی۔⁽³⁾ (درمختار)

مسئلہ ۲۵: کسی سے پوچھا گیا تو نے اپنی ساس کے ساتھ کیا کیا؟ اس نے کہا، جماع کیا۔ حرمت مصاہرت ثابت ہوگئی، اب اگر کہے میں نے جھوٹ کہہ دیا تھا نہیں مانا جائے گا بلکہ اگرچہ مذاق میں کہہ دیا ہو جب بھی یہی حکم ہے۔⁽⁴⁾ (عالمگیری وغیرہ)

مسئلہ ۲۶: حرمت مصاہرت مثلاً شہوت سے بوسہ لینے یا چھونے یا نظر کرنے کا اقرار کیا، تو حرمت ثابت ہوگئی اور اگر یہ کہے کہ اس عورت کے ساتھ نکاح سے پہلے اس کی ماں سے جماع کیا تھا جب بھی یہی حکم رہے گا۔ مگر عورت کا مہر اس سے باطل نہ ہوگا وہ بدستور واجب۔⁽⁵⁾ (ردالمحتار)

مسئلہ ۲۷: کسی نے ایک عورت سے نکاح کیا اور اس کے لڑکے نے عورت کی لڑکی سے کیا، جو دوسرے شوہر سے ہے تو حرج نہیں۔ یوں اگر لڑکے نے عورت کی ماں سے نکاح کیا جب بھی یہی حکم ہے۔⁽⁶⁾ (عالمگیری)

مسئلہ ۲۸: عورت نے دعویٰ کیا کہ مرد نے اس کے اصول یا فروع کو بشہوت چھوا یا بوسہ لیا یا کوئی اور بات کی ہے، جس سے حرمت ثابت ہوتی ہے اور مرد نے انکار کیا تو قول مرد کا لیا جائے گا یعنی جبکہ عورت گواہ نہ پیش

①....."الفتاویٰ الہندیۃ"، کتاب النکاح، الباب الثالث فی بیان المحرمات، القسم الثانی، ج ۱، ص ۲۷۶.

و"الدرالمختار"، کتاب النکاح، فصل فی المحرمات، ج ۴، ص ۱۱۹-۱۲۱.

②....."الدرالمختار" و"ردالمختار"، کتاب النکاح، فصل فی المحرمات، ج ۴، ص ۱۲۰.

③....."الدرالمختار"، کتاب النکاح، فصل فی المحرمات، ج ۴، ص ۱۲۰.

④....."الفتاویٰ الہندیۃ"، کتاب النکاح، الباب الثالث فی بیان المحرمات، القسم الثانی، ج ۱، ص ۲۷۶، وغیرہ.

⑤....."ردالمختار"، کتاب النکاح، فصل فی المحرمات، ج ۴، ص ۱۲۲.

⑥....."الفتاویٰ الہندیۃ"، کتاب النکاح، الباب الثالث فی بیان المحرمات، القسم الثانی، ج ۱، ص ۲۷۷.

کر سکے۔⁽¹⁾ (درمختار)

قسم سوم: جمع بین المحارم۔

مسئلہ ۲۹: وہ دو عورتیں کہ اُن میں جس ایک کو مرد فرض کریں، دوسری اس کے لیے حرام ہو (مثلاً دو بہنیں کہ ایک کو مرد فرض کرو تو بھائی، بہن کا رشتہ ہو یا پھوپھی، بھتیجی کہ پھوپھی کو مرد فرض کرو تو چچا، بھتیجی کا رشتہ ہو اور بھتیجی کو مرد فرض کرو تو پھوپھی، بھتیجی کا رشتہ ہو یا خالہ، بھانجی کہ خالہ کو مرد فرض کرو تو ماموں، بھانجی کا رشتہ ہو اور بھانجی کو مرد فرض کرو تو بھانجے، خالہ کا رشتہ ہو) ایسی دو عورتوں کو نکاح میں جمع نہیں کر سکتا بلکہ اگر طلاق دے دی ہو اگرچہ تین طلاقیں تو جب تک عدت نہ گزر لے، دوسری سے نکاح نہیں کر سکتا بلکہ اگر ایک باندی ہے اور اُس سے وطی کی تو دوسری سے نکاح نہیں کر سکتا۔ یوہیں اگر دونوں باندیاں ہیں اور ایک سے وطی کر لی تو دوسری سے وطی نہیں کر سکتا۔⁽²⁾ (عامہ کتب)

مسئلہ ۳۰: ایسی دو عورتیں جن میں اس قسم کا رشتہ ہو جو اوپر مذکور ہو اوہ نسب کے ساتھ مخصوص نہیں بلکہ دودھ کے ایسے رشتے ہوں جب بھی دونوں کا جمع کرنا حرام ہے، مثلاً عورت اور اس کی رضاعی بہن یا خالہ یا پھوپھی۔⁽³⁾ (عالمگیری)

مسئلہ ۳۱: دو عورتوں میں اگر ایسا رشتہ پایا جائے کہ ایک کو مرد فرض کریں تو دوسری اس کے لیے حرام ہو اور دوسری کو مرد فرض کریں تو پہلی حرام نہ ہو تو ایسی دو عورتوں کے جمع کرنے میں حرج نہیں، مثلاً عورت اور اس کے شوہر کی لڑکی کہ اس لڑکی کو مرد فرض کریں تو وہ عورت اس پر حرام ہوگی، کہ اس کی سوتیلی ماں ہوئی اور عورت کو مرد فرض کریں تو لڑکی سے کوئی رشتہ پیدا نہ ہوگا یوہیں عورت اور اس کی بہو۔⁽⁴⁾ (درمختار)

مسئلہ ۳۲: باندی سے وطی کی پھر اس کی بہن سے نکاح کیا، تو یہ نکاح صحیح ہو گیا مگر اب دونوں میں سے کسی سے وطی نہیں کر سکتا، جب تک ایک کو اپنے اوپر کسی ذریعہ سے حرام نہ کر لے، مثلاً منکوحہ کو طلاق دیدے یا وہ خلع کر لے اور دونوں صورتوں میں عدت گزر جائے یا باندی کو بیچ ڈالے یا آزاد کر دے، خواہ پوری بیچی یا آزاد کی یا اُس کا کوئی حصہ نصف وغیرہ یا اس کو ہبہ کر دے اور قبضہ بھی دلا دے یا اُسے مکاتبہ کر دے یا اُس کا کسی سے نکاح صحیح کر دے اور اگر نکاح فاسد کر دیا تو اس کی بہن یعنی منکوحہ سے وطی نہیں ہو سکتی مگر جبکہ نکاح فاسد میں اس کے شوہر نے وطی بھی کر لی تو چونکہ اب اس کی عدت واجب ہوگی،

①....."الدرالمختار"، کتاب النکاح، فصل في المحرمات، ج ۴، ص ۱۲۱۔

②.....المرجع السابق، ص ۱۲۲۔

③....."الفتاویٰ الہندیہ"، کتاب النکاح، الباب الثالث في بيان المحرمات، القسم الثالث، ج ۱، ص ۲۷۷۔

④....."الدرالمختار"، کتاب النکاح، فصل في المحرمات، ج ۴، ص ۱۲۴۔

لہذا مالک کے لیے حرام ہوگئی اور منکوحہ سے وطی جائز ہوگئی اور بیچ⁽¹⁾ وغیرہ کی صورت میں اگر وہ پھر اس کی ملک میں واپس آئی، مثلاً بیچ فسخ ہوگئی یا اس نے پھر خرید لی تو اب پھر بدستور دونوں سے وطی حرام ہو جائے گی، جب تک پھر سبب حرمت⁽²⁾ نہ پایا جائے۔ باندی کے احرام و روزہ و حیض و نفاس و رہن و اجارہ سے منکوحہ حلال نہ ہوگی اور اگر باندی سے وطی نہ کی ہو تو اس منکوحہ سے مطلقاً وطی جائز ہے۔⁽³⁾ (درمختار، ردالمحتار)

مسئلہ ۳۳: مقدمات وطی مثلاً شہوت کے ساتھ بوسہ لیا یا چھوا یا اس باندی نے اپنے مولیٰ کو شہوت کے ساتھ چھوا یا بوسہ لیا تو یہ بھی وطی کے حکم میں ہیں، کہ ان افعال کے بعد اگر اس کی بہن سے نکاح کیا تو کسی سے جماع جائز نہیں۔⁽⁴⁾ (درمختار)

مسئلہ ۳۴: ایسی دو عورتیں جن کو جمع کرنا حرام ہے اگر دونوں سے بیک عقد⁽⁵⁾ نکاح کیا تو کسی سے نکاح نہ ہو، فرض ہے کہ دونوں کو فوراً جدا کر دے اور دخول نہ ہو، اور تو مہر بھی واجب نہ ہو اور دخول ہو، اور تو مہر مشل اور بندھے ہوئے مہر میں جو کم ہو وہ دیا جائے، اگر دونوں کے ساتھ دخول کیا تو دونوں کو دیا جائے اور ایک کے ساتھ کیا تو ایک کو۔⁽⁶⁾ (عالمگیری، درمختار)

مسئلہ ۳۵: اگر دونوں سے دو عقد کے ساتھ نکاح کیا تو پہلی سے نکاح ہو اور دوسری کا نکاح باطل، لہذا پہلی سے وطی جائز ہے مگر جبکہ دوسری سے وطی کر لی تو اب جب تک اس کی عدت نہ گزر جائے پہلی سے بھی وطی حرام ہے۔ پھر اس صورت میں اگر یہ یاد نہ رہا کہ پہلے کس سے ہوا تو شوہر پر فرض ہے کہ دونوں کو جدا کر دے اور اگر وہ خود جدا نہ کرے تو قاضی پر فرض ہے کہ تفریق⁽⁷⁾ کر دے اور یہ تفریق طلاق شمار کی جائے گی پھر اگر دخول سے پیشتر تفریق ہوئی تو نصف مہر میں دونوں برابر بانٹ لیں، اگر دونوں کا برابر برابر مقرر ہو اور اگر دونوں کے مہر برابر نہ ہوں اور معلوم ہے کہ فلانی کا اتنا تھا اور فلانی کا اتنا تو ہر ایک کو اس کے مہر کی چوتھائی ملے گی۔ اور اگر یہ معلوم ہے کہ ایک کا اتنا ہے اور ایک کا اتنا مگر یہ معلوم نہیں کہ کس کا اتنا ہے اور کس کا اتنا تو جو کم ہے، اس کے نصف میں دونوں برابر برابر تقسیم کر لیں اور اگر مقرر ہی نہ ہو اتنا تو ایک متعہ⁽⁸⁾ واجب ہوگا، جس میں دونوں بانٹ لیں اور اگر

①..... خرید و فروخت۔

②..... حرام ہونے کا سبب۔

③..... "الدرالمختار" و "ردالمحتار"، کتاب النکاح، فصل فی المحرمات، ج ۴، ص ۱۲۵۔

④..... "الدرالمختار"، کتاب النکاح، فصل فی المحرمات، ج ۴، ص ۱۲۶۔

⑤..... یعنی ایک ہی ایجاب و قبول کے ساتھ۔

⑥..... "الدرالمختار"، کتاب النکاح، فصل فی المحرمات، ج ۴، ص ۱۲۶۔

و "الفتاویٰ الہندیہ"، کتاب النکاح، الباب الثالث فی بیان المحرمات، القسم الثالث، ج ۱، ص ۲۷۷۔

⑦..... جدائی۔

⑧..... متعہ کے معنی مہر کے بیان میں آئیں گے۔ ۱۲ منہ

دخول کے بعد تفریق ہوئی تو ہر ایک کو اس کا پورا مہر واجب ہوگا۔ یوں اگر ایک سے دخول ہوا تو اس کا پورا مہر واجب ہوگا اور دوسری کو چوتھائی۔⁽¹⁾ (درمختار، ردالمحتار)

مسئلہ ۳۶: ایسی دو عورتوں سے ایک عقد کے ساتھ نکاح کیا تھا پھر دخول سے قبل تفریق ہوگئی، اب اگر ان میں سے ایک کے ساتھ نکاح کرنا چاہے تو کر سکتا ہے اور دخول کے بعد تفریق ہوئی تو جب تک عدت نہ گزر جائے نکاح نہیں کر سکتا اور اگر ایک کی عدت پوری ہو چکی دوسری کی نہیں تو دوسری سے کر سکتا ہے اور پہلی سے نہیں کر سکتا، جب تک دوسری کی عدت نہ گزر لے اور اگر ایک سے دخول کیا ہے تو اس سے نکاح کر سکتا ہے اور دوسری سے نکاح نہیں کر سکتا جب تک مدخولہ⁽²⁾ کی عدت نہ گزر لے اور اس کی عدت گزرنے کے بعد جس ایک سے چاہے نکاح کر لے۔⁽³⁾ (عالمگیری)

مسئلہ ۳۷: ایسی دو عورتوں نے کسی شخص سے ایک ساتھ کہا، کہ میں نے تجھ سے نکاح کیا، اس نے ایک کا نکاح قبول کیا تو اس کا نکاح ہو گیا اور اگر مرد نے ایسی دو عورتوں سے کہا، کہ میں نے تم دونوں سے نکاح کیا اور ایک نے قبول کیا، دوسری نے انکار کیا، تو جس نے قبول کیا اس کا نکاح بھی نہ ہوا۔⁽⁴⁾ (عالمگیری)

مسئلہ ۳۸: ایسی دو عورتوں سے نکاح کیا اور ان میں سے ایک عدت میں تھی تو جو خالی ہے⁽⁵⁾، اس کا نکاح صحیح ہو گیا اور اگر وہ اسی کی عدت میں تھی تو دوسری سے بھی صحیح نہ ہوا۔⁽⁶⁾ (عالمگیری)

(حرمت بالملک)

قسم چہارم: حرمت بالملک۔

مسئلہ ۳۹: عورت اپنے غلام سے نکاح نہیں کر سکتی، خواہ وہ تنہا اسی کی ملک میں ہو یا کوئی اور بھی اس میں شریک ہو۔⁽⁷⁾ (عالمگیری، درمختار)

①....."الدرالمختار" و"ردالمحتار"، کتاب النکاح، فصل في المحرمات، ج ۴، ص ۱۲۶-۱۳۱.

②.....ایسی عورت جس سے صحبت کی گئی ہو۔

③....."الفتاویٰ الہندیہ"، کتاب النکاح، الباب الثالث في بيان المحرمات، القسم الثالث، ج ۱، ص ۲۷۸.

④.....المرجع السابق، ص ۲۷۸-۲۷۹.

⑤.....یعنی جو عورت عدت میں نہیں ہے۔

⑥....."الفتاویٰ الہندیہ"، کتاب النکاح، الباب الثالث في بيان المحرمات، ج ۱، ص ۲۷۹.

⑦....."الفتاویٰ الہندیہ"، کتاب النکاح، الباب الثالث في بيان المحرمات، القسم الرابع، ج ۱، ص ۲۸۲.

و"الدرالمختار"، کتاب النکاح، فصل في المحرمات، ج ۴، ص ۱۳۱.

مسئلہ ۴۰: مولیٰ^(۱) اپنی باندی سے نکاح نہیں کر سکتا، اگرچہ وہ ام ولد یا مکاتبہ یا مدبرہ ہو یا اُس میں کوئی دوسرا بھی شریک ہو، مگر بنظر احتیاط^(۲) متاخرین نے باندی سے نکاح کرنا مستحسن بتایا ہے۔^(۳) (عالمگیری) مگر یہ نکاح صرف بر بنائے احتیاط ہے کہ اگر واقع میں کنیز^(۴) نہیں جب بھی جماع جائز ہے، ولہذا اثمراتِ نکاح اس نکاح پر مترتب نہیں، نہ مہر واجب ہوگا، نہ طلاق ہو سکے گی، نہ دیگر احکامِ نکاح جاری ہوں گے۔

مسئلہ ۴۱: اگر زن و شو^(۵) میں سے ایک دوسرے کا یا اس کے کسی جز کا مالک ہو گیا تو نکاح باطل ہو جائے گا۔^(۶) (عالمگیری)

مسئلہ ۴۲: ماذون^(۷) یا مدبر یا مکاتب نے اپنی زوجہ کو خریدا تو نکاح فاسد نہ ہوا۔ یوہیں اگر کسی نے اپنی زوجہ کو خریدا اور بیچ میں اختیار رکھا کہ اگر چاہے گا تو واپس کر دے گا تو نکاح فاسد نہ ہوگا۔ یوہیں جس غلام کا کچھ حصہ آزاد ہو چکا ہے وہ اگر اپنی منکوحو کو خریدے تو نکاح فاسد نہ ہوا۔^(۸) (عالمگیری، ردالمحتار)

مسئلہ ۴۳: مکاتب یا ماذون کی کنیز سے مولیٰ نکاح نہیں کر سکتا۔^(۹) (عالمگیری)

مسئلہ ۴۴: مکاتب نے اپنی مالکہ سے نکاح کیا پھر آزاد ہو گیا تو وہ نکاح اب بھی صحیح نہ ہوا۔ ہاں اگر اب جدید نکاح کرے تو کر سکتا ہے۔^(۱۰) (عالمگیری)

مسئلہ ۴۵: غلام نے اپنے مولیٰ کی لڑکی سے اس کی اجازت سے نکاح کیا، تو نکاح صحیح ہو گیا مگر مولیٰ کے مرنے سے یہ نکاح جاتا رہے گا اور اگر مکاتب نے مولیٰ کی لڑکی سے نکاح کیا تھا تو مولیٰ کے مرنے سے فاسد نہ ہوگا۔ اگر بدل کتابت ادا

①..... آقا، مالک۔

②..... یعنی احتیاط کرتے ہوئے۔

③..... ”الفتاویٰ الہندیہ“، کتاب النکاح، الباب الثالث فی بیان المحرمات، القسم الثامن، ج ۱، ص ۲۸۲۔

④..... لونڈی۔

⑤..... یعنی میاں بیوی۔

⑥..... ”الفتاویٰ الہندیہ“، کتاب النکاح، الباب الثالث فی بیان المحرمات، القسم الثامن، ج ۱، ص ۲۸۲۔

⑦..... وہ غلام جسے آقا نے تجارت وغیرہ کی عام اجازت دیدی ہو۔

⑧..... ”الفتاویٰ الہندیہ“، کتاب النکاح، الباب الثالث فی بیان المحرمات، القسم الثامن، ج ۱، ص ۲۸۲۔

و”ردالمحتار“، کتاب النکاح، مطلب مهم: فی وطء السراری.. إلخ، ج ۴، ص ۱۳۱۔

⑨..... ”الفتاویٰ الہندیہ“، کتاب النکاح، الباب الثالث فی بیان المحرمات، القسم الثامن، ج ۱، ص ۲۸۲۔

⑩..... المرجع السابق۔

کردے گا تو نکاح برقرار رہے گا اور اگر ادا نہ کر سکا اور پھر غلام ہو گیا تو اب نکاح فاسد ہو گیا۔⁽¹⁾ (عالمگیری)

(حرمت بالشرك)

قسم پنجم: حرمت بالشرك۔

مسئلہ ۴۶: مسلمان کا نکاح مجوسیہ⁽²⁾، بت پرست، آفتاب پرست⁽³⁾، ستارہ پرست عورت سے نہیں ہو سکتا خواہ یہ عورتیں حرہ ہوں یا باندیاں، غرض کتابیہ کے سوا کسی کافرہ عورت سے نکاح نہیں ہو سکتا۔⁽⁴⁾ (فتح وغیرہ)

مسئلہ ۴۷: مرتد و مرتدہ کا نکاح کسی سے نہیں ہو سکتا، اگرچہ مرد و عورت دونوں ایک ہی مذہب کے ہوں۔⁽⁵⁾ (خانہ وغیرہ)

مسئلہ ۴۸: یہودیہ اور نصرانیہ سے مسلمان کا نکاح ہو سکتا ہے مگر چاہیے نہیں کہ اس میں بہت سے مفسد کا⁽⁶⁾ دروازہ کھلتا ہے۔⁽⁷⁾ (عالمگیری وغیرہ) مگر یہ جواز اسی وقت تک ہے جب کہ اپنے اسی مذہب یا نصرانیت پر ہوں اور اگر صرف نام کی یہودی نصرانی ہوں اور حقیقتہً نیچری اور دہریہ مذہب رکھتی ہوں، جیسے آجکل کے عموماً نصاریٰ کا کوئی مذہب ہی نہیں تو ان سے نکاح نہیں ہو سکتا، نہ ان کا ذبیحہ جائز بلکہ ان کے یہاں تو ذبیحہ ہوتا بھی نہیں۔

مسئلہ ۴۹: کتابیہ سے نکاح کیا تو اسے گر جا⁽⁸⁾ جانے اور گھر میں شراب بنانے سے روک سکتا ہے۔⁽⁹⁾ (عالمگیری)

مسئلہ ۵۰: کتابیہ سے دارالہرب میں نکاح کر کے دارالاسلام میں لایا، تو نکاح باقی رہے گا اور خود چلا آیا اسے وہیں چھوڑ دیا تو نکاح ٹوٹ گیا۔⁽¹⁰⁾ (عالمگیری)

①..... "الفتاویٰ الہندیہ"، کتاب النکاح، الباب الثالث فی بیان المحرمات، القسم الثامن، ج ۱، ص ۲۸۲.

②..... یعنی آگ کی پوجا کرنے والی۔

③..... یعنی سورج کی پوجا کرنے والی۔

④..... "فتح القدیر"، کتاب النکاح، فصل فی بیان المحرمات، ج ۳، ص ۱۳۶-۱۳۸، وغیرہ.

⑤..... "الفتاویٰ الخانیہ"، کتاب النکاح، فصل فی بیان المحرمات، ج ۱، ص ۱۶۹، وغیرہا.

⑥..... یعنی بہت سی خرابیوں کا۔

⑦..... "الفتاویٰ الہندیہ"، کتاب النکاح، الباب الثالث فی بیان المحرمات، ج ۱، ص ۲۸۱، وغیرہ.

⑧..... عیسائیوں کا عبادت خانہ۔

⑨..... "الفتاویٰ الہندیہ"، کتاب النکاح، الباب الثالث فی بیان المحرمات، ج ۱، ص ۲۸۱.

⑩..... المرجع السابق.

مسئلہ ۵۱: مسلمان نے کتابیہ سے نکاح کیا تھا، پھر وہ مجوسیہ ہوگئی تو نکاح فسخ ہو گیا اور مرد پر حرام ہوگئی اور اگر یہودیہ تھی اب نصرانیہ ہوگئی یا نصرانیہ تھی، یہودیہ ہوگئی تو نکاح باطل نہ ہوا۔⁽¹⁾ (عالمگیری)

مسئلہ ۵۲: کتابی مرد کا نکاح مرتدہ کے سوا ہر کافرہ سے ہو سکتا ہے اور اولاد کتابی کے حکم میں ہے۔ مسلمان و کتابیہ سے اولاد ہوئی تو اولاد مسلمان کہلائے گی۔⁽²⁾ (عالمگیری)

مسئلہ ۵۳: مرد و عورت کافر تھے دونوں مسلمان ہوئے تو وہی نکاح سابق⁽³⁾ باقی ہے جدید نکاح کی حاجت نہیں اور اگر صرف مرد مسلمان ہوا تو عورت پر اسلام پیش کریں، اگر مسلمان ہوگئی فیہا⁽⁴⁾ ورنہ تفریق کر دیں۔ یوہیں اگر عورت پہلے مسلمان ہوئی تو مرد پر اسلام پیش کریں، اگر تین حیض آنے سے پہلے مسلمان ہو گیا تو نکاح باقی ہے، ورنہ بعد کو جس سے چاہے نکاح کر لے کوئی اسے منع نہیں کر سکتا۔

مسئلہ ۵۴: مسلمان عورت کا نکاح مسلمان مرد کے سوا کسی مذہب والے سے نہیں ہو سکتا اور مسلمان کے نکاح میں کتابیہ ہے، اس کے بعد مسلمان عورت سے نکاح کیا یا مسلمان عورت نکاح میں تھی، اس کے ہوتے ہوئے کتابیہ سے نکاح صحیح ہے۔⁽⁵⁾ (عالمگیری)

(حُرّہ نکاح میں ہوتے ہوئے باندی سے نکاح)

قسم ششم: حرّہ⁽⁶⁾ نکاح میں ہوتے ہوئے باندی سے نکاح کرنا۔

مسئلہ ۵۵: آزاد عورت نکاح میں ہے اور باندی سے نکاح کیا صحیح نہ ہوا۔ یوہیں ایک عقد میں دونوں سے نکاح کیا، حرّہ کا صحیح ہوا، باندی سے نہ ہوا۔⁽⁷⁾ (عالمگیری)

مسئلہ ۵۶: ایک عقد میں آزاد عورت اور باندی سے نکاح کیا اور کسی وجہ سے آزاد عورت کا نکاح صحیح نہ ہوا تو باندی سے نکاح ہو جائے گا۔⁽⁸⁾ (عالمگیری)

①....."الفتاویٰ الہندیہ"، کتاب النکاح، الباب الثالث فی بیان المحرمات، ج ۱، ص ۲۸۱۔

②.....المرجع السابق، ص ۲۸۲۔

③.....یعنی پہلا نکاح۔ ④.....یعنی اگر وہ عورت مسلمان ہوگئی تو وہی پہلا نکاح باقی رہے گا۔

⑤....."الفتاویٰ الہندیہ"، کتاب النکاح، الباب الثالث فی بیان المحرمات، القسم الثامن، ج ۱، ص ۲۸۲۔

⑥.....یعنی آزاد عورت جو کسی کی لونڈی نہ ہو۔

⑦....."الفتاویٰ الہندیہ"، کتاب النکاح، الباب الثالث فی بیان المحرمات، ج ۱، القسم الخامس، ص ۲۷۹۔

⑧.....المرجع السابق۔

مسئلہ ۵۷: پہلے باندی سے نکاح کیا پھر آزاد سے تو دونوں نکاح ہو گئے اور اگر باندی سے بلا اجازت مالک نکاح کیا اور دخول⁽¹⁾ نہ کیا تھا پھر آزاد عورت سے نکاح کیا، اب اس کے مالک نے اجازت دی تو نکاح صحیح نہ ہوا۔ یوہیں اگر غلام نے بغیر اجازت مولیٰ حرّہ سے نکاح کیا اور دخول کیا پھر باندی سے نکاح کیا، اب مولیٰ نے دونوں نکاح کی اجازت دی تو باندی سے نکاح نہ ہوا۔⁽²⁾ (عالمگیری، ردالمحتار)

مسئلہ ۵۸: آزاد عورت کو طلاق دے دی تو جب تک وہ عدت میں ہے، باندی سے نکاح نہیں کر سکتا اگرچہ تین طلاقیں دے دی ہوں۔⁽³⁾ (عالمگیری)

مسئلہ ۵۹: اگر حرّہ نکاح میں نہ ہو تو باندی سے نکاح جائز ہے اگرچہ اتنی استطاعت ہے کہ آزاد عورت سے نکاح کر لے۔⁽⁴⁾ (درمختار وغیرہ)

مسئلہ ۶۰: باندی نکاح میں تھی اسے طلاق رجعی دے کر آزاد سے نکاح کیا، پھر رجعت کر لی تو وہ باندی بدستور زوجہ ہو گئی۔⁽⁵⁾ (درمختار)

مسئلہ ۶۱: اگر چار باندیوں اور پانچ آزاد عورتوں سے ایک عقد میں نکاح کیا تو باندیوں کا ہو گیا اور آزاد عورتوں کا نہ ہوا اور دونوں چار چار تھیں تو آزاد عورتوں کا ہوا، باندیوں کا نہ ہوا۔⁽⁶⁾ (درمختار)

(حرمت بوجہ حق غیر)

قسم ہفتم: حرمت بوجہ تعلق حق غیر۔

مسئلہ ۶۲: دوسرے کی منکوحہ سے نکاح نہیں ہو سکتا بلکہ اگر دوسرے کی عدت میں ہو جب بھی نہیں ہو سکتا۔ عدت طلاق کی ہو یا موت کی یا شبہ نکاح یا نکاح فاسد میں دخول کی وجہ سے۔⁽⁷⁾ (عامہ کتب)

①.....جماع۔

②....."الفتاویٰ الہندیہ"، کتاب النکاح، الباب الثالث فی بیان المحرمات، ج ۱، ص ۲۷۹۔ ۲۸۰۔

و"ردالمحتار"، کتاب النکاح، مطلب: مهم فی وطء السراوی... إلخ، ج ۴، ص ۱۳۶۔

③....."الفتاویٰ الہندیہ"، کتاب النکاح، الباب الثالث فی بیان المحرمات، القسم الخامس، ج ۱، ص ۲۷۹۔

④....."الدرالمختار"، کتاب النکاح، ج ۴، ص ۱۳۵، وغیرہ۔

⑤.....المرجع السابق، ص ۱۳۷۔ ⑥.....المرجع السابق۔

⑦....."الفتاویٰ الہندیہ"، کتاب النکاح، الباب الثالث فی بیان المحرمات، القسم السادس، ج ۱، ص ۲۸۰۔

مسئلہ ۶۳: دوسرے کی منکوحہ سے نکاح کیا اور یہ معلوم نہ تھا کہ منکوحہ ہے تو عدت واجب ہے اور معلوم تھا تو عدت واجب نہیں۔^(۱) (عالمگیری)

مسئلہ ۶۴: جس عورت کو زنا کا حمل ہے اس سے نکاح ہو سکتا ہے، پھر اگر اسی کا وہ حمل ہے تو وطی^(۲) بھی کر سکتا ہے اور اگر دوسرے کا ہے تو جب تک بچہ نہ پیدا ہو لے وطی جائز نہیں۔^(۳) (درمختار)

مسئلہ ۶۵: جس عورت کا حمل ثابت النسب ہے اُس سے نکاح نہیں ہو سکتا۔^(۴) (عالمگیری)

مسئلہ ۶۶: کسی نے اپنی ام ولد حاملہ کا نکاح دوسرے سے کر دیا تو صحیح نہ ہوا اور حمل نہ تھا تو صحیح ہو گیا۔^(۵) (عالمگیری)

مسئلہ ۶۷: جس باندی سے وطی کرتا تھا اس کا نکاح کسی سے کر دیا نکاح ہو گیا مگر مالک پر استبراء واجب ہے یعنی جب اس کا نکاح کرنا چاہے تو وطی چھوڑ دے یہاں تک کہ اُسے ایک حیض آجائے بعد حیض نکاح کر دے اور شوہر کے ذمہ استبراء نہیں، لہذا اگر استبراء سے پہلے شوہر نے وطی کر لی تو جائز ہے مگر نہ چاہیے اور اگر مالک بیچنا چاہتا ہے تو استبراء مستحب ہے واجب نہیں۔ زانیہ سے نکاح کیا تو استبراء کی حاجت نہیں۔^(۶) (درمختار)

مسئلہ ۶۸: باپ اپنے بیٹے کی کنیزِ شرعی سے نکاح کر سکتا ہے۔^(۷) (عالمگیری)

(حرمت متعلق بہ عدد)

قسم ہشتم: متعلق بہ عدد۔

مسئلہ ۶۹: آزاد شخص کو ایک وقت میں چار عورتوں اور غلام کو دو سے زیادہ نکاح کرنے کی اجازت نہیں اور آزاد مرد کو کنیز کا اختیار ہے اس کے لیے کوئی حد نہیں۔^(۸) (درمختار)

①..... "الفتاویٰ الہندیہ"، کتاب النکاح، الباب الثالث فی بیان المحرمات، ج ۱، ص ۲۸۰.

②..... جماع بہمبستری۔

③..... "الدرالمختار"، کتاب النکاح، ج ۴، ص ۱۳۸.

④..... "الفتاویٰ الہندیہ"، کتاب النکاح، الباب الثالث فی بیان المحرمات، ج ۱، ص ۲۸۰.

⑤..... المرجع السابق.

⑥..... "الدرالمختار"، کتاب النکاح، ج ۴، ص ۱۴۰.

⑦..... "الفتاویٰ الہندیہ"، کتاب النکاح، الباب الثالث فی بیان المحرمات، ج ۱، ص ۲۸۱.

⑧..... "الدرالمختار"، کتاب النکاح، ج ۴، ص ۱۳۷.

- مسئلہ ۷۰:** غلام کو کنیز رکھنے کی اجازت نہیں اگرچہ اس کے مولیٰ نے اجازت دے دی ہو۔^(۱) (درمختار)
- مسئلہ ۷۱:** پانچ عورتوں سے ایک عقد کے ساتھ نکاح کیا، کسی سے نکاح نہ ہو اور اگر ہر ایک سے علیحدہ علیحدہ عقد کیا تو پانچویں کا نکاح باطل ہے، باقیوں کا صحیح۔ یوں غلام نے تین عورتوں سے نکاح کیا تو اس میں بھی وہی دو صورتیں ہیں۔^(۲) (عالمگیری)
- مسئلہ ۷۲:** کافر حربی نے پانچ عورتوں سے نکاح کیا، پھر سب مسلمان ہوئے اگر آگے پیچھے نکاح ہوا تو چار پہلی باقی رکھی جائیں اور پانچویں کو جدا کر دے اور ایک عقد تھا تو سب کو علیحدہ کر دے۔^(۳) (عالمگیری)
- مسئلہ ۷۳:** دو عورتوں سے ایک عقد میں نکاح کیا اور ان میں ایک ایسی ہے جس سے نکاح نہیں ہو سکتا تو دوسری کا ہو گیا اور جو مہر مذکورہ ہوا وہ سب اسی کو ملے گا۔^(۴) (درمختار)
- مسئلہ ۷۴:** متعہ حرام ہے^(۵)۔ یوں اگر کسی خاص وقت تک کے لیے نکاح کیا تو یہ نکاح بھی نہ ہو اور اگرچہ دو سو برس کے لیے کرے۔^(۶) (درمختار)
- مسئلہ ۷۵:** کسی عورت سے نکاح کیا کہ اتنے دنوں کے بعد طلاق دے دے گا، تو یہ نکاح صحیح ہے یا اپنے ذہن میں کوئی مدت ٹھہرائی ہو کہ اتنے دنوں کے لیے نکاح کرتا ہوں مگر زبان سے کچھ نہ کہا تو یہ نکاح بھی ہو گیا۔^(۷) (درمختار)
- مسئلہ ۷۶:** حالتِ احرام میں نکاح کر سکتا ہے مگر نہ چاہیے۔ یوں محرم^(۸) اُس لڑکی کا بھی نکاح کر سکتا ہے جو اس کی ولایت^(۹) میں ہے۔^(۱۰) (عالمگیری)

①....."الدرالمختار"، کتاب النکاح، ج ۴، ص ۱۳۸.

②....."الفتاویٰ الہندیۃ"، کتاب النکاح، الباب الثالث فی بیان المحرمات، ج ۱، ص ۲۷۷.

③.....المرجع السابق.

④....."الدرالمختار"، کتاب النکاح، ج ۴، ص ۱۴۲.

⑤.....اعلیٰ حضرت امام احمد رضا خان علیہ رحمۃ الرحمن "فتاویٰ رضویہ"، ج ۱۱، ص ۲۳۶ پر فرماتے ہیں: "متعہ کی حرمت صحیح حدیثوں سے ثابت ہے امیر المؤمنین مولیٰ علی کرم اللہ تعالیٰ وجہہ الکریم کے ارشادوں سے ثابت ہے، صحابہ کرام رضی اللہ عنہم کے اقوال شریفہ سے ثابت ہے، اور سب سے بڑھ کر یہ کہ قرآن عظیم سے ثابت ہے اللہ عزوجل فرماتا ہے {والذین ہم لفروجہم حفظون الا علی ازواجہم... الخ} (پ ۱۸، المؤمنون: ۷، ۶، ۵)۔... علمہ

⑥....."الدرالمختار"، کتاب النکاح، ج ۴، ص ۱۴۳.

⑦.....المرجع السابق.

⑧.....یعنی جو حالت احرام میں ہو۔

⑨.....یعنی جس کا یہ ولی ہے۔

⑩....."الفتاویٰ الہندیۃ"، کتاب النکاح، الباب الثالث فی بیان المحرمات، ج ۱، ص ۲۸۳.

قسم نہم: رضاعت اس کا بیان مفصل آئے گا۔

دودھ کے رشتہ کا بیان

مسئلہ ۱: بچہ کو دو برس تک دودھ پلایا جائے، اس سے زیادہ کی اجازت نہیں۔ دودھ پینے والا لڑکا ہو یا لڑکی اور یہ جو بعض عوام میں مشہور ہے کہ لڑکی کو دو برس تک اور لڑکے کو ڈھائی برس تک پلا سکتے ہیں یہ صحیح نہیں۔ یہ حکم دودھ پلانے کا ہے اور نکاح حرام ہونے کے لیے ڈھائی برس کا زمانہ ہے یعنی دو برس کے بعد اگر چہ دودھ پلانا حرام ہے مگر ڈھائی برس کے اندر اگر دودھ پلا دے گی، حرمت نکاح (1) ثابت ہو جائے گی اور اس کے بعد اگر پیا، تو حرمت نکاح نہیں اگر چہ پلانا جائز نہیں۔

مسئلہ ۲: مدت پوری ہونے کے بعد بطور علاج بھی دودھ پینا یا پلانا جائز نہیں۔ (2) (درمختار)

مسئلہ ۳: رضاع (یعنی دودھ کا رشتہ) عورت کا دودھ پینے سے ثابت ہوتا ہے، مرد یا جانور کا دودھ پینے سے ثابت نہیں اور دودھ پینے سے مراد یہی معروف طریقہ نہیں بلکہ اگر حلق (3) یا ناک میں ٹپکایا گیا جب بھی یہی حکم ہے اور تھوڑا پیا یا زیادہ بہر حال حرمت ثابت ہوگی، جبکہ اندر پہنچ جانا معلوم ہو اور اگر چھاتی مونہ میں لی مگر یہ نہیں معلوم کہ دودھ پیا تو حرمت ثابت نہیں۔ (4) (ہدایہ، جوہرہ وغیرہما)

مسئلہ ۴: عورت کا دودھ اگر حقنہ سے (5) اندر پہنچایا گیا یا کان میں ٹپکایا گیا یا پیشاب کے مقام سے پہنچایا گیا یا پیٹ یا دماغ میں زخم تھا اس میں ڈالاکہ اندر پہنچ گیا تو ان صورتوں میں رضاع نہیں۔ (6) (جوہرہ)

مسئلہ ۵: کو آری یا بڑھیا کا دودھ پیا بلکہ مردہ عورت کا دودھ پیا، جب بھی رضاعت ثابت ہے۔ (7) (درمختار)

①..... نکاح کا حرام ہونا۔

②..... "الدرالمختار"، کتاب النکاح، باب الرضاع، ج ۴، ص ۳۸۹۔

③..... گلا۔

④..... "الهدایة"، کتاب الرضاع، ج ۱، ص ۲۱۷۔

و "الجوہرۃ النیرۃ"، کتاب الرضاع، الجزء الثانی، ص ۳۴، وغیرہما۔

⑤..... یعنی پیچھے کے مقام سے بطور علاج۔

⑥..... "الجوہرۃ النیرۃ"، کتاب الرضاع، الجزء الثانی، ص ۳۴۔

⑦..... "الدرالمختار"، کتاب النکاح، باب الرضاع، ج ۴، ص ۳۹۹۔

مگر نو برس سے چھوٹی لڑکی کا دودھ پیا تو رضاع نہیں۔⁽¹⁾ (جوہرہ)

مسئلہ ۶: عورت نے بچہ کے مونہ میں چھاتی دی اور یہ بات لوگوں کو معلوم ہے مگر اب کہتی ہے کہ اس وقت میرے دودھ نہ تھا اور کسی اور ذریعہ سے بھی معلوم نہیں ہو سکتا کہ دودھ تھا یا نہیں تو اس کا کہنا مان لیا جائے گا۔⁽²⁾ (ردالمحتار)

مسئلہ ۷: بچہ کو دودھ پینا چھڑا دیا گیا ہے مگر اُس کو کسی عورت نے دودھ پلا دیا، اگر ڈھائی برس کے اندر ہے تو رضاع ثابت ورنہ نہیں۔⁽³⁾ (عالمگیری)

مسئلہ ۸: عورت کو طلاق دے دی اس نے اپنے بچہ کو دو برس کے بعد تک دودھ پلایا تو دو برس کے بعد کی اجرت کا مطالبہ نہیں کر سکتی یعنی لڑکے کا باپ اجرت دینے پر مجبور نہیں کیا جائے گا اور دو برس تک کی اجرت اس سے جبراً لی جاسکتی ہے۔⁽⁴⁾ (عالمگیری)

مسئلہ ۹: دو برس کے اندر بچہ کا باپ اس کی ماں کو دودھ چھڑانے پر مجبور نہیں کر سکتا اور اس کے بعد کر سکتا ہے۔⁽⁵⁾ (ردالمحتار)

مسئلہ ۱۰: عورتوں کو چاہیے کہ بلا ضرورت ہر بچہ کو دودھ نہ پلا دیا کریں اور پلائیں تو خود بھی یاد رکھیں اور لوگوں سے یہ بات کہہ بھی دیں، عورت کو بغیر اجازت شوہر کسی بچہ کو دودھ پلانا مکروہ ہے، البتہ اگر اس کے ہلاک کا اندیشہ ہے تو کراہت نہیں۔⁽⁶⁾ (ردالمحتار) مگر میعاد کے اندر رضاعت بہر صورت ثابت۔⁽⁷⁾

مسئلہ ۱۱: بچہ نے جس عورت کا دودھ پیا وہ اس بچہ کی ماں ہو جائے گی اور اس کا شوہر (جس کا یہ دودھ ہے یعنی اُس کی وطنی سے بچہ پیدا ہوا جس سے عورت کو دودھ اترتا) اس دودھ پینے والے بچہ کا باپ ہو جائے گا اور اس عورت کی تمام اولادیں اس کے بھائی بہن خواہ اسی شوہر سے ہوں یا دوسرے شوہر سے، اس کے دودھ پینے سے پہلے کی ہیں یا بعد کی یا ساتھ

①..... "الجوهرة النيرة"، كتاب الرضاع، الجزء الثاني، ص ۳۷.

②..... "ردالمحتار"، كتاب النكاح، باب الرضاع، ج ۴، ص ۳۹۲.

③..... "الفتاوى الهندية"، كتاب الرضاع، ج ۱، ص ۳۴۲-۳۴۳.

④..... المرجع السابق، ص ۳۴۳.

⑤..... "ردالمحتار"، كتاب النكاح، باب الرضاع، ج ۴، ص ۳۹۱.

⑥..... المرجع السابق، ص ۳۹۲.

⑦..... یعنی ڈھائی سال یا اس سے کم عمر کے بچے کو دودھ پلایا تو حرمت رضاعت ثابت ہو جائے گی۔

کی اور عورت کے بھائی، ماموں اور اس کی بہن خالہ۔ یوں اس شوہر کی اولادیں اس کے بھائی بہن اور اُس کے بھائی اس کے چچا اور اُس کی بہنیں، اس کی پھوپھیاں خواہ شوہر کی یہ اولادیں اسی عورت سے ہوں یا دوسری سے۔ یوں ہر ایک کے باپ، ماں اس کے دادا دادی، نانا، نانی۔⁽¹⁾ (عالمگیری)

مسئلہ ۱۲: مرد نے عورت سے جماع کیا اور اس سے اولاد نہیں ہوئی مگر دودھ اتر آیا تو جو بچہ یہ دودھ پیے گا، عورت اس کی ماں ہو جائے گی مگر شوہر اس کا باپ نہیں، لہذا شوہر کی اولاد جو دوسری بی بی سے ہے اس سے اس کا نکاح ہو سکتا ہے۔⁽²⁾ (جوہرہ)

مسئلہ ۱۳: پہلے شوہر سے عورت کی اولاد ہوئی اور دودھ موجود تھا کہ دوسرے سے نکاح ہوا اور کسی بچہ نے دودھ پیا، تو پہلا شوہر اس کا باپ ہوگا دوسرا نہیں اور جب دوسرے شوہر سے اولاد ہوگی تو اب پہلے شوہر کا دودھ نہیں بلکہ دوسرے کا ہے اور جب تک دوسرے سے اولاد نہ ہوئی اگرچہ حمل ہو پہلے ہی شوہر کا دودھ ہے دوسرے کا نہیں۔⁽³⁾ (جوہرہ)

مسئلہ ۱۴: مولیٰ نے کنیز سے وطی کی اور اولاد پیدا ہوئی، تو جو بچہ اس کنیز کا دودھ پیے گا یہ اس کی ماں ہوگی اور مولیٰ اس کا باپ۔⁽⁴⁾ (درمختار)

مسئلہ ۱۵: جو نسب میں حرام ہے رضاع⁽⁵⁾ میں بھی حرام مگر بھائی یا بہن کی ماں کہ یہ نسب میں حرام ہے کہ وہ یا اس کی ماں ہوگی یا باپ کی موطوہ⁽⁶⁾ اور دونوں حرام اور رضاع میں حرمت کی کوئی وجہ نہیں، لہذا حرام نہیں اور اس کی تین صورتیں ہیں۔ رضاعی بھائی کی رضاعی ماں یا رضاعی بھائی کی حقیقی ماں یا حقیقی بھائی کی رضاعی ماں۔ یوں بیٹے یا بیٹی کی بہن یا دادی کہ نسب میں پہلی صورت میں بیٹی ہوگی یا ربیبہ⁽⁷⁾ اور دوسری صورت میں ماں ہوگی یا باپ کی موطوہ۔ یوں چچا یا پھوپھی کی ماں یا ماموں یا خالہ کی ماں کہ نسب میں دادی نانی ہوگی اور رضاع میں حرام نہیں اور ان میں بھی وہی تین صورتیں ہیں۔⁽⁸⁾ (عالمگیری، درمختار)

①..... "الفتاویٰ الہندیہ"، کتاب الرضاع، ج ۱، ص ۳۴۳.

②..... "الجوہرۃ النیرۃ"، کتاب الرضاع، الجزء الثانی، ص ۳۵.

③..... المرجع السابق.

④..... "الدرالمختار"، کتاب النکاح، باب الرضاع، ج ۴، ص ۴۰۵.

⑤..... دودھ کا رشتہ۔ ⑥..... یعنی وہ عورت جس سے باپ نے صحبت کی ہو۔ ⑦..... سوتیلی بیٹی۔

⑧..... "الفتاویٰ الہندیہ"، کتاب الرضاع، ج ۱، ص ۳۴۳.

و "الدرالمختار"، کتاب النکاح، باب الرضاع، ج ۴، ص ۳۹۳-۳۹۶.

مسئلہ ۱۶: حقیقی بھائی کی رضاعی بہن یا رضاعی بھائی کی حقیقی بہن یا رضاعی بھائی کی رضاعی بہن سے نکاح جائز ہے اور بھائی کی بہن سے نسب میں بھی ایک صورت جواز کی ہے، یعنی سوتیلے بھائی کی بہن جو دوسرے باپ سے ہو۔^(۱) (درمختار)

مسئلہ ۱۷: ایک عورت کا دو بچوں نے دودھ پیا اور ان میں ایک لڑکا، ایک لڑکی ہے تو یہ بھائی بہن ہیں اور نکاح حرام اگرچہ دونوں نے ایک وقت میں نہ پیا ہو بلکہ دونوں میں برسوں کا فاصلہ ہو اگرچہ ایک کے وقت میں ایک شوہر کا دودھ تھا اور دوسرے کے وقت میں دوسرے کا۔^(۲) (درمختار)

مسئلہ ۱۸: دودھ پینے والی لڑکی کا نکاح پلانے والی کے بیٹوں، پوتوں سے نہیں ہو سکتا، کہ یہ ان کی بہن یا پھوپھی ہے۔^(۳) (درمختار)

مسئلہ ۱۹: جس عورت سے زنا کیا اور بچہ پیدا ہوا، اس عورت کا دودھ جس لڑکی نے پیا وہ زانی پر حرام ہے۔^(۴) (جوہرہ)

مسئلہ ۲۰: پانی یا دوا میں عورت کا دودھ ملا کر پلایا تو اگر دودھ غالب ہے یا برابر تو رضاع ہے مغلوب ہے تو نہیں۔ یوہیں اگر بکری وغیرہ کسی جانور کے دودھ میں ملا کر دیا تو اگر یہ دودھ غالب ہے تو رضاع نہیں ورنہ ہے اور دو عورتوں کا دودھ ملا کر پلایا تو جس کا زیادہ ہے اس سے رضاع ثابت ہے اور دونوں برابر ہوں تو دونوں سے۔ اور ایک روایت یہ ہے کہ بہر حال دونوں سے رضاع ثابت ہے۔^(۵) (جوہرہ)

مسئلہ ۲۱: کھانے میں عورت کا دودھ ملا کر دیا، اگر وہ پتلی چیز پینے کے قابل ہے اور دودھ غالب یا برابر ہے تو رضاع ثابت، ورنہ نہیں اور اگر پتلی چیز نہیں ہے تو مطلقاً ثابت نہیں۔^(۶) (ردالمحتار)

مسئلہ ۲۲: دودھ کا پیپر یا کھویا بنا کر بچہ کو کھلایا تو رضاع نہیں۔^(۷) (درمختار)

①....."الدرالمختار"، کتاب النکاح، باب الرضاع، ج ۴، ص ۳۹۸.

②.....المرجع السابق. ③.....المرجع السابق، ص ۳۹۹.

④....."الجوہرۃ النیرۃ"، کتاب الرضاع، الجزء الثانی، ص ۳۵.

⑤.....المرجع السابق، ص ۳۶، ۳۷.

⑥....."ردالمحتار"، کتاب النکاح، باب الرضاع، ج ۴، ص ۴۰۱.

⑦....."الدرالمختار"، کتاب النکاح، باب الرضاع، ج ۴، ص ۴۰۱.

مسئلہ ۲۳: خنثی مشکل کو دودھ اتر اُسے بچہ کو پلایا، تو اگر اُس کا عورت ہونا معلوم ہوا تو رضاع ہے اور مرد ہونا معلوم ہوا تو نہیں اور کچھ معلوم نہ ہوا تو اگر عورتیں کہیں اس کا دودھ مثل عورت کے دودھ کے ہے تو رضاع ہے ورنہ نہیں۔⁽¹⁾ (جوہرہ)

مسئلہ ۲۴: کسی کی دو عورتیں ہیں بڑی نے چھوٹی کو جو شیر خوار⁽²⁾ ہے دودھ پلا دیا تو دونوں اس پر ہمیشہ کو حرام ہو گئیں بشرطیکہ بڑی کے ساتھ وطی کر چکا ہو اور وطی نہ کی ہو تو دو صورتیں ہیں، ایک یہ کہ بڑی کو طلاق دے دی ہے اور طلاق کے بعد اس نے دودھ پلایا تو بڑی ہمیشہ کو حرام ہو گئی اور چھوٹی بدستور نکاح میں ہے۔ دوم یہ کہ طلاق نہیں دی ہے اور دودھ پلا دیا تو دونوں کا نکاح فسخ ہو گیا مگر چھوٹی سے دوبارہ نکاح کر سکتا ہے اور بڑی سے وطی کی ہو تو پورا مہر پائے گی اور وطی نہ کی ہو تو کچھ نہ ملے گا مگر جب کہ دودھ پلانے پر مجبور کی گئی یا سوتی تھی سوتے میں چھوٹی نے دودھ پی لیا یا مجنونہ تھی حالت جنون میں دودھ پلا دیا اس کا دودھ کسی اور نے چھوٹی کے حلق میں ٹپکا دیا تو ان صورتوں میں نصف مہر بڑی بھی پائے گی اور چھوٹی کو نصف مہر ملے گا پھر اگر بڑی نے نکاح فسخ کرنے کے ارادہ سے پلایا تو شوہر یہ نصف مہر کہ چھوٹی کو دے گا، بڑی سے وصول کر سکتا ہے۔

یو ہیں اُس سے وصول کر سکتا ہے جس نے چھوٹی کے حلق میں دودھ ٹپکا دیا بلکہ اُس سے تو چھوٹی اور بڑی دونوں کا نصف نصف مہر وصول کر سکتا ہے جب کہ اُس کا مقصد نکاح فاسد کر دینا ہو اور اگر نکاح فاسد کرنا مقصود نہ ہو تو کسی صورت میں کسی سے نہیں لے سکتا اور اگر یہ خیال کر کے دودھ پلایا ہے، کہ بھوکی ہے ہلاک ہو جائے گی تو اس صورت میں بھی رجوع نہیں۔ عورت کہتی ہے کہ فاسد کرنے کے ارادہ سے نہ پلایا تھا تو حلف⁽³⁾ کے ساتھ اس کا قول مان لیا جائے۔⁽⁴⁾ (جوہرہ، درمختار، ردالمحتار)

مسئلہ ۲۵: بڑی نے چھوٹی کو بھوکی جان کر دودھ پلا دیا بعد کو معلوم ہوا کہ بھوکی نہ تھی، تو یہ نہ کہا جائے گا کہ فاسد کرنے کے ارادہ سے پلایا۔⁽⁵⁾ (جوہرہ)

مسئلہ ۲۶: رضاع کے ثبوت کے لیے دو مرد یا ایک مرد اور دو عورتیں عادل گواہ ہوں اگرچہ وہ عورت خود دودھ پلانے والی ہو، فقط عورتوں کی شہادت سے ثبوت نہ ہوگا مگر بہتر یہ ہے کہ عورتوں کے کہنے سے بھی جدائی کر لے۔⁽⁶⁾ (جوہرہ)

①..... "الجوهرة النيرة"، كتاب الرضاع، الجزء الثاني، ص ۳۷.

②..... دودھ پیتی۔ ③..... قسم۔

④..... "الجوهرة النيرة"، كتاب الرضاع، الجزء الثاني، ص ۳۷، ۳۸.

و"الدرالمختار" و"ردالمختار"، كتاب النكاح، باب الرضاع، ج ۴، ص ۴۰۲-۴۰۵.

⑤..... "الجوهرة النيرة"، كتاب الرضاع، الجزء الثاني، ص ۳۸.

⑥..... المرجع السابق.

مسئلہ ۲۷: رضاع کے ثبوت کے لیے عورت کے دعویٰ کرنے کی کچھ ضرورت نہیں مگر تفریق قاضی کے حکم سے ہوگی یا متاثر کہ سے مدخولہ میں کہنے کی ضرورت ہے، مثلاً یہ کہے کہ میں نے تجھے جدا کیا یا چھوڑا اور غیر مدخولہ میں محض اس سے علیحدہ ہو جانا کافی ہے۔^(۱) (ردالمحتار)

مسئلہ ۲۸: کسی عورت سے نکاح کیا اور ایک عورت نے آ کر کہا، میں نے تم دونوں کو دودھ پلایا ہے اگر شوہر یا دونوں اس کے کہنے کو سچ سمجھتے ہوں تو نکاح فاسد ہے اور وطی نہ کی ہو تو مہر کچھ نہیں اور اگر دونوں اس کی بات جھوٹی سمجھتے ہوں تو بہتر جدائی ہے اگر وہ عورت عادلہ ہے، پھر اگر وطی نہ ہوئی ہو تو مرد کو افضل یہ ہے کہ نصف مہر دے اور عورت کو افضل یہ ہے کہ نہ لے اور وطی ہوئی ہو تو افضل یہ ہے کہ پورا مہر دے اور نان نفقہ بھی اور عورت کو افضل یہ ہے کہ مہر مثل اور مہر مقرر شدہ میں جو کم ہے وہ لے اور اگر عورت کو جدا نہ کرے جب بھی حرج نہیں۔ یوہیں تصدیق کی اور شوہر نے تکذیب تو نکاح فاسد نہیں مگر زوجہ شوہر سے حلف لے سکتی ہے اگر قسم کھانے سے انکار کرے تو تفریق کر دی جائے۔^(۲) (عالمگیری)

مسئلہ ۲۹: عورت کے پاس دو عادل نے شہادت دی اور شوہر منکر ہے^(۳) مگر قاضی کے پاس شہادت نہیں گزری، پھر یہ گواہ مر گئے یا غائب ہو گئے تو عورت کو اس کے پاس رہنا جائز نہیں۔^(۴) (درمختار)

مسئلہ ۳۰: صرف دو عورتوں نے قاضی کے پاس رضاع کی شہادت دی اور قاضی نے تفریق کا حکم دے دیا تو یہ حکم نافذ نہ ہوگا۔^(۵) (درمختار)

مسئلہ ۳۱: کسی عورت کی نسبت کہا کہ یہ میری دودھ شریک بہن ہے پھر اس اقرار سے پھر گیا^(۶) اس کا کہنا مان لیا جائے اور اگر اقرار کے ساتھ یہ بھی کہا کہ یہ بات ٹھیک ہے، سچی ہے، صحیح ہے، حق وہی ہے جو میں نے کہہ دیا تو اب اقرار سے پھر نہیں سکتا اور اگر اس عورت سے نکاح کر چکا تھا، اب اس قسم کا اقرار کرتا ہے تو جدائی کر دی جائے اور اگر عورت اقرار کر کے پھر گئی اگرچہ اقرار پر اصرار کیا اور ثابت رہی ہو تو اس کا قول بھی مان لیا جائے۔ دونوں اقرار کر کے پھر گئے جب بھی یہی

①..... "ردالمحتار"، کتاب النکاح، باب الرضاع، ج ۴، ص ۴۱۰.

②..... "الفتاویٰ الہندیہ"، کتاب الرضاع، ج ۱، ص ۳۴۷.

③..... انکار کرتا ہے۔

④..... "الدرالمختار"، کتاب النکاح، باب الرضاع، ج ۴، ص ۴۱۰.

⑤..... المرجع السابق، ص ۴۱۱.

⑥..... یعنی مکر گیا۔

احکام ہیں۔⁽¹⁾ (درمختار)

مسئلہ ۳۲: مرد نے اپنی عورت کی چھاتی چوسی⁽²⁾ تو نکاح میں کوئی نقصان نہ آیا اگرچہ دودھ مونہ میں آگیا بلکہ

حلق سے اتر گیا۔⁽³⁾ (درمختار)

ولی کا بیان

امام احمد و مسلم ابن عباس رضی اللہ تعالیٰ عنہما سے راوی، رسول اللہ صلی اللہ تعالیٰ علیہ وسلم نے فرمایا: ”غیب ولی سے زیادہ اپنے نفس کی حقدار ہے اور بکر (کو آری) سے اجازت لی جائے اور چپ رہنا بھی اس کا اذن ہے۔“⁽⁴⁾

ابوداؤد انھیں سے راوی، کہ ایک جوان لڑکی رسول اللہ صلی اللہ تعالیٰ علیہ وسلم کی خدمت میں حاضر ہوئی اور عرض کی، کہ اس کے باپ نے نکاح کر دیا اور وہ اس نکاح کو ناپسند کرتی ہے۔ حضور (صلی اللہ تعالیٰ علیہ وسلم) نے اسے اختیار دیا۔⁽⁵⁾ یعنی چاہے تو اس نکاح کو جائز کر دے یا رد کر دے۔

مسائل فقہیہ

ولی وہ ہے جس کا قول دوسرے پر نافذ ہو دوسرا چاہے یا نہ چاہے۔ ولی کا عاقل بالغ ہونا شرط ہے، بچہ اور مجنون ولی نہیں ہو سکتا۔ مسلمان کے ولی کا مسلمان ہونا بھی شرط ہے کہ کافر کو مسلمان پر کوئی اختیار نہیں، متقی ہونا شرط نہیں۔ فاسق بھی ولی ہو سکتا ہے۔ ولایت کے اسباب چار ہیں:

قرابت⁽⁶⁾، ملک⁽⁷⁾، ولایت⁽⁸⁾، امامت⁽⁹⁾۔ (درمختار وغیرہ)

①..... ”الدرالمختار“، کتاب النکاح، باب الرضاع، ج ۴، ص ۴۰۶-۴۰۸.

②..... اعلیٰ حضرت امام احمد رضا خان علیہ رحمۃ الرحمن ”فتاویٰ رضویہ“ ج ۲۳ ص ۳۷۷ پر فرماتے ہیں: ”اگر عورت شیردار (دودھ والی) ہو تو ایسا چوسنا نہ چاہیے جس سے دودھ حلق میں چلا جائے اور اگر منہ میں آجائے اور حلق میں نہ جائے دے تو مضائقہ (حرج) نہیں کہ شیر زن (عورت کا دودھ پینا) حرام ہے۔“... علمہ

③..... ”الدرالمختار“، کتاب النکاح، باب الرضاع، ج ۴، ص ۴۱۱.

④..... ”صحیح مسلم“، کتاب النکاح، باب استئذان الثیب فی النکاح بالنطق... إلخ، الحدیث: ۶۷ (۱۴۲۱)، ص ۷۳۸.

⑤..... ”سنن أبی داؤد“، کتاب النکاح، باب فی البکر یزوجھا ابوھا... إلخ، الحدیث: ۲۰۹۶، ج ۲، ص ۳۳۸.

⑥..... یعنی قرابتی رشتہ۔

⑦..... ”الدرالمختار“، کتاب النکاح، باب الولی، ج ۴، ص ۱۴۷-۱۴۹، وغیرہ.

مسئلہ ۱: قرابت کی وجہ سے ولایت عصبہ بنفسہ کے لیے ہے یعنی وہ مرد جس کو اس سے قرابت کسی عورت کی وساطت سے نہ ہو یا یوں سمجھو کہ وہ وارث کہ ذوی الفروض کے بعد جو کچھ بچے سب لے لے اور اگر ذوی الفروض نہ ہوں تو سارا مال یہی لے۔ ایسی قرابت والا ولی ہے اور یہاں بھی وہی ترتیب ملحوظ ہے جو وراثت میں معتبر ہے یعنی سب میں مقدم بیٹا، پھر پوتا، پھر پوتانا اگر چہ کئی پشت کا فاصلہ ہو، یہ نہ ہوں تو باپ، پھر دادا، پھر پردادا، وغیرہم اصول اگر چہ کئی پشت اوپر کا ہو، پھر حقیقی بھائی، پھر سوتیل بھائی، پھر حقیقی بھائی کا بیٹا، پھر سوتیل بھائی کا بیٹا، پھر حقیقی چچا، پھر حقیقی چچا کا بیٹا، پھر سوتیل چچا کا بیٹا، پھر باپ کا حقیقی چچا، پھر سوتیل چچا، پھر باپ کے حقیقی چچا کا بیٹا، پھر سوتیل چچا کا بیٹا، پھر دادا کے حقیقی چچا کا بیٹا، پھر سوتیل چچا کا بیٹا۔

خلاصہ یہ کہ اُس خاندان میں سب سے زیادہ قریب کا رشتہ دار جو مرد ہو، وہ ولی ہے اگر بیٹا نہ ہو تو جو حکم بیٹے کا ہے وہی پوتے کا ہے، وہ نہ ہو تو پوپوتے کا اور عصبہ کے ولی ہونے میں اُس کا آزاد ہونا شرط ہے اگر غلام ہے تو اس کو ولایت نہیں بلکہ اس صورت میں ولی وہ ہوگا جو اُس کے بعد ولی ہو سکتا ہے۔^(۱) (عالمگیری، درمختار وغیرہما)

مسئلہ ۲: کسی پاگل عورت کے باپ اور بیٹا یا دادا اور بیٹا ہیں تو بیٹا ولی ہے باپ اور دادا نہیں مگر اس عورت کا نکاح کرنا چاہیں تو بہتر یہ ہے کہ باپ اس کے بیٹے (یعنی اپنے نواسے) کو نکاح کر دینے کا حکم کر دے۔^(۲) (عالمگیری)

مسئلہ ۳: عصبہ نہ ہوں تو ماں ولی ہے، پھر دادی، پھر نانی، پھر بیٹی، پھر پوتی، پھر نواسی، پھر پوپوتی، پھر نواسی کی بیٹی، پھر نانا، پھر حقیقی بہن، پھر سوتیلی بہن، پھر اخیانی بھائی بہن یہ دونوں ایک درجے کے ہیں، ان کے بعد بہن وغیرہا کی اولاد اسی ترتیب سے پھر پھوپھی، پھر ماموں، پھر خالہ، پھر چچا زاد بہن، پھر اسی ترتیب سے ان کی اولاد۔^(۳) (خانہ، درمختار، ردالمحتار)

مسئلہ ۴: جب رشتہ دار موجود نہ ہوں تو ولی مولی الموالاة ہے یعنی وہ جس کے ہاتھ پر اس کا باپ مشرف باسلام ہو اور یہ عہد کیا کہ اس کے بعد یہ اس کا وارث ہوگا یا دونوں نے ایک دوسرے کا وارث ہونا ٹھہرا لیا ہو۔^(۴) (خانہ، ردالمحتار)

①....."الفتاویٰ الہندیۃ"، کتاب النکاح، الباب الرابع فی الأولیاء، ج ۱، ص ۲۸۳۔

و"الدرالمختار"، کتاب الفرائض، فصل فی العصبات، ج ۱۰، ص ۵۵۰، وغیرہما۔

②....."الفتاویٰ الہندیۃ"، کتاب النکاح، الباب الرابع فی الأولیاء، ج ۱، ص ۲۸۳۔

③....."الفتاویٰ الخانیۃ"، کتاب النکاح، فصل فی الأولیاء، ج ۱، ص ۱۶۵۔

و"الدرالمختار" و"ردالمحتار"، کتاب النکاح، مطلب: لایصح تولیۃ الصغیر شیخاعلی خیرات، ج ۴، ص ۱۸۴۔

④....."الفتاویٰ الخانیۃ"، کتاب النکاح، فصل فی الأولیاء، ج ۱، ص ۱۶۵۔

و"ردالمحتار"، کتاب النکاح، مطلب: لایصح تولیۃ الصغیر شیخاعلی خیرات، ج ۴، ص ۱۸۵۔

مسئلہ ۵: ان سب کے بعد بادشاہ اسلام ولی ہے پھر قاضی جب کہ سلطان کی طرف سے اسے نابالغوں کے نکاح کا اختیار دیا گیا ہو اور اگر اس کے متعلق یہ کام نہ ہو اور نکاح کر دیا پھر سلطان کی طرف سے یہ خدمت بھی اسے سپرد ہوئی اور قاضی نے اس نکاح کو جائز کر دیا تو جائز ہو گیا۔^(۱) (خانہ)

مسئلہ ۶: قاضی نے اگر کسی نابالغ لڑکی سے اپنا نکاح کر لیا تو یہ نکاح بغیر ولی کے ہو یعنی اس صورت میں قاضی ولی نہیں۔ یوہیں بادشاہ نے اگر ایسا کیا تو یہ بھی بے ولی کے^(۲) نکاح ہو اور اگر قاضی نے نابالغ لڑکی کا نکاح اپنے باپ یا لڑکے سے کر دیا تو یہ بھی جائز نہیں۔^(۳) (عالمگیری، درمختار)

مسئلہ ۷: قاضی کے بعد قاضی کا نائب ہے جب کہ بادشاہ اسلام نے قاضی کو یہ اختیار دیا ہو اور قاضی نے اس نائب کو اجازت دی ہو یا تمام امور میں اس کو نائب کیا ہو۔^(۴) (ردالمحتار)

مسئلہ ۸: وصی کو یہ اختیار نہیں کہ یتیم کا نکاح کر دے اگرچہ اس یتیم کے باپ دادا نے یہ وصیت بھی کی ہو کہ میرے بعد تم اس کا نکاح کر دینا، البتہ اگر وہ قریب کا رشتہ دار یا حاکم ہے تو کر سکتا ہے کہ اب وہ ولی بھی ہے۔^(۵) (درمختار)

مسئلہ ۹: نابالغ بچے کی کسی نے پرورش کی، مثلاً اسے متبنہ کیا^(۶) یا لاوارث بچہ کہیں پڑا ملا، اُسے پال لیا تو یہ شخص اس کے نکاح کا ولی نہیں۔^(۷) (عالمگیری)

مسئلہ ۱۰: لونڈی، غلام کے نکاح کا ولی ان کا مولیٰ ہے، اس کے سوا کسی کو ولایت نہیں اگر کسی اور نے یا اس نے خود نکاح کر لیا تو وہ نکاح مولیٰ کی اجازت پر موقوف رہے گا جائز کر دے گا جائز ہو جائے گا، رد کر دے گا باطل ہو جائے گا اور اگر غلام دو شخص میں مشترک ہے تو ایک شخص تنہا اس کا نکاح نہیں کر سکتا۔^(۸) (خانہ)

مسئلہ ۱۱: مسلمان شخص کافرہ کے نکاح کا ولی نہیں مگر کافرہ باندی کا ولی اس کا مولیٰ ہے۔ یوہیں بادشاہ اسلام اور قاضی

①....."الفتاویٰ الخانیة"، کتاب النکاح، فصل فی الاولیاء، ج ۱، ص ۱۶۵.

②.....ولی کے بغیر۔

③....."الفتاویٰ الہندیة"، کتاب النکاح، الباب الرابع فی الاولیاء، ج ۱، ص ۲۸۳.

و"الدرالمختار"، کتاب النکاح، باب الولی، ج ۴، ص ۱۸۷.

④....."ردالمحتار"، کتاب النکاح، مطلب: لایصح تولیة الصغیر شیخاً علی خیرات، ج ۴، ص ۱۸۵.

⑤....."الدرالمختار"، کتاب النکاح، باب الولی، ج ۴، ص ۱۸۶.

⑥.....منہ بولا بیٹا بنایا۔

⑦....."الفتاویٰ الہندیة"، کتاب النکاح، الباب الرابع فی الاولیاء، ج ۱، ص ۲۸۴.

⑧....."الفتاویٰ الخانیة"، کتاب النکاح، فصل فی الاولیاء، ج ۱، ص ۱۶۵.

بھی کافرہ کے ولی ہیں کہ ان کو اُس کا نکاح کرنے کی اجازت ہے۔⁽¹⁾ (درمختار)

مسئلہ ۱۲: لونڈی، غلام ولی نہیں ہو سکتے یہاں تک کہ مکاتب اپنے لڑکے کا ولی نہیں۔⁽²⁾ (عالمگیری)

مسئلہ ۱۳: کافر اصلی، کافر اصلی کا ولی ہے اور مرتد کسی کا بھی ولی نہیں، نہ مسلم کا، نہ کافر کا یہاں تک کہ مرتد مرتد کا بھی ولی نہیں۔⁽³⁾ (عالمگیری)

مسئلہ ۱۴: ولی اگر پاگل ہو گیا تو اس کی ولایت جاتی رہی اور اگر اس قسم کا پاگل ہے کہ کبھی پاگل رہتا ہے اور کبھی ہوش میں تو ولایت باقی ہے، افاقہ کی حالت میں جو کچھ تصرفات کرے گا نافذ ہوں گے۔⁽⁴⁾ (عالمگیری)

مسئلہ ۱۵: لڑکا معتوہ یا مجنون ہے اور اسی حالت میں بالغ ہوا تو باپ کی ولایت اب بھی بدستور باقی ہے اور اگر بلوغ کے وقت عاقل تھا پھر مجنون یا معتوہ ہو گیا تو باپ کی ولایت پھر عود کر آئے گی⁽⁵⁾ اور کسی کا باپ مجنون ہو گیا تو اُس کا بیٹا ولی ہے اپنے باپ کا نکاح کر سکتا ہے۔⁽⁶⁾ (عالمگیری)

مسئلہ ۱۶: اپنے بالغ لڑکے کا نکاح کر دیا اور ابھی لڑکے نے جائز نہ کیا تھا کہ پاگل ہو گیا، اب اس کے باپ نے نکاح جائز کر دیا تو جائز ہو گیا۔⁽⁷⁾ (عالمگیری)

مسئلہ ۱۷: نابالغ نے اپنا نکاح خود کیا اور نہ اس کا ولی ہے، نہ وہاں حاکم تو یہ نکاح موقوف ہے بالغ ہو کر اگر جائز کر دے گا ہو جائے گا اور اگر نابالغ نے بالغ عورت سے نکاح کیا پھر غائب ہو گیا پھر عورت نے دوسرا نکاح کیا اور نابالغ نے بلوغ کے وقت نکاح جائز کر دیا تھا اگر دوسرا نکاح اجازت سے پہلے کیا تو دوسرا ہو گیا اور بعد میں تو نہیں اور اب پہلا ہو گیا۔⁽⁸⁾ (درمختار، ردالمحتار)

مسئلہ ۱۸: دو برابر کے ولی نے نکاح کر دیا۔ مثلاً اس کے دو حقیقی بھائی ہیں دونوں نے نکاح کر دیا، تو جس نے پہلے کیا وہ صحیح ہے اور اگر دونوں نے ایک ساتھ کیا ہو یا معلوم نہ ہو کہ کون پیچھے ہے، کون پہلے تو دونوں باطل۔⁽⁹⁾ (درمختار)

①....."الدرالمختار"، کتاب النکاح، باب الولی، ج ۴، ص ۱۸۳.

②....."الفتاویٰ الہندیہ"، کتاب النکاح، الباب الرابع فی الاولیاء، ج ۱، ص ۲۸۴.

③.....المرجع السابق. ④.....المرجع السابق.

⑤.....یعنی لوٹ آئے گی۔

⑥....."الفتاویٰ الہندیہ"، کتاب النکاح، الباب الرابع فی الاولیاء، ج ۱، ص ۲۸۴.

⑦.....المرجع السابق.

⑧....."الدرالمختار" و "ردالمحتار"، کتاب النکاح، مطلب: لایصح تولیۃ الصغیر شیخاً علی خیرات، ج ۴، ص ۱۸۷.

⑨....."الدرالمختار"، کتاب النکاح، باب الولی، ج ۴، ص ۱۸۸.

مسئلہ ۱۹: ولی اقرب غائب ہے اس وقت دُور والے ولی نے نکاح کر دیا تو صحیح ہے اور اگر اس کی موجودگی میں نکاح کیا تو اس کی اجازت پر موقوف ہے محض اس کا سکوت کافی نہیں بلکہ صراحۃً یا دلالتاً اجازت کی ضرورت ہے، یہاں تک کہ اگر ولی اقرب مجلس میں موجود ہو تو یہ بھی اجازت نہیں اور اگر اس ولی اقرب نے نہ اجازت دی تھی، نہ رد کیا اور مر گیا یا غائب ہو گیا کہ اب ولایت اسی دُور والے ولی کو پہنچی تو وہ قبل میں اس کا نکاح کر دینا اجازت نہیں بلکہ اب اس کی جدید اجازت درکار ہے۔^(۱) (درمختار، ردالمحتار)

مسئلہ ۲۰: ولی کے غائب ہونے سے مراد یہ ہے کہ اگر اس کا انتظار کیا جائے تو وہ جس نے پیغام دیا ہے اور کفو بھی ہے، ہاتھ سے جاتا رہے گا اگر ولی قریب مفقود الخبر ہو یا کہیں دورہ کرتا ہو کہ اس کا پتا معلوم نہ ہو یا وہ ولی اسی شہر میں چھپا ہوا ہے مگر لوگوں کو اس کا حال معلوم نہیں اور ولی بعد نے نکاح کر دیا اور وہ اب ظاہر ہوا تو نکاح صحیح ہو گیا۔^(۲) (خانہ وغیرہ)

مسئلہ ۲۱: ولی اقرب صالح ولایت نہیں، مثلاً بچہ ہے یا مجنون تو ولی بعد ہی نکاح کا ولی ہے۔^(۳) (عالمگیری)

مسئلہ ۲۲: مولیٰ اگر غائب بھی ہو جائے اور اس کا پتا بھی نہ چلے، جب بھی لونڈی، غلام کے نکاح کی ولایت اسی کو ہے اس کے رشتہ دار ولی نہیں۔^(۴) (عالمگیری)

مسئلہ ۲۳: لونڈی آزاد ہو گئی اور اس کا عصبہ کوئی نہ ہو تو وہ عصبہ ہے، جس نے اسے آزاد کیا اور اسی کی اجازت سے نکاح ہوگا، وہ مرد ہو یا عورت اور ذوی الارحام پر آزاد کنندہ^(۵) مقدم ہے۔^(۶) (جوہرہ نیرہ)

مسئلہ ۲۴: کفو نے پیغام دیا اور وہ مہر مثل بھی دینے پر تیار ہے مگر ولی اقرب لڑکی کا نکاح اس سے نہیں کرتا بلکہ بلا وجہ انکار کرتا ہے تو ولی بعد نکاح کر سکتا ہے۔^(۷) (درمختار)

مسئلہ ۲۵: نابالغ اور مجنون اور لونڈی غلام کے نکاح کے لیے ولی شرط ہے، بغیر ولی ان کا نکاح نہیں ہو سکتا اور حرہ بالغہ عاقلہ نے بغیر ولی کفو سے نکاح کیا تو نکاح صحیح ہو گیا اور غیر کفو سے کیا تو نہ ہوا اگرچہ نکاح کے بعد راضی ہو گیا۔ البتہ اگر ولی نے

①..... "الدرالمختار" و "ردالمحتار"، کتاب النکاح، مطلب: لایصح تولیۃ الصغیر شیخاعلیٰ خیرات، ج ۴، ص ۱۸۹.

②..... "الفتاویٰ الخانیہ"، کتاب النکاح، فصل فی الاولیاء، ج ۱، ص ۱۶۶، وغیرہا.

③..... "الفتاویٰ الہندیہ"، کتاب النکاح، الباب الرابع فی الاولیاء، ج ۱، ص ۲۸۵.

④..... المرجع السابق.

⑤..... آزاد کرنے والا.

⑥..... "الجوہرۃ النیرۃ"، کتاب النکاح، الجزء الثانی، ص ۱۳.

⑦..... "الدرالمختار"، کتاب النکاح، ج ۴، ص ۱۹۱.

سکوت کیا اور کچھ جواب نہ دیا اور عورت کے بچے بھی پیدا ہو گیا تو اب نکاح صحیح مانا جائے گا۔⁽¹⁾ (درمختار، ردالمختار)

مسئلہ ۲۶: جس عورت کا کوئی عصبہ نہ ہو، وہ اگر اپنا نکاح جان بوجھ کر غیر کفو سے کرے تو نکاح ہو جائے گا۔⁽²⁾ (ردالمختار وغیرہ)

مسئلہ ۲۷: جس عورت کو اس کے شوہر نے تین طلاقیں دے دیں بعد عدت اس نے جان بوجھ کر غیر کفو سے نکاح کر لیا اور ولی راضی نہیں یا ولی کو اس کا غیر کفو ہونا معلوم نہیں تو یہ عورت شوہر اول کے لیے حلال نہ ہوئی۔⁽³⁾ (درمختار)

مسئلہ ۲۸: ایک درجہ کے چند ولی ہوں۔ بعض کا راضی ہو جانا کافی ہے اور اگر مختلف درجے کے ہوں تو اقرب کا راضی ہونا ضروری ہے کہ حقیقتہً یہی ولی ہے اور جس ولی کی رضا سے نکاح ہو واجب اس سے کہا گیا تو یہ کہتا ہے کہ یہ شخص کفو ہے تو اب اس کی رضا بے کار ہے اس کی رضا سے بقیہ ورثہ کا حق ساقط نہ ہوگا۔⁽⁴⁾ (ردالمختار وغیرہ)

مسئلہ ۲۹: راضی ہونا دو طرح ہے۔ ایک یہ کہ صراحۃً کہہ دے کہ میں راضی ہوں۔ دوسرے یہ کہ کوئی ایسا فعل پایا جائے جس سے راضی ہونا سمجھا جاتا ہو، مثلاً مہر پر قبضہ کرنا یا مہر کا مطالبہ یا دعویٰ کر دینا یا عورت کو رخصت کر دینا کہ یہ سب افعال راضی ہونے کی دلیل ہیں، اس کو دلالتہً رضا کہتے ہیں اور ولی کا سکوت رضا نہیں۔⁽⁵⁾ (درمختار)

مسئلہ ۳۰: شافعیہ⁽⁶⁾ عورت بالغہ کو آری نے حنفی⁽⁷⁾ سے نکاح کیا اور اس کا باپ راضی نہیں تو نکاح صحیح ہو گیا۔ یوہیں اس کا عکس۔⁽⁸⁾ (عالمگیری)

مسئلہ ۳۱: عورت بالغہ عاقلہ کا نکاح بغیر اس کی اجازت کے کوئی نہیں کر سکتا۔ نہ اس کا باپ نہ بادشاہ اسلام، کو آری ہو یا شیب۔ یوہیں مرد بالغ آزاد اور مکاتب و مکاتبہ کا عقد نکاح بلا⁽⁹⁾ ان کی مرضی کے کوئی نہیں کر سکتا۔⁽¹⁰⁾ (عالمگیری، درمختار)

①..... "الدرالمختار" و "ردالمختار"، کتاب النکاح، باب الولی، ج ۴، ص ۱۴۹-۱۵۱.

②..... "ردالمختار"، کتاب النکاح، باب الولی، ج ۴، ص ۱۵۳، وغیرہ.

③..... "الدرالمختار"، کتاب النکاح، باب الولی، ج ۴، ص ۱۵۲.

④..... "ردالمختار"، کتاب النکاح، باب الولی، ج ۴، ص ۱۵۳، وغیرہ.

⑤..... "الدرالمختار"، کتاب النکاح، باب الولی، ج ۴، ص ۱۵۴.

⑥..... امام شافعی رحمۃ اللہ تعالیٰ علیہ کی پیروکار۔

⑦..... امام اعظم ابوحنیفہ رحمۃ اللہ تعالیٰ علیہ کی پیروکار۔

⑧..... "الفتاویٰ الہندیہ"، کتاب النکاح، الباب الرابع فی الاولیاء، ج ۱، ص ۲۸۷.

⑨..... بغیر۔

⑩..... "الفتاویٰ الہندیہ"، کتاب النکاح، الباب الرابع فی الاولیاء، ج ۱، ص ۲۸۷.

و "الدرالمختار"، کتاب النکاح، باب الولی، ج ۴، ص ۱۵۵.

مسئلہ ۳۲: کو آری عورت سے اُس کے ولی یا ولی کے وکیل یا قاصد نے اذن مانگا یا ولی نے بلا اجازت لیے نکاح کر دیا۔ اب اس کے قاصد نے یا کسی فضولی عادل نے خبر دی اور عورت نے سکوت کیا یا ہنسی یا مسکرائی یا بغیر آواز کے روئی تو ان سب صورتوں میں اذن سمجھا جائے گا کہ پہلی صورت میں نکاح کر دینے کی اجازت ہے، دوسری میں نکاح کیا ہوا منظور ہے اور اگر اذن طلب کرتے وقت یا جس وقت نکاح ہو جانے کی خبر دی گئی، اس نے سُن کر کچھ جواب نہ دیا بلکہ کسی اور سے کلام کرنا شروع کیا مگر نکاح کو رد نہ کیا تو یہ بھی اذن ہے اور اگر چہ رہنا اس وجہ سے ہوا کہ اسے کھانسی یا چھینک آگئی تو یہ رضا نہیں اس کے بعد رد کر سکتی ہے۔ یوہیں اگر کسی نے اس کا مونہ بند کر دیا کہ بول نہ سکی تو رضا نہیں۔ اور ہنسنا اگر بطور استہزاء کے (1) ہو یا رونا آواز سے ہو تو اذن نہیں۔ (2) (درمختار، عالمگیری)

مسئلہ ۳۳: ایک درجہ کے دو ولی نے بیک وقت دو شخصوں سے نکاح کر دیا اور دونوں کی خبر ایک ساتھ پہنچی عورت نے سکوت کیا (3)، تو دونوں موقوف ہیں اپنے قول یا فعل سے جس ایک کو جائز کرے جائز ہے اور دوسرا باطل اور دونوں کو جائز کیا تو دونوں باطل اور دونوں نے اذن مانگا اور عورت نے سکوت کیا تو جو پہلے نکاح کر دے وہ ہوگا۔ (4) (درمختار، ردالمحتار)

مسئلہ ۳۴: ولی نے نکاح کر دیا عورت کو خبر پہنچی اس نے سکوت کیا مگر اس وقت شوہر مر چکا تھا تو یہ اذن نہیں اور اگر شوہر کے مرجانے کے بعد کہتی ہے کہ میرے اذن سے میرے باپ نے اس سے نکاح کیا۔ اور شوہر کے ورثہ انکار کریں تو عورت کا قول مانا جائے گا لہذا وارث ہوگی اور عدت واجب۔ اور اگر عورت نے یہ بیان کیا کہ میرے اذن کے بغیر نکاح ہوا مگر جب نکاح کی خبر پہنچی میں نے نکاح کو جائز کیا تو اب ورثہ کا قول معتبر ہے اب نہ مہر پائے گی نہ میراث۔ رہا یہ کہ عدت گزارے گی یا نہیں اگر واقع میں سچی ہے تو عدت گزارے ورنہ نہیں مگر نکاح کرنا چاہے تو عدت تک روکی جائے گی کہ جب اس نے اپنا نکاح ہونا بیان کیا تو اب بغیر عدت کیونکر نکاح کرے گی۔ (5) (عالمگیری، درمختار، ردالمحتار)

مسئلہ ۳۵: عورت سے اذن (6) لینے گئے اس نے کہا کسی اور سے ہوتا تو بہتر تھا تو یہ انکار ہے اور اگر نکاح کے بعد

①..... مذاق کے طور پر۔

②..... ”الدرالمختار“، کتاب النکاح، باب الولی، ج ۴، ص ۱۵۵۔

و ”الفتاویٰ الہندیۃ“، کتاب النکاح، الباب الرابع فی الاولیاء، ج ۱، ص ۲۸۷، ۲۸۸۔

③..... یعنی خاموش رہی۔

④..... ”الدرالمختار“ و ”ردالمختار“، کتاب النکاح، باب الولی، ج ۴، ص ۱۵۶۔

⑤..... ”الفتاویٰ الہندیۃ“، کتاب النکاح، الباب الرابع فی الاولیاء، ج ۱، ص ۲۸۹۔

و ”الدرالمختار“ و ”ردالمختار“، کتاب النکاح، باب الولی، ج ۴، ص ۱۵۷۔

⑥..... اجازت۔

خبردی گئی اور عورت نے وہی لفظ کہے تو قبول سمجھا جائے گا۔⁽¹⁾ (درمختار)

مسئلہ ۳۶: ولی اس عورت سے خود اپنا نکاح کرنا چاہتا ہے اور اجازت لینے گیا اس نے سکوت کیا تو یہ رضا ہے اور اگر نکاح اپنے سے کر لیا اب خبردی اور سکوت کیا تو یہ رد ہے رضا نہیں۔⁽²⁾ (درمختار)

مسئلہ ۳۷: کسی خاص کی نسبت عورت سے اذن مانگا اس نے انکار کر دیا مگر ولی نے اسی سے نکاح کر دیا۔ اب خبر پہنچی اور ساکت رہی تو یہ اذن ہو گیا اور اگر کہا کہ میں تو پہلے ہی سے اُس سے نکاح نہیں چاہتی ہوں تو یہ رد ہے اور اگر جس وقت خبر پہنچی انکار کیا پھر بعد کو رضا ظاہر کی تو یہ نکاح جائز نہ ہوا۔⁽³⁾ (درمختار، ردالمحتار)

مسئلہ ۳۸: اذن لینے میں یہ بھی ضروری ہے کہ جس سے نکاح کرنے کا ارادہ ہو اس کا نام اس طرح لیا جائے جس کو وہ عورت جان سکے۔ اگر یوں کہا کہ ایک مرد سے تیرا نکاح کر دوں یا یوں کہ فلاں قوم کے ایک شخص سے نکاح کر دوں تو یوں اذن نہیں ہو سکتا۔ اور اگر یوں کہا کہ فلاں یا فلاں سے تیرا نکاح کر دوں اور عورت نے سکوت کیا تو اذن ہو گیا۔ ان دونوں میں جس ایک سے چاہے کر دے یا یوں کہا کہ پڑوس والوں میں سے کسی سے نکاح کر دوں یا یوں کہا کہ چچا زاد بھائیوں میں کسی سے نکاح کر دوں اور سکوت کیا اور ان دونوں صورتوں میں ان سب کو جانتی بھی ہو تو اذن ہو گیا۔ ان میں جس ایک سے کرے گا ہو جائے گا اور سب کو جانتی نہ ہو تو اذن نہیں۔⁽⁴⁾ (درمختار، ردالمحتار)

مسئلہ ۳۹: عورت نے اذن عام دے دیا، مثلاً ولی نے کہا کہ بہت سے لوگوں نے پیغام بھیجا ہے، عورت نے کہا جو تو کرے مجھے منظور ہے یا جس سے تو چاہے نکاح کر دے تو یہ اذن عام ہے جس سے چاہے نکاح کر دے مگر اس صورت میں بھی اگر کسی خاص شخص کی نسبت عورت پیشتر انکار کر چکی ہے تو اس کے بارے میں اذن نہ سمجھا جائے گا۔⁽⁵⁾ (درمختار، ردالمحتار)

مسئلہ ۴۰: اذن لینے میں مہر کا ذکر شرط نہیں اور بعض مشائخ نے شرط بتایا لہذا ذکر ہو جانا چاہیے کہ اختلاف سے بچنا ہے اور اگر ذکر نہ کیا تو ضرور ہے کہ جو مہر باندھا جائے وہ مہر مثل سے کم نہ ہو اور کم ہو تو بغیر عورت کے راضی ہوئے عقد صحیح نہ ہوگا۔ اور اگر زیادہ کمی ہو تو اگرچہ عورت راضی ہو اولیا کو اعتراض کا حق حاصل ہے یعنی جب کہ کسی غیر ولی نے نکاح کیا ہو اور ولی نے خود ایسا کیا تو اب کون اعتراض کرے۔⁽⁶⁾ (ردالمحتار)

①....."الدرالمختار"، کتاب النکاح، باب الولی، ج ۴، ص ۱۵۷.

②....."الدرالمختار"، کتاب النکاح، باب الولی، ج ۴، ص ۱۵۸.

③....."الدرالمختار" و "ردالمختار"، کتاب النکاح، باب الولی، ج ۴، ص ۱۵۸.

④.....المرجع السابق، ص ۱۵۸. ⑤.....المرجع السابق، ص ۱۵۹.

⑥....."ردالمختار"، کتاب النکاح، باب الولی، ج ۴، ص ۱۵۹.

مسئلہ ۴۱: ولی نے عورت بالغہ کا نکاح اس کے سامنے کر دیا اور اسے اس کا علم بھی ہوا اور سکوت کیا تو یہ رضا ہے۔⁽¹⁾ (درمختار)

مسئلہ ۴۲: یہ احکام جو مذکور ہوئے ولی اقرب کے ہیں، اگر ولی بعید یا اجنبی نے نکاح کا اذن طلب کیا تو سکوت اذن نہیں بلکہ اگر عورت کو آری ہے تو صراحۃً اذن کے الفاظ کہے یا کوئی ایسا فعل کرے جو قول کے حکم میں ہو، مثلاً مہر یا نفقہ طلب کرنا، خوشی سے ہنسنا، خلوت پر راضی ہونا، مہر یا نفقہ قبول کرنا۔⁽²⁾ (درمختار)

مسئلہ ۴۳: ولی نے عورت سے کہا میں یہ چاہتا ہوں کہ فلاں سے تیرا نکاح کر دوں۔ اس نے کہا ٹھیک ہے، جب چلا گیا تو کہنے لگی میں راضی نہیں اور ولی کو اس کا علم نہ ہوا اور نکاح کر دیا تو صحیح ہو گیا۔⁽³⁾ (عالمگیری)

مسئلہ ۴۴: بکر (کو آری) وہ عورت ہے جس سے نکاح کے ساتھ وطی نہ کی گئی ہو، لہذا اگر زینہ⁽⁴⁾ پر چڑھنے یا اترنے یا کودنے یا حیض یا زخم یا بلا نکاح زیادہ عمر ہو جانے یا زنا کی وجہ سے بکارت⁽⁵⁾ زائل ہو گئی جب بھی وہ کو آری ہی کہلائے گی۔ یو ہیں اگر اس کا نکاح ہو مگر شوہر نامرد ہے یا اس کا عضو تناسل مقطوع⁽⁶⁾ ہے اس وجہ سے تفریق ہو گئی بلکہ اگر شوہر نے وطی سے پہلے طلاق دے دی یا مر گیا اگرچہ ان سب صورتوں میں خلوت ہو چکی ہو جب بھی بکر ہے مگر جب چند بار اس نے زنا کیا کہ لوگوں کو اس کا حال معلوم ہو گیا یا اس پر حد زنا قائم کی گئی اگرچہ ایک ہی بار واقع ہوا ہو تو اب وہ عورت بکر نہیں قرار دی جائے گی اور جو عورت کو آری نہ ہو اس کو شبیب کہتے ہیں۔⁽⁷⁾ (درمختار)

مسئلہ ۴۵: لڑکی کا نکاح نابالغہ سمجھ کر اس کے باپ نے کر دیا وہ کہتی ہے میں بالغہ ہوں میرا نکاح صحیح نہ ہوا اور اس کا باپ یا شوہر کہتا ہے نابالغہ ہے اور نکاح صحیح ہے تو اگر اس کی عمر نو برس کی ہو اور مہر بقہ ہو تو لڑکی کا قول مانا جائے گا اور اگر دونوں نے اپنے اپنے دعوے پر گواہ پیش کیے تو بلوغ کے گواہ کو ترجیح ہے۔ یو ہیں اگر لڑکی کے مہر بقہ⁽⁸⁾ نے اپنے بلوغ کا دعویٰ کیا تو اسی کا قول معتبر ہے، مثلاً اس کے باپ نے اس کی کوئی چیز بیچ ڈالی، یہ کہتا ہے میں بالغ ہوں اور بیع صحیح نہ ہوئی اس کا باپ یا خریدار کہتا ہے نابالغ ہے تو بالغ ہونا قرار پائے گا جب کہ اس کی عمر اس قابل ہو۔⁽⁹⁾ (درمختار)

①..... "الدرالمختار"، کتاب النکاح، باب الولی، ج ۴، ص ۱۶۰.

②..... "الدرالمختار"، کتاب النکاح، باب الولی، ج ۴، ص ۱۶۰.

③..... "الفتاویٰ الہندیۃ"، کتاب النکاح، الباب الرابع فی الاولیاء، ج ۱، ص ۲۸۸، ۲۸۹.

④..... بیڑھی۔ ⑤..... یعنی کنوار پن۔ ⑥..... کٹا ہوا۔

⑦..... "الدرالمختار"، کتاب النکاح، باب الولی، ج ۴، ص ۱۶۱-۱۶۳.

⑧..... یعنی وہ لڑکا کہ ہنوز بالغ نہ ہو مگر اس کے ہم عمر بالغ ہو گئے ہوں، اس کی مقدار بارہ برس کی عمر ہے۔

⑨..... "الدرالمختار"، کتاب النکاح، باب الولی، ج ۴، ص ۱۶۵.

مسئلہ ۴۶: نابالغ لڑکا اور لڑکی اگر چہ شیب ہو اور مجنون و معتوہ کے نکاح پر ولی کو ولایت اجبار حاصل ہے یعنی اگرچہ یہ لوگ نہ چاہیں ولی نے جب نکاح کر دیا ہو گیا۔ پھر اگر باپ دادا یا بیٹے نے نکاح کر دیا ہے تو اگرچہ مہر مثل سے بہت کم یا زیادہ پر نکاح کیا یا غیر کفو سے کیا جب بھی ہو جائے گا بلکہ لازم ہو جائے گا کہ ان کو بالغ ہونے کے بعد یا مجنون کو ہوش آنے کے بعد اس نکاح کے توڑنے کا اختیار نہیں۔ یوہیں مولیٰ کا نکاح کیا ہوا بھی فسخ نہیں ہو سکتا، ہاں اگر باپ، دادا یا لڑکے کا سوء اختیار معلوم ہو چکا ہو مثلاً اس سے پیشتر اس نے اپنی لڑکی کا نکاح کسی غیر کفو فاسق وغیرہ سے کر دیا اور اب یہ دوسرا نکاح غیر کفو سے کرے گا تو صحیح نہ ہوگا۔ یوہیں اگر نشہ کی حالت میں غیر کفو سے یا مہر مثل میں زیادہ کمی کے ساتھ نکاح کیا تو صحیح نہ ہو اور اگر باپ، دادا یا بیٹے کے سوا کسی اور نے کیا ہے اور غیر کفو یا مہر مثل میں زیادہ کمی بیشی کے ساتھ ہوا تو مطلقاً صحیح نہیں اور اگر کفو سے مہر مثل کے ساتھ کیا ہے تو صحیح ہے مگر بالغ ہونے کے بعد اور مجنون کو افاقہ کے بعد اور معتوہ کو عاقل ہونے کے بعد فسخ کا اختیار ہوگا اگرچہ خلوت^(۱) بلکہ وطی ہو چکی ہو یعنی اگر نکاح ہونا پہلے سے معلوم ہے تو بکر بالغ ہوتے ہی فوراً اور اگر معلوم نہ تھا تو جس وقت معلوم ہوا اسی وقت فوراً فسخ کر سکتی ہے اگر کچھ بھی وقفہ ہوا تو اختیار فسخ جاتا رہا۔ یہ نہ ہوگا کہ آخر مجلس تک اختیار باقی رہے مگر نکاح فسخ اس وقت ہوگا جب قاضی فسخ کا حکم بھی دیدے لہذا اسی اثنا میں قبل حکم قاضی اگر ایک کا انتقال ہو گیا تو دوسرا وارث ہوگا اور پورا مہر لازم ہوگا۔^(۲) (در مختار، خانہ، جوہرہ وغیرہ)

مسئلہ ۴۷: عورت کو خیار بلوغ حاصل تھا جس وقت بالغ ہوئی، اسی وقت اسے یہ خیر بھی ملی کہ فلاں جاندا فروخت ہوئی جس کا شفعہ یہ کر سکتی ہے، ایسی حالت میں اگر شفعہ کرنا ظاہر کرتی ہے تو خیار بلوغ جاتا ہے اور اپنے نفس کو اختیار کرتی ہے تو شفعہ جاتا ہے اور چاہتی یہ ہے کہ دونوں حاصل ہوں لہذا اس کا طریقہ یہ ہے کہ کہے میں دونوں حق طلب کرتی ہوں، پھر تفصیل میں پہلے خیار بلوغ کو ذکر کرے اور شیب کو ایسا معاملہ پیش آئے تو شفعہ کو مقدم کرے اور اس کی وجہ سے خیار بلوغ باطل نہ ہوگا۔^(۳) (در مختار)

مسئلہ ۴۸: عورت جس وقت بالغ ہوئی اسی وقت کسی کو گواہ بنائے کہ میں ابھی بالغ ہوئی اور اپنے نفس کو اختیار کرتی ہوں اور رات میں اگر اسے حیض آیا تو اسی وقت اپنے نفس کو اختیار کرے اور صبح کو گواہوں کے سامنے اپنا بالغ ہونا اور اختیار کرنا

①..... یعنی خلوت صحیح۔

②..... ”الدر المختار“، کتاب النکاح، باب الولی، ج ۴، ص ۱۶۶-۱۷۱۔

و ”الفتاویٰ الخانیة“، کتاب النکاح، فصل فی الخیارات التي تتعلق بالنکاح، ج ۱، ص ۱۹۰۔

و ”الجوہرۃ النیرۃ“، کتاب النکاح، الجزء الثانی، ص ۱۱۰، ۱۱۱، وغیرہا۔

③..... ”الدر المختار“، کتاب النکاح، باب الولی، ج ۴، ص ۱۷۸۔

بیان کرے مگر یہ نہ کہے کہ رات میں بالغ ہوئی بلکہ یہ کہ میں اس وقت بالغ ہوئی اور اپنے نفس کو اختیار کیا اور اس لفظ سے یہ مراد لے کہ میں اس وقت بالغ ہوں تاکہ جھوٹ نہ ہو۔⁽¹⁾ (بزازیہ وغیرہا)

مسئلہ ۴۹: عورت کو یہ معلوم نہ تھا کہ اسے خیارِ بلوغ حاصل ہے اس بنا پر اس نے اس پر عملدرآمد بھی نہ کیا، اب اسے یہ مسئلہ معلوم ہوا تو اب کچھ نہیں کر سکتی کہ اس کے لیے جہلِ عذر نہیں اور لونڈی کسی کے نکاح میں ہے اب آزاد ہوئی تو اسے خیارِ عتق حاصل ہے کہ بعد آزادی چاہے اس نکاح پر باقی رہے یا فسخ کرالے۔ اس کے لیے جہلِ عذر ہے کہ باندیوں کو مسائل سیکھنے کا موقع نہیں ملتا اور حرّہ کو ہر وقت حاصل ہے اور نہ سیکھنا خود اسی کا قصور ہے لہذا قابلِ معذوری نہیں۔⁽²⁾ (درمختار وغیرہ)

مسئلہ ۵۰: لڑکا یا شیب بالغ ہوئے تو سکوت سے خیارِ بلوغ باطل نہ ہوگا، جب تک صاف طور پر اپنی رضایا کوئی ایسا فعل جو رضایا پر دلالت کرے (مثلاً بوسہ لینا، چھونا، مہر لینا دینا، وطی پر رضی ہونا) نہ پایا جائے، مجلس سے اٹھ جانا بھی خیار کو باطل نہیں کرتا کہ اس کا وقت محدود نہیں عمر بھر اس کا وقت ہے۔⁽³⁾ (خانہ) رہا یہ امر کہ فسخِ نکاح سے مہر لازم آئے گا یا نہیں اگر اس سے وطی نہ ہوئی تو مہر بھی نہیں اگرچہ فرقتِ جانب زوج سے ہو اور وطی ہو چکی ہے تو مہر لازم ہوگا اگرچہ فرقتِ جانب زوجہ سے ہو۔⁽⁴⁾ (جوہرہ)

مسئلہ ۵۱: اگر وطی ہو چکی ہے تو فسخ کے بعد عورت کے لیے عدت بھی ہے ورنہ نہیں اور اس زمانہ عدت میں اگر شوہر اسے طلاق دے تو واقع نہ ہوگی اور یہ فسخِ طلاق نہیں، لہذا اگر پھر انھیں دونوں کا باہم نکاح ہو تو شوہر تین طلاق کا مالک ہو گا۔⁽⁵⁾ (ردالمختار)

مسئلہ ۵۲: شیب کا نکاح ہو اس کے بعد شوہر کے یہاں سے کچھ تحفہ آیا، اس نے لے لیا رضایا ثابت نہ ہوئی۔ یوہیں اگر اس کے یہاں کھانا کھایا یا اس کی خدمت کی اور پہلے بھی خدمت کرتی تھی تو رضایا نہیں۔⁽⁶⁾ (عالمگیری)

مسئلہ ۵۳: نابالغ غلام کا نکاح نابالغہ لونڈی سے ان کے مولیٰ نے کر دیا پھر ان کو آزاد کر دیا۔ اب بالغ ہوئے تو ان کو خیارِ بلوغ حاصل نہیں اور اگر لونڈی کو آزاد کرنے کے بعد نکاح کیا تو بالغ ہونے کے بعد اسے خیار حاصل ہے۔⁽⁷⁾ (عالمگیری)

①..... "الفتاویٰ البزازیہ" ہامش علی "الفتاویٰ الہندیہ"، کتاب النکاح، نوع فی خیار البلوغ، ج ۴، ص ۱۲۵، وغیرہا.

②..... "الدرالمختار"، کتاب النکاح، باب الولی، ج ۴، ص ۱۷۰، وغیرہ.

③..... "الفتاویٰ الخانیہ"، کتاب النکاح، فصل فی الاولیاء، ج ۱، ص ۱۶۶.

④..... "الجوہرۃ النیرۃ"، کتاب النکاح، الجزء الثانی، ص ۲۹.

⑤..... "ردالمحتار"، کتاب النکاح، باب الولی، ج ۴، ص ۱۷۲.

⑥..... "الفتاویٰ الہندیہ"، کتاب النکاح، الباب الرابع فی الاولیاء، ج ۱، ص ۲۸۹-۲۹۰.

⑦..... المرجع السابق، ص ۲۸۶.

کفو کا بیان

حدیث ۱: ترمذی و حاکم وابن ماجہ ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جب ایسا شخص پیغام بھیجے، جس کے خُلق و دین کو پسند کرتے ہو تو نکاح کر دو، اگر نہ کرو گے تو زمین میں فتنہ اور فسادِ عظیم ہوگا۔“ (1)

حدیث ۲: ترمذی شریف میں مولیٰ علی رضی اللہ تعالیٰ عنہ سے مروی، نبی صلی اللہ تعالیٰ علیہ وسلم نے فرمایا: ”اے علی! تین چیزوں میں تاخیر نہ کرو۔ ① نماز کا جب وقت آجائے، ② جنازہ جب موجود ہو، ③ بے شوہر والی کا جب کفو ملے۔“ (2)

کفو کے یہ معنی ہیں کہ مرد عورت سے نسب وغیرہ میں اتنا کم نہ ہو کہ اس سے نکاح عورت کے اولیا کے لیے باعثِ ننگ و عار (3) ہو، کفایت (4) صرف مرد کی جانب سے معتبر ہے عورت اگرچہ کم درجہ کی ہو اس کا اعتبار نہیں۔ (5) (عامہ کتب)

مسئلہ ۱: باپ، دادا کے سوا کسی اور ولی نے نابالغ لڑکے کا نکاح غیر کفو سے کر دیا تو نکاح صحیح نہیں اور نابالغ اپنا خود نکاح کرنا چاہے تو غیر کفو عورت سے کر سکتا ہے کہ عورت کی جانب سے اس صورت میں کفایت معتبر نہیں اور نابالغ میں دونوں طرف سے کفایت کا اعتبار ہے۔ (6) (ردالمحتار)

مسئلہ ۲: کفایت میں چھ چیزوں کا اعتبار ہے:

① نسب، ② اسلام، ③ حرفہ، ④ حریت، ⑤ دیانت، ⑥ مال۔

قریش میں جتنے خاندان ہیں وہ سب باہم کفو ہیں، یہاں تک کہ قریشی غیر ہاشمی ہاشمی کا کفو ہے اور کوئی غیر قریشی قریشی کا کفو نہیں۔ قریش کے علاوہ عرب کی تمام قومیں ایک دوسرے کی کفو ہیں، انصار و مہاجرین سب اس میں برابر ہیں، عجمی النسل عربی کا کفو نہیں مگر عالم دین کہ اس کی شرافت نسب کی شرافت پر فوقیت رکھتی ہے۔ (9) (خانہ، عالمگیری)

مسئلہ ۳: جو خود مسلمان ہو یعنی اس کے باپ، دادا مسلمان نہ تھے وہ اس کا کفو نہیں جس کا باپ مسلمان ہو اور جس کا

①..... ”جامع الترمذی“، أبواب النکاح، باب ماجاء کم من ترضون دینہ... إلخ، الحدیث: ۱۰۸۶، ج ۲، ص ۳۴۴۔

②..... ”جامع الترمذی“، أبواب الجنائز، باب ماجاء فی تعجیل الجنازة، الحدیث: ۱۰۷۷، ج ۲، ص ۳۳۹۔

③..... بے عزتی و رسوائی کا سبب۔ ④..... حسب و نسب میں ہم پلہ ہونا۔

⑤..... ”الدرالمختار“ و ”ردالمحتار“، کتاب النکاح، باب الکفایة، ج ۴، ص ۱۹۴۔

⑥..... ”ردالمحتار“، کتاب النکاح، باب الکفایة، ج ۴، ص ۱۹۵۔

⑦..... یعنی پیشہ۔ ⑧..... آزاد ہونا۔

⑨..... ”الفتاویٰ الخانیة“، کتاب النکاح، فصل فی الاکفایة، ج ۱، ص ۱۶۳۔

و ”الفتاویٰ الہندیة“، کتاب النکاح، الباب الخامس فی الاکفایة، ج ۱، ص ۲۹۰، ۲۹۱۔

صرف باپ مسلمان ہو اس کا کفو نہیں جس کا دادا بھی مسلمان ہو اور باپ دادا دو پشت سے اسلام ہو تو اب دوسری طرف اگرچہ زیادہ پشتوں سے اسلام ہو کفو ہیں مگر باپ دادا کے اسلام کا اعتبار غیر عرب میں ہے، عربی کے لیے خود مسلمان ہو یا باپ، دادا سے اسلام چلا آتا ہو سب برابر ہیں۔⁽¹⁾ (خانہ، درمختار)

مسئلہ ۴: مرتدا اگر اسلام لایا تو وہ اس مسلمان کا کفو ہے جو مرتد نہ ہوا تھا۔⁽²⁾ (درمختار)

مسئلہ ۵: غلام، حرّہ کا کفو نہیں، نہ وہ جو آزاد کیا گیا حرّہ اصلہ⁽³⁾ کا کفو ہے اور جس کا باپ آزاد کیا گیا، وہ اس کا کفو نہیں جس کا دادا آزاد کیا گیا اور جس کا دادا آزاد کیا گیا وہ اس کا کفو ہے جس کی آزادی کئی پشت سے ہے۔⁽⁴⁾ (خانہ)

مسئلہ ۶: جس لونڈی کے آزاد کرنے والے اشراف ہوں، اس کا کفو وہ نہیں جس کے آزاد کرنے والے غیر اشراف ہوں۔⁽⁵⁾ (عالمگیری)

مسئلہ ۷: فاسق شخص متقی کی لڑکی کا کفو نہیں اگرچہ وہ لڑکی خود متقیہ نہ ہو۔⁽⁶⁾ (درمختار وغیرہ) اور ظاہر کہ فسق اعتقادی⁽⁷⁾ فسق عملی⁽⁸⁾ سے بدرجہا بدتر، لہذا سنی عورت کا کفو وہ بد مذہب نہیں ہو سکتا جس کی بد مذہبی حد کفر کو نہ پہنچی ہو اور جو بد مذہب ایسے ہیں کہ ان کی بد مذہبی کفر کو پہنچی ہو، ان سے تو نکاح ہی نہیں ہو سکتا کہ وہ مسلمان ہی نہیں، کفو ہونا تو بڑی بات ہے جیسے روافض و وہابیہ زمانہ کہ ان کے عقائد و اقوال کا بیان حصہ اول میں ہو چکا ہے۔

مسئلہ ۸: مال میں کفایت کے یہ معنی ہیں کہ مرد کے پاس اتنا مال ہو کہ مہر معجل اور نفقہ⁽⁹⁾ دینے پر قادر ہو۔ اگر پیشینہ کرتا ہو تو ایک ماہ کا نفقہ دینے پر قادر ہو، ورنہ روز کی مزدوری اتنی ہو کہ عورت کے روز کے ضروری مصارف⁽¹⁰⁾ روز دے سکے۔ اس کی ضرورت نہیں کہ مال میں یہ اس کے برابر ہو۔⁽¹¹⁾ (خانہ، درمختار)

①..... "الفتاویٰ الخانیہ"، کتاب النکاح، فصل فی الکفء، ج ۱، ص ۱۶۳.

و "الدرالمختار"، کتاب النکاح، باب الکفء، ج ۴، ص ۱۹۸.

②..... "الدرالمختار"، کتاب النکاح، باب الکفء، ج ۴، ص ۲۰۰.

③..... یعنی جو کبھی لونڈی نہ بنی ہو۔

④..... "الفتاویٰ الخانیہ"، کتاب النکاح، فصل فی الکفء، ج ۱، ص ۱۶۳.

⑤..... "الفتاویٰ الہندیہ"، کتاب النکاح، الباب الخامس فی الکفء، ج ۱، ص ۲۹۰، ۲۹۱.

⑥..... "الدرالمختار"، کتاب النکاح، باب الکفء، ج ۴، ص ۲۰۱، وغیرہ.

⑦..... عقیدے کا برا ہونا، فاسق ہونا۔

⑧..... عمل کے لحاظ سے برا ہونا، فاسق ہونا۔

⑨..... کپڑے، کھانے پینے وغیرہ کے اخراجات۔

⑩..... یعنی ضروری اخراجات۔

⑪..... "الفتاویٰ الخانیہ"، کتاب النکاح، فصل فی الکفء، ج ۱، ص ۱۶۳.

و "الدرالمختار"، کتاب النکاح، باب الکفء، ج ۴، ص ۲۰۲.

مسئلہ ۹: مرد کے پاس مال ہے مگر جتنا مہر ہے اتنا ہی اس پر قرض بھی ہے اور مال اتنا ہے کہ قرض ادا کر دے یا دین مہر تو کفو ہے۔^(۱) (ردالمحتار)

مسئلہ ۱۰: عورت محتاج ہے اور اس کے باپ، دادا بھی ایسے ہی ہیں تو اس کا کفو بھی بحیثیت مال وہی ہوگا کہ مہر معجل اور نفعہ دینے پر قادر ہو۔^(۲) (خانہ)

مسئلہ ۱۱: مالدار شخص کا نابالغ لڑکا اگر چہ وہ خود مال کا مالک نہیں مگر مالدار قرار دیا جائے گا کہ چھوٹے بچے، باپ، دادا کے تمول^(۳) سے غنی کہلاتے ہیں۔^(۴) (خانہ وغیرہا)

مسئلہ ۱۲: محتاج نے نکاح کیا اور عورت نے مہر معاف کر دیا تو وہ کفو نہیں ہو جائے گا، کہ کفایت کا اعتبار وقت عقد ہے اور عقد کے وقت وہ کفو نہ تھا۔^(۵) (عالمگیری)

مسئلہ ۱۳: نفعہ پر قدرت کفو ہونے میں اس وقت ضروری ہے کہ عورت قابلِ جماع ہو، ورنہ جب تک اس قابل نہ ہو شوہر پر اس کا نفعہ واجب نہیں، لہذا اس پر قدرت بھی ضروری نہیں، صرف مہر معجل پر قدرت کافی ہے۔^(۶) (عالمگیری)

مسئلہ ۱۴: جن لوگوں کے پیشے ذلیل سمجھے جاتے ہوں وہ اچھے پیشہ والوں کے کفو نہیں، مثلاً جوتا بنانے والے، چمڑا پکانے والے، سائیس^(۷)، چرواہے یہ ان کے کفو نہیں جو کپڑا بیچتے، عطر فروشی کرتے، تجارت کرتے ہیں اور اگر خود جوتا نہ بناتا ہو بلکہ کارخانہ دار ہے کہ اس کے یہاں لوگ نوکر ہیں یہ کام کرتے ہیں یا دکاندار ہے کہ بنے ہوئے جوتے لیتا اور بیچتا ہے تو تاجر وغیرہ کا کفو ہے۔ یوہیں اور کاموں میں۔^(۸) (ردالمحتار، ردالمحتار)

مسئلہ ۱۵: ناجائز محرموں کی نوکری کرنے والے یا وہ نوکریاں جن میں ظالموں کا اتباع کرنا ہوتا ہے، اگرچہ یہ سب پیشوں سے رذیل^(۹) پیشہ ہے اور علمائے متقدمین نے اس بارہ میں یہی فتویٰ دیا تھا کہ اگرچہ یہ کتنے ہی مالدار ہوں، تاجر وغیرہ

①..... ”ردالمحتار“، کتاب النکاح، باب الکفء، ج ۴، ص ۲۰۲۔

②..... ”الفتاویٰ الخانیة“، کتاب النکاح، فصل فی الکفء، ج ۱، ص ۱۶۳۔

③..... یعنی مالدار، دولت مندی۔

④..... ”الفتاویٰ الخانیة“، کتاب النکاح، فصل فی الکفء، ج ۱، ص ۱۶۳، وغیرہا۔

⑤..... ”الفتاویٰ الہندیة“، کتاب النکاح، الباب الخامس فی الکفء، ج ۱، ص ۲۹۱۔

⑥..... المرجع السابق۔

⑦..... گھوڑوں کی دیکھ بھال کرنے والا شخص۔

⑧..... ”الدرالمختار“ و ”ردالمحتار“، کتاب النکاح، باب الکفء، ج ۴، ص ۲۰۳۔

⑨..... گھٹیا۔

کے کفو نہیں مگر چونکہ کفایت کا مدار (1) عرفِ دنیوی پر ہے اور اس زمانہ میں تقویٰ و دیانت پر عزت کا مدار نہیں بلکہ اب تو دنیوی وجاہت (2) دیکھی جاتی ہے اور یہ لوگ چونکہ عرف میں وجاہت والے کہے جاتے ہیں، لہذا علمائے متاخرین نے ان کے کفو ہونے کا فتویٰ دیا جب کہ ان کی نوکریاں عرف میں ذلیل نہ ہوں۔ (3) (ردالمحتار)

مسئلہ ۱۶: اوقاف کی نوکری بھی منجملہ پیشہ کے ہے، اگر ذلیل کام پر نہ ہو تو تاجر وغیرہ کا کفو ہو سکتا ہے۔ یوہیں علم دین پڑھانے والے تاجر وغیرہ کے کفو ہیں، بلکہ علمی فضیلت تو تمام فضیلتوں پر غالب ہے کہ تاجر وغیرہ عالم کے کفو نہیں۔ (4) (درمختار، ردالمحتار)

مسئلہ ۱۷: نکاح کے وقت کفو تھا، بعد میں کفایت جاتی رہی تو نکاح فسخ نہیں کیا جائے گا اور اگر پہلے کسی کا پیشہ کم درجہ کا تھا جس کی وجہ سے کفو نہ تھا اور اس نے اس کام کو چھوڑ دیا اگر عار باقی ہے (5) تو اب بھی کفو نہیں ورنہ ہے۔ (6) (درمختار)

مسئلہ ۱۸: کفایت میں شہری اور دیہاتی ہونا معتبر نہیں جبکہ شرائط مذکورہ پائے جائیں۔ (7) (درمختار)

مسئلہ ۱۹: حسن و جمال کا اعتبار نہیں مگر اولیا کو چاہیے کہ اس کا بھی خیال کر لیں، کہ بعد میں کوئی خرابی نہ واقع ہو۔ (8) (عالمگیری)

مسئلہ ۲۰: امراض و عیوب مثلاً جذام، جنون، برص، گندہ دہنی (9) وغیرہا کا اعتبار نہیں۔ (10) (ردالمحتار)

مسئلہ ۲۱: کسی نے اپنا نسب چھپایا اور دوسرا نسب بتا دیا بعد کو معلوم ہوا تو اگر اتنا کم درجہ ہے کہ کفو نہیں تو عورت اور اس کے اولیا کو حق فسخ حاصل ہے اور اگر اتنا کم نہیں کہ کفو نہ ہو تو اولیا کو حق نہیں ہے عورت کو ہے اور اگر اس کا نسب اس سے بڑھ کر ہے جو بتایا تو کسی کو نہیں۔ (11) (عالمگیری)

①..... انحصار۔ ②..... دنیوی عزت، دنیوی مقام و مرتبہ۔

③..... ”ردالمحتار“، کتاب النکاح، باب الکفایۃ، ج ۴، ص ۲۰۴۔

④..... ”الدرالمختار“ و ”ردالمحتار“، کتاب النکاح، باب الکفایۃ، ج ۴، ص ۲۰۵۔

⑤..... یعنی ابھی تک اس کام کی وجہ سے ذلت و رسوائی ہو رہی ہے۔

⑥..... ”الدرالمختار“، کتاب النکاح، باب الکفایۃ، ج ۴، ص ۲۰۵۔

⑦..... ”الدرالمختار“، کتاب النکاح، باب الکفایۃ، ج ۴، ص ۲۰۷۔

⑧..... ”الفتاویٰ الہندیۃ“، کتاب النکاح، الباب الخامس فی الکفایۃ، ج ۱، ص ۲۹۲۔

⑨..... یعنی منہ سے بد بو آنے کی بیماری۔

⑩..... ”ردالمحتار“، کتاب النکاح، باب الکفایۃ، ج ۴، ص ۲۰۸۔

⑪..... ”الفتاویٰ الہندیۃ“، کتاب النکاح، الباب الخامس فی الکفایۃ، ج ۱، ص ۲۹۳۔

مسئلہ ۲۲: عورت نے شوہر کو دھوکا دیا اور اپنا نسب دوسرا بتایا تو شوہر کو حق فسخ نہیں، چاہے رکھے یا طلاق دیدے۔⁽¹⁾ (عالمگیری)

مسئلہ ۲۳: اگر غیر کفو سے عورت نے خود یا اس کے ولی نے نکاح کر دیا مگر اس کا غیر کفو ہونا معلوم نہ تھا اور کفو ہونا اس نے ظاہر بھی نہ کیا تھا تو فسخ کا اختیار نہیں۔ پہلی صورت میں عورت کو نہیں، دوسری میں کسی کو نہیں۔⁽²⁾ (خانہ، عالمگیری)

مسئلہ ۲۴: عورت مجہولۃ النسب⁽³⁾ سے کسی غیر شریف نے نکاح کیا، بعد میں کسی قرشی نے دعویٰ کیا کہ یہ میری لڑکی ہے اور قاضی نے اس کی بیٹی ہونے کا حکم دے دیا تو اُس شخص کو نکاح فسخ کرنے کا اختیار ہے۔⁽⁴⁾ (عالمگیری)

نکاح کی وکالت کا بیان

مسئلہ ۱: نکاح کی وکالت میں گواہ شرط نہیں۔⁽⁵⁾ (عالمگیری) بغیر گواہوں کے وکیل کیا اور اُس نے نکاح پڑھا دیا ہو گیا۔ گواہ کی یوں ضرورت ہے کہ اگر انکار کر دیا کہ میں نے تجھ کو وکیل نہیں بنایا تھا تو اب وکالت ثابت کرنے کے لیے گواہوں کی حاجت ہے۔

مسئلہ ۲: عورت نے کسی کو وکیل بنایا کہ تو جس سے چاہے میرا نکاح کر دے تو وکیل خود اپنے نکاح میں اسے نہیں لاسکتا۔ یوں مرد نے عورت کو وکیل بنایا تو وہ عورت اپنا نکاح اس سے نہیں کر سکتی۔⁽⁶⁾ (عالمگیری)

مسئلہ ۳: مرد نے عورت کو وکیل کیا کہ تو اپنے ساتھ میرا نکاح کر دے یا عورت نے مرد کو وکیل کیا کہ میرا نکاح اپنے ساتھ کر لے، اُس نے کہا میں نے فلاں مرد (موکل کا نام لے کر) یا فلاں عورت (موکلہ کا نام لے کر) سے اپنا نکاح کیا، ہو گیا قبول کی بھی حاجت نہیں۔⁽⁷⁾ (عالمگیری)

①....."الفتاویٰ الہندیۃ"، کتاب النکاح، الباب الخامس فی الاکفاء، ج ۱، ص ۲۹۳.

②....."الفتاویٰ الخانیۃ"، کتاب النکاح، فصل فی الاکفاء، ج ۱، ص ۱۶۴.

و"الفتاویٰ الہندیۃ"، کتاب النکاح، الباب الخامس فی الاکفاء، ج ۱، ص ۲۹۲، ۲۹۳.

③.....یعنی وہ عورت جس کا نسب معلوم نہ ہو۔

④....."الفتاویٰ الہندیۃ"، کتاب النکاح، الباب الخامس فی الاکفاء، ج ۱، ص ۲۹۳.

⑤....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرھا، ج ۱، ص ۲۹۴.

⑥.....المرجع السابق، ص ۲۹۴، ۲۹۵. ⑦.....المرجع السابق، ص ۲۹۵.

مسئلہ ۴: کسی کو وکیل کیا کہ فلانی عورت سے اتنے مہر پر میرا نکاح کر دے۔ وکیل نے اس مہر پر اپنا نکاح اس عورت سے کر لیا تو اسی وکیل کا نکاح ہوا، پھر وکیل نے اسے مہینے بھر رکھ کر دخول کے بعد اُس سے طلاق دے دی اور عدت گزرنے پر موکل سے نکاح کر دیا تو موکل کا نکاح جائز ہو گیا۔^(۱) (عالمگیری)

مسئلہ ۵: وکیل سے کہا کسی عورت سے میرا نکاح کر دے، اس نے باندی سے کیا صحیح نہ ہوا۔ یوہیں اپنی بالغہ یا نابالغہ لڑکی یا نابالغہ بہن یا بھتیجی سے کر دیا، جس کا یہ ولی ہے تو نکاح صحیح نہ ہوا اور اگر بالغہ بہن یا بھتیجی سے کیا تو صحیح ہے۔ یوہیں عورت کے وکیل نے اس کا نکاح اپنے باپ یا بیٹے سے کر دیا تو صحیح نہ ہوا۔^(۲) (عالمگیری، درمختار)

مسئلہ ۶: عورت نے اپنے کاموں میں تصرفات کا کسی کو وکیل کیا۔ اس نے اس وکالت کی بنا پر اپنا نکاح اس سے کر لیا، عورت کہتی ہے میں نے تو خرید و فروخت کے لیے وکیل بنایا تھا، نکاح کا وکیل نہیں کیا تھا تو یہ نکاح صحیح نہ ہوا کہ اگر نکاح کا وکیل ہوتا بھی تو اسے کب اختیار تھا کہ اپنے ساتھ نکاح کر لے۔^(۳) (عالمگیری)

مسئلہ ۷: وکیل سے کہا فلاں عورت سے میرا نکاح کر دے، اس نے دوسری سے کر دیا یا حرہ سے کرنے کو کہا تھا باندی سے کیا، یا باندی سے کرنے کو کہا تھا آزاد عورت سے کیا، یا جتنا مہر بتا دیا تھا اس سے زیادہ باندھا، یا عورت نے نکاح کا وکیل کر دیا تھا اس نے غیر کفو سے نکاح کر دیا، ان سب صورتوں میں نکاح صحیح نہ ہوا۔^(۴) (درمختار، ردالمحتار)

مسئلہ ۸: عورت کے وکیل نے اس کا نکاح کفو سے کیا، مگر وہ اندھا یا ابلح یا بچہ یا معتوہ ہے تو ہو گیا۔ یوہیں مرد کے وکیل نے اندھی یا لنگھی^(۵) یا مجنونہ یا نابالغہ سے نکاح کر دیا صحیح ہو گیا اور اگر خوبصورت عورت سے نکاح کرنے کو کہا تھا، اس نے کالی حبش سے کر دیا یا اس کا عکس، تو نہ ہوا اور اندھی سے نکاح کرنے کے لیے کہا تھا، وکیل نے آنکھ والی سے کر دیا تو صحیح ہے۔^(۶) (عالمگیری)

مسئلہ ۹: وکیل سے کہا کسی عورت سے میرا نکاح کر دے، اُس نے اُس عورت سے کیا جس کی نسبت موکل کہہ چکا

①....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۶، ۲۹۵.

②.....المرجع السابق.

و"الدرالمختار"، کتاب النکاح، باب الکفۃ، ج ۴، ص ۲۱۰.

③....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۵.

④....."الدرالمختار" و"ردالمحتار"، کتاب النکاح، باب الکفۃ، مطلب: فی الوکیل والفضولی فی النکاح، ج ۴، ص ۲۱۱.

⑤.....وہ عورت جس کے ہاتھ پاؤں مثل (بے کار) ہو گئے ہوں۔

⑥....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۵.

تھا کہ اس سے نکاح کروں تو اسے طلاق ہے تو نکاح ہو گیا اور طلاق پڑ گئی۔⁽¹⁾ (عالمگیری)

مسئلہ ۱۰: وکیل سے کہا کسی عورت سے نکاح کر دے، وکیل نے اُس عورت سے کیا جس کو موکل توکیل سے پہلے چھوڑ چکا ہے، اگر موکل نے اسکی بدخلقی⁽²⁾ وغیرہ کی شکایت وکیل سے نہ کی ہو تو نکاح ہو جائے گا اور اگر جس سے نکاح کیا اسے وکیل بنانے کے بعد چھوڑا ہے تو نہ ہوا۔⁽³⁾ (عالمگیری)

مسئلہ ۱۱: وکیل سے کہا فلانی یا فلانی سے کر دے تو جس ایک سے کرے گا ہو جائے گا اور اگر دونوں سے ایک عقد میں کیا⁽⁴⁾ تو کسی سے نہ ہوا۔⁽⁵⁾ (خانہ)

مسئلہ ۱۲: وکیل سے کہا ایک عورت سے نکاح کر دے، اس نے دو سے ایک عقد میں کیا تو کسی سے نافذ نہ ہوا پھر اگر موکل ان میں سے ایک کو جائز کر دے تو جائز ہو جائے گا اور دونوں کو تو دونوں، اور اگر دو عقد میں دونوں سے نکاح کیا تو پہلا لازم ہو جائے گا اور دوسرا موکل کی اجازت پر موقوف رہے گا اور اگر دو عورتوں سے ایک عقد کے ساتھ نکاح کرنے کو کہا تھا، اس نے ایک سے کیا یا دو سے دو عقدوں میں کیا تو جائز ہو گیا اور اگر کہا تھا فلانی سے کر دے، وکیل نے اس کے ساتھ ایک عورت ملا کر دونوں سے ایک عقد میں کیا تو جس کو بتا دیا تھا اس کا ہو گیا۔⁽⁶⁾ (درمختار، ردالمحتار)

مسئلہ ۱۳: وکیل سے کہا اس سے میرا نکاح کر دے، بعد کو معلوم ہوا کہ وہ شوہر والی ہے پھر اس عورت کا شوہر مر گیا یا اس نے طلاق دے دی اور عدت بھی گزر گئی، اب وکیل نے اس سے نکاح کر دیا تو ہو گیا۔⁽⁷⁾ (خانہ)

مسئلہ ۱۴: وکیل سے کہا میری قوم کی عورت سے نکاح کر دے، اس نے دوسری قوم کی عورت سے کیا، جائز نہ ہوا۔⁽⁸⁾ (عالمگیری)

مسئلہ ۱۵: وکیل سے کہا اتنے مہر پر نکاح کر دے اور اس میں اتنا مجل ہو، وکیل نے مہر تو وہی رکھا مگر مجل کی

①....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۵.

②.....بد اخلاقی۔

③....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۵.

④.....یعنی دونوں عورتوں سے ایک ساتھ نکاح کیا۔

⑤....."الفتاویٰ الخانیۃ"، کتاب النکاح، فصل فی الوکالۃ، ج ۱، ص ۱۶۲.

⑥....."الدرالمختار" و"ردالمحتار"، کتاب النکاح، باب الکفایۃ، مطلب: فی الوکیل والفضولی فی النکاح، ج ۴، ص ۲۱۲.

⑦....."الفتاویٰ الخانیۃ"، کتاب النکاح، فصل فی الوکالۃ، ج ۱، ص ۱۶۲.

⑧....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۶.

مقدار بڑھادی تو نکاح شوہر کی اجازت پر موقوف رہا اور اگر شوہر کو علم ہو گیا اور عورت سے وطی کی تو اجازت ہو گئی اور لاعلمی میں کی تو نہیں۔⁽¹⁾ (عالمگیری)

مسئلہ ۱۶: کسی کو بھیجا کہ فلانی سے میری منگنی کر آ۔ وکیل نے جا کر اس سے نکاح کر دیا ہو گیا اور اگر وکیل سے کہا فلاں کی لڑکی سے میری منگنی کر دے، اس نے لڑکی کے باپ سے کہا اپنی لڑکی مجھے دے، اس نے کہا دی، اب وکیل کہتا ہے میں نے اس لفظ سے اپنے موکل کا نکاح مراد لیا تھا تو اگر وکیل کا لفظ منگنی کے طور پر تھا اور لڑکی کے باپ کا جواب بھی عقد کے طور پر نہ تھا تو نکاح نہ ہوا اور اگر جواب عقد کے طور پر تھا تو نکاح ہو گیا مگر وکیل سے ہوا موکل سے نہ ہوا اور اگر وکیل اور لڑکی کے باپ میں موکل سے نکاح کے متعلق بات چیت ہو چکنے کے بعد لڑکی کے باپ نے کہا میں نے اپنی لڑکی کا نکاح اتنے مہر پر کر دیا، یہ نہ کہا کہ کس سے وکیل سے یا موکل سے، وکیل نے کہا میں نے قبول کی تو لڑکی کا نکاح اس وکیل سے ہو گیا۔⁽²⁾ (عالمگیری)

مسئلہ ۱۷: یہ بات تو پہلے بتا دی گئی ہے کہ نکاح کے وکیل کو یہ اختیار نہیں کہ وہ دوسرے سے نکاح پڑھوادے۔ ہاں اگر عورت نے وکیل سے کہہ دیا کہ تو جو کچھ کرے منظور ہے تو اب وکیل دوسرے کو وکیل کر سکتا ہے یعنی دوسرے سے پڑھوا سکتا ہے اور اگر دو شخصوں کو مرد یا عورت نے وکیل بنایا، ان میں ایک نے نکاح کر دیا جائز نہیں۔⁽³⁾ (عالمگیری)

مسئلہ ۱۸: عورت نے نکاح کا کسی کو وکیل بنایا پھر اُس نے بطور خود نکاح کر لیا تو وکیل کی وکالت جاتی رہی، وکیل کو اس کا علم ہو یا نہ ہو اور اگر اس نے وکالت سے معزول کیا تو جب تک وکیل کو اس کا علم نہ ہو معزول نہ ہوگا، یہاں تک کہ معزول کرنے کے بعد وکیل کو علم نہ ہوا تھا، اس نے نکاح کر دیا ہو گیا اور اگر مرد نے کسی خاص عورت سے نکاح کا وکیل کیا تھا پھر موکل نے اس عورت کی ماں یا بیٹی سے نکاح کر لیا تو وکالت ختم ہو گئی۔⁽⁴⁾ (عالمگیری)

مسئلہ ۱۹: جس کے نکاح میں چار عورتیں موجود ہیں اُس نے نکاح کا وکیل کیا تو یہ وکالت معطل رہے گی، جب ان میں سے کوئی بائن ہو جائے، اس وقت وکیل اپنی وکالت سے کام لے سکتا ہے۔⁽⁵⁾ (عالمگیری)

مسئلہ ۲۰: کسی کی زبان بند ہو گئی اس سے کسی نے پوچھا، تیری لڑکی کے نکاح کا وکیل ہو جاؤں، اس نے کہا ہاں ہاں، اس کے سوا کچھ نہ کہا اور وکیل نے نکاح کر دیا صحیح نہ ہوا۔⁽⁶⁾ (عالمگیری)

مسئلہ ۲۱: جس مجلس میں ایجاب ہوا اگر اُسی میں قبول نہ ہوا تو وہ ایجاب باطل ہو گیا، بعد مجلس قبول کرنا بے کار ہے

①....."الفتاویٰ الہندیۃ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۶.

②.....المرجع السابق، ص ۲۹۷-۲۹۸. ③.....المرجع السابق، ص ۲۹۸.

④.....المرجع السابق، ص ۲۹۸. ⑤.....المرجع السابق. ⑥.....المرجع السابق.

اور یہ حکم نکاح کے ساتھ خاص نہیں بلکہ بیع وغیرہ تمام عقود⁽¹⁾ کا یہی حکم ہے، مثلاً مرد نے لوگوں سے کہا، گواہ ہو جاؤ میں نے فلانی عورت سے نکاح کیا اور عورت کو خبر پہنچی اس نے جائز کر دیا تو نکاح نہ ہوا، یا عورت نے کہا، گواہ ہو جاؤ کہ میں نے فلاں شخص سے جو موجود نہیں ہے نکاح کیا اور اسے جب خبر پہنچی تو جائز کر دیا نکاح نہ ہوا۔⁽²⁾ (درمختار)

مسئلہ ۲۲: پانچ صورتوں میں ایک شخص کا ایجاب قائم مقام قبول کے بھی ہوگا:

- ① دونوں کا ولی ہو مثلاً یہ کہے میں نے اپنے بیٹے کا نکاح اپنی بیٹی سے کر دیا یا پوتے کا نکاح پوتی سے کر دیا۔
- ② دونوں کا وکیل ہو، مثلاً میں نے اپنے موکل کا نکاح اپنی موکلہ سے کر دیا اور اس صورت میں ہو سکتا ہے کہ جو دو گواہ مرد کے وکیل کرنے کے ہوں، وہی عورت کے وکیل بنانے کے ہوں اور وہی نکاح کے بھی گواہ ہوں۔
- ③ ایک طرف سے اصیل⁽³⁾، دوسری طرف سے وکیل، مثلاً عورت نے اسے وکیل بنایا کہ میرا نکاح تو اپنے ساتھ کر لے اس نے کہا میں نے اپنی موکلہ کا نکاح اپنے ساتھ کیا۔

- ④ ایک طرف سے اصیل ہو دوسری طرف سے ولی، مثلاً چچا زاد بہن نابالغہ سے اپنا نکاح کرے اور اس لڑکی کا یہی ولی اقرب بھی ہے اور اگر بالغہ ہو اور بغیر اجازت اس سے نکاح کیا تو اگرچہ جائز کر دے نکاح باطل ہے۔
 - ⑤ ایک طرف سے ولی ہو دوسری طرف سے وکیل، مثلاً اپنی لڑکی کا نکاح اپنے موکل سے کرے۔
- اور اگر ایک شخص دونوں طرف سے فضولی ہو یا ایک طرف سے فضولی ہو، دوسری طرف سے وکیل یا ایک طرف سے فضولی ہو، دوسری طرف سے ولی یا ایک طرف سے فضولی ہو، دوسری طرف سے اصیل تو ان چاروں صورتوں میں ایجاب و قبول دونوں نہیں کر سکتا اگر کیا تو نکاح نہ ہوا۔⁽⁴⁾ (درمختار)

مسئلہ ۲۳: فضولی نے ایجاب کیا اور قبول کرنے والا کوئی دوسرا ہے، جس نے قبول کیا خواہ وہ اصیل ہو یا وکیل یا ولی یا فضولی تو یہ عقد اجازت پر موقوف رہا، جس کی طرف سے فضولی نے ایجاب یا قبول کیا اس نے جائز کر دیا، جائز ہو گیا اور رد کر دیا، باطل ہو گیا۔⁽⁵⁾ (عالمگیری)

مسئلہ ۲۴: فضولی نے جو نکاح کیا اُس کی اجازت قول و فعل دونوں سے ہو سکتی ہے، مثلاً کہا تم نے اچھا کیا یا اللہ

①..... یعنی معاملات۔

②..... ”الدرالمختار“، کتاب النکاح، باب الکفاءة، ج ۴، ص ۲۱۳۔

③..... یعنی جو اپنا معاملہ خود طے کرے۔

④..... ”الدرالمختار“، کتاب النکاح، باب الکفاءة، ج ۴، ص ۲۱۳۔

⑤..... ”الفتاویٰ الہندیہ“، کتاب النکاح، الباب السادس فی الوکالة بالنکاح وغیرہا، ج ۱، ص ۲۹۹۔

(عزوجل) ہمارے لیے مبارک کرے یا تو نے ٹھیک کیا اور اگر اُس کے کلام سے ثابت ہوتا ہے کہ اجازت کے الفاظ استہزا کے طور پر کہے تو اجازت نہیں۔ اجازت فعلی مثلاً مہر بھیج دینا، اُس کے ساتھ خلوت کرنا۔⁽¹⁾ (عالمگیری)

مسئلہ ۲۵: فضولی نے نکاح کیا اور مر گیا، اس کے مرنے کے بعد جس کی اجازت پر موقوف تھا، اس نے اجازت دی صحیح ہو گیا اگرچہ دونوں طرف سے دو فضولیوں نے ایجاب و قبول کیا ہو اور فضولی نے بیع کی ہو تو اس کے مرنے کے بعد جائز نہیں کر سکتا۔⁽²⁾ (درمختار، ردالمحتار)

مسئلہ ۲۶: فضولی اپنے کیے ہوئے نکاح کو فسخ کرنا چاہے تو نہیں کر سکتا، نہ قول سے فسخ کر سکتا ہے مثلاً کہے میں نے فسخ کر دیا، نہ فعل سے مثلاً اُسی شخص کا نکاح اس عورت کی بہن سے کر دیا تو پہلا فسخ نہ ہوگا اور اگر فضولی نے مرد کی بغیر اجازت نکاح کر دیا، اس کے بعد اسی شخص نے اس فضولی کو وکیل کیا کہ میرا کسی عورت سے نکاح کر دے، اس نے اس پہلی عورت کی بہن سے نکاح کیا تو پہلا فسخ ہو گیا اور کہتا کہ میں نے فسخ کیا تو فسخ نہ ہوتا۔⁽³⁾ (خانہ)

مسئلہ ۲۷: فضولی نے چار عورتوں سے ایک عقد میں کسی کا نکاح کر دیا، اُس نے ان میں سے ایک کو طلاق دیدی تو باقیوں کے نکاح کی اجازت ہوگی اور پانچ عورتوں سے متفرق عقد کے ساتھ نکاح کیا تو شوہر کو اختیار ہے کہ ان میں سے چار کو اختیار کر لے اور ایک کو چھوڑ دے۔⁽⁴⁾ (عالمگیری)

مسئلہ ۲۸: غلام اور باندی کا نکاح مولیٰ کی اجازت پر موقوف رہتا ہے، وہ جائز کرے تو جائز، رد کرے تو باطل۔ خواہ مدبر ہوں یا مکاتب یا ام ولد یا وہ غلام جس میں کچھ حصہ آزاد ہو چکا اور باندی کو جو مہر ملے گا اُس کا مالک مولیٰ ہے مگر مکاتبہ اور جس باندی کا بعض آزاد ہوا ہے ان کو جو مہر ملے گا انھیں کا ہوگا۔⁽⁵⁾ (خانہ)

مہر کا بیان

اللہ عزوجل فرماتا ہے:

﴿فَمَا اسْتَمَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً وَلَا جُنَاحَ عَلَيْكُمْ فِي مَا تَرَضَيْتُمْ بِهِ مِنْ بَعْدِ الْفَرِيضَةِ﴾

①..... "الفتاویٰ الہندیہ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۹.

②..... "الدرالمختار" و "ردالمحتار"، کتاب النکاح، باب الکفایۃ، مطلب: فی الوکیل والفضولی فی النکاح، ج ۴، ص ۲۱۸.

③..... "الفتاویٰ الخانیہ"، کتاب النکاح، فصل فی فسخ عقد الفضولی، ج ۱، ص ۱۶۱.

④..... "الفتاویٰ الہندیہ"، کتاب النکاح، الباب السادس فی الوکالۃ بالنکاح وغیرہا، ج ۱، ص ۲۹۹.

⑤..... "الفتاویٰ الخانیہ"، کتاب النکاح، فصل فی نکاح الممالیک، ج ۱، ص ۱۶۰، ۱۶۱.

إِنَّ اللَّهَ كَانَ عَلِيمًا حَكِيمًا ﴿١﴾ (1)

جن عورتوں سے نکاح کرنا چاہو، ان کے مہر مقرر شدہ انھیں دو اور قرارداد کے بعد تمہارے آپس میں جو رضامندی ہو جائے، اس میں کچھ گناہ نہیں۔ بیشک اللہ (عزوجل) علم و حکمت والا ہے۔

اور فرماتا ہے:

﴿وَآتُوا النِّسَاءَ صَدُقَاتِهِنَّ نِحْلَةً ۚ فَإِنْ طِبَّنَ لَكُمْ عَنْ شَيْءٍ مِنْهُنَّ نَفْسًا فَكُلُوهُ هَنِيئًا مَرِيئًا ﴿٢﴾﴾ (2)

عورتوں کو ان کے مہر خوشی سے دو پھرا گرو خوشی دل سے اس میں سے کچھ تمہیں دے دیں تو اسے کھاؤ رچتا پچتا۔

اور فرماتا ہے:

﴿لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً ۚ وَمَتَّعُوهُنَّ عَلَى الْمَوْسِعِ قَدَرًا وَعَلَى الْمُقْتَرِ قَدَرًا ۚ مَتَاعًا بِالْعُرْفِ ۚ حَقًّا عَلَى الْمُحْسِنِينَ ﴿٣﴾ وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَرَضْتُمْ مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بَيْنَهُمَا عَقْدَةُ النِّكَاحِ ۗ وَأَنْ تَعْفُوا أَقْرَبُ لِلتَّقْوَى ۗ وَلَا تَنْسُوا الْفَضْلَ بَيْنَكُمْ ۗ إِنَّ اللَّهَ بِمَا تَعْمَلُونَ بَصِيرٌ ﴿٤﴾﴾ (3)

تم پر کچھ مطالبہ نہیں اگر تم عورتوں کو طلاق دو، جب تک تم نے ان کو ہاتھ نہ لگایا ہو یا مہر نہ مقرر کیا ہو اور ان کو کچھ برتنے کو دو، مالدار پر اس کے لائق اور تنگ دست پر اس کے لائق حسب دستور برتنے کی چیز واجب ہے، بھلائی والوں پر اور اگر تم نے عورتوں کو ہاتھ لگانے سے پہلے طلاق دیدی اور ان کے لیے مہر مقرر کر چکے تھے تو جتنا مقرر کیا اس کا نصف واجب ہے مگر یہ کہ عورتیں معاف کر دیں یا وہ زیادہ دے جس کے ہاتھ میں نکاح کی گرہ ہے۔ اور اے مردو! تمہارا زیادہ دینا پرہیزگاری سے زیادہ نزدیک ہے اور آپس میں احسان کرنا نہ بھولو، بے شک اللہ (عزوجل) تمہارے کام دیکھ رہا ہے۔

حدیث ۱: صحیح مسلم شریف میں ہے ابو سلمہ کہتے ہیں، میں نے ام المومنین صدیقہ رضی اللہ تعالیٰ عنہا سے سوال کیا،

کہ نبی صلی اللہ تعالیٰ علیہ وسلم کا مہر کتنا تھا؟ فرمایا: حضور (صلی اللہ تعالیٰ علیہ وسلم) کا مہر ازواجِ مطہرات کے لیے ساڑھے بارہ اوقیہ تھا، (4) یعنی پانسو درم۔

①..... پ ۵، النساء: ۲۴۔

②..... پ ۴، النساء: ۴۔

③..... پ ۲، البقرة: ۲۳۶-۲۳۷۔

④..... ”صحیح مسلم“، کتاب النکاح، باب الصداق... إلخ، الحدیث: ۷۸- (۴۲۶)، ص ۷۴۰۔

حدیث ۲: ابو داؤد و نسائی ام المؤمنین ام حبیبہ رضی اللہ تعالیٰ عنہا سے راوی، کہ نجاشی نے ان کا نکاح نبی صلی اللہ تعالیٰ علیہ وسلم کے ساتھ کیا اور چار ہزار مہر کے حضور (صلی اللہ تعالیٰ علیہ وسلم) کی طرف سے خود ادا کیے اور شریحیل بن حسنہ رضی اللہ تعالیٰ عنہ کے ہمراہ انھیں حضور (صلی اللہ تعالیٰ علیہ وسلم) کی خدمت میں بھیج دیا۔⁽¹⁾

حدیث ۳: ابو داؤد و ترمذی و نسائی و دارمی راوی، کہ عبد اللہ بن مسعود رضی اللہ تعالیٰ عنہ سے سوال ہوا کہ ایک شخص نے نکاح کیا اور مہر کچھ نہیں بندھا اور دخول سے پہلے اس کا انتقال ہو گیا۔ ابن مسعود رضی اللہ تعالیٰ عنہ نے فرمایا: عورت کو مہر مثل ملے گا، نہ کم نہ زیادہ اور اس پر عدت ہے اور اُس سے میراث ملے گی۔ معقل بن سنان اشجعی رضی اللہ تعالیٰ عنہ نے کہا کہ بروع بنت واشق کے بارے میں رسول اللہ صلی اللہ تعالیٰ علیہ وسلم نے ایسا ہی حکم فرمایا تھا۔ یسن کر ابن مسعود رضی اللہ تعالیٰ عنہ خوش ہوئے۔⁽²⁾

حدیث ۴: حاکم و بیہقی عقبہ بن عامر رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: ”بہتر وہ مہر ہے جو آسان ہو۔“⁽³⁾

حدیث ۵: ابویعلیٰ و طبرانی صہیب رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: ”جو شخص نکاح کرے اور نیت یہ ہو کہ عورت کو مہر میں سے کچھ نہ دے گا، تو جس روز مرے گا زانی مرے گا اور جو کسی سے کوئی شے خریدے اور یہ نیت ہو کہ قیمت میں سے اُسے کچھ نہ دے گا تو جس دن مرے گا، خائن مرے گا اور خائن نار میں ہے۔“⁽⁴⁾

مسائل فقہیہ

مہر کم سے کم دن درم⁽⁵⁾ ہے اس سے کم نہیں ہو سکتا، جس کی مقدار آج کل کے حساب سے ۹۱۴ - ۳ پائی ہے خواہ سکہ ہو یا دیسی، ہی چاندی یا اُس قیمت کا کوئی سامان، اگر درہم کے سوا کوئی اور چیز مہر ٹھہری تو اُس کی قیمت عقد کے وقت دن درہم سے کم نہ ہو اور اگر اُس وقت تو اسی قیمت کی تھی مگر بعد میں قیمت کم ہو گئی تو عورت وہی پائے گی پھیرنے کا اُسے حق نہیں اور اگر اس وقت دن درہم سے کم قیمت کی تھی اور جس دن قبضہ کیا قیمت بڑھ گئی تو عقد کے دن جو کمی تھی وہ لے گی، مثلاً اُس روز اس کی قیمت آٹھ درہم تھی اور آج دن درہم ہے تو عورت وہ چیز لے گی اور دو درہم اور اگر اُس چیز میں کوئی نقصان آ گیا تو عورت کو اختیار

①..... ”سنن النسائي“، كتاب النكاح، باب القسط في الأصدقة، الحديث: ۳۳۴۷، ص ۵۴۵.

②..... ”جامع الترمذی“، أبواب النكاح، باب ما جاء في الرجل يتزوج المرأة... إلخ، الحديث: ۱۱۴۸، ج ۲، ص ۳۷۷.

③..... ”المستدرک“، للحاكم كتاب النكاح، خير الصداق ايسره، الحديث: ۲۷۹۶، ج ۲، ص ۵۳۷.

④..... ”المعجم الكبير“، باب الصاد، الحديث: ۷۳۰۲، ج ۸، ص ۳۵.

⑤..... یعنی دو تولہ ساڑھے سات ماشہ (30.618 گرام) چاندی یا اُس کی قیمت۔

ہے کہ دس درہم لے یا وہ چیز۔⁽¹⁾ (عالمگیری وغیرہ)

مسئلہ ۱: نکاح میں دس درہم یا اس سے کم مہر باندھا گیا، تو دس درہم واجب اور زیادہ باندھا ہو تو جو مقرر ہوا واجب۔⁽²⁾ (متون)

مسئلہ ۲: طہی یا خلوت صحیحہ یا دونوں میں سے کسی کی موت ہو ان سب سے مہر مؤکد⁽³⁾ ہو جاتا ہے کہ جو مہر ہے اب اس میں کمی نہیں ہو سکتی۔ یوں اگر عورت کو طلاق بائن دی تھی اور عدت کے اندر اس سے پھر نکاح کر لیا تو یہ مہر بغیر دخول وغیرہ کے مؤکد ہو جائیگا۔ ہاں اگر صاحب حق نے کل یا جز معاف کر دیا تو معاف ہو جائے گا اور اگر مہر مؤکد نہ ہوا تھا اور شوہر نے طلاق دے دی تو نصف واجب ہوگا اور اگر طلاق سے پہلے پورا مہر ادا کر چکا تھا تو نصف تو عورت کا ہوا ہی اور نصف شوہر کو واپس ملے گا مگر اس کی واپسی میں شرط یہ ہے کہ یا عورت اپنی خوشی سے پھیر دے یا قاضی نے واپسی کا حکم دے دیا ہو اور یہ دونوں باتیں نہ ہوں تو شوہر کا کوئی تصرف اس میں نافذ نہ ہوگا، مثلاً اس کو بیچنا، ہبہ کرنا⁽⁴⁾، تصدق کرنا چاہے تو نہیں کر سکتا۔

اور اگر وہ مہر غلام ہے تو شوہر اس کو آزاد نہیں کر سکتا اور قاضی کے حکم سے پیشتر⁽⁵⁾ عورت اس میں ہر قسم کا تصرف کر سکتی ہے مگر بعد حکم قاضی اس کی آدھی قیمت دینی ہوگی اور اگر مہر میں زیادتی ہو، مثلاً گائے، بھینس وغیرہ کوئی جانور مہر میں تھا، اس کے بچہ ہوا یا درخت تھا، اس میں پھل آئے یا کپڑا تھا، رنگا گیا یا مکان تھا، اس میں کچھ نئی تعمیر ہوئی یا غلام تھا، اس نے کچھ کمایا تو اگر زوجہ کے قبضہ سے پیشتر اس مہر میں زیادتی⁽⁶⁾ متولد ہے، اس کے نصف کی عورت مالک ہے اور نصف کا شوہر ورنہ کل زیادتی کی بھی عورت ہی مالک ہے۔⁽⁷⁾ (ردالمحتار، ردالمحتار)

مسئلہ ۳: جو چیز مال متقوم نہیں وہ مہر نہیں ہو سکتی اور مہر مثل واجب ہوگا، مثلاً مہر یہ ٹھہرا کہ آزاد شوہر عورت کی سال بھر تک خدمت کرے گا یا یہ کہ اسے قرآن مجید یا علم دین پڑھا دے گا یا حج و عمرہ کرادے گا یا مسلمان مرد کا نکاح مسلمان عورت

①..... "الفتاویٰ الہندیۃ"، کتاب النکاح، الباب السابع فی المہر، الفصل الاول، ج ۱، ص ۳۰۳، وغیرہ.

②..... "الدرالمختار" و "ردالمحتار"، کتاب النکاح، باب المہر، ج ۴، ص ۲۲۲.

③..... یعنی لازم۔

④..... تحفہ دینا۔

⑤..... پہلے۔

⑥..... زیادت دو قسم ہے متولدہ اور غیر متولدہ اور ہر ایک کی دو قسم متصلہ و منفصلہ، متولدہ متصلہ مثلاً درخت کے پھل جبکہ درخت میں لگے ہوں۔

متولدہ منفصلہ مثلاً جانور کا بچہ یا ٹوٹے ہوئے پھل۔ غیر متولدہ متصلہ جیسے کپڑے کو رنگنا یا مکان میں تعمیر۔ غیر متولدہ منفصلہ جیسے غلام نے

کچھ کمایا اور ہر ایک عورت کے قبضہ سے پیشتر ہے یا بعد تو یہ سب آٹھ قسمیں ہوں اور تنصیف صرف زیادت متولدہ قبل القبض کی ہے باقی کی

نہیں (ردالمحتار) ۱۲ منہ

("ردالمحتار"، کتاب النکاح، باب المہر، ج ۴، ص ۲۲۷)

⑦..... "الدرالمختار" و "ردالمحتار"، کتاب النکاح، باب المہر، ج ۴، ص ۲۲۳-۲۲۷.

سے ہوا اور مہر میں خون یا شراب یا خنزیر کا ذکر آیا یا یہ کہ شوہر اپنی پہلی بی بی کو طلاق دے دے تو ان سب صورتوں میں مہر مثل واجب ہوگا۔^(۱) (عالمگیری، درمختار)

مسئلہ ۴: اگر شوہر غلام ہے اور ایک مدت معینہ تک عورت کی خدمت کرنا مہر ٹھہرا اور مالک نے اس کی اجازت بھی دے دی ہو تو صحیح ہے ورنہ عقد صحیح نہیں۔ آزاد شخص عورت کے مولیٰ یا ولی کی خدمت کرے گا یا شوہر کا غلام یا اس کی باندی عورت کی خدمت کرے گی تو یہ صحیح ہے۔^(۲) (درمختار وغیرہ)

مسئلہ ۵: اگر مہر میں کسی دوسرے آزاد شخص کا خدمت کرنا ٹھہرا تو اگر نہ اُس کی اجازت سے ایسا ہوا، نہ اس نے جائز رکھا تو اس خدمت کی قیمت مہر ہے اور اگر اُس کے حکم سے ہوا اور خدمت وہ ہے جس میں عورت کے پاس رہنا سہنا ہوتا ہے تو واجب ہے کہ خدمت نہ لے بلکہ اس کی قیمت لے اور اگر وہ خدمت ایسی نہیں تو خدمت لے سکتی ہے اور اگر خدمت کی نوعیت معین نہیں تو اگر اُس قسم کی لے گی تو وہ حکم ہے اور اس قسم کی تو یہ۔^(۳) (فتح القدر)

مسئلہ ۶: شغار یعنی ایک شخص نے اپنی لڑکی یا بہن کا نکاح دوسرے سے کر دیا اور دوسرے نے اپنی لڑکی یا بہن کا نکاح اس سے کر دیا اور ہر ایک کا مہر دوسرا نکاح ہے تو ایسا کرنا گناہ و منع ہے اور مہر مثل واجب ہوگا۔^(۴) (درمختار)

مسئلہ ۷: کسی شخص کی طرف اشارہ کر کے کہا کہ میں نے نکاح کیا بعوض اس غلام کے، حالانکہ وہ آزاد تھا یا مٹکے کی طرف اشارہ کر کے کہا بعوض اس سرکہ کے اور وہ شراب ہے تو مہر مثل واجب ہے۔ یوہیں اگر کپڑے یا جانور یا مکان کے عوض کہا اور جنس نہیں بیان کی یعنی یہ نہیں کہا کہ فلاں قسم کا کپڑا یا فلاں جانور تو مہر مثل واجب ہے۔^(۵) (درمختار)

مسئلہ ۸: نکاح میں مہر کا ذکر ہی نہ ہوا یا مہر کی نفی کر دی کہ بلا مہر نکاح کیا تو نکاح ہو جائے گا اور اگر خلوت صحیح ہوگئی یا دونوں سے کوئی مرگیا تو مہر مثل واجب ہے بشرطیکہ بعد عقد آپس میں کوئی مہر طے نہ پا گیا ہو اور اگر طے ہو چکا تو وہی طے شدہ ہے۔ یوہیں اگر قاضی نے مقرر کر دیا تو جو مقرر کر دیا وہ ہے اور ان دونوں صورتوں میں مہر جس چیز سے مؤکد ہوتا ہے، مؤکد ہو جائے گا اور مؤکد نہ ہو بلکہ خلوت صحیح سے پہلے طلاق ہوگئی، تو ان دونوں صورتوں میں بھی ایک جوڑا کپڑا واجب ہے یعنی کرتہ،

①....."الفتاویٰ الہندیہ"، کتاب النکاح، الباب السابع فی المہر، الفصل الاول، ج ۱، ص ۳۰۲، ۳۰۳.

و"الدرالمختار"، کتاب النکاح، باب المہر، ج ۴، ص ۲۲۹-۲۳۲.

②....."الدرالمختار"، کتاب النکاح، باب المہر، ج ۴، ص ۲۲۹، وغیرہ.

③....."فتح القدر"، کتاب النکاح، باب المہر، ج ۳، ص ۲۲۳، ۲۲۴.

④....."الدرالمختار"، کتاب النکاح، باب المہر، ج ۴، ص ۲۲۸.

⑤.....المرجع السابق، ص ۲۳۳.

پاجامہ، دوپٹا جس کی قیمت نصف مہر مثل سے زیادہ نہ ہو اور زیادہ ہو تو مہر مثل کا نصف دیا جائے اگر شوہر مالدار ہو اور ایسا جوڑا بھی نہ ہو جو پانچ درہم سے کم قیمت کا ہو اگر شوہر محتاج ہو اگر مرد و عورت دونوں مالدار ہوں تو جوڑا اعلیٰ درجہ کا ہو اور دونوں محتاج ہوں تو معمولی اور ایک مالدار ہو ایک محتاج تو درمیانی۔⁽¹⁾ (جوہرہ نیرہ، درمختار، عالمگیری)

مسئلہ ۹: جوڑا دینا اس وقت واجب ہے جب فرقت⁽²⁾ زوج کی جانب سے ہو، مثلاً طلاق، ایلا، لعان، نامرد ہونا، شوہر کا مرتد ہونا، عورت کی ماں یا لڑکی کو شہوت کے ساتھ بوسہ دینا اور اگر فرقت جانب زوجہ سے ہو تو واجب نہیں، مثلاً عورت کا مرتد ہو جانا یا شوہر کے لڑکے کو بشہوت بوسہ دینا، سوت⁽³⁾ کو دودھ پلا دینا، بلوغ یا آزادی کے بعد اپنے نفس کو اختیار کرنا۔ یوہیں اگر زوجہ کنیر تھی، شوہر نے یا اس کے وکیل نے مولیٰ سے خرید لی تو اب وہ جوڑا ساقط ہو گیا اور اگر مولیٰ نے کسی اور کے ہاتھ بیچی، اُس سے خریدی تو واجب ہے۔⁽⁴⁾ (عالمگیری)

مسئلہ ۱۰: جوڑے کی جگہ اگر قیمت دیدے، تو یہ بھی ہو سکتا ہے اور عورت قبول کرنے پر مجبور کی جائے گی۔⁽⁵⁾ (عالمگیری)

مسئلہ ۱۱: جس عورت کا مہر معین ہے اور خلوت سے پہلے اسے طلاق دے دی گئی، اُسے جوڑا دینا مستحب بھی نہیں اور دخول کے بعد طلاق ہوئی تو مہر معین ہو یا نہ ہو جوڑا دینا مستحب ہے۔⁽⁶⁾ (درمختار)

مسئلہ ۱۲: مہر مقرر ہو چکا تھا، بعد میں شوہر یا اس کے ولی نے کچھ مقدار بڑھادی، تو یہ مقدار بھی شوہر پر واجب ہو گئی بشرطیکہ اسی مجلس میں عورت نے یا نابالغہ ہو تو اس کے ولی نے قبول کر لی ہو اور زیادتی کی مقدار معلوم ہو اور اگر زیادتی کی مقدار معین نہ کی ہو تو کچھ نہیں، مثلاً کہا میں نے تیرے مہر میں زیادتی کر دی اور یہ نہ بتایا کہ کتنی، اس کے صحیح ہونے کے لیے گواہوں کی بھی حاجت نہیں۔ ہاں اگر شوہر انکار کر دے تو ثبوت کے لیے گواہ درکار ہوں گے اگر عورت نے مہر معاف کر دیا یا ہبہ کر دیا ہے جب بھی زیادتی ہو سکتی ہے۔⁽⁷⁾ (درمختار، ردالمحتار)

مسئلہ ۱۳: پہلے خفیہ نکاح ہو اور ایک ہزار کا مہر باندھا پھر اعلانیہ ایک ہزار پر نکاح ہوا تو دو ہزار واجب ہو گئے اور اگر

①..... "الجوهرة النيرة"، كتاب النكاح، الجزء الثاني، ص ۱۷.

و "الدر المختار"، كتاب النكاح، باب المهر، ج ۴، ص ۲۳۲.

و "الفتاوى الهندية"، كتاب النكاح، الباب السابع في المهر، الفصل الثاني، ج ۱، ص ۳۰۴.

②..... جدائی۔

③..... سوتن، سوکن۔

④..... "الفتاوى الهندية"، كتاب النكاح، الباب السابع في المهر، الفصل الثاني، ج ۱، ص ۳۰۴.

⑤..... المرجع السابق.

⑥..... "الدر المختار"، كتاب النكاح، باب المهر، ج ۴، ص ۲۳۶.

⑦..... "الدر المختار" و "رد المختار"، كتاب النكاح، باب المهر، مطلب: في أحكام المتعة، ج ۴، ص ۲۳۷.

محض احتیاطاً تجدید نکاح کی تو دوبارہ نکاح کا مہر واجب نہ ہو اور اگر مہر ادا کر چکا تھا پھر عورت نے ہبہ کر دیا پھر اس کے بعد شوہر نے اقرار کیا کہ اس کا مجھ پر اتنا ہے تو یہ مقدار لازم ہوگئی، خواہ یہ اقرار بقصد زیادتی ہو یا نہیں۔⁽¹⁾ (درمختار، خانہ)

مسئلہ ۱۴: مہر مقرر شدہ پر شوہر نے اضافہ کیا مگر خلوتِ صحیحہ سے پہلے طلاق دی، تو اصل مہر کا نصف عورت پائے گی اس اضافہ کا بھی نصف لینا چاہے تو نہیں ملے گا۔⁽²⁾ (درمختار)

مسئلہ ۱۵: عورت کل مہر یا جز مہر معاف کرے تو معاف ہو جائے گا بشرطیکہ شوہر نے انکار نہ کر دیا ہو۔⁽³⁾ (درمختار) اور اگر وہ عورت نابالغ ہے اور اس کا باپ معاف کرنا چاہتا ہے تو نہیں کر سکتا اور بالغ ہے تو اس کی اجازت پر معافی موقوف ہے۔⁽⁴⁾ (ردالمحتار)

(خلوتِ صحیحہ کس طرح ہوگی)

مسئلہ ۱۶: خلوتِ صحیحہ یہ ہے کہ زوج و زوجہ ایک مکان میں جمع ہوں اور کوئی چیز مانع جماع نہ ہو⁽⁵⁾۔ یہ خلوت جماع ہی کے حکم میں ہے اور موانع تین ہیں:

حسی، شرعی، طبعی۔

مانع حسی جیسے مرض کہ شوہر بیمار ہے تو مطلقاً خلوتِ صحیحہ نہ ہوگی اور زوجہ بیمار ہو تو اس حد کی بیمار ہو کہ وطی سے ضرر⁽⁶⁾ کا اندیشہ صحیح ہو اور ایسی بیماری نہ ہو تو خلوتِ صحیحہ ہو جائے گی۔

مانع طبعی جیسے وہاں کسی تیسرے کا ہونا، اگرچہ وہ سوتا ہو یا نایبنا ہو، یا اس کی دوسری بی بی ہو یا دونوں میں کسی کی باندی ہو، ہاں اگر اتنا چھوٹا بچہ ہو کہ کسی کے سامنے بیان نہ کر سکے گا تو اس کا ہونا مانع نہیں یعنی خلوتِ صحیحہ ہو جائے گی۔ مجنون و معتوہ بچہ کے حکم میں ہیں اگر عقل کچھ رکھتے ہیں تو خلوت نہ ہوگی ورنہ ہو جائے گی اور اگر وہ شخص بے ہوشی میں ہے تو خلوت ہو جائے گی۔ اگر وہاں عورت کا کُتتا ہے تو خلوتِ صحیحہ نہ ہوگی اور اگر مرد کا ہے اور کٹکھنا⁽⁷⁾ ہے جب بھی نہ ہوگی ورنہ ہو جائے گی۔

مانع شرعی مثلاً عورت حیض یا نفاس میں ہے یا دونوں میں کوئی محرم ہو⁽⁸⁾، احرام فرض کا ہو یا نفل کا، حج کا ہو یا عمرہ کا، یا ان میں کسی کا رمضان کا روزہ ادا ہو یا نماز فرض میں ہو، ان سب صورتوں میں خلوتِ صحیحہ نہ ہوگی اور اگر نفل یا نذر یا کفارہ یا قضا کا

①..... "الدرالمختار"، کتاب النکاح، باب المہر، ج ۴، ص ۲۳۸۔

و "الفتاویٰ الخانیۃ"، کتاب النکاح، باب فی ذکر مسائل المہر، ج ۱، ص ۱۷۵۔

②..... "الدرالمختار"، کتاب النکاح، باب المہر، ج ۴، ص ۲۳۹۔

③..... المرجع السابق۔

④..... "ردالمحتار"، کتاب النکاح، مطلب: فی حظ المہر والبراء منہ، ج ۴، ص ۲۳۹۔

⑤..... یعنی جماع کرنے سے کوئی چیز کاوٹ نہ ہو۔

⑥..... تکلیف۔

⑦..... کاٹنے والا۔

روزہ ہو یا نقلی نماز ہو تو یہ چیزیں خلوتِ صحیحہ سے مانع نہیں اور اگر دونوں ایک جگہ تنہائی میں جمع ہوئے مگر کوئی مانع شرعی یا طبعی یا ہستی پایا جاتا ہے تو خلوتِ فاسدہ ہے۔⁽¹⁾ (عالمگیری، درمختار وغیرہما)

مسئلہ ۱۷: عورت مرد کے پاس تنہائی میں گئی مرد نے اسے نہ پہچانا، تھوڑی دیر ٹھہر کر چلی آئی یا مرد عورت کے پاس گیا اور اسے نہیں پہچانا، چلا آیا تو خلوتِ صحیحہ نہ ہوئی، لہذا اگر عورتِ صحیحہ کا دعویٰ کرے اور مرد یہ عذر پیش کرے تو مان لیا جائے گا اور اگر مرد نے پہچان لیا اور عورت نے نہ پہچانا تو خلوتِ صحیحہ ہوگئی۔⁽²⁾ (جوہرہ، تبیین)

مسئلہ ۱۸: لڑکا جو اس قابل نہیں کہ سکلے مگر اپنی عورت کے ساتھ تنہائی میں رہا یا زوجہ اتنی چھوٹی لڑکی ہے کہ اس قابل نہیں اس کے ساتھ اس کا شوہر رہا تو دونوں صورتوں میں خلوتِ صحیحہ نہ ہوئی۔⁽³⁾ (عالمگیری)

مسئلہ ۱۹: عورت کے اندام تنہائی⁽⁴⁾ میں کوئی ایسی چیز پیدا ہوگئی جس کی وجہ سے وطی نہیں ہو سکتی، مثلاً وہاں گوشت آگیا یا مقام جُو گیا یا ہڈی پیدا ہوگئی یا غودود⁽⁵⁾ ہوگیا تو ان صورتوں میں خلوتِ صحیحہ نہیں ہو سکتی۔⁽⁶⁾ (درمختار)

مسئلہ ۲۰: جس جگہ اجتماع ہوا⁽⁷⁾ وہ جگہ اس قابل نہیں کہ وہاں وطی کی جائے تو خلوتِ صحیحہ نہ ہوگی، مثلاً مسجد اگرچہ اندر سے بند ہو اور راستہ اور میدان اور حمام میں جب کہ اس میں کوئی ہو یا اس کا دروازہ کھلا ہو اور اگر بند ہو تو ہو جائے گی اور جس چھت پر پردہ کی دیوار نہ ہو یا ٹاٹ وغیرہ موٹی چیز کا پردہ نہ ہو یا ہے مگر اتنا نیچا ہے کہ اگر کوئی کھڑا ہو تو ان دونوں کو دیکھ لے تو اس پر بھی نہ ہوگی ورنہ ہو جائے گی اور اگر مکان ایسا ہے جس کا دروازہ کھلا ہوا ہے کہ اگر کوئی باہر کھڑا ہو تو ان دونوں کو دیکھ سکے یا یہ اندیشہ ہے کہ کوئی آجائے تو خلوتِ صحیحہ نہ ہوگی۔⁽⁸⁾ (جوہرہ، درمختار)

مسئلہ ۲۱: خیمہ میں ہو جائے گی۔ یوہیں باغ میں اگر دروازہ ہے اور وہ بند ہے تو ہو جائے گی، ورنہ نہیں اور محل اگر اس

①..... "الفتاویٰ الہندیۃ"، کتاب النکاح، الباب السابع فی المہر، الفصل الثانی، ج ۱، ص ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱

قابل ہے کہ اس میں صحبت ہو سکے تو ہو جائے گی ورنہ نہیں۔⁽¹⁾ (جوہرہ، عالمگیری)

مسئلہ ۲۲: شوہر کا عضو تناسل کٹا ہوا ہے یا انٹین (2) نکال لیے گئے ہیں یا عنین (3) ہے یا خنثی ہے اور اس کا مرد ہونا

ظاہر ہو چکا تو ان سب میں خلوت صحیحہ ہو جائے گی۔⁽⁴⁾ (درمختار)

مسئلہ ۲۳: خلوت صحیحہ کے بعد عورت کو طلاق دی تو مہر پورا واجب ہوگا، جبکہ نکاح بھی صحیح ہو اور اگر نکاح فاسد ہے

یعنی نکاح کی کوئی شرط مفقود ہے، مثلاً بغیر گواہوں کے نکاح ہوا یا دو بہنوں سے ایک ساتھ نکاح کیا یا عورت کی عدت میں اس کی

بہن سے نکاح کیا یا جو عورت کسی کی عدت میں ہے اس سے نکاح کیا یا چوتھی کی عدت میں پانچویں سے نکاح کیا یا حرہ نکاح میں

ہوتے ہوئے باندی سے نکاح کیا تو ان سب صورتوں میں فقط خلوت سے واجب نہیں بلکہ اگر وطی ہوئی تو مہر مثل واجب ہوگا اور

مہر مقرر نہ تھا تو خلوت صحیحہ سے نکاح صحیح میں مہر مثل مؤکد ہو جائے گا۔

خلوت صحیحہ کے یہ احکام بھی ہیں:

طلاق دی تو عورت پر عدت واجب، بلکہ عدت میں نان و نفقہ اور رہنے کو مکان دینا بھی واجب ہے۔ بلکہ نکاح صحیح میں

عدت تو مطلقاً خلوت سے واجب ہوتی ہے صحیحہ ہو یا فاسدہ البتہ نکاح فاسد ہو تو بغیر وطی کے عدت واجب نہیں۔ خلوت کا یہ حکم بھی

ہے کہ جب تک عدت میں ہے اس کی بہن سے نکاح نہیں کر سکتا۔ اور اس کے علاوہ چار عورتیں نکاح میں نہیں ہو سکتیں۔ اگر وہ

آزاد ہے تو اس کی عدت میں باندی سے نکاح نہیں کر سکتا۔ اور اس عورت کو جس سے خلوت صحیحہ ہوئی اس زمانہ میں طلاق دے جو

موطوہ کے طلاق کا زمانہ ہے۔ اور عدت میں اسے طلاق بائن دے سکتا ہے مگر اس سے رجعت نہیں کر سکتا، نہ طلاق رجعی دینے

کے بعد فقط خلوت صحیحہ سے رجعت ہو سکتی ہے۔ اور اس کی عدت کے زمانہ میں شوہر مر گیا تو وارث نہ ہوگی۔ خلوت سے جب مہر

مؤکد ہو چکا تو اب ساقط نہ ہوگا اگرچہ جدائی عورت کی جانب سے ہو۔⁽⁵⁾ (جوہرہ، عالمگیری، درمختار وغیرہا)

مسئلہ ۲۴: اگر میاں بی بی میں تفریق ہوگئی، مرد کہتا ہے کہ خلوت صحیحہ نہ ہوئی، عورت کہتی ہے ہوگئی تو عورت کا قول معتبر ہے

①..... "الجوهرة النيرة"، كتاب النكاح، الجزء الثاني، ص ۱۹.

و"الفتاوى الهندية"، كتاب النكاح، الباب السابع في المهر، ج ۱، ص ۳۰۵.

②..... خصی (نوطے)۔ ③..... یعنی نامرد۔

④..... "الدر المختار"، كتاب النكاح، باب المهر، ج ۴، ص ۲۴۶.

⑤..... "الجوهرة النيرة"، كتاب النكاح، ص ۱۹.

و"الفتاوى الهندية"، كتاب النكاح، الباب السابع في المهر، ج ۱، ص ۳۰۶.

و"الدر المختار"، كتاب النكاح، باب المهر، ج ۴، ص ۲۶۶، وغیرہا.

اور اگر خلوت ہوئی مگر عورت مرد کے قابو میں نہ آئی اگر کو آری ہے مہر پورا واجب ہو جائے گا اور شیب ہے تو مہر مؤکد نہ ہوا۔⁽¹⁾ (درمختار)

مسئلہ ۲۵: جو رقم مہر کی مقرر ہوئی وہ شوہر نے عورت کو دے دی، عورت نے قبضہ کرنے کے بعد شوہر کو ہبہ کر دی اور قبل وطی کے طلاق ہوئی تو شوہر نصف اس رقم کا عورت سے اور وصول کرے گا اور اگر بغیر قبضہ کیے گل کو ہبہ کر دیا یا صرف نصف پر قبضہ کیا اور گل کو ہبہ کر دیا یا نصف باقی کو تو اب کچھ نہیں لے سکتا۔ یوں اگر مہر اسباب⁽²⁾ تھا قبضہ کرنے کے بعد یا بغیر قبضہ ہبہ کر دے تو بہر صورت کچھ نہیں لے سکتا۔ ہاں اگر قبضہ کرنے کے بعد اسے عیب دار کر دیا اور عیب بھی بہت ہے اس کے بعد ہبہ کیا، تو جس دن قبضہ کیا اس دن اس چیز کی جو قیمت تھی اس کا نصف شوہر وصول کرے گا اور اگر عورت نے شوہر کے ہاتھ وہ چیز بیچ ڈالی جب بھی نصف قیمت لے گا۔⁽³⁾ (درمختار، ردالمحتار)

مسئلہ ۲۶: خلوت سے پہلے زن و شوہر میں ایک نے دوسرے کو یا کسی دوسرے نے ان میں سے کسی کو مار ڈالا یا شوہر نے خودکشی کر لی یا زوجہ حرہ نے خودکشی کر لی تو مہر پورا واجب ہوگا اور اگر زوجہ باندی تھی، اس نے خودکشی کر لی تو نہیں۔ یوں اگر اس کے مولیٰ نے جو عاقل بالغ ہے اس کنیز کو مار ڈالا تو مہر ساقط ہو جائے گا اور اگر نابالغ یا مجنون تھا تو ساقط نہ ہوا۔⁽⁴⁾ (عالمگیری)

(مہر مثل کا بیان)

مسئلہ ۲۷: عورت کے خاندان کی اس جیسی عورت کا جو مہر ہو، وہ اس کے لیے مہر مثل ہے، مثلاً اس کی بہن، پھوپھی، چچا کی بیٹی وغیرہا کا مہر۔ اس کی ماں کا مہر اس کے لیے مہر مثل نہیں جبکہ وہ دوسرے گھرانے کی ہو اور اگر اس کی ماں اسی خاندان کی ہو، مثلاً اس کے باپ کی چچا زاد بہن ہے تو اس کا مہر اس کے لیے مہر مثل ہے اور وہ عورت جس کا مہر اس کے لیے مہر مثل ہے وہ کن امور میں اس جیسی ہوان کی تفصیل یہ ہے:

عمر، جمال، مال^۱ میں مشابہ ہو، دونوں^۲ ایک شہر میں ہوں، ایک زمانہ ہو، عقل^۳ و تمیز^۴ و دیانت^۵ و پارسائی^۶ و علم^۷ و ادب^۸ میں یکساں ہوں، دونوں کو آری ہوں یا دونوں شیب، اولاد^۹ ہونے نہ ہونے میں ایک سی ہوں کہ ان چیزوں کے اختلاف سے مہر میں اختلاف ہوتا ہے۔ شوہر کا حال بھی ملحوظ ہوتا ہے، مثلاً جوان اور بوڑھے کے مہر میں اختلاف ہوتا ہے۔ عقد کے وقت ان امور میں یکساں ہونے کا اعتبار ہے، بعد میں کسی بات کی کمی بیشی ہوئی تو اس کا اعتبار نہیں، مثلاً ایک کا جب نکاح ہوا تھا

①....."الدرالمختار"، کتاب النکاح، باب المہر، ج ۴، ص ۲۵۱۔

②..... یعنی ساز و سامان۔

③....."الدرالمختار" و "ردالمحتار"، کتاب النکاح، باب المہر، مطلب فی أحكام الخلوۃ، ج ۴، ص ۲۵۴۔

④....."الفتاویٰ الہندیۃ"، کتاب النکاح، الباب السابع فی المہر، الفصل الثانی، ج ۱، ص ۳۰۶۔

اس وقت جس حیثیت کی تھی، دوسری بھی اپنے نکاح کے وقت اسی حیثیت کی ہے مگر پہلی میں بعد کو کمی ہوگئی اور دوسری میں زیادتی یا برعکس ہو تو اس کا اعتبار نہیں۔^(۱) (درمختار)

مسئلہ ۲۸: اگر اس خاندان میں کوئی ایسی عورت نہ ہو، جس کا مہر اس کے لیے مہرِ مثل ہو سکے تو کوئی دوسرا خاندان جو اس کے خاندان کے مثل ہے اس میں کوئی عورت اس جیسی ہو، اُس کا مہر اس کے لیے مہرِ مثل ہوگا۔^(۲) (عالمگیری)

مسئلہ ۲۹: مہرِ مثل کے ثبوت کے لیے دو مرد یا ایک مرد اور دو عورتیں گواہانِ عادل چاہیے، جو بلفظ شہادت بیان کریں اور گواہ نہ ہوں تو زوج کا قول قسم کے ساتھ معتبر ہے۔^(۳) (عالمگیری)

مسئلہ ۳۰: ہزار روپے کا مہر باندھا گیا اس شرط پر کہ اس شہر سے عورت کو نہیں لے جائے گا یا اس کے ہوتے ہوئے دوسرا نکاح نہ کرے گا تو اگر شرط پوری کی تو وہ ہزار مہر کے ہیں اور اگر پوری نہ کی بلکہ اسے یہاں سے لے گیا یا اس کی موجودگی میں دوسرا نکاح کر لیا تو مہرِ مثل ہے اور اگر یہ شرط ہے کہ یہاں رکھے تو ایک ہزار مہر اور باہر لے جائے تو دو ہزار اور یہیں رکھا تو وہی ایک ہزار ہیں اور باہر لے گیا تو مہرِ مثل واجب مگر مہرِ مثل اگر دو ہزار سے زیادہ ہے تو دو ہی ہزار پائے گی زیادہ نہیں اور اگر مہرِ مثل ایک ہزار سے کم ہے تو پورے ایک ہزار لے گی کم نہیں اور اگر دخول سے پہلے طلاق ہوئی تو بہر صورت جو مقرر ہوا اس کا نصف لے گی یعنی یہاں رکھا تو پانسوا اور باہر لے گیا تو ایک ہزار۔

یو ہیں اگر کو آری اور شیب میں دو ہزار اور ایک ہزار کی تفریق تھی تو شیب میں ایک ہزار مہر رہے گا اور کو آری ثابت ہوئی تو مہرِ مثل۔ یہ شرط ہے کہ خوبصورت ہے تو دو ہزار اور بدصورت ہے تو ایک ہزار تو اگر خوبصورت ہے، دو ہزار لے گی اور بدصورت ہے تو ایک ہزار اس صورت میں مہرِ مثل نہیں۔^(۴) (درمختار وغیرہ)

مسئلہ ۳۱: نکاح فاسد میں جب تک وطی نہ ہو مہر لازم نہیں یعنی خلوتِ صحیحہ کافی نہیں اور وطی ہوگئی تو مہرِ مثل واجب ہے، جو مہر مقرر سے زائد نہ ہو اور اگر اس سے زیادہ ہے تو جو مقرر ہو وہی دیں گے اور نکاح فاسد کا حکم یہ ہے کہ اُن میں ہر ایک پر فسخ کر دینا واجب ہے۔ اس کی بھی ضرورت نہیں کہ دوسرے کے سامنے فسخ کرے اور اگر خود فسخ نہ کریں تو قاضی پر واجب ہے کہ تفریق کر دے اور تفریق ہوگئی یا شوہر مر گیا تو عورت پر عدت واجب ہے جبکہ وطی ہو چکی ہو مگر موت میں بھی عدت وہی تین حیض ہے، چار مہینے دس دن نہیں۔^(۵) (درمختار)

①....."الدرالمختار"، کتاب النکاح، باب المہر، ج ۴، ص ۲۷۳-۲۷۶.

②....."الفتاویٰ الہندیۃ"، کتاب النکاح، الباب السابع فی المہر، الفصل الثانی، ج ۱، ص ۳۰۶.

③.....المرجع السابق، ص ۳۰۶.

④....."الدرالمختار"، کتاب النکاح، باب المہر، ج ۴، ص ۲۵۵-۲۵۷، وغیرہ.

⑤.....المرجع السابق، ص ۲۶۶-۲۶۸.

مسئلہ ۳۲: نکاح فاسد میں تفریق یا متارکہ کے وقت سے عدت ہے، اگرچہ عورت کو اس کی خبر نہ ہو۔ متارکہ یہ ہے کہ اسے چھوڑ دے، مثلاً یہ کہے میں نے اسے چھوڑا، یا چلی جا، یا نکاح کر لے یا کوئی اور لفظ اسی کے مثل کہے اور فقط جانا، آنا، چھوڑنے سے متارکہ نہ ہوگا، جب تک زبان سے نہ کہے اور لفظ طلاق سے بھی متارکہ ہو جائے گا مگر اس طلاق سے یہ نہ ہوگا کہ اگر پھر اس سے نکاح صحیح کرے، تو تین طلاق کا مالک نہ رہے بلکہ نکاح صحیح کرنے کے بعد تین طلاق کا اسے اختیار رہے گا۔ نکاح سے انکار کر بیٹھا متارکہ نہیں اور اگرچہ تفریق وغیرہ میں اس کا وہاں ہونا ضرور نہیں مگر کسی کا جاننا ضروری ہے اگر کسی نے نہ جانا تو عدت پوری نہ ہوگی۔⁽¹⁾ (عالمگیری، درمختار، ردالمحتار)

مسئلہ ۳۳: نکاح فاسد میں نفقہ واجب نہیں، اگر نفقہ پر مصالحت ہوئی جب بھی نہیں۔⁽²⁾ (عالمگیری)

مسئلہ ۳۴: آزاد مرد نے کنیر سے نکاح کر کے پھر اپنی عورت کو خرید لیا تو نکاح فاسد ہو گیا اور غلام مازون نے اپنی زوجہ کو خرید تو نہیں۔⁽³⁾ (عالمگیری)

(مہرِ مسمیٰ کی صورتیں)

مسئلہ ۳۵: مہرِ مسمیٰ تین قسم کا ہے:

اول: مجہول الجنس والوصف، مثلاً کپڑا یا چوپایہ یا مکان یا باندی کے پیٹ میں جو بچہ ہے یا بکری کے پیٹ میں جو بچہ ہے یا اس سال باغ میں جتنے پھل آئیں گے، ان سب میں مہر مثل واجب ہے۔

دوم: معلوم الجنس مجہول الوصف، مثلاً غلام یا گھوڑا یا گائے یا بکری ان سب میں متوسط درجہ کا واجب ہے یا اس کی قیمت۔ سوم: جنس، وصف دونوں معلوم ہوں تو جو کہا وہی واجب ہے۔⁽⁴⁾ (عالمگیری وغیرہ)

(مہر کی ضمانت)

مسئلہ ۳۶: عورت کا ولی اس کے مہر کا ضامن ہو سکتا ہے، اگرچہ نابالغہ ہو اگرچہ خود ولی نے نکاح پڑھوایا ہو مگر شرط یہ ہے کہ وہ ولی مرض الموت میں مبتلا نہ ہو۔ اگر مرض الموت میں ہے تو دو صورتیں ہیں، وہ عورت اس کی وارث ہے تو کفالت صحیح نہیں اور اگر وارث نہ ہو تو اپنے تہائی مال میں کفالت کر سکتا ہے۔ یوہیں شوہر کا ولی بھی مہر کا ضامن ہو سکتا ہے اور اس میں بھی وہی

①....."الفتاویٰ الہندیہ"، کتاب النکاح، الباب الثامن فی النکاح الفاسد وأحكامہ، ج ۱، ص ۳۳۰.

و"الدرالمختار" و"ردالمحتار"، کتاب النکاح، باب المہر، مطلب: فی النکاح الفاسد، ج ۴، ص ۲۶۹.

②....."الفتاویٰ الہندیہ"، کتاب النکاح، الباب الثامن فی النکاح الفاسد وأحكامہ، ج ۱، ص ۳۳۰.

③.....المرجع السابق.

④....."الفتاویٰ الہندیہ"، کتاب النکاح، الباب السابع فی المہر، الفصل الخامس، ج ۱، ص ۳۰۹، وغیرہ.

شرط ہے اور وہی صورتیں ہیں اور یہ بھی شرط ہے کہ عورت یا اس کا ولی یا فضولی اسی مجلس میں قبول بھی کر لے، ورنہ کفالت صحیح نہ ہوگی اور عورت بالغہ ہو تو جس سے چاہے مطالبہ کرے شوہر سے یا ضامن سے، اگر ضامن سے مطالبہ کیا اور اس نے دیدیا تو ضامن شوہر سے وصول کرے اگر اس کے حکم سے ضمانت کی ہو اور اگر بطور خود ضامن ہو گیا تو نہیں لے سکتا اور اگر شوہر نابالغ ہے تو جب تک بالغ نہ ہو اس سے مطالبہ نہیں کر سکتی اور اگر شوہر نابالغ کے باپ نے کفالت کی اور مہر دے دیا تو بیٹے سے نہیں وصول کر سکتا۔ ہاں اگر ضامن ہونے کے وقت یہ شرط لگا دی تھی کہ وصول کر لے گا تو اب لے سکتا ہے۔⁽¹⁾ (عالمگیری، درمختار)

مسئلہ ۳۷: زید نے اپنی لڑکی کا نکاح عمرو سے دو ہزار مہر پر کیا۔ یوں کہ ہزار میں دوں گا اور ہزار عمرو پر اور عمرو نے قبول بھی کر لیا تو دونوں ہزار عمرو پر ہیں اور زید ہزار کا ضامن قرار دیا جائے گا۔ اگر عورت نے اپنے باپ زید سے لے لیے تو زید عمرو سے وصول کر لے اور اگر عورت نے زید کے مرنے کے بعد اس کے ترکہ میں سے ہزار لے لیے تو زید کے ورثہ عمرو سے وصول کریں۔⁽²⁾ (عالمگیری)

مسئلہ ۳۸: شوہر کے باپ کے کہنے سے کسی اجنبی نے ضمانت کر لی پھر ادا کرنے سے پہلے باپ مر گیا تو عورت کو اختیار ہے شوہر سے لے یا اس کے باپ کے ترکہ سے، اگر ترکہ سے لیا تو باقی ورثہ شوہر سے وصول کریں۔⁽³⁾ (عالمگیری)

مسئلہ ۳۹: نکاح کے وکیل نے مہر کی ضمانت کر لی، اگر شوہر کے حکم سے ہے تو واپس لے سکتا ہے ورنہ نہیں۔⁽⁴⁾ (عالمگیری)

مسئلہ ۴۰: شوہر نابالغ محتاج ہے تو اس کے باپ سے مہر کا مطالبہ نہیں ہو سکتا اور اگر مالدار ہے تو یہ مطالبہ ہو سکتا ہے کہ لڑکے کے مال سے مہر ادا کر دے، یہ نہیں کہ اپنے مال سے ادا کرے۔⁽⁵⁾ (درمختار)

مسئلہ ۴۱: باپ نے بیٹے کا مہر ادا کر دیا اور ضامن نہ تھا تو اگر دیتے وقت گواہ بنا لیے کہ واپس لے لے گا تو لے سکتا ہے، ورنہ نہیں۔⁽⁶⁾ (ردالمحتار)

(مہر کی قسمیں)

مسئلہ ۴۲: مہر تین قسم ہے:

- ①..... "الفتاویٰ الہندیہ"، کتاب النکاح، الباب السابع في المہر، الفصل الرابع عشر، ج ۱، ص ۳۲۶۔
- و "الدرالمختار"، کتاب النکاح، باب المہر، ج ۴، ص ۲۷۹۔
- ②..... "الفتاویٰ الہندیہ"، کتاب النکاح، الباب السابع في المہر، الفصل الرابع عشر، ج ۱، ص ۳۲۶۔
- ③..... المرجع السابق، ص ۳۲۶۔
- ④..... المرجع السابق، ص ۳۲۷۔
- ⑤..... "الدرالمختار"، کتاب النکاح، باب المہر، ج ۴، ص ۲۸۰۔
- ⑥..... "ردالمحتار"، کتاب النکاح، باب المہر، مطلب: في ضمان الولی المہر، ج ۴، ص ۲۸۱۔

① مہرِ مہجّل کہ خلوت سے پہلے مہر دینا قرار پایا ہے۔ اور ② مؤجّل جس کے لیے کوئی میعاد مقرر ہو۔ اور ③ مطلق جس میں نہ وہ ہو، نہ یہ (1) اور یہ بھی ہو سکتا ہے کہ کچھ حصہ مہجّل ہو، کچھ مؤجّل یا مطلق یا کچھ مؤجّل ہو، کچھ مطلق یا کچھ مہجّل اور کچھ مؤجّل اور کچھ مطلق۔

مہرِ مہجّل وصول کرنے کے لیے عورت اپنے کوشوہر سے روک سکتی ہے یعنی یہ اختیار ہے کہ وطی و مقدمات وطی (2) سے باز رکھے، خواہ کل مہجّل ہو یا بعض اور شوہر کو حلال نہیں کہ عورت کو مجبور کرے، اگرچہ اس کے پیشتر عورت کی رضامندی سے وطی و خلوت ہو چکی ہو یعنی یہ حق عورت کو ہمیشہ حاصل ہے، جب تک وصول نہ کر لے۔ یوہیں اگر شوہر سفر میں لے جانا چاہتا ہے تو مہرِ مہجّل وصول کرنے کے لیے جانے سے انکار کر سکتی ہے۔

یوہیں اگر مہرِ مطلق ہو اور وہاں کا عرف ہے کہ ایسے مہر میں کچھ قبل خلوت ادا کیا جاتا ہے تو اس کے خاندان میں جتنا پیشتر ادا کرنے کا رواج ہے، اس کا حکم مہرِ مہجّل کا ہے یعنی اس کے وصول کرنے کے لیے وطی و سفر سے منع کر سکتی ہے۔

اور اگر مہرِ مؤجّل یعنی میعادی ہے اور میعاد مجہول ہے، جب بھی فوراً دینا واجب ہے۔ ہاں اگر مؤجّل ہے اور میعاد یہ ٹھہری کہ موت یا طلاق پر وصول کرنے کا حق ہے تو جب تک طلاق یا موت واقع نہ ہو وصول نہیں کر سکتی، (3) جیسے عموماً ہندوستان میں یہی رائج ہے کہ مہرِ مؤجّل سے یہی سمجھتے ہیں۔ (عالمگیری، درمختار)

مسئلہ ۴۳: زوجہ نابالغہ ہے تو اس کے باپ یا دادا کو اختیار ہے کہ مہرِ مہجّل لینے کے لیے رخصت نہ کریں اور زوجہ خود اپنے کوشوہر کے قبضہ میں نہیں دے سکتی اور نابالغہ کا مہرِ مہجّل لینے سے پہلے صرف باپ یا دادا رخصت کر سکتے ہیں، ان کے سوا اور کسی ولی کو اختیار نہیں کہ رخصت کر دے۔ (4) (ردالمحتار)

مسئلہ ۴۴: عورت نے جب مہرِ مہجّل پالیا تو اب شوہر اسے پردیس کو بھی لے جاسکتا ہے، عورت کو اب انکار کا حق نہیں اور اگر مہرِ مہجّل میں ایک روپیہ بھی باقی ہے تو وطی و سفر سے باز رہ سکتی ہے۔ یوہیں اگر عورت کا باپ مع اہل و عیال پردیس کو جانا چاہتا ہے اور اپنے ساتھ اپنی جوان لڑکی کو لے جانا چاہتا ہے جس کی شادی ہو چکی ہے اور شوہر نے مہرِ مہجّل ادا نہیں کیا ہے تو لے جاسکتا ہے اور مہر وصول ہو چکا ہے تو بغیر اجازت شوہر نہیں لے جاسکتا۔ اگر مہرِ مہجّل کل ادا ہو چکا ہے صرف ایک درہم باقی

①..... یعنی نہ خلوت سے پہلے دینا قرار پایا ہو، نہ ہی اس کے لئے کوئی مدت مقرر ہو۔ ②..... وطی سے پہلے بوس و کنار وغیرہ۔

③..... "الدرالمختار"، کتاب النکاح، باب المہر، ج ۴، ص ۲۸۳۔

و "الفتاویٰ الہندیہ"، کتاب النکاح، الباب السابع فی المہر، الفصل الحادی عشر، ج ۱، ص ۳۱۷-۳۱۸۔

④..... "ردالمحتار"، کتاب النکاح، باب المہر، مطلب: فی منع الزوجة نفسها لقبض المہر، ج ۴، ص ۲۸۳۔

ہے تو لے جاسکتا ہے اور شوہر یہ چاہے کہ جو دیا ہے واپس کر لے، تو واپس نہیں لے سکتا۔⁽¹⁾ (عالمگیری)

مسئلہ ۴۵: نابالغہ کی رخصت ہو چکی مگر مہرِ مہجّل وصول نہیں ہوا ہے، تو اس کا ولی روک سکتا ہے اور شوہر کچھ نہیں کر سکتا جب تک مہرِ مہجّل ادا نہ کر لے۔⁽²⁾ (عالمگیری)

مسئلہ ۴۶: باپ اگر لڑکی کا مہر شوہر سے وصول کرنا چاہے تو اس کی ضرورت نہیں کہ لڑکی بھی وہاں حاضر ہو، پھر اگر شوہر لڑکی کے باپ سے رخصت کے لیے کہے اور لڑکی اپنے باپ کے گھر موجود ہو تو رخصت کر دے اور اگر وہاں نہ ہو اور بھیجے پر بھی قدرت نہ ہو تو مہر پر قبضہ کرنے کا بھی اسے حق نہیں، اگر شوہر مہر دینے پر تیار ہے مگر یہ کہتا ہے کہ لڑکی کا باپ لڑکی کو نہیں دے گا خود لے لے گا تو قاضی حکم دے گا کہ لڑکی کا باپ ضامن دے کہ مہر لڑکی کے پاس پہنچ جائے گا اور شوہر کو حکم دے گا مہر ادا کر دے۔⁽³⁾ (عالمگیری)

مسئلہ ۴۷: مہرِ مؤجل یعنی میعادى تھا اور میعاد پوری ہو گئی تو عورت اپنے کو روک سکتی ہے یا بعض مہجّل تھا، بعض میعادى اور میعاد پوری ہو گئی تو عورت اپنے کو روک سکتی ہے۔⁽⁴⁾ (عالمگیری، درمختار)

مسئلہ ۴۸: اگر مہرِ مؤجل (جس کی میعاد موت یا طلاق تھی) یا مطلق تھا اور طلاق یا موت واقع ہوئی تو اب یہ بھی مہجّل ہو جائے گا یعنی فی الحال مطالبہ کر سکتی ہے اگرچہ طلاق رجعی ہو مگر رجعی میں رجوع کے بعد پھر مؤجل ہو گیا⁽⁵⁾ اور اگر مہر منجم ہے یعنی قسط بقسط وصول کرے گی اور طلاق ہوئی تو اب بھی قسط ہی کے ساتھ لے گی۔⁽⁶⁾ (عالمگیری، ردالمحتار)

مسئلہ ۴۹: مہرِ مہجّل لینے کے لیے عورت اگر وطی سے انکار کرے تو اس کی وجہ سے نفقہ ساقط نہ ہوگا اور اس صورت میں بلا اجازت شوہر کے گھر سے باہر بلکہ سفر میں بھی جاسکتی ہے جبکہ ضرورت سے ہو اور اپنے میکے والوں سے ملنے کے لیے بھی بلا اجازت جاسکتی ہے اور جب مہر وصول کر لیا تو اب بلا اجازت نہیں جاسکتی مگر صرف ماں باپ کی ملاقات کو ہر ہفتہ میں ایک بار دن بھر کے لیے جاسکتی ہے اور محارم⁽⁷⁾ کے یہاں سال بھر میں ایک بار اور محارم کے سوا اور رشتہ داروں یا غیروں کے

①..... "الفتاویٰ الہندیہ"، کتاب النکاح، الباب السابع فی المہر، الفصل الحادی عشر، ج ۱، ص ۳۱۷.

②..... المرجع السابق.

③..... المرجع السابق، ص ۳۱۷، ۳۱۸.

④..... "الفتاویٰ الہندیہ"، کتاب النکاح، الباب السابع فی المہر، الفصل الحادی عشر، ج ۱، ص ۳۱۸.

و "الدرالمختار"، کتاب النکاح، باب المہر، ج ۴، ص ۲۸۳.

⑤..... بہار شریعت کے تمام نسخوں میں یہاں عبارت ایسے ہی مذکور ہے، غالباً یہاں کتابت کی غلطی ہے کیونکہ عالمگیری اور ردالمختار میں ہے کہ "رجوع کے بعد پھر مؤجل نہیں ہوگا"۔... علمیه

⑥..... "الفتاویٰ الہندیہ"، کتاب النکاح، الباب السابع فی المہر، الفصل الحادی عشر، ج ۱، ص ۳۱۸.

و "ردالمحتار"، کتاب النکاح، باب المہر، مطلب: فی منع الزوجة نفسها لقبض المہر، ج ۴، ص ۲۸۴.

⑦..... وہ رشتہ دار جن سے نکاح ہمیشہ کے لئے حرام ہو۔

یہاں غمی یا شادی کی کسی تقریب میں نہیں جاسکتی، نہ شوہران موقعوں پر جانے کی اجازت دے، اگر اجازت دی تو دونوں گنہگار ہوئے۔⁽¹⁾ (درمختار)

(مہر میں اختلاف کی صورتیں)

مسئلہ ۵۰: مہر میں اختلاف ہو تو اس کی چند صورتیں ہیں:

ایک یہ کہ نفس مہر میں اختلاف ہوا، ایک کہتا ہے مہر بندھا تھا، دوسرا کہتا ہے نکاح کے وقت مہر کا ذکر ہی نہ آیا تو جو کہتا ہے بندھا تھا، گواہ پیش کرے، نہ پیش کر سکے تو انکار کرنے والے کو حلف دیا جائے اگر حلف⁽²⁾ اٹھانے سے انکار کرے تو مدعی⁽³⁾ کا دعویٰ ثابت اور حلف اٹھالے تو مہر مثل واجب ہوگا یعنی جبکہ نکاح باقی ہو یا خلوت کے بعد طلاق ہوئی ہو اور اگر خلوت سے پہلے طلاق ہوئی تو کپڑے کا جوڑا واجب ہوگا۔ اس کا حکم پیشتر بیان ہو چکا۔

دوسری صورت یہ کہ مقدار میں اختلاف ہو تو اگر مہر مثل اتنا ہے جتنا عورت بتاتی ہے یا زائد تو عورت کی بات قسم کے ساتھ مانی جائے اور اگر مہر مثل شوہر کے کہنے کے مطابق ہے یا کم تو قسم کے ساتھ شوہر کی بات مانی جائے اور اگر کسی نے گواہ پیش کیے تو اس کا قول مانا جائے، مہر مثل کچھ بھی ہو تو اگر دونوں نے پیش کیے تو جس کا قول مہر مثل کے خلاف ہے، اس کے گواہ مقبول ہیں اور اگر مہر مثل دونوں دعویوں کے درمیان ہے، مثلاً زوج کا دعویٰ ایک ہزار کا ہے اور عورت کا دو ہزار کا اور مہر مثل ڈیڑھ ہزار ہے تو دونوں کو قسم دیں گے جو قسم کھا جائے، اس کا قول معتبر ہے یا جو گواہ پیش کرے، اس کا قول مانا جائے اور اگر دونوں قسم کھا جائیں یا دونوں گواہ پیش کریں تو مہر مثل پر فیصلہ ہوگا۔

یہ تفصیل اس وقت ہے کہ نکاح باقی ہو دخول ہوا ہو یا نہیں یا دونوں میں ایک مرچکا ہو۔ یوہیں اس صورت میں کہ دخول کے بعد طلاق دے دی ہو اور اگر قبل دخول طلاق دی ہو تو متعہ مثل (یعنی جوڑا) جس کے قول کے موافق ہو قسم کے ساتھ اس کا قول معتبر ہے اور اگر متعہ مثل دونوں کے درمیان ہو تو دونوں پر حلف رکھیں جو حلف اٹھالے اس کی بات معتبر ہے اور دونوں اٹھالیں تو متعہ مثل دیں گے اور اگر کوئی گواہ پیش کرے تو اس کا قول معتبر ہے اور دونوں نے پیش کیے تو جس کا قول متعہ مثل کے خلاف ہے وہ معتبر ہے اور اگر دونوں کا انتقال ہو چکا اور دونوں کے ورثہ میں اختلاف ہو تو مقدار میں زوج کے ورثہ کا قول مانا جائے اور نفس مہر میں اختلاف ہو کہ مقرر ہوا تھا یا نہیں تو مہر مثل پر فیصلہ کریں گے۔⁽⁴⁾ (درمختار وغیرہ)

①....."الدرالمختار"، کتاب النکاح، باب المہر، ج ۴، ص ۲۸۶۔

②.....قسم۔

③.....دعویٰ کرنے والا۔

④....."الدرالمختار"، کتاب النکاح، باب المہر، ج ۴، ص ۲۹۰-۲۹۵، وغیرہ۔

مسئلہ ۵۱: شوہر اگر کابین نامہ^(۱) لکھنے سے انکار کرے تو مجبور نہ کیا جائے اور اگر مہر روپے کا باندھا گیا اور کابین نامہ میں اشرفیاں لکھی گئیں تو شوہر پر روپے واجب ہیں مگر قاضی اشرفیاں دلوائے گا، جبکہ اسے علم نہ ہو کہ روپے کا مہر بندھا تھا۔^(۲) (عالمگیری)

(شوہر کا عورت کے یہاں کچھ بھیجنا)

مسئلہ ۵۲: شوہر نے کوئی چیز عورت کے یہاں بھیجی اگر یہ کہہ دیا کہ ہدیہ ہے تو اب نہیں کہہ سکتا کہ وہ مہر میں تھی اور اگر کچھ نہ کہا تھا اور اب کہتا ہے کہ مہر میں بھیجی اور عورت کہتی ہے کہ ہدیہ ہے اور وہ چیز کھانے کی قسم سے ہے، مثلاً روٹی، گوشت، حلوا، مٹھائی وغیرہ تو عورت سے قسم لے کر اس کا قول مانا جائے اور اگر کھانے کی قسم سے نہیں یعنی باقی رہنے والی چیز ہو، مثلاً کپڑے، بکری، گھی، شہد وغیرہ تو شوہر کو حلف دیا جائے، قسم کھالے تو اس کی بات مانیں اور عورت کو اختیار ہوگا کہ اگر وہ چیز از قسم مہر نہیں اور باقی ہے تو واپس دے اور اپنا مہر وصول کرے۔^(۳) (عالمگیری، درمختار)

مسئلہ ۵۳: شوہر نے عورت کے یہاں کوئی چیز بھیجی اور عورت کے باپ نے شوہر کے یہاں کچھ بھیجا، شوہر کہتا ہے وہ چیز میں نے مہر میں بھیجی تھی تو قسم کے ساتھ اس کا قول مان لیا جائے گا اور عورت کو اختیار ہوگا کہ وہ شے واپس کرے یا مہر میں محسوب^(۴) کرے اور عورت کے باپ نے جو بھیجا تھا، اگر وہ شے ہلاک ہوگئی تو کچھ واپس نہیں لے سکتا اور موجود ہے تو واپس لے سکتا ہے۔^(۵) (عالمگیری)

مسئلہ ۵۴: جس لڑکی سے منگنی ہوئی اس کے پاس لڑکے کے یہاں سے شکر اور میوے وغیرہ آئے، پھر کسی وجہ سے نکاح نہ ہوا تو اگر وہ چیزیں تقسیم ہو گئیں اور بھیجنے والے نے تقسیم کی اجازت بھی دے دی تھی تو واپس نہیں لے سکتا، ورنہ واپس لے سکتا ہے۔^(۶) (عالمگیری) تقسیم کی اجازت صراحتاً ہو یا عرفاً، مثلاً ہندوستان میں اس موقع پر ایسی چیزیں اسی لیے بھیجتے ہیں کہ لڑکی والا اپنے کنبہ اور رشتہ داروں میں بانٹے گا یہ چیزیں اس لیے نہیں ہوتیں کہ رکھ لے گا یا خود کھا جائے گا۔

مسئلہ ۵۵: شوہر نے عورت کے یہاں عیدی بھیجی، پھر یہ کہتا ہے کہ وہ روپے مہر میں بھیجے تھے، اس کا قول نہیں مانا جائے گا۔^(۷) (عالمگیری)

①..... مہر نامہ، مہر کی تحریر۔

②..... "الفتاویٰ الہندیہ"، کتاب النکاح، الباب السابع فی المہر، الفصل الثانی عشر، ج ۱، ص ۳۲۲۔

③..... "الفتاویٰ الہندیہ"، کتاب النکاح، الباب السابع فی المہر، الفصل الثانی عشر، ج ۱، ص ۳۲۲۔

و "الدر المختار"، کتاب النکاح، باب المہر، ج ۴، ص ۲۹۷-۳۰۰۔

④..... شمار۔

⑤..... "الفتاویٰ الہندیہ"، کتاب النکاح، الباب السابع فی المہر، الفصل الثانی عشر، ج ۱، ص ۳۲۲۔

⑥..... المرجع السابق۔ ⑦..... المرجع السابق، ص ۳۲۳۔

مسئلہ ۵۶: عورت مرگئی، شوہر نے گائے، بکری وغیرہ کوئی جانور بھیجا کہ ذبح کر کے تیجہ میں کھلایا جائے اور اس کی قیمت نہیں بتائی تھی تو نہیں لے سکتا اور قیمت بتادی تھی تو لے سکتا ہے اور اگر اختلاف ہو وہ کہتا ہے کہ بتادی تھی اور لڑکی والا کہتا ہے کہ نہیں بتائی تھی تو اگر لڑکی والا قسم کھالے تو اس کی بات مان لی جائے گی۔^(۱) (عالمگیری)

مسئلہ ۵۷: کوئی عورت عدت میں تھی اسے خرچ دیتا رہا، اس امید پر کہ بعد عدت اس سے نکاح کرے گا اگر نکاح ہو گیا تو جو کچھ خرچ کیا ہے، واپس نہیں لے سکتا اور عورت نے نکاح سے انکار کر دیا تو جو اسے بطور تملیک دیا ہے، واپس لے سکتا ہے اور جو بطور اباحت دیا ہے، مثلاً اس کے یہاں کھانا کھاتی رہی تو یہ واپس نہیں لے سکتا۔^(۲) (تنویر)

مسئلہ ۵۸: لڑکی کو جو کچھ جہیز میں دیا ہے، وہ واپس نہیں لے سکتا اور ورثہ کو بھی اختیار نہیں جبکہ مرض الموت میں نہ دیا ہو۔ یوہیں جو کچھ سامان نابالغہ لڑکی کے لیے خریدا اگر چہ ابھی نہ دیا ہو یا مرض الموت میں دیا، اس کی مالک بھی تنہا لڑکی ہے۔^(۳) (درمختار)

مسئلہ ۵۹: لڑکی والوں نے نکاح یا رخصت کے وقت شوہر سے کچھ لیا ہو یعنی بغیر لیے نکاح یا رخصت سے انکار کرتے ہوں اور شوہر نے دے کر نکاح یا رخصت کرائی تو شوہر اس چیز کو واپس لے سکتا ہے اور وہ نہ رہی تو اس کی قیمت لے سکتا ہے کہ یہ رشوت ہے۔^(۴) (بحر وغیرہ) رخصت کے وقت جو کپڑے بھیجے اگر بطور تملیک ہیں، جیسے ہندوستان میں عموماً رواج ہے کہ ڈال بری^(۵) میں جوڑے بھیجے جاتے ہیں اور عرف یہی ہے کہ لڑکی کو مالک کر دیتے ہیں تو انھیں واپس نہیں لے سکتا اور تملیک^(۶) نہ ہو تو لے سکتا ہے۔^(۷) (عالمگیری)

مسئلہ ۶۰: لڑکی کو جہیز دیا پھر یہ کہتا ہے کہ میں نے بطور عاریت^(۸) دیا ہے اور لڑکی یا اس کے مرنے کے بعد شوہر کہتا ہے کہ بطور تملیک دیا ہے تو اگر وہ چیز ایسی ہے کہ عموماً لوگ اسے جہیز میں دیا کرتے ہیں تو لڑکی یا اس کے شوہر کا قول مانا جائے اور اگر عموماً یہ بات نہ ہو بلکہ عاریت و تملیک دونوں طرح دی جاتی ہو تو اس کے باپ یا ورثہ کا قول معتبر ہے۔^(۹) (درمختار)

①....."الفتاویٰ الہندیۃ"، کتاب النکاح، الباب السابع فی المہر، الفصل الثانی عشر، ج ۱، ص ۳۲۳.

②....."تنویر الأبصار"، کتاب النکاح، باب المہر، ج ۴، ص ۳۰۲-۳۰۴.

③....."الدرالمختار"، کتاب النکاح، باب المہر، ج ۴، ص ۳۰۴.

④....."البحر الرائق"، کتاب النکاح، باب المہر، ج ۳، ص ۳۲۵، وغیرہ.

⑤.....شادی بیاہ کی ایک رسم۔ ⑥.....مالک بنانا۔

⑦....."الفتاویٰ الہندیۃ"، کتاب النکاح، الباب السابع فی المہر، الفصل السادس عشر، ج ۱، ص ۳۲۷.

⑧.....یعنی عارضی طور پر۔

⑨....."الدرالمختار"، کتاب النکاح، باب المہر، ج ۴، ص ۳۰۵.

مسئلہ ۶۱: جس صورت میں لڑکی کا قول معتبر ہے اگر اس کے باپ نے گواہ پیش کیے، جو اس امر کی شہادت دیتے ہیں کہ دیتے وقت اس نے کہہ دیا تھا کہ عاریت ہے تو گواہ مان لیے جائیں گے۔⁽¹⁾ (عالمگیری)

مسئلہ ۶۲: بالغ لڑکی کا نکاح کر دیا اور جہیز کے اسباب بھی معین کر دیے مگر ابھی دیے نہیں اور وہ عقد فسخ ہو گیا پھر دوسرے سے نکاح ہوا تو لڑکی اُس جہیز کا باپ سے مطالبہ نہیں کر سکتی۔⁽²⁾ (عالمگیری)

مسئلہ ۶۳: لڑکی نے ماں باپ کے مال اور اپنی دستکاری سے کوئی چیز جہیز کے لیے تیار کی اور اس کی ماں مر گئی، باپ نے وہ چیز جہیز میں دے دی تو اُس کے بھائیوں کو یہ حق نہیں پہنچتا کہ اس چیز میں ماں کی طرف سے میراث کا دعویٰ کریں۔ یوہیں اس کا باپ جو کپڑے لاتا رہا اس میں سے یہ اپنے جہیز کے لیے بنا کر رکھتی رہی اور بہت کچھ جمع کر لیا اور باپ مر گیا تو یہ اسباب سب لڑکی کا ہے۔⁽³⁾ (عالمگیری)

مسئلہ ۶۴: ماں نے بیٹی کے لیے اس کے باپ کے مال سے جہیز تیار کیا یا اس کا کچھ اسباب جہیز میں دے دیا اور اسے علم ہوا اور خاموش رہا اور لڑکی رخصت کر دی گئی تو اب باپ اس جہیز کو لڑکی سے واپس نہیں لے سکتا۔⁽⁴⁾ (تنویر الابصار)

مسئلہ ۶۵: جس گھر میں زن و شوہر تھے ہیں اس میں کچھ اسباب ہے، جس کا ہر ایک مدعی ہے تو اگر وہ ایسی شے ہے جو عورتیں برتی ہیں، مثلاً دوپٹہ، سنگار دان، خاص عورتوں کے پہننے کے کپڑے تو ایسی چیز عورت کو دی جائے گی۔ ہاں اگر شوہر ثبوت دے کہ یہ چیز اس کی ہے تو اسے دیدیں گے اور اگر وہ خاص مردوں کے برتنے کی ہے، مثلاً ٹوپی، عمامہ، انگرکھا⁽⁵⁾ اور ہتھیار وغیرہ تو ایسی چیز مرد کو دیں گے مگر جب عورت گواہ سے اپنی ملک ثابت کرے تو اسے دیں گے اور اگر دونوں کے کام کی وہ چیز ہو، مثلاً بچھونا تو یہ بھی مرد ہی کو دیں مگر جب عورت گواہ پیش کرے تو اُسے دیدیں اور اگر ان دونوں میں ایک کا انتقال ہو چکا ہے اس کے ورثہ اور اس میں اختلاف ہو جب بھی وہی تفصیل ہے مگر جو چیز دونوں کے برتنے کی ہو وہ اسے دیں جو زندہ ہے وارث کو نہیں اور اگر مکان میں مال تجارت ہے اور مشہور ہے کہ وہ شخص اس چیز کی تجارت کرتا تھا تو مرد کو دیں۔⁽⁶⁾ (عالمگیری)

مسئلہ ۶۶: جو چیز مسلمان کے نکاح میں مہر ہو سکتی ہے، وہ کافر کے نکاح میں بھی ہو سکتی ہے اور جو مسلمان کے

①..... "الفتاویٰ الہندیہ"، کتاب النکاح، الباب السابع فی المہر، الفصل السادس عشر، ج ۱، ص ۳۲۷.

②..... المرجع السابق. ③..... المرجع السابق، ص ۳۲۸.

④..... "تنویر الأبصار"، کتاب النکاح، باب المہر، ج ۴، ص ۳۰۷.

⑤..... ایک قسم کا مردانہ لباس۔

⑥..... "الفتاویٰ الہندیہ"، کتاب النکاح، الباب السابع فی المہر، الفصل السادس عشر، ج ۱، ص ۳۲۹.

نکاح میں مہر نہیں ہو سکتی، کافر کے نکاح میں بھی نہیں ہو سکتی سوا شراب و خنزیر کے کہ یہ کافر کے مہر میں ہو سکتے ہیں، مسلمان کے نہیں۔⁽¹⁾ (عامہ کتب)

مسئلہ ۶۷: کافر کا نکاح بغیر مہر کے ہو یعنی مہر کا ذکر نہ آیا یا کہا کہ مہر نہیں دیا جائے گا یا مردار کا مہر باندھا اور یہ ان کے مذہب میں جائز بھی ہو یعنی ان صورتوں میں ان کے یہاں مہر مثل کا حکم نہ دیا جاتا ہو تو ان صورتوں میں عورت کو مہر نہ ملے گا اگرچہ وطی ہو چکی ہو یا قبل وطی طلاق ہو گئی ہو یا شوہر مر گیا ہو اگرچہ وہ دونوں اب مسلمان ہو گئے یا مسلمانوں کے پاس اس کا مقدمہ پیش کیا ہو، ہاں باقی احکام نکاح ثابت ہوں گے، مثلاً وجوب نفقہ، وقوع طلاق، عدت، نسب، خیال بلوغ وغیرہ وغیرہ۔⁽²⁾ (درمختار)

مسئلہ ۶۸: نابالغ نے بغیر اجازت ولی نکاح کیا اور وطی بھی کر لی پھر ولی نے رد کر دیا تو مہر لازم نہیں۔⁽³⁾ (خانہ)

مسئلہ ۶۹: نابالغ کے باپ کو حق ہے کہ اپنی لڑکی کا مہر معجل شوہر سے طلب کرے اور اگر لڑکی قابل جماع ہے تو شوہر رخصت کر سکتا ہے اور اس کے لیے کسی سن⁽⁴⁾ کی تخصیص نہیں اور اگر اس قابل نہیں اگرچہ بالغ ہو تو رخصت پر جبر نہیں کیا جاسکتا۔⁽⁵⁾ (درمختار، ردالمحتار)

لونڈی غلام کے نکاح کا بیان

اللہ عزوجل فرماتا ہے:

﴿وَمَنْ لَّمْ يَسْتِطِعْ مِنْكُمْ طَوْلًا أَنْ يَنْكِحَ الْمُحْصَنَاتِ الْمُؤْمِنَاتِ فَمِنْ مَّا مَلَكَتْ أَيْمَانُكُمْ مِنْ قَتْلَيْتِكُمُ الْمُؤْمِنَاتِ وَاللَّهُ أَعْلَمُ بِأَيْمَانِكُمْ بَعْضُكُمْ مِنْ بَعْضٍ فَإِنْ كُحُوهُنَّ بِأَذْنِ أَهْلِهِنَّ وَأَتُوهُنَّ أَجُورَهُنَّ بِالْمَعْرُوفِ﴾⁽⁶⁾

اور تم میں قدرت نہ ہونے کے سبب جس کے نکاح میں آزاد عورتیں مسلمان نہ ہوں تو اس سے نکاح کرے، جس کو

①..... "الفتاویٰ الہندیہ"، کتاب النکاح، الباب السابع فی المہر، الفصل الخامس عشر، ج ۱، ص ۳۲۷.

②..... "الدرالمختار"، کتاب النکاح، باب المہر، ج ۴، ص ۳۰۹.

③..... "الفتاویٰ الخانیہ"، کتاب النکاح، فصل فی النکاح علی الشرط، ج ۱، ص ۱۶۰.

④..... عمر۔

⑤..... "الدرالمختار" و "ردالمحتار"، کتاب النکاح، باب المہر، مطلب: فی لابی الصغیرۃ المطالبۃ بالمہر، ج ۴، ص ۳۱۲.

⑥..... پ ۵، النساء: ۲۵.

تمہارے ہاتھ مالک ہیں، ایمان والی باندیاں اور اللہ (عزوجل) تمہارے ایمان کو خوب جانتا ہے، تم میں ایک دوسرے سے ہے تو اُن سے نکاح کرو ان کے مالکوں کی اجازت سے اور حسب دستور ان کے مہرا نہیں دو۔

حدیث ۱: امام احمد و ابوداؤد و ترمذی و حاکم جابر رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو غلام بغیر مولیٰ کی اجازت کے نکاح کرے، وہ زانی ہے۔“ (1)

حدیث ۲: ابوداؤد ابن عمر رضی اللہ تعالیٰ عنہما سے راوی، کہ حضور (صلی اللہ تعالیٰ علیہ وسلم) نے فرمایا: ”جب غلام نے بغیر اجازت مولیٰ کے نکاح کیا، تو اس کا نکاح باطل ہے۔“ (2)

حدیث ۳: امام شافعی و بیہقی حضرت علی رضی اللہ تعالیٰ عنہ سے راوی، انھوں نے فرمایا: ”غلام دو عورتوں سے نکاح کر سکتا ہے، زیادہ نہیں۔“ (3)

مسئلہ ۱: لوٹڈی غلام نے اگر خود نکاح کر لیا یا ان کا نکاح کسی اور نے کر دیا تو یہ نکاح مولیٰ کی اجازت پر موقوف ہے جائز کر دے گا نافذ ہو جائے گا، رد کر دے گا باطل ہو جائے گا، پھر اگر وطی بھی ہو چکی اور مولیٰ نے رد کر دیا تو جب تک آزاد نہ ہو لوٹڈی اپنا مہر طلب نہیں کر سکتی، نہ غلام سے مطالبہ ہو سکتا ہے اور اگر وطی نہ ہوئی جب تو مہر واجب ہی نہ ہوا۔ (4) (درمختار، ردالمحتار) یہاں مولیٰ سے مراد وہ ہے جسے اس کے نکاح کی ولایت حاصل ہو، مثلاً مالک نابالغ ہو تو اس کا باپ یا دادا یا قاضی یا وصی اور لوٹڈی، غلام سے مراد عام ہیں، مدبر، مکاتب، مازون، ام ولد یا وہ جس کا کچھ حصہ آزاد ہو چکا سب کو شامل ہے۔ (5) (درمختار، ردالمحتار)

مسئلہ ۲: مکاتب اپنی لوٹڈی کا نکاح اپنے اذن سے کر سکتا ہے اور اپنا یا اپنے غلام کا نہیں کر سکتا اور مازون غلام، لوٹڈی کا بھی نہیں کر سکتا۔ (6) (ردالمحتار)

مسئلہ ۳: مولیٰ کی اجازت سے غلام نے نکاح کیا تو مہر و نفقہ خود غلام پر واجب ہے، مولیٰ پر نہیں اور مرگیا تو مہر و نفقہ

- ①..... ”جامع الترمذی“، أبواب النکاح، باب ما جاء فی نکاح العبد... إلخ، الحدیث: ۱۱۳، ج ۲، ص ۳۵۹.
- ②..... ”سنن أبي داود“، کتاب النکاح، باب فی نکاح العبد... إلخ، الحدیث: ۲۰۷۹، ج ۲، ص ۳۳۱.
- ③..... ”السنن الکبری“، للبیہقی، کتاب النکاح، باب نکاح العبد... إلخ، الحدیث: ۱۳۸۹۷، ج ۷، ص ۲۵۶.
- ④..... ”الدرالمختار“ و ”ردالمحتار“، کتاب النکاح، باب نکاح الرقیق، ج ۴، ص ۳۱۶.
- ⑤..... ”الدرالمختار“ و ”ردالمحتار“، کتاب النکاح، باب نکاح الرقیق، ج ۴، ص ۳۱۶.
- ⑥..... ”ردالمحتار“، کتاب النکاح، باب نکاح الرقیق، ج ۴، ص ۳۱۶.

دونوں ساقط اور غلام خالص مہر و نفقہ کے سبب بیچ ڈالا جائے گا اور مدبر مکاتب نہ بیچے جائیں بلکہ انھیں حکم دیا جائے کہ کما کر ادا کرتے رہیں۔ ہاں مکاتب اگر بدل کتابت سے عاجز ہو تو اب مکاتب نہ رہے گا اور مہر و نفقہ میں بیچا جائے گا اور غلام کی بیچ اُس کا مولیٰ کرے، اگر وہ انکار کرے تو اس کے سامنے قاضی بیچ کر دے گا اور یہ بھی ہو سکتا ہے کہ جن داموں کو فروخت ہو رہا ہے، مولیٰ اپنے پاس سے اتنے دام دیدے اور فروخت نہ ہونے دے۔⁽¹⁾ (درمختار، ردالمحتار)

مسئلہ ۴: مہر میں فروخت ہو مگر وہ دام ادائے مہر کے لیے کافی نہ ہوں تو اب دوبارہ فروخت نہ کیا جائے بلکہ بقیہ مہر بعد آزادی طلب کر سکتی ہے اور اگر خود اسی عورت کے ہاتھ بیچا گیا تو بقیہ مہر ساقط ہو گیا اور نفقہ میں بیچا گیا اور ان داموں سے نفقہ ادا نہ ہوا تو باقی بعد عتق⁽²⁾ لے سکتی ہے اور بیچ کے بعد پھر اور نفقہ⁽³⁾ واجب ہوا تو دوبارہ بیچ ہو، اس میں بھی اگر کچھ باقی رہا تو بعد آزادی۔ یوں ہر جدید نفقہ میں بیچ ہو سکتی ہے اور بقیہ میں نہیں۔⁽⁴⁾ (درمختار)

مسئلہ ۵: کسی نے اپنے غلام کا نکاح اپنی لوٹڈی سے کر دیا تو اس صحیح یہ ہے کہ مہر واجب ہی نہ ہو یعنی جب کنیز مازونہ⁽⁵⁾، مدیونہ⁽⁶⁾ نہ ہو، ورنہ مہر میں بیچا جائے گا۔⁽⁷⁾ (درمختار)

مسئلہ ۶: غلام کا نکاح اس کے مولیٰ نے کر دیا پھر فروخت کر ڈالا، تو مہر غلام کی گردن سے وابستہ ہے یعنی عورت جب چاہے اسے فروخت کر مہر وصول کرے اور عورت کو یہ بھی اختیار ہے کہ پہلی بیچ فسخ کر دے۔⁽⁸⁾ (درمختار)

مسئلہ ۷: مولیٰ کو اپنے غلام اور لوٹڈی پر جبری ولایت ہے یعنی جس سے چاہے نکاح کر دے، ان کو منع کا کوئی حق نہیں مگر مکاتب و مکاتبہ کا نکاح بغیر اجازت نہیں کر سکتا اگرچہ نابالغ ہوں کر دے گا تو ان کی اجازت پر موقوف رہے گا اور اگر نابالغ مکاتب و مکاتبہ نے بدل کتابت ادا کر دیا اور آزاد ہو گئے تو اب مولیٰ کی اجازت پر موقوف ہے جبکہ اور کوئی عصبہ نہ ہو کہ یہ بوجہ نابالغی اجازت کے اہل نہیں اور اگر بدل کتابت ادا کرنے سے عاجز ہوئے تو مکاتب غلام کا نکاح اجازت مولیٰ پر موقوف ہے اور مکاتبہ کا باطل۔⁽⁹⁾ (عالمگیری)

①..... "الدرالمختار" و "ردالمحتار"، کتاب النکاح، باب نکاح الرقیق، ج ۴، ص ۳۱۷.

②..... یعنی آزادی کے بعد۔

③..... کھانے، پینے وغیرہ کے اخراجات۔

④..... "الدرالمختار"، کتاب النکاح، باب نکاح الرقیق، ج ۴، ص ۳۱۸-۳۲۰.

⑤..... خرید و فروخت کے معاملے میں اجازت یافتہ۔

⑥..... مقروض۔

⑦..... "الدرالمختار"، کتاب النکاح، باب نکاح الرقیق، ج ۴، ص ۳۱۹.

⑧..... المرجع السابق، ص ۳۲۰.

⑨..... "الفتاویٰ الہندیہ"، کتاب النکاح، الباب التاسع فی نکاح الرقیق، ج ۱، ص ۳۳۱، ۳۳۲.

- مسئلہ ۸:** غلام نے بغیر اذن مولیٰ نکاح کیا، اب مولیٰ سے اجازت مانگی اس نے کہا طلاق رجعی دیدے تو اجازت ہوگی اور پہلا نکاح صحیح ہو گیا اور کہا طلاق دیدے یا اسے علیحدہ کر دے تو یہ اجازت نہیں بلکہ پہلا نکاح رد ہو گیا۔⁽¹⁾ (درمختار)
- مسئلہ ۹:** مولیٰ سے نکاح کی اجازت لی اور نکاح فاسد کیا تو اجازت ختم ہوگی یعنی پھر نکاح صحیح کرنا چاہے تو دوبارہ اجازت لینی ہوگی اور نکاح فاسد میں وطی کر لی ہے تو مہر غلام پر واجب یعنی غلام مہر میں بیچا جاسکتا ہے اور اگر اجازت دینے میں مولیٰ نے نکاح صحیح کی نیت کی تھی تو اس کی نیت کا اعتبار ہوگا اور نکاح فاسد کی اجازت دی تو یہی نکاح صحیح کی بھی اجازت ہے بخلاف وکیل کہ اس نے اگر پہلی صورت میں نکاح فاسد کر دیا، تو ابھی وکالت ختم نہ ہوئی دوبارہ صحیح نکاح کر سکتا ہے اور اگر اسے نکاح فاسد کا وکیل بنایا ہے تو نکاح صحیح کا وکیل نہیں۔⁽²⁾ (درمختار)
- مسئلہ ۱۰:** غلام کو نکاح کی اجازت دی تھی، اس نے ایک عقد میں دو عورتوں سے نکاح کیا تو کسی کا نہ ہوا۔ ہاں اگر اجازت ایسے لفظوں سے دی جن سے تعیم⁽³⁾ سمجھی جاتی ہے تو ہو جائے گا۔⁽⁴⁾ (عالمگیری)
- مسئلہ ۱۱:** کسی نے اپنی لڑکی کا نکاح اپنے مکاتب سے کر دیا پھر مر گیا تو نکاح فاسد نہ ہوگا۔ ہاں اگر مکاتب بدل کتابت ادا کرنے سے عاجز آیا تو اب فاسد ہو جائے گا کہ لڑکی اسکی مالکہ ہوگی۔⁽⁵⁾ (درمختار)
- مسئلہ ۱۲:** مکاتب یا مکاتبہ نے نکاح کیا اور مولیٰ مر گیا تو وارث کی اجازت سے صحیح ہو جائے گا۔⁽⁶⁾ (عالمگیری)
- مسئلہ ۱۳:** لوٹڈی کا نکاح ہوا تو جو کچھ مہر ہے مولیٰ کو ملے گا، خواہ عقد سے مہر واجب ہوا ہو یا دخول سے، مثلاً نکاح فاسد کہ اس میں نفس نکاح سے مہر واجب نہیں ہوتا مگر مکاتبہ یا جس کا کچھ حصہ آزاد ہو چکا ہے، کہ ان کا مہر انھیں کو ملے گا مولیٰ کو نہیں۔ کینیز کا نکاح کر دیا تھا پھر آزاد کر دیا اب اُس کے شوہر نے مہر میں کچھ اضافہ کیا تو یہ بھی مولیٰ ہی کو ملے گا۔⁽⁷⁾ (عالمگیری)
- مسئلہ ۱۴:** بغیر اجازت مولیٰ نکاح کیا اور اجازت سے پہلے طلاق دے دی تو اگرچہ یہ طلاق نہیں مگر اب مولیٰ کی اجازت سے بھی جائز نہ ہوگا۔⁽⁸⁾ (عالمگیری)

①....."الدرالمختار"، کتاب النکاح، باب نکاح الرقیق، ج ۴، ص ۳۲۱.

②.....المرجع السابق، ص ۳۲۳-۳۲۵. ③.....یعنی عام اجازت۔

④....."الفتاویٰ الہندیۃ"، کتاب النکاح، الباب التاسع فی نکاح الرقیق، ج ۱، ص ۳۳۲.

⑤....."الدرالمختار"، کتاب النکاح، باب نکاح الرقیق، ج ۴، ص ۳۲۶.

⑥....."الفتاویٰ الہندیۃ"، کتاب النکاح، الباب التاسع فی نکاح الرقیق، ج ۱، ص ۳۳۳.

⑦.....المرجع السابق، ص ۳۳۲. ⑧.....المرجع السابق، ص ۳۳۲.

مسئلہ ۱۵: کنیز نے بغیر اذن (1) نکاح کیا تھا اور مولیٰ (2) نے اسے بیچ ڈالا اور وطی ہو چکی ہے تو مشتری (3) کی اجازت سے صحیح ہو جائے گا، ورنہ نہیں اور اگر مشتری ایسا شخص ہو کہ اُس کنیز سے وطی اس کے لیے حلال نہ ہو تو اگر چہ وطی نہ ہوئی ہو اجازت دے سکتا ہے۔ یوہیں غلام نے بغیر اذن نکاح کیا تھا، مولیٰ نے اسے بیچ ڈالا اور مشتری نے جائز کر دیا یا مولیٰ مر گیا اور وارث نے جائز کر دیا ہو گیا اور آزاد کر دیا گیا تو خود صحیح ہو گیا، اجازت کی حاجت ہی نہ رہی۔ (4) (عالمگیری)

مسئلہ ۱۶: لوٹڈی نے بغیر اجازت نکاح کیا تھا اور مولیٰ نے اجازت دے دی، تو مہر مولیٰ کو ملے گا اگر چہ اجازت کے بعد آزاد کر دیا ہو اگر چہ آزادی کے بعد صحبت ہوئی ہو اور اگر مولیٰ نے اجازت سے پہلے آزاد کر دیا اور وہ بالغ ہے تو نکاح جائز ہو گیا پھر اگر آزادی سے پہلے وطی ہو چکی ہے تو مہر مولیٰ کو ملے گا ورنہ لوٹڈی کو اور اگر نابالغ ہے تو آزادی کے بعد بھی اجازت مولیٰ پر موقوف ہے، جبکہ کوئی اور عصبہ نہ ہو، ورنہ اس کی اجازت پر۔ (5) (عالمگیری)

مسئلہ ۱۷: بغیر گواہوں کے نکاح ہو اور مولیٰ نے گواہوں کے سامنے جائز کیا تو نکاح صحیح نہ ہوا۔ (6) (عالمگیری)

مسئلہ ۱۸: باپ یا وصی نے نابالغ کی کنیز کا نکاح اس کے غلام سے کیا تو صحیح نہ ہوا۔ (7) (عالمگیری)

مسئلہ ۱۹: لوٹڈی نے بغیر اجازت مولیٰ نکاح کیا، اس کے بعد مولیٰ نے وطی کی یا شہوت سے بوسہ لیا تو نکاح فسخ ہو گیا، مولیٰ کو نکاح کا علم ہو یا نہ ہو۔ (8) (عالمگیری)

مسئلہ ۲۰: کنیز خریدی اور قبضہ سے پہلے اس کا نکاح کر دیا، تو اگر بیع تمام ہو گئی نکاح ہو گیا اور بیع فسخ ہو گئی تو نکاح بھی باطل۔ (9) (عالمگیری)

مسئلہ ۲۱: باپ کی کنیز کا بیٹے نے نکاح کر دیا پھر باپ مر گیا تو اب یہ نکاح بیٹے کی اجازت پر موقوف ہے، رد کر دے گا تو رد ہو جائے گا اور اگر بیٹے نے باپ کے مرنے کے بعد اپنا نکاح اس کی کنیز سے کیا تو صحیح نہ ہوا۔ (10) (عالمگیری)

مسئلہ ۲۲: مکاتب نے اپنی زوجہ کو خریدا تو نکاح فاسد نہ ہوا اور اگر طلاق بائن دیدی پھر نکاح کرنا چاہے تو بغیر اجازت نہیں کر سکتا۔ (11) (عالمگیری)

①..... یعنی اجازت کے بغیر۔ ②..... آقا، مالک۔ ③..... خریدار۔

④..... ”الفتاویٰ الہندیۃ“، کتاب النکاح، الباب التاسع فی نکاح الرقیق، ج ۱، ص ۳۳۳۔

⑤..... المرجع السابق، ص ۳۳۵۔ ⑥..... المرجع السابق، ص ۳۳۳۔

⑦..... المرجع السابق۔ ⑧..... المرجع السابق، ص ۳۳۴۔

⑨..... ”الفتاویٰ الہندیۃ“، کتاب النکاح، الباب التاسع فی نکاح الرقیق، ج ۱، ص ۳۳۴۔

⑩..... المرجع السابق۔ ⑪..... المرجع السابق، ص ۳۳۴۔

مسئلہ ۲۳: لونڈی کا نکاح کر دیا تو مولیٰ پر یہ واجب نہیں کہ اسے شوہر کے حوالے کر دے اور خدمت نہ لے (اور اس کو تَبْوِیَہ کہتے ہیں۔) ہاں اگر شوہر کے پاس آتی جاتی ہے اور مولیٰ کی خدمت بھی کرتی ہے تو یوں کر سکتی ہے اور شوہر کو موقع ملے تو وطی کر سکتا ہے اور اگر شوہر نے مہر ادا کر دیا ہے تو مولیٰ پر یہ ضرور ہے کہ اتنا کہہ دے اگر تجھے موقع ملے تو وطی کر سکتا ہے اور اگر عقد میں بتویہ کی شرط تھی جب بھی مولیٰ پر واجب نہیں۔⁽¹⁾ (درمختار)

مسئلہ ۲۴: اگر کنیز کو اس کے شوہر کے حوالے کر دیا جب بھی مولیٰ کو اختیار ہے، جب چاہے اس سے خدمت لے اور زمانہ بتویہ میں نفقہ اور رہنے کو مکان شوہر کے ذمہ ہے اور اگر مولیٰ واپس لے تو مولیٰ پر ہے، شوہر سے ساقط ہو گیا اور اگر خود کسی کسی وقت اپنے آقا کا کام کر جاتی ہے، مولیٰ نے حکم نہیں دیا ہے تو نفقہ وغیرہ شوہر ہی پر ہے۔ یوہیں اگر مولیٰ دن میں کام لیتا ہے مگر رات کو شوہر کے مکان پر بھیج دیتا ہے جب بھی نفقہ شوہر پر ہے۔⁽²⁾ (درمختار وغیرہ)

مسئلہ ۲۵: زمانہ تَبْوِیَہ میں طلاق بائن دی تو نفقہ وغیرہ شوہر کے ذمہ ہے اور واپس لینے کے بعد دی تو مولیٰ پر۔⁽³⁾ (عالمگیری)

مسئلہ ۲۶: جس کنیز کا نکاح کر دیا سے سفر میں لے جانا چاہتا ہے، تو مطلقاً اسے اختیار ہے اگرچہ شوہر منع کرے بلکہ اگرچہ شوہر نے پورا مہر دے دیا ہو۔⁽⁴⁾ (درمختار، ردالمحتار)

مسئلہ ۲۷: جس کنیز سے وطی کرتا ہے اب اس کا نکاح کرنا چاہتا ہے تو استبراء واجب ہے، اگر نکاح کر دیا اور چھ مہینے سے کم میں بچہ پیدا ہوا تو بچہ مولیٰ کا قرار دیا جائے گا یعنی جبکہ وہ کنیز ام ولد ہو اور مولیٰ نے انکار نہ کیا ہو اور ام ولد نہ ہو تو وہ بچہ مولیٰ کا اس وقت ہے جب اس نے دعویٰ کیا ہو اور اگر لاعلمی میں نکاح کیا تو بہر صورت نکاح فاسد ہے۔ شوہر نے وطی کی ہے تو مہر واجب ہے، ورنہ نہیں اور دانستہ⁽⁵⁾ نکاح کر دیا تو نکاح ہو جائے گا۔⁽⁶⁾ (درمختار، ردالمحتار)

مسئلہ ۲۸: کنیز کا نکاح کر دیا تو اس سے جو بچہ پیدا ہوگا، وہ آزاد نہیں مگر جبکہ نکاح میں آزادی کی شرط لگا دی ہو تو اس

①....."الدرالمختار"، کتاب النکاح، باب نکاح الرقیق، ج ۴، ص ۳۲۷-۳۲۹.

②.....المرجع السابق، ص ۳۲۹، وغیرہ.

③....."الفتاویٰ الہندیہ"، کتاب النکاح، الباب التاسع فی نکاح الرقیق، ج ۱، ص ۳۳۵.

④....."الدرالمختار" و"ردالمحتار"، کتاب النکاح، باب نکاح الرقیق، مطلب: فی الفرق بین الاذن والاجازۃ، ج ۴، ص ۳۲۹.

⑤.....جان بوجھ کر۔

⑥....."الدرالمختار" و"ردالمحتار"، کتاب النکاح، باب نکاح الرقیق، مطلب: فی الفرق بین الاذن والاجازۃ، ج ۴، ص ۳۳۰.

نکاح سے جتنی اولادیں پیدا ہوئیں آزاد ہیں اور اگر طلاق دے کر پھر نکاح کیا تو اس نکاحِ ثانی کی اولاد آزاد نہیں۔⁽¹⁾ (درمختار)

مسئلہ ۲۹: کنیز کا نکاح کر دیا اور وطی سے پہلے مولیٰ نے اس کو مار ڈالا، اگرچہ خطا قتل واقع ہوا تو مہر ساقط ہو گیا جبکہ وہ مولیٰ عاقل بالغ ہو اور اگر لوٹڈی نے خودکشی کی یا مرتدہ ہو گئی یا اس نے اپنے شوہر کے بیٹے کا بشہوت بوسہ لیا یا شوہر کی وطی کے بعد مولیٰ نے قتل کیا تو ان صورتوں میں مہر ساقط نہیں۔⁽²⁾ (درمختار)

مسئلہ ۳۰: وطی کرنے میں اگر انزال باہر کرنا چاہتا ہے تو اس میں اجازت کی ضرورت ہے، اگر عورت حرّہ یا مکاتبہ ہے تو خود اسکی اجازت سے اور کنیز بالغہ ہے تو مولیٰ کی اجازت سے اور اپنی کنیز سے وطی کی تو اصلاً اجازت کی حاجت نہیں۔⁽³⁾ (درمختار وغیرہ)

مسئلہ ۳۱: کنیز جو کسی کے نکاح میں ہے اگرچہ اس کا شوہر آزاد ہو جب وہ آزاد ہوگی، تو اسے اختیار ہے چاہے اپنے نفس کو اختیار کرے تو نکاح فسخ ہو جائے گا اور وطی نہ ہوئی ہو تو مہر بھی نہیں اور چاہے شوہر کو اختیار کرے تو نکاح برقرار رہے گا اور نابالغہ ہے تو وقت بلوغ اسے یہ اختیار ہوگا کہ اپنے نفس کو اختیار کرے یا شوہر کو۔⁽⁴⁾ (درمختار)

مسئلہ ۳۲: خیارِ عتق سے نکاح فسخ ہونا حکمِ قاضی پر موقوف نہیں اور اگر آزادی کی خبر سن کر ساکت رہی تو خیار⁽⁵⁾ باطل نہ ہوگا، جب تک کوئی فعل ایسا نہ پایا جاوے جس سے نکاح کا اختیار کرنا سمجھا جائے اور مجلس سے اٹھ کھڑی ہوئی تو اب اختیار نہ رہا اور اگر اب یہ کہتی ہے کہ مجھے یہ مسئلہ معلوم نہ تھا کہ آزادی کے بعد اختیار ملتا ہے تو اس کا یہ جہل عذر قرار دیا جائے گا، لہذا مسئلہ معلوم ہونے کے بعد اپنے نفس کو اختیار کیا نکاح فسخ ہو گیا اور یہ اختیار صرف باندی کے لیے ہے، غلام کو نہیں اور خیارِ بلوغ یعنی نابالغ کا نکاح اگر اس کے باپ یا دادا کے سوا کسی اور ولی نے کیا ہو تو وقت بلوغ اسے فسخ نکاح کا اختیار ملتا ہے مگر خیارِ بلوغ سے نکاح فسخ ہونا حکمِ قاضی پر موقوف ہے اور بالغ ہوتے وقت اگر سکوت کیا تو خیار جاتا رہا، جبکہ نکاح کا علم ہو اور یہ آخر مجلس تک نہیں رہتا بلکہ فوراً فسخ کرے تو فسخ ہوگا ورنہ نہیں اور اس میں جہل عذر نہیں اور خیارِ بلوغ عورت و مرد دونوں کے لیے حاصل۔⁽⁶⁾ (خانہ وغیرہ)

مسئلہ ۳۳: نکاح کنیز کی خوشی سے ہوا تھا، جب بھی خیارِ عتق اسے حاصل ہے اور اگر بغیر اجازت مولیٰ نکاح کیا تھا

①....."الدرالمختار"، کتاب النکاح، باب نکاح الرقیق، ج ۴، ص ۳۲۷.

②.....المرجع السابق، ص ۳۳۲.

③.....المرجع السابق، ص ۳۳۳-۳۳۵، وغیرہ.

④.....المرجع السابق، ص ۳۲۶.

⑤.....اختیار۔

⑥....."الفتاویٰ الخانیة"، کتاب النکاح، فصل فی الأولیاء، ج ۱، ص ۳۵۷، وغیرہ.

اور مولیٰ نے نہ اجازت دی، نہ رد کیا اور آزاد کر دیا تو نکاح صحیح ہو گیا اور خیار عتق نہیں ہے۔⁽¹⁾ (درمختار)

مسئلہ ۳۴: بیٹے کی کنیز سے نکاح کیا اور اس سے اولاد ہوئی تو یہ اولاد اپنے بھائی کی طرف سے آزاد ہے مگر وہ کنیز ام ولد نہ ہوئی۔ یوں اگر باپ کی کنیز سے نکاح کیا تو اولاد باپ کی طرف سے آزاد ہوگی اور کنیز ام ولد نہیں۔⁽²⁾ (عالمگیری)

مسئلہ ۳۵: بیٹے کی باندی سے وطی کی اور اولاد نہ ہوئی تو عقر واجب ہے اور وطی حرام ہے اور عقر یہ ہے کہ صرف باعتبار جمال جو اس کی مثل کا مہر ہونا چاہیے، وہ دینا ہوگا اور اولاد ہوئی اور باپ نے اس کا دعویٰ بھی کیا اور وہ باپ حُر، مسلم، عاقل ہو تو نسب ثابت ہو جائے گا بشرطیکہ وقتِ وطی سے وقتِ دعویٰ تک لڑکا اس کنیز کا مالک رہے اور کنیز باپ کی ام ولد ہو جائے گی اور اولاد آزاد اور باپ کنیز کی قیمت لڑکے کو دے، عقر اور اولاد کی قیمت نہیں اور اگر اس درمیان میں لڑکے نے اس کنیز کو اپنے بھائی کے ہاتھ بیچ ڈالا، جب بھی نسب ثابت ہوگا اور یہی احکام ہوں گے۔ لڑکے نے اپنی ام ولد کی اولاد کی نفی کر دی یعنی یہ کہ یہ میری نہیں اور باپ نے دعویٰ کیا کہ یہ میری اولاد ہے یا لڑکے کی مدبرہ یا مکاتبہ کی اولاد کا باپ نے دعویٰ کیا تو ان سب صورتوں میں محض باپ کے دعویٰ کرنے سے نسب ثابت نہ ہوگا جب تک لڑکا باپ کی تصدیق نہ کرے۔⁽³⁾ (درمختار، ردالمحتار)

مسئلہ ۳۶: دادا باپ کے حکم میں ہے جبکہ باپ مر چکا ہو یا کافر یا مجنون یا غلام ہو بشرطیکہ وقتِ علق سے⁽⁴⁾ وقتِ دعویٰ تک دادا کو ولایت حاصل ہو۔⁽⁵⁾ (درمختار)

نکاح کافر کا بیان

زہری نے مرسل روایت کی، کہ حضور (صلی اللہ تعالیٰ علیہ وسلم) کے زمانہ میں کچھ عورتیں اسلام لائیں اور ان کے شوہر کافر تھے پھر جب شوہر بھی مسلمان ہو گئے، تو اسی پہلے نکاح کے ساتھ یہ عورتیں ان کو واپس کی گئیں۔⁽⁶⁾ یعنی جدید نکاح نہ کیا گیا۔

مسئلہ ۱: جس قسم کا نکاح مسلمانوں میں جائز ہے اگر اُس طرح کافر نکاح کریں تو ان کا نکاح بھی صحیح ہے مگر بعض اس قسم کے نکاح ہیں جو مسلمان کے لیے ناجائز اور کافر کر لے تو ہو جائے گا۔ اس کی صورت یہ ہے کہ نکاح کی کوئی شرط مفقود ہو،

①..... "الدرالمختار"، کتاب النکاح، باب نکاح الرقیق، ج ۴، ص ۳۳۹.

②..... "الفتاویٰ الہندیہ"، کتاب النکاح، الباب التاسع فی نکاح الرقیق، ج ۱، ص ۳۳۶.

③..... "الدرالمختار" و "ردالمختار"، کتاب النکاح، باب نکاح الرقیق، مطلب: فی حکم اسقاط الحمل، ج ۴، ص ۳۴۰-۳۴۳.

④..... یعنی حاملہ ہونے کے وقت سے۔

⑤..... "الدرالمختار"، کتاب النکاح، باب نکاح الرقیق، ج ۴، ص ۳۴۳.

⑥..... "کنز العمال"، کتاب النکاح، الحدیث: ۴۵۸۴۲، ج ۱، ص ۲۳۰.

مثلاً بغیر گواہ نکاح ہو یا عورت کافر کی عدت میں تھی، اس سے نکاح کیا مگر شرط یہ ہے کہ کفار ایسے نکاح کے جائز ہونے کے معتقد ہوں۔ پھر ایسے نکاح کے بعد اگر دونوں مسلمان ہو گئے تو اسی نکاح سابق پر باقی رکھے جائیں⁽¹⁾ جدید نکاح کی حاجت نہیں۔
یو ہیں اگر قاضی کے پاس مقدمہ دائر کیا تو قاضی تفریق نہ کرے گا۔⁽²⁾ (درمختار وغیرہ)

مسئلہ ۲: کافر نے محارم سے نکاح کیا، اگر ایسا نکاح ان لوگوں میں جائز ہو تو نکاح کے لوازم نفقہ وغیرہ ثابت ہو جائیں گے مگر ایک دوسرے کا وارث نہ ہوگا اور اگر دونوں اسلام لائے یا ایک تو تفریق کر دی جائے گی۔ یو ہیں اگر قاضی یا کسی مسلمان کے پاس دونوں نے اس کا مقدمہ پیش کیا تو تفریق کر دے گا اور ایک نے کیا تو نہیں۔⁽³⁾ (عالمگیری وغیرہ)

مسئلہ ۳: دو بہنوں کے ساتھ ایک عقد میں نکاح کیا، پھر ایک کو جدا کر دیا پھر مسلمان ہوا تو جو باقی ہے اس کا نکاح صحیح ہے، اسی نکاح پر برقرار رکھے جائیں اور جدا نہ کیا ہو تو دونوں باطل اور اگر دو عقد کے ساتھ نکاح ہوا تو پہلی کا صحیح ہے، دوسری کا باطل۔⁽⁴⁾ (عالمگیری)

مسئلہ ۴: کافر نے عورت کو تین طلاقیں دیدیں، پھر اس کے ساتھ بدستور رہتا رہتا ہا نہ اس سے دوسرے نے نکاح کیا، نہ اس نے دوبارہ نکاح کیا یا عورت نے خلع کرایا اور بعد خلع بغیر تجدید نکاح بدستور رہا کیا تو ان دونوں صورتوں میں قاضی تفریق کر دے گا اگرچہ نہ مسلمان ہوا، نہ قاضی کے پاس مقدمہ آیا اور اگر تین طلاقیں دینے کے بعد عورت کا دوسرے سے نکاح نہ ہوا مگر اس شوہر نے تجدید نکاح کی تو تفریق نہ کی جائے۔⁽⁵⁾ (عالمگیری)

مسئلہ ۵: کتابیہ سے مسلمان نے نکاح کیا تھا اور طلاق دے دی، ہنوز⁽⁶⁾ عدت ختم نہ ہوئی تھی کہ اس سے کسی کافر نے نکاح کیا تو تفریق⁽⁷⁾ کر دی جائے۔⁽⁸⁾ (درمختار)

مسئلہ ۶: زوج و زوجہ دونوں کافر غیر کتابی تھے، ان میں سے ایک مسلمان ہوا تو قاضی دوسرے پر اسلام پیش کرے اگر مسلمان ہو گیا فیہا⁽⁹⁾ اور انکار یا سکوت کیا تو تفریق کر دے، سکوت کی صورت میں احتیاط یہ ہے کہ تین بار پیش کرے۔ یو ہیں

①..... یعنی اسی پہلے نکاح پر باقی رکھے جائیں۔

②..... "الدرالمختار"، کتاب النکاح، باب نکاح الکافر، ج ۴، ص ۳۴۷-۳۵۱، وغیرہ۔

③..... "الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۳۷، وغیرہ۔

④..... المرجع السابق۔

⑤..... المرجع السابق۔

⑥..... ابھی۔

⑦..... جدائی۔

⑧..... "الدرالمختار"، کتاب النکاح، باب نکاح الکافر، ج ۴، ص ۳۵۲۔

⑨..... یعنی نکاح سابق پر باقی رکھے جائیں نئے نکاح کی ضرورت نہیں۔

اگر کتابی کی عورت مسلمان ہوگئی تو مرد پر اسلام پیش کیا جائے، اسلام قبول نہ کیا تو تفریق کردی جائے اور اگر دونوں کتابی ہیں اور مرد مسلمان ہو تو عورت بدستور اس کی زوجہ ہے۔⁽¹⁾ (عامہ کتب)

مسئلہ ۷: نابالغ لڑکا یا لڑکی سمجھ دار ہوں تو ان کا بھی وہی حکم ہے اور نا سمجھ ہوں تو انتظار کیا جائے، جب تمیز آجائے تو اسلام پیش کیا جائے اور اگر شوہر مجنون ہے تو اس کا انتظار نہ کیا جائے کہ ہوش میں آئے تو اس پر اسلام پیش کریں بلکہ اس کے باپ ماں پر اسلام پیش کریں ان میں جو کوئی مسلمان ہو جائے وہ مجنون اس کا تابع ہے اور مسلمان قرار دیا جائے گا۔ اور اگر کوئی مسلمان نہ ہو تو تفریق کر دیں اور اگر اس کے والدین نہ ہوں تو قاضی کسی کو اس کے باپ کا وصی قرار دے کر تفریق کر دے۔ یہ سب تفصیل جنون اصلی⁽²⁾ میں ہے اور اگر وہ پہلے مسلمان تھا تو وہ مسلمان ہی ہے اگرچہ اس کے ماں باپ کافر ہوں۔⁽³⁾ (درمختار، ردالمحتار)

مسئلہ ۸: شوہر مسلمان ہو گیا اور عورت مجوسیہ تھی اور یہودیہ یا نصرانیہ ہوگئی تو تفریق نہیں۔ یوہیں اگر یہودیہ تھی اب نصرانیہ ہوگئی یا بالعکس تو بدستور زوجہ ہے۔ یوہیں اگر مسلمان کی عورت نصرانیہ تھی، یہودیہ ہوگئی یا یہودیہ تھی، نصرانیہ ہوگئی تو بدستور اس کی عورت ہے۔ یوہیں اگر نصرانی کی عورت مجوسیہ ہوگئی تو وہ اس کی عورت ہے۔⁽⁴⁾ (ردالمحتار)

مسئلہ ۹: یہ تمام صورتیں اس وقت ہیں کہ دارالاسلام میں اسلام قبول کیا ہو اور اگر دارالحرب میں مسلمان ہو تو عورت تین حیض گزرنے پر نکاح سے خارج ہوگئی اور حیض نہ آتا ہو تو تین مہینے گزرنے پر۔ کم عمر ہونے کی وجہ سے حیض نہ آتا ہو یا بڑھیا ہوگئی کہ حیض بند ہو گیا اور حاملہ ہو تو وضع حمل سے نکاح جاتا رہا اور یہ تین حیض یا تین مہینے عدت کے نہیں۔⁽⁵⁾ (درمختار، ردالمحتار)

مسئلہ ۱۰: جو جگہ ایسی ہو کہ نہ دارالاسلام ہو، نہ دارالحرب ہو، نہ دارالحرب کے حکم میں ہے۔⁽⁶⁾ (درمختار) اور اگر وہ جگہ دارالاسلام ہو مگر کافر کا تسلط ہو جیسے آج کل ہندوستان تو اس معاملہ میں یہ بھی دارالحرب کے حکم میں ہے، یعنی تین حیض یا تین مہینے گزرنے پر نکاح سے باہر ہوگی۔

مسئلہ ۱۱: ایک دارالاسلام میں آکر رہنے لگا، دوسرا دارالحرب میں رہا جب بھی عورت نکاح سے باہر ہو جائے گی، مثلاً

①..... "الدرالمختار"، کتاب النکاح، باب نکاح الکافر، ج ۴، ص ۳۵۴، ۳۵۵، ۳۶۰.

②..... وہ جنون جو بالغ ہونے سے پہلے لاحق ہوا اور بالغ ہونے کے وقت بھی موجود رہا ہو۔

③..... "الدرالمختار" و "ردالمختار"، کتاب النکاح، باب نکاح الکافر، ج ۴، ص ۳۵۴.

④..... "ردالمختار"، کتاب النکاح، باب نکاح الکافر، مطلب: فی الکلام علی ابو ی النبی صلی اللہ علیہ وسلم... إلخ، ج ۴، ص ۳۵۴.

⑤..... "الدرالمختار" و "ردالمختار"، کتاب النکاح، باب نکاح الکافر، مطلب: الصبی والمجنون لیساباھل... إلخ، ج ۴، ص ۳۵۸.

⑥..... "الدرالمختار"، کتاب النکاح، باب نکاح الکافر، ج ۴، ص ۳۵۹.

مسلمان ہو کر یا ذمی بن کر دارالاسلام میں آیا یا یہاں آ کر مسلمان یا ذمی ہوا یا قید کر کے دارالحرب سے دارالاسلام میں لایا گیا تو نکاح سے باہر ہوگی اور اگر دونوں ایک ساتھ قید کر کے لائے گئے یا دونوں ایک ساتھ مسلمان یا ذمی بن کر وہاں سے آئے یا یہاں آ کر مسلمان ہوئے یا ذمہ قبول کیا تو نکاح سے باہر نہ ہوئی یا حربی امن لے کر دارالاسلام میں آیا یا مسلمان یا ذمی دارالحرب کو امن لے کر گیا تو عورت نکاح سے باہر نہ ہوگی۔⁽¹⁾ (درمختار)

مسئلہ ۱۲: باغی کی حکومت سے نکل کر امام برحق کی حکومت میں آیا یا بالعکس تو نکاح پر کوئی اثر نہیں۔⁽²⁾ (عالمگیری)

مسئلہ ۱۳: مسلمان یا ذمی نے دارالحرب میں حربیہ کتابیہ سے نکاح کیا تھا۔ وہ وہاں سے قید کر کے لائی گئی تو نکاح سے خارج نہ ہوئی۔ یوں اگر وہ شوہر سے پہلے خود آئی، جب بھی نکاح باقی ہے اور اگر شوہر پہلے آیا اور عورت بعد میں تو نکاح جاتا رہا۔⁽³⁾ (عالمگیری)

مسئلہ ۱۴: ہجرت کر کے دارالاسلام میں آئی، مسلمان ہو کر یا ذمی بن کر یا یہاں آ کر مسلمان یا ذمیہ ہوئی تو اگر حاملہ نہ ہو، فوراً نکاح کر سکتی ہے اور حاملہ ہو تو بعد وضع حمل مگر یہ وضع حمل اس کے لیے عدت نہیں۔⁽⁴⁾ (درمختار)

مسئلہ ۱۵: کافر نے عورت اور اس کی لڑکی دونوں سے نکاح کیا، اب مسلمان ہوا، اگر ایک عقد میں نکاح ہوا تو دونوں کا باطل اور علیحدہ علیحدہ نکاح کیا اور دخول کسی سے نہ ہوا تو پہلا نکاح صحیح ہے دوسرا باطل اور دونوں سے وطی کر لی ہے تو دونوں باطل اور اگر پہلے ایک سے نکاح ہوا اور دخول بھی ہو گیا، اس کے بعد دوسری سے نکاح کیا تو پہلا جائز دوسرا باطل اور اگر پہلی سے صحبت نہ کی، مگر دوسری سے کی تو دونوں باطل، مگر جبکہ پہلی عورت ماں ہو اور دوسری اسکی بیٹی اور فقط اس دوسری سے وطی کی تو اس لڑکی سے پھر نکاح کر سکتا ہے اور اس کی ماں سے نہیں۔⁽⁵⁾ (عالمگیری)

مسئلہ ۱۶: عورت مسلمان ہوئی اور شوہر پر اسلام پیش کیا گیا، اس نے اسلام لانے سے انکار یا سکوت کیا تو تفریق کی جائے گی اور یہ تفریق طلاق قرار دی جائے، یعنی اگر بعد میں مسلمان ہوا اور اسی عورت سے نکاح کیا تو اب وہی طلاق کا مالک رہے گا، کہ مجملہ تین طلاقوں کے ایک پہلے ہو چکی ہے اور یہ طلاق بائن ہے اگرچہ دخول ہو چکا ہو یعنی اگر مسلمان ہو کر

①..... "الدرالمختار"، کتاب النکاح، باب نکاح الکافر، ج ۴، ص ۳۵۸.

②..... "الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۳۸.

③..... "الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۳۸.

④..... "الدرالمختار"، کتاب النکاح، باب نکاح الکافر، ج ۴، ص ۳۶۱.

⑤..... "الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۳۹.

رجعت کرنا چاہے تو نہیں کر سکتا، بلکہ جدید نکاح کرنا ہوگا اور دخول ہو چکا ہو تو عورت پر عدت واجب ہے اور عدت کا نفقہ شوہر سے لے گی اور پورا مہر شوہر سے لے سکتی ہے اور قبل دخول ہو تو نصف مہر واجب ہوا اور عدت نہیں اور اگر شوہر مسلمان ہوا اور عورت نے انکار کیا تو تفریق فسخ نکاح ہے، کہ عورت کی جانب سے طلاق نہیں ہو سکتی ہے پھر اگر وطی ہو چکی ہے تو پورا مہر لے سکتی ہے ورنہ کچھ نہیں۔⁽¹⁾ (درمختار، بحر)

مسئلہ ۷: زن وشوہ میں سے کوئی معاذ اللہ مرتد ہو گیا تو نکاح فوراً ٹوٹ گیا اور یہ فسخ ہے طلاق نہیں، عورت موطوہ⁽²⁾ ہے تو مہر بہر حال پورا لے سکتی ہے اور غیر موطوہ ہے تو اگر عورت مرتد ہوئی کچھ نہ پائے گی اور شوہر مرتد ہوا تو نصف مہر لے سکتی ہے اور عورت مرتد ہوئی اور زمانہ عدت میں مرگئی اور شوہر مسلمان ہے تو ترکہ پائے گا۔⁽³⁾ (درمختار)

مسئلہ ۱۸: دونوں ایک ساتھ مرتد ہو گئے پھر مسلمان ہوئے تو پہلا نکاح باقی رہا اور اگر دونوں میں ایک پہلے مسلمان ہوا پھر دوسرا تو نکاح جاتا رہا اور اگر یہ معلوم نہ ہو کہ پہلے کون مرتد ہوا تو دونوں کا مرتد ہونا ایک ساتھ قرار دیا جائے۔⁽⁴⁾ (عالمگیری)

مسئلہ ۱۹: عورت مرتد ہو گئی تو اسلام لانے پر مجبور کی جائے یعنی اسے قید میں رکھیں، یہاں تک کہ مرجائے یا اسلام لائے اور جدید نکاح ہو تو مہر بہت تھوڑا رکھا جائے۔⁽⁵⁾ (درمختار)

مسئلہ ۲۰: عورت نے زبان سے کلمہ کفر جاری کیا تاکہ شوہر سے پیچھا چھوٹے یا اس لیے کہ دوسرا نکاح ہوگا تو اس کا مہر بھی وصول کرے گی تو ہر قاضی کو اختیار ہے کہ کم سے کم مہر پر اسی شوہر کے ساتھ نکاح کر دے، عورت راضی ہو یا ناراض اور عورت کو یہ اختیار نہ ہوگا کہ دوسرے سے نکاح کر لے۔⁽⁶⁾ (عالمگیری)

مسئلہ ۲۱: مسلمان کے نکاح میں کتابیہ عورت تھی اور مرتد ہو گیا، یہ عورت بھی اس کے نکاح سے باہر ہو گئی۔⁽⁷⁾ (عالمگیری)

مسئلہ ۲۲: بچہ اپنے باپ ماں میں اس کا تابع ہوگا جس کا دین بہتر ہو، مثلاً اگر کوئی مسلمان ہوا تو اولاد مسلمان ہے،

①....."الدرالمختار"، کتاب النکاح، باب نکاح الکافر، ج ۴، ص ۳۵۴.

و "البحر الرائق"، کتاب النکاح، باب نکاح الکافر، ج ۳، ص ۳۶۷-۳۷۰.

②..... ایسی عورت جس سے صحبت کی گئی ہو۔

③....."الدرالمختار"، کتاب النکاح، باب نکاح الکافر، ج ۴، ص ۳۶۲.

④....."الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۳۹.

⑤....."الدرالمختار"، کتاب النکاح، باب نکاح الکافر، ج ۴، ص ۳۶۳.

⑥....."الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۳۹.

⑦..... المرجع السابق.

ہاں اگر بچہ دار الحرب میں ہے اور اس کا باپ دارالاسلام میں مسلمان ہوا تو اس صورت میں اس کا تابع نہ ہوگا اور اگر ایک کتابی ہے، دوسرا مجوسی یا بت پرست تو بچہ کتابی قرار دیا جائے۔⁽¹⁾ (عامہ کتب)

مسئلہ ۲۳: مسلمان کا کسی لڑکی سے نکاح ہوا اور اس لڑکی کے والدین مسلمان تھے، پھر مرتد ہو گئے تو وہ لڑکی نکاح سے باہر نہ ہوئی اور اگر لڑکی کے والدین مرتد ہو کر لڑکی کو لے کر دار الحرب کو چلے گئے تو اب باہر ہوگی اور اگر اس کے والدین میں سے کوئی حالت اسلام میں مرچکا ہے یا مرتد ہونے کی حالت میں مرا پھر دوسرا مرتد ہو کر لڑکی کو دار الحرب میں لے گیا تو باہر نہ ہوئی۔ خلاصہ یہ کہ والدین کے مرتد ہونے سے چھوٹے بچے مرتد نہ ہوں گے، جب تک دونوں مرتد ہو کر اسے دار الحرب کو نہ لے جائیں۔ نیز یہ کہ ایک مرگیا تو دوسرے کے تابع نہ ہوں گے اگرچہ یہ مرتد ہو کر دار الحرب کو لے جائے اور تابع ہونے میں یہ شرط ہے کہ خود وہ بچہ اس قابل نہ ہو کہ اسلام و کفر میں تمیز کر سکے اور سمجھ وال ہے تو اسلام و کفر میں کسی کا تابع نہیں۔

مجنون بھی بچہ ہی کے حکم میں ہے کہ وہ تابع قرار دیا جائے گا، جبکہ جنون اصلی ہو اور بلوغ سے پہلے یا بعد بلوغ مسلمان تھا پھر مجنون ہو گیا تو کسی کا تابع نہیں، بلکہ یہ مسلمان ہے۔ بوہرے کا بھی یہی حکم ہے، کہ اصلی ہے تو تابع اور عارضی ہے تو نہیں۔⁽²⁾ (عالمگیری، درمختار وغیرہما)

مسئلہ ۲۴: بالغ ہو اور سمجھ بھی رکھتا ہو مگر اسلام سے واقف نہیں تو مسلمان نہیں یعنی جبکہ ایمان اجمالی بھی نہ ہو۔

مسئلہ ۲۵: مرتد و مرتدہ کا نکاح کسی سے نہیں ہو سکتا، نہ مسلمان سے، نہ کافر سے، نہ مرتدہ و مرتد سے۔⁽³⁾ (درمختار)

مسئلہ ۲۶: زبان سے کلمہ کفر نکلا، اس نے تجدید اسلام و تجدید نکاح کی، اگر معاذ اللہ کئی بار یوہیں ہو واجب بھی اسے حلالہ کی اجازت نہیں۔⁽⁴⁾ (عالمگیری)

مسئلہ ۲۷: نشہ والا جس کی عقل جاتی رہی اور زبان سے کلمہ کفر نکلا تو عورت نکاح سے باہر نہ ہوئی۔⁽⁵⁾ (عالمگیری)

مگر تجدید نکاح کیجائے۔

①..... "الدرالمختار"، کتاب النکاح، باب نکاح الکافر، ج ۴، ص ۳۶۷-۳۶۹.

②..... "الدرالمختار"، کتاب النکاح، باب نکاح الکافر، ج ۴، ص ۳۷۱.

و "الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۳۹-۳۴۰، وغیرہما.

③..... "الدرالمختار"، کتاب النکاح، باب نکاح الکافر، ج ۴، ص ۳۷۲.

④..... "الفتاویٰ الہندیہ"، کتاب النکاح، الباب العاشر فی نکاح الکفار، ج ۱، ص ۳۴۰.

⑤..... المرجع السابق.

باری مقرر کرنے کا بیان

اللہ عزوجل فرماتا ہے:

﴿فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ۚ ذَٰلِكَ أَدْنَىٰ أَلَّا تَعُولُوا ۗ﴾ (1)

اگر تمہیں خوف ہو کہ عدل نہ کرو گے تو ایک ہی سے نکاح کرو یا وہ باندیاں جن کے تم مالک ہو، یہ زیادہ قریب ہے اس سے کہ تم سے ظلم نہ ہو۔

اور فرماتا ہے:

﴿وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ وَلَوْ حَرَصْتُمْ فَلَا تَبِيْلُوا كَلَّ السَّيْلِ فَتَدَّرُوهَا كَالْمَعْلَقَةِ ۗ وَإِنْ تَصْلِحُوا أَوْ تَتَّقُوا فَإِنَّ اللَّهَ كَانَ عَفُورًا رَّحِيمًا ۗ﴾ (2)

تم سے ہرگز نہ ہو سکے گا کہ عورتوں کو برابر رکھو، اگرچہ حرص کرو تو یہ تو نہ ہو کہ ایک طرف پورا جھک جاؤ اور دوسری کو لٹکتی چھوڑ دو اور اگر نیکی اور پرہیزگاری کرو تو بے شک اللہ (عزوجل) بخشنے والا مہربان ہے۔

حدیث ۱: امام احمد و ابوداؤد و نسائی و ابن ماجہ ابو ہریرہ رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”جس کی دو عورتیں ہوں، ان میں ایک کی طرف مائل ہو تو قیامت کے دن اس طرح حاضر ہوگا کہ اس کا آدھا دھڑ مائل ہوگا۔“ (3)

ترمذی اور حاکم کی روایت ہے، کہ ”اگر دونوں میں عدل نہ کرے گا تو قیامت کے دن حاضر ہوگا، اس طرح پر کہ آدھا دھڑ ساقط (بیکار) ہوگا۔“ (4)

حدیث ۲: ابوداؤد و ترمذی و نسائی و ابن ماجہ و ابن حبان نے ام المومنین صدیقہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم باری میں عدل فرماتے اور کہتے: ”الہی! میں جس کا مالک ہوں، اس میں نے یہ تقسیم کر دی اور جس کا مالک تو ہے میں مالک نہیں (یعنی محبت قلب) اس میں ملامت نہ فرما۔“ (5)

① پ ۴، النساء: ۳. ② پ ۵، النساء: ۱۲۹.

③ ”سنن ابی داؤد“، کتاب النکاح، باب فی القسم بین النساء، الحدیث: ۲۱۳۳، ج ۲، ص ۳۵۲.

④ ”جامع الترمذی“، أبواب النکاح، باب ماجاء فی التسویة بین الضرائر، الحدیث: ۱۱۴۴، ج ۲، ص ۳۷۵.

⑤ ”سنن ابی داؤد“، کتاب النکاح، باب فی القسم بین النساء، الحدیث: ۲۱۳۴، ج ۲، ص ۳۵۳.

حدیث ۳: صحیح مسلم میں عبداللہ بن عمرو (1) رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم نے فرمایا: ”بیشک عدل کرنے والے اللہ (عزوجل) کے نزدیک رحمن کی دہنی طرف نور کے منبر پر ہوں گے اور اس کے دونوں ہاتھ دہنے ہیں، وہ لوگ جو حکم کرتے اور اپنے گھر والوں میں عدل کرتے ہیں۔“ (2)

حدیث ۴: صحیحین میں ام المؤمنین صدیقہ رضی اللہ تعالیٰ عنہا سے مروی، کہ حضور اقدس صلی اللہ تعالیٰ علیہ وسلم جب سفر کا ارادہ فرماتے تو ازواجِ مطہرات میں قرعہ ڈالتے، جن کا قرعہ نکلتا انہیں اپنے ساتھ لے جاتے۔“ (3)

مسائل فقہیہ

جس کی دو یا تین یا چار عورتیں ہوں اس پر عدل فرض ہے، یعنی جو چیزیں اختیاری ہوں، اُن میں سب عورتوں کا یکساں لحاظ کرے یعنی ہر ایک کو اس کا پورا حق ادا کرے۔ پوشاک (4) اور نانِ نفقہ اور رہنے سہنے میں سب کے حقوق پورے ادا کرے اور جو بات اس کے اختیار کی نہیں اس میں مجبور و معذور ہے، مثلاً ایک کی زیادہ محبت ہے، دوسری کی کم۔ یوہیں جماع سب کے ساتھ برابر ہونا بھی ضروری نہیں۔ (5) (درمختار)

مسئلہ ۱: ایک مرتبہ جماع قضاء واجب ہے اور دیناً یہ حکم ہے کہ گاہے گاہے (6) کرتا رہے اور اس کے لیے کوئی حد مقرر نہیں مگر اتنا تو ہو کہ عورت کی نظر اوروں کی طرف نہ اٹھے اور اتنی کثرت بھی جائز نہیں کہ عورت کو ضرر پہنچے اور یہ اس کے جُتھ (7) اور قوت کے اعتبار سے مختلف ہے۔ (8) (درمختار وغیرہ)

مسئلہ ۲: ایک ہی بی بی ہے مگر مرد اس کے پاس نہیں رہتا بلکہ نماز روزہ میں مشغول رہتا ہے، تو عورت شوہر سے مطالبہ

①..... بہار شریعت کے نسخوں میں اس مقام پر ”عبد اللہ بن عمرو“ رضی اللہ تعالیٰ عنہما لکھا ہے، جو کتابت کی غلطی معلوم ہوتی ہے کیونکہ یہ حدیث پاک ”صحیح مسلم“ میں حضرت سیدنا ”عبداللہ بن عمرو“ رضی اللہ تعالیٰ عنہما سے مروی ہے اسی وجہ سے ہم نے اس کی تصحیح کر دی۔... عِلْمِیہ

②..... ”صحیح مسلم“، کتاب الامارۃ، باب فضیلة الامیر العادل... إلخ، الحدیث: ۱۸- (۱۸۲۷، ص ۱۰۱۵۔

③..... ”صحیح البخاری“، کتاب الشهادات، باب القرعة فی المشکلات، الحدیث: ۲۶۸۸، ج ۲، ص ۲۰۸۔

④..... لباس۔

⑤..... ”الدرالمختار“، کتاب النکاح، باب القسم، ج ۴، ص ۳۷۵۔

⑥..... یعنی کبھی کبھی۔ ⑦..... جسم، جسامت۔

⑧..... ”الدرالمختار“، کتاب النکاح، باب القسم، ج ۴، ص ۳۷۶، وغیرہ۔

کر سکتی ہے اور اسے حکم دیا جائے گا کہ عورت کے پاس بھی رہا کرے، کہ حدیث میں فرمایا: ((وَإِنَّ لِرِزْوَجِكَ عَلَيْكَ حَقًّا)) (1) ”تیری بی بی کا تجھ پر حق ہے۔“ روزِ مہ شب بیداری اور روزے رکھنے میں اس کا حق تلف ہوتا ہے۔ رہا یہ کہ اس کے پاس رہنے کی کیا میعاد ہے اس کے متعلق ایک روایت یہ ہے، کہ چار دن میں ایک دن اس کے لیے اور تین دن عبادت کے لیے۔ اور صحیح یہ ہے کہ اسے حکم دیا جائے کہ عورت کا بھی لحاظ رکھے، اس کے لیے بھی کچھ وقت دے اور اس کی مقدار شوہر کے متعلق ہے۔ (2) (جوہرہ، خانہ)

مسئلہ ۳: نئی اور پرانی، کو آری اور شیب، تندرست اور بیمار، حاملہ اور غیر حاملہ اور وہ نابالغہ جو قابلِ وطی ہو، حیض و نفاس والی اور جس سے ایلا یا ظہار کیا ہو اور جس کو طلاق رجعی دی اور رجعت کا ارادہ ہو اور احرام والی اور وہ مجنونہ جس سے ایذا کا خوف نہ ہو، مسلمہ اور کتابیہ سب برابر ہیں، سب کی باریاں برابر ہوں گی۔ یوہیں مرد عنین (3) ہو یا خصی (4)، مریض ہو یا تندرست، بالغ ہو یا نابالغ قابلِ وطی ان سب کا ایک حکم ہے۔ (5) (عالمگیری)

مسئلہ ۴: ایک زوجہ کنیز ہے دوسری حرّہ تو آزاد کے لیے دو دن اور دو راتیں اور کنیز کے لیے ایک دن رات اور اگر اس عورت کے پاس جو کنیز ہے، ایک دن رات رہ چکا تھا کہ آزاد ہوگئی تو حرّہ کے پاس چلا جائے۔ یوہیں حرّہ کے پاس ایک دن رات رہ چکا تھا اب کنیز آزاد ہوگئی، تو کنیز کے پاس چلا جائے کہ اب اس کے یہاں دو دن رہنے کی کوئی وجہ نہیں، جو کنیز اس کی ملک میں ہے اس کے لیے باری نہیں۔ (6) (عالمگیری)

مسئلہ ۵: باری میں رات کا اعتبار ہے لہذا ایک کی رات میں دوسری کے یہاں بلا ضرورت نہیں جاسکتا۔ دن میں کسی حاجت کے لیے جاسکتا ہے اور دوسری بیمار ہے تو اس کے پوچھنے کو رات میں بھی جاسکتا ہے اور مرض شدید ہے تو اس کے یہاں رہ بھی سکتا ہے یعنی جب اس کے یہاں کوئی ایسا نہ ہو جس سے اس کا جی پہلے اور تیمارداری کرے۔ ایک کی باری میں دوسری سے دن میں بھی جماع نہیں کر سکتا۔ (7) (جوہرہ نیرہ)

1..... ”صحیح البخاری“، کتاب النکاح، باب لزوجك عليك حق، الحدیث: ۵۱۹۹، ج ۳، ص ۴۶۳.

2..... ”الجوهرة النيرة“، کتاب النکاح، الجزء الثاني، ص ۳۳.

و ”الفتاوی الخانية“، کتاب النکاح، فصل في القسم، ج ۱، ص ۲۰۱.

3..... یعنی نامرد۔ 4..... وہ شخص جس کے خصیے نکال دیئے گئے ہوں۔

5..... ”الفتاوی الهندية“، کتاب النکاح، الباب الحادی عشر في القسم، ج ۱، ص ۳۴۰.

6..... المرجع السابق .

7..... ”الجوهرة النيرة“، کتاب النکاح، الجزء الثاني، ص ۳۲.

- مسئلہ ۶:** رات میں کام کرتا ہے مثلاً پہرہ دینے پر نوکر ہے تو باریاں دن کی مقرر کرے۔^(۱) (درمختار)
- مسئلہ ۷:** ایک عورت کے یہاں آفتاب کے غروب کے بعد آیا۔ دوسری کے یہاں بعد عشا تو باری کے خلاف ہوا۔ یعنی رات کا حصہ دونوں کے پاس برابر صرف کرنا چاہیے۔ رہا دن اس میں برابری ضروری نہیں ایک کے پاس دن کا زیادہ حصہ گزرا، دوسری کے پاس کم تو اس میں حرج نہیں۔^(۲) (ردالمحتار)
- مسئلہ ۸:** شوہر بیمار ہوا اور عورتوں کے مکانات سکونت کے علاوہ بھی اس کا کوئی مکان ہے۔ اور اسی گھر میں ہے تو ہر ایک کو اس کی باری پر اس مکان میں بلائے اور اگر ان میں سے کسی کے مکان میں ہے تو دوسری کی باری میں اس کے مکان پر چلا جائے۔ اور اگر اتنی طاقت نہیں کہ دوسری کے یہاں جائے تو صحت کے بعد دوسری کے یہاں اتنے ہی دن ٹھہرے جتنے دن بیماری میں اس کے یہاں تھا۔^(۳) (درمختار)
- مسئلہ ۹:** یہ اختیار شوہر کو ہے کہ ایک دن کی باری مقرر کرے یا تین تین دن کی بلکہ ایک ایک ہفتہ کی بھی مقرر کر سکتا ہے اور یہ بھی شوہر ہی کو اختیار ہے کہ شروع کس کے پاس سے کرے ایک ہفتہ سے زیادہ نہ رہے۔ اور اگر ایک کے پاس جو مقرر کیا ہے اس سے زیادہ رہا تو دوسری کے پاس بھی اتنے ہی دنوں رہے۔^(۴) (درمختار، ردالمحتار)
- مسئلہ ۱۰:** جب سب عورتوں کی باریاں پوری ہو گئیں تو کچھ دنوں ان میں کسی کے پاس نہ رہنے بلکہ کسی کنیز کے پاس رہنے یا تنہا رہنے کا شوہر کو اختیار ہے یعنی یہ ضرور نہیں کہ ہمیشہ کسی نہ کسی کے یہاں رہے۔^(۵) (ردالمحتار)
- مسئلہ ۱۱:** ایک عورت کے پاس مہینے بھر رہا اور دوسری کے پاس نہ رہا۔ اس نے دعویٰ کیا تو آئندہ کے لیے قاضی حکم دے گا کہ دونوں کے پاس برابر برابر رہے اور پہلے جو ایک مہینہ رہ چکا ہے اس کا معاوضہ نہیں اگرچہ عدل نہ کرنے سے گنہگار ہوا اور قاضی کے منع کرنے پر بھی نہ مانے تو سزا کا مستحق ہے۔^(۶) (درمختار)
- مسئلہ ۱۲:** سفر کو جانے میں باری نہیں بلکہ شوہر کو اختیار ہے جسے چاہے اپنے ساتھ لے جائے اور بہتر یہ ہے کہ قرعہ

①..... "الدرالمختار"، کتاب النکاح، باب القسم، ج ۴، ص ۳۸۵.

②..... "ردالمختار"، کتاب النکاح، باب القسم، ج ۴، ص ۳۸۳.

③..... "الدرالمختار"، کتاب النکاح، باب القسم، ج ۴، ص ۳۸۳.

④..... "الدرالمختار" و "ردالمختار"، کتاب النکاح، باب القسم، ج ۴، ص ۳۸۳.

⑤..... "ردالمختار"، کتاب النکاح، باب القسم، ج ۴، ص ۳۸۵.

⑥..... "الدرالمختار"، کتاب النکاح، باب القسم، ج ۴، ص ۳۸۰.

ڈالے جس کے نام کا قرعہ نکلے اسے لے جائے اور سفر سے واپسی کے بعد اور عورتوں کو یہ حق نہیں کہ اس کا مطالبہ کریں کہ جتنے دن سفر میں رہا۔ اُتے ہی اُتے دنوں ان باقیوں کے پاس رہے بلکہ اب سے باری مقرر ہوگی۔⁽¹⁾ (جوہرہ) سفر سے مراد شرعی سفر ہے جس کا بیان نماز میں گزارا۔ عرف میں پردیس میں رہنے کو بھی سفر کہتے ہیں یہ مراد نہیں۔

مسئلہ ۱۳: عورت کو اختیار ہے کہ اپنی باری سؤت⁽²⁾ کو ہبہ کر دے اور ہبہ کرنے کے بعد واپس لینا چاہے تو واپس لے سکتی ہے۔⁽³⁾ (جوہرہ وغیرہا)

مسئلہ ۱۴: دو عورتوں سے نکاح کیا اس شرط پر کہ ایک کے یہاں زیادہ رہے گا یا عورت نے کچھ مال دیا یا مہر میں سے کچھ کم کر دیا کہ اس کے پاس زیادہ رہے یا شوہر نے ایک کو مال دیا کہ وہ اپنی باری سؤت کو دے دے یا ایک عورت نے دوسری کو مال دیا کہ یہ اپنی باری اسے دے دے یہ سب صورتیں باطل ہیں اور جو مال دیا ہے واپس ہوگا۔⁽⁴⁾ (عالمگیری)

مسئلہ ۱۵: وطی و بوسہ ہر قسم کے تمتع سب عورتوں کے ساتھ یکساں کرنا مستحب ہے واجب نہیں۔⁽⁵⁾ (فتح القدير)

مسئلہ ۱۶: ایک مکان میں دو یا چند عورتوں کو اکٹھا نہ کرے اور اگر عورتیں ایک مکان میں رہنے پر خود راضی ہوں تو وہ سکتی ہیں مگر ایک کے سامنے دوسری سے وطی نہ کرے اگر ایسے موقع پر عورت نے انکار کر دیا، تو نافرمان نہیں قرار دی جائے گی۔⁽⁶⁾ (عالمگیری)

مسئلہ ۱۷: عورت کو جنابت و حیض و نفاس کے بعد نہانے پر مجبور کر سکتا ہے مگر عورت کتابیہ ہو تو جبر نہیں۔ خوشبو استعمال کرنے اور موئے زیر ناف⁽⁷⁾ صاف کرنے پر بھی مجبور کر سکتا ہے اور جس چیز کی بُو سے اسے نفرت ہے مثلاً کچا لہسن، کچی پیاز، مولی وغیرہ کھانے، تمباکو کھانے حَقِّہ پینے کو منع کر سکتا ہے بلکہ ہر مباح چیز جس سے شوہر منع کرے عورت کو اس کا ماننا واجب۔⁽⁸⁾ (عالمگیری، ردالمحتار)

①..... "الجوهرة النيرة"، كتاب النكاح، الجزء الثاني، ص ۳۳.

②..... سوتن، سوکن۔

③..... "الجوهرة النيرة"، كتاب النكاح، الجزء الثاني، ص ۳۳، وغیرہا.

④..... "الفتاویٰ الہندیہ"، كتاب النكاح، الباب الحادی عشر فی القسم، ج ۱، ص ۳۴۱.

⑤..... "فتح القدير"، كتاب النكاح، باب القسم، ج ۳، ص ۳۰۲.

⑥..... "الفتاویٰ الہندیہ"، كتاب النكاح، الباب الحادی عشر فی القسم، ج ۱، ص ۳۴۱.

⑦..... یعنی ناف کے نیچے کے بال۔

⑧..... "الفتاویٰ الہندیہ"، كتاب النكاح، الباب الحادی عشر فی القسم، ج ۱، ص ۳۴۱.

و "ردالمحتار"، كتاب النكاح، باب القسم، ج ۴، ص ۳۸۵.

- مسئلہ ۱۸:** شوہر بناؤ سنگار کو کہتا ہے یہ نہیں کرتی یا وہ اپنے پاس بلاتا ہے اور یہ نہیں آتی اس صورت میں شوہر کو مارنے کا بھی حق ہے اور نماز نہیں پڑھتی تو طلاق دینی جائز ہے اگرچہ مہر ادا کرنے پر قادر نہ ہو۔^(۱) (عالمگیری)
- مسئلہ ۱۹:** عورت کو مسئلہ پوچھنے کی ضرورت ہو، تو اگر شوہر عالم ہو تو اس سے پوچھ لے اور عالم نہیں تو اس سے کہے وہ پوچھ آئے^(۲) اور ان صورتوں میں اسے خود عالم کے یہاں جانے کی اجازت نہیں اور یہ صورتیں نہ ہوں تو جاسکتی ہے۔^(۳) (عالمگیری)
- مسئلہ ۲۰:** عورت کا باپ اپنا بیچ ہو اور اس کا کوئی نگران نہیں تو عورت اس کی خدمت کے لیے جاسکتی ہے اگرچہ شوہر منع کرتا ہو۔^(۴) (عالمگیری)

حقوق الزوجین

آج کل عام شکایت ہے کہ زن و شو^(۵) میں نا اتفاقی ہے۔ مرد کو عورت کی شکایت ہے تو عورت کو مرد کی، ہر ایک دوسرے کے لیے بلائے جان^(۶) ہے اور جب اتفاق نہ ہو تو زندگی تلخ^(۷) اور نتائج نہایت خراب۔ آپس کی نا اتفاقی علاوہ دنیا کی خرابی کے دین بھی برباد کرنے والی ہوتی ہے اور اس نا اتفاقی کا اثر بد^(۸) انہیں تک محدود نہیں رہتا بلکہ اولاد پر بھی اثر پڑتا ہے اولاد کے دل میں نہ باپ کا ادب رہتا ہے نہ ماں کی عزت اس نا اتفاقی کا بڑا سبب یہ ہے کہ طرفین^(۹) میں ہر ایک دوسرے کے حقوق کا لحاظ نہیں رکھتے اور باہم رواداری سے کام نہیں لیتے مرد چاہتا ہے کہ عورت کو باندی سے بدتر کر کے رکھے اور عورت چاہتی

①....."الفتاویٰ الہندیہ"، کتاب النکاح، الباب الحادی عشر فی القسم، ج ۱، ص ۳۴۱۔

②.....امیر اہلسنت، حضرت علامہ مولانا ابوبلال محمد الیاس عطار قادری رضوی دَامَتْ بَرَکَاتُہُمُ الْعَالِیَہ کے فیضان سے دعوتِ اسلامی کے 41 سے زائد شعبہ جات میں سے ایک شعبہ "دارالافتاء اہلسنت" بھی ہے، جہاں بالمشافہ اور ٹیلیفون کے ذریعے نیز بذریعہ ڈاک مسلمانوں کے مسائل حل کرنے کی سعی کی جاتی ہے۔ ذیل میں چند پتے ملاحظہ فرمائیے:

.....دارالافتاء اہلسنت کنز الایمان جامع مسجد کنز الایمان بابری چوک (گرو مندر) باب المدینہ کراچی 021-4855174 / 4911779

Email:ahlaysunnat_12@hotmail.com / Email:ahlaysunnat@hotmail.com

.....دارالافتاء اہلسنت نزد جامع مسجد زینب سوسائ روڈ مدینہ ٹاؤن سردار آباد (فیصل آباد) 041-8555591

.....دارالافتاء اہلسنت بالمقابل حاجی احمد جان، بینک روڈ صدر راولپنڈی 051-5511445

.....دارالافتاء اہلسنت مرکز الاولیاء لاہور 042-7114231

.....دارالافتاء اہلسنت حیدرآباد سندھ 022-2621563

③....."الفتاویٰ الہندیہ"، کتاب النکاح، الباب الحادی عشر فی القسم، ج ۱، ص ۳۴۱۔

④.....المرجع السابق، ص ۳۴۱-۳۴۲۔

⑤.....میاں بیوی۔ ⑥.....یعنی مصیبت۔ ⑦.....مشکل، تکلیف دہ۔ ⑧.....برا اثر۔ ⑨.....میاں بیوی۔

ہے کہ مرد میرا غلام رہے جو میں چاہوں وہ ہو، چاہے کچھ ہو جائے مگر بات میں فرق نہ آئے جب ایسے خیالات فاسدہ طرفین میں پیدا ہوں گے تو کیونکر نبھ سکے۔ دن رات کی لڑائی اور ہر ایک کے اخلاق و عادات میں برائی اور گھر کی بربادی اسی کا نتیجہ ہے۔

قرآن مجید میں جس طرح یہ حکم آیا کہ: ﴿الرِّجَالُ قَوَّامُونَ عَلَى النِّسَاءِ﴾⁽¹⁾ جس سے مردوں کی بڑائی ظاہر ہوتی ہے۔ اسی طرح یہ بھی فرمایا کہ: ﴿وَعَايَشُوا نُحُورَهُنَّ بِالْمَعْرُوفِ﴾⁽²⁾ جس کا صاف یہ مطلب ہے کہ عورتوں کے ساتھ اچھی معاشرت کرو۔

اس موقع پر ہم بعض حدیثیں ذکر کریں جن سے ہر ایک کے حقوق کی معرفت حاصل ہو مگر مرد کو یہ دیکھنا چاہیے کہ اس کے ذمہ عورت کے کیا حقوق ہیں انھیں ادا کرے اور عورت شوہر کے حقوق دیکھے اور پورے کرے، یہ نہ ہو کہ ہر ایک اپنے حقوق کا مطالبہ کرے اور دوسرے کے حقوق سے سروکار نہ رکھے اور یہی فساد کی جڑ ہے اور یہ بہت ضرور ہے کہ ہر ایک دوسرے کی بیجا باتوں کا تحمل کرے⁽³⁾ اور اگر کسی موقع پر دوسری طرف سے زیادتی ہو تو آمادہ بفساد⁽⁴⁾ نہ ہو کہ ایسی جگہ ضد پیدا ہو جاتی ہے اور سلجھی ہوئی بات اُلجھ جاتی ہے۔

حدیث ۱: حاکم نے ام المومنین صدیقہ رضی اللہ تعالیٰ عنہا سے روایت کی، رسول اللہ صلی اللہ تعالیٰ علیہ وسلم نے فرمایا:

”عورت پر سب آدمیوں سے زیادہ حق اس کے شوہر کا ہے اور مرد پر اس کی ماں کا۔“⁽⁵⁾

حدیث ۲ تا ۵: نسائی ابو ہریرہ سے اور امام احمد معاذ سے اور حاکم بریدہ رضی اللہ تعالیٰ عنہم سے راوی، کہ رسول اللہ صلی اللہ تعالیٰ علیہ وسلم نے فرمایا: ”اگر میں کسی شخص کو کسی مخلوق کے لیے سجدہ کرنے کا حکم دیتا تو عورت کو حکم دیتا کہ وہ اپنے شوہر کو سجدہ کرے۔“⁽⁶⁾ اسی کے مثل ابوداؤد اور حاکم کی روایت قیس بن سعد رضی اللہ تعالیٰ عنہ سے ہے، اس میں سجدہ کی وجہ بھی بیان فرمائی کہ اللہ تعالیٰ نے مردوں کا حق عورتوں کے ذمہ کر دیا ہے۔⁽⁷⁾

①..... پ ۵، النساء: ۳۴.

②..... پ ۴، النساء: ۱۹.

③..... یعنی ان باتوں کو برداشت کرے۔

④..... یعنی لڑائی جھگڑے کے لئے تیار۔

⑤..... ”المستدرک“، للحاکم، کتاب البر والصلة، باب اعظم الناس حقا... إلخ، الحدیث: ۷۴۱۸، ج ۵، ص ۲۴۴.

و ”کنز العمال“، کتاب النکاح، الحدیث: ۴۴۷۶۴، ج ۱۶، ص ۱۴۱.

⑥..... ”المستدرک“، للحاکم، کتاب البر والصلة، باب حق الزوجة، الحدیث: ۷۴۰۶، ج ۵، ص ۲۴۰.

⑦..... ”سنن أبي داود“، کتاب النکاح، باب فی حق الزوج علی المرأة، الحدیث: ۲۱۴۰، ج ۲، ص ۳۳۵.

حدیث ۶: امام احمد و ابن ماجہ و ابن حبان عبد اللہ بن ابی اوفی رضی اللہ تعالیٰ عنہ سے راوی، کہ فرماتے ہیں صلی اللہ تعالیٰ علیہ وسلم: اگر میں کسی کو حکم کرتا کہ غیر خدا کے لیے سجدہ کرے تو حکم دیتا کہ عورت اپنے شوہر کو سجدہ کرے، قسم ہے اس کی جس کے قبضہ قدرت میں محمد (صلی اللہ تعالیٰ علیہ وسلم) کی جان ہے! عورت اپنے پروردگار کا حق ادا نہ کرے گی جب تک شوہر کے کل حق ادا نہ کرے۔⁽¹⁾

حدیث ۷: امام احمد انس رضی اللہ تعالیٰ عنہ سے راوی، فرماتے ہیں صلی اللہ تعالیٰ علیہ وسلم: اگر آدمی کا آدمی کے لیے سجدہ کرنا درست ہوتا تو میں عورت کو حکم دیتا کہ اپنے شوہر کو سجدہ کرے کہ اس کا اس کے ذمہ بہت بڑا حق ہے قسم ہے اس کی جس کے قبضہ قدرت میں میری جان ہے! اگر قدم سے سر تک شوہر کے تمام جسم میں زخم ہوں جن سے پیپ اور کچ لہو⁽²⁾ بہتا ہو پھر عورت اسے چاٹے تو حق شوہر ادا نہ کیا۔⁽³⁾

حدیث ۸: صحیحین میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”شوہر نے عورت کو بلایا اس نے انکار کر دیا اور غصہ میں اس نے رات گزاری تو صبح تک اس عورت پر فرشتے لعنت بھیجتے رہتے ہیں۔“⁽⁴⁾ اور دوسری روایت میں ہے کہ: ”جب تک شوہر اس سے راضی نہ ہو، اللہ عزوجل اُس عورت سے ناراض رہتا ہے۔“⁽⁵⁾

حدیث ۹: امام احمد و ترمذی و ابن ماجہ معاذ رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم نے فرمایا: ”جب عورت اپنے شوہر کو دنیا میں ایذا دیتی ہے تو حور عین کہتی ہیں خدا تجھے قتل کرے، اسے ایذا نہ دے یہ تو تیرے پاس مہمان ہے، عنقریب تجھ سے جدا ہو کر ہمارے پاس آئے گا۔“⁽⁶⁾

حدیث ۱۰: طبرانی معاذ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”عورت ایمان کا مزہ نہ پائے گی جب تک حق شوہر ادا نہ کرے۔“⁽⁷⁾

حدیث ۱۱: طبرانی میمونہ رضی اللہ تعالیٰ عنہا سے راوی، کہ فرمایا: ”جو عورت خدا کی اطاعت کرے اور شوہر کا حق ادا کرے

①..... ”سنن ابن ماجہ“، أبواب النکاح، باب حق الزوج علی المرأة، الحدیث: ۱۸۵۳، ج ۲، ص ۴۱۱.

②..... پیپ ملا ہوا خون۔

③..... ”المسند“، للإمام أحمد بن حنبل، مسند أنس بن مالك، الحدیث: ۱۲۶۱، ج ۴، ص ۳۱۷.

④..... ”صحیح البخاری“، کتاب بدء الخلق، باب اذا قال احدکم آمین... الخ، الحدیث: ۳۲۳۷، ج ۲، ص ۳۸۸.

⑤..... ”صحیح مسلم“، کتاب النکاح، باب تحريم امتناعها من فراش زوجها، الحدیث: ۱۲۱ (۱۴۳۶)، ۱۲۲ (۱۴۳۶)، ص ۷۵۳.

⑥..... ”جامع الترمذی“، أبواب الرضاع، الحدیث: ۱۱۷۷، ج ۲، ص ۳۹۲.

⑦..... ”المعجم الكبير“، الحدیث: ۹۰، ج ۲، ص ۵۲.

اور اسے نیک کام کی یاد دلائے اور اپنی عصمت اور اس کے مال میں خیانت نہ کرے تو اس کے اور شہیدوں کے درمیان جنت میں ایک درجہ کا فرق ہوگا، پھر اس کا شوہر با ایمان نیک خو ہے تو جنت میں وہ اس کی بی بی ہے، ورنہ شہدا میں سے کوئی اس کا شوہر ہوگا۔“ (1)

حدیث ۱۲: ابو داؤد و طیالسی وابن عساکر ابن عمر رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا کہ: ”شوہر کا حق عورت پر یہ ہے کہ اپنے نفس کو اس سے نہ روکے اور سو فرض کے کسی دن بغیر اس کی اجازت کے روزہ نہ رکھے اگر ایسا کیا یعنی بغیر اجازت روزہ رکھ لیا تو گنہگار ہوئی اور بدون اجازت (2) اس کا کوئی عمل مقبول نہیں اگر عورت نے کر لیا تو شوہر کو ثواب ہے اور عورت پر گناہ اور بغیر اجازت اس کے گھر سے نہ جائے، اگر ایسا کیا تو جب تک تو بہ نہ کرے اللہ (عزوجل) اور فرشتے اس پر لعنت کرتے ہیں۔ عرض کی گئی اگرچہ شوہر ظالم ہو۔ فرمایا: اگرچہ ظالم ہو۔“ (3)

حدیث ۱۳: طبرانی تمیم داری رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”عورت پر شوہر کا حق یہ ہے کہ اس کے بچھونے کو نہ چھوڑے اور اسکی قسم کو سچا کرے اور بغیر اس کی اجازت کے باہر نہ جائے اور ایسے شخص کو مکان میں آنے نہ دے جس کا آنا شوہر کو پسند نہ ہو۔“ (4)

حدیث ۱۴: ابو نعیم علی رضی اللہ تعالیٰ عنہ سے راوی، کہ فرمایا: ”اے عورتو! خدا سے ڈرو اور شوہر کی رضا مندی کی تلاش میں رہو، اس لیے کہ عورت کو اگر معلوم ہوتا کہ شوہر کا کیا حق ہے تو جب تک اس کے پاس کھانا حاضر رہتا یہ کھڑی رہتی۔“ (5)

حدیث ۱۵: ابو نعیم حلیہ میں انس رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”عورت جب پانچوں نمازیں پڑھے اور ماہ رمضان کے روزے رکھے اور اپنی عفت کی محافظت کرے اور شوہر کی اطاعت کرے تو جنت کے جس دروازے سے چاہے داخل ہو۔“ (6)

حدیث ۱۶: ترمذی ام المؤمنین ام سلمہ رضی اللہ تعالیٰ عنہا سے راوی، کہ رسول اللہ صلی اللہ تعالیٰ علیہ وسلم نے فرمایا کہ: ”جو عورت اس حال میں مری کہ شوہر راضی تھا، وہ جنت میں داخل ہوگی۔“ (7)

①..... ”المعجم الكبير“، الحدیث: ۲۸، ج ۲، ص ۱۶.

②..... بغیر اجازت۔

③..... ”کنز العمال“، کتاب النکاح، رقم: ۴۸۰۱، ج ۱۶، ص ۱۴۴.

④..... ”المعجم الكبير“، باب التاء، الحدیث: ۱۲۵۸، ج ۲، ص ۵۲.

⑤..... ”کنز العمال“، کتاب النکاح، رقم: ۴۸۰۹، ج ۱۶، ص ۱۴۵.

⑥..... ”حلیۃ الاولیاء“، الحدیث: ۸۸۳۰، ج ۶، ص ۳۳۶.

⑦..... ”جامع الترمذی“، أبواب الرضاع، باب ماجاء فی حق الزوج علی المرأة، الحدیث: ۱۱۶۴، ج ۲، ص ۳۸۶.

حدیث ۷: بیہتی شعب الایمان میں جابر رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا کہ ”تین شخص ہیں جن کی نماز قبول نہیں ہوتی اور ان کی کوئی نیکی بلند نہیں ہوتی: (۱) بھاگا ہوا غلام جب تک اپنے آقاؤں کے پاس لوٹ نہ آئے اور اپنے کو ان کے قابو میں نہ دے دے۔ اور (۲) وہ عورت جس کا شوہر اس پر ناراض ہے اور (۳) نشہ والا جب تک ہوش میں نہ آئے۔“ (۱)

یہ چند حدیثیں حقوق شوہر کی ذکر کی گئیں عورتوں پر لازم ہے کہ حقوق شوہر کا تحفظ کریں اور شوہر کو ناراض کر کے اللہ تعالیٰ کی ناراضگی کا وبال اپنے سر نہ لیں کہ اس میں دنیا و آخرت دونوں کی بربادی ہے نہ دنیا میں چین نہ آخرت میں راحت۔ اب بعض وہ احادیث ذکر کی جاتی ہیں کہ مردوں کو عورتوں کے ساتھ کس طرح پیش آنا چاہیے، مردوں پر ضرور ہے کہ ان کا لحاظ کریں اور ان ارشاداتِ عالیہ کی پابندی کریں۔

حدیث ۱۸: بخاری و مسلم ابو ہریرہ رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”عورتوں کے بارے میں بھلائی کرنے کی وصیت فرماتا ہوں تم میری اس وصیت کو قبول کرو۔ وہ پسلی سے پیدا کی گئیں اور پسلیوں میں سب سے زیادہ ٹیڑھی اور پروالی ہے اگر تو اسے سیدھا کرنے چلے تو توڑ دے گا اور اگر ویسی ہی رہنے دے تو ٹیڑھی باقی رہے گی۔“ (۲) اور مسلم شریف کی دوسری روایت میں ہے، کہ ”عورت پسلی سے پیدا کی گئی، وہ تیرے لیے کبھی سیدھی نہیں ہو سکتی اگر تو اسے برتنا چاہے تو اسی حالت میں برت سکتا ہے اور سیدھا کرنا چاہے گا تو توڑ دے گا اور توڑنا طلاق دینا ہے۔“ (۳)

حدیث ۱۹: صحیح مسلم میں انھیں سے مروی، رسول اللہ صلی اللہ تعالیٰ علیہ وسلم نے فرمایا: ”مسلمان مرد عورت مومنہ کو مبعوض نہ رکھے اگر اس کی ایک عادت بُری معلوم ہوتی ہے دوسری پسند ہوگی۔“ (۴) یعنی تمام عادتیں خراب نہیں ہوں گی جب کہ اچھی بُری ہر قسم کی باتیں ہوں گی تو مرد کو یہ نہ چاہیے کہ خراب ہی عادت کو دیکھتا رہے بلکہ بُری عادت سے چشم پوشی کرے اور اچھی عادت کی طرف نظر کرے۔

حدیث ۲۰: حضور اکرم صلی اللہ تعالیٰ علیہ وسلم نے فرمایا: ”تم میں اچھے وہ لوگ ہیں جو عورتوں سے اچھی طرح پیش آئیں۔“ (۵)

①..... ”شعب الایمان“، باب فی حقوق الاولاد والأهلین، الحدیث: ۸۷۲۷، ج ۶، ص ۴۱۷.

②..... ”صحیح البخاری“، کتاب النکاح، باب الوصایة بالنساء، الحدیث: ۵۱۸۶، ج ۳، ص ۴۵۷.

③..... ”صحیح مسلم“، کتاب الرضاع، باب الوصیة بالنساء، الحدیث: ۶۱- (۱۴۶۸)، ص ۷۷۵.

④..... المرجع السابق، الحدیث: ۶۳- (۱۴۶۹)، ص ۷۷۵.

⑤..... ”سنن ابن ماجہ“، أبواب النکاح، باب حسن معاشرۃ النساء، الحدیث: ۱۹۷۸، ج ۲، ص ۴۷۸.

حدیث ۲۱: صحیحین میں عبداللہ بن زمرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”کوئی شخص اپنی عورت کو نہ مارے جیسے غلام کو مارتا ہے پھر دوسرے وقت اس سے جماعت کرے گا۔“ (1)

دوسری روایت میں ہے، ”عورت کو غلام کی طرح مارنے کا قصد کرتا ہے (یعنی ایسا نہ کرے) کہ شاید دوسرے وقت اسے اپنا ہم خواب کرے۔“ (2) یعنی زوجیت کے تعلقات اس قسم کے ہیں کہ ہر ایک کو دوسرے کی حاجت اور باہم ایسے مراسم کہ ان کو چھوڑنا دشوار لہذا جوان باتوں کا خیال کرے گا مارنے کا ہرگز قصد نہ کرے گا۔

شادی کے رسوم

شادیوں میں طرح طرح کی رسمیں برتی جاتی ہیں، ہر ملک میں نئی نئی رسوم ہر قوم و خاندان کے رواج اور طریقے جدا گانہ جو رسمیں ہمارے ملک میں جاری ہیں ان میں بعض کا ذکر کیا جاتا ہے۔ رسوم کی بنا عرف پر ہے یہ کوئی نہیں سمجھتا کہ شرعاً واجب یا سنت یا مستحب ہیں لہذا جب تک کسی رسم کی ممانعت شریعت سے ثابت نہ ہو اُس وقت تک اُسے حرام و ناجائز نہیں کہہ سکتے کھینچ تان کر ممنوع قرار دینا زیادتی ہے، مگر یہ ضرور ہے کہ رسوم کی پابندی اسی حد تک کر سکتا ہے کہ کسی فعل حرام میں مبتلا نہ ہو۔

بعض لوگ اس قدر پابندی کرتے ہیں کہ ناجائز فعل کرنا پڑے تو پڑے مگر رسم کا چھوڑنا گوارا نہیں، مثلاً لڑکی جو ان ہے اور رسوم ادا کرنے کو روپیہ نہیں تو یہ نہ ہوگا کہ رسوم چھوڑ دیں اور نکاح کر دیں کہ سبکدوش ہوں (3) اور فتنہ کا دروازہ بند ہو۔ اب رسوم کے پورا کرنے کو بھیک مانگنے طرح طرح کی فکریں کرتے، اس خیال میں کہ کہیں سے مل جائے تو شادی کریں برسیں (4) گزار دیتے ہیں اور بہت سی خرابیاں پیدا ہو جاتی ہیں۔ بعض لوگ قرض لے کر رسوم کو انجام دیتے ہیں، یہ ظاہر کہ مفلس کو قرض دے کون پھر جب یوں قرض نہ ملا تو بچیوں (5) کے پاس گئے اور سودی قرض کی نوبت آئی سود لینا جس طرح حرام اسی طرح دینا بھی حرام حدیث میں دونوں پر لعنت آئی اللہ (عزوجل) و رسول (صلی اللہ تعالیٰ علیہ وسلم) کی لعنت کے مستحق ہوتے اور شریعت کی مخالفت کرتے ہیں مگر رسم چھوڑنا گوارا نہیں کرتے۔ پھر اگر باپ دادا کی کمائی ہوئی کچھ جائداد ہے تو اُسے سودی قرض میں مکفول کیا ورنہ رہنے کا جھونپڑا ہی گروی رکھا تھوڑے دنوں میں سود کا سیلاب سب کو بہا لے گیا۔ جائداد نیلام ہوگئی مکان پینے کے قبضہ میں گیا در بدر مارے مارے پھرتے ہیں نہ کھانے کا ٹھکانہ، نہ رہنے کی جگہ اسکی مثالیں ہر جگہ بکثرت ملیں گی کہ ایسے ہی غیر ضروری

1..... ”صحیح البخاری“، کتاب النکاح، باب ما یکرہ من ضرب النساء، الحدیث: ۵۲۰۴، ج ۳، ص ۴۶۵۔

2..... ”صحیح البخاری“، کتاب التفسیر، سورة (والشمس وضحاها)، الحدیث: ۴۹۴۲، ج ۳، ص ۳۷۸۔

3..... یعنی بری الذمہ۔

4..... یعنی کئی سال۔

5..... یعنی ہندو تاجروں۔

مصارف کی وجہ سے مسلمانوں کی بیشتر جائدادیں سود کی نذر ہو گئیں، پھر قرضخواہ کے تقاضے اور اُسکے تشدد آمیز (1) لہجے سے رہی سہی عزت پر بھی پانی پڑ جاتا ہے۔ یہ ساری تباہی بربادی آنکھوں دیکھ رہے ہیں مگر اب بھی عبرت نہیں ہوتی اور مسلمان اپنی فضول خرچیوں سے باز نہیں آتے، یہی نہیں کہ اسی پر بس ہو اس کی خرابیاں اسی زندگی دنیا ہی تک محدود ہوں بلکہ آخرت کا وبال الگ ہے۔ بموجب حدیث صحیح لعنت کا استحقاق والعیاذ باللہ تعالیٰ۔

اکثر جاہلوں میں رواج ہے کہ محلہ یا رشتہ کی عورتیں جمع ہوتی ہیں اور گاتی بجاتی ہیں یہ حرام ہے کہ اولاً ڈھول بجانا ہی حرام پھر عورتوں کا گانا مزید براں عورت کی آواز نامحرموں کو پہنچنا اور وہ بھی گانے کی اور وہ بھی عشق و ہجر و وصال کے اشعار یا گیت۔ جو عورتیں اپنے گھروں میں چلا کر بات کرنا پسند نہیں کرتیں گھر سے باہر آواز جانے کو معیوب جانتی ہیں ایسے موقعوں پر وہ بھی شریک ہو جاتی ہیں گویا ان کے نزدیک گانا کوئی عیب ہی نہیں کتنی ہی دُور تک آواز جائے کوئی حرج نہیں نیز ایسے گانے میں جوان جوان کو آری لڑکیاں بھی ہوتی ہیں ان کا ایسے اشعار پڑھنا یا سننا کس حد تک ان کے دے ہوئے جوش کو ابھارے گا اور کیسے کیسے ولولے پیدا کرے گا اور اخلاق و عادات پر اس کا کہاں تک اثر پڑے گا۔ یہ باتیں ایسی نہیں جن کے سمجھانے کی ضرورت ہو ثبوت پیش کرنے کی حاجت ہو۔

نیز اسی ضمن میں رت جگا (2) بھی ہے کہ رات بھر گاتی ہیں اور گلگلے پکتے ہیں، صبح کو مسجد میں طاق بھرنے جاتی ہیں۔ یہ بہت سی خرافات پر مشتمل ہے۔ نیاز گھر میں بھی ہو سکتی ہے اور اگر مسجد ہی میں ہو تو مرد لے جاسکتے ہیں عورتوں کی کیا ضرورت، پھر اگر اس رسم کی ادا کے لیے عورت ہی ہونا ضرور ہو تو اس جگھے (3) کی کیا حاجت، پھر جوانوں اور کنواریوں کی اس میں شرکت اور نامحرم کے سامنے جانے کی جرأت کس قدر حماقت ہے، پھر بعض جگہ یہ بھی دیکھا گیا کہ اس رسم کے ادا کرنے کے لیے چلتی ہیں تو وہی گانا بجانا ساتھ ہوتا ہے اسی شان سے مسجد تک پہنچتی ہیں ہاتھ میں ایک چومک ہوتا ہے یہ سب ناجائز جب صبح ہو گئی چراغ کی کیا ضرورت اور اگر چراغ کی حاجت تو مٹی کا کافی ہے آٹے کا چراغ بنانا اور تیل کی جگہ گھی جلانا فضول خرچی ہے۔

دولھا، دلہن کو بٹنا لگانا (4)، مانیوں بٹھانا، جائز ہے ان میں کوئی حرج نہیں۔ دولھا کو مہندی لگانا، ناجائز ہے۔ یوہیں کنگنا باندھنا، ڈال بری کی رسم کہ کپڑے وغیرہ بھیجے جاتے ہیں جائز۔ دولھا کو ریشمی کپڑے پہنانا حرام۔ یوہیں مغرق جوتے (5) بھی ناجائز اور خالص پھولوں کا سہرا جائز بلا وجہ ممنوع نہیں کہا جاسکتا۔

①..... سخت۔ ②..... ایک رسم جس میں رات بھر جاتے ہیں۔ ③..... بجوم، ٹولی۔

④..... شادی بیاہ کی ایک رسم جس میں ایک خوشبودار مسالہ دولہا اور دلہن کے جسم کو صاف اور ملائم کرنے کے لیے ملا جاتا ہے، ابٹن لگانا۔

⑤..... وہ جوتے جس پر مکمل سونے چاندی کا کام کیا ہوا ہو۔

ناچ باجے آتش بازی حرام ہیں۔ کون اس کی حرمت سے واقف نہیں مگر بعض لوگ ایسے منہمک ہوتے ہیں کہ یہ نہ ہوں تو گویا شادی ہی نہ ہوئی، بلکہ بعض تو اتنے بے باک ہوتے ہیں کہ اگر شادی میں یہ محرمات⁽¹⁾ نہ ہوں تو اُسے غمی اور جنازہ سے تعبیر کرتے ہیں۔ یہ خیال نہیں کرتے کہ ایک تو گناہ اور شریعت کی مخالفت ہے، دوسرے مال ضائع کرنا ہے، تیسرے تمام تماشاخیوں کے گناہ کا یہی سبب ہے اور سب کے مجموعہ کے برابر اس پر گناہ کا بوجھ۔ آتش بازی میں کبھی کپڑے جلتے کبھی کسی کے مکان یا چھپر میں آگ لگ جاتی ہے کوئی جل جاتا ہے۔

ناچ میں جن فواحش و بد کاریوں اور مخرب اخلاق⁽²⁾ باتوں کا اجتماع ہے ان کے بیان کی حاجت نہیں، ایسی ہی مجلسوں سے اکثر نوجوان آوارہ ہو جاتے ہیں، دھن دولت برباد کر بیٹھتے ہیں، بازیوں سے تعلق اور گھر والی سے نفرت پیدا ہو جاتی ہے۔ کیسے بُرے بُرے نتائج رونما ہوتے ہیں اور اگر ان بیہودہ کاریوں سے کوئی محفوظ رہا تو اتنا ضرور ہوتا ہے کہ حیا و غیرت اٹھا کر طاق پر رکھ دیتا ہے۔ بعضوں کو یہاں تک سنا گیا ہے کہ خود بھی دیکھتے ہیں اور ساتھ ساتھ جوان بیٹوں کو دکھاتے ہیں۔ ایسی بد تہذیبی کے مجمع میں باپ بیٹے کا ساتھ ہونا کہاں تک حیا و غیرت کا پتا دیتا ہے۔

شادی میں ناچ باجے کا ہونا بعض کے نزدیک اتنا ضروری امر ہے کہ نسبت⁽³⁾ کے وقت طے کر لیتے ہیں کہ ناچ لانا ہوگا ورنہ ہم شادی نہ کریں گے۔ لڑکی والا یہ نہیں خیال کرتا کہ بیجا صرف نہ ہو تو اُسی کی اولاد کے کام آئے گا۔ ایک وقتی خوشی میں یہ سب کچھ کر لیا مگر یہ نہ سمجھا کہ لڑکی جہاں بیاہ کر گئی وہاں تو اب اُس کے بیٹھنے کا بھی ٹھکانا نہ رہا۔ ایک مکان تھا وہ بھی سود میں گیا اب تکلیف ہوئی تو میاں بی بی میں لڑائی ٹھنی اور اس کا سلسلہ دراز ہوا تو اچھی خاصی جنگ قائم ہو گئی، یہ شادی ہوئی یا اعلانِ جنگ۔ ہم نے مانا کہ یہ خوشی کا موقع ہے اور مدت کی آرزو کے بعد یہ دن دیکھنے نصیب ہوئے بے شک خوشی کرو مگر حد سے گزرنا اور حدودِ شرع سے باہر ہو جانا کسی عاقل کا کام نہیں۔

ولیمہ سنت ہے بنیتِ اتباعِ رسول اللہ صلی اللہ تعالیٰ علیہ وسلم و لیمہ کرو خویش و اقارب اور دوسرے مسلمانوں کو کھانا کھلاؤ۔ بالجملہ مسلمان پر لازم ہے کہ اپنے ہر کام کو شریعت کے موافق کرے، اللہ (عزوجل) و رسول (صلی اللہ تعالیٰ علیہ وسلم) کی مخالفت سے بچے اسی میں دین و دنیا کی بھلائی ہے۔

وَهُوَ حَسْبِي وَ نِعْمَ الْوَكِيلُ وَاللَّهُ الْمُسْتَعَانُ وَ عَلَيْهِ التُّكْلَانِ.

①..... ممنوعات شرعیہ۔

②..... اخلاق بگاڑنے والی۔

③..... یعنی منگنی۔

طلاق کے مسائل کا بیان

پہلا شمارہ

حصہ ہشتم (8)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ ۝
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ۝
طلاق کا بیان

اللہ عزوجل فرماتا ہے:

﴿الطَّلَاقُ مَرَّتَيْنِ ۖ فَاَمْسَاكَ بِمَعْرُوْفٍ اَوْ تَسْرِيْحٍ بِاِحْسَانٍ ۝﴾ (1)

طلاق (جس کے بعد رجعت ہو سکے) دو بار تک ہے پھر بھلائی کے ساتھ روک لینا ہے یا نکوئی (2) کے ساتھ چھوڑ

دینا۔

اور فرماتا ہے:

﴿فَاِنْ طَلَّقَهَا فَلَا تَحِلُّ لَهٗ مِنْ بَعْدِ حَيْثُ تَتَّخِذُ زَوْجًا غَيْرًا ۚ فَاِنْ طَلَّقَهَا فَلَا جُنَاحَ عَلَيْهِمَا اَنْ يَّتَرَاجَعَا

اِنْ ظَنَّا اَنْ يُّقِيْمَا حُدُوْدَ اللّٰهِ ۝ وَتِلْكَ حُدُوْدُ اللّٰهِ يَبِيْنُهَا الْقَوْمُ يَعْلَمُوْنَ ۝﴾ (3)

پھر اگر تیسری طلاق دی تو اس کے بعد وہ عورت اسے حلال نہ ہوگی جب تک دوسرے شوہر سے نکاح نہ کرے۔ پھر اگر دوسرے شوہر نے طلاق دے دی تو اُن دونوں پر گناہ نہیں کہ دونوں آپس میں نکاح کر لیں۔ اگر یہ گمان ہو کہ اللہ (عزوجل) کے حدود کو قائم رکھیں گے اور یہ اللہ (عزوجل) کی حدیں ہیں، اُن لوگوں کے لیے بیان کرتا ہے جو سمجھ دار ہیں۔

اور فرماتا ہے:

﴿وَاِذَا طَلَّقْتُمُ النِّسَاءَ فَبَلَغْنَ اَجَلَهُنَّ فَامْسِكُوْهُنَّ بِمَعْرُوْفٍ اَوْ سَرِّحُوْهُنَّ بِمَعْرُوْفٍ ۚ وَ

لَا تُنْسِكُوْهُنَّ ضِرًا اِلَّا اِتَّعَدُوْا ۚ وَمَنْ يَّفْعَلْ ذٰلِكَ فَقَدْ ظَلَمَ نَفْسَهٗ ۚ وَلَا تَتَّخِذُوْا اٰيَاتِ اللّٰهِ هُزُوًا ۚ وَاذْكُرُوْا نِعْمَتَ اللّٰهِ عَلَيْكُمْ وَمَا اَنْزَلَ عَلَیْكُمْ مِنَ الْكِتٰبِ وَالْحِكْمَةِ لِيُعْظَمَ بِهٖ ۚ وَاتَّقُوا اللّٰهَ

وَاعْلَمُوْا اَنَّ اللّٰهَ بِكُلِّ شَيْءٍ عَلِيْمٌ ۝﴾ (4)

① پ ۲، البقرة: ۲۲۹۔

② بھلائی، اچھائی، عمدگی۔

③ پ ۲، البقرة: ۲۳۰۔

④ پ ۲، البقرة: ۲۳۱۔

اور جب تم عورتوں کو طلاق دو اور ان کی میعاد پوری ہونے لگے تو انہیں بھلائی کے ساتھ روک لو یا خوبی کے ساتھ چھوڑ دو اور انہیں ضرر دینے کے لیے نہ روکو کہ حد سے گزر جاؤ اور جو ایسا کرے گا اُس نے اپنی جان پر ظلم کیا اور اللہ (عزوجل) کی آیتوں کو ٹھٹھانہ بناؤ اور اللہ (عزوجل) کی نعمت جو تم پر ہے اُسے یاد کرو اور وہ جو اُس نے کتاب و حکمت تم پر اتاری تمہیں نصیحت دینے کو اور اللہ (عزوجل) سے ڈرتے رہو اور جان لو کہ اللہ (عزوجل) ہر شے کو جانتا ہے۔

اور فرماتا ہے:

﴿وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاصُوا بَيْنَهُمْ بِالْمَعْرُوفِ ۗ ذَٰلِكُمْ يُوَعِّظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ ۗ ذَٰلِكُمْ أَزْكَى لَكُمْ وَأَطْهَرُ ۗ وَاللَّهُ يَعْلَمُ وَأَنْتُمْ لَا تَعْلَمُونَ ۝۳۳﴾ (1)

اور جب عورتوں کو طلاق دو اور ان کی میعاد پوری ہو جائے تو اے عورتوں کے والیو! انہیں شوہروں سے نکاح کرنے سے نہ روکو جب کہ آپس میں موافق شرع رضا مند ہو جائیں۔ یہ اُس کو نصیحت کی جاتی ہے جو تم میں سے اللہ (عزوجل) اور قیامت کے دن پر ایمان رکھتا ہو۔ یہ تمہارے لیے زیادہ ستر اور پاکیزہ ہے اور اللہ (عزوجل) جانتا ہے اور تم نہیں جانتے۔

احادیث

حدیث ۱: دارقطنی معارضی اللہ تعالیٰ عنہ سے راوی، حضور اقدس صلی اللہ تعالیٰ علیہ وسلم نے فرمایا: ”اے معاذ! کوئی چیز اللہ (عزوجل) نے غلام آزاد کرنے سے زیادہ پسندیدہ روئے زمین پر پیدا نہیں کی اور کوئی شے روئے زمین پر طلاق سے زیادہ ناپسندیدہ پیدا نہ کی۔“ (2)

حدیث ۲: ابو داؤد نے ابن عمر رضی اللہ تعالیٰ عنہما سے روایت کی کہ حضور (صلی اللہ تعالیٰ علیہ وسلم) نے فرمایا: کہ ”تمام حلال چیزوں میں خدا کے نزدیک زیادہ ناپسندیدہ طلاق ہے۔“ (3)

حدیث ۳: امام احمد جابر رضی اللہ تعالیٰ عنہ سے راوی کہ حضور (صلی اللہ تعالیٰ علیہ وسلم) نے فرمایا کہ ابلیس اپنا تخت پانی پر بچھاتا ہے اور اپنے لشکر کو بھیجتا ہے اور سب سے زیادہ مرتبہ والا اُس کے نزدیک وہ ہے جس کا فتنہ بڑا ہوتا ہے۔ اُن میں ایک آکر کہتا ہے

①..... پ ۲، البقرة: ۲۳۲۔

②..... ”سنن الدار قطنی“، کتاب الطلاق، الحدیث: ۳۹۳۹، ج ۴، ص ۴۰۔

③..... ”سنن ابی داؤد“، کتاب الطلاق، باب کراهیة الطلاق، الحدیث: ۲۱۷۸، ج ۲، ص ۳۷۰۔

میں نے یہ کیا، یہ کیا۔ ابلیس کہتا ہے تو نے کچھ نہیں کیا۔ دوسرا آتا ہے اور کہتا ہے میں نے مرد اور عورت میں جدائی ڈال دی۔ اسے اپنے قریب کر لیتا ہے اور کہتا ہے، ہاں تو ہے۔⁽¹⁾

حدیث ۴: ترمذی نے ابو ہریرہ رضی اللہ تعالیٰ عنہ سے روایت کی کہ حضور (صلی اللہ تعالیٰ علیہ وسلم) نے فرمایا کہ ہر طلاق واقع ہے مگر معتوہ⁽²⁾ (یعنی بوہرے) کی اور اُس کی جس کی عقل جاتی رہی یعنی مجنون کی۔⁽³⁾

حدیث ۵: امام احمد و ترمذی و ابو داؤد و ابن ماجہ و دارمی و ثوبان رضی اللہ تعالیٰ عنہ سے روای، رسول اللہ صلی اللہ تعالیٰ علیہ وسلم نے فرمایا جو عورت بغیر کسی حرج کے شوہر سے طلاق کا سوال کرے اُس پر جنت کی خوشبو حرام ہے۔⁽⁴⁾

حدیث ۶: بخاری و مسلم و عبد اللہ بن عمر رضی اللہ تعالیٰ عنہما سے روایت کرتے ہیں کہ انہوں نے اپنی زوجہ کو حیض کی حالت میں طلاق دے دی تھی۔ حضرت عمر رضی اللہ تعالیٰ عنہ نے رسول اللہ صلی اللہ تعالیٰ علیہ وسلم سے اس واقعہ کو ذکر کیا حضور (صلی اللہ تعالیٰ علیہ وسلم) نے اس پر غضب فرمایا اور یہ ارشاد فرمایا کہ اُس سے رجعت کر لے اور روکے رکھے یہاں تک کہ پاک ہو جائے۔ پھر حیض آئے اور پاک ہو جائے۔ اس کے بعد اگر طلاق دینا چاہے تو طہارت کی حالت میں جماع سے پہلے طلاق دے۔⁽⁵⁾

حدیث ۷: نسائی نے محمود بن لبید رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم کو یہ خبر پہنچی کہ ایک شخص نے اپنی زوجہ کو تین طلاقیں ایک ساتھ دے دیں اس کو سُن کر غصہ میں کھڑے ہو گئے اور یہ فرمایا کہ کتاب اللہ سے کھیل کرتا ہے حالانکہ میں تمہارے اندر ابھی موجود ہوں۔⁽⁶⁾

حدیث ۸: امام مالک مؤطا میں روایت کرتے ہیں کہ ایک شخص نے حضرت عبد اللہ بن عباس رضی اللہ تعالیٰ عنہما سے کہا

①..... "المسند"، للإمام أحمد بن حنبل، مسند جابر بن عبد الله، الحديث: ۱۴۳۸، ج ۵، ص ۵۲.

②..... اصل کتاب میں یہ حدیث ان الفاظ سے مروی ہے "کل طلاق جائز الا طلاق المعتوہ المغلوب علی عقله" ترجمہ: ہر طلاق واقع ہے مگر معتوہ جس کی عقل مغلوب ہو چکی ہو (جامع الترمذی، کتاب الطلاق، باب ماجاء فی طلاق المعتوہ، الحديث ۱۱۹۵، ج ۲، ص ۴۰۴) جب کہ مشکاۃ میں اس طرح مروی ہے "کل طلاق جائز الا طلاق المعتوہ والمغلوب علی عقله" ترجمہ ہر طلاق واقع ہے مگر معتوہ (یعنی بوہرے) کی اور اُس کی جس کی عقل جاتی رہی یعنی مجنون کی، (مشکاۃ برقم ۳۲۸، ج ۱، ص ۶۰۲) اس کی شرح میں صاحب مرقاۃ لکھتے ہیں کہ یہاں غالباً مغلوب العقل معتوہ کی تفسیر ہے اور یہ عطف تفسیری ہے جس کی تائید بغیر "واو" والی روایت ہے اور ہو سکتا ہے کہ معتوہ سے مراد وہ ہو جس کی عقل میں فتور ہو اور مغلوب العقل سے مراد بالکل دیوانہ ہو (ماخوذ از المرقاۃ، ج ۶، ص ۴۲۹)۔... عِلْمِيَه

③..... "جامع الترمذی"، أبواب الطلاق... إلخ، باب ماجاء فی طلاق المعتوہ، الحديث: ۱۱۹۵، ج ۲، ص ۴۰۴.

④..... "جامع الترمذی"، أبواب الطلاق... إلخ، باب ماجاء فی المختلعات، الحديث: ۱۱۹۰، ج ۲، ص ۴۰۲.

⑤..... "صحيح البخاري"، كتاب التفسير، سورة الطلاق، الحديث: ۴۹۰۸، ج ۳، ص ۳۵۷.

⑥..... "سنن النسائي"، كتاب الطلاق، الثلاث المجموعة ومافيه من التغليظ، الحديث: ۳۳۹۸، ص ۵۵۴.

میں نے اپنی عورت کو سوہ اطلاقیں دے دیں آپ کیا حکم دیتے ہیں فرمایا کہ تیری عورت تین طلاقوں سے بائن ہوگئی اور ستانوے طلاق کے ساتھ تو نے اللہ (عزوجل) کی آیتوں سے ٹھٹھا کیا۔^(۱)

احکام فقہیہ

نکاح سے عورت شوہر کی پابند ہو جاتی ہے۔ اس پابندی کے اٹھادینے کو طلاق کہتے ہیں اور اس کے لیے کچھ الفاظ مقرر ہیں جن کا بیان آگے آئے گا۔ اس کی دو صورتیں ہیں ایک یہ کہ اسی وقت نکاح سے باہر ہو جائے اسے بائن کہتے ہیں۔ دوم یہ کہ عدت گزرنے پر باہر ہوگی، اسے رجعی کہتے ہیں۔

مسئلہ ۱: طلاق دینا جائز ہے مگر بے وجہ شرعی ممنوع ہے^(۲) اور وجہ شرعی ہو تو مباح^(۳) بلکہ بعض صورتوں میں مستحب مثلاً عورت اس کو یا اوروں کو ایذا دیتی یا نماز نہیں پڑھتی ہے۔ عبداللہ بن مسعود رضی اللہ تعالیٰ عنہ فرماتے ہیں کہ بے نمازی عورت کو طلاق دے دو اور اُس کا مہر میرے ذمہ باقی ہو، اس حالت کے ساتھ دربار خدا میں میری پیشی ہو تو یہ اُس سے بہتر ہے کہ اُس کے ساتھ زندگی بسر کروں۔ اور بعض صورتوں میں طلاق دینا واجب ہے مثلاً شوہر نامرد یا تمبھڑا ہے یا اس پر کسی نے جادو یا عمل کر دیا ہے کہ جماع کرنے پر قادر نہیں اور اس کے ازالہ کی بھی کوئی صورت نظر نہیں آتی کہ ان صورتوں میں طلاق نہ دینا سخت تکلیف پہنچانا ہے۔^(۴) (در مختار وغیرہ)

مسئلہ ۲: طلاق کی تین قسمیں ہیں: (۱) حسن۔ (۲) احسن۔ (۳) بدعی۔ جس طہر میں^(۵) وطی نہ کی ہو اُس میں ایک طلاق رجعی دے اور چھوڑے رہے یہاں تک کہ عدت گزر جائے، یہ احسن ہے۔

اور غیر موطوہ کو طلاق دی اگرچہ حیض کے دنوں میں دی ہو یا موطوہ^(۶) کو تین طہر میں تین طلاقیں دیں۔ بشرطیکہ نہ ان طہروں میں وطی کی ہو نہ حیض میں یا تین مہینے میں تین طلاقیں اُس عورت کو دیں جسے حیض نہیں آتا مثلاً نابالغہ یا حاملہ والی ہے یا ایسا کی عمر کو پہنچ گئی تو یہ سب صورتیں طلاق حسن کی ہیں۔ حمل والی یا سن ایسا^(۷) والی کو وطی کے بعد طلاق دینے میں کراہت نہیں۔ یو ہیں اگر اُس کی عمر نو سال سے کم کی ہو تو کراہت نہیں اور نو برس یا زیادہ کی عمر ہے مگر ابھی حیض نہیں آیا ہے تو افضل یہ ہے کہ وطی و طلاق میں ایک مہینے کا فاصلہ ہو۔

①..... "الموطأ" لإمام مالك، كتاب الطلاق، باب ما جاء في البتة، الحديث: ۱۱۹۲، ج ۲، ص ۹۸.

②..... یعنی جب تک کوئی شرعی وجہ نہ ہو تو طلاق دینا منع ہے۔

③..... جائز۔

④..... "الدر المختار"، كتاب الطلاق، ج ۴، ص ۴۱۴ - ۴۱۷، وغیرہ.

⑤..... پاکي کے ایام میں۔

⑥..... ایسی عورت جس سے صحبت کی گئی ہو۔

⑦..... ایسی عمر جس میں حیض آنا بند ہو جائے۔

بدعی یہ کہ ایک طہر میں دو یا تین طلاق دیدے، تین دفعہ میں یا دو دفعہ یا ایک ہی دفعہ میں خواہ تین بار لفظ کہے یا یوں کہہ دیا کہ تجھے تین طلاقیں یا ایک ہی طلاق دی مگر اُس طہر میں وطی کر چکا ہے یا موطوہ کو حیض میں طلاق دی یا طہر ہی میں طلاق دی مگر اُس سے پہلے جو حیض آیا تھا اُس میں وطی کی تھی یا اُس حیض میں طلاق دی تھی یا یہ سب باتیں مگر طہر میں طلاق بائن دی۔⁽¹⁾ (درمختار وغیرہ)

مسئلہ ۳: حیض میں طلاق دی تو رجعت⁽²⁾ واجب ہے کہ اس حالت میں طلاق دینا گناہ تھا اگر طلاق دینا ہی ہے تو اس حیض کے بعد طہر گزر جائے پھر حیض آکر پاک ہو اب دے سکتا ہے۔ یہ اُس وقت ہے کہ جماع سے رجعت کی ہو اور اگر قول یا بوسہ لینے یا چھونے سے رجعت کی ہو تو اس حیض کے بعد جو طہر ہے اس میں بھی طلاق دے سکتا ہے۔ اس کے بعد دوسرے طہر کے انتظار کی حاجت نہیں۔⁽³⁾ (جوہرہ وغیرہ)

مسئلہ ۴: موطوہ سے کہا تجھے سنت کے موافق دو یا تین طلاقیں۔ اگر اُسے حیض آتا ہے تو ہر طہر میں ایک واقع ہوگی پہلی اُس طہر میں پڑے گی جس میں وطی نہ کی ہو اور اگر یہ کلام اُس وقت کہا کہ پاک تھی اور اس طہر میں وطی بھی نہیں کی ہے تو ایک فوراً واقع ہوگی۔ اور اگر اس وقت اُسے حیض ہے یا پاک ہے مگر اس طہر میں وطی کر چکا ہے تو اب حیض کے بعد پاک ہونے پر پہلی طلاق واقع ہوگی اور غیر موطوہ ہے یا اُسے حیض نہیں آتا تو ایک فوراً واقع ہوگی، اگرچہ غیر موطوہ کو اس وقت حیض ہو پھر اگر غیر موطوہ ہے تو باقی اُس وقت واقع ہوگی کہ اُس سے نکاح کرے کیونکہ پہلی ہی طلاق سے بائن ہوگئی اور نکاح سے نکل گئی دوسری کے لیے محل نہ رہی اور اگر موطوہ ہے مگر حیض نہیں آتا تو دوسرے مہینے میں دوسری اور تیسرے مہینے میں تیسری واقع ہوگی اور اگر اس کلام سے یہ نیت کی کہ تینوں ابھی پڑ جائیں یا ہر مہینے کے شروع میں ایک واقع ہو تو یہ نیت بھی صحیح ہے۔⁽⁴⁾ (درمختار) مگر غیر موطوہ میں یہ نیت کہ ہر ماہ کے شروع میں ایک واقع ہو، بیکار ہے کہ وہ پہلی ہی سے بائن ہو جائے گی⁽⁵⁾ اور محل نہ رہے گی⁽⁶⁾۔

مسئلہ ۵: طلاق کے لیے شرط یہ ہے کہ شوہر عاقل بالغ ہو، نابالغ یا مجنون نہ خود طلاق دے سکتا ہے، نہ اُس کی طرف سے اُس کا ولی۔ مگر نشہ والے نے طلاق دی تو واقع ہو جائے گی کہ یہ عاقل کے حکم میں ہے اور نشہ خواہ شراب پینے سے ہو یا بنگ وغیرہ کسی اور چیز سے۔ ایفون کی پینک میں طلاق دے دی جب بھی واقع ہو جائے گی طلاق میں عورت کی جانب سے کوئی شرط

①....."الدرالمختار"، کتاب الطلاق، ج ۴، ص ۴۱۹ - ۴۲۴، وغیرہ۔

②..... رجوع کرنا۔

③....."الجوهرة النيرة"، کتاب الطلاق، الجزء الثاني، ص ۴۱، وغیرہا۔

④....."الدرالمختار"، کتاب الطلاق، ج ۴، ص ۴۲۶۔

⑤..... یعنی نکاح سے نکل جائے گی۔

⑥..... یعنی طلاق کا محل نہ رہے گی۔

نہیں نابالغہ ہو یا مجنونہ، بہر حال طلاق واقع ہوگی۔⁽¹⁾ (درمختار، عالمگیری)

مسئلہ ۶: کسی نے مجبور کر کے اسے نشہ پلا دیا یا حالت اضطرار میں پیا (مثلاً پیاس سے مر رہا تھا اور پانی نہ تھا) اور نشہ میں طلاق دے دی تو صحیح یہ ہے کہ واقع نہ ہوگی۔⁽²⁾ (ردالمحتار)

مسئلہ ۷: یہ شرط نہیں کہ مرد آزاد ہو غلام بھی اپنی زوجہ کو طلاق دے سکتا ہے اور مولیٰ اُس کی زوجہ کو طلاق نہیں دے سکتا۔ اور یہ بھی شرط نہیں کہ خوشی سے طلاق دی جائے بلکہ اگر شرعی⁽³⁾ کی صورت میں بھی طلاق واقع ہو جائے گی۔⁽⁴⁾ (جوہرہ نیرہ)

مسئلہ ۸: الفاظ طلاق بطور ہزل کہے یعنی اُن سے دوسرے معنی کا ارادہ کیا جو نہیں بن سکتے جب بھی طلاق ہوگی۔ یوہیں خفیف العقل⁽⁵⁾ کی طلاق بھی واقع ہے اور بوہرا مجنون کے حکم میں ہے۔⁽⁶⁾ (درمختار، ردالمحتار)

مسئلہ ۹: گو نگے نے اشارہ سے طلاق دی ہوگی جبکہ لکھنا نہ جانتا ہو، اور لکھنا جانتا ہو تو اشارہ سے نہ ہوگی بلکہ لکھنے سے ہوگی۔⁽⁷⁾ (فتح القدیر)

مسئلہ ۱۰: کوئی اور لفظ کہنا چاہتا ہے، زبان سے لفظ طلاق نکل گیا یا لفظ طلاق بولا مگر اس کے معنی نہیں جانتا یا سہواً⁽⁸⁾ یا غفلت میں کہا ان سب صورتوں میں طلاق واقع ہوگی۔⁽⁹⁾ (درمختار)

مسئلہ ۱۱: مریض جس کا مرض اس حد کو نہ پہنچا ہو کہ عقل جاتی رہے اُس کی طلاق واقع ہے۔ کافر کی طلاق واقع ہے

①..... "الدرالمختار"، کتاب الطلاق، ج ۴، ص ۴۲۷ - ۴۳۸.

و "الفتاویٰ الہندیہ"، کتاب الطلاق، الباب الاول، فصل فیمن یفیع طلاقہ، ج ۱، ص ۳۵۳.

②..... "ردالمحتار"، کتاب الطلاق، مطلب: فی الحشیثۃ والأفیون والبنج، ج ۴، ص ۴۳۳.

③..... یعنی کوئی شخص کسی کو صحیح دھمکی دے کہ اگر تو نے طلاق نہ دی تو میں تجھے مار ڈالوں گا یا ہاتھ پاؤں توڑ دوں گا یا ناک، کان وغیرہ کوئی عضو کاٹ ڈالوں گا یا سخت ماروں گا اور یہ سمجھتا ہو کہ یہ کہنے والا جو کچھ کہتا ہے کر گزرے گا۔

④..... "الجوہرۃ النیرۃ" کتاب الطلاق، الجزء الثانی، ص ۴۱.

⑤..... کم عقل۔

⑥..... "الدرالمختار" و "ردالمحتار"، کتاب الطلاق، مطلب: فی المسائل الی تصح مع الاکراه، ج ۴، ص ۴۳۱ - ۴۳۸.

⑦..... "فتح القدیر"، کتاب الطلاق، فصل، ج ۳، ص ۳۴۸.

⑧..... بھول کر۔

⑨..... "الدرالمختار"، کتاب الطلاق، ج ۴، ص ۴۳۵.

یعنی جب کہ مسلمان کے پاس مقدمہ پیش ہو تو طلاق کا حکم دے گا۔⁽¹⁾ (درمختار)

مسئلہ ۱۲: مجنون نے ہوش کے زمانہ میں کسی شرط پر طلاق معلق کی تھی اور وہ شرط زمانہ جنون میں پائی گئی تو طلاق ہو گئی۔ مثلاً یہ کہا تھا کہ اگر میں اس گھر میں جاؤں تو تجھے طلاق ہے اور اب جنون کی حالت میں اُس گھر میں گیا تو طلاق ہو گئی ہاں اگر ہوش کے زمانہ میں یہ کہا تھا کہ میں مجنون ہو جاؤں تو تجھے طلاق ہے تو مجنون ہونے سے طلاق نہ ہوگی۔⁽²⁾ (درمختار)

مسئلہ ۱۳: مجنون نامرد ہے یا اُس کا عضو تناسل کٹا ہوا ہے یا عورت مسلمان ہو گئی اور مجنون کے والدین اسلام سے منکر ہیں تو ان صورتوں میں قاضی تفریق⁽³⁾ کر دے گا اور یہ تفریق طلاق ہوگی۔⁽⁴⁾ (درمختار)

مسئلہ ۱۴: سرسام و برسام⁽⁵⁾ یا کسی اور بیماری میں جس میں عقل جاتی رہی یا غشی کی حالت میں یا سوتے میں طلاق دے دی تو واقع نہ ہوگی۔ یو ہیں اگر غصہ اس حد کا ہو کہ عقل جاتی رہے تو واقع نہ ہوگی۔⁽⁶⁾ (درمختار، ردالمحتار) آج کل اکثر لوگ طلاق دے بیٹھتے ہیں بعد کوفسوس کرتے اور طرح طرح کے حیلہ سے یہ فتویٰ لیا جاتے ہیں کہ طلاق واقع نہ ہو۔ ایک عذر اکثر یہ بھی ہوتا ہے کہ غصہ میں طلاق دی تھی۔ مفتی کو چاہیے یہ امر ملحوظ رکھے کہ مطلقاً غصہ کا اعتبار نہیں۔ معمولی غصہ میں طلاق ہو جاتی ہے۔ وہ صورت کہ عقل غصہ سے جاتی رہے بہت نادر ہے، لہذا جب تک اس کا ثبوت نہ ہو محض سائل کے کہہ دینے پر اعتماد نہ کرے۔

مسئلہ ۱۵: عدد طلاق میں عورت کا لحاظ کیا جائے گا یعنی عورت آزاد ہو تو تین طلاقیں ہو سکتی ہیں اگرچہ اُس کا شوہر غلام ہو اور باندی ہو تو اُسے دو ہی طلاقیں دی جا سکتی ہیں اگرچہ شوہر آزاد ہو۔⁽⁷⁾ (عامہ کتب)

مسئلہ ۱۶: نابالغ کی عورت مسلمان ہو گئی اور شوہر پر قاضی نے اسلام پیش کیا۔ اگر وہ سمجھ وال⁽⁸⁾ ہے اور اسلام سے انکار کرے تو طلاق ہوگی۔⁽⁹⁾ (ردالمختار)

(مسائل طلاق بذریعہ تحریر)

مسئلہ ۱۷: زبان سے الفاظ طلاق نہ کہے مگر کسی ایسی چیز پر لکھے کہ حروف ممتاز⁽¹⁰⁾ نہ ہوتے ہوں مثلاً پانی یا ہوا پر تو

①....."الدرالمختار"، کتاب الطلاق، ج ۴، ص ۳۶۔

②....."الدرالمختار" و "ردالمختار"، کتاب الطلاق، مطلب: فی الحشیشة والأفیون والبنج، ج ۴، ص ۳۷۔

③.....علیحدہ، جدا۔

④....."الدرالمختار"، کتاب الطلاق، ج ۴، ص ۳۷۔

⑤.....بیماریوں کے نام۔

⑥....."الدرالمختار" و "ردالمختار"، کتاب الطلاق، مطلب: فی طلاق المدہوش، ج ۴، ص ۳۸۔

⑦....."الفتاویٰ الہندیہ"، کتاب الطلاق، الباب الاول، فصل فیمن یقع طلاقہ... إلخ، ج ۱، ص ۳۵۴۔

⑧.....سمجھدار۔

⑨....."ردالمختار"، کتاب الطلاق، مطلب: فی الحشیشة والأفیون والبنج، ج ۴، ص ۳۸۔

⑩.....نمایاں۔

طلاق نہ ہوگی اور اگر ایسی چیز پر لکھے کہ حروف ممتاز ہوتے ہوں مثلاً کاغذ یا تختہ وغیرہ پر اور طلاق کی نیت سے لکھے تو ہو جائے گی اور اگر لکھ کر بھیجا یعنی اُس طرح لکھا جس طرح خطوط لکھے جاتے ہیں کہ معمولی القاب و آداب کے بعد اپنا مطلب لکھتے ہیں جب بھی ہوگی بلکہ اگر نہ بھی بھیجے جب بھی اس صورت میں ہو جائے گی۔ اور یہ طلاق لکھتے وقت پڑے گی اور اُسی وقت سے عدت شمار ہوگی۔ اور اگر یوں لکھا کہ میرا یہ خط جب تجھے پہنچے تجھے طلاق ہے تو عورت کو جب تحریر پہنچے گی اُس وقت طلاق ہوگی عورت چاہے پڑھے یا نہ پڑھے اور فرض کیجئے کہ عورت کو تحریر پہنچی ہی نہیں مثلاً اُس نے نہ بھیجی یا راستہ میں گم ہوگئی تو طلاق نہ ہوگی اور اگر یہ تحریر عورت کے باپ کو ملی اُس نے چاک کر دی (1) لڑکی کو نہ دی تو اگر لڑکی کے تمام کاموں میں یہ تصرف کرتا ہے اور وہ تحریر اُس شہر میں اُسکو ملی جہاں لڑکی رہتی ہے تو طلاق ہوگی ورنہ نہیں مگر جب کہ تحریر آنے کی لڑکی کو خبر دی اور وہ پھٹی ہوئی تحریر بھی اُسے دی اور وہ پڑھنے میں آتی ہے تو واقع ہو جائے گی۔ (2) (درمختار، عالمگیری وغیرہما)

مسئلہ ۱۸: کسی پرچہ پر طلاق لکھی اور کہتا ہے کہ میں نے مشق کے طور پر لکھی ہے تو قضاء اس کا قول معتبر نہیں۔ (3) (ردالمحتار)

مسئلہ ۱۹: دو پرچوں پر یہ لکھا کہ جب میری یہ تحریر تجھے پہنچے تجھے طلاق ہے اور عورت کو دونوں پرچے پہنچے تو قاضی دو طلاقوں کا حکم دے گا۔ (4) (ردالمحتار)

مسئلہ ۲۰: دوسرے سے طلاق لکھوا کر بھیجی تو طلاق ہو جائے گی۔ لکھنے والے سے کہا میری عورت کو طلاق لکھ دے تو یہ اقرار طلاق ہے یعنی طلاق ہو جائے گی اگر چہ وہ نہ لکھے۔ (5) (ردالمحتار)

مسئلہ ۲۱: عورت کو بذریعہ تحریر طلاق سنت دینا چاہتا ہے تو اگر ایک طلاق دینی ہے۔ یوں لکھے کہ جب میری یہ تحریر تجھے پہنچے اس کے بعد حیض سے پاک ہونے پر تجھے طلاق ہے۔ اور تین دینی ہوں تو یوں لکھے میری تحریر پہنچنے کے بعد جب تو حیض سے پاک ہو تجھے طلاق پھر جب حیض سے پاک ہو تو طلاق پھر جب حیض سے پاک ہو تو طلاق یا یوں لکھ دے میری تحریر پہنچنے پر تجھے سنت کے موافق تین طلاقیں تو یہ بھی اُسی ترتیب سے واقع ہوں گی یعنی ہر حیض سے پاک ہونے پر ایک ایک طلاق پڑے گی اور

①..... پھاڑ دی۔

②..... ”الدرالمختار“، کتاب الطلاق، ج ۴، ص ۴۴۲۔

و ”الفتاویٰ الہندیہ“، کتاب الطلاق، الباب الثانی، الفصل السادس فی الطلاق بالکتابۃ، ج ۱، ص ۳۷۸، وغیرہما۔

③..... ”ردالمحتار“، کتاب الطلاق، مطلب: فی الطلاق بالکتابۃ، ج ۴، ص ۴۴۲۔

④..... المرجع السابق۔

⑤..... المرجع السابق، ص ۴۴۳۔

اگر عورت کو حیض نہ آتا ہو تو لکھ دے جب چاند ہو جائے تجھے طلاق پھر دوسرے مہینے میں طلاق پھر تیسرے مہینے میں طلاق یا وہی لفظ لکھ دے کہ سنت کے موافق تین طلاقیں۔⁽¹⁾ (عالمگیری)

مسئلہ ۲۲: شوہر نے عورت کو خط لکھا اُس میں ضرورت کی جو باتیں لکھنی تھیں لکھیں آخر میں یہ لکھ دیا کہ جب میرا یہ خط تجھے پہنچے تجھے طلاق پھر یہ طلاق کا جملہ مٹا کر بھیج دیا تو عورت کو خط پہنچے ہی طلاق ہوگئی اور اگر خط کا تمام مضمون مٹا دیا اور طلاق کا جملہ باقی رکھا اور بھیج دیا تو طلاق نہ ہوئی اور اگر پہلے یہ لکھا کہ جب میرا یہ خط پہنچے تجھے طلاق اور اُس کے بعد اور مطلب کی باتیں لکھیں تو حکم بالعکس ہے یعنی الفاظ طلاق مٹا دیے تو طلاق نہ ہوئی اور باقی رکھے تو ہوگئی۔⁽²⁾ (عالمگیری)

مسئلہ ۲۳: خط میں طلاق لکھی اور اُس کے بعد متصلاً⁽³⁾ انشاء اللہ تعالیٰ لکھا تو طلاق نہ ہوئی اور اگر فصل کے ساتھ لکھا⁽⁴⁾ تو ہوگئی۔⁽⁵⁾ (عالمگیری)

مسئلہ ۲۴: تحریر سے طلاق کے ثبوت میں یہ ضرور ہے کہ شوہر اقرار کرے کہ میں نے لکھی یا لکھوائی یا عورت اس پر گواہ پیش کرے محض اُس کے خط سے مشابہ ہونا یا اُس کے سے دستخط ہونا یا اُس کی سی مہر ہونا کافی نہیں۔ ہاں اگر عورت کو اطمینان اور غالب گمان ہے کہ یہ تحریر اسی کی ہے تو اس پر عمل کرنے کی عورت کو اجازت ہے مگر جب شوہر انکار کرے تو بغیر شہادت چارہ نہیں۔⁽⁶⁾ (خانہ وغیرہا)

مسئلہ ۲۵: کسی نے شوہر کو طلاق نامہ لکھنے پر مجبور کیا اُس نے لکھ دیا، مگر نہ دل میں ارادہ ہے، نہ زبان سے طلاق کا لفظ کہا تو طلاق نہ ہوگی۔ مجبوری سے مراد شرعی مجبوری ہے محض کسی کے اصرار کرنے پر لکھ دینا یا بڑا ہے اُس کی بات کیسے ٹالی جائے، یہ مجبوری نہیں۔⁽⁷⁾ (ردالمحتار)

مسئلہ ۲۶: طلاق دو قسم ہے صریح و کنایہ۔ صریح وہ جس سے طلاق مراد ہونا ظاہر ہو، اکثر طلاق میں اس کا استعمال ہو، اگرچہ وہ کسی زبان کا لفظ ہو۔⁽⁸⁾ (جوہرہ وغیرہا)

①..... "الفتاویٰ الہندیہ"، کتاب الطلاق، الباب الاول فی تفسیر و رکنہ... إلخ، ج ۱، ص ۳۵۲.

②..... "الفتاویٰ الہندیہ"، کتاب الطلاق، الباب الثانی، الفصل السادس فی الطلاق بالکتابۃ، ج ۱، ص ۳۷۸.

③..... فوراً، ساتھ ہی۔
④..... یعنی اگر کچھ دیر کے بعد یا فاصلہ کے بعد لکھا۔

⑤..... "الفتاویٰ الہندیہ"، کتاب الطلاق، الباب الثانی، الفصل السادس فی الطلاق بالکتابۃ، ج ۱، ص ۳۷۸.

⑥..... "الفتاویٰ الخانیہ"، کتاب الحظرو الاباحۃ، باب ما یکرہ من الثیاب... إلخ، ج ۴، ص ۳۷۶، وغیرہا.

⑦..... "ردالمحتار"، کتاب الطلاق، مطلب: فی الاکراہ علی التوکیل... إلخ، ج ۴، ص ۴۲۸.

⑧..... "الجوہرۃ النیرۃ"، کتاب الطلاق، الجزء الثانی، ص ۴۲، وغیرہا.

صریح کا بیان

مسئلہ ۱: لفظ صریح مثلاً (۱) میں نے تجھے طلاق دی، (۲) تجھے طلاق ہے، (۳) تو مطلقہ ہے، (۴) تو طالق ہے، (۵) میں تجھے طلاق دیتا ہوں، (۶) اے مطلقہ۔ ان سب الفاظ کا حکم یہ ہے کہ ایک طلاق رجعی واقع ہوگی اگرچہ کچھ نیت نہ کی ہو یا بائن کی نیت کی یا ایک سے زیادہ کی نیت ہو یا کہے میں نہیں جانتا تھا کہ طلاق کیا چیز ہے مگر اس صورت میں کہ وہ طلاق کو نہ جانتا تھا دیانتہً واقع نہ ہوگی۔^(۱) (درمختار وغیرہ)

مسئلہ ۲: (۷) طلاغ، (۸) تلاغ، (۹) طلاک، (۱۰) تلاک، (۱۱) تلاکھ، (۱۲) تلاکھ، (۱۳) تلاخ، (۱۴) تلاح، (۱۵) تلاق، (۱۶) طلاق۔ بلکہ توتلے کی زبان سے، (۱۷) تلات۔ یہ سب صریح کے الفاظ ہیں، ان سب سے ایک طلاق رجعی ہوگی اگرچہ نیت نہ ہو یا نیت کچھ اور ہو۔ (۱۸) طلاق، (۱۹) طالام الف قاف کہا اور نیت طلاق ہو تو ایک رجعی ہوگی۔^(۲) (درمختار وغیرہ)

مسئلہ ۳: اردو میں یہ لفظ کہ (۲۰) میں نے تجھے چھوڑا، صریح ہے اس سے ایک رجعی ہوگی، کچھ نیت ہو یا نہ ہو۔ یوہیں یہ لفظ کہ (۲۱) میں نے فارغ خطی یا (۲۲) فارغ خطی یا (۲۳) فارغ خطی دی، صریح ہے۔^(۳)

مسئلہ ۴: لفظ طلاق غلط طور پر ادا کرنے میں عالم و جاہل برابر ہیں۔ بہر حال طلاق ہو جائے گی اگرچہ وہ کہے میں نے دھمکانے کے لیے غلط طور پر ادا کیا طلاق مقصود نہ تھی ورنہ صحیح طور پر بولتا۔ ہاں اگر لوگوں سے پہلے کہہ دیا تھا کہ میں دھمکانے کے لیے غلط لفظ بولوں گا طلاق مقصود نہ ہوگی تو اب اس کا کہا مان لیا جائیگا۔^(۴) (درمختار)

مسئلہ ۵: کسی نے پوچھا تو نے اپنی عورت کو طلاق دے دی اس نے کہا ہاں یا کیوں نہیں تو طلاق ہوگی اگرچہ طلاق دینے کی نیت سے نہ کہا ہو۔^(۵) (درمختار) مگر جبکہ ایسی سخت آواز اور ایسے لہجہ سے کہا جس سے انکار سمجھا جاتا ہو تو

①..... "الدر المختار"، کتاب الطلاق، باب الصریح، ج ۴، ص ۴۴۳ - ۴۴۸، وغیرہ.

②..... "الدر المختار"، کتاب الطلاق، باب الصریح، ج ۴، ص ۴۴۴ - ۴۴۸، وغیرہ.

③..... "الفتاویٰ الرضویہ"، ج ۱۲، ص ۵۵۹ - ۵۶۰، وغیرہ.

④..... "الدر المختار"، کتاب الطلاق، باب الصریح، ج ۴، ص ۴۴۶.

⑤..... "الدر المختار"، کتاب الطلاق، باب الصریح، ج ۴، ص ۴۴۶.

نہیں۔^(۱) (خانہ) کسی نے کہا تیری عورت پر طلاق نہیں کہا کیوں نہیں یا کہا کیوں تو طلاق ہوگئی اور اگر کہا نہیں یا ہاں تو نہیں۔^(۲) (فتاویٰ رضویہ)

مسئلہ ۶: عورت کو طلاق نہیں دی ہے مگر لوگوں سے کہتا ہے میں طلاق دے آیا تو قضاء ہو جائے گی اور دیانہ نہیں اور اگر ایک طلاق دی ہے اور لوگوں سے کہتا ہے تین دی ہیں تو دیانہ ایک ہوگی قضاء تین، اگر چہ کہے کہ میں نے جھوٹ کہا تھا۔^(۳) (فتاویٰ خیرہ)

مسئلہ ۷: عورت سے کہا اے مطلقہ، (۲۳) اے طلاق دی گئی، (۲۵) اے طلاق، (۲۶) اے طلاق شدہ، (۲۷) اے طلاق یافتہ، (۲۸) اے طلاق کردہ۔ طلاق ہوگئی اگر چہ کہے میرا مقصود گالی دینا تھا طلاق دینا نہ تھا۔ اور اگر یہ کہے کہ میرا مقصود یہ تھا کہ وہ پہلے شوہر کی مطلقہ ہے اور حقیقت میں وہ ایسی ہی ہے یعنی شوہر اول کی مطلقہ ہے تو دیانہ اس کا قول مان لیا جائیگا اور اگر وہ عورت پہلے کسی کی منکوحہ تھی ہی نہیں یا تھی مگر اس نے طلاق نہ دی تھی بلکہ مرگیا ہو تو یہ تاویل نہیں مانی جائیگی۔ یوہیں اگر کہا (۲۹) تیرے شوہر نے تجھے طلاق دی تو بھی وہی حکم ہے۔^(۴) (ردالمحتار عالمگیری)

مسئلہ ۸: عورت سے کہا تجھے طلاق دیتا ہوں یا کہا (۳۰) تو مطلقہ ہو جا تو طلاق ہوگئی^(۵) (ردالمحتار) مگر یہ لفظ کہ طلاق دیتا ہوں یا چھوڑتا ہوں اس کے یہ معنی لیے کہ طلاق دینا چاہتا ہوں یا چھوڑنا چاہتا ہوں تو دیانہ نہ ہوگی قضاء ہو جائیگی۔ اور اگر یہ لفظ کہا کہ چھوڑے دیتا ہوں تو طلاق نہ ہوئی کہ یہ لفظ قصد و ارادہ کے لیے ہے۔

مسئلہ ۹: (۳۱) تجھ پر طلاق (۳۲) تجھے طلاق (۳۳) طلاق ہو جا (۳۴) تو طلاق ہے (۳۵) تو طلاق ہوگئی (۳۶) طلاق لے، باہر جاتی تھی کہا (۳۷) طلاق لے جا (۳۸) اپنی طلاق اوڑھ اور روانہ ہو (۳۹) میں نے تیری طلاق تیرے آنچل میں باندھ دی (۴۰) جا تجھ پر طلاق۔ ان سب میں ایک طلاق رجعی ہوگی اور اگر فقط جا، بہ نیت طلاق کہتا تو بائن

①..... "الفتاویٰ الخانیة"، کتاب الطلاق، ج ۱، ص ۲۰۷.

②..... "الفتاویٰ الرضویة"، ج ۱۲، ص ۵۳۸.

③..... "الفتاویٰ الخیریة"، کتاب الطلاق، ص ۳۸.

④..... "ردالمحتار"، کتاب النکاح، مطلب: فی قول البحر ان الصریح یحتاج... إلخ، ج ۴، ص ۴۴۹.

و "الفتاویٰ الہندیة"، کتاب الطلاق، الباب الثانی فی ایقاع الطلاق، الفصل الاول، ج ۱، ص ۳۵۵.

⑤..... "ردالمحتار"، کتاب الطلاق، باب الصریح، مطلب: ((سن بوش)) یقع بہ الرجعی، ج ۴، ص ۴۴۵.

ہوتی۔^(۱) (خانہ عالمگیری وغیرہما)

مسئلہ ۱۰: (۴۱) تجھے مسلمانوں کے چاروں مذہب یا (۴۲) مسلمانوں کے تمام مذہب پر طلاق یا (۴۳) تجھے یہود و نصاریٰ کے مذہب پر طلاق اس سے ایک طلاق رجعی ہوگی۔ یوہیں اگر کہا (۴۴) جا تجھے طلاق ہے سوڑوں یا یہودیوں کو حلال اور مجھ پر حرام ہو تو رجعی ہوگی یعنی جبکہ اس لفظ سے (کہ مجھ پر حرام ہو) طلاق کی نیت نہ کی ہو ورنہ دو بائن واقع ہوگی۔^(۲) (خیریہ، ردالمحتار)

مسئلہ ۱۱: (۴۵) تو مطلقہ اور بائنہ یا (۴۶) مطلقہ پھر بائنہ ہے اس سے ایک رجعی ہوگی اور اگر لفظ بائنہ سے جد اطلاق کی نیت کی تو دو بائن اور تین کی تو تین۔^(۳) (ردالمحتار، ردالمحتار)

مسئلہ ۱۲: عورت کے بچہ کو دیکھ کر کہا (۴۷) اے مطلقہ کے بچے یا (۴۸) اے مطلقہ کے جنے تو طلاق رجعی ہوئی^(۴) (عالمگیری) ہاں اگر یہ نیت ہو کہ وہ پہلے شوہر کی مطلقہ ہے تو دیانتہ مان لیا جائیگا جبکہ پہلے شوہر نے طلاق دی ہو۔

مسئلہ ۱۳: عورت کی نسبت کہا (۴۹) اُسے اُس کی طلاق کی خبر دے یا (۵۰) طلاق کی خوشخبری سنا دے یا (۵۱) اُس کی طلاق کی خبر اُس کے پاس لے جایا (۵۲) اُسے لکھ بھیج یا (۵۳) اُس سے کہہ کہ وہ مطلقہ ہے یا (۵۴) اُس کے لیے اُس کی طلاق کی سند یا یادداشت لکھ دے تو طلاق ابھی پڑگئی اگرچہ نہ اُس نے اُس سے کہا نہ لکھا اور اگر یوں کہا کہ (۵۵) اُس سے کہہ کہ تو مطلقہ ہے یا (۵۶) اُسے طلاق دے آ تو جب جا کر کہے گا طلاق ہوگی ورنہ نہیں۔^(۵) (خانہ)

مسئلہ ۱۴: (۵۷) تو فلانی سے زیادہ مطلقہ ہے طلاق پڑگئی اگرچہ وہ فلانی مطلقہ نہ بھی ہو۔^(۶) (فتاویٰ رضویہ)

مسئلہ ۱۵: (۵۸) اے مطلقہ (بسکون طا) (۵۹) میں نے تیری طلاق چھوڑ دی (۶۰) میں نے تیری طلاق روانہ کر دی (۶۱) میں نے تیری طلاق کا راستہ چھوڑ دیا (۶۲) میں نے تیری طلاق تجھے بہہ کر دی (۶۳) قرض دی

①..... "الفتاویٰ الخانیة"، کتاب الطلاق، ج ۲، ص ۲۰۷.

و "الفتاویٰ الہندیة"، کتاب الطلاق، الباب الأول فی ایقاع الطلاق، الفصل الأول، ج ۱، ص ۳۵۵، وغیرہما.

②..... "الفتاویٰ الخیریة"، کتاب الطلاق، ص ۴۶-۵۰.

و "ردالمحتار"، کتاب الطلاق، باب الصریح، مطلب: فیما لو قال امرأته طالق... إلخ، ج ۴، ص ۵۱۱.

③..... "الدرالمختار" و "ردالمحتار"، کتاب الطلاق، باب الصریح، مطلب: فی قول الامام ایمانی... إلخ، ج ۴، ص ۴۸۵-۴۸۸.

④..... "الفتاویٰ الہندیة"، کتاب الطلاق، الباب الثانی فی ایقاع الطلاق، ج ۱، ص ۳۵۵.

⑤..... "الفتاویٰ الخانیة"، کتاب الطلاق، ج ۲، ص ۲۱۰.

⑥..... "الفتاویٰ الرضویة"، ج ۱۲، ص ۵۴۸.

(۶۴) تیرے پاس گرو کی (۱) (۶۵) امانت رکھی (۶۶) میں نے تیری طلاق چاہی (۶۷) تیرے لیے طلاق ہے (۶۸) اللہ (عزوجل) نے تیری طلاق چاہی (۶۹) اللہ (عزوجل) نے تیری طلاق مقدر کر دی، ان سب الفاظ سے اگر نیت طلاق ہو رجعی واقع ہوگی۔ (۲) (درمختار، ردالمحتار، بحر)

مسئلہ ۱۶: (۷۰) میں نے تیری طلاق تیرے ہاتھ بیچی عورت نے کہا میں نے خریدی اور کسی مال کے بدلے میں ہونا مذکور نہ ہوا تو رجعی ہوگی اور مال کے بدلے میں ہونا مذکور ہو تو بائن اور اگر یوں کہا (۷۱) میں نے اس عوض پر طلاق دی کہ تو اپنا مطالبہ اتنے دنوں کے لیے ہٹا دے جب بھی رجعی ہوگی۔ (۳) (ردالمحتار)

مسئلہ ۱۷: عورت کو کہا میں نے تجھے چھوڑا اور کہتا ہے میرا مقصود یہ تھا کہ بندھی ہوئی تھی اُس کی بندش کھولدی یا مقید تھی اب چھوڑ دی تو یہ تاویل سنی نہ جائیگی ہاں اگر تصریح کر دی کہ تجھے قید یا بندش سے چھوڑا تو قول مان لیا جائیگا۔ (۴) (درمختار)

مسئلہ ۱۸: اپنی عورت سے کہا (۷۲) تو مجھ پر حرام ہے تو ایک بائن طلاق ہوگی اگرچہ نیت نہ کی ہو اور اگر وہ اُس کی عورت نہ ہو تو بیہین (۵) ہے حائض ہونے پر (۶) کفارہ واجب۔ یوں اگر یہ کہا (۷۳) میں تجھ پر حرام ہوں اور طلاق کی نیت کی تو واقع ہوگی اور اگر صرف یہ کہا کہ میں حرام ہوں تو واقع نہ ہوگی۔ (۷) (درمختار)

مسئلہ ۱۹: عورت سے کہا (۷۴) تیری طلاق مجھ پر واجب ہے تو بعض کے نزدیک طلاق ہو جائیگی اور اسی پر فتویٰ ہے۔ (۸) (ردالمحتار)

مسئلہ ۲۰: اگر کہا تجھے خدا طلاق دے تو واقع نہ ہوگی اور یوں کہا کہ (۷۵) تجھے خدا نے طلاق دی تو ہو گئی۔ (۹) (ردالمحتار)

۱..... یعنی گروی رکھی۔

۲..... ”الدرالمختار“ و ”ردالمختار“، کتاب الطلاق، باب الصریح، مطلب: الاعتبار بالاعراب ہنا، ج ۴، ص ۴۵۵، ۵۲۳۔

و ”البحر الرائق“، کتاب الطلاق، باب الطلاق، ج ۳، ص ۴۳۸، ۵۲۱۔

۳..... ”الدرالمختار“، کتاب الطلاق، باب الکنایات، مطلب: الاعتبار بالاعراب ہنا، ج ۴، ص ۵۲۴۔

۴..... ”الدرالمختار“، کتاب الطلاق، باب الصریح، ج ۴، ص ۴۴۹۔

۵..... قسم۔

۶..... قسم توڑنے پر۔

۷..... ”الدرالمختار“، کتاب الطلاق، باب الصریح، ج ۴، ص ۴۵۰، ۴۵۲۔

۸..... ”الدرالمختار“، کتاب الطلاق، باب الصریح، مطلب: علی الطلاق من ذراعی، ج ۴، ص ۴۵۴۔

۹..... المرجع السابق۔

مسئلہ ۲۱: اگر کہا تجھے طاق تو واقع نہ ہوگی، اگرچہ طلاق کی نیت ہو۔^(۱) (ردالمحتار)

(اضافت کا بیان)

مسئلہ ۲۲: طلاق میں اضافت ضرور ہونی چاہیے بغیر اضافت طلاق واقع نہ ہوگی خواہ حاضر کے صیغہ سے بیان کرے مثلاً تجھے طلاق ہے یا اشارہ کے ساتھ مثلاً اسے یا اُسے یا نام لے کر کہے کہ فلانی کو طلاق ہے یا اُس کے جسم و بدن یا روح کی طرف نسبت کرے یا اُس کے کسی ایسے عضو کی طرف نسبت کرے جو کل کے قائم مقام تصور کیا جاتا ہو مثلاً گردن یا سر یا شرمگاہ یا جزو شائع کی طرف نسبت کرے مثلاً نصف تہائی چوتھائی وغیرہ یہاں تک کہ اگر کہا تیرے ہزار حصوں میں سے ایک حصہ کو طلاق ہے تو طلاق ہو جائیگی۔^(۲) (درمختار)

مسئلہ ۲۳: اگر سر یا گردن پر ہاتھ رکھ کر کہا تیرے اس سر یا اس گردن کو طلاق تو واقع نہ ہوگی اور اگر ہاتھ نہ رکھا اور یوں کہا اس سر کو طلاق اور عورت کے سر کی طرف اشارہ کیا تو واقع ہو جائے گی۔^(۳) (درمختار وغیرہ)

مسئلہ ۲۴: ہاتھ یا اُنکلی یا ناخن یا پاؤں یا بال یا ناک یا پنڈلی یا ران یا پیٹھ یا پیٹ یا زبان یا کان یا مونہ یا ٹھوڑی یا دانت یا سینہ یا پستان کو کہا کہ اسے طلاق تو واقع نہ ہوگی۔^(۴) (جوہرہ، درمختار)

مسئلہ ۲۵: جزو طلاق بھی پوری طلاق ہے اگرچہ ایک طلاق کا ہزارواں حصہ ہو مثلاً کہا تجھے آدمی یا چوتھائی طلاق ہے تو پوری ایک طلاق پڑے گی کہ طلاق کے حصے نہیں ہو سکتے۔ اگر چند اجزا ذکر کیے جن کا مجموعہ ایک سے زیادہ نہ ہو تو ایک ہوگی اور ایک سے زیادہ ہو تو دوسری بھی پڑ جائے گی مثلاً کہا ایک طلاق کا نصف اور اُس کی تہائی اور چوتھائی کہ نصف اور تہائی اور چوتھائی کا مجموعہ ایک سے زیادہ ہے لہذا دو واقع ہوئیں اور اگر اجزا کا مجموعہ دو سے زیادہ ہے تو تین ہوگی۔ یوں ڈیڑھ میں دو اور ڈھائی میں تین اور اگر دو طلاق کے تین نصف کہے تو تین ہوگی اور ایک طلاق کے تین نصف میں دو اور اگر کہا ایک سے دو تک تو ایک اور ایک سے تین تک تو دو۔^(۵) (درمختار وغیرہ)

①..... "ردالمحتار"، کتاب الطلاق، باب الصریح، مطلب، فی قولہ: علی الطلاق من ذراعی، ج ۴، ص ۴۵۵.

②..... "الدرالمختار"، کتاب الطلاق، باب الصریح، ج ۴، ص ۴۵۶، ۴۶۱.

③..... "الدرالمختار"، کتاب الطلاق، باب الصریح، ج ۴، ص ۴۵۹، وغیرہ.

④..... "الجوہرۃ النیرۃ"، کتاب الطلاق، الجزء الثانی، ص ۴۸.

و "الدرالمختار"، کتاب الطلاق، باب الصریح، ج ۴، ص ۴۶۰.

⑤..... "الدرالمختار"، کتاب الطلاق، باب الصریح، ج ۴، ص ۴۶۱، ۴۶۳، وغیرہ.

- مسئلہ ۲۶:** اگر کہا (۷۶) تجھے طلاق ہے یہاں سے ملک شام تک تو ایک رجعی ہوگی۔ ہاں اگر یوں کہا کہ (۷۷) اتنی بڑی یا اتنی لمبی کہ یہاں سے ملک شام تک تو بائن ہوگی۔^(۱) (درمختار)
- مسئلہ ۲۷:** اگر کہا (۷۸) تجھے مکہ میں طلاق ہے یا (۷۹) گھر میں یا (۸۰) سایہ میں یا (۸۱) دھوپ میں تو فوراً پڑ جائے گی، یہ نہیں کہ مکہ کو جائے جب پڑے ہاں اگر یہ کہے میرا مطلب یہ تھا کہ جب مکہ کو جائے طلاق ہے تو دیا تہ یہ قول معتبر ہے قضاء نہیں اور اگر کہا تجھے قیامت کے دن طلاق ہے تو کچھ نہیں بلکہ یہ کلام لغو ہے اور اگر کہا (۸۲) قیامت سے پہلے تو ابھی پڑ جائے گی۔^(۲) (درمختار)
- مسئلہ ۲۸:** اگر کہا (۸۳) تجھے کل طلاق ہے تو دوسرے دن صبح چمکتے ہی طلاق ہو جائے گی۔ یوں اگر کہا (۸۴) شعبان میں طلاق ہے تو جس دن رجب کا مہینہ ختم ہوگا، اُس دن آفتاب ڈوبتے ہی طلاق ہوگی۔^(۳) (درمختار)
- مسئلہ ۲۹:** اگر کہا تجھے میری پیدائش سے یا تیری پیدائش سے پہلے طلاق یا کہا میں نے اپنے بچپن میں یا جب سوتا تھا یا جب مجنون تھا تجھے طلاق دیدی تھی اور اس کا مجنون ہونا معلوم ہو تو طلاق نہ ہوگی بلکہ یہ کلام لغو ہے۔^(۴) (درمختار)
- مسئلہ ۳۰:** کہا کہ (۸۵) تجھے میرے مرنے سے دو مہینے پہلے طلاق ہے اور دو مہینے گزرنے نہ پائے کہ مر گیا تو طلاق واقع نہ ہوئی اور اس کے بعد مرنا تو ہوگی اور اسی وقت سے مُطلقہ قرار پائے گی جب اُس نے کہا تھا۔^(۵) (تنویر الابصار)
- مسئلہ ۳۱:** اگر کہا میرے نکاح سے پہلے تجھے طلاق یا کہا کل گزشتہ میں حالانکہ اُس سے نکاح آج کیا ہے تو دونوں صورتوں میں کلام لغو ہے اور اگر دوسری صورت میں کل یا کل سے پہلے نکاح کر چکا ہے تو اس وقت طلاق ہوگی۔^(۶) (فتح وغیرہ)
- یوں اگر کہا (۸۶) تجھے دو مہینے سے طلاق ہے اور واقع میں نہیں دی تھی تو اس وقت پڑیگی بشرطیکہ نکاح کو دو مہینے سے کم نہ ہوئے ہوں ورنہ کچھ نہیں اور اگر جھوٹی خبر کی نیت سے کہا تو عند اللہ نہ ہوگی مگر قضاء ہوگی۔

①..... "الدرالمختار"، کتاب الطلاق، باب الصریح، ج ۴، ص ۴۶۵.

②..... "الدرالمختار"، کتاب الطلاق، باب الصریح، ج ۴، ص ۴۶۵ - ۴۶۷.

③..... "الدرالمختار"، کتاب الطلاق، باب الصریح، ج ۴، ص ۴۶۸.

④..... "الدرالمختار"، کتاب الطلاق، باب الصریح، ج ۴، ص ۴۷۱.

⑤..... "تنویر الابصار"، کتاب الطلاق، باب الصریح، ج ۴، ص ۴۷۲.

⑥..... "فتح القدیر"، کتاب الطلاق، فصل فی اضافة الطلاق... الخ، ج ۳، ص ۳۷۱، ۳۷۲، وغیرہ.

مسئلہ ۳۱: اگر کہا (۸۷) زید کے آنے سے ایک ماہ پہلے تجھے طلاق ہے اور زید ایک مہینے کے بعد آیا تو اس وقت طلاق ہوگی اس سے پہلے نہیں۔^(۱) (درمختار)

مسئلہ ۳۲: یہ کہا کہ (۸۸) جب کبھی تجھے طلاق نہ دوں تو طلاق ہے یا (۸۹) جب تجھے طلاق نہ دوں تو طلاق ہے تو چُپ ہوتے ہی طلاق پڑ جائے گی۔ اور یہ کہا کہ (۹۰) اگر تجھے طلاق نہ دوں تو طلاق ہے تو مرنے سے کچھ پہلے طلاق ہوگی۔^(۲) (عامہ کتب)

مسئلہ ۳۳: یہ کہا کہ (۹۱) اگر آج تجھے تین طلاقیں نہ دوں تو تجھے تین طلاقیں تو دیگا جب بھی ہوگی اور نہ دیگا جب بھی اور بچنے کی یہ صورت ہے کہ عورت کو ہزار روپے کے بدلے میں طلاق دیدے اور عورت کو چاہیے کہ قبول نہ کرے اب اگر دن گزر گیا تو طلاق واقع نہ ہوگی۔^(۳) (خانہ)

مسئلہ ۳۴: کسی عورت سے کہا (۹۲) تجھے طلاق ہے جس دن تجھ سے نکاح کروں اور رات میں نکاح کیا تو طلاق ہوگی۔^(۴) (تنویر)

مسئلہ ۳۵: کسی عورت سے کہا (۹۳) اگر تجھ سے نکاح کروں یا (۹۴) جب، یا (۹۵) جس وقت تجھ سے نکاح کروں تو تجھے طلاق ہے تو نکاح ہوتے ہی طلاق ہو جائے گی۔ یوں اگر خاص عورت کو معین نہ کیا بلکہ کہا اگر یا جب یا جس وقت میں نکاح کروں تو اُسے طلاق ہے تو نکاح کرتے ہی طلاق ہو جائیگی مگر اسکے بعد دوسری عورت سے نکاح کریگا تو اُسے طلاق نہ ہوگی۔ ہاں اگر کہا (۹۶) جب کبھی میں کسی عورت سے نکاح کروں اُسے طلاق ہے تو جب کبھی نکاح کریگا طلاق ہو جائیگی۔ ان صورتوں میں اگر چاہے کہ نکاح ہو جائے اور طلاق نہ پڑے تو اسکی صورت یہ ہے کہ فضولی (یعنی جسے اس نے نکاح کا وکیل نہ کیا ہو) بغیر اس کے حکم کے اُس عورت یا کسی عورت سے نکاح کر دے اور جب اسے خبر پہنچے تو زبان سے نکاح کو نافذ نہ کرے بلکہ کوئی ایسا فعل کرے جس سے اجازت ہو جائے مثلاً مہر کا کچھ حصہ یا کل اُس کے پاس بھیج دے یا اُس کے ساتھ جماع کرے یا شہوت کے ساتھ ہاتھ لگائے یا بوسہ لے یا لوگ مبارکباد دیں تو خاموش رہے انکار نہ کرے تو اس صورت میں نکاح ہو جائے گا اور

① ”الدرالمختار“، کتاب الطلاق، باب الصریح، ج ۴، ص ۴۷۴.

② ”الدرالمختار“، کتاب الطلاق، باب الصریح، ج ۴، ص ۴۷۶.

③ ”الفتاویٰ الخانیة“، کتاب الطلاق، باب التعلیق، ج ۱، ص ۲۲۱، ۲۲۲.

④ ”تنویر الابصار“، کتاب الطلاق، باب الصریح، ج ۴، ص ۴۷۸.

طلاق نہ پڑے گی اور اگر کوئی خود نہیں کر دیتا اسے کہنے کی ضرورت پڑے تو کسی کو حکم نہ دے بلکہ تذکرہ کرے کہ کاش کوئی میرا نکاح کر دے یا کاش تو میرا نکاح کر دے یا کیا اچھا ہوتا کہ میرا نکاح ہو جاتا اب اگر کوئی نکاح کر دے گا تو نکاح فضولی ہوگا اور اس کے بعد وہی طریقہ برتے جو اوپر مذکور ہوا۔⁽¹⁾ (بحر، ردالمحتار، خیر یہ)

مسئلہ ۳۶: اس کی عورت کسی کی باندی ہے اس نے اُس سے کہا (۹۷) کل کا دن آئے تو تجھ کو دو طلاقیں اور مولیٰ نے کہا کل کا دن آئے تو تو آزاد ہے تو دو طلاقیں ہو جائیں گی اور شوہر رجعت نہیں کر سکتا مگر اس کی عدت تین حیض ہے اور شوہر مریض تھا تو یہ وارث نہ ہوگی۔⁽²⁾ (تنویر)

مسئلہ ۳۷: (۹۸) اُنکلیوں سے اشارہ کر کے کہا تجھے اتنی طلاقیں تو ایک دو تین جتنی اُنکلیوں سے اشارہ کیا اتنی طلاقیں ہوئیں یعنی جتنی اُنکلیاں اشارہ کے وقت کھلی ہوں اُنکا اعتبار ہے بند کا اعتبار نہیں اور اگر وہ کہتا ہے میری مراد بند اُنکلیاں یا ہتھیلی تھی تو یہ قول دیائے معتبر ہوگا، قضاء معتبر نہیں۔ اور (۹۹) اگر تین اُنکلیوں سے اشارہ کر کے کہا تجھے اسکی مثل طلاق اور نیت تین کی ہو تو تین ورنہ ایک بائن اور (۱۰۰) اگر اشارہ کر کے کہا تجھے اتنی اور نیت طلاق ہے اور لفظ طلاق نہ بولا جب بھی طلاق ہو جائیگی۔⁽³⁾ (درمختار، ردالمحتار)

مسئلہ ۳۸: طلاق کے ساتھ کوئی صفت ذکر کی جس سے شدت سمجھی جائے تو بائن ہوگی مثلاً (۱۰۱) بائن یا (۱۰۲) البتہ (۱۰۳) نخش طلاق (۱۰۴) طلاق شیطان (۱۰۵) طلاق بدعت (۱۰۶) بدتر طلاق (۱۰۷) پہاڑ برابر (۱۰۸) ہزار کی مثل (۱۰۹) ایسی کہ گھر بھر جائے۔ (۱۱۰) سخت (۱۱۱) لنبی (۱۱۲) چوڑی (۱۱۳) کھر کھری (۱۱۴) سب سے بُری (۱۱۵) سب سے کڑی (۱۱۶) سب سے گندی (۱۱۷) سب سے ناپاک (۱۱۸) سب سے کڑوی (۱۱۹) سب سے بڑی (۱۲۰) سب سے چوڑی (۱۲۱) سب سے لنبی (۱۲۲) سب سے موٹی پھر اگر تین کی نیت کی تو تین ہوگی ورنہ ایک اور اگر عورت باندی ہے تو دو کی نیت صحیح ہے۔⁽⁴⁾ (درمختار وغیرہ)

مسئلہ ۳۹: اگر کہا (۱۲۳) تجھے ایسی طلاق جس سے تو اپنے نفس کی مالک ہو جائے یا کہا (۱۲۴) تجھے ایسی طلاق

①..... "البحر الرائق"، کتاب الطلاق، باب التعلیق، ج ۴، ص ۱۱.

و "ردالمحتار"، کتاب الطلاق، باب التعلیق، مطلب: التعلیق المراد بہ... إلخ، ج ۴، ص ۵۸۳.

و "الفتاویٰ الخیریة"، کتاب النکاح، فصل فی نکاح الفضولی، الجزء الأول، ص ۲۷.

②..... "تنویر الابصار"، کتاب الطلاق، باب الصریح، ج ۴، ص ۴۸۲.

③..... "الدرالمختار" و "ردالمحتار"، کتاب الطلاق، باب الصریح، مطلب فی قولہم: الیوم... إلخ، ج ۴، ص ۴۸۲-۴۸۵.

④..... "الدرالمختار"، کتاب الطلاق، باب الصریح، ج ۴، ص ۴۸۵-۴۸۷، وغیرہ.

جس میں میرے لیے رجعت (1) نہیں تو بائن ہوگی اور اگر کہا (۱۲۵) تجھے طلاق ہے اور میرے لیے رجعت نہیں تو رجعی ہوگی۔
یوہیں اگر کہا (۱۲۶) تجھے طلاق ہے کوئی قاضی یا حاکم یا عالم تجھے واپس نہ کرے جب بھی رجعی ہوگی۔ (2) (درمختار، ردالمحتار)
اور اگر کہا (۱۲۷) تجھے طلاق ہے اس شرط پر کہ اُس کے بعد رجعت نہیں یا یوں کہا، (۱۲۸) تجھ پر وہ طلاق ہے جس کے بعد
رجعت نہیں یا کہا (۱۲۹) تجھ پر وہ طلاق ہے جس کے بعد رجعت نہ ہوگی تو ان سب صورتوں میں رجعی ہو جانا چاہیے۔ (3)
(فتاویٰ رضویہ) اور اگر کہا (۱۳۰) تجھ پر وہ طلاق ہے جس کے بعد رجعت نہیں ہوتی تو بائن ہونا چاہیے۔

مسئلہ ۴۰: عورت سے کہا (۱۳۱) اگر میں تجھے ایک طلاق دوں تو وہ بائن ہوگی یا کہا وہ تین ہوگی پھر اُسے طلاق دی تو
نہ بائن ہوگی نہ تین بلکہ ایک رجعی ہوگی۔ یا کہا تھا کہ (۱۳۲) اگر تو گھر میں جا بیگی تو تجھے طلاق ہے پھر مکان میں جانے سے پہلے
کہا کہ اُسے میں نے بائن یا تین کر دیا جب بھی ایک رجعی ہوگی اور یہ کہنا بے کار ہے۔ (4) (درمختار)

مسئلہ ۴۱: کہا (۱۳۳) تجھے ہزاروں طلاق یا (۱۳۴) چند بار طلاق تو تین واقع ہوگی اور اگر کہا (۱۳۵) تجھے طلاق نہ
کم نہ زیادہ تو ظاہر الروایۃ میں تین ہوگی اور امام ابو جعفر ہندوانی و امام قاضی خاں اس کو ترجیح دیتے ہیں کہ دو واقع ہوں اور اگر کہا
(۱۳۶) کمتر طلاق تو ایک رجعی ہوگی۔ (5) (درمختار، ردالمحتار)

مسئلہ ۴۲: اگر کہا (۱۳۷) تجھے طلاق ہے پوری طلاق تو ایک ہوگی اور کہا کہ (۱۳۸) کل طلاقیں تو تین۔ (6) (درمختار)
مسئلہ ۴۳: اگر طلاق کے عدد میں وہ چیز ذکر کی جس میں تعدد نہ ہو جیسے کہا (۱۳۹) بعدد خاک (7) یا معلوم نہ ہو کہ اس
میں تعدد ہے یا نہیں مثلاً کہا (۱۴۰) الیس کے بال کی گنتی برابر تو دونوں صورتوں میں ایک واقع ہوگی اور ان دونوں مثالوں میں وہ
بائن ہوگی۔ اور اگر معلوم ہے کہ اُس میں تعدد ہے تو اُس کی تعداد کے موافق ہوگی مگر تعداد تین سے زیادہ ہو تو تین ہی ہوگی باقی لغو
مثلاً کہا (۱۴۱) اتنی جتنے میری پنڈلی یا کلانی میں بال ہیں یا اتنی جتنی اس تالاب میں مچھلیاں ہیں اور اگر تالاب میں کوئی مچھلی نہ ہو

①..... عدت کے اندر رجوع کرنے کا حق۔

②..... ”الدر المختار“ و ”ردالمحتار“، کتاب الطلاق، باب الصریح، مطلب: فی قول الامام... إلخ، ج ۴، ص ۴۸۸، ۴۹۱۔

③..... ”الفتاویٰ الرضویۃ“، ج ۱۲، ص ۵۲۹۔

④..... ”الدر المختار“، کتاب الطلاق، باب الصریح، ج ۴، ص ۴۸۹۔

⑤..... ”الدر المختار“ و ”ردالمحتار“، کتاب الطلاق، باب الصریح، مطلب: فی قول الامام... إلخ، ج ۴، ص ۴۹۱۔

⑥..... ”الدر المختار“، کتاب الطلاق، باب الصریح، ج ۴، ص ۴۹۳۔

⑦..... خاک کی تعداد کے برابر۔

جب بھی ایک واقع ہوگی اور پنڈلی یا کلائی کے بال اڑا دیے ہوں اُس وقت کوئی بال نہ ہو تو طلاق نہ ہوگی اور اگر یہ کہا کہ (۱۴۲) جتنے میری ہتھیلی میں بال ہیں اور بال نہ ہو تو ایک ہوگی۔^(۱) (درمختار، ردالمحتار)

مسئلہ ۴۳: اس میں شک ہے کہ طلاق دی ہے یا نہیں تو کچھ نہیں اور اگر اس میں شک ہے کہ ایک دی ہے یا زیادہ تو قضاءً ایک ہے دیا تہ زیادہ۔ اور اگر کسی طرف غالب گمان ہے تو اُسی کا اعتبار ہے اور اگر اس کے خیال میں زیادہ ہے مگر اُس مجلس میں جو لوگ تھے وہ کہتے ہیں کہ ایک دی تھی اگر یہ لوگ عادل ہوں اور اس بات میں اُنھیں سچا جانتا ہو تو اعتبار کر لے۔^(۲) (ردالمحتار)

مسئلہ ۴۴: جس عورت سے نکاح فاسد کیا پھر اُس کو تین طلاقیں دیں تو بغیر حلالہ نکاح کر سکتا ہے کہ یہ حقیقتہً طلاق نہیں بلکہ متارکہ^(۳) ہے۔^(۴) (درمختار، ردالمحتار)

غیر مدخولہ کی طلاق کا بیان

مسئلہ ۱: غیر مدخولہ کو کہا تجھے تین طلاقیں تو تین ہوگی اور اگر کہا تجھے طلاق تجھے طلاق یا کہا تجھے طلاق طلاق یا کہا تجھے طلاق ہے ایک اور ایک اور ایک تو ان صورتوں میں ایک بائن واقع ہوگی باقی لغو و بیکار ہیں یعنی چند لفظوں سے واقع کرنے میں صرف پہلے لفظ سے واقع ہوگی اور باقی کے لیے محل نہ رہے گی اور موطوہ میں بہر حال تین واقع ہوگی۔^(۵) (درمختار)

مسئلہ ۲: کہا تجھے تین طلاقیں الگ الگ تو ایک ہوگی۔ یو ہیں اگر کہا تجھے دو طلاقیں اُس طلاق کے ساتھ جو میں تجھے دوں پھر ایک طلاق دی تو ایک ہی ہوگی۔^(۶) (درمختار)

مسئلہ ۳: اگر کہا ڈیڑھ طلاق تو دو ہوگی اور اگر کہا آدھی اور ایک تو ایک۔ یو ہیں ڈھائی کہا تو تین اور دو اور آدھی کہا تو دو۔^(۷) (درمختار)

①..... "الدرالمختار" و "ردالمحتار"، کتاب الطلاق، باب الصریح، ج ۴، ص ۴۹۴.

②..... "ردالمحتار"، کتاب الطلاق، باب الصریح، مطلب: فی قول الامام ایمانی... إلخ، ج ۴، ص ۴۹۶.

③..... عورت کو چھوڑ دینا۔

④..... "الدرالمختار" و "ردالمحتار"، کتاب الطلاق، باب الصریح، مطلب: فی قول الامام ایمانی... إلخ، ج ۴، ص ۴۹۶.

⑤..... "الدرالمختار"، کتاب الطلاق، باب طلاق غیر المدخول بہا، ج ۴، ص ۴۹۶-۴۹۹.

⑥..... "الدرالمختار"، کتاب الطلاق، باب طلاق غیر المدخول بہا، ج ۴، ص ۴۹۹.

⑦..... "الدرالمختار"، کتاب الطلاق، باب طلاق غیر المدخول بہا، ج ۴، ص ۴۹۹.

مسئلہ ۴: جب طلاق کے ساتھ کوئی عدد یا وصف مذکور ہو تو اُس عدد یا وصف کے ذکر کرنے کے بعد واقع ہوگی صرف طلاق سے واقع نہ ہوگی مثلاً لفظ طلاق کہا اور عدد یا وصف کے بولنے سے پہلے عورت مرگئی تو طلاق نہ ہوئی اور اگر عدد یا وصف بولنے سے پہلے شوہر مر گیا یا کسی نے اُس کا منہ بند کر دیا تو ایک واقع ہوگی کہ جب شوہر مر گیا تو ذکر نہ پایا گیا صرف ارادہ پایا گیا اور صرف ارادہ ناکافی ہے اور منہ بند کر دینے کی صورت میں اگر ہاتھ ہٹاتے ہی اُسے فوراً عدد یا وصف کو ذکر کر دیا تو اسکے موافق ہوگی ورنہ وہی ایک۔^(۱) (عامہ کتب)

مسئلہ ۵: غیر مدخولہ سے کہا تجھے ایک طلاق ہے، ایک کے بعد یا اسکے پہلے ایک یا اس کے ساتھ ایک تو دو ہوگی۔^(۲) (در مختار وغیرہ)

مسئلہ ۶: تجھے ایک طلاق ہے اور ایک اگر گھر میں گئی تو گھر میں جانے پر دو ہوگی اور اگر یوں کہا کہ اگر تو گھر میں گئی تو تجھے ایک طلاق ہے اور ایک تو ایک ہوگی اور موطوہ میں بہر حال دو ہوگی۔^(۳) (در مختار)

مسئلہ ۷: کسی کی دو یا تین عورتیں ہیں اُس نے کہا میری عورت کو طلاق تو اُن میں سے ایک پر پڑے گی اور یہ اُسے اختیار ہے کہ اُن میں سے جسے چاہے طلاق کے لیے معین کر لے اور ایک کو مخاطب کر کے کہا تجھ کو طلاق ہے یا تو مجھ پر حرام ہے تو صرف اُسی کو ہوگی جس سے کہا۔^(۴) (در مختار، ردالمحتار)

مسئلہ ۸: چار عورتیں ہیں اور یہ کہا کہ تم سب کے درمیان ایک طلاق تو چاروں پر ایک ایک ہوگی۔ یوہیں دو یا تین یا چار طلاقیں کہیں جب بھی ایک ایک ہوگی مگر اُن صورتوں میں اگر یہ نیت ہے کہ ہر ایک طلاق چاروں پر تقسیم ہو تو دو میں ہر ایک پر دو (۲) ہوگی اور تین یا چار میں ہر ایک پر تین، اور پانچ، چھ، سات، آٹھ میں ہر ایک پر دو اور تقسیم کی نیت ہے تو ہر ایک پر تین نو، دس وغیرہ میں بہر حال ہر ایک پر تین واقع ہوگی۔ یوہیں اگر کہا میں نے تم سب کو ایک طلاق میں شریک کر دیا تو ہر ایک پر ایک و علی ہذا القیاس۔^(۵) (خانہ، فتح، بحر وغیرہا)

①..... "الدر المختار" و "ردالمحتار"، کتاب الطلاق، باب طلاق غیر المدخول بہا، مطلب: الطلاق یقع... إلخ، ج ۴، ص ۵۰۰.

②..... "الدر المختار"، کتاب الطلاق، باب طلاق غیر المدخول بہا، ج ۴، ص ۵۰۲ وغیرہ.

③..... "الدر المختار"، کتاب الطلاق، باب طلاق غیر المدخول بہا، ج ۴، ص ۵۰۳.

④..... "الدر المختار" و "ردالمحتار"، کتاب الطلاق، باب طلاق غیر المدخول بہا، مطلب: فیما لو... إلخ، ج ۴، ص ۵۰۶.

⑤..... "فتح القدیر"، کتاب الطلاق، باب ایقاع الطلاق، ج ۳، ص ۳۶۳.

و "الفتاویٰ الخانیة"، کتاب الطلاق، ج ۱، ص ۲۰۹ و "البحر الرائق"، کتاب الطلاق، باب الطلاق، ج ۳، ص ۴۵۸ وغیرہا.

مسئلہ ۹: دو عورتیں ہیں اور دونوں غیر موطوہ^(۱) اس نے کہا میری عورت کو طلاق میری عورت کو طلاق تو دونوں مطلقہ ہوئیں اگرچہ وہ کہے کہ ایک ہی عورت کو میں نے دونوں بار کہا تھا اور اگر دونوں مدخولہ ہوں اور کہتا ہے کہ دونوں بار ایک ہی کی نسبت کہا تھا تو اُس کا قول مان لیا جائیگا۔ یوہیں اگر ایک مدخولہ ہو دوسری غیر مدخولہ اور مدخولہ کی نسبت دونوں مرتبہ کہا تو اُسی کو دو طلاقیں ہوں گی اور غیر مدخولہ کی نسبت بیان کرے تو ہر ایک کو ایک ایک۔^(۲) (درمختار، ردالمحتار)

مسئلہ ۱۰: کہا میری عورت کو طلاق ہے اور اُس کا نام نہ لیا اور اُس کی ایک ہی عورت ہے جس کو لوگ جانتے ہیں تو اسی پر طلاق پڑے گی اگرچہ کہتا ہو کہ میری ایک عورت دوسری بھی ہے میں نے اُسے مراد لیا ہاں اگر گواہوں سے دوسری عورت ہونا ثابت کر دے تو اُس کا قول مان لیں گے اور دو عورتیں ہوں اور دونوں کو لوگ جانتے ہوں تو اسے اختیار ہے جسے چاہے مراد لے یا معین کرے۔ یوہیں اگر دونوں غیر معروف ہوں تو اختیار ہے۔^(۳) (خانہ، ردالمحتار)

مسئلہ ۱۱: مدخولہ کو کہا تجھے طلاق ہے تجھے طلاق ہے یا میں نے تجھے طلاق دی میں نے تجھے طلاق دی تو دو طلاق کا حکم دیا جائے گا اگرچہ کہتا ہو کہ دوسرے لفظ سے تاکید کی نیت تھی طلاق دینا مقصود نہ تھا ہاں دیانۃً اُس کا قول مان لیا جائیگا۔^(۴) (درمختار)

مسئلہ ۱۲: اپنی عورت کو کہا اس کتیا کو طلاق یا انکھاری^(۵) ہے اُس کو کہا اس اندھی کو طلاق تو طلاق واقع ہو جائے گی اور اگر کسی دوسری عورت کو دیکھا اور سمجھا کہ میری عورت ہے اور اپنی عورت کا نام لیکر کہا اے فلانی تجھے طلاق ہے بعد کو معلوم ہوا کہ یہ اُس کی عورت نہ تھی تو طلاق ہوگی مگر جبکہ اُسکی طرف اشارہ کر کے کہا تو نہ ہوگی۔^(۶) (خانہ وغیرہا)

مسئلہ ۱۳: اگر کہا دنیا کی تمام عورتوں کو طلاق تو اس کی عورت کو طلاق نہ ہوئی اور اگر کہا کہ اس محلہ یا اس گھر کی عورتوں کو تو ہوگی۔^(۷) (درمختار)

①..... یعنی دونوں میں سے کسی سے صحبت نہیں کی۔

②..... ”الدرالمختار“ و ”ردالمحتار“، کتاب الطلاق، باب طلاق غیر المدخول بہا، مطلب: فیما لو... إلخ، ج ۴، ص ۵۰۹۔

③..... ”الفتاویٰ الخانیۃ“، کتاب الطلاق، ج ۲، ص ۲۰۷۔

و ”ردالمحتار“، کتاب الطلاق، باب طلاق غیر المدخول بہا، مطلب: فیما لو... إلخ، ج ۴، ص ۵۰۹۔

④..... ”الدرالمختار“، کتاب الطلاق، باب طلاق غیر المدخول بہا، ج ۴، ص ۵۰۹۔

⑤..... بیبا، درست آنکھوں والی۔

⑥..... ”الفتاویٰ الخانیۃ“، کتاب الطلاق، ج ۲، ص ۲۰۸، وغیرہا۔

⑦..... ”الدرالمختار“، کتاب الطلاق، باب طلاق غیر المدخول بہا، ج ۴، ص ۵۱۱۔

مسئلہ ۱۴: عورت نے خاوند سے کہا مجھے تین طلاقیں دیدے اس نے کہا دی تو تین واقع ہوئیں اور اگر جواب میں کہا تجھے طلاق ہے تو ایک واقع ہوگی اگرچہ تین کی نیت کرے۔^(۱) (خانہ وغیرہا)

مسئلہ ۱۵: عورت نے کہا مجھے طلاق دیدے مجھے طلاق دیدے اس نے کہا دیدی تو ایک ہوئی اور تین کی نیت کی تو تین۔^(۲) (درمختار)

مسئلہ ۱۶: عورت نے کہا میں نے اپنے کو طلاق دے دی شوہر نے جائز کر دی تو ہوگئی۔^(۳) (درمختار)

مسئلہ ۱۷: کسی نے کہا تو اپنی عورت کو طلاق دیدے اس نے کہا ہاں ہاں طلاق واقع نہ ہوئی اگرچہ بہ نیت طلاق کہا کہ یہ ایک وعدہ ہے۔^(۴) (فتاویٰ رضویہ)

مسئلہ ۱۸: کسی نے کہا جس کی عورت اُس پر حرام ہے وہ یہ کام کرے اُن میں سے ایک نے وہ کام کیا تو عورت حرام ہونے کا اقرار ہے۔ یوہیں اگر کہا جس کی عورت مُطلقہ ہو وہ تالی بجائے اور سب نے بجائی تو سب کی عورتیں مُطلقہ ہو جائیں گی۔ کسی نے کہا اب جو بات کرے اُس کی عورت کو طلاق ہے پھر خود اسی نے کوئی بات کہی تو اس کی عورت کو طلاق ہوگئی اور اوروں نے بات کی تو کچھ نہیں۔ یوہیں اگر آپس میں ایک دوسرے کو چپت^(۵) مارتا تھا اور کسی نے کہا جواب چپت مارے اُس کی عورت کو طلاق ہے اور خود اسی نے چپت ماری تو اس کی عورت کو طلاق ہوگئی۔^(۶) (درمختار، ردالمحتار)

کنایہ کا بیان

کنایہ طلاق وہ الفاظ ہیں جن سے طلاق مراد ہونا ظاہر نہ ہو طلاق کے علاوہ اور معنوں میں بھی اُن کا استعمال ہوتا ہو۔
مسئلہ ۱: کنایہ سے طلاق واقع ہونے میں یہ شرط ہے کہ نیت طلاق ہو یا حالت بتاتی ہو کہ طلاق مراد ہے یعنی پیشتر

①..... "الفتاویٰ الخانیة"، کتاب الطلاق، الفصل الأول فی صریح الطلاق، ج ۱، ص ۲۰۷ وغیرہا.

②..... "الدرالمختار"، کتاب الطلاق، باب طلاق غیر المدخول بہا، ج ۴، ص ۵۱۲.

③..... "الدرالمختار"، کتاب الطلاق، باب طلاق غیر المدخول بہا، ج ۴، ص ۵۱۲.

④..... "الفتاویٰ الرضویة"، کتاب الطلاق، ج ۱۲، ص ۳۷۹.

⑤..... طمانچہ، تھپڑ۔

⑥..... "الدرالمختار" و "ردالمحتار"، کتاب الطلاق، باب طلاق غیر المدخول بہا، مطلب: فیما لو... إلخ، ج ۴، ص ۵۱۳.

طلاق کا ذکر تھا یا غصہ میں کہا۔ کنایہ کے الفاظ تین طرح کے ہیں۔ بعض میں سوال رد کرنے کا احتمال ہے، بعض میں گالی کا احتمال ہے اور بعض میں نہ یہ ہے نہ وہ،^(۱) بلکہ جواب کے لیے متعین ہیں۔ اگر رد کا احتمال ہے تو مطلقاً ہر حال میں نیت کی حاجت ہے بغیر نیت طلاق نہیں اور جن میں گالی کا احتمال ہے اُن سے طلاق ہونا خوشی اور غضب میں نیت پر موقوف ہے اور طلاق کا ذکر تھا تو نیت کی ضرورت نہیں اور تیسری صورت یعنی جو فقط جواب ہو تو خوشی میں نیت ضروری ہے اور غضب و مذاکرہ کے وقت بغیر نیت بھی طلاق واقع ہے۔^(۲) (در مختار وغیرہ)

کنایہ کے بعض الفاظ یہ ہیں

(۱) جا (۲) نکل (۳) چل (۴) روانہ ہو (۵) اوٹھ (۶) کھڑی ہو (۷) پردہ کر (۸) دوپٹہ اوڑھ (۹) نقاب ڈال (۱۰) ہٹ سرک (۱۱) جگہ چھوڑ (۱۲) گھر خالی کر (۱۳) دُور ہو (۱۴) چل دُور (۱۵) اے خالی (۱۶) اے بری (۱۷) اے جد (۱۸) تو جد ہے (۱۹) تو مجھ سے جدا ہے (۲۰) میں نے تجھے بے قید کیا (۲۱) میں نے تجھ سے مفارقت^(۳) کی (۲۲) رستہ ناپ (۲۳) اپنی راہ لے (۲۴) کالا مونہہ کر (۲۵) چال دکھا (۲۶) چلتی بن (۲۷) چلتی نظر آ (۲۸) دفع ہو (۲۹) دال نے عین ہو (۳۰) رفو چکر ہو (۳۱) پنجر خالی کر (۳۲) ہٹ کے سر (۳۳) اپنی صورت گما (۳۴) بستر اٹھا (۳۵) اپنا سوجھتا دیکھ (۳۶) اپنی کٹھری باندھ (۳۷) اپنی نجاست الگ پھیلا (۳۸) تشریف لیجائیے (۳۹) تشریف کا ٹوکرا لیجائیے (۴۰) جہاں سینگ سمائے جا (۴۱) اپنا مانگ کھا (۴۲) بہت ہو چکی اب مہربانی فرمائیے (۴۳) اے بے علاقہ (۴۴) مونہہ چھپا (۴۵) جہنم میں جا (۴۶) چولھے میں جا (۴۷) بھاڑ میں پڑ (۴۸) میرے پاس سے چل (۴۹) اپنی مُراد پر فتح مند ہو (۵۰) میں نے نکاح فسخ کیا (۵۱) تو مجھ پر مثل مُردار (۵۲) یا سوزیا (۵۳) شراب کے ہے۔ (نہ مثل بنگ۔ یا فیون یا مال فلاں یا زوجہ فلاں کے) (۵۴) تو مثل میری ماں یا بہن یا بیٹی کے ہے (اور یوں کہا کہ تو ماں بہن بیٹی ہے تو گناہ کے سوا کچھ نہیں) (۵۵) تو خلاص ہے (۵۶) تیری گلو خلاصی ہوئی (۵۷) تو خالص ہوئی (۵۸) حلال خدا یا (۵۹) حلال مسلمانان یا (۶۰) ہر حلال مجھ پر حرام (۶۱) تو میرے ساتھ حرام میں ہے (۶۲) میں نے تجھے تیرے ہاتھ بیچا اگر کسی عوض کا ذکر نہ آئے اگرچہ عورت نے یہ نہ کہا کہ میں نے خریدا (۶۳) میں تجھ سے باز آیا (۶۴) میں تجھ سے درگزر (۶۵) تو میرے کام کی نہیں (۶۶) میرے مطلب کی نہیں (۶۷)

①..... یعنی نگالی کا احتمال ہے نہ سوال رد کرنے کا احتمال۔

②..... "الدر المختار"، کتاب الطلاق، باب الکنایات، ج ۴، ص ۵۱۶ - ۵۲۲ وغیرہ۔

③..... جدائی۔

میرے مصرف کی نہیں (۶۸) مجھے تجھ پر کوئی راہ نہیں (۶۹) کچھ قابو نہیں (۷۰) ملک نہیں (۷۱) میں نے تیری راہ خالی کر دی (۷۲) تو میری ملک (۱) سے نکل گئی (۷۳) میں نے تجھ سے خلع کیا (۷۴) اپنے میکے بیٹھ (۷۵) تیری باگ ڈھیلی کی (۷۶) تیری رسی چھوڑ دی (۷۷) تیری لگام اتار لی (۷۸) اپنے رفیقوں سے جا مل (۷۹) مجھے تجھ پر کچھ اختیار نہیں (۸۰) میں تجھ سے لا دعویٰ ہوتا ہوں (۸۱) میرا تجھ پر کچھ دعویٰ نہیں (۸۲) خاوند تلاش کر (۸۳) میں تجھ سے جدا ہوں یا ہوا (فقط میں جدا ہوں یا ہوا کافی نہیں اگرچہ بہ نیت طلاق کہا) (۸۴) میں نے تجھے جدا کر دیا (۸۵) میں نے تجھ سے جدائی کی (۸۶) تو خود مختار ہے (۸۷) تو آزاد ہے (۸۸) مجھ میں تجھ میں نکاح نہیں (۸۹) مجھ میں تجھ میں نکاح باقی نہ رہا (۹۰) میں نے تجھے تیرے گھر والوں یا (۹۱) باپ یا (۹۲) ماں یا (۹۳) خاوندوں کو دیا یا (۹۴) خود تجھ کو دیا (اور تیرے بھائی یا ماموں یا چچا یا کسی اجنبی کو دینا کہا تو کچھ نہیں) (۹۵) مجھ میں تجھ میں کچھ معاملہ نہ رہا یا نہیں (۹۶) میں تیرے نکاح سے بیزار ہوں (۹۷) بری ہوں (۹۸) مجھ سے دور ہو (۹۹) مجھے صورت نہ دکھا (۱۰۰) کنارے ہو (۱۰۱) تو نے مجھ سے نجات پائی (۱۰۲) الگ ہو (۱۰۳) میں نے تیرا پاؤں کھول دیا (۱۰۴) میں نے تجھے آزاد کیا (۱۰۵) آزاد ہو جا (۱۰۶) تیری بندگئی (۱۰۷) تو بے قید ہے (۱۰۸) میں تجھ سے بری ہوں (۱۰۹) اپنا نکاح کر (۱۱۰) جس سے چاہے نکاح کر لے (۱۱۱) میں تجھ سے بیزار ہوا (۱۱۲) میرے لیے تجھ پر نکاح نہیں (۱۱۳) میں نے تیرا نکاح فسخ کیا (۱۱۴) چاروں راہیں تجھ پر کھول دیں (اور اگر یوں کہا کہ چاروں راہیں تجھ پر کھلی ہیں تو کچھ نہیں جب تک یہ نہ کہے کہ (۱۱۵) جو راستہ چاہے اختیار کر) (۱۱۶) میں تجھ سے دست بردار ہوا (۱۱۷) میں نے تجھے تیرے گھر والوں یا باپ یا ماں کو واپس دیا (۱۱۸) تو میری عصمت سے نکل گئی (۱۱۹) میں نے تیری ملک سے شرعی طور پر اپنا نام اتار دیا (۱۲۰) تو قیامت تک یا عمر بھر میرے لائق نہیں (۱۲۱) تو مجھ سے ایسی دور ہے جیسے مکہ معظمہ مدینہ طیبہ سے یا دلی لکھنؤ سے۔ (۲) (فتاویٰ رضویہ)

مسئلہ ۱: ان الفاظ سے طلاق نہ ہوگی اگرچہ نیت کرے، مجھے تیری حاجت نہیں۔ مجھے تجھ سے سروکار نہیں۔ تجھ سے مجھے کام نہیں۔ غرض نہیں۔ مطلب نہیں۔ تو مجھے درکار نہیں۔ تجھ سے مجھے رغبت نہیں۔ میں تجھے نہیں چاہتا۔ (۳) (فتاویٰ رضویہ)

مسئلہ ۲: کنایہ کے ان الفاظ سے ایک بائن طلاق ہوگی اگر بہ نیت طلاق بولے گئے اگرچہ بائن کی نیت نہ ہو اور دو کی نیت کی جب بھی وہی ایک واقع ہوگی مگر جبکہ زوجہ باندی ہو تو دو کی نیت صحیح ہے اور تین کی نیت کی تو تین واقع

①..... ملکیت۔

②..... "الفتاویٰ الرضویہ"، کتاب الطلاق، باب الکنایہ، ج ۱۲، ص ۵۱۵ - ۵۲۷۔

③..... "الفتاویٰ الرضویہ"، کتاب الطلاق، باب الکنایہ، ج ۱۲، ص ۵۲۰۔

ہونگی۔⁽¹⁾ (درمختار، ردالمحتار)

مسئلہ ۳: مدخولہ⁽²⁾ کو ایک طلاق دی تھی پھر عدت میں کہا کہ میں نے اُسے بائن کر دیا یا تین تو بائن یا تین واقع ہو جائیں گی اور اگر عدت یا رجعت کے بعد ایسا کہا تو کچھ نہیں۔⁽³⁾ (درمختار)

مسئلہ ۴: صریح صریح کو لاحق ہوتی ہے یعنی پہلے صریح لفظوں سے طلاق دی پھر عدت کے اندر دوسری مرتبہ طلاق کے صریح لفظ کہے تو اس سے دوسری واقع ہوگی۔ یوہیں بائن کے بعد بھی صریح لفظ سے واقع کر سکتا ہے جبکہ عورت عدت میں ہو اور صریح سے مراد یہاں وہ ہے جس میں نیت کی ضرورت نہ ہو اگرچہ اُس سے طلاق بائن پڑے اور عدت میں صریح کے بعد بائن طلاق دے سکتا ہے۔ اور بائن بائن کو لاحق نہیں ہوتی جبکہ یہ ممکن ہو کہ دوسری کو پہلی کی خبر دینا کہہ سکیں مثلاً پہلے کہا تھا کہ تو بائن ہے اس کے بعد پھر یہی لفظ کہا تو اس سے دوسری واقع نہ ہوگی کہ یہ پہلی طلاق کی خبر ہے یا دوبارہ کہا میں نے تجھے بائن کر دیا اور اگر دوسری کو پہلی سے خبر دینا نہ کہہ سکیں مثلاً پہلے طلاق بائن دی پھر کہا میں نے دوسری بائن دی تو اب دوسری پڑے گی۔⁽⁴⁾ یوہیں پہلی صورت میں بھی دو واقع ہوگی جبکہ دوسری سے دوسری طلاق کی نیت ہو۔⁽⁵⁾ (درمختار، ردالمحتار)

مسئلہ ۵: بائن کو کسی شرط پر معلق کیا یا کسی وقت کی طرف مضاف کیا اور اُس شرط یا وقت کے پائے جانے سے پہلے طلاق بائن دیدی مثلاً یہ کہا اگر تو آج گھر میں گئی تو بائن ہے یا کل تجھے طلاق بائن ہے پھر گھر میں جانے اور کل آنے سے پہلے ہی طلاق بائن دیدی تو طلاق ہوگی پھر عدت کے اندر شرط پائی جانے اور کل آنے سے ایک طلاق اور پڑے گی۔⁽⁶⁾ (درمختار)

مسئلہ ۶: اگر عورت کو طلاق بائن دی یا اُس سے خلع کیا اسکے بعد کہا تو گھر میں گئی تو بائن ہے تو اب طلاق واقع نہ ہوگی اور اگر دو شرطوں پر طلاق بائن معلق کی مثلاً کہا اگر تو گھر میں جائے تو بائن ہے اور اگر میں فلاں سے کلام کروں تو تو بائن ہے ان دونوں باتوں کے کہنے کے بعد اب وہ گھر میں گئی تو ایک طلاق پڑی پھر اگر اُس شخص سے عدت میں شوہر نے کلام کیا تو دوسری پڑی۔ یوہیں اگر پہلے کلام کیا پھر گھر میں گئی جب بھی دو واقع ہوگی اور اگر پہلے ایک شرط پر معلق کی پھر اس کے پائے جانے

①..... "الدرالمختار" و "ردالمحتار"، کتاب الطلاق، باب الکنایات، مطلب: لا اعتبار بالاعراب هنا، ج ۴، ص ۵۲۴.

②..... جس سے جماع کیا گیا ہو۔

③..... "الدرالمختار"، کتاب الطلاق، باب الکنایات، ج ۴، ص ۵۲۸.

④..... "الدرالمختار" و "ردالمحتار"، کتاب الطلاق، باب الکنایات، مطلب: الصریح یلحق... إلخ، ج ۴، ص ۵۲۸ - ۵۳۳.

⑤..... بشرطیکہ اس نیت پر دلالت کرنے والا کوئی لفظ بھی مذکور ہو۔... عِلْمِیہ، انظر "منحة الخالق"، ج ۳، ص ۵۳۲.

و "الفتاوی الرضویہ"، ج ۱۲ ص ۵۷۸، ۵۸۲، ۵۸۵.

⑥..... "الدرالمختار"، کتاب الطلاق، باب الکنایات، ج ۴، ص ۵۳۴.

کے بعد دوسری شرط پر معلق کی دوسری کے پائے جانے پر طلاق نہ ہوگی۔⁽¹⁾ (درمختار، ردالمحتار، عالمگیری)

مسئلہ ۷: قسم کھائی کہ عورت کے پاس نہ جائے گا پھر چار مہینے گزرنے سے پہلے بہ نیت طلاق اُسے بائن کہا یا اُس سے خلع کیا تو طلاق واقع ہوگی پھر قسم کھانے سے چار مہینے تک اُسکے پاس نہ گیا تو یہ دوسری طلاق ہوئی اور اگر پہلے خلع کیا پھر کہا تو بائن ہے تو واقع نہ ہوگی۔⁽²⁾ (عالمگیری)

مسئلہ ۸: یہ کہا کہ میری ہر عورت کو طلاق ہے یا اگر یہ کام کروں تو میری عورت کو طلاق ہے تو جس عورت سے خلع کیا ہے یا جو طلاق بائن کی عدت میں ہے ان لفظوں سے اُسے طلاق نہ ہوگی۔⁽³⁾ (درمختار)

مسئلہ ۹: جو فرقت⁽⁴⁾ ہمیشہ کے لیے ہو یعنی جس کی وجہ سے اُس سے کبھی نکاح نہ ہو سکتا ہو جیسے حرمتِ مصاہرت⁽⁵⁾ و حرمتِ رضاع⁽⁶⁾ تو اس عورت پر عدت میں بھی طلاق نہیں ہو سکتی۔ یو ہیں اگر اس کی عورت کنیز تھی اُس کو خرید لیا تو اب اُسے طلاق نہیں دے سکتا کہ وہ نکاح سے بالکل نکل گئی۔⁽⁷⁾ (عالمگیری)

مسئلہ ۱۰: زن و شوہر⁽⁸⁾ میں سے کوئی معاذ اللہ مرتد ہو اگر دارالاسلام میں رہا تو طلاق ہو سکتی ہے اور اگر دارالحرب کو چلا گیا تو اب طلاق نہیں ہو سکتی اور مرد مرتد ہو کر دارالحرب کو چلا گیا تھا پھر مسلمان ہو کر واپس آیا اور عورت ابھی عدت میں ہے تو طلاق دے سکتا ہے اور عورت اگر چہ واپس آجائے طلاق نہیں ہو سکتی۔⁽⁹⁾ (ردالمحتار)

مسئلہ ۱۱: خیار بلوغ یعنی بالغ ہوتے ہی نکاح سے ناراضی ظاہر کی اور خیار عتق کہ آزاد ہو کر تفریق چاہی ان دونوں کے بعد طلاق نہیں ہو سکتی۔⁽¹⁰⁾ (درمختار)

①....."الدرالمختار" و "ردالمختار"، کتاب الطلاق، باب الکنايات، مطلب: الصريح يلحق الصريح والبائن، ج ۴، ص ۵۳۵.

و "الفتاوى الهندية"، کتاب الطلاق، الباب الثاني في إيقاع الطلاق، الفصل الخامس، ج ۱، ص ۳۷۷.

②....."الفتاوى الهندية"، کتاب الطلاق، الباب الثاني في إيقاع الطلاق، الفصل الخامس، ج ۱، ص ۳۷۷.

③....."الدرالمختار"، کتاب الطلاق، باب الکنايات، ج ۴، ص ۵۳۶.

④.....جدائی۔ ⑤.....سرالی رشتوں کی وجہ سے نکاح کا حرام ہونا۔ ⑥.....دودھ کے رشتے کی وجہ سے نکاح کا حرام ہونا۔

⑦....."الفتاوى الهندية"، کتاب الطلاق، الباب الثاني في إيقاع الطلاق، الفصل الخامس، ج ۱، ص ۳۷۸.

⑧.....میاں بیوی۔

⑨....."ردالمختار"، کتاب الطلاق، باب الکنايات، مطلب: المختلعة والمبانة... إلخ، ج ۴، ص ۵۳۷.

⑩....."الدرالمختار"، کتاب الطلاق، باب الکنايات، ج ۴، ص ۵۳۸.

طلاق سپرد کرنے کا بیان

اللہ عزوجل فرماتا ہے:

﴿يَا أَيُّهَا النَّبِيُّ قُلْ لِّأَزْوَاجِكُمْ إِن كُنْتُمْ تُرِيدْنَ الْحَيَاةَ الدُّنْيَا وَزَيَّنْتَهُمَا فَمَعَآلَيْنِ أُمِّمِعُنَّ وَأَسْرِحُنَّ سَرَاحًا جَبِيلًا ﴿٥٠﴾ وَإِن كُنْتُمْ تُرِيدْنَ اللَّهَ وَمَا سُئِلْتُمْ وَالذَّامِرَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا ﴿٥١﴾﴾ (1)

اے نبی! اپنی بیویوں سے فرما دو کہ اگر تم دنیا کی زندگی اور اُس کی زینت چاہتی ہو تو آؤ میں تمہیں مال دوں اور تم کو اچھی طرح چھوڑ دوں اور اگر اللہ (عزوجل) ورسول (صلی اللہ تعالیٰ علیہ وسلم) اور آخرت کا گھر چاہتی ہو تو اللہ (عزوجل) نے تم میں نیکی والوں کے لیے بڑا اجر تیار کر رکھا ہے۔

حدیث ۱: صحیح مسلم شریف میں حضرت جابر رضی اللہ تعالیٰ عنہ سے مروی، کہ جب یہ آیت نازل ہوئی رسول اللہ صلی اللہ تعالیٰ علیہ وسلم نے حضرت عائشہ رضی اللہ تعالیٰ عنہا سے فرمایا: ”اے عائشہ میں تجھ پر ایک بات پیش کرتا ہوں، اُس میں جلدی نہ کرنا جب تک اپنے والدین سے مشورہ نہ کر لینا جواب نہ دینا (اور حضور (صلی اللہ تعالیٰ علیہ وسلم) کو معلوم تھا کہ ان کے والدین جدائی کے لیے مشورہ نہ دینگے)۔ اُم المؤمنین نے عرض کی، یا رسول اللہ! (عزوجل و صلی اللہ تعالیٰ علیہ وسلم) وہ کیا بات ہے؟ حضور (صلی اللہ تعالیٰ علیہ وسلم) نے اس آیت کی تلاوت کی۔ اُم المؤمنین نے عرض کی، یا رسول اللہ! (عزوجل و صلی اللہ تعالیٰ علیہ وسلم) حضور (صلی اللہ تعالیٰ علیہ وسلم) کے بارے میں مجھے والدین سے مشورہ کی کیا حاجت ہے، بلکہ میں اللہ (عزوجل) ورسول (صلی اللہ تعالیٰ علیہ وسلم) اور آخرت کے گھر کو اختیار کرتی ہوں اور میں یہ چاہتی ہوں کہ ازواج مطہرات میں سے کسی کو میرے جواب کی حضور (صلی اللہ تعالیٰ علیہ وسلم) خبر نہ دیں۔ ارشاد فرمایا: ”جو مجھ سے پوچھے گی کہ عائشہ نے کیا جواب دیا ہے، میں اُسے خبر کر دوں گا اللہ (عزوجل) نے مجھے مشقت میں ڈالنے والا اور مشقت میں پڑنے والا بنا کر نہیں بھیجا ہے، اُس نے مجھے معلم اور آسانی کرنے والا بنا کر بھیجا ہے۔“ (2)

حدیث ۲: صحیح بخاری شریف میں عائشہ رضی اللہ تعالیٰ عنہا سے مروی، فرماتی ہیں نبی صلی اللہ تعالیٰ علیہ وسلم نے ہمیں اختیار دیا ہم نے اللہ (عزوجل) ورسول (صلی اللہ تعالیٰ علیہ وسلم) کو اختیار کیا اور اس کو کچھ (یعنی طلاق) نہیں شمار کیا۔ اُسی میں ہے، مسروق کہتے ہیں مجھے کچھ پرواہ نہیں کہ اُس کو ایک دفعہ اختیار دوں یا سو دفعہ جب کہ وہ مجھے اختیار کرے یعنی اس صورت میں طلاق نہیں ہوتی۔ (3)

①..... پ ۲۱، الأحزاب: ۲۸، ۲۹۔

②..... ”صحیح مسلم“، کتاب الطلاق، باب بیان ان تحییرہ امراتہ... إلخ، الحدیث: ۱۴۷۸، ص ۷۸۳۔

③..... ”صحیح البخاری“، کتاب الطلاق، باب من خیّر نساء... إلخ، الحدیث: ۵۲۶۲، ۵۲۶۳، ج ۳، ص ۴۸۲۔

احکام فقہیہ

مسئلہ ۱: عورت سے کہا تجھے اختیار ہے یا تیرا معاملہ تیرے ہاتھ ہے اور اس سے مقصود طلاق کا اختیار دینا ہے تو عورت اُس مجلس میں اپنے کو طلاق دے سکتی ہے اگرچہ وہ مجلس کتنی ہی طویل ہو اور مجلس بدلنے کے بعد کچھ نہیں کر سکتی اور اگر عورت وہاں موجود نہ تھی یا موجود تھی مگر سُنا نہیں اور اُسے اختیار انھیں لفظوں سے دیا تو جس مجلس میں اُسے اسکا علم ہوا اُس کا اعتبار ہے۔ ہاں اگر شوہر نے کوئی وقت مقرر کر دیا تھا مثلاً آج اُسے اختیار ہے اور وقت گزرنے کے بعد اُسے علم ہوا تو اب کچھ نہیں کر سکتی اور اگر ان لفظوں سے شوہر نے طلاق کی نیت ہی نہ کی تو کچھ نہیں کہ یہ کنایہ ہیں اور کنایہ میں بے نیت طلاق نہیں ہاں اگر غضب کی حالت میں کہا یا اُس وقت طلاق کی بات چیت تھی تو اب نیت نہیں دیکھی جائے گی۔ اور اگر عورت نے ابھی کچھ نہ کہا تھا کہ شوہر نے اپنے کلام کو واپس لیا تو مجلس کے اندر واپس نہ ہوگا یعنی بعد واپسی شوہر بھی عورت اپنے کو طلاق دے سکتی ہے اور شوہر اُسے منع بھی نہیں کر سکتا۔ اور اگر شوہر نے یہ لفظ کہے کہ تو اپنے کو طلاق دیدے یا تجھے اپنی طلاق کا اختیار ہے جب بھی یہی سب احکام ہیں مگر اس صورت میں عورت نے طلاق دیدی تو رجعی پڑے گی ہاں اس صورت میں عورت نے تین طلاقیں دیں اور مرد نے تین کی نیت بھی کر لی ہے تو تین ہوں گی اور مرد کہتا ہے میں نے ایک کی نیت کی تھی تو ایک بھی واقع نہ ہوگی اور اگر شوہر نے تین کی نیت کی یا یہ کہا کہ تو اپنے کو تین طلاقیں دے لے اور عورت نے ایک دی تو ایک پڑے گی اور اگر کہا تو اگرچہ اپنے کو تین طلاقیں دے عورت نے ایک دی یا کہا تو اگرچہ اپنے کو ایک طلاق دے عورت نے تین دیں تو دونوں صورتوں میں کچھ نہیں مگر پہلی صورت میں اگر عورت نے کہا میں نے اپنے کو طلاق دی ایک اور ایک اور ایک تو تین پڑیں گی۔^(۱) (جوہرہ، درمختار، عالمگیری وغیرہا)

مسئلہ ۲: ان الفاظ مذکورہ کے ساتھ یہ بھی کہا کہ توجہ چاہے یا جس وقت چاہے تو اب مجلس بدلنے سے اختیار باطل نہ ہوگا اور شوہر کو کلام واپس لینے کا اب بھی اختیار نہ ہوگا۔^(۲) (درمختار)

مسئلہ ۳: اگر عورت سے کہا تو اپنی سوت^(۳) کو طلاق دیدے یا کسی اور شخص سے کہا تو میری عورت کو طلاق دیدے تو

①..... "الجوهرة النيرة"، كتاب الطلاق، الجزء الثاني، ص ۵۸.

و "الدر المختار"، كتاب الطلاق، باب تفويض الطلاق، ج ۴، ص ۵۴۱.

و "الفتاوى الهندية"، كتاب الطلاق، الباب الثالث في تفويض الطلاق... إلخ، الفصل الاول، ج ۱، ص ۳۸۷-۳۸۹، وغیرہا.

②..... "الدر المختار"، كتاب الطلاق، باب تفويض الطلاق، ج ۴، ص ۵۴۳.

③..... ایک خاوند کی دو یا زیادہ بیویاں آپس میں ایک دوسرے کی سوت کہلاتی ہیں۔

مجلس کے ساتھ مقید نہیں بعد مجلس بھی طلاق ہو سکتی ہے اور اس میں رجوع کر سکتا ہے کہ یہ وکیل ہے اور مؤکل کو اختیار ہے کہ وکیل کو معزول کر دے مگر جبکہ مشیت⁽¹⁾ پر معلق کر دیا ہو یعنی کہہ دیا ہو کہ اگر تو چاہے تو طلاق دیدے تو اب تو کیل⁽²⁾ نہیں بلکہ تملیک⁽³⁾ ہے لہذا مجلس کے ساتھ خاص ہے اور رجوع نہ کر سکے گا اور اگر عورت سے کہا تو اپنے کو اور اپنی سوت کو طلاق دیدے تو خود اُس کے حق میں تملیک ہے اور سوت کے حق میں تو کیل اور ہر ایک کا حکم وہ ہے جو اوپر مذکور ہوا یعنی اپنے کو مجلس بعد نہیں دے سکتی اور سوت کو دے سکتی ہے۔⁽⁴⁾ (جوہرہ، درمختار)

مسئلہ ۴: تملیک و توکیل میں چند باتوں کا فرق ہے تملیک میں رجوع نہیں کر سکتا۔ معزول نہیں کر سکتا بعد تملیک کے شوہر مجنون ہو جائے تو باطل نہ ہوگی۔ جس کو مالک بنایا اُس کا عاقل ہونا ضروری نہیں اور مجلس کے ساتھ مقید ہے اور توکیل میں ان سب کا عکس ہے اگر بالکل نا سمجھ بچے سے کہا تو میری عورت کو اگر چاہے طلاق دیدے اور وہ بول سکتا ہے اُس نے طلاق دیدی واقع ہوگی۔ یوہیں اگر مجنون کو مالک کر دیا اور اُس نے دیدی تو ہوگی اور وکیل بنایا تو نہیں اور مالک کرنے کی صورت میں اگر اچھا تھا اُس کے بعد مجنون ہو گیا تو واقع نہ ہوگی۔⁽⁵⁾ (درمختار)

(مجلس بدلنے کی صورتیں)

مسئلہ ۵: بیٹھی تھی کھڑی ہوگی یا ایک کام کر رہی تھی اُسے چھوڑ کر دوسرا کام کرنے لگی مثلاً کھانا منگوا یا یا سوگئی یا غسل کرنے لگی یا مہندی لگانے لگی یا کسی سے خرید و فروخت کی بات کی یا کھڑی تھی جانور پر سوار ہوگی یا سوار تھی اتر گئی یا ایک سواری سے اتر کر دوسری پر سوار ہوئی یا سوار تھی مگر جانور کھڑا تھا چلنے لگا تو ان سب صورتوں میں مجلس بدل گئی اور اب طلاق کا اختیار نہ رہا اور اگر کھڑی تھی بیٹھ گئی یا کھڑی تھی اور مکان میں ٹہلنے لگی یا بیٹھی ہوئی تھی تکیہ لگا لیا یا تکیہ لگائے ہوئے تھی سیدھی ہو کر بیٹھ گئی یا اپنے باپ وغیرہ کسی کو مشورہ کے لیے بلایا یا گواہوں کو بلانے گئی کہ اُن کے سامنے طلاق دے بشرطیکہ وہاں کوئی ایسا نہیں جو بلا دے یا سواری پر جا رہی تھی اُسے روک دیا یا پانی پیا یا کھانا وہاں موجود تھا کچھ تھوڑا سا کھا لیا، ان سب صورتوں میں مجلس نہیں بدلی۔⁽⁶⁾ (عالمگیری، درمختار وغیرہما)

①..... مرضی، ارادہ۔ ②..... وکیل بنانا۔ ③..... مالک بنانا۔

④..... "الدرالمختار"، کتاب الطلاق، باب تفویض الطلاق، ج ۴، ص ۵۴۴۔

و"الجوہرۃ النیرۃ"، کتاب الطلاق، الجزء الثانی، ص ۶۰۔

⑤..... "الدرالمختار"، کتاب الطلاق، باب تفویض الطلاق، ج ۴، ص ۵۴۴۔

⑥..... "الفتاویٰ الہندیۃ"، کتاب الطلاق، الباب الثالث، الفصل الاول، ج ۱، ص ۳۸۷۔

و"الدرالمختار"، کتاب الطلاق، باب تفویض الطلاق، ج ۴، ص ۵۴۵، وغیرہما۔

مسئلہ ۶: کشتی گھر کے حکم میں ہے کہ کشتی کے چلنے سے مجلس نہ بدلے گی اور جانور پر سوار ہے اور جانور چل رہا ہے تو مجلس بدل رہی ہے، ہاں اگر شوہر کے سکوت کرتے ہی فوراً اُسی قدم میں جواب دیا تو طلاق ہوگی اور اگر محمل⁽¹⁾ میں دونوں سوار ہیں جسے کوئی کھینچے لیے جاتا ہے تو مجلس نہیں بدلی کہ یہ کشتی کے حکم میں ہے۔⁽²⁾ (درمختار) گاڑی پاکی⁽³⁾ کا بھی یہی حکم ہے۔

مسئلہ ۷: بیٹھی ہوئی تھی لیٹ گئی اگر تکیہ وغیرہ لگا کر اُس طرح لیٹی جیسے سونے کے لیے لیٹتے ہیں تو اختیار جاتا رہا۔⁽⁴⁾ (ردالمحتار)

مسئلہ ۸: دو زانو بیٹھی تھی چار زانو بیٹھ گئی یا عکس کیا یا بیٹھی سو گئی تو مجلس نہیں بدلی۔⁽⁵⁾ (عالمگیری، ردالمحتار)

مسئلہ ۹: شوہر نے اُسے مجبور کر کے کھڑا کیا یا جماع کیا تو اختیار نہ رہا۔⁽⁶⁾ (درمختار)

مسئلہ ۱۰: شوہر کے اختیار دینے کے بعد عورت نے نماز شروع کر دی اختیار جاتا رہا نماز فرض ہو یا واجب یا نفل۔ اور

اگر عورت نماز پڑھ رہی تھی اُسی حالت میں اختیار دیا تو اگر وہ نماز فرض یا واجب یا سنت مؤکدہ ہے تو پوری کر کے جواب دے اختیار باطل نہ ہوگا اور اگر نفل نماز ہے تو دو رکعت پڑھ کر جواب دے اور اگر تیسری رکعت کے لیے کھڑی ہوئی تو اختیار جاتا رہا اگر چہ سلام نہ پھیرا ہو۔ اور اگر سُبْحَانَ اللَّهِ کہا یا کچھ تھوڑا سا قرآن پڑھا تو باطل نہ ہوا اور زیادہ پڑھا تو باطل ہو گیا۔⁽⁷⁾ (جوہرہ) اور اگر عورت نے جواب میں کہا تو اپنی زبان سے کیوں طلاق نہیں دیتا تو اس کہنے سے اختیار باطل نہ ہوگا اور اگر یہ کہا اگر تو مجھے طلاق دیتا ہے تو اتنا مجھے دیدے تو اختیار باطل ہو گیا۔⁽⁸⁾ (عالمگیری، ردالمحتار)

مسئلہ ۱۱: اگر بیک وقت اس کی اور شفعہ کی خبر پہنچی اور عورت دونوں کو اختیار کرنا چاہتی ہے تو یہ کہنا چاہیے کہ میں نے

دونوں کو اختیار کیا ورنہ جس ایک کو اختیار کرے گی دوسرا جاتا رہے گا۔⁽⁹⁾ (عالمگیری)

①..... یعنی کجاوہ۔

②..... ”الدرالمختار“، کتاب الطلاق، باب تفویض الطلاق، ج ۴، ص ۵۴۶۔

③..... ڈولی۔

④..... ”ردالمحتار“، کتاب الطلاق، باب تفویض الطلاق، ج ۴، ص ۵۴۶۔

⑤..... ”الفتاویٰ الہندیہ“، کتاب الطلاق، الباب الثالث، الفصل الاول، ج ۱، ص ۳۸۷، ۳۸۸۔

و ”ردالمحتار“، کتاب الطلاق، باب تفویض الطلاق، ج ۴، ص ۵۴۵۔

⑥..... ”الدرالمختار“، کتاب الطلاق، باب تفویض الطلاق، ج ۴، ص ۵۴۶۔

⑦..... ”الجوہرۃ النیرۃ“، کتاب الطلاق، الجزء الثانی، ص ۵۸۔

⑧..... ”الفتاویٰ الہندیہ“، کتاب الطلاق، الباب الثالث، الفصل الاول، ج ۱، ص ۳۸۸۔

و ”ردالمحتار“، کتاب الطلاق، باب تفویض الطلاق، ج ۴، ص ۵۴۶۔

⑨..... ”الفتاویٰ الہندیہ“، کتاب الطلاق، الباب الثالث، الفصل الاول، ج ۱، ص ۳۸۸۔

مسئلہ ۱۲: مرد نے اپنی عورت سے کہا تو اپنے نفس کو اختیار کر عورت نے کہا میں نے اپنے نفس کو اختیار کیا یا کہا میں نے اختیار کیا یا اختیار کرتی ہوں تو ایک بائن واقع ہوگی اور تین کی نیت صحیح نہیں۔^(۱) (در مختار)

مسئلہ ۱۳: تفویض طلاق^(۲) میں یہ ضرور ہے کہ زن و شو^(۳) دونوں میں سے ایک کے کلام میں لفظ نفس یا طلاق کا ذکر ہو اگر شوہر نے کہا تجھے اختیار ہے عورت نے کہا میں نے اختیار کیا طلاق واقع نہ ہوگی اور اگر جواب میں کہا میں نے اپنے نفس کو اختیار کیا یا شوہر نے کہا تھا تو اپنے نفس کو اختیار کر عورت نے کہا میں نے اختیار کیا یا کہا میں نے کیا تو اگر نیت طلاق تھی تو ہوگی اور یہ بھی ضرور ہے کہ لفظ نفس کو متصلاً^(۴) ذکر کرے اور اگر اس لفظ کو کچھ دیر بعد کہا اور مجلس بدلی نہ ہو تو متصل ہی کے حکم میں ہے یعنی طلاق واقع ہوگی اور مجلس بدلنے کے بعد کہا تو بیکار ہے۔^(۵) (عالمگیری وغیرہ)

مسئلہ ۱۴: شوہر نے دوبار کہا اختیار کر اختیار کر یا کہا اپنی ماں کو اختیار کر تو اب لفظ نفس ذکر کرنے کی حاجت نہیں یہ اُس کے قائم مقام ہو گیا۔ یوہیں عورت کا کہنا کہ میں نے اپنے باپ یا ماں یا اہل یا ازواج کو اختیار کیا لفظ نفس کے قائم مقام ہے اور اگر عورت نے کہا میں نے اپنی قوم یا کنبہ والوں یا رشتہ داروں کو اختیار کیا تو یہ اسکے قائم مقام نہیں اور اگر عورت کے ماں باپ نہ ہوں تو یہ کہنا بھی کہ میں نے اپنے بھائی کو اختیار کیا کافی ہے اور ماں باپ نہ ہونے کی صورت میں اُس نے ماں باپ کو اختیار کیا جب بھی طلاق ہو جائے گی۔ عورت سے کہا تین کو اختیار کر عورت نے کہا میں نے اختیار کیا تو تین طلاقیں پڑ جائیں گی۔^(۶) (در مختار، ردالمحتار وغیرہما)

مسئلہ ۱۵: عورت نے جواب میں کہا میں نے اپنے نفس کو اختیار کیا نہیں بلکہ اپنے شوہر کو تو واقع ہو جائے گی اور یوں کہا کہ میں نے اپنے شوہر کو اختیار کیا نہیں بلکہ اپنے نفس کو تو واقع نہ ہوگی اور اگر کہا میں نے اپنے نفس یا شوہر کو اختیار کیا تو واقع نہ ہوگی اور اگر کہا اپنے نفس اور شوہر کو تو واقع ہوگی اور اگر کہا شوہر اور نفس کو تو نہیں۔^(۷) (فتح القدر)

مسئلہ ۱۶: مرد نے عورت کو اختیار دیا تھا عورت نے ابھی جواب نہ دیا تھا کہ شوہر نے کہا اگر تو اپنے کو اختیار کر لے تو ایک ہزار روز کا عورت نے اپنے کو اختیار کیا تو نہ طلاق ہوئی نہ مال دینا واجب آیا۔^(۸) (فتح القدر)

①....."الدرالمختار"، کتاب الطلاق، باب تفویض الطلاق، ج ۴، ص ۵۴۶.

②..... طلاق کا سپرد کرنا۔ ③..... میاں بیوی۔ ④..... ساتھ ہی۔

⑤....."الفتاویٰ الہندیۃ"، کتاب الطلاق، الباب الثالث فی تفویض الطلاق... إلخ، الفصل الاول، ج ۱، ص ۳۸۸-۳۸۹ وغیرہ.

⑥....."الدرالمختار" و"رد المحتار"، کتاب الطلاق، باب تفویض الطلاق، ج ۴، ص ۵۴۸، وغیرہما.

⑦....."فتح القدر"، کتاب الطلاق، باب تفویض الطلاق، ج ۳، ص ۴۱۴.

⑧....."فتح القدر"، کتاب الطلاق، باب تفویض الطلاق، ج ۳، ص ۴۱۴.

مسئلہ ۱۷: شوہر نے اختیار دیا عورت نے جواب میں کہا میں نے اپنے کو بائن کیا یا حرام کر دیا یا طلاق دی تو جواب ہو گیا اور ایک بائن طلاق پڑ گئی۔^(۱) (عالمگیری)

مسئلہ ۱۸: شوہر نے تین بار کہا تجھے اپنے نفس کا اختیار ہے عورت نے کہا میں نے اختیار کیا یا کہا پہلے کو اختیار کیا یا بیچ والے کو یا پچھلے کو یا ایک کو بہر حال تین طلاقیں واقع ہوں گی۔ اور اگر اس کے جواب میں کہا کہ میں نے اپنے نفس کو طلاق دی یا میں نے اپنے نفس کو ایک طلاق کے ساتھ اختیار کیا یا میں نے پہلی طلاق اختیار کی تو ایک بائن واقع ہوگی۔^(۲) (تنویر الابصار)

مسئلہ ۱۹: شوہر نے تین مرتبہ کہا مگر عورت نے پہلی ہی بار کے جواب میں کہہ دیا میں نے اپنے نفس کو اختیار کیا تو بعد والے الفاظ باطل ہو گئے۔ یوں اگر عورت نے کہا میں نے ایک کو باطل کر دیا تو سب باطل ہو گئے۔^(۳) (عالمگیری)

مسئلہ ۲۰: شوہر نے کہا تجھے اپنے نفس کا اختیار ہے کہ تو طلاق دیدے عورت نے طلاق دی تو بائن واقع ہوئی۔^(۴) (درمختار)

مسئلہ ۲۱: عورت سے کہا تین طلاقوں میں سے جو تو چاہے تجھے اختیار ہے تو ایک یا دو کا اختیار ہے تین کا نہیں۔^(۵) (عالمگیری)

مسئلہ ۲۲: عورت کو اختیار دیا اُس نے جواب میں کہا میں تجھے نہیں اختیار کرتی یا تجھے نہیں چاہتی یا مجھے تیری حاجت نہیں تو یہ سب کچھ نہیں اور اگر کہا میں نے یہ اختیار کیا کہ تیری عورت نہ ہوں تو بائن ہوگی۔^(۶) (عالمگیری)

مسئلہ ۲۳: کسی سے کہا تو میری عورت کو اختیار دیدے تو جب تک یہ شخص اُسے اختیار نہ دے گا عورت کو اختیار حاصل نہیں اور اگر اُس شخص سے کہا تو عورت کو اختیار کی خبر دے تو عورت کو اختیار حاصل ہو گیا اگرچہ خبر نہ کرے۔^(۷) (درمختار)

①....."الفتاویٰ الہندیۃ"، کتاب الطلاق، الباب الثالث فی تفویض الطلاق... إلخ، الفصل الاول، ج ۱، ص ۳۸۹.

②....."تنویر الأبصار"، کتاب الطلاق، باب تفویض الطلاق، ج ۴، ص ۵۵۰-۵۵۲.

③....."الفتاویٰ الہندیۃ"، کتاب الطلاق، الباب الثالث فی تفویض الطلاق... إلخ، الفصل الاول، ج ۱، ص ۳۸۹.

④....."الدرالمختار"، کتاب الطلاق، باب تفویض الطلاق، ج ۴، ص ۵۵۲.

⑤....."الفتاویٰ الہندیۃ"، کتاب الطلاق، الباب الثالث فی تفویض الطلاق... إلخ، الفصل الاول، ج ۱، ص ۳۹۰.

⑥.....المرجع السابق.

⑦....."الدرالمختار"، کتاب الطلاق، باب تفویض الطلاق، ج ۴، ص ۵۵۲.

مسئلہ ۲۴: کہا تجھے اس سال یا اس مہینے یا آج دن میں اختیار ہے تو جب تک وقت باقی ہے اختیار ہے اگرچہ مجلس بدل گئی ہو۔ اور اگر ایک دن کہا تو چوبیس گھنٹے اور ایک ماہ کہا تو تیس دن تک اختیار ہے اور چاند جس وقت دکھائی دیا اُس وقت ایک مہینے کا اختیار دیا تو تیس دن ضرور نہیں بلکہ دوسرے ہلال (1) تک ہے۔ (2) (عالمگیری، درمختار)

مسئلہ ۲۵: نکاح سے پیشتر (3) تفویض طلاق کی مثلاً عورت سے کہا اگر میں دوسری عورت سے نکاح کروں تو تجھے اپنے نفس کو طلاق دینے کا اختیار ہے تو یہ تفویض نہ ہوئی کہ اضافت ملک کی طرف نہیں۔ یو ہیں اگر ایجاب و قبول میں شرط کی اور ایجاب شوہر کی طرف سے ہو مثلاً کہا میں تجھے اس شرط پر نکاح میں لایا عورت نے کہا میں نے قبول کیا جب بھی تفویض نہ ہوئی۔ اور اگر عقد میں شرط کی اور ایجاب عورت یا اُس کے وکیل نے کیا مثلاً میں نے اپنے نفس کو یا اپنی فلاں موکلہ (4) کو اس شرط پر تیرے نکاح میں دیا مرد نے کہا میں نے اس شرط پر قبول کیا تو تفویض طلاق ہوگی شرط پائی جائے تو عورت کو جس مجلس میں علم ہوا اپنے کو طلاق دینے کا اختیار ہے۔ (5) (ردالمحتار)

مسئلہ ۲۶: مرد نے عورت سے کہا تیرا امر (6) تیرے ہاتھ ہے تو اس میں بھی وہی شرائط و احکام ہیں جو اختیار کے ہیں کہ نیت طلاق سے کہا ہو اور نفس کا ذکر ہو اور جس مجلس میں کہا یا جس مجلس میں علم ہوا اُسی میں عورت نے طلاق دی ہو تو واقع ہو جائے گی اور شوہر رجوع نہیں کر سکتا صرف ایک بات میں فرق ہے وہاں تین کی نیت صحیح نہیں اور اس میں اگر تین طلاق کی نیت کی تو تین واقع ہوگی اگرچہ عورت نے اپنے کو ایک طلاق دی یا کہا میں نے اپنے نفس کو قبول کیا یا اپنے امر کو اختیار کیا یا تو مجھ پر حرام ہے یا مجھ سے جدا ہے یا میں تجھ سے جدا ہوں یا مجھے طلاق ہے۔ اور اگر مرد نے دو کی نیت کی یا ایک کی یا نیت میں کوئی عدد نہ ہو تو ایک ہوگی۔ (7) (درمختار وغیرہ)

مسئلہ ۲۷: زوجہ نابالغہ ہے اُس سے یہ کہا کہ تیرا امر تیرے ہاتھ ہے اُس نے اپنے کو طلاق دیدی ہوگی اور اگر عورت کے باپ سے کہا کہ اُس کا امر تیرے ہاتھ ہے اس نے کہا میں نے قبول کیا یا کوئی اور لفظ طلاق کا کہا طلاق ہوگی۔ (8) (ردالمحتار)

①.....چاند۔

②.....”الدرالمختار“، کتاب الطلاق، باب تفویض الطلاق، ج ۴، ص ۵۰۳۔

و ”الفتاویٰ الہندیۃ“، کتاب الطلاق، الباب الثالث فی تفویض الطلاق، الفصل الاول، ج ۱، ص ۳۹۰۔

③..... پہلے۔ ④..... وکیل بنانے والی۔

⑤..... ”ردالمحتار“، کتاب الطلاق، مطلب: فی الحشیثۃ... الخ، ج ۴، ص ۴۳۷۔

⑥..... یعنی معاملہ۔

⑦..... ”الدرالمختار“، کتاب الطلاق، باب الامر بالید، ج ۴، ص ۵۰۴، وغیرہ۔

⑧..... ”ردالمحتار“، کتاب الطلاق، باب الامر بالید، ج ۴، ص ۵۰۵۔

مسئلہ ۲۸: عورت کے لیے یہ لفظ کہا مگر اسے اس کا علم نہ ہو اور طلاق دے لی واقع نہ ہوئی۔^(۱) (خانہ)

مسئلہ ۲۹: شوہر نے کہا تیرا امر تیرے ہاتھ ہے اس کے جواب میں عورت نے کہا میرا امر میرے ہاتھ ہے تو یہ جواب نہ ہو یعنی طلاق نہ ہوئی بلکہ جواب میں وہ لفظ ہونا چاہیے جس کی نسبت عورت کی طرف اگر زوج^(۲) کرتا تو طلاق ہوتی۔^(۳) (درمختار) مثلاً کہے میں نے اپنے نفس کو حرام کیا، بائن کیا، طلاق دی، وغیرہا۔ یوہیں اگر جواب میں کہا میں نے اپنے نفس کو اختیار کیا یا کہا قبول کیا یا عورت کے باپ نے قبول کیا جب بھی طلاق ہوگی۔ یوہیں اگر جواب میں کہا تو مجھ پر حرام ہے یا میں تجھ پر حرام ہوئی یا تو مجھ سے جدا ہے یا میں تجھ سے جدا ہوں یا کہا میں حرام ہوں یا میں جدا ہوں تو ان سب صورتوں میں طلاق ہے اور اگر کہا تو حرام ہے اور یہ نہ کہا کہ مجھ پر یا تو جدا ہے اور یہ نہ کہا کہ مجھ سے تو باطل ہے طلاق نہ ہوئی۔^(۴) (عالمگیری)

مسئلہ ۳۰: اس کے جواب میں اگر چہ رجعی کا لفظ ہو طلاق بائن پڑے گی ہاں اگر شوہر نے کہا تیرا امر تیرے ہاتھ ہے طلاق دینے میں تو رجعی ہوگی یا شوہر نے کہا تین طلاق کا امر تیرے ہاتھ ہے اور عورت نے ایک یا دو دی تو رجعی ہے۔^(۵) (عالمگیری)

مسئلہ ۳۱: کہا تیرا امر تیری ہتھیلی میں ہے یا دہنے ہاتھ یا بائیں ہاتھ میں یا تیرا امر تیرے ہاتھ میں کر دیا یا تیرے ہاتھ کو سپرد کر دیا یا تیرے منہ میں ہے یا زبان میں، جب بھی وہی حکم ہے۔^(۶) (عالمگیری)

مسئلہ ۳۲: اگر ان الفاظ کو بہ نیت طلاق نہ کہا تو کچھ نہیں مگر حالت غضب یا مذاکرہ طلاق^(۷) میں کہا تو نیت نہیں دیکھی جائے گی بلکہ حکم طلاق دیدیں گے۔ اور اگر مرد کو حالت غضب یا مذاکرہ طلاق سے انکار ہے تو عورت سے گواہ لیے جائیں گواہ نہ پیش کر سکے تو قسم لیکر شوہر کا قول مانا جائے۔ اور نیت طلاق پر اگر عورت گواہ پیش کرے تو مقبول نہیں ہاں اگر مرد نے نیت کا اقرار کیا ہو اور اقرار کے گواہ عورت پیش کرے تو مقبول ہیں۔^(۸) (عالمگیری)

مسئلہ ۳۳: شوہر نے کہا تیرا امر تیرے ہاتھ ہے، آج اور پرسوں تو دونوں راتیں درمیان کی داخل نہیں اور یہ دو

①..... "الفتاویٰ الخانیة"، کتاب الطلاق، فصل فی الطلاق الذی یکون من الوکیل... الخ، ج ۲، ص ۲۵۱.

②..... شوہر۔

③..... "الدرالمختار"، کتاب الطلاق، باب الامر بالید، ج ۴، ص ۵۵۴-۵۵۶.

④..... "الفتاویٰ الہندیة"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۰، ۳۹۱.

⑤..... المرجع السابق.

⑥..... "الفتاویٰ الہندیة"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۱.

⑦..... یعنی طلاق کے متعلق گفتگو۔

⑧..... "الفتاویٰ الہندیة"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۱.

تفویضیں جُد اجد ابیں، لہذا اگر آج رد کردیا تو پرسوں عورت کو اختیار رہے گا اور رات میں طلاق دیگی تو واقع نہ ہوگی اور ایک دن میں ایک ہی بار طلاق دے سکتی ہے اور اگر کہا آج اور کل تو رات داخل ہے اور آج رد کردیگی تو کل کے لیے بھی اختیار نہ رہا کہ یہ ایک تفویض ہے اور اگر یوں کہا آج تیرا امر تیرے ہاتھ ہے اور کل تیرا امر تیرے ہاتھ ہے تو رات داخل نہیں اور جُد اجد دو تفویضیں ہیں اور اگر کہا تیرا امر تیرے ہاتھ ہے آج اور کل اور پرسوں تو ایک تفویض ہے اور راتیں داخل ہیں اور جہاں دو تفویضیں ہیں، اگر آج اُس نے طلاق دے لی پھر کل آنے سے پہلے اُسی سے نکاح کر لیا تو کل پھر اُسے طلاق دینے کا اختیار حاصل ہے۔⁽¹⁾ (عالمگیری، درمختار)

مسئلہ ۳۴: عورت نے یہ دعویٰ کیا کہ شوہر نے میرا امر میرے ہاتھ میں دیا تو یہ دعویٰ نہ سنا جائے کہ بیکار ہے۔ ہاں عورت نے اس امر کے سبب اپنے کو طلاق دے دی پھر طلاق ہونے اور مہر لینے کے لیے دعویٰ کیا تو اب سنا جائیگا۔⁽²⁾ (عالمگیری)

مسئلہ ۳۵: اگر یہ کہا کہ تیرا امر تیرے ہاتھ ہے جس دن فلاں آئے تو صرف دن کے لیے ہے اگر رات میں آیا تو طلاق نہیں دے سکتی اور اگر وہ دن میں آیا مگر عورت کو اُس کے آنے کا علم نہ ہوا یہاں تک کہ آفتاب ڈوب گیا تو اب اختیار نہ رہا۔⁽³⁾ (عالمگیری)

مسئلہ ۳۶: اگر کوئی وقت معین نہ کیا تو مجلس بدلنے سے اختیار جاتا رہے گا جیسا اوپر مذکور ہوا اور اگر وقت معین کر دیا ہو مثلاً آج یا کل یا اس مہینے یا اس سال میں تو اُس پورے وقت میں اختیار حاصل ہے۔

مسئلہ ۳۷: کاتب سے کہا تو لکھ دے اگر میں اپنی عورت کی بغیر اجازت سفر کو جاؤں تو وہ جب چاہے اپنے کو ایک طلاق دے لے، عورت نے کہا میں ایک طلاق نہیں چاہتی تین طلاقیں لکھوا مگر شوہر نے انکار کر دیا اور لکھنے کی نوبت نہ آئی تو عورت کو ایک طلاق کا اختیار حاصل رہا۔⁽⁴⁾ (عالمگیری)

① "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۱، ۳۹۲.

و "الدرالمختار"، کتاب الطلاق، باب الامر بالید، ج ۴، ص ۵۵۷.

② "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۱.

③ "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۲.

④ "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۳.

مسئلہ ۳۸: اجنبی شخص سے کہا کہ میری عورت کا امر تیرے ہاتھ ہے تو اُس کو طلاق دینے کا اختیار حاصل ہے اور وہی احکام ہیں جو خود عورت کے ہاتھ میں اختیار دینے کے ہیں۔^(۱) (عالمگیری)

مسئلہ ۳۹: دو شخصوں کے ہاتھ میں دیا تو تنہا ایک کچھ نہیں کر سکتا اور اگر کہا میرے ہاتھ میں ہے اور تیرے اور مخاطب نے طلاق دے دی تو جب تک شوہر اُس طلاق کو جائز نہ کریگا نہ ہوگی اور اگر کہا اللہ (عزوجل) کے ہاتھ میں ہے اور تیرے ہاتھ میں اور مخاطب نے طلاق دیدی تو ہوگی۔^(۲) (عالمگیری)

مسئلہ ۴۰: عورت کے اولیا^(۳) نے طلاق لینی چاہی شوہر عورت کے باپ سے یہ کہہ کر چلا گیا کہ تم جو چاہو کرو اور والد زوجہ نے طلاق دیدی تو اگر شوہر نے تفویض کے ارادہ سے نہ کہا ہو طلاق نہ ہوگی۔^(۴) (درمختار)

مسئلہ ۴۱: عورت سے کہا اگر تیرے ہوتے ساتے^(۵) نکاح کروں تو اُس کا امر تیرے ہاتھ میں ہے پھر کسی فضولی^(۶) نے اس کا نکاح کر دیا اور اس نے کوئی کام ایسا کیا جس سے وہ نکاح جائز ہو گیا مثلاً مہر بھیج دیا یا وطی کی۔ زبان سے کہہ کر جائز نہ کیا تو پہلی عورت کو اختیار نہیں کہ اُسے طلاق دیدے۔ اور اگر اس کے وکیل نے نکاح کر دیا یا فضولی کے نکاح کو زبان سے جائز کیا یا کہا تھا کہ میرے نکاح میں اگر کوئی عورت آئے تو ایسا ہے تو ان سب صورتوں میں عورت کو اختیار ہے۔^(۷) (درمختار)

مسئلہ ۴۲: اپنی دو عورتوں سے کہا کہ تمہارا امر تمہارے ہاتھ ہے تو اگر دونوں اپنے کو طلاق دیں تو ہوگی، ورنہ نہیں۔^(۸) (عالمگیری)

مسئلہ ۴۳: اپنی عورت سے کہا کہ میری عورتوں کا امر تیرے ہاتھ میں ہے یا تو میری جس عورت کو چاہے طلاق دیدے تو خود اپنے کو وہ طلاق نہیں دے سکتی۔^(۹) (عالمگیری)

مسئلہ ۴۴: فضولی نے کسی کی عورت سے کہا تیرا امر تیرے ہاتھ ہے عورت نے کہا میں نے اپنے نفس کو اختیار کیا اور

①..... "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۳.

②..... "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۳.

③..... سرپرستوں۔

④..... "الدرالمختار"، کتاب الطلاق، باب الامر بالید، ج ۴، ص ۵۶۲.

⑤..... یعنی تیرے ہوتے ہوئے۔ ⑥..... وہ شخص جو دوسرے کے حق میں اس کی اجازت کے بغیر تصرف (عمل دخل) کرے۔

⑦..... "الدرالمختار"، کتاب الطلاق، باب الامر بالید، ج ۴، ص ۵۶۲.

⑧..... "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۴.

⑨..... "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۴.

یہ خبر شوہر کو پہنچی اُس نے جائز کر دیا تو طلاق واقع نہ ہوئی مگر جس مجلس میں عورت کو اجازت شوہر کا علم ہوا اُسے اختیار حاصل ہو گیا یعنی اب چاہے تو طلاق دے سکتی ہے۔ یوہیں اگر عورت نے خود ہی کہا میں نے اپنا امر اپنے ہاتھ میں کیا پھر کہا میں نے اپنے نفس کو اختیار کیا اور شوہر نے جائز کر دیا تو طلاق نہ ہوئی مگر اختیار طلاق حاصل ہو گیا۔ اور اگر عورت نے یہ کہا کہ میں نے اپنا امر اپنے ہاتھ میں کیا اور اپنے کو میں نے طلاق دی شوہر نے جائز کر دیا تو ایک طلاق رجعی ہوگی اور عورت کو اختیار بھی حاصل ہو گیا یعنی اب اگر عورت اپنے نفس کو اختیار کرے تو دوسری بائن طلاق واقع ہوگی۔ عورت نے کہا میں نے اپنے کو بائن کر دیا شوہر نے جائز کیا اور شوہر کی نیت طلاق کی ہے تو طلاق بائن ہوگی۔ اور عورت نے طلاق دینا کہا تو اجازت شوہر کے وقت اگر شوہر کی نیت نہ بھی ہو طلاق ہو جائیگی اور تین کی نیت صحیح نہیں۔ اور عورت نے کہا میں نے اپنے کو تجھ پر حرام کر دیا شوہر نے جائز کر دیا طلاق ہوگی۔⁽¹⁾ (عالمگیری)

مسئلہ ۴۵: شوہر سے کسی نے کہا فلاں شخص نے تیری عورت کو طلاق دیدی اُس نے جواب میں کہا اچھا کیا تو طلاق ہوگی اور اگر کہا برا کیا تو نہ ہوگی۔⁽²⁾ (عالمگیری)

مسئلہ ۴۶: اپنی عورت سے کہا جب تک تو میرے نکاح میں ہے اگر میں کسی عورت سے نکاح کروں تو اُس کا امر تیرے ہاتھ میں ہے پھر اس عورت سے خلع کیا⁽³⁾ یا طلاق بائن یا تین طلاقیں دیں اب دوسری عورت سے نکاح کیا تو پہلی عورت کو کچھ اختیار نہیں اور اگر یہ کہا تھا کہ کسی عورت سے نکاح کروں تو اُس کا امر تیرے ہاتھ ہے تو خلع وغیرہ کے بعد بھی اس کو اختیار ہے۔⁽⁴⁾ (عالمگیری)

مسئلہ ۴۷: عورت سے کہا تو اپنے کو طلاق دیدے اور نیت کچھ نہ ہو یا ایک یا دو کی نیت ہو اور عورت آزاد ہو تو عورت کے طلاق دینے سے ایک رجعی واقع ہوگی اور تین کی نیت کی ہو تو تین پڑیں گی اور عورت باندی ہو تو دو کی نیت بھی صحیح ہے۔ اور اگر عورت نے جواب میں کہا کہ میں نے اپنے کو بائن کیا یا مجھ ا کیا یا میں حرام ہوں یا بری ہوں جب بھی ایک رجعی واقع ہوگی۔ اور اگر کہا میں نے اپنے نفس کو اختیار کیا تو کچھ نہیں اگرچہ شوہر نے جائز کر دیا ہو۔⁽⁵⁾ (درمختار) کسی اور سے کہا تو میری عورت کو رجعی طلاق دے اُس نے بائن دی جب بھی رجعی ہوگی اور اگر وکیل نے طلاق کا لفظ نہ کہا بلکہ کہا میں نے اُسے بائن کر

①..... "الفتاویٰ الہندیہ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۴.

②..... "الفتاویٰ الہندیہ"، کتاب الطلاق، الباب الثالث فی تفویض الطلاق، الفصل الثانی، ج ۱، ص ۳۹۴.

③..... یعنی مال کے بدلے نکاح سے آزاد کیا۔

④..... "الفتاویٰ الہندیہ"، المرجع السابق، ص ۳۹۶، ۳۹۷.

⑤..... "الدرالمختار"، کتاب الطلاق، فصل فی المشیئة، ج ۴، ص ۵۶۳ - ۵۶۵.

دیا یا جُدا کر دیا تو کچھ نہیں۔⁽¹⁾ (ردالمحتار)

مسئلہ ۴۸: عورت سے کہا اگر تو چاہے تو اپنے کو دس طلاقیں دے عورت نے تین دیں یا کہا اگر چاہے تو ایک طلاق دے عورت نے آدھی دی تو دونوں صورتوں میں ایک بھی واقع نہیں۔⁽²⁾ (خانہ)

مسئلہ ۴۹: شوہر نے کہا تو اپنے کو رجعی طلاق دے عورت نے بائن دی یا شوہر نے کہا بائن طلاق دے عورت نے رجعی دی تو جو شوہر نے کہا وہ واقع ہوگی عورت نے جیسی دی وہ نہیں اور اگر شوہر نے اُس کے ساتھ یہ بھی کہا تھا کہ تو اگر چاہے اور عورت نے اُس کے حکم کے خلاف بائن یا رجعی دی تو کچھ نہیں۔⁽³⁾ (درمختار)

مسئلہ ۵۰: کسی کی دو عورتیں ہیں اور دونوں مدخولہ ہیں اُس نے دونوں کو مخاطب کر کے کہا تم دونوں اپنے کو یعنی خود کو اور دوسری کو تین طلاقیں دو ہر ایک نے اپنے کو اور سوت کو آگے پیچھے تین طلاقیں دیں تو پہلی ہی کے طلاق دینے سے دونوں مُطلّقة ہو گئیں اور اگر پہلے سوت کو طلاق دی پھر اپنے کو تو سوت کو پڑ گئی اسے نہیں کہ اختیار ساقط⁽⁴⁾ ہو چکا لہذا دوسری نے اگر اسے طلاق دی تو یہ بھی مُطلّقة ہو جائے گی ورنہ نہیں۔ اور اگر شوہر نے اس طرح اختیار دینے کے بعد منع کر دیا کہ طلاق نہ دو تو جب تک مجلس باقی ہے ہر ایک اپنے کو طلاق دے سکتی ہے سوت کو نہیں کہ دوسری کے حق میں وکیل ہے اور منع کر دینے سے وکالت باطل ہوگی۔ اور اگر اُس لفظ کے ساتھ یہ بھی کہا تھا کہ اگر تم چاہو تو فقط ایک کے طلاق دینے سے طلاق نہ ہوگی جب تک دونوں اسی مجلس میں اپنے کو اور دوسری کو طلاق نہ دیں طلاق نہ ہوگی اور مجلس کے بعد کچھ نہیں ہو سکتا۔⁽⁵⁾ (عالمگیری)

مسئلہ ۵۱: کسی سے کہا اگر تو چاہے عورت کو طلاق دیدے اُس نے کہا میں نے چاہا تو طلاق نہ ہوئی اور اگر کہا اُس کو طلاق ہے اگر تو چاہے اُس نے کہا میں نے چاہا تو ہوگی۔⁽⁶⁾ (ردالمحتار)

مسئلہ ۵۲: عورت سے کہا تو اگر چاہے تو اپنے کو طلاق دیدے عورت نے جواب میں کہا میں نے چاہا کہ اپنے کو طلاق دیدوں تو کچھ نہیں۔ اگر کہا تو چاہے تو اپنے کو تین طلاقیں دیدے عورت نے کہا مجھے طلاق ہے تو طلاق نہ ہوئی جب تک یہ

①..... "ردالمحتار"، کتاب الطلاق، فصل فی المشیئة، ج ۴، ص ۵۶۹.

②..... "الفتاویٰ الخانیة"، کتاب الطلاق، باب التعلیق، ج ۲، ص ۲۴۱.

③..... "الدرالمختار"، کتاب الطلاق، فصل فی المشیئة، ج ۴، ص ۵۶۹.

④..... ختم۔

⑤..... "الفتاویٰ الہندیة"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۳.

⑥..... "ردالمحتار"، کتاب الطلاق، فصل فی المشیئة، ج ۴، ص ۵۶۷.

نہ کہے کہ مجھے تین طلاقیں ہیں۔⁽¹⁾ (عالمگیری)

مسئلہ ۵۳: عورت سے کہا اپنے کو طلاق دیدے جیسی تو چاہے تو عورت کو اختیار ہے بائن دے یا رجعی ایک دے یا دو یا تین مگر مجلس بدلنے کے بعد اختیار نہ رہے گا۔⁽²⁾ (عالمگیری)

مسئلہ ۵۴: اگر کہا تو چاہے تو اپنے کو طلاق دیدے اور تو چاہے تو میری فلاں بی بی کو طلاق دیدے تو پہلے اپنے کو طلاق دے یا اُس کو دونوں مُطلقہ ہو جائیں گی۔⁽³⁾ (عالمگیری)

مسئلہ ۵۵: عورت سے کہا تو جب چاہے اپنے کو ایک طلاق بائن دیدے پھر کہا تو جب چاہے اپنے کو ایک وہ طلاق دے جس میں رجعت کا میں مالک رہوں عورت نے کچھ دنوں بعد اپنے کو طلاق دی تو رجعی ہوگی اور شوہر کے پچھلے کلام کا جواب سمجھا جائیگا۔⁽⁴⁾ (عالمگیری)

مسئلہ ۵۶: عورت سے کہا تجھ کو طلاق ہے اگر تو ارادہ کرے یا پسند کرے یا خواہش کرے یا محبوب رکھے جواب میں کہا میں نے چاہا یا ارادہ کیا ہوگی۔ یوں اگر کہا تجھے موافق آئے جواب میں کہا میں نے چاہا ہوگی اور جواب میں کہا میں نے محبوب رکھا تو نہ ہوئی۔⁽⁵⁾ (عالمگیری)

مسئلہ ۵۷: عورت سے کہا اگر تو چاہے تو تجھ کو طلاق ہے جواب میں کہا ہاں یا میں نے قبول کیا یا میں راضی ہوئی واقع نہ ہوئی اور اگر کہا تو اگر قبول کرے تو تجھ کو طلاق ہے جواب میں کہا میں نے چاہی تو ہوگی۔⁽⁶⁾ (عالمگیری)

مسئلہ ۵۸: عورت سے کہا تجھ کو طلاق ہے اگر تو چاہے، جواب میں کہا میں نے چاہا اگر تو چاہے، مرد نے بہ نیت طلاق کہا میں نے چاہا، تو واقع نہ ہوئی اور اگر مرد نے آخر میں کہا میں نے تیری طلاق چاہی تو ہوگی جبکہ نیت بھی ہو۔⁽⁷⁾ (ہدایہ) اگر عورت نے جواب میں کہا میں نے چاہا اگر فلاں بات ہوئی ہو کسی ایسی چیز کے لیے جو ہو چکی ہو یا اُس وقت موجود ہو مثلاً اگر

① "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۳.

② المرجع السابق، ص ۴۰۳.

③ المرجع السابق، ص ۴۰۳.

④ المرجع السابق، ص ۴۰۳.

⑤ المرجع السابق، ص ۴۰۴.

⑥ المرجع السابق، ص ۴۰۴.

⑦ "الہدایۃ"، کتاب الطلاق، فصل فی المشیئة، ج ۱، ص ۲۴۲.

فلاں شخص آیا ہو یا میرا باپ گھر میں ہو اور واقع میں وہ آپکا ہے یا وہ گھر میں ہے تو طلاق واقع ہوگئی اور اگر وہ ایسی چیز ہے جو اب تک نہ ہوئی ہو اگرچہ اُس کا ہونا یقینی ہو مثلاً کہا میں نے چاہا اگر رات آئے یا اُس کا ہونا محتمل ہو مثلاً اگر میرا باپ چاہے تو طلاق نہ ہوئی اگرچہ اُس کے باپ نے کہہ دیا کہ میں نے چاہا۔⁽¹⁾ (عالمگیری، درمختار)

مسئلہ ۵۹: عورت سے کہا تجھ کو ایک طلاق ہے اگر تو چاہے، تجھ کو دو طلاقیں ہیں اگر تو چاہے، جواب میں کہا میں نے ایک چاہی میں نے دو چاہی اگر دونوں جملے متصل ہوں تو تین طلاقیں ہو گئیں۔ یو ہیں اگر کہا تجھ کو طلاق ہے اگر تو چاہے ایک اور اگر تو چاہے دو اُس نے جواب میں کہا میں نے چاہی تو تین طلاقیں ہو گئیں۔⁽²⁾ (عالمگیری)

مسئلہ ۶۰: شوہر نے کہا اگر تو چاہے اور نہ چاہے تو تجھ کو طلاق ہے۔ یا تجھ کو طلاق ہے اگر تو چاہے اور نہ چاہے تو طلاق نہیں ہو سکتی چاہے یا نہ چاہے۔ اور اگر کہا تجھ کو طلاق ہے اگر تو چاہے اور اگر تو نہ چاہے تو بہر حال طلاق ہے چاہے یا نہ چاہے۔ اگر عورت سے کہا تو طلاق کو محبوب رکھتی ہے تو تجھ کو طلاق اور اگر تو اُس کو مبغوض رکھتی ہے⁽³⁾ تو تجھ کو طلاق اگر عورت کہے میں محبوب رکھتی ہو یا بُرا جانتی ہوں تو طلاق ہو جائے گی اور اگر کچھ نہ کہے یا کہے میں نہ محبوب رکھتی ہوں نہ بُرا جانتی تو نہ ہوگی۔⁽⁴⁾ (درمختار، ردالمحتار)

مسئلہ ۶۱: اپنی دو عورتوں سے کہا تم دونوں میں سے جسے طلاق کی زیادہ خواہش ہے اُس کو طلاق، دونوں نے اپنی خواہش دوسری سے زیادہ بتائی اگر شوہر دونوں کی تصدیق کرے تو دونوں مُطلقہ ہو گئیں ورنہ کوئی نہیں۔⁽⁵⁾ (درمختار، ردالمحتار)

مسئلہ ۶۲: عورت سے کہا اگر تو مجھ سے محبت یا عداوت رکھتی ہے تو تجھ پر طلاق، عورت نے اُسی مجلس میں محبت یا عداوت⁽⁶⁾ ظاہر کی طلاق ہوگئی اگرچہ اُسکے دل میں جو کچھ ہے اُس کے خلاف ظاہر کیا ہو اور اگر شوہر نے کہا اگر دل سے تو مجھ سے محبت رکھتی ہے تو تجھ پر طلاق، عورت نے جواب میں کہا میں تجھے محبوب رکھتی ہوں طلاق ہو جائیگی اگرچہ چھوٹی ہو۔⁽⁷⁾ (عالمگیری)

①..... "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۴.

و"الدرالمختار"، کتاب الطلاق، فصل فی المشیئة، ج ۴، ص ۵۷۰.

②..... "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۴.

③..... یعنی بُرا سمجھتی ہے۔

④..... "الدرالمختار" و"ردالمحتار"، کتاب الطلاق، فصل فی المشیئة، مطلب: أنت طالق ان شئت... الخ، ج ۴، ص ۵۷۶.

⑤..... "الدرالمختار" و"ردالمحتار"، کتاب الطلاق، مطلب: أنت طالق... الخ، ج ۴، ص ۵۷۷.

⑥..... دشمنی۔

⑦..... "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۵.

مسئلہ ۶۳: عورت سے کہا تجھ پر ایک طلاق اور اگر تجھے ناگوار (1) ہو تو دو، عورت نے ناگواری ظاہر کی تو تین طلاقیں ہوئیں اور چپ رہی تو ایک۔ (2) (عالمگیری)

مسئلہ ۶۴: تجھ کو طلاق ہے جب تو چاہے یا جس وقت چاہے یا جس زمانہ میں چاہے، عورت نے رد کر دیا یعنی کہا میں نہیں چاہتی، تو رد نہ ہوا بلکہ آئندہ جس وقت چاہے طلاق دے سکتی ہے مگر ایک ہی دے سکتی ہے زیادہ نہیں۔ اور اگر یہ کہا کہ جب کبھی تو چاہے تو تین طلاقیں بھی دے سکتی ہے مگر دو ایک ساتھ یا تینوں ایک ساتھ نہیں دے سکتی بلکہ متفرق طور پر اگر چہ ایک ہی مجلس میں تین بار میں تین طلاقیں دیں اور اس لفظ میں اگر دو یا تین اکٹھا دیں تو ایک بھی نہ ہوئی۔ اور اگر عورت نے متفرق طور پر اپنے کو تین طلاقیں دیکر دوسرے سے نکاح کیا اس کے بعد پھر شوہر اول سے نکاح کیا تو اب عورت کو طلاق دینے کا اختیار نہ رہا۔ اور اگر خود طلاق نہ دی یا ایک یا دو دے کر بعد عدت دوسرے سے نکاح کیا پھر شوہر اول کے نکاح میں آئی تو اب پھر اُسے تین طلاقیں متفرق طور پر دینے کا اختیار ہے۔ (3) (درمختار، ردالمحتار)

مسئلہ ۶۵: تو طالق ہے جس جگہ چاہے تو اُسی مجلس تک اختیار ہے بعد مجلس چاہا کرے کچھ نہیں ہو سکتا۔ (4) (درمختار)

مسئلہ ۶۶: اگر کہا جتنی تو چاہے یا جس قدر یا جو تو چاہے تو عورت کو اختیار ہے اُس مجلس میں جتنی طلاقیں چاہے دے اگر چہ شوہر کی کچھ نیت ہو اور بعد مجلس کچھ اختیار نہیں۔ اور اگر کہا تین میں سے جو چاہے یا جس قدر یا جتنی تو ایک اور دو کا اختیار ہے تین کا نہیں اور ان صورتوں میں تین یا دو طلاقیں دینا یا حالت حیض میں طلاق دینا بدعت نہیں۔ (5) (درمختار، ردالمحتار)

مسئلہ ۶۷: شوہر نے کسی شخص سے کہا میں نے تجھے اپنے تمام کاموں میں وکیل بنایا۔ وکیل نے اُس کی عورت کو طلاق دے دی واقعہ نہ ہوئی اور اگر تمام امور (6) میں وکیل کیا جن میں وکیل بنانا جائز ہے تو تمام باتوں میں وکیل بن گیا۔ (7) (خانہ)

یعنی اُس کی عورت کو طلاق بھی دے سکتا ہے۔

مسئلہ ۶۸: ایک طلاق دینے کے لیے وکیل کیا، وکیل نے دو دیدیں تو واقعہ نہ ہوئی اور بائن کے لیے وکیل کیا وکیل

① ناپسند۔

② "الفتاویٰ الہندیہ"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۵۔

③ "الدرالمختار" و "ردالمحتار"، کتاب الطلاق، فصل فی المشیئة، ج ۴، ص ۵۷۰ - ۵۷۳۔

④ "الدرالمختار"، کتاب الطلاق، فصل فی المشیئة، ج ۴، ص ۵۷۳۔

⑤ "الدرالمختار" و "ردالمحتار"، کتاب الطلاق، فصل فی المشیئة، مطلب: فی مسألة الہدم، ج ۴، ص ۵۷۵۔

⑥ معاملات۔

⑦ "الفتاویٰ الخانیة"، کتاب الطلاق، فصل فی الطلاق الذی یكون من الوکیل أو من المرأة، ج ۱، ص ۲۵۳۔

نے رجعی دی تو بائن ہوگی اور رجعی کے لیے وکیل سے کہا اُس نے بائن دی تو رجعی ہوئی۔ اور اگر ایسے کو وکیل کیا جو غائب ہے اور اُسے ابھی تک وکالت کی خبر نہیں اور موکل کی عورت کو طلاق دیدی تو واقعہ نہ ہوئی کد ابھی تک وکیل ہی نہیں۔ اور اگر کسی سے کہا میں تجھے اپنی عورت کو طلاق دینے سے منع نہیں کرتا تو اس کہنے سے وکیل نہ ہو یا اس کے سامنے اسکی عورت کو کسی نے طلاق دی اور اس نے اُسے منع نہ کیا جب بھی وہ وکیل نہ ہوا۔⁽¹⁾ (عالمگیری)

مسئلہ ۶۹: طلاق دینے کے لیے وکیل کیا اور وکیل کے طلاق دینے سے پہلے خود موکل نے عورت کو طلاق بائن یا رجعی دے دی تو جب تک عورت عدت میں ہے وکیل طلاق دے سکتا ہے۔ اور اگر وکیل نے طلاق نہیں دی اور موکل نے خود طلاق دیکر عدت کے اندر اُس عورت سے نکاح کر لیا تو وکیل اب بھی طلاق دے سکتا ہے اور عدت گزرنے کے بعد اگر نکاح کیا تو نہیں۔ اور اگر میاں بی بی میں کوئی معاذ اللہ مرتد ہو گیا جب بھی عدت کے اندر وکیل طلاق دے سکتا ہے ہاں اگر مرتد ہو کر دارالحرب کو چلا گیا اور قاضی نے حکم بھی دیدیا تو اب وکالت باطل ہوگئی۔ یوہیں اگر وکیل معاذ اللہ مرتد ہو جائے تو وکالت باطل نہ ہوگی ہاں اگر دارالحرب کو چلا گیا اور قاضی نے حکم بھی دیدیا تو باطل۔⁽²⁾ (خانہ)

مسئلہ ۷۰: طلاق کے وکیل کو یہ اختیار نہیں کہ دوسرے کو وکیل بنا دے۔⁽³⁾ (عالمگیری)

مسئلہ ۷۱: کسی کو وکیل بنایا اور وکیل نے منظور نہ کیا تو وکیل نہ ہو اور اگر چُپ رہا پھر طلاق دیدی ہوگی۔ سمجھ وال بچہ اور غلام کو بھی وکیل بنا سکتا ہے۔⁽⁴⁾ (عالمگیری)

مسئلہ ۷۲: وکیل سے کہا تو میری عورت کو کل طلاق دیدینا اُس نے آج ہی کہہ دیا تجھ پر کل طلاق ہے تو واقعہ نہ ہوئی۔ یوہیں اگر وکیل سے کہا طلاق دے دے اُس نے طلاق کو کسی شرط پر معلق کیا مثلاً کہا اگر تو گھر میں جائے تو تجھ پر طلاق ہے اور عورت گھر میں گئی طلاق نہ ہوئی۔ یوہیں وکیل سے تین طلاق کے لیے کہا وکیل نے ہزار طلاقیں دیدیں یا آدھی کے لیے کہا وکیل نے ایک طلاق دی تو واقعہ نہ ہوئی۔⁽⁵⁾ (بحر الرائق)

① "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۸.

② "الفتاویٰ الخانیۃ"، کتاب الطلاق، فصل فی الطلاق الذی یكون من الوکیل أو من المرأة، ج ۱، ص ۲۵۳.

③ "الفتاویٰ الہندیۃ"، کتاب الطلاق، الباب الثالث فی تفویض الطلاق، الفصل الثالث، ج ۱، ص ۴۰۹.

④ المرجع السابق.

⑤ "البحر الرائق"، کتاب الطلاق، فصل فی المشیئة، ج ۳، ص ۵۷۷.

تعلیق کا بیان

تعلیق کے معنی یہ ہیں کہ کسی چیز کا ہونا دوسری چیز کے ہونے پر موقوف کیا جائے یہ دوسری چیز جس پر پہلی موقوف ہے اس کو شرط کہتے ہیں۔ تعلیق صحیح ہونے کے لیے یہ شرط ہے کہ ”شرط“ فی الحال معدوم ہو (1) مگر عادتاً ہو سکتی ہو لہذا اگر شرط معدوم نہ ہو مثلاً یہ کہے کہ اگر آسمان ہمارے اوپر ہو تو تجھ کو طلاق ہے یہ تعلیق نہیں بلکہ فوراً طلاق واقع ہو جائیگی اور اگر شرط عادتاً محال ہو مثلاً یہ کہ اگر سوئی کے ناکے میں اونٹ چلا جائے تو تجھ کو طلاق ہے یہ کلام لغو (2) ہے اس سے کچھ نہ ہوگا۔ اور یہ بھی شرط ہے کہ ”شرط“ متصلاً (3) بولی جائے اور یہ کہ سزا دینا مقصود نہ ہو مثلاً عورت نے شوہر کو مکینہ کہا شوہر نے کہا اگر میں مکینہ ہوں تو تجھ پر طلاق ہے تو طلاق ہوگی اگرچہ مکینہ نہ ہو کہ ایسے کلام سے تعلیق مقصود نہیں ہوتی بلکہ عورت کو ایذا (4) دینا، اور یہ بھی ضروری ہے کہ وہ فعل ذکر کیا جائے جسے شرط ٹھہرایا، لہذا اگر یوں کہا تجھے طلاق ہے اگر، اور اس کے بعد کچھ نہ کہا تو یہ کلام لغو ہے طلاق نہ واقع ہوئی نہ ہوگی۔ تعلیق کے لیے شرط یہ ہے کہ عورت تعلیق کے وقت اُس کے نکاح میں ہو مثلاً اپنی منکوحہ سے یا جو عورت اُس کی عدت میں ہے کہا اگر تو فلاں کام کرے یا فلاں کے گھر جائے تو تجھ پر طلاق ہے یا نکاح کی طرف اضافت ہو مثلاً کہا اگر میں کسی عورت سے نکاح کروں تو اُس پر طلاق ہے یا اگر میں تجھ سے نکاح کروں تو تجھ پر طلاق ہے یا جس عورت سے نکاح کروں اُس سے طلاق ہے اور کسی اجنبیہ سے کہا اگر تو فلاں کے گھر گئی تو تجھ پر طلاق، پھر اُس سے نکاح کیا اور وہ عورت اُس کے یہاں گئی طلاق نہ ہوئی یا کہا جو عورت میرے ساتھ سوائے اُسے طلاق ہے پھر نکاح کیا اور ساتھ سوئی طلاق نہ ہوئی۔ یوہیں اگر والدین سے کہا اگر تم میرا نکاح کرو گے تو اُسے طلاق پھر والدین نے اس کے بے کہے نکاح کر دیا طلاق واقع نہ ہوگی۔ یوہیں اگر طلاق ثبوت ملک (5) یا زوال ملک (6) کے مقارن (7) ہو تو کلام لغو ہے طلاق نہ ہوگی، مثلاً تجھ پر طلاق ہے تیرے نکاح کے ساتھ یا میری یا تیری موت کے ساتھ۔ (8) (درمختار، ردالمحتار وغیرہما)

مسئلہ ۱: طلاق کسی شرط پر معلق کی تھی اور شرط پائی جانے سے پہلے تین طلاقیں دیدیں تو تعلیق باطل ہوگی یعنی وہ عورت پھر اس کے نکاح میں آئے اور اب شرط پائی جائے تو طلاق واقع نہ ہوگی اور اگر تعلیق کے بعد تین سے کم طلاقیں دیں تو تعلیق باطل نہ ہوگی لہذا اب اگر عورت اس کے نکاح میں آئے اور شرط پائی جائے تو جتنی طلاقیں معلق کی تھیں سب واقع ہو جائیں گی یہ اُس صورت میں ہے کہ دوسرے شوہر کے بعد اس کے نکاح میں آئی۔ اور اگر دو ایک طلاق دیدی پھر بغیر دوسرے کے نکاح کے خود نکاح کر لیا تو اب تین میں جو باقی ہے واقع ہوگی اگرچہ بائن طلاق دی ہو یا رجعی کی عدت ختم ہوگی ہو کہ بعد عدت

- ①..... یعنی موجود نہ ہو۔ ②..... بیکار، فضول۔ ③..... یعنی ساتھ ہی۔ ④..... تکلیف۔
 ⑤..... ملکیت کا ثابت ہونا۔ ⑥..... ملکیت کا ختم ہونا۔ ⑦..... متصل، ملی ہوئی۔

⑧..... ”الدرالمختار“ و ”ردالمحتار“، کتاب الطلاق، باب التعلیق، مطلب: فیما لو حلف لایحلف فعلق، ج ۴، ص ۵۷۸۔ ۵۸۶، وغیرہما۔

رجعی میں بھی عورت نکاح سے نکل جاتی ہے خلاصہ یہ ہے کہ ملک نکاح جانے سے تعلیق باطل نہیں ہوتی۔⁽¹⁾ (درمختار وغیرہ)
مسئلہ ۲: شوہر مرتد ہو کر دارالحرب کو چلا گیا تو تعلیق باطل ہوگئی یعنی اب اگر مسلمان ہو اور اُس عورت سے نکاح کیا پھر شرط پائی گئی تو طلاق واقع نہ ہوگی۔⁽²⁾ (درمختار)

مسئلہ ۳: شرط کا محل جاتا رہا تعلیق باطل ہوگئی مثلاً کہا اگر فلاں سے بات کرے تو تجھ پر طلاق اب وہ شخص مر گیا تو تعلیق باطل ہوگئی لہذا اگر کسی ولی کی کرامت سے جی گیا⁽³⁾ اب کلام کیا طلاق واقع نہ ہوگی یا کہا اگر تو اس گھر میں گئی تو تجھ پر طلاق اور وہ مکان منہدم ہو کر⁽⁴⁾ کھیت یا باغ بن گیا تعلیق جاتی رہی اگرچہ پھر دوبارہ اُس جگہ مکان بنایا گیا ہو۔⁽⁵⁾ (درمختار، ردالمحتار)
مسئلہ ۴: یہ کہا اگر تو اس گلاس میں کا پانی پیے گی تو تجھ پر طلاق ہے اور گلاس میں اُس وقت پانی نہ تھا تو تعلیق باطل ہے اور اگر پانی اُس وقت موجود تھا پھر گرا دیا گیا تو تعلیق صحیح ہے۔

مسئلہ ۵: زوجہ کنیز⁽⁶⁾ ہے اُس سے کہا اگر تو اس گھر میں گئی تو تجھ پر تین طلاقیں پھر اُس کے مالک نے اُسے آزاد کر دیا اب گھر میں گئی تو دو طلاقیں پڑیں اور شوہر کو رجعت کا حق حاصل ہے کہ بوقت تعلیق تین طلاق کی اُس میں صلاحیت نہ تھی لہذا دوہی کی تعلیق ہوگی اور اب کہ آزاد ہوگئی تین کی صلاحیت اُس میں ہے مگر اُس تعلیق کے سبب دوہی واقع ہوگی کہ ایک طلاق کا اختیار شوہر کو اب جدید حاصل ہوا۔⁽⁷⁾ (درمختار)

مسئلہ ۶: حروف شرط اُردو زبان میں یہ ہیں۔ اگر، جب، جس وقت، ہر وقت، جو، ہر، جس، جب کبھی، ہر بار۔
مسئلہ ۷: ایک مرتبہ شرط پائی جانے سے تعلیق ختم ہو جاتی ہے یعنی دوبارہ شرط پائی جانے سے طلاق نہ ہوگی مثلاً عورت سے کہا اگر تو فلاں کے گھر میں گئی یا تو نے فلاں سے بات کی تو تجھ کو طلاق ہے عورت اُس کے گھر گئی تو طلاق ہوگئی دوبارہ پھر گئی تو اب واقع نہ ہوگی کہ اب تعلیق کا حکم باقی نہیں مگر جب کبھی یا جب جب یا ہر بار کے لفظ سے تعلیق کی ہے تو ایک دوبارہ پھر گئی تو ختم نہ ہوگی بلکہ تین بار میں تین طلاقیں واقع ہوگی کہ یہ کُلُّمًا کا ترجمہ ہے اور یہ لفظ عموم افعال کے واسطے آتا ہے مثلاً عورت سے

①..... "الدرالمختار"، کتاب الطلاق، باب التعلیق، ج ۴، ص ۵۸۹، وغیرہ.

②..... "الدرالمختار"، کتاب الطلاق، باب التعلیق، ج ۴، ص ۵۹۰.

③..... یعنی زندہ ہو گیا۔ ④..... رگر کر۔

⑤..... "الدرالمختار" و "ردالمحتار"، کتاب الطلاق، باب التعلیق، مطلب فی معنی قولہم: لیس للمقلد... إلخ، ج ۴، ص ۵۹۰.

⑥..... لونڈی۔

⑦..... "الدرالمختار"، کتاب الطلاق، باب التعلیق، ج ۴، ص ۵۹۱.

کہا جب کبھی تو فلاں کے گھر جائے یا فلاں سے بات کرے تو تجھ کو طلاق ہے تو اگر اُس کے گھر تین بار گئی تین طلاقیں ہو گئیں اب تعلیق کا حکم ختم ہو گیا یعنی اگر وہ عورت بعد حلالہ پھر اُس کے نکاح میں آئی اب پھر اُس کے گھر گئی تو طلاق واقع نہ ہوگی ہاں اگر یوں کہا ہے کہ جب کبھی میں اُس سے نکاح کروں تو اُسے طلاق ہے تو تین پر بس نہیں بلکہ سو بار بھی نکاح کرے تو ہر بار طلاق واقع ہوگی۔⁽¹⁾ (عامہ کتب) یوں ہے اگر یہ کہا کہ جس جس شخص سے تو کلام کرے تجھ کو طلاق ہے یا ہر اُس عورت سے کہ میں نکاح کروں اُسے طلاق ہے یا جس جس وقت تو یہ کام کرے تجھ پر طلاق ہے کہ یہ الفاظ بھی عموم کے واسطے ہیں، لہذا ایک بار میں تعلیق ختم نہ ہوگی۔

مسئلہ ۸: عورت سے کہا جب کبھی میں تجھے طلاق دوں تو تجھے طلاق ہے اور عورت کو ایک طلاق دی تو دو واقع ہوئیں ایک طلاق تو خود اب اُس نے دی اور ایک اُس تعلیق کے سبب اور اگر یوں کہا کہ جب کبھی تجھے طلاق ہو تو تجھ کو طلاق ہے اور ایک طلاق دی تو تین ہوئیں ایک تو خود اس نے دی اور ایک تعلیق کے سبب اور دوسری طلاق واقع ہونے سے طلاق ہونا پایا گیا لہذا ایک اور پڑیگی کہ یہ لفظ عموم کے لیے ہے مگر بہر صورت تین سے متجاوز⁽²⁾ نہیں ہو سکتی۔⁽³⁾ (درمختار)

مسئلہ ۹: شرط پائی جانے سے تعلیق ختم ہو جاتی ہے اگرچہ شرط اُس وقت پائی گئی کہ عورت نکاح سے نکل گئی ہو البتہ اگر عورت نکاح میں نہ رہی تو طلاق واقع نہ ہوگی مثلاً عورت سے کہا تھا اگر تو فلاں کے گھر جائے تو تجھ کو طلاق ہے، اس کے بعد عورت کو طلاق دیدی اور عدت گزر گئی اب عورت اُس کے گھر گئی پھر شوہر نے اُس سے نکاح کر لیا اب پھر گئی تو طلاق واقع نہ ہوگی کہ تعلیق ختم ہو چکی ہے لہذا اگر کسی نے یہ کہا ہو کہ اگر تو فلاں کے گھر جائے تو تجھ پر تین طلاقیں اور چاہتا ہو کہ اُس کے گھر آمد و رفت شروع ہو جائے تو اُس کا حیلہ یہ ہے کہ عورت کو ایک طلاق دیدے پھر عدت کے بعد عورت اُس کے گھر جائے پھر نکاح کر لے اب جایا آیا کرے طلاق واقع نہ ہوگی مگر عموم کے الفاظ استعمال کیے ہوں تو یہ حیلہ کام نہیں دیگا۔⁽⁴⁾ (درمختار، ردالمحتار)

مسئلہ ۱۰: یہ کہا کہ ہر اُس عورت سے کہ میں نکاح کروں اُسے طلاق ہے تو جتنی عورتوں سے نکاح کریگا سب کو طلاق ہو جائے گی اور اگر ایک ہی عورت سے دو بار نکاح کیا تو صرف پہلی بار طلاق پڑیگی دوبارہ نہیں۔⁽⁵⁾ (عالمگیری)

مسئلہ ۱۱: یہ کہا کہ جب کبھی میں فلاں کے گھر جاؤں تو میری عورت کو طلاق ہے اور اُس شخص کی چار عورتیں ہیں اور

①..... "الفتاویٰ الہندیہ"، کتاب الطلاق، الباب الرابع فی الطلاق بالشرط... الخ، الفصل الاول، ج ۱، ص ۴۱۵.

②..... زیادہ۔

③..... "الدرالمختار"، کتاب الطلاق، باب التعلیق، ج ۴، ص ۵۹۷ - ۶۰۱.

④..... "الدرالمختار" و "ردالمحتار"، کتاب الطلاق، باب التعلیق، مطلب مهم: الاضافة للتعريف... الخ، ج ۴، ص ۶۰۰.

⑤..... "الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الاول، ج ۱، ص ۴۱۵.

چار مرتبہ اُس کے گھر گیا تو ہر بار میں ایک طلاق واقع ہوئی لہذا اگر عورت کو معین نہ کیا ہو تو اب اختیار ہے کہ چاہے تو سب طلاقیں ایک پر کر دے یا ایک ایک، ایک ایک پر⁽¹⁾۔ اور اگر دو شخصوں سے یہ کہا جب کبھی میں تم دونوں کے یہاں کھانا کھاؤں تو میری عورت کو طلاق ہے اور ایک دن ایک کے یہاں کھانا کھایا دوسرے دن دوسرے کے یہاں، تو عورت کو تین طلاقیں پڑ گئیں یعنی جبکہ تین لقمے یا زیادہ کھایا ہو۔⁽²⁾ (عالمگیری)

مسئلہ ۱۲: یہ کہا کہ جب کبھی میں کوئی اچھا کلام زبان سے نکالوں تو تجھ پر طلاق ہے، اس کے بعد کہا سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ تو ایک طلاق واقع ہوگی اور اگر بغیر واو کے سُبْحَانَ اللَّهِ الْحَمْدُ لِلَّهِ لَا إِلَهَ إِلَّا اللَّهُ اللَّهُ أَكْبَرُ کہا تو تین۔⁽³⁾ (عالمگیری)

مسئلہ ۱۳: یہ کہا کہ جب کبھی میں اس مکان میں جاؤں اور فلاں سے کلام کروں تو میری عورت کو طلاق ہے، اُس کے بعد اُس گھر میں کئی مرتبہ گیا مگر اُس سے کلام نہ کیا تو عورت کو طلاق نہ ہوئی اور اگر جانا کئی بار ہوا اور کلام ایک بار تو ایک طلاق ہوئی۔⁽⁴⁾ (عالمگیری)

مسئلہ ۱۴: شوہر نے دروازہ کی کنڈی بجائی کہ کھول دیا جائے اور کھولا نہ گیا اُس نے کہا اگر آج رات میں تُو دروازہ نہ کھولے تو تجھ کو طلاق ہے اور گھر میں کوئی تھا ہی نہیں کہ دروازہ کھولتا، یو ہیں رات گزر گئی تو طلاق نہ ہوئی۔ یو ہیں اگر جیب میں روپیہ تھا مگر ملا نہیں اس پر کہا اگر وہ روپیہ کہ تو نے میری جیب سے لیا ہے واپس نہ کرے تو تجھ کو طلاق ہے پھر دیکھا تو روپیہ جیب ہی میں تھا تو طلاق واقع نہ ہوئی۔⁽⁵⁾ (خانہ وغیرہا)

مسئلہ ۱۵: عورت کو حیض ہے اور کہا اگر تو حائض ہو تو تجھ کو طلاق، یا عورت بیمار ہے اور کہا اگر تو بیمار ہو تو تجھ کو طلاق، تو اس سے وہ حیض یا مرض مراد ہے کہ زمانہ آئندہ میں ہو اور اگر اس موجود کی نیت کی تو صحیح ہے اور اگر کہا کہ کل اگر تو حائض ہو تو تجھ کو طلاق اور اُسے علم ہے کہ حیض سے ہے تو یہی حیض مراد ہے، لہذا اگر صبح چمکتے وقت حیض رہا تو طلاق ہو گئی جبکہ اُس وقت تین دن پورے یا اس سے زائد ہوں۔ اور اگر اُسے اس حیض کا علم نہیں تو جدید حیض مراد ہوگا لہذا طلاق نہ ہوگی اور اگر کھڑے ہونے، بیٹھنے، سوار ہونے، مکان میں رہنے پر تعلیق کی اور کہتے وقت وہ بات موجود تھی تو اس کہنے کے کچھ بعد تک اگر عورت اُسی حالت پر

①..... یعنی ایک ایک طلاق ایک ایک عورت پر کر دے۔

②..... "الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الثانی، ج ۱، ص ۴۱۶۔

③..... المرجع السابق۔

④..... المرجع السابق، ص ۴۱۷۔

⑤..... "الفتاویٰ الخانیہ"، کتاب الطلاق، باب التعلیق، ج ۲، ص ۲۳۲، وغیرہا۔

رہی تو طلاق ہوگی اور مکان میں داخل ہونے یا مکان سے نکلنے پر تعلیق کی تو آئندہ کا جانا اور نکلنا مراد ہے اور مارنے اور کھانے سے مراد وہ ہے جو اب کہنے کے بعد ہوگا اور روزہ رکھنے پر معلق کیا اور تھوڑی دیر بھی روزہ کی نیت سے رہی تو طلاق ہوگی اور اگر یہ کہا کہ ایک دن اگر تو روزہ رکھے تو اُس وقت طلاق ہوگی کہ اُس دن کا آفتاب ڈوب جائے۔⁽¹⁾ (عالمگیری)

مسئلہ ۱۶: یہ کہا اگر تجھے حیض آئے تو طلاق ہے، تو عورت کو خون آتے ہی طلاق کا حکم نہ دینگے جب تک تین دن رات تک مُسْتَمِر⁽²⁾ نہ ہو، اور جب یہ مدت پوری ہوگی تو اُسی وقت سے طلاق کا حکم دینگے جب سے خون دیکھا ہے اور یہ طلاق بدعی ہوگی کہ حیض میں واقع ہوئی۔ اور یہ کہا کہ اگر تجھے پورا حیض آئے یا آدھا یا تہائی یا چوتھائی تو ان سب صورتوں میں حیض ختم ہونے پر طلاق ہوگی پھر اگر دس دن پر حیض ختم ہو تو ختم ہوتے ہی اور کم میں منقطع⁽³⁾ ہو تو نہانے یا نماز کا وقت گزر جانے پر ہوگی۔⁽⁴⁾ (درمختار)

مسئلہ ۱۷: حیض اور احتلام وغیرہ مخفی⁽⁵⁾ چیزیں عورت کے کہنے پر مان لی جائیں گی مگر دوسرے پر اس کا کچھ اثر نہیں مثلاً عورت سے کہا اگر تجھے حیض آئے تو تجھ کو اور فلانی کو طلاق ہے، اور عورت نے اپنا حائض⁽⁶⁾ ہونا بتایا تو خود اس کو طلاق ہوگی دوسری کو نہیں ہاں اگر شوہر نے اُس کے کہنے کی تصدیق کی یا اُس کا حائض ہونا یقین کے ساتھ معلوم ہوا تو دوسری کو بھی طلاق ہوگی۔⁽⁷⁾ (درمختار)

مسئلہ ۱۸: کسی کی دو عورتیں ہیں دونوں سے کہا جب تم دونوں کو حیض آئے تو دونوں کو طلاق ہے، دونوں نے کہا ہمیں حیض آیا اور شوہر نے دونوں کی تصدیق کی تو دونوں مطلقہ ہو گئیں اور دونوں کی تکذیب کی تو کسی کو نہیں اور ایک کی تصدیق کی اور ایک کی تکذیب، تو جس کی تصدیق کی ہے اُسے طلاق ہوئی اور جس کی تکذیب کی اُس کو نہیں۔⁽⁸⁾ (عالمگیری)

مسئلہ ۱۹: یہ کہا کہ تو لڑکا جنے تو ایک طلاق اور لڑکی جنے تو دو، اور لڑکا لڑکی دونوں پیدا ہوئے تو جو پہلے پیدا ہوا اُس کے بموجب طلاق واقع ہوگی اور معلوم نہ ہو کہ پہلے کیا پیدا ہوا تو قاضی ایک طلاق کا حکم دیگا اور احتیاط یہ ہے کہ شوہر دو طلاقیں

①..... "الفتاویٰ الہندیۃ"، کتاب الطلاق، الباب الرابع فی الطلاق بالشرط، الفصل الثالث، ج ۱، ص ۴۲۱.

②..... جاری۔

③..... ختم۔

④..... "الدرالمختار"، کتاب الطلاق، باب التعلیق، ج ۴، ص ۶۰۷ - ۶۰۹.

⑤..... پوشیدہ۔

⑥..... حیض والی۔

⑦..... "الدرالمختار"، کتاب الطلاق، باب التعلیق، ج ۴، ص ۶۰۴ - ۶۰۷.

⑧..... "الفتاویٰ الہندیۃ"، کتاب الطلاق، الباب الرابع فی الطلاق بالشرط، الفصل الثالث، ج ۱، ص ۴۲۲.

”جس کی تصدیق کی ہے اُسے طلاق ہوئی اور جس کی تکذیب کی اُس کو نہیں“۔ غالباً یہاں کتابت کی غلطی ہے، اصل کتاب میں مسئلہ اس

طرح ہے ”جس کی تکذیب کی ہے اسے طلاق ہوئی اور جس کی تصدیق کی ہے اس کو نہیں“۔... عِلْمِیہ

سمجھے اور عدت بھی دوسرے بچے کے پیدا ہونے سے پوری ہوگئی لہذا اب رجعت بھی نہیں کر سکتا اور دونوں ایک ساتھ پیدا ہوں تو تین طلاقیں ہوں گی اور عدت حیض سے پوری کرے اور خنثی⁽¹⁾ پیدا ہوا تو ایک ابھی واقع مانی جائے گی اور دوسری کا حکم اُس وقت تک موقوف رہیگا جب تک اُس کا حال نہ کھلے اور اگر ایک لڑکا اور دو لڑکیاں ہوئیں تو قاضی دو کا حکم دیگا اور احتیاط یہ ہے کہ تین سمجھے اور اگر دو لڑکے اور ایک لڑکی ہوئی تو قاضی ایک کا حکم دیگا اور احتیاطاً تین سمجھے۔⁽²⁾ (درمختار، ردالمحتار)

مسئلہ ۲۰: یہ کہا کہ جو کچھ تیرے شکم⁽³⁾ میں ہے اگر لڑکا ہے تو تجھ کو ایک طلاق اور لڑکی ہے تو دو، اور لڑکا لڑکی دونوں پیدا ہوئے تو کچھ نہیں۔ یوہیں اگر کہا کہ بوری میں جو کچھ ہے اگر گیہوں ہیں تو تجھے طلاق یا آٹا ہے تو تجھے طلاق، اور بوری میں گیہوں اور آٹا دونوں ہیں تو کچھ نہیں اور یوں کہا کہ اگر تیرے پیٹ میں لڑکا ہے تو ایک طلاق اور لڑکی تو دو اور دونوں ہوئے تو تین طلاقیں ہوئیں۔⁽⁴⁾ (درمختار)

مسئلہ ۲۱: عورت سے کہا اگر تیرے بچہ پیدا ہو تو تجھ کو طلاق، اب عورت کہتی ہے میرے بچہ پیدا ہوا اور شوہر تکذیب کرتا ہے⁽⁵⁾ اور حمل ظاہر نہ تھا نہ شوہر نے حمل کا اقرار کیا تھا تو صرف جنائی⁽⁶⁾ کی شہادت پر حکم طلاق نہ دینگے۔⁽⁷⁾ (عالمگیری)

مسئلہ ۲۲: یہ کہا کہ اگر تو بچہ جنے تو طلاق ہے اور مردہ بچہ پیدا ہوا طلاق ہوگئی اور کچا بچہ جنی اور بعض اعضا بن چکے تھے جب بھی طلاق ہوگئی ورنہ نہیں۔⁽⁸⁾ (جوہرہ وغیرہ)

مسئلہ ۲۳: عورت سے کہا اگر تو بچہ جنے تو تجھ کو طلاق، پھر کہا اگر تو اُسے لڑکا جنے تو دو طلاقیں، اور لڑکا ہوا تو تین واقع ہو گئیں۔⁽⁹⁾ (ردالمحتار) اور اگر یوں کہا کہ تو اگر بچہ جنے تو تجھ کو دو طلاقیں، پھر کہا وہ بچہ کہ تیرے شکم میں ہے لڑکا ہو تو تجھ کو طلاق، اور لڑکا ہوا تو ایک ہی طلاق ہوگی اور بچہ پیدا ہوتے ہی عدت بھی گزر جائے گی۔⁽¹⁰⁾ (عالمگیری)

①.....بخجرا۔

②....."الدرالمختار" و"ردالمختار"، کتاب الطلاق، باب التعلیق، مطلب: اختلاف الزوجین فی وجود الشرط، ج ۴، ص ۶۱۰۔

③.....پیٹ۔

④....."الدرالمختار"، کتاب الطلاق، باب التعلیق، ج ۴، ص ۶۱۱۔

⑤.....یعنی جھلاتا ہے۔ ⑥.....دائی، بچہ جنانے والی۔

⑦....."الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الثالث، ج ۱، ص ۴۲۴۔

⑧....."الجوہرۃ النیرۃ"، کتاب الطلاق، الجزء الثانی، ص ۵۴، وغیرہا۔

⑨....."ردالمختار"، کتاب الطلاق، باب التعلیق، مطلب: اختلاف الزوجین فی وجود الشرط، ج ۴، ص ۶۱۱۔

⑩....."الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الثالث، ج ۱، ص ۴۲۴، ۴۲۵۔

مسئلہ ۲۴: حمل پر طلاق معلق کی ہو تو مستحب یہ ہے کہ استبراء یعنی حیض کے بعد وطی کرے کہ شاید حمل ہو۔^(۱) (عالمگیری)

مسئلہ ۲۵: اگر دو شرطوں پر طلاق معلق کی مثلاً جب زید آئے اور جب عمر آئے یا جب زید و عمر آئیں تو تجھ کو طلاق ہے تو طلاق اُس وقت واقع ہوگی کہ پچھلی شرط اس کی ملک^(۲) میں پائی جائے اگرچہ پہلی اُس وقت پائی گئی کہ عورت ملک میں نہ تھی مثلاً اُسے طلاق دیدی تھی اور عدت گزر چکی تھی اب زید آیا پھر اُس سے نکاح کیا اب عمر آیا تو طلاق واقع ہوگئی اور دوسری شرط ملک میں نہ ہو تو پہلی اگرچہ ملک میں پائی گئی طلاق نہ ہوئی۔^(۳) (درمختار وغیرہ)

مسئلہ ۲۶: وطی پر تین طلاقیں معلق کی تھیں تو حشفہ^(۴) داخل ہونے سے طلاق ہو جائے گی، اور واجب ہے کہ فوراً جُدا ہو جائے۔^(۵) (درمختار)

مسئلہ ۲۷: اپنی عورت سے کہا جب تک تو میرے نکاح میں ہے اگر میں کسی عورت سے نکاح کروں تو اُسے طلاق پھر عورت کو طلاق بائن دی اور عدت کے اندر دوسری عورت سے نکاح کیا تو طلاق نہ ہوئی اور رجعی کی عدت میں تھی تو ہوگئی۔^(۶) (درمختار)

مسئلہ ۲۸: کسی کی تین عورتیں ہیں، ایک سے کہا اگر میں تجھے طلاق دوں تو اُن دونوں کو بھی طلاق ہے، پھر دوسری اور تیسری سے بھی یوں کہا، پھر پہلی کو ایک طلاق دی، تو اُن دونوں کو بھی ایک ایک ہوئی اور اگر دوسری کو ایک طلاق دی تو پہلی کو ایک ہوئی اور دوسری پر دو دو، اور اگر تیسری عورت کو ایک طلاق دی تو اس پر تین ہوئیں اور دوسری پر دو، اور پہلی پر ایک۔^(۷) (عالمگیری)

مسئلہ ۲۹: یہ کہا کہ اگر اس شب میں تو میرے پاس نہ آئی تو تجھے طلاق، عورت دروازہ تک آئی اندر نہ گئی، طلاق ہوگئی اور اگر اندر گئی مگر شوہر سو رہا تھا تو نہ ہوئی اور پاس آنے میں یہ شرط ہے کہ اتنی قریب آجائے کہ شوہر ہاتھ بڑھائے تو عورت تک پہنچ جائے۔ مرد نے عورت کو بلایا اُس نے انکار کیا اس پر کہا اگر تو نہ آئی تو تجھ کو طلاق ہے، پھر شوہر خود زبردستی اُسے لے آیا

①..... "الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الثالث، ج ۱، ص ۴۲۵.

②..... ملکیت۔

③..... "الدرالمختار"، کتاب الطلاق، باب التعلیق، ج ۴، ص ۶۱۳، وغیرہ.

④..... مرد کے آلہ تناسل کی سپاری۔

⑤..... "الدرالمختار"، کتاب الطلاق، باب التعلیق، ج ۴، ص ۶۱۴.

⑥..... المرجع السابق، ص ۶۱۵.

⑦..... "الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الثالث، ج ۱، ص ۴۲۶.

طلاق نہ ہوئی۔⁽¹⁾ (عالمگیری)

مسئلہ ۳۰: کوئی شخص مکان میں ہے لوگ اُسے نکلنے نہیں دیتے، اُس نے کہا اگر میں یہاں سوؤں تو میری عورت کو طلاق ہے اُس کا مقصد خاص وہ جگہ ہے جہاں بیٹھا یا کھڑا ہے پھر اُسی مکان میں سویا مگر اُس جگہ سے ہٹ کر تو قضاء طلاق ہو جائے گی دیانۃً نہیں۔⁽²⁾ (عالمگیری)

مسئلہ ۳۱: عورت سے کہا اگر تو اپنے بھائی سے میری شکایت کرے گی تو تجھ کو طلاق ہے، اُس کا بھائی آیا عورت نے کسی بچہ کو مخاطب کر کے کہا میرے شوہر نے ایسا کیا ایسا کیا اور اُس کا بھائی سب سُن رہا ہے طلاق نہ ہوگی۔⁽³⁾ (عالمگیری)

مسئلہ ۳۲: آپس میں جھگڑ رہے تھے مرد نے کہا اگر تو چُپ نہ رہے گی تو تجھ کو طلاق ہے، عورت نے کہا نہیں چُپ ہوں گی اس کے بعد خاموش ہو گئی طلاق نہ ہوئی۔ یوہیں اگر کہا کہ تو چینی گی تو تجھ کو طلاق ہے عورت نے کہا چینوں گی تو مگر پھر چُپ ہو گئی طلاق نہ ہوئی۔ یوہیں اگر کہا کہ فلاں کا ذکر کرے گی تو ایسا ہے عورت نے کہا میں اُس کا ذکر نہ کروں گی یا کہا جب تو منع کرتا ہے تو اُس کا ذکر نہ کروں گی طلاق نہ ہوگی کہ اتنی بات مستثنیٰ ہے۔⁽⁴⁾ (عالمگیری)

مسئلہ ۳۳: عورت نے فاقہ کشی کی شکایت کی، شوہر نے کہا اگر میرے گھر تو بھوکی رہے تو تجھے طلاق ہے، تو علاوہ روزے کے بھوکی رہنے پر طلاق ہوگی۔⁽⁵⁾ (عالمگیری)

مسئلہ ۳۴: اگر تو فلاں کے گھر جائے تو تجھ کو طلاق ہے اور وہ شخص مر گیا اور مکان ترکہ میں چھوڑا اب وہاں جانے سے طلاق نہ ہوگی۔ یوہیں اگر بیع یا ہبہ⁽⁶⁾ یا کسی اور وجہ سے اُس کی ملک میں مکان نہ رہا جب بھی طلاق نہ ہوگی۔⁽⁷⁾ (عالمگیری)

مسئلہ ۳۵: عورت سے کہا اگر تو بغیر میری اجازت کے گھر سے نکلی تو تجھ پر طلاق پھر سائل نے دروازہ پر سوال کیا شوہر نے عورت سے کہا اُسے روٹی کا ٹکڑا دے آ اگر سائل دروازہ سے اتنے فاصلہ پر ہے کہ بغیر باہر نکلے نہیں دے سکتی تو باہر نکلنے سے طلاق نہ ہوگی اور اگر بغیر باہر نکلے دے سکتی تھی مگر نکلی تو طلاق ہو گئی اور اگر جس وقت شوہر نے عورت کو بھیجا تھا اُس وقت سائل دروازہ سے قریب تھا اور جب عورت وہاں لے کر پہنچی تو ہٹ گیا تھا کہ عورت کو نکل کر دینا پڑا جب بھی طلاق ہو گئی۔ اور اگر عربی

①....."الفتاویٰ الہندیۃ"، الباب الرابع فی الطلاق بالشرط، الفصل الثالث، ج ۱، ص ۴۳۰.

②.....المرجع السابق، ص ۴۳۱.

③.....المرجع السابق، ص ۴۳۲.

④.....المرجع السابق، ص ۴۳۲.

⑤.....المرجع السابق، ص ۴۳۲.

⑥.....تفہ۔

⑦....."الفتاویٰ الہندیۃ"، الباب الرابع فی الطلاق بالشرط، الفصل الثالث، ج ۱، ص ۴۳۴.

میں اجازت دی اور عورت عربی نہ جانتی ہو تو اجازت نہ ہوئی لہذا اگر نکلے گی طلاق ہو جائے گی۔ یو ہیں سوتی تھی یا موجود نہ تھی یا اُس نے سنا نہیں تو یہ اجازت ناکافی ہے یہاں تک کہ شوہر نے اگر لوگوں کے سامنے کہا کہ میں نے اُسے نکلنے کی اجازت دی مگر یہ نہ کہا کہ اُس سے کہہ دو یا خبر پہنچا دو اور لوگوں نے بطور خود عورت سے جا کر کہا کہ اُس نے اجازت دیدی اور اُن کے کہنے سے عورت نکلی طلاق ہوگئی۔ اگر عورت نے میکے جانے کی اجازت مانگی شوہر نے اجازت دی مگر عورت اُس وقت نہ گئی کسی اور وقت گئی تو طلاق ہوگئی۔⁽¹⁾ (عالمگیری)

مسئلہ ۳۶: اس بچہ کو اگر گھر سے باہر نکلنے دیا تو تجھ کو طلاق ہے، عورت غافل ہوگئی یا نماز پڑھنے لگی اور بچہ نکل بھاگا تو طلاق نہ ہوگی۔ اگر تو اس گھر کے دروازہ سے نکلی تو تجھ پر طلاق، عورت چھت پر سے پڑوس کے مکان میں گئی طلاق نہ ہوئی۔⁽²⁾ (عالمگیری)

مسئلہ ۳۷: تجھ پر طلاق ہے یا میں مرد نہیں، تو طلاق ہوگئی اور اگر کہا تجھ پر طلاق ہے یا میں مرد ہوں تو نہ ہوئی۔⁽³⁾ (خانہ)

مسئلہ ۳۸: اپنی عورت سے کہا اگر تو میری عورت ہے تو تجھے تین طلاقیں اور اُس کے متصل ہی⁽⁴⁾ اگر ایک طلاق بائن دیدی، تو یہی ایک پڑے گی ورنہ تین۔⁽⁵⁾ (خانہ)

استثنا کا بیان

استثنا کے لیے شرط یہ ہے کہ کلام کے ساتھ متصل ہو یعنی بلا وجہ نہ سکوت کیا ہونہ کوئی بیکار بات درمیان میں کہی ہو، اور یہ بھی شرط ہے کہ اتنی آواز سے کہے کہ اگر شور و غل وغیرہ کوئی مانع⁽⁶⁾ نہ ہو تو خود سُن سکے بہرے کا استثنا صحیح ہے۔⁽⁷⁾

مسئلہ: عورت نے طلاق کے الفاظ سُنے مگر استثنا نہ سُنا تو جس طرح ممکن ہو شوہر سے علیحدہ ہو جائے اُسے جماع نہ

①..... "الفتاویٰ الہندیۃ"، الباب الرابع فی الطلاق بالشرط، الفصل الثالث، ج ۱، ص ۴۳۸، ۴۳۹۔

②..... المرجع السابق، ص ۴۴۱۔

③..... "الفتاویٰ الخانیۃ"، کتاب الطلاق، باب التعلیق، ج ۲، ص ۲۲۴۔

④..... فوراً ہی یعنی درمیان میں کوئی اور کلام وغیرہ نہ کیا۔

⑤..... "الفتاویٰ الخانیۃ"، کتاب الطلاق، باب التعلیق، ج ۲، ص ۲۲۶۔

⑥..... یعنی رکاوٹ۔

⑦..... "الدرالمختار" و "ردالمحتار"، کتاب الطلاق، باب التعلیق، مطلب: الاستثناء یطلق علی الشرط لغة واستعمالاً، ج ۴، ص ۶۱۷ - ۶۱۹۔

و "الفتاویٰ الخانیۃ"، کتاب الطلاق، باب التعلیق، ج ۲، ص ۲۴۲۔

کرنے دے۔⁽¹⁾ (خانہ)

مسئلہ ۲: سانس یا چھینک یا کھانسی یا ڈکار یا جماہی یا زبان کی گرانی⁽²⁾ کی وجہ سے یا اس وجہ سے کہ کسی نے اس کا مونہ بند کر دیا اگر وقفہ ہوا تو اتصال⁽³⁾ کے منافی نہیں۔ یوں اگر درمیان میں کوئی مفید بات کہی تو اتصال کے منافی نہیں مثلاً تاکید کی نیت سے لفظ طلاق دو بار کہہ کر استثنا کا لفظ بولا۔⁽⁴⁾ (درمختار وغیرہ)

مسئلہ ۳: درمیان میں کوئی غیر مفید بات کہی پھر استثنا کیا تو صحیح نہیں مثلاً تجھ کو طلاق رجعی ہے ان شاء اللہ تو طلاق ہوگی اور اگر کہا تجھ کو طلاق بائن ہے ان شاء اللہ تو واقع نہ ہوئی۔⁽⁵⁾ (درمختار)

مسئلہ ۴: لفظ ان شاء اللہ اگرچہ بظاہر شرط معلوم ہوتا ہے مگر اس کا شمار استثنا میں ہے مگر انھیں چیزوں میں جن کا وجود بولنے پر موقوف ہے مثلاً طلاق و حلف وغیرہما اور جن چیزوں کو تلفظ سے خصوصیت نہیں وہاں استثنا کے معنی نہیں مثلاً یہ کہانویٹ اَنْ اَصُوْمَ غَدًا اِنْ شَاءَ اللّٰهُ تَعَالٰی⁽⁶⁾ کہ یہاں نہ استثنا ہے نہ نیت روزہ پر اس کا اثر بلکہ یہ لفظ ایسے مقام پر برکت و طلب توفیق کے لیے ہوتا ہے۔⁽⁷⁾ (ردالمحتار)

مسئلہ ۵: عورت سے کہا تجھ کو طلاق ہے ان شاء اللہ تعالیٰ طلاق واقع نہ ہوئی اگرچہ ان شاء اللہ کہنے سے پہلے مرگئی اور اگر شوہر اتنا لفظ کہہ کر کہہ کر تجھ کو طلاق ہے مر گیا ان شاء اللہ کہنے کی نوبت نہ آئی مگر اُس کا ارادہ اس کے کہنے کا بھی تھا تو طلاق ہوگی رہا یہ کہ کیونکر معلوم ہوا کہ اُس کا ارادہ ایسا تھا یہ یوں معلوم ہوا کہ پہلے سے اُس نے کہہ دیا تھا کہ میں اپنی عورت کو طلاق دے کر استثنا کروں گا۔⁽⁸⁾ (درمختار، ردالمحتار)

مسئلہ ۶: استثنا میں یہ شرط نہیں کہ بالقصد⁽⁹⁾ کہا ہو بلکہ بلا قصد⁽¹⁰⁾ زبان سے نکل گیا جب بھی طلاق واقع نہ ہوگی، بلکہ اگر اُس کے معنی بھی نہ جانتا ہو جب بھی واقع نہ ہوگی اور یہ بھی شرط نہیں کہ لفظ طلاق و استثنا دونوں بولے، بلکہ اگر زبان سے طلاق کا لفظ کہا اور فوراً لفظ ان شاء اللہ لکھ دیا یا طلاق لکھی اور زبان سے انشاء اللہ کہہ دیا جب بھی طلاق واقع نہ ہوئی یا

① "الفتاویٰ الحانیة".

② یعنی لگنت۔

③ یعنی ملا ہوا ہونا۔

④ "الدرالمختار"، کتاب الطلاق، باب التعلیق، ج ۴، ص ۶۱۷ وغیرہ۔

⑤ المرجع السابق، ص ۶۱۷۔

⑥ ترجمہ: میں نیت کرتا ہوں کہ کل روزہ رکھوں گا ان شاء اللہ تعالیٰ۔

⑦ "ردالمحتار"، کتاب الطلاق، باب التعلیق، مطلب: مسائل الاستثناء، و مطلب: الاستثناء یثبت حکمہ... الخ، ج ۴، ص ۶۱۶۔

⑧ "الدرالمختار" و "ردالمختار"، کتاب الطلاق، باب التعلیق، مطلب: قال: انت طالق و سکت... الخ، ج ۴، ص ۶۱۶، ۶۱۹۔

⑨ ارادتا۔

⑩ ارادہ کے بغیر۔

دونوں کو لکھا پھر لفظ استثنا مٹا دیا طلاق واقع نہ ہوئی۔⁽¹⁾ (درمختار)

مسئلہ ۷: دو شخصوں نے شہادت دی کہ تو نے انشاء اللہ کہا تھا مگر اسے یاد نہیں تو اگر اُس وقت غصہ زیادہ تھا اور لڑائی جھگڑے کی وجہ سے یہ احتمال ہے کہ بوجہ مشغولی یاد نہ ہوگا تو اُن کی بات پر عمل کر سکتا ہے اور اگر اتنی مشغولی نہ تھی کہ بھول جاتا تو اُن کا قول نہ مانے۔⁽²⁾ (درمختار، ردالمحتار)

مسئلہ ۸: تجھ کو طلاق ہے مگر یہ کہ خدا چاہے یا اگر خدا نہ چاہے یا جو اللہ (عزوجل) چاہے یا جب خدا چاہے یا مگر جو خدا چاہے یا جب تک خدا نہ چاہے یا اللہ (عزوجل) کی مشیت⁽³⁾ یا ارادہ یا رضا کے ساتھ یا اللہ (عزوجل) کی مشیت یا ارادہ یا اُس کی رضا یا حکم یا اذن⁽⁴⁾ یا امر میں، تو طلاق واقع نہ ہوگی اور اگر یوں کہا کہ اللہ (عزوجل) کے امر یا حکم یا اذن یا علم یا قضا یا قدرت سے یا اللہ (عزوجل) کے علم میں یا اُس کی مشیت یا ارادہ یا حکم وغیرہا کے سبب تو ہو جائے گی۔⁽⁵⁾ (عالمگیری، درمختار)

مسئلہ ۹: ایسے کی مشیت پر طلاق معلق کی جس کی مشیت کا حال معلوم نہ ہو سکے یا اُس کے لیے مشیت ہی نہ ہو تو طلاق نہ ہوگی جیسے جن و ملائکہ اور دیوار اور گدھا وغیرہا۔ یوہیں اگر کہا کہ اگر خدا چاہے اور فلاں⁽⁶⁾ تو طلاق نہ ہوگی اگرچہ فلاں کا چاہنا معلوم ہو۔ یوہیں اگر کسی سے کہا تو میری عورت کو طلاق دیدے اگر اللہ (عزوجل) چاہے اور تو یا جو اللہ (عزوجل) چاہے اور تو اور اُس نے طلاق دیدی طلاق واقع نہ ہوئی۔⁽⁷⁾ (عالمگیری، درمختار)

مسئلہ ۱۰: عورت سے کہا تجھ کو طلاق ہے اگر اللہ (عزوجل) میری مدد کرے یا اللہ (عزوجل) کی مدد سے اور نیت استثنا کی ہے تو دیائے طلاق نہ ہوئی۔⁽⁸⁾ (عالمگیری)

مسئلہ ۱۱: تجھ کو طلاق ہے اگر فلاں چاہے یا ارادہ کرے یا پسند کرے یا خواہش کرے۔ یا مگر یہ کہ فلاں اس کے غیر کا ارادہ کرے یا پسند کرے یا خواہش کرے یا چاہے یا مناسب جانے تو یہ تمملیک⁽⁹⁾ ہے لہذا جس مجلس میں اُس شخص کو علم ہوا اگر

①..... "الدرالمختار"، کتاب الطلاق، باب التعلیق، ج ۴، ص ۶۱۹.

②..... "الدرالمختار" و "ردالمختار"، کتاب الطلاق، باب التعلیق، مطلب: فیما لو حلف وأنشأه آخر، ج ۴، ص ۶۲۱.

③..... یعنی اگر اللہ نے چاہا۔ ④..... اجازت۔

⑤..... "الفتاویٰ الہندیۃ"، کتاب الطلاق، الباب الرابع فی الطلاق بالشرط، الفصل الرابع، ج ۱، ص ۴۵۴، ۴۵۵.

⑥..... اس طرح کہنا ناجائز ہے کہ مشیت خدا کے ساتھ بندہ کی مشیت کو جمع کیا ۱۲ منہ

⑦..... "الفتاویٰ الہندیۃ"، کتاب الطلاق، الباب الرابع فی الطلاق بالشرط، الفصل الرابع، ج ۱، ص ۴۵۵.

و "الدرالمختار"، کتاب الطلاق، باب التعلیق، ج ۴، ص ۶۲۲-۶۲۳.

⑧..... "الفتاویٰ الہندیۃ"، کتاب الطلاق، الباب الرابع فی الطلاق بالشرط، الفصل الرابع، ج ۱، ص ۴۵۵.

⑨..... مالک بنانا۔

اُس نے طلاق چاہی تو ہوئی ورنہ نہیں یعنی اپنی زبان سے اگر طلاق چاہنا ظاہر کیا ہوگی اگرچہ دل میں نہ چاہتا ہو۔⁽¹⁾ (عالمگیری)
مسئلہ ۱۲: تجھ کو طلاق اگر تیرا مہرنہ ہوتا یا تیری شرافت نہ ہوتی یا تیرا باپ نہ ہوتا یا تیرا احسن و جمال نہ ہوتا یا اگر میں تجھ سے محبت نہ کرتا ہوتا ان سب صورتوں میں طلاق نہ ہوگی۔⁽²⁾ (عالمگیری)

مسئلہ ۱۳: اگر انشاء اللہ کو مقدم کیا یعنی یوں کہا انشاء اللہ تجھ کو طلاق ہے جب بھی طلاق نہ ہوگی اور اگر یوں کہا کہ تجھ کو طلاق ہے انشاء اللہ اگر تو گھر میں گئی تو مکان میں جانے سے طلاق نہ ہوگی۔ اور اگر انشاء اللہ دو جملے طلاق کے درمیان میں ہو مثلاً کہا تجھ کو طلاق ہے انشاء اللہ تجھ کو طلاق ہے تو استثنا پہلے کی طرف رجوع کرے گا لہذا دوسرے سے طلاق ہو جائے گی۔ یوں ہیں اگر کہا تجھ کو تین طلاقیں ہیں انشاء اللہ تجھ پر طلاق ہے تو ایک واقع ہوگی۔⁽³⁾ (بحر، درمختار، خانہ)

مسئلہ ۱۴: اگر کہا تجھ پر ایک طلاق ہے اگر خدا چاہے اور تجھ پر دو طلاقیں اگر خدا نہ چاہے تو ایک بھی واقع نہ ہوگی اور اگر کہا تجھ پر آج ایک طلاق ہے اگر خدا چاہے اور اگر خدا نہ چاہے تو دو اور آج کا دن گزر گیا اور عورت کو طلاق نہ دی تو دو واقع ہوئیں اور اگر اُس دن ایک طلاق دیدی تو یہی ایک واقع ہوگی۔⁽⁴⁾ (عالمگیری)

مسئلہ ۱۵: اگر تین طلاقیں دیکر ان میں سے ایک یا دو کا استثنا کرے تو یہ استثنا صحیح ہے یعنی استثنا کے بعد جو باقی ہے واقع ہوگی مثلاً کہا تجھ کو تین طلاقیں ہیں مگر ایک تو دو ہوگی اور اگر کہا مگر دو تو ایک ہوگی۔ اور کل کا استثنا صحیح نہیں خواہ اُسی لفظ سے ہو مثلاً تجھ پر تین طلاقیں مگر تین یا ایسے لفظ سے ہو جس کے معنی کل کے مساوی ہوں مثلاً کہا تجھ پر تین طلاقیں ہیں مگر ایک اور ایک اور ایک یا مگر دو اور ایک، تو ان صورتوں میں تینوں واقع ہوگی۔ یا اُس کی کئی عورتیں ہیں سب کو مخاطب کر کے کہا تم سب کو طلاق ہے مگر فلانی اور فلانی اور فلانی نام لیکر سب کا استثنا کر دیا تو سب مطلقہ ہو جائیں گی اور اگر باعتبار معنی کے وہ لفظ مساوی نہ ہو اگرچہ اس خاص صورت میں مساوی ہو تو استثنا صحیح ہے مثلاً کہا میری ہر عورت پر طلاق مگر فلانی اور فلانی پر، تو طلاق نہ ہوگی اگرچہ اُسکی یہی دو عورتیں ہوں۔⁽⁵⁾ (درمختار وغیرہ)

①..... "الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الرابع، ج ۱، ص ۴۵۵.

②..... المرجع السابق، ص ۴۵۶.

③..... "الدرالمختار"، کتاب الطلاق، باب التعلیق، ج ۴، ص ۶۲۴-۶۲۶.

و "البحر الرائق"، کتاب الطلاق، باب التعلیق، ج ۴، ص ۶۵.

و "الفتاویٰ الخانیہ"، کتاب الطلاق، باب التعلیق، ج ۲، ص ۲۴۲.

④..... "الفتاویٰ الہندیہ"، کتاب الطلاق، الباب الرابع فی الطلاق بالشرط، الفصل الرابع، ج ۱، ص ۴۵۶.

⑤..... "الدرالمختار"، کتاب الطلاق، باب التعلیق، ج ۴، ص ۶۲۹ وغیرہ.

مسئلہ ۱۶: تجھ کو طلاق ہے تجھ کو طلاق ہے تجھ کو طلاق ہے مگر ایک، یا کہا تجھ کو طلاق ہے ایک اور ایک اور ایک مگر ایک، تو ان دونوں صورتوں میں تین پڑیں گی کہ ہر ایک مستقل کلام ہے اور ہر ایک سے استثنا کا تعلق ہو سکتا ہے اور استثنا چونکہ ہر ایک کا مساوی ہے لہذا صحیح نہیں۔^(۱) (بحر)

مسئلہ ۱۷: اگر تین سے زائد طلاق دے کر ان میں سے کم کا استثنا کیا تو صحیح ہے اور استثنا کے بعد جو باقی ہے واقع ہوگی مثلاً کہا تجھ پر دس طلاقیں ہیں مگر نو، تو ایک ہوگی اور آٹھ کا استثنا کیا تو دو ہوں گی۔^(۲) (درمختار)

مسئلہ ۱۸: استثنا اگر اصل پر زیادہ ہو تو باطل ہے مثلاً کہا تجھ پر تین طلاقیں مگر چار یا پانچ، تو تین واقع ہوں گی۔ یہ ہیں جزو طلاق کا استثنا بھی باطل ہے مثلاً کہا تجھ پر تین طلاقیں مگر نصف تو تین واقع ہوں گی اور تین میں سے ڈیڑھ کا استثنا کیا تو دو واقع ہوں گی۔^(۳) (عالمگیری وغیرہ)

مسئلہ ۱۹: اگر کہا تجھ کو طلاق ہے مگر ایک، تو دو واقع ہوں گی کہ ایک سے ایک کا استثنا تو ہو نہیں سکتا لہذا طلاق سے تین طلاقیں مراد ہیں۔^(۴) (درمختار)

مسئلہ ۲۰: چند استثنائے جمع کیے تو اس کی دو صورتیں ہیں، ان کے درمیان ”اور“ کا لفظ ہے تو ہر ایک اسی اول کلام سے استثنا ہے مثلاً تجھ پر دس طلاقیں ہیں مگر پانچ اور مگر تین اور مگر ایک، تو ایک ہوگی اور اگر درمیان میں ”اور“ کا لفظ نہیں تو ہر ایک اپنے ماقبل سے استثنا ہے، مثلاً تجھ پر دس طلاقیں مگر نو مگر آٹھ مگر سات، تو دو ہوں گی۔^(۵) (درمختار)

طلاق مریض کا بیان

امیر المؤمنین فاروق اعظم رضی اللہ تعالیٰ عنہ سے مروی کہ فرمایا اگر مریض طلاق دے تو عورت جب تک عدت میں ہے شوہر کی وارث ہے اور شوہر اُس کا وارث نہیں۔^(۶)

① ”البحر الرائق“، کتاب الطلاق، باب التعلیق، ج ۴، ص ۶۹.

② ”الدرالمختار“، کتاب الطلاق، باب التعلیق، ج ۴، ص ۶۳۰.

③ ”الفتاویٰ الہندیہ“، کتاب الطلاق، الباب الرابع فی الطلاق بالشرط، الفصل الرابع، ج ۱، ص ۴۵۷ وغیرہ.

④ ”الدرالمختار“، کتاب الطلاق، باب التعلیق، ج ۴، ص ۶۳۲.

⑤ ”الدرالمختار“، کتاب الطلاق، باب التعلیق، ج ۴، ص ۶۳۱.

⑥ ”المصنف“ لعبد الرزاق، کتاب الطلاق، باب طلاق المریض، الحدیث: ۱۲۲۴۸، ج ۷، ص ۴۷.

فتح القدیر وغیرہ میں ہے کہ حضرت عبدالرحمن بن عوف رضی اللہ تعالیٰ عنہ نے اپنی زوجہ کو مرض میں طلاق بائن دی اور عدت میں اُن کی وفات ہوگئی تو حضرت عثمان غنی رضی اللہ تعالیٰ عنہ نے اُن کی زوجہ کو میراث دلائی اور یہ واقعہ مجمع صحابہ کرام کے سامنے ہوا اور کسی نے انکار نہ کیا۔ لہذا اس پر اجماع ہو گیا۔⁽¹⁾

مسئلہ ۱: مریض سے مراد وہ شخص ہے جس کی نسبت غالب گمان ہو کہ اس مرض سے ہلاک ہو جائے گا کہ مرض نے اُسے اتنا لاغر⁽²⁾ کر دیا ہے کہ گھر سے باہر کے کام کے لیے نہیں جاسکتا مثلاً نماز کے لیے مسجد کو نہ جاسکتا ہو یا تاجرا اپنی دوکان تک نہ جاسکتا ہو اور یہ اکثر کے لحاظ سے ہے، ورنہ اصل حکم یہ ہے کہ اُس مرض میں غالب گمان موت ہو اگرچہ ابتداءً جبکہ شدت نہ ہوئی ہو باہر جاسکتا ہو مثلاً ہیضہ وغیرہا امراض مہلکہ⁽³⁾ میں بعض لوگ گھر سے باہر کے بھی کام کر لیتے ہیں مگر ایسے امراض میں غالب گمان ہلاکت ہے۔ یوہیں یہاں مریض کے لیے صاحب فراش ہونا بھی ضروری نہیں اور امراض مزمنہ مثلاً سُل⁽⁴⁾۔ فالج اگر روز بروز زیادتی پر ہوں تو یہ بھی مرض الموت ہیں اور اگر ایک حالت پر قائم ہو گئے اور پُرانے ہو گئے یعنی ایک سال کا زمانہ گزر گیا تو اب اُس شخص کے تصرفات تندرست کی مثل نافذ ہونگے۔⁽⁵⁾ (در مختار، ردالمحتار)

مسئلہ ۲: مریض نے عورت کو طلاق دی تو اُسے فار بالطلاق کہتے ہیں کہ وہ زوجہ کو ترک سے محروم کرنا چاہتا ہے⁽⁶⁾ اور اس کے احکام آگے آتے ہیں۔

مسئلہ ۳: جو شخص لڑائی میں دشمن سے لڑ رہا ہو وہ بھی مریض کے حکم میں ہے اگرچہ مریض نہیں کہ غالب خوف ہلاک ہے۔ یوہیں جو شخص قصاص میں قتل کے لیے یا پھانسی دینے کے لیے یا سنگسار کرنے کے لیے لایا گیا یا شیر وغیرہ کسی دندہ نے اُسے پچھاڑا یا کشتی میں سوار ہے اور کشتی موج کے طلاطم⁽⁷⁾ میں پڑ گئی یا کشتی ٹوٹ گئی اور یہ اُس کے کسی تختہ پر بہتا ہو اجارہ ہے تو یہ سب مریض کے حکم میں ہیں جبکہ اُسی سبب سے مر بھی جائیں اور اگر وہ سبب جاتا رہا پھر کسی اور وجہ سے مر گئے تو مریض نہیں اور اگر شیر کے مونہ سے چھوٹ گیا مگر زخم ایسا کاری لگا ہے کہ غالب گمان یہی ہے کہ اُس سے مر جائیگا تو اب بھی مریض ہے۔⁽⁸⁾ (فتح، در مختار وغیرہما)

①..... ”فتح القدیر“، کتاب الطلاق، باب طلاق المریض، ج ۴، ص ۳.

②..... کمزور۔ ③..... ہلاک کر دینے والی بیماریاں۔ ④..... بیماری کا نام ہے۔

⑤..... ”الدرالمختار“ و ”ردالمحتار“، کتاب الطلاق، باب طلاق المریض، ج ۵، ص ۵ - ۸.

⑥..... ”الدرالمختار“، کتاب الطلاق، باب طلاق المریض، ج ۵، ص ۵.

⑦..... موجوں کا زور، پانی کے تھپڑے۔

⑧..... ”فتح القدیر“، کتاب الطلاق، باب طلاق المریض، ج ۴، ص ۸۰۷.

و ”الدرالمختار“، کتاب الطلاق، باب طلاق المریض، ج ۵، ص ۵ - ۸، وغیرہما.

مسئلہ ۴: مریض نے تبرع کیا مثلاً اپنی جائیداد وقف کر دی یا کسی اجنبی کو ہبہ کر دیا یا کسی عورت سے مہر مثل سے زیادہ پر نکاح کیا تو صرف تہائی مال میں اُس کا تصرف^(۱) نافذ ہوگا کہ یہ افعال وصیت کے حکم میں ہیں۔^(۲)

مسئلہ ۵: عورت کو طلاق رجعی دی اور عدت کے اندر مر گیا تو مطلقاً عورت وارث ہے صحت میں طلاق دی ہو یا مرض میں، عورت کی رضامندی سے دی ہو یا بغیر رضا۔ یوہیں اگر عورت کتابیہ تھی یا باندی اور طلاق رجعی کی عدت میں مسلمان ہو گئی یا آزاد کر دی گئی اور شوہر مر گیا تو مطلقاً وارث ہے اگرچہ شوہر کو اُس کے مسلمان ہونے یا آزاد ہونے کی خبر نہ ہو۔^(۳) (عالمگیری)

مسئلہ ۶: اگر مرض الموت میں عورت کو بائن طلاق دی ایک دی ہو یا زیادہ اور اُسی مرض میں عدت کے اندر مر گیا خواہ اُسی مرض سے مرایا کسی اور سبب سے مثلاً قتل کر ڈالا گیا تو عورت وارث ہے جبکہ باختیار خود اور عورت کی بغیر رضامندی کے طلاق دی ہو بشرطیکہ بوقت طلاق عورت وارث ہونے کی صلاحیت بھی رکھتی ہو اگرچہ شوہر کو اس کا علم نہ ہو مثلاً عورت کتابیہ تھی یا کنیز اور اُس وقت مسلمان یا آزاد ہو چکی تھی۔ اور اگر عدت گزرنے کے بعد مرایا اُس مرض سے اچھا ہو گیا پھر مر گیا خواہ اُسی مرض میں پھر مُبتلا ہو کر مرایا کسی اور سبب سے یا طلاق دینے پر مجبور کیا گیا یعنی مار ڈالنے یا عضو کاٹنے کی صحیح دھمکی دی گئی ہو یا عورت کی رضا سے طلاق دی تو وارث نہ ہوگی اور اگر قید کی دھمکی دی گئی اور طلاق دیدی تو عورت وارث ہے اور اگر عورت طلاق پر راضی نہ تھی مگر مجبور کی گئی کہ طلاق طلب کرے اور عورت کی طلب پر طلاق دی تو وارث ہوگی۔^(۴) (درمختار وغیرہ)

مسئلہ ۷: یہ حکم کہ مرض الموت میں عورت بائن کی گئی اور شوہر عدت کے اندر مر جائے تو بشرائط سابقہ^(۵) عورت وارث ہوگی طلاق کے ساتھ خاص نہیں بلکہ جو فرقت^(۶) جانب زوج سے ہو سب کا یہی حکم ہے مثلاً شوہر نے بخیار بلوغ^(۷) عورت کو بائن کیا یا عورت کی ماں یا لڑکی کا شہوت سے بوسہ لیا یا معاذ اللہ مرتد ہو گیا اور جو فرقت جانب زوجہ سے ہو اُس میں وارث نہ ہوگی مثلاً عورت نے شوہر کے لڑکے کا شہوت کے ساتھ بوسہ لیا یا مرتد ہو گئی یا خلع کرایا۔ یوہیں اگر غیر کی جانب سے ہو مثلاً شوہر کے لڑکے نے عورت کا بوسہ لیا اگرچہ عورت کو مجبور کیا ہو ہاں اگر اس کے باپ نے حکم دیا ہو تو وارث ہوگی۔^(۸) (ردالمحتار)

①..... اس کا کیا ہوا معاملہ، عمل دخل۔

②..... ”الدرالمختار“ و ”ردالمحتار“، کتاب الطلاق، باب طلاق المریض، ج ۵، ص ۹۔

③..... ”الفتاویٰ الہندیہ“، کتاب الطلاق، الباب الخامس فی طلاق المریض، ج ۱، ص ۴۶۲۔

④..... ”الدرالمختار“، کتاب الطلاق، باب طلاق المریض، ج ۵، ص ۹-۱۱، وغیرہ۔

⑤..... ان شرائط کے مطابق جو گزر چکیں۔ ⑥..... جدائی۔ ⑦..... بالغ ہونے پر ملنے والے اختیار کی وجہ سے۔

⑧..... ”ردالمحتار“، کتاب الطلاق، باب طلاق المریض، ج ۵، ص ۹۔

مسئلہ ۸: مریض نے عورت کو تین طلاقیں دی تھیں اس کے بعد عورت مرتدہ ہوگئی پھر مسلمان ہوئی اب شوہر مرا تو وارث نہ ہوگی اگرچہ ابھی عدت پوری نہ ہوئی ہو۔^(۱) (عالمگیری)

مسئلہ ۹: عورت نے طلاق رجعی یا طلاق کا سوال کیا تھا مریض نے طلاق بائن یا تین طلاقیں دیدیں اور عدت میں مر گیا تو عورت وارث ہے۔ یوہیں عورت نے بطور خود اپنے کو تین طلاقیں دے لی تھیں اور شوہر مریض نے جائز کر دیں تو وارث ہوگی۔ اور اگر شوہر نے عورت کو اختیار دیا تھا عورت نے اپنے نفس کو اختیار کیا یا شوہر نے کہا تھا تو اپنے کو تین طلاقیں دیدے عورت نے دیدیں تو وارث نہ ہوگی۔^(۲) (درمختار، عالمگیری)

مسئلہ ۱۰: مریض نے عورت کو طلاق بائن دی تھی اور عورت ہی اثنائے عدت میں^(۳) مرگئی تو یہ شوہر اس کا وارث نہ ہوگا اور اگر رجعی طلاق تھی تو وارث ہوگا۔^(۴) (درمختار)

مسئلہ ۱۱: قتل کے لیے لایا گیا تھا مگر پھر قید خانہ کو واپس کر دیا گیا یا دشمن سے میدان جنگ میں لڑ رہا تھا پھر صف میں واپس گیا تو یہ اس مریض کے حکم میں ہے کہ اچھا ہو گیا لہذا اس حالت میں طلاق دی تھی اور عدت کے اندر مارا گیا تو عورت وارث نہ ہوگی۔^(۵) (عالمگیری)

مسئلہ ۱۲: مریض نے طلاق دی تھی اور خود عورت نے اسے عدت کے اندر قتل کر ڈالا تو وارث نہ ہوگی کہ قاتل مقتول کا وارث نہیں۔^(۶) (عالمگیری)

مسئلہ ۱۳: عورت مریض تھی اور اس نے کوئی ایسا کام کیا جس کی وجہ سے شوہر سے فرقت ہوگئی مثلاً خیار بلوغ و عتق یا شوہر کے لڑکے کا بوسہ لینا وغیرہ پھر مرگئی تو شوہر اس کا وارث ہوگا۔^(۷) (عالمگیری)

مسئلہ ۱۴: مریض نے عورت کو طلاق بائن دی تھی اور عورت نے ابن زوج^(۸) کا بوسہ لیا یا مطاوعت^(۹) کی یا مرض

①....."الفتاویٰ الہندیۃ"، کتاب الطلاق، الباب الخامس فی طلاق المریض، ج ۱، ص ۶۲۔ ۴

②....."الدرالمختار"، کتاب الطلاق، باب طلاق المریض، ج ۵، ص ۱۱۔

و"الفتاویٰ الہندیۃ"، کتاب الطلاق، الباب الخامس فی طلاق المریض، ج ۱، ص ۶۲۔ ۴

③.....عدت کے دوران۔

④....."الدرالمختار"، کتاب الطلاق، باب طلاق المریض، ج ۵، ص ۱۱۔

⑤....."الفتاویٰ الہندیۃ"، کتاب الطلاق، الباب الخامس فی طلاق المریض، ج ۱، ص ۶۳۔ ۴

⑦.....المرجع السابق۔

⑥.....المرجع السابق۔

⑨.....یعنی خاوند کے بیٹے کو اپنے اوپر بخشوشی قادر کیا۔

⑧.....شوہر کا بیٹا۔

کی حالت میں لعان کیا یا مرض کی حالت میں ایلا کیا اور اس کی مدت گزر گئی تو عورت وارث ہوگی اور اگر رجعی طلاق میں ابن زوج کا بوسہ عدت میں لیا تو وارث نہ ہوگی کہ اب فرقت جانب زوجہ سے ہے۔ یوہیں اگر بلوغ یا عتق یا شوہر کے نامرد ہونے یا عضو تناسل کٹ جانے کی بنا پر عورت کو اختیار دیا گیا اور عورت نے اپنے نفس کو اختیار کیا تو وارث نہ ہوگی کہ فرقت جانب زوجہ سے ہے اور اگر صحت میں ایلا کیا تھا اور مرض میں مدت پوری ہوئی تو وارث نہ ہوگی اور اگر عورت مریضہ سے لعان کیا اور عدت کے اندر مرگئی تو شوہر وارث نہیں۔⁽¹⁾ (در مختار)

مسئلہ ۱۵: عورت مریضہ تھی اور شوہر نامرد، عورت کو اختیار دیا گیا یعنی پہلے سال بھر کی شوہر کو میعاد دی گئی مگر اس مدت میں شوہر نے جماع نہ کیا پھر عورت کو اختیار دیا گیا اُس نے اپنے نفس کو اختیار کیا اور عدت کے اندر مرگئی یا شوہر نے دخول کے بعد عورت کو طلاق بائن دی پھر شوہر کا عضو تناسل کٹ گیا اس کے بعد اسی عورت سے عدت کے اندر نکاح کیا اب عورت کو اُس کا حال معلوم ہوا اُس نے اپنے نفس کو اختیار کیا اور مریضہ تھی عدت کے اندر مرگئی تو ان دونوں صورتوں میں شوہر اس کا وارث نہیں۔⁽²⁾ (عالمگیری)

مسئلہ ۱۶: دشمنوں نے قید کر لیا ہے یا صدف قتال⁽³⁾ میں ہے مگر لڑتا نہیں ہے یا بخار وغیرہ کسی بیماری میں مبتلا ہے جس میں غالب گمان ہلاکت نہ ہو یا وہاں طاعون پھیلا ہوا ہے یا کشتی پر سوار ہے اور ڈوبنے کا خوف نہیں یا شیروں کے بن⁽⁴⁾ میں ہے یا ایسی جگہ ہے جہاں دشمنوں کا خوف ہے یا قصاص یا رجم کے لیے قید ہے تو ان صورتوں میں مریض کے حکم میں نہیں طلاق دینے کے بعد عدت میں مارا جائے یا مرجائے تو عورت وارث نہیں۔⁽⁵⁾ (در مختار)

مسئلہ ۱۷: حمل کی حالت میں جانب زوجہ سے تفریق واقع ہوئی اور بچہ پیدا ہونے میں مرگئی تو شوہر وارث نہ ہوگا ہاں اگر دردزہ⁽⁶⁾ میں ایسا ہوا تو وارث ہوگا کہ اب عورت فارہ ہے۔⁽⁷⁾ (عالمگیری)

مسئلہ ۱۸: مریض نے طلاق بائن کسی غیر کے فعل پر معلق کی مثلاً اگر فلاں یہ کام کرے گا تو میری عورت کو طلاق ہے اگرچہ وہ غیر خود انھیں دونوں کی اولاد ہو۔ یا کسی وقت کے آنے پر تعلیق ہو مثلاً جب فلاں وقت آئے تو تجھ کو طلاق ہے اور تعلیق اور

①..... "الدر المختار"، کتاب الطلاق، باب طلاق المریض، ج ۵، ص ۱۲.

②..... "الفتاویٰ الہندیہ"، کتاب الطلاق، الباب الخامس فی طلاق المریض، ج ۱، ص ۴۶۳.

③..... جنگ کرنے والوں کی صف۔

④..... شیروں کے جنگل۔

⑤..... "الدر المختار"، کتاب الطلاق، باب طلاق المریض، ج ۵، ص ۱۰۳-۱۰۵.

⑥..... بچہ پیدا ہونے کا درد۔

⑦..... "الفتاویٰ الہندیہ"، کتاب الطلاق، الباب الخامس فی طلاق المریض، ج ۱، ص ۴۶۳.

شرط کا پایا جانا دونوں حالت مرض میں ہیں یا اپنے کسی کام کرنے پر طلاق معلق کی مثلاً اگر میں یہ کام کروں تو میری عورت کو طلاق ہے اور تعلیق و شرط دونوں مرض میں ہیں یا تعلیق صحت میں ہو اور شرط کا پایا جانا مرض میں۔ یا عورت کے کسی کام کرنے پر معلق کی اور وہ کام ایسا ہے جس کا کرنا شرعاً یا طبعاً ضروری ہے مثلاً اگر تو کھائے گی یا نماز پڑھے گی اور تعلیق و شرط دونوں مرض میں ہوں یا صرف شرط تو ان صورتوں میں عورت وارث ہوگی اور اگر فعل غیر یا کسی وقت کے آنے پر معلق کی اور تعلیق و شرط دونوں یا فقط تعلیق صحت میں ہو یا عورت کے فعل پر معلق کیا اور وہ فعل ایسا نہیں جس کا کرنا عورت کے لیے ضروری ہو تو ان صورتوں میں وارث نہیں۔⁽¹⁾ (درمختار)

مسئلہ ۱۹: صحت کی حالت میں عورت سے کہا اگر میں اور فلاں شخص چاہیں تو تجھ کو تین طلاقیں ہیں پھر شوہر مریض ہو گیا اور دونوں نے ایک ساتھ طلاق چاہی یا پہلے شوہر نے چاہی پھر اُس شخص نے تو عورت وارث نہ ہوگی اور اگر پہلے اُس شخص نے چاہی پھر شوہر نے تو وارث ہوگی۔⁽²⁾ (خانہ) اور اگر مرض کی حالت میں کہا تھا تو بہر صورت وارث ہوگی۔⁽³⁾ (ردالمحتار)

مسئلہ ۲۰: مریض نے عورت مدخولہ کو طلاق بائن دی پھر اُس سے کہا اگر میں تجھ سے نکاح کروں تو تجھ پر تین طلاقیں اور عدت کے اندر نکاح کر لیا تو طلاقیں پڑ جائیں گی اور اب سے نئی عدت ہوگی اور عدت کے اندر شوہر مر جائے تو عورت وارث نہ ہوگی۔⁽⁴⁾ (خانہ)

مسئلہ ۲۱: مریض نے اپنی عورت سے جو کسی کی کنیز ہے یہ کہا کہ تجھ پر کل تین طلاقیں اور اُس کے مولیٰ نے کہا تو کل آزاد ہے تو دوسرے دن کی صبح چمکتے ہی طلاق و آزادی دونوں ایک ساتھ ہوگی اور عورت وارث نہ ہوگی۔ اور اگر مولیٰ نے پہلے کہا تھا پھر شوہر نے، جب بھی یہی حکم ہے ہاں اگر شوہر نے یوں کہا کہ جب تو آزاد ہو تو تجھ کو تین طلاقیں تو اب وارث ہوگی۔ اور اگر مولیٰ نے کہا تو کل آزاد ہے اور شوہر نے کہا تجھے پرسوں طلاق ہے اگر شوہر کو مولیٰ کا کہنا معلوم تھا تو فار بالطلاق ہے ورنہ نہیں۔⁽⁵⁾ (عالمگیری)

مسئلہ ۲۲: عورت سے کہا جب میں بیمار ہوں تو تجھ پر طلاق شوہر بیمار ہوا تو طلاق ہوگی اور عدت میں مر گیا تو عورت

①..... "الدر المختار"، کتاب الطلاق، باب طلاق المریض، ج ۵، ص ۱۵.

②..... "الفتاویٰ الخانیة"، کتاب الطلاق، فصل فی المعتدة التی ترث، ج ۲، ص ۲۷۳.

③..... "رد المحتار"، کتاب الطلاق، باب طلاق المریض، مطلب: حال فشو الطاعون... الخ، ج ۵، ص ۱۷.

④..... "الفتاویٰ الخانیة"، کتاب الطلاق، فصل فی المعتدة التی ترث، ج ۲، ص ۲۷۳.

⑤..... "الفتاویٰ الہندیة"، کتاب الطلاق، الباب الخامس فی طلاق المریض، ج ۱، ص ۴۶۵.

وارث ہوگی۔⁽¹⁾ (خانہ)

مسئلہ ۲۳: مسلمان مریض نے اپنی عورت کتابیہ سے کہا جب تو مسلمان ہو جائے تو تجھ کو تین طلاقیں ہیں وہ مسلمان ہوگی اور شوہر عدت کے اندر مر گیا تو وارث ہوگی اور اگر کہا کل تجھ کو تین طلاقیں ہیں اور وہ عورت آج ہی مسلمان ہوگئی تو وارث نہ ہوگی اور اگر مسلمان ہونے کے بعد طلاق دی تو وارث ہوگی اگرچہ شوہر کو علم نہ ہو۔⁽²⁾ (عالمگیری)

مسئلہ ۲۴: مریض نے اپنی دو عورتوں سے کہا تم دونوں اپنے کو طلاق دے لو ہر ایک نے اپنے کو اور سوت⁽³⁾ کو آگے پیچھے طلاق دی تو پہلی ہی کے طلاق دینے سے دونوں مطلقہ ہو گئیں اور اس کے بعد دوسری کا طلاق دینا بیکار ہے اور دوسری وارث ہوگی پہلی نہیں اور اگر پہلی نے صرف سوت کو طلاق دی اپنے کو نہیں یا ہر ایک نے دوسری کو طلاق دی اپنے کو نہ دی تو دونوں وارث ہوگی۔ اور اگر ہر ایک نے اپنے کو اور سوت کو معاً⁽⁴⁾ طلاق دی تو دونوں مطلقہ ہو گئیں اور وارث نہ ہوں گی اور اگر ایک نے اپنے کو طلاق دی اور دوسری نے بھی اسی کو طلاق دی تو یہی مطلقہ ہوگی۔ اور یہ وارث نہ ہوگی۔ اور اگر ایک نے سوت کو طلاق دی پھر اس کے بعد دوسری نے خود اپنے ہی کو طلاق دی تو وارث ہوگی۔ یہ سب صورتیں اُس وقت ہیں کہ اُسی مجلس میں ایسا ہوا اور اگر مجلس بدلنے کے بعد ہر ایک نے اپنے کو اور سوت کو معاً طلاق دی یا آگے پیچھے یا ہر ایک نے دوسری کو طلاق دی بہر حال دونوں وارث ہیں اور ہر ایک نے اپنے کو طلاق دی تو طلاق ہی نہ ہوئی خلاصہ یہ ہے کہ جس صورت میں عورت خود اپنے طلاق دینے سے مطلقہ ہوئی ہو تو وارث نہ ہوگی ورنہ ہوگی۔⁽⁵⁾ (عالمگیری)

مسئلہ ۲۵: دو عورتیں مدخولہ ہیں شوہر نے صحت میں کہا تم دونوں میں سے ایک کو تین طلاقیں اور یہ بیان نہ کیا کہ کس کو پھر جب مریض ہوا تو بیان کیا کہ وہ مطلقہ فلاں عورت ہے تو یہ عورت میراث سے محروم نہ ہوگی اور اگر اس شخص کی ان دو کے علاوہ کوئی اور عورت بھی ہے تو اس کے لیے نصف میراث ہے اور وہ عورت جس کا مطلقہ ہونا بیان کیا اگر شوہر سے پہلے مر گئی تو شوہر کا بیان صحیح مانا جائیگا اور دوسری جو باقی ہے میراث لے گی لہذا اگر کوئی تیسری عورت بھی ہے تو دونوں حق زوجیت میں برابر کی حقدار ہیں۔ اور اگر جس کا مطلقہ ہونا بیان کیا زندہ ہے اور دوسری شوہر کے پہلے مر گئی تو یہ نصف ہی کی حقدار ہے لہذا اگر کوئی اور

①..... "الفتاویٰ الخانیة"، کتاب الطلاق، فصل فی المعنۃ التی ترث، ج ۲، ص ۲۷۴.

②..... "الفتاویٰ الہندیۃ"، کتاب الطلاق، الباب الخامس فی طلاق المریض، ج ۱، ص ۴۶۶.

③..... خاوند کی دو یا زیادہ بیویاں آپس میں ایک دوسرے کی سوت کہلاتی ہیں۔ ④..... یعنی ایک ساتھ۔

⑤..... "الفتاویٰ الہندیۃ"، کتاب الطلاق، الباب الخامس فی طلاق المریض، ج ۱، ص ۴۶۶.

عورت بھی ہے تو اُسے تین ربع (1) ملیں گے اور اسے ایک ربع (2) اور اگر شوہر کے بیان کرنے اور مرنے سے پہلے اُن میں کی ایک مرگئی تو اب جو باقی ہے وہی مطلقہ سمجھی جائے گی اور میراث نہ پائے گی اور اگر ایک کے مرنے کے بعد شوہر یہ کہتا ہے کہ میں نے اُسے کو طلاق دی تھی تو شوہر اُس کا وارث نہ ہوگا مگر جو موجود ہے وہ مطلقہ سمجھی جائے گی اور اگر دونوں آگے پیچھے مریں اب یہ کہتا ہے کہ پہلے جو مری ہے اُسے طلاق دی تھی تو کسی کا وارث نہیں۔ اور اگر دونوں ایک ساتھ مریں مثلاً اُن پر دیوار ڈھ پڑی (3) یا دونوں ایک ساتھ ڈوب گئیں یا آگے پیچھے مریں مگر یہ نہیں معلوم کہ کون پہلے مری کون پیچھے، تو ہر ایک کے مال میں جتنا شوہر کا حصہ ہوتا ہے اُس کا نصف نصف اسے ملے گا اور اس صورت میں کہ ایک ساتھ مریں یا معلوم نہیں کہ پہلے کون مری اس نے ایک کا مطلقہ ہونا معین کیا تو اس کے مال میں سے شوہر کو کچھ نہ ملے گا اور دوسری کے ترکہ میں سے نصف حق پائے گا۔ (4) (عالمگیری)

مسئلہ ۲۶: صحت میں کسی کو طلاق کی تفویض کی اُس نے مرض کی حالت میں طلاق دی تو اگر اُسے طلاق کا مالک

کر دیا تھا تو عورت وارث نہ ہوگی اور اگر وکیل کیا تھا اور معزول کرنے پر قادر تھا تو وارث ہوگی۔ (5) (عالمگیری، درمختار)

مسئلہ ۲۷: عورت سے مرض میں کہا میں نے صحت میں تجھے طلاق دیدی تھی اور تیری عدت بھی پوری ہو چکی عورت

نے اس کی تصدیق کی پھر شوہر نے اقرار کیا کہ عورت کا مجھ پر اتنا دین (6) ہے یا اُس کی فلاں شے مجھ پر ہے یا اُس کے لیے کچھ مال کی وصیت کی تو اُس اقرار و میراث یا وصیت و میراث میں جو کم ہے عورت وہ پائیگی اور اس بارے میں عدت وقت اقرار سے شروع ہوگی یعنی اب سے عدت پوری ہونے تک کے درمیان میں شوہر مرا تو یہی اقل (7) پائے گی اور اگر عدت گزرنے پر مرا تو جو کچھ اقرار کیا یا وصیت کی کل پائے گی۔ اور اگر صحت میں ایسا کہا تھا اور عورت نے تصدیق کر لی یا وہ مرض الموت نہ تھا یعنی وہ بیماری جاتی رہی تو اقرار وغیرہ صحیح ہے اگرچہ عدت میں مر گیا۔ اور اگر عورت نے تکذیب کی (8) اور شوہر اُسی مرض میں وقت اقرار سے عدت میں مر گیا تو اقرار و وصیت صحیح نہیں اور اگر بعد عدت مرا یا اُس مرض سے اچھا ہو گیا تھا اور عدت میں مرا تو عورت وارث نہ ہوگی اور اقرار و وصیت صحیح ہیں۔ اور اگر مرض میں عورت کے کہنے سے طلاق دی پھر اقرار یا وصیت کی جب بھی وہی حکم ہے کہ دونوں میں جو کم ہے وہ پائے گی۔ (9) (درمختار، ردالمحتار)

①..... چار حصوں میں سے تین حصے۔ ②..... چار حصوں میں سے ایک حصہ۔ ③..... گر پڑی۔

④..... "الفتاویٰ الہندیہ"، کتاب الطلاق، الباب الخامس فی طلاق المریض، ج ۱، ص ۶۷ - ۶۸۔

⑤..... المرجع السابق، ص ۶۸۔

و "الدر المختار"، کتاب الطلاق، باب طلاق المریض، ج ۵، ص ۱۵ - ۱۶۔

⑥..... قرض۔ ⑦..... یعنی جو کم ہے وہ۔ ⑧..... یعنی جھٹلایا۔

⑨..... "الدر المختار ورد المحتار"، کتاب الطلاق، باب طلاق المریض، مطلب: حال فشو الطاعون... الخ، ج ۵، ص ۱۷ - ۱۹۔

مسئلہ ۲۸: عورت نے شوہر مریض پر دعویٰ کیا کہ اُس نے اسے طلاق بائن دی اور شوہر انکار کرتا ہے قاضی نے شوہر کو حلف دیا اُس نے قسم کھالی پھر عورت نے بھی شوہر کے مرنے سے پہلے اُس کی تصدیق کی تو وارث ہوگی اور مرنے کے بعد تصدیق کی تو نہیں جبکہ یہ دعویٰ ہو کہ صحت میں طلاق بائن دی تھی۔^(۱) (در مختار، ردالمختار)

مسئلہ ۲۹: شوہر کے مرنے کے بعد عورت کہتی ہے کہ اُس نے مجھے مرض الموت میں بائن طلاق دی تھی اور میں عدت میں تھی کہ مر گیا لہذا مجھے میراث ملنی چاہیے اور ورثہ کہتے ہیں کہ صحت میں طلاق دی تھی لہذا نہ ملنی چاہیے تو قول عورت کا معتبر ہے۔^(۲) (عالمگیری)

مسئلہ ۳۰: عورت کو مرض الموت میں تین طلاقیں دیں اور مر گیا عورت کہتی ہے میری عدت پوری نہیں ہوئی تو قسم کے ساتھ اُس کا قول معتبر ہے اگرچہ زمانہ دراز ہو گیا ہو اگر قسم کھالے گی وارث ہوگی قسم سے انکار کرے گی تو نہیں اور اگر عورت نے ابھی کچھ نہیں کہا مگر اتنے زمانے کے بعد جس میں عدت پوری ہو سکتی ہے اُس نے دوسرے سے نکاح کیا اب کہتی ہے کہ عدت پوری نہیں ہوئی تو وارث نہ ہوگی اور وہ دوسرے ہی کی عورت ہے۔ اور اگر ابھی نکاح نہیں کیا ہے مگر کہتی ہے میں آئسہ ہوں تین مہینے کی عدت پوری کی اور شوہر مر گیا اب دوسرے سے نکاح کیا اور عورت کے بچہ ہوا یا حیض آیا تو وارث ہوگی اور دوسرے سے جو نکاح کیا ہے یہ نکاح نہیں ہوا۔^(۳) (عالمگیری)

مسئلہ ۳۱: کسی نے کہا پچھلی عورت جس سے نکاح کروں تو اُس سے طلاق ہے اور ایک سے نکاح کرنے کے بعد دوسری سے مرض میں نکاح کیا اور شوہر مر گیا تو اس عورت کو نکاح کرتے ہی طلاق ہوگی اور وارث نہ ہوگی۔^(۴) (در مختار)

رجعت کا بیان

اللہ عزوجل فرماتا ہے:

﴿وَبُعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا﴾^(۵)

①..... "الدر المختار" و "رد المختار"، کتاب الطلاق، باب طلاق المریض، مطلب: حال فشو الطاعون... الخ، ج ۵، ص ۱۹.

②..... "الفتاویٰ الہندیہ"، کتاب الطلاق، الباب الخامس فی طلاق المریض، ج ۱، ص ۴۶۴.

③..... المرجع السابق، ص ۴۶۴، ۴۶۵.

④..... "الدر المختار"، کتاب الطلاق، باب طلاق المریض، ج ۵، ص ۲۴.

⑤..... پ ۲، البقرة: ۲۲۸.

مطلقات رجعیہ کے شوہروں کو عدت میں واپس کر لینے کا حق ہے، اگر اصلاح مقصود ہو۔
اور فرماتا ہے:

﴿وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ﴾⁽¹⁾

جب عورتوں کو طلاق دو اور ان کی عدت پوری ہونے کے قریب پہنچ جائے تو ان کو خوبی کیساتھ روک سکتے ہو۔

حدیث ۱: حضرت عبداللہ بن عمر رضی اللہ عنہما نے اپنی زوجہ کو طلاق دی تھی حضور اقدس صلی اللہ تعالیٰ علیہ وسلم کو جب اسکی خبر

پہنچی تو حضرت عمر رضی اللہ تعالیٰ عنہ سے ارشاد فرمایا: کہ ”اُن کو حکم کرو کہ رجعت کر لیں۔“⁽²⁾

مسئلہ ۱: رجعت کے یہ معنی ہیں کہ جس عورت کو رجعی طلاق دی ہو، عدت کے اندر اُسے اُسی پہلے نکاح پر باقی رکھنا۔⁽³⁾

مسئلہ ۲: رجعت اُسی عورت سے ہو سکتی ہے جس سے وطی کی ہو، اگر خلوت صحیحہ ہوئی مگر جماع نہ ہوا تو نہیں ہو سکتی

اگرچہ اُسے شہوت کے ساتھ چھو یا شہوت کے ساتھ فرج داخل⁽⁴⁾ کی طرف نظر کی ہو۔⁽⁵⁾ (ردالمحتار)

مسئلہ ۳: شوہر دعویٰ کرتا ہے کہ یہ عورت میری مدخولہ ہے تو اگر خلوت ہو چکی ہے رجعت کر سکتا ہے ورنہ نہیں۔⁽⁶⁾

(عالمگیری)

مسئلہ ۴: رجعت کو کسی شرط پر معلق کیا یا آئندہ زمانہ کی طرف مضاف کیا مثلاً اگر تو گھر میں گئی تو میرے نکاح میں

واپس ہو جائے گی یا کل تو میرے نکاح میں واپس آجائے گی تو یہ رجعت نہ ہوئی اور اگر مذاق یا کھیل یا غلطی سے رجعت کے

الفاظ کہے تو رجعت ہوگئی۔⁽⁷⁾ (بحر)

مسئلہ ۵: کسی اور نے رجعت کے الفاظ کہے اور شوہر نے جائز کر دیا تو ہوگئی۔⁽⁸⁾ (ردالمحتار)

مسئلہ ۶: رجعت کا مسنون طریقہ یہ ہے کہ کسی لفظ سے رجعت کرے اور رجعت پر دو عادل شخصوں کو گواہ کرے اور

① پ ۲، البقرة: ۲۳۱.

② ”سنن النسائي“، كتاب الطلاق، باب وقت الطلاق للعدة... إلخ، الحديث: ۳۳۸۶، ص ۵۵۲.

③ ”الدر المختار“ و ”ردالمحتار“، كتاب الطلاق، باب الرجعة، ج ۵، ص ۲۶.

④ عورت کی شرمگاہ کا اندرونی حصہ۔

⑤ ”الدر المختار“ و ”ردالمحتار“، المرجع السابق.

⑥ ”الفتاوى الهندية“، كتاب الطلاق، الباب السادس في الرجعة... إلخ، ج ۱، ص ۴۷۰.

⑦ ”البحر الرائق“، كتاب الطلاق، باب الرجعة، ج ۴، ص ۸۳.

⑧ ”ردالمحتار“، كتاب الطلاق، باب الرجعة، ج ۵، ص ۲۷.

عورت کو بھی اس کی خبر کر دے کہ عدت کے بعد کسی اور سے نکاح نہ کر لے اور اگر کر لیا تو تفریق کر دی جائے اگرچہ دخول کر چکا ہو کہ یہ نکاح نہ ہوا۔ اور اگر قول سے رجعت کی مگر گواہ نہ کیے یا گواہ بھی کیے مگر عورت کو خبر نہ کی تو مکروہ خلاف سنت ہے مگر رجعت ہو جائے گی۔ اور اگر فعل سے رجعت کی مثلاً اُس سے وطی کی یا شہوت کے ساتھ بوسہ لیا یا اُس کی شرمگاہ کی طرف نظر کی تو رجعت ہو گئی مگر مکروہ ہے۔ اُسے چاہیے کہ پھر گواہوں کے سامنے رجعت کے الفاظ کہے۔⁽¹⁾ (جوہرہ)

مسئلہ ۷: شوہر نے رجعت کر لی مگر عورت کو خبر نہ کی اُس نے عدت پوری کر کے کسی سے نکاح کر لیا اور رجعت ثابت ہو جائے تو تفریق کر دی جائے گی اگرچہ دوسرا دخول بھی کر چکا ہو۔⁽²⁾ (درمختار)

مسئلہ ۸: رجعت کے الفاظ یہ ہیں میں نے تجھ سے رجعت کی یا اپنی زوجہ سے رجعت کی یا تجھ کو واپس لیا۔ یا روک لیا یہ سب صریح الفاظ ہیں کہ ان میں بلا نیت بھی رجعت ہو جائیگی۔ یا کہا تو میرے نزدیک ویسی ہی ہے جیسی تھی یا تو میری عورت ہے تو اگر بے نیت رجعت یہ الفاظ کہے ہو گئی ورنہ نہیں اور نکاح کے الفاظ سے بھی رجعت ہو جاتی ہے۔⁽³⁾ (عالمگیری وغیرہ)

مسئلہ ۹: مطلقہ سے کہا تجھ سے ہزار روپے مہر پر میں نے رجعت کی، اگر عورت نے قبول کیا تو ہو گئی، ورنہ نہیں۔⁽⁴⁾ (عالمگیری)

مسئلہ ۱۰: جس فعل سے حرمت مصاہرت ہوتی ہے اُس سے رجعت ہو جائیگی مثلاً وطی کرنا یا شہوت کے ساتھ مونہ یا رخسار یا ٹھوڑی یا پیشانی یا سر کا بوسہ لینا یا بلا حائل⁽⁵⁾ بدن کو شہوت کے ساتھ چھونا یا حائل ہو تو بدن کی گرمی محسوس ہو یا فرج داخل کی طرف شہوت کے ساتھ نظر کرنا اور اگر یہ افعال شہوت کے ساتھ نہ ہوں تو رجعت نہ ہوگی اور شہوت کے ساتھ بلا قصد رجعت⁽⁶⁾ ہوں جب بھی رجعت ہو جائے گی۔ اور بغیر شہوت بوسہ لینا یا چھونا مکروہ ہے جبکہ رجعت کا ارادہ نہ ہو۔ یوں اُسے برہنہ⁽⁷⁾ دیکھنا بھی مکروہ ہے۔⁽⁸⁾ (عالمگیری، ردالمحتار)

مسئلہ ۱۱: عورت نے مرد کا بوسہ لیا یا چھوا خواہ مرد نے عورت کو اس کی قدرت دی تھی یا غفلت میں یا زبردستی عورت

① ”الجوهرة النيرة“، كتاب الرجعة، الجزء الثاني، ص ۶۵.

② ”الدرالمختار“، كتاب الطلاق، باب الرجعة، ج ۵، ص ۳۰.

③ ”الفتاوى الهندية“، كتاب الطلاق، الباب السادس في الرجعة وفيما تحل به المطلقة وما يتصل به، ج ۱، ص ۴۶۸، وغيره.

④ المرجع السابق، ص ۴۶۹.

⑤ بغیر آڑ کے۔ ⑥ رجعت کے ارادہ کے بغیر۔ ⑦ بے لباس۔

⑧ ”الفتاوى الهندية“، المرجع السابق، و ”ردالمحتار“، كتاب الطلاق، باب الرجعة، ج ۵، ص ۲۷، ۲۸.

نے ایسا کیا یا مرد سوراہا تھا یا بوہرا یا مجنون ہے اور عورت نے ایسا کیا جب بھی رجعت ہوگئی جبکہ مرد تصدیق کرتا ہو کہ اُس وقت شہوت تھی اور اگر مرد شہوت ہونے یا نفسِ فعل ہی سے انکار کرتا ہو تو رجعت نہ ہوئی اور مرد مرگیا ہو تو اُس کے ورثہ کی تصدیق یا انکار کا اعتبار ہے۔⁽¹⁾ (درمختار)

مسئلہ ۱۲: مجنون کی رجعت فعل سے ہوگی قول سے نہیں اور اگر مرد سوراہا تھا یا مجنون ہے اور عورت نے اپنی شرمگاہ میں اُس کا عضو داخل کر لیا تو رجعت ہوگئی۔⁽²⁾ (عالمگیری)

مسئلہ ۱۳: عورت نے مرد سے کہا میں نے تجھ سے رجعت کر لی تو یہ رجعت نہ ہوئی۔⁽³⁾ (عالمگیری)

مسئلہ ۱۴: محض خلوت سے رجعت نہ ہوگی اگرچہ سچھ ہو اور پیچھے کے مقام میں وطی کرنے سے بھی رجعت ہو جائے گی اگرچہ یہ حرام اور سخت حرام ہے اور اس کی طرف شہوت⁽⁴⁾ نظر کرنے سے نہ ہوگی۔⁽⁵⁾ (عالمگیری، درمختار)

مسئلہ ۱۵: عدت میں اُس سے نکاح کر لیا جب بھی رجعت ہو جائے گی۔⁽⁶⁾ (درمختار)

مسئلہ ۱۶: رجعت میں عورت کی رضا کی ضرورت نہیں بلکہ اگر وہ انکار بھی کرے جب بھی ہو جائے گی بلکہ اگر شوہر نے طلاق دینے کے بعد کہہ دیا ہو کہ میں نے رجعت باطل کر دی یا مجھے رجعت کا اختیار نہیں جب بھی رجعت کر سکتا ہے۔⁽⁷⁾ (درمختار)

مسئلہ ۱۷: عورت کا مہر مؤجل بطلاق تھا (یعنی طلاق ہونے کے بعد مہر کا مطالبہ کریگی) ایسی صورت میں اگر شوہر نے طلاق رجعی دی تو اب میعاد پوری ہوگئی، عورت عدت کے اندر مہر کا مطالبہ کر سکتی ہے اور رجعت کر لینے سے مطالبہ ساقط نہ ہوگا۔⁽⁸⁾ (درمختار)

مسئلہ ۱۸: زوج و زوجہ⁽⁹⁾ دونوں کہتے ہیں کہ عدت پوری ہوگئی مگر رجعت میں اختلاف ہے ایک کہتا ہے کہ رجعت

①..... "الدر المختار"، کتاب الطلاق، باب الرجعة، ج ۵، ص ۲۸.

②..... "الفتاویٰ الہندیہ"، کتاب الطلاق، الباب السادس فی الرجعة و فیما تحل بہ المطلقة و ما یصل بہ، ج ۱، ص ۴۶۹، ۴۷۰.

③..... المرجع السابق، ص ۴۶۹.

④..... شہوت کے ساتھ۔

⑤..... "الفتاویٰ الہندیہ"، کتاب الطلاق، الباب السادس فی الرجعة و فیما تحل بہ المطلقة و ما یصل بہ، ج ۱، ص ۴۶۹، ۴۷۰.

و "الدر المختار"، کتاب الطلاق، باب الرجعة، ج ۵، ص ۲۶، ۲۸.

⑥..... "الدر المختار"، کتاب الطلاق، باب الرجعة، ج ۵، ص ۲۸.

⑦..... "الدر المختار"، کتاب الطلاق، باب الرجعة، ج ۵، ص ۲۹.

⑧..... "الدر المختار"، کتاب الطلاق، باب الرجعة، ج ۵، ص ۲۹.

⑨..... میاں اور بیوی۔

ہوئی اور دوسرا منکر ہے (1) تو زوجہ کا قول معتبر ہے اور قسم کھلانے کی حاجت نہیں اور عدت کے اندر یہ اختلاف ہو تو زوج کا قول معتبر ہے اور اگر عدت کے بعد شوہر نے گواہوں سے ثابت کیا کہ میں نے عدت میں کہا تھا کہ میں نے اُسے واپس لیا یا کہا تھا کہ میں نے اُس سے جماع کیا تو رجعت ہوگئی۔ (2) (ہدایہ، بحر وغیرہما)

مسئلہ ۱۹: عدت پوری ہونے کے بعد کہتا ہے کہ میں نے عدت میں رجعت کر لی ہے اور عورت تصدیق کرتی ہے تو رجعت ہوگئی اور تکذیب کرتی ہے تو نہیں۔ (3) (ہدایہ)

مسئلہ ۲۰: زوج و زوجہ متفق ہیں کہ جمعہ کے دن رجعت ہوئی مگر عورت کہتی ہے میری عدت جمعرات کو پوری ہوئی تھی اور شوہر کہتا ہے ہفتہ کے دن، تو قسم کے ساتھ شوہر کا قول معتبر ہے۔ (4) (عالمگیری)

مسئلہ ۲۱: عورت سے عدت میں کہا میں نے تجھے واپس لیا اُس نے فوراً کہا میری عدت ختم ہو چکی اور طلاق کو اتنا زمانہ ہو چکا ہے کہ اتنے دنوں میں عدت پوری ہو سکتی ہے تو رجعت نہ ہوئی مگر عورت سے قسم لی جائے گی کہ اُس وقت عدت پوری ہو چکی تھی اگر قسم کھانے سے انکار کریگی تو رجعت ہو جائے گی۔ اور اگر طلاق کو اتنا زمانہ نہیں ہوا کہ عدت پوری ہو سکے تو رجعت ہوگئی البتہ اگر عورت کہتی ہے کہ میرے بچہ پیدا ہوا اور اسے ثابت بھی کر دے تو مدت کا لحاظ نہ کیا جائے گا اور اگر جس وقت شوہر نے رجعت کے الفاظ کہے عورت چُپ رہی پھر بعد میں کہا کہ میری عدت پوری ہو چکی تو رجعت ہوگئی۔ (5) (درمختار، ردالمحتار)

مسئلہ ۲۲: باندی کے شوہر نے عدت گزرنے کے بعد کہا میں نے عدت میں رجعت کر لی تھی مولیٰ (6) اس کی تصدیق کرتا ہے اور باندی تکذیب اور شوہر کے پاس گواہ نہیں یا باندی کہتی ہے میری عدت گزر چکی تھی اور شوہر مولیٰ دونوں انکار کرتے ہیں تو ان دونوں صورتوں میں باندی کا قول معتبر ہے اور اگر مولیٰ شوہر کی تکذیب کرتا ہے اور باندی تصدیق تو مولیٰ کا قول معتبر ہے۔ اور اگر دونوں شوہر کی تصدیق کرتے ہیں تو کوئی اختلاف ہی نہیں۔ اور دونوں تکذیب کرتے ہوں تو رجعت نہیں ہوئی۔ (7) (درمختار، ردالمحتار)

①..... انکار کرتا ہے۔

②..... ”الہدایہ“، کتاب الطلاق، باب الرجعة، ج ۲، ص ۲۵۴، ۲۵۵۔

و ”البحر الرائق“، کتاب الطلاق، باب الرجعة، ج ۴، ص ۸۵، ۸۶، وغیرہما۔

③..... ”الہدایہ“، کتاب الطلاق، باب الرجعة، ج ۲، ص ۲۵۴۔

④..... ”الفتاویٰ الہندیہ“، کتاب الطلاق، الباب السادس فی الرجعة و فیما تحل بہ المطلقة و ما يتصل بہ، ج ۱، ص ۴۷۰۔

⑤..... ”الدرالمختار“ و ”ردالمحتار“، کتاب الطلاق، باب الرجعة، ج ۵، ص ۳۲۔

⑥..... مالک۔

⑦..... ”الدرالمختار“ و ”ردالمحتار“، المرجع السابق، ص ۳۳۔

اور اگر مولیٰ کہتا ہے تو نے رجعت کی ہے اور شوہر منکر ہے تو مولیٰ کا قول معتبر نہیں۔⁽¹⁾ (جوہرہ)

مسئلہ ۲۳: عورت نے پہلے یہ کہا کہ میری عدت پوری ہو چکی اب کہتی ہے کہ پوری نہیں ہوئی تو شوہر کو رجعت کا اختیار ہے۔⁽²⁾ (تنویر)

مسئلہ ۲۴: عورت عدت پوری ہونا بتائے تو مدت کا لحاظ ضروری ہے یعنی اتنا زمانہ گزر چکا ہو کہ عدت پوری ہو سکتی ہو یعنی اُس زمانہ میں تین حیض پورے ہو سکیں اور اگر وضع حمل سے عدت ہو تو اُس کے لیے کوئی مدت نہیں اگر کچا بچہ ہوا جس کے اعضا بن چکے ہوں جب بھی عدت پوری ہو جائیگی مگر اس میں عورت سے قسم لی جائیگی کہ اُس کے اعضا بن چکے تھے اور اگر ولادت کا دعویٰ کرتی ہے تو گواہ ہونے چاہیے۔⁽³⁾ (درمختار وغیرہ)

مسئلہ ۲۵: عورت سے کہا اگر میں تجھے چھوؤں تو تجھ کو طلاق ہے اور چھوا تو طلاق ہوگئی پھر دوبارہ چھوا تو رجعت ہوگئی جبکہ یہ شہوت کے ساتھ ہو۔⁽⁴⁾ (عالمگیری)

مسئلہ ۲۶: اپنی عورت سے کہا اگر میں تجھ سے رجعت کروں تو تجھ کو طلاق ہے تو مراد رجعت حقیقی ہے یعنی اگر اُسے طلاق دی پھر نکاح کیا تو طلاق واقع نہ ہوگی اور اگر رجعت کی تو ہو جائے گی۔ اور طلاق رجعی کی عدت میں اُس سے کہا کہ اگر میں رجعت کروں تو تجھ کو تین طلاقیں اور عدت پوری ہونے کے بعد اُس سے نکاح کیا تو طلاق نہیں ہوگی اور بائن کی عدت میں کہا تو ہو جائے گی۔⁽⁵⁾ (عالمگیری)

مسئلہ ۲۷: رجعت اُس وقت تک ہے کہ پچھلے حیض سے پاک نہ ہوئی ہو اُس کے بعد نہیں ہو سکتی یعنی اگر باندی ہے تو دوسرے حیض سے پاک ہونے تک اور آزاد عورت ہے تو تیسرے سے پاک ہونے تک رجعت ہے اب اگر پچھلا حیض پورے دس دن پر ختم ہوا ہے تو دس دن رات پورے ہوتے ہی رجعت کا بھی خاتمہ ہے اگر چہ غسل ابھی نہ کیا ہو اور دس دن رات سے کم میں پاک ہوئی تو جب تک نہا نہ لے یا نماز کا ایک وقت نہ گزر لے رجعت ختم نہیں ہوئی اور اگر گدھے کے جھوٹے پانی سے نہائی جب بھی رجعت نہیں کر سکتا مگر اُس غسل سے نماز نہیں پڑھ سکتی نہ ابھی دوسرے سے نکاح کر سکتی ہے

۱..... "الجوهرة النيرة"، كتاب الرجعة، الجزء الثاني، ص ۶۷.

۲..... "تنوير الابصار"، كتاب الطلاق باب الرجعة، ج ۵، ص ۳۳.

۳..... "الدر المختار"، كتاب الطلاق، باب الرجعة، ج ۵، ص ۳۳، وغیرہ.

۴..... "الفتاوى الهندية"، كتاب الطلاق، الباب السادس في الرجعة وفيما تحل به المطلقة وما يتصل به، ج ۱، ص ۴۶۹.

۵..... المرجع السابق.

جب تک غیر مشکوک پانی⁽¹⁾ سے نہانہ لے یا نماز کا وقت نہ گزر لے اور اگر وقت اتنا باقی ہے کہ نہا کر تحریمہ باندھ لے تو اُس وقت کے ختم ہونے پر رجعت بھی ختم ہے اور اگر اتنا خفیف⁽²⁾ وقت باقی ہے کہ نہا نہیں سکتی یا نہا سکتی ہے مگر غسل اور کپڑا پہننے کے بعد اللہ اکبر کہنے کا بھی وقت نہ رہے گا تو اُس وقت کا اعتبار نہیں بلکہ یا نہالے یا اس کے بعد کا دوسرا وقت گزر لے۔ اور اگر ایسے وقت میں خون بند ہوا کہ وہ وقت فرض نماز کا نہیں یعنی آفتاب نکلنے سے ڈھلنے تک تو اس کا بھی اعتبار نہیں بلکہ اسکے بعد کا وقت ختم ہو جائے یعنی ظہر کا۔ اور اگر دس دن رات سے کم میں خون بند ہوا اور عورت نے غسل کر لیا پھر خون جاری ہو گیا اور دس دن سے متجاوز نہ ہوا تو ابھی رجعت ختم نہ ہوئی تھی اور اگر عورت نے دوسرے سے نکاح کر لیا تھا تو نکاح صحیح نہ ہوا۔ یوں اگر غسل یا نماز کا وقت گزرنے سے پہلے اس صورت میں نکاح دوسرے سے کیا جب بھی نکاح نہ ہوا۔⁽³⁾ (درمختار، ردالمحتار)

مسئلہ ۲۸: کسی عورت کو کبھی پانچ دن خون آتا ہے اور کبھی چھ دن اور اس بار استحا ضہ ہو گیا یعنی دس دن سے زیادہ آیا تو رجعت کے حق میں پانچ دن کا اعتبار ہے کہ پانچ دن پورے ہونے پر رجعت نہ ہوگی اور دوسرے سے نکاح کرنا چاہتی ہے تو اس حیض کے چھ دن پورے ہونے پر کر سکتی ہے۔⁽⁴⁾ (عالمگیری)

مسئلہ ۲۹: عورت اگر کتابیہ ہے تو پچھلا حیض ختم ہوتے ہی رجعت ختم ہوگئی غسل و نماز کا وقت گزرنا شرط نہیں۔⁽⁵⁾ (عالمگیری) مجنونہ اور معتوہہ کا بھی یہی حکم ہے۔⁽⁶⁾ (درمختار)

مسئلہ ۳۰: دس دن رات سے کم میں منقطع ہوا اور نہ نہائی نہ نماز کا وقت ختم ہوا بلکہ تیمم کر لیا تو رجعت منقطع نہ ہوئی ہاں اگر اس تیمم سے پوری نماز پڑھ لی تو اب رجعت نہیں ہو سکتی اگرچہ وہ نماز نفل ہو اور اگر ابھی نماز پوری نہیں ہوئی ہے، بلکہ شروع کی ہے تو رجعت کر سکتا ہے اور اگر تیمم کر کے قرآن مجید پڑھایا مصحف شریف چھوایا مسجد میں گئی تو رجعت ختم نہ ہوئی۔⁽⁷⁾ (فتح وغیرہ)

مسئلہ ۳۱: غسل کیا اور کوئی جگہ ایک عضو سے کم مثلاً بازو یا کلائی کا کچھ حصہ یا دو ایک اونگلی بھول گئی جہاں پانی پہنچنے نہ پہنچنے میں شک ہے تو رجعت ختم ہوگئی مگر دوسرے سے نکاح اُس وقت کر سکتی ہے کہ اُس جگہ کو دھو لے یا نماز کا وقت گزر جائے اور

①..... یعنی وہ پانی جس کے پاک ہونے اور پاک کرنے میں شک نہ ہو۔

②..... تھوڑا۔

③..... "الدرالمختار" و "ردالمحتار"، کتاب الطلاق، باب الرجعة، ج ۵، ص ۳۴۔

④..... "الفتاویٰ الہندیہ"، کتاب الطلاق، الباب السادس فی الرجعة و فیما تحل بہ المطلقة وما يتصل بہ، ج ۱، ص ۴۷۱۔

⑤..... "الفتاویٰ الہندیہ"، کتاب الطلاق، الباب السادس فی الرجعة و فیما تحل بہ المطلقة وما يتصل بہ، ج ۱، ص ۴۷۱۔

⑥..... "الدرالمختار"، کتاب الطلاق، باب الرجعة، ج ۵، ص ۳۵۔

⑦..... "فتح القدیر"، کتاب الطلاق، باب الرجعة، ج ۴، ص ۲۱، وغیرہ۔

اگر یقین ہے کہ وہاں پانی نہیں پہنچا ہے یا قصداً اُس جگہ کو چھوڑ دیا تو رجعت ہو سکتی ہے اور اگر پورا عضو جیسے ہاتھ یا پاؤں بھولی تو رجعت ہو سکتی ہے، گلی کرنا اور ناک میں پانی چڑھانا دونوں ملکر ایک عضو ہیں اور ہر ایک ایک عضو سے کم۔⁽¹⁾ (درمختار، ردالمحتار وغیرہما)

مسئلہ ۳۲: حاملہ کو طلاق دی اور اُس کی وطی سے منکر ہے اور رجعت کر لی پھر چھ مہینے سے کم میں بچہ پیدا ہو مگر وقت نکاح سے چھ مہینے یا زیادہ میں ولادت ہوئی تو رجعت ہوگی۔⁽²⁾ (شرح وقایہ)

مسئلہ ۳۳: نکاح کے بعد چھ مہینے یا زیادہ کے بعد بچہ پیدا ہوا پھر اُسے طلاق دی اور وطی سے انکار کرتا ہے تو رجعت کر سکتا ہے کہ جب بچہ پیدا ہو چکا شرعاً وطی ثابت ہے اُس کا انکار بیکار ہے۔⁽³⁾ (درمختار)

مسئلہ ۳۴: اگر خلوت ہو چکی ہے مگر وطی سے انکار کرتا ہے پھر طلاق دی تو رجعت نہیں کر سکتا اور اگر شوہر وطی کا اقرار کرتا ہے مگر عورت منکر ہے اور خلوت ہو چکی ہے تو رجعت کر سکتا ہے اور خلوت نہیں ہوئی تو نہیں۔⁽⁴⁾ (درمختار)

مسئلہ ۳۵: عورت سے کہا اگر توجنے تو تجھ کو طلاق ہے اُس کے بچہ پیدا ہوا طلاق ہوگی پھر چھ مہینے یا زیادہ میں دوسرا بچہ پیدا ہوا تو رجعت ہوگی اگر چہ دوسرا بچہ دو برس⁽⁵⁾ سے زیادہ میں پیدا ہوا کہ اکثر مدت حمل دو برس ہے اور اس صورت میں عدت حیض سے ہے تو ہو سکتا ہے کہ زیادہ زیادہ دنوں کے بعد حیض آیا اور عدت ختم ہونے سے پیشتر شوہر نے وطی کی ہو۔ ہاں اگر عورت عدت گزرنے کا اقرار کر چکی ہو تو مجبوری ہے۔ اور اگر دوسرا بچہ پہلے بچہ سے چھ مہینے سے کم میں پیدا ہوا تو بچہ پیدا ہونے کے بعد رجعت نہیں۔⁽⁶⁾ (درمختار)

مسئلہ ۳۶: طلاق رجعی کی عدت میں عورت بناؤ سنگار کرے جبکہ شوہر موجود ہو اور عورت کو رجعت کی امید ہو اور اگر شوہر موجود نہ ہو یا عورت کو معلوم ہو کہ رجعت نہ کریگا تو تزئین⁽⁷⁾ نہ کرے۔ اور طلاق بائن اور وفات کی عدت میں زینت حرام ہے اور مطلقہ رجعیہ کو سفر میں نہ لیجائے بلکہ سفر سے کم مسافت تک بھی نہ لیجائے جب تک رجعت پر گواہ نہ قائم کر لے یہ اُس وقت ہے کہ شوہر نے صراحۃً رجعت کی نفی کی ہو ورنہ سفر میں لے جانا ہی رجعت ہے۔⁽⁸⁾ (درمختار وغیرہ)

① "الدرالمختار" و "ردالمحتار"، کتاب الطلاق، باب الرجعة، ج ۵، ص ۳۵، وغیرہما.

② "شرح الوقایہ"، کتاب الطلاق، باب الرجعة، ج ۱، الجزء الثاني، ص ۱۱۲-۱۱۴.

③ "الدرالمختار"، کتاب الطلاق، باب الرجعة، ج ۵، ص ۳۶.

④ المرجع السابق، ص ۳۹.

⑤ غالباً یہاں کتابت کی غلطی ہے۔ اصل کتاب میں دو برس کے بجائے دس برس کا ذکر ہے۔... علمِیہ

⑥ "الدرالمختار" و "ردالمحتار"، کتاب الطلاق، باب الرجعة، ج ۵، ص ۴۰.

⑦ بناؤ سنگار۔

⑧ "الدرالمختار"، کتاب الطلاق، باب الرجعة، ج ۵، ص ۴۱، وغیرہ.

مسئلہ ۳۷: شوہر کو چاہیے کہ جس مکان میں عورت ہے جب وہاں جائے تو اُسے خبر کر دے یا کھنکار کر جائے یا اس طرح چلے کہ جوتے کی آواز عورت سُنے یہ اُس صورت میں ہے کہ رجعت کا ارادہ نہ ہو۔ یوہیں جب رجعت کا ارادہ نہ ہو تو خلوت بھی مکروہ ہے اور رجعت کا ارادہ ہے تو مکروہ نہیں اور رجعت کا ارادہ ہو تو اس کی باری بھی ہے ورنہ نہیں۔⁽¹⁾ (درمختار، عالمگیری وغیرہما)

مسئلہ ۳۸: عورت باندی تھی اُسے طلاق دیدی اور حرہ سے نکاح کر لیا تو اُس سے رجعت کر سکتا ہے۔⁽²⁾ (عالمگیری)

مسئلہ ۳۹: جس عورت کو تین سے کم طلاق بائن دی ہے اُس سے عدت میں بھی نکاح کر سکتا ہے اور بعد عدت بھی اور تین طلاقیں دی ہوں یا لونڈی کو دو تو بغیر حلالہ نکاح نہیں کر سکتا اگرچہ دخول نہ کیا ہو البتہ اگر غیر مدخولہ ہو⁽³⁾ تو تین طلاق ایک لفظ سے ہوگی تین لفظ سے ایک ہی ہوگی جیسا پہلے معلوم ہو چکا اور دوسرے سے عدت کے اندر مطلقاً نکاح نہیں کر سکتی تین طلاقیں دی ہوں یا تین سے کم۔⁽⁴⁾ (عامہ کتب)

(حلالہ کے مسائل)

مسئلہ ۴۰: حلالہ کی صورت یہ ہے کہ اگر عورت مدخولہ ہے⁽⁵⁾ تو طلاق کی عدت پوری ہونے کے بعد عورت کسی اور سے نکاح صحیح کرے اور یہ شوہر ثانی⁽⁶⁾ اُس عورت سے وطی بھی کر لے اب اس شوہر ثانی کے طلاق یا موت کے بعد عدت پوری ہونے پر شوہر اول سے نکاح ہو سکتا ہے اور اگر عورت مدخولہ نہیں ہے تو پہلے شوہر کے طلاق دینے کے بعد فوراً دوسرے سے نکاح کر سکتی ہے کہ اس کے لیے عدت نہیں۔⁽⁷⁾ (عامہ کتب)

مسئلہ ۴۱: پہلے شوہر کے لیے حلال ہونے میں نکاح صحیح نافذ کی شرط ہے اگر نکاح فاسد ہو یا موقوف اور وطی بھی ہوگی تو حلالہ نہ ہو مثلاً کسی غلام نے بغیر اجازت مولیٰ اُس سے نکاح کیا اور وطی بھی کر لی پھر مولیٰ نے جائز کیا تو اجازت مولیٰ کے بعد

①..... "الفتاویٰ الہندیہ"، کتاب الطلاق، الباب السادس فی الرجعة و فیما تحل بہ المطلقة وما يتصل بہ، ج ۱، ص ۴۷۲.

و "الدر المختار"، کتاب الطلاق، باب الرجعة، ج ۵، ص ۴۲، وغیرہما.

②..... "الفتاویٰ الہندیہ"، کتاب الطلاق، الباب السادس فی الرجعة و فیما تحل بہ المطلقة وما يتصل بہ، ج ۱، ص ۴۷۲.

③..... جس سے جماع، دخول نہ کیا گیا ہو۔

④..... "الفتاویٰ الہندیہ"، الباب السادس فی الرجعة و فیما تحل بہ المطلقة وما يتصل بہ، ج ۱، ص ۴۷۲، وغیرہ.

⑤..... جس سے جماع، دخول کیا گیا ہو۔

⑥..... دوسرا شوہر۔

⑦..... "البحر الرائق"، کتاب الطلاق، فصل فیما تحل بہ المطلقة، ج ۴، ص ۹۷، ۹۸.

وطی کر کے چھوڑے گا تو پہلے شوہر سے نکاح کر سکتی ہے اور بلاوطی طلاق دی تو وہ پہلے کی وطی کافی نہیں۔ یوہیں زنا یا وطی بالشبہ سے بھی حلال نہ ہوگا۔ یوہیں اگر وہ عورت کسی کی باندی تھی عدت پوری ہونے کے بعد مولیٰ نے اُس سے جماع کیا تو شوہر اول کے لیے اب بھی حلال نہ ہوئی اور اگر زوجہ باندی تھی اُسے دو طلاقیں دیں پھر اُس کے مالک سے خرید لی یا اور کسی طرح سے اُس کا مالک ہو گیا تو اُس سے وطی نہیں کر سکتا جب تک دوسرے سے نکاح نہ ہو لے اور وہ دوسرا وطی بھی نہ کر لے۔ یوہیں اگر عورت معاذ اللہ مُرتدہ ہو کر دار الحرب میں چلی گئی پھر وہاں سے جہاد میں پکڑ آئی اور شوہر اُس کا مالک ہو گیا تو اس کے لیے حلال نہ ہوئی۔ حلالہ میں جو وطی شرط ہے، اس سے مراد وہ وطی ہے جس سے غسل فرض ہو جاتا ہے یعنی دخول حشفہ⁽¹⁾ اور انزال⁽²⁾ شرط نہیں۔⁽³⁾ (درمختار، عالمگیری وغیرہما)

مسئلہ ۴۲: عورت حیض میں ہے یا احرام باندھے ہوئے ہے اس حالت میں شوہر ثانی نے وطی کی تو یہ وطی حلالہ کے لیے کافی ہے اگرچہ حیض کی حالت میں وطی کرنا بہت سخت حرام ہے۔⁽⁴⁾ (ردالمحتار)

مسئلہ ۴۳: دوسرا نکاح مراہق سے ہوا (یعنی ایسے لڑکے سے جو نابالغ ہے مگر قریب بلوغ ہے اور اُس کی عمر والے جماع کرتے ہیں) اور اُس نے وطی کی اور بعد بلوغ طلاق دی تو وہ وطی کہ قبل بلوغ کی تھی حلالہ کے لیے کافی ہے مگر طلاق بعد بلوغ ہونی چاہیے کہ نابالغ کی طلاق واقع ہی نہ ہوگی مگر بہتر یہ ہے کہ بالغ کی وطی ہو کہ امام مالک رحمہ اللہ تعالیٰ کے نزدیک انزال شرط ہے اور نابالغ میں انزال کہاں۔⁽⁵⁾ (درمختار، ردالمحتار)

مسئلہ ۴۴: اگر مطلقہ چھوٹی لڑکی ہے کہ وطی کے قابل نہیں تو شوہر ثانی اُس سے وطی کر بھی لے جب بھی شوہر اول کے لیے حلال نہ ہوئی اور اگر نابالغہ ہے مگر اُس جیسی لڑکی سے وطی کی جاتی ہے یعنی وہ اس قابل ہے تو وطی کافی ہے۔⁽⁶⁾ (درمختار)

مسئلہ ۴۵: اگر عورت کے آگے اور پیچھے کا مقام ایک ہو گیا ہے تو محض وطی کافی نہیں بلکہ شرط یہ ہے کہ حاملہ ہو جائے۔ یوہیں اگر ایسے شخص سے نکاح ہوا جس کا عضو تناسل کٹ گیا ہے تو اس میں بھی حمل شرط ہے۔⁽⁷⁾ (عالمگیری)

①..... آلہ تناسل کی سپاری کا داخل ہونا۔

②..... منی کا نکلنا۔

③..... ”الدرالمختار“، کتاب الطلاق، باب الرجعة، ج ۵، ۴۵ - ۴۸۔

و ”الفتاویٰ الہندیہ“، کتاب الطلاق، الباب السادس في الرجعة، فصل فيما تحل به المطلقة... الخ، ج ۱، ص ۴۷۳، وغیرہما۔

④..... ”ردالمحتار“، کتاب الطلاق، باب الرجعة، مطلب: حيلة اسقاط عدة المحلل، ج ۵، ۵۰۔

⑤..... ”الدرالمختار“ و ”ردالمختار“، کتاب الطلاق، باب الرجعة، مطلب: في العقد على المبانة، ج ۵، ص ۴۴۔

⑥..... ”الدرالمختار“، کتاب الطلاق، باب الرجعة، مطلب: في العقد على المبانة، ج ۵، ص ۴۷۔

⑦..... ”الفتاویٰ الہندیہ“، کتاب الطلاق، الباب السادس في الرجعة، فصل فيما تحل به المطلقة... الخ، ج ۱، ص ۴۷۳۔

مسئلہ ۴۶: مجنون یا خسی (۱) سے نکاح ہوا اور وطی کی تو شوہر اول کے لیے حلال ہوگئی۔ (۲) (درمختار)

مسئلہ ۴۷: کتابیہ عورت مسلمان کے نکاح میں تھی اُسے طلاق دی اور اُس نے کسی کتابی سے نکاح کیا اور حلالہ کے تمام شرائط پائے گئے تو شوہر اول کے لیے حلال ہوگئی۔ (۳) (عالمگیری)

مسئلہ ۴۸: پہلے شوہر نے تین طلاقیں دیں عورت نے دوسرے سے نکاح کیا بغیر وطی اُس نے بھی تین طلاقیں دیدیں پھر عورت نے تیسرے سے نکاح کیا اس نے وطی کر کے طلاق دی تو پہلے اور دوسرے دونوں کے لیے حلال ہوگئی یعنی اب پہلے یا دوسرے جس سے چاہے نکاح کر سکتی ہے۔ (۴) (عالمگیری)

مسئلہ ۴۹: بہت زیادہ عمر والے سے نکاح کیا جو وطی پر قادر نہیں ہے اُس نے کسی ترکیب سے عضو تناسل داخل کر دیا تو یہ وطی حلالہ کے لیے کافی نہیں ہاں اگر آلہ میں کچھ انتشار پایا گیا اور دخول ہو گیا تو کافی ہے۔ (۵) (فتح وغیرہ)

مسئلہ ۵۰: عورت سو رہی تھی یا بیہوش تھی شوہر ثانی نے اس حالت میں اُس سے وطی کی تو یہ وطی حلالہ کے لیے کافی ہے۔ (۶) (درمختار)

مسئلہ ۵۱: عورت کو تین طلاقیں دی تھیں اب وہ آکر شوہر اول سے یہ کہتی ہے کہ عدت پوری ہونے کے بعد میں نے نکاح کیا اور اُس نے جماع بھی کیا اور طلاق دیدی اور یہ عدت بھی پوری ہو چکی اور پہلے شوہر کو طلاق دیے اتنا زمانہ گزر چکا ہے کہ یہ سب باتیں ہو سکتی ہیں تو اگر عورت کو اپنے گمان میں سچی سمجھتا ہے تو اُس سے نکاح کر سکتا ہے۔ (۷) (ہدایہ) اور اگر عورت فقط اتنا ہی کہے کہ میں حلال ہوگئی تو اُس سے نکاح حلال نہیں، جب تک سب باتیں پوچھ نہ لے۔ (۸) (عالمگیری)

مسئلہ ۵۲: عورت کہتی ہے کہ شوہر ثانی نے جماع کیا ہے اور شوہر ثانی انکار کرتا ہے تو شوہر اول کو نکاح جائز ہے اور شوہر ثانی کہتا ہے کہ میں نے جماع کیا ہے اور عورت انکار کرتی ہے تو نکاح جائز نہیں اور اگر عورت اقرار کرتی ہے اور شوہر اول

①..... جس کے خصبے نہ ہوں یا نکال دیئے گئے ہوں۔

②..... "الدرالمختار"، کتاب الطلاق، باب الرجعة، ج ۵، ص ۴۵۔

③..... "الفتاویٰ الہندیہ"، کتاب الطلاق، الباب السادس فی الرجعة، فصل فیما تحل بہ المطلقة... إلخ، ج ۱، ص ۴۷۳۔

④..... المرجع السابق۔

⑤..... "فتح القدير"، کتاب الطلاق، باب الرجعة، فصل فیما تحل له بہ المطلقة، ج ۴، ص ۳۳، وغیرہ۔

⑥..... "الدرالمختار"، کتاب الطلاق، باب الرجعة، ج ۵، ص ۵۰۔

⑦..... "الهدایة"، کتاب الطلاق، باب الرجعة، فصل فیما تحل بہ المطلقة، ج ۲، ص ۲۵۸، ۲۵۹۔

⑧..... "الفتاویٰ الہندیہ"، کتاب الطلاق، الباب السادس فی الرجعة، فصل فیما تحل بہ المطلقة... إلخ، ج ۱، ص ۴۷۴۔

نے نکاح کے بعد کہا کہ شوہر ثانی نے جماع نہیں کیا ہے تو دونوں میں تفریق کر دی جائے اور اگر شوہر اول سے نکاح ہو جانے کے بعد عورت کہتی ہے میں نے دوسرے سے نکاح کیا ہی نہ تھا اور شوہر کہتا ہے کہ تو نے دوسرے سے نکاح کیا اور اُس نے وطی بھی کی تو عورت کی تصدیق نہ کی جائے اور اگر شوہر ثانی عورت سے کہتا ہے کہ میرا نکاح تجھ سے فاسد ہوا کہ میں نے تیری ماں سے جماع کیا ہے اگر عورت اُسکے کہنے کو سچ سمجھتی ہے تو عورت شوہر اول کے لیے حلال نہ ہوئی۔⁽¹⁾ (عالمگیری)

مسئلہ ۵۳: کسی عورت سے نکاح فاسد کر کے تین طلاقیں دے دیں تو حلالہ کی حاجت نہیں بغیر حلالہ اُس سے نکاح کر سکتا ہے۔⁽²⁾ (عالمگیری)

مسئلہ ۵۴: نکاح بشرط التحلیل⁽³⁾ جس کے بارے میں حدیث میں لعنت آئی وہ یہ ہے کہ عقد نکاح یعنی ایجاب و قبول میں حلالہ کی شرط لگائی جائے اور یہ نکاح مکروہ تحریمی ہے زوج اول و ثانی⁽⁴⁾ اور عورت تینوں گنہگار ہوں گے مگر عورت اس نکاح سے بھی بشرائط حلالہ شوہر اول کے لیے حلال ہو جائیگی۔ اور شرط باطل ہے۔ اور شوہر ثانی طلاق دینے پر مجبور نہیں۔ اور اگر عقد میں شرط نہ ہو اگرچہ نیت میں ہو تو کراہت اصلاً نہیں بلکہ اگر نیت خیر ہو تو مستحق اجر ہے۔⁽⁵⁾ (درمختار وغیرہ)

مسئلہ ۵۵: اگر نکاح اس نیت سے کیا جا رہا ہے کہ شوہر اول کے لیے حلال ہو جائے اور عورت یا شوہر اول کو یہ اندیشہ ہے کہ کہیں ایسا نہ ہو کہ نکاح کر کے طلاق نہ دے تو دقت⁽⁶⁾ ہوگی تو اس کے لیے بہتر حیلہ یہ ہے کہ اُس سے یہ کہلو الیں کہ اگر میں اس عورت سے نکاح کر کے جماع کروں یا نکاح کر کے ایک رات سے زیادہ رکھوں تو اس پر بائن طلاق ہے اب عورت سے جماع کرتے ہی یا رات گزرنے پر طلاق پڑ جائے گی یا یوں کرے کہ عورت یا اُس کا وکیل یہ کہے کہ میں نے یا میری موکلہ نے اپنے نفس کو تیرے نکاح میں دیا اس شرط پر کہ مجھے یا اُسے اپنے نفس کا اختیار ہے کہ جب چاہے اپنے کو طلاق دے لے وہ کہے میں نے قبول کیا اب عورت کو طلاق دینے کا خود اختیار ہے۔ اور اگر پہلے زوج کی جانب سے الفاظ کہے گئے کہ میں نے اُس عورت سے نکاح کیا اس شرط پر کہ اُسے اُس کے نفس کا اختیار ہے تو یہ شرط لغو⁽⁷⁾ ہے عورت کو اختیار نہ ہوگا۔⁽⁸⁾ (درمختار، ردالمحتار)

مسئلہ ۵۶: دوسرے سے عورت نے نکاح کیا اور اُس نے دخول بھی کیا پھر اس کے مرنے یا طلاق دینے کے بعد

①..... "الفتاویٰ الہندیہ"، کتاب الطلاق، الباب السادس فی الرجعة، فصل فیما تحل بہ... الخ، ج ۱، ص ۴۷۴.

②..... المرجع السابق.

③..... حلالہ کی شرط کے ساتھ نکاح کرنا۔ ④..... یعنی پہلا شوہر جس نے طلاق دی اور دوسرا جس سے نکاح کیا۔

⑤..... "الدرالمختار"، کتاب الطلاق، باب الرجعة، ج ۵، ص ۵۱، وغیرہ.

⑥..... پریشانی۔ ⑦..... فضول۔

⑧..... "الدرالمختار" و "ردالمحتار"، باب الرجعة، مطلب: حیلۃ اسقاط عدۃ المحلل، ج ۵، ص ۵۱.

شوہراول سے اسکا نکاح ہوا تو اب شوہراول تین طلاقیوں کا مالک ہو گیا پہلے جو کچھ طلاق دے چکا تھا اُس کا اعتبار اب نہ ہوگا۔ اور اگر شوہر ثانی نے دخول نہ کیا ہو اور شوہراول نے تین طلاقیں دی تھیں جب تو ظاہر ہے کہ حلالہ ہو، ابی نہیں پہلے شوہر سے نکاح ہی نہیں ہو سکتا اور تین سے کم دی تھی تو جو باقی رہ گئی ہے اُسی کا مالک ہے تین کا مالک نہیں اور زوجہ لونڈی ہو تو اس کی دو طلاقیں حرہ کی تین کی جگہ ہیں۔⁽¹⁾ (عالمگیری، درمختار)

مسئلہ ۵۷: عورت کے پاس دو شخصوں نے گواہی دی کہ اُس کے شوہر نے اُسے تین طلاقیں دیدیں اور شوہر غائب ہے تو عورت بعد عدت دوسرے سے نکاح کر سکتی ہے بلکہ اگر ایک شخص ثقہ نے طلاق کی خبر دی ہے جب بھی عورت نکاح کر سکتی ہے بلکہ اگر شوہر کا خط آیا جس میں اسے طلاق لکھی ہے اور عورت کا غالب گمان ہے کہ خط اُسی کا ہے تو نکاح کرنے کی عورت کے لیے گنجائش ہے اور اگر شوہر موجود ہے اور دونوں میاں بی بی کی طرح رہتے ہیں تو اب نکاح نہیں کر سکتی۔⁽²⁾ (عالمگیری، ردالمحتار)

مسئلہ ۵۸: شوہر نے عورت کو تین طلاقیں دیدیں یا بائن طلاق دی مگر اب انکار کرتا ہے اور عورت کے پاس گواہ نہیں تو جس طرح ممکن ہو عورت اُس سے پیچھا چھڑائے، مہر معاف کر کے یا اپنا مال دیکر اُس سے علیحدہ ہو جائے، غرض جس طرح بھی ممکن ہو اُس سے کنارہ کشی کرے اور کسی طرح وہ نہ چھوڑے تو عورت مجبور ہے مگر ہر وقت اسی فکر میں رہے کہ جس طرح ممکن ہو رہائی حاصل کرے اور پوری کوشش اس کی کرے کہ صحبت نہ کرنے پائے یہ حکم نہیں کہ خود کشی کر لے⁽³⁾۔ عورت جب ان باتوں پر عمل کرے گی تو معذور ہے اور شوہر بہر حال گنہگار ہے۔⁽⁴⁾ (درمختار مع زیادہ)

مسئلہ ۵۹: عورت کو اب تین طلاقیں دیں اور کہتا ہے کہ اس سے پیشتر ایک طلاق دے چکا تھا اور عدت بھی ہو چکی تھی یعنی اُس کا مقصد یہ ہے کہ چونکہ عدت گزر نے پر عورت اجنبیہ ہو گئی لہذا یہ طلاقیں واقع نہ ہوئیں اور عورت بھی تصدیق کرتی ہے تو کسی کی تصدیق نہ کی جائے دونوں جھوٹے ہیں کہ ایسا تھا تو میاں بی بی کی طرح رہتے کیونکر تھے ہاں اگر لوگوں کو اُس کا طلاق دینا

①..... "الفتاویٰ الہندیہ"، کتاب الطلاق، الباب السادس فی الرجعة، فصل فیما تحل بہ المطلقة... إلخ، ج ۱، ص ۴۷۵.

و "الدرالمختار"، کتاب الطلاق، باب الرجعة، ج ۵، ص ۵۵.

②..... "الفتاویٰ الہندیہ"، کتاب الطلاق، الباب السادس فی الرجعة، فصل فیما تحل بہ المطلقة... إلخ، ج ۱، ص ۴۷۵.

و "ردالمحتار"، کتاب الطلاق، باب الرجعة، مطلب: الاقدام علی النکاح... إلخ، ج ۵، ص ۶۰.

③..... امیر اہلسنت حضرت علامہ مولانا ابوبلال محمد الیاس عطار قادری دامت برکاتہم العالیہ لکھتے ہیں "خود کشی گناہ کبیرہ حرام اور جہنم میں لے جانے والا کام ہے۔ نبی کریم صلی اللہ تعالیٰ علیہ وسلم کا ارشاد ہے "تم سے پہلی امتوں میں سے ایک شخص کے بدن میں پھوڑا نکلا (جب اس میں سخت تکلیف ہونے لگی) تو اس نے اپنے ترکش (یعنی تیردان) سے تیر نکالا اور پھوڑے کو چیر دیا جس سے خون بہنے لگا اور رک نہ سکا یہاں تک کہ اس سبب سے وہ ہلاک ہو گیا تمہارے رب عزوجل نے فرمایا میں نے اس پر جنت حرام کر دی" (صحیح مسلم، حدیث ۱۸۰، ص ۱۷)

(مزید معلومات کے لیے دیکھیے رسالہ "خود کشی کا علاج" ص ۶)۔... عِلْمِیہ

④..... "الدرالمختار"، کتاب الطلاق، باب الرجعة، ج ۵، ص ۵۹، مع زیادہ.

اور عدت گزر جانا معلوم ہو تو اور بات ہے۔ (1) (درمختار)

مسئلہ ۶۰: شوہر تین طلاق دے کر انکاری ہو گیا عورت نے گواہ پیش کیے اور تین طلاق کا حکم دیا گیا اب کہتا ہے کہ پہلے ایک طلاق دے چکا تھا اور عدت گزر چکی تھی اور گواہ بھی پیش کرتا ہے تو گواہ بھی مقبول نہیں۔ (2) (ردالمحتار)

مسئلہ ۶۱: غیر مدخولہ کو دو طلاق دیں اور کہتا ہے کہ ایک پہلے دے چکا ہے تو تین قرار پائیں گی۔ (3) (درمختار)

مسئلہ ۶۲: تین طلاق کسی شرط پر معلق تھیں اور وہ شرط پائی گئی لہذا تین طلاقیں پڑ گئیں عورت ڈرتی ہے کہ اگر اس سے کہے گی تو وہ سرے سے تعلیق ہی سے انکار کر جائے گا تو عورت کو چاہیے خفیہ حلالہ کرائے اور عدت پوری ہونے کے بعد شوہر سے تجدید نکاح کی درخواست کرے۔ (4) (عالمگیری)

ایلا کا بیان

اللہ عزوجل فرماتا ہے:

﴿لِّلَّذِينَ يُؤَلُّونَ مِن نِّسَائِهِمْ تَرِيصٌ أَرْبَعَةَ أَشْهُرٍ ۖ فَإِن كَانَ اللَّهُ عَفُوًّا رَّحِيمًا ﴿۳۳﴾

وَإِن عَزَمُوا الطَّلَاقَ فَإِنَّ اللَّهَ سَبِيحٌ عَلِيمٌ ﴿۳۴﴾﴾ (5)

جو لوگ اپنی عورتوں کے پاس جانے کی قسم کھا لیتے ہیں ان کے لیے چار مہینے کی مدت ہے پھر اگر اس مدت میں واپس ہو گئے (قسم توڑ دی) تو اللہ (عزوجل) بخشنے والا مہربان ہے اور اگر طلاق کا پکا ارادہ کر لیا (رجوع نہ کی) تو اللہ (عزوجل) سننے والا، جاننے والا ہے (طلاق ہو جائے گی)۔

مسئلہ ۱: ایلا کے معنی یہ ہیں کہ شوہر نے یہ قسم کھائی کہ عورت سے قربت (6) نہ کریگا یا چار مہینے قربت نہ کریگا عورت باندی ہے تو اس کے ایلا کی مدت دو ماہ ہے۔ (7)

مسئلہ ۲: قسم کی دو صورت ہے ایک یہ کہ اللہ تعالیٰ یا اس کے ان صفات کی قسم کھائی جن کی قسم کھائی جاتی ہے مثلاً اس

1..... "الدرالمختار"، کتاب الطلاق، باب الرجعة، ج ۵، ص ۶۰.

2..... "ردالمحتار"، کتاب الطلاق، باب الرجعة، مطلب: الاقدام علی النکاح... إلخ، ج ۵، ص ۶۱.

3..... "الدرالمختار"، کتاب الطلاق، باب الرجعة، ج ۵، ص ۶۱.

4..... "الفتاویٰ الہندیہ"، کتاب الطلاق، الباب السادس فی الرجعة، فصل فیما تحل بہ المطلقة... إلخ، ج ۱، ص ۴۷۵.

5..... پ ۲، البقرة: ۲۲۶، ۲۲۷.

6..... جماع، ہمبستری۔

7..... "الفتاویٰ الہندیہ"، کتاب الطلاق، الباب السابع فی الایلاء، ج ۱، ص ۴۷۶.

کی عظمت و جلال کی قسم، اُس کی کبریائی کی قسم، قرآن کی قسم، کلام اللہ کی قسم، دوسری تعلیق مثلاً یہ کہ اگر اس سے وطی کروں تو میرا غلام آزاد ہے یا میری عورت کو طلاق ہے یا مجھ پر اتنے دنوں کا روزہ ہے یا حج ہے۔⁽¹⁾ (عامہ کتب)

مسئلہ ۳: ایلا دو قسم ہے ایک موقت یعنی چار مہینے کا، دوسرا موبد یعنی چار مہینے کی قید اُس میں نہ ہو بہر حال اگر عورت سے چار ماہ کے اندر جماع کیا تو قسم ٹوٹ گئی اگرچہ مجنون ہو اور کفارہ لازم جبکہ اللہ تعالیٰ یا اُس کے اُن صفات کی قسم کھائی ہو۔ اور جماع سے پہلے کفارہ دے چکا ہے تو اُس کا اعتبار نہیں بلکہ پھر کفارہ دے۔ اور اگر تعلیق تھی تو جس بات پر تھی وہ ہو جائے گی مثلاً یہ کہا کہ اگر اس سے صحبت کروں تو غلام آزاد ہے اور چار مہینے کے اندر جماع کیا تو غلام آزاد ہو گیا اور قربت نہ کی یہاں تک کہ چار مہینے گزر گئے تو طلاق بائن ہو گئی۔ پھر اگر ایلائے موقت تھا یعنی چار ماہ کا تو یمن⁽²⁾ ساقط ہو گئی یعنی اگر اُس عورت سے پھر نکاح کیا تو اسکا کچھ اثر نہیں۔ اور اگر موبد تھا یعنی ہمیشہ کی اُس میں قید تھی مثلاً خدا کی قسم تجھ سے کبھی قربت نہ کرونگا یا اس میں کچھ قید نہ تھی مثلاً خدا کی قسم تجھ سے قربت نہ کرونگا تو ان صورتوں میں ایک بائن طلاق پڑ گئی پھر بھی قسم بدستور باقی ہے یعنی اگر اُس عورت سے پھر نکاح کیا تو پھر ایلا بدستور آ گیا اگر وقت نکاح سے چار ماہ کے اندر جماع کر لیا تو قسم کا کفارہ دے اور تعلیق تھی تو جزا واقع ہو جائیگی۔ اور اگر چار مہینے گزر لیے اور قربت نہ کی تو ایک طلاق بائن واقع ہو گئی مگر یمن بدستور باقی ہے سہ بارہ⁽³⁾ نکاح کیا تو پھر ایلا آ گیا اب بھی جماع نہ کرے تو چار ماہ گزرنے پر تیسری طلاق پڑ جائیگی اور اب بے حلالہ نکاح نہیں کر سکتا اگر حلالہ کے بعد پھر نکاح کیا تو اب ایلا نہیں یعنی چار مہینے بغیر قربت گزرنے پر طلاق نہ ہوگی مگر قسم باقی ہے اگر جماع کرے گا کفارہ واجب ہوگا۔ اور اگر پہلی یا دوسری طلاق کے بعد عورت نے کسی اور سے نکاح کیا اُس کے بعد پھر اس سے نکاح کیا تو مستقل طور پر اب سے تین طلاق کا مالک ہوگا مگر ایلا رہے گا یعنی قربت نہ کرنے پر طلاق ہو جائے گی پھر نکاح کیا پھر وہی حکم ہے پھر ایک یا دو طلاق کے بعد کسی سے نکاح کیا پھر اس سے نکاح کیا پھر وہی حکم ہے یعنی جب تک تین طلاق کے بعد دوسرے شوہر سے نکاح نہ کرے ایلا بدستور باقی رہے گا۔⁽⁴⁾ (عالمگیری)

مسئلہ ۴: ذمی نے ذات و صفات⁽⁵⁾ کی قسم کے ساتھ ایلا کیا یا طلاق و عتاق⁽⁶⁾ پر تعلیق کی تو ایلا ہے اور حج و روزہ و دیگر عبادات پر تعلیق کی تو ایلا نہ ہو اور جہاں ایلا صحیح ہے وہاں مسلمان کے حکم میں ہے، مگر صحبت کرنے پر کفارہ واجب نہیں۔⁽⁷⁾ (عالمگیری)

①..... "الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۷۶۔

و "البحر الرائق"، کتاب الطلاق، باب الایلاء، ج ۴، ص ۱۰۰۔

②..... قسم۔

③..... یعنی تیسری مرتبہ۔

④..... "الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۷۶۔

⑤..... یعنی اللہ عزوجل کی ذات و صفات۔

⑥..... یعنی غلام آزاد کرنے۔

⑦..... "الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۷۶۔

مسئلہ ۵: یوں ایلا کیا کہ اگر میں قربت کروں تو میرا فلاں غلام آزاد ہے اسکے بعد غلام مر گیا تو ایلا ساقط ہو گیا۔ یوں ہیں اگر اُس غلام کو بیچ ڈالا جب بھی ساقط ہے مگر وہ غلام اگر قربت سے پہلے پھر اس کی ملک میں آ گیا تو ایلا کا حکم لوٹ آئیگا۔^(۱) (ردالمحتار)

مسئلہ ۶: ایلا صرف منکوحہ سے ہوتا ہے یا مطلقہ رجعی سے کہ وہ بھی منکوحہ ہی کے حکم میں ہے اجنبیہ^(۲) سے اور جسے بائن طلاق دی ہے اُس سے ابتداءً نہیں ہو سکتا۔ یوں اپنی لونڈی سے بھی نہیں ہو سکتا ہاں دوسرے کی کنیز اس کے نکاح میں ہے تو ایلا کر سکتا ہے یوں اجنبیہ کا ایلا اگر نکاح پر معلق کیا تو ہو جائیگا مثلاً اگر میں تجھ سے نکاح کروں تو خدا کی قسم تجھ سے قربت نہ کرونگا۔^(۳) (ردالمحتار)

مسئلہ ۷: ایلا کے لیے یہ بھی شرط ہے کہ شوہر اہل طلاق ہو یعنی وہ طلاق دے سکتا ہو لہذا مجنون و نابالغ کا ایلا صحیح نہیں کہ یہ اہل طلاق نہیں۔^(۴) (درمختار)

مسئلہ ۸: غلام نے اگر قسم کیسا تھا ایلا کیا مثلاً خدا کی قسم میں تجھ سے قربت نہ کروں گا یا ایسی چیز پر معلق کیا جسے مال سے تعلق نہیں مثلاً اگر میں تجھ سے قربت کروں تو مجھ پر اتنے دنوں کا روزہ ہے یا حج یا عمرہ ہے یا میری عورت کو طلاق ہے تو ایلا صحیح ہے۔ اور اگر مال سے تعلق ہے تو صحیح نہیں مثلاً مجھ پر ایک غلام آزاد کرنا یا اتنا صدقہ دینا لازم ہے تو ایلا نہ ہوا کہ وہ مال کا مالک ہی نہیں۔^(۵) (ردالمحتار)

مسئلہ ۹: یہ بھی شرط ہے کہ چار مہینے سے کم کی مدت نہ ہو اور زوجہ کنیز ہے تو دو ماہ سے کم کی نہ ہو اور زیادہ کی کوئی حد نہیں اور زوجہ کنیز تھی اس کے شوہر نے ایلا کیا تھا اور مدت پوری نہ ہوئی تھی کہ آزاد ہوگئی تو اب اس کی مدت آزاد عورتوں کی ہے۔ اور یہ بھی شرط ہے کہ جگہ معین نہ کرے اگر جگہ معین کی مثلاً واللہ فلاں جگہ تجھ سے قربت نہ کروں گا تو ایلا نہیں۔ اور یہ بھی شرط ہے کہ زوجہ کے ساتھ کسی باندی یا اجنبیہ کو نہ ملائے مثلاً تجھ سے اور فلاں عورت سے قربت نہ کرونگا۔ اور یہ کہ بعض مدت کا استثنانہ ہو مثلاً چار مہینے تجھ سے قربت نہ کرونگا مگر ایک دن۔ اور یہ کہ قربت کے ساتھ کسی اور چیز کو نہ ملائے مثلاً اگر میں تجھ سے قربت کروں یا تجھے اپنے بچھونے پر بلاؤں تو تجھ کو طلاق ہے تو یہ ایلا نہیں۔^(۶) (خانہ، درمختار، ردالمحتار)

①..... ”ردالمحتار“، کتاب الطلاق، باب الایلاء، ج ۵، ص ۶۲۔

②..... یعنی نامحرمہ عورت۔

③..... ”ردالمحتار“، کتاب الطلاق، باب الایلاء، ج ۵، ص ۶۲۔

④..... ”الدرالمختار“، کتاب الطلاق، باب الایلاء، ج ۵، ص ۶۲۔

⑤..... ”ردالمحتار“، کتاب الطلاق، باب الایلاء، ج ۵، ص ۶۲۔

⑥..... ”الفتاویٰ الخانیہ“، کتاب الطلاق، باب الایلاء، ج ۱، ص ۲۶۵-۲۶۶۔

و ”الدر المختار“ و ”ردالمحتار“، کتاب الطلاق، باب الایلاء، ج ۵، ص ۶۴۔

مسئلہ ۱۰: اس کے الفاظ بعض صریح ہیں بعض کنایہ صریح وہ الفاظ ہیں جن سے ذہن معنی جماع کی طرف سبقت (1) کرتا ہو اس معنی میں بکثرت استعمال کیا جاتا ہو اس میں نیت درکار نہیں بغیر نیت بھی ایلا ہے اور اگر صریح لفظ میں یہ کہے کہ میں نے معنی جماع کا ارادہ نہ کیا تھا تو قضاء اُس کا قول معتبر نہیں دیاۓ معتبر ہے۔ کنایہ وہ جس سے معنی جماع متبادر نہ ہوں دوسرے معنی کا بھی احتمال ہو اس میں بغیر نیت ایلا نہیں اور دوسرے معنی مراد ہونا بتاتا ہے تو قضاء بھی اس کا قول مان لیا جائیگا۔ (2) (ردالمحتار وغیرہ)

مسئلہ ۱۱: صریح کے بعض الفاظ یہ ہیں واللہ میں تجھ سے جماع نہ کرونگا، قربت نہ کرونگا، صحبت نہ کروں گا، وطی (3) نہ کرونگا اور اُردو میں بعض اور الفاظ بھی ہیں جو خاص جماع ہی کے لیے بولے جاتے ہیں اُن کے ذکر کی حاجت نہیں ہر شخص اُردو داں جانتا ہے۔ علامہ شامی نے اس لفظ کو کہ میں تیرے ساتھ نہ سوؤں گا صریح کہا ہے اور اصل یہ ہے کہ مدار (4) عرف پر ہے عرفاً جس لفظ سے معنی جماع متبادر ہوں (5) صریح ہے، اگرچہ یہ معنی مجازی ہوں۔ کنایہ کے بعض الفاظ یہ ہیں: تیرے بچھونے کے قریب نہ جاؤنگا، تیرے ساتھ نہ لیٹوں گا، تیرے بدن سے میرا بدن نہ ملے گا، تیرے پاس نہ رہوں گا، وغیرہ۔ (6)

مسئلہ ۱۲: ایسی بات کی قسم کھائی کہ بغیر جماع کیے قسم ٹوٹ جائے تو ایلا نہیں مثلاً اگر میں تجھ کو چھوؤں تو ایسا ہے کہ محض بدن پر ہاتھ رکھنے ہی سے قسم ٹوٹ جائیگی۔ (7) (عالمگیری)

مسئلہ ۱۳: اگر کہا میں نے تجھ سے ایلا کیا ہے اب کہتا ہے کہ میں نے ایک جھوٹی خبر دی تھی تو قضاء ایلا ہے اور دیاۓ اُس کا قول مان لیا جائیگا اور اگر یہ کہے کہ اس لفظ سے ایلا کرنا مقصود تھا تو قضاء و دیاۓ ہر طرح ایلا ہے۔ (8) (عالمگیری)

مسئلہ ۱۴: یہ کہا کہ واللہ تجھ سے قربت نہ کرونگا جب تک تو یہ کام نہ کر لے اور وہ کام چار مہینے کے اندر کر سکتی ہے تو ایلا نہ ہو اگرچہ چار مہینے سے زیادہ میں کرے۔ (9) (ردالمحتار)

①..... یعنی پہلے پہل، ابتداء ذہن جماع کے معنی کی طرف جاتا ہو۔

②..... ”ردالمحتار“، کتاب الطلاق، باب الایلاء، ج ۵، ص ۶۵، وغیرہ۔

③..... جماع۔ ④..... انحصار۔ ⑤..... ذہن میں فوراً آ جاتا ہو۔

⑥..... ”ردالمحتار“، کتاب الطلاق، باب الایلاء، ج ۵، ص ۶۵، ۶۷، وغیرہا۔

⑦..... ”الفتاویٰ الہندیۃ“، کتاب الطلاق، الباب السابع فی الایلاء، ج ۱، ص ۴۷۷۔

⑧..... المرجع السابق، ص ۴۷۸۔

⑨..... ”ردالمحتار“، کتاب الطلاق، باب الایلاء، ج ۵، ص ۶۶۔

مسئلہ ۱۵: ایلا اگر تعلق سے ہو تو ضرور ہے کہ جماع پر کسی ایسے فعل کو معلق کرے جس میں مشقت ہو لہذا اگر یہ کہا کہ اگر میں قربت کروں تو مجھ پر دو رکعت نفل ہے تو ایلا نہ ہو اور اگر کہا کہ مجھ پر سو رکعتیں نفل کی ہیں تو ایلا ہو گیا اور اگر وہ چیز ایسی ہے جس کی منت نہیں جب بھی ایلا نہ ہو مثلاً تلاوت قرآن، نماز جنازہ، تکفین میت^(۱)، سجدہ تلاوت، بیت المقدس میں نماز۔^(۲) (در مختار، ردالمحتار)

مسئلہ ۱۶: اگر میں تجھ سے قربت کروں تو مجھ پر فلاں مہینے کا روزہ ہے اگر وہ مہینہ چار مہینے پورے ہونے سے پہلے پورا ہو جائے تو ایلا نہیں، ورنہ ہے۔^(۳) (عالمگیری)

مسئلہ ۱۷: اگر میں تجھ سے قربت کروں تو مجھ پر ایک مسکین کا کھانا ہے یا ایک دن کا روزہ تو ایلا ہو گیا یا کہا خدا کی قسم تجھ سے قربت نہ کروں گا جب تک اپنے غلام کو آزاد نہ کروں یا اپنی فلاں عورت کو طلاق نہ دوں یا ایک مہینے کا روزہ نہ رکھ لوں تو ان سب صورتوں میں ایلا ہے۔^(۴) (عالمگیری)

مسئلہ ۱۸: تو مجھ پر ویسی ہے جیسے فلاں کی عورت اور اُس نے ایلا کیا ہے اور اُس نے بھی ایلا کی نیت کی تو ایلا ہے ورنہ نہیں۔ یہ کہا کہ اگر میں تجھ سے قربت کروں تو تُو مجھ پر حرام ہے اور نیت ایلا کی ہے تو ہو گیا۔^(۵) (عالمگیری)

مسئلہ ۱۹: ایک عورت سے ایلا کیا پھر دوسری سے کہا تجھے میں نے اُس کے ساتھ شریک کر دیا تو دوسری سے ایلا نہ ہوا۔^(۶) (عالمگیری)

مسئلہ ۲۰: دو عورتوں سے کہا واللہ میں تم دونوں سے قربت نہ کروں گا تو دونوں سے ایلا ہو گیا اب اگر چار مہینے گزر گئے اور دونوں سے قربت نہ کی تو دونوں بائن ہو گئیں اور اگر ایک سے چار مہینے کے اندر جماع کر لیا تو اس کا ایلا باطل ہو گیا اور دوسری کا باقی ہے، مگر کفارہ واجب نہیں اور اگر مدت کے اندر ایک مرگئی تو دونوں کا ایلا باطل ہے اور کفارہ نہیں اور اگر ایک کو طلاق دی تو ایلا باطل نہیں اور اگر مدت میں دونوں سے جماع کیا تو دونوں کا ایلا باطل ہو گیا اور ایک کفارہ واجب ہے۔^(۷) (عالمگیری)

①.....میت کو کفن دینا۔

②....."الدرالمختار" و "ردالمحتار"، کتاب الطلاق، باب الایلاء، ج ۵، ص ۶۷.

③....."الفتاویٰ الہندیہ"، کتاب الطلاق، الباب السابع فی الایلاء، ج ۱، ص ۴۷۸.

④..... المرجع السابق.

⑤..... المرجع السابق.

⑥..... المرجع السابق.

⑦..... المرجع السابق، ص ۴۷۹.

مسئلہ ۲۱: اپنی چار عورتوں سے کہا خدا کی قسم میں تم سے قربت نہ کرونگا مگر فلانی یا فلانی سے، تو ان دونوں سے ایلا نہ ہوا۔⁽¹⁾ (عالمگیری)

مسئلہ ۲۲: اپنی دو عورتوں کو مخاطب کر کے کہا خدا کی قسم تم میں سے ایک سے قربت نہ کرونگا تو ایک سے ایلا ہوا۔ پھر اگر ایک سے وطی کر لی ایلا باطل ہو گیا اور کفارہ واجب ہے۔ اور اگر ایک مرگئی یا مرتد ہو گئی یا اُس کو تین طلاقیں دیدیں تو دوسری ایلا کے لیے معین ہے۔ اور اگر کسی سے وطی نہ کی یہاں تک کہ مدت گزر گئی تو ایک کو بائن طلاق پڑ گئی اُسے اختیار ہے جسے چاہے اس کے لیے معین کرے۔ اور اگر چار مہینے کے اندر ایک کو معین کرنا چاہتا ہے تو اسکا اُسے اختیار نہیں اگر معین کر بھی دے جب بھی معین نہ ہوئی مدت کے بعد معین کرنے کا اُسے اختیار ہے۔ اگر ایک سے بھی جماع نہ کیا اور چار مہینے اور گزر گئے تو دونوں بائن ہو گئیں اس کے بعد اگر پھر دونوں سے نکاح کیا ایک ساتھ یا آگے پیچھے تو پھر ایک سے ایلا ہے مگر غیر معین اور دونوں مدتیں گزرنے پر دونوں بائن ہو جائیں گی۔⁽²⁾ (عالمگیری)

مسئلہ ۲۳: اگر کہاتم دونوں میں کسی سے قربت نہ کرونگا تو دونوں سے ایلا ہے چار مہینے گزر گئے اور کسی سے قربت نہ کی تو دونوں کو طلاق بائن ہو گئی اور ایک سے وطی کر لی تو ایلا باطل ہے اور کفارہ واجب۔⁽³⁾ (عالمگیری)

مسئلہ ۲۴: اپنی عورت اور باندی سے کہاتم میں ایک سے قربت نہ کرونگا تو ایلا نہیں ہاں اگر عورت مراد ہے تو ہے اور ان میں ایک سے وطی کی تو قسم ٹوٹ گئی کفارہ دے۔ پھر اگر لونڈی کو آزاد کر کے اُس سے نکاح کیا جب بھی ایلا نہیں اور اگر دو زوجہ ہوں ایک حرہ⁽⁴⁾ دوسری باندی اور کہاتم دونوں سے قربت نہ کرونگا تو دونوں سے ایلا ہے دو مہینے گزر گئے اور کسی سے قربت نہ کی تو باندی کو بائن طلاق ہو گئی اسکے بعد دو مہینے اور گزرے تو حرہ بھی بائن۔⁽⁵⁾ (عالمگیری)

مسئلہ ۲۵: اپنی دو عورتوں سے کہا کہ اگر تم میں ایک سے قربت کروں تو دوسری کو طلاق ہے اور چار مہینے گزر گئے مگر کسی سے وطی نہ کی تو ایک بائن ہو گئی اور شوہر کو اختیار ہے جس کو چاہے طلاق کے لیے معین کرے اور اب دوسری سے ایلا ہے اگر پھر چار مہینے گزر گئے اور ہنوز⁽⁶⁾ پہلی عدت میں ہے تو دوسری بھی بائن ہو گئی ورنہ نہیں اور اگر معین نہ کیا یہاں تک کہ اور چار

①..... "الفتاویٰ الہندیہ"، کتاب الطلاق، الباب السابع فی الایلاء، ج ۱، ص ۴۷۹.

②..... المرجع السابق.

③..... المرجع السابق.

④..... آزاد عورت جو لونڈی نہ ہو۔

⑤..... "الفتاویٰ الہندیہ"، کتاب الطلاق، الباب السابع فی الایلاء، ج ۱، ص ۴۷۹.

⑥..... ابھی تک۔

مہینے گزر گئے تو دونوں بائن ہو گئیں۔⁽¹⁾ (عالمگیری)

مسئلہ ۲۶: جس عورت کو طلاق بائن دی ہے اُس سے ایلا نہیں ہو سکتا اور رجعی دی ہے تو عدت میں ہو سکتا ہے مگر وقت ایلا سے چار مہینے پورے نہ ہوئے تھے کہ عدت ختم ہوگئی تو ایلا ساقط ہو گیا اور اگر ایلا کرنے کے بعد طلاق بائن دی تو طلاق ہوگئی اور وقت ایلا سے چار مہینے گزرے اور ہنوز طلاق کی عدت پوری نہ ہوئی تو دوسری طلاق پھر پڑی اور اگر عدت پوری ہونے پر ایلا کی مدت پوری ہوئی تو اب ایلا کی وجہ سے طلاق نہ پڑے گی۔ اور اگر ایلا کے بعد طلاق دی اور عدت کے اندر اُس سے پھر نکاح کر لیا تو ایلا بدستور باقی ہے یعنی وقت ایلا سے چار مہینے گزرنے پر طلاق واقع ہو جائے گی اور عدت پوری ہونے کے بعد نکاح کیا جب بھی ایلا ہے مگر وقت نکاح ثانی سے چار ماہ گزرنے پر طلاق ہوگی۔⁽²⁾ (خانہ)

مسئلہ ۲۷: یہ کہا کہ خدا کی قسم تجھ سے قربت نہ کرونگا دو مہینے اور دو مہینے تو ایلا ہو گیا۔ اور اگر یہ کہا کہ واللہ دو مہینے تجھ سے قربت نہ کروں گا پھر ایک دن بعد بلکہ تھوڑی دیر بعد کہا واللہ اُن دو مہینوں کے بعد دو مہینے قربت نہ کرونگا تو ایلا نہ ہوا مگر اس مدت میں جماع کریگا تو قسم کا کفارہ لازم ہے۔ اگر کہا قسم خدا کی تجھ سے چار مہینے قربت نہ کرونگا مگر ایک دن، پھر فوراً کہا واللہ اُس دن بھی قربت نہ کرونگا تو ایلا ہو گیا۔⁽³⁾ (عالمگیری، درمختار)

مسئلہ ۲۸: اپنی عورت سے کہا تجھ کو طلاق ہے قبل اس کے کہ تجھ سے قربت کروں تو ایلا ہو گیا اگر قربت کی تو فوراً طلاق ہوگئی اور چار مہینے تک نہ کی تو ایلا کی وجہ سے بائن ہوگئی۔⁽⁴⁾ (عالمگیری)

مسئلہ ۲۹: یہ کہا کہ اگر میں تجھ سے قربت کروں تو مجھ پر اپنے لڑکے کو قربانی کر دینا ہے تو ایلا ہو گیا۔⁽⁵⁾ (عالمگیری)

مسئلہ ۳۰: یہ کہا کہ اگر میں تجھ سے قربت کروں تو میرا یہ غلام آزاد ہے، چار مہینے گزر گئے اب عورت نے قاضی کے یہاں دعویٰ کیا قاضی نے تفریق کردی⁽⁶⁾ پھر اُس غلام نے دعویٰ کیا کہ میں غلام نہیں بلکہ اصلی آزاد ہوں اور گواہ بھی پیش کر دیے

①....."الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۸۰.

②....."الفتاویٰ الخانیۃ"، کتاب الطلاق، باب الایلاء، ج ۱، ص ۲۶۶، ۲۶۷.

③....."الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۸۱، ۴۸۲.

و "الدرالمختار"، کتاب الطلاق، باب الایلاء، ج ۵، ص ۷۰.

④....."الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۸۲.

⑤..... المرجع السابق.

⑥..... یعنی جدائی ڈال دی۔

قاضی فیصلہ کریگا کہ وہ آزاد ہے اور ایلا باطل ہو جائیگا اور عورت واپس ملے گی کہ ایلا تھا ہی نہیں۔⁽¹⁾ (عالمگیری)

مسئلہ ۳۱: اپنی عورت سے کہا خدا کی قسم تجھ سے قربت نہ کروں گا ایک دن بعد پھر یہی کہا ایک دن اور گزرا پھر یہی کہا تو یہ تین ایلا ہوئے اور تین قسمیں۔ چار مہینے گزرنے پر ایک بائن طلاق پڑی پھر ایک دن اور گزرا تو ایک اور پڑی، تیسرے دن پھر ایک اور پڑی اب بغیر حلالہ اس کے نکاح میں نہیں آسکتی، حلالہ کے بعد اگر نکاح اور قربت کی تو تین کفارے ادا کرے اور اگر ایک ہی مجلس میں یہ لفظ تین بار کہے اور نیت تاکید کی ہے تو ایک ہی ایلا ہے اور ایک ہی قسم اور اگر کچھ نیت نہ ہو یا بار بار قسم کھانا تشدد کی نیت سے ہو تو ایلا ایک ہے مگر قسم تین، لہذا اگر قربت کریگا تو تین کفارے دے اور قربت نہ کرے تو مدت گزرنے پر ایک طلاق واقع ہوگی۔⁽²⁾ (درمختار)

مسئلہ ۳۲: خدا کی قسم میں تجھ سے ایک سال تک قربت نہ کروں گا مگر ایک دن یا ایک گھنٹا تو فی الحال ایلا نہیں مگر جبکہ سال میں کسی دن جماع کر لیا اور ابھی سال پورا ہونے میں چار ماہ یا زیادہ باقی ہیں تو اب ایلا ہو گیا۔ اور اگر جماع کرنے کے بعد سال میں چار مہینے سے کم باقی ہے یا اُس سال قربت ہی نہ کی تو اب بھی ایلا نہ ہوا۔ اور اگر صورت مذکورہ میں ایک دن کی جگہ ایک بار کہا جب بھی یہی حکم ہے فرق صرف اتنا ہے کہ اگر ایک دن کہا ہے تو جس دن جماع کیا ہے اُس دن آفتاب ڈوبنے کے بعد سے اگر چار مہینے باقی ہیں تو ایلا ہے ورنہ نہیں اگر چہ وقت جماع سے چار مہینے ہوں اور اگر ایک بار کا لفظ کہا تو جماع سے فارغ ہونے سے چار ماہ باقی ہیں تو ایلا ہو گیا۔ اور اگر یوں کہا کہ میں ایک سال تک جماع نہ کروں گا مگر جس دن جماع کروں تو ایلا کسی طرح نہ ہوا اور اگر یہ کہا کہ تجھ سے قربت نہ کروں گا مگر ایک دن یعنی سال کا لفظ نہ کہا تو جب کبھی جماع کریگا اُس وقت سے ایلا ہے۔⁽³⁾ (درمختار وغیرہ)

مسئلہ ۳۳: عورت دوسرے شہر یا دوسرے گاؤں میں ہے شوہر نے قسم کھائی کہ میں وہاں نہیں جاؤں گا تو ایلا نہ ہوا اگر چہ وہاں تک چار مہینے یا زیادہ کی راہ ہو۔⁽⁴⁾ (درمختار، ردالمحتار)

مسئلہ ۳۴: جماع کرنے کو کسی ایسی چیز پر موقوف کیا جسکی نسبت یہ امید نہیں ہے کہ چار مہینے کے اندر ہو جائے تو ایلا ہو گیا مثلاً رجب کے مہینے میں کہے واللہ میں تجھ سے قربت نہ کروں گا جب تک محرم کا روزہ نہ رکھ لوں یا میں تجھ سے جماع نہ

①..... "الفتاویٰ الہندیہ"، کتاب الطلاق، الباب السابع فی الایلاء، ج ۱، ص ۴۸۲.

②..... "الدرالمختار"، کتاب الطلاق، باب الایلاء، ج ۵، ص ۷۰.

③..... المرجع السابق، ص ۷۲، وغیرہ.

④..... "الدر المختار" و "رد المحتار"، کتاب الطلاق، باب الایلاء، ج ۵، ص ۷۰.

کرونگا مگر فلاں جگہ اور وہاں تک چار مہینے سے کم میں نہیں پہنچ سکتا یا جب تک بچہ کے دودھ چھڑانے کا وقت نہ آئے اور ابھی دو برس پورے ہونے میں چار ماہ یا زیادہ باقی ہے تو ان سب صورتوں میں ایلا ہے۔ یوں اگر وہ کام مدت کے اندر تو ہو سکتا ہے مگر یوں کہ نکاح نہ رہیگا جب بھی ایلا ہے مثلاً قربت نہ کرونگا یہاں تک کہ تو مر جائے یا میں مر جاؤں یا تو قتل کی جائے یا میں مار ڈالا جاؤں یا تو مجھے مار ڈالے یا میں تجھے مار ڈالوں یا میں تجھے تین طلاقیں دیدوں۔⁽¹⁾ (جوہرہ وغیرہ)

مسئلہ ۳۵: یہ کہا کہ تجھ سے قیامت تک قربت نہ کرونگا یا یہاں تک کہ آفتاب مغرب سے طلوع کرے یا دجال لعین کا خروج ہو⁽²⁾ یا دابة الارض⁽³⁾ ظاہر ہو یا اونٹ سوئی کے ناکے میں چلا جائے یہ سب ایلائے مؤبد ہے۔⁽⁴⁾ (جوہرہ نیرہ)

مسئلہ ۳۶: عورت نابالغہ ہے اُس سے قسم کھا کر کہا کہ تجھ سے قربت نہ کرونگا جب تک تجھے حیض نہ آجائے، اگر معلوم ہے کہ چار مہینے تک نہ آئیگا تو ایلا ہے۔ یوں اگر عورت آئسہ ہے اُس سے کہا جب بھی ایلا ہے۔⁽⁵⁾ (عالمگیری)

مسئلہ ۳۷: قسم کھا کر کہا تجھ سے قربت نہ کرونگا جب تک تو میری عورت ہے پھر اسے بائن طلاق دیکر نکاح کیا تو ایلا نہیں اور اب قربت کریگا تو کفارہ بھی نہیں۔⁽⁶⁾ (عالمگیری)

مسئلہ ۳۸: قربت کرنا ایسی چیز پر معلق کیا جو کر نہیں سکتا مثلاً یہ کہا جب تک آسمان کو نہ چھو لوں تو ایلا ہو گیا اور اگر کہا کہ جماع نہ کرونگا جب تک یہ نہر جاری ہے اور وہ نہر بارہوں مہینے جاری رہتی ہے تو ایلا ہے۔⁽⁷⁾ (عالمگیری)

مسئلہ ۳۹: صحت کی حالت میں ایلا کیا تھا اور مدت کے اندر وطی کی مگر اس وقت مجنون ہے تو قسم ٹوٹ گئی اور ایلا ساقط۔⁽⁸⁾ (فتح)

مسئلہ ۴۰: ایلا کیا اور مدت کے اندر قسم توڑنا چاہتا ہے مگر وطی کرنے سے عاجز ہے کہ وہ خود بیمار ہے یا عورت بیمار ہے یا عورت صغیر سن⁽⁹⁾ ہے یا عورت کا مقام بند ہے کہ وطی ہو نہیں سکتی یا یہی نامرد ہے یا اس کا عضو کاٹ ڈالا گیا ہے یا عورت اتنے فاصلہ پر ہے کہ چار مہینے میں وہاں نہیں پہنچ سکتا یا خود قید ہے اور قید خانہ میں وطی نہیں کر سکتا اور قید بھی ظلماً ہو یا عورت جماع نہیں

①..... "الجوهرة النيرة"، كتاب الايلاء، الجزء الثاني ص ۷۱، وغیرہا.

②..... ظہور ہو، دجال لعین نکلے۔

③..... ایک جانور ہے، جو قرب قیامت میں نکلے گا۔ دیکھیے بہار شریعت جلد اول، حصہ اول، ص ۱۲۶۔

④..... "الجوهرة النيرة"، كتاب الايلاء، الجزء الثاني ص ۷۱.

⑤..... "الفتاوى الهندية"، كتاب الطلاق، الباب السابع في الايلاء، ج ۱، ص ۴۸۵.

⑥..... المرجع السابق. ⑦..... المرجع السابق.

⑧..... "فتح القدير"، كتاب الطلاق، باب الايلاء، ج ۴، ص ۵۷.

⑨..... چھوٹی عمر والی۔

کرنے دیتی یا کہیں ایسی جگہ ہے کہ اسکو اُسکا پتا نہیں تو ایسی صورتوں میں زبان سے رجوع کے الفاظ کہہ لے مثلاً کہے میں نے تجھے رجوع کر لیا یا ایلا کو باطل کر دیا میں نے اپنے قول سے رجوع کیا یا واپس لیا تو ایلا جاتا رہیگا یعنی مدت پوری ہونے پر طلاق واقع نہ ہوگی اور احتیاط یہ ہے کہ گواہوں کے سامنے کہے مگر قسم اگر مطلق ہے یا مؤبد تو وہ بحالہ⁽¹⁾ باقی ہے جب وطی کریگا کفارہ لازم آئیگا۔ اور اگر چار مہینے کی تھی اور چار مہینے کے بعد وطی کی تو کفارہ نہیں مگر زبان سے رجوع کرنے کے لیے یہ شرط ہے کہ مدت کے اندر یہ عجز⁽²⁾ قائم رہے اور اگر مدت کے اندر زبانی رجوع کے بعد وطی پر قادر ہو گیا تو زبانی رجوع نا کافی ہے وطی ضرور ہے۔⁽³⁾ (درمختار، جوہرہ وغیرہما)

مسئلہ ۴۱: اگر کسی عذر شرعی کی وجہ سے وطی نہیں کر سکتا مثلاً خود یا عورت نے حج کا احرام باندھا ہے اور ابھی حج پورے ہونے میں چار مہینے کا عرصہ ہے تو زبان سے رجوع نہیں کر سکتا۔ یوں اگر کسی کے حق کی وجہ سے قید ہے تو زبانی رجوع کافی نہیں کہ یہ عاجز نہیں کہ حق ادا کر کے قید سے رہائی پاسکتا ہے اور اگر جہاں عورت ہے وہاں تک چار مہینے سے کم میں پہنچے گا مگر دشمن یا بادشاہ جانے نہیں دیتا تو یہ عذر نہیں۔⁽⁴⁾ (درمختار، ردالمحتار)

مسئلہ ۴۲: وطی سے عاجز نہ دل سے رجوع کر لیا مگر زبان سے کچھ نہ کہا تو رجوع نہیں۔⁽⁵⁾ (ردالمحتار)

مسئلہ ۴۳: جس وقت ایلا کیا اُس وقت عاجز نہ تھا پھر عاجز ہو گیا تو زبانی رجوع کافی نہیں مثلاً تندرست نے ایلا کیا پھر بیمار ہو گیا تو اب رجوع کے لیے وطی ضرور ہے، مگر جبکہ ایلا کرتے ہی بیمار ہو گیا اتنا وقت نہ ملا کہ وطی کرتا تو زبان سے کہہ لینا کافی ہے اور اگر مریض نے ایلا کیا تھا اور ابھی اچھا نہ ہوا تھا کہ عورت بیمار ہو گئی، اب یہ اچھا ہو گیا تو زبانی رجوع نا کافی ہے۔⁽⁶⁾ (درمختار، ردالمحتار)

مسئلہ ۴۴: زبان سے رجوع کے لیے ایک شرط یہ بھی ہے کہ وقت رجوع نکاح باقی ہو اور اگر بائن طلاق دیدی تو رجوع نہیں کر سکتا یہاں تک کہ اگر مدت کے اندر نکاح کر لیا پھر مدت پوری ہوئی تو طلاق بائن واقع ہو گئی۔⁽⁷⁾ (درمختار، ردالمحتار)

①..... اسی طرح۔ ②..... عذر، مجبوری

③..... "الدرالمختار"، کتاب الطلاق، باب الایلاء، ج ۵، ص ۷۶، ۷۷.

و "الجوہرۃ النیرۃ"، کتاب الایلاء، الجزء الثانی، ص ۷۵، وغیرہما.

④..... "الدرالمختار" و "ردالمختار"، کتاب الطلاق، باب الایلاء، ج ۵، ص ۷۴.

⑤..... "رد المختار"، کتاب الطلاق، باب الایلاء، ج ۵، ص ۷۵.

⑥..... "الدرالمختار" و "ردالمختار"، کتاب الطلاق، باب الایلاء، ج ۵، ص ۷۶، ۷۷.

⑦..... المرجع السابق، ص ۷۷.

مسئلہ ۴۵: شہوت کے ساتھ بوسہ لینا یا چھونا یا اُس کی شرمگاہ کی طرف نظر کرنا یا آگے کے مقام کے علاوہ کسی اور جگہ وطی کرنا رجوع نہیں۔^(۱) (عالمگیری)

مسئلہ ۴۶: اگر حیض میں جماع کر لیا تو اگرچہ بہت سخت حرام ہے مگر ایلا جاتا رہا۔^(۲) (عالمگیری)

مسئلہ ۴۷: اگر ایلا کسی شرط پر معلق تھا اور جس وقت شرط پائی گئی اُس وقت عاجز ہے تو زبانی رجوع کافی ہے ورنہ نہیں، تعلیق کے وقت کا لحاظ نہیں۔^(۳) (عالمگیری)

مسئلہ ۴۸: مریض نے ایلا کیا پھر دس دن کے بعد دوبارہ ایلا کے الفاظ کہے تو دو ایلا ہیں اور دو قسمیں اور دونوں کی دو مدتیں اگر دونوں مدتیں پوری ہونے سے پہلے زبانی رجوع کر لیا اور دونوں مدتیں پوری ہونے تک بیمار رہا تو زبانی رجوع صحیح ہے دونوں ایلا جاتے رہے۔ اور اگر پہلی مدت پوری ہونے سے پہلے اچھا ہو گیا تو وہ رجوع کرنا بیکار گیا اور اگر زبانی رجوع نہ کیا تھا تو دونوں مدتیں پوری ہونے پر دو طلاقیں واقع ہوں گی اور اگر جماع کر لے گا تو دونوں قسمیں ٹوٹ جائیں گی اور دو کفارے لازم اور اگر پہلی مدت پوری ہونے سے پہلے زبانی رجوع کیا اور مدت پوری ہونے پر اچھا ہو گیا تو اب دوسرے کے لیے وہ کافی نہیں بلکہ جماع ضرور ہے۔^(۴) (عالمگیری)

مسئلہ ۴۹: مدت میں اگر زوج و زوجہ کا اختلاف ہو تو شوہر کا قول معتبر ہے مگر عورت کو جب اُس کا جھوٹا ہونا معلوم ہو تو اُسے اجازت نہیں کہ اُس کے ساتھ رہے جس طرح ہو سکے مال وغیرہ دیکر اُس سے علیحدہ ہو جائے۔ اور اگر مدت کے اندر جماع کرنا بتاتا ہے تو شوہر کا قول معتبر ہے اور پوری ہونے کے بعد کہتا ہے کہ اثنائے مدت^(۵) میں جماع کیا ہے تو جب تک عورت اُس کی تصدیق نہ کرے اُس کا قول نہ مانیں۔^(۶) (عالمگیری، جوہرہ)

مسئلہ ۵۰: عورت سے کہا اگر تو چاہے تو خدا کی قسم تجھ سے قربت نہ کروں گا اسی مجلس میں عورت نے کہا میں نے چاہا تو ایلا ہو گیا۔ یوہیں اگر اور کسی کے چاہنے پر ایلا معلق کیا تو مجلس میں اُس کے چاہنے سے ایلا ہو جائیگا۔^(۷) (عالمگیری)

①....."الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۸۵.

②.....المرجع السابق، ص ۴۸۶. ③.....المرجع السابق، ص ۴۸۶.

④.....المرجع السابق، ص ۴۸۶.

⑤.....مدت کے دوران۔

⑥....."الفتاویٰ الہندیۃ"، المرجع السابق، ص ۴۸۷.

و"الجوہرۃ النیرۃ"، کتاب الایلاء، الجزء الثانی، ص ۷۵.

⑦....."الفتاویٰ الہندیۃ"، کتاب الطلاق، الباب السابع فی الایلاء، ج ۱، ص ۴۸۷.

مسئلہ ۵۱: عورت سے کہا تو مجھ پر حرام ہے اس لفظ سے ایلا کی نیت کی تو ایلا ہے اور ظہار کی، تو ظہار ورنہ طلاق بائن اور تین کی نیت کی تو تین۔ اور اگر عورت نے کہا کہ میں تجھ پر حرام ہوں تو یمن ہے شوہر نے زبردستی یا اُس کی خوشی سے جماع کیا تو عورت پر کفارہ لازم ہے۔^(۱) (درمختار، ردالمحتار)

مسئلہ ۵۲: اگر شوہر نے کہا تو مجھ پر مثل مُردار یا گوشت خنزیر یا خون یا شراب کے ہے اگر اس سے جھوٹ مقصود ہے تو جھوٹ ہے اور حرام کرنا مقصود ہے تو ایلا ہے اور طلاق کی نیت ہے تو طلاق۔^(۲) (جوہرہ)

مسئلہ ۵۳: عورت کو کہا تو میری ماں ہے اور نیت تحریم کی ہے تو حرام نہ ہوگی، بلکہ یہ جھوٹ ہے۔^(۳) (جوہرہ)

مسئلہ ۵۴: اپنی دو عورتوں سے کہا تم دونوں مجھ پر حرام ہو اور ایک میں طلاق کی نیت ہے، دوسری میں ایلا کی یا ایک میں ایک طلاق کی نیت کی، دوسری میں تین کی تو جیسی نیت کی، اُس کے موافق حکم دیا جائے گا۔^(۴) (درمختار، عالمگیری)

خلع کا بیان

اللہ عزوجل ارشاد فرماتا ہے:

﴿وَلَا يَحِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ ۗ فَإِنْ خِفْتُمْ أَلَّا يُقِيمَا حُدُودَ اللَّهِ ۗ فَلَا جُنَاحَ عَلَيْهِمَا فِيمَا افْتَدَتْ بِهِ ۗ تِلْكَ حُدُودُ اللَّهِ فَلَا تَعْتَدُوهَا ۗ وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ ﴿۶۹﴾﴾^(۵)

تمہیں حلال نہیں کہ جو کچھ عورتوں کو دیا ہے اُس میں سے کچھ واپس لو، مگر جب دونوں کو اندیشہ ہو کہ اللہ (عزوجل) کی حدیں قائم نہ رکھیں گے پھر اگر تمہیں اندیشہ ہو کہ وہ دونوں اللہ (عزوجل) کی حدیں قائم نہ رکھیں گے تو اُن پر کچھ گناہ نہیں، اس میں کہ بدلا دیکر عورت چھٹی لے، یہ اللہ (عزوجل) کی حدیں ہیں ان سے تجاوز نہ کرو اور جو اللہ (عزوجل) کی حدوں سے تجاوز کریں تو وہ لوگ ظالم ہیں۔

①..... "الدرالمختار" و "ردالمحتار"، کتاب الطلاق، باب الايلاء، مطلب في قوله: أنت علي حرام، ج ۵، ص ۷۷-۸۱.

②..... "الجوهرة النيرة"، كتاب الايلاء، الجزء الثاني، ص ۷۶.

③..... المرجع السابق.

④..... "الدرالمختار"، كتاب الطلاق، باب الايلاء، ج ۵، ص ۸۵.

و "الفتاوى الهندية"، كتاب الطلاق، الباب السابع في الايلاء، ج ۱، ص ۴۸۷.

⑤..... ب ۲، البقرة: ۲۲۹.

حدیث ۱: صحیح بخاری و صحیح مسلم میں حضرت عبداللہ بن عباس رضی اللہ تعالیٰ عنہما سے مروی کہ ثابت بن قیس رضی اللہ تعالیٰ عنہ کی زوجہ نے حضور اقدس صلی اللہ تعالیٰ علیہ وسلم کی خدمت میں حاضر ہو کر عرض کی، کہ یا رسول اللہ! (عزوجل و صلی اللہ تعالیٰ علیہ وسلم) ثابت بن قیس کے اخلاق و دین کی نسبت مجھے کچھ کلام نہیں (یعنی اُن کے اخلاق بھی اچھے ہیں اور دیندار بھی ہیں) مگر اسلام میں کفرانِ نعمت کو میں پسند نہیں کرتی (یعنی بوجہ خوبصورت نہ ہونے کے میری طبیعت ان کی طرف مائل نہیں) ارشاد فرمایا: ”اُس کا باغ (جو مہر میں تجھ کو دیا ہے) تو واپس کر دیگی؟“ عرض کی، ہاں۔ حضور (صلی اللہ تعالیٰ علیہ وسلم) نے ثابت بن قیس سے فرمایا: ”باغ لے لو اور طلاق دیدو۔“ (1)

مسئلہ ۱: مال کے بدلے میں نکاح زائل کرنے کو خلع کہتے ہیں عورت کا قبول کرنا شرط ہے بغیر اُس کے قبول کیے خلع نہیں ہو سکتا اور اس کے الفاظ معین ہیں ان کے علاوہ اور لفظوں سے نہ ہوگا۔

مسئلہ ۲: اگر زوج و زوجہ میں نا اتفاقی رہتی ہو اور یہ اندیشہ ہو کہ احکام شرعیہ کی پابندی نہ کر سکیں گے تو خلع میں مضایقہ نہیں اور جب خلع کر لیں تو طلاق بائن واقع ہو جائے گی اور جو مال ٹھہرا ہے عورت پر اُس کا دینا لازم ہے۔ (2) (ہدایہ)

مسئلہ ۳: اگر شوہر کی طرف سے زیادتی ہو تو خلع پر مطلقاً عوض لینا مکروہ ہے اور اگر عورت کی طرف سے ہو تو جتنا مہر میں دیا ہے اُس سے زیادہ لینا مکروہ پھر بھی اگر زیادہ لے لے گا تو قضاء جائز ہے۔ (3) (عالمگیری)

مسئلہ ۴: جو چیز مہر ہو سکتی ہے وہ بدل خلع بھی ہو سکتی ہے اور جو چیز مہر نہیں ہو سکتی وہ بھی بدل خلع ہو سکتی ہے مثلاً دس درہم سے کم کو بدل خلع کر سکتے ہیں مگر مہر نہیں کر سکتے۔ (4) (در مختار)

مسئلہ ۵: خلع شوہر کے حق میں طلاق کو عورت کے قبول کرنے پر معلق کرنا ہے کہ عورت نے اگر مال دینا قبول کر لیا تو طلاق بائن ہو جائے گی لہذا اگر شوہر نے خلع کے الفاظ کہے اور عورت نے ابھی قبول نہیں کیا تو شوہر کو رجوع کا اختیار نہیں نہ شوہر کو شرط اختیار حاصل اور نہ شوہر کی مجلس بدلنے سے خلع باطل۔ (5) (خانہ)

مسئلہ ۶: خلع عورت کی جانب میں اپنے کو مال کے بدلے میں چھڑانا ہے تو اگر عورت کی جانب سے ابتدا ہوئی مگر

①..... ”صحیح البخاری“، کتاب الطلاق، باب الخلع و کیف الطلاق فیہ، الحدیث: ۵۲۷۳، ج ۳، ص ۴۸۷.

②..... ”الہدایہ“، کتاب الطلاق، باب الخلع، ج ۲، ص ۲۶۱.

③..... ”الفتاویٰ الہندیہ“، کتاب الطلاق، الباب الثامن فی الخلع و ما فی حکمہ، الفصل الاول، ج ۱، ص ۴۸۸.

④..... ”الدر المختار“، کتاب الطلاق، باب الخلع، ج ۵، ص ۸۹.

⑤..... ”الفتاویٰ الخانیہ“، کتاب الطلاق، باب الخلع، ج ۱، ص ۲۵۶.

ابھی شوہر نے قبول نہیں کیا تو عورت رجوع کر سکتی ہے اور اپنے لیے اختیار بھی لے سکتی ہے اور یہاں تین دن سے زیادہ کا بھی اختیار لے سکتی ہے۔ بخلاف بیچ⁽¹⁾ کے کہ بیچ میں تین دن سے زیادہ کا اختیار نہیں اور دونوں میں سے ایک کی مجلس بدلنے کے بعد عورت کا کلام باطل ہو جائیگا۔⁽²⁾ (خانہ)

مسئلہ ۷: خلع چونکہ معاوضہ ہے لہذا یہ شرط ہے کہ عورت کا قبول اُس لفظ کے معنی سمجھ کر ہو، بغیر معنی سمجھے اگر محض لفظ بول دے گی تو خلع نہ ہوگا۔⁽³⁾ (درمختار)

مسئلہ ۸: چونکہ شوہر کی جانب سے خلع طلاق ہے لہذا شوہر کا عاقل بالغ ہونا شرط ہے نابالغ یا مجنون خلع نہیں کر سکتا کہ اہل طلاق نہیں⁽⁴⁾ اور یہ بھی شرط ہے کہ عورت محل طلاق ہو لہذا اگر عورت کو طلاق بائن دیدی ہے تو اگرچہ عدت میں ہو اُس سے خلع نہیں ہو سکتا۔ یوہیں اگر نکاح فاسد ہوا ہے یا عورت مرتدہ ہو گئی جب بھی خلع نہیں ہو سکتا کہ نکاح ہی نہیں ہے خلع کس چیز کا ہوگا اور رجعی کی عدت میں ہے تو خلع ہو سکتا ہے۔⁽⁵⁾ (درمختار، ردالمحتار)

مسئلہ ۹: شوہر نے کہا میں نے تجھ سے خلع کیا اور مال کا ذکر نہ کیا تو خلع نہیں بلکہ طلاق ہے اور عورت کے قبول کرنے پر موقوف نہیں۔⁽⁶⁾ (بدائع)

مسئلہ ۱۰: شوہر نے کہا میں نے تجھ سے اتنے پر خلع کیا عورت نے جواب میں کہا ہاں تو اس سے کچھ نہیں ہوگا جب تک یہ نہ کہے کہ میں راضی ہوئی یا جائز کیا یہ کہا تو صحیح ہو گیا۔ یوہیں اگر عورت نے کہا مجھے ہزار روپیہ کے بدلے میں طلاق دیدے شوہر نے کہا ہاں تو یہ بھی کچھ نہیں اور اگر عورت نے کہا مجھ کو ہزار روپیہ کے بدلے میں طلاق ہے شوہر نے کہا ہاں تو ہو گئی۔⁽⁷⁾ (عالمگیری)

مسئلہ ۱۱: نکاح کی وجہ سے جتنے حقوق ایک کے دوسرے پر تھے وہ خلع سے ساقط ہو جاتے ہیں اور جو حقوق کہ نکاح سے علاوہ ہیں وہ ساقط نہ ہوں گے۔ عدت کا نفع اگرچہ نکاح کے حقوق سے ہے مگر یہ ساقط نہ ہوگا ہاں اگر اس کے ساقط ہونے کی

①..... خرید و فروخت۔

②..... ”الفتاویٰ الخانیة“، کتاب الطلاق، باب الخلع، ج ۱، ص ۲۰۶۔

③..... ”الدرالمختار“، کتاب الطلاق، باب الخلع، ج ۵، ص ۹۱۔

④..... یعنی طلاق دینے کی اہلیت نہیں رکھتا۔

⑤..... ”الدرالمختار“ و ”ردالمحتار“، کتاب الطلاق، باب الخلع، ج ۵، ص ۸۷، ۸۹۔

⑥..... ”بدائع الصنائع“، کتاب الطلاق، فصل رکن الخلع، ج ۳، ص ۲۲۹۔

⑦..... ”الفتاویٰ الہندیة“، کتاب الطلاق، الباب الثامن فی الخلع وما فی حکمہ، الفصل الاول، ج ۱، ص ۴۸۸۔

شرط کردی گئی تو یہ بھی ساقط ہو جائیگا۔ یوں عورت کے بچہ ہو تو اُس کا نفقہ اور دودھ پلانے کے مصارف⁽¹⁾ ساقط نہ ہوں گے اور اگر ان کے ساقط ہونے کی بھی شرط ہے اور اس کے لیے کوئی وقت معین کر دیا گیا ہے تو ساقط ہو جائیں گے ورنہ نہیں اور بصورت وقت معین کرنے کے اگر اُس وقت سے پیشتر بچہ کا انتقال ہو گیا تو باقی مدت میں جو صرف ہوتا وہ عورت سے شوہر لے سکتا ہے۔ اور اگر یہ ٹھہرا ہے کہ عورت اپنے مال سے دس برس تک بچہ کی پرورش کریگی تو بچہ کے کپڑے کا عورت مطالبہ کر سکتی ہے۔ اور اگر بچہ کا کھانا کپڑا دونوں ٹھہرا ہے تو کپڑے کا مطالبہ بھی نہیں کر سکتی اگرچہ یہ معین نہ کیا ہو کہ کس قسم کا کپڑا پہنائے گی اور بچہ کو چھوڑ کر عورت بھاگ گئی تو باقی نفقہ کی قیمت شوہر وصول کر سکتا ہے۔ اور اگر یہ ٹھہرا ہے کہ بلوغ تک اپنے پاس رکھے گی تو لڑکی میں ایسی شرط ہو سکتی ہے لڑکے میں نہیں۔⁽²⁾ (عالمگیری)

مسئلہ ۱۲: خلع کسی مقدار معین پر ہوا اور عورت مدخولہ ہے اور مہر پر عورت نے قبضہ کر لیا ہے تو جو ٹھہرا ہے شوہر کو دے اور اس کے علاوہ شوہر کچھ نہیں لے سکتا ہے۔ اور مہر عورت کو نہیں ملا ہے تو اب عورت مہر کا مطالبہ نہیں کر سکتی اور جو ٹھہرا ہے شوہر کو دے۔ اور اگر غیر مدخولہ ہے اور پورا مہر لے چکی ہے تو شوہر نصف مہر کا دعویٰ نہیں کر سکتا اور مہر عورت کو نہیں ملا ہے تو عورت نصف مہر کا شوہر پر دعویٰ نہیں کر سکتی اور دونوں صورتوں میں جو ٹھہرا ہے دینا ہوگا اور اگر مہر پر خلع ہوا اور مہر لے چکی ہے تو مہر واپس کرے اور مہر نہیں لیا ہے تو شوہر سے مہر ساقط ہو گیا اور عورت سے کچھ نہیں لے سکتا۔ اور اگر مثلاً مہر کے دسویں حصہ پر خلع ہوا اور مہر مثلاً ہزار روپے کا ہے اور عورت مدخولہ ہے اور کل مہر لے چکی ہے تو شوہر اُس سے سو روپے لے گا اور مہر بالکل نہیں لیا ہے تو شوہر سے کل مہر ساقط ہو گیا اور اگر عورت غیر مدخولہ ہے اور مہر لے چکی ہے تو شوہر اُس سے پچاس روپے لے سکتا ہے اور عورت کو کچھ مہر نہیں ملا ہے تو کل ساقط ہو گیا۔⁽³⁾ (عالمگیری)

مسئلہ ۱۳: عورت کا جو مہر شوہر پر ہے اُسکے بدلے میں خلع ہوا پھر معلوم ہوا کہ عورت کا کچھ مہر شوہر پر نہیں تو عورت کو مہر واپس کرنا ہوگا۔ یوں اگر اُس اسباب⁽⁴⁾ کے بدلے میں خلع ہوا جو عورت کا مرد کے پاس ہے پھر معلوم ہوا کہ اُس کا اسباب اُسکے پاس کچھ نہیں ہے تو مہر کے بدلے میں خلع قرار پائیگا مہر لے چکی ہے تو واپس کرے اور شوہر پر باقی ہے تو ساقط۔⁽⁵⁾ (خانہ)

مسئلہ ۱۴: جو مہر عورت کا شوہر پر ہے اُس کے بدلے میں خلع ہوا یا طلاق اور شوہر کو معلوم ہے کہ اُس کا کچھ مجھ پر نہیں

①..... اخراجات۔

②..... ”الفتاویٰ الہندیہ“، کتاب الطلاق، الباب الثامن فی الخلع و ما فی حکمہ، الفصل الاول، ج ۱، ص ۴۸۸ - ۴۹۰۔

③..... المرجع السابق، ص ۴۸۹۔

④..... سامان۔

⑤..... ”الفتاویٰ الخانیہ“، کتاب الطلاق، باب الخلع، ج ۱، ص ۲۵۷۔

چاہیے تو اُس سے کچھ نہیں لے سکتا ہے خلع کی صورت میں طلاق بائن ہوگی اور طلاق کی صورت میں رجعی۔⁽¹⁾ (خانہ)

مسئلہ ۱۵: یوں خلع ہوا کہ جو کچھ شوہر سے لیا ہے واپس کرے اور عورت نے جو کچھ لیا تھا فروخت کر ڈالا یا بہہ کر کے قبضہ دلادیا کہ وہ چیز شوہر کو واپس نہیں کر سکتی تو اگر وہ چیز قیمتی ہے تو اُس کی قیمت دے اور مثلی ہے تو اُس کی مثل۔⁽²⁾ (خانہ)

مسئلہ ۱۶: عورت کو طلاق بائن دے کر پھر اُس سے نکاح کیا پھر مہر پر خلع ہوا تو دوسرا مہر ساقط ہو گیا پہلا نہیں۔⁽³⁾ (جوہرہ نیوہ)

مسئلہ ۱۷: بغیر مہر نکاح ہوا تھا اور دخول سے پہلے خلع ہوا تو متعہ⁽⁴⁾ ساقط اور اگر عورت نے مال معین پر خلع کیا اس کے بعد بدل خلع میں زیادتی کی⁽⁵⁾ تو یہ زیادتی باطل ہے۔⁽⁶⁾ (عالمگیری)

مسئلہ ۱۸: خلع اس پر ہوا کہ کسی عورت سے زوجہ اپنی طرف سے نکاح کرادے اور اُس کا مہر زوجہ دے تو زوجہ پر صرف وہ مہر واپس کرنا ہوگا جو زوج سے لے چکی ہے اور کچھ نہیں۔⁽⁷⁾ (عالمگیری)

مسئلہ ۱۹: شراب و خنزیر و مردار وغیرہ ایسی چیز پر خلع ہوا جو مال نہیں تو طلاق بائن پڑگئی اور عورت پر کچھ واجب نہیں اور اگر ان چیزوں کے بدلے میں طلاق دی تو رجعی واقع ہوئی۔ یوں اگر عورت نے یہ کہا میرے ہاتھ میں جو کچھ ہے اُس کے بدلے میں خلع کر اور ہاتھ میں کچھ نہ تھا تو کچھ واجب نہیں اور اگر یوں کہا کہ اُس مال کے بدلے میں جو میرے ہاتھ میں ہے اور ہاتھ میں کچھ نہ ہو تو اگر مہر لے چکی ہے تو واپس کرے ورنہ مہر ساقط ہو جائیگا اور اس کے علاوہ کچھ دینا نہیں پڑیگا۔ یوں اگر شوہر نے کہا میں نے خلع کیا اُس کے بدلے میں جو میرے ہاتھ میں ہے اور ہاتھ میں کچھ نہ ہو تو کچھ نہیں اور ہاتھ میں جو اہرات ہوں تو عورت پر دینا لازم ہوگا اگرچہ عورت کو یہ معلوم نہ تھا کہ اُس کے ہاتھ میں کیا ہے۔⁽⁸⁾ (درمختار، جوہرہ)

مسئلہ ۲۰: میرے ہاتھ میں جو روپے ہیں اُن کے بدلے میں خلع کر اور ہاتھ میں کچھ نہیں تو تین روپے دینے ہوں گے۔⁽⁹⁾ (درمختار وغیرہ) مگر اُردو میں چونکہ جمع دو پر بھی بولتے ہیں لہذا دو ہی روپے لازم ہوں گے اور صورت مذکورہ میں اگر ہاتھ

①..... "الفتاویٰ الخانیة" کتاب الطلاق، باب الخلع، ج ۱، ص ۲۵۷.

②..... "الفتاویٰ الخانیة"، کتاب الطلاق، باب الخلع، ج ۱، ص ۲۵۸.

③..... "الجوہرۃ النیرۃ"، کتاب الخلع، الجزء الثانی، ص ۸۱.

④..... کپڑوں کا جوڑا (میش، شلوار، چادر)۔ ⑤..... اضافہ کیا۔

⑥..... "الفتاویٰ الہندیۃ"، کتاب الطلاق، الباب الثامن فی الخلع و ما فی حکمہ، الفصل الاول، ج ۱، ص ۴۹۰.

⑦..... المرجع السابق.

⑧..... "الدر المختار"، کتاب الطلاق، باب الخلع، ج ۵، ص ۹۶.

و "الجوہرۃ النیرۃ"، کتاب الخلع، الجزء الثانی، ص ۷۹.

⑨..... "الدر المختار"، کتاب الطلاق، باب الخلع، ج ۵، ص ۹۷، وغیرہ.

میں ایک ہی روپیہ ہے، جب بھی دودے۔

مسئلہ ۲۱: اگر یہ کہا کہ اس گھر میں یا اس صندوق میں جو مال یا روپے ہیں اُن کے بدلے میں خلع کر اور حقیقتہً ان میں کچھ نہ تھا تو یہ بھی اُسی کے مثل ہے کہ ہاتھ میں کچھ نہ تھا۔ یوہیں اگر یہ کہا کہ اس جاریہ (۱) یا بکری کے پیٹ میں جو ہے اُس کے بدلے میں اور کمتر مدت حمل میں نہ جنی تو مفت طلاق واقع ہوگی اور کمتر مدت حمل میں جنی تو وہ بچہ خلع کے بدلے ملے گا۔ کمتر مدت حمل عورت میں چھ مہینے ہے اور بکری میں چار مہینے اور دوسرے چوپایوں میں بھی وہی چھ مہینے۔ یوہیں اگر کہا اس درخت میں جو پھل ہیں اُن کے بدلے اور درخت میں پھل نہیں تو مہر واپس کرنا ہوگا۔ (۲) (در مختار)

مسئلہ ۲۲: کوئی جانور گھوڑا خچر بیل وغیرہ بدل خلع قرار دیا اور اُس کی صفت بھی بیان کر دی تو اوسط (۳) درجہ کا دینا واجب آئیگا اور عورت کو یہ بھی اختیار ہے کہ اُس کی قیمت دیدے اور جانور کی صفت نہ بیان کی ہو تو جو کچھ مہر میں لے چکی ہے وہ واپس کرے۔ (۴) (عالمگیری)

مسئلہ ۲۳: عورت سے کہا میں نے تجھ سے خلع کیا عورت نے کہا میں نے قبول کیا تو اگر وہ لفظ شوہر نے بہ نیت طلاق کہا تھا طلاق بائن واقع ہوگی اور مہر ساقط نہ ہوگا بلکہ اگر عورت نے قبول نہ کیا ہو جب بھی یہی حکم ہے اور اگر شوہر یہ کہتا ہے کہ میں نے طلاق کی نیت سے نہ کہا تھا تو طلاق واقع نہ ہوگی جب تک عورت قبول نہ کرے۔ اور اگر یہ کہا تھا کہ فلاں چیز کے بدلے میں نے تجھ سے خلع کیا تو جب تک عورت قبول نہ کرے گی طلاق واقع نہ ہوگی اور عورت کے قبول کرنے کے بعد اگر شوہر کہے کہ میری مراد طلاق نہ تھی تو اُس کی بات نہ مانی جائے۔ (۵) (خانہ وغیرہ)

مسئلہ ۲۴: بھاگے ہوئے غلام کے بدلے میں خلع کیا اور عورت نے یہ شرط لگا دی کہ میں اُس کی ضامن نہیں یعنی اگر مل گیا تو دیدوں گی اور نہ ملا تو اس کا تاوان میرے ذمہ نہیں تو خلع صحیح ہے اور شرط باطل یعنی اگر نہ ملا تو عورت اُس کی قیمت دے اور اگر یہ شرط لگائی کہ اگر اُس میں کوئی عیب ہو تو میں بری ہوں تو شرط صحیح ہے۔ (۶) (در مختار، رد المحتار) جانور گم شدہ کے بدلے میں ہو جب بھی یہی حکم ہے۔

①..... لونڈی۔

②..... ”الدر المختار“، کتاب الطلاق، باب الخلع، ج ۵، ص ۹۸۔

③..... درمیانہ۔

④..... ”الفتاویٰ الہندیہ“، کتاب الطلاق، الباب الثامن فی الخلع وما فی حکمہ، الفصل الثانی، ج ۱، ص ۴۹۵۔

⑤..... ”الفتاویٰ الخانیہ“، کتاب الطلاق، باب الخلع، ج ۱، ص ۲۵۷، وغیرہ۔

⑥..... ”الدر المختار“ و ”رد المحتار“، کتاب الطلاق، باب الخلع، مطلب: فی معنی المجتہد فیہ، ج ۵، ص ۹۹۔

مسئلہ ۲۵: عورت نے شوہر سے کہا ہزار روپے پر مجھ سے خلع کر شوہر نے کہا تجھ کو طلاق ہے تو یہ اُس کا جواب سمجھا جائیگا۔ ہاں اگر شوہر کہے کہ میں نے جواب کی نیت سے نہ کہا تھا تو اُس کا قول مان لیا جائیگا اور طلاق مفت واقع ہوگی۔ اور بہتر یہ ہے کہ پہلے ہی شوہر سے دریافت کر لیا جائے۔ یوہیں اگر عورت کہتی ہے میں نے خلع طلب کیا تھا اور شوہر کہتا ہے میں نے تجھے طلاق دی تھی تو شوہر سے دریافت کریں اگر اُس نے جواب میں کہا تھا تو خلع ہے ورنہ طلاق۔^(۱) (خانہ)

مسئلہ ۲۶: خرید و فروخت کے لفظ سے بھی خلع ہوتا ہے مثلاً مرد نے کہا میں نے تیرا امر یا تیری طلاق تیرے ہاتھ اتنے کو بیچی عورت نے اُسی مجلس میں کہا میں نے قبول کی طلاق واقع ہوگئی۔ یوہیں اگر مہر کے بدلے میں بیچی اور اُس نے قبول کی ہاں اگر اُس کا مہر شوہر پر باقی نہ تھا اور یہ بات شوہر کو معلوم تھی پھر مہر کے بدلے بیچی تو طلاق رجعی ہوگی۔^(۲) (خانہ)

مسئلہ ۲۷: لوگوں نے عورت سے کہا تو نے اپنے نفس کو مہر و نفقہ عدت^(۳) کے بدلے خرید اور عورت نے کہا ہاں خرید پھر شوہر سے کہا تو نے بیچا اُس نے کہا ہاں تو خلع ہو گیا اور شوہر تمام حقوق سے بری ہو گیا۔ اور اگر خلع کرانے کے لیے لوگ جمع ہوئے اور الفاظ مذکورہ دونوں سے کہلائے اب شوہر کہتا ہے میرے خیال میں یہ تھا کہ کسی مال کی خرید و فروخت ہو رہی ہے جب بھی طلاق کا حکم دیں گے۔^(۴) (عالمگیری)

مسئلہ ۲۸: لفظ بیچ سے خلع ہو تو اُس سے عورت کے حقوق ساقط نہ ہوں گے جب تک یہ ذکر نہ ہو کہ اُن حقوق کے بدلے بیچا۔^(۵) (خانہ)

مسئلہ ۲۹: شوہر نے عورت سے کہا تو نے اپنے مہر کے بدلے مجھ سے تین طلاقیں خریدیں عورت نے کہا خریدیں تو طلاق واقع نہ ہوگی جب تک مرد اس کے بعد یہ نہ کہے کہ میں نے بیچیں اور اگر شوہر نے پہلے یہ لفظ کہے کہ مہر کے بدلے مجھ سے تین طلاقیں خریدیں اور عورت نے کہا خریدیں تو واقع ہو گئیں، اگرچہ شوہر نے بعد میں بیچنے کا لفظ نہ کہا۔^(۶) (خانہ)

مسئلہ ۳۰: عورت نے شوہر سے کہا میں نے اپنا مہر اور نفقہ عدت تیرے ہاتھ بیچا تو نے خریدا، شوہر نے کہا میں

①..... "الفتاویٰ الخانیہ"، کتاب الطلاق، باب الخلع، ج ۱، ص ۲۵۹.

②..... المرجع السابق، فصل فی الخلع بلفظ... الخ، ص ۲۶۲.

③..... نفقہ عدت یعنی وہ اخراجات جو دوران عدت شوہر کی طرف سے عورت کو دیے جاتے ہیں۔

④..... "الفتاویٰ الہندیہ"، کتاب الطلاق، الباب الثامن فی الخلع و ما فی حکمہ، الفصل الاول، ج ۱، ص ۴۹۳.

⑤..... "الفتاویٰ الخانیہ"، کتاب الطلاق، فصل فی الخلع بلفظ البیع و الشراء، ج ۱، ص ۲۶۲-۲۶۳.

⑥..... المرجع السابق، ص ۲۶۲.

نے خریدا، اُٹھ جا، وہ چلی گئی تو طلاق واقع نہ ہوئی مگر احتیاط یہ ہے کہ اگر پہلے دو طلاقیں نہ دے چکا ہو تو تجدید نکاح کرے۔⁽¹⁾ (خانہ)

مسئلہ ۳۱: عورت سے کہا میں نے تیرے ہاتھ ایک طلاق بیچی اور عوض کا ذکر نہ کیا عورت نے کہا میں نے خریدی تو رجعی پڑے گی اور اگر یہ کہا کہ میں نے تجھے تیرے ہاتھ بیچا اور عورت نے کہا خریدا تو بائن پڑے گی۔⁽²⁾ (خانہ)

مسئلہ ۳۲: عورت سے کہا میں نے تیرے ہاتھ تین ہزار کو طلاق بیچی اس کو تین بار کہا آخر میں عورت نے کہا میں نے خریدی پھر شوہر یہ کہتا ہے کہ میں نے تین بار کہا تھا تو قضاء اُس کا قول معتبر نہیں اور تین طلاقیں واقع ہو گئیں اور عورت کو صرف تین ہزار دینے ہو گئے نو^۹ ہزار نہیں کہ پہلی طلاق تین ہزار کے عوض ہوئی اور اب دوسری اور تیسری پر مال واجب نہیں ہو سکتا اور چونکہ صریح ہیں، لہذا بائن کو لاحق ہوگی۔⁽³⁾ (خانہ)

مسئلہ ۳۳: مال کے بدلے میں طلاق دی اور عورت نے قبول کر لیا تو مال واجب ہوگا اور طلاق بائن واقع ہوگی۔⁽⁴⁾ (عالمگیری)

مسئلہ ۳۴: عورت نے کہا ہزار روپے کے عوض مجھے تین طلاقیں دیدے شوہر نے اُسی مجلس میں ایک طلاق دی تو بائن واقع ہوئی اور ہزار کی تہائی کا مستحق ہے اور مجلس سے اُٹھ گیا پھر طلاق دی تو بلا معاوضہ واقع ہوگی۔ اور اگر عورت کے اس کہنے سے پہلے دو طلاقیں دے چکا تھا اور اب ایک دی تو پورے ہزار پائیگا۔ اور اگر عورت نے کہا تھا کہ ہزار روپے پر تین طلاقیں دے اور ایک دی تو رجعی ہوئی اور اگر اس صورت میں مجلس میں تین طلاقیں متفرق کر کے دیں تو ہزار پائے گا اور تین مجلسوں میں دیں تو کچھ نہیں پائیگا۔⁽⁵⁾ (درمختار، ردالمحتار)

مسئلہ ۳۵: شوہر نے عورت سے کہا ہزار کے عوض یا ہزار روپے پر تو اپنے کو تین طلاقیں دیدے عورت نے ایک طلاق دی تو واقع نہ ہوئی۔⁽⁶⁾ (درمختار)

مسئلہ ۳۶: عورت سے کہا ہزار کے عوض یا ہزار روپے پر تجھ کو طلاق ہے عورت نے اُسی مجلس میں قبول کر لیا تو ہزار

① ”الفتاویٰ الحانیة“، کتاب الطلاق، باب الخلع، ج ۱، ص ۲۶۲.

② المرجع السابق. ③ المرجع السابق.

④ ”الفتاویٰ الہندیة“، کتاب الطلاق، الباب الثامن فی الخلع وما فی حکمہ، الفصل الاول، ج ۱، ص ۴۹۵.

⑤ ”الدرالمختار“ و ”ردالمختار“، کتاب الطلاق، باب الخلع، مطلب: فی معنی المحدثہ فیہ، ج ۵، ص ۹۹.

⑥ ”الدرالمختار“، کتاب الطلاق، باب الخلع، ج ۵، ص ۱۰۰.

روپے واجب ہو گئے اور طلاق ہو گئی۔ ہاں اگر عورت سفیہہ⁽¹⁾ ہے یا قبول کرنے پر مجبور کی گئی تو بغیر مال طلاق پڑ جائے گی اور اگر مریضہ ہے تو تہائی سے یہ رقم ادا کی جائے گی۔⁽²⁾ (درمختار)

مسئلہ ۳۷: اپنی دو عورتوں سے کہا تم میں ایک کو ہزار روپے کے عوض طلاق ہے اور دوسری کو سوا شریفیوں کے بدلے اور دونوں نے قبول کر لیا تو دونوں مطلقہ ہو گئیں اور کسی پر کچھ واجب نہیں ہاں اگر شوہر دونوں سے روپے لینے پر راضی ہو تو روپے لازم ہوں گے اور راضی نہ ہو تو مفت مگر اس صورت میں رجعی ہوگی۔⁽³⁾ (درمختار، ردالمحتار) اور اگر یوں کہا کہ ایک کو ہزار روپے پر طلاق اور دوسری کو پانسو روپے پر تو دونوں مطلقہ ہو گئیں اور ہر ایک پر پان پانسو لازم۔⁽⁴⁾ (عالمگیری)

مسئلہ ۳۸: عورت غیر مدخولہ کو ہزار روپے پر طلاق دی اور اُس کا مہرتین ہزار کا تھا جو سب ابھی شوہر کے ذمہ ہے تو ڈیڑھ ہزار تو یوں ساقط ہو گئے کہ قبل دخول⁽⁵⁾ طلاق دی ہے باقی رہے ڈیڑھ ہزار ان میں ہزار طلاق کے بدلے وضع ہوئے اور پانسو شوہر سے واپس لے۔⁽⁶⁾ (عالمگیری)

مسئلہ ۳۹: مہر کی ایک تہائی کے بدلے ایک طلاق دی اور دوسری تہائی کے بدلے دوسری اور تیسری کے بدلے تیسری تو صرف پہلی طلاق کے عوض ایک تہائی ساقط ہو جائے گی اور دو تہائیاں شوہر پر واجب ہیں۔⁽⁷⁾ (عالمگیری)

مسئلہ ۴۰: عورت کو چار طلاقیں ہزار روپے کے عوض دیں اُس نے قبول کر لیں تو ہزار کے بدلے میں تین ہی واقع ہوگی اور اگر ہزار کے بدلے میں تین قبول کیں تو کوئی واقع نہ ہوگی۔ اور اگر عورت نے شوہر سے ہزار کے بدلے میں چار طلاقیں دینے کو کہا اور شوہر نے تین دیں تو یہ تین طلاقیں ہزار کے بدلے میں ہو گئیں اور ایک دی تو ایک ہزار کی تہائی کے بدلے میں۔⁽⁸⁾ (فتح)

مسئلہ ۴۱: عورت نے کہا ہزار روپے پر یا ہزار کے بدلے میں مجھے ایک طلاق دے شوہر نے کہا تجھ پر تین طلاقیں اور بدلے کو ذکر نہ کیا تو بلا معاوضہ تین ہو گئیں۔ اور اگر شوہر نے ہزار کے بدلے میں تین دیں تو عورت کے قبول کرنے پر موقوف ہے

۱..... بیوقوف، کم عقل۔

۲..... ”الدر المختار“، کتاب الطلاق، باب الخلع، ج ۵، ص ۱۰۰، ۱۱۷۔

۳..... ”الدر المختار“ و ”ردالمحتار“، کتاب الطلاق، باب الخلع، مطلب: تستعمل ((علی))... إلخ، ج ۵، ص ۱۰۱۔

۴..... ”الفتاویٰ الہندیہ“، کتاب الطلاق، الباب الثامن فی الخلع وما فی حکمہ، الفصل الثالث، ج ۱، ص ۴۹۸۔

۵..... جماع سے پہلے۔

۶..... ”الفتاویٰ الہندیہ“، کتاب الطلاق، الباب الثامن فی الخلع وما فی حکمہ، الفصل الثالث، ج ۱، ص ۴۹۵۔

۷..... المرجع السابق، ص ۴۹۵۔

۸..... ”فتح القدر“، کتاب الطلاق، باب الخلع، ج ۴، ص ۶۹۔

قبول نہ کیا تو کچھ نہیں اور قبول کیا تو تین طلاقیں ہزار کے بدلے میں ہوں گی۔⁽¹⁾ (عالمگیری)

مسئلہ ۴۲: عورت سے کہا تجھ پر تین طلاقیں ہیں جب تو مجھے ہزار روپے دے تو فقط اس کہنے سے طلاق واقع نہ ہوگی بلکہ جب عورت ہزار روپے دے گی یعنی شوہر کے سامنے لا کر رکھ دیگی اُس وقت طلاقیں واقع ہوں گی اگرچہ شوہر لینے سے انکار کرے اور شوہر روپے لینے پر مجبور نہیں کیا جائیگا۔⁽²⁾ (عالمگیری)

مسئلہ ۴۳: دونوں راہ چل رہے ہیں اور خلع کیا اگر ہر ایک کا کلام دوسرے کے کلام سے متصل ہے تو خلع صحیح ہے ورنہ نہیں اور اس صورت میں طلاق بھی واقع نہیں ہوگی۔⁽³⁾ (عالمگیری)

مسئلہ ۴۴: عورت کہتی ہے میں نے ہزار کے بدلے تین طلاقیں کو کہا تھا اور تو نے ایک دی اور شوہر کہتا ہے تو نے ایک ہی کو کہا تھا تو اگر شوہر گواہ پیش کرے فیہا⁽⁴⁾ ورنہ عورت کا قول معتبر ہے۔⁽⁵⁾ (عالمگیری)

مسئلہ ۴۵: شوہر کہتا ہے میں نے ہزار روپے پر تجھے طلاق دی تو نے قبول نہ کیا عورت کہتی ہے میں نے قبول کیا تھا تو قسم کے ساتھ شوہر کا قول معتبر ہے اور اگر شوہر کہتا ہے میں نے ہزار روپے پر تیرے ہاتھ طلاق بیچی تو نے قبول نہ کیا عورت کہتی ہے میں نے قبول کی تھی تو عورت کا قول معتبر ہے۔⁽⁶⁾ (درمختار)

مسئلہ ۴۶: عورت کہتی ہے میں نے سو روپے میں طلاق دینے کو کہا تھا شوہر کہتا ہے نہیں بلکہ ہزار کے بدلے تو عورت کا قول معتبر ہے اور دونوں نے گواہ پیش کیے تو شوہر کے گواہ قبول کیے جائیں۔ یوہیں اگر عورت کہتی ہے بغیر کسی بدلے کے خلع ہوا اور شوہر کہتا ہے نہیں بلکہ ہزار روپے کے بدلے میں تو عورت کا قول معتبر ہے اور گواہ شوہر کے مقبول۔⁽⁷⁾ (عالمگیری)

مسئلہ ۴۷: عورت کہتی ہے میں نے ہزار کے بدلے میں تین طلاقیں کو کہا تھا تو نے ایک دی شوہر کہتا ہے میں نے تین دیں اگر اسی مجلس کی بات ہے تو شوہر کا قول معتبر ہے اور وہ مجلس نہ ہو تو عورت کا اور عورت پر ہزار کی تہائی واجب مگر عدت پوری نہیں ہوئی ہے تو تین طلاقیں ہو گئیں۔⁽⁸⁾ (عالمگیری)

①..... "الفتاویٰ الہندیۃ"، کتاب الطلاق، الباب الثامن فی الخلع وما فی حکمہ، الفصل الثالث، ج ۱، ص ۴۹۶.

②..... المرجع السابق، ص ۴۹۷.

③..... المرجع السابق، ص ۴۹۹.

④..... تو ٹھیک ہے۔

⑤..... "الفتاویٰ الہندیۃ"، المرجع السابق، ص ۴۹۹.

⑥..... "الدرالمختار"، کتاب الطلاق، باب الخلع، ج ۵، ص ۱۰۱.

⑦..... "الفتاویٰ الہندیۃ"، کتاب الطلاق، الباب الثامن فی الخلع وما فی حکمہ، الفصل الثالث، ج ۱، ص ۴۹۹.

⑧..... "الفتاویٰ الہندیۃ"، کتاب الطلاق، الباب الثامن فی الخلع وما فی حکمہ، الفصل الثالث، ج ۱، ص ۴۹۹.

مسئلہ ۴۸: عورت نے خلع چاہا پھر یہ دعویٰ کیا کہ خلع سے پہلے بائن طلاق دے چکا تھا اور اس کے گواہ پیش کیے تو گواہ مقبول ہیں اور بدل خلع واپس کیا جائے۔^(۱) (عالمگیری)

مسئلہ ۴۹: شوہر دعویٰ کرتا ہے کہ اتنے پر خلع ہو اور عورت کہتی ہے خلع ہوا ہی نہیں تو طلاق بائن واقع ہوگئی رہا مال اُس میں عورت کا قول معتبر ہے کہ وہ منکر ہے اور اگر عورت خلع کا دعویٰ کرتی ہے اور شوہر منکر ہے تو طلاق واقع نہ ہوگی۔^(۲) (درمختار)

مسئلہ ۵۰: زن و شو میں^(۳) اختلاف ہو اور عورت کہتی ہے تین بار خلع ہو چکا اور مرد کہتا ہے کہ دو بار اگر یہ اختلاف نکاح ہو جانے کے بعد ہوا اور عورت کا مطلب یہ ہے کہ نکاح صحیح نہ ہوا اس واسطے کہ تین طلاقیں ہو چکیں اب بغیر حلالہ نکاح نہیں ہو سکتا اور مرد کی غرض یہ ہے کہ نکاح صحیح ہو گیا اس واسطے کہ دو ہی طلاقیں ہوئی ہیں تو اس صورت میں مرد کا قول معتبر ہے اور اگر نکاح سے پہلے عدت میں یا بعد عدت یہ اختلاف ہوا تو اس صورت میں نکاح کرنا جائز نہیں دوسرے لوگوں کو بھی یہ جائز نہیں کہ عورت کو نکاح پر آمادہ کریں نہ نکاح ہونے دیں۔^(۴) (عالمگیری)

مسئلہ ۵۱: مرد نے کسی سے کہا کہ تو میری عورت سے خلع کر تو اُس کو یہ اختیار نہیں کہ بغیر مال خلع کرے۔^(۵) (عالمگیری)

مسئلہ ۵۲: عورت نے کسی کو ہزار روپے پر خلع کے لیے وکیل بنایا تو اگر وکیل نے بدل خلع مطلق رکھا مثلاً یہ کہا کہ ہزار روپے پر خلع کر یا اس ہزار پر یا وکیل نے اپنی طرف اضافت^(۶) کی مثلاً یہ کہا کہ میرے مال سے ہزار روپے پر یا کہا ہزار روپے پر اور میں ہزار روپے کا ضامن ہوں تو دونوں صورتوں میں وکیل کے قبول کرنے سے خلع ہو جائیگا پھر اگر روپے مطلق ہیں جب تو شوہر عورت سے لے گا ورنہ وکیل سے بدل خلع کا مطالبہ کرے گا عورت سے نہیں پھر وکیل عورت سے لے گا اور اگر وکیل کے اسباب کے بدلے خلع کیا اور اسباب ہلاک ہو گئے تو وکیل اُن کی قیمت ضمان دے۔^(۷) (عالمگیری)

مسئلہ ۵۳: مرد نے کسی سے کہا کہ تو میری عورت کو طلاق دیدے اُس نے مال پر خلع کیا یا مال پر طلاق دی اور عورت

①..... "الفتاویٰ الہندیۃ"، کتاب الطلاق، الباب الثامن فی الخلع و ما فی حکمہ، الفصل الثالث، ج ۱، ص ۴۹۹.

②..... "الدرالمختار"، کتاب الطلاق، باب الخلع، ج ۵، ص ۱۰۲.

③..... بیوی اور شوہر۔

④..... "الفتاویٰ الہندیۃ"، کتاب الطلاق، الباب الثامن فی الخلع و ما فی حکمہ، الفصل الثالث، ج ۱، ص ۵۰۰.

⑤..... المرجع السابق، ص ۵۰۱.

⑥..... نسبت۔

⑦..... "الفتاویٰ الہندیۃ"، کتاب الطلاق، الباب الثامن فی الخلع و ما فی حکمہ، الفصل الثالث، ج ۱، ص ۵۰۱.

مدخولہ ہے تو جائز نہیں اور غیر مدخولہ ہے تو جائز ہے۔⁽¹⁾ (عالمگیری)

مسئلہ ۵۴: عورت نے کسی کو خلع کے لیے وکیل کیا پھر رجوع کر گئی اور وکیل کو رجوع کا حال معلوم نہ ہوا تو رجوع صحیح نہیں اور اگر قاصد بھیجا تھا اور اُس کے پہنچنے سے قبل رجوع کر گئی تو رجوع صحیح ہے اگرچہ قاصد کو اس کی اطلاع نہ ہوئی۔⁽²⁾ (عالمگیری)

مسئلہ ۵۵: لوگوں نے شوہر سے کہا تیری عورت نے خلع کا ہمیں وکیل بنایا شوہر نے دو ہزار پر خلع کیا عورت وکیل بنانے سے انکار کرتی ہے تو اگر وہ لوگ مال کے ضامن ہوئے تھے تو طلاق ہو گئی اور بدل خلع اُنھیں دینا ہوگا اور اگر ضامن نہ ہوئے تھے اور زوج مُدَّعی ہے⁽³⁾ کہ عورت نے اُنھیں وکیل کیا تھا تو طلاق ہو گئی مگر مال واجب نہیں اور اگر زوج مدعی وکالت نہ ہو تو طلاق نہ ہوگی۔⁽⁴⁾ (عالمگیری)

مسئلہ ۵۶: باپ نے لڑکی کا اُس کے شوہر سے خلع کرایا اگر لڑکی بالغہ ہے اور باپ بدل خلع کا ضامن ہوا⁽⁵⁾ تو خلع صحیح ہے اور اگر مہر پر خلع ہوا اور لڑکی نے اذن دیا تھا جب بھی صحیح ہے اور اگر بغیر اذن⁽⁶⁾ ہوا اور خبر پہنچنے پر جائز کر دیا جب بھی ہو گیا اور اگر جائز نہ کیا نہ باپ نے مہر کی ضمانت کی تو نہ ہوا اور مہر کی ضمانت کی ہے تو ہو گیا۔ پھر جب لڑکی کو خبر پہنچی اُس نے جائز کر دیا تو شوہر مہر سے بری ہے اور جائز نہ کیا تو عورت شوہر سے مہر لے گی اور شوہر اُس کے باپ سے۔ اور اگر نابالغہ لڑکی کا اُس لڑکی کے مال پر خلع کرایا تو صحیح یہ ہے کہ طلاق ہو جائے گی مگر نہ تو مہر ساقط ہوگا نہ لڑکی پر مال واجب ہوگا اور اگر ہزار روپے پر نابالغہ کا خلع ہوا اور باپ نے ضمانت کی تو ہو گیا اور روپے باپ کو دینے ہوں گے اور اگر باپ نے یہ شرط کی کہ بدل خلع لڑکی دیگی تو اگر لڑکی سمجھ وال ہے یہ سمجھتی ہے کہ خلع نکاح سے جدا کر دیتا ہے تو اُس کے قبول پر موقوف ہے قبول کر لے گی تو طلاق واقع ہو جائے گی مگر مال واجب نہ ہوگا اور اگر نابالغہ کی ماں نے اپنے مال سے خلع کرایا یا ضامن ہوئی تو خلع ہو جائیگا اور لڑکی کے مال سے کرایا تو طلاق نہ ہوگی۔ یوہیں اگر اجنبی نے خلع کرایا تو یہی حکم ہے۔⁽⁷⁾ (عالمگیری، درمختار وغیرہما)

①..... "الفتاویٰ الہندیۃ"، کتاب الطلاق، الباب الثامن فی الخلع وما فی حکمہ، ج ۱، الفصل الثالث، ص ۵۰۱.

②..... المرجع السابق.

③..... دعویٰ کرتا ہے۔

④..... "الفتاویٰ الہندیۃ"، کتاب الطلاق، الباب الثامن فی الخلع وما فی حکمہ، ج ۱، الفصل الثالث، ص ۵۰۱ - ۵۰۲.

⑤..... یعنی جس مال پر خلع ہوا ہے اُس کا ضامن ہوا۔ ⑥..... اجازت کے بغیر۔

⑦..... "الفتاویٰ الہندیۃ"، کتاب الطلاق، الباب الثامن فی الخلع وما فی حکمہ، ج ۱، الفصل الثالث، ص ۵۰۳.

و"الدرالمختار"، کتاب الطلاق، باب الخلع، ج ۵، ص ۱۱۲، ۱۱۶، وغیرہما.

مسئلہ ۵۷: نابالغہ نے اپنا خلع خود کرایا اور سمجھ وال ہے تو طلاق واقع ہو جائے گی مگر مال واجب نہ ہوگا اور اگر مال کے بدلے طلاق دلوائی تو طلاق رجعی ہوگی۔^(۱) (عالمگیری، ردالمحتار)

مسئلہ ۵۸: نابالغ لڑکانہ خود خلع کر سکتا ہے، نہ اُس کی طرف سے اُس کا باپ۔^(۲) (ردالمحتار)

مسئلہ ۵۹: عورت نے اپنے مرض الموت میں خلع کرایا اور عدت میں مرگئی تو تہائی مال اور میراث اور بدل خلع ان تینوں میں جو کم ہے شوہر وہ پائیگا۔ اور اگر اُس بدل خلع کے علاوہ کوئی مال ہی نہ ہو تو اُس کی تہائی اور میراث میں جو کم ہے وہ پائیگا۔ اور اگر عدت کے بعد مری تو بدل خلع لے لیگا جبکہ تہائی مال کے اندر ہو اور عورت غیر مدخولہ ہے اور مرض الموت میں پورے مہر کے بدلے خلع ہوا تو نصف مہر بوجہ طلاق کے ساقط ہے رہا نصف اب اگر عورت کے اور مال نہیں ہے تو اس نصف کی چوتہائی کا شوہر حقدار ہے۔^(۳) (عالمگیری، ردالمحتار)

ظہار کا بیان

اللہ تعالیٰ فرماتا ہے:

﴿الَّذِينَ يُظَاهِرُونَ مِنكُم مِّن نِّسَاءِهِمْ مَا هُنَّ أُمَّهَاتُهُمْ إِنْ أُمَّهَاتُهُمْ إِلَّا اللَّيْ وَكَذَلِكَ وَانَّهُمْ لَيَقُولُونَ مُنْكَرًا مِّنَ الْقَوْلِ وَزُورًا وَإِنَّ اللَّهَ لَعَفُوفٌ عَزِيزٌ﴾^(۴)

جو لوگ تم میں سے اپنی عورتوں سے ظہار کرتے ہیں (انہیں ماں کی مثل کہہ دیتے) وہ اُن کی ماں نہیں، اُنکی ماںیں تو وہی ہیں جن سے پیدا ہوئے اور وہ بیشک بُری اور زری جھوٹی بات کہتے ہیں اور بیشک اللہ (عزوجل) ضرور معاف کرنے والا، بخشنے والا ہے۔

(مسائل فقہیہ)

مسئلہ ۱: ظہار کے یہ معنی ہیں کہ اپنی زوجہ یا اُس کے کسی جز و شائع یا ایسے جز کو جو گل سے تعبیر کیا جاتا ہو ایسی عورت سے تشبیہ دینا جو اس پر ہمیشہ کے لیے حرام ہو یا اسکے کسی ایسے عضو سے تشبیہ دینا جس کی طرف دیکھنا حرام ہو مثلاً کہا تو مجھ پر میری

①..... "الفتاویٰ الہندیہ"، کتاب الطلاق، الباب الثامن فی الخلع و ما فی حکمہ، ج ۱، ص ۵۰۴.

و "رد المحتار"، کتاب الطلاق، باب الخلع، مطلب: فی خلع الصغیرہ، ج ۵، ص ۱۱۲، ۱۱۳.

②..... "رد المحتار"، کتاب الطلاق، باب الخلع، مطلب: فی خلع الصغیرہ، ج ۵، ص ۱۱۳.

③..... "الفتاویٰ الہندیہ"، کتاب الطلاق، الباب الثامن فی الخلع و ما فی حکمہ، الفصل الثالث، ج ۱، ص ۵۰۵.

و "رد المحتار"، کتاب الطلاق، باب الخلع، مطلب: فی خلع الصغیرہ، ج ۵، ص ۱۱۷.

④..... پ ۲۸، المجادلۃ: ۲.

ماں کی مثل ہے یا تیرا سیر یا تیری گردن یا تیرا نصف میری ماں کی پیٹھ کی مثل ہے۔⁽¹⁾

مسئلہ ۲: ظہار کے لیے اسلام و عقل و بلوغ شرط ہے کافر نے اگر کہا تو ظہار نہ ہوا یعنی اگر کہنے کے بعد مشرف باسلام ہوا تو اُس پر کفارہ لازم نہیں۔ یوہیں نابالغ و مجنون یا بوہرے یا مدہوش یا سرسام و برسسام کے بیمار نے یا بیہوش یا سونے والے نے ظہار کیا تو ظہار نہ ہوا اور نہی مذاق میں یا نشہ میں یا مجبور کیا گیا اس حالت میں یا زبان سے غلطی میں ظہار کا لفظ نکل گیا تو ظہار ہے۔⁽²⁾ (درمختار، عالمگیری)

مسئلہ ۳: زوجہ کی جانب سے کوئی شرط نہیں، آزاد ہو یا باندی، مدبرہ یا مکاتبہ یا ام ولد، مدخولہ ہو یا غیر مدخولہ، مسلمہ ہو یا کتابیہ، نابالغ ہو یا بالغ، بلکہ اگر عورت غیر کتابیہ ہے اور اُس کا شوہر اسلام لایا مگر ابھی عورت پر اسلام پیش نہیں کیا گیا تھا کہ شوہر نے ظہار کیا تو ظہار ہو گیا عورت مسلمان ہوئی تو شوہر پر کفارہ دینا ہوگا۔⁽³⁾ (عالمگیری، ردالمحتار)

مسئلہ ۴: اپنی باندی سے ظہار نہیں ہو سکتا موطوہ ہو یا غیر موطوہ⁽⁴⁾۔ یوہیں اگر کسی عورت سے بغیر اذن لیے نکاح کیا اور ظہار کیا پھر عورت نے نکاح کو جائز کر دیا تو ظہار نہ ہوا کہ وقت ظہار وہ زوجہ نہ تھی۔ یوہیں جس عورت کو طلاق بائن دے چکا ہے یا ظہار کو کسی شرط پر معلق کیا اور وہ شرط اُس وقت پائی گئی کہ عورت کو بائن طلاق دیدی تو ان صورتوں میں ظہار نہیں۔⁽⁵⁾ (ردالمحتار)

مسئلہ ۵: جس عورت سے تشبیہ دی اگر اُس کی حرمت عارضی ہے ہمیشہ کے لیے نہیں تو ظہار نہیں مثلاً زوجہ کی بہن یا جس کو تین طلاقیں دی ہیں یا مجوسی یا بُت پرست عورت کہ یہ مسلمان یا کتابیہ ہو سکتی ہیں اور اُنکی حرمت دائمی نہ ہونا ظاہر۔⁽⁶⁾ (درمختار)

مسئلہ ۶: اجنبیہ سے کہا کہ اگر تو میری عورت ہو یا میں تجھ سے نکاح کروں تو تو ایسی ہے تو ظہار ہو جائیگا کہ ملک

①..... "الدرالمختار" و "ردالمحتار"، کتاب الطلاق، باب الظہار، ج ۵، ص ۱۲۵، ۱۲۹.

و "الفتاویٰ الہندیہ"، کتاب الطلاق، الباب التاسع فی الظہار، ج ۱، ص ۵۰۵.

②..... "الدرالمختار"، کتاب الطلاق، باب الظہار، ج ۵، ص ۱۲۶.

و "الفتاویٰ الہندیہ"، کتاب الطلاق، الباب التاسع فی الظہار، ج ۱، ص ۵۰۸.

③..... "الفتاویٰ الہندیہ"، کتاب الطلاق، الباب التاسع فی الظہار، ج ۱، ص ۵۰۵.

و "ردالمحتار"، کتاب الطلاق، باب الظہار، ج ۵، ص ۱۲۶.

④..... یعنی اس سے وطی کی ہو یا نہ کی ہو۔

⑤..... "ردالمحتار"، کتاب الطلاق، باب الظہار، ج ۵، ص ۱۲۶.

⑥..... "الدرالمختار"، کتاب الطلاق، باب الظہار، ج ۵، ص ۱۲۷.

یا سببِ ملک کی طرف اضافت ہوئی اور یہ کافی ہے۔⁽¹⁾ (درمختار)

مسئلہ ۷: عورت مرد سے ظہار کے الفاظ کہے تو ظہار نہیں بلکہ لغو ہیں۔⁽²⁾ (جوہرہ)

مسئلہ ۸: عورت کے سر یا چہرہ یا گردن یا شرمگاہ کو محارم سے تشبیہ دی تو ظہار ہے اور اگر عورت کی پیٹھ یا پیٹ یا ہاتھ یا پاؤں یا ران کو تشبیہ دی تو نہیں۔ یوں اگر محارم کے ایسے عضو سے تشبیہ دی جسکی طرف نظر کرنا حرام نہ ہو مثلاً سر یا چہرہ یا ہاتھ یا پاؤں یا بال تو ظہار نہیں اور گھٹنے سے تشبیہ دی تو ہے۔⁽³⁾ (جوہرہ، خانہ وغیرہما)

مسئلہ ۹: محارم سے مراد عام ہے نسبی ہوں یا رضاعی یا سسرالی رشتہ سے لہذا ماں بہن پھوپھی لڑکی اور رضاعی ماں اور بہن وغیرہما اور زوجہ کی ماں اور لڑکی جبکہ زوجہ مدخولہ ہو اور مدخولہ نہ ہو تو اُس کی لڑکی سے تشبیہ دینے میں ظہار نہیں کہ وہ محارم میں نہیں۔ یوں جس عورت سے اُس کے باپ یا بیٹے نے معاذ اللہ زنا کیا ہے اُس سے تشبیہ دی یا جس عورت سے اس نے زنا کیا ہے اُس کی ماں یا لڑکی سے تشبیہ دی تو ظہار ہے۔⁽⁴⁾ (عالمگیری)

مسئلہ ۱۰: محارم کی پیٹھ یا پیٹ یا ران سے تشبیہ دی یا کہا میں نے تجھ سے ظہار کیا تو یہ الفاظ صریح ہیں ان میں نیت کی کچھ حاجت نہیں کچھ بھی نیت نہ ہو یا طلاق کی نیت ہو یا اکرام کی نیت ہو، ہر حالت میں ظہار ہی ہے اور اگر یہ کہتا ہے کہ مقصود جھوٹی خبر دینا تھا یا زمانہ گزشتہ کی خبر دینا ہے تو قضاء تصدیق نہ کرینے اور عورت بھی تصدیق نہیں کر سکتی۔⁽⁵⁾ (درمختار، عالمگیری)

مسئلہ ۱۱: عورت کو ماں یا بیٹی یا بہن کہا تو ظہار نہیں، مگر ایسا کہنا مکروہ ہے۔⁽⁶⁾ (عالمگیری)

مسئلہ ۱۲: عورت سے کہا تو مجھ پر میری ماں کی مثل ہے تو نیت دریافت کی جائے اگر اُس کے اعزاز⁽⁷⁾ کے لیے کہا تو کچھ نہیں اور طلاق کی نیت ہے تو بائن طلاق واقع ہوگی اور ظہار کی نیت ہے تو ظہار ہے اور تحریم⁽⁸⁾ کی نیت ہے تو ایلا ہے اور کچھ

①..... "الدر المختار"، کتاب الطلاق، باب الظہار، ج ۵، ص ۱۲۸۔

②..... "الجوہرۃ النیرۃ"، کتاب الظہار، الجزء الثانی، ص ۸۳۔

③..... المرجع السابق، ص ۸۴۔

و "الفتاویٰ الخانیۃ"، کتاب الطلاق، باب الظہار، ج ۲، ص ۲۶۵، وغیرہما۔

④..... "الفتاویٰ الہندیۃ"، کتاب الطلاق، الباب التاسع فی الظہار، ج ۱، ص ۵۰۶، ۵۰۵۔

⑤..... "الدر المختار"، کتاب الطلاق، باب الظہار، ج ۵، ص ۱۲۹۔

و "الفتاویٰ الہندیۃ"، کتاب الطلاق، الباب التاسع فی الظہار، ج ۱، ص ۵۰۷۔

⑥..... "الفتاویٰ الہندیۃ"، کتاب الطلاق، الباب التاسع فی الظہار، ج ۱، ص ۵۰۷۔

⑦..... عزت و احترام۔

⑧..... حرام کرنے۔

نیت نہ ہو تو کچھ نہیں۔⁽¹⁾ (جوہرہ نیرہ)

مسئلہ ۱۳: اپنی چند عورتوں کو ایک مجلس یا متعدد مجالس میں محارم کے ساتھ تشبیہ دی تو سب سے ظہار ہو گیا ہر ایک کے لیے الگ الگ کفارہ دینا ہوگا۔⁽²⁾ (جوہرہ)

مسئلہ ۱۴: کسی نے اپنی عورت سے ظہار کیا تھا دوسرے نے اپنی عورت سے کہا تو مجھ پر ویسی ہے جیسی فلاں کی عورت تو یہ بھی ظہار ہو گیا یا ایک عورت سے ظہار کیا تھا دوسری سے کہا تو مجھ پر اس کی مثل ہے یا کہا میں نے تجھے اُسکے ساتھ شریک کر دیا تو دوسری سے بھی ظہار ہو گیا۔⁽³⁾ (عالمگیری)

مسئلہ ۱۵: ظہار کی تعلیق بھی ہو سکتی ہے مثلاً اگر فلاں کے گھر گئی تو ایسی ہے تو ظہار ہو جائیگا۔⁽⁴⁾ (عالمگیری)

مسئلہ ۱۶: ظہار کا حکم یہ ہے کہ جب تک کفارہ نہ دیدے اُس وقت تک اُس عورت سے جماع کرنا یا شہوت کے ساتھ اُس کا بوسہ لینا یا اُس کو چھونا یا اُس کی شرمگاہ کی طرف نظر کرنا حرام ہے اور بغیر شہوت چھونے یا بوسہ لینے میں حرج نہیں مگر لب کا بوسہ بغیر شہوت بھی جائز نہیں کفارہ سے پہلے جماع کر لیا تو توبہ کرے اور اُس کے لیے کوئی دوسرا کفارہ واجب نہ ہو مگر خبردار پھر ایسا نہ کرے اور عورت کو بھی یہ جائز نہیں کہ شوہر کو قربت کرنے دے۔⁽⁵⁾ (جوہرہ، درمختار)

مسئلہ ۱۷: ظہار کے بعد عورت کو طلاق دی پھر اُس سے نکاح کیا تو اب بھی وہ چیزیں حرام ہیں اگرچہ دوسرے شوہر کے بعد اسکے نکاح میں آئی بلکہ اگرچہ اُسے تین طلاقیں دی ہوں۔ یوہیں اگر زوجہ کسی کی کنیز تھی ظہار کے بعد خرید لی اور اب نکاح باطل ہو گیا مگر بغیر کفارہ وطی وغیرہ نہیں کر سکتا۔ یوہیں اگر عورت مرتدہ ہو گئی اور دار الحرب کو چلی گئی پھر قید کر کے لائی گئی اور شوہر نے خریدی یا شوہر مرتد ہو گیا غرض کسی طرح کفارہ سے بچاؤ نہیں۔⁽⁶⁾ (عالمگیری وغیرہ)

مسئلہ ۱۸: اگر ظہار کسی خاص وقت تک کے لیے ہے مثلاً ایک ماہ یا ایک سال اور اس مدت کے اندر جماع کرنا چاہے

① ”الجوهرة النيرة“، كتاب الظهار، الجزء الثاني، ص ۸۴.

② المرجع السابق، ص ۸۵.

③ ”الفتاوى الهندية“، كتاب الطلاق، الباب التاسع في الظهار، ج ۱، ص ۵۰۹.

④ ”الفتاوى الهندية“، كتاب الطلاق، الباب التاسع في الظهار، ج ۱، ص ۵۰۹.

⑤ ”الجوهرة النيرة“، كتاب الظهار، الجزء الثاني، ص ۸۲.

و ”الدر المختار“، كتاب الطلاق، باب الظهار، ج ۵، ص ۱۳۰.

⑥ ”الفتاوى الهندية“، كتاب الطلاق، الباب التاسع في الظهار، ج ۱، ص ۵۰۶، وغیره.

تو کفارہ دے اور اگر مدت گزر گئی اور قربت نہ کی تو کفارہ ساقط اور ظہار باطل۔⁽¹⁾ (جوہرہ)

مسئلہ ۱۹: شوہر کفارہ نہیں دیتا تو عورت کو یہ حق ہے کہ قاضی کے پاس دعویٰ کرے قاضی مجبور کرے گا کہ یا کفارہ دیکر قربت کرے یا عورت کو طلاق دے اور اگر کہتا ہے کہ میں نے کفارہ دے دیا ہے تو اُس کا کہنا مان لیں جبکہ اُس کا جھوٹا ہونا معروف نہ ہو۔⁽²⁾ (عالمگیری)

مسئلہ ۲۰: ایک عورت سے چند بار ظہار کیا تو اتنے ہی کفارے دے اگرچہ ایک ہی مجلس میں متعدد بار الفاظ ظہار کہے اور اگر یہ کہتا ہے کہ بار بار لفظ بولنے سے متعدد ظہار مقصود نہ تھے بلکہ تاکید مقصود تھی تو اگر ایک ہی مجلس میں ایسا ہوا مان لیں گے ورنہ نہیں۔⁽³⁾ (درمختار)

مسئلہ ۲۱: پورے رجب اور پورے رمضان کے لیے ظہار کیا تو ایک ہی کفارہ واجب ہوگا خواہ رجب میں کفارہ دے یا رمضان میں، شعبان میں نہیں دے سکتا کہ شعبان میں ظہار ہی نہیں۔ یوہیں اگر ظہار کیا اور کسی دن کا استثنا کیا تو اُس دن کفارہ نہیں دے سکتا اُس کے علاوہ جس دن چاہے دے سکتا ہے۔⁽⁴⁾ (درمختار)

کفارہ کا بیان

اللہ عزوجل فرماتا ہے:

﴿ وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِنْ قَبْلِ أَنْ يَتَّسَأَلُوا ذِيكُمْ تُوعَظُونَ بِهِ ۗ وَاللَّهُ بِمَا تَعْمَلُونَ خَبِيرٌ ۝ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَّسَأَلَا فَمَنْ لَمْ يَسْتَطِعْ فِطْعَامَ سِتِّينَ مَسْكِينًا ۗ ذَٰلِكَ لِمَنْ أُوِيَ بِاللَّهِ وَرَسُولِهِ ۗ وَتِلْكَ حُدُودُ اللَّهِ ۗ وَلِلْكَافِرِينَ عَذَابٌ أَلِيمٌ ۝ ﴾⁽⁵⁾

جو لوگ اپنی عورتوں سے ظہار کریں پھر وہی کرنا چاہیں جس پر یہ بات کہہ چکے تو اُن پر جماع سے پہلے ایک غلام آزاد

①....."الجوهرة النيرة"، كتاب الطهار، الجزء الثاني، ص ۸۲.

②....."الفتاوى الهندية"، كتاب الطلاق، الباب التاسع في الطهار، ج ۱، ص ۵۰۷.

③....."الدر المختار"، كتاب الطلاق، باب الطهار، ج ۵، ص ۱۳۴.

④..... المرجع السابق، ص ۱۳۵.

⑤..... ۲۸ پ، المجادلة: ۴، ۳.

کرنا ضرور ہے یہ وہ بات ہے جس کی تمہیں نصیحت دی جاتی ہے اور جو کچھ تم کرتے ہو خدا اُس سے خبردار ہے۔ پھر جو غلام آزاد کرنے کی طاقت نہ رکھتا ہو تو لگا تار دو مہینے کے روزے جماع سے پہلے رکھے پھر جو اس کی بھی استطاعت نہ رکھے تو ساٹھ مسکینوں کو کھانا کھلائے یہ اس لیے کہ تم اللہ (عزوجل) اور رسول (صلی اللہ تعالیٰ علیہ وسلم) پر ایمان رکھو اور یہ اللہ (عزوجل) کی حدیں ہیں اور کافروں کے لیے دردناک عذاب۔

حدیث ۱: ترمذی و ابوداؤد و ابن ماجہ نے روایت کی کہ سلمہ بن صحیحہ بن صخر بیاضی رضی اللہ تعالیٰ عنہ نے اپنی زوجہ سے رمضان گزرنے تک کے لیے ظہار کیا تھا اور آدھا رمضان گزرا کہ شب میں انہوں نے جماع کر لیا پھر حضور اقدس صلی اللہ تعالیٰ علیہ وسلم کی خدمت میں حاضر ہو کر عرض کی، ارشاد فرمایا: ”ایک غلام آزاد کرو۔“ عرض کی، مجھے میسر نہیں۔ ارشاد فرمایا: ”تو دو ماہ کے لگا تار روزے رکھو۔“ عرض کی، اس کی بھی طاقت نہیں۔ ارشاد فرمایا: ”تو ساٹھ مسکینوں کو کھانا کھلاؤ۔“ عرض کی، میرے پاس اتنا نہیں۔ حضور (صلی اللہ تعالیٰ علیہ وسلم) نے فروہ بن عمرو سے فرمایا: کہ ”وہ زنبیل (1) دیدو کہ مسکین کو کھلائے۔“ (2)

مسائل فقہیہ

مسئلہ ۱: ظہار کرنے والا جماع کا ارادہ کرے تو کفارہ واجب ہے اور اگر یہ چاہے کہ وطی نہ کرے اور عورت اُس پر حرام ہی رہے تو کفارہ واجب نہیں اور اگر ارادہ جماع تھا مگر زوجہ مر گئی تو واجب نہ رہا۔ (3) (عالمگیری)

مسئلہ ۲: ظہار کا کفارہ غلام یا کنیز آزاد کرنا ہے مسلمان ہو یا کافر، بالغ ہو یا نابالغ یہاں تک کہ اگر دودھ پیتے بچہ کو آزاد کیا کفارہ ادا ہو گیا۔ (4) (عامہ کتب)

مسئلہ ۳: پہلے نصف غلام کو آزاد کیا اور جماع سے پہلے پھر نصف باقی کو آزاد کیا تو کفارہ ادا ہو گیا اور اگر درمیان میں جماع کر لیا تو ادا نہ ہوا اور اگر غلام مشترک (5) ہے اور اس نے اپنا حصہ آزاد کر دیا تو ادا نہ ہوا، اگرچہ یہ مالدار ہو یعنی جب غلام مشترک کو آزاد کرے اور مالدار ہو تو حکم یہ ہے کہ اپنے شریک کو اُس کے حصہ کی قدر دے اور کل غلام اسکی طرف سے آزاد

①..... کھجور کے پتوں سے بنا ہوا ایسا ٹوکرا جس میں پندرہ یا سولہ صاع کھجوریں آجاتی ہیں۔

②..... ”جامع الترمذی“، کتاب الطلاق... إلخ، باب ماجاء فی کفارة الظہار، الحدیث: ۱۲۰۴، ج ۲، ص ۴۰۸۔

③..... ”الفتاویٰ الہندیہ“، کتاب الطلاق، الباب العاشر فی الکفارة، ج ۱، ص ۵۰۹۔

④..... المرجع السابق، ص ۵۰۹، ۵۱۰۔

⑤..... ایسا غلام جس کے مالک دو یا دو سے زیادہ ہوں۔

ہوگا مگر کفارہ ادا نہ ہوگا۔ یوہیں دو غلاموں میں آدھے آدھے کا مالک ہے اور دونوں کے نصف نصف کو آزاد کیا تو کفارہ ادا نہ ہوا۔⁽¹⁾ (جوہرہ، عالمگیری)

مسئلہ ۴: آدھا غلام آزاد کیا اور ایک مہینے کے روزے رکھ لیے یا تمیں مسکین کو کھانا کھلادیا تو کفارہ ادا نہ ہوا۔⁽²⁾ (جوہرہ)

مسئلہ ۵: غلام آزاد کرنے میں شرط یہ ہے کہ کفارہ کی نیت سے آزاد کیا ہو بغیر نیت کفارہ آزاد کرنے سے کفارہ ادا نہ ہوگا اگرچہ آزاد کرنے کی نیت کیا کرے۔⁽³⁾ (جوہرہ)

مسئلہ ۶: اسکا قریبی رشتہ دار یعنی وہ کہ اگر ان میں سے ایک مرد ہوتا دوسرا عورت تو نکاح باہم حرام ہوتا مثلاً اس کا بھائی یا باپ یا بیٹا یا چچا یا بھتیجا ایسے رشتہ دار کا جب مالک ہوگا تو آزاد ہو جائیگا خواہ کسی طرح مالک ہو مثلاً اس نے خرید لیا یا کسی نے ہبہ یا تصدق کیا⁽⁴⁾ یا وراثت میں ملا پھر ایسا غلام اگر بلا اختیار اسکی ملک میں آیا مثلاً وراثت میں ملا اور آزاد ہو گیا تو اگرچہ اس نے کفارہ کی نیت کی ادا نہ ہوا اور اگر با اختیار خود اپنی ملک میں لایا (مثلاً خریدا) اور جس عمل کے ذریعہ سے ملک میں آیا اُس کے پائے جانے کے وقت (مثلاً خریدتے وقت) کفارہ کی نیت کی تو کفارہ ادا ہو گیا۔⁽⁵⁾ (جوہرہ وغیرہا)

مسئلہ ۷: جو غلام گروی یا مدیون ہے اُسے آزاد کیا تو کفارہ ادا ہو گیا۔ یوہیں اگر بھاگا ہوا ہے اور یہ معلوم ہے کہ زندہ ہے تو آزاد کرنے سے کفارہ ادا ہو جائیگا اور اگر بالکل اُس کا پتہ نہ معلوم ہو، نہ یہ معلوم کہ زندہ ہے یا مر گیا تو نہ ہوگا۔⁽⁶⁾ (عالمگیری)

مسئلہ ۸: اگر غلام میں کسی قسم کا عیب ہے تو اس کی دو صورتیں ہیں، ایک یہ کہ وہ عیب اس قسم کا ہو جس سے جنس منفعہ فوت ہوتی ہے یعنی دیکھنے، سُننے، بولنے، پکڑنے، چلنے کی اُس کو قدرت نہ ہو یا عاقل نہ ہو تو کفارہ ادا نہ ہوگا اور دوسرے یہ کہ اس حد کا نقصان نہیں تو ہو جائیگا، لہذا اتنا بہرا کہ چیخنے سے بھی نہ سُنے یا گونگایا اندھایا مجنون کہ کسی وقت اُسکو افاقہ نہ ہوتا ہو یا بوہرا یا وہ بیمار جس کے اچھے ہونے کی اُمید نہ ہو یا جس کے سب دانت گر گئے ہوں اور کھانے سے بالکل عاجز ہو یا جس کے

①..... "الجوهرة النيرة" كتاب الطهارة، الجزء الثاني، ص ۸۵.

و "الفتاوى الهندية"، كتاب الطلاق، الباب العاشر في الكفارة، ج ۱، ص ۵۱۰.

②..... "الجوهرة النيرة"، كتاب الطهارة، الجزء الثاني، ص ۸۵.

③..... المرجع السابق.

④..... بطور صدقہ دیا۔

⑤..... "الجوهرة النيرة"، كتاب الطلاق، كتاب الطهارة، الجزء الثاني، ص ۸۵، وغیرہا.

⑥..... "الفتاوى الهندية"، كتاب الطلاق، الباب العاشر في الكفارة، ج ۱، ص ۵۱۱ - ۵۱۰.

دونوں ہاتھ کئے ہوں یا ہاتھ کے دونوں انگوٹھے کئے ہوں یا علاوہ انگوٹھے کے ہر ہاتھ کی تین تین انگلیاں یا دونوں پاؤں یا ایک جانب کا ایک ہاتھ اور ایک پاؤں نہ ہو یا لُجھا^(۱) یا فالج کا مارا ہو یا دونوں ہاتھ بیکار ہوں تو ان سب کے آزاد کرنے سے کفارہ ادا نہ ہوا۔^(۲) (درمختار، جوہرہ)

مسئلہ ۹: اگر ایسا بہرا ہے کہ چیخنے سے سُن لیتا ہے یا مجنون ہے مگر کبھی افاقہ بھی ہوتا ہے اور اسی حالت افاقہ میں آزاد کیا یا اُس کا ایک ہاتھ یا ایک پاؤں یا ایک ہاتھ ایک پاؤں خلاف سے کٹا ہو یعنی ایک دہنا دوسرا بائیں یا ایک ہاتھ کا انگوٹھا یا پاؤں کے دونوں انگوٹھے یا ہر ہاتھ کی دو دو انگلیاں یا دونوں ہونٹ یا دونوں کان یا ناک کٹی ہو یا انتہین^(۳) یا عضو تناسل کٹ گیا ہو یا لونڈی کا آگے کا مقام بند ہو یا بھوں یا داڑھی یا سر کے بال نہ ہوں یا کانا یا چندھا^(۴) ہو یا ایسا بیمار ہو جس کے اچھے ہونے کی امید ہے اگرچہ موت کا خوف ہو یا سپید داغ کی بیماری^(۵) ہو یا نامرد ہو تو ان کے آزاد کرنے سے کفارہ ادا ہو جائیگا۔^(۶) (درمختار، عالمگیری)

مسئلہ ۱۰: لونڈی کے شکم میں بچہ ہے اُس کو کفارہ میں آزاد کیا تو نہ ہوا۔ اس کے غلام کو کسی نے غضب کیا اس مالک نے آزاد کر دیا تو ہو گیا اور ام ولد و مدبر و مکاتب^(۷) جس نے بدل کتابت^(۸) کچھ ادا نہ کیا ہو یا کچھ ادا کیا مگر پورا ادا کرنے سے عاجز ہو گیا تو اُسے آزاد کرنے سے کفارہ ادا ہو گیا۔^(۹) (درمختار)

مسئلہ ۱۱: اپنا غلام دوسرے کے کفارہ میں آزاد کر دیا اگر اُس کے بغیر حکم ہے تو ادا نہ ہوا اور اگر اُس کے کہنے سے مثلاً اُس نے کہا اپنا غلام میری طرف سے آزاد کر دے اور کوئی عوض ذکر نہ کیا جب بھی ادا نہ ہوا اور اگر عوض کا ذکر ہے مثلاً اپنا غلام میری

①..... ہاتھ پاؤں سے معذور۔

②..... ”الدر المختار“، کتاب الطلاق، باب الکفارة، ج ۵، ص ۱۳۷۔

و ”الجوہرۃ النیرۃ“، کتاب الظہار، الجزء الثانی، ص ۸۵۔

③..... خسی (فوطے)۔ ④..... کمزور پینائی والا۔ ⑤..... برص کی بیماری۔

⑥..... ”الدر المختار“، کتاب الطلاق، باب الکفارة، ج ۵، ص ۱۳۷-۱۳۹۔

و ”الفتاویٰ الہندیۃ“، کتاب الطلاق، الباب العاشر فی الکفارة، ج ۱، ص ۵۱۰۔

⑦..... غالباً یہاں پر کاتب سے عبارت رہ گئی ہے۔ اصل کتاب میں یہ ہے کہ ”مدبر و مکاتب جس نے بعض بدل کتابت ادا کر دیا ہو اور بقیہ ادا

کرنے سے عاجز نہ ہو، تو ان کو آزاد کرنے سے کفارہ ادا نہ ہوگا، ہاں وہ مکاتب جس نے بدل کتابت..... الخ۔... عِلْمِیہ

⑧..... وہ مال جس کی ادائیگی کے عوض غلام یا لونڈی نے اپنے مالک سے اپنی آزادی کا معاہدہ کیا ہو۔

⑨..... ”الدر المختار“، کتاب الطلاق، باب الکفارة، ج ۵، ص ۱۳۷، ۱۳۹۔

طرف سے اتنے پر آزاد کر دے تو ہو جائیگا۔⁽¹⁾ (عالمگیری)

مسئلہ ۱۲: ظہار کے دو کفارے اس کے ذمے تھے، اس نے دو غلام آزاد کیے اور یہ نیت نہ کی کہ فلاں غلام فلاں کفارہ میں آزاد کیا تو دونوں ادا ہو گئے۔⁽²⁾ (عالمگیری)

مسئلہ ۱۳: کسی غلام کو کہا اگر میں تجھے خریدوں تو تُو آزاد ہے پھر اُسے کفارہ ظہار کی نیت سے خریدا تو آزاد ہوگا مگر کفارہ ادا نہ ہوا اور اگر پہلے کہہ دیا تھا کہ اگر تجھے خریدوں تو میرے ظہار کے کفارہ میں آزاد ہے تو ہو جائیگا۔⁽³⁾ (عالمگیری)

مسئلہ ۱۴: جب غلام پر قدرت ہے اگرچہ وہ خدمت کا غلام ہو تو کفارہ آزاد کرنے ہی سے ہوگا اور اگر غلام کی استطاعت نہ ہو خواہ ملتا نہیں یا اسکے پاس دام⁽⁴⁾ نہیں تو کفارہ میں پے در پے⁽⁵⁾ دو مہینے کے روزے رکھے اور اگر اُس کے پاس خدمت کا غلام ہے یا مادیون⁽⁶⁾ ہے اور دین⁽⁷⁾ ادا کرنے کے لیے غلام کے سوا کچھ نہیں تو ان صورتوں میں بھی روزے وغیرہ سے کفارہ ادا نہیں کر سکتا بلکہ غلام ہی آزاد کرنا ہوگا۔⁽⁸⁾ (درمختار)

مسئلہ ۱۵: روزے سے کفارہ ادا کرنے میں یہ شرط ہے کہ نہ اس مدت کے اندر ماہ رمضان ہو، نہ عید الفطر، نہ عید اضحیٰ نہ ایام تشریق۔ ہاں اگر مسافر ہے تو ماہ رمضان میں کفارہ کی نیت سے روزہ رکھ سکتا ہے، مگر ایام منہیہ⁽⁹⁾ میں اسے بھی اجازت نہیں۔⁽¹⁰⁾ (جوہرہ، درمختار)

مسئلہ ۱۶: روزے اگر پہلی تاریخ سے رکھے تو دوسرے مہینے کے ختم پر کفارہ ادا ہو گیا اگرچہ دونوں مہینے ۲۹ کے ہوں اور اگر پہلی تاریخ سے نہ رکھے ہوں تو ساٹھ پورے رکھنے ہونگے اور اگر پندرہ روزے رکھنے کے بعد چاند ہوا پھر اس مہینے کے روزے رکھے اور یہ ۲۹ دن کا مہینہ ہو اس کے بعد پندرہ دن اور رکھ لیے کہ ۵۹ دن ہوئے جب بھی کفارہ

①....."الفتاویٰ الہندیہ"، کتاب الطلاق، الباب العاشر فی الکفارة، ج ۱، ص ۵۱۱.

②..... المرجع السابق.

③..... المرجع السابق.

④..... قیمت، نقدی۔

⑤..... لگاتار، مسلسل۔

⑥..... مقروض۔

⑦..... قرض۔

⑧..... "الدر المختار"، کتاب الطلاق، باب الکفارة، ج ۵، ص ۱۳۹.

⑨..... وہ ایام جن میں روزہ رکھنا منع ہے یعنی عید الفطر، عید الاضحیٰ اور گیارہ، بارہ، تیرہ ذی الحجہ کے دن۔ عاُمیہ

⑩..... "الجوهرة النيرة"، کتاب الظہار، الجزء الثاني، ص ۸۷.

و "الدر المختار"، کتاب الطلاق، باب الکفارة، ج ۵، ص ۱۴۱.

ادا ہو جائیگا۔⁽¹⁾ (درمختار، ردالمحتار)

مسئلہ ۷: روزوں سے کفارہ ادا ہونے میں شرط یہ ہے کہ پچھلے روزے کے ختم تک غلام آزاد کرنے پر قدرت نہ ہو یہاں تک کہ پچھلے روزے کی آخر ساعت میں بھی اگر قدرت پائی گئی تو روزے ناکافی ہیں بلکہ غلام آزاد کرنا ہوگا اور اب یہ روزہ نفل ہو اس کا پورا کرنا مستحب رہے گا اگر فوراً توڑ دیا گیا تو اسکی قضا نہیں البتہ اگر کچھ دیر بعد توڑیگا تو قضا لازم ہے۔⁽²⁾ (درمختار وغیرہ)

مسئلہ ۱۸: کفارہ کا روزہ توڑ دیا خواہ سفر وغیرہ کسی عذر سے توڑا یا بغیر عذر یا ظہار کرنے والے نے جس عورت سے ظہار کیا ان دو مہینوں کے اندر دن یا رات میں اُس سے وطی کی قصد کی ہو یا بھول کر تو سرے سے روزے رکھے کہ شرط یہ ہے کہ جماع سے پہلے دو مہینے کے پے در پے روزے رکھے اور ان صورتوں میں یہ شرط پائی نہ گئی۔⁽³⁾ (درمختار، ردالمحتار)

مسئلہ ۱۹: یہ احکام جو کفارہ کے متعلق بیان کیے گئے یعنی غلام آزاد کرنے اور روزے رکھنے کے متعلق یہ ظہار کے ساتھ مخصوص نہیں بلکہ ہر کفارہ کے یہی احکام ہیں۔ مثلاً قتل کا کفارہ یا روزہ رمضان توڑنے کا کفارہ، قسم کا کفارہ مگر قسم کے کفارہ میں تین روزے ہیں۔ اور یہ حکم کہ روزہ توڑ دیا تو سرے سے رکھنے ہونگے کفارہ کے ساتھ مخصوص نہیں بلکہ جہاں پے در پے کی شرط ہو مثلاً پے در پے روزوں کی منت مانی تو یہاں بھی یہی حکم ہے البتہ اگر عورت نے رمضان کا روزہ توڑ دیا اور کفارہ میں روزے رکھ رہی تھی اور حیض آ گیا تو سرے سے رکھنے کا حکم نہیں بلکہ جتنے باقی ہیں ان کا رکھنا کافی ہے۔ ہاں اگر اس حیض کے بعد آسہ ہوگئی یعنی اب ایسی عمر ہوگئی کہ حیض نہ آئے گا تو سرے سے رکھنے کا حکم دیا جائے گا کہ اب وہ پے در پے دو مہینے کے روزے رکھ سکتی ہے اور اگر اثنائے کفارہ میں⁽⁴⁾ عورت کے بچہ ہوا تو سرے سے رکھے۔ ظہار وغیر ظہار کے کفاروں میں ایک اور فرق ہے وہ یہ کہ غیر ظہار کے کفارے میں اگر رات میں وطی کی یا دن میں بھول کر کی تو سرے سے روزے رکھنے کی حاجت نہیں۔ یوہیں ظہار کے روزوں میں اگر بھول کر کھالیا یا دوسری عورت سے بھول کر جماع کیا یا رات میں قصداً جماع کیا تو سرے سے رکھنے کی حاجت نہیں۔⁽⁵⁾ (درمختار، ردالمحتار، وغیرہما)

①..... "الدر المختار" و "رد المختار"، کتاب الطلاق، باب الكفارة، مطلب: لاستحالة في جعل... إلخ، ج ۵، ص ۱۴۱.

②..... "الدر المختار"، کتاب الطلاق، باب الكفارة، ج ۵، ص ۱۴۱، وغیرہ.

③..... "الدر المختار" و "رد المختار"، المرجع السابق، ص ۱۴۲.

④..... کفارہ کے روزے رکھنے کے دوران۔

⑤..... "الدر المختار" و "رد المختار"، المرجع السابق، ص ۱۴۲، وغیرہما.

مسئلہ ۲۰: غلام نے اگر اپنی عورت سے ظہار کیا اگرچہ مکاتب ہو یا اُس کا کچھ حصہ آزاد ہو چکا باقی کے لیے سعایت کرتا ہو (۱) یا آزاد نے ظہار کیا مگر بوجہ کم عقلی کے اُس کے تصرفات روک دیے گئے ہوں تو ان سب کے لیے کفارے میں روزے رکھنا معین ہے ان کے لیے غلام آزاد کرنا یا کھانا کھلانا نہیں لہذا اگر غلام کے آقائے اُس کی طرف سے غلام آزاد کر دیا یا کھانا کھلا دیا تو یہ کافی نہیں اگرچہ غلام کی اجازت سے ہو اور کفارہ کے روزوں سے اُس کا آقا منع نہیں کر سکتا اور اگر غلام نے کفارہ کے روزے اب تک نہیں رکھے اور اب آزاد ہو گیا تو اگر غلام آزاد کرنے پر قدرت ہو تو آزاد کرے ورنہ روزے رکھے۔ (۲)

(عالمگیری)

مسئلہ ۲۱: روزے رکھنے پر بھی اگر قدرت نہ ہو کہ بیمار ہے اور اچھے ہونے کی امید نہیں یا بہت بوڑھا ہے تو ساٹھ مسکینوں کو دونوں وقت پیٹ بھر کر کھانا کھلائے اور یہ اختیار ہے کہ ایک دم سے ساٹھ مسکینوں کو کھلاوے یا متفرق طور پر، مگر شرط یہ ہے کہ اس اثنا میں روزے پر قدرت حاصل نہ ہو ورنہ کھلانا صدقہ نفل ہوگا اور کفارہ میں روزے رکھنے ہونگے۔ اور اگر ایک وقت ساٹھ کو کھلایا دوسرے وقت ان کے سوا دوسرے ساٹھ کو کھلایا تو ادا نہ ہو بلکہ ضرور ہے کہ پہلوں یا پچھلوں کو پھر ایک وقت کھلائے۔ (۳) (درمختار، ردالمحتار، عالمگیری)

مسئلہ ۲۲: شرط یہ ہے کہ جن مسکینوں کو کھانا کھلایا ہو ان میں کوئی نابالغ غیر مراهق نہ ہو ہاں اگر ایک جوان کی پوری خوراک کا اُسے مالک کر دیا تو کافی ہے۔ (۴) (درمختار، ردالمحتار)

مسئلہ ۲۳: یہ بھی ہو سکتا ہے کہ ہر مسکین کو بقدر صدقہ فطر یعنی نصف صاع گیہوں یا ایک صاع جو یا ان کی قیمت کا مالک کر دیا جائے مگر اباحت کافی نہیں اور انھیں لوگوں کو دے سکتے ہیں جنھیں صدقہ فطر دے سکتے ہیں جن کی تفصیل صدقہ فطر کے بیان میں مذکور ہوئی اور یہ بھی ہو سکتا ہے کہ صبح کو کھلاوے اور شام کے لیے قیمت دیدے یا شام کو کھلاوے اور صبح کے کھانے کی قیمت دیدے یا دو دن صبح کو یا شام کو کھلاوے یا تیس کو کھلائے اور تیس کو دیدے غرض یہ کہ ساٹھ کی تعداد جس طرح چاہے پوری کرے اس کا اختیار ہے یا پاؤ صاع گیہوں اور نصف صاع جو دیدے یا کچھ گیہوں یا جو دے باقی کی قیمت ہر

①..... یعنی مالک کو ثمن ادا کرنے کے لئے محنت مزدوری کرتا ہو۔

②..... "الفتاویٰ الہندیہ"، کتاب الطلاق، الباب العاشر فی الکفارة، ج ۱، ص ۵۱۲ - ۵۱۳.

③..... "الدرالمختار" و "ردالمحتار"، کتاب الطلاق، باب الکفارة، مطلب: ای حرلیس لہ... إلخ، ج ۵، ص ۱۴۴.

و "الفتاویٰ الہندیہ"، کتاب الطلاق، الباب العاشر فی الکفارة، ج ۱، ص ۵۱۳.

④..... "الدرالمختار" و "ردالمحتار"، کتاب الطلاق، باب الکفارة، مطلب: ای حرلیس لہ... إلخ، ج ۵، ص ۱۴۴.

طرح اختیار ہے۔⁽¹⁾ (درمختار، ردالمحتار)

مسئلہ ۲۴: کھلانے میں پیٹ بھر کر کھلانا شرط ہے اگرچہ تھوڑے ہی کھانے میں آسودہ ہو جائیں⁽²⁾ اور اگر پہلے ہی سے کوئی آسودہ تھا تو اُس کا کھانا کافی نہیں اور بہتر یہ ہے کہ گیہوں کی روٹی اور سالن کھلائے اور اس سے اچھا کھانا ہو تو اور بہتر اور جو کی روٹی ہو تو سالن ضروری ہے۔⁽³⁾ (درمختار، ردالمحتار)

مسئلہ ۲۵: ایک مسکین کو ساٹھ دن تک دونوں وقت کھلایا یا ہر روز بقدر صدقہ فطر اُسے دیدیا جب بھی ادا ہو گیا اور اگر ایک ہی دن میں ایک مسکین کو سب دیدیا ایک دفعہ میں یا ساٹھ دفعہ کر کے یا اُس کو سب بطور اباحت دیا تو صرف اُس ایک دن کا ادا ہوا۔ یوہیں اگر تیس مساکین کو ایک ایک صاع گیہوں دیے یا دو دو صاع جو تو صرف تیس کو دینا قرار پائیگا یعنی تیس مساکین کو پھر دینا پڑے گا یہ اُس صورت میں ہے کہ ایک دن میں دیے ہوں اور دونوں میں دیے تو جائز ہے۔⁽⁴⁾ (عالمگیری وغیرہ)

مسئلہ ۲۶: ساٹھ مساکین کو پاؤ پاؤ صاع گیہوں دیے تو ضرور ہے کہ ان میں ہر ایک کو اور پاؤ پاؤ صاع دے اور اگر ان کی عوض میں اور ساٹھ مساکین کو پاؤ پاؤ صاع دیے تو کفارہ ادا نہ ہوا۔⁽⁵⁾ (عالمگیری)

مسئلہ ۲۷: ایک سو بیس مساکین کو ایک وقت کھانا کھلایا تو کفارہ ادا نہ ہوا بلکہ ضرور ہے کہ ان میں سے ساٹھ کو پھر ایک وقت کھلائے خواہ اُسی دن یا کسی دوسرے دن اور اگر وہ نہ ملیں تو دوسرے ساٹھ مساکین کو دونوں وقت کھلائے۔⁽⁶⁾ (درمختار)

مسئلہ ۲۸: اس کے ذمہ دو ظہار تھے خواہ ایک ہی عورت سے دونوں ظہار کیے یا دو عورتوں سے اور دونوں کے کفارہ میں ساٹھ مسکین کو ایک ایک صاع گیہوں دیدیے تو صرف ایک کفارہ ادا ہوا اور اگر پہلے نصف نصف صاع ایک کفارہ میں دیے پھر انھیں کو نصف نصف صاع دوسرے کفارہ میں دیے تو دونوں ادا ہو گئے۔⁽⁷⁾ (عالمگیری)

مسئلہ ۲۹: دو ظہار کے کفاروں میں دو غلام آزاد کر دیے یا چار مہینے کے روزے رکھ لیے یا ایک سو بیس مسکینوں کو

①..... "الدرالمختار" و "ردالمحتار"، کتاب الطلاق، باب الكفارة، مطلب: أي حرليس له... إلخ، ج ۵، ص ۱۴۴-۱۴۶.

②..... یعنی پیٹ بھر جائے، سیر ہو جائے۔

③..... "الدرالمختار" و "ردالمحتار"، کتاب الطلاق، باب الكفارة، مطلب: أي حرليس له... إلخ، ج ۵، ص ۱۴۶.

④..... "الفتاویٰ الہندیہ"، کتاب الطلاق، الباب العاشرفی الکفارة، ج ۱، ص ۵۱۳، وغیرہ.

⑤..... المرجع السابق.

⑥..... "الدرالمختار"، کتاب الطلاق، باب الكفارة، ج ۵، ص ۱۵۰.

⑦..... "الفتاویٰ الہندیہ"، کتاب الطلاق، الباب العاشرفی الکفارة، ج ۱، ص ۵۱۴.

کھانا کھلا دیا تو دونوں کفارے ادا ہو گئے اگرچہ معین نہ کیا ہو کہ یہ فلاں کا کفارہ ہے اور یہ فلاں کا۔ اور اگر دونوں دو قسم کے کفارے ہوں تو کوئی ادا نہ ہوا مگر جبکہ یہ نیت ہو کہ ایک کفارہ میں یہ اور ایک میں وہ اگرچہ معین نہ کیا ہو کہ کون سے کفارہ میں یہ اور کس میں وہ۔ اور اگر دونوں کی طرف سے ایک غلام آزاد کیا یا دو ماہ کے روزے رکھے تو ایک ادا ہوا اور اسے اختیار ہے کہ جس کے لیے چاہے معین کرے اور اگر دونوں کفارے دو قسم کے ہیں مثلاً ایک ظہار کا ہے دوسرا قتل کا تو کوئی کفارہ ادا نہ ہوا مگر جبکہ کافر کو آزاد کیا ہو تو یہ ظہار کے لیے متعین ہے کہ قتل کے کفارہ میں مسلمان کا آزاد کرنا شرط ہے۔⁽¹⁾ (درمختار)

مسئلہ ۳۰: دو قسم کے دو کفارے ہیں اور ساٹھ مسکین کو ایک ایک صاع گیہوں دونوں کفاروں میں دیدیے تو دونوں ادا ہو گئے اگرچہ پورا پورا صاع ایک مرتبہ دیا ہو۔⁽²⁾ (درمختار)

مسئلہ ۳۱: نصف غلام آزاد کیا اور ایک مہینے کے روزے رکھے یا تیس مسکینوں کو کھانا کھلایا تو کفارہ ادا نہ ہوا۔⁽³⁾ (عالمگیری)

مسئلہ ۳۲: ظہار میں یہ ضروری ہے کہ قربت سے پہلے ساٹھ مسکین کو کھلا دے اور اگر ابھی پورے ساٹھ مسکین کو کھلا نہیں چکا ہے اور درمیان میں وطی کر لی تو اگرچہ یہ حرام ہے مگر جتنوں کو کھلا چکا ہے وہ باطل نہ ہوا، باقیوں کو کھلا دے، سرے سے پھر ساٹھ کو کھلانا ضرور نہیں۔⁽⁴⁾ (جوہرہ)

مسئلہ ۳۳: دوسرے نے بغیر اس کے حکم کے کھلا دیا تو کفارہ ادا نہ ہوا اور اس کے حکم سے ہے تو صحیح ہے مگر جو صرف ہوا ہے وہ اس سے نہیں لے سکتا ہاں اگر اس نے حکم کرتے وقت یہ کہہ دیا ہو کہ جو صرف ہوگا میں دوں گا تو لے سکتا ہے۔⁽⁵⁾ (درمختار)

مسئلہ ۳۴: جس کے ذمہ کفارہ تھا اس کا انتقال ہو گیا وارث نے اس کی طرف سے کھانا کھلا دیا یا قسم کے کفارہ میں کپڑے پہنا دیے تو ہو جائیگا اور غلام آزاد کیا تو نہیں۔⁽⁶⁾ (ردالمحتار)

①....."الدرالمختار"، کتاب الطلاق، باب الکفارة، ج ۵، ص ۱۴۸.

②.....المرجع السابق، ص ۱۴۸.

③....."الفتاویٰ الہندیہ"، کتاب الطلاق، الباب العاشر فی الکفارة، ج ۱، ص ۵۱۴.

④....."الجوہرۃ النیرۃ"، کتاب الظہار، الجزء الثانی، ص ۸۹.

⑤....."الدرالمختار"، کتاب الطلاق، باب الکفارة، ج ۵، ص ۱۴۷.

⑥....."ردالمحتار"، کتاب الطلاق، باب الکفارة، مطلب: لاستحالة فی جعل... إلخ، ج ۵، ص ۱۴۷.

لعان کا بیان

اللہ عزوجل فرماتا ہے:

﴿ وَالَّذِينَ يَرْمُونَ أَزْوَاجَهُمْ وَلَمْ يَكُن لَّهُمْ شُهَدَاءُ إِلَّا أَنفُسُهُمْ فَشَهَادَةُ أَحَدِهِمْ أَسْبَغَ شَهْدَتِهِ بِاللَّهِ إِنَّهُ لَمِنَ الصَّادِقِينَ ① وَالْخَامِسَةُ أَنَّ لَعْنَتَ اللَّهِ عَلَيْهِنَّ إِنْ كَانَ مِنَ الْكَاذِبِينَ ② وَيَدْرَأُ عَنْهَا الْعَذَابَ أَنْ تَشْهَدَ أَسْبَغَ شَهْدَتِهِ بِاللَّهِ ③ إِنَّهُ لَمِنَ الْكَاذِبِينَ ④ وَالْخَامِسَةُ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ ⑤ ﴾ (1)

اور جو لوگ اپنی عورتوں کو تہمت لگائیں اور ان کے پاس اپنے بیان کے سوا گواہ نہ ہوں تو ایسے کسی کی گواہی یہ ہے کہ چار بار گواہی دے اللہ (عزوجل) کے نام سے کہ وہ سچا ہے اور پانچویں یہ کہ اللہ (عزوجل) کی لعنت ہو اُس پر اگر جھوٹا ہو اور عورت سے سزا یوں ملے گی کہ وہ اللہ (عزوجل) کا نام لے کر چار بار گواہی دے کہ مرد جھوٹا ہے اور پانچویں بار یوں کہ عورت پر اللہ (عزوجل) کا غضب اگر مرد سچا ہو۔

حدیث ۱: صحیح مسلم شریف میں ابو ہریرہ رضی اللہ تعالیٰ عنہ سے مروی، کہ سعد بن عبادہ رضی اللہ تعالیٰ عنہ نے عرض کی، یا رسول اللہ (صلی اللہ تعالیٰ علیہ وسلم) کیا کسی مرد کو اپنی بی بی کے ساتھ پاؤں تو اُسے چھوؤں بھی نہیں، یہاں تک کہ چار گواہ لاؤں؟ حضور (صلی اللہ تعالیٰ علیہ وسلم) نے ارشاد فرمایا: ہاں۔ اُنھوں نے عرض کی، ہرگز نہیں، قسم ہے اُس کی جس نے حضور (صلی اللہ تعالیٰ علیہ وسلم) کو حق کے ساتھ بھیجا ہے! میں فوراً تلوار سے کام تمام کر دوں گا۔ حضور (صلی اللہ تعالیٰ علیہ وسلم) نے لوگوں کو مخاطب کر کے فرمایا: ”سنو تمھارا سردار کیا کہتا ہے، بیشک وہ بڑا غیرت والا ہے اور میں اُس سے زیادہ غیرت والا ہوں اور اللہ (عزوجل) مجھ سے زیادہ غیرت والا ہے۔“ دوسری روایت میں ہے، کہ ”یہ اللہ (عزوجل) کی غیرت ہی کی وجہ سے ہے کہ فواحش (بے حیائی کی باتوں) کو حرام فرما دیا ہے، خواہ وہ ظاہر ہوں یا پوشیدہ۔“ (2)

حدیث ۲: صحیحین میں انھیں سے مروی، کہ ایک اعرابی نے حاضر ہو کر حضور (صلی اللہ تعالیٰ علیہ وسلم) سے عرض کی کہ میری عورت کے سیاہ رنگ کا لڑکا پیدا ہوا ہے اور مجھے اس کا اچنبا ہے (یعنی معلوم ہوتا ہے میرا نہیں)۔ حضور (صلی اللہ تعالیٰ علیہ وسلم) نے ارشاد فرمایا: ”تیرے پاس اونٹ ہیں؟“ عرض کی، ہاں۔ فرمایا: اُن کے رنگ کیا ہیں؟ عرض کی، سُرخ۔ فرمایا: ”اُن میں کوئی بھورا بھی ہے؟“ عرض کی، چند بھورے بھی ہیں۔ فرمایا: ”تو سُرخ رنگ والوں میں یہ بھورا کہاں سے آ گیا؟“ عرض کی، شاید رنگ نے کھینچا ہو (یعنی اس کے باپ دادا میں کوئی ایسا ہوگا، اُس کا اثر ہوگا) فرمایا: ”تو یہاں بھی شاید رنگ نے کھینچ لیا ہو، اتنی بات پر

① پ ۱۸، النور: ۶-۹۔

② ”صحیح مسلم“، کتاب اللعان، الحدیث: ۱۶-۱۷، ۱۴۹۸، ۱۴۹۹، ۱۴۹۹، ص ۸۰۵۔

اُسے انکار نسب کی اجازت نہ دی۔“ (1)

حدیث ۳: صحیح بخاری شریف ابن عباس رضی اللہ تعالیٰ عنہما سے مروی، ہلال بن اُمیہ رضی اللہ تعالیٰ عنہ نے اپنی بی بی پر تہمت لگائی، حضور (صلی اللہ تعالیٰ علیہ وسلم) نے ارشاد فرمایا: ”گواہ لاؤ، ورنہ تمہاری پیٹھ پر حد لگائی جائے گی۔“ عرض کی یا رسول اللہ! (عزوجل و صلی اللہ تعالیٰ علیہ وسلم) کوئی شخص اپنی عورت پر کسی مرد کو دیکھے تو گواہ ڈھونڈنے جائے۔ حضور (صلی اللہ تعالیٰ علیہ وسلم) نے وہی جواب دیا۔ پھر ہلال نے کہا، قسم ہے اُس کی جس نے حضور (صلی اللہ تعالیٰ علیہ وسلم) کو حق کے ساتھ بھیجا ہے! بیشک میں سچا ہوں اور خدا کوئی ایسا حکم نازل فرمایا گا جو میری پیٹھ کو حد سے بچا دے۔ اُس وقت جبریل علیہ السلام اترے اور ﴿ وَالَّذِينَ يَرْمُونَ أَزْوَاجَهُمْ ﴾ نازل ہوئی، ہلال نے حاضر ہو کر لعان کا مضمون ادا کیا۔ حضور (صلی اللہ تعالیٰ علیہ وسلم) نے ارشاد فرمایا: بیشک اللہ (عزوجل) جانتا ہے کہ تم میں ایک جھوٹا ہے تو کیا تم دونوں میں کوئی توبہ کرتا ہے۔ پھر عورت کھڑی ہوئی اُس نے بھی لعان کیا، جب پانچویں بار کی نوبت آئی تو لوگوں نے اُسے روک کر کہا، اب کہے گی تو ضرور غضب کی مستحق ہو جائیگی اس پر وہ کچھ رُکی اور جھجکی جس سے ہم کو خیال ہوا کہ رجوع کرے گی مگر پھر کھڑی ہو کر کہنے لگی میں تو اپنی قوم کو ہمیشہ کے لیے رسوا نہ کرونگی پھر وہ پانچواں کلمہ بھی اُس نے ادا کر دیا۔ (2)

حدیث ۴: صحیحین میں عبداللہ بن عمر رضی اللہ تعالیٰ عنہما سے مروی کہ حضور اقدس صلی اللہ تعالیٰ علیہ وسلم نے مرد و عورت میں لعان کرایا پھر شوہر نے عورت کے لڑکے سے انکار کر دیا، حضور (صلی اللہ تعالیٰ علیہ وسلم) نے دونوں میں تفریق کر دی اور بچہ کو عورت کی طرف منسوب کر دیا اور حضور (صلی اللہ تعالیٰ علیہ وسلم) نے لعان کے وقت پہلے مرد کو نصیحت و تذکیر کی اور یہ خبر دی کہ دُنیا کا عذاب آخرت کے عذاب سے بہت آسان ہے پھر عورت کو بلا کر نصیحت و تذکیر کی اور اُسے بھی یہی خبر دی۔ دوسری روایت میں ہے، کہ مرد نے اپنے مال (مہر) کا مطالبہ کیا۔ ارشاد فرمایا: کہ ”تم کو مال نہ ملے گا، اگر تم نے سچ کہا ہے تو جو منفعت اُس سے اٹھا چکے ہو اُس کے بدلے میں ہو گیا اور اگر تم نے جھوٹ کہا ہے تو یہ مطالبہ بہت بعید و بعید تر ہے۔“ (3)

حدیث ۵: ابن ماجہ میں بروایت عمرو بن شعیب عن ابیہ عن جدہ مروی کہ حضور اکرم صلی اللہ تعالیٰ علیہ وسلم نے فرمایا: کہ ”چار عورتوں سے لعان نہیں ہو سکتا۔ (۱) نصرانیہ جو مسلمان کی زوجہ ہے۔ اور (۲) یہودیہ جو مسلمان کی عورت ہے۔ اور (۳) حرہ جو کسی غلام کے نکاح میں ہے۔ اور (۴) باندی جو آزاد مرد کے نکاح میں ہے۔“ (4)

①..... ”صحیح البخاری“، کتاب الاعتصام، باب من شبه أصلاً معلوما... إلخ، الحدیث: ۷۳۱۴، ج ۴، ص ۵۱۲.

②..... ”صحیح البخاری“، کتاب التفسیر، باب ویدر أعینها العذاب... إلخ، الحدیث: ۴۷۴۷، ج ۳، ص ۲۸۰.

③..... ”مشکاة المصابیح“، کتاب النکاح، باب اللعان، الحدیث: ۳۳۰۵، ۳۳۰۶، ج ۲، ص ۲۵۰.

④..... ”سنن ابن ماجہ“، کتاب الطلاق، باب اللعان، الحدیث: ۲۰۷۱، ج ۲، ص ۵۲۸.

(مسائل فقہیہ)

مسئلہ ۱: مرد نے اپنی عورت کو زنا کی تہمت لگائی اس طرح پر کہ اگر اجنبیہ عورت کو لگاتا تو حدِ قذف (تہمتِ زنا کی حد) اس پر لگائی جاتی یعنی عورت عاقلہ، بالغہ، حرہ، مسلمہ، عقیقہ^(۱) ہو تو لعان کیا جائیگا اس کا طریقہ یہ ہے کہ قاضی کے حضور پہلے شوہر قسم کے ساتھ چار مرتبہ شہادت دے یعنی کہے کہ میں شہادت دیتا ہوں کہ میں نے جو اس عورت کو زنا کی تہمت لگائی اس میں خدا کی قسم! میں سچا ہوں پھر پانچویں مرتبہ یہ کہے کہ اُس پر خدا کی لعنت اگر اس امر میں کہ اس کو زنا کی تہمت لگائی جھوٹ بولنے والوں سے ہو اور ہر بار لفظ ”اس“ سے عورت کی طرف اشارہ کرے پھر عورت چار مرتبہ یہ کہے کہ میں شہادت دیتی ہوں خدا کی قسم! اس نے جو مجھے زنا کی تہمت لگائی ہے، اس بات میں جھوٹا ہے اور پانچویں مرتبہ یہ کہے کہ اُس پر اللہ (عزوجل) کا غضب ہو، اگر یہ اُس بات میں سچا ہو جو مجھے زنا کی تہمت لگائی۔ لعان میں لفظ شہادت شرط ہے، اگر یہ کہا کہ میں خدا کی قسم کھاتا ہوں کہ سچا ہوں، لعان نہ ہوا۔^(۲)

مسئلہ ۲: لعان کے لیے چند شرطیں ہیں:

- (۱) نکاح صحیح ہو۔ اگر اُس عورت سے اس کا نکاح فاسد ہوا ہے اور تہمت لگائی تو لعان نہیں۔
- (۲) زوجیت قائم ہو^(۳) خواہ دخول ہوا ہو یا نہیں لہذا اگر تہمت لگانے کے بعد طلاق بائن دی تو لعان نہیں ہو سکتا اگرچہ طلاق دینے کے بعد پھر نکاح کر لیا۔ یوہیں اگر طلاق بائن دینے کے بعد تہمت لگائی یا زوجہ کے مرجانے کے بعد تو لعان نہیں اور اگر تہمت کے بعد رجعی طلاق دی یا رجعی طلاق کے بعد تہمت لگائی تو لعان ساقط نہیں۔
- (۳) دونوں آزاد ہوں۔
- (۴) دونوں عاقل ہوں۔
- (۵) دونوں بالغ ہوں۔
- (۶) دونوں مسلمان ہوں۔
- (۷) دونوں ناطق ہوں یعنی اُن میں کوئی گونگانہ ہو۔

①..... پاکدامن، پارسا عورت۔

②..... ”الفتاویٰ الہندیہ“، کتاب الطلاق، الباب الحادی عشر فی اللعان، ج ۱، ص ۵۱۵، ۵۱۶۔

③..... یعنی عورت نکاح میں موجود ہو۔

(۸) اُن میں کسی پر حد قذف نہ لگائی گئی ہو۔

(۹) مرد نے اپنے اس قول پر گواہ نہ پیش کیے ہوں۔

(۱۰) عورت زنا سے انکار کرتی ہو اور اپنے کو پار سا کہتی ہو اصطلاح شرع میں پار سا اُس کو کہتے ہیں جس کے ساتھ وطی

حرام نہ ہوئی ہو نہ وہ اسکے ساتھ متہم ہو^(۱) لہذا طلاق بائن کی عدت میں اگر شوہر نے اُس سے وطی کی اگرچہ وہ اپنی نادانی سے یہ سمجھتا تھا کہ اس سے وطی حلال ہے تو عورت عقیفہ نہیں۔ یو ہیں اگر نکاح فاسد کر کے اُس سے وطی کی تو عفت^(۲) جاتی رہی یا عورت کی اولاد ہے جس کے باپ کو یہاں کے لوگ نہ جانتے ہوں اگرچہ حقیقہً وہ ولد الزنا^(۳) نہیں ہے یہ صورت متہم ہونے کی ہے اس سے بھی عفت جاتی رہتی ہے۔ اور اگر وطی حرام عارضی سبب سے ہو مثلاً حیض و نفاس وغیرہ میں جن میں وطی حرام ہے وطی کی تو اس سے عفت نہیں جاتی۔

(۱۱) صریح زنا کی تہمت لگائی ہو یا اُس کی جو اولاد اسکے نکاح میں پیدا ہوئی اُس کو کہتا ہو کہ یہ میری نہیں یا جو بچہ عورت کا

دوسرے شوہر سے ہے اُس کو کہتا ہو کہ یہ اُس کا نہیں۔

(۱۲) دارالاسلام میں یہ تہمت لگائی ہو۔

(۱۳) عورت قاضی کے پاس اُس کا مطالبہ کرے۔

(۱۴) شوہر تہمت لگانے کا اقرار کرتا ہو یا دوسرا گواہوں سے ثابت ہو۔ لعان کے وقت عورت کا کھڑا ہونا شرط نہیں بلکہ

مستحب ہے۔^(۴)

مسئلہ ۳: عورت پر چند بار تہمت لگائی تو ایک ہی بار لعان ہوگا۔^(۵) (عالمگیری)

مسئلہ ۴: لعان میں تمادی نہیں یعنی اگر عورت نے زمانہ دراز تک مطالبہ نہ کیا تو لعان ساقط نہ ہوگا ہر وقت مطالبہ کا

اُس کو اختیار باقی ہے۔ لعان معاف نہیں ہو سکتا یعنی اگر شوہر نے تہمت لگائی اور عورت نے اُس کو معاف کر دیا اور معاف کرنے کے بعد اب قاضی کے یہاں دعویٰ کرتی ہے تو قاضی لعان کا حکم دیگا اور عورت دعویٰ نہ کرے تو قاضی خود مطالبہ نہیں کر سکتا۔ یو ہیں اگر عورت نے کچھ لے کر صلح کر لی تو لعان ساقط نہ ہو جو لیا ہے اُسے واپس کر کے مطالبہ کر نیکا عورت کو حق حاصل ہے مگر عورت

①..... نہ اُس پر وطی حرام کی تہمت لگی ہو۔ ②..... پاکدامنی۔ ③..... زنا سے پیدا ہونے والا بچہ۔

④..... ”الفتاویٰ الہندیہ“، کتاب الطلاق، الباب الحادی عشر فی اللعان، ج ۱، ص ۵۱۵۔

و ”الدر المختار“ و ”ردالمحتار“، کتاب الطلاق، باب اللعان، ج ۵، ص ۱۵۱، ۱۵۶۔

⑤..... ”الفتاویٰ الہندیہ“، کتاب الطلاق، الباب الحادی عشر فی اللعان، ج ۱، ص ۵۱۴۔

کے لیے افضل یہ ہے کہ ایسی بات کو چھپائے اور حاکم کو بھی چاہیے کہ عورت کو پردہ پوشی کا حکم دے۔⁽¹⁾ (عالمگیری، درمختار)
مسئلہ ۵: عورت کے مرجانے کے بعد اُس کو تہمت لگائی اور اُس عورت کی دوسرے شوہر سے اولاد ہے جس کے نسب میں اسکی تہمت کی وجہ سے خرابی پڑتی ہے اُس نے مطالبہ کیا اور شوہر ثبوت نہ دے سکا تو حد قذف قائم کی جائے اور اگر دوسرے سے اولاد نہیں بلکہ اسی کی اولادیں ہیں تو حد قائم نہیں ہو سکتی۔⁽²⁾ (ردالمحتار)

مسئلہ ۶: مرد و عورت دونوں کافر ہوں یا عورت کافرہ یا دونوں مملوک ہوں یا ایک یا دونوں میں سے ایک مجنون ہو یا نابالغ یا کسی پر حد قذف قائم ہوئی ہے تو لعان نہیں ہو سکتا اور اگر دونوں اندھے یا فاسق ہوں یا ایک تو ہو سکتا ہے۔⁽³⁾ (درمختار، ردالمحتار)

مسئلہ ۷: شوہر اگر تہمت لگانے سے انکار کرتا ہے اور عورت کے پاس دو مرد گواہ بھی نہ ہوں تو شوہر سے قسم نہ کھلائی جائے اور اگر قسم کھلائی گئی اُس نے قسم کھانے سے انکار کیا تو حد قائم نہ کریں۔⁽⁴⁾ (درمختار)

مسئلہ ۸: شوہر نے تہمت لگائی اور اب لعان سے انکار کرتا ہے تو قید کیا جائے گا یہاں تک کہ لعان کرے یا کہے میں نے جھوٹ کہا تھا اگر جھوٹ کا اقرار کرے تو اُس پر حد قذف قائم کریں اور شوہر نے لعان کے الفاظ ادا کر لیے تو ضرور ہے کہ عورت بھی ادا کرے ورنہ قید کی جائیگی یہاں تک کہ لعان کرے یا شوہر کی تصدیق کرے اور اب لعان نہیں ہو سکتا نہ آئندہ تہمت لگانے سے شوہر پر حد قذف قائم ہوگی مگر عورت پر تصدیق شوہر کی وجہ سے حد زنا بھی قائم نہ ہوگی جبکہ فقط اتنا کہا ہو کہ وہ سچا ہے اور اگر اپنے زنا کا اقرار کیا تو بشرائط اقرار زنا حد زنا قائم ہوگی۔⁽⁵⁾ (درمختار، ردالمحتار)

مسئلہ ۹: شوہر کے ناقابل شہادت ہونے کی وجہ سے اگر لعان ساقط ہو مثلاً غلام ہے یا کافر یا اُس پر حد قذف لگائی جا چکی ہے تو حد قذف قائم کی جائے بشرطیکہ عاقل بالغ ہو۔ اور اگر لعان کا ساقط ہونا عورت کی جانب سے ہے کہ وہ اس قابل نہیں مثلاً کافرہ ہے یا باندی یا محدودہ فی القذف یا وہ ایسی ہے کہ اُس پر تہمت لگانے والے کے لیے حد قذف نہ ہو یعنی عقیفہ نہ ہو تو

①..... "الفتاویٰ الہندیہ"، کتاب الطلاق، الباب الحادی عشر فی اللعان، ج ۱، ص ۵۱۶۔

و "الدرالمختار"، کتاب الطلاق، باب اللعان، ج ۵، ص ۱۵۴۔

②..... "ردالمحتار"، کتاب الطلاق، باب اللعان، ج ۵، ص ۱۵۳۔

③..... "الدرالمختار" و "ردالمختار"، کتاب الطلاق، باب اللعان، ج ۵، ص ۱۵۲۔

④..... "الدرالمختار"، کتاب الطلاق، باب اللعان، ج ۵، ص ۱۵۵۔

⑤..... "الدرالمختار" و "ردالمحتار"، کتاب الطلاق، باب اللعان، ج ۵، ص ۱۵۵۔

شوہر پر حد قذف نہیں بلکہ تعزیر ہے مگر جبکہ عقیفہ نہ ہو اور علانیہ زنا کرتی ہو تو تعزیر بھی نہیں اور اگر دونوں محدود فی القذف⁽¹⁾ ہوں تو شوہر پر حد قذف ہے۔⁽²⁾ (درمختار، ردالمحتار)

مسئلہ ۱۰: اگر عورت سے کہا تو نے بچپن میں زنا کیا تھا یا حالت جنون میں اور یہ بات معلوم ہے کہ عورت کو جنون تھا تو نہ لعان ہے، نہ شوہر پر حد قذف، اور اگر کہا تو نے حالت کفر میں یا جب تو کینز تھی اُس وقت زنا کیا تھا یا کہا چالیس (۴۰) برس ہوئے کہ تو نے زنا کیا حالانکہ عورت کی عمر اتنی نہیں تو ان صورتوں میں لعان ہے۔⁽³⁾ (درمختار)

مسئلہ ۱۱: عورت سے کہا اے زانیہ یا تو نے زنا کیا یا میں نے تجھے زنا کرتے دیکھا تو یہ سب الفاظ صریح ہیں، ان میں لعان ہوگا اور اگر کہا تو نے حرام کاری کی یا تجھ سے حرام طور پر جماع کیا گیا یا تجھ سے لواطت کی گئی تو لعان نہیں۔⁽⁴⁾ (عالمگیری)

مسئلہ ۱۲: لعان کا حکم یہ ہے کہ اس سے فارغ ہوتے ہی اس شخص کو اُس عورت سے وطی حرام ہے مگر فقط لعان سے نکاح سے خارج نہ ہوئی بلکہ لعان کے بعد حاکم اسلام تفریق کر دے اور اب مطلقہ بائن ہوگی لہذا بعد لعان اگر قاضی نے تفریق نہ کی ہو تو طلاق دے سکتا ہے ایلا و ظہار کر سکتا ہے دونوں میں سے کوئی مر جائے تو دوسرا اُس کا ترکہ پائیگا اور لعان کے بعد اگر وہ دونوں علیحدہ ہونا نہ چاہیں جب بھی تفریق کر دی جائیگی۔⁽⁵⁾ (جوہرہ)

مسئلہ ۱۳: اگر لعان کی ابتدا قاضی نے عورت سے کرائی تو شوہر کے الفاظ لعان کہنے کے بعد عورت سے پھر کہلوائے اور دوبارہ عورت سے نہ کہلوائے اور تفریق کر دی تو ہوگی۔⁽⁶⁾ (جوہرہ)

مسئلہ ۱۴: لعان ہو جانے کے بعد بھی تفریق نہ کی تھی کہ خود قاضی کا انتقال ہو گیا یا معزول ہو گیا اور دوسرا اُس کی جگہ مقرر کیا گیا تو یہ قاضی دوم اب پھر لعان کرائے۔⁽⁷⁾ (جوہرہ)

مسئلہ ۱۵: تین تین بار دونوں نے الفاظ لعان کہے تھے یعنی ابھی پورا لعان نہ ہوا تھا کہ قاضی نے غلطی سے تفریق کر دی تو تفریق ہوگی مگر ایسا کرنا خلاف سنت ہے اور اگر ایک ایک یا دو دو بار کہنے کے بعد تفریق کی تو تفریق نہ ہوئی اور اگر صرف

①..... یعنی دونوں کو تہمت زنا کی سزا مل چکی ہو۔

②..... ”الدرالمختار“ و ”ردالمحتار“، کتاب الطلاق، باب اللعان، ج ۵، ص ۱۵۵، ۱۵۷.

③..... ”الدرالمختار“، کتاب الطلاق، باب اللعان، ج ۵، ص ۱۵۸.

④..... ”الفتاویٰ الہندیہ“، کتاب الطلاق، الباب الحادی عشر فی اللعان، ج ۱، ص ۵۱۵.

⑤..... ”الجوہرۃ النیرۃ“، کتاب اللعان، الجزء الثانی، ص ۹۲.

⑥..... المرجع السابق. ⑦..... المرجع السابق.

شوہر نے الفاظ لعان ادا کیے عورت نے نہیں اور قاضی غیر حنفی نے (جس کا یہ مذہب ہو کہ صرف شوہر کے لعان سے تفریق ہو جاتی ہے) تفریق کر دی تو جدائی ہو گئی اور قاضی حنفی ایسا کریگا تو اُس کی قضا نافذ نہ ہوگی کہ یہ اُس کے مذہب کے خلاف ہے اور خلاف مذہب حکم کرنے کا اُسے حق نہیں۔⁽¹⁾ (درمختار)

مسئلہ ۱۶: لعان کے بعد بھی تفریق نہیں ہوئی ہے اور دونوں یا ایک کو کوئی ایسا امر لاحق ہو کہ لعان سے پیشتر ہوتا تو لعان ہی نہ ہوتا مثلاً ایک یا دونوں گونگے یا مرتد ہو گئے یا کسی کو تہمت لگائی اور حد قذف قائم ہوئی یا ایک نے اپنی تکذیب کی یا عورت سے وطی حرام کی گئی تو لعان باطل ہو گیا، لہذا قاضی اب تفریق نہ کریگا اور اگر دونوں میں سے کوئی مجنون ہو گیا تو لعان ساقط نہ ہوگا لہذا تفریق کر دیگا اور اگر بوہرا ہو گیا جب بھی تفریق کر دیگا اور اگر مرد نے الفاظ لعان کہہ لیے تھے اور عورت نے ابھی نہیں کہے تھے کہ بوہرا ہو گیا یا عورت بوہری ہو گئی تو تفریق نہ ہوگی نہ عورت سے لعان کرایا جائے۔⁽²⁾ (عالمگیری)

مسئلہ ۱۷: لعان کے بعد شوہر یا عورت نے تفریق کے لیے کسی کو اپنا وکیل کیا اور غائب ہو گیا تو قاضی وکیل کے سامنے تفریق کر دیگا۔ یوہیں اگر بعد لعان چل دیے پھر کسی کو وکیل بنا کر بھیجا تو قاضی اس وکیل کے سامنے تفریق کر دیگا۔⁽³⁾ (عالمگیری)

مسئلہ ۱۸: لعان کے بعد اگر ابھی تفریق نہ ہوئی ہو جب بھی اُس عورت سے وطی و دواعی وطی⁽⁴⁾ حرام ہیں اور تفریق ہو گئی تو عدت کا نفقہ دسکنے یعنی رہنے کا مکان پائے گی اور عدت کے اندر جو بچہ پیدا ہوگا اُسی شوہر کا ہوگا اگر دو برس کے اندر پیدا ہو۔ اور اگر عدت اُس عورت کے لیے نہ ہو اور چھ ماہ کے اندر بچہ پیدا ہو تو اسی شوہر کا قرار دیا جائیگا۔⁽⁵⁾ (درمختار، ردالمحتار)

مسئلہ ۱۹: اگر شوہر نے اُس بچہ کی نسبت جو اس کے نکاح میں پیدا ہوا ہے اور زندہ بھی ہے یہ کہا کہ یہ میرا نہیں ہے اور لعان ہوا تو قاضی اُس بچہ کا نسب شوہر سے منقطع کر دیگا اور وہ بچہ اب ماں کی طرف منتسب ہوگا بشرطیکہ علق⁽⁶⁾ ایسے وقت میں ہو کہ عورت میں صلاحیت لعان ہو، لہذا اگر اُس وقت باندی تھی اب آزاد ہے یا اُس وقت کافرہ تھی اب مسلمان ہے تو نسب منثی نہ ہوگا،⁽⁷⁾ اس واسطے کہ اس صورت میں لعان ہی نہیں اور اگر وہ بچہ مر چکا ہے تو لعان ہوگا اور نسب منثی نہیں ہو سکتا ہے۔ یوہیں اگر دو بچے ہوئے اور ایک مر چکا ہے اور ایک زندہ ہے اور دونوں سے شوہر نے انکار کر دیا یا لعان سے پہلے ایک مر گیا تو اُس

①..... ”الدرالمختار“، کتاب الطلاق، باب اللعان، ج ۵، ص ۱۶۰.

②..... ”الفتاویٰ الہندیہ“، کتاب الطلاق، الباب الحادی عشر فی اللعان، ج ۱، ص ۵۱۷.

③..... المرجع السابق.

④..... یعنی وطی پرا بھارنے والے افعال مثلاً بوس و کنار وغیرہ۔

⑤..... ”الدرالمختار“ و ”ردالمختار“، کتاب الطلاق، باب اللعان، مطلب: فی الدعاء... الخ، ج ۵، ص ۱۶۰.

⑥..... نطفہ ٹھہرنا، حمل ٹھہرنا۔

⑦..... یعنی نسب منقطع نہ ہوگا۔

مردہ کا نسب منثی نہ ہوگا۔ نسب منثی ہونے کی چھ شرطیں ہیں:

(۱) تفریق۔

(۲) وقت ولادت یا اس کے ایک دن یا دو دن بعد تک ہو ورنہ بعد انکار نہیں کر سکتا۔

(۳) اس انکار سے پہلے اقرار نہ کر چکا ہو اگرچہ دلالت اقرار ہو مثلاً اسکو مبارکباد کہی گئی اور اس نے سکوت کیا یا اُس کے

لیے کھلونے خریدے۔

(۴) تفریق کے وقت بچہ زندہ ہو۔

(۵) تفریق کے بعد اُسی حمل سے دوسرا بچہ نہ پیدا ہو یعنی چھ مہینے کے اندر۔

(۶) ثبوت نسب کا حکم شرعاً نہ ہو چکا ہو، مثلاً بچہ پیدا ہوا اور وہ کسی دودھ پیتے بچہ پر گرا اور یہ مر گیا اور یہ حکم دیا گیا کہ

اُس بچہ کے باپ کے عصبہ اس کی دیت ادا کریں اور اب باپ یہ کہتا ہے کہ میرا نہیں تو لعان ہوگا اور نسب منقطع نہ ہوگا۔^(۱) (درمختار، ردالمحتار)

مسئلہ ۲۰: لعان و تفریق کے بعد پھر اُس عورت سے نکاح نہیں کر سکتا جب تک دونوں اہلیت لعان رکھتے ہوں اور اگر

لعان کی کوئی شرط دونوں یا ایک میں مفقود ہوگئی تو اب باہم دونوں نکاح کر سکتے ہیں مثلاً شوہر نے اس تہمت میں اپنے کو جھوٹا بتایا

اگرچہ صراحت یہ نہ کہا ہو کہ میں نے جھوٹی تہمت لگائی تھی مثلاً وہ بچہ جس کا انکار کر چکا تھا مر گیا اور اُس نے مال چھوڑا تر کہ لینے کے

لیے یہ کہتا ہے کہ وہ میرا بچہ تھا تو حد قذف قائم ہوگی اور اس کا نکاح اُس عورت سے اب ہو سکتا ہے اور اگر حد قذف نہ لگائی گئی

جب بھی نکاح ہو سکتا ہے۔ یو ہیں اگر بعد لعان و تفریق کسی اور پر تہمت لگائی اور اس کی وجہ سے حد قذف قائم ہوئی یا عورت نے

اُس کی تصدیق کی یا عورت سے وطی حرام کی گئی اگرچہ زنا نہ ہو مگر تصدیق زن سے نکاح اُس وقت جائز ہوگا جبکہ چار بار ہو اور

حد و لعان ساقط ہونے کے لیے ایک بار تصدیق کافی ہے۔^(۲) (عالمگیری، درمختار)

مسئلہ ۲۱: حمل کی نسبت اگر شوہر نے کہا کہ یہ میرا نہیں تو لعان نہیں ہاں اگر یہ کہے کہ تو نے زنا کیا ہے اور یہ حمل اُسی

سے ہے تو لعان ہوگا مگر قاضی اس حمل کو شوہر سے نفی نہ کریگا۔^(۳) (درمختار)

① "الدرالمختار" و "ردالمحتار"، کتاب الطلاق، باب اللعان، مطلب: فی الدعاء... الخ، ج ۵، ص ۱۶۰.

② "الفتاویٰ الہندیہ"، کتاب الطلاق، الباب الحادی عشر فی اللعان، ج ۱، ص ۵۲۰.

و "الدرالمختار"، کتاب الطلاق، باب اللعان، ج ۵، ص ۱۶۱.

③ "الدرالمختار"، کتاب الطلاق، باب اللعان، ج ۵، ص ۱۶۲.

مسئلہ ۲۲: کسی نے اس کی عورت پر تہمت لگائی اس نے سچ کہا وہ ویسی ہی ہے جیسا تو کہتا ہے تو لعان ہوگا اور اگر فقط اتنا ہی کہا کہ تو سچا ہے تو لعان نہیں نہ حد قذف۔^(۱) (عالمگیری)

مسئلہ ۲۳: عورت سے کہا تجھ پر تین طلاقیں اے زانیہ تو لعان نہیں بلکہ حد قذف ہے اور اگر کہا اے زانیہ تجھے تین طلاقیں تو نہ لعان ہے نہ حد۔^(۲) (عالمگیری)

مسئلہ ۲۴: عورت سے کہا اے زانیہ، زانیہ کی بیٹی تو عورت اور اُس کی ماں دونوں پر تہمت لگائی اب اگر ماں بیٹی دونوں ایک ساتھ مطالبہ کریں تو ماں کا مطالبہ مقدم قرار دیکر حد قذف قائم کریں گے اور لعان ساقط ہو جائیگا اور اگر ماں نے مطالبہ نہ کیا اور عورت نے کیا تو لعان ہوگا پھر بعد میں اگر ماں نے مطالبہ کیا تو حد قذف قائم کریں گے۔ اور اگر صورت مذکورہ میں عورت کی ماں مرچکی ہے اور عورت نے دونوں مطالبے کیے تو ماں کی تہمت پر حد قذف قائم کریں گے اور لعان ساقط اور اگر صرف اپنا مطالبہ کیا تو لعان ہوگا۔ یوہیں اگر اجنبیہ پر تہمت لگائی پھر اُس سے نکاح کر کے پھر تہمت لگائی اور عورت نے لعان و حد دونوں کا مطالبہ کیا تو حد ہوگی اور لعان ساقط اور اگر لعان کا مطالبہ کیا اور لعان ہوا پھر حد کا مطالبہ کیا تو حد بھی قائم کریں گے۔^(۳) (عالمگیری)

مسئلہ ۲۵: اپنی عورت سے کہا میں نے جو تجھ سے نکاح کیا اس سے پہلے تو نے زنا کیا یا نکاح سے پہلے میں نے تجھے زنا کرتے دیکھا تو یہ تہمت چونکہ اب لگائی لہذا لعان ہے اور اگر یہ کہا نکاح سے پہلے میں نے تجھے زنا کی تہمت لگائی تو لعان نہیں بلکہ حد قائم ہوگی۔^(۴) (عالمگیری)

مسئلہ ۲۶: عورت سے کہا میں نے تجھے بکرنہ پایا تو نہ حد ہے نہ لعان۔^(۵) (عالمگیری)

مسئلہ ۲۷: اولاد سے انکار اُس وقت صحیح ہے جب مبارکبادی دیتے وقت یا ولادت کے سامان خریدنے کے وقت نفی کی ہو ورنہ سکوت^(۶) رضا سمجھا جائیگا اب پھر نفی نہیں ہو سکتی مگر لعان دونوں صورتوں میں ہوگا اور اگر ولادت کے وقت شوہر موجود نہ تھا تو جب اُسے خبر ہوئی نفی کے لیے وہ وقت بمنزلہ ولادت کے ہے۔^(۷) شوہر نے اولاد سے انکار کیا اور عورت نے بھی اُس کی تصدیق کی تو لعان نہیں ہو سکتا۔^(۸) (درمختار)

①..... "الفتاویٰ الہندیۃ"، کتاب الطلاق، الباب الحادی عشر فی اللعان، ج ۱، ص ۵۱۷.

②..... المرجع السابق.

③..... المرجع السابق.

④..... المرجع السابق، ص ۵۱۸.

⑤..... المرجع السابق.

⑥..... خاموش رہنا۔

⑦..... ولادت کے قائم مقام ہے، ولادت کے درجہ میں ہے۔

⑧..... "الدرالمختار"، کتاب الطلاق، باب اللعان، ج ۵، ص ۱۶۳.

مسئلہ ۲۸: دو بچے ایک حمل سے پیدا ہوئے یعنی دونوں کے درمیان چھ ماہ سے کم کا فاصلہ ہو اور ان دونوں میں پہلے سے انکار کیا دوسرے کا اقرار تو حد لگائی جائے اور اگر پہلے کا اقرار کیا دوسرے سے انکار تو لعان ہوگا بشرطیکہ انکار سے نہ پھرے اور پھر گیا تو حد لگائی جائے مگر بہر حال دونوں ثابت النسب ہیں۔^(۱) (درمختار)

مسئلہ ۲۹: جس بچے سے انکار کیا اور لعان ہوا وہ مر گیا اور اُس نے اولاد چھوڑی اب لعان کرنے والے نے اُس کو اپنا پوتا پوتی قرار دیا تو وہ ثابت النسب ہے۔^(۲) (درمختار)

مسئلہ ۳۰: اولاد سے انکار کیا اور ابھی لعان نہ ہوا کہ کسی اجنبی نے عورت پر تہمت لگائی اور اُس بچہ کو حرامی کہا اس پر حد قذف قائم ہوئی تو اب اُس کا نسب ثابت ہے اور کبھی منثی نہ ہوگا۔^(۳) (درمختار)

مسئلہ ۳۱: عورت کے بچہ پیدا ہوا شوہر نے کہا یہ میرا نہیں یا یہ زنا سے ہے اور کسی وجہ سے لعان ساقط ہو گیا تو نسب منثی نہ ہوگا حد واجب ہو یا نہیں۔ یوہیں اگر دونوں اہل لعان ہیں مگر لعان نہ ہو تو نسب منثی نہ ہوگا۔^(۴) (عالمگیری)

مسئلہ ۳۲: نکاح کیا مگر ابھی دخول نہ ہوا بلکہ ابھی عورت کو دیکھا بھی نہیں اور عورت کے بچہ پیدا ہوا، شوہر نے اُس سے انکار کیا تو لعان ہو سکتا ہے اور بعد لعان وہ بچہ ماں کے ذمہ ہوگا اور مہر پورا دینا ہوگا۔^(۵) (عالمگیری)

مسئلہ ۳۳: لعان کے سبب جس لڑکے کا نسب عورت کے شوہر سے منقطع کر دیا گیا ہے بعض باتوں میں اُس کے لیے نسب کے احکام ہیں مثلاً وہ اپنے باپ کے لیے گواہی دے تو مقبول نہیں، نہ باپ کی گواہی اُس کے لیے مقبول، نہ وہ اپنے باپ کو زکوٰۃ دے سکے، نہ باپ اُس کو، اور اس لڑکے کے بیٹے کا نکاح باپ کی اُس لڑکی سے جو دوسری عورت سے ہے نہیں ہو سکتا یا عکس ہو جب بھی نہیں ہو سکتا، اور اگر باپ نے اُس کو مار ڈالا تو قصاص نہیں، اور دوسرا شخص یہ کہے کہ یہ میرا لڑکا ہے تو اُس کا نہیں ہو سکتا اگرچہ یہ لڑکا بھی اپنے کو اُس کا بیٹا کہے بلکہ تمام باتوں میں وہی احکام ہیں جو ثابت النسب کے ہیں صرف دو باتوں میں فرق ہے ایک یہ کہ ایک دوسرے کا وارث نہیں دوسرے یہ کہ ایک کا نفقہ دوسرے پر واجب نہیں۔^(۶) (عالمگیری، درمختار)

①..... "الدرالمختار"، کتاب الطلاق، باب اللعان، ج ۵، ص ۱۶۳.

②..... المرجع السابق، ص ۱۶۶. ③..... المرجع السابق، ص ۱۶۷.

④..... "الفتاویٰ الہندیۃ"، کتاب الطلاق، الباب الحادی عشر فی اللعان، ج ۱، ص ۵۱۹.

⑤..... المرجع السابق، ص ۵۱۹ - ۵۲۰.

⑥..... "الفتاویٰ الہندیۃ"، کتاب الطلاق، الباب الحادی عشر فی اللعان، ج ۱، ص ۵۲۱.

و "الدرالمختار" کتاب الطلاق، باب اللعان، ج ۵، ص ۱۶۷.

عین کا بیان

حدیث: فتح القدیر میں ہے، عبدالرزاق نے روایت کی، کہ امیر المؤمنین عمر بن الخطاب رضی اللہ تعالیٰ عنہ نے یہ فیصلہ فرمایا کہ عین کو ایک سال کی مدت دی جائے۔ اور ابن ابی شیبہ نے روایت کی، امیر المؤمنین نے قاضی شریح کے پاس لکھ بھیجا کہ یوم مرفعہ سے (1) ایک سال کی مدت دی جائے۔ اور عبدالرزاق و ابن ابی شیبہ نے مولیٰ علی رضی اللہ تعالیٰ عنہ اور ابن ابی شیبہ (2) نے عبداللہ بن مسعود رضی اللہ تعالیٰ عنہ سے روایت کی کہ ایک سال کی مدت دی جائے۔ اور حسن بصری و شعبی و ابراہیم نخعی و عطاء و سعید بن مسیب رضی اللہ تعالیٰ عنہم سے بھی یہی مروی ہے۔ (3)

(مسائل فقہیہ)

مسئلہ ۱: عین اُس کو کہتے ہیں کہ آہ موجود ہو اور زوجہ کے آگے کے مقام میں دخول نہ کر سکے اور اگر بعض عورت سے جماع کر سکتا ہے اور بعض سے نہیں یا شیب کے ساتھ کر سکتا ہے اور بکر کے ساتھ نہیں تو جس سے نہیں کر سکتا اُس کے حق میں عین ہے اور جس سے کر سکتا ہے اُس کے حق میں نہیں۔ اس کے اسباب مختلف ہیں مرض کی وجہ سے ہے یا خلقہ (4) ایسا ہے یا بڑھاپے کی وجہ سے یا اس پر جادو کر دیا گیا ہے۔ (5)

مسئلہ ۲: اگر فقط حشفہ (6) داخل کر سکتا ہے تو عین نہیں اور حشفہ کٹ گیا ہو تو اُس کی مقدار عضو داخل کر سکنے پر عین نہ ہوگا اور عورت نے شوہر کا عضو کاٹ ڈالا تو مقطوع الذکر (7) کا حکم جاری نہ ہوگا۔ (8) (ردالمحتار)

مسئلہ ۳: شوہر عین ہے اور عورت کا مقام بند ہے یا بڈی نکل آئی ہے کہ مرد اُس سے جماع نہیں کر سکتا تو ایسی عورت کے لیے وہ حکم نہیں جو عین کی زوجہ کو ہے کہ اس میں خود بھی قصور ہے۔ (9) (ردالمحتار)

①..... دعویٰ کے دن سے۔

②..... اس جگہ دیگر نسخوں میں ابن شیبہ لکھا ہوا ہے جو کہ کتابت کی غلطی معلوم ہوتی ہے اصل میں ابن ابی شیبہ ہے لہذا ہم نے درست کر دیا ہے۔ جن کے پاس بہار شریعت کے دیگر نسخے ہوں وہ اس کو درست کر لیں۔... عِلْمِیہ

③..... ”فتح القدیر“، کتاب الطلاق، باب العین وغیرہ، ج ۴، ص ۱۲۸۔

④..... یعنی پیدائشی طور پر۔

⑤..... ”الفتاویٰ الہندیہ“، کتاب الطلاق، الباب الثانی عشر فی العین، ج ۱، ص ۵۲۲۔

⑥..... آہ تامل کی سپاری۔ ⑦..... یعنی جس کا عضو مخصوص کاٹ دیا گیا ہو۔

⑧..... ”ردالمحتار“، کتاب الطلاق، باب العین وغیرہ، ج ۵، ص ۱۶۹۔

⑨..... ”الدرالمختار“، کتاب الطلاق، باب العین وغیرہ، ج ۵، ص ۱۶۹، ۱۷۰۔

مسئلہ ۴: مرد کا عضو تناسل وائٹین (۱) یا صرف عضو تناسل بالکل جڑ سے کٹ گیا ہو یا بہت ہی چھوٹا گھنڈی کی مثل ہو اور عورت تفریق چاہے تو تفریق کر دی جائیگی اگر عورت حرہ بالغہ ہو اور نکاح سے پہلے یہ حال اُس کو معلوم نہ ہو نہ نکاح کے بعد جان کر اس پر راضی رہی اگر عورت کسی کی باندی ہے تو خود اس کو کوئی اختیار نہیں بلکہ اختیار اس کے مولیٰ کو ہے اور نابالغہ ہے تو بلوغ تک انتظار کیا جائے بعد بلوغ راضی ہوگی فیہا ورنہ تفریق کر دی جائے عضو تناسل کٹ جانے کی صورت میں شوہر بالغ ہو یا نابالغ اس کا اعتبار نہیں۔ (۲) (درمختار، ردالمحتار)

مسئلہ ۵: اگر مرد کا عضو تناسل چھوٹا ہے کہ مقام معقار (۳) تک داخل نہیں کر سکتا تو تفریق نہیں کی جائے گی۔ (۴) (ردالمحتار)

مسئلہ ۶: لڑکی نابالغہ کا نکاح اُس کے باپ نے کر دیا اُس نے شوہر کو مقطوع الذکر پایا تو باپ کو تفریق کے دعویٰ کا حق نہیں جب تک لڑکی خود بالغ نہ ہو۔ (۵) (عالمگیری)

مسئلہ ۷: ایک بار جماع کرنے کے بعد اُس کا عضو کاٹ ڈالا گیا یا عنین ہو گیا تو اب تفریق نہیں کی جاسکتی۔ (۶) (درمختار)

مسئلہ ۸: شوہر کے انتہین کاٹ ڈالے گئے اور انتشار ہوتا ہے تو عورت کو تفریق کرانے کا حق نہیں اور انتشار نہ

ہوتا ہو تو عنین ہے اور عنین کا حکم یہ ہے کہ عورت جب قاضی کے پاس دعوے کرے تو شوہر سے قاضی دریافت کرے اگر اقرار کر لے تو ایک سال کی مہلت دی جائے گی اگر سال کے اندر شوہر نے جماع کر لیا تو عورت کا دعویٰ ساقط ہو گیا اور جماع نہ کیا اور عورت جدائی کی خواستگار (۷) ہے تو قاضی اُس کو طلاق دینے کو کہے اگر طلاق دیدے فیہا (۸)، ورنہ قاضی تفریق کر دے۔ (۹) (عامہ کتب)

①..... خسی (نوٹے)

②..... "الدرالمختار" و "ردالمختار"، کتاب الطلاق، باب العین وغیرہ، ج ۵، ص ۱۶۹، ۱۷۰.

③..... فرج داخل میں وہ جگہ جہاں تک عموماً، عادتاً آہ تناسل پہنچتا ہے۔

④..... "ردالمختار"، کتاب الطلاق، باب العین وغیرہ، ج ۵، ص ۱۶۹.

⑤..... "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۵.

⑥..... "الدرالمختار"، کتاب الطلاق، باب العین وغیرہ، ج ۵، ص ۱۷۰.

⑦..... طلبگار۔

⑧..... تو بہتر۔

⑨..... "الدرالمختار"، کتاب الطلاق، باب العین وغیرہ، ج ۵، ص ۱۷۲-۱۷۵.

مسئلہ ۹: عورت نے دعویٰ کیا اور شوہر کہتا ہے میں نے اس سے جماع کیا ہے اور عورت ثیب ہے تو شوہر سے قسم کھلائیں قسم کھالے تو عورت کا حق جاتا رہا انکار کرے تو ایک سال کی مہلت دے اور اگر عورت اپنے کو بکر بتاتی ہے تو کسی عورت کو دکھائیں اور احتیاط یہ ہے کہ دو عورتوں کو دکھائیں، اگر یہ عورتیں اُسے ثیب بتائیں تو شوہر کو قسم کھلا کر اُس کی بات مانیں اور یہ عورتیں بکر کہیں تو عورت کی بات بغیر قسم مانی جائے گی اور ان عورتوں کو شک ہو تو کسی طریقہ سے امتحان کرائیں اور اگر ان عورتوں میں باہم اختلاف ہے کوئی بکر کہتی ہے کوئی ثیب تو کسی اور سے تحقیق کرائیں، جب یہ بات ثابت ہو جائے کہ شوہر نے جماع نہیں کیا ہے تو ایک سال کی مہلت دیں۔^(۱) (عالمگیری)

مسئلہ ۱۰: عورت کا دعویٰ قاضی شہر کے پاس ہوگا دوسرے قاضی یا غیر قاضی کے پاس دعویٰ کیا اور اُس نے مہلت بھی دیدی تو اس کا کچھ اعتبار نہیں۔ یوہیں عورت کا بطور خود بیٹھی رہنا بیکار ہے۔^(۲) (خانہ)

مسئلہ ۱۱: سال سے مراد اس مقام پر سنسی سال ہے یعنی تین سو پینسٹھ دن اور ایک دن کا کچھ حصہ اور ایام حیض و ماہ رمضان اور شوہر کے حج اور سفر کا زمانہ اسی میں محسوب ہے اور عورت کے حج اور غیبت کا زمانہ^(۳) اور مرد یا عورت کے مرض کا زمانہ محسوب^(۴) نہ ہوگا اور اگر احرام کی حالت میں عورت نے دعویٰ کیا تو جب تک احرام سے فارغ نہ ہو لے قاضی میعاد مقرر نہ کریگا۔^(۵) (عالمگیری، درمختار)

مسئلہ ۱۲: اگر عین نے عورت سے ظہار کیا ہے اور آزاد کرنے پر قادر ہے تو ایک سال کی مہلت دی جائیگی ورنہ چودہ ماہ کی یعنی جبکہ روزہ رکھنے پر قادر ہو اور اگر مہلت دینے کے بعد ظہار کیا تو اس کی وجہ سے مدت میں کوئی اضافہ نہ ہوگا۔^(۶) (عالمگیری)

مسئلہ ۱۳: شوہر بیمار ہے کہ بیماری کی وجہ سے جماع پر قادر نہیں تو عورت کے دعویٰ پر میعاد مقرر نہ کی جائے جب تک تندرست نہ ہو لے اگرچہ مرض کا زمانہ دراز تک رہے۔^(۷) (عالمگیری)

①..... "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۲، ۵۲۳.

②..... "الفتاویٰ الخانیہ"، کتاب النکاح، فصل فی العین، ج ۱، ص ۱۸۸.

③..... یعنی موجود نہ ہونے کا عرصہ۔

④..... یعنی شمار۔

⑤..... "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۳.

و "الدرالمختار"، کتاب الطلاق، باب العین وغیرہ، ج ۵، ص ۱۷۳.

⑥..... "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۳.

⑦..... المرجع السابق.

مسئلہ ۱۴: شوہر نابالغ ہے تو جب تک بالغ نہ ہو لے میعاد نہ مقرر کی جائے۔^(۱) (درمختار)

مسئلہ ۱۵: عورت مجنونہ ہے اور شوہر عین تو ولی کے دعوے پر قاضی میعاد مقرر کریگا اور تفریق کر دے گا اور اگر ولی

بھی نہ ہو تو قاضی کسی شخص کو اُس کی طرف سے مدعی بنا کر یہ احکام جاری کرے گا۔^(۲) (درمختار)

مسئلہ ۱۶: میعاد گزرنے کے بعد عورت نے دعویٰ کیا کہ شوہر نے جماع نہیں کیا اور وہ کہتا ہے کیا ہے تو اگر عورت

ثیب تھی تو شوہر کو قسم کھلائیں اُس نے قسم کھالی تو عورت کا حق باطل ہو گیا اور قسم کھانے سے انکار کرے تو عورت کو اختیار ہے

تفریق چاہے تو تفریق کر دینگے اور اگر عورت اپنے کو بکر^(۳) کہتی ہے تو وہی صورتیں ہیں جو مذکور ہوئیں۔^(۴) (عالمگیری)

مسئلہ ۱۷: عورت کو قاضی نے اختیار دیا اُس نے شوہر کو اختیار کیا یا مجلس سے اٹھ کھڑی ہوئی یا لوگوں نے اُسے

اٹھا دیا یا بھی اُس نے کچھ نہ کہا تھا کہ قاضی اٹھ کھڑا ہوا تو ان سب صورتوں میں عورت کا اختیار باطل ہو گیا۔^(۵) (عالمگیری وغیرہ)

مسئلہ ۱۸: تفریق قاضی طلاق بائن قرار دی جائیگی اور خلوت ہو چکی ہے تو پورا مہر پائیگی اور عدت بیٹھے گی ورنہ

نصف مہر ہے اور عدت نہیں اور اگر مہر مقرر نہ ہوا تھا تو متعہ^(۶) ملے گا۔^(۷) (درمختار وغیرہ)

مسئلہ ۱۹: قاضی نے ایک سال کی مہلت دی تھی سال گزرنے پر عورت نے دعویٰ نہ کیا تو حق باطل نہ ہوگا جب

چاہے آکر پھر دعویٰ کر سکتی ہے اور اگر شوہر اور مہلت مانگتا ہے تو جب تک عورت راضی نہ ہو قاضی مہلت نہ دے اور عورت کی رضا

مندى سے قاضی نے مہلت دی تو عورت پر اس میعاد کی پابندی ضرور نہیں جب چاہے دعویٰ کر سکتی ہے اور یہ میعاد باطل ہو جائے

گی اور اگر میعاد اول کے بعد قاضی معزول ہو گیا یا اُس کا انتقال ہو گیا اور دوسرا اُس کی جگہ پر مقرر ہوا اور عورت نے گواہوں سے

ثابت کر دیا کہ قاضی اول نے مہلت دی تھی اور وہ زمانہ ختم ہو چکا تو یہ قاضی سرے سے مدت مقرر نہ کریگا بلکہ اُس پر عمل کریگا جو

قاضی اول نے کیا تھا۔^(۸) (عالمگیری وغیرہ)

①..... "الدر المختار"، کتاب الطلاق، باب العین وغیرہ، ج ۵، ص ۱۷۴.

②..... "الدر المختار"، کتاب الطلاق، باب العین وغیرہ، ج ۵، ص ۱۷۵.

③..... کنواری۔

④..... "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۴.

⑤..... المرجع السابق، وغیرہ.

⑥..... کپڑوں کا جوڑا۔

⑦..... "الدر المختار"، کتاب الطلاق، باب العین وغیرہ، ج ۵، ص ۱۷۵، وغیرہ.

⑧..... "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۴، وغیرہ.

- مسئلہ ۲۰:** قاضی کی تفریق کے بعد گواہوں نے شہادت دی کہ تفریق سے پہلے عورت نے جماع کا اقرار کیا تھا تو تفریق باطل ہے اور تفریق کے بعد اقرار کیا ہو تو باطل نہیں۔^(۱) (عالمگیری)
- مسئلہ ۲۱:** تفریق کے بعد اسی عورت نے پھر اسی شوہر سے نکاح کیا یا دوسری عورت نے جس کو یہ حال معلوم تھا تو اب دعویٰ تفریق کا حق نہیں۔^(۲) (درمختار)
- مسئلہ ۲۲:** اگر شوہر میں اور کسی قسم کا عیب ہے مثلاً جنون، جذام، برص یا عورت میں عیب ہو کہ اُس کا مقام بند ہو یا اُس جگہ گوشت یا ہڈی پیدا ہو گئی ہو تو نوح کا اختیار نہیں۔^(۳) (درمختار)
- مسئلہ ۲۳:** شوہر جماع کرتا ہے مگر منی نہیں ہے کہ انزال ہو تو عورت کو دعوے کا حق نہیں۔^(۴) (عالمگیری)

عدت کا بیان

اللہ عزوجل فرماتا ہے:

﴿يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا الْعِدَّةَ وَاتَّقُوا اللَّهَ رَبَّكُمْ لَا تُخْرِجُوهُنَّ مِنْ بُيُوتِهِنَّ وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ مُّبِينَةٍ﴾^(۵)

اے نبی! (صلی اللہ تعالیٰ علیہ وسلم) لوگوں سے فرما دو کہ جب عورتوں کو طلاق دو تو انھیں عدت کے وقت کے لیے طلاق دو اور عدت کا شمار رکھو اور اللہ سے ڈرو جو تمہارا رب ہے، نہ عدت میں عورتوں کو ان کے رہنے کے گھروں سے نکالو اور نہ وہ خود نکلیں مگر یہ کہ کھلی ہوئی بے حیائی کی بات کریں۔

اور فرماتا ہے:

﴿وَالطَّلَاقُ يَتَرَبِّصَنَّ أَنْ تَبْصُرَنَّ لَهَا أَنْ يَكْتُمَنَّ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنَنَّ بِاللَّهِ وَالْيَوْمِ الْآخِرِ﴾^(۶)

① "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۴.

② "الدرالمختار"، کتاب الطلاق، باب العین وغیرہ، ج ۵، ص ۱۷۹.

③ المرجع السابق، ص ۱۷۸.

④ "الفتاویٰ الہندیہ"، کتاب الطلاق، الباب الثانی عشر فی العین، ج ۱، ص ۵۲۵.

⑤ پ ۲۸، الطلاق: ۱. ⑥ پ ۲، البقرة: ۲۲۸.

طلاق والیاں اپنے کو تین حیض تک روکے رہیں اور انھیں یہ حلال نہیں کہ جو کچھ خدا نے ان کے پیٹوں میں پیدا کیا اُسے چھپائیں، اگر وہ اللہ (عزوجل) اور قیامت کے دن پر ایمان رکھتی ہوں۔
اور فرماتا ہے:

﴿وَالَّتِي يَبْسُغْنَ مِنَ الْمَحِيضِ مِنْ نِسَائِكُمْ إِنْ امْرُؤَتُكُمْ قَعِدَتْهُنَّ ثَلَاثَةَ أَشْهُرٍ وَالَّتِي لَمْ يَحْضَنْ وَأُولَاتِ الْأَحْصَالِ أَجْلَهُنَّ أَنْ يَضَعْنَ حَمْلَهُنَّ ۗ﴾ (1)

اور تمھاری عورتوں میں جو حیض سے ناامید ہو گئیں اگر تم کو کچھ شک ہو تو ان کی عدت تین مہینے ہے اور ان کی بھی جنھیں ابھی حیض نہیں آیا ہے اور حمل والیوں کی عدت یہ ہے کہ اپنا حمل جن لیں۔
اور فرماتا ہے:

﴿وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا ۖ فَإِذَا بَلَغْنَ أَجْلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ ۗ وَاللَّهُ بِمَا تَعْمَلُونَ خَبِيرٌ ۝﴾ (2)

تم میں جو مر جائیں اور بی بیاں چھوڑیں وہ چار مہینے دس دن اپنے آپ کو روکے رہیں پھر جب ان کی عدت پوری ہو جائے تو تم پر کچھ مواخذہ نہیں اُس کام میں جو عورتیں اپنے معاملہ میں شرع کے موافق کریں اور اللہ (عزوجل) کو تمھارے کاموں کی خبر ہے۔

حدیث ۱: صحیح بخاری شریف میں مسور بن مخرمہ رضی اللہ تعالیٰ عنہ سے مروی کہ سبیحہ سلمیہ رضی اللہ تعالیٰ عنہا کے وفات شوہر کے چند دن بعد بچہ پیدا ہوا، نبی صلی اللہ تعالیٰ علیہ وسلم کی خدمت میں حاضر ہو کر نکاح کی اجازت طلب کی حضور (صلی اللہ تعالیٰ علیہ وسلم) نے اجازت دیدی۔ (3) نیز اُس میں ہے، کہ عبداللہ بن مسعود رضی اللہ تعالیٰ عنہ فرماتے ہیں کہ سورہ طلاق (جس میں حمل کی عدت کا بیان ہے) سورہ بقرہ (کہ اس میں عدت وفات چار مہینے دس دن ہے) کے بعد نازل ہوئی (4) یعنی حمل والی کی عدت چار ماہ دس دن نہیں بلکہ وضع حمل ہے۔ اور ایک روایت میں ہے، کہ میں اس پر مبالغہ کر سکتا ہوں کہ وہ اس کے بعد نازل ہوئی۔ (5)

حدیث ۲: امام مالک و شافعی و بیہقی حضرت امیر المؤمنین عمر بن الخطاب رضی اللہ تعالیٰ عنہ سے راوی، کہ وفات کے بعد اگر بچہ پیدا ہو گیا اور ہنوز مُردہ چار پائی پر ہو تو عدت پوری ہوگئی۔ (6)

① پ ۲۸، الطلاق: ۴.

② پ ۲، البقرة: ۲۳۴.

③ "صحیح البخاری"، کتاب الطلاق، باب واولات الاحمال... الخ، الحدیث: ۵۳۲۰، ج ۴ ص ۴۶۰.

④ "صحیح البخاری"، کتاب التفسیر، باب والذین یتوفون منکم... الخ، الحدیث: ۴۵۳۲، ج ۳، ص ۱۸۳.

⑤ "سنن ابی داؤد"، کتاب الطلاق، باب فی عدة الحامل، الحدیث: ۲۳۰۷، ج ۲، ص ۴۲۷.

⑥ "الموطأ للامام مالک"، کتاب الطلاق، باب عدة المتوفی عنہا... الخ، الحدیث: ۱۲۸۴، ج ۲، ص ۱۳۲.

(مسائل فقہیہ)

مسئلہ ۱: نکاح زائل ہونے یا شبہہ نکاح کے بعد عورت کا نکاح سے ممنوع ہونا اور ایک زمانہ تک انتظار کرنا عدت ہے۔^(۱)

مسئلہ ۲: نکاح زائل ہونے کے بعد اس وقت عدت ہے کہ شوہر کا انتقال ہوا ہو یا خلوت صحیحہ ہوئی ہو۔ زانیہ کے لیے عدت نہیں اگرچہ حاملہ ہو اور یہ نکاح کر سکتی ہے مگر جس کے زنا سے حمل ہے اُس کے سوا دوسرے سے نکاح کرے تو جب تک بچہ پیدا نہ ہو وطی جائز نہیں۔ نکاح فاسد میں دخول سے قبل تفریق ہوئی تو عدت نہیں اور دخول کے بعد ہوئی تو ہے۔^(۲) (عامہ کتب)

مسئلہ ۳: جس عورت کا مقام بند ہے اُس سے خلوت ہوئی تو طلاق کے بعد عدت نہیں۔^(۳) (درمختار)

مسئلہ ۴: عورت کو طلاق دی، بائن یا رجعی یا کسی طرح نکاح فسخ^(۴) ہو گیا، اگرچہ یوں کہ شوہر کے بیٹے کا شہوت کے ساتھ بوسہ لیا اور ان صورتوں میں دخول ہو چکا ہو یا خلوت ہوئی ہو اور اس وقت حمل نہ ہو اور عورت کو حیض آتا ہے تو عدت پورے تین حیض ہے جبکہ عورت آزاد ہو اور باندی ہو تو دو حیض اور اگر عورت ام ولد ہے اُس کے مولیٰ کا انتقال ہو گیا یا اُس نے آزاد کر دیا تو اس کی عدت بھی تین حیض ہے۔^(۵) (درمختار)

مسئلہ ۵: ان صورتوں میں اگر عورت کو حیض نہیں آتا ہے کہ ابھی ایسے سن کو نہیں پہنچی یا سن ایسا کو پہنچ چکی ہے یا عمر کے حسابوں بالغہ ہو چکی ہے مگر ابھی حیض نہیں آیا ہے تو عدت تین مہینے ہے اور باندی ہے تو ڈیڑھ ماہ۔^(۶)

مسئلہ ۶: اگر طلاق یا فسخ پہلی تاریخ کو ہو اگرچہ عصر کے وقت تو چاند کے حساب سے تین مہینے ورنہ ہر مہینہ تیس دن کا قرار دیا جائے یعنی عدت کے کل دن نوے ہونگے۔^(۷) (عالمگیری، جوہرہ)

1..... "الفتاویٰ الہندیہ"، کتاب الطلاق، الباب الثالث عشر فی العدة، ج ۱، ص ۵۲۶.

2..... المرجع السابق.

3..... "الدر المختار"، کتاب الطلاق، باب العدة، ج ۵، ص ۱۸۳.

4..... یعنی ختم۔

5..... "الدر المختار"، کتاب الطلاق، باب العدة، ج ۵، ص ۱۹۱.

6..... المرجع السابق، ص ۱۸۶-۱۹۲.

7..... "الفتاویٰ الہندیہ"، کتاب الطلاق، الباب الثالث عشر فی العدة، ج ۱، ص ۵۲۷.

و "الجوہرۃ النیرۃ"، کتاب العدة، الجزء الثانی، ص ۹۶.

مسئلہ ۷: عورت کو حیض آچکا ہے مگر اب نہیں آتا اور ابھی سن ایسا کو بھی نہیں پہنچی ہے اس کی عدت بھی حیض سے ہے جب تک تین حیض نہ آلیں یا سن ایسا کو نہ پہنچے اس کی عدت ختم نہیں ہو سکتی اور اگر حیض آیا ہی نہ تھا اور مہینوں سے عدت گزار رہی تھی کہ اثنائے عدت میں حیض آ گیا تو اب حیض سے عدت گزارے یعنی جب تک تین حیض نہ آلیں عدت پوری نہ ہوگی۔⁽¹⁾ (عالمگیری)

مسئلہ ۸: حیض کی حالت میں طلاق دی تو یہ حیض عدت میں شمار نہ کیا جائے بلکہ اس کے بعد پورے تین حیض ختم ہونے پر عدت پوری ہوگی۔⁽²⁾ (عامہ کتب)

مسئلہ ۹: جس عورت سے نکاح فاسد ہوا اور دخول ہو چکا ہو یا جس عورت سے شہتہٴ وطی ہوئی اُس کی عدت فرقت و موت دونوں میں حیض سے ہے اور حیض نہ آتا ہو تو تین مہینے۔⁽³⁾ (جوہرہ نیرہ) اور وہ عورت کسی کی باندی ہو تو عدت ڈیڑھ ماہ۔⁽⁴⁾ (عالمگیری)

مسئلہ ۱۰: اس کی عورت کسی کی کنیر ہے اس نے خود خرید لی تو نکاح جاتا رہا مگر عدت نہیں یعنی اُس کو وطی کرنا جائز مگر دوسرے سے اس کا نکاح نہیں ہو سکتا جب تک دو حیض نہ گزر لیں۔⁽⁵⁾ (عالمگیری)

مسئلہ ۱۱: اپنی عورت کو جو کنیر تھی خرید اور ایک حیض آنے کے بعد آزاد کر دیا تو اس حیض کے بعد دو حیض اور عدت میں رہے اور حرہ⁽⁶⁾ کا سا سوگ کرے اور اگر ایک بائن طلاق دیکر خریدی تو ملکِ یمین⁽⁷⁾ کی وجہ سے وطی کر سکتا ہے اور دو طلاقیں دیں تو بغیر حلالہ وطی نہیں کر سکتا اور اگر دو حیض کے بعد آزاد کر دی تو نکاح کی وجہ سے عدت نہیں، ہاں عتق⁽⁸⁾ کی وجہ سے عدت گزارے۔⁽⁹⁾ (عالمگیری)

مسئلہ ۱۲: جس عورت سے نابالغ نے شہتہٴ یا نکاح فاسد میں وطی کی اُس پر بھی یہی عدت ہے۔ یوہیں اگر نابالغی میں خلوت ہوئی اور بالغ ہونے کے بعد طلاق دی جب بھی یہی عدت ہے۔⁽¹⁰⁾ (رد المحتار)

①..... "الفتاویٰ الہندیۃ"، کتاب الطلاق، الباب الثالث عشر فی العدة، ج ۱، ص ۵۲۷.

②..... المرجع السابق، ص ۵۲۷.

③..... "الجوہرۃ النیرۃ"، کتاب العدة، الجزء الثانی، ص ۹۵، ۹۶.

④..... "الفتاویٰ الہندیۃ"، کتاب الطلاق، الباب الثالث عشر فی العدة، ج ۱، ص ۵۲۷.

⑤..... المرجع السابق.

⑥..... آزاد عورت۔ ⑦..... لوٹڈی کا مالک ہونے۔ ⑧..... آزاد ہونے، آزادی۔

⑨..... "الفتاویٰ الہندیۃ"، کتاب الطلاق، الباب الثالث عشر فی العدة، ج ۱، ص ۵۲۷.

⑩..... "رد المحتار"، کتاب الطلاق، باب العدة، مطلب: فی عدة زوجة الصغیر، ج ۵، ص ۱۹۰.

مسئلہ ۱۳: نکاح فاسد میں تفریق یا متارکہ کے وقت سے عدت شمار کی جائے گی متارکہ یہ کہ مرد نے یہ کہا کہ میں نے اُسے چھوڑا یا اُس سے وطی ترک کی یا اسی قسم کے اور الفاظ کہے جب تک متارکہ یا تفریق نہ ہو کتنا ہی زمانہ گزر جائے عدت نہیں اگرچہ دل میں ارادہ کر لیا کہ وطی نہ کریگا اور اگر عورت کے سامنے نکاح سے انکار کرتا ہے تو یہ متارکہ ہے ورنہ نہیں لہذا اس کا اعتبار نہیں۔^(۱) (جوہرہ، درمختار)

مسئلہ ۱۴: طلاق کی عدت وقت طلاق سے ہے اگرچہ عورت کو اس کی اطلاع نہ ہو کہ شوہر نے اُسے طلاق دی ہے اور تین حیض آنے کے بعد معلوم ہوا تو عدت ختم ہو چکی اور اگر شوہر یہ کہتا ہے کہ میں نے اس کو اتنے زمانہ سے طلاق دی ہے تو عورت اُسکی تصدیق کرے یا تکذیب، عدت وقت اقرار سے شمار ہوگی۔^(۲) (جوہرہ)

مسئلہ ۱۵: عورت کو کسی نے خبر دی کہ اُس کے شوہر نے تین طلاقیں دیدیں یا شوہر کا خط آیا اور اُس میں اسے طلاق لکھی ہے، اگر عورت کا غالب گمان ہے کہ وہ سچ کہتا ہے یا یہ خط اُسی کا ہے تو عدت گزار کر نکاح کر سکتی ہے۔^(۳) (جوہرہ)

مسئلہ ۱۶: عورت کو تین طلاقیں دیدیں مگر لوگوں پر ظاہر نہ کیا اور دو حیض آنے کے بعد عورت سے وطی کی اور حمل رہ گیا اب اُس نے لوگوں سے طلاق دینا بیان کیا تو عدت وضع حمل ہے اور وضع حمل تک نفقہ اُس پر واجب۔^(۴) (عالمگیری)

مسئلہ ۱۷: طلاق دیکر مگر گیا، عورت نے قاضی کے پاس دعویٰ کیا اور گواہ سے طلاق دینا ثابت کر دیا اور قاضی نے تفریق کا حکم دیا تو عدت وقت طلاق سے ہے، اس وقت سے نہیں۔^(۵) (عالمگیری)

مسئلہ ۱۸: پچھلا حیض اگر پورے دس دن پر ختم ہوا ہے تو ختم ہوتے ہی عدت ختم ہوگی اگرچہ ابھی غسل نہ کیا بلکہ اگرچہ اتنا وقت بھی ابھی نہیں گزرا ہے کہ اُس میں غسل کر سکتی اور طلاق رجعی تھی تو شوہر اب رجعت نہیں کر سکتا اور اب یہ عورت نکاح کر سکتی ہے۔ اور اگر دس دن سے کم میں ختم ہوا ہے تو جب تک نہانہ لے یا ایک نماز کا پورا وقت نہ گزر لے عدت ختم نہ ہوگی یہ حکم مسلمان عورت کے ہیں اور کتابیہ ہو تو بہر حال حیض ختم ہوتے ہی عدت پوری ہو جائیگی۔^(۶) (عالمگیری)

① "الدر المختار"، کتاب الطلاق، باب العدة، ج ۵، ص ۲۰۸ - ۲۰۹.

"الجوهرة النيرة"، کتاب العدة، الجزء الثاني، ص ۱۰۲.

② "الجوهرة النيرة"، کتاب العدة، الجزء الثاني، ص ۱۰۱ - ۱۰۲.

③ المرجع السابق، ص ۱۰۲.

④ "الفتاوى الهندية"، کتاب الطلاق، الباب الثالث عشر في العدة، ج ۱، ص ۵۳۲.

⑤ المرجع السابق.

⑥ المرجع السابق، ص ۵۲۸.

مسئلہ ۱۹: وطی بالشبہہ کی چند صورتیں ہیں:

(۱) عورت عدت میں تھی اور شوہر کے سوا کسی اور کے پاس بھیج دی گئی اور یہ ظاہر کیا گیا کہ تیری عورت ہے اُس نے وطی کی بعد کو حال کھلا۔

(۲) عورت کو تین طلاقیں دیکر بغیر حلالہ اُس سے نکاح کر لیا اور وطی کی۔

(۳) عورت کو تین طلاقیں دیکر عدت میں وطی کی اور کہتا ہے کہ میرا گمان یہ تھا کہ اس سے وطی حلال ہے۔

(۴) مال کے عوض یا لفظ کنایہ سے طلاق دی اور عدت میں وطی کی۔

(۵) خاوند والی عورت تھی اور شبہہ اُس سے کسی اور نے وطی کی پھر شوہر نے اُس کو طلاق دیدی ان سب صورتوں میں

عورت پر دو عدتیں ہیں اور بعد تفریق دوسری عدت پہلی عدت میں داخل ہو جائے گی یعنی اب جو حیض آئے گا دونوں عدتوں میں شمار ہوگا۔^(۱) (جو ہرہ نیرہ)

مسئلہ ۲۰: مطلقہ نے ایک حیض کے بعد دوسرے سے نکاح کیا اور اس دوسرے نے اُس سے وطی کی پھر دونوں میں

تفریق کر دی گئی اور تفریق کے بعد دو حیض آئے تو پہلی عدت ختم ہو گئی مگر ابھی دوسری ختم نہ ہوئی لہذا یہ شخص اُس سے نکاح کر سکتا ہے کوئی اور نہیں کر سکتا جب تک بعد تفریق تین حیض نہ آئیں اور تین حیض آنے پر دونوں عدتیں ختم ہو گئیں۔^(۲) (عالمگیری)

مسئلہ ۲۱: عورت کو طلاق بائن دی تھی ایک یا دو، اور عدت کے اندر وطی کی اور جانتا تھا کہ وطی حرام ہے اور حرام ہونے

کا اقرار بھی کرتا ہے تو ہر بار کی وطی پر عدت ہے مگر سب متداخل ہوگی اور تین طلاقیں دے چکا ہے اور عدت میں وطی کی اور جانتا ہے کہ وطی حرام ہے اور مقرر^(۳) بھی ہے تو اس وطی کے لیے عدت نہیں ہے بلکہ مرد کو رجم کا حکم ہے اور عورت بھی اقرار کرتی ہے تو اُس پر بھی۔^(۴) (عالمگیری)

مسئلہ ۲۲: موت کی عدت چار مہینے دس دن ہے یعنی دسویں رات بھی گزر لے بشرطیکہ نکاح صحیح ہو دخول ہوا ہو یا نہیں

دونوں کا ایک حکم ہے اگرچہ شوہر نابالغ ہو یا زوجہ نابالغہ ہو۔ یو ہیں اگر شوہر مسلمان تھا اور عورت کتبا یہ تو اس کی بھی یہی عدت ہے مگر اس عدت میں شرط یہ ہے کہ عورت کو حمل نہ ہو۔^(۵) (جو ہرہ وغیرہا)

① ”الجوهرة النيرة“، كتاب العدة، الجزء الثاني، ص ۱۰۱.

② ”الفتاوى الهندية“، كتاب الطلاق، الباب الثالث عشر في العدة، ج ۱، ص ۵۳۲.

③ اقرار کرنے والا۔

④ ”الفتاوى الهندية“، المرجع السابق.

⑤ ”الجوهرة النيرة“، كتاب العدة، الجزء الثاني، ص ۹۷، وغیرہا.

مسئلہ ۲۳: عورت کنیز ہے تو اُس کی عدت دو مہینے پانچ دن ہے شوہر آزاد ہو یا غلام کہ عدت میں شوہر کے حال کا لحاظ نہیں بلکہ عورت کے اعتبار سے ہے پھر موت پہلی تاریخ کو ہو تو چاند سے مہینے لیے جائیں ورنہ حرہ کے لیے ایک سو تیس دن اور باندی کے لیے پینسٹھ دن۔^(۱) (درمختار)

مسئلہ ۲۴: عورت حامل ہے تو عدت وضع حمل ہے عورت حرہ ہو یا کنیز مسلمہ ہو یا کتابیہ عدت طلاق کی ہو یا وفات کی یا متارکہ یا وطی بالشہبہ کی حمل ثابت النسب ہو یا زانا کا مثلاً زانیہ حاملہ سے نکاح کیا اور شوہر مر گیا یا وطی کے بعد طلاق دی تو عدت وضع حمل ہے۔^(۲) (درمختار، عالمگیری وغیرہما)

مسئلہ ۲۵: وضع حمل سے عدت پوری ہونے کے لیے کوئی خاص مدت مقرر نہیں موت یا طلاق کے بعد جس وقت بچہ پیدا ہو عدت ختم ہو جائے گی اگرچہ ایک منٹ بعد حمل ساقط ہو گیا اور اعضا بن چکے ہیں عدت پوری ہوگی ورنہ نہیں اور اگر دو یا تین بچے ایک حمل سے ہوئے تو پچھلے کے پیدا ہونے سے عدت پوری ہوگی۔^(۳) (جوہرہ)

مسئلہ ۲۶: بچہ کا اکثر حصہ باہر آچکا تو رجعت نہیں کر سکتا مگر دوسرے سے نکاح اُس وقت حلال ہوگا کہ پورا بچہ پیدا ہوئے۔^(۴) (ردالمحتار)

مسئلہ ۲۷: موت کے بعد اگر حمل قرار پایا تو عدت وضع حمل سے نہ ہوگی بلکہ دنوں سے۔^(۵) (جوہرہ)

مسئلہ ۲۸: بارہ برس سے کم عمر والے کا انتقال ہو اور اُس کی عورت کے چھ مہینے سے کم کے اندر بچہ پیدا ہوا تو عدت وضع حمل ہے اور چھ مہینے یا زائد میں ہوا تو چار مہینے دس دن اور نسب بہر حال ثابت نہ ہوگا۔ اور اگر شوہر مراہق ہو تو دونوں صورت میں وضع حمل سے عدت پوری ہوگی اور بچہ ثابت النسب ہے۔^(۶) (جوہرہ، درمختار)

مسئلہ ۲۹: جو شخص خصی تھا اُس کا انتقال ہو اور اُس کی عورت حاملہ ہے یا مرنے کے بعد حاملہ ہونا معلوم ہوا تو عدت

①..... "الدرالمختار"، کتاب الطلاق، باب العدة، ج ۵، ص ۱۹۰ - ۱۹۲.

②..... "الدرالمختار"، کتاب الطلاق، باب العدة، ج ۵، ص ۱۹۲.

"الفتاویٰ الہندیہ"، کتاب الطلاق، الباب الثالث عشر فی العدة، ج ۱، ص ۵۲۸، وغیرہما.

③..... "الجوہرۃ النیرۃ"، کتاب العدة، الجزء الثانی، ص ۹۶.

④..... "ردالمحتار"، کتاب الطلاق، باب العدة، مطلب: فی عدة الموت، ج ۵، ص ۱۹۳.

⑤..... "الجوہرۃ النیرۃ"، کتاب العدة، الجزء الثانی، ص ۱۰۰.

⑥..... "الجوہرۃ النیرۃ"، کتاب العدة، الجزء الثانی، ص ۱۰۰.

و"الدرالمختار"، کتاب الطلاق، باب العدة، ج ۵، ص ۱۹۳.

وضع حمل ہے اور بچہ ثابت النسب ہے۔⁽¹⁾ (جوہرہ)

مسئلہ ۳۰: عورت کو طلاقِ رجعی دی تھی اور عدت میں مر گیا تو عورت موت کی عدت پوری کرے اور طلاق کی عدت جاتی رہی خواہ صحت کی حالت میں طلاق دی ہو یا مرض میں۔ اور اگر بائن طلاق دی تھی یا تین تو طلاق کی عدت پوری کرے جبکہ صحت میں طلاق دی ہو اور اگر مرض میں دی ہو تو دونوں عدتیں پوری کرے یعنی اگر چار مہینے دس دن میں تین حیض پورے ہو چکے تو عدت پوری ہو چکی اور اگر تین حیض پورے ہو چکے ہیں مگر چار مہینے دس دن پورے نہ ہوئے تو ان کو پورا کرے اور اگر یہ دن پورے ہو گئے مگر ابھی تین حیض پورے نہ ہوئے تو ان کے پورے ہونے کا انتظار کرے۔⁽²⁾ (عامہ کتب)

مسئلہ ۳۱: عورت کنیز تھی اُسے رجعی طلاق دی اور عدت کے اندر آزاد ہو گئی تو حرہ کی عدت پوری کرے یعنی تین حیض یا تین مہینے اور طلاقِ بائن یا موت کی عدت میں آزاد ہوئی تو باندی کی عدت یعنی دو حیض یا ڈیڑھ مہینہ یا دو مہینے پانچ دن۔⁽³⁾ (در مختار)

مسئلہ ۳۲: عورت کہتی ہے کہ عدت پوری ہو چکی اگر اتنا زمانہ گزرا ہے کہ پوری ہو سکتی ہے تو قسم کے ساتھ اُس کا قول معتبر ہے اور اگر اتنا زمانہ نہیں گزرا تو نہیں۔ مہینوں سے عدت ہو جب تو ظاہر ہے کہ اتنے دن گزرنے پر عدت ہو چکی اور حیض سے ہو تو آزاد عورت کے لیے کم از کم ساٹھ دن ہیں اور لونڈی کے لیے چالیس بلکہ ایک روایت میں حرہ کے لیے اُنتالیس دن کہ تین حیض کی اقل⁽⁴⁾ مدت نو دن ہے اور دو طہر کی تیس دن اور باندی کے لیے اکیس دن کہ دو حیض کے چھ دن اور ایک طہر درمیان کا پندرہ دن۔⁽⁵⁾ (در مختار، رد المحتار)

مسئلہ ۳۳: مطلقہ کہتی ہے کہ عدت پوری ہو گئی کہ حمل تھا ساقط ہو گیا اگر حمل کی مدت اتنی تھی کہ اعضا بن چکے تھے تو مان لیا جائیگا ورنہ نہیں مثلاً نکاح سے ایک مہینے بعد طلاق دی اور طلاق کے ایک ماہ بعد حمل ساقط ہونا بتاتی ہے تو عدت پوری نہ ہوئی کہ بچے کے اعضا چار ماہ میں بنتے ہیں۔⁽⁶⁾ (رد المحتار)

مسئلہ ۳۴: اپنی عورت مطلقہ سے عدت میں نکاح کیا اور قبل وطی طلاق دیدی تو پورا مہر واجب ہوگا اور سرے سے

①..... "الجوهرة النيرة"، كتاب العدة، الجزء الثاني، ص ۱۰۰.

②..... "الفتاوى الهندية"، كتاب الطلاق، الباب الثالث عشر في العدة، ج ۱، ص ۵۳۰.

③..... "الدر المختار"، كتاب الطلاق، باب العدة، ج ۵، ص ۱۹۶.

④..... کم سے کم۔

⑤..... "الدر المختار" و "رد المختار"، كتاب الطلاق، باب العدة، مطلب: في وطء المعتدة بشبهة، ج ۵، ص ۲۱۰.

⑥..... "رد المختار"، المرجع السابق، ص ۲۱۱.

عدت بیٹھے۔ یوہیں اگر پہلا نکاح فاسد تھا اور دخول کے بعد تفریق ہوئی اور عدت کے اندر نکاح صحیح کر کے طلاق دیدی یا دخول کے بعد کفو نہ ہونے کی وجہ سے تفریق ہوئی پھر نکاح کر کے طلاق دی یا نابالغہ سے نکاح کر کے وطی کی پھر طلاق دی اور عدت کے اندر نکاح کیا اب وہ لڑکی بالغہ ہوئی اور اپنے نفس کو اختیار کیا یا نابالغہ سے نکاح کر کے وطی کی پھر لڑکی نے بالغہ ہو کر اپنے کو اختیار کیا اور عدت کے اندر پھر اُس سے نکاح کیا اور قبل دخول طلاق دیدی ان سب صورتوں میں دوسرے نکاح کا پورا مہر اور طلاق کے بعد عدت واجب ہے، اگرچہ دوسرے نکاح کے بعد وطی نہیں ہوئی کہ نکاح اول کی وطی نکاح ثانی میں بھی وطی قرار دی جائیگی۔⁽¹⁾ (درمختار، ردالمحتار)

مسئلہ ۳۵: بچہ پیدا ہونے کے بعد عورت کو طلاق دی تو جب تک اُسے تین حیض نہ آلیں دوسرے سے نکاح نہیں کر سکتی یا سن ایسا کو پہنچ کر مہینوں سے عدت پوری کرے اگرچہ بچہ پیدا ہونے سے قبل اُسے حیض نہ آیا ہو۔⁽²⁾ (درمختار)

سوگ کا بیان

اللہ عزوجل فرماتا ہے:

﴿وَلَا جُنَاحَ عَلَيْكُمْ فِيمَا عَرَّضْتُم بِهِ مِنْ خِطْبَةِ النِّسَاءِ وَأَكْتَنَتُمْ فِي أَنْفُسِكُمْ عِلْمَ اللَّهِ أَنْتُمْ سَتَدْرُونَ هُنَّ وَلَكِنْ لَا تَأْوَدُوهُنَّ سِرًّا إِلَّا أَنْ تَقُولُوا أَتَوْا لَمْ عَرُوفًا وَلَا تَعْرَمُوا عَقْدَةَ النِّكَاحِ حَتَّى يَبْلُغَ الْكِتَابَ أَجَلَهُ ۗ وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوا ۗ وَاعْلَمُوا أَنَّ اللَّهَ عَفُوٌّ رَحِيمٌ ۝﴾⁽³⁾

اور تم پر گناہ نہیں اس میں کہ اشارۃً عورتوں کے نکاح کا پیغام دیا اپنے دل میں چھپا رکھو، اللہ (عزوجل) کو معلوم ہے کہ تم اُن کی یاد کرو گے ہاں اُن سے خفیہ وعدہ مت کرو مگر یہ کہ اتنی ہی بات کرو جو شرع کے موافق ہے۔ اور عقد نکاح کا پکا ارادہ نہ کرو جب تک کتاب کا حکم اپنی میعاد کو نہ پہنچ جائے اور جان لو کہ اللہ (عزوجل) اُس کو جانتا ہے جو تمہارے دلوں میں ہے تو اُس سے ڈرو اور جان لو کہ اللہ (عزوجل) بخشنے والا، حلم والا ہے۔

حدیث ۱: صحیح بخاری و صحیح مسلم میں ام المومنین ام سلمہ رضی اللہ تعالیٰ عنہا سے مروی، کہ ایک عورت نے حضور اقدس صلی اللہ تعالیٰ علیہ وسلم کی خدمت میں حاضر ہو کر عرض کی کہ میری بیٹی کے شوہر کی وفات ہو گئی (یعنی وہ عدت میں ہے) اور اُس کی

①..... "الدر المختار" و "ردالمحتار"، کتاب الطلاق، باب العدة، مطلب: فی وطء المعتدة بشبهة، ج ۵، ص ۲۱۲.

②..... "الدر المختار"، المرجع السابق، ص ۲۱۷.

③..... ۲، البقرة: ۲۳۵.

آنکھیں دکھتی ہیں، کیا اُسے سرمہ لگائیں؟ ارشاد فرمایا: نہیں دو یا تین بار یہی فرمایا کہ نہیں پھر فرمایا: کہ ”یہ تو یہی چار مہینے دس دن ہیں اور جاہلیت میں تو ایک سال گزرنے پر میٹنگی پھینکا کرتی تھی۔“⁽¹⁾ (یہ جاہلیت کی رسم تھی کہ سال بھر کی عدت ایک جھونپڑے میں گزارتی اور نہایت میلے کچیلے کپڑے پہنتی، جب سال پورا ہوتا تو وہاں سے میٹنگی پھینکتی ہوئی نکلتی اور اب عدت پوری ہوتی)۔

حدیث ۲: صحیحین میں ام المومنین ام حبیبہ و ام المومنین زینب بنت جحش رضی اللہ تعالیٰ عنہما سے مروی، کہ حضور (صلی اللہ تعالیٰ علیہ وسلم) نے ارشاد فرمایا: جو عورت اللہ (عزوجل) اور قیامت کے دن پر ایمان رکھتی ہے، اُسے یہ حلال نہیں کہ کسی میت پر تین راتوں سے زیادہ سوگ کرے، مگر شوہر پر کہ چار مہینے دس دن سوگ کرے۔“⁽²⁾

حدیث ۳: ام عطیہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم نے فرمایا: ”کوئی عورت کسی میت پر تین دن سے زیادہ سوگ نہ کرے، مگر شوہر پر چار مہینے دس دن سوگ کرے اور رنگا ہوا کپڑا نہ پہنے، مگر وہ کپڑا کہ بُنے سے پہلے اُس کا سوت جگہ جگہ باندھ کر رنگتے ہیں اور سرمہ نہ لگائے اور نہ خوشبو چھوئے، مگر جب حیض سے پاک ہو تو تھوڑا سا عود استعمال کر سکتی ہے۔“ اور ابوداؤد کی روایت میں یہ بھی ہے کہ مہندی نہ لگائے۔“⁽³⁾

حدیث ۴: ابوداؤد نسائی نے ام المومنین ام سلمہ رضی اللہ تعالیٰ عنہا سے روایت کی کہ حضور (صلی اللہ تعالیٰ علیہ وسلم) نے فرمایا: ”جس عورت کا شوہر مر گیا ہے، وہ نہ کسم کارنگا ہوا کپڑا پہنے اور نہ گیر و کارنگا ہوا اور نہ زیور پہنے اور نہ مہندی لگائے اور نہ سرمہ۔“⁽⁴⁾

حدیث ۵: ابوداؤد نسائی انھیں سے راوی، کہ جب میرے شوہر ابو سلمہ رضی اللہ تعالیٰ عنہ کی وفات ہوئی، حضور (صلی اللہ تعالیٰ علیہ وسلم) میرے پاس تشریف لائے۔ اُس وقت میں نے مصبر (ایلوہ) لگا رکھا تھا، فرمایا: ”ام سلمہ یہ کیا ہے؟“ میں نے عرض کی، یہ ایلوہ ہے اس میں خوشبو نہیں۔ فرمایا: ”اس سے چہرہ میں خوبصورتی پیدا ہوتی ہے، اگر لگانا ہی ہے تو رات میں لگا لیا کرو اور دن میں صاف کر ڈالا کرو اور خوشبو اور مہندی سے بال نہ سنوارو۔“ میں نے عرض کی، کنگھا کرنے کے لیے کیا چیز سر پر لگاؤں؟ فرمایا: کہ ”بیری کے پتے سر پر تھوپ لیا کرو پھر کنگھا کرو۔“⁽⁵⁾

①..... ”صحیح البخاری“، کتاب الطلاق، باب تحد المتوفی عنہا... إلخ، الحدیث: ۵۳۳۶، ج ۳، ص ۵۰۶.

②..... ”صحیح البخاری“، کتاب الجنائز، باب حد المرأة علی غیر زوجها، الحدیث: ۱۲۸۱، ۱۲۸۲، ج ۱، ص ۴۳۳.

③..... ”صحیح مسلم“، کتاب الطلاق، باب وجوب الاحداد فی عدة الوفاة... إلخ، الحدیث: ۱۴۹۱، ص ۷۹۹.

”سنن أبي داود“، کتاب الطلاق، باب فیما تجتنبہ المعتدة فی عدتها، الحدیث: ۲۳۰۲، ج ۲، ص ۴۲۵.

④..... ”سنن أبي داود“، کتاب الطلاق، باب فیما تجتنبہ المعتدة فی عدتها، الحدیث: ۲۳۰۴، ج ۲، ص ۴۲۵.

⑤..... ”سنن أبي داود“، کتاب الطلاق، باب فیما تجتنبہ المعتدة فی عدتها، الحدیث: ۲۳۰۵، ج ۲، ص ۴۲۵.

حدیث ۶: حضرت ابوسعید خدری رضی اللہ تعالیٰ عنہ کی بہن کے شوہر کو ان کے غلاموں نے قتل کر ڈالا تھا، وہ حضور (صلی اللہ تعالیٰ علیہ والہ وسلم) کی خدمت میں حاضر ہو کر عرض کرتی ہیں، کہ مجھے میکے میں عدت گزارنے کی اجازت دی جائے کہ میرے شوہر نے کوئی اپنا مکان نہیں چھوڑا اور نہ خرچ چھوڑا۔ اجازت دیدی پھر بلا کر فرمایا: ”اُسی گھر میں رہو جس میں رہتی ہو، جب تک عدت پوری نہ ہو۔“ لہذا اُنھوں نے چار ماہ دس دن اُسی مکان میں پورے کیے۔⁽¹⁾

(مسائل فقہیہ)

مسئلہ ۱: سوگ کے یہ معنی ہیں کہ زینت کو ترک کرے یعنی ہر قسم کے زیور چاندی سونے جواہر وغیرہا کے اور ہر قسم اور ہر رنگ کے ریشم کے کپڑے اگر چہ سیاہ ہوں نہ پہنے اور خوشبو کا بدن یا کپڑوں میں استعمال نہ کرے اور نہ تیل کا استعمال کرے اگر چہ اُس میں خوشبو نہ ہو جیسے روغن زیتون اور کنگھا کرنا اور سیاہ سرمہ لگانا۔ یوہیں سفید خوشبودار سرمہ لگانا اور مہندی لگانا اور زعفران یا کسم یا گیر و کارنگا ہوا یا سُرخ رنگ کا کپڑا پہننا منع ہے ان سب چیزوں کا ترک واجب ہے۔⁽²⁾ (جوہرہ، درمختار، عالمگیری) یوہیں پڑیا کارنگ گلابی۔ دھانی۔ چمپئی اور طرح طرح کے رنگ جن میں تیزین⁽³⁾ ہوتا ہے سب کو ترک کرے۔

مسئلہ ۲: جس کپڑے کا رنگ پُرانا ہو گیا کہ اب اُس کا پہننا زینت نہیں اُسے پہن سکتی ہے۔ یوہیں سیاہ رنگ کے کپڑے میں بھی حرج نہیں جبکہ ریشم کے نہ ہوں۔⁽⁴⁾ (عالمگیری)

مسئلہ ۳: عذر کی وجہ سے ان چیزوں کا استعمال کر سکتی ہے مگر اس حال میں اُس کا استعمال زینت کے قصد⁽⁵⁾ سے نہ ہو مثلاً درد سر کی وجہ سے تیل لگا سکتی ہے یا تیل لگانے کی عادی ہے جانتی ہے کہ نہ لگانے میں درد ہو جائیگا تو لگانا جائز ہے۔ یا درد سر کے وقت کنگھا کر سکتی ہے مگر اُس طرف سے جدھر کے دندانے موٹے ہیں اُدھر سے نہیں جدھر باریک ہوں کہ یہ بال سنوارنے کے لیے ہوتے ہیں اور یہ ممنوع ہے۔ یا سُرمہ لگانے کی ضرورت ہے کہ آنکھوں میں درد ہے۔ یا خارش⁽⁶⁾ ہے تو ریشمی

①..... ”جامع الترمذی“، أبواب الطلاق... إلخ، باب ماجاء این تعنت المتوفی عنها زوجها، الحدیث: ۱۲۰۸، ج ۲، ص ۴۱۱.

②..... ”الدرالمختار“، کتاب الطلاق، فصل فی الحداد، ج ۵، ص ۲۲۱.

”الفتاویٰ الہندیہ“، کتاب الطلاق، الباب الرابع عشر فی الحداد، ج ۱، ص ۵۳۳.

و ”الجوہرۃ النیرۃ“، کتاب العدة، الجزء الثاني، ص ۱۰۲.

③..... یعنی بناؤ سنگار۔

④..... ”الفتاویٰ الہندیہ“، کتاب الطلاق، الباب الرابع عشر فی الحداد، ج ۱، ص ۵۳۳.

⑤..... ارادہ۔ ⑥..... ایک جلدی بیماری جس میں بدن پر پھنسیاں نکل آتی ہیں اور کھلی ہوتی ہے۔

کپڑے پہن سکتی ہے۔ یا اُس کے پاس اور کپڑا نہیں ہے تو یہی ریشمی یا رنگا ہوا پہنے مگر یہ ضرور ہے کہ ان کی اجازت ضرورت کے وقت ہے لہذا بقدر ضرورت اجازت ہے ضرورت سے زیادہ ممنوع مثلاً آنکھ کی بیماری میں سرمہ لگانا نیکی ضرورت ہو تو یہ لحاظ ضروری ہے کہ سیاہ سرمہ اُس وقت لگا سکتی ہے جب سفید سرمہ سے کام نہ چلے اور اگر صرف رات میں لگانا کافی ہے تو دن میں لگانے کی اجازت نہیں۔⁽¹⁾ (عالمگیری، درمختار، ردالمحتار)

مسئلہ ۴: سوگ اُس پر ہے جو عاقلہ بالغہ مسلمان ہو اور موت یا طلاق بائن کی عدت ہو اگرچہ عورت باندی ہو۔ شوہر کے عتین ہونے یا عضو تناسل کے کٹے ہونے کی وجہ سے فرقت ہوئی تو اُس کی عدت میں بھی سوگ واجب ہے۔⁽²⁾ (درمختار، عالمگیری)

مسئلہ ۵: طلاق دینے والا سوگ کرنے سے منع کرتا ہے یا شوہر نے مرنے سے پہلے کہہ دیا تھا کہ سوگ نہ کرنا جب بھی سوگ کرنا واجب ہے۔⁽³⁾ (درمختار)

مسئلہ ۶: نابالغہ و مجنونہ و کافرہ پر سوگ نہیں۔ ہاں اگر اثنائے عدت میں نابالغہ بالغہ ہوئی مجنونہ کا جنون جاتا رہا اور کافرہ مسلمان ہوگئی تو جو دن باقی رہ گئے ہیں اُن میں سوگ کرے۔⁽⁴⁾ (ردالمحتار)

مسئلہ ۷: ام ولد کو اُس کے مولیٰ نے آزاد کر دیا یا مولیٰ کا انتقال ہو گیا تو عدت بیٹھے گی مگر اس عدت میں سوگ واجب نہیں۔ یوہیں نکاح فاسد اور وطی بالشبہہ اور طلاق رجعی کی عدت میں سوگ نہیں۔⁽⁵⁾ (جوہرہ، عالمگیری)

مسئلہ ۸: کسی قریب کے مرجانے پر عورت کو تین دن تک سوگ کرنے کی اجازت ہے اس سے زائد کی نہیں اور عورت شوہر والی ہو تو شوہر اس سے بھی منع کر سکتا ہے۔⁽⁶⁾ (ردالمحتار)

مسئلہ ۹: کسی کے مرنے کے غم میں سیاہ کپڑے پہننا جائز نہیں مگر عورت کو تین دن تک شوہر کے مرنے پر غم کی وجہ

①..... "الفتاویٰ الہندیۃ"، کتاب الطلاق، الباب الرابع عشر فی الحداد، ج ۱، ص ۵۳۳.

و"الدرالمختار" و"ردالمحتار"، کتاب الطلاق، فصل فی الحداد، ج ۵، ص ۲۲۲.

②..... "الدرالمختار"، کتاب الطلاق، فصل فی الحداد، ج ۵، ص ۲۲۱.

و"الفتاویٰ الہندیۃ"، کتاب الطلاق، الباب الرابع عشر فی الحداد، ج ۱، ص ۵۳۴.

③..... "الدرالمختار"، کتاب الطلاق، فصل فی الحداد، ج ۵، ص ۲۲۱.

④..... "ردالمحتار"، کتاب الطلاق، فصل فی الحداد، ج ۵، ص ۲۲۳.

⑤..... "الجوہرۃ النیرۃ"، کتاب العدة، الجزء الثاني، ص ۱۰۳.

و"الفتاویٰ الہندیۃ"، کتاب الطلاق، الباب الرابع عشر فی الحداد، ج ۱، ص ۵۳۴.

⑥..... "ردالمحتار"، کتاب الطلاق، فصل فی الحداد، ج ۵، ص ۲۲۳.

سے سیاہ کپڑے پہننا جائز ہے اور سیاہ کپڑے غم ظاہر کرنے کے لیے نہ ہوں تو مطلقاً جائز ہیں۔⁽¹⁾ (درمختار، ردالمحتار)

مسئلہ ۱۰: عدت کے اندر چار پائی پرسوسکتی ہے کہ یہ زینت میں داخل نہیں۔

مسئلہ ۱۱: جو عورت عدت میں ہو اُس کے پاس صراحۃً نکاح کا پیغام دینا حرام ہے اگرچہ نکاح فاسد یا عتق کی عدت میں ہو اور موت کی عدت ہو تو اشارۃً کہہ سکتے ہیں اور طلاق رجعی یا بائن یا فسخ کی عدت میں اشارۃً بھی نہیں کہہ سکتے اور وطی بالشبہہ یا نکاح فاسد کی عدت میں اشارۃً کہہ سکتے ہیں اشارۃً کہنے کی صورت یہ ہے کہ کہے میں نکاح کرنا چاہتا ہوں مگر یہ نہ کہے کہ تجھ سے، ورنہ صراحت ہو جائیگی یا کہے میں ایسی عورت سے نکاح کرنا چاہتا ہوں جس میں یہ یہ وصف ہوں اور وہ اوصاف بیان کرے جو اس عورت میں ہیں یا مجھے تجھ جیسی کہاں ملے گی۔⁽²⁾ (درمختار، عالمگیری)

مسئلہ ۱۲: جو عورت طلاق رجعی یا بائن کی عدت میں ہے یا کسی وجہ سے فرقت ہوئی اگرچہ شوہر کے بیٹے کا بوسہ لینے سے اور اس کی عدت میں ہو یا خلع کی عدت میں ہو اگرچہ نفقہ عدت پر خلع ہو یا اس پر خلع ہو کہ عدت میں شوہر کے مکان میں نہ رہے گی تو ان عورتوں کو گھر سے نکلنے کی اجازت نہیں نہ دن میں نہ رات میں جبکہ آزاد ہوں یا لونڈی ہو جو شوہر کے پاس رہتی ہے اور عاقلہ، بالغہ، مسلمہ ہو اگرچہ شوہر نے اُسے باہر نکلنے کی اجازت بھی دی ہو۔ اور نابالغہ لڑکی طلاق رجعی کی عدت میں شوہر کی اجازت سے باہر جاسکتی ہے اور بغیر اجازت نہیں اور نابالغہ بائن طلاق کی عدت میں اجازت و بے اجازت دونوں صورت میں جاسکتی ہے ہاں اگر قریب البلوغ⁽³⁾ ہے تو بغیر اجازت نہیں جاسکتی اور عورت پگلی یا بوہری یا کتابیہ ہے تو جاسکتی ہے مگر شوہر کو منع کرنے کا حق ہے۔ مرد و عورت مجوسی⁽⁴⁾ تھے شوہر مسلمان ہو گیا اور عورت نے اسلام لانے سے انکار کیا اور فرقت ہو گئی اور مدخولہ تھی لہذا عدت بھی واجب ہوئی تو عدت کے اندر اُس کا شوہر نکلنے سے منع کر سکتا ہے۔ مولیٰ نے ام ولد کو آزاد کیا تو اس عدت میں باہر جاسکتی ہے اور نکاح فاسد کی عدت میں نکلنے کی اجازت ہے مگر شوہر منع کر سکتا ہے۔⁽⁵⁾ (عالمگیری، درمختار)

مسئلہ ۱۳: چند مکان کا ایک صحن ہو اور وہ سب مکان شوہر کے ہوں تو صحن میں آسکتی ہے اور وہ کے ہوں تو نہیں۔⁽⁶⁾ (درمختار)

①..... "الدرالمختار" و "ردالمحتار"، کتاب الطلاق، فصل في الحداد، ج ۵، ص ۲۲۴.

②..... "الفتاویٰ الہندیۃ"، کتاب الطلاق، الباب الرابع عشر في الحداد، ج ۱، ص ۵۳۴.

و "الدرالمختار"، کتاب الطلاق، فصل في الحداد، ج ۵، ص ۲۲۵.

③..... بالغ ہونے کے قریب۔

④..... آگ کی پوجا کرنے والے۔

⑤..... "الفتاویٰ الہندیۃ"، کتاب الطلاق، الباب الرابع عشر في الحداد، ج ۱، ص ۵۳۴.

و "الدرالمختار"، کتاب الطلاق، فصل في الحداد، ج ۵، ص ۲۲۷.

⑥..... "الدرالمختار"، کتاب الطلاق، فصل في الحداد، ج ۵، ص ۲۲۷.

مسئلہ ۱۴: اگر کرایہ کے مکان میں رہتی تھی جب بھی مکان بدلنے کی اجازت نہیں شوہر کے ذمہ زمانہ عدت کا کرایہ ہے اور اگر شوہر غائب ہے اور عورت خود کرایہ دے سکتی ہے جب بھی اُسی میں رہے۔^(۱) (ردالمحتار)

مسئلہ ۱۵: موت کی عدت میں اگر باہر جانے کی حاجت ہو کہ عورت کے پاس بقدر کفایت مال نہیں اور باہر جا کر محنت مزدوری کر کے لائیگی تو کام چلے گا تو اسے اجازت ہے کہ دن میں اور رات کے کچھ حصے میں باہر جائے اور رات کا اکثر حصہ اپنے مکان میں گزارے مگر حاجت سے زیادہ باہر ٹھہرنے کی اجازت نہیں۔ اور اگر بقدر کفایت اس کے پاس خرچ موجود ہے تو اسے بھی گھر سے نکلنا مطلقاً منع ہے اور اگر خرچ موجود ہے مگر باہر نہ جائے تو کوئی نقصان پہنچے گا مثلاً زراعت کا کوئی دیکھنے بھالنے والا نہیں اور کوئی ایسا نہیں جسے اس کام پر مقرر کرے تو اس کے لیے بھی جاسکتی ہے مگر رات کو اُسی گھر میں رہنا ہوگا۔^(۲) (ردالمحتار، یوہیں کوئی سودالانے والا نہ ہو تو اس کے لیے بھی جاسکتی ہے۔)

مسئلہ ۱۶: موت یا فرقت^(۳) کے وقت جس مکان میں عورت کی سکونت^(۴) تھی اُسی مکان میں عدت پوری کرے اور یہ جو کہا گیا ہے کہ گھر سے باہر نہیں جاسکتی اس سے مراد یہی گھر ہے اور اس گھر کو چھوڑ کر دوسرے مکان میں بھی سکونت نہیں کر سکتی مگر بضرورت اور ضرورت کی صورتیں ہم آگے لکھیں گے آج کل معمولی باتوں کو جس کی کچھ حاجت نہ ہو محض طبیعت کی خواہش کو ضرورت بولا کرتے ہیں وہ یہاں مراد نہیں بلکہ ضرورت وہ ہے کہ اُس کے بغیر چارہ نہ ہو۔

مسئلہ ۱۷: عورت اپنے میکے گئی تھی یا کسی کام کے لیے کہیں اور گئی تھی اُس وقت شوہر نے طلاق دی یا مر گیا تو فوراً بلا توقف وہاں سے واپس آئے۔^(۵) (عالمگیری)

مسئلہ ۱۸: جس مکان میں عدت گزارنا واجب ہے اُس کو چھوڑ نہیں سکتی مگر اُس وقت کہ اسے کوئی نکال دے مثلاً طلاق کی عدت میں شوہر نے گھر میں سے اس کو نکال دیا، یا کرایہ کا مکان ہے اور عدتِ وفات ہے مالک مکان کہتا ہے کہ کرایہ دے یا مکان خالی کر اور اس کے پاس کرایہ نہیں یا وہ مکان شوہر کا ہے مگر اس کے حصہ میں جتنا پہنچا وہ قابل سکونت نہیں اور ورثا اپنے حصہ میں اسے رہنے نہیں دیتے یا کرایہ مانگتے ہیں اور پاس کرایہ نہیں یا مکان ڈھ رہا ہو^(۶) یا ڈھنے کا خوف ہو

①..... ”ردالمحتار“، کتاب الطلاق، فصل فی الحداد، مطلب: الحق ان علی المفتی... إلخ، ج ۵، ص ۲۲۸.

②..... ”الدرالمختار“ و ”ردالمحتار“، کتاب الطلاق، فصل فی الحداد، مطلب: الحق ان علی المفتی... إلخ، ج ۵، ص ۲۲۸.

③..... علیحدگی۔

④..... رہائش۔

⑤..... ”الفتاویٰ الہندیہ“، کتاب الطلاق، الباب الرابع عشر فی الحداد، ج ۱، ص ۵۳۵.

⑥..... گر رہا ہو۔

یا چوروں کا خوف ہو، مال تلف⁽¹⁾ ہو جانے کا اندیشہ ہے یا آبادی کے کنارے مکان ہے اور مال وغیرہ کا اندیشہ ہے تو ان صورتوں میں مکان بدل سکتی ہے۔ اور اگر کرایہ کا مکان ہو اور کرایہ دے سکتی ہے یا ورثہ کو کرایہ دے کر رہ سکتی ہے تو اُسی میں رہنا لازم ہے۔ اور اگر حصہ اتنا ملا کہ اس کے رہنے کے لیے کافی ہے تو اُسی میں رہے اور دیگر ورثہ شوہر جن سے پردہ فرض ہے اُن سے پردہ کرے اور اگر اُس مکان میں نہ چور کا خوف ہے نہ پروسیوں کا مگر اُس میں کوئی اور نہیں ہے اور تنہا رہتے خوف کرتی ہے تو اگر خوف زیادہ ہو مکان بدلنے کی اجازت ہے ورنہ نہیں اور طلاق بائن کی عدت ہے اور شوہر فاسق ہے اور کوئی وہاں ایسا نہیں کہ اگر اُس کی نیت بد ہو تو روک سکے ایسی حالت میں مکان بدل دے۔⁽²⁾ (عالمگیری، درمختار وغیرہما)

مسئلہ ۱۹: وفات کی عدت میں اگر مکان بدلنا پڑے تو اُس مکان سے جہاں تک قریب کا میسر آسکے اُسے لے اور عدت طلاق کی ہو تو جس مکان میں شوہر اُسے رکھنا چاہے اور اگر شوہر غائب ہے تو عورت کو اختیار ہے۔⁽³⁾ (عالمگیری)

مسئلہ ۲۰: جب مکان بدلا تو دوسرے مکان کا وہی حکم ہے جو پہلے کا تھا یعنی اب اس مکان سے باہر جانے کی اجازت نہیں مگر عدت وفات میں بوقت حاجت بقدر حاجت جس کا ذکر پہلے ہو چکا۔⁽⁴⁾ (عالمگیری)

مسئلہ ۲۱: طلاق بائن کی عدت میں یہ ضروری ہے کہ شوہر و عورت میں پردہ ہو یعنی کسی چیز سے آڑ کر دی جائے کہ ایک طرف شوہر رہے اور دوسری طرف عورت۔ عورت کا اُسکے سامنے اپنا بدن چھپانا کافی نہیں اس واسطے کہ عورت اب اجنبیہ ہے اور اجنبیہ سے خلوت جائز نہیں بلکہ یہاں فتنہ کا زیادہ اندیشہ ہے اور اگر مکان میں تنگی ہو اتنا نہیں کہ دونوں الگ الگ رہ سکیں تو شوہر اتنے دنوں تک مکان چھوڑ دے، یہ نہ کرے کہ عورت کو دوسرے مکان میں بھیج دے اور خود اس میں رہے کہ عورت کو مکان بدلنے کی بغیر ضرورت اجازت نہیں اور اگر شوہر فاسق ہو تو اُسے حکماً اُس مکان سے علیحدہ کر دیا جائے اور اگر نہ نکلے تو اُس مکان میں کوئی ثقہ⁽⁵⁾ عورت رکھ دی جائے جو فتنہ کے روکنے پر قادر ہو اور اگر جمعی کی عدت ہو تو پردہ کی کچھ حاجت نہیں اگرچہ شوہر فاسق ہو کہ یہ نکاح سے باہر نہ ہوئی۔⁽⁶⁾ (درمختار، ردالمحتار)

①.....ضائع۔

②....."الفتاویٰ الہندیہ"، کتاب الطلاق، الباب الرابع عشر فی الحداد، ج ۱، ص ۵۳۵۔

و"الدرالمختار"، کتاب الطلاق، فصل فی الحداد، ج ۵، ص ۲۲۹، وغیرہما۔

③....."الفتاویٰ الہندیہ"، کتاب الطلاق، الباب الرابع عشر فی الحداد، ج ۱، ص ۵۳۵۔

④.....المرجع السابق۔

⑤.....معتبر، قابل اعتماد۔

⑥....."الدرالمختار" و"ردالمحتار"، کتاب الطلاق، فصل فی الحداد، مطلب: الحق ان علی المفتی... إلخ، ج ۵، ص ۲۳۰۔

مسئلہ ۲۲: تین طلاق کی عدت کا بھی وہی حکم ہے جو طلاق بائن کی عدت کا ہے۔ زن وشواگر بڑھیا بوڑھے ہوں اور فرقت واقع ہوئی اور ان کی اولادیں ہوں جنگلی مفارقت گوارانہ ہو تو دونوں ایک مکان میں رہ سکتے ہیں جبکہ زن وشوا کی طرح نہ رہتے ہوں۔^(۱) (درمختار)

مسئلہ ۲۳: سفر میں شوہر نے طلاق بائن دی یا اُس کا انتقال ہوا اب وہ جگہ شہر ہے یا نہیں اور وہاں سے جہاں جانا ہے مدت سفر ہے یا نہیں اور بہر صورت مکان مدت سفر ہے یا نہیں اگر کسی طرف مسافت سفر نہ ہو تو عورت کو اختیار ہے وہاں جائے یا گھر واپس آئے اُسکے ساتھ محرم ہو یا نہ ہو مگر بہتر یہ ہے کہ گھر واپس آئے اور اگر ایک طرف مسافت سفر ہے اور دوسری طرف نہیں تو جدھر مسافت سفر نہ ہو اُس کو اختیار کرے اور اگر دونوں طرف مسافت سفر ہے اور وہاں آبادی نہ ہو تو اختیار ہے جائے یا واپس آئے ساتھ میں محرم ہو یا نہ ہو اور بہتر گھر واپس آنا ہے اور اگر اس وقت شہر میں ہے تو وہیں عدت پوری کرے محرم یا بغیر محرم نہ ادھر آسکتی ہے نہ ادھر جاسکتی اور اگر اس وقت جنگل میں ہے مگر راستہ میں گاؤں یا شہر ملے گا اور وہاں ٹھہر سکتی ہے کہ مال یا آبرو کا اندیشہ نہیں اور ضرورت کی چیزیں وہاں ملتی ہوں تو وہیں عدت پوری کرے پھر محرم کے ساتھ وہاں سے سفر کرے۔^(۲) (درمختار، عالمگیری)

مسئلہ ۲۴: عورت کو عدت میں شوہر سفر میں نہیں لیجا سکتا، اگرچہ وہ رجعی کی عدت ہو۔^(۳) (درمختار)

مسئلہ ۲۵: رجعی کی عدت کے وہی احکام ہیں جو بائن کے ہیں مگر اس کے لیے سوگ نہیں اور سفر میں رجعی طلاق دی تو شوہر ہی کے ساتھ رہے اور کسی طرف مسافت سفر^(۴) ہے تو ادھر نہیں جاسکتی۔^(۵) (درمختار)

ثبوت نسب کا بیان

حدیث میں فرمایا: ”بچہ اُس کے لیے ہے، جس کا فراش ہے (یعنی عورت جس کی منکوحہ یا کنیز ہو) اور زانی کے لیے

پتھر ہے۔“^(۶)

①..... ”الدرالمختار“، کتاب الطلاق، فصل فی الحداد، ج ۵، ص ۲۳۱.

②..... ”الدرالمختار“، کتاب الطلاق، فصل فی الحداد، ج ۵، ص ۲۳۲.

و ”الفتاویٰ الہندیہ“، کتاب الطلاق، الباب الرابع عشر فی الحداد، ج ۱، ص ۵۳۵.

③..... ”الدرالمختار“، کتاب الطلاق، فصل فی الحداد، ج ۵، ص ۲۳۳.

④..... یعنی ساڑھے ستاون میل (تقریباً ۹۲ کلومیٹر) کی راہ۔

⑤..... ”الدرالمختار“، کتاب الطلاق، فصل فی الحداد، ج ۵، ص ۲۳۳.

⑥..... ”صحیح البخاری“، کتاب الحدود، باب للعاهر الحجر، الحدیث: ۶۸۱۸، ج ۴، ص ۳۴۰.

(مسائل فقہیہ)

مسئلہ ۱: حمل کی مدت کم سے کم چھ مہینے ہے اور زیادہ سے زیادہ دو سال لہذا جو عورت طلاق رجعی کی عدت میں ہے اور عدت پوری ہونے کا عورت نے اقرار نہ کیا ہو اور بچہ پیدا ہوا تو نسب ثابت ہے اور اگر عدت پوری ہونے کا اقرار کیا اور وہ مدت اتنی ہے کہ اُس میں عدت پوری ہو سکتی ہے اور وقتِ اقرار سے چھ مہینے کے اندر بچہ پیدا ہوا جب بھی نسب ثابت ہے کہ بچہ پیدا ہونے سے معلوم ہوا کہ عورت کا اقرار غلط تھا اور ان دونوں صورتوں میں ولادت سے ثابت ہوا کہ شوہر نے رجعت کر لی ہے جبکہ وقتِ طلاق سے پورے دو برس یا زیادہ میں بچہ پیدا ہوا اور دو برس سے کم میں پیدا ہوا تو رجعت ثابت نہ ہوئی ممکن ہے کہ طلاق دینے سے پہلے کا حمل ہو اور اگر وقتِ اقرار سے چھ مہینے پر بچہ پیدا ہوا تو نسب ثابت نہیں۔ یوہیں طلاقِ بائن یا موت کی عدت پوری ہونے کا عورت نے اقرار کیا اور وقتِ اقرار سے چھ مہینے سے کم میں بچہ پیدا ہوا تو نسب ثابت ہے، ورنہ نہیں۔^(۱) (درمختار وغیرہ، عامہ کتب)

مسئلہ ۲: جس عورت کو بائن طلاق دی اور وقتِ طلاق سے دو برس کے اندر بچہ پیدا ہوا تو نسب ثابت ہے اور دو برس کے بعد پیدا ہوا تو نہیں مگر جبکہ شوہر اُس بچہ کی نسبت کہے کہ یہ میرا ہے یا ایک بچہ دو برس کے اندر پیدا ہوا دوسرا بعد میں تو دونوں کا نسب ثابت ہو جائیگا۔^(۲) (درمختار)

مسئلہ ۳: وقتِ نکاح سے چھ مہینے کے اندر بچہ پیدا ہوا تو نسب ثابت نہیں اور چھ مہینے یا زیادہ پر ہوا تو ثابت ہے جبکہ شوہر اقرار کرے یا سکوت اور اگر کہتا ہے کہ بچہ پیدا ہی نہ ہوا تو ایک عورت کی گواہی سے ولادت ثابت ہو جائیگی اور اگر شوہر نے کہا تھا کہ جب تو جنے تو تجھ کو طلاق اور عورت بچہ پیدا ہونا بیان کرتی ہے اور شوہر انکار کرتا ہے تو دو مرد یا ایک مرد اور دو عورتوں کی گواہی سے طلاق ثابت ہوگی تہا جنائی کی شہادت ناکافی ہے۔ یوہیں اگر شوہر نے حمل کا اقرار کیا تھا یا حمل ظاہر تھا جب بھی طلاق ثابت ہے اور نسب ثابت ہونے کے لیے فقط جنائی کا قول کافی ہے۔^(۳) (جوہرہ) اور اگر دو بچے پیدا ہوئے ایک چھ مہینے کے اندر دوسرا چھ مہینے پر یا چھ مہینے کے بعد تو دونوں میں کسی کا نسب ثابت نہیں۔^(۴) (عالمگیری)

مسئلہ ۴: نکاح میں جہاں نسب ثابت ہونا کہا جاتا ہے وہاں کچھ یہ ضرور نہیں کہ شوہر دعوے کرے تو نسب ہوگا بلکہ

①....."الدر المختار"، کتاب الطلاق، فصل فی ثبوت النسب، ج ۵، ص ۲۳۴، وغیرہ.

②....."الدر المختار"، کتاب الطلاق، فصل فی ثبوت النسب، ج ۵، ص ۲۳۷.

③....."الجوہرۃ النیرۃ"، کتاب العدة، الجزء الثانی، ص ۱۰۷.

④....."الفتاویٰ الہندیۃ"، کتاب الطلاق، الباب الخامس عشر فی ثبوت النسب، ج ۱، ص ۵۳۶.

سکوت سے بھی نسب ثابت ہوگا اور اگر انکار کرے تو نفی نہ ہوگی جب تک لعان نہ ہو اور اگر کسی وجہ سے لعان نہ ہو سکے جب بھی ثابت ہوگا۔^(۱) (عالمگیری)

مسئلہ ۵: نابالغہ کو اُس کے شوہر نے بعد دخول طلاق رجعی دی اور اُس نے حاملہ ہونا ظاہر کیا تو اگر ستائیس مہینے کے اندر بچہ پیدا ہوا تو ثابت النسب ہے اور طلاق بائن میں دو برس کے اندر ہوگا تو ثابت ہے ورنہ نہیں اور اگر اُس نے عدت پوری ہو نیکا اقرار کیا ہے تو وقت اقرار سے چھ مہینے کے اندر ہوگا تو ثابت ہے ورنہ نہیں اور اگر نہ حاملہ ہونا ظاہر کیا نہ عدت پوری ہونے کا اقرار کیا بلکہ سکوت کیا تو سکوت کا وہی حکم ہے جو عدت پوری ہونے کے اقرار کا ہے۔^(۲) (عالمگیری)

مسئلہ ۶: شوہر کے مرنے کے وقت سے دو برس کے اندر بچہ پیدا ہوگا تو نسب ثابت ہے، ورنہ نہیں۔ یہی حکم صغیرہ کا ہے جبکہ حمل کا اقرار کرتی ہو اور اگر عورت صغیرہ ہے جس نے نہ حمل کا اقرار کیا، نہ عدت پوری ہونے کا اور دس مہینے دس دن سے کم میں ہوا تو ثابت ہے ورنہ نہیں اور اگر عدت پوری ہونے کا اقرار کیا اور وقت اقرار یعنی چار مہینے دس دن کے بعد اگر چھ مہینے کے اندر پیدا ہوا تو ثابت ہے، ورنہ نہیں۔^(۳) (درمختار)

مسئلہ ۷: عورت نے عدت وفات میں پہلے یہ کہا مجھے حمل نہیں پھر دوسرے دن کہا حمل ہے تو اُس کا قول مان لیا جائیگا اور اگر چار مہینے دس دن پورے ہونے پر کہا کہ حمل نہیں ہے پھر حمل ظاہر کیا تو اُس کا قول نہیں مانا جائیگا مگر جبکہ شوہر کی موت سے چھ مہینے کے اندر بچہ پیدا ہو تو اُس کا وہ اقرار کہ عدت پوری ہوگئی باطل سمجھا جائیگا۔^(۴) (خانہ)

مسئلہ ۸: طلاق یا موت کے بعد دو برس کے اندر بچہ پیدا ہوا اور شوہر یا اُس کے ورثہ بچہ پیدا ہونے سے انکار کرتے ہیں اور عورت دعویٰ کرتی ہے تو اگر حمل ظاہر تھا یا شوہر نے حمل کا اقرار کیا تھا تو ولادت ثابت ہے اگرچہ جنائی^(۵) بھی شہادت نہ دے اور وہ ثابت النسب ہے اور اگر نہ حمل ظاہر تھا نہ شوہر نے حمل کا اقرار کیا تھا تو اُس وقت ثابت ہوگا کہ دو مرد یا ایک مرد، دو عورت گواہی دیں۔ اور مرد کس طرح گواہی دیں گے اس کی صورت یہ ہے کہ عورت تنہا مکان میں گئی اور اُس مکان میں کوئی ایسا بچہ نہ تھا اور بچہ لیے ہوئے باہر آئی یا مرد کی نگاہ اچانک پڑ گئی دیکھا کہ اُس کے بچہ پیدا ہو رہا ہے اور قصداً نگاہ کی

①..... "الفتاویٰ الہندیۃ"، کتاب الطلاق، الباب الخامس عشر فی ثبوت النسب، ج ۱، ص ۵۳۶.

②..... "الفتاویٰ الہندیۃ"، کتاب الطلاق، الباب الخامس عشر فی ثبوت النسب، ج ۱، ص ۵۳۷.

③..... "الدرالمختار"، کتاب الطلاق، فصل فی ثبوت النسب، ج ۵، ص ۲۴۰.

④..... "الفتاویٰ الخانیۃ"، کتاب الطلاق، باب العدة، فصل فی النسب، ج ۲، ص ۲۷۴.

⑤..... دائی، بچہ جنانے والی۔

تو فاسق ہے اور اُس کی گواہی مردود۔⁽¹⁾ (درمختار، ردالمحتار)

مسئلہ ۹: شوہر بچہ پیدا ہونے کا اقرار کرتا ہے مگر کہتا ہے کہ یہ بچہ نہیں ہے تو اُس کے ثبوت کے لیے جنائی کی شہادت کافی ہے۔⁽²⁾ (درمختار)

مسئلہ ۱۰: عدتِ وفات میں بچہ پیدا ہوا اور بعض ورثہ نے تصدیق کی تو اس کے حق میں نسب ثابت ہو گیا پھر اگر یہ عادل ہے اور اسکے ساتھ کسی اور وارث قابلِ شہادت نے بھی تصدیق کی یا کسی اجنبی نے شہادت دی تو ورثہ اور غیر سب کے حق میں نسب ثابت ہو گیا یعنی مثلاً اگر اس لڑکے نے دعویٰ کیا کہ میرے باپ کے فلاں شخص پر اتنے روپے دین ہیں تو دعویٰ سننے کے لیے اسکی حاجت نہیں کہ وہ اپنا نسب ثابت کرے اور اگر تھا ایک وارث تصدیق کرتا ہے یا چند ہوں مگر وہ عادل نہ ہوں تو فقط ان کے حق میں ثابت ہے اوروں کے حق میں ثابت نہیں یعنی مثلاً اگر دیگر ورثہ اس صورت میں انکار کرتے ہوں تو اولاد ہونے کی وجہ سے ان کے حصوں میں کوئی کمی نہ ہوگی اور وارث اگر تصدیق کریں تو ان کے لیے اقرار کرنے میں لفظ شہادت اور مجلسِ قاضی وغیرہ کچھ شرط نہیں مگر اوروں کے حق میں ان کا اقرار اُس وقت مانا جائیگا جب عادل ہوں ہاں اگر اس وارث کے ساتھ کوئی غیر وارث ہے تو اُس کا لفظ یہ کہہ دینا کافی نہ ہوگا کہ یہ فلاں کا لڑکا ہے بلکہ لفظ شہادت اور مجلسِ حکم وغیرہ وہ سب امور جو شہادت میں شرط ہیں، اس کے لیے شرط ہیں۔⁽³⁾ (درمختار، ردالمحتار)

مسئلہ ۱۱: بچہ پیدا ہوا عورت کہتی ہے کہ نکاح کو چھ مہینے یا زائد کا عرصہ گزرا اور مرد کہتا ہے کہ چھ مہینے نہیں ہوئے تو عورت کو قسم کھلائیں، قسم کے ساتھ اس کا قول معتبر ہے اور شوہر یا اس کے ورثہ گواہ پیش کرنا چاہیں تو گواہ نہ سنے جائیں۔⁽⁴⁾ (درمختار، ردالمحتار)

مسئلہ ۱۲: کسی لڑکے کی نسبت کہا یہ میرا بیٹا ہے اور اُس شخص کا انتقال ہو گیا اور اُس لڑکے کی ماں جس کا حرہ و مسلمہ ہونا معلوم ہے یہ کہتی ہے کہ میں اُس کی عورت ہوں اور یہ اُسکا بیٹا تو دونوں وارث ہونگے اور اگر عورت کا آزاد ہونا مشہور نہ ہو یا پہلے وہ باندی تھی اور اب آزاد ہے اور یہ نہیں معلوم کہ علق کے وقت آزاد تھی یا نہیں اور ورثہ کہتے ہیں تو اُس کی ام ولد تھی تو وارث نہ ہوگی۔ یو ہیں اگر ورثہ کہتے ہیں کہ تو اُس کے مرنے کے وقت نصرانیہ تھی اور اُس وقت اُس عورت کا مسلمان

①..... "الدرالمختار" و "ردالمحتار"، کتاب الطلاق، فصل في ثبوت النسب، مطلب: في ثبوت النسب من الصغيرة، ج ۵، ص ۲۴۲.

②..... "الدرالمختار"، کتاب الطلاق، فصل في ثبوت النسب، ج ۵، ص ۲۴۳.

③..... "الدرالمختار" و "ردالمحتار"، کتاب الطلاق، فصل في ثبوت النسب، مطلب: في ثبوت النسب من الصغيرة، ج ۵، ص ۲۴۴.

④..... المرجع السابق، ص ۲۴۵.

ہونا مشہور نہیں ہے، جب بھی وارث نہ ہوگی۔⁽¹⁾ (عالمگیری وغیرہ)

مسئلہ ۱۳: عورت کا بچہ خود عورت کے قبضہ میں ہے شوہر کے قبضہ میں نہیں اُس کی نسبت عورت یہ کہتی ہے کہ یہ لڑکا میرے پہلے شوہر سے ہے اس کے پیدا ہونے کے بعد میں نے تجھ سے نکاح کیا اور شوہر کہتا ہے کہ میرا ہے میرے نکاح میں پیدا ہوا تو شوہر کا قول معتبر ہے۔⁽²⁾ (عالمگیری)

مسئلہ ۱۴: کسی عورت سے زنا کیا پھر اُس سے نکاح کیا اور چھ مہینے یا زائد میں بچہ پیدا ہوا تو نسب ثابت ہے اور کم میں ہوا تو نہیں اگرچہ شوہر کہے کہ یہ زنا سے میرا بیٹا ہے۔⁽³⁾ (عالمگیری)

مسئلہ ۱۵: نسب کا ثبوت اشارہ سے بھی ہو سکتا ہے اگرچہ بولنے پر قادر ہو۔⁽⁴⁾ (عالمگیری)

مسئلہ ۱۶: کسی نے اپنے نابالغ لڑکے کا نکاح کسی عورت سے کر دیا اور لڑکا اتنا چھوٹا ہے کہ نہ جماع کر سکتا ہے نہ اُس سے حمل ہو سکتا ہے اور عورت کے بچہ پیدا ہوا تو نسب ثابت نہیں اور اگر لڑکا مراہق⁽⁵⁾ ہے اور اُس کی عورت سے بچہ پیدا ہوا تو نسب ثابت ہے۔⁽⁶⁾ (عالمگیری)

مسئلہ ۱۷: اپنی کنیز سے وطی کرتا ہے اور بچہ پیدا ہوا تو اُس کا نسب اُس وقت ثابت ہوگا کہ یہ اقرار کرے کہ میرا بچہ ہے اور وہ لونڈی ام ولد ہوگی اب اس کے بعد جو بچے پیدا ہوں گے اُن میں اقرار کی حاجت نہیں مگر یہ ضرور ہے کہ نفی کرنے سے مُنتفی ہو جائے گا گرنفی سے اُس وقت منتفی ہوگا کہ زیادہ زمانہ نہ گزرا ہونہ قاضی نے اُس کے نسب کا حکم دیدیا ہو اور ان میں کوئی بات پائی گئی تو نفی نہیں ہو سکتی۔ اور مدبرہ کے بچہ کا نسب بھی اقرار سے ثابت ہوگا۔ منکوحہ کے بچہ کا نسب ثابت ہونے کے لیے اقرار کی حاجت نہیں بلکہ انکار کی صورت میں لعان کرنا ہوگا اور جہاں لعان نہیں وہاں انکار سے بھی کام نہ چلے گا۔⁽⁷⁾ (عالمگیری، ردالمحتار)

①..... "الفتاویٰ الہندیۃ"، کتاب الطلاق، الباب الخامس عشر فی ثبوت النسب، ج ۱، ص ۵۳۹، وغیرہ۔

②..... "الفتاویٰ الہندیۃ"، کتاب الطلاق، الباب الخامس عشر فی ثبوت النسب، ج ۱، ص ۵۴۰۔

③..... المرجع السابق۔

④..... المرجع السابق۔

⑤..... "الفتاویٰ الہندیۃ"، کتاب الطلاق، الباب الخامس عشر فی ثبوت النسب، ج ۱، ص ۵۴۰۔

⑥..... "الفتاویٰ الہندیۃ"، کتاب الطلاق، الباب الخامس عشر فی ثبوت النسب، ج ۱، ص ۵۳۶۔

⑦..... "ردالمحتار"، کتاب الطلاق، باب العدة، فصل فی ثبوت النسب، مطلب: الفراش علی اربع مراتب، ج ۵، ص ۲۵۱۔

بچہ کی پرورش کا بیان

حدیث ۱: امام احمد و ابوداؤد و عبد اللہ بن عمرو رضی اللہ تعالیٰ عنہما سے راوی، کہ ایک عورت نے حضور (صلی اللہ تعالیٰ علیہ وسلم) سے عرض کی، یا رسول اللہ! (صلی اللہ تعالیٰ علیہ وسلم) میرا یہ لڑکا ہے میرا پیٹ اس کے لیے ظرف تھا اور میرے پستان اس کے لیے مشک اور میری گود اس کی محافظ تھی اور اس کے باپ نے مجھے طلاق دیدی اور اب اسکو مجھ سے چھیننا چاہتا ہے۔ حضور (صلی اللہ تعالیٰ علیہ وسلم) نے ارشاد فرمایا: ”تو زیادہ حق دار ہے، جب تک تو نکاح نہ کرے۔“ (1)

حدیث ۲: صحیحین میں براء بن عازب رضی اللہ تعالیٰ عنہ سے مروی، کہ صلح حدیبیہ کے بعد دوسرے سال میں جب حضور اقدس صلی اللہ تعالیٰ علیہ وسلم عمرہ قضا سے فارغ ہو کر مکہ معظمہ سے روانہ ہوئے تو حضرت حمزہ رضی اللہ تعالیٰ عنہ کی صاحبزادی چچا چچا کہتی پیچھے ہو لیں۔ حضرت علی رضی اللہ تعالیٰ عنہ نے انھیں لے لیا اور ہاتھ پکڑ لیا پھر حضرت علی وزید بن حارثہ و جعفر طیار رضی اللہ تعالیٰ عنہم میں ہر ایک نے اپنے پاس رکھنا چاہا۔ حضرت علی رضی اللہ تعالیٰ عنہ نے کہا، میں نے ہی اسے لیا اور میرے چچا کی لڑکی ہے اور حضرت جعفر رضی اللہ تعالیٰ عنہ نے کہا، میرے چچا کی لڑکی ہے اور اس کی خالہ میری بی بی ہے اور حضرت زید رضی اللہ تعالیٰ عنہ نے کہا، میرے (رضاعی) بھائی کی لڑکی ہے۔ حضور اقدس صلی اللہ تعالیٰ علیہ وسلم نے لڑکی خالہ کو دلوائی اور فرمایا: کہ ”خالہ بمنزلہ ماں کے ہے اور حضرت علی سے فرمایا: کہ تم مجھ سے ہو اور میں تم سے اور حضرت جعفر سے فرمایا: کہ تم میری صورت اور سیرت میں مشابہ ہو اور حضرت زید سے فرمایا: کہ تم ہمارے بھائی اور ہمارے مولیٰ ہو۔“ (2)

(مسائل فقہیہ)

مسئلہ ۱: بچہ کی پرورش کا حق ماں کے لیے ہے خواہ وہ نکاح میں ہو یا نکاح سے باہر ہوگی ہو یا اگر وہ مرتدہ ہوگی تو پرورش نہیں کر سکتی یا کسی فسق میں مبتلا ہے جس کی وجہ سے بچہ کی تربیت میں فرق آئے مثلاً زانیہ یا چور یا نوحہ کرنے والی ہے تو اس کی پرورش میں نہ دیا جائے بلکہ بعض فقہانے فرمایا اگر وہ نماز کی پابند نہیں تو اس کی پرورش میں بھی نہ دیا جائے مگر اصح یہ ہے کہ اس کی پرورش میں اس وقت تک رہے گا کہ ناسمجھ ہو جب کچھ سمجھنے لگے تو علیحدہ کر لیں کہ بچہ ماں کو دیکھ کر وہی عادت اختیار کرے گا جو اس کی ہے۔ یوہیں ماں کی پرورش میں اس وقت بھی نہ دیا جائے جبکہ بکثرت بچہ کوچھوڑ کر ادھر ادھر چلی جاتی ہو اگرچہ اسکا جاناکسی گناہ کے لیے نہ ہو مثلاً وہ عورت مردے نہلاتی ہے یا جنائی ہے یا اور کوئی ایسا کام کرتی ہے

① ”سنن أبي داود“، كتاب الطلاق، باب من احق بالولد، الحديث: ۲۲۷۶، ج ۲، ص ۴۱۳.

② ”صحيح البخاري“، كتاب المغازي، باب عمرة القضاء، الحديث: ۴۲۵۱، ج ۳، ص ۹۴.

جس کی وجہ سے اُسے اکثر گھر سے باہر جانا پڑتا ہے یا وہ عورت کنیر یا ام ولد یا مدبرہ ہو یا مکاتبہ ہو جس سے قبل عقد کتابت بچہ پیدا ہوا جبکہ وہ بچہ آزاد ہو اور اگر آزاد نہ ہو تو حق پرورش مولیٰ کے لیے ہے کہ اُس کی ملک ہے مگر اپنی ماں سے جدا نہ کیا جائے۔⁽¹⁾ (عالمگیری، درمختار، ردالمحتار وغیرہ)

مسئلہ ۲: اگر بچہ کی ماں نے بچہ کے غیر محرم سے نکاح کر لیا تو اسے پرورش کا حق نہ رہا اور اس کے محرم سے نکاح کیا تو حق پرورش باطل نہ ہوا۔ غیر محرم سے مراد وہ شخص ہے کہ نسب کی جہت سے بچہ کے لیے محرم نہ ہو اگرچہ رضاع کی جہت سے محرم ہو جیسے اس کی ماں نے اس کے رضاعی چچا سے شادی کر لی تو اب ماں کی پرورش میں نہ رہے گا کہ اگرچہ رضاع کے لحاظ سے بچہ کا چچا ہے مگر نسباً اجنبی ہے اور نسبی چچا سے نکاح کیا تو باطل نہیں۔⁽²⁾ (درمختار وغیرہ)

مسئلہ ۳: ماں اگر مفت پرورش کرنا نہیں چاہتی اور باپ اجرت دے سکتا ہے تو اجرت دے اور تنگ دست ہے تو ماں کے بعد جن کو حق پرورش ہے اگر اُن میں کوئی مفت پرورش کرے تو اُس کی پرورش میں دیا جائے بشرطیکہ بچہ کے غیر محرم سے اُس نے نکاح نہ کیا ہو اور ماں سے کہہ دیا جائے کہ یا مفت پرورش کر یا بچہ فلاں کو دیدے مگر ماں اگر بچہ کو دیکھنا چاہے یا اُس کی دیکھ بھال کرنا چاہے تو منع نہیں کر سکتے اور اگر کوئی دوسری عورت ایسی نہ ہو جس کو حق پرورش ہے مگر کوئی اجنبی شخص یا رشتہ دار مرد مفت پرورش کرنا چاہتا ہے تو ماں ہی کو دیں گے اگرچہ اُس نے اجنبی سے نکاح کیا ہو اگرچہ اجرت مانگتی ہو۔⁽³⁾ (درمختار، ردالمختار)

مسئلہ ۴: جس کے لیے حق پرورش ہے اگر وہ انکار کرے اور کوئی دوسری نہ ہو جو پرورش کرے تو پرورش کرنے پر مجبور کی جائے گی۔ یوہیں اگر بچہ کی ماں دودھ پلانے سے انکار کرے اور بچہ دوسری عورت کا دودھ نہ لیتا ہو یا مفت کوئی دودھ نہیں پلاتی اور بچہ یا اُس کے باپ کے پاس مال نہیں تو ماں دودھ پلانے پر مجبور کی جائے گی۔⁽⁴⁾ (ردالمختار)

مسئلہ ۵: ماں کی پرورش میں بچہ ہو اور وہ اس کے باپ کے نکاح یا عدت میں ہو تو پرورش کا معاوضہ نہیں پائے گی ورنہ اس کا بھی حق لے سکتی ہے اور دودھ پلانے کی اجرت اور بچہ کا نفقہ بھی اور اگر اُس کے پاس رہنے کا مکان نہ ہو تو یہ بھی اور بچہ کو خادم کی ضرورت ہو تو یہ بھی اور یہ سب اخراجات اگر بچہ کا مال ہو تو اُس سے دیے جائیں ورنہ جس پر بچہ کا نفقہ ہے اُسی

①..... "الفتاویٰ الہندیہ"، کتاب الطلاق، الباب السادس عشر فی الحضانه، ج ۱، ص ۵۴۱.

و "الدرالمختار" و "ردالمختار"، کتاب الطلاق، باب الحضانه، ج ۵، ص ۲۵۹-۲۶۱، وغیرہا.

②..... "الدرالمختار"، کتاب الطلاق، باب الحضانه، ج ۵، ص ۲۶۱، وغیرہ.

③..... "الدرالمختار" و "ردالمختار"، کتاب الطلاق، باب الحضانه، مطلب: شروط الحضانه، ج ۵، ص ۲۶۱.

④..... "ردالمختار"، کتاب الطلاق، باب الحضانه، مطلب: شروط الحضانه، ج ۵، ص ۲۶۵.

کے ذمہ یہ سب بھی ہیں۔⁽¹⁾ (درمختار)

مسئلہ ۶: ماں نے اگر پرورش سے انکار کر دیا پھر یہ چاہتی ہے کہ پرورش کرے تو رجوع کر سکتی ہے۔⁽²⁾ (ردالمحتار)

مسئلہ ۷: ماں اگر نہ ہو یا پرورش کی اہل نہ ہو یا انکار کر دیا یا اجنبی سے نکاح کیا تو اب حق پرورش نانی کے لیے ہے یہ بھی نہ ہو تو نانی کی ماں اس کے بعد دادی پر دادی بشرائط مذکورہ بالا پھر حقیقی بہن پھر اخیانی بہن پھر سوتیلی بہن پھر حقیقی بہن کی بیٹی پھر اخیانی بہن کی بیٹی پھر خالہ یعنی ماں کی حقیقی بہن پھر اخیانی پھر سوتیلی پھر سوتیلی بہن کی بیٹی پھر حقیقی بھتیجی پھر اخیانی بھائی کی بیٹی پھر سوتیلے بھائی کی بیٹی پھر اسی ترتیب سے پھوپھیاں پھر ماں کی خالہ پھر باپ کی خالہ پھر ماں کی پھوپھیاں پھر باپ کی پھوپھیاں اور ان سب میں وہی ترتیب ملحوظ ہے کہ حقیقی پھر اخیانی پھر سوتیلی۔ اور اگر کوئی عورت پرورش کرنے والی نہ ہو یا ہو مگر اس کا حق ساقط ہو تو عصبات بہ ترتیب ارث یعنی باپ پھر دادا پھر حقیقی بھائی پھر سوتیلے پھر بھتیجے پھر چچا پھر اس کے بیٹے مگر لڑکی کو چچا زاد بھائی کی پرورش میں نہ دیں خصوصاً جبکہ مشتبہ ہو اور اگر عصبات بھی نہ ہوں تو ذوی الارحام کی پرورش میں دیں مثلاً اخیانی بھائی پھر اُس کا بیٹا پھر ماں کا چچا پھر حقیقی ماموں۔ چچا اور پھوپھی اور ماموں اور خالہ کی بیٹیوں کو لڑکے کی پرورش کا حق نہیں۔⁽³⁾ (درمختار، ردالمختار)

مسئلہ ۸: اگر چند شخص ایک درجہ کے ہوں تو اُن میں جو زیادہ بہتر ہو پھر وہ کہ زیادہ پرہیزگار ہو پھر وہ کہ اُن میں بڑا ہو حقدار ہے۔⁽⁴⁾ (عالمگیری، درمختار)

مسئلہ ۹: بچہ کی ماں اگر ایسے مکان میں رہتی ہے کہ گھر والے بچہ سے بغض رکھتے ہیں تو باپ اپنے بچہ کو اُس سے لے لے گا یا عورت وہ مکان چھوڑ دے اور اگر ماں نے بچہ کے کسی رشتہ دار سے نکاح کیا مگر وہ محرم نہیں جب بھی حق ساقط ہو جائیگا مثلاً اُس کے چچا زاد بھائی سے ہاں اگر ماں کے بعد اُسی چچا کے لڑکے کا حق ہے یا بچہ لڑکا ہے تو ساقط نہ ہوگا۔⁽⁵⁾ (ردالمختار)

مسئلہ ۱۰: اجنبی کے ساتھ نکاح کرنے سے حق پرورش ساقط ہو گیا تھا پھر اُس نے طلاق بائن دیدی یا رجعی دی

①..... "الدرالمختار"، کتاب الطلاق، باب الحضانة، ج ۵، ص ۲۶۶-۲۶۸.

②..... "ردالمختار"، کتاب الطلاق، باب الحضانة، مطلب: فی لزوم اجرة مسکن الحضانة، ج ۵، ص ۲۶۴.

③..... "الدرالمختار" و "ردالمختار"، کتاب الطلاق، باب الحضانة، مطلب: فی لزوم اجرة مسکن الحضانة، ج ۵، ص ۲۶۹-۲۷۱.

④..... "الفتاویٰ الہندیہ"، کتاب الطلاق، الباب السادس عشر فی الحضانة، ج ۱، ص ۵۴۲.

و "الدرالمختار"، کتاب الطلاق، باب الحضانة، ج ۵، ص ۲۷۱.

⑤..... "ردالمختار"، کتاب الطلاق، باب الحضانة، مطلب: فی لزوم اجرة مسکن الحضانة، ج ۵، ص ۲۷۲.

مگر عدت پوری ہوگئی تو حق پرورش عود⁽¹⁾ کر آئیگا۔⁽²⁾ (ہدایہ وغیرہا)

مسئلہ ۱۱: پاگل اور بوہرے کو حق پرورش حاصل نہیں اور اچھے ہو گئے تو حق حاصل ہو جائیگا۔ یوہیں مرتد تھا، اب مسلمان ہو گیا تو پرورش کا حق اسے ملے گا۔⁽³⁾ (ردالمحتار)

مسئلہ ۱۲: بچہ نانی یا دادی کے پاس ہے اور وہ خیانت کرتی ہے تو پھوپھی کو اختیار ہے کہ اُس سے لے لے۔⁽⁴⁾ (عالمگیری)

مسئلہ ۱۳: بچہ کا باپ کہتا ہے کہ اُس کی ماں نے کسی سے نکاح کر لیا اور ماں انکار کرتی ہے تو ماں کا قول معتبر ہے اور

اگر یہ کہتی ہے کہ نکاح تو کیا تھا مگر اُس نے طلاق دیدی اور میرا حق عود کر آیا تو اگر اتنا ہی کہا اور یہ نہ بتایا کہ کس سے نکاح کیا جب بھی ماں کا قول معتبر ہے اور اگر یہ بھی بتایا کہ فلاں سے نکاح کیا تھا تو اب جب تک وہ شخص طلاق کا اقرار نہ کرے محض اس عورت کا کہنا کافی نہیں۔⁽⁵⁾ (خانہ)

مسئلہ ۱۴: جس عورت کے لیے حق پرورش ہے اُس کے پاس لڑکے کو اُس وقت تک رہنے دیں کہ اب اسے اُس کی

حاجت نہ رہے یعنی اپنے آپ کھاتا پیتا، پہنتا، استنجا کر لیتا ہو، اس کی مقدار سات برس کی عمر ہے اور اگر عمر میں اختلاف ہو تو اگر یہ سب کام خود کر لیتا ہو تو اُس کے پاس سے علیحدہ کر لیا جائے ورنہ نہیں اور اگر باپ لینے سے انکار کرے تو جبراً اُس کے حوالے کیا جائے اور لڑکی اُس وقت تک عورت کی پرورش میں رہے گی کہ حد شہوت کو پہنچ جائے اس کی مقدار نو برس کی عمر ہے اور اگر اس عمر سے کم میں لڑکی کا نکاح کر دیا گیا جب بھی اُسی کی پرورش میں رہے گی جس کی پرورش میں ہے نکاح کر دینے سے حق پرورش باطل نہ ہوگا، جب تک مرد کے قابل نہ ہو۔⁽⁶⁾ (خانہ، بحر وغیرہما)

مسئلہ ۱۵: سات برس کی عمر سے بلوغ تک لڑکا اپنے باپ یا دادا یا کسی اور ولی کے پاس رہے گا پھر جب بالغ ہو گیا

اور سمجھ وال ہے کہ فتنہ یا بدنامی کا اندیشہ نہ ہو اور تادیب⁽⁷⁾ کی ضرورت نہ ہو تو جہاں چاہے وہاں رہے اور اگر ان باتوں کا اندیشہ

①..... یعنی دوبارہ پرورش کا حق حاصل ہو جائے گا۔

②..... "الهدایة"، کتاب الطلاق، باب الولد من أحق به، ج ۲، ص ۲۸۴، وغیرہا۔

③..... "ردالمحتار"، کتاب الطلاق، باب الحضانة، مطلب: لو كانت الاخوة... إلخ، ج ۵، ص ۲۷۳۔

④..... "الفتاویٰ الہندیة"، کتاب الطلاق، الباب السادس عشر فی الحضانة، ج ۱، ص ۵۴۱۔

⑤..... "الفتاویٰ الخانیة"، کتاب النکاح، باب فی ذکر مسائل المہر، فصل فی الحضانة، ج ۱، ص ۱۹۴۔

⑥..... المرجع السابق۔

و"البحر الرائق"، کتاب الطلاق، باب الحضانة، ج ۴، ص ۲۸۷، وغیرہما۔

⑦..... یعنی اصلاح، تربیت۔

ہو اور تادیب کی ضرورت ہو تو باپ دادا وغیرہ کے پاس رہے گا خود مختار نہ ہوگا مگر بالغ ہونے کے بعد باپ پر نفقہ واجب نہیں اب اگر اخراجات کا متکفل ہو (1) تو تبرع و احسان ہے۔ (2) (عالمگیری، درمختار) یہ حکم فقہی ہے مگر نظر بحال زمانہ خود مختار نہ رکھا جائے، جب تک چال چلن اچھی طرح درست نہ ہو لیں اور پورا وثوق (3) نہ ہو لے کہ اب اس کی وجہ سے فتنہ و عار نہ ہوگا کہ آج کل اکثر صحبتیں مخرب اخلاق (4) ہوتی ہیں اور نوعمری میں فساد بہت جلد سراپت کرتا ہے۔

مسئلہ ۱۶: لڑکی نو برس کے بعد سے جب تک کو آری ہے باپ دادا بھائی وغیرہم کے یہاں رہے گی مگر جبکہ عمر رسیدہ ہو جائے اور فتنہ کا اندیشہ نہ ہو تو اُسے اختیار ہے جہاں چاہے رہے اور لڑکی شیب ہے مثلاً بیوہ ہے اور فتنہ کا اندیشہ نہ ہو تو اُسے اختیار ہے، ورنہ باپ دادا وغیرہ کے یہاں رہے اور یہ ہم پہلے بیان کر چکے کہ بچہ کے بیٹے کو لڑکی کے لیے حق پرورش نہیں یہی حکم اب بھی ہے کہ وہ محرم نہیں بلکہ ضرور ہے کہ محرم کے پاس رہے اور محرم نہ ہو تو کسی ثقہ امانت دار عورت کے پاس رہے جو اُس کی عفت کی حفاظت کر سکے اور اگر لڑکی ایسی ہو کہ فساد کا اندیشہ نہ ہو تو اختیار ہے۔ (5) (درمختار، ردالمحتار، عالمگیری)

مسئلہ ۱۷: لڑکا بالغ نہ ہو مگر کام کے قابل ہو گیا ہے تو باپ اُسے کسی کام میں لگا دے جو کام سکھانا چاہے اُس کے جاننے والوں کے پاس بھیج دے کہ اُن سے کام سیکھے نوکری یا مزدوری کے قابل ہو اور باپ اُس سے نوکری یا مزدوری کرانا چاہے تو نوکری یا مزدوری کرائے اور جو کمائے اُس پر صرف کرے اور بیچ رہے تو اُس کے لیے جمع کرتا رہے اور اگر باپ جانتا ہے کہ میرے پاس خرچ ہو جائے گا تو کسی اور کے پاس امانت رکھ دے۔ (6) (درمختار) مگر سب سے مقدم یہ ہے کہ بچوں کو قرآن مجید پڑھائیں اور دین کی ضروری باتیں سکھائی جائیں روزہ و نماز و طہارت اور بیع و اجارہ و دیگر معاملات کے مسائل جن کی روزمرہ حاجت پڑتی ہے اور ناواقفی سے خلاف شرع عمل کرنے کے جرم میں مبتلا ہوتے ہیں اُن کی تعلیم ہو اگر دیکھیں کہ بچہ کو علم کی طرف رجحان ہے اور سمجھ دار ہے تو علم دین کی خدمت سے بڑھ کر کیا کام ہے اور اگر استطاعت نہ ہو تو تصحیح و تعلیم عقائد اور ضروری مسائل کی تعلیم کے بعد جس جائز کام میں لگائیں اختیار ہے۔

①..... کفالت کرنے والا ہو۔

②..... ”الفتاویٰ الہندیہ“، کتاب الطلاق، الباب السادس عشر فی الحضانه، ج ۱، ص ۵۴۲۔

و ”الدرالمختار“، کتاب الطلاق، باب الحضانه، ج ۵، ص ۲۷۷۔

③..... اعتماد، یقین۔

④..... اخلاق کو بگاڑنے والی۔

⑤..... ”الدرالمختار“ و ”ردالمختار“، کتاب الطلاق، باب الحضانه، مطلب: لو كانت الاخوة... الخ، ج ۵، ص ۲۷۷۔

و ”الفتاویٰ الہندیہ“، کتاب الطلاق، الباب السادس عشر فی الحضانه، ج ۱، ص ۵۴۲۔

⑥..... ”الدرالمختار“، کتاب الطلاق، باب الحضانه، ج ۵، ص ۲۷۸۔

مسئلہ ۱۸: لڑکی کو بھی عقائد و ضروری مسائل سکھانے کے بعد کسی عورت سے سلائی اور نقش و نگار وغیرہ ایسے کام سکھائیں جن کی عورتوں کو اکثر ضرورت پڑتی ہے اور کھانا پکانے اور دیگر امور خانہ داری میں اُسکو سلیقہ ہونے کی کوشش کریں کہ سلیقہ والی عورت جس خوبی سے زندگی بسر کر سکتی ہے بد سلیقہ نہیں کر سکتی۔^(۱)

مسئلہ ۱۹: لڑکی کو نوکرنہ رکھائیں کہ جس کے پاس نوکر رہے گی کبھی ایسا بھی ہوگا کہ مرد کے پاس تنہا رہے اور یہ بڑے عیب کی بات ہے۔^(۲) (ردالمحتار)

مسئلہ ۲۰: زمانہ پرورش میں باپ یہ چاہتا ہے کہ عورت سے بچہ لے کر کہیں دوسری جگہ چلا جائے تو اُس کو یہ اختیار حاصل نہیں اور اگر عورت چاہتی ہے کہ بچہ کو لے کر دوسرے شہر کو چلی جائے اور دونوں شہروں میں اتنا فاصلہ ہے کہ باپ اگر بچہ کو دیکھنا چاہے تو دیکھ کر رات آنے سے پہلے واپس آ سکتا ہے تو لے جاسکتی ہے اور اس سے زیادہ فاصلہ ہے تو خود بھی نہیں جاسکتی۔ یہی حکم ایک گاؤں سے دوسرے گاؤں یا گاؤں سے شہر میں جانے کا ہے کہ قریب ہے تو جائز ہے ورنہ نہیں۔ اور شہر سے گاؤں میں بغیر اجازت نہیں لے جاسکتی، ہاں اگر جہاں جانا چاہتی ہے وہاں اُس کا میکا ہے اور وہیں اُس کا نکاح ہوا ہے تو لے جاسکتی ہے اور اگر اُس کا میکا ہے مگر وہاں نکاح نہیں ہوا بلکہ نکاح کہیں اور ہوا ہے تو نہ میکے لے جاسکتی ہے، نہ وہاں جہاں نکاح ہوا، ماں کے علاوہ کوئی اور پرورش کرنے والی لے جانا چاہتی ہو تو باپ کی اجازت سے لے جاسکتی ہے۔ مسلمان یا ذمی عورت بچہ کو دارالہرب میں مطلقاً نہیں لے جاسکتی، اگر چہ وہیں نکاح ہوا ہو۔^(۳) (درمختار، ردالمحتار، عالمگیری وغیرہ)

مسئلہ ۲۱: عورت کو طلاق دیدی اُس نے کسی اجنبی سے نکاح کر لیا تو باپ بچہ کو اُس سے لے کر سفر میں لے جاسکتا ہے جبکہ کوئی اور پرورش کا حقدار نہ ہو ورنہ نہیں۔^(۴) (درمختار)

مسئلہ ۲۲: جب پرورش کا زمانہ پورا ہو چکا اور بچہ باپ کے پاس آ گیا تو باپ پر یہ واجب نہیں کہ بچہ کو اُس کی ماں کے پاس بھیجے نہ پرورش کے زمانہ میں ماں پر باپ کے پاس بھیجنا لازم تھا ہاں اگر ایک کے پاس ہے اور دوسرا اُسے دیکھنا چاہتا ہے تو دیکھنے سے منع نہیں کیا جاسکتا۔^(۵) (درمختار)

①..... ”ردالمحتار“، کتاب الطلاق، باب الحضانة، مطلب: لو كانت الاخوة... إلخ، ج ۵، ص ۲۷۹.

②..... ”ردالمحتار“، کتاب الطلاق، باب الحضانة، مطلب: لو كانت الاخوة... إلخ، ج ۵، ص ۲۷۹.

③..... ”الدرالمختار“ و ”ردالمحتار“، کتاب الطلاق، باب الحضانة، مطلب: لو كانت الاخوة... إلخ، ج ۵، ص ۲۷۹.

و ”الفتاویٰ الہندیہ“، کتاب الطلاق، الباب السادس عشر في الحضانة، ج ۱، ص ۵۴۳-۵۴۴، وغیرہ.

④..... ”الدرالمختار“، کتاب الطلاق، باب الحضانة، ج ۵، ص ۲۸۱.

⑤..... ”الدرالمختار“، کتاب الطلاق، باب الحضانة، ج ۵، ص ۲۷۲.

مسئلہ ۲۳: عورت بچہ کو گھوارے میں لٹا کر باہر چلی گئی گھوارہ گرا اور بچہ مر گیا تو عورت پر تاوان نہیں کہ اُس نے خود ضائع نہیں کیا۔^(۱) (خانہ)

نقہ کا بیان

اللہ عزوجل فرماتا ہے:

﴿لِيُنْفِقْ ذُو سَعَةٍ مِّن سَعَتِهِ ۗ وَمَن قُدِرَ عَلَيْهِ رِزْقُهُ فَلْيُفْسَقْ مِمَّا آتَاهُ اللَّهُ ۗ لَا يُكَلِّفُ اللَّهُ نَفْسًا إِلَّا مَا آتَاهَا ۗ سَيَجْعَلُ اللَّهُ بَعْدَ عُسْرٍ يُسْرًا ۝﴾^(۲)

مالدار شخص اپنی وسعت کے لائق خرچ کرے اور جس کی روزی تنگ ہے، وہ اُس میں سے خرچ کرے جو اُسے خدا نے دیا، اللہ (عزوجل) کسی کو تکلیف نہیں دیتا مگر اتنی ہی جتنی اُسے طاقت دی ہے، قریب ہے کہ اللہ (عزوجل) سختی کے بعد آسانی پیدا کر دے۔ اور فرماتا ہے:

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ ۗ لَا تُكَلِّفُ نَفْسًا إِلَّا وُسْعَهَا ۗ لَا تُضَارُّ وَالِدًا ۗ وَالْوَالِدَاتُ لِأَمْوَالِهِنَّ مِمَّا بَلَغْنَ ۗ وَعَلَى الْوَالِدِ مِثْلُ ذَلِكَ ۝﴾^(۳)

جس کا بچہ ہے اُس پر عورتوں کو کھانا اور پہننا ہے دستور کے موافق کسی جان پر تکلیف نہیں دی جاتی مگر اُس کی گنجائش کے لائق ماں کو اُس کے بچہ کے سبب ضرر نہ دیا جائے اور نہ باپ کو اُس کی اولاد کے سبب اور جو باپ کے قائم مقام ہے اُس پر بھی ایسا ہی واجب ہے۔ اور فرماتا ہے:

﴿أَسْكُنُوهُنَّ مِمَّنْ حَيْثُ سَكَنْتُمْ ۖ مِّنْ وَجْدِكُمْ وَلَا تُضَارُّوهُنَّ لِتُضَيِّقُوا عَلَيْهِنَّ ۗ﴾^(۴)

عورتوں کو وہاں رکھو جہاں خود رہو اپنی طاقت بھرا اور انہیں ضرر نہ دو کہ اُن پر تنگی کرو۔

حدیث ۱: صحیح مسلم شریف میں حضرت جابر رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے حجۃ الوداع کے خطبہ میں ارشاد فرمایا: ”عورتوں کے بارے میں خدا سے ڈرو کہ وہ تمہارے پاس قیدی کی مثل ہیں، اللہ (عزوجل) کی امانت کے

۱..... ”الفتاویٰ الخانیة“، کتاب النکاح، فصل فی الحضانة، ج ۱، ص ۱۹۴۔

۲..... پ ۲۸، الطلاق: ۷۔

۳..... پ ۲، البقرة: ۲۳۳۔

۴..... پ ۲۸، الطلاق: ۶۔

ساتھ تم نے اُنکو لیا اور اللہ (عزوجل) کے کلمہ کے ساتھ اُن کے فروج کو حلال کیا، تمہارا اُن پر یہ حق ہے کہ تمہارے بچھونوں پر (مکانوں میں) ایسے شخص کو نہ آنے دیں جس کو تم ناپسند رکھتے ہو اور اگر ایسا کریں تو تم اس طرح مار سکتے ہو جس سے ہڈی نہ ٹوٹے اور اُن کا تم پر یہ حق ہے کہ اُنھیں کھانے اور پہننے کو دستور کے موافق دو۔“ (1)

حدیث ۲: صحیحین میں ام المؤمنین صدیقہ رضی اللہ تعالیٰ عنہا سے مروی، کہ ہند بنت عتبہ نے عرض کی، یا رسول اللہ! (صلی اللہ تعالیٰ علیہ وسلم) ابوسفیان (میرے شوہر) بخیل ہیں، وہ مجھے اتنا نفقہ نہیں دیتے جو مجھے اور میری اولاد کو کافی ہو مگر اُس صورت میں کہ اُن کی بغیر اطلاع میں کچھ لے لوں (تو آیا اس طرح لینا جائز ہے؟) فرمایا: کہ ”اُس کے مال میں سے اتنا تو لے سکتی ہے جو تجھے اور تیرے بچوں کو دستور کے موافق خرچ کے لیے کافی ہو۔“ (2)

حدیث ۳: صحیح مسلم میں جابر بن سمرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے ارشاد فرمایا: ”جب خدا کسی کو مال دے تو خود اپنے اور گھر والوں پر خرچ کرے۔“ (3)

حدیث ۴: صحیح بخاری میں ابومسعود انصاری رضی اللہ تعالیٰ عنہ سے مروی، کہ حضور (صلی اللہ تعالیٰ علیہ وسلم) نے فرمایا: ”مسلمان جو کچھ اپنے اہل پر خرچ کرے اور نیت ثواب کی ہو تو یہ اُس کے لیے صدقہ ہے۔“ (4)

حدیث ۵: بخاری شریف میں سعد بن ابی وقاص رضی اللہ تعالیٰ عنہ سے مروی، کہ حضور (صلی اللہ تعالیٰ علیہ وسلم) نے فرمایا: ”جو کچھ تو خرچ کریگا وہ تیرے لیے صدقہ ہے، یہاں تک کہ لقمہ جو بی بی کے منہ میں اٹھا کر دیدے۔“ (5)

حدیث ۶: صحیح مسلم شریف میں عبداللہ بن عمرو (6) رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم نے فرمایا: کہ ”آدمی کو گنہگار ہونے کے لیے اتنا کافی ہے کہ جس کا کھانا اس کے ذمہ ہو، اُسے کھانے کو نہ دے۔“ (7)

①..... ”صحیح مسلم“، کتاب الحج، باب حجة النبي صلى الله تعالى عليه واله وسلم، الحديث: ۱۲۱۸، ص ۶۳۴ .

②..... ”صحیح البخاری“، کتاب النفقات، باب اذالم ينفق الرجل... إلخ، الحديث: ۵۳۶۴، ج ۳، ص ۵۱۶ .

③..... ”صحیح مسلم“، کتاب الامارة، باب الناس تبع لقريش... إلخ، الحديث: ۱۸۲۲، ص ۱۰۱۳ .

④..... ”صحیح البخاری“، کتاب النفقات، باب فضل النفقة على الاهل... إلخ، الحديث: ۵۳۵۱، ج ۳، ص ۵۱۱ .

⑤..... ”صحیح البخاری“، کتاب النفقات، باب اذالم ينفق الرجل... إلخ، الحديث: ۵۳۵۴، ج ۳، ص ۵۱۲ .

⑥..... بہار شریعت کے نسخوں میں اس مقام پر ”عبداللہ بن عمرو“ رضی اللہ تعالیٰ عنہما لکھا ہے، جو کتابت کی غلطی معلوم ہوتی ہے کیونکہ یہ حدیث پاک ”صحیح مسلم“ میں حضرت سیدنا ”عبداللہ بن عمرو“ رضی اللہ تعالیٰ عنہما سے مروی ہے، اسی وجہ سے ہم نے متن میں درستگی کی ہے۔... **عَلَيْهِ**

⑦..... ”صحیح مسلم“، کتاب الزكاة، باب فضل النفقة على العيال... إلخ، الحديث: ۹۹۴، ص ۴۹۹ .

حدیث ۷: ابو داؤد وابن ماجہ بروایت عمرو بن شعیب عن ابی عن جدہ راوی کہ ایک شخص نے حضور اقدس صلی اللہ تعالیٰ علیہ وسلم کی خدمت میں حاضر ہو کر عرض کی، کہ میرے پاس مال ہے اور میرے والد کو میرے مال کی حاجت ہے؟ فرمایا: ”تو اور تیرا مال تیرے باپ کے لیے ہیں، تمہاری اولاد تمہاری عمدہ کمائی سے ہیں، اپنی اولاد کی کمائی کھاؤ۔“ (1)

(مسائل فقہیہ)

مسئلہ ۱: نفقہ سے مراد کھانا کپڑا رہنے کا مکان ہے اور نفقہ واجب ہونے کے تین سبب ہیں زوجیت (2)۔ نسب۔ ملک (3)۔ (4) (جوہرہ، درمختار)

مسئلہ ۲: جس عورت سے نکاح صحیح ہوا اُس کا نفقہ شوہر پر واجب ہے عورت مسلمان ہو یا کافرہ، آزاد ہو یا مکاتبہ، محتاج ہو یا مالدار، دخول ہو یا نہیں، بالغہ ہو یا نابالغہ مگر نابالغہ میں شرط یہ ہے کہ جماع کی طاقت رکھتی ہو یا مشتمل ہو۔ اور شوہر کی جانب کوئی شرط نہیں بلکہ کتنا ہی صغیر السن (5) ہو اُس پر نفقہ واجب ہے اُس کے مال سے دیا جائے گا۔ اور اگر اُس کی ملک میں مال نہ ہو تو اُس کی عورت کا نفقہ اُس کے باپ پر واجب نہیں ہاں اگر اُس کے باپ نے نفقہ کی ضمانت کی ہو تو باپ پر واجب ہے شوہر عنین ہے یا اُس کا عضو تناسل کٹا ہوا ہے یا مریض ہے کہ جماع کی طاقت نہیں رکھتا یا حج کو گیا ہے جب بھی نفقہ واجب ہے۔ (6) (عالمگیری، درمختار)

مسئلہ ۳: نابالغہ جو قابل جماع نہ ہو اُس کا نفقہ شوہر پر واجب نہیں، خواہ شوہر کے یہاں ہو یا اپنے باپ کے گھر جب تک قابل وطی نہ ہو جائے ہاں اگر اس قابل ہو کہ خدمت کر سکے یا اُس سے اُنس حاصل ہو سکے اور شوہر نے اپنے مکان میں رکھا تو نفقہ واجب ہے اور نہیں رکھا تو نہیں۔ (7) (عالمگیری، درمختار)

①..... ”سنن أبي داود“، كتاب البيوع، باب في الرجل يأكل من مال ولده، الحديث: ۳۵۳۰، ج ۳، ص ۴۰۳.

②..... نکاح میں ہونا۔ ③..... ملکیت۔

④..... ”الجوهرة النيرة“، كتاب النفقات، الجزء الثاني، ص ۱۰۸.

و ”الدرالمختار“، كتاب الطلاق، باب النفقة، ج ۵، ص ۲۸۳.

⑤..... کم عمر۔

⑥..... ”الفتاوى الهندية“، كتاب الطلاق، الباب السابع عشر، الفصل الاول في نفقة الزوجة، ج ۱، ص ۵۴۴.

و ”الدرالمختار“، كتاب الطلاق، باب النفقة، ج ۵، ص ۲۸۳.

⑦..... ”الفتاوى الهندية“، كتاب الطلاق، الباب السابع عشر، الفصل الاول في نفقة الزوجة، ج ۱، ص ۵۴۴.

و ”الدرالمختار“، كتاب الطلاق، باب النفقة، ج ۵، ص ۲۸۶.

مسئلہ ۴: عورت کا مقام بند ہے جس کے سبب سے وطی نہیں ہو سکتی یا دیوانی ہے یا بوہری، تو نفقہ واجب ہے۔⁽¹⁾ (درمختار)

مسئلہ ۵: زوجہ کنیز ہے یا مدبرہ یا ام ولد تو نفقہ واجب ہونے کے لیے تبو یہ شرط ہے یعنی اگر مولیٰ کے گھر رہتی ہے تو

واجب نہیں۔⁽²⁾ (جوہرہ)

مسئلہ ۶: نکاح فاسد مثلاً بغیر گواہوں کے نکاح ہو تو اس میں یا اس کی عدت میں نفقہ واجب نہیں۔ یوہیں

وطی بالشبہہ میں اور اگر بظاہر نکاح صحیح ہو اور قاضی شرع نے نفقہ مقرر کر دیا بعد کو معلوم ہوا کہ نکاح صحیح نہیں مثلاً وہ عورت اس

کی رضاعی بہن ثابت ہوئی تو جو کچھ نفقہ میں دیا ہے واپس لے سکتا ہے اور اگر بطور خود بلا حکم قاضی⁽³⁾ دیا ہے تو نہیں

لے سکتا۔⁽⁴⁾ (جوہرہ، ردالمحتار)

مسئلہ ۷: انجانے میں عورت کی بہن یا پھوپھی یا خالہ سے نکاح کیا بعد کو معلوم ہوا اور تفریق ہوئی تو جب تک اس کی

عدت پوری نہ ہوگی عورت سے جماع نہیں کر سکتا مگر عورت کا نفقہ واجب ہے اور اُس کی بہن، پھوپھی، خالہ کا نہیں اگرچہ ان

عورتوں پر عدت واجب ہے۔⁽⁵⁾ (عالمگیری)

مسئلہ ۸: بالغہ عورت جب اپنے نفقہ کا مطالبہ کرے اور ابھی رخصت نہیں ہوئی ہے تو اُس کا مطالبہ درست ہے جبکہ

شوہر نے اپنے مکان پر لے جانے کو اُس سے نہ کہا ہو۔ اور اگر شوہر نے کہا تو میرے یہاں چل اور عورت نے انکار نہ کیا جب بھی

نفقہ کی مستحق ہے اور اگر عورت نے انکار کیا تو اس کی دو صورتیں ہیں اگر کہتی ہے جب تک مہرِ مہجّل نہ دو گے نہیں جاؤنگی جب بھی

نفقہ پائے گی کہ اُس کا انکار ناحق نہیں اور اگر انکار ناحق ہے مثلاً مہرِ مہجّل ادا کر چکا ہے یا مہرِ مہجّل تھا ہی نہیں یا عورت معاف کر چکی

ہے تو اب نفقہ کی مستحق نہیں جب تک شوہر کے مکان پر نہ آئے۔⁽⁶⁾ (عالمگیری)

مسئلہ ۹: دخول ہونے کے بعد اگر عورت شوہر کے یہاں آنے سے انکار کرتی ہے تو اگر مہرِ مہجّل کا مطالبہ کرتی ہے کہ

دے دو تو چلوں تو نفقہ کی مستحق ہے، ورنہ نہیں۔⁽⁷⁾ (درمختار)

①..... "الدرالمختار"، کتاب الطلاق، باب النفقة، ج ۵، ص ۲۸۶.

②..... "الجوهرة النيرة"، کتاب النفقات، الجزء الثاني، ص ۱۰۸.

③..... قاضی کے حکم کے بغیر۔

④..... "الجوهرة النيرة"، کتاب النفقات، الجزء الثاني، ص ۱۰۸.

و"ردالمحتار"، کتاب الطلاق، باب النفقة، مطلب: لاتجب علی الاب... إلخ، ج ۵، ص ۲۸۸.

⑤..... "الفتاوى الهندية"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۷.

⑥..... المرجع السابق، ص ۵۴۵.

⑦..... "الدرالمختار"، کتاب الطلاق، باب النفقة، ج ۵، ص ۲۸۶.

مسئلہ ۱۰: شوہر کے مکان میں رہتی ہے مگر اُس کے قابو میں نہیں آتی تو نفقہ ساقط نہیں اور اگر جس مکان میں رہتی ہے وہ عورت کی ملک ہے اور شوہر کا آنا وہاں بند کر دیا تو نفقہ نہیں پائے گی ہاں اگر اُس نے شوہر سے کہا کہ مجھے اپنے مکان میں لے چلو یا میرے لیے کرایہ پر کوئی مکان لے دو اور شوہر نہ لے گیا تو قصور شوہر کا ہے لہذا نفقہ کی مستحق ہے۔ یوہیں اگر شوہر نے پرایا مکان غصب کر لیا ہے اُس میں رہتا ہے عورت وہاں رہنے سے انکار کرتی ہے تو نفقہ کی مستحق ہے۔^(۱) (عالمگیری)

مسئلہ ۱۱: شوہر عورت کو سفر میں لے جانا چاہتا ہے اور عورت انکار کرتی ہے یا عورت مسافت سفر^(۲) پر ہے، شوہر نے کسی اجنبی شخص کو بھیجا کہ اُسے یہاں اپنے ساتھ لے آ عورت اُس کے ساتھ جانے سے انکار کرتی ہے تو نفقہ^(۳) ساقط نہ ہوگا اور اگر عورت کے محرم کو بھیجا اور آنے سے انکار کرے تو نفقہ ساقط ہے۔^(۴) (درمختار)

مسئلہ ۱۲: عورت شوہر کے گھر بیمار ہوئی یا بیمار ہو کر اُس کے یہاں گئی یا اپنے ہی گھر رہی مگر شوہر کے یہاں جانے سے انکار نہ کیا تو نفقہ واجب ہے اور اگر شوہر کے یہاں بیمار ہوئی اور اپنے باپ کے یہاں چلی گئی اگر اتنی بیمار ہے کہ ڈولی وغیرہ پر بھی نہیں آسکتی تو نفقہ کی مستحق ہے اور اگر آسکتی ہے مگر نہیں آئی تو نہیں۔^(۵) (درمختار)

مسئلہ ۱۳: عورت شوہر کے یہاں سے ناحق چلی گئی تو نفقہ نہیں پائے گی جب تک واپس نہ آئے اور اگر اُس وقت واپس آئی کہ شوہر مکان پر نہیں بلکہ پردیس چلا گیا ہے جب بھی نفقہ کی مستحق ہے۔ اور اگر عورت یہ کہتی ہے کہ میں شوہر کی اجازت سے گئی تھی اور شوہر انکار کرتا ہے یا یہ ثابت ہو گیا کہ بلا اجازت چلی گئی تھی مگر عورت کہتی ہے کہ گئی تو تھی بغیر اجازت مگر کچھ دنوں شوہر نے وہاں رہنے کی اجازت دیدی تھی تو بظاہر عورت کا قول معتبر نہ ہوگا۔^(۶) (درمختار، ردالمحتار)

مسئلہ ۱۴: چند مہینے کا نفقہ شوہر پر باقی تھا عورت اُس کے مکان سے بغیر اجازت چلی گئی تو یہ نفقہ بھی ساقط ہو گیا اور لوٹ کر آئے جب بھی اُس کی مستحق نہ ہوگی اور اگر بااجازت اس نے قرض لے کر نفقہ میں صرف کیا تھا اور اب چلی گئی تو ساقط نہ ہوگا۔^(۷) (درمختار، ردالمحتار)

①..... "الفتاویٰ الہندیہ"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۵۔

②..... یعنی ساڑھے ستاون میل (تقریباً ۹۲ کلومیٹر) کی راہ۔

③..... کھانے پینے اور رہائش وغیرہ کے اخراجات۔

④..... "الدرالمختار"، کتاب الطلاق، باب النفقة، ج ۵، ص ۲۹۰۔

⑤..... المرجع السابق، ص ۲۸۷۔

⑥..... "الدرالمختار" و "ردالمحتار"، کتاب الطلاق، باب النفقة، مطلب: لا تجب علی الاب... إلخ، ج ۵، ص ۲۸۹۔

⑦..... المرجع السابق۔

مسئلہ ۱۵: عورت اگر قید ہوگئی اگرچہ ظلماً تو شوہر پر نفقہ واجب نہیں ہاں اگر خود شوہر کا عورت پر دین تھا اسی نے قید کرایا تو ساقط نہ ہوگا۔ یوہیں اگر عورت کو کوئی اٹھالے گیا یا چھین لے گیا جب بھی شوہر پر نفقہ واجب نہیں۔^(۱) (جوہرہ)

مسئلہ ۱۶: عورت حج کے لیے گئی اور شوہر ساتھ نہ ہو تو نفقہ واجب نہیں اگرچہ محرم^(۲) کے ساتھ گئی ہو اگرچہ حج فرض ہو۔ اگرچہ شوہر کے مکان پر رہتی تھی۔ اور اگر شوہر کے ہمراہ ہے تو نفقہ واجب ہے حج فرض ہو یا نفل مگر سفر کے مطابق نفقہ واجب نہیں بلکہ حضر کا نفقہ^(۳) واجب ہے، لہذا کرایہ وغیرہ مصارف سفر^(۴) شوہر پر واجب نہیں۔^(۵) (جوہرہ، خانہ)

مسئلہ ۱۷: کسی عورت کو حمل ہے لوگوں کو شبہ ہے کہ فلاں شخص کا حمل ہے لہذا عورت کے باپ نے اسی سے نکاح کر دیا مگر وہ کہتا ہے کہ حمل مجھ سے نہیں تو نکاح ہو جائے گا مگر نفقہ شوہر پر واجب نہیں اور اگر حمل کا اقرار کرتا ہے تو نفقہ واجب ہے۔^(۶) (عالمگیری)

مسئلہ ۱۸: جس عورت کو طلاق دی گئی ہے بہر حال عدت کے اندر نفقہ پائے گی طلاق رجعی ہو یا بائن یا تین طلاقیں، عورت کو حمل ہو یا نہیں۔^(۷) (خانہ)

مسئلہ ۱۹: جو عورت بے اجازت شوہر گھر سے چلی جایا کرتی ہے اس بنا پر اُسے طلاق دیدی تو عدت کا نفقہ نہیں پائے گی ہاں اگر بعد طلاق شوہر کے گھر میں رہی اور باہر جانا چھوڑ دیا تو پائے گی۔^(۸) (عالمگیری)

مسئلہ ۲۰: جب تک عورت سن ایاس^(۹) کو نہ پہنچے اُس کی عدت تین حیض ہے جیسا کہ پہلے معلوم ہو چکا اور اگر اس عمر سے پہلے کسی وجہ سے جوان عورت کو حیض نہیں آتا تو اس کی عدت کتنی ہی طویل ہو زمانہ عدت کا نفقہ واجب ہے یہاں تک کہ اگر سن ایاس تک حیض نہ آیا تو بعد ایاس تین ماہ گزرنے پر عدت ختم ہوگی اور اُس وقت تک نفقہ دینا ہوگا۔ ہاں اگر شوہر گواہوں سے ثابت کر دے کہ عورت نے اقرار کیا ہے کہ تین حیض آئے اور عدت ختم ہوگئی تو نفقہ ساقط کہ عدت پوری ہو چکی اور اگر عورت کو طلاق ہوئی اُس نے اپنے کو حاملہ بتایا تو وقت طلاق سے دو برس تک وضع حمل^(۱۰) کا انتظار کیا جائے وضع حمل تک نفقہ واجب

①..... "الجوهرة النيرة"، كتاب النفقات، الجزء الثاني، ص ۱۱۱.

②..... ایسا رشتہ دار جس کے ساتھ نکاح ہمیشہ حرام ہو۔ ③..... حالت اقامت کا نفقہ۔ ④..... سفر کے اخراجات۔

⑤..... "الفتاویٰ الخانیة"، کتاب النکاح، باب النفقة، ج ۱، ص ۱۹۶.

و "الجوهرة النيرة"، کتاب النفقات، الجزء الثاني، ص ۱۱۱.

⑥..... "الفتاویٰ الہندیة"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۶.

⑦..... "الفتاویٰ الخانیة"، کتاب النکاح، باب النفقة، ج ۱، ص ۱۹۶.

⑧..... "الفتاویٰ الہندیة"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۵.

⑨..... یعنی ایسی عمر جس میں حیض کا خون آنا بند ہو جاتا ہے۔ ⑩..... بچے پیدا ہونے۔

ہے اور دو برس پر بھی بچہ نہ ہوا اور عورت کہتی ہے کہ مجھے حیض نہیں آیا اور حمل کا گمان تھا تو نفقہ برابر لیتی رہے گی یہاں تک کہ تین حیض آئیں یا سن ایسا آ کر تین مہینے گزر جائیں۔⁽¹⁾ (خانہ)

مسئلہ ۲۱: عدت کے نفقہ کا نہ دعویٰ کیا نہ قاضی نے مقرر کیا تو عدت گزرنے کے بعد نفقہ ساقط ہو گیا۔

مسئلہ ۲۲: مفقود⁽²⁾ کی عورت نے نکاح کر لیا اور اس دوسرے شوہر نے دخول بھی کر لیا ہے، اب پہلا شوہر آیا تو عورت اور دوسرے شوہر میں تفریق کر دی جائیگی اور عورت عدت گزارے گی، مگر اس عدت کا نفقہ نہ پہلے شوہر پر ہے، نہ دوسرے پر۔⁽³⁾ (خانہ)

مسئلہ ۲۳: اپنی مدخولہ عورت کو تین طلاقیں دیدیں عورت نے عدت میں دوسرے سے نکاح کر لیا اور دخول بھی ہوا تو تفریق کر دی جائے اور پہلے شوہر پر نفقہ ہے۔ اور منکوحہ نے دوسرے سے نکاح کیا اور دخول کے بعد معلوم ہوا اور تفریق کرائی گئی پھر شوہر کو معلوم ہوا اُس نے تین طلاقیں دیدیں تو عورت پر دونوں کی عدت واجب ہے اور نفقہ کسی پر نہیں۔⁽⁴⁾ (خانہ)

مسئلہ ۲۴: عدت اگر مہینوں سے ہو تو کسی مقدارِ معین پر صلح ہو سکتی ہے اور حیض یا وضعِ حمل سے ہو تو نہیں کہ یہ معلوم نہیں کتنے دنوں میں عدت پوری ہوگی۔⁽⁵⁾ (درمختار)

مسئلہ ۲۵: وفات کی عدت میں نفقہ واجب نہیں، خواہ عورت کو حمل ہو یا نہیں۔ یوہیں جو فرقت عورت کی جانب سے معصیت کے ساتھ ہو اُس میں بھی نہیں مثلاً عورت مرتدہ ہوگئی یا شہوت کے ساتھ شوہر کے بیٹے یا باپ کا بوسہ لیا یا شہوت کے ساتھ چھوا، ہاں اگر مجبور کی گئی تو ساقط نہ ہوگا۔ یوہیں اگر عدت میں مرتدہ ہوگئی تو نفقہ ساقط ہو گیا پھر اگر اسلام لائی تو نفقہ عود کر آئے گا۔ اور اگر عدت میں شوہر کے بیٹے یا باپ کا بوسہ لیا تو نفقہ ساقط نہ ہو اور جو فرقت زوجہ کی جانب سے سببِ مباح سے ہو اُس میں نفقہ عدت ساقط نہیں مثلاً خیاریعتق، خیاریبلوغ عورت کو حاصل ہوا، اُس نے اپنے نفس کو اختیار کیا بشرطیکہ دخول کے بعد ہو ورنہ عدت ہی نہیں اور خلع میں نفقہ ہے، ہاں اگر خلع اس شرط پر ہوا کہ عورت نفقہ دے سکے⁽⁶⁾ معاف کرے تو نفقہ اب نہیں پائے گی مگر سکے سے شوہر اب بھی بری نہیں کہ عورت اسکو معاف کرنے کا اختیار نہیں رکھتی۔⁽⁷⁾ (جوہرہ)

① "الفتاویٰ الخانیة"، کتاب النکاح، فصل فی نفقة العدة، ج ۱، ص ۲۰۲۔

② وہ شخص جس کا کوئی پتانہ ہو اور یہ بھی معلوم نہ ہو کہ زندہ ہے یا مر گیا ہے۔

③ "الفتاویٰ الخانیة"، کتاب النکاح، باب النفقة، ج ۱، ص ۱۹۶۔

④ المرجع السابق۔

⑤ "الدرالمختار"، کتاب الطلاق، باب النفقة، ج ۵، ص ۳۴۲۔

⑥ یعنی رہنے کا مکان۔

⑦ "الجوهرة النيرة"، کتاب النفقات، الجزء الثاني، ص ۱۱۰، ۱۱۱۔

مسئلہ ۲۶: عورت سے ایلا یا ظہار یا لعان کیا یا شوہر مرد ہو گیا یا شوہر نے عورت کی ماں سے جماع کیا یا عمنین کی عورت نے فرقت اختیار کی تو ان سب صورتوں میں نفقہ پائے گی۔^(۱) (عالمگیری)

مسئلہ ۲۷: عورت نے کسی کے بچہ کو دودھ پلانے کی نوکری کی مگر دودھ پلانے جاتی نہیں بلکہ بچہ کو یہاں لاتے ہیں تو نفقہ ساقط نہیں، البتہ شوہر کو اختیار ہے کہ اس سے روک دے بلکہ اگر اپنے بچہ کو دوسرے شوہر سے ہے دودھ پلائے تو شوہر کو منع کر دینے کا اختیار حاصل بلکہ ہر ایسے کام سے منع کر سکتا ہے جس سے اُسے ایذا ہوتی ہے یہاں تک کہ سلائی وغیرہ ایسے کاموں سے بھی منع کر سکتا ہے بلکہ اگر شوہر کو مہندی کی بو نا پسند ہے تو مہندی لگانے سے بھی منع کر سکتا ہے۔ اور اگر دودھ پلانے وہاں جاتی ہے خواہ دن میں وہاں رہتی ہے یا رات میں تو نفقہ ساقط ہے۔ یوہیں اگر عورت مردہ نہلانے یا دائی کا کام کرتی ہے اور اپنے کام کے لیے باہر جاتی ہے مگر رات میں شوہر کے یہاں رہتی ہے اگر شوہر نے منع کیا اور بغیر اجازت گئی تو نفقہ ساقط ہے۔^(۲) (درمختار)

مسئلہ ۲۸: اگر مرد و عورت دونوں مالدار ہوں تو نفقہ مالداروں کا سا ہوگا اور دونوں محتاج ہوں تو محتاجوں کا سا اور ایک مالدار ہے، دوسرا محتاج تو متوسط درجہ کا یعنی محتاج جیسا کھاتے ہوں اُس سے عمدہ اور اغنیا جیسا کھاتے ہوں اُس سے کم اور شوہر مالدار ہو اور عورت محتاج تو بہتر یہ ہے کہ جیسا آپ کھاتا ہو عورت کو بھی کھلائے، مگر یہ واجب نہیں واجب متوسط ہے۔^(۳) (درمختار وغیرہ)

مسئلہ ۲۹: نفقہ کا تعین روپوں سے نہیں کیا جاسکتا کہ ہمیشہ اتنے ہی روپے دیے جائیں اس لیے کہ نرخ بدلتا رہتا ہے ارزانی و گرانی^(۴) دونوں کے مصارف یکساں نہیں ہو سکتے بلکہ گرانی میں اُس کے لحاظ سے تعداد بڑھائی جائے گی اور ارزانی میں کم کی جائے گی۔^(۵) (عالمگیری)

مسئلہ ۳۰: عورت آٹا پیسنے روٹی پکانے سے انکار کرتی ہے اگر وہ ایسے گھرانے کی ہے کہ اُن کے یہاں کی عورتیں اپنے آپ یہ کام نہیں کرتیں یا وہ بیمار یا کمزور ہے کہ کر نہیں سکتی تو پکا ہوا کھانا دینا ہوگا یا کوئی ایسا آدمی دے جو کھانا پکاوے، پکانے پر مجبور نہیں کی جاسکتی اور اگر نہ ایسے گھرانے کی ہے نہ کوئی سبب ایسا ہے کہ کھانا نہ پکا سکے تو شوہر پر یہ واجب نہیں کہ پکا ہوا

①..... "الفتاویٰ الہندیہ"، کتاب الطلاق، الباب السابع عشر، الفصل الثالث فی نفقة المعتدة، ج ۱، ص ۵۵۷.

②..... "الدرالمختار"، کتاب الطلاق، باب النفقة، ج ۵، ص ۲۹۰.

③..... "الدرالمختار"، کتاب الطلاق، باب النفقة، ج ۵، ص ۲۸۶، وغیرہ.

④..... بھاؤ کا اتار چڑھاؤ یعنی سنتائی اور مہنگائی۔

⑤..... "الفتاویٰ الہندیہ"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۷.

اُسے دے اور اگر عورت خود پکاتی ہے مگر پکانے کی اجرت مانگتی ہے تو اجرت نہیں دی جائے گی۔⁽¹⁾ (عالمگیری، درمختار)

مسئلہ ۳۱: کھانا پکانے کے تمام برتن اور سامان شوہر پر واجب ہے، مثلاً پچلی، ہانڈی، تواء، چمٹا، رکابی، پیالہ، چمچہ وغیرہ جن چیزوں کی ضرورت پڑتی ہے حسبِ حیثیت اعلیٰ، ادنیٰ متوسط۔ یوہیں حسبِ حیثیت اثاث البیت دینا واجب، مثلاً چٹائی، دری، قالین، چارپائی، لحاف، توشک⁽²⁾، تکیہ، چادر وغیرہا۔ یوہیں کنگھا، تیل، سردھونے کے لیے گھلی⁽³⁾ وغیرہ اور صابن یا بیسن⁽⁴⁾ میل دور کرنے کے لیے اور سُرمہ، مسی⁽⁵⁾، مہندی دینا شوہر پر واجب نہیں، اگر لائے تو عورت کو استعمال ضروری ہے۔ عطر وغیرہ خوشبو کی اتنی ضرورت ہے جس سے بغل اور پسینہ کی بُکودفع کر سکے۔⁽⁶⁾ (جوہرہ وغیرہا)

مسئلہ ۳۲: غسل ووضو کا پانی شوہر کے ذمہ ہے عورت غنی ہو یا فقیر۔⁽⁷⁾ (عالمگیری)

مسئلہ ۳۳: عورت اگر چائے یا حقہ پیتی ہے تو ان کے مصارف شوہر پر واجب نہیں اگر چہ نہ پینے سے اُس کو ضرر پہنچے گا۔⁽⁸⁾ (ردالمحتار) یوہیں پان، چھالیا، تمباکو شوہر پر واجب نہیں۔

مسئلہ ۳۴: عورت بیمار ہو تو اُس کی دوا کی قیمت اور طبیب کی فیس شوہر پر واجب نہیں۔ فصد یا کھچنے کی ضرورت ہو تو یہ بھی شوہر پر نہیں۔⁽⁹⁾ (جوہرہ)

مسئلہ ۳۵: بچہ پیدا ہو تو جنائی کی اجرت شوہر پر ہے اگر شوہر نے بلایا۔ اور عورت پر ہے اگر عورت نے بلوایا۔ اور اگر وہ خود بغیر ان دونوں میں کسی کے بلائے آجائے تو ظاہر یہ ہے کہ شوہر پر ہے۔⁽¹⁰⁾ (بحر، ردالمختار)

مسئلہ ۳۶: سال میں دو جوڑے کپڑے دینا واجب ہے ہر ششماہی پر ایک جوڑا۔ جب ایک جوڑا کپڑا دیدیا تو جب

①..... "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۸.

و "الدرالمختار"، کتاب الطلاق، باب النفقة، ج ۵، ص ۲۹۳.

②..... پنگ کا بچھونا، گدا۔

③..... تیل یا سوسوں کا پھوک جو سردھونے سے پہلے سر پر لگاتے ہیں۔

④..... چنے کا آٹا، یہ پہلے ہاتھ دھونے کے لیے استعمال ہوتا تھا۔

⑤..... ایک سیاہ قسم کا نمجن یا پاؤڈر جسے دانتوں پر ملتے ہیں۔

⑥..... "الجوہرۃ النیرۃ"، کتاب النفقات، الجزء الثانی، ص ۱۰۸، وغیرہا.

⑦..... "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۹.

⑧..... "ردالمحتار"، کتاب الطلاق، باب النفقة، مطلب: لاتجب علی الاب... إلخ، ج ۵، ص ۲۹۴.

⑨..... "الجوہرۃ النیرۃ"، کتاب النفقات، الجزء الثانی، ص ۱۰۹.

⑩..... "البحر الرائق"، کتاب الطلاق، باب النفقة، ج ۴، ص ۲۹۹.

و "رد المحتار"، کتاب الطلاق، باب النفقة، مطلب: لاتجب علی الاب... إلخ، ج ۵، ص ۲۹۴.

تک مدت پوری نہ ہو دینا واجب نہیں اور اگر مدت کے اندر پھاڑ ڈالا اور عادتاً جس طرح پہنا جاتا ہے اُس طرح پہنتی تو نہیں پھٹتا تو دوسرے کپڑے اس ششماہی میں واجب نہیں ورنہ واجب ہیں اور اگر مدت پوری ہوگئی اور وہ جوڑا باقی ہے تو اگر پہنا ہی نہیں یا کبھی اُس کو پہنتی تھی اور کبھی اور کپڑے اس وجہ سے باقی ہے تو اب دوسرا جوڑا دینا واجب ہے اور اگر یہ وجہ نہیں بلکہ کپڑا مضبوط تھا اس وجہ سے نہیں پھٹا تو دوسرا جوڑا واجب نہیں۔⁽¹⁾ (جوہرہ)

مسئلہ ۳۷: جاڑوں میں⁽²⁾ جاڑے کے مناسب اور گرمیوں میں گرمی کے مناسب کپڑے دے مگر بہر حال اس کا لحاظ ضروری ہے کہ اگر دونوں مالدار ہوں تو مالداروں کے سے کپڑے ہوں اور محتاج ہوں تو غریبوں کے سے اور ایک مالدار ہو اور ایک محتاج تو متوسط جیسے کھانے میں تینوں باتوں کا لحاظ ہے۔ اور لباس میں اُس شہر کے رواج کا اعتبار ہے جاڑے گرمی میں جیسے کپڑوں کا وہاں چلن⁽³⁾ ہے وہ دے چڑے کے موزے عورت کے لیے شوہر پر واجب نہیں مگر عورت کی باندی⁽⁴⁾ کے موزے شوہر پر واجب ہیں۔ اور سوتی، اونی موزے جو جاڑوں میں سردی کی وجہ سے پہنے جاتے ہیں یہ دینے ہونگے۔⁽⁵⁾ (درمختار، ردالمحتار)

مسئلہ ۳۸: عورت جب رخصت ہو کر آئی تو اسی وقت سے شوہر کے ذمے اُس کا لباس ہے اس کا انتظار نہ کرے گا کہ چھ مہینے گزریں تو کپڑے بنائے اگرچہ عورت کے پاس کتنے ہی جوڑے ہوں نہ عورت پر یہ واجب کہ میکے سے جو کپڑے لائی ہے وہ پہنے بلکہ اب سب شوہر کے ذمہ ہے۔⁽⁶⁾ (ردالمحتار)

مسئلہ ۳۹: شوہر کو خود ہی چاہیے کہ عورت کے مصارف اپنے ذمہ لے یعنی جس چیز کی ضرورت ہو لا کر یا منگا کر دے۔ اور اگر لانے میں ڈھیل ڈالتا ہے⁽⁷⁾ تو قاضی کوئی مقدار وقت اور حال کے لحاظ سے مقرر کر دے کہ شوہر وہ رقم دے دیا کرے اور عورت اپنے طور پر خرچ کرے۔ اور اگر اپنے اوپر تکلیف اٹھا کر عورت اس میں سے کچھ بچالے تو وہ عورت کا ہے واپس نہ کریگی نہ آئندہ کے نفقہ میں مجرادیگی⁽⁸⁾ اور اگر شوہر بقدر کفایت عورت کو نہیں دیتا تو بغیر اجازت شوہر عورت اُس کے مال

①..... "الجوهرة النيرة"، كتاب النفقات، الجزء الثاني، ص ۱۰۹.

②..... سردیوں میں۔ ③..... رواج۔ ④..... لونڈی۔

⑤..... "الدرالمختار" و "ردالمحتار"، كتاب الطلاق، باب النفقة، مطلب: لاتجب علی الاب... إلخ، ج ۵، ص ۲۹۴.

⑥..... "ردالمحتار"، كتاب الطلاق، باب النفقة، مطلب: لاتجب علی الاب... إلخ، ج ۵، ص ۲۹۴.

⑦..... یعنی تاخیر کرتا ہے۔ ⑧..... یعنی بچائی ہوئی رقم آئندہ کے نفقہ میں شامل نہ ہوگی۔

سے لے کر صرف کر سکتی ہے۔⁽¹⁾ (بحر، ردالمختار)

مسئلہ ۴۰: نفقہ کی مقدار معین کی جائے تو اس میں جو طریقہ آسان ہو وہ برتا جائے مثلاً مزدوری کرنے والے کے لیے یہ حکم دیا جائیگا کہ وہ عورت کو روزانہ شام کو اتنا دے دیا کرے کہ دوسرے دن کے لیے کافی ہو کہ مزدور ایک مہینے کے تمام مصارف ایک ساتھ نہیں دے سکتا اور تاجر اور نوکری پیشہ جو ماہوار تنخواہ پاتے ہیں مہینے کا نفقہ ایک ساتھ دے دیا کریں اور ہفتہ میں تنخواہ ملتی ہے تو ہفتہ وار اور کھیتی کرنے والے ہر سال یا ربیع و خریف دو فصلوں میں دیا کریں۔⁽²⁾ (ردمختار)

مسئلہ ۴۱: اگر شوہر باہر چلا جاتا ہو اور عورت کو خرچ کی ضرورت پڑتی ہو تو اُسے یہ حق ہے کہ شوہر سے کہے کہ کسی کو ضامن بنا دو کہ مہینے پر اُس سے خرچ لے لوں پھر اگر عورت کو معلوم ہے کہ شوہر ایک مہینے تک باہر ہے گا تو ایک مہینے کے لیے ضامن طلب کرے اور یہ معلوم ہے کہ زیادہ دنوں سفر میں رہے گا مثلاً حج کو جاتا ہے تو جتنے دنوں کے لیے جاتا ہے، اتنے دنوں کے لیے ضامن مانگے اور اُس شخص نے اگر یہ کہہ دیا کہ میں ہر مہینے میں دے دیا کرونگا تو ہمیشہ کے لیے ضامن ہو گیا۔⁽³⁾ (ردمختار، ردالمختار)

مسئلہ ۴۲: شوہر عورت کو جتنے روپے کھانے کے لیے دیتا ہے اپنے اوپر تکلیف اٹھا کر اُن میں سے کچھ بچا لیتی ہے اور خوف ہے کہ لاغر ہو جائے گی تو شوہر کو حق ہے کہ اُسے تنگی کرنے سے روک دے نہ مانے تو قاضی کے یہاں اس کا دعویٰ کر کے رُوکوا سکتا ہے کہ اس کی وجہ سے جمال میں فرق آئے گا اور یہ شوہر کا حق ہے۔⁽⁴⁾ (ردمختار)

مسئلہ ۴۳: اگر باہم رضا مندی سے کوئی مقدار معین ہوئی یا قاضی نے معین کر دی اور چند ماہ تک وہ رقم نہ دی تو عورت وصول کر سکتی ہے اور معاف کرنا چاہے تو کر سکتی ہے بلکہ جو مہینہ آ گیا ہے اُس کا بھی نفقہ معاف کر سکتی ہے جبکہ ماہ بامہ نفقہ دینا ٹھہرا ہوا اور سالانہ مقرر ہوا تو اس سنہ⁽⁵⁾ اور سال گزشتہ کا معاف کر سکتی ہے۔ پہلی صورت میں بعد والے مہینے کا دوسری میں اُس سال کا جو ابھی نہیں آیا معاف نہیں کر سکتی اور اگر نہ باہم کوئی مقدار معین ہوئی نہ قاضی نے معین کی تو زمانہ گزشتہ کا نفقہ نہ طلب کر سکتی ہے، نہ معاف کر سکتی ہے کہ وہ شوہر کے ذمہ واجب ہی نہیں، ہاں اگر اس شرط پر خلع ہوا کہ عورت عدت کا نفقہ معاف

① ”رد المحتار“، کتاب الطلاق، باب النفقة، مطلب: لاتحب علی الاب ... إلخ، ج ۵، ص ۲۹۵.

و”البحر الرائق“، کتاب الطلاق، باب النفقة، ج ۴، ص ۲۹۴.

② ”الدرالمختار“، کتاب الطلاق، باب النفقة، ج ۵، ص ۲۹۶.

③ ”الدرالمختار“ و”رد المحتار“، کتاب الطلاق، مطلب: فی اخذ المرأة... إلخ، ج ۵، ص ۲۹۷.

④ ”الدرالمختار“، کتاب الطلاق، باب النفقة، ج ۵، ص ۳۰۰.

⑤ سال۔

کردے تو یہ معاف ہو جائیگا۔⁽¹⁾ (درمختار، ردالمحتار)

مسئلہ ۴۴: عورت کو مثلاً مہینے بھر کا نفقہ دیدیا اُس نے فضول خرچی سے مہینہ پورا ہونے سے پہلے خرچ کر ڈالا یا چوری جاتا رہا کسی اور وجہ سے ہلاک ہو گیا تو اس مہینے کا نفقہ شوہر پر واجب نہیں۔⁽²⁾ (درمختار)

مسئلہ ۴۵: عورت کے لیے اگر کوئی خادم مملوک ہو یعنی لونڈی یا غلام تو اُس کا نفقہ بھی شوہر پر ہے بشرطیکہ شوہر تنگدست نہ ہو اور عورت آزاد ہو۔ اور اگر عورت کو چند خادموں کی ضرورت ہو کہ عورت صاحب اولاد ہے ایک سے کام نہیں چلتا تو دو تین جتنے کی ضرورت ہے اُن کا نفقہ شوہر کے ذمہ ہے۔⁽³⁾ (عالمگیری، درمختار)

مسئلہ ۴۶: شوہر اگر ناداری کے سبب نفقہ دینے سے عاجز ہے تو اس کی وجہ سے تفریق نہ کی جائے۔ یوہیں اگر مادر ہے مگر مال یہاں موجود نہیں جب بھی تفریق نہ کریں بلکہ اگر نفقہ مقرر ہو چکا ہے تو قاضی حکم دے کہ قرض لیکر یا کچھ کام کر کے صرف کرے اور وہ سب شوہر کے ذمہ ہے کہ اُسے دینا ہوگا۔⁽⁴⁾ (درمختار)

مسئلہ ۴۷: عورت نے قاضی کے پاس آ کر بیان کیا کہ میرا شوہر کہیں گیا ہے اور مجھے نفقہ کے لیے کچھ دے کر نہ گیا تو اگر کچھ روپے یا غلہ چھوڑ گیا ہے اور قاضی کو معلوم ہے کہ یہ اُس کی عورت ہے تو قاضی حکم دیگا کہ اُس میں سے خرچ کرے مگر فضول خرچ نہ کرے مگر یہ قسم لے لے کہ اُس سے نفقہ نہیں پایا ہے اور کوئی ایسی بات بھی نہیں ہوئی ہے جس سے نفقہ ساقط ہو جاتا ہے اور عورت سے کوئی ضامن بھی لے۔⁽⁵⁾ (خانہ)

مسئلہ ۴۸: شوہر کہیں چلا گیا ہے اور نفقہ نہیں دے گیا مگر گھر میں اسباب وغیرہ ایسی چیزیں ہیں جو نفقہ کی جنس سے نہیں تو عورت اُن چیزوں کو بیچ کر کھانے وغیرہ میں نہیں صرف کر سکتی۔⁽⁶⁾ (عالمگیری)

مسئلہ ۴۹: جس مقدار پر رضامندی ہوئی یا قاضی نے مقرر کی عورت کہتی ہے کہ یہ ناکافی ہے تو مقدار بڑھادی جائے

①..... "الدر المختار" و "رد المحتار"، کتاب الطلاق، باب النفقة، مطلب في الابرء عن النفقة، ج ۵، ص ۳۰۳.

②..... "الدر المختار" و "رد المحتار"، کتاب الطلاق، باب النفقة، ج ۵، ص ۳۰۶.

③..... "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۴۷.

و "الدر المختار"، کتاب الطلاق، باب النفقة، ج ۵، ص ۳۰۷ - ۳۰۹.

④..... المرجع السابق، ص ۳۰۹ - ۳۱۱.

⑤..... "الفتاویٰ الخانیۃ"، کتاب النکاح، باب النفقة، ج ۱، ص ۱۹۸.

⑥..... "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۵۰.

یا شوہر کہتا ہے کہ یہ زیادہ ہے اس سے کم میں کام چل جائیگا کیونکہ اب ارزانی ہے یا مقرر ہی زیادہ مقدار ہوئی اور قاضی کو بھی معلوم ہو گیا کہ یہ رقم زائد ہے تو کم کر دی جائے۔⁽¹⁾ (در مختار)

مسئلہ ۵۰: چند مہینے کا نفقہ باقی تھا اور دونوں میں سے کوئی مر گیا تو نفقہ ساقط ہو گیا ہاں اگر قاضی نے عورت کو حکم دیا تھا کہ قرض لیکر صرف کرے پھر کوئی مر گیا تو ساقط نہ ہوگا۔ طلاق سے بھی پیشتر کا نفقہ ساقط ہو جاتا ہے مگر جبکہ اسی لیے طلاق دی ہو کہ نفقہ ساقط ہو جائے تو ساقط نہ ہوگا۔⁽²⁾ (در مختار)

مسئلہ ۵۱: عورت کو پیشگی نفقہ دے دیا تھا پھر اُن میں سے کسی کا انتقال ہو گیا یا طلاق ہو گئی تو وہ دیا ہوا واپس نہیں ہو سکتا۔ یوہیں اگر شوہر کے باپ نے اپنی بہو کو پیشگی نفقہ دے دیا تو موت یا طلاق کے بعد وہ بھی واپس نہیں لے سکتا۔⁽³⁾ (در مختار)

مسئلہ ۵۲: مرد نے عورت کے پاس کپڑے یا روپے بھیجے عورت کہتی ہے ہدیہ بھیجے اور مرد کہتا ہے نفقہ میں بھیجے تو شوہر کا قول معتبر ہے ہاں اگر عورت گواہوں سے ثابت کر دے کہ ہدیہ بھیجے یا یہ کہ شوہر نے اس کا اقرار کیا تھا اور گواہوں نے اُس کے اقرار کی شہادت دی تو گواہی مقبول ہے۔⁽⁴⁾ (عالمگیری)

مسئلہ ۵۳: غلام نے مولیٰ کی اجازت سے نکاح کیا ہے تو اگر غلام خالص ہے یعنی مدبر و مکاتب نہ ہو تو اُسے بیچ کر اُس کی عورت کا نفقہ ادا کریں پھر بھی باقی رہ جائے تو یکے بعد دیگرے⁽⁵⁾ بیچتے رہیں یہاں تک کہ نفقہ ادا ہو جائے بشرطیکہ خریدار کو معلوم ہو کہ نفقہ کی وجہ سے بیچا جا رہا ہے اور اگر خریدتے وقت اُسے معلوم نہ تھا بعد کو معلوم ہوا تو خریدار کو بیع رد کرنے کا اختیار ہے اور اگر بیع کو قائم رکھا تو ثابت ہوا کہ راضی ہے لہذا اب اسے کوئی عذر نہیں اور اگر مولیٰ بیچنے سے انکار کرتا ہے تو مولیٰ کے سامنے قاضی بیع کر دے گا مگر نفقہ میں بیچنے کے لیے یہ شرط ہے کہ نفقہ اتنا اُس کے ذمہ باقی ہو کہ ادا کرنے سے عاجز ہو۔ اور یہ بھی ہو سکتا ہے کہ مولیٰ اپنے پاس سے نفقہ دیکر اپنے غلام کو چھڑا لے اور اگر وہ غلام مدبر یا مکاتب ہو جو بدل کتابت ادا کرنے سے عاجز نہیں تو بیچا نہ جائے بلکہ کما کر نفقہ کی مقدار پوری کرے۔ اور اگر جس عورت سے نکاح کیا ہے وہ اس کے مولیٰ کی کنیز ہے تو اس پر نفقہ واجب ہی نہیں۔⁽⁷⁾ (خانہ، در مختار)

①..... "الدرالمختار"، کتاب الطلاق، باب النفقة، ج ۵، ص ۳۱۴.

②..... "الدرالمختار"، کتاب الطلاق، باب النفقة، ج ۵، ص ۳۱۷.

③..... "الدرالمختار"، کتاب الطلاق، باب النفقة، ج ۵، ص ۳۱۹.

④..... "الفتاویٰ الہندیہ"، کتاب الطلاق، الباب السابع عشر فی النفقات، الفصل الاول، ج ۱، ص ۵۵۲.

⑤..... یعنی بار بار۔

⑦..... "الفتاویٰ الخانیہ"، کتاب النکاح، باب النفقة، ج ۱، ص ۱۹۴.

و "الدرالمختار"، کتاب الطلاق، باب النفقة، ج ۵، ص ۳۱۹-۳۲۱.

مسئلہ ۵۴: بغیر اجازت مولیٰ غلام نے نکاح کیا اور ابھی مولیٰ نے رد نہ کیا تھا کہ آزاد کر دیا تو نکاح صحیح ہو گیا اور آزاد ہونے کے بعد سے نفقہ واجب ہوگا۔^(۱) (عالمگیری)

مسئلہ ۵۵: لونڈی نے مولیٰ کی اجازت سے نکاح کیا اور دن بھر مولیٰ کی خدمت کرتی ہے اور رات میں اپنے شوہر کے پاس رہتی ہے تو دن کا نفقہ مولیٰ پر ہے اور رات کا شوہر پر۔^(۲) (عالمگیری)

مسئلہ ۵۶: غلام یا مدبر یا مکاتب نے نکاح کیا اور اولاد ہوئی تو اولاد کا نفقہ ان پر نہیں بلکہ زوجہ اگر مکاتبہ ہے تو اس پر ہے اور مدبرہ یا ام ولد ہے تو ان کے مولیٰ پر اور آزاد ہے تو خود عورت پر اور اس کے پاس بھی کچھ نہ ہو تو بچہ کا جو سب سے زیادہ قریبی رشتہ دار ہو اس پر ہے اور اگر شوہر آزاد ہے اور عورت کنیز جب بھی یہی سب احکام ہیں جو مذکور ہوئے۔^(۳) (عالمگیری)

مسئلہ ۵۷: غلام نے مولیٰ کی اجازت سے نکاح کیا تھا اور عورت کا نفقہ واجب ہونے کے بعد مر گیا یا مار ڈالا گیا تو نفقہ ساقط ہو گیا۔^(۴) (درمختار)

مسئلہ ۵۸: نفقہ کا تیسرا جز سکنے ہے یعنی رہنے کا مکان۔ شوہر جو مکان عورت کو رہنے کے لیے دے، وہ خالی ہو یعنی شوہر کے متعلقین وہاں نہ رہیں، ہاں اگر شوہر کا اتنا چھوٹا بچہ ہو کہ جماع سے آگاہ نہیں تو وہ مانع نہیں۔ یوہیں شوہر کی کنیز یا ام ولد کا رہنا بھی کچھ مضرت نہیں اور اگر اُس مکان میں شوہر کے متعلقین رہتے ہوں اور عورت نے اسی کو اختیار کیا کہ سب کے ساتھ رہے تو متعلقین شوہر سے خالی ہونے کی شرط نہیں۔ اور عورت کا بچہ اگر چہ بہت چھوٹا ہو اگر شوہر روکنا چاہے تو روک سکتا ہے عورت کو اس کا اختیار نہیں کہ خواہ مخواہ اُسے وہاں رکھے۔^(۵) (عامہ کتب)

مسئلہ ۵۹: عورت اگر تنہا مکان چاہتی ہے یعنی اپنی سوت یا شوہر کے متعلقین کے ساتھ نہیں رہنا چاہتی تو اگر مکان میں کوئی ایسا دالان اُس کو دے دے جس میں دروازہ ہو اور بند کر سکتی ہو تو وہ دے سکتا ہے دوسرا مکان طلب کرنے کا اُس کو اختیار نہیں بشرطیکہ شوہر کے رشتہ دار عورت کو تکلیف نہ پہنچاتے ہوں۔ رہا یہ امر کہ پاخانہ^(۶)، غسل خانہ، باورچی خانہ بھی علیحدہ ہونا

①..... "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۵۴.

②..... "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۵۵.

③..... المرجع السابق.

④..... "الدرالمختار"، کتاب الطلاق، باب النفقة، ج ۵، ص ۳۱۹، ۳۲۲.

⑤..... "الدرالمختار"، کتاب الطلاق، باب النفقة، ج ۵، ص ۳۲۴.

⑥..... یعنی بیت الخلاء۔

چاہیے، اس میں تفصیل ہے اگر شوہر مالدار ہو تو ایسا مکان دے جس میں یہ ضروریات ہوں اور غریبوں میں خالی ایک کمرہ دے دینا کافی ہے، اگرچہ غسل خانہ وغیرہ مشترک ہو۔⁽¹⁾ (عالمگیری، ردالمحتار)

مسئلہ ۶۰: یہ بات ضروری ہے کہ عورت کو ایسے مکان میں رکھے جس کے پڑوسی صالحین ہوں کہ فاسقوں میں خود بھی رہنا اچھا نہیں نہ کہ ایسے مقام پر عورت کا ہونا اور اگر مکان بہت بڑا ہو کہ عورت وہاں تنہا رہنے سے گھبراتی اور ڈرتی ہے تو وہاں کوئی ایسی نیک عورت رکھے جس سے دل بستگی ہو یا عورت کو کوئی دوسرا مکان دے جو اتنا بڑا نہ ہو اور اُس کے ہمسایہ نیک لوگ ہوں۔⁽²⁾ (درمختار، ردالمحتار)

مسئلہ ۶۱: عورت کے والدین ہر ہفتہ میں ایک بار اپنی لڑکی کے یہاں آسکتے ہیں شوہر منع نہیں کر سکتا، ہاں اگر رات میں وہاں رہنا چاہتے ہیں تو شوہر کو منع کرنے کا اختیار ہے اور والدین کے علاوہ اور محارم⁽³⁾ سال بھر میں ایک بار آسکتے ہیں۔ یوہیں عورت اپنے والدین کے یہاں ہر ہفتہ میں ایک بار اور دیگر محارم کے یہاں سال میں ایک بار جاسکتی ہے، مگر رات میں بغیر اجازت شوہر وہاں نہیں رہ سکتی، دن ہی دن میں واپس آئے اور والدین یا محارم اگر فقط دیکھنا چاہیں تو اس سے کسی وقت منع نہیں کر سکتا۔ اور غیروں کے یہاں جانے یا اُن کی عیادت کرنے یا شادی وغیرہ تقریبوں کی شرکت سے منع کرے بغیر اجازت جائے گی تو گنہگار ہوگی اور اجازت سے گئی تو دونوں گنہگار ہوئے۔⁽⁴⁾ (درمختار، عالمگیری)

مسئلہ ۶۲: عورت اگر کوئی ایسا کام کرتی ہے جس سے شوہر کا حق فوت ہوتا ہے یا اُس میں نقصان آتا ہے یا اُس کام کے لیے باہر جانا پڑتا ہے تو شوہر کو منع کر دینے کا اختیار ہے۔⁽⁵⁾ (درمختار) بلکہ نظر بحال زمانہ ایسے کام سے تو منع ہی کرنا چاہیے جس کے لیے باہر جانا پڑے۔

مسئلہ ۶۳: جس کام میں شوہر کی حق تلفی نہ ہوتی ہو نہ نقصان ہو اگر عورت گھر میں وہ کام کر لیا کرے جیسے کپڑا سینا یا اگلے زمانہ میں چرخہ کاتنے کا رواج تھا تو ایسے کام سے منع کرنے کی کچھ حاجت نہیں خصوصاً جبکہ شوہر گھر نہ ہو کہ ان کاموں سے

①..... "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۵۶۔

و "ردالمحتار"، کتاب الطلاق، باب النفقة، مطلب فی مسکن الزوجة، ج ۵، ص ۳۲۵۔

②..... "الدر المختار" و "رد المحتار"، کتاب الطلاق، باب النفقة، مطلب فی الکلام علی المؤمنة، ج ۵، ص ۳۲۸۔

③..... یعنی وہ رشتہ دار جن سے نکاح ہمیشہ کے لیے حرام ہے۔

④..... "الدر المختار"، کتاب الطلاق، باب النفقة، ج ۵، ص ۳۲۸۔

و "الفتاویٰ الہندیۃ"، کتاب الطلاق، الباب السابع عشر فی النفقات، الفصل الاول، ج ۱، ص ۵۵۷۔

⑤..... "الدر المختار"، کتاب الطلاق، باب النفقة، ج ۵، ص ۳۳۰۔

جی بہلتا رہے گا اور بیکار بیٹھے گی تو وسوسے اور خطرے پیدا ہوتے رہیں گے اور لایعنی باتوں میں مشغول ہوگی۔⁽¹⁾ (ردالمحتار)

مسئلہ ۶۴: نابالغ اولاد کا نفقہ باپ پر واجب ہے جبکہ اولاد فقیر ہو یعنی خود اس کی ملک میں مال نہ ہو اور آزاد ہو۔ اور بالغ بیٹا اگر اپنا حج یا منجمن یا نایبنا ہو کمانے سے عاجز ہو اور اُس کے پاس مال نہ ہو تو اُس کا نفقہ بھی باپ پر ہے اور لڑکی جبکہ مال نہ رکھتی ہو تو اُس کا نفقہ بہر حال باپ پر ہے اگرچہ اُس کے اعضا سلامت ہوں۔ اور اگر نابالغ کی ملک میں مال ہے مگر یہاں مال موجود نہیں تو باپ کو حکم دیا جائے گا۔ کہ اپنے پاس سے خرچ کرے جب مال آئے تو جتنا خرچ کیا ہے اُس میں سے لے لے اور اگر بطور خود خرچ کیا ہے اور چاہتا ہے کہ مال آنے کے بعد اُس میں سے لے لے تو لوگوں کو گواہ بنائے کہ جب مال آئے گا میں لے لوں گا اور گواہ نہ کیے تو دیانۃً لے سکتا ہے قضاء نہیں۔⁽²⁾ (جوہرہ)

مسئلہ ۶۵: نابالغ کا باپ تنگ دست ہے اور ماں مالدار جب بھی نفقہ باپ ہی پر ہے مگر ماں کو حکم دیا جائیگا کہ اپنے پاس سے خرچ کرے اور جب شوہر کے پاس ہو تو وصول کر لے۔⁽³⁾ (جوہرہ)

مسئلہ ۶۶: اگر باپ مفلس ہے تو کمائے اور بچوں کو کھلائے اور کمانے سے بھی عاجز ہے مثلاً اپنا حج ہے تو دادا کے ذمہ نفقہ ہے کہ خود باپ کا نفقہ بھی اس صورت میں اُسی کے ذمہ ہے۔⁽⁴⁾ (ردالمحتار)

مسئلہ ۶۷: طالب علم کہ علم دین پڑھتا ہو اور نیک چلن ہو اُس کا نفقہ بھی اُس کے والد کے ذمہ ہے وہ طلبہ مراد نہیں جو فضولیات و لغویات و فلسفہ میں مشغول ہوں اگر یہ باتیں ہوں تو نفقہ باپ پر نہیں۔⁽⁵⁾ (عالمگیری، درمختار)

وہ طلبہ بھی اس سے مراد نہیں جو بظاہر علم دین پڑھتے اور حقیقہً دین ڈھانا چاہتے ہیں مثلاً وہابیوں سے پڑھتے ہیں اُن کے پاس اُٹھتے بیٹھتے ہیں کہ ایسوں سے عموماً یہی مشاہدہ ہو رہا ہے کہ بدباطنی و خباثت اور اللہ (عزوجل) و رسول (صلی اللہ تعالیٰ علیہ وسلم) کی جناب میں گستاخی کرنے میں اپنے اساتذہ سے بھی سبقت لے گئے۔ ایسوں کا نفقہ درکنار اُنکو پاس بھی نہ آنے دینا چاہیے ایسی تعلیم سے تو جاہل رہنا اچھا تھا کہ اس نے تو مذہب و دین سب کو برباد کیا اور نہ فقط اپنا بلکہ وہ تم کو بھی لے ڈوبے گا۔

بے ادب تنہا نہ خود راداشت بد بلکہ آتش درہمہ آفاق زد⁽⁶⁾

①..... "ردالمحتار"، کتاب الطلاق، باب النفقة، مطلب في الكلام على المؤنسة، ج ۵، ص ۳۳۱.

②..... "الجوهرة النيرة"، كتاب النفقات، الجزء الثاني، ص ۱۱۵.

③..... "الجوهرة النيرة"، كتاب النفقات، الجزء الثاني، ص ۱۱۵.

④..... "ردالمحتار"، كتاب الطلاق، باب النفقة، مطلب: الكلام على نفقة الاقارب، ج ۵، ص ۳۴۹.

⑤..... "الفتاوى الهندية"، كتاب الطلاق، الباب السابع عشر في النفقات، الفصل الرابع، ج ۱، ص ۵۶۳.

و الدرالمختار، كتاب الطلاق، باب النفقة، ج ۵، ص ۳۴۸-۳۴۹.

⑥..... ترجمہ: بے ادب صرف اپنے آپ کو برباد نہیں کرتا بلکہ تمام جہان میں آگ لگا دیتا ہے۔

مسئلہ ۶۸: بچہ کی ملک میں کوئی جائیداد منقولہ یا غیر منقولہ ہو اور نفقہ کی حاجت ہو تو بیچ کر خرچ کی جائے اگرچہ سب رفتہ رفتہ کر کے خرچ ہو جائے۔^(۱) (عالمگیری)

مسئلہ ۶۹: لڑکی جب جوان ہوگئی اور اُس کی شادی کر دی تو اب شوہر پر نفقہ ہے باپ سبکدوش ہو گیا۔^(۲) (عالمگیری)

مسئلہ ۷۰: بچہ جب تک ماں کی پرورش میں ہے اخراجات بچہ کی ماں کے حوالہ کرے یا ضرورت کی چیزیں مہیا کر دے اور اگر کوئی مقدار معین کر لی گئی تو اس میں بھی حرج نہیں اور جو مقدار معین ہوئی اگر وہ اتنی زیادہ ہے کہ اندازہ سے باہر ہے تو کم کر دی جائے اور اگر اندازہ سے باہر نہیں تو معاف ہے اور کم ہے تو کمی پوری کی جائے۔^(۳) (عالمگیری)

مسئلہ ۷۱: کسی اور کی کنیز سے نکاح کیا اور بچہ پیدا ہوا تو یہ اُسی کی ملک^(۴) ہے جس کی ملک میں اس کی ماں ہے اور اس کا نفقہ باپ پر نہیں بلکہ مولیٰ پر ہے اس کا باپ آزاد ہو یا غلام، باپ پر نہیں اگرچہ مالدار ہو۔ اور اگر غلام یا مدبر یا مکاتب نے مولیٰ^(۵) کی اجازت سے نکاح کیا اور اولاد پیدا ہوئی تو ان پر نہیں بلکہ اگر ماں مدبرہ یا ام ولد یا کنیز ہے تو مولیٰ پر ہے اور آزاد یا مکاتب ہے تو ماں پر اور اگر ماں کے پاس مال نہ ہو تو سب رشتہ داروں میں جو قریب تر ہے اُس پر ہے۔^(۶) (عالمگیری)

مسئلہ ۷۲: ماں نے اگر بچہ کا نفقہ اُس کے باپ سے لیا اور چوری گیا یا اور کسی طریقہ سے ہلاک ہو گیا تو پھر دوبارہ نفقہ لے گی اور بیچ رہا تو واپس کرے گی۔^(۷) (درمختار)

مسئلہ ۷۳: باپ مر گیا اُس نے نابالغ بچے اور اموال چھوڑے تو بچوں کا نفقہ اُن کے حصوں میں سے دیا جائیگا۔ یوہیں ہر وارث کا نفقہ اُس کے حصہ میں سے دیا جائیگا پھر اگر میت نے کسی کو وصی کیا ہے تو یہ کام وصی کا ہے کہ ان کے حصوں سے نفقہ دے اور وصی کسی کو نہ کیا ہو تو قاضی کا کام ہے کہ نابالغوں کا نفقہ اُن کے حصوں سے دے یا قاضی کسی کو وصی بنا دے کہ وہ خرچ کرے اور اگر وہاں قاضی نہ ہو اور میت کے بالغ لڑکوں نے نابالغوں پر اُن کے حصوں سے خرچ کیا تو قضاء ان کو تاوان دینا ہوگا اور دیانہ نہیں۔ یوہیں اگر سفر میں دو شخص ہیں اُن میں سے ایک بیہوش ہو گیا دوسرے نے اُس کا مال اُس پر صرف کیا یا ایک مر گیا دوسرے نے اُس کے مال سے تجہیز و تکفین کی تو دیانہ تاوان لازم نہیں۔^(۸) (عالمگیری)

①..... "الفتاویٰ الہندیہ"، کتاب الطلاق، الباب السابع عشر فی النفقات، الفصل الرابع، ج ۱، ص ۵۶۲.

②..... المرجع السابق. ص ۵۶۳. ③..... المرجع السابق.

④..... ملکیت۔ ⑤..... آقا، مالک

⑥..... "الفتاویٰ الہندیہ"، کتاب الطلاق، الباب السابع عشر فی النفقات، الفصل الاول، ج ۱، ص ۵۵۵.

⑦..... "الدر المختار"، کتاب الطلاق، باب النفقة، ج ۵، ص ۳۴۷.

⑧..... "الفتاویٰ الہندیہ"، کتاب الطلاق، الباب السابع عشر فی النفقات، الفصل الرابع، ج ۱، ص ۵۶۴.

مسئلہ ۷۴: بچہ کو دودھ پلانا ماں پر اُسوقت واجب ہے کہ کوئی دوسری عورت دودھ پلانے والی نہ ملے یا بچہ دوسری کا دودھ نہ لے یا اُس کا باپ تنگدست ہے کہ اُجرت نہیں دے سکتا اور بچہ کی ملک میں بھی مال نہ ہو ان صورتوں میں دودھ پلانے پر ماں مجبور کی جائے گی اور اگر یہ صورتیں نہ ہوں تو دیاثۃً ماں کے ذمہ دودھ پلانا ہے مجبور نہیں کی جاسکتی۔^(۱) (درمختار)

مسئلہ ۷۵: بچہ کو دائی نے دودھ پلایا کچھ دنوں کے بعد دودھ پلانے سے انکار کرتی ہے اور بچہ دوسری عورت کا دودھ نہیں لیتا یا کوئی اور پلانے والی نہیں ملتی یا ابتدا ہی میں کوئی عورت اس کو دودھ پلانے والی نہیں تو یہی متعین ہے دودھ پلانے پر مجبور کی جائیگی۔^(۲) (ردالمحتار)

مسئلہ ۷۶: بچہ چونکہ ماں کی پرورش میں ہوتا ہے لہذا جو دائی مقرر کی جائے وہ ماں کے پاس دودھ پلایا کرے مگر نوکر رکھتے وقت یہ شرط نہ کر لی گئی ہو کہ تجھے یہاں رہ کر دودھ پلانا ہوگا تو دائی پر یہ واجب نہ ہوگا کہ وہاں رہے بلکہ دودھ پلا کر چلی جاسکتی ہے یا کہہ سکتی ہے کہ میں وہاں نہیں پلاؤں گی یہاں پلا دوں گی یا گھر لیجا کر پلاؤں گی۔^(۳) (خانہ)

مسئلہ ۷۷: اگر لونڈی سے بچہ پیدا ہوا تو وہ دودھ پلانے سے انکار نہیں کر سکتی۔^(۴) (عالمگیری)

مسئلہ ۷۸: باپ کو اختیار ہے کہ دائی سے دودھ پلوائے، اگرچہ ماں پلانا چاہتی ہو۔^(۵) (عالمگیری)

مسئلہ ۷۹: بچہ کی ماں نکاح میں ہو یا طلاق رجعی کی عدت میں اگر دودھ پلائے تو اس کی اُجرت نہیں لے سکتی اور طلاق بائن کی عدت میں لے سکتی ہے اور اگر دوسری عورت کے بچہ کو جو اُسی شوہر کا ہے دودھ پلائے تو مطلقاً اُجرت لے سکتی ہے اگرچہ نکاح میں ہو۔^(۶) (درمختار وغیرہ)

مسئلہ ۸۰: عدت گزرنے کے بعد مطلقاً اُجرت لے سکتی ہے اور اگر شوہر نے دوسری عورت کو مقرر کیا اور ماں مفت پلانے کو کہتی ہے یا اتنی ہی اُجرت مانگتی ہے جتنی دوسری عورت مانگتی ہے تو ماں کو زیادہ حق ہے اور اگر ماں اُجرت مانگتی ہے اور

①..... "الدرالمختار"، کتاب الطلاق، باب النفقة، ج ۵، ص ۳۵۴.

②..... "ردالمحتار"، کتاب الطلاق، باب النفقة، مطلب في ارضاع الصغير، ج ۵، ص ۳۵۴.

③..... "الفتاویٰ الخانیة"، کتاب النکاح، فصل فی نفقة الاولاد، ج ۱، ص ۲۰۵، و کتاب الاجارات فصل فی اجارة الظفر، ج ۳، ص ۴۲.

④..... "الفتاویٰ الہندیة"، کتاب الطلاق، الباب السابع عشر فی النفقات، الفصل الرابع، ج ۱، ص ۵۶۱.

⑤..... المرجع السابق.

⑥..... "الدرالمختار"، کتاب الطلاق، باب النفقة، ج ۵، ص ۳۵۵، وغیرہ.

دوسری عورت مفت پلانے کو کہتی ہے یا ماں سے کم اجرت مانگتی ہے تو وہ دوسری زیادہ مستحق ہے۔⁽¹⁾ (درمختار)

مسئلہ ۸۱: عدت کے بعد عورت نے اجرت پر اپنے بچہ کو دودھ پلایا اور ان دنوں کا نفقہ نہیں لیا تھا کہ شوہر کا یعنی بچہ کے باپ کا انتقال ہو گیا تو یہ نفقہ موت سے ساقط نہ ہوگا۔⁽²⁾ (درمختار)

مسئلہ ۸۲: باپ، ماں، دادا، دادی، نانا، نانی اگر تنگ دست ہوں تو ان کا نفقہ واجب ہے، اگرچہ کمانے پر قادر ہوں جبکہ یہ مالدار ہو یعنی مالک نصاب ہو اگرچہ وہ نصاب نامی نہ ہو اور اگر یہ بھی محتاج ہے تو باپ کا نفقہ اس پر واجب نہیں، البتہ اگر باپ اپنا ج یا مفلوج⁽³⁾ ہے کہ کما نہیں سکتا تو بیٹے کے ساتھ نفقہ میں شریک ہے اگرچہ بیٹا فقیر ہو اور ماں کا نفقہ بھی بیٹے پر ہے، اگرچہ اپنا ج نہ ہو اگرچہ بیٹا فقیر ہو۔ یعنی جبکہ بیوہ ہو اور اگر نکاح کر لیا ہے تو اس کا نفقہ شوہر پر ہے اور اگر اس کے باپ کے نکاح میں ہے اور باپ اور ماں دونوں محتاج ہوں تو دونوں کا نفقہ بیٹے پر ہے اور باپ محتاج نہ ہو تو باپ پر ہے اور باپ محتاج ہے اور ماں مالدار تو ماں کا نفقہ اب بھی بیٹے پر نہیں بلکہ اپنے پاس سے خرچ کرے اور شوہر سے وصول کر سکتی ہے۔⁽⁴⁾ (جوہرہ، درمختار، ردالمختار)

مسئلہ ۸۳: باپ وغیرہ کا نفقہ جیسے بیٹے پر واجب ہے، یوہیں بیٹی پر بھی ہے، اگر بیٹا بیٹی دونوں ہوں تو دونوں پر برابر برابر واجب ہے اور اگر دو بیٹے ہوں ایک فقط مالک نصاب ہے اور دوسرا بہت مالدار ہے تو باپ کا نفقہ دونوں پر برابر برابر ہے۔⁽⁵⁾ (درمختار، ردالمختار)

مسئلہ ۸۴: باپ اور اولاد کے نفقہ میں قرابت و جزئیت کا اعتبار ہے وراثت کا نہیں مثلاً بیٹا ہے اور پوتا تو نفقہ بیٹے پر واجب ہے، پوتے پر نہیں۔ یوہیں بیٹی ہے اور پوتا تو بیٹی پر ہے، پوتے پر نہیں، اور پوتا ہے اور نواسی یا نواسہ تو دونوں پر برابر، اور بیٹی ہے اور بہن یا بھائی تو بیٹی پر ہے، اور نواسہ نواسی ہیں اور بھائی تو ان پر ہے، اس پر نہیں اور باپ یا ماں ہے اور بیٹا تو بیٹے پر ہے، ان پر نہیں اور دادا ہے اور پوتا تو ایک ثلث دادا پر اور باقی پوتے پر، اور باپ ہے اور نواسی نواسہ

①..... "الدرالمختار"، کتاب الطلاق، باب النفقة، ج ۵، ص ۳۵۶.

②..... "الدرالمختار"، کتاب الطلاق، باب النفقة، ج ۵، ص ۳۵۸.

③..... یعنی فالج کا مریض۔

④..... "الدرالمختار" و "ردالمختار"، کتاب الطلاق، باب النفقة، مطلب: نفقة الاصول... إلخ، ج ۵، ص ۳۵۸-۳۶۱.

⑤..... "الدرالمختار" و "ردالمختار"، کتاب الطلاق، باب النفقة، مطلب: صاحب الفتح... إلخ، ج ۵، ص ۳۶۱.

و "الجوهرة النيرة"، کتاب النفقات، الجزء الثاني، ص ۱۱۵.

تو باپ پر ہے، ان پر نہیں۔⁽¹⁾ (ردالمحتار)

مسئلہ ۸۵: باپ اگر تنگ دست ہو اور اُس کے چھوٹے چھوٹے بچے ہوں اور یہ بچے محتاج ہوں اور بڑا بیٹا مالدار ہے تو باپ اور اُس کی سب اولاد کا نفقہ اس پر واجب ہے۔⁽²⁾ (عالمگیری)

مسئلہ ۸۶: بیٹا اگر ماں باپ دونوں کا نفقہ نہیں دے سکتا مگر ایک کا دے سکتا ہے تو ماں زیادہ مستحق ہے۔ اور اگر باپ محتاج ہے اور چھوٹا بچہ بھی ہے اور دونوں کا نفقہ نہ دے سکتا ہو مگر ایک کا دے سکتا ہے تو بیٹا زیادہ حقدار ہے۔ اور اگر والدین میں کسی کا پورا نفقہ نہ دے سکتا ہو تو دونوں کو اپنے ساتھ کھلائے جو خود دکھاتا ہو اُسی میں سے اُنھیں بھی کھلائے۔ اور اگر باپ کو نکاح کرنے کی ضرورت ہے اور بیٹا مالدار ہے تو بیٹے پر باپ کی شادی کر دینا واجب ہے یا اُس کے لیے کوئی کنیز خرید دے اور اگر باپ کی دہلی بیاں ہیں تو بیٹے پر فقط ایک کا نفقہ واجب ہے مگر باپ کو دیدے کہ وہ دونوں کو تقسیم کر کے دے۔⁽³⁾ (جوہرہ)

مسئلہ ۸۷: باپ بیٹے دونوں نادار ہیں مگر بیٹا کمانے والا ہے تو بیٹے پر دیائے حکم کیا جائیگا کہ باپ کو بھی ساتھ لے لے یہ جبکہ بیٹا تنہا ہو اور اگر بال بچوں والا ہے تو مجبور کیا جائے گا کہ باپ کو بھی ہمراہ لے لے۔⁽⁴⁾ (عالمگیری)

مسئلہ ۸۸: جو رشتہ دار محارم ہوں اُن کا بھی نفقہ واجب ہے جبکہ محتاج ہوں اور نابالغ یا عورت ہو۔ اور رشتہ دار بالغ مرد ہو تو یہ بھی شرط ہے کہ کمانے سے عاجز ہو مثلاً دیوانہ ہے یا اُس پر فالج گرا ہے یا اپانچ ہے یا اندھا۔ اور اگر عاجز نہ ہو تو واجب نہیں اگرچہ محتاج ہو اور عورت میں بالغہ نابالغہ کی قید نہیں اور ان کے نفقات بقدر میراث⁽⁵⁾ واجب ہیں یعنی اُس کے ترکہ سے جتنی مقدار کا وارث ہوگا اُسی کے موافق اس پر نفقہ واجب مثلاً کوئی شخص محتاج ہے اور اُس کی تین بہنیں ہیں ایک حقیقی ایک سوتیلی ایک اخیانی تو نفقہ کے پانچ حصے تصور کریں تین حقیقی بہن پر اور ایک ایک ان دونوں پر اور اگر اسی طرح کے تین بھائی ہیں تو چھ حصے تصور کریں ایک اخیانی بھائی پر اور باقی حقیقی پر سوتیلی پر کچھ نہیں کہ وہ وارث نہیں۔ اور اگر ماں اور دادا ہیں تو ایک حصہ ماں پر اور دو دادا پر۔ اور اگر ماں اور بھائی یا ماں اور چچا ہے جب بھی یہی صورت ہے اور اگر ان کے ساتھ بیٹا بھی ہے مگر نابالغ نادار ہے یا بالغ ہے مگر عاجز تو اُس کا ہونا نہ ہونا دونوں برابر کہ جب اُس پر نفقہ واجب نہیں تو کالعدم⁽⁶⁾ ہے اور اگر حقیقی چچا اور حقیقی پھوپھی یا

①..... ”رد المحتار“، کتاب الطلاق، باب النفقة، مطلب: صاحب الفتح... إلخ، ج ۵، ص ۳۶۲.

②..... ”الفتاویٰ الہندیہ“، کتاب الطلاق، الباب السابع عشر فی النفقات، الفصل الخامس، ج ۱، ص ۵۶۵.

③..... ”الجوہرۃ النیرۃ“، کتاب النفقات، الجزء الثانی، ص ۱۱۹.

④..... ”الفتاویٰ الہندیہ“، کتاب الطلاق، الباب السابع عشر فی النفقات، الفصل الخامس، ج ۱، ص ۵۶۵.

⑤..... یعنی میراث میں جتنا حصہ اُن کو ملتا ہے اس (حصہ) کے برابر۔ ⑥..... نہ ہونے کی طرح۔

حقیقی ماموں ہے تو نفقہ چچا پر ہے پھوپھی یا ماموں پر نہیں۔ اور وراثت سے مراد محض اہل وراثت ہے کہ حقیقۃً وراثت تو مرنے کے بعد ہوگی، نہ اب۔⁽¹⁾ (جوہرہ، عالمگیری، درمختار)

مسئلہ ۸۹: یہ تو معلوم ہو چکا ہے کہ رشتہ دار عورت میں نابالغہ کی قید نہیں، بلکہ اگر کمانے پر قادر ہے جب بھی اُس کا نفقہ واجب ہے، ہاں اگر کوئی کام کرتی ہے جس سے اُس کا خرچ چلتا ہے تو اب اس کا نفقہ رشتہ دار پر فرض نہیں۔ یوں اندھا وغیرہ بھی کما تا ہو تو اب کسی اور پر نفقہ فرض نہیں۔⁽²⁾ (ردالمحتار)

مسئلہ ۹۰: طالب علم دین اگر چہ تندرست ہے، کام کرنے پر قادر ہے، مگر اپنے کو طلب علم دین میں مشغول رکھتا ہے تو اُس کا نفقہ بھی رشتہ والوں پر فرض ہے۔⁽³⁾ (درمختار)

مسئلہ ۹۱: قریبی رشتہ دار غائب ہے اور دور والا موجود ہے تو نفقہ اسی دور کے رشتہ دار پر ہے۔⁽⁴⁾ (درمختار)

مسئلہ ۹۲: عورت کا شوہر تنگ دست ہے اور بھائی مالدار ہے تو بھائی کو خرچ کرنے کا حکم دیا جائے گا۔ پھر جب شوہر کے پاس مال ہو جائے تو واپس لے سکتا ہے۔⁽⁵⁾ (درمختار)

مسئلہ ۹۳: اگر رشتہ دار محرم نہ ہو جیسے چچا زاد بھائی یا محرم ہو مگر رشتہ دار نہ ہو، جیسے رضاعی بھائی، بہن یا رشتہ دار محرم ہو مگر حرمت قرابت کی نہ ہو⁽⁶⁾، جیسے چچا زاد بھائی اور وہ رضاعی بھائی بھی ہے کہ حرمت رضاعت کی وجہ سے ہے⁽⁷⁾، نہ رشتہ کی وجہ سے تو ان صورتوں میں نفقہ واجب نہیں۔⁽⁸⁾ (عالمگیری)

مسئلہ ۹۴: محارم کا نفقہ دے دیا اور اُس کے پاس سے ضائع ہو گیا تو پھر دینا ہوگا اور کچھ بچ رہا تو اتنا کم کر دیا جائے۔⁽⁹⁾ (عالمگیری)

① ”الجوهرة النيرة“، كتاب النفقات، الجزء الثاني، ص ۱۲۰.

و ”الفتاوى الهندية“، كتاب الطلاق، الباب السابع عشر في النفقات، الفصل الخامس، ج ۱، ص ۵۶۵-۵۶۷.

و ”الدر المختار“، كتاب الطلاق، باب النفقة، ج ۵، ص ۳۶۸-۳۷۲.

② ”ردالمحتار“، كتاب الطلاق، باب النفقة، مطلب في نفقة قرابة... إلخ، ج ۵، ص ۳۶۸.

③ ”الدر المختار“، كتاب الطلاق، باب النفقة، ج ۵، ص ۳۶۹.

④ المرجع السابق، ص ۳۷۲. ⑤ المرجع السابق.

⑥ یعنی نکاح کا حرام ہونا قریبی رشتہ کی وجہ سے نہ ہو۔ ⑦ یعنی نکاح حرام ہونا دودھ کے رشتے کی وجہ سے ہے۔

⑧ ”الفتاوى الهندية“، كتاب الطلاق، الباب السابع عشر في النفقات، الفصل الخامس، ج ۱، ص ۵۶۶.

⑨ المرجع السابق، ص ۵۶۷.

مسئلہ ۹۵: باپ محتاج ہے نفقہ کی ضرورت ہے اور بیٹا جوان مالدار ہے جو موجود نہیں تو باپ کو اختیار ہے کہ اُس کے اسباب کو بیچ کر اپنے نفقہ میں صرف کرے مگر جائیداد غیر منقولہ کے بیچنے کی اجازت نہیں اور ماں اور رشتہ داروں کو کسی چیز کے بیچنے کی اجازت نہیں اور بیٹا موجود ہے تو باپ بھی کسی چیز کو نہیں بیچ سکتا۔ یو ہیں اگر بیٹا مجنون ہو گیا اُس کے اور اُس کے بال بچوں کے خرچ کے لیے اُس کی چیزیں باپ فروخت کر سکتا ہے اگرچہ جائیداد غیر منقولہ ہو اور اگر باپ کا بیٹے پر دین ہو اور بیٹا غائب ہو تو دین وصول کرنے کے لیے اُس کے سامان کو بیچنے کی اجازت نہیں۔^(۱) (درمختار)

مسئلہ ۹۶: کسی کے پاس امانت رکھی ہے اور مالک غائب ہے اس نے بیچ کر اُس کے بال بچوں یا ماں باپ پر صرف کر دیا اگر مالک کی اجازت سے یا قاضی شرعی کے حکم سے نہیں تو دیانۃً تاوان دینا پڑے گا اور امین نے جن پر خرچ کیا ہے اُن سے واپس نہیں لے سکتا اور اگر وہاں قاضی نہیں یا ہے مگر شرعی نہیں یا مالک کی اجازت سے صرف کیا تو تاوان نہیں۔ یو ہیں اگر وہ مالک غائب مر گیا اور امین نے جس پر خرچ کیا ہے وہی اُس کا وارث ہے تو اب وارث تاوان نہیں لے سکتا کہ اس نے اپنا حق پالیا۔ یو ہیں اگر دو شخص سفر میں ہوں ایک مر گیا دوسرے نے اُس کے مال سے تجہیز و تکفین کی یا مسجد کے متعلق جائیداد وقف ہے اور کوئی متولی نہیں کہ خرچ کرے اہل محلہ نے وقف کی آمدنی مسجد میں صرف کی یا میت کے ذمہ دین تھا وصی کو معلوم ہوا اُس نے ادا کر دیا یا مال امانت تھا اور مالک مر گیا اور مالک پر دین تھا امین نے اُس امانت سے ادا کر دیا یا قرض خواہ مر گیا اور اُس پر دین تھا قرض دار نے ادا کر دیا تو ان سب صورتوں میں دیانۃً تاوان نہیں۔^(۲) (درمختار، ردالمحتار)

مسئلہ ۹۷: کوئی شخص غائب ہے اور اُس کے والدین یا اولاد یا زوجہ کے پاس اُسکی اشیاء از قسم نفقہ موجود ہیں انھوں نے خرچ کر لیں تو تاوان نہیں اور اگر وہ شخص موجود ہے اور اپنے والدین حاجت مند کو نہیں دیتا اور وہاں کوئی قاضی بھی نہیں جس کے پاس دعویٰ کریں تو انھیں اختیار ہے اُس کا مال چھپا کر لے سکتے ہیں۔ یو ہیں اگر وہ دیتا ہے مگر بقدر کفایت نہیں دیتا جب بھی بقدر کفایت خفیہ اس کا مال لے سکتے ہیں اور کفایت سے زیادہ لینا یا بغیر حاجت لینا جائز نہیں۔^(۳) (درمختار، عالمگیری)

مسئلہ ۹۸: باپ کے پاس رہنے کا مکان اور سواری کا جانور ہے تو اُسے یہ حکم نہیں دیا جائیگا کہ ان چیزوں کو بیچ کر نفقہ میں صرف کرے بلکہ اس کا نفقہ اس کے بیٹے پر فرض ہے ہاں اگر مکان حاجت سے زائد ہے کہ تھوڑے سے حصہ میں رہتا ہے تو جتنا حاجت سے زائد ہے اُسے بیچ کر نفقہ میں صرف کرے اور جب وہی حصہ باقی رہ گیا جس میں رہتا ہے تو اب نفقہ اُس کے

①..... "الدرالمختار"، کتاب الطلاق، باب النفقة، ج ۵، ص ۳۷۳ - ۳۷۵.

②..... "الدرالمختار" و "ردالمحتار"، کتاب الطلاق، باب النفقة، مطلب: فی نفقة قرابة... الخ، ج ۵، ص ۳۷۵.

③..... "الدرالمختار"، کتاب الطلاق، باب النفقة، ج ۵، ص ۳۷۶.

و "الفتاویٰ الہندیہ"، کتاب الطلاق، الباب السابع عشر فی النفقات، الفصل الخامس، ج ۱، ص ۵۶۷.

بیٹے پر ہے۔ یوہیں اگر اُس کے پاس اعلیٰ درجہ کی سواری ہے تو یہ حکم دیا جائے گا کہ بیچ کر کم درجہ کی سواری خریدے اور جو بچے نفقہ میں صرف کرے پھر اس کے بعد دوسرے پر نفقہ واجب ہوگا یہی احکام اولاد و دیگر محارم کے بھی ہیں۔⁽¹⁾ (عالمگیری)

مسئلہ ۹۹: زوجہ کے سوا کسی اور کے نفقہ کا قاضی نے حکم دیا اور ایک مہینہ یا زیادہ زمانہ گزرا تو اس مدت کا نفقہ ساقط ہو گیا اور ایک مہینہ سے کم زمانہ گزرا ہے تو وصول کر سکتے ہیں اور زوجہ بہر حال بعد حکم قاضی وصول کر سکتی ہے۔ اور اگر نفقہ نہ دینے کی صورت میں اُن لوگوں نے بھیک مانگ کر گزری جب بھی ساقط ہو جائے گا کہ جو کچھ مانگ لائے وہ اُن کی ملک ہو گیا تو اب جب تک وہ خرچ نہ ہو لے حاجت نہ رہی۔⁽²⁾ (درمختار، ردالمحتار)

مسئلہ ۱۰۰: غیر زوجہ جس کے نفقہ کا قاضی نے حکم دیا تھا اُس نے قاضی کے حکم سے قرض لے کر کام چلایا تو نفقہ ساقط نہ ہوگا یہاں تک کہ اگر قرض لینے کے بعد اُس شخص کا انتقال ہو گیا جس پر نفقہ فرض ہوا تو وہ قرض ترک سے ادا کیا جائے گا۔⁽³⁾ (درمختار)

مسئلہ ۱۰۱: لونڈی غلام کا نفقہ اُن کے آقا پر ہے وہ مدبر ہوں یا خالص غلام چھوٹے ہوں یا بڑے اپانچ ہوں یا تندرست اندھے ہوں یا انکھیا رے⁽⁴⁾ اور اگر آقا نفقہ دینے سے انکار کرے تو مزدوری وغیرہ کر کے اپنے نفقہ میں صرف کریں اور کمی پڑے تو مولیٰ سے لیں بیچ رہے تو مولیٰ کو دیں اور کمابھی نہ سکتے ہوں تو غیر مدبر و ام ولد میں مولیٰ کو حکم دیا جائے گا کہ اُن کو نفقہ دے یا بیچ ڈالے اور مدبر و ام ولد میں نفقہ پر مجبور کیا جائے گا اور اگر لونڈی خوب صورت ہے کہ مزدوری کو جائے گی تو اندیشہ فتنہ ہے تو مولیٰ کو حکم دیا جائے گا کہ نفقہ دے یا بیچ ڈالے۔⁽⁵⁾ (عالمگیری)

مسئلہ ۱۰۲: غلام کو اُس کا آقا خرچ نہیں دیتا اور کمانے پر بھی قادر نہیں یا مولیٰ کمانے کی اجازت نہیں دیتا تو مولیٰ کے مال سے بقدر کفایت⁽⁶⁾ بلا اجازت لے سکتا ہے۔ ورنہ بلا اجازت لینا جائز نہیں اور اگر مولیٰ کھانے کو دیتا ہے مگر بقدر کفایت نہیں دیتا تو بلا اجازت مولیٰ کا مال نہیں لے سکتا ممکن ہو تو مزدوری کر کے وہ کمی پوری کر لے۔⁽⁷⁾ (درمختار)

مسئلہ ۱۰۳: لونڈی غلام کا نفقہ روٹی سالن وغیرہ اور لباس اُس شہر کی عام خوراک و پوشاک کے موافق ہونا

①..... "الفتاویٰ الہندیہ"، کتاب الطلاق، الباب السابع عشر فی النفقات، الفصل الخامس، ج ۱، ص ۵۶۷.

②..... "الدر المختار" و "رد المحتار"، کتاب الطلاق، باب النفقة، مطلب: فی مواضع... إلخ، ج ۵، ص ۳۷۷.

③..... "الدر المختار"، کتاب الطلاق، باب النفقة، ج ۵، ص ۳۷۸ - ۳۸۰.

④..... مینا، درست آنکھوں والے۔

⑤..... "الفتاویٰ الہندیہ"، کتاب الطلاق، الباب السابع عشر فی النفقات، الفصل السادس، ج ۱، ص ۵۶۸.

⑥..... یعنی اتنی مقدار جو اس کی ضروریات کو کافی ہو۔

⑦..... "الدر المختار"، کتاب الطلاق، باب النفقة، ج ۵، ص ۳۸۳.

چاہیے اور لونڈی کو صرف اتنا ہی کپڑا دینا جو ستر عورت کے لائق ہے جائز نہیں اور اگر مولیٰ اچھے کھانے کھاتا ہے اچھے لباس پہنتا ہے تو یہ واجب نہیں کہ غلام کو بھی ویسا ہی کھلائے پہنائے مگر مستحب ہے کہ ویسا ہی دے اور اگر مولیٰ بجل یا ریاضت کے سبب وہاں کی عادت سے کم درجہ کا کھاتا پہنتا ہے تو یہ ضرور ہے کہ غلام کو وہاں کے عام چلن کے موافق دے اور اگر غلام نے کھانا پکا یا ہے تو مولیٰ کو چاہیے کہ اُسے اپنے ساتھ بٹھا کر کھلائے اور اگر غلام ادب کی وجہ سے انکار کرتا ہے تو اُس میں سے اُسے کچھ دیدے۔^(۱) (عالمگیری)

مسئلہ ۱۰۴: چند غلام ہوں تو سب کو یکساں کھانا کپڑا دے لونڈی کا بھی یہی حکم ہے اور جس لونڈی سے وطی کرتا ہے اُس کا لباس اوروں سے اچھا ہو۔^(۲) (عالمگیری)

مسئلہ ۱۰۵: غلام کے وضو غسل وغیرہ کے لیے پانی خریدنے کی ضرورت ہو تو مولیٰ پر خریدنا واجب ہے۔^(۳) (جوہرہ)

مسئلہ ۱۰۶: جس غلام کے کچھ حصہ کو آزاد کر دیا ہے اُس کا اور مکاتب کا نفقہ مولیٰ کے ذمہ نہیں۔^(۴) (عالمگیری)

مسئلہ ۱۰۷: جس غلام کو بیچ ڈالا ہے اُس کا نفقہ بائع پر ہے جب تک بائع کے قبضہ میں ہے اور اگر بیع میں کسی جانب اختیار ہو تو نفقہ اُس کے ذمہ ہے جس کی ملک بالآخر قرار پائے اور کسی کے پاس غلام کو امانت یا رہن رکھا تو مالک پر ہے اور عاریت دیا تو کھلانا عاریت لینے والے پر ہے اور کپڑا مالک کے ذمہ اور اگر امین یا مرتہن نے قاضی سے اجازت چاہی کہ جو کچھ خرچ ہو وہ غلام کے ذمہ ڈالا جائے تو قاضی اس کا حکم نہ دے بلکہ یہ کہے کہ غلام مزدوری کرے اور جو کمائے اُس کے نفقہ میں صرف کیا جائے یا قاضی غلام کو بیچ ڈالے اور ثمن مولیٰ کے لیے محفوظ رکھے اور اگر قاضی کے نزدیک یہی مصلحت ہے کہ نفقہ اُس پر ڈالا جائے تو یہ حکم بھی دے سکتا ہے۔ یہی احکام اُس وقت بھی ہیں کہ بھاگے ہوئے غلام کو کوئی پکڑ لایا اور قاضی سے نفقہ کے بارے میں اجازت چاہی یا دوشریک تھے ایک حاضر ہے ایک غائب اور حاضر نے اجازت مانگی۔^(۵) (عالمگیری، درمختار)

مسئلہ ۱۰۸: کسی نے غلام غصب کر لیا تو نفقہ غاصب پر ہے، جب تک واپس نہ کرے اور اگر غاصب نے قاضی

① "الفتاویٰ الہندیہ"، کتاب الطلاق، الباب السابع عشر فی النفقات، الفصل السادس، ج ۱، ص ۵۶۸.

② المرجع السابق.

③ "الجوہرۃ النیرۃ"، کتاب النفقات، الجزء الثانی، ص ۱۲۳.

④ "الفتاویٰ الہندیہ"، کتاب الطلاق، الباب السابع عشر فی النفقات، الفصل السادس، ج ۱، ص ۵۶۹.

⑤ المرجع السابق.

و "الدر المختار"، کتاب الطلاق، باب النفقة، ج ۵، ص ۳۸۴.

سے نفقہ یا بیع کی اجازت مانگی تو اجازت نہ دے، ہاں اگر یہ اندیشہ ہو کہ غلام کو ضائع کر دے گا تو قاضی بیچ ڈالے اور ثمن محفوظ رکھے۔⁽¹⁾ (درمختار)

مسئلہ ۱۰۹: غلام مشترک کا نفقہ ہر شریک پر بقدر حصہ لازم ہے اور اگر ایک شریک نفقہ دینے سے انکار کرے تو بحکم قاضی جو اُس کی طرف سے خرچ کرے گا اُس سے وصول کر سکتا ہے۔⁽²⁾ (درمختار)

مسئلہ ۱۱۰: اگر غلام کو آزاد کر دیا تو اب مولیٰ پر نفقہ واجب نہیں اگرچہ وہ کمانے کے لائق نہ ہو مثلاً بہت چھوٹا بچہ یا بہت بوڑھا یا اناج یا مریض ہو بلکہ ان کا نفقہ بیت المال سے دیا جائے گا اگر کوئی ایسا نہ ہو جس پر نفقہ واجب ہو۔⁽³⁾ (عالمگیری)

مسئلہ ۱۱۱: جانور پالے اور انھیں چارہ نہیں دیتا تو دیا جائے حکم دیا جائے گا کہ چارہ وغیرہ دے یا بیچ ڈالے اور اگر مشترک ہے اور ایک شریک اُسے چارہ وغیرہ دینے سے انکار کرتا ہے تو قضاء بھی حکم دیا جائے گا کہ یا چارہ دے یا بیچ ڈالے۔⁽⁴⁾ (درمختار)

مسئلہ ۱۱۲: اگر جانور کو چارہ کم دیتا ہے اور پورا دودھ دوہ لینا مُضر ہو تو پورا دودھ دوہنا مکروہ ہے۔ یوہیں بالکل نہ دوہے یہ بھی مکروہ ہے اور دوہنے میں یہ بھی خیال رکھے کہ بچہ کے لیے بھی چھوڑنا چاہیے اور ناخن بڑے ہوں تو ترشوادے کہ اُسے تکلیف نہ ہو۔⁽⁵⁾ (عالمگیری)

مسئلہ ۱۱۳: جانور پر بوجھ لادنے اور سواری لینے میں یہ خیال کرنا چاہیے کہ اُس کی طاقت سے زیادہ نہ ہو۔⁽⁶⁾ (جوہرہ) باغ اور زراعت و مکان میں اگر خرچ کرنے کی ضرورت ہو تو خرچ کرے اور خرچ نہ کر کے ضائع نہ کرے کہ مال ضائع کرنا ممنوع ہے۔⁽⁷⁾ (درمختار) واللہ تعالیٰ اعلم۔

شب بست و دوم ماہ فخر ربيع الآخر شب پنج شنبہ ۱۳۳۸ھ

باتمام رسید⁽⁸⁾

①..... "الدرالمختار"، کتاب الطلاق، باب النفقة، ج ۵، ص ۳۸۳.

②..... المرجع السابق، ص ۳۸۵.

③..... "الفتاویٰ الہندیہ"، کتاب الطلاق، الباب السابع عشر فی النفقات، الفصل السادس، ج ۱، ص ۵۷۰.

④..... "الدرالمختار"، کتاب الطلاق، باب النفقة، ج ۵، ص ۳۸۵.


⑤..... "الفتاویٰ الہندیہ"، کتاب الطلاق، الباب السابع عشر فی النفقات، الفصل السادس، ج ۱، ص ۵۷۳.

⑥..... "الجوہرۃ النیرۃ"، کتاب النفقات، الجزء الثانی، ص ۱۲۳.

⑦..... "الدرالمختار"، کتاب الطلاق، باب النفقة، ج ۵، ص ۳۸۶.

⑧..... (یہ حصہ) بانیس ربيع الآخر جمعرات کی رات تیرہ سواڑیس ہجری کو مکمل ہوا۔

قسم، غلاموں کی آزادی، اسلامی سزاؤں اور کلماتِ کفر کا بیان



حصہ نہم (9)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینة العلمیة (دعوت اسلامی)

شعبہ تخریج

ناشر

مکتبہ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ ۝^ط
نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ ۝^ط

آزاد کرنے کا بیان

عتق (یعنی غلام آزاد کرنے) کے مسائل کی ہندوستان میں ضرورت نہیں پڑتی کہ یہاں نہ لوٹڈی، غلام ہیں نہ ان کے آزاد کرنے کا موقع۔ یوں فقہ کے اور بھی بعض ایسے ابواب ہیں جن کی زمانہ حال میں یہاں کے مسلمانوں کو حاجت نہیں اس وجہ سے خیال ہوتا تھا کہ ایسے مسائل اس کتاب میں ذکر نہ کیے جائیں مگر ان چیزوں کو بالکل چھوڑ دینا بھی ٹھیک نہیں کہ کتاب ناقص رہ جائے گی۔ نیز ہماری اس کتاب کے اکثر بیانات میں باندی، غلام کے امتیازی مسائل کا تھوڑا تھوڑا ذکر ہے تو کوئی وجہ نہیں کہ اس جگہ بالکل پہلو تہی کی جائے (1) لہذا مختصراً چند باتیں گزارش کروں گا کہ اس کے اقسام و احکام پر قدرے اطلاع ہو جائے۔ غلام آزاد کرنے کی فضیلت قرآن و حدیث سے ثابت ہے۔

اللہ عزوجل فرماتا ہے:

﴿ فَكُ مَرَقَبَةً ۝۱۳۱ اَوْ اِطْعَمَ فِي يَوْمٍ مَّرْمِيٍّ مَسْعَبَةً ۝۱۳۲ ﴾ (2)

احادیث اس بارے میں بکثرت ہیں بعض احادیث ذکر کی جاتی ہیں۔

احادیث

حدیث ۱: صحیحین میں ابو ہریرہ رضی اللہ تعالیٰ عنہ سے مروی حضور اقدس صلی اللہ تعالیٰ علیہ وسلم نے فرمایا: ”جو شخص مسلمان غلام کو آزاد کرے اس کے ہر عضو کو جہنم سے آزاد فرمائے گا۔“ سعید بن مرجانہ کہتے ہیں میں نے یہ حدیث علی بن حسین (امام زین العابدین) رضی اللہ تعالیٰ عنہما کو سنائی انھوں نے اپنا ایک ایسا غلام آزاد کیا جس کی قیمت عبداللہ بن جعفر دس ہزار دیتے تھے۔ (3)

حدیث ۲: نیز صحیحین میں ابو ذر رضی اللہ تعالیٰ عنہ سے مروی کہتے ہیں، میں نے حضور (صلی اللہ تعالیٰ علیہ وسلم) سے عرض کی،

1..... یعنی غلام آزاد کرنے کا بیان چھوڑ دیا جائے۔

2..... پ ۳، البلد: ۱۳، ۱۴۔

ترجمہ: کنز الایمان: کسی بندے کی گردن چھڑانا، یا بھوک کے دن کھانا دینا۔

3..... ”صحیح البخاری“، کتاب العتق، باب فی العتق وفضلہ، الحدیث: ۲۵۱۷، ج ۲، ص ۱۵۰۔

کس گردن (1) کو آزاد کرنا زیادہ بہتر ہے؟ فرمایا: ”جس کی قیمت زیادہ ہو اور زیادہ نفیس ہو۔“ میں نے کہا، اگر یہ نہ کر سکوں؟ فرمایا: ”کام کرنے والے کی مدد کرو یا جو کام کرنا نہ جانتا ہو، اس کا کام کر دو۔“ میں نے کہا، اگر یہ نہ کروں؟ فرمایا: ”لوگوں کو ضرر پہنچانے سے بچو کہ اس سے بھی تم کو صدقہ کا ثواب ملے گا۔“ (2)

حدیث ۳: بیہقی شعب الایمان میں براء بن عازب رضی اللہ تعالیٰ عنہ سے راوی، ایک اعرابی (3) نے حضور اقدس صلی اللہ تعالیٰ علیہ وسلم کی خدمت میں حاضر ہو کر عرض کی، مجھے ایسا عمل تعلیم فرمائیے جو مجھے جنت میں داخل کرے۔ ارشاد فرمایا: ”اگرچہ تمہارے الفاظ کم ہیں، مگر جس بات کا سوال کیا ہے وہ بہت بڑی ہے (وہ عمل یہ ہے) کہ جان کو آزاد کرو اور گردن کو چھوڑ دو۔“ عرض کی، یہ دونوں ایک ہی ہیں؟ فرمایا: ”ایک نہیں۔ جان کو آزاد کرنا یہ ہے کہ تو اسے تنہا آزاد کر دے اور گردن چھوڑنا یہ کہ اس کی قیمت میں مدد کرے۔“ (4)

حدیث ۴: ابو داؤد و نسائی و ائٹلہ بن اسقع رضی اللہ تعالیٰ عنہ سے راوی، کہتے ہیں ہم حضور (صلی اللہ تعالیٰ علیہ وسلم) کی خدمت میں ایک شخص کے متعلق دریافت کرنے حاضر ہوئے، جس نے قتل کی وجہ سے اپنے اوپر جہنم واجب کر لیا تھا۔ ارشاد فرمایا: ”اس کی طرف سے آزاد کرو، اس کے ہر عضو کے بدلے میں اللہ تعالیٰ اس کے ہر عضو کو جہنم سے آزاد کرے گا۔“ (5)

حدیث ۵: بیہقی شعب الایمان میں سمرہ بن جندب رضی اللہ تعالیٰ عنہ سے راوی، حضور (صلی اللہ تعالیٰ علیہ وسلم) نے فرمایا: ”افضل صدقہ یہ ہے کہ گردن چھوڑانے (6) میں سفارش کی جائے۔“ (7)

مسائل فقہیہ

غلام کے آزاد ہونے کی چند صورتیں ہیں۔ ایک یہ کہ اس کے مالک نے کہہ دیا کہ تو آزاد ہے یا اس کے مثل اور کوئی لفظ

①..... یعنی غلام لونڈی۔

②..... ”صحیح البخاری“، کتاب العتق، باب أي الرقاب أفضل، الحدیث: ۲۵۱۸، ج ۲، ص ۱۵۰۔

③..... دیہاتی۔

④..... ”شعب الایمان“، باب فی العتق ووجه التقرب إلى الله عزوجل، الحدیث: ۴۳۳۵، ج ۴، ص ۶۵، ۶۶۔

⑤..... ”سنن أبي داود“، کتاب العتق، باب فی ثواب العتق، الحدیث: ۳۹۶۴، ج ۴، ص ۴۰۔

⑥..... یعنی غلام آزاد کروانے۔

⑦..... ”شعب الایمان“، باب فی التعاون علی البر والتقوی، الحدیث: ۷۶۸۳، ج ۶، ص ۱۲۴۔

جس سے آزادی ثابت ہوتی ہے۔ دوسری یہ کہ ذی رحم محرم اوس کا مالک ہو جائے تو ملک میں آتے ہی آزاد ہو جائے گا۔ سوم یہ کہ حربی کا فرمسلمان غلام کو دارالاسلام سے خرید کر دارالحرب میں لے گیا تو وہاں پہنچتے ہی آزاد ہو گیا۔⁽¹⁾ (درمختار)

مسئلہ ۱: آزاد کرنے کی چار قسمیں ہیں: واجب، مندوب، مباح، کفر۔

قتل و ظہار و قسم اور روزہ توڑنے کے کفارے میں آزاد کرنا واجب ہے، مگر قسم میں اختیار ہے کہ غلام آزاد کرے یا دس مساکین کو کھانا کھلائے یا کپڑے پہنائے، یہ نہ کر سکے تو تین روزے رکھ لے۔ باقی تین میں اگر غلام آزاد کرنے پر قدرت ہو تو یہی متعین ہے۔

مندوب وہ ہے کہ اللہ (عزوجل) کے لیے آزاد کرے اوس وقت کہ جانب شرع⁽²⁾ سے اوس پر یہ ضروری نہ ہو۔ مباح یہ کہ بغیر نیت آزاد کیا۔

کفر وہ کہ بتوں یا شیطان کے نام پر آزاد کیا کہ غلام اب بھی آزاد ہو جائے گا، مگر اوس کا یہ فعل کفر ہوا کہ ان کے نام پر آزاد کرنا دلیل تعظیم ہے اور ان کی تعظیم کفر۔⁽³⁾ (عالمگیری، جوہرہ)

مسئلہ ۲: آزاد کرنے کے لیے مالک کا حر،⁽⁴⁾ عاقل، بالغ ہونا شرط ہے یعنی غلام اگر چہ مازون یا مکاتب ہو، آزاد نہیں کر سکتا اور مجنون یا بچہ نے اپنے غلام کو آزاد کیا تو آزاد نہ ہوا، بلکہ جوانی میں بھی اگر کہے کہ میں نے بچپن میں اسے آزاد کر دیا تھا یا ہوش میں کہے کہ جنون کی حالت میں، میں نے آزاد کر دیا تھا اور اوس کا مجنون ہونا معلوم ہو تو آزاد نہ ہوا، بلکہ اگر بچہ یہ کہے کہ جب میں بالغ ہو جاؤں تو تو آزاد ہے تو اس کہنے سے بھی بالغ ہونے پر آزاد نہ ہوگا۔⁽⁵⁾ (عالمگیری)

مسئلہ ۳: اگر نشہ میں یا مسخرہ پن⁽⁶⁾ سے آزاد کیا یا غلطی سے زبان سے نکل گیا کہ تو آزاد ہے تو آزاد ہو گیا یا یہ نہیں جانتا تھا کہ یہ میرا غلام ہے اور آزاد کر دیا جب بھی آزاد ہو گیا۔⁽⁷⁾ (درمختار)

①....."الدرالمختار"، کتاب العتق، ج ۵، ص ۳۸۸، ۳۹۳، ۴۰۳.

②.....شریعت کی طرف سے۔

③....."الفتاویٰ الہندیہ"، کتاب العتاق، الباب الاول فی تفسیرہ شرعاً... إلخ، ج ۲، ص ۲.

و"الجوہرۃ النیرۃ"، کتاب العتاق، الجزء الثانی، ص ۱۳۲.

④.....آزاد۔

⑤....."الفتاویٰ الہندیہ"، کتاب العتاق، الباب الاول فی تفسیرہ شرعاً... إلخ، ج ۲، ص ۲.

⑥.....ہنسی مذاق۔

⑦....."الدرالمختار"، کتاب العتق، ج ۵، ص ۳۹۰، ۴۰۶.

مسئلہ ۴: آزاد کرنے کو اگر ملک (۱) یا سبب ملک (۲) پر معلق کیا مثلاً جو غلام کہ فی الحال اس کی ملک میں نہیں اس سے کہا کہ اگر میں تیرا مالک ہو جاؤں یا تجھے خریدوں تو تُو آزاد ہے اس صورت میں جب اس کی ملک میں آئیگا آزاد ہو جائے گا۔ اور اگر مورث (۳) کی موت کی طرف اضافت کی یعنی جو غلام مورث کی ملک میں ہے اس سے کہا کہ اگر میرا مورث مر جائے تو آزاد ہے تو آزاد نہ ہوگا کہ موت مورث سبب ملک نہیں۔ (۴) (درمختار)

مسئلہ ۵: زبان سے کہنا شرط نہیں بلکہ لکھنے سے اور گونگا ہو تو اشارہ کرنے سے بھی آزاد ہو جائیگا۔ (۵) (درمختار)

مسئلہ ۶: طلاق کی طرح اس میں بھی بعض الفاظ صریح ہیں بعض کنایہ۔ صریح میں نیت کی ضرورت نہیں بلکہ اگر کسی اور نیت سے کہے جب بھی آزاد ہو جائیگا۔ صریح کے بعض الفاظ یہ ہیں:

تُو آزاد ہے۔ حُر ہے۔ اے آزاد۔ اے حُر۔ میں نے تجھ کو آزاد کیا، ہاں اگر اس کا نام ہی آزاد ہے اور اے آزاد کہا یا نام حُر ہے اور اے حُر کہہ کر پُکارا تو آزاد نہ ہوا اور اگر نام آزاد ہے اور اے حُر کہہ کر پُکارا یا نام حُر ہے اور اے آزاد کہہ کر پُکارا تو آزاد ہو جائے گا۔ یہ الفاظ بھی صریح کے حکم میں ہیں۔ نیت کی ضرورت نہیں، میں نے تجھے تھ پر صدقہ کیا یا تجھے تیرے نفس کو ہبہ کیا، میں نے تجھے تیرے ہاتھ بیچا ان میں اس کی بھی ضرورت نہیں کہ غلام قبول کرے۔ اور اگر یوں کہا کہ میں نے تجھے تیرے ہاتھ اتنے کو بیچا تو اب قبول کی ضرورت ہوگی اگر قبول کریگا تو آزاد ہوگا اور اتنے دینے پڑیں گے۔ آزادی کو کسی ایسے جزی کی طرف منسوب کیا جو پورے سے تعبیر ہے مثلاً تیرا سر۔ تیری گردن۔ تیری زبان آزاد ہے تو آزاد ہو گیا اور اگر ہاتھ یا پاؤں کو آزاد کہا تو آزاد نہ ہوا اور اگر تھائی، چوتھائی، نصف وغیرہ کو آزاد کیا تو اتنا آزاد ہو گیا اگر غلام کو کہا یہ میرا بیٹا ہے یا لونڈی کو کہا یہ میری بیٹی ہے اگر چہ عمر میں زیادہ ہوں یا غلام کو کہا یہ میرا باپ یا دادا ہے یا لونڈی کو کہا کہ یہ میری ماں ہے اگر چہ ان کی عمر اتنی نہ ہو کہ باپ یا دادا یا ماں ہونے کے قابل ہوں تو ان سب صورتوں میں آزاد ہیں اگر چہ اس نیت سے نہ کہا ہو۔ اور اگر کہا اے میرے بیٹے، اے میرے بھائی، اے میری بہن، اے میرے باپ تو بغیر نیت آزاد نہیں۔

کنایہ کے بعض الفاظ یہ ہیں۔ تو میری ملک نہیں۔ تجھ پر مجھے راہ نہیں۔ تو میری ملک سے نکل گیا ان میں بغیر نیت آزاد

①..... مالک ہونا۔

②..... مالک ہونے کا سبب۔

③..... میراث چھوڑنے والا۔

④..... "الدر المختار"، کتاب العتق، ج ۵، ص ۳۹۱۔

⑤..... "ردالمحتار"، کتاب العتق، ج ۵، ص ۳۹۰۔

نہ ہوگا۔ اگر کہا تو آزاد کی مثل ہے تو اس میں بھی نیت کی ضرورت ہے۔⁽¹⁾ (عالمگیری، درمختار وغیرہما)

مسئلہ ۷: الفاظ طلاق سے آزاد نہ ہوگا اگرچہ نیت ہو یعنی یہ آزادی کے لیے کنایہ بھی نہیں۔⁽²⁾ (درمختار)

مسئلہ ۸: ذی رحم محرم یعنی ایسا قریب کا رشتہ والا کہ اگر ان میں سے ایک مرد ہو اور ایک عورت ہو تو نکاح ہمیشہ کے لیے حرام ہو جیسے باپ، ماں، بیٹا، بیٹی، بھائی، بہن، چچا، پھوپھی، ماموں، خالہ، بھانجہ، بھانجی ان میں کسی کا مالک ہو تو فوراً ہی آزاد ہو جائیگا اور اگر ان کے کسی حصہ کا مالک ہو تو اتنا آزاد ہو گیا۔ اس میں مالک کے عاقل بالغ ہونے کی بھی شرط نہیں بلکہ بچہ یا مجنون بھی ذی رحم محرم کا مالک ہو تو آزاد ہو جائیگا۔⁽³⁾ (درمختار وغیرہ)

مسئلہ ۹: اگر آزادی کو کسی شرط پر معلق کیا⁽⁴⁾ مثلاً اگر توفلاں کام کرے تو آزاد ہے اور وہ شرط پائی گئی تو غلام آزاد ہے جبکہ شرط پائی جانے کے وقت اسکی ملک میں ہو اور اگر ایسی شرط پر معلق کیا جو فی الحال موجود ہے مثلاً اگر میں تیرا مالک ہو جاؤں تو آزاد ہے تو فوراً آزاد ہو جائے گا۔⁽⁵⁾ (درمختار)

مسئلہ ۱۰: لونڈی حاملہ تھی او سے آزاد کیا تو اس کے شکم⁽⁶⁾ میں جو بچہ ہے وہ بھی آزاد ہے اور اگر صرف پیٹ کے بچہ کو آزاد کیا تو وہی آزاد ہوگا لونڈی آزاد نہ ہوگی، مگر جب تک بچہ پیدا نہ ہو لے لونڈی کو بیچ نہیں سکتا۔⁽⁷⁾ (درمختار)

مسئلہ ۱۱: لونڈی کی اولاد جو شوہر سے ہوگی وہ اس لونڈی کے مالک کی ملک ہوگی اور جو اولاد مولیٰ⁽⁸⁾ سے ہوگی وہ آزاد ہوگی۔⁽⁹⁾ (عامہ کتب)

مسئلہ ۱۲: یہ اوپر معلوم ہو چکا ہے کہ اگر کسی حصہ کو آزاد کیا تو اتنا ہی آزاد ہوگا یہ اس صورت میں ہے کہ جب وہ

①....."الفتاویٰ الہندیۃ"، کتاب العتاق، الباب الاول فی تفسیرہ شرعاً... إلخ، ج ۲، ص ۳.

و"الدرالمختار"، کتاب العتق، ج ۵، ص ۳۹۲-۴۰۱، وغیرہما.

②....."الدرالمختار"، کتاب العتق، ج ۵، ص ۴۰۱.

③....."الدرالمختار"، کتاب العتق، ج ۵، ص ۴۰۳، وغیرہ.

④.....یعنی مؤتوف۔

⑤....."الدرالمختار"، کتاب العتق، ج ۵، ص ۴۰۶.

⑥.....پیٹ۔

⑦....."الدرالمختار"، کتاب العتق، ج ۵، ص ۴۰۷.

⑧.....مالک۔

⑨....."الدرالمختار"، کتاب العتق، ج ۵، ص ۴۱۴.

حصہ معین ہو مثلاً آدھا۔ تہائی۔ چوتھائی۔ اور اگر غیر معین ہو مثلاً تیرا ایک حصہ آزاد ہے تو اس صورت میں بھی آزاد ہوگا مگر چونکہ حصہ غیر معین ہے، لہذا مالک سے تعین کرائی جائے گی کہ تری مراد کیا ہے جو وہ بتائے اور آدھا آزاد قرار پائے گا اور دونوں صورتوں میں یعنی بعض معین یا غیر معین میں جتنا باقی ہے اس میں سعایت کرائیں گے یعنی اس غلام کی اس روز جو قیمت بازار کے نرخ⁽¹⁾ سے ہو اس قیمت کا جتنا حصہ غیر آزاد شدہ کے مقابل ہو اور تا مزدوری وغیرہ کرا کر وصول کریں جب قیمت کا وہ حصہ وصول ہو جائے اس وقت پورا آزاد ہو جائیگا۔⁽²⁾ (عامہ کتب)

مسئلہ ۱۳: یہ غلام جس کا کوئی حصہ آزاد ہو چکا ہے اس کے احکام یہ ہیں کہ ① اس کو نہ بیچ سکتے ہیں۔ ② نہ یہ دوسرے کا وارث ہوگا۔ ③ نہ اس کا کوئی وارث ہو۔ ④ نہ دو سے زیادہ نکاح کر سکے۔ ⑤ نہ مولیٰ⁽³⁾ کی بغیر اجازت نکاح کر سکے۔ ⑥ نہ ان معاملات میں گواہی دے سکے جن میں غلام کی گواہی نہیں لی جاتی۔ ⑦ نہ ہبہ کر سکے۔ ⑧ نہ صدقہ دے سکے مگر تھوڑی مقدار کی اجازت ہے۔ ⑨ اور نہ کسی کو قرض دے سکے۔ ⑩ نہ کسی کی کفالت کر سکے۔ ⑪ اور نہ مولیٰ اس سے خدمت لے سکتا ہے۔ ⑫ نہ اس کو اپنے قبضہ میں رکھ سکتا ہے۔⁽⁴⁾ (ردالمحتار، عالمگیری)

مسئلہ ۱۴: جو غلام دو شخصوں کی شرکت میں ہے اور ان میں سے ایک نے اپنا حصہ آزاد کر دیا تو دوسرے کو اختیار ہے کہ اگر آزاد کرنے والا مالدار ہے (یعنی مکان و خادم و سامان خانہ داری اور بدن کے کپڑوں کے علاوہ اس کے پاس اتنا مال ہو کہ اپنے شریک کے حصہ کی قیمت ادا کر سکے) تو اس سے اپنے حصہ کا تاوان لے یا یہ بھی اپنے حصہ کو آزاد کر دے یا یہ اپنے حصہ کی قدر سعایت کرائے اور یہ بھی ہو سکتا ہے کہ اس کو مدبر کر دے مگر اس صورت میں بھی فی الحال سعایت کرائی جائے اور مولیٰ کے مرنے کے پہلے اگر سعایت سے قیمت ادا کر چکا تو ادا کرتے ہی آزاد ہو گیا ورنہ اس کے مرنے کے بعد اگر تہائی مال⁽⁵⁾ کے اندر ہو تو آزاد ہے۔⁽⁶⁾ (درمختار وغیرہ)

①..... بھاؤ۔

②..... ”الدرالمختار“ و ”ردالمحتار“، کتاب العتق، باب عتق البعض، ج ۵، ص ۱۶۷۔

③..... آقا، مالک۔

④..... ”ردالمحتار“، کتاب العتق، باب عتق البعض، ج ۵، ص ۱۶۷۔

و ”الفتاویٰ الہندیہ“، کتاب العتاق، الباب الثانی فی العبد الذی یعتق بعضہ، ج ۲، ص ۹۔

⑤..... مال کے تیسرے حصہ۔

⑥..... ”الدرالمختار“، کتاب العتق، باب عتق البعض، ج ۵، ص ۱۸، وغیرہ۔

مسئلہ ۱۵: جب ایک شریک^(۱) نے آزاد کر دیا تو دوسرے کو اس کے بیچنے یا ہبہ کرنے یا مہر میں دینے کا حق نہیں۔^(۲) (عالمگیری)

مسئلہ ۱۶: شریک کے آزاد کرنے کے بعد اس نے سعایت^(۳) شروع کرادی تو اب تاوان نہیں لے سکتا ہاں اگر غلام اثنائے سعایت میں مر گیا تو بقیہ کا اب تاوان لے سکتا ہے۔^(۴) (عالمگیری)

مسئلہ ۱۷: تاوان لینے کا حق اس وقت ہے کہ اس نے بغیر اجازت شریک آزاد کر دیا اور اجازت کے بعد آزاد کیا تو نہیں۔^(۵) (عالمگیری)

مسئلہ ۱۸: کسی نے اپنے دو غلاموں کو مخاطب کر کے کہا تم میں کا^(۶) ایک آزاد ہے تو اسے بیان کرنا ہوگا جس کو بتائے کہ میں نے اُسے مراد لیا وہ آزاد ہو جائے گا۔ اور بیان سے قبل ایک کو بیع کیا^(۷) یا رہن رکھا^(۸) یا مکاتب یا مدبر کیا تو دوسرا آزاد ہونے کے لیے معین ہو گیا۔ اور اگر نہ بیان کیا نہ اس قسم کا کوئی تصرف کیا^(۹) اور ایک مر گیا تو جو باقی ہے وہ آزاد ہو گیا اور اگر مولیٰ خود مر گیا تو وارث کو بیان کرنے کا حق نہیں بلکہ ہر ایک میں سے آدھا آدھا آزاد اور آدھے باقی میں دونوں سعایت کریں۔^(۱۰) (عالمگیری)

مسئلہ ۱۹: غلام سے کہا تو اتنے مال پر آزاد ہے اور اُس نے اسی مجلس میں یا جس مجلس میں اس کا علم ہوا قبول کر لیا تو اسی وقت آزاد ہو گیا۔ یہ نہیں کہ جب ادا کریگا اس وقت آزاد ہوگا اور اگر یوں کہا کہ تو اتنا ادا کر دے تو آزاد ہے تو یہ غلام ماذون ہو گیا یعنی اسے تجارت کی اجازت ہو گئی اور اس صورت میں قبول کرنے کی حاجت نہیں بلکہ اگر انکار کر دے جب بھی ماذون رہے گا اور جب تک اتنے ادا نہ کر دے مولیٰ اسے بیچ سکتا ہے۔^(۱۱) (درمختار)

①..... ایک غلام کے دو یا زیادہ مالک آپس میں شریک کہلاتے ہیں۔

②..... ”الفتاویٰ الہندیہ“، کتاب العتاق، الباب الثانی فی العبد الذی یعتق بعضہ، ج ۲، ص ۹۔

③..... یعنی قیمت ادا کرنے کے لیے محنت مزدوری۔

④..... ”الفتاویٰ الہندیہ“، کتاب العتاق، الباب الثانی فی العبد الذی یعتق بعضہ، ج ۲، ص ۱۰۔

⑤..... المرجع السابق، ص ۱۲۔

⑥..... یعنی تم میں سے۔ ⑦..... بیچ دیا۔ ⑧..... یعنی گروی رکھا۔ ⑨..... نہ اس قسم کا کوئی عمل کیا۔

⑩..... ”الفتاویٰ الہندیہ“، کتاب العتاق، الباب الثالث فی عتق احد العبدین، ج ۲، ص ۱۸-۲۰۔

⑪..... ”الدرالمختار“، کتاب العتق، باب العتق علی جعل... إلخ، ج ۵، ص ۴۴۴-۴۴۶۔

مدبر و مکاتب وام ولد کا بیان

اللذع: وجل فرماتا ہے:

﴿وَالَّذِينَ يَبْتِغُونَ الْكُتُبَ مِمَّا مَلَكَتْ أَيْمَانُكُمْ فَمَا تَبَوْهُمْ إِنَّ عَلِمْتُمْ فِيهِمْ خَيْرًا ۗ وَأَتَوْهُمْ مِنْ مَالِ اللَّهِ الَّذِي بَيْنَ يَدَيْكُمْ﴾ (1)

جن لوگوں کے تم مالک ہو (تمہارے لونڈی غلام) وہ کتابت چاہیں تو انہیں مکاتب کر دو، اگر ان میں بھلائی دیکھو اور اس مال میں سے جو خدا نے تمہیں دیا ہے، کچھ انہیں دیدو۔

حدیث ۱: ابو داؤد بروایت عمرو بن شعیب عن ابی عن جدہ راوی، کہ رسول اللہ صلی اللہ تعالیٰ علیہ وسلم فرماتے ہیں: ”مکاتب پر جب تک ایک درہم بھی باقی ہے، غلام ہی ہے۔“ (2)

حدیث ۲: ابو داؤد و ترمذی وابن ماجہ ام سلمہ رضی اللہ تعالیٰ عنہا سے راوی، کہ حضور (صلی اللہ تعالیٰ علیہ وسلم) ارشاد فرماتے ہیں: ”جب تم میں کسی کے مکاتب کے پاس پورا بدل کتابت جمع ہو جائے تو اس سے پردہ کرے۔“ (3)

حدیث ۳: ابن ماجہ و حاکم ابن عباس رضی اللہ تعالیٰ عنہما سے راوی، کہ فرماتے ہیں: جس کنیز (4) کے بچہ اس کے مولیٰ (5) سے پیدا ہو، وہ مولیٰ کے مرنے کے بعد آزاد ہے۔ (6)

حدیث ۴: دارقطنی و بیہقی ابن عمر رضی اللہ تعالیٰ عنہما سے راوی، کہ فرماتے ہیں: ”مدبر نہ بیچا جائے، نہ ہبہ کیا جائے، وہ تہائی مال سے آزاد ہے۔“ (7)

مسائل فقہیہ

مدبر اس کو کہتے ہیں جس کی نسبت مولیٰ نے کہا کہ تو میرے مرنے کے بعد آزاد ہے یا یوں کہا کہ اگر میں مرجاؤں یا جب میں مروں تو تو آزاد ہے غرض اسی قسم کے وہ الفاظ جن سے مرنے کے بعد اس کا آزاد ہونا ثابت ہوتا ہے۔ (8)

①..... پ ۱۸، النور: ۳۳۔

②..... ”سنن أبي داود“، كتاب العتق، باب في المكاتب يؤدى... إلخ، الحديث: ۳۹۲۶، ج ۴، ص ۲۸۔

③..... ”سنن أبي داود“، كتاب العتق، باب في المكاتب يؤدى... إلخ، الحديث: ۳۹۲۸، ج ۴، ص ۲۸۔

④..... لونڈی۔ ⑤..... مالک۔

⑥..... ”سنن ابن ماجه“، أبواب العتق، باب امهات الاولاد... إلخ، الحديث: ۲۵۱۵، ج ۲، ص ۲۰۲۔

⑦..... ”السنن الكبرى“، للبيهقي، كتاب المدبر، باب من قال لا يباع المدبر الحديث: ۲۱۵۷۲، ج ۱۰، ص ۵۲۹۔

⑧..... ”الجوهرة النيرة“، كتاب العتاق، باب التدبير، الجزء الثاني، ص ۱۳۶۔

مسئلہ ۱: مدبر کی دو قسمیں ہیں: مدبر مطلق۔ مدبر مقید۔ مدبر مطلق وہ جس میں کسی ایسے امر کا اضافہ نہ کیا ہو جس کا ہونا ضروری نہ ہو یعنی مطلقاً موت پر آزاد ہونا قرار دیا مثلاً اگر میں مروں تو تو آزاد ہے اور اگر کسی وقت معین پر یا وصف کے ساتھ موت پر آزاد ہونا کہا تو مقید ہے مثلاً اس سال مروں یا اس مرض میں مروں کہ اُس سال یا اس مرض سے مرنا ضرور نہیں اور اگر کوئی ایسا وقت مقرر کیا کہ غالب گمان اس سے پہلے مرجانا ہے مثلاً بوڑھا شخص کہے کہ آج سے سوا برس پر مروں تو تو آزاد ہے تو یہ مدبر مطلق ہی ہے کہ یہ وقت کی قید بیکار ہے کیونکہ غالب گمان یہی ہے کہ اب سے سوا برس تک زندہ نہ رہے گا۔^(۱) (عالمگیری وغیرہ)

مسئلہ ۲: اگر یہ کہا کہ جس دن مروں تو آزاد ہے تو اگر چہ رات میں مرے وہ آزاد ہوگا کہ دن سے مراد یہاں مطلق وقت ہے ہاں اگر وہ کہے کہ دن سے میری مراد صبح سے غروب آفتاب تک کا وقت ہے یعنی رات کے علاوہ تو یہ نیت اس کی مانی جائیگی مگر اب یہ مدبر مقید ہوگا۔^(۲) (درمختار)

مسئلہ ۳: مدبر کرنے کے بعد اب اپنے اس قول کو واپس نہیں لے سکتا۔ مدبر مطلق کو نہ بیچ سکتے ہیں۔ نہ ہبہ کر سکتے نہ رہن رکھ سکتے نہ صدقہ کر سکتے ہیں۔^(۳) (عالمگیری)

مسئلہ ۴: مدبر غلام ہی ہے یعنی اپنے مولیٰ کی ملک ہے^(۴) اس کو آزاد کر سکتا ہے مکاتب بنا سکتا ہے اس سے خدمت لے سکتا ہے مزدوری پردے سکتا ہے، اپنی ولایت سے اس کا نکاح کر سکتا ہے اور اگر لونڈی مدبرہ ہے تو اس سے وطی^(۵) کر سکتا ہے۔ اس کا دوسرے سے نکاح کر سکتا ہے اور مدبرہ سے اگر مولیٰ کی اولاد ہوئی تو وہ ام ولد ہوگی۔^(۶) (درمختار)

مسئلہ ۵: جب مولیٰ مرے گا تو اس کے تہائی مال^(۷) سے مدبر آزاد ہو جائے گا یعنی اگر یہ تہائی مال ہے یا اس سے کم تو بالکل آزاد ہو گیا اور اگر تہائی سے زائد قیمت کا ہے تو تہائی کی قدر آزاد ہو گیا باقی کے لیے سعایت کرے اور اگر اس کے علاوہ مولے کے پاس اور کچھ نہ ہو تو اس کی تہائی آزاد، باقی دو تہائیوں میں سعایت کرے۔^(۸)

①..... "الفتاویٰ الہندیہ"، کتاب العتاق، الباب السادس فی التدبیر، ج ۲، ص ۳۷، وغیرہ.

②..... "الدرالمختار"، کتاب العتق، باب التدبیر، ج ۵، ص ۴۵۶.

③..... "الفتاویٰ الہندیہ"، کتاب العتاق، الباب السادس فی التدبیر، ج ۲، ص ۳۷.

④..... اپنے آقا کی ملکیت میں ہے۔ ⑤..... مجامعت، ہمبستری۔

⑥..... "الدرالمختار"، کتاب العتق، باب التدبیر، ج ۵، ص ۴۶۰، ۴۶۳.

⑦..... مال کے تیسرے حصہ۔ ⑧..... یعنی باقی دو حصوں کی قیمت ادا کرنے کے لیے محنت مزدوری کرے۔

یہ اوس وقت ہے کہ وراثہ⁽¹⁾ اجازت نہ دیں اور اگر اجازت دیدیں یا اس کا کوئی وارث ہی نہیں توکل آزاد ہے۔ اور اگر مولیٰ پر دین ہے کہ یہ غلام اوس دین میں مستغرق⁽²⁾ ہے توکل قیمت میں سعایت کر کے قرض خواہوں کو ادا کرے۔⁽³⁾ (درمختار وغیرہ)

مسئلہ ۶: مدبر مقید کا مولیٰ مرا اور اوسی وصف پر موت واقع ہوئی مثلاً جس مرض یا وقت میں مرنے پر اس کا آزاد ہونا کہا تھا وہی ہوا تو تہائی مال سے آزاد ہو جائیگا ورنہ نہیں۔ اور ایسے مدبر کو بیع و ہبہ و صدقہ وغیرہ کر سکتے ہیں۔⁽⁴⁾ (عالمگیری)

مسئلہ ۷: مولیٰ نے کہا تو میرے مرنے سے ایک مہینہ پہلے آزاد ہے اور اس کہنے کے بعد ایک مہینہ کے اندر مولیٰ مر گیا تو آزاد نہ ہوا اور اگر ایک مہینہ یا زائد پر مرا تو غلام پورا آزاد ہو گیا اگرچہ مولیٰ کے پاس اس کے علاوہ کچھ مال نہ ہو۔⁽⁵⁾ (عالمگیری)

مسئلہ ۸: مولیٰ نے کہا تو میرے مرنے کے ایک دن بعد آزاد ہے تو مدبر نہ ہوا، لہذا آزاد بھی نہ ہوگا۔⁽⁶⁾ (عالمگیری)

مسئلہ ۹: مدبرہ کے بچہ پیدا ہوا تو یہ بھی مدبر ہے، جبکہ وہ مدبرہ مطلقہ ہو اور اگر مقیدہ ہو تو نہیں۔⁽⁷⁾ (درمختار)

مسئلہ ۱۰: مدبرہ لونڈی کے بچہ پیدا ہوا اور وہ بچہ مولیٰ کا ہو تو وہ اب مدبرہ نہ رہی بلکہ ام ولد ہو گئی کہ مولیٰ کے مرنے کے بعد بالکل آزاد ہو جائے گی اگرچہ اوس کے پاس اس کے سوا کچھ مال نہ ہو۔⁽⁸⁾ (درمختار)

مسئلہ ۱۱: غلام اگر نیک چلن ہو⁽⁹⁾ اور بظاہر معلوم ہوتا ہو کہ آزاد ہونیکے بعد مسلمانوں کو ضرر نہ پہنچائیگا تو ایسا غلام اگر مولیٰ سے عقد کتابت کی درخواست کرے تو اوس کی درخواست قبول کر لینا بہتر ہے۔ عقد کتابت کے یہ معنی ہیں کہ آقا اپنے غلام سے مال کی ایک مقدار مقرر کر کے یہ کہدے کہ اتنا ادا کر دے تو آزاد ہے اور غلام اسے قبول بھی کر لے اب یہ مکاتب ہو گیا

①..... میت کے مال میں سے حصہ پانے والے۔ ②..... گھرا ہوا۔

③..... ”الدرالمختار“، کتاب العتق، باب التدبیر، ج ۵، ص ۶۱، وغیرہ۔

④..... ”الفتاویٰ الہندیۃ“، کتاب العتاق، الباب السادس فی التدبیر، ج ۲، ص ۳۷۔

⑤..... المرجع السابق، ص ۳۸۔ ⑥..... المرجع السابق، ص ۳۸۔

⑦..... ”الدرالمختار“، کتاب العتق، باب التدبیر، ج ۵، ص ۶۳۔

⑧..... المرجع السابق۔

⑨..... یعنی بااخلاق اور اچھے کردار والا ہو۔

جب کل ادا کر دیا آزاد ہو جائیگا اور جب تک اس میں سے کچھ بھی باقی ہے غلام ہی ہے۔⁽¹⁾ (جوہرہ وغیرہا)

مسئلہ ۱۲: مکاتب نے جو کچھ کمایا اس میں تصرف کر سکتا ہے⁽²⁾ جہاں چاہے تجارت کے لیے جاسکتا ہے مولے او سے پردیس جانے سے نہیں روک سکتا اگرچہ عقد کتابت میں یہ شرط لگا دی ہو کہ پردیس نہیں جائیگا کہ یہ شرط باطل ہے۔⁽³⁾ (مبسوط)

مسئلہ ۱۳: عقد کتابت میں مولیٰ کو اختیار ہے کہ معاوضہ فی الحال ادا کرنا شرط کر دے یا اس کی قسطیں مقرر کر دے اور پہلی صورت میں اگر اسی وقت ادانہ کیا اور دوسری صورت میں پہلی قسط ادانہ کی تو مکاتب نہ رہا۔⁽⁴⁾ (مبسوط)

مسئلہ ۱۴: نابالغ غلام اگر اتنا چھوٹا ہے کہ خریدنا بیچنا نہیں جانتا تو اس سے عقد کتابت نہیں ہو سکتا اور اگر اتنی تمیز ہے کہ خرید و فروخت کر سکے تو ہو سکتا ہے۔⁽⁵⁾ (جوہرہ)

مسئلہ ۱۵: مکاتب کو خریدنے بیچنے سفر کرنے کا اختیار ہے اور مولیٰ کی بغیر اجازت اپنا یا اپنے غلام کا نکاح نہیں کر سکتا اور مکاتبہ لونڈی بھی بغیر مولیٰ کی اجازت کے اپنا نکاح نہیں کر سکتی اور ان کو ہبہ اور صدقہ کرنے کا بھی اختیار نہیں، ہاں تھوڑی سی چیز تصدق⁽⁶⁾ کر سکتے ہیں جیسے ایک روٹی یا تھوڑا سا نمک اور کفالت⁽⁷⁾ اور قرض کا بھی اختیار نہیں۔⁽⁸⁾ (جوہرہ)

مسئلہ ۱۶: مولیٰ نے اپنے غلام کا نکاح اپنی لونڈی سے کر دیا پھر دونوں سے عقد کتابت کیا اب اون کے بچہ پیدا ہوا تو یہ بچہ بھی مکاتب ہے اور یہ بچہ جو کچھ کمائے گا اس کی ماں کو ملے گا اور بچہ کا نفقہ⁽⁹⁾ اس کی ماں پر ہے اور اس کی ماں کا نفقہ اس کے باپ پر۔⁽¹⁰⁾ (جوہرہ)

①....."الجوهرة النيرة"، كتاب المكاتب الجزء الثاني، ص ۱۴۲-۱۴۳، وغیرہ.

②.....یعنی اپنی مرضی سے خرچ کر سکتا ہے۔

③....."المبسوط" للسرخسي، كتاب المكاتب، ج ۴، الجزء الثامن، ص ۳.

④.....المرجع السابق، ص ۴، ۵.

⑤....."الجوهرة النيرة"، كتاب المكاتب، الجزء الثاني، ص ۱۴۳.

⑥.....صدقہ، خیرات۔

⑦.....ضمانت۔

⑧....."الجوهرة النيرة"، كتاب المكاتب، الجزء الثاني، ص ۱۴۳-۱۴۴.

⑨.....کھانے پینے وغیرہ کے اخراجات۔

⑩....."الجوهرة النيرة"، كتاب المكاتب، الجزء الثاني، ص ۱۴۴، ۱۴۵.

مسئلہ ۱۷: مکاتبہ لونڈی سے مولیٰ وطی نہیں کر سکتا اگر وطی کریگا تو عقرب لازم آئیگا اور اگر لونڈی کے مولیٰ سے بچہ پیدا ہو تو اسے اختیار ہے کہ عقد کتابت باقی رکھے اور مولیٰ سے عقرب لے یا عقد کتابت سے انکار کر کے ام ولد ہو جائے۔^(۱) (جوہرہ)

مسئلہ ۱۸: مولیٰ نے مکاتب کا مال ضائع کر دیا تو تاوان لازم ہوگا۔^(۲) (جوہرہ)

مسئلہ ۱۹: ام ولد کو بھی مکاتبہ کر سکتا ہے اور مکاتب کو آزاد کر دیا تو بدل کتابت ساقط ہو گیا۔^(۳) (جوہرہ)

مسئلہ ۲۰: ام ولد اور لونڈی کو کہتے ہیں جس کے بچہ پیدا ہوا اور مولیٰ نے اقرار کیا کہ یہ میرا بچہ ہے خواہ بچہ پیدا ہونے کے بعد اس نے اقرار کیا یا زمانہ حمل میں اقرار کیا ہو کہ یہ حمل مجھ سے ہے اور اس صورت میں ضروری ہے کہ اقرار کے وقت سے چھ مہینے کے اندر بچہ پیدا ہو۔^(۴) (در مختار، جوہرہ)

مسئلہ ۲۱: بچہ زندہ پیدا ہوا یا مردہ بلکہ کچا بچہ پیدا ہوا جس کے کچھ اعضا بن چکے ہیں سب کا ایک حکم ہے یعنی اگر مولیٰ اقرار کر لے تو لونڈی ام ولد ہے۔^(۵) (جوہرہ)

مسئلہ ۲۲: ام ولد کے جب دوسرا بچہ پیدا ہو تو یہ مولیٰ ہی کا قرار دیا جائیگا جبکہ اُس کے تصرف میں ہو اب اس کے لیے اقرار کی حاجت نہ ہوگی البتہ اگر مولیٰ انکار کر دے اور کہہ دے کہ یہ میرا نہیں تو اب اس کا نسب مولیٰ سے نہ ہوگا اور اس کا بیٹا نہیں کہلائے گا۔^(۶) (در مختار)

مسئلہ ۲۳: ام ولد سے صحبت^(۷) کر سکتا ہے خدمت لے سکتا ہے اس کو اجارہ پر دے سکتا ہے یعنی اوروں کے کام کاج مزدوری پر کرے اور جو مزدوری ملے اپنے مالک کو لا کر دے ام ولد کا کسی شخص کے ساتھ نکاح کر سکتا ہے مگر اس کے لیے استبراء^(۸) ضرور ہے اور ام ولد کو نہ بیچ سکتا ہے نہ ہبہ کر سکتا ہے نہ گروی رکھ سکتا ہے نہ اسے خیرات کر سکتا ہے بلکہ کسی طرح

①....."الجوهرة النيرة"، كتاب المكاتب، الجزء الثاني، ص ۱۴۵، ۱۴۸، ۱۴۹.

②.....المرجع السابق، ص ۱۴۵. ③.....المرجع السابق، ص ۱۴۸.

④....."الدر المختار"، كتاب العتق، باب الاستيلاء، ج ۵، ص ۲۴۸.

و"الجوهرة النيرة"، كتاب العتق، باب الاستيلاء، الجزء الثاني، ص ۱۳۹.

⑤....."الجوهرة النيرة"، كتاب العتق، باب الاستيلاء، الجزء الثاني، ص ۱۳۸، ۱۳۹.

⑥....."الدر المختار"، كتاب العتق، باب الاستيلاء، ج ۵، ص ۴۷۳.

⑦.....ہمبستری۔ ⑧.....رحم کا نطفہ سے خالی ہونا۔

دوسرے کی ملک میں نہیں دے سکتا۔⁽¹⁾ (جوہرہ، عالمگیری)

مسئلہ ۲۴: مولیٰ کی موت کے بعد اُم ولد بالکل آزاد ہو جائے گی اوس کے پاس اور مال ہو یا نہ ہو۔⁽²⁾ (عامہ کتب)

قسم کا بیان

اللہ عزوجل فرماتا ہے:

﴿وَلَا تَجْعَلُوا لِلَّهِ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصَلِّحُوا بَيْنَ النَّاسِ وَاللَّهُ سَبِيحٌ عَلَيْهِمُ﴾⁽³⁾

اللہ (عزوجل) کو اپنی قسموں کا نشانہ نہ بنا لو کہ نیکی اور پرہیزگاری اور لوگوں میں صلح کرانے کی کھالو (یعنی ان امور کے نہ کرنے کی قسم نہ کھالو) اور اللہ (عزوجل) سُننے والا، جاننے والا ہے۔

اور فرماتا ہے:

﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا

يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ﴾⁽⁴⁾

جو لوگ اللہ (عزوجل) کے عہد اور اپنی قسموں کے بدلے ذلیل دام لیتے ہیں اون کا آخرت میں کوئی حصہ نہیں اور اللہ (عزوجل) نہ اون سے بات کرے، نہ اون کی طرف نظر فرمائے قیامت کے دن اور نہ اونھیں پاک کرے اور اون کے لیے دردناک عذاب ہے۔

اور فرماتا ہے:

﴿وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ اللَّهُ عَلَيْكُمْ كَفِيلًا

﴿إِنَّ اللَّهَ يَعْلَمُ مَا تَفْعَلُونَ﴾⁽⁵⁾

①....."الجوهرة النيرة"، كتاب العتاق، باب الإستيلاء، الجزء الثاني، ص ۱۳۸.

و"الفتاوى الهندية"، كتاب العتاق، الباب السابع في الإستيلاء، ج ۲، ص ۴۵.

②....."الجوهرة النيرة"، كتاب العتاق، باب الإستيلاء، الجزء الثاني، ص ۱۳۹.

③.....پ ۲، البقرة: ۲۲۴.

④.....پ ۳، ال عمران: ۷۷.

⑤.....پ ۱۴، النحل: ۹۱.

اللہ (عزوجل) کا عہد پورا کرو جب آپس میں معاہدہ کرو اور قسموں کو مضبوط کرنے کے بعد نہ توڑو حالانکہ تم اللہ (عزوجل) کو اپنے اوپر ضامن کر چکے ہو، جو کچھ تم کرتے ہو اللہ (عزوجل) جانتا ہے۔

اور فرماتا ہے:

﴿ وَلَا تَتَّخِذُوا أَيْمَانَكُمْ دَخَلًا بَيْنَكُم فَتَزِيلَ قَدَمٌ بَعْدَ نَبْوَتِهَا ﴾ (1)

اپنی قسمیں آپس میں بے اصل بہانہ نہ بناؤ کہ کہیں جمنے کے بعد پاؤں پھسل نہ جائے۔

اور فرماتا ہے:

﴿ وَلَا يَأْتِلُ أُولُو الْقُصَلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ ۗ وَبِغْفُورٍ وَأَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَحِيمٌ ۝ ﴾ (2)

تم میں سے فضیلت والے اور وسعت والے اس بات کی قسم نہ کھائیں کہ قرابت والوں اور مسکینوں اور اللہ (عزوجل) کی راہ میں ہجرت کرنے والوں کو نہ دینگے، اور چاہئے کہ معاف کریں اور درگزر کریں، (3) کیا تم اسے دوست نہیں رکھتے کہ اللہ (عزوجل) تمہاری مغفرت کرے اور اللہ (عزوجل) بخشنے والا مہربان ہے۔

احادیث

حدیث ۱: صحیحین میں عبداللہ بن عمر رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم فرماتے ہیں: ”اللہ تعالیٰ تم کو باپ کی قسم کھانے سے منع کرتا ہے، جو شخص قسم کھائے تو اللہ (عزوجل) کی قسم کھائے یا چپ رہے۔“ (4)

حدیث ۲: صحیح مسلم شریف میں عبدالرحمن بن سمرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”کہہ دو کہ ”بتوں کی اور اپنے باپ دادا کی قسم نہ کھاؤ۔“ (5)

حدیث ۳: صحیحین میں ابوہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”جو شخص لات وعزی کی قسم کھائے (یعنی جاہلیت کی عادت کی وجہ سے یہ لفظ اسکی زبان پر جاری ہو جائے) وہ لَا إِلَهَ إِلَّا اللَّهُ کہہ لے اور

①..... پ ۱۴، النحل: ۹۴۔

②..... پ ۱۸، النور: ۲۲۔

③..... بہار شریعت میں اس مقام پر ”وَبِغْفُورٍ وَأَلْيَصْفَحُوا“ کا ترجمہ ”اور چاہئے کہ معاف کریں اور درگزر کریں“ موجود نہیں تھا، جو کتابت کی غلطی معلوم ہوتی ہے لہذا متن میں کثر الایمان شریف سے اس کا اضافہ کر دیا گیا ہے۔... علمہ

④..... ”صحیح البخاری“، کتاب الایمان والذکر، باب لا تحلفوا بآبائکم، الحدیث: ۶۶۴۶، ج ۴، ص ۲۸۶۔

⑤..... ”صحیح مسلم“، کتاب الایمان، باب من حلف باللات والعزی... إلخ، الحدیث: ۶- (۱۶۴۸) ص ۸۹۵۔

جو اپنے ساتھی سے کہے آؤ جو اٹھیلیں، وہ صدقہ کرے۔“ (1)

حدیث ۴: صحیحین میں ثابت بن ضحاک رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”جو شخص غیر ملتِ اسلام پر جھوٹی قسم کھائے (یعنی یہ کہے کہ اگر یہ کام کرے تو یہودی یا نصرانی ہو جائے یا یوں کہے کہ اگر یہ کام کیا ہو تو یہودی یا نصرانی ہے) تو وہ ویسا ہی ہے جیسا اوس نے کہا (یعنی کافر ہے) اور ابن آدم پر اوس چیز کی نذر نہیں جس کا وہ مالک نہیں اور جو شخص اپنے کو جس چیز سے قتل کریگا، اسی کے ساتھ قیامت کے دن عذاب دیا جائیگا اور مسلمان پر لعنت کرنا ایسا ہے جیسا اوس سے قتل کر دینا اور جو شخص جھوٹا دعویٰ اس لیے کرتا ہے کہ اپنے مال کو زیادہ کرے، اللہ تعالیٰ اوس کے لیے قلت میں اضافہ کرے گا“ (2)۔“ (3)

حدیث ۵: ابوداؤد و نسائی و ابن ماجہ بریدہ رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم نے فرمایا: ”جو شخص یہ کہے (کہ اگر میں نے یہ کام کیا ہے یا کروں) تو اسلام سے بری ہوں، وہ اگر جھوٹا ہے تو جیسا کہا ویسا ہی ہے اور اگر سچا ہے جب بھی اسلام کی طرف سلامت نہ لوٹے گا۔“ (4)

حدیث ۶: ابن جریر ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جھوٹی قسم سے سودا فروخت ہو جاتا ہے اور برکت مٹ جاتی ہے۔“ (5)

حدیث ۷: دیلمی انھیں سے راوی، کہ فرمایا: ”بیمینِ غموس مال کو زائل کر دیتی ہے اور آبادی کو ویرانہ کر دیتی ہے۔“ (6)

حدیث ۸: ترمذی و ابوداؤد و نسائی و ابن ماجہ و دارمی عبد اللہ بن عمر رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو شخص قسم کھائے اور اس کے ساتھ انشاء اللہ کہہ لے تو حائش نہ ہوگا۔“ (7)

حدیث ۹: بخاری و مسلم و ابوداؤد و ابن ماجہ ابو موسیٰ اشعری رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم

①..... ”صحیح البخاری“، کتاب الأیمان والنذور، باب لا یحلف باللات... إلخ، الحدیث: ۶۶۵۰، ج ۴، ص ۲۸۸۔

②..... یعنی مال میں بہت کمی کرے گا۔

③..... ”صحیح مسلم“، کتاب الإیمان، باب بیان غلط تحریم قتل الانسان نفسه... إلخ، الحدیث: ۱۷۶- (۱۱۰)، ص ۶۹۔

④..... ”سنن النسائی“، کتاب الأیمان والنذور، باب الحلف بالبراءة من الاسلام، الحدیث: ۳۷۷۷، ص ۶۱۶۔

⑤..... ”کنز العمال“، کتاب الیمین والنذر، الحدیث: ۴۶۳۷۶، ج ۱۶، ص ۲۹۷۔

⑥..... ”کنز العمال“، کتاب الیمین والنذر، الحدیث: ۴۶۳۷۸، ج ۱۶، ص ۲۹۷۔

⑦..... ”جامع الترمذی“، ابواب النذور والأیمان، باب ما جاء فی الإستثناء فی الیمین، الحدیث: ۱۵۳۶، ج ۳، ص ۱۸۳۔

فرماتے ہیں: ”خدا کی قسم! انشاء اللہ تعالیٰ میں کوئی قسم کھاؤں اور اس کے غیر میں بھلائی دیکھوں تو وہ کام کرونگا جو بہتر ہے اور قسم کا کفارہ دیدونگا۔“ (1)

حدیث ۱۰: امام مسلم و امام احمد و ترمذی ابو ہریرہ رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم فرماتے ہیں: ”جو شخص قسم کھائے اور دوسری چیز اس سے بہتر پائے تو قسم کا کفارہ دیدے اور وہ کام کرے۔“ (2)

حدیث ۱۱: صحیحین میں انھیں سے مروی، حضور (صلی اللہ تعالیٰ علیہ وسلم) نے ارشاد فرمایا: ”خدا کی قسم! جو شخص اپنے اہل کے بارے میں قسم کھائے اور اس پر قائم رہے تو اللہ (عزوجل) کے نزدیک زیادہ گنہگار ہے، بہ نسبت اس کے کہ قسم توڑ کر کفارہ دیدے۔“ (3)

حدیث ۱۲: قسم اس پر محمول ہوگی، جو قسم کھلانے والے کی نیت میں ہو۔ (4)

مسائل فقہیہ

قسم کھانا جائز ہے مگر جہاں تک ہو سکتی ہے اور بات بات پر قسم کھانی نہ چاہیے اور بعض لوگوں نے قسم کو تکلیف کلام بنا رکھا ہے (5) کہ قصد و بے قصد (6) زبان سے جاری ہوتی ہے اور اس کا بھی خیال نہیں رکھتے کہ بات سچی ہے یا جھوٹی یہ سخت معیوب ہے (7) اور غیر خدا کی قسم مکروہ ہے اور یہ شرعاً قسم بھی نہیں یعنی اس کے توڑنے سے کفارہ لازم نہیں۔ (8) (تیسین وغیرہ)

مسئلہ ۱: قسم کی تین قسم ہے: ① غموس۔ ② لغو۔ ③ منعقدہ۔ اگر کسی ایسی چیز کے متعلق قسم کھائی جو ہو چکی ہے یا اب ہے یا نہیں ہوئی ہے یا اب نہیں ہے مگر وہ قسم جھوٹی ہے مثلاً قسم کھائی فلاں شخص آیا اور وہ اب تک نہیں آیا ہے یا قسم کھائی کہ نہیں آیا اور وہ آ گیا ہے یا قسم کھائی کہ فلاں شخص یہ کام کر رہا ہے اور حقیقتاً وہ اس وقت نہیں کر رہا ہے یا قسم کھائی کہ یہ پتھر ہے اور واقع میں وہ پتھر نہیں، غرض یہ کہ اس طرح جھوٹی قسم کی دو صورتیں ہیں جان بوجھ کر جھوٹی قسم کھائی یعنی مثلاً جس کے آنے کی

①..... ”صحیح مسلم“، کتاب الأیمان، باب ندب من حلف یمیناً... إلخ، الحدیث: ۷- (۱۶۴۹)، ص ۸۹۵.

②..... ”صحیح مسلم“، کتاب الأیمان، باب ندب من حلف یمیناً... إلخ، الحدیث: ۱۱- (۱۶۵۰)، ص ۸۹۷.

③..... ”صحیح البخاری“، کتاب الأیمان، باب قول اللہ تعالیٰ، الحدیث ۶۶۲۵، ج ۴، ص ۲۸۱.

④..... ”سنن ابن ماجہ“، کتاب الکفارات، باب من ورى فی یمینہ، الحدیث ۲۱۲۰، ج ۲، ص ۵۵۱.

⑤..... یعنی دوران گفتگو بار بار قسم کھانے کی عادت بنا رکھی ہے۔ ⑥..... ارادتا اور بغیر ارادہ کے۔ ⑦..... بہت بُری بات ہے۔

⑧..... ”تیسین الحقائق“، کتاب الأیمان، ج ۳، ص ۴۱۸، ۴۱۹، وغیرہ.

نسبت جھوٹی قسم کھائی تھی یہ خود بھی جانتا ہے کہ نہیں آیا ہے تو ایسی قسم کو غموس کہتے ہیں۔ اور اگر اپنے خیال سے تو اس نے سچی قسم کھائی تھی مگر حقیقت میں وہ جھوٹی ہے مثلاً جانتا تھا کہ نہیں آیا اور قسم کھائی کہ نہیں آیا اور حقیقت میں وہ آ گیا ہے تو ایسی قسم کو لغو کہتے ہیں۔ اور اگر آئندہ کے لیے قسم کھائی مثلاً خدا کی قسم میں یہ کام کروں گا یا نہ کروں گا تو اس کو منعقدہ کہتے ہیں۔⁽¹⁾ جب ہر ایک کو خوب جان لیا تو ہر ایک کے اب احکام سنئے:

مسئلہ ۲: غموس میں سخت گنہگار ہو استغفار و توبہ فرض ہے مگر کفارہ لازم نہیں اور لغو میں گناہ بھی نہیں اور منعقدہ میں اگر قسم توڑے گا کفارہ دینا پڑے گا اور بعض صورتوں میں گنہگار بھی ہوگا۔⁽²⁾ (درمختار، عالمگیری وغیرہما)

مسئلہ ۳: بعض قسمیں ایسی ہیں کہ اون کا پورا کرنا ضروری ہے مثلاً کسی ایسے کام کے کرنے کی قسم کھائی جس کا بغیر قسم کرنا ضروری تھا یا گناہ سے بچنے کی قسم کھائی تو اس صورت میں قسم سچی کرنا ضرور ہے۔ مثلاً خدا کی قسم ظہر پڑھوں گا یا چوری یا زنا نہ کروں گا۔ دوسری وہ کہ اس کا توڑنا ضروری ہے مثلاً گناہ کرنے یا فرائض و واجبات نہ کرنے کی قسم کھائی جیسے قسم کھائی کہ نماز نہ پڑھوں گا یا چوری کروں گا یا ماں باپ سے کلام نہ کروں گا تو قسم توڑ دے۔ تیسری وہ کہ اس کا توڑنا مستحب ہے مثلاً ایسے امر⁽³⁾ کی قسم کھائی کہ اس کے غیر میں بہتری ہے تو ایسی قسم کو توڑ کر وہ کرے جو بہتر ہے۔ چوتھی وہ کہ مباح کی قسم کھائی یعنی کرنا اور نہ کرنا دونوں یکساں ہیں اس میں قسم کا باقی رکھنا افضل ہے۔⁽⁴⁾ (مبسوط)

مسئلہ ۴: منعقدہ جب توڑے گا کفارہ لازم آئے گا اگرچہ اس کا توڑنا شرع⁽⁵⁾ نے ضروری قرار دیا ہو۔⁽⁶⁾

مسئلہ ۵: منعقدہ تین قسم ہے: ① بیمن فور۔ ② مرسل۔ ③ موقت۔ اگر کسی خاص وجہ سے یا کسی بات کے جواب میں قسم کھائی جس سے اس کام کا فوراً کرنا یا نہ کرنا سمجھا جاتا ہے اس کو بیمن فور کہتے ہیں۔ ایسی قسم میں اگر فوراً وہ بات ہو گئی تو قسم ٹوٹ گئی اور اگر کچھ دیر کے بعد ہو تو اس کا کچھ اثر نہیں مثلاً عورت گھر سے باہر جانے کا تہیہ کر رہی ہے اس نے کہا اگر تو گھر سے باہر نکلی تو تجھے طلاق ہے اس وقت عورت ٹھہر گئی پھر دوسرے وقت گئی تو طلاق نہیں ہوئی یا ایک شخص کسی کو مارنا چاہتا تھا اس نے

①..... "الدرالمختار"، کتاب الأیمان، ج ۵، ص ۴۹۲-۴۹۶.

و "الفتاویٰ الہندیۃ"، کتاب الأیمان، الباب الاول فی تفسیرہا شرعاً... إلخ، ج ۲، ص ۵۲.

②..... "الفتاویٰ الہندیۃ"، کتاب الأیمان، الباب الاول فی تفسیرہا شرعاً... إلخ، ج ۲، ص ۵۲.

و "الدرالمختار"، کتاب الأیمان، ج ۵، ص ۴۹۲-۴۹۷ وغیرہما.

③..... معاملہ، کام۔

④..... "المبسوط" للسرخسی، کتاب الأیمان، ج ۴، الجزء الثامن، ص ۱۳۳، ۱۳۴.

⑤..... شریعت۔

⑥..... "الفتاویٰ الہندیۃ"، کتاب الأیمان، الباب الاول فی تفسیرہا شرعاً... إلخ، ج ۲، ص ۵۲.

کہا اگر تو نے اسے مارا تو میری عورت کو طلاق ہے اوس وقت اوس نے نہیں مارا تو طلاق نہیں ہوئی اگرچہ کسی اور وقت میں مارے یا کسی نے اس کو ناشتہ کے لیے کہا کہ میرے ساتھ ناشتہ کر لو اوس نے کہا خدا کی قسم ناشتہ نہیں کروں گا اور اوس کے ساتھ ناشتہ نہ کیا تو قسم نہیں ٹوٹی اگرچہ گھر جا کر اوس روز ناشتہ کیا ہو۔

اور موقت وہ ہے جس کے لیے کوئی وقت ایک دن دو دن یا کم و بیش مقرر کر دیا سیمیں اگر وقت معین (1) کے اندر قسم کے خلاف کیا تو ٹوٹ گئی ورنہ نہیں مثلاً قسم کھائی کہ اس گھڑے میں جو پانی ہے اوسے آج پیوں گا اور آج نہ پیا تو قسم ٹوٹ گئی اور کفارہ دینا ہوگا اور پی لیا تو قسم پوری ہوگئی اور اگر اوس وقت کے پورا ہونے سے پہلے وہ شخص مر گیا یا اوس کا پانی گرا دیا گیا تو قسم نہیں ٹوٹی۔ اور اگر قسم کھانے کے وقت اوس گھڑے میں پانی تھا ہی نہیں مگر قسم کھانے والے کو یہ معلوم نہ تھا کہ اس میں پانی نہیں ہے جب بھی قسم نہیں ٹوٹی اور اگر اسے معلوم تھا کہ پانی اس میں نہیں ہے اور قسم کھائی تو قسم ٹوٹ گئی۔

اور اگر قسم میں کوئی وقت مقرر نہ کیا اور قرینہ (2) سے فوراً کرنا یا نہ کرنا نہ سمجھا جاتا ہو تو اوسے مرسل کہتے ہیں۔ کسی کام کے کرنے کی قسم کھائی اور نہ کیا مثلاً قسم کھائی کہ فلاں کو ماروں گا اور نہ مارا یہاں تک کہ دونوں میں سے ایک مر گیا تو قسم ٹوٹ گئی اور جب تک دونوں زندہ ہوں تو اگرچہ نہ مارا قسم نہیں ٹوٹی اور نہ کرنے کی قسم کھائی تو جب تک کرے گا نہیں قسم نہیں ٹوٹے گی مثلاً قسم کھائی کہ میں فلاں کو نہ ماروں گا اور مارا تو ٹوٹ گئی ورنہ نہیں۔ (3) (جوہرہ نیرہ)

مسئلہ ۶: غلطی سے قسم کھا بیٹھا مثلاً کہنا چاہتا تھا کہ پانی لاؤ یا پانی پیوں گا اور زبان سے نکل گیا کہ خدا کی قسم پانی نہیں پیوں گا یا یہ قسم کھانا نہ چاہتا تھا دوسرے نے قسم کھانے پر مجبور کیا تو وہی حکم ہے جو قصداً (4) اور بلا مجبور کیے قسم کھانے کا ہے یعنی توڑے گا تو کفارہ دینا ہوگا قسم توڑنا اختیار سے ہو یا دوسرے کے مجبور کرنے سے قصداً ہو یا بھول چوک سے ہر صورت میں کفارہ ہے بلکہ اگر بیہوشی یا جنون میں قسم توڑنا ہو واجب بھی کفارہ واجب ہے جب کہ ہوش میں قسم کھائی ہو اور اگر بے ہوشی یا جنون میں قسم کھائی تو قسم نہیں کہ عاقل ہونا شرط ہے اور یہ عاقل نہیں۔ (5) (تبیین)

مسئلہ ۷: قسم کے لیے چند شرطیں ہیں، کہ اگر وہ نہ ہوں تو کفارہ نہیں۔ قسم کھانے والا ① مسلمان، ② عاقل، ③ بالغ ہو۔ کافر کی قسم، قسم نہیں یعنی اگر زمانہ کفر میں قسم کھائی پھر مسلمان ہو تو اوس قسم کے توڑنے پر کفارہ واجب نہ ہوگا۔

① مقررہ وقت۔ ② یعنی ظاہری صورت حال۔

③ ”الجوہرۃ النیرۃ“، کتاب الأیمان، الجزء الثانی، ص ۲۴۷۔

④ جان بوجھ کر۔

⑤ ”تبیین الحقائق“، کتاب الأیمان، ج ۳، ص ۴۲۳۔

اور معاذ اللہ قسم کھانے کے بعد مرتد ہو گیا تو قسم باطل ہو گئی یعنی اگر پھر مسلمان ہوا اور قسم توڑ دی تو کفارہ نہیں۔ آزاد ہونا شرط نہیں یعنی غلام کی قسم قسم ہے توڑنے سے کفارہ واجب ہوگا مگر کفارہ مالی نہیں دے سکتا کہ کسی چیز کا مالک ہی نہیں ہاں روزہ سے کفارہ ادا کر سکتا ہے مگر مولیٰ اس روزہ سے اسے روک سکتا ہے لہذا اگر روزہ کے ساتھ کفارہ ادا نہ کیا ہو تو آزاد ہونے کے بعد کفارہ دے۔

④ اور قسم میں یہ بھی شرط ہے کہ وہ چیز جس کی قسم کھائی عقلاً ممکن ہو یعنی ہو سکتی ہو، اگرچہ محال عادی ہو۔ ⑤ اور یہ بھی شرط ہے کہ قسم اور جس چیز کی قسم کھائی دونوں کو ایک ساتھ کہا ہو درمیان میں فاصلہ ہوگا تو قسم نہ ہوگی مثلاً کسی نے اس سے کہلایا کہ کہہ خدا کی قسم اس نے کہا خدا کی قسم اس نے کہا کہہ فلاں کام کروں گا اس نے کہا تو یہ قسم نہ ہوئی۔⁽¹⁾ (عالمگیری، ردالمحتار)

مسئلہ ۸: اللہ عزوجل کے جتنے نام ہیں اون میں سے جس نام کے ساتھ قسم کھائے گا قسم ہو جائیگی خواہ بول چال میں اس نام کے ساتھ قسم کھاتے ہوں یا نہیں۔ مثلاً اللہ (عزوجل) کی قسم، خدا کی قسم، رحمن کی قسم، رحیم کی قسم، پروردگار کی قسم۔ یوہیں خدا کی جس صفت کی قسم کھائی جاتی ہو اس کی قسم کھائی ہوگی مثلاً خدا کی عزت و جلال کی قسم، اوس کی کبریائی⁽²⁾ کی قسم، اوس کی بزرگی یا بڑائی کی قسم، اوس کی عظمت کی قسم، اوس کی قدرت و قوت کی قسم، قرآن کی قسم، کلام اللہ کی قسم، ان الفاظ سے بھی قسم ہو جاتی ہے حلف⁽³⁾ کرتا ہوں، قسم کھاتا ہوں، میں شہادت دیتا ہوں، خدا گواہ ہے، خدا کو گواہ کر کے کہتا ہوں۔ مجھ پر قسم ہے۔ لَا إِلَهَ إِلَّا اللَّهُ میں یہ کام نہ کروں گا۔ اگر یہ کام کرے یا کیا ہو تو یہودی ہے یا نصرانی یا کافر یا کافروں کا شریک، مرتے وقت ایمان نصیب نہ ہو۔ بے ایمان مرے، کافر ہو کر مرے، اور یہ الفاظ بہت سخت ہیں کہ اگر جھوٹی قسم کھائی یا قسم توڑ دی تو بعض صورت میں کافر ہو جائے گا۔ جو شخص اس قسم کی جھوٹی قسم کھائے اوس کی نسبت حدیث میں فرمایا: ”وہ ویسا ہی ہے جیسا اوس نے کہا۔“ یعنی یہودی ہونے کی قسم کھائی تو یہودی ہو گیا۔ یوہیں اگر کہا خدا جانتا ہے کہ میں نے ایسا نہیں کیا ہے اور یہ بات اوس نے جھوٹ کہی ہے تو اکثر علماء کے نزدیک کافر ہے۔⁽⁴⁾ (عالمگیری، درمختار، ردالمختار وغیرہا)

مسئلہ ۹: یہ الفاظ قسم نہیں اگرچہ ان کے بولنے سے گنہگار ہوگا جبکہ اپنی بات میں جھوٹا ہے اگر ایسا کروں تو مجھ پر اللہ (عزوجل) کا غضب ہو۔ اوس کی لعنت ہو، اوس کا عذاب ہو۔ خدا کا قہر ٹوٹے، مجھ پر آسمان پھٹ پڑے، مجھے زمین نکل جائے۔ مجھ پر خدا کی مار ہو،

①..... ”الفتاویٰ الہندیۃ“، کتاب الأیمان، الباب الاول فی تفسیرہ شرعاً... إلخ، ج ۲، ص ۵۱.

و ”ردالمحتار“، کتاب الأیمان، مطلب: فی یمین الکافر، ج ۵، ص ۹۰.

②..... عظمت، بڑائی۔ ③..... قسم۔

④..... ”الفتاویٰ الہندیۃ“، کتاب الأیمان، الباب الثانی فیما یکون یمیناً... إلخ، الفصل الاول، ج ۲، ص ۵۲-۵۴.

و ”الدرالمختار“ و ”ردالمحتار“، کتاب الأیمان، مطلب: فی الفرق... إلخ، ج ۵، ص ۹۹-۱۰۳، وغیرہا.

خدا کی پھٹکار (1) ہو، رسول اللہ صلی اللہ تعالیٰ علیہ وسلم کی شفاعت نہ ملے، مجھے خدا کا دیدار نہ نصیب ہو، مرتے وقت کلمہ نہ نصیب ہو۔ (2)

مسئلہ ۱۰: جو شخص کسی چیز کو اپنے اوپر حرام کرے مثلاً کہے کہ فلاں چیز مجھ پر حرام ہے تو اس کہہ دینے سے وہ شے حرام نہیں ہوگی کہ اللہ (عزوجل) نے جس چیز کو حلال کیا اسے کون حرام کر سکے مگر اس کے برتنے سے کفارہ لازم آئیگا یعنی یہ بھی قسم ہے۔ (3) (تبیین)

مسئلہ ۱۱: تجھ سے بات کرنا حرام ہے یہ یمن (4) ہے بات کرے گا تو کفارہ لازم ہوگا۔ (5) (عالمگیری)

مسئلہ ۱۲: اگر اس کو کھاؤں تو سوڑ کھاؤں یا مُردار کھاؤں یہ قسم نہیں یعنی کفارہ لازم نہ ہوگا۔ (6) (مبسوط)

مسئلہ ۱۳: غیر خدا کی قسم قسم نہیں مثلاً تمھاری قسم، اپنی قسم، تمھاری جان کی قسم، اپنی جان کی قسم، تمھارے سر کی قسم، اپنے سر کی قسم، آنکھوں کی قسم، جوانی کی قسم، ماں باپ کی قسم، اولاد کی قسم، مذہب کی قسم، دین کی قسم، علم کی قسم، کعبہ کی قسم، عرش الہی کی قسم، رسول اللہ کی قسم۔ (7)

مسئلہ ۱۴: خدا و رسول کی قسم یہ کام نہ کروں گا یہ قسم نہیں۔ اگر کہا میں نے قسم کھائی ہے کہ یہ کام نہ کروں گا اور واقع میں قسم کھائی ہے تو قسم ہے اور جھوٹ کہا تو قسم نہیں جھوٹ بولنے کا گناہ ہوا۔ اور اگر کہا خدا کی قسم کہ اس سے بڑھ کر کوئی قسم نہیں یا اس کے نام سے بزرگ کوئی نام نہیں یا اس سے بڑھ کر کوئی نہیں میں اس کام کو نہ کروں گا تو یہ قسم ہوگی اور درمیان کا لفظ فاصل قرار نہ دیا جائیگا۔ (8) (عالمگیری)

مسئلہ ۱۵: اگر یہ کام کروں تو خدا سے مجھے جتنی اُمیدیں ہیں سب سے نا اُمید ہوں، یہ قسم ہے اور توڑنے پر کفارہ لازم۔ (9) (عالمگیری)

①..... لعنت۔

②..... ”الفتاویٰ الہندیہ“، کتاب الأیمان الباب الثانی فیما یكون یمیناً... إلخ، الفصل الاول، ج ۲، ص ۵۴.

③..... ”تبیین الحقائق“، کتاب الأیمان، ج ۳، ص ۴۳۶.

④..... قسم۔

⑤..... ”الفتاویٰ الہندیہ“، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۵۸.

⑥..... ”المبسوط“ للسرخسی، کتاب الأیمان، ج ۴، الجزء الثانی، ص ۱۴۳.

⑦..... ”الفتاویٰ الہندیہ“، کتاب الأیمان، الباب الاول فی تفسیرھا... إلخ، ج ۲، ص ۵۱.

⑧..... ’المرجع السابق، الباب الثانی فیما یكون یمیناً... إلخ، الفصل الاول، ج ۲، ص ۵۸، ۵۷.

⑨..... المرجع السابق، ص ۵۸.

مسئلہ ۱۶: اگر یہ کام کروں تو کافروں سے بدتر ہو جاؤں تو قسم ہے اور اگر کہا کہ یہ کام کرے تو کافر کو اس پر شرف ہو (1) تو قسم نہیں۔ (2) (عالمگیری)

مسئلہ ۱۷: اگر کسی کام کی چند قسمیں کھائیں اور اس کے خلاف کیا تو جتنی قسمیں ہیں اتنے ہی کفارے لازم ہوں گے مثلاً کہا کہ واللہ باللہ (3) میں یہ نہیں کروں گا یا کہا خدا کی قسم، پروردگار کی قسم تو یہ دو قسمیں ہیں۔ کسی کام کی نسبت قسم کھائی کہ میں اسے کبھی نہ کرونگا پھر دوبارہ اسی مجلس میں قسم کھا کر کہا کہ میں اس کام کو کبھی نہ کروں گا پھر اس کام کو کیا تو دو کفارے لازم۔ (4) (عالمگیری)

مسئلہ ۱۸: واللہ اس سے ایک دن کلام نہ کرونگا۔ خدا کی قسم اس سے مہینہ بھر کلام نہ کروں گا۔ خدا کی قسم اس سے سال بھر بات نہ کروں گا پھر تھوڑی دیر بعد کلام کیا تو تین کفارے دے اور ایک دن کے بعد بات کی تو دو کفارے اور مہینہ بھر کے بعد کلام کیا تو ایک کفارہ اور سال بھر کے بعد کیا تو کچھ نہیں۔ قسم کھائی کہ فلاں بات میں نہ کہوں گا نہ ایک دن نہ دو دن تو یہ ایک ہی قسم ہے جس کی میعاد (5) دو دن تک ہے۔ (6) (عالمگیری)

مسئلہ ۱۹: دوسرے کے قسم دلانے سے قسم نہیں ہوتی مثلاً کہا تمہیں خدا کی قسم یہ کام کر دو تو اس کہنے سے اس پر قسم نہ ہوئی یعنی نہ کرنے سے کفارہ لازم نہیں ایک شخص کسی کے پاس گیا اس نے اٹھنا چاہا اس نے کہا خدا کی قسم نہ اٹھنا اور وہ کھڑا ہو گیا تو اس قسم کھانے والے پر کفارہ نہیں۔ (7) (عالمگیری)

مسئلہ ۲۰: ایک نے دوسرے سے کہا تم فلاں کے گھر کل گئے تھے اس نے کہا ہاں پھر اس پوچھنے والے نے کہا خدا کی قسم تم گئے تھے اس نے کہا ہاں تو اس کا ہاں کہنا قسم ہے۔ ایک نے دوسرے سے کہا کہ اگر تم نے فلاں شخص سے بات چیت کی تو تمہاری عورت کو طلاق ہے اس نے جواب میں کہا مگر تمہاری اجازت سے تو اس کے کہنے کا مقصد یہ ہوا کہ بغیر اس کی اجازت کے کلام کرے گا تو عورت کو طلاق ہے، لہذا بغیر اجازت کلام کرنے سے عورت کو طلاق ہو جائے گی۔ (8) (عالمگیری)

مسئلہ ۲۱: ایک نے دوسرے سے کہا خدا کی قسم تم یہ کام کرو گے اگر اس سے خود قسم کھانا مراد ہے تو قسم ہوگی اور اگر قسم

①..... فضیلت ہو۔

②..... ”الفتاویٰ الہندیہ“، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۵۸۔

③..... یہ الفاظ قسم ہیں، یعنی اللہ کی قسم، اللہ کی قسم۔

④..... ”الفتاویٰ الہندیہ“، المرجع السابق، ص ۵۶۔ ⑤..... مدت۔

⑥..... ”الفتاویٰ الہندیہ“، کتاب الأیمان، الباب الثانی فیما یكون یمیناً... إلخ، الفصل الاول، ج ۲، ص ۵۷، ۵۸۔

⑦..... المرجع السابق، ص ۶۰، ۵۹۔ ⑧..... المرجع السابق، ص ۵۹۔

کھلانا مقصود ہے یا نہ خود کھانا مقصود ہے نہ کھلانا تو قسم نہیں یعنی اگر دوسرے نے اس کام کو نہ کیا تو کسی پر کفارہ نہیں۔⁽¹⁾ (عالمگیری)

مسئلہ ۲۲: ایک نے دوسرے سے کہا خدا کی قسم تمہیں یہ کام کرنا ہوگا خدا کی قسم تمہیں یہ کام کرنا ہوگا دوسرے نے کہا ہاں اگر پہلے کا مقصود قسم کھانا ہے اور دوسرے کا بھی ہاں کہنے سے قسم کھانا مقصود ہے تو دونوں کی قسم ہوگئی اور اگر پہلے کا مقصود قسم کھلانا ہے اور دوسرے کا قسم کھانا تو دوسرے کی قسم ہوگئی اور اگر پہلے کا مقصود قسم کھلانا ہے اور دوسرے کا مقصود ہاں کہنے سے قسم کھانا نہیں بلکہ وعدہ کرنا ہے تو کسی کی قسم نہ ہوئی۔⁽²⁾ (عالمگیری)

مسئلہ ۲۳: ایک نے دوسرے سے کہا خدا کی قسم میں تمہارے یہاں دعوت میں نہیں آؤنگا تیسرے نے کہا کیا میرے یہاں بھی نہ آؤگے اس نے کہا ہاں تو یہ ہاں کہنا بھی قسم ہے یعنی اس تیسرے کے یہاں جانے سے بھی قسم ٹوٹ جائے گی۔⁽³⁾ (عالمگیری)

کفارہ کا بیان

اللہ عزوجل فرماتا ہے:

﴿لَا يُؤْخَذُكُمْ اللَّهُ بِاللَّعُوفِ أَيَّانِكُمْ وَلَكِنْ يُؤْخَذُكُمْ بِمَا كَسَبْتُمْ قُلُوبُكُمْ وَاللَّهُ غَفُورٌ حَلِيمٌ﴾⁽⁴⁾

اللہ عزوجل ایسی قسموں میں تم سے مواخذہ نہیں کرتا جو غلط فہمی سے ہو جائیں ہاں اون پر گرفت کرتا ہے جو تمہارے دلوں نے کام کیے اور اللہ عزوجل بخشنے والا، حلم والا ہے۔

اور فرماتا ہے:

﴿قَدْ فَرَضَ اللَّهُ لَكُمْ تَحِلَّةَ أَيْمَانِكُمْ وَاللَّهُ مَوْلَاكُمْ وَهُوَ الْعَلِيمُ الْحَكِيمُ﴾⁽⁵⁾

بیشک اللہ عزوجل نے تمہاری قسموں کا کفارہ مقرر کیا ہے اور اللہ عزوجل تمہارا مولیٰ ہے اور وہ علم والا اور حکمت والا ہے۔

اور فرماتا ہے:

﴿لَا يُؤْخَذُكُمْ اللَّهُ بِاللَّعُوفِ أَيَّانِكُمْ وَلَكِنْ يُؤْخَذُكُمْ بِمَا عَقَّدْتُمُ الْأَيْمَانَ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تَطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرَ قَبْتٍ فَمَنْ لَمْ يَجِدْ فِصْيَامَ ثَلَاثَةِ أَيَّامٍ ذَلِكَ كَفَّارَتُهُ أَيَّانِكُمْ إِذَا حَلَفْتُمْ وَاحْفَظُوا أَيْمَانَكُمْ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ﴾⁽⁶⁾

①....."الفتاوى الهندية"، كتاب الأيمان، الباب الثاني فيما يكون يمينا... إلخ، الفصل الاول، ج ۲، ص ۶۰.

②.....المرجع السابق.

③.....المرجع السابق.

④.....پ ۲، البقرة: ۲۲۵.

⑤.....پ ۲۸، التحريم: ۲.

⑥.....پ ۷، المائدہ: ۸۹.

اللہ (عزوجل) تمہاری غلط فہمی کی قسموں پر تم سے مؤاخذہ نہیں کرتا ہاں اون قسموں پر گرفت فرماتا ہے جنہیں تم نے مضبوط کیا تو ایسی قسموں کا کفارہ دس مسکین کو کھانا دینا ہے اپنے گھر والوں کو جو کھلاتے ہو اوس کے اوسط میں سے یا اونہیں کپڑا دینا یا ایک غلام آزاد کرنا اور جوان میں سے کسی بات پر قدرت نہ رکھتا ہو وہ تین دن کے روزے رکھے یہ تمہاری قسموں کا کفارہ ہے جب قسم کھاؤ۔ اور اپنی قسموں کی حفاظت کرو اسی طرح اللہ (عزوجل) اپنی نشانیاں تمہارے لیے بیان فرماتا ہے تاکہ تم شکر کرو۔

مسائل فقہیہ

یہ تو معلوم ہو چکا کہ قسم توڑنے سے کفارہ لازم آتا ہے۔ اب یہ معلوم کرنے کی ضرورت ہے کہ قسم توڑنے کا کیا کفارہ ہے اور اوس کی کیا صورتیں ہیں، لہذا اب اوس کے احکام کی تفصیل سنئے:

مسئلہ ۱: قسم کا کفارہ غلام آزاد کرنا یا دس مسکینوں کو کھانا کھلانا یا اون کو کپڑے پہنانا ہے یعنی یہ اختیار ہے کہ ان تین باتوں میں سے جو چاہے کرے۔^(۱)

مسئلہ ۲: غلام آزاد کرنے یا مسکین کو کھانا کھلانے میں اون تمام باتوں کی جو کفارہ ظہار میں مذکور ہوئیں یہاں بھی رعایت کرے مثلاً کس قسم کا غلام آزاد کیا جائے کہ کفارہ ادا ہو اور کیسے غلام کے آزاد کرنے سے ادا نہ ہوگا اور مسکین کو دونوں وقت پیٹ بھر کر کھلانا ہوگا اور جن مسکین کو صبح کے وقت کھلایا اونہیں کو شام کے وقت بھی کھلائے دوسرے دن مسکین کو کھلانے سے ادا نہ ہوگا۔ اور یہ ہو سکتا ہے کہ دسوں کو ایک ہی دن کھلا دے یا ہر روز ایک ایک کو یا ایک ہی کو دس دن تک دونوں وقت کھلائے۔ اور مسکین جن کو کھلایا ان میں کوئی بچہ نہ ہو اور کھلانے میں اباحت^(۲) و تملیک^(۳) دونوں صورتیں ہو سکتی ہیں اور یہ بھی ہو سکتا ہے کہ کھلانے کے عوض ہر مسکین کو نصف صاع گیہوں یا ایک صاع جو^(۴) یا ان کی قیمت کا مالک کر دے یا دس روز تک ایک ہی مسکین کو ہر روز بقدر صدقہ فطر دیدیا کرے یا بعض کو کھلائے اور بعض کو دیدے۔ غرض یہ کہ اوس کی تمام صورتیں وہیں سے معلوم کریں فرق اتنا ہے کہ وہاں ساٹھ مسکین تھے یہاں دس ہیں۔^(۵)

مسئلہ ۳: کپڑے سے وہ کپڑا مراد ہے جو اکثر بدن کو چھپا سکے اور وہ کپڑا ایسا ہو جس کو متوسط درجہ کے لوگ

①..... "تبیین الحقائق"، کتاب الأیمان، ج ۳، ص ۴۳۰.

②..... کھانے کی اجازت دے دینا۔ ③..... مالک بنا دینا۔

④..... ایک صاع 4 کلو میں سے 160 گرام کم اور نصف یعنی آدھا صاع 2 کلو میں سے 80 گرام کم کا ہوتا ہے۔۔۔ علمہ

⑤..... "الدرالمختار" و "ردالمحتار"، کتاب الأیمان، مطلب: کفارة الیمین، ج ۵، ص ۵۲۳.

پہنتے ہوں اور تین مہینے سے زیادہ تک پہننا جاسکے، لہذا اگر اتنا کپڑا ہے جو اکثر بدن کو چھپانے کے لیے کافی نہیں مثلاً صرف پاجامہ (1) یا ٹوپی یا چھوٹا کرتا (2)۔ یوں ایسا گھٹیا کپڑا دینا جسے متوسط لوگ نہ پہنتے ہوں ناکافی ہے۔ یوں ایسا کمزور کپڑا دینا جو تین ماہ تک استعمال نہ کیا جاسکتا ہو، جائز نہیں۔ (3) (درمختار، ردالمحتار)

مسئلہ ۴: کپڑے کی جو مقدار ہونی چاہیے اس کا نصف دیا اور اس کی قیمت نصف صاع گیہوں (4) یا ایک صاع جو کے برابر ہے تو جائز ہے۔ یوں ایک کپڑا جس میں مسکینوں کو دیا جو تقسیم ہو کر ہر ایک کو اتنا ملتا ہے جس کی قیمت صدقہ فطر کے برابر ہے تو جائز ہے۔ یوں اگر مسکین کو پگڑی دی اور وہ کپڑا اتنا ہے جس کی مقدار مذکور ہوئی یا اس کی قیمت صدقہ فطر کے برابر ہے تو جائز ہے، ورنہ نہیں۔ (5) (مبسوط وغیرہ)

مسئلہ ۵: نیا کپڑا ہونا ضروری نہیں پُرانا بھی دیا جاسکتا ہے جبکہ تین مہینے سے زیادہ تک استعمال کر سکتے ہوں اور نیا ہو مگر کمزور ہو تو جائز نہیں۔ (6) (ردالمحتار)

مسئلہ ۶: عورت کو اگر کپڑا دیا تو سر پر باندھنے کا رومال یا دوپٹا بھی دینا ہوگا کیونکہ اسے سر کا چھپانا بھی فرض ہے۔ (7) (ردالمحتار)

مسئلہ ۷: پانچ مسکینوں کو کھانا کھلایا اور پانچ کو کپڑے دیدیے اگر کھانا کپڑے سے سستا ہے یعنی ہر مسکین کا کپڑا ایک کھانے سے زیادہ یا برابر قیمت کا ہے تو جائز ہے یعنی یہ کپڑے پانچ کھانے کے قائم مقام ہو کر کل کھانا دینا قرار پائیگا اور اگر کپڑا کھانے سے ارزاں (8) ہو تو جائز نہیں مگر جبکہ کھانے کا مسکین کو مالک کر دیا ہو تو یہ بھی جائز ہے یعنی یہ کھانے پانچ مسکین کے کپڑے کے برابر ہوئے تو گویا دسوں کو کپڑے دیے۔ (9) (ردالمحتار)

①..... شلواری کی ایک قسم۔ ②..... وہ قمیص جس میں کالر نہ ہو۔

③..... ”الدرالمختار و ردالمختار“، کتاب الأیمان، مطلب: كفارة اليمين، ج ۵، ص ۵۲۴۔

④..... گندم۔

⑤..... ”المبسوط“، للسرخسي، کتاب الأیمان، باب الكسوة، ج ۴، الجزء الثامن ص ۱۶۴، وغیرہ۔

⑥..... ”ردالمختار“، کتاب الأیمان، مطلب: كفارة اليمين، ج ۵، ص ۵۲۴۔

⑦..... المرجع السابق، ص ۵۲۵۔

⑧..... سستا، کم قیمت۔

⑨..... ”ردالمختار“، کتاب الأیمان، مطلب: كفارة اليمين، ج ۵، ص ۵۲۴۔

مسئلہ ۸: اگر ایک مسکین کو دسوں کپڑے^(۱) ایک دن میں ایک ساتھ یا متفرق^(۲) طور پر دیدیے تو کفارہ ادا نہ ہوا اور دس دن میں دیے یعنی ہر روز ایک کپڑا تو ہو گیا۔^(۳) (مبسوط)

مسئلہ ۹: مسکین کو کپڑا یا غلہ یا قیمت دی پھر وہ مسکین مر گیا اور اس کے پاس وہ چیز وراثت^(۴) پہنچی یا اس نے اسے ہبہ کر دیا یا اس نے اس سے وہ شے خرید لی تو ان سب صورتوں میں کفارہ صحیح ہو گیا۔^(۵) (عالمگیری)

مسئلہ ۱۰: پانچ صاع گہوں دس مسکینوں کے سامنے رکھ دیے انھوں نے لُٹ لیے تو صرف ایک مسکین کو دینا قرار پائے گا۔^(۶) (عالمگیری)

مسئلہ ۱۱: کفارہ ادا ہونے کے لیے نیت شرط ہے بغیر نیت ادا نہ ہوگا ہاں اگر وہ شے جو مسکین کو دی اور دیتے وقت نیت نہ کی مگر وہ چیز بھی مسکین کے پاس موجود ہے اور اب نیت کر لی تو ادا ہو گیا جیسا کہ زکوٰۃ میں فقیر کو دینے کے بعد نیت کرنے میں یہی شرط ہے کہ ہنوز^(۷) وہ چیز فقیر کے پاس باقی ہو تو نیت کام کرے گی ورنہ نہیں۔^(۸) (طحطاوی)

مسئلہ ۱۲: اگر کسی نے کفارہ میں غلام بھی آزاد کیا اور مسکین کو کھانا بھی کھلایا اور کپڑے بھی دیے خواہ ایک ہی وقت میں یہ سب کام ہوئے یا آگے پیچھے تو جس کی قیمت زیادہ ہے وہ کفارہ قرار پائے گا اور اگر کفارہ دیا ہی نہیں تو صرف اس کا مواخذہ ہوگا جو کم قیمت ہے۔^(۹) (درمختار)

مسئلہ ۱۳: گہوں، جو، خرما^(۱۰)، منقے^(۱۱) کے علاوہ اگر کوئی دوسرا غلہ دینا چاہے تو آدھے صاع گہوں یا ایک صاع جو کی قیمت کا ہونا ضرور ہے اس میں آدھا صاع یا ایک صاع ہونے کا اعتبار نہیں۔^(۱۲) (جوہرہ)

①..... یعنی دس کپڑے۔

②..... علیحدہ علیحدہ۔

③..... ”المبسوط“ للسرخسی، کتاب الأیمان، باب الكسوة، ج ۴، الجزء الثامن، ص ۱۶۵۔

④..... یعنی وراثت میں ملی۔

⑤..... ”الفتاویٰ الہندیہ“، کتاب الأیمان، الباب الثانی فیما یكون یمیناً... إلخ، الفصل الثانی، ج ۲، ص ۶۳۔

⑥..... المرجع السابق۔

⑦..... ابھی تک۔

⑧..... ”حاشیة الطحطاوی علی الدرالمختار“، کتاب الطلاق، باب الکفارة، ج ۲، ص ۱۹۸۔

⑨..... ”الدرالمختار“، کتاب الأیمان، ج ۵، ص ۵۲۵۔

⑩..... کھجور، چھوہارا۔

⑪..... سوکھی ہوئی بڑی کشمش۔

⑫..... ”الجوہرۃ النیرۃ“، کتاب الأیمان، الجزء الثانی، ص ۲۵۲۔

مسئلہ ۱۴: رمضان میں اگر کفارہ کا کھانا کھلانا چاہتا ہے تو شام اور سحری دونوں وقت کھلائے یا ایک مسکین کو بیس دن شام کا کھانا کھلائے۔^(۱) (جوہرہ)

مسئلہ ۱۵: اگر غلام آزاد کرنے یا دس مسکین کو کھانا یا کپڑے دینے پر قادر نہ ہو تو پے در پے^(۲) تین روزے رکھے۔^(۳) (عامہ کتب)

مسئلہ ۱۶: عاجز ہونا اوس وقت کا معتبر ہے جب کفارہ ادا کرنا چاہتا ہے مثلاً جس وقت قسم توڑی تھی اوس وقت مالدار تھا مگر کفارہ ادا کرنے کے وقت محتاج ہے تو روزہ سے کفارہ ادا کر سکتا ہے اور اگر توڑنے کے وقت مفلس تھا اور اب مالدار ہے تو روزے سے نہیں ادا کر سکتا۔^(۴) (جوہرہ وغیرہا)

مسئلہ ۱۷: اپنا تمام مال ہبہ کر دیا اور قبضہ بھی دیدیا اور اوس کے بعد کفارہ کے روزے رکھے پھر ہبہ سے رجوع کی تو کفارہ ادا ہو گیا۔^(۵) (درمختار)

مسئلہ ۱۸: جب غلام اپنی ملک میں ہے یا اتنا مال رکھتا ہے کہ مسکین کو کھانا یا کپڑا دے سکے اگرچہ خود مقروض یا مدیون ہو تو عاجز نہیں یعنی ایسی حالت میں روزے سے کفارہ ادا نہ ہوگا ہاں اگر قرض اور دین ادا کرنے کے بعد کفارہ کے روزے رکھے تو ہو جائیگا۔ اور مبسوط میں امام سرخسی رحمہ اللہ تعالیٰ نے فرمایا کہ اگر کل مال دین میں مستغرق^(۶) ہو تو دین ادا کرنے سے پہلے بھی روزہ سے کفارہ ادا کر سکتا ہے اور اگر غلام ملک میں ہے مگر اوس کی احتیاج^(۷) ہے تو روزے سے کفارہ ادا نہ ہوگا۔^(۸) (جوہرہ)

مسئلہ ۱۹: ایک ساتھ تین روزے نہ رکھے یعنی درمیان میں فاصلہ کر دیا تو کفارہ ادا نہ ہوا اگرچہ کسی مجبوری کے سبب ناغہ ہوا ہو یہاں تک کہ عورت کو اگر حیض آ گیا تو پہلے کے روزے کا اعتبار نہ ہوگا یعنی اب پاک ہونے کے بعد لگا تار تین

①....."الجوهرة النيرة"، كتاب الأيمان، الجزء الثاني، ص ۲۵۳.

②.....لگاتار۔

③....."الجوهرة النيرة"، كتاب الأيمان، الجزء الثاني، ص ۲۵۳.

④.....المرجع السابق، وغیرہا.

⑤....."الدر المختار"، كتاب الأيمان، ج ۵، ص ۵۲۶.

⑥.....یعنی ڈوبا ہوا، گھرا ہوا۔

⑦.....ضرورت۔

⑧....."الجوهرة النيرة"، كتاب الأيمان، الجزء الثاني، ص ۲۵۳.

روزے رکھے۔⁽¹⁾ (درمختار)

مسئلہ ۲۰: روزوں سے کفارہ ادا ہونے کے لیے یہ بھی شرط ہے کہ ختم تک مال پر قدرت نہ ہو یعنی مثلاً اگر دو روزے رکھنے کے بعد اتنا مال مل گیا کہ کفارہ ادا کرے تو اب روزوں سے نہیں ہو سکتا بلکہ اگر تیسرا روزہ بھی رکھ لیا ہے اور غروب آفتاب سے پہلے مال پر قادر ہو گیا تو روزے ناکافی ہیں اگرچہ مال پر قادر ہونا یوں ہو کہ اس کے مورث⁽²⁾ کا انتقال ہو گیا اور اس کو ترکہ اتنا ملے گا جو کفارہ کے لیے کافی ہے۔⁽³⁾ (درمختار)

مسئلہ ۲۱: کفارہ کا روزہ رکھا تھا اور افطار سے پہلے مال پر قادر ہو گیا تو اس روزے کا پورا کرنا ضروری نہیں ہاں بہتر پورا کرنا ہے اور توڑ دے تو قضا ضرور نہیں۔⁽⁴⁾ (جوہرہ)

مسئلہ ۲۲: اپنی ملک میں مال تھا مگر اسے معلوم نہیں یا بھول گیا ہے اور کفارہ میں روزے رکھے بعد میں یاد آیا تو کفارہ ادا نہ ہوا۔ یوہیں اگر مورث مر گیا اور اسے اس کے مرنے کی خبر نہیں اور کفارہ میں روزے رکھے بعد کو اس کا مرنا معلوم ہوا تو کفارہ مال سے ادا کرے۔⁽⁵⁾ (درمختار، ردالمحتار)

مسئلہ ۲۳: اس کے پاس خود اس وقت مال نہیں ہے مگر اس کا اوروں پر دین ہے تو اگر وصول کر سکتا ہے وصول کر کے کفارہ ادا کرے روزے ناکافی ہیں۔ یوہیں اگر عورت کے پاس مال نہیں ہے مگر شوہر پر دین مہر باقی ہے اور شوہر دین مہر دینے پر قادر ہے یعنی اگر عورت لینا چاہے تو لے سکتی ہے تو روزوں سے کفارہ نہ ہوگا اور اگر اس کی ملک میں مال ہے مگر غائب ہے، یہاں موجود نہیں ہے تو روزوں سے کفارہ ہو سکتا ہے۔⁽⁶⁾ (عالمگیری)

مسئلہ ۲۴: عورت مال سے کفارہ ادا کرنے سے عاجز ہو اور روزہ رکھنا چاہتی ہو تو شوہر اسے روزہ رکھنے سے روک سکتا ہے۔⁽⁷⁾ (جوہرہ)

①....."الدرالمختار"، کتاب الأیمان، ج ۵، ص ۵۲۶.

②.....وارث بنانے والا۔

③....."الدرالمختار"، کتاب الأیمان، ج ۵، ص ۵۲۶.

④....."الجوهرة النيرة"، کتاب الأیمان، الجزء الثاني، ص ۲۵۳.

⑤....."الدرالمختار" و "ردالمحتار"، کتاب الأیمان مطلب: كفارة اليمين، ج ۵، ص ۵۲۶.

⑥....."الفتاوى الهندية"، کتاب الأیمان، الباب الثاني فيما يكون يمينا... إلخ، الفصل الثاني، ج ۲، ص ۶۲.

⑦....."الجوهرة النيرة"، کتاب الأیمان، الجزء الثاني، ص ۲۵۳.

مسئلہ ۲۵: ان روزوں میں رات سے نیت شرط ہے اور یہ بھی ضرور ہے کہ کفارہ کی نیت سے ہوں مطلق روزہ کی نیت کا فی نہیں۔^(۱) (مبسوط)

مسئلہ ۲۶: قسم کے دو کفارے اس کے ذمہ تھے اس نے چھ روزے رکھ لیے اور یہ معین نہ کیا کہ یہ تین فلاں کے ہیں اور یہ تین فلاں کے تو دونوں کفارے ادا ہو گئے اور اگر دونوں کفاروں میں ہر مسکین کو دو فطرہ کے برابر دیا یا دو کپڑے دیے تو ایک ہی کفارہ ادا ہوا۔^(۲) (مبسوط)

مسئلہ ۲۷: اس کے ذمہ دو کفارے تھے اور فقط ایک کفارہ میں کھانا کھلا سکتا ہے اس نے پہلے تین روزے رکھ لیے پھر دوسرے کفارے کے لیے کھانا کھلایا تو روزے پھر سے رکھے کہ کھلانے پر قادر تھا اس وقت روزوں سے کفارہ ادا کرنا جائز نہ تھا۔^(۳) (مبسوط)

مسئلہ ۲۸: دو کفارے تھے ایک کے لیے کھانا کھلایا اور ایک کے لیے کپڑے دیے اور معین نہ کیا تو دونوں ادا ہو گئے۔^(۴) (عالمگیری)

مسئلہ ۲۹: پانچ مسکین کو کھانا کھلایا اب خود فقیر ہو گیا کہ باقی پانچ کو نہیں کھلا سکتا تو وہی تین روزے رکھے۔^(۵) (عالمگیری)

مسئلہ ۳۰: اس کے ذمہ قسم کا کفارہ ہے اور محتاج ہے کہ نہ کھانا دے سکتا ہے نہ کپڑا اور یہ شخص اتنا بوڑھا ہے کہ نہ اب روزہ رکھ سکتا ہے، نہ آئندہ روزہ رکھنے کی امید ہے تو اگر کوئی چاہے اس کی طرف سے دن مسکین کو کھانا کھلا دے یعنی اس کی اجازت سے کفارہ ادا ہو جائے گا یہ نہیں ہو سکتا کہ اس کے ذمہ چونکہ تین روزے تھے تو ہر روزے کے بدلے ایک مسکین کو کھانا کھلائے۔^(۶) (عالمگیری)

مسئلہ ۳۱: مرجانے سے قسم کا کفارہ ساقط نہ ہوگا یعنی اس پر لازم ہے کہ وصیت کر جائے اور تہائی مال سے کفارہ ادا کرنا وارثوں پر لازم ہوگا اور اس نے خود وصیت نہ کی اور وارث دینا چاہتا ہے تو دے سکتا ہے۔^(۷) (عالمگیری)

①....."المبسوط"، للسرخسي، كتاب الأيمان، باب الصيام، ج ۴، الجزء الثامن، ص ۱۶۶.

②.....المرجع السابق، ص ۱۶۷.

③.....المرجع السابق، ص ۱۶۸.

④....."الفتاویٰ الہندیہ"، كتاب الطلاق، الباب العاشر فی الکفارة، ج ۱، ص ۵۱۴.

⑤....."الفتاویٰ الہندیہ"، كتاب الأيمان، الباب الثانی فیما یكون... إلخ، الفصل الثانی، ج ۲، ص ۶۳.

⑥.....المرجع السابق، ص ۶۴.

⑦.....المرجع السابق، ص ۶۴.

- مسئلہ ۳۲:** قسم توڑنے سے پہلے کفارہ نہیں اور دیا تو ادا نہ ہوا یعنی اگر کفارہ دینے کے بعد قسم توڑی تو اب پھر دے کہ جو پہلے دیا ہے وہ کفارہ نہیں مگر فقیر سے دیے ہوئے کو واپس نہیں لے سکتا۔^(۱) (عالمگیری)
- مسئلہ ۳۳:** کفارہ اونھیں مساکین کو دے سکتا ہے جن کو زکوٰۃ دے سکتا ہے یعنی اپنے باپ ماں اولاد وغیرہم کو جن کو زکوٰۃ نہیں دے سکتا کفارہ بھی نہیں دے سکتا۔^(۲) (درمختار)
- مسئلہ ۳۴:** کفارہ قسم کی قیمت مسجد میں صرف^(۳) نہیں کر سکتا نہ مردہ کے کفن میں لگا سکتا ہے یعنی جہاں جہاں زکوٰۃ نہیں خرچ کر سکتا وہاں کفارہ کی قیمت نہیں دیجا سکتی۔^(۴) (عالمگیری)

منت کا بیان

اللہ تعالیٰ فرماتا ہے:

﴿ وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهُ ۗ وَمَا لِلظَّالِمِينَ مِنْ أَنْصَارٍ ۝ ﴾^(۵)

جو کچھ تم خرچ کرو یا منت مانو، اللہ (عزوجل) اوس کو جانتا ہے اور ظالموں کا کوئی مددگار نہیں۔

اور فرماتا ہے:

﴿ يُؤْفُونَ بِاللَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا ۝ ﴾^(۶)

نیک لوگ وہ ہیں جو اپنی منت پوری کرتے ہیں اور اوس دن سے ڈرتے ہیں جس کی برائی پھیلی ہوئی ہے۔

حدیث: امام بخاری و امام احمد و حاکم ام المؤمنین صدیقہ رضی اللہ تعالیٰ عنہا سے راوی، رسول اللہ صلی اللہ تعالیٰ علیہ وسلم نے فرمایا: ”جو یہ منت مانے کہ اللہ (عزوجل) کی اطاعت کریگا تو اوس کی اطاعت کرے یعنی منت پوری کرے اور جو اوس کی نافرمانی کرنے کی منت مانے تو اوس کی نافرمانی نہ کرے یعنی اس منت کو پورا نہ کرے۔“^(۷)

①..... ”الفتاویٰ الہندیہ“، کتاب الأیمان، الباب الثانی فیما یکون... إلخ، الفصل الثانی، ج ۲، ص ۶۴.

②..... ”الدرالمختار“، کتاب الأیمان، ج ۵، ص ۵۲۷.

③..... خرچ۔

④..... ”الفتاویٰ الہندیہ“، کتاب الأیمان، الباب الثانی فیما یکون... إلخ، الفصل الثانی، ج ۲، ص ۶۲.

⑤..... پ ۳، البقرة: ۲۷۰. ⑥..... پ ۲۹، الدهر: ۷.

⑦..... ”صحیح البخاری“، کتاب الأیمان والنذور، باب النذر فی الطاعة... إلخ، الحدیث: ۶۶۹۶، ج ۴، ص ۳۰۲.

حدیث ۲: صحیح مسلم شریف میں عمران بن حصین رضی اللہ تعالیٰ عنہ سے مروی ہے، کہ حضور (صلی اللہ تعالیٰ علیہ وسلم) نے فرمایا: ”اوس منّت کو پورا نہ کرے، جو اللہ (عزوجل) کی نافرمانی کے متعلق ہو اور نہ اوس کو جس کا بندہ مالک نہیں۔“ (1)

حدیث ۳: ابوداؤد ثابت بن ضحاک رضی اللہ تعالیٰ عنہ سے راوی، کہتے ہیں کہ ایک شخص نے رسول اللہ صلی اللہ تعالیٰ علیہ وسلم کے زمانہ میں منّت مانی تھی کہ بُوَ اَنَّهُ (2) میں ایک اونٹ کی قربانی کرے گا۔ حضور (صلی اللہ تعالیٰ علیہ وسلم) کی خدمت میں حاضر ہو کر اوس نے دریافت کیا؟ ارشاد فرمایا: ”کیا وہاں جاہلیت کے بتوں میں سے کوئی بُت ہے جس کی پرستش (3) کی جاتی ہے؟“ لوگوں نے عرض کی، نہیں۔ ارشاد فرمایا: ”کیا وہاں جاہلیت کی عیدوں میں سے کوئی عید ہے؟“ لوگوں نے عرض کی، نہیں۔ ارشاد فرمایا: ”اپنی منّت پوری کر اس لیے کہ معصیت (4) کے متعلق جو منّت ہے اوس کو پورا نہ کیا جائے اور نہ وہ منّت جس کا انسان مالک نہیں۔“ (5)

حدیث ۴: نسائی نے عمران بن حصین رضی اللہ تعالیٰ عنہ سے روایت کی کہتے ہیں، میں نے رسول اللہ صلی اللہ تعالیٰ علیہ وسلم کو فرماتے سنا ہے کہ ”منّت دو قسم ہے، جس نے طاعت کی منّت مانی، وہ اللہ (عزوجل) کے لیے ہے اور اوسے پورا کیا جائے اور جس نے گناہ کرنے کی منّت مانی، وہ شیطان کے سبب سے ہے اور اوسے پورا نہ کیا جائے۔“ (6)

حدیث ۵: صحیح بخاری شریف میں عبداللہ بن عباس رضی اللہ تعالیٰ عنہما سے مروی ہے، کہ حضور اقدس صلی اللہ تعالیٰ علیہ وسلم خطبہ فرما رہے تھے کہ ایک شخص کو کھڑا ہوا دیکھا۔ اوس کے متعلق دریافت کیا؟ لوگوں نے عرض کی، یہ ابو اسرائیل ہے اس نے منّت مانی ہے کہ کھڑا رہے گا بیٹھے گا نہیں اور اپنے اوپر سایہ نہ کریگا اور کلام نہ کرے گا اور روزہ رکھے گا۔ ارشاد فرمایا کہ ”اسے حکم کر دو کہ کلام کرے اور سایہ میں جائے اور بیٹھے اور اپنے روزہ کو پورا کرے۔“ (7)

حدیث ۶: ابوداؤد و ترمذی و نسائی ام المؤمنین صدیقہ رضی اللہ تعالیٰ عنہا سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا کہ ”گناہ کی منّت نہیں (یعنی اس کا پورا کرنا نہیں) اور اس کا کفارہ وہی ہے جو قسم کا کفارہ ہے۔“ (8)

حدیث ۷: ابوداؤد و ابن ماجہ عبداللہ بن عباس رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے

①..... ”صحیح مسلم“، کتاب الأیمان، باب لا وفاء لنذر فی معصیة اللہ... إلخ، الحدیث: ۱۶۴۱، ص ۸۹۱.

②..... ایک جگہ کا نام ہے۔ ③..... عبادت۔ ④..... گناہ۔

⑤..... ”سنن أبي داود“، کتاب الأیمان و النذور، باب ما يؤمر به من الوفاء بالنذر، الحدیث: ۳۳۱۳، ج ۳، ص ۳۲۲.

⑥..... ”سنن النسائي“، کتاب الأیمان و النذور، باب كفارة النذر، الحدیث: ۳۸۵۰، ص ۶۲۷.

⑦..... ”صحیح البخاري“، کتاب الأیمان و النذور، باب النذر فيما لا يملك... إلخ، الحدیث: ۶۷۰۴، ج ۴، ص ۳۰۳.

⑧..... ”جامع الترمذی“، کتاب النذور و الأیمان، باب ماجاء عن رسول الله صلى الله عليه وسلم: ان لا... إلخ، الحدیث: ۱۰۲۹، ج ۳، ص ۱۷۹.

فرمایا: ”جس نے کوئی مَنْت مانی اور اسے ذکر نہ کیا (یعنی فقط اتنا کہا کہ مجھ پر نذر ہے اور کسی چیز کو معین نہ کیا، مثلاً یہ نہ کہا کہ اتنے روزے رکھوں گا یا اتنی نماز پڑھوں گا یا اتنے فقیر کھلاؤں گا وغیرہ وغیرہ) تو اس کا کفارہ قسم کا کفارہ ہے اور جس نے گناہ کی مَنْت مانی تو اس کا کفارہ ہے اور جس نے ایسی مَنْت مانی جس کی طاقت نہیں رکھتا تو اس کا کفارہ قسم کا کفارہ ہے اور جس نے ایسی مَنْت مانی جس کی طاقت رکھتا ہے تو اسے پورا کرے۔“ (1)

حدیث ۸: صحاح ستہ میں ابن عباس رضی اللہ تعالیٰ عنہما سے مروی کہ سعد بن عبادہ رضی اللہ تعالیٰ عنہ نے نبی صلی اللہ تعالیٰ علیہ وسلم سے فتویٰ پوچھا کہ اون کی ماں کے ذمہ مَنْت تھی اور پوری کرنے سے پہلے اون کا انتقال ہو گیا۔ حضور (صلی اللہ تعالیٰ علیہ وسلم) نے فتویٰ دیا کہ یہ اسے پورا کریں۔ (2)

حدیث ۹: ابو داؤد و دارمی جابر بن عبد اللہ رضی اللہ تعالیٰ عنہما سے روایت کرتے ہیں، کہ ایک شخص نے فتح مکہ کے دن حضور اقدس صلی اللہ تعالیٰ علیہ وسلم کی خدمت میں حاضر ہو کر عرض کی، یا رسول اللہ! (صلی اللہ تعالیٰ علیہ وسلم) میں نے مَنْت مانی تھی کہ اگر اللہ تعالیٰ آپ کے لیے مکہ فتح کرے گا تو میں بیت المقدس میں دو رکعت نماز پڑھوں گا۔ انھوں نے ارشاد فرمایا: کہ ”یہیں پڑھ لو۔“ دوبارہ پھر اس نے وہی سوال کیا، فرمایا: کہ ”یہیں پڑھ لو۔“ پھر سوال کا اعادہ کیا (3)، حضور (صلی اللہ تعالیٰ علیہ وسلم) نے جواب دیا: ”اب تم جو چاہو کرو۔“ (4)

حدیث ۱۰: ابو داؤد ابن عباس رضی اللہ تعالیٰ عنہما سے روایت کرتے ہیں، کہ عقبہ بن عامر رضی اللہ تعالیٰ عنہ کی بہن نے مَنْت مانی تھی کہ پیدل حج کرے گی اور اس میں اس کی طاقت نہ تھی۔ حضور (صلی اللہ تعالیٰ علیہ وسلم) نے ارشاد فرمایا: کہ ”تیری بہن کی تکلیف سے اللہ (عزوجل) کو کیا فائدہ ہے، وہ سواری پر حج کرے اور قسم کا کفارہ دیدے۔“ (5)

حدیث ۱۱: زین نے محمد بن مُنثَر سے روایت کی کہ ایک شخص نے یہ مَنْت مانی تھی کہ اگر خدا نے دشمن سے نجات دی تو میں اپنے کو قربانی کر دوں گا۔ یہ سوال حضرت عبد اللہ بن عباس کے پاس پیش ہوا، انھوں نے فرمایا: کہ مسروق (6) سے

①..... ”سنن أبي داود“، كتاب الأيمان و النذور، باب من نذر نذراً لا يطيقه، الحديث: ۳۳۲۲، ج ۳، ص ۳۲۶.

②..... ”صحيح البخاري“، كتاب الأيمان و النذور، باب من مات وعليه نذر، الحديث: ۶۶۹۸، ج ۴، ص ۳۰۲.

③..... یعنی تیسری بار پھر اس نے وہی سوال کیا۔

④..... ”سنن أبي داود“، كتاب الأيمان و النذور، باب من نذر أن يصلي في بيت المقدس، الحديث: ۳۳۰۵، ص ۳۱۹.

⑤..... ”سنن أبي داود“، كتاب الأيمان و النذور، باب من رأى عليه كفارة... إلخ، الحديث: ۳۲۹۵، ۳۳۰۳، ص ۳۱۶ - ۳۱۹.

⑥..... ایک مشہور تابعی بزرگ اور حضرت سیدنا عبد اللہ ابن عباس رضی اللہ تعالیٰ عنہما کے تلمیذ رشید ہیں۔ (تہذیب التہذیب)

پوچھو، مسروق سے دریافت کیا تو یہ جواب دیا کہ اپنے کو ذبح نہ کر اس لیے کہ اگر تو مومن ہے تو مومن کو قتل کرنا لازم آئیگا اور اگر تو کافر ہے تو جہنم کو جانے میں جلدی کیوں کرتا ہے، ایک مینڈھا خرید کر ذبح کر کے مساکین کو دیدے۔⁽¹⁾

مسائل فقہیہ

چونکہ منّت کی بعض صورتوں میں بھی کفارہ ہوتا ہے اس لیے اسکو یہاں ذکر کیا جاتا ہے اس کے بعد قسم کی باقی صورتیں بیان کی جائیں گی اور اس بیان میں جہاں کفارہ کہا جائیگا اس سے وہی کفارہ مراد ہے جو قسم توڑنے میں ہوتا ہے۔ روزہ کے بیان میں ہم نے منّت کی شرطیں لکھ دی ہیں اور شرطوں کو وہاں سے معلوم کر لیں۔

مسئلہ ۱: منّت کی دو صورتیں ہیں: ایک یہ کہ اوس کے کرنے کو کسی چیز کے ہونے پر موقوف رکھے مثلاً میرا فلاں کام ہو جائے تو میں روزہ رکھوں گا یا خیرات کروں گا، دوم یہ کہ ایسا نہ ہو مثلاً مجھ پر اللہ (عزوجل) کے لیے اتنے روزے رکھنے ہیں یا میں نے اتنے روزوں کی منّت مانی۔ پہلی صورت یعنی جس میں کسی شے کے ہونے پر اوس کام کو معلق کیا ہو اس کی دو صورتیں ہیں۔ اگر ایسی چیز پر معلق کیا کہ اوس کے ہونے کی خواہش ہے مثلاً اگر میرا لڑکا تندرست ہو جائے یا پردیس سے آجائے یا میں روزگار سے لگ جاؤں تو اتنے روزے رکھوں گا یا اتنا خیرات کروں گا ایسی صورت میں جب شرط پائی گئی یعنی بیمار اچھا ہو گیا یا لڑکا پردیس سے آ گیا یا روزگار لگ گیا تو اتنے روزے رکھنا یا خیرات کرنا ضرور ہے یہ نہیں ہو سکتا کہ یہ کام نہ کرے اور اس کے عوض میں کفارہ دیدے، اور اگر ایسی شرط پر معلق کیا جس کا ہونا نہیں چاہتا مثلاً اگر میں تم سے بات کروں یا تمہارے گھر آؤں تو مجھ پر اتنے روزے ہیں کہ اوس کا مقصد یہ ہے کہ میں تمہارے یہاں نہیں آؤں گا تم سے بات نہ کروں گا ایسی صورت میں اگر شرط پائی گئی یعنی اوس کے یہاں گیا یا اوس سے بات کی تو اختیار ہے کہ جتنے روزے کہے تھے وہ رکھ لے یا کفارہ دے۔⁽²⁾ (درمختار)

مسئلہ ۲: منّت میں ایسی شرط ذکر کی جس کا کرنا گناہ ہے اور وہ شخص بدکار ہے جس سے معلوم ہوتا ہے کہ اوس کا قصد⁽³⁾ اوس گناہ کے کرنے کا ہے اور پھر اوس گناہ کو کر لیا تو منّت کو پورا کرنا ضرور ہے اور وہ شخص نیک بخت⁽⁴⁾ ہے جس سے معلوم ہوتا ہے کہ یہ منّت اوس گناہ سے بچنے کے لیے ہے مگر وہ گناہ اوس سے ہو گیا تو اختیار ہے کہ منّت پوری کرے یا کفارہ دے۔⁽⁵⁾ (ردالمحتار)

مسئلہ ۳: جس منّت میں شرط ہو اوس کا حکم تو معلوم ہو چکا کہ ایک صورت میں منّت پوری کرنا ہے اور ایک صورت

①..... "مشکاة المصابیح"، باب فی النذور، الفصل الثالث، الحدیث: ۳۴۴۵، ج ۱، ص ۶۳۱.

②..... "الدر المختار"، کتاب الأیمان، ج ۵، ص ۵۴۲، ۵۳۷.

③..... ارادہ۔ ④..... پرہیزگار، متقی۔

⑤..... "ردالمحتار"، کتاب الأیمان، مطلب: فی أحكام النذر، ج ۵، ص ۵۴۲.

میں اختیار ہے کہ منّت پوری کرے یا کفارہ دے اور اگر شرط کا ذکر نہ ہو تو منّت کا پورا کرنا ضروری ہے حج یا عمرہ یا روزہ یا نماز یا خیرات یا اعتکاف جس کی منّت مانی ہو وہ کرے۔⁽¹⁾ (عالمگیری)

مسئلہ ۴: منّت میں اگر کسی چیز کو معین نہ کیا مثلاً کہا اگر میرا یہ کام ہو جائے تو مجھ پر منّت ہے یہ نہیں کہا کہ نماز یا روزہ یا حج وغیرہ تو اگر دل میں کسی چیز کو معین کیا ہو تو جو نیت کی وہ کرے اور اگر دل میں بھی کچھ مقرر نہ کیا تو کفارہ دے۔⁽²⁾ (بحر)

مسئلہ ۵: منّت مانی اور زبان سے منّت کو معین نہ کیا مگر دل میں روزہ کا ارادہ ہے تو جتنے روزوں کا ارادہ ہے اتنے رکھ لے، اور اگر روزہ کا ارادہ ہے مگر یہ مقرر نہیں کیا کہ کتنے روزے تو تین روزے رکھے۔ اور اگر صدقہ کی نیت کی اور مقرر نہ کیا تو دس مسکین کو بقدر صدقہ فطر⁽³⁾ کے دے۔ یوہیں اگر فقیروں کے کھلانے کی منّت مانی تو جتنے فقیر کھلانے کی نیت تھی اتنوں کو کھلائے اور تعداد اوس وقت دل میں بھی نہ ہو تو دس (۱۰) فقیر کھلائے اور دونوں وقت کھلانے کی نیت تھی تو دونوں وقت کھلائے اور ایک وقت کا ارادہ ہے تو ایک وقت اور کچھ ارادہ نہ ہو تو دونوں وقت کھلائے یا صدقہ فطر کی مقدار اون کو دے۔ اور فقیر کو کھلانے کی منّت مانی تو ایک فقیر کو کھلائے یا صدقہ فطر کی مقدار دیدے۔⁽⁴⁾ (بحر، عالمگیری وغیرہما)

مسئلہ ۶: یہ منّت مانی کہ اگر بیمار اچھا ہو جائے تو میں ان لوگوں کو کھانا کھلاؤں گا اور وہ لوگ مالدار ہوں تو منّت صحیح نہیں یعنی اُس کا پورا کرنا اوس پر ضرور نہیں۔⁽⁵⁾ (بحر)

مسئلہ ۷: نماز پڑھنے کی منّت مانی اور رکعتوں کو معین نہ کیا تو دو رکعت پڑھنی ضروری ہے اور ایک یا آدھی رکعت کی منّت مانی جب بھی دو پڑھنی ضرور ہے اور تین رکعت کی منّت ہے تو چار پڑھے اور پانچ کی تو چھ پڑھے۔⁽⁶⁾ (عالمگیری)

مسئلہ ۸: بے وضو نماز پڑھنے کی منّت مانی تو صحیح نہ ہوئی اور بغیر قراءت یا ننگے نماز پڑھنے کی منّت مانی تو منّت صحیح ہے، قراءت کے ساتھ اور کپڑا پہن کر نماز پڑھے۔⁽⁷⁾ (عالمگیری)

①..... "الفتاویٰ الہندیہ"، کتاب الأیمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۵.

②..... "البحر الرائق"، کتاب الأیمان، ج ۴، ص ۹۹.

③..... صدقہ فطر کے برابر یعنی نصف صاع گندم یا اس کا آٹا یا اس کی قیمت وغیرہ۔

④..... "البحر الرائق"، کتاب الأیمان، ج ۴، ص ۹۹.

و "الفتاویٰ الہندیہ"، کتاب الأیمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۵، وغیرہما.

⑤..... "البحر الرائق"، کتاب الأیمان، ج ۴، ص ۵۰۰.

⑥..... "الفتاویٰ الہندیہ"، کتاب الأیمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۵.

⑦..... المرجع السابق.

مسئلہ ۹: آٹھ رکعت ظہر کی منّت مانی تو آٹھ واجب نہ ہونگی بلکہ چار ہی پڑھنی پڑیں گی اور اگر یہ کہا کہ مجھے اللہ تعالیٰ دس سو روپے دیدے تو مجھ پر اُنکے دس روپے زکوٰۃ ہے تو دن روپے زکوٰۃ کے فرض نہ ہونگے بلکہ وہی پانچ ہی فرض رہیں گے۔⁽¹⁾ (عالمگیری)

مسئلہ ۱۰: ستر روپے خیرات کرنے کی منّت مانی اور اس کے پاس اس وقت اتنے نہیں ہیں تو جتنے ہیں اتنے ہی کی خیرات واجب ہے ہاں اگر اُسکے پاس اسباب⁽²⁾ ہے کہ بیچے تو سو روپے ہو جائیں گے تو سو کی خیرات ضرور ہے اور اسباب بیچنے پر بھی ستر روپے ہوئے تو جو کچھ نقد ہے وہ اور تمام سامان کی جو کچھ قیمت ہو وہ سب خیرات کر دے منّت پوری ہوگئی اور اگر اُسکے پاس کچھ نہ ہو تو کچھ واجب نہیں۔⁽³⁾ (عالمگیری)

مسئلہ ۱۱: یہ منّت مانی کہ جمعہ کے دن اتنے روپے فلاں فقیر کو خیرات دوں گا اور جمعرات ہی کو خیرات کر دیے یا اس کے سوا کسی دوسرے فقیر کو دیدیے منّت پوری ہوگئی یعنی خاص اسی فقیر کو دینا ضرور نہیں نہ جمعہ کے دن دینا ضرور۔ یوہیں اگر مکہ معظمہ یا مدینہ طیبہ کے فقیر پر خیرات کرنے کی منّت مانی تو وہیں کے فقیر کو دینا ضروری نہیں بلکہ یہاں خیرات کر دینے سے بھی منّت پوری ہو جائیگی۔ یوہیں اگر منّت میں کہا کہ یہ روپے فقیروں پر خیرات کروں گا تو خاص انہیں روپوں کا خیرات کرنا ضرور نہیں اتنے ہی دوسرے روپے دیدیے منّت پوری ہوگئی۔⁽⁴⁾ (درمختار)

مسئلہ ۱۲: جمعہ کے دن نماز پڑھنے کی منّت مانی اور جمعرات کو پڑھ لی منّت پوری ہوگئی یعنی جس منّت میں شرط نہ ہو اس میں وقت کی تعیین کا اعتبار نہیں یعنی جو وقت مقرر کیا ہے اس سے پہلے بھی ادا کر سکتا ہے اور جس میں شرط ہے اس میں ضرور ہے کہ شرط پائی جائے بغیر شرط پائی جائیکے ادا کیا تو منّت پوری نہ ہوئی شرط پائی جانے پر پھر کرنا پڑیگا مثلاً کہا اگر بیمار اچھا ہو جائے تو دس روپے خیرات کروں گا اور اچھا ہونے سے پہلے ہی خیرات کر دیے تو منّت پوری نہ ہوئی اچھے ہونے کے بعد پھر کرنا پڑے گا۔ باقی جگہ اور روپے اور فقیروں کی تخصیص⁽⁵⁾ دونوں میں بیکار ہے خواہ شرط ہو یا نہ ہو⁽⁶⁾ (درمختار، ردالمحتار)

مسئلہ ۱۳: اگر میرا یہ کام ہو جائے تو دس روپے کی روٹی خیرات کروں گا تو روٹیوں کا خیرات کرنا لازم نہیں یعنی کوئی دوسری چیز غلہ وغیرہ دن روپے کا خیرات کر سکتا ہے اور یہ بھی ہو سکتا ہے کہ دس روپے نقد دیدے۔⁽⁷⁾ (درمختار)

- ①..... "الفتاویٰ الہندیۃ"، کتاب الایمان، الباب الثانی فیما یكون یمینا و مالایكون یمینا... إلخ، الفصل الثانی، ج ۲، ص ۶۵.
- ②..... یعنی سامان وغیرہ۔
- ③..... "الفتاویٰ الہندیۃ"، کتاب الایمان، الباب الثانی فیما یكون یمینا و مالایكون یمینا... إلخ، الفصل الثانی، ج ۲، ص ۶۵.
- ④..... "الدر المختار"، کتاب الایمان، ج ۵، ص ۵۴۵ و ج ۳، ص ۴۸۷.
- ⑤..... یعنی فقیروں کو مخصوص کرنا۔
- ⑥..... "الدر المختار" و "ردالمحتار"، کتاب الایمان، مطلب: فی احکام النذر، ج ۵ ص ۵۳۷، ۵۴۰.
- ⑦..... "الدر المختار"، کتاب الایمان، ج ۵، ص ۵۴۶.

مسئلہ ۱۴: دن روپے دن مسکین پر خیرات کرنے کی مَنّت مانی اور ایک ہی فقیر کو دسوں روپے دیدیے مَنّت پوری ہوگئی۔^(۱) (عالمگیری)

مسئلہ ۱۵: یہ کہا کہ مجھ پر اللہ (عزوجل) کے لیے دن مسکین کا کھانا ہے تو اگر دن مسکین کو دینے کی نیت نہ ہو تو اتنا کھانا جو دن کے لیے کافی ہو ایک مسکین کو دینے سے مَنّت پوری ہو جائیگی۔^(۲) (عالمگیری)

مسئلہ ۱۶: اونٹ یا گائے ذبح کر کے اوسکے گوشت کو خیرات کرنے کی مَنّت مانی اور اوسکی جگہ سات بکریاں ذبح کر کے گوشت خیرات کر دیا مَنّت پوری ہوگئی اور یہ گوشت مالداروں کو نہیں دے سکتا دیگا تو اتنا خیرات کرنا پڑے گا ورنہ مَنّت پوری نہ ہوگی۔^(۳) (عالمگیری)

مسئلہ ۱۷: اپنی اولاد کو ذبح کرنے کی مَنّت مانی تو ایک بکری ذبح کر دے مَنّت پوری ہو جائیگی اور اگر بیٹے کو مار ڈالنے کی مَنّت مانی تو مَنّت صحیح نہ ہوئی اور اگر خود اپنے کو یا اپنے باپ ماں داد ادادی یا غلام کو ذبح کرنے کی مَنّت مانی تو یہ مَنّت نہ ہوئی اوسکے ذمہ کچھ لازم نہیں۔^(۴) (درمختار، عالمگیری)

مسئلہ ۱۸: مسجد میں چراغ جلانے یا طاق بھرنے^(۵) یا فلاں بزرگ کے مزار پر چادر چڑھانے یا گیارھویں کی نیاز دلانے یا غوث اعظم رضی اللہ تعالیٰ عنہ کا توشہ^(۶) یا شاہ عبداللہ الحق رضی اللہ تعالیٰ عنہ کا توشہ کرنے یا حضرت جلال بخاری کا کوٹھا کرنے یا محرم کی نیاز یا شربت یا سبیل لگانے یا میلاد شریف کرنے کی مَنّت مانی تو یہ شرعی مَنّت نہیں مگر یہ کام منع نہیں ہیں کرے تو اچھا ہے۔ ہاں البتہ اس کا خیال رہے کہ کوئی بات خلاف شرع اوسکے ساتھ نہ ملائے مثلاً طاق بھرنے میں رت جگا ہوتا ہے^(۷) جس میں کنبہ^(۸) اور رشتہ کی عورتیں اکٹھا ہو کر گاتی بجاتی ہیں کہ یہ حرام ہے یا چادر چڑھانے کے لیے بعض لوگ تاشے^(۹) باجے کے ساتھ جاتے ہیں یہ ناجائز ہے یا مسجد میں چراغ جلانے میں بعض لوگ آٹے کا چراغ جلاتے ہیں یہ خواہ مخواہ مال ضائع کرنا ہے اور ناجائز ہے مٹی کا چراغ کافی ہے۔ اور گھی کی بھی ضرورت نہیں مقصود روشنی ہے وہ تیل سے حاصل ہے۔ رہا یہ کہ میلاد شریف میں

①..... "الفتاویٰ الہندیہ"، کتاب الایمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۶.

②..... المرجع السابق.

④..... "الفتاویٰ الہندیہ"، کتاب الایمان، الباب الثانی فیما یكون یمینا و مالاً یكون یمینا... إلخ، الفصل الثانی، ج ۲، ص ۶۵.

و "الدر المختار"، کتاب الایمان، ج ۵، ص ۵۴۳-۵۴۴.

⑤..... مسجد یا مزار کے طاق میں چراغ جلا کر پھول وغیرہ چڑھانا۔

⑥..... کسی ولی یا بزرگ کی فاتحہ کا کھانا جو عرس وغیرہ کے دن تقسیم کیا جاتا ہے۔

⑦..... یعنی رات بھر جاتے ہیں۔

⑧..... خاندان۔

⑨..... ایک قسم کے دف کا نام جسے گلے میں ڈال کر بجاتے ہیں۔

فرش و روشنی کا اچھا انتظام کرنا اور مٹھائی تقسیم کرنا یا لوگوں کو بلا و ادبنا اور اس کے لیے تاریخ مقرر کرنا اور پڑھنے والوں کا خوش الحانی سے پڑھنا یہ سب باتیں جائز ہیں البتہ غلط اور جھوٹی روایتوں کا پڑھنا منع ہے پڑھنے والے اور سننے والے دونوں گنہگار ہونگے۔

مسئلہ ۱۹: علم اور تعزیہ بنانے اور پیک بننے اور محرم میں بچوں کو فقیر بنانے اور بدھی پہنانے اور مرثیہ کی مجلس (1) کرنے اور تعزیوں پر نیاز دلوانے وغیرہ خرافات (2) جو روافض اور تعزیہ دار لوگ کرتے ہیں ان کی مذمت سخت جہالت ہے ایسی مذمت ماننی نہ چاہیے اور مانی ہو تو پوری نہ کرے اور ان سب سے بدتر شیخ سد و کامرغا اور کڑاہی ہے۔

مسئلہ ۲۰: بعض جاہل عورتیں لڑکوں کے کان ناک چھدوانے اور بچوں کی چوٹیا رکھنے کی مذمت مانتی ہیں یا اور طرح طرح کی ایسی منیتیں مانتی ہیں جن کا جواز کسی طرح ثابت نہیں اولاً ایسی واہیات (3) منتوں سے بچیں اور مانی ہو تو پوری نہ کریں اور شریعت کے معاملہ میں اپنے لغو خیالات (4) کو دخل نہ دیں نہ یہ کہ ہمارے بڑے بوڑھے یو ہیں کرتے چلے آئے ہیں اور یہ کہ پوری نہ کریں گے تو بچہ مرجائے گا بچہ مرنے والا ہوگا تو یہ ناجائز منیتیں بچا نہ لیں گی۔ مذمت ماننا کرو تو نیک کام نماز، روزہ، خیرات، دُرد شریف، کلمہ شریف، قرآن مجید پڑھنے، فقیروں کو کھانا دینے، کپڑا پہنانے وغیرہ کی مذمت ماننا اور اپنے یہاں کے کسی سنی عالم سے دریافت بھی کر لو کہ یہ مذمت ٹھیک ہے یا نہیں، وہابی سے نہ پوچھنا کہ وہ گمراہ بے دین ہے وہ صحیح مسئلہ نہ بتائے گا بلکہ ایچ پیچ (5) سے جائز امر کو ناجائز کہہ دیگا۔

مسئلہ ۲۱: مذمت یا قسم میں انشاء اللہ کہا تو اوس کا پورا کرنا واجب نہیں بشرطیکہ ان شاء اللہ کا لفظ اوس کلام سے متصل ہو اور اگر فاصلہ ہو گیا مثلاً قسم کھا کر چپ ہو گیا یا درمیان میں کچھ اور بات کی پھر انشاء اللہ کہا تو قسم باطل نہ ہوئی۔ یو ہیں ہر وہ کام جو کلام کرنے سے ہوتا ہے مثلاً طلاق اقرار وغیرہ ما یہ سب ان شاء اللہ کہہ دینے سے باطل ہو جاتے ہیں۔ ہاں اگر یوں کہا کہ میری فلاں چیز اگر خدا چاہے تو بیچ دو تو یہاں اوس کو بیچنے کا اختیار رہے گا اور وکالت صحیح ہے یا یوں کہا کہ میرے مرنے کے بعد میرا اتنا مال انشاء اللہ خیرات کر دینا تو وصیت صحیح ہے اور جو کام دل سے متعلق ہیں وہ باطل نہیں ہوتے، مثلاً نیت کی کہ کل انشاء اللہ روزہ رکھوں گا تو یہ نیت درست ہے۔ (6) (در مختار)

①..... وہ مجلس جس میں شہداء کر بلا کے مصائب و شہادت کا نوحہ خوانی کے ساتھ ذکر ہوتا ہے۔

②..... یعنی بے ہودہ رسمیں، الٹی سیدھی رسمیں۔

③..... لغو و ناجائز۔

④..... فضول خیالات۔

⑤..... یعنی مکرو فریب۔

⑥..... ”الدر المختار“ و ”رد المحتار“، کتاب الأیمان مطلب: النذر غیر المعلق... إلخ، ج ۵، ص ۵۴۸۔

مکان میں جانے اور رہنے وغیرہ کے متعلق قسم کا بیان

یہاں ایک قاعدہ یاد رکھنا چاہیے جس کا قسم میں ہر جگہ لحاظ ضرور ہے وہ یہ کہ قسم کے تمام الفاظ سے وہ معنی لیے جائیں گے جن میں اہل عرف استعمال کرتے ہوں مثلاً کسی نے قسم کھائی کہ کسی مکان میں نہیں جائیگا اور مسجد میں یا کعبہ معظمہ میں گیا تو قسم نہیں ٹوٹی اگرچہ یہ بھی مکان ہیں یوں ہی حمام میں جانے سے بھی قسم نہیں ٹوٹے گی۔⁽¹⁾ (عالمگیری)

مسئلہ ۱: قسم میں الفاظ کا لحاظ ہوگا اس کا لحاظ نہ ہوگا کہ اس قسم سے غرض کیا ہے یعنی اون لفظوں کے بول چال میں جو معنی ہیں وہ مراد لیے جائیں گے قسم کھانے والے کی نیت اور مقصد کا اعتبار نہ ہوگا مثلاً قسم کھائی کہ فلاں کے لیے ایک پیسہ کی کوئی چیز نہیں خریدوں گا اور ایک روپیہ کی خریدی تو قسم نہیں ٹوٹی حالانکہ اس کلام سے مقصد یہ ہوا کرتا ہے کہ نہ پیسے کی خریدوں گا نہ روپیہ کی مگر چونکہ لفظ سے یہ نہیں سمجھا جاتا لہذا اس کا اعتبار نہیں یا قسم کھائی کہ دروازہ سے باہر نہ جاؤں گا اور دیوار کو دکریا سیڑھی لگا کر باہر چلا گیا تو قسم نہیں ٹوٹی اگرچہ اس سے مراد یہ ہے کہ گھر سے باہر نہ جاؤں گا۔⁽²⁾ (درمختار، ردالمحتار)

مسئلہ ۲: قسم کھائی کہ اس گھر میں نہ جاؤں گا پھر وہ مکان بالکل گر گیا اب اس میں گیا تو نہیں ٹوٹی۔ یوہیں اگر کرنے کے بعد پھر عمارت بنائی گئی اور اب گیا جب بھی قسم نہیں ٹوٹی اور اگر صرف چھت گری ہے دیواریں بدستور باقی ہیں تو قسم ٹوٹ گئی۔⁽³⁾ (درمختار)

مسئلہ ۳: قسم کھائی کہ اس مسجد میں نہ جاؤں گا پھر وہ مسجد شہید ہوگئی اور گیا تو قسم ٹوٹ گئی۔ یوہیں اگر کرنے کے بعد پھر سے بنی تو جانے سے قسم ٹوٹ جائے گی۔⁽⁴⁾ (عالمگیری)

مسئلہ ۴: قسم کھائی کہ اس مسجد میں نہ جاؤں گا اور اس مسجد میں کچھ اضافہ کیا گیا اور یہ شخص اس حصہ میں گیا جواب بڑھایا گیا ہے تو قسم نہیں ٹوٹی اور اگر یہ کہا کہ فلاں محلہ کی مسجد میں نہ جاؤں گا یا وہ مسجد جن لوگوں کے نام سے مشہور ہے اس نام کو ذکر کیا تو اس حصہ میں جو بڑھایا گیا ہے جانے سے بھی قسم ٹوٹ جائے گی۔⁽⁵⁾ (عالمگیری)

①..... "الفتاویٰ الہندیہ"، کتاب الأیمان، الباب الثالث فی الیمین... إلخ، ج ۲، ص ۶۸.

②..... "الدرالمختار" و "ردالمحتار"، کتاب الأیمان، مبحث مهم: فی تحقیق... إلخ، ج ۵، ص ۵۵۰.

③..... "الدر المختار"، کتاب الایمان، ج ۵، ص ۵۵۴.

④..... "الفتاویٰ الہندیہ"، کتاب الأیمان، الباب الثالث فی الیمین... إلخ، ج ۲، ص ۶۸.

⑤..... المرجع السابق.

مسئلہ ۵: قسم کھائی کہ اس مکان میں نہیں جائے گا اور وہ مکان بڑھایا گیا تو اس حصہ میں جانے سے قسم نہیں ٹوٹی اور اگر یہ کہا کہ فلاں کے مکان میں نہیں جائے گا تو ٹوٹ جائے گی۔^(۱) (عالمگیری)

مسئلہ ۶: قسم کھائی کہ اس مکان میں نہ جاؤں گا پھر اس مکان کی چھت یا دیوار پر کسی دوسرے مکان پر سے یا سیڑھی لگا کر چڑھ گیا تو قسم نہیں ٹوٹی کہ بول چال میں اسے مکان میں جانا نہ کہیں گے۔ یوہیں اگر مکان کے باہر درخت ہے اوس پر چڑھا اور جس شاخ پر ہے وہ اوس مکان کی سیدھ میں ہے کہ اگر گرے تو اوس مکان میں گرے گا تو اس شاخ پر چڑھنے سے بھی قسم نہیں ٹوٹی۔ یوہیں کسی مسجد میں نہ جانے کی قسم کھائی اور اوس کی دیوار یا چھت پر چڑھا تو قسم نہیں ٹوٹی۔^(۲) (عالمگیری، درمختار، ردالمحتار)

مسئلہ ۷: قسم کھائی کہ اس مکان میں نہیں جاؤں گا اور اوس کے نیچے تہ خانہ ہے جس سے گھر والے نفع اٹھاتے ہیں تو تہ خانہ میں جانے سے قسم نہیں ٹوٹے گی۔^(۳) (درمختار)

مسئلہ ۸: دو مکان ہیں اور اون دونوں پر ایک بالاخانہ ہے اگر بالاخانہ کا راستہ اس مکان سے ہو تو اس میں شمار ہوگا اور اگر راستہ دوسرے مکان سے ہے تو اوس میں شمار کیا جائیگا۔^(۴) (عالمگیری)

مسئلہ ۹: مکان میں نہ جانے کی قسم کھائی تو جس طرح بھی اوس مکان میں جائے قسم ٹوٹ جائے گی خواہ دروازہ سے داخل ہو یا سیڑھی لگا کر دیوار سے اترے، اور اگر قسم کھائی کہ دروازہ سے نہیں جائیگا تو سیڑھی لگا کر دیوار سے اترنے میں قسم نہیں ٹوٹی۔ یوہیں اگر کسی جانب کی دیوار ٹوٹ گئی ہے وہاں سے مکان کے اندر گیا جب بھی قسم نہیں ٹوٹی ہاں اگر دروازہ بنانے کے لیے دیوار توڑی گئی ہے اوس میں سے گیا تو ٹوٹ گئی اگر یوں قسم کھائی کہ اس دروازہ سے نہ جائیگا تو جو دروازہ بعد میں بنایا پہلے ہی سے کوئی دوسرا دروازہ تھا اس سے گیا تو قسم نہیں ٹوٹی۔^(۵) (درمختار، طحاوی)

مسئلہ ۱۰: قسم کھائی کہ مکان میں نہ جائیگا اور اوس کی چوکھٹ^(۶) پر کھڑا ہوا اگر وہ چوکھٹ اس طرح ہے کہ دروازہ بند

①....."الفتاویٰ الہندیۃ"، کتاب الأیمان، الباب الثالث فی الیمین... إلخ، ج ۲، ص ۶۸.

②....."الفتاویٰ الہندیۃ"، المرجع السابق.

و"الدرالمختار" و"ردالمحتار"، کتاب الأیمان، باب الیمین فی الدخول... إلخ، مبحث مهم: فی تحقیق... إلخ، ج ۵، ص ۵۵۷.

③....."الدر المختار"، کتاب الأیمان، باب الیمین فی الدخول... إلخ، ج ۵، ص ۵۵۴، ۵۵۸.

④....."الفتاویٰ الہندیۃ"، کتاب الأیمان، الباب الثالث فی الیمین... إلخ، ج ۲، ص ۶۹.

⑤....."الدر المختار"، کتاب الأیمان، باب الیمین فی الدخول... إلخ، ج ۵، ص ۵۵۴-۵۵۹.

و"حاشیۃ الطحاوی علی الدرالمختار"، کتاب الأیمان، باب الیمین فی الدخول... إلخ، ج ۲، ص ۳۴۴.

⑥.....دروازے کا فریم جس میں پٹ لگائے جاتے ہیں۔

کرنے پر مکان سے باہر ہو جیسا عموماً مکان کے بیرونی دروازے ہوتے ہیں تو قسم نہیں ٹوٹی اور اگر دروازہ بند کرنے سے چوکھٹ اندر رہے تو قسم ٹوٹ گئی غرض یہ کہ مکان میں جانے کے یہ معنی ہیں کہ ایسی جگہ پہنچ جائے کہ دروازہ بند کرنے کے بعد وہ جگہ اندر ہو۔⁽¹⁾ (درمختار وغیرہ)

مسئلہ ۱۱: ایک قدم مکان کے اندر رکھا اور دوسرا باہر ہے یا چوکھٹ پر ہے تو قسم نہیں ٹوٹی اگرچہ اندر کا حصہ نچا ہو۔ یو ہیں اگر قدم باہر ہوں اور سر اندر یا ہاتھ بڑھا کر کوئی چیز مکان میں سے اٹھالی تو قسم نہیں ٹوٹی۔⁽²⁾ (عالمگیری)

مسئلہ ۱۲: صورت مذکورہ میں اگر چپٹ⁽³⁾ یا پٹ⁽⁴⁾ یا کروٹ سے لیٹ کر مکان میں گیا اگر اکثر حصہ بدن کا اندر ہے تو قسم ٹوٹ گئی ورنہ نہیں۔⁽⁵⁾ (عالمگیری)

مسئلہ ۱۳: قسم کھائی تھی کہ مکان میں نہ جائیگا اور دوڑتا ہوا آ رہا تھا دروازہ پر پہنچ کر پھسلا اور مکان کے اندر جا رہا یا آندھی کے دھکے سے بے اختیار مکان میں جا رہا یا کوئی شخص زبردستی پکڑ کر مکان کے اندر لے گیا تو ان سب صورتوں میں قسم نہیں ٹوٹی اور اگر اس کے حکم سے کوئی شخص اسے اٹھا کر مکان میں لایا یا سواری پر آیا تو ٹوٹ گئی۔⁽⁶⁾ (جوہرہ، عالمگیری) مگر پہلی صورت میں کہ بغیر اختیار جانا ہوا ہے اس سے قسم ابھی اس کے ذمہ باقی ہے یعنی اگر مکان سے نکل کر پھر خود جائے تو قسم ٹوٹ جائے گی۔⁽⁷⁾ (درمختار)

مسئلہ ۱۴: قسم کھائی کہ اس مکان میں داخل نہ ہوگا اور قسم کے وقت وہ اس مکان کے اندر ہے تو جب تک مکان کے اندر ہے قسم نہیں ٹوٹی مکان سے باہر آنے کے بعد پھر جائیگا تو ٹوٹ جائیگی۔⁽⁸⁾ (عالمگیری)

مسئلہ ۱۵: اگر قسم کھائی کہ اس گھر سے باہر نہ نکلے گا اور چوکھٹ پر کھڑا ہوا، اگر چوکھٹ دروازہ سے باہر ہے تو قسم ٹوٹ گئی اور اندر ہے تو نہیں۔ یو ہیں اگر ایک پاؤں باہر ہے دوسرا اندر تو نہیں ٹوٹی یا مکان کے اندر درخت ہے اس پر چڑھا اور جس

①..... "الدر المختار"، کتاب الأیمان، ج ۵، ص ۵۵۹، وغیرہ.

②..... "الفتاویٰ الہندیۃ"، کتاب الأیمان، الباب الثالث فی الیمین... إلخ، ج ۲، ص ۶۹.

③..... پیٹھ کے بل۔

④..... اوندھا۔

⑤..... "الفتاویٰ الہندیۃ"، کتاب الأیمان، الباب الثالث فی الیمین... إلخ، ج ۲، ص ۶۹.

⑥..... "الجوہرۃ النیرۃ"، کتاب الأیمان، الجزء الثانی، ص ۲۵۶.

و "الفتاویٰ الہندیۃ"، کتاب الأیمان، الباب الثالث فی الیمین... إلخ، ج ۲، ص ۶۸، ۶۹.

⑦..... "الدر المختار"، کتاب الأیمان، ج ۵، ص ۵۶۸.

⑧..... "الفتاویٰ الہندیۃ"، کتاب الأیمان، الباب الثالث فی الیمین... إلخ، ج ۲، ص ۶۹.

شاخ پر ہے وہ شاخ مکان سے باہر ہے جب بھی قسم نہیں ٹوٹی۔⁽¹⁾ (درمختار)

مسئلہ ۱۶: ایک شخص نے دوسرے سے کہا، خدا کی قسم! تیرے گھر آج کوئی نہیں آئے گا تو گھر والوں کے سوا اگر دوسرا کوئی آیا یا یہ قسم کھانے والا خود اس کے یہاں گیا تو قسم ٹوٹ گئی۔⁽²⁾ (عالمگیری)

مسئلہ ۱۷: قسم کھائی کہ تیرے گھر میں قدم نہ رکھوں گا اس سے مراد گھر میں داخل ہونا ہے نہ کہ صرف قدم رکھنا لہذا اگر سواری پر مکان کے اندر گیا جوتے پہنے ہوئے جب بھی قسم ٹوٹ گئی اور اگر دروازہ کے باہر لیٹ کر صرف پاؤں مکان کے اندر کر دیے تو قسم نہیں ٹوٹی۔⁽³⁾ (درمختار)

مسئلہ ۱۸: قسم کھائی کہ مسجد سے نہ نکلے گا اگر خود نکلا یا اس نے کسی کو حکم دیا وہ اسے اٹھا کر مسجد سے باہر لایا تو قسم ٹوٹ گئی اور اگر زبردستی کسی نے مسجد سے کھینچ کر باہر کر دیا تو نہیں ٹوٹی اگرچہ دل میں نکالنے پر خوش ہو۔ زبردستی کے معنی یہاں صرف اتنے ہیں کہ نکلنا اپنے اختیار سے نہ ہو یعنی کوئی ہاتھ پکڑ کر یا اٹھا کر باہر کر دے اگرچہ یہ نہ جانا چاہتا تو وہ باہر نہ کر سکتا ہو اور اگر اس نے دھمکی دی اور ڈر کر یہ خود نکل گیا تو قسم ٹوٹ گئی اور اگر زبردستی نکالنے کے بعد پھر مسجد میں گیا اور اپنے آپ باہر ہوا تو قسم ٹوٹ گئی اور مکان سے نہ نکلنے کی قسم کھائی جب بھی یہی احکام ہیں۔⁽⁴⁾ (درمختار، ردالمحتار، عالمگیری)

مسئلہ ۱۹: قسم کھائی کہ میری عورت فلاں شخص کی شادی میں نہیں جائے گی اور وہ عورت اس کے یہاں شادی سے قبل گئی تھی اور شادی میں بھی رہی تو قسم نہ ٹوٹی کہ شادی میں جانا نہ ہوا۔⁽⁵⁾ (درمختار)

مسئلہ ۲۰: قسم کھائی کہ تمہارے پاس آؤں گا تو اس کے مکان یا اس کی دوکان پر جانا ضرور ہے خواہ ملاقات ہو یا نہ ہو اسکی مسجد میں جانا کافی نہیں اور اگر اس کے مکان یا دوکان پر نہ گیا یہاں تک کہ ان میں کا ایک مر گیا تو اس کی زندگی کے آخر وقت میں قسم ٹوٹے گی کہ اب اس کے پاس آنا نہیں ہو سکتا۔⁽⁶⁾ (درمختار)

مسئلہ ۲۱: قسم کھائی کہ میں تمہارے پاس کل آؤں گا اگر آنے پر قادر ہوا تو اس سے مراد یہ ہے کہ بیمار نہ ہو یا کوئی مانع

①....."الدر المختار"، کتاب الأیمان، ج ۵، ص ۵۵۹.

②....."الفتاویٰ الہندیۃ"، کتاب الأیمان، الباب الثالث فی الیمین... إلخ، ج ۲، ص ۷۰.

③....."الدر المختار"، کتاب الأیمان، ج ۵، ص ۵۷۷.

④....."الدر المختار" و"ردالمحتار"، کتاب الایمان، باب الیمین فی الدخول... إلخ، مطلب: حلف لایسکن فلانا، ج ۵، ص ۵۶۷.

و"الفتاویٰ الہندیۃ"، کتاب الأیمان، الباب الرابع فی الیمین... إلخ، ج ۲، ص ۷۸.

⑤....."الدر المختار"، کتاب الأیمان، ج ۵، ص ۵۷۲.

⑥..... المرجع السابق.

مثلاً جنون یا نسیان⁽¹⁾ یا بادشاہ کی ممانعت وغیرہ باپیش نہ آئے تو آؤں گا لہذا اگر بلا وجہ نہ آیا تو قسم ٹوٹ گئی۔⁽²⁾ (درمختار)

مسئلہ ۲۲: عورت سے کہا اگر میری اجازت کے بغیر گھر سے نکلی تو تجھے طلاق ہے تو ہر بار نکلنے کے لیے اجازت کی ضرورت ہے اور اجازت یوں ہوگی کہ عورت او سے سنے اور سمجھے اگر اس نے اجازت دی مگر عورت نے نہیں سنا اور چلی گئی تو طلاق ہوگی۔ یوں اگر اس نے ایسی زبان میں اجازت دی کہ عورت اس کو سمجھتی نہیں مثلاً عربی یا فارسی میں کہا اور عورت عربی یا فارسی نہیں جانتی تو طلاق ہوگی۔ یوں اگر اجازت دی مگر کسی قرینہ سے معلوم ہوتا ہے کہ اجازت مراد نہیں ہے تو اجازت نہیں مثلاً غصہ میں جھڑکنے کے لیے کہا جا تو اجازت نہیں یا کہا جا مگر گئی تو خدا تیرا بھلا نہ کریگا تو یہ اجازت نہیں یا جانے کے لیے کھڑی ہوئی اس نے لوگوں سے کہا، چھوڑو اسے جانے دو تو اجازت نہ ہوئی اور اگر دروازہ پر فقیر بولا اس نے کہا فقیر کو ٹکڑا دیدے اگر دروازہ سے نکلے بغیر نہیں دے سکتی تو نکلنے کی اجازت ہے ورنہ نہیں اور اگر کسی رشتہ دار کے یہاں جانے کی اجازت دی مگر اس وقت نہ گئی دوسرے وقت گئی تو طلاق ہوگی اور اگر ماں کے یہاں جانے کے لیے اجازت لی اور بھائی کے یہاں چلی گئی تو طلاق نہ ہوئی اور اگر عورت سے کہا اگر میری خوشی کے بغیر نکلی تو تجھ کو طلاق ہے تو اس میں سننے اور سمجھنے کی ضرورت نہیں اور اگر کہا بغیر میرے جانے ہوئے گئی تو طلاق ہے پھر عورت نکلی اور شوہر نے نکلتے دیکھا یا اجازت دی مگر اس وقت نہ گئی بعد میں گئی تو طلاق نہ ہوئی۔⁽³⁾ (درمختار، ردالمحتار)

مسئلہ ۲۳: اس کے مکان میں کوئی رہتا ہے اس سے کہا، خدا کی قسم! تو بغیر میری اجازت کے گھر سے نہیں نکلے گا تو ہر بار نکلنے کے لیے اجازت کی ضرورت نہیں پہلی بار اجازت لے لی قسم پوری ہوگی۔ ہر بار اجازت زوجہ کے لیے درکار ہے اور زوجہ کو بھی اگر ایک بار اجازت عام دیدی کہ میں تجھے اجازت دیتا ہوں جب کبھی تو چاہے جائے تو یہ اجازت ہر بار کے لیے کافی ہے۔⁽⁴⁾ (ردالمحتار)

مسئلہ ۲۴: قسم کھائی کہ بغیر اجازت زید میں نہیں نکلوں گا اور زید مر گیا تو قسم جاتی رہی۔⁽⁵⁾ (ردالمحتار)

مسئلہ ۲۵: عورت سے کہا، خدا کی قسم! تو بغیر میری اجازت کے نہیں نکلے گی تو ہر بار اجازت کی ضرورت اسی وقت تک ہے کہ عورت اس کے نکاح میں ہے نکاح جاتے رہنے کے بعد اب اجازت کی ضرورت نہیں۔⁽⁶⁾ (ردالمحتار)

①..... بھول جانا۔

②..... ”الدر المختار“، کتاب الأیمان، ج ۵، ص ۵۷۳۔

③..... ”الدر المختار“ و ”رد المختار“، کتاب الأیمان، مطلب: لاتخرجی الا باذنی، ج ۵، ص ۵۷۴۔

④..... ”رد المختار“، کتاب الأیمان، مطلب: لاتخرجی الا باذنی، ص ۵۷۵۔

⑤..... المرجع السابق۔

⑥..... المرجع السابق، ص ۵۷۵۔

مسئلہ ۲۶: اگر میری اجازت کے بغیر نکلی تو تجھ کو طلاق ہے اور عورت بغیر اجازت نکلی تو ایک طلاق ہوگئی پھر اب اجازت لینے کی ضرورت نہ رہی کہ قسم پوری ہوگئی لہذا اگر دوبارہ نکلی تو اب پھر طلاق نہ پڑے گی۔^(۱) (درمختار)

مسئلہ ۲۷: قسم کھائی کہ جنازہ کے سوا کسی کام کے لیے گھر سے نہ نکلوں گا اور جنازہ کے لیے نکلا، چاہے جنازہ کے ساتھ گیا یا نہ گیا تو قسم نہیں ٹوٹی اگرچہ گھر سے نکلنے کے بعد اور کام بھی کیے۔^(۲) (درمختار)

مسئلہ ۲۸: قسم کھائی کہ فلاں محلہ میں نہ جائیگا اور ایسے مکان میں گیا جس میں دو دروازے ہیں ایک دروازہ اوس محلہ میں ہے جس کی نسبت قسم کھائی اور دوسرا دوسرے محلہ میں تو قسم ٹوٹ گئی۔^(۳) (عالمگیری)

مسئلہ ۲۹: قسم کھائی کہ لکھنؤ نہیں جاؤں گا تو لکھنؤ کے ضلع میں جو قصبات یا گاؤں ہیں اون میں جانے سے قسم نہیں ٹوٹی۔ یو ہیں اگر قسم کھائی کہ فلاں گاؤں میں نہ جاؤں گا تو آبادی میں جانے سے قسم ٹوٹے گی اور اوس گاؤں کے متعلق جو اراضی بستی سے باہر ہے وہاں جانے سے قسم نہیں ٹوٹی۔ اور اگر کسی مُلک کی نسبت قسم کھائی مثلاً پنجاب، بنگال، اودھ، روہیل، کھنڈ وغیرہ تو گاؤں میں جانے سے بھی قسم ٹوٹ جائے گی۔^(۴) (عالمگیری)

مسئلہ ۳۰: قسم کھائی کہ دہلی نہیں جاؤں گا اور پنجاب کے ارادہ سے گھر سے نکلا اور دہلی راستہ میں پڑتی ہے اگر اپنے شہر سے نکلتے وقت نیت تھی کہ دہلی ہوتا ہوا پنجاب جاؤں گا تو قسم ٹوٹ گئی اور اگر یہ نیت تھی کہ دہلی نہ جاؤں گا مگر ایسی جگہ پہنچ کر دہلی ہو کر جانے کا ارادہ ہوا کہ وہاں سے نماز میں قصر شروع ہو گیا^(۵) تو قسم نہیں ٹوٹی اور اگر قسم میں یہ نیت تھی کہ خاص دہلی نہ جاؤں گا اور پنجاب جانے کے لیے نکلا اور دہلی ہو کر جانے کا ارادہ کیا تو قسم نہیں ٹوٹی۔^(۶) (عالمگیری)

مسئلہ ۳۱: قسم کھائی کہ فلاں کے گھر نہیں جاؤں گا تو جس گھر میں وہ رہتا ہے اوس میں جانے سے قسم ٹوٹ گئی اگرچہ وہ مکان اوس کا نہ ہو بلکہ کرایہ پر یا عاریتہ^(۷) اوس میں رہتا ہو۔ یو ہیں جو مکان اوس کی ملک میں ہے اگرچہ اوس میں رہتا نہ ہو، اوس میں جانے سے بھی قسم ٹوٹ جائیگی۔^(۸) (عالمگیری)

۱..... ”الدر المختار“، کتاب الأیمان، ج ۵، ص ۵۷۶.

۲..... المرجع السابق، ص ۵۶۸.

۳..... ”الفتاویٰ الہندیہ“، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۰.

۴..... المرجع السابق.

۵..... یعنی ظہر، عصر اور عشاء کی فرض رکعتیں چار چار کی بجائے دو پڑھنا واجب ہو گیا۔

۶..... ”الفتاویٰ الہندیہ“، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۰.

۷..... عارضی طور پر۔

۸..... ”الفتاویٰ الہندیہ“، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۰.

مسئلہ ۳۲: قسم کھائی کہ فلاں کی دوکان میں نہیں جاؤں گا تو اگر اس شخص کی دو دوکانیں ہیں ایک میں خود بیٹھتا ہے اور ایک کرایہ پر دیدی ہے تو کرایہ والی میں جانے سے قسم نہیں ٹوٹی اور اگر ایک ہی دوکان ہے جس میں وہ بیٹھتا بھی نہیں ہے بلکہ کرایہ پردے دی ہے تو اب اس میں جانے سے قسم ٹوٹ جائیگی کہ اس صورت میں دوکان سے مراد سکونت^(۱) کی جگہ نہیں بلکہ وہ جو اس کی ملک^(۲) میں ہے۔^(۳) (عالمگیری)

مسئلہ ۳۳: قسم کھائی کہ زید کے مکان میں نہیں جائیگا اور ایسے مکان میں گیا جو زید اور دوسرے کی شرکت میں ہے اگر زید اس مکان میں رہتا ہے تو قسم ٹوٹ گئی اور رہتا نہ ہو تو نہیں۔^(۴) (عالمگیری)

مسئلہ ۳۴: ایک شخص کسی مکان میں بیٹھا ہوا ہے اور قسم کھائی کہ اس مکان میں اب نہیں آؤں گا تو اس مکان کے کسی حصہ میں داخل ہونے سے قسم ٹوٹ جائے گی خاص وہی دالان^(۵) جس میں بیٹھا ہوا ہے مراد نہیں اگرچہ وہ کہے کہ میری مراد یہ دالان تھی ہاں اگر دالان یا کمرہ کہا تو خاص وہی کمرہ مراد ہوگا جس میں وہ بیٹھا ہوا ہے۔^(۶) (بحر، عالمگیری)

مسئلہ ۳۵: قسم کھائی کہ زید کے مکان میں نہیں جائیگا اور زید کے دو مکان ہیں ایک میں رہتا ہے اور دوسرا گودام ہے یعنی اس میں تجارت کے سامان رکھتا ہے خود زید کی اس میں سکونت نہیں تو اس دوسرے مکان میں جانے سے قسم نہ ٹوٹے گی ہاں اگر کسی قرینہ^(۷) سے یہ بات معلوم ہو کہ یہ دوسرا مکان بھی مراد ہے تو اس میں داخل ہونے سے بھی قسم ٹوٹ جائیگی۔^(۸) (عالمگیری)

مسئلہ ۳۶: قسم کھائی کہ زید کے خریدے ہوئے مکان میں نہیں جائے گا اور زید نے ایک مکان خرید ا پھر اس سے اس قسم کھانے والے نے خرید لیا تو اس میں جانے سے قسم نہیں ٹوٹے گی اور اگر زید نے خرید کر اس کو ہبہ کر دیا تو جانے سے قسم ٹوٹ جائے گی۔^(۹) (خانہ، بحر)

①..... رہائش۔

②..... ملکیت۔

③..... ”الفتاویٰ الہندیہ“، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱۔

④..... المرجع السابق۔

⑤..... بڑا اور لمبا کمرہ جس میں محراب دار دروازے ہوتے ہیں، برآمدہ۔

⑥..... ”البحر الرائق“، کتاب الأیمان، باب الیمین فی الدخول... إلخ، ج ۴، ص ۵۱۱۔

و ”الفتاویٰ الہندیہ“، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱۔

⑦..... یعنی ایسی بات جو مطلوب کی طرف اشارہ کرے، ظاہری حال۔

⑧..... ”الفتاویٰ الہندیہ“، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱۔

⑨..... ”الخانہ“، کتاب الأیمان، فصل فی الدخول، ج ۱، ص ۳۱۹۔

و ”البحر الرائق“، کتاب الأیمان، باب الیمین فی الدخول... إلخ، ج ۴، ص ۵۱۲۔

مسئلہ ۳۷: قسم کھائی کہ زید کے مکان میں نہیں جائے گا اور زید نے آدھا مکان بیچ ڈالا تو اگر اب تک زید اوس مکان میں رہتا ہے تو جانے سے قسم ٹوٹ جائے گی اور نہیں تو نہیں اور اگر قسم کھائی کہ اپنی زوجہ کے مکان میں نہیں جاؤنگا اور عورت نے مکان بیچ ڈالا اور خریدار سے شوہر نے وہ مکان کرایہ پر لیا اگر قسم کھانا عورت کی وجہ سے تھا تو اب جانے سے قسم نہیں ٹوٹی اور اگر اوس مکان کی ناپسندی کی وجہ سے تھا تو ٹوٹ گئی۔^(۱) (عالمگیری)

مسئلہ ۳۸: قسم کھائی کہ زید کے مکان میں نہیں جائے گا اور زید نے لوگوں کو کھانا کھلانے کے لیے کسی سے مکان عاریہ لیا تو اس میں جانے سے قسم نہیں ٹوٹے گی، ہاں اگر مالک مکان نے اپنا کل سامان وہاں سے نکال لیا اور زید اسباب سکونت^(۲) اوس مکان میں لے گیا تو قسم ٹوٹ جائے گی۔^(۳) (عالمگیری)

مسئلہ ۳۹: قسم کھائی کہ زید کے مکان میں نہیں جائیگا اور زید کا خود کوئی مکان نہیں بلکہ زید اپنی زوجہ کے مکان میں رہتا ہے تو اس مکان میں جانے سے قسم ٹوٹ جائے گی اور اگر زید کا خود بھی کوئی مکان ہے تو عورت کے مکان میں جانے سے قسم نہیں ٹوٹی۔ یوں اگر قسم کھائی کہ فلاں عورت کے مکان میں نہیں جائیگا اور عورت کا خود کوئی مکان نہیں ہے بلکہ شوہر کے مکان میں رہتی ہے تو اس مکان میں جانے سے قسم ٹوٹ جائے گی اور خود عورت کا بھی مکان ہے تو شوہر والے مکان میں جانے سے قسم نہیں ٹوٹے گی۔^(۴) (عالمگیری)

مسئلہ ۴۰: قسم کھائی کہ حمام میں نہانے کے لیے نہیں جائیگا تو اگر مالک حمام سے ملاقات کرنے کے لیے گیا پھر نہا بھی لیا تو قسم نہیں ٹوٹی۔^(۵) (خانہ)

مسئلہ ۴۱: قسم کھائی کہ میں فلاں شخص کو اس مکان میں آنے سے روکوں گا وہ شخص اوس مکان میں جانا چاہتا تھا اس نے روک دیا قسم پوری ہوگئی اب اگر پھر کبھی اوس کو جاتے ہوئے دیکھا اور منع نہ کیا تو اس پر کفارہ وغیرہ کچھ نہیں۔^(۶) (بحر)

مسئلہ ۴۲: قسم کھائی کہ فلاں کو اس گھر میں نہیں آنے دوںگا اگر وہ مکان قسم کھانے والے کی ملک میں نہیں ہے

①....."الفتاویٰ الہندیہ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱.

②..... رہنے سہنے کا ساز و سامان۔

③....."الفتاویٰ الہندیہ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱.

④..... المرجع السابق.

⑤....."الفتاویٰ الخانیہ"، کتاب الأیمان، فصل فی الدخول، ج ۱، ص ۳۱۹.

⑥....."البحر الرائق"، کتاب الأیمان، باب الیمین فی الدخول والخروج، ج ۴، ص ۵۱۳.

تو زبان سے منع کرنا کافی ہے اور ملک ہے تو زبان سے اور ہاتھ پاؤں سے منع کرنا ضرور ہے، ورنہ قسم ٹوٹ جائیگی۔⁽¹⁾ (بحر)
مسئلہ ۴۳: زید و عمرو⁽²⁾ سفر میں ہیں زید نے قسم کھائی کہ عمرو کے مکان میں نہیں جائیگا عمرو کے ڈیرے⁽³⁾ اور خیمے
یا جس مکان میں اُترے اگر زید گیا تو قسم ٹوٹ گئی۔⁽⁴⁾ (عالمگیری)

مسئلہ ۴۴: قسم کھائی کہ اس خیمہ میں نہ جائے گا اور وہ خیمہ کسی جگہ نصب کیا ہوا ہے⁽⁵⁾ اب وہاں سے اوکھاڑ کر
دوسری جگہ کھڑا کیا گیا اور اس کے اندر گیا تو قسم ٹوٹ گئی۔ یوہیں لکڑی کا زینہ⁽⁶⁾ یا منبر ایک جگہ سے اوکھاڑ کر دوسری جگہ قائم کیا
گیا تو اب بھی وہی قرار پائیگا یعنی جس نے اس پر نہ چڑھنے کی قسم کھائی ہے اب چڑھا تو قسم ٹوٹ گئی۔⁽⁷⁾ (عالمگیری)

مسئلہ ۴۵: زید نے قسم کھائی کہ میں عمرو کے پاس نہ جاؤں گا اور عمرو نے بھی قسم کھائی کہ میں زید کے پاس نہ جاؤں
گا اور دونوں مکان میں ایک ساتھ گئے تو قسم نہیں ٹوٹی اور اگر قسم کھائی کہ میں اس کے پاس نہ جاؤں گا اور اس کے مرنے کے بعد
گیا تو قسم نہیں ٹوٹی۔⁽⁸⁾ (عالمگیری)

مسئلہ ۴۶: قسم کھائی کہ جب تک زید اس مکان میں ہے میں اس مکان میں نہ جاؤں گا اور زید اپنے بال بچوں کو لیکر
اس مکان سے چلا گیا پھر اس مکان میں آ گیا تو اب اُس میں جانے سے قسم نہیں ٹوٹے گی۔⁽⁹⁾ (عالمگیری)

مسئلہ ۴۷: قسم کھائی کہ فلاں کے مکان میں نہیں جائے گا اور اس کے اصطلب⁽¹⁰⁾ میں گیا تو قسم نہیں ٹوٹی۔⁽¹¹⁾ (بحر)

مسئلہ ۴۸: قسم کھائی کہ اس گلی میں نہ آئے گا اور اس گلی کے کسی مکان میں گیا مگر اس گلی سے نہیں بلکہ چھت پر چڑھ
کر یا کسی اور راستہ سے تو قسم نہیں ٹوٹی بشرطیکہ اس مکان سے نکلنے میں بھی گلی میں نہ آئے۔⁽¹²⁾ (بحر)

①..... "البحر الرائق"، کتاب الأیمان، باب الیمین فی الدخول والخروج، ج ۴، ص ۵۱۴.

②..... اسے عمرو پڑھتے ہیں وا نہیں پڑھا جاتا۔ ③..... قیام گاہ، گھر۔

④..... "الفتاویٰ الہندیہ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱.

⑤..... یعنی لگایا ہوا ہے۔ ⑥..... بیڑھی۔

⑦..... "الفتاویٰ الہندیہ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۱.

⑧..... المرجع السابق، ص ۷۳.

⑨..... "الفتاویٰ الہندیہ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۴.

⑩..... گھوڑے باندھنے کی جگہ۔

⑪..... "البحر الرائق"، کتاب الأیمان، باب الیمین... إلخ، ج ۴، ص ۵۰۸.

⑫..... المرجع السابق، ص ۵۱۱.

مسئلہ ۴۹: قسم کھائی کہ فلاں کے مکان میں نہیں جائیگا اور مالک مکان کے مرنے کے بعد گیا تو قسم نہیں

ٹوٹی۔^(۱) (بحر)

مسئلہ ۵۰: قسم کھائی کہ فلاں مکان میں یا فلاں محلہ یا کوچہ میں نہیں رہے گا اور اس مکان یا محلہ میں فی الحال رہتا

ہے اور اب خود اس مکان یا محلہ سے چلا گیا بال بچوں اور سامان کو وہیں چھوڑا تو قسم ٹوٹ گئی یعنی قسم اوس وقت پوری ہوگی کہ خود بھی چلا جائے اور بال بچوں کو بھی لے جائے اور خانہ داری کے سامان اوس قدر لے جائے جو سکونت^(۲) کے لیے ضروری ہیں اور اگر قسم کے وقت اوس میں سکونت نہ ہو تو جب خود بال بچے اور خانہ داری کے ضروری سامان کو لے کر اوس مکان میں جائیگا قسم ٹوٹ جائیگی، مگر یہ اوس وقت ہے کہ قسم عربی زبان میں ہو کیونکہ عربی زبان میں اگر خود اوس مکان سے چلا گیا اور بال بچے یا سامان خانہ داری ابھی وہیں ہیں تو وہ مکان اس کی سکونت کا قرار پائیگا اگرچہ اوس میں رہنا چھوڑ دیا ہو اور جس مکان میں تنہا جا کر رہتا ہے وہ سکونت کا مکان نہیں اور فارسی یا اردو میں اگر خود اوس مکان کو چھوڑ دیا تو یہ نہیں کہا جائیگا کہ اوس مکان میں رہتا ہے اگرچہ بال بچے وہاں رہتے ہوں یا خانہ داری کا کل سامان اوس مکان میں موجود ہو اور جس مکان میں چلا گیا اوس مکان میں اس کا رہنا قرار دیا جاتا ہے اگرچہ یہاں نہ بال بچے ہوں نہ سامان اور قسم میں اعتبار وہاں کی بول چال کا ہے لہذا عربی کا وہ حکم ہے اور فارسی، اردو کا یہ۔^(۳) (عالمگیری، بحر، درمختار)

مسئلہ ۵۱: قسم کھائی کہ اس مکان میں نہیں رہے گا اور قسم کے وقت اوس مکان میں سکونت ہے تو اگر سکونت میں

دوسرے کا تابع^(۴) ہے مثلاً بالغ لڑکا کہ باپ کے مکان میں رہتا ہے یا عورت کہ شوہر کے مکان میں رہتی ہے اور قسم کھانے کے بعد فوراً خود اوس مکان سے چلا گیا اور بال بچوں کو اور سامان کو وہیں چھوڑا تو قسم نہیں ٹوٹی۔^(۵) (عالمگیری)

مسئلہ ۵۲: قسم کھائی کہ اس مکان میں نہیں رہے گا اور نکلنا چاہتا تھا مگر دروازہ بند ہے کسی طرح کھول نہیں سکتا یا کسی

نے اسے مقید کر لیا کہ نکل نہیں سکتا تو قسم نہیں ٹوٹی۔ پہلی صورت میں اس کی ضرورت نہیں کہ دیوار توڑ کر باہر نکلے یعنی اگر دروازہ

①..... ”البحر الرائق“، کتاب الایمان، باب الیمین... إلخ، ج ۴، ص ۵۱۲.

②..... رہائش۔

③..... ”الفتاویٰ الہندیہ“، کتاب الایمان، الباب الثالث فی الیمین علی الدخول والسکنی وغیرہا، ج ۲، ص ۷۵، ۷۴.

و ”البحر الرائق“، کتاب الایمان، باب الیمین... إلخ، ج ۴، ص ۵۱۶، ۵۱۴.

و ”الدر المختار“، کتاب الایمان، باب الیمین فی الدخول... إلخ، ج ۵، ص ۵۶۱.

④..... ماتحت۔

⑤..... ”الفتاویٰ الہندیہ“، کتاب الایمان، الباب الثالث فی الیمین علی الدخول والسکنی وغیرہا، ج ۲، ص ۷۴.

بند ہے اور دیوار توڑ کر نکل سکتا ہے اور توڑ کر نہ نکلا تو قسم نہیں ٹوٹی۔ یوہیں اگر قسم کھانے والی عورت ہے اور رات کا وقت ہے تو رات میں رہ جانے سے قسم نہ ٹوٹے گی اور مرد نے قسم کھائی اور رات کا وقت ہے تو جب تک چور وغیرہ کا ڈرنہ ہو عذر نہیں۔⁽¹⁾

مسئلہ ۵۳: قسم کھائی کہ اس مکان میں نہ رہے گا اگر دوسرے مکان کی تلاش میں ہے تو مکان نہ چھوڑنے کی وجہ سے قسم نہیں ٹوٹی اگرچہ کئی دن گزر جائیں بشرطیکہ مکان کی تلاش میں پوری کوشش کرتا ہو۔ یوہیں اگر اسی وقت سے سامان اٹھوانا شروع کر دیا مگر سامان زیادہ ہونے کے سبب کئی دن گزر گئے یا سامان کے لیے مزدور تلاش کیا اور نہ ملایا سامان خود ڈھو کر⁽²⁾ لے گیا اس میں دیر ہوئی اور مزدور کرتا تو جلد ڈھل جاتا⁽³⁾ اور مزدور کرنے پر قدرت بھی رکھتا ہے تو ان سب صورتوں میں دیر ہو جانے سے قسم نہیں ٹوٹی اور اردو میں قسم ہے تو اوس کا مکان سے نکل جانا اس نیت سے کہ اب اس میں رہنے کو نہ آؤں گا قسم سچی ہونے کے لیے کافی ہے اگرچہ سامان وغیرہ لیجانے میں کتنی ہی دیر ہو اور کسی وجہ سے دیر ہو۔⁽⁴⁾ (درمختار، خانہ)

مسئلہ ۵۴: قسم کھائی کہ اس شہر یا گاؤں میں نہیں رہے گا اور خود وہاں سے فوراً چلا گیا تو قسم نہیں ٹوٹی اگرچہ بال بچے اور کل سامان وہیں چھوڑ گیا ہو پھر جب کبھی وہاں رہنے کے ارادہ سے آئیگا قسم ٹوٹ جائیگی اور اگر کسی سے ملنے کو یا بال بچوں اور سامان لینے کو وہاں آئیگا تو اگرچہ کئی دن ٹھہر جائے قسم نہیں ٹوٹی۔⁽⁵⁾ (عالمگیری)

مسئلہ ۵۵: قسم کھائی کہ میں پورے سال اس گاؤں میں نہ رہوں گا یا اس مکان میں اس مہینے بھر سکونت نہ کروں گا اور سال میں یا مہینے میں ایک دن باقی تھا کہ وہاں سے چلا گیا تو قسم نہیں ٹوٹی۔⁽⁶⁾ (عالمگیری)

مسئلہ ۵۶: قسم کھائی کہ فلاں شہر میں نہیں رہے گا اور سفر کر کے وہاں پہنچا اگر پندرہ دن ٹھہرنے کی نیت کر لی قسم ٹوٹ گئی اور اس سے کم میں نہیں۔⁽⁷⁾ (عالمگیری)

مسئلہ ۵۷: قسم کھائی کہ فلاں کے ساتھ اس مکان میں نہیں رہے گا اور اوس مکان کے ایک حصہ میں وہ رہا اور دوسرے میں یہ تو قسم ٹوٹ گئی اگرچہ دیوار اٹھوا کر اوس مکان کے دو حصے جدا جدا کر دیے گئے اور ہر ایک نے اپنی اپنی آمد و رفت⁽⁸⁾ کا

①..... "الفتاویٰ الہندیۃ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۵.

②..... اٹھا کر۔

③..... یعنی جلدی دوسری جگہ منتقل ہو جاتا۔

④..... "الدر المختار"، کتاب الأیمان، باب الیمین فی الدخول... إلخ، ج ۵، ص ۵۶۳.

و"الفتاویٰ الخانیۃ"، کتاب الأیمان، فصل فی المساکنۃ... إلخ، ج ۱، ص ۳۲۵.

⑤..... "الفتاویٰ الہندیۃ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۵، ۷۶.

⑥..... المرجع السابق، ۷۶.

⑦..... المرجع السابق، ص ۷۶.

⑧..... یعنی آنے جانے۔

دروازہ علیحدہ علیحدہ کھول لیا اور اگر قسم کھانے والا اس مکان میں رہتا تھا وہ شخص زبردستی اس مکان میں آ کر رہنے لگا اگر یہ فوراً اس مکان سے نکل گیا تو قسم نہیں ٹوٹی ورنہ ٹوٹ گئی اگرچہ اس کا اس مکان میں رہنا اسے معلوم نہ ہو اور اگر مکان کو معین نہ کیا مثلاً کہا فلاں کے ساتھ کسی مکان میں یا ایک مکان میں نہ رہے گا اور ایک ہی مکان کی تقسیم کر کے دونوں دو مختلف حصوں میں ہوں تو قسم نہیں ٹوٹی جبکہ بیچ میں دیوار قائم کر دی گئی یا وہ مکان بہت بڑا ہو کہ ایک محلہ کے برابر ہو۔⁽¹⁾ (درمختار، ردالمحتار)

مسئلہ ۵۸: قسم کھائی کہ فلاں کے ساتھ نہ رہے گا پھر یہ قسم کھانے والا سفر کر کے اس کے مکان پر جا کر اترے اگر پندرہ دن ٹھہرے گا تو قسم ٹوٹ جائے گی اور کم میں نہیں۔⁽²⁾ (خانہ)

مسئلہ ۵۹: قسم کھائی کہ اس کے ساتھ فلاں شہر میں نہ رہیگا تو اس کا یہ مطلب ہے کہ اس شہر کے ایک مکان میں دونوں نہ رہیں گے لہذا دونوں اگر اس شہر کے دو مکانوں میں رہیں تو قسم نہیں ٹوٹی۔ ہاں اگر اس قسم سے اس کی یہ نیت ہو کہ دونوں اس شہر میں مطلقاً نہ رہیں گے تو اگرچہ دونوں دو مکان میں ہوں تو قسم ٹوٹ گئی۔ یہی حکم گاؤں میں ایک ساتھ نہ رہنے کی قسم کا ہے۔⁽³⁾ (عالمگیری)

مسئلہ ۶۰: قسم کھائی کہ فلاں کے ساتھ ایک مکان میں نہ رہیگا اور دونوں بازار میں ایک دوکان میں بیٹھ کر کام کرتے یا تجارت کرتے ہیں تو قسم نہیں ٹوٹی۔ ہاں اگر اس کی نیت میں یہ بھی ہو کہ دونوں ایک دوکان میں کام نہ کریں گے یا قسم کے پہلے کوئی ایسا کلام ہوا ہے جس سے یہ سمجھا جاتا ہو یا دوکان ہی میں رات کو بھی رہتے ہیں تو قسم ٹوٹ جائیگی۔⁽⁴⁾ (عالمگیری)

مسئلہ ۶۱: قسم کھائی کہ فلاں کے مکان میں نہ رہے گا اور مکان کو معین⁽⁵⁾ نہ کیا کہ یہ مکان اور اس شخص نے اس کے قسم کھانے کے بعد اپنا مکان بیچ ڈالا تو اب اس میں رہنے سے قسم نہ ٹوٹے گی اور اگر اس کی قسم کے بعد اس نے کوئی مکان خریدا اور اس جدید مکان میں قسم کھانے والا رہا تو ٹوٹ گئی اور اگر وہ مکان اس شخص کا تھا نہیں ہے بلکہ دوسرے کا بھی اس میں حصہ ہے تو اس میں رہنے سے نہیں ٹوٹے گی اور اگر قسم میں مکان کو معین کر دیا تھا کہ فلاں کے اس مکان میں نہ رہوں گا اور نیت یہ ہے کہ اس مکان میں نہ رہوں گا اگرچہ کسی کا ہو تو اگرچہ بیچ ڈالا اس میں رہنے سے قسم ٹوٹ جائے گی اور اگر یہ نیت ہو کہ چونکہ یہ فلاں

①..... "الدرالمختار" و "رد المحتار"، کتاب الأیمان، مطلب: لا یسکن فلانا، ج ۵، ص ۵۶۴.

②..... "الفتاویٰ الخانیة"، کتاب الأیمان، فصل فی المساکنة... إلخ، ج ۱، ص ۳۲۵.

③..... "الفتاویٰ الہندیة"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۶.

④..... المرجع السابق، ۷۷.

⑤..... مقرر، مخصوص۔

کا ہے اس وجہ سے نہ رہوں گا یا کچھ نیت نہ ہو تو بیچنے کے بعد رہنے سے نہ ٹوٹی۔⁽¹⁾ (عالمگیری)

مسئلہ ۶۲: قسم کھائی کہ زید جو مکان خریدے گا اوس میں میں نہ رہوں گا اور زید نے ایک مکان عمر و کے لیے خرید ا قسم کھانے والا اس مکان میں رہیگا تو قسم ٹوٹ جائے گی۔ ہاں اگر وہ کہے کہ میرا مقصد یہ تھا کہ زید جو مکان اپنے لیے خریدے میں اوس میں نہ رہوں گا اور یہ مکان تو عمر و کے لیے خرید ہے تو اس کا قول مان لیا جائیگا۔⁽²⁾ (عالمگیری)

مسئلہ ۶۳: قسم کھائی کہ سوار نہ ہوگا تو جس جانور پر وہاں کے لوگ سوار ہوتے ہیں اوس پر سوار ہونے سے قسم ٹوٹے گی لہذا اگر آدمی کی پیٹھ پر سوار ہوا تو قسم نہیں ٹوٹی۔ یوہیں گائے، بیل، بھینس کی پیٹھ پر سوار ہونے سے قسم نہ ٹوٹے گی۔ یوہیں گدھے اور اونٹ پر سوار ہونے سے بھی قسم نہ ٹوٹے گی کہ ہندوستان میں ان پر لوگ سوار نہیں ہوا کرتے۔ ہاں اگر قسم کھانے والا اون لوگوں میں سے ہو جو ان پر سوار ہوتے ہیں جیسے گدھے والے یا اونٹ والے کہ یہ سوار ہوا کرتے ہیں تو قسم ٹوٹ جائے گی اور گھوڑے ہاتھی پر سوار ہونے سے قسم ٹوٹ جائے گی کہ یہ جانور یہاں لوگوں کی سواری کے ہیں۔ یوہیں اگر قسم کھانے والا اون لوگوں میں تو نہیں ہے جو گدھے یا اونٹ پر سوار ہوتے ہیں مگر قسم وہاں کھائی جہاں لوگ ان پر سوار ہوتے ہیں مثلاً ملک عرب شریف کے سفر میں ہے تو گدھے اور اونٹ پر سوار ہونے سے بھی قسم ٹوٹ جائے گی۔⁽³⁾ (مستفاد من الدر وغیرہ)

مسئلہ ۶۴: قسم کھائی کہ کسی سواری پر سوار نہ ہوگا تو گھوڑا، خچر، ہاتھی، پالکی،⁽⁴⁾ ڈولی، بہلی،⁽⁵⁾ ریل، یکہ، تانگہ، شکر م⁽⁶⁾ وغیرہاہر قسم کی سواری گاڑیاں اور کشتی پر سوار ہونے سے قسم ٹوٹ جائیگی۔⁽⁷⁾

مسئلہ ۶۵: قسم کھائی کہ گھوڑے پر سوار نہ ہوگا تو زین یا چار جامہ⁽⁸⁾ رکھ کر سوار ہوا یا ننگی پیٹھ پر بہر حال قسم ٹوٹ گئی۔⁽⁹⁾ (عالمگیری)

①..... "الفتاویٰ الہندیۃ"، کتاب الأیمان، الباب الثالث فی الیمین علی الدخول والسکنی وغیرہا، ج ۲، ص ۷۷.

②..... المر جمع السابق.

③..... "الدر المختار"، کتاب الأیمان، باب الیمین فی الدخول... إلخ، ج ۵، ص ۸۳، وغیرہ.

④..... ایک قسم کی سواری جسے کمہاراٹھاتے ہیں۔

⑤..... دو پہیوں والی بیل گاڑی۔

⑥..... ایک قسم کی چار پہیوں والی گاڑی۔

⑦..... "الدر المختار"، کتاب الأیمان، باب الیمین فی الدخول... إلخ، ج ۵، ص ۸۳.

⑧..... کپڑے کا زین جس میں لکڑی نہیں ہوتی۔

⑨..... "الفتاویٰ الہندیۃ"، کتاب الأیمان، الباب الرابع فی الیمین علی الخروج... إلخ، ج ۲، ص ۸۰.

مسئلہ ۶۶: قسم کھائی کہ اس زین^(۱) پر سوار نہ ہوگا پھر اس میں کچھ کمی بیشی کی جب بھی اس پر سوار ہونے سے قسم ٹوٹ جائے گی۔^(۲) (عالمگیری)

مسئلہ ۶۷: قسم کھائی کہ کسی جانور پر سوار نہ ہوگا تو آدمی پر سوار ہونے سے قسم نہ ٹوٹے گی کہ عرف میں^(۳) آدمی کو جانور نہیں کہتے۔^(۴) (فتح)

مسئلہ ۶۸: قسم کھائی کہ عربی گھوڑے پر سوار نہ ہوگا تو اور گھوڑوں پر سوار ہونے سے قسم نہیں ٹوٹے گی۔^(۵) (عالمگیری)

مسئلہ ۶۹: قسم کھائی کہ گھوڑے پر سوار نہ ہوگا پھر زبردستی کسی نے سوار کر دیا تو قسم نہیں ٹوٹی اور اگر اس نے زبردستی کی اور اس کے مجبور کرنے سے یہ خود سوار ہوا تو قسم ٹوٹ گئی۔^(۶) (عالمگیری، درمختار)

مسئلہ ۷۰: جانور پر سوار ہے اور قسم کھائی کہ سوار نہ ہوگا تو فوراً اتر جائے، ورنہ قسم ٹوٹ جائیگی۔^(۷) (عالمگیری)

مسئلہ ۷۱: قسم کھائی کہ زید کے اس گھوڑے پر سوار نہ ہوگا پھر زید نے اس گھوڑے کو بیچ ڈالا تو اب اس پر سوار ہونے سے قسم نہ ٹوٹے گی۔ یوہیں اگر قسم کھائی کہ زید کے گھوڑے پر سوار نہ ہوگا اور اس گھوڑے پر سوار ہوا جو زید و عمر و میں مشترک ہے تو قسم نہیں ٹوٹی۔^(۸) (عالمگیری)

مسئلہ ۷۲: قسم کھائی کہ فلاں کے گھوڑے پر سوار نہ ہوگا اور اس کے غلام کے گھوڑے پر سوار ہوا اگر قسم کے وقت یہ نیت تھی کہ غلام کے گھوڑے پر بھی سوار نہ ہوگا اور غلام پر اتنا دین^(۹) نہیں جو مستغرق^(۱۰) ہو تو قسم ٹوٹ گئی، خواہ غلام پر بالکل دین نہ ہو یا ہے مگر مستغرق نہیں اور نیت نہ ہو تو قسم نہیں ٹوٹی اور دین مستغرق ہو تو قسم نہیں ٹوٹی، اگر چہ نیت ہو۔^(۱۱) (درمختار)

①..... گھوڑے کے اوپر رکھنے والی کاٹھی، پالان جس پر بیٹھتے ہیں۔

②..... ”الفتاویٰ الہندیہ“، کتاب الأیمان الباب الرابع فی الیمین علی الخروج... إلخ، ج ۲، ص ۸۰۔

③..... یعنی عام بول چال میں۔

④..... ”فتح القدیر“، کتاب الأیمان، باب الیمین فی الخروج... إلخ، ج ۴، ص ۳۹۴۔

⑤..... ”الفتاویٰ الہندیہ“، کتاب الأیمان الباب الرابع فی الیمین علی الخروج... إلخ، ج ۲، ص ۸۰۔

⑥..... المرجع السابق۔

و ”الدر المختار“، کتاب الأیمان، ج ۵، ص ۵۸۴۔

⑦..... ”الفتاویٰ الہندیہ“، کتاب الأیمان الباب الرابع فی الیمین علی الخروج... إلخ، ج ۲، ص ۸۰۔

⑧..... المرجع السابق۔

⑨..... قرض۔

⑩..... گھرا ہوا۔

⑪..... ”الدر المختار“، کتاب الأیمان، باب الیمین فی الدخول، ج ۵، ص ۵۸۲۔

کھانے پینے کی قسم کا بیان

جو چیز ایسی ہو کہ چبا کر حلق سے اوتاری جاتی ہو اس کے حلق سے اوتارنے کو کھانا کہتے ہیں، اگرچہ اس نے بغیر چبائے اوتار لی اور پتلی چیز بہتی ہوئی کو حلق سے اوتارنے کو پینا کہتے ہیں، مگر صرف اتنی ہی بات پر اقتصار نہ کرنا چاہیے⁽¹⁾ بلکہ محاورات کا ضرور خیال کرنا ہوگا کہ کہاں کھانے کا لفظ بولتے ہیں اور کہاں پینے کا کہ قسم کا دار و مدار بول چال پر ہے۔

مسئلہ ۱: اُردو میں دودھ پینے کو بھی دودھ کھانا کہتے ہیں، لہذا اگر قسم کھائی کہ دودھ نہیں کھاؤں گا تو پینے سے بھی قسم ٹوٹ جائیگی اور اگر کوئی ایسی چیز کھائی جس میں دودھ ملا ہوا ہے مگر اس کا مزہ محسوس نہیں ہوتا تو اس کے کھانے سے قسم نہیں ٹوٹی۔

مسئلہ ۲: قسم کھائی کہ دودھ یا سرکہ یا شوربا نہیں کھائیگا اور روٹی سے لگا کر کھایا تو قسم ٹوٹ گئی اور خالی سرکہ پی گیا تو قسم نہیں ٹوٹی کہ اس کو کھانا نہ کہیں گے بلکہ یہ پینا ہے۔⁽²⁾ (بحر)

مسئلہ ۳: قسم کھائی کہ یہ روٹی نہ کھائیگا اور اس سے سُکھا کر کوٹ کر پانی میں گھول کر پی گیا تو قسم نہیں ٹوٹی کہ یہ کھانا نہیں ہے پینا ہے۔⁽³⁾ (بحر)

مسئلہ ۴: اگر کسی چیز کو مونہ میں رکھ کر اوگل دیا⁽⁴⁾ تو یہ نہ کھانا ہے نہ پینا مثلاً قسم کھائی کہ یہ روٹی نہیں کھائے گا اور مونہ میں رکھ کر اوگل دی یا یہ پانی نہیں پیے گا اور اس سے کلی کی تو قسم نہیں ٹوٹی۔⁽⁵⁾ (بحر)

مسئلہ ۵: قسم کھائی کہ یہ انڈا یا یہ اخروٹ نہیں کھائیگا اور اس سے بغیر چبائے ہوئے نگل گیا تو قسم ٹوٹ گئی اور اگر قسم کھائی کہ یہ انگور یا انار نہیں کھائیگا اور چوس کر عرق⁽⁶⁾ پی گیا اور فضلہ⁽⁷⁾ پھینک دیا تو قسم ٹوٹ گئی کہ اس کو عرف میں کھانا کہتے ہیں۔ یو ہیں اگر شکر نہ کھانے کی قسم کھائی تھی اور اس سے مونہ میں رکھ کر جو گھلتی گئی حلق سے اوتارنا گیا قسم ٹوٹ گئی۔⁽⁸⁾ (در مختار)

مسئلہ ۶: چکھنے کے معنی ہیں کسی چیز کو مونہ میں رکھ کر اس کا مزہ معلوم کرنا اور اُردو محاورہ میں اکثر مزہ دریافت کرنے

①..... یعنی صرف اسی کو کافی نہ سمجھیں۔

②..... ”البحر الرائق“، کتاب الأیمان، باب الیمین فی الأکل... إلخ، ج ۴، ص ۵۳۳۔

③..... المرجع السابق۔ ④..... منہ سے نکال دیا۔

⑤..... ”البحر الرائق“، کتاب الأیمان، باب الیمین فی الأکل... إلخ، ج ۴، ص ۵۳۳۔

⑥..... رس۔ ⑦..... رس چوسنے کے بعد بچا ہوا پھوک۔

⑧..... ”الدر المختار“، کتاب الأیمان، باب الیمین فی الأکل... إلخ، ج ۵، ص ۵۸۵۔

کے لیے تھوڑا سا کھالینے یا پانی لینے کو چکھنا کہتے ہیں اگر قرینہ سے یہ بات معلوم ہو کہ اس کلام میں چکھنے سے مراد تھوڑا سا کھا کر مزہ معلوم کرنا ہے تو یہ مراد لیں گے۔ مثلاً کوئی شخص کچھ کھا رہا ہے اوس نے دوسرے کو بلایا اس نے انکار کیا اوس نے کہا ذرا چکھ کر تو دیکھو کیسی ہے تو یہاں چکھنے سے مراد تھوڑی سی کھالینا ہے اور اگر قرینہ نہ ہو تو مطلقاً مزہ معلوم کرنے کے لیے مونہ میں رکھنا مراد ہوگا کہ اس معنی میں بھی یہ لفظ بولا جاتا ہے مگر اگر پانی کی نسبت قسم کھائی کہ اسے نہیں چکھوں گا پھر نماز کے لیے اوس سے کلی کی تو قسم نہیں ٹوٹی کہ کلی کرنا نماز کے لیے ہے مزہ معلوم کرنے کے لیے نہیں اگرچہ مزہ بھی معلوم ہو جائے۔

مسئلہ ۷: قسم کھائی کہ یہ ستو (1) نہیں کھائے گا اور اوسے گھول کر پیا یا قسم کھائی کہ یہ ستونہیں پیے گا اور گوندھ کر

کھایا یا ویسا ہی پھانک لیا (2) تو قسم نہیں ٹوٹی۔ (3)

مسئلہ ۸: آم وغیرہ کسی درخت کی نسبت کہا کہ اس میں سے کچھ نہ کھاؤں گا تو اوس کے پھل کھانے سے قسم

ٹوٹ جائے گی کہ خود درخت کھانے کی چیز نہیں لہذا اس سے مراد اوس کا پھل کھانا ہے۔ یوہیں پھل کو نچوڑ کر جو نکلا وہ کھایا جب بھی قسم ٹوٹ گئی اور اگر پھل کو نچوڑ کر اوسکی کوئی چیز بنا لی گئی ہو جیسے انگور سے سرکہ بناتے ہیں تو اس کے کھانے سے قسم نہیں ٹوٹی اور اگر صورت مذکورہ میں تکلف (4) کر کے کسی نے اوس درخت کا کچھ حصہ چھال وغیرہ کھالیا تو قسم نہیں ٹوٹی اگرچہ یہ نیت بھی ہو کہ درخت کا کوئی جز نہ کھاؤں گا اور اگر وہ درخت ایسا ہو جس میں پھل ہوتا ہی نہ ہو یا ہوتا ہے مگر کھایا نہ جاتا ہو تو اوس کی قیمت سے کوئی چیز خرید کر کھانے سے قسم ٹوٹ جائیگی کہ اوسکے کھانے سے مراد اوس کی قیمت سے کوئی چیز خرید کر کھانا ہے۔ (5) (در مختار، بحر وغیرہما)

مسئلہ ۹: قسم کھائی کہ اس آم کے درخت کی کیری (6) نہ کھاؤں گا اور پکے ہوئے کھائے یا قسم کھائی کہ اس درخت کے

انگور نہ کھاؤں گا اور منقے (7) کھائے یا دودھ نہ کھاؤں گا اور وہی کھایا تو قسم نہیں ٹوٹی۔ (8) (عامہ کتب)

مسئلہ ۱۰: قسم کھائی کہ اس گائے یا بکری سے کچھ نہ کھائے گا تو اوس کا دودھ وہی یا مکھن یا گھی کھانے سے قسم نہیں

①..... بھنی ہوئی گندم یا جو وغیرہ کا آنا۔ ②..... یعنی سوکھا کھالیا۔

③..... ”الفتاویٰ الہندیۃ“، کتاب الایمان، الباب الخامس فی الیمین علی الأکل... إلخ، ج ۲، ص ۸۱۔

④..... مشقت، تکلیف اٹھا کر۔

⑤..... ”الدر المختار“، کتاب الایمان، باب الیمین فی الأکل... إلخ، ج ۵، ص ۵۸۷-۵۸۹۔

و”البحر الرائق“، کتاب الایمان، باب الیمین فی الأکل... إلخ، ج ۴، ص ۵۳۴، وغیرہما۔

⑥..... چھوٹا کچا آم۔ ⑦..... ایک قسم کی بڑی کشمش۔

⑧..... ”الفتاویٰ الہندیۃ“، کتاب الایمان، الباب الخامس فی الیمین علی الأکل... إلخ، ج ۲، ص ۸۲۔

ٹوٹے گی اور گوشت کھانے سے ٹوٹ جائے گی۔⁽¹⁾ (بحر وغیرہ)

مسئلہ ۱۱: قسم کھائی کہ یہ آٹا نہیں کھائیگا اور اوس کی روٹی یا اور کوئی بنی ہوئی چیز کھائی تو قسم ٹوٹ گئی اور خود آٹا ہی پھانک لیا تو نہیں۔⁽²⁾ (بحر، ردالمحتار)

مسئلہ ۱۲: قسم کھائی کہ روٹی نہیں کھائیگا تو اوس جگہ جس چیز کی روٹی لوگ کھاتے ہیں اوس کی روٹی سے قسم ٹوٹے گی مثلاً ہندوستان میں گہیوں، جو، جوار، باجرا، مگّا⁽³⁾ کی روٹی پکائی جاتی ہے تو چاول کی روٹی سے قسم نہیں ٹوٹے گی اور جہاں چاول کی روٹی لوگ کھاتے ہوں وہاں کے کسی شخص نے قسم کھائی تو چاول کی روٹی کھانے سے قسم ٹوٹ جائے گی۔⁽⁴⁾ (بحر)

مسئلہ ۱۳: قسم کھائی کہ یہ سرکہ نہیں کھائے گا اور چٹنی یا سیکنجبین⁽⁵⁾ کھائی جس میں وہ سرکہ پڑا ہوا تھا تو قسم نہیں ٹوٹی یا قسم کھائی کہ اس انڈے سے نہیں کھائے گا اور اوس میں سے بچہ نکلا اور اوس سے کھایا تو قسم نہیں ٹوٹی۔⁽⁶⁾ (عالمگیری، بحر)

مسئلہ ۱۴: قسم کھائی کہ اس درخت سے کچھ نہ کھائے گا اور اوس کی قلم لگائی⁽⁷⁾ تو اس قلم کے پھل کھانے سے قسم نہیں ٹوٹی۔⁽⁸⁾ (ردالمحتار)

مسئلہ ۱۵: قسم کھائی کہ اس بچھیا کا گوشت نہیں کھائیگا پھر جب وہ جوان ہوگئی اُس وقت اُس کا گوشت کھایا تو قسم ٹوٹ گئی۔⁽⁹⁾ (ردالمحتار)

مسئلہ ۱۶: قسم کھائی کہ گوشت نہیں کھائیگا تو مچھلی کھانے سے قسم نہیں ٹوٹے گی اور اونٹ، گائے بھینس، بھیڑ، بکری اور پرند وغیرہ جن کا گوشت کھایا جاتا ہے اگر اون کا گوشت کھایا تو ٹوٹ جائے گی، خواہ شور بے دار ہو یا بھنا ہوا یا کوفتہ⁽¹⁰⁾

①....."البحر الرائق"، کتاب الأیمان، باب الیمین... إلخ، ج ۴، ص ۵۳۴، وغیرہ۔

②....."البحر الرائق"، کتاب الأیمان، باب الیمین... إلخ، ج ۴، ص ۵۴۰۔

③....."ردالمحتار"، کتاب الأیمان، باب الیمین فی الأکل... إلخ، مطلب: اذا تعذرت الحقیقة... إلخ، ج ۵، ص ۵۸۷۔

④....."البحر الرائق"، کتاب الأیمان، باب الیمین... إلخ، ج ۴، ص ۵۴۱۔

⑤.....سرکہ یا لیمو کے رس کا پکا ہوا شربت۔

⑥....."الفتاویٰ الہندیہ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۱، ۸۳۔

⑦.....اس درخت کی شاخ دوسرے درخت میں لگائی۔

⑧....."رد المحتار"، کتاب الأیمان، مطلب فیما لو وصل غصن شجرة باخری، ج ۵، ص ۵۸۸۔

⑨....."الدر المختار"، کتاب الأیمان، باب الیمین فی الأکل... إلخ، ج ۵، ص ۵۸۹۔

⑩.....قیے کے گول کباب جو شور بے میں ڈالتے ہیں۔

اور کچا گوشت یا صرف شوربا کھایا تو نہیں ٹوٹی۔ یوہیں کلیجی، تلی، بھپڑا، دل، گردہ، اوجھڑی، دُنْبہ کی چکی (1) کے کھانے سے بھی نہیں ٹوٹے گی کہ ان چیزوں کو عرف میں گوشت نہیں کہتے اور اگر کسی جگہ ان چیزوں کا بھی گوشت میں شمار ہو تو وہاں ان کے کھانے سے بھی ٹوٹ جائے گی۔ (2) (درمختار، ردالمحتار)

مسئلہ ۱۷: قسم کھائی کہ بیل کا گوشت نہیں کھائیگا تو گائے کے گوشت سے قسم نہیں ٹوٹے گی اور گائے کے گوشت نہ کھانے کی قسم کھائی تو بیل کا گوشت کھانے سے ٹوٹ جائیگی کہ بیل کے گوشت کو بھی لوگ گائے کا گوشت کہتے ہیں اور بھینس کے گوشت سے نہیں ٹوٹے گی اور بھینس کے گوشت کی قسم کھائی تو گائے بیل کے گوشت سے نہیں ٹوٹے گی اور بڑا گوشت کہا تو ان سب کو شامل ہے اور بکری کا گوشت کہا تو بکرے کے گوشت سے بھی قسم ٹوٹ جائیگی کہ دونوں کو بکری کا گوشت کہتے ہیں۔ یوہیں بھیر کا گوشت کہا تو مینڈھے کو بھی شامل ہے اور دُنْبہ ان میں داخل نہیں، اگرچہ دُنْبہ اسی کی ایک قسم ہے اور چھوٹا گوشت ان سب کو شامل ہے۔ (3)

مسئلہ ۱۸: قسم کھائی کہ چربی نہیں کھائیگا تو پیٹ میں اور آنتوں پر جو چربی لپٹی رہتی ہے اس کے کھانے سے قسم ٹوٹے گی پیٹ کی چربی جو گوشت کے ساتھ ملی ہوئی ہوتی ہے اس کے کھانے سے یا دُنْبہ کی چکی کھانے سے نہیں ٹوٹے گی۔ (4) (درمختار)

مسئلہ ۱۹: قسم کھائی کہ گوشت نہیں کھائے گا اور کسی خاص گوشت کی نیت ہے تو اس کے سوا دوسرا گوشت کھانے سے قسم نہیں ٹوٹے گی۔ یوہیں قسم کھائی کہ کھانا نہیں کھائیگا اور خاص کھانا مراد لیا تو دوسرا کھانا کھانے سے قسم نہ ٹوٹے گی۔ (5) (عالمگیری)

مسئلہ ۲۰: قسم کھائی کہ تیل نہیں کھائے گا تو تیل کے تیل کھانے سے قسم نہیں ٹوٹی اور گیہوں (6) نہ کھانے کی قسم کھائی تو بھنے ہوئے گیہوں کھانے سے قسم ٹوٹ جائے گی اور گیہوں کی روٹی یا آٹا یا ستویا کچے گیہوں کھانے سے قسم نہ ٹوٹے گی مگر جبکہ

①..... دُنْبہ کی گول چٹھی دم اور اس کی چربی۔

②..... ”الدرالمختار“ و ”ردالمختار“، کتاب الأیمان، باب الیمین... إلخ، مطلب: حلف لایاکل لحمًا، ج ۵، ص ۵۹۳-۵۹۵.

③..... ”البحر الرائق“، کتاب الأیمان، باب الیمین فی الأکل... إلخ، ج ۴، ص ۵۳۹.

④..... ”الدرالمختار“، کتاب الأیمان، باب الیمین فی الأکل... إلخ، مطلب: حلف لایاکل لحمًا، ج ۵، ص ۵۹۶.

⑤..... ”الفتاویٰ الہندیۃ“، کتاب الأیمان، الباب الخامس فی الیمین علی الأکل... إلخ، ج ۲، ص ۸۳.

⑥..... گندم۔

اوس کی یہ نیت ہو کہ گیہوں کی روٹی نہیں کھائیگا تو روٹی کھانے سے بھی ٹوٹ جائے گی۔⁽¹⁾ (بحر، عالمگیری)

مسئلہ ۲۱: قسم کھائی کہ یہ گیہوں نہیں کھائے گا پھر انھیں بویا، اب جو پیدا ہوئے ان کے کھانے سے قسم نہیں ٹوٹے گی

کہ یہ وہ گیہوں نہیں ہیں۔⁽²⁾ (درمختار)

مسئلہ ۲۲: قسم کھائی کہ روٹی نہیں کھائیگا تو پراٹھے، پوریاں، سنبو سے⁽³⁾، بسکٹ، شیرمال، کلچے، گلگلے، نان پاؤ⁽⁴⁾

کھانے سے قسم نہیں ٹوٹے گی کہ ان کو روٹی نہیں کہتے اور تنوری روٹی یا چپاتی یا موٹی روٹی یا بیلین⁽⁵⁾ سے بنائی ہوئی روٹی کھانے

سے قسم ٹوٹ جائے گی۔⁽⁶⁾ (درمختار، ردالمحتار)

مسئلہ ۲۳: قسم کھائی کہ فلاں کا کھانا نہیں کھائے گا اور اوس کے یہاں کا سرکہ یا نمک کھایا تو قسم نہیں ٹوٹی۔⁽⁷⁾ (ردالمحتار)

مسئلہ ۲۴: قسم کھائی کہ فلاں شخص کا کھانا نہیں کھائیگا اور وہ شخص کھانا بیچتا ہے اس نے خرید کر کھالیا تو قسم ٹوٹ گئی

کہ اوس کے کھانے سے مراد اوس سے خرید کر کھانا کھانا ہے اور اگر کھانا بیچنا اوس کا کام نہ ہو تو مراد وہ کھانا ہے جو اوس کی ملک

میں ہے، لہذا خرید کر کھانے سے قسم نہیں ٹوٹے گی۔⁽⁸⁾ (ردالمحتار)

مسئلہ ۲۵: فلاں عورت کی پکائی ہوئی روٹی نہیں کھائیگا اور اوس عورت نے خود روٹی پکائی ہے یعنی اوس نے توے پر

ڈالی اور سینکی⁽⁹⁾ ہے تو اس کے کھانے سے قسم ٹوٹ جائیگی اور اگر اوس نے فقط آٹا گوندھا ہے یا روٹی بنائی ہے اور کسی دوسرے نے

توے پر ڈالی اور سینکی اس کے کھانے سے نہیں ٹوٹے گی کہ آٹا گوندھنے یا روٹی بنانے کو پکانا نہیں کہیں گے اور اگر کہا فلاں عورت

کی روٹی نہیں کھاؤں گا تو اس میں دو صورتیں ہیں، اگر یہ مراد ہے کہ اوس کی پکائی ہوئی روٹی نہیں کھاؤں گا تو وہی حکم ہے جو بیان

کیا گیا اور اگر یہ مطلب ہے کہ اوس کی ملک میں جو روٹی ہے وہ نہیں کھاؤں گا تو اگرچہ کسی اور نے آٹا گوندھا یا روٹی پکائی ہو

①..... "البحر الرائق"، کتاب الأیمان، باب الیمین فی الأکل... إلخ، ج ۴، ص ۵۴۰.

و "الفتاویٰ الہندیۃ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۳، ۸۶.

②..... "الدرالمختار"، کتاب الأیمان، باب الیمین فی الأکل... إلخ، ج ۵، ص ۵۹۸.

③..... سمو سے۔ ④..... ڈبل روٹی۔ ⑤..... لکڑی کا وہ گول اوزار جس سے روٹی کو بڑھاتے ہیں۔

⑥..... "الدرالمختار" و "ردالمحتار" کتاب الأیمان، باب الیمین فی الأکل... إلخ، مطلب: لایاکل هذا البر، ج ۵، ص ۵۹۸.

⑦..... "ردالمختار"، کتاب الأیمان، باب الیمین فی الأکل... إلخ، مطلب: لایاکل طعاماً، ج ۵، ص ۶۰۰.

⑧..... "ردالمختار"، کتاب الأیمان، باب الیمین فی الأکل... إلخ، مطلب: حلف لایکلم عبد فلان... إلخ، ج ۵، ص ۶۳۴.

⑨..... یعنی توے سے ہٹا کر آگ پر حرارت پہنچائی، پکائی۔

مگر جب اوس کی ملک ہے تو کھانے سے ٹوٹ جائیگی۔⁽¹⁾ (درمختار، ردالمحتار)

مسئلہ ۲۶: قسم کھائی کہ یہ کھانا کھائیگا تو اس میں دو صورتیں ہیں کوئی وقت مقرر کر دیا ہے یا نہیں اگر وقت نہیں مقرر کیا ہے پھر وہ کھانا کسی اور نے کھا لیا یا ہلاک ہو گیا یا قسم کھانے والا مر گیا تو قسم ٹوٹ گئی اور اگر وقت مقرر کر دیا ہے مثلاً آج اسکو کھائے گا اور دن گزرنے سے پہلے قسم کھانے والا مر گیا یا کھانا تلف ہو گیا تو قسم نہیں ٹوٹی۔⁽³⁾ (عالمگیری)

مسئلہ ۲۷: قسم کھائی کہ کھانا نہیں کھائیگا تو وہ کھانا مراد ہے جس کو عادتاً⁽⁴⁾ کھاتے ہیں لہذا اگر مردار کا گوشت کھایا تو قسم نہیں ٹوٹی۔⁽⁵⁾ (درمختار)

مسئلہ ۲۸: قسم کھائی کہ سری نہیں کھائے گا اور اوس کی یہ نیت ہو کہ بکری، گائے، مرغ، مچھلی وغیرہ کسی جانور کا سر نہیں کھائیگا تو جس چیز کا سر کھائے گا قسم ٹوٹ جائے گی اور اگر نیت کچھ نہ ہو تو گائے اور بکری کے سر کھانے سے قسم ٹوٹے گی اور چڑیا، بڈی⁽⁶⁾، مچھلی وغیرہ جانوروں کے سر کھانے سے نہیں ٹوٹے گی۔⁽⁷⁾ (عالمگیری وغیرہ)

مسئلہ ۲۹: قسم کھائی کہ انڈا نہیں کھائیگا اور نیت کچھ نہ ہو تو مچھلی کے انڈے کھانے سے نہیں ٹوٹے گی۔⁽⁸⁾ (عالمگیری)

مسئلہ ۳۰: میوہ نہ کھانے کی قسم کھائی تو مراد سیب، ناشپاتی، آڑو، انگور، انار، آم، امرود وغیرہ ہیں جن کو عرف میں میوہ کہتے ہیں کھیرا، کٹڑی، گاجر، وغیرہ کو میوہ نہیں کہتے۔⁽⁹⁾

مسئلہ ۳۱: مٹھائی سے مراد امرتی⁽¹⁰⁾، جلیبی، پیڑا، بالوشاہی، گلاب جامن، قلاقند، برنی، لڈو وغیرہ ہیں جن

①..... "الدرالمختار" و "ردالمحتار"، کتاب الأیمان، باب الیمین فی الأکل... إلخ، مطلب: لا یأکل حبزاً، ج ۵، ص ۵۹۹.

②..... ضائع۔

③..... "الفتاویٰ الہندیۃ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۴.

④..... عام طور پر۔

⑤..... "الدرالمختار"، کتاب الأیمان، باب الیمین فی الأکل... إلخ، ج ۵، ص ۶۰۰.

⑥..... ایک قسم کا پروں والا کیڑا جو درختوں اور فصلوں کو نقصان پہنچاتا ہے۔

⑦..... "الفتاویٰ الہندیۃ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۷، وغیرہ.

⑧..... "الفتاویٰ الہندیۃ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۷.

⑨..... "الدرالمختار" و "ردالمحتار"، کتاب الأیمان، باب الیمین فی الأکل... إلخ، مطلب: لا یأکل فاکھۃ، ج ۵، ص ۶۰۱.

⑩..... ماش کے آٹے کی مٹھائی جو جلیبی کے مشابہ ہوتی ہے۔

کو عرف میں مٹھائی کہتے ہیں ہاں اس طرف بعض گاؤں میں گڑ کو مٹھائی کہتے ہیں لہذا اگر اس گاؤں والے نے مٹھائی نہ کھانے کی قسم کھائی تو گڑ کھانے سے قسم ٹوٹ جائیگی اور جہاں کا یہ محاورہ نہیں ہے وہاں والے کی نہیں ٹوٹے گی۔ عربی میں حلوا ہر میٹھی چیز کو کہتے ہیں یہاں تک کہ انجیر اور کھجور کو بھی مگر ہندوستان میں ایک خاص طرح سے بنائی ہوئی چیز کو حلوا کہتے ہیں کہ سوجی، میدہ، چاول کے آٹے وغیرہ سے بناتے ہیں اور یہاں بریلی میں اسکو میٹھا بھی بولتے ہیں، غرض جس جگہ کا جو عرف ہو وہاں اسی کا اعتبار ہے۔ سالن عموماً ہندوستان میں گوشت کو کہتے ہیں جس سے روٹی کھائی جائے اور بعض جگہ میں نے دال کو بھی سالن کہتے سنا اور عربی زبان میں تو سرکہ کو بھی ادام (سالن) کہتے ہیں۔ آلو، رتالو⁽¹⁾، اروی، ترئی، بھنڈی، ساگ، کدو، شلجم، گو بھی اور دیگر سبزیوں کو ترکاری کہتے ہیں جن کو گوشت میں ڈالتے ہیں یا تہا پکاتے ہیں اور بعض گاؤں میں جہاں ہندو کثرت سے رہتے ہیں گوشت کو بھی لوگ ترکاری بولتے ہیں۔

مسئلہ ۳۲: قسم کھائی کہ کھانا نہیں کھائیگا اور کوئی ایسی چیز کھائی جسے عرف میں کھانا نہیں کہتے ہیں مثلاً دودھ پی لیا یا مٹھائی کھالی تو قسم نہیں ٹوٹی۔⁽²⁾

مسئلہ ۳۳: قسم کھائی کہ نمک نہیں کھائیگا اور ایسی چیز کھائی جس میں نمک پڑا ہوا ہے تو قسم نہیں ٹوٹی اگرچہ نمک کا مزہ محسوس ہوتا ہو اور روٹی وغیرہ کو نمک لگا کر کھایا تو قسم ٹوٹ جائیگی ہاں اگر اس کے کلام سے یہ سمجھا جاتا ہو کہ نمکین کھانا مراد ہے تو پہلی صورت میں بھی قسم ٹوٹ جائیگی۔⁽³⁾ (ردالمحتار)

مسئلہ ۳۴: قسم کھائی کہ مرچ نہیں کھائیگا اور گوشت وغیرہ کوئی ایسی چیز کھائی جس میں مرچ ہے اور مرچ کا مزہ محسوس ہوتا ہے تو قسم ٹوٹ گئی، اس کی ضرورت نہیں کہ مرچ کھائے تو قسم ٹوٹے۔⁽⁴⁾ (ردالمحتار)

مسئلہ ۳۵: قسم کھائی کہ پیاز نہیں کھائیگا اور کوئی ایسی چیز کھائی جس میں پیاز پڑی ہے تو قسم نہیں ٹوٹی اگرچہ پیاز کا مزہ معلوم ہوتا ہو۔⁽⁵⁾ (ردالمحتار)

مسئلہ ۳۶: جس کھانے کی نسبت قسم کھائی کہ اس کو نہیں کھائے گا یا پانی کی نسبت کہ اس کو نہیں پیے گا اگر وہ اتنا ہے کہ

①..... کچالو۔

②..... ”الفتاویٰ الہندیۃ“، کتاب الایمان، الباب الخامس فی الیمین علی الأکل... إلخ، ج ۲، ص ۸۴۔

③..... ”ردالمحتار“، کتاب الایمان، باب الیمین فی الأکل... إلخ، مطلب: حلف لایأکل إداماً... إلخ، ج ۵، ص ۶۰۴۔

④..... ”الدرالمختار“، کتاب الایمان، باب الیمین فی الأکل... إلخ، ج ۵، ص ۶۰۴۔

⑤..... المرجع السابق۔

ایک مجلس میں کھا سکتا ہے اور ایک پیاس میں پی سکتا ہے تو جب تک گل نہ کھائے پیئے قسم نہیں ٹوٹے گی۔ مثلاً قسم کھائی کہ یہ روٹی نہیں کھائے گا اور روٹی ایسی ہے کہ ایک مجلس میں پوری کھا سکتا ہے تو اس روٹی کا ٹکڑا کھانے سے قسم نہیں ٹوٹے گی۔ یوں ہی قسم کھائی کہ اس گلاس کا پانی نہیں پیے گا تو ایک گھونٹ پینے سے نہیں ٹوٹی۔ اور اگر کھانا اتنا ہے کہ ایک مجلس میں نہیں کھا سکتا تو اس میں سے ذرا سا کھانے سے بھی قسم ٹوٹ جائیگی مثلاً قسم کھائی کہ اس گائے کا گوشت نہیں کھائیگا اور ایک بوٹی کھائی قسم ٹوٹ گئی۔ یوں ہی قسم کھائی کہ اس مٹکے کا پانی نہیں پیوں گا اور مٹکا پانی سے بھرا ہے تو ایک گھونٹ سے بھی ٹوٹ جائیگی۔ اور اگر یوں کہا کہ یہ روٹی مجھ پر حرام ہے تو اگرچہ ایک مجلس میں وہ روٹی کھا سکتا ہو مگر اس کا ٹکڑا کھانے سے بھی کفارہ لازم ہوگا۔ یوں ہی پانی مجھ پر حرام ہے اور ایک گھونٹ پی لیا تو کفارہ واجب ہو گیا، اگرچہ وہ ایک پیاس کا بھی نہ ہو۔⁽¹⁾ (عالمگیری)

مسئلہ ۳۷: قسم کھائی کہ یہ روٹی نہیں کھائے گا اور گل کھا گیا ایک ذرا سی چھوڑ دی تو قسم ٹوٹ گئی کہ روٹی کا ذرا سا حصہ چھوڑ دینے سے بھی عرف میں یہی کہا جائیگا کہ روٹی کھالی، ہاں اگر اس کی یہ نیت تھی کہ کل نہیں کھائیگا تو ذرا سی چھوڑ دینے سے قسم نہیں ٹوٹی۔⁽²⁾ (عالمگیری)

مسئلہ ۳۸: قسم کھائی کہ اس انار کو نہیں کھاؤں گا اور سب کھا لیا ایک دو دانے چھوڑ دیے تو قسم ٹوٹ گئی اور اگر اتنے زیادہ چھوڑے کہ عادتاً اتنے نہیں چھوڑے جاتے تو نہیں ٹوٹی۔⁽³⁾ (عالمگیری)

مسئلہ ۳۹: قسم کھائی کہ حرام نہیں کھائیگا اور غصب کیے ہوئے روپے سے کوئی چیز خرید کر کھائی تو قسم نہیں ٹوٹی مگر گنہگار ہو اور جو چیز کھائی اگر وہ خود غصب کی ہوئی ہے تو قسم ٹوٹ گئی۔⁽⁴⁾ (عالمگیری)

مسئلہ ۴۰: قسم کھائی کہ زید کی کمائی نہیں کھائے گا اور زید کو کوئی چیز وراثت میں ملی تو اس کے کھانے سے قسم نہیں ٹوٹے گی۔ اور اگر زید نے کوئی چیز خریدی یا ہبہ یا صدقہ میں کوئی چیز ملی اور زید نے اسے قبول کر لیا تو اس کے کھانے سے قسم ٹوٹ جائیگی۔ اور اگر زید سے میں نے⁽⁵⁾ کوئی چیز خرید کر کھائی تو نہیں ٹوٹی۔ اور اگر زید مر گیا اور اس کی کمائی کا مال زید کے وراثت کے یہاں کھایا یا یہ قسم کھانے والا خود ہی وراثت ہے اور کھا لیا تو قسم ٹوٹ گئی۔⁽⁶⁾ (عالمگیری)

①....."الفتاویٰ الہندیۃ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۴، ۸۵.

②.....المرجع السابق، ص ۸۵. ③.....المرجع السابق، ص ۸۵. ④.....المرجع السابق، ص ۸۷.

⑤..... یہاں غالباً "میں نے" کتابت کی غلطی کی وجہ سے زائد ہو گیا ہے، جبکہ اس مقام پر عالمگیری میں اصل عبارت یوں مذکور ہے "فاشترى شیئاً الحالف من المحلوف علیہ... لا یحنت" یعنی "اگر زید سے کوئی چیز خرید کر کھائی تو نہیں ٹوٹی"۔... علیہ

⑥....."الفتاویٰ الہندیۃ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۸.

مسئلہ ۴۱: کسی کے پاس روپے ہیں، قسم کھائی کہ ان کو نہیں کھائیگا پھر روپے کے پیسے بھننا لیے (۱) یا اشرفیاں کر لیں پھر ان پیسوں یا اشرفیوں سے کوئی چیز خرید کر کھائی تو قسم ٹوٹ گئی اور اگر ان پیسوں یا اشرفیوں سے زمین خریدی پھر اسے بیچ کر کھایا تو نہیں ٹوٹی۔ (۲) (عالمگیری)

مسئلہ ۴۲: قسم اوس وقت صحیح ہوگی کہ جس چیز کی قسم کھائی ہو وہ زمانہ آئندہ میں پائی جاسکے یعنی عقلاً ممکن ہو اگرچہ عادۃً محال ہو مثلاً یہ قسم کھائی کہ میں آسمان پر چڑھوں گا یا اس مٹی کو سونا کر دوں گا تو قسم ہوگئی اور اسی وقت ٹوٹ بھی گئی۔ یوہیں قسم کے باقی رہنے کی بھی یہ شرط ہے کہ وہ کام اب بھی ممکن ہو، لہذا اگر اب ممکن نہ رہا تو قسم جاتی رہی مثلاً قسم کھائی کہ میں تمہارا روپیہ کل ادا کرونگا اور کل کے آنے سے پہلے ہی مر گیا تو اگرچہ قسم صحیح ہوگئی تھی مگر اب قسم نہ رہی کہ وہ رہا ہی نہیں، اس قاعدہ کے جاننے کے بعد اب یہ دیکھیے کہ اگر قسم کھائی کہ میں اس کوزہ کا پانی آج پیوں گا اور کوزہ میں پانی نہیں ہے یا تھا مگر رات کے آنے سے پہلے اوس میں کا پانی گر گیا یا اس نے گر دیا تو قسم نہیں ٹوٹی کہ پہلی صورت میں قسم صحیح نہ ہوئی اور دوسری میں صحیح تو ہوئی مگر باقی نہ رہی۔ یوہیں اگر کہا میں اس کوزہ کا پانی پیوں گا اور اس میں پانی اوس وقت نہیں ہے تو نہیں ٹوٹی مگر جبکہ یہ معلوم ہے کہ پانی نہیں ہے اور پھر قسم کھائی تو گنہگار ہوا، اگرچہ کفارہ لازم نہیں اور اگر پانی تھا اور گر گیا یا گر دیا تو قسم ٹوٹ گئی اور کفارہ لازم۔ (۳) (درمختار، ردالمحتار، بحر)

مسئلہ ۴۳: عورت سے کہا اگر تو نے کل نماز نہ پڑھی تو تجھ کو طلاق ہے اور صبح کو عورت کو حیض آ گیا تو طلاق نہ ہوئی۔ یوہیں عورت سے کہا کہ جو روپیہ تو نے میری جیب سے لیا ہے اگر اوس میں نہ رکھے گی تو طلاق ہے اور دیکھا تو روپیہ جیب ہی میں موجود ہے طلاق نہ ہوئی۔ (۴) (درمختار)

کلام کے متعلق قسم کا بیان

مسئلہ ۱: یہ کہا کہ تم سے یا فلاں سے کلام کرنا مجھ پر حرام ہے اور کچھ بھی بات کی تو کفارہ لازم ہو گیا۔ (۵) (درمختار)

مسئلہ ۲: قسم کھائی کہ اس بچے سے کلام نہ کریگا اور اوسکے جوان یا بوڑھے ہونے کے بعد کلام کیا تو قسم ٹوٹ گئی اور اگر کہا

①..... چینیج کروالیے۔

②..... "الفتاویٰ الہندیۃ"، کتاب الأیمان، الباب الخامس فی الیمین علی الأکل... إلخ، ج ۲، ص ۸۹۔

③..... "الدرالمختار" و "ردالمحتار"، کتاب الأیمان، باب الیمین فی الأکل... إلخ، مطلب: حلف لایشرب... إلخ، ج ۵، ص ۶۱۷-۶۲۰۔

و "البحر الرائق"، کتاب الأیمان، باب الیمین فی الأکل... إلخ، ج ۴، ص ۵۵۲-۵۵۴۔

④..... "الدرالمختار"، کتاب الأیمان، باب الیمین فی الأکل... إلخ، ج ۵، ص ۶۱۸۔

⑤..... "الدرالمختار"، کتاب الأیمان، ج ۵، ص ۵۳۰۔

کہ بچہ سے کلام نہ کروں گا اور جوان یا بوڑھے سے کلام کیا تو نہیں ٹوٹی۔⁽¹⁾ (درمختار، عالمگیری)

مسئلہ ۳: قسم کھائی کہ زید سے کلام نہ کریگا اور زید سو رہا تھا، اس نے پکارا اگر پکارنے سے جاگ گیا تو قسم ٹوٹ گئی اور بیدار نہ ہوا تو نہیں اور اگر جاگ رہا تھا اور اس نے پکارا اگر اتنی آواز تھی کہ سُن سکے اگرچہ بہرے ہونے یا کام میں مشغول ہونے یا شور کی وجہ سے نہ سنا تو قسم ٹوٹ گئی اور اگر دور تھا اور اتنی آواز سے پکارا کہ سُن نہیں سکتا تو نہیں ٹوٹی۔ اور اگر زید کسی مجمع⁽²⁾ میں تھا اس نے اس مجمع کو سلام کیا تو قسم ٹوٹ گئی ہاں اگر نیت یہ ہو کہ زید کے سوا اوروں کو سلام کرتا ہے تو نہیں ٹوٹی۔ اور نماز کا سلام کلام نہیں ہے، لہذا اس سے قسم نہیں ٹوٹے گی خواہ زید قریب ہی طرف ہو یا بائیں طرف۔ یو ہیں اگر زید امام تھا اور یہ مقتدی، اس نے اس کی غلطی پر سبحان اللہ کہا یا لقمہ دیا تو قسم نہیں ٹوٹی۔ اور اگر یہ نماز میں نہ تھا اور لقمہ دیا یا اس کی غلطی پر سبحان اللہ کہا تو قسم ٹوٹ گئی۔⁽³⁾ (بحر)

مسئلہ ۴: قسم کھائی کہ زید سے بات نہ کروں گا اور کسی کام کو اس سے کہنا ہے اس نے کسی دوسرے کو مخاطب کر کے کہا اور مقصود زید کو سنانا ہے تو قسم نہیں ٹوٹی۔ یو ہیں اگر عورت سے کہا کہ تُو نے اگر میری شکایت اپنے بھائی سے کی تو تجھ کو طلاق ہے، عورت کا بھائی آیا اور اس کے سامنے عورت نے بچہ سے اپنے شوہر کی شکایت کی اور مقصود بھائی کو سنانا ہے تو طلاق نہ ہوئی۔⁽⁴⁾ (بحر)

مسئلہ ۵: قسم کھائی کہ میں تجھ سے ابتداء کلام نہ کروں گا اور راستے میں دونوں کی ملاقات ہوئی دونوں نے ایک ساتھ سلام کیا تو قسم نہیں ٹوٹی بلکہ جاتی رہی کہ اب ابتداء کلام کرنے میں حرج نہیں۔ یو ہیں اگر عورت سے کہا اگر میں تجھ سے ابتداء کلام کروں تو تجھ کو طلاق ہے اور عورت نے بھی قسم کھائی کہ میں تجھ سے کلام کی پہل نہ کروں گی تو مرد کو چاہیے کہ عورت سے کلام کرے کہ اس کی قسم کے بعد جب عورت نے قسم کھائی تو اب مرد کا کلام کرنا ابتداء نہ ہوگا۔⁽⁵⁾ (بحر)

مسئلہ ۶: کلام نہ کرنے کی قسم کھائی تو خط بھیجنے یا کسی کے ہاتھ کچھ ہلا کر بھیجنے یا اشارہ کرنے سے قسم نہیں ٹوٹے گی۔⁽⁶⁾ (عالمگیری)

مسئلہ ۷: اقرار و بشارت⁽⁷⁾ اور خبر دینا یہ سب لکھنے سے ہو سکتے ہیں اور اشارہ سے نہیں مثلاً قسم کھائی کہ تم کو فلاں

①....."الفتاویٰ الہندیۃ"، کتاب الأیمان، الباب السادس فی الیمین علی الکلام، ج ۲، ص ۱۰۱.

و"الدرالمختار"، کتاب الأیمان، باب الیمین فی الأکل... إلخ، ج ۵، ص ۵۸۹-۵۹۱.

②.....مجلس، مجلس۔

③....."البحر الرائق"، کتاب الأیمان، باب الیمین فی الأکل... إلخ، ج ۴، ص ۵۵۷-۵۵۹.

④.....المرجع السابق، ص ۵۵۸، ۵۵۹.

⑤.....المرجع السابق، ص ۵۵۸.

⑥....."الفتاویٰ الہندیۃ"، کتاب الأیمان، الباب السادس فی الیمین علی الکلام، ج ۲، ص ۹۷.

⑦.....خوشخبری دینا۔

بات کی خبر نہ دوں گا اور لکھ کر بھیج دیا تو قسم ٹوٹ گئی اور اشارہ سے بتایا تو نہیں اور اگر قسم کھائی کہ تمہارا یہ راز کسی پر ظاہر نہ کروں گا اور اشارہ سے بتایا تو قسم ٹوٹ گئی کہ ظاہر کرنا اشارہ سے بھی ہو سکتا ہے۔⁽¹⁾ (درمختار، بحر)

مسئلہ ۸: قسم کھائی کہ زید سے کلام نہ کرے گا اور زید نے دروازہ پر آکر گنڈی کھٹکھٹائی اس نے کہا کون ہے یا کون تو قسم نہیں ٹوٹی اور اگر کہا آپ کون صاحب ہیں یا تم کون ہو تو ٹوٹ گئی۔ یوہیں اگر زید نے پکارا اور اس نے کہا ہاں یا کہا حاضر ہوا یا اس نے کچھ پوچھا اس نے جواب میں ہاں کہا تو قسم ٹوٹ گئی۔⁽²⁾ (عالمگیری)

مسئلہ ۹: قسم کھائی کہ بی بی سے کلام نہ کریگا اور گھر میں عورت کے سوا دوسرا کوئی نہیں ہے یہ گھر میں آیا اور کہا یہ چیز کس نے رکھی ہے یا کہا یہ چیز کہاں ہے تو قسم ٹوٹ گئی اور اگر گھر میں کوئی اور بھی ہے تو نہیں ٹوٹی یعنی جبکہ اس کی نیت عورت سے پوچھنے کی نہ ہو۔⁽³⁾ (عالمگیری)

مسئلہ ۱۰: کلام نہ کرنے کی قسم کھائی اور ایسی زبان میں کلام کیا جس کو مخاطب نہیں سمجھتا جب بھی قسم ٹوٹ گئی۔⁽⁴⁾ (عالمگیری)

مسئلہ ۱۱: قسم کھائی کہ زید سے بات نہ کروں گا جب تک فلاں شخص اجازت نہ دے اور اس نے اجازت دی مگر اسے خبر نہیں اور کلام کر لیا تو قسم ٹوٹ گئی اور اگر اجازت دینے سے پہلے وہ شخص مر گیا تو قسم باطل ہو گئی یعنی اب کلام کرنے سے نہیں ٹوٹے گی کہ قسم ہی نہ رہی۔ اور اگر یوں کہا تھا کہ بغیر فلاں کی مرضی کے کلام نہ کروں گا اور اس کی مرضی تھی مگر اسے معلوم نہ تھا اور کلام کر لیا تو نہیں ٹوٹی۔⁽⁵⁾ (درمختار)

مسئلہ ۱۲: یہ قسم کھائی کہ فلاں کو خط نہ لکھوں گا اور کسی کو لکھنے کے لیے اشارہ کیا تو اگر یہ قسم کھانے والا امراء⁽⁶⁾ میں سے ہے تو قسم ٹوٹ گئی کہ ایسے لوگ خود نہیں لکھا کرتے بلکہ دوسروں سے لکھوایا کرتے ہیں اور ان لوگوں کی عادت یہ ہوتی ہے کہ اشارہ سے حکم کیا کرتے ہیں۔⁽⁷⁾ (درمختار، بحر)

①....."الدر المختار"، کتاب الأیمان، باب الیمین فی الأکل... إلخ، ج ۵، ص ۶۲۵.

و"البحر الرائق"، کتاب الأیمان، باب الیمین فی الأکل... إلخ، ج ۴، ص ۵۵۹.

②....."الفتاویٰ الہندیۃ"، کتاب الأیمان، الباب السادس فی الیمین علی الکلام، ج ۲، ص ۹۸.

③.....المرجع السابق.

④.....المرجع السابق.

⑤....."الدر المختار"، کتاب الأیمان، باب الیمین فی الأکل... إلخ، ج ۵، ص ۶۲۴.

⑥.....حکام، بادشاہ وغیرہ۔

⑦....."الدر المختار"، کتاب الأیمان، باب الیمین فی الأکل... إلخ، ج ۵، ص ۶۲۶.

و"البحر الرائق" کتاب الأیمان، باب الیمین فی الأکل... إلخ، ج ۴، ص ۵۵۹.

مسئلہ ۱۳: قسم کھائی کہ فلاں کا خط نہ پڑھے گا اور خط کو دیکھا اور جو کچھ لکھا ہے اسے سمجھا تو قسم ٹوٹ گئی کہ خط پڑھنے سے یہی مقصود ہے زبان سے پڑھنا مقصود نہیں، یہ امام محمد رضی اللہ عنہ کا قول ہے اور امام ابو یوسف رضی اللہ تعالیٰ عنہ فرماتے ہیں کہ جب تک زبان سے تلفظ نہ کریگا قسم نہیں ٹوٹے گی اور اسی قول ثانی پر (1) فتویٰ ہے۔ (2) (بحر)

مگر یہاں کا عام محاورہ یہی ہے کہ خط دیکھا اور لکھے ہوئے کو سمجھا تو یہ کہتے ہیں میں نے پڑھا۔ لہذا یہاں کے محاورہ میں قسم ٹوٹنے پر فتویٰ (3) ہونا چاہیے واللہ تعالیٰ اعلم۔ یہاں کے محاورہ میں یہ لفظ کہ زید کا خط نہ پڑھوں گا ایک دوسرے معنی کے لیے بھی بولا جاتا ہے وہ یہ کہ زید بے پڑھا شخص ہے اور اس کے پاس جب کہیں سے خط آتا ہے تو کسی سے پڑھواتا ہے تو اگر یہ پڑھنا مقصود ہے تو اس میں دیکھنا اور سمجھنا قسم ٹوٹنے کے لیے کافی نہیں بلکہ پڑھ کر سنانے سے ٹوٹے گی۔

مسئلہ ۱۴: قسم کھائی کہ کسی عورت سے کلام نہ کریگا اور بچی سے کلام کیا تو قسم نہیں ٹوٹی اور اگر قسم کھائی کہ کسی عورت سے نکاح نہ کریگا اور چھوٹی لڑکی سے نکاح کیا تو ٹوٹ گئی۔ (4) (بحر)

مسئلہ ۱۵: قسم کھائی کہ فقیروں اور مسکینوں سے کلام نہ کریگا اور ایک سے کلام کر لیا تو قسم ٹوٹ گئی۔ اور اگر یہ نیت ہے کہ تمام فقیروں اور مسکینوں سے کلام نہ کریگا تو نہیں ٹوٹی۔ یوں اگر قسم کھائی کہ بنی آدم سے (5) کلام نہ کریگا تو ایک سے کلام کرنے میں قسم ٹوٹ جائے گی اور نیت میں تمام اولاد آدم ہے تو نہیں۔ (6) (عالمگیری)

مسئلہ ۱۶: قسم کھائی کہ فلاں سے ایک سال کلام نہ کروں گا تو اس وقت سے ایک سال یعنی بارہ مہینے تک کلام کرنے سے قسم ٹوٹ جائے گی۔ اور اگر کہا کہ ایک مہینہ کلام نہ کریگا تو جس وقت سے قسم کھائی ہے اس وقت سے ایک مہینہ یعنی تیس دن مراد ہیں۔ اور اگر دن میں قسم کھائی کہ ایک دن کلام نہ کروں گا تو جس وقت سے قسم کھائی ہے اس وقت سے دوسرے دن کے اسی وقت تک کلام سے قسم ٹوٹے گی۔ اور اگر رات میں قسم کھائی کہ ایک رات کلام نہ کروں گا تو اس وقت سے دوسرے دن کے بعد والی رات کے اسی وقت تک مراد ہے لہذا درمیان کا دن بھی شامل ہے۔ اور اگر رات میں کہا کہ قسم خدا کی فلاں سے ایک دن کلام نہ کروں گا تو اس وقت سے غروب آفتاب تک کلام کرنے سے قسم ٹوٹ جائے گی۔ اور اگر دن میں کہا کہ فلاں شخص سے

①..... یعنی امام ابو یوسف رحمۃ اللہ تعالیٰ علیہ کے قول پر۔

②..... "البحر الرائق"، کتاب الأیمان، باب الیمین فی الأکل... إلخ، ج ۴، ص ۵۵۹.

③..... ثم رأیت فی رد المحتار قال "ح" و قول محمد هو الموافق لعرفنا كما لا يخفى اه فليله الحمد. ۱۲ منه.

④..... البحر الرائق، کتاب الأیمان، باب الیمین فی الأکل... إلخ، ج ۴، ص ۵۶۰.

⑤..... آدم علیہ السلام کی اولاد، مراد کسی بھی انسان۔

⑥..... "الفتاویٰ الہندیۃ"، کتاب الأیمان، الباب السادس فی الیمین علی الکلام، ج ۲، ص ۹۸.

ایک رات کلام نہ کروں گا تو اس وقت سے طلوع فجر تک کلام کرنے سے قسم ٹوٹ جائے گی۔ اور ایک مہینہ یا ایک دن کے روزہ یا اعتکاف کی قسم کھائی تو اسے اختیار ہے جب چاہے ایک مہینہ یا ایک دن کا روزہ یا اعتکاف کر لے۔ اور اگر کہا اس سال کلام نہ کروں گا تو سال پورا ہونے میں جتنے دن باقی ہیں وہ لیے جائیں گے یعنی اس وقت سے ختم ذی الحجہ تک۔ یوہیں اگر کہا کہ اس مہینہ میں کلام نہ کروں گا تو جتنے دن اس مہینے میں باقی ہیں وہ لیے جائیں گے اور اگر یوں کہا کہ آج دن میں کلام نہ کروں گا تو اس وقت سے غروب آفتاب تک اور اگر رات میں کہا کہ آج رات میں کلام نہ کروں گا تو رات کا جتنا حصہ باقی ہے وہ مراد لیا جائے اور اگر کہا آج اور کل اور پرسوں کلام نہ کروں گا تو درمیان کی راتیں بھی داخل ہیں یعنی رات میں کلام کرنے سے بھی قسم ٹوٹ جائیگی۔ اور اگر کہا کہ نہ آج کلام کروں گا اور نہ کل اور نہ پرسوں تو راتوں میں کلام کر سکتا ہے کہ یہ ایک قسم نہیں ہے بلکہ تین قسمیں ہیں کہ تین دنوں کے لیے علیحدہ علیحدہ ہیں۔⁽¹⁾ (بحر الرائق)

مسئلہ ۱۷: قسم کھائی کہ کلام نہ کرے گا تو قرآن مجید پڑھنے یا سُبْحَانَ اللَّهِ کہنے یا اور کوئی وظیفہ پڑھنے یا کتاب پڑھنے سے قسم نہیں ٹوٹے گی۔ اور اگر قسم کھائی کہ قرآن مجید نہ پڑھے گا تو نماز میں یا بیرون نماز⁽²⁾ پڑھنے سے قسم ٹوٹ جائے گی اور اگر اس صورت میں بسم اللہ پڑھی اور نیت میں وہ بسم اللہ ہے جو سورہ بقرہ کی جڑ ہے تو ٹوٹ گئی ورنہ نہیں۔⁽³⁾ (درمختار)

مسئلہ ۱۸: قسم کھائی کہ قرآن کی فلاں سورت نہ پڑھے گا اور اسے اول سے آخر تک دیکھتا گیا اور جو کچھ لکھا ہے اسے سمجھا تو قسم نہیں ٹوٹی اور اگر قسم کھائی کہ فلاں کتاب نہ پڑھے گا اور یوں کیا تو امام محمد رحمہ اللہ تعالیٰ کے نزدیک ٹوٹ جائے گی اور ہمارے یہاں کے عرف سے یہی مناسب۔⁽⁴⁾ (ردالمحتار)

مسئلہ ۱۹: قسم کھائی کہ زید سے کلام نہ کریگا جب تک فلاں جگہ پر ہے تو وہاں سے چلے جانے کے بعد قسم ختم ہوگئی، لہذا اگر پھر واپس آیا اور کلام کیا تو کچھ حرج نہیں کہ قسم اب باقی نہ رہی۔⁽⁵⁾ (ردالمحتار)

مسئلہ ۲۰: قسم کھائی کہ اسے کچھ ہی⁽⁶⁾ میں لیجا کر حلف دوں گا⁽⁷⁾ مدعی علیہ نے⁽⁸⁾ جا کر اسکے حق کا اقرار کر لیا حلف کی نوبت ہی نہ آئی تو قسم نہیں ٹوٹی۔ یوہیں اگر قسم کھائی کہ تیری شکایت فلاں سے کروں گا پھر دونوں میں صلح ہوگئی اور شکایت

①..... "البحر الرائق"، کتاب الأیمان، باب الیمین فی الأکل... إلخ، ج ۴، ص ۵۶۱.

②..... نماز سے باہر۔

③..... "الدرالمختار"، کتاب الأیمان، باب الیمین فی الأکل... إلخ، ج ۵، ص ۶۲۷.

④..... "ردالمحتار"، کتاب الأیمان، باب الیمین فی الأکل... إلخ، مطلب مهم: لایکلمہ... إلخ، ج ۵، ص ۶۲۸.

⑤..... المرجع السابق، مطلب: أنت طالق یوم اکلم فلانا... إلخ، ص ۶۲۹.

⑥..... قاضی کی عدالت۔ ⑦..... قسم کھلاؤں گا۔ ⑧..... جس پر دعویٰ کیا گیا ہو اس نے۔

نہ کی تو قسم نہیں ٹوٹی یا قسم کھائی کہ اوس کا قرض آج ادا کر دیگا اور اوس نے معاف کر دیا تو قسم جاتی رہی۔⁽¹⁾ (درمختار، ردالمحتار، بحر)
مسئلہ ۲۱: قسم کھائی کہ فلاں کے غلام یا اوس کے دوست یا اوس کی عورت سے کلام نہ کرونگا اور اوس نے غلام کو بیچ ڈالا یا اور کسی طرح اوس کی ملک سے نکل گیا اور دوست سے عداوت⁽²⁾ ہوگئی اور عورت کو طلاق دیدی تو اب کلام کرنے سے قسم نہیں ٹوٹے گی غلام میں چاہے یوں کہا کہ فلاں کے اس غلام سے یا فلاں کے غلام سے دونوں کا ایک حکم ہے اور اگر قسم کے وقت وہ اوس کا غلام تھا اور کلام کرنے کے وقت بھی ہے یا قسم کے وقت یہ اوس کا غلام نہ تھا اور اب ہے دونوں صورتوں میں ٹوٹ جائے گی۔⁽³⁾ (عالمگیری، درمختار)

مسئلہ ۲۲: اگر کہا فلاں کی اس عورت سے یا فلاں کی فلاں عورت سے یا فلاں کے اس دوست سے یا فلاں کے فلاں دوست سے کلام نہ کروں گا اور طلاق یا عداوت کے بعد کلام کیا تو قسم ٹوٹ گئی اور اگر نہ اشارہ ہونہ معین کیا ہو اور اوس نے اب کسی عورت سے نکاح کیا یا کسی سے دوستی کی تو کلام کرنے سے قسم ٹوٹ جائیگی۔⁽⁴⁾ (درمختار، ردالمختار)

مسئلہ ۲۳: قسم کھائی کہ فلاں کے بھائیوں سے کلام نہ کرونگا اور اوس کا ایک ہی بھائی ہے تو اگر اسے معلوم تھا کہ ایک ہی ہے تو کلام سے قسم ٹوٹ گئی ورنہ نہیں۔⁽⁵⁾ (عالمگیری)

مسئلہ ۲۴: قسم کھائی کہ اس کپڑے والے سے کلام نہ کریگا اوسنے کپڑے بیچ ڈالے پھر اس نے کلام کیا تو قسم ٹوٹ گئی اور جس نے کپڑے خریدے اوس سے کلام کیا تو نہیں۔⁽⁶⁾ (عالمگیری)

مسئلہ ۲۵: قسم کھائی کہ میں اوس کے پاس نہیں پھٹکوں گا تو یہ وہی حکم رکھتا ہے جیسے یہ کہا کہ میں اوس سے کلام نہ کروں گا۔⁽⁷⁾ (عالمگیری)

مسئلہ ۲۶: کسی نے اپنی عورت کو اجنبی شخص⁽⁸⁾ سے کلام کرتے دیکھا اوس نے کہا اگر تو اب کسی اجنبی سے کلام

①..... "الدرالمختار" و "ردالمحتار" کتاب الأیمان، باب الیمین فی الأکل... إلخ، مطلب: حلف لا یفارقتی... إلخ، ج ۵، ص ۶۳۲.

② و "البحر الرائق"، کتاب الأیمان، باب الیمین فی الضرب... إلخ، ج ۴، ص ۶۱۳. و ششی.

③..... "الفتاویٰ الہندیۃ"، کتاب الأیمان، الباب السادس فی الیمین علی الکلام، ج ۲، ص ۹۹. و "الدرالمختار"، کتاب الأیمان، باب الیمین فی الأکل... إلخ، ج ۵، ص ۶۳۳.

④..... "الدرالمختار" و "رد لمحتار"، کتاب الأیمان، باب الیمین فی الأکل... إلخ، مطلب: حلف لا یکلم... إلخ، ج ۵، ص ۶۳۳.

⑤..... "الفتاویٰ الہندیۃ"، کتاب الأیمان، الباب السادس فی الیمین علی الکلام، ج ۲، ص ۹۹.

⑥..... المرجع السابق. ⑦..... المرجع السابق.

⑧..... یعنی غیر محرم.

کرے گی تو تجھ کو طلاق ہے پھر عورت نے کسی ایسے شخص سے کلام کیا جو اس گھر میں رہتا ہے مگر محرم (1) میں سے نہیں یا کسی رشتہ دار غیر محرم سے کلام کیا تو طلاق ہوگئی۔ (2) (عالمگیری)

مسئلہ ۲۷: کچھ لوگ کسی جگہ بیٹھے ہوئے بات کر رہے تھے ان میں سے ایک نے کہا جو شخص اب بولے اوس کی عورت کو طلاق ہے پھر خود ہی بولا تو اوس کی عورت کو طلاق ہوگئی۔ (3) (عالمگیری)

مسئلہ ۲۸: قسم کھائی کہ زید سے کلام نہ کروں گا پھر زید نے اوسے خوشی کی کوئی خبر سنائی اوس نے کہا الحمد للہ یا رنج کی سنائی اوس نے کہا اناللہ تو قسم نہیں ٹوٹی اور زید کی چھینک پر یو حَمَكَ اللہ کہا تو ٹوٹ گئی۔ (4) (عالمگیری)

مسئلہ ۲۹: قسم کھائی کہ جب تک شب قدر نہ گزر لے کلام نہ کروں گا اگر یہ شخص عام لوگوں میں ہے تو رمضان کی ستائیسویں رات گزرنے پر کلام کر سکتا ہے اور اگر جانتا ہو کہ شب قدر میں امہ کا اختلاف ہے تو جب تک قسم کے بعد پورا رمضان نہ گزر لے کلام نہیں کر سکتا یعنی اگر رمضان سے پہلے قسم کھائی تو اس رمضان کے گزرنے کے بعد کلام کر سکتا ہے اور رمضان کی ایک رات گزرنے کے بعد قسم کھائی تو جب تک دوسرا رمضان پورا نہ گزر جائے کلام نہیں کر سکتا۔ (5) (عالمگیری)

طلاق دینے اور آزاد کرنے کی یمن

مسئلہ ۱: اگر کہا کہ پہلا غلام کہ خریدوں آزاد ہے تو اس کے کہنے کے بعد جس کو پہلے خریدے گا آزاد ہو جائیگا اور دوسرا غلام ایک ساتھ خریدے تو کوئی آزاد نہ ہوگا کہ ان میں سے کوئی پہلا نہیں۔ اور اگر کہا کہ پہلا غلام جس کا میں مالک ہوں گا آزاد ہے اور ڈیڑھ غلام کا مالک ہوا تو جو پورا ہے آزاد ہے اور آدھا کچھ نہیں۔ یو ہیں اگر کپڑے کی نسبت کہا کہ پہلا تھان جو خریدوں صدقہ ہے اور ڈیڑھ تھان ایک ساتھ خریدا تو ایک پورے کو تصدق (6) کرے۔ (7) (درمختار)

مسئلہ ۲: اگر کہا کہ پچھلا غلام جس کو میں خریدوں آزاد ہے اور اوسکے بعد چند غلام خریدے تو سب میں پچھلا آزاد

①..... وہ قریبی رشتے دار جن سے ہمیشہ نکاح حرام ہو۔

②..... "الفتاویٰ الہندیۃ"، کتاب الأیمان، الباب السادس فی الیمن علی الکلام، ج ۲، ص ۱۰۱۔

③..... المرجع السابق، ۱۰۲۔ ④..... المرجع السابق، ص ۹۹، ۱۰۲۔

⑤..... "الفتاویٰ الہندیۃ"، کتاب الأیمان، الباب السادس فی الیمن علی الکلام، ج ۲، ص ۱۰۸۔

⑥..... صدقہ۔

⑦..... "الدرالمختار"، کتاب الأیمان، باب الیمن فی الطلاق والعناق، ج ۵، ص ۶۴۴-۶۴۶۔

ہے۔ اور اوس کا پچھلا ہونا اوس وقت معلوم ہوگا جب یہ شخص مرے اس واسطے کہ جب تک زندہ ہے کسی کو پچھلا نہیں کہہ سکتے۔ اور یہ اب سے آزاد نہ ہوگا بلکہ جس وقت اوس نے خریدا ہے اسی وقت سے آزاد قرار دیا جائیگا لہذا اگر صحت میں خریدا جب تو بالکل آزاد ہے اور مرض الموت میں خریدا تو تہائی مال سے آزاد ہوگا۔ اور اگر اس کہنے کے بعد صرف ایک ہی غلام خریدا ہے تو آزاد نہ ہوگا کہ یہ پچھلا تو جب ہوگا جب اس سے پہلے اور بھی خریدا ہوتا۔⁽¹⁾ (در مختار)

مسئلہ ۳: اگر کہا پہلی عورت جو میرے نکاح میں آئے او سے طلاق ہے تو اس کہنے کے بعد جس عورت سے پہلے نکاح ہوگا اُسے طلاق پڑ جائے گی اور نصف مہر واجب ہوگا۔

مسئلہ ۴: اگر کہا کہ پچھلی عورت جو میرے نکاح میں آئے او سے طلاق ہے اور دو یا زیادہ نکاح کیے تو جس سے آخر میں نکاح ہوا نکاح ہوتے ہی او سے طلاق پڑ جائیگی مگر اس کا علم اوس وقت ہوگا جب وہ شخص مرے کیونکہ جب تک زندہ ہے یہ نہیں کہا جاسکتا کہ یہ پچھلی ہے کیونکہ ہو سکتا ہے کہ اس کے بعد اور نکاح کر لے۔ لہذا اُس کے مرنے کے بعد جب معلوم ہوا کہ یہ پچھلی ہے تو نصف مہر بوجہ طلاق پائے گی۔ اور اگر وطی ہوئی ہے تو پورا مہر بھی لے گی۔ اور اس کی عدت حیض سے شمار ہوگی۔ اور عدت میں سوگ نہ کریگی اور شوہر کی میراث نہ پائے گی۔ اور اگر اس صورت مذکورہ میں اوس نے ایک عورت سے نکاح کیا پھر دوسری سے کیا پھر پہلی کو طلاق دیدی پھر اس سے نکاح کیا تو اگرچہ اس سے ایک بار نکاح آخر میں کیا ہے مگر اس کو طلاق نہ ہوگی بلکہ دوسری کو ہوگی کہ جب اس سے پہلے ایک بار نکاح کیا تو یہ پہلی ہو چکی اسے پچھلی نہیں کہہ سکتے، اگرچہ دوبارہ نکاح اس سے آخر میں ہوا ہے۔⁽²⁾ (بحر، در مختار)

مسئلہ ۵: یہ کہا کہ اگر میں گھر میں جاؤں تو میری عورت کو طلاق ہے پھر قسم کھائی کہ عورت کو طلاق نہیں دیگا اسکے بعد گھر میں گیا تو عورت کو طلاق ہوگی مگر قسم نہیں ٹوٹی اور اگر پہلے طلاق نہ دینے کی قسم کھائی پھر یہ کہا کہ اگر گھر میں جاؤں تو عورت کو طلاق ہے اور گھر میں گیا تو قسم بھی ٹوٹی اور طلاق بھی ہوگی۔⁽³⁾ (عالمگیری)

مسئلہ ۶: کسی شخص کو اپنی عورت کو طلاق دینے کا وکیل بنایا پھر یہ قسم کھائی کہ عورت کو طلاق نہیں دیگا، اب اس قسم کے بعد وکیل نے اوس کی عورت کو طلاق دی تو قسم ٹوٹ گئی۔ یوں اگر عورت سے کہا تو اگر چاہے تو تجھے طلاق ہے، اس کے بعد قسم

①....."الدرالمختار"، کتاب الأیمان، باب الیمین فی الطلاق والعناق، ج ۵، ص ۶۴۶.

②....."البحر الرائق"، کتاب الأیمان، باب الیمین فی الطلاق والعناق، ج ۴، ص ۵۷۵.

و"الدرالمختار" کتاب الأیمان، باب الیمین فی الطلاق والعناق، ج ۵، ص ۶۴۶.

③....."الفتاویٰ الہندیۃ"، کتاب الأیمان، الباب السابع فی الیمین فی الطلاق والعناق، ج ۲، ص ۱۱۱.

کھائی کہ طلاق نہ دے گا، قسم کھانے کے بعد عورت نے کہا میں نے طلاق چاہی تو طلاق بھی ہوگئی اور قسم بھی ٹوٹی۔⁽¹⁾ (عالمگیری)
مسئلہ ۷: قسم کھائی کہ نکاح نہ کرے گا اور دوسرے کو اپنے نکاح کا وکیل کیا تو قسم ٹوٹ جائے گی اگرچہ یہ کہے کہ میرا مقصد یہ تھا کہ اپنی زبان سے ایجاب و قبول نہ کروں گا۔⁽²⁾ (عالمگیری)

مسئلہ ۸: عورت سے کہا اگر توجہ نہ تو تجھے طلاق ہے اور مردہ یا کچا بچہ پیدا ہوا تو طلاق ہوگی، ہاں اگر ایسا کچا بچہ پیدا ہوا جس کے اعضا نہ بنے ہوں تو طلاق نہ ہوگی۔⁽³⁾ (بحر)

مسئلہ ۹: جو میرا غلام فلاں بات کی خوشخبری سنائے وہ آزاد ہے اور متفرق طور پر⁽⁴⁾ کئی غلاموں نے آ کر خبر دی تو پہلے جس نے خبر دی ہے وہ آزاد ہوگا کہ خوشخبری سنانے کے یہ معنی ہیں کہ خوشی کی خبر دینا جس کو وہ نہ جانتا ہو تو دوسرے اور تیسرے نے جو خبر دی یہ جاننے کے بعد ہے، لہذا آزاد نہ ہونگے اور جھوٹی خبر دی تو کوئی آزاد نہ ہوگا کہ جھوٹی خبر کو خوشخبری نہیں کہتے اور اگر سب نے ایک ساتھ خبر دی تو سب آزاد ہو جائیں گے۔⁽⁵⁾ (تنویر الابصار)

خرید و فروخت و نکاح وغیرہ کی قسم

مسئلہ ۱: بعض عقد⁽⁶⁾ اس قسم کے ہیں کہ اون کے حقوق او سکی طرف رجوع کرتے ہیں جس سے وہ عقد صادر ہو⁽⁷⁾ اور اس میں وکیل کو اسکی حاجت نہیں کہ یہ کہے میں فلاں کی طرف سے یہ عقد کرتا ہوں جیسے خریدنا، بیچنا، کرایہ پر دینا کرایہ پر لینا۔ اور بعض فعل ایسے ہیں جن میں وکیل کو موکل⁽⁸⁾ کی طرف نسبت کرنے کی حاجت ہوتی ہے جیسے مقدمہ لڑانا کہ وکیل کو کہنا پڑیگا کہ یہ دعویٰ میں اپنے فلاں موکل کی طرف سے کرتا ہوں اور بعض فعل ایسے ہوتے ہیں جن میں اصل فائدہ اوس کو ہوتا ہے جو اس فعل کا محل ہے یعنی جس پر وہ فعل واقع ہے جیسے اولاد کو مارنا۔ ان تینوں قسموں میں اگر خود کرے تو قسم ٹوٹے گی اور اس کے حکم سے دوسرے نے کیا تو نہیں مثلاً قسم کھائی کہ یہ چیز میں نہیں خریدوں گا اور دوسرے سے خریدوائی یا قسم کھائی کہ گھوڑا کرایہ پر نہیں دوں گا

①....."الفتاویٰ الہندیہ"، کتاب الأیمان، الباب السابع فی الیمین فی الطلاق والعنق، ج ۲، ص ۱۱۱.

بہار شریعت کے تمام نسخوں میں یہاں عبارت ایسے ہی مذکور ہے، غالباً یہاں کتابت کی غلطی ہے، اصل عبارت یوں ہے "قسم کھانے کے بعد عورت نے کہا میں نے طلاق چاہی تو طلاق بھی ہوگئی اور قسم بھی نہ ٹوٹی"۔... عَلَیْہِ

②....."الفتاویٰ الہندیہ"، کتاب الأیمان، الباب السابع فی الیمین فی الطلاق والعنق، ج ۲، ص ۱۱۱.

③....."البحر الرائق"، کتاب الأیمان، باب الیمین فی الطلاق والعنق، ج ۴، ص ۵۷۳.

④.....علیحدہ علیحدہ، باری باری۔

⑤....."تنویر الابصار"، کتاب الأیمان، باب الیمین فی الطلاق والعنق، ج ۵، ص ۶۴۹.

⑥.....یعنی بعض معاملات۔ ⑦.....واقع ہو۔ ⑧.....وکیل بنانے والا۔

اور دوسرے سے یہ کام لیا یا دعویٰ نہ کرونگا اور وکیل سے دعوے کرایا یا اپنے لڑکے کو نہیں مارونگا اور دوسرے سے مارنے کو کہا تو ان سب صورتوں میں قسم نہیں ٹوٹی۔ اور جو عقد اس قسم کے ہیں کہ اون کے حقوق اوسکے لیے نہیں جس سے وہ عقد صادر ہوں کہ یہ شخص محض متوسط⁽¹⁾ ہوتا ہے بلکہ حقوق اوسکے لیے ہوں جس نے حکم دیا ہے اور جو موکل ہے جیسے نکاح، غلام آزاد کرنا، ہبہ، صدقہ، وصیت، قرض لینا، امانت رکھنا، عاریت دینا، عاریت لینا، یا جو فعل ایسے ہوں کہ اون کا نفع اور مصلحت حکم کرنے والے کے لیے ہے جیسے غلام کو مارنا، ذبح کرنا، دین کا تقاضا،⁽²⁾ دین کا قبضہ کرنا، کپڑا پہننا، کپڑا سلوانا، مکان بنوانا تو ان سب میں خواہ خود کر لے یا دوسرے سے کرائے بہر حال قسم ٹوٹ جائیگی مثلاً قسم کھائی کہ نکاح نہیں کریگا اور کسی کو اپنے نکاح کا وکیل کر دیا اوس وکیل نے نکاح کر دیا یا ہبہ و صدقہ و وصیت اور قرض لینے کے لیے دوسرے کو وکیل کیا اور وکیل نے یہ کام انجام دیے یا قسم کھائی کہ کپڑا نہیں پہنے گا اور دوسرے سے کہا اوس نے پہنا دیا یا قسم کھائی کہ کپڑے نہیں سلوائے گا اس کے حکم سے دوسرے نے سلوائے یا مکان نہیں بنایا اور اسکے حکم سے دوسرے نے بنایا تو قسم ٹوٹ گئی۔⁽³⁾ (فتح القدیر وغیرہ)

مسئلہ ۲: قسم کھائی کہ فلاں چیز نہیں خریدے گا یا نہیں بیچے گا اور نیت یہ ہے کہ نہ خود اپنے ہاتھ سے خریدے بیچے گا نہ دوسرے سے یہ کام لے گا اور دوسرے سے خریدوائی یا بیچوائی تو قسم ٹوٹ گئی کہ ایسی نیت کر کے اس نے خود اپنے اوپر سختی کر لی۔ یوہیں اگر ایسی نیت تو نہیں ہے مگر یہ قسم کھانے والا ان لوگوں میں ہے کہ ایسی چیز اپنے ہاتھ سے خریدتے بیچتے نہیں ہیں تو اب بھی دوسرے سے خریدوانے بیچوانے سے قسم ٹوٹ جائیگی۔ اور اگر وہ شخص کبھی خود خریدتا اور کبھی دوسرے سے خریدواتا ہے تو اگر اکثر خود خریدتا ہے تو وکیل کے خریدنے سے نہیں ٹوٹے گی اور اگر اکثر خریدواتا ہے تو ٹوٹ جائیگی۔⁽⁴⁾ (بحر، عالمگیری)

مسئلہ ۳: قسم کھائی کہ فلاں چیز نہیں خریدے گا یا نہیں بیچے گا اور دوسرے کی طرف سے خریدی یا بیچی تو قسم ٹوٹ گئی۔ (ردالمحتار)⁽⁵⁾

مسئلہ ۴: قسم کھائی کہ نہیں خریدے گا یا نہیں بیچے گا اور بیع فاسد کے ساتھ خریدی یا بیچی تو قسم ٹوٹ گئی اگرچہ قبضہ نہ ہوا ہو۔ یوہیں اگر بائع⁽⁶⁾ یا مشتری⁽⁷⁾ نے اختیار واپسی کا اپنے لیے رکھا ہو جب بھی قسم ٹوٹ گئی۔ ہبہ و اجارہ کا بھی یہی حکم ہے

①..... معاملہ طے کرانے والا۔

②..... "فتح القدیر"، کتاب الأیمان، باب الیمین فی البیع... إلخ، ج ۴، ص ۴۴۴، وغیرہ.

③..... "البحر الرائق"، کتاب الأیمان، باب الیمین فی البیع... إلخ، ج ۴، ص ۵۸۰.

④..... "الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۳.

⑤..... "ردالمحتار"، کتاب الأیمان، باب الیمین فی البیع... إلخ، ج ۵، ص ۶۵۸.

⑥..... بیچنے والے۔

⑦..... خریدار۔

کہ فاسد⁽¹⁾ سے بھی قسم ٹوٹ جائیگی۔⁽²⁾ (عالمگیری، درمختار)

مسئلہ ۵: قسم کھائی کہ یہ چیز نہیں بیچے گا اور اس کو کسی معاوضہ کی شرط پر ہبہ کر دیا اور دونوں جانب سے قبضہ بھی ہو گیا تو قسم ٹوٹ گئی۔⁽³⁾ (عالمگیری)

مسئلہ ۶: صورت مذکورہ میں اگر بیع باطل کے ذریعہ سے خریدی یا بیچی یا خریدنے کے بعد قسم کھائی کہ اسے نہیں بیچے گا اور وہ چیز بائع کو پھیر دی یا عیب ظاہر ہوا اور پھیر دی تو قسم نہیں ٹوٹی۔⁽⁴⁾ (عالمگیری)

مسئلہ ۷: قسم کھائی کہ نہیں بیچے گا اور کسی شخص نے بے اس کے حکم کے بیچ دی اور اس نے اس کو جائز کر دیا تو قسم نہیں ٹوٹی ہاں اگر وہ قسم کھانے والا ایسا ہے کہ خود اپنے ہاتھ سے ایسی چیز نہیں بیچتا ہے تو ٹوٹ گئی۔⁽⁵⁾ (عالمگیری)

مسئلہ ۸: قسم کھائی کہ بیچنے کے لیے غلہ نہ خریدے گا اور گھر کے خرچ کے لیے خرید پھر کسی وجہ سے بیچ ڈالا تو قسم نہیں ٹوٹی۔⁽⁶⁾ (بحر)

مسئلہ ۹: قسم کھائی کہ مکان نہیں بیچے گا اور اسے عورت کے مہر میں دیا اس میں دو صورتیں ہیں۔ ایک یہ کہ یہ مکان ہی مہر ہو کہ نکاح میں یہ کہا ہو کہ بعوض اس مکان کے تیرے نکاح میں دی جب تو نہیں ٹوٹی اور اگر روپے کا مہر بندھا تھا مثلاً اتنے سو یا اتنے ہزار روپے دین مہر کے عوض تیرے نکاح میں دی اور روپے کے عوض اس نے مکان دیدیا تو قسم ٹوٹ گئی۔⁽⁷⁾ (بحر، ردالمحتار)

مسئلہ ۱۰: قسم کھائی کہ فلاں سے نہیں خریدے گا اور اس سے بیع سلم کے ذریعہ سے کوئی چیز خریدی تو قسم ٹوٹ گئی۔⁽⁸⁾ (بحر)

① یعنی ہبہ فاسد اور اجارہ فاسد۔

② ”الفتاویٰ الہندیۃ“، کتاب الأیمان، الباب الثامن فی الیمین فی البیع... إلخ، ج ۲، ص ۱۱۳۔

و ”الدرالمختار“، کتاب الأیمان، باب الیمین فی البیع... إلخ، ج ۵، ص ۶۶۳۔

③ ”الفتاویٰ الہندیۃ“، کتاب الأیمان، الباب الثامن فی الیمین فی البیع... إلخ، ج ۲، ص ۱۱۳۔

④ المرجع السابق . ⑤ المرجع السابق .

⑥ ”البحر الرائق“، کتاب الأیمان، باب الیمین فی البیع... إلخ، ج ۴، ص ۵۸۱۔

⑦ ”البحر الرائق“، کتاب الأیمان، باب الیمین فی البیع... إلخ، ج ۴، ص ۵۸۱۔

و ”ردالمحتار“، کتاب الأیمان، باب الیمین فی البیع... إلخ، ج ۵، ص ۶۵۸۔

⑧ ”البحر الرائق“، کتاب الأیمان، باب الیمین فی البیع... إلخ، ج ۴، ص ۵۸۱۔

مسئلہ ۱۱: قسم کھائی کہ یہ جانور بیچ ڈالے گا اور وہ چوری ہو گیا تو جب تک اس کے مرنے کا یقین نہ ہو قسم نہیں ٹوٹے گی۔^(۱) (عالمگیری)

مسئلہ ۱۲: کسی چیز کا بھاؤ کیا^(۲) بائع نے کہا میں بارہ روپے سے کم میں نہیں دوں گا اس نے کہا اگر میں بارہ روپیہ میں لوں تو میری عورت کو طلاق ہے پھر وہی چیز تیرہ میں یا بارہ روپے اور کوئی کپڑا وغیرہ روپے پر اضافہ کر کے خریدی یعنی بارہ سے زیادہ دیے تو طلاق ہوگی اور اگر گیارہ روپے اور ان کے ساتھ کچھ کپڑا وغیرہ دیا تو نہیں۔^(۳) (عالمگیری)

مسئلہ ۱۳: قسم کھائی کہ کپڑا نہیں خریدے گا اور کملی یا ٹاٹ یا پچھونا یا ٹوپی یا قالین خریدا تو قسم نہیں ٹوٹی اور اگر قسم کھائی کہ نیا کپڑا نہیں خریدے گا تو استعمالی کپڑا، بے دھلا ہوا بھی خریدنے سے قسم ٹوٹ جائے گی۔^(۴) (بحر) مگر بعض کپڑے اس زمانہ میں ایسے ہیں کہ ان کے دھلنے کی نوبت نہیں آتی وہ اگر اتنے استعمالی ہیں کہ انہیں پرانا کہتے ہوں تو پرانے ہیں۔

مسئلہ ۱۴: قسم کھائی کہ سونا چاندی نہیں خریدوں گا اور ان کے برتن یا زیور خریدے تو قسم ٹوٹ گئی اور روپیہ یا اشرفی خریدی تو نہیں کہ ان کے خریدنے کو عرف میں سونا چاندی خریدنا نہیں کہتے۔ یوہیں قسم کھائی کہ تانبا نہیں خریدیگا اور پیسے مول لیے^(۵) تو نہیں ٹوٹی۔^(۶) (بحر)

مسئلہ ۱۵: قسم کھائی کہ جو نہ خریدے گا اور گے ہوں خریدے ان میں کچھ دانے جو کے بھی ہیں تو قسم نہیں ٹوٹی۔ یوہیں اگر اینٹ، تختہ، کڑی^(۷) وغیرہ کے نہ خریدنے کی قسم کھائی اور مکان خریدا، جس میں یہ سب چیزیں ہیں تو نہیں ٹوٹی۔^(۸) (عالمگیری)

مسئلہ ۱۶: قسم کھائی کہ گوشت نہیں خریدیگا اور زندہ بکری خریدی یا قسم کھائی کہ دودھ نہیں خریدیگا اور بکری وغیرہ کوئی جانور خریدا جس کے تھن میں دودھ ہے تو قسم نہیں ٹوٹی۔^(۹) (بحر)

①....."الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۳.

②..... قیمت لگائی۔

③....."الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۳.

④....."البحر الرائق"، کتاب الأیمان، باب الیمین فی البیع... إلخ ج ۴، ص ۵۸۱.

⑤..... یعنی تانے کے بنے ہوئے سکے خریدے۔

⑥....."البحر الرائق"، کتاب الأیمان، باب الیمین فی البیع... إلخ ج ۴، ص ۵۸۱.

⑦..... شہتیر۔

⑧....."الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۵.

⑨....."البحر الرائق"، کتاب الأیمان، باب الیمین فی البیع... إلخ ج ۴، ص ۵۸۱.

- مسئلہ ۱۷:** قسم کھائی کہ پیتل یا تانبا نہیں خریدے گا اور ان کے برتن طشت (1) وغیرہ خریدے تو قسم ٹوٹ گئی۔ (2) (بحر)
- مسئلہ ۱۸:** قسم کھائی کہ تیل نہیں خریدے گا اور نیت کچھ نہ ہو تو وہ تیل مراد لیا جائیگا جس کے استعمال کی وہاں عادت ہو خواہ کھانے میں یا سر کے ڈالنے میں۔ (3) (بحر)
- مسئلہ ۱۹:** قسم کھائی کہ فلاں عورت سے نکاح نہ کریگا اور نکاح فاسد کیا مثلاً بغیر گواہوں کے یا عدت کے اندر تو قسم نہیں ٹوٹی کہ نکاح فاسد نکاح نہیں۔ (4) (در مختار)
- مسئلہ ۲۰:** قسم کھائی کہ لڑکے یا لڑکی کا نکاح نہ کریگا اور نابالغ ہوں تو خود کرے یا دوسرے کو وکیل کر دے دونوں صورتوں میں قسم ٹوٹ گئی اور بالغ ہوں تو خود پڑھانے سے ٹوٹے گی دوسرے کو وکیل کرنے سے نہیں۔ (5) (در مختار، ردالمحتار)
- مسئلہ ۲۱:** قسم کھائی کہ نکاح نہ کریگا پھر یہ پاگل یا بوہرا ہو گیا اور اس کے باپ نے نکاح کر دیا تو قسم نہیں ٹوٹی۔ (6) (عالمگیری)
- مسئلہ ۲۲:** قسم کھائی کہ نکاح نہ کریگا اور قسم سے پہلے فضولی نے نکاح کیا تھا اور بعد قسم اس نے نکاح کو جائز کر دیا تو نہیں ٹوٹی اور قسم کے بعد فضولی نے نکاح کر دیا ہے تو اگر قول سے جائز کریگا ٹوٹ جائیگی اور فعل سے جائز کیا مثلاً عورت کے پاس مہر بھیج دیا تو نہیں ٹوٹی اور اگر فضولی یا وکیل نے نکاح فاسد کیا ہے تو نہیں ٹوٹے گی۔ (7) (عالمگیری)
- مسئلہ ۲۳:** نکاح نہ کرنے کی قسم کھائی اور کسی نے مجبور کر کے نکاح کرایا تو قسم ٹوٹ گئی۔ (8) (خانہ)
- مسئلہ ۲۴:** قسم کھائی کہ اتنے سے زیادہ مہر پر نکاح نہ کریگا اور اتنے ہی پر نکاح کیا، بعد کو مہر میں اضافہ کر دیا تو قسم نہیں ٹوٹی۔ (9) (عالمگیری)

①.....تھال۔

②....."البحر الرائق"، کتاب الأیمان، باب الیمین فی البیع... إلخ ج ۴، ص ۵۸۱۔

③..... المرجع السابق۔

④....."الدر المختار"، کتاب الأیمان، باب الیمین فی البیع... إلخ، ج ۵، ص ۶۷۳۔

⑤....."الدر المختار" و "ردالمحتار"، کتاب الأیمان، باب الیمین فی البیع... إلخ، مطلب: حلف لا یزوج عبده، ج ۵، ص ۶۶۲۔

⑥....."الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۸۔

⑦..... المرجع السابق، ص ۱۱۷۔

⑧....."الفتاویٰ الخانیۃ"، کتاب الأیمان، باب من الأیمان، فصل فی التزویج، ج ۱، ص ۳۰۰۔

⑨....."الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۸۔

مسئلہ ۲۵: قسم کھائی کہ پوشیدہ نکاح کریگا اور دو گواہوں کے سامنے نکاح کیا تو نہیں ٹوٹی اور تین کے سامنے کیا تو ٹوٹ گئی۔^(۱) (عالمگیری)

مسئلہ ۲۶: قسم کھائی کہ فلاں کو قرض نہ دیگا اور بغیر مانگے اس نے قرض دیا اوس نے لینے سے انکار کر دیا جب بھی قسم ٹوٹ جائیگی۔ یوہیں اگر قسم کھائی کہ فلاں سے قرض نہ لے گا اور اس نے مانگا اوس نے نہ دیا قسم ٹوٹ گئی۔^(۲) (عالمگیری)

مسئلہ ۲۷: قسم کھائی کہ فلاں سے کوئی چیز عاریت نہ لے گا، اوس نے اپنے گھوڑے پر اسے بٹھالیا تو نہیں ٹوٹی۔^(۳) (عالمگیری)

مسئلہ ۲۸: قسم کھائی کہ اس قلم سے نہیں لکھے گا اور اوسے توڑ کر دوبارہ بنایا اور لکھا قسم ٹوٹ گئی کہ عرف میں اوس ٹوٹے ہوئے کو بھی قلم کہتے ہیں۔^(۴) (ردالمحتار)

نماز و روزہ و حج کی قسم کا بیان

مسئلہ ۱: نماز نہ پڑھنے یا روزہ نہ رکھنے یا حج نہ کرنے کی قسم کھائی اور فاسد ادا کیا تو قسم نہیں ٹوٹی جبکہ شروع ہی سے فاسد ہو مثلاً بغیر طہارت نماز پڑھی یا طلوع فجر کے بعد کھانا کھایا اور روزہ کی نیت کی۔ اور اگر شروع صحت کے ساتھ^(۵) کیا بعد کو فاسد کر دیا مثلاً ایک رکعت نماز پڑھ کر توڑ دی یا روزہ رکھ کر توڑ دیا اگرچہ نیت کرنے کے تھوڑے ہی بعد توڑ دیا تو قسم ٹوٹ گئی۔^(۶) (ردالمحتار)

مسئلہ ۲: نماز نہ پڑھنے کی قسم کھائی اور قیام و قراءت و رکوع کر کے توڑ دی تو قسم نہیں ٹوٹی اور سجدہ کر کے توڑی تو ٹوٹ گئی۔^(۷) (عالمگیری)

مسئلہ ۳: قسم کھائی کہ ظہر کی نماز نہ پڑھے گا تو جب تک قعدہ اخیرہ میں التحیات نہ پڑھے قسم نہ ٹوٹے گی یعنی اس

①....."الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۹.

②....."الفتاویٰ الہندیۃ"، کتاب الأیمان، الباب الثامن فی الیمین فی البیع... إلخ، ج ۲، ص ۱۱۹.

③.....المرجع السابق.

④....."ردالمحتار"، کتاب الأیمان، باب الیمین فی الدحول... إلخ، مطلب: الأیمان منبئہ... إلخ، ج ۵، ص ۵۵۷.

⑤.....یعنی تمام شرائط و ارکان کی پابندی کے ساتھ۔

⑥....."ردالمحتار"، کتاب الأیمان، باب الیمین فی البیع... إلخ، مطلب: حلف لایصوم... إلخ، ج ۵، ص ۶۸۲.

⑦....."الفتاویٰ الہندیۃ"، کتاب الأیمان، الباب التاسع فی الیمین فی الحجج... إلخ، ج ۲، ص ۱۲۱.

سے قبل فاسد کرنے میں قسم نہیں ٹوٹی۔⁽¹⁾ (درمختار)

مسئلہ ۴: قسم کھائی کہ کسی کی امامت نہ کریگا اور تنہا شروع کر دی پھر لوگوں نے اس کی اقتدا کر لی مگر اس نے امامت کی نیت نہ کی تو مقتدیوں کی نماز ہو جائیگی اگرچہ جمعہ کی نماز ہو اور اس کی قسم نہ ٹوٹی۔ یوہیں اگر جنازہ یا سجدہ تلاوت میں لوگوں نے اسکی اقتدا کی جب بھی قسم نہ ٹوٹی اور اگر قسم کے یہ لفظ ہوں کہ نماز میں امامت نہ کرونگا تو نماز جنازہ میں امامت کی نیت سے بھی نہیں ٹوٹے گی۔⁽²⁾ (درمختار، ردالمحتار)

مسئلہ ۵: قسم کھائی کہ فلاں کے پیچھے نماز نہیں پڑھے گا اور اس کی اقتدا کی مگر پیچھے کھڑا نہ ہوا بلکہ برابر دہنے یا بائیں کھڑے ہو کر نماز پڑھی یا قسم کھائی کہ فلاں کے ساتھ نماز نہ پڑھے گا اور اس کی اقتدا کی اگرچہ ساتھ نہ کھڑا ہوا بلکہ پیچھے کھڑا ہو یا قسم ٹوٹ گئی۔⁽³⁾ (بحر)

مسئلہ ۶: قسم کھائی کہ نماز وقت گزار کر نہ پڑھے گا اور سو گیا یہاں تک کہ وقت ختم ہو گیا اگر وقت آنے سے پہلے سویا اور وقت جانے کے بعد آنکھ کھلی تو قسم نہیں ٹوٹی۔ اور وقت ہو جانے کے بعد سویا تو ٹوٹ گئی۔⁽⁴⁾ (ردالمحتار)

مسئلہ ۷: قسم کھائی کہ فلاں نماز جماعت سے پڑھے گا اور آدھی سے کم جماعت سے ملی یعنی چار یا تین رکعت والی میں ایک رکعت جماعت سے پائی یا قعدہ میں شریک ہوا تو قسم ٹوٹ گئی اگرچہ جماعت کا ثواب پائے گا۔⁽⁵⁾ (شرح وقایہ)

مسئلہ ۸: عورت سے کہا، اگر تو نماز چھوڑے گی تو تجھ کو طلاق اور نماز قضا ہوگی مگر پڑھ لی تو طلاق نہ ہوئی کہ عرف میں نماز چھوڑنا سے کہتے ہیں کہ بالکل نہ پڑھے اگرچہ شرعاً قصداً⁽⁶⁾ قضا کر دینے کو بھی چھوڑنا کہتے ہیں۔⁽⁷⁾ (ردالمحتار)

مسئلہ ۹: قسم کھائی کہ اس مسجد میں نماز نہ پڑھے گا اور مسجد بڑھائی گئی اوس نے اوس حصہ میں نماز پڑھی جواب زیادہ کیا گیا ہے تو قسم نہیں ٹوٹی اور اگر قسم میں یہ کہا فلاں محلہ کی مسجد یا فلاں شخص کی مسجد میں نماز نہ پڑھیگا اور مسجد میں کچھ اضافہ ہوا اوس نے اس جگہ پڑھی جب بھی ٹوٹ گئی۔⁽⁸⁾ (بحر)

①....."الدرالمختار"، کتاب الأیمان، باب الیمین فی البیع... إلخ، ج ۵، ص ۶۸۶.

②....."الدرالمختار" و"ردالمحتار"، کتاب الأیمان، باب الیمین فی البیع... إلخ، مطلب: حلف لا یوم أحدًا، ج ۵، ص ۶۸۶.

③....."البحر الرائق"، کتاب الأیمان، باب الیمین فی البیع... إلخ، ج ۴، ص ۶۰۰، ۶۰۱.

④....."ردالمحتار"، کتاب الأیمان، باب الیمین فی البیع... إلخ، مطلب: حلف لا یوم أحدًا، ج ۵، ص ۶۸۸.

⑤....."شرح الوقایة مع حاشیة عمدة الرعاية"، کتاب الأیمان، ج ۲، ص ۲۶۳.

⑥..... جان بوجھ کر۔

⑦....."ردالمحتار"، کتاب الأیمان، باب الیمین فی البیع... إلخ، مطلب: حلف لا یوم أحدًا، ج ۵، ص ۶۸۸.

⑧....."البحر الرائق"، کتاب الأیمان، باب الیمین فی البیع... إلخ، ج ۴، ص ۶۰۲.

لباس کے متعلق قسم کا بیان

مسئلہ ۱: قسم کھائی کہ اپنی عورت کے کاتے ہوئے سوت کا کپڑا نہ پہنے گا اور عورت نے سوت کا تا اور وہ بن کر کپڑا تیار ہوا اگر وہ روئی جس کا سوت بنا ہے قسم کھاتے وقت شوہر کی تھی تو پہننے سے قسم ٹوٹ گئی ورنہ نہیں۔ اور اگر قسم کھائی کہ فلاں کے کاتے ہوئے سوت کا کپڑا نہ پہنے گا اور کچھ اوس کا کاتا ہے اور کچھ دوسرے کا دونوں کو ملا کر کپڑا بنوایا تو قسم نہ ٹوٹی اور اگر کل سوت اسی کا کاتا ہوا ہے دوسرے کے کاتے ہوئے ڈورے سے کپڑا سیا گیا ہے تو قسم ٹوٹ گئی۔^(۱) (بحر، ردالمحتار)

مسئلہ ۲: انگرکھا^(۲)، اچکن^(۳)، شیروانی^(۴) تینوں میں فرق ہے لہذا اگر قسم کھائی کہ شیروانی نہ پہنے گا تو انگرکھا پہننے سے قسم نہ ٹوٹی۔ یوہیں قمیص اور کرتے میں بھی فرق ہے لہذا ایک کی قسم کھائی اور دوسرا پہنا تو قسم نہیں ٹوٹی اگرچہ عربی میں قمیص کرتے کو کہتے ہیں۔ یوہیں پتلون اور پاجامہ میں بھی فرق ہے اگرچہ انگریزی میں پتلون پاجامہ ہی کو کہتے ہیں۔ یوہیں بوٹ نہ پہننے کی قسم کھائی اور ہندوستانی جو تاپہنا قسم نہ ٹوٹی کہ اس کو بوٹ نہیں کہتے۔

مسئلہ ۳: قسم کھائی کہ کپڑا نہیں پہنے گا یا نہیں خریدے گا تو مراد اتنا کپڑا ہے جس سے ستر چھپا سکیں اور اُس کو پہن کر نماز جائز ہو سکے اس سے کم مثلاً ٹوپی پہننے میں نہیں ٹوٹے گی اور اگر عمامہ باندھا اور وہ اتنا ہے کہ ستر اُس سے چھپ سکے تو ٹوٹ گئی ورنہ نہیں۔ یوہیں ٹاٹ یا درمی یا قالین پہن لینے یا خریدنے سے قسم نہ ٹوٹے گی اور پوستین^(۵) سے ٹوٹ جائیگی۔ اور اگر قسم کھائی کہ کرتا نہ پہنے گا اور اس صورت میں کرتے کو تہبند کی طرح باندھ لیا یا چادر کی طرح اوڑھ لیا تو نہیں ٹوٹی اور اگر کہا کہ یہ کرتا نہیں پہنے گا تو کسی طرح پہننے قسم ٹوٹ جائیگی۔^(۶) (بحر، ردالمحتار)

مسئلہ ۴: قسم کھائی کہ زیور نہیں پہنے گا تو چاندی سونے کے ہر قسم کے گہنے^(۷) اور موتیوں یا جواہر کے ہار اور سونے کی انگوٹھی پہننے سے قسم ٹوٹ جائیگی اور چاندی کی انگوٹھی سے نہیں جبکہ ایک نگ^(۸) کی ہو اور کئی نگ کی ہو تو اس سے بھی ٹوٹ جائیگی۔

①..... "البحر الرائق"، کتاب الأیمان، باب الیمین فی البیع... إلخ، ج ۴، ص ۶۰۴.

و"ردالمحتار"، کتاب الأیمان، باب الیمین فی البیع... إلخ، مطلب: فی الفرق بین تعین... إلخ، ج ۵، ص ۶۹۱.

②..... ایک قسم کا لمبا مردانہ لباس جس کے دو حصے ہوتے ہیں چوٹی اور دامن۔ ③..... ایک قسم کا لباس جو کوٹ کی طرح ہوتا ہے۔

④..... لمبی پٹی یا کالر دار جدید وضع قطع کا لباس۔ ⑤..... چڑے کا کوٹ۔

⑥..... "رد المحتار"، کتاب الأیمان، باب الیمین فی البیع... إلخ، مطلب: حلف لایلبس حلیا، ج ۵، ص ۶۹۴.

و"البحر الرائق"، کتاب الأیمان، باب الیمین فی البیع... إلخ، ج ۴، ص ۶۰۶.

⑦..... ایک قسم کا زیور۔ ⑧..... نگینہ۔

یوہیں اگر اُس پر سونے کا ملمع (1) ہو تو ٹوٹ جائیگی۔ (2) (در مختار وغیرہ)

مسئلہ ۵: قسم کھائی کہ زمین پر نہیں بیٹھے گا اور زمین پر کوئی چیز بچھا کر بیٹھا مثلاً تختہ یا چمڑا یا بچھونا یا چٹائی تو قسم نہیں ٹوٹی۔ اور اگر بغیر بچھائے ہوئے بیٹھ گیا اگرچہ کپڑا پہنے ہوئے ہے جس کی وجہ سے اس کا بدن زمین سے نہ لگا تو قسم ٹوٹ گئی اور اگر کپڑے اتار کر خود اس کپڑے پر بیٹھا تو نہیں ٹوٹی کہ اسے زمین پر بیٹھنا نہ کہیں گے اور اگر گھاس پر بیٹھا تو نہیں ٹوٹی جبکہ زیادہ ہو۔ (3) (در مختار، رد المحتار)

مسئلہ ۶: قسم کھائی کہ اس بچھونے پر نہیں سونے گا اور اس پر دوسرا بچھونا اور بچھا دیا اور اس پر سویا تو قسم نہیں ٹوٹی اور اگر صرف چادر بچھائی تو ٹوٹ گئی۔ اس چٹائی پر نہ سونے کی قسم کھائی تھی اس پر دوسری چٹائی بچھا کر سویا تو نہیں ٹوٹی اور اگر یوں کہا تھا کہ بچھونے پر نہیں سونے گا تو اگرچہ اس پر دوسرا بچھونا بچھا دیا ہو، ٹوٹ جائے گی (4) (در مختار، بحر، عالمگیری)

مسئلہ ۷: قسم کھائی کہ اس تخت پر نہیں بیٹھے گا اور اُس پر دوسرا تخت بچھا لیا تو نہیں ٹوٹی اور بچھونا یا بوریا بچھا کر بیٹھا تو ٹوٹ گئی۔ ہاں اگر یوں کہا کہ اس تخت کے تختوں پر نہ بیٹھے گا تو اس پر بچھا کر بیٹھنے سے نہیں ٹوٹے گی۔ (5) (در مختار، عالمگیری)

مسئلہ ۸: قسم کھائی کہ زمین پر نہیں چلے گا تو جو تے یا موزے پہن کر یا پتھر پر چلنے سے ٹوٹ جائیگی اور بچھونے پر چلنے سے نہیں۔ (6) (در مختار)

مسئلہ ۹: قسم کھائی کہ فلاں کے کپڑے یا بچھونے پر نہیں سونے گا اور بدن کا زیادہ حصہ اس پر کر کے سو گیا ٹوٹ گئی۔ (7) (در مختار)

①..... سونے کا پانی چڑھایا ہوا۔

②..... "الدر المختار"، کتاب الأیمان، باب الیمین فی البیع... إلخ، ج ۵، ص ۶۹۳، وغیرہ۔

③..... "الدر المختار" و "رد المختار"، کتاب الأیمان، باب الیمین فی البیع... إلخ، ملطوب: حلف لا یجلس... إلخ، ج ۵، ص ۶۹۴۔

④..... "الدر المختار"، کتاب الأیمان، باب الیمین فی البیع... إلخ، ج ۵، ص ۶۹۳۔

و "البحر الرائق"، کتاب الأیمان، باب الیمین فی البیع... إلخ، ج ۴، ص ۶۰۶۔

و "الفتاویٰ الہندیۃ"، کتاب الأیمان، الباب العاشر فی الیمین فی لبس... إلخ، ج ۲، ص ۱۲۷۔

⑤..... "الدر المختار"، کتاب الأیمان، باب الیمین فی البیع... إلخ، ج ۵، ص ۶۹۵۔

و "الفتاویٰ الہندیۃ"، کتاب الأیمان، الباب العاشر فی الیمین فی لبس... إلخ، ج ۲، ص ۱۲۷۔

⑥..... "الدر المختار"، کتاب الأیمان، باب الیمین فی البیع... إلخ، ج ۵، ص ۶۹۵۔

⑦..... المرجع السابق، ص ۶۹۶۔

مارنے کے متعلق قسم کا بیان

مسئلہ ۱: جو فعل ایسا ہے کہ اوس میں مردہ و زندہ دونوں شریک ہیں یعنی دونوں کے ساتھ متعلق ہو سکتا ہے تو اس میں زندگی و موت دونوں حالتوں میں قسم کا اعتبار ہے جیسے نہلانا کہ زندہ کو بھی نہلا سکتے ہیں اور مردہ کو بھی۔ اور جو فعل ایسا ہے کہ زندگی کے ساتھ خاص ہے اوس میں خاص زندگی کی حالت کا اعتبار ہوگا مارنے کے بعد کرنے سے قسم ٹوٹ جائیگی یعنی جبکہ اوس فعل کے کرنے کی قسم کھائی۔ اور اگر نہ کرنے کی قسم کھائی اور مارنے کے بعد وہ فعل کیا تو نہیں ٹوٹے گی۔ جیسے وہ فعل جس سے لذت یا رنج یا خوشی ہوتی ہے کہ ظاہر میں یہ زندگی کے ساتھ خاص ہیں اگرچہ شرعاً مردہ بھی بعض چیزوں سے لذت پاتا ہے اور اوسے بھی رنج و خوشی ہوتی ہے مگر ظاہر میں نگاہیں (۱) اوس کے ادراک سے (۲) قاصر ہیں اور قسم کا مدار (۳) حقیقت شرعیہ پر نہیں بلکہ عرف پر ہے لہذا ایسے افعال (۴) میں خاص زندگی کی حالت معتبر ہے۔ اس قاعدہ کے متعلق بعض مثالیں سنو: مثلاً قسم کھائی کہ فلاں کو نہیں نہلائے گا یا نہیں اٹھائے گا یا کپڑا نہیں پہنائے گا اور مارنے کے بعد اوسے غسل دیا یا اوس کا جنازہ اٹھایا یا اوسے کفن پہنایا تو قسم ٹوٹ گئی کہ یہ فعل اوس کی زندگی کے ساتھ خاص نہ تھے۔ اور اگر قسم کھائی کہ فلاں کو ماروں گا یا اوس سے کلام کروں گا یا اوس کی ملاقات کو جاؤں گا یا اوسے پیار کروں گا اور یہ افعال اُس کے مارنے کے بعد کیے یعنی اُسے مارا یا اُس سے کلام کیا یا اُس کے جنازہ یا قبر پر گیا یا اُسے پیار کیا تو قسم ٹوٹ گئی کہ اب وہ ان افعال کا محل نہ رہا۔ (۵) (در مختار، رد المحتار وغیرہما)

مسئلہ ۲: قسم کھائی کہ اپنی عورت کو نہیں مارے گا اور اوس کے بال پکڑ کر کھینچے یا اوس کا گلا گھونٹ دیا یا دانت سے کاٹ لیا یا چٹکی لی اگر یہ افعال غصہ میں ہوئے تو قسم ٹوٹ گئی اور اگر ہنسی ہنسی میں ایسا ہوا تو نہیں۔ یو ہیں اگر دل لگی میں مرد کا سر عورت کے سر سے لگا اور عورت کا سر ٹوٹ گیا تو قسم نہیں ٹوٹی۔ (۶) (عالمگیری، بحر)

مسئلہ ۳: قسم کھائی کہ تجھے اتنا ماروں گا کہ مر جائے۔ ہزاروں گھونٹے ماروں گا تو اس سے مراد مبالغہ ہے نہ کہ مار ڈالنا یا ہزاروں گھونٹے مارنا۔ اور اگر کہا کہ مارتے مارتے بیہوش کر دوں گا یا اتنا ماروں گا کہ رونے لگے یا چلانے لگے یا پیشاب کر دے تو قسم اوس وقت سچی ہوگی کہ جتنا کہا اتنا ہی مارے اور اگر کہا کہ تلوار سے ماروں گا یہاں تک کہ مر جائے تو یہ مبالغہ نہیں بلکہ مار

①..... ظاہر و موجود چیزیں دیکھنے والی نگاہیں۔ ②..... یعنی دیکھنے سے۔ ③..... انحصار۔ ④..... یعنی کام، معاملات۔

⑤..... "الدر المختار" و "رد المحتار"، کتاب الأیمان، باب الیمین فی الضرب... إلخ، مطلب: ترد الحياة... إلخ، ج ۵، ص ۶۹۶، وغیرہما۔

⑥..... "الفتاویٰ الہندیۃ"، کتاب الأیمان، الباب الحادی عشر فی الیمین فی الضرب... إلخ، ج ۲، ص ۱۲۸۔

و "البحر الرائق"، کتاب الأیمان، باب الیمین فی الضرب... إلخ، ج ۴، ص ۶۰۹۔

ڈالنے سے قسم پوری ہوگی۔⁽¹⁾ (عالمگیری، درمختار)

مسئلہ ۴: قسم کھائی کہ اوسے تلوار سے ماروں گا اور نیت کچھ نہ ہو اور تلوار پٹ کر کے⁽²⁾ اوسے ماردی تو قسم پوری ہوگی اور تلوار میان میں تھی ویسے ہی میان سمیت اوسے ماردی تو قسم پوری نہ ہوئی ہاں اگر تلوار نے میان کو کاٹ کر اوس شخص کو زخمی کر دیا تو قسم پوری ہوگی۔ اور اگر نیت یہ ہے کہ تلوار کی دھار کی طرف سے مارے گا تو پٹ کر کے مارنے سے قسم پوری نہ ہوئی اور اگر قسم کھائی کہ اوسے کلہاڑی یا تبر⁽³⁾ سے ماروں گا اور اوس کے بینٹ⁽⁴⁾ سے مارا تو قسم پوری نہ ہوئی۔⁽⁵⁾ (عالمگیری، بحر)

مسئلہ ۵: قسم کھائی کہ نوا کوڑے ماروں گا اور نوا کوڑے جمع کر کے ایک مرتبہ میں مارا کہ سب اوس کے بدن پر پڑے تو قسم سچی ہوگی جبکہ اوسے چوٹ بھی لگے اور اگر صرف چھو دا یا کہ چوٹ نہ لگی تو قسم پوری نہ ہوئی۔⁽⁶⁾ (بحر)

مسئلہ ۶: کسی سے کہا اگر تم مجھے ملے اور میں نے تمہیں نہ مارا تو میری عورت کو طلاق ہے اور وہ شخص ایک میل کے فاصلہ سے اسے دکھائی دیا یا وہ چھت پر ہے اور یہ اوس پر چڑھ نہیں سکتا تو طلاق واقع نہ ہوئی۔⁽⁷⁾ (عالمگیری)

ادائے دین وغیرہ کے متعلق قسم کا بیان

مسئلہ: قسم کھائی کہ اوس کا قرض فلاں روز ادا کر دوں گا اور کھونٹے روپے⁽⁸⁾ یا بڑی گولی کا روپیہ⁽⁹⁾ جو دو کا ندر نہیں لیتے اوس نے قرض میں دیا تو قسم نہیں ٹوٹی اور اگر اوس روز روپیہ لیکر اوس کے مکان پر آیا مگر وہ ملا نہیں تو قاضی کے پاس داخل کر آئے ورنہ قسم ٹوٹ جائیگی۔ اگر یہ روپے اوسے دیتا ہے مگر وہ انکار کرتا ہے، نہیں لیتا تو اگر اوس کے پاس اتنے قریب رکھ دیے کہ لینا چاہے تو ہاتھ بڑھا کر لے سکتا ہے تو قسم پوری ہوگی۔⁽¹⁰⁾ (درمختار، بحر)

①..... "الفتاویٰ الہندیۃ"، کتاب الأیمان، الباب الحادی عشر فی الیمین فی الضرب... إلخ، ج ۲، ص ۱۲۹.

و"الدرالمختار"، کتاب الأیمان، باب الیمین فی البیع... إلخ، ج ۵، ص ۷۰۰.

②..... چوٹی کر کے۔ ③..... کلہاڑا۔ ④..... کلہاڑی میں لگا ہوا لکڑی کا دستہ۔

⑤..... "الفتاویٰ الہندیۃ"، کتاب الأیمان، الباب الحادی عشر فی الیمین فی الضرب... إلخ، ج ۲، ص ۱۲۹.

و"البحر الرائق"، کتاب الأیمان، باب الیمین فی الضرب... إلخ، ج ۴، ص ۶۱۰.

⑥..... "البحر الرائق"، کتاب الأیمان، باب الیمین فی الضرب... إلخ، ج ۴، ص ۶۰۹.

⑦..... "الفتاویٰ الہندیۃ"، کتاب الأیمان، الباب الحادی عشر فی الیمین فی الضرب... إلخ، ج ۲، ص ۱۳۰.

⑧..... کھوٹے روپے۔ ⑨..... برصغیر میں برطانیہ کی حکومت میں ملکہ وکٹوریہ کی تصویر کا جوڑے دار روپیہ جو خالص چاندی کا ہوتا تھا۔

⑩..... "الدرالمختار"، کتاب الأیمان، باب الیمین فی البیع... إلخ، ج ۵، ص ۷۰۳.

و"البحر الرائق"، کتاب الأیمان، باب الیمین فی الضرب... إلخ، ج ۴، ص ۶۱۲.

مسئلہ ۲: قسم کھائی کہ فلاں روز اس کے روپے ادا کر دوں گا اور وقت پورا ہونے سے پہلے اس نے معاف کر دیا یا اس دن کے آنے سے پہلے ہی اس نے ادا کر دیا تو قسم نہیں ٹوٹی۔ یوہیں اگر قسم کھائی کہ یہ روٹی کل کھاؤں گا اور آج ہی کھالی تو قسم نہیں ٹوٹی۔ اگر قرض خواہ نے قسم کھائی کہ فلاں روز روپیہ وصول کر لوں گا اور اس دن کے پہلے معاف کر دیا یا ہبہ کر دیا تو نہیں ٹوٹی اور اگر دن مقرر نہ کیا تھا تو ٹوٹ گئی۔^(۱) (درمختار، عالمگیری)

مسئلہ ۳: قرض خواہ نے قسم کھائی کہ بغیر اپنا حق لیے تجھے نہ چھوڑوں گا پھر قرضدار سے اپنے روپے کے بدلے میں کوئی چیز خرید لی اور چلا گیا تو قسم نہیں ٹوٹی۔ یوہیں اگر کسی عورت پر روپے تھے اور قسم کھائی کہ بغیر حق لیے نہ ہٹوں گا اور وہیں رہا یہاں تک کہ اس روپے کو مہر قرار دیکر عورت سے نکاح کر لیا تو قسم نہیں ٹوٹی۔^(۲) (بحر)

مسئلہ ۴: قسم کھائی کہ بغیر اپنا لیے تجھ سے جدا نہ ہوں گا تو اگر وہ ایسی جگہ ہے کہ یہ اُسے دیکھ رہا ہے اور اس کی حفاظت میں ہے تو اگرچہ کچھ فاصلہ ہو مگر جدا ہونا نہ پایا گیا۔ یوہیں اگر مسجد کا ستون درمیان میں حائل^(۳) ہو یا ایک مسجد کے اندر ہے دوسرا باہر اور مسجد کا دروازہ کھلا ہوا ہے کہ اسے دیکھتا ہے تو جدا نہ ہوا اور اگر مسجد کی دیوار درمیان میں حائل ہے کہ اُسے نہیں دیکھتا اور ایک مسجد میں ہے اور دوسرا باہر تو جدا ہو گیا اور قسم ٹوٹ گئی۔ اور اگر قرضدار کو مکان میں کر کے باہر سے قفل^(۴) بند کر دیا اور دروازہ پر بیٹھا ہے اور کنجی اس کے پاس ہے تو جدا نہ ہوا۔ اور اگر قرضدار نے اسے پکڑ کر مکان میں بند کر دیا اور کنجی قرضدار کے پاس ہے تو قسم ٹوٹ گئی۔^(۵) (بحر)

مسئلہ ۵: قسم کھائی کہ اپنا روپیہ اس سے وصول کروں گا تو اختیار ہے کہ خود وصول کرے یا اس کا وکیل اور خواہ خود اسی سے لے یا اس کے وکیل یا ضامن سے یا اس سے جس پر اس نے حوالہ کر دیا بہر حال قسم پوری ہو جائے گی۔^(۶) (عالمگیری)

مسئلہ ۶: قرض خواہ قرضدار کے دروازہ پر آیا اور قسم کھائی کہ بغیر لیے نہ ہٹوں گا اور قرضدار نے آکر اسے دھکا دیکر ہٹا دیا مگر اس کے ڈھکیلنے سے ہٹا خود اپنے قدم سے نہ چلا اور جب اُس جگہ سے ہٹا دیا گیا اب اس کے بعد بغیر لیے چلا گیا تو قسم

①....."الدرالمختار"، کتاب الأیمان، باب الیمین فی البیع... إلخ، ج ۵، ص ۷۰۶۔

و"الفتاویٰ الہندیۃ"، کتاب الأیمان، الباب الثانی عشر فی الیمین فی تقاضی الدرہم، ج ۲، ص ۱۳۴۔

②....."البحر الرائق"، کتاب الأیمان، باب الیمین فی الضرب... إلخ، ج ۴، ص ۶۱۳، ۶۱۴۔

③..... رکاوٹ، آڑ۔

④..... تالا۔

⑤....."البحر الرائق"، کتاب الأیمان، باب الیمین فی الضرب... إلخ، ج ۴، ص ۶۱۵۔

⑥....."الفتاویٰ الہندیۃ"، کتاب الأیمان، الباب الثانی عشر فی الیمین فی تقاضی الدرہم، ج ۲، ص ۱۳۴۔

نہیں ٹوٹی کہ وہاں سے خود نہ ہٹا۔⁽¹⁾ (عالمگیری)

مسئلہ ۷: قسم کھائی کہ میں اپنا گل روپیہ ایک دفعہ لوں گا تھوڑا تھوڑا نہیں لوں گا اور ایک ہی مجلس میں دس دس یا پچیس پچیس گن گن کر اسے دیتا گیا اور یہ لیتا گیا تو قسم نہیں ٹوٹی یعنی گننے میں جو وقفہ ہو اس کا قسم میں اعتبار نہیں اور اس کو تھوڑا تھوڑا لینا نہ کہیں گے۔ اور اگر تھوڑے تھوڑے روپے لیے تو قسم ٹوٹ جائیگی مگر جب تک کہ کل روپیہ پر قبضہ نہ کر لے نہیں ٹوٹے گی یعنی جس وقت سب روپے پر قبضہ ہو جائیگا اس وقت ٹوٹے گی اس سے پہلے اگر چہ کئی مرتبہ تھوڑے تھوڑے لیے ہیں مگر قسم نہیں ٹوٹی تھی۔⁽²⁾ (عالمگیری، درمختار)

مسئلہ ۸: کسی نے کہا اگر میرے پاس مال ہو تو عورت کو طلاق ہے اور اس کے پاس مکان اور اسباب ہیں جو تجارت کے لیے نہیں تو طلاق نہ ہوئی۔⁽³⁾ (درمختار)

مسئلہ ۹: قسم کھائی کہ یہ چیز فلاں کو بہہ کرونگا اور اس نے بہہ کیا مگر اس نے قبول نہ کیا تو قسم سچی ہو گئی اور اگر قسم کھائی کہ اس کے ہاتھ بچوں گا اور اس نے کہا کہ میں نے یہ چیز تیرے ہاتھ بچی مگر اس نے قبول نہ کی تو قسم ٹوٹ گئی۔⁽⁴⁾ (درمختار)

مسئلہ ۱۰: قسم کھائی کہ خوشبو نہ سونگھے گا اور بلا قصد ناک میں گئی تو قسم نہیں ٹوٹی اور قصداً سونگھی تو ٹوٹ گئی۔⁽⁵⁾ (بحر وغیرہ)

مسئلہ ۱۱: قسم کھائی کہ فلاں شخص جو حکم دے گا بجلاؤں گا اور جس چیز سے منع کرے گا باز رہوں گا اور اس نے بی بی کے پاس جانے سے منع کر دیا اور یہ نہیں مانا اگر وہاں کوئی قرینہ ایسا تھا جس سے یہ سمجھا جاتا ہو کہ اس سے منع کرے گا تو اس سے بھی باز آؤں گا جب تو قسم ٹوٹ گئی ورنہ نہیں۔⁽⁶⁾ (عالمگیری)

①....."الفتاویٰ الہندیۃ"، کتاب الأیمان، الباب الثانی عشر فی الیمین فی تقاضی الدرہم، ج ۲، ص ۱۳۴، ۱۳۵.

②....."الفتاویٰ الہندیۃ"، کتاب الأیمان، الباب الثانی عشر فی الیمین فی تقاضی الدرہم، ج ۲، ص ۱۳۴، ۱۳۵.

و"الدرالمختار"، کتاب الأیمان، باب الیمین فی البیع... إلخ، ج ۵، ص ۷۰۷.

③....."الدرالمختار"، کتاب الأیمان، باب الیمین فی البیع... إلخ، ج ۵، ص ۷۰۹.

④.....المرجع السابق، ص ۷۱۴.

⑤....."البحر الرائق"، کتاب الأیمان، باب الیمین فی الضرب... إلخ ج ۴، ص ۶۲۰، وغیرہ.

⑥....."الفتاویٰ الہندیۃ"، کتاب الأیمان، الباب الثانی عشر فی الیمین فی تقاضی الدرہم، ج ۲، ص ۱۳۹.

حدود کا بیان

اللہ عزوجل فرماتا ہے:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۚ
وَمَنْ يَفْعَلْ ذَلِكَ يَلْقَ أَثَامًا ۖ يُضْعَفُ لَهُ الْعَذَابُ يَوْمَ الْقِيَامَةِ وَيَخْلُدُ فِيهِ مُهَانًا ۗ إِلَّا مَنْ تَابَ وَآمَنَ وَعَمِلَ
عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۗ وَكَانَ اللَّهُ غَفُورًا رَحِيمًا ۝﴾ (1)

اور اللہ (عزوجل) کے بندے وہ کہ خدا کے ساتھ دوسرے معبود کو شریک نہیں کرتے اور اوس جان کو ناحق (2) قتل نہیں کرتے جسے خدا نے حرام کیا اور زنا نہیں کرتے اور جو یہ کام کرے وہ سزا پائیگا قیامت کے دن اُس پر عذاب بڑھایا جائے گا اور ہمیشہ ذلت کے ساتھ اوس میں رہے گا مگر جو توبہ کرے اور ایمان لائے اور اچھا کام کرے تو اللہ (عزوجل) اون کی برائیوں کو نیکیوں کے ساتھ بدل دیگا اور اللہ (عزوجل) بخشنے والا مہربان ہے۔

اور فرماتا ہے:

﴿وَالَّذِينَ هُمْ لِغُرُوبِهِمْ حَفِظُونَ ۚ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۚ
فَمَنْ ابْتَدَعَ وَرَاءَ ذَلِكَ فَأُولَٰئِكَ هُمُ الْعُدُونَ ۝﴾ (3)

جو لوگ اپنی شرمگاہوں کی حفاظت کرتے ہیں مگر اپنی بی بیوں یا باندیوں سے اون پر ملامت نہیں اور جو اس کے سوا کچھ اور چاہے تو وہ حد سے گزرنے والے ہیں۔

اور فرماتا ہے:

﴿وَلَا تَقْرَبُوا الزَّانِيَةَ إِنَّهُ كَانَ فَاحِشَةً وَسَاءَ سَبِيلًا ۝﴾ (4)

زنا کے قریب نہ جاؤ کہ وہ بے حیائی ہے اور بری راہ ہے۔

اور فرماتا ہے:

﴿الرَّانِيَةُ وَالرَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ ۚ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ
كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۚ وَلَيْشَهِدَ عِنْدَآبِهِمَا طَآئِفَةٌ مِّنَ الْمُؤْمِنِينَ ۝﴾ (5)

1..... پ ۱۹، الفرقان: ۶۸-۷۰.

2..... یہاں پر بہار شریعت کے نسخوں میں ”الْبَالِحِ“ کا ترجمہ نہیں تھا جو کہ کتابت کی غلطی معلوم ہوتی ہے لہذا ہم نے ”کنز الایمان شریف“ کی مدد سے متن میں ترجمہ کی تصحیح لفظ ”ناحق“ کے ساتھ کر دی ہے۔... علمیہ

3..... پ ۱۸، المؤمنون: ۵-۷.

4..... پ ۱۵، بنی اسرائیل: ۳۲.

5..... پ ۱۸، النور: ۲.

عورت زانیہ اور مرد زانی ان میں ہر ایک کو نوا کوڑے مارو اور تمھیں اون پر ترس نہ آئے، اللہ (عزوجل) کے دین میں اگر تم اللہ (عزوجل) اور پچھلے دن (قیامت) پر ایمان رکھتے ہو اور چاہیے کہ اون کی سزا کے وقت مسلمانوں کا ایک گروہ حاضر ہو۔ اور فرماتا ہے:

﴿وَلَا تُكْرَهُوَ افْتِيْتَكُمْ عَلَى الْبِعَاءِ إِنَّ أَسَدِنَ تَحَصَّنَا لَتَبْتَعُوا عَرْضَ الْحَيَوَةِ الدُّنْيَا وَمَنْ يُكْرِهْتَنَّ فَإِنَّ اللَّهَ مِنْ بَعْدِ إِكْرَاهِيْنَ عَفْوٌ مَرَّسٌ حَيْمٌ ﴿٣٣﴾﴾ (1)

اپنی باندیوں کو زنا پر مجبور نہ کرو اور گروہ پارسائی چاہیں (اس لیے مجبور کرتے ہو) کہ دنیا کی زندگی کا کچھ سامان حاصل کرو اور جو اون کو مجبور کرے تو بعد اس کے کہ مجبور کی گئیں، اللہ (عزوجل) اون کو بخشے والا مہربان ہے۔

احادیث

حدیث ۱: ابن ماجہ عبد اللہ بن عمر اور نسائی ابو ہریرہ رضی اللہ تعالیٰ عنہم سے راوی، کہ رسول اللہ صلی اللہ تعالیٰ علیہ وسلم نے فرمایا: کہ ”اللہ (عزوجل) کی حدود میں سے کسی حد کا قائم کرنا چالیس رات کی بارش سے بہتر ہے۔“ (2)

حدیث ۲: ابن ماجہ عبادہ بن صامت رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”اللہ (عزوجل) کی حدود کو قریب و بعید سب میں قائم کرو اور اللہ (عزوجل) کے حکم بجالانے میں ملامت کرنے والے کی ملامت تمھیں نہ روکے۔“ (3)

حدیث ۳: بخاری و مسلم و ابوداؤد و ترمذی و نسائی و ابن ماجہ أم المؤمنین صدیقہ رضی اللہ تعالیٰ عنہا سے راوی، کہ ایک مخزومیہ عورت نے چوری کی تھی، جس کی وجہ سے قریش کو فکر پیدا ہوگئی (کہ اس کو کس طرح حد سے بچایا جائے۔) آپس میں لوگوں نے کہا، کہ اس کے بارے میں کون شخص رسول اللہ صلی اللہ تعالیٰ علیہ وسلم سے سفارش کریگا؟ پھر لوگوں نے کہا، سوا اسامہ بن زید رضی اللہ تعالیٰ عنہما کے جو رسول اللہ صلی اللہ تعالیٰ علیہ وسلم کے محبوب ہیں، کوئی شخص سفارش کرنے کی جرأت نہیں کر سکتا، غرض اسامہ نے سفارش کی، اس پر حضور (صلی اللہ تعالیٰ علیہ وسلم) نے ارشاد فرمایا: کہ تو حد کے بارے میں سفارش کرتا ہے پھر حضور (صلی اللہ تعالیٰ علیہ وسلم) خطبہ کے لیے کھڑے ہوئے اور اس خطبہ میں یہ فرمایا: کہ ”اگلے لوگوں کو اس بات نے ہلاک کیا کہ اگر ان میں کوئی شریف چوری کرتا تو اس سے چھوڑ دیتے اور جب کمزور چوری کرتا تو اس پر حد قائم کرتے، قسم ہے خدا کی!

① پ ۱۸، النور: ۳۳۔

② ”سنن ابن ماجہ“، کتاب الحدود، باب اقامة الحدود، الحدیث: ۲۵۳۷، ج ۳، ص ۲۱۵۔

③ ”سنن ابن ماجہ“، کتاب الحدود، باب اقامة الحدود، الحدیث: ۲۵۴۰، ج ۳، ص ۲۱۷۔

اگر فاطمہ بنت محمد صلی اللہ تعالیٰ علیہ وسلم (والعیاذ باللہ تعالیٰ) چوری کرتی تو اُس کا بھی ہاتھ کاٹ دیتا۔“ (1)

حدیث ۴: امام احمد و ابوداؤد و عبد اللہ بن عمر رضی اللہ تعالیٰ عنہما سے راوی، کہتے ہیں میں نے رسول اللہ صلی اللہ تعالیٰ علیہ وسلم کو فرماتے سنا: کہ ”جس کی سفارش حد قائم کرنے میں حائل ہو جائے (2)، اوس نے اللہ (عزوجل) کی مخالفت کی اور جو جان کر باطل کے بارے میں جھگڑے، وہ ہمیشہ اللہ تعالیٰ کی ناراضی میں ہے جب تک اُس سے جدا نہ ہو جائے اور جو شخص مومن کے متعلق ایسی چیز کہے جو اوس میں نہ ہو، اللہ تعالیٰ اوسے ردغۃ النجبال میں اوس وقت تک رکھے گا جب تک اوس کے گناہ کی سزا پوری نہ ہو۔
ردغۃ النجبال جہنم میں ایک جگہ ہے جہاں جہنمیوں کا خون اور پیپ جمع ہوگا۔“ (3)

حدیث ۵: ابوداؤد و نسائی بروایت عمرو بن شعیب عن ابیہ عن جدہ راوی، کہ رسول اللہ صلی اللہ تعالیٰ علیہ وسلم نے فرمایا: کہ ”حد کو آپس میں تم معاف کر سکتے ہو (یعنی جب تک اس کا مقدمہ میرے پاس پیش نہ ہو، تمہیں درگزر کرنے کا اختیار ہے) اور میری خدمت میں پہنچنے کے بعد واجب ہو جائے گی (یعنی اب ضرور قائم ہوگی)۔“ (4)

حدیث ۶: ابوداؤد اُم المؤمنین عائشہ رضی اللہ تعالیٰ عنہا سے راوی، کہ حضور (صلی اللہ تعالیٰ علیہ وسلم) نے فرمایا: ”(اے ائمہ)! عزت داروں کی لغزشیں دفع کر دو (5)، مگر حدود کہ ان کو دفع نہیں کر سکتے۔“ (6)

حدیث ۷: بخاری و مسلم ابو ہریرہ و زید بن خالد رضی اللہ تعالیٰ عنہما سے روایت کرتے ہیں، کہ دو شخصوں نے حضور اقدس صلی اللہ تعالیٰ علیہ وسلم کی خدمت میں مقدمہ پیش کیا۔ ایک نے کہا، ہمارے درمیان کتاب اللہ کے موافق فیصلہ فرمائیے، دوسرے نے بھی کہا ہاں یا رسول اللہ! (عزوجل و صلی اللہ تعالیٰ علیہ وسلم) کتاب اللہ کے موافق فیصلہ کیجئے اور مجھے عرض کرنے کی اجازت دیجیے۔ ارشاد فرمایا: ”عرض کرو۔“ اوس نے کہا میرا لڑکا اس کے یہاں مزدور تھا اوس نے اس کی عورت سے زنا کیا لوگوں نے مجھے خبر دی کہ میرے لڑکے پر رجم ہے، میں نے نساؤ کبریاں اور ایک کنیرا اپنے لڑکے کے فدیہ میں دی پھر جب میں نے اہل علم سے سوال کیا تو انھوں نے خبر دی کہ میرے لڑکے پر نساؤ کوڑے مارے جائیں گے اور ایک سال کے لیے جلاوطن کیا جائیگا اور اس کی عورت پر رجم ہے۔ رسول اللہ صلی اللہ تعالیٰ علیہ وسلم نے فرمایا: ”قسم ہے اوس کی جس کے قبضہ قدرت میں میری جان ہے! میں تم دونوں میں کتاب

① ”صحیح البخاری“، کتاب أحادیث الأنبياء، باب (۵۶)، الحدیث: ۳۴۷۵، ج ۲، ص ۴۶۸.

② یعنی رکاوٹ بن جائے۔

③ ”سنن أبي داود“، کتاب الأفضیة، باب فیمن یعین علی خصومة... إلخ، الحدیث: ۳۵۹۷، ج ۳، ص ۴۲۷.

④ ”سنن أبي داود“، کتاب الحدود، باب العفو عن الحدود... إلخ، الحدیث: ۴۳۷۶، ج ۴، ص ۱۷۸.

⑤ یعنی معاف کر دو۔

⑥ ”سنن أبي داود“، کتاب الحدود، باب فی الحد یشفع فیہ، الحدیث: ۴۳۷۵، ج ۴، ص ۱۷۸.

اللہ سے فیصلہ کروں گا۔ بکریاں اور کینڑ واپس کی جائیں اور تیرے لڑکے کو تنوا کوڑے مارے جائیں گے اور ایک سال کو شہر بدر کیا جائے۔“ (اسکے بعد انیس رضی اللہ تعالیٰ عنہ سے مخاطب ہو کر فرمایا:)”اے انیس! صبح کو تم اسکی عورت کے پاس جاؤ، وہ اقرار کرے تو رجم کر دو۔“ عورت نے اقرار کیا اور اس کو رجم کیا۔⁽¹⁾

حدیث ۸: صحیح بخاری شریف میں زید بن خالد رضی اللہ تعالیٰ عنہ سے مروی، کہتے ہیں میں نے رسول اللہ صلی اللہ تعالیٰ علیہ وسلم کو حکم فرماتے سنا: کہ ”جو شخص زنا کرے اور محسن نہ ہو، اسے تنوا کوڑے مارے جائیں اور ایک برس کے لیے شہر بدر کر دیا جائے۔“⁽²⁾

حدیث ۹: بخاری و مسلم راوی، کہ امیر المؤمنین عمر بن الخطاب رضی اللہ تعالیٰ عنہ نے فرمایا: اللہ تعالیٰ نے محمد صلی اللہ تعالیٰ علیہ وسلم کو حق کے ساتھ مبعوث فرمایا اور ان پر کتاب نازل فرمائی اور اللہ تعالیٰ نے جو کتاب نازل فرمائی اس میں آیت رجم بھی ہے، خود رسول اللہ صلی اللہ تعالیٰ علیہ وسلم نے رجم کیا اور حضور (صلی اللہ تعالیٰ علیہ وسلم) کے بعد ہم نے رجم کیا اور رجم کتاب اللہ میں ہے اور یہ حق ہے، رجم اس پر ہے جو زنا کرے اور محسن ہو، خواہ وہ مرد ہو یا عورت بشرطیکہ گواہوں سے زنا ثابت ہو یا حمل ہو یا اقرار ہو۔“⁽³⁾

حدیث ۱۰: بخاری و مسلم وغیرہ راوی، کہ یہودیوں میں سے ایک مرد و عورت نے زنا کیا تھا۔ یہ لوگ حضور (صلی اللہ تعالیٰ علیہ وسلم) کی خدمت میں مقدمہ لائے (شاید اس خیال سے کہ ممکن ہے کوئی معمولی اور ملکی سزا حضور (صلی اللہ تعالیٰ علیہ وسلم) تجویز فرمائیں تو قیامت کے دن کہنے کو ہو جائیگا کہ یہ فیصلہ تیرے ایک نبی نے کیا تھا، ہم اس میں بے قصور ہیں۔) حضور (صلی اللہ تعالیٰ علیہ وسلم) نے ارشاد فرمایا: کہ ”تورات میں رجم کے متعلق کیا ہے؟“ یہودیوں نے کہا، ہم زانیوں کو فضیحت⁽⁴⁾ اور رسوا کرتے ہیں اور کوڑے مارتے ہیں (یعنی توریت میں رجم کا حکم نہیں ہے) عبد اللہ بن سلام رضی اللہ تعالیٰ عنہ نے فرمایا: تم جھوٹے ہو توریت میں بلاشبہ رجم ہے۔ توریت لاؤ۔ یہودی توریت لائے اور کھول کر ایک شخص پڑھنے لگا اس نے آیت رجم پر ہاتھ رکھ کر ماقبل و مابعد کو پڑھنا شروع کیا (آیت رجم کو چھپا لیا اور اسکو نہیں پڑھا) عبد اللہ بن سلام نے فرمایا: اپنا ہاتھ اٹھا۔ اس نے ہاتھ اٹھایا تو آیت رجم اس کے نیچے چمک رہی تھی۔ حضور (صلی اللہ تعالیٰ علیہ وسلم) نے زانی و زانیہ کے متعلق حکم فرمایا، وہ دونوں رجم کیے گئے اور یہودیوں سے دریافت فرمایا: کہ ”جب تمہارے یہاں رجم موجود ہے تو کیوں تم نے اسے چھوڑ دیا ہے؟“ یہودیوں نے کہا، وجہ یہ ہے کہ ہمارے یہاں جب کوئی شریف و مالدار زنا کرتا تو اس سے چھوڑ دیا کرتے تھے اور کوئی غریب ایسا کرتا تو اس سے

① ”صحیح مسلم“ کتاب الحدود، باب من اعترف... الخ، الحدیث ۲۵۔ (۱۶۹۷)، ص ۹۳۴۔

② ”صحیح البخاری“، کتاب المحاربین... الخ، باب البکران یجلدان... الخ، الحدیث: ۶۸۳۱، ج ۴، ص ۳۴۷۔

③ ”صحیح البخاری“، کتاب المحاربین... الخ، باب رجم الحبلی من الزنا... الخ، الحدیث: ۶۸۳۰، ج ۴، ص ۴۳، ۳۴۵۔

④ ذلیل۔

رجم کرتے۔ پھر ہم نے مشورہ کیا کہ کوئی ایسی سزا تجویز کرنی چاہیے، جو امیر و غریب سب پر جاری کی جائے، لہذا ہم نے یہ سزا تجویز کی کہ اوس کا مونہ کالا کریں اور گدھے پر اٹھا سوار کر کے شہر میں تشہیر کریں۔⁽¹⁾

اب ہم چاہتے ہیں کہ زنا کی مذمت و قباحت میں جو احادیث وارد ہوئیں، اون میں سے بعض ذکر کریں۔

حدیث ۱۱: بخاری و مسلم و ابوداؤد و نسائی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”زنا کرنے والا جس وقت زنا کرتا ہے مومن نہیں رہتا اور چور جس وقت چوری کرتا ہے مومن نہیں رہتا اور شرابی جس وقت شراب پیتا ہے مومن نہیں رہتا۔“ اور نسائی کی روایت میں یہ بھی ہے، کہ ”جب ان افعال کو کرتا ہے تو اسلام کا پٹھا اپنی گردن سے نکال دیتا ہے پھر اگر توبہ کرے تو اللہ تعالیٰ اوس کی توبہ قبول فرماتا ہے۔“ حضرت عبداللہ بن عباس رضی اللہ تعالیٰ عنہما نے فرمایا: کہ اوس شخص سے نو ایمان جدا ہو جاتا ہے۔⁽²⁾

حدیث ۱۲: ابوداؤد و ترمذی و بیہقی و حاکم انھیں سے راوی، کہ حضور (صلی اللہ تعالیٰ علیہ وسلم) نے فرمایا: ”جب مرد زنا کرتا ہے تو اوس سے ایمان نکل کر سر پر مثل سائبان کے ہو جاتا ہے، جب اس فعل سے جدا ہوتا ہے تو اوس کی طرف ایمان لوٹ آتا ہے۔“⁽³⁾

حدیث ۱۳: امام احمد عمرو بن عاص رضی اللہ تعالیٰ عنہ سے راوی، کہتے ہیں میں نے رسول اللہ صلی اللہ تعالیٰ علیہ وسلم کو فرماتے سنا: کہ ”جس قوم میں زنا⁽⁴⁾ ظاہر ہوگا، وہ قحط میں گرفتار ہوگی اور جس قوم میں رشوت کا ظہور ہوگا، وہ رعب میں گرفتار ہوگی۔“⁽⁵⁾

حدیث ۱۴: صحیح بخاری کی ایک طویل حدیث سمرہ بن جندب رضی اللہ تعالیٰ عنہ سے مروی ہے، کہ حضور اقدس صلی اللہ تعالیٰ علیہ وسلم فرماتے ہیں: کہ ”رات میں نے دیکھا کہ دو شخص میرے پاس آئے اور مجھے زمین مقدس کی طرف لے گئے (اس حدیث میں چند مشاہدات بیان فرمائے اون میں ایک یہ بات بھی ہے) ہم ایک سو راخ کے پاس پہنچے جو تھوڑی طرح اوپر تنگ ہے اور نیچے کشادہ، اوس میں آگ جل رہی ہے اور اوس آگ میں کچھ مرد اور عورتیں برہنہ ہیں جب آگ کا شعلہ بلند ہوتا ہے تو وہ لوگ اوپر آجاتے ہیں اور جب شعلے کم ہو جاتے ہیں تو شعلے کے ساتھ وہ بھی اندر چلے جاتے ہیں (یہ کون لوگ

①..... ”صحیح البخاری“۔ کتاب المحاربین... الخ، باب أحكام أهل الذمة... الخ، الحدیث ۶۸۴۱، ج ۴، ص ۳۴۹۔

و ”صحیح مسلم“، کتاب الحدود، باب رجم اليهود... الخ، الحدیث (۱۶۹۹) و (۱۷۰۰)، ص ۹۳۴، ۹۳۵، وغیرہما۔

②..... ”صحیح مسلم“، کتاب الإیمان، باب بیان نقصان الإیمان بالمعاصی... الخ، الحدیث: ۲۰۲، ص ۶۹۰۔

و ”سنن النسائی“، کتاب قطع السارق، باب تعظیم السرقة، الحدیث: ۴۸۷۶، ص ۲۴۰۳۔

③..... ”سنن أبي داود“، کتاب السنة، باب الدلیل علی زیادة الايمان و نقصانه، الحدیث: ۴۶۹۰، ص ۱۵۶۷۔

④..... مسند امام احمد بن حنبل میں یہاں ”زنا“ کے بجائے ”ربا“ کا ذکر ہے البتہ (”مشکوٰۃ المصابیح“، کتاب الحدود، الفصل الثالث،

الحدیث: ۳۵۸۲، ج ۲، ص ۳۱۴) میں زنا کا لفظ موجود ہے۔... علمیه

⑤..... ”المسند“ للامام احمد بن حنبل، مسند الشامیین، حدیث عمرو بن العاص، الحدیث: ۱۷۸۳۹، ج ۶، ص ۲۴۵۔

ہیں ان کے متعلق بیان فرمایا) یہ زانی مرد اور عورتیں ہیں۔⁽¹⁾

حدیث ۱۵: حاکم ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”جس بستی میں زنا اور سود ظاہر ہو جائے تو انھوں نے اپنے لیے اللہ (عزوجل) کے عذاب کو حلال کر لیا۔“⁽²⁾

حدیث ۱۶: ابو داؤد ونسائی وابن حبان ابو ہریرہ رضی اللہ تعالیٰ عنہ سے راوی، انھوں نے رسول اللہ صلی اللہ تعالیٰ علیہ وسلم کو فرماتے سنا: کہ ”جو عورت کسی قوم میں اوس کو داخل کر دے جو اوس قوم سے نہ ہو (یعنی زنا کرایا اور اوس سے اولاد ہوئی) تو اوس اللہ (عزوجل) کی رحمت کا حصہ نہیں اور اوسے جنت میں داخل نہ فرمائے گا۔“⁽³⁾

حدیث ۱۷: مسلم ونسائی ابو ہریرہ رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”تین شخصوں سے اللہ تعالیٰ نہ کلام فرمائیگا اور نہ اونھیں پاک کریگا اور نہ اون کی طرف نظرِ رحمت فرمائے گا اور اون کے لیے دردناک عذاب ہوگا۔ ① بوڑھا زنا کرنے والا اور ② جھوٹ بولنے والا بادشاہ اور ③ فقیر متکبر۔“⁽⁴⁾

حدیث ۱۸: بزار بریدہ رضی اللہ تعالیٰ عنہ سے راوی، کہ نبی صلی اللہ تعالیٰ علیہ وسلم نے فرمایا: کہ ”ساتوں آسمان اور ساتوں زمینیں بوڑھے زانی پر لعنت کرتی ہیں اور زانیوں کی شرمگاہ کی بدبو جہنم والوں کو ایزادے گی۔“⁽⁵⁾

حدیث ۱۹: بخاری و مسلم و ترمذی و نسائی ابن مسعود رضی اللہ تعالیٰ عنہ سے راوی، کہتے ہیں میں نے رسول اللہ صلی اللہ تعالیٰ علیہ وسلم سے سوال کیا، کہ کونسا گناہ سب میں بڑا ہے؟ فرمایا: ”یہ کہ تو اللہ (عزوجل) کے ساتھ کسی کو شریک کرے، حالانکہ تجھے اوس نے پیدا کیا۔“ میں نے عرض کی، بیشک یہ بہت بڑا ہے پھر اس کے بعد کونسا گناہ؟ فرمایا: ”یہ کہ تو اپنی اولاد کو اس لیے قتل کر ڈالے کہ وہ تیرے ساتھ کھائے گی۔“ میں نے عرض کی پھر کونسا؟ فرمایا: ”یہ کہ تو اپنے پروسی کی عورت سے زنا کرے۔“⁽⁶⁾

حدیث ۲۰: امام احمد و طبرانی مقداد بن اسود رضی اللہ تعالیٰ عنہ سے راوی، حضور (صلی اللہ تعالیٰ علیہ وسلم) نے صحابہ سے ارشاد فرمایا: ”زنا کے بارے میں تم کیا کہتے ہو؟“ لوگوں نے عرض کی، وہ حرام ہے اللہ (عزوجل) و رسول (صلی اللہ تعالیٰ علیہ وسلم) نے اوسے

①..... ”صحیح البخاری“، کتاب الجنائز، باب (۹۳)، الحدیث: ۱۳۸۶، ج ۱، ص ۴۶۸، والحدیث ۷۰۴۷، ج ۴، ص ۴۲۵.

②..... ”المستدرک“ للحاکم، کتاب البيوع، باب اذا اظهر الزنا والربا في قرية، الحدیث: ۲۳۰۸، ج ۲، ص ۳۳۹.

③..... ”سنن أبي داود“، کتاب الطلاق، باب التغليظ في الانتفاء، الحدیث: ۲۲۶۳، ج ۲، ص ۴۰۶.

④..... ”صحیح مسلم“، کتاب الإیمان، باب بيان غلط تحريم إسبال الإزار... إلخ، الحدیث: ۱۷۲- (۱۰۷)، ص ۶۸.

⑤..... ”مجمع الزوائد“، کتاب الحدود، باب ذم الزنا، الحدیث: ۱۰۵۴۱، ج ۶، ص ۳۸۹.

⑥..... ”صحیح مسلم“، کتاب الإیمان، باب كون الشرك اقبح الذنوب... إلخ، الحدیث: ۱۴۱- (۸۶)، ص ۵۹.

حرام کیا، وہ قیامت تک حرام رہے گا۔ رسول اللہ صلی اللہ تعالیٰ علیہ وسلم نے ارشاد فرمایا: ”دس (۱۰) عورتوں کے ساتھ زنا کرنا اپنے پروسے کی عورت کے ساتھ زنا کرنے سے آسان ہے۔“ (1)

حدیث ۲۱: حاکم و بیہقی ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”اے جو انسان قریش! اپنی شرمگاہوں کی حفاظت کرو، زنا نہ کرو، جو شرمگاہوں کی حفاظت کرے گا اوس کے لیے جنت ہے۔“ (2)

حدیث ۲۲: ابن حبان اپنی صحیح میں ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”عورت جب پانچوں نمازیں پڑھے اور پارسائی کرے اور شوہر کی اطاعت کرے تو جنت کے جس دروازہ سے چاہے داخل ہو۔“ (3)

حدیث ۲۳: بخاری و ترمذی سہل بن سعد رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: ”جو شخص اوس چیز کا جو جبرٹوں کے درمیان ہے (زبان) اور اوس چیز کا جو دونوں پاؤں کے درمیان ہے (شرمگاہ) ضامن ہو، (کہ ان سے خلاف شرع بات نہ کرے) میں اوس کے لیے جنت کا ضامن ہوں۔“ (4)

حدیث ۲۴: امام احمد و ابن ابی الدنیا و ابن حبان و حاکم عبادہ بن صامت رضی اللہ تعالیٰ عنہ سے روایت کرتے ہیں، کہ حضور (صلی اللہ تعالیٰ علیہ وسلم) نے فرمایا: ”میرے لیے چھ چیز کے ضامن ہو جاؤ، میں تمہارے لیے جنت کا ضامن ہوں۔
① بات بولو تو سچ بولو۔ ② وعدہ کرو تو پورا کرو۔ ③ تمہارے پاس امانت رکھی جائے تو ادا کرو اور ④ اپنی شرمگاہوں کی حفاظت کرو اور ⑤ اپنی نگاہوں کو پست کرو اور ⑥ اپنے ہاتھوں کو روکو۔“ (5)

حدیث ۲۵: ترمذی و ابن ماجہ ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”جس شخص کو قوم لوط (6) کا عمل کرتے پاؤ تو فاعل اور مفعول بہ (7) دونوں کو قتل کر ڈالو۔“ (8)

①..... ”المسند“ للإمام أحمد بن حنبل، بقیة حدیث المقداد بن الأسود، الحدیث: ۲۳۹۱۵، ج ۹، ص ۲۲۶۔

②..... ”شعب الإيمان“ للبيهقي، باب فی تحریم الفروج، الحدیث: ۵۴۲۵، ج ۴، ص ۳۶۵۔

③..... ”الاحسان بترتيب صحيح ابن حبان“، كتاب النكاح، باب معاشرۃ الزوجین، ذكر ايجاب الحنة للمرأة... الخ،

الحدیث: ۱۴۵۱، الجزء السادس، ج ۴، ص ۱۸۴۔

④..... ”صحيح البخاري“، كتاب الرقاق، باب حفظ اللسان، الحدیث: ۶۴۷۴، ج ۴، ص ۲۴۰۔

⑤..... ”المسند“ للإمام أحمد بن حنبل، حدیث عبادۃ بن الصامت، الحدیث: ۲۲۸۲۱، ج ۸، ص ۴۱۲۔

⑥..... حضرت لوط علیہ السلام کی قوم لڑکوں کیساتھ بد فعلی کرنے میں مبتلا تھی اور اسی وجہ سے اس قوم پر عذاب کا نزول ہوا۔

⑦..... جس کے ساتھ بد فعلی کی گئی۔

⑧..... ”جامع الترمذی“، كتاب الحدود، باب ماجاء فی حد اللوطی، الحدیث: ۱۴۶۱، ج ۳، ص ۱۳۷۔

حدیث ۲۶: ترمذی وابن ماجہ وحاکم جابر رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”اپنی اُمت پر سب سے زیادہ جس چیز کا مجھے خوف ہے، وہ عملِ قومِ لوط ہے۔“ (1)

حدیث ۲۷: رزین ابن عباس و ابو ہریرہ رضی اللہ تعالیٰ عنہم سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”ملعون ہے وہ جو قومِ لوط کا عمل کرے۔“ اور ایک روایت میں ہے، کہ حضرت علی رضی اللہ تعالیٰ عنہ نے دونوں کو جلا دیا اور ابو بکر رضی اللہ تعالیٰ عنہ نے اُن پر دیوار ڈھادی۔ (2)

حدیث ۲۸: ترمذی و نسائی و ابن حبان ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”اللہ تعالیٰ اُس مرد کی طرف نظرِ رحمت نہیں فرمائے گا، جو مرد کے ساتھ جماع کرے یا عورت کے پیچھے کے مقام میں جماع کرے۔“ (3)

حدیث ۲۹: ابو یعلیٰ عمر رضی اللہ تعالیٰ عنہ سے روایت کرتے ہیں، کہ حضور (صلی اللہ تعالیٰ علیہ وسلم) نے فرمایا: ”حیا کرو کہ اللہ تعالیٰ حق بات بیان کرنے سے باز نہ رہے گا اور عورتوں کے پیچھے کے مقام میں جماع نہ کرو۔“ (4)

حدیث ۳۰: امام احمد و ابو داؤد و ابو ہریرہ رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) فرماتے ہیں: ”جو شخص عورت کے پیچھے میں جماع کرے، وہ ملعون ہے۔“ (5)

احکام فقہیہ

حد ایک قسم کی سزا ہے جس کی مقدار شریعت کی جانب سے مقرر ہے کہ اس میں کمی بیشی نہیں ہو سکتی اس سے مقصود لوگوں کو ایسے کام سے باز رکھنا ہے جس کی یہ سزا ہے اور جس پر حد قائم کی گئی وہ جب تک تو بہ نہ کرے محض حد قائم کرنے سے پاک نہ ہوگا۔ (6)

مسئلہ ۱: جب حاکم کے پاس ایسا مقدمہ پہنچ جائے اور ثبوت گزر جائے تو سفارش جائز نہیں اور اگر کوئی سفارش کرے

①..... ”جامع الترمذی“، کتاب الحدود، باب ماجاء فی حد اللوطی، الحدیث: ۱۴۶۲، ج ۳، ص ۱۳۸.

②..... ”مشکاۃ المصابیح“، کتاب الحدود، الفصل الثالث، الحدیث: ۳۵۸۳، ۳۵۸۴، ج ۲، ص ۳۱۴ - ۳۱۵.

③..... ”جامع الترمذی“، کتاب الرضاع، باب ماجاء فی کراهیۃ اتیان النساء فی أذربہن، الحدیث: ۱۱۶۷، ج ۲، ص ۳۸۷.

④..... ”الترغیب و الترہیب“، کتاب الحدود... إلخ، الترہیب من اللواط... إلخ، الحدیث: ۱۴، ج ۳، ص ۱۹۸.

⑤..... ”سنن أبي داود“، کتاب النکاح، باب فی جامع النکاح، الحدیث: ۲۱۶۲، ج ۲، ص ۳۶۲.

⑥..... ”الدر المختار“ و ”رد المحتار“، کتاب الحدود ج ۶، ص ۵.

بھی تو حاکم کو چھوڑنا جائز نہیں اور اگر حاکم کے پاس پیش ہونے سے پہلے توبہ کر لے تو حد ساقط ہو جائیگی۔⁽¹⁾ (درمختار، ردالمحتار)
مسئلہ ۲: حد قائم کرنا بادشاہ اسلام یا اوسکے نائب کا کام ہے یعنی باپ اپنے بیٹے پر یا آقا اپنے غلام پر نہیں قائم کر سکتا۔ اور شرط یہ ہے کہ جس پر قائم ہو اوس کی عقل درست ہو اور بدن سلامت ہو لہذا پاگل اور نشہ والے اور مریض اور ضعیف الخلقہ⁽²⁾ پر قائم نہ کریں گے بلکہ پاگل اور نشہ والا جب ہوش میں آئے اور بیمار جب تندرست ہو جائے اوس وقت حد قائم کریں گے۔⁽³⁾ (عالمگیری)

حد کی چند صورتیں ہیں، اول میں سے ایک حد زنا ہے۔ وہ زنا جس میں حد واجب ہوتی ہے یہ ہے کہ مرد کا عورت مشتبہ⁽⁴⁾ کے آگے کے مقام میں بطور حرام بقدر حشفہ⁽⁵⁾ دخول کرنا اور وہ عورت نہ اس کی زوجہ نہ ہونہ باندی نہ ان دونوں کا شبہ ہو نہ شبہ اشتباہ ہو اور وہ وطی کرنے والا مکلف ہو اور گونگا نہ ہو اور مجبور نہ کیا گیا ہو۔⁽⁶⁾ (درمختار، عالمگیری)
مسئلہ ۳: حشفہ سے کم دخول میں حد واجب نہیں۔ اور جس کا حشفہ کٹا ہو تو مقدار حشفہ کے دخول سے حد واجب ہوگی۔ مجنون و نابالغ نے وطی کی تو حد واجب نہیں اگرچہ نابالغ سمجھ وال ہو۔ یوہیں اگر گونگا ہو یا مجبور کیا گیا ہو یا اتنی چھوٹی لڑکی کے ساتھ کیا جو مشتبہ نہ ہو۔⁽⁷⁾ (ردالمختار)

مسئلہ ۴: جس عورت سے بغیر گواہوں کے نکاح کیا یا لونڈی سے بغیر مولی⁽⁸⁾ کی اجازت کے نکاح کیا یا غلام نے بغیر اذن مولی⁽⁹⁾ نکاح کیا اور ان صورتوں میں وطی⁽¹⁰⁾ ہوئی تو حد نہیں۔ یوہیں کسی نے اپنے لڑکے کی باندی⁽¹¹⁾ یا غلام کی باندی سے جماع کیا تو حد نہیں کہ ان سب میں شبہ نکاح⁽¹²⁾ یا شبہ ملک⁽¹³⁾ ہے اور جس عورت کو تین طلاقیں دیں

①..... ”الدر المختار“ و ”رد المختار“، کتاب الحدود د، مطلب: التوبة تسقط الحد قبل ثبوته، ج ۶، ص ۶.

②..... یعنی پیدائشی کمزور۔

③..... ”الفتاویٰ الہندیہ“، کتاب الحدود د، الباب الاول فی تفسیرہ... الخ، ج ۲، ص ۱۴۳.

④..... قابل شہوت۔

⑤..... سر ڈ کر کے برابر۔

⑥..... ”الدر المختار“، کتاب الحدود د، ج ۶، ص ۷.

و ”الفتاویٰ الہندیہ“ کتاب الحدود د، الباب الثانی فی الزنا، ج ۲، ص ۱۴۳.

⑦..... ”رد المختار“، کتاب الایمان، مطلب الزنی شرعاً... الخ، ج ۶، ص ۸.

⑧..... آقا، مالک۔

⑨..... آقا کی اجازت کے بغیر۔

⑩..... مجامعت، ہمبستری۔

⑪..... بیٹے کی لونڈی۔

⑫..... نکاح کا شبہ۔

⑬..... ملکیت کا شبہ۔

عدت کے اندر اوس سے وطی کی یا لڑکے نے باپ کی باندی سے وطی کی اگر اوس کا یہ گمان تھا کہ وطی حلال ہے تو حد نہیں، ورنہ ہے۔⁽¹⁾ (عالمگیری، ردالمحتار)

مسئلہ ۵: حاکم کے نزدیک زنا اوس وقت ثابت ہوگا جب چار مرد ایک مجلس میں لفظ زنا کے ساتھ شہادت ادا کریں یعنی یہ کہیں کہ اس نے زنا کیا ہے اگر وطی یا جماع کا لفظ کہیں گے تو زنا ثابت نہ ہوگا۔⁽²⁾ (درمختار وغیرہ)

مسئلہ ۶: اگر چاروں گواہ یکے بعد دیگرے آکر مجلس قضا میں بیٹھے اور ایک ایک نے اوٹھ اوٹھ کر قاضی کے سامنے شہادت دی تو گواہی قبول کر لی جائے گی۔ اور اگر دارالتقضا⁽³⁾ کے باہر سب مجتمع⁽⁴⁾ تھے اور وہاں سے ایک ایک نے آکر گواہی دی تو گواہی مقبول نہ ہوگی اور ان گواہوں پر تہمت کی حد لگائی جائے گی۔⁽⁵⁾ (ردالمحتار)

مسئلہ ۷: دو گواہوں نے یہ گواہی دی کہ اس نے زنا کیا ہے اور دو یہ کہتے ہیں کہ اس نے زنا کا اقرار کیا تو نہ اوس پر حد ہے نہ گواہوں پر، اور اگر تین نے شہادت دی کہ زنا کیا ہے اور ایک نے یہ کہ اوس نے زنا کا اقرار کیا ہے تو اون تینوں پر حد قائم کی جائے گی۔⁽⁶⁾ (بجر)

مسئلہ ۸: اگر چار عورتوں نے شہادت دی تو نہ اوس پر حد ہے، نہ ان پر۔⁽⁷⁾ (عالمگیری)

مسئلہ ۹: جب گواہ گواہی دے لیں تو قاضی اون سے دریافت کریگا کہ زنا کس کو کہتے ہیں۔ جب گواہ اس کو بتالیں گے اور یہ کہیں کہ ہم نے دیکھا کہ اوس کے ساتھ وطی کی جیسے سرمہ دانی میں سلانی ہوتی ہے تو اون سے دریافت کریگا کہ کس طرح زنا کیا یعنی اکراہ و مجبوری میں تو نہ ہوا۔ جب یہ بھی بتالیں گے تو پوچھے گا کہ کب کیا کہ زمانہ دراز گزر کر تمہاری⁽⁸⁾ تو نہ ہوئی۔ پھر پوچھے گا کہ عورت کے ساتھ کیا کہ ممکن ہے وہ عورت ایسی ہو جس سے وطی پر حد نہیں۔ پھر پوچھے گا کہ کہاں زنا کیا کہ شاید دارالحرب میں ہوا ہو تو حد نہ ہوگی۔ جب گواہ ان سب سوالوں کا جواب دے لیں گے تو اب اگر ان گواہوں کا عادل ہونا قاضی

①..... "الفتاویٰ الہندیۃ" کتاب الحدود، الباب الثانی فی الزنا، ج ۲، ص ۱۴۳۔

و "رد المحتار" کتاب الایمان، مطلب الزنی شرعاً... الخ، ج ۶، ص ۹۔

②..... "الدر المختار"، کتاب الحدود ج ۶، ص ۱۱، وغیرہ۔

③..... یعنی عدالت، قاضی کی پکھری۔

④..... اکٹھے۔

⑤..... "رد المحتار"، کتاب الحدود ج ۶، ص ۱۱۔

⑥..... "البحر الرائق"، کتاب الحدود، ج ۵، ص ۹۔

⑦..... "الفتاویٰ الہندیۃ"، کتاب الحدود، الباب الثانی فی الزنا، ج ۲، ص ۱۴۳۔

⑧..... اتنی مدت جس کے گزر جانے کے بعد دعویٰ دائر کرنے کا حق نہیں رہتا۔

کو معلوم ہے تو خیر ورنہ ان کی عدالت (1) کی تفتیش کرے گا یعنی پوشیدہ و علانیہ اس کو دریافت کرے گا۔ پوشیدہ یوں کہ ان کے نام اور پورے پتے لکھ کر وہاں کے لوگوں سے دریافت کرے گا اگر وہاں کے معتبر لوگ اس امر کو لکھ دیں کہ یہ عادل ہے اسکی گواہی قابل قبول ہے اسکے بعد جس نے ایسا لکھا ہے قاضی اسے بلا کر گواہ کے سامنے دریافت کرے گا کیا جس شخص کی نسبت تم نے ایسا لکھا یا بیان کیا ہے وہ یہی ہے جب وہ تصدیق کر لے گا تو اب گواہ کی عدالت ثابت ہوگئی۔ اب اس کے بعد اس شخص سے جس کی نسبت زنا کی شہادت گزری قاضی یہ دریافت کریگا کہ تو محض ہے یا نہیں (احصان کے معنی یہاں پر یہ ہیں کہ آزاد عاقل بالغ ہو جس نے نکاح صحیح کے ساتھ وطی کی ہو)۔ اگر وہ اپنے محض ہونے کا اقرار کرے یا اس نے تو انکار کیا مگر گواہوں سے اس کا محض ہونا ثابت ہو تو احصان کے معنی دریافت کرینگے یعنی اگر خود اس نے محض ہونے کا اقرار کیا ہے تو اس سے احصان کے معنی پوچھیں گے اور گواہوں سے احصان ثابت ہو تو گواہوں سے دریافت کرینگے۔ اگر اس کے صحیح معنی بتا دیے تو رجم کا حکم دیا جائیگا اور اگر اس نے کہا میں محض نہیں ہوں اور گواہوں سے بھی اس کا احصان ثابت نہ ہوا تو نساؤ دے مارنے کا قاضی حکم دیگا۔ (2) (عالمگیری وغیرہ)

مسئلہ ۱۰: گواہوں سے قاضی نے جب زنا کی حقیقت دریافت کی تو انھوں نے جواب دیا کہ ہم نے جو بیان کیا ہے اب اس سے زیادہ بیان نہ کرینگے یا بعض نے حقیقت بیان کی اور بعض نے نہیں تو ان دونوں صورتوں میں حد نہیں نہ اس پر نہ گواہوں پر۔ یو ہیں جب اون سے پوچھا کہ کس عورت سے زنا کیا تو کہنے لگے ہم اسے نہیں پہچانتے یا پہلے تو یہ کہا کہ ہم نہیں پہچانتے، بعد میں کہا کہ فلاں عورت کے ساتھ، جب بھی حد نہیں۔ (3) (بحر)

مسئلہ ۱۱: دوسرا طریقہ اس کے ثبوت کا اقرار ہے کہ قاضی کے سامنے چار بار چار مجلسوں میں ہوش کی حالت میں صاف اور صریح لفظ میں زنا کا اقرار کرے اور تین مرتبہ تک ہر بار قاضی اس کے اقرار کو رد کر دے جب چوتھی بار اس نے اقرار کیا اب وہی پانچ سوال قاضی اس سے بھی کریگا یعنی زنا کس کو کہتے ہیں اور کس کے ساتھ کیا اور کب کیا اور کہاں کیا اور کس طرح کیا اگر سب سوالوں کا جواب ٹھیک طور پر دیدے تو حد قائم کریں گے۔ اور اگر قاضی کے سوا کسی اور کے سامنے اقرار کیا یا نشہ کی حالت میں کیا یا جس عورت کے ساتھ بتاتا ہے وہ عورت انکار کرتی ہے یا عورت جس مرد کو بتاتی ہے وہ مرد انکار کرتا ہے یا وہ عورت گوئی یا مرد گونگا ہے یا وہ عورت کہتی ہے میرا اس کے ساتھ نکاح ہوا ہے یعنی جس وقت زنا کرنا بتاتا ہے اس وقت میں اس کی زوجہ تھی یا مرد

①..... یعنی قابل شہادت ہونے۔

②..... ”الفتاویٰ الہندیہ“، کتاب الحدود، الباب الثانی فی الزنا، ج ۲، ص ۴۳، وغیرہ۔

③..... ”البحر الرئق“، کتاب الحدود، ج ۵، ص ۹۔

کا عضو تناسل بالکل کٹا ہے یا عورت کا سوراخ بند ہے۔ غرض جس کے ساتھ زنا کا اقرار ہے وہ منکر ہے یا خود اقرار کرنے والے میں صلاحیت نہ ہو یا جس کے ساتھ بتاتا ہے اس سے زنا میں حد نہ ہو تو ان سب صورتوں میں حد نہیں۔⁽¹⁾ (درمختار، عالمگیری وغیرہما)

مسئلہ ۱۲: زنا کے بعد اگر ان دونوں کا باہم نکاح ہوا تو یہ نکاح حد کو دفع نہ کریگا۔ یوں اگر عورت کنیز تھی اور زنا کے بعد اسے خرید لیا تو اس سے حد جاتی نہ رہے گی۔⁽²⁾ (درمختار)

مسئلہ ۱۳: اگر ایک ہی مجلس میں چار بار اقرار کیا تو یہ ایک اقرار قرار دیا جائیگا اور اگر چار دنوں میں یا چار مہینوں میں چار اقرار ہوئے تو حد ہے جبکہ اور شرائط بھی پائے جائیں۔⁽³⁾ (عالمگیری)

مسئلہ ۱۴: بہتر یہ ہے کہ قاضی اس سے یہ تلقین کرے کہ شاید تو نے بوسہ لیا ہو گا یا چھوا ہو گا یا شبہہ کے ساتھ وطی کی ہوگی یا تو نے اس سے نکاح کیا ہوگا۔⁽⁴⁾ (عالمگیری)

مسئلہ ۱۵: اقرار کرنے والے سے جب پوچھا گیا کہ تو نے کس عورت سے زنا کیا ہے تو اس نے کہا میں پہچانتا نہیں یا جس عورت کا نام لیتا ہے وہ اس وقت یہاں موجود نہیں کہ اس سے دریافت کیا جائے تو ایسے اقرار پر بھی حد قائم کریں گے۔⁽⁵⁾ (بجر)

مسئلہ ۱۶: قاضی کو اگر ذاتی علم ہے کہ اس نے زنا کیا ہے تو اس کی بنا پر حد نہیں قائم کر سکتا جب تک چار مردوں کی گواہیاں نہ گزریں یا زانی چار بار اقرار نہ کر لے۔ اور اگر کہیں دوسری جگہ اس نے اقرار کیے اور اس اقرار کی شہادت قاضی کے پاس گزری تو اس کی بنا پر حد نہیں۔⁽⁶⁾ (بجر)

مسئلہ ۱۷: جب اقرار کر لے گا تو قاضی دریافت کریگا کہ وہ محض ہے یا نہیں اگر وہ محض ہونے کا بھی اقرار کرے تو احسان کے معنی پوچھے اگر بیان کر دے تو رجم ہے اور اگر محض ہونے سے انکار کیا اور گواہوں سے اس کا محض ہونا ثابت ہے جب بھی رجم ہے ورنہ دُرے مارنا۔⁽⁷⁾ (عالمگیری)

①..... "الفتاویٰ الہندیہ"، کتاب الحدود د، الباب الثانی فی الزنا، ج ۲، ص ۱۴۳.

و "الدرمختار"، کتاب الحدود د، ج ۶، ص ۱۵، وغیرہما.

②..... "الدرمختار"، کتاب الحدود د، ج ۶، ص ۱۶.

③..... "الفتاویٰ الہندیہ"، کتاب الحدود د، الباب الثانی فی الزنا، ج ۲، ص ۱۴۴.

④..... المرجع السابق.

⑤..... "البحر الرائق"، کتاب الحدود د، ج ۵، ص ۱۲.

⑥..... المرجع السابق.

⑦..... "الفتاویٰ الہندیہ"، کتاب الحدود د، الباب الثانی فی الزنا، ج ۲، ص ۱۴۳.

مسئلہ ۱۸: اقرار کر چکنے کے بعد اب انکار کرتا ہے حد قائم کرنے سے پہلے یا درمیان حد میں یا اثنائے حد میں بھاگنے لگا یا کہتا ہے کہ میں نے اقرار ہی نہ کیا تھا تو اُسے چھوڑ دینگے حد قائم نہ کریں گے اور اگر شہادت سے زنا ثابت ہوا ہو تو رجوع یا انکار یا بھاگنے سے حد موقوف نہ کریں گے۔ اور اگر اپنے مخصن ہونے کا اقرار کیا تھا پھر اس سے رجوع کر گیا (۱) تو رجم نہ کریں گے۔ (۲) (درمختار)

مسئلہ ۱۹: گواہوں سے زنا ثابت ہوا اور حد قائم کی جا رہی تھی اثنائے حد میں بھاگ گیا تو اسے دوڑ کر پکڑیں اگر فوراً مل جائے تو بقیہ حد قائم کریں اور چند روز کے بعد ملا تو حد ساقط ہے۔ (۳) (عالمگیری)

مسئلہ ۲۰: رجم کی صورت یہ ہے کہ اسے میدان میں لیجا کر اس قدر پتھر ماریں کہ مرجائے اور رجم کے لیے لوگ نماز کی طرح صفیں باندھ کر کھڑے ہوں جب ایک صف مار چکے تو یہ ہٹ جائے اب اور لوگ ماریں۔ اگر رجم میں ہر شخص یہ قصد کرے (۴) کہ ایسا ماروں کہ مرجائے تو اس میں بھی حرج نہیں۔ ہاں اگر یہ اس کا ذی رحم محرم ہے تو ایسا قصد کرنے کی اجازت نہیں اور اگر ایسے شخص کو جس پر رجم کا حکم ہو چکا ہے کسی نے قتل کر ڈالا یا اس کی آنکھ پھوڑ دی تو اس پر نہ قصاص ہے نہ دیت مگر سزا دینگے کہ اس نے کیوں پیش قدمی کی۔ ہاں اگر حکم رجم سے پہلے ایسا کیا تو قصاص یا دیت واجب ہوگی۔ (۵) (درمختار، عالمگیری)

مسئلہ ۲۱: اگر زنا گواہوں سے ثابت ہوا ہے تو رجم میں یہ شرط ہے کہ پہلے گواہ ماریں اگر گواہ رجم کرنے سے کسی وجہ سے مجبور ہیں مثلاً سخت بیمار ہیں یا اون کے ہاتھ نہ ہوں تو ان کے سامنے قاضی پہلے پتھر مارے اور اگر گواہ مارنے سے انکار کریں یا وہ سب کہیں چلے گئے یا مر گئے یا اون میں سے ایک نے انکار کیا یا چلا گیا یا مر گیا یا گواہی کے بعد ان کے ہاتھ کسی وجہ سے کاٹے گئے تو ان سب صورتوں میں رجم ساقط ہو گیا۔ (۶) (درمختار)

مسئلہ ۲۲: سب گواہوں میں یا اون میں سے ایک میں کوئی ایسی بات پیدا ہوگئی جس کی وجہ سے وہ اب اس قابل نہیں کہ گواہی قبول کی جائے مثلاً فاسق ہو گیا یا اندھا یا گونگا ہو گیا یا اس پر تہمت زنا کی حد ماری گئی اگرچہ یہ عیوب حکم رجم کے بعد

①..... یعنی اپنے مخصن ہونے کے اقرار سے مکر گیا۔

②..... ”الدر المختار“، کتاب الحدود، ج ۶، ص ۱۶۔

③..... ”الفتاویٰ الہندیہ“، کتاب الحدود، الباب الثانی فی الزنا، ج ۲، ص ۱۴۴۔

④..... ارادہ کرے۔

⑤..... ”الدر المختار“، کتاب الحدود، ج ۶، ص ۱۷۔

و ”الفتاویٰ الہندیہ“، کتاب الحدود، الباب الثانی فی الزنا، ج ۲، ص ۱۴۵۔

⑥..... ”الدر المختار“، کتاب الحدود، ج ۶، ص ۱۷۔

پائے گئے تو رجم ساقط ہو جائیگا۔ یوہیں اگر زانی غیر محض (1) ہو تو کوڑے مارنا بھی ساقط ہے اور گواہ مر گیا یا غائب ہو گیا تو دُڑے مارنے کی حد ساقط نہ ہوگی۔ (2) (عالمگیری، درمختار)

مسئلہ ۲۳: گواہوں کے بعد بادشاہ پتھر ماریگا پتھر اور لوگ اور اگر زنا کا ثبوت زانی کے اقرار سے ہوا ہو تو پہلے بادشاہ شروع کرے اوس کے بعد اور لوگ۔ (3) (عالمگیری وغیرہ)

مسئلہ ۲۴: اگر قاضی عادل فقیہ نے رجم کا حکم دیا ہے تو اس کی ضرورت نہیں کہ جو لوگ حکم دینے کے وقت موجود تھے وہی رجم کریں بلکہ اگرچہ ان کے سامنے شہادت نہ گزری ہو رجم کر سکتے ہیں اور اگر قاضی اس صفت کا نہ ہو تو جب تک شہادت سامنے نہ گزری ہو یا فیصلہ کی تفتیش کر کے موافق شرع نہ پالے اوس وقت تک رجم جائز نہیں۔ (4) (عالمگیری، ردالمحتار)

مسئلہ ۲۵: جس کو رجم کیا گیا، اوسے غسل و کفن دینا اور اوس کی نماز پڑھنا ضروری ہے۔ (5) (تنویر)

مسئلہ ۲۶: اگر وہ شخص جس کا زنا ثابت ہوا محض نہ ہو تو اوسے دُڑے مارے جائیں، اگر آزاد ہے تو تنو دُڑے اور غلام یا باندی ہے تو پچاس اور دُڑے اس قسم کا ہو جس کے کنارہ پر گرہ نہ ہونے اُس کا کنارہ سخت ہو اگر ایسا ہو تو اوس کو کوٹ کر ملائم کر لیں اور متوسط طور پر ماریں، نہ آہستہ نہ بہت زور سے۔ نہ دُڑے کو سر سے اُونچا اٹھا کر مارے نہ بدن پر پڑنے کے بعد اوسے کھینچے بلکہ اُوپر کو اٹھالے اور بدن پر ایک ہی جگہ نہ مارے، بلکہ مختلف جگہوں پر مگر چہرہ اور سر اور شرمگاہ پر نہ مارے۔ (6) (درمختار، ردالمحتار)

مسئلہ ۲۷: دُڑہ مارنے کے وقت مرد کے کپڑے اتار لیے جائیں مگر تہ بند یا پا جامہ نہ اوتاریں کہ ستر ضرور ہے اور عورت کے کپڑے نہ اوتارے جائیں ہاں پوسٹین (7) یا روئی بھرا ہوا کپڑا پہنے ہو تو اسے اوترا لیں مگر جبکہ اوس کے نیچے کوئی دوسرا کپڑا نہ ہو تو اسے بھی نہ اوترا لیں اور مرد کو کھڑا کر کے اور عورت کو بٹھا کر دُڑے ماریں۔ زمین پر لٹا کر نہ ماریں اور اگر مرد کھڑا نہ

1..... جس نے نکاح صحیح کے ساتھ وطی نہ کی ہو۔

2..... ”الدر المختار“، کتاب الحدود، ج ۶، ص ۱۷۔

3..... ”الفتاویٰ الہندیہ“، کتاب الحدود، الباب الثانی فی الزنا، ج ۲، ص ۱۴۶، وغیرہ۔

4..... ”الفتاویٰ الہندیہ“، کتاب الحدود، الباب الثانی فی الزنا، ج ۲، ص ۱۴۶۔

و ”رد المختار“، کتاب الحدود، مطلب الزنی شرعاً... الخ، ج ۶، ص ۱۹۔

5..... ”تنویر الابصار“، کتاب الحدود، ج ۶، ص ۲۰۔

6..... ”الدر المختار“ و ”رد المختار“، کتاب الحدود، مطلب الزنی شرعاً... الخ، ج ۶، ص ۲۰۔

7..... چڑے کا کوٹ۔

ہو تو اوسے ستون سے باندھ کر یا پکڑ کر کوڑے ماریں۔ اور عورت کے لیے اگر گڑھا کھودا جائے تو جائز ہے یعنی جبکہ زنا گواہوں سے ثابت ہوا ہو اور مرد کے لیے نہ کھودیں۔⁽¹⁾ (عالمگیری، درمختار، ردالمحتار)

مسئلہ ۲۸: اگر ایک دن پچاس کوڑے مارے دوسرے دن پھر پچاس مارے تو کافی ہیں اور اگر ہر روز ایک ایک یا دو دو کوڑے مارے اور یوں مقدار پوری کی تو کافی نہیں۔⁽²⁾ (درمختار، ردالمحتار)

مسئلہ ۲۹: ایسا نہیں ہو سکتا کہ کوڑے بھی ماریں اور رجم بھی کریں اور یہ بھی نہیں کہ کوڑے مار کر کچھ دنوں کے لیے شہر بدر کر دیں۔ ہاں اگر حاکم کے نزدیک شہر بدر کرنے میں کوئی مصلحت ہو تو کر سکتا ہے مگر یہ حد کے اندر داخل نہیں بلکہ امام کی جانب سے ایک علیحدہ سزا ہے۔⁽³⁾ (درمختار، ردالمحتار)

مسئلہ ۳۰: زانی اگر مریض ہے تو رجم کر دینگے مگر کوڑے نہ ماریں گے جب تک اچھا نہ ہو جائے ہاں اگر ایسا بیمار ہو کہ اچھے ہونے کی امید نہ ہو تو بیماری ہی کی حالت میں کوڑے ماریں مگر بہت آہستہ یا کوئی ایسی لکڑی جس میں سو (۱۰۰) شاخیں ہوں اوس سے ماریں کہ سب شاخیں اوس کے بدن پر پڑیں۔⁽⁴⁾ (درمختار، ردالمحتار)

مسئلہ ۳۱: عورت کو حمل ہو تو جب تک بچہ پیدا نہ ہو لے حد قائم نہ کریں اور بچہ پیدا ہونے کے بعد اگر رجم کرنا ہے تو فوراً کر دیں، ہاں اگر بچہ کی تربیت کر نیوالا کوئی نہ ہو تو دو برس بچہ کی عمر ہونے کے بعد رجم کریں اور اگر کوڑے مارنے کا حکم ہو تو نفاس کے بعد مارے جائیں۔ عورت کو حد کا حکم ہوا اور اوس نے اپنا حاملہ ہونا بیان کیا تو عورتیں اس کا معائنہ کریں اگر یہ کہہ دیں کہ حمل ہے تو دو برس تک قید میں رکھی جائے اگر اس درمیان میں بچہ پیدا ہو گیا تو وہی کریں جو اوپر مذکور ہوا اور بچہ پیدا نہ ہوا تو اب حد قائم کر دیں۔⁽⁵⁾ (درمختار، ردالمحتار)

مسئلہ ۳۲: محصن ہونے کی سات شرطیں ہیں: ① آزاد ہونا۔ ② عاقل ہونا۔ ③ بالغ ہونا۔ ④ مسلمان ہونا۔ ⑤ نکاح صحیح ہونا۔ ⑥ نکاح صحیح کے ساتھ وطی ہونا۔ ⑦ میاں بی بی دونوں کا وقت وطی میں صفات مذکورہ کے ساتھ متصف ہونا۔ لہذا اگر باندی سے نکاح کیا ہے یا آزاد عورت نے غلام سے نکاح کیا تو محصن و محصنہ نہیں، ہاں اگر اوس کے آزاد ہونے کے بعد وطی

①....."الفتاویٰ الہندیہ"، کتاب الحدود د، الباب الثانی فی الزنا، ج ۲، ص ۱۴۶۔

و"الدر المختار" و"رد المحتار"، کتاب الحدود، مطلب الزنی شرعاً... الخ، ج ۶، ص ۲۱۔

②....."الدر المختار" و"رد المحتار"، کتاب الحدود، مطلب الزنی شرعاً... الخ، ج ۶، ص ۲۱۔

③....."الدر المختار" و"رد المحتار"، کتاب الحدود، مطلب فی الکلام علی السیاسة، ج ۶، ص ۲۲۔

④.....المرجع السابق، ص ۲۴۔

⑤.....المرجع السابق۔

واقع ہوئی تو اب محسن ہو گئے۔⁽¹⁾ (در مختار وغیرہ)

مسئلہ ۳۳: مرد کے زنا پر چار گواہ گزرے اور وہ کہتا ہے کہ میں محسن نہیں حالانکہ اس کی عورت کے اس کے نکاح میں بچہ پیدا ہو چکا ہے تو رجم کیا جائے گا اور بی بی ہے مگر بچہ پیدا نہیں ہوا ہے تو جب تک گواہوں سے محسن ہونا ثابت نہ ہو لے رجم نہ کریں گے۔⁽²⁾ (بحر)

مسئلہ ۳۴: مرد ہونے سے احصان جاتا رہتا ہے پھر اس کے بعد اسلام لایا تو جب تک دخول نہ ہو محسن نہ ہوگا۔ اور پاگل اور بوہرا ہونے سے بھی احصان جاتا رہتا ہے مگر ان دونوں میں اچھے ہونے کے بعد احصان لوٹ آئے گا اگرچہ افاقہ کی حالت میں وطی نہ کی ہو۔⁽³⁾ (عالمگیری)

مسئلہ ۳۵: محسن ہونے کا ثبوت دو مرد یا ایک مرد و عورتوں کی گواہی سے ہو جائیگا۔⁽⁴⁾ (عالمگیری)

مسئلہ ۳۶: محسن رہنے کے لیے نکاح کا باقی رہنا ضرور نہیں، لہذا نکاح کے بعد وطی کر کے طلاق دیدی تو محسن ہی ہے، اگرچہ عمر بھر مجرد⁽⁵⁾ رہے۔⁽⁶⁾ (در مختار)

کہاں حد واجب ہے اور کہاں نہیں

ترمذی ام المؤمنین صدیقہ رضی اللہ تعالیٰ عنہا سے راوی، کہ حضور اقدس صلی اللہ تعالیٰ علیہ وسلم نے فرمایا: ”جہاں تک ہو سکے مسلمانوں سے حدود دفع کرو (یعنی اگر حدود کے ثبوت میں کوئی شبہ ہو تو قائم نہ کرو، اگر کوئی راہ نکل سکتی ہو تو اسے چھوڑ دو) کہ امام معاف کرنے میں خطا کرے، یہ اس سے بہتر ہے کہ سزا دینے میں غلطی کرے۔“⁽⁷⁾ نیز ترمذی وائل بن حجر رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم کے زمانے میں ایک عورت سے جبراً زنا کیا گیا۔ حضور (صلی اللہ تعالیٰ علیہ وسلم) نے اس عورت پر حد نہ لگائی اور اس مرد پر حد قائم کی جس نے اس کے ساتھ کیا تھا۔⁽⁸⁾

①..... ”الدر المختار“، کتاب الحدود، ج ۶، ص ۲۵، وغیرہ.

②..... ”البحر الرائق“، کتاب الحدود، باب الشهادة على الزنا... الخ، ج ۵، ص ۴۱.

③..... ”الفتاویٰ الہندیة“، کتاب الحدود، الباب الثالث فی کیفیت الحد، ج ۲، ص ۱۴۵.

④..... المرجع السابق.

⑤..... یعنی شادی کے بغیر.

⑥..... ”الدر المختار“، کتاب الحدود، ج ۶، ص ۲۸.

⑦..... ”سنن الترمذی“، کتاب الحدود، باب ماجاء فی درء الحدود، الحدیث: ۱۴۲۹، ج ۳، ص ۱۱۵.

⑧..... المرجع السابق، باب ماجاء فی المرأة اذا استکرهت علی الزنا، الحدیث: ۱۴۵۸، ج ۳، ص ۱۳۵.

مسئلہ ۱: یہ ہم اوپر بیان کر آئے کہ شبہ سے حد ساقط ہو جاتی ہے۔ وطی حرام کی نسبت یہ کہتا ہے کہ میں نے اسے حلال گمان کیا تھا تو حد ساقط ہو جائیگی اور اگر اوس نے ایسا ظاہر نہ کیا تو حد قائم کی جائیگی اور اوس کا اعتبار صرف اوس شخص کی نسبت کیا جاسکتا ہے جس کو ایسا شبہ ہو سکتا ہے اور جس کو نہیں ہو سکتا وہ اگر دعویٰ کرے تو مسموع نہ ہوگا اور اس میں گمان کا پایا جانا ضرور ہے فقط وہم کافی نہیں۔^(۱) (عالمگیری)

مسئلہ ۲: اکراہ^(۲) کا دعویٰ کیا تو محض دعویٰ سے حد ساقط نہ ہوگی جب تک گواہوں سے یہ ثابت نہ کر لے کہ اکراہ پایا گیا۔^(۳) (درمختار)

مسئلہ ۳: جس عورت سے وطی کی گئی اُس میں ملک کا شبہ ہو تو حد قائم نہ ہوگی اگرچہ اوس کو حرام ہونے کا گمان ہو، جیسے ① اپنی اولاد کی باندی۔ ② جس عورت کو الفاظ کنایہ سے طلاق دی اور وہ عدت میں ہو، اگرچہ تین طلاق کی نیت کی ہو۔ ③ بائع^(۴) کا بیچی ہوئی لونڈی سے وطی کرنا جبکہ مشتری^(۵) نے لونڈی پر قبضہ نہ کیا ہو بلکہ بیع اگر فاسد ہو تو قبضہ کے بعد بھی۔ ④ شوہر نے نکاح میں لونڈی کا مہر مقرر کیا اور ابھی وہ لونڈی عورت کو نہ دی تھی کہ اوس لونڈی سے وطی کی۔ ⑤ لونڈی میں چند شخص شریک ہیں، اون میں سے کسی نے اوس سے وطی کی۔ ⑥ اپنے مکاتب کی کنیز^(۶) سے وطی کی۔ ⑦ غلام ماذون جو خود اور اوس کا تمام مال دین میں مستغرق ہے^(۷)، اُس کی لونڈی سے وطی کی۔ ⑧ غنیمت میں جو عورتیں حاصل ہوئیں تقسیم سے پہلے اون میں سے کسی سے وطی کی۔ ⑨ بائع کا اوس لونڈی سے وطی کرنا جس میں مشتری کو اختیار^(۸) تھا۔ ⑩ یا اپنی لونڈی سے استبرا سے قبل وطی کی۔ ⑪ یا اوس لونڈی سے وطی کی جو اس کی رضاعی بہن ہے۔ ⑫ یا اوس کی بہن اس کے تصرف^(۹) میں ہے۔ ⑬ یا اپنی اوس لونڈی سے وطی کی جو مجوسیہ^(۱۰) ہے۔ ⑭ یا اپنی زوجہ سے وطی کی^(۱۱) جو مرتدہ ہوگئی ہے یا اور کسی وجہ سے حرام ہوگئی، مثلاً اس کے بیٹے سے اوس کا تعلق ہو گیا یا اوس کی ماں یا بیٹی سے اس نے جماع کیا۔^(۱۲) (درمختار، ردالمحتار)

①..... "الفتاری الہندیہ"، کتاب الحدود د، الباب الرابع فی الوطاء الذی یوجب الحد... الخ، ج ۲، ص ۱۴۷.

②..... اس سے مراد اکراہ شرعی ہے۔

③..... "الدر المختار"، کتاب الحدود د، باب الوطاء الذی یوجب الحد... الخ، ج ۶، ص ۲۹.

④..... بیچنے والا۔

⑤..... خریدار۔

⑥..... لونڈی۔

⑦..... یعنی قرض تمام مال کو شامل ہو۔

⑧..... اختیار۔

⑨..... قبضہ، ملک، نکاح۔

⑩..... آگ کی پوجا کرنے والی۔

⑪..... جماع کیا۔

⑫..... "الدر المختار" و "ردالمحتار"، کتاب الحدود د، باب الوطاء الذی یوجب الحد... الخ، مطلب: فی بیان شبہة المحل، ج ۶، ص ۳۰-۳۲.

مسئلہ ۴: شبہہ جب محل میں ہو تو حد نہیں ہے اگرچہ وہ جانتا ہے کہ یہ وطی حرام ہے بلکہ اگرچہ اس کو حرام بتاتا ہو۔^(۱) (ردالمحتار)

مسئلہ ۵: شبہہ فعل اس کو شبہہ اشتباہ کہتے ہیں کہ محل تو مشتبه نہیں، مگر اس نے اوس وطی کو حلال گمان کر لیا تو جب ایسا دعویٰ کریگا تو دونوں میں کسی پر حد قائم نہ ہوگی اگرچہ دوسرے کو اشتباہ نہ ہو، مثلاً ① ماں باپ کی لونڈی سے وطی کی یا ② عورت کو صریح لفظوں میں تین طلاقیں دیں اور زمانہ عدت میں اوس سے وطی کی خواہ ایک لفظ سے تین طلاقیں دیں یا تین لفظوں سے۔ ایک مجلس میں یا متعدد مجلسوں میں۔ ③ یا اپنی عورت کی باندی یا ④ مولیٰ کی باندی سے وطی کی یا ⑤ مرتہن^(۲) نے اُس لونڈی سے وطی کی جو اس کے پاس گروی ہے یا ⑥ دوسرے کی لونڈی اس لیے عاریۃ لایا تھا کہ اوس کو گروی رکھے گا اور اوس سے وطی کی یا ⑦ عورت کو مال کے بدلے میں طلاق دی یا مال کے عوض خلع کیا، اُس سے عدت میں وطی کی یا ⑧ ام ولد کو آزاد کر دیا اور زمانہ عدت میں اوس سے وطی کی، ان سب میں حد نہیں جبکہ دعویٰ کرے کہ میرے گمان میں وطی حلال تھی اور اگر اس قسم کی وطی ہوئی اور وہ کہتا ہے کہ میں حرام جانتا تھا اور دوسرا موجود نہیں کہ اوس کا گمان معلوم ہو سکے تو جو موجود ہے، اوس پر حد قائم کی جائے گی۔^(۳) (درمختار، عالمگیری)

مسئلہ ۶: بھائی یا بہن یا چچا کی لونڈی یا خدمت کے لیے کسی کی لونڈی عاریۃ لایا تھا یا نوکر رکھ کر لایا تھا یا اس کے پاس امانۃ تھی اوس سے وطی کی تو حد ہے اگرچہ حلال ہونے کا دعویٰ کرتا ہو۔^(۴) (عالمگیری)

مسئلہ ۷: نکاح کے بعد پہلی شب میں جو عورت رخصت کر کے اس کے یہاں لائی گئی اور عورتوں نے بیان کیا کہ یہ تیری بی بی ہے اس نے وطی کی بعد کو معلوم ہوا کہ بی بی نہ تھی تو حد نہیں۔^(۵) (درمختار) یعنی جبکہ پیشتر سے^(۶) یہ اوس عورت کو نہ پہچانتا ہو جس کے ساتھ نکاح ہوا ہے اور اگر پہچانتا ہے اور دوسری عورت اس کے پاس لائی گئی تو اون عورتوں کا قول کس

①..... "رد المحتار"، کتاب الحدود، مطلب الزنی شرعاً... الخ، ج ۶، ص ۹.

②..... جس کے پاس گروی رکھی ہے۔

③..... "الدر المختار" کتاب الحدود، باب الوطاء الذی یوجب الحد... الخ، ج ۶، ص ۳۳-۳۵.

و "الفتاویٰ الہندیۃ"، کتاب الحدود، الباب الرابع فی الوطاء الذی یوجب الحد... الخ، ج ۲، ص ۱۴۸.

④..... "الفتاویٰ الہندیۃ"، کتاب الحدود، الباب الرابع فی الوطاء الذی یوجب الحد... الخ، ج ۲، ص ۱۴۸.

⑤..... "الدر المختار"، کتاب الحدود، ج ۶، ص ۴۱.

⑥..... پہلے سے۔

طرح اعتبار کریگا۔ یوں اگر عورتیں نہ کہیں مگر سسرال والوں نے جس عورت کو اس کے یہاں بھیج دیا ہے اُس میں بیشک یہی گمان ہوگا کہ اسی کے ساتھ نکاح ہوا ہے جبکہ پیشتر سے دیکھا نہ ہو اور بعض واقعے ایسے ہوئے بھی ہیں کہ ایک گھر میں دو برائیں آئیں اور رخصت کے وقت دونوں بہنیں بدل گئیں اوس کی اوس کے یہاں اوسکی اس کے یہاں آگئی لہذا یہ اشتباہ ضرور معتبر ہوگا واللہ تعالیٰ اعلم۔

مسئلہ ۸: شبہہ عقد یعنی جس عورت سے نکاح نہیں ہو سکتا اوس سے نکاح کر کے وطی کی مثلاً دوسرے کی عورت سے نکاح کیا یا دوسرے کی عورت ابھی عدت میں تھی اوس سے نکاح کیا تو اگرچہ یہ نکاح نہیں مگر حد ساقط ہوگئی، مگر اسے سزا دی جائے گی۔ یوں اگر اوس عورت کے ساتھ نکاح تو ہو سکتا ہے مگر جس طرح نکاح کیا وہ صحیح نہ ہو مثلاً بغیر گواہوں کے نکاح کیا کہ یہ نکاح صحیح نہیں مگر ایسے نکاح کے بعد وطی کی تو حد ساقط ہوگئی۔^(۱) (در مختار وغیرہ)

مسئلہ ۹: اندھیری رات میں اپنے بستر پر کسی عورت کو پایا اور اسے زوجه گمان کر کے وطی کی حالانکہ وہ کوئی دوسری عورت تھی تو حد نہیں۔ یوں اگر وہ شخص اندھا ہے اور اپنے بستر پر دوسری کو پایا اور زوجه گمان کر کے وطی کی اگرچہ دن کا وقت ہے تو حد نہیں۔^(۲) (ردالمحتار)

مسئلہ ۱۰: عاقل بالغ نے پاگل عورت سے وطی کی یا اتنی چھوٹی لڑکی سے وطی کی، جس کی مثل سے جماع کیا جاتا ہو یا عورت سورہی تھی اوس سے وطی کی تو صرف مرد پر حد قائم ہوگی، عورت پر نہیں۔^(۳) (عالمگیری)

مسئلہ ۱۱: مرد نے چوپایہ سے وطی کی یا عورت نے بندر سے کرائی تو دونوں کو سزا دینگے اور اوس جانور کو ذبح کر کے جلادیں، اوس سے نفع اٹھانا مکروہ ہے۔^(۴) (در مختار، ردالمحتار)

مسئلہ ۱۲: اغلام یعنی پیچھے کے مقام میں وطی کی تو اس کی سزا یہ ہے کہ اوس کے اوپر دیوار گرا دیں یا اونچی جگہ سے اوسے اوندھا کر کے گرائیں اور اوس پر پتھر برسائیں یا اوسے قید میں رکھیں یہاں تک کہ مر جائے یا توبہ کرے یا چند بار ایسا کیا ہو تو بادشاہ اسلام اوسے قتل کر ڈالے۔ الغرض یہ فعل نہایت خبیث ہے بلکہ زنا سے بھی بدتر ہے، اسی وجہ سے اس میں حد نہیں کہ بعضوں کے

①..... "الدر المختار"، کتاب الحدود، ج ۶، ص ۳۶-۳۸، وغیرہ.

②..... "رد المختار"، کتاب الحدود، باب الوطء الذی یوجب الحد... الخ، مطلب اذا استحل المحرم... الخ، ج ۶، ص ۴۰.

③..... "الفتاویٰ الہندیہ"، کتاب الحدود، الباب الرابع فی الوطء... الخ ج ۲، ص ۱۴۹.

④..... "الدر المختار" و "رد المختار"، کتاب الحدود، باب الوطء الذی یوجب الحد... الخ، مطلب فی وطء البہیمہ، ج ۶، ص ۴۱.

نزدیک حد قائم کرنے سے اس گناہ سے پاک ہو جاتا ہے اور یہ اتنا برابر ہے کہ جب تک تو بہ خالص نہ ہو، اس میں پاکی نہ ہوگی اور انعام کو⁽¹⁾ حلال جاننے والا کافر ہے، یہی مذہب جمہور ہے۔⁽²⁾ (در مختار، بحر وغیر ہما)

مسئلہ ۱۳: کسی کی لونڈی غصب کر لی اور اس سے وطی کی پھر اس کی قیمت کا تاوان دیا تو حد نہیں اور اگر زنا کے بعد غصب کی اور تاوان دیا تو حد ہے۔ یوہیں اگر زنا کے بعد عورت سے نکاح کر لیا تو حد سا قطن نہ ہوگی۔⁽³⁾ (در مختار، عالمگیری)

زنا کی گواہی دے کر رجوع کرنا

مسئلہ ۱: جو امر موجب حد ہے وہ بہت پہلے پایا گیا اور گواہی اب دیتا ہے تو اگر یہ تاخیر کسی عذر کے سبب ہے مثلاً بیمار تھا یا وہاں سے کچھری دور تھی یا اوس کو خوف تھا یا راستہ اندیشہ ناک⁽⁴⁾ تھا تو یہ تاخیر مضر⁽⁵⁾ نہیں یعنی گواہی قبول کر لی جائے گی اور اگر بلا عذر تاخیر کی تو گواہی مقبول نہ ہوگی مگر حد قذف⁽⁶⁾ میں اگرچہ بلا عذر تاخیر ہو گواہی مقبول ہے اور چوری کی گواہی دی اور تمادی ہو چکی ہے⁽⁷⁾ تو حد نہیں مگر چور سے تاوان دلوائیں گے۔⁽⁸⁾ (در مختار)

مسئلہ ۲: اگر وہ مجرم خود اقرار کرے تو اگرچہ تمادی ہوگی مگر قائم ہوگی مگر شراب پینے کا اقرار کرے اور تمادی ہو تو حد نہیں۔⁽⁹⁾ (در مختار)

مسئلہ ۳: شراب پینے کے بعد اتنا زمانہ گزرا کہ منہ سے بو اڑ گئی تو تمادی ہوگی اور اس کے علاوہ اوروں میں تمادی جب ہوگی کہ ایک مہینہ کا زمانہ گزر جائے۔⁽¹⁰⁾ (تنویر)

①..... یعنی پیچھے کے مقام میں وطی کرنے کو۔

②..... ”الدرالمختار“، کتاب الحدود، باب الوطاء الذی یوجب الحد... الخ، ج ۶، ص ۴۵۔

و ”البحر الرائق“، کتاب الحدود، باب الوطاء الذی یوجب الحد... الخ، ج ۵، ص ۲۷، ۲۸، وغیر ہما۔

③..... ”الدرالمختار“، کتاب الحدود، باب الوطاء الذی یوجب الحد... الخ، ج ۶، ص ۴۸۔

و ”الفتاویٰ الہندیہ“، کتاب الغصب، الباب الحادی عشر فیما یلحق العبد المغضوب... الخ، ج ۵، ص ۱۴۵۔

④..... خطرناک۔

⑤..... نقصان دہ۔

⑥..... تہمت زنا کی حد۔

⑦..... یعنی اتنی مدت گزر چکی ہے جس کے بعد حد نافذ نہیں ہوتی۔

⑧..... ”الدرالمختار“، کتاب الحدود، باب الشهادة علی الزنی والرجوع عنہا، ج ۶، ص ۵۰۔

⑨..... المرجع السابق۔

⑩..... ”تنویر الأبصار“، کتاب الحدود، باب الشهادة علی الزنی والرجوع عنہا، ج ۶، ص ۵۱۔

مسئلہ ۴: تہامدی عارض ہونے کے بعد چار گواہوں نے زنا کی شہادت دی تو نہ زانی پر حد ہے، نہ گواہوں پر۔^(۱) (ردالمحتار)

مسئلہ ۵: گواہی دی کہ اس نے فلاں عورت کے ساتھ زنا کیا ہے اور وہ عورت کہیں چلی گئی ہے تو مرد پر حد قائم کرینگے۔ یوہیں اگر زانی خود اقرار کرتا ہے اور یہ کہتا ہے کہ مجھے معلوم نہیں وہ کون عورت تھی تو حد قائم کی جائے گی۔ اور اگر گواہوں نے کہا معلوم نہیں وہ کون عورت تھی تو نہیں۔ اور اگر گواہوں نے بیان کیا کہ اس نے چوری کی مگر جس کی چوری کی وہ غائب ہے تو حد نہیں۔^(۲) (درمختار)

مسئلہ ۶: چار گواہوں نے شہادت دی کہ فلاں عورت کے ساتھ اس نے زنا کیا ہے مگر دو نے ایک شہر کا نام لیا کہ فلاں شہر میں اور دو نے دوسرے شہر کا نام لیا۔ یادو کہتے ہیں کہ اس نے جبراً زنا کیا ہے اور دو کہتے کہ عورت راضی تھی۔ یادو نے کہا کہ فلاں مکان میں اور دو نے دوسرا مکان بتایا۔ یادو نے کہا مکان کے نیچے والے درجہ میں زنا کیا اور دو کہتے ہیں بالا خانہ پر۔ یادو نے کہا جمعہ کے دن زنا کیا اور دو ہفتہ کا دن بتاتے ہیں۔ یادو نے صبح کا وقت بتایا اور دو نے شام کا۔ یادو ایک عورت کو کہتے اور دو دوسری عورت کے ساتھ زنا ہونا بیان کرتے ہیں۔ یا چاروں ایک شہر کا نام لیتے ہیں اور چار دوسرے دوسرے شہر میں زنا ہونا کہتے ہیں اور جو دن تاریخ وقت اون چاروں نے بیان کیا وہی دوسرے چار بھی بیان کرتے ہیں تو ان سب صورتوں میں حد نہیں، نہ ان پر نہ گواہوں پر۔^(۳) (عالمگیری)

مسئلہ ۷: مرد و عورت کے کپڑوں میں گواہوں نے اختلاف کیا کوئی کہتا ہے فلاں کپڑا پہنے ہوئے تھا اور کوئی دوسرے کپڑے کا نام لیتا ہے۔ یا کپڑوں کے رنگ میں اختلاف کیا۔ یا عورت کو کوئی دہلی بتاتا ہے کوئی موٹی یا کوئی لمبی کہتا ہے اور کوئی ٹھکنی^(۴) تو اس اختلاف کا اعتبار نہیں یعنی حد قائم ہوگی۔^(۵) (عالمگیری)

مسئلہ ۸: چار گواہوں نے شہادت دی کہ اس نے فلاں دن تاریخ وقت میں فلاں شہر میں فلاں عورت سے زنا کیا اور چار کہتے ہیں کہ اسی دن تاریخ وقت میں اس نے فلاں شخص کو (دوسرے شہر کا نام لیکر) فلاں شہر میں قتل کیا تو نہ زنا کی حد قائم ہوگی

①..... "ردالمحتار"، کتاب الحدود، باب الشهادة على الزنى... إلخ، ج ۶، ص ۵۱.

②..... "الدرالمختار"، کتاب الحدود، باب الشهادة على الزنى والرجوع عنها، ج ۶، ص ۵۱.

③..... "الفتاوى الهندية"، کتاب الحدود، الباب الخامس فى الشهادة على الزنا والرجوع عنها، ج ۲، ص ۱۵۲، ۱۵۳.

④..... چھوٹے قد والی۔

⑤..... "الفتاوى الهندية"، کتاب الحدود، الباب الخامس فى الشهادة على الزنا والرجوع عنها، ج ۲، ص ۱۵۳.

نہ قصاص۔ یہ اس وقت ہے کہ دونوں شہادتیں ایک ساتھ گزریں اور اگر ایک شہادت گزری اور حاکم نے اس کے مطابق حکم کر دیا، اب دوسری گزری تو دوسری باطل ہے۔⁽¹⁾ (عالمگیری)

مسئلہ ۹: چار گواہوں نے زنا کی شہادت دی تھی اور ان میں ایک شخص غلام یا اندھا یا نابالغ یا مجنون ہے یا اس پر تہمت زنا کی حد قائم ہوئی ہے یا کافر ہے تو اس شخص پر حد نہیں مگر گواہوں پر تہمت زنا کی حد قائم ہوگی۔ اور اگر ان کی شہادت کے بنا پر حد قائم کی گئی بعد کو معلوم ہوا کہ ان میں کوئی غلام یا محدودنی القذف وغیرہ ہے جب بھی گواہوں پر حد قائم کی جائے گی اور اس شخص پر جو کوڑے مارنے سے چوٹ آئی بلکہ مر بھی گیا اس کا کچھ معاوضہ نہیں اور اگر رجم کیا بعد کو معلوم ہوا کہ گواہوں میں کوئی شخص ناقابل شہادت تھا تو بیت المال سے دیت دینگے۔⁽²⁾ (در مختار، بحر)

مسئلہ ۱۰: رجم کے بعد ایک گواہ نے رجوع کی تو صرف اسی پر حد قذف جاری کرینگے اور اسے چوتھائی دیت دینی ہوگی اور رجم سے پہلے رجوع کی تو سب پر حد قذف قائم ہوگی اور اگر پانچ گواہ تھے اور رجم کے بعد ایک نے رجوع کی تو اس پر کچھ نہیں اور ان چار باقیوں میں ایک نے اور رجوع کی تو ان دونوں پر حد قذف ہے اور چوتھائی دیت دونوں ملکر دیں اگر پھر ایک نے رجوع کی تو اس اکیلے پر پوری چوتھائی دیت ہے اور اگر سب رجوع کر جائیں تو دیت کے پانچ حصے کریں، ہر ایک ایک حصہ دے۔⁽³⁾ (بحر)

مسئلہ ۱۱: جس شخص نے گواہوں کا تزکیہ کیا⁽⁴⁾ وہ اگر رجوع کر جائے یعنی کہے میں نے قصداً جھوٹ بولا تھا واقع میں گواہ قابل شہادت نہ تھے تو مرجوم⁽⁵⁾ کی دیت اسے دینی پڑے گی اور اگر وہ اپنے قول پر اڑا ہے یعنی کہتا ہے کہ گواہ قابل شہادت ہیں مگر واقع میں قابل شہادت نہیں تو بیت المال سے دیت دی جائے گی اور گواہوں پر نہ دیت ہے نہ حد قذف۔⁽⁶⁾ (در مختار)

مسئلہ ۱۲: گواہوں کا تزکیہ ہوا⁽⁷⁾ اور رجم کر دیا گیا بعد کو معلوم ہوا کہ قابل شہادت نہ تھے تو بیت المال سے دیت

①..... "الفتاویٰ الہندیۃ"، کتاب الحدود، الباب الخامس فی الشہادۃ علی الزنا والرجوع عنہا، ج ۲، ص ۱۵۳.

②..... "الدر المختار"، کتاب الحدود، باب الشہادۃ علی الزنی... إلخ، ج ۶، ص ۵۲، ۵۳.

و"البحر الرائق" کتاب الحدود، باب الشہادۃ علی الزنی... إلخ، ج ۵، ص ۳۷، ۳۸.

③..... "البحر الرائق" کتاب الحدود، باب الشہادۃ علی الزنی... إلخ، ج ۵، ص ۳۸، ۳۹.

④..... عادل و معتبر ہونے کی تحقیق کی۔ ⑤..... جسے رجم کیا گیا ہو۔

⑥..... "الدر المختار"، کتاب الحدود، باب الشہادۃ علی الزنی... إلخ، ج ۶، ص ۵۵.

⑦..... بہار شریعت کے تمام نسخوں میں یہاں عبارت ایسے ہی مذکور ہے، غالباً یہاں کتابت کی غلطی ہے کیونکہ "در مختار میں اس مقام پر "لم یزک

الشہود"، یعنی "گواہوں کا تزکیہ نہ ہوا" مذکور ہے۔... عَلَیْہِ

دی جائے۔⁽¹⁾ (درمختار)

مسئلہ ۱۳: گواہوں نے بیان کیا کہ ہم نے قصداً اوس طرف نظر کی تھی تو اس کی وجہ سے فاسق نہ ہونگے اور گواہی مقبول ہے کہ اگرچہ دوسرے کی شرمگاہ کی طرف دیکھنا حرام ہے مگر بضرورت جائز ہے، لہذا بغرض ادائے شہادت جائز ہے جیسے دائی اور ختنہ کرنے والے اور عمل دینے والے⁽²⁾ اور طبیب کو بوقت ضرورت اجازت ہے اور اگر گواہوں نے بیان کیا کہ ہم نے مزہ لینے کے لیے نظر کی تھی تو فاسق ہو گئے اور گواہی قابل قبول نہیں۔⁽³⁾ (درمختار، بحر)

مسئلہ ۱۴: مرد اپنے مخصن ہونے سے انکار کرے تو دو مرد یا ایک مرد اور دو عورتوں کی شہادت سے احسان ثابت ہوگا یا اوس کے بچہ پیدا ہو چکا ہے جب بھی مخصن ہے اور اگر خلوت ہو چکی ہے اور مرد کہتا ہے کہ میں نے زوجہ سے وطی کی ہے مگر عورت انکار کرتی ہے تو مرد مخصن ہے اور عورت نہیں۔⁽⁴⁾ (درمختار)

شراب پینے کی حد کا بیان

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْبَيْسُ وَالْآثَابُ وَالْأَسْرَابُ مِنَ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ٥١ إِنَّمَا يُدِ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْبَيْسِ وَيُصَدِّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ ٥٢ وَأَطِيعُوا اللَّهَ وَأَطِيعُوا الرَّسُولَ وَاحْذَرُوا ٥٣ فَإِنْ تَوَلَّيْتُمْ فَأَعْلَمُوا إِنَّمَا عَلَى رَسُولِنَا الْبَلْغُ الْمُبِينُ ٥٤﴾⁽⁵⁾

اے ایمان والو! شراب اور جو اور بت اور تیروں سے فال نکالنا یہ سب ناپاکی ہیں، شیطان کے کاموں سے ہیں، ان سے بچو تا کہ فلاح پاؤ۔ شیطان تو یہی چاہتا ہے کہ شراب اور جوے کی وجہ سے تمہارے اندر عداوت اور بغض ڈال دے اور تم کو اللہ (عزوجل) کی یاد اور نماز سے روک دے تو کیا تم ہو باز آنے والے اور اطاعت کرو اللہ (عزوجل) کی اور رسول کی اطاعت کرو اور

①..... "الدرالمختار"، کتاب الحدود، باب الشهادة على الزنا والرجوع عنها، ج ٦، ص ٥٦.

②..... یعنی حقہ کرنے والے۔

③..... "الدرالمختار"، کتاب الحدود، باب الشهادة على الزنى... إلخ، ج ٦، ص ٥٦، ٥٧.

و "البحر الرائق"، کتاب الحدود، باب الشهادة على الزنى... إلخ، ج ٥، ص ٤٠، ٤١.

④..... "الدرالمختار"، کتاب الحدود، باب الشهادة على الزنى... إلخ، ج ٦، ص ٥٧.

⑤..... ٧، المائة: ٩٠-٩٢.

پرہیز کرو اور اگر تم اعراض کرو گے تو جان لو کہ ہمارے رسول پر صرف صاف طور پہنچا دینا ہے۔
شراب پینا حرام ہے اور اس کی وجہ سے بہت سے گناہ پیدا ہوتے ہیں، لہذا اگر اس کو معاصی⁽¹⁾ اور بے حیائیوں کی اصل کہا جائے تو بجا ہے۔ احادیث میں اس کے پینے پر نہایت سخت وعیدیں آئی ہیں، چند احادیث ذکر کی جاتی ہیں۔

احادیث

حدیث ۱: ترمذی و ابوداؤد و ابن ماجہ جابر رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: ”جو چیز زیادہ مقدار میں نشہ لائے، وہ تھوڑی بھی حرام ہے۔“⁽²⁾

حدیث ۲: ابوداؤد و مسلمہ رضی اللہ تعالیٰ عنہما سے راوی، کہ حضور (صلی اللہ تعالیٰ علیہ وسلم) نے مسکر اور مفتر (یعنی اعضا کو سست کرنے والی، حواس کو کند کرنے والی مثلاً ایفون) سے منع فرمایا۔⁽³⁾

حدیث ۳: بخاری و مسلم و ابوداؤد و ترمذی و نسائی و بیہقی ابن عمر رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”ہر نشہ والی چیز خمر ہے (یعنی خمر کے حکم میں ہے) اور ہر نشہ والی چیز حرام ہے اور جو شخص دنیا میں شراب پیے اور اس کی مداومت کرتا ہو امرے اور توبہ نہ کرے، وہ آخرت کی شراب نہیں پیے گا۔“⁽⁴⁾

حدیث ۴: صحیح مسلم میں جابر رضی اللہ تعالیٰ عنہ سے مروی، کہ حضور (صلی اللہ تعالیٰ علیہ وسلم) نے ارشاد فرمایا: ”ہر نشہ والی چیز حرام ہے، بیشک اللہ تعالیٰ نے عہد کیا ہے کہ جو شخص نشہ پیے گا اسے طیۃ الخبال سے پلائیگا۔“ لوگوں نے عرض کی، طیۃ الخبال کیا چیز ہے؟ فرمایا کہ ”جہنمیوں کا پسینہ یا اون کا عصارہ (نچوڑ)۔“⁽⁵⁾

حدیث ۵: صحیح مسلم میں ہے کہ طارق بن سوید رضی اللہ تعالیٰ عنہ نے شراب کے متعلق سوال کیا حضور (صلی اللہ تعالیٰ علیہ وسلم) نے منع فرمایا۔ انھوں نے عرض کی، ہم تو اسے دوا کے لیے بناتے ہیں فرمایا: ”یہ دوا نہیں ہے، یہ تو خود بیماری ہے۔“⁽⁶⁾

① یعنی گناہوں۔

② ”جامع الترمذی“، ابواب الاشریۃ، باب ماجاء ما اسکر کثیرہ ... إلخ، الحدیث: ۱۸۷۲، ج ۳، ص ۳۴۳۔

③ ”سنن أبي داود“، کتاب الاشریۃ، باب النهی عن المسکر، الحدیث: ۳۶۸۶، ج ۳، ص ۴۶۱۔

④ ”صحیح مسلم“، کتاب الاشریۃ، باب بیان ان کل مسکر خمرا ... إلخ، الحدیث: ۷۳- (۲۰۰۳)، ص ۱۱۰۹۔

⑤ ”صحیح مسلم“، کتاب الاشریۃ، باب بیان ان کل مسکر خمرا ... إلخ، الحدیث: ۷۲- (۲۰۰۲)، ص ۱۱۰۹۔

⑥ ”صحیح مسلم“، کتاب الاشریۃ، باب تحريم التداوی بالخمر ... إلخ، الحدیث: ۱۲- (۱۹۸۴)، ص ۱۰۹۷۔

حدیث ۶: ترمذی نے عبداللہ بن عمر اور نسائی وابن ماجہ و دارمی نے عبداللہ بن عمرو رضی اللہ تعالیٰ عنہم سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص شراب پیے گا، اوس کی چالیس روز کی نماز قبول نہ ہوگی پھر اگر توبہ کرے تو اللہ (عزوجل) اوس کی توبہ قبول فرمائے گا پھر اگر پیے تو چالیس روز کی نماز قبول نہ ہوگی اس کے بعد توبہ کرے تو قبول ہے پھر اگر پیے تو چالیس روز کی نماز قبول نہ ہوگی اس کے بعد توبہ کرے تو اللہ (عزوجل) اوس کی توبہ قبول نہیں فرمائے گا اور نہ خبال سے اوسے پلائیگا۔“ (1)

حدیث ۷: ابوداؤد نے ویلم حمیری رضی اللہ تعالیٰ عنہ سے روایت کی، کہتے ہیں میں نے عرض کی، یا رسول اللہ! (عزوجل صلی اللہ تعالیٰ علیہ وسلم) ہم سرد ملک کے رہنے والے ہیں اور سخت سخت کام کرتے ہیں اور ہم گیہوں (2) کی شراب بناتے ہیں جس کی وجہ سے ہمیں کام کرنے کی قوت حاصل ہوتی ہے اور سردی کا اثر نہیں ہوتا۔ ارشاد فرمایا: ”کیا اُس میں نشہ ہوتا ہے؟“ عرض کی، ہاں۔ فرمایا: ”تو اس سے پرہیز کرو۔“ میں نے عرض کی، لوگ اسے نہیں چھوڑینگے۔ فرمایا: ”اگر نہ چھوڑیں تو اُن سے قتال کرو۔“ (3)

حدیث ۸: دارمی نے عبداللہ بن عمرو رضی اللہ تعالیٰ عنہما سے روایت کی، کہ حضور (صلی اللہ تعالیٰ علیہ وسلم) نے فرمایا: ”والدین کی نافرمانی کرنے والا اور جو اکیلے والا اور احسان جتانے والا اور شراب کی مداومت کرنے والا جنت میں داخل نہ ہوگا۔“ (4)

حدیث ۹: امام احمد نے ابوامامہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: کہ اللہ تعالیٰ فرماتا ہے: ”قسم ہے میری عزت کی! میرا جو بندہ شراب کی ایک گھونٹ بھی پیے گا، میں اوسکو اتنی ہی پیپ پلاؤں گا اور جو بندہ میرے خوف سے اوسے چھوڑے گا، میں اوس کو حوض قدس (5) سے پلاؤں گا۔“ (6)

حدیث ۱۰: امام احمد و نسائی و بزار و حاکم ابن عمر رضی اللہ تعالیٰ عنہما سے روایت کرتے ہیں، کہ حضور (صلی اللہ تعالیٰ علیہ وسلم) نے فرمایا: ”تین شخصوں پر اللہ (عزوجل) نے جنت حرام کر دی۔ شراب کی مداومت کرنے والا اور والدین کی نافرمانی کرنے والا

①..... ”جامع الترمذی“، کتاب الاشربة، باب ماجاء في شراب الخمر، الحديث: ۱۸۶۹، ج ۳، ص ۳۴۲.

②..... گندم۔

③..... ”سنن أبي داود“، کتاب الاشربة، باب النهی عن السكر، الحديث: ۳۶۸۳، ج ۳، ص ۴۶۰.

④..... ”مشكاة المصابيح“، کتاب الحدود، باب بيان الخمر... إلخ، الحديث: ۳۶۵۳، ج ۲، ص ۳۳۰.

⑤..... اس سے مراد جنت کے حوض ہیں جن میں حوض کوثر بھی داخل ہے۔... علمہ

⑥..... ”المسند“ للإمام أحمد بن حنبل، حديث أبي امامة الباهلي، الحديث: ۲۲۲۸۱، ج ۸، ص ۲۸۶.

اور دیوث جو اپنے اہل میں بے حیائی کی بات دیکھے اور منع نہ کرے۔“ (1)

حدیث ۱۱: امام احمد و ابو یعلیٰ وابن حبان و حاکم نے ابو موسیٰ اشعری رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) نے فرمایا: ”تین شخص جنت میں داخل نہ ہونگے۔ شراب کی مداومت کرنے والا اور قاطع رحم اور جاوکی تصدیق کرنے والا۔“ (2)

حدیث ۱۲: امام احمد نے ابن عباس سے اور ابن ماجہ نے ابو ہریرہ رضی اللہ تعالیٰ عنہم سے روایت کی، کہ حضور (صلی اللہ تعالیٰ علیہ وسلم) نے فرمایا: ”شراب کی مداومت کرنے والا مرے گا تو خدا سے ایسے ملے گا جیسا بت پرست۔“ (3)

حدیث ۱۳: ترمذی و ابن ماجہ نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے شراب کے بارے میں دس شخصوں پر لعنت کی۔ ① بنانے والا اور ② بنوانے والا اور ③ پینے والا اور ④ اٹھانے والا اور ⑤ جس کے پاس اٹھا کر لائی گئی اور ⑥ پلانے والا اور ⑦ بیچنے والا اور ⑧ اس کے دام (4) کھانے والا اور ⑨ خریدنے والا اور ⑩ جس کے لیے خریدی گئی۔ (5)

حدیث ۱۴: طبرانی ابن عباس رضی اللہ تعالیٰ عنہما سے راوی، کہ حضور (صلی اللہ تعالیٰ علیہ وسلم) نے فرمایا: ”جو شخص اللہ (عزوجل) اور قیامت کے دن پر ایمان لاتا ہے، وہ شراب نہ پیے اور جو شخص اللہ (عزوجل) اور قیامت کے دن پر ایمان لاتا ہے، وہ ایسے دسترخوان پر نہ بیٹھے جس پر شراب پی جاتی ہے۔“ (6)

حدیث ۱۵: حاکم نے ابن عباس رضی اللہ تعالیٰ عنہما سے روایت کی، کہ حضور (صلی اللہ تعالیٰ علیہ وسلم) نے فرمایا: ”شراب سے بچو کہ وہ ہر برائی کی کنجی ہے۔“ (7)

①..... ”المسند“ للإمام أحمد بن حنبل، مسند عبد اللہ بن عمر، الحدیث: ۵۳۷۲، ج ۲، ص ۳۵۱۔
اس حدیث کے تحت مفتی احمد یار خان علیہ رحمۃ المنان تحریر فرماتے ہیں: ”بعض شارحین نے فرمایا کہ یہاں خبیث سے مراد زنا اور اسباب زنا ہیں یعنی جو اپنی بیوی بچوں کے زنا یا بے حیائی، بے پردگی اجنبی مردوں سے اختلاط، بازاروں میں زینت سے پھرنا، بے حیائی کے گانے ناچ وغیرہ دیکھ کر باوجود قدرت کے نہ روکے وہ بے حیائی و بیوقوفی سے مگر مرقات نے یہاں فرمایا کہ تمام بے غیرتی کے گناہ اس میں شامل ہیں جیسے شراب نوشی، غسل جنابت نہ کرنا دیگر اس قسم کے جرم، اللہ تعالیٰ دینی غیرت دے۔“

(”مرقاۃ المفاتیح“، ج ۷، ص ۲۴۱ تحت الحدیث: ۳۶۵۵، ”مرآة المناجیح“، ج ۵، ص ۳۳۷)

②..... ”المسند“ للإمام أحمد بن حنبل، حدیث ابی موسیٰ الاشعری، الحدیث: ۱۹۵۸۶، ج ۷، ص ۱۳۹۔

③..... ”المسند“ للإمام أحمد بن حنبل، مسند عبد اللہ بن العباس، الحدیث: ۲۴۵۳، ج ۱، ص ۵۸۳۔

④..... قیمت۔

⑤..... ”جامع الترمذی“، کتاب البیوع، باب النهی ان یتخذ خلا، الحدیث: ۱۲۹۹، ج ۳، ص ۴۷۔

⑥..... ”المعجم الکبیر“، الحدیث: ۱۱۴۶۲، ج ۱۱، ص ۱۵۳۔

⑦..... ”المستدرک للحاکم“، کتاب الاشربة، باب اجتنبو الخمر... إلخ، الحدیث: ۷۳۱۳، ج ۵، ص ۲۰۱۔

حدیث ۱۶: ابن ماجہ ویہتی ابو درداء رضی اللہ تعالیٰ عنہ سے راوی، کہتے ہیں مجھے میرے خلیل صلی اللہ تعالیٰ علیہ وسلم نے وصیت فرمائی: کہ ”خدا کے ساتھ شرک نہ کرنا، اگر چہ ٹکڑے کر دیے جاؤ، اگر چہ جلادیے جاؤ اور نماز فرض کو قصداً^(۱) ترک نہ کرنا کہ جو شخص اسے قصداً چھوڑے، اوس سے ذمہ بری ہے اور شراب نہ پینا کہ وہ ہر برائی کی کنجی ہے۔“^(۲)

حدیث ۱۷: ابن حبان ویہتی حضرت عثمان رضی اللہ تعالیٰ عنہ سے راوی، کہ فرماتے ہیں: ام الخبائث (شراب) سے بچو کہ گزشتہ زمانہ میں ایک شخص عابد تھا اور لوگوں سے الگ رہتا تھا ایک عورت اُس پر فریفتہ^(۳) ہو گئی اس نے اوس کے پاس ایک خادمہ کو بھیجا کہ گواہی کے لیے اوسے بلا کر لا، وہ بلا کر لائی، جب مکان کے دروازوں میں داخل ہوتا گیا خادمہ بند کرتی گئی جب اندر کے مکان میں پہنچا دیکھا کہ ایک خوبصورت عورت بیٹھی ہے اور اوس کے پاس ایک لڑکا ہے اور ایک برتن میں شراب ہے، اس عورت نے کہا میں نے تجھے گواہی کے لیے نہیں بلایا ہے بلکہ اس لیے بلایا ہے کہ یا اس لڑکے کو قتل کر یا مجھ سے زنا کر یا شراب کا ایک پیالہ پی اگر تو ان باتوں سے انکار کرتا ہے تو میں شور کروں گی اور تجھے رسوا کر دوں گی۔ جب اوس نے دیکھا کہ مجھے ناچار کچھ کرنا ہی پڑیگا کہا، ایک پیالہ شراب کا مجھے پلا دے جب ایک پیالہ پی چکا تو کہنے لگا اور دے جب خوب پی چکا تو زنا بھی کیا اور لڑکے کو قتل بھی کیا، لہذا شراب سے بچو۔ خدا کی قسم! ایمان اور شراب کی مداومت مرد کے سینہ میں جمع نہیں ہوتے، قریب ہے کہ اون میں کا ایک دوسرے کو نکال دے۔“^(۴)

حدیث ۱۸: ابن ماجہ وابن حبان ابو مالک اشعری رضی اللہ تعالیٰ عنہ سے راوی، کہ حضور صلی اللہ تعالیٰ علیہ وسلم فرماتے ہیں: کہ ”میری امت میں کچھ لوگ شراب پیئیں گے اور اوس کا نام بدل کر کچھ اور رکھیں گے اور اون کے سروں پر باجے بجائے جائیں گے اور گانے والیاں گائیں گی یہ لوگ زمین میں دھنسا دیے جائیں گے اور ان میں سے کچھ لوگ بندر اور سوڑ بنا دیے جائیں گے۔“^(۵)

حدیث ۱۹: ترمذی و ابو داؤد نے معاویہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شراب پیے، اُسے کوڑے مارو اور اگر چوتھی مرتبہ پھر پیے تو اسے قتل کر ڈالو۔“ اور یہ حدیث جابر رضی اللہ تعالیٰ عنہ سے بھی مروی ہے، وہ کہتے ہیں کہ چوتھی بار حضور (صلی اللہ تعالیٰ علیہ وسلم) کی خدمت میں شراب خوار^(۶) لایا گیا، اُسے کوڑے مارے

①.....جان بوجھ کر۔

②.....”سنن ابن ماجہ“، أبواب الفتن، باب الصبر علی البلاء، الحدیث: ۴۰۳۴، ج ۴، ص ۳۷۶.

③.....عاشق۔

④.....”صحیح ابن حبان“، کتاب الاشریة، فصل فی الاشریة، الحدیث: ۵۳۲۴، ج ۷، ص ۳۶۷.

⑤.....”سنن ابن ماجہ“، أبواب الفتن، باب العقوبات، الحدیث: ۴۰۲۰، ص ۲۷۱۹.

⑥.....شراب پینے والا۔

اور قتل نہ کیا یعنی قتل کرنا منسوخ ہے۔ (1)

حدیث ۲۰: بخاری و مسلم انس رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے شراب کے متعلق شاخوں

اور جوتیوں سے مارنے کا حکم دیا۔ (2)

حدیث ۲۱: صحیح بخاری میں سائب بن یزید رضی اللہ تعالیٰ عنہما سے مروی، کہتے ہیں کہ حضور (صلی اللہ تعالیٰ علیہ وسلم) کے

زمانہ میں اور حضرت ابو بکر کے زمانہ خلافت میں اور حضرت عمر کے ابتدائی زمانہ خلافت میں شرابی لایا جاتا، ہم اپنے ہاتھوں اور

جوتوں اور چادروں سے اسے مارتے پھر حضرت عمر نے چالیس کوڑے کا حکم دیا پھر جب لوگوں میں سرکشی ہو گئی تو انسی کوڑے کا

حکم دیا۔ (3)

حدیث ۲۲: امام مالک نے ثور بن زید رضی اللہ تعالیٰ عنہ سے روایت کی، کہ حضرت عمر رضی اللہ تعالیٰ نے حد خمر (4) کے

متعلق صحابہ سے مشورہ کیا۔ حضرت علی رضی اللہ تعالیٰ عنہ نے فرمایا: کہ میری رائے یہ ہے کہ اسے انسی کوڑے مارے جائیں کیونکہ

جب پیسے گانٹھ ہوگا اور جب نشہ ہوگا، بیہودہ بکے گا اور جب بیہودہ بکے گا، افترا کرے گا، لہذا حضرت عمر رضی اللہ عنہ نے انسی

کوڑوں کا حکم دیا۔ (5)

احکام فقہیہ

مسئلہ ۱: مسلمان، عاقل، بالغ، ناطق، غیر مضطر (6) بلا اکراہ شرعی (7) خمر (8) کا ایک قطرہ بھی پیے تو اس پر حد قائم کی

جائے گی جبکہ اسے اس کا حرام ہونا معلوم ہو۔ کافر یا مجنون یا نابالغ یا گونگے نے پی تو حد نہیں۔ یوہیں اگر پیاس سے مرا جاتا تھا

اور پانی نہ تھا کہ پی کر جان بچاتا اور اتنی پی کہ جان بچ جائے تو حد نہیں اور اگر ضرورت سے زیادہ پی تو حد ہے۔ یوہیں اگر کسی نے

شراب پینے پر مجبور کیا یعنی اکراہ شرعی پایا گیا تو حد نہیں۔ شراب کی حرمت کو جانتا ہو اس کی دو صورتیں ہیں ایک یہ کہ واقع

میں اسے معلوم ہو کہ یہ حرام ہے دوسرے یہ کہ دارالاسلام میں رہتا ہو تو اگرچہ نہ جانتا ہو حکم یہی دیا جائیگا کہ اسے معلوم ہے کیونکہ

①..... "جامع الترمذی"، کتاب الحدود، باب ماجاء من شرب الخمر فاجلدوه... إلخ، الحدیث: ۱۴۴۹، ج ۳، ص ۱۲۸.

②..... "صحیح البخاری"، کتاب الحدود، باب ماجاء فی ضرب شراب الخمر، الحدیث: ۶۷۷۳، ج ۴، ص ۳۲۸.

③..... "صحیح البخاری"، کتاب الحدود، باب الضرب بالجرید والتغال، الحدیث: ۶۷۷۹، ج ۴، ص ۳۲۹.

④..... یعنی شراب کی سزا۔

⑤..... "الموطأ"، لإمام مالک، کتاب الأشربة، باب الحد فی الخمر، الحدیث: ۱۶۱۵، ج ۲، ص ۳۵۱.

⑥..... یعنی انتہائی مجبور نہ ہو۔ ⑦..... اکراہ شرعی کے بغیر۔ ⑧..... شراب۔

دارالاسلام میں جہل (1) عذر نہیں لہذا اگر کوئی حربی دارالحرب سے آکر مشرف باسلام ہوا (2) اور شراب پی اور کہتا ہے مجھے معلوم نہ تھا کہ یہ حرام ہے تو حد نہیں۔ (3) (درمختار)

مسئلہ ۲: شراب پی اور کہتا ہے میں نے دودھ یا شربت اسے تصور کیا تھا یا کہتا ہے کہ مجھے معلوم نہ تھا کہ یہ شراب ہے تو حد ہے اور اگر کہتا ہے میں نے اسے نبیذ سمجھا تھا تو حد نہیں۔ (4) (بحر)

مسئلہ ۳: انگور کا کچا پانی جب خود جوش کھانے لگے اور اس میں جھاگ پیدا ہو جائے اُسے خر کہتے ہیں۔ اسکے ساتھ پانی ملا دیا ہو اور پانی کم ہو جب بھی خالص کے حکم میں ہے کہ ایک قطرہ پینے پر بھی حد قائم ہوگی اور پانی زیادہ ہے تو جب تک نشہ نہ ہو حد نہیں اور اگر انگور کا پانی پکا لیا گیا تو جب تک اسکے پینے سے نشہ نہ ہو حد نہیں۔ اور اگر خمر کا عرق کھینچا (5) تو اس عرق کا بھی وہی حکم ہے کہ ایک قطرہ پر بھی حد ہے۔ (6) (ردالمحتار)

مسئلہ ۴: خمر کے علاوہ اور شرابیں پینے سے حد اوس وقت ہے کہ نشہ آجائے۔ (7) (درمختار)

مسئلہ ۵: شراب پی کر حرم میں داخل ہوا تو حد ہے مگر جبکہ حرم میں پناہ لی تو حد نہیں اور حرم میں پی تو حد ہے دارالحرب میں پینے سے بھی حد نہیں۔ (8) (ردالمحتار)

مسئلہ ۶: نشہ کی حالت میں حد قائم نہ کریں بلکہ نشہ جاتے رہنے کے بعد قائم کریں اور نشہ کی حالت میں قائم کر دی تو نشہ جانے کے بعد پھر اعادہ کریں۔ (9) (درمختار)

مسئلہ ۷: شراب خوار پکڑا گیا اور اس کے مونہ میں ہنوز (10) بُو موجود ہے، اگر چہ افاقہ ہو گیا ہو (11) یا نشہ کی حالت میں لایا گیا اور گواہوں سے شراب پینا ثابت ہو گیا تو حد ہے اور اگر جس وقت انہوں نے پکڑا تھا اوس وقت نشہ تھا اور بُو تھی،

①..... یعنی لاعلمی۔

②..... اسلام لایا، اسلام سے سرفراز ہوا۔

③..... ”الدرالمختار“، کتاب الحدود، باب حد الشرب المحرم، ج ۶، ص ۵۸-۶۱.

④..... ”البحر الرائق“، کتاب الحدود، باب حد الشرب، ج ۵، ص ۴۳.

⑤..... رس نکالا، رس چوسا۔

⑥..... ”ردالمحتار“، کتاب الحدود، باب حد الشرب المحرم، ج ۶، ص ۵۹.

⑦..... ”الدرالمختار“، کتاب الحدود، باب حد الشرب المحرم، ج ۶، ص ۶۰.

⑧..... ”ردالمحتار“، کتاب الحدود، باب حد الشرب المحرم، مطلب: فی نجاسة العرق... إلخ، ج ۶، ص ۶۲.

⑨..... ”الدرالمختار“، کتاب الحدود، باب حد الشرب المحرم، ج ۶، ص ۵۸ و ۶۲.

⑩..... ابھی تک۔

⑪..... ہوش میں آ گیا ہو۔

مگر عدالت دور ہے وہاں تک لاتے لاتے نشہ اور بوجاتی رہی تو حد ہے، جبکہ گواہ بیان کریں کہ ہم نے جب پکڑا تھا اس وقت نشہ تھا اور بُو تھی۔ (1) (عالمگیری)

مسئلہ ۸: نشہ والا اگر ہوش آنے کے بعد شراب پینے کا خود اقرار کرے اور ہنوز (2) بُو موجود ہے تو حد ہے اور بوجاتی رہنے کے بعد اقرار کیا تو حد نہیں۔ (3) (عالمگیری)

مسئلہ ۹: نشہ یہ ہے کہ بات چیت صاف نہ کر سکے اور کلام کا اکثر حصہ ہذیان (4) ہو اگرچہ کچھ باتیں ٹھیک بھی ہوں (5) (عالمگیری، درمختار)

مسئلہ ۱۰: شراب پینے کا ثبوت فقط منہ میں شراب کی سی بد بو آنے بلکہ تے میں شراب نکلنے سے بھی نہ ہوگا یعنی فقط اتنی بات سے کہ بُو پائی گئی یا شراب کی تے کی حد قائم نہ کریں گے کہ ہو سکتا ہے حالت اضطراب (6) یا اکراہ میں پی ہو مگر بُو یا نشہ کی صورت میں تعزیر کریں گے جبکہ ثبوت نہ ہو اور اس کا ثبوت دو مردوں کی گواہی سے ہوگا۔ اور ایک مرد اور دو عورتوں نے شہادت دی تو حد قائم کرنے کے لیے یہ ثبوت نہ ہوا۔ (7) (درمختار، ردالمحتار)

مسئلہ ۱۱: قاضی کے سامنے جب گواہوں نے کسی شخص کے شراب پینے کی شہادت دی تو قاضی اون سے چند سوال کرے گا۔ خمر کس کو کہتے ہیں۔ اس نے کس طرح پی، اپنی خواہش سے یا اکراہ (8) کی حالت میں، کب پی، اور کہاں پی، کیونکہ تمادی (9) کی صورت میں یا دار الحرب میں پینے سے حد نہیں۔ جب گواہ ان امور کے جواب دے لیں تو وہ شخص جس کے اوپر یہ شہادت گزری روک لیا جائے اور گواہوں کی عدالت کے متعلق سوال کرے اگر ان کا عادل ہونا ثابت ہو جائے تو حد کا حکم دیا جائے۔ گواہوں کا بظاہر عادل ہونا کافی نہیں جب تک اس کی تحقیق نہ ہو۔ (10) (درمختار)

①....."الفتاویٰ الہندیۃ"، کتاب الحدود، الباب السادس فی حد الشرب، ج ۲، ص ۱۵۹.

②.....اب بھی۔

③....."الفتاویٰ الہندیۃ"، کتاب الحدود، الباب السادس فی حد الشرب، ج ۲، ص ۱۵۹.

④.....بے ہودہ باتیں کرنا، بکواس۔

⑤....."الفتاویٰ الہندیۃ"، کتاب الحدود، الباب السادس فی حد الشرب، ج ۲، ص ۱۵۹.

و"الدرالمختار"، کتاب الحدود، باب حد الشرب المحرم، ج ۶، ص ۶۵.

⑥.....ایسی حالت جس میں نہ کھائے نہ پیے تو مر جانے کا غالب گمان ہو۔

⑦....."الدرالمختار و ردالمختار"، کتاب الحدود، باب حد الشرب المحرم، مطلب: فی نجاسة العرق... إلخ، ج ۶، ص ۶۳.

⑧.....یعنی اکراہ شرعی۔

⑨.....وہ میعاد جس کے گزرنے کے بعد حد وغیرہ نافذ نہیں ہوتی۔

⑩....."الدرالمختار"، کتاب الحدود، باب حد الشرب المحرم، ج ۶، ص ۶۳.

مسئلہ ۱۲: گواہوں نے جب بیان کیا، اس نے شراب پی اور کسی نے مجبور نہ کیا تھا تو اس کا یہ کہنا کہ مجھے مجبور کیا گیا، سنا نہ جائیگا۔^(۱) (بحر)

مسئلہ ۱۳: گواہوں میں اگر باہم اختلاف ہو ایک صبح کا وقت بتاتا ہے دوسرا شام کا یا ایک نے کہا شراب پی دوسرا کہتا ہے شراب کی قے کی یا ایک پینے کی گواہی دیتا ہے اور دوسرا اس کی کہ میرے سامنے اقرار کیا ہے تو ثبوت نہ ہو اور حد قائم نہ ہوگی۔^(۲) (درمختار) مگر ان سب صورتوں میں سزا دیں گے۔

مسئلہ ۱۴: اگر خود اقرار کرتا ہو تو ایک بار اقرار کافی ہے حد قائم کر دیں گے جبکہ اقرار ہوش میں کرتا ہو اور نشہ میں اقرار کیا تو کافی نہیں۔^(۳) (درمختار)

مسئلہ ۱۵: کسی فاسق کے گھر میں شراب پائی گئی یا چند شخص اکٹھے ہیں اور وہاں شراب بھی رکھی ہے اور اون کی مجلس اس قسم کی ہے جیسے شراب پینے والے شراب پینے بیٹھا کرتے ہیں اگرچہ انھیں پیتے ہوئے کسی نے نہیں دیکھا تو ان پر حد نہیں مگر سب کو سزا دی جائے۔^(۴) (ردالمحتار)

مسئلہ ۱۶: اس کی حد میں انسی کوڑے مارے جائیں گے اور غلام کو چالیس اور بدن کے متفرق^(۵) حصوں میں ماریں گے، جس طرح حد زنا میں بیان ہوا۔^(۶) (درمختار)

مسئلہ ۱۷: نشہ کی حالت میں تمام وہ احکام جاری ہوں گے جو ہوش میں ہوتے ہیں، مثلاً اپنی زوجہ کو طلاق دیدی تو طلاق ہوگی یا اپنا کوئی مال بیچ ڈالا تو بیچ ہوگی۔ صرف چند باتوں میں اس کے احکام علیحدہ ہیں۔ ① اگر کوئی کلمہ کفر بکا تو اسے مرد کا حکم نہ دیں گے یعنی اس کی عورت بائن نہ ہوگی رہا یہ کہ عند اللہ بھی کافر ہوگا یا نہیں اگر قصد کفر بکا ہے تو عند اللہ کافر ہے، ورنہ نہیں۔ ② جو حد داخل حق اللہ ہیں اون کا اقرار کیا تو اقرار صحیح نہیں اسی وجہ سے اگر شراب پینے کا نشہ کی حالت میں اقرار کیا تو حد نہیں۔ ③ اپنی شہادت پر دوسرے کو گواہ نہیں بنا سکتا۔ ④ اپنے چھوٹے بچہ کا مہر مثل سے زیادہ پر نکاح نہیں کر سکتا۔ ⑤ اپنی نابالغ لڑکی کا مہر مثل سے کم پر نکاح نہیں کر سکتا۔ ⑥ کسی نے ہوش کے وقت اسے وکیل کیا تھا کہ یہ میرا سامان بیچ دے

①....."البحر الرائق"، کتاب الحدود، باب حد الشرب، ج ۵، ص ۴۳.

②....."الدر المختار"، کتاب الحدود، باب حد الشرب المحرم، ج ۶، ص ۶۴.

③.....المرجع السابق.

④....."ردالمحتار"، کتاب الحدود، باب حد الشرب المحرم، مطلب: فی نجاسة العرق... إلخ، ج ۶، ص ۶۴.

⑤.....مختلف.

⑥....."ردالمحتار"، کتاب الحدود، باب حد الشرب المحرم، مطلب: فی نجاسة العرق... إلخ، ج ۶، ص ۶۴.

اور نشہ میں بیچا تو بیچ نہ ہوئی۔ ⑦ کسی نے ہوش میں وکیل کیا تھا کہ تو میری عورت کو طلاق دیدے اور نشہ میں اوس کی عورت کو طلاق دی تو طلاق نہ ہوئی۔⁽¹⁾ (ردالمحتار، ردالمحتار)

مسئلہ ۱۸: بھنگ اور افیون پینے سے نشہ ہو تو حد قائم نہ کرینگے مگر سزا دی جائے اور ان سے نشہ کی حالت میں طلاق دی تو ہو جائے گی جبکہ نشہ کے لیے استعمال کی ہو اور اگر علاج کے طور پر استعمال کی ہو تو نہیں۔⁽²⁾ (ردالمحتار)

مسئلہ ۱۹: حد ماری جا رہی تھی اور بھاگ گیا پھر پکڑ کر لایا گیا اگر تمادی آگئی ہے تو چھوڑ دیں گے ورنہ بقیہ پوری کریں اور اگر دوبارہ پھر پی اور حد قائم کرنے کے بعد ہے تو دوسری مرتبہ پھر حد قائم کریں اور اگر پہلے بالکل نہیں ماری گئی یا کچھ کوڑے مارے تھے کچھ باقی تھے تو اب دوسری بار کے لیے حد ماریں پہلی اسی میں متداخل⁽³⁾ ہوگئی۔⁽⁴⁾ (ردالمحتار، ردالمحتار)

حد قذف کا بیان

اللہ عزوجل فرماتا ہے:

﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغْيٍ مَّا كَتَبْنَا عَلَيْهِمْ أَفْقَادًا حَسَبُوا أَوْ إِثْمًا مَّيْنًا﴾⁽⁵⁾

اور جو لوگ مسلمان مرد اور عورتوں کو ناکردہ باتوں سے ایذا دیتے ہیں انھوں نے بہتان اور کھلا ہوا گناہ اوٹھایا۔

اور فرماتا ہے:

﴿وَالَّذِينَ يَزْمُونَ الْمُحْصَنَاتِ لَمَّ يَأْتُوا بِأَسْرَعَةٍ شَهَادَةٍ قَالُوا لَمْ يَمْسَسُنَّ أَحَدًا وَلَا تَقْبَلُوا لَهُمْ شَهَادَةً

أَبَدًا وَأُولَئِكَ هُمُ الْفَاسِقُونَ﴾⁽⁶⁾ إِلَّا الَّذِينَ تَابُوا مِن بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَّحِيمٌ

اور جو لوگ پارسا عورتوں کو تہمت لگاتے ہیں پھر چار گواہ نہ لائیں اور ان کو انسی کوڑے مارو اور ان کی گواہی کبھی قبول نہ کرو

اور وہ لوگ فاسق ہیں مگر وہ کہ اس کے بعد توبہ کریں اور اپنی حالت درست کر لیں تو بیشک اللہ (عزوجل) بخشنے والا مہربان ہے۔

①..... "الدرالمختار" و "ردالمحتار"، کتاب الحدود، باب حد الشرب المحرم، مطلب: في نجاسة العرق... إلخ، ج ٦، ص ٦٥.

②..... "ردالمحتار"، کتاب الحدود، باب حد الشرب المحرم، مطلب: في البنج... إلخ، ج ٦، ص ٦٦.

③..... یعنی اب دوسری بار حد مارنے سے پہلی بھی ادا ہو جائے گی، علیحدہ سے پہلی کو پورا نہیں کیا جائے گا۔

④..... "الدرالمختار" و "ردالمحتار"، کتاب الحدود، باب حد الشرب المحرم، مطلب: في البنج... إلخ، ج ٦، ص ٦٧.

⑤..... پ ٢٢، الاحزاب: ٥٨.

⑥..... پ ١٨، النور: ٥٤.

احادیث

حدیث ۱: صحیح مسلم شریف میں ابو ہریرہ رضی اللہ تعالیٰ عنہ سے مروی، کہ حضور اقدس صلی اللہ تعالیٰ علیہ وسلم نے فرمایا: ”جو شخص اپنے مملوک پر زنا کی تہمت لگائے، قیامت کے دن اس پر حد لگائی جائے گی مگر جبکہ واقع میں وہ غلام و بیبا ہی ہے، جیسا اس نے کہا۔“ (1)

حدیث ۲: عبدالرزاق عکرمہ سے روایت کرتے ہیں، وہ کہتے ہیں ایک عورت نے اپنی باندی کو زانیہ کہا۔ عبداللہ بن عمر رضی اللہ تعالیٰ عنہما نے فرمایا: تو نے زنا کرتے دیکھا ہے؟ اس نے کہا، نہیں۔ فرمایا: قسم ہے اس کی جس کے قبضہ میں میری جان ہے! قیامت کے دن اس کی وجہ سے لوہے کے انسی کوڑے تجھے مارے جائیں گے۔ (2)

مسائل فقہیہ

مسئلہ ۱: کسی کو زنا کی تہمت لگانے کو قذف کہتے ہیں اور یہ کبیرہ گناہ ہے۔ یوہیں لواطت کی تہمت بھی کبیرہ گناہ ہے مگر لواطت کی تہمت لگائی تو حد نہیں بلکہ تعزیر ہے اور زنا کی تہمت لگانے والے پر حد ہے۔ حد قذف آزاد پر انسی کوڑے ہے اور غلام پر چالیس۔ (3) (درمختار، ردالمحتار)

مسئلہ ۲: زنا کے علاوہ اور کسی گناہ کے اتہام (4) کو قذف نہ کہیں گے نہ اس پر حد ہے البتہ بعض صورتوں میں تعزیر ہے (5) جس کا بیان انشاء اللہ تعالیٰ آئے گا۔ (بحر)

مسئلہ ۳: قذف کا ثبوت دو مردوں کی گواہی سے ہوگا یا اس تہمت لگانے والے کے اقرار سے۔ اور اس جگہ عورتوں کی گواہی یا شہادۃ علی الشہادۃ (6) کافی نہیں بلکہ ایک قاضی نے اگر دوسرے قاضی کے پاس لکھ بھیجا کہ میرے نزدیک قذف کا ثبوت ہو چکا ہے اور کتاب القاضی کے شرائط بھی پائے جائیں جب بھی یہ دوسرا قاضی حد قذف قائم نہیں کر سکتا۔ یوہیں

①..... ”صحیح مسلم“، کتاب الأیمان، باب التغلیظ علی من قذف... إلخ، الحدیث: ۳۷۔ (۱۶۶۰)، ص ۹۰۵۔

②..... ”المصنّف“، لعبدالرزاق، کتاب العقول، [باب قذف الرجل مملوکہ]، الحدیث: ۱۸۲۹۱، ج ۹، ص ۳۲۰۔

③..... ”الدرالمختار“ و ”ردالمحتار“، کتاب الحدود، باب حد القذف، ج ۶، ص ۶۹۔

④..... تہمت لگانا۔

⑤..... ”البحر الرائق“، کتاب الحدود، باب حد القذف، ج ۵، ص ۴۹۔

⑥..... اصل گواہ قاضی کے پاس حاضر نہ ہو سکے وہ کسی دوسرے سے کہے کہ میں اس بات کی گواہی دیتا ہوں تم میری طرف سے قاضی کے دربار

میں یہ گواہی دے دینا۔

اگر قاذف (1) نے قذف سے انکار کیا اور گواہوں سے ثبوت نہ ہوا تو اوس سے حلف نہ لیں گے اور اگر اوس پر حلف رکھا گیا اور اوس نے قسم کھانے سے انکار کر دیا تو حد قائم نہ کریں گے اور اگر گواہوں میں باہم اختلاف ہو، ایک گواہ قذف کا کچھ وقت بتاتا ہے اور دوسرا گواہ دوسرا وقت کہتا ہے تو یہ اختلاف معتبر نہیں یعنی حد جاری کریں گے۔ اور اگر ایک نے قذف کی شہادت دی اور دوسرے نے اقرار کیا یا ایک کہتا ہے مثلاً فارسی زبان میں تہمت لگائی اور دوسرا یہ بیان کرتا ہے کہ اُردو میں تو حد نہیں۔ (2) (ردالمحتار)

مسئلہ ۴: جب اس قسم کا دعویٰ قاضی کے یہاں ہو اور گواہ ابھی نہیں لایا ہے تو تین دن تک قاذف کو مجبوس (3) رکھیں گے اور اوس شخص سے گواہوں کا مطالبہ ہوگا اگر تین دن کے اندر گواہ لایا نہیں (4) ورنہ اوس سے رہا کر دیں گے۔ (5) (ردمختار)

مسئلہ ۵: تہمت لگانے والے پر حد واجب ہونے کے لیے چند شرطیں ہیں۔ جس پر تہمت لگائی وہ ① مسلمان، ② عاقل، ③ بالغ، ④ آزاد، ⑤ پارسا ہو اور ⑥ تہمت لگانے والے کا نہ وہ لڑکا ہو، نہ پوتا اور ⑦ نہ گونگا ہو، ⑧ نہ خصی، ⑨ نہ اوس کا عضو تناسل جڑ سے کٹا ہو، ⑩ نہ اوس نے نکاح فاسد کے ساتھ وطی کی اور ⑪ اگر عورت کو تہمت لگائی تو وہ ایسی نہ ہو جس سے وطی نہ کی جاسکے اور ⑫ وقت حد تک وہ شخص محض ہو، لہذا معاذ اللہ قذف کے بعد مرتد ہو گیا یا مجنون یا بوہرا ہو گیا یا وطی حرام کی یا گونگا ہو گیا تو حد نہیں۔ (6) (ردمختار، ردالمحتار، عالمگیری)

مسئلہ ۶: جس عورت کو اس نے تین طلاقیں یا طلاق بائن دی اور زمانہ عدت میں اوس سے وطی کی یا کسی لونڈی سے وطی کی پھر اوس کے خریدنے یا اوس سے نکاح کرنے کا دعویٰ کیا یا مشترک لونڈی تھی اوس سے وطی کی یا کسی عورت سے جبراً (7) زنا کیا یا غلطی سے زوجہ کے بدلے دوسری عورت اس کے یہاں رخصت کر دی گئی اور اس نے اوس سے وطی کی یا زمانہ کفر میں زنا کیا تھا پھر مسلمان ہوا۔ یا حالت جنون میں زنا کیا۔ یا جو باندی اس پر ہمیشہ کے لیے حرام تھی اوس سے وطی کی۔ یا جو باندی اس کے

①..... زنا کی تہمت لگانے والا۔

②..... ”ردالمحتار“، کتاب الحدود، باب حد القذف، ج ۶، ص ۷۰۔

③..... قید۔

④..... تو بہتر۔

⑤..... ”الدرالمختار“، کتاب الحدود، باب حد القذف، ج ۶، ص ۷۱۔

⑥..... ”الدرالمختار“ و ”ردالمحتار“، کتاب الحدود، باب حد القذف، ج ۶، ص ۷۱۔

و ”الفتاویٰ الہندیۃ“، کتاب الحدود، الباب السابع فی حد القذف والتعزیر، ج ۵، ص ۱۶۰، ۱۶۱۔

⑦..... یعنی زبردستی۔

باپ کی موطہ تھی او سے اس نے خرید اور وطی کی۔ یا اوس کی ماں سے اس نے خود وطی کی تھی اب اس لڑکی کو خرید اور وطی کی۔ ان سب صورتوں میں اگر کسی نے اس شخص پر زنا کی تہمت لگائی تو اوس پر حد نہیں۔⁽¹⁾ (عالمگیری)

مسئلہ ۷: حرہ⁽²⁾ اس کے نکاح میں ہے اسکے ہوتے ہوئے باندی سے نکاح کیا۔ یا ایسی دو عورتوں کو نکاح میں جمع کیا جن کا جمع کرنا حرام تھا جیسے دو بہنیں یا پھوپھی بھتیجی اور وطی کی۔ یا اس کے نکاح میں چار عورتیں موجود ہیں اور پانچویں سے نکاح کر کے جماع کیا۔ یا کسی عورت سے نکاح کر کے وطی کی بعد کو معلوم ہوا کہ یہ عورت مصاہرت کی وجہ سے اس پر حرام تھی۔ پھر کسی نے زنا کی تہمت لگائی تو تہمت لگانے والے پر حد نہیں۔⁽³⁾ (عالمگیری)

مسئلہ ۸: کسی عورت سے بغیر گواہوں کے نکاح کیا۔ یا شوہر والی عورت سے جان بوجھ کر نکاح کیا۔ یا جان بوجھ کر عدت کے اندر یا اوس عورت سے نکاح کیا جس سے نکاح حرام ہے اور ان سب صورتوں میں وطی بھی کی تو تہمت لگانے والے پر حد نہیں۔⁽⁴⁾ (عالمگیری)

مسئلہ ۹: جس عورت پر حد زنا قائم ہو چکی ہے اوس کو کسی نے تہمت لگائی۔ یا ایسی عورت پر تہمت لگائی جس میں زنا کی علامت موجود ہے مثلاً میاں بی بی میں قاضی نے لعان کرایا اور بچہ کا نسب باپ سے منقطع کر کے عورت کی طرف منسوب کر دیا۔ یا عورت کے بچہ ہے جس کا باپ معلوم نہیں تو ان سب صورتوں میں تہمت لگانے والے پر حد نہیں۔ اور اگر لعان بغیر بچہ کے ہوا۔ یا بچہ موجود تھا مگر اوس کا نسب باپ سے منقطع نہ کیا یا نسب بھی منقطع کر دیا مگر بعد میں شوہر نے اپنا جھوٹا ہونا بیان کیا اور بچہ باپ کی طرف منسوب کر دیا گیا تو ان صورتوں میں عورت پر تہمت لگانے سے حد ہے۔⁽⁵⁾ (عالمگیری)

مسئلہ ۱۰: جس عورت کو اس نے شہوت کے ساتھ چھو یا شرمگاہ کی طرف شہوت کے ساتھ نظر کی اب اوس کی ماں یا بیٹی کو خرید کر یا نکاح کر کے وطی کی۔ یا جس عورت کو اس کے باپ یا بیٹے نے اسی طرح چھو یا نظر کی تھی اوس کو اس نے خرید کر یا نکاح کر کے وطی کی اور کسی نے زنا کی تہمت لگائی تو اوس پر حد ہے۔⁽⁶⁾ (عالمگیری)

مسئلہ ۱۱: اپنی عورت سے حیض میں جماع کیا۔ یا عورت سے ظہار کیا تھا اور بغیر کفارہ دیے جماع کیا یا عورت روزہ

①..... "الفتاویٰ الہندیۃ"، کتاب الحدود، الباب السابع فی حد القذف والتعزیر، ج ۲، ص ۱۶۱۔

②..... آزاد عورت جو باندی نہ ہو۔

③..... "الفتاویٰ الہندیۃ"، کتاب الحدود، الباب السابع فی حد القذف والتعزیر، ج ۲، ص ۱۶۱۔

④..... المرجع السابق۔

⑤..... المرجع السابق۔

⑥..... المرجع السابق۔

دارتھی اور شوہر کو معلوم بھی تھا اور جماع کیا تو ان صورتوں میں تہمت لگانے والے پر حد ہے۔⁽¹⁾ (عالمگیری)

مسئلہ ۱۲: زنا کی تہمت لگائی اور حد قائم ہونے سے پہلے اوس شخص نے زنا کیا جس پر تہمت لگائی۔ یا کسی ایسی عورت سے وطی کی جس سے وطی حرام تھی۔ یا معاذ اللہ مرتد ہو گیا اگرچہ پھر مسلمان ہو گیا تو ان سب صورتوں میں حد ساقط ہوگئی⁽²⁾۔⁽³⁾ (بحر)

مسئلہ ۱۳: حدِ قذف اوس وقت قائم ہوگی جب صریح لفظ زنا سے تہمت لگائی مثلاً تُو زانی ہے یا تُو نے زنا کیا یا تُو زنا کار ہے اور اگر صریح لفظ نہ ہو مثلاً یہ کہ تُو نے وطی حرام کی یا تُو نے حرام طور پر جماع کیا تو حد نہیں اور اگر یہ کہا کہ مجھے خبر ملی ہے کہ تُو زانی ہے یا مجھے فلاں نے اپنی شہادت پر گواہ بنایا ہے کہ تُو زانی ہے یا کہا تُو فلاں کے پاس جا کر اوس سے کہہ کہ تُو زانی ہے اور قاصد نے یو ہیں جا کر کہہ دیا تو حد نہیں۔⁽⁴⁾ (درمختار، ردالمحتار)

مسئلہ ۱۴: اگر کہا کہ تو اپنے باپ کا نہیں یا اوس کے باپ کا نام لے کر کہا کہ تو فلاں کا بیٹا نہیں حالانکہ اوس کی ماں پاک دامن عورت ہے اگرچہ یہ شخص جس کو کہا گیا کیسا ہی ہو تو حد ہے جبکہ یہ الفاظ غصہ میں کہے ہوں اور اگر رضامندی میں کہے تو حد نہیں کیونکہ اس کے یہ معنی بن سکتے ہیں کہ تو اپنے باپ سے مشابہ نہیں⁽⁵⁾ مگر پہلی صورت میں شرط یہ ہے کہ جس پر تہمت لگائی وہ حد کا طالب ہو اگرچہ تہمت لگانے کے وقت وہاں موجود نہ تھا۔ اور اگر کہا کہ تو اپنے باپ ماں کا نہیں یا تو اپنی ماں کا نہیں تو حد نہیں۔⁽⁶⁾ (درمختار)

مسئلہ ۱۵: اگر دادا یا چچا یا ماموں یا مربی⁽⁷⁾ کا نام لیکر کہا کہ تو اوس کا بیٹا ہے تو حد نہیں کیونکہ ان لوگوں کو بھی مجازاً باپ کہہ دیا کرتے ہیں۔⁽⁸⁾ (درمختار)

مسئلہ ۱۶: کسی شخص کو اوس کی قوم کے سوا دوسری قوم کی طرف نسبت کرنا یا کہنا کہ تو اوس قوم کا نہیں ہے سبب حد

①..... "الفتاویٰ الہندیۃ"، کتاب الحدود، الباب السابع فی حد القذف والتعزیر، ج ۲، ص ۱۶۱۔

②..... یعنی اب حد قائم نہ ہوگی۔

③..... "البحر الرائق"، کتاب الحدود، باب حد القذف، ج ۵، ص ۵۲۔

④..... "الدر المختار" و "رد المختار"، کتاب الحدود، باب حد القذف، ج ۶، ص ۷۳۔

⑤..... یعنی اپنے باپ جیسا نہیں۔

⑥..... "الدر المختار"، کتاب الحدود، باب حد القذف، ج ۶، ص ۷۵۔

⑦..... پرورش کرنے والا۔

⑧..... "الدر المختار"، کتاب الحدود، باب حد القذف، ج ۶، ص ۷۸۔

نہیں۔ پھر اگر کسی ذلیل قوم کی طرف نسبت کیا تو مستحق تعزیر ہے جبکہ حالت غصہ میں کہا ہو کہ یہ گالی ہے اور گالی میں سزا ہے۔
(1) (در مختار، ردالمحتار) اگر کسی شخص نے بہادری کا کام کیا اوس پر کہا کہ یہ پٹھان ہے تو اس میں کچھ نہیں کہ یہ نہ تہمت ہے، نہ گالی۔
مسئلہ ۱۷: کسی عقیفہ (2) عورت کو رنڈی (3) یا کسبی (4) کہا تو یہ قذف ہے اور حد کا مستحق ہے کہ یہ لفظ انھیں کے لیے ہے جنھوں نے زنا کو پیشہ کر لیا ہے۔

مسئلہ ۱۸: ولد الزنا (5) یا زنا کا بچہ کہا یا عورت کو زانی کہا تو حد ہے اور اگر کسی کو حرام زادہ کہا تو حد نہیں کیونکہ اس کے یہ معنی ہیں کہ وطی حرام سے پیدا ہوا اور وطی حرام کے لیے زنا ہونا ضرور نہیں اس لیے کہ حیض میں وطی حرام ہے اور جب اپنی عورت سے ہے تو زنا نہیں۔ (6) (در مختار وغیرہ) اور حرام زادہ میں حد نہ ہونے کی یہ وجہ بھی ہے کہ عرف میں بعض لوگ شریر کے لیے یہ لفظ استعمال کرتے ہیں۔ یو ہیں حرامی یا حیضی بچہ (7) یا ولد الحرام (8) کہنے پر بھی حد نہیں۔

مسئلہ ۱۹: عورت کو اگر جانور بیل۔ گھوڑے۔ گدھے سے فعل کرانے کی گالی دی تو اس میں سزا دی جائے گی۔ (9)
مسئلہ ۲۰: جس کو تہمت لگائی وہ اگر مطالبہ کرے تو حد قائم ہوگی ورنہ نہیں یعنی اوس کی زندگی میں دوسرے کو مطالبہ کا حق نہیں اگرچہ وہ موجود نہ ہو کہیں چلا گیا ہو یا تہمت کے بعد مر گیا بلکہ مطالبہ کے بعد بلکہ چند کوڑے مارنے کے بعد انتقال ہوا تو باقی ساقط ہے۔ ہاں اگر اوس کا انتقال ہو گیا اور اوس کے ورثہ میں وہ شخص مطالبہ کرے جس کے نسب پر اوس تہمت کی وجہ سے

①....."الدرالمختار و ردالمختار"، کتاب الحدود، باب حد القذف، ج ۶، ص ۷۹.

②..... پاکدامن۔

③..... یعنی بدکار عورت۔

④..... فاحشہ، بازاری عورت۔

⑤..... زنا سے پیدا ہونے والا۔

⑥....."الدرالمختار"، کتاب الحدود، باب حد القذف، ج ۶، ص ۷۹ و ۸۸، وغیرہ.

⑦..... حالت حیض میں جماع کرنے سے پیدا ہونے والا بچہ۔ حیض کی حالت میں بیوی سے جماع کرنا حرام ہے۔ رسول اللہ صلی اللہ تعالیٰ علیہ وسلم نے ارشاد فرمایا: "جو شخص حیض والی عورت سے یا عورت کے پیچھے کے مقام میں جماع کرے یا کاہن کے پاس جائے اس نے اس چیز کا کفر کیا جو محمد صلی اللہ تعالیٰ علیہ وسلم پر نازل کی گئی"۔ (جامع الترمذی، الحدیث: ۱۳۵، ج ۱، ص ۱۸۵) اگر کوئی ایسا کرے تو کفارہ دے، اور استغفار واجب ہے، سنن ابوداؤد شریف میں روایت ہے کہ رسول اللہ صلی اللہ تعالیٰ علیہ وسلم نے ارشاد فرمایا: "جب کوئی شخص اپنی بیوی سے حیض میں جماع کرے تو نصف دینار صدقہ کرے"۔ (الحدیث: ۲۶۶، ج ۱، ص ۱۲۴) نیز جامع الترمذی شریف میں ہے "جب سرخ خون ہو تو ایک دینار اور زرد ہو تو نصف دینار صدقہ کرے"۔ (الحدیث: ۱۳۷، ج ۱، ص ۱۸۷) اعلیٰ حضرت امام احمد رضا خان علیہ رحمۃ الرحمن فتاویٰ رضویہ ج ۳ ص ۳۵۶ پر فرماتے ہیں: اگر ابتدائے حیض میں ہے تو ایک دینار اور ختم پر ہے تو نصف دینار، اور دینار دس درم کا ہوتا ہے اور دس درم دو روپے تیرہ آنے کچھ کوڑیاں کم۔ حیض کے تفصیلی احکام بہار شریعت ج اول حصہ ۲ میں ملاحظہ فرمائیں۔... علیہ

⑧..... حرام وطی سے پیدا ہونے والا۔

⑨....."الدرالمختار"، کتاب الحدود، باب حد القذف، ج ۶، ص ۷۹.

حرف آتا ہے (1) تو اس کے مطالبہ پر بھی حد قائم کر دی جائے گی مثلاً اس کے دادا یا دادی یا باپ یا ماں یا بیٹا یا بیٹی پر تہمت لگائی اور جسے تہمت لگائی مرچکا ہے تو اس کو مطالبہ کا حق ہے۔ وارث سے مراد وہی نہیں جسے ترکہ پہنچتا ہے بلکہ محبوب (2) یا محروم (3) بھی مطالبہ کر سکتا ہے مثلاً میت کا بیٹا اگر مطالبہ نہ کرے تو پوتا مطالبہ کر سکتا ہے اگرچہ محبوب ہے یا اس وارث نے اپنی مورث (4) کو مار ڈالا ہے یا غلام یا کافر ہے تو ان کو مطالبہ کا استحقاق ہے (5) اگرچہ محروم ہیں۔ یوہیں نواسہ اور نواسی کو بھی مطالبہ کا حق ہے۔ (6) (درمختار، عالمگیری)

مسئلہ ۲۱: قریبی رشتہ دار نے مطالبہ نہ کیا یا معاف کر دیا تو دور کے رشتہ والے کا حق ساقط نہ ہوگا بلکہ یہ مطالبہ کر سکتا ہے۔ (7) (درمختار)

مسئلہ ۲۲: کسی کے باپ اور ماں دونوں پر تہمت لگائی اور دونوں مرچکے ہیں تو اس کے مطالبہ پر حد قائم ہوگی مگر ایک ہی حد ہوگی دونوں۔ یوہیں اگر وہ دونوں زندہ ہیں جب بھی دونوں کے مطالبہ پر ایک ہی حد ہوگی کہ جب چند حدیں جمع ہوں تو ایک ہی قائم کی جائے گی۔ (8) (درمختار، ردالمحتار)

مسئلہ ۲۳: کسی پر ایک نے تہمت لگائی اور حد قائم ہوئی پھر دوسرے نے تہمت لگائی تو دوسرے پر بھی حد قائم کریں گے۔ (9) (عالمگیری)

مسئلہ ۲۴: اگر چند حدیں مختلف قسم کی جمع ہوں مثلاً اوس نے تہمت بھی لگائی ہے اور شراب بھی پی اور چوری بھی کی اور زنا بھی کیا تو سب حدیں قائم کی جائیں گی مگر ایک ساتھ سب قائم نہ کریں کہ اس میں ہلاک ہو جانے کا خوف ہے بلکہ ایک قائم کرنے کے بعد اتنے دنوں او سے قید میں رکھیں کہ اچھا ہو جائے پھر دوسری قائم کریں اور سب سے پہلے حد قذف جاری کریں

①..... یعنی عیب لگتا ہے۔ ②..... وہ فرد جس کا حصہ کسی دوسرے وارث کی وجہ سے کم یا بالکل ختم ہو جائے۔

③..... وہ فرد ہے جو کسی سبب سے مورث کے ترکہ سے کچھ نہ پائے۔

④..... جس کا یہ وارث ہے۔ ⑤..... یعنی حق حاصل ہے۔

⑥..... ”الفتاویٰ الہندیہ“، کتاب الحدود، الباب السابع فی حد القذف والتعزیر، ج ۲، ص ۱۶۵۔

و ”الدرالمختار“، کتاب الحدود، باب حد القذف، ج ۶، ص ۸۰۔

⑦..... ”الدرالمختار“، کتاب الحدود، باب حد القذف، ج ۶، ص ۸۰۔

⑧..... ”الدرالمختار“ و ”ردالمحتار“، کتاب الحدود، باب حد القذف، مطلب: فی الشرف من الأم، ج ۶، ص ۸۱۔

⑨..... ”الفتاویٰ الہندیہ“، کتاب الحدود، الباب السابع فی حد القذف والتعزیر، ج ۲، ص ۱۶۵۔

اس کے بعد امام کو اختیار ہے کہ پہلے زنا کی حد قائم کرے یا چوری کی بنا پر ہاتھ پہلے کاٹے یعنی ان دونوں میں تقدیم و تاخیر کا اختیار ہے (1) پھر سب کے بعد شراب پینے کی حد ماریں۔ (2) (در مختار)

مسئلہ ۲۵: اگر اس نے کسی کی آنکھ بھی پھوڑی ہے اور وہ چاروں چیزیں بھی کی ہیں تو پہلے آنکھ پھوڑنے کی سزا دی جائے یعنی اس کی بھی آنکھ پھوڑ دی جائے پھر حد قذف قائم کی جائے اس کے بعد رحم کر دیا جائے اگر مخصن ہو اور باقی حدیں ساقط اور مخصن نہ ہو تو اسی طرح عمل کریں۔ اور اگر ایک ہی قسم کی چند حدیں ہوں مثلاً چند شخصوں پر تہمت لگائی یا ایک شخص پر چند بار تو ایک حد ہے ہاں اگر پوری حد قائم کرنے کے بعد پھر دوسرے شخص پر تہمت لگائی تو اب دوبارہ حد قائم ہوگی اور اگر اسی پر دوبارہ تہمت ہو تو نہیں۔ (3) (در مختار)

مسئلہ ۲۶: باپ نے بیٹے پر زنا کی تہمت لگائی یا مولیٰ نے غلام پر تو لڑکے یا غلام کو مطالبہ کا حق نہیں۔ یوہیں ماں یا دادا یا دادی نے تہمت لگائی یعنی اپنی اصل سے مطالبہ نہیں کر سکتا۔ یوہیں اگر مری زوجہ پر تہمت لگائی تو بیٹا مطالبہ نہیں کر سکتا ہاں اگر اس عورت کا دوسرے خاوند سے لڑکا ہے تو یہ لڑکا یا عورت کا باپ ہے تو یہ مطالبہ کر سکتا ہے۔ (4) (عالمگیری)

مسئلہ ۲۷: تہمت لگانے والے نے پہلے اقرار کیا کہ ہاں تہمت لگائی ہے پھر اپنے اقرار سے رجوع کر گیا یعنی اب انکار کرتا ہے تو اب رجوع معتبر نہیں یعنی مطالبہ ہو تو حد قائم کریں گے۔ یوہیں اگر باہم صلح کر لیں اور کچھ معاوضہ لیکر معاف کر دے یا بلا معاوضہ معاف کر دے تو حد معاف نہ ہوگی یعنی اگر پھر مطالبہ کرے تو کر سکتا ہے اور مطالبہ پر حد قائم ہوگی۔ (5) (فتح القدیر وغیرہ)

مسئلہ ۲۸: ایک شخص نے دوسرے سے کہا تو زانی ہے اس نے جواب میں کہا کہ نہیں بلکہ تو ہے تو دونوں پر حد ہے کہ ہر ایک نے دوسرے پر تہمت لگائی اور اگر ایک نے دوسرے کو خبیث کہا دوسرے نے کہا نہیں بلکہ تو ہے تو کسی پر سزا نہیں کہ اس میں دونوں برابر ہو گئے اور تہمت میں چونکہ حق اللہ غالب ہے لہذا حد ساقط نہ ہوگی کہ وہ اپنے حق کو ساقط کر سکتے ہیں حق اللہ کو ساقط

①..... یعنی ان دو حدوں میں سے جو بھی حد پہلے لگائے اُس کا اُسے اختیار ہے۔

②..... ”الدر المختار“، کتاب الحدود، باب حد القذف، ج ۶، ص ۸۲۔

③..... المرجع السابق۔

④..... ”الفتاویٰ الہندیہ“، کتاب الحدود، الباب السابع فی حد القذف والتعزیر، ج ۲، ص ۱۶۵۔

⑤..... ”فتح القدیر“، کتاب الحدود، باب حد القذف، ج ۵، ص ۹۷، وغیرہ۔

کرنا ان کے اختیار میں نہیں۔⁽¹⁾ (بحر وغیرہ)

مسئلہ ۲۹: شوہر نے عورت کو زانیہ کہا، عورت نے جواب میں کہا کہ نہیں بلکہ تو، تو عورت پر حد ہے مرد پر نہیں اور لعان بھی نہ ہوگا کہ حد قذف کے بعد عورت لعان کے قابل نہ رہی۔ اور اگر عورت نے جواب میں کہا کہ میں نے تیرے ساتھ زنا کیا ہے تو حد و لعان کچھ نہیں کہ اس کلام کے دو احتمال ہیں ایک یہ کہ نکاح کے پہلے تیرے ساتھ زنا کیا دوسرا یہ کہ نکاح کے بعد تیرے ساتھ ہم بستری ہوئی اور اس کو زنا سے تعبیر کیا تو جب کلام محتمل ہے تو حد ساقط۔ ہاں اگر جواب میں عورت نے تصریح⁽²⁾ کر دی کہ نکاح سے پہلے میں نے تیرے ساتھ زنا کیا تو عورت پر حد ہے اور اگر اجنبی عورت سے مرد نے یہ بات کہی اور اس عورت نے یہی جواب دیا تو عورت پر حد ہے کہ وہ زنا کا اقرار کرتی ہے اور مرد پر کچھ نہیں۔⁽³⁾ (در مختار، ردالمختار)

مسئلہ ۳۰: زنا کی تہمت لگائی اور چار گواہ زنا کے پیش کر دیے یا مقذوف نے⁽⁴⁾ زنا کا چار بار اقرار کر لیا تو جس پر تہمت لگائی ہے اس پر زنا کی حد قائم کی جائے گی اور تہمت لگانے والا بری ہے۔ اور اگر فی الحال گواہ لانے سے عاجز ہے اور مہلت مانگتا ہے کہ وقت دیا جائے تو شہر سے گواہ تلاش کر لاؤں تو اس سے کچھری کے وقت تک مہلت دی جائے گی اور خود اس سے جانے نہ دینگے بلکہ کہا جائیگا کہ کسی کو بھیج کر گواہوں کو بلا لے۔ اور اگر چار فاسق گواہ پیش کر دیے تو سب سے حد ساقط ہے نہ قاذف پر⁽⁵⁾ حد ہے نہ مقذوف پر نہ گواہوں پر۔⁽⁶⁾ (در مختار)

مسئلہ ۳۱: کسی نے دعویٰ کیا کہ مجھ پر فلاں نے زنا کی تہمت لگائی اور ثبوت میں دو گواہ پیش کیے مگر گواہوں کے مختلف بیان ہوئے ایک کہتا ہے فلاں جگہ تہمت لگائی دوسرا دوسری جگہ کا نام لیتا ہے تو حد قذف قائم کریں گے۔⁽⁷⁾ (عالمگیری)

مسئلہ ۳۲: حد قذف میں سو اپوستین اور روئی بھرے ہوئے کپڑے کے کچھ نہ او تاریں۔⁽⁸⁾ (بحر)

مسئلہ ۳۳: جس شخص پر حد قذف قائم کی گئی اس کی گواہی کسی معاملہ میں مقبول نہیں ہاں عبادات میں قبول

①..... "البحر الرائق"، کتاب الحدود، باب حد القذف، ج ۵، ص ۶۲، وغیرہ.

②..... وضاحت۔

③..... "الدر المختار" و "ردالمختار"، کتاب الحدود، باب حد القذف، مطلب: هل للقاضي العفو... إلخ، ج ۶، ص ۸۶.

④..... جس پر زنا کی تہمت لگائی اس نے۔

⑤..... زنا کی تہمت لگانے والے پر۔

⑥..... "الدر المختار"، کتاب الحدود، باب حد القذف، ج ۶، ص ۹۰.

⑦..... "الفتاویٰ الہندیۃ"، کتاب الحدود، الباب السابع فی حد القذف والتعزیر، ج ۲، ص ۱۶۴.

⑧..... "البحر الرائق"، کتاب الحدود، باب حد القذف، ج ۵، ص ۴۸.

کر لیں گے۔ یوہیں اگر کافر پر حد قذف جاری ہوئی تو کافروں کے خلاف بھی اس کی گواہی مقبول نہیں۔ ہاں اگر اسلام لائے تو اس کی گواہی مقبول ہے اور اگر کفر کے زمانہ میں تہمت لگائی اور مسلمان ہونے کے بعد حد قائم ہوئی تو اسکی گواہی بھی کبھی کسی معاملہ میں مقبول نہیں۔ یوہیں غلام پر حد قذف جاری ہوئی پھر آزاد ہو گیا تو گواہی مقبول نہیں۔ اور اگر کسی پر حد قائم کی جا رہی تھی اور درمیان میں بھاگ گیا تو اگر بعد میں باقی حد پوری کر لی گئی تو اب گواہی مقبول نہیں اور پوری نہیں کی گئی تو مقبول ہے۔ حد قائم ہونے کے بعد اپنی سچائی پر چار گواہ پیش کیے جنہوں نے زنا کی شہادت دی تو اب اس تہمت لگانے والے کی گواہی آئندہ مقبول ہوگی۔⁽¹⁾ (عالمگیری)

مسئلہ ۳۴: بہتر یہ ہے کہ جس پر تہمت لگائی گئی مطالبہ نہ کرے اور اگر دعویٰ کر دیا تو قاضی کے لیے مستحب یہ ہے کہ جب تک ثبوت نہ پیش ہو مدعی کو درگزر کرنے کی طرف توجہ دلائے۔⁽²⁾ (عالمگیری)

تعزیر کا بیان

اللہ عزوجل فرماتا ہے:

﴿يَا أَيُّهَا الَّذِينَ آمَنُوا لَا يَسْخَرْ قَوْمٌ مِّن قَوْمٍ عَسَىٰ أَنْ يَكُونُوا خَيْرًا مِّنْهُمْ وَلَا نِسَاءٌ مِّن نِّسَاءٍ عَسَىٰ أَنْ يَكُنَّ خَيْرًا مِّنْهُنَّ وَلَا تَلْبِزُوا أُنفُسَكُمْ وَلَا تَنَابَزُوا بِالْأَلْقَابِ بِئْسَ الْأَسْمُ الْقُسُوفُ بَعْدَ الْإِيمَانِ وَمَنْ لَّمْ يَتُبْ فَأُولَٰئِكَ هُمُ الظَّالِمُونَ ﴿٣١﴾﴾⁽³⁾

اے ایمان والو! نہ مرد مرد سے مسخرہ پن کریں، عجب نہیں وہ ان ہنسنے والوں سے بہتر ہوں اور نہ عورتیں عورتوں سے، دور نہیں کہ وہ ان سے بہتر ہوں اور آپس میں طعنہ نہ دو اور برے لقبوں سے نہ پکارو کہ ایمان کے بعد فاسق کہلانا برانام ہے اور جو توبہ نہ کرے، وہی ظالم ہے۔

احادیث

حدیث ۱: ترمذی نے عبداللہ بن عباس رضی اللہ تعالیٰ عنہما سے روایت کی، کہ حضور اقدس صلی اللہ تعالیٰ علیہ وسلم نے فرمایا: ”جب ایک شخص دوسرے کو یہودی کہہ کر پکارے تو اسے بیس کوڑے مارو اور محنت کہہ کر پکارے تو بیس مارو اور اگر کوئی اپنے

①.....”الفتاویٰ الہندیہ“، کتاب الحدود، الباب السابع فی حد القذف والتعزیر، ج ۲، ص ۱۶۶.

②.....”الفتاویٰ الہندیہ“، کتاب الحدود، الباب السابع فی حد القذف والتعزیر، ج ۲، ص ۱۶۷.

③..... پ ۲۶، الحجرات: ۱۱.

محارم سے زنا کرے تو اسے قتل کر ڈالو۔“ (1)

حدیث ۲: بیہقی نے روایت کی، کہ حضرت امیر المؤمنین علی رضی اللہ تعالیٰ عنہ نے فرمایا: کہ اگر ایک شخص دوسرے کو کہے اے کافر، اے خبیث، اے فاسق، اے گدھے تو اس میں کوئی حد مقرر نہیں، حاکم کو اختیار ہے جو مناسب سمجھے سزا دے۔ (2)

حدیث ۳: بیہقی نعمان بن بشیر رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم نے فرمایا: ”جو شخص غیر حد کو حد تک پہنچا دے (یعنی وہ سزا دے جو حد میں ہے) وہ حد سے گزرنے والوں میں ہے۔“ (3)

مسئلہ ۱: کسی گناہ پر بغرض تادیب جو سزا دی جاتی ہے اس کو تعزیر کہتے ہیں شارع نے اس کے لیے کوئی مقدار معین نہیں کی ہے بلکہ اس کو قاضی کی رائے پر چھوڑا ہے جیسا موقع ہو اس کے مطابق عمل کرے۔ تعزیر کا اختیار صرف بادشاہ اسلام ہی کو نہیں بلکہ شوہر بی بی کو آقا غلام کو ماں باپ اپنی اولاد کو استاذ شاگرد کو تعزیر کر سکتا ہے۔ (4) (ردالمحتار وغیرہ)

اس زمانہ میں کہ ہندوستان میں اسلامی حکومت نہیں اور لوگ بے دھڑک بلا خوف و خطر معاصی (5) کرتے اور اون پر اصرار کرتے ہیں اور کوئی منع کرے تو باز نہیں آتے۔ اگر مسلمان متفق ہو کر ایسی سزائیں تجویز کریں جن سے عبرت ہو اور یہ میاں کی اور جرات (6) کا سلسلہ بند ہو جائے تو نہایت مناسب و انسب (7) ہوگا۔ بعض قوموں میں بعض معاصی پر ایسی سزائیں دی جاتی ہیں مثلاً حقہ پانی (8) اس کا بند کر دیتے اور نہ اس کے یہاں کھاتے نہ اپنے یہاں اس کو کھلاتے ہیں جب تک تو بہ نہ کر لے اور اس کی وجہ سے اون لوگوں میں ایسی باتیں کم پائی جاتی ہیں جن پر اون کے یہاں سزا ہوا کرتی ہے مگر کاش وہ تمام معاصی کے انسداد (9) میں ایسی ہی کوشش کرتے اور اپنے پنچائتی قانون (10) کو چھوڑ کر شرع مطہر (11) کے موافق فیصلے دیتے اور احکام سناتے تو بہت بہتر ہوتا۔ نیز دوسری قومیں بھی اگر ان لوگوں سے سبق حاصل کریں اور یہ بھی اپنے اپنے مواقع اقتدار میں ایسا ہی کریں تو بہت ممکن ہے کہ مسلمانوں کی حالت درست ہو جائے بلکہ ایک یہی کیا اگر اپنے دیگر معاملات و منازعات (12) میں بھی

①..... ”جامع الترمذی“، کتاب الحدود، باب ماجاء فیمن یقول لآخر یا مخنث، الحدیث: ۱۴۶۷، ج ۳، ص ۱۴۱۔

②..... ”السنن الکبریٰ“ للبیہقی، کتاب الحدود، باب من حد فی التعریض، الحدیث ۱۷۱۴۹، ۱۷۱۵۰، ج ۸، ص ۴۴۰۔

③..... ”السنن الکبریٰ“ للبیہقی، کتاب الأشربة، باب ماجاء فی التعزیر... إلخ، الحدیث ۱۷۵۸۴، ج ۸، ص ۵۶۷۔

④..... ”ردالمحتار“، کتاب الحدود، باب التعزیر، ج ۶، ص ۹۵، وغیرہ۔

⑤..... گناہ۔

⑥..... یعنی سرعام گناہ کرنے اور ان پر دلیر ہونے۔

⑦..... بہت زیادہ مناسب۔

⑧..... یعنی بول چال، لین دین، ملنا جانا۔

⑨..... روک تھام۔

⑩..... کسی قوم یا گائوں کی انتظامی مجلس کے قوانین۔

⑪..... یعنی اسلامی قانون۔

⑫..... لڑائی جھگڑے وغیرہ۔

شرع مطہر کا دامن پکڑیں اور روزمرہ کی تباہ کن مقدمہ بازیوں سے دست برداری کریں تو دینی فائدہ کے علاوہ ان کی دنیوی حالت بھی سنبھل جائے اور بڑے بڑے فوائد حاصل کریں۔ مقدمہ بازی کے مصارف سے زیر بار بھی نہ ہوں⁽¹⁾ اور اس سلسلہ کے دراز ہونے سے بغض و عداوت جو دلوں میں گھر کر جاتی ہے⁽²⁾ اس سے بھی محفوظ رہیں۔

مسئلہ ۲: گناہوں کی مختلف حالتیں ہیں کوئی بڑا کوئی چھوٹا اور آدمی بھی مختلف قسم کے ہیں کوئی حیا دار باعزت اور غیرت والا ہوتا ہے بعض بیباک دلیر⁽³⁾ ہوتے ہیں لہذا قاضی جس موقع پر جو تعزیر مناسب سمجھے وہ عمل میں لائے کہ تھوڑے سے جب کام نکلے تو زیادہ کی کیا حاجت⁽⁴⁾ (ردالمحتار، بحر)

مسئلہ ۳: سادات و علما اگر وجاہت⁽⁵⁾ و عزت والے ہوں کہ کبیرہ تو کبیرہ صغیرہ بھی نادراً⁽⁶⁾ یا بطور لغزش⁽⁷⁾ اون سے صادر ہو تو ان کی تعزیر ادنیٰ درجہ⁽⁸⁾ کی ہوگی کہ قاضی ان سے اگر اتنا ہی کہدے کہ آپ نے ایسا کیا ایسوں کے لیے اتنا کہہ دینا ہی باز آنے کے لیے کافی ہے۔ اور اگر یہ لوگ اس صفت پر نہ ہوں بلکہ ان کے اطوار خراب ہو گئے ہوں مثلاً کسی کو اس قدر مارا کہ خون خون ہو گیا یا چند بار جرم کا ارتکاب کیا یا شراب خواری کے جلسہ⁽⁹⁾ میں بیٹھتا ہے یا لواطت⁽¹⁰⁾ میں مبتلا ہے تو اب جرم کے لائق سزا دی جائے گی ایسی صورتوں میں دُرے لگائے جائیں یا قید کیا جائے۔ اُون علما و سادات کے بعد دوسرا مرتبہ زمیندار و تجار اور مالداروں کا ہے کہ ان پر دعویٰ کیا جائے گا اور دربار قاضی میں طلب کیے جائیں گے پھر قاضی انہیں متنبہ⁽¹¹⁾ کرے گا کہ کیا تم نے ایسا کیا ہے ایسا نہ کرو۔ تیسرا درجہ متوسط لوگوں کا ہے یعنی بازاری لوگ کہ ایسے لوگوں کے لیے قید ہے۔ چوتھا درجہ ذلیلوں اور کمینوں⁽¹²⁾ کا ہے کہ انہیں مارا بھی جائے مگر جرم جب اس قابل ہو جب ہی یہ سزا ہے۔⁽¹³⁾ (ردالمحتار)

①.....مقدمہ بازی کے اخراجات بھی نہ اٹھانے پڑیں۔ ②.....یعنی دلوں میں بس جاتی ہے۔

③.....بے پرواہ یعنی ایسے بے حیا جو سرعام گناہ کرنے سے نہیں ڈرتے۔

④.....”ردالمحتار“، کتاب الحدود، باب التعزیر، ج ۶، ص ۹۶۔

و”البحر الرائق“، کتاب الحدود، فصل فی التعزیر، ج ۵، ص ۶۸۔

⑤.....صاحب مرتبہ، بلند مقام والے۔ ⑥.....کبھی کبھار۔

⑦.....بھول چوک۔ ⑧.....سب سے ہلکی، بہت کم۔

⑨.....شراب پینے والوں کی مجلس۔ ⑩.....لڑکوں کے ساتھ بدعملی کرنا۔

⑪.....خبردار، تنبیہ۔ ⑫.....کمینہ کی جمع ہے انتہائی گھٹیا قسم کے لوگ۔

⑬.....”ردالمحتار“، کتاب الحدود، باب التعزیر، ج ۶، ص ۹۷۔

مسئلہ ۴: تعزیر کی بعض صورتیں یہ ہیں۔ قید کرنا، کوڑے مارنا، گوشمالی کرنا^(۱)، ڈانٹنا، ترش روئی سے^(۲) اوس کی طرف غصہ کی نظر کرنا۔^(۳) (زیلعی)

مسئلہ ۵: اگر تعزیر ضرب^(۴) سے ہو تو کم از کم تین کوڑے اور زیادہ سے زیادہ اونٹالیس کوڑے لگائے جائیں، اس سے زیادہ کی اجازت نہیں یعنی قاضی کی رائے میں اگر دس کوڑوں کی ضرورت معلوم ہو تو دس، بیس کی ہو تو بیس، تیس کی ہو تو تیس لگائے یعنی جتنے کی ضرورت محسوس کرتا ہو اوس سے کمی نہ کرے۔ ہاں اگر چالیس یا زیادہ کی ضرورت معلوم ہوتی ہے تو اونٹالیس سے زیادہ نہ مارے باقی کے بدلے دوسری سزا کرے مثلاً قید کر دے۔ کم از کم تین کوڑے یہ بعض متون کا قول ہے اور امام ابن ہمام وغیرہ فرماتے ہیں کہ اگر ایک کوڑا مارنے سے کام چلے تو تین کی کچھ حاجت نہیں اور یہی قرین قیاس^(۵) بھی ہے۔^(۶) (ردالمحتار)

مسئلہ ۶: اگر چند کوڑے مارے جائیں تو بدن پر ایک ہی جگہ ماریں اور بہت سے مارنے ہوں تو متفرق جگہ مارے جائیں کہ عضو بے کار نہ ہو جائے۔^(۷) (درمختار)

مسئلہ ۷: تعزیر بالمال یعنی جرمانہ لینا جائز نہیں ہاں اگر دیکھے کہ بغیر لیے باز نہ آئیگا تو وصول کر لے پھر جب اوس کام سے توبہ کر لے واپس دیدے^(۸) (بحر وغیرہ) پناہیت^(۹) میں بھی بعض قومیں بعض جگہ جرمانہ لیتی ہیں انھیں اس سے باز آنا چاہیے۔

مسئلہ ۸: جس مسلمان نے شراب پیچی اوس کو سزا دی جائے۔ یوہیں گویا اور ناپنے والے اور مخنث اور نوحہ کرنے والی بھی مستحق تعزیر ہے۔ مقیم بلا عذر شرعی رمضان کا روزہ نہ رکھے تو مستحق تعزیر ہے اور اگر یہ اندیشہ ہو کہ اب بھی نہیں رکھے گا تو قید کیا جائے۔^(۱۰) (عالمگیری)

①..... بطور سزا کان مروڑنا، تنبیہ کرنا۔

②..... سخت اور نفرت کے انداز سے۔

③..... ”تبیین الحقائق“، کتاب الحدود، فصل فی التعزیر، ج ۳، ص ۶۳۳۔

④..... مارنا۔

⑤..... سمجھ میں آنے والی بات۔

⑥..... ”ردالمحتار“، کتاب الحدود، باب التعزیر، ج ۶، ص ۹۶۔

⑦..... ”الدرالمختار“، کتاب الحدود، باب التعزیر، ج ۶، ص ۹۷۔

⑧..... ”البحر الرائق“، کتاب الحدود، فصل فی التعزیر، ج ۵، ص ۶۸، وغیرہ۔

⑨..... کسی قوم یا گاؤں کی انتظامی کمیٹی، جرگہ۔

⑩..... ”الفتاویٰ الہندیہ“، کتاب الحدود، الباب السابع فی حد القذف و التعزیر، فصل فی التعزیر، ج ۲، ص ۱۶۹۔

مسئلہ ۹: کوئی شخص کسی کی عورت یا چھوٹی لڑکی کو بھگالے گیا اور اس کا کسی سے نکاح کر دیا تو اس پر تعزیر ہے۔

امام محمد رحمہ اللہ تعالیٰ علیہ فرماتے ہیں کہ قید کیا جائے، یہاں تک کہ مرجائے یا اسے واپس کرے۔^(۱) (عالمگیری)

مسئلہ ۱۰: ایک شخص نے کسی مرد کو اجنبی عورت کے ساتھ خلوت میں دیکھا اگرچہ فعل فبیح میں مبتلا نہ دیکھا تو چاہیے کہ

شور کرے یا مار پیٹ کرنے سے بھاگ جائے تو یہی کرے اور اگر ان باتوں کا اس پر اثر نہ پڑے تو اگر قتل کر سکے تو قتل کر ڈالے اور عورت اس کے ساتھ راضی ہے تو عورت کو بھی مار ڈالے یعنی اس کے مار ڈالنے پر قصاص نہیں۔ یوہیں اگر عورت کو کسی نے زبردستی پکڑا اور کسی طرح اسے نہیں چھوڑتا اور آبرو جانے کا^(۲) گمان ہے تو عورت سے اگر ہو سکے، اسے مار ڈالے۔^(۳) (بحر، درمختار)

مسئلہ ۱۱: چور کو چوری کرتے دیکھا اور چلانے یا شور کرنے یا مار پیٹ کرنے پر بھی باز نہیں آتا تو قتل کرنے

کا اختیار ہے یہی حکم ڈاکو اور عَشَّار^(۴) اور ہر ظالم اور کبیرہ گناہ کرنے والے کا ہے۔ اور جس گھر میں ناچ رنگ شراب خواری کی مجلس ہو اس کا محاصرہ کر کے^(۵) گھر میں گھس پڑیں^(۶) اور خم^(۷) توڑ ڈالیں اور اونھیں نکال باہر کر دیں اور مکان ڈھادیں۔^(۸) (درمختار، بحر)

مسئلہ ۱۲: یہ احکام جو بیان کیے گئے ان پر اس وقت عمل کر سکتا ہے جب ان گناہوں میں مبتلا دیکھے اور بعد گناہ کر لینے

کے اب اسے سزا دینے کا اختیار نہیں بلکہ بادشاہ اسلام چاہے تو قتل کر سکتا ہے۔^(۹) (درمختار)

قتل وغیرہ کے متعلق جو کچھ بیان ہوا یہ اسلامی احکام ہیں جو اسلامی حکومت میں ہو سکتے ہیں مگر اب کہ ہندوستان میں

اسلامی سلطنت باقی نہیں اگر کسی کو قتل کرے تو خود قتل کیا جائے، لہذا حالت موجودہ میں ان پر کیسے عمل ہو سکے اس وقت جو کچھ ہم

①..... "الفتاویٰ الہندیۃ"، کتاب الحدود، الباب السابع فی حد القذف والتعزیر، فصل فی التعزیر، ج ۲، ص ۱۷۰.

②..... عصمت برباد ہونے کا، عزت لوٹنے کا۔

③..... "البحر الرائق"، کتاب الحدود، فصل فی التعزیر، ج ۵، ص ۶۹.

و "الدر المختار"، کتاب الحدود، باب التعزیر، ج ۶، ص ۹۹.

④..... زبردستی، ناجائز ٹیکس وصول کرنے والے۔

⑤..... چاروں طرف سے گھیرا ڈال کر۔

⑥..... اجازت کے بغیر، زبردستی داخل ہو جائیں۔

⑦..... شراب کے ٹنگے۔

⑧..... "الدر المختار"، کتاب الحدود، باب التعزیر، ج ۶، ص ۱۰۲.

و "البحر الرائق"، کتاب الحدود، فصل فی التعزیر، ج ۵، ص ۷۰.

⑨..... "الدر المختار"، کتاب الحدود، باب التعزیر، ج ۶، ص ۱۰۴.

کر سکتے ہیں وہ یہ ہے کہ ایسے لوگوں سے مقاطعہ⁽¹⁾ کیا جائے اور ان سے میل جول نشست و برخاست⁽²⁾ وغیرہ ترک کریں۔
مسئلہ ۱۳: اگر جرم ایسا ہے جس میں حد واجب ہوتی مگر کسی وجہ سے ساقط ہوگئی تو سخت درجہ کی تعزیر ہوگی، مثلاً دوسرے کی لونڈی کو زانیہ کہا تو یہ صورت حدِ قذف کی تھی مگر چونکہ محصنہ نہیں ہے لہذا سخت قسم کی تعزیر ہوگی اور اگر اس میں حد واجب نہیں مثلاً کسی کو خبیث کہا تو اس میں تعزیر کی مقدار رائے قاضی پر ہے۔⁽³⁾ (عالمگیری)

مسئلہ ۱۴: دو شخصوں نے باہم مار پیٹ کی تو دونوں مستحق تعزیر ہیں اور پہلے اسے سزا دیں گے جس نے ابتدا کی۔⁽⁴⁾ (درمختار)

مسئلہ ۱۵: چوپایہ کے ساتھ برا کام کیا یا کسی مسلمان کو تھپڑ مارا یا بازار میں اس کے سر سے پگڑی اتار لی تو مستحق تعزیر ہے۔⁽⁵⁾ (عالمگیری)

مسئلہ ۱۶: تعزیر کے دڑے سختی سے مارے جائیں اور زنا کی حد میں اس سے نرم اور شراب کی حد میں اور نرم اور حد قذف میں سب سے نرم۔⁽⁶⁾ (درمختار)

مسئلہ ۱۷: جو شخص مسلمان کو کسی فعل یا قول سے ایذا پہنچائے اگرچہ آنکھ یا ہاتھ کے اشارے سے وہ مستحق تعزیر ہے۔⁽⁷⁾ (درمختار)

مسئلہ ۱۸: کسی مسلمان کو فاسق، فاجر، خبیث، لوطی⁽⁸⁾، سود خوار، شراب خوار، خائن⁽⁹⁾، دیوث، مخنث⁽¹⁰⁾، بھڑوا چور، حرام زادہ، ولد الحرام⁽¹¹⁾، پلید، سفلہ⁽¹²⁾، کمین⁽¹³⁾، جواری کہنے پر تعزیر کی جائے یعنی جبکہ وہ شخص ایسا نہ ہو جیسا اس نے

①..... بایکاٹ، قطع تعلق۔ ②..... اٹھنا بیٹھنا۔

③..... ”الفتاویٰ الہندیہ“، کتاب الحدود، الباب السابع فی حد القذف و التعزیر، فصل فی التعزیر، ج ۲، ص ۱۶۷۔

④..... ”الدرالمختار“، کتاب الحدود، باب التعزیر، ج ۶، ص ۱۰۵۔

⑤..... ”الفتاویٰ الہندیہ“، کتاب الحدود، الباب السابع فی حد القذف و التعزیر، فصل فی التعزیر، ج ۲، ص ۱۶۹۔

⑥..... ”الدرالمختار“، کتاب الحدود، باب التعزیر، ج ۶، ص ۱۰۶۔

⑦..... المرجع السابق۔

⑧..... یعنی لواطت کرنے والا۔ ⑨..... خیانت کرنے والا۔

⑩..... ہمجوا۔ ⑪..... وطی حرام سے پیدا ہونے والا۔

⑫..... گھٹیا نالائق۔ ⑬..... مکینہ، نیچی ذات، گھٹیا۔

کہا اور اگر واقع میں یہ عیوب⁽¹⁾ اس میں پائے جاتے ہیں اور کسی نے کہا تو تعزیر نہیں کہ اس نے خود اپنے کو عیبی بنا رکھا ہے، اس کے کہنے سے اسے کیا عیب لگا۔⁽²⁾ (بحر وغیرہ)

مسئلہ ۱۹: کسی مسلمان کو فاسق کہا اور قاضی کے یہاں جب دعویٰ ہوا اس نے جواب دیا کہ میں نے اسے فاسق کہا ہے کیونکہ یہ فاسق ہے تو اس کا فاسق ہونا گواہوں سے ثابت کرنا ہوگا اور قاضی اس سے دریافت کرے کہ اس میں فسق کی کیا بات ہے اگر کسی خاص بات کا ثبوت دے اور گواہوں نے بھی گواہی میں اس خاص فسق کو بیان کیا تو تعزیر ہے اور اگر خاص فسق نہ بیان کریں صرف یہ کہیں کہ فاسق ہے تو قول معتبر نہیں۔ اور اگر گواہوں نے بیان کیا کہ یہ فرائض کو ترک کرتا ہے تو قاضی اس شخص سے فرائض اسلام دریافت کرے گا اگر نہ بتا سکے تو فاسق ہے یعنی وہ فرائض جن کا سیکھنا اس پر فرض تھا اور سیکھا نہیں تو فاسق ہونے کے لیے یہی بس ہے۔ اور اگر ایسے مسلمان کو فاسق کہا جو علانیہ فسق کرتا ہے مثلاً ناجائز نوکری کرتا ہے یا علانیہ سود لیتا ہے وغیرہ وغیرہ تو کہنے والے پر کچھ الزام نہیں۔⁽³⁾ (درمختار وغیرہ)

مسئلہ ۲۰: کسی مسلمان کو کافر کہا تو تعزیر ہے رہا یہ کہ وہ قائل خود کافر ہوگا یا نہیں اس میں دو صورتیں ہیں اگر اس سے مسلمان جانتا ہے تو کافر نہ ہوا۔ اور اگر اس سے کافر اعتقاد کرتا ہے تو خود کافر ہے کہ مسلمان کو کافر جاننا دین اسلام کو کفر جاننا ہے اور دین اسلام کو کفر جاننا کفر ہے۔ ہاں اگر اس شخص میں کوئی ایسی بات پائی جاتی ہے جس کی بنا پر تکفیر ہو سکے⁽⁴⁾ اور اس نے اسے کافر کہا اور کافر جاننا تو کافر نہ ہوگا۔⁽⁵⁾ (درمختار، ردالمحتار) یہ اس صورت میں ہے کہ وہ وجہ جس کی بنا پر اس نے کافر کہا ظنی ہو یعنی تاویل ہو سکے تو وہ مسلمان ہی کہا جائیگا مگر جس نے اسے کافر کہا وہ بھی کافر نہ ہوا۔ اور اگر اس میں قطعی کفر پایا جاتا ہے جو کسی طرح تاویل کی گنجائش نہیں رکھتا⁽⁶⁾ تو وہ مسلمان ہی نہیں اور بیشک وہ کافر ہے اور اس کو کافر کہنا مسلمان کو کافر کہنا نہیں بلکہ کافر کو کافر کہنا ہے بلکہ ایسے کو مسلمان جاننا یا اس کے کفر میں شک کرنا بھی کفر ہے۔

مسئلہ ۲۱: کسی شخص پر حاکم کے یہاں دعویٰ کیا کہ اس نے چوری کی یا اس نے کفر کیا اور ثبوت نہ دے سکا تو مستحق

①..... برائیاں۔

②..... ”البحر الرائق“، کتاب الحدود، فصل فی التعزیر، ج ۵، ص ۶۹، وغیرہ۔

③..... ”الدر المختار“، کتاب الحدود، باب التعزیر، ج ۶، ص ۸۰، وغیرہ۔

④..... کافر ہونے کا حکم لگ سکتا ہو۔

⑤..... ”الدر المختار“ و ”ردالمحتار“، کتاب الحدود، باب التعزیر، مطلب: فی الجرح المجرد، ج ۶، ص ۱۱۱۔

⑥..... یعنی کسی بھی طرح کفر کے سوا اور بات مراد نہ لی جاسکتی ہو۔

تعزیر نہیں یعنی جبکہ اس کا مقصود گالی دینا یا توہین کرنا نہ ہو۔⁽¹⁾ (ردالمحتار)

مسئلہ ۲۲: رافضی، بد مذہب، منافق، زندیق⁽²⁾، یہودی، نصرانی، نصرانی بچہ، کافر بچہ کہنے پر بھی تعزیر ہے۔⁽³⁾ (درمختار، بحر) یعنی جبکہ سنی کو رافضی یا بد مذہب یا بدعتی کہا اور رافضی کو کہا تو کچھ نہیں کہ اس کو تو رافضی کہیں گے ہی۔ یوہیں سنی کو وہابی یا خارجی کہنا بھی موجب تعزیر ہے۔

مسئلہ ۲۳: حرامی کا لفظ بھی بہت سخت گالی ہے اور حرام زادہ کے معنی میں ہے اس کا بھی حکم تعزیر ہونا چاہیے، کسی کو بے ایمان کہا تو تعزیر ہوگی اگرچہ عرف عام⁽⁴⁾ میں یہ لفظ کافر کے معنی میں نہیں بلکہ خائن کے معنی میں ہے اور لفظ خائن میں تعزیر ہے۔

مسئلہ ۲۴: سور، کتا، گدھا، بکرا، بیل، بندر، اُلُو کہنے پر بھی تعزیر ہے جبکہ ایسے الفاظ علماء و سادات یا اچھے لوگوں کی شان میں استعمال کیے۔⁽⁵⁾ (ہدایہ وغیرہ) یہ چند الفاظ جن کے کہنے پر تعزیر ہوتی ہے بیان کر دیے باقی ہندوستان میں خصوصاً عوام میں آج کل بکثرت نہایت کر یہ و فحش⁽⁶⁾ الفاظ گالی میں بولے جاتے یا بعض بیباک⁽⁷⁾ مذاق اور دل لگی میں کہا کرتے ہیں ایسے الفاظ بالقصد⁽⁸⁾ نہیں لکھے اور اون کا حکم ظاہر ہے کہ عزت دار کو کہے جس کی اون الفاظ سے ہتک حرمت⁽⁹⁾ ہوتی ہے تو تعزیر ہے یا اون الفاظ سے ہر شخص کی بے آبروئی⁽¹⁰⁾ ہے جب بھی تعزیر ہے۔

مسئلہ ۲۵: جس کو گالی دی یا اور کوئی ایسا لفظ کہا جس میں تعزیر ہے اور اس نے معاف کر دیا تو تعزیر ساقط ہو جائے گی۔ اور اس کی شان میں چند الفاظ کہے تو ہر ایک پر تعزیر ہے یہ نہ ہوگا کہ ایک کی تعزیر سب کے قائم مقام ہو۔ یوہیں اگر چند شخصوں کی نسبت کہا مثلاً تم سب فاسق ہو تو ہر ایک شخص کی طرف سے الگ الگ تعزیر ہوگی۔⁽¹¹⁾ (ردالمحتار)

①.....”ردالمحتار“، کتاب الحدود، باب التعزیر، مطلب: فی الجرح المجرد، ج ۶، ص ۱۱۳۔

②.....وہ شخص جس کا کوئی دین نہ ہو۔ (ردالمحتار، ج ۶، ص ۱۱۲)

③.....”الدرالمختار“، کتاب الحدود، باب التعزیر، ج ۶، ص ۱۱۲۔

و”البحر الرائق“، کتاب الحدود، فصل فی التعزیر، ج ۵، ص ۶۹۔

④.....عام بول چال۔

⑤.....”الهدایة“، کتاب الحدود، باب حد القذف، فصل فی التعزیر، ج ۱، ص ۳۶۰، وغیرہ۔

⑥.....بہت برے اور بے ہودہ۔ ⑦.....آوارہ، بے حیا، اوباش۔ ⑧.....ارادۃ۔

⑨.....ذلت و رسوائی۔ ⑩.....بے عزتی، توہین۔

⑪.....”ردالمحتار“، کتاب الحدود، باب التعزیر، مطلب: فی مالو شتم... إلخ، ج ۶، ص ۱۱۸۔

مسئلہ ۲۶: جس کو گالی دی اگر وہ ثبوت نہ پیش کر سکا تو گالی دینے والے سے حلف لیں گے اگر قسم کھانے سے انکار کرے تو تعزیر ہوگی۔^(۱) (درمختار)

مسئلہ ۲۷: جہاں تعزیر میں کسی بندہ کا حق متعلق نہ ہو مثلاً ایک شخص فاسقوں کے مجمع میں بیٹھتا ہے یا اوس نے کسی عورت کا بوسہ لیا اور کسی دیکھنے والے نے قاضی کے پاس اس کی اطلاع کی تو یہ شخص اگرچہ بظاہر مدعی کی صورت میں ہے مگر گواہ بن سکتا ہے لہذا اگر اس کے ساتھ ایک اور شخص شہادت دے تو تعزیر کا حکم ہوگا۔^(۲) (درمختار)

مسئلہ ۲۸: شوہر اپنی عورت کو ان امور پر مار سکتا ہے۔ ① عورت اگر باوجود قدرت بناؤ سنگار نہ کرے یعنی جو زینت شرعاً جائز ہے اوس کے نہ کرنے پر مار سکتا ہے اور اگر شوہر مردانہ لباس پہننے کو یا گودنا گودانے^(۳) کو کہتا ہے اور نہیں کرتی تو مارنے کا حق نہیں۔ یوہیں اگر عورت بیمار ہے یا احرام باندھے ہوئے ہے یا جس قسم کی زینت کو کہتا ہے وہ اوس کے پاس نہیں ہے تو نہیں مار سکتا۔ ② غسل جنابت نہیں کرتی۔ ③ بغیر اجازت گھر سے چلی گئی جس موقع پر اوسے اجازت لینے کی ضرورت تھی۔ ④ اپنے پاس بلایا اور نہیں آئی جبکہ حیض و نفاس سے پاک تھی اور فرض روزہ بھی رکھے ہوئے نہ تھی۔ ⑤ چھوٹے نا سمجھ بچہ کے مارنے پر۔ ⑥ شوہر کو گالی دی، گدھا وغیرہ کہا۔ ⑦ یا اوس کے کپڑے پھاڑ دیے۔ ⑧ غیر محرم کے سامنے چہرہ کھول دیا۔ ⑨ اجنبی مرد سے کلام کیا۔ ⑩ شوہر سے بات کی یا جھگڑا کیا اس غرض سے کہ اجنبی شخص اس کی آواز سے یا شوہر کی کوئی چیز بغیر اجازت کسی کو دے دی اور وہ ایسی چیز ہو کہ عادتاً بغیر اجازت عورتیں ایسی چیز نہ دیا کرتی ہوں اور اگر ایسی چیز دی جس کے دینے پر عادت جاری ہے تو نہیں مار سکتا۔^(۴) (بحر)

مسئلہ ۲۹: عورت اگر نماز نہیں پڑھتی ہے تو اکثر فقہاء کے نزدیک شوہر کو مارنے کا اختیار ہے اور ماں باپ اگر نماز نہ پڑھیں یا اور کوئی معصیت^(۵) کریں تو اولاد کو چاہیے کہ انہیں سمجھائے اگر مان لیں فیہا^(۶) ورنہ سکوت کرے^(۷) اور اوان کے لیے دعا و استغفار کرے اور کسی کی ماں اگر کہیں شادی وغیرہ میں جانا چاہتی ہے تو اولاد کو منع کرنے کا حق نہیں۔^(۸) (درمختار، ردالمحتار)

①..... "الدرالمختار"، کتاب الحدود، باب التعزیر، ج ۶، ص ۱۱۹.

②..... المرجع السابق، ص ۱۲۰.

③..... بدن کے کسی حصہ پر سوئی سے نقش و نگار وغیرہ کر کے اس میں سرمہ یا تیل بھرنا۔

④..... "البحر الرائق"، کتاب الحدود، فصل فی التعزیر، ج ۵، ص ۸۲.

⑤..... گناہ۔ ⑥..... توجیح۔ ⑦..... خاموش رہے۔

⑧..... "الدرالمختار" و "ردالمحتار"، کتاب الحدود، باب التعزیر، مطلب فی تعزیر المتہم، ج ۶، ص ۱۲۵.

مسئلہ ۳۰: چھوٹے بچہ کو بھی تعزیر کر سکتے ہیں اور اوس کو سزا اس کا باپ یا دادا یا ان کا وصی یا معلم دے گا اور ماں کو بھی سزا دینے کا اختیار ہے۔ قرآن پڑھنے اور ادب حاصل کرنے اور علم سیکھنے کے لیے بچہ کو اوس کے باپ، ماں مجبور کر سکتے ہیں۔ یتیم بچہ جو اس کی پرورش میں ہے اسے بھی اون باتوں پر مار سکتا ہے جن پر اپنے لڑکے کو مارتا۔⁽¹⁾ (درمختار، ردالمحتار)

مسئلہ ۳۱: عورت کو اتنا نہیں مار سکتا کہ ہڈی ٹوٹ جائے یا کھال پھٹ جائے یا نیلا داغ پڑ جائے اور اگر اتنا مارا اور عورت نے دعویٰ کر دیا اور گواہوں سے ثابت کر دیا تو شوہر پر اس مارنے کی تعزیر ہے۔⁽²⁾ (درمختار)

مسئلہ ۳۲: عورت نے اس غرض سے کفر کیا کہ شوہر سے جدائی ہو جائے تو اسے سزا دی جائے اور اسلام لانے اور اسی شوہر سے نکاح کرنے پر مجبور کی جائے دوسرے سے نکاح نہیں کر سکتی۔⁽³⁾ (درمختار)

چوری کی حد کا بیان

اللہ عزوجل فرماتا ہے:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا تَكْلًا مِنَ اللَّهِ ۗ وَاللَّهُ عَزِيزٌ حَكِيمٌ ﴿۳۸﴾ فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ ۗ إِنَّ اللَّهَ عَفُورٌ رَحِيمٌ ﴿۳۹﴾﴾⁽⁴⁾

چورانے والا مرد اور چورانے والی عورت ان دونوں کے ہاتھ کاٹ دو یہ سزا ہے اون کے نفل کی اللہ (عزوجل) کی طرف سے سزائش ہے اور اللہ (عزوجل) غالب حکمت والا ہے اور اگر ظلم کے بعد توبہ کرے اور اپنی حالت درست کر لے تو بیشک اللہ (عزوجل) اس کی توبہ قبول کرے گا، بیشک اللہ (عزوجل) بخشنے والا مہربان ہے۔

حدیث ۱: امام بخاری و مسلم ابو ہریرہ رضی اللہ تعالیٰ عنہ سے روایت کرتے ہیں، کہ حضور اقدس صلی اللہ تعالیٰ علیہ وسلم نے فرمایا: ”چور پر اللہ (عزوجل) کی لعنت کہ بیضہ (خود)⁽⁵⁾ چوراتا ہے، جس پر اوس کا ہاتھ کاٹا جاتا ہے اور رسی چوراتا ہے، اس پر ہاتھ کاٹا جاتا ہے۔“⁽⁶⁾

①..... ”الدرالمختار“ و ”ردالمحتار“، کتاب الحدود، باب التعزیر، مطلب: فی تعزیر المتہم، ج ۶، ص ۱۲۵.

②..... ”الدرالمختار“، کتاب الحدود، باب التعزیر، ج ۶، ص ۱۲۶.

③..... المرجع السابق، ص ۱۲۸.

④..... پ ۶، المائدہ: ۳۸، ۳۹.

⑤..... لوہے کی بنی ہوئی ایک خاص ٹوپی جو جنگ کے دوران پہننے ہیں۔

⑥..... ”صحیح البخاری“، کتاب الحدود، باب لعن السارق... إلخ، الحدیث: ۶۷۸۳، ج ۴، ص ۳۳۰.

حدیث ۲: ابوداؤد و ترمذی و نسائی و ابن ماجہ فضالہ بن عبید رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم کے پاس ایک چور لایا گیا اوس کا ہاتھ کاٹا گیا پھر حضور (صلی اللہ تعالیٰ علیہ وسلم) نے حکم فرمایا: ”وہ کٹا ہوا ہاتھ اوس کی گردن میں لٹکا دیا جائے۔“ (1)

حدیث ۳: ابن ماجہ صفوان بن امیہ سے اور دارمی ابن عباس رضی اللہ تعالیٰ عنہم سے راوی، کہ صفوان بن امیہ مدینہ میں آئے اور اپنی چادر کا تکیہ لگا کر مسجد میں سو گئے چور آیا اور اون کی چادر لے بھاگا، اونھوں نے اوس سے پکڑا اور رسول اللہ صلی اللہ تعالیٰ علیہ وسلم کی خدمت میں حاضر لائے، حضور (صلی اللہ تعالیٰ علیہ وسلم) نے ہاتھ کاٹنے کا حکم فرمایا۔ صفوان نے عرض کی، میرا یہ مطلب نہ تھا، یہ چادر اوس پر صدقہ ہے۔ ارشاد فرمایا: ”میرے پاس حاضر کرنے سے پہلے تم نے ایسا کیوں نہ کیا۔“ (2)

حدیث ۴: امام مالک نے عبداللہ بن عمرو (3) رضی اللہ تعالیٰ عنہما سے روایت کی، کہ ایک شخص اپنے غلام کو حضرت عمر رضی اللہ تعالیٰ عنہ کی خدمت میں حاضر لایا اور کہا اس کا ہاتھ کاٹے کہ اس نے میری بی بی کا آئینہ چورایا ہے۔ امیر المؤمنین نے فرمایا: اس کا ہاتھ نہیں کاٹا جائیگا کہ یہ تمہارا خادم ہے، جس نے تمہارا مال لیا ہے۔ (4)

حدیث ۵: ترمذی و نسائی و ابن ماجہ و دارمی جاہل رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”خائن اور لوٹنے والے اور اچک لے (5) جانے والے کے ہاتھ نہیں کاٹے جائیں گے۔“ (6)

حدیث ۶: امام مالک و ترمذی و ابوداؤد و نسائی و ابن ماجہ و دارمی رافع بن خدیج رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا: ”پھل اور گابھے (7) کے چورانے میں ہاتھ کاٹنا نہیں۔“ یعنی جبکہ پیڑ (8) میں لگے

①..... ”جامع الترمذی“، کتاب الحدود باب ماجاء فی تعلیق ید السارق، الحدیث: ۱۴۵۲، ج ۳، ص ۱۳۱۔

②..... ”سنن الدارمی“، کتاب الحدود، باب السارق یوہب... إلخ، الحدیث: ۲۲۹۹، ج ۲، ص ۲۲۶۔

و ”سنن ابن ماجہ“، کتاب الحدود، من سرق من الحرز، الحدیث: ۲۵۹۵، ج ۳، ص ۲۴۶۔

③..... بہار شریعت کے نسخوں میں اس مقام پر ”عبداللہ بن عمر“ رضی اللہ تعالیٰ عنہما لکھا ہے، جو کتابت کی غلطی معلوم ہوتی ہے کیونکہ یہ حدیث پاک

”موطاً امام مالک“ میں حضرت سیدنا ”عبداللہ بن عمرو“ رضی اللہ تعالیٰ عنہما سے مروی ہے، لہذا اسی وجہ سے ہم نے درست کر دیا ہے... علمہ

④..... ”الموطأ“، لإمام مالک، کتاب الحدود، باب مالا قطع فیہ، الحدیث: ۱۶۱۱، ج ۲، ص ۳۴۹۔

⑤..... چھین کر، چھپٹ کر۔

⑥..... ”جامع الترمذی“، کتاب الحدود، باب ماجاء فی الخائن... إلخ، الحدیث: ۱۴۵۳، ج ۳، ص ۱۳۲۔

⑦..... کھجور کا خوشہ جو پہلے پہل نکلتا ہے، نیز کھجور کے درخت سے نکلنے والا سفید گوند جو چربی کی طرح کا ہوتا ہے۔ ⑧..... درخت۔

ہوں اور کوئی چورائے۔⁽¹⁾

حدیث ۷: امام مالک نے روایت کی، کہ حضور (صلی اللہ تعالیٰ علیہ وسلم) نے فرمایا: ”درختوں پر جو پھل لگے ہوں، اون میں قطع نہیں اور نہ اون بکریوں کے چورانے میں جو پہاڑ پر ہوں، ہاں جب مکان میں آجائیں اور پھل خرمن⁽²⁾ میں جمع کر لیے جائیں اور سپر⁽³⁾ کی قیمت کو پہنچیں تو قطع ہے۔“⁽⁴⁾

حدیث ۸: عبداللہ بن عمر، و دیگر صحابہ رضی اللہ تعالیٰ عنہم سے مروی، کہ حضور اقدس صلی اللہ تعالیٰ علیہ وسلم نے سپر کی قیمت میں ہاتھ کاٹنے کا حکم دیا ہے۔ سپر کی قیمت میں روایات بہت مختلف ہیں، بعض میں تین درہم، بعض میں ربع دینار، بعض میں دس درہم۔ ہمارے امام اعظم رضی اللہ تعالیٰ عنہ نے احتیاطاً دس درہم والی روایت پر عمل فرمایا۔⁽⁵⁾

احکام فقہیہ

چوری یہ ہے کہ دوسرے کا مال چھپا کر ناحق لے لیا جائے اور اس کی سزا ہاتھ کاٹنا ہے مگر ہاتھ کاٹنے کے لیے چند شرطیں ہیں۔

- ① چورانے والا مکلف ہو یعنی بچہ یا مجنون نہ ہو اب خواہ وہ مرد ہو یا عورت آزاد ہو یا غلام مسلمان ہو یا کافر اور اگر چوری کرتے وقت مجنون نہ تھا پھر مجنون ہو گیا تو ہاتھ نہ کاٹا جائے۔
- ② گونگانہ ہو⁽³⁾ انکھیارا⁽⁶⁾ ہو اور اگر گونگانہ ہے تو ہاتھ کاٹنا نہیں کہہ سکتا ہے اپنا مال سمجھ کر لیا ہو۔ یوہیں اندھے کا ہاتھ نہ کاٹا جائے کہ شاید اس نے اپنا مال جان کر لیا۔
- ④ دس درم چورائے یا اس قیمت کا سونا یا اور کوئی چیز چورائے اس سے کم میں ہاتھ نہیں کاٹا جائے گا۔ اور
- ⑤ دس درم کی قیمت چورانے کے وقت بھی ہو اور ہاتھ کاٹنے کے وقت بھی۔
- ⑥ اور اتنی قیمت اوس جگہ ہو جہاں ہاتھ کاٹا جائے گا۔ لہذا اگر چورانے کے وقت وہ چیز دس درم قیمت کی تھی مگر ہاتھ

①..... ”جامع الترمذی“، کتاب الحدود، باب ماجاء لاقطع فی ثمر ولا کثر، الحدیث: ۱۴۵۴، ج ۳، ص ۱۳۲۔

②..... وہ جگہ جہاں پھل یا غلہ وغیرہ جمع کر کے صاف کیے جاتے ہیں۔ ③..... ڈھال۔

④..... ”الموطأ“، لإمام مالک، کتاب الحدود، باب ما یجب فیہ القطع، الحدیث: ۱۵۹۹، ج ۲، ص ۳۴۱۔

⑤..... ”فتح القدیر“، کتاب السرقة، ج ۵، ص ۱۲۲-۱۲۴۔

⑥..... درست آنکھوں والا، پینا۔

کاٹنے کے وقت اس سے کم کی ہوگی یا جہاں چورایا ہے وہاں تو اب بھی دس درم قیمت کی ہے مگر جہاں ہاتھ کاٹا جائے گا وہاں کم کی ہے تو ہاتھ نہ کاٹا جائے۔ ہاں اگر کسی عیب کی وجہ سے قیمت کم ہوگی یا اس میں سے کچھ ضائع ہوگی کہ دس درم کی نہ رہی تو دونوں صورتوں میں ہاتھ کاٹے جائیں گے۔

⑦ اور چورانے میں خود اس شے کا چورانا مقصود ہو لہذا اگر اچکن⁽¹⁾ وغیرہ کوئی کپڑا چورایا اور کپڑے کی قیمت دس درم سے کم ہے مگر اس میں دینار نکلا تو جس کو بالقصد چورایا وہ دس درم کا نہیں لہذا ہاتھ نہیں کاٹا جائے گا۔ ہاں اگر وہ کپڑا ان درموں کے لیے طرف ہو تو قطع ہے کہ مقصود کپڑا چورانا نہیں بلکہ اس شے کا چورانا ہے یا کپڑا چورایا اور جانتا تھا کہ اس میں روپے بھی ہیں تو دونوں کو قصداً چورانا قرار دیا جائیگا اگرچہ کہتا ہو کہ میرا مقصود صرف کپڑا چورانا تھا۔ یوں اگر روپے کی تھیلی چورائی تو اگرچہ کہے مجھے معلوم نہ تھا کہ اس میں روپے ہیں اور نہ میں نے روپے کے قصد سے چورائی بلکہ میرا مقصود صرف تھیلی کا چورانا تھا تو ہاتھ کاٹا جائیگا اور اس کے قول کا اعتبار نہ کیا جائیگا۔

⑧ اس مال کو اس طرح لے گیا ہو کہ اُس کا نکالنا ظاہر ہو لہذا اگر مکان کے اندر جہاں سے لیا وہاں اثرنی نگلی تو قطع نہیں بلکہ تاوان لازم ہے۔

⑨ خفیۃً⁽²⁾ لیا ہو یعنی اگر دن میں چوری کی تو مکان میں جانا اور وہاں سے مال لینا دونوں چھپ کر ہوں اور اگر گیا چھپ کر مگر مال کا لینا علانیہ⁽³⁾ ہو جیسا ڈاکو کرتے ہیں تو اس میں ہاتھ کاٹنا نہیں۔ مغرب و عشا کے درمیان کا وقت دن کے حکم میں ہے۔ اور اگر رات میں چوری کی اور جانا خفیۃً ہو اگرچہ مال لینا علانیۃً یا لٹ جھگڑ کر ہو ہاتھ کاٹا جائے۔

⑩ جس کے یہاں سے چوری کی اس کا قبضہ صحیح ہو خواہ وہ مال کا مالک ہو یا امین⁽⁴⁾ اور اگر چور کے یہاں سے چور لیا⁽⁵⁾ تو قطع نہیں یعنی جبکہ پہلے چور کا ہاتھ کاٹا جا چکا ہو، ورنہ اس کا کاٹا جائے۔

⑪ ایسی چیز نہ چورائی ہو جو جلد خراب ہو جاتی ہے جیسے گوشت اور ترکاریاں۔

⑫ وہ چوری دارا الحرب میں نہ ہو۔

⑬ مال محفوظ ہو اور حفاظت کی دو صورتیں ہیں ایک یہ کہ وہ مال ایسی جگہ ہو جو حفاظت کے لیے بنائی گئی ہو جیسے مکان، دوکان، خیمہ، خزانہ، صندوق۔ دوسری یہ کہ وہ جگہ ایسی نہیں مگر وہاں کوئی نگہبان مقرر ہو جیسے مسجد، راستہ، میدان۔

①..... ایک قسم کا لباس جو کوٹ کی طرح ہوتا ہے۔

②..... چھپا کر۔

③..... ظاہراً، سب کے سامنے۔

④..... یعنی اس کے پاس مال بطور امانت ہو۔

⑤..... یعنی چور جو مال چوری کر کے لایا تھا اسے چرایا۔

14 بقدر دس درم کے ایک بار مکان سے باہر لے گیا ہو اور اگر چند بار لے گیا کہ سب کا مجموعہ دس درم یا زیادہ ہے، مگر ہر بار دس سے کم لے گیا تو قطع نہیں کہ یہ ایک سرقہ (1) نہیں بلکہ متعدد (2) ہیں، اب اگر دس درم ایک بار لے گیا اور وہ سب ایک ہی شخص کے ہوں یا کئی شخصوں کے مثلاً ایک مکان میں چند شخص رہتے ہیں اور کچھ کچھ ہر ایک کا چورا یا جن کا مجموعہ دس درم یا زیادہ ہے اگر چہ ہر ایک کا اس سے کم ہے دونوں صورتوں میں قطع ہے (3)۔

15 شبہہ یا تاویل کی گنجائش نہ ہو، لہذا اگر باپ کا مال چورایا یا قرآن مجید کی چوری کی تو قطع نہیں کہ پہلے میں شبہہ ہے اور دوسرے میں یہ تاویل ہے کہ پڑھنے کے لیے لیا ہے۔ (4) (در مختار، بحر، عالمگیری وغیرہا)

مسئلہ ۱: چند شخصوں نے ملکر چوری کی اگر ہر ایک کو بقدر دس درم کے حصہ ملا تو سب کے ہاتھ کاٹے جائیں خواہ سب نے مال لیا ہو یا بعضوں نے لیا اور بعض نگہبانی کرتے رہے۔ (5) (عالمگیری، بحر)

مسئلہ ۲: چوری کے ثبوت کے دو طریقے ہیں ایک یہ کہ چور خود اقرار کرے اور اس میں چند بار کی حاجت نہیں صرف ایک بار کافی ہے دوسرا یہ کہ دو مرد گواہی دیں اور اگر ایک مرد اور دو عورتوں نے گواہی دی تو قطع نہیں مگر مال کا تاوان دلایا جائے اور گواہوں نے یہ گواہی دی کہ ہمارے سامنے اقرار کیا ہے تو یہ گواہی قابل اعتبار نہیں گواہ کا آزاد ہونا شرط نہیں۔ (6) (در مختار)

مسئلہ ۳: قاضی گواہوں سے چند باتوں کا سوال کرے کس طرح چوری کی، اور کہاں کی، اور کتنے کی کی، اور کس کی چیز چورائی، جب گواہ ان امور کا جواب دیں اور ہاتھ کاٹنے کے تمام شرائط پائے جائیں تو قطع کا حکم ہے۔ (7) (در مختار)

مسئلہ ۴: پہلے اقرار کیا پھر اقرار سے پھر گیا یا چند شخصوں نے چوری کا اقرار کیا تھا ان میں سے ایک اپنے اقرار سے پھر گیا یا گواہوں نے اسکی شہادت دی کہ ہمارے سامنے اقرار کیا ہے اور چور انکار کرتا ہے کہتا ہے میں نے اقرار نہیں کیا ہے یا کچھ

1..... ایک بار چوری کرنا۔ 2..... زیادہ۔ 3..... یعنی ہاتھ کاٹا جائے گا۔

4..... ”الدر المختار“، کتاب السرقة، ج ۶، ص ۱۳۲-۱۳۸۔

و ”البحر الرائق“، کتاب السرقة، ج ۶، ص ۸۴-۸۶۔

و ”الفتاویٰ الہندیہ“، کتاب السرقة، الباب الأول فی بیان السرقة... إلخ، ج ۲، ص ۱۷۰، وغیرہا۔

5..... ”الفتاویٰ الہندیہ“، کتاب السرقة، الباب الأول فی بیان السرقة... إلخ، ج ۲، ص ۱۷۰۔

و ”البحر الرائق“، کتاب السرقة، ج ۵، ص ۸۹۔

6..... ”الدر المختار“، کتاب السرقة، ج ۶، ص ۱۳۸۔

7..... المرجع السابق، ص ۱۳۸۔

جواب نہیں دیتا تو ان سب صورتوں میں قطع نہیں مگر اقرار سے رجوع کی تو تاوان لازم ہے۔⁽¹⁾ (درمختار)

مسئلہ ۵: اقرار کر کے بھاگ گیا تو قطع نہیں کہ بھاگنا بمنزلہ رجوع کے ہے ہاں تاوان لازم ہے۔ اور گواہوں سے ثابت ہو تو قطع ہے اگرچہ بھاگ جائے اگرچہ حکم سنانے سے پہلے بھاگا ہو البتہ اگر بہت دنوں میں گرفتار ہوا تو تمادی عارض ہوگئی مگر تاوان لازم ہے۔⁽²⁾ (درمختار)

مسئلہ ۶: مدعی گواہ نہ پیش کر سکا چور پر حلف⁽³⁾ رکھا اوس نے حلف لینے سے انکار کیا تو تاوان دلایا جائے مگر قطع نہیں۔⁽⁴⁾ (درمختار)

مسئلہ ۷: چور کو مار پیٹ کر اقرار کرانا جائز ہے کہ یہ صورت نہ ہو تو گواہوں سے چوری کا ثبوت بہت مشکل ہے۔⁽⁵⁾ (درمختار)

مسئلہ ۸: ہاتھ کاٹنے کا قاضی نے حکم دیدیا اب وہ مدعی کہتا ہے کہ یہ مال اوس کا ہے یا میں نے اوس کے پاس امانت رکھا تھا یا کہتا ہے کہ گواہوں نے جھوٹی گواہی دی یا اوس نے غلط اقرار کیا تو اب ہاتھ نہیں کاٹا جاسکتا۔⁽⁶⁾ (درمختار)

مسئلہ ۹: گواہوں کے بیان میں اختلاف ہوا ایک کہتا ہے کہ فلاں قسم کا کپڑا تھا دوسرا کہتا ہے فلاں قسم کا تھا تو قطع نہیں۔⁽⁷⁾ (بحر) اقرار و شہادت کے جزئیات کثیر ہیں چونکہ یہاں حدود جاری نہیں ہیں لہذا بیان کرنے کی ضرورت نہیں۔

مسئلہ ۱۰: ہاتھ کاٹنے کے وقت مدعی اور گواہوں کا حاضر ہونا ضروری نہیں⁽⁸⁾ بلکہ اگر غائب ہوں یا مر گئے ہوں جب بھی ہاتھ کاٹ دیا جائے گا۔⁽⁹⁾ (درمختار)

①..... "الدرالمختار"، کتاب السرقة، ج ۶، ص ۱۳۹.

②..... "الدرالمختار"، کتاب السرقة، ج ۶، ص ۱۴۰.

③..... قسم اٹھانا۔

④..... "الدرالمختار"، کتاب السرقة، ج ۶، ص ۱۴۰.

⑤..... المرجع السابق، ص ۱۴۱.

⑥..... المرجع السابق، ص ۱۴۳.

⑦..... "البحر الرائق"، کتاب السرقة، ج ۵، ص ۸۸.

⑧..... بہار شریعت کے تمام نسخوں میں یہاں عبارت ایسے ہی مذکور ہے، غالباً یہاں کتابت کی غلطی ہے کیونکہ "درمختار" میں ہے کہ ہاتھ کاٹنے کے

وقت مدعی کا حاضر ہونا شرط ہے گواہوں کا حاضر ہونا شرط نہیں۔... علمیہ

⑨..... "الدرالمختار"، کتاب السرقة، باب کیفیة القطع وإثباتہ، ج ۶، ص ۱۶۹.

کن چیزوں میں ہاتھ کاٹا جائے گا اور کس میں نہیں

مسئلہ ۱: ساکھو⁽¹⁾، آبنوس⁽²⁾، اگر کی لکڑی⁽³⁾، صندل، نیزہ، مشک، زعفران، عنبر اور ہر قسم کے تیل، زمرد، یا قوت، زبرجد، فیروزہ، موتی اور ہر قسم کے جواہر۔ لکڑی کی ہر قسم کی قیمتی چیزیں جیسے کرسی، میز، تخت، دروازہ جو ابھی نصب نہ کیا گیا ہو⁽⁴⁾، لکڑی کے برتن۔ یوہیں تانبے، پیتل، لوہے، چمڑے وغیرہ کے برتن، چھری، چاقو، قینچی اور ہر قسم کے غلے گیہوں، جو، چاول اور ستو، آٹا، شکر، گھی، سرکہ، شہد، کھجور، چھوہارے، منٹے، روئی، اُون، کتان⁽⁵⁾، پہننے کے کپڑے، بچھونا اور ہر قسم کے عمدہ اور نفیس مال میں ہاتھ کاٹا جائیگا۔

مسئلہ ۲: حقیر چیزیں جو عادتاً محفوظ نہ رکھی جاتی ہوں اور باعتبار اصل کے مباح ہوں اور ہنوز⁽⁶⁾ ان میں کوئی ایسی صنعت⁽⁷⁾ بھی نہ ہوئی ہو جس کی وجہ سے قیمتی ہو جائیں ان میں ہاتھ نہیں کاٹا جائیگا جیسے معمولی لکڑی، گھاس، نرکل⁽⁸⁾، مچھلی، پرند، گبرو⁽⁹⁾، چونا، کونلے، نمک، مٹی کے برتن، پکی اینٹیں۔ یوہیں شیشہ اگرچہ قیمتی ہو کہ جلد ٹوٹ جاتا ہے اور ٹوٹنے پر قیمتی نہیں رہتا۔ یوہیں وہ چیزیں جو جلد خراب ہو جاتی ہیں جیسے دودھ، گوشت، تر بوز، خربزہ، لکڑی، کھیر، ساگ، ترکاریاں اور تیار کھانے جیسے روٹی بلکہ قحط کے زمانہ میں غلے گیہوں، چاول، جو وغیرہ بھی اور تر میوے جیسے انگور، سیب، ناشپاتی، بہی⁽¹⁰⁾، انار اور خشک میوے میں ہاتھ کاٹا جائیگا جیسے اخروٹ، بادام وغیرہ جبکہ محفوظ ہوں۔ اگر درخت پر سے پھل توڑے یا کھیت کاٹ لے گیا تو قطع نہیں، اگرچہ درخت مکان کے اندر ہو یا کھیت کی حفاظت ہوتی ہو اور پھل توڑ کر یا کھیت کاٹ کر حفاظت میں رکھا اب چورائے گا تو قطع ہے۔

مسئلہ ۳: شراب چورائی تو قطع نہیں ہاں اگر شراب قیمتی برتن میں تھی کہ اوس برتن کی قیمت دن درم ہے اور صرف شراب نہیں بلکہ برتن چورانا بھی مقصود تھا، مثلاً بظاہر دیکھنے سے یہ معلوم ہوتا ہے کہ یہ برتن بیش قیمت⁽¹¹⁾ ہے تو قطع ہے۔⁽¹²⁾ (ردالمحتار)

- ①..... ایک درخت کا نام جس کی لکڑی مضبوط اور پائیدار ہوتی ہے۔
- ②..... جنوب مشرقی ایشیا کے ایک درخت کا نام جس کی لکڑی سخت، وزنی اور سیاہ ہوتی ہے۔
- ③..... ایک خوشبودار درخت کی لکڑی جسے جلانے سے خوشبو ہوتی ہے۔
- ④..... لگایا نہ گیا ہو۔
- ⑤..... ایک قسم کا باریک کپڑا جس کی نسبت مشہور ہے کہ چاندنی رات میں ٹکڑے ٹکڑے ہو جاتا ہے۔
- ⑥..... ابھی تک۔
- ⑦..... دستکاری۔
- ⑧..... سرکنڈا۔
- ⑨..... ایک قسم کی لال مٹی۔
- ⑩..... ایک پھل کا نام جو ناشپاتی کے مشابہ ہوتا ہے۔
- ⑪..... زیادہ قیمت والا۔
- ⑫..... ”ردالمحتار“، کتاب السرقة، مطلب: فی ضمان الساعی، ج ۶، ص ۴۷، ۴۸، ۱۔

مسئلہ ۴: لہو و لعب کی چیزیں جیسے ڈھول، طبلہ (1)، سارنگی (2) وغیرہ ہر قسم کے باجے اگر چہ طبل جنگ (3) چورایا ہوتا ہے نہیں کاٹا جائیگا۔ یوہیں سونے چاندی کی صلیب (4) یا بت اور شطرنج نزد (5) چورانے میں قطع نہیں اور روپے اشرفی پر تصویر ہو جیسے آج کل ہندوستان کے روپے اشرفیاں تو قطع ہے۔ (6) (درمختار، ردالمحتار)

مسئلہ ۵: گھاس اور زکل کی بیش قیمت چٹائیاں کہ صنعت کی وجہ سے بیش قیمت ہو گئیں۔ جیسے آج کل بمبئی کلمتہ سے آیا کرتی ہیں ان میں قطع (7) ہے۔ (8) (ردالمحتار)

مسئلہ ۶: مکان کا بیرونی دروازہ اور مسجد کا دروازہ بلکہ مسجد کے دیگر اسباب جھاڑ فانوس (9)۔ ہانڈیاں۔ ففٹے۔ گھڑی، جانماز وغیرہ اور نمازیوں کے جوتے چورانے میں قطع نہیں مگر جو اس قسم کی چوری کرتا ہو اس سے پوری سزا دی جائے اور قید کریں یہاں تک کہ سچی توبہ کر لے بلکہ ہر ایسے چور کو جس میں کسی شبہہ کی بنا پر قطع نہ ہو تعزیر کی جائے۔ (10) (ردالمحتار)

مسئلہ ۷: ہاتھی دانت یا اس کی بنی ہوئی چیز چورانے میں قطع نہیں اگرچہ صنعت کی وجہ سے بیش قیمت قرار پاتی ہو اور اونٹ کی ہڈی کی بیش قیمت چیز بنی ہو تو قطع ہے۔ (11) (عالمگیری)

مسئلہ ۸: شیر، چیتا وغیرہ درندہ کو ذبح کر کے ان کی کھال کو بچھونا یا جانماز بنا لیا ہے تو قطع ہے ورنہ نہیں اور باز، شکر، کتا، چیتا وغیرہ جانوروں کو چورایا تو قطع نہیں۔ (12) (عالمگیری)

مسئلہ ۹: مصحف شریف چورایا تو قطع نہیں اگرچہ سونے چاندی کا اس پر کام ہو۔ یوہیں کتب تفسیر و حدیث و فقہ و نحو

- 1..... ایک قسم کا خاص ڈھول جس میں بائیں کا منہ دائیں سے نسبتاً چوڑا ہوتا ہے، یہ انگلیوں کی ضرب اور ہتھیلی کی تھاپ سے بجایا جاتا ہے۔
- 2..... ایک ساز جس میں تار لگے ہوتے ہیں اور اسے گز (چھوٹی کمان) سے بجایا جاتا ہے۔
- 3..... اعلان جنگ کے لیے بجائے جانے والا نقارہ، بڑا ڈھول۔
- 4..... عیسائیوں کا ایک مقدس نشان۔
- 5..... شطرنج کا مہرہ۔
- 6..... ”الدر المختار و ردالمحتار“، کتاب السرقة، مطلب: فی ضمان الساعی، ج ۶، ص ۱۴۸۔
- 7..... ہاتھ کا ٹٹا۔
- 8..... ”ردالمحتار“، کتاب السرقة، مطلب: فی ضمان الساعی، ج ۶، ص ۱۴۶۔
- 9..... ایک قسم کا فانوس جو گھروں میں روشنی اور خوبصورتی (Decoration) کیلئے لگاتے ہیں۔
- 10..... ”ردالمحتار“، کتاب السرقة، مطلب: فی ضمان الساعی، ج ۶، ص ۱۴۸۔
- 11..... ”الفتاویٰ الہندیہ“، کتاب السرقة، الباب الثانی فی ما یقطع فیہ وما لا... الخ، الفصل الأول، ج ۲، ص ۱۷۶۔
- 12..... المرجع السابق۔

ولغت و اشعار میں بھی قطع نہیں۔⁽¹⁾ (عالمگیری، ردالمحتار)

مسئلہ ۱۰: حساب کی بہیاں⁽²⁾ اگر بیکار ہو چکی ہیں اور وہ کاغذات دس درم کی قیمت کے ہیں تو قطع ہے، ورنہ نہیں۔⁽³⁾ (ردمختار)

مسئلہ ۱۱: آزاد بچہ کو چورایا اگر چہ زیور پہنے ہوئے ہے ہاتھ نہیں کاٹا جائے گا۔ یوہیں اگر بڑے غلام کو جو اپنے کوتا سکتا ہے چورایا تو قطع نہیں، اگر چہ سونے یا بیہوشی یا جنون کی حالت میں اسے چورایا ہو اور اگر نا سمجھ غلام کو چرایا تو قطع ہے۔⁽⁴⁾ (عالمگیری وغیرہ)

مسئلہ ۱۲: ایک شخص کے دوسرے پردس درم آتے تھے قرض خواہ نے قرضدار کے یہاں سے روپے یا اشرفیاں چورا لیں تو قطع نہیں اور اگر اسباب⁽⁵⁾ چورایا اور کہتا ہے کہ میں نے اپنے روپے کے معاوضہ میں لیا یا بطور رہن اپنے پاس رکھنے کے لیے لایا تو قطع نہیں۔⁽⁶⁾ (عالمگیری)

مسئلہ ۱۳: امانت میں خیانت کی یا مال لوٹ لیا یا اُچک لیا⁽⁷⁾ تو قطع نہیں۔ یوہیں قبر سے کفن چورانے میں قطع نہیں اگر چہ قبر مقفل مکان⁽⁸⁾ میں ہو بلکہ جس مکان میں قبر ہے اُس میں سے اگر علاوہ کفن کے کوئی اور کپڑا وغیرہ چورایا جب بھی قطع نہیں بلکہ جس گھر میں میت ہو وہاں سے کوئی چیز چورائی تو قطع نہیں، ہاں اگر اس فعل کا عادی ہو تو بطور سیاست⁽⁹⁾ ہاتھ کاٹ دیں گے۔⁽¹⁰⁾ (ردمختار)

مسئلہ ۱۴: ذی رحم محرم⁽¹¹⁾ کے یہاں سے چورایا تو قطع نہیں اگر چہ وہ مال کسی اور کا ہو اور ذی رحم محرم کا مال دوسرے

①..... "الفتاویٰ الہندیۃ"، کتاب السرقة، الباب الثانی فی ما یقطع فیہ وما لا... إلخ، الفصل الأول، ج ۲، ص ۱۷۷

و"ردالمحتار"، کتاب السرقة، مطلب: فی ضمان الساعی، ج ۶، ص ۱۴۹.

②..... بہی کی جمع، وہ رجسٹر جس میں حساب وغیرہ لکھتے ہیں۔

③..... "الدرالمختار"، کتاب السرقة، ج ۶، ص ۱۵۰.

④..... "الفتاویٰ الہندیۃ"، کتاب السرقة، الباب الثانی فی ما یقطع فیہ وما لا... إلخ، الفصل الأول، ج ۲، ص ۱۷۷، وغیرہ.

⑤..... گھریلو ساز و سامان۔

⑥..... "الفتاویٰ الہندیۃ"، کتاب السرقة، الباب الثانی فی ما یقطع فیہ وما لا... إلخ، الفصل الأول، ج ۲، ص ۱۷۷.

⑦..... جھپٹ کر چھین لیا۔

⑧..... تالا لگے ہوئے مکان۔

⑨..... یعنی حکمت عملی کے تحت تاکہ چوری سے باز آجائے۔

⑩..... "الدرالمختار"، کتاب السرقة، ج ۶، ص ۱۵۱، ۱۵۰.

⑪..... ایسا قریبی رشتہ دار جس سے نکاح کرنا ہمیشہ کے لیے حرام ہو۔

کے یہاں تھا وہاں سے چورایا تو قطع ہے۔ شوہر نے عورت کے یہاں سے یا عورت نے شوہر کے یہاں سے یا غلام نے اپنے مولیٰ یا مولیٰ کی زوجہ کے یہاں سے یا عورت کے غلام نے اوس کے شوہر کے یہاں چوری کی تو قطع نہیں۔ یوہیں تاجروں کی دوکانوں سے چورانے میں بھی قطع نہیں ہے جبکہ ایسے وقت چوری کی کہ اوس وقت لوگوں کو وہاں جانے کی اجازت ہے۔⁽¹⁾ (درمختار)

مسئلہ ۱۵: مکان جب محفوظ ہے تو اب اس کی ضرورت نہیں کہ وہاں کوئی محافظ مقرر ہو اور مکان محفوظ نہ ہو تو محافظ کے بغیر حفاظت نہیں مثلاً مسجد سے کسی کی کوئی چیز چورائی تو قطع نہیں مگر جبکہ اوس کا مالک وہاں موجود ہو اگرچہ سو رہا ہو یعنی مالک ایسی جگہ ہو کہ مال کو وہاں سے دیکھ سکے۔ یوہیں میدان یا راستہ میں اگر مال ہے اور محافظ وہاں پاس میں ہے تو قطع ہے ورنہ نہیں۔⁽²⁾ (درمختار، عالمگیری)

مسئلہ ۱۶: جو جگہ ایک شے کی حفاظت کے لیے ہے وہ دوسری چیز کی حفاظت کے لیے بھی قرار پائے گی مثلاً اصطلب سے اگر روپے چوری کئے تو قطع ہے اگرچہ اصطلب روپے کی حفاظت کی جگہ نہیں۔⁽³⁾ (عالمگیری)

مسئلہ ۱۷: اگر چند بار کسی نے چوری کی تو بادشاہ اسلام اُسے سیاست قتل کر سکتا ہے۔⁽⁴⁾ (درمختار)

ہاتھ کاٹنے کا بیان

مسئلہ ۱: چور کا دہنا ہاتھ گٹے⁽⁵⁾ سے کاٹ کر کھولتے تیل میں داغ دیئے⁽⁶⁾ اور اگر موسم سخت گرمی یا سخت سردی کا ہو تو ابھی نہ کاٹیں بلکہ اُسے قید میں رکھیں۔ گرمی یا سردی کی شدت جانے پر کاٹیں۔ تیل کی قیمت اور کاٹنے والے اور داغنے والے کی اجرت اور تیل کھولانے کے مصارف⁽⁷⁾ سب چور کے ذمہ ہیں اور اس کے بعد اگر پھر چوری کرے تو اب بایاں پاؤں گٹے سے کاٹ دیں گے اس کے بعد پھر اگر چوری کرے تو اب نہیں کاٹیں گے بلکہ بطور تعزیر ماریں گے اور قید میں رکھیں گے یہاں تک کہ توبہ کر لے یعنی اُس کے بشرہ⁽⁸⁾ سے یہ ظاہر ہونے لگے کہ سچے دل سے توبہ کی اور نیکی کے آثار نمایاں ہوں۔⁽⁹⁾ (درمختار وغیرہ)

①....."الدرالمختار"، کتاب السرقة، ج ۶، ص ۱۵۳ تا ۱۵۶.

②....."الفتاویٰ الہندیہ"، کتاب السرقة، الباب الثانی فی ما یقطع وما لا... إلخ، الفصل الأول، ج ۲، ص ۱۷۹.

و"الدرالمختار"، کتاب السرقة، ج ۶، ص ۱۵۸.

③....."الفتاویٰ الہندیہ"، کتاب السرقة، الباب الثانی فی ما یقطع وما لا... إلخ، الفصل الأول، ج ۲، ص ۱۷۹.

④....."الدرالمختار"، کتاب السرقة، ج ۶، ص ۱۶۵.

⑤.....کلائی۔ ⑥.....ہاتھ کے کٹے ہوئے حصے کو کھولتے تیل سے جلادیں گے۔ ⑦.....اخراجات۔ ⑧.....چہرہ۔

⑨....."الدرالمختار"، کتاب السرقة، باب کیفیۃ القطع... إلخ، ج ۶، ص ۱۶۷، ۱۶۶، وغیرہ.

مسئلہ ۲: اگر دہنا ہاتھ اُس کا شل^(۱) ہو گیا ہے یا اس میں کانگوٹھا یا اونگلیاں کٹی ہوں جب بھی کاٹ دیں گے اور اگر بایاں ہاتھ شل ہو یا اس کا انگوٹھا یا دو اونگلیاں کٹی ہوں تو اب دہنا نہیں کاٹیں گے۔ یوہیں اگر دہنا پاؤں بیکار ہو یا کٹا ہو تو بایاں پاؤں نہیں کاٹیں گے، بلکہ فید کریں گے۔^(۲) (عالمگیری، درمختار)

مسئلہ ۳: ہاتھ کاٹنے کی شرط یہ ہے کہ جس کا مال چوری گیا ہے وہ اپنے مال کا مطالبہ کرے، خواہ گواہوں سے چوری کا ثبوت ہو یا چور نے خود اقرار کیا ہو اور یہ بھی شرط ہے کہ جب گواہ گواہی دیں اُس وقت وہ حاضر ہو اور جس وقت ہاتھ کاٹا جائے اُس وقت بھی موجود ہو لہذا اگر چور چوری کا اقرار کرتا ہے اور کہتا ہے کہ میں نے فلاں شخص جو غائب ہے اُس کی چوری کی ہے یا کہتا ہے کہ یہ روپے میں نے چورائے ہیں مگر معلوم نہیں کس کے ہیں یا میں یہ نہیں بتاؤں گا کہ کس کے ہیں تو قطع نہیں^(۳) اور پہلی صورت میں جبکہ غائب حاضر ہو کر مطالبہ کرے تو اس وقت قطع کریں گے۔^(۴) (درمختار)

مسئلہ ۴: جس شخص کا مال پر قبضہ ہے وہ مطالبہ کر سکتا ہے جیسے امین^(۵) و غاصب^(۶) و مرتہن^(۷) و متولی^(۸) اور باپ اور وصی اور سود خوار جس نے سودی مال پر قبضہ کر لیا ہے۔ اور سود دینے والا جس نے سود کے روپے ادا کر دیے اور یہ روپے چوری گئے تو اس کے مطالبہ پر قطع نہیں۔^(۹) (درمختار)

مسئلہ ۵: وہ چیز جس کے چورانے پر ہاتھ کاٹا گیا ہے اگر چور کے پاس موجود ہے تو مالک کو واپس دلائیں گے اور جاتی رہی تو تاوان نہیں اگرچہ اس نے خود ضائع کر دی ہو۔ اور اگر بیچ ڈالی یا ہبہ کر دی اور خریدار یا موہوب لہ نے^(۱۰) ضائع کر دی تو یہ تاوان دیں اور خریدار چور سے^(۱۱) واپس لے۔ اور اگر ہاتھ کاٹا نہ گیا ہو تو چور سے ضمان لے گا۔^(۱۲) (درمختار)

①..... بے کار۔

②..... ”الفتاویٰ الہندیہ“، کتاب السرقة، الباب الثانی فی ما یقطع و مالا... إلخ، الفصل الثالث، ج ۲، ص ۱۸۲۔

و ”الدرالمختار“، کتاب السرقة، باب کیفیة القطع... إلخ، ج ۶، ص ۱۶۷، ۱۶۸۔

③..... یعنی ہاتھ کاٹنا نہیں۔

④..... ”الدرالمختار“، کتاب السرقة، باب کیفیة القطع... إلخ، ج ۶، ص ۱۶۹، ۱۷۰۔

⑥..... غضب کرنے والا۔

⑤..... امانت دار۔

⑦..... جس کے پاس مال گروی رکھا ہے۔

⑧..... مال وقف کا نگران۔

⑨..... ”الدرالمختار“، کتاب السرقة، باب کیفیة القطع... إلخ، ج ۶، ص ۱۷۰۔

⑩..... جس کو چیز ہبہ کر دی ہے اس نے۔

⑪..... مقررہ قیمت۔

⑫..... ”الدرالمختار“، کتاب السرقة، باب کیفیة القطع... إلخ، ج ۶، ص ۱۷۵۔

مسئلہ ۶: کپڑا چورایا اور پھاڑ کر دو ٹکڑے کر دیے، اگر ان ٹکڑوں کی قیمت دس درم ہے تو قطع ہے اور اگر ٹکڑے کرنے کی وجہ سے قیمت گھٹ کر آدھی ہوگئی تو پوری قیمت کا ضمان لازم ہے اور قطع نہیں۔^(۱)

راہزنی کا بیان

اللہ عزوجل فرماتا ہے:

﴿إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا
أَوْ تُنَقَّطَ أَيْدِيهِمْ وَأَسْرُجُلُهُمْ مِّنْ خِلَافٍ أَوْ يُنْفَوْا مِنَ الْأَرْضِ ۚ ذَٰلِكَ لَهُمْ خِزْيٌ فِي الدُّنْيَا وَلَهُمْ فِي الْآخِرَةِ
عَذَابٌ عَظِيمٌ ۝ إِلَّا الَّذِينَ تَابُوا مِن قَبْلِ أَنْ تَقْدِرُوا عَلَيْهِمْ ۚ فَاعْلَمُوا أَنَّ اللَّهَ عَفُوٌّ رَّحِيمٌ ۝﴾^(۲)

جو لوگ اللہ (عزوجل) ورسول سے لڑتے ہیں اور زمین میں فساد کرنے کی کوشش کرتے ہیں ان کی سزا یہی ہے کہ قتل کر ڈالے جائیں یا انھیں سولی دی جائے یا ان کے ہاتھ پاؤں مقابل کے کاٹ دیے جائیں یا جلاوطن کر دیے جائیں۔ یہ ان کے لیے دنیا میں رسوائی ہے اور آخرت میں ان کے لیے بڑا عذاب ہے، مگر وہ کہ تمہارے قابو پانے سے قبل توبہ کر لیں تو جان لو کہ اللہ (عزوجل) بخشنے والا مہربان ہے۔

ابوداؤد ام المؤمنین صدیقہ رضی اللہ تعالیٰ عنہا سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”جو مرد مسلمان اس امر کی شہادت دے کہ اللہ (عزوجل) ایک ہے اور محمد صلی اللہ تعالیٰ علیہ وسلم اللہ (عزوجل) کے رسول ہیں، اس کا خون حلال نہیں مگر تین وجہ سے، مخصن ہو کر زنا کرے تو وہ رجم کیا جائے گا اور جو شخص اللہ (عزوجل) ورسول (صلی اللہ تعالیٰ علیہ وسلم) (یعنی مسلمانوں) سے لڑنے کو نکلا تو وہ قتل کیا جائے گا یا اسے سولی دی جائے گی یا جلاوطن کر دیا جائے گا اور جو شخص کسی کو قتل کرے گا تو اس کے بدلے میں قتل کیا جائے گا۔“^(۳) حضور اقدس صلی اللہ تعالیٰ علیہ وسلم کے زمانہ میں قبیلہ عکک وعرینہ کے کچھ لوگوں نے ایسا ہی کیا تھا، حضور (صلی اللہ تعالیٰ علیہ وسلم) نے ان کے ہاتھ پاؤں کٹوا کر سنگستان میں ڈلوادیا، وہیں تڑپ تڑپ کر مر گئے۔^(۴)

مسئلہ ۱: راہزن^(۵) جس کے لیے شریعت کی جانب سے سزا مقرر ہے، اُس میں چند شرطیں ہیں۔ (۱) ان میں اتنی

①..... ”الدرالمختار“، کتاب السرقة، باب كيفية القطع.... إلخ، ج ۶، ص ۱۷۶.

②..... پ ۶، المائدة: ۳۳، ۳۴.

③..... ”سنن أبي داود“، کتاب الحدود، باب الحكم فيمن ارتد... إلخ، الحديث: ۴۳۵۳، ج ۴، ص ۱۶۹.

④..... ”صحيح البخاري“، کتاب الوضوء، باب أحوال الأبل... إلخ، الحديث: ۲۳۳، ج ۱، ص ۱۰۰، والحديث: ۵۷۲۷، ج ۴، ص ۲۸.

⑤..... یعنی ڈاکو۔

طاقت ہو کہ راہ گیر اُن کا مقابلہ نہ کر سکیں اب چاہے ہتھیار کے ساتھ ڈاکا ڈالا یا لاٹھی لے کر یا پتھر وغیرہ سے۔ (۲) بیرون شہر راہزنی کی ہو (۱) یا شہر میں رات کے وقت ہتھیار سے ڈاکا ڈالا۔ (۳) دارالاسلام میں ہو۔ (۴) چوری کے سب شرائط پائے جائیں۔ (۵) توبہ کرنے اور مال واپس کرنے سے پہلے بادشاہ اسلام نے اُن کو گرفتار کر لیا ہو۔ (۲) (عالمگیری)

مسئلہ ۲: ڈاکہ پڑا مگر جان و مال تلف (۳) نہ ہو اور ڈاکو گرفتار ہو گیا تو عزیزاً اسے زد و کوب (۴) کرنے کے بعد قید کریں یہاں تک کہ توبہ کر لے اور اُس کی حالت قابل اطمینان ہو جائے اب چھوڑ دیں اور فقط زبانی توبہ کافی نہیں، جب تک حالت درست نہ ہو نہ چھوڑیں اور اگر حالت درست نہ ہو تو قید میں رکھیں یہاں تک کہ مرجائے اور اگر مال لے لیا ہو تو اُس کا داہنا ہاتھ اور بائیں پیر کاٹیں۔ یوہیں اگر چند شخص ہوں اور مال اتنا ہے کہ ہر ایک کے حصہ میں دس درم یا اس قیمت کی چیز آئے تو سب کے ایک ایک ہاتھ اور ایک ایک پاؤں کاٹ دیے جائیں اور اگر ڈاکو نے مسلمان یا ذمی کو قتل کیا اور مال نہ لیا ہو تو قتل کیے جائیں اور اگر مال بھی لیا اور قتل بھی کیا ہو تو بادشاہ اسلام کو اختیار ہے کہ (۱) ہاتھ پاؤں کاٹ کر قتل کر ڈالے یا (۲) سولی دیدے یا (۳) ہاتھ پاؤں کاٹ کر قتل کرے پھر اس کی لاش کو سولی پر چڑھا دے یا (۴) صرف قتل کر دے یا (۵) قتل کر کے سولی پر چڑھا دے یا (۶) فقط سولی دیدے۔ یہ چھ طریقے ہیں جو چاہے کرے اور اگر صرف سولی دینا چاہے تو اسے زندہ سولی پر چڑھا کر پیٹ میں نیزہ بھونک دیں (۵) پھر جب مرجائے تو مرنے کے بعد تین دن تک اُس کا لاشہ سولی پر رہنے دیں پھر چھوڑ دیں کہ اُس کے ورثہ دفن کر دیں اور یہ ہم پہلے بیان کر چکے ہیں کہ ڈاکو کی نماز جنازہ نہ پڑھی جائے۔ (۶) (عالمگیری، درمختار)

مسئلہ ۳: ڈاکو کے پاس اگر وہ مال موجود ہے تو بہر حال واپس دیا جائے اور نہیں ہے اور ہاتھ پاؤں کاٹ دیے گئے یا قتل کر دیے گئے تو اب تاوان نہیں۔ یوہیں جو انھوں نے راگیروں کو زخمی کیا یا مار ڈالا ہے اس کا بھی کچھ معاوضہ نہیں دلایا جائے گا۔ (۷) (درمختار، ردالمحتار)

①..... یعنی شہر سے باہر ڈکیتی کی ہو۔

②..... ”الفتاویٰ الہندیہ“، کتاب السرقة، الباب الرابع فی قطاع الطريق، ج ۲، ص ۱۸۶۔

③..... ضائع۔ ④..... مار پیٹ۔ ⑤..... یعنی نیزہ ماریں۔

⑥..... ”الفتاویٰ الہندیہ“، کتاب السرقة، الباب الرابع فی قطاع الطريق، ج ۲، ص ۱۸۶۔

و”الدرالمختار“، کتاب السرقة، باب قطع الطريق، ج ۶، ص ۱۸۱، ۱۸۲۔

⑦..... ”الدرالمختار و ردالمختار“، کتاب السرقة، باب قطع الطريق، ج ۶، ص ۱۸۳۔

مسئلہ ۴: ڈاکوؤں میں سے صرف ایک نے قتل کیا یا مال لیا یا ڈرایا یا سب کچھ کیا تو اس صورت میں جو سزا ہوگی وہ صرف اسی ایک کی نہ ہوگی، بلکہ سب کو پوری سزا دی جائے۔^(۱) (عالمگیری)

مسئلہ ۵: ڈاکوؤں نے قتل نہ کیا مگر مال لیا اور زخمی کیا تو ہاتھ پاؤں کاٹے جائیں اور زخم کا معاوضہ کچھ نہیں اور اگر فقط زخمی کیا مگر نہ مال لیا نہ قتل کیا اور مال لیا مگر گرفتاری سے پہلے توبہ کر لی اور مال واپس دیدیا یا اون میں کوئی غیر مکلف^(۲) یا گونگا ہو یا کسی راگیر کا قریبی رشتہ دار ہو تو ان صورتوں میں حد نہیں۔ اور ولی مقتول اور قتل نہ کیا ہو تو خود وہ شخص جسے زخمی کیا یا جس کا مال لیا قصاص یا دیت یا تاوان لے سکتا ہے یا معاف کر دے۔^(۳) (درمختار)

کتاب السیر

اللہ عزوجل فرماتا ہے:

﴿أَذِنَ لِلَّذِينَ يُقْتَلُونَ بِمَا ظَلَمُوا ۗ وَإِنَّ اللَّهَ عَلَىٰ نَصْرِهِمْ لَقَدِيرٌ ۗ﴾^(۱) الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ ۗ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ السَّمَاوَاتُ وَالْأَرْضُ وَالْجِبَالُ ۗ وَسَيَحْسَبُونَ أَنَّ اللَّهَ مُخْلِطُهُمْ فِيهَا ۗ وَاللَّهُ كَثِيرًا ۗ وَلَيْبُصَنَّ اللَّهُ مِنْ بَعْضِهِمْ ۗ وَإِنَّ اللَّهَ لَقَوِيٌّ عَزِيزٌ ۗ﴾^(۲)

اون لوگوں کو جہاد کی اجازت دی گئی جن سے لوگ لڑتے ہیں اس وجہ سے کہ اون پر ظلم کیا گیا اور بیشک اللہ (عزوجل) اون کی مدد کرنے پر قادر ہے وہ جن کو ناحق اون کے گھروں سے نکالا گیا محض اس وجہ سے کہ کہتے تھے ہمارا رب اللہ (عزوجل) ہے اور اگر اللہ (عزوجل) لوگوں کو ایک دوسرے سے دفع نہ کیا کرتا تو خانقاہیں اور مدرسے اور عبادت خانے اور مسجدیں ڈھادی جاتیں جن میں اللہ (عزوجل) کے نام کی کثرت سے یاد ہوتی ہے اور ضرور اللہ (عزوجل) اس کی مدد کرے گا جو اس کے دین کی مدد کرتا ہے، بیشک اللہ (عزوجل) قوی غالب ہے۔

اور فرماتا ہے:

﴿وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا ۗ إِنَّ اللَّهَ لَا يُحِبُّ الْمُعْتَدِينَ ۗ﴾^(۱) وَقَاتِلُوهُمْ

①....."الفتاویٰ الہندیہ"، کتاب السرقة، الباب الرابع فی قطاع الطريق، ج ۲، ص ۱۸۷ .

②..... یعنی عاقل بالغ نہ ہو۔

③....."الدرالمختار"، کتاب السرقة، باب قطع الطريق، ج ۶، ص ۱۸۳ .

④..... پ ۱۷، الحج: ۴۰، ۳۹ .

حَيْثُ تَقْتُلُوهُمْ وَأَخْرِجُوهُمْ مِنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ وَلَا تَقْتُلُوهُمْ عِنْدَ الْمَسْجِدِ الْحَرَامِ حَتَّى يُقْتَلُوا فِيهِ ۚ فَإِنْ قُتِلُوا فَمَاتُوا بِمَنْ قَتَلَهُمْ ۗ كَذَلِكَ جَزَاءُ الْكٰفِرِينَ ۗ فَإِنْ انْتَهَوْا فَإِنَّ اللَّهَ غَفُورٌ رَحِيمٌ ﴿٩٧﴾ وَقَتْلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ ۗ فَإِنْ انْتَهَوْا فَلَا عُدْوَانَ إِلَّا عَلَى الظَّالِمِينَ ﴿٩٨﴾ (1)

اور اللہ (عزوجل) کی راہ میں اون سے لڑو جو تم سے لڑتے ہیں اور زیادتی نہ کرو بیشک اللہ (عزوجل) زیادتی کرنے والوں کو دوست نہیں رکھتا۔ اور ایسوں کو جہاں پاؤ مارو اور جہاں سے انھوں نے تمہیں نکال دیا اور فتنہ قتل سے زیادہ سخت ہے اور اون سے مسجد حرام کے پاس نہ لڑو جب تک وہ تم سے وہاں نہ لڑیں۔ اگر وہ تم سے لڑیں تو انہیں قتل کرو۔ کافروں کی یہی سزا ہے اور اگر وہ باز آجائیں تو بیشک اللہ (عزوجل) بخشنے والا مہربان ہے اور اون سے لڑو یہاں تک کہ فتنہ نہ رہے اور دین اللہ (عزوجل) کے لیے ہو جائے اور اگر وہ باز آجائیں تو زیادتی نہیں مگر ظالموں پر۔

احادیث

حدیث ۱: صحیح بخاری و مسلم میں انس رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”اللہ (عزوجل) کی راہ میں صبح کو جانا یا شام کو جانا دنیا و ما فیہا (2) سے بہتر ہے۔“ (3)

حدیث ۲: صحیح مسلم میں ابو ہریرہ رضی اللہ تعالیٰ عنہ سے مروی، فرماتے ہیں صلی اللہ تعالیٰ علیہ وسلم: ”سب سے بہتر اوس کی زندگی ہے جو اللہ (عزوجل) کی راہ میں اپنے گھوڑے کی باگ (4) پکڑے ہوئے ہے، جب کوئی خوفناک آواز سنتا ہے یا خوف میں اوسے کوئی بلاتا ہے تو اوڑھ کر پہنچ جاتا ہے (یعنی نہایت جلد) قتل و موت کو اوس کی جگہوں میں تلاش کرتا ہے (یعنی مرنے کی جگہ سے ڈرتا نہیں ہے) یا اوس کی زندگی بہتر ہے جو چند بکریاں لیکر پہاڑ کی چوٹی پر یا کسی وادی میں رہتا ہے، وہاں نماز پڑھتا ہے اور زکاۃ دیتا ہے اور مرتے دم تک اپنے رب کی عبادت کرتا ہے۔“ (5)

حدیث ۳: ابوداؤد و نسائی و دارمی انس رضی اللہ تعالیٰ عنہ سے مروی، کہ حضور اقدس صلی اللہ تعالیٰ علیہ وسلم نے فرمایا: ”مشرکین سے جہاد کرو، اپنے مال اور جان اور زبان سے یعنی دین حق کی اشاعت میں ہر قسم کی قربانی کے لیے طیار ہو جاؤ۔“ (6)

1..... پ ۲، البقرہ: ۱۹۰، ۱۹۳۔

2..... دنیا اور جو کچھ دنیا میں ہے۔

3..... ”صحیح البخاری“، کتاب الجہاد، باب الغدوة و الروحة فی سبیل اللہ... إلخ، الحدیث: ۲۷۹۲، ج ۲، ص ۲۵۱۔

4..... لگام۔

5..... ”صحیح مسلم“، کتاب الامارۃ، باب فصل الجہاد و الرباط، الحدیث: ۱۲۵- (۱۸۸۹)، ص ۴۸، ۱۰۔

6..... ”سنن أبی داؤد“، کتاب الجہاد، باب کراهیۃ ترک الغزو، الحدیث: ۲۵۰۴، ج ۳، ص ۱۶۔

حدیث ۴: ترمذی وابوداؤد فضالہ بن عبید سے اور دارمی عقبہ بن عامر رضی اللہ تعالیٰ عنہما سے راوی، کہ فرماتے ہیں صلی اللہ تعالیٰ علیہ وسلم: ”جو مرتا ہے اوس کے عمل پر مہر لگا دی جاتی ہے یعنی عمل ختم ہو جاتے ہیں، مگر وہ جو سرحد پر گھوڑا باندھے ہوئے ہے اگر مر جائے تو اوس کا عمل قیامت تک بڑھایا جاتا ہے اور فتنہ قبر سے محفوظ رہتا ہے۔“ (1)

حدیث ۵: صحیح بخاری و مسلم میں سہل بن سعد رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”اللہ (عزوجل) کی راہ میں ایک دن سرحد پر گھوڑا باندھنا دنیا و ما فیہا سے بہتر ہے۔“ (2)

حدیث ۶، ۷: صحیح مسلم شریف میں سلمان فارسی رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”ایک دن اور رات اللہ (عزوجل) کی راہ میں سرحد پر گھوڑا باندھنا ایک مہینہ کے روزے اور قیام سے بہتر ہے اور مر جائے تو جو عمل کرتا تھا، جاری رہے گا اور اُس کا رزق برابر جاری رہے گا اور فتنہ قبر سے محفوظ رہے گا۔“ (3)

ترمذی و نسائی کی روایت عثمان رضی اللہ تعالیٰ عنہ سے ہے، کہ حضور (صلی اللہ تعالیٰ علیہ وسلم) نے فرمایا: ”ایک دن سرحد پر گھوڑا باندھنا دوسری جگہ کے ہزار دنوں سے بہتر ہے۔“ (4)

مسائل فقہیہ

مسئلہ ۱: مسلمانوں پر ضرور ہے کہ کافروں کو دین اسلام کی طرف بلائیں اگر دین حق کو قبول کر لیں زہے نصیب حدیث میں فرمایا ”اگر تیری وجہ سے اللہ تعالیٰ ایک شخص کو ہدایت فرمادے تو یہ اوس سے بہتر ہے جس پر آفتاب نے طلوع کیا“، یعنی جہاں سے جہاں تک آفتاب طلوع کرتا ہے یہ سب تمحصین مل جائے اس سے بہتر یہ ہے کہ تمھاری وجہ سے کسی کو ہدایت ہو جائے اور اگر کافروں نے دین حق کو قبول نہ کیا تو بادشاہ اسلام اون پر جزیہ مقرر کر دے کہ وہ ادا کرتے رہیں اور ایسے کافر کو ذمی کہتے ہیں اور جو اس سے بھی انکار کریں تو جہاد کا حکم ہے۔ (5) (در مختار وغیرہ)

مسئلہ ۲: مجاہد صرف وہی نہیں جو قتال کرے (6) بلکہ وہ بھی ہے جو اس راہ میں اپنا مال صرف کرے (7) یا نیک مشورہ

1..... ”جامع الترمذی“، کتاب فضائل الجہاد، باب ماجاء فی فضل من مات مرابطاً، الحدیث: ۱۶۲۷، ج ۳، ص ۲۳۲.

2..... ”صحیح البخاری“، کتاب الجہاد، باب فضل رباط یوم... إلخ، الحدیث: ۲۸۹۲، ج ۲، ص ۲۷۹.

3..... ”صحیح مسلم“، کتاب الامارۃ، باب فضل الرباط فی سبیل اللہ عزوجل، الحدیث: ۱۶۳- (۱۹۱۳)، ص ۱۰۵۹.

4..... ”جامع الترمذی“، کتاب فضائل الجہاد، باب ما جاء فی فضل المرابط، الحدیث: ۱۶۷۳، ج ۳، ص ۲۵۲.

5..... ”الدر المختار“، کتاب الجہاد، ج ۶، ص ۱۹۳، وغیرہ.

6..... جہاد کرے، کفار سے جنگ کرے۔

7..... خرچ کرے۔

سے شرکت دے یا خود شریک ہو کر مسلمانوں کی تعداد بڑھائے یا زخمیوں کا علاج کرے یا کھانے پینے کا انتظام کرے۔ اور اسی کے توابع (1) سے رباط ہے یعنی بلاد اسلامیہ (2) کی حفاظت کی غرض سے سرحد پر گھوڑا باندھنا یعنی وہاں مقیم رہنا اور اس کا بہت بڑا ثواب ہے کہ اس کی نماز پانسو نماز کی برابر ہے اور اس کا ایک درم خرچ کرنا سات سو درم سے بڑھ کر ہے اور مر جائے گا تو روزمرہ رباط کا ثواب اس کے نامہ اعمال میں درج ہوگا اور رزق بدستور ملتا رہے گا اور فتنہ قبر سے محفوظ رہے گا اور قیامت کے دن شہید اٹھایا جائے گا اور فزع اکبر سے مامون (3) رہے گا۔ (4) (درمختار)

مسئلہ ۳: جہاد ابتداء فرض کفایہ ہے کہ ایک جماعت نے کر لیا تو سب بری الذمہ ہیں اور سب نے چھوڑ دیا تو سب گنہگار ہیں اور اگر کفار کسی شہر پر ہجوم کریں (5) تو وہاں والے مقابلہ کریں اور ان میں اتنی طاقت نہ ہو تو وہاں سے قریب والے مسلمان اعانت کریں (6) اور ان کی طاقت سے بھی باہر ہو تو جو ان سے قریب ہیں وہ بھی شریک ہو جائیں علیٰ ہذا القیاس۔ (7) (درمختار، ردالمحتار)

مسئلہ ۴: بچوں اور عورتوں پر اور غلام پر فرض نہیں۔ یوہیں بالغ کے ماں باپ اجازت نہ دیں تو نہ جائے۔ یوہیں اندھے اور ابلہ اور لنگڑے اور جس کے ہاتھ کٹے ہوں ان پر فرض نہیں اور مدیون کے پاس مال ہو تو دین ادا کرے اور جائے ورنہ بغیر قرض خواہ بلکہ بغیر کفیل کی اجازت کے نہیں جاسکتا۔ اور اگر دین میعادی (8) ہو اور جانتا ہے کہ میعاد پوری ہونے سے پہلے واپس آجائے گا تو جانا جائز ہے۔ اور شہر میں جو سب سے بڑا عالم ہو وہ بھی نہ جائے۔ یوہیں اگر اس کے پاس لوگوں کی امانتیں ہیں اور وہ لوگ موجود نہیں ہیں تو کسی دوسرے شخص سے کہدے کہ جن کی جن کی امانت ہے دیدینا تو اب جاسکتا ہے۔ (9) (بحر، درمختار)

مسئلہ ۵: اگر کفار ہجوم کر آئیں تو اس وقت فرض عین ہے یہاں تک کہ عورت اور غلام پر بھی فرض ہے اور اس کی کچھ ضرورت نہیں کہ عورت اپنے شوہر سے اور غلام اپنے مولیٰ سے اجازت لے بلکہ اجازت نہ دینے کی صورت میں بھی جائیں اور شوہر و مولیٰ (10) پر منع کرنے کا گناہ ہوا۔ یوہیں ماں باپ سے بھی اجازت لینے کی اور مدیون کو دائن سے (11) اجازت کی حاجت

- ①..... متعلقات، اقسام۔
- ②..... اسلامی ممالک۔
- ③..... محفوظ۔
- ④..... ”الدرالمختار“ و ”ردالمحتار“، کتاب الجہاد، ج ۶، ص ۱۹۳-۱۹۵۔
- ⑤..... اچانک حملہ کر دیں۔
- ⑥..... مدد کریں۔
- ⑦..... ”الدرالمختار“ و ”ردالمحتار“، کتاب الجہاد، ج ۶، ص ۱۹۶-۱۹۸۔
- ⑧..... ایسا قرض جس کی ادائیگی کا وقت مقرر ہو۔
- ⑨..... ”البحر الرائق“، کتاب السیر، ج ۵، ص ۱۲۱۔
- و ”الدرالمختار“، کتاب الجہاد، ج ۶، ص ۲۰۱۔
- ⑩..... آقا، مالک۔
- ⑪..... یعنی مقروض کو اپنے قرض خواہ سے۔

نہیں بلکہ مریض بھی جائے ہاں پورا نامریض کہ جانے پر قادر نہ ہو اسے معافی ہے۔⁽¹⁾ (بحر)

مسئلہ ۶: جہاد واجب ہونے کے لیے شرط یہ ہے کہ اسلحہ اور لڑنے پر قدرت ہو اور کھانے پینے کے سامان اور سواری کا مالک ہو نیز اس کا غالب گمان ہو کہ مسلمانوں کی شوکت بڑھے گی۔ اور اگر اس کی امید نہ ہو تو جائز نہیں کہ اپنے کو ہلاکت میں ڈالنا ہے۔⁽²⁾ (عالمگیری، درمختار)

مسئلہ ۷: بیت المال⁽³⁾ میں مال موجود ہو تو لوگوں پر سامان جہاد گھوڑے اور اسلحہ کے لیے مال مقرر کرنا مکروہ تحریمی ہے اور بیت المال میں مال نہ ہو تو حرج نہیں اور اگر کوئی شخص بطیب خاطر⁽⁴⁾ کچھ دینا چاہتا ہے تو اصلاً مکروہ نہیں بلکہ بہتر ہے خواہ بیت المال میں ہو یا نہ ہو۔ اور جس کے پاس مال ہو مگر خود نہ جاسکتا ہو تو مال دے کر کسی اور کو بھیج دے مگر غازی سے یہ نہ کہے کہ مال لے اور میری طرف سے جہاد کر کہ یہ تو نوکری اور مزدوری ہو گئی اور یوں کہا تو غازی کو لینا بھی جائز نہیں۔⁽⁵⁾ (درمختار، ردالمحتار، عالمگیری)

مسئلہ ۸: جن لوگوں کو دعوت اسلام نہیں پہنچی ہے انہیں پہلے دعوت اسلام دی جائے بغیر دعوت اون سے لڑنا جائز نہیں اور اس زمانہ میں ہر جگہ دعوت پہنچ چکی ہے ایسی حالت میں دعوت ضروری نہیں مگر پھر بھی اگر ضرر کا اندیشہ نہ ہو تو دعوت حق کر دینا مستحب ہے۔⁽⁶⁾ (درمختار)

مسئلہ ۹: کفار سے جب مقابلہ کی نوبت آئے تو اون کے گھروں کو آگ لگا دینا اور اموال اور درختوں اور کھیتوں کو جلا دینا اور تباہ کر دینا سب کچھ جائز ہے یعنی جب یہ معلوم ہو کہ ایسا نہ کریں گے تو فتح کرنے میں بہت مشقت اوٹھانی پڑے گی اور اگر فتح کا غالب گمان ہو تو اموال وغیرہ تلف⁽⁷⁾ نہ کریں کہ عنقریب مسلمانوں کو ملیں گے۔⁽⁸⁾ (درمختار)

مسئلہ ۱۰: بندوق، توپ اور بم کے گولے مارنا سب کچھ جائز ہے۔

①....."البحر الرائق" کتاب السیر، ج ۵، ص ۱۲۲.

②....."الفتاویٰ الہندیہ"، کتاب السیر، الباب الأول فی تفسیرہ... إلخ، ج ۲، ص ۱۸۸.

و"الدرالمختار"، کتاب الجہاد، ج ۶، ص ۲۰۳.

③.....اسلامی حکومت کا خزانہ۔ ④.....خوشدلی سے۔

⑤....."الدرالمختار" و"ردالمحتار"، کتاب الجہاد، ج ۶، ص ۲۰۳.

و"الفتاویٰ الہندیہ"، کتاب السیر، الباب الأول فی تفسیرہ... إلخ، ج ۲، ص ۱۹۱.

⑥....."الدرالمختار"، کتاب الجہاد، ج ۶، ص ۲۰۵، ۲۰۶.

⑦.....ضائع۔

⑧....."الدرالمختار"، کتاب الجہاد، ج ۶، ص ۲۰۶.

مسئلہ ۱۱: اگر کافروں نے چند مسلمانوں کو اپنے آگے کر لیا کہ گولی وغیرہ ان پر پڑے ہم ان کے پیچھے محفوظ رہیں گے جب بھی ہمیں باز رہنا جائز نہیں گولی چلائیں اور قصد کافروں کے مارنے کا کریں اگر کوئی مسلمان مسلمانوں کی گولی سے مر جائے جب بھی کفارہ وغیرہ لازم نہیں جبکہ گولی چلانے والے نے کافر پر گولی چلانے کا ارادہ کیا ہو۔^(۱) (درمختار)

مسئلہ ۱۲: کسی شہر کو بادشاہ اسلام نے فتح کیا اور اس شہر میں کوئی مسلمان یا ذمی ہے تو اہل شہر کو قتل کرنا جائز نہیں ہاں اگر اہل شہر میں سے کوئی نکل گیا تو اب باقیوں کو قتل کرنا جائز ہے کہ ہو سکتا ہے کہ وہ جانے والا مسلمان یا ذمی ہو۔^(۲) (درمختار)

مسئلہ ۱۳: جو چیزیں واجب التعظیم ہیں^(۳) اون کو جہاد میں لے کر جانا جائز نہیں جیسے قرآن مجید، کتب فقہ و حدیث شریف کہ بے حرمتی کا اندیشہ ہے۔ یوہیں عورتوں کو بھی نہ لے جانا چاہیے اگرچہ علاج و خدمت کی غرض سے ہو۔ ہاں اگر لشکر بڑا ہو کہ خوف نہ ہو تو عورتوں کو لے جانے میں حرج نہیں اور اس صورت میں بوڑھیوں اور باندیوں کو لے جانا اولیٰ ہے اور اگر مسلمان کافروں کے ملک میں امان لے کر گیا ہے تو قرآن مجید لے جانے میں حرج نہیں۔^(۴) (درمختار، بحر)

مسئلہ ۱۴: عہد توڑنا مثلاً یہ معاہدہ کیا کہ اتنے دنوں تک جنگ نہ ہوگی پھر اسی زمانہ عہد میں^(۵) جنگ کی یہ ناجائز ہے اور اگر معاہدہ نہ ہو اور بغیر اطلاع کیے جنگ شروع کر دی تو حرج نہیں۔^(۶) (مجمع الانہر)

مسئلہ ۱۵: مُٹہ یعنی ناک کان یا ہاتھ پاؤں کا ٹٹا یا مونڈھ کالا کر دینا منع ہے یعنی فتح ہونے کے بعد مُٹہ کی اجازت نہیں اور اٹھائے جنگ میں اگر ایسا ہو مثلاً تلوار ماری اور ناک کٹ گئی یا کان کٹ گئے یا آنکھ پھوڑ دی یا ہاتھ پاؤں کاٹ دیے تو حرج نہیں۔^(۷) (فتح)

مسئلہ ۱۶: عورت اور بچہ اور پاگل اور بہت بوڑھے اور اندھے اور لہجے^(۸) اور پانچ^(۹) اور راہب^(۱۰) اور پوجاری^(۱۱) جو لوگوں سے ملتے جلتے نہ ہوں یا جس کا دہنا ہاتھ کٹا ہو یا خشک ہو گیا ہو ان سب کو قتل کرنا منع ہے یعنی جبکہ لڑائی میں کسی قسم کی

①....."الدرالمختار"، کتاب الجہاد، ج ۶، ص ۲۰۶.

②.....المرجع السابق، ص ۲۰۷.

③.....جن چیزوں کی تعظیم واجب ہے۔

④....."الدرالمختار"، کتاب الجہاد، ج ۶، ص ۲۰۷.

و"البحر الرائق"، کتاب السیر، ج ۵، ص ۱۳۰.

⑤.....معاہدہ کی مدت کے دوران۔

⑥....."مجمع الانہر"، کتاب السیر والجہاد، ج ۲، ص ۴۱۴.

⑦....."فتح القدير"، کتاب السیر، باب کیفیت القتال، ج ۵، ص ۲۰۱.

⑧.....ہاتھ پاؤں سے معذور۔ ⑨.....چلنے پھرنے سے معذور۔ ⑩.....پادری، عیسائیوں کا پیشوا۔ ⑪.....مندر کا مجاور۔

مدد نہ دیتے ہوں۔ اور اگر ان میں سے کوئی خود لڑتا ہو یا اپنے مال یا مشورہ سے مدد پہنچاتا ہو یا بادشاہ ہو تو اسے قتل کر دیں گے۔ اور اگر مجنون کو کبھی جنون رہتا ہے اور کبھی ہوش تو اسے بھی قتل کر دیں۔ اور بچہ اور مجنون کو اثنائے جنگ میں (1) قتل کریں گے جبکہ لڑتے ہوں اور باقیوں کو قید کرنے کے بعد بھی قتل کر دیں گے۔ اور جنہیں قتل کرنا منع ہے انہیں یہاں نہ چھوڑیں گے بلکہ قید کر کے دارالاسلام میں لائیں گے۔ (2) (درمختار، مجمع الانہر)

مسئلہ ۷: کافروں کے سر کاٹ کر لائیں یا اون کی قبریں کھود ڈالیں اس میں حرج نہیں۔ (3) (درمختار)

مسئلہ ۱۸: اپنے باپ دادا کو اپنے ہاتھ سے قتل کرنا ناجائز ہے مگر اسے چھوڑے بھی نہیں بلکہ اس سے لڑنے میں مشغول رہے کہ کوئی اور شخص آ کر اسے مار ڈالے۔ ہاں اگر باپ یا دادا خود اس کے قتل کا درپے ہو اور اسے بغیر قتل کیے چارہ نہ ہو تو مار ڈالے اور دیگر رشتہ داروں کے قتل میں کوئی حرج نہیں۔ (4) (درمختار، ردالمحتار)

مسئلہ ۱۹: اگر صلح مسلمانوں کے حق میں بہتر ہو تو صلح کرنا جائز ہے اگرچہ کچھ مال لے کر یادے کر صلح کی جائے اور صلح کے بعد اگر مصلحت صلح توڑنے میں ہو تو توڑ دیں مگر یہ ضرور ہے کہ پہلے انہیں اس کی اطلاع کر دیں اور اطلاع کے بعد فوراً جنگ شروع نہ کریں بلکہ اتنی مہلت دیں کہ کافر بادشاہ اپنے تمام ممالک میں اس خبر کو پہنچا سکے۔ یہ اس صورت میں ہے کہ صلح میں کوئی میعاد نہ ہو اور اگر میعاد ہو تو میعاد پوری ہونے پر اطلاع کی کچھ حاجت نہیں۔ (5) (درمختار، ردالمحتار)

مسئلہ ۲۰: صلح کے بعد اگر کسی کافر نے لڑنا شروع کیا اور یہ اونکے بادشاہ کی اجازت سے ہے تو اب صلح نہ رہی اور اگر بادشاہ کی اجازت سے نہ ہو بلکہ شخص خاص یا کوئی جماعت بغیر اجازت بادشاہ برسر پیکار ہے (6) تو صرف انہیں قتل کیا جائے ان کے حق میں صلح نہ رہی باقیوں کے حق میں باقی ہے۔ (7) (مجمع الانہر)

مسئلہ ۲۱: کافروں کے ہاتھ ہتھیار اور گھوڑے اور غلام اور لوہا وغیرہ جس سے ہتھیار بنتے ہیں بیچنا حرام ہے اگرچہ صلح کے زمانہ میں ہو۔ یوہیں تاجروں پر حرام ہے کہ یہ چیزیں اون کے ملک میں تجارت کے لیے لے جائیں بلکہ اگر مسلمانوں

①..... جنگ کے دوران۔

②..... ”الدرالمختار“، کتاب الجہاد، ج ۶، ص ۲۱۰، ۲۱۱۔

و ”مجمع الانہر“، کتاب السیر والجہاد، ج ۲، ص ۴۱۴۔

③..... ”الدرالمختار“، کتاب الجہاد، ج ۶، ص ۲۱۱۔

④..... ”الدرالمختار و ردالمختار“، کتاب الجہاد، مطلب: فی بیان نسخ المثلة، ج ۶، ص ۲۱۱، ۲۱۲۔

⑤..... المرجع السابق، ص ۲۱۲۔

⑥..... یعنی جنگ لڑ رہی ہے۔

⑦..... ”مجمع الانہر“، کتاب السیر والجہاد، ج ۲، ص ۴۱۸۔

کو حاجت ہو تو غلہ اور کپڑا بھی ان کے ہاتھ نہ بیچا جائے۔⁽¹⁾ (درمختار)

مسئلہ ۲۲: مسلمان آزاد مرد یا عورت نے کافروں میں کسی ایک کو یا جماعت یا ایک شہر کے رہنے والوں کو پناہ دیدی تو امان⁽²⁾ صحیح ہے اب قتل جائز نہیں اگرچہ امان دینے والا فاسق یا اندھا یا بہت بوڑھا ہو۔ اور بچہ یا غلام کی امان صحیح ہونے کے لیے شرط یہ ہے کہ اونھیں قتال⁽³⁾ کی اجازت مل چکی ہو ورنہ صحیح نہیں۔ امان صحیح ہونے کے لیے شرط یہ ہے کہ کفار نے لفظ امان سنا ہو اگرچہ کسی زبان میں ہو اگرچہ اس لفظ کے معنی وہ نہ سمجھتے ہوں اور اگر اتنی دور پر ہوں کہ سن نہ سکیں تو امان صحیح نہیں۔⁽⁴⁾ (درمختار، عالمگیری)

مسئلہ ۲۳: امان میں ضرر کا اندیشہ ہو تو بادشاہ اسلام اس کو توڑ دے مگر توڑنے کی اطلاع کر دے اور امان دینے والا اگر جانتا تھا کہ اس حالت میں امان دینا منع تھا اور پھر دیدی تو اسے سزا دی جائے۔⁽⁵⁾ (مجمع الانہر)

مسئلہ ۲۴: ذمی اور تاجر اور قیدی اور مجنون اور جو شخص دارالحرب میں مسلمان ہو اور ابھی ہجرت نہ کی ہو اور وہ بچہ اور غلام جنھیں قتال کی اجازت نہ ہو یہ لوگ امان نہیں دے سکتے۔⁽⁶⁾ (درمختار)

غنیمت کا بیان

اللہ عزوجل فرماتا ہے:

﴿يَسْأَلُونَكَ عَنِ الْإِنْفَالِ قُلِ الْإِنْفَالُ لِلَّهِ وَالرَّسُولِ فَأَتَقُوا اللَّهَ وَأَصْلِحُوا ذَاتَ بَيْنِكُمْ وَأَطِيعُوا اللَّهَ وَرَسُولَهُ إِن كُنْتُمْ مُؤْمِنِينَ ١﴾⁽⁷⁾

نفل کے بارے میں تم سے سوال کرتے ہیں تم فرما دو نفل اللہ (عزوجل) ورسول کے لیے ہیں، اللہ (عزوجل) سے ڈرو اور آپس میں صلح کرو اور اللہ (عزوجل) ورسول (صلی اللہ تعالیٰ علیہ وسلم) کی اطاعت کرو، اگر تم ایمان رکھتے ہو۔

اور فرماتا ہے:

﴿وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِلَّذِينَ آمَنُوا وَالْمَسْكِينِ

①....."الدرالمختار و ردالمختار"، کتاب الجہاد، مطلب: فی بیان نسخ المثلۃ، ج ۶، ص ۲۱۳.

②..... یعنی حفاظت کی ضمانت دینا، پناہ دینا۔ ③..... جہاد، جنگ۔

④....."الدرالمختار"، کتاب الجہاد، ج ۶، ص ۲۱۴.

و"الفتاویٰ الہندیۃ"، کتاب السیر، الباب الثالث فی الموادعۃ والامان.... إلخ، ج ۲، ص ۱۹۸، ۱۹۹.

⑤....."مجمع الانہر"، کتاب السیر و الجہاد، ج ۲، ص ۴۱۹، ۴۲۰.

⑥....."الدرالمختار"، کتاب الجہاد، ج ۶، ص ۲۱۷، ۲۱۸.

⑦..... پ ۹، الانفال: ۱.

وَابْنِ السَّبِيلِ ۱ (1)

اور جان لو کہ جو کچھ تم نے غنیمت حاصل کی ہے اوس میں سے پانچواں حصہ اللہ (عزوجل) ورسول (صلی اللہ تعالیٰ علیہ وسلم) کے لیے ہے اور قرابت والے اور یتیموں اور مسکینوں اور مسافر کے لیے۔

احادیث

حدیث ۱: صحیحین میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”ہم سے پہلے کسی کے لیے غنیمت حلال نہیں ہوئی، اللہ تعالیٰ نے ہمارا ضعف و عجز دیکھ کر اسے ہمارے لیے حلال کر دیا۔“ (2)

حدیث ۲: سنن ترمذی میں ابو امامہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا: ”اللہ (عزوجل) نے مجھے تمام انبیاء سے افضل کیا۔“ یا فرمایا: ”میری امت کو تمام امتوں سے افضل کیا اور ہمارے لیے غنیمت حلال کی۔“ (3)

حدیث ۳: صحیحین میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”ایک نبی (یوشع بن نون علیہ السلام) غزوہ کے لیے تشریف لے گئے اور اپنی قوم سے فرمایا: کہ ایسا شخص میرے ساتھ نہ چلے، جس نے نکاح کیا ہے اور ابھی زفاف نہیں کیا ہے (4) اور کرنا چاہتا ہے اور نہ وہ شخص جس نے مکان بنایا ہے اور اوس کی چھتیں ابھی تیار نہیں ہوئی ہیں اور نہ وہ شخص جس نے گا بھن جانور (5) خریدے ہیں اور بچہ جننے کا منتظر ہے (یعنی جن کے دل کسی کام میں مشغول ہوں وہ نہ چلیں صرف وہ لوگ چلیں جن کو ادھر کا خیال نہ ہو) جب اپنے لشکر کو لے کر قریہ (بیت المقدس) کے قریب پہنچے، وقت عصر آ گیا (وہ جمعہ کا دن تھا اور اب ہفتہ کی رات آنے والی ہے، جس میں قتال بنی اسرائیل پر حرام تھا) انھوں نے آفتاب کو مخاطب کر کے فرمایا: تو مامور ہے اور میں مامور ہوں۔ اے اللہ! (عزوجل) آفتاب کو روک دے، آفتاب رک گیا اور اللہ (عزوجل) نے فتح دی اب غنیمتیں جمع کی گئیں اوسے کھانے کے لیے آگ آئی، مگر اوس نے نہیں کھایا (یعنی پہلے زمانہ میں حکم یہ تھا کہ غنیمت جمع کی جائے پھر آسمان سے آگ اترتی اور سب کو جلا دیتی اگر ایسا نہ ہوتا تو یہ سمجھا جاتا کہ کسی نے کوئی خیانت کی ہے اور یہاں بھی یہی ہوا) نبی نے فرمایا: کہ تم نے خیانت کی ہے، لہذا ہر قبیلہ میں سے ایک شخص بیعت کرے بیعت ہوئی ایک شخص کا ہاتھ اون کے ہاتھ سے چپک گیا،

① ب ۱۰، الانفال: ۴۱ .

② ”صحیح مسلم“، کتاب الجہاد، باب تحلیل الغنائم... إلخ، الحدیث: ۳۲-۱۷۴۷، ص ۹۵۹ .

③ ”جامع الترمذی“، کتاب السیر باب ماجاء فی الغنیمۃ، الحدیث: ۱۵۵۸، ج ۳، ص ۱۹۶ .

④ یعنی بیوی سے ہمبستری نہیں کی ہے۔

⑤ وہ جانور جن کے پیٹوں میں بچے ہوں۔

فرمایا: تمہارے قبیلہ میں کسی نے خیانت کی ہے اس کے بعد وہ لوگ سونے کا ایک سر لائے جو گائے کے سر برابر تھا، اس کو اس غنیمت میں شامل کر دیا پھر حسب دستور آگ آئی اور کھا گئی۔ حضور (صلی اللہ تعالیٰ علیہ وسلم) نے ارشاد فرمایا: کہ ہم سے قبل کسی کے لیے غنیمت حلال نہیں تھی اللہ (عزوجل) نے ہمارے ضعف و عجز کی وجہ سے اسے حلال کر دیا۔⁽¹⁾

حدیث ۴: ابو داؤد نے ابو موسیٰ اشعری رضی اللہ تعالیٰ عنہ سے روایت کی، کہتے ہیں ہم حبشہ سے واپس ہوئے اس وقت پہنچے کہ رسول اللہ صلی اللہ تعالیٰ علیہ وسلم نے ابھی خیبر کو فتح کیا تھا، حضور (صلی اللہ تعالیٰ علیہ وسلم) نے ہمارے لیے حصہ مقرر فرمایا اور ہمیں بھی عطا فرمایا، جو لوگ فتح خیبر میں موجود نہ تھے اون میں ہمارے سوا کسی کو حصہ نہ دیا، صرف ہماری کشتی والے جتنے تھے حضرت جعفر اور اون کے رفقا⁽²⁾ انھیں کو حصہ دیا۔⁽³⁾

حدیث ۵: صحیح مسلم میں یزید بن ہریر سے مروی کہ نجدہ حروری نے عبداللہ بن عباس رضی اللہ تعالیٰ عنہما کے پاس لکھ کر دریافت کیا کہ غلام و عورت غنیمت میں حاضر ہوں تو آیا ان کو حصہ ملے گا؟ یزید سے فرمایا ”کہ لکھ دو کہ ان کے لیے سہم (حصہ) نہیں ہے، مگر کچھ دیدیا جائے۔“⁽⁴⁾

حدیث ۶: صحیحین میں عبداللہ بن عمر رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم اگر لشکر میں سے کچھ لوگوں کو لڑنے کے لیے کہیں بھیجتے تو انھیں علاوہ حصہ کے کچھ نفل (انعام) عطا فرماتے۔⁽⁵⁾

حدیث ۷: نیز صحیحین میں انھیں سے مروی، کہتے ہیں حضور (صلی اللہ تعالیٰ علیہ وسلم) نے ہمیں حصہ کے علاوہ خمس⁽⁶⁾ میں سے نفل دیا تھا، مجھے ایک بڑا اونٹ ملا تھا۔⁽⁷⁾

حدیث ۸: ابن ماجہ و ترمذی ابن عباس رضی اللہ تعالیٰ عنہما سے راوی، کہ حضور اقدس صلی اللہ تعالیٰ علیہ وسلم کی

①..... ”صحیح مسلم“، کتاب الجہاد، باب تحلیل الغنائم... إلخ، الحدیث: ۳۲۔ (۱۷۴۷)، ص ۹۵۹۔

و ”صحیح البخاری“، کتاب فرض الخمس، باب قول النبی صلی اللہ علیہ وسلم احلت لکم... إلخ، الحدیث: ۳۱۲۴، ج ۲، ص ۳۴۹۔

②..... ساتھی، ہمسفر، ہمراہی۔

③..... ”سنن أبي داود“، کتاب الجہاد، باب فیمن جاء بعد الغنیمة... إلخ، الحدیث: ۲۷۲۵، ج ۳، ص ۹۸۔

④..... ”صحیح مسلم“، کتاب الجہاد، باب النساء الغازیات... إلخ، الحدیث: ۱۳۹۔ (۱۸۱۲)، ص ۱۰۰۷۔

⑤..... ”صحیح مسلم“، کتاب الجہاد، باب الانفال، الحدیث: ۴۰۔ (۱۷۵۰)، ص ۹۶۱۔

⑥..... مال غنیمت کا پانچواں حصہ۔

⑦..... ”صحیح مسلم“، کتاب الجہاد، باب الانفال، الحدیث: ۳۸۔ (۱۷۵۰)، ص ۹۶۱۔

تلوار ذوالفقار بدر کے دن نفل میں ملی تھی۔⁽¹⁾

حدیث ۹: امام بخاری خولہ انصاریہ رضی اللہ تعالیٰ عنہا سے راوی، کہتی ہیں میں نے رسول اللہ صلی اللہ تعالیٰ علیہ وسلم کو فرماتے سنا ہے: ”کچھ لوگ اللہ (عزوجل) کے مال میں ناحق گھس پڑتے ہیں، اون کے لیے قیامت کے دن آگ ہے۔“⁽²⁾

حدیث ۱۰: ابوداؤد بروایت عمرو بن شعیب عن ابیہ عن جدہ راوی، حضور اقدس صلی اللہ تعالیٰ علیہ وسلم ایک شتر⁽³⁾ کے پاس تشریف لائے اوس کے کوہان سے ایک بال لیکر فرمایا: ”اے لوگو! اس غنیمت میں سے میرے لیے کچھ نہیں ہے (بال کی طرف اشارہ کر کے) اور یہ بھی نہیں سونٹس کے (کہ یہ میں لونگا) وہ بھی تمہارے ہی اوپر رہو جائیگا، لہذا سوئی اور تاگا جو کچھ تم نے لیا ہے حاضر کرو۔“ ایک شخص اپنے ہاتھ میں بالوں کا گچھالے کر کھڑا ہوا اور عرض کی، میں نے پالان درست کرنے کے لیے یہ بال لیے تھے۔ حضور (صلی اللہ تعالیٰ علیہ وسلم) نے فرمایا: ”سمیں میرا اور بنی عبدالمطلب کا جو کچھ حصہ ہے وہ تمہیں دیا۔“ اوس شخص نے کہا، جب اس کا معاملہ تنا بڑا ہے تو مجھے ضرورت نہیں یہ کہہ کر واپس کر دیا۔⁽⁴⁾

حدیث ۱۱: ترمذی نے ابوسعید رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) نے قبل تقسیم غنیمت کو خریدنے سے منع فرمایا۔⁽⁵⁾

مسائل فقہیہ

غنیمت اوس کو کہتے ہیں جو لڑائی میں کافروں سے بطور قہر و غلبہ کے لیا جائے۔ اور لڑائی کے بعد جو اون سے لیا جائے جیسے خراج اور جزیہ اس کو فئے کہتے ہیں۔ غنیمت میں خمس (پانچواں حصہ) نکال کر باقی چار حصے مجاہدین پر تقسیم کر دیے جائیں اور فئے کل بیت المال میں رکھا جائے۔⁽⁶⁾ (درمختار وغیرہ)

مسئلہ: دارالحرب میں کسی شہر کے لوگ خود بخود مسلمان ہو گئے وہاں مسلمانوں کا تسلط⁽⁷⁾ نہ ہوا تھا تو صرف اون پر عشر مقرر ہوگا یعنی جو زراعت پیدا ہو اوس کا دسواں حصہ بیت المال کو ادا کر دیں اور اگر خود بخود ذمہ میں داخل ہوئے تو اون

①..... ”جامع الترمذی“، کتاب السیر، باب فی النفل، الحدیث: ۱۰۶۷، ج ۳، ص ۲۰۲۔

②..... ”صحیح البخاری“، کتاب فرض الخمس، باب قوله تعالیٰ ﴿فان لله خمسہ وللرسول﴾ یعنی... إلخ، الحدیث: ۳۱۱۸، ج ۲، ص ۳۴۸۔

③..... اونٹ۔

④..... ”سنن أبی داؤد“، کتاب الجہاد، باب فی فداء الاسیر بالمال، الحدیث: ۲۶۹۴، ج ۳، ص ۸۴۔

⑤..... ”جامع الترمذی“، کتاب السیر، باب فی کراہیۃ بیع المغانم... إلخ، الحدیث: ۱۰۶۹، ج ۳، ص ۲۰۳۔

⑥..... ”الدر المختار“، کتاب الجہاد، باب المغنم وقسمته، ج ۶، ص ۲۱۸، وغیرہ۔

⑦..... مسلمانوں کا غلبہ۔

کی زمینوں پر خراج مقرر ہوگا اور اون پر جزیہ اور اگر غالب آنے کے بعد مسلمان ہوئے تو بادشاہ کو اختیار ہے اون پر احسان کرے اور زمینوں کی پیداوار کا عشر لے یا خراج مقرر کرے یا اون کو اور اون کے اموال کو خمس لینے کے بعد مجاہدین پر تقسیم کر دے۔ فتح کرنے کے بعد اگر وہ مسلمان نہ ہوئے تو اختیار ہے اگر چاہے انھیں لوٹڈی غلام بنائے اور خمس کے بعد انھیں اور اون کے اموال مجاہدین پر تقسیم کر دے اور زمینوں پر عشر مقرر کر دے اور اگر چاہے تو مردوں کو قتل کر ڈالے اور عورتوں بچوں اور اموال کو بعد خمس تقسیم کر دے اور اگر چاہے تو سب کو چھوڑ دے اور ان پر جزیہ اور زمینوں پر خراج مقرر کر دے اور چاہے تو انھیں وہاں سے نکال دے اور دوسروں کو وہاں بسائے اور چاہے تو اون کو چھوڑ دے اور زمین انھیں واپس دے اور عورتوں، بچوں اور دیگر اموال کو تقسیم کر دے مگر اس صورت میں بقدر زراعت انھیں کچھ مال بھی دیدے ورنہ مکروہ ہے اور چاہے تو صرف اموال تقسیم کر دے اور انھیں اور عورتوں، بچوں اور زمینوں کو چھوڑ دے مگر تھوڑا مال بقدر زراعت دیدے⁽¹⁾ ورنہ مکروہ ہے اور اگر تمام اموال اور زمینیں تقسیم کر دیں اور اون کو چھوڑ دیا تو یہ ناجائز ہے۔⁽²⁾ (عالمگیری)

مسئلہ ۲: اگر کسی شہر کو بطور صلح فتح کیا ہو تو جن شرائط پر صلح ہوئی اُن پر باقی رکھیں اُس کے خلاف کرنے کی نہ انھیں اجازت ہے نہ بعد والوں کو اور وہاں کی زمین انھیں لوگوں کی ملک⁽³⁾ رہے گی۔⁽⁴⁾ (درمختار)

مسئلہ ۳: دارالحرب کے جانور قبضہ میں کیے اور اُن کو دارالاسلام تک نہیں لاسکتا تو ذبح کر کے جلا ڈالے۔ یوہیں اور سامان جن کو نہیں لاسکتا ہے جلا دے اور برتنوں کو توڑ ڈالے روغن وغیرہ بہا دے اور ہتھیار وغیرہ لوہے کی چیزیں جو جلنے کے قابل نہیں انھیں پوشیدہ جگہ دفن کر دے۔⁽⁵⁾ (درمختار)

مسئلہ ۴: دارالحرب میں بغیر ضرورت غنیمت تقسیم نہ کریں اور اگر بار برداری کے جانور نہ ہوں تو تھوڑی تھوڑی مجاہدین کے حوالہ کر دی جائے کہ دارالاسلام میں آ کر واپس دیں اور یہاں تقسیم کی جائے۔⁽⁶⁾ (درمختار)

مسئلہ ۵: مال غنیمت کو دارالحرب میں مجاہدین اپنی ضرورت میں قبل تقسیم صرف کر سکتے ہیں مثلاً جانوروں کا چارہ اپنے کھانے کی چیزیں کھانا پکانے کے لیے ایندھن، گھی، تیل، شکر، میوے خشک، تر اور تیل لگانے کی ضرورت ہو تو کھانے کا تیل

①..... یعنی اتنا مال جس سے کھیتی باڑی کر سکیں۔

②..... "الفتاویٰ الہندیہ"، کتاب السیر، الباب الرابع فی الغنائم، الفصل الاول، ج ۲، ص ۲۰۵۔

③..... ملکیت میں۔

④..... "الدرالمختار"، کتاب الجہاد، باب المغنم وقسمتہ، ج ۶، ص ۲۱۸۔

⑤..... المرجع السابق، ص ۲۲۳۔ ⑥..... المرجع السابق، ص ۲۲۴۔

لگا سکتا ہے اور خوشبودار تیل مثلاً روغنِ گل⁽¹⁾ وغیرہ اُس وقت استعمال کر سکتا ہے جب کسی مرض میں اس کے استعمال کی حاجت ہو اور گوشت کھانے کے جانور ذبح کر سکتے ہیں مگر چمڑا مالِ غنیمت میں واپس کریں۔ اور مجاہدین اپنی باندی، غلام اور عورتوں بچوں کو بھی مالِ غنیمت سے کھلا سکتے ہیں۔ اور جو شخص تجارت کے لیے گیا ہے لڑنے کے لیے نہیں گیا وہ اور مجاہدین کے نوکر مالِ غنیمت کو صرف⁽²⁾ نہیں کر سکتے ہاں پکا ہوا کھانا یہ بھی کھا سکتے ہیں۔ اور پہلے سے اشیاء اپنے پاس رکھ لینا کہ ضرورت کے وقت صرف کریگئے ناجائز ہے۔ یوہیں جو چیز کام کے لیے لی تھی اور بیچ گئی او سے بیچنا بھی ناجائز ہے اور بیچ ڈالی تو دام⁽³⁾ واپس کرے۔⁽⁴⁾ (عالمگیری، درمختار، ردالمحتار)

مسئلہ ۶: مالِ غنیمت کو بیچنا جائز نہیں اور بیچا تو چیز واپس لی جائے اور وہ چیز نہ ہو تو قیمت مالِ غنیمت میں داخل کرے۔⁽⁵⁾ (درمختار)

مسئلہ ۷: دارالحرب سے نکلنے کے بعد اب تصرف جائز نہیں، ہاں اگر سب مجاہدین کی رضا سے ہو تو حرج نہیں اور جو چیزیں دارالحرب میں لی تھیں اون میں سے کچھ بچا ہے اور اب دارالاسلام میں آ گیا تو بقیہ واپس کر دے اور واپسی سے پہلے غنیمت تقسیم ہو چکی تو فقرا پر تصدق کر دے⁽⁶⁾ اور خود فقیر ہو تو اپنے کام میں لائے اور اگر دارالاسلام میں پہنچنے کے بعد بقیہ کو صرف کر ڈالا ہے تو قیمت واپس کرے اور غنیمت تقسیم ہو چکی ہے تو قیمت تصدق کر دے اور خود فقیر ہو تو کچھ حاجت نہیں۔⁽⁷⁾ (عالمگیری، درمختار)

مسئلہ ۸: مالِ غنیمت میں قبل تقسیم خیانت کرنا منع ہے۔⁽⁸⁾ (درمختار)

مسئلہ ۹: جو شخص دارالحرب میں مسلمان ہو گیا وہ خود اور اس کے چھوٹے بچے اور جو کچھ اس کے پاس مال و متاع⁽⁹⁾ ہے سب محفوظ ہیں یہ جبکہ اسلام لانا گرفتار کرنے سے پہلے ہو اور اسکے بعد کہ سپاہیوں نے اسے گرفتار کیا اگر مسلمان ہو تو وہ

①..... پھولوں کا تیل۔ ②..... خرچ۔ ③..... قیمت۔

④..... ”الدرالمختار“ و ”ردالمختار“، کتاب الجہاد، باب المغنم و قسمته، مطلب: فی ان معلوم المستحق... إلخ، ج ۶، ص ۲۲۹۔

و ”الفتاویٰ الہندیۃ“، کتاب السیر، الباب الرابع فی الغنائم، الفصل الاول، ج ۲، ص ۲۰۹۔

⑤..... ”الدرالمختار“، کتاب الجہاد، باب المغنم و قسمته، ج ۶، ص ۲۲۵-۲۲۶۔

⑥..... فقیروں پر صدقہ کر دے۔

⑦..... ”الفتاویٰ الہندیۃ“، کتاب السیر، الباب الرابع فی الغنائم، الفصل الاول، ج ۲، ص ۲۱۲۔

و ”الدرالمختار“، کتاب الجہاد، باب المغنم و قسمته، ج ۶، ص ۲۳۰۔

⑧..... ”الدرالمختار“، کتاب الجہاد، ج ۶، ص ۲۰۸۔

⑨..... ساز و سامان وغیرہ۔

غلام ہے۔ اور اگر مسلمان ہونے سے پہلے اُس کے بچے اور اموال پر قبضہ ہو گیا اور وہ گرفتاری سے پہلے مسلمان ہو گیا تو صرف وہ آزاد ہے اور اگر حربی امن لیکر دارالاسلام میں آیا تھا اور یہاں مسلمان ہو گیا پھر مسلمان اُس کے شہر پر غالب آئے تو بال بچے اور اموال سب فتنے ہیں۔⁽¹⁾ (درمختار، ردالمحتار)

مسئلہ ۱۰: جو شخص دارالحرب میں مسلمان ہوا اور اُس نے پیشتر⁽²⁾ سے کچھ مال کسی مسلمان یا ذمی کے پاس امانت رکھ دیا تھا تو یہ مال بھی اُس کو ملے گا اور حربی کے پاس تھا تو فتنے ہے اور اگر دارالحرب میں مسلمان ہو کر دارالاسلام میں چلا آیا پھر مسلمانوں کا اُس شہر پر تسلط⁽³⁾ ہوا تو اُس کے چھوٹے بچے محفوظ رہیں گے اور جو اموال اُس نے مسلمان یا ذمی کے پاس امانت رکھے ہیں وہ بھی اُسی کے ہیں باقی سب فتنے ہے۔⁽⁴⁾ (درمختار، فتح القدير)

مسئلہ ۱۱: جو شخص دارالحرب میں مسلمان ہوا تو اُسکی بالغ اولاد اور زوجہ اور زوجہ کے پیٹ میں جو بچہ ہے وہ اور جائداد غیر منقولہ⁽⁵⁾ اور اس کے باندی غلام لڑنے والے اور اس باندی کے پیٹ میں جو بچہ ہے وہ، یہ سب غنیمت ہیں۔⁽⁶⁾ (درمختار)

مسئلہ ۱۲: جو حربی دارالاسلام میں بغیر امان لیے آ گیا اور اسے کسی نے پکڑ لیا تو وہ اور اُس کے ساتھ جو کچھ مال ہے سب فتنے ہے۔⁽⁷⁾ (درمختار)

غنیمت کی تقسیم

مسئلہ ۱: غنیمت کے پانچ حصے کیے جائیں ایک حصہ نکال کر باقی چار حصے مجاہدین پر تقسیم کر دیے جائیں اور سوار بہ نسبت پیدل کے دونا⁽⁸⁾ پائے گا یعنی ایک اوس کا حصہ اور ایک گھوڑے کا اور گھوڑا عربی ہو یا اور قسم کا سب کا ایک حکم ہے۔ سردار لشکر اور سپاہی دونوں برابر ہیں یعنی جتنا سپاہی کو ملے گا اتنا ہی سردار کو بھی ملے گا۔ اونٹ اور گدھے اور خچر کسی کے پاس ہوں تو اون کی وجہ سے کچھ زیادہ نہ ملے گا یعنی اسے بھی پیدل والے کے برابر ملے گا اور اگر کسی کے پاس چند گھوڑے ہوں جب بھی اتنا ہی

①..... "الدرالمختار" و "ردالمحتار"، کتاب الجہاد، باب المغنم وقسمته، مطلب: فی ان معلوم المستحق... إلخ، ج ۶، ص ۲۳۱.

②..... پہلے۔ ③..... قبضہ، غلبہ۔

④..... "الدرالمختار"، کتاب الجہاد، باب المغنم وقسمته، ج ۶، ص ۲۳۱.

⑤..... "و"فتح القدير"، کتاب السیر، باب الغنائم وقسمتها، ج ۵، ص ۲۳۰.

⑥..... یعنی وہ جائداد جو دوسری جگہ نہیں لے جاسکتا مثلاً مکان، زمین وغیرہ۔

⑦..... "الدرالمختار"، کتاب الجہاد، باب المغنم وقسمته، ج ۶، ص ۲۳۱.

⑧..... المرجع السابق، ص ۲۳۱.

⑧..... وگنا۔

ملے گا جتنا ایک گھوڑے کے لیے ملتا تھا۔⁽¹⁾ (عالمگیری)

مسئلہ ۲: سوار دو چند غنیمت کا اس وقت مستحق ہوگا جب دارالاسلام سے جدا ہونے کے وقت اس کے پاس گھوڑا ہو لہذا جو شخص دارالحرب میں بغیر گھوڑے کے آیا اور وہاں گھوڑا خرید لیا تو پیدل کا حصہ پائے گا اور اگر گھوڑا تھا مگر وہاں پہنچ کر مر گیا تو سوار کا حصہ پائے گا اور سوار کے دو چند⁽²⁾ حصہ پانے کے لیے یہ بھی شرط ہے کہ اس کا گھوڑا مریض نہ ہو اور بڑا ہو یعنی لڑائی کے قابل ہو اور اگر گھوڑا بیمار تھا اور غنیمت سے قبل اچھا ہو گیا تو سوار کا حصہ پائے گا ورنہ نہیں اور اگر بچھیرا⁽³⁾ تھا اور غنیمت کے قبل جوان ہو گیا تو نہیں اور اگر گھوڑا لیکر چلا مگر سرحد پر پہنچنے سے پہلے کسی نے غصب کر لیا یا کوئی دوسرا شخص اس پر سواری لینے لگا یا گھوڑا بھاگ گیا اور یہ شخص دارالحرب میں پیدل داخل ہوا تو اگر ان صورتوں میں لڑائی سے پہلے اسے وہ گھوڑا مل گیا تو سوار کا حصہ پائے گا ورنہ پیدل کا اور اگر لڑائی سے پہلے یا جنگ کے وقت گھوڑا بیچ ڈالا تو پیدل کا حصہ پائے گا۔⁽⁴⁾ (درمختار، ردالمحتار)

مسئلہ ۳: سوار کے لیے یہ ضرور نہیں کہ گھوڑا اس کی ملک ہو بلکہ کرایہ یا عاریت سے لیا ہو⁽⁵⁾ بلکہ اگر غصب کر کے⁽⁶⁾ لے گیا جب بھی سوار کا حصہ پائیگا اور غصب کا گناہ اس پر ہے اور اگر دو شخصوں کی شرکت میں گھوڑا ہے تو ان میں کوئی سوار کا حصہ نہیں پائیگا مگر جبکہ داخل ہونے سے پہلے ایک نے دوسرے سے اس کا حصہ کرایہ پر لے لیا۔⁽⁷⁾ (ردالمحتار)

مسئلہ ۴: غلام اور بچہ اور عورت اور مجنون کے لیے حصہ نہیں ہاں خمس نکالنے سے پہلے پوری غنیمت میں سے انہیں کچھ دیدیا جائے جو حصہ کے برابر نہ ہو مگر اس وقت کہ انھوں نے قتال کیا ہو یا عورت نے مجاہدین کا کام کیا ہو مثلاً کھانا پکانا یا بیماروں اور زخمیوں کی تیمارداری کرنا اور کو پانی پلانا وغیرہ۔⁽⁸⁾ (درمختار، عالمگیری)

مسئلہ ۵: غنیمت کا پانچواں حصہ جو نکالا گیا ہے اس کے تین حصے کیے جائیں ایک حصہ یتیموں کے لیے اور ایک مسکینوں اور ایک مسافروں کے لیے اور اگر یہ تینوں حصے ایک ہی قسم مثلاً تینامی⁽⁹⁾ یا مساکین پر صرف کر دیے⁽¹⁰⁾ جب بھی جائز ہے اور مجاہدین کو حاجت ہو تو ان پر صرف کرنا بھی جائز ہے۔⁽¹¹⁾ (درمختار)

①..... "الفتاویٰ الہندیۃ" کتاب السیر، الباب الرابع، الفصل الثانی فی کیفیۃ القسمة، ج ۲، ص ۲۱۲.

②..... یعنی دگنا۔

③..... گھوڑی کا بچہ۔

④..... "الدرالمختار" و "ردالمختار"، کتاب الجہاد، فصل فی کیفیۃ القسمة، ج ۶، ص ۲۳۲-۲۳۴.

⑤..... یعنی جنگ کے لیے مانگ کر لایا ہو۔

⑥..... چھین کر۔

⑦..... "ردالمختار"، کتاب الجہاد، فصل فی کیفیۃ القسمة، مطلب: مخالفة الامیر حرام، ج ۶، ص ۲۳۳.

⑧..... "الدرالمختار"، کتاب الجہاد، ج ۶، ص ۲۳۵.

⑨..... "الفتاویٰ الہندیۃ"، کتاب السیر، الباب الرابع فی الغنائم و قسمتہا، الفصل الثانی، ج ۲، ص ۲۱۴.

⑩..... خرچ کر دیے۔

⑪..... "الدرالمختار"، کتاب الجہاد، فصل فی کیفیۃ القسمة، ج ۶، ص ۲۳۷.

مسئلہ ۶: بنی ہاشم و بنی مطلب کے یتامی اور مساکین اور مسافرا گر فقیر ہوں تو یہ لوگ بہ نسبت دوسروں کے خمس کے زیادہ حقدار ہیں کیونکہ اور فقرا تو زکاۃ بھی لے سکتے ہیں اور یہ نہیں لے سکتے اور یہ لوگ غنی ہوں تو خمس میں ان کا کچھ حق نہیں۔^(۱) (درمختار)

مسئلہ ۷: جو فوج یا جو شخص لڑنے کے ارادہ سے دارالحرب میں پہنچا اور جس وقت پہنچا لڑائی ختم ہو چکی ہے تو یہ بھی غنیمت میں حصہ دار ہے۔ یو ہیں جو شخص گیا مگر بیماری وغیرہ سے لڑائی میں شریک نہ ہو سکا تو غنیمت پائیگا اور اگر کوئی تجارت کے لیے گیا ہے تو جب تک لڑنے میں شریک نہ ہو غنیمت کا مستحق نہیں۔^(۲) (درمختار، ردالمحتار)

مسئلہ ۸: جو شخص دارالحرب میں مر گیا اور غنیمت نہ ابھی تقسیم ہوئی ہے نہ دارالاسلام میں لائی گئی ہے نہ بادشاہ نے غنیمت کو بیچا ہے تو اس کا حصہ نہیں یعنی اس کا حصہ اس کے وارثوں کو نہیں دیا جائیگا اور اگر تقسیم ہو چکی ہے یا دارالاسلام میں لائی جا چکی ہے یا بادشاہ نے بیچ ڈالی ہے تو اس کا حصہ وارثوں کو ملے گا۔^(۳) (درمختار)

مسئلہ ۹: تقسیم کے بعد ایک شخص نے دعویٰ کیا کہ میں بھی جنگ میں شریک تھا اور گواہوں سے اس امر^(۴) کو ثابت بھی کر دیا تو تقسیم باطل نہ کی جائے بلکہ اس شخص کو اس کے حصہ کی قدر بیت المال سے دیا جائے۔^(۵) (عالمگیری)

مسئلہ ۱۰: غنیمت میں کتابیں ملیں اور معلوم نہیں کہ اون میں کیا لکھا ہے تو نہ تقسیم کریں نہ کافروں کے ہاتھ بیچیں بلکہ موضع احتیاط میں دفن کر دیں کہ کافروں کو نہ مل سکیں اور اگر بادشاہ اسلام مسلمان کے ہاتھ بیچنا چاہے تو ایسے مسلمان کے ہاتھ نہ بیچے جو کافروں کے ہاتھ بیچ ڈالے اور قابل اعتماد شخص ہے کہ کافروں کے ہاتھ نہ بیچے گا تو اس کے ہاتھ بیچ سکتے ہیں۔ اگر سونے یا چاندی کے ہار ملے جن میں صلیب^(۶) یا تصویریں بنی ہیں تو تقسیم سے پہلے انھیں توڑ ڈالے اور ایسے مسلمان کے ہاتھ نہ بیچے جو کافروں کے ہاتھ بیچ ڈالے گا اور اگر روپے اشرفیوں میں تصویریں ہیں تو بغیر توڑنے کے تقسیم و بیع کر سکتے ہیں۔^(۷) (عالمگیری)

مسئلہ ۱۱: شکاری کتے اور باز اور شکرے^(۸) غنیمت میں ملے تو یہ بھی تقسیم کیے جائیں اور تقسیم سے قبل ان سے شکار

①..... "الدرالمختار"، کتاب الجہاد، فصل فی کیفیة القسمة، ج ۶، ص ۲۳۷، ۲۳۸.

②..... "الدرالمختار" و "ردالمحتار"، کتاب الجہاد، باب المغنم و قسمتہ، مطلب: فی ان معلوم المستحق... إلخ، ج ۶، ص ۲۲۶.

③..... "الدرالمختار"، باب المغنم و قسمتہ، کتاب الجہاد، ج ۶، ص ۲۲۶.

④..... دعویٰ، بات۔

⑤..... "الفتاویٰ الہندیۃ"، کتاب السیر، الباب الرابع، الفصل الثانی فی کیفیة القسمة، ج ۲، ص ۲۱۴-۲۱۵.

⑥..... عیسائیوں کا ایک مقدس نشان۔

⑦..... "الفتاویٰ الہندیۃ"، کتاب السیر، الباب الرابع، الفصل الثانی فی کیفیة القسمة، ج ۲، ص ۲۱۵.

⑧..... باز کی قسم کا ایک چھوٹا سا شکاری پرندہ۔

مکروہ ہے۔ (1) (عالمگیری)

مسئلہ ۱۲: جو جماعت بادشاہ سے اجازت لیکر دارالحرب میں گئی یا باقوت جماعت بغیر اجازت گئی اور شب خون مار کر (2) وہاں سے مال لائی تو یہ غنیمت ہے خمس لیکر باقی تقسیم ہوگا اور اگر یہ دونوں باتیں نہ ہوں یعنی نہ اجازت لی نہ باقوت جماعت ہے تو جو کچھ حاصل کیا سب انھیں کا ہے خمس نہ لیا جائے۔ (3) (درمختار)

مسئلہ ۱۳: اگر کچھ لوگ اجازت سے گئے تھے اور کچھ بغیر اجازت اور یہ لوگ باقوت بھی نہ تھے تو اجازت والے جو کچھ مال پائیں گے اس میں سے خمس لیکر باقی ان پر تقسیم ہو جائیگا اور دوسرے فریق نے جو کچھ حاصل کیا ہے اس میں نہ خمس ہے نہ تقسیم بلکہ جس نے جتنا پایا وہ اسی کا ہے اس کا ساتھ والا بھی اس میں شریک نہیں۔ اور اگر اجازت والے اور بے اجازت دونوں مل گئے اور ان کے اجتماع سے قوت پیدا ہوگئی تو اب خمس لیکر غنیمت کی مثل تقسیم ہوگی یعنی ایک نے بھی جو کچھ پایا ہے وہ سب پر تقسیم ہو جائیگا۔ (4) (عالمگیری)

مسئلہ ۱۴: غنیمت کی تقسیم ہوئی اور تھوڑی سی چیز باقی رہ گئی جو قابل تقسیم نہیں کہ لشکر بڑا ہے اور چیز تھوڑی تو بادشاہ کو اختیار ہے کہ فقرا پر تصدق کر دے یا بیت المال میں جمع کر دے کہ ضرورت کے وقت کام آئے۔ (5) (عالمگیری)

مسئلہ ۱۵: اجازت لیکر ایک جماعت دارالحرب کو گئی اور اس سے بادشاہ نے کہہ دیا کہ تم جو کچھ پاؤ گے وہ سب تمہارا ہے اس میں خمس نہیں لوگا تو اگر وہ جماعت باقوت ہے تو اس کا یہ کہنا جائز نہیں یعنی خمس لیا جائیگا اور باقوت نہ ہو تو کہنا جائز ہے اور خمس نہیں۔ (6) (درمختار)

مسئلہ ۱۶: بادشاہ یا سپہ سالار (7) اگر لڑائی کے پہلے یا جنگ کے وقت کچھ سپاہیوں سے یہ کہہ دے کہ تم جو کچھ پاؤ گے وہ تمہارا ہے یا یوں کہ تم میں جو جس کا فرقتل کرے اس کا سامان اس کے لیے ہے تو یہ جائز بلکہ بہتر ہے کہ اس کی وجہ سے ادن سپاہیوں کو ترغیب ہوگی۔ اور اس کو نفل کہتے ہیں اور اس میں نہ خمس ہے نہ تقسیم بلکہ وہ سب اسی پانے والے کا ہے۔ اگر یہ لفظ کہے

①....."الفتاویٰ الہندیہ"، کتاب السیر، الباب الرابع فی الغنائم وقسمتها، الفصل الثانی، ج ۲، ص ۲۱۵.

②.....رات کے وقت بے خبری میں دشمن پر حملہ کر کے۔

③....."الدرالمختار"، کتاب الجہاد، فصل فی کیفیة القسمة، ج ۶، ص ۲۴۱.

④....."الفتاویٰ الہندیہ"، کتاب السیر، الباب الرابع فی الغنائم وقسمتها، الفصل الثانی، ج ۲، ص ۲۱۶.

⑤.....المرجع السابق.

⑥....."الدرالمختار"، کتاب الجہاد، فصل فی کیفیة القسمة، ج ۶، ص ۲۴۱.

⑦.....لشکر کا سربراہ۔

تھے کہ جو جس کا فرکو قتل کریگا اوس مقتول کا سامان وہ لے اور خود بادشاہ یا سپہ سالار نے کسی کا فرکو قتل کیا تو یہ سامان لے سکتا ہے اور یہ کہنا بھی جائز ہے کہ یہ سو روپے لو اور فلاں کا فرکو مار ڈالو یا یوں کہ اگر تم نے فلاں کا فرکو مار ڈالا تو تمہیں ہزار روپے دوں گا۔ لڑائی ختم ہونے اور غنیمت جمع کرنے کے بعد نفل دینا جائز نہیں ہاں اگر مناسب سمجھے تو نمس میں سے دے سکتا ہے۔⁽¹⁾
(عالمگیری، درمختار، ردالمحتار)

مسئلہ ۷: جن لوگوں کو نفل (انعام) دینا کہا ہے انھوں نے نہیں سنا اوروں نے سن لیا جب بھی اوس انعام کے مستحق ہیں۔⁽²⁾ (درمختار)

مسئلہ ۱۸: دار الحرب میں لشکر ہے اس میں سے کچھ لوگ کہیں بھیجے گئے اور اون سے یہ کہہ دیا کہ جو کچھ تم پاؤ گے وہ سب تمہارا ہے تو جائز ہے اور اگر دارالاسلام سے یہ کہہ کر بھیجا تو ناجائز۔⁽³⁾ (عالمگیری)

مسئلہ ۱۹: ایسے قتل کیا جس کا قتل جائز نہ تھا مثلاً بچہ یا مجنون یا عورت کو تو مستحق انعام نہیں۔⁽⁴⁾ (درمختار)

مسئلہ ۲۰: نفل کا یہ مطلب ہے کہ دوسرے لوگ اوس میں شریک نہ ہوں گے نہ یہ کہ یہ شخص ابھی سے مالک ہو گیا بلکہ مالک اوس وقت ہو گا جب دارالاسلام میں لائے، لہذا اگر لوٹڈی ملی تو جب تک دارالاسلام میں لانے کے بعد استبرانہ کرے⁽⁵⁾، وطی نہیں کر سکتا، نہ او سے فروخت کر سکتا ہے۔⁽⁶⁾ (عامہ مکتب)

استیلاء کفار کا بیان

مسئلہ ۱: دار الحرب میں ایک کافر نے دوسرے کافر کو قید کر لیا یعنی جنگ میں پکڑ لیا وہ اوس کا مالک ہو گیا لہذا اگر ہم اون سے خرید لیں یا ان قید کر نیوالوں پر مسلمانوں نے چڑھائی کی اور اوس کافر کو اون سے لے لیا تو مسلمان مالک ہو گئے یہی حکم اموال کا بھی ہے۔⁽⁷⁾ (درمختار وغیرہ)

①..... "الدرالمختار" و "ردالمحتار"، کتاب الجہاد، فصل فی کیفیت القسمة، مطلب: فی التنفیل، ج ۶، ص ۲۴۱-۲۴۵.

و "الفتاویٰ الہندیہ"، کتاب السیر، الباب الرابع فی الغنائم و قسمتها، الفصل الثالث، ج ۲، ص ۲۱۶.

②..... "الدرالمختار"، کتاب الجہاد، فصل فی کیفیت القسمة، ج ۶، ص ۲۴۵.

③..... "الفتاویٰ الہندیہ"، کتاب السیر، الباب الرابع فی الغنائم و قسمتها، الفصل الثالث، ج ۲، ص ۲۱۷.

④..... "الدرالمختار"، کتاب الجہاد، فصل فی کیفیت القسمة، ج ۶، ص ۲۴۵.

⑤..... یعنی جماع سے باز رہے تاکہ رحم کا نطفہ سے خالی ہونا واضح ہو جائے

⑥..... "الدرالمختار"، کتاب الجہاد، فصل فی کیفیت القسمة، ج ۶، ص ۲۵۰.

⑦..... "الدرالمختار" و "ردالمحتار"، کتاب الجہاد، باب استیلاء الکفار... الخ، ج ۶، ص ۲۵۳، ۲۵۴، وغیرہ.

مسئلہ ۲: اگر حربی کافر ذمی کو دارالاسلام سے پکڑ لے گئے تو اس کے مالک نہ ہوں گے۔⁽¹⁾ (درمختار)

مسئلہ ۳: حربی کافر اگر مسلمان کے اموال پر قبضہ کر کے دارالحرب میں لے گئے تو مالک ہو جائیں گے مگر جب تک دارالحرب کو پہنچ نہ جائیں مسلمانوں پر فرض ہے کہ اون کا پیچھا کریں اور اون سے چھین لیں۔ پھر جب کہ دارالحرب میں لے جانے کے بعد اگر وہ حربی جن کے پاس وہ اموال ہیں مسلمان ہو گئے تو اب بالکل ان کی ملک ثابت ہو گئی کہ اب اون سے نہیں لیں گے اور اگر مسلمان ان حربیوں پر دارالحرب میں پہنچنے سے قبل غالب آ گئے تو جس کی چیز ہے اسے دیدیں گے اور کچھ معاوضہ نہ لیں گے اور دارالحرب میں پہنچنے کے بعد غلبہ ہوا اور غنیمت تقسیم ہونے سے پہلے مالک نے آ کر کہا کہ یہ چیز میری ہے تو اسے بلا معاوضہ دیدینگے اور غنیمت تقسیم ہونے کے بعد کہا تو اب بقیمت دینگے اور جس دن غنیمت میں وہ چیز ملی اوس دن جو قیمت تھی وہ لی جائیگی۔⁽²⁾ (درمختار)

مسئلہ ۴: کافر امان لیکر دارالاسلام میں آیا اور کسی مسلمان کی چیز چوراً کر دارالحرب میں لے گیا اور وہاں سے کوئی مسلمان وہ چیز خرید کر لایا تو وہ چیز مالک کو مفت دلادی جائے گی۔⁽³⁾ (ردالمحتار)

مسئلہ ۵: اگر مسلمان غلام بھاگ کر دارالحرب کو چلا گیا اور حربیوں نے اسے پکڑ لیا تو مالک نہ ہونگے، لہذا اگر مسلمانوں کا غلبہ ہوا اور وہ غلام غنیمت میں ملا تو مالک کو بلا معاوضہ دیا جائے اگرچہ غنیمت تقسیم ہو چکی ہو وہاں تقسیم کے بعد اگر دلایا گیا تو جس کے حصہ میں غلام پڑا تھا اسے بیت المال سے قیمت دیں۔⁽⁴⁾ (فتح)

مسئلہ ۶: مسلمان غلام بھاگ کر گیا اور اس کے ساتھ گھوڑا اور مال و اسباب بھی تھا اور سب پر کافروں نے قبضہ کر لیا پھر اون سے سب چیزیں اور غلام کوئی شخص خرید لایا تو غلام بلا معاوضہ مالک کو دلایا جائے اور باقی چیزیں بقیمت اور اگر غلام مرتد ہو کر دارالحرب کو بھاگ گیا تو حربی پکڑنے کے بعد مالک ہو گئے۔⁽⁵⁾ (درمختار)

مسئلہ ۷: جو کافر امان لیکر دارالاسلام میں آیا اس کے ہاتھ مسلمان غلام نہ بیچا جائے اور بیچ دیا تو واپس لینا واجب ہے اور اگر واپس بھی نہ لیا یہاں تک کہ غلام کو لے کر دارالحرب کو چلا گیا تو اب وہ آزاد ہے یعنی وہ غلام اگر وہاں سے بھاگ کر آیا

①..... "الدرالمختار"، کتاب الجہاد، باب استیلاء الکفار... إلخ، ج ۶، ص ۲۵۴.

②..... المرجع السابق، ص ۲۵۴، ۲۵۷.

③..... "ردالمحتار"، کتاب الجہاد، باب استیلاء الکفار... إلخ، مطلب: فی ان الأصل فی الاشیاء الإباحة، ج ۶، ص ۲۵۷.

④..... "فتح القدير"، کتاب السیر، باب استیلاء الکفار، ج ۵، ص ۲۶۲.

⑤..... "الدرالمختار"، کتاب الجہاد، باب استیلاء الکفار... إلخ، ج ۶، ص ۲۶۰.

یا مسلمانوں کا غلبہ ہو اور اُس غلام کو وہاں سے حاصل کیا تو نہ کسی کو دیا جائے نہ غنیمت کی طرح تقسیم ہو بلکہ وہ آزاد ہے۔
یوہیں اگر حربی غلام مسلمان ہو گیا اور وہاں سے بھاگ کر دارالاسلام میں آ گیا یا ہمارا لشکر دارالحرب میں تھا اُس لشکر میں آ گیا یا اُس کو کسی مسلمان یا ذمی یا حربی نے دارالحرب میں خرید لیا یا اُس کے مالک نے بیچنا چاہا یا مسلمانوں کا ان پر غلبہ ہوا بہر حال آزاد ہو گیا۔⁽¹⁾ (درمختار)

مستامن کا بیان

مستامن وہ شخص ہے جو دوسرے ملک میں امان لیکر گیا۔ دوسرے ملک سے مراد وہ ملک ہے جس میں غیر قوم کی سلطنت ہو یعنی حربی دارالاسلام میں یا مسلمان دارالکفر میں امان لیکر گیا تو مستامن ہے۔⁽²⁾

مسئلہ ۱: دارالحرب میں مسلمان امان لیکر گیا تو وہاں والوں کی جان و مال سے تعرض کرنا⁽³⁾ اس پر حرام ہے کہ جب امان لی تو اُس کا پورا کرنا واجب ہے۔ یوہیں اُن کافروں کی عورتیں بھی اس پر حرام ہیں اور اگر مسلمان قید ہو کر گیا ہے تو کافروں کی جان و مال اس پر حرام نہیں اگرچہ کافروں نے خود ہی اُسے چھوڑ دیا ہو یعنی یہ اگر وہاں سے کوئی چیز لے آیا یا کسی کو مار ڈالا تو گنہگار نہیں کہ اس نے اُن کے ساتھ کوئی معاہدہ نہیں کیا ہے جس کا خلاف کرنا جائز نہ ہو۔⁽⁴⁾ (جوہرہ، درمختار)

مسئلہ ۲: مسلمان امان لے کر گیا اور وہاں سے کوئی چیز لے کر دارالاسلام میں چلا آیا تو اس شے کا مالک ہو گیا مگر یہ ملک حرام و خبیث ہے کہ اس کو ایسا کرنا جائز نہ تھا لہذا حکم ہے کہ فقرا پر تصدق کر دے اور اگر تصدق نہ کیا اور اس شے کو بیچ ڈالا تو بیع صحیح ہے اور اگر اس نے وہاں نکاح کیا تھا اور عورت کو جبراً لایا تو دارالاسلام میں پہنچ کر نکاح جاتا رہا اور عورت کینہ ہو گئی۔⁽⁵⁾ (جوہرہ، ردالمحتار)

مسئلہ ۳: مسلمان امان لے کر دارالحرب کو گیا اور وہاں کے بادشاہ نے بدعہدی کی مثلاً اس کا مال لے لیا یا قید کر لیا یا دوسرے نے اس قسم کا کوئی معاملہ کیا اور بادشاہ کو اس کا علم ہوا اور تدارک⁽⁶⁾ نہ کیا تو اب ان کے جان و مال سے تعرض کرے تو گنہگار نہیں کہ بدعہدی اُن کی جانب سے ہے اسکی جانب سے نہیں اور اس صورت میں جو مال وغیرہ وہاں

①....."الدرالمختار"، کتاب الجہاد، باب استیلاء الکفار... إلخ، ج ۶، ص ۲۶۱.

②....."الدرالمختار"، کتاب الجہاد، باب المستامن، ج ۶، ص ۲۶۲.

③..... بے جا مداخلت۔

④....."الجوہرۃ النیرۃ"، کتاب السیر، الجزء الثانی، ص ۳۴۵.

و"الدرالمختار"، کتاب الجہاد، باب المستامن، ج ۶، ص ۲۶۲.

⑤....."الجوہرۃ النیرۃ"، کتاب السیر، الجزء الثانی، ص ۳۴۵.

و"ردالمحتار"، کتاب الجہاد، باب المستامن، ج ۶، ص ۲۶۳.

⑥.....تلافی، پوچھ پچھ، ازالہ۔

سے لائے گا حلال ہے۔⁽¹⁾ (شرح ملتقى)

مسئلہ ۴: مسلمان نے دارالحرب میں کافر حربی کی رضا مندی سے کوئی مال حاصل کیا تو اس میں کوئی حرج نہیں مثلاً ایک روپیہ دو روپے کے بدلے میں بیچا۔ یوہیں اگر اُس کو قرض دیا اور یہ ٹھہرا لیا کہ مہینہ بھر میں سو کے سوا سو⁽²⁾ لوں گا یہ جائز ہے کہ کافر حربی کا مال جس طرح ملے لے سکتا ہے مگر معاہدہ کے خلاف کرنا حرام ہے۔⁽³⁾ (ردالمحتار)

مسئلہ ۵: مسلمان دارالحرب میں امان⁽⁴⁾ لیکر گیا ہے اس نے کسی حربی کو قرض دیا یا کوئی چیز اس کے ہاتھ اُدھار نیچی یا حربی نے اس مسلمان کو قرض دیا یا اس کے ہاتھ کوئی چیز اُدھار نیچی یا ایک نے دوسرے کی کوئی چیز غصب کی پھر یہ دونوں دارالاسلام میں آئے تو قاضی شرع⁽⁵⁾ ان میں باہم کوئی فیصلہ نہ کریگا ہاں اب یہاں آنے کے بعد اگر اس قسم کی بات ہوگی تو فیصلہ کیا جائیگا۔ یوہیں اگر دو حربی امان لیکر آئے اور دارالحرب میں ان کے درمیان اس قسم کا معاملہ ہوا تھا تو ان میں بھی فیصلہ نہ کیا جائے گا۔⁽⁶⁾ (درمختار)

مسئلہ ۶: مسلمان تاجر کو یہ اجازت نہیں کہ لونڈی غلام بیچنے کے لیے دارالحرب جائے ہاں اگر خدمت کے لیے لے جانا چاہتا ہو تو اجازت ہے۔⁽⁷⁾ (عالمگیری)

مسئلہ ۷: حربی امان لیکر دارالاسلام میں آیا تو پورے سال بھر یہاں رہنے نہ دینگے اور اُس سے کہہ دیا جائیگا کہ اگر تو یہاں سال بھر رہیگا تو جزیہ مقرر ہوگا اب اگر سال بھر رہ گیا تو جزیہ لیا جائیگا اور وہ ذمی ہو جائیگا اور اب دارالحرب جانے نہ دینگے، اگرچہ تجارت یا کسی اور کام کے لیے جانا چاہتا ہو اور چلا گیا تو بدستور حربی ہو گیا اس کا خون مباح ہے۔⁽⁸⁾ (جوہرہ)

مسئلہ ۸: سال سے کم جتنی چاہے بادشاہ اسلام اس کے لیے مدت مقرر کر دے اور یہ کہہ دے کہ اگر تو اس مدت سے زیادہ ٹھہرا تو تجھ سے جزیہ لیا جائے گا اور اُس وقت وہ ذمی ہو جائیگا۔⁽⁹⁾ (عالمگیری)

مسئلہ ۹: حربی امان لے کر آیا اور یہاں خراجی یا عشری زمین خریدی اور خراج اُس پر مقرر ہو گیا تو اب ذمی ہو گیا اور

①....."مجمع الانهر فی شرح ملتقى الأبحر"، کتاب السیر و الجهاد، باب المستأمن، ج ۲، ص ۴۴۹.

②.....سوا سو یعنی ۱۲۵۔

③....."ردالمحتار"، کتاب الجهاد، باب المستأمن، ج ۶، ص ۲۶۲.

④.....یعنی جان و مال وغیرہ کی حفاظت کا معاہدہ، پناہ۔ ⑤.....اسلامی قانون کے مطابق فیصلے کرنے والا قاضی۔

⑥....."الدرالمختار"، کتاب الجهاد، باب المستأمن، ج ۶، ص ۲۶۴.

⑦....."الفتاویٰ الہندیہ"، کتاب السیر، الباب السادس فی المستأمن، الفصل الاول، ج ۲، ص ۲۳۳.

⑧....."الجوہرۃ النیرۃ"، کتاب السیر، الجزء الثانی، ص ۳۴۶.

⑨....."الفتاویٰ الہندیہ"، کتاب السیر، الباب السادس فی المستأمن، الفصل الثانی، ج ۲، ص ۲۳۴.

جس وقت خراج مقرر ہوا اسی وقت سال آئندہ کا جزیہ بھی وصول کیا جائے گا۔⁽¹⁾ (عالمگیری)

مسئلہ ۱۰: کتابیہ عورت امان لیکر دارالاسلام میں آئی اور اس سے کسی مسلمان یا ذمی نے نکاح کر لیا تو اب ذمیہ ہوگی اب دارالحرب کو نہیں جاسکتی۔ یوہیں اگر میاں بی بی دونوں آئے اور شوہر یہاں مسلمان ہو گیا تو عورت اب نہیں جاسکتی اور اگر مرد حربی نے کسی ذمی عورت سے نکاح کیا تو اس کی وجہ سے ذمی نہ ہوا ہو سکتا ہے کہ طلاق دیکر چلا جائے۔⁽²⁾ (درمختار)

مسئلہ ۱۱: حربی نے اپنے غلام کو تجارت کے لیے دارالاسلام میں بھیجا غلام یہاں آ کر مسلمان ہو گیا تو غلام بیچ ڈالا جائے گا اور اس کا ثمن حربی کے لیے محفوظ رکھا جائے گا یہ نہیں ہو سکتا کہ غلام واپس دیا جائے۔⁽³⁾ (عالمگیری)

مسئلہ ۱۲: مستامن جب دارالحرب کو چلا گیا تو اب پھر حربی ہو گیا اور اگر اس نے کسی مسلمان یا ذمی کے پاس کچھ مال رکھا تھا یا اُن پر اُس کا دین تھا اور اُس کا فر کو کسی نے قید کر لیا یا اُس ملک کو مسلمانوں نے فتح کر لیا اور اُس کو مار ڈالا تو دین ساقط ہو گیا اور وہ امانت نے ہے اور اگر بغیر غلبہ وہ مارا گیا یا مر گیا تو دین اور امانت اُس کے وارثوں کے لیے ہے۔⁽⁴⁾ (ملتی)

مسئلہ ۱۳: حربی یا مرتد یا وہ شخص جس پر قصاص لازم آیا بھاگ کر حرم شریف میں چلا جائے تو وہاں قتل نہ کریں گے بلکہ اُسے وہاں کھانا پانی کچھ نہ دیں کہ نکلنے پر مجبور ہو اور وہاں سے نکلنے کے بعد قتل کر ڈالیں اور اگر حرم میں کسی نے خون کیا تو اُسے وہیں قتل کر سکتے ہیں اس کی ضرورت نہیں کہ نکلے تو قتل کریں۔⁽⁵⁾ (درمختار، ردالمحتار)

مسئلہ ۱۴: جو جگہ دارالحرب ہے اب وہ دارالاسلام اُس وقت ہوگی کہ مسلمانوں کے قبضہ میں آجائے اور وہاں احکام اسلام جاری ہو جائیں اور دارالاسلام اُس وقت دارالحرب ہوگا، جبکہ یہ تین باتیں پائی جائیں۔ (۱) کفر کے احکام جاری ہو جائیں اور اسلامی احکام بالکل روک دیے جائیں اور اگر اسلام کے احکام بھی جاری ہیں اور کفر کے بھی تو دارالحرب نہ ہوا۔ (۲) دارالحرب سے متصل ہو کہ اس کے اور دارالحرب کے درمیان میں کوئی اسلامی شہر نہ ہو۔ (۳) اس میں کوئی مسلمان یا ذمی امان اول پر باقی نہ ہو۔⁽⁶⁾ (درمختار، ردالمحتار) اس سے معلوم ہوا کہ ہندوستان بجزہ تعالیٰ اب تک دارالاسلام ہے بعضوں نے

①....."الفتاویٰ الہندیہ"، کتاب السیر، الباب السادس فی المستامن، الفصل الثانی، ج ۲، ص ۲۳۵.

②....."الدرالمختار"، کتاب الجہاد، فصل فی استئمان الکافر، ج ۶، ص ۲۷۱.

③....."الفتاویٰ الہندیہ"، کتاب السیر، الباب السادس فی المستامن، الفصل الثانی، ج ۲، ص ۲۳۵.

④....."ملتقى الابحرم مع مجمع الانهر"، کتاب السیر و الجہاد، باب المستامن، فصل لا یمكن مستامن... إلخ، ج ۲، ص ۴۵۳.

⑤....."الدرالمختار" و "ردالمختار"، کتاب الجہاد، فصل فی استئمان الکافر، مطلب: مهم الصبی... إلخ، ج ۶، ص ۲۷۶.

⑥....."الدرالمختار" و "ردالمختار"، کتاب الجہاد، فصل فی استئمان الکافر، مطلب: فی ما تصیرہ دارالاسلام... إلخ، ج ۶، ص ۲۷۶، ۲۷۷.

خواہ خواہ اسے دارالحرب خیال کر رکھا ہے یہاں کے مسلمانوں پر لازم ہے کہ باہم رضا مندی سے کوئی قاضی مقرر کریں کہ کم از کم اسلامی معاملات جن کے لیے مسلمان حاکم ہونا شرط ہے اُس سے فیصلہ کرائیں اور یہ مسلمانوں کی بد نصیبی ہے کہ باوجود اس کے کہ انگریز انھیں اُس سے نہیں روکتے پھر بھی انھیں احکام شرعیہ کے اجرا⁽¹⁾ کی بالکل پروا نہیں۔

عشر و خراج کا بیان

زمین عرب اور بصرہ اور وہ زمین جہاں کے لوگ خود بخود مسلمان ہو گئے اور جو شہر قہراً فتح کیا گیا اور وہاں کی زمین مجاہدین پر تقسیم کر دی گئی یہ سب عشری⁽²⁾ ہیں اور بھی عشری ہونے کی بعض صورتیں ہیں، جن کو ہم کتاب الزکاة⁽³⁾ میں بیان کر آئے اور جو شہر بطور صلح فتح ہو یا جو لڑ کر فتح کیا گیا مگر مجاہدین پر تقسیم نہ ہوا بلکہ وہاں کے لوگ برقرار رکھے گئے یا دوسری جگہ کے کافر وہاں بسا دیے گئے، یہ سب خراجی⁽⁴⁾ ہیں۔ بنجر زمین کو مسلمان نے کھیت کیا، اگر اُس کے آس پاس کی زمین عشری ہے تو یہ بھی عشری اور خراجی ہے تو خراجی۔

مسئلہ: زمین وقف کر دی تو اگر پہلے عشری تھی تو اب بھی عشری ہے اور خراجی تھی تو اب بھی خراجی اور اگر بیت المال سے خرید کر وقف کی تو اب خراج نہیں اور عشری تھی تو عشر ہے۔⁽⁵⁾ (ردالمحتار)

عشر و خراج کے مسائل بقدر ضرورت کتاب الزکاة میں بیان کر دیے گئے وہاں سے معلوم کریں اُن سے زائد جزئیات⁽⁶⁾ کی حاجت نہیں معلوم ہوتی لہذا انھیں پراکتفا کریں۔

تنبیہ: اس زمانہ کے مسلمانوں نے عشر و خراج کو عموماً چھوڑ رکھا ہے بلکہ جہاں تک میرا خیال ہے بہتیرے⁽⁷⁾ وہ مسلمان ہیں جن کے کان بھی ان لفظوں سے آشنا نہیں، جانتے ہی نہیں کہ کھیت کی پیداوار میں بھی شرع⁽⁸⁾ نے کچھ دوسروں کا حق رکھا ہے حالانکہ قرآن مجید میں مولیٰ تعالیٰ نے ارشاد فرمایا:

﴿أَنْفِقُوا مِنْ طَيْبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ﴾⁽⁹⁾

خرچ کرو اپنی پاک کمائیوں سے اور اُس سے کہ ہم نے تمہارے لیے زمین سے نکالا۔

①..... جاری کرنے۔ ②..... وہ زمین جس کی پیداوار سے عشر ادا کرنا لازم ہو۔

③..... بہار شریعت جلد 1 حصہ 5 ملاحظہ فرمائیں۔ ④..... وہ زمین جس کی پیداوار سے خراج ادا کرنا لازم ہو۔

⑤..... ”ردالمحتار“، کتاب الجہاد، باب العشر والخراج، مطلب: اراضی المملکة... إلخ، ج 6، ص 281۔

⑥..... یعنی مسائل۔ ⑦..... بہت سے۔ ⑧..... شریعت اسلامیہ۔

⑨..... پ 3، البقرہ: 267۔

اگر مسلمان ان باتوں سے واقف ہو جائیں تو اب بھی بہتر ہے خدا (عزوجل) کے بندے وہ ہیں جو اتباع شریعت (1) کی کوشش کرتے ہیں جس طرح زکاۃ دیتے ہیں انھیں بھی ادا کریں گے، واللہ هو الموفق۔

جزیہ کا بیان

اللہ عزوجل فرماتا ہے:

﴿وَمَا آفَاءَ اللَّهِ عَلَىٰ رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِجَالٍ وَلَا لَكِنَّ اللَّهَ يَسْلُطُ سُلْطَانَهُ عَلَىٰ مَنْ يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ۝ مَا آفَاءَ اللَّهِ عَلَىٰ رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ ۚ لَكُمْ لَا يَكُونُ ذَوْلَةٌ بَيْنَ الْأَغْنِيَاءِ مِنْكُمْ ۗ وَمَا أَنْتُمْ بِالرَّسُولِ فَخْذٌ وَلَا وَمَا نَهَيْتُمْ عَنْهُ فَانْتَهُوا ۗ وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ ۝﴾ (2)

اللہ (عزوجل) نے کافروں سے جو کچھ اپنے رسول کو دلایا، اُس پر نہ تم نے گھوڑے دوڑائے نہ اونٹ، لیکن اللہ (عزوجل) اپنے رسولوں کو جس پر چاہتا ہے مسلط فرمادیتا ہے اور اللہ (عزوجل) ہر شے پر قادر ہے جو کچھ اللہ (عزوجل) نے اپنے رسول کو بستیوں والوں سے دلایا وہ اللہ (عزوجل) ورسول کے لیے ہے اور قرابت والے اور یتیموں اور مسکینوں اور مسافر کے لیے (یہ اس لیے بیان کیا گیا کہ) تم میں کے مالدار لوگ لینے دینے نہ لگیں اور جو کچھ رسول تم کو دیں، اسے لو اور جس چیز سے منع کریں، اُس سے باز رہو اور اللہ (عزوجل) سے ڈرو، بیشک اللہ (عزوجل) سخت عذاب والا ہے۔

احادیث

حدیث ۱: ابوداؤد معاذ بن جبل رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے جب ان کو یمن (کا حاکم بنا کر) بھیجا تو یہ فرمادیا کہ ”ہر بالغ سے ایک دینار وصول کریں یا اس قیمت کا معافری۔“ یہ ایک کپڑا ہے جو یمن میں ہوتا ہے۔ (3)

حدیث ۲: امام احمد و ترمذی و ابوداؤد نے ابن عباس رضی اللہ تعالیٰ عنہما سے روایت کی، کہ حضور اقدس صلی اللہ تعالیٰ علیہ وسلم نے فرمایا: ”ایک زمین میں دو قبلے درست نہیں اور مسلمان پر جزیہ نہیں۔“ (4)

①..... اسلامی احکام پر عمل کرنے، شریعت کی پیروی۔

②..... پ ۲۸، الحشر: ۶، ۷۔

③..... ”سنن أبي داود“، كتاب الخراج... إلخ، باب في اخذ الجزية، الحديث: ۳۰۳۸، ج ۳، ص ۲۲۵۔

④..... ”المسند“، للإمام أحمد، مسند عبد الله بن عباس، الحديث: ۱۹۴۹، ج ۱، ص ۴۷۹۔

حدیث ۳: ترمذی نے عقبہ بن عامر رضی اللہ تعالیٰ عنہ سے روایت کی، کہتے ہیں میں نے عرض کی، یا رسول اللہ! (عزوجل و صلی اللہ تعالیٰ علیہ وسلم) ہم کافروں کے ملک میں جاتے ہیں، وہ نہ ہماری مہمانی کرتے ہیں، نہ ہمارے حقوق ادا کرتے ہیں اور ہم خود جبراً⁽¹⁾ لینا اچھا نہیں سمجھتے (اور اس کی وجہ سے ہم کو بہت ضرر ہوتا ہے۔) ارشاد فرمایا کہ ”اگر تمہارے حقوق خوشی سے نہ دیں، تو جبراً وصول کرو۔“⁽²⁾

حدیث ۴: امام مالک اسلم سے راوی، کہ امیر المؤمنین فاروق اعظم رضی اللہ تعالیٰ عنہ نے یہ جزیہ مقرر کیا، سونے والوں پر چار دینار اور چاندی والوں پر چالیس درہم اور اس کے علاوہ مسلمانوں کی خوراک اور تین دن کی مہمانی اُن کے ذمہ تھی۔⁽³⁾

مسائل فقہیہ

سلطنت اسلامیہ کی جانب سے ذمی کفار پر جو مقرر کیا جاتا ہے اسے جزیہ کہتے ہیں۔ جزیہ کی دو قسمیں ہیں ایک وہ کہ ان سے کسی مقدار معین پر صلح ہوئی کہ سالانہ وہ ہمیں اتنا دیں گے اس میں کمی بیشی کچھ نہیں ہو سکتی نہ شرع نے اس کی کوئی خاص مقدار مقرر کی بلکہ جتنے صلح ہو جائے وہ ہے۔ دوسری یہ کہ ٹلک کو فتح کیا اور کافروں کے املاک⁽⁴⁾ بدستور چھوڑ دیے گئے ان پر سلطنت⁽⁵⁾ کی جانب سے حسب حال کچھ مقرر کیا جائیگا اس میں اُن کی خوشی یا ناخوشی کا اعتبار نہیں اس کی مقدار یہ ہے کہ مالداروں پر اڑتالیس درہم سالانہ ہر مہینے میں چار درہم۔ متوسط شخص پر چوبیس درہم سالانہ ہر مہینے میں دو درہم۔ فقیر کمانے والے پر بارہ درہم سالانہ ہر ماہ میں ایک درہم۔ اب اختیار ہے کہ شروع سال میں سال بھر کالے لیں یا ماہ بماء وصول کریں دوسری صورت میں آسانی ہے۔ مالدار اور فقیر اور متوسط کس کو کہتے ہیں یہ وہاں کے عرف اور بادشاہ کی رائے پر ہے اور ایک قول یہ بھی ہے کہ جو شخص نادار ہو یا دو درہم سے کم کا مالک ہو فقیر ہے اور دو سو سے دس ہزار سے کم تک کا مالک ہو تو متوسط ہے اور دس ہزار یا زیادہ کا مالک ہو تو مالدار ہے۔⁽⁶⁾ (درمختار، ردالمحتار، عالمگیری)

مسئلہ: فقیر کمانے والے سے مراد وہ ہے کہ کمانے پر قادر ہو یعنی اعضا سالم ہوں⁽⁷⁾ نصف سال یا اکثر میں بیمار نہ

①..... زبردستی۔

②..... ”جامع الترمذی“، کتاب السیر، باب ماجاء ما یحل من اموال اهل الذمة، الحدیث: ۱۵۹۵، ج ۳، ص ۲۱۶۔

③..... ”الموطأ“، لإمام مالک، کتاب الزکاة، باب جزیة اهل الكتاب والمجوس، الحدیث: ۶۲۹، ج ۱، ص ۲۵۷۔

④..... جائیداد، مکانات وغیرہ۔

⑤..... یعنی اسلامی حکومت۔

⑥..... ”الدرالمختار“ و ”ردالمحتار“، کتاب الجهاد، فصل فی الجزیة، ج ۶، ص ۳۰۵، ۳۰۶۔

و ”الفتاویٰ الہندیة“، کتاب السیر، الباب الثامن فی الجزیة، ج ۲، ص ۲۴۴۔

⑦..... یعنی درست ہو۔

رہتا ہو ایسا بھی نہ ہو کہ اُسے کوئی کام کرنا آتا نہ ہونے اتنا بیوقوف ہو کہ کچھ کام نہ کر سکے۔⁽¹⁾ (ردالمحتار)

مسئلہ ۲: سال کے اکثر حصہ میں مالدار ہے تو مالداروں کا جزیہ لیا جائے گا اور فقیر ہے تو فقیروں کا اور چھ مہینے میں مالدار رہا اور چھ مہینے میں فقیر تو متوسط۔ ابتدائے سال میں جب مقرر کیا جائیگا اُس وقت کی حالت دیکھ کر مقرر کریں گے اور اگر اُس وقت کوئی عذر ہو تو اس کا لحاظ لیا جائے گا پھر اگر وہ عذر اثنائے سال⁽²⁾ میں جاتا رہا اور سال کا اکثر حصہ باقی ہے تو مقرر کر دیں گے۔⁽³⁾ (عالمگیری، ردالمحتار)

مسئلہ ۳: مرتد سے جزیہ نہ لیا جائے اسلام لائے فیہا⁽⁴⁾ ورنہ قتل کر دیا جائے۔⁽⁵⁾ (درمختار)

مسئلہ ۴: بچہ اور عورت اور غلام و مکاتب و مدبر، پاگل، بوہرے، لٹھے⁽⁶⁾، بیدست و پا⁽⁷⁾، اپانچ⁽⁸⁾، فالج کی بیماری والے، بوڑھے عاجز، اندھے، فقیر، ناکارہ، پوجاری⁽⁹⁾ جو لوگوں سے ملتا جلتا نہیں اور کام پر قادر نہ ہو ان سب سے جزیہ نہیں لیا جائے گا اگرچہ اپانچ وغیرہ مالدار ہوں۔⁽¹⁰⁾ (درمختار، عالمگیری)

مسئلہ ۵: جو کچھ کماتا ہے سب صرف ہو جاتا ہے بچتا نہیں تو اس سے جزیہ نہ لیں گے۔⁽¹¹⁾ (عالمگیری)

مسئلہ ۶: شروع سال میں جزیہ مقرر کرنے سے پہلے بالغ ہو گیا تو اس پر بھی جزیہ مقرر کیا جائے گا اور اگر اس وقت نابالغ تھا، مقرر ہو جانے کے بعد بالغ ہوا تو نہیں۔⁽¹²⁾ (عالمگیری)

مسئلہ ۷: اثنائے سال میں یا سال تمام کے بعد مسلمان ہو گیا تو جزیہ نہیں لیا جائے گا اگرچہ کئی برس کا اس کے ذمہ باقی ہو اور اگر دو برس کا پیشگی لے لیا ہو تو سال آئندہ کا جو لیا ہے واپس کریں اور اگر جزیہ نہ لیا اور دوسرا سال شروع ہو گیا تو سال گذشتہ کا ساقط ہو گیا۔ یوہیں مرجانے، اندھے ہونے، اپانچ ہو جانے، فقیر ہو جانے، لٹھے ہو جانے سے کہ کام پر قادر نہ ہوں

①..... "ردالمحتار"، کتاب الجہاد، فصل فی الجزیة، ج ۶، ص ۳۰۶.

②..... سال کے دوران۔

③..... "الفتاویٰ الہندیۃ"، کتاب السیر، الباب الثامن فی الجزیة، ج ۲، ص ۲۴۶.

و "ردالمحتار"، کتاب الجہاد، فصل فی الجزیة، ج ۶، ص ۳۰۷، ۳۰۸.

④..... توضیح، ٹھیک۔

⑤..... "الدرالمختار"، کتاب الجہاد، فصل فی الجزیة، ج ۶، ص ۳۰۹.

⑥..... ہاتھ پاؤں سے معذور۔ ⑦..... جس کے ہاتھ پاؤں نہ ہو۔

⑧..... چلنے پھرنے سے معذور۔ ⑨..... مندر کا مجاور۔

⑩..... "الدرالمختار"، کتاب الجہاد، فصل فی الجزیة، ج ۶، ص ۳۱۰.

و "الفتاویٰ الہندیۃ"، کتاب السیر، الباب الثامن فی الجزیة، ج ۲، ص ۲۴۵.

⑪..... المرجع السابق. ⑫..... المرجع السابق. ص ۲۴۶، ۲۴۵.

جزیہ ساقط ہو جاتا ہے۔⁽¹⁾ (درمختار)

مسئلہ ۸: نوکریا غلام یا کسی اور کے ہاتھ جزیہ بھیج نہیں سکتا بلکہ خود لے کر حاضر ہو اور کھڑا ہو کر ادب کے ساتھ پیش کرے یعنی دونوں ہاتھ میں رکھ کر جیسے نذریں دیا کرتے ہیں اور لینے والا اس کے ہاتھ سے وہ رقم اٹھالے یہ نہیں ہوگا کہ یہ خود اس کے ہاتھ میں دیدے جیسے فقیر کو دیا کرتے ہیں۔⁽²⁾ (عالمگیری وغیرہ)

مسئلہ ۹: جزیہ و خراج مصالح عامہ مسلمین میں صرف کیے جائیں⁽³⁾ مثلاً سرحد پر جو فوج رہتی ہے اس پر خرچ ہوں اور پل اور مسجد و حوض و سرا⁽⁴⁾ بنانے میں خرچ ہوں اور مساجد کے امام و مؤذن پر خرچ کریں اور علما و طلبہ اور قاضیوں اور اوان کے ماتحت کام کرنے والوں کو دیں اور مجاہدین اور ان سب کے بال بچوں کے کھانے کے لیے دیں۔⁽⁵⁾ (درمختار، ردالمحتار)

مسئلہ ۱۰: دارالاسلام ہونے کے بعد ذمی اب نئے گرجے⁽⁶⁾ اور بت خانے اور آتش کدہ⁽⁷⁾ نہیں بنا سکتے اور پہلے کے جو ہیں وہ باقی رکھے جائیں گے۔ اگر لڑکر شہر کو فتح کیا ہے تو وہ رہنے کے مکان ہوں گے اور صلح کے ساتھ فتح ہوا تو بدستور عبادت خانے رہیں گے۔ اگر ان کے عبادت خانے منہدم⁽⁸⁾ ہو گئے اور پھر بنانا چاہیں تو جیسے تھے ویسے ہی اسی جگہ بنا سکتے ہیں نہ بڑھا سکتے ہیں نہ دوسری جگہ ان کے بدلے میں بنا سکتے نہ پہلے سے زیادہ مستحکم بنا سکتے مثلاً پہلے کچا تھا تو اب بھی کچا ہی بنا سکیں گے اینٹ کا تھا تو پتھر کا نہیں بنا سکتے اور بادشاہ اسلام یا مسلمانوں نے منہدم کر دیا ہے تو اسے دوبارہ نہیں بنا سکتے اور خود منہدم کیا ہو تو بنا سکتے ہیں اور پیشتر سے اب کچھ زیادہ کر دیا ہو تو ڈھادیٹے۔⁽⁹⁾ (درمختار، ردالمحتار)

مسئلہ ۱۱: ذمی کافر مسلمانوں سے وضع قطع⁽¹⁰⁾ کلباس وغیرہ ہر بات میں ممتاز⁽¹¹⁾ رکھا جائیگا جس قسم کلباس مسلمانوں کا ہو گا وہ ذمی نہ پہنے۔ اس کی زین بھی اور طرح کی ہوگی۔ ہتھیار بنانے کی اس سے اجازت نہیں بلکہ اسے ہتھیار رکھنے بھی نہ دیں گے۔ زنا⁽¹²⁾ وغیرہ جو اس کی خاص علامت کی چیزیں ہیں انھیں ظاہر رکھے کہ مسلمان کو دھوکا نہ ہو۔ عمامہ نہ باندھے۔ ریشم کی زنا نہ باندھے۔

①..... "الدرالمختار"، کتاب الجہاد، فصل فی الجزیة، ج ۶، ص ۳۱۲.

②..... "الفتاویٰ الہندیۃ"، کتاب السیر، الباب الثامن فی الجزیة، ج ۲، ص ۳۴۶ وغیرہ

③..... عام مسلمانوں کی فلاح و بہبود کے لئے خرچ کئے جائیں۔ ④..... مسافر خانہ۔

⑤..... "الدرالمختار" و "ردالمحتار"، کتاب الجہاد، فصل فی الجزیة، مطلب: فی مصارف بیت المال، ج ۶، ص ۳۳۶، ۳۳۷.

⑥..... عیسائیوں کے عبادت خانہ۔ ⑦..... مجوسیوں کا عبادت خانہ۔ ⑧..... گر گئے۔

⑨..... "الدرالمختار" و "ردالمحتار"، کتاب الجہاد، فصل فی الجزیة، مطلب: فی أحكام الکنائس... إلخ، ص ۳۱۴ - ۳۲۰.

⑩..... شکل و صورت، چال ڈھال۔ ⑪..... جداگانہ، منفرد۔

⑫..... وہ دھاگہ یا ڈوری جو ہندو گلے سے بغل کے نیچے تک ڈالتے ہیں جبکہ عیسائی، مجوسی اور یہودی کمر میں باندھتے ہیں۔

لباس فاخرہ⁽¹⁾ جو علما وغیرہ اہل شرف کے ساتھ مخصوص ہے نہ پہنے۔ مسلمان کھڑا ہو تو وہ اُس وقت نہ بیٹھے۔ اُن کی عورتیں بھی مسلمان عورتوں کی طرح کپڑے وغیرہ نہ پہنیں۔ ذمیوں کے مکانوں پر بھی کوئی علامت ایسی ہو جس سے پہچانے جائیں کہ کہیں سائل دروازوں پر کھڑا ہو کر مغفرت کی دعا نہ دے غرض اُس کی ہر بات مسلمانوں سے جدا ہو۔⁽²⁾ (درمختار، عالمگیری وغیرہما)

اب چونکہ ہندوستان میں اسلامی سلطنت نہیں لہذا مسلمانوں کو یہ اختیار نہ رہا کہ کفار کو کسی وضع وغیرہ کا پابند کریں البتہ مسلمانوں کے اختیار میں یہ ضرور ہے کہ خود اون کی وضع اختیار نہ کریں مگر بہت افسوس ہوتا ہے جبکہ کسی مسلمان کو کافروں کی صورت میں دیکھا جاتا ہے لباس وضع قطع میں کفار سے امتیاز نہیں رکھتے بلکہ بعض مرتبہ ایسا اتفاق ہوا ہے کہ نام دریافت کرنے کے بعد معلوم ہوا کہ یہ مسلمان ہے۔ مسلمانوں کا ایک خاص امتیاز ڈاڑھی رکھنا تھا اس کو آج کل لوگوں نے بالکل فضول سمجھ رکھا ہے نصاریٰ کی تقلید⁽³⁾ میں ڈاڑھی کا صفایا اور سر پر بالوں کا گچھا⁽⁴⁾ موچھیں بڑی بڑی یا بیچ میں ذرا سی جو دیکھنے سے مصنوعی معلوم ہوتی ہیں۔ اگر رکھیں تو نصاریٰ کی سی کم کریں تو نصاریٰ کی طرح۔ اسلامی بات سب ناپسند، کپڑے جوتے ہوں تو نصراہنیوں کے سے، کھانا کھائیں تو اون کی طرح اور اب کچھ دنوں سے جو نصاریٰ کی طرف سے منحرف ہوئے⁽⁵⁾ تو گھر لوٹ کر نہ آئے بلکہ مشرکوں ہندوؤں کی تقلید اختیار کی ٹوپی ہندو کے نام کی، ہندو جو کہیں اوس پر دل و جان سے حاضر اگرچہ اسلام کے احکام پس پشت ہوں⁽⁶⁾ اگر وہ کہے اور جب وہ کہے روزہ رکھنے کو تیار مگر رمضان میں پان کھا کر نکلنا نہ شرم نہ عار، وہ کہے تو دن بھر بازار بند خرید و فروخت حرام اور خدا فرماتا ہے کہ جب جمعہ کی اذان ہو تو خرید و فروخت چھوڑو⁽⁷⁾ اس کی طرف اصلاً التفات نہیں⁽⁸⁾ غرض مسلمانوں کی جو ابتر حالت⁽⁹⁾ ہے، اس کا کہاں تک رونا رویا جائے یہ حالت نہ ہوتی تو یہ دن کیوں دیکھنے پڑتے اور جب ان کی قوت منفعلہ⁽¹⁰⁾ اتنی قوی ہے اور قوت فاعلہ⁽¹¹⁾ زائل ہو چکی تو اب کیا امید ہو سکتی ہے کہ یہ مسلمان کبھی ترقی کا زینہ طے کرینگے غلام بن کر اب بھی ہیں اور جب بھی رہیں گے، والعیاذ باللہ تعالیٰ۔

①..... عمدہ لباس۔

②..... "الدر المختار"، کتاب الجہاد، فصل فی الجزیة، ج ۶، ص ۳۲۰-۳۲۴

و "الفتاویٰ الہندیة"، کتاب السیر، الباب الثامن فی الجزیة، فصل، ج ۲، ص ۳۵۰۔

③..... عیسائیوں کے پیچھے چلنے یعنی اُن کے طریقوں کو اپنانے۔ ④..... گچھا۔

⑤..... برگشتہ ہوئے، اکتائے۔ ⑥..... چھوڑ دیے ہوں۔

⑦..... اذان جمعہ کے شروع سے ختم نماز تک بیچ مکروہ تحریمی ہے اور اذان سے مراد پہلی اذان ہے کہ اُس وقت سعی واجب ہو جاتی ہے مگر وہ لوگ جن پر جمعہ واجب نہیں مثلاً عورتیں یا مرلیض اُن کی بیچ میں کراہت نہیں۔ (بہار شریعت، ج ۲، حصہ ۱۱، ص ۷۳۳)

⑧..... توجہ نہیں۔ ⑨..... بہت بری حالت۔

⑩..... کسی بات سے متاثر ہونے کی صلاحیت۔ ⑪..... کسی بات میں اثر ڈالنے کی قوت۔

مسئلہ ۱۲: نصرانی نے مسلمان سے گرجے کا راستہ پوچھا یا ہندو نے مندر کا تو نہ بتائے کہ گناہ پر اعانت کرنا ہے۔ اگر کسی مسلمان کا باپ یا ماں کافر ہے اور کہے کہ تو مجھے بت خانہ پہنچا دے تو نہ لیجائے اور اگر وہاں سے آنا چاہتے ہیں تو لاسکتا ہے۔^(۱) (عالمگیری)

مسئلہ ۱۳: کافر کو سلام نہ کرے مگر بضرورت اور وہ آتا ہو تو اُس کے لیے راستہ وسیع نہ کرے بلکہ اُس کے لیے تنگ راستہ چھوڑے۔^(۲) (عالمگیری)

مسئلہ ۱۴: کافر سنگھ^(۳) یا ناقوس^(۴) بجانا چاہیں تو مسلمان نہ بجانے دیں اگر چہ اپنے گھروں میں بجا لیں۔ یوہیں اگر اپنے معبودوں کے جلوس وغیرہ نکالیں تو روک دیں اور کفر و شرک کی بات علانیہ بکنے سے بھی روکے جائیں یہاں تک کہ یہود و نصاریٰ اگر یہ گڑھی ہوئی تورات و انجیل بلند آواز سے پڑھیں اور اس میں کوئی کفر کی بات ہو تو روک دیے جائیں اور بازاروں میں پڑھنا چاہیں تو مطلقاً روکے جائیں اگر چہ کفر نہ کہیں۔^(۵) (عالمگیری) جب تورات و انجیل کے لیے یہ احکام ہیں تو رامائن^(۶)، وید^(۷) وغیرہ اخراجات ہندو^(۸) کہ مجموعہ شرک ہیں ان کے لیے اشد حکم ہوگا مگر یہ احکام تو اسلامی تھے جو سلطنت کے ساتھ متعلق تھے اور جب سلطنت نہ رہی تو ظاہر ہے کہ روکنے کی بھی طاقت نہ رہی مگر اب مسلمان اتنا تو کر سکتے ہیں کہ ایسی جگہوں سے دور بھاگیں نہ یہ کہ عیسائیوں اور آریوں^(۹) کے لکچروں اور جلسوں میں شریک ہوں اور وہاں اپنی آنکھوں سے احکام اسلام کی بھیمتی دیکھیں اور کانوں سے خدا اور رسول کی شان میں گستاخیاں سنیں اور جاننا نہ چھوڑیں مگر نہ علم رکھتے ہیں کہ جواب دیں نہ حیا رکھتے ہیں کہ باز آئیں۔

مسئلہ ۱۵: شہر میں شراب لانے سے منع کیا جائیگا اگر کوئی مسلمان شراب لایا اور گرفتار ہوا اور عذر یہ کرتا ہے کہ میری نہیں کسی اور کی ہے اور نام بھی نہیں بتاتا کہ کس کی ہے یا کہتا ہے سر کہ بنانے کے لیے لایا ہوں تو اگر وہ شخص دیندار ہے چھوڑ دیں گے ورنہ شراب بہا دیں گے اور اُس سے سزا دیں گے اور قید کریں گے تا وقتیکہ توبہ نہ کرے اور اگر کافر لایا ہو اور گرفتار ہوا اور یہ نہ جانتا ہو کہ لانا نہیں چاہیے تو اسے شہر سے نکال دیں اور کہہ دیا جائے کہ اگر پھر لایا تو سزا دی جائے گی۔^(۱۰) (عالمگیری)

①....."الفتاویٰ الہندیہ"، کتاب السیر، الباب الثامن فی الجزیۃ، فصل، ج ۲، ص ۳۵۰.

②.....المرجع السابق.

③.....ایک قسم کا باجا جو قدیم زمانے سے مندروں میں پوجا پاٹ کے وقت یا اس کے اعلان کے لئے بجا جاتا ہے۔

④.....سنگھ جو ہندو پوجا کے وقت بجاتے ہیں۔

⑤....."الفتاویٰ الہندیہ"، کتاب السیر، الباب الثامن فی الجزیۃ، فصل، ج ۲، ص ۳۵۰.

⑥.....ایک رزمیہ نظم جس میں رام چندر کے حالات زندگی بیان کئے گئے ہیں۔ ⑦.....ہندوؤں کی مقدس کتاب کا نام۔

⑧.....ہندوؤں کی بکواسات، من گھڑت کتابیں۔ ⑨.....آریا مذہب کے اعتقاد و طریقے پر چلنے والی ہندو جماعت۔

⑩....."الفتاویٰ الہندیہ"، کتاب السیر، الباب الثامن فی الجزیۃ، فصل، ج ۲، ص ۲۵۱.

مرند کا بیان

اللہ عزوجل فرماتا ہے:

﴿وَمَنْ يَرْتَدِدْ مِنْكُمْ عَنْ دِينِهِ قَبِضَتْ وَأُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ
وَأُولَئِكَ أَصْحَابُ النَّارِ هُمْ فِيهَا خَالِدُونَ ﴿١٤﴾﴾ (1)

تم میں سے جو کوئی اپنے دین سے مرتد ہو جائے اور کفر کی حالت میں مرے اسکے تمام اعمال دنیا اور آخرت میں رائیگاں ہیں اور وہ لوگ جہنمی ہیں، اُس میں ہمیشہ رہیں گے۔

اور فرماتا ہے:

﴿يَا أَيُّهَا الَّذِينَ آمَنُوا مَنْ يَرْتَدِدْ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٍ عَلَى
الْمُؤْمِنِينَ أَعِزَّةٍ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ ذَلِكَ فَضْلُ اللَّهِ يُؤْتِيهِ
مَنْ يَشَاءُ وَاللَّهُ وَاسِعٌ عَلِيمٌ ﴿٢٧﴾﴾ (2)

”اے ایمان والو! تم میں سے جو کوئی اپنے دین سے مرتد ہو جائے تو عنقریب اللہ (عزوجل) ایک ایسی قوم لایگا جو اللہ (عزوجل) کو محبوب ہوگی اور وہ اللہ (عزوجل) کو محبوب رکھے گی مسلمانوں کے سامنے ذلیل اور کافروں پر سخت ہوگی وہ لوگ اللہ (عزوجل) کی راہ میں جہاد کریں گے کسی ملامت کرنے والے کی ملامت سے نہ ڈریں گے یہ اللہ (عزوجل) کا فضل ہے جسے چاہتا ہے دیتا ہے اور اللہ (عزوجل) وسعت والا، علم والا ہے۔“

اور فرماتا ہے:

﴿قُلْ يَا لِلَّهِ وَإِلَيْهِ وَمَا سَأَلْتُم بِ كُنْتُمْ تَسْتَهْزِءُونَ ﴿١٥﴾ لَا تَعْتَدُوا وَأَقْدَمَ كَفَرْتُمْ بَعْدَ إِيمَانِكُمْ ﴿١٦﴾﴾ (3)

”تم فرمادو! کیا اللہ (عزوجل) اور اس کی آیتوں اور اُس کے رسول (صلی اللہ تعالیٰ علیہ وسلم) کے ساتھ تم مسخرہ پن کرتے تھے، بہانے نہ بناؤ، تم ایمان لانے کے بعد کافر ہو گئے۔“

①..... پ ۲، البقرہ: ۲۱۷.

②..... پ ۶، المائدہ: ۵۴.

③..... پ ۱۰، التوبة: ۶۵، ۶۶.

احادیث

حدیث ۱: امام بخاری نے ابو ہریرہ رضی اللہ تعالیٰ عنہ سے روایت کی، کہ حضور اقدس صلی اللہ تعالیٰ علیہ وسلم نے فرمایا: ”بندہ کبھی اللہ تعالیٰ کی خوشنودی کی بات کہتا ہے اور اس کی طرف توجہ بھی نہیں کرتا (یعنی اپنے نزدیک ایک معمولی بات کہتا ہے) اللہ تعالیٰ اس کی وجہ سے اسکے بہت درجے بلند کرتا ہے اور کبھی اللہ (عزوجل) کی ناراضی کی بات کرتا ہے اور اس کا خیال بھی نہیں کرتا اس کی وجہ سے جہنم میں گرتا ہے۔“ اور ایک روایت میں ہے، کہ ”مشرق و مغرب کے درمیان میں جو فاصلہ ہے، اس سے بھی فاصلہ پر جہنم میں گرتا ہے۔“ (1)

حدیث ۲: ۳۰۲: صحیح بخاری و مسلم میں عبد اللہ بن مسعود رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”جو مسلمان اللہ (عزوجل) کی وحدانیت اور میری رسالت کی شہادت دیتا ہے اس کا خون حلال نہیں، مگر تین وجہ سے وہ کسی کو قتل کرے اور شیب زانی اور دین سے نکل جانے والا جو جماعت مسلمین کو چھوڑ دیتا ہے۔“ اور ترمذی و نسائی و ابن ماجہ نے اسی کی مثل حضرت عثمان رضی اللہ تعالیٰ عنہ سے روایت کی۔ (2)

حدیث ۳: صحیح بخاری شریف میں عکرمہ سے مروی، کہتے ہیں کہ حضرت علی رضی اللہ تعالیٰ عنہ کی خدمت میں زندیق (3) پیش کیے گئے انھوں نے ان کو جلادیا۔ جب یہ خبر عبد اللہ بن عباس رضی اللہ تعالیٰ عنہما کو پہنچی تو یہ فرمایا کہ میں ہوتا تو نہیں جلاتا کیونکہ رسول اللہ صلی اللہ تعالیٰ علیہ وسلم نے اس سے منع کیا، فرمایا کہ ”اللہ (عزوجل) کے عذاب کے ساتھ تم عذاب مت دو۔“ اور میں انھیں قتل کرتا، اس لیے کہ حضور (صلی اللہ تعالیٰ علیہ وسلم) نے ارشاد فرمایا ہے: ”جو شخص اپنے دین کو بدل دے، اُسے قتل کر ڈالو۔“ (4)

مسئلہ ۱: کفر و شرک سے بدتر کوئی گناہ نہیں اور وہ بھی ارتداد کہ یہ کفر اصلی سے بھی باعتبار احکام سخت تر ہے جیسا کہ اس کے احکام سے معلوم ہوگا۔ مسلمان کو چاہیے کہ اس سے پناہ مانگتا رہے کہ شیطان ہر وقت ایمان کی گھات (5) میں ہے اور حدیث میں فرمایا کہ شیطان انسان کے بدن میں خون کی طرح تیرتا ہے (6)۔ آدمی کو کبھی اپنے اوپر یا اپنی طاعت و اعمال پر بھروسہ نہ

1..... ”الصحيح البخاري“، كتاب الرقاق، باب حفظ اللسان، الحديث ۶۴۷۷، ۶۴۷۸، ج ۴، ص ۲۴۱.

2..... ”صحيح مسلم“، كتاب الزهد... إلخ، باب التكلم بالكلمة يهوى... إلخ، الحديث: ۴۹، ۵۰، ۲۹۸۸، ص ۱۵۹۵.

3..... ”صحيح البخاري“، كتاب الديات، باب قول الله تعالى ﴿أَنَّ النَّفْسَ بِالنَّفْسِ﴾... إلخ، الحديث: ۶۸۷۸، ج ۴، ص ۳۶۱.

4..... ”صحيح البخاري“، كتاب استنابة المرتدين... إلخ، الحديث: ۶۹۲۲، ج ۴، ص ۳۷۸.

5..... تاک، داؤں۔

6..... ”سنن الترمذی“، كتاب الرضاع، باب ماجاء كراهية.. إلخ، الحديث ۱۱۷۵، ج ۲، ص ۳۹۱.

چاہیے ہر وقت خدا پر اعتماد کرے اور اسی سے بقائے ایمان کی دعا چاہے کہ اسی کے ہاتھ میں قلب ہے اور قلب کو قلب اسی وجہ سے کہتے ہیں کہ لوٹ پوٹ ہوتا رہتا ہے⁽¹⁾ ایمان پر ثابت رہنا اسی کی توفیق سے ہے جس کے دستِ قدرت میں قلب ہے اور حدیث میں فرمایا کہ شرک سے بچو کہ وہ چیوٹی کی چال سے زیادہ مخفی ہے⁽²⁾ اور اس سے بچنے کی حدیث میں ایک دعا ارشاد فرمائی اسے ہر روز تین مرتبہ پڑھ لیا کرو، حضور اقدس صلی اللہ تعالیٰ علیہ وسلم کا ارشاد ہے کہ شرک سے محفوظ رہو گے، وہ دعا یہ ہے:

اَللّٰهُمَّ اِنِّىْ اَعُوْذُ بِكَ مِنْ اَنْ اُشْرِكَ بِكَ شَيْئًا وَاَنَا اَعْلَمُ وَاَسْتَغْفِرُكَ لِمَا لَا اَعْلَمُ اِنَّكَ اَعْلَمُ الْغُيُوْبِ. (3)

مرتد وہ شخص ہے کہ اسلام کے بعد کسی ایسے امر کا انکار کرے جو ضروریاتِ دین سے ہو یعنی زبان سے کلمہ کفر بکے جس میں تاویل صحیح کی گنجائش نہ ہو۔ یوں بعض افعال بھی ایسے ہیں جن سے کافر ہو جاتا ہے مثلاً بت کو سجدہ کرنا۔ مصحف شریف کو نجاست کی جگہ پھینک دینا۔⁽⁴⁾ مسئلہ ۲: جو بطور تمسخر اور ٹھٹھے⁽⁵⁾ کے کفر کریگا وہ بھی مرتد ہے اگرچہ کہتا ہے کہ ایسا اعتقاد نہیں رکھتا۔⁽⁶⁾ (درمختار) مسئلہ ۳: کسی کلام میں چند معنی بنتے ہیں بعض کفر کی طرف جاتے ہیں بعض اسلام کی طرف تو اس شخص کی تکفیر نہیں کی جائے گی⁽⁷⁾۔ ہاں اگر معلوم ہو کہ قائل نے معنی کفر کا ارادہ کیا مثلاً وہ خود کہتا ہے کہ میری مراد یہی ہے تو کلام کا محتمل ہونا نفع نہ دیگا۔ یہاں سے معلوم ہوا کہ کلمہ کے کفر ہونے سے قائل کا کافر ہونا ضرور نہیں۔⁽⁸⁾ (ردالمحتار وغیرہ) آج کل بعض لوگوں نے یہ خیال کر لیا ہے کہ کسی شخص میں ایک بات بھی اسلام کی ہو تو اسے کافر نہ کہیں گے یہ بالکل غلط ہے کیا یہود و نصاریٰ میں اسلام کی کوئی بات نہیں پائی جاتی حالانکہ قرآن عظیم میں انھیں کافر فرمایا گیا بلکہ بات یہ ہے کہ علما نے فرمایا یہ تھا کہ اگر کسی مسلمان نے ایسی بات کہی جس کے بعض معنی اسلام کے مطابق ہیں تو کافر نہ کہیں گے اس کو ان لوگوں نے یہ بنا لیا۔ ایک یہ با بھی پھیلی ہوئی ہے کہتے ہیں کہ ”ہم تو کافر کو بھی کافر نہ کہیں گے کہ ہمیں کیا معلوم کہ اس کا خاتمہ کفر پر ہوگا“ یہ بھی غلط ہے قرآن عظیم نے کافر کو کافر کہا یعنی بدلتا رہتا ہے۔

- ①..... یعنی بدلتا رہتا ہے۔
- ②..... ”المسند“، للامام احمد بن حنبل، مسند الکوفیین، حدیث ابی موسیٰ الأشعری، الحدیث ۱۹۶۲۵، ج ۷، ص ۱۴۶۔
- ③..... ”الدرالمختار“ و ”ردالمحتار“، کتاب الجہاد، باب المرتد، مطلب: فی حکم من شتم... الخ، ج ۶، ص ۳۵۴۔
ترجمہ: اے اللہ! میں تیری پناہ مانگتا ہوں کہ جان بوجھ کر تیرے ساتھ کسی کو شریک بناؤں اور تجھ سے بخشش مانگتا ہوں (اس شرک سے) جسے میں نہیں جانتا بے شک تو دانائے غیوب ہے۔
- ④..... ”الدرالمختار“، کتاب الجہاد، باب المرتد، ج ۶، ص ۳۴۴۔
- ⑤..... ہنسی مذاق کے طور پر۔
- ⑥..... ”الدرالمختار“، کتاب الجہاد، باب المرتد، ج ۶، ص ۳۴۳۔
- ⑦..... یعنی اس کو کافر قرار نہیں دیا جائے گا۔
- ⑧..... ”ردالمحتار“، کتاب الجہاد، باب المرتد، مطلب: فی حکم من شتم دین مسلم، ج ۶، ص ۳۵۴، وغیرہ۔

اور کافر کہنے کا حکم دیا۔ ”قُلْ يَا أَيُّهَا الْكَافِرُونَ“ اور اگر ایسا ہے تو مسلمان کو بھی مسلمان نہ کہو تمہیں کیا معلوم کہ اسلام پر مرے گا خاتمہ کا حال تو خدا جانے مگر شریعت نے کافر و مسلم میں امتیاز رکھا ہے اگر کافر کو کافر نہ جانا جائے تو کیا اس کے ساتھ وہی معاملات کرو گے جو مسلم کے ساتھ ہوتے ہیں حالانکہ بہت سے امور ایسے ہیں جن میں کفار کے احکام مسلمانوں سے بالکل جدا ہیں مثلاً ان کے جنازہ کی نماز نہ پڑھنا، ان کے لیے استغفار نہ کرنا، ان کو مسلمانوں کی طرح دفن نہ کرنا، ان کو اپنی لڑکیاں نہ دینا، ان پر جہاد کرنا، ان سے جزیہ لینا اس سے انکار کریں تو قتل کرنا وغیرہ وغیرہ۔ بعض جاہل یہ کہتے ہیں کہ ”ہم کسی کو کافر نہیں کہتے، عالم لوگ جانیں وہ کافر کہیں“ مگر کیا یہ لوگ نہیں جانتے کہ عوام کے تو وہی عقائد ہونگے جو قرآن و حدیث وغیرہما سے علمائے انھیں بتائے یا عوام کے لیے کوئی شریعت جدا گانہ ہے جب ایسا نہیں تو پھر عالم دین کے بتائے پر کیوں نہیں چلتے نیز یہ کہ ضروریات کا انکار کوئی ایسا امر نہیں جو علما ہی جانیں عوام جو علما کی صحبت سے مشرف ہوتے رہتے ہیں وہ بھی ان سے بے خبر نہیں ہوتے پھر ایسے معاملہ میں پہلو تہی (1) اور اعراض (2) کے کیا معنی۔

مسئلہ ۴: کہنا کچھ چاہتا تھا اور زبان سے کفر کی بات نکل گئی تو کافر نہ ہوا یعنی جبکہ اس امر سے اظہار نفرت کرے کہ سننے والوں کو بھی معلوم ہو جائے کہ غلطی سے یہ لفظ نکلا ہے اور اگر بات کی بیچ کی (3) تو اب کافر ہو گیا کہ کفر کی تائید کرتا ہے۔ (4)

مسئلہ ۵: کفری بات کا دل میں خیال پیدا ہوا اور زبان سے بولنا برا جانتا ہے تو یہ کفر نہیں بلکہ خاص ایمان کی علامت ہے کہ دل میں ایمان نہ ہوتا تو اسے برا کیوں جانتا۔ (5)

مسئلہ ۶: مرد ہونے کی چند شرطیں ہیں: ① عقل۔ ② ناسمجھ بچہ اور پاگل سے ایسی بات نکلے تو حکم کفر نہیں۔ ③ ہوش۔ اگر نشہ میں بکا تو کافر نہ ہوا۔ ④ اختیار مجبوری اور اکراہ (6) کی صورت میں حکم کفر نہیں۔ مجبوری کے یہ معنی ہیں کہ جان جانے یا عضو کٹنے یا ضرب شدید (7) کا صحیح اندیشہ ہو اس صورت میں صرف زبان سے اس کلمہ کے کہنے کی اجازت ہے بشرطیکہ دل میں وہی اطمینان ایمانی ہو ”إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ“۔ (8)

مسئلہ ۷: جو شخص معاذ اللہ مرتد ہو گیا تو مستحب ہے کہ حاکم اسلام اس پر اسلام پیش کرے اور اگر وہ کچھ شبہہ بیان

①..... کنارہ کشی۔ ②..... روگردانی۔ ③..... کی ہوئی بات پراڑا رہا۔

④..... ”رد المحتار“، کتاب الجہاد، باب المرتد، مطلب: الأسلام یكون بالفصل... إلخ، ج ۶، ص ۳۵۳۔

⑤..... ”الفتاویٰ الہندیۃ“، کتاب السیر، الباب التاسع فی احکام المرتدین، ج ۲، ص ۲۸۳۔

⑥..... یعنی اکراہ شرعی ہے۔ ⑦..... بہت سخت مارنا۔

⑧..... ”الفتاویٰ الہندیۃ“، کتاب السیر، الباب التاسع فی احکام المرتدین، ج ۲، ص ۲۵۳-۲۷۶۔

کرے تو اس کا جواب دے اور اگر مہلت مانگے تو تین دن قید میں رکھے اور ہر روز اسلام کی تلقین کرے۔⁽¹⁾ یوں اگر اس نے مہلت نہ مانگی مگر امید ہے کہ اسلام قبول کر لے گا جب بھی تین دن قید میں رکھا جائے پھر اگر مسلمان ہو جائے فبہا ورنہ قتل کر دیا جائے بغیر اسلام پیش کیے اسے قتل کر ڈالنا مکروہ ہے۔⁽²⁾ (درمختار) مرتد کو قید کرنا اور اسلام نہ قبول کرنے پر قتل کر ڈالنا بادشاہ اسلام کا کام ہے اور اس سے مقصود یہ ہے کہ ایسا شخص اگر زندہ رہا اور اس سے تعرض نہ کیا گیا⁽³⁾ تو ملک میں طرح طرح کے فساد پیدا ہونگے اور فتنہ کا سلسلہ روز بروز ترقی پذیر ہوگا جس کی وجہ سے امن عامہ میں خلل پڑیگا لہذا ایسے شخص کو ختم کر دینا ہی مقتضائے حکمت⁽⁴⁾ تھا۔ اب چونکہ حکومت اسلام ہندوستان میں باقی نہیں کوئی روک تھام کرنے والا باقی نہ رہا ہر شخص جو چاہتا ہے بکتا ہے اور آئے دن مسلمانوں میں فساد پیدا ہوتا ہے نئے نئے مذہب پیدا ہوتے رہتے ہیں ایک خاندان بلکہ بعض جگہ ایک گھر میں کئی مذہب ہیں اور بات بات پر جھگڑے لڑائی ہیں ان تمام خرابیوں کا باعث یہی نیا مذہب ہے ایسی صورت میں سب سے بہتر ترکیب وہ ہے جو ایسے وقت کے لیے قرآن و حدیث میں ارشاد ہوئی اگر مسلمان اس پر عمل کریں تمام قصوں سے نجات پائیں دنیا و آخرت کی بھلائی ہاتھ آئے۔ وہ یہ ہے کہ ایسے لوگوں سے بالکل میل جول چھوڑ دیں، سلام کلام ترک کر دیں، ان کے پاس اٹھنا بیٹھنا، ان کے ساتھ کھانا پینا، ان کے یہاں شادی بیاہ کرنا، غرض ہر قسم کے تعلقات ان سے قطع⁽⁵⁾ کر دیں گویا سمجھیں کہ وہ اب رہا ہی نہیں، واللہ الموفق۔

مسئلہ ۸: کسی دین باطل کو اختیار کیا مثلاً یہودی یا نصرانی ہو گیا ایسا شخص مسلمان اس وقت ہوگا کہ اس دین باطل سے بیزاری و نفرت ظاہر کرے اور دین اسلام قبول کرے۔ اور اگر ضروریات دین میں سے کسی بات کا انکار کیا ہو تو جب تک اس کا اقرار نہ کرے جس سے انکار کیا ہے محض کلمہ شہادت پڑھنے پر اس کے اسلام کا حکم نہ دیا جائے گا کہ کلمہ شہادت کا اس نے بظاہر انکار نہ کیا تھا مثلاً نماز یا روزہ کی فرضیت سے انکار کرے یا شراب اور سوئز کی حرمت نہ مانے تو اس کے اسلام کے لیے یہ شرط ہے کہ جب تک خاص اس امر کا اقرار نہ کرے اس کا اسلام قبول نہیں یا اللہ تعالیٰ اور رسول اللہ صلی اللہ تعالیٰ علیہ وسلم کی جناب میں گستاخی کرنے سے کافر ہوا تو جب تک اس سے توبہ نہ کرے مسلمان نہیں ہو سکتا۔⁽⁶⁾ (درمختار، ردالمحتار)

مسئلہ ۹: عورت یا نابالغ سمجھ وال بچہ مرتد ہو جائے تو قتل نہ کریں گے بلکہ قید کریں گے یہاں تک کہ توبہ کرے اور

①..... اسلام پیش کرے، اسلام کی رغبت دلائے۔

②..... ”الدرالمختار“، کتاب الجہاد، باب المرتد، ج ۶، ص ۶۴۸، ۳۴۶۔

③..... مزاحمت نہ کی گئی۔ ④..... دانشمندی کا تقاضا۔ ⑤..... ختم۔

⑥..... ”الدرالمختار“ و ”ردالمختار“، کتاب الجہاد، باب المرتد، مطلب: فی ان الکفار خمسة اصناف... إلخ، ج ۶، ص ۳۴۹۔

مسلمان ہو جائے۔⁽¹⁾ (عالمگیری)

مسئلہ ۱۰: مرتد اگر ارتداد⁽²⁾ سے توبہ کرے تو اس کی توبہ مقبول ہے مگر بعض مرتدین مثلاً کسی نبی کی شان میں گستاخی کرنے والا کہ اُس کی توبہ مقبول نہیں۔ توبہ قبول کرنے سے مراد یہ ہے کہ توبہ کرنے کے بعد بادشاہ اسلام اسے قتل نہ کرے گا۔⁽³⁾

مسئلہ ۱۱: مرتد اگر اپنے ارتداد سے انکار کرے تو یہ انکار بمنزلہ توبہ ہے اگرچہ گواہان عادل سے اس کا ارتداد ثابت ہو یعنی اس صورت میں یہ قرار دیا جائے گا کہ ارتداد تو کیا مگر اب توبہ کر لی لہذا قتل نہ کیا جائیگا اور ارتداد کے باقی احکام جاری ہونگے مثلاً اس کی عورت نکاح سے نکل جائے گی، جو کچھ اعمال کیے تھے سب اکارت⁽⁴⁾ ہو جائیں گے، حج کی استطاعت رکھتا ہے تو اب پھر حج فرض ہے کہ پہلا حج جو کر چکا تھا بیکار ہو گیا۔⁽⁵⁾ (درمختار، بحر الرائق) اگر اس قول سے انکار نہیں کرتا مگر لایعنی⁽⁶⁾ تقریروں سے اس امر کو صحیح بتاتا ہے جیسا زمانہ حال کے مرتدین کا شیوہ ہے تو یہ نہ انکار ہے نہ توبہ مثلاً قادیانی کہ نبوت کا دعویٰ کرتا ہے اور خاتم النبیین کے غلط معنی بیان کر کے اپنی نبوت کو برقرار رکھنا چاہتا ہے یا حضرت سیدنا مسیح عیسیٰ علیہ افضل الصلوٰۃ والثناء کی شان پاک میں سخت سخت حملے کرتا ہے پھر حیلے گڑھتا ہے یا بعض عمائد و ہابیہ⁽⁷⁾ کہ حضور اقدس صلی اللہ تعالیٰ علیہ وسلم کی شان رفیع میں کلمات دشنام⁽⁸⁾ استعمال کرتے اور تاویل غیر مقبول⁽⁹⁾ کر کے اپنے اوپر سے کفر اٹھانا چاہتے ہیں ایسی باتوں سے کفر نہیں ہٹ سکتا کفر اٹھانے کا جو نہایت آسان طریقہ ہے کاش! اسے برتنے تو ان زحمتوں میں نہ پڑتے اور عذاب آخرت سے بھی انشاء اللہ رہائی کی صورت نکلتی وہ صرف توبہ ہے کہ کفر و شرک سب کو مٹا دیتی ہے، مگر اس میں وہ اپنی ذلت سمجھتے ہیں حالانکہ یہ خدا کو محبوب، اُس کے محبوبوں کو پسند، تمام عقلا کے نزدیک اس میں عزت۔

مسئلہ ۱۲: زمانہ اسلام میں کچھ عبادات قضا ہو گئیں اور ادا کرنے سے پہلے مرتد ہو گیا پھر مسلمان ہوا تو ان عبادات کی قضا کرے اور جو ادا کر چکا تھا اگرچہ ارتداد سے باطل ہو گئی مگر اس کی قضا نہیں البتہ اگر صاحب استطاعت ہو تو حج دوبارہ فرض ہوگا۔⁽¹⁰⁾ (درمختار)

①..... "الفتاویٰ الہندیۃ"، کتاب السیر، الباب التاسع فی احکام المرتدین، ج ۲، ص ۲۵۴.

②..... مرتد ہونے سے۔

③..... "الدرالمختار"، کتاب الجہاد، باب المرتد، ج ۶، ص ۳۵۶.

④..... ضائع۔

⑤..... "الدرالمختار"، کتاب الجہاد، باب المرتد، ج ۶، ص ۳۷۶.

⑥..... "بحر الرائق"، کتاب السیر، باب احکام المرتدین، ج ۶، ص ۲۱۳.

⑦..... فضول جس کا کوئی مقصد نہ ہو۔

⑧..... و ہابیوں کے پیشوایان۔

⑨..... نازیبا کلمات۔

⑩..... ایسی تاویل جو ناقابل قبول ہو۔

⑪..... "الدرالمختار"، کتاب الجہاد، باب المرتد، ج ۶، ص ۳۸۳-۳۸۵.

مسئلہ ۱۳: اگر کفر قطعی^(۱) ہو تو عورت نکاح سے نکل جائے گی پھر اسلام لانے کے بعد اگر عورت راضی ہو تو دوبارہ اس سے نکاح ہو سکتا ہے ورنہ جہاں پسند کرے نکاح کر سکتی ہے اس کا کوئی حق نہیں کہ عورت کو دوسرے کے ساتھ نکاح کرنے سے روک دے اور اگر اسلام لانے کے بعد عورت کو بدستور رکھ لیا دوبارہ نکاح نہ کیا تو قربت^(۲) زنا ہوگی اور بچے ولد الزنا اور اگر کفر قطعی نہ ہو یعنی بعض علما کافر بتاتے ہوں اور بعض نہیں یعنی فقہاء کے نزدیک کافر ہو اور متکلمین^(۳) کے نزدیک نہیں تو اس صورت میں بھی تجدید اسلام و تجدید نکاح کا حکم دیا جائیگا۔^(۴) (درمختار)

مسئلہ ۱۴: عورت کو خبر ملی کہ اس کا شوہر مرتد ہو گیا تو عدت گزار کر نکاح کر سکتی ہے خبر دینے والے دو مرد ہوں یا ایک مرد اور دو عورتیں بلکہ ایک عادل کی خبر کافی ہے۔^(۵) (درمختار، ردالمختار)

مسئلہ ۱۵: عورت مرتد ہوگئی پھر اسلام لائی تو شوہر اول سے نکاح کرنے پر مجبور کی جائے گی یہ نہیں ہو سکتا ہے کہ دوسرے سے نکاح کرے اسی پر فتویٰ ہے۔^(۶) (درمختار)

مسئلہ ۱۶: مرتد کا نکاح بالاتفاق باطل ہے وہ کسی عورت سے نکاح نہیں کر سکتا نہ مسلمہ سے نہ کافرہ سے نہ مرتدہ سے نہ حرہ^(۷) سے نہ کنیز^(۸) سے۔^(۹) (عالمگیری)

مسئلہ ۱۷: مرتد کا ذبیحہ مردار ہے اگرچہ بِسْمِ اللّٰہِ کر کے ذبح کرے۔ یوہیں کتے یا بازا تیر سے جو شکار کیا ہے وہ بھی مردار ہے، اگرچہ چھوڑنے کے وقت بِسْمِ اللّٰہِ کہہ لی ہو۔^(۱۰) (عالمگیری)

مسئلہ ۱۸: مرتد کسی معاملہ میں گواہی نہیں دے سکتا اور کسی کا وارث نہیں ہو سکتا اور زمانہ ارتداد میں جو کچھ کمایا ہے اس میں مرتد کا کوئی وارث نہیں۔^(۱۱) (درمختار، ردالمختار)

① یقینی۔ ② یعنی ہمبستری، مجامعت۔ ③ علم کلام کے ماہرین۔

④ "الدرالمختار"، کتاب الجہاد، باب المرتد، ج ۶، ص ۳۷۷۔

⑤ "الدرالمختار" و "ردالمختار"، کتاب الجہاد، باب المرتد، مطلب: لو تابت المرتد... إلخ، ج ۶، ص ۳۸۶۔

⑥ "الدرالمختار"، کتاب الجہاد، باب المرتد، ج ۶، ص ۳۸۷۔

⑦ آزاد عورت جو لونڈی نہ ہو۔ ⑧ لونڈی۔

⑨ "الفتاویٰ الہندیہ"، کتاب السیر، الباب التاسع فی أحكام المرتدین، ج ۲، ص ۲۵۵۔

⑩ المرجع السابق، ص ۲۵۵۔

⑪ "الدرالمختار" و "ردالمختار"، کتاب الجہاد، باب المرتد، مطلب: جملة من لا یقتل... إلخ، ج ۶، ص ۳۸۱۔

مسئلہ ۱۹: ارتداد سے ملکہ جاتی رہتی ہے یعنی جو کچھ اس کے املاک و اموال (۱) تھے سب اس کی ملک سے خارج ہو گئے مگر جبکہ پھر اسلام لائے اور کفر سے توبہ کرے تو بدستور مالک ہو جائیگا اور اگر کفر ہی پر مر گیا یا دارالہرب کو چلا گیا تو زمانہ اسلام کے جو کچھ اموال ہیں ان سے اولاً ان دیون (۲) کو ادا کرینگے جو زمانہ اسلام میں اس کے ذمہ تھے اس سے جو بچے وہ مسلمان ورثہ کو ملے گا اور زمانہ ارتداد میں جو کچھ کمایا ہے اس سے زمانہ ارتداد کے دیون ادا کرینگے اس کے بعد جو بچے وہ فئے ہے۔ (۳) (ہدایہ وغیرہ)

مسئلہ ۲۰: عورت کو طلاق دی تھی وہ ابھی عدت ہی میں تھی کہ شوہر مرتد ہو کر دارالہرب کو چلا گیا یا حالت ارتداد میں قتل کیا گیا تو وہ عورت وارث ہوگی۔ (۴) (تبیین)

مسئلہ ۲۱: مرتد دارالہرب کو چلا گیا یا قاضی نے لحاق یعنی دارالہرب میں چلے جانے کا حکم دیا تو اس کے مدبر اور ام ولد آزاد ہو گئے اور جتنے دیون میعاد (۵) تھے ان کی میعاد پوری ہو گئی یعنی اگرچہ ابھی میعاد پوری ہونے میں کچھ زمانہ باقی ہو مگر اسی وقت وہ دین واجب الادا ہو گئے اور زمانہ اسلام میں جو کچھ وصیت کی تھی وہ سب باطل ہے۔ (۶) (فتح القدیر)

مسئلہ ۲۲: مرتد ہبہ قبول کر سکتا ہے۔ کنیز (۷) کو ام ولد کر سکتا ہے، یعنی اس کی لونڈی کو حمل تھا اور زمانہ ارتداد میں بچہ پیدا ہوا تو اس بچہ کے نسب کا دعویٰ کر سکتا ہے، کہہ سکتا ہے کہ یہ میرا بچہ ہے، لہذا یہ بچہ اس کا وارث ہوگا اور اس کی ماں ام ولد ہو جائیگی۔ (۸) (عالمگیری)

مسئلہ ۲۳: مرتد دارالہرب کو چلا گیا پھر مسلمان ہو کر واپس آیا تو اگر قاضی نے ابھی تک دارالہرب جانے کا حکم نہیں دیا تھا تو تمام اموال اس کو ملیں گے اور اگر قاضی حکم دے چکا تھا تو جو کچھ ورثہ (۹) کے پاس موجود ہے وہ ملے گا اور ورثہ جو کچھ خرچ کر چکے یا بیع وغیرہ کر کے انتقال ملک کر چکے (۱۰) اس میں سے کچھ نہیں ملے گا۔ (۱۱) (عالمگیری)

①..... مال و جائداد۔ ②..... قرضے۔

③..... ”الہدایہ“، کتاب السیر، باب احکام المرتدین، الجزء الثانی، ص ۴۰۷، وغیرہا۔

④..... ”تبیین الحقائق“، کتاب السیر، باب المرتدین، ج ۴، ص ۱۷۷۔

⑤..... وہ قرضے جن کی ادائیگی کا وقت مقرر ہو۔

⑥..... ”فتح القدیر“، کتاب السیر، باب احکام المرتدین، ج ۵، ص ۳۱۶۔

⑦..... لونڈی۔

⑧..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۵۵۔

⑨..... میت کے وارثین۔ ⑩..... یعنی دوسروں کی ملکیت میں دے چکے۔

⑪..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۵۵۔

تنبیہ: زمانہ حال میں جو لوگ باوجود اذعائے اسلام⁽¹⁾ کلمات کفر کہتے ہیں یا کفری عقائد رکھتے ہیں ان کے اقوال و افعال کا بیان حصہ اول میں گزرا۔ یہاں چند دیگر کلمات کفر جو لوگوں سے صادر ہوتے ہیں⁽²⁾ بیان کیے جاتے ہیں تاکہ ان کا بھی علم حاصل ہو اور ایسی باتوں سے توبہ کی جائے اور اسلامی حدود کی محافظت کی جائے۔

مسئلہ ۲۴: جس شخص کو اپنے ایمان میں شک ہو یعنی کہتا ہے کہ مجھے اپنے مومن ہونے کا یقین نہیں یا کہتا ہے معلوم نہیں میں مومن ہوں یا کافر وہ کافر ہے۔ ہاں اگر اُس کا مطلب یہ ہو کہ معلوم نہیں میرا خاتمہ ایمان پر ہوگا یا نہیں تو کافر نہیں۔ جو شخص ایمان و کفر کو ایک سمجھے یعنی کہتا ہے کہ سب ٹھیک ہے خدا کو سب پسند ہے وہ کافر ہے۔ یوہیں جو شخص ایمان پر راضی نہیں یا کفر پر راضی ہے وہ بھی کافر ہے۔⁽³⁾ (عالمگیری)

مسئلہ ۲۵: ایک شخص گناہ کرتا ہے لوگوں نے اسے منع کیا تو کہنے لگا اسلام کا کام اسی طرح کرنا چاہیے یعنی جو گناہ و معصیت⁽⁴⁾ کو اسلام کہتا ہے وہ کافر ہے۔ یوہیں کسی نے دوسرے سے کہا میں مسلمان ہوں اس نے جواب میں کہا تجھ پر بھی لعنت اور تیرے اسلام پر بھی لعنت، ایسا کہنے والا کافر ہے۔⁽⁵⁾ (عالمگیری)

مسئلہ ۲۶: اگر یہ کہا خدا مجھے اس کام کے لیے حکم دیتا جب بھی نہ کرتا تو کافر ہے۔ یوہیں ایک نے دوسرے سے کہا میں اور تم خدا کے حکم کے موافق کام کریں دوسرے نے کہا میں خدا کا حکم نہیں جانتا یا کہا یہاں کسی کا حکم نہیں چلتا۔⁽⁶⁾ (عالمگیری)

مسئلہ ۲۷: کوئی شخص بیمار نہیں ہوتا یا بہت بوڑھا ہے مرتا نہیں اس کے لیے یہ کہنا کہ اسے اللہ میاں بھول گئے ہیں یا کسی زبان دراز آدمی⁽⁷⁾ سے یہ کہنا کہ خدا تمھاری زبان کا مقابلہ کر ہی نہیں سکتا میں کس طرح کروں یہ کفر ہے۔⁽⁸⁾ (خلاصۃ الفتاویٰ)۔ یوہیں ایک نے دوسرے سے کہا اپنی عورت کو قابو میں نہیں رکھتا، اس نے کہا عورتوں پر خدا کو تو قدرت ہے نہیں، مجھ کو کہاں سے ہوگی۔

①..... اسلام کا دعویٰ کرنے والے یعنی مسلمان ہونے کا دعویٰ کرنے کے باوجود۔ ②..... یعنی بولتے ہیں۔

③..... ”الفتاویٰ الہندیۃ“، کتاب السیر، الباب التاسع فی احکام المرتدین، ج ۲، ص ۲۵۷۔

④..... نافرمانی۔

⑤..... ”الفتاویٰ الہندیۃ“، کتاب السیر، الباب التاسع فی احکام المرتدین، ج ۲، ص ۲۵۷۔

⑥..... المرجع السابق، ص ۲۵۸۔

⑦..... گستاخ، بہت زیادہ بکواس کرنے والا۔

⑧..... ”خلاصۃ الفتاویٰ“، کتاب الفاظ الکفر، ج ۴، ص ۳۸۴۔

مسئلہ ۲۷: خدا کے لیے مکان ثابت کرنا کفر ہے کہ وہ مکان سے پاک ہے یہ کہنا کہ اوپر خدا ہے نیچے تم یہ کلمہ کفر ہے۔^(۱) (خانہ)

مسئلہ ۲۸: کسی سے کہا گناہ نہ کر، ورنہ خدا تجھے جہنم میں ڈالے گا اس نے کہا میں جہنم سے نہیں ڈرتا یا کہا خدا کے عذاب کی کچھ پروا نہیں۔ یا ایک نے دوسرے سے کہا تو خدا سے نہیں ڈرتا اُس نے غصہ میں کہا نہیں یا کہا خدا کیا کر سکتا ہے اس کے سوا کیا کر سکتا ہے کہ دوزخ میں ڈال دے۔ یا کہا خدا سے ڈر اس نے کہا خدا کہاں ہے یہ سب کفر کے کلمات ہیں۔^(۲) (عالمگیری)

مسئلہ ۲۹: کسی سے کہا انشاء اللہ تم اس کام کو کرو گے اس نے کہا میں بغیر انشاء اللہ کرونگا یا ایک نے دوسرے پر ظلم کیا مظلوم نے کہا خدا نے یہی مقدر کیا تھا ظالم نے کہا میں بغیر اللہ (عزوجل) کے مقدر کیے کرتا ہوں، یہ کفر ہے۔^(۳) (عالمگیری)

مسئلہ ۳۰: کسی مسکین نے اپنی محتاجی کو دیکھ کر یہ کہا اے خدا! فلاں بھی تیرا بندہ ہے اس کو تو نے کتنی نعمتیں دے رکھی ہیں اور میں بھی تیرا بندہ ہوں مجھے کس قدر رنج و تکلیف دیتا ہے آخر یہ کیا انصاف ہے ایسا کہنا کفر ہے۔^(۴) (عالمگیری)

حدیث میں ایسے ہی کے لیے فرمایا: ”كَأَدَّ الْفَقْرُ أَنْ يَكُونَ كُفْرًا“^(۵) محتاجی کفر کے قریب ہے کہ جب محتاجی کے سبب ایسے ناملائم کلمات صادر ہوں جو کفر ہیں تو گویا خود محتاجی قریب بکفر ہے۔

مسئلہ ۳۱: اللہ عزوجل کے نام کی تصغیر کرنا^(۶) کفر ہے، جیسے کسی کا نام عبد اللہ یا عبد الحق یا عبد الرحمن ہو اسے پکارنے میں آخر میں الف وغیرہ ایسے حروف ملا دیں جس سے تصغیر سمجھی جاتی ہے۔^(۷) (بحر الرائق)

مسئلہ ۳۲: ایک شخص نماز پڑھ رہا ہے اس کا لڑکا باپ کو تلاش کر رہا تھا اور روتا تھا کسی نے کہا چپ رہ تیرا باپ اللہ اللہ کرتا ہے یہ کہنا کفر نہیں کیونکہ اسکے معنی یہ ہیں کہ خدا کی یاد کرتا ہے۔^(۸) (عالمگیری) اور بعض جاہل یہ کہتے ہیں، کہ لَا إِلَهَ

①..... ”الفتاویٰ الخانیة“، کتاب السیر، باب ما یكون کفرا... إلخ، ج ۲، ص ۴۷۰.

②..... ”الفتاویٰ الہندیة“، کتاب السیر، الباب التاسع فی احکام المرتدین، ج ۲، ص ۲۶۰، ۲۶۲.

③..... المرجع السابق، ص ۲۶۱. ④..... المرجع السابق، ص ۲۶۲.

⑤..... ”شعب الایمان“، باب فی الحث علی ترک الغل والحسد، الحدیث ۶۶۱۲، ج ۵، ص ۲۶۷.

⑥..... یعنی بگاڑنا۔

⑦..... ”البحر الرائق“، کتاب السیر، باب احکام المرتدین، ج ۵، ص ۲۰۳.

⑧..... ”الفتاویٰ الہندیة“، کتاب السیر، الباب التاسع فی احکام المرتدین، ج ۲، ص ۲۶۳.

پڑھتا ہے یہ بہت قبیح (1) ہے کہ یہ نفی محض ہے، جس کا مطلب یہ ہوا کہ کوئی خدا نہیں اور یہ معنی کفر ہیں۔

مسئلہ ۳۳: انبیاء علیہم الصلوٰۃ والسلام کی توہین کرنا، ان کی جناب میں گستاخی کرنا یا ان کو فواحش (2) و بے حیائی کی طرف

منسوب کرنا کفر ہے، مثلاً معاذ اللہ یوسف علیہ السلام کو زنا کی طرف نسبت کرنا۔ (3)

مسئلہ ۳۴: جو شخص حضور اقدس صلی اللہ تعالیٰ علیہ وسلم کو تمام انبیاء میں آخر نبی نہ جانے یا حضور (صلی اللہ تعالیٰ علیہ وسلم) کی کسی چیز

کی توہین کرے یا عیب لگائے، آپ کے موئے مبارک (4) کو تحقیر (5) سے یاد کرے، آپ کے لباس مبارک کو گندہ اور میلا

بتائے، حضور (صلی اللہ تعالیٰ علیہ وسلم) کے ناخن بڑے بڑے کہے یہ سب کفر ہے، بلکہ اگر کسی کے اس کہنے پر کہ حضور (صلی اللہ تعالیٰ علیہ

وسلم) کو کدو پسند تھا کوئی یہ کہے مجھے پسند نہیں تو بعض علما کے نزدیک کافر ہے اور حقیقت یہ کہ اگر اس حیثیت سے اُسے ناپسند ہے

کہ حضور (صلی اللہ تعالیٰ علیہ وسلم) کو پسند تھا تو کافر ہے۔ یوں کسی نے یہ کہا کہ حضور اقدس صلی اللہ تعالیٰ علیہ وسلم کھانا تناول فرمانے کے

بعد تین بار انگشت ہائے مبارک چاٹ لیا کرتے تھے، اس پر کسی نے کہا یہ ادب کے خلاف ہے یا کسی سنت کی تحقیر کرے، مثلاً

داڑھی بڑھانا، موچھیں کم کرنا، عمامہ باندھنا یا شملہ لٹکانا، ان کی اہانت (6) کفر ہے جبکہ سنت کی توہین مقصود ہو۔ (7)

مسئلہ ۳۵: اب جو اپنے کو کہے میں پیغمبر ہوں اور اس کا مطلب یہ بتائے کہ میں پیغام پہنچاتا ہوں وہ کافر ہے یعنی یہ

تاویل مسموع نہیں کہ عرف (8) میں یہ لفظ رسول و نبی کے معنی میں ہے۔ (9) (عالمگیری)

مسئلہ ۳۶: حضرات شیخین رضی اللہ تعالیٰ عنہما (10) کی شان پاک میں سب و شتم کرنا (11)؛ تبرا کہنا (12) یا حضرت صدیق

اکبر رضی اللہ تعالیٰ عنہ کی صحبت یا امامت و خلافت سے انکار کرنا کفر ہے۔ (13) (عالمگیری وغیرہ) حضرت ام المؤمنین صدیقہ رضی اللہ

تعالیٰ عنہا کی شان پاک میں قذف جیسی ناپاک تہمت لگانا یقیناً قطعاً کفر ہے۔

①..... بُرا۔ ②..... شرمناک باتیں، ایسی باتیں جو بے حیائی پر مبنی ہو۔

③..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۳۔

④..... مقدس بال۔ ⑤..... بے ادبی، توہین، حقارت۔ ⑥..... توہین کرنا۔

⑦..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۳۔

⑧..... یعنی عام بول چال۔

⑨..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۳۔

⑩..... یعنی حضرت ابوبکر صدیق اور حضرت عمر رضی اللہ تعالیٰ عنہما۔

⑪..... لعن طعن کرنا۔ ⑫..... یعنی اظہار بیزاری کرنا۔

⑬..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۴، وغیرہ۔

مسئلہ ۳۷: دشمن و مبغوض (۱) کو دیکھ کر یہ کہنا ملک الموت (۲) آگئے یا کہا اسے ویسا ہی دشمن جانتا ہوں جیسا ملک الموت کو، اس میں اگر ملک الموت کو برا کہنا ہے تو کفر ہے اور موت کی ناپسندیدگی کی بنا پر ہے تو کفر نہیں۔ یوہیں جبرئیل یا میکائیل یا کسی فرشتہ کو جو شخص عیب لگائے یا توہین کرے کافر ہے۔ (۳)

مسئلہ ۳۸: قرآن کی کسی آیت کو عیب لگانا یا اس کی توہین کرنا یا اس کے ساتھ مسخرہ پن (۴) کرنا کفر ہے مثلاً داڑھی موٹانے سے منع کرنے پر اکثر داڑھی منڈے کہہ دیتے ہیں ﴿كَلَّا سَوْفَ تَعْلَمُونَ﴾ جس کا یہ مطلب بیان کرتے ہیں کہ کلاً صاف کرو یہ قرآن مجید کی تحریف و تبدیل (۵) بھی ہے اور اس کے ساتھ مذاق اور دل لگی بھی اور یہ دونوں باتیں کفر، اسی طرح اکثر باتوں میں قرآن مجید کی آیتیں بے موقع پڑھ دیا کرتے ہیں اور مقصود (۶) انہی کرنا ہوتا ہے جیسے کسی کو نماز جماعت کے لیے بلایا، وہ کہنے لگا میں جماعت سے نہیں بلکہ تنہا پڑھوں گا، کیونکہ اللہ تعالیٰ فرماتا ہے: ﴿إِنَّ الصَّلَاةَ تَنْهَى﴾ (۷)

مسئلہ ۳۹: مزامیر (۸) کے ساتھ قرآن پڑھنا کفر ہے۔ گراموفون میں قرآن سننا منع ہے اگرچہ یہ باجانہیں بلکہ رکاڈ میں جس قسم کی آواز بھری ہوتی ہے وہی اس سے نکلتی ہے اگر باجے کی آواز بھری جائے تو باجے کی آواز سننے میں آئیگی اور نہیں تو نہیں مگر گراموفون عموماً لہو و لعب (۹) کی مجالس میں بجایا جاتا ہے اور ایسی جگہ قرآن مجید پڑھنا سخت ممنوع ہے۔ (۱۰)

مسئلہ ۴۰: کسی سے نماز پڑھنے کو کہا اس نے جواب دیا نماز پڑھتا تو ہوں مگر اس کا کچھ نتیجہ نہیں یا کہا تم نے نماز پڑھی کیا فائدہ ہوا یا کہا نماز پڑھ کے کیا کروں کس کے لیے پڑھوں ماں باپ تو مر گئے یا کہا بہت پڑھ لی اب دل گھبرا گیا یا کہا پڑھنا نہ پڑھنا دونوں برابر ہے غرض اسی قسم کی بات کرنا جس سے فرضیت کا انکار سمجھا جاتا ہو یا نماز کی تحقیر ہوتی ہو یہ سب کفر ہے۔ (۱۱)

مسئلہ ۴۱: کوئی شخص صرف رمضان میں نماز پڑھتا ہے بعد میں نہیں پڑھتا اور کہتا یہ ہے کہ یہی بہت ہے یا جتنی پڑھی یہی زیادہ ہے کیونکہ رمضان میں ایک نماز ستر نماز کے برابر ہے ایسا کہنا کفر ہے اس لیے کہ اس سے نماز کی فرضیت کا

①..... ناپسندیدہ شخص، جس سے بغض ہو۔ ②..... موت کا فرشتہ، عزرائیل علیہ السلام۔

③..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۶۔

④..... ہنسی مذاق۔ ⑤..... اصل لفظ یا معنی میں جان بوجھ کر تبدیلی کرنا۔ ⑥..... قصد و ارادہ۔

⑦..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۶۔

⑧..... گانے باجے کا ہر ساز، باجا، بانسری وغیرہ۔

⑨..... عیش و نشاط، کھیل کود وغیرہ۔

⑩..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۷۔

⑪..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۸۔

انکار معلوم ہوتا ہے۔ (1)

مسئلہ ۴۲: اذان کی آواز سن کر یہ کہنا کیا شور مچا رکھا ہے اگر یہ قول بروجہ انکار ہو کفر ہے۔ (2) (عالمگیری)

مسئلہ ۴۳: روزہ رمضان نہیں رکھتا اور کہتا یہ ہے کہ روزہ وہ رکھے جسے کھانا نہ ملے یا کہتا ہے جب خدا نے کھانے کو دیا ہے تو بھوکے کیوں مریں یا ایسی قسم کی اور باتیں جن سے روزہ کی ہتک و تحقیر (3) ہو کہنا کفر ہے۔

مسئلہ ۴۴: علم دین اور علما کی توہین بے سبب یعنی محض اس وجہ سے کہ عالم علم دین ہے کفر ہے۔ یوہیں عالم دین کی نقل کرنا مثلاً کسی کو منبر وغیرہ کسی اونچی جگہ پر بٹھائیں اور اس سے مسائل بطور استہزاء دریافت کریں (4) پھر اسے تکیہ وغیرہ سے ماریں اور مذاق بنائیں یہ کفر ہے۔ (5) (عالمگیری) یوہیں شرع کی توہین کرنا مثلاً کہے میں شرع درع نہیں جانتا یا عالم دین محتاط کا فتویٰ پیش کیا گیا اس نے کہا میں فتویٰ نہیں مانتا یا فتویٰ کو زمین پر پٹک دیا۔

مسئلہ ۴۵: کسی شخص کو شریعت کا حکم بتایا کہ اس معاملہ میں یہ حکم ہے اس نے کہا ہم شریعت پر عمل نہیں کریں گے ہم تو رسم کی پابندی کریں گے ایسا کہنا بعض مشائخ کے نزدیک کفر ہے۔ (6) (عالمگیری)

مسئلہ ۴۶: شراب پیتے وقت یا زنا کرتے وقت یا جو اکیلے وقت یا چوری کرتے وقت ”بِسْمِ اللّٰہ“ کہنا کفر ہے۔ دو شخص جھگڑ رہے تھے ایک نے کہا ”لَا حَوْلَ وَلَا قُوَّةَ إِلَّا بِاللّٰہ“ دوسرے نے کہا لا حَوْلَ کا کیا کام ہے یا لا حَوْلَ کو میں کیا کروں یا لا حَوْلَ روٹی کی جگہ کام نہ دیگا۔ یوہیں سُبْحَانَ اللّٰہ اور لا اِلٰہَ اِلَّا اللّٰہ کے متعلق اسی قسم کے الفاظ کہنا کفر ہے۔ (7) (عالمگیری)

مسئلہ ۴۷: بیماری میں گھبرا کر کہنے لگا تجھے اختیار ہے چاہے کافر ماریا یا مسلمان مار، یہ کفر ہے۔ یوہیں مصائب (8) میں بتلا ہو کر کہنے لگا تو نے میرا مال لیا اور اولاد لے لی اور یہ لیا وہ لیا اب کیا کریگا اور کیا باقی ہے جو تو نے نہ کیا اس طرح کہنا کفر ہے۔ (9)

مسئلہ ۴۸: مسلمان کو کلمات کفر کی تعلیم و تلقین کرنا کفر ہے اگرچہ کھیل اور مذاق میں ایسا کرے۔ یوہیں کسی کی عورت کو

①..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۶۸۔

②..... المرجع السابق، ص ۲۶۹۔

③..... بے حرمتی۔

④..... ہنسی مذاق کے طور پر مسائل پوچھیں۔

⑤..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۷۰۔

⑥..... المرجع السابق، ص ۲۷۲۔

⑦..... المرجع السابق، ص ۲۷۳۔

⑧..... مصیبتیں، پریشانیاں۔

⑨..... ”الفتاویٰ الہندیہ“، کتاب السیر، الباب التاسع فی احکام المرتدین، ج ۲، ص ۲۷۵۔

کفر کی تعلیم کی اور یہ کہا تو کافر ہو جا، تا کہ شوہر سے پیچھا چھوٹے تو عورت کفر کرے یا نہ کرے، یہ کہنے والا کافر ہو گیا۔⁽¹⁾ (خانہ)

مسئلہ ۴۹: ہولی⁽²⁾ اور دیوالی⁽³⁾ پوجنا کفر ہے کہ یہ عبادت غیر اللہ ہے۔ کفار کے میلوں تہواروں میں شریک ہو کر ان کے میلے اور جلوس مذہبی کی شان و شوکت بڑھانا کفر ہے جیسے رام لیلا⁽⁴⁾ اور جنم اسٹی⁽⁵⁾ اور رام نومی⁽⁶⁾ وغیرہ کے میلوں میں شریک ہونا۔ یوہیں ان کے تہواروں کے دن محض اس وجہ سے چیزیں خریدنا کہ کفار کا تہوار ہے یہ بھی کفر ہے جیسے دیوالی میں کھلونے اور مٹھائیاں خریدی جاتی ہیں کہ آج خریدنا دیوالی منانے کے سوا کچھ نہیں۔ یوہیں کوئی چیز خرید کر اس روز مشرکین کے پاس ہدیہ کرنا جبکہ مقصود اُس دن کی تعظیم ہو تو کفر ہے۔⁽⁷⁾ (بحر الرائق)

مسلمانوں پر اپنے دین و مذہب کا تحفظ لازم ہے، دینی حمیت⁽⁸⁾ اور دینی غیرت سے کام لینا چاہیے، کافروں کے کفری کاموں سے الگ رہیں، مگر افسوس کہ مشرکین تو مسلمانوں سے اجتناب کریں اور مسلمان ہیں کہ ان سے اختلاط⁽⁹⁾ رکھتے ہیں، اس میں سراسر مسلمانوں کا نقصان ہے۔ اسلام خدا کی بڑی نعمت ہے اس کی قدر کرو اور جس بات میں ایمان کا نقصان ہے، اس سے دور بھاگو! ورنہ شیطان گمراہ کر دیگا اور یہ دولت تمہارے ہاتھ سے جاتی رہے گی پھر کف افسوس ملے⁽¹⁰⁾ کے سوا کچھ ہاتھ نہ آئیگا۔

اے اللہ! (عزوجل) تُو ہمیں صراطِ مستقیم پر قائم رکھ اور اپنی ناراضی کے کاموں سے بچا اور جس بات میں تُو راضی ہے، اس کی توفیق دے، تُو ہر دشواری کو دور کرنے والا ہے اور ہر سختی کو آسان کرنے والا۔


وَصَلَّى اللّٰهُ تَعَالٰى عَلٰى خَيْرِ خَلْقِهٖ مُحَمَّدٍ وَّآلِهٖ وَاَصْحَابِهٖ اَجْمَعِيْنَ وَالْحَمْدُ لِلّٰهِ رَبِّ الْعَالَمِيْنَ۔

فقیر ابو العلامہ محمد امجد علی اعظمی عنہ

۱۲۔ ماہ مبارک رمضان الخیر ۱۳۲۸ھ

- ①..... "الفتاویٰ الخانیہ"، کتاب السیر، باب مایکون کفرا... إلخ، ج ۲، ص ۴۶۶۔
- ②..... ہندوؤں کا ایک تہوار جو موسم بہار میں منایا جاتا ہے۔
- ③..... ہندوؤں کے تہوار جس میں وہ لکشمی (ایک بت کا نام) کی پوجا کرتے اور خوب روشنی کرتے ہیں۔
- ④..... ہندوؤں کا ایک میلہ جو رام چندر کے راون (بت کا نام) پر فتح پانے کی یاد میں منایا جاتا ہے۔
- ⑤..... ہندوؤں کا ایک تہوار جس میں کرشن کے جنم کی خوشی منائی جاتی ہے۔ کرشن ہندوؤں کے تین سب سے بڑے دیوتاؤں میں سے تیسرا دیوتا ہے جسے مہادیو بھی کہتے ہیں۔ ہندوؤں کے عقیدے کے مطابق اس کا کام مخلوق کو موت کے گھاٹ اتارنا ہے۔
- ⑥..... ہندوؤں کا وہ تہوار جو رام چندر کے جنم کے دن خوشی کے طور پر مناتے ہیں۔
- ⑦..... "البحر الرائق"، کتاب السیر، باب أحكام المرتدین، ج ۵، ص ۲۰۸۔
- ⑧..... دینی جوش و جذبہ۔
- ⑨..... میل جول۔
- ⑩..... یعنی افسوس کرنے۔

لقطہ، وقف، لقیط اور کاروباری شراکت کا بیان



حصہ دہم (10)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ ط

لقیط کا بیان

حدیث ۱: امام مالک نے ابو جمیلہ رضی اللہ تعالیٰ عنہ سے روایت کی، انھوں نے حضرت عمر رضی اللہ تعالیٰ عنہ کے زمانہ میں ایک پڑا ہوا بچہ پایا۔ کہتے ہیں میں اُسے اٹھا لایا اور حضرت عمر رضی اللہ تعالیٰ عنہ کے پاس لے گیا، انھوں نے فرمایا: تم نے اسے کیوں اٹھایا؟ جواب دیا، کہ میں نہ اٹھاتا تو ضائع ہو جاتا پھر ان کی قوم کے سردار نے کہا، اے امیر المؤمنین! یہ مرد صالح ہے یعنی یہ غلط نہیں کہتا۔ فرمایا: اسے لے جاؤ، یہ آزاد ہے، اس کا نفقہ ہمارے ذمہ ہے یعنی بیت المال سے دیا جائے گا۔^(۱)

حدیث ۲: سعید بن المسیب کہتے ہیں کہ حضرت عمر رضی اللہ تعالیٰ عنہ کے پاس لقیط لایا جاتا تو اُس کے مناسب حال کچھ مقرر فرمادیتے کہ اُس کا ولی (ملقط) ماہ ب ماہ لیجایا کرے اور اُس کے متعلق بھلائی کرنے کی وصیت فرماتے اور اُس کی رضاعت کے مصارف^(۲) اور دیگر اخراجات بیت المال سے مقرر کرتے۔^(۳)

حدیث ۳: تمیم رضی اللہ تعالیٰ عنہ نے ایک لقیط پایا، اُسے حضرت علی رضی اللہ تعالیٰ عنہ کے پاس لائے، انھوں نے اُسے اپنے ذمہ لیا۔^(۴)

حدیث ۴: امام محمد رضی اللہ تعالیٰ عنہ نے حسن بصری رضی اللہ تعالیٰ عنہ سے روایت کی، کہ ایک شخص نے لقیط پایا، اُسے حضرت علی رضی اللہ تعالیٰ عنہ کے پاس لایا انھوں نے فرمایا: یہ آزاد ہے اور اگر میں اس کا متولی ہوتا یعنی میں اٹھانے والا ہوتا تو مجھے فلاں فلاں چیز سے یہ زیادہ محبوب ہوتا۔^(۵)

عرف شرع^(۶) میں لقیط اُس بچہ کو کہتے ہیں جس کو اُس کے گھر والے نے اپنی تنگدستی یا بدنامی کے خوف سے پھینک دیا ہو۔^(۷)

①..... "الموطأ"، للإمام مالك، كتاب الأفضية، باب القضاء في المنبوذ، الحديث: ٤٨٢، ج ٢، ص ٢٦٠.

②..... دودھ پلانے کے اخراجات۔

③..... "نصب الراية"، كتاب اللقيط، ج ٣، ص ٧٠٤.

④..... "المصنف"، لعبدالرزاق، باب اللقيط، الحديث: ١٣٩١٦، ج ٧، ص ٣٦٠.

⑤..... "فتح القدير"، كتاب اللقيط، ج ٥، ص ٣٤٣.

⑥..... یعنی شریعت کی اصطلاح۔

⑦..... "الدر المختار"، كتاب اللقيط، ج ٦، ص ٤١٢.

مسائل فقہیہ

مسئلہ ۱: جس کو ایسا بچہ ملے اور معلوم ہو کہ نہ اٹھالائے تو ضائع و ہلاک ہو جائیگا تو اٹھالانا فرض ہے اور ہلاک کا غالب گمان نہ ہو تو مستحب۔^(۱) (ہدایہ)

مسئلہ ۲: لقیظ آزاد ہے اس پر تمام احکام وہی جاری ہوں گے جو آزاد کے لیے ہیں اگرچہ اُس کا اٹھالانے والا غلام ہو ہاں اگر گواہوں سے کوئی شخص اسے اپنا غلام ثابت کر دے تو غلام ہوگا۔^(۲) (ہدایہ، فتح)

مسئلہ ۳: ایک مسلمان اور ایک کافر دونوں نے پڑا ہوا بچہ پایا اور ہر ایک اُس کو اپنے پاس رکھنا چاہتا ہے تو مسلمان کو دیا جائے۔^(۳) (فتح)

مسئلہ ۴: لقیظ کی نسبت کسی نے یہ دعویٰ کیا کہ یہ میرا لڑکا ہے تو اُس کا لڑکا قرار دیا جائے اور اگر کوئی شخص اسے اپنا غلام بتائے تو جب تک گواہوں سے ثابت نہ کر دے غلام قرار نہ دیا جائے۔^(۴) (ہدایہ)

مسئلہ ۵: ایک کے دعویٰ کرنے کے بعد دوسرا شخص دعویٰ کرتا ہے تو وہ پہلے ہی کا لڑکا ہو چکا دوسرے کا دعویٰ باطل ہے ہاں اگر دوسرا شخص گواہوں سے اپنا دعویٰ ثابت کر دے تو اس کا نسب ثابت ہو جائے گا۔ دو شخصوں نے بیک وقت اُس کے متعلق دعویٰ کیا اور ان میں ایک نے اُس کے جسم کا کوئی نشان بتایا اور دوسرا نہیں تو جس نے نشانی بتائی اُس کا ہے مگر جبکہ دوسرا گواہوں سے ثابت کر دے کہ میرا لڑکا ہے تو یہی مستحق ہوگا اور اگر دونوں کوئی علامت بیان نہ کریں نہ گواہوں سے ثابت کریں یا دونوں گواہ قائم کریں تو لقیظ دونوں میں مشترک قرار دیا جائے اور اگر ایک نے کہا لڑکا ہے دوسرا کہتا ہے لڑکی تو جو صحیح کہتا ہے اُس کا ہے۔ مجہول النسب^(۵) بھی اس حکم میں لقیظ کی مثل ہے یعنی دعویٰ النسب^(۶) میں جو حکم لقیظ کا ہے وہی اس کا ہے۔^(۷) (ہدایہ وغیرہا)

مسئلہ ۶: لقیظ کی نسبت دو شخصوں نے دعویٰ کیا کہ یہ میرا لڑکا ہے اون میں ایک مسلمان ہے ایک کافر تو مسلمان کا لڑکا

①..... "الهدایة"، کتاب اللقیظ، ج ۱، ص ۴۱۵۔

②..... "الهدایة"، کتاب اللقیظ، ج ۱، ص ۴۱۵۔

و "فتح القدیر"، کتاب اللقیظ، ج ۵، ص ۳۴۲۔

③..... "فتح القدیر"، کتاب اللقیظ، ج ۵، ص ۳۴۴۔

④..... "الهدایة"، کتاب اللقیظ، ج ۱، ص ۴۱۶۔

⑤..... یعنی جس کا باپ معلوم نہ ہو۔ ⑥..... نسب کے دعویٰ۔

⑦..... "الهدایة"، کتاب اللقیظ، ج ۱، ص ۴۱۵، وغیرہا۔

قرار دیا جائے۔ یوں اگر ایک آزاد ہے اور ایک غلام تو آزاد کا لڑکا قرار دیا جائے۔⁽¹⁾ (ہدایہ)

مسئلہ ۷: خاوند والی عورت لقیظ کی نسبت دعویٰ کرے کہ یہ میرا بچہ ہے اور اُس کے شوہر نے تصدیق کی یا دائی نے شہادت دی یا دو مرد یا ایک مرد اور دو عورتوں نے ولادت پر گواہی دی تو اُسی کا بچہ ہے اور اگر یہ باتیں نہ ہوں تو عورت کا قول مقبول نہیں۔ اور بے شوہر والی عورت نے دعویٰ کیا تو دو مردوں کی شہادت سے اُس کا بچہ قرار پائیگا۔⁽²⁾ (درمختار)

مسئلہ ۸: مُلتَقِط (یعنی اٹھالانے والے) سے لقیظ کو جبراً کوئی نہیں لے سکتا قاضی و بادشاہ کو بھی اس کا حق نہیں ہاں اگر کوئی سبب خاص ہو تو لیا جاسکتا ہے مثلاً اُس میں بچہ کی نگہداشت کی صلاحیت نہ ہو یا ملتقط فاسق فاجر شخص ہے اندیشہ ہے کہ اس کے ساتھ بدکاری کرے گا ایسی صورتوں میں بچہ کو اُس سے جدا کر لیا جائے۔⁽³⁾ (ہدایہ، فتح القدیر)

مسئلہ ۹: ملتقط کی رضامندی سے قاضی نے لقیظ کو دوسرے شخص کی تربیت میں دیدیا پھر اس کے بعد ملتقط واپس لینا چاہتا ہے تو جب تک یہ شخص راضی نہ ہو واپس نہیں لے سکتا۔⁽⁴⁾ (خلاصۃ الفتاویٰ)

مسئلہ ۱۰: لقیظ کے جملہ اخراجات کھانا کپڑا رہنے کا مکان بیماری میں دوایہ سب بیت المال کے ذمہ ہے اور لقیظ مرجائے اور کوئی وارث نہ ہو تو میراث بھی بیت المال میں جائے گی۔⁽⁵⁾ (درمختار)

مسئلہ ۱۱: ایک شخص ایک بچہ کو قاضی کے پاس پیش کر کے کہتا ہے یہ لقیظ ہے میں نے ایک جگہ پڑ پایا ہے تو ہو سکتا ہے کہ⁽⁶⁾ محض اُس کے کہنے سے قاضی تصدیق نہ کرے بلکہ گواہ مانگے اس لیے کہ ممکن ہے خود اُسی کا بچہ ہو اور لقیظ اس غرض سے بتاتا ہے کہ مصارف⁽⁷⁾ بیت المال سے وصول کرے اور یہ ثبوت بہم پہنچ جانے کے بعد کہ لقیظ ہے نفقہ وغیرہ بیت المال سے مقرر کر دیا جائے۔⁽⁸⁾ (عالمگیری)

①..... "الهدایة"، کتاب اللقیظ، ج ۱، ص ۴۱۶.

②..... "الدرالمختار"، کتاب اللقیظ، ج ۶، ص ۴۱۵، ۴۱۶.

③..... "الهدایة"، کتاب اللقیظ، ج ۱، ص ۴۱۵.

و "فتح القدیر"، کتاب اللقیظ، ج ۵، ص ۳۴۳.

④..... "خلاصۃ الفتاویٰ"، کتاب اللقیظ، ج ۴، ص ۴۳۴.

⑤..... "الدرالمختار"، کتاب اللقیظ، ج ۶، ص ۴۱۲، ۴۱۳.

⑥..... یہاں غالباً "ہو سکتا ہے کہ" کتابت کی غلطی کی وجہ سے زائد ہے، کیونکہ اس مقام پر عالمگیری میں اصل عبارت یوں مذکور ہے "تو محض اُس

کے کہنے سے قاضی تصدیق نہ کرے... إلخ"۔... عَلَیْہِ

⑦..... یعنی پرورش کے اخراجات۔

⑧..... "الفتاویٰ الہندیۃ"، کتاب اللقیظ، ج ۲، ص ۲۸۶.

مسئلہ ۱۲: لقیظ کے ہمراہ کچھ مال ہے یا لقیظ کسی جانور پر ملا اور اُس جانور پر کچھ مال بھی ہے تو مال لقیظ کا ہے، لہذا یہ مال لقیظ پر صرف کیا جائے مگر صرف کرنے کے لیے قاضی سے اجازت لینا پڑے گی۔ اور وہ مال اگر لقیظ کے ہمراہ نہیں بلکہ قریب میں ہے تو لقیظ کا نہیں بلکہ لقطہ ہے^(۱) (جس کا بیان آگے آتا ہے)۔ (درمختار وغیرہ)

مسئلہ ۱۳: ملتقط نے بغیر حکم قاضی جو کچھ لقیظ پر خرچ کیا اس کا کوئی معاوضہ نہیں پاسکتا اور قاضی نے حکم دے دیا ہو کہ جو کچھ خرچ کرے گا وہ دین^(۲) ہوگا اور اُس کا معاوضہ ملے گا اگر لقیظ کا کوئی باپ ظاہر ہوا تو اُس کو دینا پڑے گا ورنہ بالغ ہونے کے بعد لقیظ دے گا۔^(۳) (فتح، عالمگیری)

مسئلہ ۱۴: لقیظ پر خرچ کرنے کی ولایت ملتقط کو ہے اور کھانے پینے لباس وغیرہ ضروری اشیاء خریدنے کی ضرورت ہو تو اس کا ولی بھی ملتقط ہے لقیظ کی کوئی چیز بیع نہیں کر سکتا نہ کوئی چیز بے ضرورت اُدھا کر خرید سکتا ہے۔^(۴) (ہدایہ، فتح القدر)

مسئلہ ۱۵: لقیظ کو کسی نے کوئی چیز ہبہ کی^(۵) یا صدقہ کیا تو ملتقط کو قبول کرنے کا حق ہے کیونکہ یہ تو نر فائدہ ہی فائدہ ہے اس میں نقصان اصلاً نہیں۔^(۶) (ہدایہ، فتح)

مسئلہ ۱۶: لقیظ کو علم دین کی تعلیم دلائیں اور علم حاصل کرنے کی صلاحیت اس میں نظر نہ آئے تو کام سکھانے کے لیے صنعت و حرفت^(۷) کے اُستادوں کے پاس بھیج دیں تاکہ کام سیکھ کر ہوشیار ہو اور کام کا آدمی بنے، ورنہ بیکاری میں نکمٹا ہو جائے گا۔^(۸) (ردالمحتار وغیرہ)

مسئلہ ۱۷: ملتقط کو یہ اختیار نہیں کہ لقیظ کا نکاح کر دے اور اصح یہ ہے کہ اسے اجارہ پر بھی نہیں دے سکتا۔^(۹) (ہدایہ)

①..... "الدر المختار"، کتاب اللقیظ، ج ۶، ص ۴۱۸، وغیرہ.

②..... قرض۔

③..... "فتح القدر"، کتاب اللقیظ، ج ۵، ص ۳۴۲.

و "الفتاویٰ الہندیہ"، کتاب اللقیظ، ج ۲، ص ۲۸۶.

④..... "الہدایہ"، کتاب اللقیظ، ج ۱، ص ۴۱۶.

و "فتح القدر"، کتاب اللقیظ، ج ۵، ص ۳۴۷.

⑤..... تحفے میں دی۔

⑥..... "الہدایہ"، کتاب اللقیظ، ج ۱، ص ۴۱۶.

و "فتح القدر"، کتاب اللقیظ، ج ۵، ص ۳۴۷.

⑦..... ہنر و دستکاری وغیرہ۔

⑧..... "ردالمحتار"، کتاب اللقیظ، مطلب فی قولہم: الغرم بالغنم، ج ۶، ص ۴۱۹، وغیرہ.

⑨..... "الہدایہ"، کتاب اللقیظ، ج ۱، ص ۴۱۶.

مسئلہ ۱۸: لقیطہ اگر سمجھ وال ہونے سے پہلے مرجائے تو اُس کے جنازہ کی نماز پڑھی جائے گی اُس کو مسلمان اٹھالایا ہو یا کافر^(۱) (خلاصہ) ہاں اگر کافر نے اسے ایسی جگہ پایا ہے جو خاص کافروں کی جگہ ہے مثلاً بُت خانہ میں تو اس کے جنازہ کی نماز نہ پڑھی جائے۔^(۲) (فتح)

لقطہ کا بیان

حدیث ۱: صحیح مسلم شریف و مسند امام احمد میں زید بن خالد رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم فرماتے ہیں: ”جو شخص کسی کی گم شدہ چیز کو پناہ دے (اٹھائے)، وہ خود گمراہ ہے اگر تشہیر کا ارادہ نہ رکھتا ہو۔“^(۳)

حدیث ۲: دارمی نے جبار و رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مسلمان کی گم شدہ چیز آگ کا شعلہ ہے،“^(۴) یعنی اس کا اٹھالینا سبب عذاب ہے، اگر یہ مقصود ہو کہ خود مالک بن بیٹھے۔

حدیث ۳: بزار و دارقطنی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم سے لقطہ کے متعلق سوال ہوا؟ ارشاد فرمایا: ”لقطہ حلال نہیں اور جو شخص پڑا مال اٹھائے اُسکی ایک سال تک تشہیر کرے، اگر مالک آجائے تو اسے دیدے اور نہ آئے تو صدقہ کر دے۔“^(۵)

حدیث ۴: امام احمد و ابو داؤد و دارمی عیاض بن حمار رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”جو شخص پڑی ہوئی چیز پائے تو ایک یا دو عادل کو اٹھاتے وقت گواہ کر لے اور اسے نہ چھپائے اور نہ غائب کرے پھر اگر مالک مل جائے تو اُسے دیدے، ورنہ اللہ (عزوجل) کا مال ہے، وہ جسکو چاہتا ہے دیتا ہے۔“^(۶) اس حدیث میں گواہ کر لینے کا حکم اس مصلحت سے ہے کہ جب لوگوں کے علم میں ہوگا تو اب اس کا نفس یہ طمع نہیں کر سکتا کہ میں اسے ہضم کر جاؤں اور مالک کو نہ دوں اور اگر اس کا اچانک انتقال ہو جائے یعنی ورثہ سے نہ کہہ سکا کہ یہ لقطہ ہے تو چونکہ لوگوں کو لقطہ ہونا معلوم ہے ترکہ میں شمار

①..... ”خلاصۃ الفتاویٰ“، کتاب اللقیط، ج ۴، ص ۴۳۴.

②..... ”فتح القدیر“، کتاب اللقیط، ج ۵، ص ۳۴۶.

③..... ”صحیح مسلم“، کتاب اللقطہ، باب فی لقطۃ الحاج، الحدیث: ۱۲- (۱۷۲۵)، ص ۹۵۰.

④..... ”سنن الدارمی“، کتاب البیوع، باب فی الضالۃ، الحدیث: ۱، ۲۶۰، ج ۲، ص ۳۴۴.

⑤..... ”سنن الدارقطنی“، کتاب الرضاع، الحدیث ۴۳۴۳، ج ۴، ص ۲۱۵.

⑥..... ”سنن أبي داؤد“، کتاب اللقطہ، [باب] التعریف باللقطہ، الحدیث: ۱۷۰۹، ج ۲، ص ۱۹۰.

نہیں ہوگی اور یہ بھی فائدہ ہے کہ مالک اس سے یہ مطالبہ نہیں کر سکتا کہ یہ چیز اتنی ہی نہ تھی بلکہ اس سے زیادہ تھی۔

حدیث ۵: ابو داؤد نے ابو سعید خدری رضی اللہ تعالیٰ عنہ سے روایت کی، کہ علی بن ابی طالب رضی اللہ تعالیٰ عنہ نے ایک مرتبہ ایک دینار پایا۔ اُسے فاطمہ زہرا رضی اللہ تعالیٰ عنہا کے پاس لائے اور رسول اللہ صلی اللہ تعالیٰ علیہ وسلم سے دریافت کیا (یعنی اس وقت ان کو ضرورت تھی یہ پوچھا کہ صرف (1) کر سکتا ہوں یا نہیں؟) ارشاد فرمایا: یہ اللہ (عزوجل) نے رزق دیا ہے خود رسول اللہ صلی اللہ تعالیٰ علیہ وسلم نے بھی اس سے کھایا اور علی و فاطمہ رضی اللہ تعالیٰ عنہا نے بھی کھایا پھر ایک عورت دینار ڈھونڈتی آئی، حضور (صلی اللہ تعالیٰ علیہ وسلم) نے ارشاد فرمایا: ”اے علی وہ دینار اسے دیدو۔“ (2)

حدیث ۶: صحیح بخاری و مسلم میں زید بن خالد رضی اللہ تعالیٰ عنہ سے مروی، ایک شخص رسول اللہ صلی اللہ تعالیٰ علیہ وسلم کی خدمت میں حاضر ہوا اور اُس نے لقطہ کے متعلق سوال کیا؟ ارشاد فرمایا: ”اُس کے ظرف (یعنی تھیلی) اور بندش (3) کو شناخت کر لو پھر ایک سال اس کی تشہیر کرو، اگر مالک مل جائے تو دیدو، ورنہ تم جو چاہو کرو۔“ اُس نے دریافت کیا، گم شدہ بکری کا کیا حکم ہے؟ ارشاد فرمایا: ”وہ تمہارے لیے ہے یا تمہارے بھائی کے لیے یا بیٹھریے کے لیے۔“ (یعنی اس کا لینا جائز ہے کہ کوئی نہیں لے گا تو بیٹھریا لے جائے گا) اُس نے دریافت کیا، گم شدہ اونٹ کا کیا حکم ہے؟ ارشاد فرمایا: ”تم اُسے کیا کرو گے، اُس کے ساتھ اُس کی مشک اور جوتا ہے، وہ پانی کے پاس آ کر پانی پی لے گا اور درخت کھاتا رہے گا یہاں تک اُس کا مالک پا جائے گا۔“ (4) یعنی اُس کے لینے کی اجازت نہیں۔

حدیث ۷: ابو داؤد نے جابر رضی اللہ تعالیٰ عنہ سے روایت کی، وہ کہتے ہیں ہمیں رسول اللہ صلی اللہ تعالیٰ علیہ وسلم نے عصا اور کوڑے اور رسی اور اس جیسی چیزوں کو اٹھا کر اسے کام میں لانے کی رخصت دی ہے۔ (5)

حدیث ۸: صحیح بخاری شریف میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”بنی اسرائیل میں سے ایک شخص نے دوسرے سے ایک ہزار دینار قرض مانگے، اس نے کہا گواہ لاؤ جن کو گواہ بنا لوں۔ اُس نے کہا، کفئی باللہ شہیداً اللہ (عزوجل) کی گواہی کافی ہے۔ اس نے کہا، کسی کو ضامن لاؤ۔ اُس نے کہا کفئی باللہ کفییلاً

①..... استعمال، خرچ۔

②..... ”سنن أبي داود“، كتاب اللقطة، [باب] التعريف باللقطة، الحديث: ۱۷۱۴، ج ۲، ص ۱۹۱۔

③..... یعنی تھیلی کی گانٹھ۔

④..... ”صحيح البخاري“، كتاب في اللقطة باب اذا لم يوجد صاحب اللقط... الخ، الحديث: ۲۴۲۹، ج ۲، ص ۱۲۱۔

⑤..... ”سنن أبي داود“، كتاب اللقطة، [باب] التعريف باللقطة، الحديث: ۱۷۱۷، ج ۲، ص ۱۹۲۔

اللہ (عزوجل) کی ضمانت کافی ہے اس نے کہا، تُو نے سچ کہا اور ایک ہزار دینار اُسے دیدیے اور ادا کی ایک میعاد مقرر کر دی۔ اُس شخص نے سمندر کا سفر کیا اور جو کام کرنا تھا انجام کو پہنچایا پھر جب میعاد پوری ہونے کا وقت آیا تو اُس نے کشتی تلاش کی کہ جا کر اُس کا دین (1) ادا کرے مگر کوئی کشتی نہ ملی، ناچار اُس نے ایک لکڑی میں سوراخ کر کے ہزار اشرفیاں بھر دیں اور ایک خط لکھ کر اُس میں رکھا اور خوب اچھی طرح بند کر دیا پھر اس لکڑی کو دریا کے پاس لایا اور یہ کہا، اے اللہ! (عزوجل) تو جانتا ہے کہ میں نے فلاں شخص سے قرض طلب کیا، اُس نے کفیل مانگا میں نے کہا کفلی باللہ کفیلًا وہ تیری کفالت پر راضی ہو گیا پھر اُس نے گواہ مانگا میں نے کہا کفلی باللہ شہیدًا وہ تیری گواہی پر راضی ہو گیا اور میں نے پوری کوشش کی کہ کوئی کشتی مل جائے تو اُس کا دین پہنچا دوں، مگر میسر نہ آئی اور اب یہ اشرفیاں میں تجھ کو سپرد کرتا ہوں۔ یہ کہہ کر وہ لکڑی دریا میں پھینک دی اور واپس آیا مگر برابر کشتی تلاش کرتا رہا کہ اُس شہر کو جائے اور دین ادا کرے۔ اب وہ شخص جس نے قرض دیا تھا ایک دن دریا کی طرف گیا کہ شاید کسی کشتی پر اس کا مال آتا ہو کہ دفعۃً (2) وہی لکڑی ملی جس میں اشرفیاں بھری تھیں۔ اُس نے یہ خیال کر کے کہ گھر میں جلانے کے کام آئے گی اُس کو لے لیا، جب اُس کو چیرا تو اشرفیاں اور خط ملا پھر کچھ دنوں بعد وہ شخص جس نے قرض لیا تھا، ہزار دینار لیکر آیا اور کہنے لگا، خدا کی قسم! میں برابر کوشش کرتا رہا کہ کوئی کشتی مل جائے تو تمہارا مال تم کو پہنچا دوں مگر آج سے پہلے کوئی کشتی نہ ملی۔ اُس نے کہا، کیا تم نے میرے پاس کوئی چیز بھیجی تھی؟ اس نے کہا، میں کہہ تو رہا ہوں کہ آج سے پہلے مجھے کوئی کشتی نہیں ملی۔ اُس نے کہا، جو کچھ تم نے لکڑی میں بھیجا تھا، خدا نے اُس کو تمہاری طرف سے پہنچا دیا، یہ اپنی ایک ہزار اشرفیاں لیکر با مراد واپس ہوا۔ (3)

مسائل فقہیہ

لقطہ اُس مال کو کہتے ہیں جو پڑا ہوا کہیں مل جائے۔ (4)

مسئلہ: پڑا ہوا مال کہیں ملا اور یہ خیال ہو کہ میں اس کے مالک کو تلاش کر کے دیدوں گا تو اٹھالینا مستحب ہے اور اگر اندیشہ ہو کہ شاید میں خود ہی رکھ لوں اور مالک کو نہ تلاش کروں تو چھوڑ دینا بہتر ہے اور اگر ظن غالب (5) ہو کہ مالک کو نہ دوں گا تو اٹھانا ناجائز ہے اور اپنے لیے اٹھانا حرام ہے اور اس صورت میں بمنزلہ غصب کے ہے (6) اور اگر یہ ظن غالب ہو کہ میں نہ

①..... قرض۔ ②..... اچانک۔

③..... ”صحیح البخاری“، کتاب الکفالة، باب الکفالة في القرض... إلخ، الحدیث: ۲۲۹۱، ج ۲، ص ۷۳.

④..... ”الدر المختار“، کتاب اللقطة، ج ۶، ص ۴۲۱.

⑤..... یعنی غالب گمان۔ ⑥..... یعنی غصب کرنے کی طرح ہے۔

اٹھاؤں گا تو یہ چیز ضائع و ہلاک ہو جائے گی تو اٹھالینا ضرور ہے لیکن اگر نہ اٹھاوے اور ضائع ہو جائے تو اس پر تاوان نہیں۔⁽¹⁾ (درمختار، ردالمحتار)

مسئلہ ۲: لقطہ کو اپنے تصرف⁽²⁾ میں لانے کے لیے اٹھایا پھر نادم ہوا کہ مجھے ایسا کرنا نہ چاہیے اور جہاں سے لایا وہیں رکھ آیا تو بری الذمہ نہ ہوگا یعنی اگر ضائع ہو گیا تو تاوان دینا پڑے گا بلکہ اب اس پر لازم ہے کہ مالک کو تلاش کرے اور اس کے حوالہ کر دے اور اگر مالک کو دینے کے لیے لایا تھا پھر جہاں سے لایا تھا رکھ آیا تو تاوان نہیں۔⁽³⁾ (درمختار)

مسئلہ ۳: ہر قسم کی پڑی ہوئی چیز کا اٹھالانا جائز ہے مثلاً متاع⁽⁴⁾ یا جانور بلکہ اُونٹ کو بھی لاسکتا ہے کیونکہ اب زمانہ خراب ہے یہ نہ لائے گا تو کوئی دوسرا لے جائے گا اور مالک کو نہ دے گا بلکہ ہضم کر جائیگا۔⁽⁵⁾ (فتح وغیرہ)

مسئلہ ۴: لقطہ⁽⁶⁾ ملتقط⁽⁷⁾ کے ہاتھ میں امانت ہے یعنی تلف⁽⁸⁾ ہو جائے تو اس پر تاوان نہیں بشرطیکہ اٹھانے والا اٹھانے کے وقت کسی کو گواہ بنا دے یعنی لوگوں سے کہدے کہ اگر کوئی شخص اپنی گئی ہوئی چیز تلاش کرتا آئے تو میرے پاس بھیج دینا اور گواہ نہ کیا تو تلف ہونے کی صورت میں تاوان دینا پڑے گا مگر جبکہ وہاں کوئی نہ ہو اور گواہ بنانے کا موقع نہ ملایا اندیشہ ہو کہ گواہ بنائے تو ظالم چھین لے گا تو ضمان نہیں۔⁽⁹⁾ (تبیین، بحر)

مسئلہ ۵: پڑا مال اوٹھالایا اور اس کے پاس سے ضائع ہو گیا اب مالک آیا اور چیز کا مطالبہ کرتا ہے اور تاوان مانگتا ہے کہتا ہے کہ تم نے بدینتی سے اپنے تصرف میں لانے کے لیے اٹھایا تھا، لہذا تم پر تاوان ہے یہ جواب دیتا ہے کہ میں نے اپنے لیے نہیں اٹھایا تھا بلکہ اس نیت سے لیا تھا کہ مالک کو دوں گا تو محض اس کہنے سے ضمان سے بری نہیں جب تک بصورت امکان گواہ نہ کرے۔⁽¹⁰⁾ (ہدایہ)

①..... "الدرالمختار" و "ردالمحتار"، کتاب اللقطة، ج ۶، ص ۴۲۲.

②..... استعمال۔

③..... "الدرالمختار"، کتاب اللقطة، ج ۶، ص ۴۲۲.

④..... سامان وغیرہ۔

⑤..... "فتح القدير"، کتاب اللقطة، ج ۵، ص ۳۵۴، وغیرہ.

⑥..... گری ہوئی گمشدہ چیز۔ ⑦..... اٹھانے والے۔ ⑧..... ضائع۔

⑨..... "تبیین الحقائق"، کتاب اللقطة، ج ۴، ص ۲۰۹.

و "البحر الرائق"، کتاب اللقطة، ج ۵، ص ۲۵۴.

⑩..... "الهدایة"، کتاب اللقطة، ج ۱، ص ۴۱۷.

مسئلہ ۶: دو شخصوں نے لقطہ کو اٹھایا تو دونوں پر تشہیر^(۱) لازم ہے اور لقطہ کے جمیع احکام دونوں پر ہیں اور اگر دونوں جا رہے تھے ایک نے کوئی چیز دیکھی اس نے دوسرے سے کہا اٹھالو اُس نے اپنے لیے اٹھائی تو یہ ذمہ دار ہے اور لقطہ کے احکام اس پر ہیں حکم دینے والے پر نہیں۔^(۲) (جوہرہ)

مسئلہ ۷: ملتقط پر تشہیر لازم ہے یعنی بازاروں اور شارع عام^(۳) اور مساجد میں اتنے زمانہ تک اعلان کرے کہ ظن غالب ہو جائے کہ مالک اب تلاش نہ کرتا ہوگا۔ یہ مدت پوری ہونے کے بعد اُسے اختیار ہے کہ لقطہ کی حفاظت کرے یا کسی مسکین پر تصدق کر دے۔^(۴) مسکین کو دینے کے بعد اگر مالک آگیا تو اسے اختیار ہے کہ صدقہ کو جائز کر دے یا نہ کرے اگر جائز کر دیا تو اب پائے گا اور جائز نہ کیا تو اگر وہ چیز موجود ہے اپنی چیز لے لے اور ہلاک ہوگئی ہے تو تاوان لے گا۔ یہ اختیار ہے کہ ملتقط سے تاوان لے یا مسکین سے، جس سے بھی لے گا وہ دوسرے سے رجوع نہیں کر سکتا۔^(۵) (عالمگیری)

مسئلہ ۸: بچہ نے پڑا مال اٹھایا اور گواہ نہ بنایا تو ضائع ہونے کی صورت میں اسے بھی تاوان دینا پڑیگا۔^(۶) (بحر)
مسئلہ ۹: بچہ کو کوئی پڑی ہوئی چیز ملی اور اٹھالایا تو اُس کا ولی یا وصی^(۷) تشہیر کرے اور مالک کا پتہ نہ ملا اور وہ بچہ خود فقیر ہے تو ولی یا وصی خود اُس بچہ پر تصدق کر سکتا ہے اور بعد میں مالک آیا اور تصدق کو اُس نے جائز نہ کیا تو ولی یا وصی کو ضمان دینا ہوگا۔^(۸) (بحر الرائق)

مسئلہ ۱۰: اگر ملتقط تشہیر سے عاجز ہے مثلاً بوڑھا یا مریض ہے کہ بازار وغیرہ میں جا کر اعلان نہیں کر سکتا تو دوسرے کو اپنا نائب بنا سکتا ہے کہ یہ اعلان کر دے اور نائب کو دینے کے بعد اگر واپس لینا چاہے تو واپس نہیں لے سکتا اور نائب کے پاس سے وہ چیز ضائع ہوگئی تو اُس سے تاوان نہیں لے سکتا۔^(۹) (بحر الرائق، منحة الخالق)

①..... اعلان کرنا۔

②..... ”الجوهرة النيرة“، كتاب اللقطة، الجزء الاول، ص ۴۵۹۔

③..... عام راستہ۔ ④..... صدقہ کر دے۔

⑤..... ”الفتاوى الهندية“، كتاب اللقطة، ج ۲، ص ۲۸۹۔

⑥..... ”البحر الرائق“، كتاب اللقطة، ج ۵، ص ۲۵۴۔

⑦..... یعنی بچے کے باپ نے جس کو وصیت کی ہے۔

⑧..... ”البحر الرائق“، كتاب اللقطة، ج ۵، ص ۲۵۶، ۲۵۵۔

⑨..... ”البحر الرائق“، كتاب اللقطة، ج ۵، ص ۲۵۶، ۲۵۵۔

و ”منحة الخالق على البحرائق“، كتاب اللقطة، ج ۵، ص ۲۵۶۔

مسئلہ ۱۱: اٹھانے والا اگر فقیر ہے تو مدت مذکورہ تک اعلان کے بعد خود اپنے صرف (1) میں بھی لاسکتا ہے اور مالدار ہے تو اپنے رشتہ والے فقیر کو دے سکتا ہے مثلاً اپنے باپ، ماں، شوہر، زوجہ، بالغ اولاد کو دے سکتا ہے۔ (2) (درمختار)

مسئلہ ۱۲: اٹھانے والا فقیر تھا اور اعلان کے بعد اپنے صرف میں لایا پھر یہ شخص مالدار ہو گیا تو یہ واجب نہیں کہ اتنا ہی فقرا پر تصدق کرے۔ (3) (ردالمحتار)

مسئلہ ۱۳: بادشاہ یا حاکم لقطہ کو قرض دے سکتا ہے چاہے خود ملقظ کو قرض دیدے یا دوسرے کو۔ یوہیں کسی کو بطور مضاربت بھی دے سکتا ہے۔ (4) (فتح القدر، بحر)

مسئلہ ۱۴: ملقظ کے ہاتھ سے لقطہ ضائع ہو گیا پھر اس چیز کو دوسرے کے پاس دیکھا تو یہ دعویٰ کر کے نہیں لے سکتا۔ (5) (شلیبی، جوہرہ)

مسئلہ ۱۵: بدمست (6) آدمی راستہ میں پڑا ہوا ہے اور اس کا کوئی کپڑا بھی وہیں گرا ہے اس کو حفاظت کی غرض سے جو کوئی اٹھائے گا تاوان دینا پڑے گا کہ اگرچہ وہ نشہ میں ہے اُس کی چیزوں کے حفظ (7) کی ضرورت نہیں کیونکہ ایسوں سے لوگ خود ڈرتے ہیں ان کی چیزیں نہیں اٹھاتے۔ (8) (شلیبی)

مسئلہ ۱۶: جو چیزیں خراب ہو جانے والی ہیں جیسے پھل اور کھانے ان کا اعلان صرف اتنے وقت تک کرنا لازم ہے کہ خراب نہ ہوں اور خراب ہونے کا اندیشہ ہو تو مسکین کو دیدے۔ (9) (درمختار وغیرہ)

①..... استعمال، خرچ۔

②..... "الدر المختار"، کتاب اللقطة، ج ۶، ص ۴۲۷۔

③..... "ردالمحتار"، کتاب اللقطة، ج ۶، ص ۴۲۷۔

④..... "فتح القدير"، کتاب اللقيط، ج ۵، ص ۳۵۲۔

و "البحر الرائق"، کتاب اللقطة، ج ۵، ص ۲۵۷۔

⑤..... "حاشية الشليبي على التبيين"، کتاب اللقطة، ج ۴، ص ۲۱۴۔

و "الجوهرة النيرة"، کتاب اللقطة، الجزء الاول، ص ۴۵۹۔

⑥..... نشہ میں دھت۔

⑦..... حفاظت۔

⑧..... "حاشية الشليبي على التبيين"، کتاب اللقطة، ج ۴، ص ۲۱۴۔

⑨..... "الدر المختار"، کتاب اللقطة، ج ۶، ص ۴۲۵، وغیرہ۔

مسئلہ ۱۷: کوئی ایسی چیز پائی جو بے قیمت ہے جیسے کھجور کی گٹھلی انار کا چھلکا ایسی اشیاء میں اعلان کی حاجت نہیں کیونکہ معلوم ہوتا ہے اسے چھوڑ دینا اباحت ہے کہ جو چاہے لے لے اور اپنے کام میں لائے اور یہ چھوڑنا تملیک^(۱) نہیں کہ مجہول^(۲) کی طرف سے تملیک صحیح نہیں، لہذا وہ اب بھی مالک کی ملک میں باقی ہے۔^(۳) (ردالمحتار) اور بعض فقہا یہ فرماتے ہیں کہ یہ حکم اس وقت ہے کہ وہ متفرق^(۴) ہوں اور اگر گٹھلی ہوں تو معلوم ہوتا ہے کہ مالک نے کام کے لیے جمع کر رکھی ہیں، لہذا محفوظ رکھے خرچ نہ کرے۔^(۵) (بحر الرائق)

مسئلہ ۱۸: لقطہ کی نسبت اگر معلوم ہے کہ یہ ذمی کی چیز ہے تو اسے بیت المال میں جمع کر دے خود اپنے تصرف^(۶) میں نہ لائے نہ مساکین کو دے۔^(۷) (ردمختار)

مسئلہ ۱۹: اگر مالک کے پتہ چلنے کی امید ہے اور ملتقط کے مرنے کا وقت قریب آ گیا تو وصیت کر جانا یعنی یہ ظاہر کر دینا کہ یہ لقطہ ہے واجب ہے۔^(۸) (ردمختار)

مسئلہ ۲۰: ملتقط کو لقطہ کی کوئی اجرت نہیں ملے گی اگرچہ کتنی ہی دور سے اٹھ لایا ہو اور لقطہ اگر جانور ہو اور اس کے کھلانے میں کچھ خرچ کیا ہو تو اس کا معاوضہ بھی نہیں پائے گا ہاں اگر قاضی کی اجازت سے ہو اور اس نے کہہ دیا ہو کہ اس پر خرچ کرو جو کچھ خرچ ہو گا مالک سے وصول کر لینا تو اب مصارف^(۹) لے سکتا ہے۔^(۱۰) (بحر الرائق)

مسئلہ ۲۱: جو کچھ حاکم کی اجازت سے خرچ کیا ہے اسے وصول کرنے کے لیے لقطہ کو مالک سے روک سکتا ہے مصارف دینے کے بعد وہ لے سکتا ہے اور نہ دے تو قاضی لقطہ کو بیچ کر مصارف ادا کر دے اور جو بچے مالک کو

①..... دوسرے کو مالک بنانا۔ ②..... نامعلوم۔

③..... ”ردالمحتار“، کتاب اللقطۃ، مطلب: فیمین وجد حطباً... إلخ، ج ۶، ص ۴۳۵۔

④..... بکھری ہوئی۔

⑤..... ”البحر الرائق“، کتاب اللقطۃ، ج ۵، ص ۲۵۶۔

⑥..... استعمال۔

⑦..... ”الدر المختار“، کتاب اللقطۃ، ج ۶، ص ۴۲۸۔

⑧..... المرجع السابق۔

⑨..... اخراجات۔

⑩..... ”البحر الرائق“، کتاب اللقطۃ، ج ۵، ص ۲۶۰۔

دیدے۔⁽¹⁾ (درمختار)

مسئلہ ۲۲: لقطہ پر خرچ کرنے کی قاضی سے اجازت طلب کی تو قاضی گواہ طلب کرے گا اگر گواہوں سے لقطہ ہونا ثابت ہو گیا تو مصارف کی اجازت دے گا ورنہ نہیں اور اگر ملتقط⁽²⁾ کہتا ہے میرے پاس گواہ نہیں ہیں تو قاضی یہ حکم دے گا کہ اگر تو سچا ہے اس پر خرچ کر، مالک آئیگا تو وصول کر لینا اور اگر تو غاصب⁽³⁾ ہے تو کچھ نہ ملے گا۔⁽⁴⁾ (ہدایہ)

مسئلہ ۲۳: لقطہ اگر ایسی چیز ہو جس سے منفعت حاصل ہو سکتی ہے مثلاً بیل گدھا گھوڑا کہ ان کو کرایہ پر دیکر اجرت حاصل کر سکتا ہے تو حاکم کی اجازت سے کرایہ پر دے سکتا ہے اور جو اجرت حاصل ہو اسی میں سے اُسے خوراک بھی دیجائے اور اگر ایسی چیز لقطہ ہو جس سے آمدنی نہ ہو اور سردست⁽⁵⁾ مالک کا پتا نہیں چلتا اور اس پر خرچ کرنے میں مالک کا نقصان ہے کہ کچھ دنوں میں اپنی قیمت کی قدر⁽⁶⁾ کھا جائے گا تو قاضی اس کو بیچ کر اسکی قیمت محفوظ رکھے کہ اسی میں مالک کا نفع ہے اور قاضی نے بیع کی یا قاضی کے حکم سے ملتقط نے، تو یہ بیع نافذ ہے مالک اس بیع کو رد نہیں کر سکتا۔⁽⁷⁾ (بجر، درمختار)

مسئلہ ۲۴: لقطہ ایسی چیز تھی جس کے رکھنے میں مالک کا نقصان تھا۔ اُسے خود ملتقط نے بغیر اجازت قاضی بیچ ڈالا تو یہ بیع نافذ نہ ہوگی بلکہ اجازت مالک پر موقوف رہے گی اگر مالک آیا اور چیز مشتری⁽⁸⁾ کے پاس موجود ہے تو اُسے اختیار ہے۔ بیع کو جائز کرے یا باطل کر دے اور چیز اُس سے لے لے اور اگر مالک اُس وقت آیا کہ مشتری کے پاس وہ چیز نہ رہی تو اُسے اختیار ہے کہ مشتری سے اُس کی قیمت کا تاوان لے یا بائع⁽⁹⁾ سے، اگر بائع سے تاوان لے گا تو بیع نافذ ہو جائے گی اور زرِ ثمن⁽¹⁰⁾ بائع کا ہوگا مگر زرِ ثمن جتنا قیمت سے زائد ہو اُسے صدقہ کر دے۔⁽¹¹⁾ (فتح القدر)

①..... "الدر المختار"، کتاب اللقطة، ج ۶، ص ۴۳۳.

②..... گری ہوئی چیز اٹھانے والا۔

③..... ناجائز طریقے سے لینے والا۔

④..... "الهدایة"، کتاب اللقطة، ج ۱، ص ۴۱۸، ۴۱۹.

⑤..... فی الحال، اس وقت۔

⑥..... قیمت کے برابر۔

⑦..... "البحر الرائق"، کتاب اللقطة، ج ۵، ص ۲۶۱.

و "الدر المختار"، کتاب اللقطة، ج ۶، ص ۴۳۲.

⑧..... خریدار۔

⑨..... بیچنے والے۔

⑩..... یعنی بیع میں جو روپیہ وصول ہو واہ۔

⑪..... "فتح القدر"، کتاب اللقطة، ج ۵، ص ۳۵۵.

مسئلہ ۲۵: لقطہ کا مدعی پیدا ہو گیا^(۱) اور وہ نشان اور پتا بتاتا ہے جو لقطہ میں موجود ہے یا خود ملتقط اُس کی تصدیق کرتا ہے تو دیدینا جائز ہے اور قاضی نے حکم کر دیا تو دیدینا لازم اور بغیر حکم قاضی دیدیا تو اُس کا کفیل یعنی ضامن لے سکتا ہے۔^(۲) (در مختار) اور علامت بتانے کی صورت میں اگر دینے سے انکار کرے تو مدعی کو گواہ سے ثابت کرنا ہوگا کہ یہ اُسی کی ملک ہے۔^(۳) (ہدایہ)

مسئلہ ۲۶: مدعی نے علامت بیان کی یا ملتقط نے اُس کی تصدیق کی اور لقطہ دیدیا اس کے بعد دوسرا مدعی پیدا ہو گیا اور یہ گواہوں سے اپنی ملک ثابت کرتا ہے تو اگر چیز موجود ہے اسے دلادی جائے اور تلف ہو چکی ہے تو تاوان لے سکتا ہے۔ اور یہ اختیار ہے کہ ملتقط سے تاوان لے یا مدعی اول سے۔^(۴) (ردالمحتار)

لقطہ کے مناسب دوسرے مسائل

مسئلہ ۲۷: راستہ پر بھیڑ مری ہوئی پڑی تھی اس نے اُس کی اُون کاٹ لی تو اسے اپنے کام میں لاسکتا ہے اور مالک آ کر اس کا مطالبہ کرے تو لے سکتا ہے اور اگر اُس کی کھال نکال کر پکالی اور مالک لینا چاہے تو لے سکتا ہے مگر پکانے کی وجہ سے جو کچھ قیمت میں اضافہ ہوا ہے دینا پڑے گا۔^(۵) (عالمگیری)

مسئلہ ۲۸: خربزہ^(۶) اور تربز^(۷) کی پالیز^(۸) کو لوگوں نے لوٹ لیا اگر اُس وقت لوٹی جب مالک کی طرف سے اجازت ہوگئی کہ جس کا جی چاہے لے جائے جیسا کہ عام طور پر جب فصل ختم ہو جایا کرتی ہے تھوڑے سے خراب پھل باقی رہ جاتے ہیں مالک اجازت دیدیا کرتے ہیں تو لوٹنے میں کوئی حرج نہیں۔^(۹) (عالمگیری)

مسئلہ ۲۹: نکاح میں چھوہارے لوٹائے جاتے ہیں ایک کے دامن میں گرے تھے اور دوسرے نے اُٹھالیے اس کی دو صورتیں ہیں جس کے دامن میں گرے تھے اگر اُس نے اسی غرض سے دامن پھیلائے تھے تو دوسرے کو لینا جائز نہیں ورنہ جائز ہے۔^(۱۰) (عالمگیری)

۱..... یعنی کسی نے اس کے متعلق دعویٰ کیا کہ یہ میرا ہے۔

۲..... ”الدر المختار“، کتاب اللقطہ، ج ۶، ص ۴۳۳۔

۳..... ”الهدایہ“ کتاب اللقطہ، ج ۱، ص ۴۱۹۔

۴..... ”ردالمحتار“، کتاب اللقطہ، ج ۶، ص ۴۳۴۔

۵..... ”الفتاویٰ الہندیہ“، کتاب اللقطہ، ج ۲، ص ۲۹۳۔

۶..... خربوزہ۔

۷..... تربوز۔

۸..... کھیت۔

۹..... ”الفتاویٰ الہندیہ“، کتاب اللقطہ، ج ۲، ص ۲۹۳۔

۱۰..... المرجع السابق۔

مسئلہ ۳۰: شادیوں میں روپے پیسے لٹانے کے لیے جس کو دیے وہ خود لٹائے دوسرے کو لٹانے کے لیے نہیں دے سکتا اور کچھ بچا کر اپنے لیے رکھ لے یا گرا ہوا خود اٹھالے یہ جائز نہیں۔ اور شکر چھو ہارے لٹانے کو دیے تو بچا کر کچھ رکھ سکتا ہے اور دوسرے کو بھی لٹانے کے لیے دے سکتا ہے اور دوسرے نے لٹائے تو اب وہ بھی لوٹ سکتا ہے۔^(۱) (خانہ)

مسئلہ ۳۱: کھیت کٹ جانے کے بعد کچھ بالیاں گری پڑی رہ جاتی ہیں اگر کاشتکار نے چھوڑ دی ہیں کہ جس کا جی چاہے اٹھالیجائے تو لیجانے میں حرج نہیں مگر مالک کی ملک اب بھی باقی ہے اور چاہے تو لے سکتا ہے مگر جمع کرنے کے بعد اس سے لے لینا دناءت^(۲) ہے اور اگر کاشتکار نے چند خاص لوگوں سے کہہ دیا کہ جو چاہے لیجائے تو اب جمع کرنے والوں کا ہو گیا۔^(۳) (بحر الرائق، تبیین وغیرہما)

مسئلہ ۳۲: اگر تیموں کا کھیت ہے اور بالیاں^(۴) اتنی زائد ہیں کہ اجرت پر چنوائی جائیں^(۵) تو معقول مقدار^(۶) میں بچیں گی تو چھوڑنا جائز نہیں اور اتنی ہیں کہ چنوائی جائیں تو اتنی ہی مزدوری بھی دینی پڑے گی یا مزدوری دینے کے بعد قدرِ قلیل^(۷) بچیں گی تو چھوڑ دینا جائز ہے۔^(۸) (عالمگیری)

مسئلہ ۳۳: اخروٹ وغیرہ کے متعدد دانے ملے یوں کہ پہلے ایک ملا پھر دوسرا پھر اور ایک علیٰ ہذا القیاس اتنے ملے کہ اب ان کی قیمت ہوگی تو احوط^(۹) یہ ہے کہ بہر صورت ان کی حفاظت کرے اور مالک کو تلاش کرے اور سبب، امرود پانی میں پڑے ہوئے ملے تو لینا جائز ہے اگرچہ زیادہ ہوں ورنہ پانی میں خراب ہو جائیں گے۔^(۱۰)

مسئلہ ۳۴: بارش میں اس لیے برتن رکھ دیئے کہ ان میں پانی جمع ہو تو دوسرے کو بغیر اجازت ان برتنوں کا پانی لینا

①..... "الفتاویٰ الخانیة"، کتاب اللقطة، ج ۲، ص ۳۵۸.

②..... کمینگی، گھٹیا پن۔

③..... "البحر الرائق"، کتاب اللقطة، ج ۵، ص ۲۵۶.

و "تبیین الحقائق"، کتاب اللقطة، ج ۴، ص ۲۱۵، وغیرہما.

④..... گندم، چاول، جوار کی فصل وغیرہ کے خوشے۔ ⑤..... اکٹھی کروائی جائیں۔

⑥..... مناسب مقدار۔ ⑦..... بہت کم مقدار میں۔

⑧..... "الفتاویٰ الہندیة"، کتاب اللقطة، ج ۲، ص ۲۹۴.

⑨..... زیادہ محتاط بات۔

⑩..... "البحر الرائق"، کتاب اللقطة، ج ۵، ص ۲۵۶.

جائز نہیں اور اگر اس لیے نہیں رکھے ہیں تو جائز ہے۔ یوں اگر سکھانے کے لیے جال پھیلا یا اس میں کوئی جانور پھنس گیا تو جس نے پکڑا اُس کا ہے اور جانور پکڑنے کے لیے جال تانا تو جانور جال والے کا ہے۔⁽¹⁾ (عالمگیری)

مسئلہ ۳۵: کسی کی زمین میں محلہ والے راکھ کوڑا وغیرہ ڈالتے ہیں اگر مالک زمین نے اُس کو اسی لیے چھوڑ رکھا ہے کہ جب زیادہ مقدار میں جمع ہو جائے گی تو اپنے کھیت میں ڈالوں گا تو دوسرے کو اٹھانا جائز نہیں اور اگر زمین اس لیے نہیں چھوڑی ہے تو جو پہلے اٹھالے اُس کی ہے۔ یوں اونٹ والے کسی کے مکان پر کرایہ کے لیے اپنے اونٹ بٹھاتے ہیں کہ جس کو ضرورت ہو یہاں سے کرایہ پر لیجائے اور یہاں بہت سی بیگنیاں جمع ہو گئیں اگر مالک مکان کا خیال ان کے جمع کرنے کا تھا تو اسکی ہیں دوسرا نہیں لے سکتا ورنہ جس کا جی چاہے لیجائے۔⁽²⁾ (بحر الرائق، عالمگیری)

مسئلہ ۳۶: جنگلی کبوتر نے کسی کے مکان میں انڈے دیے اگر مالک مکان نے پکڑنے کے لیے دروازہ بھیڑا تھا⁽³⁾ کہ دوسرے نے آکر پکڑ لیا تو یہ مالک مکان کا ہے ورنہ جو پکڑ لے اُس کا ہے ایک کی کبوتری سے دوسرے کے کبوتر کا جوڑا لگ گیا اور انڈے بچے ہوئے تو کبوتری والے کے ہیں۔⁽⁴⁾ (عالمگیری)

مسئلہ ۳۷: جنگلی کبوتروں میں پلاؤ⁽⁵⁾ کبوتر مل گیا تو اس کا پکڑنا جائز نہیں اور پکڑ لیا تو مالک کو تلاش کر کے دیدے۔⁽⁶⁾ (درمختار)

مسئلہ ۳۸: بازیاشکرا وغیرہ پکڑا جس کے پاؤں میں جُھنڈ جُھنی⁽⁷⁾ بندھی ہے جس سے گھریلو معلوم ہوتا ہے تو یہ لقطہ ہے⁽⁸⁾ اعلان کرنا ضروری ہے۔ یوں ہرن پکڑا جس کے گلے میں پٹایا ہار پڑا ہوا ہے یا پالتو کبوتر پکڑا تو اعلان کرے

①..... "الفتاویٰ الہندیۃ"، کتاب اللقطۃ، ج ۲، ص ۲۹۴.

②..... "البحر الرائق"، کتاب اللقطۃ، ج ۵، ص ۵۶.

و "الفتاویٰ الہندیۃ"، کتاب اللقطۃ، ج ۲، ص ۲۹۴.

③..... بند کیا تھا۔

④..... "الفتاویٰ الہندیۃ"، کتاب اللقطۃ، ج ۲، ص ۲۹۴.

⑤..... پالتو۔

⑥..... "الدر المختار"، کتاب اللقطۃ، ج ۶، ص ۴۳۶.

⑦..... جھانجن، پازیب، چھوٹے گھنگھر و جو پاؤں میں ڈالتے ہیں۔

⑧..... گری پڑی چیز کے حکم میں ہے۔

اور مالک معلوم ہو جائے تو اُسے واپس کرے۔⁽¹⁾ (عالمگیری، بحر)

مسئلہ ۳۹: کاشنکار اپنے کھیتوں میں کئی کئی دن گائیں یا بھیڑیں رات میں ٹھہراتے ہیں تاکہ ان کے پانخانہ پیشاب سے کھیت درست ہو جائے، لہذا یہاں سے گوبر یا مینگنیاں دوسرے کو لینا جائز نہیں۔

مسئلہ ۴۰: مجموعوں یا مساجد میں اکثر جوتے بدل جاتے ہیں ان کو کام میں لانا جائز نہیں ہاں اگر یہ کسی فقیر کو اگرچہ اپنی اولاد کو تصدق کر دے پھر وہ اسے ہبہ کر دے تو تصرف میں لاسکتا ہے یا اس کا اچھا جوتا کوئی اٹھالے گیا اور اپنا خراب چھوڑ گیا کہ دیکھنے سے معلوم ہوتا ہے اُس نے قصداً⁽²⁾ ایسا کیا ہے دھوکے سے نہیں ہوا ہے تو جب یہ شخص خراب جوڑا اٹھالایا اس کو پہن سکتا ہے کہ یہ اُس کا عوض ہے۔⁽³⁾ (بحر الرائق)

مسئلہ ۴۱: کسی کے مکان پر کوئی اجنبی مسافر آیا اور مرگیا تجنیز و تکفین⁽⁴⁾ کے بعد اُس کے ترکہ میں کچھ روپیہ بچا تو مالک مکان اگرچہ فقیر ہو ان روپوں کو اپنے صرف⁽⁵⁾ میں نہیں لاسکتا کہ یہ لقطہ نہیں۔⁽⁶⁾ (عالمگیری)

مسئلہ ۴۲: کسی نے اپنا جانور قصداً چھوڑ دیا اور کہہ دیا جس کا جی چاہے پکڑ لے جیسے تو تائینا وغیرہ پالتو جانور اکثر چھوڑ دیا کرتے ہیں اور کہہ دیتے ہیں جس کا جی چاہے پکڑ لے تو اب جو پکڑے گا اُسی کا ہے۔⁽⁷⁾ (عالمگیری)

مسئلہ ۴۳: دریا میں لکڑی بہتی ہوئی آئی اگر اُس کی قیمت ہے تو لقطہ ہے ورنہ لینے والے کے لیے حلال ہے۔⁽⁸⁾ (در مختار)

مسئلہ ۴۴: مسافر آدمی کسی کے یہاں ٹھہرا اور مرگیا اگر اُس کا ترکہ پانچ درہم تک ہے تو صاحب خانہ ورثہ کو تلاش کرے پتا نہ چلے تو مساکین کو دیدے اور خود فقیر ہو تو اپنے صرف میں لائے اور پانچ درہم سے زیادہ ہے اور ورثہ کا پتا نہ چلے

①..... "الفتاویٰ الہندیہ"، کتاب اللقطۃ، ج ۲، ص ۲۹۴.

و "البحر الرائق"، کتاب اللقطۃ، ج ۵، ص ۲۵۷.

②..... جان بوجھ کر۔

③..... "البحر الرائق"، کتاب اللقطۃ، ج ۵، ص ۲۶۵.

④..... کفن، دفن۔ ⑤..... استعمال، خرچ۔

⑥..... "الفتاویٰ الہندیہ"، کتاب اللقطۃ، ج ۲، ص ۲۹۵.

⑦..... "الفتاویٰ الہندیہ"، کتاب اللقطۃ، ج ۲، ص ۲۹۵.

⑧..... "الدر المختار"، کتاب اللقطۃ، ج ۶، ص ۴۳۵.

تو بیت المال میں داخل کر دے۔⁽¹⁾ (درمختار)

مسئلہ ۴۵: مسافرت میں (2) کوئی مرگیا تو اُس کے رفقا (3) کو اختیار ہے کہ سامان بیچ کر دام جو کچھ ملے ورثہ کو پہنچادیں جبکہ خود سامان لا کر لیجانے میں اتنے مصارف ہوں جو سامان کی قیمت کو پہنچ جائیں کہ اس صورت میں ورثہ کا فائدہ بیچ ڈالنے میں ہے۔⁽⁴⁾ (درمختار، ردالمحتار)

مسئلہ ۴۶: بیرون شہر درختوں کے نیچے جو پھل گرے ہوں اگر اُن کی نسبت معلوم ہو کہ کھالینے کی صراحت یا دلالت اجازت ہے جیسے اُن مواقع میں جہاں کثرت سے پھل پیدا ہوتے ہیں راہگیروں سے تعرض (5) نہیں کرتے ایسے مواقع میں کھانے کی اجازت ہے مگر درختوں سے توڑ کر کھانے کی اجازت نہیں مگر جہاں اس کی بھی اجازت ثابت ہو تو توڑ کر بھی کھا سکتا ہے۔⁽⁶⁾ (درمختار وغیرہ)

مسئلہ ۴۷: مکان خریدا اور اُس کی دیوار وغیرہ میں روپے ملے اگر بائع کہتا ہے یہ میرے ہیں تو اُسے دیدے ورنہ لقطہ ہے۔⁽⁷⁾ (ردالمحتار)

مسئلہ ۴۸: مسجد میں سویا تھا اس کے ہاتھ میں کوئی شخص روپے کی تھیلی رکھ کر چلا گیا تو یہ روپے اس کے ہیں اپنے خرچ میں لاسکتا ہے۔⁽⁸⁾ (ردالمحتار)

مسئلہ ۴۹: جس کی کوئی چیز گم ہوگئی ہے اُس نے اعلان کیا کہ جو اُس کا پتا بتائے گا اُس کو اتنا دوں گا تو اجارہ باطل ہے۔⁽⁹⁾ (بحر منحة الخالق) اور بطور انعام دینا چاہے تو دے سکتا ہے۔

مسئلہ ۵۰: لوگوں کے دین یا حقوق اس کے ذمہ ہیں مگر نہ اُن کا پتا ہے نہ اُن کے ورثہ کا تو اتنا ہی اپنے مال میں سے فقرا پر

1..... "الدرالمختار"، کتاب اللقطة، ج ۶، ص ۴۳۵.

2..... یعنی پردیس میں، سفر کی حالت میں، دوران سفر۔

3..... ہمسفروست احباب، ساتھیوں۔

4..... "الدرالمختار" و "ردالمختار"، کتاب اللقطة، مطلب: فیمن مات فی سفرہ... إلخ، ج ۶، ص ۴۳۵.

5..... روک ٹوک۔

6..... "الدرالمختار"، کتاب اللقطة، ج ۶، ص ۴۳۶، وغیرہ.

7..... "ردالمختار"، کتاب اللقطة، مطلب: فیمن وجد دراهم... إلخ، ج ۶، ص ۴۳۷.

8..... المرجع السابق.

9..... "البحر الرائق"، کتاب اللقطة، ج ۵، ص ۲۵۹.

و "منحة الخالق علی البحرائق"، کتاب اللقطة، ج ۵، ص ۲۵۹.

تصدق کرے آخرت کے مواخذہ (1) سے بری ہو جائے گا اور اگر قصداً غضب کیا ہے تو توبہ بھی کرے اور اگر کسی کا مطالبہ اس کے ذمہ ہے اور اس کے پاس مال نہیں کہ ادا کرے اور مالک کا پتا بھی نہیں کہ معاف کرائے تو توبہ واستغفار کرے اور مالک کے لیے دعا کرے امید ہے کہ اللہ تعالیٰ بری کر دے۔ (2) (در مختار، ردالمحتار)

مسئلہ ۵۵: چور نے اگر کسی کو کوئی چیز دیدی اگر مالک معلوم ہے تو مالک کو دیدے ورنہ تصدق کر دے خود اُس چور کو واپس نہ دے۔ (3) (بحر الرائق)

فائدہ: جب کوئی چیز گم ہو جائے تو یہ دعا پڑھے:

يَا جَامِعَ النَّاسِ لِيَوْمٍ لَا رَيْبَ فِيهِ إِنَّ اللَّهَ لَا يُخْلِفُ الْمِيعَادَ اِجْمَعْ بَيْنِي وَبَيْنَ ضَالَّتِي۔
ضالَّتِي کی جگہ پر اُس چیز کا نام ذکر کرے وہ چیز مل جائے گی۔ امام نووی رحمۃ اللہ تعالیٰ فرماتے ہیں اسکو میں نے آزمایا ہے
گئی ہوئی چیز جلد مل جاتی ہے۔ (4)

دوسری ترکیب یہ ہے کہ بلند جگہ قبلہ کو منہ کر کے کھڑا ہو اور فاتحہ پڑھ کر اُس کا ثواب حضور اقدس صلی اللہ تعالیٰ علیہ وسلم کو نذر کرے پھر سیدی احمد بن علوان کو ہدیہ کر کے یہ کہے۔

يَا سَيِّدِي أَحْمَدُ يَا ابْنَ عَلْوَانَ رُدِّ عَلَيَّ ضَالَّتِي وَالْآنَا نَزَعْتُكَ مِنْ دِيْوَانِ الْأَوْلِيَاءِ۔
ان کی برکت سے چیز مل جائیگی۔

مفقود کا بیان

حدیث: دارقطنی مغیرہ بن شعبہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”مفقود کی عورت جب تک بیان نہ آجائے (یعنی اُسکی موت یا طلاق نہ معلوم ہو) اُسی کی عورت ہے۔“ (5) عبدالرزاق نے اپنے مصنف میں روایت کی، کہ حضرت علی رضی اللہ تعالیٰ عنہ نے مفقود کی عورت کے متعلق فرمایا: کہ وہ ایک عورت ہے جو مصیبت میں مبتلا کی گئی،

①..... یعنی حساب کتاب، اللہ کی پکڑ، پوچھ گچھ۔

②..... ”الدر المختار“ و ”ردالمحتار“، کتاب اللقطة، مطلب: فيمن عليه ديون... الخ، ج ۶، ص ۴۳۴۔

③..... ”البحر الرائق“، کتاب اللقطة، ج ۵، ص ۲۶۶۔

④..... ”ردالمحتار“، کتاب اللقطة، مطلب: سرق مكعبه ووجد مثله او دونه، ج ۶، ص ۴۳۸۔

⑤..... ”سنن الدار قطنی“، کتاب النكاح، الحدیث: ۴، ۳۸۰، ج ۳، ص ۳۷۱۔

اُس کو صبر کرنا چاہیے، جب تک موت یا طلاق کی خبر نہ آئے۔⁽¹⁾ اور حضرت عبداللہ بن مسعود رضی اللہ تعالیٰ عنہ سے بھی ایسا ہی مروی ہے، کہ اُس کو ہمیشہ انتظار کرنا چاہیے⁽²⁾ اور ابو قلابہ و جابر بن یزید و شعبی و ابراہیم نخعی رضی اللہ تعالیٰ عنہم کا بھی یہی مذہب ہے۔⁽³⁾

مسائل فقہیہ

مفقود اُسے کہتے ہیں جس کا کوئی پتہ نہ ہو یہ بھی معلوم نہ ہو کہ زندہ ہے یا مر گیا۔⁽⁴⁾

مسئلہ ۱: مفقود خود اپنے حق میں زندہ قرار پائیگا، لہذا اُس کا مال تقسیم نہ کیا جائے اور اُسکی عورت نکاح نہیں کر سکتی اور اُس کا اجارہ نسخ نہ ہوگا اور قاضی کسی شخص کو وکیل مقرر کر دیگا کہ اُس کے اموال کی حفاظت کرے اور اُسکی جائیداد کی آمدنی وصول کرے اور جن دیون کا قرضداروں نے خود اقرار کیا ہے انھیں وصول کرے اور اگر وہ شخص اپنی موجودگی میں کسی شخص کو ان امور⁽⁵⁾ کے لیے وکیل مقرر کر گیا ہے تو یہی وکیل سب کچھ کرے گا قاضی کو بلا ضرورت دوسرا وکیل مقرر کرنے کی حاجت نہیں۔⁽⁶⁾ (در مختار)

مسئلہ ۲: قاضی نے جسے وکیل کیا ہے اُس کا صرف اتنا ہی کام ہے کہ قبض کرے اور حفاظت میں رکھے مقدمات کی پیروی نہیں کر سکتا یعنی اگر مفقود پر کسی نے دین⁽⁷⁾ یا ودیعت⁽⁸⁾ کا دعویٰ کیا یا اُسکی کسی چیز میں شرکت کا دعویٰ کرتا ہے تو یہ وکیل جوابدہی نہیں کر سکتا اور نہ خود کسی پر دعویٰ کر سکتا ہے ہاں اگر ایسا دین ہو جو اسکے عقد سے لازم ہوا ہو تو اس کا دعویٰ کر سکتا ہے۔⁽⁹⁾ (ہدایہ، در مختار)

مسئلہ ۳: مفقود کا مال جسکے پاس امانت ہے یا جس پر دین ہے یہ دونوں خود بغیر حکم قاضی ادا نہیں کر سکتے اگر امین نے

①..... "المصنف"، لعبد الرزاق، باب التی لا تعلم مهلك زوجها، الحدیث: ۱۲۳۷۸، ج ۷، ص ۶۷.

②..... المرجع السابق، الحدیث: ۱۲۳۸۱.

③..... "فتح القدير"، كتاب المفقود، ج ۵، ص ۳۷۲.

④..... "الدر المختار"، كتاب المفقود، ج ۶، ص ۴۴۸.

⑤..... معاملات، ان کاموں۔

⑥..... "الدر المختار"، كتاب المفقود، ج ۶، ص ۴۴۸.

⑦..... قرض۔

⑧..... امانت۔

⑨..... "الدر المختار"، كتاب المفقود، ج ۶، ص ۴۵۰.

و "الهداية"، كتاب المفقود، ج ۱، ص ۴۲۳.

خود دیدیا تو تاوان دینا پڑیگا اور مدیون نے دیا تو دین سے بری نہ ہوا بلکہ پھر دینا پڑیگا۔⁽¹⁾ (بحر الرائق)

مسئلہ ۴: مفقود پر جن لوگوں کا نفقہ واجب ہے یعنی اُسکی زوجہ اور اصول⁽²⁾ و فروع⁽³⁾ اُن کو نفقہ اُسکے مال سے دیا جائیگا یعنی روپیہ اور اثرنی یا سونا چاندی جو کچھ گھر میں ہے یا کسی کے پاس امانت یا دین ہے ان سے نفقہ دیا جائے اور نفقہ کے لیے جائیداد منقولہ یا غیر منقولہ بیچی نہ جائے ہاں اگر کوئی ایسی چیز ہے جس کے خراب ہونے کا اندیشہ ہے تو قاضی اُسے بیچ کر ثمن محفوظ رکھے گا اور اب اس میں سے نفقہ بھی دیا جاسکتا ہے۔⁽⁴⁾ (عالمگیری، درمختار، ردالمحتار)

مسئلہ ۵: مفقود اور اُسکی زوجہ میں تفریق اُس وقت کی جائیگی کہ جب ظن غالب یہ ہو جائے کہ وہ مر گیا ہوگا اور اُسکی مقدار یہ ہے کہ اُسکی عمر سے ستر برس گزر جائیں اب قاضی اُسکی موت کا حکم دیگا اور عورت عدت و فوات گزار کر نکاح کرنا چاہے تو کر سکتی ہے اور جو کچھ املاک ہیں اُن لوگوں پر تقسیم ہونگے جو اس وقت موجود ہیں۔⁽⁵⁾ (فتح القدر)

مسئلہ ۶: دوسروں کے حق میں مفقود مردہ ہے یعنی اس زمانہ میں کسی کا وارث نہیں ہوگا مثلاً ایک شخص کی دو لڑکیاں ہیں اور ایک لڑکا اور اسکے بھی بیٹے اور بیٹیاں ہیں لڑکا مفقود ہو گیا اسکے بعد وہ شخص مرا تو آدھا مال لڑکیوں کو دیا جائے اور آدھا محفوظ رکھا جائے اگر مفقود آجائے تو یہ نصف اُسکا ہے ورنہ حکم موت کے بعد اس نصف کی ایک تہائی مفقود کی بہنوں کو دیں اور دو تہائیاں مفقود کی اولاد پر تقسیم کریں۔⁽⁶⁾ (فتح القدر)

یعنی دوسروں کے اموال لینے کے لیے مفقود مردہ تصور کیا جائے مورث کی موت کے وقت جو لوگ زندہ تھے وہی وارث ہونگے مفقود کو وارث قرار دیکرا سکے ورثہ کو وہ اموال نہیں ملیں گے۔⁽⁷⁾ (درمختار) یہ اُس وقت ہے کہ جب سے گم ہوا ہے اُسکا اب تک کوئی پتہ نہ چلا ہو اور اگر درمیان میں کبھی اُسکی زندگی کا علم ہوا ہے تو اس وقت سے پہلے جو لوگ مرے ہیں اُن کا وارث ہے بعد میں جو مرے گئے اُن کا وارث نہیں ہوگا۔⁽⁸⁾ (بحر الرائق)

①..... "البحر الرائق"، کتاب المفقود، ج ۵، ص ۲۷۴-۲۷۶.

②..... یعنی ماں، باپ، دادا، دادی وغیرہ، ③..... یعنی بیٹا، بیٹی، پوتا، پوتی وغیرہ۔

④..... "الفتاویٰ الہندیہ"، کتاب المفقود، ج ۲، ص ۳۰۰.

و "الدر المختار و ردالمختار"، کتاب المفقود، مطلب: قضاء القاضی ثلاثہ اقسام، ج ۶، ص ۴۵۱.

⑤..... "فتح القدر"، کتاب المفقود، ج ۵، ص ۳۷۴.

⑥..... المرجع السابق.

⑦..... "الدر المختار"، کتاب المفقود، ج ۶، ص ۴۵۶.

⑧..... "البحر الرائق"، کتاب المفقود، ج ۵، ص ۲۷۸.

مسئلہ ۷: مفقود کے لیے کوئی شخص وصیت کر کے مر گیا تو مال وصیت محفوظ رکھا جائے اگر آ گیا تو اسے دیدیں ورنہ مووسیٰ کے ورثہ کو دینگے اسکے وارث کو نہیں ملے گا۔⁽¹⁾ (درمختار)

مسئلہ ۸: مفقود اگر کسی وارث کا حاجب⁽²⁾ ہو تو اُس مجبب⁽³⁾ کو کچھ نہ دینگے بلکہ محفوظ رکھیں گے مثلاً مفقود کا باپ مرا تو مفقود کے بیٹے مجبب ہیں اور اگر مفقود کی وجہ سے کسی کے حصہ میں کمی ہوتی ہے تو مفقود کو زندہ فرض کر کے سہام⁽⁴⁾ نکالیں پھر مردہ فرض کر کے نکالیں دونوں میں جو کم ہو وہ موجود کو دیا جائے اور باقی محفوظ رکھا جائے۔⁽⁵⁾ (درمختار)

شرکت کا بیان

حدیث ۱: صحیح بخاری شریف میں سلمہ بن اوع رضی اللہ تعالیٰ عنہ سے مروی، کہتے ہیں ایک غزوہ میں لوگوں کے توشہ⁽⁶⁾ میں کمی پڑ گئی، لوگوں نے حضور اقدس صلی اللہ تعالیٰ علیہ وسلم کی خدمت میں حاضر ہو کر اونٹ ذبح کرنے کی اجازت طلب کی (کہ اسی کو ذبح کر کے کھالینگے) حضور (صلی اللہ تعالیٰ علیہ وسلم) نے اجازت دیدی۔ پھر لوگوں سے حضرت عمر رضی اللہ تعالیٰ عنہ کی ملاقات ہوئی، انھوں نے خبر دی (کہ اونٹ ذبح کرنے کی ہم نے اجازت حاصل کر لی ہے) حضرت عمر نے فرمایا، اونٹ ذبح کر ڈالنے کے بعد تمھاری بقا کی کیا صورت ہوگی یعنی جب سواری نہ رہے گی اور پیدل چلو گے، تھک جاؤ گے اور کمزور ہو جاؤ گے پھر دشمنوں سے جہاد کیونکر کر سکو گے اور یہ ہلاکت کا سبب ہوگا۔ پھر حضرت عمر رضی اللہ تعالیٰ عنہ حضور اقدس صلی اللہ تعالیٰ علیہ وسلم کی خدمت میں حاضر ہوئے اور عرض کی، یا رسول اللہ! (عز وجل صلی اللہ تعالیٰ علیہ وسلم) اونٹ ذبح ہو جانے کے بعد لوگوں کی بقا کی کیا صورت ہوگی؟ حضور (صلی اللہ تعالیٰ علیہ وسلم) نے ارشاد فرمایا: کہ ”اعلان کر دو کہ جو کچھ توشہ لوگوں کے پاس بچا ہے، وہ حاضر لائیں۔“ ایک دسترخوان بچھا دیا گیا، لوگوں کے پاس جو کچھ توشہ بچا ہوا تھا لاکر اُس دسترخوان پر جمع کر دیا۔ رسول اللہ صلی اللہ تعالیٰ علیہ وسلم کھڑے ہو گئے اور دعا کی پھر لوگوں سے فرمایا: ”اپنے اپنے برتن لاؤ۔“ سب نے اپنے اپنے برتن بھر لیے پھر حضور (صلی اللہ تعالیٰ علیہ وسلم) نے فرمایا: کہ ”میں

①..... ”الدرالمختار“، کتاب المفقود، ج ۶، ص ۴۵۳۔

②..... یعنی اس کی وجہ سے کسی وارث کو میراث سے حصہ نہ مل رہا ہو یا مقررہ حصے سے کم مل رہا ہو۔

③..... وہ وارث جو کسی دوسرے وارث کی وجہ سے میراث سے محروم ہو جائے یا اسے مقررہ حصے سے کم ملے۔

④..... حصے۔

⑤..... ”الدرالمختار“، کتاب المفقود، ج ۶، ص ۴۵۶۔

⑥..... زادراہ، کھانے پینے کی وہ اشیا جو سفر میں ساتھ رکھتے ہیں۔

گواہی دیتا ہوں کہ اللہ (عزوجل) کے سوا کوئی معبود نہیں اور بیشک میں اللہ (عزوجل) کا رسول ہوں۔“ (1)

حدیث ۲: صحیح بخاری شریف میں ابو موسیٰ اشعری رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: کہ ”قبیلہ اشعری کے لوگوں کا جب غزوہ میں توشہ کم ہو جاتا ہے یا مدینہ ہی میں اُنکے آل و عیال کے کھانے میں کمی ہو جاتی ہے تو جو کچھ اُن کے پاس ہوتا ہے سب کو ایک کپڑے میں اکٹھا کر لیتے ہیں پھر برابر برابر بانٹ لیتے ہیں (اس اچھی خصلت کی وجہ سے) وہ مجھ سے ہیں اور میں اُن سے ہوں۔“ (2)

حدیث ۳: عبد اللہ بن ہشام رضی اللہ تعالیٰ عنہ کو اُنکی والدہ زینب بنت حمید رسول اللہ صلی اللہ تعالیٰ علیہ وسلم کی خدمت میں حاضر لائیں اور عرض کی، یا رسول اللہ! (عزوجل صلی اللہ تعالیٰ علیہ وسلم) اسکو بیعت فرما لیجئے۔ فرمایا: ”یہ چھوٹا بچہ ہے۔“ پھر ان کے سر پر حضور (صلی اللہ تعالیٰ علیہ وسلم) نے ہاتھ پھیرا اور ان کے لیے دعا کی۔ اُنکے پوتے زہرہ بن معبد کہتے ہیں، کہ میرے دادا عبد اللہ بن ہشام مجھے بازار لیجاتے اور وہاں غلہ خریدتے تو ابن عمر و ابن زبیر رضی اللہ تعالیٰ عنہم اُن سے ملتے اور کہتے ہمیں بھی شریک کر لو کیونکہ رسول اللہ صلی اللہ تعالیٰ علیہ وسلم نے تمہارے لیے دعائے برکت کی ہے، وہ انھیں بھی شریک کر لیتے اور بسا اوقات ایک مسلم اونٹ (3) نفع میں مل جاتا اور اُسے گھر بھیج دیا کرتے۔ (4)

حدیث ۴: صحیح بخاری شریف میں ہے، کہ اگر ایک شخص دام ٹھہرا رہا ہے دوسرے نے اُسے اشارہ کر دیا تو حضرت عمر رضی اللہ تعالیٰ عنہ نے اسکے متعلق یہ حکم دیا کہ یہ اُسکا شریک ہو گیا (5) یعنی شرکت کے لیے اشارہ کافی ہے، زبان سے کہنے کی ضرورت نہیں ہے۔

حدیث ۵: ابو داؤد و ابن ماجہ و حاکم نے سائب بن ابی السائب رضی اللہ تعالیٰ عنہ سے روایت کی، اُنھوں نے نبی صلی اللہ تعالیٰ علیہ وسلم سے عرض کی، زمانہ جاہلیت میں حضور (صلی اللہ تعالیٰ علیہ وسلم) میرے شریک تھے اور حضور (صلی اللہ تعالیٰ علیہ وسلم) بہتر شریک تھے کہ نہ مجھ سے مدافعت (6) کرتے اور نہ جھگڑا کرتے۔ (7)

①..... ”صحیح البخاری“، کتاب الشركة، باب الشركة في الطعام والنهد... إلخ، الحديث: ۲۴۸۴، ج ۲، ص ۱۴۰.

②..... المرجع السابق، الحديث: ۲۴۸۶.

③..... پورا اونٹ۔

④..... ”صحیح البخاری“، کتاب الشركة، باب الشركة في الطعام وغيره، الحديث: ۲۵۰۱، ج ۲، ص ۱۴۵.

⑤..... ”صحیح البخاری“، کتاب الشركة، باب الشركة في الطعام وغيره، ج ۲، ص ۱۴۵.

⑥..... مزاحمت، روک ٹوک۔

⑦..... ”سنن ابن ماجہ“، کتاب التجارات، باب الشركة... إلخ، الحديث: ۲۲۸۷، ج ۳، ص ۷۹.

حدیث ۶: ابو داؤد و حاکم و رزین نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ اللہ تعالیٰ فرماتا ہے: ”دو شریکوں کا میں ثالث رہتا ہوں، جب تک اُن میں کوئی اپنے ساتھی کے ساتھ خیانت نہ کرے اور جب خیانت کرتا ہے تو ان سے جدا ہو جاتا ہوں۔“ (1)

حدیث ۷: امام بخاری و امام احمد نے روایت کی، کہ زید بن ارقم و براء بن عازب رضی اللہ تعالیٰ عنہما دونوں شریک تھے اور انھوں نے چاندی خریدی تھی، کچھ نقد کچھ ادھار۔ حضور اقدس صلی اللہ تعالیٰ علیہ وسلم کو خبر پہنچی تو فرمایا: کہ ”جو نقد خریدی ہے، وہ جائز ہے اور جو ادھار خریدی، اُسے واپس کر دو۔“ (2)

(شرکت کے اقسام اور ان کی تعریفیں)

مسئلہ ۱: شرکت دو قسم ہے: شرکت ملک - شرکت عقد۔

شرکت ملک کی تعریف یہ ہے، کہ چند شخص ایک شے کے مالک ہوں اور باہم عقد شرکت نہ ہوا ہو۔

شرکت عقد یہ ہے، کہ باہم شرکت کا عقد کیا ہو مثلاً ایک نے کہا میں تیرا شریک ہوں، دوسرے نے کہا مجھے منظور ہے۔

شرکت ملک دو قسم ہے کہ ① جبری - ② اختیاری۔

جبری یہ کہ دونوں کے مال میں بلا قصد و اختیار (3) ایسا خلط ہو جائے (4) کہ ہر ایک کی چیز دوسرے سے متمیز (5) نہ

ہو سکے یا ہو سکے مگر نہایت دقت و دشواری سے مثلاً وراثت میں دونوں کو ترک ملا کہ ہر ایک کا حصہ دوسرے سے ممتاز نہیں یا دونوں کی چیز ایک قسم کی تھی اور مل گئی کہ امتیاز نہ رہا یا ایک کے گھوٹے دوسرے کے جو اور مل گئے تو اگرچہ یہاں علیحدگی ممکن ہے مگر دشواری ضرور ہے۔

اختیاری یہ کہ ان کے فعل و اختیار سے شرکت ہوئی ہو مثلاً دونوں نے شرکت کے طور پر کسی چیز کو خریدا یا ان کو ہبہ اور

صدقہ میں ملی اور قبول کیا یا کسی نے دونوں کو وصیت کی اور انھوں نے قبول کی یا ایک نے قصداً اپنی چیز دوسرے کی چیز میں ملا دی کہ امتیاز جاتا رہا۔ (6) (عالمگیری، درمختار وغیرہما)

①..... ”سنن أبي داود“، كتاب البيوع، باب الشركة، الحدیث: ۳۳۸۳، ج ۳، ص ۳۵۰۔

②..... ”صحيح البخاري“، كتاب الشركة، باب الاشتراك في الذهب... إلخ، الحدیث: ۲۴۹۷، ج ۲، ص ۱۴۴۔

③..... یعنی خود بخود، بغیر کسی ارادہ کے۔ ④..... آپس میں اس طرح مل جائے۔ ⑤..... ممتاز، فرق، الگ، جدا۔

⑥..... ”الفتاویٰ الهندیة“، كتاب الشركة، الباب الأول فی بیان انواع الشركة... إلخ، الفصل الأول، ج ۲، ص ۳۰۱۔

و ”الدر المختار“، كتاب الشركة، ج ۶، ص ۴۶۰-۴۶۸، وغیرہما۔

(شرکت ملک کے احکام)

مسئلہ ۲: شرکت ملک میں ہر ایک اپنے حصہ میں تصرف^(۱) کر سکتا ہے اور دوسرے کے حصہ میں بمنزلہ اجنبی^(۲) ہے، لہذا اپنا حصہ بیع کر سکتا ہے اس میں شریک سے اجازت لینے کی ضرورت نہیں اُسے اختیار ہے شریک کے ہاتھ بیع کرے یا دوسرے کے ہاتھ مگر شرکت اگر اس طرح ہوئی کہ اصل میں شرکت نہ تھی مگر دونوں نے اپنی چیزیں ملا دیں یا دونوں کی چیزیں مل گئیں اور غیر شریک کے ہاتھ بیچنا چاہتا ہے تو شریک سے اجازت لینے پڑے گی یا اصل میں شرکت ہے مگر بیع کرنے میں شریک کو ضرر^(۳) ہوتا ہے تو بغیر اجازت شریک غیر شریک کے ہاتھ بیع نہیں کر سکتا مثلاً مکان یا درخت یا زراعت مشترک ہے تو بغیر اجازت بیع نہیں کر سکتا کہ مشتری تقسیم کرانا چاہے گا اور تقسیم میں شریک کا نقصان ہے ہاں اگر زراعت طیار ہے یا درخت کاٹنے کے لائق ہو گیا اور پھلدار درخت نہیں ہے تو اب اجازت کی ضرورت نہیں کہ اب کٹوانے میں کسی کا نقصان نہیں۔^(۴) (درمختار وغیرہ)

مسئلہ ۳: مشترک چیز اگر قابل قسمت^(۵) نہ ہو جیسے حمام، چکی، غلام، چوپایہ اسکی بیع بغیر اجازت بھی جائز ہے۔^(۶) (درمختار)

(شرکت عقد کے شرائط)

مسئلہ ۴: شرکت عقد میں ایجاب و قبول ضرور ہے خواہ لفظوں میں ہوں یا قرینہ سے ایسا سمجھا جاتا ہو مثلاً ایک نے ہزار روپے دیے اور کہا تم بھی اتنا نکالو اور کوئی چیز خرید و نفع جو کچھ ہوگا دونوں کا ہوگا، دوسرے نے روپے لے لیے تو اگرچہ قبول لفظاً نہیں مگر روپیہ لے لینا قبول کے قائم مقام ہے۔^(۷) (درمختار)

مسئلہ ۵: شرکت عقد میں یہ شرط ہے کہ جس پر شرکت ہوئی قابل وکالت ہو، لہذا مباح اشیاء^(۸) میں شرکت نہیں

①..... عمل دخل۔ ②..... غیر کی طرح۔ ③..... نقصان۔

④..... "الدر المختار"، کتاب الشركة، ج ۶، ص ۶۸، ۴، وغیرہ۔

⑤..... تقسیم کے قابل۔

⑥..... "الدر المختار"، کتاب الشركة، ج ۶، ص ۶۶، ۴۔

⑦..... "الدر المختار" کتاب الشركة، ج ۶، ص ۶۸، ۴۔

⑧..... یعنی ایسی چیزیں جن کے لینے دینے میں کوئی ممانعت نہیں ہوتی، مثلاً گرمی پڑی گھلیاں، جنگل کی لکڑیاں وغیرہ۔

ہوسکتی مثلاً دونوں نے شرکت کے ساتھ جنگل کی لکڑیاں کاٹیں کہ جتنی جمع ہوگی دونوں میں مشترک ہوگی یہ شرکت صحیح نہیں ہر ایک اُس کا مالک ہوگا جو اُس نے کاٹی ہے اور یہ بھی ضرور ہے کہ ایسی شرط نہ کی ہو جس سے شرکت ہی جاتی رہے مثلاً یہ کہ نفع دس روپیہ میں لوں گا کیونکہ ہوسکتا ہے کہ کل دس ہی روپے نفع کے ہوں تو اب شرکت کس چیز میں ہوگی۔⁽¹⁾ (عالمگیری)

مسئلہ ۶: نفع میں کم و بیش کے ساتھ بھی شرکت ہوسکتی ہے مثلاً ایک کی ایک تہائی اور دوسرے کی دو تہائیاں اور نقصان جو کچھ ہوگا وہ اس المال کے حساب سے ہوگا اسکے خلاف شرط کرنا باطل ہے مثلاً دونوں کے روپے برابر برابر ہیں اور شرط یہ کی کہ جو کچھ نقصان ہوگا اُسکی تہائی فلاں کے ذمہ اور دو تہائیاں فلاں کے ذمہ یہ شرط باطل ہے اور اس صورت میں دونوں کے ذمہ نقصان برابر ہوگا۔⁽²⁾ (ردالمحتار)

شرکتِ عقد کے اقسام اور شرکتِ مفاوضہ کی تعریف و شرائط

مسئلہ ۷: شرکت عقد کی چند قسمیں ہیں: ① شرکت بالمال۔ ② شرکت بالعمل۔ ③ شرکت وجوہ۔

پھر ہر ایک دو قسم ہے۔ ① مفاوضہ۔ ② عنان۔

یہ کل چھ قسمیں ہیں شرکت مفاوضہ یہ ہے کہ ہر ایک دوسرے کا وکیل و کفیل ہو یعنی ہر ایک کا مطالبہ دوسرا وصول کرسکتا ہے اور ہر ایک پر جو مطالبہ ہوگا دوسرا اُسکی طرف سے ضامن ہے اور شرکت مفاوضہ میں یہ ضرور ہے کہ دونوں کے مال برابر ہوں اور نفع میں دونوں برابر کے شریک ہوں اور تصرف و دین میں بھی مساوات ہو، لہذا آزاد و غلام میں اور نابالغ و بالغ میں اور مسلمان و کافر میں اور عاقل و مجنون میں اور دونوں بالغوں میں اور دو غلاموں میں شرکت مفاوضہ نہیں ہوسکتی۔⁽³⁾ (عالمگیری، درمختار)

مسئلہ ۸: شرکت مفاوضہ کی صورت یہ ہے کہ دو شخص باہم یہ کہیں کہ ہم نے شرکت مفاوضہ کی اور ہم کو اختیار ہے کہ یکجائی خرید و فروخت کریں یا علیحدہ علیحدہ، نقد بیچیں خریدیں یا ادھار اور ہر ایک اپنی رائے سے عمل کریگا اور جو کچھ

①..... "الفتاویٰ الہندیہ"، کتاب الشركة، الباب الاول فی بیان انواع الشركة، الفصل الاول، ج ۲، ص ۳۰۱، ۳۰۲۔

②..... "ردالمحتار"، کتاب الشركة، مطلب: اشتراط الربح متفاوتاً... الخ، ج ۶، ص ۴۶۹۔

③..... "الفتاویٰ الہندیہ"، کتاب الشركة، الباب الاول فی بیان انواع الشركة، الفصل الاول، ج ۲، ص ۳۰۱-۳۰۷۔

و "الدرالمختار"، کتاب الشركة، ج ۶، ص ۴۶۹، ۴۷۰۔

نفع نقصان ہوگا اُس میں دونوں برابر کے شریک ہیں۔⁽¹⁾ (عالمگیری)

مسئلہ ۹: جس قسم کے مال میں شرکت مفوضہ جائز ہے اُس قسم کا مال علاوہ اس راس المال کے جس میں شرکت ہوئی ان دونوں میں سے کسی کے پاس کچھ اور نہ ہو اگر اسکے علاوہ کچھ اور مال ہو تو شرکت مفوضہ جاتی رہیگی اور اب یہ شرکت عنان ہوگی،⁽²⁾ جس کا بیان آگے آتا ہے۔ (عالمگیری)

مسئلہ ۱۰: شرکت مفوضہ میں دو صورتیں ہیں۔ ایک یہ کہ بوقت عقد شرکت⁽³⁾ لفظ مفوضہ بولا جائے مثلاً دونوں نے یہ کہا کہ ہم نے باہم شرکت مفوضہ کی اگرچہ بعد میں ان میں کا ایک شخص یہ کہتا ہے کہ میں لفظ مفوضہ کے معنی نہیں جانتا تھا کہ اس صورت میں بھی شرکت مفوضہ ہو جائیگی اور اُسکے احکام ثابت ہو جائینگے اور معنی کا نہ جاننا عذر نہ ہوگا۔ اس کی دوسری صورت یہ ہے کہ اگر لفظ مفوضہ نہ بولیں تو تمام وہ باتیں جو مفوضہ میں ضروری ہیں ذکر کر دیں مثلاً دو ایسے شخص جو شرکت مفوضہ کے اہل ہوں یہ کہیں کہ جس قدر نقد کے ہم مالک ہیں اُس میں ہم دونوں باہم اس طرح پر شرکت کرتے ہیں کہ ہر ایک دوسرے کو پورا پورا اختیار دیتا ہے کہ جس طرح چاہے خرید و فروخت میں تصرف کرے اور ہم میں ہر ایک دوسرے کا تمام مطالبات میں ضامن ہے۔⁽⁴⁾ (درمختار)

مسئلہ ۱۱: ہندوستان میں عموماً ایسا ہوتا ہے کہ باپ کے مرجانے کے بعد اُسکے تمام بیٹے ترکہ پر قابض ہوتے ہیں اور یکجائی شرکت میں کام کرتے رہتے ہیں لینا دینا تجارت زراعت کھانا پینا ایک ساتھ مدتوں رہتا ہے اور کبھی یہ ہوتا ہے کہ بڑا لڑکا خود مختار ہوتا ہے وہ خود جو چاہتا ہے کرتا ہے اور اُسکے دوسرے بھائی اُسکی ماتحتی میں اُس بڑے کے رائے و مشورہ سے کام کرتے ہیں مگر یہاں نہ لفظ مفوضہ کی تصریح ہوتی ہے اور نہ اُس کی ضروریات کا بیان ہوتا ہے اور مال بھی عموماً مختلف قسم کے ہوتے ہیں اور علاوہ روپے اشرفی کے متاع اور اثاثہ اور دوسری چیزیں بھی ترکہ میں ہوتی ہیں۔ جن میں یہ سب شریک ہیں، لہذا یہ شرکت شرکت مفوضہ نہیں بلکہ یہ شرکت ملک ہے اور اس صورت میں جو کچھ تجارت و زراعت اور کاروبار کے ذریعہ سے اضافہ کریں گے اُس میں یہ سب برابر کے شریک ہیں اگرچہ کسی نے زیادہ کام کیا ہے

①....."الفتاویٰ الہندیہ"، کتاب الشركة، الباب الثانی فی المفاوضة، الفصل الأول، ج ۲، ص ۳۰۸.

②....."الفتاویٰ الہندیہ"، کتاب الشركة، الباب الثانی فی المفاوضة، الفصل الأول، ج ۲، ص ۳۰۸.

③.....شرکت کا عقد کرتے ہوئے۔

④....."الدرالمختار"، کتاب الشركة، ج ۶، ص ۴۷۱.

اور کسی نے کم اور کوئی دانائی و ہوشیاری سے کام کرتا ہے اور کوئی ایسا نہیں اور اگر ان شرکا میں سے بعض نے کوئی چیز خاص اپنے لیے خریدی اور اُس کی قیمت مال مشترک سے ادا کی تو یہ چیز اُسی کی ہوگی مگر چونکہ قیمت مال مشترک سے دی ہے، لہذا بقیہ شرکا کے حصہ کا تاوان دینا ہوگا۔⁽¹⁾ (ردالمحتار)

مسئلہ ۱۲: شرکتِ مفاوضہ میں اگر دونوں کے مال ایک جنس⁽²⁾ اور ایک نوع⁽³⁾ کے ہوں تو عدد میں برابری ضرور ہے۔ مثلاً دونوں کے روپے ہیں یا دونوں کی اشرفیاں ہیں اور اگر دو جنس یا دو نوع کے ہوں تو قیمت میں برابری ہو مثلاً ایک کے روپے ہیں دوسرے کی اشرفیاں یا ایک کے روپے ہیں دوسرے کی اٹھنٹیاں چوٹیاں۔⁽⁴⁾ (عالمگیری)

مسئلہ ۱۳: عقد مفاوضہ کے وقت دونوں مال برابر تھے مگر ابھی اس مال سے کوئی چیز خریدی نہیں گئی کہ ایک کا مال قیمت میں زیادہ ہو گیا مثلاً اشرفی عقد کے وقت پندرہ روپے کی تھی اور اب سولہ کی ہو گئی تو شرکت مفاوضہ جاتی رہی اور اب یہ شرکت عنان ہے۔ یوہیں اگر ان میں کسی ایک کا کسی پر قرض تھا اور بعد شرکت مفاوضہ وہ قرض وصول ہو گیا تو شرکت مفاوضہ جاتی رہی۔⁽⁵⁾ (عالمگیری)

شرکت مفاوضہ کے احکام

مسئلہ ۱۴: ایسے دو شخص جن میں شرکت مفاوضہ ہے ان میں اگر ایک شخص کوئی چیز خریدے تو دوسرا اُس میں شریک ہوگا البتہ اپنے گھر والوں کے لیے کھانا کپڑا خریدایا کوئی اور چیز ضروریات خانہ داری⁽⁶⁾ کی خریدی یا کرایہ کا مکان رہنے کے لیے لیا یا حاجت کے لیے سواری کا جانور خریدا تو یہ تنہا خریدار کا ہوگا شریک کو اس میں سے لینے کا حق نہ ہوگا مگر بائع شریک سے بھی ثمن کا مطالبہ کر سکتا ہے کہ یہ شریک کفیل ہے پھر اگر شریک نے مال شرکت سے ثمن ادا کر دیا تو اُس خریدار سے اپنے حصہ کے برابر واپس لے سکتا ہے۔⁽⁷⁾ (ردالمحتار)

①..... "ردالمحتار"، کتاب الشركة، مطلب: فیما یقع کثیراً فی الفلاحین... إلخ، ج ۶، ص ۴۷۲.

②..... نسل، ذات۔

③..... قسم۔

④..... "الفتاویٰ الہندیہ"، کتاب الشركة، الباب الثانی فی المفاوضہ، الفصل الاول، ج ۲، ص ۳۰۸.

⑤..... "الفتاویٰ الہندیہ"، کتاب الشركة، الباب الثانی فی المفاوضہ، الفصل الاول، ج ۲، ص ۳۰۸.

⑥..... گھر بیوضوریات۔

⑦..... "الدرالمختار"، کتاب الشركة، ج ۶، ص ۴۷۱.

مسئلہ ۱۵: ان میں سے ایک کو اگر میراث ملی یا شاہی عطیہ یا ہبہ یا صدقہ یا ہدیہ میں کوئی چیز ملی تو یہ خاص اسکی ہوگی شریک کا اس میں کوئی حق نہ ہوگا۔^(۱) (عالمگیری)

مسئلہ ۱۶: شرکت سے پہلے کوئی عقد کیا تھا اور اس عقد کی وجہ سے بعد شرکت کسی چیز کا مالک ہوا تو اس میں بھی شریک حقدار نہیں مثلاً ایک چیز خریدی تھی جس میں بائع نے اپنے لیے خیار لیا تھا (یعنی تین دن تک مجھ کو اختیار ہے کہ بیع قائم رکھوں یا توڑ دوں) اور بعد شرکت بائع نے اپنا خیار ساقط کر دیا اور چیز مشتری کی ہوگئی مگر چونکہ یہ بیع پہلے کی ہے اس لیے یہ چیز تنہا اسی کی ہے شرکت کی نہیں۔^(۲) (عالمگیری)

مسئلہ ۱۷: اگر ایک کے پاس مال مضاربت ہے، اگرچہ عقد مضاربت پہلے ہوا ہے اور اب اس مال سے خرید و فروخت کی اور نفع ہوا تو جو کچھ نفع ملے گا اُس میں سے شریک بھی اپنے حصہ کی مقدار سے لے گا۔^(۳) (عالمگیری)

مسئلہ ۱۸: چونکہ ان میں ہر ایک دوسرے کا کفیل ہے، لہذا ایک پر جو دین لازم آیا دوسرا اسکا ضامن ہے دوسرے پر بھی وہ دین لازم ہے اور اس دوسرے سے بھی دائن^(۴) مطالبہ کر سکتا ہے اب وہ دین خواہ تجارت کی وجہ سے لازم آیا ہو یا اُس نے کسی سے قرض (دستگردان) لیا ہو یا کسی کی کوئی چیز غصب کر کے ہلاک کر دی ہو یا کسی کی امانت اپنے پاس رکھ کر قصداً اُسے ضائع کر دیا ہو یا امانت سے انکار کر دیا ہو یا کسی کی اسنے اُسکے کہنے سے ضمانت کی ہو اور یہ دین خواہ گواہوں کے ذریعہ سے دائن نے اسکے ذمہ ثابت کیے ہوں یا خود اس نے ان دیون^(۵) کا اقرار کیا ہو ہر حال میں اسکا شریک بھی ضامن ہے مگر جبکہ اسنے ایسے شخص کے دین کا اقرار کیا ہو جسکے حق میں اسکی گواہی مقبول نہ ہو مثلاً اپنے باپ دادا وغیرہ اصول یا بیٹا پوتا وغیرہ فروع یا زوج یا زوجہ کے حق میں تو اس اقرار سے جو دین ثابت ہوگا اُسکا مطالبہ شریک سے نہیں ہو سکتا۔^(۶) (درمختار وغیرہ)

مسئلہ ۱۹: مہر یا بدل خلع یا دیت یا دم عہد میں اگر کسی شے پر صلح ہوگئی تو یہ دیون شریک پر لازم نہ ہونگے۔^(۷) (درمختار)

①..... "الفتاویٰ الہندیہ"، کتاب الشركة، الباب الثانی فی المفاوضة، الفصل الثانی، ج ۲، ص ۳۰۹.

②..... المرجع السابق.

③..... المرجع السابق.

④..... قرض خواہ۔

⑤..... قرضوں۔

⑥..... "الدر المختار"، کتاب الشركة، ج ۶، ص ۴۷۳، وغیرہ.

⑦..... "الدر المختار"، کتاب الشركة، ج ۶، ص ۴۷۴.

مسئلہ ۲۰: جن صورتوں میں ایک پر جو دین لازم آیا وہ دوسرے پر بھی لازم ہو ان میں اگر دائن نے ایک پر دعویٰ کیا ہے اور گواہ پیش نہ کر سکا تو جس طرح اس مدعی علیہ^(۱) پر حلف دے سکتا ہے^(۲) اسی طرح اسکے شریک سے بھی حلف لے سکتا ہے اگرچہ شریک نے وہ عقد نہیں کیا ہے مگر دونوں سے حلف کی ایک ہی صورت نہیں بلکہ فرق ہے وہ یہ کہ جس پر دعویٰ ہے اُس سے یوں قسم کھلائی جائیگی کہ میں نے اس مدعی سے یہ عقد نہیں کیا ہے مثلاً اگر اُس کا یہ دعویٰ ہے کہ اس نے فلاں چیز مجھ سے خریدی ہے اور اُس کا ثمن اسکے ذمہ باقی ہے اور یہ منکر ہے^(۳) تو قسم کھائے گا کہ میں نے اس سے یہ چیز نہیں خریدی ہے یا میرے ذمہ ثمن باقی نہیں ہے اور شریک سے عدم فعل کی^(۴) قسم نہیں کھلائی جاسکتی کیونکہ اُس نے خود عقد کیا نہیں ہے وہ قسم کھا جائے گا کہ میں نے نہیں خریدی پھر قسم کھلانے کا کیا فائدہ بلکہ اس سے عدم علم^(۵) پر قسم کھلائی جائے یوں قسم کھائے کہ میرے علم میں نہیں کہ میرے شریک نے خریدی پھر اگر دونوں نے یا کسی ایک نے قسم کھانے سے انکار کیا تو قاضی دونوں پر دین لازم کر دیگا۔ اور اگر دونوں نے عقد کیا ہے یعنی ایجاب و قبول میں دونوں شریک تھے تو دونوں پر عدم فعل ہی کی قسم ہے کہ اس صورت میں فقط ایک نے نہیں بلکہ دونوں نے خریدا ہے اور قسم سے ایک نے بھی انکار کیا تو وہی حکم ہے۔ یوں مدعی^(۶) نے جس پر دعویٰ کیا ہے غائب ہے اور اس کا شریک حاضر ہے تو مدعی اس حاضر پر حلف دے سکتا ہے پھر جب وہ غائب آجائے تو اُس پر بھی مدعی حلف دے سکتا ہے۔

(۷) (عالمگیری، درمختار، ردالمحتار)

مسئلہ ۲۱: ان دونوں شریکوں میں سے ایک نے کسی پر دعویٰ کیا اور مدعی علیہ سے قسم کھلائی تو دوسرے شریک کو دوبارہ پھر اُس پر حلف دینے کا حق نہیں۔^(۸) (عالمگیری)

مسئلہ ۲۲: ان دونوں میں سے ایک نے کسی شے کی حفاظت کرنے کی نوکری کی یا اجرت پر کسی کا کپڑا یا سیاہ کوئی کام

①..... جس پر دعویٰ کیا جائے۔

②..... قسم لے سکتا ہے۔

③..... یعنی انکار کرتا ہے۔

④..... یعنی عقد نہ کرنے کی۔

⑤..... معلوم نہ ہونے۔

⑥..... دعویٰ کرنے والا۔

⑦..... ”الفتاویٰ الہندیہ“، کتاب الشركة، الباب الثانی فی المفاوضة، الفصل الثالث، ج ۲، ص ۳۱۰۔

و”الدر المختار“ و”ردالمحتار“، کتاب الشركة، مطلب: فیما يقع کثیراً فی الفلاحین... إلخ، ج ۶، ص ۴۷۳، ۴۷۴۔

⑧..... ”الفتاویٰ الہندیہ“، کتاب الشركة، الباب الثانی فی المفاوضة، الفصل الثالث، ج ۲، ص ۳۱۰۔

اُجرت پر کیا تو جو کچھ اُجرت ملے گی وہ دونوں میں مشترک ہوگی۔⁽¹⁾ (عالمگیری)
مسئلہ ۲۳: اگر ایک نے کسی کو نوکر رکھا یا اُجرت پر کسی سے کوئی کام کرایا یا کرایہ پر جانور لیا تو مواجر ہر ایک سے اُجرت لے سکتا ہے۔⁽²⁾ (عالمگیری)

(شرکت مفاوضہ کے باطل ہونے کی صورتیں)

مسئلہ ۲۴: ان دونوں میں سے ایک کی ملک میں اگر کوئی ایسی چیز آئی جس میں شرکت ہو سکتی ہے خواہ وہ چیز اسے کسی نے ہبہ کی یا میراث میں ملی یا وصیت سے یا کسی اور طریق پر حاصل ہوئی تو اب شرکت مفاوضہ جاتی رہی کہ اس میں برابری شرط ہے اور اب برابری نہ رہی اور اگر میراث میں ایسی چیز ملی جس میں شرکت مفاوضہ نہیں مثلاً سامان و اسباب ملے یا مکان اور کھیت وغیرہ جائیداد غیر منقولہ ملی یا دین ملامتاً مورث کا کسی کے ذمہ دین ہے اور اب یہ اسکا وارث ہوا تو شرکت باطل نہیں مگر دین سونا چاندی کی قسم سے ہو تو جب وصول ہوگا شرکت مفاوضہ باطل ہو جائیگی اور مفاوضہ باطل ہو کر اب شرکت عنان ہو جائیگی۔⁽³⁾ (درمختار وغیرہ)

مسئلہ ۲۵: ایک نے اپنا کوئی سامان وغیرہ اس قسم کی چیز بیچ ڈالی جس میں شرکت مفاوضہ نہیں ہوتی یا ایسی کوئی چیز کرایہ پر دی تو شمن یا اُجرت وصول ہونے پر شرکت مفاوضہ باطل ہو جائیگی۔⁽⁴⁾ (عالمگیری)
مسئلہ ۲۶: شرکت عنان کے باطل ہونے کے جو اسباب ہیں اُن سے شرکت مفاوضہ بھی باطل ہو جاتی ہے۔⁽⁵⁾ (بدائع)

مسئلہ ۲۷: شرکت مفاوضہ و عنان دونوں نقود (روپیہ اشرفی) میں ہو سکتی ہیں یا ایسے پیسوں میں جن کا چلن ہو⁽⁶⁾ اور اگر چاندی سونے غیر مضروب ہوں (سکہ نہ ہوں) مگر ان سے لین دین کا رواج ہو تو اسمیں بھی شرکت

①....."الفتاویٰ الہندیہ"، کتاب الشركة، الباب الثانی فی المفاوضۃ، الفصل الثالث، ج ۲، ص ۳۱۰.

②....."الفتاویٰ الہندیہ"، کتاب الشركة، الباب الثانی فی المفاوضۃ، الفصل الثالث، ج ۲، ص ۳۱۰.

③....."الدرالمختار"، کتاب الشركة، ج ۶، ص ۴۷۴، وغیرہ.

④....."الفتاویٰ الہندیہ"، کتاب الشركة، الباب الثانی فی المفاوضۃ، الفصل الرابع، ج ۲، ص ۳۱۱.

⑤....."بدائع الصنائع"، کتاب الشركة، حکم شركة المفاوضۃ، ج ۵، ص ۹۸.

⑥....."راج الوقت ہو یعنی جس سے خرید و فروخت ہوتی ہو۔"

ہوسکتی ہے۔⁽¹⁾ (درمختار)

مسئلہ ۲۸: اگر دونوں کے پاس روپے اثرنی نہ ہوں صرف سامان ہو اور شرکت مفاوضہ یا شرکت عنان کرنا چاہتے ہوں تو ہر ایک اپنے سامان کے ایک حصہ کو دوسرے کے سامان کے ایک حصہ کے مقابل یا روپے کے بدلے بیچ ڈالے اسکے بعد اس بیچے ہوئے سامان میں عقد شرکت کر لیں۔⁽²⁾ (درمختار)

مسئلہ ۲۹: اگر دونوں میں ایک کا مال غائب ہو (یعنی نہ وقت عقد اُس نے مال حاضر کیا اور نہ خریدنے کے وقت اُس نے اپنا مال دیا اگرچہ وہ مال جس پر شرکت ہوئی اُسکے مکان میں موجود ہو) تو شرکت صحیح نہیں۔ یوہیں اگر اُس مال سے شرکت کی جو اُسکے قبضے میں بھی نہیں بلکہ دوسرے پر دین ہے جب بھی شرکت صحیح نہیں۔⁽³⁾ (درمختار)

مسئلہ ۳۰: جس قسم کا مال شرکت مفاوضہ میں اسکے پاس موجود ہے اُس جنس سے جو چیز چاہے خریدے یہ خریدی ہوئی چیز شرکت کی قرار پائیگی اگرچہ جتنا مال موجود ہے اُس سے زیادہ کی خریدے اور اگر دوسری جنس سے خریدی تو یہ چیز شرکت کی نہ ہوگی بلکہ خاص خریدنے والے کی ہوگی مثلاً اسکے پاس روپیہ ہے تو روپیہ سے خریدنے میں شرکت کی ہوگی اور اثرنی سے خریدے تو خاص اسکی ہے، یوہیں اسکا عکس۔⁽⁴⁾ (عالمگیری)

(ہر ایک شریک کے اختیارات)

مسئلہ ۳۱: ان میں سے ہر ایک کو یہ جائز ہے کہ شرکت کے مال میں سے کسی کی دعوت کرے یا کسی کے پاس ہدیہ و تحفہ بھیجے مگر اتنا ہی جسکا تاجروں میں رواج ہوتا جراً سے اسراف⁽⁵⁾ نہ سمجھتے ہوں، لہذا میوہ، گوشت روٹی وغیرہ اسی قسم کی چیزیں تحفہ میں بھیج سکتا ہے روپیہ اثرنی ہدیہ نہیں کر سکتا نہ کپڑا دے سکتا ہے نہ غلہ اور متاع دے سکتا ہے۔ یوہیں اسکے یہاں دعوت کھانا یا اسکا ہدیہ قبول کرنا یا اس سے عاریت لینا⁽⁶⁾ بھی جائز ہے اگرچہ معلوم ہو کہ بغیر اجازت شریک مال شرکت

①....."الدر المختار"، کتاب الشركة، ج ۶، ص ۴۷۵.

②.....المرجع السابق، ص ۴۷۶.

③.....المرجع السابق، ص ۴۷۷.

④....."الفتاویٰ الہندیۃ"، کتاب الشركة، الباب الثانی فی المفاوضۃ، الفصل الخامس، ج ۲، ص ۳۱۱.

⑤.....فضول خرچ۔

⑥.....عارضی طور پر کوئی چیز لینا۔

سے یہ کام کر رہا ہے مگر اس میں بھی رواج و متعارف⁽¹⁾ کی قید ہے۔⁽²⁾ (عالمگیری)

مسئلہ ۳۲: اسکو قرض دینے کا اختیار نہیں ہے ہاں اگر شریک نے صاف لفظوں میں اسے قرض دینے کی اجازت دے دی ہو تو قرض دے سکتا ہے اور بغیر اجازت اس نے قرض دیدیا تو نصف قرض کا شریک کے لیے تاوان دینا پڑے گا مگر شرکت بدستور باقی رہے گی۔⁽³⁾ (عالمگیری)

مسئلہ ۳۳: ایک شریک بغیر دوسرے کی اجازت کے تجارتی کاموں میں وکیل کر سکتا ہے اور تجارتی چیزوں پر صرف کرنے کے لیے مال شرکت سے وکیل کو کچھ دے بھی سکتا ہے پھر اگر یہ وکیل خرید و فروخت و اجارہ کے لیے اس نے کیا ہے تو دوسرا شریک اسے وکالت سے نکال سکتا ہے اور اگر محض تقاضے کے لیے وکیل کیا ہے تو دوسرے شریک کو اسکے نکالنے کا اختیار نہیں۔⁽⁴⁾ (بدائع، عالمگیری)

مسئلہ ۳۴: مال شرکت کسی پر دین ہے اور ایک شریک نے معاف کر دیا تو صرف اسکے حصہ کی قدر معاف ہوگا دوسرے شریک کا حصہ معاف نہ ہوگا اور اگر دین کی میعاد⁽⁵⁾ پوری ہو چکی ہے اور ایک نے میعاد میں اضافہ کر دیا تو دونوں کے حق میں اضافہ ہو گیا اور اگر ان شریکوں پر میعاد دی دین ہے جسکی میعاد بھی پوری نہیں ہوئی ہے اور ایک شریک نے میعاد ساقط کر دی تو دونوں سے ساقط ہو جائے گی۔⁽⁶⁾ (عالمگیری)

(شرکت عنان کے مسائل)

مسئلہ ۳۵: شرکت عنان یہ ہے کہ دو شخص کسی خاص نوع کی تجارت یا ہر قسم کی تجارت میں شرکت کریں مگر ہر ایک دوسرے کا ضامن نہ ہو صرف دونوں شریک آپس میں ایک دوسرے کے وکیل ہونگے، لہذا شرکت عنان میں یہ شرط ہے کہ

- ①..... عرف۔
- ②..... ”الفتاویٰ الہندیہ“، کتاب الشركة، الباب الثانی فی المفاوضة، الفصل الخامس، ج ۲، ص ۳۱۲۔
- ③..... المرجع السابق، ص ۳۱۳۔
- ④..... ”البدائع الصنائع“، کتاب الشركة، دین التجارة، ج ۵، ص ۹۸، ۹۹۔
- ⑤..... و ”الفتاویٰ الہندیہ“، کتاب الشركة، الباب الثانی فی المفاوضة، الفصل الخامس، ج ۲، ص ۳۱۳۔
- ⑥..... ”الفتاویٰ الہندیہ“، کتاب الشركة، الباب الثانی فی المفاوضة، الفصل السادس، ج ۲، ص ۳۱۴۔

ہر ایک ایسا ہو جو دوسرے کو وکیل بنا سکے۔⁽¹⁾ (درمختار، عالمگیری)

مسئلہ ۳۶: شرکت عنان مرد و عورت کے درمیان، مسلم و کافر کے درمیان، بالغ اور نابالغ عاقل کے درمیان جبکہ نابالغ کو اسکے ولی نے اجازت دیدی ہو اور آزاد و غلام ماذون کے درمیان ہو سکتی ہے۔⁽²⁾ (خانہ)

مسئلہ ۳۷: شرکت عنان میں یہ ہو سکتا ہے کہ اسکی میعاد مقرر کر دیجائے مثلاً ایک سال کے لیے ہم دونوں شرکت کرتے ہیں اور یہ بھی ہو سکتا ہے کہ دونوں کے مال کم و بیش⁽³⁾ ہوں برابر نہ ہوں اور نفع برابر یا مال برابر ہوں اور نفع کم و بیش اور کل مال کے ساتھ بھی شرکت ہو سکتی ہے اور بعض مال کے ساتھ بھی اور یہ بھی ہو سکتا ہے کہ دونوں کے مال دو قسم کے ہوں مثلاً ایک کا روپیہ ہو دوسرے کی اشرفی اور یہ بھی ہو سکتا ہے کہ صفت میں اختلاف ہو مثلاً ایک کے کھوٹے روپے ہوں دوسرے کے کھرے اگرچہ دونوں کی قیمتوں میں تفاوت⁽⁴⁾ ہو اور یہ بھی شرط ہے⁽⁵⁾ کہ دونوں کے مال ایک میں خلط کر دیے جائیں۔⁽⁶⁾ (درمختار)

مسئلہ ۳۸: اگر دونوں نے اس طرح شرکت کی کہ مال دونوں کا ہو گا مگر کام فقط ایک ہی کریگا اور نفع دونوں لیں گے اور نفع کی تقسیم مال کے حساب سے ہوگی یا برابر لیں گے یا کام کرنے والے کو زیادہ ملے گا تو جائز ہے اور اگر کام نہ کرنے والے کو زیادہ ملے گا تو شرکت ناجائز۔ یوہیں اگر یہ ٹھہرا کہ کل نفع ایک شخص لے گا تو شرکت نہ ہوئی اور اگر کام دونوں کریں گے مگر ایک زیادہ کام کریگا دوسرا کم اور جو زیادہ کام کریگا نفع میں اُس کا حصہ زیادہ قرار پایا یا برابر قرار پایا یہ بھی جائز ہے۔⁽⁷⁾ (عالمگیری، ردالمحتار)

مسئلہ ۳۹: ٹھہرایہ تھا کہ کام دونوں کریں گے مگر صرف ایک نے کیا دوسرے نے بوجہ عذر یا بلا عذر کچھ نہ کیا تو دونوں کا کرنا قرار پائے گا۔⁽⁸⁾ (عالمگیری)

①..... "الدر المختار"، کتاب الشركة، ج ۶، ص ۴۷۷.

و"الفتاویٰ الہندیہ"، کتاب الشركة، الباب الثانی فی المفاوضة، الفصل الأول، ج ۲، ص ۳۱۹.

②..... "الفتاویٰ الخانیہ"، کتاب الشركة، فصل فی شركة العنان، ج ۲، ص ۴۹۱.

③..... کم زیادہ۔ ④..... فرق۔

⑤..... بہار شریعت کے بعض نسخوں میں یہاں عبارت ایسے ہی مذکور ہے، غالباً یہاں کتابت کی غلطی ہے کیونکہ "درست عبارت درمختار میں کچھ یوں ہے "اور یہ بھی شرط نہیں ہے کہ دونوں کے مال ایک میں خلط کر دیے جائیں"۔... عَلَمِیْہ

⑥..... "الدر المختار"، کتاب الشركة، ج ۶، ص ۴۷۸ - ۴۸۰.

⑦..... "الفتاویٰ الہندیہ"، کتاب الشركة، الباب الثالث فی العنان، الفصل الثانی، ج ۲، ص ۳۲۰.

و"ردالمحتار"، کتاب الشركة، مطلب: فی توقيت الشركة، ج ۶، ص ۴۷۸.

⑧..... "الفتاویٰ الہندیہ"، کتاب الشركة، الباب الثالث فی العنان، الفصل الثانی، ج ۲، ص ۳۲۰.

مسئلہ ۴۰: ایک نے کوئی چیز خریدی تو بائع ثمن کا مطالبہ اسی سے کر سکتا ہے اسکے شریک سے نہیں کر سکتا کیونکہ شریک نہ عاقد ہے نہ ضامن پھر اگر خریدار نے مال شرکت سے ثمن ادا کیا جب تو خیر اور اگر اپنے مال سے ثمن ادا کیا تو شریک سے بقدر اسکے حصہ کے رجوع کر سکتا ہے اور یہ حکم اُس وقت ہے کہ مال شرکت نقدی صورت میں موجود ہو اور اگر شرکت کا مال جو کچھ تھا وہ سامان تجارت خریدنے میں صرف کیا جا چکا ہے اور نقد کچھ باقی نہیں ہے تو اب جو کچھ خرید لیا وہ خاص خریدار ہی کی ہے شرکت کی چیز نہیں اور اس کا ثمن خریدار کو اپنے پاس سے دینا ہوگا اور شریک سے رجوع کرنے کا حقدار نہیں۔⁽¹⁾ (ردالمحتار، ردالمختار)

مسئلہ ۴۱: ایک نے کوئی چیز خریدی اس کا شریک کہتا ہے کہ یہ شرکت کی چیز ہے اور یہ کہتا ہے میں نے خاص اپنے واسطے خریدی اور شرکت سے پہلے کی خریدی ہوئی ہے تو قسم کے ساتھ اس کا قول معتبر ہے اور اگر عقد شرکت کے بعد خریدی اور یہ چیز اُس نوع میں سے ہے جسکی تجارت پر عقد شرکت واقع ہوا ہے تو شرکت ہی کی چیز قرار پائیگی اگرچہ خریدتے وقت کسی کو گواہ بنا لیا ہو کہ میں اپنے لیے خریدتا ہوں کیونکہ جب اس نوع تجارت پر عقد شرکت واقع ہو چکا ہے تو اسے خاص اپنی ذات کے لیے خریداری جائز ہی نہیں جو کچھ خریدے گا شرکت میں ہوگا اور اگر وہ چیز اُس جنس تجارت سے نہ ہو تو خاص اسکے لیے ہوگی۔⁽²⁾ (ردالمختار)

مسئلہ ۴۲: اکثر ایسا ہوتا ہے کہ ہر ایک شریک اپنی شرکت کی دوکان سے چیزیں خریدتا ہے یہ خریداری جائز ہے اگرچہ بظاہر اپنی ہی چیز خریدنا ہے۔⁽³⁾ (ردالمختار)

مسئلہ ۴۳: اگر دونوں کے مال خریداری کے پہلے ہلاک ہو گئے یا ایک کا مال ہلاک ہوا تو شرکت باطل ہوگی پھر مال مخلوط⁽⁴⁾ تھا تو جو کچھ ہلاک ہوا ہے دونوں کے ذمہ ہے اور مخلوط نہ تھا تو جس کا تھا اُسکے ذمہ اور اگر عقد شرکت کے بعد ایک نے اپنے مال سے کوئی چیز خریدی اور دوسرے کا مال ہلاک ہو گیا اور ابھی اس سے کوئی چیز خریدی نہیں گئی ہے تو شرکت باطل نہیں اور وہ خریدی ہوئی چیز دونوں میں مشترک ہے مشتری اپنے شریک سے بقدر شرکت اُسکے ثمن سے وصول کر سکتا ہے۔ اور اگر عقد شرکت کے بعد خرید لیا مگر خریدنے سے پہلے شریک کا مال ہلاک ہو چکا ہے تو اسکی دو صورتیں ہیں اگر دونوں نے باہم صراحۃً⁽⁵⁾ ہر ایک کو وکیل کر دیا ہے یہ کہہ دیا ہے کہ ہم میں جو کوئی اپنے اس مال شرکت سے جو کچھ خرید لیا وہ مشترک ہوگی تو اس صورت میں وہ چیز

①..... "الدرالمختار" و "ردالمحتار"، کتاب الشركة، مطلب: فی دعوی الشریک اَنہ ادى... إلخ، ج ۶، ص ۴۸۱.

②..... "ردالمحتار"، کتاب الشركة، مطلب: ادعی الشراء لنفسہ، ج ۶، ص ۴۸۲.

③..... المرجع السابق.

④..... ملا ہوا۔

⑤..... صریح طور پر، واضح طور پر۔

مشترک ہوگی کہ اُسکے حصہ کی قدر چیز دیدے اور اس حصہ کا ثمن لے لے اور اگر صراحت وکیل نہیں کیا ہے تو اس چیز میں دوسرے کی شرکت نہیں کہ مال ہلاک ہونے سے شرکت باطل ہو چکی ہے اور اُسکے ضمن میں جو وکالت تھی وہ بھی باطل ہے اور وکالت کی صراحت نہیں کہ اُسکے ذریعہ سے شرکت ہوتی۔⁽¹⁾ (درمختار)

مسئلہ ۴۴: شرکت عنان میں بھی اگر نفع کے روپے ایک شریک نے معین کر دیے کہ مثلاً دس روپے میں نفع کے لوگ تو شرکت فاسد ہے کہ ہو سکتا ہے کل نفع اتنا ہی ہو پھر شرکت کہاں ہوئی۔⁽²⁾ (درمختار)

مسئلہ ۴۵: اس میں بھی ہر شریک کو اختیار ہے کہ تجارت کے لیے یا مال کی حفاظت کے لیے کسی کو نوکر رکھے بشرطیکہ دوسرے شریک نے منع نہ کیا ہو اور یہ بھی اختیار ہے کہ کسی سے مفت کام کرائے کہ وہ کام کر دے اور نفع اُس کو کچھ نہ دیا جائے اور مال کو امانت بھی رکھ سکتا ہے اور مضاربت کے طور پر بھی دے سکتا ہے کہ وہ کام کرے اور نفع میں اُس کو نصف یا تہائی وغیرہ کا شریک کیا جائے اور جو کچھ نفع ہوگا اس میں سے مضارب کا حصہ نکال کر باقی دونوں شریکوں میں تقسیم ہوگا اور یہ بھی ہو سکتا ہے کہ یہ شریک دوسرے سے مضاربت کے طور پر مال لے پھر اگر یہ مضاربت ایسی چیز میں ہے جو شرکت کی تجارت سے علیحدہ ہے مثلاً شرکت کپڑے کی تجارت میں تھی اور مضاربت پر روپیہ غلہ کی تجارت کے لیے لیا ہے تو مضاربت کا جو نفع ملے گا وہ خاص اس کا ہوگا شریک کو اس میں سے کچھ نہ ملے گا اور اگر یہ مضاربت اسی تجارت میں ہے جس میں شرکت کی ہے مگر شریک کی موجودگی میں مضاربت کی جب بھی مضاربت کا نفع خاص اسی کا ہے اور اگر شریک کی غیبت⁽³⁾ میں ہو یا مضاربت میں کسی تجارت کی قید نہ ہو تو جو کچھ نفع ملے گا شریک بھی اُس میں شریک ہے۔⁽⁴⁾ (درمختار)

مسئلہ ۴۶: شریک کو یہ اختیار ہے کہ نقد یا ادھار جس طرح مناسب سمجھے خرید و فروخت کرے مگر شرکت کا روپیہ نقد موجود نہ ہو تو ادھار خریدنے کی اجازت نہیں جو کچھ اس صورت میں خریدے گا خاص اس کا ہوگا البتہ اگر شریک اس پر راضی ہے تو اس میں بھی شرکت ہوگی اور یہ بھی اختیار ہے کہ ارزاں⁽⁵⁾ یا گراں⁽⁶⁾ فروخت کرے۔⁽⁶⁾ (درمختار، ردالمحتار)

①..... "الدرالمختار"، کتاب الشركة، ج ۶، ص ۴۸۳.

②..... "الدرالمختار"، کتاب الشركة، ج ۶، ص ۴۸۴.

③..... یعنی شریک کی غیر موجودگی۔

④..... "الدرالمختار"، کتاب الشركة، ج ۶، ص ۴۸۵.

⑤..... سستا۔

⑥..... مہنگا۔

⑦..... "الدرالمختار" و "ردالمختار"، کتاب الشركة، مطلب: اشترکاعلی ان ما اشتر با... إلخ، ج ۶، ص ۴۸۶.

مسئلہ ۴۷: شریک کو یہ اختیار ہے کہ مال تجارت سفر میں لیجائے جب کہ شریک نے اسکی اجازت دی ہو یا یہ کہہ دیا ہو کہ تم اپنی رائے سے کام کرو اور مصارف سفر مثلاً اپنا یا سامان کا کرایہ اور اپنے کھانے پینے کے تمام ضروریات سب اسی مال شرکت پر ڈالے جائیں یعنی اگر نفع ہو واجب تو اخراجات نفع سے مجرا دیکر⁽¹⁾ باقی نفع دونوں میں مشترک ہوگا اور نفع نہ ہو تو یہ اخراجات اس المال میں سے دیئے جائیں۔⁽²⁾ (عالمگیری، درمختار)

مسئلہ ۴۸: ان میں سے کسی کو یہ اختیار نہیں کہ کسی کو اس تجارت میں شریک کرے، ہاں اگر اس کے شریک نے اجازت دیدی ہے تو شریک کرنا جائز ہے اور اس وقت اس تیسرے کے خرید و فروخت کرنے سے کچھ نفع ہو تو یہ شخص ثالث اپنا حصہ لے گا اور اسکے بعد جو کچھ بچے گا اُس میں وہ دونوں شریک ہیں اور ان دونوں میں سے جس نے اُس تیسرے کو شریک نہیں کیا ہے اسکی خرید و فروخت سے کچھ نفع ہو تو یہ انھیں دونوں پر منقسم⁽³⁾ ہوگا ثالث⁽⁴⁾ کو اس میں سے کچھ نہ دیں گے۔⁽⁵⁾ (درمختار، ردالمحتار)

مسئلہ ۴۹: شریک کو یہ اختیار نہیں کہ بغیر اجازت مال شرکت کو کسی کے پاس رہن رکھ دے ہاں مگر اُس صورت میں کہ خود اسی نے کوئی چیز خریدی تھی جس کا ثمن باقی تھا اور اس دین کے مقابل مال شرکت کو رہن کر دیا تو یہ جائز ہے اور اگر کسی دوسرے سے خریدوایا تھا یا دونوں شریکوں نے مل کر خریدا تھا تو اب تھا ایک شریک اس دین کے بدلے میں رہن نہیں رکھ سکتا۔ یوہیں اگر کسی شخص پر شرکت کا دین تھا اُس نے ایک شریک کے پاس رہن رکھ دیا تو یہ رہن رکھ لینا بھی بغیر اجازت شریک جائز نہیں یعنی اگر وہ چیز اس شریک مرتہن کے پاس ہلاک ہوگئی اور اُسکی قیمت دین کے برابر تھی تو دوسرا شریک اُس مدیون سے اپنے حصہ کی قدر مطالبہ کر کے لے سکتا ہے پھر وہ مدیون شریک مرتہن سے یہ رقم واپس لیگا اور اگر چاہے تو غیر مرتہن خود اپنے شریک ہی سے بقدر حصہ کے وصول کر لے اور جس صورت میں رہن رکھ سکتا ہے اس میں رہن کا اقرار بھی کر سکتا ہے کہ میں نے فلاں کے پاس رہن رکھا ہے یا فلاں نے میرے پاس رہن رکھا ہے اور یہ اقرار دونوں پر نافذ ہوگا اور جہاں رہن

①..... نکال کر۔

②..... ”الفتاویٰ الہندیہ“، کتاب الشركة، الباب الثانی فی المفاوضة، الفصل الخامس، ج ۲، ص ۳۱۲۔

و ”الدرالمختار“، کتاب الشركة، ج ۶، ص ۴۸۷۔

③..... تقسیم۔

④..... تیسرا فرد۔

⑤..... ”الدرالمختار“ و ”ردالمحتار“، کتاب الشركة، مطلب: اشتراك علی ان ما اشتري... إلخ، ج ۶، ص ۴۸۷۔

رکھ نہیں سکتا اُس میں رہن کا اقرار بھی نہیں کر سکتا یعنی اگر اقرار کریگا تو تنہا اسکے حق میں وہ اقرار نافذ ہوگا شریک سے اسکو تعلق نہ ہوگا اور اگر شرکت دونوں نے توڑ دی تو اب رہن کا اقرار شریک کے حق میں صحیح نہیں۔⁽¹⁾ (درمختار، ردالمحتار)

مسئلہ ۵۰: شرکت عنان میں اگر ایک نے کوئی چیز بیچ کی ہے تو اسکے ثمن کا مطالبہ اسکا شریک نہیں کر سکتا یعنی مدیون⁽²⁾ اسکو دینے سے انکار کر سکتا ہے۔ یوہیں شریک نہ دعویٰ کر سکتا ہے نہ اس پر دعویٰ ہو سکتا ہے بلکہ دین کے لیے کوئی میعاد بھی نہیں مقرر کر سکتا جبکہ عاقد⁽³⁾ کوئی اور شخص ہے یا دونوں عاقد ہوں اور خود تنہا یہی عاقد ہے تو میعاد مقرر کر سکتا ہے۔⁽⁴⁾ (درمختار، ردالمحتار)

مسئلہ ۵۱: شریک کے پاس جو کچھ مال ہے اُس میں وہ امین ہے، لہذا اگر یہ کہتا ہے کہ تجارت میں نقصان ہوا یا کل مال یا اتنا ضائع ہو گیا یا اس قدر نفع ملا یا شریک کو میں نے مال دیدیا تو قسم کے ساتھ اس کا قول معتبر⁽⁵⁾ ہے اور اگر نفع کی کوئی مقدار اس نے پہلے بتائی پھر کہتا ہے کہ مجھ سے غلطی ہوگئی اتنی نہیں بلکہ اتنی ہے مثلاً پہلے کہا دس روپے نفع کے ہیں پھر کہتا ہے کہ دس نہیں بلکہ پانچ ہیں تو چونکہ اقرار کر کے رجوع کر رہا ہے، لہذا اسکی سچھلی بات مانی نہ جائیگی کہ اقرار سے رجوع کرتا ہے اور اسکا اسے حق نہیں۔⁽⁶⁾ (درمختار)

مسئلہ ۵۲: ایک نے کوئی چیز بیچی تھی اور دوسرے نے اس بیچ کا اقالہ (فسخ) کر دیا تو یہ اقالہ جائز ہے اور اگر عیب کی وجہ سے وہ چیز خریدار نے واپس کر دی اور بغیر قضاء قاضی⁽⁷⁾ اُس نے واپس لے لی یا عیب کی وجہ سے ثمن سے کچھ کم کر دیا یا ثمن کو موخر کر دیا تو یہ تصرفات دونوں کے حق میں جائز و نافذ ہوں گے۔⁽⁸⁾ (عالمگیری)

مسئلہ ۵۳: ایک نے کوئی چیز خریدی ہے اور اس میں کوئی عیب نکلا تو خود یہ واپس کر سکتا ہے اسکے شریک کو واپس

①..... "الدرالمختار" و "ردالمحتار"، کتاب الشركة، مطلب: اشتراك على ان ما اشترى با... إلخ، ج ۶، ص ۴۸۷.

②..... مقروض۔ ③..... عقد کرنے والا۔

④..... "الدرالمختار" و "ردالمحتار"، کتاب الشركة، مطلب: يملك الاستدانة باذن شريكه، ج ۶، ص ۴۸۹.

⑤..... قابل اعتبار، قابل قبول۔

⑥..... "الدرالمختار"، کتاب الشركة، ج ۶، ص ۴۸۹، ۴۹۰.

⑦..... قاضی کے فیصلے کے بغیر۔

⑧..... "الفتاویٰ الہندیہ"، کتاب الشركة، الباب الثانی فی المفاوضة، الفصل السادس، ج ۲، ص ۳۱۴، ۳۱۵.

کرنے کا حق نہیں یا ایک نے کسی سے اجرت پر کچھ کام کرایا ہے تو اجرت کا مطالبہ اسی سے ہوگا شریک سے مطالبہ نہیں کیا جاسکتا۔⁽¹⁾ (عالمگیری)

مسئلہ ۵۴: ایک نے کسی کی کوئی چیز غصب کر لی یا ہلاک کر دی تو اس کا مطالبہ و مواخذہ اسی سے ہوگا اسکے شریک سے نہ ہوگا اور بطور بیع فاسد کوئی چیز خریدی اور اسکے پاس سے ہلاک ہوگئی تو اسکو تاوان دینا پڑیگا مگر جو کچھ تاوان دیگا اُس کا نصف یعنی بقدر حصہ شریک سے واپس لے گا کہ وہ چیز شرکت کی ہے اور تاوان دونوں پر ہے۔⁽²⁾ (مبسوط)

مسئلہ ۵۵: دونوں نے ملکر تجارت کا سامان خریدتا تھا پھر ایک نے کہا میں تیرے ساتھ شرکت میں کام نہیں کرتا یہ کہہ کر غائب ہو گیا دوسرے نے کام کیا تو جو کچھ نفع ہوا تھا اسی کا ہے اور شریک کے حصہ کی قیمت کا ضامن ہے یعنی اُس مال کی اُس روز جو قیمت تھی اُسکے حساب سے شریک کے حصہ کا روپیہ دیدے نفع نقصان سے اسکو کچھ واسطہ نہیں۔⁽³⁾ (خانہ)

مسئلہ ۵۶: مال شرکت میں تعدی کی یعنی وہ کام کیا جو کرنا جائز نہ تھا اور اسکی وجہ سے مال ہلاک ہو گیا تو تاوان دینا پڑیگا مثلاً اسکے شریک نے کہہ دیا تھا کہ مال لیکر پردیس کو نہ جانا فلاں جگہ مال لے کر جاؤ مگر وہاں سے آگے دوسرے شہر کو نہ جانا اور یہ پردیس مال لیکر چلا گیا یا جو جگہ بتائی تھی وہاں سے آگے چلا گیا یا کہا تھا ادھار نہ بیچنا اُسے ادھار بیچ دیا تو ان صورتوں میں جو کچھ نقصان ہوگا اس کا ذمہ دار یہ خود ہے شریک کو اس سے تعلق نہیں۔⁽⁴⁾ (درمختار، ردالمحتار)

مسئلہ ۵۷: اسکے پاس جو کچھ شرکت کا مال تھا اُسے بغیر بیان کیے مر گیا یا لوگوں کے ذمہ شرکت کی بقایا تھی اور یہ بغیر بیان کیے مر گیا تو تاوان دینا پڑے گا کہ یہ امین تھا اور بیان نہ کر جانا امانت کے خلاف ہے اور اسکی وجہ سے تاوان لازم ہو جاتا ہے مگر جبکہ ورثہ جانتے ہوں کہ یہ چیزیں شرکت کی ہیں یا شرکت کی تجارت کا فلاں فلاں شخص پر اتنا اتنا باقی ہے تو اس وقت بیان کرنیکی ضرورت نہیں اور تاوان لازم نہیں۔ اور اگر وارث کہتا ہے مجھے علم ہے اور شریک منکر ہے اور وارث تمام اشیا کی تفصیل بیان کرتا ہے اور کہتا ہے کہ یہ چیزیں تھیں اور ہلاک وضائع ہو گئیں تو وارث کا قول مان لیا جائے گا۔⁽⁵⁾ (درمختار، ردالمحتار)

①..... "الفتاویٰ الہندیہ"، کتاب الشركة، الباب الثانی فی المفاوضة، الفصل السادس، ج ۲، ص ۳۱۴.

②..... "المبسوط"، للسرخسی، کتاب الشركة، باب خصومة المفاوضین فیما بینہما، ج ۶، ص ۲۲۲.

③..... "الفتاویٰ الخانیہ"، کتاب الشركة، فصل فی شركة العنان، ج ۲، ص ۴۹۲.

④..... "الدرالمختار" و "ردالمحتار"، کتاب الشركة، مطلب: فی قبول قوله... إلخ، ج ۶، ص ۴۹۰.

⑤..... المرجع السابق، ص ۴۹۰، ۴۹۱.

مسئلہ ۵۸: شریک نے اُدھار بیچنے سے منع کر دیا تھا اور اُس نے اُدھار بیچ دی تو اسکے حصہ میں بیع نافذ ہے اور شریک کے حصہ کی بیع موقوف ہے اگر شریک نے اجازت دیدی کل میں بیع ہو جائیگی اور نفع میں دونوں شریک ہیں اور اجازت نہ دی تو شریک کے حصہ کی بیع باطل ہوگی۔^(۱) (درمختار)

مسئلہ ۵۹: شریک نے پردیس میں مال تجارت لیجانے سے منع کر دیا تھا مگر یہ نہ مانا اور لے گیا اور وہاں نفع کے ساتھ فروخت کیا تو چونکہ شریک کی مخالفت کرنے سے غاصب ہو گیا اور شرکت فاسد ہوگی، لہذا نفع صرف اسی کو ملے گا اور مال ضائع ہوگا تو تاوان دینا پڑیگا۔^(۲) (درمختار)

مسئلہ ۶۰: شریک پر خیانت کا^(۳) دعویٰ کرے تو اگر دعویٰ صرف اتنا ہی ہے کہ اُس نے خیانت کی یہ نہیں بتایا کہ کیا خیانت کی تو شریک پر حلف نہ دیئے گا ہاں اگر خیانت کی تفصیل بتاتا ہے تو اُس پر حلف دیئے اور حلف کے ساتھ اُس کا قول معتبر ہوگا۔^(۴) (ردالمحتار)

(شرکت بالعمل کے مسائل)

مسئلہ ۶۱: شرکت بالعمل کہ اسی کو شرکت بالابدان اور شرکت تقبل و شرکت صنایع بھی کہتے ہیں وہ یہ ہے کہ دو کارگیر لوگوں کے یہاں سے کام لائیں اور شرکت میں کام کریں اور جو کچھ مزدوری ملے آپس میں بانٹ لیں۔^(۵) (درمختار)

مسئلہ ۶۲: اس شرکت میں یہ ضرور نہیں کہ دونوں ایک ہی کام کے کارگیر ہوں بلکہ دو مختلف کاموں کے کارگیر بھی باہم یہ شرکت کر سکتے ہیں مثلاً ایک درزی ہے دوسرا نگرین، دونوں کپڑے لاتے ہیں وہ سیتا ہے یہ رنگتا ہے اور سلائی رنگائی کی جو کچھ اُجرت ملتی ہے اُس میں دونوں کی شرکت ہوتی ہے اور یہ بھی ضرور نہیں کہ دونوں ایک ہی دوکان میں کام کریں بلکہ دونوں کی الگ الگ دوکانیں ہوں جب بھی شرکت ہو سکتی ہے مگر یہ ضرور ہے کہ وہ کام ایسے ہوں کہ عقدا جارہ کی وجہ سے^(۶) اُس کام کا کرنا ان

①....."الدرالمختار"، کتاب الشركة، ج ۶، ص ۴۹۱.

②.....المرجع السابق.

③.....بدیانتی کا۔

④....."ردالمحتار"، کتاب الشركة، مطلب: فیما لو ادعی علی شریکہ خیانة مبہمة، ج ۶، ص ۴۹۲.

⑤....."الدرالمختار"، کتاب الشركة، ج ۶، ص ۴۹۲.

⑥.....اجارے کے عقد کی وجہ سے۔

پر واجب ہو اور اگر وہ کام ایسا نہ ہو مثلاً حرام کام پر اجارہ ہو جیسے دونو نہ کرنے والیاں کہ اجرت لیکر نو نہ کرتی ہوں ان میں باہم شرکت عمل ہو تو نہ ان کا اجارہ صحیح ہے نہ ان میں شرکت صحیح۔⁽¹⁾ (درمختار)

مسئلہ ۶۳: تعلیم قرآن و علم دین اور اذان و امامت پر چونکہ بنا بر قول مفتی بہ اجرت لینا جائز ہے اس میں شرکت عمل بھی ہو سکتی ہے۔⁽²⁾ (درمختار)

مسئلہ ۶۴: شرکت عمل میں ہر ایک دوسرے کا وکیل ہوتا ہے، لہذا جہاں توکیل درست نہ ہو یہ شرکت بھی صحیح نہیں مثلاً چند گداگروں نے باہم شرکت عمل کی تو یہ صحیح نہیں کہ سوال کی توکیل درست نہیں۔⁽³⁾ (درمختار)

مسئلہ ۶۵: اس میں یہ ضرور نہیں کہ جو کچھ کمائیں اُس میں برابر کے شریک ہوں بلکہ کم و بیش کی بھی شرط ہو سکتی ہے اور باہم جو کچھ شرط کر لیں اُسی کے موافق تقسیم ہوگی۔ یوہیں عمل میں بھی برابری شرط نہیں بلکہ اگر یہ شرط کر لیں کہ وہ زیادہ کام کریگا اور یہ کم جب بھی جائز ہے اور کم کام والے کو آمدنی میں زیادہ حصہ دینا ٹھہرا لیا جب بھی جائز ہے۔⁽⁴⁾ (درمختار، ردالمحتار)

مسئلہ ۶۶: یہ ٹھہرا ہے کہ آمدنی میں سے میں دو تہائی لوں گا اور تجھے ایک تہائی دوں گا اور اگر کچھ نقصان و تاوان دینا پڑے تو دونوں برابر برابر دینگے تو آمدنی اُسی شرط کے بموجب تقسیم ہوگی اور نقصان میں برابری کی شرط باطل ہے اس میں بھی اُسی حساب سے تاوان دینا ہوگا یعنی ایک تہائی والا ایک تہائی تاوان دے اور دوسرا دو تہائیاں۔⁽⁵⁾ (عالمگیری)

مسئلہ ۶۷: جو کام اجرت کا ان میں ایک شخص لایگا وہ دونوں پر لازم ہوگا، لہذا جس نے کام دیا ہے وہ ہر ایک سے کام کا مطالبہ کر سکتا ہے شریک یہ نہیں کہہ سکتا ہے کہ کام وہ لایا ہے اُس سے کہو مجھے اس سے تعلق نہیں۔ یوہیں ہر ایک اجرت کا مطالبہ بھی کر سکتا ہے اور کام والا ان میں جس کو اجرت دیدیگا بری ہو جائیگا، دوسرا اُس سے اب اجرت کا مطالبہ نہیں کر سکتا یہ نہیں کہہ سکتا کہ اُس کو تم نے کیوں دیا۔⁽⁶⁾ (درمختار وغیرہ)

مسئلہ ۶۸: دونوں میں سے ایک نے کام کیا ہے اور دوسرے نے کچھ نہ کیا مثلاً بیمار تھا یا سفر میں چلا گیا تھا جسکی وجہ

①....."الدرالمختار"، کتاب الشركة، ج ۶، ص ۴۹۳.

②.....المرجع السابق. ③.....المرجع السابق، ص ۴۹۴.

④....."الدرالمختار" و "ردالمحتار"، کتاب الشركة، مطلب: فی شركة التقبیل، ج ۶، ص ۴۹۴.

⑤....."الفتاویٰ الہندیۃ"، کتاب الشركة، الباب الرابع فی شركة الوجوه و شركة الأعمال، ج ۲، ص ۳۲۸.

⑥....."الدرالمختار"، کتاب الشركة، ج ۶، ص ۴۹۴، وغیرہ.

سے کام نہ کر سکا یا بلا وجہ قصداً⁽¹⁾ اُس نے کام نہ کیا جب بھی آمدنی دونوں پر معاہدہ کے موافق تقسیم ہوگی۔⁽²⁾ (درمختار) **مسئلہ ۶۹:** یہ ہم پہلے بتا چکے ہیں کہ شرکت عمل کبھی مفاوضہ ہوتی ہے اور کبھی شرکت عنان، لہذا اگر مفاوضہ کا لفظ یا اسکے معنی کا ذکر کر دیا یعنی کہہ دیا کہ دونوں کام لائینگے اور دونوں برابر کے ذمہ دار ہیں اور نفع نقصان میں دونوں برابر کے شریک ہیں اور شرکت کی وجہ سے جو کچھ مطالبہ ہوگا اُس میں ہر ایک دوسرے کا کفیل ہے تو شرکت مفاوضہ ہے اور اگر کام اور آمدنی یا نقصان میں برابری کی شرط نہ ہو یا لفظ عنان ذکر کر دیا ہو تو شرکت عنان ہے۔⁽³⁾ (عالمگیری)

مسئلہ ۷۰: مطلق شرکت ذکر کی نہ مفاوضہ ذکر کیا نہ عنان نہ کسی کے معنی کا بیان کیا تو اس میں بعض احکام عنان کے ہونگے مثلاً کسی ایسے دین⁽⁴⁾ کا اقرار کیا کہ شرکت کے کام کے لیے میں فلاں چیز لایا تھا اور وہ خرچ ہو چکی اور اُسکے دام⁽⁵⁾ دینے ہیں یا فلاں مزدوری باقی ہے یا فلاں گزشتہ مہینہ کا کرایہ دوکان باقی ہے تو اگر گواہوں سے ثابت کر دے جب تو اسکے شریک کے ذمہ بھی ہے ورنہ تنہا اسی کے ذمہ ہوگا اور بعض احکام مفاوضہ کے ہوں گے مثلاً کسی نے ایک کو یا دونوں کو کوئی کام دیا ہے تو ہر ایک سے وہ مطالبہ کر سکتا ہے اور اگر ایک پر کوئی تاوان لازم ہوگا تو دوسرے سے بھی اس کا مطالبہ ہوگا۔⁽⁶⁾ (عالمگیری)

مسئلہ ۷۱: باپ بیٹے ملکر کام کرتے ہوں اور بیٹا باپ کے ساتھ رہتا ہو تو جو کچھ آمدنی ہوگی وہ باپ ہی کی ہے بیٹا شریک نہیں قرار پائیگا بلکہ مددگار تصور کیا جائیگا یہاں تک کہ بیٹا اگر درخت لگائے تو وہ بھی باپ ہی کا ہے۔ یوہیں میاں بی بی مل کر کریں اور انکے پاس کچھ نہ تھا مگر دونوں نے کام کر کے بہت کچھ جمع کر لیا تو یہ سارا مال شوہر ہی کا ہے اور عورت مددگار سمجھی جائیگی۔ ہاں اگر عورت کا کام جداگانہ ہے مثلاً مرد کتابت کا کام کرتا ہے اور عورت سلائی کرتی ہے تو سلائی کی جو کچھ آمدنی ہے اُسکی مالک عورت ہے۔⁽⁷⁾ (عالمگیری)

مسئلہ ۷۲: ایک شخص نے درزی کو یہ کہہ کر کپڑا دیا کہ اسے تم خود ہی سینا اور اس درزی کا کوئی شریک ہے کہ دونوں

①..... جان بوجھ کر۔

②..... "الدر المختار"، کتاب الشركة، ج ۶، ص ۴۹۵۔

③..... "الفتاویٰ الہندیہ"، کتاب الشركة، الباب الرابع فی شركة الوجوه وشركة الأعمال، ج ۲، ص ۳۲۷۔

④..... قرض۔

⑤..... قیمت۔

⑥..... "الفتاویٰ الہندیہ"، کتاب الشركة، الباب الرابع فی شركة الوجوه وشركة الأعمال، ج ۲، ص ۳۲۹۔

⑦..... المرجع السابق۔

میں شرکت مفروضہ ہے تو کپڑا دینے والا ان دونوں میں جس سے چاہے مطالبہ کر سکتا ہے اور اگر شرکت ٹوٹ گئی یا جس کو اُس نے کپڑا دیا تھا مرگیا تو اب دوسرے سے سینے کا مطالبہ نہیں کر سکتا اور اگر یہ نہیں کہا تھا کہ تم خود ہی سینا تو مرنے اور شرکت جاتی رہنے کے بعد بھی دوسرے سے مطالبہ کر سکتا ہے کہ اُسے سی کر دے۔⁽¹⁾ (عالمگیری)

مسئلہ ۷۳: دو شریک ہیں اُن پر کسی نے دعویٰ کیا کہ میں نے اُن کو سینے کے لیے کپڑا دیا تھا اُن میں ایک اقرار کرتا ہے دوسرا انکار تو وہ اقرار دونوں کے حق میں ہو گیا۔⁽²⁾ (عالمگیری)

مسئلہ ۷۴: تین شخص جو باہم شریک نہیں ہیں ان تینوں نے کسی سے کام لیا کہ ہم سب اس کام کو کرینگے مگر وہ کام تنہا ایک نے کیا باقی دو نے نہیں کیا تو اسکو صرف ایک تہائی اُجرت ملے گی کہ اس صورت میں ایک تہائی کام کا یہ ذمہ دار تھا بقیہ دو تہائیوں کا نہ اس سے مطالبہ ہو سکتا تھا نہ اسکے اجارہ میں ہے تو جو کچھ اس نے کیا بطور تطوع⁽³⁾ کیا اور اُسکی اُجرت کا مستحق نہیں۔⁽⁴⁾ (عالمگیری) یہ حکم کہ صرف ایک تہائی اُجرت ملے گی قضاء ہے اور دیانت کا حکم یہ ہے کہ پوری اُجرت اسے دیدی جائے کیونکہ اس نے پورا کام یہی خیال کر کے کیا ہے کہ مجھے پوری مزدوری ملے گی اور اگر اسے معلوم ہوتا کہ ایک ہی تہائی ملے گی تو ہرگز پورا کام انجام نہ دیتا۔⁽⁵⁾ (ردالمحتار)

مسئلہ ۷۵: اکثر ایسا ہوتا ہے کہ جو کسی کام کا اُستاد ہوتا ہے وہ اپنے شاگردوں کو دوکان پر بٹھالیتا ہے کہ ضروری کام اُستاد کرتے ہیں باقی سب کام شاگردوں سے لیتے ہیں اگر ان اُستادوں نے شاگردوں کے ساتھ شرکت عمل کی مثلاً درزی نے اپنی دوکان پر شاگرد کو بٹھالیا کہ کپڑوں کو اُستاد قطع کریگا⁽⁶⁾ اور شاگرد سے گا اور اُجرت جو ہوگی اس میں برابر کے دونوں شریک ہونگے یا کاریگر نے اپنی دوکان پر کسی کو کام کرنے کے لیے بٹھالیا کہ اُسے کام دیتا ہے اور اُجرت نصفاً نصف⁽⁷⁾ بانٹ لیتے ہیں یہ جائز ہے۔⁽⁸⁾ (عالمگیری)

①..... "الفتاویٰ الہندیہ"، کتاب الشركة، الباب الرابع فی شركة الوجوه وشركة الأعمال، ج ۲، ص ۳۳۰.

②..... المرجع السابق.

③..... احسان، بخشش۔

④..... "الفتاویٰ الہندیہ"، کتاب الشركة، الباب الرابع فی شركة الوجوه وشركة الأعمال، ج ۲، ص ۳۳۱.

⑤..... "ردالمحتار"، کتاب الشركة، مطلب: فی شركة التقبل، ج ۶، ص ۴۹۴.

⑥..... کاٹ دے گا۔ ⑦..... یعنی آدھا آدھا۔

⑧..... "الفتاویٰ الہندیہ"، کتاب الشركة، الباب الرابع فی شركة الوجوه وشركة الأعمال، ج ۲، ص ۳۳۱.

مسئلہ ۷۶: اگر یوں شرکت ہوئی کہ ایک کے اوزار ہونگے اور دوسرے کا مکان یا دوکان اور دونوں ملکر کام کریں گے تو شرکت جائز ہے اور یوں ہوئی کہ ایک کے اوزار ہونگے اور دوسرا کام کریگا تو یہ شرکت ناجائز ہے۔^(۱) (ردالمحتار)

(شرکت وجوہ کے احکام)

مسئلہ ۷۷: شرکت وجوہ یہ ہے کہ دونوں بغیر مال عقد شرکت کریں کہ اپنی وجاہت^(۲) اور آبرو^(۳) کی وجہ سے دوکانداروں سے اُدھار خرید لائینگے اور مال بیچ کر اُن کے دام دیدینگے اور جو کچھ بچے گا وہ دونوں بانٹ لینگے اور اسکی بھی دو قسمیں مفاوضہ و عنان ہیں اور دونوں کی صورتیں بھی وہی ہیں جو اوپر مذکور ہوئیں اور مطلق شرکت مذکور ہو تو عنان ہوگی اور اس میں بھی اگر مفاوضہ ہے تو ہر ایک دوسرے کا وکیل بھی ہے اور کفیل بھی اور عنان ہے تو صرف وکیل ہی ہے کفیل نہیں۔^(۴) (درمختار وغیرہ)

مسئلہ ۷۸: نفع میں یہاں بھی برابری ضرور نہیں اگر شرکت عنان ہے تو نفع میں برابری یا کم و بیش جو چاہیں شرط کر لیں مگر یہ ضرور ہے کہ نفع میں وہی صورت ہو جو خرید کی ہوئی چیز میں ملک کی صورت میں ہو مثلاً اگر وہ چیز ایک کی دو تہائی ہوگی اور ایک کی ایک تہائی تو نفع بھی اسی حساب سے ہوگا اور اگر ملک میں کم و بیش ہے مگر نفع میں مساوات یا نفع کم و بیش ہے اور ملک میں برابری تو یہ شرط باطل و ناجائز ہے اور نفع اُسی ملک کے حساب سے تقسیم ہوگا۔^(۵) (درمختار، عالمگیری)

شرکت فاسدہ کا بیان

مسئلہ ۱: مباح چیز کے حاصل کرنے کے لیے شرکت کی یہ ناجائز ہے مثلاً جنگل کی لکڑیاں یا گھاس کاٹنے کی شرکت کی کہ جو کچھ کاٹیں گے وہ ہم دونوں میں مشترک ہوگی یا شکار کرنے یا پانی بھرنے میں شرکت کی یا جنگل اور پہاڑ کے پھل چننے میں شرکت کی یا جاہلیت (یعنی زمانہ کفر) کے دَفینہ^(۶) نکالنے میں شرکت کی یا مباح زمین سے مٹی اُٹھالانے میں شرکت کی یا ایسی مٹی کی اینٹ بنانے یا اینٹ پکانے میں شرکت کی یہ سب شرکتیں فاسد و ناجائز ہیں۔ اور ان سب صورتوں میں جو کچھ جس نے

①..... "ردالمحتار"، کتاب الشركة، مطلب: فی شركة التقبیل، ج ۶، ص ۴۹۳.

②..... رعب و دبدبہ۔ ③..... مقام و مرتبہ، قدر و منزلت۔

④..... "الدرالمختار"، کتاب الشركة، ج ۶، ص ۴۹۵، وغیرہ.

⑤..... "الدرالمختار"، کتاب الشركة، ج ۶، ص ۴۹۵.

و"الفتاویٰ الہندیہ"، کتاب الشركة، الباب الرابع فی شركة الوجوہ و شركة الأعمال، ج ۲، ص ۳۲۷.

⑥..... ذُن کیا ہوا مال۔

حاصل کیا ہے اُسی کا ہے اور اگر دونوں نے ایک ساتھ حاصل کیا اور معلوم نہ ہو کہ کس کا حاصل کردہ کتنا ہے کہ جو کچھ حاصل کیا وہ ملا دیا ہے اور پہچان نہیں ہے تو دونوں برابر کے حصہ دار ہیں چاہے چیز کی تقسیم کر لیں یا بیچ کر دام برابر برابر بانٹ لیں اس صورت میں اگر کوئی اپنا حصہ زیادہ بتاتا ہو تو اس کا اعتبار نہیں جب تک گواہوں سے ثابت نہ کر دے۔⁽¹⁾ (درمختار، عالمگیری)

مسئلہ ۲: مٹی کسی کی ملک ہے اور دو شخصوں نے اس سے اینٹ بنانے یا پکانے کی شرکت کی تو یہ صحیح ہے کہ اس کا مطلب یہ ہے کہ اُس سے مٹی خرید کر اینٹ بنا لینگے اور اُس کو پکانیں گے اور اینٹیں بیچ کر مالک کو قیمت دیدیں گے اور جو نفع ہوگا وہ ہمارا ہے اور اس صورت میں یہ شرکت وجوہ ہوگی۔⁽²⁾ (عالمگیری)

مسئلہ ۳: دو شخصوں نے مباح چیز کے حاصل کرنے میں عقد شرکت کیا اور ایک نے اُس کو حاصل کیا اور دوسرا اس کا معین و مددگار رہا مثلاً ایک نے لکڑیاں کاٹیں دوسرا جمع کرتا رہا اسکے گٹھے باندھے اُسے اٹھا کر بازار وغیرہ لے گیا یا ایک نے شکار پکڑا دوسرا جال اوٹھا کر لے گیا یا اور کام کیے تو اس صورت میں بھی چونکہ شرکت صحیح نہیں مالک وہی ہے جس نے حاصل کیا یعنی مثلاً جس نے لکڑیاں کاٹیں یا جس نے شکار پکڑا اور دوسرے کو اسکے کام کی اجرت مثل دی جائیگی اور اگر جال تاننے میں شریک نے مدد کی اور شکار ہاتھ نہیں آیا جب بھی اُسکی اجرت مثل ملے گی۔⁽³⁾ (درمختار، عالمگیری)

مسئلہ ۴: شکار کرنے میں دونوں نے شرکت کی اور دونوں کا ایک ہی کتا ہے جس کو دونوں نے شکار پر چھوڑا یا دونوں نے ملکر جال تانا⁽⁴⁾ تو شکار دونوں میں نصف نصف تقسیم ہوگا اور اگر کتا ایک کا تھا اور اُسی کے ہاتھ میں تھا مگر چھوڑا دونوں نے تو شکار کا مالک وہی ہے جس کا کتا ہے مگر اس نے اگر دوسرے کو بطور عاریت کتا دیدیا ہے تو دوسرا مالک ہوگا اور اگر دونوں کے دو کتے ہیں اور دونوں نے ملکر ایک شکار پکڑا تو برابر برابر بانٹ لیں اور ہر ایک کتے نے ایک ایک شکار پکڑا تو جس کے کتے نے جو شکار پکڑا اُس کا وہی مالک ہے۔⁽⁵⁾ (عالمگیری)

①....."الدرالمختار" کتاب الشركة، فصل فی الشركة الفاسدة، ج ۶، ص ۴۹۶.

و"الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۳۲.

②....."الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۳۲.

③....."الدرالمختار"، کتاب الشركة، فصل فی الشركة الفاسدة، ج ۶، ص ۴۹۷.

و"الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۳۲.

④.....یعنی ملکر جال پھیلایا۔

⑤....."الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۳۳.

مسئلہ ۵: گداگروں نے عقد شرکت کیا کہ جو کچھ مانگ لائیں گے وہ دونوں میں مشترک ہوگا یہ شرکت صحیح نہیں اور جس نے جو کچھ مانگ کر جمع کیا وہ اسی کا ہے۔^(۱) (عالمگیری)

مسئلہ ۶: اگر شرکت فاسدہ میں دونوں شریکوں نے مال کی شرکت کی ہے تو ہر ایک کو نفع بقدر مال کے ملے گا اور کام کی کوئی اجرت نہیں ملے گی، مثلاً دونوں نے ایک ایک ہزار کے ساتھ شرکت کی اور ایک نے یہ شرط لگا دی ہے کہ میں دس روپیہ نفع کے لوں گا، اس شرط کی وجہ سے شرکت فاسد ہوگئی اور چونکہ مال برابر ہے، لہذا نفع برابر تقسیم کر لیں اور فرض کرو کہ صورت مذکورہ میں ایک ہی نے کام کیا ہو جب بھی کام کا معاوضہ نہ ملے گا۔^(۲) (درمختار)

مسئلہ ۷: شرکت فاسدہ میں اگر ایک ہی کا مال ہو تو جو کچھ نفع حاصل ہوگا اسی مال والے کو ملے گا اور دوسرے کو کام کی اجرت دی جائیگی مثلاً ایک شخص نے اپنا جانور دوسرے کو دیا کہ اس کو کرایہ پر چلاؤ اور کرایہ کی آمدنی آدھی آدھی دونوں لینگے یہ شرکت فاسد ہے اور کل آمدنی مالک کو ملے گی اور دوسرے کو اجرت مثل^(۳)۔ یوہیں کشتی چند شخصوں کو دیدی کہ اس سے کام کریں اور آمدنی مالک اور کام کرنے والوں پر برابر تقسیم ہو جائیگی تو یہ شرکت فاسد ہے اور اس کا حکم بھی وہی ہے۔^(۴) (درمختار، ردالمحتار)

مسئلہ ۸: ایک شخص کے پاس اونٹ ہے دوسرے کے پاس خچر، دونوں نے انھیں اجرت پر چلانے کی شرکت کی یہ شرکت فاسد ہے اور جو کچھ اجرت ملے گی اُس کو خچر اور اونٹ پر تقسیم کر دینگے اونٹ کی اجرت مثل اونٹ والے کو اور خچر کی اجرت مثل خچر والے کو ملے گی اور اگر خچر اور اونٹ کو کرایہ پر چلانے کی جگہ خود ان دونوں نے بار برداری^(۵) پر شرکت عمل کی کہ بار برداری کریں گے اور آمدنی بحصہ مساوی بانٹ لیں گے^(۶) تو یہ شرکت صحیح ہے اب اگر چہ ایک نے خچر لا کر بوجھا لاد اور دوسرے نے اونٹ پر بار کیا دونوں کو حسب شرط برابر حصہ ملے گا۔^(۷) (عالمگیری، ردالمحتار)

مسئلہ ۹: ایک نے دوسرے کو اپنا جانور دیا کہ اس پر تم اپنا سامان لاد کر پھیری کرو جو نفع ہوگا اُس کو بحصہ مساوی تقسیم

①..... "الفتاویٰ الہندیۃ"، کتاب الشركة، الباب الخامس فی الشركة الفاسدۃ، ج ۲، ص ۳۳۲.

②..... "الدرالمختار"، کتاب الشركة، فصل فی الشركة الفاسدۃ، ج ۶، ص ۹۸.

③..... یعنی عام طور پر بازار میں اس کام کی جو اجرت ہے اتنی ہی اجرت۔

④..... "الدرالمختار" و "ردالمحتار"، کتاب الشركة، فصل فی الشركة الفاسدۃ، مطلب: یرجح القیاس، ج ۶، ص ۹۸.

⑤..... یعنی بوجھا ٹھانے۔ ⑥..... آمدنی برابر برابر حصوں کے ساتھ تقسیم کریں گے۔

⑦..... "الفتاویٰ الہندیۃ"، کتاب الشركة، الباب الخامس فی الشركة الفاسدۃ، ج ۲، ص ۳۳۳.

و "ردالمحتار"، کتاب الشركة، فصل فی الشركة الفاسدۃ، مطلب: یرجح القیاس، ج ۶، ص ۹۹.

کر لینگے یہ شرکت بھی فاسد ہے نفع کا مالک وہ ہے جس نے پھیری کی اور جانوروں کو اجرت مثل دینگے۔ یوہیں اپنا جان دوسرے کو مچھلی پکڑنے کے لیے دیا کہ جو مچھلی ملے گی اوسے برابر بانٹ لیں گے تو مچھلی اسی کو ملے گی جس نے پکڑی اور جان والے کو اجرت مثل ملے گی۔⁽¹⁾ (درمختار، عالمگیری)

مسئلہ ۱۰: چند مالوں نے یوں شرکت کی کہ کوئی بوری میں غلہ بھرے گا اور کوئی اٹھا کر دوسرے کی پیٹھ پر رکھے گا اور کوئی مالک کے گھر پہنچائے گا اور مزدوری جو کچھ ملے گی اُسے سب حصہ مساوی تقسیم کر لینگے تو یہ شرکت بھی فاسد ہے۔⁽²⁾ (عالمگیری)

مسئلہ ۱۱: ایک شخص کی گائے ہے اُس نے دوسرے کو دی کہ وہ اسے پالے چارہ کھلائے نگہداشت کرے اور جو بچہ پیدا ہو اُس میں دونوں نصف نصف کے شریک ہونگے تو یہ شرکت بھی فاسد ہے، بچہ اُس کا ہوگا جسکی گائے ہے اور دوسرے کو اُس کے مثل چارہ دلایا جائیگا، جو اُسے کھلایا اور نگہداشت وغیرہ جو کام کیا ہے اسکی اجرت مثل ملے گی۔ یوہیں بکریاں چرواہوں کو جو اس طرح دیتے ہیں کہ وہ چرائے اور نگہداشت⁽³⁾ کرے اور بچہ میں دونوں شریک ہونگے یہ اجرت بھی فاسد ہے بچہ اُس کا ہے جسکی بکری ہے اور چرواہے کو چرواہی اور نگہداشت کی اجرت مثل ملے گی یا مرغی دوسرے کو دیدیتے ہیں کہ انڈے جو ہونگے وہ نصف نصف دونوں کے ہونگے یا مرغی اور انڈے بٹھانے کے لیے دوسرے کو دیتے ہیں کہ بچے ہو کر جب بڑے ہو جائینگے تو دونوں حصہ مساوی تقسیم کر لینگے یہ شرکت بھی فاسد ہے اور اس کا بھی وہی حکم ہے۔ اس کے جواز کی یہ صورت ہو سکتی ہے کہ گائے بکری مرغی وغیرہ میں آدھی دوسرے کے ہاتھ بیچ ڈالیں اب چونکہ ان جانوروں میں شرکت ہوگئی بچے بھی مشترک ہونگے۔⁽⁴⁾ (عالمگیری، ردالمحتار)

مسئلہ ۱۲: دونوں شریکوں میں کوئی بھی مر جائے اُسکی موت کا علم شریک کو ہو یا نہ ہو بہر حال شرکت باطل ہو جائے گی یہ حکم شرکت عقد کا ہے اور شرکت ملک اگر چہ موت سے باطل نہیں ہوتی مگر بجائے میت اب اُسکے ورثہ شریک ہونگے۔⁽⁵⁾ (درمختار، ردالمحتار)

①..... "الدرالمختار"، کتاب الشركة، فصل فی الشركة الفاسدة، ج ۶، ص ۹۸.

و "الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۴.

②..... "الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۴.

③..... پرورش، دیکھ بھال۔

④..... "الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۵.

و "ردالمحتار"، کتاب الشركة، فصل فی الشركة الفاسدة، مطلب: یرجح القیاس، ج ۶، ص ۹۹.

⑤..... "الدرالمختار" و "ردالمحتار"، کتاب الشركة، فصل فی الشركة الفاسدة، مطلب: یرجح القیاس، ج ۶، ص ۹۹.

مسئلہ ۱۳: تین شخصوں میں شرکت تھی ان میں ایک کا انتقال ہو گیا تو دو باقیوں میں بدستور شرکت باقی ہے۔^(۱) (بجر)

مسئلہ ۱۴: شریکوں میں سے معاذ اللہ کوئی مرتد ہو کر دارالہرب کو چلا گیا اور قاضی نے اُسکے دارالہرب میں لحوق کا حکم^(۲) بھی دیدیا تو یہ حکماً موت ہے اور اُس سے بھی شرکت باطل ہو جاتی ہے کہ اگر وہ پھر مسلم ہو کر دارالہرب سے واپس آیا تو شرکت عود نہ کریگی^(۳) اور اگر مرتد ہوا مگر ابھی دارالہرب کو نہیں گیا یا چلا بھی گیا مگر قاضی نے اب تک لحوق کا حکم نہیں دیا ہے تو شرکت باطل ہو نیکا حکم نہ دینگے بلکہ ابھی موقوف رکھیں گے اگر مسلمان ہو گیا تو شرکت بدستور ہے اور اگر مر گیا یا قتل کیا گیا تو شرکت باطل ہوگی۔^(۴) (عالمگیری)

مسئلہ ۱۵: دونوں میں ایک نے شرکت کو فسخ^(۵) کر دیا اگرچہ دوسرا اس فسخ پر راضی نہ ہو جب بھی شرکت فسخ ہوگی بشرطیکہ دوسرے کو فسخ کرنے کا علم ہو اور دوسرے کو معلوم نہ ہو تو فسخ نہ ہوگی اور یہ شرط نہیں کہ مال شرکت روپیہ اشرفی ہو بلکہ اگر تجارت کے سامان موجود ہیں جو فروخت نہیں ہوئے اور ایک نے فسخ کر دیا جب بھی فسخ ہو جائے گی۔^(۶) (درمختار)

مسئلہ ۱۶: ایک شریک نے شرکت سے انکار کر دیا یعنی کہتا ہے میں نے تیرے ساتھ شرکت کی ہی نہیں تو شرکت جاتی رہی اور جو کچھ شرکت کا مال اُسکے پاس ہے اُس میں شریک کے حصہ کا تاوان دینا ہوگا کہ شریک امین ہوتا ہے اور امانت سے انکار خیانت ہے اور تاوان لازم اور اگر شرکت سے انکار نہیں کرتا بلکہ کہتا ہے کہ میں تیرے ساتھ کام نہ کرونگا تو یہ بھی فسخ ہی ہے شرکت جاتی رہےگی اور اموال شرکت کی قیمت اپنے حصہ کے موافق شریک سے لیگا اور شریک نے اموال کو بیچ کر کچھ منافع حاصل کیے تو منفعت سے اسے کچھ نہ ملے گا۔^(۷) (درمختار، عالمگیری)

①....."البحر الرائق"، کتاب الشركة، فصل فی الشركة الفاسدة، ج ۵، ص ۳۰۸.

②..... یعنی دارالہرب میں چلے جانے کا حکم۔ ③..... یعنی پہلی شرکت دوبارہ قائم نہ ہوگی۔

④....."الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۳۵.

⑤..... باطل، ختم۔

⑥....."الدر المختار"، کتاب الشركة، فصل فی الشركة الفاسدة، ج ۶، ص ۵۰۰.

⑦....."الدر المختار"، کتاب الشركة، فصل فی الشركة الفاسدة، ج ۶، ص ۵۰۰.

و"الفتاویٰ الہندیہ"، کتاب الشركة، الباب الخامس فی الشركة الفاسدة، ج ۲، ص ۳۳۹.

مسئلہ ۱۷: تین شخصوں میں شرکت مفاوضہ ہے ان میں دو شرکت کو توڑنا چاہتے ہوں تو جب تک تیسرا بھی موجود نہ ہو شرکت توڑ نہیں سکتے۔^(۱) (عامگیری)

مسئلہ ۱۸: اگر ایک شریک پاگل ہو گیا اور جنوں بھی مُمتد ہے^(۲) تو شرکت جاتی رہی اور دوسرے شریک نے بعد امتداد جنون^(۳) جو کچھ تصرف کیا یعنی شرکت کی چیزیں فروخت کیں اور نفع ملا تو سارا نفع اسی کا ہے مگر مجنون کے حصہ میں جو نفع آتا اُسے تصدق^(۴) کر دینا چاہیے کہ ملک غیر^(۵) میں بغیر اجازت تصرف کر کے نفع حاصل کیا ہے اور بطلان شرکت کی دوسری صورتوں میں بھی ظاہر یہی ہے کہ شریک کے حصہ کے مقابل میں جو نفع ہے اُسے تصدق کر دے۔^(۶) (درمختار، ردالمحتار)

شرکت کے متفرق مسائل

مسئلہ ۱: شریک کو یہ اختیار نہیں کہ بغیر اسکی اجازت کے اسکی طرف سے زکاۃ ادا کرے اگر زکاۃ دیگا تاوان دینا پڑے گا اور زکاۃ ادا نہ ہوگی اور اگر ہر ایک نے دوسرے کو زکاۃ دینے کی اجازت دی ہے اپنی اور شریک دونوں کی زکاۃ دیدی تو اگر یہ دینا بیک وقت ہو تو ہر ایک کو دوسرے کی زکاۃ کا تاوان دینا ہوگا اور دونوں باہم مقاصہ (ادلا بدلا) کر سکتے ہیں کہ نہ میں تم کو تاوان دوں نہ تم مجھ کو جبکہ دونوں نے ایک مقدار سے زکاۃ ادا کی ہو یعنی مثلاً اس نے اُسکی طرف سے دس روپے دیے اور اُس نے اسکی طرف سے دس روپے دیے اور اگر ایک نے دوسرے کی طرف سے زیادہ دیا ہے اور دوسرے نے اسکی طرف سے کم تو زیادہ کو واپس لے اور باقی میں مقاصہ کر لیں اور اگر بیک وقت دینا نہ ہو ایک نے پہلے دیدی دوسرے نے بعد کو تو پہلے والا کچھ نہ دیگا اور بعد والا تاوان دے بعد والے کو معلوم ہو کہ اس نے خود زکاۃ دیدی ہے یا معلوم نہ ہو بہر حال تاوان اُسکے ذمہ ہے۔ یوہیں علاوہ شریک کے کسی اور کو زکاۃ یا کفارہ کے لیے اس نے مامور^(۷) کیا تھا اور اس نے خود اس کے پہلے یا بیک وقت ادا کر دیا تو مامور کا ادا کرنا صحیح نہ ہوگا اور تاوان دینا پڑیگا۔^(۸) (درمختار، ردالمحتار، تبیین)

①..... "الفتاویٰ الہندیۃ"، کتاب الشركة، الباب الخامس فی الشركة الفاسدة، ج ۲، ص ۳۳۶.

②..... طویل ہے۔ ③..... یعنی جنوں کے طویل ہونے کے بعد۔

④..... صدقہ۔ ⑤..... دوسرے کی ملکیت۔

⑥..... "الدرالمختار" و "ردالمحتار"، کتاب الشركة، فصل فی الشركة الفاسدة، مطلب: یرجح القیاس، ج ۶، ص ۵۰۰-۵۰۱.

⑦..... مقرر۔

⑧..... "الدرالمختار" و "ردالمحتار"، کتاب الشركة، فصل فی الشركة الفاسدة، مطلب: یرجح القیاس، ج ۶، ص ۵۰۱.

و "تبیین الحقائق"، کتاب الشركة، فصل فی الشركة الفاسدة، ج ۲، ص ۵۰۱-۵۰۲.

مسئلہ ۲: دو شخصوں میں شرکت مفادہ ہے ایک نے دوسرے سے واپس کرنے (1) کے لیے کنیز (2) خریدنے کی اجازت مانگی دوسرے نے صریح لفظوں میں اجازت دیدی اُس نے خرید لی تو یہ کنیز مشترک نہ ہوگی بلکہ تنہا اُسی کی ہے اور شریک کی طرف سے اسکو ہبہ سمجھا جائیگا مگر بائع ہر ایک سے ثمن کا مطالبہ کر سکتا ہے اور اگر شریک نے صاف لفظوں میں اجازت نہ دی مثلاً سکوت کیا (3) تو یہ اجازت نہیں اور وہ خریدے گا تو کنیز مشترک ہوگی اور واپس جائز نہیں ہوگی۔ (4) (درمختار)

مسئلہ ۳: ایک شخص نے کوئی چیز خریدی ہے کسی دوسرے شخص نے اُس سے یہ کہا مجھے اس میں شریک کر لے مشتری نے کہا شریک کر لیا اگر یہ باتیں اُسوقت ہوئیں کہ مشتری نے بیع (5) پر قبضہ کر لیا ہے تو شرکت صحیح ہے اور قبضہ نہ کیا ہو تو شرکت صحیح نہیں کیونکہ اپنی چیز میں دوسرے کو شریک کرنا اُسکے ہاتھ بیچ کرنا ہے اور بیع اُسی چیز کی ہو سکتی ہے جو قبضہ میں ہو اور جب شرکت صحیح ہوگی تو نصف ثمن (6) دینا لازم ہوگا کہ دونوں برابر کے شریک قرار پائیں گے البتہ اگر بیان کر دیا ہے کہ ایک تنہا یا چوتھائی یا اتنے حصہ کی شرکت ہے تو جو کچھ بیان کیا ہے اتنی ہی شرکت ہوگی اور اُسی کے موافق ثمن دینا لازم ہوگا۔ (7) (درمختار، ردالمحتار)

مسئلہ ۴: ایک شخص نے کوئی چیز خریدی ہے دوسرے نے کہا مجھے اس میں شریک کر لے اُسے منظور کر لیا پھر تیسرا شخص اُسے ملاسنے بھی کہا مجھے اس میں شریک کر لے اور اسکو شریک کرنا بھی منظور کیا تو اگر اس تیسرے کو معلوم تھا کہ ایک شخص کی شرکت ہو چکی ہے تو تیسرا ایک چوتھائی کا شریک ہے اور دوسرا نصف کا اور اگر معلوم نہ تھا تو یہ بھی نصف کا شریک ہو گیا یعنی دوسرا اور تیسرا دونوں شریک ہیں اور پہلا شخص اب اُس چیز کا مالک نہ رہا اور یہ شرکت شرکتِ ملک ہے۔ (8) (درمختار)

مسئلہ ۵: ایک شخص نے دوسرے سے کہا جو کچھ آج یا اس مہینے میں خریدوں گا اُس میں ہم دونوں شریک ہیں یا کسی خاص قسم کی تجارت کے متعلق کہا مثلاً جتنی گائیں یا بکریاں خریدوں گا اُن میں ہم دونوں شریک ہیں اور دوسرے نے منظور کیا تو شرکت صحیح ہے۔ (9) (عالمگیری وغیرہ)

①..... مجامعت کرنے، ہمبستری کرنے۔ ②..... لوٹڈی۔ ③..... خاموش رہا۔

④..... ”الدرالمختار“، کتاب الشركة، فصل في الشركة الفاسدة، ج ۶، ص ۵۰۱۔

⑤..... بیچ گئی چیز۔ ⑥..... آدمی قیمت۔

⑦..... ”الدرالمختار“ و ”ردالمختار“، کتاب الشركة، فصل في الشركة الفاسدة، مطلب: يرجح القياس، ج ۶، ص ۵۰۱-۵۰۲۔

⑧..... ”الدرالمختار“، کتاب الشركة، فصل في الشركة الفاسدة، ج ۶، ص ۵۰۱-۵۰۲۔

⑨..... ”الفتاویٰ الہندیہ“، کتاب الشركة، الباب الاول فی بیان انواع الشركة وأرکانها... إلخ، الفصل الثانی، ج ۲، ص ۳۰۲، وغیرہ۔

مسئلہ ۶: دو شخصوں کا دین (1) ایک شخص پر واجب ہوا اور ایک ہی سبب سے ہو تو وہ دین مشترک ہے مثلاً دونوں کی ایک مشترک چیز تھی اور اسے کسی کے ہاتھ ادھار بیچا یا دونوں نے اپنی چیز ایک عقد کے ساتھ کسی کے ہاتھ بیچ کی تو یہ دین مشترک ہے یا دونوں نے اُسے ایک ہزار قرض دیا یا دونوں کے مورث کا (2) کسی پر دین ہے یہ سب دین مشترک کی صورتیں ہیں اس کا حکم یہ ہے کہ جو کچھ اس دین میں کا ایک نے وصول کیا تو اس میں دوسرا بھی شریک ہے اپنے حصہ کے موافق تقسیم کر لیں اور جو چیز وصول کی ہے اُسکی جگہ پر اپنے شریک کو دوسری چیز دینا چاہتا ہے تو بغیر اُسکی مرضی کے نہیں دے سکتا یا یہ دوسری چیز لینا چاہتا ہے تو اُسکی مرضی کے بغیر نہیں لے سکتا اور جس نے وصول نہیں کیا ہے اسے یہ بھی اختیار ہے کہ وصول کنندہ (3) سے نہ لے بلکہ مدیون (4) سے یہ بھی وصول کرے مگر جبکہ مدیون نے تمام مطالبہ ادا کر دیا ہے تو اب مدیون سے وصول نہیں کر سکتا بلکہ شریک ہی سے لے گا۔ (5) (عالمگیری)

مسئلہ ۷: دو شخصوں کا دین کسی پر واجب ہے مگر دونوں کا ایک سبب نہ ہو بلکہ دو سبب خواہ حقیقہً دو ہوں یا حکماً تو یہ دین مشترک نہیں مثلاً دونوں نے اپنی دو چیزیں ایک شخص کے ہاتھ بیچیں اور ہر ایک نے اپنی چیز کا ثمن علیحدہ علیحدہ بیان کر دیا یا دونوں کی ایک مشترک چیز تھی وہ بیچی اور اپنے اپنے حصہ کا ثمن بیان کر دیا تو اب دین مشترک نہ رہا اور ایک نے مشتری (6) سے کچھ وصول کیا تو دوسرا اس سے اپنے حصہ کا مطالبہ نہیں کر سکتا۔ (7) (عالمگیری)

مسئلہ ۸: ایک شخص پر ہزار روپیہ دین تھا دو شخصوں نے اسکی ضمانت کی اور ضامنوں نے اپنے مشترک مال سے ہزار ادا کر دیے پھر ایک ضامن نے مدیون سے کچھ وصول کیا تو دوسرا بھی اس میں شریک ہے اور اگر ضامن نے اُس سے روپیہ وصول نہیں کیا بلکہ اپنے حصہ کے بدلے میں مدیون سے کوئی چیز خرید لی تو دوسرا اُس چیز کا نصف ثمن اُس سے وصول کر سکتا ہے اور اگر دونوں چاہیں تو اُس چیز میں شرکت کر لیں اور اگر ایک ضامن نے چیز نہیں خریدی بلکہ اپنے حصہ دین کے مقابل میں اُس چیز پر مصالحت (8) کی اور چیز لے لی اب دوسرا مطالبہ کرتا ہے تو پہلے کو اختیار ہے کہ آدھی چیز دیدے یا اُسکے حصہ کا آدھا دین ادا

①..... قرض۔

②..... یہ دونوں جس کے وارث ہیں اس کا یعنی مرنے والے کا۔

③..... وصول کرنے والا۔

④..... مقروض۔

⑤..... ”الفتاویٰ الہندیہ“، کتاب الشركة، الباب السادس فی المتفرقات، ج ۲، ص ۳۳۶۔

⑥..... خریدار۔

⑦..... ”الفتاویٰ الہندیہ“، کتاب الشركة، الباب السادس فی المتفرقات، ج ۲، ص ۳۳۷۔

⑧..... صلح۔

کردے اور مال مشترک سے ادا نہ کیا ہو تو دوسرا اُس میں شریک نہیں اور اب جو کچھ اپنا حق وصول کریگا دوسرے کو اُس سے تعلق نہیں۔⁽¹⁾ (عالمگیری)

مسئلہ ۹: دو شخصوں کے ایک شخص پر ہزار روپے دین ہیں اُن میں ایک نے پورے ہزار سے سو روپیہ میں صلح کر لی اور یہ سو روپے اُس سے لے بھی لیے اسکے بعد شریک نے جو کچھ اُس نے کیا جائز رکھا تو سو میں سے پچاس اُسے ملیں گے اور اگر قابض کہتا ہے کہ وہ روپے میرے پاس سے ضائع ہو گئے تو شریک کو اسکا تاوان نہیں ملے گا کہ جب اُس نے سب کچھ جائز کر دیا تو یہ امین ہو اور امین پر تاوان نہیں اور اگر شریک نے صلح کو جائز رکھا مگر یہ نہیں کہا کہ جو کچھ اُس نے کیا میں نے سب جائز رکھا تو یہ شریک مدیون سے اپنے حصہ کے پچاس وصول کر سکتا ہے اور مدیون یہ پچاس اُس سے واپس لے گا جس کو سو روپے دیے ہیں کہ اس صورت میں صلح کی اجازت ہے قبضہ کی نہیں تو امین نہ ہوا۔⁽²⁾ (عالمگیری)

مسئلہ ۱۰: ایک مکان دو شخصوں میں مشترک ہے ایک شریک غائب ہو گیا تو دوسرا بقدر اپنے حصہ کے اُس مکان میں سکونت⁽³⁾ کر سکتا ہے اور اگر وہ مکان خراب ہو گیا اور اسکی سکونت کی وجہ سے خراب ہوا ہے تو اسکا تاوان دینا پڑے گا۔⁽⁴⁾ (عالمگیری، درمختار)

مسئلہ ۱۱: مکان دو شخصوں میں مشترک تھا اور تقسیم ہو چکی ہے اور ہر ایک کا حصہ ممتاز⁽⁵⁾ ہے اور ایک حصہ کا مالک غائب ہو گیا تو دوسرا اُس میں سکونت نہیں کر سکتا اور نہ بغیر اجازت قاضی اُسے کرایہ پر دے سکتا ہے اور اگر خالی پڑا رہنے میں خراب ہونے کا اندیشہ ہے تو قاضی اُسکو کرایہ پر دیدے اور کرایہ مالک کے لیے محفوظ رکھے اور دو شخصوں میں مشترک کھیت ہے اور ایک شریک غائب ہو گیا تو اگر کاشت کرنے سے زمین اچھی ہوتی رہے گی تو پوری زمین میں کاشت کرے جب دوسرا شریک آجائے تو جتنی مدت اُس نے کاشت کی ہے وہ کر لے اور اگر کاشت سے زمین خراب ہوگی یا کاشت نہ کرنے میں اچھی ہوگی تو کل زمین میں کاشت نہ کرے بلکہ اپنے ہی حصہ کی قدر میں زراعت کرے۔⁽⁶⁾ (عالمگیری)

①..... "الفتاویٰ الہندیہ"، کتاب الشركة، الباب السادس فی المتفرقات، ج ۲، ص ۳۳۶-۳۳۷.

②..... المرجع السابق، ص ۳۴۰.

③..... رہائش۔

④..... "الفتاویٰ الہندیہ"، کتاب الشركة، الباب السادس فی المتفرقات، ج ۲، ص ۳۴۱.

و "الدر المختار"، کتاب الشركة، فصل فی الشركة الفاسدة، ج ۶، ص ۵۰۶.

⑤..... نمایاں، ظاہر معلوم۔

⑥..... "الفتاویٰ الہندیہ"، کتاب الشركة، الباب السادس فی المتفرقات، ج ۲، ص ۳۴۱-۳۴۲.

مسئلہ ۱۲: غلہ یا روپیہ مشترک ہے اور ایک شریک غائب ہے اور جو موجود ہے اُسے ضرورت ہے تو اپنے حصہ کے لائق (۱) لے کر خرچ کر سکتا ہے۔ (۲) (عالمگیری)

مسئلہ ۱۳: دو شخص شریک ہوں اور ہر ایک کو دوسرے کے ساتھ کام کرنے پر مجبور کیا جاسکتا ہو اور شریک کو کام کرنا اور اُس پر خرچ کرنا ضروری ہو، اگر بغیر اجازت شریک خرچ کریگا تو یہ خرچ کرنا تبرع (۳) ہوگا اور اس کا معاوضہ کچھ نہ ملے گا، مثلاً چکی دو شخصوں میں مشترک ہے اور عمارت خراب ہوگئی مرمت کی ضرورت ہے اور بغیر اجازت ایک نے مرمت کرادی تو اُس کا خرچہ شریک سے نہیں لے سکتا یا شریک سے اس نے اجازت طلب کی اُس نے کہہ دیا کہ کام چل سکتا ہے مرمت کی ضرورت نہیں اور اس نے صرف کر دیا تو کچھ نہیں پائیگا یا کھیت مشترک ہے اور اُس پر خرچ کرنے کی ضرورت ہے یا غلام مشترک ہے اُس کو نفقہ وغیرہ دینا ضروری ہے ان میں بھی بغیر اجازت صرف کرنے پر کچھ نہیں پائے گا کیونکہ ان سب شریکوں کو خرچ کرنے پر مجبور کیا جاسکتا ہے اگر وہ اجازت نہیں دیتا قاضی کے پاس دعویٰ کر دے قاضی اُسے خرچ کرنے پر مجبور کریگا پھر اسے خرچ کرنے کی کیا حاجت رہی، لہذا تبرع ہے۔ اور اگر خرچ کرنے پر مجبور نہیں کیا جاسکتا اور یہ بغیر خرچ کیے اپنا کام نہیں چلا سکتا تو بغیر اجازت خرچ کرنا تبرع نہیں مثلاً دو منزلہ مکان ہے اوپر کا ایک شخص کا ہے اور نیچے کا دوسرے کا، نیچے کا مکان گر گیا اور یہ اپنا حصہ نہیں بنواتا کہ بالا خانہ والا اسکے اوپر تعمیر کرائے اور نیچے والا بنوانے پر مجبور بھی نہیں کیا جاسکتا، لہذا اگر بالا خانہ والے نے نیچے کے مکان کی تعمیر کرائی تو تبرع (۴) نہیں۔ یوہیں مشترک دیوار ہے جس پر ایک شریک نے کڑیاں (۵) ڈال کر اپنے مکان کی چھت پائی ہے اور یہ دیوار گر گئی شریک جب تک یہ دیوار تعمیر نہ کرائے اُس کا کام نہیں چل سکتا تو دیوار بنانا تبرع نہیں اور اگر شریک کو اس کام کا کرنا ضروری نہ ہو اور بغیر اجازت کریگا تو تبرع ہے۔ جیسے دو شخصوں میں مکان مشترک ہے اور خراب ہو رہا ہے اسکی تعمیر ضروری ہے مگر بغیر اجازت جو صرفہ (۶) کرے گا اُس کا معاوضہ نہیں ملے گا کہ ہو سکتا ہے مکان تقسیم کرا کے اپنے حصہ کی مرمت کرا لے پورے مکان کی مرمت کرانے کی اسکو کیا ضرورت ہے۔ (۷) (درمختار، ردالمحتار)

مسئلہ ۱۴: تین جگہوں میں شریک کو مرمت و تعمیر پر مجبور کیا جائے گا۔ ① وصی و ② ناظر اوقاف (۸) اور اُس

①..... مطابق۔

②..... ”الفتاویٰ الہندیہ“، کتاب الشركة، الباب السادس فی المتفرقات، ج ۲، ص ۳۴۲۔

③..... احسان۔ ④..... احسان کرنے والا۔ ⑤..... شہتیر۔ ⑥..... خرچہ۔

⑦..... ”الدرالمختار“ و ”ردالمحتار“، کتاب الشركة، مطلب مهم: فیما اذا امتنع الشریک من العمارة... إلخ، ج ۶، ص ۵۰۸۔

⑧..... مال وقف کی نگرانی کرنے والا۔

چیز کے قابل قسمت (1) نہ ہونے میں۔ وصی کی صورت یہ ہے کہ دونوں بالغ بچوں میں دیوار مشترک ہے جس پر چھت پٹی ہے (2) اور دیوار کے گرنے کا اندیشہ ہے اور دونوں نابالغوں کے دو وصی ہیں ایک وصی مرمت کرانے کو کہتا ہے دوسرا انکار کرتا ہے قاضی ایک امین بھیجے گا اگر یہ بیان کرے کہ مرمت کی ضرورت ہے تو جو انکار کرتا ہے اُسے مرمت کرانے پر قاضی مجبور کرے گا۔ یو ہیں اگر مکان دو وقفوں میں مشترک ہے جسکی مرمت کی ضرورت ہے اور ایک کا متولی انکار کرتا ہے تو قاضی اُسے مجبور کریگا۔ اور غیر قابل قسمت مثلاً نہریا کو آں یا کشتی اور حمام اور پچلی کہ ان میں مرمت کی ضرورت ہوگی تو قاضی جبراً مرمت کرانے گا۔ (3) (در مختار، ردالمحتار)

مسئلہ ۱۵: ایک شخص نے دوسرے کو اس طور پر مال دیا کہ اس میں کا آدھا اُسے بطور قرض دیا ہے اور دونوں نے اس روپیہ سے شرکت کی اور مال خریدا اور جس نے روپیہ دیا ہے وہ اپنے قرض کا روپیہ طلب کر رہا ہے اور ابھی تک مال فروخت نہیں ہوا کہ روپیہ ہوتا اگر فروخت تک انتظار کرے فیہا (4) ورنہ مال کی جو اس وقت قیمت ہو اُسکے حساب سے اپنے قرض کے بدلے میں مال لے لے۔ (5) (در مختار)

مسئلہ ۱۶: مشترک سامان لاد کر ایک شریک لے جا رہا ہے اور دوسرا شریک موجود نہیں ہے راستے میں بار برداری کا جانور (6) تھک کر گر پڑا اور مال ضائع ہونے یا نقصان کا اندیشہ ہے اس نے شریک کی عدم موجودگی میں بار برداری کا دوسرا جانور کرایہ پر لیا تو حصہ کی قدر شریک سے کرایہ لے گا اور اگر مشترک جانور تھا جو بیمار ہو گیا شریک کی عدم موجودگی میں ذبح کر ڈالا اگر اُسکے بچنے کی امید تھی تو تاوان لازم ہے ورنہ نہیں اور شریک کے علاوہ کوئی اجنبی شخص ذبح کر دے تو بہر حال تاوان ہے۔ یو ہیں چرواہے نے بیمار جانور کو ذبح کر ڈالا اور اچھے ہونے کی امید نہ تھی تو چرواہے پر تاوان نہیں ورنہ تاوان ہے۔ اور اجنبی پر بہر حال تاوان ہے۔ (7) (خانہ، در مختار، ردالمحتار)

①..... تقسیم کے قابل۔

②..... ڈالی ہوئی ہے۔

③..... ”الدر المختار“ و ”ردالمحتار“، کتاب الشركة، مطلب مهم: فیما اذا امتنع الشريك من العمارة... إلخ، ج ۶، ص ۵۰۸۔

④..... توجیح، تو ٹھیک۔

⑤..... ”الدر المختار“، کتاب الشركة، ج ۶، ص ۵۰۵۔

⑥..... سامان اٹھا کر لے جانے والا جانور۔

⑦..... ”الفتاویٰ الخانیة“، کتاب الشركة، فصل فی شركة العنان، ج ۲، ص ۴۹۳۔

و ”الدر المختار“ و ”ردالمحتار“، کتاب الشركة، مطلب: دفع الفأ علی أن نصفه قرض... إلخ، ج ۶، ص ۵۰۶۔

مسئلہ ۱۷: مشترک جانور بیمار ہو گیا اور بیطار (جانور کے علاج کرنے والے) نے داغنے کو کہا اور داغ دیا اس سے جانور مر گیا تو کچھ نہیں اور بغیر بیطار کی رائے کے خود کرے تو تاوان ہے۔⁽¹⁾ (درمختار، ردالمحتار)

مسئلہ ۱۸: کھیت مشترک تھا اسکو ایک شریک نے بغیر اجازت بودیا دوسرا شریک نصف بیج دینا چاہتا ہے تاکہ زراعت مشترک رہے اگر جمنے⁽²⁾ کے بعد دیا ہے جائز ہے اور پہلے دیا تو ناجائز اور دوسرا شریک کہتا ہے کہ میں اپنا حصہ کچی زراعت کا دکھاڑوں گا⁽³⁾ تو تقسیم کر دی جائے اسکے حصہ میں جتنی کھیتی پڑے اوکھڑ والے۔⁽⁴⁾ (درمختار)

مسئلہ ۱۹: ایک شریک نے مدیون کی کوئی چیز ہلاک کر دی اور اسکا تاوان لازم آیا اس نے مدیون سے مقاصہ⁽⁵⁾ کر لیا تو اس کا نصف دوسرا شریک اس شریک سے وصول کر سکتا ہے کیونکہ مقاصہ کی وجہ سے نصف دین وصول ہو گیا۔ یوہیں ایک شریک نے اپنے حصہ دین کے بدلے میں مدیون کی کوئی چیز اپنے پاس رہن رکھی اور وہ چیز ہلاک ہو گئی تو دوسرا شریک اس کا نصف اس شریک سے وصول کر سکتا ہے۔ یوہیں اگر مدیون نے ایک شریک کو اسکے حصہ کے لائق کسی کو ضامن دیا یا کسی پر حوالہ کر دیا تو ضامن یا حوالہ والے سے جو کچھ وصول ہوگا دوسرا شریک اس میں سے اپنا حصہ لے گا۔⁽⁶⁾ (عالمگیری)

مسئلہ ۲۰: دو شریکوں کے ایک شخص پر ہزار روپے باقی ہیں اور ایک شریک دوسرے کے لیے مدیون کی طرف سے ضامن ہوا تو یہ ضمان باطل ہے اور اس ضمان کی وجہ سے ضامن نے دوسرے کو اسکا حصہ ادا کر دیا تو اس میں سے اپنا حصہ واپس لے سکتا ہے اور اگر بغیر ضامن ہوئے شریک کو روپیہ ادا کر دیا تو ادا کرنا صحیح ہے اور اس میں سے اپنا حصہ واپس نہیں لے سکتا اور فرض کیا جائے کہ مدیون سے وصول ہی نہ ہو سکا جب بھی شریک سے مطالبہ نہیں کر سکتا اور اگر مدیون خود یا اجنبی نے اسکے شریک کا حصہ ادا کر دیا ہے اور اس نے برقرار رکھا اپنا حصہ اس میں سے نہ لیا اور مدیون سے اسکا حصہ وصول نہیں ہو سکتا ہے تو شریک کو جو کچھ ملا ہے اس میں سے اپنا حصہ واپس لے سکتا ہے۔⁽⁷⁾ (عالمگیری)

①..... "الدرالمختار" و "ردالمحتار"، کتاب الشركة، مطلب: دفع الفأعلى ان نصفه قرض ونصفه... إلخ، ج ۶، ص ۵۰۶.

②..... اُگنے۔ ③..... یعنی پودے جڑوں سمیت نکال لوں گا۔

④..... "الدرالمختار"، کتاب الشركة، فصل في الشركة الفاسدة، ج ۶، ص ۵۱۱.

⑤..... اولاً بدلاً۔

⑥..... "الفتاویٰ الہندیہ"، کتاب الشركة، الباب السادس فی المتفرقات، ج ۲، ص ۳۳۹.

⑦..... "الفتاویٰ الہندیہ"، کتاب الشركة، الباب السادس فی المتفرقات، ج ۲، ص ۳۳۶.

وقف کا بیان

حدیث ۱: صحیح مسلم شریف میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”جب انسان مر جاتا ہے اُسکے عمل ختم ہو جاتے ہیں، مگر تین چیزوں سے (کہ مرنے کے بعد اُنکے ثواب اعمال نامہ میں درج ہوتے رہتے ہیں۔) ① صدقہ جاریہ (مثلاً مسجد بنادی، مدرسہ بنایا کہ اسکا ثواب برابر ملتا رہے گا)۔ ② علم جس سے اُسکے مرنے کے بعد لوگوں کو نفع پہنچتا رہتا ہے۔ ③ نیک اولاد چھوڑ جائے جو مرنے کے بعد اپنے والدین کے لیے دعا کرتی رہے۔“ (1)

حدیث ۲: صحیح بخاری و صحیح مسلم و ترمذی و نسائی و غیرہ میں عبداللہ بن عمر رضی اللہ تعالیٰ عنہما سے مروی، کہ حضرت عمر رضی اللہ تعالیٰ عنہ کو خیبر میں ایک زمین ملی۔ اُنھوں نے حضور اقدس صلی اللہ تعالیٰ علیہ وسلم کی خدمت میں حاضر ہو کر یہ عرض کی، کہ یا رسول اللہ! (صلی اللہ تعالیٰ علیہ وسلم) مجھ کو ایک زمین خیبر میں ملی ہے کہ اُس سے زیادہ نفیس کوئی مال مجھ کو کبھی نہیں ملا، حضور (صلی اللہ تعالیٰ علیہ وسلم) اسکے متعلق کیا حکم دیتے ہیں؟ ارشاد فرمایا: ”اگر تم چاہو تو اصل کو روک لو (وقف کر دو) اور اسکے منافع کو تصدق کر دو۔“ حضرت عمر رضی اللہ تعالیٰ عنہ نے اُس کو اس طور پر وقف کیا کہ اصل نہ بیچی جائے، نہ ہبہ کی جائے، نہ اُس میں وراثت جاری ہو اور اُسکے منافع فقرا اور رشتہ والوں اور اللہ (عزوجل) کی راہ میں اور مسافر و مہمان میں خرچ کیے جائیں اور خود متولی اس میں سے معروف کے ساتھ کھائے یا دوسرے کو کھلائے تو حرج نہیں بشرطیکہ اُس میں سے مال جمع نہ کرے۔“ (2)

حدیث ۳: ابن جریر محمد بن عبدالرحمن قرشی سے راوی، کہ حضرت عثمان بن عفان و زبیر بن عوام و طلحہ بن عبید اللہ رضی اللہ تعالیٰ عنہم نے اپنے مکانات وقف کیے تھے۔ (3)

حدیث ۴: ابن عساکر نے ابی معشر سے روایت کی، کہ حضرت علی رضی اللہ تعالیٰ عنہ نے اپنے وقف میں یہ شرط کی تھی، کہ اُنکی اکابر اولاد سے جو دین دار اور صاحب فضل ہو، اُسکو دیا جائے۔ (4)

حدیث ۵: ابو داؤد و نسائی سعد بن عبادہ رضی اللہ تعالیٰ عنہ سے راوی، اُنھوں نے عرض کی، یا رسول اللہ! (عزوجل و صلی اللہ تعالیٰ علیہ وسلم) سعد کی ماں کا انتقال ہو گیا (میں ایصال ثواب کے لیے کچھ صدقہ کرنا چاہتا ہوں) تو کون سا صدقہ افضل ہے؟

①..... ”صحیح مسلم“، کتاب الوصیۃ، باب ما يلحق الإنسان من الثواب بعد وفاته، الحدیث: ۱۴- (۱۶۳۱)، ص ۸۸۶.

②..... ”صحیح مسلم“، کتاب الوصیۃ، باب الوقف، الحدیث: ۱۵- (۱۶۳۲)، ص ۸۸۶.

③..... ”کنز العمال“، کتاب الوقف، قسم الافعال، الحدیث: ۴۳- ۴۶۱، ج ۱۶، ص ۲۷۰.

④..... ”کنز العمال“، کتاب الوقف قسم الافعال، الحدیث: ۴۴- ۴۶۱، ج ۱۶، ص ۲۷۰.

ارشاد فرمایا: ”پانی۔“ (کہ پانی کی وہاں کمی تھی اور اسکی زیادہ حاجت تھی) انھوں نے ایک کو آں کھودو دیا اور کہہ دیا کہ یہ سعد کی ماں کے لیے ہے (1) یعنی اس کا ثواب میری ماں کو پہنچے۔ اس حدیث سے معلوم ہوا کہ مردوں کو ایصال ثواب کرنا جائز ہے اور یہ بھی معلوم ہوا کہ کسی چیز کو نامزد کر دینا کہ یہ فلاں کے لیے ہے یہ بھی جائز ہے، نامزد کرنے سے وہ چیز حرام نہیں ہو جاتی۔

حدیث ۶: ترمذی و نسائی و دارقطنی ثمامہ بن حزن قشیری سے راوی، کہتے ہیں میں واقعہ دار میں حاضر تھا (یعنی جب

باغیوں نے حضرت عثمان رضی اللہ تعالیٰ عنہ کے مکان کا محاصرہ کیا تھا جس میں وہ شہید ہوئے) حضرت عثمان رضی اللہ تعالیٰ عنہ نے اپنے بالا خانہ سے سر نکال کر لوگوں سے فرمایا: میں تم کو اللہ (عزوجل) اور اسلام کے حق کا واسطہ دے کر دریافت کرتا ہوں کہ کیا تم کو معلوم ہے کہ جب رسول اللہ صلی اللہ تعالیٰ علیہ وسلم ہجرت کر کے مدینہ میں تشریف لائے تو مدینہ میں سوا بیر رومہ (2) کے شیریں (3) پانی نہ تھا، حضور (صلی اللہ تعالیٰ علیہ وسلم) نے ارشاد فرمایا: ”کون ہے جو بیر رومہ کو خرید کر اُس میں اپنا ڈول مسلمانوں کے ڈول کے ساتھ کر دے (یعنی وقف کر دے کہ تمام مسلمان اُس سے پانی بھریں) اور اُس کو اسکے بدلے میں جنت میں بھلائی ملے گی۔“ تو میں نے اُسے اپنے خالص مال سے خرید اور آج تم نے اُسی کو پانی کا پانی مجھ پر بند کر دیا ہے یہاں تک کہ میں کھاری (4) پانی پی رہا ہوں۔ لوگوں نے کہا، ہاں ہم جانتے ہیں یہ بات صحیح ہے۔ پھر حضرت عثمان نے فرمایا: میں تم کو اللہ (عزوجل) اور اسلام کے حق کا واسطہ دے کر پوچھتا ہوں، کیا تم جانتے ہو کہ مسجد تنگ تھی رسول اللہ صلی اللہ تعالیٰ علیہ وسلم نے فرمایا: ”کون ہے جو فلاں شخص کی زمین خرید کر مسجد میں اضافہ کرے، اسکے بدلے میں اُسے جنت میں بھلائی ملے گی۔“ میں نے خاص اپنے مال سے اُسے خرید اور آج اُسی مسجد میں دو رکعت نماز پڑھنے سے تم مجھے منع کرتے ہو۔ لوگوں نے جواب میں کہا، ہاں ہم جانتے ہیں۔ پھر حضرت عثمان نے فرمایا: کہ اللہ (عزوجل) اور اسلام کے حق کا واسطہ دے کر تم سے پوچھتا ہوں، کیا تم جانتے ہو کہ رسول اللہ صلی اللہ تعالیٰ علیہ وسلم کوہِ ثبیر (5) پر تھے اور حضور (صلی اللہ تعالیٰ علیہ وسلم) کے ہمراہ ابو بکر و عمر تھے اور میں تھا کہ پہاڑ حرکت کرنے لگا، یہاں تک کہ ایک پتھر ٹوٹ کر نیچے گرا، حضور (صلی اللہ تعالیٰ علیہ وسلم) نے پائے اقدس پہاڑ پر مارے اور فرمایا: ”اے ثبیر! ٹھہر جا اس لیے کہ تجھ پر نبی (صلی اللہ تعالیٰ علیہ وسلم) اور صدیق اور دو شہید ہیں۔“ لوگوں نے کہا، ہاں ہم جانتے ہیں۔ حضرت عثمان نے تکبیر کہی اور کہا کہ کعبہ کے رب کی قسم! ان لوگوں نے گواہی دی کہ میں شہید ہوں۔ (6)

حدیث ۷: صحیح مسلم و بخاری وغیر ہما میں عثمان رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا:

- ①..... ”سنن أبي داود“، كتاب الزكاة، باب في فضل سقى الماء، الحديث: ۱۶۸۱، ج ۲، ص ۱۸۰۔
- ②..... ایک کنویں کا نام۔
- ③..... میٹھا۔
- ④..... نمکین۔
- ⑤..... مزدلفہ میں ایک پہاڑ کا نام ہے۔
- ⑥..... ”جامع الترمذی“، ابواب المناقب، باب مناقب عثمان بن عفان، الحديث: ۳۷۲۳، ج ۵، ص ۳۹۲، ۳۹۳۔

”جو اللہ (عزوجل) کے لیے مسجد بنائے گا، اللہ (عزوجل) اُسکے لیے جنت میں ایک گھر بنائے گا۔“ (1)

حدیث ۸: ابو داؤد و نسائی و دارمی و ابن ماجہ انس رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”قیامت کی علامات میں سے یہ ہے، کہ لوگ مساجد کے متعلق تَفَاخُرُ (2) کریں گے۔“ (3)

حدیث ۹: صحیح بخاری و صحیح مسلم میں ابو ہریرہ رضی اللہ تعالیٰ عنہ سے مروی، کہتے ہیں کہ رسول اللہ صلی اللہ تعالیٰ علیہ وسلم نے حضرت عمر رضی اللہ تعالیٰ عنہ کو زکاۃ وصول کرنے کے لیے بھیجا پھر حضور (صلی اللہ تعالیٰ علیہ وسلم) سے کسی نے عرض کی، کہ ابن جمیل و خالد بن ولید و عباس رضی اللہ تعالیٰ عنہم نے زکاۃ نہیں دی۔ ارشاد فرمایا: کہ ”ابن جمیل کا انکار صرف اس وجہ سے ہے کہ وہ فقیر تھا، اللہ (عزوجل) و رسول (صلی اللہ تعالیٰ علیہ وسلم) نے اُسے غنی کر دیا یعنی اُس کا انکار بلا سبب ہے اور قابل قبول نہیں اور خالد پر تم ظلم کرتے ہو (کہ اُس سے زکاۃ مانگتے ہو) اُس نے اپنی زر ہیں اور تمام سامانِ حرب (4) اللہ (عزوجل) کی راہ میں وقف کر دیا ہے یعنی وقف کے سوا کیا ہے جس کی زکاۃ تم مانگتے ہو اور عباس کا صدقہ میرے ذمہ ہے اور اتنا ہی اور یعنی دو سال کی زکاۃ اُن کی طرف سے میں ادا کروں گا پھر فرمایا: اے عمر! تمہیں معلوم نہیں کہ چچا بمنزلہ باپ کے ہوتا ہے۔“ (5)

مسائل فقہیہ

وقف کے یہ معنی ہیں کہ کسی شے کو اپنی ملک سے خارج کر کے خالص اللہ عزوجل کی ملک کر دینا اس طرح کہ اُس کا نفع بندگانِ خدا میں سے جس کو چاہے ملتا رہے۔ (6)

مسئلہ ۱: وقف کو نہ باطل کر سکتا ہے نہ اس میں میراث جاری ہوگی نہ اس کی بیع ہو سکتی ہے نہ ہبہ ہو سکتا ہے۔ (7) (عالمگیری وغیرہ)

مسئلہ ۲: وقف میں اگر نیت اچھی ہو اور وہ وقف کنندہ (8) اہل نیت یعنی مسلمان ہو تو مستحق ثواب ہے۔ (9) (در مختار)

①..... ”صحیح مسلم“، کتاب المساجد... إلخ، باب فضل بناء المساجد... إلخ، الحدیث: ۲۵- (۵۳۳)، ص ۲۷۰.

②..... یعنی ناموری، ریاکاری، اور بڑائی کی نیت سے مساجد تعمیر کریں گے، مساجد کو بہت خوبصورت بنائیں گے پھر ان میں بیٹھ کر باہم ایک دوسرے پر فخر کریں گے ذکر و تلاوت قرآن اور نماز میں مشغول نہیں ہوں گے۔ (شرح سنن أبی داؤد للعینی، ج ۲، ص ۳۴۳)۔... علمییہ

③..... ”سنن نسائی“، کتاب المساجد، باب المباحة فی المساجد، الحدیث: ۶۸۶، ص ۱۲۰.

④..... جنگی سامان۔

⑤..... ”صحیح البخاری“، کتاب الزکاۃ، باب قول اللہ تعالیٰ ﴿وَفِي الرِّقَابِ وَالْغَارِمِينَ وَفِي سَبِيلِ اللَّهِ﴾، الحدیث: ۱۴۶۸، ج ۱، ص ۴۹۶.

⑥..... ”صحیح مسلم“، کتاب الزکاۃ، باب فی تقدیم الزکاۃ و منعها، الحدیث: ۱۱- (۹۸۳)، ص ۴۸۹.

⑦..... ”الفتاویٰ الہندیہ“، کتاب الوقف، الباب الاول فی تعریفہ و رکنہ و سببہ... إلخ، ج ۲، ص ۳۵۰.

⑧..... المرجع السابق، وغیرہ.

⑨..... وقف کرنے والا

⑩..... ”الدر المختار“، کتاب الوقف، ج ۶، ص ۵۱۹.

مسئلہ ۳: وقف ایک صدقہ جاریہ ہے کہ واقف ہمیشہ اس کا ثواب پاتا رہے گا اور سب میں بہتر وہ وقف ہے جس کی مسلمانوں کو زیادہ ضرورت ہو اور جس کا زیادہ نفع ہو مثلاً کتابیں خرید کر کتب خانہ بنایا اور وقف کر دیا کہ ہمیشہ دین کی باتیں اسکے ذریعہ سے معلوم ہوتی رہیں گی۔^(۱) (عالمگیری) اور اگر وہاں مسجد نہ ہو اور اسکی ضرورت ہو تو مسجد بنوانا بہت ثواب کا کام ہے اور تعلیم علم دین کے لیے مدرسہ کی ضرورت ہو تو مدرسہ قائم کر دینا اور اسکی بقاء کے لیے جائداد وقف کرنا کہ ہمیشہ مسلمان اس سے فیض پاتے رہیں نہایت اعلیٰ درجہ کا نیک کام ہے۔

مسئلہ ۴: وقف کی صحت کے لیے یہ ضرور نہیں کہ اُسکے لیے متولی مقرر کرے اور اپنے قبضہ سے نکال کر متولی کا قبضہ دلا دے بلکہ واقف نے اگر اپنے ہی قبضہ میں رکھا جب بھی وقف صحیح ہے اور مشاع کا وقف بھی صحیح ہے۔^(۲) (عالمگیری)

مسئلہ ۵: وقف کا حکم یہ ہے کہ شے موقوف^(۳) واقف کی ملک سے خارج ہو جاتی ہے مگر موقوف علیہ (یعنی جس پر وقف کیا ہے اُسکی) ملک میں داخل نہیں ہوتی بلکہ خالص اللہ تعالیٰ کی ملک قرار پاتی ہے۔^(۴) (عالمگیری)

(وقف کے الفاظ)

مسئلہ ۶: وقف کے لیے مخصوص الفاظ ہیں جن سے وقف صحیح ہوتا ہے مثلاً میری یہ جائداد صدقہ موقوفہ^(۵) ہے کہ ہمیشہ مساکین پر اس کی آمدنی صرف ہوتی رہے یا اللہ تعالیٰ کے لیے میں نے اسے وقف کیا۔ مسجد یا مدرسہ یا فلاں نیک کام پر میں نے وقف کیا یا فقرا پر وقف کیا۔ اس چیز کو میں نے اللہ (عزوجل) کی راہ کے لیے کر دیا۔^(۶)

مسئلہ ۷: میری یہ زمین صدقہ ہے یا میں نے اُسے مساکین پر تصدق کیا^(۷) اس کہنے سے وقف نہیں ہوگا بلکہ یہ ایک منت ہے کہ اُس شخص پر وہ زمین یا اُسکی قیمت کا صدقہ کرنا واجب ہے صدقہ کر دیا تو بری الذمہ^(۸) ہے، ورنہ مرنے کے بعد یہ چیز ورثہ^(۹) کی ہوگی اور منت نہ پورا کرنے کا گناہ اُس شخص پر۔^(۱۰) (فتح القدیر)

①..... "الفتاویٰ الہندیہ"، کتاب الوقف، الباب الرابع عشر فی المتفرقات، ج ۲، ص ۴۸۱-۴۸۲.

②..... "الفتاویٰ الہندیہ"، کتاب الوقف، الباب الاول فی تعریفہ ورنہ وسببہ... إلخ، ج ۲، ص ۳۵۱.

③..... وقف کی گئی چیز۔

④..... "الفتاویٰ الہندیہ"، کتاب الوقف، الباب الاول فی تعریفہ ورنہ... إلخ، ج ۲، ص ۳۵۲.

⑤..... وقف شدہ صدقہ۔

⑥..... "الفتاویٰ الہندیہ"، کتاب الوقف، الباب الاول فی تعریفہ ورنہ... إلخ، فصل فی الالفاظ... إلخ، ج ۲، ص ۳۵۷.

⑦..... صدقہ کیا۔ ⑧..... یعنی منت پوری ہوگی۔ ⑨..... ورثاء، میت کے وارثین۔

⑩..... "فتح القدیر"، کتاب الوقف، ج ۵، ص ۴۱۸.

مسئلہ ۸: اس زمین کو میں نے فقرا کے لیے کر دیا، گر یہ لفظ وقف میں معروف ہو تو وقف ہے ورنہ اُس سے دریافت کیا جائے اگر کہے میری مراد وقف تھی تو وقف ہے یا مقصود صدقہ تھا یا کچھ ارادہ تھا ہی نہیں تو ان دونوں صورتوں میں نذر ہے مگر فرض کرو اُس شخص نے نذر پوری نہیں کی یعنی نہ وہ چیز صدقہ کی نہ اُسکی قیمت، اور مر گیا تو اُس میں وراثت جاری ہوگی ورنہ پر منت کا پورا کرنا ضرور نہیں۔^(۱) (فتح القدير)

مسئلہ ۹: کسی نے کہا میں نے اپنے باغ کی پیداوار وقف کی یا اپنی جائداد کی آمدنی وقف کی تو وقف صحیح ہو جائے گا کہ مراد باغ کو وقف کرنا یا جائداد کو وقف کرنا ہے، لہذا اگر باغ میں اس وقت پھل موجود ہیں تو یہ پھل وقف میں داخل نہ ہونگے۔^(۲) (فتح القدير)

مسئلہ ۱۰: کسی مکان کی آمدنی ہمیشہ مساکین کو دینے کے لیے وصیت کی یا جب تک فلاں زندہ رہے اُس کو دیا جائے اُسکے بعد ہمیشہ مساکین کے لیے تو اگرچہ صراحۃً^(۳) یہ وقف نہیں مگر ضرورۃً وقف ہے۔^(۴) (فتح القدير)

مسئلہ ۱۱: یہ کہا کہ میں نے اپنی یہ جائداد وقف کی میری طرف سے حج و عمرہ میں اسکی آمدنی صرف ہوگی تو وقف صحیح ہے اور اگر یہ کہا کہ یہ جائداد صدقہ ہے جس کو بیچ نہ کیا جائے تو وقف نہیں بلکہ صدقہ کی منت ہے اور اگر یہ کہا کہ صدقہ ہے جس کو نہ بیچ کیا جائے، نہ ہبہ کیا جائے، نہ اس میں میراث جاری ہو تو فقرا پر وقف ہے۔^(۵) (بحر الرائق)

مسئلہ ۱۲: یہ کہا کہ میرے اس مکان کے کرایہ سے ہر مہینہ میں دس روپے کی روٹی خرید کر مساکین کو تقسیم کر دیا کرو تو اس کہنے سے وہ مکان وقف ہو گیا۔^(۶) (بحر الرائق)

(وقف کے شرائط)

مسئلہ ۱۳: وقف چونکہ ایک قسم کا تبرع^(۷) ہے کہ بغیر معاوضہ اپنا مال اپنی ملک سے خارج کرنا ہے، لہذا تمام وہ شرائط جو تبرعات میں ہیں یہاں بھی معتبر ہیں اور ان کے علاوہ بھی شرطیں ہیں۔ وقف کے شرائط یہ ہیں:

- ①..... "فتح القدير"، كتاب الوقف، ج ۵، ص ۴۱۸.
- ②..... المرجع السابق.
- ③..... واضح طور پر۔
- ④..... "فتح القدير"، كتاب الوقف، ج ۵، ص ۴۱۹.
- ⑤..... "البحر الرائق"، كتاب الوقف، ج ۵، ص ۳۱۸.
- ⑥..... المرجع السابق، ص ۳۱۹.
- ⑦..... نقلی عبادت، صدقہ، خیرات۔

(۱) واقف کا عاقل ہونا۔

(۲) بالغ ہونا۔ نابالغ اور مجنون نے وقف کیا صحیح نہیں ہوا۔

(۳) آزاد ہونا۔ غلام نے وقف کیا صحیح نہ ہوا۔ اسلام شرط نہیں، لہذا کافر ذمی کا وقف بھی صحیح ہے۔ مثلاً یوں کہ اولاد

پر جائیداد وقف کی کہ اُس کی آمدنی اولاد کو نسلاً بعد نسل (۱) ملتی رہے اور اولاد میں کوئی نہ رہے تو مساکین پر صرف کی جائے یہ وقف جائز ہے اور اگر اُس نے اپنے ہم مذہب مساکین کی تخصیص (۲) کی یا یہ شرط لگا دی کہ اُس کی اولاد سے جو کوئی مسلمان ہو جائے اُسے اس کی آمدنی نہ دی جائے تو جس طرح اُس نے کہا یا لکھا ہے اُسی کے موافق کیا جائے۔ اور اگر اولاد پر اُس نے وقف کیا اور ہم مذہب ہونے کی شرط نہیں کی ہے تو اُسکی اولاد میں جو کوئی مسلمان ہو جائے گا اُسے بھی ملے گا کہ اس صورت میں اُس کی شرط کے خلاف نہیں۔

(۴) وہ کام جس کے لیے وقف کرتا ہے فی نفسہ ثواب کا کام ہو یعنی واقف کے نزدیک بھی وہ ثواب کا کام ہو اور واقع میں بھی ثواب کا کام ہو اگر ثواب کا کام نہیں ہے تو وقف صحیح نہیں مثلاً کسی نا جائز کام کے لیے وقف کیا اور اگر واقف کے خیال میں وہ نیکی کا کام ہو مگر حقیقت میں ثواب کا کام نہ ہو تو وقف صحیح نہیں اور اگر واقع میں ثواب کا کام ہے مگر واقف کے اعتقاد میں کار ثواب (۳) نہیں جب بھی وقف صحیح نہیں، لہذا اگر نصرانی نے بیت المقدس پر کوئی جائیداد وقف کی کہ اس کی آمدنی سے اُس کی مرمت کی جائے یا اُسکے تیل بتی میں صرف کی جائے یہ جائز ہے یا یوں وقف کیا کہ ہر سال ایک غلام خرید کر آزاد کیا جائے یا مساکین اہل ذمہ یا مسلمین پر صرف کیا جائے یہ جائز ہے اور اگر گرجا (۴) یا بُت خانہ کے نام وقف کیا کہ اُس کی مرمت یا چراغ بتی میں صرف کیا جائے یا حریوں پر صرف کیا جائے تو یہ باطل ہے کہ یہ ثواب کا کام نہیں اور اگر نصرانی نے حج و عمرہ کے لیے وقف کیا جب بھی وقف صحیح نہیں کہ اگرچہ یہ کار ثواب ہے مگر اس کے اعتقاد میں ثواب کا کام نہیں۔ (۵) (در مختار، رد المحتار، عالمگیری، بدائع وغیرہا)

مسئلہ ۱۴: کافر نے گرجا یا بُت خانہ کے لیے وقف کیا اور یہ بھی کہہ دیا کہ اگر یہ گرجا یا بُت خانہ ویران ہو جائے تو

①..... یعنی نسل در نسل۔ ②..... یعنی اپنے مذہب کے مساکین کے لئے خاص کیا۔

③..... ثواب کا کام۔ ④..... عیسائیوں کی عبادت گاہ۔

⑤..... ”الدر المختار“ و ”رد المحتار“، کتاب الوقف، مطلب: لو وقف علی الاغنیاء... إلخ، ج ۶، ص ۵۱۸-۵۲۲۔

و ”الفتاویٰ الہندیہ“، کتاب الوقف، الباب الاول فی تعریفہ و رکنہ... إلخ، ج ۲، ص ۳۵۲-۳۵۳۔

و ”بدائع الصنائع“، کتاب الوقف والصدقة، ج ۵، ص ۳۲۸-۳۲۹ وغیرہا۔

فقرا و مساکین پر اُسکی آمدنی صرف کی جائے تو گر جا بابت خانہ پر آمدنی صرف نہ کی جائے بلکہ فقرا و مساکین ہی پر صرف کریں۔⁽¹⁾ (عالمگیری)

مسئلہ ۱۵: اگر کافر ذمی نے امور خیر⁽²⁾ کے لیے وقف کیا اور تفصیل نہ کی تو اگرچہ اُسکے اعتقاد میں گر جا و بت خانہ و مساکین پر صرف کرنا سبب ہی امور خیر ہیں مگر مساکین ہی پر صرف کی جائے دیگر امور میں صرف نہ کریں اور اگر اپنے پڑوسیوں پر صرف کرنے کے لیے اس شرط سے وقف کیا کہ اگر کوئی پڑوس والا باقی نہ رہے تو مساکین پر صرف کیا جائے تو یہ وقف جائز ہے۔ اور اُسکے پڑوس میں یہود و نصاریٰ و ہنود⁽³⁾ و مسلمان سب ہوں تو سب پر صرف کیا جائے اور مردوں کے کفن و دفن کے لیے وقف کیا تو ان میں صرف کیا جائے۔⁽⁴⁾ (عالمگیری)

مسئلہ ۱۶: ذمی نے اپنے گھر کو مسجد بنایا اور اُسکی شکل و صورت بالکل مسجد سی کردی اور اُس میں نماز پڑھنے کی مسلمانوں کو اجازت بھی دیدی اور مسلمانوں نے اُس میں نماز پڑھی بھی جب بھی مسجد نہیں ہوگی اور اُسکے مرنے کے بعد میراث جاری ہوگی۔ یوہیں اگر گھر کو گر جا وغیرہ بنا دیا جب بھی اُس میں میراث جاری ہوگی۔⁽⁵⁾ (عالمگیری)

(۵) وقف کے وقت وہ چیز واقف کی ملک ہو۔

مسئلہ ۱۷: اگر وقف کرنے کے وقت اُسکی ملک نہ ہو بعد میں ہو جائے تو وقف صحیح نہیں مثلاً ایک شخص نے مکان یا زمین غصب کر لی تھی اُسے وقف کر دیا پھر مالک سے اُس کو خرید لیا اور ثمن بھی ادا کر دیا یا کوئی چیز دے کر مالک سے مصالحت کر لی تو اگرچہ اب مالک ہو گیا ہے مگر وقف صحیح نہیں کہ وقف کے وقت مالک نہ تھا۔⁽⁶⁾ (بحر الرائق)

مسئلہ ۱۸: ایک شخص نے دوسرے شخص کے لیے اپنے مکان کی وصیت کی اور اُس موصیٰ لہ⁽⁷⁾ نے ابھی سے اُسے وقف کر دیا پھر موصیٰ⁽⁸⁾ مرا تو یہ وقف صحیح نہ ہوا کہ وقف کے وقت موصیٰ لہ اُس کا مالک ہی نہ تھا۔ یوہیں کسی سے زمین خریدی تھی اور بائع کو اختیار شرط تھا مشتری نے وقف کردی پھر بائع نے بیع کو جائز کر دیا یہ وقف جائز نہیں اور اگر مشتری کو اختیار تھا اور بعد وقف

①..... "الفتاویٰ الہندیۃ"، کتاب الوقف، الباب الاول فی تعریفہ و رکنہ... إلخ، ج ۲، ص ۳۵۳.

②..... نیکی، بھلائی کے کام۔

③..... ہندوؤں۔

④..... "الفتاویٰ الہندیۃ"، کتاب الوقف، الباب الاول فی تعریفہ و رکنہ... إلخ، ج ۲، ص ۳۵۳.

⑤..... المرجع السابق.

⑥..... "البحر الرائق"، کتاب الوقف، ج ۵، ص ۳۱۴.

⑦..... جس کے لئے وصیت کی گئی۔

⑧..... وصیت کرنے والا۔

مشتری نے خیار⁽¹⁾ ساقط کر دیا تو وقف جائز ہے۔ موہوب لہ⁽²⁾ نے قبضہ سے پہلے وقف کر دیا پھر قبضہ کیا تو وقف جائز نہیں اور اگر ہبہ فاسد تھا مگر قبضہ کے بعد موہوب لہ نے وقف کیا تو وقف صحیح ہے اور موہوب لہ پر اُسکی قیمت واجب ہے۔⁽³⁾ (فتح القدیر)

مسئلہ ۱۹: بیع فاسد سے مکان خریدنا تھا اور قبضہ کر کے وقف کیا تو وقف صحیح ہے اور قبضہ سے پہلے وقف کیا تو نہیں اور بیع صحیح سے خریدنا مگر ابھی نہ تو ثمن⁽⁴⁾ ادا کیا ہے نہ قبضہ کیا ہے اور وقف کر دیا تو یہ وقف موقوف⁽⁵⁾ ہے اگر ثمن ادا کر کے قبضہ کر لیا جائز ہو گیا اور مر گیا اور کوئی مال بھی ایسا نہیں چھوڑا کہ اس سے ثمن ادا کیا جائے تو وقف صحیح نہیں مکان فروخت کر کے بائع کو ثمن ادا کیا جائے۔⁽⁶⁾ (خانہ، عالمگیری)

مسئلہ ۲۰: ایک مکان خرید کر وقف کیا اس پر کسی نے دعویٰ کیا کہ یہ میرا ہے جس نے بیچا تھا اُس کا نہ تھا اور قاضی نے مدعی کی ڈگری دیدی یا اُس پر شفعہ کا دعویٰ کیا اور شفعہ⁽⁷⁾ کے حق میں فیصلہ ہوا تو وقف شکست ہو جائیگا⁽⁸⁾ اور وہ مکان اصلی مالک یا شفعہ کو مل جائے گا اگرچہ خریدار نے اُسے مسجد بنا دیا ہو۔⁽⁹⁾ (درمختار)

مسئلہ ۲۱: مرتد نے زمانہ ارتداد⁽¹⁰⁾ میں وقف کیا تو یہ وقف موقوف ہے اگر اسلام کی طرف واپس ہوا تو وقف صحیح ہے ورنہ باطل۔⁽¹¹⁾ (عالمگیری)

(۶) جس نے وقف کیا وہ اپنی کم عقلی یا دین⁽¹²⁾ کی وجہ سے ممنوع التصرف نہ ہو۔⁽¹³⁾

مسئلہ ۲۲: ایک بیوقوف شخص ہے جسکی نسبت قاضی کو اندیشہ ہے کہ اگر اس کی روک تھام نہ کی گئی تو جائداد تباہ و برباد کر دیگا

①..... اختیار۔ ②..... جس کے لیے ہبہ کیا۔

③..... ”فتح القدیر“، کتاب الوقف، ج ۵، ص ۴۱۔

④..... قیمت۔ ⑤..... یعنی فی الحال اس پر وقف کا حکم نہیں لگایا جائے گا۔

⑥..... ”الفتاویٰ الخانیہ“، کتاب الوقف، فصل فی وقف المریض، ج ۲، ص ۳۱۲۔

و ”الفتاویٰ الہندیہ“، کتاب الوقف، الباب الاول فی تعریفہ و رکنہ و سببہ... إلخ، ج ۲، ص ۳۵۴۔

⑦..... شفعہ کا دعویٰ کرنے والے۔ ⑧..... یعنی وقف نہ رہے گا۔

⑨..... ”الدرالمختار“،

⑩..... مرتد ہونے کی حالت میں۔

⑪..... ”الفتاویٰ الہندیہ“، کتاب الوقف، الباب الاول فی تعریفہ و رکنہ... إلخ، ج ۲، ص ۳۵۴۔

⑫..... قرض۔ ⑬..... لین دین و دیگر معاملات سے روکا نہ گیا ہو۔

قاضی نے حکم دیدیا کہ یہ شخص اپنی جائداد میں تصرف نہ کرے، اس نے کچھ جائداد وقف کی تو وقف صحیح نہ ہوا۔⁽¹⁾ (فتح القدر)

مسئلہ ۲۳: شخص مذکور نے اپنی جائداد اس طرح وقف کی کہ میں جب تک زندہ رہوں اسکے منافع اپنی ذات پر صرف کرتا رہوں اور میرے بعد مساکین یا مسجد یا مدرسہ میں صرف ہوں تو محققین کے نزدیک وقف صحیح ہے اور اس وقف کی صحت کا حاکم نے حکم دیدیا جب تو سبھی کے نزدیک صحیح ہے۔⁽²⁾ (فتح القدر)

مسئلہ ۲۴: مریض پر اتنا دین ہے کہ اُسکی تمام جائداد دین میں مستغرق⁽³⁾ ہے اُسکا وقف صحیح نہیں۔⁽⁴⁾ (ردالمحتار)

(۷) جہالت نہ ہونا یعنی جسکو وقف کیا یا جس پر وقف کیا معلوم ہو۔

مسئلہ ۲۵: اپنی جائداد کا ایک حصہ وقف کیا اور یہ تعیین نہیں کی کہ وہ کتنا ہے مثلاً تہائی، چوتھائی وغیرہ تو وقف صحیح نہ ہوا اگرچہ بعد میں اُس حصہ کی تعیین کر دے⁽⁵⁾۔ وقف میں تردید کرنا کہ اس زمین کو یا اس زمین کو وقف کیا یہ وقف بھی صحیح نہیں۔⁽⁶⁾ (بحر)

مسئلہ ۲۶: وقف صحیح ہونے کے لیے زمین یا مکان کا معلوم ہونا ضروری ہے اسکے حدود ذکر کرنا شرط نہیں۔⁽⁷⁾ (ردالمحتار)

مسئلہ ۲۷: اس مکان میں جتنے سہام⁽⁸⁾ میرے ہیں اُن کو میں نے وقف کیا اگرچہ معلوم نہ ہو کہ اسکے کتنے سہام ہیں یہ وقف صحیح ہے کہ اگرچہ اسے اس وقت معلوم نہیں مگر حقیقتہً وہ متعین ہیں مجہول نہیں۔ یوہیں اگر یوں کہا کہ اس مکان میں میرا جو کچھ حصہ ہے اُسے وقف کیا اور وہ ایک تہائی ہے مگر حقیقتہً اس کا حصہ تہائی نہیں بلکہ نصف ہے جب بھی وقف صحیح ہے اور گل حصہ یعنی نصف وقف ہو جائے گا۔⁽⁹⁾ (خانہ، بحر)

①..... "فتح القدر"، کتاب الوقف، ج ۵، ص ۴۱۷.

②..... المرجع السابق.

③..... ڈوبی ہوئی، گھری ہوئی۔

④..... "ردالمحتار"، کتاب الوقف، مطلب: الوقف فی المرض، ج ۶، ص ۶۰۸.

⑤..... تخصیص کر دے۔

⑥..... "البحر الرائق"، کتاب الوقف، ج ۵، ص ۳۱۵.

⑦..... "ردالمحتار"، کتاب الوقف، مطلب: قد ینبت الوقف بالضرورة، ج ۶، ص ۵۲۳.

⑧..... حصے

⑨..... "الفتاویٰ الخانیة"، کتاب الوقف، فصل فی وقف المشاع، ج ۲، ص ۳۰۴.

و "البحر الرائق"، کتاب الوقف، ج ۵، ص ۳۱۵.

مسئلہ ۲۸: ایک شخص نے اپنی زمین وقف کی جس میں درخت ہیں اور درختوں کو وقف سے مستثنیٰ کیا یہ وقف صحیح نہ ہو کہ اس صورت میں درخت مع زمین کے مستثنیٰ ہونگے تو باقی زمین جس کو وقف کر رہا ہے مجہول ہوگی۔^(۱) (بحر)

مسئلہ ۲۹: موقوف علیہ^(۲) اگر مجہول ہے^(۳) مثلاً اس کو میں نے اللہ (عزوجل) کے لیے وقف مؤبد^(۴) کیا یا اپنی قرابت والے پر وقف کیا، یا یہ کہا کہ زید یا عمرو پر وقف کیا اور اسکے بعد مساکین پر صرف کیا جائے یہ وقف صحیح نہیں۔^(۵) (عالمگیری)

(۸) وقف کو شرط پر معلق نہ کیا ہو۔

مسئلہ ۳۰: اگر شرط پر معلق کیا^(۶) مثلاً میرا بیٹا سفر سے واپس آئے تو یہ زمین وقف ہے یا اگر میں اس زمین کا مالک ہو جاؤں یا اسے خرید لوں تو وقف ہے یہ وقف صحیح نہیں بلکہ اگر وہ شرط ایسی ہو جس کا ہونا یقینی ہے جب بھی صحیح نہیں مثلاً اگر کل کا دن آجائے تو وقف ہے۔^(۷) (ردالمحتار)

مسئلہ ۳۱: میری یہ زمین وقف ہے اگر میں چاہوں اسکے بعد فوراً متصلاً^(۸) یہ کہا کہ میں نے چاہا اور اس کو وقف کر دیا تو وقف صحیح ہے اور نہ کہا تو وقف صحیح نہیں اور اگر یہ کہا کہ میری زمین وقف ہے اگر فلاں چاہے اور اس شخص نے فوراً کہا میں نے چاہا تو وقف صحیح نہیں۔^(۹) (عالمگیری)

مسئلہ ۳۲: اگر ایسی شرط پر معلق کیا جو فی الحال موجود ہے تو تعلیق باطل ہے اور وقف صحیح مثلاً یہ کہا کہ اگر یہ زمین میری ملک میں ہو یا میں اس کا مالک ہو جاؤں تو وقف ہے اور اس کہنے کے وقت زمین اسکی ملک میں ہے تو وقف صحیح ہے اور اس وقت ملک میں نہیں ہے تو صحیح نہیں۔^(۱۰) (خانہ)

مسئلہ ۳۳: کسی شخص کا مال گم ہو گیا ہے اُس نے یہ کہا کہ اگر میں گمشدہ مال کو پالوں تو مجھ پر اللہ (عزوجل) کے لیے

①..... "البحر الرائق"، کتاب الوقف، ج ۵، ص ۳۳۵.

②..... جس پر وقف کیا گیا۔ ③..... یعنی متعین نہیں، معلوم نہیں۔ ④..... ہمیشہ کے لئے وقف۔

⑤..... "الفتاویٰ الہندیہ"، کتاب الوقف، الباب الاول فی تعریفہ و رکنہ... إلخ، ج ۲، ص ۳۵۳.

⑥..... مشروط کیا۔

⑦..... "ردالمحتار"، کتاب الوقف، مطلب: قد ینتھ الوقف بالضرورة، ج ۶، ص ۵۲۳.

⑧..... ساتھ ہی، بغیر وقفہ کئے۔

⑨..... "الفتاویٰ الہندیہ"، کتاب الوقف، الباب الاول فی تعریفہ و رکنہ... إلخ، ج ۲، ص ۳۵۵.

⑩..... "الفتاویٰ الخانیہ"، کتاب الوقف، فصل فی مسائل الشرط فی الوقف... إلخ، ج ۲، ص ۳۰۵.

اس زمین کا وقف کر دینا ہے یہ وقف کی منت ہے یعنی اگر چیز مل گئی تو اُس پر لازم ہوگا کہ زمین کو ایسے لوگوں پر وقف کرے جنہیں زکاۃ دے سکتا ہے اور اگر ایسوں پر وقف کیا جن کو زکاۃ نہیں دے سکتا مثلاً اپنی اولاد پر تو وقف صحیح ہو جائے گا مگر نذر⁽¹⁾ بدستور اُسکے ذمہ باقی ہے۔⁽²⁾ (عالمگیری، خلاصہ)

مسئلہ ۳۴: مریض نے کہا اگر میں اس مرض سے مر جاؤں تو میری یہ زمین وقف ہے یہ وقف صحیح نہیں اور اگر یہ کہا کہ میں مر جاؤں تو میری اس زمین کو وقف کر دینا یہ وقف کے لیے وکیل کرنا ہے اس کے مرنے کے بعد وکیل نے وقف کیا تو صحیح ہو گیا کہ وقف کے لیے وکیل⁽³⁾ درست ہے اور تو وکیل کو شرط پر معلق کرنا بھی درست ہے مثلاً یہ کہا کہ اگر میں اس گھر میں جاؤں تو میرا مکان وقف ہے یہ وقف صحیح نہیں اور اگر یہ کہتا کہ میں اس گھر میں جاؤں تو تم میرے مکان کو وقف کر دینا تو وقف صحیح ہے۔ (جوہرہ نبیرہ، خلاصہ)⁽⁴⁾ یعنی اُس صورت میں صحیح ہے کہ وہ زمین اس کے ترکہ کی تہائی کے اندر ہو یا ورثہ اس وقف کو جائز کر دیں اور ورثہ جائز نہ کریں تو ایک تہائی وقف ہے باقی میراث کہ یہ وقف وصیت کے حکم میں ہے اور وصیت تہائی تک جاری ہوگی بغیر اجازت ورثہ تہائی سے زیادہ میں وصیت جاری نہیں ہو سکتی۔

مسئلہ ۳۵: کسی نے کہا اگر میں مر جاؤں تو میرا مکان فلاں پر وقف ہے یہ وقف نہیں بلکہ وصیت ہے یعنی وہ شخص اگر اپنی زندگی میں باطل کرنا چاہے تو باطل ہو سکتی ہے اور مرنے کے بعد یہ وصیت ایک تہائی میں لازم ہوگی ورثہ اس کو رد نہیں کر سکتے اگرچہ وارث ہی پر وقف کیا ہو مثلاً یہ کہا کہ میں نے اپنے فلاں لڑکے اور نسل بعد نسل اُسکی اولاد پر وقف کیا اور جب سلسلہ نسل منقطع ہو جائے تو فقرا و مساکین پر صرف کیا جائے تو اس صورت میں دو تہائی ورثہ لینگے اور ایک تہائی کی آمدنی تنہا موقوف علیہ لگا اُس کے بعد اُس کی اولاد لیتی رہے گی۔⁽⁵⁾ (درمختار، ردالمحتار)

(۹) جائیداد موقوفہ کو بیع کر کے ثمن⁽⁶⁾ کو صرف⁽⁷⁾ کر ڈالنے کی شرط نہ ہو۔ یوہیں یہ شرط کہ جس کو میں چاہوں گا بہہ کر دوں گا یا جب مجھے ضرورت ہوگی اسے رہن رکھ دوں گا غرض ایسی شرط جس سے وقف کا ابطال ہوتا ہو⁽⁸⁾ وقف کو باطل کر دیتی

①.....منت۔

②....."الفتاویٰ الہندیہ"، کتاب الوقف، الباب الاول فی تعریفہ و رکنہ... إلخ، ج ۲، ص ۳۵۵۔

و "خلاصۃ الفتاویٰ"، کتاب الوقف، الفصل الثالث، ج ۴، ص ۱۲۴۔

③.....وکیل بنانا، وکیل کرنا۔

④....."الجوہرۃ النبیرۃ"، کتاب الوقف، الجزء الاول، ص ۴۳۳۔

و "خلاصۃ الفتاویٰ"، کتاب الوقف، الفصل الثالث، ج ۴، ص ۱۲۴۔

⑤....."الدرالمختار" و "ردالمحتار"، کتاب الوقف، مطلب: شرائط الواقف معتبر... إلخ، ج ۶، ص ۵۲۹۔

⑥.....قیمت۔ ⑦.....خرچ۔ ⑧.....یعنی اس سے وقف باطل ہوتا ہو۔

ہے ہاں وقف کے استبدال کی شرط صحیح ہے۔ یعنی اس جائداد کو بیع کر کے (1) کوئی دوسری جائداد خرید کر اسکے قائم مقام کردی جائے گی اور اسکا ذکر آگے آتا ہے۔

مسئلہ ۳۶: وقف اگر مسجد ہے اور اس میں اس قسم کی شرطیں لگائیں مثلاً اسکو مسجد کیا اور مجھے اختیار ہے کہ اسے بیع کر ڈالوں یا ہبہ کر دوں تو وقف صحیح ہے اور شرط باطل۔ (2) (ردالمحتار)

مسئلہ ۳۷: امام محمد رحمہ اللہ تعالیٰ کے نزدیک وقف میں خیار شرط نہیں ہو سکتا اور امام ابو یوسف رحمہ اللہ تعالیٰ کے نزدیک ہو سکتا ہے مثلاً یہ کہ میں نے وقف کیا اور تین دن تک کا مجھے اختیار ہے کہ تین دن گزر جانے پر وقف صحیح ہو جائے گا اور مسجد خیار شرط کے ساتھ وقف کی ہے تو بالاتفاق شرط باطل ہے اور وقف صحیح۔ (3) (عالمگیری)

(۱۰) تابید یعنی ہمیشہ کے لیے ہونا مگر صحیح یہ ہے کہ وقف میں ہمیشگی کا ذکر کرنا شرط نہیں یعنی اگر وقف مؤبد نہ کہا جب بھی مؤبد ہی ہے اور اگر مدت خاص کا ذکر کیا مثلاً میں نے اپنا مکان ایک ماہ کے لیے وقف کیا اور جب مہینہ پورا ہو جائے تو وقف باطل ہو جائیگا تو یہ وقف نہ ہو اور ابھی سے باطل ہے۔ (4) (خانہ)

مسئلہ ۳۸: اگر یہ کہا کہ میری زمین میرے مرنے کے بعد ایک سال تک صدقہ موقوفہ (5) ہے تو یہ صدقہ کی وصیت ہے اور ہمیشہ فقرا پر اسکی آمدنی صرف ہوتی رہے گی۔ (6) (عالمگیری)

مسئلہ ۳۹: اگر یہ کہا کہ میری زمین ایک سال تک فلاں شخص پر صدقہ موقوفہ ہے اور سال پورا ہونے پر وقف باطل ہے تو ایک سال تک اسکی آمدنی اُس شخص کو دی جائے گی اور ایک سال کے بعد مساکین پر صرف ہوگی اور اگر صرف اتنا ہی کہا کہ ایک سال تک فلاں شخص پر صدقہ موقوفہ ہے تو ایک سال تک اُس کی آمدنی اُس شخص کو دی جائے گی۔ اور سال پورا ہونے پر ورثہ کا حق ہے۔ (7) (خانہ)

(۱۱) وقف بالآخر ایسی جہت کے لیے ہو جس میں انقطاع (8) نہ ہو مثلاً کسی نے اپنی جائداد اپنی اولاد پر وقف کی

①..... بیچ کر۔

②..... ”ردالمحتار“، کتاب الوقف، مطلب: قد ینتھ الوقف بالضرورة، ج ۶، ص ۵۲۴۔

③..... ”الفتاویٰ الہندیہ“، کتاب الوقف، الباب الاول فی تعریفہ ورنکہ... إلخ، ج ۲، ص ۳۰۶۔

④..... ”الفتاویٰ الخانیہ“، کتاب الوقف، فصل فی مسائل الشرط فی الوقف، ج ۲، ص ۳۰۵۔

⑤..... یعنی وقف شدہ صدقہ۔

⑥..... ”الفتاویٰ الہندیہ“، کتاب الوقف، الباب الاول فی تعریفہ ورنکہ... إلخ، ج ۲، ص ۳۰۶۔

⑦..... ”الفتاویٰ الخانیہ“، کتاب الوقف، فصل فی مسائل الشرط فی الوقف، ج ۲، ص ۳۰۵۔

⑧..... اختتام۔

اور یہ ذکر کر دیا کہ جب میری اولاد کا سلسلہ نہ رہے تو مساکین پر یا نیک کاموں میں صرف کی جائے تو وقف صحیح ہے کہ اب منقطع (1) ہونے کی کوئی صورت نہ رہی۔

مسئلہ ۴۰: اگر فقط اتنا ہی کہا کہ میں نے اسے وقف کیا اور موقوف علیہ کا ذکر نہ کیا تو عرفاً (2) اسکے یہی معنی ہیں کہ نیک کاموں میں صرف ہوگی اور بلحاظ معنی ایسی جہت ہوگی جس کے لیے انقطاع نہیں، لہذا یہ وقف صحیح ہے۔ (3) (ردالمحتار)

مسئلہ ۴۱: جائداد کسی خاص مسجد کے نام وقف کی تو چونکہ مسجد ہمیشہ رہنے والی چیز ہے اسکے لیے انقطاع نہیں، لہذا وقف صحیح ہے۔ (4) (ردالمحتار)

مسئلہ ۴۲: وقف صحیح ہونے کے لیے یہ ضرور نہیں کہ جائداد موقوفہ کے ساتھ حق غیر کا تعلق نہ ہو بلکہ حق غیر کا تعلق ہو جب بھی وقف صحیح ہے۔ مثلاً وہ جائداد اگر کسی کے اجارہ میں ہے اور وقف کر دی تو وقف صحیح ہو گیا جب مدت اجارہ پوری ہو جائے یا دونوں میں کسی کا انتقال ہو جائے تو اب اجارہ ختم ہو جائے گا اور جائداد مصرف وقف میں (5) صرف ہوگی۔ (6) (بحر)

(وقف کے احکام)

مسئلہ ۴۳: وقف کا حکم یہ ہے کہ نہ خود وقف کرنے والا اس کا مالک ہے نہ دوسرے کو اس کا مالک بنا سکتا ہے نہ اسکو بیع کر سکتا ہے (7) نہ عاریت دے سکتا ہے نہ اسکو رہن رکھ سکتا ہے۔ (8) (درمختار)

مسئلہ ۴۴: مکان موقوف کو بیع کر دیا یا رہن رکھ دیا اور مشتری یا مرتہن نے اُس میں سکونت (9) کی بعد کو معلوم ہوا کہ یہ وقف ہے تو جب تک اس مکان میں رہے اس کا کرایہ دینا ہوگا۔ (10) (درمختار)

①..... ختم۔

②..... یعنی وہاں کے لوگوں کی عادات و رسوم کے مطابق، عام بول چال کے مطابق۔

③..... ”ردالمحتار“، کتاب الوقف، مطلب: قدیثت الوقف بالضرورة، ج ۶، ص ۵۲۲۔

④..... ”ردالمحتار“، کتاب الوقف، مطلب: قدیثت الوقف بالضرورة، ج ۶، ص ۵۲۲۔

⑤..... یعنی جن کاموں میں مال وقف خرچ ہوتا ہے ان میں۔

⑥..... ”البحر الرائق“، کتاب الوقف، ج ۵، ص ۳۱۷۔

⑦..... بیچ سکتا ہے۔

⑧..... ”الدر المختار“، کتاب الوقف، ج ۶، ص ۵۱۶-۵۱۸۔

⑨..... رہائش۔

⑩..... ”الدر المختار“، کتاب الوقف، ج ۶، ص ۵۴۱۔

مسئلہ ۴۵: وقف کو مستحقین (یعنی موقوف علیہم^(۱)) پر تقسیم کرنا جائز نہیں مثلاً کسی شخص نے جائیداد اپنی اولاد پر وقف کی تو یہ نہیں ہو سکتا کہ یہ جائیداد اولاد پر تقسیم کر دی جائے کہ ہر ایک اپنے حصہ کی آمدنی سے متمتع ہو^(۲) بلکہ وقف کی آمدنی ان پر تقسیم ہوگی۔^(۳) (ردالمحتار، ردالمحتار)

مسئلہ ۴۶: جن لوگوں پر زمین وقف ہے وہ لوگ اگر باہم رضامندی کے ساتھ ایک ایک ٹکڑا زراعت کے لیے لے لیں پھر دوسرے سال بدل کر دوسرے دوسرے ٹکڑے لیں تو ہو سکتا ہے مگر ایسی تقسیم جو ہمیشہ کے لیے ہو کہ ہر سال وہی کھیت وہ شخص لے دوسرے کو نہ لینے دے یہ نہیں ہو سکتا۔^(۴) (ردالمحتار)

کس چیز کا وقف صحیح ہے اور کس کا نہیں

جائیداد غیر منقولہ^(۵) جیسے زمین، مکان، دوکان ان کا وقف صحیح ہے اور جو چیزیں منقول ہوں^(۶) مگر غیر منقول کے تابع ہوں ان کا وقف غیر منقول کا تابع ہو کر صحیح ہے، مثلاً کھیت کو وقف کیا تو ہل نیل اور کھیتی کے جملہ آلات اور کھیتی کے غلام یہ سب کچھ تبعاً^(۷) وقف ہو سکتے ہیں یا باغ وقف کیا تو باغ کے جملہ سامان نیل اور چرسا^(۸) وغیرہ کو تبعاً وقف کر سکتا ہے۔^(۹) (خانہ)

مسئلہ ۴۷: کھیت کے ساتھ ساتھ ہل نیل وغیرہ بھی وقف کیے تو انکی تعداد بھی بیان کر دینی چاہیے کہ اتنے غلام اور اتنے نیل اور اتنی اتنی فلاں چیزیں اور یہ بھی ذکر کر دینا چاہیے کہ نیل اور غلام کا نفقہ بھی اسی جائیداد موقوفہ سے دیا جائے اور اگر یہ شرط نہ بھی ذکر کرے جب بھی انکے مصارف^(۱۰) اُسی سے دیے جائیں گے۔^(۱۱) (عالمگیری)

مسئلہ ۴۸: غلام یا نیل اگر کمزور ہو گیا اور کام کے قابل نہ رہا اور وقف^(۱۲) نے یہ شرط کر دی تھی کہ جب تک زندہ

①..... جن پر وقف کیا گیا۔ ②..... نفع اٹھائے۔

③..... ”الدرالمختار“ و ”ردالمحتار“، کتاب الوقف، مطلب: سکن داراً ثم ظهر... إلخ، ج ۶، ص ۵۴۱۔

④..... ”ردالمحتار“، کتاب الوقف، مطلب: فی التہایؤ فی ارض الوقف بین المستحقین، ج ۶، ص ۵۴۲۔

⑤..... وہ جائیداد جو دوسری جگہ منتقل نہ کی جاسکتی ہو۔ ⑥..... ایک جگہ سے دوسری جگہ منتقل کی جاسکتی ہوں۔

⑦..... ضمناً۔ ⑧..... چڑے کا بڑا ڈول۔

⑨..... ”الفتاویٰ الخانیہ“، کتاب الوقف، فصل فی وقف المنقول، ج ۲، ص ۳۰۹۔

⑩..... اخراجات۔

⑪..... ”الفتاویٰ الہندیہ“، کتاب الوقف، الباب الثانی فیما یجوز وقفہ... إلخ، ج ۲، ص ۳۶۰۔

⑫..... وقف کرنے والا۔

رہے وقف سے خوراک ملتی رہے تو اب بھی دی جائے اور اگر وقف نے کہہ دیا ہو کہ اس سے کام لیا جائے اور کام کے مقابل کھانے کو دیا جائے تو اب وقف سے نہیں دیا جاسکتا اور ایسی صورت میں کہ وہ کام کا نہ رہا بیچ کر اُسکے بدلے میں دوسرا نیل خریدنا جائز ہے اور اگر ان داموں (1) میں دوسرا نہ ملے تو وقف کی آمدنی میں سے کچھ شامل کر کے دوسرا خریدا جائے۔ یوہیں دیگر آلات زراعت چرسا، رسا، ہل وغیرہ خراب ہو جائیں تو انھیں بیچ کر دوسرے خرید لیے جائیں جو وقف کے لیے کارآمد ہوں اور اس قسم کے تصرفات (2) وقف کا متولی کرے گا۔ (3) (عالمگیری، ردالمحتار)

مسئلہ ۴۹: گھوڑے اور اسلحہ کا وقف جائز ہے اور انکے علاوہ دوسری منقولات جنکے وقف کا رواج ہے ان کو مستقلاً (4) وقف کرنا جائز ہے۔ نہیں تو نہیں۔ رہا سبغاً وقف کرنا وہ ہم پہلے بیان کر چکے کہ جائز ہے۔ بعض وہ چیزیں جن کے وقف کا رواج ہے یہ ہیں: مردہ لے جانے کی چار پائی اور جنازہ پوش (5)، میت کے غسل دینے کا تخت، قرآن مجید، کتابیں، دیگ، دری، قالین، شامیانہ، شادی اور برات کے سامان کہ ایسی چیزوں کو لوگ وقف کر دیتے ہیں کہ اہل حاجت ضرورت کے وقت ان چیزوں کو کام میں لائیں پھر متولی (6) کے پاس واپس کر جائیں۔ یوہیں بعض مدارس اور یتیم خانوں میں سرمائی کپڑے (7) اور لحاف گدے وغیرہ وقف کر کے دیدیے جاتے ہیں کہ جاڑوں (8) میں طلبہ اور یتیموں کو استعمال کے لیے دیدیے جاتے ہیں اور جاڑے نکل جانے کے بعد واپس لے لیے جاتے ہیں۔ (9) (تبیین، عالمگیری، ردالمحتار)

مسئلہ ۵۰: مسجد پر قرآن مجید وقف کیا تو اس مسجد میں جس کا جی چاہے اُس میں تلاوت کر سکتا ہے دوسری جگہ لے جانے کی اجازت نہیں کہ اس طرح پر وقف کرنے والے کا منشاء (10) یہی ہوتا ہے اور اگر وقف نے تصریح کر دی ہے کہ اسی مسجد

①..... یعنی اتنی قیمت۔ ②..... معاملات۔

③..... ”الفتاویٰ الہندیہ“، کتاب الوقف، الباب الثانی فیما یجوز وقفہ... إلخ، ج ۲، ص ۳۶۰-۳۶۱۔

و ”ردالمحتار“، کتاب الوقف، مطلب: لا یشرط التحدید فی وقف العقار، ج ۶، ص ۵۵۵۔

④..... ہمیشہ، ہر وقت۔ ⑤..... جنازہ پر ڈالی جانے والی چادر۔ ⑥..... مال وقف کا نگران۔

⑦..... سردیوں کے کپڑے۔ ⑧..... سردیوں۔

⑨..... ”تبیین الحقائق“، کتاب الوقف، ج ۴، ص ۲۶۵۔

و ”الفتاویٰ الہندیہ“، کتاب الوقف، الباب الثانی فیما یجوز وقفہ... إلخ، ج ۲، ص ۳۶۱۔

و ”الدر المختار“، کتاب الوقف، ج ۶، ص ۵۵۷-۵۵۹۔

⑩..... مقصد۔

میں تلاوت کی جائے جب تو بالکل ظاہر ہے کیونکہ اُسکی شرط کے خلاف نہیں کیا جاسکتا۔⁽¹⁾ (عالمگیری، ردالمحتار)

مسئلہ ۵۱: مدارس میں کتابیں وقف کر دی جاتی ہیں اور عام طور پر یہی ہوتا ہے کہ جس مدرسہ میں وقف کی جاتی ہیں اُسی کے اساتذہ اور طلبہ کے لیے ہوتی ہیں ایسی صورت میں وہ کتابیں دوسرے مدرسہ میں نہیں لیجائی جاسکتیں۔ اور اگر اس طرح پر وقف کی ہیں کہ جن کو دیکھنا ہو وہ کتب خانہ میں آ کر دیکھیں تو وہیں دیکھی جاسکتی ہیں اپنے گھر پر دیکھنے کے لیے نہیں لاسکتے۔⁽²⁾ (ردالمحتار)

مسئلہ ۵۲: بادشاہ اسلام نے کوئی زمین یا گاؤں مصالح عامہ⁽³⁾ پر وقف کیا مثلاً مسجد، مدرسہ، سرائے⁽⁴⁾ وغیرہ پر تو وقف جائز ہے۔ اور ثواب پائے گا اور اگر خاص اپنے نفس یا اپنی اولاد پر وقف کیا تو وقف ناجائز ہے جب کہ بیت المال⁽⁵⁾ کی زمین ہو کہ اس کو مصلحت خاص کے لیے وقف کرنے کا اُسے اختیار نہیں ہاں اگر اپنی ملک مثلاً خرید کر وقف کرنا چاہتا ہے تو اس کا اُسے اختیار ہے۔⁽⁶⁾ (ردالمحتار، ردالمحتار)

مسئلہ ۵۳: زمین کسی نے عاریت یا اجارہ پر لی تھی اُس میں مکان بنا کر وقف کر دیا یہ وقف ناجائز ہے اور اگر زمین مختکر ہے یعنی اسی لیے اجارہ پر لی ہے کہ اس میں مکان بنائے یا پیڑ⁽⁷⁾ لگائے ایسی زمین پر مکان بنا کر وقف کر دیا تو یہ وقف جائز ہے۔⁽⁸⁾ (عالمگیری، ردالمحتار، ردالمحتار)

مسئلہ ۵۴: وقفی زمین میں مکان بنایا اور اُسی کام کے لیے مکان کو وقف کر دیا جس کے لیے زمین وقف تھی تو یہ وقف بھی درست ہے اور دوسرے کام کے لیے وقف کیا تو اس صحیح یہ ہے کہ یہ وقف صحیح نہیں۔⁽⁹⁾ (عالمگیری) یہ اُس صورت میں ہے کہ زمین مختکر نہ ہو، ورنہ صحیح یہ ہے کہ وقف صحیح ہے۔

①..... "الفتاویٰ الہندیہ"، کتاب الوقف، الباب الثانی فیما یجوز وقفہ... إلخ، ج ۲، ص ۳۶۱.

و "ردالمحتار"، کتاب الوقف، مطلب: متی ذکر للوقف مصرفاً لا بدأن یكون... إلخ، ج ۶، ص ۵۶۰.

②..... "ردالمحتار"، کتاب الوقف، مطلب: فی نقل کتب الوقف من محلہا، ج ۶، ص ۵۶۱.

③..... عام لوگوں کی فلاح و بہبود۔ ④..... مسافر خانہ۔ ⑤..... اسلامی حکومت کا خزانہ۔

⑥..... "الدرالمختار" و "ردالمحتار"، کتاب الوقف، مطلب: فی اوقاف المملوک والأمرء، ج ۶، ص ۶۰۳.

⑦..... درخت۔

⑧..... "الفتاویٰ الہندیہ"، کتاب الوقف، الباب الثانی فیما یجوز وقفہ... إلخ، ج ۲، ص ۳۶۲.

و "الدرالمختار" و "ردالمحتار"، کتاب الوقف، مطلب: فی زیادۃ اجرة الارض المحتکرۃ، ج ۶، ص ۵۹۸.

⑨..... "الفتاویٰ الہندیہ"، کتاب الوقف، الباب الثانی فیما یجوز وقفہ... إلخ، ج ۲، ص ۳۶۲.

مسئلہ ۵۵: پیڑ لگائے اور انھیں مع زمین وقف کر دیا تو وقف جائز ہے اور اگر تنہا درخت وقف کیے زمین وقف نہ کی تو وقف صحیح نہیں اور زمین موقوفہ میں درخت لگائے تو اس کے وقف کا وہی حکم ہے کہ ایسی زمین میں مکان بنا کر وقف کرنے کا ہے۔⁽¹⁾ (عالمگیری)

مسئلہ ۵۶: زمین وقف کی اور اُس میں زراعت طیار⁽²⁾ ہے یا اُس زمین میں درخت ہیں جن میں پھل موجود ہیں تو زراعت اور پھل وقف میں داخل نہیں جب تک یہ نہ کہے کہ مع زراعت اور پھل کے میں نے زمین وقف کی البتہ وقف کے بعد جو پھل آئیں گے وہ وقف میں داخل ہونگے اور وقف کے مصرف میں صرف کیے جائیں گے۔ اور زمین وقف کی تو اُسکے درخت بھی وقف میں داخل ہیں اگرچہ اسکی تصریح نہ کرے۔⁽³⁾ (خانہ) یو ہیں زمین کے وقف میں مکان بھی داخل ہیں اگرچہ مکان کو ذکر نہ کیا ہو۔⁽⁴⁾ (عالمگیری)

مسئلہ ۵۷: زمین وقف کی اُس میں نکل⁽⁵⁾، سنیٹھا⁽⁶⁾، بید⁽⁷⁾، جھاؤ⁽⁸⁾ وغیرہ ایسی چیزیں ہیں جو ہر سال کاٹی جاتی ہیں یہ وقف میں داخل نہیں یعنی وقف کے وقت جو موجود ہیں وہ مالک کی ہیں اور جو آئندہ پیدا ہونگی وہ وقف کی ہونگی اور ایسی چیزیں جو دو تین سال پر کاٹی جاتی ہیں جیسے بانس وغیرہ یہ داخل ہیں۔ یو ہیں بیگن اور مرچوں کے درخت وقف میں داخل ہیں اور پھلی ہوئی مرچیں اور بیگن داخل نہیں۔⁽⁹⁾ (خانہ)

مسئلہ ۵۸: زمین وقف کی اُس میں گنے بوائے ہوئے ہیں یہ وقف میں داخل نہ ہونگے اور گلاب، بیلی⁽¹⁰⁾، چمبیلی کے درخت داخل ہونگے۔⁽¹²⁾ (خانہ)

①..... "الفتاویٰ الہندیۃ"، کتاب الوقف، الباب الثانی فیما یجوز وقفہ... إلخ، ج ۲، ص ۳۶۲.

②..... تیار۔

③..... "الفتاویٰ الخانیۃ"، کتاب الوقف، فصل فیما یدخل فی الوقف... إلخ، ج ۲، ص ۳۰۷.

④..... "الفتاویٰ الہندیۃ"، کتاب الوقف، الباب الثانی فیما یجوز وقفہ... إلخ، ج ۲، ص ۳۶۲.

⑤..... سرکنڈا۔ ⑥..... ایک قسم کا سرکنڈا۔

⑦..... ایک قسم کا درخت جس کی شاخیں نہایت پک دار ہوتی ہیں، اس کی لکڑیوں سے ٹوکریاں اور فرنیچر بنایا جاتا ہے۔

⑧..... پتی شاخوں کی ایک خود رو جھاڑی جو عموماً دریاؤں کے کناروں پر ہوتی ہے اس کی شاخیں عموماً ٹوکریاں بنانے میں کام آتی ہیں۔

⑨..... "الفتاویٰ الخانیۃ"، کتاب الوقف، فصل فی ما یدخل فی الوقف، ج ۲، ص ۳۰۸.

⑩..... چنبیلی کی قسم کے پودے۔

⑫..... "الفتاویٰ الخانیۃ"، کتاب الوقف، فصل فی ما یدخل فی الوقف، ج ۲، ص ۳۰۸.

مسئلہ ۵۹: حمام وقف کیا تو پانی گرم کرنے کی دیگ اور پانی رکھنے کی ٹنکیاں اور تمام وہ سامان جو حمام میں ہوتے ہیں سب وقف میں داخل ہیں۔^(۱) (عالمگیری)

مسئلہ ۶۰: کھیت وقف کیا تو پانی اور پانی آنے کی نالی جس سے آبپاشی کی جاتی ہے اور وہ راستہ جس سے کھیت میں جاتے ہیں یہ سب وقف میں داخل ہیں۔^(۲) (عالمگیری)

(مشاع کی تعریف اور اس کا وقف)

مسئلہ ۶۱: مشاع اُس چیز کو کہتے ہیں جسکے ایک جزو غیر متعین کا یہ مالک ہو یعنی دوسرا شخص بھی اس میں شریک ہو یعنی دونوں حصوں میں امتیاز نہ ہو۔ اسکی دو قسمیں ہیں۔ ایک قابل قسمت^(۳) جو تقسیم ہونے کے بعد قابل انتفاع^(۴) باقی رہے جیسے زمین، مکان۔ دوسری غیر قابل قسمت کہ تقسیم کے بعد اس قابل نہ رہے جیسے حمام، چکی، چھوٹی سی کوٹھری کہ تقسیم کر دینے سے ہر ایک کا حصہ بیکار سا ہو جاتا ہے۔ مشاع غیر قابل قسمت کا وقف بالاتفاق جائز ہے اور قابل قسمت ہو اور تقسیم سے پہلے وقف کرے تو صحیح یہ ہے کہ اسکا وقف جائز ہے اور متاخرین نے اسی قول کو اختیار کیا۔^(۵) (عالمگیری)

مسئلہ ۶۲: مشاع کو مسجد یا قبرستان بنانا بالاتفاق ناجائز ہے چاہے وہ قابل قسمت ہو یا غیر قابل قسمت کیونکہ مشترک و مشاع میں مہایاۃ ہو سکتی ہے کہ دونوں باری باری سے اُس چیز سے انتفاع حاصل کریں مثلاً مکان میں ایک سال شریک سکونت^(۶) کرے اور ایک سال دوسرا رہے یا وقف ہے تو وہ شخص رہے جس پر وقف ہوا ہے یا کرایہ پر دیا جائے اور کرایہ مصرف وقف میں صرف کیا جائے مگر مسجد و مقبرہ ایسی چیزیں نہیں کہ ان میں مہایاۃ ہو سکے یہ نہیں ہو سکتا کہ ایک سال تک اُس میں نماز ہو اور ایک سال شریک اُس میں سکونت کرے یا ایک سال تک قبرستان میں مردے دفن ہوں اور ایک سال شریک اس میں زراعت کرے اس خرابی کی وجہ سے ان دونوں چیزوں کے لیے مشاع کا وقف ہی

①....."الفتاویٰ الہندیۃ"، کتاب الوقف، الباب الثانی فیما یجوز وقفہ... إلخ، ج ۲، ص ۳۶۴.

②....."الفتاویٰ الہندیۃ"، کتاب الوقف، الباب الثانی فیما یجوز وقفہ... إلخ، ج ۲، ص ۳۶۴.

③.....تقسیم ہونے کے قابل۔ ④.....نفع اٹھانے کے قابل۔

⑤....."الفتاویٰ الہندیۃ"، کتاب الوقف، الباب الثانی فیما یجوز وقفہ... إلخ، فصل، ج ۲، ص ۳۶۵.

⑥.....رہائش۔

درست نہیں۔⁽¹⁾ (فتح القدير، جوہرہ)

وقف میں شرکت ہو تو تقسیم کس طرح ہوگی

مسئلہ ۶۳: زمین مشترک میں اس نے اپنا حصہ وقف کر دیا تو اس کا بٹوارہ⁽²⁾ شریک سے خود یہ واقف کرائے گا اور واقف کا انتقال ہو گیا ہو تو متولی کا کام ہے اور اگر اپنی نصف زمین وقف کر دی تو وقف وغیر وقف میں تقسیم یوں ہوگی کہ وقف کی طرف سے قاضی ہوگا اور غیر وقف کی طرف سے یہ خود یا یوں کرے کہ غیر وقف کو فروخت کر دے اور مشتری کے مقابلہ میں وقف کی تقسیم کرائے۔⁽³⁾ (ہدایہ)

مسئلہ ۶۴: ایک زمین دو شخصوں میں مشترک تھی دونوں نے اپنے حصے وقف کر دیے تو باہم تقسیم کر کے ہر ایک اپنے وقف کا متولی ہو سکتا ہے۔⁽⁴⁾ (عالمگیری)

مسئلہ ۶۵: ایک شخص نے اپنی کل زمین وقف کر دی تھی اس پر کسی نے نصف کا دعویٰ کیا اور قاضی نے مدعی کو نصف زمین دلوادی تو باقی نصف بدستور وقف رہے گی اور واقف اس شخص سے زمین تقسیم کرائے گا۔⁽⁵⁾ (عالمگیری)

مسئلہ ۶۶: دو شخصوں میں زمین مشترک تھی اور دونوں نے اپنے حصے وقف کر دیئے خواہ دونوں نے ایک ہی مقصد کے لیے وقف کیے یا دونوں کے دو مقصد مختلف ہوں مثلاً ایک نے مساکین پر صرف کرنے کے لیے دوسرے نے مدرسہ یا مسجد کے لیے اور دونوں نے الگ الگ اپنے وقف کا متولی مقرر کیا یا ایک ہی شخص کو دونوں نے متولی بنایا یا ایک شخص نے اپنی کل جائداد وقف کی مگر نصف ایک مقصد کے لیے اور نصف دوسرے مقصد کے لیے یہ سب صورتیں جائز ہیں۔⁽⁶⁾ (عالمگیری وغیرہ)

مسئلہ ۶۷: ایک شخص نے اپنی زمین سے ہزار گز زمین وقف کی پیمائش کرنے پر معلوم ہوا کہ کل زمین ہزار ہی گز ہے یا اس سے بھی کم تو کل وقف ہے اور ہزار سے زیادہ ہے تو ہزار گز وقف ہے باقی غیر وقف اور اگر اس زمین میں درخت

①..... "فتح القدير"، كتاب الوقف، ج ۵، ص ۴۲۶.

و "الجوهرة النيرة"، كتاب الوقف، الجزء الاول، ص ۴۳۱.

②..... تقسیم۔

③..... "الهداية"، كتاب الوقف، ج ۲، ص ۱۸.

④..... "الفتاوى الهندية"، كتاب الوقف، الباب الثاني فيما يجوز وقفه... إلخ، فصل، ج ۲، ص ۳۶۵.

⑤..... المرجع السابق. ⑥..... المرجع السابق، ص ۳۶۵، ۳۶۶، وغیرہ.

بھی ہوں تو تقسیم اس طرح ہوگی کہ وقف میں بھی درخت آئیں۔⁽¹⁾ (عالمگیری)

مسئلہ ۶۸: زمین مشاع میں اپنا حصہ وقف کیا جسکی مقدار ایک جریب⁽²⁾ ہے مگر تقسیم میں اُس زمین کا اچھا ٹکڑا اسکے حصہ میں آیا اس وجہ سے ایک جریب سے کم ملایا خراب ٹکڑا ملا اس وجہ سے ایک جریب سے زیادہ ملا یہ دونوں صورتیں جائز ہیں۔⁽³⁾ (عالمگیری)

مسئلہ ۶۹: چند مکانات میں اسکے حصے ہیں اس نے اپنے کل حصے وقف کر دیئے اب تقسیم میں یہ چاہتا ہے کہ ایک ایک جز نہ لیا جائے بلکہ سب حصوں کے عوض میں ایک پورا مکان وقف کے لیے لیا جائے ایسا کرنا جائز ہے۔⁽⁴⁾ (عالمگیری)

مسئلہ ۷۰: مشترک زمین وقف کی اور تقسیم یوں ہوئی کہ ایک حصہ کے ساتھ کچھ روپیہ بھی ملتا ہے اگر وقف میں یہ حصہ مع روپیہ کے لیا جائے کہ شریک اتنا روپیہ بھی دیگا تو وقف میں یہ حصہ لینا جائز نہ ہوگا کہ وقف کو بیع کرنا لازم آتا ہے اور اگر وقف میں دوسرا حصہ لیا جائے اور وقف اپنے شریک کو وہ روپیہ دے تو جائز ہے اور نتیجہ یہ ہوا کہ وقف کے علاوہ اُس روپے سے کچھ زمین خرید لی اور اس روپے کے مقابل جتنا حصہ ملے گا وہ اسکی ملک ہے وقف نہیں۔⁽⁵⁾ (خانہ، فتح القدر)

مصارف وقف کا بیان

مسئلہ ۱: وقف کی آمدنی کا سب میں بڑا مصرف⁽⁶⁾ یہ ہے کہ وہ وقف کی عمارت پر صرف کی جائے اسکے لیے یہ بھی ضرور نہیں کہ واقف نے اس پر صرف کرنیکی شرط کی ہو یعنی شرائط وقف میں اسکو نہ بھی ذکر کیا ہو جب بھی صرف کریں گے کہ اسکی مرمت نہ کی تو وقف ہی جاتا رہے گا عمارت پر صرف کرنے سے یہ مراد ہے کہ اُسکو خراب نہ ہونے دیں اُس میں اضافہ کرنا عمارت میں داخل نہیں مثلاً مکان وقف ہے یا مسجد پر کوئی جائداد وقف ہے تو اولاً آمدنی کو خود مکان یا جائداد پر صرف کریں گے اور واقف کے زمانہ میں جس حالت میں تھی اُس پر باقی رکھیں۔ اگر اُسکے زمانہ میں سپیدی⁽⁷⁾ یا رنگ کیا جاتا تھا

①....."الفتاویٰ الہندیہ"، کتاب الوقف، الباب الثانی فیما یحوز وقفہ... إلخ، فصل، ج ۲، ص ۳۶۶.

②.....چار کنال، اسی مرلے۔

③....."الفتاویٰ الہندیہ"، کتاب الوقف، الباب الثانی فیما یحوز وقفہ... إلخ، فصل، ج ۲، ص ۳۶۶-۳۶۷.

④..... المرجع السابق، ص ۳۶۷.

⑤....."الفتاویٰ الخانیہ"، کتاب الوقف، فصل فی وقف المشاع، ج ۲، ص ۳۰۴.

و"الفتح القدر"، کتاب وقف، ج ۵، ص ۴۳۳.

⑥.....خرچ کرنے کا مقام، جس میں خرچ کیا جائے۔ ⑦.....سفیدی، چونا۔

تو اب بھی مال وقف سے کریں ورنہ نہیں۔ یوہیں کھیت وقف ہے اور اس میں کھاد کی ضرورت ہے ورنہ کھیت خراب ہو جائے گا تو اسکی درست مستحقین سے مقدم ہے۔⁽¹⁾ (عالمگیری، درمختار، ردالمختار)

مسئلہ ۲: عمارت کے بعد آمدنی اس چیز پر صرف ہو جو عمارت سے قریب تر اور باعتبار مصالح⁽²⁾ مفید تر ہو کہ یہ معنوی عمارت ہے جیسے مسجد کے لیے امام اور مدرسہ کے لیے مدرس کہ ان سے مسجد و مدرسہ کی آبادی ہے ان کو بقدر کفایت⁽³⁾ وقف کی آمدنی سے دیا جائے۔ پھر چراغ بقی اور فرش اور چٹائی اور دیگر ضروریات میں صرف کریں جو اہم ہو اُسے مقدم رکھیں اور یہ اُس صورت میں ہے کہ وقف کی آمدنی کسی خاص مصرف کے لیے معین نہ ہو۔ اور اگر معین ہے مثلاً ایک شخص نے وقف کی آمدنی چراغ بقی کے لیے معین کر دی ہے یا وضو کے پانی کے لیے تعین کر دی ہے تو عمارت کے بعد اُسی مد میں صرف کریں جسکے لیے معین ہے۔⁽⁴⁾ (عالمگیری، ردالمختار)

مسئلہ ۳: عمارت میں صرف کرنے کی ضرورت تھی اور ناظر اوقاف⁽⁵⁾ نے وقف کی آمدنی عمارت وقف میں صرف نہ کی بلکہ دیگر مستحقین کو دے دی تو اس کو تاوان دینا پڑیگا یعنی جتنا مستحقین⁽⁶⁾ کو دیا ہے اُسکے بدلے میں اپنے پاس سے عمارت وقف پر صرف کرے۔⁽⁷⁾ (درمختار)

مسئلہ ۴: عمارت پر صرف ہونے⁽⁸⁾ کی وجہ سے ایک یا چند سال تک دیگر مستحقین کو نہ ملا تو اس زمانہ کا حق ہی ساقط ہو گیا یہ نہیں کہ وقف کے ذمہ انکا اتنے زمانہ کا حق باقی ہے یعنی بالفرض آئندہ سال وقف کی آمدنی اتنی زیادہ ہوئی کہ سب کو دیکر کچھ بچ گئی تو سال گزشتہ کے عوض میں مستحقین اسکا مطالبہ نہیں کر سکتے۔⁽⁹⁾ (درمختار، ردالمختار)

①..... "الفتاویٰ الہندیۃ"، کتاب الوقف، الباب الثالث فی المصارف، الفصل الاول، ج ۲، ص ۳۶۷-۳۶۸.

و "الدرالمختار" و "ردالمحتار"، کتاب الوقف، مطلب: عمارۃ الوقف علی صفة الذی وقفہ، ج ۶، ص ۵۶۲-۵۶۳.

②..... مصلحت کے اعتبار سے۔ ③..... اتنی مقدار جس سے گزر بسر باسانی ہو سکے۔

④..... "الفتاویٰ الہندیۃ"، کتاب الوقف، الباب الثالث فی المصارف، الفصل الاول، ج ۲، ص ۳۶۸.

و "الدرالمختار" و "ردالمحتار"، کتاب الوقف، مطلب: یبدأ بعد العمارۃ بما هو اقرب الیہا، ج ۶، ص ۵۶۳-۵۶۴.

⑤..... اوقاف کی نگرانی کرنے والا۔ ⑥..... مستحق کی جمع یعنی وقف میں جن کا حق ہو۔

⑦..... "الدرالمختار"، کتاب الوقف، ج ۶، ص ۵۶۷.

⑧..... خراج ہونے۔

⑨..... "الدرالمختار" و "ردالمحتار"، کتاب الوقف، مطلب: فی قطع الجهات لاجل العمارۃ، ج ۶، ص ۵۶۸.

مسئلہ ۵: خود واقف نے یہ شرط ذکر کر دی ہے کہ وقف کی آمدنی کو اولاً عمارت میں صرف کیا جائے اور جو بچے مستحقین یا فقرا کو دی جائے تو متولی پر لازم ہے کہ ہر سال آمدنی میں سے ایک مقدار عمارت کے لیے نکال کر باقی مستحقین کو دے اگرچہ اس وقت تعمیر کی ضرورت نہ ہو کہ ہو سکتا ہے دفعۃً^(۱) کوئی حادثہ پیش آجائے اور رقم موجود نہ ہو، لہذا پیشتر ہی سے^(۲) اس کا انتظام رکھنا چاہیے اور اگر یہ شرط نہ کرتا تو ضرورت سے قبل اسکے لیے محفوظ نہیں رکھا جاتا بلکہ جب ضرورت پڑتی اُس وقت عمارت کو سب پر مقدم کیا جاتا۔^(۳) (درمختار)

مسئلہ ۶: واقف نے اس طور پر وقف کیا ہے کہ اسکی آمدنی ایک یا دو سال تک فلاں کو دی جائے اس کے بعد فقرا پر صرف ہو اور یہ شرط بھی ذکر کی ہے کہ اسکی آمدنی سے مرمت وغیرہ کی جائے تو اگر عمارت میں صرف کرنے کی شدید ضرورت ہو کہ نہ صرف کرنے میں عمارت کو ضرر^(۴) پہنچ جانا ظاہر ہے جب تو عمارت کو مقدم کریں گے، ورنہ مقدم اُس شخص کو دینا ہے۔^(۵) (عالمگیری)

مسئلہ ۷: وقف کی آمدنی موجود ہے اور کوئی وقتی نیک کام میں ضرورت ہے جسکے لیے جائداد وقف ہے۔ مثلاً مسلمان قیدی کو چھوڑانا^(۶) ہے یا غازی کی مدد کرنی ہے اور خود وقف کی دُستی کے لیے بھی خرچ کرنے کی ضرورت ہے اگر اسکی تاخیر میں وقف کو شدید نقصان پہنچ جائے کا اندیشہ^(۷) ہے جب تو اسی میں خرچ کرنا ضرور ہے اور اگر معلوم ہے کہ دوسری آمدنی تک اس کو مؤخر رکھنے میں وقف کو نقصان نہیں پہنچے گا تو اُس نیک کام میں صرف کر دیا جائے۔^(۸) (خانہ)

مسئلہ ۸: اگر وقف کی عمارت کو قصداً^(۹) کسی نے نقصان پہنچایا تو جس نے نقصان پہنچایا اُسے تاوان دینا پڑے گا۔^(۱۰) (ردالمحتار)

مسئلہ ۹: اپنی اولاد کے رہنے کے لیے مکان وقف کیا تو جو اس میں رہے گا وہی مرمت بھی کرائے گا اگر مرمت

①..... اچانک۔

②..... پہلے ہی سے۔

③..... "الدرالمختار"، کتاب الوقف، ج ۶، ص ۵۶۸۔

④..... نقصان۔

⑤..... "الفتاویٰ الہندیۃ"، کتاب الوقف، الباب الثالث فی المصارف، الفصل الاول، ج ۲، ص ۳۶۸۔

⑥..... یعنی آزاد کروانا۔

⑦..... خوف، خطرہ، ڈر۔

⑧..... "الفتاویٰ الخانیۃ"، کتاب الوقف، باب الرجل يجعل داره مسجداً... إلخ، ج ۲، ص ۳۰۳۔

⑨..... جان بوجھ کر۔

⑩..... "ردالمحتار"، کتاب الوقف، مطلب: کون التعمیر من الغلۃ... إلخ، ج ۶، ص ۵۶۲۔

کی ضرورت ہے وہ مرمت نہیں کراتا یا اُسکے پاس کچھ ہے ہی نہیں جس سے مرمت کرائے تو متولی یا حاکم اس مکان کو کرایہ پر دے دیگا۔ اور کرایہ سے اسکی مرمت کرائے گا اور مرمت کے بعد اسکو واپس دے دیگا اور خود یہ شخص کرایہ پر نہیں دے سکتا اور اُسکو مرمت کرانے پر مجبور نہیں کر سکتے۔⁽¹⁾ (ہدایہ)

مسئلہ ۱۰: مکان اس لیے وقف کیا ہے کہ اُس کی آمدنی فلاں شخص کو دی جائے تو یہ شخص اُس میں سکونت نہیں کر سکتا اور نہ اس مکان کی مرمت اسکے ذمہ ہے بلکہ اسکی آمدنی اولاً مرمت میں صرف ہوگی اس سے بچے گی تو اُس شخص کو ملے گی اور اگر خود اُس شخص موقوف علیہ نے اس میں سکونت کی اور تنہا اسی پر وقف ہے تو اس پر کرایہ واجب نہیں کہ اس سے کرایہ لے کر پھر اسی کو دینا بے فائدہ ہے اور اگر کوئی دوسرا بھی شریک ہے تو کرایہ لیا جائے گا تا کہ دوسرے کو بھی دیا جائے۔ یوہیں اگر اس مکان میں مرمت کی ضرورت ہے جب بھی اس سے کرایہ وصول کیا جائے گا تا کہ اُس سے مرمت کی جائے۔⁽²⁾ (درمختار)

مسئلہ ۱۱: اگر ایسے مکان کا موقوف علیہ خود متولی بھی ہے اور اُس نے سکونت بھی کی اور مکان میں مرمت کی ضرورت ہے تو قاضی اسے مجبور کریگا کہ جو کرایہ اُس پر واجب ہے اُس سے مکان کی مرمت کرائے اور قاضی کے حکم دینے پر بھی مرمت نہیں کرائی تو قاضی دوسرے کو متولی مقرر کرے گا کہ وہ تعمیر کرائے گا۔⁽³⁾ (درمختار)

مسئلہ ۱۲: جو شخص وقتی مکان میں رہتا تھا اُس نے اپنا مال وقتی عمارت میں صرف کیا ہے اگر ایسی چیز میں صرف کیا ہے جو مستقل وجود نہیں رکھتی مثلاً سپیدی کرائی ہے یا دیواروں میں رنگ یا نقش و نگار کرائے تو اسکا کوئی معاوضہ وغیرہ اسکو یا اسکے ورثہ⁽⁴⁾ کو نہیں مل سکتا اور اگر وہ مستقل وجود رکھتی ہے اور اُس کے جدا کرنے سے وقتی عمارت کو کچھ نقصان نہیں پہنچ سکتا تو اسکو یا اسکے ورثہ سے کہا جائے گا تم اپنا عملہ اٹھا لو نہ اٹھائیں تو جبراً⁽⁵⁾ اٹھوا دیا جائے گا اور اگر موقوف علیہ سے کچھ لے کر اُنھوں نے مصالحت کر لی تو یہ بھی جائز ہے اور اگر وہ ایسی چیز ہے جسکے جدا کرنے سے وقف کو نقصان پہنچے گا مثلاً اُسکی چھت میں کڑیاں⁽⁶⁾ ڈلوائی ہیں تو یہ اسکے ورثہ نکال نہیں سکتے بلکہ جس پر وقف ہے اُس سے قیمت دلوائی جائے گی اور قیمت دینے سے وہ انکار کرے تو مکان کو کرایہ پر دے کر کرایہ سے قیمت ادا کر دی جائے پھر موقوف علیہ کو مکان واپس دیدیا جائے۔⁽⁷⁾ (عالمگیری)

①..... "الهدایة"، کتاب الوقف، ج ۲، ص ۱۸-۱۹.

②..... "الدر المختار"، کتاب الوقف، ج ۶، ص ۵۷۳-۵۷۵.

③..... "الدر المختار"، کتاب الوقف، ج ۶، ص ۵۷۲.

④..... وارثوں - ⑤..... زبردستی - ⑥..... شہتیر -

⑦..... "الفتاویٰ الہندیة"، کتاب الوقف، الباب الثالث فی المصارف، الفصل الاول، ج ۲، ص ۳۶۸-۳۶۹.

مسئلہ ۱۳: ضرورت کے وقت مثلاً وقف کی عمارت میں صرف کرنا ہے اور صرف نہ کریں گے تو نقصان ہوگا یا کھیت بونے کا وقت ہے اور وقف کے پاس نہ روپیہ ہے نہ بیج اور کھیت نہ بویں تو آمدنی ہی نہ ہوگی ایسے اوقات میں وقف کی طرف سے قرض لینا جائز ہے مگر اس کے لیے دو شرطیں ہیں۔ ایک یہ کہ قاضی کی اجازت سے ہو، دوم یہ کہ وقف کی چیز کو کرایہ پر دیکر کرایہ سے ضرورت کو پورا نہ کر سکتے ہوں۔ اور اگر قاضی وہاں موجود نہیں ہے دوری پر ہے تو خود بھی قرض لے سکتا ہے خواہ روپیہ قرض لے یا ضرورت کی کوئی چیز اُدھار لے دونوں طرح جائز ہے۔^(۱) (درمختار وغیرہ)

مسئلہ ۱۴: وقف کی عمارت منہدم ہوگی^(۲) پھر اسکی تعمیر ہوئی اور پہلے کا کچھ سامان بچا ہوا ہے تو اگر یہ خیال ہو کہ آئندہ ضرورت کے وقت اسی وقف میں کام آسکتا ہے جب تو محفوظ رکھا جائے ورنہ فروخت کر کے قیمت کو مرمت میں صرف کریں اور اگر رکھ چھوڑنے میں ضائع ہونے کا اندیشہ ہے جب بھی فروخت کر ڈالیں اور ثمن کو محفوظ رکھیں یہ چیزیں خود ان لوگوں کو نہیں دی جاسکتیں جن پر وقف ہے۔^(۳) (درمختار، عالمگیری)

مسئلہ ۱۵: متولی نے وقف کے کام کرنے کے لیے کسی کو اجیر رکھا اور واجبی اجرت سے چھٹا حصہ زیادہ کر دیا مثلاً چھ آنے کی جگہ سات آنے دیے تو ساری اجرت متولی کو اپنے پاس سے دینی پڑے گی اور اگر خفیف زیادتی^(۴) ہے کہ لوگ دھوکا کھا کر اتنی زیادتی کر دیا کرتے ہیں تو اسکا تاوان نہیں بلکہ ایسی صورت میں وقف سے اجرت دلائی جائیگی۔^(۵) (درمختار)

مسئلہ ۱۶: کسی نے اپنی جائیداد مصالح مسجد کے لیے وقف کی ہے تو امام، مؤذن، جاروب کش^(۶)، فراش^(۷)، دربان^(۸)، چٹائی، جانماز، قندیل^(۹)، تیل، روشنی کرنیوالا، وضو کا پانی، لوٹے، رسی، ڈول، پانی بھرنے والے کی اجرت۔ اس قسم کے مصارف مصالح میں شمار ہوں گے۔^(۱۰) (درمختار) مسجد چھوٹی بڑی ہونے سے ضروریات و مصالح کا اختلاف ہوگا، مسجد کی آمدنی کثیر ہے کہ ضروریات سے بچ رہتی ہے تو عمدہ و نفیس^(۱۱) جانماز کا خریدنا بھی جائز ہے چٹائی کی جگہ دری یا

①..... "الدر المختار"، کتاب الوقف، فصل: یراعی شرط الواقف... إلخ، ج ۶، ص ۶۷۳-۶۷۴.

②..... گرگئی۔

③..... "الفتاویٰ الہندیہ"، کتاب الوقف، الباب الثالث فی المصارف، الفصل الاول، ج ۲، ص ۳۶۹.

④..... معمولی اضافہ۔

⑤..... "الدر المختار"، کتاب الوقف، ج ۶، ص ۵۶۸.

⑥..... جھاڑو دینے والا۔ ⑦..... دریاں بچھانے والا۔ ⑧..... چوکیدار۔ ⑨..... ایک قسم کا فانوس۔

⑩..... "الدر المختار"، کتاب الوقف، ج ۶، ص ۵۶۹.

⑪..... یعنی اچھے قسم کا۔

قالین کا فرش بچھا سکتے ہیں۔⁽¹⁾ (بحر)

(مسجد و مدرسہ کے متعلقین کے وظائف)

مسئلہ ۱۷: مدرسہ پر جائداد وقف کی تو مدرس کی تنخواہ، طلبہ کی خوراک، وظیفہ، کتاب، لباس وغیرہا میں جائداد کی آمدنی صرف کی جاسکتی ہے۔ وقف کے نگران، حساب کا دفتر اور محاسب⁽²⁾ کی تنخواہ، یہ چیزیں بھی مصارف میں داخل ہیں۔ بلکہ وقف کے متعلق جتنے کام کرنے والوں کی ضرورت ہو سب کو وقف سے تنخواہ دی جائے گی۔

مسئلہ ۱۸: اوقاف سے جو ماہوار وظائف مقرر ہوتے ہیں یہ من وجہ اجرت ہے اور من وجہ صلہ، اجرت تو یوں ہے کہ امام و موزن کی اگر اثنائے سال میں وفات ہو جائے تو جتنے دن کام کیا ہے اُسکی تنخواہ ملے گی اور محض صلہ ہوتا تو نہ ملتی اور اگر پیشگی تنخواہ ان کو دیجا چکی ہے بعد میں انتقال ہو گیا یا معزول کر دیے گئے تو جو کچھ پہلے دے چکے ہیں وہ واپس نہیں ہوگا اور محض اجرت ہوتی تو واپس ہوتی۔⁽³⁾ (درمختار)

مسئلہ ۱۹: مدرسہ میں تعطیل کے جو ایام ہیں مثلاً جمعہ، منگل یا جمعرات، جمعہ، ماہ رمضان اور عید بقر عید کی تعطیلیں، جو عام طور پر مسلمانوں میں رائج و معمول ہیں ان تعطیلات کی تنخواہ کا مدرس مستحق ہے اور ان کے علاوہ اگر مدرسہ میں نہ آیا یا بلا وجہ تعلیم نہ دی تو اُس روز کی تنخواہ کا مستحق نہیں۔⁽⁴⁾ (درمختار، ردالمحتار)

مسئلہ ۲۰: طالب علم وظیفہ کا اُس وقت مستحق ہے کہ تعلیم میں مشغول ہو اور اگر دوسرا کام کرنے لگا یا بیکار رہتا ہے تو وظیفہ کا مستحق نہیں اگرچہ اُسکی سکونت مدرسہ ہی میں ہو اور اگر اپنے پڑھنے کے لیے کتاب لکھنے میں مشغول ہو گیا جس کا لکھنا ضروری تھا اس وجہ سے پڑھنے نہیں آیا تو وظیفہ کا مستحق ہے اور اگر وہاں سے مسافت سفر پر چلا گیا تو واپسی پر وظیفہ کا مستحق نہیں اور مسافت سفر سے کم فاصلہ کی جگہ پر گیا ہے اور پندرہ دن وہاں رہ گیا جب بھی مستحق نہیں اور اس سے کم ٹھہرا مگر جانا سیر و تفریح کے لیے تھا جب بھی مستحق نہیں اور اگر ضرورت کی وجہ سے گیا مثلاً کھانے کے لیے اُسکے پاس کچھ نہیں تھا اس غرض سے گیا کہ وہاں سے کچھ چندہ وصول کر لائے تو وظیفہ کا مستحق ہے۔⁽⁵⁾ (خانہ)

①..... "البحر الرائق"، کتاب الوقف، ج ۵، ص ۳۵۹.

②..... حساب و کتاب کرنے والا۔

③..... "الدر المختار"، کتاب الوقف، ج ۶، ص ۵۶۹-۵۷۰.

④..... "الدر المختار" و "ردالمحتار"، کتاب الوقف، مطلب: فی استحقاق القاضی... إلخ، ج ۶، ص ۵۷۰-۵۷۱.

⑤..... "الفتاویٰ الخانیة"، کتاب الوقف، فصل فی الوقف، ج ۲، ص ۳۲۱.

مسئلہ ۲۱: مدرس یا طالب علم حج فرض کے لیے گیا تو اس غیر حاضری کی وجہ سے معزول کیے جانے کا مستحق نہیں بلکہ اپنا وظیفہ (1) بھی پائے گا۔ (2) (درمختار)

مسئلہ ۲۲: امام اپنے اعزہ (3) کی ملاقات کو چلا گیا اور ایک ہفتہ یا کچھ کم و بیش امامت نہ کر سکا یا کسی مصیبت یا استراحت کی وجہ سے امامت نہ کر سکا تو حرج نہیں ان دنوں کا وظیفہ لینے کا مستحق ہے۔ (4) (ردالمحتار)

مسئلہ ۲۳: امام نے اگر چند روز کے لیے کسی کو اپنا قائم مقام مقرر کر دیا ہے تو یہ اُس کا قائم مقام ہے مگر وقف کی آمدنی سے اسکو کچھ نہیں دیا جاسکتا کیونکہ امام کی جگہ اس کا تقرر نہیں ہے اور جو کچھ امام نے اسکے لیے مقرر کیا ہے وہ امام سے لے گا اور خود امام نے اگر سال کے اکثر حصہ میں کام کیا ہے تو کل وظیفہ پانے کا مستحق ہے۔ (5) (ردالمحتار)

مسئلہ ۲۴: امام وموذن کا سالانہ مقرر تھا اور اثناء سال (6) میں انتقال ہو گیا تو جتنے دنوں کام کیا ہے اتنے دنوں کی تنخواہ کے مستحق ہیں انکے ورثہ کو دی جائے۔ اگرچہ اوقاف کی آمدنی آنے سے پہلے انتقال ہو گیا ہو۔ اور مدرس کا انتقال ہو گیا تو جتنے دنوں کام کیا ہے یہ بھی اتنے دنوں کی تنخواہ کا مستحق ہے اور دوسرے لوگ جن کو وقف سے وظیفہ ملتا ہے وہ اثناء سال میں فوت ہو جائیں اور وقف کی آمدنی ابھی نہیں آئی ہے تو وظیفہ کے مستحق نہیں اور فقرا پر جائداد وقف تھی اور جن فقیروں کو دینا ہے ان کے نام لکھ لیے گئے اور رقم بھی برآمد کر لی گئی تو یہ لوگ جنکے نام پر رقم برآمد ہوئی مستحق ہو گئے، لہذا دینے سے پہلے ان میں سے کسی کا انتقال ہو گیا تو اُسکے وارث کو دیا جائے۔ یوہیں مکہ معظمہ یا مدینہ طیبہ کو یا کسی دوسری جگہ کسی معین شخص کے نام جو رقم بھیجی گئی اگر وہاں پہنچنے سے پہلے اُس کا انتقال ہو گیا تو اُسکے ورثہ اس رقم کے مستحق ہیں۔ جو شخص اس رقم کو لے گیا وہ انھیں ورثہ کو دے دوسرے لوگوں کو نہ

1..... بہار شریعت کے تمام نسخوں میں یہاں عبارت ایسے ہی مذکور ہے، غالباً یہاں کتابت کی غلطی ہے کیونکہ ”درمختار میں اس مقام پر اصل عبارت یوں ہے ”وظیفہ بھی نہ پائے گا۔“ اعلیٰ حضرت مولانا شاہ احمد رضا خان علیہ رحمۃ الرحمن فرماتے ہیں ”ہمارے ائمہ نے صیغہ تعلیم میں تصریح فرمائی کہ مدرس معمول کے علاوہ غیر حاضری پر تنخواہ کا مستحق نہیں اگرچہ وہ غیر حاضری حج فرض ادا کرنے کے لیے ہو۔“ (ملخصاً فتاویٰ رضویہ، ج ۱، ص ۱۶، ۲۰۹) اور حضرت علامہ مولانا مفتی جلال الدین احمد امجدی علیہ رحمۃ اللہ القوی فرماتے ہیں ”حج کی ادائیگی میں جو ایام صرف ہوئے ان ایام کی تنخواہ کا مطالبہ جائز نہیں اور ایسے مطالبہ کا منظور کرنا بھی جائز نہیں اس لئے کہ مدرس ان ایام کی تنخواہ کا مستحق نہیں۔“

(فتاویٰ فیض الرسول، ج ۳، ص ۱۳۷) -... علمیہ

2..... ”الدر المختار“، کتاب الوقف، فصل: یراعی شرط الواقف... إلخ، ج ۶، ص ۶۴۲.

3..... رشتہ داروں -

4..... ”ردالمحتار“، کتاب الوقف، فصل: یراعی شرط الواقف... إلخ، مطلب: فیما اذا قبض المعلوم... إلخ، ج ۶، ص ۶۴۱.

5..... المرجع السابق، ص ۶۴۳.

6..... سال کے دوران -

دے۔⁽¹⁾ (ردالمحتار) امام ومؤذن میں سالانہ کی کوئی تخصیص نہیں بلکہ ششماہی یا ماہوار تنخواہ ہو (جیسا کہ ہندوستان میں عموماً ماہوار تنخواہ ہوتی ہے سالانہ یا ششماہی اتفاقاً ہوتی ہے اور درمیان میں انتقال ہو جائے تو اتنے دنوں کی تنخواہ کا مستحق ہے۔

(وقف تین قسم کا ہوتا ہے)

مسئلہ ۲۵: وقف تین طرح ہوتا ہے صرف فقرا کے لیے وقف ہو مثلاً اس جائداد کی آمدنی خیرات کی جاتی رہے یا اغنیاء کے لیے پھر فقرا کے لیے۔ مثلاً نسلاً بعد نسل اپنی اولاد پر وقف کیا اور یہ ذکر کر دیا کہ اگر میری اولاد میں کوئی نہ رہے تو اسکی آمدنی فقرا پر صرف کی جائے یا اغنیاء و فقرا دونوں کے لیے جیسے کوآں، سرائے، مسافر خانہ، قبرستان، پانی پلانے کی سیل، پل، مسجد کہ ان چیزوں میں عرفاً فقرا کی تخصیص نہیں ہوتی، لہذا اگر اغنیاء کی تصریح نہ کرے جب بھی ان چیزوں سے اغنیاء فائدہ اٹھا سکتے ہیں اور ہسپتال پر جائداد وقف کی کہ اسکی آمدنی سے مریضوں کو دوائیں دی جائیں تو اس دوا کو اغنیاء اس وقت استعمال کر سکتے ہیں جب واقف نے تعمیر کر دی ہو کہ جو بیمار آئے اُسے دوا دی جائے یا اغنیاء کی تصریح کر دی ہو کہ امیر و غریب دونوں کو دوائیں دی جائیں۔⁽²⁾ (ردمختار)

مسئلہ ۲۶: صرف اغنیاء پر وقف جائز نہیں ہاں اگر اغنیاء پر ہوا نکلے بعد فقرا پر اور جن اغنیاء پر وقف کیا جائے ان کی تعداد معلوم ہو تو جائز ہے۔⁽³⁾ (عالمگیری)

مسئلہ ۲۷: مسافروں پر وقف کیا یعنی وقف کی آمدنی مسافروں پر صرف ہو یہ وقف جائز ہے اور اسکے مستحق وہی مسافر ہیں جو فقیر ہوں جو مسافر مالدار ہوں وہ حقدار نہیں۔⁽⁴⁾ (عالمگیری)

مسئلہ ۲۸: فقیروں یا مسکینوں پر وقف کیا تو یہ وقف مطلقاً صحیح ہے چاہے موقوف علیہ محصور ہوں یا غیر محصور اور اگر ایسا مصرف ذکر کیا جس میں فقیر و غنی دونوں پائے جاتے ہوں مثلاً قرابت والے پر وقف کیا تو اگر معین ہوں وقف صحیح ہے ورنہ نہیں، ہاں اگر وہ لفظ استعمال کے لحاظ سے حاجت پر دلالت کرتا ہو تو وقف صحیح ہے، مثلاً یتاٰی پر یا طلبہ پر وقف کیا کہ فقیر و غنی دونوں یتیم ہوتے ہیں اور دونوں طالب علم ہوتے ہیں مگر عرف میں یہ دونوں لفظ حاجت مندوں پر بولے جاتے ہیں تو ان سے بھی وقف صحیح ہے اور وقف کی آمدنی صرف حاجت مند یتیم اور طلبہ کو دی جائے گی مالدار کو نہیں۔ یوہیں اپاہج⁽⁵⁾ اور اندھوں پر وقف بھی صحیح ہے

①..... "ردالمحتار"، کتاب الوقف، فصل: بیراعی شرط الواقف... إلخ، مطلب: فی امام والمؤذن... إلخ، ج ۶، ص ۶۳۸-۶۴۰.

②..... "الدرالمختار"، کتاب الوقف، ج ۶، ص ۶۱۰-۶۱۱.

③..... "الفتاویٰ الہندیۃ"، کتاب الوقف، الباب الثالث فی المصارف، الفصل الاول، ج ۲، ص ۳۶۹.

④..... "الفتاویٰ الہندیۃ"، کتاب الوقف، الباب الثالث فی المصارف، الفصل الاول، ج ۲، ص ۳۶۹.

⑤..... چلنے پھرنے سے معذور۔

اور صرف محتاجوں کو دیا جائے گا۔ یوہیں بیوگان⁽¹⁾ پر بھی وقف صحیح ہے اگرچہ یہ لفظ فقیر و غنی دونوں کو شامل ہے مگر استعمال میں اس سے عموماً احتیاج سمجھ آتی ہے۔ یوہیں فقہ وحدیث کے شغل رکھنے والوں پر بھی وقف صحیح ہے کہ یہ لوگ علمی شغل کی وجہ سے کسب میں مشغول نہیں ہوتے اور عموماً صاحب حاجت ہوتے ہیں۔⁽²⁾ (فتح القدر)

مسئلہ ۲۹: اوقاف میں نیا وظیفہ مقرر کرنے کا قاضی کو بھی اختیار نہیں یعنی ایسا وظیفہ جو واقف کے شرائط میں نہیں ہے تو شرائط کے خلاف مقرر کرنا بدرجہ اولیٰ ناجائز ہوگا اور جسکے لیے مقرر کیا گیا اُسکو لینا بھی ناجائز ہے۔⁽³⁾ (درمختار)

مسئلہ ۳۰: قاضی اگر کسی شخص کے لیے تعلقتی⁽⁴⁾ وظیفہ جاری کرے تو ہو سکتا ہے مثلاً یہ کہا کہ اگر فلاں مر جائے یا کوئی جگہ خالی ہو تو میں نے اُس کی جگہ تجھ کو مقرر کر دیا تو مرنے پر اس کا تقرر اُسکی جگہ پر ہو گیا۔⁽⁵⁾ (درمختار)

مسئلہ ۳۱: اگر امور خیر⁽⁶⁾ کے لیے وقف کیا اور یہ کہا کہ آمدنی سے پانی کی سبیل لگائی جائے⁽⁷⁾ یا لڑکیوں اور یتامی⁽⁸⁾ کی شادی کا سامان کر دیا جائے یا کپڑے خرید کر فقیروں کو دیے جائیں یا ہر سال آمدنی صدقہ کر دی جائے یا زمین وقف کی کہ اسکی آمدنی جہاد میں صرف کی جائے یا مجاہدین کا سامان کر دیا جائے یا مُردوں کے کفن و دفن میں صرف کی جائے یہ سب صورتیں جائز ہیں۔⁽⁹⁾ (عالمگیری)

مسئلہ ۳۲: ایک وقف کی آمدنی کم ہے کہ جس مقصد سے جائداد وقف کی ہے وہ مقصد پورا نہیں ہوتا مثلاً جائداد وقف کی کہ اس کے کرایہ سے امام وموزن کی تنخواہ دی جائے مگر جتنا کرایہ آتا ہے اُس سے امام وموزن کی تنخواہ نہیں دی جاسکتی کہ اتنی کم تنخواہ پر کوئی رہتا ہی نہیں تو دوسرے وقف کی آمدنی اس پر صرف کی جاسکتی ہے، جبکہ دوسرا وقف بھی اسی شخص کا ہو اور اسی چیز پر وقف ہو مثلاً ایک مسجد کے متعلق اس شخص نے دو وقف کیے ایک کی آمدنی عمارت کے لیے اور دوسرے کی امام و موزن کی تنخواہ کے لیے اور اسکی آمدنی کم ہے تو پہلے وقف کی فاضل آمدنی امام وموزن پر صرف کی جاسکتی ہے اور اگر واقف

①..... بیوہ عورتوں۔

②..... ”فتح القدر“، کتاب الوقف، الفصل الثانی فی الموقوف علیہ، ج ۵، ص ۴۵۳۔

③..... ”الدر المختار“، کتاب الوقف، فصل: یراعی شرط الواقف... إلخ، ج ۶، ص ۶۶۸۔

④..... مشروط۔

⑤..... ”الدر المختار“، کتاب الوقف، فصل: یراعی شرط الواقف... إلخ، ج ۶، ص ۶۷۱۔

⑥..... نیکی کے کاموں۔ ⑦..... یعنی راہ گیروں کو مفت پانی پلانے کا بندوبست کیا جائے۔ ⑧..... یتیموں۔

⑨..... ”الفتاویٰ الہندیہ“، کتاب الوقف، الباب الثالث فی المصارف، الفصل الاول، ج ۲، ص ۳۶۹، ۳۷۰۔

دونوں وقفوں کے دو ہوں مثلاً دو شخصوں نے ایک مسجد پر وقف کیا یا واقف (1) ایک ہی ہو مگر جہت وقف مختلف ہو مثلاً ایک ہی شخص نے مسجد و مدرسہ بنایا اور دونوں پر الگ الگ وقف کیا تو ایک کی آمدنی دوسرے پر صرف (2) نہیں کر سکتے۔ (3) (درمختار) مسئلہ ۳۳: دو مکان وقف کیے ایک اپنی اولاد کے رہنے کے لیے اور دوسرا اس لیے کہ اس کا کرایہ میری اولاد پر صرف ہوگا تو ایک کو دوسرے پر صرف نہیں کر سکتے۔ (4) (ردالمحتار)

مسئلہ ۳۴: وقف سے امام کی جو کچھ تنخواہ مقرر ہے اگر وہ ناکافی ہے تو قاضی اُس میں اضافہ کر سکتا ہے اور اگر اتنی تنخواہ پر دوسرا امام مل رہا ہے مگر یہ امام عالم پر ہیزگار ہے اُس سے بہتر ہے جب بھی اضافہ جائز ہے اور اگر ایک امام کی تنخواہ میں اضافہ ہوا اسکے بعد دوسرا امام مقرر ہوا تو اگر امام اول کی تنخواہ کا اضافہ اُسکی ذاتی بزرگی کی وجہ سے تھا جو دوسرے میں نہیں تو دوسرے کے لیے اضافہ جائز نہیں اور اگر وہ اضافہ کسی بزرگی و فضیلت کی وجہ سے نہ تھا بلکہ ضرورت و حاجت کی وجہ سے تھا تو دوسرے کے لیے بھی تنخواہ میں وہی اضافہ ہوگا یہی حکم دوسرے وظیفہ پانے والوں کا بھی ہے کہ ضرورت کی وجہ سے اُنکی تنخواہوں میں اضافہ کیا جاسکتا ہے۔ (5) (درمختار، ردالمحتار)

اولاد پر یا اپنی ذات پر وقف کا بیان

مسئلہ ۱: یوں کہا کہ اس جائداد کو میں نے اپنے اوپر وقف کیا میرے بعد فلاں پر اُسکے بعد فقرا پر یہ وقف جائز ہے۔ یوں اپنی اولاد یا نسل پر بھی وقف کرنا جائز ہے۔ (6) (عالمگیری)

مسئلہ ۲: اپنی اولاد پر وقف کیا انکے بعد مساکین و فقرا پر تو جو اولاد آمدنی کے وقت موجود ہے اگر چہ وقف کے وقت موجود نہ تھی اُسے حصہ ملے گا اور جو وقف کے وقت موجود تھی اور اب مرچکی ہے اُسے حصہ نہیں ملے گا۔ (7) (عالمگیری)

مسئلہ ۳: اولاد نہیں ہے اور اولاد پر یوں وقف کیا کہ جو میری اولاد پیدا ہو وہ آمدنی کی مستحق ہے یہ وقف صحیح ہے اور اس صورت میں جب تک اولاد پیدا نہ ہو وقف کی جو کچھ آمدنی ہوگی مساکین پر صرف ہوگی اور جب اولاد پیدا ہوگی تو اب جو کچھ

①..... وقف کرنے والا۔ ②..... خرچ۔

③..... ”الدرالمختار“، کتاب الوقف، ج ۶، ص ۵۵۳۔

④..... ”ردالمحتار“، کتاب الوقف، مطلب: فی نقل انقاض المسجد ونحوہ، ج ۶، ص ۵۵۴۔

⑤..... ”الدرالمختار“ و ”ردالمحتار“، کتاب الوقف، فصل: یراعی شرط الواقف... إلخ، مطلب: فی زیادة القاضی... إلخ، ج ۶، ص ۶۶۹۔

⑥..... ”الفتاویٰ الہندیة“، کتاب الوقف، الباب الثالث، الفصل الثانی، ج ۲، ص ۳۷۱۔

⑦..... المرجع السابق۔

آمدنی ہوگی اس کو ملے گی۔⁽¹⁾ (خانہ)

مسئلہ ۴: اولاد پر وقف کیا تو لڑکے اور لڑکیاں اور خنثی⁽²⁾ سب اس میں داخل ہیں اور لڑکوں پر وقف کیا تو لڑکیاں اور خنثی داخل نہیں اور لڑکیوں پر وقف کیا تو لڑکے اور خنثی داخل نہیں اور یوں کہا کہ لڑکے اور لڑکیوں پر وقف کیا تو خنثی داخل ہے کہ وہ حقیقتہً لڑکا ہے یا لڑکی اگرچہ ظاہر میں کوئی جانب متعین نہ ہو۔⁽³⁾ (عالمگیری)

مسئلہ ۵: اپنی اُس اولاد پر وقف کیا جو موجود ہے اور نسلاً بعد نسل اسکی اولاد پر تو وقف کی جو اولاد وقف کرنے کے بعد پیدا ہوگی یہ اور اسکی اولاد حقدار نہیں۔⁽⁴⁾ (عالمگیری)

مسئلہ ۶: اولاد پر وقف کیا تو اُس اولاد کو حصہ ملے گا جو معروف النسب⁽⁵⁾ ہو اور اگر اُس کا نسب صرف واقف کے اقرار سے ثابت ہوتا ہو تو آمدنی کی مستحق نہیں اسکی صورت یہ ہے کہ ایک شخص نے جائداد اولاد پر وقف کی اور وقف کی آمدنی آنے کے بعد چھ مہینے سے کم میں اسکی کنیر سے بچہ پیدا ہوا اس نے کہا یہ میرا بچہ ہے تو نسب ثابت ہو جائے گا۔ مگر اس آمدنی سے اسکو کچھ نہیں ملے گا۔ اور اگر منکوحہ⁽⁶⁾ یا ام ولد سے چھ مہینے سے کم میں بچہ پیدا ہوا تو اپنے حصہ کا مستحق ہے۔ اور آمدنی سے چھ مہینے یا زیادہ میں پیدا ہو تو اس آمدنی سے اس کو حصہ نہیں۔⁽⁷⁾ (عالمگیری)

مسئلہ ۷: اپنی نابالغ اولاد پر وقف کیا تو وہ مراد ہیں جو وقف کے وقت بچے ہوں اگرچہ آمدنی کے وقت جوان ہوں یا اندھی یا کانی⁽⁸⁾ اولاد پر وقف کیا تو وقف کے دن جو اندھے اور کانے ہیں وہ مراد ہیں اگر وقف کے دن اندھا نہ تھا آمدنی کے دن اندھا ہو گیا تو مستحق نہیں اور اگر یوں وقف کیا کہ اسکی آمدنی کی مستحق میری وہ اولاد ہے جو یہاں سکونت رکھے تو آمدنی کے وقت یہاں جس کی سکونت ہوگی وہ مستحق ہے وقف کے دن اگرچہ یہاں سکونت نہ تھی۔⁽⁹⁾ (عالمگیری، فتح القدر)

①..... "الفتاویٰ الحانیة"، کتاب الوقف، فصل فی الوقف علی الاولاد... إلخ، ج ۲، ص ۳۱۶.

②..... تجزیہ۔

③..... "الفتاویٰ الہندیة"، کتاب الوقف، الباب الثالث فی المصارف، الفصل الثانی، ج ۲، ص ۳۷۱.

④..... المرجع السابق، ص ۳۷۵.

⑤..... جس کا نسب لوگوں کو معلوم ہو۔ ⑥..... بیوی۔

⑦..... "الفتاویٰ الہندیة"، کتاب الوقف، الباب الثالث فی المصارف، الفصل الثانی، ج ۲، ص ۳۷۱-۳۷۲.

⑧..... ایک آنکھ والی۔

⑨..... "الفتاویٰ الہندیة"، کتاب الوقف، الباب الثالث فی المصارف، الفصل الثانی، ج ۲، ص ۳۷۲.

و"فتح القدر"، کتاب الوقف، الفصل الثانی فی الموقوف علیہ، ج ۵، ص ۴۵۳.

مسئلہ ۸: اپنی اولاد پر وقف کیا اور شرط کر دی کہ جو یہاں سے چلا جائے اُس کا حصہ ساقط تو جانے کے بعد واپس آجائے تو بھی حصہ نہیں ملے گا ہاں اگر واقف نے یہ بھی شرط کی ہو کہ واپس ہونے پر حصہ ملے گا تو اب ملے گا۔ یوں اگر یہ شرط کی ہے کہ میری اولاد میں جو لڑکی بیوہ ہو جائے اُس کو دیا جائے تو جب تک بیوہ ہونے پر نکاح نہ کریگی ملے گا اور نکاح کرنے پر نہیں ملے گا اگر چہ نکاح کے بعد اُس کے شوہر نے طلاق دیدی ہو مگر جب کہ واقف نے یہ شرط کر دی ہو کہ پھر بے شوہر والی ہو جائے تو دیا جائے تو اب دیا جائے گا۔^(۱) (فتح القدر)

مسئلہ ۹: اولادِ ذکور^(۲) اور ذکور کی اولاد^(۳) پر وقف کیا تو اسی کے موافق تقسیم ہوگی اور اگر اولادِ ذکور کی اولادِ ذکور پر نسلاً بعد نسل وقف کیا تو لڑکیوں کو اس میں سے کچھ نہ ملے گا بلکہ اس نسل میں جتنے لڑکے ہوں گے وہی حقدار ہوں گے۔ اور ذکور کا سلسلہ ختم ہونے پر فقرا پر صرف ہوگا۔^(۴) (عالمگیری)

مسئلہ ۱۰: اولاد میں جو حاجت مند ہوں اُن پر وقف کیا تو آمدنی کے وقت جو ایسے ہوں وہ مستحق ہوں گے، اگر چہ وہ پہلے مالدار تھے اور جو پہلے حاجت مند تھے اور اب مالدار ہو گئے تو مستحق نہیں۔^(۵) (عالمگیری)

مسئلہ ۱۱: محتاج اولاد پر وقف کیا تھا اور آمدنی چند سال تک تقسیم نہیں ہوئی یہاں تک کہ مالدار محتاج ہو گئے اور محتاج مالدار تو تقسیم کے وقت جو محتاج ہوں اُن کو دیا جائے۔^(۶) (فتح القدر)

مسئلہ ۱۲: اپنی اولاد میں جو عالم ہو اُس پر وقف کیا تو غیر عالم کو نہیں ملے گا اور فرض کرو چھوٹا بچہ چھوڑ کر مر گیا جو بعد میں عالم ہو گیا تو جب تک عالم نہیں ہوا ہے اسے نہیں ملے گا۔ اور نہ اس زمانہ کی آمدنی کا حصہ اسکے لیے جمع رکھا جائے گا بلکہ اب سے حصہ پانے کا مستحق ہوگا۔^(۷) (عالمگیری)

مسئلہ ۱۳: اگر اولاد^(۸) پر وقف کیا مگر نسلاً بعد نسل نہ کہا تو صرف صلیبی^(۹) کو ملے گا اور صلیبی اولاد ختم ہونے پر انکی

①..... ”فتح القدر“، کتاب الوقف، الفصل الثانی فی الموقوف علیہ، ج ۵، ص ۴۵۳۔

②..... یعنی بیٹے۔ ③..... یعنی بیٹوں کی اولاد۔

④..... ”الفتاویٰ الہندیہ“، کتاب الوقف، الباب الثالث فی المصارف، الفصل الثانی، ج ۲، ص ۳۷۳۔

⑤..... المرجع السابق۔

⑥..... ”فتح القدر“، کتاب الوقف، الفصل الثانی فی الموقوف علیہ، ج ۵، ص ۴۵۳۔

⑦..... ”الفتاویٰ الہندیہ“، کتاب الوقف، الباب الثالث فی المصارف، الفصل الثانی، ج ۲، ص ۳۷۳۔

⑧..... اُردو میں ایک کو اولاد بولتے ہیں اور یہ لفظ ہمارے یہاں کے محاورے میں ایسی جگہ بولا جاتا ہے جہاں عربی میں ولد بولتے ہیں ورنہ عربی میں اولاد کے لفظ کو صلیبی کے ساتھ خصوصیت نہیں۔ ۱۲ منہ حفظ رہے۔

⑨..... سگی اولاد، یعنی بیٹے، بیٹیاں۔

اولاد مستحق نہیں ہوگی، بلکہ حق مساکین ہے اور اس صورت میں اگر وقف کے وقت اُس شخص کی صلیبی اولاد ہی نہ ہو اور پوتا موجود ہے تو پوتا ہی صلیبی اولاد کی جگہ ہے کہ جب تک یہ زندہ ہے حقدار ہے اور نواسہ صلیبی اولاد کی جگہ نہیں اور وقف کے بعد صلیبی اولاد پیدا ہوگی تو اب سے پوتا نہیں پائے گا، بلکہ صلیبی اولاد مستحق ہے اور فرض کرو پوتا بھی نہ ہو مگر پر پوتا اور پر پوتے کا لڑکا ہو تو یہ دونوں حقدار ہیں۔⁽¹⁾ (خانہ وغیرہ)

مسئلہ ۱۴: اولاد اور اولاد کی اولاد پر وقف کیا تو صرف دو ہی پشت تک کی اولاد حقدار ہے پوتے کی اولاد مستحق نہیں اور اس میں بھی بیٹی کی اولاد یعنی نواسے نواسیوں کا حق نہیں اور اگر یوں کہا کہ اولاد پھر اولاد کی اولاد پھر انکی اولاد یعنی تین پشتیں ذکر کر دیں تو یہ ایسا ہی ہے جیسے نسلاً بعد نسل اور بطناً بعد بطن کہتا کہ جب تک سلسلہ اولاد میں کوئی باقی رہے گا حقدار ہے اور نسل منقطع⁽²⁾ ہو جائے تو فقرا کو ملے گا۔⁽³⁾ (خانہ وغیرہ)

مسئلہ ۱۵: بیٹوں (صیغہ جمع) پر وقف کیا اور دو یا زیادہ ہوں تو سب برابر تقسیم کر لیں اور ایک ہی بیٹا ہو تو آمدنی میں نصف اسے دیں گے اور نصف فقرا کو اور اگر بیٹے اور بیٹی کی اولاد اور اسکی اولاد کی اولاد پر نسلاً بعد نسل وقف کیا تو بیٹے کی تمام اولاد ذکور و اناث پر⁽⁴⁾ برابر تقسیم ہوگا اور اگر وقف میں مرد کو عورت سے دونا⁽⁵⁾ کہا ہو تو برابر نہیں دیں گے بلکہ اُس کے موافق دیں جیسا وقف میں مذکور ہے۔ پوتے اور پر پوتے دونوں کو برابر دیا جائے گا ہاں اگر واقف نے وقف میں یہ ذکر کر دیا ہو کہ بطن اعلیٰ⁽⁶⁾ کو دیا جائے وہ نہ ہوں تو اسفل⁽⁷⁾ کو تو پوتے کے ہوتے ہوئے پر پوتے کو نہیں دیں گے بلکہ اگر ایک ہی پوتا ہو تو کل کا یہی حقدار ہے اسکے مرنے کے بعد تمام پوتے کی اولاد کو ملے گا اس پوتے کی اولاد کو بھی اور جو پوتے اس سے پہلے مر چکے ہیں اُن کی اولادوں کو بھی اور اگر یہ کہہ دیا ہو کہ بطن اعلیٰ میں جو مر جائے اُس کا حصہ اُسکی اولاد کو دیا جائے تو جو پوتا موجود ہے اُسے ملے گا اور جو مر گیا ہے اُس کا حصہ اُس کی اولاد کو ملے گا۔⁽⁸⁾ (عالمگیری)

①..... "الفتاویٰ الخانیة"، کتاب الوقف، فصل فی الوقف علی الاولاد... إلخ، ج ۲، ص ۳۱۳ وغیرہا.

②..... ختم۔

③..... "الفتاویٰ الخانیة"، کتاب الوقف، فصل فی الوقف علی الاولاد... إلخ، ج ۲، ص ۳۱۴ وغیرہا.

④..... یعنی بیٹوں۔ ⑤..... دُگنا، ڈبل۔

⑥..... بطن اعلیٰ سے مراد قریبی نسل جیسے بیٹوں اور پوتوں کے ہوتے ہوئے بیٹے بطن اعلیٰ ہوں گے۔

⑦..... اسفل سے مراد یہ ہے کہ قریبی نسل کے اعتبار سے دوری پر ہوں جیسے پوتے، بیٹوں کے ہوتے ہوئے اسفل ہوں گے۔

⑧..... "الفتاویٰ الہندیة"، کتاب الوقف، الباب الثالث فی المصارف، الفصل الثانی، ج ۲، ص ۳۷۴-۳۷۶.

مسئلہ ۱۶: آمدنی آگئی ہے مگر ابھی تقسیم نہیں ہوئی ہے کہ ایک حقدار مر گیا تو اس کا حصہ ساقط نہیں ہوگا، بلکہ اسکے ورثہ کو ملے گا۔^(۱) (عالمگیری)

مسئلہ ۱۷: ایک شخص نے کہا میرے مرنے کے بعد میری یہ زمین مساکین پر صدقہ ہے اور یہ زمین ایک تہائی کے اندر ہے تو مرنے کے بعد اسکی آمدنی اس کی اولاد کو نہیں دی جاسکتی اگرچہ فقیر و محتاج ہو اور اگر صحت میں وقف کرے اور ما بعد موت کی طرف مضاف نہ کرے پھر مر جائے اور اسکی اولاد میں ایک یا چند مسکین ہوں تو ان کو دینا بہ نسبت دوسرے مساکین کے زیادہ بہتر ہے مگر ہر ایک کو نصاب سے کم دیا جائے۔^(۲) (فتاویٰ قاضی خاں)

مسئلہ ۱۸: صحت میں فقرا پر وقف کیا اور واقف کے ورثہ فقیر ہوں تو ان کو دینا زیادہ بہتر ہے مگر اس بات کا لحاظ ضروری ہے کہ کل مال انھیں کو نہ دیا جائے بلکہ کچھ ان کو دیا جائے اور کچھ غیروں کو اور اگر کل دیا جائے تو ہمیشہ نہ دیا جائے کہ کہیں لوگ یہ نہ سمجھنے لگیں کہ انھیں پر وقف ہے۔^(۳) (خانہ)

مسئلہ ۱۹: صحت میں جو وقف فقرا پر کیا گیا اُس کا مصرف اولاد کے بعد سب سے بہتر واقف^(۴) کی قرابت والے^(۵) ہیں پھر اسکے آزاد کردہ غلام پھر اُسکے پروس والے پھر اُسکے شہر کے وہ لوگ جو واقف کے پاس اٹھنے بیٹھنے والے اُسکے دوست احباب تھے۔^(۶) (خانہ)

مسئلہ ۲۰: اپنی اولاد پر وقف کیا اور انکے بعد فقرا پر اور اُسکی چند اولادیں ہیں ان میں سے کوئی مر جائے تو وقف کی کل آمدنی باقی اولاد پر تقسیم ہوگی اور جب سب مرجائیں گے اُس وقت فقرا کو ملے گی۔ اور اگر وقف میں اولاد کا نام ذکر کر دیا ہو کہ میں نے اپنی اولاد فلاں و فلاں پر وقف کیا اور انکے بعد فقرا پر تو اس صورت میں جو مرے گا اُس کا حصہ فقرا کو دیا جائے گا۔ اب باقیوں پر کل تقسیم نہیں ہوگا۔^(۷) (خانہ)

مسئلہ ۲۱: اپنی اولاد پر مکان وقف کیا ہے کہ یہ لوگ اُس میں سکونت رکھیں تو اس میں سکونت^(۸) ہی کر سکتے ہیں کرایہ

①..... "الفتاویٰ الہندیۃ"، کتاب الوقف، الباب الثالث فی المصارف، الفصل الثانی، ج ۲، ص ۳۷۶.

②..... "الفتاویٰ الخانیۃ"، کتاب الوقف، فصل فی الوقف علی الاولاد... إلخ، ج ۲، ص ۳۱۵.

③..... المرجع السابق، فصل فی الوقف علی القربات، ج ۲، ص ۳۲۰.

④..... وقف کرنے والا۔ ⑤..... قریبی رشتہ دار۔

⑥..... "الفتاویٰ الخانیۃ"، کتاب الوقف، فصل فی الوقف علی القربات، ج ۲، ص ۳۲۰.

⑦..... المرجع السابق، فصل فی الوقف علی الاولاد... إلخ، ج ۲، ص ۳۱۶.

⑧..... رہائش۔

پر نہیں دے سکتے۔ اگرچہ اولاد میں صرف ایک ہی شخص ہے اور مکان اسکی ضرورت سے زیادہ ہے۔ اور اگر اسکی اولاد میں بہت سے اشخاص ہوں کہ سب اس میں سکونت نہیں کر سکتے جب بھی کرایہ پر نہیں دے سکتے بلکہ باہمی رضامندی سے نمبر وار ہر ایک اس میں سکونت کر سکتا ہے۔ اور اگر مکان موقوف بہت بڑا ہے جس میں بہت سے کمرے اور حجرے ہیں تو مردوں کی عورتیں اور عورتوں کے شوہر بھی رہ سکتے ہیں کہ مرد اپنی عورت اور نوکر چاکر کے ساتھ علیحدہ کمرہ میں رہے اور دوسرے لوگ دوسرے کمروں میں اور گراتے کمرے اور حجرے نہ ہوں کہ ہر ایک علیحدہ سکونت کرے تو صرف وہی لوگ رہ سکتے ہیں جن پر وقف ہے یعنی اولاد ذکور کی بی بیوں اور اولاد اناث کے خاوند نہیں رہ سکتے۔⁽¹⁾ (فتح القدير، ردالمحتار)

مسئلہ ۲۲: اگر مکان موقوف تمام اولاد کے لیے ناکافی ہے بعض اس میں رہتے ہیں اور بعض نہیں تو نہ رہنے والے ساکنان سے⁽²⁾ کرایہ نہیں لے سکتے نہ یہ کہہ سکتے ہیں کہ اتنے دن تم رہ چکے ہو اور اب ہم رہیں گے۔ بلکہ اگر چاہیں تو انھیں کے ساتھ رہ لیں۔⁽³⁾ (درمختار، ردالمحتار)

مسئلہ ۲۳: اولاد کی سکونت کے لیے مکان وقف کیا ہے ان میں سے ایک نے سارے مکان پر قبضہ کر رکھا ہے دوسرے کو گھسنے نہیں دیتا تو اس صورت میں ساکن⁽⁴⁾ پر کرایہ دینا لازم ہے کہ یہ غاصب ہے اور غاصب کو ضمان دینا پڑتا ہے۔⁽⁵⁾ (درمختار)

مسئلہ ۲۴: قرابت والوں پر وقف کیا تو وقف صحیح ہے اور مرد و عورت دونوں برابر کے حقدار ہیں۔ مرد کو عورت سے زیادہ حصہ نہیں دیا جائے گا اور قرابت والوں میں واقف کی اولاد بیٹے پوتے وغیرہ یا اسکے اصول باپ دادا وغیرہ کا شمار نہ ہوگا یعنی ان کو حصہ نہیں ملے گا۔⁽⁶⁾ (خانہ)

مسئلہ ۲۵: قرابت والوں پر وقف کیا اور واقف کے چچا بھی ہیں اور ماموں بھی تو چچاؤں کو ملے گا ماموؤں کو نہیں اور ایک چچا اور دو ماموں ہوں تو آدھا چچا کو اور آدھے میں دونوں ماموؤں کو یہ جبکہ لفظ جمع (قرابت والوں) ذکر

①..... "فتح القدير"، كتاب الوقف، ج ۵، ص ۴۲۶.

و "ردالمحتار"، كتاب الوقف، مطلب: فيما اذا ضاقت الدار على المستحقين، ج ۶، ص ۵۴۳.

②..... مکان میں رہنے والوں سے۔

③..... "الدر المختار" و "ردالمحتار"، كتاب الوقف، مطلب: فيما اذا ضاقت الدار على المستحقين، ج ۶، ص ۵۴۳-۵۴۵.

④..... مکان میں رہنے والے۔

⑤..... "الدر المختار"، كتاب الوقف، ج ۶، ص ۵۴۳.

⑥..... "الفتاوى الحانية"، كتاب الوقف، فصل في الوقف على القرابات، ج ۲، ص ۳۱۷.

کیا ہو اور اگر لفظ واحد قرابت والا کہا تو فقط چچا کو ملے گا۔⁽¹⁾ (عالمگیری)

مسئلہ ۲۶: اپنی قرابت کے محتاجین و فقرا پر وقف کیا تو وقف صحیح اور قرابت والوں میں انہیں کو ملے گا جو محتاج و فقیر ہوں۔⁽²⁾ (خانہ)

مسئلہ ۲۷: مکان وقف کیا اور شرط یہ کر دی کہ میری فلاں بیوہ جب تک نکاح نہ کرے اس میں سکونت کرے۔ واقف کے مرنے کے بعد اُسکی بیوہ نے نکاح کر لیا تو سکونت کا حق جاتا رہا اور نکاح کے بعد پھر بیوہ ہوگئی یا شوہر نے طلاق دیدی جب بھی حق سکونت عود نہ کرے گا⁽³⁾۔⁽⁴⁾ (درمختار)

مسئلہ ۲۸: متولی⁽⁵⁾ کو وقف نامہ ملا جس میں یہ لکھا ہے کہ اس محلہ کے محتاجوں اور دیگر فقرا مسلمین پر صرف کیا جائے تو اس محلہ کے ہر مسکین کو ایک ایک حصہ دیا جائے اور دوسرے مسکینوں کا ایک حصہ اور محلہ والا کوئی مسکین مر جائے تو اس کا حصہ ساقط۔ اور وہ حصہ باقیوں پر تقسیم ہو جائے گا۔ یہ اُسی وقت تک ہے کہ وقف نامہ جب لکھا گیا اُس وقت محلہ میں جو مساکین تھے وہ جب تک زندہ رہیں اور وہ سب کے سب نہ رہے تو جیسے اس محلہ کے مسکین ہیں ویسے ہی دوسرے مساکین یعنی اب جو محلہ میں دوسرے مساکین ہونگے وہ ایک ایک حصہ کے حقدار نہیں ہیں بلکہ جتنا دیگر مساکین کو ملے گا اُتنا ہی اُن کو بھی ملے گا۔⁽⁶⁾ (خانہ)

مسئلہ ۲۹: اپنے پروس کے فقرا پر وقف کیا تو پروس سے مراد وہ لوگ ہیں جو اُس محلہ کی مسجد میں نماز پڑھتے ہیں، اگرچہ اُن کا مکان واقف کے مکان سے متصل نہ ہو اور ایک شخص اُس محلہ میں رہتا ہے مگر جس مکان میں رہتا ہے اُس کا مالک دوسرا شخص ہے جو یہاں نہیں رہتا تو مالک مکان پروسیوں میں شمار نہ ہوگا بلکہ وہ جس کی یہاں سکونت ہے۔ وقف کے وقت جو لوگ محلہ میں تھے وہ مکان بیچ کر چلے گئے تو وہ پروس نہ رہے بلکہ یہ ہیں جو اب یہاں رہتے ہیں۔⁽⁷⁾ (خانہ)

مسئلہ ۳۰: پروسیوں پر وقف کیا تھا اور خود واقف دوسرے شہر کو چلا گیا اگر وہاں مکان بنا کر مقیم ہو گیا⁽⁸⁾ تو وہاں

①..... "الفتاویٰ الہندیہ"، کتاب الوقف، الباب الثالث فی المصارف، الفصل الثانی، ج ۲، ص ۳۷۹.

②..... "الفتاویٰ الخانیہ"، کتاب الوقف، فصل فی الوقف علی القربات، ج ۲، ص ۳۱۷.

③..... یعنی دوبارہ رہائش کا حق حاصل نہ ہوگا۔

④..... "الدر المختار"، کتاب الوقف، فصل: یراعی شرط الواقف... إلخ، ج ۶، ص ۶۹۳.

⑤..... وقف کا نگران۔

⑥..... "الفتاویٰ الخانیہ"، کتاب الوقف، فصل فی الوقف علی القربات، ج ۲، ص ۳۲۰.

⑦..... المرجع السابق.

⑧..... یعنی مستقل رہائش اختیار کر لی۔

کے پروس والے مستحق ہیں پہلی جگہ جہاں تھا وہاں کے لوگ اب مستحق نہ رہے۔ اور اگر وہاں مکان نہیں بنایا ہے تو پہلی جگہ والے بدستور مستحق ہیں۔⁽¹⁾ (خانہ)

مسئلہ ۳۱: ایک شخص نے اپنے شہر کے سادات⁽²⁾ کے لیے جائداد وقف کی ایک سید صاحب وہاں سے دوسرے شہر کو چلے گئے اگر یہاں کا مکان بچا نہیں اور دوسرے شہر میں مکان نہیں بنایا تو یہیں کے ساکن⁽³⁾ ہیں اور وظیفہ کے مستحق ہیں۔⁽⁴⁾ (خانہ)

مسئلہ ۳۲: جن لوگوں پر جائداد وقف کی ان سب نے انکار کر دیا تو وقف جائز اور آمدنی فقرا پر تقسیم ہوگی اور اگر بعض نے انکار کیا اور وقف نے موقوف علیہ⁽⁵⁾ کو جس لفظ سے ذکر کیا ہے وہ لفظ باقیوں پر بولا جاتا ہے تو کل آمدنی ان باقی لوگوں کو دی جائے گی۔ اور اگر وہ لفظ نہیں بولا جاتا تو جس نے انکار کر دیا ہے اس کا حصہ فقیر کو دیا جائے مثلاً یہ کہا کہ فلاں کی اولاد پر وقف کیا اور بعض نے انکار کر دیا تو سب آمدنی باقیوں کو ملے گی اور اگر کھازید و عمرہ پر وقف کیا اور زید نے انکار کیا تو اس کا حصہ عمرہ کو نہیں ملے گا بلکہ فقیر کو دیا جائے اور اگر کسی شخص کی اولاد پر وقف کیا تھا اور سب نے انکار کر دیا اور آمدنی فقیروں کو دیدی گئی پھر نئی آمدنی ہوئی تو اس کو قبول نہیں کر سکتے یا ان موجودین⁽⁶⁾ نے انکار کر دیا تھا مگر اس شخص کے کوئی اور لڑکا پیدا ہوا اُسے قبول کر لیا تو ساری آمدنی اسی کو ملے گی۔⁽⁷⁾ (فتح القدر)

مسئلہ ۳۳: ایک شخص پر اپنی جائداد نسل بعد نسل⁽⁸⁾ وقف کی اس شخص نے کہا نہ میں اپنے لیے قبول کرتا ہوں نہ اپنی نسل کے لیے تو اپنے حق میں انکار صحیح ہے۔ اور اولاد کے حق میں صحیح نہیں۔⁽⁹⁾ (عالمگیری)

مسئلہ ۳۴: موقوف علیہ نے پہلے رد کر دیا تو اب قبول کر کے وقف کو واپس نہیں لے سکتا اور جب ایک سال اس نے قبول کر لیا تو پھر رد نہیں کر سکتا اور اگر یہ کہا کہ ایک سال کا قبول نہیں کرتا ہوں اور اُسکے بعد کا قبول کرتا ہوں تو اس سال کی آمدنی دیگر مستحقین کو ملے گی پھر اس کو ملے گی۔⁽¹⁰⁾ (فتح القدر)

①..... "الفتاویٰ الحانیة"، کتاب الوقف، فصل فی الوقف علی القربات، ج ۲، ص ۳۲۱.

②..... سیدزادوں۔

③..... رہنے والے، رہائشی۔

④..... "الفتاویٰ الحانیة"، کتاب الوقف، فصل فی الوقف علی القربات، ج ۲، ص ۳۲۱.

⑤..... جس پر وقف کیا۔

⑥..... موجود لوگ، حاضرین۔

⑦..... "فتح القدر"، کتاب الوقف، الفصل الثانی فی الموقوف علیہ، ج ۵، ص ۴۵۱.

⑧..... نسل در نسل۔

⑨..... "الفتاویٰ الہندیة"، کتاب الوقف، الباب الخامس فی ولایة الوقف... إلخ، فصل فی کیفیتہ... إلخ، ج ۲، ص ۴۳۰.

⑩..... "فتح القدر"، کتاب الوقف، الفصل الثانی فی الموقوف علیہ، ج ۵، ص ۴۵۱.

مسئلہ ۳۵: وقف ہی متولی بھی ہے وہ آمدنی کو اپنے ہاتھ سے اپنی قرابت والوں پر صرف کرتا ہے کسی کو کم کسی کو زیادہ جو اُسکے خیال میں آتا ہے اُسکے موافق دیتا ہے۔ اب وہ فوت ہوا اُس نے دوسرے کو متولی مقرر کیا اور یہ بیان نہیں کہ کس کو زیادہ دیتا تھا تو یہ متولی دوم انھیں لوگوں کو دے اور زیادتی کی رقم کا مصرف معلوم نہیں، لہذا اسے فقرا پر صرف کرے۔^(۱) (خانہ)

مسجد کا بیان

مسئلہ ۱: مسجد ہونے کے لیے یہ ضرور ہے کہ بنانے والا کوئی ایسا فعل کرے یا ایسی بات کہے جس سے مسجد ہونا ثابت ہوتا ہو محض مسجد کی سی عمارت بنا دینا مسجد ہونے کے لیے کافی نہیں۔

مسئلہ ۲: مسجد بنائی اور جماعت سے نماز پڑھنے کی اجازت دیدی مسجد ہوگی اگرچہ جماعت میں دو ہی شخص ہوں مگر یہ جماعت علی الاعلان یعنی اذان و اقامت کے ساتھ ہو۔ اور اگر تنہا ایک شخص نے اذان و اقامت کے ساتھ نماز پڑھی اس طرح نماز پڑھنا جماعت کے قائم مقام ہے اور مسجد ہو جائے گی۔ اور اگر خود اس بانی نے تنہا اس طرح نماز پڑھی تو یہ مسجدیت^(۲) کے لیے کافی نہیں کہ مسجدیت کے لیے نماز کی شرط اس لیے ہے تاکہ عامہ مسلمین کا قبضہ ہو جائے اور اس کا قبضہ تو پہلے ہی سے ہے، عامہ مسلمین کے قائم مقام یہ خود نہیں ہو سکتا۔^(۳) (خانہ، فتح القدر، درمختار، ردالمحتار)

مسئلہ ۳: یہ کہا کہ میں نے اس کو مسجد کر دیا تو اس کہنے سے بھی مسجد ہو جائے گی۔^(۴) (تنویر)

مسئلہ ۴: مکان میں مسجد بنائی اور لوگوں کو اُس میں آنے اور نماز پڑھنے کی اجازت دیدی اگر مسجد کا راستہ علیحدہ کر دیا ہے تو مسجد ہوگی۔^(۵) (عالمگیری)

مسئلہ ۵: مسجد کے لیے یہ ضرور ہے کہ اپنی املاک سے اُسکو بالکل جدا کر دے اسکی ملک اُس میں باقی نہ رہے، لہذا نیچے اپنی دوکانیں ہیں یا رہنے کا مکان اور اوپر مسجد بنوائی تو یہ مسجد نہیں۔ یا اوپر اپنی دوکانیں یا رہنے کا مکان اور نیچے مسجد

①..... ”الفتاویٰ الخانیہ“، کتاب الوقف، فصل فی الوقف علی القربات، ج ۲، ص ۳۲۰.

②..... مسجد ہونے۔

③..... ”الفتاویٰ الخانیہ“، کتاب الوقف، باب الرجل يجعل داره مسجداً او خاناً... إلخ، ج ۲، ص ۲۹۶.

و ”فتح القدير“، کتاب الوقف، فصل اختصاص المسجد باحكام، ج ۵، ص ۴۴۳-۴۴۴.

و ”الدر المختار“ و ”ردالمحتار“، کتاب الوقف، مطلب: فی احکام المسجد، ج ۶، ص ۵۴۶-۵۴۸.

④..... ”تنویر الأبصار“، کتاب الوقف، ج ۶، ص ۵۴۶.

⑤..... ”الفتاویٰ الہندیہ“، کتاب الوقف، الباب الحادی عشر فی المسجد، الفصل الاول، ج ۲، ص ۵۵۴.

بنوائی تو یہ مسجد نہیں بلکہ اُسکی ملک ہے اور اُسکے بعد اُسکے ورثہ کی، اور اگر نیچے کا مکان مسجد کے کام کے لیے ہوا اپنے لیے نہ ہو تو مسجد ہوگئی۔⁽¹⁾ (ہدایہ، تبیین وغیرہما) یوہیں مسجد کے نیچے کرایہ کی دکانیں بنائی گئیں یا اوپر مکان بنایا گیا جن کی آمدنی مسجد میں صرف ہوگی تو حرج نہیں یا مسجد کے نیچے ضرورت مسجد کے لیے تہ خانہ بنایا کہ اُس میں پانی وغیرہ رکھا جائے گا یا مسجد کا سامان اُس میں رہے گا تو حرج نہیں۔⁽²⁾ (عالمگیری) مگر یہ اُس وقت ہے کہ قبل تمام مسجد دکانیں یا مکان بنالیا ہوا اور مسجد ہو جانے کے بعد نہ اُسکے نیچے دکان بنائی جاسکتی نہ اوپر مکان۔⁽³⁾ (درمختار) یعنی مثلاً ایک مسجد کو منہدم کر کے⁽⁴⁾ پھر سے اُسکی تعمیر کرانا چاہیں اور پہلے اُسکے نیچے دکانیں نہ تھیں اور اب اس جدید تعمیر میں دکان بنوانا چاہیں تو نہیں بنا سکتے کہ یہ تو پہلے ہی سے مسجد ہے اب دکان بنانے کے یہ معنی ہونگے کہ مسجد کو دکان بنایا جائے۔

مسئلہ ۶: مسجد کے لیے عمارت ضرور نہیں یعنی خالی زمین اگر کوئی شخص مسجد کر دے تو مسجد ہے، مثلاً مالک زمین نے لوگوں سے کہہ دیا کہ اس میں ہمیشہ نماز پڑھا کرو تو مسجد ہوگی اور اگر ہمیشہ کالفظ نہیں بولا مگر اُس کی نیت یہی ہے، جب بھی مسجد ہے اور اگر نہ لفظ ہے اور نہ نیت، مثلاً نماز پڑھنے کی اجازت دیدی اور نیت کچھ نہیں یا مہینہ یا سال بھر ایک دن کے لیے نماز پڑھنے کو کہا تو وہ زمین مسجد نہیں بلکہ اُسکی ملک⁽⁵⁾ ہے، اُسکے مرنے کے بعد اُسکے ورثہ کی ملک ہے۔⁽⁶⁾ (عالمگیری)

مسئلہ ۷: ایک مکان مسجد کے نام وقف تھا متولی نے اُسے مسجد بنا دیا اور لوگوں نے چند سال تک اُس میں نماز بھی پڑھی پھر نماز پڑھنا چھوڑ دیا اب اُسے کرایہ کا مکان کرنا چاہتے ہیں تو کر سکتے ہیں۔ کیونکہ متولی کے مسجد کرنے سے وہ مسجد نہیں ہوا۔⁽⁷⁾ (عالمگیری)

مسئلہ ۸: مریض نے اپنے مکان کو مسجد کر دیا اگر وہ مکان مریض کے تہائی مال کے اندر ہے تو مسجد بنانا صحیح ہے مسجد ہو گیا اور اگر تہائی سے زائد ہے اور ورثہ نے اجازت دے دی جب بھی مسجد ہے اور ورثہ نے اجازت نہیں دی تو کُل کا کُل میراث ہے۔ اور مسجد نہیں ہو سکتا کہ اُس میں ورثہ بھی حقدار ہیں اور مسجد کو حقوق العباد سے جدا ہونا ضروری ہے۔ یوہیں ایک شخص

①..... "الهدایة"، کتاب الوقف، ج ۲، ص ۲۰.

و"تبیین الحقائق"، کتاب الوقف، ج ۴، ص ۲۷۱، وغیرہما.

②..... "الفتاویٰ الہندیۃ"، کتاب الوقف، الباب الحادی عشر فی المسجد، الفصل الاول، ج ۲، ص ۴۵۵.

③..... "الدر المختار"، کتاب الوقف، ج ۶، ص ۵۴۸-۵۴۹.

④..... یعنی شہید کر کے۔ ⑤..... ملکیت۔

⑥..... "الفتاویٰ الہندیۃ"، کتاب الوقف، الباب الحادی عشر فی المسجد، الفصل الاول، ج ۲، ص ۴۵۵.

⑦..... المرجع السابق، ص ۴۵۵-۴۵۶.

نے زمین خرید کر مسجد بنائی بائع کے علاوہ کوئی دوسرا شخص بھی اُس میں حقدار نکلا تو مسجد نہیں رہی اور اگر یہ وصیت کی کہ میرے مرنے کے بعد میرا تہائی مکان مسجد بنا دیا جائے تو وصیت صحیح ہے مکان تقسیم کر کے ایک تہائی کو مسجد کر دیں گے۔⁽¹⁾ (عالمگیری)

مسئلہ ۹: اہل محلہ یہ چاہتے ہیں کہ مسجد کو توڑ کر پہلے سے عمدہ و مستحکم⁽²⁾ بنائیں تو بنا سکتے ہیں بشرطیکہ اپنے مال سے بنائیں مسجد کے روپے سے تعمیر نہ کریں اور دوسرے لوگ ایسا کرنا چاہتے ہوں تو نہیں کر سکتے اور اہل محلہ کو یہ بھی اختیار ہے کہ مسجد کو وسیع کریں اُس میں حوض اور کوآں اور ضرورت کی چیزیں بنائیں وضو اور پینے کے لیے منکوں میں پانی رکھوائیں، جھاڑ،⁽³⁾ ہانڈی،⁽⁴⁾ فانوس وغیرہ لگائیں۔ بانی مسجد⁽⁵⁾ کے ورثہ کو منع کرنے کا حق نہیں جب کہ وہ اپنے مال سے ایسا کرنا چاہتے ہوں اور اگر بانی مسجد اپنے پاس سے کرنا چاہتا ہے اور اہل محلہ اپنی طرف سے تو بانی مسجد بہ نسبت اہل محلہ کے زیادہ حقدار ہے۔ حوض اور کوآں بنوانے میں یہ شرط ہے کہ اُنکی وجہ سے مسجد کو کسی قسم کا نقصان نہ پہنچے۔⁽⁶⁾ (ردالمحتار) اور یہ بھی ضرور ہے کہ پہلے جتنی مسجد تھی اُسکے علاوہ دوسری زمین میں بنائے جائیں مسجد میں نہیں بنائے جاسکتے۔

مسئلہ ۱۰: امام و مؤذن مقرر کرنے میں بانی مسجد یا اُسکی اولاد کا حق بہ نسبت اہل محلہ کے زیادہ ہے مگر جب کہ اہل محلہ نے جس کو مقرر کیا وہ بانی مسجد کے مقررہ کردہ سے اولیٰ ہے تو اہل محلہ ہی کا مقرر کردہ امام ہوگا۔⁽⁷⁾ (درمختار)

مسئلہ ۱۱: اہل محلہ کو یہ بھی اختیار ہے کہ مسجد کا دروازہ دوسری جانب منتقل کر دیں اور اگر اس باب میں رائیں مختلف ہوں تو جس طرف کثرت ہو اور اچھے لوگ ہوں اُنکی بات پر عمل کیا جائے۔⁽⁸⁾ (ردالمختار، عالمگیری)

مسئلہ ۱۲: مسجد کی چھت پر امام کے لیے بالا خانہ بنانا چاہتا ہے اگر قبل تمام مسجد بیت⁽⁹⁾ ہو تو بنا سکتا ہے اور مسجد ہو

①..... "الفتاویٰ الہندیۃ"، کتاب الوقف، الباب الحادی عشر فی المسجد، الفصل الاول، ج ۲، ص ۴۵۶۔

②..... خوبصورت اور مضبوط۔

③..... ایک قسم کا فانوس جو مکانات میں روشنی اور زیبائش کے لئے لٹکایا جاتا ہے۔

④..... ایک قسم کا شیشے کا برتن جس میں شمع جلا کر روشنی کرتے ہیں۔

⑤..... مسجد تعمیر کرانے والے۔

⑥..... "ردالمحتار"، کتاب الوقف، مطلب فی احکام المسجد، ج ۶، ص ۵۴۸۔

⑦..... "الدر المختار"، کتاب الوقف، فصل: یراعی شرط الواقف... الخ، ج ۶، ص ۶۵۹-۶۶۰۔

⑧..... "ردالمحتار"، کتاب الوقف، مطلب: فی احکام المسجد، ج ۶، ص ۵۴۸۔

و "الفتاویٰ الہندیۃ"، کتاب الوقف، الباب الحادی عشر فی المسجد، الفصل الاول، ج ۲، ص ۴۵۶۔

⑨..... مسجد کے مکمل ہونے سے پہلے۔

جانے کے بعد نہیں بنا سکتا، اگرچہ کہتا ہو کہ مسجد ہونے کے پہلے سے میری نیت بنانے کی تھی بلکہ اگر دیوار مسجد پر حجرہ بنا چاہتا ہو تو اسکی بھی اجازت نہیں یہ حکم خود واقف اور بانی مسجد کا ہے، لہذا جب اسے اجازت نہیں تو دوسرے بدرجہ اولیٰ نہیں بنا سکتے، اگر اس قسم کی کوئی ناجائز عمارت چھت یاد یوار پر بنا دی گئی ہو تو اُسے گرا دینا واجب ہے۔⁽¹⁾ (درمختار)

مسئلہ ۱۳: مسجد کا کوئی حصہ کرایہ پر دینا کہ اسکی آمدنی مسجد پر صرف⁽²⁾ ہوگی حرام ہے اگرچہ مسجد کو ضرورت بھی ہو۔ یوہیں مسجد کو مسکن⁽³⁾ بنانا بھی ناجائز ہے۔ یوہیں مسجد کے کسی جز کو حجرہ میں شامل کر لینا بھی ناجائز ہے۔⁽⁴⁾ (درمختار، فتح القدیر)

مسئلہ ۱۴: مصلیوں⁽⁵⁾ کی کثرت کی وجہ سے مسجد تنگ ہوگئی اور مسجد کے پہلو میں کسی شخص کی زمین ہے تو اُسے خرید کر مسجد میں اضافہ کریں اور اگر وہ نہ دیتا ہو تو واجبی قیمت دیکر جبراً اُس سے لے سکتے ہیں۔ یوہیں اگر پہلوئے مسجد میں کوئی زمین یا مکان ہے جو اس مسجد کے نام وقف ہے یا کسی دوسرے کام کے لیے وقف ہے تو اُسکو مسجد میں شامل کر کے اضافہ کرنا جائز ہے البتہ اسکی ضرورت ہے کہ قاضی سے اجازت حاصل کر لیں۔ یوہیں اگر مسجد کے برابر وسیع راستہ ہو اُس میں سے اگر کچھ جز مسجد میں شامل کر لیا جائے جائز ہے۔ جبکہ راستہ تنگ نہ ہو جائے اور اُس کی وجہ سے لوگوں کا حرج نہ ہو۔⁽⁶⁾ (عالمگیری، ردالمحتار)

مسئلہ ۱۵: مسجد تنگ ہوگئی ایک شخص کہتا ہے مسجد مجھے دیدوار سے میں اپنے مکان میں شامل کر لوں اور اسکے عوض⁽⁷⁾ میں وسیع اور بہتر زمین تمہیں دیتا ہوں تو مسجد کو بدلنا جائز نہیں۔⁽⁸⁾ (عالمگیری)

مسئلہ ۱۶: مسجد بنائی اور شرط کردی کہ مجھے اختیار ہے کہ اسے مسجد رکھوں یا نہ رکھوں تو شرط باطل ہے اور وہ مسجد ہوگئی یعنی مسجدیت کے ابطال کا⁽⁹⁾ اُسے حق نہیں۔ یوہیں مسجد کو اپنے یا اہل محلہ کے لیے خاص کر دے تو خاص نہ ہوگی دوسرے محلہ

①..... ”ردالمحتار“، کتاب الوقف، مطلب فی احکام المسجد، ج ۶، ص ۵۴۹-۵۵۰.

②..... خرچ۔ ③..... رہنے کی جگہ۔

④..... ”الدرالمختار“، کتاب الوقف، ج ۶، ص ۵۵۰.

و ”فتح القدیر“، کتاب الوقف، ج ۵، ص ۴۲۲.

⑤..... نمازیوں۔

⑥..... ”الفتاویٰ الہندیۃ“، کتاب الوقف، الباب الحادی عشر فی المسجد، الفصل الاول، ج ۲، ص ۴۵۶-۴۵۷.

و ”ردالمحتار“، کتاب الوقف، مطلب: فی جعل شیء من المسجد طریقاً، ج ۶، ص ۵۷۸-۵۸۱.

⑦..... بدلے۔

⑧..... ”الفتاویٰ الہندیۃ“، کتاب الوقف، الباب الحادی عشر فی المسجد، الفصل الاول، ج ۲، ص ۴۵۷.

⑨..... مسجدیت کے ختم کرنے کا۔

والے بھی اس میں نماز پڑھ سکتے ہیں اسے روکنے کا کچھ اختیار نہیں۔⁽¹⁾ (عالمگیری)

مسئلہ ۱۷: مسجد کے آس پاس جگہ ویران ہوگئی وہاں لوگ رہے نہیں کہ مسجد میں نماز پڑھیں⁽²⁾ یعنی مسجد بالکل بیکار ہوگئی جب بھی وہ بدستور مسجد ہے کسی کو یہ حق حاصل نہیں کہ اُسے توڑ پھوڑ کر اُسکے اینٹ پتھر وغیرہ اپنے کام میں لائے یا اُسے مکان بنا لے۔ یعنی وہ قیامت تک مسجد ہے۔⁽³⁾ (درمختار وغیرہ)

مسئلہ ۱۸: مسجد کی چٹائی جانماز وغیرہ اگر بیکار ہوں اور اس مسجد کے لیے کارآمد نہ ہوں تو جس نے دیا ہے وہ جو چاہے کرے اُسے اختیار ہے اور مسجد ویران ہوگئی کہ وہاں لوگ رہے نہیں تو اُس کا سامان دوسری مسجد کو منتقل کر دیا جائے بلکہ ایسی منہدم ہو جائے اور اندیشہ ہو کہ اس کا عملہ⁽⁴⁾ لوگ اٹھالے جائیں گے اور اپنے صرف میں لائیں گے تو اسے بھی دوسری مسجد کی طرف منتقل کر دینا جائز ہے۔⁽⁵⁾ (درمختار، ردالمحتار)

مسئلہ ۱۹: جاڑے کے موسم میں مسجد میں پیال⁽⁶⁾ ڈلوایا تھا، جاڑے نکل جانے کے بعد بیکار ہو گئے تو جس نے ڈلوایا اُسے اختیار ہے جو چاہے کرے اور اُس نے مسجد سے نکلوا کر باہر ڈلوادے تو جو چاہے لے جاسکتا ہے۔⁽⁷⁾ (عالمگیری)

مسئلہ ۲۰: بعض لوگ مسجد میں جو پیال بچھا ہے اسے سقایہ⁽⁸⁾ کی آگ جلانے کے کام میں لاتے ہیں یہ ناجائز ہے۔ یوہیں سقایہ کی آگ گھریجانا یا اوس سے چلم⁽⁹⁾ بھرنا یا سقایہ کا پانی گھریجانا یہ سب ناجائز ہے، ہاں جس نے پانی بھرایا اور گرم کرایا ہے اگر وہ اسکی اجازت دیدے تو لیجا سکتے ہیں، جبکہ اُس نے اپنے پاس سے صرف کیا ہے اور مسجد کا پیسہ صرف کیا ہو تو اسکی اجازت بھی نہیں دے سکتا۔

مسئلہ ۲۱: مسجد کی اشیاء مثلاً لوٹا چٹائی وغیرہ کو کسی دوسری غرض میں استعمال نہیں کر سکتے مثلاً لوٹے میں پانی بھر کر اپنے گھر نہیں لیجا سکتے اگرچہ یہ ارادہ ہو کہ پھر واپس کر جاؤں گا اُسکی چٹائی اپنے گھر یا کسی دوسری جگہ بچھانا ناجائز ہے۔ یوہیں مسجد کے

①..... الفتاویٰ الہندیۃ، کتاب الوقف، الباب الحادی عشر فی المسجد، الفصل الاول، ج ۲، ص ۴۵۷-۴۵۸.

②..... پڑھیں۔

③..... "الدرالمختار"، کتاب الوقف، ج ۶، ص ۵۵۰ وغیرہ.

④..... بلبہ، سامان۔

⑤..... "الدرالمختار" و "ردالمحتار"، کتاب الوقف، مطب: فیما لو حرب المسجد أو غیرہ، ص ۵۵۱.

⑥..... چاولوں یا گندم کی سوکھی فصل جس سے غلہ نکال لیا ہو، پرالی، پرال۔

⑦..... "الفتاویٰ الہندیۃ"، کتاب الوقف، الباب الحادی عشر فی المسجد، الفصل الاول، ج ۲، ص ۴۵۸-۴۵۹.

⑧..... مسجد میں پانی گرم کرنے کا برتن وغیرہ۔

⑨..... حقہ۔

ڈول رسی سے اپنے گھر کے لیے پانی بھرنا یا کسی چھوٹی سے چھوٹی چیز کو بے موقع اور بے محل استعمال کرنا ناجائز ہے۔

مسئلہ ۲۲: تیل یا موم جی مسجد میں جلانے کے لیے دی اور بچ رہی تو دوسرے دن کام میں لائیں اور اگر خاص دن کے لیے دی ہے مثلاً رمضان یا شب قدر کے لیے تو بچی ہوئی مالک کو واپس دی جائے امام مؤذن کو بغیر اجازت لینا جائز نہیں، ہاں اگر وہاں کا عرف (۱) ہو کہ بچی ہوئی امام و مؤذن کی ہے تو اجازت کی ضرورت نہیں۔ (۲) (ردالمحتار)

مسئلہ ۲۳: ایک شخص نے اپنے تہائی مال کی وصیت کی کہ نیک کاموں میں صرف کیا جائے تو اس مال سے مسجد میں چراغ جلا یا جاسکتا ہے مگر اتنے ہی چراغ اس مال سے جلائے جاسکتے ہیں جتنے کی ضرورت ہے ضرورت سے زیادہ محض تزیین (۳) کے لیے اس رقم سے نہیں جلائے جاسکتے۔ (۴) (خانیہ)

مسئلہ ۲۴: ایک شخص نے اپنی جائیداد اس طرح وقف کی ہے کہ اس کی آمدنی مسجد کی عمارت و مرمت میں لگائی جائے اور جو بچ رہے فقرا پر صرف کی جائے۔ اور وقف کی آمدنی بچی ہوئی موجود ہے اور مسجد کو اس وقت تعمیر کی حاجت بھی نہیں ہے اگر یہ گمان ہو کہ جب مسجد میں تعمیر و مرمت کی ضرورت ہوگی اُس وقت تک ضرورت کے لائق اسکی آمدنی جمع ہو جائے گی تو اس وقت جو کچھ جمع ہے فقرا پر صرف کر دیا جائے۔ (۵) (خانیہ)

مسئلہ ۲۵: مسجد منہدم ہوگئی (۶) اور اسکے اوقاف کی آمدنی اتنی موجود ہے کہ اس سے پھر مسجد بنائی جاسکتی ہے تو اس آمدنی کو تعمیر میں صرف (۷) کرنا جائز ہے۔ (۸) (خانیہ)

مسئلہ ۲۶: مسجد کے اوقاف کی آمدنی سے متولی نے کوئی مکان خریدا اور یہ مکان مؤذن یا امام کو رہنے کے لیے دیدیا اگر ان کو معلوم ہے تو اس میں رہنا مکروہ و ممنوع ہے۔ یوہیں مسجد پر جو مکان اس لیے وقف ہیں کہ اُن کا کرایہ مسجد میں صرف ہوگا یہ مکان بھی امام و مؤذن کو رہنے کے لیے نہیں دے سکتا اور دے دیا تو ان کو رہنا منع ہے۔ (۹) (خانیہ)

①..... رسم و رواج، لوگوں کی عادت۔

②..... ”ردالمحتار“، کتاب الوقف، مطلب: فی الوقف اذا خرب ولم یمكن عمارتہ، ج ۶، ص ۵۷۸۔

③..... صرف آرائش و خوبصورتی۔

④..... ”الفتاویٰ الخانیہ“، کتاب الوقف، باب الرجل یجعل دارہ مسجداً او خاناً... إلخ، ج ۲، ص ۲۹۷۔

⑤..... المرجع السابق۔

⑥..... شہید ہوگئی۔

⑦..... خرچ۔

⑧..... ”الفتاویٰ الخانیہ“، کتاب الوقف، باب الرجل یجعل دارہ مسجداً او خاناً... إلخ، ج ۲، ص ۲۹۷۔

⑨..... المرجع السابق، ص ۲۹۸۔

مسئلہ ۲۷: متولی نے اگر مسجد کے لیے چٹائی، تیل وغیرہ خریدا اگر وقف نے متولی کو یہ سب اختیارات دیے ہوں یا کہہ دیا ہو کہ مسجد کی مصلحت کے لیے جو چاہو خریدو یا معلوم نہ ہو کہ متولی کو ایسی اجازت دی ہے مگر اس سے پہلے متولی یہ چیزیں خریدتا تھا تو اس کا خریدنا، جائز ہے اور اگر معلوم ہے کہ صرف عمارت کے متعلق اختیار دیا ہے تو خریدنا، ناجائز ہے۔^(۱) (خانہ)

مسئلہ ۲۸: مسجد بنائی اور کچھ سامان لکڑیاں اینٹیں وغیرہ بیچ گئیں تو یہ چیزیں عمارت ہی میں صرف کی جائیں انکو فروخت کر کے تیل چٹائی میں صرف نہیں کر سکتے۔^(۲) (خانہ)

مسئلہ ۲۹: مسجد کے لیے چندہ کیا اور اس میں سے کچھ رقم اپنے صرف میں لایا اگرچہ یہی خیال ہے کہ اس کا معاوضہ اپنے پاس سے دے دے گا جب بھی خرچ کرنا ناجائز ہے۔ پھر اگر معلوم ہے کہ کس نے وہ روپیہ دیا تھا تو اسے تاوان دے یا اس سے اجازت لے کر مسجد میں تاوان صرف کرے اور معلوم نہ ہو کہ کس نے دیا تھا تو قاضی کے حکم سے مسجد میں تاوان صرف کرے اور خود بغیر اذن قاضی مسجد میں اس تاوان کو صرف کر دیا تو امید ہے کہ اس کے وبال سے بچ جائے۔^(۳) (خانہ)

مسئلہ ۳۰: مسجد یا مدرسہ پر کوئی جائداد وقف کی اور ہنوز^(۴) وہ مسجد یا مدرسہ موجود بھی نہیں مگر اس کے لیے جگہ تجویز کر لی ہے تو وقف صحیح ہے اور جب تک اس کی تعمیر نہ ہو وقف کی آمدنی فقرا پر صرف کی جائے اور جب بن جائے تو پھر اس پر صرف ہو۔^(۵) (فتح القدر)

مسئلہ ۳۱: مسجد کے لیے مکان یا کوئی چیز ہبہ کی^(۶) تو ہبہ صحیح ہے اور متولی کو قبضہ دلا دینے سے ہبہ تمام ہو جائے گا اور اگر کہا یہ سو روپے مسجد کے لیے وقف کیے تو یہ بھی ہبہ ہے بغیر قبضہ ہبہ تمام نہیں ہوگا۔ یوں درخت مسجد کو دیا تو اس میں بھی قبضہ ضروری ہے۔^(۷) (عالمگیری)

مسئلہ ۳۲: مؤذن و جاروب کش^(۸) وغیرہ کو متولی اسی تنخواہ پر نو کر رکھ سکتا ہے جو واجبی طور پر ہونی چاہیے اور اگر اتنی زیادہ تنخواہ مقرر کی جو دوسرے لوگ نہ دیتے تو مال وقف سے اس تنخواہ کا ادا کرنا جائز نہیں اور دیگا تو تاوان دینا پڑے گا بلکہ اگر مؤذن

①..... "الفتاویٰ الخانیہ"، کتاب الوقف، باب الرجل يجعل داره مسجداً او خاناً... إلخ، ج ۲، ص ۳۰۰.

②..... "الفتاویٰ الخانیہ"، کتاب الوقف، فصل فی الفاظ الوقف، ج ۲، ص ۲۹۵.

③..... "الفتاویٰ الخانیہ"، کتاب الوقف، باب الرجل يجعل داره مسجداً او خاناً... إلخ، ج ۲، ص ۳۰۱-۳۰۲.

④..... ابھی۔

⑤..... "فتح القدر"، کتاب الوقف، ج ۵، ص ۴۲۹.

⑥..... فی سبیل اللہی۔

⑦..... "الفتاویٰ الہندیہ"، کتاب الوقف، الباب الحادی عشر فی المسجد وما يتعلق به، الفصل الثانی، ج ۲، ص ۴۶۰.

⑧..... جھاڑو دینے والا۔

وغیرہ کو معلوم ہے کہ مال وقف سے یہ تنخواہ دیتا ہے تو لینا بھی جائز نہیں۔⁽¹⁾ (فتح القدر)
مسئلہ ۳۳: متولی مسجد بے پڑھا شخص ہے اُس نے حساب کتاب کے لیے ایک شخص کو نوکر رکھا تو مال وقف سے اُس کو تنخواہ دینا جائز نہیں۔⁽²⁾ (عالمگیری)

مسئلہ ۳۴: مسجد کی آمدنی سے دکان یا مکان خریدنا کہ اس کی آمدنی مسجد میں صرف ہوگی اور ضرورت ہوگی تو بیع کر دیا جائے گا یہ جائز ہے جبکہ متولی کے لیے اس کی اجازت ہو۔⁽³⁾ (عالمگیری)

مسئلہ ۳۵: مسجد کے لیے اوقاف ہیں⁽⁴⁾ مگر کوئی متولی نہیں اہل محلہ میں سے ایک شخص اس کی دیکھ بھال اور کام کرنے کے لیے کھڑا ہو گیا اور اس وقف کی آمدنی کو ضروریات مسجد میں صرف کیا تو دیا نہ اس پر تاوان نہیں۔⁽⁵⁾ (عالمگیری) اور ایسی صورت کا حکم یہ ہے کہ قاضی کے پاس درخواست دیں وہ متولی مقرر کر دیا مگر چونکہ آجکل یہاں اسلامی سلطنت⁽⁶⁾ نہیں اور نہ قاضی ہے اس مجبوری کی وجہ سے اگر خود اہل محلہ کسی کو منتخب⁽⁷⁾ کر لیں کہ وہ ضروریات مسجد کو انجام دے تو جائز ہے کیونکہ ایسا نہ کرنے میں وقف کے ضائع ہونے کا اندیشہ ہے۔

مسئلہ ۳۶: مسجد کا متولی موجود ہو تو اہل محلہ کو اوقاف مسجد میں تصرف کرنا⁽⁸⁾ مثلاً دکانات وغیرہ کو کرایہ پر دینا جائز نہیں مگر انھوں نے ایسا کر لیا اور مسجد کے مصالح⁽⁹⁾ کے لحاظ سے یہی بہتر تھا تو حاکم اُن کے تصرف کو نافذ کر دے گا۔⁽¹⁰⁾ (عالمگیری)

مسئلہ ۳۷: مسجد کے اوقاف بیچ کر اُسکی عمارت پر صرف کر دینا ناجائز ہے اور وقف کی آمدنی سے کوئی مکان خریدا تھا تو اسے بیچ سکتے ہیں۔⁽¹¹⁾ (عالمگیری)

①..... ”فتح القدر“، کتاب الوقف، الفصل الاول فی المتولی، ج ۵، ص ۴۵۰۔

②..... ”الفتاویٰ الہندیہ“، کتاب الوقف، الباب الحادی عشر فی المسجد وما یتعلق بہ، الفصل الثانی، ج ۲، ص ۴۶۱۔

③..... المرجع السابق، ص ۴۶۲۔

④..... وقف کی جائیداد اور دیگر مال وقف وغیرہ۔

⑤..... ”الفتاویٰ الہندیہ“، کتاب الوقف، الباب الحادی عشر فی المسجد وما یتعلق بہ، الفصل الثانی، ج ۲، ص ۴۶۳۔

⑥..... اسلامی حکومت۔ ⑦..... مقرر۔ ⑧..... عمل دخل کرنا۔ ⑨..... تعمیر و مرمت، مصلحتوں۔

⑩..... ”الفتاویٰ الہندیہ“، کتاب الوقف، الباب الحادی عشر فی المسجد وما یتعلق بہ، الفصل الثانی، ج ۲، ص ۴۶۳۔

⑪..... المرجع السابق، ص ۴۶۱۔

مسئلہ ۳۸: مسجد کے نام ایک زمین وقف تھی اور وہ اب کاشت کے قابل نہ رہی یعنی اُس سے آمدنی نہیں ہوتی کسی نے اُس میں تالاب کھودو لیا کہ عامہ مسلمین^(۱) اِس سے فائدہ اٹھائیں اُس کا یہ فعل ناجائز ہے اور اُس تالاب میں نہانا اور دھونا اور اُس کے پانی سے فائدہ اٹھانا ناجائز ہے۔^(۲) (عالمگیری)

مسئلہ ۳۹: مسلمانوں پر کوئی حادثہ آ پڑا جس میں روپیہ خرچ کرنے کی ضرورت ہے اور اس وقت روپیہ کی کوئی سبیل^(۳) نہیں ہے مگر اوقاف مسجد کی آمدنی جمع ہے اور مسجد کو اس وقت حاجت بھی نہیں تو بطور قرض مسجد سے رقم لی جاسکتی ہے۔^(۴) (عالمگیری)

قبرستان وغیرہ کا بیان

مسئلہ ۱: قبروں کے لیے زمین وقف کی تو وقف صحیح ہے اور اس میں بڑے بڑے درخت ہیں تو درخت وقف میں داخل نہیں واقف خارج ہوگی اگرچہ نہ ابھی مردہ دفن کیا ہو اور نہ اپنے قبضہ سے نکال کر دوسرے کو قبضہ دلا لیا ہو۔^(۵)

مسئلہ ۲: زمین قبرستان کے لیے وقف کی اور اس میں بڑے بڑے درخت ہیں تو درخت وقف میں داخل نہیں واقف یا اسکے ورثہ کی ملک ہے۔ یوہیں اُس زمین میں عمارت ہے تو یہ بھی وقف میں داخل نہیں۔^(۶) (خانہ)

مسئلہ ۳: گاؤں والوں نے قبرستان کے لیے زمین وقف کی اور مردے بھی اس میں دفن کیے پھر اسی گاؤں کے کسی شخص نے اس زمین میں اس لیے مکان بنایا کہ تختے وغیرہ قبرستان کے ضروریات اُس میں رکھے جائینگے اور وہاں حفاظت کے لیے کسی کو مقرر کر دیا اگر یہ سب کام تنہا اُس نے دوسروں کے بغیر مرضی کیے یا بعض دوسرے بھی راضی تھے تو اگر قبرستان میں وسعت ہے تو کوئی حرج نہیں یعنی جبکہ یہ مکان قبروں پر نہ بنا ہوا اور مکان بننے کے بعد اگر اس زمین کی مردہ دفن کرنے کے لیے ضرورت پڑ گئی تو عمارت اٹھوا دی جائے۔^(۷) (خانہ)

مسئلہ ۴: وقتی قبرستان میں جس طرح غریب لوگ اپنے مردے دفن کر سکتے ہیں، مالدار بھی دفن کر سکتے ہیں فقرا کی

①..... عام مسلمان۔

②..... ”الفتاویٰ الہندیہ“، کتاب الوقف، الباب الحادی عشر فی المسجد وما يتعلق به، الفصل الثانی، ج ۲، ص ۴۶۴۔

③..... کوئی ذریعہ۔

④..... ”الفتاویٰ الہندیہ“، کتاب الوقف، الباب الحادی عشر فی المسجد وما يتعلق به، الفصل الثانی، ج ۲، ص ۴۶۴۔

⑤..... ”الفتاویٰ الخانیہ“، کتاب الوقف، باب الرجل يجعل داره مسجداً... إلخ، ج ۲، ص ۲۹۶۔

⑥..... ”الفتاویٰ الخانیہ“، کتاب الوقف، فصل فی المقابر والرباطات، ج ۲، ص ۳۱۰۔

⑦..... المرجع السابق۔

تخصیص نہیں۔⁽¹⁾ (تبیین)

- مسئلہ ۵:** کفار کا قبرستان ہے اُسے مسلمان اپنا قبرستان بنانا چاہتے ہیں اگر ان کے نشانات مٹ چکے ہیں ہڈیاں بھی گل گئی ہیں تو حرج نہیں اور اگر ہڈیاں باقی ہیں تو کھود کر پھینک دیں اور اب اسے قبرستان بنا سکتے ہیں۔⁽²⁾ (عالمگیری)
- مسئلہ ۶:** مسلمانوں کا قبرستان ہے جس میں قبر کے نشان بھی مٹ چکے ہیں ہڈیوں کا بھی پتہ نہیں جب بھی اس کو کھیت بنانا یا اس میں مکان بنانا جائز ہے اور اب بھی وہ قبرستان ہی ہے، قبرستان کے تمام آداب بجالائے جائیں۔⁽³⁾ (عالمگیری)
- مسئلہ ۷:** قبرستان میں کسی نے اپنے لیے قبر کھودو رکھی ہے اگر قبرستان میں جگہ موجود ہے تو دوسرے کو اُس قبر میں دفن کرنا نہ چاہیے اور جگہ موجود نہ ہو تو دوسرے لوگ اپنا مردہ اس میں دفن کر سکتے ہیں۔ بعض لوگ مسجد میں جگہ گھیرنے کے لیے پہلے سے رومال رکھ دیتے ہیں یا مصلیٰ بچھا دیتے ہیں اگر مسجد میں جگہ ہو تو دوسرے کا رومال یا جانماز ہٹا کر بیٹھنا نہ چاہیے اور جگہ نہ ہو تو بیٹھ سکتا ہے۔⁽⁴⁾ (فتاویٰ قاضی خاں)
- مسئلہ ۸:** زمین مملوک میں⁽⁵⁾ بغیر اجازت مالک کسی نے مردہ دفن کر دیا تو مالک زمین کو اختیار ہے کہ مردہ کو نکلو دے یا زمین برابر کر کے کھیتی کرے۔⁽⁶⁾ (خانہ)

(قبرستان وغیرہ میں درخت کے احکام)

- مسئلہ ۹:** قبرستان میں کسی نے درخت لگائے تو یہی شخص ان درختوں کا مالک ہے اور درخت خود رو⁽⁷⁾ ہیں یا معلوم نہیں کس نے لگائے تو قبرستان کے فرار پائیں گے یعنی قاضی کے حکم سے بیچ کر اسی قبرستان کی درستی میں صرف کیا جائے۔⁽⁸⁾ (عالمگیری)

①..... "تبیین الحقائق"، کتاب الوقف، ج ۴، ص ۲۷۳.

②..... "الفتاویٰ الہندیۃ"، کتاب الوقف، الباب الثانی عشر فی الرباطات والمقابر... إلخ، ج ۲، ص ۴۶۹.

③..... المرجع السابق، ص ۴۷۱ - ۴۷۰.

④..... "الفتاویٰ الخانیۃ"، کتاب الوقف، فصل فی المقابر والرباطات، ج ۲، ص ۳۱۰.

⑤..... جو زمین کسی کی ملکیت میں ہو اس میں۔

⑥..... "الفتاویٰ الخانیۃ"، کتاب الوقف، فصل فی المقابر والرباطات، ج ۲، ص ۳۱۰.

⑦..... قدرتی پیدا ہونے والے درخت، اپنے آپ اُگے ہوئے۔

⑧..... "الفتاویٰ الہندیۃ"، کتاب الوقف، الباب الثانی عشر فی الرباطات والمقابر... إلخ، ج ۴، ص ۴۷۳ - ۴۷۴.

مسئلہ ۱۰: مسجد میں کسی نے درخت لگائے تو درخت مسجد کا ہے لگانے والے کا نہیں اور زمین موقوفہ میں کسی نے درخت لگائے اگر یہ شخص اس زمین کی نگرانی کے لیے مقرر ہے یا وقف نے درخت لگایا اور وقف کا مال اس پر صرف کیا یا اپنا ہی مال صرف کیا مگر کہہ دیا کہ وقف کے لیے یہ درخت لگایا تو ان صورتوں میں وقف کا ہے ورنہ لگانے والے کا۔ درخت کاٹ ڈالے جڑیں باقی رہ گئیں ان جڑوں سے پھر درخت نکل آیا تو یہ اُسی کی ملک ہے جسکی ملک میں پہلا تھا۔^(۱) (خانہ فتح القدر، عالمگیری)

مسئلہ ۱۱: وقفی زمین کرایہ پر لی اور اس میں درخت بھی لگا دیے تو درخت اسی کے ہیں اسکے بعد اسکے ورثہ کے اور اجارہ فتح ہونے پر^(۲) اس کو اپنا درخت نکال لینا ہوگا۔^(۳) (خانہ)

مسئلہ ۱۲: مسجد میں انار یا امرود وغیرہ پھلدار درخت ہے مصلیوں^(۴) کو اسکے پھل کھانا جائز نہیں بلکہ جس نے بویا ہے وہ بھی نہیں کھا سکتا کہ درخت اُس کا نہیں بلکہ مسجد کا ہے، پھل بیچ کر مسجد پر صرف کیا جائے۔^(۵) (خانہ)

مسئلہ ۱۳: مسافر خانہ میں پھلدار درخت ہیں، اگر ایسے درخت ہوں جن کے پھلوں کی قیمت نہیں ہوتی تو مسافر کھا سکتے ہیں اور قیمت والے پھل ہوں تو احتیاط یہ ہے کہ نہ کھائے۔^(۶) (عالمگیری) یہ سب اُس صورت میں ہے کہ معلوم نہ ہو کہ درخت لگانے والے کی کیا نیت تھی یا معلوم ہو کہ مسجد یا مسافر خانہ کے لیے لگایا ہے اور اگر معلوم ہو کہ عام مسلمانوں کے کھانے کے لیے لگایا ہے تو جس کا جی چاہے کھالے۔^(۷) (درمختار)

مسئلہ ۱۴: وقفی مکان میں وقفی درخت ہو تو درخت بیچ کر مکان کی مرمت میں لگانا جائز نہیں بلکہ مکان کی مرمت خود اس مکان کے کرایہ سے ہوگی۔^(۸) (ردالمحتار)

مسئلہ ۱۵: وقفی مکان میں پھلدار درخت ہو تو کرایہ دار کو اُسکے پھل کھانا جائز نہیں جبکہ وقف کے لیے درخت

①..... "الفتاویٰ الخانیة"، کتاب الوقف، فصل فی الأشجار، ج ۲، ص ۳۰۸.

و "فتح القدر"، کتاب الوقف، فصل اختص المسجد بأحكام، ج ۵، ص ۴۴۹.

و "الفتاویٰ الہندیة"، کتاب الوقف، الباب الثانی عشر فی الرباطات والمقابر... إلخ، ج ۲، ص ۴۷۴.

②..... ٹھیکہ ختم ہونے کے بعد۔

③..... "الفتاویٰ الخانیة"، کتاب الوقف، فصل فی الأشجار، ج ۲، ص ۳۰۸.

④..... نمازیوں۔

⑤..... "الفتاویٰ الخانیة"، کتاب الوقف، فصل فی الأشجار، ج ۲، ص ۳۰۸.

⑥..... "الفتاویٰ الہندیة"، کتاب الوقف، الباب الثانی عشر فی الرباطات والمقابر... إلخ، ج ۲، ص ۴۷۳.

⑦..... "الدرالمختار"، کتاب الوقف، فصل: یراعی شرط الواقف فی إجارته، ج ۶، ص ۶۶۴.

⑧..... "ردالمحتار"، کتاب الوقف، فصل: یراعی شرط الواقف فی إجارته، مطلب: استأجر داراً فیہا أشجار، ج ۶، ص ۶۶۴.

لگائے ہوں یا درخت لگانے والے کی نیت معلوم نہ ہو۔⁽¹⁾ (بحر الرائق)

مسئلہ ۱۶: وقتی درخت کا کچھ حصہ خشک ہو گیا کچھ باقی ہے تو خشک کو اُس مصرف میں خرچ کریں جہاں اُسکی آمدنی خرچ ہوتی ہے۔⁽²⁾ (بحر)

مسئلہ ۱۷: سڑک اور گزرگاہ پر درخت اس لیے لگائے گئے کہ راغبیر اس سے فائدہ اٹھائیں تو یہ لوگ انکے پھل کھا سکتے ہیں۔ اور امیر وغریب دونوں کھا سکتے ہیں۔ یو ہیں جنگل اور راستہ میں جو پانی رکھا ہو یا سبیل کا پانی⁽³⁾ ہے ہر ایک پی سکتا ہے جنازہ کی چار پائی امیر وغریب دونوں کام میں لاسکتے ہیں۔ اور قرآن مجید میں ہر شخص تلاوت کر سکتا ہے۔⁽⁴⁾ (خانہ)

مسئلہ ۱۸: کوئیں کے پانی کی روک ٹوک نہیں خود بھی پی سکتے ہیں جانور کو بھی پلا سکتے ہیں۔ پانی پینے کے لیے سبیل لگائی ہے تو اس سے وضو نہیں کر سکتے اگرچہ کتنا ہی زیادہ ہو اور وضو کے لیے وقف ہو تو اُسے پی نہیں سکتے۔⁽⁵⁾ (عالمگیری)

مسئلہ ۱۹: ایک مکان قبرستان پر وقف ہے یہ مکان منہدم ہو کر⁽⁶⁾ گھنڈر ہو گیا اور کسی کام کا نہ رہا پھر کسی شخص نے اپنے مال سے اس جگہ میں مکان بنایا تو صرف عمارت اسکی ہے، زمین کا مالک نہیں۔⁽⁷⁾ (ردالمحتار)

مسئلہ ۲۰: حاجیوں کے ٹھہرنے کے لیے مکان وقف کیا ہے تو دوسرے لوگ اس میں نہیں ٹھہر سکتے اور حج کا موسم ختم ہونے کے بعد کرایہ پر دیا جائے اور اُس کی آمدنی مرمت میں خرچ کی جائے، اس سے بچ جائے تو مساکین پر صرف کر دی جائے۔⁽⁸⁾ (عالمگیری)

مسئلہ ۲۱: زمین خرید کر راستہ کے لیے وقف کر دی کہ لوگ چلیں گے یا سڑک بنوادی یہ وقف صحیح ہے۔ اُس کے ورثہ دعویٰ نہیں کر سکتے۔ یو ہیں پل بنا کر وقف کیا تو یہ پل کی عمارت وقف ہے۔⁽⁹⁾ (خانہ)

①..... "البحر الرائق"، کتاب الوقف، ج ۵، ص ۳۴۱، ۳۴۲.

②..... المرجع السابق، ص ۳۴۲.

③..... راستے میں مفت پلایا جانے والا پانی۔

④..... "الفتاویٰ الخانیة"، کتاب الوقف، فصل فی الأشجار، ج ۲، ص ۳۰۸.

⑤..... "الفتاویٰ الہندیة"، کتاب الوقف، الباب الثانی عشر فی الرباطات والمقابر... إلخ، ج ۲، ص ۴۶۵.

⑥..... گر کر۔

⑦..... "ردالمحتار"،

⑧..... "الفتاویٰ الہندیة"، کتاب الوقف، الباب الثانی عشر فی الرباطات والمقابر... إلخ، ج ۲، ص ۴۶۵، ۴۶۶.

⑨..... "الفتاویٰ الخانیة"، کتاب الوقف، باب الرجل يجعل داره مسجداً... إلخ، ج ۲، ص ۲۹۹.

وقف میں شرائط کا بیان

واقف⁽¹⁾ کو اختیار ہے جس قسم کی چاہے وقف میں شرط لگائے اور جو شرط لگائے گا اُس کا اعتبار ہوگا۔ ہاں ایسی شرط لگائی جو خلاف شرع⁽²⁾ ہے تو یہ شرط باطل ہے۔ اور اس کا اعتبار نہیں۔⁽³⁾ (ردالمحتار)

مسئلہ: چند جگہوں میں واقف کی شرط کا اعتبار نہیں بلکہ اُس کے خلاف عمل کیا جائے گا مثلاً اُس نے یہ شرط لکھ دی کہ جائیداد اگر چہ بیکار ہو جائے اُس کا تبادلہ نہ کیا جائے تو اگر قابل انتفاع⁽⁴⁾ نہ رہے تبادلہ کیا جائے گا اور شرط کا لحاظ نہیں کیا جائے گا۔ یا یہ شرط ہے کہ متولی کو قاضی معزول نہیں کر سکتا یا وقف میں قاضی وغیرہ کوئی مداخلت نہ کرے کوئی اس کی نگرانی نہ کرے یہ شرط بھی باطل ہے کہ نا اہل کو قاضی ضرور معزول کر دے گا۔ وقف کی قاضی کی طرف سے نگرانی ضرور ہوگی یا یہ شرط ہے کہ وقف کی زمین یا مکان ایک سال سے زیادہ کے لیے کسی کو کرایہ پر نہ دیا جائے اور ایک سال کے لیے کرایہ پر کوئی لیتا نہیں، زیادہ دنوں کے لیے لوگ مانگتے ہیں یا ایک سال کے لیے دیا جائے تو کرایہ کی شرح⁽⁵⁾ کم ملتی ہے اور زیادہ دنوں کے لیے دیا جائے تو زیادہ شرح سے ملے گا تو قاضی کو جائز ہے واقف کی شرط کی پابندی نہ کرے مگر متولی شرط کے خلاف نہیں کر سکتا یا یہ شرط کی کہ اس کی آمدنی فلاں مسجد کے سائل کو دی جائے تو متولی دوسرے مسجد کے سائل کو یا بیرون مسجد⁽⁶⁾ جو سائل ہیں ان کو یا غیر سائل کو بھی دے سکتا ہے یا یہ شرط کی کہ ہر روز فقیروں کو اس قدر روٹی گوشت دیا جائے تو روٹی گوشت کی جگہ قیمت بھی دے سکتا ہے۔⁽⁷⁾ (ردالمحتار)

مسئلہ ۲: مکان وقف کیا یوں کہ فلاں شخص کو اس کی آمدنی دی جائے اور یہ شرط کی کہ مرمت خود موقوف علیہ کے⁽⁸⁾ ذمہ ہے۔ تو وقف صحیح ہے اور شرط صحیح نہیں کہ مرمت اس کے ذمہ نہیں بلکہ آمدنی سے کی جائے گی۔⁽⁹⁾ (ردالمحتار)

مسئلہ ۳: واقف نے یہ شرط کی ہے کہ جب تک میں زندہ رہوں گل آمدنی یا اسکے اتنے جز کا میں مستحق ہوں اور میرے بعد فقرا کو ملے یا یہ شرط کہ آمدنی سے میرا قرض ادا کیا جائے پھر فقرا کو۔ یا یہ کہ میری زندگی تک میں لوں گا پھر قرض ادا ہوگا پھر فقرا کو

①.....وقف کرنے والا۔

②.....شریعت کے خلاف۔

③.....”ردالمحتار“، کتاب الوقف، مطلب: فی نقل کتب... إلخ، ج ۶، ص ۵۶۱۔

④.....نفع حاصل کرنے کے قابل۔

⑤.....مقدار، بھاؤ۔

⑥.....مسجد سے باہر۔

⑦.....”ردالمحتار“، کتاب الوقف، مطلب: فی اشتراط الإدخال والإخراج، ج ۶، ص ۵۹۱-۵۹۳۔

⑧.....جس پر مکان وقف کیا اس کے۔

⑨.....”ردالمحتار“، کتاب الوقف، مطلب: من له إستغلال... إلخ، ج ۶، ص ۵۷۶۔

یہ سب صورتیں جائز ہیں۔⁽¹⁾ (عالمگیری)

مسئلہ ۴: فقط اتنا ہی کہا کہ اللہ (عزوجل) کے لیے یہ صدقہ موقوفہ ہے، اس شرط پر کہ جب تک میں زندہ رہوں آمدنی میں لوں گا تو وقف صحیح ہے کہ اگرچہ اس میں تاہید⁽²⁾ نہیں ہے، نہ فقرا کا ذکر ہے مگر لفظ صدقہ سے تاہید اور بعد میں فقرا ہی کے لیے ہونا سمجھا جاتا ہے۔⁽³⁾ (عالمگیری)

مسئلہ ۵: واقف نے اپنے لیے شرط کی کہ اسکی آمدنی میں خود بھی کھاؤں گا اور دوست احباب مہمانوں کو بھی کھاؤں گا اس سے جو بچے فقرا کے لیے ہے اور اسی طرح اپنی اولاد کے لیے نسلًا بعد نسل یہی شرط لگائی تو وقف و شرط دونوں جائز۔⁽⁴⁾ (عالمگیری)

مسئلہ ۶: یہ شرط کی ہے کہ اپنے اوپر اور اپنی اولاد و خدام⁽⁵⁾ پر خرچ کروں گا اور وقف کا غلہ آیا اسے بیچ ڈالا اور ثمن پر قبضہ بھی کر لیا مگر خرچ کرنے سے پہلے مر گیا تو یہ رقم ترکہ⁽⁶⁾ ہے وارثوں کا حق ہے فقرا اور وقف والوں کا حق نہیں۔⁽⁷⁾ (فتح القدیر)

مسئلہ ۷: وقف میں یہ شرط کی کہ فلاں وارث کو وقف کی آمدنی سے بقدر کفایت⁽⁸⁾ دیا جائے تو جب تک یہ تھا ہے تہا کے لائق مصارف⁽⁹⁾ دیے جائیں اور جب بال بچوں والا ہو جائے تو اتنا دیا جائے کہ سب کے لیے کافی ہو کہ ان سب کے مصارف اسی کے ساتھ شمار ہونگے۔⁽¹⁰⁾ (عالمگیری)

(وقف میں تبادلہ کی شرط)

مسئلہ ۸: واقف جائداد موقوفہ کے تبادلہ کی شرط لگا سکتا ہے کہ میں یا فلاں شخص جب مناسب جانیں گے اس کو دوسری جائداد سے بدل دیں گے اس صورت میں یہ دوسری جائداد اُس موقوفہ کے قائم مقام ہوگی اور تمام وہ شرائط جو وقف نامہ میں تھے وہ سب اس میں جاری ہونگے اگرچہ وقف نامہ میں یہ نہ ہو کہ بدلنے کے بعد دوسری پہلی کے قائم

- ①..... "الفتاویٰ الہندیہ"، کتاب الوقف، الباب الرابع فیما يتعلق بالشرط فی الوقف، ج ۲، ص ۳۹۸.
- ②..... ہمیشہ کے لیے ہونا۔
- ③..... "الفتاویٰ الہندیہ"، کتاب الوقف، الباب الرابع فیما يتعلق بالشرط فی الوقف، ج ۲، ص ۳۹۸.
- ④..... المرجع السابق .
- ⑤..... نوکر چاکر۔
- ⑥..... میت کا چھوڑا ہوا مال، وراثت کا مال۔
- ⑦..... "فتح القدیر"، کتاب الوقف، ج ۵، ص ۴۳۹.
- ⑧..... یعنی اتنی مقدار جس سے ضروریات پوری ہو سکیں۔ ⑨..... اخراجات۔
- ⑩..... "الفتاویٰ الہندیہ"، کتاب الوقف، الباب الثالث فی المصارف، الفصل الثامن، ج ۲، ص ۳۹۷.

مقام ہوگی اور اسکے تمام شرائط اس میں جاری ہوں گے۔⁽¹⁾ (عالمگیری وغیرہ)

مسئلہ ۹: تبادلہ کی شرط وقف نامہ میں تھی اس بنا پر تبادلہ کر لیا تو اب دوبارہ اس جائداد کے بدلنے کا حق نہیں ہے۔ ہاں اگر شرط کے ایسے الفاظ ہوں جن سے عموم سمجھا جاتا ہے مثلاً میں جب کبھی چاہوں گا تبادلہ کر لیا کروں گا تو ایک بار کے تبادلہ سے حق ساقط نہیں ہوگا۔⁽²⁾ (فتح القدیر)

مسئلہ ۱۰: واقف نے یہ شرط کی کہ میں جب چاہوں گا اسے بیچ ڈالوں گا یا جتنے داموں⁽³⁾ میں چاہوں گا بیچ ڈالوں گا یا بیچ کر اُس ثمن⁽⁴⁾ سے غلام خریدوں گا تو ان سب صورتوں میں وقف ہی باطل ہے۔⁽⁵⁾ (خانہ)

مسئلہ ۱۱: یہ شرط ہے کہ متولی کو اختیار ہے جب چاہے اس جائداد کو بیچ ڈالے اور اسکے داموں سے دوسری زمین خرید لے تو یہ شرط جائز ہے اور ایک دفعہ تبادلہ کا حق حاصل ہے۔⁽⁶⁾ (درمختار)

مسئلہ ۱۲: وقف میں صرف تبادلہ مذکور ہے یہ نہیں ہے کہ مکان یا زمین سے تبادلہ کروں گا تو اختیار ہے مکان سے تبادلہ کرے یا زمین سے اور اگر مکان کا لفظ ہے تو زمین سے تبادلہ نہیں کر سکتا اور زمین ہے تو مکان سے نہیں ہو سکتا اور اگر یہ ذکر نہ ہو کہ فلاں جگہ کی جائداد سے تبادلہ کروں گا تو جہاں کی جائداد سے چاہے تبادلہ کر سکتا ہے اور معین کر دیا ہے تو وہیں کی جائداد سے تبادلہ ہو سکتا ہے دوسری جگہ کی جائداد سے نہیں۔⁽⁷⁾ (عالمگیری، خانہ، فتح القدیر)

مسئلہ ۱۳: وقفی مکان کو دوسرے مکان سے بدلنا اُس وقت جائز ہے کہ دونوں مکان ایک ہی محلہ میں ہوں یا وہ محلہ اس سے بہتر ہو۔ اور عکس ہو یعنی یہ اُس سے بہتر ہے تو ناجائز ہے۔⁽⁸⁾ (بحر الرائق)

①..... "الفتاویٰ الہندیہ"، کتاب الوقف، الباب الرابع فیما یتعلق بالشرط فی الوقف، ج ۲، ص ۳۹۹، وغیرہ.

②..... "فتح القدیر"، کتاب الوقف، ج ۵، ص ۴۳۹.

③..... قیمت۔ ④..... حاصل ہونے والی رقم۔

⑤..... "الفتاویٰ الخانیہ"، کتاب الوقف، فصل فی مسائل الشرط فی الوقف، ج ۲، ص ۳۰۶.

⑥..... "الدر المختار"، کتاب الوقف، ج ۶، ص ۵۹۰.

⑦..... "الفتاویٰ الہندیہ"، کتاب الوقف، الباب الرابع فیما یتعلق بالشرط فی الوقف، ج ۲، ص ۴۰۰.

و "الفتاویٰ الخانیہ"، کتاب الوقف، فصل فی مسائل الشرط فی الوقف، ج ۲، ص ۳۰۶.

و "فتح القدیر"، کتاب الوقف، ج ۵، ص ۳۴۰.

⑧..... "البحر الرائق"، کتاب الوقف، ج ۵، ص ۳۷۳.

مسئلہ ۱۴: یہ شرط تھی کہ میں تبادلہ کروں گا اور خود نہ کیا بلکہ وکیل سے کرایا تو بھی جائز ہے اور مرتے وقت وصیت کر گیا تو وصی تبادلہ نہیں کر سکتا اور اگر یہ شرط تھی کہ میں اور فلاں شخص مل کر تبادلہ کریں گے تو تنہا وہ شخص تبادلہ نہیں کر سکتا اور یہ تنہا کر سکتا ہے۔^(۱) (فتح القدير)

مسئلہ ۱۵: اگر وقف نامہ میں یہ ہو کہ جو کوئی اس وقف کا متولی ہو وہ تبادلہ کر سکتا ہے تو ہر ایک متولی کو یہ اختیار حاصل رہے گا۔ اور اگر واقف نے یہ شرط کر دی کہ فلاں شخص کو اس کے تبادلہ کا اختیار ہے تو واقف کی زندگی تک اُس کو اختیار ہے۔ بعد میں نہیں ہاں اگر یہ مذکور ہے کہ میری وفات کے بعد بھی اُسے اختیار ہے تو بعد میں بھی رہے گا۔^(۲) (خانہ)

مسئلہ ۱۶: متولی^(۳) کو تبادلہ کا اختیار اُسی وقت حاصل ہوگا کہ متولی کے لیے تبادلہ کی تصریح^(۴) ہو اور اگر متولی کے لیے تبادلہ کی شرط مذکور ہے اور خود واقف نے اپنے لیے ذکر نہیں کی جب بھی واقف تبادلہ کر سکتا ہے۔^(۵) (فتح القدير)

مسئلہ ۱۷: ثمن سے بیع کی اجازت ہو اور اتنی کم قیمت پر بیع کی کہ اور لوگ ایسی چیز اتنی قیمت پر نہیں بیچتے تو بیع باطل ہے۔ اور اگر واجبی قیمت پر بیع ہوئی یا کچھ خفیف کمی^(۶) ہے تو بیع جائز ہے۔^(۷) (عالمگیری)

مسئلہ ۱۸: وقفی زمین بیچ ڈالی اور ثمن پر قبضہ بھی کر لیا اس کے بعد مر گیا اور ثمن کی نسبت بیان نہیں کیا کہ کیا ہوا تو یہ ثمن اُس پر دین ہے اُس کے ترکہ سے وصول کریں گے۔ یوں اگر معلوم ہے کہ اُس نے ہلاک کر دیا جب بھی دین ہے اور اگر اُس نے خود نہیں ہلاک کیا ہے بلکہ اُس کے پاس سے ضائع ہو گیا تو تاوان نہیں اور اب وقف باطل ہو گیا۔^(۸) (عالمگیری)

مسئلہ ۱۹: وقف کو بیع کیا تھا مگر کسی وجہ سے بیع جاتی رہی تو دوبارہ پھر بیع کر سکتا ہے اور اگر پھر اسی نے اُسے خرید لیا تو دوبارہ بیع نہیں کر سکتا مگر جبکہ عموم کے ساتھ تبادلہ کا اختیار ہو تو دوبارہ بھی کر سکتا ہے۔^(۹) (عالمگیری)

مسئلہ ۲۰: وقفی زمین بیچ کر ڈالی اور ثمن سے دوسری زمین خریدی مگر جو زمین بیچ کی تھی اُس میں کوئی عیب ظاہر

①..... "فتح القدير"، كتاب الوقف، ج ۵، ص ۴۴۰.

②..... "الفتاوى الخانية" كتاب الوقف، فصل فى مسائل الشرط فى الوقف، ج ۲، ص ۳۰۷.

③..... مال وقف کی نگرانی کرنے والا۔ ④..... وضاحت، واضح طور پر بیان ہو۔

⑤..... "فتح القدير"، كتاب الوقف، ج ۵، ص ۴۳۹.

⑥..... تھوڑی سی کمی۔

⑦..... "الفتاوى الهندية"، كتاب الوقف، الباب الرابع فيما يتعلق بالشرط، ج ۲، ص ۴۰۰.

⑧..... المرجع السابق. ص ۴۰۱. ⑨..... المرجع السابق.

ہو جس کی وجہ سے قاضی نے واپس کرنے کا حکم دیا تو یہ بدستور وقف ہے۔ اور جو دوسری زمین خریدی تھی وہ وقف نہیں اُسے جو چاہے کرے اور اگر قاضی نے واپسی کا حکم نہیں دیا تھا بلکہ اس نے خود اپنی مرضی سے واپس کر لی تو یہ وقف نہیں ہے بلکہ اس کی ملک ہے اور وقتی زمین وہی ہے جو اسے بیچ کر خریدی تھی۔⁽¹⁾ (خانہ)

مسئلہ ۲۱: وقتی زمین کو کسی نے غصب کر لیا اور غاصب ہی کے ہاتھ میں زمین تھی کہ دریا برد⁽²⁾ ہو گئی اور غاصب سے تاوان لیا گیا تو اس روپے سے دوسری زمین خریدی جائے گی۔ اور یہ زمین وقف قرار پائے گی اور اس وقف میں تمام وہ شرائط ملحوظ ہونگے جو پہلی میں تھے۔⁽³⁾ (خانہ)

مسئلہ ۲۲: وقف کو کسی نے غصب کر لیا ہے اور اسکے پاس گواہ نہیں کہ وقف کو ثابت کرے اور غاصب اُسکے معاوضہ میں روپیہ دیئے کو تیار ہے تو روپیہ لے کر دوسری زمین خرید کر وقف کے قائم مقام کر دیں۔⁽⁴⁾ (ردالمحتار)

وقف میں تبادلہ کا ذکر نہ ہوتو تبادلہ کی شرطیں

مسئلہ ۲۳: واقف نے وقف میں استبدال⁽⁵⁾ کو ذکر نہیں کیا یا عدم استبدال⁽⁶⁾ کو ذکر کر دیا ہے مگر وقف بالکل قابل انتفاع⁽⁷⁾ نہ رہا یعنی اتنی بھی آمدنی نہیں ہوتی جو وقف کے مصارف کے لیے کافی ہو تو ایسے وقف کا تبادلہ جائز ہے مگر اسکے لیے چند شرطیں ہیں۔

① غبن فاحش کے ساتھ بیع⁽⁸⁾ نہ ہو۔

② تبادلہ کرنے والا قاضی عالم باعمل ہو جس کے تصرفات⁽⁹⁾ کی نسبت لوگوں کو اطمینان ہو سکے۔

③ تبادلہ غیر منقول⁽¹⁰⁾ سے ہو روپے اثرنی سے نہ ہو۔

④ ایسے سے تبادلہ نہ کرے جس کی شہادت اس کے حق میں نامقبول ہو۔

①..... "الفتاویٰ الخانیة"، کتاب الوقف، فصل فی مسائل الشرط فی الوقف، ج ۲، ص ۳۰۶۔

②..... دریا بہا کر لے گیا یعنی ڈوب گئی۔

③..... "الفتاویٰ الخانیة"، کتاب الوقف، فصل فی مسائل الشرط فی الوقف، ج ۲، ص ۳۰۵۔

④..... "ردالمحتار"، کتاب الوقف، مطلب: لا یستبدل العامر الا فی أربع، ج ۶، ص ۵۹۴۔

⑤..... تبادلہ کرنے۔

⑥..... تبادلہ نہ کرنے۔

⑦..... نفع حاصل کرنے کے قابل۔

⑧..... خرید و فروخت۔

⑨..... یعنی ایسی چیز جو ایک جگہ سے دوسری جگہ منتقل نہ کی جاسکے۔

⑩..... معاملات۔

۵) ایسے شخص سے تبادلہ نہ کرے، جس کا اس پر دین ہو۔

۶) دونوں جائدادیں ایک ہی محلہ میں ہوں یا وہ ایسے محلہ میں ہو کہ اس محلہ سے بہتر ہے۔^(۱) (ردالمحتار)

مسئلہ ۲۴: وقف اگر قابل انتفاع ہے یعنی اُسکی آمدنی ایسی ہے کہ مصارف^(۲) سے بچ رہتی ہے اور اُس کے بدلے

میں ایسی زمین ملتی ہے جس کا نفع زیادہ ہے تو جب تک واقف نے تبادلہ کی شرط نہ کی ہو تبادلہ نہ کریں۔^(۳) (ردالمحتار)

مسئلہ ۲۵: وقف نامہ میں پہلے یہ لکھا کہ میں نے اسے وقف کیا اس کو نہ بیچ کیا جائے نہ ہبہ کیا جائے وغیرہ وغیرہ

پھر آخر میں یہ لکھا کہ متولی کو یہ اختیار ہے کہ اسے بیچ کر دوسری زمین خرید کر اس کی جگہ پر وقف کر دے تو اگرچہ پہلے لکھ

چکا ہے کہ بیچ نہ کی جائے مگر اس کی بیچ جائز ہے کہ آخر کلام اول کلام کا نسخ^(۴) یا موضح^(۵) ہے اور اگر عکس کیا یعنی پہلے تو یہ لکھا کہ

متولی کو بیچ و استبدال^(۶) کا اختیار ہے مگر آخر میں لکھ دیا کہ بیچ نہ کی جائے تو اب بدلنا جائز نہیں۔^(۷) (عالمگیری)

مسئلہ ۲۶: واقف^(۸) نے یہ شرط کر دی ہے کہ جب تک میں زندہ ہوں متولی کو اسکے تبادلہ کا اختیار ہے تو واقف کے

انتقال کے بعد تبادلہ نہیں ہو سکتا۔^(۹) (بحر الرائق)

مسئلہ ۲۷: واقف نے یہ شرط کی کہ اسکی آمدنی صرف کرنے کا مجھے اختیار ہے میں جہاں چاہوں گا صرف کروں گا

تو شرط جائز ہے اور اسے اختیار ہے کہ مساکین کو دے یا اُس سے حج کرائے یا کسی مالدار شخص کو دے ڈالے۔^(۱۰) (عالمگیری)

مسئلہ ۲۸: وقف میں یہ شرط ہے کہ اگر میں چاہوں گا اسے بیچ کر دوسری زمین خریدوں گا یہ لفظ نہیں ہے کہ

خرید کر اُسکی جگہ پر کروں گا اس شرط کے ساتھ بھی وقف صحیح ہے اگر زمین بیچے گا تو زرخشن اُسکے قائم مقام ہوگا پھر جب

دوسری زمین خریدے گا تو وہ پہلی کے قائم مقام ہو جائے گی۔^(۱۱) (خانہ)

۱)..... ”ردالمحتار“، کتاب الوقف، مطلب: فی اشتراط الإدخال والإخراج، ج ۶، ص ۵۹۱۔

۲)..... اخراجات۔

۳)..... ”ردالمحتار“، کتاب الوقف، مطلب: فی شروط الاستبدال، ج ۶، ص ۵۹۲۔

۴)..... منسوخ کرنے والا۔ ۵)..... وضاحت کرنے والا۔ ۶)..... خرید و فروخت اور تبادلہ کرنے۔

۷)..... ”الفتاویٰ الہندیہ“، کتاب الوقف، الباب الرابع فیما یتعلق بالشرط فی الوقف، ج ۲، ص ۴۰۲۔

۸)..... وقف کرنے والا۔

۹)..... ”البحر الرائق“، کتاب الوقف، ج ۵، ص ۳۷۲۔

۱۰)..... ”الفتاویٰ الہندیہ“، کتاب الوقف، الباب الرابع فیما یتعلق بالشرط فی الوقف، ج ۲، ص ۴۰۲۔

۱۱)..... ”الفتاویٰ الخانیہ“، کتاب الوقف، فصل فی مسائل الشرط فی الوقف، ج ۲، ص ۳۰۵۔

مسئلہ ۲۹: اپنی جائیداد اولاد پر وقف کی اور یہ شرط کر دی کہ جو کوئی مذہب امام اعظم ابوحنیفہ رضی اللہ تعالیٰ عنہ سے منتقل ہو جائے گا وہ وقف سے خارج ہوگا تو اس شرط کی پابندی ہوگی اور فرض کرو ایک نے دوسرے پر دعوے کیا کہ اس نے مذہب حنفی سے خروج کیا اور مدعی علیہ^(۱) انکار کرتا ہے تو مدعی^(۲) کو گواہوں سے ثابت کرنا ہوگا اور گواہوں سے ثابت نہ کر سکے تو مدعی علیہ کا قول معتبر ہے اور اگر یہ شرط ہے کہ جو مذہب اہلسنت سے خارج ہو وہ وقف سے خارج اور ان میں کوئی رافضی، خارجی، وہابی وغیرہ ہو گیا تو وقف سے نکل گیا۔ یوہیں اگر کھلم کھلا مرتد ہو گیا جب بھی خارج ہے۔ اگر توبہ کر کے پھر مذہب اہلسنت کو قبول کیا تو اب بھی وقف سے محروم ہی رہے گا ہاں اگر واقف نے یہ شرط کر دی ہو کہ اگر تائب ہو کر مذہب اہلسنت کو قبول کرے تو وقف کی آمدنی کا مستحق ہو جائے گا تو اب اسے ملے گا۔^(۳) (عالمگیری)

مسئلہ ۳۰: اپنی اولاد پر جائیداد وقف کی اور شرط یہ کی کہ جس کو چاہوں گا وقف سے خارج کر دوں گا تو بموجب شرط^(۴) خارج کر سکتا ہے اور خارج کرنے کے بعد پھر داخل کرنا چاہے تو داخل نہیں کر سکتا۔ یوہیں یہ شرط کی کہ جس کو چاہوں گا حصہ زیادہ دوں گا تو شرط کے موافق بعض کو بعض سے زیادہ دے سکتا ہے۔^(۵) (عالمگیری)

مسئلہ ۳۱: وقف نامہ میں دو شرطیں متعارض^(۶) ہوں تو آخر والی شرط پر عمل ہوگا۔^(۷) (ردالمحتار)

تولیت کا بیان

مسئلہ ۱: جو شخص اوقاف کی تولیت کی^(۸) درخواست کرے ایسے کو متولی نہیں بنانا چاہیے اور متولی ایسے کو مقرر کرنا چاہیے جو امانت دار ہو اور وقف کے کام کرنے پر قادر ہو خواہ خود ہی کام کرے یا اپنے نائب سے کرائے اور متولی ہونے کے لیے عاقل بالغ ہونا شرط ہے۔^(۹) (فتح القدر، ردالمحتار)

①..... جس پر دعویٰ کیا۔ ②..... دعویٰ کرنے والا۔

③..... ”الفتاویٰ الہندیہ“، کتاب الوقف، الباب الرابع فیما يتعلق بالشرط فی الوقف، ج ۲، ص ۴۰۶۔

④..... شرط کی وجہ سے۔

⑤..... ”الفتاویٰ الہندیہ“، کتاب الوقف، الباب الرابع فیما يتعلق بالشرط فی الوقف، ج ۲، ص ۴۰۵۔

⑥..... مخالف، متضاد۔

⑦..... ”ردالمحتار“، کتاب الوقف، فصل: یراعی شرط الواقف... إلخ، ج ۶، ص ۶۸۱۔

⑧..... منتظم بننے کی، مال وقف کی نگرانی کی۔

⑨..... ”فتح القدر“، کتاب الوقف، الفصل الاول فی المتولی، ج ۲، ص ۴۴۹۔

و ”ردالمحتار“، کتاب الوقف، مطلب: فی شروط المتولی، ج ۶، ص ۵۸۴۔

مسئلہ ۲: واقف نے وصیت کی کہ میرے بعد میرا لڑکا متولی ہوگا اور واقف کے مرنے کے وقت لڑکا نابالغ ہے تو جب تک نابالغ ہے دوسرے شخص کو متولی کیا جائے اور بالغ ہونے پر لڑکے کو تولیت دی جائے گی اور اگر اپنی تمام اولادوں کے لیے تولیت کی وصیت کی ہے اور ان میں کوئی نابالغ بھی ہے تو نابالغ کے قائم مقام بالغین⁽¹⁾ میں سے کسی کو یا کسی دوسرے شخص کو قاضی مقرر کر دے۔⁽²⁾ (ردالمحتار)

مسئلہ ۳: عورت کو بھی متولی کر سکتے ہیں اور نابینا کو بھی اور محدودنی القذف⁽³⁾ نے توبہ کر لی ہو تو اسے بھی۔⁽⁴⁾ (ردالمحتار)

مسئلہ ۴: واقف نے یہ شرط کی ہے کہ وقف کا متولی میری اولاد میں سے اُسکو کیا جائے، جو سب میں ہوشیار نیکو کار ہو تو اس شرط کو لیا نظر رکھتے ہوئے متولی مقرر کیا جائے اسکے خلاف متولی کرنا صحیح نہیں۔⁽⁵⁾ (ردالمحتار)

مسئلہ ۵: صورت مذکورہ میں اُسکی اولاد میں جو سب میں بہتر تھا وہ فاسق ہو گیا تو متولی وہ ہوگا جو اُسکے بعد سب میں بہتر ہے۔ یوہیں اگر اُس افضل نے تولیت سے انکار کر دیا تو جو اُسکے بعد بہتر ہے وہ متولی ہوگا۔ اور اگر سب ہی اچھے ہوں تو جو بڑا ہے وہ ہوگا۔ اگرچہ وہ عورت ہو اور اگر اُسکی اولاد میں سب نااہل ہوں تو کسی اجنبی کو قاضی متولی مقرر کریگا اُس وقت تک کے لیے کہ ان میں کا کوئی اہل ہو جائے۔⁽⁶⁾ (بحر الرائق)

مسئلہ ۶: صورت مذکورہ میں سب سے بہتر کو قاضی نے متولی کر دیا اسکے بعد دوسرا اس سے بھی بہتر ہوا تو اب یہ متولی ہوگا اور اگر اُسکی اولاد میں نیکی میں یکساں ہیں تو وقف کا کام جو سب سے اچھا کر سکے اُس کو متولی کیا جائے اور اگر ایک زیادہ پرہیزگار ہے دوسرا کم مگر یہ دوسرا وقف کے کام کو پہلے کی بہ نسبت زیادہ جانتا ہو تو اسی کو متولی کیا جائے جب کہ اس کی طرف سے خیانت کا اندیشہ نہ ہو۔⁽⁷⁾ (عالمگیری)

مسئلہ ۷: واقف نے اپنے ہی کو متولی کر رکھا ہے تو اس میں بھی اُن صفات کا ہونا ضروری ہے، جو دوسرے متولی میں

①..... بالغوں۔

②..... ”ردالمحتار“، کتاب الوقف، مطلب: فی شروط المتولی، ج ۶، ص ۵۸۴۔

③..... یعنی جسے تہمت زنا کی شرعی سزا مل چکی ہو۔

④..... ”ردالمحتار“، کتاب الوقف، مطلب: فی شروط المتولی، ج ۶، ص ۵۸۴۔

⑤..... ”ردالمحتار“، کتاب الوقف، مطلب: فیما شاع فی زماننا من تفویض... إلخ، ج ۶، ص ۵۸۵۔

⑥..... ”البحر الرائق“، کتاب الوقف، ج ۵، ص ۳۸۷، ۳۸۹۔

⑦..... ”الفتاویٰ الہندیہ“، کتاب الوقف، الباب الخامس فی ولاية الوقف... إلخ، ج ۲، ص ۴۱۱۔

ضروری ہیں یعنی جن وجوہ سے متولی کو معزول کر دیا جاتا ہے اگر وہ وجوہ خود اس میں پائی جائیں تو اسے بھی معزول کر دینا ضرور ہوگا اس بات کا خیال ہرگز نہیں کیا جائے گا کہ یہ تو خود ہی واقف ہے۔⁽¹⁾ (درمختار)

مسئلہ ۸: متولی اگر امین نہ ہو خیانت کرتا ہو یا کام کرنے سے عاجز ہے یا علانیہ شراب پیتا جو کھلتا یا کوئی دوسرا فسق علانیہ کرتا ہو یا اسے کیسیا بنانے کی دھت⁽²⁾ ہو تو اُسکو معزول کر دینا واجب ہے کہ اگر قاضی نے اُسکو معزول نہ کیا تو قاضی بھی گنہگار ہے اور جس میں یہ صفات پائے جاتے ہوں، اُسکو متولی بنانا بھی گناہ ہے۔⁽³⁾ (درمختار وغیرہ)

مسئلہ ۹: واقف نے اپنے ہی کو متولی کیا ہے اور وقف نامہ میں یہ شرط لکھ دی ہے کہ ”مجھے اس کی تولیت سے جدا نہیں کیا جاسکتا یا مجھے قاضی یا بادشاہ اسلام بھی معزول نہیں کر سکتے“ اس شرط کی پابندی نہیں کی جاسکتی اگر خیانت وغیرہ وہ امور⁽⁴⁾ ظاہر ہوئے جن سے متولی معزول کر دیا جاتا ہے تو یہ بھی معزول کر دیا جائے گا۔ یوہیں واقف نے دوسرے کو متولی کیا ہے اور یہ شرط کر دی ہے کہ اسے میں معزول نہیں کر سکتا تو یہ شرط بھی باطل ہے۔ یوہیں ایک شخص نے دوسرے کو وصی کیا ہے اور شرط کر دی ہے کہ وصی یہی رہے گا اگر چہ خیانت کرے تو اس وصی کو خیانت ظاہر ہونے پر معزول کر دیا جائیگا۔⁽⁵⁾ (درمختار، عالمگیری)

مسئلہ ۱۰: واقف نے جس کو متولی کیا ہے وہ جب تک خیانت نہ کرے قاضی معزول نہیں کر سکتا اور بلا وجہ معزول کر کے قاضی نے دوسرے کو اُسکی جگہ متولی کر دیا تو دوسرا متولی نہیں ہوگا کہ وہ پہلا بدستور متولی ہے۔ اور قاضی نے متولی مقرر کیا ہو تو بغیر خیانت بھی او سے معزول کیا جاسکتا ہے۔ قاضی نے متولی کو معزول کر دیا پھر قاضی کا انتقال ہو گیا یا معزول کر دیا گیا اُسکی جگہ پر دوسرا قاضی ہوا اب متولی اسکے پاس درخواست کرتا ہے کہ مجھے بلا قصور جدا کر دیا گیا ہے تو قاضی ثانی فقط اس کے کہنے پر عمل کر کے متولی نہ کر دے بلکہ اُس سے کہہ دے کہ تم ثابت کر دو کہ اس کام کے اہل ہو اور کام کو اچھی طرح انجام دے سکتے ہو اگر وہ ایسا ثابت کر دے تو دوسرا قاضی اُسے پھر متولی بنا سکتا ہے۔ واقف کو اختیار ہے متولی کو مطلقاً جدا کر سکتا ہے۔⁽⁶⁾ (ردالمحتار)

①..... ”الدرالمختار“، کتاب الوقف، ج ۶، ص ۵۸۲.

②..... آسانی سے روزی کمانے کی بُری عادت، دولت زیادہ سے زیادہ کمانے کا جنون، تانبے کو سونا بنانے کا جنون۔

③..... ”الدرالمختار“، کتاب الوقف، ج ۶، ص ۵۸۳، وغیرہ.

④..... کام، معاملات۔

⑤..... ”الدرالمختار“، کتاب الوقف، ج ۶، ص ۵۸۲.

و ”الفتاویٰ الہندیہ“، کتاب الوقف، الباب الخامس فی ولاية الوقف... إلخ، ج ۲، ص ۴۰۹.

⑥..... ”ردالمحتار“، کتاب الوقف، مطلب: فی عزل الناظر، ج ۶، ص ۵۸۶.

مسئلہ ۱۱: واقف کو اختیار ہے کہ متولی کو معزول کر کے دوسرا متولی مقرر کر دے یا خود اپنے آپ متولی بن جائے۔^(۱) (فتح القدر)

مسئلہ ۱۲: واقف نے کسی کو متولی نہیں کیا ہے اور قاضی نے مقرر کر دیا تو واقف اب اس کو جُد نہیں کر سکتا اور متولی موجود ہے خواہ واقف نے اُسے مقرر کیا یا قاضی نے تو بلا وجہ قاضی بھی دوسرا متولی نہیں مقرر کر سکتا۔^(۲) (ردالمحتار)

مسئلہ ۱۳: وقف نامہ میں تولیت کے متعلق کچھ مذکور نہیں تو تولیت کا حق واقف کو ہے خود بھی متولی ہو سکتا ہے اور دوسرے کو بھی کر سکتا ہے۔^(۳) (عالمگیری)

مسئلہ ۱۴: ایک وقف کے متعلق دو وقف نامے ملے ایک میں ایک شخص کو متولی بنا نا لکھا ہے اور دوسرے میں دوسرے شخص کو اگر دونوں کی تاریخیں بھی آگے پیچھے ہیں جب بھی یہ دونوں اُس وقف کے متولی ہیں شرکت میں کام کریں۔^(۴) (درمختار)

مسئلہ ۱۵: واقف نے کسی کو متولی نہیں کیا اور مرتے وقت کسی کو وصی کیا تو یہی شخص وصی بھی ہے اور اوقاف کا نگران بھی اور اگر خاص وقف کے متعلق اُسے وصی کیا ہے تو علاوہ وقف کے دوسری چیزوں میں بھی وہ وصی ہے۔^(۵) (عالمگیری)

مسئلہ ۱۶: دوزمینیں وقف کیں اور ہر ایک کا متولی علیحدہ علیحدہ دو شخصوں کو کیا تو الگ الگ متولی ہیں آپس میں شریک نہیں اور اگر ایک شخص کو متولی کیا اسکے بعد دوسرے کو وصی کیا تو یہ وصی بھی تولیت میں متولی کا شریک ہے ہاں اگر واقف نے یہ کہا ہو کہ اُس کو میں نے اپنے اوقاف کا متولی کیا ہے اور اسکو اپنے ترکات^(۶) اور دیگر امور^(۷) کا وصی کیا ہے تو ہر ایک اپنے اپنے کام میں منفرد ہوگا۔^(۸) (بحر الرائق)

مسئلہ ۱۷: واقف نے اپنی زندگی میں کسی کو اوقاف کے کام سپرد کر دیے ہیں تو اُسکی زندگی ہی تک متولی رہے گا

①..... "فتح القدر"، کتاب الوقف، ج ۵، ص ۴۲۴.

②..... "ردالمحتار"، کتاب الوقف، مطلب: فی عزل الناظر، ج ۶، ص ۵۸۶.

③..... "الفتاویٰ الہندیۃ"، کتاب الوقف، الباب الخامس فی ولایۃ الوقف... إلخ، ج ۲، ص ۴۰۸.

④..... "الدرالمختار"، کتاب الوقف، فصل: یراعی شرط الواقف... إلخ، ج ۶، ص ۶۴۷.

⑤..... "الفتاویٰ الہندیۃ"، کتاب الوقف، الباب الخامس فی ولایۃ الوقف... إلخ، ج ۲، ص ۴۰۹.

⑥..... میراث، وہ مال و اسباب جو مرنے والا اپنے پیچھے چھوڑ جاتا ہے۔ ⑦..... معاملات، کاموں۔

⑧..... "البحر الرائق"، کتاب الوقف، ج ۵، ص ۳۸۷.

مرنے کے بعد متولی نہیں۔ ہاں اگر یہ کہہ دیا ہے کہ میری زندگی میں اور مرنے کے بعد کے لیے بھی میں نے تجھ کو متولی کیا تو واقف کے مرنے پر اسکی ولایت (1) ختم نہیں ہوگی۔ قاضی نے کسی کو متولی بنایا اسکے بعد قاضی مر گیا یا معزول ہو گیا تو اس کی وجہ سے متولی پر کچھ اثر نہیں پڑے گا وہ بدستور متولی رہے گا۔ (2) (عالمگیری)

مسئلہ ۱۸: دو شخصوں کو متولی کیا تو ان میں تنہا ایک شخص وقف میں کوئی تصرف (3) نہیں کر سکتا جتنے کام ہونگے وہ دونوں کی مجموعی رائے سے انجام پائیں گے اور ان میں سے اگر ایک نے کوئی کام کر لیا اور دوسرے نے اُسے جائز کر دیا ایک نے دوسرے کو وکیل کر دیا اور اس نے اُس کام کو انجام دیا تو جائز ہے کہ دونوں کی شرکت ہوگی۔ (4) (عالمگیری)

مسئلہ ۱۹: ایک وقف کے دو وصی تھے ان میں ایک نے مرتے وقت ایک جماعت کو وصی کیا تو یہ جماعت اُس وصی کے قائم مقام ہوگی اور اگر اُس نے مرتے وقت دوسرے وصی کو وصی کیا تو اب تنہا یہی پورے وقف پر متصرف (5) ہوگا۔ (6) (خانہ)

مسئلہ ۲۰: واقف نے ایک شخص کو وصی کر دیا (7) ہے اور یہ شرط کر دی ہے کہ وصی کو وصی کرنے کا اختیار نہیں تو یہ شرط صحیح ہے اس وصی کے بعد قاضی اپنی رائے سے کسی کو متولی مقرر کرے گا۔ (8) (عالمگیری)

مسئلہ ۲۱: واقف نے یہ شرط کی کہ اس کا متولی عبد اللہ ہوگا اور عبد اللہ کے بعد زید ہوگا مگر عبد اللہ نے اپنے بعد کے لیے علاوہ زید کے دوسرے کو منتخب کیا تو زید ہی متولی ہوگا وہ نہ ہوگا جس کو عبد اللہ نے منتخب کیا۔ یوہیں اگر واقف نے یہ شرط کی ہے کہ میری اولاد میں جو زیادہ ہوشیار ہو وہ متولی ہوگا مگر کسی متولی نے اپنے بعد اپنے داماد کو متولی کیا جو واقف کی اولاد میں نہیں تو یہ متولی نہیں ہوگا بلکہ واقف کی اولاد میں جو مستحق ہے وہ ہوگا۔ (9) (رد المحتار)

مسئلہ ۲۲: دو شخصوں کو واقف نے متولی کیا ہے ان میں ایک نے قبول کیا اور دوسرے نے تولیت سے (10) انکار کر دیا تو قاضی اپنی رائے سے اُس انکار کرنے والے کی جگہ کسی کو مقرر کرے گا اور یہ بھی ہو سکتا ہے کہ جس نے قبول کیا قاضی

①..... ذمہ داری، نگرانی۔

②..... ”الفتاویٰ الہندیہ“، کتاب الوقف، الباب الخامس فی ولایة الوقف... إلخ، ج ۲، ص ۴۰۹، ۴۱۲۔

③..... عمل دخل، معاملہ۔

④..... ”الفتاویٰ الہندیہ“، کتاب الوقف، الباب الخامس فی ولایة الوقف... إلخ، ج ۲، ص ۴۱۰۔

⑤..... منتظم۔

⑥..... ”الفتاویٰ الخانیہ“، کتاب الوقف، فصل فی إجارة الاوقاف و مزارعتها، ج ۲، ص ۳۲۳۔

⑦..... یعنی مال وقف کے انتظام کی وصیت کر دی۔

⑧..... ”الفتاویٰ الہندیہ“، کتاب الوقف، الباب الخامس فی ولایة الوقف... إلخ، ج ۲، ص ۴۱۰۔

⑨..... ”رد المحتار“، کتاب الوقف، فصل: یراعی شرط الواقف... إلخ، مطلب: شرط الواقف النظر لعبد اللہ... إلخ، ج ۶، ص ۶۵۳۔

⑩..... متولی بننے سے، مال وقف کا منتظم بننے سے۔

اُسی کو تمام وکمال اختیارات (1) دیدے۔ (2) (عالمگیری)

مسئلہ ۲۳: ایک شخص کو وصیت کی کہ اتنی جائیداد خرید کر فلاں کام کے لیے وقف کر دینا تو یہی شخص اس وقف کا متولی بھی ہوگا اور اگر ایک شخص کو وقف کا متولی بنایا پھر ایک دوسرا وقف کیا جسکے لیے کسی کو متولی نہیں کیا ہے تو پہلا متولی اس دوسرے وقف کا متولی نہیں مگر جب کہ اُس شخص کو وصی بھی کر دیا ہو تو دوسرے وقف کا بھی متولی ہے۔ (3) (بحر الرائق)

مسئلہ ۲۴: واقف نے اپنی اولاد میں سے دو کے لیے تولیت (4) رکھی ہے اور اُس کی اولاد میں ایک مرد ہے اور ایک عورت تو یہی دونوں متولی ہوں گے اور اگر واقف نے یہ شرط کی ہے کہ میری اولاد میں سے دو مرد متولی ہوں گے تو عورت متولی نہیں ہو سکتی۔ (5) (بحر الرائق)

مسئلہ ۲۵: متولی مر گیا اور واقف زندہ ہے تو دوسرا متولی خود واقف ہی مقرر کرے گا اور واقف بھی مر چکا ہے تو اُس کا وصی مقرر کرے گا اور وصی بھی نہ ہو تو اب قاضی کا کام ہے، یہ اپنی رائے سے مقرر کرے۔ (6) (عالمگیری)

مسئلہ ۲۶: واقف کے خاندان والے موجود ہوں اور اہلیت بھی رکھتے ہوں تو انہیں کو متولی کیا جائے اور اگر یہ لوگ نااہل تھے اور دوسرے کو متولی کر دیا گیا اسکے بعد اُن میں کوئی تولیت کے لائق ہو گیا تو اس کی طرف تولیت منتقل ہو جائے گی اور اگر خاندان والے اس خدمت کو مفت نہیں کرنا چاہتے اور غیر شخص مفت کرنے کو طیار (7) ہے تو قاضی وہ کرے جو وقف کے لیے بہتر ہو۔ (8) (عالمگیری) یہ اُس صورت میں ہے کہ واقف نے اپنے خاندان کے لیے تولیت مخصوص نہ کی ہو اور اگر مخصوص کر دی تو دوسرے کو متولی نہیں بنا سکتے مگر اُس صورت میں کہ خاندان والوں میں کوئی امین نہ ملتا ہو۔

مسئلہ ۲۷: متولی کو یہ بھی اختیار ہے کہ مرتے وقت دوسرے کے لیے تولیت کی وصیت کر جائے اور یہ دوسرا اُسکے بعد متولی ہوگا مگر متولی کو جو وظیفہ ملتا تھا وہ اسے نہیں ملے گا اسکے لیے یہ ضرور ہے کہ قاضی کے پاس درخواست کرے قاضی اسکے کام کے لحاظ سے وظیفہ مقرر کرے گا یہ ضرور نہیں کہ پہلے متولی کو جو کچھ ملتا تھا وہی اسکو بھی ملے۔ ہاں اگر واقف نے ہر متولی کے لیے

①..... مکمل اختیارات۔

②..... ”الفتاویٰ الہندیہ“، کتاب الوقف، الباب الخامس فی ولاية الوقف... إلخ، ج ۲، ص ۴۱۰۔

③..... ”البحر الرائق“، کتاب الوقف، ج ۵، ص ۳۸۷۔

④..... مال وقف کی نگرانی، سربراہی۔

⑤..... ”البحر الرائق“، کتاب الوقف، ج ۵، ص ۳۸۸۔

⑥..... ”الفتاویٰ الہندیہ“، کتاب الوقف، الباب الخامس فی ولاية الوقف... إلخ، ج ۲، ص ۴۱۱۔

⑦..... تیار۔

⑧..... ”الفتاویٰ الہندیہ“، کتاب الوقف، الباب الخامس فی ولاية الوقف... إلخ، ج ۲، ص ۴۱۲۔

ایک رقم مخصوص کر رکھی ہے تو اب قاضی کے پاس درخواست دینے کی ضرورت نہیں بلکہ متولی سابق کی وصیت ہی کی بنا پر یہ متولی ہوگا اور وقف کی شرط کی بنا پر حق تولیت پائے گا۔ اور قاضی نے کسی کو متولی بنایا تو اسکو حق تولیت اُسقدر نہیں ملے گا جو وقف کے مقرر کردہ متولی کو ملتا تھا۔⁽¹⁾ (فتح القدیر)

مسئلہ ۲۸: متولی اپنی حیات و صحت میں دوسرے کو اپنا قائم مقام کرنا چاہتا ہے یہ جائز نہیں مگر جب کہ عموماً تمام اختیارات اُسے سپرد ہوں تو یہ کر سکتا ہے۔⁽²⁾ (عالمگیری)

مسئلہ ۲۹: چند اشخاص معلوم پر ایک جائداد وقف ہے تو خود یہ لوگ اپنی رائے سے کسی کو متولی مقرر کر سکتے ہیں قاضی سے اجازت لینے کی ضرورت نہیں ہے۔⁽³⁾ (عالمگیری)

مسئلہ ۳۰: متولی مسجد کا انتقال ہو گیا اہل محلہ نے اپنی رائے سے بغیر اجازت قاضی کسی کو متولی مقرر کیا تو اصح⁽⁴⁾ یہ ہے کہ یہ شخص متولی نہیں کہ متولی مقرر کرنا قاضی کا کام ہے مگر اس متولی نے وقف کی آمدنی اگر عمارت میں صرف کی ہے تو ضامن نہیں جب کہ وقفی جائداد کو کرایہ پر دیا ہو اور کرایہ وصول کر کے خرچ کیا ہو۔ اور فتح القدیر میں فرمایا: بہر حال تاوان دینا پڑے گا کہ مفتے بہ⁽⁵⁾ یہ ہے کہ وقف کو غصب کر کے اُس سے جو کچھ اُجرت حاصل کرے گا اُس کا تاوان دینا پڑتا ہے۔⁽⁶⁾ ظاہر یہ ہے کہ یہ حکم سلطنت اسلام کے لیے ہے جہاں قاضی ہوتے ہیں اور وہ ان امور کو انجام دیتے ہیں اور چونکہ اس وقت ہندوستان میں نہ تو قاضی ہے نہ اسلامی سلطنت ایسی حالت میں اگر اہل محلہ کا متولی مقرر کرنا صحیح نہ ہو تو اوقاف⁽⁷⁾ بغیر متولی رہ کر ضائع ہو جائیں گے، لہذا یہاں کی ضرورتوں کا خیال کرتے ہوئے دوسرے قول پر جس کو غیر اصح کہا جاتا ہے فتویٰ دینا چاہیے یعنی اہل محلہ کا متولی مقرر کرنا جائز ہے اور جسے یہ لوگ مقرر کریں گے وہ جائز متولی ہوگا اور اُس کے تصرفات مثلاً کرایہ وغیرہ پر دینا پھر اُن کو ضرورت میں صرف کرنا سبب جائز ہے۔ واللہ تعالیٰ اعلم۔

مسئلہ ۳۱: ایک وقف کے دو متولی ہو گئے اس طرح کہ ایک شہر کے قاضی نے ایک کو متولی مقرر کیا اور دوسرے شہر کے قاضی نے دوسرے شخص کو متولی کیا تو ایسے دو متولیوں کو یہ ضرور نہیں کہ اجتماع و اتفاق رائے سے تصرف کریں⁽⁸⁾ ہر ایک متولی تنہا بھی تصرف کر سکتا ہے اور ایک قاضی کے مقرر کردہ متولی کو دوسرا قاضی معزول بھی کر سکتا ہے جب کہ اسی میں مصلحت ہو۔⁽⁹⁾ (خانینہ)

①..... "فتح القدیر"، کتاب الوقف، الفصل الاول فی المتولی، ج ۵، ص ۴۵۰.

②..... "الفتاویٰ الہندیۃ"، کتاب الوقف، الباب الخامس فی ولاية الوقف... إلخ، ج ۲، ص ۴۱۲.

③..... المرجع السابق.

④..... صحیح ترین قول۔

⑤..... یعنی فتویٰ اس پر ہے۔

⑥..... "فتح القدیر"، کتاب الوقف، الفصل الاول فی المتولی، ج ۵، ص ۴۵۰.

⑦..... وقف کی ہوئی چیزیں۔

⑧..... معاملات طے کریں۔

⑨..... "الفتاویٰ الخانیۃ"، کتاب الوقف، فصل فی مسائل الشرط فی الوقف، ج ۲، ص ۳۰۷.

مسئلہ ۳۲: وقف کے کسی جز کو بیع یا رہن کر دینا خیانت ہے۔ ایسے متولی کو معزول کر دیا جائے گا مگر وہ خود اپنے کو معزول نہیں کر سکتا بلکہ واقف یا قاضی اُسے معزول کریگا۔⁽¹⁾ (عالمگیری)

مسئلہ ۳۳: قاضی کے حکم سے متولی مال وقف کو اپنے مال میں ملا سکتا ہے اور اس صورت میں اُس پر تاوان نہیں۔⁽²⁾ (بحر)

مسئلہ ۳۴: متولی نے وقف کی کوئی چیز کرایہ پر دی اسکے بعد وہ متولی معزول ہو گیا اور دوسرا اُسکی جگہ مقرر ہوا تو کرایہ دوسرا شخص وصول کرے گا پہلے کو اب حق نہ رہا اور اگر متولی نے وقف کے مال سے کوئی مکان خریدا پھر اُسے بیع کر ڈالا تو یہ متولی مشتری⁽³⁾ سے اس بیع کا اقالہ⁽⁴⁾ کر سکتا ہے جب کہ واجبی قیمت سے زیادہ پر نہ بیچا ہو اور اگر اس کو معزول کر کے دوسرا متولی مقرر کیا گیا تو یہ دوسرا بھی اُس کا اقالہ کر سکتا ہے۔⁽⁵⁾ (بحر الرائق)

مسئلہ ۳۵: وقتی زمین میں درخت ہیں اور ان کے خراب ہونے کا اندیشہ ہے کہ یہ پرانے ہو گئے تو متولی کو چاہیے کہ نئے پودے نصب کرتا رہے تاکہ باغ باقی رہے۔⁽⁶⁾ (خانہ)

مسئلہ ۳۶: واقف نے متولی کے لیے حق تولیت جو کچھ مقرر کیا ہے اگر بلحاظ خدمت وہ کم مقدار ہے تو قاضی اجرت مثل تک اضافہ کر سکتا ہے۔⁽⁷⁾ (ردالمحتار)

مسئلہ ۳۷: دیہاتوں میں نذرانہ و رسوم وغیرہ لگان⁽⁸⁾ کے علاوہ کچھ اور مقرر ہوتے ہیں ان میں جو چیزیں عرف کے لحاظ سے متولی کے لیے ہوں مثلاً جب کارندہ⁽⁹⁾ گاؤں میں جاتے ہیں تو اُن کو کچھ ملتا ہے اور مالک کے علم میں یہ بات ہوتی ہے مگر اس پر باز پرس⁽¹⁰⁾ نہیں کرتا تو ایسی زمینیں وغیرہ متولی کو ملیں گی اور اگر وہ چیزیں بطور رشوت دی گئی ہیں تاکہ دینے والوں کے ساتھ رعایت کرے مثلاً انڈے، مرغی وغیرہ تو اس کا لینا ناجائز اور لیا ہو تو واپس کرے اور اگر وہ آمدنی اس قسم کی ہے کہ اس کو

①..... "الفتاویٰ الہندیۃ"، کتاب الوقف، الباب الخامس فی ولاية الوقف... إلخ، ج ۲، ص ۴۱۳.

②..... "البحر الرائق"، کتاب الوقف، ج ۵، ص ۴۰۲.

③..... خریدار۔ ④..... فتح، واپسی۔

⑤..... "البحر الرائق"، کتاب الوقف، ج ۵، ص ۴۰۱-۴۰۲.

⑥..... "الفتاویٰ الخانیۃ"، کتاب الوقف، باب الرجل يجعل داره مسجداً... إلخ، ج ۲، ص ۳۰۲.

⑦..... "ردالمحتار"، کتاب الوقف، مطلب: المراد من العشر... إلخ، ج ۶، ص ۶۶۹.

⑧..... زمین کا خراج۔ ⑨..... کارکن۔ ⑩..... پوچھ گچھ۔

ملا کر گویا وقف کے محاصل پورے ہوتے ہیں مثلاً وقف کی زمین زیادہ حیثیت کی ہے اور کاشتکار لگان کے نام سے زیادہ دینا نہیں چاہتا مگر نذرانہ وغیرہ کسی اور نام سے وہ رقم پوری کر دیتا ہے تو ایسی آمدنی کو وقف کی آمدنی قرار دینا چاہیے اور محاصل وقف (1) میں اسے شمار کیا جائے۔ (2) (ردالمحتار)

مسئلہ ۳۸: متولی نے اپنی اولاد یا اپنے باپ دادا کے ہاتھ وقف کی کوئی چیز بیع کی یا ان کو نوکر رکھایا اجرت پر ان سے کام کرایا یہ سب ناجائز ہے۔ (3) (درمختار)

مسئلہ ۳۹: واقف نے اگر متولی کے لیے یہ اجازت دیدی ہے کہ خود بھی وقف کی آمدنی سے کھا سکتا ہے اور اپنے دوست احباب کو بھی کھلا سکتا ہے تو متولی اس شرط کی بموجب احباب کو کھلا سکتا ہے ورنہ نہیں۔ (4) (خلاصہ)

مسئلہ ۴۰: قاضی نے متولی کے لیے مثلاً فیصدی دس روپے (5) مقرر کیے ہیں تو آمدنی سے دس فیصدی لے گا یہ نہیں کہ جملہ مصارف (6) کے بعد فیصدی دس روپے لے۔ (7) (خلاصہ)

مسئلہ ۴۱: متولی کو اختیار ہے کہ زمین وقف کو آباد کرنے کے لیے گاؤں آباد کرائے رعایا (8) بسائے اس لیے کہ جب تک مزارعین (9) نہیں ہوں گے زمین نہیں اٹھے گی اور آمدنی نہیں ہوگی، لہذا اگر ضرورت ہو تو گاؤں آباد کر سکتا ہے۔ یوہیں اگر قسبی زمین شہر سے متصل ہو اور دیکھتا ہے کہ مکانات بنوانے میں آمدنی زیادہ ہوگی اور کھیت رکھنے میں آمدنی کم ہے تو مکانات بنوا کر کرایہ پردے سکتا ہے اور اگر مکانات میں بھی اوتنا ہی نفع ہو جتنا کھیت رکھنے میں تو مکان بنوانے کی اجازت نہیں۔ (10) (فتح القدیر)

مسئلہ ۴۲: شور زمین (11) کو درست کرانے کے لیے وقف کاروپسہ خرچ کر سکتا ہے مسافر خانہ کی کوئی آمدنی نہیں ہے اور اس میں ملازم رکھنے کی ضرورت ہے تاکہ صفائی رکھے اور اُس کے کمروں کو کھولے بند کرے تو اُسکے کسی حصہ کو کرایہ پردے کر

1.....وقف سے حاصل ہونے والی آمدنی، وقف کی آمدنی۔

2.....”ردالمحتار“، کتاب الوقف، فصل: بیراعی شرط الواقف... إلخ، مطلب: فی تحریر حکم... إلخ، ج ۶، ص ۶۹۱۔

3.....”الدرالمختار“، کتاب الوقف، فصل: بیراعی شرط الواقف... إلخ، ج ۶، ص ۶۹۹۔

4.....”حلاصة الفتاوی“، کتاب الوقف، الفصل الثانی فی نصب المتولی، ج ۴، ص ۴۱۱۔

5.....یعنی سوئیں دس روپے، دس فیصد۔ 6.....تمام اخراجات۔

7.....”حلاصة الفتاوی“، کتاب الوقف، الفصل الثانی فی نصب المتولی، ج ۴، ص ۴۱۱۔

8.....لوگ۔ 9.....زراعت کرنے والے، کاشتکار۔

10.....”فتح القدیر“، کتاب الوقف، الفصل الاول فی المتولی، ج ۵، ص ۵۱۔

11.....ناقابل زراعت زمین۔

اُسکی آمدنی سے ملازم کی تنخواہ دے سکتا ہے۔⁽¹⁾ (عالمگیری)

مسئلہ ۴۳: وقتی عمارت جھک گئی ہے جس سے پروس⁽²⁾ والوں کو اپنی عمارت کے خراب ہونے کا ڈر ہے، وہ لوگ متولی⁽³⁾ سے درست کرانے کو کہتے ہیں مگر متولی درست نہیں کرتا انکار کرتا ہے اور وقف کا روپیہ موجود ہے تو متولی کو درست کرانے پر مجبور کر سکتے ہیں اور اگر وقف کا روپیہ نہیں ہے تو قاضی کے پاس درخواست کریں، قاضی حکم دیگا کہ قرض لے کر اُسے ٹھیک کرائے۔⁽⁴⁾ (خانہ)

مسئلہ ۴۴: وقتی زمین میں متولی نے مکان بنایا چاہے وقف کے روپے سے بنایا یا اپنے روپے سے بنایا مگر وقف کے لیے بنایا یا کچھ نیت نہیں کی ان صورتوں میں وہ وقف کا مکان ہے اور اگر اپنے روپے سے بنایا اور اپنے ہی لیے بنایا اور اس پر گواہ بھی کر لیا تو خود اس کا ہے اور دوسرا شخص بناتا اور کچھ نیت نہ کرتا جب بھی اُسی کا ہوتا۔⁽⁵⁾ (عالمگیری)

مسئلہ ۴۵: متولی نے وقف کی مرمت وغیرہ میں اپنا ذاتی روپیہ صرف کر دیا اور یہ شرط کر لی تھی کہ واپس لے لوں گا تو واپس لے سکتا ہے اور اگر وقف کا روپیہ اپنے کام میں صرف کر دیا پھر اتنا ہی اپنے پاس سے وقف میں خرچ کر دیا تو تاوان سے بری ہے۔⁽⁶⁾ (عالمگیری، فتح القدر) مگر ایسا کرنا جائز نہیں اور اگر وقف کے روپے اپنے روپے میں ملا دیے تو کل کا تاوان دے۔

مسئلہ ۴۶: متولی یا مالک نے کرایہ دار کو عمارت کی اجازت دیدی اُس نے اجازت سے تعمیر کرائی تو جو کچھ خرچ ہوگا کرایہ دار متولی یا مالک سے لے گا جب کہ اُس عمارت کا بیشتر نفع مالک کو پہنچتا ہو اور اس نئی تعمیر سے مکان کو نقصان نہ پہنچے۔⁽⁷⁾ (عالمگیری)

مسئلہ ۴۷: وقف خراب ہو رہا ہے متولی یہ چاہتا ہے کہ اس کا ایک جز بیع کر کے اُس سے باقی کی مرمت کرائے تو اُس کو اختیار نہیں اور اگر وقتی مکان کا ایک ایسا حصہ بیچ دیا جو منہدم⁽⁸⁾ نہ تھا اور مشتری⁽⁹⁾ اُسے منہدم کرائے گا یا درخت تازہ بیج دیا

1..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۱۴.

2..... پڑوس۔ 3..... مال وقف کا نگران، دیکھ بھال کرنے والا۔

4..... "الفتاویٰ الخانیہ"، کتاب الوقف، باب الرجل يجعل داره مسجداً... إلخ، ج ۲، ص ۳۰۲.

5..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۱۵، ۴۱۶.

6..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۱۶.

و "فتح القدر"، کتاب الوقف، الفصل الاول فی المتولی، ج ۵، ص ۴۵۰.

7..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۱۶.

8..... گرا ہوا۔ 9..... خریدار۔

تو یہ بیج باطل ہے پھر اگر مشتری نے مکان گروا دیا یا درخت کٹو دیا تو قاضی ایسے متولی کو معزول کرے کہ خانہ ہے اور اُس مکان یا درخت کا تاوان لے اور اختیار ہے کہ بائع سے تاوان لے یا مشتری سے اگر بائع سے تاوان لے گا بیج نافذ ہو جائے گی اور مشتری سے لے گا تو باطل رہے گی۔⁽¹⁾ (عالمگیری)

مسئلہ ۴۸: وقف کے پھلدار درختوں کو بیچنا جائز نہیں اور کاٹنے کے بعد بیچ سکتا ہے اور نہ پھلنے والے درخت ہوں تو انھیں کاٹنے سے پہلے بھی بیچ سکتے ہیں اور بید⁽²⁾ جھاؤ⁽³⁾ نزل⁽⁴⁾ وغیرہ جو کاٹنے سے پھر نکل آتے ہیں انھیں تو بیچنا ہی چاہیے کہ یہ خود آمدنی وقف میں داخل ہیں۔⁽⁵⁾ (عالمگیری)

مسئلہ ۴۹: واقف نے متولی کے لیے حق تولیت رکھا ہے تو تولیت کی خدمت انجام دینے پر وہ ملتا رہے گا اور متولی کو وہی کام کرنے ہونگے جو متولی کیا کرتے ہیں مثلاً جائیداد کو اجارہ پر دینا وقف میں کچھ کام کرانے کی ضرورت ہے تو اسے کرانا محاصل وصول کرنا مستحقین پر تقسیم کرنا وغیرہ متولی کو یہ ضرور ہوگا کہ امور تولیت⁽⁶⁾ میں بالکل کوتاہی نہ کرے اور جو کام عادتاً متولی کے ذمہ نہیں ہوتے بلکہ مزدوروں سے متولی کام لیا کرتے ہیں ایسے کام کا مطالبہ متولی سے نہیں کیا جاسکتا کہ اُس نے خود کیوں نہیں کیا بلکہ اگر عورت متولی ہے تو وہی کام کریگی جو عورتیں کیا کرتی ہیں مردوں کے کام کا بار اُس پر نہیں ڈالا جاسکتا۔⁽⁷⁾ (عالمگیری)

مسئلہ ۵۰: متولی نے اگر مزدوروں کے ساتھ وہ کام کیا جو مزدور کرتے ہیں اور اسکے فرائض سے یہ کام نہ تھا تو اسکی اجرت متولی نہیں لے سکتا۔⁽⁸⁾ (بحر الرائق)

مسئلہ ۵۱: متولی پر اہل وقف نے دعویٰ کیا کہ یہ کچھ کام نہیں کرتا اور واقف نے حق تولیت اسکے لیے جو کچھ رکھا ہے وہ کام کے مقابلہ میں ہے، لہذا اسکو نہیں ملنا چاہیے تو حاکم متولی پر ایسے کام کا بار نہیں ڈالے گا جو متولی نہ کرتے ہوں۔⁽⁹⁾ (بحر الرائق)

مسئلہ ۵۲: متولی اگر اندھا بہرا گونگا ہو گیا مگر اس قابل ہے کہ لوگوں سے کام لے سکتا ہے تو حق تولیت ملے گا ورنہ

- ①..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۱۷.
- ②..... ایک قسم کا درخت جس کی شاخیں پکدار ہوتی ہیں اور اس کی لکڑی سے ٹوکریاں وغیرہ بنائی جاتی ہیں۔
- ③..... ایک قسم کا پودا جو دریا کے کنارے اُگتا ہے۔ ④..... سرکنڈا۔
- ⑤..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۱۷.
- ⑥..... وقف کے انتظامی معاملات۔
- ⑦..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۵.
- ⑧..... "البحر الرائق"، کتاب الوقف، ج ۵، ص ۴۰۹.
- ⑨..... المرجع السابق.

نہیں۔ متولی پر کسی نے طعن کیا کہ مثلاً خائن⁽¹⁾ ہے تو فقط لوگوں کے کہہ دینے سے اُس کا حق تولیت⁽²⁾ باطل نہیں ہوگا اور نہ اُسے تولیت سے جدا کیا جائے گا بلکہ واقع میں خیانت ثابت ہو جائے تو برطرف کیا جائے گا۔ اور حق بھی بند ہو جائے گا اور اگر پھر اُسکی حالت درست و قابل اطمینان ہو جائے تو پھر اُسے متولی کر دیا جائے اور حق تولیت بھی دیا جائے۔⁽³⁾ (عالمگیری)

مسئلہ ۵۳: اگر قاضی اس کو مناسب جانتا ہے کہ متولی کے ساتھ ایک دوسرا شخص شامل کر دے کہ دونوں مل کر کام کریں تو شامل کر سکتا ہے اور حق تولیت میں سے کچھ اسے بھی دینا چاہے تو دے سکتا ہے اور اگر حق تولیت کم ہے کہ دوسرے کو اُس میں سے دینے میں پہلے کے لیے بہت کمی ہو جائے گی تو دوسرے کو وقف کی آمدنی سے بھی دے سکتا ہے۔⁽⁴⁾ (عالمگیری) اور دوسرے شخص کو اس وجہ سے شامل کیا کہ متولی کی نسبت کچھ خیانت کا شبہ تھا تو تنہا متولی کو تصرف کرنے کا⁽⁵⁾ حق نہ رہا اور اگر یہ وجہ نہیں تو متولی تنہا تصرف کر سکتا ہے۔⁽⁶⁾ (در مختار)

مسئلہ ۵۴: واقف نے متولی کے لیے اجر مثل سے زیادہ مقرر کیا تو حرج نہیں قاضی وغیرہ کوئی دوسرا شخص اجر مثل سے زیادہ نہیں مقرر کر سکتا۔⁽⁷⁾ (عالمگیری)

مسئلہ ۵۵: واقف نے کام کرنے والے کے لیے کچھ مال مقرر کیا ہے تو اسے یہ جائز نہیں کہ خود کام نہ کرے اور دوسرے کو اپنی جگہ مقرر کر کے وہ رقم بھی اسکے لیے کر دے ہاں اگر واقف نے اسے ایسا اختیار دیا ہے تو ہو سکتا ہے۔⁽⁸⁾ (عالمگیری)

مسئلہ ۵۶: متولی وقف کے کام کے لیے ملازم نوکر رکھ سکتا ہے اور ان کی تنخواہ دے سکتا ہے اور ان کو موقوف کر کے اُن کی جگہ دوسرے رکھ سکتا ہے۔⁽⁹⁾ (فتح القدر)

مسئلہ ۵۷: متولی کو جنون مطبق ہو گیا یعنی ایک سال جنون کو گزر گیا تو تولیت سے علیحدہ کر دیا جائے اور اگر یہ شخص

①..... خیانت کرنے والا۔ ②..... وقف کا منتظم ہونے کا حق۔

③..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۵۔

④..... المرجع السابق۔

⑤..... وقف کے انتظامی معاملات طے کرنے کا۔

⑥..... "الدر المختار"، کتاب الوقف، فصل: یراعی شرط الواقف... إلخ، ج ۶، ص ۷۰۲۔

⑦..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۵۔

⑧..... المرجع السابق۔ ص ۴۲۶۔

⑨.....

اچھا ہو گیا اور کام کے لائق ہو گیا تو اسے تولیت پر مامور⁽¹⁾ کیا جاسکتا ہے۔⁽²⁾ (فتح القدر)

مسئلہ ۵۸: واقف نے ایک شخص کو متولی کیا اور یہ شرط کر دی کہ اگر چہ قاضی اُسے معزول کر دے مگر جو وظیفہ میں نے اُسکے لیے مقرر کیا ہے معزولی کے بعد بھی اُسے دیا جائے یا اُسکے بعد اُسکی اولاد کے لیے بعد نسلاً بعد نسل جاری رہے یہ شرط صحیح ہے اور اسی کے موافق عمل ہوگا۔⁽³⁾ (عالمگیری)

مسئلہ ۵۹: وقف کرنے کے بعد مر گیا قاضی نے یہ اوقاف ایک شخص کو سپرد کر دیئے اور آمدنی کا دسواں حصہ اس کا رندہ کے لیے مقرر کیا اور اوقاف میں ایک پن چکی ہے جو بالقطع ایک شخص کے کرایہ میں ہے اسکے لیے کارندہ کی ضرورت نہیں وہ وقف والے خود ہی اسکا کرایہ وصول کر لیتے ہیں تو چکی کی آمدنی کا دسواں حصہ کارندہ کو نہیں ملے گا۔⁽⁴⁾ (خانہ)

مسئلہ ۶۰: متولی نے مدتوں تک کام ہی نہیں کیا اور قاضی کو اطلاع بھی نہیں دی کہ اسے معزول کر کے دوسرے کو متولی کرتا پھر بھی وہ متولی ہے بغیر معزول کیے معزول نہ ہوگا۔⁽⁵⁾ (عالمگیری)

اوقاف کے اجارہ کا بیان

مسئلہ ۱: متولی نے وثی مکان یا زمین کو اجارہ پر دیا پھر مر گیا تو اجارہ بدستور باقی رہے گا۔ یوہیں واقف نے کرایہ پر دیا ہو پھر مر گیا جب بھی یہی حکم ہے۔ جو متولی ہے وقف کی آمدنی بھی خود اُسی پر صرف⁽⁶⁾ ہوگی اُس نے وقف کو اجارہ پر دیا اور مدت اجارہ پوری ہونے سے پہلے فوت ہو گیا جب بھی اجارہ نہیں ٹوٹے گا۔ یوہیں اگر قاضی نے مکانات موقوفہ⁽⁷⁾ کو کرایہ پر دیدیا ہے اسکے بعد معزول ہو گیا تو اجارہ باقی ہے۔⁽⁸⁾ (عالمگیری)

مسئلہ ۲: کرایہ دار سے پیشگی کرایہ لیکر مستحقین پر تقسیم کر دیا گیا پھر مدت اجارہ پوری ہونے سے پہلے ان میں سے کوئی مر گیا تو تقسیم توڑی نہیں جائے گی۔⁽⁹⁾ (عالمگیری)

①..... مقرر۔

②..... ”فتح القدر“، کتاب الوقف، الفصل الاول فی المتولی، ج ۵، ص ۴۵۱۔

③..... ”الفتاویٰ الہندیہ“، کتاب الوقف، الباب الخامس فی ولایة الوقف... إلخ، ج ۲، ص ۴۲۶۔

④..... ”الفتاویٰ الخانیہ“، کتاب الوقف، باب الرجل يجعل داره مسجداً... إلخ، ج ۲، ص ۳۰۳۔

⑤..... ”الفتاویٰ الہندیہ“، کتاب الوقف، الباب الخامس فی ولایة الوقف... إلخ، ج ۲، ص ۴۲۷۔

⑥..... خرج۔ ⑦..... وقف کیے ہوئے مکانات۔

⑧..... ”الفتاویٰ الہندیہ“، کتاب الوقف، الباب الخامس فی ولایة الوقف... إلخ، ج ۲، ص ۴۱۸۔

⑨..... المرجع السابق۔

مسئلہ ۳: وقف کا مال کا شتکار نے کھا لیا متولی نے اُس سے کچھ کم پر صلح کی اگر کاشتکار غنی ہے تو صلح ناجائز ہے اور فقیر ہے تو جائز ہے، جبکہ وہ وقف فقرا پر ہو اور اگر وقف کے مستحق مخصوص لوگ ہوں تو اگرچہ کاشتکار فقیر ہو کم پر مصالحت جائز نہیں۔ یوہیں اس صورت میں وقفی زمین یا مکان کو کم کرایہ پر فقیر کو بھی دینا ناجائز ہے اور فقرا پر وقف ہو تو جائز ہے۔^(۱) (خانیہ، بحر الرائق)

مسئلہ ۴: وقفی مکان کو تین سال کے لیے سو روپیہ سال کرایہ پر دیا اور تین شخص اس وقف کی آمدنی کے حقدار ہیں ایک سال گزرنے پر ان میں کا ایک فوت ہو گیا پھر ایک سال اور گزرنے پر دوسرا شخص مر گیا اور تیسرا باقی ہے تو پہلے سال کی رقم پہلے کے ورثہ اور دوسرے اور تیسرے شخص کے درمیان برابر تین حصہ پر تقسیم ہوگی اور دوسرے سال کی رقم دوسرے کے ورثہ اور تیسرے میں نصف نصف تقسیم ہوگی۔ پہلی میت کے ورثہ اس میں سے نہیں پائیں گے اور تیسرے سال کی رقم صرف اس تیسرے کو ملے گی۔^(۲) (عالمگیری)

مسئلہ ۵: اوقاف کے اجارہ کی مدت طویل نہیں ہونی چاہیے، تین سال سے زیادہ کے لیے کرایہ پر دینا جائز نہیں۔^(۳) (فتح القدیر) اور اگر واقف نے کرایہ کی کوئی مدت بیان کر دی ہے تو اُسکی پابندی کی جائے اور نہ بیان کی ہو تو مکانات کو ایک سال تک کے لیے اور زمین کو تین سال تک کے لیے کرایہ پر دیا جائے مگر جب کہ مصلحت اسکے خلاف کو مقتضی ہو^(۴) تو جو تقاضائے مصلحت ہو^(۵) وہ کیا جائے اور یہ زمانہ اور مواضع^(۶) کے اعتبار سے مختلف ہے۔^(۷) (درمختار)

مسئلہ ۶: واقف نے یہ شرط کر دی ہے کہ ایک سال سے زیادہ کے لیے کرایہ پر نہ دیا جائے مگر وہاں ایک سال کے لیے کرایہ پر کوئی لیتا ہی نہیں زیادہ مدت کے لیے لوگ مانگتے ہیں تو متولی شرط واقف کے خلاف کر کے ایک سال سے زیادہ کے لیے نہیں دے سکتا۔ بلکہ یہ معاملہ قاضی کے پاس پیش کرے اور قاضی سے اجازت حاصل کر کے ایک سال سے زیادہ کے لیے دے اور اگر وقف نامہ میں یوں ہو کہ ایک سال سے زیادہ کے لیے نہ دیا جائے مگر جب کہ اس میں نفع ہو

①..... "الفتاویٰ الخانیہ"، کتاب الوقف، فصل فی إجارة الاوقاف ومزارعتها، ج ۲، ص ۳۲۵.

و "البحر الرائق"، کتاب الوقف، ج ۵، ص ۴۰۶.

②..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۱۸.

③..... "فتح القدیر"، کتاب الوقف، الفصل الاول فی المتولی، ج ۵، ص ۴۵۱.

④..... یعنی اس کے خلاف میں بہتری ہو۔ ⑤..... یعنی جس میں بھلائی ہو۔ ⑥..... وقت اور علاقوں۔

⑦..... "الدر المختار"، کتاب الوقف، فصل: یراعی شرط الواقف... إلخ، ج ۶، ص ۶۱۳.

تو خود واقف (1) بھی دے سکتا ہے، قاضی سے اجازت لینے کی ضرورت نہیں۔ (2) (درمختار، ردالمحتار)

مسئلہ ۷: اوقاف کو اجر مثل کے ساتھ کرایہ پر دیا جائے یعنی اس حیثیت کے مکان کا جو کرایہ وہاں ہو یا اس حیثیت کے کھیت کا جو لگان (3) اُس جگہ ہو اُس سے کم پر دینا جائز نہیں بلکہ جس شخص کو اوقاف کی آمدنی ملتی ہے وہ خود بھی اگر چاہے کہ کرایہ یا لگان کم لے کر دے دوں تو نہیں دے سکتا۔ (4) (درمختار، ردالمحتار)

مسئلہ ۸: وقفی دوکان واجبی کرایہ (5) پر کرایہ دار کو دے دی اسکے بعد دوسرا شخص آتا ہے اور زیادہ کرایہ دیتا ہے تو پہلے اجارہ کو فسخ نہیں کیا جاسکتا۔ (6) (عالمگیری)

مسئلہ ۹: تین سال کے لیے زمین اجارہ پر دی ایک سال پورا ہونے پر کرایہ کا نرخ کم ہو گیا تو اجارہ فسخ نہیں ہوگا۔ یوہیں اگر ایک سال کے بعد زیادہ لوگ اسکے خواہشمند ہوئے اور کرایہ کا نرخ (7) بڑھ گیا جب بھی اجارہ فسخ نہیں ہو سکتا۔ (8) (خانہ)

مسئلہ ۱۰: متولی نے چند سال کے لیے اجارہ پر زمین دی تھی اور متولی فوت ہو گیا پھر مستاجر (9) بھی مر گیا اور اسکے ورثہ نے کاشت کی تو غلہ ان لوگوں (یعنی مستاجر کے ورثہ) کو ملے گا اور ان سے زمین کا لگان نہیں لیا جائے گا، کہ مستاجر کی موت سے اجارہ فسخ ہو گیا بلکہ زمین میں ان کی زراعت سے جو نقصان ہوا ہے وہ لیا جائے گا اور یہ مصالح و وقف میں صرف ہوگا (10)، جن پر وقف ہے اُن کو نہیں دیا جائے گا۔ (11) (خانہ)

مسئلہ ۱۱: متولی نے اجر مثل سے کم کرایہ پر اجارہ دیا تو لینے والے کو اجر مثل دینا ہوگا اور اجرت کا ذکر نہ کیا جب بھی یہی حکم ہے۔ یوہیں یتیم کی جائداد کو کم کرایہ پر دیدیا تو واجبی کرایہ دینا ہوگا۔ (12) (خانہ)

۱..... بہار شریعت کے تمام نسخوں میں یہاں عبارت ایسے ہی مذکور ہے، غالباً یہاں کتابت کی غلطی ہے کیونکہ ”ردالمحتار میں اس مقام پر ”واقف“ کا ذکر نہیں بلکہ ”متولی“ مذکور ہے۔۔۔ علمیمہ

۲..... ”الدر المختار“، کتاب الوقف، فصل: یراعی شرط الواقف... إلخ، ج ۶، ص ۶۱۲.

۳..... کاشتکاری کی اجرت، ٹھیکہ۔

۴..... ”الدر المختار و ردالمحتار“، کتاب الوقف، فصل: یراعی شرط الواقف... إلخ، مطلب: استئجار الدار... إلخ، ج ۶، ص ۶۱۶.

۵..... راج کرایہ جو عموماً لیا جاتا ہے۔

۶..... ”الفتاویٰ الہندیہ“، کتاب الوقف، الباب الخامس فی ولاية الوقف... إلخ، ج ۲، ص ۴۱۹.

۷..... بھاؤ۔

۸..... ”الفتاویٰ الخانیہ“، کتاب الوقف، فصل فی الإجارة الاوقاف و مزارعتها، ج ۲، ص ۳۲۲.

۹..... کرائے پر لینے والا، کاشتکار۔ ۱۰..... یعنی وقف کی تعمیر و درستی میں خرچ ہوگا۔

۱۱..... ”الفتاویٰ الخانیہ“، کتاب الوقف، فصل فی الإجارة الاوقاف و مزارعتها، ج ۲، ص ۳۲۲-۳۲۳.

۱۲..... المرجع السابق، ص ۳۲۲.

- مسئلہ ۱۲:** ایک شخص مثلاً آٹھ روپے کرایہ دینے کو کہتا ہے اور دوسرا دس، مگر یہ دس دینے والا ناہند^(۱) ہے تو اسکو نہ دیا جائے، آٹھ والے کو دیا جائے۔^(۲) (بحر الرائق)
- مسئلہ ۱۳:** وقتی زمین کو متولی خود اپنے اجارہ میں نہیں لے سکتا کہ خود مکان موقوف^(۳) میں رہے اور کرایہ دے یا کھیت بوئے اور لگان دے البتہ قاضی اسکو اجارہ پر دے تو ہو سکتا ہے۔^(۴) (خانہ) اور اجر مثل سے زیادہ کرایہ پر لے تو ہو سکتا ہے۔ یوں اپنے باپ یا بیٹے کو بھی کرایہ پر نہیں دے سکتا مگر جب کہ بہ نسبت دوسروں کے ان سے زیادہ کرایہ لے۔^(۵) (بحر الرائق)
- مسئلہ ۱۴:** وقتی زمین کرایہ پر لیکر کسی نے اس میں مکان بنایا اور اب زمین کا کرایہ پہلے سے زیادہ ہو گیا تو اگر مالک مکان زیادہ کرایہ دینے کے لیے طیار ہے تو زمین اسی کے کرایہ میں رہنے دیں ورنہ اُس سے کہیں اپنا عملہ^(۶) اٹھالے اور زمین کو خالی کر دے^(۷) (عالمگیری) اور اگر اجارہ کی مدت پوری ہو چکی ہے تو اختیار ہے چاہے اسی کو زیادہ کرایہ لے کر دیں یا دوسرے کو۔^(۸) (رد المحتار)
- مسئلہ ۱۵:** مکان موقوف کو عاریت دینا بغیر کرایہ کسی کو رہنے کے لیے دیدینا ناجائز ہے اور رہنے والے کو کرایہ دینا پڑیگا۔ یوں جو شخص متولی کی بغیر اجازت رہنے لگا اُسے بھی جو کرایہ ہونا چاہیے دینا ہوگا۔^(۹) (عالمگیری)
- مسئلہ ۱۶:** مکان موقوف کو متولی نے بیع کر دیا^(۱۰) پھر یہ متولی معزول ہو گیا اور دوسرا اسکی جگہ متولی ہوا، اس نے مشتری پر دعویٰ کیا اور قاضی نے بیع باطل ہونے کا حکم دیا تو مشتری^(۱۱) کو اتنے دنوں کا کرایہ بھی دینا ہوگا۔^(۱۲) (خانہ)
- مسئلہ ۱۷:** روپے اشرفی یعنی شہن کے علاوہ مثلاً اسباب^(۱۳) کے بدلے میں اجارہ کیا تو جائز ہے اور اس وقت اس سامان کو بیچ کر وقف کی آمدنی میں داخل کرے۔^(۱۴) (عالمگیری)

①..... ادائیگی میں ٹال مٹول اور تاخیر کرنے والا۔

②..... "البحر الرائق"، کتاب الوقف، ج ۵، ص ۴۰۰۔

③..... وقف شدہ مکان۔

④..... "الفتاویٰ الخانیہ"، کتاب الوقف، فصل فی الإجارة الاوقاف و مزارعتها، ج ۲، ص ۳۲۲۔

⑤..... "البحر الرائق"، کتاب الوقف، ج ۵، ص ۳۹۴۔

⑥..... عمارت کی تعمیر کا تمام ساز و سامان۔

⑦..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۲۔

⑧..... "رد المحتار"، کتاب الوقف، فصل: یراعی شرط الواقف... إلخ، مطلب مهم: فی معنی قولہم... إلخ، ج ۶، ص ۶۱۹۔

⑨..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۰۔

⑩..... بیچ دیا۔ ⑪..... خریدار۔

⑫..... "الفتاویٰ الخانیہ"، کتاب الوقف، فصل فی الإجارة الاوقاف و مزارعتها، ج ۲، ص ۳۲۵۔

⑬..... سامان، اشیاء۔

⑭..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۱۔

- مسئلہ ۱۸:** وقفی زمین کو خود متولی بھی وقف کی طرف سے کاشت کر سکتا ہے اور اس صورت میں مزدوروں کی اجرت وغیرہ وقف سے ادا کرے گا۔^(۱) (عالمگیری)
- مسئلہ ۱۹:** وقفی مکان کرایہ پر دیا اور شکست ریخت^(۲) وغیرہ کرایہ دار کے ذمہ رکھی تو اجارہ باطل ہے، ہاں اگر مرمت کے لیے کوئی رقم معین کر دی کہ اتنے روپے مرمت میں صرف کرنا تو جائز ہے۔^(۳) (عالمگیری)
- مسئلہ ۲۰:** فقیروں پر ایک مکان وقف ہے کہ اس کی آمدنی فقرا کو دی جائے گی اس مکان کو ایک فقیر نے کرایہ پر لیا تو کرایہ چونکہ فقیر ہی کو دیا جاتا ہے، لہذا جتنا اسکو دینا ہے اتنا کرایہ چھوڑ دینا جائز ہے۔^(۴) (عالمگیری)
- مسئلہ ۲۱:** جس شخص پر مکان وقف ہے وہ خود اس مکان کو کرایہ پر نہیں دے سکتا جبکہ یہ متولی نہ ہو۔^(۵) (درمختار)
- مسئلہ ۲۲:** مکان یا کھیت کو کم پر دیدیا تو یہ کمی مستاجر^(۶) سے پوری کرائی جائے گی متولی سے وصول نہ کریں گے مگر متولی سے سہو اور غفلت کی بنا پر ایسا ہوا تو درگزر کریں گے اور قصداً ایسا کیا تو خیانت ہے، معزول کر دیا جائے گا بلکہ خود واقف نے قصداً کم پر دیا ہے تو اسکے ہاتھ سے بھی وقف کو نکال لیں گے۔^(۷) (درمختار، ردالمحتار)
- مسئلہ ۲۳:** وقفی زمین اگر عشری ہے تو عشر کا شتکار پر ہے اور خراجی ہے تو خراج وقف کی آمدنی سے دیا جائے گا۔^(۸)
- مسئلہ ۲۴:** وقف پر کچھ خرچ کرنے کی ضرورت پیش آئی اور آمدنی کا روپیہ موجود نہیں ہے تو قاضی سے اجازت لیکر قرض لیا جاسکتا ہے۔ بطور خود متولی کو قرض لینے کا اختیار نہیں۔ یوں خراج کا روپیہ دینا ہے تو اسکے لیے بھی بااجازت قاضی قرض لیا جائے گا یعنی جبکہ اس سال آمدنی ہی نہ ہوئی اور اگر آمدنی ہوئی مگر متولی نے مستحقین پر تقسیم کر دی خراج کے لیے نہیں رکھی تو خراج کی قدر متولی کو تاوان دینا ہوگا۔^(۹) (عالمگیری)
- مسئلہ ۲۵:** وقف کی طرف سے زراعت کرنے کے لیے تخم^(۱۰) وغیرہ کی ضرورت ہے اور روپیہ خرچ کے لیے موجود

- ①..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۱.
- ②..... ٹوٹ پھوٹ کی تعمیر و مرمت۔
- ③..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۱.
- ④..... المرجع السابق، ص ۴۲۱.
- ⑤..... "الدرالمختار"، کتاب الوقف، فصل: یراعی شرط الواقف... إلخ، ج ۶، ص ۶۲۲.
- ⑥..... کرایہ دار، کاشتکار۔
- ⑦..... "الدرالمختار" و "ردالمحتار"، کتاب الوقف، فصل: یراعی شرط الواقف... إلخ، مطلب: اذا اجر... إلخ، ج ۶، ص ۶۲۳.
- ⑧..... "الفتاویٰ الہندیہ"، کتاب الوقف، الباب الخامس فی ولاية الوقف... إلخ، ج ۲، ص ۴۲۴.
- ⑨..... المرجع السابق.
- ⑩..... بیج۔

نہیں ہے تو قاضی سے اجازت لے کر اسکے لیے بھی قرض لے سکتا ہے۔⁽¹⁾ (عالمگیری)

مسئلہ ۲۶: وقفی مکان کے متصل دوسرا مکان ہے بیچ میں ایک دیوار ہے جو دوسرے مکان والے کی ہے وہ دیوار گر گئی پھر مالک مکان نے دیوار اٹھوائی⁽²⁾ مگر وقف کی حد میں اٹھائی تو متولی اُس دیوار کو توڑ دیا اور متولی یہ چاہے کہ اُسے قیمت دیکر دیوار وقف کی کر لے یہ جائز نہیں۔⁽³⁾ (خانہ)

مسئلہ ۲۷: وقف کی زمین میں درخت تھے جو بیچ ڈالے گئے اور ہنوز⁽⁴⁾ کاٹے نہیں گئے کہ خریدار کو وہی زمین اجارہ میں دی گئی اگر درخت جڑ سمیت بیچے گئے تھے تو زمین کا اجارہ جائز ہے اور اگر زمین کے اوپر اوپر سے بیچے گئے تو اجارہ جائز نہیں۔⁽⁵⁾ (خانہ)

مسئلہ ۲۸: گاؤں وقف ہے اور وہاں کے کاشتکار بٹائی⁽⁶⁾ پر کھیت بویا کرتے ہیں اُس گاؤں میں قاضی کی طرف سے کوئی حاکم آیا جس نے کسی کو لگان⁽⁷⁾ پر کھیت دیدیا فصل طیار ہونے پر متولی آیا اور حسب دستور بٹائی کرانا چاہتا ہے لگان کے روپے نہیں لیتا تو جو متولی چاہتا ہے وہی ہوگا۔⁽⁸⁾ (خانہ)

مسئلہ ۲۹: وقفی زمین کسی نے غصب کر لی اور غاصب نے اپنی طرف سے کچھ اضافہ کیا ہے اگر یہ زیادت⁽⁹⁾ مال منقولہ نہ ہو مثلاً زمین کو جوت کر⁽¹⁰⁾ ٹھیک کیا ہے یا اُس میں نہر کھدوائی ہے یا کھیت میں کھاد ڈلوائی ہے جو مٹی میں مل گئی تو غاصب سے زمین واپس لی جائے گی اور ان چیزوں کا کچھ معاوضہ نہیں دیا جائے گا اور اگر وہ زیادت مال منقولہ ہے مثلاً مکان بنایا ہے یا پیڑ⁽¹¹⁾ لگائے ہیں تو اگر مکان یا درخت کے نکالنے سے زمین خراب نہ ہو تو غاصب سے⁽¹²⁾ کہا جائے گا

①....."الفتاویٰ الہندیۃ"، کتاب الوقف، الباب الخامس فی ولایۃ الوقف... إلخ، ج ۲، ص ۴۲۴.

②.....بنوائی۔

③....."الفتاویٰ الخانیۃ"، کتاب الوقف، فصل فی الإجارۃ الاوقاف و مزارعتھا، ج ۲، ص ۳۲۳.

④.....ابھی تک۔

⑤....."الفتاویٰ الخانیۃ"، کتاب الوقف، فصل فی الإجارۃ الاوقاف و مزارعتھا، ج ۲، ص ۳۲۳، ۳۲۴.

⑥.....باہمی تقسیم۔ ⑦.....ٹھیکے پر، اجرت پر۔

⑧....."الفتاویٰ الخانیۃ"، کتاب الوقف، فصل فی الإجارۃ الاوقاف و مزارعتھا، ج ۲، ص ۳۲۴.

⑨.....اضافہ۔ ⑩.....بل چلا کر۔

⑪.....درخت۔ ⑫.....غصب کرنے والے سے۔

اپنا عملہ⁽¹⁾ اٹھالے یا پیڑ اُکھاڑلے اور زمین خالی کر کے واپس کر دے اور اگر مکان یا درخت جدا کرنے میں زمین خراب ہو جائے گی تو اُکھڑے ہوئے درخت یا نکالے ہوئے عملہ کی قیمت غاصب کو دی جائے گی اور غاصب کو یہ بھی اختیار ہے کہ زمین کے اوپر سے درخت کو اس طرح کاٹ لے کہ زمین کو نقصان نہ پہنچے۔⁽²⁾ (خانہ)

دعویٰ اور شہادت کا بیان

مسئلہ ۱: مکان یا زمین بیع کردی اب کہتا ہے اُسکو میں نے وقف کر دیا تھا اس بیان پر اگر گواہ نہیں پیش کرتا ہے اور مدعی علیہ⁽³⁾ سے حلف⁽⁴⁾ لینا چاہتا ہے تو اُسکی بات نہیں مانیں گے اور حلف نہ دیں گے اور گواہ سے وقف ہونا ثابت کر دے تو گواہ مقبول ہیں اور بیع باطل۔⁽⁵⁾ (عالمگیری) اور مشتری سے اُتنے دنوں کا کرایہ لیا جائے گا جب تک اُس کا قبضہ تھا اور مشتری⁽⁶⁾ ثمن کے وصول کرنے کے لیے اس جائیداد کو اپنے قبضہ میں نہیں رکھ سکتا۔⁽⁷⁾ (درمختار)

مسئلہ ۲: وقف کے متعلق بدون دعویٰ⁽⁸⁾ کے بھی شہادت قبول کر لی جاتی ہے اسی وجہ سے باوجود مدعی کے کلام متناقض⁽⁹⁾ ہونے کے وقف میں شہادت قبول ہو جاتی ہے کہ تناقض سے دعویٰ جاتا رہا اور شہادت بغیر دعویٰ ہوئی۔⁽¹⁰⁾ (درمختار)

مسئلہ ۳: اصل وقف میں اگرچہ بغیر دعویٰ بھی شہادت قبول ہوتی ہے مگر کسی شخص کا کسی وقف کے متعلق حق ثابت ہونے کے لیے دعویٰ شرط ہے بغیر دعویٰ گواہی کوئی چیز نہیں مثلاً ایک شخص کسی وقف کی آمدنی کا حقدار ہے اور گواہوں سے حقدار ہونا ثابت بھی ہو تو جب تک وہ خود دعویٰ نہ کرے اُس کا حق فقرا کو دیں گے خود اُسکو نہیں دیں گے۔⁽¹¹⁾ (درمختار)

①..... یعنی عمارت کی تعمیر کا تمام ساز و سامان، عمارت کا ملکہ۔

②..... ”الفتاویٰ الخانیة“، کتاب الوقف، فصل فی إجارة الأوقاف و مزارعتها، ج ۲، ص ۳۲۴۔

③..... جس پر دعویٰ کیا جائے۔ ④..... قسم۔

⑤..... ”الفتاویٰ الہندیة“، کتاب الوقف، الباب السادس فی الدعویٰ والشہادة، الفصل الاول، ج ۲، ص ۴۳۰۔

⑥..... خریدار۔

⑦..... ”الدر المختار“، کتاب الوقف، فصل: بیاعی شرط الواقف... إلخ، ج ۶، ص ۶۵۵-۶۵۶۔

⑧..... دعویٰ کے بغیر۔ ⑨..... متضاد۔

⑩..... ”الدر المختار“، کتاب الوقف، فصل: بیاعی شرط الواقف... إلخ، ج ۶، ص ۶۲۶۔

⑪..... المرجع السابق، ص ۶۲۷۔

مسئلہ ۴: کسی زمین کی نسبت پہلے یہ کہا تھا کہ یہ فلاں پر وقف ہے اب دعویٰ کرتا ہے کہ مجھ پر وقف ہے تو چونکہ اُسکے قول میں تناقض (۱) ہے، لہذا دعویٰ باطل و نامسموع (۲) ہے۔ (۳) (عالمگیری)

مسئلہ ۵: کسی جائیداد کی نسبت یہ دعویٰ کہ وقف ہے سنا نہیں جائے گا بلکہ اگر دعویٰ میں یہ بھی ہو کہ میں اُسکی آمدنی کا مستحق ہوں جب بھی مسموع نہیں تا وقتیکہ دعویٰ میں یہ نہ ہو کہ میں اُس کا متولی ہوں۔ دعویٰ مسموع نہ ہونے کے یہ معنی ہیں کہ فقط اسکے دعویٰ کے بنا پر قابض پر حلف نہیں دیں گے ہاں اگر گواہ گواہی دیں تو گواہی مقبول ہوگی۔ (۴) (درمختار، ردالمحتار)

مسئلہ ۶: مشتری نے بائع پر (۵) دعویٰ کیا کہ جو زمین تو نے میرے ہاتھ بیچ کی ہے یہ وقف ہے تجھ کو اسکے بیچنے کا حق نہ تھا یہ دعویٰ مسموع نہیں بلکہ یہ دعویٰ متولی کی جانب سے ہونا چاہیے اور متولی نہ ہو تو قاضی اپنی طرف سے کسی کو متولی مقرر کرے گا جو مقدمہ کی پیروی کرے گا اور وقف ثابت ہونے پر بیع باطل ہو جائے گی اور مشتری کو ثمن واپس ملے گا۔ (۶) (عالمگیری)

مسئلہ ۷: قاضی نے کسی جائیداد کے متعلق وقف کا فیصلہ دیا تو صرف مدعی کے مقابل یہ فیصلہ نہیں بلکہ سب کے مقابل ہے یعنی فیصلے دو قسم کے ہوتے ہیں، بعض فیصلے صرف مدعی اور مدعی علیہ کے درمیان میں ہیں دوسروں سے اسکو تعلق نہیں مثلاً ایک شخص نے دوسرے کی کسی چیز پر دعویٰ کیا کہ یہ میری ہے اور قاضی نے فیصلہ دیدیا تو یہ فیصلہ سب کے مقابل میں نہیں ہے بلکہ تیسرا شخص پھر دعویٰ کر سکتا ہے اور چوتھا پھر کر سکتا ہے، علیٰ ہذا القیاس۔ اور بعض فیصلے سب کے مقابل میں ہوتے ہیں کہ اب دوسرا دعویٰ ہی نہیں ہو سکتا مثلاً ایک شخص پر کسی نے دعویٰ کیا کہ یہ میرا غلام ہے اُس نے جواب دیا کہ میں آزاد ہوں اور قاضی نے حریت (۷) کا حکم دیا تو اب کوئی بھی اُسکی عبدیت (۸) کا دعویٰ نہیں کر سکتا یا کسی عورت کو قاضی نے ایک شخص کی منکوحہ ہونے کا حکم دیا تو دوسرا اپنی منکوحہ ہونے کا دعویٰ نہیں کر سکتا۔

یو ہیں کسی بچہ کا ایک شخص سے نسب ثابت ہو گیا تو دوسرا اُسکے نسب کا دعویٰ نہیں کر سکتا۔ اسی طرح سے کسی جائیداد پر

①..... اختلاف، تضاد۔ ②..... سنا نہیں جائے گا۔

③..... ”الفتاویٰ الہندیہ“، کتاب الوقف، الباب السادس فی الدعویٰ والشہادۃ، الفصل الاول، ج ۲، ص ۴۳۱۔

④..... ”الدرالمختار“ و ”ردالمحتار“، کتاب الوقف، فصل: یراعی شرط الواقف... إلخ، مطلب: المواضع التي... إلخ، ج ۶، ص ۶۲۸۔

⑤..... بیچنے والے پر۔

⑥..... ”الفتاویٰ الہندیہ“، کتاب الوقف، الباب السادس فی الدعویٰ والشہادۃ، الفصل الاول، ج ۲، ص ۴۳۱۔

⑦..... آزادی۔ ⑧..... غلامی۔

ایک شخص نے اپنی ملک کا دعویٰ کیا جس کے قبضہ میں ہے اُس نے جواب دیا یہ وقف ہے اور وقف ہونا ثابت کر دیا قاضی نے وقف ہونے کا حکم دیا تو اب ملک کا دوسرا دعویٰ اس پر ہرگز نہیں ہو سکتا بلکہ یہ فیصلہ تمام جہان کے مقابل میں ہے مگر واقف اگر حیلہ باز آدمی ہو کہ اس وقف کے حیلہ سے دوسرے کی املاک پر قبضہ کرنا ہو مثلاً دوسرے کی جائداد پر قبضہ کر لیا اور تیسرے سے اپنے اوپر دعویٰ کرا دیا اور جواب یہ دیا کہ وقف ہے اور وقف کے گواہ بھی پیش کر دیے اور قاضی نے وقف کا حکم دیدیا اگر ایسے حیلہ باز کے وقف کی قضاء ویسی ہی ہو تو بیچارے اصل مالک اپنی جائداد سے ہاتھ دہو بیٹھا کریں (1) اور کچھ نہ کر سکیں، لہذا اس صورت میں یہ فیصلہ سب کے مقابل میں نہیں۔ (2) (در مختار، ردالمحتار)

مسئلہ ۸: وقف کے ثبوت کے لیے گواہی دی تو گواہ کو یہ بیان کرنا ضرور نہیں ہے کہ کس نے وقف کیا بلکہ اگر اس سے لاعلمی بھی ظاہر کرے جب بھی شہادت معتبر ہو سکتی ہے۔ (3) (در مختار، عالمگیری)

مسئلہ ۹: وقف میں شہادۃ علی الشہادۃ معتبر ہے اور وقف ہونا مشہور ہو تو اگرچہ اسکے سامنے واقف نے وقف نہیں کیا ہے محض شہرت کی بنا پر اسکو شہادت دینا جائز ہے بلکہ اگر قاضی کے سامنے تصریح کر دے کہ میری شہادت سمعی ہے (4) جب بھی گواہی نامعتبر نہیں۔ (5) (در مختار)

مسئلہ ۱۰: ایک شخص نے دوسرے پر دعویٰ کیا کہ یہ زمین مجھ پر وقف ہے زمین جس کے قبضہ میں ہے وہ کہتا ہے یہ میری ملک ہے گواہوں نے واقف کا وقف کرنا بیان کیا اور یہ کہ جس وقت اُس نے وقف کی تھی اُسی کے قبضہ میں تھی تو فقط اتنی ہی بات سے وقف ثابت نہیں ہوگا بلکہ گواہوں کو یہ بیان کرنا بھی ضرور ہے کہ واقف اُس زمین کا مالک بھی تھا۔ (6) (ردالمحتار)

مسئلہ ۱۱: پُرانا وقف ہے جس کے مصارف و شرائط کا پتہ نہیں چلتا اس میں بھی سمعی شہادت معتبر ہے اور زمانہ گزشتہ کا اگر عملدرآمد معلوم ہو سکے یا قاضی کے دفتر میں شرائط و مصارف کا ذکر ہے تو اسی کے موافق عمل کیا

①..... یعنی مالک ہی نہ ہیں۔

②..... "الدرالمختار" و "ردالمحتار"، کتاب البیوع، باب الاستحقاق، ج ۷، ص ۴۴۹-۴۵۵.

③..... "الفتاویٰ الہندیۃ"، کتاب الوقف، الباب السادس فی الدعویٰ والشہادۃ، الفصل الاول، ج ۲، ص ۴۳۱.

و "الدرالمختار"، کتاب الوقف، فصل: یراعی شرط الواقف... إلخ، ج ۶، ص ۶۲۹.

④..... سنی ہوئی بات کی گواہی ہے۔

⑤..... "الدرالمختار"، کتاب الوقف، فصل: یراعی شرط الواقف... إلخ، ج ۶، ص ۶۲۹-۶۳۲.

⑥..... "ردالمحتار"، کتاب الوقف، فصل: یراعی شرط الواقف... إلخ، مطلب: فی دعویٰ الوقف بلا بیان... إلخ، ج ۶، ص ۶۲۹.

جائے۔⁽¹⁾ (ردالمحتار، ردالمحتار)

مسئلہ ۱۲: ایک شخص کے قبضہ میں جائداد ہے اُس پر کسی نے وقف ہونے کا دعویٰ کیا اور ثبوت میں ایک دستاویز⁽²⁾ پیش کرتا ہے تو فقط دستاویز کی بنا پر وقف ہونا نہیں قرار پائے گا اگرچہ اُس دستاویز پر گزشتہ قاضیوں کی تحریریں بھی ہوں۔ یوہیں کسی مکان کے دروازہ پر وقف کا کتبہ کندہ ہونے⁽³⁾ سے بھی قاضی وقف کا حکم نہیں دے گا یعنی بغیر شہادت فقط تحریر قابل اعتبار نہیں مگر جبکہ دستاویز کی نقل قاضی کے دفتر میں ہو تو ضرور قابل قبول ہے، خصوصاً جبکہ گزشتہ قاضیوں کے دستخط اُس پر ہوں۔⁽⁴⁾ (ردالمحتار)

مسئلہ ۱۳: کسی جائداد کا وقف ہونا معروف و مشہور ہے مگر یہ نہیں معلوم کہ اس کا مصرف کیا ہے تو شہرت کی بنا پر وقف قرار پائے گا اور فقرا پر خرچ کیا جائے گا۔⁽⁵⁾ (ردالمحتار)

مسئلہ ۱۴: گواہ نے یہ گواہی دی کہ یہ جائداد مجھ پر یا میری اولاد یا میرے باپ دادا پر وقف ہے تو گواہی مقبول نہیں۔ یوہیں اگر یہ گواہی دی کہ مجھ پر اور فلاں اجنبی پر وقف ہے جب بھی مقبول نہیں نہ اسکے حق میں وقف ثابت ہوگا نہ اُس دوسرے کے حق میں اور اگر دو گواہ ہوں ایک کی گواہی یہ ہے کہ زید پر وقف ہے اور دوسرا گواہی دیتا ہے کہ عمر پر وقف ہے تو نفس وقف کے متعلق چونکہ دونوں متفق ہیں وقف ثابت ہو جائے گا، مگر موقوف علیہ میں چونکہ اختلاف ہے، لہذا یہ جائداد فقرا پر صرف ہوگی، نہ زید پر ہوگی، نہ عمر و⁽⁶⁾ پر۔⁽⁷⁾ (خانہ)

مسئلہ ۱۵: ایک گواہ نے بیان کیا کہ یہ ساری زمین وقف ہے دوسرا کہتا ہے آدھی تو آدھی ہی کا وقف ہونا ثابت ہوا۔⁽⁸⁾ (عالمگیری)

①..... "الدرالمختار" و "ردالمحتار"، کتاب الوقف، فصل: یراعی شرط الواقف... إلخ، مطلب: فی الشهادة... إلخ، ج ۶، ص ۶۳۰-۶۳۲.

②..... رجسٹر، تحریر نامہ۔

③..... یعنی دروازے پر وقف کی تختی لگی ہونے۔

④..... "ردالمحتار"، کتاب الوقف، فصل: یراعی شرط الواقف... إلخ، مطلب: احضر صکاً... إلخ، ج ۶، ص ۶۳۰-۶۳۲.

⑤..... المرجع السابق، ص ۶۳۱-۶۳۵.

⑥..... اسے "عمر" پڑھتے ہیں، اس میں واو پڑھانی نہیں جاتا صرف "عمر و" اور "عمر" میں فرق کے لیے لکھا جاتا ہے۔

⑦..... "الفتاویٰ الخانیة"، کتاب الوقف، فصل فی دعویٰ الوقف والشهادة، ج ۲، ص ۳۲۶.

⑧..... "الفتاویٰ الہندیة"، کتاب الوقف، الباب السادس فی الدعویٰ والشهادة، الفصل الثانی، ج ۲، ص ۴۳۴.

مسئلہ ۱۶: دو شخصوں نے شہادت دی کہ پروس کے فقیروں پر وقف کی اور خود یہ دونوں اُسکے پروس کے فقیر ہوں جب بھی گواہی مقبول ہے یا گواہی دی کہ فلاں مسجد کے محتاجوں پر وقف ہے تو گواہی مقبول ہے اگرچہ یہ دونوں اُس مسجد کے محتاجین (۱) سے ہوں۔ یوہیں اہل مدرسہ وقف مدرسہ کے لیے شہادت دیں تو گواہی مقبول ہے۔ (۲) (خانہ) یوہیں متولی اور ایک دوسرا شخص دونوں گواہی دیں کہ یہ مکان فلاں مسجد پر وقف ہے تو گواہی مقبول ہے۔ (۳) (درمختار)

مسئلہ ۱۷: ایک مکان ایک شخص کے قبضہ میں ہے دوسرے شخص نے گواہوں سے ثابت کیا کہ اُس پر وقف ہے اور متولی مسجد نے گواہوں سے یہ ثابت کیا کہ مسجد پر وقف ہے اگر دونوں نے وقف کی تاریخیں ذکر کیں تو جس کی تاریخ مقدم ہے اُسکے موافق فیصلہ ہوگا ورنہ دونوں میں نصف نصف کر دیا جائے گا۔ (۴) (بحر الرائق)

مسئلہ ۱۸: گواہوں نے یہ گواہی دی کہ فلاں نے اپنی زمین وقف کی اور واقف نے اُس کے حدود نہیں بیان کیے مگر کہتے ہیں کہ ہم اُس زمین کو پہچانتے ہیں تو گواہی مقبول نہیں کہہ سکتا ہے اُس شخص کی اس زمین کے علاوہ کوئی دوسری زمین بھی ہو اور اگر گواہ کہتے ہوں کہ ہمارے علم میں اُس کی دوسری زمین نہیں جب بھی قبول نہیں کہہ سکتا ہے زمین ہو اور ان کے علم میں نہ ہو۔ (۵) (خانہ) یہ اُس صورت میں ہے جبکہ واقف نے مطلق زمین کا وقف کرنا ذکر کیا اور اگر ایسے لفظ سے ذکر کیا کہ گواہوں کو معلوم ہو گیا کہ فلاں زمین ہے جس کے یہ حدود ہیں اور قاضی کے سامنے حدود بیان بھی کریں تو گواہی مقبول ہوگی۔ (۶) (عالمگیری)

مسئلہ ۱۹: گواہ کہتے ہیں واقف نے حدود بیان کر دیے تھے مگر ہم بھول گئے تو گواہی مقبول نہیں اور اگر گواہوں نے دو حدیں بیان کیں جب بھی قبول نہیں اور تین حدیں بیان کر دیں تو گواہی مقبول ہے۔ (۷) (عالمگیری)

مسئلہ ۲۰: گواہوں نے کہا کہ فلاں نے اپنی زمین وقف کی جس کے حدود بھی واقف نے بیان کر دیے مگر ہم نہیں جانتے یہ زمین کہاں ہے تو گواہی مقبول ہے وقف ثابت ہو جائے گا مگر مدعی کو گواہوں سے ثابت کرنا ہوگا کہ وہ زمین

①..... حاجت مندوں۔

②..... ”الفتاویٰ الخانیة“، کتاب الوقف، فصل فی دعویٰ الوقف والشہادۃ، ج ۲، ص ۳۲۶۔

③..... ”الدرالمختار“، کتاب الوقف، فصل: یراعی شرط الواقف... إلخ، ج ۶، ص ۶۸۷۔

④..... ”البحر الرائق“، کتاب الوقف، ج ۵، ص ۳۲۔

⑤..... ”الفتاویٰ الخانیة“، کتاب الوقف، فصل فی دعویٰ الوقف والشہادۃ، ج ۲، ص ۳۲۶۔

⑥..... ”الفتاویٰ الہندیة“، کتاب الوقف، الباب السادس فی الدعویٰ والشہادۃ، الفصل الثانی، ج ۲، ص ۴۳۴۔

⑦..... المرجع السابق۔

یہ ہے۔⁽¹⁾ (خانہ)

مسئلہ ۲۱: گواہوں میں اختلاف ہوا ایک کہتا ہے مرنے کے بعد کے لیے وقف کیا دوسرا کہتا ہے وقف صحیح تمام⁽²⁾ ہے تو گواہی مقبول نہیں اور اگر ایک نے کہا صحت میں وقف کیا دوسرا کہتا ہے مرض الموت میں وقف کیا ہے تو یہ اختلاف ثبوت وقف کے منافی نہیں۔⁽³⁾ (خانہ)

مسئلہ ۲۲: ایک شخص فوت ہوا اُس نے دوڑ کے چھوڑے اور ایک کے ہاتھ میں باپ کی جائداد ہے وہ کہتا ہے میرے باپ نے یہ جائداد مجھ پر وقف کر دی ہے اس کا دوسرا بھائی کہتا ہے والد نے ہم دونوں پر وقف کی ہے اور گواہ کسی کے پاس نہ ہوں تو دوسرے کا قول معتبر ہے جو دونوں پر وقف ہونا بتاتا ہے۔⁽⁴⁾ (خانہ)

مسئلہ ۲۳: ایک زمین چند بھائیوں کے قبضہ میں ہے وہ سب بالاتفاق یہ بیان کرتے ہیں کہ ہمارے باپ نے یہ زمین وقف کی ہے مگر ہر ایک وقف کا مصرف⁽⁵⁾ علیحدہ علیحدہ بتاتا ہے تو قاضی اسکے متعلق یہ فیصلہ کرے گا کہ زمین تو وقف قرار دی جائے اور جس نے جو مصرف بیان کیا اس کا حصہ اُس مصرف میں صرف کیا جائے اور قاضی اُن میں سے جس کو چاہے متولی مقرر کر دے اور اگر ان ورثہ میں کوئی نابالغ یا غائب ہے تو جب تک بالغ نہ ہو یا حاضر نہ ہو اُسکے حصہ کے متعلق کوئی فیصلہ نہ ہوگا۔⁽⁶⁾ (خانہ)

مسئلہ ۲۴: ایک شخص کے قبضہ میں مکان ہے اُس پر کسی نے دعویٰ کیا کہ یہ مکان مع زمین کے میرا ہے قابض نے جواب میں کہا یہ مکان فلاں مسجد پر وقف ہے مگر مدعی نے گواہوں سے اپنی ملک ثابت کر دی قاضی نے اُسکے موافق فیصلہ دیدیا اور دفتر میں لکھ دیا اس کے بعد مدعی یہ اقرار کرتا ہے کہ زمین وقف ہے اور صرف عمارت میری ہے تو دعویٰ بھی باطل ہو گیا اور فیصلہ بھی اور قاضی کی تحریر بھی یعنی پورا مکان مع زمین وقف ہی قرار پائے گا۔⁽⁷⁾ (خانہ)

مسئلہ ۲۵: دو جائدادیں ہیں ایک جائداد جس کے قبضہ میں ہے موجود ہے اور دوسری جس کے قبضہ میں ہے یہ غائب

①..... "الفتاویٰ الخانیة"، کتاب الوقف، فصل فی دعوی الوقف والشہادۃ، ج ۲، ص ۳۲۶.

②..... جس میں کسی قسم کی کوئی تعلیق یعنی مرنے وغیرہ کی کوئی قید نہ ہو اسے وقف صحیح تمام کہتے ہیں۔

③..... "الفتاویٰ الخانیة"، کتاب الوقف، فصل فی دعوی الوقف والشہادۃ، ج ۲، ص ۳۲۶.

④..... المرجع السابق.

⑤..... خرچ کرنے کا مقام۔

⑥..... "الفتاویٰ الخانیة"، کتاب الوقف، فصل فی دعوی الوقف والشہادۃ، ج ۲، ص ۳۲۶.

⑦..... المرجع السابق.

ہے جو شخص موجود ہے اُس پر کسی نے یہ دعویٰ کیا کہ یہ دونوں جائدادیں میرے دادا کی ہیں کہ اُس نے اپنی اولاد پر نسلاً بعد نسل وقف کی ہے اگر گواہوں سے یہ ثابت ہوا کہ دونوں جائدادیں واقف کی تھیں اور دونوں کو ایک ساتھ وقف کیا اور دونوں ایک ہی وقف ہے تو قاضی دونوں جائدادوں کے وقف کا فیصلہ دے گا اور اگر گواہوں نے ان کا دو وقف ہونا بیان کیا تو جو موجود ہے اُس کے مقابل فیصلہ ہوگا اور اُس کے پاس جو جائداد ہے وقف قرار پائے گی اور غائب کے متعلق ابھی کوئی فیصلہ نہیں ہوگا آنے پر ہوگا۔⁽¹⁾ (عالمگیری)

مسئلہ ۲۶: دو منزلہ مکان مسجد سے متصل ہے مسجد میں جو صف بندھتی ہے وہ نیچے والی منزل میں متصل چلی آتی ہے اور نیچے والی منزل میں گرمی جاڑوں میں نماز بھی پڑھی جاتی ہے اب اہل مسجد اور مکان والوں میں اختلاف ہوا مکان والے کہتے ہیں کہ یہ مکان ہمیں میراث میں ملا ہے تو انھیں کا قول معتبر ہے۔⁽²⁾ (عالمگیری)

مسئلہ ۲۷: گواہوں نے گواہی دی کہ اس مکان میں جو کچھ اس کا حصہ تھا یا جو کچھ اسے اپنے باپ کے ترکہ سے ملا تھا وقف کر دیا مگر گواہوں کو یہ نہیں معلوم کہ حصہ کتنا ہے یا ترکہ میں کتنا ملا ہے جب بھی شہادت مقبول ہے اور اگر واقف کے مقابل میں گواہوں نے بیان کیا کہ اس نے وقف کرنے کا اقرار کیا اور ہم کو نہیں معلوم کہ وہ کونسا مکان یا زمین ہے تو قاضی واقف کو مجبور کرے گا کہ جائداد موقوفہ⁽³⁾ کو بیان کرے جو وہ بیان کر دے وہی وقف ہے۔⁽⁴⁾ (عالمگیری)

مسئلہ ۲۸: ایک شخص نے دوسرے پر دعویٰ کیا کہ اس نے یہ زمین مساکین پر وقف کر دی ہے وہ انکار کرتا ہے مدعی نے اقرار کے گواہ پیش کیے تو گواہی مقبول ہے اور وقف صحیح ہے اور اُسکے ہاتھ سے زمین نکال لی جائے گی۔⁽⁵⁾ (عالمگیری)

مسئلہ ۲۹: کسی شخص نے مسجد بنائی یا اپنی زمین کو قبرستان یا مسافر خانہ بنایا ایک شخص دعویٰ کرتا ہے کہ زمین میری ہے اور بانی⁽⁶⁾ کہیں چلا گیا ہے موجود نہیں ہے تو اگر بعض اہل مسجد کے مقابل میں فیصلہ ہو گیا تو سب کے مقابل میں ہو گیا اور مسافر خانہ کے لیے یہ ضرور ہے کہ بانی یا نائب کے مقابل میں فیصلہ ہوا کی عدم موجودگی میں کچھ نہیں کیا جاسکتا۔⁽⁷⁾ (عالمگیری)

①..... "الفتاویٰ الہندیۃ"، کتاب الوقف، الباب السادس فی الدعوی والشہادۃ، ج ۲، ص ۴۳۲.

②..... المرجع السابق.

③..... وقف کی ہوئی جائداد۔

④..... "الفتاویٰ الہندیۃ"، کتاب الوقف، الباب السادس فی الدعوی والشہادۃ، ج ۲، ص ۴۳۵.

⑤..... المرجع السابق، ص ۴۳۷.

⑥..... بنانے والا۔

⑦..... "الفتاویٰ الہندیۃ"، کتاب الوقف، الباب السادس فی الدعوی والشہادۃ، الفصل الاول، ج ۲، ص ۴۳۸.

مسئلہ ۳۰: وقف کے بعض مستحقین دعویٰ میں سب کے قائم مقام ہو سکتے ہیں یعنی ایک کے مقابل میں جو فیصلہ ہوگا وہی سب کے مقابل میں نافذ ہوگا یہ جب کہ اصل وقف ثابت ہو۔ یوہیں بعض وارث جمع ورثہ کے قائم مقام ہیں یعنی اگر میت پر یا میت کی طرف سے دعویٰ ہو تو ایک وارث پر یا ایک وارث کا دعویٰ کرنا کافی ہے۔ یوہیں اگر مدیون کا دیوالیا (1) ہونا ایک قرض خواہ کے مقابل میں ثابت ہو تو یہ سبھی کے مقابل ثبوت ہو گیا کہ دوسرے قرض خواہ بھی اسے قید نہیں کر سکتے۔

مسئلہ ۳۱: مسجد پر قرآن مجید وقف کیا کہ مسجد والے یا محلّہ والے تلاوت کریں گے اور خود اسی مسجد والے وقف کی گواہی دیتے ہیں تو یہ گواہی مقبول ہے۔ (2) (عالمگیری)

مسئلہ ۳۲: ایک شخص کے ہاتھ میں زمین ہے وہ کہتا ہے یہ فلاں کی ہے کہ اُس نے فلاں کام کے لیے وقف کی ہے اور اُس کے ورثہ کہتے ہیں اسکو ہم پر اور ہماری نسل پر وقف کی ہے اور جب ہماری نسل نہیں رہے گی اُس وقت فقرا اور مساکین پر صرف ہوگی اور قاضی سابق کے دفتر میں کوئی ایسی تحریر بھی نہیں ہے جس سے اوقاف کے مصارف معلوم ہو سکیں تو اس وقت ورثہ کا قول معتبر ہوگا۔ (3) (عالمگیری)

(وقف نامہ وغیرہ دستاویز کے مسائل)

مسئلہ ۳۳: زمین وقف کی اور وقف نامہ بھی تحریر کیا جس پر لوگوں کی گواہیاں بھی کرائیں مگر حدود کے لکھنے میں غلطی ہوگی دو حدیں ٹھیک ہیں اور دو غلط تو جس جانب میں غلطی ہوئی ہے وہ حدیں اُدھر اگر موجود ہیں مگر اس زمین اور اُس حد کے درمیان دوسرے کی زمین، مکان، کھیت وغیرہ ہے تو وقف جائز ہے اور اسکی جتنی زمین ہے وہی وقف ہوگی اور اگر اُس طرف وہ چیز ہی نہیں جس کو حدود میں ذکر کیا ہے نہ متصل اور نہ فاصلہ پر تو وقف صحیح نہیں ہاں اگر یہ جائداد اتنی مشہور ہے کہ حدود ذکر کرنے کی ضرورت ہی نہ تھی تو اب وقف صحیح ہے۔ (4) (خانہ)

مسئلہ ۳۴: جائداد وقف کی اور وقف نامہ لکھو دیا اور جو کچھ وقف نامہ میں لکھا ہے اس پر گواہیاں بھی کرائیں مگر وہ واقف اب کہتا ہے کہ میں نے تو یوں وقف کیا تھا کہ مجھے بیع کرنے کا اختیار ہوگا مگر کتاب نے اس شرط کو نہیں لکھا اور مجھے یہ نہیں

①.....نقد رقم یا سرمایہ کا ختم ہو جانا۔

②....."الفتاویٰ الہندیہ"، کتاب الوقف، الباب السادس فی الدعوی والشہادۃ، الفصل الاول، ج ۲، ص ۴۳۷۔

③.....المرجع السابق، ص ۴۳۹۔

④....."الفتاویٰ الخانیہ"، کتاب الوقف، فصل فیما یتعلق بصک الوقف، ج ۲، ص ۳۳۷۔

معلوم کہ وقف نامہ میں کیا لکھا ہے اگر وقف نامہ ایسی زبان میں لکھا ہے جس کو واقف جانتا ہے اور پڑھ کر اُسے سُنایا گیا ہے اور اُس نے تمام مضمون کا اقرار کیا ہے تو وقف صحیح ہے اور اُس کا قول باطل اور اگر وقف نامہ کی زبان نہیں جانتا اور گواہوں سے یہ ثابت نہیں کہ ترجمہ کر کے اُسے سُنایا گیا تو واقف کا قول معتبر ہے اور وقف صحیح نہیں، گواہ یہ کہتے ہیں کہ اسے ترجمہ کر کے پورا وقف نامہ سُنایا گیا اور اس نے تمام مضمون کا اقرار کیا اور ہم کو گواہ بنایا جب بھی وقف صحیح ہے۔⁽¹⁾ (خانہ)

مسئلہ ۳۵: ایک شخص نے یہ چاہا کہ اپنی کل جائداد جو اس موضع میں ہے سب کو وقف کر دے اور کتاب سے مرض میں وقف نامہ لکھنے کو کہا کہ کتاب نے دستاویز میں بعض ٹکڑے بھول کر نہیں لکھے اور یہ وقف نامہ پڑھ کر سُنایا کہ فلاں بن فلاں نے اپنے فلاں موضع کے تمام ٹکڑے وقف کر دیے جن کی تفصیل یہ ہے اور جو ٹکڑا لکھنا بھول گیا تھا اُسے سُنایا بھی نہیں اور واقف نے تمام مضمون کا اقرار کیا تو اگر واقف نے صحت میں یہ خریدی تھی کہ جو کچھ اس موضع میں اُس کا حصہ ہے سب کو وقف کرنے کا ارادہ ہے تو سب وقف ہو گئے اور اگر واقف کا انتقال ہو گیا مگر انتقال سے پہلے اُس نے بتایا کہ میرا یہ ارادہ ہے تو جو کچھ اُس نے کہا ہے اُسی کا اعتبار ہے۔⁽²⁾ (خانہ)

مسئلہ ۳۶: ایک عورت سے محلہ والوں نے یہ کہا کہ تو اپنا مکان مسجد پر وقف کر دے اور یہ شرط کر دے کہ اگر تجھے ضرورت ہوگی تو اُسے بیچ ڈالے گی عورت نے منظور کیا اور وقف نامہ لکھا گیا مگر اُس میں یہ شرط نہیں لکھی اور عورت سے کہا کہ وقف نامہ لکھو دیا اگر وقف نامہ اُسے پڑھ کر سُنایا گیا اور وقف نامہ کی تحریر عورت سمجھتی ہے اُس نے سُن کر اقرار کیا تو وقف صحیح ہے اور اگر اُسے سُنایا ہی نہیں یا وقف نامہ کی زبان ہی نہیں سمجھتی تو وقف درست نہیں۔⁽³⁾ (خانہ)

مسئلہ ۳۷: تولیت نامہ⁽⁴⁾ یا وصایت نامہ⁽⁵⁾ کسی کے نام لکھا گیا اور اُس میں یہ نہیں لکھا گیا کہ کس کی جانب سے اسکو متولی یا وصی کیا گیا تو یہ دستاویز بیکار ہے کیونکہ قاضی کی جانب سے متولی مقرر ہو تو اُسکے احکام جدا ہیں اور واقف نے جس کو متولی مقرر کیا ہو اُسکے احکام علیحدہ ہیں۔ یوہیں باپ کی طرف سے وصی ہے یا قاضی کی طرف سے یا ماں دادا وغیرہ نے مقرر کیا ہے کہ ان کے احکام مختلف ہیں لہذا یہ معلوم ہونا ضروری ہے کہ کس نے متولی یا وصی کیا ہے کہ یہ معلوم نہ ہوگا تو کس طرح عمل کریں گے۔ اور اگر یہ تصریح کر دی ہے کہ قاضی نے متولی یا وصی مقرر کیا ہے مگر اُس قاضی کا نام نہیں تو دستاویز صحیح ہے

①....."الفتاویٰ الخانیة"، کتاب الوقف، فصل فیما یتعلق بصک الوقف، ج ۲، ص ۳۲۷.

②..... المرجع السابق.

③..... المرجع السابق.

④..... وقف کے متولی کے متعلق دستاویز۔

⑤..... وصیت نامہ۔

کہ اولاً تو اسکی ضرورت ہی نہیں کہ قاضی کا نام معلوم کیا جائے اور اگر جاننا چاہو تو تاریخ سے معلوم کر سکتے ہو کہ اُس وقت قاضی کون تھا۔⁽¹⁾ (خانہ، عالمگیری)

مسئلہ ۳۸: ایک جائیداد اشخاص معلومین⁽²⁾ پر وقف ہے اسکے متولی سے ایک شخص نے زمین اجارہ پر لی اور کرایہ نامہ لکھا گیا اس میں مستاجر⁽³⁾ اور متولی⁽⁴⁾ کا نام لکھا گیا کہ فلاں بن فلاں جو فلاں وقف کا متولی ہے مگر اس میں واقف کا نام نہیں لکھا، جب بھی کرایہ نامہ صحیح ہے۔⁽⁵⁾ (خانہ)

(وقف اقرار کے مسائل)

مسئلہ ۳۹: جو زمین اس کے قبضہ میں ہے اُسکی نسبت یہ کہا کہ وقف ہے تو یہ کلام وقف کا اقرار ہے اور وہ زمین وقف قرار پائے گی مگر اسکے کہنے سے وقف کی ابتدا نہ ہوگی تاکہ وقف کے تمام شرائط اس وقت درکار ہوں۔⁽⁶⁾ (عالمگیری)

مسئلہ ۴۰: جو زمین اسکے قبضہ میں ہے اُسکے وقف ہونے کا اقرار کیا مگر نہ تو واقف کا ذکر کیا کہ کس نے وقف کیا نہ مستحقین کو بتایا کہ کس پر خرچ ہوگی جب بھی اقرار صحیح ہے اور یہ زمین فقرا پر وقف قرار دی جائے گی اور اسکا واقف نہ مقرر کو⁽⁷⁾ قرار دیں گے اور نہ دوسرے کو ہاں اگر گواہوں سے ثابت ہو کہ اقرار سے پہلے یہ زمین خود اسی مقرر کی تھی تو اب یہی واقف قرار پائے گا اور یہی متولی ہوگا کہ فقرا پر آمدنی تقسیم کرے گا مگر اسے یہ اختیار نہیں کہ دوسرے کو اپنے بعد متولی قرار دے۔⁽⁸⁾ (عالمگیری)

مسئلہ ۴۱: وقف کا اقرار کیا اور واقف کا بھی نام بتایا مگر مستحقین کو ذکر نہ کیا مثلاً کہتا ہے یہ زمین میرے باپ کی صدقہ موقوفہ ہے اور اس کا باپ فوت ہو چکا ہے، اگر اس کے باپ پر دین ہے تو یہ اقرار صحیح نہیں، زمین دین میں بیع کر دی جائے گی اور اگر اسکے باپ نے کوئی وصیت کی ہے تو تہائی میں وصیت نافذ ہوگی اسکے بعد جو کچھ بچے وہ وقف ہے کہ اُسکی آمدنی فقرا پر صرف

①..... "الفتاویٰ الخانیہ"، کتاب الوقف، فصل فیما يتعلق بصک الواقف، ج ۲، ص ۳۲۷.

و "الفتاویٰ الہندیہ"، کتاب الوقف، الباب السابع فی المسائل التي تتعلق بالصدق، ج ۲، ص ۴۴۱.

②..... معلوم کی جمع یعنی جن پر وقف ہو وہ معلوم ہوں۔

③..... اجرت پر لینے والا۔

④..... مال وقف کا انتظام سنبھالنے والا۔

⑤..... "الفتاویٰ الخانیہ"، کتاب الوقف، فصل فیما يتعلق بصک الواقف، ج ۲، ص ۳۲۷.

⑥..... "الفتاویٰ الہندیہ"، کتاب الوقف، الباب الثامن فی الإقرار، ج ۲، ص ۴۴۲.

⑦..... اقرار کرنے والے کو۔

⑧..... "الفتاویٰ الہندیہ"، کتاب الوقف، الباب الثامن فی الإقرار، ج ۲، ص ۴۴۲.

ہوگی یہ اُس صورت میں ہے کہ اسکے سوا کوئی دوسرا وارث نہ ہو اور اگر دوسرا وارث ہے جو وقف سے انکار کرتا ہے تو وہ اپنا حصہ لے گا اور جو چاہے کرے گا۔⁽¹⁾ (خانہ، عالمگیری)

مسئلہ ۴۲: جو زمین قبضہ میں ہے اُسکی نسبت اقرار کیا کہ یہ فلاں فلاں لوگوں پر وقف ہے یعنی چند شخصوں کے نام لیے اسکے بعد دوسرے لوگوں پر وقف بتاتا ہے یا انھیں لوگوں میں کمی بیشی کرتا ہے تو اس پچھلی بات کا اعتبار نہیں کیا جائے گا پہلی ہی پر عمل ہوگا اور اگر یہ کہہ کر کہ یہ زمین وقف ہے سکوت کیا پھر سکوت⁽²⁾ کے بعد کہا کہ فلاں فلاں پر وقف ہے یعنی چند شخصوں کے نام ذکر کیے تو یہ پچھلی بات بھی معتبر ہوگی یعنی جن لوگوں کے نام لیے ان کو آمدنی ملے گی۔⁽³⁾ (خانہ)

مسئلہ ۴۳: وقف کی اضافت کسی دوسرے شخص کی طرف کرتا ہے کہتا ہے کہ فلاں نے یہ زمین وقف کی ہے اگر وہ کوئی معروف شخص ہے اور زندہ ہے تو اُس سے دریافت کریں گے، اگر وہ اسکی تصدیق کرتا ہے تو دونوں کے تصادق⁽⁴⁾ سے سب کچھ ثابت ہو گیا اور اگر وہ یہ کہتا ہے کہ ملک تو میری ہے مگر وقف میں نے نہیں کیا ہے تو ملک دونوں کے تصادق سے ثابت ہوئی اور وقف ثابت نہ ہو اور اگر وہ شخص مر گیا ہے تو اُسکے ورثہ سے دریافت کریں گے اگر سب اُسکی تصدیق کرتے ہیں یا سب تکذیب کرتے ہیں تو جیسا کہتے ہیں اُسکے موافق کیا جائے اور اگر بعض ورثہ وقف مانتے ہیں اور بعض انکار کرتے ہیں تو جو وقف کہتا ہے اُس کا حصہ وقف ہے اور جو انکار کرتا ہے اُس کا حصہ وقف نہیں۔⁽⁵⁾ (عالمگیری)

مسئلہ ۴۴: واقف کو اقرار میں ذکر نہیں کیا مگر مستحقین کا ذکر کیا مثلاً کہتا ہے یہ زمین مجھ پر اور میری اولاد و نسل پر وقف ہے تو اقرار مقبول ہے اور یہی اس کا متولی ہوگا پھر اگر کسی نے اس پر دعویٰ کیا کہ یہ مجھ پر وقف ہے اور اسی مقرر اول نے تصدیق کی تو خود اسکے اپنے حصہ میں تصدیق کا اثر ہو سکتا ہے اور اولاد و نسل کے حصوں میں تصدیق نہیں کر سکتا۔⁽⁶⁾ (عالمگیری)

مسئلہ ۴۵: اقرار کیا کہ یہ زمین فلاں کام پر وقف ہے اس کے بعد پھر کوئی دوسرا کام بتایا کہ اس پر وقف ہے تو پہلے جو کہا اسی کا اعتبار ہے۔⁽⁷⁾ (عالمگیری)

مسئلہ ۴۶: ایک شخص نے وقف کا اقرار کیا کہ جو زمین میرے قبضہ میں ہے وقف ہے اقرار کے بعد مر گیا اور وارث

①..... "الفتاویٰ الخانیة"،

و "الفتاویٰ الہندیة"، کتاب الوقف، الباب الثامن فی الإقرار، ج ۲، ص ۴۴۲.

②..... خاموشی۔

③..... "الفتاویٰ الخانیة"، کتاب الوقف، فصل فی رجل یقر بارض فی یدہ، ج ۲، ص ۳۱۲-۳۱۳.

④..... سچائی۔

⑤..... "الفتاویٰ الہندیة"، کتاب الوقف، الباب الثامن فی الإقرار، ج ۲، ص ۴۴۳.

⑥..... المرجع السابق. ⑦..... المرجع السابق، ص ۴۴۴.

کے علم میں یہ ہے کہ یہ اقرار غلط ہے اس بنا پر عدم وقف کا (1) دعویٰ کرتا ہے یہ دعویٰ مسموع (2) نہیں۔ (3) (در مختار)

مسئلہ ۴۷: ایک شخص کے قبضہ میں زمین ہے، اُسکے متعلق دو گواہ گواہی دیتے ہیں کہ اُس نے اقرار کیا ہے کہ فلاں شخص اور اُسکی اولاد نسل پر وقف ہے اور دوسرے گواہی دیتے ہیں کہ اُس نے اقرار کیا ہے کہ فلاں شخص (ایک دوسرے کا نام لیا) اور اُسکی اولاد نسل پر وقف ہے اس صورت میں اگر معلوم ہو کہ پہلا اقرار کونسا ہے اور دوسرا کونسا تو پہلا صحیح ہے اور دوسرا باطل اور اگر معلوم نہ ہو کہ کون پہلے ہے کون پیچھے تو دونوں فریق پر آدھی آدھی آمدنی تقسیم کر دیں۔ (4) (خانہ)

مسئلہ ۴۸: کسی دوسرے کی زمین کے لیے کہا کہ یہ صدقہ موقوفہ ہے اسکے بعد اُس زمین کا یہی شخص مالک ہو گیا تو وقف ہوگی۔ (5) (عالمگیری)

مسئلہ ۴۹: ایک شخص نے اپنی جائیداد زید اور زید کی اولاد اور زید کی نسل پر وقف کی اور جب اس نسل سے کوئی نہیں رہے گا تو فقرا و مساکین پر وقف ہے اور زید یہ کہتا ہے کہ یہ وقف مجھ پر اور میری اولاد نسل پر اور عمر و پر ہے یعنی زید نے عمر و کا اضافہ کیا تو اولاد زید و اولاد زید پر آمدنی تقسیم ہوگی پھر زید کو جو کچھ ملا اس میں عمر و کو شریک کریں گے، اولاد زید کے حصوں سے عمر و کو کوئی تعلق نہیں ہوگا اور یہ بھی اُس وقت تک ہے جب تک زید زندہ ہے اُسکے انتقال کے بعد عمر و کو کچھ نہیں ملے گا کہ عمر و کو جو کچھ ملتا تھا وہ زید کے اقرار کی وجہ سے اُسکے حصہ سے ملتا تھا اور جب زید مر گیا اُسکا اقرار حصہ سب ختم ہو گیا۔ (6) (عالمگیری)

مسئلہ ۵۰: ایک شخص کے قبضہ میں زمین یا مکان ہے اُس پر دوسرے نے دعویٰ کیا کہ یہ میرا ہے قابض نے (7) جواب میں کہا کہ یہ تو فلاں شخص نے مساکین پر وقف کیا ہے اور میرے قبضہ میں دیا ہے۔ اس اقرار کی بنا پر وقف کا حکم تو ہو جائے گا مگر مدعی کا دعویٰ اس پر بدستور باقی ہے یہاں تک کہ مدعی کی خواہش پر مدعی علیہ سے قاضی حلف لے گا اگر حلف سے نکول (8) کرے گا تو زمین کی قیمت اس سے مدعی کو دلائی جائے گی اور جائیداد وقف رہے گی۔ (9) (عالمگیری)

مسئلہ ۵۱: جس کے قبضہ میں مکان ہے اُس نے کہا کہ ایک مسلمان نے اس کو امور خیر پر وقف کیا ہے اور مجھ کو اس کا متولی

①..... وقف نہ ہونے کا۔

②..... قابل قبول، قابل سماعت۔

③..... ”الدر المختار“، کتاب الوقف، ج ۶، ص ۶۱۱۔

④..... ”الفتاویٰ الحانیة“، کتاب الوقف، فصل فی رجل یقر بارض فی یدہ انہا وقف، ج ۲، ص ۳۱۳۔

⑤..... ”الفتاویٰ الہندیة“، کتاب الوقف، الباب الثامن فی الإقرار، ج ۲، ص ۴۴۴۔

⑥..... المرجع السابق، ص ۴۴۵۔

⑦..... قبضہ کرنے والے نے۔

⑧..... قسم سے انکار۔

⑨..... ”الفتاویٰ الہندیة“، کتاب الوقف، الباب الثامن فی الإقرار، ج ۲، ص ۴۴۵۔

کیا ہے تھوڑے دنوں کے بعد ایک شخص آتا ہے اور کہتا ہے کہ یہ مکان میرا تھا میں نے ان امور پر اسکو وقف کیا تھا اور تیری نگرانی میں دیا تھا اور چاہتا یہ ہے کہ مکان اپنے قبضہ میں کرے تو اگر پہلا شخص اسکی تصدیق کرتا ہے کہ واقف یہی ہے تو قبضہ کر سکتا ہے۔⁽¹⁾ (عالمگیری)

مسئلہ ۵۲: ایک شخص نے مکان یا زمین وقف کر کے کسی کی نگرانی میں دے دیا اور یہ نگران انکار کرتا ہے کہتا ہے کہ اُس نے مجھے نہیں دیا ہے تو غاصب⁽²⁾ ہے اسکے ہاتھ سے وقف کو ضرور نکال لیا جائے اور اگر اُس میں کچھ نقصان پہنچایا ہے تو اسکا تاوان دینا پڑے گا۔⁽³⁾ (عالمگیری)

مسئلہ ۵۳: وقفی زمین کو غصب کیا اور اس میں درخت وغیرہ بھی تھے اور غاصب اس کو واپس کرنا چاہتا ہے تو درختوں کی آمدنی بھی واپس کرنی پڑیگی اگر وہ یعنی⁽⁴⁾ موجود ہے اور خرچ ہوگئی ہے تو اسکا تاوان دے۔ اور غاصب سے واپس کرنے میں جو کچھ منافع یا ان کا تاوان لیا جائے وہ اُن لوگوں پر تقسیم کر دیا جائے جن پر وقف کی آمدنی صرف ہوتی ہے اور خود وقف میں کچھ نقصان پہنچایا اور اسکا تاوان لیا گیا تو یہ تقسیم نہیں کریں گے بلکہ خود وقف کی درستی میں صرف کریں۔⁽⁵⁾ (عالمگیری وغیرہ)

وقف مریض کا بیان

مسئلہ ۱: مرض الموت میں اپنے اموال کی ایک تہائی وقف کر سکتا ہے اسکو کوئی روک نہیں سکتا۔ تہائی سے زیادہ کا وقف کیا اور اسکا کوئی وارث نہیں تو جتنا وقف کیا سب جائز ہے اور وارث ہو تو ورثہ کی اجازت پر موقوف ہے اگر ورثہ جائز کر دیں تو جو کچھ وقف کیا سب صحیح و نافذ ہے اور ورثہ انکار کریں تو ایک تہائی کی قدر کا وقف درست ہے اس سے زیادہ کا باطل اور اگر ورثہ میں اختلاف ہو بعض نے وقف کو جائز رکھا اور بعض نے رد کر دیا تو ایک تہائی وقف ہے اور اس سے زیادہ میں جس نے جائز رکھا اُس کا حصہ وقف ہے اور جس نے رد کر دیا اُس کا حصہ وقف نہیں، مثلاً ایک شخص کی نو بیگمہ⁽⁶⁾ زمین تھی اور کل وقف کر دی، اُسکے تین لڑکے ہیں ایک لڑکا باپ کے وقف کو جائز رکھتا ہے اور دو نے رد کر دیا تو پانچ بیگمہ وقف کے ہوئے اور چار بیگمہ دو لڑکوں کو ترکہ میں ملیں گے کہ تین بیگمہ تو تہائی کی وجہ سے وقف ہوئے اور دو بیگمہ اُس لڑکے کے حصہ کے جس نے جائز رکھا ہے

①....."الفتاویٰ الہندیۃ"، کتاب الوقف، الباب الثامن فی الإقرار، ج ۲، ص ۴۶۔

②.....غصب کرنے والا۔

③....."الفتاویٰ الہندیۃ"، کتاب الوقف، الباب التاسع فی غصب الوقف، ج ۲، ص ۴۷۔

④.....یعنی وہی آمدنی جو حاصل ہوئی۔

⑤....."الفتاویٰ الہندیۃ"، کتاب الوقف، الباب التاسع فی غصب الوقف، ج ۲، ص ۴۹، وغیرہ۔

⑥.....بیگمہ زمین کا ایک ناپ ہے جو چار کنال یا اسی مرلے کا ہوتا ہے۔

اور اگر اس صورت میں چھ بیگے وقف کرے تو چار بیگے وقف ہونگے۔⁽¹⁾ (درمختار، ردالمحتار)

مسئلہ ۲: مریض نے وقف کیا تھا ورثہ نے جائز نہیں رکھا اس وجہ سے ایک تہائی میں قاضی نے وقف کو جائز کیا اور دو تہائی میں باطل کر دیا اسکے بعد واقف کے کسی اور مال کا پتہ چلا کہ یہ کل جائداد جس کو وقف کیا ہے اُسکی تہائی کے اندر ہے تو اگر وہ دو تہائیاں جو ورثہ کو دی گئی تھیں ورثہ کے پاس موجود ہوں تو کل وقف ہے اور اگر وارثوں نے بیع کر ڈالی ہے تو بیع درست ہے مگر اتنی ہی قیمت کی دوسری جائداد خرید کر وقف کر دی جائے۔⁽²⁾ (عالمگیری، خانہ)

مسئلہ ۳: مریض نے اپنی کل جائداد وقف کر دی اور اُسکی وارث صرف زوجہ ہے اگر اس نے وقف کو جائز کر دیا جب توکل جائداد وقف ہے ورنہ کل مال کا چھٹا حصہ زوجہ پائیگی باقی پانچ حصے وقف ہیں۔⁽³⁾ (بحر الرائق)

مسئلہ ۴: مریض پر اتنا دین ہے کہ اُسکی تمام جائداد کو گھیرے ہوئے ہے اس نے اپنی جائداد وقف کر دی تو وقف صحیح نہیں بلکہ تمام جائداد بیع کر دین ادا کیا جائے گا اور تندرست پر ایسا دین ہوتا تو وقف صحیح ہوتا مگر جبکہ حاکم کی طرف سے اُسکے تصرفات⁽⁴⁾ روک دیے ہوں تو اس کا وقف بھی صحیح نہیں۔⁽⁵⁾ (درمختار)

مسئلہ ۵: راہن نے جائداد مرہونہ وقف کر دی اگر اسکے پاس دوسرا مال ہے تو اُس سے دین ادا کرنے کا حکم دیا جائے گا اور وقف صحیح ہوگا اور دوسرا مال نہ ہو تو مرہون کو بیع کر کے دین ادا کیا جائے گا اور وقف باطل ہے۔⁽⁶⁾ (درمختار، ردالمحتار)

مسئلہ ۶: مریض نے ایک جائداد وقف کی جو تہائی کے اندر تھی مگر اُسکے مرنے سے پہلے مال ہلاک ہو گیا کہ اب تہائی سے زائد ہے یا مرنے کے بعد مال کی تقسیم ہو کر ورثہ کو نہیں ملا تھا کہ ہلاک ہو گیا تو اس کی ایک تہائی وقف ہوگی۔ اور دو تہائیوں میں میراث جاری ہوگی۔⁽⁷⁾ (عالمگیری)

مسئلہ ۷: مریض نے زمین وقف کی اور اس میں درخت ہیں جن میں واقف کے مرنے سے پہلے پھل آئے تو پھل

①..... "الدرالمختار" و "ردالمحتار"، کتاب الوقف، مطلب: الوقف فی مرض الموت، ج ۶، ص ۶۰۷-۶۰۸.

②..... "الفتاویٰ الہندیہ"، کتاب الوقف، الباب العاشر فی وقف المریض، ج ۲، ص ۴۵۱.

و "الفتاویٰ الخانیہ"، کتاب الوقف، فصل فی وقف المریض، ج ۲، ص ۳۱۲.

③..... "البحر الرائق"، کتاب الوقف، ج ۵، ص ۳۲۶-۳۲۷.

④..... لین، دین وغیرہ کے اختیارات۔

⑤..... "الدرالمختار"، کتاب الوقف، ج ۶، ص ۶۰۸.

⑥..... "الدرالمختار" و "ردالمحتار"، کتاب الوقف، مطلب: الوقف فی مرض الموت، ج ۶، ص ۶۰۸.

⑦..... "الفتاویٰ الہندیہ"، کتاب الوقف، الباب العاشر فی وقف المریض، ج ۲، ص ۴۵۳.

وقف کے ہیں اور اگر جس دن وقف کیا تھا اسی دن پھل موجود تھے تو یہ پھل وقف کے نہیں بلکہ میراث ہیں کہ ورثہ پر تقسیم ہونگے۔⁽¹⁾ (عالمگیری)

مسئلہ ۸: مریض نے بیان کیا کہ میں وقف کا متولی تھا اور اسکی اتنی آمدنی اپنے صرف میں لایا، لہذا یہ رقم میرے مال سے ادا کر دی جائے یا یہ کہا کہ میں نے اتنے سال کی زکاۃ نہیں دی ہے میری طرف سے زکاۃ ادا کی جائے اگر ورثہ اسکی بات کی تصدیق کرتے ہوں تو وقف کاروپہ جمع⁽²⁾ مال سے ادا کیا جائے یعنی وقف کاروپہ ادا کرنے کے بعد کچھ بچے تو وارثوں کو ملے گا ورنہ نہیں اور زکاۃ تہائی مال سے ادا کی جائے یعنی اس سے زیادہ کے لیے وارث مجبور نہیں کیے جاسکتے اپنی خوشی سے کل مال ادائے زکاۃ میں صرف کر دیں تو کر سکتے ہیں اور اگر وارث اسکے کلام کی تکذیب کرتے⁽³⁾ ہیں کہتے ہیں اس نے غلط بیان کیا تو وقف اور زکاۃ دونوں میں تہائی مال دیا جائے گا مگر تکذیب کی صورت میں وقف کا متولی و منتظم وارثوں پر حلف دے گا کہ قسم کھائیں ہمیں نہیں معلوم ہے کہ جو کچھ مریض نے بیان کیا وہ سچ ہے اگر قسم کھالیں گے تہائی مال تک وقف کے لیے لیا جائے گا اور قسم سے انکار کریں تو وقف کاروپہ جمع مال سے لیا جائے گا اور زکاۃ بہر صورت ایک تہائی سے ادا کرنی ضروری ہے۔⁽⁴⁾ (عالمگیری)

مسئلہ ۹: صحت میں وقف کیا تھا اور متولی کے سپرد کر دیا تھا مگر اس کی آمدنی کو صرف کرنا اپنے اختیار میں رکھا تھا کہ جسے چاہے گا دے گا واقف نے مرتے وقت وصی سے یہ کہا کہ اسکی آمدنی کا پچاس روپیہ فلاں کو دینا اور سو روپیہ فلاں کو دینا اور وصی سے یہ بھی کہہ دیا کہ تم جو مناسب دیکھنا کرنا اور واقف مر گیا اور اسکا ایک لڑکا تنگ دست ہے تو بہ نسبت اوروں کے اس لڑکے کو دینا بہتر ہے۔⁽⁵⁾ (عالمگیری)

مسئلہ ۱۰: اگر مرنے پر وقف کو معلق کیا ہے تو یہ وقف نہیں بلکہ وصیت ہے، لہذا مرنے سے قبل اس میں رجوع کر سکتا ہے اور ایک ہی ثلث⁽⁶⁾ میں جاری ہوگی۔⁽⁷⁾ (درمختار)

﴿ وَاللّٰهُ تَعَالٰی اَعْلَمُ ﴾

وَعِلْمُهُ جَلٌّ مَجْدُهُ اَتَمُّ وَاحْكَمُ

فقیر ابو العلا محمد امجد علی اعظمی عُفِی عَنْهُ ۵ رمضان المبارک ۱۳۴۹ھ

①..... "الفتاویٰ الہندیہ"، کتاب الوقف، الباب العاشر فی وقف المریض، ج ۲، ص ۴۵۴.

②..... تمام۔

③..... جھٹلاتے۔


④..... "الفتاویٰ الہندیہ"، کتاب الوقف، الباب الرابع عشر فی المتفرقات، ج ۲، ص ۴۸۷-۴۸۸.

⑤..... "الفتاویٰ الہندیہ"، کتاب الوقف، الباب الرابع عشر فی المتفرقات، ج ۲، ص ۴۸۸.

⑥..... تہائی۔

⑦..... "الدر المختار"، کتاب الوقف، ج ۶، ص ۵۲۹-۵۳۴.

خرید و فروخت کے مسائل کا بیان



حصہ یازدہم (11)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَ نُصَلِّیْ عَلٰی رَسُوْلِهِ الْکَرِیْمِ ط

خرید و فروخت کا بیان

وہ خلاق عالم (1) جس کی قدرت کاملہ کا ادراک (2) انسانی طاقت سے باہر ہے عرش سے فرش تک جدھر نظر کیجیے اسی کی قدرت جلوہ گر ہے حیوانات و نباتات و جمادات (3) اور تمام مخلوقات اسی کے مظہر (4) ہیں اُس نے اپنی مخلوقات میں انسان کے سر پر تاج کرامت و عزت رکھا اور اُس کو مدنی الطبع (5) بنایا کہ زندگی بسر کرنے میں یہ اپنے بنی نوع (6) کا محتاج ہے کیونکہ انسانی ضروریات اتنی زائد اور اُن کی تحصیل میں اتنی دشواریاں ہیں کہ ہر شخص اگر اپنی تمام ضروریات کا تنہا متکفل (7) ہونا چاہے غالباً عاجز ہو کر بیٹھ رہے گا اور اپنی زندگی کے ایام خوبی کے ساتھ گزار نہ سکے گا، لہذا اُس حکیم مطلق نے انسانی جماعت کو مختلف شعبوں اور متعدد قسموں پر منقسم (8) فرمایا کہ ہر ایک جماعت ایک ایک کام انجام دے اور سب کے مجموعہ سے ضروریات پوری ہوں۔ مثلاً کوئی کھیتی کرتا ہے کوئی کپڑا بناتا ہے، کوئی دوسری دستکاری کرتا ہے، جس طرح کھیتی کرنے والوں کو کپڑے کی ضرورت ہے، کپڑا بننے والوں کو غلّہ کی حاجت ہے، نہ یہ اُس سے مُستغنی (9) نہ وہ اس سے بے نیاز، بلکہ ہر ایک کو دوسرے کی طرف احتیاج (10) لہذا یہ ضرورت پیدا ہوئی کہ اس کی چیز اُس کے پاس جائے اور اُس کی اس کے پاس آئے تاکہ سب کی حاجتیں پوری ہوں اور کاموں میں دشواریاں نہ ہوں۔ یہاں سے معاملات کا سلسلہ شروع ہوا بیع وغیرہ ہر قسم کے معاملات وجود میں آئے۔ اسلام چونکہ مکمل دین ہے اور انسانی زندگی کے ہر شعبہ پر اس کا حکم نافذ ہے جہاں عبادات کے طریقے بتاتا ہے معاملات کے متعلق بھی پوری روشنی ڈالتا ہے تاکہ زندگی کا کوئی شعبہ تشنہ (11) باقی نہ رہے اور مسلمان کسی عمل میں اسلام کے سوا دوسرے کا محتاج نہ رہے۔ جس طرح عبادات میں بعض صورتیں جائز ہیں اور بعض ناجائز اسی طرح تحصیل مال کی بھی بعض صورتیں جائز ہیں اور بعض ناجائز اور حلال روزی کی تحصیل اس پر موقوف کہ جائز و ناجائز کو پہچانے اور جائز طریقے پر عمل کرے ناجائز سے دور

- 1..... کائنات کو پیدا کرنے والا۔
- 2..... سمجھنا۔
- 3..... زمین سے اُگنے والی چیزیں اور بے جان چیزیں۔
- 4..... اس کی شان کو ظاہر کرنے والے۔
- 5..... معاشرتی زندگی کو پسند کرنے والا۔
- 6..... اپنے جیسے لوگوں کا۔
- 7..... کفالت کرنے والا۔
- 8..... تقسیم۔
- 9..... بے پرواہ۔
- 10..... حاجت، ضرورت۔
- 11..... ادھورا، نامکمل۔

بھاگے، قرآن مجید میں ناجائز طور پر مال حاصل کرنے کی سخت ممانعت آئی۔

اللہ تعالیٰ فرماتا ہے:

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكَّامِ لِيَأْكُلُوا فَرِيقًا مِنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ٤١﴾ (1)

”آپس میں ایک دوسرے کے مال ناحق مت کھاؤ اور حکام کے پاس اس کے معاملہ کو اس لیے نہ لے جاؤ کہ لوگوں کے مال کا کچھ حصہ گناہ کے ساتھ جانتے ہوئے کھا جاؤ۔“

اور فرماتا ہے:

﴿يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ ٤٢﴾ (2)

”اے ایمان والو! آپس میں ایک دوسرے کے مال ناحق نہ کھاؤ، ہاں اگر باہمی رضامندی سے تجارت ہو تو حرج نہیں۔“

اور فرماتا ہے:

﴿يَا أَيُّهَا الَّذِينَ آمَنُوا لَا تَحْرِمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا ٤٣ إِنَّ اللَّهَ لَا يُحِبُّ الْمُعْتَدِينَ ٤٤﴾
﴿وَكُلُوا مِمَّا رَزَقَكُمْ اللَّهُ حَلَالًا طَيِّبًا ٤٥﴾ (3)

”اے ایمان والو! اللہ نے جس چیز کو حلال کیا ہے اُن پاکیزہ چیزوں کو حرام نہ کہو اور حد سے تجاوز نہ کرو۔ حد سے گزرنے والوں کو اللہ دوست نہیں رکھتا اور اللہ نے جو تمہیں روزی دی اُن میں سے حلال طیب کو کھاؤ اور اللہ سے ڈرو جس پر تم ایمان لائے ہو۔“

(کسب حلال کے فضائل)

تحصیل مال (4) کے ذرائع میں سے جس کی سب سے زیادہ ضرورت پڑتی ہے اور غالباً روزانہ جس سے سابقہ پڑتا ہے وہ خرید و فروخت ہے۔ کتاب کے اس حصے میں اسی کے مسائل بیان ہونگے۔ مگر اس سے قبل کہ فقہی مسائل کا سلسلہ شروع کیا جائے کسب و تجارت کی فضیلت میں جو احادیث وارد ہیں، اُن میں سے چند حدیثوں کا ترجمہ ذکر کیا جاتا ہے۔

1..... پ ۲، البقرة: ۱۸۸۔

2..... پ ۵، النساء: ۲۹۔

3..... پ ۷، المائدة: ۸۷، ۸۸۔

4..... مال کمانے۔

حدیث (۱): صحیح بخاری شریف میں مقدم بن معدیکرب رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا: ”اُس کھانے سے بہتر کوئی کھانا نہیں جس کو کسی نے اپنے ہاتھوں سے کام کر کے حاصل کیا ہے اور بے شک اللہ کے نبی داود علیہ الصلوٰۃ والسلام اپنی دستکاری (۱) سے کھاتے تھے۔“ (۲)

حدیث (۲): صحیح مسلم شریف میں ابو ہریرہ رضی اللہ تعالیٰ عنہ سے مروی حضور (صلی اللہ تعالیٰ علیہ وسلم) ارشاد فرماتے ہیں: اللہ پاک ہے اور پاک ہی کو دوست رکھتا ہے اور اللہ تعالیٰ نے مؤمنین کو بھی اُسی کا حکم دیا جس کا رسولوں کو حکم دیا اُس نے رسولوں سے فرمایا: ﴿يَا أَيُّهَا الرُّسُلُ كُلُّوْا مِنْ الطَّيِّبَاتِ وَاعْمَلُوا صَالِحًا﴾ (۳) ”اے رسولو! پاک چیزوں سے کھاؤ اور اچھے کام کرو۔“ اور مؤمنین سے فرمایا: ﴿يَا أَيُّهَا الَّذِينَ آمَنُوا كُلُّوْا مِنْ طَيِّبَاتِ مَا رَزَقْنَاكُمْ﴾ (۴) ”اے ایمان والو! جو کچھ ہم نے تم کو دیا اُن میں پاک چیزوں سے کھاؤ۔“ پھر بیان فرمایا: کہ ایک شخص طویل سفر کرتا ہے جس کے بال پریشان (۵) ہیں اور بدن گرد آلود ہے (یعنی اُس کی حالت ایسی ہے کہ جو دُعا کرے وہ قبول ہو) وہ آسمان کی طرف ہاتھ اٹھا کر یارب یارب کہتا ہے (دُعا کرتا ہے) مگر حالت یہ ہے کہ اُس کا کھانا حرام، پینا حرام، لباس حرام اور غذا حرام پھر اُس کی دُعا کیونکر مقبول ہو (۶) (یعنی اگر قبول کی خواہش ہو تو کسب حلال اختیار کرو کہ بغیر اس کے قبول دُعا کے اسباب بیکار ہیں)۔

حدیث (۳): صحیح بخاری شریف میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم ارشاد فرماتے ہیں: ”لوگوں پر ایک زمانہ ایسا آئے گا کہ آدمی پرواہ بھی نہ کرے گا کہ اس چیز کو کہاں سے حاصل کیا ہے، حلال سے یا حرام سے۔“ (۷)

حدیث (۴): ترمذی و نسائی وابن ماجہ ام المؤمنین صدیقہ رضی اللہ تعالیٰ عنہا سے مروی، حضور اقدس صلی اللہ تعالیٰ علیہ وسلم نے فرمایا: ”جو تم کھاتے ہو اُن میں سب سے زیادہ پاکیزہ وہ ہے جو تمہارے کسب (۸) سے حاصل ہے اور تمہاری اولاد بھی منجملہ کسب کے ہے۔“ (۹) (یعنی بوقت حاجت اولاد کی کمائی سے کھا سکتا ہے) ابوداؤد دارمی کی روایت بھی اسی کے مثل ہے۔

①..... ہاتھ کی کمائی۔

②..... ”صحیح البخاری“، کتاب البيوع، باب كسب الرجل... إلخ، الحدیث: ۲۰۷۲، ج ۲، ص ۱۱۔

③..... پ ۱۸، المؤمنون: ۵۱۔

④..... پ ۲، البقرة: ۱۷۲۔ ⑤..... بکھرے ہوئے۔

⑥..... ”صحیح مسلم“، کتاب الزكاة، باب قبول الصدقة... إلخ، الحدیث: ۶۵- (۱۰۱۵)، ص ۵۰۶۔

⑦..... ”صحیح البخاری“، کتاب البيوع، باب من لم يبال من حيث كسب المال، الحدیث: ۲۰۵۹، ج ۲، ص ۷۔

⑧..... کمائی، محنت۔

⑨..... ”جامع الترمذی“، کتاب الأحكام، باب ماجاء ان الوالد يأخذ من مال ولده، الحدیث: ۱۳۶۳، ج ۳، ص ۷۶۔

حدیث (۵): امام احمد عبداللہ بن مسعود رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”جو بندہ مال حرام حاصل کرتا ہے، اگر اُس کو صدقہ کرے تو مقبول نہیں اور خرچ کرے تو اُس کے لیے اُس میں برکت نہیں اور اپنے بعد چھوڑ مرے تو جہنم کو جانے کا سامان ہے (یعنی مال کی تین حالتیں ہیں اور حرام مال کی تینوں حالتیں خراب) اللہ تعالیٰ برائی سے برائی کو نہیں مٹاتا، ہاں نیکی سے برائی کو محو فرماتا ہے (1) بے شک خبیث کو خبیث نہیں مٹاتا۔“ (2)

حدیث (۶): امام احمد و دارمی و بیہقی جابر رضی اللہ تعالیٰ عنہ سے راوی، حضور (صلی اللہ تعالیٰ علیہ وسلم) نے فرمایا: ”جو گوشت حرام سے اُدگا ہے جنت میں داخل نہ ہوگا (یعنی ابتداء) اور جو گوشت حرام سے اُدگا ہے، اُس کے لیے آگ زیادہ بہتر ہے۔“ (3)

حدیث (۷): بیہقی شعب الایمان میں عبداللہ رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے ارشاد فرمایا: ”حلال کمائی کی تلاش بھی فرض کے بعد ایک فریضہ ہے۔“ (4)

حدیث (۸): امام احمد و طبرانی و حاکم رافع بن خدیج رضی اللہ تعالیٰ عنہ اور طبرانی ابن عمر رضی اللہ تعالیٰ عنہما سے راوی، کسی نے عرض کی، یا رسول اللہ! (عز وجل صلی اللہ تعالیٰ علیہ وسلم) کونسا کسب زیادہ پاکیزہ ہے؟ فرمایا: ”آدمی کا اپنے ہاتھ سے کام کرنا اور اچھی بیع،“ (5) (یعنی جس میں خیانت اور دھوکا نہ ہو یا یہ کہ وہ بیع فاسد نہ ہو)۔

حدیث (۹): طبرانی ابن عمر رضی اللہ تعالیٰ عنہما سے راوی کہ ارشاد فرمایا: ”اللہ تعالیٰ بندہ مومن پیشہ کرنے والوں کو محبوب رکھتا ہے۔“ (6)

یہ چند حدیثیں کسب حلال کے متعلق ذکر کی گئیں، ان کے علاوہ بعض احادیث خاص تجارت کے متعلق بیان کی جاتی ہیں۔

تجارت کی خوبیاں اور بُرائیاں

حدیث (۱۰): امام احمد نے ابوبکر بن ابی مریم سے روایت کی، وہ کہتے ہیں مقدم بن معدیکرب رضی اللہ تعالیٰ عنہ کی کنیز (7) دودھ پچا کرتی تھی اور اُس کا شمن مقدم رضی اللہ تعالیٰ عنہ لیا کرتے تھے۔ اُن سے کسی نے کہا، سبحان اللہ آپ دودھ پیتے ہیں

1..... مٹاتا ہے۔

2..... ”المسند“ للإمام احمد بن حنبل، مسند عبد اللہ بن مسعود، الحدیث: ۳۶۷۲، ج ۲، ص ۳۳.

3..... ”مشکاة المصابیح“، کتاب البیوع، باب الکسب و طلب الحلال، الحدیث: ۲۷۷۲، ج ۲، ص ۱۳۱.

4..... ”شعب الایمان“، باب فی حقوق الأولاد... إلخ، الحدیث: ۸۷۴۱، ج ۶، ص ۴۲۰.

5..... ”المسند“ للإمام احمد بن حنبل، مسند الشامیین حدیث رافع بن خدیج، الحدیث: ۱۷۲۶۶، ج ۶، ص ۱۱۲.

6..... ”المعجم الكبير“، الحدیث: ۱۳۲۰۰، ج ۱۲، ص ۲۳۸.

7..... لوٹری۔

اور اُس کا ثمن (1) لیتے ہیں (گویا اس نے اس تجارت کو نظر حقارت سے دیکھا) انہوں نے جواب دیا ہاں میں یہ کام کرتا ہوں اور اس میں حرج ہی کیا ہے، میں نے رسول اللہ صلی اللہ تعالیٰ علیہ وسلم سے سنا ہے کہ ”لوگوں پر ایک ایسا زمانہ آئے گا کہ سوار پے اور اشرنی کے کوئی چیز نفع نہیں دے گی۔“ (2)

حدیث (۱۱): ترمذی و دارمی و دارقطنی ابی سعید رضی اللہ تعالیٰ عنہ سے اور ابن ماجہ ابن عمر رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا: ”تا جہر راست گواہانت دار (3) انبیاء و صدیقین و شہدا کے ساتھ ہوگا۔“ (4)

حدیث (۱۲): ترمذی و ابن ماجہ و دارمی و رفاعہ رضی اللہ تعالیٰ عنہ سے اور بیہقی شعب الایمان میں براء رضی اللہ تعالیٰ عنہ سے روایت کرتے ہیں کہ حضور اقدس صلی اللہ تعالیٰ علیہ وسلم نے فرمایا: تجارت (5) قیامت کے دن فجار (بدکار) اٹھائے جائیں گے، مگر جو تاجر متقی (6) ہو اور لوگوں کے ساتھ احسان کرے اور سچ بولے۔“ (7)

حدیث (۱۳): امام احمد و ابن خزیمہ و حاکم و طبرانی و بیہقی عبد الرحمن بن شبل اور طبرانی معاویہ رضی اللہ تعالیٰ عنہما سے روایت کرتے ہیں کہ حضور (صلی اللہ تعالیٰ علیہ وسلم) نے ارشاد فرمایا: ”تجار بدکار ہیں۔“ لوگوں نے عرض کی، یا رسول اللہ! (عزوجل و صلی اللہ تعالیٰ علیہ وسلم) کیا اللہ تعالیٰ نے بیع (8) حلال نہیں کی ہے؟ فرمایا: ”ہاں! بیع حلال ہے لیکن یہ لوگ بات کرنے میں جھوٹ بولتے ہیں اور قسم کھاتے ہیں، اس میں جھوٹے ہوتے ہیں۔“ (9)

حدیث (۱۴): بیہقی شعب الایمان میں معاذ بن جبل رضی اللہ تعالیٰ عنہ سے راوی کہ ارشاد فرمایا: ”تمام کمائیوں میں زیادہ پاکیزہ اُن تاجروں کی کمائی ہے کہ جب وہ بات کریں جھوٹ نہ بولیں اور جب اُن کے پاس امانت رکھی جائے خیانت نہ کریں اور جب وعدہ کریں اُس کا خلاف نہ کریں اور جب کسی چیز کو خریدیں تو اُس کی مذمت (برائی) نہ کریں اور جب اپنی

①..... یعنی اس کی قیمت۔

②..... ”المسند“ للإمام أحمد بن حنبل، مسند الشاميين، حدیث المقدم بن معد یکر، الحدیث: ۱۷۲۰۱، ج ۶، ص ۹۶۔

③..... یعنی سچ بولنے والا اور امانت دار تاجر۔

④..... ”جامع الترمذی“، کتاب البيوع، باب ماجاء في التجار... إلخ، الحدیث: ۱۲۱۳، ج ۳، ص ۵۔

⑤..... تجارت کرنے والے۔ ⑥..... پرہیزگار، اللہ سے ڈرنے والا۔

⑦..... ”جامع الترمذی“، کتاب البيوع، باب ماجاء في التجار... إلخ، الحدیث: ۱۲۱۴، ج ۳، ص ۵۔

⑧..... تجارت، خرید و فروخت۔

⑨..... ”المسند“ للإمام أحمد بن حنبل، حدیث عبد الرحمن بن شبل، الحدیث: ۱۵۵۳۰، ۱۵۶۶۶، ج ۵، ص ۲۸۸، ۳۲۱۔

چیزیں بیچیں تو انکی تعریف میں مبالغہ نہ کریں اور ان پر کسی کا آتا ہو تو دینے میں ڈھیل نہ ڈالیں (1) اور جب ان کا کسی پر آتا ہو تو سختی نہ کریں۔ (2)

حدیث (۱۵): صحیح مسلم میں ابو قتادہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا کہ ”بیع میں حلف کی کثرت سے پرہیز کرو، کہ یہ اگرچہ چیز کو بکوادیتا ہے مگر برکت کو مٹا دیتا ہے۔“ (3) اسی کے مثل صحیحین (4) میں ابو ہریرہ رضی اللہ تعالیٰ عنہ سے مروی۔

حدیث (۱۶): صحیح مسلم میں ابو ذر رضی اللہ تعالیٰ عنہ سے مروی کہ حضور (صلی اللہ تعالیٰ علیہ وسلم) نے فرمایا: ”تین شخصوں سے اللہ تعالیٰ قیامت کے دن کلام نہیں فرمائے گا اور نہ ان کی طرف نظر کرے گا اور نہ ان کو پاک کرے گا اور ان کے لیے تکلیف دہ عذاب ہوگا۔“ ابو ذر رضی اللہ تعالیٰ عنہ نے عرض کی، وہ خائب و خاسر (5) ہیں، یا رسول اللہ! (عز وجل صلی اللہ تعالیٰ علیہ وسلم) وہ کون لوگ ہیں؟ فرمایا کہ ”کپڑا لٹکانے والا (6) اور دے کر احسان جتانے والا اور جھوٹی قسم کے ساتھ اپنا سودا چلا دینے والا۔“ (7)

حدیث (۱۷): ابو داؤد و ترمذی و نسائی و ابن ماجہ قیس ابن ابی غرزہ رضی اللہ تعالیٰ عنہ سے مروی کہ حضور صلی اللہ تعالیٰ علیہ وسلم نے فرمایا: ”اے گروہ تجارت (8) بیع میں لغو (9) اور قسم ہو جاتی ہے، اس کے ساتھ صدقہ کو ملا لیا کرو۔“ (10)

فائدہ ضروریہ

تجارت بہت عمدہ اور نفیس کام ہے، مگر اکثر تجارت کذب بیانی (11) سے کام لیتے بلکہ جھوٹی قسمیں کھالیا کرتے ہیں اسی لیے اکثر احادیث میں جہاں تجارت کا ذکر آتا ہے، جھوٹ بولنے اور جھوٹی قسم کھانے کی ساتھ ہی ساتھ ممانعت بھی آتی ہے اور یہ

①..... ٹال مٹول نہ کریں۔

②..... ”شعب الإيمان“، باب فی حفظ اللسان، الحدیث: ۴۸۵۴، ج ۴، ص ۲۲۱۔

③..... ”صحیح مسلم“، کتاب المساقاة، باب النهی عن الحلف فی البیع، الحدیث: ۱۳۳- (۱۶۰۸)، ص ۸۶۸۔

④..... یعنی صحیح بخاری و صحیح مسلم۔ ⑤..... نقصان اور خسارہ اٹھانے والے۔ ⑥..... یعنی تکبر سے کپڑا ٹخنوں سے نیچے رکھنے والا۔

⑦..... ”صحیح مسلم“، کتاب الإيمان، باب بیان غلط تحریم اسباب الازار... إلخ، الحدیث: ۱۷۱- (۱۰۶)، ص ۶۷۔

⑧..... یعنی اے تجارت کرنے والو۔ ⑨..... فضول بات۔

⑩..... ”سنن ابی داؤد“، کتاب البیوع، باب فی التجارة... إلخ، الحدیث: ۳۳۲۶، ج ۳، ص ۳۲۸۔

⑪..... جھوٹ۔

واقعہ بھی ہے کہ اگر تاجر اپنے مال میں برکت دیکھنا چاہتا ہے تو ان بُری باتوں سے گریز کرے۔ تاجروں کی انھیں بدعنوانیوں کی وجہ سے بازار کو بدترین بقعہ زمین (1) فرمایا گیا اور یہ کہ شیطان ہر صبح کو اپنا جھنڈا لے کر بازار میں پہنچ جاتا ہے اور بے ضرورت بازار میں جانے کو بُرا بتایا گیا۔

قرآن کریم کا یہ ارشاد:

﴿سِرَّالْجَالِ لِتُلْبَسُهُمْ تِجَارَاتٌ ۖ وَلَا يَبِيْعُ عَنْ ذِكْرِ اللّٰهِ﴾ (2) بھی اس کی طرف اشارہ کرتا ہے کہ تجارت و بیع یا خدا سے غافل کرنے والی چیز ہے اور اس سے دلچسپی غفلت لانے والی ہے۔ اسی وجہ سے فرمایا گیا:

﴿وَ اِذَا سَاوَاتِجَاسَرًا ۙ اَوْ لَهْمًا ۙ اَنْفَضُوْا اِلَيْهَا وَ تَرَ كُوْكَ قَائِمًا ۙ﴾ (3) لہذا فرض ہے کہ تجارت میں اتنا انہماک (4) نہ ہو کہ یا خدا سے غفلت کا موجب (5) ہو۔

صحیح بخاری شریف میں ہے، قتادہ کہتے ہیں صحابہ کرام خرید و فروخت و تجارت کرتے تھے مگر جب حقوق اللہ میں سے کوئی حق پیش آجاتا تو تجارت و بیع اُن کو ذکر اللہ سے نہیں روکتی، وہ اُس حق کو ادا کرتے۔ (6)

حدیث (۱۸): بازار میں داخل ہونے کے وقت یہ دُعا پڑھ لیا کرو:

لَا اِلٰهَ اِلَّا اللّٰهُ وَحْدَهُ لَا شَرِيْكَ لَهٗ لَهٗ الْمُلْكُ وَلَهٗ الْحَمْدُ يُحْيِيْ وَيُمِيْتُ وَهُوَ حَيٌّ لَا يَمُوْتُ بِيَدِهِ الْخَيْرُ وَهُوَ عَلٰى كُلِّ شَيْءٍ قَدِيْرٌ .

امام احمد و ترمذی و حاکم و ابن ماجہ نے ابن عمر رضی اللہ تعالیٰ عنہما سے روایت کی کہ حضور اقدس صلی اللہ تعالیٰ علیہ وسلم نے فرمایا: ”جو بازار میں داخل ہوتے وقت یہ دُعا پڑھے گا، اللہ تعالیٰ اُس کے لیے ایک لاکھ نیکی لکھے گا اور ایک لاکھ گناہ مٹا دے گا اور ایک لاکھ درجہ بلند فرمائے گا اور اُس کے لیے ایک گھر جنت میں بنائے گا۔“ (7)

①..... زمین کا بدترین حصہ، مقام۔

②..... پ ۱۸، النور: ۳۷۔

③..... پ ۲۸، الجمعة: ۱۱۔

④..... مشغولیت۔ ⑤..... سبب۔

⑥..... ”صحیح البخاری“، کتاب البیوع، باب التجارة فی البر، ج ۲، ص ۸۔

⑦..... ”جامع الترمذی“، کتاب الدعوات، باب ما یقول اذا دخل السوق، الحدیث: ۳۴۴۰، ج ۵، ص ۲۷۱۔

(خرید و فروخت میں نرمی چاہیے)

خرید و فروخت میں نرمی و سماحت⁽¹⁾ چاہیے کہ حدیث میں اس کی مدح و تعریف آئی ہے۔

حدیث (۱۹): صحیح بخاری و سنن ابن ماجہ میں جابر رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”اللہ تعالیٰ اس شخص پر رحم کرے جو بیچنے اور خریدنے اور تقاضے میں آسانی کرے۔“⁽²⁾ اسی کے مثل ترمذی و حاکم و بیہقی ابو ہریرہ رضی اللہ تعالیٰ عنہ اور احمد و نسائی و بیہقی عثمان ابن عفان رضی اللہ تعالیٰ عنہ سے مروی۔

حدیث (۲۰): صحیحین میں حدیفہ رضی اللہ تعالیٰ عنہ سے مروی، حضور اکرم صلی اللہ تعالیٰ علیہ وسلم فرماتے ہیں: ”زمانہ گزشتہ میں ایک شخص کی روح قبض کرنے جب فرشتہ آیا، اس سے کہا گیا تجھے معلوم ہے کہ تو نے کچھ اچھا کام کیا ہے۔ اس نے کہا، میرے علم میں کوئی اچھا کام نہیں ہے۔ اس سے کہا گیا، غور کر کے بتا۔ اُس نے کہا، اس کے سوا کچھ نہیں ہے کہ میں دنیا میں لوگوں سے بیع کرتا تھا اور ان کے ساتھ اچھی طرح پیش آتا تھا اگر مالدار بھی مہلت مانگتا تو اُسے مہلت دے دیتا تھا اور تنگدست سے درگزر کرتا تھا یعنی معاف کر دیتا تھا، اللہ تعالیٰ نے اسے جنت میں داخل کر دیا۔“⁽³⁾ اور صحیح مسلم کی ایک روایت عقبہ بن عامر و ابو مسعود انصاری رضی اللہ تعالیٰ عنہما سے ہے کہ اللہ تعالیٰ نے فرمایا: ”میں تجھ سے زیادہ معاف کرنے کا حقدار ہوں، اے فرشتو! میرے اس بندہ سے درگزر کرو۔“⁽⁴⁾

مسائل فقہیہ

اصطلاح شرع⁽⁵⁾ میں بیع کے معنی یہ ہیں کہ دو شخصوں کا باہم مال کو مال سے ایک مخصوص صورت کے ساتھ تبادلہ کرنا۔ بیع کبھی قول سے ہوتی ہے اور کبھی فعل سے۔ اگر قول سے ہو تو اس کے ارکان ایجاب و قبول ہیں یعنی مثلاً ایک نے کہا میں نے بیچا دوسرے نے کہا میں نے خریدا۔ اور فعل سے ہو تو چیز کا لے لینا اور دے دینا اس کے ارکان ہیں اور یہ فعل ایجاب و قبول کے قائم مقام ہو جاتا ہے۔ مثلاً ترکاری⁽⁶⁾ وغیرہ کی گڈیاں بنا کر اکثر بیچنے والے رکھ دیتے ہیں اور ظاہر کر دیتے ہیں کہ پیسہ پیسہ کی گڈی ہے خریدار آتا ہے ایک پیسہ ڈال دیتا ہے اور ایک گڈی اٹھا لیتا ہے طرفین⁽⁷⁾ باہم

①..... حسن سلوک، درگزر۔

②..... ”صحیح البخاری“، کتاب البيوع، باب السهولة والسماحة... إلخ، الحدیث: ۲۰۷۶، ج ۲، ص ۱۲۔

و ”سنن ابن ماجہ“، کتاب التجارات، باب السماحة في البيع، الحدیث: ۲۲۰۳، ج ۳، ص ۳۸۔

③..... ”صحیح البخاری“، کتاب البيوع، باب السهولة والسماحة... إلخ، الحدیث: ۲۰۷۶، ج ۲، ص ۱۲۔

④..... ”صحیح مسلم“، کتاب المساقات، باب فضل انظار المعسر، الحدیث: ۲۹- (۱۵۶۰)، ص ۸۴۴۔

⑤..... شرعی اصطلاح۔ ⑥..... سبزی جیسے پالک، پیٹھی۔ ⑦..... بیچنے والا اور خریدنے والا۔

کوئی بات نہیں کرتے مگر دونوں کے فعل ایجاب و قبول کے قائم مقام شمار ہوتے ہیں اور اس قسم کی بیع کو بیع تعاطی کہتے ہیں۔ بیع کے طرفین میں سے ایک کو بائع⁽¹⁾ اور دوسرے کو مشتری⁽²⁾ کہتے ہیں۔

(بیع کے شرائط)

مسئلہ: بیع⁽³⁾ کے لیے چند شرائط ہیں:

(۱) بائع و مشتری کا عاقل ہونا یعنی مجنون یا بالکل ناسمجھ بچہ کی بیع صحیح نہیں۔

(۲) عاقد کا متعدد ہونا یعنی ایک ہی شخص بائع و مشتری دونوں ہو یہ نہیں ہو سکتا مگر باپ یا وصی کہ نابالغ بچہ کے مال کو بیع کریں اور خود ہی خریدیں یا اپنا مال اُن سے بیع کریں۔ یا قاضی کہ ایک یتیم کے مال کو دوسرے یتیم کے لیے بیع کرے تو اگرچہ ان صورتوں میں ایک ہی شخص بائع و مشتری دونوں ہے مگر بیع جائز ہے بشرطیکہ وصی کی بیع میں یتیم کا کھلا ہوا نفع ہو۔ یوہیں ایک ہی شخص دونوں طرف سے قاصد ہو تو اس صورت میں بھی بیع جائز ہے۔⁽⁴⁾ (عالمگیری، بحر الرائق، رد المحتار)

(۳) ایجاب و قبول میں موافقت ہونا یعنی جس چیز کا ایجاب ہے اُسی کا قبول ہو یا جس چیز کے ساتھ ایجاب کیا ہے اُسی کے ساتھ قبول ہو اگر قبول کسی دوسری چیز کو کیا یا جس کا ایجاب تھا اُس کے ایک جز کو قبول کیا یا قبول میں ثمن دوسرا ذکر کیا یا ایجاب کے بعض ثمن کے ساتھ قبول کیا ان سب صورتوں میں بیع صحیح نہیں۔ ہاں اگر مشتری نے ایجاب کیا اور بائع نے اُس سے کم ثمن کے ساتھ قبول کیا تو بیع صحیح ہے۔

(۴) ایجاب و قبول کا ایک مجلس میں ہونا۔

(۵) ہر ایک کا دوسرے کے کلام کو سُننا۔ مشتری نے کہا میں نے خریدا مگر بائع نے نہیں سُننا تو بیع نہ ہوئی، ہاں اگر مجلس والوں نے مشتری کا کلام سُن لیا ہے اور بائع کہتا ہے میں نے نہیں سُنا ہے تو قضاءً بائع کا قول نامعتبر ہے۔

(۶) بیع کا موجود ہونا مال منقوم ہونا۔ مملوک ہونا۔ مقدور تسلیم ہونا⁽⁵⁾ ضرور ہے اور اگر بائع اُس چیز کو اپنے لیے بیچتا ہو تو اُس چیز کا ملک بائع میں ہونا ضروری ہے۔ جو چیز موجود ہی نہ ہو بلکہ اس کے موجود نہ ہونے کا اندیشہ ہو اُس کی بیع نہیں مثلاً

①..... بیچنے والا۔ ②..... خریدنے والا۔ ③..... خرید و فروخت۔

④..... ”الفتاویٰ الہندیہ“، کتاب البیوع، الباب الاول فی تعریف البیع، ج ۳، ص ۲۔

و ”البحر الرائق“، کتاب البیع، ج ۵، ص ۴۳۲۔

و ”رد المحتار“، کتاب البیوع، مطلب: شرائط البیع... الخ، ج ۷، ص ۱۳۔

⑤..... یعنی حوالہ کرنے پر قادر ہونا۔

حمل یا تھن میں جو دودھ ہے اُس کی بیع ناجائز ہے کہ ہو سکتا ہے جانور کا پیٹ پھولا ہے اور اُس میں بچہ نہ ہو اور تھن میں دودھ نہ ہو۔ پھل نمودار⁽¹⁾ ہونے سے پہلے بیچ نہیں سکتے۔ یوہیں خون اور مُردار کی بیع نہیں ہو سکتی کہ یہ مال نہیں اور مسلمان کے حق میں شراب و خنزیر کی بیع نہیں ہو سکتی کہ مال منقوم نہیں۔ زمین میں جو گھاس لگی ہوئی ہے اُس کی بیع نہیں ہو سکتی اگرچہ زمین اپنی ملک ہو کہ وہ گھاس مملوک نہیں⁽²⁾۔ یوہیں نہریا کونیں کا پانی، جنگل کی لکڑی اور شکار کہ جب تک ان کو قبضہ میں نہ کیا جائے مملوک نہیں۔

(۷) بیع موقت نہ ہو اگر موقت ہے مثلاً اتنے دنوں کے لیے بیچا تو یہ بیع صحیح نہیں۔

(۸) بیع و شمن دونوں اس طرح معلوم ہوں کہ نزاع⁽³⁾ پیدا نہ ہو سکے۔ اگر مجہول ہوں کہ نزاع ہو سکتی ہو تو بیع صحیح

نہیں مثلاً اس ریوڑ میں سے ایک بکری نیچی یا اس چیز کو واجبی دام⁽⁴⁾ پر بیچا یا اُس قیمت پر بیچا جو فلاں شخص بتائے۔⁽⁵⁾

(بیع کا حکم)

مسئلہ ۲: بیع کا حکم یہ ہے کہ مشتری بیع کا مالک ہو جائے اور بائع شمن کا جس کا نتیجہ یہ ہوگا کہ بائع پر واجب ہے کہ بیع کو مشتری کے حوالہ کرے اور مشتری پر واجب کہ بائع کو شمن دیدے۔ یہ اُس وقت ہے کہ بیع بات (قطعاً) ہو اور اگر بیع موقوف ہے کہ دوسرے کی اجازت پر موقوف ہے تو ثبوت ملک⁽⁶⁾ اُس وقت ہوگا جب اجازت ہو جائے۔⁽⁷⁾ (عالمگیری)

مسئلہ ۳: ہزل (مذاق) کے طور پر بیع کی کہ الفاظ بیع اپنی خوشی سے قصداً بول رہا ہے مگر یہ نہیں چاہتا کہ چیز بیک جائے ایسی بیع صحیح نہیں۔ اور ہزل کا حکم اُس وقت دیا جائے گا کہ صراحۃً عقد میں ہزل کا لفظ موجود ہو یا پہلے سے ان دونوں نے باہم ٹھہرا لیا ہے کہ لوگوں کے سامنے مذاق کے طور پر بیع کریں گے اور اس گفتگو پر دونوں اب بھی قائم ہیں اس سے رجوع نہیں کیا ہے تو اسے ہزل قرار دے کر، نادرست کہیں گے اور اگر نہ عقد میں ہزل کا لفظ ہے اور نہ پیشتر ایسا ٹھہرا لیا ہے تو قرآن کی بنا پر اسے ہزل نہیں کہہ سکتے بلکہ یہ بیع صحیح مانی جائے گی۔ بیع ہزل اگرچہ بیع فاسد ہے مگر قبضہ کرنے سے بھی اس میں ملک حاصل نہیں ہوتی۔⁽⁸⁾ (ردالمحتار)

①..... طاہر۔ ②..... یعنی کوئی اس کا مالک نہیں۔ ③..... جھگڑا۔ ④..... راج قیمت۔

⑤..... ”ردالمحتار“، کتاب البیوع، مطلب: شرائط البیع انواع اربعة، ج ۷، ص ۱۳۔

و ”الفتاویٰ الہندیہ“، کتاب البیوع، الباب الاول فی تعریف البیع، ج ۳، ص ۳۔

⑥..... ملکیت کا ثبوت۔

⑦..... ”الفتاویٰ الہندیہ“، کتاب البیوع، الباب الاول فی تعریف البیع، ج ۳، ص ۳۔

⑧..... ”ردالمحتار“، کتاب البیوع، مطلب: فی حکم البیع مع الہزل، ج ۷، ص ۱۷-۱۸۔

مسئلہ ۴: کسی شخص کو بیع کرنے پر مجبور کیا گیا یعنی بیع نہ کرنے میں قتل یا قطع عضو (1) کی دھمکی دی گئی اُس نے ڈر کر بیع کر دی تو یہ بیع فاسد اور موقوف ہے کہ اکراہ جاتے رہنے کے بعد (2) اُس نے اجازت دیدی تو جائز ہو جائے گی۔ (3) (ردالمحتار)

(ایجاب وقبول)

مسئلہ ۵: ایسے دو لفظ جو تملیک و تملک کا افادہ کرتے ہوں یعنی جن کا یہ مطلب ہو کہ چیز کا مالک دوسرے کو کر دیا یا دوسرے کی چیز کا مالک ہو گیا ان کو ایجاب وقبول کہتے ہیں ان میں سے پہلے کلام کو ایجاب کہتے ہیں اور اس کے مقابل میں (4) بعد والے کلام کو قبول کہتے ہیں۔ مثلاً بائع نے کہا میں نے یہ چیز اتنے دام میں بیچی مشتری نے کہا میں نے خریدی تو بائع کا کلام ایجاب ہے اور مشتری کا قبول اور اگر مشتری پہلے کہتا کہ میں نے یہ چیز اتنے میں خریدی تو یہ ایجاب ہوتا اور بائع کا لفظ قبول کہلاتا۔ (5) (درمختار)

مسئلہ ۶: ایجاب وقبول کے الفاظ فارسی اُردو وغیرہ ہر زبان کے ہو سکتے ہیں۔ دونوں کے الفاظ ماضی ہوں جیسے خریدا بیچا یا دونوں حال ہوں جیسے خریدتا ہوں بیچتا ہوں یا ایک ماضی اور ایک حال ہو مثلاً ایک نے کہا بیچتا ہوں دوسرے نے کہا خریدا مستقبل کے صیغہ (6) سے بیع نہیں ہو سکتی دونوں کے لفظ مستقبل کے ہوں یا ایک کا مثلاً خریدو نگا بیچوں گا کہ مستقبل کا لفظ آئندہ عقد صادر کرنے کے ارادہ پر دلالت کرتا ہے فی الحال عقد کا اثبات نہیں کرتا۔ (7) (درمختار)

مسئلہ ۷: ایک نے امر کا صیغہ (8) استعمال کیا جو حال پر دلالت کرتا ہے دوسرے نے ماضی کا مثلاً اُس نے کہا اس چیز کو اتنے پر لے دوسرے نے کہا میں نے لیا اقتضاءً بیع صحیح ہوگی کہ اب نہ بائع دینے سے انکار کر سکتا ہے نہ مشتری لینے سے۔ (9) (عالمگیری)

①..... جسم کے کسی عضو کو کاٹ ڈالنے۔ ②..... یعنی جبر کا ڈر و خوف ختم ہونے کے بعد۔

③..... ”ردالمحتار“، کتاب البیوع، مطلب: فی حکم البیع مع الہزل، ج ۷، ص ۱۶-۱۷۔

④..... جواب میں۔

⑤..... ”الدرالمختار“، کتاب البیوع، ج ۷، ص ۲۲۔

⑥..... یعنی ایسا جملہ جس سے مستقبل میں کسی کام کا کرنا سمجھا جائے۔

⑦..... ”الدرالمختار“، کتاب البیوع، ج ۷، ص ۲۳۔

⑧..... ایسا جملہ جس میں حکم دینے کا معنی پایا جاتا ہے۔

⑨..... ”الفتاویٰ الہندیہ“، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۴۔

مسئلہ ۸: یہ ضرور نہیں کہ خریدنا اور بیچنا ہی کہیں تو بیع ہو ورنہ نہ ہو بلکہ یہ مطلب اگر دوسرے لفظ سے ادا ہوتا ہو تو بھی عقد ہو سکتا ہے مثلاً مشتری (1) نے کہا یہ چیز میں نے تم سے اتنے میں خریدی بائع (2) نے کہا ہاں۔ میں نے کیا۔ دام لاؤ۔ لے لو۔ تمہارے ہی لیے ہے۔ منظور ہے۔ میں راضی ہوں۔ میں نے جائز کیا۔ (3) (در مختار، عالمگیری)

مسئلہ ۹: بائع نے کہا میں نے یہ چیز بیچی مشتری نے کہا ہاں تو بیع نہ ہوئی اور اگر مشتری ایجاب کرتا اور بائع جواب میں ہاں کہتا تو صحیح ہو جاتی۔ استفہام (4) کے جواب میں ہاں کہا تو بیع نہ ہوگی مگر جبکہ مشتری اسی وقت ثمن ادا کر دے کہ یہ ثمن ادا کرنا قبول ہے۔ مثلاً کہا کیا تم نے یہ چیز میرے ہاتھ اتنے میں بیچ کی اُس نے کہا ہاں مشتری نے ثمن دیدیا بیع ہوگئی۔ (5) (در مختار)

مسئلہ ۱۰: میں نے اپنا گھوڑا تمہارے گھوڑے سے بدلا، دوسرے نے کہا اور میں نے بھی کیا تو بیع ہوگئی۔ بائع نے کہا یہ چیز تم پر ایک ہزار کو ہے، مشتری نے کہا میں نے قبول کی، بیع ہوگئی۔ (6) (عالمگیری)

مسئلہ ۱۱: ایک شخص نے کہا یہ چیز تمہارے لیے ایک ہزار کو ہے اگر تم کو پسند ہو، دوسرے نے کہا مجھے پسند ہے، بیع ہوگئی۔ یو ہیں اگر یہ کہا کہ اگر تم کو موافق آئے یا تم ارادہ کرو یا تمہیں اس کی خواہش ہو اُس نے جواب میں کہا کہ مجھے موافق ہے یا میں نے ارادہ کیا یا مجھے اس کی خواہش ہے۔ (7) (عالمگیری)

مسئلہ ۱۲: ایک شخص نے کہا یہ سامان لے جاؤ اور اس کے متعلق آج غور کر لو اگر تم کو پسند ہو تو ایک ہزار کو ہے دوسرا اُسے لے گیا بیع جائز ہوگئی۔ (8) (خانہ)

مسئلہ ۱۳: ایک شخص نے دوسرے کے ہاتھ ایک غلام ہزار روپے میں بیع کیا اور کہہ دیا کہ اگر آج دام نہ لاؤ گے تو میرے تمہارے درمیان بیع نہ رہے گی مشتری نے اسے منظور کیا مگر اُس روز دام نہیں لایا دوسرے روز مشتری بائع سے ملا اور یہ

①..... خریدار۔ ②..... تاجر۔

③..... "الدرالمختار"، کتاب البيوع، ج ۷، ص ۲۲.

و "الفتاویٰ الہندیۃ"، کتاب البيوع، الباب الثانی فیما یرجع الی انعقاد... إلخ، الفصل الأول، ج ۳، ص ۴.

④..... یعنی سوال۔

⑤..... "الدرالمختار"، کتاب البيوع، ج ۷، ص ۲۲.

⑥..... "الفتاویٰ الہندیۃ"، کتاب البيوع، الباب الثانی فیما یرجع الی انعقاد... إلخ، الفصل الأول، ج ۳، ص ۵.

⑦..... المرجع السابق.

⑧..... "الفتاویٰ الخانیۃ"، کتاب البيوع، ج ۱، ص ۳۳۸.

کہا کہ تم نے یہ غلام میرے ہاتھ ایک ہزار میں بیچا اُس نے کہا ہاں مشتری نے کہا میں نے اسے لیا تو بیچ اس وقت صحیح ہوگی کہ کل جو بیچ ہوئی تھی وہ ثمن نہ دینے کی وجہ سے جاتی رہی۔ (1) (خانہ)

مسئلہ ۱۴: ایک نے دوسرے کو دوسرے پکار کر کہا میں نے یہ چیز تمہارے ہاتھ اتنے میں بیچ (2) کی اُس نے کہا میں نے خریدی اگر اتنی دوری ہے کہ ان کی بات میں اشتباہ (3) نہیں ہوتا تو بیچ درست ہے ورنہ نادرست۔ (4) (عالمگیری)

مسئلہ ۱۵: بائع نے کہا اس کو میں نے تیرے ہاتھ بیچا مشتری نے اُس کو کھانا شروع کر دیا یا جانور تھا اُس پر سوار ہو گیا یا کپڑا تھا اُسے پہن لیا تو بیچ ہوگی یعنی یہ تصرفات (5) قبول کے قائم مقام ہیں۔ یوہیں ایک شخص نے دوسرے سے کہا اس چیز کو کھالو اور اس کے بدلے میں میرا ایک روپیہ تم پر لازم ہوگا، اس نے کھا لیا تو بیچ درست ہوگی اور کھانا حلال ہو گیا۔ (6) (عالمگیری)

مسئلہ ۱۶: دو شخصوں میں ایک تھان کے متعلق نرخ ہونے لگا (7) بائع نے کہا پندرہ میں بیچتا ہوں مشتری نے کہا دس میں لیتا ہوں اس سے زیادہ نہیں دوں گا اور مشتری اُس تھان کو لے کر چلا گیا اگر نرخ کرتے وقت تھان مشتری کے ہاتھ میں تھا جب تو پندرہ میں بیچ ہوئی اور اگر بائع کے ہاتھ میں تھا مشتری نے اُس سے لیا اُس نے منع نہ کیا تو دس روپے میں بیچ ہوئی۔ اور اگر تھان مشتری کے پاس ہے اور مشتری نے کہا دس سے زیادہ نہیں دوں گا اور بائع نے کہا پندرہ سے کم میں نہیں بیچوں گا مشتری نے تھان واپس کر دیا اس کے بعد پھر بائع سے کہا لاؤ دو بائع نے دیدیا اور ثمن کے متعلق کچھ نہ کہا اور مشتری لے کر چلا گیا تو دس میں بیچ ہوئی۔ (8) (خانہ)

مسئلہ ۱۷: ایک چیز کے متعلق بائع نے ثمن بدل کر دو ایجاب کیے مثلاً پہلے پندرہ روپیہ کہا دوسرے ایجاب میں ایک گنی ثمن بتایا ان دونوں ایجابوں کے بعد مشتری نے قبول کیا تو دوسرے ثمن کے ساتھ بیچ قرار پائے گی اور اگر مشتری نے پہلے

①..... "الفتاویٰ الخانیة"، کتاب البیع، ج ۱، ص ۳۳۹.

②..... فروخت۔

③..... شک و شبہ۔

④..... "الفتاویٰ الہندیة"، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۶.

⑤..... یعنی چیز کو اس طرح استعمال کرنا۔

⑥..... "الفتاویٰ الہندیة"، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۶.

⑦..... قیمت مقرر ہونے لگی، سودا ہونے لگا۔

⑧..... "الفتاویٰ الخانیة"، کتاب البیع، ج ۱، ص ۳۳۹.

ایجاب کے بعد بھی قبول کیا تھا پھر دوسرے ایجاب کے بعد بھی قبول کیا تو پہلی بیع فسخ ہوگئی (1) دوسری صحیح ہوگئی اور اگر دونوں ایجابوں میں ایک ہی قسم کا شمن ہے مگر مقدار میں کم و بیش ہے مثلاً پہلے پندرہ روپے کہا تھا پھر دس یا اس کا عکس جب بھی دوسری بیع معتبر ہے پہلی جاتی رہی اور اگر مقدار میں کمی بیشی نہ ہو تو پہلی ہی بیع درست ہے دوسری لغو۔ (2) (عالمگیری)

مسئلہ ۱۸: جس مجلس میں ایجاب ہوا اگر قبول کرنے والا اس مجلس سے غائب ہو تو ایجاب بالکل باطل ہو جاتا ہے یہ نہیں ہو سکتا کہ اُس کے قبول کرنے پر موقوف ہو کہ اُسے خبر پہنچے اور قبول کرے تو بیع درست ہو جائے ہاں اگر قبول کرنے والے کے پاس ایجاب کے الفاظ لکھ کر بھیجے ہیں تو جس مجلس میں تحریر پہنچی اسی مجلس میں قبول کیا تو بیع صحیح ہے اُس مجلس میں قبول نہ کیا تو پھر قبول نہیں کر سکتا۔ یوہیں اگر ایجاب کے الفاظ کسی قاصد کے ہاتھ کہلا کر بھیجے تو جس مجلس میں یہ قاصد اُسے خبر پہنچائے گا اسی میں قبول کر سکتا ہے، اس کی صورت یہ ہے کہ بائع نے ایک شخص سے کہا کہ میں نے یہ چیز فلاں شخص کے ہاتھ اتنے میں بیچی اے شخص تو اُس کے پاس جا کر یہ خبر پہنچا دے اگر غائب کی طرف سے کسی اور شخص نے جو مجلس میں موجود ہے قبول کر لیا تو ایجاب باطل نہ ہوا بلکہ یہ بیع اُس غائب کی اجازت پر موقوف ہے۔ اگر ایک شخص کو اس نے خبر پہنچانے پر مامور (3) کیا تھا مگر دوسرے نے خبر پہنچادی اور اُس نے قبول کر لیا تو بیع صحیح ہوگئی۔ جس طرح ایجاب تحریری ہوتا ہے قبول بھی تحریری ہو سکتا ہے مثلاً ایک نے دوسرے کے پاس ایجاب لکھ کر بھیجا دوسرے نے قبول کو لکھ کر بھیج دیا بیع ہو جائے گی مگر یہ ضرور ہے کہ جس مجلس میں ایجاب کی تحریر موصول ہوئی ہے قبول کی تحریر اسی مجلس میں لکھی جائے ورنہ ایجاب باطل ہو جائے گا۔ (4) (درمختار، ردالمحتار، عالمگیری)

(خيار قبول)

مسئلہ ۱۹: عاقدین (5) میں سے جب ایک نے ایجاب کیا تو دوسرے کو اختیار ہے کہ مجلس میں قبول کرے یا رد کر دے اس کا نام خيار قبول ہے۔ خيار قبول میں وراثت نہیں جاری ہوتی مثلاً یہ مر جائے تو اس کے وارث کو قبول کرنے کا حق

①..... یعنی ختم ہوگئی، ٹوٹ گئی۔

②..... ”الفتاویٰ الہندیہ“، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۷۔

③..... مقرر۔

④..... ”الدرالمختار“ و ”ردالمحتار“، کتاب البیوع، مطلب: فی حکم البیع مع الهزل، ج ۷، ص ۱۹۔

و ”الفتاویٰ الہندیہ“، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۹۔

⑤..... خرید و فروخت کرنے والوں۔

حاصل نہ ہوگا۔⁽¹⁾ (عالمگیری)

مسئلہ ۲۰: خیاری قبول آخر مجلس تک رہتا ہے مجلس بدل جانے کے بعد جاتا رہتا ہے۔ یہ بھی ضروری ہے کہ ایجاب کرنے والا زندہ ہو یعنی اگر ایجاب کے بعد قبول سے پہلے مر گیا تو اب قبول کرنے کا حق نہ رہا کیونکہ ایجاب ہی باطل ہو گیا قبول کس چیز کو کرے گا۔⁽²⁾ (عالمگیری)

مسئلہ ۲۱: دونوں میں سے کوئی بھی اُس مجلس سے اُٹھ جائے یا بیع کے علاوہ کسی اور بات میں مشغول ہو جائے تو ایجاب باطل ہو جاتا ہے۔ قبول کرنے سے پہلے موجب⁽³⁾ کو اختیار ہے کہ ایجاب کو واپس کر لے قبول کے بعد واپس نہیں لے سکتا کہ دوسرے کا حق متعلق ہو چکا واپس لینے میں اُس کا ابطال⁽⁴⁾ ہوتا ہے۔⁽⁵⁾ (ہدایہ وغیرہ)

مسئلہ ۲۲: ایجاب کو واپس لینے میں یہ ضرور ہے کہ دوسرے نے اس کو سنا ہو، مثلاً بائع نے کہا میں نے اس کو بیچا پھر اپنا ایجاب واپس لیا مگر اس کو مشتری نے نہیں سنا اور قبول کر لیا تو بیع صحیح ہوگی اور اگر موجب کا ایجاب واپس لینا اور دوسرے کا قبول کرنا یہ دونوں ایک ساتھ پائے جائیں تو واپسی درست ہے اور بیع نہیں ہوئی۔⁽⁶⁾ (عالمگیری)

مسئلہ ۲۳: ایجاب کو لکھ بھیجا ہے یا کسی قاصد کے ہاتھ کہلا بھیجا ہے تو جب تک دوسرے کو تحریر یا پیغام نہ پہنچا ہو یا قبول نہ کیا ہو اس بھیجنے والے کو واپس لینے کا اختیار ہے، یہاں اس کی ضرورت نہیں کہ قاصد کو واپس لینے کا علم ہو گیا ہو یا خود مکتوب الیہ⁽⁷⁾ یا مرسل الیہ⁽⁸⁾ کو علم ہو بلکہ اگر ان میں کسی کو بھی علم نہ ہو جب بھی رجوع صحیح ہے اور رجوع کے بعد اگر قبول پایا جائے تو بیع نہیں ہو سکتی۔⁽⁹⁾ (فتح القدر)

مسئلہ ۲۴: جب ایجاب و قبول دونوں ہو چکے تو بیع تمام و لازم ہوگی اب کسی کو دوسرے کی رضا مندی کے بغیر رد

①..... "الفتاویٰ الہندیہ"، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۷.

②..... المرجع السابق.

③..... ایجاب کرنے والے۔ ④..... یعنی اس کا حق باطل۔

⑤..... "الہدایہ"، کتاب البیوع، ج ۲، ص ۲۳، وغیرہ.

⑥..... "الفتاویٰ الہندیہ"، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۸.

⑦..... جس کو خط لکھا گیا ہے۔ ⑧..... جس کی طرف قاصد بھیجا گیا ہے۔

⑨..... "فتح القدر"، کتاب البیوع، ج ۵، ص ۴۶۲.

کردینے کا اختیار نہ رہا البتہ اگر بیع میں عیب ہو یا بیع کو مشتری نے نہیں دیکھا ہے تو اختیار عیب و خیار رویت حاصل ہوتا ہے ان کا ذکر بعد میں آئے گا۔⁽¹⁾ (ہدایہ)

(بیع تعاطی)

مسئلہ ۲۵: بیع تعاطی جو بغیر لفظی ایجاب و قبول کے محض چیز لے لینے اور دیدینے سے ہو جاتی ہے یہ صرف معمولی اشیا ساگ ترکاری وغیرہ کے ساتھ خاص نہیں بلکہ یہ بیع ہر قسم کی چیز نفیس و خسیس⁽²⁾ سب میں ہو سکتی ہے اور جس طرح ایجاب و قبول سے بیع لازم ہو جاتی ہے یہاں بھی ثمن دیدینے اور چیز لے لینے کے بعد بیع لازم ہو جائے گی کہ بغیر دوسرے کی رضا مندی کے رد کرنے کا کسی کو حق نہیں۔⁽³⁾ (ہدایہ وغیرہ)

مسئلہ ۲۶: اگر ایک جانب سے تعاطی ہو مثلاً چیز کا دام طے ہو گیا اور مشتری چیز کو بائع کی رضا مندی سے اٹھالے گیا اور دام نہ دیا یا مشتری نے بائع کو ثمن ادا کر دیا اور چیز بغیر لیے چلا گیا تو اس صورت میں بھی بیع لازم ہوتی ہے کہ اگر ان دونوں میں سے کوئی بھی رد کرنا چاہے تو رد نہیں کر سکتا قاضی بیع کو لازم کر دے گا۔ دام طے کرنے کی وہاں ضرورت ہے کہ دام معلوم نہ ہو اور اگر معلوم ہو جیسے بازار میں روٹی بکتی ہے، عام طور پر ہر شخص کو نرخ معلوم ہے یا گوشت وغیرہ بہت سی چیزیں ایسی ہیں جن کا ثمن لوگوں کو معلوم ہوتا ہے، ایسی چیزوں کے ثمن طے کرنے کی ضرورت نہیں۔⁽⁴⁾ (ردالمحتار)

مسئلہ ۲۷: دوکاندار کو گیہوں⁽⁵⁾ کے لیے روپے دیدیے اور اُس سے پوچھا روپے کے کتنے سیر اُس نے کہا دس سیر مشتری⁽⁶⁾ خاموش ہو گیا یعنی وہ نرخ منظور کر لیا پھر اُس سے گیہوں طلب کیے بائع نے کہا کل دوں گا مشتری چلا گیا دوسرے دن گیہوں لینے آیا تو نرخ تیر ہو گیا بائع⁽⁷⁾ کو اُسی پہلے نرخ سے دینا ہوگا۔⁽⁸⁾ (ردالمحتار)

مسئلہ ۲۸: بیع تعاطی میں یہ ضرور ہے کہ لین دین کے وقت اپنی ناراضی ظاہر نہ کرتا ہو اور اگر ناراضی کا اظہار کرتا ہو

①..... "الهدایة"، کتاب البیوع، ج ۲، ص ۲۳.

②..... عمدہ اور گھٹیا، اچھی اور خراب۔

③..... "الهدایة"، کتاب البیوع، ج ۲، ص ۲۳، وغیرہ.

④..... "ردالمحتار"، کتاب البیوع، مطلب: البیع بالتعاطی، ج ۷، ص ۲۶.

⑤..... گندم۔ ⑥..... خریدنے والا۔ ⑦..... بیچنے والے۔

⑧..... "ردالمحتار"، کتاب البیوع، مطلب: البیع بالتعاطی، ج ۷، ص ۲۶.

تو بیع منعقد نہیں ہوگی مثلاً خر بزہ، تر بز لے رہا ہے بائع کو پیسے دیدیے مگر بائع کہتا جاتا ہے کہ اتنے میں نہیں دوں گا تو بیع نہ ہوئی اگرچہ بازار والوں کی عادت معلوم ہے کہ اُن کو دینا نہیں ہوتا تو پیسے پھینک دیتے ہیں یا چیز چھین لیتے ہیں۔ اور ایسا نہ کریں تو دل سے راضی ہیں خالی مونہ سے مشتری کو خوش کرنے کے لیے کہتے جاتے ہیں کہ نہیں دوں گا نہیں دوں گا اس عادت معلوم ہونے کی صورت میں بھی اگر صراحتاً ناراضی موجود ہو تو بیع درست نہیں۔⁽¹⁾ (ردالمحتار)

مسئلہ ۲۹: ایک بوجھ ایک روپیہ کو خرید پھر بائع سے یہ کہا کہ اسی دام کا ایک بوجھ یہاں اور لا کر ڈال دو اُس نے لا کر ڈال دیا تو اس دوسرے کی بھی بیع ہوگی مشتری لینے سے انکار نہیں کر سکتا۔⁽²⁾ (عالمگیری)

مسئلہ ۳۰: قصاب سے کہا روپیہ کے تین سیر کے حساب سے اتنے کا گوشت تول دو یا اس جگہ کا پہلو یا ران یا سینہ کا گوشت دو اُس نے تول دیا تو اب لینے سے انکار نہیں کر سکتا۔⁽³⁾ (فتح القدیر)

مسئلہ ۳۱: خر بزوں کا ٹوکرا لایا جس میں بڑے چھوٹے ہر قسم کے پھل ہیں مالک سے مشتری نے پوچھا کہ یہ خر بزے کس حساب سے ہیں اُس نے روپیہ کے دس بتائے مشتری نے دس پھل چھانٹ کر بائع کے سامنے نکال لیے یا بائع نے مشتری کے لیے نکال دیے اور مشتری نے لے لیے، بیع ہوگی۔⁽⁴⁾ (فتح القدیر)

مسئلہ ۳۲: دوکانداروں کے یہاں سے خرچ کے لیے چیزیں منگالی جاتی ہیں اور خرچ کر ڈالنے کے بعد ثمن کا حساب ہوتا ہے ایسا کرنا استحساناً جائز ہے۔⁽⁵⁾ (درمختار)

(مبیع و ثمن)

مسئلہ ۳۳: عقد میں جو چیز معین ہوتی ہے کہ جس کو دینا کہا اُسی کا دینا واجب ہے اس کو بیع کہتے ہیں اور جو چیز معین نہ ہو وہ ثمن ہے۔⁽⁶⁾

①..... "ردالمحتار"، کتاب البیوع، مطلب: البیع بالتعاطی، ج ۷، ص ۲۶.

②..... "الفتاویٰ الہندیہ"، کتاب البیوع، الباب الثانی فیما یرجع الی انعقاد... إلخ، الفصل الأول، ج ۳، ص ۹.

③..... "فتح القدیر"، کتاب البیوع، ج ۵، ص ۴۶۰.

④..... المرجع السابق.

⑤..... "الدرالمختار"، کتاب البیوع، ج ۷، ص ۲۶.

⑥..... "الفتاویٰ الہندیہ"، کتاب البیوع، الباب الثانی فیما یرجع... إلخ، الفصل الثالث، ج ۳، ص ۱۲.

اشیا تین قسم پر ہیں: ایک وہ کہ ہمیشہ ثمن ہو، دوسری وہ کہ ہمیشہ بیع ہو، تیسری وہ کہ کبھی ثمن ہو کبھی بیع۔ جو ہمیشہ ثمن ہے، وہ روپیہ اور اشرفی ہے ان کے مقابل (1) میں کوئی چیز ہو ان کو بیچنا کہا جائے یا ان سے بیچنا کہا جائے ہر حال میں یہی ثمن ہیں۔ پیسے بھی ثمن ہیں کہ معین کرنے سے معین نہیں ہوتے مگر ان کی ثمنیت باطل ہو سکتی ہے (2)۔ جو ہمیشہ بیع ہو ایسی چیز ہے کہ ذوات الامثال (3) سے نہ ہو یعنی ذوات القیم (4) سے ہو اور عددی متفاوت (5) کہ یہ ہمیشہ بیع ہوگی مگر کپڑے کے تھان کا وصف بیان کر دیا جائے اور اس کے لیے کوئی میعاد (6) مقرر کر دی جائے تو ثمن بن سکتا ہے اس کے بدلے میں غلام وغیرہ کوئی معین چیز خرید سکتے ہیں۔ تیسری قسم کہ کبھی ثمن اور کبھی بیع ہو، وہ مکمل (ناپ کی چیز) و موزون (جو چیز تول کر بکتی ہے) اور عددی متقارب (جو چیز گنتی سے بکتی ہے اور اس کے افراد کی قیمتوں میں تفاوت نہیں ہوتا) ان چیزوں کو اگر ثمن کے مقابل میں ذکر کیا تو بیع ہیں اور اگر ان کے مقابل میں انھیں جیسی چیزیں ہیں یعنی مکمل و موزون و عددی متقارب تو اگر دونوں جانب کی چیزیں معین ہوں بیع جائز ہے اور دونوں چیزیں بیع قرار پائیں گی اور اگر ایک جانب معین ہو اور دوسری جانب غیر معین مگر اس غیر معین کا وصف بیان کر دیا ہے کہ اس قسم کی ہوگی اس صورت میں اگر معین کو بیع اور غیر معین کو ثمن قرار دیا ہے تو بیع جائز ہے اور غیر معین کو تفرق سے پہلے (7) قبضہ کرنا ضروری ہے اور اگر غیر معین کو بیع اور معین کو ثمن بنایا تو بیع ناجائز ہوگی اس صورت میں بیع اور ثمن بنانے کا یہ مطلب ہے کہ جس کو بیچنا کہا وہ بیع ہے اور جس سے بیچنا کہا وہ ثمن ہے اور اگر دونوں غیر معین ہوں تو بیع ناجائز ہوگی۔ (8) (عالمگیری)

مسئلہ ۳۴: بیع اگر منقولات (9) کی قسم سے ہے تو بائع کا اُس پر قبضہ ہونا ضرور ہے قبل قبضہ کے چیز بیچ دی بیع ناجائز ہے۔ (10) (ہدایہ وغیرہ)

مسئلہ ۳۵: بیع اور ثمن کی مقدار معلوم ہونا ضرور ہے اور ثمن کا وصف بھی معلوم ہونا ضرور ہے ہاں اگر ثمن کی طرف

①..... بدلے۔ ②..... یعنی بطور ثمن ان کا چلن ختم ہو سکتا ہے۔

③..... وہ چیزیں جن کے ضائع کردینے سے تاوان میں ویسی ہی چیزیں واپس کرنا لازم ہوتا ہے۔

④..... وہ چیزیں جن کے ضائع کردینے سے تاوان میں ان کی قیمت دینا لازم ہوتی ہے۔

⑤..... جو چیزیں گنتی سے بکتی ہیں اور ان کے چھوٹے بڑے ہونے کے لحاظ سے قیمتوں میں تفاوت ہوتا ہے۔

⑥..... تاریخ، دن، وقت، مدت۔

⑦..... یعنی بیچنے والے اور خریدنے والے کے جدا ہونے سے پہلے۔

⑧..... ”الفتاویٰ الہندیۃ“، کتاب البیوع، الباب الثانی فیما یرجع... إلخ، الفصل الثالث، ج ۳، ص ۱۲۔

⑨..... وہ چیزیں جو ایک جگہ سے دوسری جگہ لے جائی جاسکتی ہوں۔

⑩..... ”الہدایۃ“، کتاب البیوع، باب المرابحۃ والتولیۃ، فصل: من اشتری شیئاً... إلخ، ج ۲، ص ۵۹، وغیرہ۔

اشارہ کر دیا جائے مثلاً اس روپیہ کے بدلے میں خرید اتو نہ مقدار کے ذکر کی ضرورت ہے نہ وصف کے البتہ اگر وہ مال ربوی ہے (1) اور مقابلہ جنس کے ساتھ ہو مثلاً گیہوں کی اس ڈھیری کو بدلے میں اُس ڈھیری کے بیچا تو اگرچہ یہاں بیع و ثمن دونوں کی طرف اشارہ کیا جا رہا ہے مگر پھر بھی مقدار کا معلوم ہونا ضرور ہے کیونکہ اگر دونوں مقداریں برابر نہ ہوں تو سود ہوگا۔ (2) (درمختار)

(ثمن کا حال و مؤجل ہونا)

مسئلہ ۳۶: بیع میں کبھی ثمن حال ہوتا ہے یعنی فوراً دینا اور کبھی مؤجل یعنی اُس کی ادا کے لیے کوئی میعاد معین ذکر کر دی جائے کیونکہ میعاد معین نہ ہوگی تو جھگڑا ہوگا۔ اصل یہ ہے کہ ثمن حال ہو لہذا عقد میں اس کہنے کی ضرورت نہیں کہ ثمن حال ہے بلکہ عقد میں ثمن کے متعلق اگر کچھ نہ کہا جب بھی فوراً دینا واجب ہوگا اور ثمن مؤجل کے لیے یہ ضرور ہے کہ عقد ہی میں مؤجل ہونا ذکر کیا جائے۔ (3) (درمختار)

مسئلہ ۳۷: میعاد کے متعلق اختلاف ہو بائع کہتا ہے میعاد تھی ہی نہیں اور مشتری میعاد ہونا بتاتا ہے تو گواہ مشتری کے معتبر ہیں اور قول بائع کا معتبر ہے اور اگر مقدار میعاد میں اختلاف ہو ایک کم بتاتا ہے اور ایک زیادہ تو اُس کی بات مانی جائے گی جو کم بتاتا ہے اور گواہ یہاں بھی مشتری کے معتبر ہیں۔ اور اگر ایک کہتا ہے میعاد گزر چکی ہے اور ایک بتاتا ہے باقی ہے تو قول بھی مشتری ہی کا معتبر ہے اور دونوں گواہ پیش کریں تو گواہ بھی اُسی کے معتبر ہیں۔ (4) (درمختار)

مسئلہ ۳۸: مدیون (5) کے مرنے سے میعاد باطل ہو جاتی ہے اور دائن کے مرنے سے باطل نہیں ہوتی کیونکہ میعاد کا فائدہ یہ ہوتا ہے کہ تجارت وغیرہ کر کے اس زمانہ میں دین کی مقدار فراہم کرے گا اور ادا کر دے گا اور جب وہ خود ہی نہ رہا میعاد ہونا فضول ہے، بلکہ جو کچھ ترک ہے وہ دین ادا کرنے کے لیے متعین ہے، لہذا بیع مؤجل میں بائع کے مرنے سے اجل (6) باطل نہ ہوگی۔ (7) (درمختار، ردالمحتار)

①..... وہ مال جس میں سود ہو سکتا ہے۔

②..... "الدرالمختار"، کتاب البیوع، ج ۷، ص ۴۶-۴۸۔

③..... المرجع السابق، ص ۴۹۔ ④..... المرجع السابق، ص ۵۰۔

⑤..... مقرض۔ ⑥..... وقت مقرر، میعاد۔

⑦..... "الدرالمختار" و "ردالمحتار"، کتاب البیوع، مطلب: فی تأجیل الی اجل مجهول، ج ۷، ص ۵۱۔

مسئلہ ۳۹: عقد بیع میں ثمن ادا کرنے کی کوئی میعاد مذکور نہ تھی یعنی بیع حال تھی بعد عقد بائع نے مشتری کو ادائے ثمن کے لیے ایک میعاد معلوم مقرر کر دی مثلاً پندرہ دن یا ایک مہینہ یا ایسی میعاد مقرر کی جس میں تھوڑی سی جہالت ہے مثلاً جب کھیت کٹے گا اُس وقت ثمن ادا کرنا تو اب ثمن مؤجل ہو گیا کہ جب تک میعاد پوری نہ ہو بائع کو ثمن کے مطالبہ کا حق نہیں اور اگر ایسی میعاد مقرر کی ہو جس میں بہت زیادہ جہالت ہو (1) مثلاً جب آندھی چلے گی اُس وقت ثمن ادا کرنا تو یہ میعاد باطل ہے ثمن اب بھی غیر میعاد ہی ہے۔ (2) (در مختار، ہدایہ)

مسئلہ ۴۰: بیع کا دام ایک ہزار مشتری پر ہے بائع نے کہہ دیا کہ ہر مہینے میں سو روپیہ دیدیا کرنا تو اس کی وجہ سے دین مؤجل نہ ہوگا (3)۔ کسی پر ہزار روپیہ دین ہے اور دائن نے ادا کے لیے قسطیں مقرر کر دی ہیں اور یہ بھی شرط کر دی ہے کہ ایک قسط بھی وقت پر وصول نہ ہوئی تو باقی کل دین حال ہو جائے گا یعنی فوراً وصول کیا جائے گا اس قسم کی شرط صحیح ہے۔ (4) (در مختار)

مسئلہ ۴۱: میعاد اُس وقت سے شروع کی جائے گی جب کہ بائع نے بیع مشتری کو دیدی اور اگر مثلاً ایک سال کی میعاد تھی مگر سال گزر گیا اور ابھی تک بیع ہی نہیں دی ہے تو دینے کے بعد ایک سال کی میعاد ملے گی۔ (5) (در مختار)

(مختلف قسم کے سگے چلتے ہوں اس کی صورتیں)

مسئلہ ۴۲: کسی جگہ مختلف قسم کے روپے چلتے ہوں اور عاقد (6) نے مطلق روپیہ کہا تو وہ روپیہ مراد لیا جائے گا جو بیشتر اس شہر میں چلتا ہے یعنی جس کا رواج زیادہ ہے چاہے اُن سکوں کی مالیت مختلف ہو یا ایک ہو اور اگر ایک ہی قسم کا روپیہ چلتا ہے جب تو ظاہر ہے کہ وہی متعین ہے اور اگر چلکن یکساں ہے کسی کام اور کسی کا زیادہ نہیں اور مالیت برابر ہو تو بیع صحیح ہے اور مشتری کو اختیار ہے کہ جو چاہے دیدے مثلاً ایک روپیہ کی کوئی چیز خریدی تو ایک روپیہ یا دو اٹھنیاں یا چار چونیاں یا آٹھ دونیاں جو چاہے دیدے اور مالیت میں اختلاف ہے جیسے حیدرآبادی روپے اور چہرہ دار کہ دونوں کی مالیت میں اختلاف رہتا ہے اگر کسی جگہ دونوں

①..... یعنی مقرر کردہ مدت کا وقت خاص معلوم نہ ہو۔

②..... ”الدر المختار“، کتاب البیوع، ج ۷، ص ۵۱۔

و ”الهدایة“، کتاب البیوع، کیفیة انعقاد البیوع، ج ۲، ص ۲۴۔

③..... یعنی دین میعاد ہی نہ ہوگا۔

④..... ”الدر المختار“، کتاب البیوع، ج ۷، ص ۵۲۔

⑤..... المرجع السابق، ص ۵۶۔

⑥..... خرید و فروخت کرنے والے۔

کا یکساں چلن ہو تو بیع فاسد ہو جائیگی۔⁽¹⁾ (درمختار، ہدایہ، فتح)
مسئلہ ۴۳: اگر سکہ مختلف مالیت کے ہوں اور چلن⁽²⁾ یکساں ہے اور مطلق روپیہ عقد میں بولا مگر ابھی مجلس باقی ہے کہ ایک نے متعین کر دیا کہ فلاں روپیہ اور دوسرے نے منظور کر لیا تو عقد صحیح ہے۔⁽³⁾ (فتح القدر)

(ماپ اور تول اور تخمینہ سے بیع)

مسئلہ ۴۴: گیہوں اور جو اور ہر قسم کے غلہ کی بیع تول سے بھی ہو سکتی ہے اور ماپ کے ساتھ بھی مثلاً ایک روپیہ کا اتنے صاع اور اٹکل اور تخمینہ⁽⁴⁾ سے بھی خریدے جاسکتے ہیں مثلاً یہ ڈھیری ایک روپیہ کو اگرچہ یہ معلوم نہیں کہ اس ڈھیری میں کتنے سیر ہیں مگر تخمینہ سے اسی وقت خریدے جاسکتے ہیں جبکہ غیر جنس کے ساتھ بیع ہو مثلاً روپیہ سے یا گیہوں کو جو سے یا کسی اور دوسرے غلہ سے اور اگر اسی جنس سے بیع کریں مثلاً گیہوں کو گیہوں سے خریدیں تو تخمینہ سے بیع نہیں ہو سکتی کیونکہ اگر کم و بیش ہوئے تو سود ہوگا۔⁽⁵⁾ (ہدایہ)
مسئلہ ۴۵: جنس کو جنس کے ساتھ تخمیناً بیع کیا اگر اسی مجلس میں معلوم ہو گیا کہ دونوں برابر ہیں تو بیع جائز ہوگی۔
 یوں اگر دونوں میں کمی بیشی کا احتمال نہیں مگر یہ معلوم نہیں کہ ان کی مقدار کیا ہے جب بھی بیع جائز ہے اس صورت میں تخمینہ کا صرف اتنا مطلب ہے کہ دونوں کا وزن معلوم نہیں۔⁽⁶⁾ (ردالمحتار)
مسئلہ ۴۶: جنس کے ساتھ تخمیناً بیع کی گئی مگر نصف صاع سے کم کی کمی بیشی ہے تو بیع جائز ہے کہ نصف صاع سے کم میں سود نہیں ہوتا⁽⁷⁾۔⁽⁸⁾ (درمختار)

مسئلہ ۴۷: ایک برتن ہے جس کی مقدار معلوم نہیں کہ اس میں کتنا غلہ آتا ہے یا پتھر ہے معلوم نہیں کہ اس کا وزن

①....."الدرالمختار"، کتاب البیوع، ج ۷، ص ۵۶.

و"الهدایہ"، کتاب البیوع، کیفیت انعقاد البیع، ج ۲، ص ۲۴.

و"فتح القدر"، کتاب البیوع، ج ۵، ص ۴۶۹.

②.....رواج۔

③....."فتح القدر"، کتاب البیوع، ج ۵، ص ۴۶۹.

④.....اندازے۔

⑤....."الهدایہ"، کتاب البیوع، کیفیت انعقاد البیع، ج ۲، ص ۲۴.

⑥....."ردالمحتار"، کتاب البیوع، مطلب: مهم فی حکم الشرع بالقروش فی زماننا، ج ۷، ص ۵۰-۶۰.

⑦.....صاحب فتح القدر فرماتے ہیں "والصحیح ثبوت الربا... إلخ" ترجمہ: "صحیح یہ ہے کہ سود ہے، کیونکہ جب حرمت کی وجہ

لوگوں کا مال محفوظ رکھنا ہے تو اس لحاظ سے واجب ہے کہ دو سب کے بدلے ایک سب اور ایک لپ کے بدلے دو لپ کا بیچنا حرام

ہو" (فتح القدر، ج ۶، ص ۱۵۲، انظر الفتاوی الرضویة، ج ۱۷، ص ۴۲۳)۔... علمیہ

⑧....."الدرالمختار"، کتاب البیوع، ج ۷، ص ۶۰.

کیا ہے ان کے ساتھ بیع کرنا جائز ہے مثلاً اس برتن سے چار برتن گیہوں⁽¹⁾ ایک روپیہ میں یا اس پتھر سے فلاں چیز ایک روپیہ کی اتنی مرتبہ تولی جائے گی مگر شرط یہ ہے کہ ناپ تول میں زیادہ زمانہ گزرنے نہ دیں کیونکہ زیادہ زمانہ گزرنے میں ممکن ہے کہ برتن جاتا رہے پتھر گم جائے پھر کس چیز سے ناپیں تولیں گے اور یہ برتن سمٹنے اور پھیلنے والا نہ ہو، لکڑی یا لوہے یا پتھر کا ہو اور اگر سمٹنے پھیلنے والا ہو تو بیع جائز نہیں جیسے زنبیل۔⁽²⁾ البتہ پانی کی مشک اگر چہ سمٹنے پھیلنے والی چیز ہے مگر عرف و تعامل اس کی بیع پر جاری ہے، یہ بیع جائز ہے۔⁽³⁾ (ہدایہ، درمختار، فتح القدر)

مسئلہ ۴۸: غلہ کی ایک ڈھیری اس طرح بیع کی کہ اس میں کا ہر ایک صاع ایک روپیہ کو تو صرف ایک صاع کی بیع درست ہوگی اور اس میں بھی مشتری کو اختیار ہوگا کہ لے یا نہ لے ہاں اگر اسی مجلس میں وہ ساری ڈھیری ناپ دی یا بائع نے ظاہر کر دیا اور بتا دیا کہ اس ڈھیری میں اتنے صاع ہیں تو پوری ڈھیری کی بیع درست ہو جائے گی اور اگر عقد سے پہلے یا عقد میں صاع کی تعداد بتا دی ہے تو مشتری کو اختیار نہیں اور بعد میں ظاہر کی ہے تو ہے۔ یہ قول امام اعظم رضی اللہ تعالیٰ عنہ کا ہے اور صاحبین⁽⁴⁾ کا قول یہ ہے کہ مجلس کے بعد بھی اگر صاع کی تعداد معلوم ہوگئی بیع صحیح ہے اور اسی قول صاحبین پر آسانی کے لیے فتویٰ دیا جاتا ہے۔⁽⁵⁾ (ہدایہ، فتح، درمختار)

مسئلہ ۴۹: بکریوں کا گلہ⁽⁶⁾ خریدا کہ اس میں کی ہر بکری ایک روپیہ کو یا کپڑے کا تھان خریدا کہ ہر ایک گز ایک روپیہ کو یا اسی طرح کوئی اور عددی متفاوت خریدا اور معلوم نہیں کہ گلہ میں کتنی بکریاں ہیں اور تھان میں کتنے گز کپڑا ہے مگر بعد میں معلوم ہو گیا تو صاحبین کے نزدیک بیع جائز ہے اور اسی پر فتویٰ ہے۔⁽⁷⁾ (درمختار)

①..... گندم۔

②..... کھجور کے پتوں سے بنا ٹوکرا۔

③..... ”الہدایہ“، کتاب البیوع، کیفیت انعقاد البیع، ج ۲، ص ۲۴۔

و ”الدر المختار“، کتاب البیوع، ج ۷، ص ۶۰۔

و ”فتح القدیر“، کتاب البیوع، ج ۵، ص ۴۷۱۔

④..... یعنی امام ابو یوسف اور امام محمد رحمہما اللہ تعالیٰ۔

⑤..... ”الہدایہ“، کتاب البیوع، کیفیت انعقاد البیع، ج ۲، ص ۲۴۔

و ”فتح القدیر“، کتاب البیوع، ج ۵، ص ۴۷۲۔

و ”الدر المختار“، کتاب البیوع، ج ۷، ص ۶۱۔

⑥..... ریوڑ۔

⑦..... ”الدر المختار“، کتاب البیوع، ج ۷، ص ۶۳۔

مسئلہ ۵۰: غلہ کی ڈھیری خریدی کہ مثلاً یہ نمون ہے اور اس کی قیمت سو روپیہ بعد میں اُسے تولا اگر پورا نمون ہے جب تو بالکل ٹھیک ہے اور اگر نمون سے زیادہ ہے تو جتنا زیادہ ہے بائع کا ہے اور اگر نمون سے کم ہے تو مشتری (1) کو اختیار ہے کہ جتنا کم ہے اُس کی قیمت کم کر کے باقی لے لے یا کچھ نہ لے۔ یہی حکم ہر اُس چیز کا ہے جو ماپ اور تول سے ہکتی ہے۔ البتہ اگر وہ اُس قسم کی چیز ہو کہ اُس کے ٹکڑے کرنے میں نقصان ہوتا ہو اور جو وزن بتایا ہے اُس سے زیادہ نکلی تو کل مشتری ہی کو ملے گی اور اس زیادتی کے مقابل میں مشتری کو کچھ دینا نہیں پڑے گا کہ وزن ایسی چیزوں میں وصف ہوتا ہے اور وصف کے مقابل میں نمون کا حصہ نہیں ہوتا مثلاً ایک موتی یا یا قوت خرید کہ یہ ایک ماشہ (2) ہے اور نکلا ایک ماشہ سے کچھ زیادہ تو جو نمون مقرر ہوا ہے وہ دے کر مشتری لے لے۔ (3) (در مختار، ردالمحتار)

مسئلہ ۵۱: تھان خرید کہ مثلاً یہ دس گز ہے اور اس کی قیمت دس روپیہ ہے اگر یہ تھان اُس سے کم نکلا جتنا بائع نے بتایا ہے تو مشتری کو اختیار ہے کہ پورے دام میں لے یا بالکل نہ لے یہ نہیں ہو سکتا کہ جتنا کم ہے اُس کی قیمت کم کر دی جائے اور اگر تھان اُس سے زیادہ نکلا جتنا بتایا ہے تو یہ زیادتی بلا قیمت مشتری کی ہے بائع کو کچھ اختیار نہیں نہ وہ زیادتی لے سکتا ہے نہ اُس کی قیمت لے سکتا ہے نہ بیع کو فسخ کر سکتا ہے۔ یوہیں اگر زمین خریدی کہ یہ نمون گز ہے اور اس کی قیمت نمون روپے ہے اور کم یا زیادہ نکلی تو بیع صحیح ہے اور نمون ہی روپے دینے ہوئے مگر کمی کی صورت میں مشتری کو اختیار حاصل ہے کہ لے یا چھوڑ دے۔ (4) (ہدایہ وغیرہ)

مسئلہ ۵۲: یہ کہہ کر تھان خرید کہ دس گز کا ہے دس روپے میں اور یہ کہہ دیا کہ فی گز ایک روپیہ اب نکلا کم تو جتنا کم ہے اُس کی قیمت کم کر دے اور مشتری کو یہ اختیار ہے کہ نہ لے اور اگر زیادہ نکلا، مثلاً گیارہ یا بارہ گز ہے تو اس زیادہ کا روپیہ یہ دے، یا بیع کو فسخ (5) کر دے۔ (6) (ہدایہ وغیرہ) یہ حکم اُس تھان کا ہے جو پورا ایک طرح کا نہیں ہوتا جیسے چکن (7)، گلبدن (8) اور اگر ایک طرح کا ہو تو یہ بھی ہو سکتا ہے کہ بائع اُس زیادتی کو پھاڑ کر دس گز مشتری کو دیدے۔

مسئلہ ۵۳: کسی مکان یا حمام کے سو گز میں سے دس گز خریدے تو بیع فاسد ہے اور اگر یوں کہتا کہ سو سہام (9) میں

1..... خریدار۔ 2..... آٹھرتی کا وزن۔

3..... ”الدر المختار“ و ”ردالمحتار“، کتاب البیوع، مطلب: الضابط فی کل... إلخ، ج ۷، ص ۶۶-۶۷۔

4..... ”الهدایة“، کتاب البیوع، کیفیت انعقاد البیع، ج ۲، ص ۲۵، وغیرہ۔

5..... باطل، ختم۔

6..... ”الهدایة“، کتاب البیوع، کیفیت انعقاد البیع، ج ۲، ص ۲۶، وغیرہ۔

7..... ایسا کپڑا جس پر کشیدہ کاری یا تیل بوئے کا کام کیا ہوا ہو۔

8..... ایک قسم کا دھاری دار اور پھول دار ریشمی اور سوتی کپڑا۔ 9..... سو حصوں۔

سے دس سہام خریدے تو بیع صحیح ہوتی اور پہلی صورت میں اگر اسی مجلس میں وہ دس گز زمین معین کردی جائے کہ مثلاً یہ دس گز تو بیع صحیح ہو جائے گی۔⁽¹⁾ (ہدایہ، درمختار)

مسئلہ ۵۴: کپڑے کی ایک گٹھری خریدی اس شرط پر کہ اس میں دس تھان ہیں مگر نکلے تو تھان یا گیارہ، تو بیع فاسد ہوگی کہ کمی کی صورت میں ثمن مجہول ہے اور زیادتی کی صورت میں بیع مجہول ہے اور اگر ہر ایک تھان کا ثمن بیان کر دیا تھا تو کمی کی صورت میں بیع جائز ہوگی کہ نو تھان کی قیمت دے کر لے لے مگر مشتری کو اختیار ہوگا کہ بیع کو فسخ کر دے اور اگر گیارہ تھان نکلے تو بیع ناجائز ہے کہ بیع مجہول ہے اُن میں سے ایک تھان کو نسا کم کیا جائیگا۔⁽²⁾ (ہدایہ)

مسئلہ ۵۵: تھانوں کی ایک گٹھری خریدی اور ایک غیر معین تھان کا استثنا کر دیا یا بکریوں کا ایک ریوڑ خریدا اور ایک بکری غیر معین کا استثنا کیا تو بیع فاسد ہوگی کہ معلوم نہیں وہ مستثنیٰ کون ہے اور اس سے لازم آیا کہ بیع مجہول ہو جائے اور اگر معین تھان یا بکری کا استثنا ہوتا تو بیع جائز ہوتی کہ بیع میں کسی قسم کی جہالت پیدا نہ ہوتی۔⁽³⁾ (درمختار)

مسئلہ ۵۶: تھان خریدا کہ دس گز ہے فی گز ایک روپیہ اور وہ ساڑھے دس گز نکلا تو دس روپے میں لینا پڑیگا اور ساڑھے نو گز نکلا تو مشتری کو اختیار ہے کہ نو روپے میں لے یا نہ لے۔⁽⁴⁾ (ہدایہ)

مسئلہ ۵۷: ایک زمین خریدی کہ اس میں اتنے پھل دار درخت ہیں مگر ایک درخت ایسا نکلا جس میں پھل نہیں آتے تو بیع فاسد ہوئی اور اگر زمین خریدی کہ اس میں اتنے درخت ہیں اور کم نکلے تو بیع جائز ہے مگر مشتری کو اختیار ہے کہ چاہے پورے ثمن پر لے لے اور چاہے نہ لے یو ہیں اگر مکان خریدا کہ اس میں اتنے کمرے یا کوٹھریاں ہیں اور کم نکلیں تو بیع جائز ہے مگر مشتری کو اختیار ہے۔⁽⁵⁾ (درمختار، ردالمحتار)

(کیا چیز بیع میں تبعاً داخل ہوتی ہے اور کیا چیز نہیں)

مسئلہ ۵۸: کوئی مکان خریدا تو جتنے کمرے کوٹھریاں ہیں سب بیع میں داخل ہیں یو ہیں جو چیز بیع کے ساتھ متصل ہو

①..... "الهدایة"، کتاب البیوع، کیفیة انعقاد البیع، ج ۲، ص ۲۵.

و "الدرالمختار"، کتاب البیوع، ج ۷، ص ۷۰.

②..... "الهدایة"، کتاب البیوع، کیفیة انعقاد البیع، ج ۲، ص ۲۶.

③..... "الدرالمختار"، کتاب البیوع، ج ۷، ص ۷۱.

④..... "الهدایة"، کتاب البیوع، کیفیة انعقاد البیع، ج ۲، ص ۲۶.

⑤..... "الدرالمختار" و "ردالمحتار"، کتاب البیوع، مطلب: المعتمد موقوف علیہ العقد وان ظن البائع والمشتري، ج ۷، ص ۷۱.

اور اس کا اتصال اتصال قرار ہو یعنی اس کی وضع اس لیے نہیں ہے کہ جدا کر لی جائے گی تو یہ بھی بیع میں داخل ہوگی مثلاً مکان کا زینہ (1) یا لکڑی کا زینہ جو مکان کے ساتھ متصل ہو کیواڑ (2) اور چوکھٹ اور کنڈی اور وہ قفل (3) جو کیواڑ میں متصل ہوتا ہے اور اس کی کنجی۔ دوکان کے سامنے جو تختے لگے ہوتے ہیں یہ سب بیع میں داخل ہیں اور وہ قفل جو کیواڑ سے متصل نہیں بلکہ الگ رہتا ہے جیسے عام طور پر تالے ہوتے ہیں یہ بیع میں داخل نہیں بلکہ یہ بائع لے لے گا۔ (4) (درمختار، فتح القدر)

مسئلہ ۵۹: زمین بیچ ڈالی تو اس میں چھوٹے بڑے پھلدار اور بے پھل جتنے درخت ہیں سب بیع میں داخل ہیں مگر سوکھا درخت جو ابھی تک زمین سے اکھڑا نہیں ہے وہ داخل نہیں ہے جو زمین پر رکھی ہے۔ لہذا آم وغیرہ کے پودے جو زمین میں ہوتے ہیں کہ برسات میں یہاں سے کھو کر دوسری جگہ لگائے جاتے ہیں یہ بھی داخل ہیں۔ (5) (فتح القدر)

مسئلہ ۶۰: مکان بیچا تو چکی بیع میں داخل نہ ہوگی اگرچہ نیچے کا پاٹ زمین میں جڑا ہو اور ڈول رسی بھی داخل نہیں اور کوئیں پر پانی بھرنے کی چرخی اگر متصل ہو تو داخل ہے اور اگر رسی سے بندھی ہو یا دونوں بازوؤں میں حلقہ بنا ہے کہ پانی بھرنے کے وقت چرخی لگا دیتے ہیں پھر الگ کر دیتے ہیں تو ان دونوں صورتوں میں داخل نہیں۔ (6) (درمختار، ردالمحتار، فتح القدر)

مسئلہ ۶۱: حمام بیچا تو پانی گرم کرنے کی دیگ جو زمین سے متصل ہے یا اتنی بڑی اور بھاری ہے جو ادھر ادھر منتقل نہیں ہو سکتی بیع میں داخل ہے اور چھوٹی دیگ جو متصل نہیں بیع میں داخل نہیں۔ دھوبی کی دیگ جس میں بھٹی چڑھاتا ہے اور رنگریز کے مٹکے وغیرہ جس میں رنگ طیار کرتا ہے یہ سب اگر متصل ہوں تو داخل ہیں ورنہ نہیں یو ہیں دھوبی کا پائا۔ (7) (ردالمحتار)

مسئلہ ۶۲: گدھے والے سے گدھا خریدا تو اس کا پالان (8) بیع میں داخل ہے اور اگر تاجر سے خریدا تو نہیں اور اس کے گلے میں ہار وغیرہ پڑا ہے تو وہ بیع میں مطلقاً داخل ہے۔ (9) (درمختار، ردالمحتار)

①..... سیڑھی۔ ②..... دروازہ، کھڑکی وغیرہ کو بند کرنے یا کھولنے کا پٹ۔ ③..... تالا۔

④..... ”الدرالمختار“، کتاب البیوع، فصل فیما یدخل فی البیع تبعاً... إلخ، ج ۷، ص ۷۴۔

و ”فتح القدر“، کتاب البیوع، ج ۵، ص ۴۹۵۔

⑤..... ”فتح القدر“، کتاب البیوع، ج ۵، ص ۴۸۵۔

⑥..... ”الدرالمختار“ و ”ردالمحتار“، کتاب البیوع، فصل فیما یدخل فی البیع تبعاً... إلخ، ج ۷، ص ۷۶۔

و ”فتح القدر“، کتاب البیوع، فصل لما ذکر ما ینعقد... إلخ، ج ۵، ص ۴۸۳۔

⑦..... ”ردالمحتار“، کتاب البیوع، فصل فیما یدخل فی البیع تبعاً... إلخ، ج ۷، ص ۷۷۔

⑧..... وہ کپڑا جو گدھے کی پشت پر ڈالا جاتا ہے۔

⑨..... ”الدرالمختار“ و ”ردالمحتار“، کتاب البیوع، فصل فیما یدخل فی البیع تبعاً... إلخ، ج ۷، ص ۷۷۔

مسئلہ ۶۳: گائے یا بھینس خریدی تو اس کا چھوٹا بچہ جو دودھ پیتا ہے بیچ میں داخل ہے اگر چہ ذکر نہ کیا ہو اور گدھی خریدی تو اُس کا دودھ پیتا بچہ بیچ میں داخل نہیں۔ (1) (درمختار)

مسئلہ ۶۴: لونڈی غلام بیچے تو جو کپڑے عرف کے موافق پہنے ہوئے ہیں بیچ میں داخل ہیں اور اگر ان کپڑوں کو نہ دینا چاہے تو ان کے مثل دوسرے کپڑے دے یہ بھی ہو سکتا ہے اور اگر کپڑے نہ پہنے ہوں تو بائع پر بقدر ستر عورت کپڑا دینا لازم ہوگا اور لونڈی زیور پہنے ہوئے ہو تو یہ بیچ میں داخل نہیں، ہاں اگر بائع نے زیور سمیت مشتری کو دیدی یا مشتری نے زیور کے ساتھ قبضہ کیا اور بائع چپ رہا کچھ نہ بولا تو زیور بھی بیچ میں داخل ہو گئے۔ (2) (درمختار)

مسئلہ ۶۵: گھوڑا یا اونٹ بیچا تو گام اور کیل بیچ میں داخل ہے یعنی اگر چہ بیچ میں مذکور نہ ہوں بائع ان کو دینے سے انکار نہیں کر سکتا اور زین یا کٹھی بیچ میں داخل نہیں۔ (3) (عالمگیری)

مسئلہ ۶۶: گھوڑی یا گدھی یا گائے بکری کے ساتھ بچہ بھی ہے اگر بچہ کو بازار میں لے گیا ہے جبکہ اُس کی ماں کو بیچنے کے لیے لے گیا ہے تو بچہ بھی عرفاً بیچ میں داخل ہے۔ (4) (عالمگیری)

مسئلہ ۶۷: مچھلی خریدی اور اس کے شکم میں موتی نکلا اگر یہ موتی سیپ (5) میں ہے تو مشتری کا ہے اور اگر بغیر سیپ کے خالی موتی ہے تو بائع نے اگر اس مچھلی کا شکار کیا ہے تو اسے واپس کرے اور بائع کے پاس یہ موتی بطور لقطہ (6) امانت رہے گا کہ تشہیر کرے (7) اگر مالک کا پتہ نہ چلے خیرات کر دے اور مرغی کے پیٹ میں موتی ملا تو بائع کو واپس کرے۔ (8) (خانہ، عالمگیری)

مسئلہ ۶۸: جو چیز بیچ میں تبعاً (9) داخل ہو جاتی ہے اس کے مقابل میں ثمن کا کوئی حصہ نہیں ہوتا یعنی وہ چیز ضائع

①..... "الدرالمختار"، کتاب البيوع، فصل فيما يدخل في البيع تبعاً... إلخ، ج ۷، ص ۷۸.

②..... المرجع السابق.

③..... "الفتاوى الهندية"، كتاب البيوع، الباب الخامس فيما يدخل تحت البيع... إلخ، الفصل الثالث، ج ۳، ص ۳۸.

④..... المرجع السابق.

⑤..... دریا میں پائی جانے والی سیپی جس میں موتی ہوتا ہے۔ ⑥..... گری پڑی چیز کی طرح۔ ⑦..... اعلان کرے۔

⑧..... "الفتاوى الخانية"، كتاب البيوع، فصل فيما يدخل في بيع المنقول من غير ذكر، ج ۱، ص ۳۹۰.

و "الفتاوى الهندية"، كتاب البيوع، الباب الخامس فيما يدخل تحت البيع... إلخ، الفصل الثالث، ج ۳، ص ۳۸.

⑨..... ضمناً۔

ہو جائے تو ثمن میں کمی نہ ہوگی مشتری کو پورے ثمن کے ساتھ لینا ہوگا۔⁽¹⁾

مسئلہ ۶۹: زمین بیع کی اور اُس میں کھیتی ہے تو زراعت بائع کی ہے البتہ اگر مشتری شرط کر لے یعنی مع زراعت کے لے تو مشتری کی ہے اسی طرح اگر درخت بیچا جس میں پھل موجود ہیں تو یہ پھل بائع کے ہیں مگر جبکہ مشتری اپنے لیے شرط کر لے۔ یوہیں جمیلی⁽²⁾، گلاب، جوہی⁽³⁾ وغیرہ کے درخت خریدے تو پھول بائع کے ہیں مگر جبکہ مشتری شرط کر لے۔⁽⁴⁾ (ہدایہ، فتح القدر)

مسئلہ ۷۰: زراعت والی زمین یا پھل والا درخت خریدا تو بائع کو یہ حق حاصل نہیں کہ جب تک چاہے زراعت رہنے دے یا پھل نہ توڑے بلکہ اُس سے کہا جائے گا کہ زراعت کاٹ لے اور پھل توڑ لے اور زمین یا درخت مشتری کو سپرد کر دے کیونکہ اب وہ مشتری کی ملک ہے اور دوسرے کی ملک کو مشغول رکھنے کا اسے حق نہیں، البتہ اگر مشتری نے ثمن ادا نہ کیا ہو تو بائع پر تسلیم بیع واجب نہیں۔⁽⁵⁾ (ہدایہ، درمختار)

مسئلہ ۷۱: کھیت کی زمین بیع کی جس میں زراعت ہے اور بائع یہ چاہتا ہے کہ جب تک زراعت طیار نہ ہو کھیت ہی میں رہے طیار ہونے پر کاٹی جائے اور اتنے زمانے تک کی اجرت دینے کو کہتا ہے اگر مشتری راضی ہو جائے تو ایسا بھی کر سکتا ہے بغیر رضامندی نہیں کر سکتا۔⁽⁶⁾ (درمختار)

مسئلہ ۷۲: کاٹنے کے لیے درخت خریدا ہے تو عادیہ درخت خریدنے والے جہاں تک جڑ کھود کر نکالا کرتے ہیں یہ بھی جڑ کھود کر نکالے گا مگر جبکہ بائع نے یہ شرط کر دی ہو کہ زمین کے اوپر سے کاٹنا ہوگا جڑ کھودنے کی اجازت نہیں تو اس صورت میں زمین کے اوپر ہی سے درخت کاٹ سکتا ہے یا شرط نہیں کی ہے مگر جڑ کھودنے میں بائع کا نقصان ہے مثلاً وہ درخت دیوار یا کونئیں کے قرب میں ہے جڑ کھودنے میں دیوار گرنے یا کواں منہدم ہو جانے⁽⁷⁾ کا اندیشہ ہے تو اس حالت میں بھی زمین کے اوپر سے ہی کاٹ سکتا ہے پھر اگر اُس جڑ میں دوسرا درخت پیدا ہو تو یہ درخت بائع کا ہوگا ہاں اگر درخت کا کچھ حصہ زمین کے اوپر چھوڑ

①..... "الدر المختار" و "ردالمحتار"، کتاب البیوع، فصل فیما یدخل فی البیع... إلخ، مطلب: کل ما دخل... إلخ، ج ۷، ص ۸۰.

②..... ایک مشہور خوشبودار پھول، چینیلی۔ ③..... چینیلی جیسے خوشبودار پھول جو اس سے ذرا چھوٹے ہوتے ہیں۔

④..... "الهدایہ"، کتاب البیوع، فصل من باع داراً دخل بناء ہا... إلخ، ج ۲، ص ۲۶.

و "فتح القدر"، کتاب البیوع، فصل لما ذکر ما یقع بہ البیع... إلخ، ج ۵، ص ۴۸۶.

⑤..... "الهدایہ"، کتاب البیوع، فصل من باع داراً دخل بناء ہا... إلخ، ج ۲، ص ۲۷.

و "الدر المختار"، کتاب البیوع، فصل فیما یدخل فی البیع تبعاً... إلخ، ج ۷، ص ۸۴.

⑥..... "الدر المختار"، کتاب البیوع، فصل فیما یدخل فی البیع تبعاً... إلخ، ج ۷، ص ۸۴.

⑦..... گر جانے۔

دیا ہے۔ اور اس میں شاخیں نکلیں تو یہ شاخیں مشتری کی ہیں۔ (1) (ردالمحتار)

مسئلہ ۷۳: کاٹنے کے لیے درخت خریدا ہے اس کے نیچے کی زمین بیع میں داخل نہیں اور باقی رکھنے کے لیے خریدا ہے تو زمین بیع میں داخل ہے اور اگر بیع کے وقت نہ یہ ظاہر کیا کہ کاٹنے کے لیے خریدتا ہے نہ یہ کہ باقی رکھنے کے لیے خریدتا ہے تو بھی نیچے (2) کی زمین بیع میں داخل ہے (3) (ردالمحتار)

مسئلہ ۷۴: درخت اگر کاٹنے کی غرض سے خریدا ہے تو مشتری کو حکم دیا جائے گا کہ کاٹ لے جائے چھوڑ رکھنے کی اجازت نہیں اور اگر باقی رکھنے کے لیے خریدا ہے تو کاٹنے کا حکم نہیں دیا جاسکتا اور کاٹ بھی لے تو اس کی جگہ پر دوسرا درخت لگا سکتا ہے بائع کو روکنے کا حق حاصل نہیں کیونکہ زمین کا اتنا حصہ اس صورت میں مشتری کا ہو چکا۔ (4) (عالمگیری)

مسئلہ ۷۵: جرّ سمیت درخت خریدا اور اُس کی جڑ میں سے اور درخت اوگے اگر ایسا ہے کہ پہلا درخت کاٹ لیا جائے تو یہ درخت سوکھ جائیں گے تو یہ بھی مشتری کے ہیں کہ اُس کے درخت سے اوگے ہیں ورنہ بائع کے ہیں مشتری کو ان سے تعلق نہیں۔ (5) (عالمگیری)

مسئلہ ۷۶: زراعت طیار ہونے سے قبل بیچ دی اس شرط پر کہ جب تک طیار نہ ہوگی کھیت میں رہے گی یا کھیت کی زمین بیچ ڈالی اور اُس میں زراعت موجود ہے اور شرط یہ کہ جب تک طیار نہ ہوگی کھیت میں رہے گی یہ دونوں صورتیں ناجائز ہیں۔ (6) (ردالمحتار)

مسئلہ ۷۷: زمین بیچ کی تو وہ چیزیں جو زمین میں باقی رکھنے کی غرض سے ہیں جیسے درخت اور مکانات یہ بیع میں داخل ہیں اگرچہ ان کو بیچ میں ذکر نہ کیا ہو اور یہ بھی نہ کہا ہو کہ جمیع حقوق و مرفق (7) کے ساتھ خریدتا ہوں البتہ اُس زمین میں سوکھا ہو اور درخت ہے تو اس طرح کی بیع میں داخل نہیں اور جو چیزیں باقی رکھنے کے لیے نہ ہوں جیسے بانس، نرکل (8)، گھاس یہ بیع میں داخل نہیں مگر جبکہ بیع میں ان کا ذکر کر دیا جائے۔ (9) (عالمگیری)

①..... "ردالمحتار"، کتاب البیوع، فصل فیما یدخل فی البیع... إلخ، مطلب: فی بیع الثمر والزرع... إلخ، ج ۷، ص ۸۵.

②..... اس سے یہ مراد نہیں کہ جہاں تک درخت کی شاخیں پھیلی ہوں اور نہ یہ کہ جہاں تک جڑیں پہنچی ہوں بلکہ بیع کے وقت درخت کی جتنی موٹائی ہے اتنی زمین بیع میں داخل ہے یہاں تک کہ بیع کے بعد درخت جتنا تھا اُس سے زیادہ موٹا ہو گیا تو بائع کو اختیار ہے کہ درخت چھیل کراؤتا ہی کر دے جتنا بیع کے وقت تھا (عالمگیری) ۱۲ منہ ("الفتاویٰ الہندیہ"، ج ۳، ص ۳۶، ۳۵).

③..... "ردالمحتار"، کتاب البیوع، فصل فیما یدخل فی البیع... إلخ، مطلب: فی بیع الثمر والزرع... إلخ، ج ۷، ص ۸۵.

④..... "الفتاویٰ الہندیہ"، کتاب البیوع، الباب الخامس فیما یدخل تحت البیع... إلخ، الفصل الثانی، ج ۳، ص ۳۶، ۳۵.

⑤..... المرجع السابق.

⑥..... "ردالمحتار"، کتاب البیوع، فصل فیما یدخل فی البیع... إلخ، مطلب: فی بیع الثمر والزرع... إلخ، ج ۷، ص ۸۵.

⑦..... یعنی زمین سے متعلق تمام مفید چیزوں مثلاً رستہ، نالی، پانی وغیرہ۔ ⑧..... سرکنڈا۔

⑨..... "الفتاویٰ الہندیہ"، کتاب البیوع، الباب الخامس فیما یدخل تحت البیع... إلخ، الفصل الثانی، ج ۳، ص ۳۶، ۳۵.

مسئلہ ۷۸: چھوٹا سا درخت خریدا تھا اور بائع کی اجازت سے زمین میں لگا رہا کاٹنا نہ گیا اب وہ بڑا ہو گیا تو وہ پورا درخت مشتری کا ہے اور بائع اگر چہ اجازت دے چکا ہے مگر اُس کو یہ اختیار ہے کہ مشتری سے جب چاہے کہہ سکتا ہے کہ اسے کاٹ لے جائے اور اب مشتری کو رکھنا جائز نہ ہوگا اور اگر بغیر اجازت بائع، مشتری نے چھوڑ رکھا ہے اور اب اُس میں پھل آگئے تو پھلوں کو صدقہ کر دینا واجب ہے (1) (خانہ)

مسئلہ ۷۹: زمین ایک شخص کی ہے جس میں دوسرے شخص کے درخت ہیں مالک زمین نے باجائز مالک درخت زمین و درخت بیچ ڈالے اب اگر کسی آفت سماوی (2) سے درخت ضائع ہو گئے تو مشتری کو اختیار ہے کہ زمین نہ لے اور بیع فسخ کر دی جائے (3) اور لے گا تو پوری قیمت جو زمین و درخت دونوں کی تھی دینی ہوگی اور یہ پورا ثمن اس صورت میں مالک زمین ہی کو ملے گا مالک درخت کو کچھ نہ ملے گا۔ (4) (عالمگیری)

(پھل اور بہار کی خریداری)

مسئلہ ۸۰: باغ کی بہار پھل آنے سے پہلے بیچ ڈالی (5) یہ ناجائز ہے۔ یو ہیں اگر کچھ پھل آچکے ہیں کچھ باقی ہیں جب بھی ناجائز ہے جبکہ موجود وغیر موجود دونوں کی بیع مقصود ہو اور اگر سب پھل آچکے ہیں تو یہ بیع درست ہے مگر مشتری کو یہ حکم ہوگا کہ ابھی پھل توڑ کر درخت خالی کر دے اور اگر یہ شرط ہے کہ جب تک پھل طیار نہ ہوں گے درخت پر رہیں گے طیار ہو جانے کے بعد توڑے جائیں گے تو یہ شرط فاسد ہے اور بیع ناجائز اور اگر پھل آجانے کے بعد بیع ہوئی مگر ہنوز (6) مشتری کا قبضہ نہ ہوا تھا کہ اور پھل پیدا ہو گئے بیع فاسد ہوگی کہ اب بیع وغیر بیع میں امتیاز باقی نہ رہا (7) اور قبضہ کے بعد دوسرے پھل پیدا ہوئے تو بیع پر اس کا کوئی اثر نہیں مگر چونکہ یہ جدید پھل بائع کے ہیں اور امتیاز ہے نہیں لہذا بائع و مشتری دونوں شریک ہیں رہا یہ کہ کتنے پھل بائع کے ہیں اور کتنے مشتری کے اس میں مشتری حلف سے جو کچھ کہدے اُس کا قول معتبر ہے۔ (8) (فتح القدیر، ردالمحتار)

مسئلہ ۸۱: پھل خریدے نہ یہ شرط کی کہ ابھی توڑ لے گا اور نہ یہ کہ پکنے تک درخت پر رہیں گے اور بعد عقد بائع نے درخت پر چھوڑنے کی اجازت دیدی تو یہ جائز ہے۔ اور اب پھلوں میں جو کچھ زیادتی ہوگی وہ مشتری کے لیے حلال ہے بشرطیکہ درخت پر پھل چھوڑے رہنے کا عرف نہ ہو کیونکہ اگر عرف ہو چکا ہو جیسا کہ اس زمانہ میں عموماً ہندوستان میں یہی ہوتا ہے کہ

①..... "الفتاویٰ الخانیة"، کتاب البیع، فصل فیما یدخل فی البیع... إلخ، ج ۱، ص ۳۸۸.

②..... قدرتی آفت جیسے جلنا، ڈوبنا وغیرہ۔ ③..... بیع ختم کر دی جائے۔

④..... "الفتاویٰ الہندیة"، کتاب البیوع، الباب الخامس فیما یدخل تحت البیع... إلخ، الفصل الثانی، ج ۳، ص ۳۵، ۳۶.

⑤..... یعنی پھول کھلے اور پھلوں کا سودا کر ڈالا۔ ⑥..... ابھی تک۔

⑦..... بیچے ہوئے اور نئے پیدا ہونے والے پھلوں میں پہچان باقی نہ رہی۔

⑧..... "فتح القدیر"، کتاب البیوع، فصل لما ذکر ما ینعقد بہ البیع... إلخ، ج ۵، ص ۴۸۸.

و "ردالمحتار"، کتاب البیوع، فصل فیما یدخل فی البیع... إلخ، مطلب: فی بیع الثمر والزرع... إلخ، ج ۷، ص ۸۶.

یہاں شرط نہ ہو جب بھی شرط ہی کا حکم ہوگا اور بیع فاسد ہوگی البتہ اگر تصریح⁽¹⁾ کر دی جائے کہ فی الحال توڑ لینا ہوگا اور بعد میں مشتری کے لیے بائع نے اجازت دیدی تو یہ بیع فاسد نہ ہوگی۔ اور اگر بیع میں شرط ذکر نہ کی اور بائع نے درخت پر رہنے کی اجازت بھی نہ دی مگر مشتری نے پھل نہیں توڑے تو اگر بہ نسبت سابق پھل بڑے ہو گئے تو جو کچھ زیادتی ہوئی اسے صدقہ کرے یعنی بیع کے دن پھلوں کی جو قیمت تھی اُس قیمت پر آج کی قیمت میں جو کچھ اضافہ ہوا وہ خیرات کرے مثلاً اُس روز دس روپے قیمت تھی اور آج ان کی قیمت بارہ روپے ہے تو دو روپے خیرات کر دے اور اگر بیع ہی کے دن پھل اپنی پوری مقدار کو پہنچ چکے تھے، اُن کی مقدار اس زمانہ میں کچھ نہیں بڑھی صرف اتنا ہوا کہ اُس وقت پکے ہوئے نہ تھے، اب پک گئے تو اس صورت میں صدقہ کرنے کی ضرورت نہیں البتہ اتنے دنوں بغیر اجازت اُس کے درخت پر چھوڑے رہنے کا گناہ ہوا۔⁽²⁾ (در مختار، ردالمحتار)

مسئلہ ۸۲: پھل خریدے اور یہ خیال ہے کہ بیع کے بعد اور پھل پیدا ہو جائیں گے یا درخت پر پھل رہنے میں پھلوں میں زیادتی ہوگی جو بغیر اجازت بائع ناجائز ہوگی اور چاہتا ہے کہ کسی صورت سے جائز ہو جائے تو اس کا یہ حیلہ ہو سکتا ہے کہ مشتری ثمن ادا کرنے کے بعد بائع سے باغ یا درخت بٹائی پر لے لے اگرچہ بائع کا حصہ بہت قلیل قرار دے مثلاً جو کچھ اس میں ہوگا اُس میں نو سو ننانوے حصے مشتری کے اور ایک حصہ بائع کا تو اب جو نئے پھل پیدا ہوں گے یا جو کچھ زیادتی ہوگی بائع کا وہ ہزارواں حصہ دے کر مشتری کے لیے جائز ہو جائے گی مگر یہ حیلہ اُسی وقت ہو سکتا ہے کہ درخت یا باغ کسی یتیم کا نہ ہونہ وقف ہو اور اگر بیگن، مرچیں، کھیرے، ککڑی وغیرہ خریدے ہوں اور ان کے درختوں یا بیلوں⁽³⁾ میں آئے دن نئے پھل پیدا ہوں گے تو یہ کرے کہ وہ درخت یا بیلیں بھی مشتری خرید لے کہ اب جو نئے پھل پیدا ہوں گے مشتری کے ہوں گے۔ اور زراعت پکنے سے قبل خریدی ہے تو یہ کرے کہ جتنے دنوں میں وہ طیار ہوگی اُس کی مدت مقرر کر کے زمین اجارہ پر لے لے۔⁽⁴⁾ (در مختار)

(بیع میں استثنا ہو سکتا ہے یا نہیں)

مسئلہ ۸۳: جس چیز پر مستقلاً عقد وارد ہو سکتا ہے⁽⁵⁾ اُس کا عقد سے استثنا صحیح ہے اور اگر وہ چیز ایسی ہے کہ تنہا اُس پر عقد وارد نہ ہو تو استثنا⁽⁶⁾ صحیح نہیں یہ ایک قاعدہ ہے اس کی مثال سنیے۔ غلہ کی ایک ڈھیری ہے اُس میں سے دس سیر یا کم و بیش

①..... وضاحت -

②..... "الدرالمختار" و "ردالمحتار"، کتاب البیوع، فصل فیما یدخل فی البیع... إلخ، مطلب: فی بیع الثمر والزرع... إلخ، ج ۷، ص ۸۶.

③..... وہ پودے جن کی شانیں زمین پر پھیلتی ہیں یا کسی سہارے سے اوپر چڑھتی ہیں۔

④..... "الدرالمختار"، کتاب البیوع، فصل فیما یدخل فی البیع... إلخ، ج ۷، ص ۸۵.

⑤..... یعنی تنہا خریدی یا بیچی جاسکتی ہے۔ ⑥..... یعنی الگ کرنا۔

خرید سکتے ہیں اسی طرح علاوہ دس سیر کے پوری ڈھیری بھی خرید سکتے ہیں۔ بکریوں کے ریوڑ میں سے ایک بکری خرید سکتے ہیں اسی طرح ایک معین بکری کو مستثنیٰ کر کے (1) سارا ریوڑ بھی خرید سکتے ہیں اور غیر معین بکری کو نہ خرید سکتے ہیں نہ اُس کا استثناء کر سکتے ہیں۔ درخت پر پھل لگے ہوں اُن میں کا ایک محدود حصہ خرید سکتے ہیں اسی طرح اُس حصہ کا استثناء بھی ہو سکتا ہے مگر یہ ضرور ہے کہ جس کا استثناء کیا جائے وہ اتنا نہ ہو کہ اُس کے نکالنے کے بعد بیج ہی ختم ہو جائے یعنی یہ یقیناً معلوم ہو کہ استثناء کے بعد بیج باقی رہے گی اور اگر شبہ ہو تو درست نہیں۔ باغ خریدا اُس میں سے ایک معین درخت کا استثناء کیا صحیح ہے۔ بکری کو بیچا اور اُس کے پیٹ میں جو بچہ ہے اُس کا استثناء کیا صحیح نہیں کہ اُس کو تنہا خرید نہیں سکتے۔ جانور کے سری، پائے، دُنْبہ کی چکی (2) کا استثناء نہیں کیا جاسکتا نہ ان کو تنہا خریدا جاسکتا یعنی جانور کے جزو معین کا استثناء نہیں ہو سکتا اور استثناء کیا تو بیج فاسد ہے اور جزو شائع مثلاً نصف یا چوتھائی کو خرید بھی سکتے ہیں اور اس کا استثناء بھی کر سکتے ہیں اور اس تقدیر پر وہ جانور دونوں میں مشترک ہوگا۔ (3) (عالمگیری، درمختار، ردالمحتار)

مسئلہ ۸۴: مکان توڑنے کے لیے خریدا تو اُس کی لکڑیوں یا اینٹوں کا استثناء صحیح ہے۔ (4) (عالمگیری)

مسئلہ ۸۵: کنیز (5) کی کسی شخص کے لیے وصیت کی اور اُس کے پیٹ میں جو بچہ ہے اُس کا استثناء کیا یا پیٹ میں جو بچہ ہے اُس کی وصیت کی اور لونڈی کا استثناء کیا، یہ استثناء صحیح ہے۔ لونڈی کو بیچ کیا یا اُس کو مکاتبہ کیا یا اجرت پر دیا یا مالک پر دین (6) تھا، دین کے بدلے میں لونڈی دیدی اور ان سب صورتوں میں اُس کے پیٹ میں جو بچہ ہے اُس کا استثناء کیا تو یہ سب عقود (7) فاسد ہو گئے اور اگر لونڈی کو بہہ کیا یا صدقہ کیا اور قبضہ دلا دیا اُس کو مہر میں دیا یا قتل عمر کیا تھا تو لونڈی دے کر صلح کر لی یا اُس کے بدلے میں خلع کیا یا آزاد کیا اور ان سب صورتوں میں پیٹ کے بچہ کا استثناء کیا تو یہ سب عقد جائز ہیں اور استثناء باطل۔ جانور کے پیٹ میں بچہ ہے اُس کا استثناء کیا جب بھی یہی احکام ہیں۔ (8) (عالمگیری)

ناپنے تولنے والے اور پرکھنے والے کی اجرت کس کے ذمہ ہے

مسئلہ ۸۶: بیع کے ماپ یا تول یا گنتی کی اجرت دینی پڑے تو وہ بائع کے ذمہ ہوگی کہ مانپنا، تولنا، گنتا اُس کا کام ہے کہ بیع کی تسلیم اسی طرح ہوتی ہے کہ مانپ تول کر مشتری کو دیتے ہیں اور ثمن کے تولنے یا گنتنے یا پرکھنے کی اجرت دینی پڑے تو یہ

①..... یعنی ریوڑ میں سے ایک مخصوص بکری کے علاوہ۔
 ②..... دُنْبہ کی چوڑی دُم۔

③..... ”الفتاویٰ الہندیہ“، کتاب البیوع، الباب التاسع فیما یجوز بیعہ... إلخ، الفصل التاسع، ج ۳، ص ۱۳۰۔

و ”الدرالمختار“ و ”ردالمحتار“، کتاب البیوع، فصل فیما یدخل فی البیع... إلخ، مطلب: فساد المتضمن... إلخ، ج ۷، ص ۹۰۔

④..... ”الفتاویٰ الہندیہ“، کتاب البیوع، الباب التاسع فیما یجوز بیعہ... إلخ، الفصل التاسع، ج ۳، ص ۱۳۰۔

⑤..... لونڈی۔ ⑥..... قرض۔ ⑦..... یعنی یہ تمام معاملات۔

⑧..... ”الفتاویٰ الہندیہ“، کتاب البیوع، الباب التاسع فیما یجوز بیعہ... إلخ، الفصل التاسع، ج ۳، ص ۱۳۰۔

مشتری کے ذمہ ہے کہ پورا ثمن اور کھرے دام (1) دینا اسی کا کام ہے ہاں اگر بائع نے بغیر پر کھے ہوئے (2) ثمن پر قبضہ کر لیا اور کہتا ہے کہ روپے اچھے نہیں ہیں واپس کرنا چاہتا ہے تو بغیر پر کھے کیسے کہا جاسکتا ہے کہ کھوٹے ہیں واپس کیے جائیں اس صورت میں پر کھنے کی اجرت بائع کو دینی ہوگی۔ دین کے روپے پر کھنے کی اجرت مدیون (3) کے ذمہ ہے۔ (4) (درمختار)

مسئلہ ۸۷: درخت کے کل پھل ایک ثمن معین کے ساتھ تخمیناً (5) خرید لیے۔ یوہیں کھیت میں کے لہسن پیاز تخمینہ سے خریدے یا کشتی میں کا سارا غلہ وغیرہ تخمینہ سے خریدا تو پھل توڑنے، لہسن، پیاز نکالوانے یا کشتی سے مبیع باہر لانے کی اجرت مشتری کے ذمہ ہے یعنی جب کہ مشتری کو بائع نے کہہ دیا کہ تم پھل توڑ لے جاؤ اور یہ چیزیں نکالو۔ (6) (درمختار، ردالمحتار)

مسئلہ ۸۸: دلال (7) کی اجرت یعنی دلالی بائع کے ذمہ ہے جب کہ اُس نے سامان مالک کی اجازت سے بیع کیا ہو اور اگر دلال نے طرفین میں بیع کی کوشش کی ہو اور بیع اس نے نہ کی ہو بلکہ مالک نے کی ہو تو جیسا وہاں کا عرف ہو یعنی اس صورت میں بھی اگر عرفاً بائع کے ذمہ دلالی ہو تو بائع دے اور مشتری کے ذمہ ہو تو مشتری دے اور دونوں کے ذمہ ہو تو دونوں دیں۔ (8) (درمختار، ردالمحتار)

(مبیع و ثمن پر قبضہ کرنا)

مسئلہ ۸۹: روپیہ اشرفی پیسہ سے بیع ہوئی اور بیع وہاں حاضر ہے اور ثمن فوراً دینا ہو اور مشتری کو اختیار شرط نہ ہو تو مشتری کو پہلے ثمن ادا کرنا ہوگا اُس کے بعد بیع پر قبضہ کر سکتا ہے یعنی بائع کو یہ حق ہوگا کہ ثمن وصول کرنے کے لیے بیع کو روک لے اور اُس پر قبضہ نہ دلائے بلکہ جب تک پورا ثمن وصول نہ کیا ہو بیع کو روک سکتا ہے اور اگر بیع غائب ہو تو بائع جب تک بیع کو حاضر نہ کر دے ثمن کا مطالبہ نہیں کر سکتا۔ اور اگر بیع میں دونوں جانب سامان ہوں مثلاً کتاب کو کپڑے کے بدلے میں خریدا یا دونوں طرف ثمن ہوں مثلاً روپیہ یا اشرفی سے سونا چاندی خریدا تو دونوں کو اسی مجلس میں ایک ساتھ ادا کرنا ہوگا۔ (9) (ہدایہ، درمختار)

مسئلہ ۹۰: مشتری نے ابھی بیع پر قبضہ نہیں کیا ہے کہ وہ بیع بائع کے فعل سے ہلاک ہوگئی یا اُس بیع نے خود اپنے کو

①..... خالص نقدی۔ ②..... بغیر شناخت کئے۔ ③..... قرض دار۔

④..... "الدرالمختار"، کتاب البیوع، فصل فیما یدخل فی البیع... إلخ، ج ۷، ص ۹۳۔

⑤..... اندازے سے۔

⑥..... "الدرالمختار" و "ردالمحتار"، کتاب البیوع، فصل فیما یدخل فی البیع... إلخ، مطلب: فساد المتضمن... إلخ، ج ۷، ص ۹۳۔

⑦..... مال کمیشن پر بیچنے والا، آرہتی۔

⑧..... "الدرالمختار" و "ردالمحتار"، کتاب البیوع، فصل فیما یدخل فی البیع... إلخ، مطلب: فساد المتضمن... إلخ، ج ۷، ص ۹۳۔

⑨..... "الهدایہ"، کتاب البیوع، فصل من باع داراً دخل بناءھا... إلخ، ج ۲، ص ۲۹۔

و "الدرالمختار"، کتاب البیوع، فصل فیما یدخل فی البیع... إلخ، ج ۷، ص ۹۳۔

ہلاک کر دیا یا آفت سماوی سے ہلاک ہوگئی تو بیع باطل ہوگئی بائع نے ثمن پر قبضہ کر لیا ہے تو واپس کرے اور اگر مشتری کے فعل سے ہلاک ہوئی اور بیع مطلق ہو یا مشتری کے لیے شرط خیار ہو تو مشتری پر ثمن دینا واجب ہے۔ اور اگر اس صورت میں بائع کے لیے شرط خیار ہو یا بیع فاسد ہو تو مشتری کے ذمہ ثمن نہیں بلکہ تاوان ہے یعنی اگر وہ چیز مثلاً (1) ہے تو اُس کی مثل دے اور قیمتی (2) ہے تو قیمت دے اور اگر کسی اجنبی نے ہلاک کر دی ہو تو مشتری کو اختیار ہے چاہے بیع کو فسخ کر دے اور اس صورت میں ہلاک کرنے والا بائع کو تاوان دے اور مشتری چاہے تو بیع کو باقی رکھے اور بائع کو ثمن ادا کرے اور ہلاک کرنے والے سے تاوان لے اور وہ تاوان اگر جنسِ ثمن (3) سے نہ ہو تو اگرچہ ثمن سے زیادہ بھی ہو حلال ہے اور جنسِ ثمن سے ہو تو زیادتی حلال نہیں مثلاً ثمن دس روپیہ ہے اور تاوان پندرہ روپے لیا تو یہ پانچ ناجائز ہیں اور اشرافی تاوان میں لی تو جائز ہے اگرچہ یہ پندرہ روپے یا زیادہ کی ہو۔ (4) (فخ)

مسئلہ ۹۱: دو چیزیں ایک عقد میں بیع کی ہیں اگر ہر ایک کا ثمن علیحدہ علیحدہ بیان کر دیا مثلاً دو گھوڑے ایک ساتھ ملا کر بیچے ایک کا ثمن پانسو ہے اور دوسرے کا چار سو جب بھی بائع کو حق ہے کہ جب تک پورا ثمن وصول نہ کر لے بیع پر قبضہ نہ دلائے مشتری یہ نہیں کر سکتا کہ دونوں میں سے ایک کا ثمن ادا کر کے اُس کے قبضہ کا مطالبہ کرے اور اگر مشتری نے بائع کے پاس کوئی چیز رہن رکھ دی یا ضامن پیش کر دیا جب بھی بیع کے روکنے کا حق بائع کے لیے باقی ہے اور اگر بائع نے ثمن کا کچھ حصہ معاف کر دیا ہے تو جو کچھ باقی ہے اُسے جب تک وصول نہ کرے بیع کو روک سکتا ہے۔ (5) (ردالمحتار)

مسئلہ ۹۲: بیع کے بعد بائع نے ادائے ثمن کے لیے کوئی مدت مقرر کر دی اب بیع کے روکنے کا حق نہ رہا یا بغیر وصولی ثمن بیع پر قبضہ دلادیا تو اب بیع کو واپس نہیں لے سکتا اور اگر بلا اجازت بائع مشتری نے قبضہ کر لیا تو واپس لے سکتا ہے اور مشتری نے بلا اجازت قبضہ کیا مگر بائع نے قبضہ کرتے دیکھا اور منع نہ کیا تو اجازت ہوگئی اور اب واپس نہیں لے سکتا۔ (6) (ردالمحتار)

مسئلہ ۹۳: مشتری نے کوئی ایسا تصرف کیا (7) جس کے لیے قبضہ ضروری نہیں ہے وہ ناجائز ہے اور ایسا تصرف کیا

①..... وہ چیزیں جن کے افراد کی قیمتوں میں معتد بہ تفاوت نہ ہو۔ ②..... وہ چیزیں جن کے افراد کی قیمتوں میں معتد بہ تفاوت ہو۔

③..... ثمن کی قسم مثلاً روپے، سونا، چاندی وغیرہ۔

④..... ”فتح القدیر“، کتاب البیوع، فصل لما ذکر ما ینعقد بہ البیع... إلخ، ج ۵، ص ۴۹۶۔

⑤..... ”ردالمحتار“، کتاب البیوع، فصل فیما یدخل فی البیع... إلخ، مطلب: فی حبس المبیع بقبض الثمن... إلخ، ج ۷، ص ۹۴۔

⑥..... المرجع السابق۔

⑦..... یعنی کوئی ایسا معاملہ کیا۔

جس کے لیے قبضہ ضرور ہے وہ جائز ہے۔ مثلاً مشتری نے بیع کو ہبہ کیا (1) اور موہوب لہ (2) نے قبضہ کر لیا تو اس کا قبضہ قبضہ مشتری کے قائم مقام ہے اور بیع کو بیع کر دیا یہ ناجائز ہے۔ (3) (ردالمحتار)

مسئلہ ۹۴: مشتری نے بیع کسی کے پاس امانت رکھ دی یا عاریت (4) دیدی یا بائع سے کہہ دیا کہ فلاں کو سپرد کر دے اُس نے سپرد کر دی ان سب صورتوں میں مشتری کا قبضہ ہو گیا اور اگر خود بائع کے پاس امانت رکھی یا عاریت دیدی یا کرایہ پر دیدی یا بائع کو کچھ ثمن دیدیا اور کہہ دیا کہ باقی ثمن کے مقابلہ میں بیع کو تیرے پاس رہن رکھا تو ان سب صورتوں میں قبضہ نہ ہوا۔ (5) (ردالمحتار)

مسئلہ ۹۵: غلہ خریدا اور مشتری نے اپنی بوری بائع کو دیدی اور کہہ دیا کہ اس میں ناپ یا تول کر بھر دے تو ایسا کر دینے سے مشتری کا قبضہ ہو گیا بائع نے مشتری کے سامنے اُس میں بھرا ہو یا غیبت میں (6) دونوں صورتوں میں قبضہ ہو گیا اور اگر مشتری نے اپنی بوری نہیں دی بلکہ بائع سے کہا کہ تم اپنی بوری عاریت مجھے دو اور اُس میں ناپ یا تول کر بھر دو تو اگر مشتری کے سامنے بھر دیا قبضہ ہو گیا ورنہ نہیں۔ یوہیں تیل خریدا اور اپنی بوتل یا برتن دیکر کہا کہ اس میں تول دے اُس نے تول کر ڈال دیا قبضہ ہو گیا۔ یہی حکم ناپ اور تول کی ہر چیز کا ہے کہ مشتری کے برتن میں جب اس کے حکم سے رکھ دی جائے گی قبضہ ہو جائے گا۔ (7) (ہدایہ وغیرہ)

مسئلہ ۹۶: بائع نے بیع اور مشتری کے درمیان تخلیہ کر دیا کہ اگر وہ قبضہ کرنا چاہے کر سکے اور قبضہ سے کوئی چیز مانع نہ ہو اور بیع و مشتری کے درمیان کوئی شے حائل بھی نہ ہو تو بیع پر قبضہ ہو گیا اسی طرح مشتری نے اگر ثمن و بائع میں تخلیہ کر دیا تو بائع کو ثمن کی تسلیم کر دی۔ (8) (درمختار)

مسئلہ ۹۷: اگر تخلیہ کر دیا مگر قبضہ سے کوئی شے مانع ہے مثلاً بیع دوسرے کے حق میں مشغول ہے جیسے مکان بیچا اور اُس میں بائع کا سامان موجود ہے اگرچہ قلیل ہو یا زمین بیع کی اور اُس میں بائع کی زراعت ہے تو ان صورتوں میں مشتری کا قبضہ

①.....تختہ میں دیا۔

②.....جس کو ہبہ کیا۔

③.....”ردالمحتار“، کتاب البیوع، فصل فیما یدخل فی البیع... إلخ، مطلب: فیما یکون قبضاً للبیع، ج ۷، ص ۹۴۔

④.....عارضی طور پر جیسے لکھنے کے لیے قلم دینا۔

⑤.....”ردالمحتار“، کتاب البیوع، فصل فیما یدخل فی البیع... إلخ، مطلب: فیما یکون قبضاً للبیع، ج ۷، ص ۹۴۔

⑥.....غیر موجودگی میں۔

⑦.....”الهدایة“، کتاب البیوع، فصل و من باع داراً دخل بناؤها فی البیع... إلخ، ج ۲، ص ۲۸، ۲۹، وغیرہ۔

⑧.....”الدرالمختار“، کتاب البیوع، فصل فیما یدخل فی البیع... إلخ، ج ۷، ص ۹۵۔

نہیں ہو یا بائع نے مکان و سامان دونوں پر قبضہ کرنے کو کہہ دیا اور اس نے کر لیا تو قبضہ ہو گیا اور اس صورت میں سامان مشتری کے پاس امانت ہوگا اور اگر خود بیع نے دوسری چیز کو مشغول کر رکھا ہو مثلاً غلہ خریدا جو بائع کی بوریوں میں ہے یا پھل خریدے جو درخت میں لگے ہیں تو تخلیہ کر دینے سے قبضہ ہو جائے گا۔ (1) (عالمگیری، ردالمحتار)

مسئلہ ۹۸: مکان خریدا جو کسی کے کرایہ میں ہے اور مشتری راضی ہو گیا کہ جب تک اجارہ کی مدت پوری نہ ہو عقد فسخ نہ کیا جائے جب اجارہ کی مدت پوری ہوگی اُس وقت قبضہ کرے گا تو اب مشتری قبضہ کا مطالبہ نہیں کر سکتا جب تک اجارہ کی میعاد باقی ہے اور بائع بھی مشتری سے نثن کا مطالبہ نہیں کر سکتا جب تک مکان کو قابل قبضہ نہ کر دے۔ (2) (ردالمحتار)

مسئلہ ۹۹: سرکہ یا عرق وغیرہ خریدا اور بائع نے تخلیہ کر دیا مشتری نے بوتلوں پر مہر لگا کر بائع ہی کے یہاں چھوڑ دیا تو قبضہ ہو گیا کہ وہ اگر ہلاک ہوگا مشتری کا نقصان ہوگا بائع کو اس سے تعلق نہ ہوگا اور اگر بیع بائع کے مکان میں ہے بائع نے اُسے کنجی دیدی اور کہہ دیا کہ میں نے تخلیہ کر دیا تو قبضہ ہو گیا اور کنجی دیکر کچھ نہ کہا تو قبضہ نہ ہوا۔ (3) (عالمگیری)

مسئلہ ۱۰۰: مکان خریدا اور اُس کی کنجی (4) بائع نے دے کر کہہ دیا کہ تخلیہ کر دیا اگر وہ مکان وہیں ہے کہ آسانی کے ساتھ اُس مکان میں تالا لگا سکتا ہے تو قبضہ ہو گیا۔ اور مکان بیع (5) دور ہے تو قبضہ نہ ہوا، اگر چہ بائع نے کہہ دیا ہو کہ میں نے تمہیں سپرد کر دیا اور مشتری نے کہا میں نے قبضہ کر لیا۔ (6) (عالمگیری، ردالمحتار)

مسئلہ ۱۰۱: بیل خریدا جو چر رہا ہے بائع نے کہہ دیا جاؤ قبضہ کر لو، اگر بیل سامنے ہے کہ اُس کی طرف اشارہ کیا جا سکتا ہے تو قبضہ ہوا، ورنہ نہیں۔ (7) کپڑا خریدا اور بائع نے کہہ دیا کہ قبضہ کر لو، اگر اتنا نزدیک ہے کہ ہاتھ بڑھا کر لے سکتا ہے قبضہ ہو گیا اور اگر قبضہ کے لیے اٹھنا پڑے گا تو فقط تخلیہ سے قبضہ نہ ہوگا۔ (8) (عالمگیری)

①..... "الفتاویٰ الہندیہ"، کتاب البیوع، الباب الرابع فی حبس المبیع بالثمن... إلخ، ج ۳، ص ۱۷.

و "ردالمحتار" کتاب البیوع، فصل فیما یدخل فی البیع... إلخ، مطلب: فی شروط التخلیة، ج ۷، ص ۹۶.

②..... "ردالمحتار"، کتاب البیوع، فصل فیما یدخل فی البیع... إلخ، مطلب: اشتري داراً ماجورة... إلخ، ج ۷، ص ۹۷.

③..... "الفتاویٰ الہندیہ"، کتاب البیوع، الباب الرابع فی حبس المبیع بالثمن... إلخ، ج ۳، ص ۱۶.

④..... چابی۔

⑤..... بیچا ہوا مکان۔

⑥..... "الفتاویٰ الہندیہ"، کتاب البیوع، الباب الرابع فی حبس المبیع بالثمن... إلخ، ج ۳، ص ۱۷.

و "ردالمحتار"، کتاب البیوع، فصل فیما یدخل فی البیع... إلخ، مطلب: اشتري داراً ماجورة... إلخ، ج ۷، ص ۹۷.

⑦..... غالباً یہاں عبارت متروک ہے جیسا کہ مسئلہ کے بقیہ حصہ سے وضاحت ہو رہی ہے نیز فتاویٰ عالمگیری میں اس مسئلہ کے بعد یہ عبارت مذکور

ہے: "والصحيح ان البقرة ان كانت بقريهما بحيث يتمكن المشتري من قبضها لو اراد فهو قابض لها"

یعنی صحیح یہ ہے کہ بیل بائع اور مشتری کے اتنے قریب ہوگا کہ مشتری قبضہ کرنا چاہے تو قبضہ کر سکتے تو قبضہ ہو گیا۔... علمیه

⑧..... "الفتاویٰ الہندیہ"، کتاب البیوع، الباب الرابع فی حبس المبیع بالثمن... إلخ، ج ۳، ص ۱۷، ۱۸.

مسئلہ ۱۰۲: گھوڑا خریدا جس پر بائع سوار ہے مشتری نے کہا مجھے سوار کر لے اُس نے سوار کر لیا اگر اُس پر زین (1) نہیں ہے تو مشتری کا قبضہ ہو گیا اور زین ہے اور مشتری زین پر سوار ہوا جب بھی قبضہ ہو گیا اور زین پر سوار نہ ہوا تو قبضہ نہ ہوا۔ اور اگر دونوں بیع سے پہلے اُس گھوڑے پر سوار تھے اور اسی حالت میں عقد بیع ہوا تو مشتری کا یہ سوار ہونا قبضہ نہیں جس طرح مکان میں بائع مشتری دونوں ہیں اور مالک نے وہ مکان بیع کیا تو مشتری کا اُس مکان میں ہونا قبضہ نہیں۔ (2) (فتح القدیر)

مسئلہ ۱۰۳: نگینہ جو انگوٹھی میں ہے اسے خریدا، بائع نے انگشتری (3) مشتری کو دیدی کہ اس میں سے نگینہ نکال لے انگشتری مشتری کے پاس سے ضائع ہوگئی اگر مشتری آسانی سے نگینہ نکال سکتا ہے تو قبضہ صحیح ہو گیا صرف نگینہ کا ثمن دینا ہوگا اور اگر بلا ضرر اُس میں سے نگینہ نہ نکال سکتا ہو تو تسلیم (4) صحیح نہیں اور مشتری کو کچھ نہیں دینا پڑے گا اور اگر انگوٹھی ضائع نہ ہوئی اور بلا ضرر مشتری نکال نہیں سکتا اور ضرر برداشت کرنا نہیں چاہتا تو اُسے اختیار ہے کہ بائع کا انتظار کرے کہ وہ جدا کر کے دے یا بیع فسخ کر دے۔ (5) (خانہ)

مسئلہ ۱۰۴: بڑے مٹکے یا گولی (6) بیع کی جو بغیر دروازہ کھودے گھر میں سے نہیں نکل سکتی اس کے قبضہ کے لیے بائع پر لازم ہوگا کہ گھر سے باہر نکال کر قبضہ دلائے اور بائع اس میں اپنا نقصان سمجھتا ہے تو بیع کو فسخ کر سکتا ہے۔ (7) (عالمگیری)

مسئلہ ۱۰۵: تیل خریدا اور برتن بائع کو دیدیا کہ اس میں تول کر ڈال دے ایک سیر اُس میں ڈالا تھا کہ برتن ٹوٹ گیا اور تیل بہ گیا جس کی خبر بائع مشتری کسی کو نہ ہوئی بائع نے اُس میں پھر اور تیل ڈالا اب حکم یہ ہے کہ ٹوٹنے سے پہلے جتنا ڈالا اور یہ گیا وہ مشتری کا نقصان ہو اور ٹوٹنے کے بعد جو تیل ڈالا اور بہا یہ بائع کا ہے اور اگر ٹوٹنے کے پہلے جتنا تیل ڈالا تھا وہ سب نہیں بہا اُس میں کا کچھ بچ رہا تھا کہ بائع نے دوسرا اس پر ڈال دیا تو وہ پہلے کا بقیہ بائع کی ملک قرار دیا جائے اور اُس کی قیمت کا تاوان مشتری کو دے۔ اور اگر مشتری نے ٹوٹا ہوا برتن بائع کو دیا تھا جس کی دونوں کو خبر نہ تھی تو جو کچھ تیل بہہ جائے گا سارا نقصان مشتری کے ذمہ ہے۔ اور اگر مشتری نے برتن بائع کو نہیں دیا بلکہ خود لیے رہا اور بائع اُس میں تول کر ڈالتا رہا تو ہر صورت میں کل نقصان مشتری ہی کے ذمہ ہے۔ (8) (عالمگیری)

مسئلہ ۱۰۶: روغن (9) خریدا اور بائع کو برتن دے دیا اور کہہ دیا کہ اس میں تول کر ڈال دے اور برتن ٹوٹا ہوا تھا جس کی

①..... پالان۔

②..... ”فتح القدیر“، کتاب البیوع، فصل لما ذکر ما ینعقد بہ البیع... إلخ، ج ۵، ص ۴۹۷۔

③..... انگوٹھی۔ ④..... سپرد کرنا۔

⑤..... ”الفتاویٰ الخانیہ“، کتاب البیوع، من مسائل التخلیة، ج ۱، ص ۳۹۷۔

⑥..... مٹی کا بنا ہوا برتن جس میں غلہ رکھتے ہیں۔

⑦..... ”الفتاویٰ الہندیہ“، کتاب البیوع، الباب الرابع فی حبس المبیع بالثمن... إلخ، ج ۳، ص ۱۷۔

⑧..... المرجع السابق، ص ۱۹۔

⑨..... کھانے کا تیل، گھی۔

بائع کو خبر تھی اور مشتری کو علم نہ تھا تو نقصان بائع کے ذمہ ہے اور اگر مشتری کو معلوم تھا بائع کو معلوم نہ تھا یا دونوں کو معلوم تھا تو سارا نقصان دونوں صورتوں میں مشتری کا ہوگا۔⁽¹⁾ (عالمگیری)

مسئلہ ۱۰۷: تیل خرید اور بائع کو بوتل دے کر کہا کہ میرے آدمی کے ہاتھ میرے یہاں بھیج دینا اگر راستہ میں بوتل ٹوٹ گئی اور تیل ضائع ہو گیا تو مشتری کا نقصان ہو اور اگر یہ کہا تھا کہ اپنے آدمی کے ہاتھ میرے مکان پر بھیج دینا تو بائع کا نقصان ہوگا۔⁽²⁾ (عالمگیری)

مسئلہ ۱۰۸: کوئی چیز خرید کر بائع کے یہاں چھوڑ دی اور کہہ دیا کہ کل لے جاؤں گا اگر نقصان ہو تو میرا ہوگا اور فرض کرو وہ جانور تھا جو رات میں مر گیا تو بائع کا نقصان ہو مشتری کا وہ کہنا بیکار ہے اس لیے کہ جب تک مشتری کا قبضہ نہ ہو مشتری کو نقصان سے تعلق نہیں۔⁽³⁾ (خانہ)

مسئلہ ۱۰۹: کوئی چیز بیچی جس کا ثمن ابھی وصول نہیں ہوا ہے وہ چیز کسی ثالث⁽⁴⁾ کے پاس رکھ دی کہ مشتری ثمن دیکر بیع وصول کر لے گا اور وہاں وہ چیز ضائع ہوگئی تو نقصان بائع کا ہو اور اگر ثالث نے تھوڑا ثمن وصول کر کے وہ چیز مشتری کو دیدی جس کی بائع کو خبر نہ ہوئی تو بائع وہ چیز مشتری سے واپس لے سکتا ہے۔⁽⁵⁾ (عالمگیری)

مسئلہ ۱۱۰: کپڑا خریدا ہے جس کا ثمن ادا نہیں کیا کہ قبضہ کرتا اس نے بائع سے کہا کہ ثالث کے پاس اسے رکھ دو میں دام دے کر لے لوں گا بائع نے رکھ دیا اور وہاں وہ کپڑا ضائع ہو گیا تو نقصان بائع کا ہو کہ ثالث کا قبضہ بائع کے لیے ہے لہذا نقصان بھی بائع ہی کا ہوگا۔⁽⁶⁾ (عالمگیری)

مسئلہ ۱۱۱: بیع⁽⁷⁾ بائع کے ہاتھ میں تھی اور مشتری نے اُسے ہلاک کر دیا یا اُس میں عیب پیدا کر دیا یا بائع نے مشتری کے حکم سے عیب پیدا کر دیا تو مشتری کا قبضہ ہو گیا۔ گیہوں⁽⁸⁾ خریدے اور بائع سے کہا کہ انھیں پیس دے اُس نے پیس دیے تو مشتری کا قبضہ ہو گیا اور آٹا مشتری کا ہے۔⁽⁹⁾ (عالمگیری)

①..... "الفتاویٰ الہندیۃ"، کتاب البیوع، الباب الرابع فی حبس المبیع بالثمن... إلخ، ج ۳، ص ۱۹.

②..... المرجع السابق.

③..... "الفتاویٰ الخانیۃ"، کتاب البیع، من مسائل التخلیۃ، ج ۱، ص ۳۹۷.

④..... یعنی کسی تیسرے آدمی۔

⑤..... "الفتاویٰ الہندیۃ"، کتاب البیوع، الباب الرابع فی حبس المبیع بالثمن... إلخ، ج ۳، ص ۲۰.

⑥..... المرجع السابق.

⑦..... یعنی جس چیز کا سودا ہوا۔

⑧..... گندم۔

⑨..... "الفتاویٰ الہندیۃ"، کتاب البیوع، الباب الرابع فی حبس المبیع بالثمن... إلخ، ج ۳، ص ۲۰.

مسئلہ ۱۱۲: مشتری نے قبضہ سے پہلے بائع سے کہہ دیا کہ بیع فلاں شخص کو ہبہ کر دے اُس نے ہبہ کر دیا اور موہوب لہ (1) کو قبضہ بھی دلا دیا تو ہبہ جائز اور مشتری کا قبضہ ہو گیا یوں اگر بائع سے کہہ دیا کہ اسے کرایہ پر دیدے اُس نے دیدیا تو جائز ہے اور مستاجر (2) کا قبضہ پہلے مشتری کے لیے ہوگا پھر اپنے لیے۔ (3) (عالمگیری)

مسئلہ ۱۱۳: مشتری نے بائع سے بیع میں ایسا کام کرنے کو کہا جس سے بیع میں کوئی کمی پیدا نہ ہو جیسے کورا کپڑا (4) تھا اُسے دھلوا دیا تو مشتری کا قبضہ نہ ہوا پھر اگر اجرت پر دھلوا دیا ہے تو اجرت مشتری کے ذمہ ہے ورنہ نہیں اور اگر وہ کام ایسا ہے جس سے کمی پیدا ہو جاتی ہے تو مشتری کا قبضہ ہو گیا۔ (5) (عالمگیری)

مسئلہ ۱۱۴: مشتری نے ثمن ادا کرنے سے پہلے بغیر اجازت بائع بیع پر قبضہ کر لیا تو بائع کو اختیار ہے اُس کا قبضہ باطل کر کے بیع واپس لے لے اور اس صورت میں مشتری کا تحلیہ کر دینا (6) قبضہ بائع کے لیے کافی نہ ہوگا بلکہ حقیقتہً قبضہ کرنا ہوگا اور اگر مشتری نے قبضہ کر کے کوئی ایسا تصرف (7) کر دیا جس کو توڑ سکتے ہوں تو بائع اس تصرف کو بھی باطل کر سکتا ہے مثلاً بیع کو ہبہ کر دیا یا بیع کر دیا یا رہن رکھ دیا یا اجارہ پر دیدیا یا صدقہ کر دیا اور اگر وہ تصرف ایسا ہے جو ٹوٹ نہیں سکتا تو مجبوری ہے مثلاً غلام تھا جس کو مشتری آزاد کر چکا ہے۔ (8) (عالمگیری)

مسئلہ ۱۱۵: بیع پر مشتری کا قبضہ عقد بیع سے پہلے ہی ہو چکا ہے۔ اگر وہ قبضہ ایسا ہے کہ تلافی (9) ہونے کی صورت میں تاوان دینا پڑتا ہے تو بیع کے بعد جدید قبضہ کی ضرورت نہیں مثلاً وہ چیز مشتری نے غصب کر رکھی ہے یا بیع فاسد کے ذریعہ خرید کر قبضہ کر لیا اب اُسے عقد صحیح کے ساتھ خریدتا تو وہی پہلا قبضہ کافی ہے کہ عقد کے بعد ابھی گھر پہنچا بھی نہ تھا کہ وہ شے ہلاک ہوگئی تو مشتری کی ہلاک ہوئی اور اگر وہ قبضہ ایسا نہ ہو جس سے ضمان (10) لازم آئے مثلاً مشتری کے پاس وہ چیز امانت کے طور پر تھی تو جدید قبضہ کی ضرورت ہے یہی حکم سب جگہ ہے دونوں قبضے ایک قسم کے ہوں یعنی دونوں

①..... جس کو ہبہ کیا۔

②..... اجرت پر لینے والا۔

③..... ”الفتاویٰ الہندیہ“، کتاب البیوع، الباب الرابع فی حبس المبیع بالثمن... إلخ، ج ۳، ص ۲۰۔

④..... نیا، وہ کپڑا جو ابھی استعمال میں نہ لایا گیا ہو۔

⑤..... ”الفتاویٰ الہندیہ“، کتاب البیوع، الباب الرابع فی حبس المبیع بالثمن... إلخ، ج ۳، ص ۲۰۔

⑥..... یعنی صرف اپنا قبضہ ہٹا دینا۔

⑦..... عمل دخل، معاملہ۔

⑧..... ”الفتاویٰ الہندیہ“، کتاب البیوع، الباب الرابع فی حبس المبیع بالثمن... إلخ، ج ۳، ص ۲۱۔

⑨..... ضائع۔

⑩..... تاوان۔

قبضہ رمضان (1) یا دونوں قبضہ امانت (2) ہوں تو ایک دوسرے کے قائم مقام ہوگا اور اگر مختلف ہوں تو قبضہ رمضان قبضہ امانت کے قائم مقام ہوگا مگر قبضہ امانت قبضہ رمضان کے قائم مقام نہیں ہوگا۔ (3) (عالمگیری)

خيار شرط کا بیان

حدیث ۱: صحیح بخاری و مسلم میں ابن عمر رضی اللہ تعالیٰ عنہما سے مروی، کہ حضور اکرم صلی اللہ تعالیٰ علیہ وسلم نے فرمایا: ”بائع و مشتری میں سے ہر ایک کو اختیار حاصل ہے جب تک جدانہ ہوں (یعنی جب تک عقد میں مشغول ہوں عقد تمام نہ ہوا ہو) مگر بیع خيار (کہ اس میں بعد عقد بھی اختیار رہتا ہے)۔“ (4)

حدیث ۲: امام بخاری و مسلم حکیم بن حزام رضی اللہ تعالیٰ عنہ سے روایت کرتے ہیں، رسول اللہ صلی اللہ تعالیٰ علیہ وسلم نے فرمایا: ”بائع و مشتری کو اختیار حاصل ہے جب تک جدانہ ہوں اگر وہ دونوں بیع بولیں اور عیب کو ظاہر کر دیں، اُن کے لیے بیع میں برکت ہوگی اور اگر عیب کو چھپائیں اور جھوٹ بولیں، بیع کی برکت مٹا دی جائے گی۔“ (5)

حدیث ۳: ترمذی و ابوداؤد و نسائی بروایت عمرو بن شعیب عن ابیہ عن جدہ راوی، کہ رسول اللہ صلی اللہ تعالیٰ علیہ وسلم نے فرمایا: ”بائع و مشتری کو اختیار ہے جب تک جدانہ ہوں مگر جبکہ عقد میں خيار ہو اور اُن میں کسی کو یہ درست نہیں کہ دوسرے کے پاس سے اس خوف سے چلا جائے کہ اقالہ کی درخواست کرے گا۔“ (6)

حدیث ۴: ابوداؤد نے ابو ہریرہ رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا: کہ ”بغیر رضا مندی دونوں جدانہ ہوں۔“ (7)

حدیث ۵: بیہقی ابن عمر رضی اللہ تعالیٰ عنہما سے راوی، ارشاد فرمایا: کہ ”خيار تین دن تک ہے۔“ (8)

- ①..... ایسا قبضہ جس میں چیز کے ضائع ہونے پر ضمان واجب ہوتا ہے۔
- ②..... یعنی امانت کی وجہ سے قبضے میں ہوں۔
- ③..... ”الفتاویٰ الہندیہ“، کتاب البیوع، الباب الرابع فی حبس المبیع بالثمن... إلخ، ج ۳، ص ۲۲، ۲۳۔
- ④..... ”صحیح البخاری“، کتاب البیوع، باب البیعان بالخيار مالم یتفرقا، الحدیث: ۲۱۱۱، ج ۲، ص ۲۲۔
- ⑤..... ”صحیح البخاری“، کتاب البیوع، باب اذا بین البیعان... إلخ، الحدیث: ۲۰۷۹، ج ۲، ص ۱۳۔
- ⑥..... ”جامع الترمذی“، کتاب البیوع، باب ماجاء فی البیعان بالخيار مالم یتفرقا، الحدیث: ۱۲۵۱، ج ۳، ص ۲۵۔
- ⑦..... ”سنن أبي داود“، کتاب الإجارة، باب فی الخيار المتبايعین، الحدیث: ۳۴۵۸، ج ۳، ص ۳۷۷۔
- ⑧..... ”السنن الكبرى“ للبیہقی، کتاب البیوع، باب الدلیل علی أن لا یحوز شرط الخيار... إلخ، الحدیث: ۱۰۴۶۱، ج ۵، ص ۴۵۰۔

مسئلہ ۱: بائع و مشتری کو یہ حق حاصل ہے کہ وہ قطعی طور پر بیع نہ کریں (1) بلکہ عقد میں یہ شرط کر دیں کہ اگر منظور نہ ہو تو بیع باقی نہ رہے گی اسے خیار شرط کہتے ہیں اور اس کی ضرورت طرفین (2) کو ہوا کرتی ہے کیونکہ کبھی بائع اپنی ناواقفی سے کم داموں میں چیز بیچ دیتا ہے یا مشتری اپنی نادانی سے زیادہ داموں سے خرید لیتا ہے یا چیز کی اسے شناخت نہیں ہے ضرورت ہے کہ دوسرے سے مشورہ کر کے صحیح رائے قائم کرے اور اگر اس وقت نہ خریدے تو چیز جاتی رہے گی یا بائع کو اندیشہ ہے کہ گاہک ہاتھ سے نکل جائے گا ایسی صورت میں شرع مطہر نے دونوں کو یہ موقع دیا ہے کہ غور کر لیں اگر نا منظور ہو تو خیار کی بنا پر بیع کو نا منظور کر دیں۔

مسئلہ ۲: خیار شرط بائع و مشتری دونوں اپنے اپنے لیے کریں یا صرف ایک کرے یا کسی اور کے لیے اس کی شرط کریں سب صورتیں درست ہیں اور یہ بھی ہو سکتا ہے کہ عقد میں خیار شرط کا ذکر نہ ہو مگر عقد کے بعد ایک نے دوسرے کو یا ہر ایک نے دوسرے کو یا کسی غیر کو خیار دیدیا۔ عقد سے پہلے خیار شرط نہیں ہو سکتا یعنی اگر پہلے خیار کا ذکر آیا مگر عقد میں ذکر نہ آیا نہ بعد عقد اس کی شرط کی مثلاً بیع سے پہلے یہ کہہ دیا کہ جو بیع تم سے کروں گا اُس میں میں نے تم کو خیار دیدیا مگر عقد کے وقت بیع مطلق واقع ہوئی تو خیار حاصل نہ ہوا۔ (3) (درمختار، ردالمحتار)

مسئلہ ۳: خیار شرط ان چیزوں میں ہو سکتا ہے، ① بیع، ② اجارہ، ③ قسمت، ④ مال سے صلح، ⑤ کتابت، ⑥ خلع میں جبکہ عورت کے لیے ہو، ⑦ مال پر غلام آزاد کرنے میں جبکہ غلام کے لیے ہو آقا کے لیے نہیں ہو سکتا، ⑧ راہن (4) کے لیے ہو سکتا ہے مرہن (5) کے لیے نہیں کیونکہ یہ جب چاہے راہن کو چھوڑ سکتا ہے خیار کی کیا ضرورت، ⑨ کفالت میں مکفول لہ (6) اور کفیل (7) کے لیے ہو سکتا ہے، ⑩ ابرا (8) میں ہو سکتا ہے مثلاً یہ کہا کہ میں نے تجھے بری کیا اور مجھے تین دن تک اختیار ہے، ⑪ شفعہ کی تسلیم میں بعد طلب مواثبت خیار ہو سکتا ہے، ⑫ حوالہ میں ہو سکتا ہے، ⑬ مزارعہ، ⑭ معاملہ میں ہو سکتا ہے۔

①..... یعنی فی الحال بیع کو نافذ نہ کریں۔ ②..... یعنی خریدنے والا اور بیچنے والا۔

③..... "الدر المختار" و "ردالمحتار"، کتاب البیوع، باب خیار الشرط، مطلب: فی هلاک بعض المبیع قبل قبضہ، ج ۷، ص ۱۰۴۔

④..... راہن رکھنے والا۔ ⑤..... جس کے پاس راہن رکھا جائے۔

⑥..... جس کی کفالت کی جائے۔ ⑦..... ضامن۔

⑧..... یعنی کسی کو اپنا حق معاف کر دینا۔

اور ان چیزوں میں خیار نہیں ہو سکتا: ① نکاح، ② طلاق، ③ بیعت (1)، ④ نذر، ⑤ اقرار عقد، ⑥ بیع صرف، ⑦ سلم، ⑧ وکالت۔ (2) (بحر)

مسئلہ ۴: پوری بیع میں خیار شرط ہو یا بیع کے کسی جز میں ہو مثلاً نصف یا ربع (3) میں اور باقی میں خیار نہ ہو دونوں صورتیں جائز ہیں اور اگر بیع متعدد چیزیں ہوں ان میں بعض کے متعلق خیار ہو اور بعض کے متعلق نہ ہو یہ بھی درست ہے مگر اس صورت میں یہ ضرور ہے کہ جس کے متعلق خیار ہو اس کو متعین کر دیا گیا ہو اور ثمن (4) کی تفصیل بھی کر دی گئی ہو یعنی یہ ظاہر کر دیا گیا ہو کہ اس کے مقابل میں یہ ثمن ہے مثلاً دو بکریاں آٹھ روپے میں خریدیں اور یہ بتا دیا گیا کہ اس بکری میں خیار ہے اور اس کا ثمن مثلاً تین روپے ہے۔ (5) (در مختار، ردالمحتار)

مسئلہ ۵: اگر بائع و مشتری میں اختلاف ہو ایک کہتا ہے خیار شرط تھا دوسرا کہتا ہے نہیں تھا تو مدعی خیار (6) کو گواہ پیش کرنا ہوگا اگر یہ گواہ نہ پیش کرے تو منکر (7) کا قول معتبر ہوگا۔ (8) (در مختار)

مسئلہ ۶: خیار کی مدت زیادہ سے زیادہ تین دن ہے اس سے کم ہو سکتی ہے زیادہ نہیں۔ اگر کوئی ایسی چیز خریدی ہے جو جلد خراب ہو جانے والی ہے اور مشتری کو تین دن کا خیار تھا تو اس سے کہا جائے گا کہ بیع کو فسخ کر دے یا بیع کو جائز کر دے۔ اور اگر خراب ہونے والی چیز کسی نے بلا خیار خریدی اور بغیر قبضہ کیے اور بغیر ثمن ادا کیے چل دیا اور غائب ہو گیا تو بائع اس چیز کو دوسرے کے ہاتھ بیچ کر سکتا ہے اس دوسرے خریدار کو یہ معلوم ہوتے ہوئے بھی خریدنا جائز ہے۔ (9) (خانہ، در مختار، ردالمحتار)

مسئلہ ۷: اگر خیار کی کوئی مدت ذکر نہیں کی صرف اتنا کہا مجھے خیار ہے یا مدت مجھوں ہے (10) مثلاً مجھے چند دن کا خیار

① قسم۔

② "البحر الرائق"، کتاب البیع، باب خیار الشرط، ج ۶، ص ۵۔

③ چوتھائی

④ قیمت۔

⑤ "الدر المختار" و "ردالمحتار"، کتاب البیوع، باب خیار الشرط، مطلب: فی ہلاک بعض المبیع قبل قبضہ، ج ۷، ص ۱۰۵۔

⑥ اختیار کے دعویٰ کرنے والے۔ ⑦ انکار کرنے والا۔

⑧ "الدر المختار"، کتاب البیوع، باب خیار الشرط، ج ۷، ص ۱۰۶۔

⑨ "الفتاویٰ الخانیة"، کتاب البیع، باب الخیار، ج ۱، ص ۳۵۸۔

و "الدر المختار" و "ردالمحتار"، کتاب البیوع، باب خیار الشرط، مطلب: فی ہلاک بعض المبیع قبل قبضہ، ج ۷، ص ۱۰۶۔

⑩ یعنی مدت معلوم نہیں ہے۔

ہے یا ہمیشہ کے لیے خیار رکھا ان سب صورتوں میں خیار فاسد ہے یہ اُس صورت میں ہے کہ نفس عقد میں خیار مذکور ہو اور تین دن کے اندر صاحب خیار نے جائز نہ کیا ہو اور اگر تین دن کے اندر جائز کر دیا تو بیع صحیح ہوگی اور اگر عقد میں خیار نہ تھا بعد عقد ایک نے دوسرے سے کہا تمہیں اختیار ہے تو اُس مجلس تک خیار ہے مجلس ختم ہوگی اور اس نے کچھ نہ کہا تو خیار جاتا رہا اب کچھ نہیں کر سکتا۔⁽¹⁾ (عالمگیری، ردالمحتار)

مسئلہ ۸: تین دن سے زیادہ کی مدت مقرر کی مگر ابھی تین دن پورے نہ ہوئے تھے کہ صاحب خیار نے بیع کو جائز کر دیا تو اب یہ بیع درست ہے اور اگر تین دن پورے ہو گئے اور جائز نہ کیا تو بیع فاسد ہوگی۔⁽²⁾ (ہدایہ وغیرہا)

مسئلہ ۹: مشتری نے بائع سے کہا اگر تین دن تک ثمن ادا نہ کروں تو میرے اور تیرے درمیان بیع نہیں یہ بھی خیار شرط کے حکم میں ہے یعنی اگر اس مدت تک ثمن ادا کر دیا بیع درست ہوگی ورنہ جاتی رہی اور اگر تین دن سے زیادہ مدت ذکر کر کے یہی لفظ کہے اور تین دن کے اندر ادا کر دیا تو بیع صحیح ہوگی اور تین دن پورے ہو چکے تو بیع جاتی رہی۔⁽³⁾ (درر، غرر)

مسئلہ ۱۰: بیع ہوئی اور ثمن بھی مشتری نے دیدیا اور یہ ٹھہرا کہ اگر تین دن کے اندر بائع⁽⁴⁾ نے ثمن پھیر دیا تو بیع نہیں رہے گی یہ بھی خیار شرط کے حکم میں ہے۔⁽⁵⁾ (عالمگیری)

مسئلہ ۱۱: تین دن کی مدت تھی مگر اس میں سے ایک دن یا دو دن بعد میں کم کر دیا تو خیار کی مدت وہ ہے جو کمی کے بعد باقی رہی مثلاً تین دن میں سے ایک دن کم کر دیا تو اب دو ہی دن کی مدت ہے یہ مدت پوری ہونے پر خیار ختم ہو گیا۔⁽⁶⁾ (عالمگیری)

مسئلہ ۱۲: بائع نے خیار شرط اپنے لیے رکھا ہے تو بیع اُس کی ملک سے خارج نہیں ہوئی پھر اگر مشتری نے اُس پر قبضہ کر لیا چاہے یہ قبضہ بائع کی اجازت سے ہو یا بلا اجازت اور مشتری کے پاس ہلاک ہوگی تو مشتری پر بیع کی واجبی قیمت⁽⁷⁾

①..... "الفتاویٰ الہندیۃ"، کتاب البیوع، الباب السادس فی خیار الشرط، الفصل الأول، ج ۳، ص ۳۸-۴۰.

و "ردالمحتار"، کتاب البیوع، باب خیار الشرط، مطلب: فی هلاک بعض المبیع قبل قبضہ، ج ۷، ص ۱۰۶.

②..... "الہدایۃ"، کتاب البیوع، باب خیار الشرط، ج ۲، ص ۲۹، وغیرہا.

③..... "درر الحکام" و "غرر الأحکام"، کتاب البیوع، باب خیار الشرط والتعیین، الجزء الثانی، ص ۱۵۲.

④..... بیچنے والا۔

⑤..... "الفتاویٰ الہندیۃ"، کتاب البیوع، الباب السادس فی خیار الشرط، الفصل الاول، ج ۳، ص ۳۹.

⑥..... المرجع السابق، ص ۴۰.

⑦..... وہ قیمت جو اس چیز کی بازار میں بنتی ہو، راجح قیمت۔

تاوان میں واجب ہے اور اگر بیع مثلی (1) ہے تو مشتری پر اُس کی مثل واجب ہے اور اگر بائع نے بیع فسخ کر دی ہے جب بھی یہی حکم ہے یعنی قیمت یا اُس کی مثل واجب ہے اور اگر بائع نے اپنا اختیار ختم کر دیا اور بیع کو جائز کر دیا یا بعد مدت وہ چیز ہلاک ہوگئی تو مشتری کے ذمہ ثمن واجب ہے یعنی جو دام طے ہوا ہے وہ دینا ہوگا۔ اگر بیع بائع کے پاس ہلاک ہوگئی تو بیع جاتی رہی کسی پر کچھ لینا دینا نہیں۔ اور بیع میں کوئی عیب پیدا ہو گیا تو بائع کا اختیار بدستور باقی ہے مگر مشتری کو اختیار ہوگا کہ چاہے پوری قیمت پر بیع کو لے لے یا نہ لے۔ اور اگر بائع نے خود اُس میں کوئی عیب پیدا کر دیا ہے تو ثمن میں اس عیب کی قدر کمی ہو جائے گی۔ مشتری پر جس صورت میں قیمت واجب ہے اُس سے مراد اُس دن کی قیمت ہے جس دن اُس نے قبضہ کیا ہے۔ (2) (درمختار، ردالمحتار وغیرہما)

مسئلہ ۱۳: بائع کو اختیار ہو تو ثمن ملک مشتری سے خارج ہو جاتا ہے مگر بائع کی ملک میں داخل نہیں ہوتا۔ (3) (عالمگیری)

مسئلہ ۱۴: مشتری نے اپنے لیے اختیار رکھا ہے تو بیع بائع کی ملک سے خارج ہوگئی یعنی اس صورت میں اگر بائع نے بیع میں کوئی تصرف کیا (4) ہے تو یہ تصرف صحیح نہیں مثلاً غلام ہے جس کو آزاد کر دیا تو آزاد نہ ہوا اور اس صورت میں اگر بیع مشتری کے پاس ہلاک ہوگئی تو ثمن کے بدلے میں ہلاک ہوئی یعنی ثمن دینا پڑے گا۔ (5) (درمختار)

مسئلہ ۱۵: بیع مشتری کے قبضہ میں ہے اور اُس میں عیب پیدا ہو گیا چاہے وہ عیب مشتری نے کیا ہو یا کسی اجنبی نے یا آفت ساویہ (6) سے یا خود بیع کے فعل سے عیب پیدا ہوا بہر حال اگر اختیار مشتری کو ہے تو مشتری کو ثمن دینا پڑے گا اور بائع کو ہے تو مشتری پر قیمت واجب ہے اور بائع یہ بھی کر سکتا ہے کہ بیع کو فسخ کر دے اور جو کچھ عیب کی وجہ سے نقصان ہوا اُس کی قیمت لے لے جبکہ وہ چیز قیمتی (7) ہو اور اگر وہ چیز مثلی ہے تو بیع کو فسخ کر کے نقصان نہیں لے سکتا۔ (8) (درمختار)

مسئلہ ۱۶: عیب کا یہ حکم اُس وقت ہے جب وہ عیب زائل نہ ہو سکتا ہو مثلاً ہاتھ کاٹ ڈالا اور اگر ایسا عیب ہو جو دور

①..... وہ چیز جس کے افراد کی قیمتوں میں معتد بہ فرق نہ ہو۔

②..... "الدرالمختار" و "ردالمحتار"، کتاب البيوع، باب خيار الشرط، مطلب: خيار النقد، ج ۷، ص ۱۱۱، وغیرہما۔

③..... "الفتاویٰ الہندیہ"، کتاب البيوع، الباب السادس فی خيار الشرط، الفصل الاول، ج ۳، ص ۴۰۔

④..... یعنی بیع کو اپنے استعمال میں لایا۔

⑤..... "الدرالمختار"، کتاب البيوع، باب خيار الشرط، ج ۷، ص ۱۱۶۔

⑥..... قدرتی آفت جیسے جلنا، ڈوبنا وغیرہ۔

⑦..... وہ چیز جس کے افراد کی قیمتوں میں معتد بہ فرق ہو۔

⑧..... "الدرالمختار"، کتاب البيوع، باب خيار الشرط، ج ۷، ص ۱۱۷۔

ہوسکتا ہو مثلاً بیع میں بیماری پیدا ہوگئی تو اس کا حکم یہ ہے کہ اگر وہ عیب اندرون مدت زائل ہو گیا تو مشتری کا اختیار بدستور باقی ہے مدت کے اندر بیع کو واپس کر سکتا ہے اور مدت کے اندر عیب دور نہ ہوا تو مدت پوری ہوتے ہی مشتری پر بیع لازم ہوگئی کیونکہ عیب کی وجہ سے مشتری پھیر نہیں سکتا اور بعد مدت اگر چہ عیب جاتا رہے پھر بھی مشتری کو حق فسخ نہیں کہ بیع لازم ہو جانے کے بعد اُس کا حق جاتا رہا۔⁽¹⁾ (درمختار وغیرہ)

مسئلہ ۱۷: خيار مشتری کی صورت میں ثمن ملک مشتری سے خارج نہیں ہوتا⁽²⁾ اور بیع اگر چہ ملک بائع سے خارج ہو جاتی ہے مگر مشتری کی ملک میں نہیں آتی پھر بھی اگر مشتری نے بیع میں کوئی تصرف کیا مثلاً غلام ہے جس کو آزاد کر دیا تو یہ تصرف نافذ ہوگا اور اس تصرف کو اجازت بیع سمجھا جائے گا۔⁽³⁾ (ہدایہ وغیرہ)

مسئلہ ۱۸: مشتری اور بائع دونوں کو اختیار ہے تو نہ بیع ملک بائع سے خارج ہوگی نہ ثمن ملک مشتری سے پھر اگر بائع نے بیع میں تصرف کیا تو بیع فسخ ہو جائے گی اور مشتری نے ثمن میں تصرف کیا اور وہ ثمن عین ہو (یعنی از قبیل نقد نہ ہو)⁽⁴⁾ تو مشتری کی جانب سے بیع فسخ ہے۔⁽⁵⁾ (درمختار، ردالمحتار)

مسئلہ ۱۹: اس صورت میں کہ دونوں کو اختیار ہے اندرون مدت ان میں سے کوئی بھی بیع کو فسخ کرے فسخ ہو جائے گی اور جو بیع کو جائز کر دے گا اُس کا اختیار باطل ہو جائے گا یعنی اُس کی جانب سے بیع قطعی⁽⁶⁾ ہوگئی اور دوسرے کا اختیار باقی رہے گا اور اگر مدت پوری ہوگئی اور کسی نے نہ فسخ کیا نہ جائز کیا تو اب طرفین سے بیع لازم ہوگئی۔⁽⁷⁾ (درمختار، ردالمحتار)

مسئلہ ۲۰: جس کے لیے اختیار ہے چاہے وہ بائع ہو یا مشتری یا اجنبی جب اُس نے بیع کو جائز کر دیا تو بیع مکمل ہوگئی دوسرے کو اس کا علم ہو یا نہ ہو البتہ اگر دونوں کو اختیار تھا تو تھا اس کے جائز کر دینے سے بیع کی تمامیت⁽⁸⁾ نہ ہوگی کیونکہ دوسرے کو

①..... "الدرالمختار"، کتاب البيوع، باب خيار الشرط، ج ۷، ص ۱۱۷، وغیرہ.

②..... یعنی چیز کی جو قیمت مقرر ہوئی خریدار بھی اس کا مالک ہے۔

③..... "الهدایة"، کتاب البيوع، باب خيار الشرط، ج ۱، ص ۳۰، وغیرہا.

④..... مثلاً روپے، سونا، چاندی وغیرہ نہ ہو۔

⑤..... "الدرالمختار" و "ردالمختار"، کتاب البيوع، باب خيار الشرط، مطلب: فی الفرق بین القيمة والثمن، ج ۷، ص ۱۱۹.

⑥..... نافذ۔

⑦..... "الدرالمختار" و "ردالمختار"، کتاب البيوع، باب خيار الشرط، مطلب: فی الفرق بین القيمة والثمن، ج ۷، ص ۱۱۹.

⑧..... تکمیل۔

حق فسخ حاصل ہے اگر یہ فسخ کر دے گا تو اُس کا جائز کرنا مفید نہ ہوگا۔⁽¹⁾ (درمختار)

مسئلہ ۲۱: بائع کو اختیار تھا اور اندرون مدت بیع فسخ کر دی پھر جائز کر دی اور مشتری نے اسکو قبول کر لیا تو بیع صحیح ہوگئی مگر یہ ایک جدید بیع ہوئی کیونکہ فسخ کرنے سے پہلی بیع جاتی رہی اور اگر مشتری کو اختیار تھا اور جائز کر دی پھر فسخ کی اور بائع نے منظور کر لیا تو فسخ ہوگئی اور یہ حقیقتہً اقالہ ہے۔⁽²⁾ (ردالمحتار)

مسئلہ ۲۲: صاحب خیار نے بیع کو فسخ کیا اس کی دو صورتیں ہیں: قول سے فسخ کرے تو اندرون مدت دوسرے کو اس کا علم ہو جانا ضروری ہے اگر دوسرے کو علم ہی نہ ہو یا مدت گزرنے کے بعد اُسے معلوم ہوا تو فسخ صحیح نہیں اور بیع لازم ہوگئی اور اگر صاحب خیار نے اپنے کسی فعل سے بیع کو فسخ کیا تو اگرچہ دوسرے کو علم نہ ہو فسخ ہو جائے گی مثلاً بیع میں اس قسم کا تصرف کیا جو مالک کیا کرتے ہیں مثلاً بیع غلام ہے اُسے آزاد کر دیا یا بیچ ڈالا یا کنیز ہے اُس سے وطی کی یا اُس کا بوسہ لیا یا بیع کو ہبہ کر کے یا رہن رکھ کر قبضہ دید یا اجارہ پر دیا یا مشتری سے ثمن معاف کر دیا یا مکان کسی کو رہنے کے لیے دے دیا اگرچہ بلا کر یا یہ یا اُس میں نئی تعمیر کی یا کہگل⁽³⁾ کی یا مرمت کرائی یا ڈھادیا⁽⁴⁾ یا ثمن میں (جبکہ عین ہو) تصرف کر ڈالا ان صورتوں میں بیع فسخ ہوگئی اگرچہ اندرون مدت دوسرے کو علم نہ ہوا۔⁽⁵⁾ (عالمگیری، درمختار، ردالمحتار)

مسئلہ ۲۳: جس کے لیے خیار ہے اُس نے کہا میں نے بیع کو جائز کر دیا یا بیع پر راضی ہوں یا اپنا خیار میں نے ساقط کر دیا یا اسی قسم کے دوسرے الفاظ کہے تو خیار جاتا رہا اور بیع لازم ہوگئی اور اگر یہ الفاظ کہے کہ میرا قصد⁽⁶⁾ لینے کا ہے یا مجھے یہ چیز پسند ہے یا مجھے اس کی خواہش ہے تو خیار باطل نہ ہوگا۔⁽⁷⁾ (عالمگیری، ردالمحتار)

①....."الدرالمختار"، کتاب البيوع، باب خيار الشرط، ج ۷، ص ۱۲۴.

②....."ردالمختار"، کتاب البيوع، باب خيار الشرط، مطلب: في الفرق بين القيمة والثمن، ج ۷، ص ۱۲۵.

③.....بھوسا میں ملی ہوئی مٹی جس سے دیوار پر پلستر کرتے ہیں۔

④.....گرادیا۔

⑤....."الفتاویٰ الہندیۃ"، کتاب البيوع، الباب السادس فی خيار الشرط، الفصل الثالث، ج ۳، ص ۴۲.

و"الدرالمختار" و"ردالمختار"، کتاب البيوع، باب خيار الشرط، مطلب: في الفرق بين القيمة والثمن، ج ۷، ص ۱۲۵.

⑥.....ارادہ۔

⑦....."الفتاویٰ الہندیۃ"، کتاب البيوع، الباب السادس فی خيار الشرط، الفصل الثالث، ج ۳، ص ۴۲.

و"ردالمختار"، کتاب البيوع، باب خيار الشرط، مطلب: في الفرق بين القيمة والثمن، ج ۷، ص ۱۲۴.

مسئلہ ۲۳: جس کے لیے خیار تھا وہ اندرون مدت مر گیا خیار باطل ہو گیا یہ نہیں ہو سکتا کہ اُس کے مرنے کے بعد وارث کی طرف خیار منتقل ہو کہ خیار میں میراث نہیں جاری ہوتی۔ یوہیں اگر بیہوش ہو گیا یا مجنون ہو گیا یا سوتا رہ گیا اور مدت گزر گئی خیار باطل ہو گیا۔ مشتری کو بطور تملیک (1) قبضہ دیا بائع کا خیار باطل ہو گیا اور اگر بطور تملیک قبضہ نہ دیا بلکہ اپنا اختیار رکھتے ہوئے قبضہ دیا خیار باطل نہ ہوا۔ (2) (عالمگیری، درمختار)

مسئلہ ۲۵: بیع متعدد چیزیں ہیں اور صاحب خیار یہ چاہتا ہے کہ بعض میں عقد کو جائز کرے اور بعض میں نہیں یہ نہیں کر سکتا بلکہ کل کی بیع جائز کرے یا فسخ۔ (3) (عالمگیری)

مسئلہ ۲۶: مشتری کو خیار ہے تو جب تک مدت پوری نہ ہو لے بائع ثمن کا مطالبہ نہیں کر سکتا اور بائع کو بھی تسلیم بیع پر مجبور نہیں کیا جاسکتا البتہ اگر مشتری نے ثمن دے دیا ہے تو بائع کو بیع دینا پڑے گا۔ یوہیں اگر بائع نے تسلیم بیع کر دی ہے تو مشتری کو ثمن دینا پڑے گا، مگر بیع فسخ کرنے کا حق رہے گا۔ اور اگر بائع کو خیار ہے اور مشتری نے ثمن ادا کر دیا ہے اور بیع پر قبضہ چاہتا ہے تو بائع قبضہ سے روک سکتا ہے، مگر ایسا کرے گا تو ثمن پھیرنا پڑے گا۔ (4) (عالمگیری)

مسئلہ ۲۷: ایک مکان بشرط خیار خرید تھا، اُس کے پروس میں ایک دوسرا مکان فروخت ہوا، مشتری نے شفعہ کیا خیار باطل ہو گیا اور بیع لازم ہو گئی۔ (5) (ردالمحتار)

مسئلہ ۲۸: بائع یا مشتری نے کسی اجنبی کو خیار دیدیا تو ان دونوں میں سے جس نے ایک نے جائز کر دیا خیار جاتا رہا اور بیع کو فسخ کر دیا فسخ ہو گئی اور ایک نے جائز کی دوسرے نے فسخ کی تو جو پہلے ہے اُس کا ہی اعتبار ہے اور دونوں ایک ساتھ ہوں تو فسخ کو ترجیح ہے یعنی بیع جاتی رہی۔ (6) (درمختار)

مسئلہ ۲۹: دو چیزوں کو ایک ساتھ بیچا، مثلاً دو غلام یا دو کپڑے یا دو جانور، ان میں ایک میں بائع یا مشتری نے خیار شرط کیا اس کی چار صورتیں ہیں، جس ایک میں خیار ہے، وہ متعین ہے یا نہیں اور ہر ایک کا ثمن علیحدہ علیحدہ بیان کر دیا گیا ہے

①..... خریدار کو مالک بنانے کے طور پر۔

②..... ”الفتاویٰ الہندیۃ“، کتاب البیوع، الباب السادس فی خیار الشرط، الفصل الثالث، ج ۳، ص ۴۲۔

و ”الدرالمختار“، کتاب البیوع، باب خیار الشرط، ج ۷، ص ۱۲۶۔

③..... ”الفتاویٰ الہندیۃ“، کتاب البیوع، الباب السادس فی خیار الشرط، الفصل الثانی، ج ۳، ص ۴۲۔

④..... المرجع السابق۔

⑤..... ”ردالمحتار“، کتاب البیوع، باب خیار الشرط، مطلب: فی الفرق بین القیمۃ والثمن، ج ۷، ص ۱۳۰۔

⑥..... ”الدرالمختار“، کتاب البیوع، باب خیار الشرط، ج ۷، ص ۱۳۰۔

یا نہیں اگر محل خیار متعین ہے اور ہر ایک کا ثمن ظاہر کر دیا گیا تو بیع صحیح ہے باقی تین صورتوں میں بیع فاسد اور اگر کیلی (1) یا زنی (2) چیز خریدی اور اس کے نصف میں خیار شرط رکھایا ایک غلام خریدا اور نصف میں خیار رکھا تو بیع صحیح ہے ثمن کی تفصیل کرے یا نہ کرے۔ (3) (درمختار، عالمگیری)

مسئلہ ۳۰: کسی کو وکیل بنایا کہ یہ چیز بشرط الخیار (4) بیع کرے اُس نے بلا شرط بیع ڈالی یہ بیع جائز و نافذ نہ ہوئی اور اگر بشرط الخیار خریدنے کے لیے وکیل کیا تھا وکیل نے بلا شرط خریدی تو بیع صحیح ہوگئی مگر وکیل پر نافذ ہوگی موکل پر نافذ نہ ہوئی۔ (5) (فتح وغیرہ)

مسئلہ ۳۱: دو شخصوں نے ایک چیز خریدی اور ان دونوں نے اپنے لیے خیار شرط کیا پھر ایک نے صراحتاً یا دلالتاً بیع پر رضامندی ظاہر کی تو دوسرے کا خیار جاتا رہا۔ یوہیں اگر دو شخصوں نے کسی چیز کو ایک عقد میں بیع کیا اور دونوں نے اپنے لیے خیار رکھا پھر ایک بائع نے بیع کو جائز کر دیا تو دوسرے کا خیار باطل ہو گیا اُسے رد کرنے کا حق نہ رہا۔ (6) (درمختار)

مسئلہ ۳۲: ایک عقد میں دو چیزیں بیچی تھیں اور اپنے لیے خیار رکھا تھا پھر ایک میں بیع کو فسخ کر دیا تو فسخ نہ ہوئی بلکہ بدستور خیار باقی ہے۔ یوہیں ایک چیز بیچی تھی اور اُس کے نصف میں فسخ کیا تو بیع فسخ نہ ہوئی اور خیار باقی ہے۔ (7) (عالمگیری)

مسئلہ ۳۳: صاحب خیار نے یہ کہا اگر فلاں کام آج نہ کروں تو خیار باطل ہے تو خیار باطل نہ ہوگا اور اگر یہ کہا کل آئندہ میں میں نے خیار باطل کیا یا یہ کہ جب کل آئے گا تو میرا خیار باطل ہو جائے گا تو دوسرا دن آنے پر خیار باطل ہو جائے گا۔ (8) (عالمگیری)

مسئلہ ۳۴: بائع کو تین دن کا خیار تھا اور بیع پر مشتری کو قبضہ دیدیا پھر بیع کو غصب کر لیا تو اس فعل سے نہ بیع فسخ ہوئی نہ خیار باطل ہوا۔ (9) (عالمگیری)

①..... ماپ سے فروخت ہونے والی چیز۔ ②..... وزن سے فروخت ہونے والی چیز۔

③..... ”الدر المختار“، کتاب البیوع، باب خیار الشرط، ج ۷، ص ۱۳۲۔

و ”الفتاویٰ الہندیۃ“، کتاب البیوع، الباب السادس فی خیار الشرط، الفصل الخامس، ج ۳، ص ۵۲۔

④..... خیار کی شرط کے ساتھ۔

⑤..... ”فتح القدیر“، کتاب البیوع، باب خیار الشرط، ج ۵، ص ۵۱۴، وغیرہ۔

⑥..... ”الدر المختار“، کتاب البیوع، باب خیار الشرط، ج ۷، ص ۱۳۵۔

⑦..... ”الفتاویٰ الہندیۃ“، کتاب البیوع، الباب السادس فی خیار الشرط، الفصل الخامس، ج ۳، ص ۵۳۔

⑧..... ”الفتاویٰ الہندیۃ“، کتاب البیوع، الباب السادس فی خیار الشرط، الفصل الثالث، ج ۳، ص ۴۶۔

⑨..... المرجع السابق۔

مسئلہ ۳۵: شرط خیار کے ساتھ کوئی چیز بیع کی اور تقابض بدلیں (1) ہو گیا پھر بائع نے اندرون مدت بیع فسخ کر دی تو مشتری بیع کو تا واپسی ثمن روک سکتا ہے۔ (2) (عالمگیری)

مسئلہ ۳۶: ایک شخص نے شرط خیار کے ساتھ مکان بیع کیا مشتری نے بائع کو کچھ روپیہ یا کوئی چیز دی کہ بائع اپنا خیار ساقط کر دے اور بیع کو نافذ کر دے اُس نے ایسا کر دیا یہ جائز ہے اور یہ جو کچھ دیا ہے ثمن میں شمار ہوگا۔ یوہیں اگر مشتری کے لیے خیار تھا اور بائع نے کہا کہ اگر خیار ساقط کر دے تو میں ثمن میں اتنی کمی کرتا ہوں یا بیع میں یہ چیز اور اضافہ کرتا ہوں یہ بھی جائز ہے۔ (3) (خانہ)

مسئلہ ۳۷: ایک چیز ہزار روپے کو بیچی تھی مشتری نے بائع کو اشرفیاں دیں پھر بائع نے اندرون مدت بیع کو فسخ کر دیا تو مشتری کو اشرفیاں واپس کرنی ہوں گی اشرفیوں کی جگہ روپیہ نہیں دے سکتا۔ (4) (عالمگیری)

مسئلہ ۳۸: مشتری کے لیے خیار ہے اور اُس نے بیع میں بغرض امتحان کوئی تصرف کیا اور جو فعل کیا ہو وہ غیر مملوک میں (5) بھی کر سکتا ہو تو ایسے فعل سے خیار باطل نہیں ہوگا اور اگر وہ فعل ایسا ہو کہ امتحان کے لیے اُس کی حاجت نہ ہو یا وہ فعل غیر مملوک میں کسی صورت میں جائز ہی نہ ہو تو اس سے خیار باطل ہو جائے گا۔ مثلاً گھوڑے پر ایک دفعہ سوار ہوایا کپڑے کو اس لیے پہنا کہ بدن پر ٹھیک آتا ہے یا نہیں یا لونڈی سے کام کرایا تاکہ معلوم ہو کہ کام کرنا جانتی ہے یا نہیں تو ان سے خیار باطل نہ ہو اور دوبارہ سواری لی یا دوبارہ کپڑا پہنایا دوبارہ کام لیا تو خیار ساقط ہو گیا اور اگر گھوڑے پر ایک مرتبہ سوار ہو کر ایک قسم کی رفتار کا امتحان لیا دوبارہ دوسری رفتار کے لیے سوار ہوایا لونڈی سے دوبارہ دوسرا کام لیا تو اختیار باقی ہے (6) (عالمگیری)

مسئلہ ۳۹: گھوڑے پر سوار ہو کر پانی پلانے لے گیا یا چارہ کے لیے گیا یا بائع کے پاس واپس کرنے گیا اگر یہ کام بغیر سوار ہونے ممکن نہ تھے تو اجازت بیع نہیں خیار باقی ہے ورنہ یہ سوار ہونا اجازت سمجھا جائے گا۔ (7) (عالمگیری)

①..... یعنی بیع و ثمن پر قبضہ۔

②..... ”الفتاویٰ الہندیہ“، کتاب البیوع، الباب السادس فی خیار الشرط، الفصل الثالث، ج ۳، ص ۴۴۔

③..... ”الفتاویٰ الخانیہ“، کتاب البیع، باب الخیار، ج ۱، ص ۳۶۱۔

④..... ”الفتاویٰ الہندیہ“، کتاب البیوع، الباب السادس فی خیار الشرط، الفصل الثالث، ج ۳، ص ۴۵۔

⑤..... جو چیز ملک میں نہ اس میں۔

⑥..... ”الفتاویٰ الہندیہ“، کتاب البیوع، الباب السادس فی خیار الشرط، الفصل الثالث، ج ۳، ص ۴۸، ۴۹۔

⑦..... المرجع السابق، ص ۴۹۔

مسئلہ ۴۰: زمین خریدی اُس میں مشتری نے کاشت کی تو اس کا خیار باطل ہو گیا اور بائع نے کاشت کی تو بیع فسخ ہوگی۔⁽¹⁾ (عالمگیری)

مسئلہ ۴۱: بشرط خیار مکان خریدا اور اُس میں پہلے سے رہتا تھا تو بعد کی سکونت⁽²⁾ سے خیار باطل نہ ہوگا۔⁽³⁾ (عالمگیری)

مسئلہ ۴۲: بیع میں مشتری کے پاس زیادتی ہوئی⁽⁴⁾ اس کی دو صورتیں ہیں زیادت متصل ہے یا منفصلہ اور ہر ایک متولہ ہے یا غیر متولہ۔ اگر زیادت متصل متولہ⁽⁵⁾ ہے مثلاً جانور فر بہ⁽⁶⁾ ہو گیا یا مریض تھا مرض جاتا رہا۔ یا زیادت متصل غیر متولہ⁽⁷⁾ ہے مثلاً کپڑے کورنگ دیا یا سی دیا ستو میں گھی ملا دیا۔ یا زیادت منفصلہ متولہ⁽⁸⁾ ہو مثلاً جانور کے بچہ پیدا ہوا، دودھ دوبا، اُون کاٹی ان سب صورتوں میں بیع کور نہیں کیا جاسکتا۔ اور زیادت منفصلہ غیر متولہ⁽⁹⁾ ہے مثلاً غلام تھا اُس نے کچھ کسب کیا اس سے خیار باطل نہیں ہوتا پھر اگر بیع کو اختیار کیا تو زیادت بھی اسی کو ملے گی اور بیع کو فسخ کریگا تو اصل زیادت دونوں کو واپس کرنا ہوگا۔⁽¹⁰⁾ (عالمگیری)

مسئلہ ۴۳: مشتری کو خیار تھا اور بیع پر قبضہ کر چکا تھا پھر اُس کو واپس کر دیا بائع کہتا ہے یہ وہ نہیں ہے مشتری کہتا ہے کہ وہی ہے تو قسم کے ساتھ مشتری کا قول معتبر ہے اور اگر بائع کو یقین ہے کہ یہ وہ چیز نہیں جب بھی بائع ہی اس کا مالک ہو گیا اور یہ بائع کے طور پر بیع تعاطی ہوئی۔⁽¹¹⁾ (عالمگیری، درمختار)

1..... "الفتاویٰ الہندیہ"، کتاب البیوع، الباب السادس فی خیار الشرط، الفصل الثالث، ج ۳، ص ۴۹.

2..... رہائش۔

3..... "الفتاویٰ الہندیہ"، کتاب البیوع، الباب السادس فی خیار الشرط، الفصل الثالث، ج ۳، ص ۴۹.

4..... یعنی اضافہ ہوا۔ 5..... یعنی ایسا اضافہ جو بیع میں خود بخود پیدا ہو جائے اور اس کے ساتھ متصل بھی ہو۔

6..... یعنی موٹا۔ 7..... یعنی ایسا اضافہ جو بیع میں کسی اور چیز کے ملنے سے ہو اور اس کے ساتھ متصل بھی ہو۔

8..... یعنی ایسا اضافہ جو بیع سے خود بخود پیدا ہو جائے اور اس کے ساتھ متصل نہ ہو بلکہ جدا ہو۔

9..... یعنی ایسا اضافہ جو بیع سے ہو اور اس کے ساتھ متصل نہ ہو بلکہ جدا ہو۔

10..... "الفتاویٰ الہندیہ"، کتاب البیوع، الباب السادس فی خیار الشرط، الفصل الثالث، ج ۳، ص ۴۸.

11..... "الفتاویٰ الہندیہ"، کتاب البیوع، الباب السادس فی خیار الشرط، الفصل السابع، ج ۳، ص ۵۷.

و "الدرالمختار"، کتاب البیوع، باب خیار الشرط، ج ۷، ص ۱۳۸.

(مبیع میں جس وصف کی شرط تھی وہ نہیں ہے)

مسئلہ ۴۴: غلام کو اس شرط کے ساتھ خریدا کہ باورچی یا منشی ہے مگر معلوم ہوا کہ وہ ایسا نہیں تو مشتری کو اختیار ہے کہ اُسے پورے داموں میں لے لے یا چھوڑ دے۔⁽¹⁾ (درمختار)

مسئلہ ۴۵: بکری خریدی اس شرط کے ساتھ کہ گابھن ہے⁽²⁾ یا اتنا دودھ دیتی ہے تو بیع فاسد ہے اور اگر یہ شرط ہے کہ زیادہ دودھ دیتی ہے تو بیع فاسد نہیں۔⁽³⁾ (درمختار)

مسئلہ ۴۶: ایک مکان خریدا اس شرط پر کہ پختہ اینٹوں سے بنا ہوا ہے وہ نکلا خام، یا باغ خریدا اس شرط پر کہ اُس کے کل درخت پھل دار ہیں اُن میں ایک درخت پھل دار نہیں ہے یا کپڑا خریدا اس شرط پر کہ کسم⁽⁴⁾ کارنگا ہوا ہے وہ زعفران کارنگا ہوا نکلا ان سب صورتوں میں بیع فاسد ہے۔ یا نچر خریدا اس شرط پر کہ مادہ ہے وہ نہ تھا تو بیع جائز ہے مگر مشتری کو اختیار ہے کہ لے یا نہ لے اور اگر نہ لے کر خریدا اور مادہ نکلا یا گدھایا اونٹ کہہ کر خریدا اور نکلی گدھی یا اونٹنی تو ان صورتوں میں بیع جائز ہے اور مشتری کو اختیار فسخ بھی نہیں کہ جنس مختلف نہیں ہے اور جو شرط تھی بیع اس سے بہتر ہے۔⁽⁵⁾ (درمختار، فتح القدیر)

(خيار تعيين)

مسئلہ ۴۷: چند چیزوں میں سے ایک غیر معین کو خریدا یوں کہا کہ ان میں سے ایک کو خریدتا ہوں تو مشتری اُن میں سے جس ایک کو چاہے متعین کر لے اس کو اختیار تعین کہتے ہیں اس کے لیے چند شرطیں ہیں۔ اول یہ کہ اُن چیزوں میں سے ایک کو خریدے یہ نہیں کہ میں نے ان سب کو خریدا۔ دوم یہ کہ دو چیزوں میں سے ایک یا تین چیزوں میں سے ایک کو خریدے، چار میں سے ایک خریدی تو صحیح نہیں۔ سوم یہ کہ یہ تصریح ہو کہ ان میں سے جو تو چاہے لے لے۔ چہارم یہ کہ اس کی مدت بھی تین دن تک ہونی چاہیے۔ پنجم یہ کہ قیمتی چیزوں میں ہوشلی چیزوں میں نہ ہو۔ رہا یہ امر کہ خيار تعین کے ساتھ

①....."الدرالمختار"، کتاب البيوع، باب خيار الشرط، ج ۷، ص ۱۳۶.

②.....حاملہ ہے۔

③....."الدرالمختار"، کتاب البيوع، باب خيار الشرط، ج ۷، ص ۱۳۷.

④.....ایک قسم کا پھول جس سے شہاب یعنی گہرا سرخ رنگ نکلتا ہے اور اس سے کپڑے رنگے جاتے ہیں۔

⑤....."الدرالمختار"، کتاب البيوع، باب خيار الشرط، ج ۷، ص ۱۴۰.

و"فتح القدیر"، کتاب البيوع، باب خيار الشرط، ج ۵، ص ۵۳۰.

خیار شرط کی بھی ضرورت ہے یا نہیں اس میں علما کا اختلاف ہے بہر حال اگر خیار تعیین کے ساتھ خیار شرط بھی مذکور ہو اور مشتری نے بمقتضائے تعیین (1) ایک کو معین کر لیا تو خیار شرط کا حکم باقی ہے کہ اندرون مدت اُس ایک میں بھی بیع فسخ کر سکتا ہے (2) اور اگر مدت ختم ہوگئی اور خیار شرط کی رو سے بیع کو فسخ نہ کیا تو بیع لازم ہوگئی اور مشتری (3) پر لازم ہوگا کہ اب تک متعین نہیں کیا ہے تو اب معین کر لے۔ (4) (در مختار، ردالمحتار، فتح)

مسئلہ ۴۸: خیار تعیین بائع کے لیے بھی ہو سکتا ہے، اس کی صورت یہ ہے کہ مشتری نے دو یا تین چیزوں میں سے ایک کو خریدنا اور بائع سے کہہ دیا کہ ان میں سے تو جو چاہے دیدے، بائع نے جس ایک کو دیدیا مشتری کو اُس کا لینا لازم ہو جائے گا، ہاں بائع وہ دے رہا ہے جو عیب دار ہے اور مشتری لینے پر راضی ہے تو خیر، ورنہ بائع مجبور نہیں کر سکتا اور اگر مشتری عیب دار کے لینے پر تیار نہ ہوا تو اُن میں سے دوسری چیز لینے پر بھی بائع اب اُس کو مجبور نہیں کر سکتا اور اگر دونوں چیزوں میں سے ایک بائع کے پاس ہلاک ہوگئی تو جو باقی ہے وہ مشتری پر لازم کر سکتا ہے۔ (5) (ردالمحتار)

مسئلہ ۴۹: خیار تعیین کے ساتھ بیع ہوئی اور مشتری نے دونوں چیزوں پر قبضہ کیا تو ان میں سے ایک مشتری کی ہے اور ایک بائع کی جو اس کے پاس بطور امانت ہے یعنی اگر مشتری کے پاس دونوں ہلاک ہو گئیں تو ایک کا جو ثمن طے پایا ہے وہی دینا پڑے گا۔ (6) (عالمگیری)

مسئلہ ۵۰: خیار تعیین کے ساتھ ایک چیز خریدی تھی اور مشتری مر گیا تو یہ خیار وارث کی طرف منتقل ہوگا یعنی وارث دونوں کو رد کر کے بیع فسخ کرنا چاہے ایسا نہیں ہو سکتا بلکہ جس ایک کو چاہے پسند کر لے اور قبضہ دونوں پر ہو چکا ہے تو دوسری اس کے پاس امانت ہے۔ (7) (عالمگیری)

مسئلہ ۵۱: بائع کے پاس دونوں چیزیں ہلاک ہو گئیں تو بیع باطل ہوگئی اور ایک باقی ہے ایک ہلاک ہوگئی تو جو باقی ہے وہ بیع کے لیے متعین ہوگئی۔ (8) (عالمگیری)

①.....خیار تعیین کے سبب۔ ②.....یعنی سودے کو ختم کر سکتا ہے۔ ③.....خریدار۔

④....."الدر المختار" و "ردالمختار"، کتاب البيوع، باب خيار الشرط، مطلب: في خيار التعيين، ج ۷، ص ۱۳۳۔

و "فتح القدير"، کتاب البيوع، باب خيار الشرط، ج ۵، ص ۵۲۲۔

⑤....."ردالمختار"، کتاب البيوع، باب خيار الشرط، مطلب: في خيار التعيين، ج ۷، ص ۱۳۳۔

⑥....."الفتاوى الهندية"، کتاب البيوع، الباب السادس في خيار الشرط، الفصل السادس في خيار التعيين، ج ۳، ص ۵۴۔

⑦.....المرجع السابق، ص ۵۵۔ ⑧.....المرجع السابق۔

مسئلہ ۵۲: مشتری نے دونوں پر قبضہ کر لیا ہے ایک ہلاک ہوگئی ایک باقی ہے تو جو ہلاک ہوئی وہ بیع کے لیے متعین ہوگئی اور جو باقی ہے وہ امانت ہے۔^(۱) (عالمگیری)

مسئلہ ۵۳: خيار تعین کے ساتھ بیع ہوئی اور ابھی تک دونوں چیزیں بائع ہی کے قبضہ میں تھیں کہ اُن میں سے ایک میں عیب پیدا ہو گیا اب مشتری کو اختیار ہے کہ عیب والی پورے داموں سے لے یا دوسری لے لے یا کسی کو نہ لے۔ دونوں میں عیب پیدا ہو گیا جب بھی یہی حکم ہے۔ اور اگر مشتری قبضہ کر چکا ہے اور ایک عیب دار ہوگئی تو یہ بیع کے لیے متعین ہے اور دوسری امانت اور دونوں عیب دار ہو گئیں اگر آگے پیچھے عیب پیدا ہوا تو جس میں پہلے عیب پیدا ہوا وہ بیع کے لیے متعین ہے اور ایک ساتھ دونوں میں عیب پیدا ہوا تو بیع کے لیے ابھی کوئی متعین نہیں جس ایک کو چاہے معین کر لے اور دونوں کو رد کرنا چاہے تو نہیں کر سکتا۔^(۲) (عالمگیری)

مسئلہ ۵۴: دو کپڑے تھے اور قبل تعین مشتری نے ایک کو رنگ دیا تو یہی بیع کے لیے متعین ہو گیا۔^(۳) (عالمگیری)

(خریدار نے دام طے کر کے بغیر بیع کیے چیز پر قبضہ کیا)

مسئلہ ۵۵: خریدار نے کسی چیز کا نرخ اور ثمن طے کر لیا، مگر ابھی خرید و فروخت نہیں ہوئی اور چیز پر قبضہ کر لیا، یہ چیز اس کی ضمان میں ہے ہلاک و ضائع ہو جائے تو اس کا تاوان دینا ہوگا اور یہ تاوان اُس شے کی واجب قیمت ہوگا۔ خواہ یہ قیمت اتنی ہی ہو جتنا ثمن قرار پایا ہے یا اُس سے زیادہ یا کم ہو۔^(۴) (درمختار)

مسئلہ ۵۶: گاہک نے بائع سے یہ ٹھہرا لیا ہے کہ چیز ہلاک ہو جائے گی تو میں ضامن نہیں یعنی تاوان نہیں دوں گا اس صورت میں بھی تاوان دینا پڑے گا اور وہ شرط کرنا بیکار ہے۔^(۵) (درمختار)

مسئلہ ۵۷: مشتری نے کسی کو چیز خریدنے کے لیے وکیل کیا، وکیل دام طے کر کے بغیر بیع کیے مؤکل^(۷) کو دکھانے کے لیے لایا، مؤکل کو دکھائی اُس نے ناپسند کی اور واپس کر دی، وہ چیز وکیل کے پاس ہلاک ہوگئی وکیل پر تاوان ہوگا اور مؤکل

۱....."الفتاویٰ الہندیۃ"، کتاب البیوع، الباب السادس فی خيار الشرط، الفصل السادس فی خيار التعین، ج ۳، ص ۵۵.

۲.....المرجع السابق. ۳.....المرجع السابق.

۴....."الدرالمختار"، کتاب البیوع، باب خيار الشرط، ج ۷، ص ۱۱۱.

۵.....المرجع السابق، ص ۱۱۶.

۶.....وکیل کرنے والا۔

سے رجوع نہیں کر سکتا، ہاں اگر مؤکل نے کہہ دیا تھا کہ دام طے کر کے پسند کرانے کے لیے میرے پاس لانا تو جو کچھ وکیل نے تاوان دیا ہے مؤکل سے وصول کرے گا۔ (1) (خانہ)

مسئلہ ۵۸: خریدار نے دکان دار سے تھان طلب کیا اُس نے تین تھان دیے اور ہر ایک کا دام بتا دیا یہ تھان دن کا ہے، یہ بیس^۲ اور یہ تیس^۳ کا انھیں لے جاؤ، جو ان میں پسند کرو گے تمہارے ہاتھ بیچ ہے، وہ تینوں مشتری کے پاس ہلاک ہو گئے اگر وہ سب ایک دم ہلاک ہوئے یا آگے پیچھے ضائع ہوئے مگر یہ معلوم نہیں کہ پہلے کونسا ہلاک ہوا تو ہر ایک تھان کی تہائی قیمت تاوان دیگا اور اگر معلوم ہے کہ پہلے فلاں تھان ضائع ہوا تو اُسی کا تاوان دیگا باقی دو تھان امانت تھے، اُن کا تاوان نہیں اور اگر دو ہلاک ہوئے اور معلوم نہیں کہ پہلے کون ہلاک ہوا تو دونوں میں ہر ایک کی نصف قیمت تاوان دے اور تیسرا تھان امانت ہے، اُسے واپس کر دے اور اگر ایک ہلاک ہوا تو اُس کا تاوان دے، باقی دو تھان واپس کر دے۔ (2) (خانہ)

مسئلہ ۵۹: دام (3) طے کر کے چیز کو لے جانے سے تاوان اُس وقت لازم آتا ہے جب اُس کو خریدنے کے ارادہ سے لے گیا اور ہلاک ہو گئی ورنہ نہیں مثلاً دکاندار نے گا ہک سے کہا یہ لے جاؤ تمہارے لیے دس کو ہے خریدار نے کہا لاؤ اس کو دیکھوں گا یا فلاں شخص کو دکھاؤں گا یہ کہہ کر لے گیا اور ہلاک ہو گئی تو تاوان نہیں یہ امانت ہے اور اگر یہ کہہ کر لے گیا کہ لاؤ پسند ہوگا تو لے لوں گا اور ضائع ہو گئی تو تاوان دینا ہوگا۔ (4) (ردالمحتار)

مسئلہ ۶۰: دکاندار سے تھان مانگ کر لے گیا کہ اگر پسند ہو تو خرید لوں گا اور اُس کے پاس ہلاک ہو گیا تو تاوان نہیں اور اگر یہ کہہ کر لے گیا کہ پسند ہوگا تو دس روپے میں خرید لوں گا وہ ہلاک ہو گیا تو تاوان دینا ہوگا دونوں میں فرق یہ ہے کہ پہلی صورت میں چونکہ ثمن کا ذکر نہیں یہ قبضہ بروجہ خریداری نہیں ہوا اور دوسری میں ثمن مذکور ہے لہذا خریداری کے طور پر قبضہ ہے۔ (5) (فتح القدير)

1..... "الفتاویٰ الخانیة"، کتاب البیع، فصل فی المقبوض علی سوم الشراء، ج ۱، ص ۳۹۹.

2..... "الفتاویٰ الخانیة"،

3..... قیمت، روپیہ۔

4..... "ردالمحتار"، کتاب البیوع، باب خیار الشرط، مطلب: فی المقبوض علی سوم الشراء، ج ۷، ص ۱۱۴.

5..... "فتح القدير"، کتاب البیوع، باب خیار الشرط، ج ۵، ص ۵۰۴.

مسئلہ ۶۱: دام ٹھہرا کر بغیر بیع کیے جس چیز کو لے گیا وہ ہلاک نہیں ہوئی بلکہ اُس نے خود ہلاک کی مثلاً کھانے کی چیز تھی اُس نے کھالی کپڑا تھا اُس نے قطع کرا کے سلوا لیا تو ثمن دینا ہوگا یعنی جو ٹھہرا ہے وہ دینا ہوگا ہاں اگر بائع نے مشتری کی رضا مندی ظاہر کرنے سے پہلے یہ کہہ دیا کہ میں نے اپنی بات واپس لی اب میں نہیں بیچوں گا اس کے بعد مشتری نے صرف کر ڈالا تو قیمت واجب ہے یا رضا مندی ظاہر کرنے سے پہلے مشتری مر گیا اُس کے وارث نے صرف کیا جب بھی قیمت واجب ہے۔ (۱) (ردالمحتار)

مسئلہ ۶۲: دیکھنے یا دکھانے کے لیے لایا ہے اور یہ نہیں کہا ہے کہ پسند ہوگا تو لے لوں گا اور خرچ کر ڈالا تو قیمت دینی ہوگی۔ (۲) (ردالمحتار)

مسئلہ ۶۳: ایک شخص نے دوسرے سے مثلاً ہزار روپے قرض مانگے اور کوئی چیز رہن کے لیے اُس کو دیدی اور ابھی قرض اُس نے نہیں دیا ہے کہ چیز ہلاک ہوگئی یہاں دیکھا جائے گا کہ قرض اور اُس چیز کی قیمت میں کون کم ہے جو کم ہے اُس کے بدلے میں وہ چیز ہلاک ہوئی یعنی وہ چیز اگر گیارہ سو کی تھی تو ایک ہزار مرتہن کو اُس کے معاوضہ میں دینے ہوں گے اور نوسو کی تھی تو نوسو۔ اور اگر راہن (۳) نے یہ کہا کہ یہ چیز رکھ لو اور مجھے قرض دیدو مگر قرض کی کوئی رقم بیان نہیں کی تھی اور چیز ہلاک ہوگئی تو کچھ تاوان نہیں۔ (۴) (ردالمحتار)

خيار رویت کا بیان

کبھی ایسا ہوتا ہے کہ چیز کو بغیر دیکھے بھالے خرید لیتے ہیں اور دیکھنے کے بعد وہ چیز ناپسند ہوتی ہے، ایسی حالت میں شرع مطہر (۵) نے مشتری کو یہ اختیار دیا ہے کہ اگر دیکھنے کے بعد چیز کو نہ لینا چاہے تو بیع کو فسخ کر دے، اس کو خيار رویت کہتے ہیں۔

دارقطنی و بیہقی ابو ہریرہ رضی اللہ تعالیٰ عنہ سے راوی کہ فرمایا: ”جس نے ایسی چیز خریدی جس کو دیکھنا نہ ہو تو دیکھنے کے بعد

①..... ”ردالمحتار“، کتاب البیوع، باب خيار الشرط، مطلب: فی المقبوض علی سوم الشراء، ج ۷، ص ۱۱۴۔

②..... ”ردالمحتار“، کتاب البیوع، باب خيار الشرط، مطلب: المقبوض علی سوم النظر، ج ۷، ص ۱۱۵۔

③..... رہن رکھوانے والے۔

④..... ”ردالمحتار“، کتاب البیوع، باب خيار الشرط، مطلب: المقبوض علی سوم النظر، ج ۷، ص ۱۱۵-۱۱۶۔

⑤..... یعنی شریعت اسلامیہ۔

اُسے اختیار ہے لے یا چھوڑ دے۔“ (1) اس حدیث کی سند ضعیف ہے مگر اس حدیث کو خود امام اعظم ابوحنیفہ رضی اللہ تعالیٰ عنہ نے بھی روایت کیا ہے اور اس کی سند صحیح ہے۔ نیز یہ کہ حضرت عثمان غنی رضی اللہ تعالیٰ عنہ نے طلحہ بن عبید اللہ رضی اللہ تعالیٰ عنہ کے ہاتھ اپنی زمین جو بصرہ میں تھی بیع کی تھی، کسی نے طلحہ رضی اللہ تعالیٰ عنہ سے کہا، آپ کو اس بیع میں نقصان ہے۔ انھوں نے کہا، مجھے اس بیع میں خیار ہے کہ بغیر دیکھے میں نے خریدی ہے اور حضرت عثمان سے بھی کسی نے کہا، آپ کو اس بیع میں ٹوٹا (2) ہے۔ انھوں نے بھی فرمایا: مجھے خیار ہے کیونکہ میں نے بغیر دیکھے بیع کر دی ہے۔ اس معاملہ میں دونوں صاحبوں نے جبیر بن مطعم رضی اللہ تعالیٰ عنہ کو حکم بنایا، انھوں نے طلحہ رضی اللہ تعالیٰ عنہ کے موافق فیصلہ کیا۔ یہ واقعہ گروہ صحابہ کے سامنے ہوا کسی نے اس پر انکار نہ کیا، لہذا بمنزلہ اجماع کے اس کو تصور کرنا چاہیے۔ (3) (ہدایہ، تبیین، درر، غرر)

مسئلہ ۱: بائع نے ایسی چیز بیچی جس کو اُس نے دیکھا نہیں مثلاً اُس کو میراث میں کوئی شے ملی ہے اور بے دیکھے بیچ ڈالی بیع صحیح ہے اور اس کو یہ اختیار نہیں کہ دیکھنے کے بعد بیع کو فسخ کر دے۔ (4) (درر، غرر)

مسئلہ ۲: جس مجلس میں بیع ہوئی اُس میں بیع موجود ہے مگر مشتری نے دیکھی نہیں مثلاً پیپے (5) میں گھی یا تیل تھا یا بوریوں میں غلہ تھا یا گٹھری میں کپڑا تھا اور کھول کر دیکھنے کی نوبت نہیں آئی یا وہاں بیع موجود نہ ہو اس وجہ سے نہیں دیکھی بہر حال دیکھنے کے بعد خریدار کو خیار حاصل ہے چاہے بیع کو جائز کرے یا فسخ کر دے۔ بیع کو بائع نے جیسا بتایا تھا ویسی ہی ہے یا اُس کے خلاف دونوں صورتوں میں دیکھنے کے بعد بیع کو فسخ کر سکتا ہے۔ (6) (درر وغیرہ)

مسئلہ ۳: اگر مشتری نے دیکھنے سے پہلے اپنی رضا مندی کا اظہار کیا یا کہا کہ میں نے اپنا خیار باطل کر دیا جب بھی دیکھنے کے بعد فسخ کرنے کا حق حاصل ہے کہ یہ خیار ہی دیکھنے کے وقت ملتا ہے دیکھنے سے پہلے خیار تھا ہی نہیں لہذا اُس کو باطل کرنے کے کوئی معنی نہیں۔ (7) (ہدایہ وغیرہ)

①..... ”سنن الدارقطنی“، کتاب البيوع، الحدیث: ۲۷۷۷، ج ۳، ص ۵.

②..... نقصان، گھاٹا۔

③..... ”الهدایة“، کتاب البيوع، باب خيار الرؤية، ج ۲، ص ۳۴.

و ”تبیین الحقائق“، کتاب البيوع، باب خيار الرؤية، ج ۴، ص ۳۲۱.

و ”درر الحکام“ و ”غرر الأحکام“، کتاب البيوع، باب خيار الرؤية، الجزء الثاني، ص ۱۵۶.

④..... ”درر الحکام“ و ”غرر الأحکام“، کتاب البيوع، باب خيار الرؤية، الجزء الثاني، ص ۱۵۶.

⑤..... کنستر۔

⑥..... ”درر الحکام شرح غرر الأحکام“، کتاب البيوع، باب خيار الرؤية، الجزء الثاني، ص ۱۵۷، وغیرہ.

⑦..... ”الهدایة“، کتاب البيوع، باب خيار الرؤية، ج ۲، ص ۳۴، وغیرہا.

مسئلہ ۴: خیار رویت کے لیے کسی وقت کی تحدید نہیں (1) ہے کہ اُس کے گزرنے کے بعد خیار باقی نہ رہے، بلکہ یہ خیار دیکھنے پر ہے جب دیکھے۔ (2) (درر) اور دیکھنے کے بعد فسخ کا حق اُس وقت تک باقی رہتا ہے، جب تک صراحتاً یا دلالتاً (3) رضامندی نہ پائی جائے۔ (4) (درمختار)

مسئلہ ۵: خیار رویت چار مواقع میں ثابت ہوتا ہے: ① کسی شے معین کی خریداری۔ ② اجارہ۔ ③ تقسیم۔ ④ مال کا دعویٰ تھا اور شے معین پر مصالحت ہوگئی۔ (5)

① اگر قصاص کا دعویٰ ہو اور کسی شے پر مصالحت ہوئی (6) تو خیار رویت نہیں۔ ② دین میں خیار رویت نہیں، لہذا مسلم فیہ چونکہ عین نہیں بلکہ دین یعنی واجب فی الذمہ ہے (جس کا بیان انشاء اللہ تعالیٰ آئے گا) اس میں خیار رویت نہیں۔ ③ روپے اور اشرفیوں میں بھی کہ یہ از قبیل دین ہیں خیار رویت نہیں ہاں اگر سونے چاندی کے برتن ہوں تو خیار رویت ہے۔ بیع سلم کا اس المال اگر عین ہو تو مسلم الیہ کے لیے خیار رویت ثابت ہوگا۔ (7) (درمختار)

مسئلہ ۶: اجناس مختلفہ کی تقسیم اگر شرکاء میں ہوئی تو اس میں خیار رویت، خیار شرط، خیار عیب تینوں ہو سکتے ہیں۔ اور ذوات الامثال (8) کی تقسیم میں صرف خیار عیب ہوگا باقی دونوں نہیں ہوں گے۔ اور غیر ذوات الامثال جب ایک جنس کے ہوں مثلاً ایک قسم کے کپڑے یا گائیں یا بکریاں ان میں بھی تینوں خیار ثابت ہوں گے۔ (9) (ردالمحتار)

مسئلہ ۷: جو عقد فسخ کرنے سے فسخ نہ ہو جیسے مہر اور قصاص کا بدل صلح اور بدل خلع یہ چیزیں اگرچہ عین ہوں ان میں خیار رویت ثابت نہیں (10) (فتح)

①..... یعنی مدت مقرر نہیں۔

②..... ”درر الحکام شرح غرر الأحکام“، کتاب البیوع، باب خیار الرؤیة، الجزء الثانی، ص ۱۵۷۔

③..... اشارہ۔

④..... ”الدر المختار“، کتاب البیوع، باب خیار الرؤیة، ج ۷، ص ۱۴۹۔

⑤..... المرجع السابق، ص ۱۴۵۔

⑥..... یعنی صلح ہوئی۔

⑦..... ”الدر المختار“، کتاب البیوع، باب خیار الرؤیة، ج ۷، ص ۱۴۵۔

⑧..... ایسی چیزیں جن کے افراد کی قیمتوں میں معتد بہ تفاوت نہ ہو۔

⑨..... ”ردالمحتار“، کتاب البیوع، باب خیار الرؤیة، ج ۷، ص ۱۴۵۔

⑩..... ”فتح القدير“، کتاب البیوع، باب خیار الرؤیة، ج ۵، ص ۵۳۳۔

مسئلہ ۸: بے دیکھی ہوئی چیز خریدی ہے دیکھنے سے پہلے بھی اس کی بیع فسخ کر سکتا ہے کیونکہ یہ بیع مشتری کے ذمہ لازم نہیں۔⁽¹⁾ (درمختار)

مسئلہ ۹: اگر مشتری نے بیع پر قبضہ کر لیا اور دیکھنے کے بعد صراحتاً یا دلالتاً اپنی رضامندی ظاہر کی یا اُس میں کوئی عیب پیدا ہو گیا یا ایسا تصرف کر دیا جو قابل فسخ نہیں ہے مثلاً آزاد کر دیا یا اُس میں دوسرے کا حق پیدا ہو گیا مثلاً دوسرے کے ہاتھ بلا شرط اختیار بیع کر دیا یا رہن رکھ دیا یا اجارہ پر دیدیا ان سب صورتوں میں اختیار رویت جاتا رہا اب بیع کو فسخ نہیں کر سکتا اور اگر اُس کو بیع کیا مگر اپنے لیے اختیار شرط کر لیا یا بیچنے کے لیے اُس کا نرخ کیا⁽²⁾ یا بہہ کیا مگر قبضہ نہیں دیا اور یہ باتیں دیکھنے کے بعد ہوئیں تو دلالتاً رضامندی پائی گئی اب بیع کو فسخ نہیں کر سکتا اور دیکھنے سے پہلے ہوئیں تو اختیار باقی ہے دیکھنے کے بعد بیع پر قبضہ کر لینا بھی دلیل رضامندی ہے۔⁽³⁾ (عالمگیری، ردالمحتار)

مسئلہ ۱۰: بیع پر قبضہ کر کے دیکھنے سے پہلے بیع کر دی پھر عیب کی وجہ سے مشتری ثانی نے واپس کر دی اگرچہ یہ واپسی قضائے قاضی سے ہو یا رہن رکھنے کے بعد اُسے چھوڑا لیا یا اجارہ کیا تھا اُسے توڑ دیا تو اختیار رویت جو ان تصرفات کی وجہ سے چاچکا تھا واپس نہ ہوگا۔⁽⁴⁾ (عالمگیری)

مسئلہ ۱۱: بیع کا کوئی جز اس کے ہاتھ سے نکل گیا یا اُس میں کمی یا زیادتی ہوئی چاہے زیادت متصلہ⁽⁵⁾ ہو یا منفصلہ⁽⁶⁾ اختیار باطل ہو گیا۔⁽⁷⁾ (عالمگیری)

مسئلہ ۱۲: بے دیکھے ہوئے کھیت خرید اور اُس کو عاریت دے دیا، مستہ میر⁽⁸⁾ نے اُسے بویا اختیار رویت باطل ہو گیا اور اگر مستہ میر نے اب تک بویا نہیں تو اختیار ساقط نہیں اور اگر اُس کھیت کا کوئی کا شکارا جیر ہے جس نے مشتری کی رضامندی سے

①..... "الدرالمختار"، کتاب البيوع، باب خيار الرؤية، ج ۷، ص ۱۴۹.

②..... قیمت لگائی۔

③..... "الفتاویٰ الہندیہ"، کتاب البيوع، الباب السابع فی خيار الرؤية، الفصل الاول، ج ۳، ص ۶۰.

و "ردالمحتار"، کتاب البيوع، باب خيار الرؤية، ج ۷، ص ۱۴۹.

④..... "الفتاویٰ الہندیہ"، کتاب البيوع، الباب السابع فی خيار الرؤية، الفصل الاول، ج ۳، ص ۶۰.

⑤..... ایسی زیادتی (اضافہ) جو بیع کے ساتھ ملی ہوئی ہو مثلاً کپڑا خرید کر رنگ دیا۔

⑥..... ایسی زیادتی (اضافہ) جو بیع سے متصل نہ ہو یعنی جدا ہو مثلاً گائے خریدی اس نے بچہ جن دیا۔

⑦..... "الفتاویٰ الہندیہ"، کتاب البيوع، الباب السابع فی خيار الرؤية، الفصل الاول، ج ۳، ص ۶۰.

⑧..... کسی سے کوئی چیز عاریتاً لینے والا۔

کاشت کی یعنی مشتری نے اُسے پہلی حالت پر چھوڑ دیا منع نہ کیا جب بھی خیار ساقط ہو گیا۔⁽¹⁾ کپڑوں کی ایک گٹھری خریدی اُن میں سے ایک کو پہن لیا خیار رویت باطل ہو گیا۔⁽²⁾ (ردالمحتار، عالمگیری)

مسئلہ ۱۳: ایک مکان خریدا جس کو دیکھا نہیں اُس کے پروس میں ایک مکان فروخت ہوا اُس نے شفیعہ میں اُسے لے لیا اس کے بعد بھی پہلے مکان کے متعلق خیار رویت باقی ہے دیکھنے کے بعد چاہے بیع کو فسخ کر سکتا ہے۔⁽³⁾ (درمختار)

مسئلہ ۱۴: مشتری نے جب تک خیار رویت ساقط نہ کیا ہو بائع ثمن کا اُس سے مطالبہ نہیں کر سکتا۔⁽⁴⁾ (فتح)

مسئلہ ۱۵: مشتری خریدنے کے بعد مر گیا تو ورثہ کو میراث میں خیار رویت حاصل نہیں ہوگا یعنی ورثہ کو یہ حق نہ ہوگا کہ بیع کو فسخ کر دیں۔⁽⁵⁾ (عالمگیری)

مسئلہ ۱۶: جس چیز کو پہلے دیکھ چکا ہے اگر اُس میں کچھ تغیر پیدا ہو گیا ہے⁽⁶⁾ تو خیار رویت حاصل ہے اور اگر ویسی ہی ہے تو خیار حاصل نہیں ہاں اگر وقت عقد اُسے یہ معلوم نہ ہو کہ وہی چیز ہے جسے میں خریدتا ہوں تو خیار حاصل ہوگا۔⁽⁷⁾ (عالمگیری)

مسئلہ ۱۷: بائع کہتا ہے کہ یہ چیز ویسی ہی ہے جیسی تو نے دیکھی تھی اس میں تغیر نہیں آیا ہے اور مشتری کہتا ہے تغیر آ گیا تو مشتری کو گواہ سے ثابت کرنا پڑے گا کہ تغیر آ گیا ہے گواہ نہ پیش کرے تو قسم کے ساتھ بائع کا قول معتبر ہوگا۔ یہ اُس صورت میں ہے کہ مشتری کے دیکھنے کو زیادہ زمانہ نہ گزرا ہو اور معلوم ہو کہ اتنے زمانہ میں عموماً ایسی چیز میں تغیر نہیں ہوتا اور اگر اتنا زیادہ زمانہ گزر گیا ہے کہ عادتاً تغیر ایسی چیز میں ہو ہی جاتا ہے۔ مثلاً لونڈی ہے جس کو دیکھے ہوئے بیس برس کا زمانہ گزر چکا ہے اور وہ اُس وقت جوان تھی تو مشتری کی بات مانی جائے گی۔ بائع کہتا ہے خریدنے کے وقت تو نے دیکھ لیا تھا مشتری کہتا ہے نہیں دیکھا تھا تو قسم کے ساتھ مشتری کی بات مانی جائے گی۔⁽⁸⁾ (عالمگیری)

①..... اختیار ختم ہو گیا۔

②..... ”ردالمحتار“، کتاب البیوع، باب خیار الرؤیة، ج ۷، ص ۱۰۰۔

و ”الفتاویٰ الہندیة“، کتاب البیوع، الباب السابع فی خیار الرؤیة، الفصل الاول، ج ۳، ص ۶۱۔

③..... ”الدرالمختار“، کتاب البیوع، باب خیار الرؤیة، ج ۷، ص ۱۴۹۔

④..... ”فتح القدیر“، کتاب البیوع، باب خیار الرؤیة، ج ۵، ص ۵۳۳۔

⑤..... ”الفتاویٰ الہندیة“، کتاب البیوع، الباب السابع فی خیار الرؤیة، الفصل الاول، ج ۳، ص ۵۸۔

⑥..... یعنی تبدیلی آگئی ہے۔

⑦..... ”الفتاویٰ الہندیة“، کتاب البیوع، الباب السابع فی خیار الرؤیة، الفصل الاول، ج ۳، ص ۵۸۔

⑧..... المرجع السابق۔

مسئلہ ۱۸: ذبح کی ہوئی بکری کی کبھی خریدی مگر ابھی اُس کی کھال نہیں نکالی گئی ہے تو بیع صحیح ہے اور بائع پر لازم ہے کہ کبھی نکال کر دے اور مشتری کو خیار رویت حاصل ہوگا اور اگر بکری ابھی ذبح نہیں ہوئی ہے تو کبھی کی بیع درست نہیں اگرچہ بائع کہتا ہو کہ میں ذبح کر کے نکال دیتا ہوں۔⁽¹⁾ (عالمگیری)

مسئلہ ۱۹: بائع دو تھان علیحدہ علیحدہ دو کپڑوں میں لپیٹ کر لایا اور مشتری سے کہتا ہے یہ وہی دونوں تھان ہیں جن کو تم نے کل دیکھا تھا مشتری نے کہا اس تھان کو دس روپے میں خریدا اور اس کو دس روپے میں خریدا اور خریدتے وقت نہیں دیکھا تو خیار رویت حاصل نہیں اور اگر دونوں مختلف داموں سے خریدے تو خیار حاصل ہے۔⁽²⁾ (عالمگیری)

مسئلہ ۲۰: دو کپڑے خریدے اور دونوں کو دیکھ کر ایک کی نسبت کہتا ہے یہ مجھے پسند ہے اس سے خیار باطل نہیں ہو اور ابھی خیار بدستور باقی ہے۔⁽³⁾ (عالمگیری)

مسئلہ ۲۱: دو شخصوں نے ایک چیز خریدی دونوں نے اُسے دیکھا نہیں تھا اب دیکھ کر ایک نے رضا مندی ظاہر کی دوسرا واپس کرنا چاہتا ہے وہ تنہا واپس نہیں کر سکتا دونوں متفق ہو کر واپس کرنا چاہیں واپس کر سکتے ہیں اور اگر ایک نے دیکھا تھا ایک نے نہیں جس نے نہیں دیکھا تھا دیکھ کر واپس کرنا چاہتا ہے جب بھی دونوں متفق ہو کر واپس کر سکتے ہیں اور اگر اس کے دیکھنے سے پہلے ہی دیکھنے والے نے کہہ دیا کہ میں راضی ہوں میں نے بیع کو نافذ کر دیا تو دوسرے کا خیار باطل نہیں ہوگا مگر پوری بیع واپس کرنی ہوگی۔⁽⁴⁾ (عالمگیری)

مسئلہ ۲۲: ایک تھان دیکھا تھا باقی نہیں دیکھے تھے اور سب خرید لیے تو خیار ہے، مگر واپس کرنا چاہے تو سب واپس کرے۔⁽⁵⁾ (عالمگیری)

مسئلہ ۲۳: خیار رویت کی وجہ سے بیع فسخ کرنے⁽⁶⁾ میں نہ قاضی کی قضا درکار ہے⁽⁷⁾ نہ بائع کی رضا مندی کی حاجت۔⁽⁸⁾ (عالمگیری)

①....."الفتاویٰ الہندیۃ"، کتاب البیوع، الباب السابع فی خیار الرؤیۃ، الفصل الاول، ج ۳، ص ۵۹.

②..... المرجع السابق.

③..... المرجع السابق.

④..... المرجع السابق.

⑤..... المرجع السابق.

⑥..... سودا ختم کرنے۔

⑦..... یعنی قاضی کے فیصلہ کی ضرورت نہیں۔

⑧....."الفتاویٰ الہندیۃ"، کتاب البیوع، الباب السابع فی خیار الرؤیۃ، الفصل الاول، ج ۳، ص ۶۰.

مسئلہ ۲۳: مشتری نے عین میں (1) کوئی ایسا تصرف کیا جس سے اُس میں نقصان پیدا ہو جائے اور اُس کو علم نہ تھا کہ یہی وہ چیز ہے جو میں نے خریدی ہے مثلاً بھیڑ کی اُون تراش لی (2) یا کپڑے کو پہنا جس سے اُس میں نقصان آ گیا تو خيار جاتا رہا۔ مشتری نے بے دیکھے چیز خریدی بائع نے وہی چیز مشتری کے پاس امانت رکھ دی اور مشتری کو یہ معلوم نہ ہوا کہ یہ وہی چیز ہے پھر وہ چیز مشتری کے پاس ہلاک ہو گئی تو مشتری کا قبضہ ہو گیا اور ثمن دینا پڑے گا۔ اور اگر مشتری نے اپنا قبضہ کر کے بائع کے پاس امانت رکھ دی اور ابھی تک اپنی رضامندی ظاہر نہیں کی ہے اور ہلاک ہو گئی جب بھی مشتری کو ثمن دینا پڑے گا۔ (3) (عالمگیری)

مسئلہ ۲۵: موزے یا جوتے خریدے تھے مشتری سو رہا تھا، بائع نے اُسے سوتے میں پہنا دیا، وہ اُٹھا اور پہنے ہوئے چلا، اگر اس چلنے سے کچھ نقصان آ گیا خيار باطل ہو گیا۔ (4) (عالمگیری)

مسئلہ ۲۶: مرغی نے موتی نگل لیا اُسے موتی کے ساتھ بیچنا چاہے تو بیع درست نہیں اگرچہ مشتری نے موتی دیکھا ہو اور مرغی مرگئی اور موتی کو بیچا تو بیع صحیح ہے اور مشتری نے موتی نہ دیکھا ہو تو خيار رویت حاصل ہے۔ (5) (خانہ)

مسئلہ ۲۷: خيار کی وجہ سے بیع فسخ کرنے میں یہ شرط ہے کہ بائع کو فسخ کا علم ہو جائے کیونکہ اگر ایسا نہ ہو تو وہ یہی سمجھتا رہا کہ بیع ہو گئی اور دوسرا گاہک نہیں تلاش کرے گا اور اس میں اُس کے نقصان کا احتمال ہے۔ (6) (درمختار)

(مبیع میں کیا چیز دیکھی جائے گی)

مسئلہ ۲۸: مبیع کے دیکھنے کا یہ مطلب نہیں کہ وہ پوری پوری دیکھ لی جائے اُس کا کوئی جز دیکھنے سے رہ نہ جائے بلکہ یہ مراد ہے کہ وہ حصہ دیکھ لیا جائے جس کا مقصود کے لیے دیکھنا ضروری تھا مثلاً مبیع بہت سی چیزیں ہے اور اُن کے افراد میں تفاوت (7) نہ ہو سب ایک سی ہوں جیسی کیلی (8) اور زنی (9) چیزیں یعنی جس کا نمونہ پیش کیا جاتا ہو یہاں بعض کا دیکھنا کافی ہے مثلاً غلہ کی ڈھیری ہے اُس کا ظاہری حصہ دیکھ لیا کافی ہے ہاں اگر اندرونی حصہ ویسا نہ ہو بلکہ عیب دار ہو تو خيار رویت اور خيار عیب دونوں مشتری کو حاصل ہیں اور اگر عیب دار نہ ہو کم درجہ کا ہو جب بھی خيار رویت حاصل ہے اگرچہ خيار عیب نہیں۔ یو ہیں

1..... یعنی نقد کے علاوہ خریدی ہوئی چیز میں۔ 2..... کاٹ لی۔

3..... "الفتاویٰ الہندیۃ"، کتاب البیوع، الباب السابع فی خيار الرؤیۃ، الفصل الاول، ج ۳، ص ۶۰۔

4..... المرجع السابق۔

5..... "الفتاویٰ الخانیۃ"، کتاب البیع، باب الخيار، فصل فی خيار الرؤیۃ، ج ۱، ص ۳۶۴۔

6..... "الدرالمختار"، کتاب البیوع، باب خيار الرؤیۃ، ج ۷، ص ۱۵۱۔

7..... فرق۔ 8..... وہ اشیاء جو ماپ کر بیچی جاتی ہیں۔ 9..... وہ اشیاء جو تول کر بیچی جاتی ہیں۔

چند بوریوں میں غلہ بھرا ہوا ہے۔ ایک میں سے دیکھ لینا کافی ہے جبکہ باقیوں میں اس سے کم درجہ کا نہ ہو۔⁽¹⁾ (درمختار، ردالمحتار)

مسئلہ ۲۹: مشتری کہتا ہے باقی ویسا نہیں جیسا میں نے دیکھا تھا اور بائع کہتا ہے ویسا ہی ہے اگر نمونہ موجود ہو اہل بصیرت⁽²⁾ کو دکھایا جائے وہ جو کہیں وہی معتبر ہے اور نمونہ موجود نہ ہو تو مشتری کو گواہ لانا پڑیگا ورنہ بائع کا قول معتبر ہے۔ یہ اُس وقت ہے کہ غلہ وہیں موجود ہو بوریوں میں بھرا ہوا ہو اور اگر غلہ وہاں نہ ہو بائع نے نمونہ پیش کیا اور بیع ہوگئی اور نمونہ ضائع ہو گیا پھر بائع باقی غلہ لایا اور یہ اختلاف پیدا ہوا تو مشتری کا قول معتبر ہے۔⁽³⁾ (ردالمحتار)

مسئلہ ۳۰: لونڈی غلام میں چہرہ کا دیکھنا کافی ہے اور اگر باقی اعضاء دیکھے چہرہ نہیں دیکھا تو کافی نہیں۔ ان میں ہاتھ زبان دانت بالوں کا دیکھنا شرط نہیں۔⁽⁴⁾ (درمختار وغیرہ)

مسئلہ ۳۱: سواری کے جانور میں چہرہ اور پٹھے⁽⁵⁾ دیکھنا کافی ہے صرف چہرہ دیکھنا کافی نہیں پاؤں اور سُم⁽⁶⁾ اور دم اور ایال⁽⁷⁾ دیکھنا ضرور نہیں۔⁽⁸⁾ (عالمگیری، ردالمحتار، درمختار)

مسئلہ ۳۲: پالنے کے لیے بکری خریدتا ہے اُس کا تمام بدن اور تھن کا دیکھنا ضروری ہے۔ یوہیں گائے بھینس دودھ کے لیے خریدتا ہے تو تھن کا دیکھنا ضروری ہے اور گوشت کے لیے بکری خریدتا ہے تو اُسے ٹولنا ضروری ہے دور سے دیکھ لی ہے جب بھی خیار رویت حاصل ہوگا۔⁽⁹⁾ (عالمگیری)

مسئلہ ۳۳: کپڑا اگر اس قسم کا ہو کہ اندر باہر سب یکساں ہو، جیسے ململ⁽¹⁰⁾، ٹٹھا، مارکین⁽¹¹⁾، سرج⁽¹²⁾، کشمیرہ⁽¹³⁾

①..... "الدرالمختار" و "ردالمختار"، کتاب البيوع، باب خيار الرؤية، ج ۷، ص ۱۵۱.

②..... زیادہ آگاہی رکھنے والے لوگ، تجربہ کار لوگ۔

③..... "الدرالمختار"، کتاب البيوع، باب خيار الرؤية، ج ۷، ص ۱۵۲.

④..... "الدرالمختار"، کتاب البيوع، باب خيار الشرط، ج ۷، ص ۱۵۲، وغیرہ.

⑤..... جانور کے چوڑے (سرین) کا بالائی حصہ۔ ⑥..... گھری یعنی گھوڑے یا گدھے کا پاؤں جو سخت ہوتا ہے۔

⑦..... ہر چوپائے خصوصاً گھوڑے کی پشت گردن کے لٹکے ہوئے بال۔

⑧..... "الفتاویٰ الہندیۃ"، کتاب البيوع، الباب السابع فی خيار الرؤية، الفصل الثانی، ج ۳، ص ۶۲.

و "الدرالمختار" و "ردالمختار"، کتاب البيوع، باب خيار الشرط، ج ۷، ص ۱۵۳.

⑨..... "الفتاویٰ الہندیۃ"، کتاب البيوع، الباب السابع فی خيار الرؤية، الفصل الاول، ج ۳، ص ۶۲.

⑩..... ایک قسم کا باریک سوتلی کپڑا۔ ⑪..... امریکہ کا بنا ہوا ایسا موٹا کپڑا جس کا عرض بڑا ہو۔

⑫..... باریک روئی کے سوت کا بنا ہوا ایک کپڑا جس سے عموماً شیر وانی وغیرہ بناتے ہیں۔

⑬..... وادی کشمیر کا تیار کردہ گرم کپڑا۔

وغیرہ جن کا نمونہ پیش کیا جاتا ہے تو تھان کو اوپر سے دیکھ لینا کافی ہے کھول کر اندر سے دیکھنے کی ضرورت نہیں بلکہ ایسے کپڑوں میں ایک تھان کا دیکھ لینا کافی ہے سب تھانوں کے دیکھنے کی ضرورت نہیں البتہ اگر اندر خراب نکلے یا عیب ہو تو خیار رویت یا خیار عیب حاصل ہوگا۔ اگر بیچ مختلف قسم کے تھان ہوں تو ہر ایک قسم کا ایک ایک تھان دیکھ لینا ضرور ہے اور اگر اُس قسم کا ہو کہ سب حصہ ایک طرح کا نہ ہو جیسے چکن (1) اور گلبدن (2) کے تھان کہ اوپر کے پرت (3) میں بوٹیاں زیادہ ہوتی ہیں اور اندر کم تو کھول کر سب تھانیں دیکھی جائیں گی، صرف اوپر کا پرت دیکھنا کافی نہیں۔ (4) (ردالمحتار)

مسئلہ ۳۴: قالین کے اوپر کا رخ دیکھ لینا ضرور ہے نیچے کا رخ دیکھنے سے خیار رویت باطل نہ ہوگا اور دری اور دیگر فروش میں کل دیکھنا ضروری ہے۔ رضائی لحاف اور جُبہ یا کوٹ جس میں آستر (5) ہے ابرا (6) دیکھنا ضروری ہے آستر دیکھنا کافی نہیں۔ (7) (عالمگیری)

مسئلہ ۳۵: مکان میں اندر باہر نیچے اوپر پاخانہ (8) باورچی خانہ سب کا دیکھنا ضروری ہے کیونکہ ان کے مختلف ہونے میں قیمت مختلف ہو جایا کرتی ہے باغ میں بھی باہر سے دیکھ لینا کافی نہیں اندرونی حصہ بھی دیکھنا ضروری ہے اور مختلف قسم کے درخت ہوں تو ہر ایک قسم کے درخت دیکھنا اور پھلوں کا شیریں وترش (9) معلوم کر لینا بھی ضروری ہے۔ (10) (ردالمحتار، ردالمحتار)

مسئلہ ۳۶: کھانے کی چیز ہو تو چکھنا کافی ہے اور سونگھنے کی ہو تو سونگھنا چاہیے جیسے عطر، خوشبودار تیل۔ (11) (ردالمحتار)

مسئلہ ۳۷: عدویات متقار بہ (12) مثلاً انڈے اخروٹ ان میں بعض کا دیکھ لینا کافی ہے جبکہ باقی اس سے خراب

اور کم درجہ کے نہ ہوں۔ جو چیزیں زمین کے اندر ہوں جیسے لہسن، پیاز، گاجر، آلو، جو چیزیں تول کر بیچی جاتی ہیں ان میں کھود کر

1..... کشیدہ کاری یعنی بیل بوٹے کا کام کیا ہوا کپڑا۔

2..... مختلف ڈیزائن کا دھاری دار اور پھول دار ریشمی اور سوتی کپڑا۔

3..... اوپر کا حصہ، اوپر کی تہ۔

4..... ”ردالمحتار“، کتاب البیوع، باب خیار الرؤیة، ج ۷، ص ۱۵۳۔

5..... دوہرے کپڑے کے نیچے کی تہ۔

6..... دوہرے کپڑے کے اوپر کی تہ۔

7..... ”الفتاویٰ الہندیة“، کتاب البیوع، الباب السابع فی خیار الرؤیة، الفصل الثانی، ج ۳، ص ۶۳۔

8..... قضائے حاجت کی جگہ یعنی بیت الخلاء۔

9..... بیٹھا اور کھٹا، ذائقہ۔

10..... ”الدرالمختار“ و ”ردالمحتار“، کتاب البیوع، باب خیار الرؤیة، ج ۷، ص ۱۵۴۔

11..... ”الدرالمختار“، کتاب البیوع، باب خیار الرؤیة، ج ۷، ص ۱۵۵۔

12..... ایسی چیزیں جو گن کر بیچی جاتی ہیں اور ان کے افراد کی قیمتوں میں فرق نہیں ہوتا۔

تھوڑے سے دیکھنا کافی ہے جبکہ باقی اس سے کم درجہ کے نہ ہوں یہ جب کہ بائع نے کھود کر دکھائے یا مشتری نے بائع کی اجازت سے کھودے اور اگر مشتری نے بلا اجازت بائع خود کھود لیے اور اتنے کھودے جن کا کچھ ٹھن ہو تو خيار رویت ساقط ہو گیا اور اگر وہ چیز گنتی سے بکتی ہو جیسے مولیٰ تو بعض کا دیکھنا کافی نہیں جبکہ بائع نے اُکھاڑی ہو یا مشتری نے بائع کی اجازت سے۔ اور اگر مشتری نے بلا اجازت بائع اُکھاڑیں اور وہ اتنی ہیں جن کا کچھ ٹھن ہے تو خيار ساقط ہو گیا۔⁽¹⁾ (خانہ)

مسئلہ ۳۸: ایسی چیز جو زمین میں ہے بیج کی بائع کہتا ہے اگر میں کھود کر نکالتا ہوں اور تم ناپسند کر دو تو میرا نقصان ہوگا اور مشتری کہتا ہے اگر بغیر تمھاری اجازت میں خود کھودتا ہوں اور میرے کام کی نہ ہوئی تو پھیر نہ سکوں گا اور بیج لازم ہو جائے گی ایسی صورت میں اگر دونوں میں کوئی اپنا نقصان گوارا کرنے کے لیے طیار ہو جائے فہا ورنہ قاضی بیج کو فسخ کر دے گا۔⁽²⁾ (عالمگیری)

مسئلہ ۳۹: شیشی میں تیل تھا اور شیشی کو دیکھا تو یہ حقیقتہً تیل کا دیکھنا نہیں کہ شیشہ حائل ہے۔ یوہیں آئینہ دیکھ رہا ہے اور بیج کی صورت اُس میں دکھائی دی تو بیج کا دیکھنا نہیں ہے اور اگر مچھلی پانی میں ہے جو بلا تکلف⁽³⁾ پکڑی جاسکتی ہے اُس کو خرید اور پانی ہی میں اُسے دیکھ بھی لیا بعضوں کے نزدیک خيار رویت باقی نہ رہیگا کہ بیج دیکھ لی اور بعض فقہاء کہتے ہیں کہ خيار باقی ہے کیونکہ پانی میں اصلی حالت معلوم نہیں ہوگی جتنی ہے اُس سے بڑی معلوم ہوگی۔⁽⁴⁾ (ردالمحتار)

مسئلہ ۴۰: مشتری نے کسی کو قبضہ کے لیے وکیل کیا تو وکیل کا دیکھنا کافی ہے وکیل نے دیکھ کر پسند کر لیا تو نہ وکیل کو فسخ کا اختیار رہا نہ مؤکل⁽⁵⁾ کو، یہ اُس وقت ہے کہ قبضہ کرتے وقت وکیل نے بیج کو دیکھا اور اگر قبضہ کرتے وقت وہ چیز چھپی ہوئی تھی بعد میں اُسے کھول کر دیکھتا کہ مشتری کا خيار باطل ہو جائے تو یہ دیکھنا اور پسند کرنا مشتری کے خيار کو باطل نہیں کرے گا کہ قبضہ کرنے سے اُس کی وکالت ختم ہوگئی دیکھنے کا حق باقی نہ رہا۔ اور اگر خریدنے کے لیے وکیل کیا ہے تو وکیل کا دیکھنا کافی ہے کہ وکیل نے دیکھ کر پسند کر لیا یا خریدنے سے پہلے وکیل نے دیکھ لیا تو اب نہ وکیل فسخ کر سکتا ہے نہ مؤکل یہ اُس صورت میں ہے کہ غیر معین چیز کے خریدنے کا وکیل ہو۔ اور اگر مؤکل نے خریدنے کے لیے چیز کو معین کر دیا ہو کہ فلاں چیز مثلاً فلاں غلام

①..... "الفتاویٰ الخانیة"، کتاب البیع، باب الخيار، فصل فی خيار الرؤیة، ج ۱، ص ۳۶۳.

②..... "الفتاویٰ الہندیة"، کتاب البیوع، الباب السابع فی خيار الرؤیة، الفصل الثانی، ج ۳، ص ۶۴.

③..... مشقت کے بغیر۔

④..... "ردالمحتار"، کتاب البیوع، باب خيار الرؤیة، ج ۷، ص ۱۵۵.

⑤..... وکیل کرنے والا۔

یا فلاں گائے یا بکری تو وکیل کو خيار رویت حاصل نہیں۔⁽¹⁾ (ہدایہ، عالمگیری، ردالمحتار)

مسئلہ ۴۱: ایک شخص نے ایک چیز خریدی مگر دیکھی نہیں دوسرے شخص کو اُس کے دیکھنے کا وکیل کیا کہ دیکھ کر پسند کرے یا ناپسند کرے وکیل نے دیکھ کر پسند کر لی بیع لازم ہوگئی اور ناپسند کی توفیح کر سکتا ہے۔⁽²⁾ (ردالمحتار)

مسئلہ ۴۲: کسی شخص کو مشتری نے قبضہ کے لیے قاصد بنا کر بھیجا یعنی اُس سے کہا کہ بائع کے پاس جا کر کہہ کہ مشتری نے مجھے بھیجا ہے کہ بیع مجھے دیدے اس کا دیکھنا کافی نہیں یعنی مشتری اگر دیکھ کر ناپسند کرے تو بیع کو فسخ کر سکتا ہے۔⁽³⁾ (ردالمحتار)

وکیل نے بیع کو وکالت سے پہلے دیکھا اُس کے بعد وکیل ہو کر خریدتا تو اُسے خيار رویت حاصل ہوگا۔⁽⁴⁾ (عالمگیری)

مسئلہ ۴۳: اندھے کی بیع و شرا⁽⁵⁾ دونوں جائز ہیں اگر کسی چیز کو بیچے گا تو خيار حاصل نہ ہوگا اور خریدے گا تو خيار حاصل ہوگا اور بیع کو اُلٹ پلٹ کر ٹولنا دیکھنے کے حکم میں ہے کہ ٹول لیا اور پسند کر لیا تو خيار ساقط ہو گیا اور کھانے کی چیز کا چکھنا اور سونگھنے کی چیز کا سونگھنا کافی ہے اور جو چیز نہ ٹولنے سے معلوم ہونہ چکھنے سونگھنے سے جیسے زمین، مکان، درخت، لونڈی غلام وہاں اُس چیز کے اوصاف بیان کرنے ہوں گے جو اوصاف بیان کر دیے گئے بیع اُن کے مطابق ہے تو فسخ نہیں کر سکتا ورنہ فسخ کر سکتا ہے۔ اندھا مشتری یہ بھی کر سکتا ہے کہ کسی کو قبضہ یا خریدنے کے لیے وکیل کر دے وکیل کا دیکھ لینا اُس کے قائم مقام ہو جائے گا۔ اندھا کسی چیز کو اپنے لیے خریدے یا دوسرے کے لیے مثلاً کسی نے اندھے کو وکیل کر دیا دونوں صورتوں میں خيار حاصل ہوگا۔⁽⁶⁾ (عالمگیری، ردالمحتار)

مسئلہ ۴۴: اندھے کے لیے بیع کے اوصاف بیان کر دیے گئے یا اُس نے ٹول کر معلوم کر لیا اور چیز پسند کر لی پھر وہ بیٹا ہو گیا تو اب اُسے خيار رویت حاصل نہیں ہوگا جو خيار اُسے حاصل تھا ختم کر چکا۔ انکھیارے⁽⁷⁾ نے خریدی تھی اور بیع کو دیکھنے

- ①..... "الفتاویٰ الہندیہ"، کتاب البیوع، الباب السابع فی خيار الرؤیة، الفصل الثالث، ج ۳، ص ۶۶.
- و "الہدایة"، کتاب البیوع، باب خيار الرؤیة، ج ۲، ص ۳۵.
- و "ردالمحتار"، کتاب البیوع، باب خيار الرؤیة، ج ۷، ص ۱۵۶.
- ②..... "ردالمحتار"، کتاب البیوع، باب خيار الرؤیة، ج ۷، ص ۱۵۶.
- ③..... "الدرالمختار"، کتاب البیوع، باب خيار الرؤیة، ج ۷، ص ۱۵۶.
- ④..... "الفتاویٰ الہندیہ"، کتاب البیوع، الباب السابع فی خيار الرؤیة، الفصل الثالث، ج ۳، ص ۶۶.
- ⑤..... خرید و فروخت۔
- ⑥..... "الفتاویٰ الہندیہ"، کتاب البیوع، الباب السابع فی خيار الرؤیة، الفصل الثالث، ج ۳، ص ۶۵.
- و "الدرالمختار"، کتاب البیوع، باب خيار الرؤیة، ج ۷، ص ۱۵۷.
- ⑦..... آنکھوں والے۔

سے پہلے ناپیدنا ہو گیا تو اب اُس کے لیے وہی حکم ہے جو اُس مشتری کا ہے کہ خریدتے وقت ناپیدنا تھا۔⁽¹⁾ (عالمگیری)
مسئلہ ۴۵: شے معین کی شے معین سے بیچ ہوئی مثلاً کتاب کو کپڑے کے بدلے میں بیچ کیا تو ایسی صورت میں بائع و مشتری دونوں کو خیار رویت حاصل ہے کیونکہ یہاں دونوں مشتری بھی ہیں۔⁽²⁾ (درمختار)

خیار عیب کا بیان

حدیث (۱): ابن ماجہ نے واثلہ رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) نے فرمایا: ”جس نے عیب والی چیز بیچ کی اور اُس کو ظاہر نہ کیا، وہ ہمیشہ اللہ تعالیٰ کی ناراضی میں ہے یا فرمایا کہ ہمیشہ فرشتے اُس پر لعنت کرتے ہیں۔“⁽³⁾

حدیث (۲): امام احمد و ابن ماجہ و حاکم نے عقبہ بن عامر رضی اللہ تعالیٰ عنہ سے روایت کی کہ حضور (صلی اللہ تعالیٰ علیہ وسلم) نے ارشاد فرمایا: ”ایک مسلمان دوسرے مسلمان کا بھائی ہے اور جب مسلمان اپنے بھائی کے ہاتھ کوئی چیز بیچے جس میں عیب ہو تو جب تک بیان نہ کرے، اسے بیچنا حلال نہیں۔“⁽⁴⁾

حدیث (۳): صحیح مسلم میں ابو ہریرہ رضی اللہ تعالیٰ عنہ سے مروی کہ حضور اقدس صلی اللہ تعالیٰ علیہ وسلم غلہ کی ڈھیری کے پاس گزرے اُس میں ہاتھ ڈال دیا، حضور (صلی اللہ تعالیٰ علیہ وسلم) کو اُن گلیوں میں تری محسوس ہوئی، ارشاد فرمایا: ”اے غلہ والے! یہ کیا ہے؟ اُس نے عرض کی یا رسول اللہ! (عز وجل صلی اللہ تعالیٰ علیہ وسلم) اس پر بارش کا پانی پڑ گیا تھا۔ ارشاد فرمایا کہ ”تو نے بھیکے ہوئے کو اوپر کیوں نہیں کر دیا کہ لوگ دیکھتے جو دھوکا دے وہ ہم میں سے نہیں۔“⁽⁵⁾

حدیث (۴): شرح سنہ میں مغلد بن خفاف سے مروی ہے، وہ کہتے ہیں، میں نے ایک غلام خریدنا تھا اور اُس کو کسی کام میں لگا دیا تھا پھر مجھے اُس کے عیب پر اطلاع ہوئی، اس کا مقدمہ میں نے عمر بن عبدالعزیز رضی اللہ تعالیٰ عنہ کے پاس پیش کیا، اُنھوں نے یہ فیصلہ کیا کہ غلام کو میں واپس کر دوں اور جو کچھ آمدنی ہوئی ہے، وہ بھی واپس کر دوں پھر میں عروہ سے ملا اور اُن کو واقعہ سُنایا اُنھوں نے کہا، شام کو میں عمر بن عبدالعزیز کے پاس جاؤں گا اُن سے جا کر یہ کہا کہ مجھ کو عائشہ رضی اللہ تعالیٰ عنہا نے یہ خبر دی ہے

①..... ”الفتاویٰ الہندیہ“، کتاب البیوع، الباب السابع فی خیار الرؤیة، الفصل الثالث، ج ۳، ص ۶۵.

②..... ”الدرالمختار“، کتاب البیوع، باب خیار الرؤیة، ج ۷، ص ۱۶۲.

③..... ”سنن ابن ماجہ“، کتاب التجارات، باب من باع عیباً فلیسینہ، الحدیث: ۲۲۴۷، ج ۳، ص ۵۹.

④..... المرجع السابق، الحدیث: ۲۲۴۶، ص ۵۸.

⑤..... ”صحیح مسلم“، کتاب الإیمان، باب قول النبی صلی اللہ علیہ وسلم من غشنا فلیس منا، الحدیث: ۱۶۴- (۱۰۱)، (۱۰۲)، ص ۶۵.

کہ ایسے معاملہ میں رسول اللہ صلی اللہ تعالیٰ علیہ وسلم نے یہ فیصلہ فرمایا ہے کہ ”آمدنی ضمان کے ساتھ ہے یعنی جس کے ضمان میں چیز ہو وہی آمدنی کا مستحق ہے۔ یہ سن کر عمر بن عبدالعزیز نے یہ فیصلہ کیا کہ آمدنی مجھے واپس ملے۔“ (1)

حدیث (۵): دارقطنی و حاکم و بیہقی ابوسعید رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا: ”نہ خود کو ضرر پہنچنے دے، نہ دوسرے کو ضرر پہنچائے، جو دوسرے کو ضرر پہنچائے گا اللہ تعالیٰ اُس کو ضرر دے گا اور جو دوسرے پر مشقت ڈالے گا اللہ تعالیٰ اُس پر مشقت ڈالے گا۔“ (2)

حدیث (۶): بیہقی ابو ہریرہ رضی اللہ تعالیٰ عنہ سے راوی کہ ارشاد فرمایا: ”بیچنے کے لیے جو دودھ ہو اُس میں پانی نہ ملاؤ۔“ ایک شخص (امم سابقہ (3) میں سے جبکہ شراب حرام نہ تھی) ایک بستی میں شراب لے گیا، پانی ملا کر اُسے دو چند کر دیا پھر اُس نے ایک بندر خرید اور دریا کا سفر کیا، جب پانی کی گہرائی میں پہنچا بندر اشرفیوں کی تھیلی اٹھا کر مستول (4) پر چڑھ گیا اور تھیلی کھول کر ایک اشرفی پانی میں پھینکتا اور ایک کشتی میں، اس طرح اُس نے اشرفیوں کی نصف نصف تقسیم کر دی۔ (5)

مسائل فقہیہ

عرف شرع میں عیب جس کی وجہ سے مبیع کو واپس کر سکتے ہیں وہ ہے جس سے تاجروں کی نظر میں چیز کی قیمت کم ہو جائے۔ (6)

مسئلہ: مبیع میں عیب ہو تو اُس کا ظاہر کر دینا بائع پر واجب ہے چھپانا حرام و گناہ کبیرہ ہے۔ یوہن ثمن کا عیب مشتری پر ظاہر کر دینا واجب ہے اگر بغیر عیب ظاہر کیے چیز بیع کر دی تو معلوم ہونے کے بعد واپس کر سکتے ہیں اس کو خیار عیب کہتے ہیں خیار عیب کے لیے یہ ضروری نہیں کہ وقت عقد یہ کہہ دے کہ عیب ہوگا تو پھیر دینگے (7) کہا ہو یا نہ کہا ہو، ہر حال عیب معلوم ہونے پر مشتری کو واپس کرنے کا حق حاصل ہوگا لہذا اگر مشتری کو نہ خریدنے سے پہلے عیب پر اطلاع تھی نہ وقت خریداری اُس کے علم میں یہ بات آئی بعد میں معلوم ہوا کہ اس میں عیب ہے تھوڑا عیب ہو یا زیادہ خیار عیب حاصل ہے کہ مبیع کو لینا چاہے تو

①..... ”شرح السنة“، کتاب البيوع، باب فيمن اشترى عبداً... إلخ، ج ۴، ص ۳۲۱.

②..... ”المستدرک“، للحاكم، کتاب البيوع، باب النهي عن المحاقلة... إلخ، الحدیث: ۲۳۹۲، ج ۲، ص ۳۶۹.

③..... گزشتہ اُمتوں۔ ④..... جہاز یا کشتی کا ستون۔

⑤..... ”شعب الإيمان“، للبيهقي، الباب الخامس والثلاثون... إلخ، الحدیث: ۵۳۰۸، ج ۴، ص ۳۳۳.

⑥..... ”تنوير الأبصار“، کتاب البيوع، باب خيار العيب، ج ۷، ص ۱۶۴.

⑦..... واپس کر دینگے۔

پورے دام پر لے لے واپس کرنا چاہے واپس کر دے یہ نہیں ہو سکتا کہ واپس نہ کرے بلکہ دام (1) کم کر دے۔ (2) (عالمگیری)
مسئلہ ۲: عیب پر مشتری کو اطلاع قبضہ سے پہلے ہی ہو گئی تو مشتری بطور خود عقد کو فسخ کر سکتا ہے، اس کی ضرورت نہیں کہ قاضی فسخ کا حکم دے تو فسخ ہو سکے بائع کے سامنے اتنا کہہ دینا کافی ہے کہ میں نے عقد کو فسخ کر دیا یا رد کر دیا یا باطل کر دیا بائع راضی ہو یا نہ ہو عقد فسخ ہو جائے گا اور اگر بیع پر قبضہ کر چکا ہے تو بائع کی رضا مندی یا قضائے قاضی کے بغیر (3) عقد فسخ نہیں ہو سکتا۔ (4) (ہدایہ، عالمگیری)

مسئلہ ۳: مشتری نے بیع پر قبضہ کر لیا تھا پھر عیب معلوم ہوا اور بائع کی رضا مندی سے عقد فسخ ہوا تو ان دونوں کے حق میں فسخ ہے مگر تیسرے کے حق میں یہ فسخ نہیں بلکہ بیع جدید ہے کہ اس فسخ کے بعد اگر بیع مکان یا زمین ہے تو شفعہ کرنے والا شفعہ کر سکتا ہے اور اگر قضائے قاضی سے فسخ ہوا تو سب کے حق میں فسخ ہی ہے شفعہ کا حق نہیں پہنچے گا۔ (5) (ہدایہ)

مسئلہ ۴: خیار عیب کی صورت میں مشتری بیع کا مالک ہو جاتا ہے مگر ملک لازم نہیں ہوتی اور اس میں وراثت بھی جاری ہوتی ہے یعنی اگر مشتری کو عیب کا علم نہ ہو اور مر گیا اور وارث کو عیب پر اطلاع ہوئی تو اُسے عیب کی وجہ سے فسخ کا حق حاصل ہوگا۔ خیار عیب کے لیے کسی وقت کی تحدید نہیں (6) جب تک موانع رد (7) نہ پائے جائیں (جن کا بیان آئے گا) یہ حق باقی رہتا ہے۔ (8) (عالمگیری)

(خیار عیب کے شرائط)

مسئلہ ۵: خیار عیب کے لیے یہ شرط ہے کہ (۱) بیع میں وہ عیب عقد بیع کے وقت موجود ہو یا بعد عقد، مشتری کے قبضہ سے پہلے پیدا ہو، لہذا مشتری کے قبضہ کرنے کے بعد جو عیب پیدا ہوا اُس کی وجہ سے خیار حاصل نہ ہوگا۔ (۲) مشتری نے قبضہ کر لیا ہو تو اس کے پاس بھی وہ عیب باقی رہے اگر یہاں وہ عیب نہ رہا تو خیار بھی نہیں۔ (۳) مشتری کو عقد یا قبضہ کے وقت عیب پر اطلاع نہ ہو عیب دار جا کر لیا یا قبضہ کیا خیار نہ رہا۔ (۴) بائع نے عیب سے براءت نہ کی ہو اگر اُس نے کہہ دیا کہ میں اس کے کسی

۱..... قیمت۔

۲..... ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۶، ۶۷۔

۳..... قاضی کے فیصلے کے بغیر۔

۴..... ”الہدایہ“، کتاب البیوع، باب خیار العیب، ج ۲، ص ۳۶-۳۷۔

و ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۶۔

۵..... ”الہدایہ“، کتاب البیوع، باب خیار العیب، ج ۲، ص ۳۹۔

۶..... مدت مقرر نہیں۔

۷..... یعنی واپسی سے روکنے والے اسباب۔

۸..... ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۶۔

عیب کا ذمہ دار نہیں خیار ثابت نہیں۔⁽¹⁾ (عالمگیری وغیرہ)

(عیب کی صورتیں)

مسئلہ ۶: لونڈی غلام کا مالک کے پاس سے بھاگنا عیب ہے اور اگر بھاگنا اس وجہ سے ہے کہ مالک اُس پر ظلم کرتا ہے تو عیب نہیں۔ مالک نے اُسے امانت رکھ دیا ہے یا عاریت دیدیا ہے یا اجرت پر دیا ہے امین یا مستمیر⁽²⁾ یا مستاجر⁽³⁾ کے پاس سے بھاگنا بھی عیب ہے مگر جبکہ یہ ظلم کرتے ہوں۔ بھاگنے کے لیے یہ ضرور نہیں کہ شہر سے نکل جائے بلکہ اُسی شہر میں رہے جب بھی عیب ہے اور بھاگنا اسی وقت عیب ہے جب مشتری کے یہاں سے بھی بھاگا ہو۔⁽⁴⁾ (درمختار وغیرہ)

مسئلہ ۷: مشتری کے یہاں سے بھاگ کر بائع کے یہاں آیا اور چھپا نہیں جب کہ بائع اُسی شہر میں ہو تو عیب نہیں اور یہاں آکر پوشیدہ ہو گیا تو عیب ہے۔ غاصب⁽⁵⁾ کے یہاں سے بھاگ کر مالک کے پاس آیا یہ عیب نہیں۔⁽⁶⁾ (درمختار، ردالمحتار)

مسئلہ ۸: بیل وغیرہ جانور دو تین دفعہ بھاگیں تو عیب نہیں اس سے زیادہ بھاگنا عیب ہے۔⁽⁷⁾ (ردالمحتار)

مسئلہ ۹: بچھونے پر پیشاب کرنا عیب ہے چوری کرنا عیب ہے چاہے اتنا چُرایا جس سے ہاتھ کاٹا جائے یا اس سے کم۔ یوہیں کفن چُرانا جب کاٹنا بھی عیب ہے بلکہ نقب لگانا⁽⁸⁾ بھی عیب ہے۔ کھانے کی چیز کھانے کے لیے مالک کی چُرائی تو عیب نہیں اور بیچنے کے لیے چُرائی یا دوسرے کی چیز چُرائی تو عیب ہے۔ بعض فقہانے فرمایا کہ مالک کا پیسہ دو پیسے چُرانا عیب نہیں۔⁽⁹⁾ (عالمگیری، درمختار، ردالمحتار)

مسئلہ ۱۰: بھاگنا، چوری کرنا، بچھونے پر پیشاب کرنا ان تینوں کے اسباب بچپن میں اور بڑے ہونے پر مختلف ہیں۔ بچپن سے مراد پانچ سال کی عمر ہے اس سے کم عمر میں یہ چیزیں پائی جائیں تو عیب نہیں۔ بچپن میں ان کا سبب کم عقلی

①..... "الفتاویٰ الہندیہ"، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۶، ۶۷، وغیرہ.

②..... عاریت لینے والا - ③..... اجرت پر لینے والا۔

④..... "الدرالمختار"، کتاب البیوع، باب خیار العیب، ج ۷، ص ۱۷۰، وغیرہ.

⑤..... ناجائز قبضہ کرنے والا۔

⑥..... "الدرالمختار" و "ردالمحتار"، کتاب البیوع، باب خیار العیب، ج ۷، ص ۱۷۰.

⑦..... "ردالمحتار"، کتاب البیوع، باب خیار العیب، ج ۷، ص ۱۷۰.

⑧..... دیوار میں چوری کرنے کے لیے سوراخ کرنا۔

⑨..... "الدرالمختار" و "ردالمحتار"، کتاب البیوع، باب خیار العیب، ج ۷، ص ۱۷۰.

و "الفتاویٰ الہندیہ"، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۹.

اور ضعف مثلاً (1) ہے اور بڑے ہونے کے بعد ان کا سبب سوء اختیار اور باطنی بیماری ہے لہذا اگر یہ عیوب مشتری و بائع دونوں کے یہاں بچپن میں پائے گئے یا دونوں کے یہاں جوانی کے بعد پائے گئے تو مشتری رد کر سکتا ہے کہ یہ وہی عیب ہے جو بائع کے یہاں تھا اور اگر بائع کے یہاں یہ عیب بچپن میں تھا اور مشتری کے یہاں بلوغ کے بعد تو رد نہیں کر سکتا کہ یہ وہ عیب نہیں بلکہ دوسرا عیب ہے جو مشتری کے یہاں پیدا ہوا جس طرح بائع کے یہاں اُسے بخارا آتا تھا اگر مشتری کے یہاں بھی وہی بخارا اُسی وقت آیا تو واپس کر سکتا ہے اور مشتری کے یہاں دوسری قسم کا بخارا آیا تو واپس نہیں کر سکتا۔ (2) (درمختار، ردالمحتار)

مسئلہ ۱۱: نابالغ غلام کو خریدنا جو بچھونے پر پیشاب کرتا تھا مشتری (3) کے یہاں بھی یہ عیب موجود تھا مگر کوئی دوسرا عیب اس کے علاوہ بھی پیدا ہو گیا جس کی وجہ سے واپس نہ کر سکا اور بائع سے اس عیب کا نقصان لے لیا بائع ہونے پر پیشاب کرنا جاتا رہا تو جو معاوضہ عیب بائع نے ادا کیا ہے چونکہ وہ عیب جاتا رہا وہ رقم واپس لے سکتا ہے۔ (4) (فتح)

مسئلہ ۱۲: جنون بھی عیب ہے اور بچپن اور جوانی دونوں میں اس کا سبب ایک ہی ہے یعنی اگر بائع کے یہاں بچپن میں پاگل ہوا تھا اور مشتری کے یہاں جوانی میں تو واپس کرنے کا حق ہے کیونکہ یہ وہی عیب ہے دوسرا نہیں۔ جنون کی مقدار یہ ہے کہ ایک دن رات سے زیادہ پاگل رہے اس سے کم میں عیب نہیں۔ (5) (عالمگیری)

مسئلہ ۱۳: کنیز کا ولد الزنا (6) ہونا عیب ہے۔ یوہیں اُس کا زنا کرنا بھی عیب ہے، لونڈی سے بچہ پیدا ہو جانا بھی عیب ہے، جبکہ وہ بچہ مولے (7) کے علاوہ دوسرے سے ہو اور اگر اُس کا بچہ مولیٰ سے ہو تو وہ ام ولد ہے اُس کا بچنا ہی جائز نہیں۔ زنا اور ولادت میں مشتری کے یہاں اس عیب کا پایا جانا ضرور نہیں۔ ولد الزنا ہونا، زنا کرنا، غلام میں عیب نہیں اگرچہ زنا کرنا گناہ کبیرہ ہے اُس پر توبہ و استغفار واجب ہے اور شرعاً سخت عیب ہے اور اگر زنا کرنا اُس کی عادت ہو یعنی دو مرتبہ سے زیادہ ایسا کیا تو یہ بیع میں عیب شمار کیا جائے گا۔ لونڈی اور غلام میں فرق اس وجہ سے ہے کہ لونڈی سے اکثر یہ مقصود ہوتا ہے کہ اُس سے وطی کرے اگر وہ ایسی ہے تو طبیعت کو کراہت آئے گی نیز اگر اولاد پیدا ہوئی تو زانیہ کی اولاد کہلائے گی اور یہ سخت عار ہے اور غلام سے مقصود

①..... جسم کے اندر پیشاب کی تھیلی کا کمزور ہونا۔

②..... ”الدر المختار“ و ”ردالمحتار“، کتاب البیوع، باب خیار العیب، ج ۷، ص ۱۷۶۔

③..... خریدار۔

④..... ”فتح القدیر“، کتاب البیوع، باب خیار العیب، ج ۶، ص ۵۰۴۔

⑤..... ”الفتاویٰ الہندیہ“ کتاب البیوع، الباب الثامن فی خیار العیب... إلخ، الفصل الاول، ج ۳، ص ۷۰۔

⑥..... زنا سے پیدا ہونے والی۔

⑦..... آقا، مالک۔

خدمت لینا ہوتا ہے اور ان باتوں سے خدمت میں کوئی فرق نہیں آتا، جب تک زنا کی عادت نہ ہو۔⁽¹⁾ (عالمگیری)

مسئلہ ۱۴: غلام اگر ایسا ہو کہ مفت اغلام کراتا ہو، یہ اُس میں عیب ہے۔ غلام مخنث⁽²⁾ ہے بایں معنی کہ آواز میں نرمی ہے اور رفتار میں لچک، اگر یہ بات کمی کے ساتھ ہے تو عیب نہیں اور زیادتی کے ساتھ ہے تو عیب ہے، واپس کر دیا جائے گا اور اگر مخنث بایں معنی ہو کہ برے افعال کرتا ہے تو عیب ہے۔⁽³⁾ (عالمگیری، درمختار)

مسئلہ ۱۵: لونڈی کا حاملہ ہونا یا شوہر والی ہونا عیب ہے کیونکہ اُس کو فراش نہیں بنایا جاسکتا۔⁽⁴⁾ یوہیں غلام کا شادی شدہ ہونا بھی عیب ہے، مگر غلام نے واپسی سے پہلے اپنی زوجہ کو طلاق دیدی تو واپس نہیں کیا جاسکتا اور لونڈی کو اُس کے شوہر نے طلاق دیدی اگر رجعی طلاق ہے واپس کی جاسکتی ہے اور بائن ہے تو نہیں اور شوہر والی لونڈی اگر مشتری کے محرقات میں سے ہو مثلاً اس کی رضاعی بہن یا ماں ہے یا اس کی عورت کی ماں ہے تو شوہر والی ہونا عیب نہیں۔⁽⁵⁾ (عالمگیری، درمختار، ردالمحتار)

مسئلہ ۱۶: جذام⁽⁶⁾، برص⁽⁷⁾، اندھا ہونا، کانا ہونا، بھینگا ہونا⁽⁸⁾، گونگا ہونا، بہرا ہونا، اُننگی زیادہ یا کم ہونا، کُبر⁽⁹⁾ ہونا، پھوڑے، بیماری، خصیہ کا بڑا ہونا، نامردی، خصى ہونا، یہ سب چیزیں عیب ہیں اگر خصى کہکھر خریدا اور خصى نہ تھا تو واپس کرنے کا حق نہیں ہے۔⁽¹⁰⁾ (عالمگیری، درمختار) جو غلام دارالاسلام میں پیدا ہوا ہے اور بالغ ہو گیا مگر اُس کا ختنہ نہیں ہوا

①..... "الفتاویٰ الہندیہ"، کتاب البیوع، الباب الثامن فی خيار العیب... إلخ، الفصل الاول، ج ۳، ص ۶۷.

②..... تجزیہ۔

③..... "الفتاویٰ الہندیہ"، کتاب البیوع، الباب الثامن فی خيار العیب... إلخ، الفصل الاول، ج ۳، ص ۶۸.

و"الدرالمختار"، کتاب البیوع، باب خيار العیب، ج ۷، ص ۱۷۵.

④..... یعنی اس سے جماع، ہمبستری نہیں کی جاسکتی۔

⑤..... "الفتاویٰ الہندیہ"، کتاب البیوع، الباب الثامن فی خيار العیب... إلخ، الفصل الاول، ج ۳، ص ۶۷، ۶۸.

و"الدرالمختار" و"ردالمحتار"، کتاب البیوع، باب خيار العیب، ج ۷، ص ۱۷۵.

⑥..... کوڑھ، ایک موذی بیماری۔

⑦..... سفید کوڑھ، ایک بیماری جس کی وجہ سے جسم پر سفید دھبے پڑ جاتے ہیں۔

⑧..... آنکھ کا ٹیڑھا پن۔

⑨..... وہ شخص جس کی پیٹھ جھک گئی ہو۔

⑩..... "الفتاویٰ الہندیہ"، کتاب البیوع، الباب الثامن فی خيار العیب... إلخ، الفصل الاول، ج ۳، ص ۶۸.

و"الدرالمختار"، کتاب البیوع، باب خيار العیب، ج ۷، ص ۱۷۴.

ہے یہ عیب ہے اور ابھی نابالغ ہے یا دار الحرب سے اُسے لائے اس میں یہ عیب نہیں۔⁽¹⁾ (فتح)

مسئلہ ۱۷: غلام امرد⁽²⁾ خرید پھر معلوم ہوا کہ اس نے داڑھی مُنڈائی تھی یا داڑھی کے بال نوج ڈالے تھے یہ عیب ہے واپس کر دیا جائے گا۔⁽³⁾ (خانہ)

مسئلہ ۱۸: گندہ وُنی⁽⁴⁾ یا بغل میں بو ہونا لوٹڈی میں عیب ہے غلام میں نہیں، مگر جبکہ بہت زیادہ ہو تو غلام میں بھی عیب ہے اور اگر دانت مانجھے نہیں⁽⁵⁾ اس وجہ سے مونھ سے بو آتی ہے، منجن⁽⁶⁾ مسواک سے بوزائل ہو جائے گی، یہ عیب نہیں۔⁽⁷⁾ (عالمگیری، ردالمحتار)

مسئلہ ۱۹: ناف کے نیچے پیڑو⁽⁸⁾ کا پھولا ہونا، لوٹڈی غلام دونوں میں عیب ہے⁽⁹⁾ (عالمگیری)

مسئلہ ۲۰: لوٹڈی کی شرمگاہ میں گوشت یا ہڈی کا پیدا ہو جانا جس کی وجہ سے وُطی نہ ہو سکے، عیب ہے۔ یوہیں آگے کا مقام بند ہونا بھی عیب ہے۔⁽¹⁰⁾ (عالمگیری)

مسئلہ ۲۱: کافر ہونا لوٹڈی غلام دونوں میں عیب ہے۔ یوہیں بد مذہب ہونا بھی عیب ہے۔⁽¹¹⁾ (درمختار)

مسئلہ ۲۲: لوٹڈی کی عمر پندرہ سال کی ہو اور حیض نہ آئے یہ عیب ہے اور اگر صغریٰ یا کبر سنی کی وجہ سے حیض نہ آتا ہو تو عیب نہیں۔ یہ بات کہ حیض نہیں آتا یہ خود اُسی لوٹڈی کے کہنے سے معلوم ہوگی اور اگر بَالع کہتا ہے کہ اسے حیض آتا ہے تو اُسے قسم دیں گے، اگر قسم کھالے بَالع کا قول معتبر ہے اور قسم سے انکار کرے تو عیب ثابت ہے۔ استحاضہ بھی عیب ہے۔⁽¹²⁾ (درمختار)

①..... ”فتح القدیر“، کتاب البیوع، باب خیار العیب، ج ۶، ص ۸.

②..... یعنی خوبصورت لڑکا۔

③..... ”الفتاویٰ الحانیة“، کتاب البیع، فصل فی العیوب، ج ۱، ص ۳۶۷.

④..... یعنی منہ سے بد بو آنے کی بیماری۔ ⑤..... دانت صاف نہیں کئے۔ ⑥..... دانت صاف کرنے کا پاؤڈر۔

⑦..... ”الفتاویٰ الہندیة“، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۷.

و ”ردالمحتار“، کتاب البیوع، باب خیار العیب، ج ۷، ص ۱۷۴.

⑧..... ناف کے نیچے کا حصہ۔

⑨..... ”الفتاویٰ الہندیة“، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۹.

⑩..... المرجع السابق.

⑪..... ”الدرالمختار“، کتاب البیوع، باب خیار العیب، ج ۷، ص ۱۷۵.

⑫..... المرجع السابق، ص ۱۷۶.

مسئلہ ۲۳: پرانی کھانسی عیب ہے، معمولی کھانسی عیب نہیں۔ (1) (عالمگیری)

مسئلہ ۲۴: مدیون ہونا بھی عیب ہے جبکہ اُس دین کا مطالبہ فی الحال ہو سکتا ہو اور اگر ایسا دین ہے جو آزاد ہونے کے بعد واجب الادا ہوگا تو عیب نہیں۔ (2) (درمختار)

مسئلہ ۲۵: شراب خواری کی عادت، جو اٹھیلنا، جھوٹ بولنا، چغلی کھانا، نماز چھوڑ دینا، بائیں ہاتھ سے کام کرنا (3)، آنکھ میں پر بال ہونا (4)، پانی بہنا، رتوند ہونا، (5) یہ سب عیوب ہیں۔ (6) (عالمگیری، درمختار)

(جانوروں کے بعض عیوب)

مسئلہ ۲۶: گائے، بھینس، بکری دودھ نہیں دیتی یا اپنا دودھ خود پی جاتی ہے یہ عیب ہے۔ اور جانور کا کم کھانا بھی عیب ہے بیل کام کے وقت سو جاتا ہے یہ عیب ہے۔ گدھا خریدا، وہ سُست چلتا ہے واپس نہیں کر سکتا مگر جبکہ تیز رفتاری کی شرط کر لی ہو۔ گدھے کا نہ بولنا عیب ہے۔ مُرغ خریدا جو نا وقت بولتا ہے، واپس کر سکتا ہے۔ (7) (عالمگیری)

مسئلہ ۲۷: بکری خریدی، دیکھا تو اُس کے کان کٹے ہوئے ہیں، یہ عیب ہے۔ یوہیں قربانی کے لیے کوئی جانور خریدا جس کے کان کٹے ہوئے ہیں یا اُس میں کوئی عیب ایسا ہے جس کی وجہ سے قربانی نہیں ہو سکتی اُسے واپس کر سکتا ہے اور اگر قربانی کے لیے نہ ہو تو واپس نہیں کر سکتا مگر جبکہ عرف میں وہ عیب قرار دیا جائے۔ اگر بائع و مشتری میں اختلاف ہو مشتری کہتا ہے میں نے قربانی کے لیے خریدا ہے بائع انکار کرتا ہے اگر وہ زمانہ قربانی کا ہو اور مشتری اہل قربانی سے ہو تو مشتری کا قول معتبر ہے۔ (8) (خانہ)

مسئلہ ۲۸: گائے یا بکری نجاست خور ہے اگر یہ اُس کی عادت ہے عیب ہے اور اگر ہفتہ میں ایک دو بار ایسا ہو تو

①..... "الفتاویٰ الہندیہ"، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۸.

②..... "الدر المختار"، کتاب البیوع، باب خیار العیب، ج ۷، ص ۱۷۹.

③..... یعنی دایاں ہاتھ درست ہونے کے باوجود ہر کام کے لیے صرف بائیں ہاتھ استعمال کرتا ہو۔

④..... آنکھ کی ایک بیماری جس میں پلکوں کے اندر سے مڑے ہوئے بال نکل آتے ہیں اور آنکھ کے ڈھیلے میں چبھتے رہتے ہیں۔

⑤..... شب کوری، آنکھ کی ایک بیماری جس کے سبب رات کو دکھائی نہیں دیتا۔

⑥..... "الفتاویٰ الہندیہ"، کتاب البیوع، الباب الثامن فی خیار العیب... إلخ، الفصل الاول، ج ۳، ص ۶۹.

و "الدر المختار"، کتاب البیوع، باب خیار العیب، ج ۷، ص ۱۷۹.

⑦..... "الفتاویٰ الہندیہ"، کتاب البیوع، الباب الثامن فی خیار العیب... إلخ، الفصل الثانی، ج ۳، ص ۷۱، ۷۲.

⑧..... "الفتاویٰ الخانیہ"، کتاب البیوع، فصل فی العیوب، ج ۱، ص ۳۶۹.

عيب نہيں۔ کوئی جانور مکھی کھاتا ہے اگر احياناً⁽¹⁾ ایسا ہو تو عيب نہيں اور اکثر کھاتا ہو تو عيب ہے۔⁽²⁾ (عالمگیری)

مسئلہ ۲۹: جانور کے دونوں پاؤں قریب قریب ہیں مگر رانوں میں زیادہ فاصلہ ہے یہ عيب ہے۔ رسی توڑانا یا کسی ترکیب سے گلے سے پکھا⁽³⁾ نکال لینا عيب ہے۔ گھوڑا سرکش ہے کھڑا ہو جاتا ہے اڑ جاتا ہے لگام لگاتے وقت شوخی⁽⁴⁾ کرتا ہے لگانے نہیں دیتا چلنے میں دونوں پنڈلیاں یا پاؤں رگڑ کھاتے ہوں یہ سب عيب ہیں۔⁽⁵⁾ (عالمگیری)

مسئلہ ۳۰: گھوڑا خریدا، دیکھا کہ اُس کی عمر زیادہ ہے خيار عيب کی وجہ سے اُسے واپس نہیں کر سکتا ہاں اگر کم عمر کی شرط کر لی ہے تو واپس کر سکتا ہے۔ گائے خریدی وہ مشتری کے یہاں سے بھاگ کر بائع کے یہاں چلی جاتی ہے یہ عيب نہيں۔⁽⁶⁾ (عالمگیری) یعنی جب کہ زیادہ نہ بھاگتی ہو۔

(دوسری چیزوں کے عيوب)

مسئلہ ۳۱: موزے یا جوتے خریدے وہ اس کے پاؤں میں نہیں آتے واپس کر سکتا ہے اگرچہ خریدتے وقت یہ نہ کہا ہو کہ پہننے کے لیے خریدتا ہوں کیونکہ عادۃً⁽⁷⁾ ایک جوڑا جوتا یا موزہ پہننے ہی کے لیے خریداجاتا ہے۔ جوتا خریدا جو تنگ تھا بائع نے کہہ دیا یا ہونٹھیک ہو جائے گا ایک دن پہنا مگر ٹھیک نہ ہو اب واپس نہیں کر سکتا۔⁽⁸⁾ (عالمگیری)

مسئلہ ۳۲: نجس کپڑا خریدا مگر مشتری کو ناپاک ہونا معلوم نہ تھا اب معلوم ہوا اگر اُس قسم کا کپڑا ہے کہ دھونے سے خراب نہیں ہوگا تو واپس نہیں کر سکتا اور خراب ہو جائے گا تو واپس کر سکتا ہے۔ اُس میں تیل کی چکنائی لگی ہے تو بہر حال واپس کر سکتا ہے۔⁽⁹⁾ (عالمگیری)

مسئلہ ۳۳: مکان خریدا اُس کے دروازہ پر لکھا ہوا پایا یہ فلاں مسجد پر وقف ہے محض اتنی بات سے واپس نہیں

①..... کبھی کبھی۔

②..... ”الفتاویٰ الہندیۃ“، کتاب البیوع، الباب الثامن فی خيار العيب... إلخ، الفصل الثانی، ج ۳، ص ۷۲۔

③..... وہ لمبی رسی جو جانور کے گلے میں باندھ کر پچھلے پاؤں میں باندھ دیتے ہیں۔

④..... اچھل کود۔

⑤..... ”الفتاویٰ الہندیۃ“، کتاب البیوع، الباب الثامن فی خيار العيب... إلخ، الفصل الثانی، ج ۳، ص ۷۲۔

⑥..... المرجع السابق۔

⑦..... عام طور پر۔

⑧..... ”الفتاویٰ الہندیۃ“، کتاب البیوع، الباب الثامن فی خيار العيب... إلخ، الفصل الثانی، ج ۳، ص ۷۳۔

⑨..... المرجع السابق۔

کر سکتا جب تک وقف کا ثبوت نہ ہو۔ (1) (عالمگیری)

مسئلہ ۳۴: مکان یا زمین خریدی لوگ اُسے منحوس کہتے ہیں واپس کر سکتا ہے کیونکہ اگرچہ اس قسم کے خیالات کا اعتبار نہیں مگر بیچنا چاہے گا تو اس کے لینے والے نہیں ملیں گے اور یہ ایک عیب ہے۔ (2) (عالمگیری، درمختار)

مسئلہ ۳۵: گیہوں (3) خریدے بائع نے اشارہ کر کے بتا دیا تھا کہ یہ ہیں اُس کے دانے پتلے یا چھوٹے ہیں تو خیار عیب سے واپس نہیں کر سکتا اور اگر گھنے ہوئے (4) ہیں یا بودار (5) ہیں تو واپس کر سکتا ہے۔ (6) (عالمگیری)

مسئلہ ۳۶: پھل یا ترکاری کی ٹوکری خریدی اُس میں نیچے گھاس بھری ہوئی نکلی واپس کر سکتا ہے۔ (7) (عالمگیری)

مسئلہ ۳۷: مکان خریداجس کا پرنا لہ دوسرے کے مکان میں گرتا ہے یا اس کی نالی دوسرے کے مکان میں جاتی ہے اور معلوم ہوا کہ اس کا حق نہیں ہے مگر خریداری کے وقت اس کا علم نہیں تھا تو واپس کر سکتا ہے یا اس کی وجہ سے جو کچھ قیمت میں کمی پیدا ہو وہ بائع سے واپس لے سکتا ہے۔ (8) (عالمگیری)

مسئلہ ۳۸: قرآن مجید یا کتاب خریدی اور اُس کے اندر بعض بعض جگہ الفاظ لکھنے سے رہ گئے ہیں واپس کر سکتا ہے۔ (9) (عالمگیری)

(موانع رد کیا ہیں اور کس صورت میں نقصان لے سکتا ہے)

مسئلہ ۳۹: عیب پر اطلاع پانے کے بعد مشتری نے اگر بیع میں ماکانہ تصرف کیا تو واپس کرنے کا حق جاتا رہا۔ جانور خریدتا تھا وہ بیمار تھا اُس کا علاج کیا یا اپنے کام کے لیے اُس پر سوار ہوا واپس نہیں کر سکتا اور اگر ایک بیماری تھی جس کی بائع نے ذمہ داری نہیں کی تھی اُس کا علاج کیا اور دوسری بیماری جس کا ذکر نہیں آیا تھا وہ ظاہر ہوئی تو اس کی وجہ سے واپس کر سکتا ہے۔ (10) (عالمگیری)

①..... "الفتاویٰ الہندیۃ"، کتاب البیوع، الباب الثامن فی خیار العیب... إلخ، الفصل الثانی، ج ۳، ص ۷۳.

②..... "الفتاویٰ الہندیۃ"، کتاب البیوع، الباب الثامن فی خیار العیب... إلخ، الفصل الثانی، ج ۳، ص ۷۳.

و "الدر المختار"، کتاب البیوع، باب خیار العیب، ج ۷، ص ۱۸۱.

③..... گندم۔ ④..... گھن (ایک کیڑا جو غلے کو کھاتا ہے) لگے ہوئے۔ ⑤..... بدبودار۔

⑥..... "الفتاویٰ الہندیۃ"، کتاب البیوع، الباب الثامن فی خیار العیب... إلخ، الفصل الثانی، ج ۳، ص ۷۳.

⑦..... المرجع السابق. ⑧..... المرجع السابق، ص ۷۴.

⑨..... المرجع السابق. ⑩..... المرجع السابق، ص ۷۵.

مسئلہ ۴۰: جانور پر اُس کو واپس کرنے کی غرض سے سوار ہو یا سوار ہو کر اُسے پانی پلانے لے گیا یا چارہ خریدنے گیا اگر مجبور تھا تو عیب پر رضامندی نہیں ورنہ ہے۔ عیب پر مطلع ہونے کے بعد مکان خرید کردہ میں (1) سکونت کی (2) یا اُس کی مرمت کی یا اُس کو ڈھادیا اب واپس نہیں کر سکتا۔ (3) (عالمگیری)

مسئلہ ۴۱: بیع کو مشتری نے بیع کر دیا یا آزاد کر دیا یا ہبہ کر کے قبضہ دیدیا اس کے بعد عیب پر مطلع ہوا تو نہ واپس کر سکتا ہے نہ نقصان لے سکتا ہے۔ (4) (ردالمحتار)

مسئلہ ۴۲: بکری یا گائے خریدی اُس کا دودھ دوہ کر استعمال کیا پھر عیب پر اطلاع ہوئی واپس نہیں کر سکتا نقصان لے سکتا ہے۔ اور گائے بکری کو مچ بچہ کے خریدتا ہے اور عیب پر مطلع ہوا اس کے بعد بچہ نے دودھ پی لیا واپس کر سکتا ہے چاہے بچہ نے خود ہی پی لیا ہو یا اس نے اُسے چھوڑا تھا کہ پی لے۔ اور اگر مشتری نے دودھ دوہا تو واپس نہیں کر سکتا چاہے خود پی لے یا اُس کے بچہ کو پلا دے کہ عیب پر مطلع ہو کر دوہنا دلیل رضامندی ہے۔ (5) (عالمگیری)

مسئلہ ۴۳: کنیز (6) خرید کر اُس سے وطی کی اس کے بعد عیب پر مطلع ہوا واپس نہیں کر سکتا عیب کا نقصان لے سکتا ہے۔ اور اگر بائع نقصان دینا نہیں چاہتا کنیز واپس لینے کے لیے راضی ہے تو واپسی ہو سکتی ہے۔ یوہیں شہوت کے ساتھ چھونایا بوسہ دینا بھی مانع رد ہے۔ اور عیب پر مطلع ہونے کے بعد یہ افعال کیے تو نقصان بھی نہیں لے سکتا۔ اور اگر اُس کے ساتھ کسی نے زنا کیا جب بھی واپس نہیں کر سکتا نقصان لے سکتا ہے مگر جبکہ بائع واپس لینے پر طیار ہے۔ (7) (عالمگیری)

مسئلہ ۴۴: غلہ خریدا اُس میں سے کچھ کھا لیا یا بیچ دیا پھر عیب پر مطلع ہوا جو کھا چکا ہے اُس کا نقصان لے لے اور باقی کو واپس کر سکتا ہے جو بیچ چکا ہے اُس کا نقصان نہیں لے سکتا۔ آٹا خریدا اُس میں سے کچھ گوندھ کر روٹی پکائی معلوم ہوا کہ کڑوا ہے جو پکا چکا ہے اُس کا نقصان لے سکتا ہے اور باقی کو واپس کر سکتا ہے۔ (8) (خانیہ وغیرہ)

①..... خریدے ہوئے مکان میں۔ ②..... رہائش اختیار کی۔

③..... ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الثالث، ج ۳، ص ۷۵۔

④..... ”ردالمحتار“، کتاب البیوع، باب خیار العیب، مطلب: فی أنواع زیادة المبیع، ج ۷، ص ۱۸۷۔

⑤..... ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الثالث، ج ۳، ص ۷۵۔

⑥..... لونڈی۔

⑦..... ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الثالث، ج ۳، ص ۷۵-۷۶۔

⑧..... ”الفتاویٰ الخانیہ“، کتاب البیوع، فصل فیما یرجع بنقصان العیب، ج ۱، ص ۳۷۱، وغیرہ۔

مسئلہ ۳۵: کپڑا خریدا اُسے قطع کرایا اور ابھی سلا نہیں اُس میں عیب معلوم ہوا اُسے واپس نہیں کر سکتا بلکہ نقصان لے سکتا ہے ہاں اگر بائع قطع کیے ہوئے کو واپس لینے پر راضی ہے تو اب نقصان نہیں لے سکتا اور خرید کر بیع کر دیا ہے تو کچھ نہیں کر سکتا۔ اور اگر قطع کے بعد سہل بھی گیا اور عیب معلوم ہوا تو نقصان لے سکتا ہے بائع بجائے نقصان دینے کے واپس لینا چاہے تو واپس نہیں لے سکتا۔⁽¹⁾ (ہدایہ وغیرہ)

مسئلہ ۳۶: کپڑا خرید کر اپنے نابالغ بچے کے لیے قطع کرایا⁽²⁾ اور عیب معلوم ہوا تو نہ واپس کر سکتا ہے نہ نقصان لے سکتا ہے۔ اور اگر بالغ لڑکے کے لیے قطع کرایا تو نقصان لے سکتا ہے۔⁽³⁾ (ہدایہ، ردالمحتار)

مسئلہ ۳۷: بیع میں مشتری کے یہاں کوئی جدید عیب⁽⁴⁾ پیدا ہو گیا مشتری⁽⁵⁾ کے فعل سے وہ عیب پیدا ہوا یا آفت سماوی⁽⁶⁾ سے ہو واپس نہیں کر سکتا نقصان کا معاوضہ لے سکتا ہے۔ اور اگر بائع کے فعل سے وہ عیب پیدا ہوا ہے جب بھی واپس نہیں کر سکتا بلکہ دونوں عیبوں سے جو نقصان ہے اُن کا معاوضہ لے سکتا ہے۔ اور اگر اجنبی کے فعل سے دوسرا عیب پیدا ہوا تو عیب اول کا نقصان بائع سے لے اور دوسرے عیب کا اُس اجنبی سے۔ اور اگر بیع کے بعد⁽⁷⁾ مگر قبضہ سے پہلے بائع کے فعل سے یا خود بیع کے فعل سے⁽⁸⁾ یا آفت سماوی سے عیب جدید پیدا ہوا تو مشتری کو اختیار ہے کہ بیع کو رد کر دے یعنی نہ لے یا لے لے اور جو نقصان ہوا ہے اُس کے عوض میں ثمن سے کم کر دے۔ اور اگر اجنبی کے فعل سے وہ عیب پیدا ہوا ہے جب بھی اختیار ہے کہ بیع کو لے یا نہ لے، اگر بیع کو لیتا ہے تو نقصان کا معاوضہ اُس اجنبی سے لے سکتا ہے۔ اور اگر خود مشتری کے فعل سے عیب پیدا ہوا ہے تو پورے ثمن کے ساتھ لینا پڑے گا اور نقصان کا مطالبہ نہیں کر سکتا۔⁽⁹⁾ (درمختار، ردالمحتار)

مسئلہ ۳۸: جو چیز ایسی ہو کہ اُس کی واپسی میں مزدوری صرف کرنی پڑے تو جہاں عقد بیع ہوا ہے وہاں پہنچانا مشتری کے ذمہ ہے یعنی مزدوری وغیرہ مشتری کو دینی پڑے گی۔⁽¹⁰⁾ (درمختار)

مسئلہ ۳۹: جانور خریدا اُسے ذبح کر دیا اب معلوم ہوا کہ اسکی آنتیں خراب ہو گئی تھیں تو نقصان نہیں لے سکتا

①..... "الهدایة"، کتاب البیوع، باب خیار العیب، ج ۲، ص ۳۸، وغیرہ۔

②..... کٹوایا۔

③..... "الهدایة"، کتاب البیوع، باب خیار العیب، ج ۲، ص ۳۸۔

و "ردالمحتار"، کتاب البیوع، باب خیار العیب، ج ۷، ص ۱۸۴۔

④..... نیاعیب۔ ⑤..... خریدار۔ ⑥..... قدرتی آفت جیسے جلنا، ڈوبنا وغیرہ۔ ⑦..... سودا طے ہونے کے بعد۔

⑧..... خریدی ہوئی چیز کے اپنے فعل سے مثلاً گائے خریدی اس نے اونچی جگہ سے چھلانگ لگائی تو ٹانگ ٹوٹ گئی۔

⑨..... "الدرالمختار" و "ردالمحتار"، کتاب البیوع، باب خیار العیب، ج ۷، ص ۱۸۱۔

⑩..... "الدرالمختار"، کتاب البیوع، باب خیار العیب، ج ۷، ص ۱۸۱ و ۱۴۸۔

اور اگر ذبح سے پہلے عیب پر مطلع ہو چکا تھا پھر ذبح کر دیا جب بھی نقصان نہیں لے سکتا مگر جبکہ یہ معلوم ہو کہ ذبح نہ کیا جائے گا تو مر جائے گا اس صورت میں نقصان لے سکتا ہے۔ (1) (درمختار وغیرہ)

مسئلہ ۵۰: بیع میں کچھ زیادتی کر دی مثلاً کپڑے کو سی دیا یا رنگ دیا یا ستو میں گھی شکر وغیرہ ملا دیا یا زمین میں پیڑ نصب کر دیے (2) یا تعمیر کرائی یا اُس کو بیع کر دیا اگرچہ بیچنا عیب پر مطلع ہونے کے بعد ہو یا بیع ہلاک ہو گئی ان سب صورتوں میں نقصان لے سکتا ہے واپس نہیں کر سکتا ہے اگر وہ دونوں واپسی پر رضامند بھی ہو جائیں جب بھی قاضی حکم واپسی کا نہیں دے سکتا۔ (3) (درمختار)

مسئلہ ۵۱: انڈا خریدا، توڑا تو گندہ نکلا، کل دام واپس ہونگے کہ وہ بیکار چیز ہے بیع (4) کے قابل نہیں ہاں شتر مرغ کا انڈا جس میں چھلکا مقصود ہوتا ہے اکثر لوگ اُسے زینت کی غرض سے رکھتے ہیں اُس کی بیع باطل نہیں عیب کا نقصان لے سکتا ہے۔ خربزہ۔ تربز۔ کھیرا خریدا اور کاٹا تو خراب نکلا یا بادام، اخروٹ خریدا توڑنے پر معلوم ہوا کہ خراب ہے مگر باوجود خرابی کام کے لائق ہے کم سے کم یہ کہ جانور ہی کے کھلانے میں کام آ سکتا ہے تو واپس نہیں کر سکتا نقصان لے سکتا ہے اور اگر بائع کٹے ہوئے یا ٹوٹے ہوئے کو واپس لینے پر طیار ہے تو واپس کر دے نقصان نہیں لے سکتا۔ اور اگر عیب معلوم ہو جانے کے بعد کچھ بھی کھالیا تو نقصان بھی نہیں لے سکتا۔ اور اگر چکھا اور عیب معلوم ہونے کے بعد چھوڑ دیا کچھ نہ کھایا تو نقصان لے سکتا ہے۔ اور اگر کاٹنے توڑنے سے پہلے ہی مشتری کو عیب معلوم ہو گیا تو اُسی حالت میں واپس کر دے کاٹے توڑے گا تو نہ واپس کر سکتا ہے نہ نقصان لے سکتا ہے۔ اور اگر کاٹنے توڑنے کے بعد معلوم ہوا کہ یہ چیزیں بالکل بیکار ہیں مثلاً کھیرا کڑوا ہے یا بادام۔ اخروٹ میں گری نہیں ہے۔ تربز یا خربزہ سٹرا ہوا ہے تو پورے دام (5) واپس لے بیع باطل ہے۔ (6) (درمختار، ردالمحتار)

مسئلہ ۵۲: گیہوں (7) وغیرہ غلہ خریدا اُس میں خاک ملی ہوئی نکلی اگر خاک اتنی ہی ہے جتنی عادۃً ہوا کرتی ہے واپس نہیں کر سکتا اور عادت سے زیادہ ہے تو کل واپس کر دے اور اگر گیہوں رکھنا چاہتا ہے خاک کو الگ کر کے واپس کرنا چاہتا ہے یہ نہیں کر سکتا۔ (8) (عالمگیری، ردالمحتار)

①..... "الدر المختار"، کتاب البیوع، باب خیار العیب، ج ۷، ص ۱۸۷، وغیرہ۔

②..... درخت لگا دیئے۔

③..... "الدر المختار"، کتاب البیوع، باب خیار العیب، ج ۷، ص ۱۸۸۔

④..... یعنی فروخت۔

⑤..... پوری قیمت۔

⑥..... "الدر المختار" و "ردالمحتار"، کتاب البیوع، باب خیار العیب، مطلب: یرجح القیاس، ج ۷، ص ۱۹۵۔

⑦..... گندم۔

⑧..... "الفتاویٰ الہندیۃ"، کتاب البیوع، الباب الثامن فی خیار العیب... إلخ، الفصل الثانی، ج ۳، ص ۷۴۔

و "ردالمحتار"، کتاب البیوع، باب خیار العیب، مطلب: وجده فی الحنطۃ تراباً، ج ۷، ص ۱۹۷۔

مسئلہ ۵۳: گیہوں میں کچھ خاک ملی تھی اڑ گئی اور وزن کم ہو گیا یا گیہوں میں نمی تھی خشک ہو کر وزن کم ہو گیا واپس نہیں کر سکتا۔^(۱) (خانہ)

مسئلہ ۵۴: مشتری (۲) نے بیع کو بیع کر دیا اور اُسے عیب کی خبر نہ تھی مشتری ثانی (۳) نے عیب کی وجہ سے حکم قاضی سے واپس کیا تو مشتری اول بائع اول کو وہ چیز واپس کر سکتا ہے۔ یہ اُس وقت ہے جب مشتری ثانی نے گواہوں سے یہ ثابت کیا ہو کہ اس چیز میں اُس وقت سے عیب ہے جب بائع اول کے پاس تھی اور اگر گواہوں سے مشتری کے پاس عیب ثابت کیا ہو تو بائع اول پر رد نہیں کر سکتا اور اگر واپس کرنے کے بعد مشتری اول نے یہ کہہ دیا کہ اس میں کوئی عیب نہیں ہے تو واپس نہیں کر سکتا۔ یہ تمام باتیں اُس وقت ہیں جب بیع پر قبضہ ہو چکا ہو اور قبضہ نہ ہوا ہو تو مطلقاً واپس کر سکتا ہے چاہے قضائے قاضی سے واپسی ہو یا اس کے بغیر کیونکہ بیع ثانی اس صورت میں صحیح ہی نہیں مگر جائداد غیر منقولہ (۴) میں بغیر قبضہ بھی بیع ہو سکتی ہے، اس میں قبضہ اور غیر قبضہ کا فرق نہیں۔^(۵) (درمختار، ردالمحتار)

مسئلہ ۵۵: مشتری ثانی نے مشتری اول کو اس کی رضا مندی سے چیز واپس کر دی تو یہ بائع اول کو واپس نہیں کر سکتا اگرچہ وہ عیب ایسا نہ ہو جو مشتری اول کے یہاں پیدا ہو سکتا ہو مثلاً غلام کے پانچ کی جگہ چھ انگلیاں ہیں کہ یہ واپسی حق ثالث میں بیع جدید قرار پائے گی۔ یو ہیں بائع کے وکیل نے اگر بیع کی واپسی اپنی رضا مندی سے کر لی تو مؤکل کو واپس نہیں کر سکتا کہ مؤکل کے لحاظ سے یہ فسخ نہیں بلکہ بیع جدید ہے اور اگر قضائے قاضی (۶) سے واپسی ہوئی تو مؤکل پر بھی واپسی ہوگی کہ جب بیع فسخ ہوگی وہ چیز مؤکل کی ہوگی۔^(۷) (درمختار، ردالمحتار)

مسئلہ ۵۶: مشتری نے بیع پر قبضہ کرنے کے بعد عیب کا دعویٰ کیا تو ثمن دینے پر مجبور نہیں کیا جا سکتا بلکہ مشتری سے اثبات عیب کے گواہ طلب کیے جائیں گے اور گواہ نہ ہوں تو بائع پر حلف دیا جائے گا اور بائع قسم کھا جائے کہ عیب نہیں تھا تو ثمن دینے کا حکم ہوگا اور اگر مشتری نے پہلے یہ کہا کہ میرے گواہ نہیں ہیں پھر کہتا ہے گواہ پیش کروں گا تو گواہ قبول کر لیے

①..... "الفتاویٰ الخانیة" کتاب البیع، فصل فیما یرجع بنقصان العیب، ج ۱، ص ۳۷۳.

②..... خریدار۔ ③..... دوسرا خریدار۔ ④..... وہ جائداد جو ایک جگہ سے دوسری جگہ منتقل نہ کی جا سکتی ہو۔

⑤..... "الدرالمختار" و "ردالمحتار"، کتاب البیوع، باب خيار العیب، مطلب: وجد فی الحنطة تراباً، ج ۷، ص ۱۹۷.

⑥..... قاضی کا فیصلہ۔

⑦..... "الدرالمختار" و "ردالمحتار"، کتاب البیوع، باب خيار العیب، مطلب: وجد فی الحنطة تراباً، ج ۷، ص ۱۹۷.

جائیں گے۔ اور اگر مشتری کے پاس گواہ نہیں ہیں اور بائع قسم سے انکار کرتا ہے تو عیب کا حکم ہوگا۔⁽¹⁾ (درمختار، ردالمحتار)

مسئلہ ۵۷: گواہ مشتری یا حلف بائع کی اُس وقت ضرورت ہے جب وہ عیب مخفی⁽²⁾ ہو مثلاً بھاگنا چوری کرنا اور اگر عیب ظاہر ہو مثلاً کانا، بہرا، گونگا ہے یا اُس کی انگلیاں زائد یا کم ہیں تو نہ گواہ کی حاجت نہ قسم کی ضرورت ہاں اگر بائع یہ کہے کہ مشتری کو خریدنے کے وقت عیب کا علم تھا یا بعد خریدنے کے عیب پر راضی ہو گیا یا میں عیب سے بری الذمہ ہو چکا تھا تو بائع کو ان امور پر⁽³⁾ گواہ پیش کرنے پڑیں گے گواہ نہ لاسکے تو مشتری پر حلف دیا جائے گا قسم کھالے گا واپس کر دیا جائے گا ورنہ واپس نہیں کر سکتا۔⁽⁴⁾ (درمختار، ردالمحتار)

مسئلہ ۵۸: وہ عیوب جن میں طبیب کی ضرورت ہوتی ہے مثلاً ورم جگر،⁽⁵⁾ ورم طحال⁽⁶⁾ یا کوئی دوسری پوشیدہ بیماری ان میں ایک طبیب عادل نے اس بیماری کا ہونا بیان کر دیا تو دعوے قابل سماعت ہے رہا یہ امر کہ یہ بیماری بائع کے یہاں موجود تھی اس کے لیے دو عادل طبیب کی شہادت درکار ہوگی۔ اور جو عیوب ایسے ہیں جن پر عورتوں ہی کو اطلاع ہوتی ہے ان میں ایک عورت کے قول سے عیب کا ثبوت ہوگا مگر بیع فسخ کرنے کے لیے یہ ضرور ہے کہ بائع کو حلف دیں اگر وہ قسم کھالے کہ میرے یہاں یہ عیب نہ تھا تو واپس نہیں کر سکتا قسم سے انکار کرے تو واپس کر دے گا۔⁽⁷⁾ (درمختار)

مسئلہ ۵۹: جو عیب ظاہر ہے اور اتنی مدت میں پیدا نہیں ہو سکتا جب سے بیع ہوئی ہے تو یہاں بھی گواہ یا حلف کی حاجت نہیں ہاں اگر اس مدت میں پیدا ہو سکتا ہے اور بائع یہ کہتا ہے کہ میرے یہاں یہ عیب نہ تھا تو گواہ یا حلف کی حاجت ہوگی۔⁽⁸⁾ (عالمگیری)

مسئلہ ۶۰: بیع کے کسی جز کے متعلق کسی نے دعوے کر کے اپنا حق ثابت کر دیا اگر مشتری نے قبضہ نہیں کیا ہے تو اختیار ہے کہ باقی کو لے یا نہ لے اور قبضہ کر چکا ہے اور وہ چیز قیمتی ہے جب بھی اختیار ہے کہ لے یا واپس کر دے اور وہ چیز مثالی ہے تو باقی کو واپس نہیں کر سکتا بلکہ جو کچھ اسکا حصہ ہے یہ لے لے اور جو دوسرے حقدار کا ہے وہ لے لے گا۔ اور دو چیزیں خریدی ہیں

①..... "الدرالمختار" و "ردالمحتار"، کتاب البیوع، باب خیار العیب، مطلب: قبض من غریمہ دراهم... إلخ، ج ۷، ص ۲۰۱.

②..... پوشیدہ۔

③..... یعنی ان باتوں پر۔

④..... "الدرالمختار" و "ردالمحتار"، کتاب البیوع، باب خیار العیب، مطلب: قبض من غریمہ دراهم... إلخ، ج ۷، ص ۲۰۴.

⑤..... جگر کی سوجن، جگر کی بیماری وغیرہ۔

⑥..... تلی کی سوجن، تلی کی بیماری وغیرہ۔

⑦..... "الدرالمختار"، کتاب البیوع، باب خیار العیب، ج ۷، ص ۲۰۴.

⑧..... "الفتاویٰ الہندیۃ"، کتاب البیوع، الباب الثامن فی خیار العیب... إلخ، الفصل الرابع، ج ۳، ص ۸۶.

اور ایک پر قبضہ کر لیا یا اب تک کسی پر قبضہ نہیں کیا ہے اور ایک میں کسی نے اپنا حق ثابت کر دیا تو مشتری کو اختیار ہے کہ دوسری کو لے لے یا چھوڑ دے اور دونوں پر قبضہ کر چکا ہے تو اختیار نہیں یعنی دوسری کو لینا ضروری ہے واپس نہیں کر سکتا۔⁽¹⁾ (درمختار)

مسئلہ ۶۱: قبضہ کے بعد بیع میں اختلاف ہوا کہ ایک ہے یا زیادہ تا کہ عیب کی صورت میں واپسی ہو تو یہ معلوم ہو سکے ثمن کتنا واپس کیا جائے گا یا بیع میں اختلاف نہیں مگر کتنے پر قبضہ ہوا اس میں اختلاف ہے ان دونوں صورتوں میں مشتری کا قول معتبر ہے اور اگر خیار عیب میں بیع کی واپسی کے وقت بائع کہتا ہے یہ وہ چیز نہیں ہے مشتری کہتا ہے وہی ہے تو بائع کا قول معتبر ہے اور خیار شرط یا خیار رویت میں مشتری کا قول معتبر ہے۔⁽²⁾ (درمختار)

مسئلہ ۶۲: مشتری جانور کو پھیرنے⁽³⁾ لایا کہ اس کے زخم ہے میں نہیں لوں گا بائع کہتا ہے کہ یہ وہ زخم نہیں ہے جو میرے یہاں تھا وہ اچھا ہو گیا یہ دوسرا ہے تو مشتری کا قول معتبر ہے۔⁽⁴⁾ (ردالمحتار)

مسئلہ ۶۳: دو چیزیں ایک عقد میں خریدیں اگر ہر ایک تنہا کام میں آتی ہو جیسے دو غلام دو کپڑے اور ابھی دونوں پر قبضہ نہیں کیا ہے کہ ایک کے عیب پر مطلع ہوا تو اختیار ہے لینا ہو تو دونوں لے، پھیرنا ہو تو دونوں پھیرے مگر جبکہ بائع ایک کے پھیرنے پر راضی ہو تو فقط ایک کو بھی واپس کر سکتا ہے اور اگر دونوں پر قبضہ کر لیا ہے تو جس میں عیب ہے اُسے واپس کر دے دونوں کو واپس کرنا چاہے تو بائع کی رضا مندی درکار ہے اور اگر قبضہ سے پہلے ایک کا عیب دار ہونا معلوم ہو گیا اور اسی پر قبضہ کر لیا تو دوسری کو لینا بھی ضروری ہے اور دوسری پر قبضہ کیا تو اختیار ہے دونوں کو لے یا دونوں کو پھیر دے اور اگر دونوں ایک ساتھ کام میں لائی جاتی ہوں تنہا ایک کام کی نہ ہو جیسے موزے اور جوتے کے جوڑے۔ چوکھٹ بازو⁽⁵⁾ یا بیلیوں کی جوڑی جبکہ وہ آپس میں ایسا اتحاد رکھتے ہوں کہ ایک کے بغیر دوسرا کام ہی نہ کرے تو دونوں پر قبضہ کیا ہو یا ایک پر قبضہ کیا ہو دونوں حال میں ایک ہی حکم ہے کہ لینا چاہے تو دونوں لے اور پھیرے⁽⁶⁾ تو دونوں پھیرے۔⁽⁷⁾ (درمختار، فتح، خانہ)

مسئلہ ۶۴: بیع میں نیا عیب پیدا ہو گیا تھا جس کی وجہ سے بائع کو واپس نہیں کر سکا تھا اب یہ عیب جاتا رہا تو اُس

①..... "الدرالمختار"، کتاب البیوع، باب خیار العیب، ج ۷، ص ۲۰۶، ۲۰۷.

②..... "الدرالمختار"، کتاب البیوع، باب خیار العیب، ج ۷، ص ۲۱۳.

③..... واپس کرنے۔

④..... "ردالمحتار"، کتاب البیوع، باب خیار العیب، مطلب: مهم فی اختلاف البائع والمشتري... إلخ، ج ۷، ص ۲۱۴.

⑤..... چوکھٹ کے دونوں پہلو، چوکھٹ کی لمبی لکڑیاں۔

⑥..... واپس کرے۔

⑦..... "الدرالمختار"، کتاب البیوع، باب خیار العیب، ج ۷، ص ۲۰۷.

و "فتح القدير"، کتاب البیوع، باب خیار العیب، ج ۶، ص ۲۹.

و "الفتاویٰ الخانیة"، کتاب البیع، فصل فیما یرجع بنقصان العیب، ج ۱، ص ۳۷۲.

پرانے عیب کی وجہ سے واپس کر سکتا ہے اور جو نقصان لیا ہے اُسے بھی واپس کرنا ہوگا۔⁽¹⁾ (درمختار)

مسئلہ ۶۵: غلام خریدتا تھا اور اُس پر قبضہ بھی کر لیا وہ کسی ایسے جرم کی وجہ سے قتل کیا گیا جو بائع کے یہاں اُس نے کیا تھا تو پورا ثمن بائع سے واپس لے گا اور اگر اُس کا ہاتھ کاٹا گیا اور جرم بائع کے یہاں کیا تھا تو مشتری کو اختیار ہے کہ اُس کو واپس کر دے یا رکھ لے اور آدھا ثمن واپس لے۔⁽²⁾ (درمختار)

مسئلہ ۶۶: کوئی چیز بیچ کی اور بائع نے کہہ دیا کہ میں ہر عیب سے بری الذمہ ہوں⁽³⁾ یہ بیچ صحیح ہے اور اس بیچ کے واپس کرنے کا حق باقی نہیں رہتا۔ یو ہیں اگر بائع نے کہہ دیا کہ لینا ہو تو لو اس میں سو طرح کے عیب ہیں یا یہ مٹی ہے یا اسے خوب دیکھ لو کسی بھی ہو میں واپس نہیں کروں گا یہ عیب سے براءت ہے۔⁽⁴⁾ جب ہر عیب سے براءت کر لے تو جو عیب وقت عقد موجود ہے یا عقد کے بعد قبضہ سے پہلے پیدا ہوا سب سے براءت ہوگئی۔⁽⁵⁾ (درمختار، رد المحتار وغیرہما)

مسئلہ ۶۷: کوئی چیز خریدی اس کا کوئی خریدار آیا اُس سے کہا اسے لے لو اس میں کوئی عیب نہیں ہے اور اتفاق سے اُس نے نہیں خریدی پھر مشتری نے اُس میں کوئی عیب دیکھا تو واپس کر سکتا ہے اور اُس کا پہلے یہ کہنا کہ اس میں کوئی عیب نہیں ہے مضر⁽⁶⁾ نہیں کہ اس سے مقصود ترغیب ہے اور اگر اُس نے کسی عیب کا نام لے کر کہا کہ یہ عیب اس میں نہیں ہے اور بعد میں وہی عیب اُس میں موجود ملا تو واپس نہیں کر سکتا ہاں اگر ایسے عیب کا نام لیا جو اس دوران میں پیدا نہیں ہو سکتا جیسے انگلی کا زائد ہونا تو واپس کر سکتا ہے۔⁽⁷⁾ (درمختار)

مسئلہ ۶۸: بکری یا گائے یا بھینس کا دودھ بائع نے دو ایک وقت نہیں دوہا اور اُسے یہ کہہ کر بیچا کہ اس کے دودھ زیادہ ہے اور دودھ دوہ کر دکھا بھی دیا مشتری نے دھوکا کھا کر خرید لیا اب دوہتا ہے تو معلوم ہوتا ہے کہ اُتنا دودھ نہیں ہے اس کو واپس نہیں کر سکتا ہاں جو نقصان ہے بائع سے لے سکتا ہے۔⁽⁸⁾ (درمختار)

مسئلہ ۶۹: مشتری نے واپس کرنا چاہا بائع نے کہا واپس نہ کرو مجھ سے اتنا روپیہ لے لو اور اس پر مصالحت ہوگئی یہ

①..... "الدر المختار"، کتاب البیوع، باب خیار العیب، ج ۷، ص ۲۱۹.

②..... المرجع السابق، ص ۲۲۰.

③..... یعنی میں ہر عیب کی ذمہ داری سے بری ہوں۔ ④..... یعنی اگر اب عیب نکلا تو بیچنے والے پر لازم نہیں کہ وہ چیز واپس لے۔

⑤..... "الدر المختار" و "رد المحتار"، کتاب البیوع، باب خیار العیب، مطلب: فنی البیع بشرط البراءة... الخ، ج ۷، ص ۲۲۱، وغیرہما.

⑥..... نقصان وہ۔

⑦..... "الدر المختار"، کتاب البیوع، باب خیار العیب، ج ۷، ص ۲۲۲.

⑧..... المرجع السابق، ص ۲۲۳.

جائز ہے اور اس کا مطلب یہ ہوا کہ بائع نے ثمن میں سے اتنا کم کر دیا۔ اور بائع اگر واپس کرنے سے انکار کرتا ہے مشتری نے یہ کہا کہ اتنے روپے مجھ سے لے لو اور بیع کو واپس کر لو، یوں مصالحت⁽¹⁾ ناجائز ہے اور یہ روپے جو بائع لے گا سود اور رشوت ہے مگر جب کہ مشتری کے یہاں کوئی جدید عیب پیدا ہو گیا ہو یا بائع اس سے منکر ہے کہ وہ عیب اُس کے یہاں بیع میں تھا تو یہ مصالحت بھی جائز ہے۔⁽²⁾ (در مختار، ردالمحتار)

مسئلہ ۷۰: ایک شخص نے دوسرے کو کسی چیز کے خریدنے کا وکیل کیا تھا وکیل نے بیع میں عیب دیکھ کر رضامندی ظاہر کر دی اگر ثمن اتنا ہے کہ اُس عیب والی چیز کا اتنا ہی ہونا چاہیے تو مؤکل کو لینا پڑیگا اور اگر ثمن زیادہ ہے تو مؤکل پر یہ بیع لازم نہیں۔⁽³⁾ (در مختار)

مسئلہ ۷۱: کوئی چیز خریدی پھر اُس کی بیع کے لیے دوسرے کو وکیل کر دیا اس کے بعد اُس کے عیب پر اطلاع ہوئی اگر مؤکل کے سامنے وکیل نے بیچنا چاہا یا اُس کو خبر دی گئی کہ وکیل اُس کا دام کر رہا ہے اور مؤکل نے منع نہ کیا تو عیب پر رضامندی ہوگئی فرض کیا جائے کہ نہ بکی تو واپس نہیں کر سکتا۔⁽⁴⁾ (عالمگیری)

مسئلہ ۷۲: یہ جا بجا کہا گیا ہے کہ عیب سے جو نقصان ہے وہ لے گا اس کی صورت یہ ہے کہ اُس چیز کو جانچنے والوں کے پاس پیش کیا جائے اُس کی قیمت کا وہ اندازہ کریں کہ اگر عیب نہ ہوتا تو یہ قیمت تھی اور عیب کے ہوتے ہوئے یہ قیمت ہے دونوں میں جو فرق ہے وہ مشتری⁽⁵⁾ بائع⁽⁶⁾ سے لے گا مثلاً عیب ہے تو آٹھ روپے قیمت ہے نہ ہوتا تو دس روپے تھی دو روپے بائع سے لے۔⁽⁷⁾ (عالمگیری)

مسئلہ ۷۳: جانور خریدتا تھا قبضہ کے بعد عیب پر مطلع ہوا اُسے واپس کرنے بائع کے پاس لے جا رہا تھا راستہ میں مر گیا تو مشتری کا جانور مرنا البتہ اگر گواہوں سے عیب ثابت کر دے گا تو عیب کا نقصان لے سکتا ہے۔⁽⁸⁾ (عالمگیری)

①..... آپس میں صلح کرنا۔

②..... ”الدر المختار“ و ”ردالمحتار“، کتاب البیوع، باب خیار العیب، مطلب: فی الصلح عن العیب، ج ۷، ص ۲۲۸۔

③..... ”الدر المختار“، کتاب البیوع، باب خیار العیب، ج ۷، ص ۲۲۹۔

④..... ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الثالث، ج ۳، ص ۸۴۔

⑤..... خریدار۔ ⑥..... فروخت کرنے والا۔

⑦..... ”الفتاویٰ الہندیہ“، کتاب البیوع، الباب الثامن فی خیار العیب... إلخ، الفصل الثالث، ج ۳، ص ۸۴۔

⑧..... المرجع السابق۔

مسئلہ ۷۴: ایک شخص نے گا بھن گائے (1) کے بدلے میں بیل خریدا اور ہر ایک نے قبضہ بھی کر لیا گائے کے بچہ پیدا ہوا اور دوسرے نے دیکھا کہ بیل میں عیب ہے بیل کو اُس نے واپس کر دیا تو گائے میں چونکہ بچہ پیدا ہونے کی وجہ سے زیادتی ہو چکی ہے وہ واپس نہیں کی جاسکتی گائے کی قیمت جو ہو وہ واپس دلائی جائے گی۔ (2) (عالمگیری)

مسئلہ ۷۵: زمین خرید کر اُس کو مسجد کر دیا پھر عیب پر مطلع ہوا تو واپس نہیں کر سکتا نقصان جو کچھ ہے لے لے۔ زمین کو وقف کیا ہے جب بھی یہی حکم ہے کہ واپس نہیں کر سکتا ہے نقصان لے لے۔ (3) (خانہ)

مسئلہ ۷۶: کپڑا خرید کر مردہ کا کفن کیا اس کے بعد عیب پر مطلع ہوا اگر وارث نے ترکہ سے کفن خریدا ہے تو نقصان لے سکتا ہے اور اگر کسی اجنبی نے اپنی طرف سے خرید کر دیا تو نہیں لے سکتا۔ (4) (عالمگیری)

مسئلہ ۷۷: درخت خریدا تھا کہ اُس کی لکڑی کی چیزیں بنائے گا مثلاً چوھٹ (5)، کیوار (6)، تخت وغیرہ مگر کاٹنے کے بعد معلوم ہوا کہ یہ ایندھن ہی کے کام آسکتا ہے تو نقصان لے سکتا ہے اور اگر ایندھن ہی کے لیے خریدا تھا تو نقصان نہیں لے سکتا۔ (7) (عالمگیری)

مسئلہ ۷۸: روٹی خریدی اور جو نرخ اُس کا معروف و مشہور ہے اُس سے کم دی ہے تو جو کمی (8) ہے بائع سے وصول کرے اسی طرح ہر وہ چیز جس کا نرخ مشہور ہے اُس سے کم ہو تو بائع سے کمی پوری کرائے۔ (9) (عالمگیری)

①..... وہ گائے جس کے پیٹ میں بچہ ہو، حاملہ گائے۔

②..... ”الفتاویٰ الہندیہ“، کتاب البیوع، الباب الثامن فی خيار العيب... إلخ، الفصل الثالث، ج ۳، ص ۸۵۔

③..... ”الفتاویٰ الخانیہ“، کتاب البیع، فصل فیما یرجع بنقصان العيب، ج ۱، ص ۳۷۱۔

④..... ”الفتاویٰ الہندیہ“، کتاب البیوع، الباب الثامن فی خيار العيب... إلخ، الفصل الثالث، ج ۳، ص ۸۵۔

⑤..... دروازے کا چکور گھیرا جس میں پٹ لگائے جاتے ہیں۔

⑥..... دروازہ، کھڑکی یا روشندان وغیرہ کو بند کرنے یا کھولنے کا پٹ۔

⑦..... ”الفتاویٰ الہندیہ“، کتاب البیوع، الباب الثامن فی خيار العيب... إلخ، الفصل الثالث، ج ۳، ص ۸۵۔

⑧..... یہ حکم اُس وقت ہے کہ بائع نے مشتری پر یہ ظاہر نہ کیا ہو کہ مثلاً ایک آنے کی اتنی روٹیاں دوں گا بلکہ اس نے کہا، اتنے کی روٹی دو اس نے

دیدي اور اگر بائع نے ظاہر کر دیا کہ اتنی دوں گا اور مشتری راضی ہو گیا تو اب کمی پوری کرنے کا حق نہیں ہے۔ ۱۲ منہ

⑨..... ”الفتاویٰ الہندیہ“، کتاب البیوع، الباب الثامن فی خيار العيب... إلخ، الفصل الثالث، ج ۳، ص ۸۴۔

(غبن فاحش میں رد کے احکام)

مسئلہ ۷۹: کوئی چیز غبن فاحش کے ساتھ خریدی ہے اس کی دو صورتیں ہیں دھوکا دیکر نقصان پہنچایا ہے یا نہیں اگر غبن فاحش کے ساتھ دھوکا بھی ہے تو واپس کر سکتا ہے ورنہ نہیں۔ غبن فاحش کا یہ مطلب ہے کہ اتنا ٹوٹا (1) ہے جو مقومین (2) کے اندازہ سے باہر ہو مثلاً ایک چیز دس روپے میں خریدی کوئی اس کی قیمت پانچ بتاتا ہے کوئی چھ کوئی سات تو یہ غبن فاحش ہے اور اگر اس کی قیمت کوئی آٹھ بتاتا کوئی نو کوئی دس تو غبن لیسیر ہوتا۔ دھوکے کی تین صورتیں ہیں کبھی بائع مشتری (3) کو دھوکا دیتا ہے پانچ کی چیز دس میں بیچ دیتا ہے اور کبھی مشتری بائع کو کہ دس کی چیز پانچ میں خرید لیتا ہے کبھی دلال (4) دھوکا دیتا ہے ان تینوں صورتوں میں جس کو غبن فاحش کے ساتھ نقصان پہنچا ہے واپس کر سکتا ہے اور اگر اجنبی شخص نے دھوکا دیا ہو تو واپس نہیں کر سکتا۔ (5) (درمختار، ردالمحتار)

مسئلہ ۸۰: ایک شخص نے زمین یا مکان خریدا اور بائع کو دھوکا دیکر نقصان پہنچا دیا مثلاً ہزار روپے کی چیز کو پانسو میں خریدا مگر شفیع (6) نے شفعہ کر کے وہ چیز مشتری سے لے لی تو بائع شفیع سے واپس نہیں لے سکتا کیونکہ شفیع نے اس کو دھوکا نہیں دیا ہے دھوکا دینے والا مشتری ہے۔ (7) (ردالمحتار)

مسئلہ ۸۱: جس چیز کو غبن فاحش کے ساتھ خریدا ہے اور اُسے دھوکا دیا گیا ہے اُس چیز کو کچھ صرف (8) کر ڈالنے کے بعد اس کا علم ہوا تو اب بھی واپس کر سکتا ہے یعنی جو کچھ وہ چیز بچی وہ اور جو خرچ کر لی ہے اُس کی مثل واپس کرے اور پورا ثمن واپس لے۔ (9) (درمختار)

مسئلہ ۸۲: ایک شخص نے لوگوں سے کہہ دیا کہ یہ میرا غلام یا لڑکا ہے اس سے خرید فروخت کرو میں نے اس

①..... گھاٹا، نقصان - ②..... مقوم کی جمع، قیمت لگانے والے۔

③..... خریدار - ④..... سودا کرانے والا۔

⑤..... ”الدر المختار“ و ”ردالمحتار“، کتاب البیوع، باب المراجعة والتولية، مطلب: فی الکلام... إلخ، ج ۷، ص ۳۷۶-۳۷۷۔

⑥..... شفیع کا حق رکھنے والا۔

⑦..... ”ردالمحتار“، کتاب البیوع، باب المراجعة والتولية، مطلب: فی الکلام... إلخ، ج ۷، ص ۳۷۷۔

⑧..... خرچ۔

⑨..... ”الدر المختار“، کتاب البیوع، باب المراجعة والتولية، ج ۷، ص ۳۷۷-۳۷۸۔

کو اجازت دیدی ہے اُس کی نسبت بعد میں معلوم ہوا کہ غلام نہیں بلکہ حُر⁽¹⁾ ہے یا اُس کا لڑکا نہیں ہے دوسرے شخص کا ہے تو جو کچھ لوگوں کے مطالبے ہیں اُس کہنے والے سے وصول کر سکتے ہیں کہ اُس نے دھوکا دیا ہے۔⁽²⁾ (درمختار)

بیع فاسد کا بیان

حدیث ۱: صحیح مسلم شریف میں رافع بن خدیج رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا: ”کتے کا شمن خبیث ہے اور زانیہ کی اُجرت خبیث ہے اور پچھنا لگانے والے کی کمائی خبیث ہے (3)۔“ (یعنی مکروہ ہے کیونکہ اُس کو نجاس میں آلودہ ہونا پڑتا ہے۔ اس کو حرام نہیں کہہ سکتے اس لیے کہ خود حضور اقدس صلی اللہ تعالیٰ علیہ وسلم نے گچھنے لگوائے اور اُجرت عطا فرمائی ہے)۔

حدیث ۲: صحیحین میں ابو مسعود انصاری رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے کتے کے شمن اور زانیہ کی اُجرت اور کاہن کی اُجرت سے منع فرمایا۔⁽⁴⁾

حدیث ۳: صحیح بخاری میں ابو جحیفہ رضی اللہ تعالیٰ عنہ سے مروی نبی کریم صلی اللہ تعالیٰ علیہ وسلم نے خون کے شمن اور کتے کے شمن اور زانیہ کی اُجرت سے منع فرمایا اور سود کھانے والے اور کھلانے والے (یعنی سود دینے والے) اور گودنے والی⁽⁵⁾ اور گودوانے والی اور تصویر بنانے والے پر لعنت فرمائی۔⁽⁶⁾

حدیث ۴: صحیحین میں جابر رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم سے سال فتح مکہ میں جبکہ مکہ معظمہ میں تشریف فرماتے یہ فرماتے ہوئے سنا: کہ ”اللہ (عزوجل) ورسول (صلی اللہ تعالیٰ علیہ وسلم) نے شراب و مُردار و خنزیر اور بتوں کی بیع کو حرام قرار دیا۔“ کسی نے عرض کی، یا رسول اللہ! (عزوجل وصلی اللہ تعالیٰ علیہ وسلم) مُردہ کی چربی کی نسبت کیا ارشاد ہے، کیونکہ کشتیوں میں لگائی جاتی ہے اور کھال میں لگاتے ہیں اور لوگ چراغ میں جلاتے ہیں (یعنی کھانے کے علاوہ دوسرے طریق پر اس کا استعمال جائز ہے یا نہیں)؟ فرمایا: ”نہیں۔ وہ حرام ہے۔“ پھر فرمایا: ”اللہ تعالیٰ یہودیوں کو قتل کرے، اللہ تعالیٰ نے جب چربیوں کو اُن پر

①..... آزاد۔

②..... ”الدر المختار“، کتاب البیوع، باب المرابحة والتولية، ج ۷، ص ۳۷۹۔ ۳۸۰۔

③..... ”صحیح مسلم“، کتاب المساقاة والمزارعة، باب تحريم ثمن الكلب... إلخ، الحدیث: ۴۱۔ (۱۵۶۸)، ص ۸۴۷۔

④..... ”صحیح البخاری“، کتاب البیوع، باب ثمن الكلب، الحدیث: ۲۲۳۷، ج ۲، ص ۵۵۔

⑤..... بدن میں سوئی سے سرمہ یا نیل بھر کر نقش بنانے والی۔

⑥..... ”صحیح البخاری“، کتاب اللباس، باب من لعن المصنوع، الحدیث: ۵۹۶۲، ج ۴، ص ۹۰۔

حرام فرمایا تو انھوں نے پگھلا کر بیج ڈالی اور ثمن کھالیا۔“ (1) حدیث کا پچھلا حصہ حضرت عمر رضی اللہ تعالیٰ عنہ سے بھی مروی ہے۔

حدیث ۵: ترمذی وابن ماجہ انس رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے شراب کے بارے میں دس شخصوں پر لعنت فرمائی: (۱) نچوڑنے والے اور (۲) نچوڑوانے والے، اور (۳) پینے والے، اور (۴) اٹھانے والے پر، اور (۵) جس کے پاس اٹھا کر لائی گئی اُس پر، اور (۶) پلانے والے اور (۷) بیچنے والے اور (۸) اُس کا ثمن کھانے والے، اور (۹) خریدنے والے پر، اور (۱۰) اُس پر جس کے لیے خریدی گئی۔ (2)

حدیث ۶: ابن ماجہ نے ابن عباس رضی اللہ تعالیٰ عنہما سے روایت کی، کہ حضور (صلی اللہ تعالیٰ علیہ وسلم) نے ارشاد فرمایا: ”بے شک اللہ تعالیٰ نے شراب اور اُس کے ثمن کو حرام کیا اور مردہ کو حرام کیا اور اس کے ثمن کو اور خنزیر کو حرام کیا اور اس کے ثمن کو۔“ (3)

حدیث ۷: بخاری و مسلم و ابوداؤد و ترمذی و ابن ماجہ ابو ہریرہ رضی اللہ تعالیٰ عنہ سے راوی، حضور اقدس صلی اللہ تعالیٰ علیہ وسلم نے فرمایا: ”تم میں کوئی شخص بچے ہوئے پانی کو منع نہ کرے تاکہ اس کے ذریعے سے گھاس کو منع کرے۔“ (4) اسی کے مثل عائشہ رضی اللہ تعالیٰ عنہا سے مروی۔

حدیث ۸: ابن ماجہ ابن عباس رضی اللہ تعالیٰ عنہما سے راوی، کہ حضور (صلی اللہ تعالیٰ علیہ وسلم) نے ارشاد فرمایا: ”تمام مسلمان تین چیزوں میں شریک ہیں، پانی اور گھاس اور آگ اور اس کا ثمن حرام ہے۔“ (5)

حدیث ۹: صحیحین میں ابن عمر رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم نے مزبانہ سے منع فرمایا۔ مزبانہ یہ ہے کہ کھجور کا باغ ہو تو جو کھجوریں درخت میں ہیں اُن کو خشک کھجوروں کے بدلے میں بیچ کرے اور انگور کا باغ ہو تو درخت کے انگور منقہ کے بدلے میں ماپ سے بیچ کرے اور کھیت میں جو غلہ ہے اُسے غلہ کے بدلے میں ماپ سے بیچے، ان سب سے منع فرمایا۔ (6)

①..... ”صحیح مسلم“، کتاب المساقاة والمزارعة، باب تحريم بيع الخمر... إلخ، الحدیث: ۷۱- (۱۵۸۱)، ص ۸۵۲.

②..... ”سنن الترمذی“، کتاب البيوع، باب النهی ان يتخذ الخمر خلاً، الحدیث: ۱۲۹۹، ج ۳، ص ۴۷.

③..... ”سنن أبي داود“، کتاب البيوع، باب في ثمن الخمر... إلخ، الحدیث: ۳۴۸۵، ج ۳، ص ۳۸۶.

یہ حدیث ”سنن ابن ماجہ“ میں نہیں ملی بہر حال ”سنن ابی داؤد“ میں حضرت ابو ہریرہ رضی اللہ عنہ سے ایسے ہی مروی ہے، لیکن

”کنز العمال“، کتاب البيوع، الحدیث: ۹۶۱۴، ج ۴، ص ۳۴۳ میں یہ حدیث ”سنن ابن ماجہ“ کے حوالے سے حضرت ابن عباس

رضی اللہ عنہ سے مروی ہے۔۔۔۔۔ **عَلَمِيه**

④..... ”صحیح مسلم“، کتاب المساقاة... إلخ، باب تحريم بيع فضل الماء... إلخ، الحدیث: ۳- (۱۵۶۵)، ص ۸۴۶.

⑤..... ”سنن ابن ماجہ“، کتاب الرهون، باب المسلمون شركاء في ثلاث، الحدیث: ۲۴۷۲، ج ۳، ص ۱۷۶.

⑥..... ”صحیح مسلم“، کتاب البيوع، باب تحريم بيع الرطب بالتمر... إلخ، الحدیث: ۷۳- (۲۵۴۲)، ص ۸۲۷.

حدیث ۱۰: بخاری و مسلم ابن عمر رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے پھلوں کی بیج سے منع فرمایا جب تک کام کے قابل نہ ہوں، بائع و مشتری دونوں کو منع فرمایا (۱) اور مسلم کی ایک روایت میں ہے، کہ کھجوروں کی بیج سے منع فرمایا جب تک سُرخ یا زرد نہ ہو جائیں اور کھیت میں بالوں کے اندر جو غلہ ہے اُس کی بیج سے منع کیا، جب تک سپید (۲) نہ ہو جائے اور آفت پہنچنے سے امن نہ ہو جائے۔ (۳)

حدیث ۱۱: صحیح مسلم میں جاہل برزی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے ارشاد فرمایا: ”اگر تُو نے اپنے بھائی کے ہاتھ پھل بیج دے اور آفت پہنچ گئی تجھے اُس سے کچھ لینا حلال نہیں، اپنے بھائی کا مال ناحق کس چیز کے بدلے میں تُو لے گا۔“ (۴)

حدیث ۱۲: بخاری و مسلم میں ابوسعید خدری رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے بیج ملامسہ اور بیج منابذہ سے منع فرمایا۔ بیج ملامسہ یہ ہے کہ ایک شخص نے دوسرے کا کپڑا چھو دیا اور اولٹ پلٹ کے دیکھا بھی نہیں اور منابذہ یہ ہے کہ ایک نے اپنا کپڑا دوسرے کی طرف پھینک دیا اور دوسرے نے اس کی طرف پھینک دیا یہی بیج ہوگی، نہ دیکھا بھالا، نہ دونوں کی رضامندی ہوئی۔ (۵)

حدیث ۱۳: صحیح مسلم میں ابو ہریرہ رضی اللہ تعالیٰ عنہ سے مروی، حضور (صلی اللہ تعالیٰ علیہ وسلم) نے بیج الحصاصہ (کنکری پھینک دینے سے جاہلیت میں بیج ہو جاتی تھی) اور بیج غرر سے منع فرمایا (جس میں دھوکا ہو)۔ (۶)

حدیث ۱۴: ترمذی نے جاہل برزی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے استثنا سے منع فرمایا، مگر جب کہ معلوم شے کا استثنا ہو۔“ (۷)

حدیث ۱۵: امام مالک و ابوداؤد و ابن ماجہ بروایت عمرو بن شعیب عن ابیہ عن جدہ راوی، کہ رسول اللہ صلی اللہ تعالیٰ علیہ وسلم

①..... ”صحیح البخاری“، کتاب البیوع، باب بیع المزبنة... إلخ، الحدیث: ۲۱۸۳، ج ۲، ص ۴۰.

و ”صحیح مسلم“، کتاب البیوع، باب النهی عن بیع الثمار قبل بدو صلاحها... إلخ، الحدیث: ۴۹- (۱۵۳۴)، ص ۸۲۲.

②..... سفید۔

③..... ”صحیح مسلم“، کتاب البیوع، باب النهی عن بیع الثمار قبل بدو صلاحها... إلخ، الحدیث: ۵۰- (۱۵۳۵)، ص ۸۲۳.

④..... ”صحیح مسلم“، کتاب المساقاة، باب وضع الجوائح، الحدیث: ۱۴- (۱۵۵۴)، ص ۸۴۰.

⑤..... ”صحیح مسلم“، کتاب البیوع، باب ابطال بیع الملامسة والمزبنة، الحدیث: ۲- (۱۵۱۱)، ص ۸۱۳.

⑥..... ”صحیح مسلم“، کتاب البیوع، باب بطلان بیع الحصاصہ، الحدیث: ۴- (۱۵۱۳)، ص ۸۱۴.

⑦..... ”جامع الترمذی“، ابواب البیوع، باب ماجاء فی النهی عن الثنیا، الحدیث: ۱۲۹۴، ج ۳، ص ۴۵.

نے بیعانہ سے منع فرمایا۔⁽¹⁾

حدیث ۱۶: ابو داؤد نے مولیٰ علی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے مُضْمَر (مکڑہ) کی بیع سے منع فرمایا۔⁽²⁾ یعنی جبریہ⁽³⁾ کسی کی چیز نہ خریدی جائے اور خریدنے پر مجبور نہ کیا جائے۔

حدیث ۱۷: ترمذی نے حکیم بن حزام رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے مجھے ایسی چیز کے بیچنے سے منع فرمایا جو میرے پاس نہ ہو۔⁽⁴⁾ اور ترمذی کی دوسری روایت اور ابو داؤد و نسائی کی روایت میں یہ ہے، کہ کہتے ہیں یا رسول اللہ! (عز وجل صلی اللہ تعالیٰ علیہ وسلم) میرے پاس کوئی شخص آتا ہے اور مجھ سے کوئی چیز خریدنا چاہتا ہے، وہ چیز میرے پاس نہیں ہوتی (میں بیع کر دیتا ہوں) پھر بازار سے خرید کر اُسے دیتا ہوں۔ فرمایا: ”جو چیز تمہارے پاس نہ ہو اُسے بیع نہ کرو۔“⁽⁵⁾

حدیث ۱۸: امام مالک و ترمذی و نسائی و ابو داؤد ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے ایک بیع میں دو بیع سے منع فرمایا۔ اس کی صورت یہ ہے کہ یہ چیز نقد اتنے کو اور ادھار اتنے کو یا یہ کہ میں نے یہ چیز تمہارے ہاتھ اتنے میں بیع کی، اس شرط پر کہ تم اپنی فلاں چیز میرے ہاتھ اتنے میں بیجو۔⁽⁶⁾

حدیث ۱۹: ترمذی و ابو داؤد و نسائی بروایت عمرو بن شعیب عن ابیہ عن جدہ راوی کہ رسول اللہ صلی اللہ تعالیٰ علیہ وسلم نے فرمایا: ”قرض و بیع حلال نہیں (یعنی یہ چیز تمہارے ہاتھ بیچتا ہوں اس شرط پر کہ تم مجھے قرض دو یا یہ کہ کسی کو قرض دے پھر اُس کے ہاتھ زیادہ داموں میں چیز بیع کرے) اور بیع میں دو شرطیں حلال نہیں اور اُس چیز کا نفع حلال نہیں جو ضمان میں نہ ہو اور جو چیز تیرے پاس نہ ہو، اُس کا بیچنا حلال نہیں۔“⁽⁷⁾

حدیث ۲۰: امام احمد و ابو داؤد و ابن ماجہ ابن عمر رضی اللہ تعالیٰ عنہما سے راوی، کہ حضور صلی اللہ تعالیٰ علیہ وسلم نے بیعانہ سے منع

①..... ”سنن أبي داود“، كتاب الاجارة، باب في العريان، الحديث: ۳۵۰۲، ج ۳، ص ۳۹۲.

②..... ”سنن أبي داود“، كتاب البيوع، باب في بيع المضطر، الحديث: ۳۳۸۲، ج ۳، ص ۳۴۹.

③..... مجبور کر کے، زبردستی۔

④..... ”جامع الترمذي“، كتاب البيوع، باب ماجاء في كراهية بيع ماليس عنده، الحديث: ۱۲۳۶، ج ۳، ص ۱۵.

⑤..... ”سنن أبي داود“، كتاب الاجارة، باب في الرجل يبيع ماليس عنده، الحديث: ۳۵۰۳، ج ۳، ص ۳۹۲.

⑥..... ”جامع الترمذي“، كتاب البيوع، باب ماجاء في النهي عن بيعتين... إلخ، الحديث: ۱۲۳۵، ج ۳، ص ۱۵.

⑦..... ”جامع الترمذي“، كتاب البيوع، باب ماجاء في كراهية بيع ماليس عنده، الحديث: ۱۲۳۸، ج ۳، ص ۱۶.

فرمایا ہے۔ (1)

تنبیہ: اس باب میں بیع فاسد و باطل دونوں کے مسائل ذکر کیے جائیں گے۔

مسئلہ ۱: جس صورت میں بیع کا کوئی رکن مفقود ہو (2) یا وہ چیز بیع کے قابل ہی نہ ہو وہ بیع باطل ہے۔ پہلی کی مثال یہ ہے کہ مجنون یا لایعقل (3) بچہ نے ایجاب یا قبول کیا کہ ان کا قول شرعاً معتبر ہی نہیں، لہذا ایجاب یا قبول پایا ہی نہ گیا۔ دوسری کی مثال یہ ہے کہ بیع مُردار یا خون یا شراب یا آزاد ہو کہ یہ چیزیں بیع کے قابل نہیں ہیں اور اگر رکن بیع یا محل بیع میں (4) خرابی نہ ہو بلکہ اس کے علاوہ کوئی خرابی ہو تو وہ بیع فاسد ہے مثلاً شمن خمر (5) ہو یا بیع کی تسلیم پر قدرت نہ ہو (6) یا بیع میں کوئی شرط خلاف مقتضائے عقد (7) ہو۔ (8) (درمختار وغیرہ)

مسئلہ ۲: بیع یا شمن دونوں میں سے ایک بھی ایسی چیز ہو جو کسی دین آسمانی (9) میں مال نہ ہو، جیسے مُردار، خون، آزاد، ان کو چاہے بیع کیا جائے یا شمن، بہر حال بیع باطل ہے اور اگر بعض دین میں مال ہوں بعض میں نہیں جیسے شراب کہ اگرچہ اسلام میں یہ مال نہیں مگر دین موسوی و عیسوی (10) میں مال تھی، اس کو بیع قرار دیں گے تو بیع باطل ہے اور شمن قرار دیں تو فاسد مثلاً شراب کے بدلے میں کوئی چیز خریدی تو بیع فاسد ہے اور اگر روپیہ پیسہ سے شراب خریدی تو باطل۔ (11) (ہدایہ، ردالمحتار)

مسئلہ ۳: مال وہ چیز ہے جس کی طرف طبیعت کا میلان ہو جس کو دیا لیا جاتا ہو جس سے دوسروں کو روکتے ہوں جسے وقت ضرورت کے لیے جمع رکھتے ہوں لہذا تھوڑی سی مٹی جب تک وہ اپنی جگہ پر ہے مال نہیں اور اس کی بیع باطل ہے البتہ اگر اُسے دوسری جگہ منتقل کر کے لے جائیں تو اب مال ہے اور بیع جائز گیہوں کا ایک دانہ اس کی بھی بیع باطل ہے۔ انسان کے پاخانہ

①..... ”سنن ابی داؤد“، کتاب الإجارة، باب فی العربان، الحدیث: ۳۵۰۲، ج ۳، ص ۳۹۲۔

یہ حدیث ”مسند امام احمد“، ”سنن ابی داؤد“ اور ”سنن ابن ماجہ“ میں عمرو بن شعیب عن ابی عن جدہ سے مروی ہے جبکہ ”کنز العمال“، کتاب البیوع، الحدیث: ۹۶۱۱، ج ۴، ص ۳۳ میں انہی کتابوں کے حوالے سے یہ حدیث حضرت ابن عمر

رضی اللہ تعالیٰ عنہما سے مروی ہے۔ ... **عَلَمِيه**

②..... یعنی پایا نہ جائے۔ ③..... ناسمجھ۔ ④..... یعنی ایجاب و قبول میں یا بیع میں۔
⑤..... شراب کی قیمت۔ ⑥..... یعنی جو چیز بیچی ہے اس کو کسی وجہ سے خریدار کے حوالے نہ کر سکتا ہو۔
⑦..... عقد کے تقاضے کے خلاف۔

⑧..... ”الدر المختار“، کتاب البیوع، باب البیع الفاسد، ج ۷، ص ۲۳۲، وغیرہ۔

⑨..... وہ دین جس کی تعلیمات وحی الہی کے ذریعے ہو۔ ⑩..... یعنی موسیٰ و عیسیٰ علیہما السلام کے دین۔

⑪..... ”الہدایۃ“، کتاب البیوع، باب البیع الفاسد، ج ۲، ص ۴۳۔

و ”ردالمحتار“، کتاب البیوع، باب البیع الفاسد، مطلب: البیع الموقوف... إلخ، ج ۷، ص ۲۳۴۔

پیشاب کی بیع باطل ہے جب تک مٹی اس پر غالب نہ آجائے اور کھاد نہ ہو جائے گو بر، بیگنی، لید کی بیع باطل نہیں اگرچہ دوسری چیز کی ان میں آمیزش نہ ہو لہذا اُپلے (1) کا بیچنا خریدنا یا استعمال کرنا ممنوع نہیں۔ (2) (درمختار، ردالمحتار)

مسئلہ ۴: مُردار سے مراد غیر مذبوح (3) ہے چاہے وہ خود مر گیا ہو یا کسی نے اُس کا گلا گھونٹ کر مار ڈالا ہو یا کسی جانور نے اُسے مار ڈالا ہو۔ مچھلی اور ٹڈی مُردار میں داخل نہیں کہ یہ ذبح کرنے کی چیز ہی نہیں۔ (4) (ردالمحتار وغیرہ)

مسئلہ ۵: معدوم (5) کی بیع باطل ہے مثلاً دو منزلہ مکان دو شخصوں میں مشترک تھا ایک کا نیچے والا تھا دوسرے کا اوپر والا، وہ گر گیا یا صرف بالا خانہ گر بالا خانہ والے نے کرنے کے بعد بالا خانہ بیع کیا یہ بیع باطل ہے کہ جب وہ چیز ہی نہیں بیع کسی چیز کی ہوگی اور اگر بیع سے مراد اُس حق کو بیچنا ہے کہ مکان کے اوپر اُس کو مکان بنانے کا حق تھا یہ بھی باطل ہے کہ بیع مال کی ہوتی ہے اور یہ محض ایک حق ہے مال نہیں اور اگر بالا خانہ موجود ہے تو اُس کی بیع ہو سکتی ہے۔ (6) (فتح القدر)

مسئلہ ۶: جو چیز زمین کے اندر پیدا ہوتی ہے، جیسے مولیٰ، گاجر وغیرہ اگر اب تک پیدا نہ ہوئی ہو یا پیدا ہونا معلوم نہ ہو اس کی بیع باطل ہے اور اگر معلوم ہو کہ موجود ہو چکی ہے تو بیع صحیح ہے اور مشتری کو اختیار رویت حاصل ہوگا۔ (7) (درمختار)

چھپی ہوئی چیز کی بیع

مسئلہ ۷: باقلا (8) کے بیج اور چاول اور تیل کی بیع، اگر یہ سب چھلکے کے اندر ہوں جب بھی جائز ہے۔ یوہیں اخروٹ، بادام، پستہ اگر پہلے چھلکے میں ہوں (یعنی ان چیزوں میں دو چھلکے ہوتے ہیں ہمارے ملک میں یہ سب چیزیں اوپر کا چھلکا اوتارنے کے بعد آتی ہیں اگر اوپر کے چھلکے نہ اترے ہوں جب بھی بیع جائز ہے)۔ یوہیں گیہوں کے دانے بال (9) میں ہوں جب بھی بیع جائز ہے اور ان سب صورتوں میں یہ بائع کے ذمہ ہے کہ پھلی سے باقلا کے بیج یا دھان کی بھوسی (10) سے

①..... آگ جلانے کے لئے گوہر کی سُکھائی ہوئی ٹکیاں۔

②..... "الدر المختار" و "ردالمحتار"، کتاب البیوع، باب البیع الفاسد، مطلب: فی تعریف المال، ج ۷، ص ۲۳۴۔

③..... وہ جانور جسے ذبح نہ کیا گیا ہو۔

④..... "ردالمحتار"، کتاب البیوع، باب البیع الفاسد، مطلب: فی تعریف المال، ج ۷، ص ۲۳۵، وغیرہ۔

⑤..... یعنی وہ چیز جس کا ابھی وجود ہی نہ ہو۔

⑥..... "فتح القدر"، کتاب البیوع، باب البیع الفاسد، ج ۶، ص ۶۳۔

⑦..... "الدر المختار"، کتاب البیوع، باب البیع الفاسد، ج ۷، ص ۲۳۶۔

⑧..... لوبیا۔ ⑨..... گندم وغیرہ کی بالی جس میں دانے ہوتے ہیں۔ ⑩..... چاول کی فصل کا بھوسہ، چھلکا۔

چاول یا چھلکوں سے تیل اور بادام وغیرہ اور بال (1) سے گیہوں نکال کر مشتری کے سپرد کرے اور اگر چھلکوں سمیت بیع کی ہے مثلاً باقلا کی پھلیاں یا اوپر کے چھلکے سمیت بادام بیچا یا دھان بیچا ہے تو نکال کر دینا بائع کے ذمہ نہیں۔ (2) (درمختار)

مسئلہ ۸: گھٹلیاں جو کھجور میں ہوں یا بنولے (3) جو روئی کے اندر ہوں یا دودھ جو تھن کے اندر ہو ان سب کی بیع ناجائز ہے کہ یہ سب چیزیں عرفاً معدوم ہیں (4) اور کھجور سے گھٹلیاں یا روئی سے بنولے یا تھن سے دودھ نکالنے کے بعد بیع جائز ہے۔ (5) (درمختار)

مسئلہ ۹: پانی جب تک کوئیں یا نہر میں ہے اُس کی بیع جائز نہیں اور جب اُس کو گھڑے وغیرہ میں بھر لیا مالک ہو گیا بیع کر سکتا ہے۔ (6) (عالمگیری)

مسئلہ ۱۰: مینہ (7) کا پانی جمع کر لینے سے مالک ہو جاتا ہے بیع کر سکتا ہے پختہ حوض میں جو پانی جمع کر لیا ہے بیع کر سکتا ہے بشرطیکہ پانی کی آمد کا سلسلہ منقطع ہو گیا ہو۔ (8) (عالمگیری)

مسئلہ ۱۱: بھشتی (9) سے پانی کی مشکیں مول لیں (10) یعنی ابھی اُس نے بھری بھی نہیں ہیں اُن کو خرید لینا درست ہے کہ مسلمانوں کا اس پر عمل درآمد ہے۔ اگر کسی سے کہا پانی بھر کر میرے جانوروں کو پلایا کرو ایک روپیہ ماہوار دوں گا یہ ناجائز ہے اور اگر یہ کہہ دیا کہ مہینے میں اتنی مشکیں پلاؤ اور مشک معلوم ہے تو جائز ہے۔ (11) (عالمگیری)

مسئلہ ۱۲: بیع میں کچھ موجود ہے اور کچھ معدوم جب بھی بیع باطل ہے جیسے گلاب اور نیلے (12) چمبیلی (13) کے پھول جب کہ ان کی پوری فصل بچی جائے اور جتنے موجود ہیں اُن کو بیع کیا تو بیع جائز ہے۔ (14) (درمختار)

①..... گندم کی بالی جس میں گندم کے دانے ہوتے ہیں۔

②..... ”الدر المختار“، کتاب البیوع، باب البیع الفاسد، ج ۷، ص ۲۵۳۔

③..... کپاس کے بیج۔ ④..... یعنی لوگوں کے نزدیک ان کا وجود ہی نہیں ہے۔

⑤..... ”الدر المختار“، کتاب البیوع، باب البیع الفاسد، ج ۷، ص ۲۵۲۔

⑥..... ”الفتاویٰ الہندیہ“، کتاب البیوع، الباب التاسع فیما یجوز بیعہ و ما لا یجوز، الفصل السابع، ج ۳، ص ۱۲۱۔

⑦..... بارش۔

⑧..... ”الفتاویٰ الہندیہ“، کتاب البیوع، الباب التاسع فیما یجوز بیعہ و ما لا یجوز، الفصل السابع، ج ۳، ص ۱۲۱۔

⑨..... پانی بھرنے والا۔ ⑩..... خرید لیں۔

⑪..... ”الفتاویٰ الہندیہ“، کتاب البیوع، الباب التاسع فیما یجوز بیعہ و ما لا یجوز، الفصل السابع، ج ۳، ص ۱۲۲۔

⑫..... ایک قسم کا سفید خوشبودار پھول جو موتیا سے ملتا جلتا ہے۔ ⑬..... چنبیلی ایک مشہور خوشبودار پھول، یہ سفید اور زرد رنگ کا ہوتا ہے۔

⑭..... ”الدر المختار“، کتاب البیوع، باب البیع الفاسد، ج ۷، ص ۲۳۶۔

مسئلہ ۱۳: جانور کی پشت میں یا مادہ کے پیٹ میں جو نطفہ ہے کہ آئندہ وہ پیدا ہوگا اُس کی بیع باطل ہے۔ (1) (درمختار)

(اشارہ اور نام دونوں ہوں تو کس کا اعتبار ہے)

مسئلہ ۱۴: بیع کی طرف اشارہ کیا اور نام بھی لے دیا مگر جس کی طرف اشارہ ہے اُس کا وہ نام نہیں مثلاً کہا کہ اس گائے کو اتنے میں بیچا اور وہ گائے نہیں بلکہ بیل ہے یا اس لونڈی کو بیچا اور وہ لونڈی نہیں غلام ہے اس کا حکم یہ ہے کہ جو نام ذکر کیا ہے اور جس کی طرف اشارہ ہے دونوں کی ایک جنس ہے تو بیع صحیح ہے کہ عقد کا تعلق اُس کے ساتھ ہے جس کی طرف اشارہ ہے اور وہ موجود ہے مگر جو چیز سمجھ کر مشتری لینا چاہتا ہے چونکہ وہ نہیں ہے لہذا اُس کو اختیار ہے کہ لے یا نہ لے اور جنس مختلف ہو تو بیع باطل ہے کہ عقد کا تعلق اس صورت میں اُس کے ساتھ ہے جس کا نام لیا گیا اور وہ موجود نہیں لہذا عقد باطل۔ انسان میں مرد و عورت دو جنس مختلف ہیں لہذا لونڈی کہہ کر بیع کی اور نکلا غلام یا بالعکس (2) یہ بیع باطل ہے اور جانوروں میں نر و مادہ ایک جنس ہے گائے کہہ کر بیع کی اور نکلا بیل یا بالعکس تو بیع صحیح ہے اور مشتری کو اختیار حاصل ہے۔ (3) (ہدایہ)

مسئلہ ۱۵: یا قوت کہہ کر بیچا اور ہے شیشہ، بیع باطل ہے کہ بیع معدوم (4) ہے اور یا قوت سُرخ کہہ کر رات میں بیچا اور تھا یا قوت زرد، تو بیع صحیح ہے اور مشتری کو اختیار ہے۔ (5) (فتح)

(دو چیزوں کو بیع میں جمع کیا ان میں ایک قابل بیع نہ ہو)

مسئلہ ۱۶: آزاد و غلام کو جمع کر کے ایک ساتھ دونوں کو بیچا یا ذبیحہ اور مُردار کو ایک عقد میں بیع کیا غلام اور ذبیحہ کی بھی بیع باطل ہے اگرچہ ان صورتوں میں ثمن کی تفصیل کر دی گئی ہو کہ اتنا اس کا ثمن ہے اور اتنا اس کا۔ اور اگر عقد دو ہوں تو غلام اور ذبیحہ کی صحیح ہے آزاد اور مُردار کی باطل۔ مدبر یا ام ولد کے ساتھ ملا کر غلام کی بیع کی غلام کی بیع صحیح ہے اُن کی نہیں۔ (6) (درمختار)

مسئلہ ۱۷: غیر وقف کو وقف کے ساتھ ملا کر بیع کیا غیر وقف کی صحیح ہے اور وقف کی باطل اور مسجد کے ساتھ دوسری چیز

①..... "الدر المختار"، کتاب البيوع، باب البيع الفاسد، ج ۷، ص ۲۳۷۔

②..... یعنی غلام کہا تھا اور لونڈی نکل۔

③..... "الهدایة"، کتاب البيوع، باب البيع الفاسد، ج ۲، ص ۴۷۔

④..... بکنے والی چیز موجود نہیں ہے۔

⑤..... "فتح القدیر"، کتاب البيوع، باب البيع الفاسد، ج ۶، ص ۶۸۔

⑥..... "الدر المختار"، کتاب البيوع، باب البيع الفاسد، ج ۷، ص ۲۴۱۔

ملا کر بیع کی تو دونوں کی باطل۔⁽¹⁾ (درمختار)

مسئلہ ۱۸: دو شخص ایک مکان میں شریک ہیں ان میں ایک نے دوسرے کے ہاتھ پورا مکان بیچ دیا تو اس کے حصے کی بیع صحیح ہے اور جتنا مکان میں اس کا حصہ ہے اسی کی بیع ہوئی اور اُس کے مقابل ثمن کا جو حصہ ہوگا وہ ملے گا کُل نہیں ملے گا۔⁽²⁾ (ردالمحتار)

مسئلہ ۱۹: دو شخص مکان یا زمین میں شریک ہیں ایک نے اُس میں سے ایک معین ٹکڑا بیع کر دیا یہ بیع صحیح نہیں اور اگر اپنا حصہ بیچ دیا تو بیع صحیح ہے۔⁽³⁾ (عالمگیری)

مسئلہ ۲۰: مسلم گاؤں⁽⁴⁾ بیچا جس میں قبرستان اور مسجدیں بھی ہیں اور ان کا استثنا نہیں کیا تو علاوہ مساجد و مقابر کے گاؤں کی بیع صحیح ہے اور مساجد و مقابر کا عادتاً استثنا قرار دیا جائے گا اگرچہ استثنا مذکور نہ ہو۔⁽⁵⁾ (بحر الرائق)

مسئلہ ۲۱: انسان کے بال کی بیع درست نہیں اور انھیں کام میں لانا بھی جائز نہیں، مثلاً ان کی چوٹیاں بنا کر عورتیں استعمال کریں حرام ہے، حدیث میں اس پر لعنت فرمائی۔

فائدہ: حضور اقدس صلی اللہ تعالیٰ علیہ وسلم کے موئے مبارک⁽⁶⁾ جس کے پاس ہوں، اُس سے دوسرے نے لیے اور ہدیہ میں کوئی چیز پیش کی یہ درست ہے جب کہ بطور بیع نہ ہو اور موئے مبارک سے برکت حاصل کرنا اور اس کا غسل⁽⁷⁾ پینا، آنکھوں پر ملنا، بغرض شفا مریض کو پلانا درست ہے، جیسا کہ احادیث صحیحہ سے ثابت ہے۔

مسئلہ ۲۲: جو چیز اس کی ملک میں نہ ہو اُس کی بیع جائز نہیں یعنی اس امید پر کہ میں اس کو خرید لوں گا یا بہہ یا میراث کے ذریعہ یا کسی اور طریق سے مجھے مل جائے گی اُس کی ابھی سے بیع کر دے جیسا کہ آجکل اکثر تاجر کیا کرتے ہیں یہ ناجائز ہے جب کہ بیع مسلم کے طور پر نہ ہو (جس کا ذکر آئے گا) پھر اگر اس طرح بیع کی اور خرید کر مشتری کو دیدی جب بھی باطل ہی رہے گی۔ یوہیں وہ چیز جو ابھی طیار نہیں ہے بلکہ آئندہ ہوگی مثلاً کپڑا، گڑ، شکر، جو ابھی موجود نہیں ہے اس امید پر بیچی کہ آئندہ ہو جائے

①..... "الدرالمختار"، کتاب البيوع، باب البيع الفاسد، ج ۷، ص ۲۴۲.

②..... "ردالمحتار"، کتاب البيوع، باب البيع الفاسد، مطلب: فيما اذا اشترى احد الشريكين... إلخ، ج ۷، ص ۲۴۲.

③..... "الفتاوى الهندية"، کتاب البيوع، الباب التاسع فيما يجوز بيعه وما لا يجوز، الفصل التاسع، ج ۳، ص ۱۳۰.

④..... سارا گاؤں۔

⑤..... "البحر الرائق"، کتاب البيوع، باب بيع الفاسد، ج ۶، ص ۱۴۹.

⑥..... مقدس بال۔

⑦..... وہ پانی جس میں موئے مبارک دھوئے گئے ہوں۔

گی یہ بیع بھی باطل ہے کہ معدوم کی بیع ہے اور اگر دوسرے کی چیز بطور وکالت (1) یا فضولی بن کر بیچ دی (2) تو ناجائز نہیں اگر وکالت کے طور پر ہو تو نافذ بھی ہے (3) اور فضولی کی بیع ہو تو مالک کی اجازت پر موقوف ہے۔ (4) (عالمگیری، درمختار، ردالمحتار) **مسئلہ ۲۳:** بیع باطل کا حکم یہ ہے کہ بیع پر اگر مشتری کا قبضہ بھی ہو جائے جب بھی مشتری اُس کا مالک نہیں ہوگا اور مشتری کا وہ قبضہ قبضہ امانت قرار پائے گا۔ (5) (درمختار)

مسئلہ ۲۴: سرکہ کے دو مٹکے خریدے پھر معلوم ہوا کہ ایک میں شراب ہے اور دوسرے میں سرکہ دونوں کی بیع ناجائز ہے اگرچہ ہر ایک کا ثمن علیحدہ علیحدہ بیان کر دیا گیا ہو۔ (6) (عالمگیری)

(بیع میں شرط)

مسئلہ ۲۵: بیع میں ایسی شرط ذکر کرنا کہ خود عقد اُس کا مقتضی ہے مضر نہیں مثلاً بائع پر بیع کے قبضہ دلانے کی شرط اور مشتری پر ثمن ادا کرنے کی شرط اور اگر وہ شرط مقتضائے عقد نہیں (7) مگر عقد کے مناسب ہو اس شرط میں بھی حرج نہیں مثلاً یہ کہ مشتری ثمن کے لیے کوئی ضامن پیش کرے یا ثمن کے مقابل میں فلاں چیز رہن رکھے اور جس کو ضامن بتایا ہے اُس نے اُسی مجلس میں ضمانت کر بھی لی اور اگر اُس نے ضمانت قبول نہ کی تو بیع فاسد ہے اور اگر مشتری نے ضمانت یا رہن سے گریز کی تو بائع بیع کو فسخ کر سکتا ہے۔ یوہیں مشتری نے بائع سے ضامن طلب کیا کہ میں اس شرط سے خریدتا ہوں کہ فلاں شخص ضامن ہو جائے کہ بیع پر قبضہ دلادے یا بیع میں کسی کا حق نکلے گا تو ثمن واپس ملے گا یہ شرط بھی جائز ہے۔ اور اگر وہ شرط نہ اس قسم کی ہونے اُس قسم کی مگر شرع (8) نے اُس کو جائز رکھا ہے جیسے خیار شرط یا وہ شرط ایسی ہے جس پر مسلمانوں کا عام طور پر عمل درآمد ہے جیسے آج کل گھڑیوں میں گارنٹی سال دو سال کی ہوا کرتی ہے کہ اس مدت میں خراب ہوگی تو درستی کا ذمہ دار بائع ہے ایسی شرط بھی جائز ہے۔ اور یہ بھی نہ

①..... یعنی کسی کی طرف سے وکیل بن کر۔

②..... یعنی مالک کی اجازت کے بغیر اپنے طور پر بیچ دی۔

③..... یعنی بیع ہو جائے گی۔

④..... ”الفتاویٰ الہندیہ“، کتاب البیوع، الباب الأول فی تعریف البیع... إلخ، ج ۳، ص ۳۰۲۔

و ”الدرالمختار“ و ”ردالمحتار“، کتاب البیوع، باب البیع الفاسد، مطلب: الآدمی مکرم... إلخ، ج ۷، ص ۲۴۵۔

⑤..... ”الدرالمختار“، کتاب البیوع، باب البیع الفاسد، ج ۷، ص ۲۴۶۔

⑥..... ”الفتاویٰ الہندیہ“، کتاب البیوع، الباب التاسع، فیما يجوز بیعه و مالا يجوز، الفصل العاشر، ج ۳، ص ۱۳۱۔

⑦..... یعنی عقد کے تقاضے کے مطابق نہیں۔

⑧..... شریعت۔

ہو یعنی شریعت میں بھی اُس کا جواز نہیں وارد ہو اور مسلمانوں کا تعامل (1) بھی نہ ہو وہ شرط فاسد ہے اور بیع کو بھی فاسد کر دیتی ہے مثلاً کپڑا خریدنا اور یہ شرط کر لی کہ بائع اس کو قطع کر کے سی دے گا۔ (2) (عالمگیری وغیرہ)

مسئلہ ۲۶: غلام کو اس شرط پر بیع کیا کہ مشتری اُسے آزاد کر دے یا مدبر یا مکاتب کرے یا لونڈی کو اس شرط پر کہ اسے اُم ولد بنائے یہ بیع فاسد ہے کہ جو شرط مقتضائے عقد (3) کے خلاف ہو اور اُس میں بائع یا مشتری یا خود بیع کا فائدہ ہو (جب کہ بیع اہل استحقاق سے ہو) وہ بیع کو فاسد کر دیتی ہے اور اگر جانور کو اس شرط پر بیچا کہ مشتری اُسے بیع نہ کرے تو بیع فاسد نہیں کہ یہاں وہ تینوں باتیں نہیں اور اگر اس شرط پر سے غلام بیچا تھا کہ مشتری اُسے آزاد کر دے گا اور مشتری نے اس شرط پر خرید کر آزاد کر دیا بیع صحیح ہوگی اور غلام آزاد ہو گیا۔ (4) (ہدایہ)

مسئلہ ۲۷: غلام کو ایسے کے ہاتھ بیچا کہ معلوم ہے وہ آزاد کر دے گا مگر بیع میں آزادی کی شرط مذکور نہ ہوئی بیع جائز ہے۔ (5) (ہدایہ)

مسئلہ ۲۸: غلام بیچا اور یہ شرط کی کہ وہ غلام بائع کی ایک مہینہ خدمت کرے گا یا مکان بیچا اور شرط کی کہ بائع ایک ماہ تک اُس میں سکونت (6) رکھے گا یا یہ شرط کی کہ مشتری اتنا روپیہ مجھے قرض دے یا فلاں چیز ہدیہ کرے یا معین چیز کو بیچا اور شرط کی کہ ایک ماہ تک بیع پر قبضہ نہ دے گا ان سب صورتوں میں بیع فاسد ہے۔ (7) (ہدایہ)

مسئلہ ۲۹: بیع میں شمن کا ذکر نہ ہو یعنی یہ کہا کہ جو بازار میں اس کا نرخ (8) ہے دیدینا یہ بیع فاسد ہے اور اگر یہ کہا کہ شمن کچھ نہیں تو بیع باطل ہے کہ بغیر شمن بیع نہیں ہو سکتی۔ (9) (در مختار)

①..... رواج مسلمانوں کے درمیان رائج۔

②..... "الفتاویٰ الہندیہ"، کتاب البیوع، الباب العاشر فی الشروط التی تفسد البیع والتی لا تفسدہ، ج ۳، ص ۱۳۳ وغیرہ۔

③..... یعنی عقد کے تقاضے کے۔

④..... "الہدایہ"، کتاب البیوع، باب البیع الفاسد، ج ۲، ص ۴۸۔

⑤..... المرجع السابق، ص ۴۹۔

⑥..... ربائش۔

⑦..... "الہدایہ"، کتاب البیوع، باب البیع الفاسد، ج ۲، ص ۴۹۔

⑧..... قیمت۔

⑨..... "الدر المختار"، کتاب البیوع، باب البیع الفاسد، ج ۷، ص ۲۴۷۔

(جو شکار ابھی قبضہ میں نہیں آیا ہے اس کی بیع)

مسئلہ ۳۰: جو مچھلی کہ دریا یا تالاب میں ہے ابھی اُس کا شکار کیا ہی نہیں اُس کو اگر نقد یعنی روپے روپے سے بیع کیا تو باطل ہے کہ وہ ملک میں نہیں اور مال متقوم نہیں اور اگر اُس کو غیر نقد مثلاً کپڑا یا کسی اور چیز کے بدلے میں بیع کیا ہے تو بیع فاسد ہے۔ یوہیں اگر شکار کر کے اُسے دریا یا تالاب میں چھوڑ دیا جب بھی اُس کی بیع فاسد ہے کہ اُس کی تسلیم پر (1) قدرت نہیں۔ (2) (درمختار)

مسئلہ ۳۱: مچھلی کو شکار کرنے کے بعد کسی گڑھے میں ڈال دیا یا وہ گڑھا ایسا ہے کہ بے کسی ترکیب کے (3) اُس میں سے پکڑ سکتا ہے تو بیع کرنا بھی جائز ہے کہ اب وہ مقدوراً تسلیم بھی ہے (4) وہ ایسی ہی ہے جیسے پانی کے گھڑے میں رکھی ہے اور اگر اُسے پکڑنے کے لیے شکار کرنے کی ضرورت ہوگی کانٹے یا جال وغیرہ سے پکڑنا پڑے گا تو جب تک پکڑنے لے اُس کی بیع صحیح نہیں اور اگر مچھلی خود بخود گڑھے میں آگئی اور وہ گڑھا اسی لیے مقرر کر رکھا ہے تو یہ شخص اُس کا مالک ہو گیا دوسرے کو اس کا لینا جائز نہیں پھر اگر بے جال وغیرہ کے اُسے پکڑ سکتے ہیں تو اُس کی بیع بھی جائز ہے کہ وہ مقدوراً تسلیم بھی ہے ورنہ بیع ناجائز اور اگر وہ اس لیے نہیں طیار کر رکھا ہے تو مالک نہیں مگر جبکہ دریا یا تالاب کی طرف جو راستہ تھا اُسے مچھلی کے آنے کے بعد بند کر دیا تو مالک ہو گیا اور بغیر جال وغیرہ کے پکڑ سکتا ہے تو بیع جائز ہے ورنہ نہیں۔ اسی طرح اگر اپنی زمین میں گڑھا کھودا تھا اُس میں ہرن وغیرہ کوئی شکار گر پڑا اگر اس نے اسی غرض سے کھودا تھا تو یہی مالک ہے دوسرے کو اس کا لینا جائز نہیں اور اس لیے نہیں کھودا تو جو پکڑ لے جائے اُس کا ہے مگر مالک زمین اگر شکار کے قریب ہو کہ ہاتھ بڑھا کر اُسے پکڑ سکتا ہے تو اسی کا ہے دوسرے کو پکڑنا جائز نہیں دوسرا پکڑے بھی تو وہ مالک نہیں ہوگا یہ ہوگا۔ یوہیں سکھانے کے لیے جال تانا تھا کوئی شکار اُس میں پھنسا تو جو پکڑ لے اس کا ہے اور اگر شکار ہی کے لیے تانا تھا تو شکار کا مالک یہ ہے۔ جال میں شکار پھنسا مگر ترپا اُس سے چھوٹ گیا دوسرے نے پکڑ لیا تو یہ مالک ہے اور جال والا پکڑنے کے لیے قریب آ گیا کہ ہاتھ بڑھا کر جانور پکڑ سکتا ہے اس وقت توڑا کر نکل گیا اور دوسرے نے پکڑ لیا تو جال والا مالک ہے پکڑنے والا مالک نہیں۔ باز اور گتے کے شکار کا بھی یہی حکم ہے۔ (5) (فتح القدیر، ردالمحتار)

①..... یعنی حوالے کرنے پر۔

②..... ”الدر المختار“، کتاب البیوع، باب البیع الفاسد، ج ۷، ص ۲۴۸۔

③..... یعنی بغیر کسی تدبیر کے۔

④..... یعنی مشتری کے حوالے کرنے پر قادر بھی ہے۔

⑤..... ”فتح القدیر“، کتاب البیوع، باب البیع الفاسد، ج ۶، ص ۴۹۔

و ”ردالمحتار“، کتاب البیوع، باب الفاسد، مطلب فی البیع الفاسد، ج ۷، ص ۳۴۸۔

مسئلہ ۳۲: شکاری جانور کے انڈے اور بچے کا بھی وہی حکم ہے جو شکار کا ہے یعنی اگر ایسی جگہ میں انڈا یا بچہ کیا کہ اس نے اسی کام کے لیے مقرر کر رکھی ہے تو یہ مالک ہے ورنہ جو لے جائے اُس کا ہے۔ (۱) (فتح القدیر)

مسئلہ ۳۳: کسی کے مکان کے اندر شکار چلا آیا اور اس نے دروازہ اُس کے پکڑنے کے لیے بند کر لیا تو یہ مالک ہے دوسرے کو پکڑنا جائز نہیں اور لاعلمی میں اس نے دروازہ بند کیا تو یہ مالک نہیں۔ اور شکار اس کے مکان کی محاذات (۲) میں ہو یا میں اُڑ رہا تھا تو جو شکار کرے، وہ مالک ہے۔ یو ہیں اس کے درخت پر شکار بیٹھا تھا جس نے اُسے پکڑا وہ مالک ہے۔ (۳) (ردالمحتار)

مسئلہ ۳۴: روپے پیسے لٹاتے ہیں اگر کسی نے اپنے دامن اس لیے پھیلا رکھے تھے کہ اس میں گریں تو میں لوں گا تو جتنے اس کے دامن میں آئے اس کے ہیں اور اگر دامن اس لیے نہیں پھیلائے تھے مگر گرنے کے بعد اس نے دامن سمیٹ لیے جب بھی مالک ہے اور اگر یہ دونوں باتیں نہ ہوں تو دامن میں گرنے سے اس کی ملک نہیں دوسرا لے سکتا ہے۔ شادی میں چھوہارے اور شکر لٹاتے ہیں ان کا بھی یہی حکم ہے۔ (۴) (درمختار)

مسئلہ ۳۵: اسکی زمین میں شہد کی مکھیوں نے مہار لگائی (۵) تو بہر حال شہد کا مالک یہی ہے چاہے اس نے زمین کو اسی لیے چھوڑ رکھا ہو یا نہیں کہ ان کی مثال خود درخت (۶) کی ہے کہ مالک زمین اسکا مالک ہوتا ہے یہ اُس کی زمین کی پیداوار ہے۔ (۷) (فتح القدیر)

مسئلہ ۳۶: تالابوں جھیلوں کا مچھلیوں کے شکار کے لیے ٹھیکہ دینا جیسا کہ ہندوستان کے بہت سے زمیندار کرتے ہیں یہ ناجائز ہے۔ (۸) (درمختار)

مسئلہ ۳۷: پرند جو ہوا میں اُڑ رہا ہے اگر اُس کو ابھی تک شکار نہ کیا ہو تو بیع باطل ہے اور اگر شکار کر کے چھوڑ دیا ہے تو بیع فاسد ہے کہ تسلیم پر قدرت نہیں اور اگر وہ پرند ایسا ہے کہ اس وقت ہوا میں اُڑ رہا ہے مگر خود بخود واپس آجائے گا جیسے پلاؤ کبوتر (۹)

①..... ”فتح القدیر“، کتاب البیوع، باب البیع الفاسد، ج ۶، ص ۴۹.

②..... گرد و نواح، مکان کے برابر اوپر۔

③..... ”ردالمحتار“، کتاب البیوع، باب البیع الفاسد، مطلب: فی البیع الفاسد، ج ۷، ص ۲۴۸.

④..... ”الدر المختار“، کتاب البیوع، باب المتفرقات، ج ۷، ص ۵۱۶.

⑤..... شہد کا چھتا بنایا۔

⑥..... یعنی قدرتی طور پر اگنے والا درخت۔

⑦..... ”فتح القدیر“، کتاب البیوع، باب البیع الفاسد، ج ۶، ص ۴۹.

⑧..... ”الدر المختار“، کتاب البیوع، باب البیع الفاسد، ج ۷، ص ۲۴۸.

⑨..... پالتو کبوتر۔

تو اگرچہ اس وقت اس کے پاس نہیں ہے بیع جائز ہے اور حقیقتہً نہیں تو حکماً اُس کی تسلیم پر قدرت ضرور ہے۔ (1) (درمختار)

(بیع فاسد کی دیگر صورتیں)

مسئلہ ۳۸: جو دودھ تھن میں ہے اُسکی بیع ناجائز ہے۔ یوہیں زندہ جانور کا گوشت، چربی، چمڑا، سری پائے، زندہ دُنْبہ کی چکی (2) کی بیع ناجائز ہے اسی طرح اُس اون کی بیع جو دُنْبہ یا بھیڑ کے جسم میں ہے ابھی کاٹی نہ ہو اور اُس موتی کی جو سیپ (3) میں ہو یا گھی کہ جو ابھی دودھ سے نکالا نہ ہو یا کڑیوں کی جو چھت میں ہیں یا جو تھان ایسا ہو کہ پھاڑ کر نہ بیچا جاتا ہو اُس میں سے ایک گز آدھ گز کی بیع جیسے مشروع (4) اور گلبدن (5) کے تھان یہ سب ناجائز ہیں اور اگر مشتری نے ابھی بیع کو فسخ نہیں کیا تھا کہ بائع نے چھت میں سے کڑیاں نکال دیں یا تھان میں سے وہ ٹکڑا پھاڑ دیا تو اب یہ بیع صحیح ہوگی۔ (6) (ہدایہ، درمختار)

مسئلہ ۳۹: اس مرتبہ جال ڈالنے میں جو مچھلیاں نکلیں گی اُن کو بیع کیا یا غوطہ خور (7) نے یہ کہا کہ اس غوطہ میں جو موتی نکلیں گے اُن کو بیچا یہ بیع باطل ہے۔ (8) (فتح القدر)

مسئلہ ۴۰: دو کپڑوں میں سے ایک یا دو غلاموں میں سے ایک کی بیع ناجائز ہے جبکہ خیار تعیین (9) شرط نہ ہو اور اگر مشتری نے دونوں پر قبضہ کر لیا تو اُن میں سے ایک کا قبضہ امانت ہے اور دوسرے کا قبضہ ضمان۔ (10) (درمختار، بحر)

مسئلہ ۴۱: چراگاہ میں جو گھاس ہے اُس کی بیع فاسد ہے ہاں اگر گھاس کو کاٹ کر اس نے جمع کر لیا تو بیع درست ہے جس طرح پانی کو گھڑے، مٹکے، مشک میں بھر لینے کے بعد بیچنا جائز ہے اور چراگاہ کا ٹھیکہ پر دینا بھی جائز نہیں یہ اُس وقت ہے کہ گھاس خود اُوگی ہو اس کو کچھ نہ کرنا پڑا ہو اور اگر اس نے زمین کو اسی لیے چھوڑ رکھا ہو کہ اُس میں گھاس پیدا ہو اور ضرورت کے

①..... "الدر المختار"، کتاب البیوع، باب البیع الفاسد، ج ۷، ص ۲۵۰۔

②..... دُنْبہ کی چوڑی دُم۔

③..... صدف، ایک قسم کی دریائی مخلوق جس کے اندر سے موتی نکلتے ہیں۔

④..... ایک قسم کا کپڑا جو ریشم اور روئی کے سوت کو ملا کر بنایا جاتا ہے۔

⑤..... ایک قسم کا دھاری دار ریشمی کپڑا۔

⑥..... "الهدایة"، کتاب البیوع، باب البیع الفاسد، ج ۲، ص ۴۴۔

⑦..... "الدر المختار"، کتاب البیوع، باب البیع الفاسد، ج ۷، ص ۲۵۲۔

⑧..... تیراک۔

⑨..... "فتح القدر"، کتاب البیوع، باب البیع الفاسد، ج ۶، ص ۵۳۔

⑩..... منتخب کرنے کا اختیار، معین کرنے کا اختیار۔

⑪..... "الدر المختار"، کتاب البیوع، باب البیع الفاسد، ج ۷، ص ۲۵۲۔

وقت پانی بھی دیتا ہو تو اُس کا مالک ہے اور اب بیچنا جائز ہے مگر ٹھیکہ اب بھی ناجائز ہے کہ اتلاف عین (1) پر اجارہ درست نہیں۔ ٹھیکہ کے لیے یہ حیلہ ہو سکتا ہے کہ اُس زمین کو جانوروں کے ٹھہرانے کے لیے ٹھیکہ پردے پھر مستاجر (2) اُس کی گھاس بھی چرائے۔ (3) (درمختار، بحر)

مسئلہ ۴۲: کچی کھیتی جس میں ابھی غلہ طیار نہیں ہوا ہے، اس کی بیع کی تین صورتیں ہیں: ① ابھی کاٹ لے گیا ② اپنے جانوروں سے چرالے گیا ③ اس شرط پر لیتا ہے کہ اُسے طیار ہونے تک چھوڑ رکھے گا۔ پہلی دو صورتوں میں بیع جائز ہے اور تیسری صورت میں چونکہ اس شرط میں مشتری کا نفع ہے، بیع فاسد ہے۔ (4) (درمختار)

مسئلہ ۴۳: پھل اُس وقت بیع ڈالے کہ ابھی نمایاں بھی نہیں ہوئے ہیں یہ بیع باطل ہے اور اگر ظاہر ہو چکے مگر قابل انتفاع نہیں ہوئے (5) یہ بیع صحیح ہے مگر مشتری پر فوراً توڑ لینا ضروری ہے اور اگر یہ شرط کر لی ہے کہ جب تک طیار نہیں ہونگے درخت پر رہیں گے تو بیع فاسد ہے اور اگر بلا شرط خریدے ہیں مگر بائع نے بعد بیع اجازت دی کہ طیار ہونے تک درخت پر رہنے دو تو اب کوئی حرج نہیں۔ (6) (عالمگیری)

مسئلہ ۴۴: ریشم کے کیڑے اور ان کے انڈوں کی بیع جائز ہے۔ (7) (تنویر)

دو شخص اگر ریشم کے کیڑوں میں شرکت کریں یہ جب ہو سکتی ہے کہ انڈے دونوں کے ہوں اور کام بھی دونوں کریں اور جتنے جتنے انڈے ہوں انھیں کے حساب سے شرکت کے حصے ہوں یہ نہیں ہو سکتا کہ ایک کے انڈے ہوں اور ایک کام کرے اور دونوں نصف نصف یا کم و بیش کے شریک ہوں بلکہ اگر ایسا کیا ہے تو کیڑے اُس کے ہوں گے جس کے انڈے ہیں اور کام کرنے والے کے لیے اجرت مثل ملے گی۔ یو ہیں اگر گائے بکری مرغی کسی کو آدھے آدھے پردے دی کہ وہ کھلائے گا چرائے گا اور جو بچے ہوں گے دونوں آدھے آدھے بانٹ لیں گے جیسا کہ اکثر دیہاتوں میں کرتے ہیں یہ طریقہ غلط ہے بچوں میں شرکت نہیں ہوگی بلکہ بچے اسی کے ہونگے جس کے جانور ہیں اس دوسرے کو چارہ کی قیمت جب کہ اپنا کھلایا ہو اور چرائی اور رکھوالی کی

و "البحر الرائق"، کتاب البیع، باب البیع الفاسد، ج ۶، ص ۱۲۶۔

①..... اصل چیز کو ضائع کرنا۔ ②..... اجرت پر لینے والا۔

③..... "الدر المختار"، کتاب البیوع، باب البیع الفاسد، ج ۷، ص ۲۵۷۔

و "البحر الرائق"، کتاب البیع، باب البیع الفاسد، ج ۶، ص ۱۲۷۔

④..... "الدر المختار"، کتاب البیوع، باب البیع الفاسد، ج ۷، ص ۲۵۸۔

⑤..... یعنی فائدہ اٹھانے کے قابل نہیں ہوئے۔

⑥..... "الفتاویٰ الہندیہ"، کتاب البیوع، الباب التاسع فیما یجوز بیعہ وما لایجوز، الفصل الثانی، ج ۳، ص ۱۰۶۔

اُجرت مثل ملے گی۔ یوہیں اگر ایک شخص نے اپنی زمین دوسرے کو بیڑ⁽¹⁾ لگانے کے لیے ایک مدت معین تک کے لیے دیدی کہ درخت اور پھل دونوں نصف نصف لے لیں گے یہ بھی صحیح نہیں وہ درخت اور پھل گل مالک زمین کے ہونگے اور دوسرے کے لیے درخت کی وہ قیمت ملے گی جو نصب کرنے کے دن تھی اور جو کچھ کام کیا ہے اُس کی اُجرت مثل ملے گی۔⁽²⁾ (درمختار، ردالمحتار)

مسئلہ ۳۵: بھاگے ہوئے غلام کی بیع ناجائز ہے اور اگر جس کے ہاتھ بیچتا ہے، وہ غلام بھاگ کر اُسی کے یہاں چھپا ہو تو بیع صحیح ہے پھر اگر مشتری نے اُس غلام پر قبضہ کرتے وقت کسی کو گواہ نہیں بنایا ہے تو بیع کے لیے جدید قبضہ کی ضرورت نہیں، یعنی فرض کرو بیع کے بعد ہی مر گیا تو مشتری کو ثمن دینا پڑے گا اور قبضہ کرتے وقت گواہ کر لیا ہے تو یہ قبضہ بیع کے قبضہ کے قائم مقام نہیں بلکہ یہ قبضہ قبضہ امانت ہے اس کے بعد پھر قبضہ کرنا ہوگا اور اس قبضہ جدید سے پہلے مرا تو بائع کا مشتری کو کچھ ثمن دینا نہیں پڑے گا اور اگر مشتری کے یہاں نہیں چھپا ہے مگر جس کے یہاں ہے اُس سے مشتری آسانی کے ساتھ بغیر مقدمہ بازی کے لے سکتا ہے جب بھی صحیح ہے۔⁽³⁾ (درمختار، ردالمحتار)

مسئلہ ۳۶: ایک شخص نے کسی کی کوئی چیز غصب کر لی ہے مالک نے اُس کو غاصب کے ہاتھ بیچ ڈالا بیع صحیح ہے۔⁽⁴⁾

مسئلہ ۳۷: عورت کے دودھ کو بیچنا ناجائز ہے اگرچہ اُسے نکال کر کسی برتن میں رکھ لیا ہو اگرچہ جس کا دودھ ہو وہ باندی ہو۔⁽⁵⁾ (ہدایہ وغیرہا)

مسئلہ ۳۸: خنزیر کے بال یا اور کسی جز کی بیع باطل ہے اور مُردار کے چمڑے کی بھی بیع باطل ہے جبکہ پکایا نہ ہو، اور دباغت کر لی ہو⁽⁶⁾ تو بیع جائز ہے اور اس کو کام میں لانا بھی جائز ہے۔⁽⁷⁾ (درمختار)

مسئلہ ۳۹: تیل ناپاک ہو گیا اس کی بیع جائز ہے اور کھانے کے علاوہ اُس کو دوسرے کام میں لانا بھی جائز ہے۔⁽⁸⁾ (درمختار) مگر یہ ضرور ہے کہ مشتری کو اُس کے نجس ہونے کی اطلاع دیدے تاکہ وہ کھانے کے کام میں نہ لائے اور یہ بھی وجہ ہے

⑦..... "تنویر الأبصار"، کتاب البیوع، ج ۷، ص ۲۵۹.

①..... درخت۔

②..... "الدر المختار" و "ردالمحتار"، کتاب البیوع، باب البیع الفاسد، مطلب: فی بیع دودۃ القرمز، ج ۷، ص ۲۶۱.

③..... المرجع السابق، ص ۲۶۳.

④..... "الفتاویٰ الہندیۃ"، کتاب البیوع، الباب التاسع فیما یجوز بیعہ و مالا یجوز، الفصل الثالث، ج ۳، ص ۱۱۱.

⑤..... "الہدایۃ"، کتاب البیوع، باب البیع الفاسد، ج ۲، ص ۴۶ وغیرہا.

⑥..... یعنی پکا کر رنگ دیا ہو۔

⑦..... "الدر المختار"، کتاب البیوع، باب البیع الفاسد، ج ۷، ص ۲۶۵.

کہ نجاست عیب ہے اور عیب پر مطلع کرنا ضرور ہے۔ ناپاک تیل مسجد میں جلانا منع ہے گھر میں جلا سکتا ہے۔ اس کا استعمال اگرچہ جائز ہے مگر بدن یا کپڑے میں جہاں لگ جائے گا ناپاک ہو جائے گا پاک کرنا پڑیگا۔ بعض دوائیں اس قسم کی بنائی جاتی ہیں جس میں کوئی ناپاک چیز شامل کرتے ہیں مثلاً کسی جانور کا پتہ اُس کو اگر بدن پر لگایا تو پاک کرنا ضروری ہے۔

مسئلہ ۵۰: مُردار کی چربی کو بچنایا اُس سے کسی قسم کا نفع اٹھانا ناجائز ہے نہ اُسے چراغ میں جلا سکتے ہیں نہ چڑا پکانے کے کام میں لاسکتے ہیں۔^(۱) (ردالمحتار)

مسئلہ ۵۱: مُردار کا پٹھا^(۲)، بال، ہڈی، پر، چونچ، کھر^(۳)، ناخن، ان سب کو بیچ بھی سکتے ہیں اور کام میں بھی لاسکتے ہیں۔ ہاتھی کے دانت اور ہڈی کو بیچ سکتے ہیں اور اسکی چیزیں بنی ہوئی استعمال کر سکتے ہیں۔^(۴) (ردالمحتار)

(جتنے میں چیز بیچی اُسکو اس سے کم دام میں خریدنا)

مسئلہ ۵۲: جس چیز کو بیع کر دیا ہے اور ابھی پورا ثمن وصول نہیں ہوا ہے اُس کو مشتری سے کم دام میں خریدنا جائز نہیں اگرچہ اس وقت اُس کا نرخ کم ہو گیا ہو۔ یوں اگر مشتری مر گیا اُس کے وارث سے خریدی جب بھی جائز نہیں۔ مالک نے خود نہیں بیع کی ہے بلکہ اس کے وکیل نے بیع کی جب بھی یہی حکم ہے کہ کم میں خریدنا ناجائز اور اگر اتنے ہی میں خریدی مگر پہلے ادائے ثمن کی معیاد نہ تھی اور اب میعاد مقرر ہوئی یا پہلے ایک ماہ کی میعاد تھی اور اب دو ماہ کی میعاد مقرر کی یہ بھی ناجائز ہے۔ اور اگر بائع مر گیا اس کے وارث نے اُسی مشتری سے کم دام میں خریدی تو جائز ہے۔ یوں بائع نے اُس سے خریدی جس کے ہاتھ مشتری نے بیع کر دی ہے یا ہبہ کر دی ہے یا مشتری نے جس کے لیے اُس چیز کی وصیت کی اُس سے خریدی یا خود مشتری سے اُسی دام میں یا زائد میں خریدی یا ثمن پر قبضہ کرنے کے بعد خریدی یہ سب صورتیں جائز ہیں۔ اور بائع کے باپ یا بیٹے یا غلام یا مکاتب نے کم دام میں خریدی تو ناجائز ہے۔ کم داموں میں خریدنا اُس وقت ناجائز ہے جب کہ ثمن اُسی جنس کا ہو اور بیع میں کوئی نقصان نہ پیدا ہوا ہو اور اگر ثمن دوسری جنس کا ہو یا بیع میں نقصان ہوا ہو تو مطلقاً بیع جائز ہے۔ روپیہ اور اشرفی اس بارہ میں ایک جنس قرار پائیں گے لہذا اگر بیس روپیہ میں بیچی تھی اور اب ایک اشرفی میں خریدی جس کی قیمت اس وقت پندرہ روپے ہے ناجائز ہے اور

⑧..... المرجع السابق، ص ۲۶۷۔

①..... ”ردالمحتار“، کتاب البیوع، باب البیع الفاسد، مطلب: فی التداوی بلبن البننت فلزمہ قولان، ج ۷، ص ۲۶۷۔

②..... بدن سے ملے ہوئے وہ زردی مائل ریشے جن سے اعضاء سکتے اور پھلتے ہیں۔

③..... گائے، بکری اور ہرن وغیرہ کے پاؤں۔

اگر کپڑے یا سامان کے بدلے میں خریدی جس کی قیمت پندرہ روپے ہے جائز ہے۔⁽¹⁾ (عالمگیری، درمختار، ردالمحتار)
مسئلہ ۵۳: ایک شخص نے دوسرے سے من بھر گیہوں (2) قرض لیے اس کے بعد قرض دار نے قرضخواہ (3) سے پانچ روپیہ میں وہ من بھر گیہوں جو اُس کے ہیں خرید لیے یہ بیع جائز ہے اور وہ روپے اگر اُسی مجلس میں ادا کر دیے تو بیع نافذ ہے، ورنہ باطل ہو جائیگی۔⁽⁴⁾ (عالمگیری)

مسئلہ ۵۴: ایک شخص نے دوسرے سے دس روپے قرض لیے اور قبضہ کر لینے کے بعد مدیون (5) نے دائن (6) سے ایک اشرفی میں خرید لیے یہ بیع جائز ہے پھر اگر اشرفی مجلس میں دیدی بیع صحیح رہی ورنہ باطل ہوگی۔⁽⁷⁾ (عالمگیری)
مسئلہ ۵۵: مشتری نے دوسرے کے ہاتھ چیز بیچ ڈالی مگر یہ بیع فسخ ہوگی اگر یہ فسخ سب کے حق میں فسخ قرار پائے تو بائع اول کو کم داموں میں خریدنا جائز نہیں اور اگر اس طرح کا فسخ ہو کہ محض ان دونوں کے حق میں فسخ دوسروں کے حق میں بیع جدید ہو جیسے اقالہ، تو کم میں خریدنا جائز۔⁽⁸⁾ (عالمگیری)

مسئلہ ۵۶: مشتری نے بیع کو بہہ کر دیا اور قبضہ بھی دے دیا مگر پھر واپس لے لی اور بائع کے ہاتھ کم دام میں بیچ ڈالی یہ ناجائز ہے۔⁽⁹⁾ (عالمگیری)

مسئلہ ۵۷: ایک چیز خریدی اور ابھی اُس پر قبضہ نہیں کیا ہے یہ اور ایک دوسری چیز جو اس کی ملک میں ہے دونوں کو ایک ساتھ ملا کر بیع کیا اُس کی بیع درست ہے جو اس کے پاس کی ہے۔⁽¹⁰⁾ (عالمگیری)

مسئلہ ۵۸: ایک چیز ہزار روپے میں خریدی اور قبضہ بھی کر لیا مگر ابھی ثمن ادا نہیں کیا ہے کہ یہ اور ایک دوسری چیز اُسی بائع کے ہاتھ ہزار روپے میں بیچی ہر ایک پانسو میں دوسری چیز کی بیع صحیح ہے اور اُس کی صحیح نہیں جو اُسی سے

④..... ”ردالمحتار“، کتاب البیوع، باب البیع الفاسد، مطلب: فی التداوی بلبن البنت فلزमे قولان، ج ۷، ص ۲۶۷۔

①..... ”الفتاویٰ الہندیہ“، کتاب البیوع، الباب التاسع فیما یجوز بیعه و مالا یجوز، الفصل العاشر، ج ۳، ص ۱۳۲۔

و ”الدرالمختار“ و ”ردالمحتار“، کتاب البیوع، باب البیع الفاسد، مطلب: الدرہم والدنانیر... إلخ، ج ۷، ص ۲۶۸۔

②..... گندم۔ ③..... قرض دینے والے۔

④..... ”الفتاویٰ الہندیہ“، کتاب البیوع، الباب التاسع فیما یجوز بیعه و مالا یجوز، الفصل الاول، ج ۳، ص ۱۰۲۔

⑤..... مقرض۔ ⑥..... قرض دینے والا۔

⑦..... ”الفتاویٰ الہندیہ“، کتاب البیوع، الباب التاسع فیما یجوز بیعه و مالا یجوز، الفصل الاول، ج ۳، ص ۱۰۲۔

⑧..... المرجع السابق، الفصل العاشر، ص ۱۳۲۔

خریدی ہے اور اگر ثمن ادا کر دیا ہے تو دونوں کی بیع صحیح ہے اور دوسرے کے ہاتھ بیع کی تو دونوں کی دونوں صورتوں میں صحیح ہے۔⁽¹⁾ (ہدایہ، عالمگیری)

مسئلہ ۵۹: تیل بیچا اور یہ ٹھہرا کہ برتن سمیت تولا جائے گا اور برتن کا اتنا وزن کاٹ دیا جائے مثلاً ایک سیر یہ ناجائز ہے اور اگر یہ ٹھہرا کہ برتن کا جو وزن ہے وہ کاٹ دیا جائے گا مثلاً ایک سیر ہے تو ایک سیر اور ڈیڑھ سیر ہے تو ڈیڑھ سیر یہ جائز ہے۔ یوں اگر دونوں کو معلوم ہے کہ برتن کا وزن ایک سیر ہے اور یہ ٹھہرا کہ برتن کا وزن ایک سیر مجرا کیا جائے گا یہ بھی جائز ہے۔⁽²⁾ (ہدایہ، درمختار)

مسئلہ ۶۰: تیل یا گھی خریدا اور برتن سمیت تولا گیا اور ٹھہرا یہ کہ برتن کا جو وزن ہوگا مجرا دیا جائے گا مشتری برتن خالی کر کے لایا اور کہتا ہے اس کا وزن مثلاً دو سیر ہے بائع کہتا ہے یہ وہ برتن نہیں میرا برتن ایک سیر وزن کا تھا تو قسم کے ساتھ مشتری کا قول معتبر ہوگا کیونکہ اس اختلاف سے اگر مقصود برتن ہے تو مشتری قابض ہے اور قابض کا قول معتبر ہوتا ہے اور اگر مقصود ثمن میں اختلاف ہے کہ ایک سیر کی قیمت بائع طلب کرتا ہے اور مشتری منکر ہے⁽³⁾ تو منکر کا قول معتبر ہوتا ہے۔⁽⁴⁾ (ہدایہ)

مسئلہ ۶۱: راستہ یعنی اُس کی زمین کی بیع وہبہ جائز ہے، جب کہ وہ زمین بائع کی ملک ہونہ یہ کہ فقط حق مرور⁽⁵⁾ (حق آسائش) ہو، مثلاً اس کے گھر کا راستہ دوسرے کے گھر میں سے ہو اور راستہ کی زمین اس کی ہو۔ اگر اس زمین راستہ کے طول و عرض⁽⁶⁾ مذکور ہیں جب تو ظاہر ہے ورنہ اُس مکان کا جو بڑا دروازہ ہے اتنی چوڑائی اور کوچہ نافذہ⁽⁷⁾ تک لنبائی لی جائے گی اور جو راستہ کوچہ نافذہ یا کوچہ سربستہ⁽⁸⁾ میں نکلا ہے جو خاص بائع کی ملک میں نہیں ہے، بلکہ اُس میں سب کے لیے حق آسائش ہے مکان خریدنے میں وہ تبعا⁽⁹⁾ داخل ہو جاتا ہے خاص کر اُسے خریدنے کی ضرورت نہیں ہوتی۔⁽¹⁰⁾ (درمختار، ردالمحتار)

9..... المرجع السابق. 10..... المرجع السابق. ص ۱۳۳.

1..... "الهدایة"، کتاب البیوع، باب البیع الفاسد، ج ۲، ص ۴۷.

و "الفتاویٰ الہندیة"، کتاب البیوع، الباب التاسع فیما یجوز بیعہ... إلخ، الفصل العاشر، ج ۳، ص ۱۳۳.

2..... "الهدایة"، کتاب البیوع، باب البیع الفاسد، ج ۲، ص ۴۸.

و "الدر المختار"، کتاب البیوع، باب البیع الفاسد، ج ۷، ص ۲۷۲.

3..... انکار کر رہا ہے۔

4..... "الهدایة"، کتاب البیوع، باب البیع الفاسد، ج ۲، ص ۴۸.

5..... یعنی چلنے کا حق۔ 6..... لمبائی چوڑائی۔

7..... آمد و رفت کی عام گلی۔

8..... بندگلی۔ 9..... ضمناً۔

مسئلہ ۶۲: زمین یا مکان کی بیع ہوئی اور راستہ کا حق مرور تبعاً بیع کیا گیا مثلاً جمیع حقوق (1) یا تمام مرافق (2) کے ساتھ بیع کی تو بیع درست ہے اور تہا راستہ کا حق مرور بیچا گیا تو درست نہیں۔ (3) (درمختار)

مسئلہ ۶۳: مکان سے پانی بہنے کا راستہ یا کھیت میں پانی آنے کا راستہ بیچنا درست نہیں یعنی محض حق بیچنا بھی ناجائز ہے اور زمین جس پر پانی گزرے گا وہ بھی بیع نہیں کی جاسکتی جبکہ اُس کا طول و عرض بیان نہ کیا گیا ہو اور اگر بیان کر دیا ہو تو جائز ہے۔ (4) (ہدایہ، فتح القدر)

مسئلہ ۶۴: ایک شخص نے دوسرے سے کہا جو میرا حصہ اس مکان میں ہے اُسے میں نے تیرے ہاتھ بیع کیا اور بائع کو معلوم نہیں کہ کتنا حصہ ہے مگر مشتری کو معلوم ہے تو بیع جائز ہے اور اگر مشتری کو معلوم نہ ہو تو جائز نہیں اگرچہ بائع کو معلوم ہو۔ (5) (عالمگیری)

مسئلہ ۶۵: ایک شخص کے ہاتھ بیع کر کے پھر اُس کو دوسرے کے ہاتھ بیچنا حرام و باطل ہے کہ پہلی بیع اگر فسخ بھی کر دی جائے جب بھی دوسری نہیں ہو سکتی۔ ہاں اگر مشتری اول نے قبضہ کر لیا ہے تو دوسری بیع اُسکی اجازت پر موقوف ہے۔ (6) (ردالمحتار)

مسئلہ ۶۶: جس بیع میں بیع یا ثمن مجہول (7) ہے وہ بیع فاسد ہے جبکہ ایسی جہالت (8) ہو کہ تسلیم (9) میں نزاع (10) ہو سکے اور اگر تسلیم میں کوئی دشواری نہ ہو تو فاسد نہیں مثلاً گیہوں (11) کی پوری بوری پانچ روپیہ میں خرید لی اور معلوم نہیں کہ اس میں کتنے گیہوں ہیں یا کپڑے کی گانٹھ (12) خرید لی اور معلوم نہیں کہ اس میں کتنے تھان ہیں۔ (13) (عالمگیری)

⑩..... "الدرالمختار" و "ردالمحتار"، کتاب البيوع، باب البيع الفاسد، مطلب: في بيع الطريق، ج ۷، ص ۲۷۳.

①..... تمام حقوق۔ ②..... اس سے مراد وہ اشیاء ہیں جو بیع کے تابع ہوتی ہیں جیسے راستہ، زمین کے لئے پانی کی نالی وغیرہ۔

③..... "الدرالمختار"، کتاب البيوع، باب البيع الفاسد، ج ۷، ص ۲۷۷.

④..... "الهدایة"، کتاب البيوع، باب البيع الفاسد، ج ۲، ص ۴۷.

و "فتح القدر"، کتاب البيوع، باب البيع الفاسد، ج ۶، ص ۶۵.

⑤..... "الفتاویٰ الہندیة"، کتاب البيوع، الباب الثانی عشر فی احکام البيع الموقوف و بیع احد الشریکین، ج ۳، ص ۱۵۵.

⑥..... "ردالمحتار"، کتاب البيوع، فصل فی الفضولی، مطلب: في بيع المرهون المستأجر، ج ۷، ص ۳۲۵.

⑦..... یعنی چیز یا قیمت معلوم نہ ہو۔ ⑧..... لاعلمی۔ ⑨..... حوالہ کرنے۔

⑩..... جھگڑا، لڑائی۔ ⑪..... گندم۔ ⑫..... کٹھڑی۔

مسئلہ ۶۷: بیع میں کبھی ایسا ہوتا ہے کہ ادائے ثمن (1) کے لیے کوئی مدت مقرر ہوتی ہے اور کبھی نہیں اگر مدت مقرر نہ ہو تو ثمن کا مطالبہ بائع جب چاہے کرے اور جب تک مشتری ثمن نہ ادا کرے بیع (2) کو روک سکتا ہے اور دعویٰ کر کے وصول کر سکتا ہے اور اگر مدت مقرر ہے تو قبل مدت مطالبہ نہیں کر سکتا مگر مدت ایسی مقرر ہو جس میں جہالت نہ رہے کہ جھگڑا ہوا اگر مدت ایسی مقرر کی جو فریقین نہ جانتے ہوں یا ایک کو اُس کا علم نہ ہو تو بیع فاسد ہے مثلاً نوروز (3) اور مہرگان یا ہولی (4) دیوالی (5) کہ اکثر مسلمان یہ نہیں جانتے کہ کب ہوگی اور جانتے ہوں تو بیع ہو جائے گی (مگر مسلمانوں کو اپنے کاموں میں کفار کے تہواروں کی تاریخ مقرر کرنا بہت قبیح (6) ہے) حجاج کی آمد کا دن مقرر کرنا کھیت کٹنے اور پیر (7) میں سے غلہ اٹھنے کی تاریخ مقرر کرنا بیع کو فاسد کر دے گا کہ یہ چیزیں آگے پیچھے ہوا کرتی ہیں اگر ادائے ثمن کے لیے یہ اوقات مقرر کیے تھے مگر ان اوقات کے آنے سے پہلے مشتری نے یہ میعاد ساقط کر دی تو بیع صحیح ہو جائے گی جب کہ دونوں میں سے کسی نے اب تک بیع کو فسخ نہ کیا ہو۔ (8) (ہدایہ، درمختار)

مسئلہ ۶۸: بیع میں ایسے نامعلوم اوقات مذکور نہیں ہوئے، عقد بیع ہو جانے کے بعد ادائے ثمن کے لیے اس قسم کی میعادیں مقرر کریں، یہ مضر (9) نہیں۔ (10) (درمختار)

مسئلہ ۶۹: آندھی چلنے بارش ہونے کو ادائے ثمن (11) کا وقت مقرر کیا تو بیع فاسد ہے اور اگر ان چیزوں کو میعاد مقرر کیا پھر اُس میعاد کو ساقط کر دیا تو یہ بیع اب بھی صحیح نہ ہوگی۔ (12) (درمختار، ردالمحتار)

13..... "الفتاویٰ الہندیہ"، کتاب البیوع، الباب التاسع فیما یجوز بیعہ وما لا یجوز، الفصل الثامن، ج ۳، ص ۱۲۲.

1..... قیمت کی ادائیگی۔

2..... بیچنی گئی چیز۔

3..... ایرانی شمسی سال کا پہلا دن، یہ ایرانیوں کی خوشی کا سب سے بڑا غیر مذہبی دن ہے۔

4..... ہندوؤں کا ایک تہوار جو موسم بہار میں منایا جاتا ہے۔

5..... ہندوؤں کا ایک تہوار۔

6..... بہت بُرا۔

7..... کھلیان، اناج صاف کرنے کی جگہ۔

8..... "الہدایہ"، کتاب البیوع، باب البیع الفاسد، ج ۲، ص ۵۰.

و "الدرالمختار"، کتاب البیوع، باب البیع الفاسد، ج ۷، ص ۲۷۸.

9..... نقصان دہ۔

10..... "الدرالمختار"، کتاب البیوع، باب البیع الفاسد، ج ۷، ص ۲۷۹.

11..... یعنی رقم کی ادائیگی۔

(بیع فاسد کے احکام)

مسئلہ ۷: بیع فاسد کا حکم یہ ہے کہ اگر مشتری (1) نے بائع (2) کی اجازت سے بیع پر قبضہ کر لیا تو بیع کا مالک ہو گیا اور جب تک قبضہ نہ کیا ہو مالک نہیں بائع کی اجازت صراحۃً (3) ہو یا دلالتاً (4)۔ صراحۃً اجازت ہو تو مجلس عقد میں قبضہ کرے یا بعد میں بہر حال مالک ہو جائے گا اور دلالتاً یہ کہ مثلاً مجلس عقد میں مشتری نے بائع کے سامنے قبضہ کیا اور اُس نے منع نہ کیا اور مجلس عقد کے بعد صراحۃً اجازت کی ضرورت ہے، دلالتاً کافی نہیں مگر جبکہ بائع ثمن پر قبضہ کر کے مالک ہو گیا تو اب مجلس عقد (5) کے بعد اُس کے سامنے قبضہ کرنا اور اُس کا منع نہ کرنا، اجازت ہے۔ (6) (در مختار، ردالمحتار)

مسئلہ ۸: یہ جو کہا گیا کہ قبضہ سے مالک ہو جاتا ہے اس سے مراد ملکِ خبیث (7) ہے کیونکہ جو چیز بیع فاسد سے حاصل ہوگی اسے واپس کرنا واجب ہے اور مشتری کو اُس میں تصرف کرنا منع ہے (8)۔ بیع فاسد میں قبضہ سے چونکہ ملک حاصل ہوتی ہے اگرچہ ملک خبیث ہے لہذا ملک کے کچھ احکام ثابت ہوں گے مثلاً ① اُس پر دعویٰ ہو سکتا ہے۔ ② اُس کو بیع کرے گا تو ثمن اسے ملے گا۔ ③ آزاد کرے گا تو آزاد ہو جائے گا۔ ④ اور ولا کا حق بھی اسی کو ملے گا۔ ⑤ اور بائع آزاد کرے گا تو آزاد نہ ہوگا۔ ⑥ اور اگر اس کے پروس میں کوئی مکان فروخت ہوگا تو شفعہ مشتری کا ہوگا بائع کا نہیں ہوگا اور چونکہ یہ ملک خبیث ہے، لہذا ملک کے بعض احکام ثابت نہیں ہوں گے۔ ① اگر کھانے کی چیز ہے تو اُس کا کھانا۔ ② پہننے کی چیز ہے تو پہننا حلال نہیں۔ ③ کنیز (9) ہے تو وطی کرنا (10) حلال نہیں۔ ④ اور بائع کا اُس سے نکاح ناجائز۔ ⑤ اور اگر مکان ہے تو اُس کی پروس والے کو یا خلیط (11) کو شفعہ کا حق نہیں، ہاں اگر مشتری نے اس میں کوئی تعمیر کی تو اب اس کا پروس شفعہ کر سکتا ہے۔ (12) (در مختار، ردالمحتار)

12..... "الدر المختار" و "ردالمحتار"، کتاب البیوع، باب البیع الفاسد، مطلب: فی بیع الشرب، ج ۷، ص ۲۸۱.

1..... خریدار۔

2..... بیچنے والا۔

3..... واضح طور پر۔

4..... اشارۃً۔

5..... یعنی جس مجلس میں سودا ہوا۔

6..... "الدر المختار" و "ردالمحتار"، کتاب البیوع، باب البیع الفاسد، مطلب: فی الشرط الفاسد... إلخ، ج ۷، ص ۲۸۹۔ ۲۹۰.

7..... ناجائز۔

8..... یعنی نہ بیچ سکتا ہے نہ استعمال کر سکتا ہے۔

9..... لونڈی۔

10..... ہمبستری کرنا۔

11..... وہ شخص جو حق بیع میں شریک ہو۔

مسئلہ ۷۲: بیع فاسد میں مشتری پر اولاً⁽¹⁾ یہی لازم ہے کہ قبضہ نہ کرے اور بائع پر بھی لازم ہے کہ منع کر دے بلکہ ہر ایک پر بیع فسخ کر دینا واجب اور قبضہ کر ہی لیا تو واجب ہے کہ بیع کو فسخ کر کے بیع کو واپس کر لے یا کر دے فسخ نہ کرنا گناہ ہے اور اگر واپسی نہ ہو سکے مثلاً بیع ہلاک ہوگئی یا ایسی صورت پیدا ہوگئی کہ واپسی نہیں ہو سکتی (جس کا بیان آتا ہے) تو مشتری بیع کی مثل واپس کرے اگر مثلی ہو اور قیمتی ہو تو قیمت ادا کرے (یعنی اُس چیز کی واجب قیمت⁽²⁾)، نہ کہ ثمن جو ٹھہرا ہے) اور قیمت میں قبضہ کے دن کا اعتبار ہے یعنی بروز قبضہ جو اُس کی قیمت تھی وہ دے ہاں اگر غلام کو بیع فاسد سے خریدا ہے اور آزاد کر دیا تو ثمن واجب ہے۔⁽³⁾ (درمختار، ردالمحتار)

مسئلہ ۷۳: اگر قیمت میں بائع و مشتری کا اختلاف ہے تو مشتری کا قول معتبر ہے۔⁽⁴⁾ (درمختار، عالمگیری)

مسئلہ ۷۴: اکراہ و جبر کے ساتھ بیع ہوئی تو یہ بیع فاسد ہے مگر جس پر جبر کیا گیا اُس کو فسخ کرنا واجب نہیں بلکہ اختیار ہے کہ فسخ کرے یا نافذ کر دے مگر جس نے جبر کیا ہے اُس پر فسخ کرنا واجب ہے۔⁽⁵⁾ (ردالمحتار)

مسئلہ ۷۵: بیع فاسد میں اگر مشتری نے بیع پر بغیر اجازت بائع قبضہ کیا تو نہ قبضہ ہو نہ مالک ہو نہ اس کے تصرفات⁽⁶⁾ جاری ہوں گے۔⁽⁷⁾ (عالمگیری)

مسئلہ ۷۶: بیع فاسد کو فسخ کرنے کے لیے قضائے قاضی⁽⁸⁾ کی بھی ضرورت نہیں کہ اس کا فسخ⁽⁹⁾ کرنا خود ان دونوں پر شرعاً⁽¹⁰⁾ واجب ہے اور اس کی بھی ضرورت نہیں کہ دوسرا راضی ہو اور اس کی بھی ضرورت نہیں کہ دوسرے کے سامنے ہو ہاں یہ ضرور ہے کہ دوسرے کو فسخ کا علم ہو جائے اور وہ دونوں خود فسخ نہ کریں بیع پر قائم رہنا چاہیں اور قاضی کو اس کا علم ہو جائے تو قاضی جبراً فسخ کر دے۔⁽¹¹⁾ (درمختار، ردالمحتار)

مسئلہ ۷۷: مشتری نے بیع کو واپس دے دیا یعنی بائع کے پاس رکھ دیا کہ بائع لینا چاہے تو لے سکتا ہے۔ بائع نے

⑫....."الدرالمختار" و "ردالمحتار"، کتاب البیوع، باب البیع الفاسد، مطلب: فی الشرط الفاسد... إلخ، ج ۷، ص ۲۹۰-۲۹۲.

①..... پہلے پہل۔

②..... راجح قیمت۔

③....."الدرالمختار" و "ردالمحتار"، کتاب البیوع، باب البیع الفاسد، مطلب: فی الشرط الفاسد... إلخ، ج ۷، ص ۲۹۳.

④....."الدرالمختار"، کتاب البیوع، باب البیع الفاسد، ج ۷، ص ۲۹۳.

و "الفتاویٰ الہندیہ"، کتاب البیوع، الباب الحادی عشر فی أحكام البیع الغیر الجائز، ج ۳، ص ۱۵۱.

⑤....."ردالمحتار"، کتاب البیوع، باب البیع الفاسد، مطلب: فی الشرط الفاسد... إلخ، ج ۷، ص ۲۹۳.

⑥..... یعنی بیع میں جو کچھ معاملات کیے۔

⑦....."الفتاویٰ الہندیہ"، کتاب البیوع، الباب الحادی عشر فی أحكام البیع الغیر الجائز، ج ۳، ص ۱۴۷.

⑧..... قاضی کے فیصلے۔

⑨..... ختم، باطل۔

⑩..... شرعی طور پر۔

اُسے لینے سے انکار کر دیا مگر مشتری اُسکے پاس چھوڑ کر چلا گیا بری الذمہ (1) ہو گیا وہ چیز اگر ضائع ہو گئی تو مشتری تاوان نہیں دے گا اور اگر بائع کے انکار پر مشتری چیز کو واپس لے گیا تو بری الذمہ نہیں کہ اس صورت میں اُسکا لے جانا ہی جائز نہیں کہ بیع فسخ ہو چکی اور پھیر لے جانا (2) غصب ہے۔ (3) (ردالمحتار)

مسئلہ ۷۸: بیع فاسد میں بیع کو اگر مشتری نے بائع کے لیے ہبہ کر دیا یا صدقہ کر دیا یا بائع کے ہاتھ بیع ڈالا یا عاریت، اجارہ، غصب، ودیعت کے ذریعے غرض کسی طرح وہ چیز بائع کے ہاتھ میں پہنچ گئی بیع کا متارکہ ہو گیا (4) اور مشتری بری الذمہ ہو گیا کہ ثمن یا قیمت اُس کے ذمہ لازم نہیں۔ یہاں ایک قاعدہ کلیہ یاد رکھنے کا ہے کہ جب ایک چیز کا کوئی شخص کسی وجہ سے مستحق ہے اور وہ چیز اُس کو دوسرے طریقہ پر حاصل ہو تو اُسی وجہ سے ملنا قرار پائے گا جس وجہ سے ملنے کا حقدار تھا اور جس وجہ سے حاصل ہوئی اس کا اعتبار نہیں بشرطیکہ اُسی شخص سے ملے جس پر اس کا حق تھا مثلاً یوں سمجھو کہ کسی نے اس کی چیز غصب کر لی ہے پھر غاصب سے اس نے وہ چیز خریدی تو یہ بیع نہیں مانی جائے گی بلکہ اس کی چیز تھی جو اسے مل گئی اور اگر وہ چیز اُس سے نہیں ملی جس پر اس کا حق تھا دوسرے سے ملی تو جس وجہ سے حاصل ہوئی اُس کا اعتبار ہوگا مثلاً بیع فاسد میں مشتری نے وہ چیز بیع کر دی یا کسی کو ہبہ کر دی اُس سے بائع اول کو حاصل ہوئی تو مشتری بری الذمہ نہیں اُسے ضمان دینا پڑے گا۔ (5) (درمختار، ردالمحتار)

(موانع فسخ یہ ہیں)

مسئلہ ۷۹: بیع فاسد میں مشتری نے قبضہ کرنے کے بعد اُس چیز کو بائع کے علاوہ دوسرے کے ہاتھ بیچ ڈالا اور یہ بیع صحیح بات (6) ہو۔ یا ہبہ کر کے قبضہ دلا دیا۔ یا آزاد کر دیا۔ یا مکاتب کیا یا کنیز تھی مشتری کے اُس سے بچہ پیدا ہوا۔ یا غلہ تھا اُسے پسوایا۔ یا اُس کو دوسرے غلہ میں خلط کر دیا۔ (7) یا جانور تھا ذبح کر ڈالا۔ یا بیع کو وقف صحیح کر دیا۔ یا رہن رکھ دیا اور قبضہ دے دیا۔ یا وصیت کر کے مر گیا۔ یا صدقہ دے ڈالا غرض یہ کہ کسی طرح مشتری کی ملک سے نکل گئی تو اب وہ بیع فاسد نافذ ہو جائے گی اور اب فسخ نہیں ہو سکتی۔ اور اگر مشتری نے بیع فاسد کے ساتھ بیچا یا بیع میں اختیار شرط تھا تو فسخ کا حکم باقی ہے۔ (8) (درمختار، ردالمحتار)

11..... "الدرالمختار" و "ردالمحتار"، کتاب البیوع، باب البیع الفاسد، مطلب: ردّ المشتري فاسداً... إلخ، ج ۷، ص ۲۹۴.

1..... ذمہ سے بری۔ 2..... واپس لے جانا۔

3..... "ردالمحتار"، کتاب البیوع، باب البیع الفاسد، مطلب: ردّ المشتري فاسداً... إلخ، ج ۷، ص ۲۹۴.

4..... یعنی سودا ختم ہو گیا۔

5..... "الدرالمختار" و "ردالمحتار"، کتاب البیوع، باب البیع الفاسد، مطلب: ردّ المشتري فاسداً... إلخ، ج ۷، ص ۲۹۴.

6..... قطعی۔ 7..... ملا دیا۔

مسئلہ ۸۰: اکراہ کے ساتھ اگر بیع ہوئی اور مشتری نے قبضہ کر کے بیع میں تصرفات (1) کیے تو سارے تصرفات بے کار قرار دیے جائیں گے اور بائع کو اب بھی یہ حق حاصل ہے کہ بیع کو فسخ کر دے مگر مشتری نے آزاد کر دیا تو عسق (2) نافذ ہوگا اور مشتری کو غلام کی قیمت دینی پڑے گی۔ (3) (درمختار، ردالمحتار)

مسئلہ ۸۱: مشتری نے قبضہ نہیں کیا ہے اور بائع کو اُس نے حکم دیدیا کہ اس کو آزاد کر دے یا حکم دیا کہ غلہ کو پسو ادے یا دوسرے غلہ میں اسے ملا دے یا جانور کو ذبح کر دے، بائع نے اُس کے حکم سے یہ کام کیے تو مشتری پر ضمان واجب ہو گیا اور بائع کا یہ افعال کرنا (4) ہی مشتری کا قبضہ مانا جائے گا۔ (5) (درمختار)

مسئلہ ۸۲: بیع کو مشتری نے کرایہ پر دیدیا یا لونڈی تھی اُس کا نکاح کر دیا تو اب بھی بیع کو فسخ کر سکتے ہیں۔ (6) (درمختار)

مسئلہ ۸۳: جس وجہ سے فسخ ممتنع ہو گیا (7) اگر وہ جاتی رہی مثلاً ہبہ کر دیا تھا اُسے واپس لے لیا رہن (8) کو چھوڑا لیا مکاتب بدل کتابت ادا کرنے سے عاجز ہو گیا تو فسخ کا حکم پھر لوٹ آیا ہاں اگر قاضی نے ان تصرفات کے بعد قیمت ادا کرنے کا مشتری پر حکم دیدیا تو اب بعد رجوع و زوال عذر (9) بھی فسخ نہ ہوگی۔ (10) (فتح القدير)

مسئلہ ۸۴: بائع و مشتری میں سے کوئی مر گیا جب بھی فسخ کا حکم بدستور باقی ہے اُس کا وارث اُس کے قائم مقام ہے وہ فسخ کرے۔ (11) (درمختار)

مسئلہ ۸۵: بیع فاسد کو فسخ کر دیا تو بائع بیع کو واپس نہیں لے سکتا جب تک ثمن یا قیمت واپس نہ کرے پھر اگر بائع کے پاس وہی روپے موجود ہیں تو بیع نہ انہیں کو واپس کرنا ضروری ہے اور خرچ ہو گئے تو اتنے ہی روپے واپس کرے۔ (12) (ہدایہ)

مسئلہ ۸۶: بیع فسخ ہو چکی ہے اور بائع نے ابھی ثمن واپس نہیں کیا ہے اور مر گیا تو مشتری اُس بیع کا حقدار ہے یعنی

⑧..... "الدرالمختار" و "ردالمحتار"، کتاب البيوع، باب البيع الفاسد، مطلب: ردالمشتری فاسداً... إلخ، ج ۷، ص ۲۹۵-۲۹۷.

①..... یعنی عمل دخل، معاملات - ②..... آزادی۔

③..... "الدرالمختار" و "ردالمحتار"، کتاب البيوع، باب البيع الفاسد، مطلب: ردالمشتری فاسداً... إلخ، ج ۷، ص ۲۹۶.

④..... یہ کام بجالانا۔

⑤..... "الدرالمختار"، کتاب البيوع، باب البيع الفاسد، ج ۷، ص ۲۹۶.

⑥..... المرجع السابق، ص ۲۹۹.

⑦..... یعنی بیع ختم نہ کر سکتا ہو۔ ⑧..... گروی رکھی ہوئی چیز۔ ⑨..... یعنی عذر کے ختم ہونے کے بعد۔

⑩..... "فتح القدير"، کتاب البيوع، باب البيع الفاسد، فصل فی أحكامه، ج ۶، ص ۹۹-۱۰۰.

⑪..... "الدرالمختار"، کتاب البيوع، باب البيع الفاسد، ج ۷، ص ۳۰۰.

اگر بائع پر لوگوں کے دیون (1) تھے تو یہ نہیں ہو سکتا کہ اس بیع سے دوسرے قرض خواہ اپنے مطالبات وصول کریں بلکہ اس کا حق تجہیز و تکفین (2) پر بھی مقدم ہے۔ مثلاً فرض کرو بیع کپڑا ہے لوگ یہ چاہتے ہیں کہ اسی کا کفن دیدیا جائے یہ کہہ سکتا ہے جب تک ثمن واپس نہیں ملے گا میں نہیں دوں گا۔ یوں اگر بائع کے مرنے کے بعد اُس کے وارث یا مشتری نے بیع کو فسخ (3) کیا تو مشتری بیع کو اپنا حق وصول کرنے کے لیے روک سکتا ہے۔ (4) (ہدایہ، درمختار)

مسئلہ ۸۷: زمین بطور بیع فاسد خریدی تھی اُس میں درخت نصب کر دیے یا مکان خریدا تھا اُس میں تعمیر کی تو مشتری پر قیمت دینی واجب ہے اور اب بیع فسخ نہیں ہو سکتی۔ یوں بیع میں زیادت متصلہ غیر متولہ (5) مانع فسخ ہے مثلاً کپڑے کو رنگ دیا، سی دیا، ستوں میں گھی مل دیا، گہوں کا آٹا پسوا لیا، روئی کا سوت کات لیا اور زیادت متصلہ متولہ (6) جیسے موٹا پایا یا زیادت منفصلہ متولہ (7) مثلاً جانور کے بچہ پیدا ہوا یہ مانع فسخ نہیں، بیع اور زیادت دونوں کو واپس کرے۔ (8) (درمختار)

مسئلہ ۸۸: زیادت منفصلہ متولہ اگر مشتری کے پاس ہلاک ہو گئی تو اُس کا تاوان نہیں اور اُس نے خود ہلاک کر دی تو تاوان دیگا اور اگر زیادت باقی ہے اور بیع ہلاک ہو گئی تو زیادت کو واپس کرے اور بیع کی قیمت وہ دے جو قبضہ کے دن تھی اور اگر زیادت منفصلہ غیر متولہ جیسے غلام تھا اُس نے کچھ کمایا اس کا بھی حکم یہی ہے کہ بیع اور زیادت دونوں کو واپس کرے مگر اس زیادت کو بائع صدقہ کر دے اُس کے لیے یہ طیب نہیں (9) اور یہ زیادت ہلاک ہو گئی یا مشتری نے خود ہلاک کر دی دونوں صورتوں میں مشتری پر اس کا تاوان نہیں۔ (10) (ردالمحتار)

مسئلہ ۸۹: بیع میں اگر نقصان پیدا ہو گیا اور یہ نقصان مشتری کے فعل سے ہوا یا خود بیع کے فعل سے ہوا یا آفت سماویہ (11) سے ہوا بائع مشتری سے بیع کو واپس لے گا اور اس نقصان کا معاوضہ بھی لے گا مثلاً کپڑے کو مشتری نے قطع کر لیا (12)

12..... "الهدایة"، کتاب البیوع، باب البیع الفاسد، ج ۲، ص ۵۲.

1..... دین کی جمع، قرضے۔ 2..... کفن دین کے اخراجات۔ 3..... ختم۔

4..... "الدرالمختار"، کتاب البیوع، باب البیع الفاسد، ج ۷، ص ۳۰۰.

و "الهدایة"، کتاب البیوع، باب البیع الفاسد، ج ۲، ص ۵۰.

5..... بیع میں اضافہ بیع کے ساتھ ملا ہوا ہو اور اس کی وجہ سے نہ ہو۔

6..... بیع میں اضافہ بیع کے ساتھ ملا ہوا ہو اور اس کی وجہ سے پیدا ہوا ہو۔

7..... بیع میں اضافہ بیع کے ساتھ ملا ہوا نہ ہو لیکن اس کی وجہ سے پیدا ہو۔

8..... "الدرالمختار"، کتاب البیوع، باب البیع الفاسد، ج ۷، ص ۳۰۷.

9..... یعنی حلال نہیں۔

10..... "ردالمحتار"، کتاب البیوع، باب البیع الفاسد، مطلب: فی أحكام زیادة المبیع، ج ۷، ص ۳۰۸.

ہے مگر ابھی سلوایا نہیں تو بائع مشتری سے وہ کپڑا لے گا اور قطع ہو جانے سے جو قیمت میں کمی ہوگئی وہ لے گا اور اگر وہ نقصان دفع ہو گیا تو جو کچھ اس کا معاوضہ لے چکا ہے بائع واپس کرے مثلاً کینیز تھی اُس کی آنکھ خراب ہوگئی جس کا نقصان لیا پھر اچھی ہوگئی تو واپس کر دے یا لونڈی کا نکاح کر دیا تھا پھر بیع فسخ ہوگئی اور نکاح کرنے سے جو نقصان ہوا بائع نے مشتری سے وصول کیا پھر اُس کے شوہر نے قبل دخول (1) طلاق دیدی تو یہ معاوضہ واپس کر دے۔ اور اگر بیع میں نقصان کسی اجنبی شخص کے نفع سے ہوا تو بائع کو اختیار ہے کہ اس کا معاوضہ اُس اجنبی سے لے یا مشتری سے اگر مشتری سے لے گا تو مشتری وہ رقم اُس اجنبی سے وصول کرے گا۔ بیع میں نقصان خود بائع نے کیا تو یہ نقصان پہنچانا ہی واپس کرنا ہے یعنی فرض کروا اگر وہ بیع مشتری کے پاس ہلاک ہوگئی اور مشتری نے اُس کو بائع سے روکا نہ ہو تو بائع کی ہلاک ہوئی مشتری اُس کا تاوان نہیں دے گا اور ثمن دے چکا ہے تو واپس لے گا اور اگر مشتری کی طرف سے بیع کی واپسی میں رُکاوٹ ہوئی اس کے بعد ہلاک ہوئی تو دو صورتیں ہیں: یہ ہلاک ہونا اُسی نقصان پہنچانے سے ہوا یعنی یہاں تک اُس کا اثر ہوا کہ ہلاک ہوگئی جب بھی بائع کی ہلاک ہوئی مشتری پر تاوان نہیں اور اگر اُس کے اثر سے نہ ہو تو مشتری کو تاوان دینا ہوگا مگر وہ نقصان جو بائع نے کیا ہے اُس کا معاوضہ اُس میں سے کم کر دیا جائے۔ (2) (عالمگیری، درمختار)

(بیع فاسد میں مبیع یا ثمن سے نفع حاصل کیا وہ کیسا ہے)

مسئلہ ۹۰: کوئی چیز معین مثلاً کپڑا یا کینیز سواروپے میں بیع فاسد کے طور پر خریدی اور تقابض بدلیں بھی ہو گیا (3) مشتری نے بیع سے نفع اُٹھایا مثلاً اسے سوا سو میں بیچ دیا اور بائع نے ثمن سے نفع اُٹھایا کہ اُس سے کوئی چیز خرید کر سوا سو میں بیچی تو مشتری کے لیے وہ نفع خبیث ہے صدقہ کر دے اور بائع نے ثمن سے جو نفع حاصل کیا ہے اُس کے لیے حلال ہے اور اگر بیع فاسد میں دونوں جانب غیر نفوذ ہوں (جسے بیع مقایضہ (4) کہتے ہیں) مثلاً غلام کو گھوڑے کے بدلے میں بیچا اور دونوں نے قبضہ کر کے نفع اُٹھایا تو دونوں کے لیے نفع خبیث ہے دونوں نفع کو صدقہ کر دیں۔ (5) (ہدایہ، ردالمحتار)

11..... آسانی آفت مثلاً جلنا، ڈوبنا وغیرہ۔ 12..... کٹوا دیا۔

1..... ہمبستی کرنے سے پہلے۔

2..... ”الفتاویٰ الہندیہ“، کتاب البیوع، الباب الحادی عشر فی احکام البیع الغیر الجائز، ج ۳، ص ۴۸۔

و ”الدرالمختار“، کتاب البیوع، باب البیع الفاسد، ج ۷، ص ۳۰۹۔

3..... یعنی بیچنے والے نے قیمت لے لی اور خریدار نے چیز۔ 4..... سامان کو سامان کے بدلے میں بیچنا۔

5..... ”الہدایہ“، کتاب البیوع، باب البیع الفاسد، ج ۲، ص ۵۳۔

مسئلہ ۹۱: ایک شخص نے دوسرے پر ایک مال کا دعویٰ کیا مدعی علیہ (1) نے دیدیا اُس مال سے مدعی (2) نے کچھ نفع حاصل کیا پھر دونوں نے اس پر اتفاق کیا کہ وہ مال نہیں چاہیے تھا تو جو کچھ نفع اُٹھایا ہے مدعی کے لیے حلال ہے۔ (3) (ہدایہ) مگر یہ اُس وقت ہے کہ مدعی کے خیال میں یہی تھا کہ یہ مال میرا ہے اور اگر قصداً غلط طور پر مطالبہ کیا اور لیا تو یہ لینا حرام ہے اور اس کا نفع بھی ناجائز و خبیث۔ غاصب (4) نے مغصوب (5) سے جو کچھ نفع اُٹھایا ہے حرام ہے۔ (6) (فتح، درمختار)

(حرام مال کو کیا کرے)

مسئلہ ۹۲: مورث (7) نے حرام طریقہ پر مال حاصل کیا تھا اب وارث کو ملا اگر وارث کو معلوم ہے کہ یہ مال فلاں کا ہے تو دے دینا واجب ہے اور یہ معلوم نہ ہو کہ کس کا ہے تو مالک کی طرف سے صدقہ کر دے اور اگر مورث کا مال حرام اور مال حلال خلط ہو گیا ہے۔ یہ نہیں معلوم کہ کون حرام ہے کون حلال مثلاً اُس نے رشوت لی ہے یا سود لیا ہے اور یہ مال حرام ممتاز نہیں ہے (8) تو فتویٰ کا حکم یہ ہوگا کہ وارث کے لیے حلال ہے اور دیانت اس کو چاہتی ہے کہ اس سے بچنا چاہیے۔ (9) (ردالمحتار)

مسئلہ ۹۳: مشتری پر لازم نہیں کہ بائع سے یہ دریافت کرے کہ یہ مال حلال ہے یا حرام ہاں اگر بائع ایسا شخص ہے کہ حلال و حرام یعنی چوری غصب وغیرہ سب ہی طرح کی چیزیں بیچتا ہے تو احتیاط یہ ہے کہ دریافت کر لے حلال ہو تو خریدے ورنہ خریدنا جائز نہیں۔ (10) (خانہ، عالمگیری)

مسئلہ ۹۴: مکان خریداجس کی کڑیوں (11) میں روپے ملے تو بائع کو واپس کر دے اور بائع لینے سے انکار کرے تو صدقہ کر دے۔ (12) (خانہ)

و”ردالمحتار“، کتاب البيوع، باب البيع الفاسد، مطلب: في تعيين الدراهم في العقد الفاسد، ج ۷، ص ۳۰۵۔

①..... جس پر دعویٰ کیا گیا۔ ②..... دعویٰ کرنے والے۔

③..... ”الهداية“، کتاب البيوع، باب البيع الفاسد، ج ۲، ص ۵۳۔

④..... غصب کرنے والا۔ ⑤..... غصب کی ہوئی چیز۔

⑥..... ”فتح القدير“، کتاب البيوع، باب البيع الفاسد، فصل في أحكامه، ج ۶، ص ۱۰۵-۱۰۶۔

و”الدرالمختار“، کتاب البيوع، باب البيع الفاسد، ج ۷، ص ۳۰۵۔

⑦..... یعنی میت۔ ⑧..... یعنی الگ نہیں ہے۔

⑨..... ”ردالمحتار“، کتاب البيوع، باب البيع الفاسد، مطلب: فيمن ورث مالا حراماً، ج ۷، ص ۳۰۶۔

⑩..... ”الفتاوى الخانية“، کتاب البيوع، باب في بيع مال الربا بعضها ببعض، فصل فيما يكون فراراً عن الربا، ج ۱، ص ۴۰۷، ۴۰۸۔

و”الفتاوى الهندية“، کتاب البيوع، الباب العشرون في البياعات المكروهة والارباح الفاسدة، ج ۳، ص ۲۱۰۔

⑪..... وہ لکڑیاں جو شہتیر کے طور پر استعمال ہوتی ہیں۔

بیع مکروہ کا بیان احادیث

حدیث ۱: بخاری و مسلم ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”غلہ لانے والے قافلہ کا بیع کے لیے بازار میں پہنچنے سے پہلے استقبال نہ کرو (1) اور ایک شخص دوسرے کی بیع پر بیع نہ کرے اور نجش (2) نہ کرو اور شہری آدمی دیہاتی کے لیے بیع نہ کرے۔“ (3)

حدیث ۲: صحیح مسلم میں انھیں سے مروی، رسول اللہ صلی اللہ تعالیٰ علیہ وسلم نے فرمایا: ”غلہ والے قافلہ کا استقبال نہ کرو اور اگر کسی نے استقبال کر کے اُس سے خرید لیا پھر وہ مالک (بائع) بازار میں آیا تو اُسے اختیار ہے،“ (4) یعنی اگر خریدنے والے نے بازار کا غلط نرخ بتا کر اُس سے خرید لیا ہے تو مالک بیع کو فسخ کر سکتا ہے۔

حدیث ۳: صحیح مسلم میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”کوئی شخص اپنے بھائی کی بیع پر بیع نہ کرے اور اُس کے پیغام پر پیغام نہ دے، مگر اُس صورت میں کہ اُس نے اجازت دیدی ہو۔“ (5)

حدیث ۴: صحیح مسلم میں ابو ہریرہ رضی اللہ تعالیٰ عنہ سے روایت ہے، کہ حضور (صلی اللہ تعالیٰ علیہ وسلم) نے فرمایا: ”کوئی شخص اپنے مسلمان بھائی کے نرخ پر نرخ نہ کرے،“ (6) یعنی ایک نے دام چکا لیا ہو تو دوسرا اُس کا دام نہ لگائے۔

حدیث ۵: صحیح مسلم میں جابر رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”شہری آدمی دیہاتی کے لیے بیع نہ کرے، لوگوں کو چھوڑو، ایک سے دوسرے کو اللہ تعالیٰ روزی پہنچاتا ہے۔“ (7)

حدیث ۶: ترمذی و ابو داؤد و ابن ماجہ انس رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ وسلم نے

①..... راستے میں ان سے نہ ملو یعنی بازار میں پہنچنے سے پہلے اُن سے غلہ وغیرہ نہ خریدو۔

②..... نجش یہ ہے کہ بیع کی قیمت بڑھائے اور خود خریدنے کا ارادہ نہ رکھتا ہو۔

③..... ”صحیح مسلم“، کتاب البیوع، باب تحریم بیع الرجل علی بیع أخیه... إلخ، الحدیث: ۱۱- (۱۵۱۵)، ص ۸۱۵۔

④..... ”صحیح مسلم“، کتاب البیوع، باب تحریم تلقی الجلب، الحدیث: ۱۷- (۱۵۱۹)، ص ۸۱۶۔

⑤..... ”صحیح مسلم“، کتاب البیوع، باب تحریم بیع الرجل علی بیع أخیه... إلخ، الحدیث: ۸- (۱۴۱۲)، ص ۸۱۴۔

⑥..... المرجع السابق، الحدیث: ۹- (۱۵۱۵)۔

⑦..... ”صحیح مسلم“، کتاب البیوع، باب تحریم بیع الحاضر للبادی، الحدیث: ۲۰- (۱۵۲۲)، ص ۸۱۶۔

(ایک شخص کا) ٹاٹ اور پیرالہ بیع کیا، ارشاد فرمایا: کہ ”ان دونوں کو کون خریدتا ہے؟“ ایک صاحب بولے، میں ایک درہم میں خریدتا ہوں۔ ارشاد فرمایا: ”ایک درہم سے زیادہ کون دیتا ہے؟“ دوسرے صاحب بولے، میں دو درہم میں لینا چاہتا ہوں، ان کے ہاتھ دونوں کو بیع کر دیا۔ (1)

حدیث ۷: صحیح مسلم شریف میں معمر سے مروی، کہ رسول اللہ صلی اللہ تعالیٰ علیہ وسلم نے فرمایا: ”احتکار کرنے والا خاطی ہے۔“ (2)

حدیث ۸: ابن ماجہ و دارمی امیر المؤمنین عمر رضی اللہ تعالیٰ عنہ سے راوی، کہ نبی صلی اللہ تعالیٰ علیہ وسلم نے فرمایا: ”باہر سے غلہ لانے والا مرزوق ہے اور احتکار کرنے والا (غلہ روکنے والا) ملعون ہے۔“ (3)

حدیث ۹: رزین نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: جس نے چالیس دن غلہ روکا، گراں کرنے کا اُس کا ارادہ ہے وہ اللہ سے بری ہے اور اللہ (عزوجل) اُس سے بری۔“ (4)

حدیث ۱۰: بیہقی و رزین حضرت عمر رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”جس نے مسلمان پر غلہ روک دیا، اللہ تعالیٰ اُسے جذام (کوڑھ) و افلاس میں مبتلا فرمائے گا۔“ (5)

حدیث ۱۱: بیہقی و طبرانی و رزین معاذ رضی اللہ تعالیٰ عنہ سے راوی، کہتے ہیں میں نے رسول اللہ صلی اللہ تعالیٰ علیہ وسلم کو فرماتے سنا: ”غلہ روکنے والا بُرا بندہ ہے کہ اگر اللہ تعالیٰ نرغ سستا کرتا ہے، وہ غمگین ہوتا ہے اور اگر گراں (6) کرتا ہے تو خوش ہوتا ہے۔“ (7)

حدیث ۱۲: رزین ابو امامہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جس نے چالیس روز

①..... ”سنن ابن ماجہ“، کتاب التجارات، باب بیع المزایدة، الحدیث: ۲۱۹۸، ج ۳، ص ۳۵.

②..... ”صحیح مسلم“، کتاب المساقاة... إلخ، باب تحريم الإحتکار فی الأقوات، الحدیث: ۱۲۹- (۱۶۰۵)، ص ۸۶۷.

③..... ”سنن ابن ماجہ“، کتاب التجارات، باب الحکرة و الجلب، الحدیث: ۲۱۵۳، ج ۳، ص ۱۳.

④..... ”مشکاة المصابیح“، کتاب البیوع، باب الإحتکار، الحدیث: ۲۸۹۶، ج ۲، ص ۱۵۷.

⑤..... ”شعب الإيمان“، باب فی ان یحب المسلم... إلخ، فصل فی ترک الإحتکار، الحدیث: ۱۱۲۱۸، ج ۷، ص ۵۲۶.

⑥..... یعنی مہنگا۔

⑦..... ”شعب الإيمان“، باب فی ان یحب المسلم... إلخ، فصل فی ترک الإحتکار، الحدیث: ۱۱۲۱۵، ج ۷، ص ۵۲۵.

غلہ روکا پھر وہ سب خیرات کر دیا تو بھی کفارہ ادا نہ ہوا۔“ (1)

حدیث ۱۳: ترمذی و ابوداؤد و ابن ماجہ و دارمی انس رضی اللہ تعالیٰ عنہ سے روایت کرتے ہیں کہتے ہیں حضور صلی اللہ تعالیٰ علیہ وسلم کے زمانہ میں غلہ گراں ہو گیا۔ لوگوں نے عرض کی، یا رسول اللہ! (عزوجل و صلی اللہ تعالیٰ علیہ وسلم) نرخ مقرر فرما دیجئے۔ ارشاد فرمایا: کہ ”نرخ مقرر کرنے والا، جنگی کرنے والا، کشادگی کرنے والا، اللہ (عزوجل) ہے اور میں امید کرتا ہوں کہ خدا سے اس حال میں ملوں کہ کوئی مجھ سے کسی حق کا مطالبہ نہ کرے، نہ خون کے متعلق، نہ مال کے متعلق۔“ (2)

حدیث ۱۴: حاکم و بیہقی بریدہ رضی اللہ تعالیٰ عنہ سے روایت کرتے ہیں، کہتے ہیں میں حضرت عمر رضی اللہ تعالیٰ عنہ کے پاس بیٹھا تھا کہ انھوں نے رونے والی کی آواز سنی، اپنے غلام یرفاسے فرمایا: ”دیکھو یہ کیسی آواز ہے؟“ وہ دیکھ کر آئے اور یہ کہا کہ ایک لڑکی ہے، جس کی ماں بیچی جا رہی ہے۔ فرمایا: ”مہاجرین و انصار کو بلا لاؤ۔“ ایک گھڑی گزری تھی کہ تمام مکان و حجرہ لوگوں سے بھر گیا پھر حضرت عمر نے حمد و ثنا کے بعد فرمایا: کیا تم کو معلوم ہے کہ جس چیز کو رسول اللہ صلی اللہ تعالیٰ علیہ وسلم لائے ہیں، اُس میں قطع رحم بھی ہے۔ سب نے عرض کی، کہ نہیں۔ فرمایا: اس سے بڑھ کر کیا قطع رحم ہوگا کہ کسی کی ماں بیچ کی جائے۔“ (3)

حدیث ۱۵: بیہقی نے روایت کی، حضرت عمر رضی اللہ تعالیٰ عنہ نے اپنے عاملوں کے پاس لکھ بھیجا، کہ دو بھائیوں کو بیچا جائے تو تفریق نہ کی جائے۔“ (4)

مسائل فقہیہ

بیع مکروہ بھی شرعاً ممنوع ہے اور اس کا کرنے والا کھنکار ہے مگر چونکہ وجہ ممانعت نہ نفس عقد میں ہے نہ شرائط صحت میں اس لیے اس کا مرتبہ فقہانے بیع فاسد سے کم رکھا ہے اس بیع کے فسخ کرنے کا بھی بعض فقہاء حکم دیتے ہیں فرق اتنا ہے کہ ① بیع فاسد کو اگر عاقدین فسخ نہ کریں تو قاضی جبراً فسخ کر دے گا اور بیع مکروہ کو قاضی فسخ نہ کرے گا بلکہ عاقدین (5) کے ذمہ دیانتہ فسخ کرنا ہے۔ ② بیع فاسد میں قیمت واجب ہوتی ہے اس میں ثمن واجب ہوتا ہے۔ ③ بیع فاسد میں بغیر قبضہ ملک نہیں ہوتی اس

①..... ”مشکاۃ المصابیح“، کتاب البیوع، باب الإحتکار، الحدیث: ۲۸۹۸، ج ۲، ص ۱۵۸۔

②..... ”جامع الترمذی“، ابواب البیوع، باب ماجاء فی التسعیر، الحدیث: ۱۳۱۸، ج ۳، ص ۵۶۔

③..... ”المستدرک“ للحاکم، کتاب التفسیر، باب لاتباع ام حر فانها قطیعة، الحدیث: ۳۷۶۰، ج ۳، ص ۲۵۷۔

④..... ”السنن الكبرى“ للبیہقی، کتاب السیر، باب من قال لا یفرق بین الأخویین فی البیع، الحدیث: ۱۸۳۲، ج ۹، ص ۲۱۶۔

⑤..... یعنی بیچنے والا اور خریدار۔

میں مشتری قبل قبضہ مالک ہو جاتا ہے۔⁽¹⁾ (درمختار، ردالمحتار)

مسئلہ ۱: اذان جمعہ کے شروع سے ختم نماز تک بیع مکروہ تحریمی ہے اور اذان سے مراد پہلی اذان ہے کہ اسی وقت سعی واجب ہو جاتی ہے مکروہ لوگ جن پر جمعہ واجب نہیں مثلاً عورتیں یا مریض اُن کی بیع میں کراہت نہیں۔⁽²⁾ (درمختار)

مسئلہ ۲: نجش مکروہ ہے حضور اقدس صلی اللہ تعالیٰ علیہ وسلم نے اس سے منع فرمایا نجش یہ ہے کہ بیع کی قیمت بڑھائے اور خود خریدنے کا ارادہ نہ رکھتا ہو اس سے مقصود یہ ہوتا ہے کہ دوسرے گاہک کو رغبت پیدا ہو اور قیمت سے زیادہ دے کر خرید لے اور یہ حقیقتہً خریدار کو دھوکا دینا ہے جیسا کہ بعض دکانداروں کے یہاں اس قسم کے آدمی لگے رہتے ہیں گاہک کو دیکھ کر چیز کے خریدار بن کر دام بڑھا دیا کرتے ہیں اور ان کی اس حرکت سے گاہک دھوکا کھا جاتے ہیں۔ گاہک کے سامنے بیع کی تعریف کرنا اور اُس کے ایسے اوصاف بیان کرنا جو نہ ہوں تا کہ خریدار دھوکا کھا جائے یہ بھی نجش ہے۔ جس طرح ایسا کرنا بیع میں ممنوع ہے نکاح اجارہ وغیرہ میں بھی ممنوع ہے۔ اس کی ممانعت اُس وقت ہے جب خریدار واجبی قیمت دینے کے لیے تیار ہے اور یہ دھوکا دے کر زیادہ کرنا چاہے۔ اور اگر خریدار واجبی قیمت سے کم دیکر لینا چاہتا ہے اور ایک شخص غیر خریدار اس لیے دام بڑھا رہا ہے کہ اصلی قیمت تک خریدار پہنچ جائے یہ ممنوع نہیں کہ ایک مسلمان کو نفع پہنچاتا ہے بغیر اس کے کہ دوسرے کو نقصان پہنچائے۔⁽³⁾ (ہدایہ، فتح القدر، درمختار)

مسئلہ ۳: ایک شخص کے دام چکا لینے کے بعد دوسرے کو دام چکانا ممنوع ہے اس کی صورت یہ ہے کہ بائع و مشتری ایک ٹمن پر راضی ہو گئے صرف ایجاب و قبول ہی یا بیع کو اٹھا کر دام دیدینا ہی باقی رہ گیا ہے دوسرا شخص دام بڑھا کر لینا چاہتا ہے یا دام اُتتا ہی دیگا مگر دکاندار سے اسکا میل ہے یا یہ ذی وجاہت⁽⁴⁾ شخص ہے دکاندار سے چھوڑ کر پہلے شخص کو نہیں دے گا۔ اور اگر اب تک دام طے نہیں ہوا ایک ٹمن پر دونوں کی رضا مندی نہیں ہوئی ہے تو دوسرے کو دام چکانا منع نہیں جیسا کہ نیلام میں ہوتا ہے اسکو بیع من یزید کہتے ہیں یعنی بیچنے والا کہتا ہے جو زیادہ دے لے لے اس قسم کی بیع حدیث سے ثابت ہے۔ جس طرح بیع میں اس کی ممانعت ہے اجارہ میں بھی ممنوع ہے مثلاً کسی مزدور سے مزدوری طے ہونے کے بعد یا ملازم سے تنخواہ طے ہونے کے

①..... "الدر المختار" و "ردالمحتار"، کتاب البيوع، باب البيع الفاسد، مطلب: احكام نقصان المبيع فاسداً، ج ۷، ص ۳۰۹.

②..... "الدر المختار"، کتاب البيوع، باب البيع الفاسد، ج ۷، ص ۳۰۹.

③..... المرجع السابق، ص ۳۱۰.

و "الهدایة"، کتاب البيوع، فصل فيما يكره، ج ۲، ص ۵۳.

و "فتح القدير"، کتاب البيع، باب بيع الفاسد، ج ۶، ص ۱۰۶.

④..... صاحب مرتبہ۔

بعد دوسرے شخص کا مزدوری یا تنخواہ بڑھا کر یا اتنی ہی دیکر مقرر کرنا۔ یوں نکاح میں ایک شخص کی مگنی ہو جانے کے بعد دوسرے کو پیغام دینا منع ہے خواہ مہر بڑھا کر نکاح کرنا چاہتا ہو یا اس کی عزت و جاہت کے سامنے پہلے کو جواب دیدیا جائے گا، بہر صورت پیغام دینا ممنوع ہے۔ جس طرح خریدار کے لیے یہ صورت ممنوع ہے بائع کے لیے بھی ممانعت ہے مثلاً ایک دکاندار سے دام طے ہو گئے دوسرا کہتا ہے میں اس سے کم میں دوں گا یا وہ اس کا ملاقاتی ہے کہتا ہے میرے یہاں سے لو میں بھی اتنے ہی میں دوں گا یا اجارہ میں ایک مزدور سے اجرت طے ہونے کے بعد دوسرا کہتا ہے میں کم مزدوری لوں گا یا میں بھی اتنی ہی لوں گا، یہ سب ممنوع ہیں۔⁽¹⁾ (ہدایہ، فتح، درمختار)

مسئلہ ۴: حضور اقدس صلی اللہ تعالیٰ علیہ وسلم نے تلتی جلب سے ممانعت فرمائی۔ یعنی باہر سے تاجر جو غلہ لا رہے ہیں ان کے شہر میں پہنچنے سے قبل باہر جا کر خرید لینا اس کی دو صورتیں ہیں ایک یہ کہ اہل شہر کو غلہ کی ضرورت ہے اور یہ اس لیے ایسا کرتا ہے کہ غلہ ہمارے قبضہ میں ہوگا نرخ زیادہ کر کے بیچیں گے دوسری صورت یہ ہے کہ غلہ لانے والے تاجر کو شہر کا نرخ غلط بتا کر خریدے، مثلاً شہر میں پندرہ سیر کے گے ہوں بکتے ہیں، اس نے کہہ دیا اٹھارہ سیر کے ہیں دھوکا دیکر خریدنا چاہتا ہے اور اگر یہ دونوں باتیں نہ ہوں تو ممانعت نہیں۔⁽²⁾ (ہدایہ، فتح)

مسئلہ ۵: حضور اقدس صلی اللہ تعالیٰ علیہ وسلم نے اس سے منع فرمایا: کہ شہری آدمی دیہاتی کے لیے بیع کرے⁽³⁾ یعنی دیہاتی کوئی چیز فروخت کرنے کے لیے بازار میں آتا ہے مگر وہ ناواقف ہے سستی بیچ ڈالے گا شہری کہتا ہے تو مت بیچ، میں اچھے داموں بیچ دوں گا، یہ دلال بن کر بیچتا ہے اور حدیث کا مطلب بعض فقہانے یہ بیان کیا ہے کہ جب اہل شہر قحط میں مبتلا ہوں ان کو خود غلہ کی حاجت ہو ایسی صورت میں شہر کا غلہ باہر والوں کے ہاتھ گراں کر کے بیع کرنا ممنوع ہے کہ اس سے اہل شہر کو ضرر پہنچے گا اور اگر یہاں والوں کو احتیاج نہ ہو تو بیچنے میں مضائقہ⁽⁴⁾ نہیں،⁽⁵⁾ ہدایہ میں اسی تفسیر کو ذکر فرمایا۔

①..... "الدر المختار"، کتاب البیوع، باب البیع الفاسد، ج ۷، ص ۳۱۱۔

و "الهدایہ"، کتاب البیوع، فصل فیما یکرہ، ج ۲، ص ۵۳۔

و "فتح القدیر"، کتاب البیع، باب بیع الفاسد، ج ۶، ص ۱۰۷۔

②..... "الهدایہ"، کتاب البیوع، فصل فیما یکرہ، ج ۲، ص ۵۳۔

و "فتح القدیر"، کتاب البیع، باب بیع الفاسد، ج ۶، ص ۱۰۷۔

③..... "صحیح مسلم"، کتاب البیوع، باب تحریم بیع الحاضر للبادی، الحدیث: ۱۹- (۱۵۲۱)، ص ۸۱۶۔

④..... حرج۔

⑤..... "الهدایہ"، کتاب البیوع، فصل فیما یکرہ، ج ۲، ص ۵۴۔

و "فتح القدیر"، کتاب البیع، باب بیع الفاسد، ج ۶، ص ۱۰۷۔

مسئلہ ۶: احتکار یعنی غلہ روکنا منع ہے اور سخت گناہ ہے اور اس کی صورت یہ ہے کہ گرانی کے زمانہ میں غلہ خرید لے اور اُسے بیع نہ کرے بلکہ روک رکھے کہ لوگ جب خوب پریشان ہوں گے تو خوب گراں کر کے بیع کروں گا اور اگر یہ صورت نہ ہو بلکہ فصل میں غلہ خریدتا ہے اور رکھ چھوڑتا ہے کچھ دنوں کے بعد جب گراں ہو جاتا ہے بیچتا ہے یہ نہ احتکار ہے نہ اس کی ممانعت۔

مسئلہ ۷: غلہ کے علاوہ دوسری چیزوں میں احتکار نہیں۔

مسئلہ ۸: امام یعنی بادشاہ کو غلہ وغیرہ کا نرخ مقرر کر دینا کہ جو نرخ مقرر کر دیا ہے اُس سے کم و بیش کر کے بیع نہ ہو یہ درست نہیں۔

مسئلہ ۹: دو مملوک جو آپس میں ذی رحم محرم ہوں مثلاً دونوں بھائی یا چچا بھتیجے یا باپ بیٹے یا ماں بیٹے ہوں خواہ دونوں نابالغ ہوں یا ان میں کا ایک نابالغ ہو ان میں تفریق کرنا منع ہے مثلاً ایک کو بیع کر دے دوسرے کو اپنے پاس رکھے یا ایک کو ایک شخص کے ہاتھ بیچے دوسرے کو دوسرے کے ہاتھ یا ہبہ میں تفریق ہو کہ ایک کو ہبہ کر دے دوسرے کو باقی رکھے یا دونوں کو دو شخصوں کے لیے ہبہ کر دے یا وصیت میں تفریق ہو بہر حال انکی تفریق ممنوع ہے۔^(۱) (درمختار، ہدایہ)

مسئلہ ۱۰: اگر دونوں بالغ ہوں یا رشتہ دار غیر محرم ہوں مثلاً دونوں چچا زاد بھائی ہوں یا محرم ہوں مگر رضاعت کی وجہ سے حرمت ہو یا دونوں زن و شو^(۲) ہوں تو تفریق ممنوع نہیں۔^(۳) (درمختار وغیرہ)

مسئلہ ۱۱: ایسے دو غلاموں کو جن میں تفریق منع ہے اگر ایک کو آزاد کر دیا دوسرے کو نہیں تو ممانعت نہیں اگرچہ آزاد کرنا مال کے بدلے میں ہو بلکہ ایسے کے ہاتھ بیع کرنا بھی منع نہیں جس نے اُس کی آزادی کا حلف^(۴) کیا ہو یعنی یہ کہا ہو کہ اگر میں اسکا مالک ہو جاؤں تو آزاد ہے۔ یوہیں ایک کو مدبر مکاتب ام ولد بنانے میں تفریق بھی ممنوع نہیں۔ یوہیں اگر ایک غلام اس کا ہے دوسرا اس کے بیٹے یا مکاتب یا مضارب کا جب بھی تفریق ممنوع نہیں۔^(۵) (درمختار)

مسئلہ ۱۲: ایسے دو مملوکوں میں سے ایک کے متعلق کسی نے دعویٰ کیا کہ یہ میرا ہے اور ثابت کر دیا اُسے حقدار لے لے گا مگر یہ تفریق اس کی جانب سے نہیں لہذا ممنوع نہیں یا وہ غلام مازون^(۶) تھا اُس پر دین ہو گیا اور اس میں بک گیا یا کسی جنایت^(۷)

۱..... "الدر المختار"، کتاب البیوع، باب البیع الفاسد، ج ۷، ص ۳۱۳۔

و "الهدایہ"، کتاب البیوع، فصل فیما یکرہ، ج ۲، ص ۵۴۔

۲..... بیوی، خاوند۔

۳..... "الدر المختار"، کتاب البیوع، باب البیع الفاسد، ج ۷، ص ۳۱۳، وغیرہ۔

۴..... قسم۔

۵..... "الدر المختار"، کتاب البیوع، باب البیع الفاسد، ج ۷، ص ۳۱۴۔

۶..... وہ غلام جس کو مالک نے خرید و فروخت کی اجازت دی ہو۔ ۷..... ایسا جرم جس کے بدلے دنیاوی سزا کا استحقاق ہوتا ہے۔

میں دیدیا گیا یا کسی کا مال تلف کیا اُس میں فروخت ہو گیا یا ایک میں عیب ظاہر ہوا اُسے واپس کیا گیا ان صورتوں میں تفریق ممنوع نہیں۔⁽¹⁾ (درمختار)

مسئلہ ۱۳: جو شخص راستہ پر خرید و فروخت کرتا ہے اگر راستہ کشادہ ہے کہ اس کے بیٹھنے سے راہ گروں پر تنگی نہیں ہوتی تو حرج نہیں اور اگر گزرنے والوں کو اس کی وجہ سے تکلیف ہو جائے تو اُس سے سودا خریدنا نہ چاہیے کہ گناہ پر مدد دینا ہے کیونکہ جب کوئی خریدے گا نہیں تو وہ بیٹھے گا کیوں۔⁽²⁾ (عالمگیری)

بیع فضولی کا بیان

صحیح بخاری شریف میں عمرو بن ابی الجعد بارتی رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے ان کو ایک دینار دیا تھا کہ حضور (صلی اللہ تعالیٰ علیہ وسلم) کے لیے بکری خرید لائیں۔ انھوں نے ایک دینار کی دو بکریاں خرید کر ایک کو ایک دینار میں بیچ ڈالا اور حضور (صلی اللہ تعالیٰ علیہ وسلم) کی خدمت میں ایک بکری اور ایک دینار لاکر پیش کیا، ان کے لیے حضور (صلی اللہ تعالیٰ علیہ وسلم) نے دُعا کی، کہ ان کی بیع میں برکت ہو۔ اس دعا کا یہ اثر تھا کہ مٹی بھی خریدتے تو اُس میں نفع ہوتا۔⁽³⁾ ترمذی و ابوداؤد نے حکیم بن حزام رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے ان کو ایک دینار دیکر بھیجا کہ حضور (صلی اللہ تعالیٰ علیہ وسلم) کے لیے قربانی کا جانور خرید لائیں۔ انھوں نے ایک دینار میں مینڈھا خرید کر دو دینار میں بیچ ڈالا پھر ایک دینار میں ایک جانور خرید کر یہ جانور اور ایک دینار لاکر پیش کیا۔ دینار کو حضور (صلی اللہ تعالیٰ علیہ وسلم) نے صدقہ کرنے کا حکم دیا (کیونکہ یہ قربانی کے جانور کی قیمت تھی) اور ان کی تجارت میں برکت کی دُعا کی۔⁽⁴⁾

فضولی اُس کو کہتے ہیں، جو دوسرے کے حق میں بغیر اجازت تصرف کرے۔

مسئلہ ۱: فضولی نے جو کچھ تصرف⁽⁵⁾ کیا اگر بوقت عقد اس کا مجیز ہو یعنی ایسا شخص ہو جو جائز کر دینے پر قادر ہو تو عقد منعقد ہو جاتا ہے مگر مجیز کی اجازت پر موقوف رہتا ہے اور اگر بوقت عقد مجیز نہ ہو تو عقد منعقد ہی نہیں ہوتا۔ فضولی کا تصرف کبھی از قسم تملیک⁽⁶⁾ ہوتا ہے جیسے بیع نکاح اور کبھی اسقاط⁽⁷⁾ ہوتا ہے جیسے طلاق عتاق مثلاً اُس نے کسی کی عورت کو طلاق دیدی غلام کو

①....."الدرالمختار"، کتاب البیوع، باب البیع الفاسد، ج ۷، ص ۳۱۵.

②....."الفتاویٰ الہندیہ"، کتاب البیوع، الباب العشرون فی البیعات المکروہة... إلخ، ج ۳، ص ۲۱۰.

③....."صحیح البخاری"، کتاب المناقب، باب ۲۸، الحدیث: ۳۶۴۲، ج ۲، ص ۵۱۳.

④....."سنن أبی داؤد"، کتاب البیوع، باب فی المضارب یخالف، الحدیث: ۳۳۸۶، ج ۳، ص ۳۵۰.

⑤.....عمل دخل، معاملہ۔ ⑥.....مالک بنانے کی قسم سے۔ ⑦.....ساقط کرنا یعنی کسی عقد کو ختم کرنے کے لیے۔

آزاد کر دیا دین کو معاف کر دیا اُس نے اس کے تصرفات جائز کر دیے نافذ ہو جائیں گے۔ (1) (درمختار)

مسئلہ ۲: نابالغہ سمجھ وال لڑکی نے اپنا نکاح کفو سے کیا اور اس کا کوئی ولی نہیں ہے وہاں کے قاضی کی اجازت پر موقوف ہوگا (2) یا وہ خود بالغ ہو کر اپنے نکاح کو جائز کر دے تو جائز ہے رد کر دے تو باطل۔ اور اگر وہ جگہ ایسی ہو جو قاضی کے تحت میں نہ ہو تو نکاح منعقد ہی نہ ہوا کہ بروقت نکاح کوئی مجیز نہیں نابالغ عاقل غیر مازون (3) نے کسی چیز کو خریدایا بیچا اور ولی موجود ہے تو اجازت ولی پر موقوف ہے اور ولی نے اب تک نہ اجازت دی نہ رد کیا اور وہ خود بالغ ہو گیا تو اب خود اُس کی اجازت پر موقوف ہے اُس کو اختیار ہے کہ جائز کر دے یا رد کر دے۔ (4) (درمختار، ردالمحتار)

مسئلہ ۳: نابالغ نے اپنی عورت کو طلاق دی یا غلام کو آزاد کر دیا یا اپنا مال ہبہ یا صدقہ کر دیا یا اپنے غلام کا کسی عورت سے نکاح کیا یا بہت زیادہ نقصان کے ساتھ اپنا مال بیچا یا کوئی چیز خریدی یہ سب تصرفات باطل ہیں بالغ ہونے کے بعد ان کو وہ خود بھی جائز کرنا چاہے تو جائز نہیں ہوں گے کہ بروقت عقدان تصرفات کا کوئی مجیز نہیں۔ (5) (درمختار، ردالمحتار)

مسئلہ ۴: فضولی نے دوسرے کی چیز بغیر اجازت مالک بیع کر دی تو یہ بیع مالک کی اجازت پر موقوف ہے اور اگر خود اُس نے اپنے ہی ہاتھ بیع کی تو بیع منعقد ہی نہ ہوئی۔ (6) (درمختار)

مسئلہ ۵: بیع فضولی کو جائز کرنے کے لیے یہ شرط ہے کہ بیع موجود ہو اگر جاتی رہی تو بیع ہی نہ رہی جائز کس چیز کو کرے گا نیز یہ بھی ضروری ہے کہ عاقدین یعنی فضولی و مشتری دونوں اپنے حال پر ہوں اگر ان دونوں نے خود ہی عقد کو فسخ کر دیا ہو یا ان میں کوئی مرگیا تو اب اس عقد کو مالک جائز نہیں کر سکتا اور اگر ثمن غیر نقد ہو تو اُس کا بھی باقی رہنا ضروری ہے کہ اب وہ بھی بیع (7) و معقود علیہ (8) ہے۔ (9) (ہدایہ)

مسئلہ ۶: بیع فضولی میں اگر کسی جانب نقد نہ ہو بلکہ دونوں طرف غیر نقد ہوں مثلاً زید کی بکری کو عَمْرُو نے بکر کے ہاتھ

1..... "الدرالمختار"، کتاب البیوع، باب البیع الفاسد، فصل فی الفضولی، ج ۷، ص ۳۱۷۔

2..... یعنی اگر قاضی اجازت دے تو نکاح صحیح ہوگا ورنہ نہیں۔ 3..... یعنی جس کو خرید و فروخت کی اجازت نہ ہو۔

4..... "الدرالمختار" و "ردالمحتار"، کتاب البیوع، باب البیع الفاسد، فصل فی الفضولی، ج ۷، ص ۳۱۸۔

5..... المرجع السابق، ص ۳۱۹۔

6..... "الدرالمختار"، کتاب البیوع، باب البیع الفاسد، فصل فی الفضولی، ج ۷، ص ۳۱۹۔

7..... بیچ ہوئی چیز۔ 8..... عقد کی ہوئی۔

9..... "الهدایہ"، کتاب البیوع، باب الإستحقاق، ج ۲، ص ۶۸۔

ایک کپڑے کے عوض میں بیع کیا اور زید نے اجازت دیدی تو بکری دیگا کپڑا لے گا اور اگر اجازت نہ دے جب بھی کپڑے کی بیع ہو جائے گی اور عمر و کو بکری کی قیمت دے کر کپڑا لینا ہوگا اس مثال میں بیع قیمی ہے اور اگر مثلی ہو مثلاً گیہوں، جو وغیرہ تو اُس بیع کی مثل عمر و کو دے کر کپڑا لینا ہوگا کہ عمر و اس صورت میں بائع بھی ہے اور مشتری بھی۔⁽¹⁾ (ہدایہ)

مسئلہ ۷: مالک نے فضولی کی بیع کو جائز کر دیا تو ثمن جو فضولی لے چکا ہے مالک کا ہو گیا اور فضولی کے ہاتھ میں بطور امانت ہے اور اب وہ فضولی بمنزلہ وکیل⁽²⁾ کے ہو گیا۔⁽³⁾ (ہدایہ)

مسئلہ ۸: مشتری نے فضولی کو ثمن دیا اور اُس کے ہاتھ میں مالک کے جائز کرنے سے پہلے ہلاک ہو گیا اگر مشتری کو ثمن دیتے وقت اُس کا فضولی ہونا معلوم تھا تو تاوان نہیں لے سکتا ورنہ لے سکتا ہے۔⁽⁴⁾ (در مختار)

مسئلہ ۹: فضولی کو یہ بھی اختیار ہے کہ جب تک مالک نے بیع کو جائز نہ کیا بیع کو فسخ کر دے اور اگر فضولی نے نکاح کر دیا ہے تو اس کو فسخ کا حق نہیں۔⁽⁵⁾ (ہدایہ)

مسئلہ ۱۰: فضولی نے بیع کی اور جائز کرنے سے پہلے مالک مر گیا تو ورثہ کو اُس بیع کے جائز کرنے کا حق نہیں مالک کے مرنے سے بیع ختم ہوگئی۔⁽⁶⁾ (ہدایہ)

مسئلہ ۱۱: ایک شخص نے دوسرے کے لیے کوئی چیز خریدی تو اُس دوسرے کی اجازت پر موقوف نہیں بلکہ بیع اسی پر نافذ ہو جائے گی اسی کو ثمن دینا ہوگا اور بیع لینا ہوگا پھر اگر اس نے اُس کو بیع دیدی اور اُس نے اس کو ثمن دیدیا تو بطور بیع تعاطی ان دونوں کے درمیان ایک جدید بیع ہے۔⁽⁷⁾ (در مختار، رد المحتار)

مسئلہ ۱۲: ایک شخص فضولی نے کوئی چیز دوسرے کے لیے خریدی اور عقد میں دوسرے کا نام لیا یہ کہا کہ فلاں کے لیے میں نے خریدی اور بائع نے بھی کہا میں نے اُس کے لیے بیچی اس صورت میں فضولی پر نافذ نہیں بلکہ جس کا نام لیا ہے اُسکی

①..... "الهدایة"، کتاب البیوع، باب الإستحقاق، ج ۲، ص ۶۸.

②..... یعنی وکیل کی طرح۔

③..... "الهدایة"، کتاب البیوع، باب الإستحقاق، ج ۲، ص ۶۸.

④..... "الدرالمختار"، کتاب البیوع، باب البیع الفاسد، فصل فی الفضولی، ج ۷، ص ۳۳۰.

⑤..... "الهدایة"، کتاب البیوع، باب الإستحقاق، ج ۲، ص ۶۸.

⑥..... المرجع السابق، ص ۶۸.

⑦..... "الدرالمختار" و "ردالمحتار"، کتاب البیوع، باب البیع الفاسد، فصل فی الفضولی، ج ۷، ص ۳۲۲.

اجازت پر موقوف ہے۔ بائع و مشتری دونوں میں سے ایک کے کلام میں نام آجانا کافی ہے جب کہ دوسرے کے کلام میں اُس کے خلاف کی تصریح نہ ہو۔ مثلاً مشتری نے کہا میں نے فلاں کے لیے خریدی اور بائع نے کہا میں نے تیرے ہاتھ بیچی، اس صورت میں بیع ہی نہ ہوئی کہ اُس ایجاب کا قبول نہیں پایا گیا اور اگر فقط اتنا ہی کہتا کہ میں نے بیچی یا میں نے قبول کیا تو بیع ہو جاتی اور اُس فلاں کی اجازت پر موقوف ہوتی۔⁽¹⁾ (ردالمحتار)

مسئلہ ۱۳: فضولی نے کسی کی چیز بیع کر دی مشتری نے یا کسی نے آ کر خریدی کہ اتنے میں تمھاری چیز بیع کر دی مالک نے کہا اگر سو روپے میں بیچی ہے تو اجازت ہے اس صورت میں اگر سو روپے یا زیادہ میں بیچی ہے اجازت ہوگی کم میں بیچی ہے تو نہیں۔⁽²⁾ (عالمگیری)

مسئلہ ۱۴: دوسرے کا کپڑا بیچ ڈالا مشتری نے اُسے رنگ دیا اس کے بعد مالک نے بیع کو جائز کیا جائز ہوگی اور اگر مشتری نے قطع کر کے سی لیا اب اجازت دی تو نہیں ہوئی۔⁽³⁾ (عالمگیری)

مسئلہ ۱۵: ایک فضولی نے ایک شخص کے ہاتھ بیع کی دوسرے فضولی نے دوسرے کے ہاتھ یہ دونوں عقد اجازت پر موقوف ہیں اگر مالک نے دونوں کو جائز کیا تو اُس چیز کے نصف نصف میں دونوں عقد جائز ہو گئے اور مشتری کو اختیار ہے کہ لے یا نہ لے۔⁽⁴⁾ (عالمگیری)

مسئلہ ۱۶: غاصب نے مغصوب⁽⁵⁾ کو بیع کیا یہ بیع اجازت مالک پر موقوف ہے اور اگر خود مالک نے بیع کی اور غاصب غصب سے انکار کرتا ہے تو اس پر موقوف ہے کہ غاصب غصب کا اقرار کر لے یا گواہ سے مالک اپنی ملک ثابت کر دے۔⁽⁶⁾ (ردالمحتار)

مسئلہ ۱۷: غاصب نے شے مغصوب کو بیع کر دیا اس کے بعد اُس شے مغصوب کا تاوان دیدیا تو بیع جائز ہوگی۔⁽⁷⁾ (عالمگیری)

مسئلہ ۱۸: ایک چیز غصب کر کے مساکین کو خیرات کر دی اور ابھی وہ چیز مساکین کے پاس موجود ہے کہ غاصب نے

①..... ”ردالمحتار“، کتاب البیوع، باب البیع الفاسد، فصل فی الفضولی، ج ۷، ص ۳۲۲.

②..... ”الفتاویٰ الہندیہ“، کتاب البیوع، الباب الثانی عشر فی احکام البیع الموقوف... إلخ، ج ۳، ص ۱۵۳.

③..... المرجع السابق. ④..... المرجع السابق.

⑤..... غصب کی ہوئی چیز۔

⑥..... ”الدرالمختار“، کتاب البیوع، باب البیع الفاسد، فصل فی الفضولی، ج ۷، ص ۳۲۷.

⑦..... ”الفتاویٰ الہندیہ“، کتاب البیوع، الباب التاسع فیما يجوز بیعه... إلخ، الفصل الثالث، ج ۳، ص ۱۱۱.

مالک سے خرید لی یہ بیع جائز ہے اور مساکین سے واپس لے سکتا ہے اس کے خریدنے کے بعد اگر مساکین نے خرچ کر ڈالی تو ان کو تاوان دینا پڑے گا اور اگر مساکین کو کفارہ میں دی تھی تو کفارہ ادا نہ ہو اور اگر غاصب نے خریدی نہیں بلکہ مالک کو تاوان دیدیا تو صدقہ جائز ہے اور مساکین سے واپس نہیں لے سکتا اور کفارہ میں دی تھی تو ادا ہو گیا۔ مالک سے اُس وقت خریدی کہ مساکین صرف (1) میں لاکچے تو بیع باطل ہے۔ (2) (عالمگیری)

مسئلہ ۱۹: فضولی نے بیع کی مالک کے پاس ثمن پیش کیا گیا اُس نے لے لیا یا مشتری سے اُس نے خود ثمن طلب کیا یہ بیع کی اجازت ہے۔ (3) (درمختار)

مسئلہ ۲۰: مالک کا یہ کہنا تو نے بُرا کیا یا اچھا کیا۔ ٹھیک کیا۔ مجھے بیع کی دقتوں (4) سے بچا دیا۔ مشتری کو ثمن ہبہ کر دینا۔ صدقہ کر دینا۔ یہ سب الفاظ اجازت کے ہیں۔ یہ کہہ دیا مجھے منظور نہیں میں اجازت نہیں دیتا تو رد ہوگی۔ (5) (درمختار)

مسئلہ ۲۱: ایک چیز کے دو مالک ہیں اور فضولی نے بیع کر دی ان میں سے صرف ایک نے جائز کی تو مشتری کو اختیار ہے کہ قبول کرے یا نہ کرے کیونکہ اُس نے وہ چیز پوری سمجھ کر لی تھی اور پوری ملی نہیں لہذا اختیار ہے۔ (6) (درمختار)

مسئلہ ۲۲: مالک کو خبر ہوئی کہ فضولی نے اس کی فلاں چیز بیع کر دی اس نے جائز کر دی اور ابھی ثمن کی مقدار معلوم نہیں ہوئی پھر بعد میں ثمن کی مقدار معلوم ہوئی اور اب بیع کو رد کرتا ہے رد نہیں ہو سکتی۔ (7) (درمختار)

مسئلہ ۲۳: زید نے عمر کے ہاتھ کسی کا غلام بیچ ڈالا عمر نے اُسے آزاد کر دیا یا بیع کر دیا اس کے بعد مالک نے زید کی بیع کو جائز کر دیا یا زید سے اُس نے ضمان لیا یا عمر سے ضمان لیا بہر حال عمر نے آزاد کر دیا ہے تو عتق نافذ ہے (8) اور بیع کیا ہے تو نافذ نہیں۔ (9) (درمختار)

مسئلہ ۲۴: دوسرے کا مکان بیع کر دیا اور مشتری کو قبضہ دیدیا اُس کے بعد اس فضولی نے غصب کا اقرار کیا اور مشتری

①..... خرچ، استعمال۔

②..... ”الفتاویٰ الہندیہ“، کتاب البیوع، الباب التاسع فیما یجوز بیعہ... إلخ، الفصل الثالث، ج ۳، ص ۱۱۱۔

③..... ”الدرالمختار“، کتاب البیوع، باب البیع الفاسد، فصل فی الفضولی، ج ۷، ص ۳۲۸۔

④..... مشکلات۔

⑤..... ”الدرالمختار“، کتاب البیوع، باب البیع الفاسد، فصل فی الفضولی، ج ۷، ص ۳۳۱۔

⑥..... المرجع السابق، ص ۳۳۲۔ ⑦..... المرجع السابق۔

⑧..... یعنی آزاد ہو گیا۔

⑨..... ”الدرالمختار“، کتاب البیوع، باب البیع الفاسد، فصل فی الفضولی، ج ۷، ص ۳۳۳۔

انکار کرتا ہے تو مشتری سے مکان واپس نہیں لیا جاسکتا جب تک مالک گواہوں سے یہ نہ ثابت کر دے کہ مکان میرا ہے۔ (1) (درمختار، ردالمحتار)

مسئلہ ۲۵: فضولی نے مالک کے سامنے بیع کی اور مالک نے سکوت کیا انکار نہ کیا تو یہ سکوت اجازت نہیں۔ (2) (درمختار)

مسئلہ ۲۶: دوسرے کی چیز اپنے نابالغ لڑکے یا اپنے غلام کے ہاتھ بیع کی پھر اُس نے مالک کو خبر دی کہ میں نے بیع کر دی مگر یہ نہیں بتایا کہ کس کے ہاتھ بیچا تو یہ بیع جائز نہیں مگر غلام مدیون ہو تو جائز ہے۔ (3) (عالمگیری)

مسئلہ ۲۷: ایک مکان میں دو شخص شریک ہیں اُن میں ایک نے نصف مکان بیچ دیا اس سے مراد اس کا حصہ ہوگا اگرچہ بیع میں مطلقاً نصف کہا اور اگر فضولی نے نصف مکان بیع کیا تو مطلقاً نصف کی بیع ہے دونوں شریکوں میں جو کوئی اجازت دے گا اُس کے حصہ میں بیع صحیح ہو جائے گی۔ (4) (عالمگیری)

مسئلہ ۲۸: گیہوں (5) وغیرہ کیلی (6) اور وزنی (7) چیزوں میں دو شخص شریک ہوں اگر وہ شرکت اس طرح ہو کہ دونوں کی چیزیں ایک میں مل گئیں یا ان دونوں نے خود ملائی ہیں اگر ان میں سے ایک نے اپنا حصہ شریک کے ہاتھ بیچا تو جائز ہے اور اگر اجنبی کے ہاتھ بیچا تو جب تک شریک اجازت نہ دے جائز نہیں اور اگر میراث یا ہبہ یا بیع کے ذریعہ سے شرکت ہے تو ہر ایک کو اپنا حصہ شریک کے ہاتھ بیچنا بھی جائز ہے اور اجنبی کے ہاتھ بھی۔ (8) (عالمگیری)

مسئلہ ۲۹: صبی مجور یا غلام مجور (جو خرید و فروخت سے روک دیے گئے ہیں) اور بوہرے کی بیع موقوف ہے ولی یا مولیٰ جائز کرے گا تو جائز ہوگی رد کرے گا باطل ہوگی۔ (9) (درمختار)

(مرہون یا مستاجر کی بیع)

مسئلہ ۳۰: جو چیز رہن رکھی ہے یا کسی کو اجرت پر دی ہے اُس کی بیع مرہن (10) یا مستاجر (11) کی اجازت پر موقوف

1..... "الدرالمختار" و "ردالمحتار"، کتاب البيوع، باب البيع الفاسد، فصل في الفضولي، اذا طرأ ملك... إلخ، ج ۷، ص ۳۳۷.

2..... "الدرالمختار"، کتاب البيوع، باب البيع الفاسد، فصل في الفضولي، ج ۷، ص ۳۳۸.

3..... "الفتاوى الهندية"، کتاب البيوع، الباب الثاني عشر في احكام البيع الموقوف... إلخ، ج ۳، ص ۱۵۳-۱۵۴.

4..... المرجع السابق، ص ۱۵۴.

5..... گندم۔ 6..... وہ چیز جو ماپ کر بیچی جائے۔ 7..... وہ چیز جو تول کر بیچی جائے۔

8..... "الفتاوى الهندية"، کتاب البيوع، الباب الثاني عشر في احكام البيع الموقوف... إلخ، ج ۳، ص ۱۵۵.

9..... "الدرالمختار"، کتاب البيوع، باب البيع الفاسد، فصل في الفضولي، ج ۷، ص ۳۲۳.

10..... جس کے پاس چیز رہن رکھی گئی ہے۔ 11..... اجرت پر چیز لینے والا۔

ہے یعنی اگر جائز کر دیں گے جائز ہوگی مگر بیع فسخ کرنے کا ان کو اختیار نہیں اور راہن (1) و موجر (2) بھی بیع کو فسخ نہیں کر سکتے اور مشتری (3) چاہے تو بیع کو فسخ کر سکتا ہے یعنی جب تک مرتہن و مستاجر نے اجازت نہ دی ہو۔ مرتہن یا مستاجر نے پہلے رد کر دی پھر جائز کر دی تو بیع صحیح ہوگی۔ مرتہن و مستاجر نے اجازت نہیں دی اور اب اجارہ ختم ہو گیا یا فسخ کر دیا گیا اور مرتہن کا دین ادا ہو گیا یا اُس نے معاف کر دیا اور چیز چھڑا لی گئی تو وہی پہلی بیع خود بخود نافذ ہوگی۔ مستاجر نے بیع کو جائز کر دیا تو بیع صحیح ہوگی مگر اُس کے قبضہ سے نہیں نکال سکتے جب تک اُس کا مال وصول نہ ہو۔ (4) (عالمگیری، فسخ، درمختار)

مسئلہ ۳۱: جو چیز کرایہ پر ہے اُس کو خود کرایہ دار کے ہاتھ بیع کیا تو یہ اجازت پر موقوف نہیں بلکہ ابھی نافذ ہوگی۔ (5) (ردالمحتار)

مسئلہ ۳۲: کرایہ والی چیز بیچی اور مشتری کو معلوم ہے کہ یہ چیز کرایہ پر اُٹھی ہوئی ہے اس بات پر راضی ہو گیا کہ جب تک اجارہ کی مدت پوری نہ ہو کرایہ پر رہے مدت پوری ہونے پر بائع مجھے قبضہ دلائے اس صورت میں اندرون مدت بیع کے دلا پانے کا مطالبہ نہیں کر سکتا اور بائع بھی مشتری سے ثمن کا مطالبہ نہیں کر سکتا جب تک قبضہ دینے کا وقت نہ آجائے۔ (6) (ردالمحتار)

مسئلہ ۳۳: کاشتکار کو ایک مدت مقررہ تک کے لیے کھیت اجارہ پر دیا، چاہے کاشتکار نے اب تک کھیت بو یا ہو یا نہ بو یا ہو اُسکی بیع کاشتکار کی اجازت پر موقوف ہے۔ (7) (درمختار)

مسئلہ ۳۴: کرایہ پر مکان ہے مالک مکان نے کرایہ دار کی بغیر اجازت اُس کو بیع کیا کرایہ دار بیع پر طیار نہیں مگر اُس نے کرایہ بڑھا کر نیا اجارہ کیا تو بیع موقوف جائز ہوگی کیونکہ پہلا اجارہ ہی باقی نہ رہا جو بیع کو روکے

①..... جو اپنی چیز کسی کے پاس گروی رکھتا ہے۔ ②..... کرائے پر دینے والا۔ ③..... خریدار۔

④..... ”الفتاویٰ الہندیہ“، کتاب البیوع، الباب التاسع فیما یجوز بیعہ... إلخ، الفصل الثالث، ج ۳، ص ۱۱۰۔

و ”فتح القدیر“، کتاب البیوع، باب البیع الفاسد، ج ۶، ص ۴۱، ۴۲۔

و ”الدرالمختار“، کتاب البیوع، باب البیع الفاسد، فصل فی الفضولی، ج ۷، ص ۳۲۴۔

⑤..... ”ردالمحتار“، کتاب البیوع، باب البیع الفاسد، فصل فی الفضولی، مطلب: فی بیع المرہون والمستأجر، ج ۷، ص ۳۲۵۔

⑥..... المرجع السابق۔

⑦..... ”الدرالمختار“، کتاب البیوع، باب البیع الفاسد، فصل فی الفضولی، ج ۷، ص ۳۲۴۔

ہوئے تھا۔ (1) (عالمگیری)

مسئلہ ۳۵: کرایہ کی چیز پہلے ایک کے ہاتھ بیچی پھر خود کرایہ دار کے ہاتھ بیع کر ڈالی پہلی بیع ٹوٹ گئی اور مستاجر کے ہاتھ بیع درست ہوگئی اور اگر پہلے ایک شخص کے ہاتھ بیع کی پھر دوسرے کے ہاتھ اور مستاجر نے دونوں بیعوں کو جائز کیا پہلی جائز ہوگئی دوسری باطل۔ (2) (عالمگیری)

مسئلہ ۳۶: مستاجر کو خبر ہوئی کہ کرایہ کی چیز مالک نے فروخت کر دی اُس نے مشتری سے کہا میرے اجارہ میں تم نے خریدا تمہاری مہربانی ہوگی کہ جو کرایہ دے چکا ہوں جب تک وصول نہ کر لوں اُس وقت تک مجھے چھوڑ دو اس گفتگو سے اجازت ہوگئی اور بیع نافذ ہے۔ (3) (عالمگیری)

مسئلہ ۳۷: راہن نے بغیر اجازت مرتہن رہن کو بیع کر دیا اس کے بعد پھر دوسرے کے ہاتھ بیع ڈالامرتہن جس بیع کو جائز کر دے جائز ہے اور ثمن سے مرتہن اپنا مطالبہ وصول کرے اگر کچھ بچے تو راہن کو دیدے اور اگر راہن نے بیع اول کے بعد راہن کو اجرت پر دے دیا یا دوسری جگہ رہن رکھا اور مرتہن نے اجارہ یا راہن کو جائز کر دیا تو بیع نافذ ہوگئی اور اجارہ یا راہن جو کچھ تھا باطل ہو گیا۔ (4) (عالمگیری)

مسئلہ ۳۸: کبھی ایسا ہوتا ہے کہ بیع پر دام لکھ دیتے ہیں اور کہتے ہیں جو رقم اس پر لکھی ہے اتنے میں بیچی مشتری نے کہا خریدی یہ بیع بھی موقوف ہے اگر اسی مجلس میں مشتری کو رقم کا علم ہو جائے اور بیع کو اختیار کر لے تو بیع نافذ ہے، ورنہ باطل۔ (5) (در مختار) بیچک (6) پر بیع کا بھی یہی حکم ہے کہ مجلس عقد (7) میں ثمن معلوم ہو جانا ضروری ہے۔

مسئلہ ۳۹: جتنے میں یہ چیز فلاں نے بیع کی یا خریدی ہے میں بھی بیع کرتا ہوں، اگر بائع و مشتری (8) دونوں کو معلوم ہے کہ فلاں نے اتنے میں بیع کی یا خریدی ہے، یہ جائز ہے اور اگر مشتری کو معلوم نہیں اگرچہ بائع جانتا ہو تو یہ بیع موقوف ہے

①....."الفتاویٰ الہندیۃ"، کتاب البیوع، الباب التاسع فیما یحوز بیعہ... إلخ، الفصل الثالث، ج ۳، ص ۱۱۰.

②..... المرجع السابق. ③..... المرجع السابق. ④..... المرجع السابق.

⑤....."الدر المختار"، کتاب البیوع، باب البیع الفاسد، فصل فی الفضولی، ج ۷، ص ۳۲۵.

⑥..... مال کی فہرست جس میں ہر چیز کا نرخ، قیمت اور میزان درج ہو۔

⑦..... جہاں خرید و فروخت ہو رہی ہے، لیکن دین کی جگہ۔

⑧..... بیچنے والے اور خریدار۔

اگر اسی مجلس میں علم ہو جائے اور اختیار کر لے درست ہے ورنہ درست نہیں۔⁽¹⁾ (ردالمحتار)

اقالہ کا بیان

ابوداؤد ابن ماجہ ابو ہریرہ رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”جس نے کسی مسلمان سے اقالہ کیا، قیامت کے دن اللہ تعالیٰ اُسکی لغزش دفع کر دے گا۔“⁽²⁾

مسئلہ ۱: دو شخصوں کے مابین جو عقد ہوا ہے اس کے اٹھا دینے کو اقالہ کہتے ہیں یہ لفظ کہ میں نے اقالہ کیا، چھوڑ دیا، فسخ کیا یا دوسرے کے کہنے پر بیع یا ثمن کا پھیر دینا اور دوسرے کے لیے لینا اقالہ ہے۔ نکاح، طلاق، عتاق، ابراء کا اقالہ نہیں ہو سکتا۔ دونوں میں سے ایک اقالہ چاہتا ہے تو دوسرے کو منظور کر لینا، اقالہ کر دینا مستحب ہے اور یہ مستحق ثواب ہے۔⁽³⁾

مسئلہ ۲: اقالہ میں دوسرے کا قبول کرنا ضروری ہے یعنی تنہا ایک شخص اقالہ نہیں کر سکتا اور یہ بھی ضرور ہے کہ قبول اُسی مجلس میں ہو لہذا اگر ایک نے اقالہ کے الفاظ کہے مگر دوسرے نے قبول نہیں کیا یا مجلس کے بعد کیا اقالہ نہ ہوا۔ مثلاً مشتری بیع کو بائع کے پاس واپس کرنے کے لیے لایا اُس نے انکار کر دیا اقالہ نہ ہوا پھر اگر مشتری نے بیع کو یہیں چھوڑ دیا اور بائع نے اُس چیز کو استعمال بھی کر لیا اب بھی اقالہ نہ ہوا یعنی اگر مشتری ثمن واپس مانگتا ہے یہ ثمن واپس کرنے سے انکار کر سکتا ہے کیونکہ جب صاف طور پر انکار کر چکا ہے تو اقالہ نہیں ہوا۔ یوہیں اگر ایک نے اقالہ کی درخواست کی دوسرے نے کچھ نہ کہا اور مجلس کے بعد اقالہ کو قبول کرتا ہے یا پہلے کوئی ایسا فعل کر چکا جس سے معلوم ہوتا ہے کہ اسے منظور نہیں اس کے بعد قبول کرتا ہے تو قبول صحیح نہیں۔⁽⁴⁾ (درمختار، ردالمحتار)

مسئلہ ۳: دلال⁽⁵⁾ سے کسی نے کہا تھا کہ میری یہ چیز بیع کر دو اور ثمن کی کوئی تعیین نہیں کی تھی دلال نے وہ چیز بیع کر دی اور مالک کو آ کر خبر دی کہ اتنے میں میں نے بیچ دی مالک نے کہا اتنے میں نہیں دوں گا دلال مشتری کے پاس جاتا ہے اور واقعہ کہتا ہے مشتری نے کہا میں بھی اُس کو نہیں چاہتا اس سے اقالہ نہیں ہوا کہ اولاً تو لفظ ہی اقالہ کے لیے نہیں ہے پھر یہ کہ ایجاب و قبول کی

①..... ”ردالمحتار“، کتاب البیوع، باب البیع الفاسد، فصل فی الفضولی، مطلب: فی بیع المرہون والمستأجر، ج ۷، ص ۳۲۶۔

②..... ”سنن ابن ماجہ“، کتاب التجارات، باب الإقالة، الحدیث: ۲۱۹۹، ج ۳، ص ۳۶۔

③..... ”الدرالمختار“، کتاب البیوع، باب الإقالة، ج ۷، ص ۳۴۵۔

④..... ”الدرالمختار“ و ”ردالمحتار“، کتاب البیوع، باب الإقالة، ج ۷، ص ۳۴۰۔

⑤..... آڑھتی، وہ شخص جو خریدار اور بیچنے والے کا سودا طے کرائے۔

ایک مجلس نہیں۔⁽¹⁾ (ردالمحتار)

مسئلہ ۴: ایک شخص نے گھوڑا خرید پھر واپس کرنے کے لیے بائع کے پاس آیا بائع موجود نہ تھا، اُس کے اصطلح (2) میں گھوڑا چھوڑ کر چلا گیا پھر بائع نے اُس کا علاج وغیرہ کرایا اقالہ نہیں ہوا، اگرچہ ایسے افعال جن سے رضا مندی ثابت ہوتی ہے، قبول کے قائم مقام ہوتے ہیں مگر مجلس کا ایک ہونا بھی ضروری ہے۔⁽³⁾ (ردالمحتار)

مسئلہ ۵: اقالہ کے شرائط یہ ہیں: ① دونوں کا راضی ہونا۔ ② مجلس ایک ہونا۔ ③ اگر بیع صرف کا اقالہ ہو تو اُسی مجلس میں تقابض بدلیں (4) ہو۔ ④ بیع (5) کا موجود ہونا شرط ہے ثمن کا باقی رہنا شرط نہیں۔ ⑤ بیع ایسی چیز ہو جس میں خیار شرط خیار رویت خیار عیب کی وجہ سے بیع فسخ ہو سکتی ہو، اگر بیع میں ایسی زیادتی ہوگئی ہو جس کی وجہ سے فسخ نہ ہو سکے تو اقالہ بھی نہیں ہو سکتا۔ ⑥ بائع نے ثمن مشتری کو قبضہ سے پہلے ہبہ نہ کیا ہو۔⁽⁶⁾ (عالمگیری، درمختار)

مسئلہ ۶: اقالہ کے وقت بیع موجود تھی مگر واپس دینے سے پہلے ہلاک ہوگئی اقالہ باطل ہو گیا۔⁽⁷⁾ (ردالمحتار)

مسئلہ ۷: جو ثمن بیع میں تھا اُسی پر یا اُس کی مثل پر اقالہ ہو سکتا ہے اگر کم یا زیادہ پر اقالہ ہوا تو شرط باطل ہے اور اقالہ صحیح یعنی اُتنا ہی دینا ہوگا جو بیع میں ثمن تھا۔⁽⁸⁾ (ہدایہ) مثلاً ہزار روپے میں ایک چیز خریدی اُس کا اقالہ ہزار میں کیا یہ صحیح ہے اور اگر ڈیڑھ ہزار میں کیا جب بھی ہزار دینا ہوگا اور پانسو کا ذکر لغو ہے اور پانسو میں کیا اور بیع میں کوئی نقصان نہیں آیا ہے جب بھی ہزار دینا ہوگا اور اگر بیع میں نقصان آ گیا ہے تو کمی کے ساتھ اقالہ ہو سکتا ہے۔⁽⁹⁾ (عالمگیری)

مسئلہ ۸: اقالہ میں دوسری جنس کا ثمن ذکر کیا گیا مثلاً بیع ہوئی ہے روپے سے اور اقالہ میں اشرفی یا نوٹ واپس کرنا قرار پایا تو اقالہ صحیح ہے اور وہی ثمن واپس دینا ہوگا جو بیع میں تھا دوسرے ثمن کا ذکر لغو ہے۔⁽¹⁰⁾ (عالمگیری)

①..... "ردالمحتار"، کتاب البیوع، باب الإقالة، ج ۷، ص ۳۴۱.

②..... گھوڑے باندھنے کی جگہ۔

③..... "ردالمحتار"، کتاب البیوع، باب الإقالة، ج ۷، ص ۳۴۱.

④..... یعنی دو متبادل چیزوں پر قبضہ کرنا۔ ⑤..... بچی ہوئی چیز یعنی سامان وغیرہ۔

⑥..... "الدرالمختار"، کتاب البیوع، باب الإقالة، ج ۷، ص ۳۴۲.

و"الفتاویٰ الہندیہ"، کتاب البیوع، الباب الثالث عشر فی الإقالة، ج ۳، ص ۱۰۷.

⑦..... "ردالمحتار"، کتاب البیوع، باب الإقالة، مطلب: تحریر مهم فی إقالة... إلخ، ج ۷، ص ۳۵۴.

⑧..... "الهدایہ"، کتاب البیوع، باب الإقالة، ج ۲، ص ۵۵.

⑨..... "الفتاویٰ الہندیہ"، کتاب البیوع، الباب الثالث عشر فی الإقالة، ج ۳، ص ۱۰۶.

⑩..... المرجع السابق.

مسئلہ ۹: بیع میں نقصان آ گیا تھا اس وجہ سے ثمن سے کم پر اقالہ ہوا مگر وہ عیب جاتا رہا تو مشتری بائع سے وہ کمی واپس لیگا جو ثمن میں ہوئی ہے۔^(۱) (ردالمحتار)

مسئلہ ۱۰: تازہ صابون بیچا تھا خشک ہونے کے بعد اقالہ ہوا مشتری کو صرف صابون ہی دینا ہوگا۔^(۲) (بحر)

مسئلہ ۱۱: کھیت مع زراعت^(۳) کے جو طیارے بیع کیا^(۴) گیا مشتری نے زراعت کاٹ لی پھر اقالہ ہوا زمین کے مقابل میں جو ثمن ہے اُسکے ساتھ اقالہ ہوگا اور وقت بیع زراعت کچی تھی اور اب طیارہ ہوگئی تو اقالہ جائز نہیں۔^(۵) (بحر)

مسئلہ ۱۲: اقالہ میں بیع باقی رہے یا کم ہو جائے اس سے مراد وہ چیز ہے جس کی بیع قصداً ہو اور جو چیز تبعاً^(۶) بیع میں داخل ہو جاتی ہے اُس کی کمی سے بیع کام ہونا نہیں تصور کیا جائے گا لہذا گاؤں خریدتا تھا جس میں درخت تھے درخت مشتری نے کاٹ لیے پھر اقالہ ہوا پورا ثمن واپس کرنا ہوگا درختوں کی قیمت بائع کو نہیں ملے گی ہاں اگر بائع کو اس کا علم نہ ہو کہ درخت کاٹ لیے ہیں تو اختیار ہے کہ پورے ثمن کے بدلہ میں زمین واپس لے یا بالکل چھوڑ دے یعنی زمین بھی نہ لے۔^(۷) (بحر)

مسئلہ ۱۳: عاقدین^(۸) کے حق میں اقالہ منسوخ بیع ہے اور دوسرے کے حق میں یہ ایک بیع جدید ہے لہذا اگر اقالہ کو منسوخ نہ قرار دے سکتے ہوں تو اقالہ باطل ہے مثلاً بیع لونڈی یا جانور ہے جس کے قبضہ کے بعد بچہ پیدا ہوا تو اس کا اقالہ نہیں ہو سکتا۔^(۹) (ہدایہ، فتح)

مسئلہ ۱۴: کپڑا خرید اور اُس کو واپس کرنے گیا اس نے لفظ اقالہ زبان سے نکالا ہی تھا کہ بائع نے فوراً کپڑے کو قطع کر ڈالا اقالہ صحیح ہے یہ فعل قبول کے قائم مقام ہے۔^(۱۰) (فتح)

مسئلہ ۱۵: بیع کا کوئی جز ہلاک ہو گیا اور کچھ باقی ہے تو جو کچھ باقی ہے اُس میں اقالہ ہو سکتا ہے اور اگر بیع مقایضہ ہو یعنی دونوں طرف غیر نقد ہوں اور ایک ہلاک ہوگئی تو اقالہ ہو سکتا ہے دونوں جاتی رہیں تو نہیں ہو سکتا۔^(۱۱) (ہدایہ)

①..... ”ردالمحتار“، کتاب البیوع، باب الإقالة، مطلب: تحریر مهمم فی إقالة... إلخ، ج ۷، ص ۳۵۰.

②..... ”البحر الرائق“، کتاب البیوع، باب الإقالة، ج ۶، ص ۱۷۵.

③..... فصل - ④..... بیجا۔

⑤..... ”البحر الرائق“، کتاب البیوع، باب الإقالة، ج ۶، ص ۱۷۵.

⑥..... ضمناً۔

⑦..... ”البحر الرائق“، کتاب البیوع، باب الإقالة، ج ۶، ص ۱۷۵-۱۷۶.

⑧..... یعنی خریدنے والا اور بیچنے والا۔

⑨..... ”الهدایة“، کتاب البیوع، باب الإقالة، ج ۲، ص ۵۵.

و ”فتح القدير“، کتاب البیوع، باب الإقالة، ج ۶، ص ۱۱۴.

⑩..... ”فتح القدير“، کتاب البیوع، باب الإقالة، ج ۶، ص ۱۱۵.

⑪..... ”الهدایة“، کتاب البیوع، باب الإقالة، ج ۲، ص ۵۶.

مسئلہ ۱۶: غلام مازون (جس کو خرید و فروخت کی اجازت ہے) یا بچہ کے وصی (1) یا وقف کے متولی نے کوئی چیز گراں (2) بیچ کی ہے یا ارزاں (3) خریدی ہے تو ان کو اقالہ کرنے کی اجازت نہیں یعنی کریں بھی تو اقالہ نہ ہوگا اور اقالہ میں اگر مولیٰ یا بچہ یا وقف کے لیے بہتری ہو تو صحیح ہے۔ (4) (درمختار)

مسئلہ ۱۷: وکیل بالشراء (جس کو وکیل کیا تھا کہ فلاں چیز خرید لائے) خرید لینے کے بعد اقالہ نہیں کر سکتا اور وکیل بالبیع اقالہ کر سکتا ہے۔ (5) (ردالمحتار)

مسئلہ ۱۸: بائع نے اگر مشتری سے کچھ زیادہ دام لے لیے اور مشتری اقالہ کرنا چاہتا ہے تو اقالہ کر دینا چاہیے اور اگر بہت زیادہ دھوکا دیا ہے تو اقالہ کی ضرورت نہیں تنہا مشتری بیع کو فسخ کر سکتا ہے۔ (6) (درمختار)

مسئلہ ۱۹: بیع میں اگر زیادت متصلہ غیر متولدہ ہو جیسے کپڑے میں رنگ، مکان میں جدید تعمیر تو اقالہ نہیں ہو سکتا۔ (7) (ردالمحتار)

مسئلہ ۲۰: اقالہ کو شرط پر معلق کرنا صحیح نہیں مثلاً بائع نے مشتری سے کہا یہ چیز تمہیں بہت سستی میں نے دیدی مشتری نے کہا اگر تم کو زیادہ کا گا ہک مل جائے تو بیچ ڈالنا اُس نے دوسرے کے ہاتھ زیادہ دام میں بیچ ڈالی یہ دوسری بیع صحیح نہیں ہوئی۔ (8) (بحر الرائق)

مسئلہ ۲۱: شرط فاسد سے اقالہ فاسد نہیں ہوتا۔ اقالہ کر لیا مگر ابھی بائع نے بیع پر قبضہ نہیں کیا پھر اسی مشتری کے ہاتھ بیع کر دی یہ بیع درست ہے اور اس مشتری کے علاوہ دوسرے کے ہاتھ بیع کرے گا تو بیع فاسد ہوگی کہ ثالث کے حق میں بیع جدید (9) ہے اور بیع کو قبل قبضہ (10) کے بیچنا ناجائز ہے۔ بیع اگر کیلی (11) یا زنی (12) ہے تو اقالہ کے بعد پھر ماپنے اور تولنے کی ضرورت نہیں۔ (13) (درمختار)

①..... یعنی جس کو وصیت کی جائے کہ تم ایسا کرنا۔ ②..... مہنگی۔ ③..... سستی۔

④..... "الدرالمختار"، کتاب البيوع، باب الإقالة، ج ۷، ص ۳۴۳۔

⑤..... "ردالمحتار"، کتاب البيوع، باب الإقالة، مطلب: تحرير مهم في إقالة... إلخ، ج ۷، ص ۳۴۳۔

⑥..... "الدرالمختار"، کتاب البيوع، باب الإقالة، ج ۷، ص ۳۴۶۔

⑦..... "ردالمحتار"، کتاب البيوع، باب الإقالة، مطلب: تحرير مهم في إقالة... إلخ، ج ۷، ص ۳۴۸۔

⑧..... "البحر الرائق"، کتاب البيوع، باب الإقالة، ج ۶، ص ۱۷۱۔

⑨..... نیا سودا۔ ⑩..... قبضہ سے پہلے۔

⑪..... جو چیز ماپ کر بیچی جاتی ہے۔ ⑫..... جو چیز تول کر بیچی جاتی ہے۔

⑬..... "الدرالمختار"، کتاب البيوع، باب الإقالة، ج ۷، ص ۳۵۰۔

مسئلہ ۲۲: اقالہ حق ثالث میں بیع جدید ہے لہذا امکان کی بیع ہوئی تھی اور شفیع (1) نے شفیع سے انکار کر دیا تھا پھر اقالہ ہوا تو اب شفیع پھر شفیع کر سکتا ہے اور یہ جدید حق حاصل ہوگا۔ مشتری نے بیع کو بیچ ڈالا پھر اقالہ کیا اس کے بعد معلوم ہوا کہ بیع میں کوئی ایسا عیب ہے جو بائع اول کے یہاں تھا تو عیب کی وجہ سے بائع اول کو واپس نہیں کر سکتا۔ ایک چیز خریدی اور قبضہ کر لیا مگر ابھی ثمن ادا نہیں کیا مشتری نے وہ چیز دوسرے کے ہاتھ بیچ کی پھر اقالہ کیا پھر بائع اول نے ثمن وصول کرنے سے پہلے ثمن اول سے کم میں خریدی یہ جائز ہے۔ کوئی چیز ہبہ کی، موبوب لہ (2) نے اُس کو بیچ کر دیا پھر اقالہ ہوا تو ہبہ کرنے والا اُس کو واپس نہیں کر سکتا۔ (3) (بحر الرائق)

مسئلہ ۲۳: کنیز خریدی تھی اور مشتری نے قبضہ کر لیا تھا پھر اقالہ ہوا تو بائع پر استبرا (4) واجب ہے بغیر استبرا وطی نہیں کر سکتا۔ (5) (در مختار)

مسئلہ ۲۴: جس طرح بیع کا اقالہ ہو سکتا ہے، خود اقالہ کا بھی اقالہ ہو سکتا ہے۔ اقالہ کا اقالہ کرنے سے اقالہ جاتا رہا اور بیع لوٹ آئی، ہاں بیع سلم میں اگر مسلم فیہ پر قبضہ نہیں ہوا اور اقالہ ہو گیا تو اس اقالہ کا اقالہ نہیں ہو سکتا۔ (6) (در مختار، ردالمحتار)

مراہجہ اور تولیہ کا بیان

کبھی ایسا ہوتا ہے کہ مشتری میں اتنی ہوشیاری نہیں کہ خود واجب قیمت (7) پر چیز خریدے لامحالہ اُسے دوسرے پر بھروسہ کرنا پڑتا ہے کہ اُس نے جن داموں میں چیز خریدی ہے اتنے ہی دام دے کر اُس سے لے لے یا وہ کچھ نفع لے کر اس کو چیز دینا چاہتا ہے اور یہ اُس کا اعتبار کر کے خرید لیتا ہے کیونکہ مشتری جانتا ہے کہ بغیر نفع کے بائع نہیں دے گا اور اگر اتنا نفع دیکر نہ لوں گا تو بہت ممکن ہے کہ دوسری جگہ مجھ کو زیادہ دام دینے پڑیں یا اس سے کم میں چیز نہ ملے گی لہذا اس نفع دینے کو غنیمت سمجھتا ہے۔ اور بیع مطلق اور اس میں صرف اتنا ہی فرق ہے کہ یہاں اپنی خرید کے دام بتا کر اتنا ہی لینا چاہتا ہے یا اُس پر نفع کی ایک معین مقدار زیادہ کرتا ہے لہذا بیع مطلق کا جواز اس کا جواز ہے اور چونکہ مشتری نے یہاں بائع (8) پر اعتماد کیا ہے

①..... شفیع کا حق رکھنے والے۔ ②..... جسے ہبہ کی گئی۔

③..... ”البحر الرائق“، کتاب البیوع، باب الإقالة، ج ۶، ص ۱۷۲۔

④..... یعنی اُس وقت تک وطی نہ کرے جب تک اس کا غیر حاملہ ہونا معلوم نہ ہو جائے۔

⑤..... ”الدر المختار“، کتاب البیوع، باب الإقالة، ج ۷، ص ۳۵۲، ۳۵۳۔

⑥..... ”الدر المختار“ و ”ردالمحتار“، کتاب البیوع، باب الإقالة، مطلب: تحریر مهم فی إقالة... إلخ، ج ۷، ص ۳۵۵۔

⑦..... راجح قیمت۔ ⑧..... فروخت کرنے والا۔

لہذا یہاں بائع کو پورے طور پر سچائی اور امانت سے کام لینا ضروری ہے۔ خیانت بلکہ اس کے شبہ سے بھی احتراز لازم ہے خیانت یا شبہ خیانت⁽¹⁾ کا بھی عقد پر اثر پڑے گا جیسا کہ اس باب کے مسائل سے واضح ہوگا۔ اس بیع کا جواز اس حدیث سے بھی ہے، کہ جب حضور اقدس صلی اللہ تعالیٰ علیہ وسلم نے ہجرت کا ارادہ فرمایا حضرت ابو بکر رضی اللہ تعالیٰ عنہ نے دواونٹ خریدے۔ حضور (صلی اللہ تعالیٰ علیہ وسلم) نے ارشاد فرمایا: ”ایک کامیرے ہاتھ تولیہ کر دو۔“ انھوں نے عرض کی، حضور (صلی اللہ تعالیٰ علیہ وسلم) کے لیے بغیر دام کے حاضر ہیں۔ ارشاد فرمایا: ”بغیر دام کے نہیں۔“⁽²⁾ (ہدایہ) نیز عبدالرزاق نے سعید بن المسیب رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا: ”تولیہ و اقالہ و شرکت سب برابر ہیں، ان میں حرج نہیں۔“⁽³⁾ (کنز العمال)

مسئلہ ۱: جو چیز جس قیمت پر خریدی جاتی ہے اور جو کچھ مصارف⁽⁴⁾ اُس کے متعلق کیے جاتے ہیں ان کو ظاہر کر کے اس پر نفع کی ایک مقدار بڑھا کر کبھی فروخت کرتے ہیں اس کو مراہجہ کہتے ہیں اور اگر نفع کچھ نہیں لیا تو اس کو تولیہ کہتے ہیں۔ جو چیز علاوہ بیع کے کسی اور طریقہ سے ملک میں آئی مثلاً اس کو کسی نے ہبہ کی⁽⁵⁾ یا میراث میں حاصل ہوئی یا وصیت کے ذریعہ سے ملی اُس کی قیمت لگا کر مراہجہ و تولیہ کر سکتے ہیں۔⁽⁶⁾ (درمختار وغیرہ)

مسئلہ ۲: روپے اور اشرفی میں مراہجہ نہیں ہو سکتا مثلاً ایک اشرفی پندرہ روپے کو خریدی اور اس کو ایک روپیہ یا کم و بیش نفع لگا کر مراہجہ بیع کرنا چاہتا ہے یہ جائز نہیں۔⁽⁷⁾ (درمختار، فتح)

مسئلہ ۳: مراہجہ یا تولیہ صحیح ہونے کی شرط یہ ہے کہ جس چیز کے بدلے میں مشتری اول نے خریدی ہے وہ مثلی ہوتا کہ مشتری ثانی وہ ثمن قرار دیکر خرید سکتا ہو اور اگر مثلی نہ ہو بلکہ قیمی ہو تو یہ ضرور ہے کہ مشتری ثانی اُس چیز کا مالک ہو مثلاً زید نے عمرو سے کپڑے کے بدلے میں غلام خریدا پھر اس غلام کا بکر سے مراہجہ یا تولیہ کرنا چاہتا ہے اگر بکر نے وہی کپڑا عمرو سے خریدا ہے یا کسی طرح بکر کی ملک میں آچکا ہے تو مراہجہ ہو سکتا ہے یا بکر نے اُسی کپڑے کے عوض میں مراہجہ کیا اور ابھی وہ کپڑا عمرو ہی کی ملک ہے مگر بعد عقد عمرو نے عقد کو جائز کر دیا تو وہ مراہجہ بھی درست ہے۔⁽⁸⁾ (درمختار، ردالمحتار)

①..... خیانت کا شبہ، دھوکہ کرنے کا شک۔

②..... ”الهدایة“، کتاب البیوع، باب المرابحة والتولیة، ج ۲، ص ۵۶۔

③..... ”المصنف“، لعبدالرزاق، کتاب البیوع، باب التولیة فی البیع والإقالة، الحدیث: ۱۴۳۳۵، ج ۸، ص ۳۸۔

و ”کنز العمال“، الحدیث: ۹۹۶۴، الجزء الرابع، ج ۲، ص ۶۴۔

④..... اخراجات۔ ⑤..... تحفہ میں دی۔

⑥..... ”الدر المختار“، کتاب البیوع، باب المرابحة والتولیة، ج ۷، ص ۳۶۰، وغیرہ۔

⑦..... ”الدر المختار“، کتاب البیوع، باب المرابحة والتولیة، ج ۷، ص ۳۶۰۔

و ”فتح القدیر“، کتاب البیوع، باب المرابحة والتولیة، ج ۶، ص ۱۲۲۔

⑧..... ”الدر المختار“ و ”ردالمحتار“، کتاب البیوع، باب المرابحة والتولیة، ج ۷، ص ۳۶۲۔

مسئلہ ۴: مراحمہ میں جو نفع قرار پایا ہے اُس کا معلوم ہونا ضروری ہے اور اگر وہ نفع قیمی ہو تو اشارہ کر کے اُسے معین کر دیا گیا ہو مثلاً فلاں چیز جو تم نے دس روپے کو خریدی ہے میرے ہاتھ دس روپے اور اس کپڑے کے عوض میں بیع کر دو۔⁽¹⁾ (درمختار)

مسئلہ ۵: ثمن سے مراد وہ ہے جس پر عقد واقع ہوا ہو فرض کرو مثلاً دس روپے میں عقد ہوا مگر مشتری نے اُن کے عوض میں کوئی دوسری چیز بائع کو دی چاہے یہ اُسی قیمت کی ہو یا کم و بیش کی بہر حال مراحمہ و تولیہ میں دس روپے کا لحاظ ہوگا نہ اُس کا جو مشتری نے دیا۔⁽²⁾ (فتح القدر)

مسئلہ ۶: دہ یازدہ کے نفع پر مراحمہ ہوا (یعنی ہر دس پر ایک روپیہ نفع دس کی چیز ہے تو گیارہ، بیس کی ہے تو بائیس و علیٰ ہذا القیاس) اگر ثمن اول قیمی ہے مثلاً کوئی چیز ایک گھوڑے کے بدلے میں خریدی ہے اور وہ گھوڑا اس مشتری ثانی کو مل گیا جو مراحمہ خریدنا چاہتا ہے اور وہ یازدہ کے طور پر خریدا اور مطلب یہ ہوا کہ گھوڑا دے گا اور گھوڑے کی جو قیمت ہے اُس میں فی دہائی ایک روپیہ دیگا یہ بیع درست نہیں کہ گھوڑے کی قیمت مجہول ہے⁽³⁾ لہذا نفع کی مقدار مجہول اور اگر بیع اول کا ثمن مثلی ہو مثلاً پہلے مشتری نے سو روپے کے عوض میں خریدی اور دہ یازدہ کے نفع سے بیچ اس کا محصل⁽⁴⁾ ایک سو دس روپے ہوا اگر یہ پوری مقدار مشتری کو معلوم ہو جب تو صحیح ہے اور معلوم نہ ہو اور اُسی مجلس میں اُسے ظاہر کر دیا گیا ہو تو اُسے اختیار ہے کہ لے یا نہ لے اور اگر مجلس میں بھی معلوم نہ ہو تو بیع فاسد ہے۔⁽⁵⁾ (درمختار، ردالمحتار) آج کل عام طور پر تاجروں میں آنہ روپیہ، دو آنے روپیہ نفع کے حساب سے بیع ہوتی ہے اس کا حکم وہی دہ یازدہ کا ہے کہ وقت عقد معلوم ہو یا مجلس عقد میں معلوم ہو جائے تو بیع صحیح ہے ورنہ فاسد۔

مسئلہ ۷: ایک چیز کی قیمت دس روپے دوسرے شہر کے سکوں سے قرار پائی (مثلاً حیدرآباد میں انگریزی دس روپے کو ثمن قرار دیا) اور اُس کو ایک روپیہ کے نفع سے لیا اس روپیہ سے مراد اس شہر کا سکہ ہے یعنی دس روپے دوسرے سکے کے اور ایک روپیہ یہاں کا دینا ہوگا اور اگر اس کو بھی دہ یازدہ کے طور پر خریدا ہے تو کل ثمن نفع اُسی دوسرے سکے سے دینا ہوگا۔⁽⁶⁾ (فتح القدر)

①..... "الدر المختار"، کتاب البیوع، باب المباحة والتولية، ج ۷، ص ۳۶۳.

②..... "فتح القدر"، کتاب البیوع، باب المباحة والتولية، ج ۶، ص ۱۲۵.

③..... معلوم نہیں ہے۔ ④..... حاصل۔

⑤..... "الدر المختار" و "ردالمحتار"، کتاب البیوع، باب المباحة والتولية، ج ۷، ص ۳۶۳.

⑥..... "فتح القدر"، کتاب البیوع، باب المباحة والتولية، ج ۶، ص ۱۲۵.

(کون سے مصارف کار اس المال پر اضافہ ہوگا)

مسئلہ ۸: راس المال جس پر مراحمہ و تولیہ کی بنا ہے (کہ اس پر نفع کی مقدار بڑھائی جائے تو مراحمہ اور کچھ نہ بڑھے وہی ثمن رہے تو تولیہ) اس میں دھوبی کی اجرت مثلاً تھان خرید کر دھولوایا ہے۔ اور نقش و نگار ہوا ہے جیسے چکن کڑھوائی ہے، حاشیہ کے پھٹنے بٹے گئے ہیں، کپڑا رنگا گیا ہے، بار برداری دی گئی ہے، یہ سب مصارف راس المال پر اضافہ کیے جاسکتے ہیں۔ (۱) (ہدایہ، فتح القدیر)

مسئلہ ۹: جانور کو کھلایا ہے اُس کو بھی راس المال پر اضافہ کیا جائے گا مگر جب کہ اُس کا دودھ کھی وغیرہ حاصل کیا ہے تو اس کو اُس میں سے کم کریں اگر چارہ کے مصارف کچھ بچ رہے تو اس باقی کو اضافہ کریں۔ یوہیں مرغی پر کچھ خرچ کیا اور اُس نے انڈے دیے ہیں تو ان کو مجر ادیکر (۲) باقی کو اضافہ کریں۔ جانور یا غلام یا مکان کو اجرت پر دیا ہے کرایہ کی آمدنی کو مصارف سے منہا نہیں کریں گے (۳) بلکہ پورے مصارف کھانے وغیرہ کے اضافہ کریں گے۔ (۴) (فتح)

مسئلہ ۱۰: گھوڑے کا علاج کرایا سلوتری (۵) کو اجرت دی یا جانور بھاگ گیا کوئی پکڑ کر لایا اُسے مزدوری دی، اس کو راس المال پر اضافہ نہیں کریں گے۔ (۶) (فتح) کھیت یا باغ کو پانی دیا ہے اُس کو صاف کرایا ہے پانی کی نالیاں درست کرائی ہیں اُس میں پیڑ (۷) لگائے ہیں یہ صرفہ (۸) بھی شامل کیا جائے گا۔ (۹) (درمختار)

مسئلہ ۱۱: مکان کی مرمت کرائی ہے، صفائی کرائی ہے، پلاستر کرایا ہے، کو آں کھدوایا ہے، ان سب کے مصارف شامل ہوں گے۔ دلال (۱۰) کو جو کچھ دیا گیا ہے، وہ بھی شامل ہوگا۔ (۱۱) (درمختار)

①..... "الهدایة"، کتاب البیوع، باب المرابحة والتولیة، ج ۲، ص ۵۶۔

و "فتح القدیر"، کتاب البیوع، باب المرابحة والتولیة، ج ۶، ص ۱۲۵۔

②..... کم کر کے۔ ③..... اخراجات سے کٹوتی نہیں کریں گے۔

④..... "فتح القدیر"، کتاب البیوع، باب المرابحة والتولیة، ج ۶، ص ۱۲۵۔

⑤..... گھوڑوں کا علاج کرنے والا۔

⑥..... "فتح القدیر"، کتاب البیوع، باب المرابحة والتولیة، ج ۶، ص ۱۲۶۔

⑦..... درخت۔ ⑧..... خرچہ۔

⑨..... "الدر المختار"، کتاب البیوع، باب المرابحة والتولیة، ج ۷، ص ۳۶۵۔

⑩..... آڑھتی، وہ شخص جو خریدار اور بیچنے والے کا سودا طے کرائے۔

⑪..... "الدر المختار"، کتاب البیوع، باب المرابحة والتولیة، ج ۷، ص ۳۶۵۔

مسئلہ ۱۲: چرواہے کی اجرت یا خود اپنے مصارف مثلاً جانے آنے کا کرایہ اور اپنی خوراک اور جو کام خود کیا ہے یا کسی نے مفت کر دیا ہے اس کام کی اجرت جس مکان میں چیز کو رکھا ہے اُس کا کرایہ ان سب کو اضافہ نہیں کریں گے۔^(۱) (درمختار)

مسئلہ ۱۳: کیا چیز اضافہ کریں گے اور کیا نہیں کریں گے اس کا قاعدہ کلیہ یہ ہے کہ اس باب میں تاجروں کا عرف دیکھا جائے گا جس کے متعلق عرف ہے اُسے شامل کریں اور عرف نہ ہو تو شامل نہ کریں۔^(۲) (فتح، درمختار)

مسئلہ ۱۴: جو مصارف ناجائز طور پر جبراً وصول کیے جاتے ہیں جیسے چوگئی، اگر تجارت کا عرف اس کے اضافہ کرنے کا ہو تو اضافہ کریں، ورنہ نہیں۔^(۳) (درمختار) غالباً چوگئی کو آج کل کے تجارتی تولیہ و مراہجہ میں اس المال پر اضافہ کرتے ہیں۔

مسئلہ ۱۵: جو مصارف اضافہ کرنے کے ہیں انہیں اضافہ کرنے کے بعد بائع یہ نہ کہے کہ میں نے اتنے کو خریدی ہے کیونکہ یہ جھوٹ ہے بلکہ یہ کہے مجھے اتنے میں پڑی ہے۔^(۴) (ہدایہ وغیرہا)

مسئلہ ۱۶: بیع مراہجہ میں اگر مشتری کو معلوم ہوا کہ بائع نے کچھ خیانت کی ہے مثلاً اصلی ثمن پر ایسے مصارف اضافہ کیے جن کو اضافہ کرنا ناجائز ہے یا اُس ثمن کو بڑھا کر بتایا دس میں خریدی تھی بتائے گیارہ تو مشتری کو اختیار ہے کہ پورے ثمن پر لے یا نہ لے یہ نہیں کر سکتا کہ جتنا غلط بتایا ہے اُسے کم کر کے ثمن ادا کرے۔ اُس نے خیانت کی ہے اسے معلوم کرنے کی تین صورتیں ہیں خود اُس نے اقرار کیا ہو یا مشتری نے اس کو گواہوں سے ثابت کیا یا اُس پر حلف دیا گیا اُس نے قسم سے انکار کیا۔ تولیہ میں اگر بائع کی خیانت ثابت ہو تو جو کچھ خیانت کی ہے اُسے کم کر کے مشتری ثمن ادا کرے مثلاً اُس نے کہا میں نے دس روپے میں خریدی ہے اور ثابت ہوا کہ آٹھ میں خریدی ہے تو آٹھ دیکر بیع لے لے گا۔^(۵) (ہدایہ، فتح)

مسئلہ ۱۷: مراہجہ میں خیانت ظاہر ہوئی اور پھیرنا چاہتا ہے پھیرنے سے پہلے بیع ہلاک ہوگئی یا اُس میں کوئی ایسی بات پیدا ہوگئی جس سے بیع کو فسخ کرنا نادرست ہو جاتا ہے تو پورے ثمن پر بیع کو رکھ لینا ضروری ہوگا اب واپس نہیں کر سکتا نہ

①..... "الدرالمختار"، کتاب البيوع، باب المراجعة والتولية، ج ۷، ص ۳۶۶.

②..... المرجع السابق، ص ۳۶۵.

و "فتح القدير"، کتاب البيوع، باب المراجعة والتولية، ج ۶، ص ۱۲۵.

③..... "الدرالمختار"، کتاب البيوع، باب المراجعة والتولية، ج ۷، ص ۳۶۷.

④..... "الهداية"، کتاب البيوع، باب المراجعة والتولية، ج ۲، ص ۵۶، وغیرہا.

⑤..... "الهداية"، کتاب البيوع، باب المراجعة والتولية، ج ۲، ص ۵۶.

و "فتح القدير"، کتاب البيوع، باب المراجعة والتولية، ج ۶، ص ۱۲۶.

نقصان کا معاوضہ مل سکتا ہے۔⁽¹⁾ (ہدایہ، درمختار)

مسئلہ ۱۸: ایک چیز خرید کر مراہجہ بیع کی پھر اُس کو خریدنا اگر پھر مراہجہ کرنا چاہے تو پہلے مراہجہ میں جو کچھ نفع ملا ہے دوسرے ثمن سے کم کرے اور اگر نفع اتنا ہوا کہ دوسرے ثمن کو مستغرق ہو گیا تو اب مراہجہ بیع ہی نہیں ہو سکتی اس کی مثال یہ ہے کہ ایک کپڑا دس میں خریدا تھا اور پندرہ میں مراہجہ کیا پھر اسی کپڑے کو دس میں خریدا تو اس میں سے پانچ روپے پہلے کے نفع والے سا قسط کر کے پانچ روپے پر مراہجہ کر سکتا ہے اور یہ کہنا ہوگا کہ پانچ روپے میں پڑا ہے اور اگر پہلے بیس روپے میں بیچا تھا پھر اُسی کو دس میں خریدا تو گویا کپڑا مفت ہے کہ نفع نکالنے کے بعد ثمن کچھ نہیں بچتا اس صورت میں پھر مراہجہ نہیں ہو سکتا یہ اس صورت میں ہے کہ جس کے ہاتھ مراہجہ بیچا ہے اب تک وہ چیز اُسی کے پاس رہی اس نے اُسی سے خریدی اور اگر اُس نے کسی دوسرے کے ہاتھ بیچ دی اس نے اُس سے خریدی غرض یہ کہ درمیان میں کوئی بیع آجائے تو اب جس ثمن سے خریدا ہے اُسی پر مراہجہ کرے نفع کم کرنے کی ضرورت نہیں۔⁽²⁾ (ہدایہ، فتح)

مسئلہ ۱۹: جس چیز کو جس ثمن سے خریدا اُسے دوسری جنس سے بیچا مثلاً دس روپے میں خریدی پھر کسی جانور کے بدلے میں بیع کی پھر دس روپے میں خریدی تو دس روپے پر مراہجہ ہو سکتا ہے اگرچہ وہ جانور جس کے بدلے میں پہلے بیچی تھی دس روپے سے زیادہ کا ہو۔ ایک تیسری صورت ثمن ثانی پر مراہجہ جائز ہونے کی یہ ہے کہ اس امر کو ظاہر کر دے کہ میں نے دس روپے میں خرید کر پندرہ میں بیچی پھر اُسی مشتری سے دس میں خریدی ہے اور اس دس روپے پر مراہجہ کرتا ہوں⁽³⁾ (درمختار، ردالمحتار)

مسئلہ ۲۰: صلح کے طور پر جو چیز حاصل ہو اُس کا مراہجہ نہیں ہو سکتا مثلاً زید کے عمر و پردس روپے چاہیے تھے اُس نے مطالبہ کیا عمر و نے کوئی چیز دے کر صلح کر لی یہ چیز زید کو اگرچہ دس روپے کے معاوضہ میں ملی ہے مگر اس کا مراہجہ دس روپے پر نہیں ہو سکتا۔⁽⁴⁾ (ہدایہ)

مسئلہ ۲۱: چند چیزیں ایک عقد میں ایک ثمن کے ساتھ خریدی گئیں اُن میں سے ایک کے مقابل میں ثمن کا ایک حصہ

①..... "الهدایة"، کتاب البیوع، باب المرابحة والتولیة، ج ۲، ص ۵۷.

و"الدرالمختار"، کتاب البیوع، باب المرابحة والتولیة، ج ۷، ص ۳۶۸.

②..... "الهدایة"، کتاب البیوع، باب المرابحة والتولیة، ج ۲، ص ۵۷.

و"فتح القدیر"، کتاب البیوع، باب المرابحة والتولیة، ج ۶، ص ۱۲۷.

③..... "الدرالمختار" و"ردالمحتار"، کتاب البیوع، باب المرابحة والتولیة، مطلب: خيار الخیانة... إلخ، ج ۷، ص ۳۶۹.

④..... "الهدایة"، کتاب البیوع، باب المرابحة والتولیة، ج ۲، ص ۵۷.

فرض کر کے مراہجہ کریں یہ ناجائز ہے جب کہ یہ قیمتی چیزیں ہوں اور ثمن کی تفصیل نہ ہو اور اگر مثلی ہوں مثلاً دو من غلہ پانچ روپے میں خریدا تھا ایک من کا مراہجہ کر سکتا ہے۔ یوہیں کپڑے کے چند تھان اس طرح خریدے کہ ہر تھان دس روپے کا ہے تو ایک تھان کا مراہجہ کر سکتا ہے۔⁽¹⁾ (فتح القدیر، ردالمحتار)

مسئلہ ۲۲: مکاتب یا غلام مازون نے ایک چیز دس روپے میں خریدی تھی اُس کے مولیٰ نے اُس سے پندرہ میں خرید لی یا مولیٰ نے دس میں خرید کر غلام کے ہاتھ پندرہ میں بیچی تو اس کا مراہجہ اسی بیع اول کے ثمن پر یعنی دس پر ہو سکتا ہے، پندرہ پر نہیں ہو سکتا۔ یوہیں جس کی گواہی اس کے حق میں مقبول نہ ہو جیسے اس کے اصول ماں، باپ، دادا، دادی یا اس کی فروع بیٹا، بیٹی وغیرہ اور میاں بی بی اور دو شخص جن میں شرکت مفاوضہ ہے ان میں ایک نے ایک چیز خریدی پھر دوسرے نے نفع دیکر اُس سے خرید لی تو مراہجہ دوسرے ثمن پر نہیں ہو سکتا ہاں اگر یہ لوگ ظاہر کر دیں کہ یہ خریداری اس طرح ہوئی ہے تو جس ثمن سے خود خریدی ہے اُس پر مراہجہ ہو سکتا ہے۔⁽²⁾ (ہدایہ، فتح، ردالمحتار)

مسئلہ ۲۳: اپنے شریک سے کوئی چیز خریدی مگر یہ چیز شرکت کی نہیں ہے تو جس قیمت پر اس نے خریدی ہے مراہجہ کر سکتا ہے اور یہ ظاہر کرنے کی بھی ضرورت نہیں کہ شریک سے خریدی ہے اور اگر وہ چیز شرکت کی ہو تو اُس میں جتنا اُس کا حصہ ہے، اُس میں وہ ثمن لیا جائے گا جس سے شرکت میں خریداری ہوئی اور جتنا شریک کا حصہ ہے، اُس میں اُس ثمن کا اعتبار ہوگا جس سے اس نے اب خریدی ہے، مثلاً ایک ہزار میں وہ چیز خریدی گئی تھی اور بارہ سو میں اس نے شریک سے خریدی تو گیارہ سو پر مراہجہ ہو سکتا ہے۔⁽³⁾ (ردالمحتار)

مسئلہ ۲۴: مضارب⁽⁴⁾ نے ایک چیز دس روپے میں خریدی اور مال والے کے ہاتھ پندرہ روپے میں بیچ دی اگر مضارب بت نصف نفع کے ساتھ ہے تو رب المال اس چیز کو ساڑھے بارہ روپے پر مراہجہ کر سکتا ہے کیونکہ نفع کے پانچ میں ڈھائی

①..... "فتح القدیر"، کتاب البیوع، باب المرابحة والتولية، ج ۶، ص ۱۲۹.

و"ردالمحتار"، کتاب البیوع، باب المرابحة والتولية، مطلب: خيار الخيانة... إلخ، ج ۷، ص ۳۶۹.

②..... "الهدایة"، کتاب البیوع، باب المرابحة والتولية، ج ۲، ص ۵۷.

و"فتح القدیر"، کتاب البیوع، باب المرابحة والتولية، ج ۶، ص ۱۲۹، ۱۳۰.

و"الدرالمختار"، کتاب البیوع، باب المرابحة والتولية، ج ۷، ص ۳۷۰.

③..... "ردالمحتار"، کتاب البیوع، باب المرابحة والتولية، مطلب: اشتری من شریکہ سلعة، ج ۷، ص ۳۷۱.

④..... وہ شخص جو کسی کے مال سے تجارت کر رہا ہو اس شرط پر کہ نفع دونوں آپس میں تقسیم کر لیں گے۔

روپے اس کے ہیں، لہذا بیع اس کو ساڑھے بارہ میں پڑی۔⁽¹⁾ (درمختار)

مسئلہ ۲۵: بیع میں کوئی عیب بعد میں معلوم ہوا اور یہ راضی ہو گیا تو اس کا مراہجہ کر سکتا ہے یعنی عیب کی وجہ سے ثمن میں کمی کرنے کی ضرورت نہیں۔ یو ہیں اگر اس نے مراہجہ یہ چیز خریدی تھی اور بعد میں بائع کی خیانت پر مطلع ہوا مگر بیع کو واپس نہیں کیا بلکہ اسی بیع پر راضی رہا تو جس ثمن پر خریدی ہے اسی پر مراہجہ کرے گا۔⁽²⁾ (ردالمحتار)

مسئلہ ۲۶: بیع میں اگر عیب پیدا ہو گیا مگر وہ عیب کسی کے فعل سے پیدا نہ ہوا چاہے آفت سماویہ⁽³⁾ سے ہو یا خود بیع کے فعل سے ہو، ایسے عیب کو مراہجہ میں بیان کرنا ضروری نہیں یعنی بائع کو یہ کہنا ضروری نہیں کہ میں نے جب خریدی تھی اُس وقت عیب نہ تھا میرے یہاں عیب پیدا ہو گیا ہے اور بعض فقہاء اس کو بیان کرنا ضروری بتاتے ہیں۔ کپڑے کو چوہے نے کتر لیا یا آگ سے کچھ جل گیا اس کا بھی وہی حکم ہے رہا عیب کو بیان کرنا اسکو ہم پہلے بتا چکے ہیں کہ بیع کے عیب پر مطلع ہو تو اُس کا ظاہر کر دینا ضروری ہے چھپانا حرام ہے۔ لونڈی شیب تھی اُس سے وطی کی اور اس سے نقصان پیدا نہ ہوا تو اس کا بیان کرنا بھی ضروری نہیں اور نقصان پیدا ہوا تو بیان کرنا ضروری ہے اور اگر بیع میں اس کے فعل سے عیب پیدا ہو گیا دوسرے کے فعل سے، چاہے اُس نے اس کے حکم سے فعل کیا یا بغیر حکم کے، چاہے اس نے اُس نقصان کا معاوضہ لے لیا ہو یا نہ لیا ہو، یا کنیز بکر تھی اُس سے وطی کی ان باتوں کا ظاہر کر دینا ضرور ہے۔⁽⁴⁾ (درمختار، ردالمحتار)

مسئلہ ۲۷: جس وقت اس نے خریدی تھی اُس وقت نرخ گراں تھا⁽⁵⁾ اور اب بازار کا حال بدل گیا اس کو ظاہر کرنا بھی ضروری نہیں۔⁽⁶⁾ (ردالمحتار)

مسئلہ ۲۸: جانور یا مکان خریدتا تھا اُس کو کرایہ پر دیا مراہجہ میں یہ بیان کرنے کی ضرورت نہیں کہ اس کا اتنا کرایہ وصول کر لیا ہے اور اگر جانور سے گھی دودھ حاصل کیا ہے تو اس کو ثمن میں مجرد لینا ہوگا۔⁽⁷⁾ (فتح)

①....."الدرالمختار"، کتاب البیوع، باب المراءبحة والتولية، ج ۷، ص ۳۷۰.

②....."ردالمحتار"، کتاب البیوع، باب المراءبحة والتولية، مطلب: اشتری من شریکہ سلعة، ج ۷، ص ۳۷۳.

③.....قدرتی آفت مثلاً جلنا، ڈوبنا وغیرہ۔

④....."الدرالمختار" و "ردالمحتار"، کتاب البیوع، باب المراءبحة والتولية، مطلب: اشتری من شریکہ سلعة، ج ۷، ص ۳۷۳.

⑤.....یعنی قیمت زیادہ تھی۔

⑥....."ردالمحتار"، کتاب البیوع، باب المراءبحة والتولية، مطلب: اشتری من شریکہ سلعة، ج ۷، ص ۳۷۴.

⑦....."فتح القدير"، کتاب البیوع، باب المراءبحة والتولية، ج ۶، ص ۱۳۲، ۱۳۳.

مسئلہ ۲۹: کوئی چیز گراں خریدی اور اتنے دام (1) زیادہ دیے کہ لوگ اُتنے میں نہیں خریدتے تو مراہجہ و تولیہ میں اس کو ظاہر کرنا ضرور ہے۔ (2) (ردالمحتار)

مسئلہ ۳۰: ایک چیز ہزار روپے کی خریدی تھی اور ثمن مؤجل تھا یعنی اُس کی ادا کے لیے ایک مدت مقرر تھی اس کو سو روپے کے نفع پر بیچا تو یہ بیان کرنا ضروری ہے کہ بیع میں ثمن مؤجل تھا اور اگر بیان نہ کیا اور مشتری کو بعد میں معلوم ہوا تو اسے اختیار ہے کہ گیارہ سو میں لے یا نہ لے اور اگر بیع (3) ہلاک ہو چکی ہے تو وہ گیارہ سو بلا میعاد (4) اس کو دینا لازم ہے۔ (5) (درمختار) ان مسائل میں تولیہ کا بھی وہی حکم ہے جو مراہجہ کا ہے۔

مسئلہ ۳۱: جتنے میں خریدی تھی یا جتنے میں پڑی ہے اُسی پر تولیہ کیا مگر مشتری کو یہ معلوم نہیں کہ وہ کیا رقم ہے یہ بیع فاسد ہے پھر اگر مجلس میں اُسے علم ہو جائے تو اُسے اختیار ہے لے یا نہ لے اور مجلس میں بھی علم نہ ہوا تو اب فساد نفع نہیں ہو سکتا۔ مراہجہ کا بھی یہی حکم ہے۔ (6) (درمختار وغیرہ)

مسئلہ ۳۲: جو ثمن مقرر ہوا تھا بائع نے اُس میں سے کچھ کم کر دیا تو مراہجہ و تولیہ میں کم کرنے کے بعد جو باقی ہے وہ اس المال قرار دیا جائے اور اگر مراہجہ و تولیہ کر لینے کے بعد بائع اول نے ثمن کم کیا ہے تو یہ بھی مشتری سے کم کر دے اور اگر بائع اول نے کل ثمن چھوڑ دیا تو جو مقرر ہوا تھا اُس پر مراہجہ و تولیہ کرے۔ (7) (فتح القدر)

مسئلہ ۳۳: ایک غلام کا نصف سو روپے میں خریدا پھر دوسرے نصف کو دوسو میں خریدا جس نصف کا چاہے مراہجہ کرے اور اُس ثمن پر ہوگا جس سے اس نے خریدا اور پورے کا مراہجہ کرنا چاہے تو تین سو پر ہوگا۔ (8) (عالمگیری)

①..... روپے۔

②..... ”ردالمحتار“، کتاب البیوع، باب المربحة والتولية، مطلب: اشتری من شریکہ سلعة، ج ۷، ص ۳۷۶۔

③..... بیچ گئی چیز۔ ④..... بغیر کسی میعاد کے۔

⑤..... ”الدرالمختار“، کتاب البیوع، باب المربحة والتولية، ج ۷، ص ۳۷۵۔

⑥..... المرجع السابق، ص ۳۷۶، وغیرہ۔

⑦..... ”فتح القدر“، کتاب البیوع، باب المربحة والتولية، ج ۶، ص ۱۳۳۔

⑧..... ”الفتاویٰ الہندیۃ“، کتاب البیوع، الباب الرابع عشر فی المربحة والتولية، ج ۳، ص ۱۶۱۔

بیع و ثمن میں تصرف کا بیان

بخاری و مسلم و ابوداؤد و نسائی و بیہقی عبد اللہ بن عمر رضی اللہ تعالیٰ عنہما سے راوی، کہتے ہیں بازار میں غلہ خرید کر اُسی جگہ (بغیر قبضہ کیے) لوگ بیچ ڈالتے تھے۔ رسول اللہ صلی اللہ تعالیٰ علیہ وسلم نے اُسی جگہ بیع کرنے سے منع فرمایا، جب تک منتقل نہ کر لیں۔ (1) نیز صحیحین میں انھیں سے مروی، رسول اللہ صلی اللہ تعالیٰ علیہ وسلم نے فرمایا: ”جو شخص غلہ خریدے، جب تک قبضہ نہ کر لے اُسے بیع نہ کرے۔“ (2) عبد اللہ بن عباس رضی اللہ تعالیٰ عنہما کہتے ہیں، جس کو رسول اللہ صلی اللہ تعالیٰ علیہ وسلم نے قبضہ سے پہلے بیچنا منع کیا، وہ غلہ ہے مگر میرا گمان یہ ہے کہ ہر چیز کا یہی حکم ہے۔ (3)

مسئلہ ۱: جائیداد غیر منقولہ (4) خریدی ہے اُس کو قبضہ کرنے سے پیشتر بیع کرنا جائز ہے کیونکہ اس کا ہلاک ہونا بہت نادر (5) ہے اور اگر وہ ایسی ہو جس کے ضائع ہونے کا اندیشہ ہو تو جب تک قبضہ نہ کر لے بیع نہیں کر سکتا مثلاً بالا خانہ یا دریا کے کنارہ کا مکان اور زمین یا وہ زمین جس پر ریتا چڑھ جانے کا اندیشہ ہو۔ (6) (در مختار، رد المحتار)

مسئلہ ۲: منقول چیز خریدی تو جب تک قبضہ نہ کر لے اُس کی بیع نہیں کر سکتا اور ہبہ و صدقہ کر سکتا ہے رہن رکھ سکتا ہے۔ قرض عاریت (7) دینا چاہے تو دے سکتا ہے۔ (8) (در مختار)

مسئلہ ۳: منقول چیز قبضہ سے پہلے بائع کو ہبہ کر دی اور بائع نے قبول کر لی تو بیع جاتی رہی اور اگر بائع کے ہاتھ بیع کی تو یہ بیع صحیح نہیں پہلی بیع بدستور باقی رہی۔ (9) (در مختار)

مسئلہ ۴: خود بائع نے مشتری کے قبضہ سے پہلے بیع میں تصرف کیا اس کی دو صورتیں ہیں مشتری کے حکم سے اُس نے

①..... ”صحیح البخاری“، کتاب البيوع، باب منتهى التلقى، الحديث: ۱۲۶۷، ج ۲، ص ۳۶.

②..... ”صحیح البخاری“، کتاب البيوع، باب بيع الطعام قبل ان يقبض... إلخ، الحديث: ۲۱۳۶، ج ۲، ص ۲۸.

③..... المرجع السابق، الحديث: ۲۱۳۵.

④..... جو ایک جگہ سے دوسری جگہ منتقل نہ کی جاسکتی ہو اسے جائیداد غیر منقولہ کہتے ہیں۔ ⑤..... یعنی کم ہی ایسا ہوتا ہے۔

⑥..... ”الدر المختار“ و ”رد المحتار“، کتاب البيوع، باب المراجعة والتولية، فصل في التصرف... إلخ، ج ۷، ص ۳۸۳.

⑦..... عارضی طور پر۔

⑧..... ”الدر المختار“، کتاب البيوع، باب المراجعة والتولية، فصل في التصرف... إلخ، ج ۷، ص ۳۸۳-۳۸۴.

⑨..... المرجع السابق، ص ۳۸۵.

تصرف کیا یا بغیر حکم۔ اگر حکم سے تصرف کیا مثلاً مشتری نے کہا اس کو ہبہ کر دے یا کرایہ پر دیدے بائع نے کر دیا تو مشتری کا قبضہ ہو گیا اور اگر بغیر تصرف کیا مثلاً وہ چیز رہن رکھ دی یا اجرت پر دی۔ امانت رکھ دی اور بیع ہلاک ہو گئی بیع جاتی رہی اور اگر بائع نے عاریت دی ہبہ کیا۔ رہن رکھا اور مشتری نے جائز کر دیا تو یہ بھی مشتری کا قبضہ ہو گیا۔⁽¹⁾ (ردالمحتار)

مسئلہ ۵: مشتری نے بائع سے کہا فلاں کے پاس بیع رکھ دو جب میں دام ادا کروں گا مجھے دیدے گا اور بائع نے اُسے دیدی تو یہ مشتری کا قبضہ نہ ہوا بلکہ بائع ہی کا قبضہ ہے یعنی وہ چیز ہلاک ہوگی تو بائع کی ہلاک ہوگی۔⁽²⁾ (ردالمحتار)

مسئلہ ۶: ایک چیز خریدی تھی اُس پر قبضہ نہیں کیا بائع نے دوسرے کے ہاتھ زیادہ داموں میں بیچ ڈالی مشتری نے بیع جائز کر دی جب بھی یہ بیع درست نہیں کہ قبضہ سے پیشتر ہے۔⁽³⁾ (ردالمحتار)

مسئلہ ۷: جس نے کیلی چیز کیل کے ساتھ یا وزنی چیز وزن کے ساتھ خریدی یا عددی چیز گنتی کے ساتھ خریدی تو جب تک ناپ یا تول یا گنتی نہ کر لے اُس کو بیچنا بھی جائز نہیں اور کھانا بھی جائز نہیں اور اگر تخمینہ سے خریدی یعنی بیع سامنے موجود ہے دیکھ کر اُس ساری کو خرید لیا یہ نہیں کہ اتنے سیر یا اتنے ناپ یا اتنی تعداد کو خریدا تو اُس میں تصرف کرنے بیچنے کھانے کے لیے ناپ تول وغیرہ کی ضرورت نہیں۔ اور اگر یہ چیزیں ہبہ، میراث، وصیت میں حاصل ہوئیں یا کھیت میں پیدا ہوئی ہیں تو ناپنے وغیرہ کی ضرورت نہیں۔⁽⁴⁾ (درمختار، ردالمحتار)

مسئلہ ۸: بیع کے بعد بائع نے مشتری کے سامنے ناپا یا تول تو اب مشتری کو ناپنے تولنے کی ضرورت نہیں اور اگر بیع سے قبل اس کے سامنے ناپا تول تھا یا بیع کے بعد اس کی غیر حاضری میں ناپا تول تو وہ کافی نہیں بغیر ناپے تولے اُس کو کھانا اور بیچنا جائز نہیں۔⁽⁵⁾ (درمختار، ردالمحتار)

مسئلہ ۹: موزون⁽⁶⁾ یا کیل⁽⁷⁾ کو بیع تعاطی کے ساتھ خریدا تو مشتری کا ناپنا تولنا ضروری نہیں قبضہ کر لینا کافی

①..... "ردالمحتار"، کتاب البيوع، باب المراجعة والتولية، فصل في التصرف... إلخ، مطلب: في تصرف البائع... إلخ، ج ۷، ص ۳۸۶.

②..... المرجع السابق. ③..... المرجع السابق.

④..... "الدرالمختار" و "ردالمحتار"، کتاب البيوع، باب المراجعة والتولية، فصل في التصرف... إلخ، مطلب: في تصرف

البائع... إلخ، ج ۷، ص ۳۸۶-۳۸۹.

⑤..... المرجع السابق، ص ۳۹۰.

⑥..... تول کر پیچی جانے والی چیزیں۔ ⑦..... ماپ کر پیچی جانے والی چیزیں۔

ہے۔ (1) (درمختار)

مسئلہ ۱۰: بائع نے بیع سے قبل تو لا تھا اس کے بعد ایک شخص نے جس کے سامنے تو لا اُس کو خریدا مگر اُس نے نہیں تو لا اور بیع کر دی اور تول کر مشتری کو دی یہ بیع جائز نہیں کہ تولنے سے قبل ہوئی۔ (2) (فتح القدر)

مسئلہ ۱۱: تھان خریدا اگرچہ گزروں کے حساب سے خریدا مثلاً یہ تھان دس گز کا ہے اور اس کے دام یہ ہیں اس میں تصرف ناپنے سے پہلے جائز ہے ہاں اگر بیع میں گز کے حساب سے قیمت ہو مثلاً ایک روپیہ گز تو جب تک ناپ نہ لیا جائے تصرف جائز نہیں اور موزون چیز اگر ایسی ہو کہ اُس کے ٹکڑے کرنا مضر (3) ہو تو وزن کرنے سے پہلے اُس میں تصرف جائز ہے جیسے تانبے وغیرہ کے لوٹے اور برتن۔ (4) (درمختار)

مسئلہ ۱۲: ثمن میں قبضہ کرنے سے پہلے تصرف جائز ہے اُس کو بیع و ہبہ و اجارہ و صدقہ و وصیت سب کچھ کر سکتے ہیں۔ ثمن کبھی حاضر ہوتا ہے مثلاً یہ چیز ان دس روپوں کے بدلے میں خریدی اور کبھی حاضر کی طرف اشارہ نہیں کیا جاتا مثلاً یہ چیز دس روپے کے بدلے میں خریدی پہلی صورت میں ہر قسم کے تصرف کر سکتے ہیں مشتری کو بھی مالک کر سکتے ہیں اور غیر مشتری کو بھی اور دوسری صورت میں مشتری کو مالک کر دینے کے علاوہ دوسرا تصرف نہیں کر سکتے یعنی غیر مشتری کو اُس کی تملیک نہیں کر سکتے مثلاً بائع مشتری سے کوئی چیز اُن روپوں کے بدلے میں خرید سکتا ہے جو مشتری کے ذمہ ہیں یا اُس کا جانور یا مکان کر ایہ پر لے سکتا ہے اور یہ بھی کر سکتا ہے کہ وہ روپے اُسے ہبہ کر دے صدقہ کر دے۔ اور مشتری کے علاوہ دوسرے سے کوئی چیز خریدے اُن روپوں کے بدلے میں جو اس مشتری پر ہیں یا دوسرے کو ہبہ کرے صدقہ کرے یہ صحیح نہیں۔ (5) (درمختار، ردالمحتار)

مسئلہ ۱۳: ثمن دو قسم ہے ایک وہ کہ معین کرنے سے معین ہو جاتا ہے مثلاً ناپ اور تول کی چیزیں دوسرا وہ کہ معین کرنے سے بھی معین نہ ہو جیسے روپیہ اشرفی کہ بیع صحیح میں معین کرنے سے بھی معین نہیں ہوتے مثلاً کوئی چیز اس روپے کے بدلے میں خریدی یعنی کسی خاص روپیہ کی طرف اشارہ کیا تو اُسی کا دینا واجب نہیں دوسرا روپیہ بھی دے سکتا ہے۔ دس روپے کی جگہ دس کا

①..... "الدرالمختار"، کتاب البيوع، باب المراجعة والتولية، فصل في التصرف... إلخ، ج ۷، ص ۳۸۹-۳۹۰.

②..... "فتح القدير"، کتاب البيوع، باب المراجعة والتولية، فصل ومن اشترى شيئاً... إلخ، ج ۶، ص ۱۴۱.

③..... نقصان دہ۔

④..... "الدرالمختار"، کتاب البيوع، باب المراجعة والتولية، فصل في التصرف... إلخ، ج ۷، ص ۳۹۱.

⑤..... "الدرالمختار" و "ردالمحتار"، کتاب البيوع، باب المراجعة والتولية، فصل في التصرف... إلخ، مطلب: في بيان... إلخ، ج ۷، ص ۳۹۲.

نوٹ پندرہ روپے کی جگہ گنی (1) دے سکتا ہے مشتری کو ہرگز یہ حق حاصل نہیں کہ کہے روپیہ لوزگانوٹ اشرفی نہیں لوزگا۔ (2) (درمختار) مسئلہ ۱۴: قبضہ سے پہلے ثمن کے علاوہ کسی دین میں تصرف کرنے کا وہی حکم ہے جو ثمن کا ہے مثلاً مہر، قرض، اجرت، بدل خلع، تاوان، کہ جس پر اس کا مطالبہ ہے اُس کو مالک بنا سکتے ہیں یعنی اُس سے ان کے بدلے میں کوئی چیز خرید سکتے ہیں اُس کو مکان وغیرہ کی اجرت میں دے سکتے ہیں ہبہ و صدقہ کر سکتے ہیں اور دوسرے کو مالک کرنا چاہیں تو نہیں کر سکتے۔ (3) (درمختار)

مسئلہ ۱۵: بیع صرف اور سلم میں جس چیز پر عقد ہوا اُس کے علاوہ دوسری چیز کو لینا دینا جائز نہیں اور نہ اُس میں کسی دوسری قسم کا تصرف جائز نہ مسلم الیہ (4) اس المال (5) میں تصرف کر سکتا ہے اور نہ رب المسلم (6) مسلم فیہ (7) میں کہ وہ روپے کے بدلے میں اشرفی لے لے اور یہ گیبوں کے بدلے میں جو لے یہ ناجائز ہے۔ (8) (درمختار، ردالمحتار)

(ثمن اور مبیع میں کمی بیشی ہو سکتی ہے)

مسئلہ ۱۶: مشتری نے بائع کے لیے ثمن میں کچھ اضافہ کر دیا بائع نے بیع میں اضافہ کر دیا یہ جائز ہے ثمن یا بیع میں اضافہ اُسی جنس سے ہو یا دوسری جنس سے اُسی مجلس عقد میں ہو یا بعد میں ہر صورت میں یہ اضافہ لازم ہو جاتا ہے یعنی بعد میں اگر ندامت ہوئی کہ ایسا میں نے کیوں کیا تو بیکار ہے وہ دینا پڑے گا۔ اجنبی نے ثمن میں اضافہ کر دیا مشتری نے قبول کر لیا مشتری پر لازم ہو جائیگا اور مشتری نے انکار کر دیا باطل ہو گیا ہاں اگر اجنبی نے اضافہ کیا اور خود ضامن بھی بن گیا یا کہا میں اپنے پاس سے دوں گا تو اضافہ صحیح ہے اور یہ زیادت اجنبی پر لازم۔ (9) (ہدایہ، درمختار، ردالمحتار)

مسئلہ ۱۷: مشتری نے ثمن میں اضافہ کیا اس کے لازم ہونے کے لیے شرط یہ ہے کہ بائع نے اُسی مجلس میں قبول بھی کر لیا ہو اور اُس مجلس میں قبول نہیں کیا بعد میں کیا تو لازم نہیں اور یہ بھی شرط ہے کہ بیع موجود ہو، بیع کے ہلاک ہونے کے بعد ثمن

①..... سونے کا ایک انگریزی سکہ۔

②..... ”الدرالمختار“، کتاب البيوع، باب المراجعة والتولية، فصل في التصرف... إلخ، ج ۷، ص ۳۹۳۔

③..... المرجع السابق۔

④..... بیع سلم میں بائع (بیچنے والے) کو مسلم الیہ کہتے ہیں۔ ⑤..... بیع سلم میں ثمن (چیز کی قیمت) کو اس المال کہتے ہیں۔

⑥..... بیع سلم میں مشتری (خریدار) کو رب المسلم کہتے ہیں۔ ⑦..... بیع (خریدی ہوئی چیز) کو بیع سلم میں مسلم فیہ کہتے ہیں۔

⑧..... ”الدرالمختار“ و ”ردالمختار“، کتاب البيوع، باب المراجعة والتولية، فصل في التصرف... إلخ، مطلب: فی تعريف الكفر، ج ۷، ص ۳۹۴۔

⑨..... ”الهدایة“، کتاب البيوع، باب المراجعة والتولية، فصل ومن اشترى شيئاً... إلخ، ج ۲، ص ۵۹۔ ۶۰۔

و ”الدرالمختار“ و ”ردالمختار“، کتاب البيوع، باب المراجعة والتولية، مطلب: فی تعريف الكفر، ج ۷، ص ۳۹۴۔

میں اضافہ نہیں ہو سکتا بیع کو بیچ ڈالا ہو پھر خرید لیا یا واپس کر لیا ہو جب بھی ثمن میں اضافہ صحیح ہے۔ بکری مرگئی ہے تو ثمن میں اضافہ نہیں ہو سکتا اور ذبح کر دی گئی ہے تو ہو سکتا ہے۔ بیع میں بائع نے زیادتی کی اس میں بھی مشتری کا اسی مجلس میں قبول کرنا شرط ہے اور بیع کا باقی رہنا اس میں شرط نہیں بیع ہلاک ہو چکی ہے جب بھی اُس میں اضافہ ہو سکتا ہے۔⁽¹⁾ (درمختار)

مسئلہ ۱۸: ثمن میں بائع کمی کر سکتا ہے مثلاً دس روپے میں ایک چیز بیع کی تھی مگر خود بائع کو خیال ہوا کہ مشتری پر اس کی گرانی ہوگی⁽²⁾ اور ثمن کم کر دیا یہ ہو سکتا ہے اس کے لیے بیع کا باقی رہنا شرط نہیں۔ یہ کمی ثمن کے قبضہ کرنے کے بعد بھی ہو سکتی ہے۔⁽³⁾ (درمختار)

مسئلہ ۱۹: کمی زیادتی جو کچھ بھی ہے اگرچہ بعد میں ہوئی ہو اس کو اصل عقد میں شمار کریں گے یعنی کمی بیشی کے بعد جو کچھ ہے اسی پر عقد متصور ہوگا۔ پورے ثمن کا اسقاط نہیں ہو سکتا یعنی مشتری کے ذمہ ثمن کچھ نہ رہے اور بیع قائم رہے کہ بلا ثمن بیع قرار پائے یہ نہیں ہو سکتا یہ البتہ ہوگا کہ بیع اسی ثمن اول پر قرار پائے گی اور یہ سمجھا جائے گا کہ بائع نے مشتری سے ثمن معاف کر دیا اس کا نتیجہ وہاں ظاہر ہوگا کہ شفیع⁽⁴⁾ نے شفعہ کیا تو پورا ثمن دینا ہوگا۔⁽⁵⁾ (ردالمحتار)

مسئلہ ۲۰: کمی بیشی کو اصل عقد میں شمار کرنے کا اثر یہ ہوگا کہ ① مراہجہ و تولیہ میں اسی کا اعتبار ہوگا، ثمن اول کا یا بیع اول کا اعتبار نہ ہوگا۔ ② یوہیں اگر ثمن میں زیادتی کر دی ہے اور بیع کا کوئی حقدار پیدا ہو گیا اور بیع اُس نے لے لی تو مشتری بائع سے پورا ثمن واپس لے گا اور اگر اُس نے بیع کو جائز کر دیا تو مشتری سے پورا ثمن لے گا اور کمی کی صورت میں جو کچھ باقی ہے وہ لے گا۔ ③ ثمن اگر کم کر دیا ہے تو شفیع کو باقی دینا ہوگا مگر ثمن میں اضافہ ہوا ہے تو پہلے ثمن پر شفعہ ہوگا، یہ جو کچھ زیادہ کیا ہے نہیں دینا ہوگا کیونکہ شفیع کا حق ثمن اول سے ثابت ہو چکا ان دونوں کو اُس کے مقابلہ میں اضافہ کرنے کا حق نہیں۔ ④ بیع میں اضافہ کیا ہے اور یہ زائد ہلاک ہو گیا تو ثمن میں اس کا حصہ کم ہو جائے گا۔ ⑤ یوہیں ثمن میں کم و بیش کیا ہے اور بیع کل یا اس کا جُز ہلاک ہو گیا تو اس کم یا زیادہ کا اعتبار ہوگا ثمن اول کا اعتبار نہ ہوگا۔ ⑥ بائع کو ثمن وصول کرنے کے لیے بیع کے روکنے کا تعلق ثمن اول سے نہیں بلکہ اس سے ہے یعنی مثلاً زیادہ کر دیا ہو تو جب تک مشتری اس زیادتی⁽⁶⁾ کو ادا نہ کر لے بیع کو بائع روک سکتا

①..... "الدرالمختار"، کتاب البیوع، باب المرابحة و التولية، فصل فی التصرف... إلخ، ج ۷، ص ۳۹۵.

②..... یعنی اس پر بوجھ ہوگا۔

③..... "الدرالمختار"، کتاب البیوع، باب المرابحة و التولية، فصل فی التصرف... إلخ، ج ۷، ص ۳۹۴.

④..... حق شفعہ کرنے والا۔

⑤..... "ردالمختار"، کتاب البیوع، باب المرابحة و التولية، فصل فی التصرف... إلخ، مطلب: فی تعریف الکر، ج ۷، ص ۳۹۶.

⑥..... یعنی اضافہ۔

ہے۔ ۷) بیع صرف میں کم و بیش کا یہ اثر ہوگا کہ مثلاً چاندی کو چاندی سے بیچا تھا اور دونوں طرف برابری تھی پھر ایک نے زیادہ یا کم کر دی دوسرے نے اُسے قبول کر لیا اور زائد یا کم پر قبضہ بھی ہو گیا تو عقد فاسد ہو گیا۔⁽¹⁾ (در مختار، ردالمحتار)

مسئلہ ۲۱: ثمن میں اگر عرض (غیر نقد) زیادہ کر دیا اور یہ چیز قبضہ سے پہلے ہلاک ہو گئی تو بقدر اس کی قیمت کے عقد فسخ ہو جائے گا مثلاً سو روپے میں کوئی چیز خریدی تھی اور تقابض بدلین⁽²⁾ بھی ہو گیا پھر مشتری نے پچاس روپے کی کوئی چیز ثمن میں اضافہ کر دی اور یہ چیز قبضہ سے پہلے ہلاک ہو گئی تو عقد بیع ایک تہائی میں فسخ ہو جائے گا۔⁽³⁾ (در مختار، ردالمحتار)

(دین کی تاویل)

مسئلہ ۲۲: بیع میں اگر مشتری کمی کرنا چاہے اور بیع از قبیل دین⁽⁴⁾ یعنی غیر معین ہو تو جائز ہے اور معین ہو تو کمی نہیں ہو سکتی۔⁽⁵⁾ (در مختار)

مسئلہ ۲۳: بائع نے اگر عقد بیع کے بعد مشتری کو ادائے ثمن کے لیے مہلت دی یعنی اُس کے لیے میعاد مقرر کر دی اور مشتری نے بھی قبول کر لی تو یہ دین میعاد کی ہو گیا یعنی بائع پر وہ میعاد لازم ہو گئی اُس سے قبل مطالبہ نہیں کر سکتا۔ ہر دین⁽⁶⁾ کا یہی حکم ہے کہ میعاد نہ ہو اور بعد میں میعاد مقرر ہو جائے تو میعاد ہی ہو جاتا ہے مگر مدیون کا قبول کرنا شرط ہے اگر اُس نے انکار کر دیا تو میعاد ہی نہیں ہوگا فوراً اُس کا ادا کرنا واجب ہوگا اور دائن جب چاہے گا مطالبہ کر سکے گا۔⁽⁷⁾ (در مختار وغیرہ)

مسئلہ ۲۴: دین کی میعاد کبھی معلوم ہوتی ہے مثلاً فلاں مہینہ کی فلاں تاریخ اور کبھی مجہول مگر جہالت یسیرہ⁽⁸⁾ ہو تو جائز

①..... "الدرالمختار" و "ردالمحتار"، کتاب البيوع، باب المراجعة والتولية، فصل في التصرف... إلخ، مطلب: في تعريف الكسر، ج ۷، ص ۳۹۶.

②..... تقابض بدلین یعنی مشتری (خریدار) کا بیع پر اور بائع (بیچنے والے) کا ثمن پر قبضہ کرنا۔

③..... "الدرالمختار" و "ردالمختار"، کتاب البيوع، باب المراجعة والتولية، فصل في التصرف... إلخ، مطلب: في تعريف الكسر، ج ۷، ص ۳۹۸.

④..... یعنی قرض کی قسم۔

⑤..... "الدرالمختار"، کتاب البيوع، باب المراجعة والتولية، فصل في التصرف... إلخ، ج ۷، ص ۳۹۸.

⑥..... جو چیز واجب فی الذمہ ہو کسی عقد مثلاً بیع یا اجارہ کی وجہ سے یا کسی چیز کے ہلاک کرنے سے اس کے ذمہ تاوان ہو یا قرض کی وجہ سے واجب

ہو، ان سب کو دین کہتے ہیں۔ دین کی ایک خاص صورت کا نام قرض ہے، جس کو لوگ دستگیر داں کہتے ہیں۔ ہر دین کو آج کل لوگ قرض

بولاتے ہیں، یہ فقہ کی اصطلاح کے خلاف ہے۔ ۱۲ منہ

⑦..... "الدرالمختار"، کتاب البيوع، باب المراجعة والتولية، فصل في التصرف... إلخ، ج ۷، ص ۴۰۰.

⑧..... ایسی جہالت جس میں زیادہ ابہام نہ ہو جہالت یسیرہ کہلاتی ہے جیسے کھیتی کٹنا۔

ہے مثلاً جب کھیت کٹے گا۔ اور اگر زیادہ جہالت ہو مثلاً جب آندھی آئے گی یا پانی برسے گا یہ میعاد باطل ہے۔ (۱) (ہدایہ)
مسئلہ ۲۵: دین کی میعاد کو شرط پر معلق بھی کر سکتے ہیں مثلاً ایک شخص پر ہزار روپے ہیں اُس سے دائن کہتا ہے اگر پانچ سو روپے کل ادا کر دو تو باقی پانچ سو کے لیے چھ ماہ کی مہلت ہے۔ (۲) (ردالمحتار)

مسئلہ ۲۶: بعض دین میں میعاد مقرر بھی کی جائے تو میعاد ہی نہیں ہوتے۔ ① قرض جس کو دست گردان کہا جاتا ہے یہ میعاد ہی نہیں ہو سکتا یعنی مقرض (قرض دینے والے) نے اگر کوئی میعاد مقرر کر بھی دی ہو تو وہ میعاد اُس پر لازم نہیں، جب چاہے مطالبہ کر سکتا ہے۔ ② بیع صرف کے بدلین (۳) اور ③ بیع سلم کا ثمن جس کو راس المال کہتے ہیں، ان دونوں میں میعاد مقرر کرنا ناجائز ہے، اُسی مجلس میں ان پر قبضہ کرنا ضرور ہے۔ ④ مشتری نے شفیع کے لیے میعاد مقرر کر دی، یہ بھی صحیح نہیں۔ ⑤ ایک شخص پر دین تھا اُس کی میعاد مقرر تھی وہ قبل میعاد مر گیا اور مال چھوڑا یا وہ دین غیر میعاد تھا اُس کے مرنے کے بعد دائن نے ورثہ کو ادائے دین کے لیے میعاد دی یہ میعاد صحیح نہیں کہ یہ دین اُس شخص کے ذمہ تھا اُس کے مرنے کے بعد دین کا تعلق ترکہ سے ہے اور جب ترکہ موجود ہے تو میعاد کے کیا معنی یہاں دین کا تعلق ورثہ کے ذمہ سے نہیں کہ اُن سے وصول کیا جائے اُن کو مہلت دی جائے۔ ⑥ اقالہ میں بیع مشتری نے واپس کر دی اور ثمن بائع کے ذمہ ہے اُس کو مشتری نے مہلت دی یہ میعاد بھی صحیح نہیں۔ (۴) (درمختار) میعاد صحیح نہ ہونے کا یہ مطلب نہیں کہ دائن کو فوراً وصول کر لینا واجب ہے وصول نہ کرے تو گنہگار ہے بلکہ یہ کہ مدیون کو فوراً دینا واجب ہے اور دائن کا مطالبہ صحیح ہے اور دائن وصول کرنے میں تاخیر کر رہا ہے تو یہ اُس کا ایک احسان و تبرع (۵) ہے مگر بیع صرف کے بدلین اور سلم کے راس المال پر اُسی مجلس میں قبضہ کرنا ضروری ہے۔

مسئلہ ۲۷: بعض صورتوں میں قرض کے متعلق بھی میعاد صحیح ہے۔ ① قرض سے قرض دار منکر تھا اور ایک رقم پر صلح ہوئی اور اس کی ادائیگی کے لیے میعاد مقرر ہوئی، یہ میعاد صحیح ہے مثلاً ایک شخص پر ہزار روپے قرض ہیں اور سو روپے پر ایک ماہ کی مدت قرار دیکر صلح ہوئی ہزار کے سولیں یعنی نو سو معاف ہیں یہ صحیح ہے مگر میعاد صحیح نہیں یعنی فی الحال دینا واجب ہے اور اگر اس صورت مذکورہ میں قرض دار انکاری ہو تو میعاد صحیح ہے۔ ② یو ہیں قرض دار نے قرض خواہ سے تہائی میں کہا، کہ اگر تم مہلت نہ دو گے تو میں اس قرض کا اقرار ہی نہیں کروں گا، اُس نے گواہوں کے سامنے میعاد ہی دین کا اقرار کیا۔ ③ قرض دار نے قرض خواہ (۶) کے مطالبہ کو کسی

①..... "الهدایة"، کتاب البیوع، باب المرابحة والتولية، ج ۲، ص ۶۰.

②..... "الدر المختار"، کتاب البیوع، باب المرابحة والتولية، فصل فی التصرف... إلخ، ج ۷، ص ۴۰۰.

③..... یعنی ثمن اور بیع۔

④..... "الدر المختار"، کتاب البیوع، باب المرابحة والتولية، فصل فی التصرف... إلخ، ج ۷، ص ۴۰۱.

⑤..... یعنی بخشش۔

⑥..... جس کا کسی پر قرض ہو اس کو قرض خواہ کہتے ہیں۔

دوسرے شخص پر حوالہ کر دیا اور اُس کو قرض خواہ نے مہلت دی تو یہ میعاد صحیح ہے۔ ④ یا ایسے پر حوالہ کیا کہ خود قرضدار کا اس پر میعاد دین تھا تو یہ قرض بھی میعاد ہو گیا۔ ⑤ کسی شخص نے وصیت کی میرے مال سے فلاں کو اتنا روپیہ اتنی میعاد پر قرض دیا جائے اور ثلث مال سے قرض دیا گیا۔ ⑥ یا یہ وصیت کی کہ فلاں شخص پر جو میرا قرض ہے میرے مرنے کے بعد ایک سال تک اُسکو مہلت ہے ان صورتوں میں قرض میعاد ہو جائے گا۔⁽¹⁾ (در مختار، فتح القدر)

قرض کا بیان

حدیث ۱: صحیح بخاری میں ابو بردہ بن ابی موسیٰ رضی اللہ تعالیٰ عنہ سے مروی، کہتے ہیں میں مدینہ میں آیا اور عبداللہ بن سلام رضی اللہ تعالیٰ عنہ کی خدمت میں حاضر ہوا۔ اُنھوں نے فرمایا: تم ایسی جگہ میں رہتے ہو جہاں سود کی کثرت ہے، لہذا اگر کسی شخص کے ذمہ تمہارا کوئی حق ہو اور وہ تمہیں ایک بوجھ بھوسہ یا جو یا گھاس ہدیہ میں دے تو ہرگز نہ لینا کہ وہ سود ہے۔⁽²⁾

حدیث ۲: امام بخاری تاریخ میں انس رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”جب ایک شخص دوسرے کو قرض دے تو اُس کا ہدیہ قبول نہ کرے۔“⁽³⁾

حدیث ۳: ابن ماجہ و بیہقی اُنھیں سے راوی کہ رسول اللہ صلی اللہ تعالیٰ علیہ وسلم نے فرمایا: ”جب کوئی قرض دے اور اس کے پاس وہ ہدیہ کرے تو قبول نہ کرے اور اپنی سواری پر سوار کرے تو سوار نہ ہو، ہاں اگر پہلے سے ان دونوں میں (ہدیہ وغیرہ) جاری تھا تو اب حرج نہیں۔“⁽⁴⁾

حدیث ۴: نسائی نے عبداللہ بن ابی ربیعہ رضی اللہ تعالیٰ عنہ سے روایت کی کہتے ہیں مجھ سے حضور اقدس صلی اللہ تعالیٰ علیہ وسلم نے قرض لیا تھا۔ جب حضور (صلی اللہ تعالیٰ علیہ وسلم) کے پاس مال آیا، ادا فرما دیا اور دعا دی کہ اللہ تعالیٰ تیرے اہل و مال میں برکت کرے اور فرمایا: ”قرض کا بدلہ شکریہ ہے اور ادا کر دینا۔“⁽⁵⁾

①..... ”الدر المختار“، کتاب البيوع، باب المراجعة والتولية، فصل في التصرف... إلخ، ج ۷، ص ۴۰۳.

و ”فتح القدير“، کتاب البيوع، باب المراجعة والتولية، فصل ومن اشترى شيئاً... إلخ، ج ۶، ص ۱۴۵-۱۴۶.

②..... ”صحيح البخاري“، کتاب مناقب الانصار، باب مناقب عبد الله بن سلام رضی اللہ عنہ، الحدیث: ۳۸۱۴، ج ۲، ص ۵۶۴.

③..... ”مشكاة المصابيح“، کتاب البيوع، باب الربا، الفصل الثالث، الحدیث: ۲۸۳۲، ج ۲، ص ۱۴۳.

④..... ”سنن ابن ماجه“، کتاب الصدقات، باب القرض، الحدیث: ۲۴۳۲، ج ۳، ص ۱۵۵.

⑤..... ”سنن النسائي“، کتاب البيوع، باب الإستقراض، الحدیث: ۴۶۹۲، ص ۷۵۳.

حدیث ۵: امام احمد عمران بن حصین رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”جس کا دوسرے پر حق ہو اور وہ ادا کرنے میں تاخیر کرے تو ہر روز اُتنا مال صدقہ کر دینے کا ثواب پائے گا۔“ (1)

حدیث ۶: امام احمد سعد بن اطول رضی اللہ تعالیٰ عنہ سے روایت کرتے ہیں، کہتے ہیں میرے بھائی کا انتقال ہوا اور تین سو دینار اور چھوٹے چھوٹے بچے چھوڑے، میں نے یہ ارادہ کیا کہ یہ دینار بچوں پر صرف کرونگا۔ رسول اللہ صلی اللہ تعالیٰ علیہ وسلم نے مجھ سے فرمایا: ”تیرا بھائی دین میں مُقید (2) ہے، اُس کا دین ادا کر دے۔“ میں نے جا کر ادا کر دیا پھر حضور (صلی اللہ تعالیٰ علیہ وسلم) کی خدمت میں حاضر ہو کر عرض کی، یا رسول اللہ! (عزوجل صلی اللہ تعالیٰ علیہ وسلم) میں نے ادا کر دیا، صرف ایک عورت باقی ہے جو دو دینار کا دعویٰ کرتی ہے، مگر اُس کے پاس گواہ نہیں ہیں۔ فرمایا: ”اُسے دیدے، وہ سچی ہے۔“ (3)

حدیث ۷: امام مالک نے روایت کی ہے، کہ ایک شخص نے عبد اللہ بن عمر (رضی اللہ عنہ) کے پاس آ کر عرض کی، کہ میں نے ایک شخص کو قرض دیا ہے اور یہ شرط کر لی ہے کہ جو دیا ہے اُس سے بہتر ادا کرنا۔ اُنھوں نے کہا، یہ سود ہے۔ اُس نے پوچھا تو آپ مجھے کیا حکم دیتے ہیں؟ فرمایا، قرض کی تین صورتیں ہیں: ایک وہ قرض ہے جس سے مقصود اللہ (عزوجل) کی رضا حاصل کرنا ہے، اس میں تیرے لیے اللہ (عزوجل) کی رضا ملے گی اور ایک وہ قرض ہے جس سے مقصود کسی شخص کی خوشنودی ہے، اس قرض میں صرف اُس کی خوشنودی حاصل ہوگی اور ایک وہ قرض ہے جو تو نے اس لیے دیا ہے کہ طیب دیکر خبیث حاصل کرے۔ اُس شخص نے عرض کی، تو اب مجھے کیا حکم دیتے ہیں؟ فرمایا، دستاویز پھاڑ ڈال پھر اگر وہ قرض دار ویسا ہی ادا کرے جیسا تو نے اُسے دیا تو قبول کر اور اگر اُس سے کم ادا کرے اور تو نے لے لیا تو تجھے ثواب ملے گا اور اگر اُس نے اپنی خوشی سے بہتر ادا کیا تو یہ ایک شکر یہ ہے، جو اُس نے کیا۔ (4)

مسئلہ: جو چیز قرض دی جائے لی جائے اُس کا مثلی ہونا ضرور ہے یعنی ماپ کی چیز ہو یا تول کی ہو یا گنتی کی ہو مگر گنتی کی

①..... ”المسند“ للإمام أحمد بن حنبل، حدیث عمران بن حصین، الحدیث: ۱۹۹۹۷، ج ۷، ص ۲۲۴.

②..... یعنی گھرا ہوا ہے۔

③..... ”المسند“ للإمام أحمد بن حنبل، حدیث سعد بن الاطوال، الحدیث: ۱۷۲۲۷، ج ۶، ص ۱۰۳.

④..... ”کنز العمال“، کتاب البیوع، باب الربا و احکامہ، الحدیث: ۱۰۱۴۰، الجزء الرابع، ج ۲، ص ۸۲.

و ”المصنف“ لعبد الرزاق، کتاب البیوع، باب قرض جر منفعة، الحدیث: ۱۴۷۴۱، ج ۸، ص ۱۱۳-۱۱۴.

و ”السنن الكبرى“ للبيهقي، کتاب البیوع، باب لاخیر ان یسلفه... إلخ، الحدیث: ۱۰۹۳۷، ج ۵، ص ۵۷۴.

چیز میں شرط یہ ہے کہ اُس کے افراد میں زیادہ تفاوت (1) نہ ہو، جیسے انڈے، اخروٹ، بادام، اور اگر گنتی کی چیز میں تفاوت زیادہ ہو جس کی وجہ سے قیمت میں اختلاف ہو جیسے آم، امرود، ان کو قرض نہیں دے سکتے۔ یوہیں ہر قیمتی چیز جیسے جانور، مکان، زمین، ان کا قرض دینا صحیح نہیں۔ (2) (درمختار، ردالمحتار)

مسئلہ ۲: قرض کا حکم یہ ہے کہ جو چیز لی گئی ہے اُس کی مثل ادا کی جائے لہذا جس کی مثل نہیں قرض دینا صحیح نہیں۔ جس چیز کو قرض دینا لینا جائز نہیں اگر اُس کو کسی نے قرض لیا اُس پر قبضہ کرنے سے مالک ہو جائے گا مگر اُس سے نفع اٹھانا حلال نہیں مگر اُس کو بیع کرے گا تو بیع صحیح ہو جائے گی اُس کا حکم ویسا ہی ہے جیسے بیع فاسد میں بیع پر قبضہ کر لیا کہ واپس کرنا ضروری ہے، مگر بیع کر دے گا تو بیع صحیح ہے۔ (3) (درمختار، ردالمحتار، عالمگیری)

مسئلہ ۳: کاغذ کو قرض لینا جائز ہے جبکہ اس کی نوع و صفت کا بیان ہو جائے اور اس کو گنتی کے ساتھ لیا جائے اور گن کر دیا جائے۔ (4) (درمختار) مگر آج کل تھوڑے سے کاغذوں میں خرید و فروخت و قرض میں گن کر لیتے دیتے ہیں زیادہ مقدار یعنی رموں (5) میں وزن کا اعتبار ہوتا ہے یعنی مثلاً اتنے پونڈ (6) کا رم عرف میں تختے نہیں گنتے اس میں حرج نہیں۔

مسئلہ ۴: روٹیوں کو گن کر بھی قرض لے سکتے ہیں اور تول کر بھی۔ گوشت وزن کر کے قرض لیا جائے۔ (7) (درمختار)

مسئلہ ۵: آلے کو ناپ کر قرض لینا دینا چاہیے اور اگر عرف وزن سے قرض لینے کا ہو جیسا کہ عموماً ہندوستان میں ہے تو وزن سے بھی قرض جائز ہے۔ (8) (عالمگیری)

مسئلہ ۶: ایندھن کی لکڑی اور دوسری لکڑیاں اور اُپلے (9) اور تختے اور ترکاریاں اور تازہ پھول ان سب کا قرض لینا

①..... یعنی فرق۔

②..... ”الدرالمختار“ و ”ردالمحتار“، کتاب البیوع، باب المرابحة والتولية، فصل فی القرض، ج ۷ ص ۴۰۷۔

③..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۱۔

و ”الدرالمختار“ و ”ردالمحتار“، کتاب البیوع، باب المرابحة والتولية، فصل فی القرض، ج ۷ ص ۴۰۷۔

④..... ”الدرالمختار“ و ”ردالمحتار“، کتاب البیوع، باب المرابحة والتولية، فصل فی القرض، ج ۷ ص ۴۰۷۔

⑤..... رم کی جمع، کاغذوں کے بیس دستوں کا بنڈل۔ ⑥..... سولہ اونس یا آدھا کلو کے برابر وزن کو پونڈ کہتے ہیں۔

⑦..... ”الدرالمختار“، کتاب البیوع، باب المرابحة والتولية، فصل فی القرض، ج ۷، ص ۴۰۸۔

⑧..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۱۔

⑨..... گوہر کے خشک ٹکڑے۔

دینا درست نہیں۔⁽¹⁾ (عالمگیری)

مسئلہ ۷: کچی اور پکی اینٹوں کا قرض جائز ہے جبکہ ان میں تفاوت نہ ہو جس طرح آج کل شہر بھر میں ایک طرح کی اینٹیں طیار ہوتی ہیں۔⁽²⁾ (عالمگیری)

مسئلہ ۸: برف کو وزن کے ساتھ قرض لینا درست ہے اور اگر گرمیوں میں برف قرض لیا تھا اور جاڑے میں ادا کر دیا یہ ہو سکتا ہے مگر قرض دینے والا اس وقت نہیں لینا چاہتا وہ کہتا ہے گرمیوں میں لوں گا اور یہ ابھی دینا چاہتا ہے تو معاملہ قاضی کے پاس پیش کرنا ہوگا وہ وصول کرنے پر مجبور کرے گا۔⁽³⁾ (عالمگیری)

مسئلہ ۹: پیسے قرض لیے تھے اُن کا چلن جاتا رہا تو ویسے ہی پیسے اُسی تعداد میں دینے سے قرض ادا نہ ہوگا بلکہ اُن کی قیمت کا اعتبار ہے مثلاً آٹھ آنے کے پیسے تھے تو چلن بند ہونے کے بعد اٹھنی یا دوسرا سکہ اس قیمت کا دینا ہوگا۔⁽⁴⁾ (درمختار وغیرہ)

مسئلہ ۱۰: ادائے قرض میں چیز کے سستے مہنگے ہونے کا اعتبار نہیں مثلاً دس سیر گیہوں قرض لیے تھے اُن کی قیمت ایک روپیہ تھی اور ادا کرنے کے دن ایک روپیہ سے کم یا زیادہ ہے اس کا بالکل لحاظ نہیں کیا جائے گا وہی دس سیر گیہوں دینے ہونگے۔⁽⁵⁾ (درمختار)

مسئلہ ۱۱: ایک شہر میں مثلاً غلہ قرض لیا اور دوسرے شہر میں قرض خواہ نے مطالبہ کیا تو جہاں قرض لیا تھا وہاں جو قیمت تھی وہ دیدی جائے، قرض دار اس پر مجبور نہیں کر سکتا کہ میں یہاں نہیں دوں گا، وہاں چل کر وہ چیز لے لو۔ ایک شہر میں غلہ قرض لیا دوسرے شہر میں جہاں غلہ گراں ہے قرض خواہ اُس سے غلہ کا مطالبہ کرتا ہے قرض دار سے کہا جائے گا اس بات کا ضامن دیدو کہ اپنے شہر میں جا کر غلہ ادا کروں گا۔⁽⁶⁾ (درمختار)

مسئلہ ۱۲: میوے قرض لیے مگر ابھی ادا نہیں کیے کہ یہ میوے ختم ہو چکے بازار میں ملتے نہیں قرض خواہ کو انتظار کرنا پڑے

①....."الفتاویٰ الہندیۃ"، کتاب البیوع، الباب التاسع عشر فی القرض... إلخ، ج ۳، ص ۲۰۱.

②.....المرجع السابق، ص ۲۰۲. ③.....المرجع السابق، ص ۲۰۲.

④....."الدرالمختار"، کتاب البیوع، باب المرابحة والتولية، فصل فی القرض، ج ۷، ص ۴۰۸ وغیرہ.

⑤....."الدرالمختار"، کتاب البیوع، باب المرابحة والتولية، فصل فی القرض، ج ۷، ص ۴۰۸.

⑥.....المرجع السابق، ص ۴۰۹.

گا کہ نئے پھل آجائیں اُس وقت قرض ادا کیا جائے اور اگر دونوں قیمت دینے پر راضی ہو جائیں تو قیمت ادا کر دی جائے۔ (1) (درمختار)

مسئلہ ۱۳: قرض دار نے قرض پر قبضہ کر لیا اُس چیز کا مالک ہو گیا فرض کرو ایک چیز قرض لی تھی اور ابھی خرچ نہیں کی ہے کہ اپنی چیز آگئی مثلاً روپیہ قرض لیا تھا اور روپیہ آ گیا یا آٹا قرض لیا تھا پکنے سے پہلے آٹا پس کر آ گیا اب قرض دار کو یہ اختیار ہے کہ اُس کی چیز رہنے دے اور اپنی چیز سے قرض ادا کرے یا اُس کی ہی چیز دیدے جس نے قرض دیا ہے وہ نہیں کہہ سکتا کہ میں نے جو چیز دی تھی وہ تمہارے پاس موجود ہے میں وہی لوں گا۔ (2) (درمختار، عالمگیری)

مسئلہ ۱۴: قرض کی چیز قرض دار کے پاس موجود ہے قرض دار اُس کو خود قرض خواہ کے ہاتھ بیع کرے یہ صحیح ہے کہ وہ مالک ہے اور قرض خواہ بیع کرے یہ صحیح نہیں کہ یہ مالک نہیں۔ ایک شخص نے دوسرے سے غلہ قرض لیا قرض دار نے قرض خواہ سے روپیہ کے بدلے اُس کو خرید لیا یعنی اُس دین کو خرید لیا جو اس کے ذمہ ہے مگر قرض خواہ نے روپیہ پر ابھی قبضہ نہیں کیا تھا کہ دونوں جدا ہو گئے بیع باطل ہوگی۔ (3) (درمختار)

مسئلہ ۱۵: غلام، تاجر اور مکاتب اور نابالغ اور بوہرا، یہ سب کسی کو قرض دیں یہ ناجائز ہے کہ قرض تبرع (4) ہے اور یہ تبرع نہیں کر سکتے۔ (5) (عالمگیری)

مسئلہ ۱۶: صبی مجبور (جس کو خرید و فروخت کی ممانعت ہے) کو قرض دیا یا اُس کے ہاتھ کوئی چیز بیع کی اُس نے خرچ کر ڈالی تو اس کا معاوضہ کچھ نہیں بوہرے اور مجنون کو قرض دینے کا بھی یہی حکم ہے اور اگر وہ چیز موجود ہے خرچ نہیں ہوئی ہے تو قرض خواہ واپس لے سکتا ہے غلام مجبور کو قرض دیا ہے تو جب تک آزاد نہ ہو اُس سے مواخذہ نہیں ہو سکتا۔ (6) (درمختار، ردالمحتار)

مسئلہ ۱۷: ایک شخص سے دوسرے نے روپے قرض مانگے وہ دینے کو لایا اس نے کہا پانی میں پھینک دو اُس نے

①..... "الدر المختار"، کتاب البيوع، باب المرابحة والتولية، فصل في القرض، ج ۷، ص ۴۱۰.

②..... "الدر المختار"، کتاب البيوع، باب المرابحة والتولية، فصل في القرض، ج ۷، ص ۴۱۰.

و "الفتاوى الهندية"، کتاب البيوع، الباب التاسع عشر في القرض... إلخ، ج ۳، ص ۲۰۱.

③..... "الدر المختار"، کتاب البيوع، باب المرابحة والتولية، فصل في القرض، ج ۷، ص ۴۱۱.

④..... احسان۔

⑤..... "الفتاوى الهندية"، کتاب البيوع، الباب التاسع عشر في القرض... إلخ، ج ۳، ص ۲۰۶.

⑥..... "الدر المختار" و "ردالمحتار"، کتاب البيوع، باب المرابحة والتولية، فصل في القرض، مطلب في شراء... إلخ، ج ۷، ص ۴۱۱.

پھینک دیا تو اس کا کچھ نقصان نہیں اُس نے اپنا مال پھینکا اور اگر بائع مبیع کو مشتری کے پاس لایا یا امین امانت کو مالک کے پاس لایا انھوں نے کہا پھینک دو، انھوں نے پھینک دیا تو مشتری اور مالک کا نقصان ہوا۔⁽¹⁾ (درمختار)

مسئلہ ۱۸: قرض میں کسی شرط کا کوئی اثر نہیں شرطیں بیکار ہیں مثلاً یہ شرط کہ اس کے بدلے میں فلاں چیز دینا یا یہ شرط کہ فلاں جگہ (کسی دوسری جگہ کا نام لے کر) واپس کرنا۔⁽²⁾ (درمختار)

مسئلہ ۱۹: واپسی قرض میں اُس چیز کی مثل دینی ہوگی جولی ہے نہ اُس سے بہتر نہ کمتر ہاں اگر بہتر ادا کرتا ہے اور اس کی شرط نہ تھی تو جائز ہے دائن اُس کو لے سکتا ہے۔ یو ہیں جتنا لیا ہے ادا کے وقت اُس سے زیادہ دیتا ہے مگر اس کی شرط نہ تھی یہ بھی جائز ہے۔⁽³⁾ (درمختار)

مسئلہ ۲۰: چند شخصوں نے ایک شخص سے قرض مانگا اور اپنے میں سے ایک شخص کے لیے کہہ گئے کہ اس کو دے دینا قرض خواہ اس شخص سے اتنا ہی مطالبہ کر سکتا ہے جتنا اس کا حصہ ہے باقیوں کے حصوں کے وہ خود ذمہ دار ہیں۔⁽⁴⁾ (درمختار)

مسئلہ ۲۱: قرض دیا اور ٹھہرا لیا کہ جتنا دیا ہے اُس سے زیادہ لے گا جیسا کہ آج کل سود خواروں⁽⁵⁾ کا قاعدہ ہے کہ روپیہ دور روپے سیکڑا ماہوار سود ٹھہرا لیتے ہیں یہ حرام ہے۔ یو ہیں کسی قسم کے نفع کی شرط کرے نا جائز ہے مثلاً یہ شرط کہ مستقرض،⁽⁶⁾ مُہرض⁽⁷⁾ سے کوئی چیز زیادہ داموں میں خریدے گا یا یہ کہ قرض کے روپے فلاں شہر میں مجھ کو دینے ہوں گے۔⁽⁸⁾ (عالمگیری، درمختار)

مسئلہ ۲۲: جس پر قرض ہے اُس نے قرض دینے والے کو کچھ ہدیہ کیا تو لینے میں حرج نہیں جبکہ ہدیہ دینا قرض کی وجہ سے نہ ہو بلکہ اس وجہ سے ہو کہ دونوں میں قرابت⁽⁹⁾ یا دوستی ہے یا اُس کی عادت ہی میں جو دو سخاوت ہے کہ لوگوں کو ہدیہ کیا کرتا ہے اور اگر قرض کی وجہ سے ہدیہ دیتا ہے تو اس کے لینے سے بچنا چاہیے اور اگر یہ پتانا چلے کہ قرض کی وجہ سے ہے یا نہیں، جب بھی پرہیز ہی کرنا چاہیے جب تک یہ بات ظاہر نہ ہو جائے کہ قرض کی وجہ سے نہیں ہے۔ اُس کی دعوت کا بھی یہی حکم ہے کہ قرض کی وجہ سے نہ ہو تو قبول کرنے میں حرج نہیں اور قرض کی وجہ سے ہے، یا پتانا چلے تو بچنا چاہیے۔ اس کو یوں سمجھنا چاہیے کہ قرض

①....."الدرالمختار"، کتاب البیوع، باب المرابحة والتولية، فصل فی القرض، ج ۷، ص ۴۱۲.

②.....المرجع السابق. ③.....المرجع السابق، ص ۴۱۳. ④.....المرجع السابق، ص ۴۱۴.

⑤.....سود کھانے والوں۔ ⑥.....قرض دار۔ ⑦.....قرض دینے والا۔

⑧....."الفتاویٰ الہندیہ"، کتاب البیوع، الباب التاسع عشر فی القرض... إلخ، ج ۳، ص ۲۰۲-۲۰۳.

و"الدرالمختار"، کتاب البیوع، باب المرابحة والتولية، فصل فی القرض، ج ۷، ص ۴۱۳.

⑨.....یعنی رشتہ داری۔

نہیں دیا تھا جب بھی دعوت کرتا تھا تو معلوم ہوا کہ یہ دعوت قرض کی وجہ سے نہیں اور اگر پہلے نہیں کرتا تھا اور اب کرتا ہے، یا پہلے مہینے میں ایک بار کرتا تھا اور اب دوبار کرنے لگا، یا اب سامان ضیافت (1) زیادہ کرتا ہے تو معلوم ہوا کہ یہ قرض کی وجہ سے ہے اس سے اجتناب چاہیے۔ (2) (عالمگیری)

مسئلہ ۲۳: جس قسم کا دین تھا مدیون اُس سے بہتر ادا کرنا چاہتا ہے دائن کو اُس کے قبول کرنے پر مجبور نہیں کر سکتے اور گھٹیا دینا چاہتا ہے جب بھی مجبور نہیں کر سکتے اور دائن (3) قبول کر لے تو دونوں صورتوں میں دین ادا ہو جائے گا۔ یوہیں اگر اس کے روپے تھے وہ اسی قیمت کی اشرفی دینا چاہتا ہے دائن قبول کرنے پر مجبور نہیں۔ کہہ سکتا ہے میں نے روپیہ دیا تھا روپیہ لونگا اور اگر دین میعاد تھا میعاد پوری ہونے سے پہلے ادا کرتا ہے تو دائن لینے پر مجبور کیا جائے گا وہ انکار کرے یہ اُس کے پاس رکھ کر چلا آئے دین ادا ہو جائے گا۔ (4) (عالمگیری وغیرہ)

مسئلہ ۲۴: قرض ادا نہیں کرتا اگر قرض خواہ کو اُس کی کوئی چیز اسی جنس کی جو قرض میں دی ہے مل جائے تو بغیر دیے لے سکتا ہے بلکہ زبردستی چھین لے جب بھی قرض ادا ہو جائے گا دوسری جنس کی چیز بغیر اسکی اجازت نہیں لے سکتا ہے مثلاً روپیہ قرض دیا تھا تو روپیہ یا چاندی کی کوئی چیز ملے لے سکتا ہے اور اشرفی یا سونے کی چیز نہیں لے سکتا (5)۔ (6) (عالمگیری)

مسئلہ ۲۵: زید نے عمرو سے کہا مجھے اتنے روپے قرض دو میں اپنی یہ زمین تمہیں عاریت دیتا ہوں جب تک میں روپیہ ادا نہ کروں تم اس کی کاشت کرو اور نفع اٹھاؤ یہ ممنوع ہے۔ (7) (عالمگیری) آج کل سود خوروں کا عام طریقہ یہ ہے کہ قرض دیکر مکان یا کھیت رہن رکھ لیتے ہیں مکان ہے تو اُس میں مرتہن سکونت کرتا ہے یا اُس کو کرایہ پر چلاتا ہے کھیت ہے تو اُس کی خود کاشت کرتا ہے یا اجارہ پر دیدیتا ہے اور نفع خود کھاتا ہے یہ سود ہے اس سے بچنا واجب۔

①..... مہمان نوازی کا سامان۔

②..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۳۔

③..... جس کا کسی پر قرض ہو اس کو دائن کہتے ہیں۔

④..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۴، وغیرہ۔

⑤..... اعلیٰ حضرت امام احمد رضا خاں بریلوی علیہ رحمۃ اللہ الفتاویٰ رضویہ میں علامہ شامی اور طحاوی علیہما رحمۃ اللہ کے حوالے سے امام انصہب رحمۃ اللہ علیہ سے نقل کرتے ہوئے ذکر کرتے ہیں کہ: ”خلاف جنس سے وصول کرنے کا عدم جواز مشائخ کے زمانے میں تھا کیوں کہ وہ لوگ باہم متفق تھے آج کل فتویٰ اس پر ہے کہ جب اپنے حق کی وصولی پر قادر ہو چاہے کسی بھی مال سے ہو تو وصول کرنا جائز ہے۔ (فتاویٰ رضویہ، ج ۷، ص ۵۶۲)۔... عِلْمِیہ

⑥..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۳، ۲۰۴۔

⑦..... المرجع السابق، ص ۲۰۴۔

مسئلہ ۲۶: نصرانی نے نصرانی کو شراب قرض دی پھر مسلمان ہو گیا قرض ساقط⁽¹⁾ ہو گیا اُس سے مطالبہ نہیں کر سکتا۔⁽²⁾ (عالمگیری)

مسئلہ ۲۷: زید نے عمرو سے کہا فلاں شخص سے میرے لیے دس روپے قرض لا دو اُس نے قرض لا کر دیدیے مگر زید کہتا ہے مجھے نہیں دیے تو عمرو کو اپنے پاس سے دینے ہوں گے۔ اور اگر زید نے عمرو کو رقم اس مضمون کا لکھ کر کسی کے پاس بھیجا کہ میرے روپے جو تم پر قرض ہیں بھیج دو اُس نے عمرو کے ہاتھ بھیج دیے تو جب تک یہ روپے زید کو وصول نہ ہوں اُس وقت تک زید کے نہیں ہیں یعنی قرض ادا نہ ہوگا اور اگر زید نے عمرو کی معرفت کسی کے پاس کہلا بھیجا کہ دس روپے مجھے قرض بھیج دو اُس نے عمرو کے ہاتھ بھیج دیے تو زید کے ہو گئے ضائع ہو گئے تو زید کے ضائع ہوں گے جب کہ زید اس کا مقرر ہو کہ عمرو کو اُس نے دیے تھے۔⁽³⁾ (خانہ)

مسئلہ ۲۸: زید نے عمرو کو کسی کے پاس بھیجا کہ اُس سے ہزار روپے قرض مانگ لائے اُس نے قرض دیا مگر عمرو کے پاس سے جاتا رہا اگر عمرو نے اس سے یہ کہا تھا کہ زید کو قرض دو تو زید کا نقصان ہوا اور یہ کہا تھا کہ زید کے لیے مجھے قرض دو تو عمرو کا نقصان ہوا۔⁽⁴⁾ (عالمگیری)

مسئلہ ۲۹: جس چیز کا قرض جائز ہے اُسے عاریت کے طور پر لیا تو وہ قرض ہے اور جس کا قرض ناجائز ہے اُسے عاریت لیا تو عاریت ہے۔⁽⁵⁾ (عالمگیری)

مسئلہ ۳۰: روپے قرض لیے تھے اُس کو نوٹ یا اشرفیاں دیں کہ توڑا کر اپنے روپے لے لو، اُس کے پاس توڑانے سے پہلے ضائع ہو گئے تو قرضدار کے ضائع ہوئے اور توڑانے کے بعد ضائع ہوئے تو دو صورتیں ہیں اپنا قرض لیا تھا یا نہیں اگر نہیں لیا تھا جب بھی قرضدار کا نقصان ہوا اور قرض کے روپے اُن میں لینے کے بعد ضائع ہوئے تو اس کے⁽⁶⁾ ہلاک ہوئے اور اگر نوٹ یا اشرفیاں دے کر یہ کہا کہ اپنا قرض لو اُس نے لے لیا تو قرض ادا ہو گیا ضائع ہوگا اس کا⁽⁷⁾ نقصان ہوگا۔⁽⁸⁾ (عالمگیری)

①..... ختم۔

②..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۴۔

③..... ”الفتاویٰ الخانیہ“، کتاب البیع، باب الصرف الدرہم، ج ۱، ص ۳۹۳۔

④..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۷۔

⑤..... المرجع السابق۔

⑥..... یعنی قرض وصول کرنے والے کے۔ ⑦..... یعنی قرض وصول کرنے والے کا۔

⑧..... ”الفتاویٰ الہندیہ“، کتاب البیوع، الباب التاسع عشر فی القرض... إلخ، ج ۳، ص ۲۰۷۔

تنگدست کو مہلت دینے یا معاف کرنے کی فضیلت اور دین نہ ادا کرنے کی مذمت

اللہ تعالیٰ فرماتا ہے:

﴿وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ ۗ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ ۝﴾ (1)

”اور اگر مدیون تنگدست ہے تو وسعت آنے تک اُسے مہلت دو اور صدقہ کر دو (معاف کر دو) تو یہ تمہارے لیے بہتر

ہے، اگر تم جانتے ہو۔“

حدیث ۱: صحیحین میں ابو ہریرہ رضی اللہ تعالیٰ عنہ سے روایت ہے، کہ نبی کریم صلی اللہ تعالیٰ علیہ وسلم نے فرمایا:

”ایک شخص (زمانہ گزشتہ میں) لوگوں کو اُدھار دیا کرتا تھا، وہ اپنے غلام سے کہا کرتا جب کسی تنگدست مدیون کے پاس جانا اُس کو معاف کر دینا اس امید پر کہ خدا ہم کو معاف کر دے، جب اُس کا انتقال ہوا اللہ تعالیٰ نے معاف فرما دیا۔“ (2)

حدیث ۲: صحیح مسلم میں ابو قتادہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”جس کو یہ بات

پسند ہو کہ قیامت کی سختیوں سے اللہ تعالیٰ اُسے نجات بخشے، وہ تنگدست کو مہلت دے یا معاف کر دے۔“ (3)

حدیث ۳: صحیح مسلم میں ہے، ابو الیسر رضی اللہ تعالیٰ عنہ کہتے ہیں، میں نے نبی کریم صلی اللہ تعالیٰ علیہ وسلم کو فرماتے سنا: کہ

”جو شخص تنگدست کو مہلت دے گا یا اُسے معاف کر دے گا، اللہ تعالیٰ اُس کو اپنے سایہ میں رکھے گا۔“ (4)

حدیث ۴: صحیحین میں کعب بن مالک رضی اللہ تعالیٰ عنہ سے روایت ہے، کہ اُنھوں نے ابن ابی حدرد رضی اللہ تعالیٰ عنہ

سے اپنے دین کا تقاضا کیا اور دونوں کی آوازیں بلند ہو گئیں۔ حضور (صلی اللہ تعالیٰ علیہ وسلم) نے اپنے حجرہ سے ان کی آوازیں سُنیں، تشریف لائے اور حجرہ کا پردہ ہٹا کر مسجد نبوی میں کعب رضی اللہ تعالیٰ عنہ کو پکارا۔ اُنھوں نے جواب دیا لبیک یا رسول اللہ! (عز وجل صلی اللہ تعالیٰ علیہ وسلم)۔ حضور (صلی اللہ تعالیٰ علیہ وسلم) نے ہاتھ سے اشارہ کیا کہ آدھا دین معاف کر دو۔ اُنھوں نے کہا، میں

① پ ۳، البقرة: ۲۸۰.

② ”صحیح البخاری“، کتاب احادیث الانبیاء، الحدیث: ۳۴۸۰، ج ۲، ص ۴۷۰.

③ ”صحیح مسلم“، کتاب المساقاة... إلخ، باب فضل انظار المعسر، الحدیث: ۳۲- (۱۵۶۳)، ص ۸۴۵.

④ ”صحیح مسلم“، کتاب الزهد... إلخ، باب حدیث جابر الطویل... إلخ، الحدیث: ۷۴- (۳۰۰۶)، ص ۱۶۰۳.

نے کیا یعنی معاف کر دیا۔ دوسرے صاحب سے فرمایا: اُٹھو ادا کر دو۔ (1)

حدیث ۵: صحیح بخاری میں سلمہ بن اکوع رضی اللہ تعالیٰ عنہ سے مروی، کہتے ہیں ہم حضور (صلی اللہ تعالیٰ علیہ وسلم) کی خدمت میں حاضر تھے، ایک جنازہ لایا گیا۔ لوگوں نے عرض کی، اس کی نماز پڑھائیے۔ فرمایا: اس پر کچھ دین (2) ہے؟“ عرض کی، نہیں۔ اُس کی نماز پڑھادی۔ پھر دوسرا جنازہ آیا، ارشاد فرمایا: ”اس پر دین ہے؟“ عرض کی، ہاں۔ فرمایا: ”کچھ اس نے مال چھوڑا ہے؟“ لوگوں نے عرض کی، تین دینار چھوڑے ہیں۔ اس کی نماز بھی پڑھادی۔ پھر تیسرا جنازہ حاضر لایا گیا، ارشاد فرمایا: ”اس پر کچھ دین ہے؟“ لوگوں نے عرض کی، تین دینار کا مدیون ہے۔ ارشاد فرمایا: ”اس نے کچھ چھوڑا ہے؟“ لوگوں نے کہا، نہیں۔ فرمایا: ”تم لوگ اس کی نماز پڑھ لو۔“ ابوقتاہ رضی اللہ تعالیٰ عنہ نے عرض کی، یا رسول اللہ! (عزوجل صلی اللہ تعالیٰ علیہ وسلم) حضور (صلی اللہ تعالیٰ علیہ وسلم) نماز پڑھادیں، دین کا ادا کر دینا میرے ذمہ ہے۔ حضور (صلی اللہ تعالیٰ علیہ وسلم) نے نماز پڑھادی۔ (3)

حدیث ۶: شرح سنہ میں ابوسعید خدری رضی اللہ تعالیٰ عنہ سے مروی، کہ حضور (صلی اللہ تعالیٰ علیہ وسلم) کی خدمت میں جنازہ لایا گیا، ارشاد فرمایا: ”اس پر دین ہے؟“ لوگوں نے کہا، ہاں۔ فرمایا: ”دین ادا کرنے کے لیے کچھ چھوڑا ہے؟“ عرض کی، نہیں۔ ارشاد فرمایا: ”تم لوگ اس کی نماز پڑھ لو۔“ حضرت علی رضی اللہ تعالیٰ عنہ نے عرض کی، اس کا دین میرے ذمہ ہے، حضور (صلی اللہ تعالیٰ علیہ وسلم) نے نماز پڑھادی۔ اور ایک روایت میں ہے، کہ فرمایا: ”اللہ تعالیٰ تمہاری بندش کو توڑے، جس طرح تم نے اپنے مسلمان بھائی کی بندش توڑی، جو بندہ مسلم اپنے بھائی کا دین ادا کرے گا، اللہ تعالیٰ قیامت کے دن اُس کی بندش توڑ دیگا۔“ (4)

حدیث ۷: صحیح بخاری میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا: ”جو شخص لوگوں کے مال لیتا ہے اور ادا کرنے کا ارادہ رکھتا ہے، اللہ تعالیٰ اُس سے ادا کر دیگا (یعنی ادا کرنے کی توفیق دیگا یا قیامت کے دن دائن کو راضی کر دیگا) اور جو شخص تلف کرنے کے ارادہ سے لیتا ہے، اللہ تعالیٰ اُس پر تلف کر دیگا (یعنی نہ ادا کی توفیق ہوگی، نہ دائن راضی ہوگا)۔“ (5)

①..... ”صحیح البخاری“، کتاب الصلاة، باب رفع الصوت في المسجد، الحدیث: ۴۷۱، ج ۱، ص ۱۷۹۔

②..... قرض۔

③..... ”صحیح البخاری“، کتاب الحوالات، باب اذا اُحال دين الميت على رجل جاز، الحدیث: ۲۲۸۹، ج ۲، ص ۷۲، و کتاب

الكفالة، باب من تكفل عن ميت... إلخ، الحدیث: ۲۲۹۵، ج ۲، ص ۷۵۔

④..... ”شرح السنة“، کتاب البيوع، باب ضمان الدين، الحدیث: ۲۱۴۸، ج ۴، ص ۳۶۰ - ۳۶۱۔

⑤..... ”صحیح البخاری“، کتاب في الاستقراض... إلخ، باب من اخذ اموال الناس... إلخ، الحدیث: ۲۳۸۷، ج ۲، ص ۱۰۵۔

حدیث ۸: صحیح مسلم میں ابو قتادہ رضی اللہ تعالیٰ عنہ سے مروی، کہتے ہیں ایک شخص نے عرض کی، یا رسول اللہ! (عزوجل و صلی اللہ تعالیٰ علیہ وسلم) یہ فرمائیے کہ اگر میں جہاد میں اس طرح قتل کیا جاؤں کہ صابر ہوں، ثواب کا طالب ہوں، آگے بڑھ رہا ہوں، پیٹھ نہ پھیروں تو اللہ تعالیٰ میرے گناہ مٹا دے گا؟ ارشاد فرمایا: ”ہاں۔“ جب وہ شخص چلا گیا، اُسے بلا کر فرمایا: ”ہاں، مگر دین، جبریل علیہ السلام نے ایسا ہی کہا یعنی دین معاف نہ ہوگا۔“ (1)

حدیث ۹: صحیح مسلم میں عبداللہ بن عمرو رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے ارشاد فرمایا: کہ ”دین کے علاوہ شہید کے تمام گناہ بخش دیے جائیں گے۔“ (2)

حدیث ۱۰: امام شافعی و احمد و ترمذی و ابن ماجہ و دارمی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”مومن کا نفس دین کی وجہ سے معلق ہے، جب تک ادا نہ کیا جائے۔“ (3)

حدیث ۱۱: شرح سنہ میں براء بن عازب رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”صاحب دین اپنے دین میں مقید ہے، قیامت کے دن خدا سے اپنی تنہائی کی شکایت کرے گا۔“ (4)

حدیث ۱۲: ترمذی و ابن ماجہ ثوبان رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو اس طرح مرا کہ تکبر اور غنیمت میں خیانت اور دین سے بری ہے، وہ جنت میں داخل ہوگا۔“ (5)

حدیث ۱۳: امام احمد و ابوداؤد ابو موسیٰ رضی اللہ تعالیٰ عنہ سے راوی، کہ نبی کریم صلی اللہ تعالیٰ علیہ وسلم نے فرمایا: کہ ”کبیرہ گناہ جن سے اللہ تعالیٰ نے ممانعت فرمائی ہے، ان کے بعد اللہ (عزوجل) کے نزدیک سب گناہوں سے بڑا یہ ہے کہ آدمی اپنے اوپر دین چھوڑ کر مرے اور اُس کے ادا کے لیے کچھ نہ چھوڑا ہو۔“ (6)

حدیث ۱۴: امام احمد نے محمد بن عبداللہ بن حش رضی اللہ تعالیٰ عنہ سے روایت کی، کہتے ہیں ہم صحن مسجد میں بیٹھے ہوئے تھے اور رسول اللہ صلی اللہ تعالیٰ علیہ وسلم بھی تشریف فرما تھے۔ حضور (صلی اللہ تعالیٰ علیہ وسلم) نے اپنی نگاہ آسمان کی طرف اٹھائی اور دیکھتے

①..... ”مشکاۃ المصابیح“، کتاب البیوع، باب الافلاس والانظار، الفصل الاول، الحدیث: ۲۹۱۱، ج ۲، ص ۱۶۱۔

②..... ”صحیح مسلم“، کتاب الامارۃ، باب من قتل فی سبیل اللہ... إلخ، الحدیث: ۱۱۹- (۱۸۸۶)، ص ۱۰۴۶۔

③..... ”جامع الترمذی“، کتاب الجنائز، باب ماجاء عن النبی صلی اللہ علیہ وسلم ان نفس المؤمن... إلخ، الحدیث: ۱۰۸۰-۱۸۱، ص ۳۴۱۔

④..... ”شرح السنۃ“، کتاب البیوع، باب التشدید فی الدین، الحدیث: ۲۱۴۰، ج ۴، ص ۳۵۲۔

⑤..... ”جامع الترمذی“، کتاب السیر، باب ماجاء فی الغلول، الحدیث: ۱۵۷۸، ج ۳، ص ۲۰۹۔

⑥..... ”المسند“ للإمام أحمد بن حنبل، حدیث ابی موسیٰ الاشعری، الحدیث: ۱۹۵۱۲، ج ۷، ص ۱۲۵۔

رہے پھر نگاہ نیچی کر لی اور پیشانی پر ہاتھ رکھ کر فرمایا: ”سبحان اللہ! سبحان اللہ! کتنی سختی اُتاری گئی۔“ کہتے ہیں ہم لوگ ایک دن، ایک رات خاموش رہے۔ جب دن رات خیر سے گزر گئے اور صبح ہوئی تو میں نے عرض کی، وہ کیا سختی ہے، جو نازل ہوئی؟ ارشاد فرمایا: کہ ”دین کے متعلق ہے، قسم ہے اُس ذات کی جس کے ہاتھ میں محمد صلی اللہ تعالیٰ علیہ وسلم کی جان ہے! اگر کوئی شخص اللہ (عزوجل) کی راہ میں قتل کیا جائے پھر زندہ ہو پھر قتل کیا جائے پھر زندہ ہو اور اُس پر دین ہو تو جنت میں داخل نہ ہوگا، جب تک ادا نہ کر دیا جائے۔“ (1)

حدیث ۱۵: ابوداؤد و نسائی شریذی رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: مالدار کا دین ادا کرنے میں تاخیر کرنا، اُس کی آبرو اور سزا کو حلال کر دیتا ہے۔“
عبداللہ ابن مبارک رضی اللہ تعالیٰ عنہ نے اس کی تفسیر میں فرمایا: کہ آبرو کو حلال کرنا یہ ہے کہ اس پر سختی کی جائے گی اور سزا کو حلال کرنا یہ ہے کہ قید کیا جائیگا۔“ (2)

سود کا بیان

اللہ عزوجل فرماتا ہے:

﴿الَّذِينَ يَأْكُلُونَ الرِّبَا لَا يَقْوَمُونَ إِلَّا كَمَا يَقْوَمُ الَّذِي يَتَخَبَّطُهُ الشَّيْطَانُ مِنَ الْمَسِّ ذَٰلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿۳۹﴾ يَمْحَقُ اللَّهُ الرِّبَا وَيُزِيلُ الصَّدَاقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ ﴿۴۰﴾﴾ (3)

”جو لوگ سود کھاتے ہیں، وہ (اپنی قبروں سے) ایسے اٹھیں گے جس طرح وہ شخص اٹھتا ہے جس کو شیطان (آسیب) نے چھو کر باولا (4) کر دیا ہے۔ یہ اس وجہ سے ہے کہ انھوں نے کہا بیع مثل سود کے ہے اور ہے یہ کہ اللہ (عزوجل) نے بیع کو حلال کیا ہے اور سود کو حرام۔ پس جس کو خدا کی طرف سے نصیحت پہنچ گئی اور باز آیا تو جو کچھ پہلے کر چکا ہے، اُس کے لیے معاف ہے اور اُس کا معاملہ اللہ (عزوجل) کے سپرد ہے اور جو پھر ایسا ہی کریں وہ جہنمی ہیں، وہ اُس میں ہمیشہ رہیں گے، اللہ (عزوجل) سود کو مٹاتا

①..... ”المسند“ للإمام أحمد بن حنبل، حدیث محمد بن عبد اللہ بن جحش، الحدیث: ۲۲۵۵۶، ج ۸، ص ۳۴۸.

②..... ”سنن أبي داود“، كتاب الأفضية، باب في الحبس في الدين وغيره، الحدیث: ۳۶۲۸، ج ۳، ص ۴۳۸.

③..... پ ۳، البقرة: ۲۷۵-۲۷۶. ④..... پاگل۔

ہے اور صدقات کو بڑھاتا ہے اور ناشکرے گنہگار کو اللہ (عزوجل) دوست نہیں رکھتا۔“

اور فرماتا ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ ﴿۲۰۸﴾ فَإِن لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَمَأْسُورٍ لَّكُمْ سَعُودُكُمْ وَأَمْوَالِكُمْ لَا تَظْلِمُونَ وَلَا تُظْلَمُونَ ﴿۲۰۹﴾﴾ (1)

”اے ایمان والو! اللہ (عزوجل) سے ڈرو اور جو کچھ تمہارا سود باقی رہ گیا ہے چھوڑ دو، اگر تم مؤمن ہو اور اگر تم نے ایسا نہ کیا تو تم کو اللہ (عزوجل) ورسول (صلی اللہ تعالیٰ علیہ وسلم) کی طرف سے لڑائی کا اعلان ہے اور اگر تم توبہ کر لو تو تمہیں تمہارا اصل مال ملے گا، نہ دوسری طرف تم ظلم کرو اور نہ دوسرا تم پر ظلم کرے۔“

اور فرماتا ہے:

﴿يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُّضَاعَفَةً ۖ وَاتَّقُوا اللَّهَ لَعَلَّكُمْ تُفْلِحُونَ ﴿۲۱۰﴾ وَاتَّقُوا النَّاسَ الَّتِي أُعِدَّتْ لِلْكَافِرِينَ ﴿۲۱۱﴾ وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ ﴿۲۱۲﴾﴾ (2)

”اے ایمان والو! دونوں (3) سود مت کھاؤ اور اللہ (عزوجل) سے ڈرو، تاکہ فلاح پاؤ اور اس آگ سے بچو جو کافروں کے لیے تیار رکھی گئی ہے اور اللہ (عزوجل) ورسول (صلی اللہ تعالیٰ علیہ وسلم) کی اطاعت کرو، تاکہ تم پر رحم کیا جائے۔“

اور فرماتا ہے:

﴿وَمَا آتَيْتُم مِّن رَّبِّ الْبَيْتِ بِوَافِيٍّ أَمْوَالِ النَّاسِ فَلَا يَرِيْبُ وَأَعْنَدَ اللَّهُ ۖ وَمَا آتَيْتُم مِّن زَكَاةٍ تُرِيْبُ دُونَ وَجْهِ اللَّهِ فَأُولَٰئِكَ هُمُ الْبُضْعُفُونَ ﴿۲۱۳﴾﴾ (4)

”جو کچھ تم نے سود پر دیا کہ لوگوں کے مال میں بڑھتا رہے، وہ اللہ (عزوجل) کے نزدیک نہیں بڑھتا اور جو کچھ تم نے زکاۃ دی جس سے اللہ (عزوجل) کی خوشنودی چاہتے ہو، وہ اپنا مال دونوں کرنے والے ہیں۔“

احادیث سود کی مذمت میں بکثرت وارد ہیں، اُن میں سے بعض اس مقام میں ذکر کی جاتی ہیں۔

حدیث ۱: امام بخاری اپنی صحیح میں سمرہ بن جندب رضی اللہ تعالیٰ عنہ سے راوی، حضور اقدس صلی اللہ تعالیٰ علیہ وسلم نے فرمایا

① پ ۳، البقرة: ۲۷۸-۲۷۹.

② پ ۴، آل عمران: ۱۳۰-۱۳۲.

③ یعنی دگنا، دگنا۔

④ پ ۲۱، الروم: ۳۹.

”آج رات میں نے دیکھا کہ میرے پاس دو شخص آئے اور مجھے زمین مقدس (بیت المقدس) میں لے گئے پھر ہم چلے یہاں تک کہ خون کے دریا پر پہنچے، یہاں ایک شخص کنارہ پر کھڑا ہے جس کے سامنے پتھر پڑے ہوئے ہیں اور ایک شخص بیچ دریا میں ہے، یہ کنارہ کی طرف بڑھا اور نکلنا چاہتا تھا کہ کنارے والے شخص نے ایک پتھر ایسے زور سے اُس کے منہ میں مارا کہ جہاں تھا وہیں پہنچا دیا پھر جتنی بار وہ نکلنا چاہتا ہے کنارہ والا منہ میں پتھر مار کر وہیں لوٹا دیتا ہے۔ میں نے اپنے ساتھیوں سے پوچھا، یہ کون شخص ہے؟ کہا، یہ شخص جو نہر میں ہے، سود خوار ہے۔“ (1)

حدیث ۲: صحیح مسلم شریف میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے سود لینے والے اور سودینے والے اور سود کا کاغذ لکھنے والے اور اُس کے گواہوں پر لعنت فرمائی اور یہ فرمایا: کہ وہ سب برابر ہیں۔ (2)

حدیث ۳: امام احمد و ابوداؤد و نسائی و ابن ماجہ ابو ہریرہ رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: ”لوگوں پر ایک زمانہ ایسا آئے گا کہ سود کھانے سے کوئی نہیں بچے گا اور اگر سود نہ کھائے گا تو اس کے بخارات پہنچیں گے (یعنی سود دے گا یا اس کی گواہی کرے گا یا دستاویز لکھے گا یا سودی روپیہ کسی کو دلانے کی کوشش کرے گا یا سود خوار کے یہاں دعوت کھائے گا یا اُس کا ہدیہ قبول کرے گا)۔“ (3)

حدیث ۴: امام احمد و دارقطنی عبد اللہ بن حنظلہ غسبیل الملائکہ رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”سود کا ایک درہم جس کو جان کر کوئی کھائے، وہ چھتیس مرتبہ زنا سے بھی سخت ہے۔“ اسی کی مثل بیہتی نے ابن عباس رضی اللہ تعالیٰ عنہما سے روایت کی۔ (4)

حدیث ۵: ابن ماجہ و بیہتی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”سود (کا گناہ) ستر حصہ ہے، ان میں سب سے کم درجہ یہ ہے کہ کوئی شخص اپنی ماں سے زنا کرے۔“ (5)

حدیث ۶: امام احمد و ابن ماجہ و بیہتی عبد اللہ بن مسعود رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے

①..... ”صحیح بخاری“، کتاب البيوع، باب آكل الربا وشاهدہ و كاتبه، الحديث: ۲۰۸۵، ج ۲، ص ۱۴، ۱۵.

②..... ”صحیح مسلم“، کتاب المساقاة... إلخ، باب لعن آكل الربا ومؤكله، الحديث: ۱۰۵-۱۰۶ (۱۵۹۷)، ص ۸۶۲.

③..... ”سنن أبي داود“، کتاب البيوع، باب في اجتناب الشبهات، الحديث: ۳۳۳۱، ج ۲، ص ۳۳۱.

④..... ”المسند“ للإمام أحمد بن حنبل، حديث عبد الله بن حنظلہ، الحديث: ۲۲۰۱۶، ج ۸، ص ۲۲۳.

⑤..... ”سنن ابن ماجہ“، کتاب التجارات، باب التغليظ في الربا، الحديث: ۲۲۷۴، ج ۳، ص ۷۲.

و ”مشكاة المصابيح“، کتاب البيوع، باب الربا، الفصل الثالث، الحديث: ۲۸۲۶، ج ۲، ص ۱۴۲.

فرمایا: ”(سود سے بظاہر) اگرچہ مال زیادہ ہو، مگر نتیجہ یہ ہے کہ مال کم ہوگا۔“ (1)

حدیث ۷: امام احمد و ابن ماجہ ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”شبِ معراج میرا گزرا ایک قوم پر ہوا جس کے پیٹ گھر کی طرح (بڑے بڑے) ہیں، ان پیٹوں میں سانپ ہیں جو باہر سے دکھائی دیتے ہیں۔ میں نے پوچھا، اے جبرئیل! یہ کون لوگ ہیں؟ انہوں نے کہا، یہ سود خوار ہیں۔“ (2)

حدیث ۸: صحیح مسلم شریف میں عبادہ بن صامت رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”سونا بدلے میں سونے کے اور چاندی بدلے میں چاندی کے اور گیہوں بدلے میں گیہوں کے اور جو بدلے میں جو کے اور کھجور بدلے میں کھجور کے اور نمک بدلے میں نمک کے برابر برابر اور دست بدست بیع کرو اور جب اصناف (3) میں اختلاف ہو تو جیسے چاہو پیچو (یعنی کم و بیش میں اختیار ہے) جبکہ دست بدست ہوں۔“ اور اسی کی مثل ابو سعید خدری رضی اللہ تعالیٰ عنہ سے مروی، اس میں اتنا زیادہ ہے کہ ”جس نے زیادہ دیا یا زیادہ لیا، اُس نے سودی معاملہ کیا، لینے والا اور دینے والا دونوں برابر ہیں۔“ اور صحیحین میں حضرت عمر رضی اللہ تعالیٰ عنہ سے بھی اسی کے مثل مروی۔ (4)

حدیث ۹: صحیحین میں اسامہ بن زید رضی اللہ تعالیٰ عنہما سے مروی، نبی کریم صلی اللہ تعالیٰ علیہ وسلم نے فرمایا: کہ ”اُدھار میں سود ہے۔“ اور ایک روایت میں ہے، کہ ”دست بدست ہو تو سود نہیں یعنی جبکہ جنس مختلف ہو۔“ (5)

حدیث ۱۰: ابن ماجہ و دارمی امیر المؤمنین عمر بن الخطاب رضی اللہ تعالیٰ عنہ سے راوی، کہ فرمایا: ”سود کو چھوڑو اور جس میں سود کا شبہ ہو، اُسے بھی چھوڑ دو۔“ (6)

مسائل فقہیہ

ربا یعنی سود حرام قطعی ہے اس کی حرمت کا منکر کافر ہے اور حرام سمجھ کر جو اس کا مرتکب ہے فاسق مرد و الشہادۃ ہے عقد

①..... ”المسند“ للإمام أحمد بن حنبل، مسند عبد اللہ بن مسعود، الحدیث: ۳۷۵۴، ج ۲، ص ۵۰.

②..... ”سنن ابن ماجہ“، کتاب التجارات، باب التغلیظ فی الربا، الحدیث: ۲۲۷۳، ج ۳، ص ۷۲.

③..... صنف کی جمع جنس۔

④..... ”صحیح مسلم“، کتاب المساقاة... إلخ، باب الصرف و بیع الذهب... إلخ، الحدیث: ۸۱- (۱۰۸۷)، ص ۸۵۶.

⑤..... المرجع السابق، الحدیث: ۸۲- (۱۰۸۴).

⑥..... ”سنن ابن ماجہ“، کتاب التجارات، باب التغلیظ فی الربا، الحدیث: ۲۲۷۶، ج ۲، ص ۷۳.

معاوضہ میں جب دونوں طرف مال ہو اور ایک طرف زیادتی ہو کہ اس کے مقابل (1) میں دوسری طرف کچھ نہ ہو یہ سود ہے۔
مسئلہ ۱: جو چیز ماپ یا تول سے بنتی ہو جب اُس کو اپنی جنس سے بدلا جائے مثلاً گیہوں کے بدلے میں گیہوں۔
 جو کے بدلے میں جو لیے اور ایک طرف زیادہ ہو حرام ہے اور اگر وہ چیز ماپ یا تول کی نہ ہو یا ایک جنس کو دوسری جنس سے بدلا ہو تو سود نہیں۔ عمدہ اور خراب کا یہاں کوئی فرق نہیں یعنی تبادلہ جنس میں ایک طرف کم ہے مگر یہ اچھی ہے، دوسری طرف زیادہ ہے وہ خراب ہے، جب بھی سود اور حرام ہے، لازم ہے کہ دونوں ماپ یا تول میں برابر ہوں۔ جس چیز پر سود کی حرمت کا دار مدار ہے وہ قدر جنس ہے۔ قدر سے مراد وزن یا ماپ ہے۔ (2)

مسئلہ ۲: دونوں چیزوں کا ایک نام اور ایک کام ہو تو ایک جنس سمجھیے اور نام و مقصد میں اختلاف ہو تو دو جنس جانیے جیسے گیہوں، جو۔ کپڑے کی قسمیں ململ (3)، لٹھا (4)، گبرون (5)، چھینٹ (6)۔ یہ سب اجناس مختلف ہیں، کھجور کی سب قسمیں ایک جنس ہیں۔ لوہا، سیسہ، تانبا، پیتل مختلف جنسیں ہیں۔ اُون اور ریشم اور سوت مختلف اجناس ہیں۔ گائے کا گوشت، بھیڑ اور بکری کا گوشت، دُنْبہ کی چکی (7)، پیٹ کی چربی، یہ سب اجناس مختلفہ ہیں۔ (8) روغن گل (9)، روغن چمبلی (10)، روغن جوہی (11) وغیرہ سب مختلف اجناس ہیں۔ (12) (ردالمحتار)

مسئلہ ۳: قدر جنس دونوں موجود ہوں تو کمی بیشی بھی حرام ہے (اس کو ربا بالفضل کہتے ہیں) اور ایک طرف نقد ہو دوسری طرف ادھار یہ بھی حرام (اس کو ربا بالنسیہ کہتے ہیں) مثلاً گیہوں کو گیہوں، جو کو جو کے بدلے میں بیع کریں تو کم و بیش حرام اور ایک اب دیتا ہے دوسرا کچھ دیر کے بعد دے گا یہ بھی حرام اور دونوں میں سے ایک ہو ایک نہ ہو تو کمی بیشی جائز ہے اور اُدھار حرام مثلاً گیہوں کو جو کے بدلے میں یا ایک طرف سیسہ ہو ایک طرف لوہا کہ پہلی مثال میں ماپ اور دوسری میں وزن مشترک ہے مگر جنس کا دونوں میں اختلاف ہے۔ کپڑے کو کپڑے کے بدلے میں غلام کو غلام کے بدلے میں بیع کیا اس میں جنس ایک ہے مگر قدر موجود نہیں لہذا یہ تو ہو سکتا ہے کہ ایک تھان دیکر دو تھان یا ایک غلام کے بدلے میں دو غلام خرید لیے مگر ادھار بیچنا حرام اور سود ہے اگرچہ کمی بیشی نہ ہو اور دونوں نہ ہوں تو کمی بیشی بھی جائز اور ادھار بھی جائز مثلاً گیہوں اور جو کو روپیہ سے

①..... بدلے۔

②..... ”الهدایة“، کتاب البیوع، باب الربا، ج ۲، ص ۶۰-۶۱۔

- ③..... ایک قسم کا باریک سوتی کپڑا۔
 ④..... ایک قسم کا سوتی کپڑا۔
 ⑤..... ایک قسم کا موٹا کپڑا۔
 ⑥..... ایک قسم کا تیل بوٹے دار کپڑا، رنگین چھپا ہوا کپڑا۔
 ⑦..... دُنْبہ کی چوڑی دُم۔
 ⑧..... یعنی مختلف جنسیں ہیں۔
 ⑨..... گلاب کا تیل۔
 ⑩..... چنبیلی کے پھولوں کا تیل۔
 ⑪..... چنبیلی جیسے خوشبودار پھول کا تیل۔
 ⑫..... ”ردالمحتار“، کتاب البیوع، باب الربا، مطلب: فی الابرء عن الربا، ج ۷، ص ۴۲۔

خریدیں یہاں کم و بیش ہونا تو ظاہر ہے کہ ایک روپیہ کے عوض میں جتنے من چاہو خریدو کوئی حرج نہیں اور ادھار بھی جائز ہے کہ آج خریدو روپیہ مہینے میں سال میں دوسرے کی مرضی سے جب چاہو دو جائز ہے کوئی خرابی نہیں۔ (1) (ہدایہ وغیرہ)

مسئلہ ۴: جس چیز کے متعلق حضور اقدس صلی اللہ تعالیٰ علیہ وسلم نے ماپ کے ساتھ تفاضل (2) حرام فرمایا، وہ کیلی (ماپ کی چیز) ہے اور جس کے متعلق وزن کی تصریح فرمائی وہ وزنی ہے، حضور صلی اللہ تعالیٰ علیہ وسلم کے ارشاد کے بعد اُس میں تبدیل نہیں ہو سکتی، اگر عرف اُس کے خلاف ہو تو عرف کا اعتبار نہیں اور جس کے متعلق حضور (صلی اللہ تعالیٰ علیہ وسلم) کا ارشاد نہیں ہے، اُس میں عادت و عرف کا اعتبار ہے ماپ یا تول جو کچھ چلن ہو، اُس کا لحاظ ہوگا۔ (3) (ہدایہ وغیرہ)

مسئلہ ۵: تلوار کے بدلے میں اگر لوہے کی بنی ہوئی کوئی چیز خریدی تو جائز ہے اگرچہ ایک طرف وزن کم ہے دوسری طرف زیادہ کہ قدر میں اتحاد نہیں مگر اس کو دیکر لوہے کی چیز ادھار لینا درست نہیں۔ (4) (ردالمحتار)

مسئلہ ۶: جو برتن عدد سے بکتے ہیں اگرچہ جس کے برتن بنے ہیں وہ وزنی ہو جیسے تانبے کے کٹورے گلاس ایک کے بدلے میں دوسرا خریدنا درست ہے اگرچہ دونوں کے وزن مختلف ہوں کہ اب وزنی نہیں مگر سونے چاندی کے برتن اگر باہم وزن میں مختلف ہوں تو بیع حرام ہے اگرچہ یہ عدد سے فروخت ہوتے ہوں۔ (5) (ردالمحتار)

مسئلہ ۷: منصوصات (6) کے مواقع پر عرف کا اعتبار نہیں یہ اُس وقت ہے جب کہ تبادلہ جنس کے ساتھ ہو، مثلاً گیہوں کو گیہوں سے بیچ کریں اور غیر جنس سے بدلنے میں اختیار ہے، مثلاً گیہوں کو جو کے بدلے میں یارو پے پیسے نوٹ سے خریدنے میں اگر وزن کے ساتھ بیچ ہو، حرج نہیں۔ (7) (ردالمحتار)

مسئلہ ۸: جو چیز وزنی ہو اُس سے ماپ کر برابر کر کے ایک کو دوسرے کے بدلے میں بیچ کیا مگر یہ نہیں معلوم کہ ان کا وزن کیا ہے یہ جائز نہیں اور اگر وزن میں دونوں برابر ہوں بیچ جائز ہے اگرچہ ماپ میں کم بیش ہوں اور جو چیز کیلی ہے اُس کو وزن سے برابر کر کے بیچ کیا مگر یہ نہیں معلوم کہ ماپ میں برابر ہے یا نہیں یہ ناجائز ہے۔ ہندوستان میں گیہوں جو کو عموماً

①..... "الهدایة"، کتاب البیوع، باب الربا، ج ۲، ص ۶۰-۶۱ وغیرہا.

②..... زیادتی یعنی اضافہ۔

③..... "الهدایة"، کتاب البیوع، باب الربا، ج ۲، ص ۶۲، وغیرہا.

④..... "ردالمحتار"، کتاب البیوع، باب الربا، مطلب: فی الابراء عن الربا، ج ۷، ص ۴۲۴.

⑤..... المرجع السابق، ص ۴۲۳.

⑥..... یعنی جن اشیاء کے بارے میں نص (حدیث) وارد ہے۔

⑦..... "الدر المختار"، کتاب البیوع، باب الربا، ج ۷، ص ۴۲۷.

وزن سے بیع کرتے ہیں حالانکہ ان کا کیلی ہونا حضور صلی اللہ تعالیٰ علیہ وسلم کے ارشاد سے ثابت لہذا اگر گیکھوں کو گیکھوں کے بدلے میں بیع کریں تو ماپ کر ضرور برابر کر لیں اس میں وزن کی برابری کا اعتبار نہ کریں۔ یوہیں گیکھوں، جو قرض لیں تو ماپ کر لیں اور ماپ کر دیں۔ اور ان کے آٹے کی بیع یا قرض وزن سے بھی جائز ہے۔⁽¹⁾ (در مختار، رد المحتار، ہدایہ، فتح القدر)

مسئلہ ۹: یتیم کے مال کی بیع ہو تو اُس میں جو دت (خوبی) کا اعتبار ہے مثلاً وصی کو یتیم کے اچھے مال کو ردی کے بدلے میں بیچنا ناجائز ہے۔ یوہیں وقف کے اچھے مال کو متولی نے خراب کے بدلے میں بیچ دیا یہ ناجائز ہے۔⁽²⁾ (عالمگیری)

مسئلہ ۱۰: سونے چاندی کے علاوہ جو چیزیں وزن کے ساتھ ہتی ہیں روپیہ اشرفی سے اُن کی بیع سلم درست ہے اگرچہ وزن کا دونوں میں اشتراک ہے۔⁽³⁾ (فتح القدر وغیرہ)

مسئلہ ۱۱: شریعت میں ماپ کی مقدار کم سے کم نصف صاع ہے اگر کوئی کیلی چیز نصف صاع سے کم ہو مثلاً ایک دو لپ اس میں کمی بیشی یعنی ایک لپ دو لپ کے بدلے میں بیچنا جائز ہے۔ یوہیں ایک سبب دو سبب کے بدلے میں، ایک کھجور دو کے بدلے میں، ایک انڈا دو انڈے کے عوض، ایک اخروٹ دو کے عوض، ایک تلوار دو تلوار کے بدلے میں، ایک دوات دو دوات کے بدلے میں، ایک سوئی دو کے بدلے میں، ایک شیشی دو کے عوض بیچنا جائز ہے، جب کہ یہ سبب معین⁽⁴⁾ ہوں اور اگر دونوں جانب یا ایک غیر معین ہو تو بیع ناجائز۔ ان صورتوں کو⁽⁵⁾ میں کمی بیشی اگرچہ جائز ہے مگر ادھار بیچنا حرام ہے، کیونکہ جنس ایک ہے۔⁽⁶⁾ (در مختار وغیرہ)

مسئلہ ۱۲: گیکھوں، جو، کھجور، نمک، جن کا کیلی ہونا منصوص⁽⁷⁾ ہے اگر ان کے متعلق لوگوں کی عادت یوں جاری ہو کہ ان کو وزن سے خرید و فروخت کرتے ہوں جیسا کہ یہاں ہندوستان میں وزن ہی سے یہ سبب چیزیں ہتی ہیں اور بیع سلم میں وزن سے ان کا تعین کیا مثلاً اتنے روپے کے اتنے من گیکھوں یہ سلم جائز ہے اس میں حرج نہیں۔⁽⁸⁾ (در مختار، رد المحتار)

①..... "الدر المختار" و "رد المحتار"، کتاب البیوع، باب الربا، مطلب: فی أن النص... إلخ، ج ۷، ص ۴۲۷-۴۳۰.

و "الهدایة"، کتاب البیوع، باب الربا، ج ۲، ص ۶۲.

و "فتح القدر"، کتاب البیوع، باب الربا، ج ۶، ص ۱۵۷.

②..... "الفتاویٰ الہندیة"، کتاب البیوع، الباب التاسع فیما یجوز بیعہ... إلخ، الفصل السادس، ج ۳، ص ۱۱۷.

③..... "فتح القدر"، کتاب البیوع، باب الربا، ج ۶، ص ۱۵۵، وغیرہ.

④..... عامہ کتب مذہب میں معین ہونے کی صورت میں اس بیع کو جائز لکھا ہے، مگر امام ابن ہمام کی تحقیق یہ ہے کہ یہ بیع بھی ناجائز ہے۔ ۱۲ منہ

⑤..... یعنی ذکر کی گئی صورتیں۔

⑥..... "الدر المختار"، کتاب البیوع، باب الربا، ج ۷، ص ۴۲۵-۴۲۷ وغیرہ.

⑦..... یعنی جن اشیاء کے کیل (ماپ) کے ساتھ فروخت ہونے پر نصوص (احادیث) وارد ہیں۔

⑧..... "الدر المختار" و "رد المحتار"، کتاب البیوع، باب الربا، مطلب: فی أن النص... إلخ، ص ۴۲۷-۴۳۰.

مسئلہ ۱۳: گوشت کو جانور کے بدلے میں بیع کر سکتے ہیں کیونکہ گوشت وزنی ہے اور جانور عددی ہے وہ گوشت اسی جنس کے جانور کا ہو مثلاً بکری کے گوشت کے عوض میں بکری خریدی یا دوسری جنس کا ہو مثلاً بکری کے گوشت کے بدلے میں گائے خریدی۔ یہ گوشت اتنا ہی ہو جتنا اُس جانور میں گوشت ہے یا اُس سے کم یا زیادہ بہر حال جائز ہے۔ ذبح کی ہوئی بکری کو زندہ بکری یا ذبح کی ہوئی کے عوض میں بیع کرنا جائز ہے اور اگر دونوں کی کھالیں اُتار لی ہیں اور اوجھڑی وغیرہ ساری اندرونی چیزیں الگ کر دی ہیں بلکہ پائے بھی جدا کر لیے ہیں تو اب ایک کو دوسری کے عوض میں تول کے ساتھ بیچ سکتے ہیں کہ یہ گوشت کو گوشت سے بیچنا ہے۔^(۱) (ہدایہ، درمختار)

مسئلہ ۱۴: ایک مچھلی دو مچھلیوں سے بیع کر سکتے ہیں یعنی وہاں جہاں وزن سے نہ بکتی ہوں اور تول سے فروخت ہوں جیسے یہاں تو وزن میں برابر کرنا ضرور ہوگا۔^(۲) (عالمگیری)

مسئلہ ۱۵: سوتی کپڑے سوت یا روئی کے بدلے میں بیچنا مطلقاً جائز ہے ان کی جنس مختلف ہے۔ یوہیں روئی کو سوت سے بیچنا بھی جائز ہے اسی طرح اون کے بدلے میں اون کی کپڑے خریدنا یا ریشم کے عوض میں ریشمی کپڑے خریدنا بھی جائز ہے۔ مقصد یہ ہے کہ جنس کے اختلاف و اتحاد میں اصل کا اتحاد و اختلاف معتبر نہیں بلکہ مقصود کا اختلاف جنس کو مختلف کر دیتا ہے اگرچہ اصل ایک ہو اور یہ بات ظاہر ہے کہ روئی اور سوت اور کپڑے کے مقاصد مختلف ہیں۔ یوہیں گیہوں یا اس کے آٹے کو روئی سے بیع کر سکتے ہیں کہ ان کی بھی جنس مختلف ہے۔^(۳) (درمختار، ردالمحتار)

مسئلہ ۱۶: تر کھجور کو تر یا خشک کھجور کے بدلے میں بیع کرنا جائز ہے جبکہ دونوں جانب کی کھجوریں ماپ میں برابر ہوں۔ وزن میں برابری کا اس میں اعتبار نہیں۔ یوہیں انگور کو منقے^(۴) یا کشمش کے بدلے میں بیچنا جائز ہے جبکہ دونوں برابر ہوں۔ اسی طرح جو پھل خشک ہو جاتے ہیں اُن کے تر کو خشک کے عوض بھی بیچنا جائز ہے اور تر کے بدلے میں بھی جیسے انجیر۔ آلو بُخارا خوبانی وغیرہ۔^(۵) (ہدایہ، فتح القدر)

①..... "الهدایة"، کتاب البیوع، باب الربا، ج ۲، ص ۶۳.

و "الدرالمختار"، کتاب البیوع، باب الربا، ج ۷، ص ۴۳۳.

②..... "الفتاویٰ الہندیة"، کتاب البیوع، الباب التاسع فیما یجوز بیعہ... إلخ، الفصل السادس، ج ۳، ص ۱۲۰.

③..... "الدرالمختار" و "ردالمختار"، کتاب البیوع، باب الربا، مطلب: فی استقراض الدرہم عددًا، ج ۷، ص ۴۳۴-۴۳۷.

④..... سوکھے ہوئے بڑے انگور منقے کہلاتے ہیں۔

⑤..... "الهدایة"، کتاب البیوع، باب الربا، ج ۲، ص ۶۴.

و "فتح القدر"، کتاب البیوع، باب الربا، ج ۶، ص ۱۷۰.

مسئلہ ۱۷: گیہوں اگر پانی میں بھیگ گئے ہوں اُن کو خشک کے بدلے میں بیج کرنا جائز ہے جب کہ ماپ میں برابر ہوں۔ یوہیں کھجور یا منقے جن کو پانی میں بھگولیا ہے خشک کے عوض میں بیج کر سکتے ہیں۔ بھٹنے ہوئے گیہوں کو بے بھٹنے سے بیچنا جائز نہیں۔^(۱) (ہدایہ، درمختار وغیرہما)

مسئلہ ۱۸: مختلف قسم کے گوشت کی بیشی کے ساتھ بیج کیے جاسکتے ہیں، مثلاً بکری کا گوشت ایک سیر گائے کے دوسیر سے بیچ سکتے ہیں مگر یہ ضرور ہے کہ دست بدست ہوں^(۲) ادھار جائز نہیں اگر ایک قسم کے جانور کا گوشت ہو تو کمی بیشی جائز نہیں۔ گائے اور بھینس دو جنس نہیں بلکہ ایک جنس ہیں۔ یوہیں بکری، بھینس، دُنَب، یہ تینوں ایک جنس ہیں۔ گائے کا دودھ بکری کے دودھ سے، کھجور یا گنے کا سرکہ انگوری سرکہ سے، پیٹ کی چربی دُنَب کی چکی^(۳) یا گوشت سے بکری کے بال کو بھینس کی اون سے کم بیش کر کے بیج کر سکتے ہیں۔^(۴) (ہدایہ)

مسئلہ ۱۹: پرند اگرچہ ایک قسم کے ہوں اُن کے گوشت کم و بیش کر کے بیج کیے جاسکتے ہیں مثلاً ایک بٹیر^(۵) کے گوشت کو دو کے گوشت کے ساتھ۔ یوہیں مرغی و مرغابی^(۶) کے گوشت بھی کہ یہ وزن کے ساتھ نہیں بکتے۔^(۷) (ردالمحتار)

مسئلہ ۲۰: تل کے تیل کو روغن چھیلی و روغن گل سے کم و بیش کر کے بیج کرنا جائز ہے۔ یوہیں یہ خوشبودار تیل آپس میں ایک قسم کو دوسرے قسم کے ساتھ بیج کرنا۔ روغن زیتون خوشبودار کو بغیر خوشبودار کے عوض میں بیچنا بھی ہر طرح جائز ہے۔ تل پھول میں بسے ہوئے ہوں اُن کو سادہ تلوں سے کم و بیش کر کے بیچ سکتے ہیں۔^(۸) (درمختار، ردالمحتار)

مسئلہ ۲۱: دودھ کو پنیر کے بدلے میں کمی بیشی کے ساتھ بیچ سکتے ہیں۔^(۹) (درمختار) کھوئے^(۱۰) کے بدلے میں دودھ بیچنے کا بھی یہی حکم ہے کیونکہ مقاصد میں مختلف ہونے کی وجہ سے مختلف جنس ہیں۔

مسئلہ ۲۲: گیہوں کی بیج آٹے یا ستو^(۱۱) سے یا آٹے کی بیج ستو سے مطلقاً ناجائز ہے اگرچہ ماپ یا وزن

①..... ”الهدایة“، کتاب البیوع، باب الربا، ج ۲، ص ۶۴.

و ”الدرالمختار“، کتاب البیوع، باب الربا، ج ۷، ص ۴۳۵، وغیرہما.

②..... یعنی نقد کے ساتھ ہوں۔

③..... دُنَب کی چوڑی دُم۔

④..... ”الهدایة“، کتاب البیوع، باب الربا، ج ۲، ص ۶۵.

⑤..... تیر کی قسم کا ایک چھوٹا سا پرندہ۔

⑥..... ”الدرالمختار“، کتاب البیوع، باب الربا، مطلب: فی استقراض الدرہم عددًا، ج ۷، ص ۴۳۷.

⑧..... ”الدرالمختار“ و ”الدرالمختار“، کتاب البیوع، باب الربا، مطلب: فی استقراض الدرہم عددًا، ج ۷، ص ۴۳۷.

⑨..... ”الدرالمختار“، کتاب البیوع، باب الربا، ج ۷، ص ۴۳۹.

⑩..... آگ پر جوش دے کر خشک کیا ہو اور دودھ۔

⑪..... بھنے ہوئے اناج کا آٹا۔

میں دونوں جانب برابر ہوں یعنی جب کہ آٹا یا ستو گیہوں کا ہو اور اگر دوسری چیز کا ہو مثلاً جو کا آٹا یا ستو ہو تو گیہوں سے بیع کرنے میں کوئی مضائقہ نہیں۔ یوہیں گیہوں کے آٹے کو جو کے ستو سے بھی بیچنا جائز ہے۔ آٹے کو آٹے کے بدلے میں برابر کر کے بیچنا جائز ہے بلکہ بھٹنے ہوئے آٹے کو بھٹنے ہوئے کے بدلے میں برابر کر کے بیچنا بھی جائز ہے۔ اور ستو کو ستو کے بدلے میں بیچنا یا بھٹنے ہوئے گیہوں کے بھٹنے ہوئے گیہوں کے بدلے میں بیچنا جائز ہے۔ چھنے ہوئے آٹے کو بغیر چھنے کے بدلے بیع کرنے میں دونوں کا برابر ہونا ضروری ہے۔ (1) (درمختار، ردالمحتار)

مسئلہ ۲۳: تلوں کو ان کے تیل کے بدلے میں یا زیتون کو روغن زیتون کے بدلے میں بیچنا اُس وقت جائز ہے کہ ان میں جتنا تیل ہے وہ اُس تیل سے زیادہ ہو جس کے بدلے میں اس کو بیع کر رہے ہیں یعنی کھلی (2) کے مقابلہ میں تیل کا کچھ حصہ ہونا ضرور ہے ورنہ ناجائز۔ یوہیں سرسوں کو کڑو تے تیل کے بدلے میں یا السی (3) کو اس کے تیل کے بدلے میں بیع کرنے کا حکم ہے غرض یہ کہ جس کھلی کی کوئی قیمت ہوتی ہے اُس کے تیل کو جب اُس سے بیع کیا جائے تو جو تیل مقابل میں ہے وہ اُس سے زیادہ ہو جو اس میں ہے (4) (ہدایہ، درمختار، ردالمحتار) اور اگر کوئی ایسی چیز اس میں ملی ہو جس کی کوئی قیمت نہ ہو جیسے سونار کے یہاں کی راکھ کہ اسے نیاریے (5) خریدتے ہیں، اس کا حکم یہ ہے کہ جس سونے یا چاندی کے عوض میں اسے خریدا اگر وہ زیادہ یا کم ہے بیع فاسد ہے اور برابر ہو تو جائز اور معلوم نہ ہو کہ برابر ہے یا نہیں، جب بھی ناجائز۔ (6) (بحر وغیرہ)

مسئلہ ۲۴: جن چیزوں میں بیع جائز ہونے کے لیے برابری کی شرط ہے یہ ضرور ہے کہ مساوات (7) کا علم وقت عقد ہو اگر بوقت عقد علم نہ تھا بعد کو معلوم ہوا مثلاً گیہوں گیہوں کے بدلے میں تخمینہ (8) سے بیچ دیے پھر بعد میں ناپے گئے تو برابر نکلے، بیع جائز نہیں ہوئی۔ (9) (عالمگیری)

①..... "الدرالمختار" و "ردالمحتار"، کتاب البیوع، باب الربا، مطلب فی استقراض الدراہم عددًا، ج ۷، ص ۴۳۶.

②..... تیل یا سرسوں کا پھوک۔ ③..... چھوٹی چھوٹی نازک پتیوں کا ایک پودا اور اس کے بیج جن سے تیل نکالا جاتا ہے۔

④..... "الهدایہ"، کتاب البیوع، باب الربا، ج ۲، ص ۶۴.

و "الدرالمختار" و "ردالمحتار"، کتاب البیوع، باب الربا، مطلب: فی استقراض الدراہم عددًا، ج ۷، ص ۴۴۰.

⑤..... سنار کی دکان کے کوڑا کرکٹ سے سونے، چاندی کے ذرات نکالنے والا "نیاریا" کہلاتا ہے۔

⑥..... "البحر الرائق"، کتاب البیوع، باب الربا، ج ۶، ص ۲۲۵.

⑦..... برابری۔ ⑧..... اندازہ۔

⑨..... "الفتاویٰ الہندیہ"، کتاب البیوع، الباب التاسع فیما یجوز بیعہ و ما لا یجوز، الفصل السادس، ج ۳، ص ۱۱۹.

مسئلہ ۲۵: گیہوں گیہوں کے بدلے میں بیج کیے اور تقابض بد لین (1) نہیں ہوا یہ جائز ہے، غلہ کی بیج اپنی جنس یا غیر جنس سے ہو، اس میں تقابض شرط نہیں۔ (2) (عالمگیری) مگر یہ اُسی وقت ہے کہ دونوں جانب معین ہوں۔

مسئلہ ۲۶: آقا اور غلام کے مابین سود نہیں ہوتا اگرچہ مدبر یا ام ولد ہو کہ یہاں حقیقتاً بیج ہی نہیں ہاں اگر غلام پر اتنا دین ہو جو اُس کے مال اور ذات کو مستغرق (1) ہو تو اب سود ہو سکتا ہے۔ (3) (درمختار)

مسئلہ ۲۷: دو شخصوں میں شرکت مفوضہ ہے اگر وہ باہم بیج کریں تو کمی بیشی کی صورت میں سود نہیں ہو سکتا اور شرکت عنان والوں نے باہم مال شرکت کو خرید و فروخت کیا تو سود نہیں اور اگر دونوں اپنے مال کو کم و بیش کر کے خرید و فروخت کریں یا ایک نے اپنے مال کو مال شرکت سے کم و بیش کر کے فروخت کیا تو ضرور سود ہے۔ (4) (عالمگیری)

مسئلہ ۲۸: مسلم اور کافر حربی کے مابین دار الحرب میں جو عقد ہو اس میں سود نہیں۔ مسلمان اگر دار الحرب میں امان لیکر گیا تو کافروں کی خوشی سے جس قدر اُن کے اموال حاصل کرے جائز ہے اگرچہ ایسے طریقہ سے حاصل کیے کہ مسلمان کا مال اس طرح لینا جائز نہ ہو مگر یہ ضرور ہے کہ وہ کسی بد عہدی کے ذریعہ حاصل نہ کیا گیا ہو کہ بد عہدی (5) کفار کے ساتھ بھی حرام ہے مثلاً کسی کافر نے اس کے پاس کوئی چیز امانت رکھی اور یہ دینا نہیں چاہتا یہ بد عہدی ہے اور درست نہیں۔ (6) (درمختار، ردالمحتار)

مسئلہ ۲۹: عقد فاسد کے ذریعہ سے کافر حربی کا مال حاصل کرنا ممنوع نہیں یعنی جو عقد مابین دو مسلمان ممنوع ہے اگر حربی کے ساتھ کیا جائے تو منع نہیں مگر شرط یہ ہے کہ وہ عقد مسلم کے لیے مفید ہو مثلاً ایک روپیہ کے بدلے میں دو روپے خریدے یا اُس کے ہاتھ مُردار کو بیچ ڈالا کہ اس طریقہ سے مسلمان کا روپیہ حاصل کرنا شرع کے خلاف اور حرام ہے اور کافر سے حاصل کرنا جائز ہے۔ (7) (ردالمحتار)

①..... باہم دو متبادل چیزوں پر قبضہ کرنا۔

②..... ”الفتاویٰ الہندیہ“، کتاب البیوع، الباب التاسع فیما یجوز بیعہ و ما لا یجوز، الفصل السادس، ج ۳، ص ۱۱۹۔

③..... ”الدرالمختار“، کتاب البیوع، باب الربا، ج ۷، ص ۴۴۱۔

④..... ”الفتاویٰ الہندیہ“، کتاب البیوع، الباب التاسع فیما یجوز بیعہ و ما لا یجوز، الفصل السادس، ج ۳، ص ۱۲۱۔

⑤..... وعدہ خلافی، بے وفائی۔

⑥..... ”الدرالمختار“ و ”ردالمحتار“، کتاب البیوع، باب الربا، مطلب: فی استقراض الدراہم عددًا، ج ۷، ص ۴۴۲۔

⑦..... ”ردالمحتار“، کتاب البیوع، باب الربا، مطلب: فی استقراض الدراہم عددًا، ج ۷، ص ۴۴۲۔

مسئلہ ۳۰: ہندوستان اگرچہ دارالاسلام ہے اس کو دارالحرب کہنا صحیح نہیں، مگر یہاں کے کفار یقیناً نہ ذمی ہیں، نہ مستامن کیونکہ ذمی یا مستامن کے لیے بادشاہ اسلام کا ذمہ کرنا اور امن دینا ضروری ہے، لہذا ان کفار کے اموال عقود فاسدہ کے ذریعہ حاصل کیے جاسکتے ہیں جبکہ بدعہدی نہ ہو۔

سود سے بچنے کی صورتیں

شریعتِ مطہرہ نے جس طرح سود لینا حرام فرمایا سود دینا بھی حرام کیا ہے۔ حدیثوں میں دونوں پر لعنت فرمائی ہے اور فرمایا کہ دونوں برابر ہیں۔ آج کل سود کی اتنی کثرت ہے کہ قرضِ حسن جو بغیر سودی ہوتا ہے بہت کم پایا جاتا ہے دولت والے کسی کو بغیر نفع روپیہ دینا چاہتے نہیں اور اہل حاجت اپنی حاجت کے سامنے اس کا لحاظ بھی نہیں کرتے کہ سودی روپیہ لینے میں آخرت کا کتنا عظیم وبال (1) ہے اس سے بچنے کی کوشش کی جائے۔ لڑکی لڑکے کی شادی۔ ختنہ اور دیگر تقریبات شادی وغنی میں اپنی وسعت سے زیادہ خرچ کرنا چاہتے ہیں۔ برادری اور خاندان کے رسوم میں اتنے جکڑے ہوئے ہیں (2) کہ ہر چند کہیے ایک نہیں سنتے رسوم میں کمی کرنے کو اپنی ذلت سمجھتے ہیں۔ ہم اپنے مسلمان بھائیوں کو اولاً تو یہی نصیحت کرتے ہیں کہ ان رسوم کی جنجال (3) سے نکلیں، چادر سے زیادہ پاؤں نہ پھیلائیں اور دنیا و آخرت کے تباہ کن نتائج سے ڈریں۔ تھوڑی دیر کی مسرت (4) یا ابنائے جنس میں نام آوری (5) کا خیال کر کے آئندہ زندگی کو تلخ (6) نہ کریں۔ اگر یہ لوگ اپنی ہٹ سے باز نہ آئیں قرض کا بارگراں (7) اپنے سر ہی رکھنا چاہتے ہیں بچنے کی سعی (8) نہیں کرتے جیسا کہ مشاہدہ اسی پر شاہد ہے تو اب ہماری دوسری فہمائش ان مسلمانوں کو یہ ہے کہ سودی قرض کے قریب نہ جائیں۔

کہ جنسِ قطعی قرآنی اس میں برکت نہیں اور مشاہدات و تجربات بھی یہی ہیں کہ بڑی بڑی جائدادیں سود میں تباہ ہو چکی ہیں یہ سوال اس وقت پیش نظر ہے کہ جب سودی قرض نہ لیا جائے تو بغیر سودی قرض کون دیگا پھر اُن دُشویوں کو کس طرح حل کیا جائے۔ اس کے لیے ہمارے علمائے کرام نے چند صورتیں ایسی تحریر فرمائی ہیں کہ اُن طریقوں پر عمل کیا جائے تو سود کی نجاست و نحوست (9) سے پناہ ملتی ہے اور قرض دینے والا جس ناجائز نفع کا خواہش مند تھا اُس کے لیے جائز طریقہ پر نفع حاصل ہو سکتا ہے۔ صرف لین دین کی صورت میں کچھ ترمیم (10) کرنی پڑے گی۔ مگر ناجائز و حرام سے بچاؤ ہو جائے گا۔

- | | | | |
|--------------------------------------|-------------------------|--------------------|--------------|
| ①..... بہت بڑا عذاب۔ | ②..... پھنسنے ہوئے ہیں۔ | ③..... بوجھ، آفت۔ | ④..... خوشی۔ |
| ⑤..... یعنی قبیلے کے افراد میں شہرت۔ | ⑥..... دُشوار۔ | ⑦..... بھاری بوجھ۔ | ⑧..... کوشش۔ |
| ⑨..... ناپاکی اور برے اثر۔ | ⑩..... تبدیلی۔ | | |

شاید کسی کو یہ خیال ہو کہ دل میں جب یہ ہے کہ سود بیکر ایک سود لیے جائیں۔ پھر سود سے کیونکر بچے ہم اُس کے لیے یہ واضح کرنا چاہتے ہیں کہ شرع مطہر نے جس عقد کو جائز بتایا وہ محض اس تخیل (1) سے ناجائز و حرام نہیں ہو سکتا۔ دیکھو اگر روپے سے چاندی خریدی اور ایک روپیہ کی ایک بھر سے زائد لی یہ یقیناً سود و حرام ہے۔ صاف حدیث میں تصریح ہے، ”الْفِضَّةُ بِالْفِضَّةِ مَثَلًا بِمَثَلٍ يَدَا بَيْدٍ وَالْفَضْلُ رَبًّا“ اور اگر مثلاً ایک گنی (2) جو پندرہ روپے کی ہو اُس سے پچیس روپے بھریا اور زیادہ چاندی خریدی یا سولہ آنے پیسوں کی دو روپیہ بھر خریدی اگرچہ اس کا مقصد بھی وہی ہے کہ چاندی زیادہ لی جائے مگر سود نہیں اور یہ صورت یقیناً حلال ہے، حدیث صحیح میں فرمایا: ”اِذَا اخْتَلَفَ النَّوْعَانِ فَبَيْعُهُمَا كَيْفَ شِئْتُمْ۔“ معلوم ہوا کہ جواز و عدم جواز نوعیت عقد پر ہے۔ عقد بدل جائے گا حکم بدل جائے گا۔ اس مسئلہ کو زیادہ واضح کرنے کے لیے ہم دو حدیثیں ذکر کرتے ہیں۔

صحیحین میں ابوسعید خدری و ابو ہریرہ رضی اللہ تعالیٰ عنہما سے مروی، کہتے ہیں کہ رسول اللہ صلی اللہ تعالیٰ علیہ وسلم نے ایک شخص کو خیبر کا حاکم بنا کر بھیجا تھا، وہ وہاں سے حضور (صلی اللہ تعالیٰ علیہ وسلم) کی خدمت میں عمدہ کھجوریں لائے۔ ارشاد فرمایا: ”کیا خیبر کی سب کھجوریں ایسی ہوتی ہیں؟“ عرض کی، نہیں یا رسول اللہ! (عز وجل صلی اللہ تعالیٰ علیہ وسلم) ہم دو صاع کے بدلے ان کھجوروں کا ایک صاع لیتے ہیں اور تین صاع کے بدلے دو صاع لیتے ہیں۔ فرمایا: ”ایسا نہ کرو، معمولی کھجوروں کو روپیہ سے پچو پھر روپیہ سے اس قسم کی کھجوریں خریدا کرو اور تول کی چیزوں میں بھی ایسا ہی فرمایا۔“ (3) صحیحین میں ابوسعید خدری رضی اللہ تعالیٰ عنہ سے مروی، بلال رضی اللہ تعالیٰ عنہ نبی کریم صلی اللہ تعالیٰ علیہ وسلم کی خدمت میں برنی کھجوریں لائے۔ ارشاد فرمایا: ”کہاں سے لائے؟“ عرض کی، ہمارے یہاں خراب کھجوریں تھیں، اُن کے دو صاع کو ان کے ایک صاع کے عوض (4) میں بیچ ڈالا۔ ارشاد فرمایا: ”افسوس یہ تو بالکل سود ہے، یہ تو بالکل سود ہے، ایسا نہ کرنا ہاں اگر ان کے خریدنے کا ارادہ ہو تو اپنی کھجوریں بیچ کر پھر انکو خریدو۔“ (5)

ان دونوں حدیثوں سے واضح ہوا کہ بات وہی ہے کہ عمدہ کھجوریں خریدنا چاہتے ہیں مگر اپنی کھجوریں زیادہ دیکر لیتے ہیں

①..... قیاس، خیال۔

②..... سونے کا ایک انگریزی سکہ۔

③..... ”صحیح البخاری“، کتاب البیوع، باب اذا اراد بيع تمر... إلخ، الحدیث: ۲۲۰۱، ۲۳۰۲، ج ۲، ص ۷۹، ۴۴۔

④..... بدلے۔

⑤..... ”صحیح البخاری“، کتاب الوكالة، باب اذا باع الوكيل شيئاً... إلخ، الحدیث: ۲۳۱۲، ج ۲، ص ۸۳۔

سود ہوتا ہے۔ اور اپنی بھجوریں روپیہ سے بیچ کر اچھی بھجوریں خریدیں یہ جائز ہے۔ اسی وجہ سے امام قاضی خاں اپنے فتاویٰ میں سود سے بچنے کی صورتیں لکھتے ہوئے یہ تحریر فرماتے ہیں و مثل هذا روى عن رسول الله صلى الله عليه وسلم انه امر بذلك۔ (1)

اس مختصر تمہید کے بعد اب وہ صورتیں بیان کرتے ہیں جو علمائے سود سے بچنے کی بیان کی ہیں۔

مسئلہ ۱: ایک شخص کے دوسرے پر دس روپے تھے اُس نے مدیون سے کوئی چیز اُن دس روپوں میں خرید لی اور بیع پر قبضہ بھی کر لیا پھر اسی چیز کو مدیون کے ہاتھ بارہ میں ٹمن وصول کرنے کی ایک میعاد مقرر کر کے بیچ ڈالا اب اس کے اُس پر دس کی جگہ بارہ ہو گئے اور اسے دس روپے کا نفع ہوا اور سود نہ ہوا۔ (2) (خانہ)

مسئلہ ۲: ایک نے دوسرے سے قرض طلب کیا وہ نہیں دیتا اپنی کوئی چیز مُقرض (3) کے ہاتھ سو روپے میں بیچ ڈالی اُس نے سو روپے دیدیے اور چیز پر قبضہ کر لیا پھر مُستقرض (4) نے وہی چیز مُقرض سے سال بھر کے وعدہ پر ایک سو دس روپے میں خرید لی یہ بیع جائز ہے۔ مُقرض نے سو روپے دیے اور ایک سو دس روپے مُستقرض کے ذمہ لازم ہو گئے اور اگر مُستقرض کے پاس کوئی چیز نہ ہو جس کو اس طرح بیع کرے تو مُقرض مُستقرض کے ہاتھ اپنی کوئی چیز ایک سو دس روپے میں بیع کرے اور قبضہ دیدے پھر مُستقرض اُسکی غیر کے ہاتھ سو روپے میں بیچے اور قبضہ دیدے پھر اس شخص اجنبی سے مُقرض سو روپے میں خرید لے اور ٹمن ادا کر دے اور وہ مُستقرض کو سو روپے ٹمن ادا کر دے نتیجہ یہ ہوا کہ مُقرض کی چیز اُس کے پاس آگئی اور مُستقرض کو سو روپے مل گئے مگر مُقرض کے اس کے ذمہ ایک سو دس روپے لازم رہے۔ (5) (خانہ)

مسئلہ ۳: مُقرض نے اپنی کوئی چیز مُستقرض کے ہاتھ تیرہ روپے میں چھ مہینے کے وعدہ پر بیع کی اور قبضہ دیدیا پھر مُستقرض نے اسی چیز کو اجنبی کے ہاتھ بیچا اور اس بیع کا اقالہ کر کے پھر اسی کو مُقرض کے ہاتھ دس روپے میں بیچا اور روپے لے لیے اس کا بھی یہ نتیجہ ہوا کہ مُقرض کی چیز واپس آگئی اور مُستقرض کو دس روپے مل گئے مگر مُقرض کے اس کے ذمہ تیرہ روپے (6) واجب

①..... "الفتاویٰ الخانیة"، کتاب البیع، فصل فیما یكون فراراً عن الربا، ج ۱، ص ۴۰۸۔

②..... المرجع السابق۔

③..... قرض دینے والا۔

④..... قرض لینے والا۔

⑤..... "الفتاویٰ الخانیة"، کتاب البیع، فصل فیما یكون فراراً عن الربا، ج ۱، ص ۴۰۸۔

⑥..... اس صورت میں اگرچہ یہ بات ہوئی کہ جو چیز جتنے میں بیع کی قبل نقد ٹمن مشتری سے اُس سے کم میں خریدی مگر چونکہ اس صورت مفروضہ

میں ایک بیع جو اجنبی سے ہوئی درمیان میں فاصل ہوگئی لہذا یہ بیع جائز ہے۔ ۱۲ منہ

ہوئے۔⁽¹⁾ (خانہ)

(بیع عینہ)

مسئلہ ۴: سود سے بچنے کی ایک صورت بیع عینہ ہے امام محمد رحمہ اللہ تعالیٰ نے فرمایا: بیع عینہ مکروہ ہے کیونکہ قرض کی خوبی اور حسن سلوک سے محض نفع کی خاطر بچنا چاہتا ہے اور امام ابو یوسف رحمہ اللہ تعالیٰ نے فرمایا: کہ اچھی نیت ہو تو اس میں حرج نہیں بلکہ بیع کرنے والا مستحق ثواب ہے کیونکہ وہ سود سے بچنا چاہتا ہے۔ مشائخ بلخ نے فرمایا: بیع عینہ ہمارے زمانہ کی اکثر بیعوں سے بہتر ہے۔ بیع عینہ کی صورت یہ ہے ایک شخص نے دوسرے سے مثلاً دس روپے قرض مانگے اُس نے کہا میں قرض نہیں دوں گا یہ البتہ کر سکتا ہوں کہ یہ چیز تمہارے ہاتھ بارہ روپے میں بیچتا ہوں اگر تم چاہو خرید لو اسے بازار میں دس روپے کو بیع کر دینا تمہیں دس روپے مل جائیں گے اور کام چل جائے گا اور اسی صورت سے بیع ہوئی۔ بائع (2) نے زیادہ نفع حاصل کرنے اور سود سے بچنے کا یہ حیلہ نکالا کہ دس کی چیز بارہ میں بیع کر دی اُس کا کام چل گیا اور خاطر خواہ اس کو نفع مل گیا۔ بعض لوگوں نے اس کا یہ طریقہ بتایا ہے کہ تیسرے شخص کو اپنی بیع میں شامل کریں یعنی مقرض (3) نے قرضدار کے ہاتھ اُس کو بارہ میں بیچا اور قبضہ دیدیا پھر قرضدار نے ثالث کے ہاتھ دس روپے میں بیچ کر قبضہ دیدیا اس نے مقرض کے ہاتھ دس روپے میں بیچا اور قبضہ دیدیا اور دس روپے ثمن کے مقرض سے وصول کر کے قرضدار کو دیدئے نتیجہ یہ ہوا کہ قرض مانگنے والے کو دس روپے وصول ہو گئے مگر بارہ دینے پڑیں گے کیونکہ وہ چیز بارہ میں خریدی ہے۔⁽⁴⁾ (خانہ، فتح، ردالمحتار)

حقوق کا بیان

مسئلہ: دو منزلہ مکان ہے اس میں نیچے کی منزل خریدی بالا خانہ عقد میں داخل نہ ہوگا مگر جب کہ جمیع حقوق (5)

①..... "الفتاویٰ الحانیه"، کتاب البیع، فصل فیما یكون فراراً عن الربا، ج ۱، ص ۴۰۸.

②..... بیچنے والے۔ ③..... قرض خواہ، قرض دینے والا۔

④..... "الفتاویٰ الحانیه"، کتاب البیع، فصل فیما یكون فراراً عن الربا، ج ۱، ص ۴۰۸.

و "فتح القدير"، کتاب الکفالة، ج ۶، ص ۳۲۴.

و "ردالمحتار"، کتاب البیوع، باب الصرف، مطلب: فی بیع العینة، ج ۷، ص ۵۷۶.

⑤..... یعنی تمام حقوق۔

یا جمیع مرافق (1) یا ہر قلیل و کثیر (2) کے ساتھ خریدا ہو۔ (3) (ہدایہ وغیرہا)

مسئلہ ۲: مکان کی خریداری میں پاخانہ اگرچہ مکان سے باہر بنا ہو اور کوآں اور اُس کے صحن میں جو درخت ہوں وہ اور پائین باغ سب بیع میں داخل ہیں ان چیزوں کی بیع نامہ (4) میں صراحت کرنے کی ضرورت نہیں۔ مکان سے باہر اُس سے ملا ہوا باغ ہو اور چھوٹا ہو تو بیع میں داخل ہے اور مکان سے بڑا یا برابر کا ہو تو داخل نہیں جب تک خاص اُس کا بھی نام بیع میں نہ لیا جائے۔ (5) (درمختار)

مسئلہ ۳: مکان سے متصل باہر کی جانب کبھی ٹین وغیرہ کا چھپر ڈال لیتے ہیں جو نشست کے لیے ہوتا ہے اگر حقوق و مرافق کے ساتھ بیع ہوئی ہے تو داخل ہے ورنہ نہیں۔ (6) (ہدایہ)

مسئلہ ۴: راستہ خاص اور پانی بننے کی نالی اور کھیت میں پانی آنے کی نالی اور وہ گھاٹ (7) جس سے پانی آئے گا یہ سب چیزیں بیع میں اُس وقت داخل ہوں گی جب کہ حقوق یا مرافق یا ہر قلیل و کثیر کا ذکر ہو۔ (8) (درمختار، ردالمختار)

مسئلہ ۵: مکان کا پہلے ایک راستہ تھا اُس کو بند کر کے دوسرا راستہ جاری کیا گیا اس کی خریداری میں پہلا راستہ داخل نہیں ہوگا اگرچہ حقوق یا مرافق کا لفظ بھی کہا ہو کیونکہ وہ اب اس کے حقوق میں داخل ہی نہیں دوسرا راستہ البتہ داخل ہے۔ (9) (ردالمختار)

مسئلہ ۶: ایک مکان خریدا جس کا راستہ دوسرے مکان میں ہو کر جاتا ہے دوسرے مکان والے مشتری کو آنے سے روکتے ہیں اس صورت میں اگر بائع نے کہہ دیا کہ اس مبیعہ (10) کا راستہ دوسرے مکان میں سے نہیں ہے تو مشتری کو راستہ حاصل کرنے کا کوئی حق نہیں البتہ یہ ایک عیب ہوگا جس کی وجہ سے واپس کر سکتا ہے۔ اگر اس کی دیواروں

①..... وہ حقوق جو بیع میں ضمناً داخل ہوتے ہیں مثلاً راستہ، پانی بننے کی نالی۔ ②..... ہر کم و زیادہ چیز۔

③..... ”الهدایة“، کتاب البیوع، باب الحقوق، ج ۲، ص ۶۶، وغیرہا۔

④..... جائیداد فروخت کرنے کا اقرار نامہ یعنی شامپ پیپر۔

⑤..... ”الدرالمختار“، کتاب البیوع، ج ۷، ص ۴۴۵۔

⑥..... ”الهدایة“، کتاب البیوع، باب الحقوق، ج ۲، ص ۶۶۔

⑦..... پانی کے گزرنے کی جگہ۔

⑧..... ”الدرالمختار“ و ”ردالمختار“، کتاب البیوع، باب الحقوق فی البیع، ج ۷، ص ۴۶-۴۸۔

⑨..... ”ردالمختار“، کتاب البیوع، باب الحقوق فی البیع، مطلب: الاحکام تبنتی علی العرف، ج ۷، ص ۴۷۔

⑩..... فروخت شدہ مکان۔

پر دوسرے مکان کی کڑیاں (1) رکھی ہیں اگر وہ دوسرا مکان بائع کا ہے تو حکم دیا جائے گا اپنی کڑیاں اٹھالے اور کسی دوسرے کا ہے تو یہ مکان کا ایک عیب ہے مشتری (2) کو واپس کرنے کا حق حاصل ہوگا۔ (3) (ردالمحتار)

مسئلہ ۷: ایک شخص کے دو مکان ہیں ایک کی چھت کا پانی دوسرے کی چھت پر سے گزرتا ہے دوسرے مکان کو جمع حقوق کے ساتھ بیع کیا اس کے بعد پہلے مکان کو کسی دوسرے کے ہاتھ بیع کیا تو پہلا مشتری اپنی چھت پر پانی بہانے سے دوسرے کو روک سکتا ہے اور اگر ایک شخص کے دو باغ تھے ایک کا راستہ دوسرے میں ہو کر تھا دوسرا باغ اُس نے اپنی لڑکی کے ہاتھ بیع کیا اور یہ شرط رہی کہ حق مَرُور (4) اسکو حاصل رہے گا پھر لڑکی نے اپنا باغ کسی اجنبی کے ہاتھ بیع کیا تو یہ اجنبی اُس کے باپ کو باغ میں گزرنے سے روک نہیں سکتا۔ (5) (ردالمحتار)

مسئلہ ۸: مکان یا کھیت کرایہ پر لیا تو راستہ اور نالی اور گھاٹ اجارہ میں داخل ہیں یعنی اگر چہ حقوق و مرافق نہ کہا ہو جب بھی ان چیزوں پر تصرف کر سکتا ہے وقف و رہن، اجارہ کے حکم میں ہیں۔ (6) (ہدایہ، فتح)

مسئلہ ۹: کسی کے لیے اقرار کیا کہ یہ مکان اُس کا ہے یا مکان کی وصیت کی یا اس پر مصالحت ہوئی یہ سب بیع کے حکم میں ہیں کہ بغیر ذکر حقوق و مرافق راستہ وغیرہ داخل نہیں ہونگے۔ (7) (درمختار)

مسئلہ ۱۰: دو شخص ایک مکان میں شریک تھے باہم تقسیم ہوئی ایک کے حصہ کا راستہ یا نالی دوسرے کے حصہ میں ہے اگر بوقت تقسیم حقوق کا ذکر تھا جب تو کوئی حرج نہیں اور ذکر نہ تھا تو دوسرے کو راستہ وغیرہ نہیں ملے گا پھر اگر وہ اپنے حصہ میں نیا راستہ اور نالی وغیرہ نکال سکتا ہے تو نکال لے اور تقسیم صحیح ہے ورنہ تقسیم غلط ہوئی تو ڈدی جائے جبکہ تقسیم کے وقت راستہ وغیرہ کا خیال کیا ہی نہ گیا ہو۔ (8) (ردالمحتار)

استحقاق کا بیان

کبھی ایسا ہوتا ہے کہ بظاہر کوئی چیز ایک شخص کی معلوم ہوتی ہے اور وہ واقع میں دوسرے کی ہوتی ہے یعنی دوسرا شخص

- ①..... شہتیر - ②..... خریدار۔
- ③..... ”ردالمحتار“، کتاب البیوع، باب الحقوق فی البیع، مطلب: الاحکام تبتنی علی العرف، ج ۷، ص ۴۴۷۔
- ④..... یعنی گزرنے کا حق۔
- ⑤..... ”ردالمحتار“، کتاب البیوع، باب الحقوق فی البیع، مطلب: الاحکام تبتنی علی العرف، ج ۷، ص ۴۴۷۔
- ⑥..... ”الهدایة“، کتاب البیوع، باب الحقوق، ج ۲، ص ۶۶۔
- و ”فتح القدیر“، باب الحقوق، ج ۶، ص ۱۸۰۔
- ⑦..... ”الدرالمختار“، کتاب البیوع، باب الحقوق فی البیع، ج ۷، ص ۴۴۸۔
- ⑧..... ”ردالمحتار“، کتاب البیوع، باب الحقوق فی البیع، مطلب: الاحکام تبتنی علی العرف، ج ۷، ص ۴۴۸۔

اُس کا مدعی ہوتا ہے اور اپنی ملک ثابت کر دیتا ہے اس کو استحقاق کہتے ہیں۔

مسئلہ ۱: استحقاق دو قسم ہے ایک یہ کہ دوسرے کی ملک کو بالکل باطل کر دے اس کو مبطل کہتے ہیں دوسرا یہ کہ ملک کو ایک سے دوسرے کی طرف منتقل کر دے اس کو ناقل کہتے ہیں۔ مبطل کی مثال حریت اصلہ کا دعویٰ یعنی یہ غلام تھا ہی نہیں یا عتق^(۱) کا دعویٰ مدبر یا مکاتب ہونے کا دعویٰ۔ ناقل کی مثال یہ کہ زید نے بکر پر دعویٰ کیا کہ یہ چیز جو تمہارے پاس ہے تمہاری نہیں میری ہے۔^(۲) (درمختار)

مسئلہ ۲: استحقاق کی دوسری قسم کا حکم یہ ہے کہ اگر وہ چیز کسی عقد کے ذریعہ سے مدعی علیہ (قابلض) کو حاصل ہوئی ہے تو محض ملک ثابت کر دینے سے عقد فسخ نہیں ہوگا کیونکہ وہ چیز ضرور قابل عقد ہے یعنی مدعی^(۳) کی چیز ہے جس کو دوسرے نے مدعی علیہ کے ہاتھ مثلاً فروخت کر دیا یہ بیع فضولی ٹھہری جو مدعی کی اجازت پر موقوف ہے۔^(۴) (درمختار، ردالمحتار)

مسئلہ ۳: مستحق کے موافق قاضی نے فیصلہ صادر کر دیا اس سے بیع فسخ نہیں ہوئی ہو سکتا ہے کہ مستحق مشتری سے وہ چیز نہ لے ثمن وصول کر لے یا بیع کو فسخ کر دے اور یہ بھی ہو سکتا ہے کہ خود مشتری وہ چیز بائع کو واپس کر دے اور ثمن پھیر لے اب بیع فسخ ہوگی یا مشتری نے قاضی کو درخواست دی کہ بائع پر واپسی ثمن کا حکم صادر کرے اُس نے حکم دے دیا یا یہ دونوں خود اپنی رضا مندی سے عقد کو فسخ کریں۔^(۵) (فتح القدر، ردالمحتار)

مسئلہ ۴: قاضی نے یہ فیصلہ کیا کہ یہ چیز مستحق (مدعی) کی ہے یہ فیصلہ ذی الید (مدعی علیہ) کے مقابل میں بھی ہے اور اُن کے مقابل میں بھی جن سے ذی الید کو یہ چیز حاصل ہوئی جب کہ اس ذی الید نے اپنے بیان میں یہ ظاہر کر دیا کہ یہ چیز مجھ کو فلاں سے اس نوعیت سے حاصل ہوئی ہے مثلاً اس سے خریدی ہے یا بطور میراث اُس سے ملی ہے اور اس صورت میں دیگر ورثہ کے مقابل میں بھی یہ فیصلہ قرار پائے گا۔ اس چیز کے متعلق ملک مطلق کا دعویٰ کوئی شخص کرے مسوع نہیں ہوگا۔^(۶)

①..... آزادی۔

②..... ”الدرالمختار“، کتاب البیوع، باب الإستحقاق، ج ۷، ص ۴۴۹۔

③..... دعویٰ کرنے والا۔

④..... ”الدرالمختار“ و ”ردالمختار“، کتاب البیوع، باب الإستحقاق، ج ۷، ص ۴۴۹۔

⑤..... ”فتح القدر“، کتاب البیوع، باب الإستحقاق، ج ۶، ص ۱۸۳، ۱۸۴۔

و ”ردالمختار“، کتاب البیوع، باب الإستحقاق، ج ۷، ص ۴۵۰۔

⑥..... یعنی نہیں سنا جائے گا۔

مثلاً مشتری نے اپنا خریدنا بیان کر دیا اور اُس سے وہ چیز لے لی گئی تو مشتری بائع سے ثمن واپس لیگا اور بائع نے بھی اگر خریدی تھی تو وہ اپنے بائع سے ثمن وصول کرے و علیٰ ہذا القیاس ہر ایک کے لیے اعادہ گواہ (1) اور فیصلہ کی ضرورت نہیں وہی پہلا فیصلہ اور پہلا ثبوت کافی ہے۔ اور اگر ذی الید نے اپنے بیان میں صرف اتنا ہی کہا ہے کہ یہ چیز میری ملک ہے یہ نہیں ظاہر کیا ہے کہ کس سے اس کو حاصل ہوئی تو وہ فیصلہ اسی کے مقابل قرار پائے گا دوسرے لوگوں سے اس کو تعلق نہیں مثلاً ایک شخص کے قبضہ میں ایک مکان ہے جس کو وہ اپنا بتاتا ہے اُس پر دوسرے نے دعویٰ کیا کہ یہ میرا ہے اور ثابت کر دیا قاضی نے اس کے حق میں فیصلہ دیدیا پھر ایک تیسرا شخص جو مدعی علیہ اول کا بھائی ہے وہ کھڑا ہوا اور کہتا ہے یہ مکان میرے باپ کا تھا اُس نے وراثت میرے اور میرے بھائی کے مابین چھوڑا ہے اور اس کو ثابت کر دیا تو مکان میں نصف حصہ اس کو مل جائے گا کیونکہ پہلا فیصلہ اس کے مقابل میں نہیں ہوا ہے اور اگر ذی الید نے یہ کہہ دیا ہوتا کہ مکان مجھ کو وراثت میں ملا ہے تو وہ پہلا فیصلہ اس کے مقابل میں بھی ہوتا اور اس کا دعویٰ مسموع نہ ہوتا۔ (2) (در مختار و رد المحتار)

مسئلہ ۵: بعض صورتیں ایسی ہیں کہ مشتری کے مقابل میں فیصلہ اُن کے مقابل میں فیصلہ نہیں قرار پائے گا جن سے مشتری کو وہ چیز حاصل ہوئی ہے وہ اگر دعویٰ کریں گے تو مسموع ہوگا مثلاً اُس نے ایک جانور خریدتا تھا مشتری سے بر بنائے استحقاق وہ جانور لے لیا گیا اُس نے بائع سے ثمن واپس کرنا چاہا بائع نے کہا مستحق جھوٹا ہے وہ میرا ہی تھا میرے یہاں پیدا ہوا یا جس سے میں نے خریدا تھا اُس کے یہاں اُس کے جانور سے پیدا ہوا یہ دعویٰ مسموع ہوگا اور اس کو گواہوں سے ثابت کر دے تو پہلا فیصلہ رد ہو جائے گا یا وہ بائع یہ کہتا ہے کہ میں نے یہ چیز خود مستحق سے خریدی ہے اُس کی نہیں ہے یہ دعویٰ بھی مسموع ہے۔ (3) (درر، غرر)

مسئلہ ۶: جب چیز مستحق کی ہوگئی مشتری کو بائع سے ثمن واپس لینے کا حق حاصل ہو گیا مگر کوئی مشتری اپنے بائع سے ثمن واپس نہیں لے سکتا جب تک اُس کے مشتری نے اُس سے واپس نہ لیا ہو مثلاً مشتری اول بائع سے اس وقت ثمن لے گا جب مشتری دوم نے اس سے لیا ہو۔ اور اگر خریدار نے بروقت خریداری کوئی کفیل (ضامن) لیا تھا جو اس کا ضامن تھا

①..... یعنی دوبارہ گواہوں کو پیش کرنے۔

②..... "الدر المختار" و "رد المحتار"، کتاب البیوع، باب الإستحقاق، ج ۷، ص ۴۵۰۔

③..... "درر الحکام" و "غرر الأحکام"، باب الإستحقاق، الجزء الثانی، ص ۱۹۱۔

کہ اگر کسی دوسرے کی یہ چیز ثابت ہوئی تو ثمن کا میں ضامن ہوں اس ضامن سے مشتری ثمن اُس وقت وصول کر سکتا ہے جب مکفول عنہ (1) کے خلاف میں قاضی نے واپسی ثمن کا فیصلہ کر دیا ہو۔ (2) (درر، غرر)

مسئلہ ۷: مشتری نے بائع سے ثمن کی واپسی چاہی اور دونوں میں کم مقدار پر صلح ہوگئی تو یہ بائع اپنے بائع سے وہ ثمن لے گا جو ان دونوں کے درمیان طے پایا تھا اور مشتری نے بائع سے ثمن کو معاف کر دیا بعد اس کے کہ واپسی ثمن کے متعلق قاضی کا فیصلہ صادر ہو چکا تھا تو یہ بائع اپنے بائع سے ثمن واپس لے سکتا ہے۔ اور اگر استحقاق سے قبل بائع نے مشتری کو ثمن معاف کر دیا تھا تو اب مشتری نہ بائع سے لے سکتا ہے نہ بائع اپنے بائع سے اور مستحق و مشتری کے مابین مصالحت (3) ہوگئی کہ مستحق ثمن کا ایک جز مشتری کو دے کر بیع لے لے اب مشتری اپنے بائع سے کچھ نہیں لے سکتا کہ اس نے اپنا حق خود ہی باطل کر دیا۔ (4) (ردالمحتار)

مسئلہ ۸: استحقاق مُبطل میں بائعین و مشتریین کے مابین جتنے عقود ہیں (5) وہ سب فسخ ہو گئے اس کی ضرورت نہیں کہ قاضی ان عقود کو فسخ کرے، ہر ایک بائع اپنے بائع سے ثمن واپس لینے کا حق دار ہے۔ اس کی ضرورت نہیں کہ جب مشتری اس سے لے تو یہ بائع سے لے اور یہ بھی ہو سکتا ہے کہ ہر ایک شخص ضامن (6) سے وصول کر لے اگرچہ مکفول عنہ پر واپسی ثمن کا فیصلہ نہ ہوا ہو۔ (7) (درر، غرر)

مسئلہ ۹: کسی شخص کی نسبت یہ حکم ہوا کہ یہ حراصلی ہے یعنی ایک شخص کسی کا غلام تھا اُس کو پتہ چلا کہ پیدائشی آزاد ہے اُس نے قاضی کے پاس دعویٰ کیا قاضی نے حریت اصلیہ کا حکم دیا یا ایک شخص نے کسی پر دعویٰ کیا کہ یہ میرا غلام ہے اُس نے کہا میں اصلی حر ہوں اور اس کو گواہوں سے ثابت کیا یا وہ مدعی اس کی غلامی کو گواہوں سے نہ ثابت کر سکا

①..... یعنی جس کی ضمانت لی تھی۔

②..... ”درر الحکام“ و ”غرر الأحکام“، کتاب البیوع، باب الإستحقاق، الجزء الثانی، ص ۱۹۱۔

③..... یعنی صلح۔

④..... ”ردالمحتار“، کتاب البیوع، باب الإستحقاق، ج ۷، ص ۴۵۳۔

⑤..... یعنی بیچنے اور خریدنے والوں کے درمیان جو معاملات ہیں۔

⑥..... ضمانت لینے والا۔

⑦..... ”درر الحکام“ و ”غرر الأحکام“، کتاب البیوع، باب الإستحقاق، الجزء الثانی، ص ۱۹۰۔

اور یہ کہتا ہے کہ میں آزاد ہوں اور اس سے پہلے صراحۃً⁽¹⁾ یا دلالتاً اس نے اپنی غلامی کا کبھی اقرار نہ کیا ہوا تھا بھی نہیں کہ یہ جب بیچا گیا اُس وقت خاموش رہا بلکہ مشتری کے ساتھ چلا گیا اس حکم کے بعد اب دُنیا بھر میں کوئی بھی یہ دعویٰ نہیں کر سکتا کہ یہ میرا غلام ہے یہ دعویٰ ہی نہیں سُننا جائیگا۔ یوہیں عتق اور اس کے توابع کا حکم بھی تمام جہان میں نافذ ہے کہ اس کے خلاف کوئی دعویٰ کر ہی نہیں سکتا یعنی یہ دعویٰ کیا کہ فلاں کا غلام تھا اُس نے آزاد کر دیا یا مدبر کر دیا یا لونڈی ہے اس کو ام ولد کیا اور قاضی نے ان باتوں کا حکم صادر کر دیا تو اب کوئی بھی دعویٰ نہیں کر سکتا۔⁽²⁾ (در مختار، درر)

مسئلہ ۱۰: ملک مورخ⁽³⁾ میں جب عتق⁽⁴⁾ تاریخ سے پہلے ثابت ہو گیا اور قاضی نے عتق کا حکم دیا تو اس تاریخ کے وقت سے اس کے متعلق ملک کا دعویٰ نہیں ہو سکتا اس سے پہلے کی ملک کا دعویٰ ہو سکتا ہے اس کی صورت یہ ہے کہ زید نے بکر سے کہا تو میرا غلام ہے پانچ سال سے تو میری ملک میں ہے بکر نے جواب میں کہا میں فلاں شخص کا غلام تھا چھ برس ہوئے اُس نے مجھے آزاد کر دیا اور اس امر کو گواہوں سے ثابت کیا زید کا دعویٰ بیکار ہو گیا پھر عمر و نے بکر پر دعویٰ کیا کہ میں سات برس سے تیرا مالک ہوں اور اب بھی تو میری ملک میں ہے اس کو اس نے گواہوں سے ثابت کیا تو گواہ قبول ہوں گے اور پہلا فیصلہ منسوخ ہو جائے گا۔⁽⁵⁾ (درر، غر)

مسئلہ ۱۱: کسی جائداد کی نسبت وقف کا حکم ہوا یہ حکم تمام لوگوں کے مقابل نہیں یعنی اگر اس کے متعلق ملک یا دوسرے وقف کا دوسرا شخص دعویٰ کرے وہ دعویٰ مسموع ہوگا۔⁽⁶⁾ (در مختار)

مسئلہ ۱۲: مشتری کو بائع سے ثمن واپس لینے کا اُس وقت حق ہوگا جب مستحق نے گواہوں سے اپنی ملک ثابت کی ہو اور اگر مدعی علیہ یعنی مشتری⁽⁷⁾ نے خود ہی اُس کی ملک کا اقرار کر لیا یا اس پر حلف⁽⁸⁾ دیا گیا اس نے حلف سے انکار کر دیا

①..... صریح طور پر، واضح طور پر۔

②..... ”الدر المختار“، کتاب البیوع، باب الإستحقاق، ج ۷، ص ۴۵۴، ۴۶۴۔

و ”درر الحکام“ شرح ”غرر الاحکام“، کتاب البیوع، باب الإستحقاق، الجزء الثانی، ص ۱۸۹۔

③..... جس نے تاریخ بتائی ہے اس کی ملکیت۔

④..... آزادی۔

⑤..... ”درر الحکام“ و ”غرر الاحکام“، کتاب البیوع، باب الإستحقاق، الجزء الثانی، ص ۱۸۹۔

⑥..... ”الدر المختار“، کتاب البیوع، باب الإستحقاق، ج ۷، ص ۴۶۶۔

⑦..... خریدار۔

⑧..... قسم۔

یا مشتری کے وکیل بالخصوص نے اقرار کر لیا یا حلف سے انکار کر دیا تو مشتری اپنے بائع سے ثمن نہیں لے سکتا۔⁽¹⁾ (درر وغرر)
مسئلہ ۱۳: ایک مکان خریدا اُس پر ایک شخص نے ملک کا دعویٰ کر دیا مشتری نے اُس کی ملک کا اقرار کر لیا بائع سے ثمن واپس نہیں لے سکتا اس کے بعد مشتری گواہ سے ثابت کرنا چاہتا ہے کہ یہ مکان مستحق کا ہے تاکہ بائع سے ثمن واپس لے سکے یہ گواہ نہیں سُنے جائیں گے ہاں اگر گواہوں سے یہ ثابت کرنا چاہتا ہے کہ بائع نے خود اقرار کیا ہے کہ مستحق کی ملک ہے تو یہ گواہ مقبول ہوں گے اور اس کو بائع سے ثمن واپس کر لینے کا حق ہو جائے گا اور مشتری یہ بھی کر سکتا ہے کہ بائع پر حلف دے کہ وہ قسم کھا جائے کہ مستحق کا نہیں ہے اگر بائع نے اس قسم سے انکار کیا مشتری کو ثمن واپس لینے کا حق ہو جائے گا۔⁽²⁾ (درر)

مسئلہ ۱۴: استحقاق میں ثمن واپس لینے کا حق اُس وقت ہے کہ دعویٰ اُس پر ہو جو چیز بائع کے یہاں تھی اور اگر اُس میں تغیر آ گیا⁽³⁾ اتنا کہ اگر غصب کیا ہوتا تو مالک ہو جاتا اور اس پر استحقاق ہو تو بائع سے ثمن نہیں لے سکتا مثلاً کپڑا خریدا اُسے قطع کر کے سلا لیا اس کے بعد مستحق نے گواہوں سے ثابت کیا جب بھی مشتری بائع سے نہیں لے سکتا کیونکہ یہ استحقاق اُس کی ملک پر نہیں وہ گرتے کا مدعی ہے اور اس نے بائع سے کرتہ کہاں خریدا ہاں اگر اُس نے گواہ سے یہ ثابت کیا کہ یہ کپڑا میرا تھا جب کہ گرتا نہ تھا تو اب مشتری بائع سے لے گا۔ یوں گے ہوں خریدے تھے آٹا پس گیا آٹے کا مستحق نے دعویٰ کیا تو مشتری واپس نہیں لے سکتا اور اگر یہ کہا کہ پسنے سے قبل گے ہوں میرے تھے، اسی طرح گوشت خریدا تھا، پکوالیا۔⁽⁴⁾ (فتح القدیر)

مسئلہ ۱۵: مشتری نے بائع سے یوں کہا کہ اگر استحقاق ہوگا تو ثمن واپس نہ لوں گا پھر بھی بعد استحقاق ثمن واپس لے سکتا ہے اور وہ قول لغو⁽⁵⁾ ہے کہ ابرا یعنی معافی قابل تعلیق⁽⁶⁾ نہیں۔⁽⁷⁾ (فتح)

①..... ”درر الحکام“ و ”غرر الأحکام“، کتاب البیوع، باب الإستحقاق، الجزء الثانی، ص ۱۹۱۔

②..... ”درر الحکام“ شرح ”غرر الاحکام“، کتاب البیوع، باب الإستحقاق، الجزء الثانی، ص ۱۹۱۔

③..... یعنی تبدیلی آگئی۔

④..... ”فتح القدیر“، کتاب البیوع، باب الإستحقاق، ج ۶، ص ۱۸۶۔

⑤..... فضول، بے کار۔ ⑥..... یعنی مشروط کرنے کے قابل۔

⑦..... ”فتح القدیر“، کتاب البیوع، باب الإستحقاق، ج ۶، ص ۱۸۸۔

مسئلہ ۱۶: بائع مرگیا ہے اور اُس کا وارث بھی کوئی نہیں اور مشتری پر استحقاق ہوا تو قاضی خود بائع کا ایک وصی مقرر کرے گا اور مشتری اُس سے ثمن واپس لے گا۔ بائع کہتا ہے یہ جانور میرے گھر کا بچہ ہے مگر اس کو ثابت نہ کر سکا یا وہ بیچ ہی سے انکار کرتا ہے جب بھی مشتری ثمن واپس لے سکتا ہے۔ (۱) (ردالمحتار)

مسئلہ ۱۷: مشتری نے جس سے خریدا ہے وہ وکیل بالبیع (۲) ہے اور مشتری نے ثمن اُسی کو دیا ہے تو اُسی وکیل کے مال سے ثمن وصول کر سکتا ہے اس کا بھی انتظار کرنا ضرور نہیں کہ موکل اُس کو دے تو مشتری لے اور اگر مشتری نے ثمن خود موکل کو دیا ہے تو اتنا انتظار کرنا ہوگا کہ وہ موکل (۳) سے وصول کرے تب یہ اُس سے لے۔ بائع نے اگر مشتری سے کہا تمہیں معلوم ہے یہ چیز میری تھی اور یہ گواہ جھوٹے ہیں مشتری نے اس کی تصدیق کی جب بھی بائع سے ثمن واپس لے سکتا ہے۔ (۴) (ردالمحتار)

مسئلہ ۱۸: مشتری کے پاس سے مستحق کے پاس بیچ پہنچ گئی اور ابھی تک قاضی نے حکم نہیں دیا ہے تو مشتری اُس سے اپنی چیز واپس لے سکتا ہے یا یہ کہ وہ گواہوں سے اپنی ہونا ثابت کرے اور اس وقت بائع سے ثمن لینے کا حقدار ہوگا اور اگر مستحق کے یہاں صورت مذکورہ میں ہلاک ہوگئی تو مشتری اس مستحق پر دعوے کرے کہ تو نے بلا حکم قاضی میری چیز لے لی ہے اور وہ میری ملک تھی اور اب تیرے پاس ہلاک ہوگئی لہذا اس کی قیمت ادا کر اب اگر مستحق گواہوں سے اپنی ہونا ثابت کر دے گا تو مشتری بائع سے ثمن لے سکتا ہے۔ (۵) (ردالمحتار)

مسئلہ ۱۹: ایک جانور مادہ خرید مشتری کے یہاں اُس کے بچہ پیدا ہوا مستحق نے اُس پر دعویٰ کیا اور گواہوں سے ثابت کر دیا تو مستحق جانور کو بھی لے گا اور بچہ کو بھی بلکہ اگر کسی نے اُس بچہ کو مار ڈالا یا نقصان پہنچایا جس کا معاوضہ لیا جا چکا ہے وہ بھی مستحق لے گا مگر یہ ضروری ہے کہ قاضی نے اس کا بھی حکم دیا ہو صرف اُس جانور کا حکم دینا بچہ کا حکم نہیں۔ یہ حکم بچہ ہی کے ساتھ خاص نہیں بلکہ جتنے زوائد ہیں وہ سب مستحق کو ملیں گے جب کہ قاضی نے اس کا فیصلہ کیا ہو اور اگر مستحق نے گواہوں سے ثابت نہیں کیا ہے بلکہ خود اس شخص نے اقرار کیا ہے تو بچہ مستحق کو نہیں ملے گا صرف وہ جانور ہی ملے گا ہاں اگر مستحق نے بچہ کا بھی دعویٰ کیا ہو اور ذی الید (۶) نے صرف جانور کا اقرار کیا تو جانور اور بچہ دونوں مستحق کو ملیں گے اور دیگر زوائد کا بھی یہی حکم ہے۔

①..... ”ردالمحتار“، کتاب البیوع، باب الإستحقاق، ج ۷، ۴۵۵، ۷.

②..... بیچے کا وکیل۔ ③..... وکیل کرنے والا۔

④..... ”ردالمحتار“، کتاب البیوع، باب الإستحقاق، ج ۷، ۴۵۶، ۷.

⑤..... ”ردالمحتار“، کتاب البیوع، باب الإستحقاق، ج ۷، ۴۵۶، ۷.

⑥..... یعنی جس کے قبضے میں ہے۔

زوائد ہلاک ہو گئے تو ان کا ضمان (1) نہیں گواہ و اقرار میں فرق کی وجہ یہ ہے کہ بینہ (گواہ) حجت کاملہ اور متعدیہ ہے کہ جس کے متعلق قائم ہو اسی پر مقتصر نہیں رہتا (2) اور اقرار حجت قاصرہ ہے کہ یہ تجاوز نہیں کرتا۔ (3) (ہدایہ، فتح القدیر، درمختار)

مسئلہ ۲۰: تناقض یعنی پہلے ایک کلام کہنا پھر اُس کے خلاف بتانا مانع دعویٰ (4) ہے۔ مگر اس میں شرط یہ ہے کہ (1) پہلا کلام کسی شخص معین کے متعلق ہو، ورنہ مانع نہیں مثلاً پہلے کہا تھا فلاں شہر والوں کے ذمہ میرا کوئی حق نہیں پھر اسی شہر کے کسی خاص آدمی پر دعویٰ کیا یہ دعویٰ مسموع (5) ہے۔ (2) یہ بھی ضرور ہے کہ پہلا کلام بھی اس نے قاضی کے سامنے بولا ہو یا قاضی کے حضور (6) اس کا ثبوت گزرا ہو، ورنہ قابل اعتبار نہیں۔ (3) یہ بھی ضرور ہے کہ خصم (7) نے اس کی تصدیق نہ کی ہو، اگر اس نے تصدیق کر دی تو تناقض کا کچھ اثر نہیں۔ (4) یہ بھی ضرور ہے کہ قاضی نے اس کی تکذیب نہ کی ہو، تکذیب سے تناقض اٹھ جاتا ہے۔ (8) (درمختار، ردالمحتار)

مسئلہ ۲۱: کسی لونڈی کی نسبت دعویٰ کیا کہ یہ میری منکوحہ ہے پھر یہ کہتا ہے کہ میری ملک ہے یہ تناقض ہے اور دعویٰ ملک مسموع نہیں جس طرح تناقض اس کے لیے مانع ہے دوسرے کے لیے بھی مانع ہے، مثلاً کہتا ہے یہ چیز فلاں کی ہے، اُس نے مجھے وکیل بالخصومتہ (وکیل مقدمہ) کیا ہے پھر کہتا ہے کہ یہ چیز فلاں کی ہے (دوسرے کا نام لے کر) اُس نے مجھے وکیل بالخصومتہ کیا ہے، یہ تناقض ہے اور مانع دعویٰ ہے۔ ہاں اگر اس کی دونوں باتوں میں تطبیق (9) ممکن ہو تو مسموع ہوگا مثلاً اسی مثال مفروض (10) میں وہ بیان دیتا ہے کہ جب پہلے میں مدعی ہو کر آیا تھا اُس وقت وہ چیز اُسی کی تھی اور اس نے مجھے وکیل کیا تھا اور اب یہ چیز اُس کی نہیں بلکہ اس کی ہے اور اس نے مجھے وکیل کیا ہے۔ تناقض کی بہت سی صورتیں ہیں اس کی بعض مثالیں ذکر کی جاتی ہیں۔

①.....تاوان۔

②.....یعنی اسی تک محدود نہیں رہتا۔

③.....”الهدایة“، کتاب البیوع، باب الإستحقاق، ج ۲، ص ۶۶۔

و”فتح القدیر“، کتاب البیوع، باب الإستحقاق، ج ۶، ص ۱۸۲-۱۸۳۔

و”الدرالمختار“، کتاب البیوع، باب الإستحقاق، ج ۷، ص ۴۵۸-۴۶۰۔

④.....روکنے والا۔

⑤.....قابل قبول۔

⑥.....یعنی قاضی کے سامنے۔

⑦.....مد مقابل۔

⑧.....”الدرالمختار“ و”ردالمحتار“، کتاب البیوع، باب الإستحقاق، مطلب: فی ولد المغرور، ج ۷، ص ۴۶۰۔

⑨.....مطابقت۔

⑩.....فرضی مثال۔

① ایک شخص کی نسبت دعویٰ کرتا ہے کہ وہ میرا بھائی ہے اور میں حاجت مند ہوں میرا فقہ اُس سے دلویا جائے اُس نے جواب دیا کہ یہ میرا بھائی نہیں ہے اس کے بعد مدعی مرگیا اور مدعی علیہ آتا ہے اور میراث مانگتا ہے اور کہتا ہے میرے بھائی کا ترکہ مجھ کو دیا جائے یہ نامسموع (1) ہے۔

② پہلے ایک چیز کی نسبت کہا یہ وقف ہے پھر کہتا ہے میری ملک ہے نامسموع ہے۔

③ پہلے کوئی چیز دوسرے کی بتائی پھر کہتا ہے میری ہے یہ نامسموع ہے اور اگر پہلے اپنی بتائی پھر دوسرے کی تو مسموع ہے کہ اپنی کہنے کا مطلب یہ تھا کہ اُس چیز کو خصوصیت کے ساتھ برتا تھا۔ (2) (درمختار، ردالمحتار)

مسئلہ ۲۲: یہ جو کہا گیا کہ تناقض مانع دعویٰ ہے اس سے مراد یہ ہے کہ ایسی چیز میں تناقض ہو جس کا سبب ظاہر تھا اور جو چیزیں ایسی ہیں جن کے سبب مخفی ہوتے ہیں اُن میں تناقض مانع دعویٰ نہیں مثلاً ایک مکان خریدا یا کرایہ پر لیا پھر اسی مکان کی نسبت دعویٰ کرتا ہے کہ یہ میرے باپ نے میرے لیے خریدا جب میں بچہ تھا یا میرے باپ کا مکان ہے جو بطور وراثت مجھے ملا بظاہر یہ تناقض (3) موجود ہے مگر مانع دعویٰ نہیں ہو سکتا ہے کہ پہلے اُسے علم نہ تھا اس بنا پر خریدا اب جب کہ معلوم ہوا یہ کہتا ہے اگر اپنی پچھلی بات گواہوں سے ثابت کر دے تو مکان اسے مل جائے گا۔ رومال میں لپٹا ہوا کپڑا خریدا پھر کہتا ہے یہ تو میرا ہی تھا میں نے پہچانا نہ تھا یہ بات معتبر ہے۔ دو بھائیوں نے ترکہ تقسیم کیا پھر ایک نے کہا فلاں چیز والد نے مجھے دیدی تھی اگر یہ بات اپنے بچنے کی بتاتا ہے قبول ہے ورنہ نہیں۔ (4) (ردالمحتار)

مسئلہ ۲۳: نسب، طلاق، حریت ان کے اسباب مخفی ہیں ان میں تناقض مضر (5) نہیں مثلاً کہتا ہے یہ میرا بیٹا نہیں پھر کہا میرا بیٹا ہے نسب ثابت ہو گیا اور اگر پہلے کہا یہ میرا لڑکا ہے پھر کہتا ہے نہیں ہے تو یہ دوسری بات نامعتبر ہے کیونکہ نسب ثابت ہو جانے کے بعد مُتَنَفِی نہیں ہو سکتا (6) یہ اُس وقت ہے کہ لڑکا بھی اُس کی تصدیق کرے اور اگر اس نے اُس کو اپنا لڑکا بتایا مگر وہ انکار کرتا ہے تو نسب ثابت نہیں ہاں لڑکے نے انکار کے بعد پھر اقرار کر لیا تو ثابت ہو جائے گا۔ پہلے کہا میں فلاں کا..... ناقابل قبول۔

②..... "الدرالمختار" و "ردالمحتار"، کتاب البیوع، باب الإستحقاق، مطلب: فی مسائل التناقض، ج ۷، ص ۶۲۔

③..... تضاد۔

④..... "ردالمحتار"، کتاب البیوع، باب الإستحقاق، ج ۷، ص ۶۳۔

⑤..... نقصان وہ۔

⑥..... یعنی نفی نہیں ہو سکتی۔

وارث نہیں پھر کہا وارث ہوں اور میراث پانے کی وجہ بھی بتاتا ہے تو بات مان لی جائے گی۔ یہ بات کہ فلاں شخص میرا بھائی ہے یہ اقرار معتبر نہیں یعنی اس کہنے کی وجہ سے اس کے باپ سے اُس کا نسب ثابت نہ ہوگا کہ غیر پر اقرار کرنے کا اسے کوئی حق نہیں۔ یہ کہا کہ میرا باپ فلاں شخص ہے اُس نے بھی مان لیا نسب ثابت ہو گیا پھر وہ شخص دوسرے کا نام لے کر کہتا ہے میرا باپ فلاں ہے یہ بات نامسموع ہے کہ پہلے شخص کے حق کا ابطال (1) ہے اور اگر پہلے شخص نے اس کی تصدیق نہیں کی ہے مگر تکذیب (2) بھی نہیں کی ہے جب بھی دوسرے کو اپنا باپ نہیں بتا سکتا۔ طلاق میں تناقض کی صورت یہ ہے کہ عورت نے اپنے شوہر سے خلع کر لیا اس کے بعد یہ دعویٰ کیا کہ شوہر نے تین طلاقیں خلع سے پہلے ہی دیدی تھیں لہذا بدل خلع واپس کیا جائے یہ دعویٰ مسموع ہے اگر گواہوں سے ثابت کر دے گی بدل خلع واپس ملے گا کیونکہ طلاق میں شوہر مستقل ہے عورت کی موجودگی یا علم ضرور نہیں پہلے عورت کو معلوم نہ تھا اس لیے خلع کر لیا اب معلوم ہوا تو بدل خلع کی واپسی کا دعویٰ کیا۔ عورت نے شوہر کے ترکہ سے اپنا حصہ لیا دیگر ورثہ نے اس کی زوجیت کا اقرار کیا تھا پھر یہی لوگ کہتے ہیں کہ اس کے شوہر نے حالت صحت میں تین طلاقیں دیدی تھیں اگر معتبر گواہوں سے ثابت کر دیں عورت سے ترکہ (3) واپس لے لیں۔ حریت کی دو صورتیں ہیں ایک اصلی، دوسری عارضی، اصلی تو یہ کہ آزاد پیدا ہی ہوا، رقیق (4) اُس پر طاری ہی نہ ہوئی اس کی بنا علوق (نطفہ قرار پانے) پر ہی ہو سکتا ہے کہ اس کے ماں باپ حر (5) ہیں مگر اسے علم نہیں یہ لوگوں سے اپنا غلام ہونا بیان کرتا ہے پھر اسے معلوم ہوا کہ اس کے والدین آزاد تھے اب آزادی کا دعویٰ کرتا ہے۔ اور حریت عارضی کی بنا عتق (6) پر ہے عتق میں مولے (7) مستقل و متفرد ہے ہو سکتا ہے کہ اُس نے آزاد کر دیا اور اسے خبر نہ ہوئی اس لیے اپنے کو غلام بتاتا ہے جب معلوم ہوا کہ آزاد ہو چکا ہے آزاد کہتا ہے۔ (8) (درر، غرر، ردالمحتار)

مسئلہ ۲۴: غلام نے خریدار سے کہا تم مجھے خرید لو میں فلاں کا غلام ہوں خریدار نے اس کی بات پر بھروسہ کیا اسے خرید لیا اب معلوم ہوا کہ وہ غلام نہیں بلکہ آزاد ہے اگر بائع یہاں موجود ہے یا غائب ہے مگر معلوم ہے کہ وہ فلاں جگہ ہے تو اس غلام سے مطالبہ نہیں ہوگا بائع کو پکڑیں گے اُس سے ثمن وصول کریں گے۔ اور اگر بائع لاپتہ ہے یا مر گیا ہے اور ترکہ بھی نہیں چھوڑا

①..... باطل کرنا۔ ②..... جھٹلانا۔ ③..... میراث کا مال۔

④..... غلامی۔ ⑤..... آزاد۔

⑥..... آزادی۔ ⑦..... آقا، مالک۔

⑧..... ”دررالحکام“ و ”غررالأحكام“، کتاب البیوع، باب الإستحقاق، الجزء الثانی، ص ۱۹۱۔

و ”ردالمحتار“، کتاب البیوع، باب الإستحقاق، مطلب: فی مسائل التناقض، ج ۷، ص ۴۶۳۔

ہے تو اسی غلام سے مطالبہ وصول کیا جائے گا اور ترکہ چھوڑ مرا ہے تو ترکہ سے وصول کریں۔ غلام سے وصول کیا ہے تو وہ جب بائع کو پائے اُس سے وصول کرے اور اگر اُس نے صرف اتنا کہا ہے کہ میں غلام ہوں یا یہ کہا مجھے خرید لو تو اس سے مطالبہ نہیں ہو سکتا۔⁽¹⁾ (در مختار وغیرہ)

مسئلہ ۲۵: صورت مذکورہ میں اس نے مرتہن⁽²⁾ سے کہا مجھے رہن رکھ لو میں فلاں کا غلام ہوں اُس نے رکھ لیا بعد میں معلوم ہوا غلام نہیں ہے حر ہے تو چاہے راہن حاضر ہو یا غائب یہ معلوم ہے کہ فلاں جگہ ہے یا معلوم نہ ہو بہر حال غلام سے رقم نہیں وصول کی جائے گی اور اگر اجنبی نے کہا کہ اسے خرید لو یہ غلام ہے اور اس کی بات پر اطمینان کر کے خرید لیا بعد میں معلوم ہوا وہ آزاد ہے اُس اجنبی سے ضمان⁽³⁾ نہیں لیا جاسکتا کیونکہ غیر ذمہ دار شخص کی بات ماننا خود دھوکا کھانا ہے اور یہ خود اس کا قصور ہے۔⁽⁴⁾ (ہدایہ)

مسئلہ ۲۶: جائداد غیر منقولہ⁽⁵⁾ بیع کردی پھر دعویٰ کرتا ہے کہ یہ جائداد وقف ہے اور اس پر گواہ پیش کرتا ہے، یہ گواہ سُنے جائیں گے۔⁽⁶⁾ (در مختار)

مسئلہ ۲۷: ایک چیز خریدی اور ابھی اُس پر قبضہ بھی نہیں کیا کہ مستحق نے دعویٰ کیا تو جب تک بائع و مشتری دونوں حاضر نہ ہوں وہ دعویٰ مسموع نہیں اگر دونوں کی موجودگی میں مستحق کے موافق فیصلہ ہوا اور ان میں سے کسی نے یہ ثابت کر دیا کہ مستحق نے ہی اسکو بائع کے ہاتھ بیچا تھا اور بائع نے مشتری کے ہاتھ تو گواہی مقبول ہے اور بیع لازم۔⁽⁷⁾ (فتح القدیر)

مسئلہ ۲۸: مستحق نے گواہوں سے یہ ثابت کیا کہ یہ چیز میرے پاس سے اتنے دنوں سے غائب ہے مثلاً ایک سال سے مشتری⁽⁸⁾ نے بائع کو یہ واقعہ سُنایا بائع نے گواہوں سے یہ ثابت کیا کہ اس چیز کا دو برس سے میں مالک ہوں ان دونوں بیانوں کا محصل⁽⁹⁾ یہ ہوا کہ مستحق و بائع⁽¹⁰⁾ دونوں نے ملک مطلق کا دعویٰ کیا ہے اور بائع نے ملک کی تاریخ بتائی ہے

①..... "الدر المختار"، کتاب البيوع، باب الإستحقاق، ج ۷، ص ۶۵۔

②..... جس کے پاس چیز رہن رکھی گئی ہے۔ ③..... تاوان۔

④..... "الهداية"، کتاب البيوع، باب الإستحقاق، ج ۲، ص ۶۷۔

⑤..... ایسی جائداد جو ایک جگہ سے دوسری جگہ منتقل نہ کی جاسکتی ہوں۔

⑥..... "الدر المختار"، کتاب البيوع، باب الاستحقاق، ج ۷، ص ۶۶۔

⑦..... "فتح القدیر"، کتاب البيوع، باب الاستحقاق، ج ۶، ص ۱۸۷۔

⑧..... خریدار۔ ⑨..... حاصل۔ ⑩..... بیچنے والا۔

مگر مستحق نے ملک کی کوئی تاریخ نہیں بیان کی کیونکہ مستحق یہ کہتا ہے کہ اتنے دنوں سے چیز غائب ہوگئی ہے یہ نہیں بتایا کہ اتنے دنوں سے میں اس کا مالک ہوں اور ایسی صورت میں حکم یہ ہے کہ ذی الید (1) کا بیہ (2) قبول نہیں ہوتا خارج (3) کے گواہ مقبول ہوں گے اور چیز مستحق کو ملے گی۔ (4) (درر، غرر)

مسئلہ ۲۹: مشتری کو خریداری کے وقت یہ معلوم ہے کہ چیز دوسرے کی ہے بائع کی نہیں ہے باوجود اس کے خرید لی اب مستحق نے دعویٰ کر کے وہ چیز لے لی تو بھی مشتری بائع سے ثمن واپس لے سکتا ہے وہ علم رجوع سے مانع نہیں لہذا اگر لوٹڈی کو خرید کر اُم ولد بنایا تھا اور جاننا تھا کہ بائع نے اسے غصب کیا ہے تو اُس کا بچہ آزاد نہ ہوگا بلکہ غلام ہوگا اور ثمن کی واپسی کے وقت اگر بائع نے گواہوں سے یہ ثابت بھی کیا کہ خود مشتری نے ملک مستحق (5) کا اقرار کیا تھا تو بھی ثمن کی واپسی پر اس کا کچھ اثر نہ پڑے گا جبکہ مستحق نے گواہوں سے اپنی ملک ثابت کی ہو۔ (6) (درر، غرر)

مسئلہ ۳۰: اگر مشتری نے بائع کی ملک کا اقرار کیا مگر مستحق نے اپنا حق ثابت کر کے چیز لے لی اور مشتری نے ثمن واپس لیا جب بھی بائع کے لیے جو پہلے اقرار کر چکا ہے وہ بدستور باقی ہے یعنی وہ چیز کسی صورت سے مشتری کے پاس پھر آجائے مثلاً کسی نے اس کو ہبہ کر دی یا اس نے پھر خرید لی تو اس کو یہی حکم دیا جائے گا کہ بائع کو دیدے اور اگر ملک بائع کا اقرار نہیں کیا ہے تو اس کی ضرورت نہیں کہ بائع کو دے۔ (7) (در مختار)

مسئلہ ۳۱: مشتری نے پوری بیع پر قبضہ کیا پھر اس کے جز کا مستحق نے دعویٰ کیا تو اتنے جز کی بیع فسخ (8) کر دی جائے گی باقی کی بدستور رہے گی ہاں اگر بیع (9) ایسی چیز ہے کہ ایک جُودا کر دینے سے اُس میں عیب پیدا ہو جاتا ہے مثلاً مکان باغ، غلام ہے یا بیع دو چیز ہے مگر دونوں بمنزلہ ایک چیز کے ہیں جیسے تلوار و میان اور ایک مستحق نے لے لی تو مشتری کو اختیار ہے کہ باقی میں بیع کو باقی رکھے یا واپس کر دے اور اگر یہ دونوں باتیں نہ ہوں مثلاً بیع دو غلام ہے یا دو کپڑے اور ایک مستحق نے لے لیا یا غلہ وغیرہ ایسی چیز ہے جس میں تقسیم مضر نہ ہو تو واپس نہیں کر سکتا جو کچھ بچی ہے اُسے رکھے اور جو کچھ مستحق نے لے لی اُتے کا

①..... یعنی جس کے قبضہ چیز موجود ہے۔ ②..... گواہ۔ ③..... یعنی جس کے قبضے میں چیز نہیں۔

④..... ”درر الحکام“ و ”غرر الأحکام“، کتاب البیوع، باب الاستحقاق، الجزء الثانی، ص ۱۹۲۔

⑤..... مستحق کی ملکیت۔

⑥..... ”درر الحکام“ و ”غرر الأحکام“، کتاب البیوع، باب الاستحقاق، الجزء الثانی، ص ۱۹۲۔

⑦..... ”الدر المختار“، کتاب البیوع، باب الاستحقاق، ج ۷، ص ۴۶۸۔

⑧..... ختم، باطل۔ ⑨..... فروخت شدہ۔

ثمن حصہ مطابق بائع سے لے۔⁽¹⁾ (درر، غرر)

مسئلہ ۳۲: بیع کے ایک جز پر ابھی قبضہ کیا تھا کہ مستحق نے اسی جز یا دوسرے جز پر اپنا حق ثابت کیا تو مشتری کو بیع فسخ کر دینے کا بہر حال اختیار ہے حصہ کرنے سے بیع میں عیب پیدا ہوتا ہو یا نہ ہو۔⁽²⁾ (درر، غرر)

مسئلہ ۳۳: مکان کے متعلق حق مجہول کا دعویٰ ہوا یعنی مدعی نے اتنا کہا کہ میرا اس میں حصہ ہے یہ نہیں بتایا کہ کتنا مدعی علیہ نے سو روپے دیکر اُس سے مصالحت کر لی پھر ایک ہاتھ کے علاوہ سارا مکان دوسرے مستحق نے اپنا ثابت کیا تو پہلے جس سے صلح ہو چکی ہے اُس سے کچھ نہیں لے سکتا کیونکہ ہو سکتا ہے کہ ایک ہاتھ جو بچا ہے وہی اُس کا ہو۔ اور اگر پہلے مدعی نے پورے مکان کا دعویٰ کیا اور سو روپے پر صلح ہوئی تو جتنا مستحق لے گا اُس کے حصہ کے مطابق سو روپے میں سے واپس لیا جائے گا اور مستحق نے کل لیا تو پورے سو روپے واپس لے گا۔⁽³⁾ (ہدایہ)

مسئلہ ۳۴: ایک شخص کی دوسرے پر اثرفیاں ہیں بجائے اثرفیوں کے دونوں میں روپیوں پر مصالحت ہوئی اور وہ روپے دے بھی دیے اس کے بعد ایک تیسرے شخص نے استحقاق کیا کہ یہ روپے میرے ہیں تو اثرفیوں والا اُس سے اثرفیاں لے گا اور وہ صلح جو روپے پر ہوئی تھی باطل ہوگی۔⁽⁴⁾ (درر، غرر)

مسئلہ ۳۵: مکان خریدا اور اس میں تعمیر کی پھر کسی نے وہ مکان اپنا ثابت کر دیا تو مشتری بائع سے صرف ثمن لے سکتا ہے عمارت کے مصارف نہیں لے سکتا۔ یونہی مشتری نے مکان کی مرمت کرائی تھی یا کو آں کھدوایا یا صاف کرایا تو ان چیزوں کا معاوضہ نہیں مل سکتا اور اگر دستاویز⁽⁵⁾ میں یہ شرط لکھی ہوئی ہے کہ جو کچھ مرمت میں صرف ہوگا بائع کے ذمہ ہوگا تو بیع ہی فاسد ہو جائے گی۔ اور اگر کو آں کھدوایا اور اینٹ پتھروں سے وہ جوڑا گیا تو کھودنے کے دام نہیں ملیں گے چنانچہ⁽⁶⁾ کی قیمت ملے گی اور اگر یہ شرط تھی کہ بائع کے ذمہ گھدائی ہوگی تو بیع فاسد ہے۔⁽⁷⁾ (درمختار)

مسئلہ ۳۶: غلام خریدا اور اُس کو مال کے بدلے میں آزاد کر دیا پھر مستحق نے اُس کو اپنا ثابت کیا تو مشتری سے وہ

①..... ”درر الحکام“ و ”غرر الأحکام“، کتاب البیوع، باب الاستحقاق، الجزء الثانی، ص ۱۹۳.

②..... المرجع السابق.

③..... ”الهدایة“، کتاب البیوع، باب الاستحقاق، ج ۲، ص ۶۷.

④..... ”درر الحکام“ و ”غرر الأحکام“، کتاب البیوع، باب الاستحقاق، الجزء الثانی، ص ۱۹۲.

⑤..... تحریر، اقرار نامہ۔ ⑥..... اینٹ یا پتھر سے دیوار اٹھانا۔

⑦..... ”الدر المختار“، کتاب البیوع، باب الاستحقاق، ج ۷، ص ۴۷۲-۴۷۴.

مال نہیں لے سکتا۔ مکان کو غلام کے بدلے میں خرید اور وہ مکان شفیع نے (1) شفیعہ کر کے لے لیا پھر اُس غلام میں استحقاق (2) ہوا تو شفیعہ باطل ہو گیا بائع اُس مکان کو شفیع سے واپس لے۔ (3) (درمختار)

بیع سلم کا بیان

حدیث (۱): صحیح بخاری و مسلم میں ابن عباس رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم جب مدینہ میں تشریف لائے، ملاحظہ فرمایا کہ اہل مدینہ ایک سال، دو سال، تین سال تک پھلوں میں سلم کرتے ہیں۔ فرمایا: ”جو بیع سلم کرے، وہ کیل معلوم اور وزن معلوم میں مدت معلوم تک کے لیے سلم کرے۔“ (4)

حدیث (۲): ابوداؤد و ابن ماجہ ابوسعید خدری رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو کسی چیز میں سلم کرے، وہ قبضہ کرنے سے پہلے تصرف نہ کرے۔“ (5)

حدیث (۳): صحیح بخاری شریف میں محمد بن ابی مجالد سے مروی، کہتے ہیں کہ عبداللہ بن شداد اور ابو ہریرہ نے مجھے عبداللہ بن ابی اوفی رضی اللہ تعالیٰ عنہم کے پاس بھیجا کہ جا کر اُن سے پوچھو کہ نبی صلی اللہ تعالیٰ علیہ وسلم کے زمانہ میں صحابہ کرام گیموں میں سلم کرتے تھے یا نہیں؟ میں نے جا کر پوچھا، اُنھوں نے جواب دیا کہ ہم ملک شام کے کاشتکاروں سے گیموں اور جو اور متع (6) میں سلم کرتے تھے، جس کا پیمانہ معلوم ہوتا اور مدت بھی معلوم ہوتی۔ میں نے کہا اُن سے کرتے ہوں گے جن کے پاس اصل ہوتی یعنی کھیت یا باغ ہوتا۔ اُنھوں نے کہا، ہم یہ نہیں پوچھتے تھے کہ اصل اُس کے پاس ہے یا نہیں۔ (7)

مسئلہ: بیع کی چار صورتیں ہیں: ① دونوں طرف عین ہوں یا ② دونوں طرف ثمن یا ③ ایک طرف عین اور ایک طرف ثمن اگر دونوں طرف عین ہو اُس کو متایضہ کہتے ہیں اور دونوں طرف ثمن ہو تو بیع صرف کہتے ہیں اور تیسری صورت میں کہ

①..... حق شفیعہ کے مستحق نے۔ ②..... یعنی کسی کے حق کا ثبوت۔

③..... ”الدر المختار“، کتاب البیوع، باب الاستحقاق، ج ۷، ص ۴۷۷۔

④..... ”صحیح البخاری“، کتاب السلم، باب السلم فی وزن معلوم، الحدیث: ۲۲۴۰، ج ۲، ص ۵۷۔

و ”صحیح مسلم“، کتاب المساقاة... إلخ، باب السلم، الحدیث: ۱۲۷- (۱۶۰۴)، ص ۸۶۷۔

⑤..... ”مشکاة المصابیح“، کتاب البیوع، باب السلم والرهن، الفصل الثالث، الحدیث: ۲۸۹۱، ج ۲، ص ۱۰۶۔

⑥..... سوکھے ہوئے بڑے انگور۔

⑦..... ”صحیح البخاری“، کتاب السلم، باب السلم الی من لیس عنده اصل، الحدیث: ۲۲۴۴، ۲۲۴۵، ج ۲، ص ۵۷، ۵۸۔

ایک طرف عین ہو اور ایک طرف ثمن اس کی دو صورتیں ہیں، اگر بیع کا موجود ہونا ضروری ہو تو بیع مطلق ہے، (۴) اور ثمن کا فوراً دینا ضروری ہو تو بیع سلم ہے، لہذا سلم میں جس کو خریداجاتا ہے وہ بائع کے ذمہ دین ہے اور مشتری ثمن کو فی الحال ادا کرتا ہے۔ جو روپیہ دیتا ہے اُس کو رب السلم اور مسلم کہتے ہیں اور دوسرے کو مسلم الیہ اور بیع کو مسلم فیہ اور ثمن کو راس المال۔ بیع مطلق کے جوارکان ہیں وہ اس کے بھی ہیں اس کے لیے بھی ایجاب و قبول ضروری ہے ایک کہے میں نے تجھ سے سلم کیا دوسرا کہے میں نے قبول کیا۔ اور بیع کا لفظ بولنے سے بھی سلم کا انعقاد ہوتا ہے۔ (۱) (فتح القدر، درمختار)

(بیع سلم کے شرائط)

بیع سلم کے لیے چند شرطیں ہیں جن کا لحاظ ضروری ہے۔

(۱) عقد میں شرط خیار نہ ہونے دونوں کے لیے نہ ایک کے لیے۔

(۲) راس المال کی جنس کا بیان کہ روپیہ ہے یا اشرفی یا نوٹ یا پیسہ۔

(۳) اُس کی نوع کا بیان یعنی مثلاً اگر وہاں مختلف قسم کے روپے اشرفیاں رائج ہوں تو بیان کرنا ہوگا کہ کس قسم کے روپے یا اشرفیاں ہیں۔

(۴) بیان وصف اگر کھرے کھوٹے کئی طرح کے سکے ہوں تو اسے بھی بیان کرنا ہوگا۔

(۵) راس المال کی مقدار کا بیان یعنی اگر عقد کا تعلق اُس کی مقدار کے ساتھ ہو تو مقدار کا بیان کرنا ضروری ہوگا فقط

اشارہ کر کے بتانا کافی نہیں مثلاً تھیلی میں روپے ہیں تو یہ کہنا کافی نہیں کہ ان روپوں کے بدلے میں سلم کرتا ہوں بتانا بھی پڑے گا کہ یہ سو ہیں اور اگر عقد کا تعلق اُس کی مقدار سے نہ ہو مثلاً راس المال کپڑے کا تھان یا عددی متفاوت ہو تو اس کی گنتی بتانے کی ضرورت نہیں اشارہ کر کے معین کر دینا کافی ہے۔ اگر مسلم فیہ دو مختلف چیزیں ہوں اور راس المال مکمل یا موزوں (۲) ہو تو ہر ایک کے مقابل میں ثمن کا حصہ مقرر کر کے ظاہر کرنا ہوگا اور مکمل موزوں نہ ہو تو تفصیل کی حاجت نہیں اور اگر راس المال دو مختلف چیزیں ہوں مثلاً کچھ روپے ہیں اور کچھ اشرفیاں تو ان دونوں کی مقدار بیان کرنی ضرور ہے ایک کی بیان کر دی اور ایک کی نہیں تو دونوں میں سلم صحیح نہیں۔

①..... "فتح القدر"، کتاب البیوع، باب السلم، ج ۶، ص ۲۰۴۔

و "الدر المختار"، کتاب البیوع، باب السلم، ج ۷، ص ۴۷۸۔

②..... ماپ یا تول سے کے بکنے والی چیز۔

(۶) اسی مجلس عقد میں اس المال پر مسلم الیہ کا قبضہ ہو جائے۔

مسئلہ ۲: ابتدائے مجلس میں قبضہ ہو یا آخر مجلس میں دونوں جائز ہیں اور اگر دونوں اس مجلس سے ایک ساتھ اٹھ کھڑے ہوئے اور وہاں سے چل دیے، مگر ایک دوسرے سے جدا نہ ہوا اور دو ایک میل چلنے کے بعد قبضہ ہوا، یہ بھی جائز ہے۔^(۱) (عالمگیری)

مسئلہ ۳: اسی مجلس میں دونوں سو گئے یا ایک سو یا اگر بیٹھا ہو سو یا تو جدائی نہیں ہوئی قبضہ درست ہے، لیٹ کر سو یا تو جدائی ہو گئی۔^(۲) (خانہ)

مسئلہ ۴: عقد کیا اور پاس میں روپیہ نہ تھا اندر مکان میں گیا کہ روپیہ لائے اگر مسلم الیہ کے سامنے ہے تو مسلم باقی ہے اور آڑ ہو گئی^(۳) تو مسلم باطل۔ پانی میں گھسا اور غوطہ لگایا اگر پانی میلا ہے غوطہ لگانے کے بعد نظر نہیں آتا مسلم باطل ہو گئی اور صاف پانی ہو کہ غوطہ لگانے پر بھی نظر آتا ہو تو مسلم باقی ہے۔^(۴) (عالمگیری)

مسئلہ ۵: مسلم الیہ اس المال پر قبضہ کرنے سے انکار کرتا ہے یعنی رب المسلم نے اُسے روپیہ دیا مگر وہ نہیں لیتا حاکم اُس کو قبضہ کرنے پر مجبور کرے گا۔^(۵) (عالمگیری)

مسئلہ ۶: دوسرو پے کا مسلم کیا ایک سو اسی مجلس میں دیدیے اور ایک سو کے متعلق کہا کہ مسلم الیہ کے ذمہ میرا باقی ہے وہ اس میں محسوب کر لے تو ایک سو جو دیے ہیں ان کا درست ہے اور ایک سو کا فاسد۔^(۶) (درر، غرر) اور وہ دین کا روپیہ بھی اسی مجلس میں ادا کر دیا تو پورے میں مسلم صحیح ہے اور اگر کل ایک جنس نہ ہو بلکہ جو ادا کیا ہے روپیہ ہے اور دین جو اُس کے ذمہ باقی ہے اشرنی ہے یا اس کا عکس ہو یا وہ دین دوسرے کے ذمہ ہے مثلاً یہ کہا کہ اس روپیہ کے اور اُن سو روپوں کے بدلے میں جو فلاں کے ذمہ میرے باقی ہیں مسلم کیا ان دونوں صورتوں میں پورا مسلم فاسد ہے اور مجلس میں اُس نے ادا بھی کر دیے جب بھی مسلم صحیح نہیں۔^(۷) (در مختار)

①..... "الفتاویٰ الہندیہ"، کتاب البیوع، الباب الثامن عشر فی السلم، الفصل الاول، ج ۳، ص ۱۷۹.

②..... "الفتاویٰ الخانیہ"، کتاب البیوع، باب السلم، فصل فیما یجوز فیہ السلم... إلخ، ج ۱، ص ۳۲۴.

③..... دونوں کے درمیان میں کسی چیز حائل ہو گئی۔

④..... "الفتاویٰ الہندیہ"، کتاب البیوع، الباب الثامن عشر فی السلم، الفصل الأول، ج ۳، ص ۱۷۸.

⑤..... المرجع السابق.

⑥..... "درر الحکام" و "غرر الأحکام"، کتاب البیوع، باب السلم، ج ۲، ص ۱۹۶.

⑦..... "الدر المختار"، کتاب البیوع، باب السلم، ج ۷، ص ۴۹۲.

(۷) مسلم فیہ کی جنس بیان کرنا مثلاً گیہوں یا جو۔

(۸) اُس کی نوع کا بیان مثلاً فلاں قسم کے گیہوں۔

(۹) بیان وصف جید^(۱)، ردی^(۲)، اوسط درجہ۔

(۱۰) ماپ یا تول یا عدد یا گزوں سے اُس کی مقدار کا بیان کر دینا۔

مسئلہ ۷: ناپ میں پیمانہ یا گز اور تول میں سیر وغیرہ ہاٹ ایسے ہوں جس کی مقدار عام طور پر لوگ جانتے ہوں وہ لوگوں کے ہاتھ سے مفقود نہ ہو سکے تاکہ آئندہ کوئی نزاع نہ ہو سکے اور اگر کوئی برتن گھڑا یا ہانڈی مقرر کر دیا کہ اس سے ناپ کر دیا جائے گا اور معلوم نہیں کہ اس برتن میں کتنا آتا ہے یہ درست نہیں۔ یوہیں کسی پتھر کو معین کر دیا کہ اس سے تولا جائے گا اور معلوم نہیں کہ پتھر کا وزن کیا ہے یہ بھی ناجائز یا ایک لکڑی معین کر دی کہ اس سے ناپا جائے گا اور یہ معلوم نہ ہو کہ گز سے کتنی چھوٹی یا بڑی ہے یا کہا فلاں کے ہاتھ سے کپڑا ناپا جائے گا اور یہ معلوم نہیں کہ اُس کا ہاتھ کتنی گرہ اور انگل کا ہے یہ سب صورتیں ناجائز ہیں اور بیع میں ان چیزوں سے ناپنا یا وزن کرنا قرار پاتا تو جائز ہوتی کہ بیع میں بیع کے ناپنے یا تولنے کے لیے کوئی میعاد نہیں ہوتی اُسی وقت ناپ تول سکتے ہیں اور سلم میں ایک مدت کے بعد ناپتے اور تولتے ہیں بہت ممکن ہے کہ اتنا زمانہ گزرنے کے بعد وہ چیز باقی نہ رہے اور نزاع^(۳) واقع ہو۔^(۴) (ہدایہ، عالمگیری)

مسئلہ ۸: جو پیمانہ مقرر ہو وہ ایسا ہو کہ سمٹتا پھیلتا نہ ہو مثلاً پیالہ، ہانڈی، گھڑا اور اگر سمٹتا پھیلتا ہو جیسے تھیلی وغیرہ تو سلم جائز نہیں۔ پانی کی مشک اگر چہ پھیلتی سمٹتی ہے اس میں بوجہ رواج و عملدراآمد سلم جائز ہے۔^(۵) (ہدایہ)

(۱۱) مسلم فیہ دینے کی کوئی میعاد مقرر ہو اور وہ میعاد معلوم ہو فوراً دیدینا قرار پایا یہ جائز نہیں۔

مسئلہ ۹: کم سے کم ایک ماہ کی میعاد مقرر کی جائے۔ اگر رب السلم مرجائے جب بھی میعاد بدستور باقی رہے گی کہ میعاد پر اُس کے ورثہ کو مسلم فیہ ادا کرے گا اور مسلم الیہ مرگیا تو میعاد باطل ہوگی کہ فوراً اُس کے ترکہ سے وصول کرے گا۔^(۶) (خانہ)

(۱۲) مسلم فیہ وقت عقد سے ختم میعاد تک برابر دستیاب ہوتا رہے نہ اس وقت معدوم ہونہ ادا کے وقت معدوم ہونہ درمیان میں کسی وقت بھی وہ ناپید ہو ان تینوں زمانوں میں سے ایک میں بھی معدوم ہوا تو سلم ناجائز۔ اُس کے موجود ہونے کے

①..... خالص، کھرا۔ ②..... ناقص، خراب۔ ③..... جھگڑا۔

④..... ”الهدایة“، کتاب البیوع، باب السلم، ج ۲، ص ۷۲۔

و ”الفتاویٰ الہندیة“، کتاب البیوع، الباب الثامن عشر فی السلم، الفصل الاول، ج ۳، ص ۱۷۹۔

⑤..... ”الهدایة“، کتاب البیوع، باب السلم، ج ۲، ص ۷۲۔

⑥..... ”الفتاویٰ الخانیة“، کتاب البیوع، باب السلم، ج ۱، ص ۳۳۳۔

یہ معنی ہیں کہ بازار میں ملتا ہو اور اگر بازار میں نہ ملے تو موجود نہ کہیں گے اگرچہ گھروں میں پایا جاتا ہو۔

مسئلہ ۱۰: ایسی چیز میں سلم کیا جو اس وقت سے ختم میعاد تک موجود ہے مگر میعاد پوری ہونے پر رب السلم نے قبضہ نہیں کیا اور اب وہ چیز دستیاب نہیں ہوتی تو بیع سلم صحیح ہے اور رب السلم کو اختیار ہے کہ عقد کو فسخ کر دے یا انتظار کرے جب وہ چیز دستیاب ہو بازار میں ملنے لگے اُس وقت دی جائے۔^(۱) (عالمگیری) اگر وہ چیز ایک شہر میں ملتی ہے دوسرے میں نہیں تو جہاں مفقود ہے^(۲) وہاں سلم ناجائز اور جہاں موجود ہے وہاں جائز۔^(۳) (درمختار)

(۱۳) مسلم فیہ ایسی چیز ہو کہ معین کرنے سے معین ہو جائے۔ روپیہ اشرفی میں سلم جائز نہیں کہ یہ متعین نہیں ہوتے۔

(۱۴) مسلم فیہ اگر ایسی چیز ہو جس کی مزدوری اور بار برداری دینی پڑے تو وہ جگہ معین کر دی جائے جہاں مسلم فیہ ادا کرے اور اگر اس قسم کی چیز نہ ہو جیسے مشک زعفران تو جگہ مقرر کرنا ضرور نہیں۔ پھر اس صورت میں کہ جگہ مقرر کرنے کی ضرورت نہیں اگر مقرر نہیں کی ہے تو جہاں عقد ہوا ہے وہیں ایفا کرے^(۴) اور دوسری جگہ کیا جب بھی حرج نہیں اور اگر جگہ مقرر ہوگئی ہے تو جو مقرر ہوئی وہاں ایفا کرے۔ چھوٹے شہر میں کسی محلہ میں دیدے کافی ہے محلہ کی تخصیص ضرور نہیں اور بڑے شہر میں بتانے کی ضرورت ہے کہ کس محلہ یا شہر کے کس حصہ میں ادا کرنا ہوگا۔

مسئلہ ۱۱: بیع سلم کا حکم یہ ہے کہ مسلم الیہ ثمن کا مالک ہو جائے گا اور رب السلم مسلم فیہ کا۔ جب یہ عقد صحیح ہو گیا اور مسلم الیہ نے وقت پر مسلم فیہ کو حاضر کر دیا تو رب السلم کو لینا ہی ہے، ہاں اگر شرائط کے خلاف وہ چیز ہے تو مسلم الیہ کو مجبور کیا جائے گا کہ جس چیز پر بیع سلم منعقد ہوئی وہ حاضر لائے۔^(۵) (عالمگیری)

(بیع سلم کس چیز میں درست ہے اور کس میں نہیں)

مسئلہ ۱۲: بیع سلم اُس چیز کی ہو سکتی ہے جس کی صفت کا انضباط^(۶) ہو سکے اور اُس کی مقدار معلوم ہو سکے وہ چیز کیلی

①..... "الفتاویٰ الہندیۃ"، کتاب البیوع، الباب الثامن عشر فی السلم، الفصل الأول، ج ۳، ص ۱۸۰۔

②..... یعنی نہیں ملتی۔

③..... "الدرالمختار"، کتاب البیوع، باب السلم، ج ۷، ص ۴۸۳۔

④..... یعنی جس جگہ بیع سلم ہوئی اسی جگہ بائع مسلم فیہ (بیع) کو خریدار کے حوالے کرے۔

⑤..... "الفتاویٰ الہندیۃ"، کتاب البیوع، الباب الثامن عشر فی السلم، الفصل الاول، ج ۳، ص ۱۸۰۔

⑥..... تعین۔

ہو جیسے جو، گہہوں یا وزنی جیسے لوہا، تانبا، پتیل یا عددی متقارب (1) جیسے اخروٹ، انڈا، پیسہ، ناشپاتی، نارنگی، انجیر وغیرہ۔ خام اینٹ اور پختہ اینٹوں میں سلم صحیح ہے جبکہ سانچا مقرر ہو جائے جیسے اس زمانہ میں عموماً دس انچ طول ۵ انچ عرض کی ہوتی ہیں، یہ بیان بھی کافی ہے۔ (2) (درمختار)

مسئلہ ۱۳: زرعی چیز میں بھی سلم جائز ہے جیسے کپڑا اس کے لیے ضروری ہے کہ طول و عرض (3) معلوم ہو اور یہ کہ وہ سوتی ہے یا ٹسری (4) یاریشمی یا مرکب اور کیسا بنا ہوا ہوگا مثلاً فلاں شہر کا، فلاں کارخانہ، فلاں شخص کا اُس کی بناوٹ کیسی ہوگی باریک ہوگا موٹا ہوگا اُس کا وزن کیا ہوگا جب کہ بیع میں وزن کا اعتبار ہوتا ہو یعنی بعض کپڑے ایسے ہوتے ہیں کہ اُن کا وزن میں کم ہونا خوبی ہے اور بعض میں وزن کا زیادہ ہونا۔ (5) (درمختار) بچھونے، چٹائیاں، دریاں، ٹاٹ، کمل، جب ان کا طول و عرض و صفت سب چیزوں کی وضاحت ہو جائے تو ان میں بھی سلم ہو سکتا ہے۔ (6) (درمختار)

مسئلہ ۱۴: نئے گہہوں میں سلم کیا اور ابھی پیدا بھی نہیں ہوئے ہیں یہ ناجائز ہے۔ (7) (عالمگیری)

مسئلہ ۱۵: گہہوں، جو اگر چہ کیلی (8) ہیں مگر سلم میں ان کی مقدار وزن سے مقرر ہوئی مثلاً اتنے روپے کے اتنے من گہہوں یہ جائز ہے (9) کیونکہ یہاں اس طرح مقدار کا تعین ہو جانا ضروری ہے کہ نزاع باقی نہ رہے اور وزن میں یہ بات حاصل ہے البتہ جب اُس کا تبادلہ اپنی جنس سے ہوگا تو وزن سے برابری کافی نہیں ناپ سے برابر کرنا ضرور ہوگا جس کو پہلے ہم نے بیان کر دیا ہے۔

مسئلہ ۱۶: جو چیزیں عددی ہیں اگر سلم میں ناپ یا وزن کے ساتھ ان کی مقدار کا تعین ہو تو کوئی حرج

نہیں۔ (10) (درمختار)

①.....گنتی سے بکنے والی وہ اشیاء جن کے افراد میں زیادہ تفاوت (فرق) نہیں ہوتا۔

②.....”الدرالمختار“، کتاب البیوع، باب السلم، ج ۷، ص ۴۸۰۔

③.....لسبائی اور چوڑائی۔ ④.....مصنوعی ریشم سے بنا ہوا کپڑا۔

⑤.....”الدرالمختار“، کتاب البیوع، باب السلم، ج ۷، ص ۴۸۰۔

⑥.....المرجع السابق۔

⑦.....”الفتاویٰ الہندیہ“، کتاب البیوع، الباب الثامن عشر فی السلم، الفصل الثانی، ج ۳، ص ۱۸۲۔

⑧.....ناپ سے بکنے والی چیز۔

⑨.....”الدرالمختار“، کتاب البیوع، باب السلم، ج ۷، ص ۴۷۹۔

⑩.....المرجع السابق، ص ۴۸۱۔

مسئلہ ۱۷: دودھ دہی میں بھی بیج سلم ہو سکتی ہے ناپ یا وزن جس طرح سے چاہیں اس کی مقدار معین کر لیں۔ گھی تیل میں بھی درست ہے وزن سے یا ناپ سے (1) (عالمگیری)

مسئلہ ۱۸: بھوسہ میں سلم درست ہے اس کی مقدار وزن سے مقرر کریں جیسا کہ آج کل اکثر شہروں میں وزن کے ساتھ بھوسے کا کرتا ہے یا بور یوں کی ناپ مقرر ہو جب کہ اس سے تعین ہو جائے ورنہ جائز نہیں۔ (2) (عالمگیری)

مسئلہ ۱۹: عددی متفاوت جیسے تربز، کدو، آم، ان میں گنتی سے سلم جائز نہیں۔ (3) (درمختار) اور اگر وزن سے سلم کیا ہو کہ اکثر جگہ کدو وزن سے بکتا بھی ہے اس میں وزن سے سلم کرنے میں کوئی حرج نہیں۔

مسئلہ ۲۰: مچھلی میں سلم جائز ہے خشک مچھلی ہو یا تازہ۔ تازہ میں یہ ضرور ہے کہ ایسے موسم میں ہو کہ مچھلیاں بازار میں ملتی ہوں یعنی جہاں ہمیشہ دستیاب نہ ہوں کبھی ہوں کبھی نہیں وہاں یہ شرط ہے۔ مچھلیاں بہت قسم کی ہوتی ہیں لہذا قسم کا بیان کرنا بھی ضروری ہے اور مقدار کا تعین وزن سے ہو عدد سے نہ ہو کیونکہ ان کے عدد میں بہت تفاوت (4) ہوتا ہے۔ چھوٹی مچھلیوں میں ناپ سے بھی سلم درست ہے۔ (5) (درمختار)

مسئلہ ۲۱: بیج سلم کسی حیوان میں درست نہیں۔ نہ لوٹڈی غلام میں۔ نہ چوپایہ میں، نہ پرند میں حتیٰ کہ جو جانور یکساں ہوتے ہیں مثلاً کبوتر، بٹیر، قمری، فاختہ، چڑیا، ان میں بھی سلم جائز نہیں، جانوروں کی سری پائے میں بھی بیج سلم درست نہیں، ہاں اگر جنس و نوع بیان کر کے سری پایوں میں وزن کے ساتھ سلم کیا تو جائز ہے کہ اب تفاوت بہت کم رہ جاتا ہے۔ (6) (درمختار، ردالمحتار)

مسئلہ ۲۲: لکڑیوں کے گٹھوں میں سلم اگر اس طرح کریں کہ اتنے گٹھے اتنے روپے میں لیں گے یہ ناجائز ہے کہ اس طرح بیان کرنے سے مقدار اچھی طرح نہیں معلوم ہوتی ہاں اگر گٹھوں کا انضباط ہو جائے مثلاً اتنی بڑی رسی سے وہ گٹھا باندھا جائے گا اور اتنا لمبا ہوگا اور اس قسم کی بندش ہوگی تو سلم جائز ہے۔ ترکاریوں میں گڈیوں کے ساتھ مقدار بیان کرنا مثلاً روپیہ

①..... "الفتاویٰ الہندیہ"، کتاب البیوع، الباب الثامن عشر فی السلم، الفصل الثانی، ج ۳، ص ۱۸۲۔

②..... المرجع السابق، ص ۱۸۴۔

③..... "الدرالمختار"، کتاب البیوع، باب السلم، ج ۷، ص ۴۸۱۔

④..... فرق۔

⑤..... "الدرالمختار"، کتاب البیوع، باب السلم، ج ۷، ص ۴۸۲۔

⑥..... "الدرالمختار" و "ردالمحتار"، کتاب البیوع، باب السلم، ج ۷، ص ۴۸۲۔

یا اتنے پیسوں میں اتنی گڈیاں فلاں وقت لی جائیں گی یہ بھی ناجائز ہے کہ گڈیاں یکساں نہیں ہوتیں چھوٹی بڑی ہوتی ہیں۔ اور اگر ترکاریوں اور ایندھن کی لکڑیوں میں وزن کے ساتھ سلم ہو تو جائز ہے۔⁽¹⁾ (درمختار)

مسئلہ ۲۳: جواہر⁽²⁾ اور پوت⁽³⁾ میں سلم درست نہیں کہ یہ چیزیں عددی متفاوت ہیں ہاں چھوٹے موتی جو وزن سے فروخت ہوتے ہیں ان میں اگر وزن کے ساتھ سلم کیا جائے تو جائز ہے۔⁽⁴⁾ (درمختار)

مسئلہ ۲۴: گوشت کی نوع⁽⁵⁾ و صفت بیان کردی ہو تو اس میں سلم جائز ہے۔ چربی اور دُنبہ کی چکی⁽⁶⁾ میں بھی سلم درست ہے۔⁽⁷⁾ (درمختار)

مسئلہ ۲۵: تقمہ⁽⁸⁾ اور طشت⁽⁹⁾ میں سلم درست ہے جو تے اور موزے میں بھی جائز ہے جب کہ ان کا تعین ہو جائے کہ نزاع⁽¹⁰⁾ کی صورت باقی نہ رہے۔⁽¹¹⁾ (درر، غرر)

مسئلہ ۲۶: اگر معین کر دیا کہ فلاں گاؤں کے گیہوں یا فلاں درخت کے پھل تو سلم فاسد ہے کیونکہ بہت ممکن ہے اُس کھیت یا گاؤں میں گیہوں پیدا نہ ہوں اُس درخت میں پھل نہ آئیں اور اگر اس نسبت سے مقصود⁽¹²⁾ بیان صفت ہے یہ مقصد نہیں کہ خاص اُسی کھیت یا گاؤں کا غلہ اُسی درخت کے پھل تو درست ہے۔ یوہیں کسی خاص جگہ کی طرف کپڑے کو منسوب کر دیا اور مقصود اُس کی صفت بیان کرنا ہے تو سلم درست ہے اگر مسلم الیہ نے دوسری جگہ کا تھان دیا مگر ویسا ہی ہے تو رب السلم لینے پر مجبور کیا جائے گا۔ اس سے معلوم ہوا کہ اگر کسی ملک کی طرف انتساب⁽¹³⁾ ہو تو سلم صحیح ہے۔ مثلاً پنجاب کے گیہوں کہ یہ بہت بعید ہے کہ پورے پنجاب میں گیہوں پیدا ہی نہ ہوں۔⁽¹⁴⁾ (درمختار، ردالمحتار، عالمگیری)

①..... "الدرالمختار" و "ردالمحتار"، کتاب البیوع، باب السلم، ج ۷، ص ۴۸۲۔

②..... قیمتی پتھر۔

③..... شیشے کا سوراخ دار دانا، موتی۔

④..... "الدرالمختار"، کتاب البیوع، باب السلم، ج ۷، ص ۴۸۳۔

⑤..... قسم۔

⑥..... دُنبے کی چوڑی دُم۔

⑦..... "الدرالمختار"، کتاب البیوع، باب السلم، ج ۷، ص ۴۸۳۔

⑧..... ایک قسم کی چھوٹی سی قندیل۔

⑨..... پرات، بڑا برتن۔

⑩..... جھگڑا۔

⑪..... "دررالحکام" و "غررالأحکام"، کتاب البیوع، باب السلم، ص ۱۹۵۔

⑫..... مراد۔

⑬..... نسبت۔

⑭..... "الدرالمختار" و "ردالمحتار"، کتاب البیوع، باب السلم، مطلب: هل اللحم قیمی أو متلی، ج ۷، ص ۴۸۵۔

و "الفتاویٰ الہندیہ"، کتاب البیوع، الباب الثامن عشر فی السلم، الفصل الثانی، ج ۳، ص ۱۸۳۔

مسئلہ ۲۷: تیل میں سلم درست ہے جب کہ اُس کی قسم بیان کر دی گئی ہو، مثلاً تیل کا تیل، سرسوں کا تیل اور خوشبودار تیل میں بھی جائز ہے مگر اس میں بھی قسم بیان کرنا ضرور ہے، مثلاً روغن گل، (1) جمیلی، جوہی وغیرہ۔ (2) (عالمگیری)

مسئلہ ۲۸: اُون میں سلم درست ہے جب کہ وزن سے ہو اور کسی خاص بھیڑ کو معین نہ کیا ہو۔ روئی، ٹسر، (3) ریشم میں بھی درست ہے۔ (4) (عالمگیری)

مسئلہ ۲۹: پنیر (5) اور کھن میں سلم درست ہے جب کہ اس طرح بیان کر دیا گیا کہ اہل صنعت کے نزدیک اشتباہ باقی نہ رہے۔ (6) شہ تیر (7) اور کڑیوں اور ساکھو، (8) شیشم (9) وغیرہ کے بنے ہوئے سامان میں بھی درست ہے جب کہ لمبائی، چوڑائی، موٹائی اور لکڑی کی قسم وغیرہ تمام وہ باتیں بیان کر دی جائیں جن کے نہ بیان کرنے سے نزاع (10) واقع ہو۔ (11) (عالمگیری)

مسئلہ ۳۰: مُسَلَّمِ اِلَيْهِ (12) رُبُّ السَّلْمِ (13) کو راس المال (14) معاف نہیں کر سکتا، اگر اُس نے معاف کر دیا اور رب السلم نے قبول کر لیا سلم باطل ہے اور انکار کر دیا تو باطل نہیں۔ (15) (عالمگیری)

(راس المال اور مسلم فیہ پر قبضہ اور ان میں تصرف)

مسئلہ ۳۱: مُسَلَّمِ اِلَيْهِ راس المال میں قبضہ کرنے سے پہلے کوئی تصرف نہیں کر سکتا اور رُبُّ السَّلْمِ مسلم فیہ (16) میں کسی قسم کا تصرف نہیں کر سکتا۔ مثلاً اُسے بیع کر دے یا کسی سے کہے فلاں سے میں نے اتنے من گہوں میں سلم کیا ہے وہ

①..... گلاب کا تیل۔

②..... ”الفتاویٰ الہندیہ“، کتاب البیوع، الباب الثامن عشر فی السلم، الفصل الثانی، ج ۳، ص ۱۸۵۔

③..... مصنوعی ریشم۔

④..... ”الفتاویٰ الہندیہ“، کتاب البیوع، الباب الثامن عشر فی السلم، الفصل الثانی، ج ۳، ص ۱۸۵۔

⑤..... دودھ کو ایک ابال دے کر اس میں کوئی ترش چیز ڈال کر پھاڑتے ہیں اس کے بعد کپڑے میں باندھ کر لٹکا دیتے ہیں تاکہ پانی نکل جائے، جو باقی رہ جاتا ہے اس کو پنیر کہتے ہیں۔

⑥..... یعنی کاریگروں کے نزدیک کوئی شک و شبہ نہ رہے۔

⑦..... شہ تیر۔

⑧..... ایک درخت کا نام جس کی لکڑی مضبوط اور پائیدار ہوتی ہے۔

⑨..... ایک درخت جس کی لکڑی نہایت وزنی اور مضبوط ہوتی ہے۔

⑩..... جھگڑا۔

⑪..... ”الفتاویٰ الہندیہ“، کتاب البیوع، الباب الثامن عشر فی السلم، الفصل الثانی، ج ۳، ص ۱۸۵۔

⑫..... یعنی بائع۔

⑬..... یعنی مقررہ قیمت۔

⑭..... ”الفتاویٰ الہندیہ“، کتاب البیوع، الباب الثامن عشر فی السلم، الفصل الثالث، ج ۳، ص ۱۸۶۔

⑮..... یعنی بیچی گئی چیز۔

تمہارے ہاتھ بیچے۔ نہ اس میں کسی کو شریک کر سکتا ہے کہ کسی سے کہے سو روپے سے میں نے مسلم کیا ہے اگر پچاس تم دیدو تو برابر کے شریک ہو جاؤ یا اس میں تو لیہ یا مرا بچہ کرے یہ سب تصرفات ناجائز۔ اگر خود مسلم الیہ کے ساتھ یہ عقود کیے مثلاً اس کے ہاتھ انہیں داموں میں یا زیادہ داموں میں بیع کر ڈالی یا اسے شریک کر لیا یہ بھی ناجائز ہے۔ اگر رب المسلم نے مسلم فیہ اس کو ہبہ کر دیا اور اس نے قبول بھی کر لیا تو یہ اقالہ مسلم قرار پائے گا اور حقیقتہً ہبہ نہ ہوگا اور اس المال واپس کرنا ہوگا۔⁽¹⁾ (درمختار)

مسئلہ ۳۲: راس المال جو چیز قرار پائی ہے اس کے عوض میں دوسری جنس کی چیز دینا ناجائز نہیں مثلاً روپے سے مسلم ہوا اور اس کی جگہ اشرفی یا نوٹ دیا یہ ناجائز ہے۔⁽²⁾ (عالمگیری)

مسئلہ ۳۳: مسلم فیہ کے بدلے میں دوسری چیز لینا دینا ناجائز ہے ہاں اگر مسلم الیہ نے مسلم فیہ اس سے بہتر دیا جو ٹھہرا تھا تو رب المسلم اس کے قبول سے انکار نہیں کر سکتا اور اس سے گھٹیا⁽³⁾ پیش کرتا ہے تو انکار کر سکتا ہے۔⁽⁴⁾ (عالمگیری)

مسئلہ ۳۴: کپڑے میں مسلم ہوا مسلم الیہ اس سے بہتر کپڑا لایا جو ٹھہرا تھا یا مقدار میں اس سے زیادہ لایا اور کہتا ہے کہ یہ تھان لے لو اور ایک روپیہ مجھے اور دو رب المسلم نے دیدیا یہ جائز ہے اور یہ روپیہ جو زیادہ دیا ہے اس خوبی کے مقابل میں قرار پائے گا جو اس تھان میں ہے یا زائد مقدار کے مقابل میں اور اگر جو کچھ ٹھہرا تھا اس سے گھٹیا لایا اور کہتا ہے کہ اسی کو لے لو اور میں ایک روپیہ واپس کر دوں گا یہ ناجائز ہے اور اگر گھٹیا پیش کرتا اور یہ فقرہ روپیہ واپس کرنے کا نہ کہتا اور رب المسلم قبول کر لیتا تو جائز تھا اور یہ ایک قسم کی معافی ہے یعنی اچھائی جو ایک صفت تھی اس نے اس کے بغیر لے لیا اور اگر مکمل⁽⁵⁾ یا موزون⁽⁶⁾ میں سلم ہوا ہے مثلاً دس روپے کے پانچ من گہوں ٹھہرے ہیں اچھے کھرے گہوں لایا اور کہتا ہے ایک روپیہ اور دو، یہ ناجائز ہے اور پانچ من سے زیادہ لایا ہے اور کہتا ہے ایک روپیہ اور دو، یا پانچ من سے کم لایا ہے اور کہتا ہے ایک روپیہ واپس لو، یہ جائز ہے اور اگر پانچ من خراب لایا اور ایک روپیہ واپس کرنے کو کہتا ہے، یہ ناجائز ہے۔⁽⁷⁾ (خانہ)

مسئلہ ۳۵: مسلم فیہ کے مقابل⁽⁸⁾ میں رب المسلم اگر کوئی چیز اپنے پاس رہن⁽⁹⁾ رکھے درست ہے۔ اگر رہن

①..... "الدرالمختار"، کتاب البیوع، باب السلم، ج ۷، ص ۴۹۲.

②..... "الفتاویٰ الہندیۃ"، کتاب البیوع، الباب الثامن عشر فی السلم، الفصل الثالث، ج ۳، ص ۱۸۶.

③..... کم قیمت، ناقص۔

④..... "الفتاویٰ الہندیۃ"، کتاب البیوع، الباب الثامن عشر فی السلم، الفصل الثالث، ج ۳، ص ۱۸۶.

⑤..... جو ماپ سے فروخت ہو۔

⑥..... جو چیز وزن سے فروخت ہو اس کو موزون کہتے ہیں۔

⑦..... "الفتاویٰ الخانیۃ"، کتاب البیوع، باب السلم، فصل فیما یجوز فیہ السلم و ما لا یجوز، ج ۱، ص ۳۳۵.

⑧..... یعنی بدلے، عوض۔

⑨..... گروی۔

ہلاک ہو جائے تو رب المسلم مسلم الیہ سے کچھ مطالبہ نہیں کر سکتا اور مسلم الیہ مر گیا اور اُس کے ذمہ بہت سے دیون (1) ہیں تو دوسرے قرض خواہ (2) اس رہن سے دین وصول کرنے کے حقدار نہیں ہیں جب تک رب المسلم وصول نہ کر لے۔ (3) (عالمگیری)

مسئلہ ۳۶: مسلم فیہ کی وصولی کے لیے رب المسلم اُس سے کفیل (ضامن) لے سکتا ہے اور اس کا حوالہ بھی درست ہے اگر حوالہ کر دیا کہ یہ گئے ہوں فلاں سے وصول کر لو تو خود مسلم الیہ مطالبہ سے بری ہو گیا اور کسی نے کفالت کی ہے تو مسلم الیہ بری نہیں بلکہ رب المسلم کو اختیار ہے کفیل سے مطالبہ کرے یا مسلم الیہ سے۔ یہ نہیں ہو سکتا ہے کہ رب المسلم کفیل سے مسلم فیہ کی جگہ پر کوئی دوسری چیز وصول کرے۔ کفیل نے رب المسلم کو مسلم فیہ ادا کر دیا مسلم الیہ سے وصول کرنے میں اُس کے بدلہ میں دوسری چیز لے سکتا ہے۔ (4) (عالمگیری)

مسئلہ ۳۷: مسلم الیہ نے کسی کو کفیل کیا کفیل نے مسلم الیہ سے مسلم فیہ کو بروجہ کفالت (5) وصول کیا پھر کفیل نے اُسے بیع کر نفع اٹھایا مگر رب المسلم کو مسلم فیہ دیدیا تو یہ نفع اُس کے لیے حلال ہے۔ اور اگر مسلم الیہ نے یہ کہہ کر دیا کہ اسے رب المسلم کو پہنچا دے تو نفع اٹھانا جائز نہیں۔ (6) (عالمگیری)

مسئلہ ۳۸: رب المسلم نے مسلم الیہ سے کہا اسے اپنی بوریوں میں تول کر رکھ دو یا اپنے مکان میں تول کر علیحدہ کر کے رکھ دو اس سے رب المسلم کا قبضہ نہیں ہوا یعنی جب کہ بوریوں میں رب المسلم کی عدم موجودگی میں بھرا ہو یا رب المسلم نے اپنی بوریاں دیں اور یہ کہہ کر چلا گیا کہ ان میں بھر دو اُس نے ناپ یا تول کر بھر دیا اب بھی رب المسلم کا قبضہ نہیں ہوا کہ اگر ہلاک ہوگا تو مسلم الیہ کا ہلاک ہوگا رب المسلم سے کوئی تعلق نہ ہوگا۔ اور اگر اُس کی موجودگی میں بوریوں میں غلہ بھرا گیا تو چاہے بوریاں اس کی ہوں یا مسلم الیہ کی رب المسلم قابض ہو گیا۔ اگر بوری میں رب المسلم کا غلہ موجود ہو اور اُس میں سلم کا غلہ بھی مسلم الیہ نے ڈال دیا تو رب المسلم کا قبضہ ہو گیا اور بیع مطلق میں اپنی بوریاں دیتا اور کہتا اس میں ناپ کر بھر دو اور وہ بھر دیتا تو اس کا قبضہ ہو جاتا اس کی موجودگی میں بھرتا یا عدم موجودگی میں۔ یوں اگر رب المسلم نے مسلم الیہ سے کہا، اس کا آٹا پیو ادے اُس نے پسو ادیا تو آٹا مسلم

①..... قرضے۔

②..... قرض دینے والا۔

③..... "الفتاویٰ الہندیہ"، کتاب البیوع، الباب الثامن عشر فی السلم، الفصل الثالث، ج ۳، ص ۱۸۶۔

④..... المرجع السابق۔

⑤..... ضامن کے طور پر۔

⑥..... "الفتاویٰ الہندیہ"، کتاب البیوع، الباب الثامن عشر فی السلم، الفصل الثالث، ج ۳، ص ۱۸۶، ۱۸۷۔

الیہ کا ہے رب السلم کا نہیں اور بیع مطلق میں مشتری کا ہوتا۔ اور اس نے کہا اسے پانی میں پھینک دے اُس نے پھینک دیا تو مسلم الیہ کا نقصان ہو اور ب السلم سے تعلق نہیں اور بیع مطلق میں مشتری کا نقصان ہوتا۔⁽¹⁾ (ہدایہ، فتح القدر)

مسئلہ ۳۹: زید نے عَمْرُو سے ایک من گہوں میں سلم کیا تھا جب میعاد پوری ہوئی عمرو نے کسی سے ایک من گہوں خریدے تاکہ زید کو دیدے اور زید سے کہہ دیا کہ تم اُس سے جا کر لے لو زید نے اُس سے لے لیے تو زید کا مالکانہ قبضہ نہیں ہوا اور اگر عمرو یہ کہے کہ تم میرے نائب ہو کر وصول کرو پھر اپنے لیے قبضہ کرو اور زید ایک مرتبہ عمرو کے لیے اُن کو تولے پھر دوبارہ اپنے لیے تولے اب سلم کی وصولی ہوگی اور اگر عمرو نے خرید نہیں بلکہ قرض لیا ہے اور زید سے کہہ دیا جا کر اُس سے سلم کے گہوں لے لو تو اس کا لینا صحیح ہے یعنی قبضہ ہو جائے گا۔⁽²⁾ (ہدایہ)

مسئلہ ۴۰: بیع سلم میں یہ شرط ٹھہری کہ فلاں جگہ وہ چیز دے گا مسلم الیہ نے دوسری جگہ وہ چیز دی اور کہا یہاں سے وہاں تک کی مزدوری میں دے دوں گا رب السلم نے چیز لے لی یہ قبضہ درست ہے مگر مزدوری لینا جائز نہیں مزدوری جو لے چکا ہے واپس کرے ہاں اگر اس کو پسند نہیں کرتا کہ مزدوری اپنے پاس سے خرچ کرے تو چیز واپس کر دے اور اُس سے کہہ دے کہ جہاں پہنچانا ٹھہرا ہے وہ خود مزدور کر کے یا جیسے چاہے پہنچائے۔⁽³⁾ (عالمگیری) یہ طے ہوا ہے کہ رب السلم کے مکان پر پہنچائے گا اور مسلم الیہ کو اپنے مکان کا پورا پتا بتا دیا ہے تو درست ہے۔⁽⁴⁾ (عالمگیری)

(بیع سلم کا اقالہ)

مسئلہ ۴۱: سلم میں اقالہ درست ہے یہ بھی ہو سکتا ہے کہ پورے سلم میں اقالہ کیا جائے اور یوں بھی ہو سکتا ہے کہ اُس کے کسی جز میں اقالہ کریں اگر پورے سلم میں اقالہ کیا میعاد پوری ہونے سے قبل یا بعد اس المال مسلم الیہ کے پاس موجود ہو یا نہ ہو بہر حال اقالہ درست ہے اگر اس المال ایسی چیز ہو جو معین کرنے سے معین ہوتی ہے مثلاً گائے، بیل یا کپڑا وغیرہ اور یہ چیز بعینہ مسلم الیہ کے پاس موجود ہے تو بعینہ اسی کو واپس کرنا ہوگا اور موجود نہ ہو تو اگر مثلی ہے اُس کی مثل دینی ہوگی اور قیمتی ہو

①..... "الهدایة"، کتاب البیوع، باب السلم، ج ۲، ص ۷۵.

و "فتح القدر"، کتاب البیوع، باب السلم، ج ۶، ص ۲۳۳، ۲۳۴.

②..... "الهدایة"، کتاب البیوع، باب السلم، ج ۲، ص ۷۴.

③..... "الفتاویٰ الہندیة"، کتاب البیوع، الباب الثامن عشر فی السلم، الفصل الرابع، ج ۳، ص ۱۹۵.

④..... المرجع السابق.

توقیت دینی پڑے گی اور اگر اس المال ایسی چیز نہ ہو جو معین کرنے سے معین ہو مثلاً روپیہ اشرفی تو چاہے موجود ہو یا نہ ہو اُس کی مثل دینا جائز ہے بعینہ اُسی کا دینا ضرور نہیں۔ رب المسلم نے مسلم فیہ پر قبضہ کر لیا ہے اس کے بعد اقالہ کرنا چاہتے ہیں اگر مسلم فیہ بعینہ موجود ہے اقالہ ہو سکتا ہے اور بعینہ اُسی چیز کو واپس دینا ہوگا اور اگر مسلم فیہ باقی نہیں تو اقالہ درست نہیں۔⁽¹⁾ (عالمگیری)

مسئلہ ۴۲: سلم کے اقالہ میں یہ ضروری نہیں کہ جس مجلس میں اقالہ ہوا اُسی میں راس المال کو واپس لے بعد میں لینا بھی جائز ہے۔ اقالہ کے بعد یہ جائز نہیں کہ قبضہ سے پہلے راس المال کے بدلے میں کوئی چیز مسلم الیہ سے خرید لے راس المال پر قبضہ کرنے کے بعد خرید سکتا ہے۔⁽²⁾ (درمختار)

مسئلہ ۴۳: اگر سلم کے کسی جز میں اقالہ ہوا اور میعاد پوری ہونے کے بعد ہوا تو یہ اقالہ بھی صحیح ہے اور میعاد پوری ہونے سے پہلے ہوا اور یہ شرط نہیں ہے کہ باقی کو میعاد سے قبل ادا کیا جائے یہ بھی صحیح ہے اور اگر یہ شرط ہے کہ باقی کو قبل میعاد پوری ہونے کے ادا کیا جائے تو شرط باطل ہے اور اقالہ صحیح۔⁽³⁾ (عالمگیری)

مسئلہ ۴۴: کنیز⁽⁴⁾ وغیرہ کوئی اسی قسم کی چیز راس المال تھی اور مسلم الیہ نے اُس پر قبضہ بھی کر لیا پھر اقالہ ہوا اس کے بعد بھی کنیز واپس نہیں ہوئی مسلم الیہ کے پاس مرگئی تو اقالہ صحیح ہے اور کنیز پر جس دن قبضہ کیا تھا اُس روز جو قیمت تھی وہ ادا کرے اور کنیز کے ہلاک ہونے کے بعد اقالہ کیا جب بھی اقالہ صحیح ہے کہ سلم میں بیع مسلم فیہ ہے اور کنیز راس المال دشمن ہے نہ کہ بیع۔⁽⁵⁾ (ہدایہ)

مسئلہ ۴۵: رب المسلم نے مسلم فیہ کو مسلم الیہ کے ہاتھ راس المال کے بدلے میں بیچ ڈالا تو یہ اقالہ صحیح نہیں ہے بلکہ تصرف ناجائز ہے۔ راس المال سے زیادہ میں بیع کیا جب بھی ناجائز ہے۔⁽⁶⁾ (عالمگیری)

مسئلہ ۴۶: سو روپے راس المال ہیں یہ مصالحت ہوئی کہ مسلم الیہ رب المسلم کو دو سو یا ڈیڑھ سو واپس دے گا اور سلم سے دست بردار ہوگا یہ ناجائز و باطل ہے یعنی اقالہ صحیح ہے مگر راس المال سے جو کچھ زیادہ واپس دینا قرار پایا ہے

①..... "الفتاویٰ الہندیہ"، کتاب البیوع، الباب الثامن عشر فی السلم، الفصل الخامس، ج ۳، ص ۱۹۵.

②..... "الدرالمختار"، کتاب البیوع، باب السلم، ج ۷، ص ۴۹۳-۴۹۶.

③..... "الفتاویٰ الہندیہ"، کتاب البیوع، الباب الثامن عشر فی السلم، الفصل الخامس، ج ۳، ص ۱۹۶.

④..... لوٹھی، باندی۔

⑤..... "الہدایہ"، کتاب البیوع، باب السلم، ج ۲، ص ۷۵.

⑥..... "الفتاویٰ الہندیہ"، کتاب البیوع، الباب الثامن عشر فی السلم، الفصل الخامس، ج ۳، ص ۱۹۶.

وہ باطل ہے صرف اس المال ہی واپس کرنا ہوگا اور اگر پچاس روپیہ میں مصالحت ہوئی (1) تو نصف سلم کا اقالہ ہوا اور نصف بدستور باقی ہے۔ (2) (عالمگیری)

مسئلہ ۲۷: رب السلم و مسلم الیہ میں اختلاف ہوا مسلم الیہ یہ کہتا ہے کہ خراب مال دینا قرار پایا تھا رب السلم یہ کہتا ہے یہ شرط تھی ہی نہیں نہ اچھے کی نہ بُرے کی یا ایک کہتا ہے ایک ماہ کی میعاد تھی دوسرا کہتا ہے کوئی میعاد ہی نہ تھی تو اُس کا قول معتبر ہوگا جو خراب ادا کرنے کی شرط یا میعاد ظاہر کرتا ہے جو منکر ہے اُس کا قول معتبر نہیں کہ یہ ایک دم اس ضمن میں سلم کو ہی اُڑا دینا چاہتا ہے اور اگر میعاد کی کمی بیشی میں اختلاف ہوا تو اُس کا قول معتبر ہوگا جو کم بتاتا ہے یعنی رب السلم کا کیونکہ یہ مدت کم بتائے گا تا کہ جلد مسلم فیہ کو وصول کرے اور اگر میعاد کے گزر جانے میں اختلاف ہوا ایک کہتا ہے گزر گئی دوسرا کہتا ہے باقی ہے تو اُس کا قول معتبر ہے جو کہتا ہے ابھی باقی ہے یعنی مسلم الیہ کا اور اگر دونوں گواہ پیش کریں تو گواہ بھی اسی کے معتبر ہیں۔ (3) (ہدایہ، درمختار)

مسئلہ ۲۸: عقد سلم جس طرح خود کر سکتا ہے وکیل سے بھی کر سکتا ہے، یعنی سلم کے لیے کسی کو وکیل بنایا یہ توکیل (4) درست ہے اور وکیل کو تمام اُن شرائط کا لحاظ کرنا ہوگا جن پر سلم کا جواز موقوف ہے۔ (5) اس صورت میں وکیل سے مطالبہ ہوگا اور وکیل ہی مطالبہ بھی کرے گا یہی اس المال مجلس عقد میں دے گا اور یہی مسلم فیہ وصول کرے گا۔ اگر وکیل نے موکل کے روپے دیے ہیں مسلم فیہ وصول کر کے موکل کو دیدے اور اپنے روپے دیے ہیں تو موکل سے وصول کرے اور اگر اب تک وصول نہیں ہوئے تو مسلم فیہ پر قبضہ کر کے اُسے موکل سے روک سکتا ہے جب تک موکل روپیہ نہ دے یہ چیز نہ دے۔ (6) (عالمگیری)

مسئلہ ۲۹: وکیل نے اپنے باپ، ماں یا بیٹے یا بی بی سے عقد سلم کیا یہ ناجائز ہے۔ (7) (خانہ)

استصناع کا بیان

کبھی ایسا ہوتا ہے کارِ بیکر کو فرمائش دے کر چیز بنوائی جاتی ہے اس کو استصناع کہتے ہیں اگر اس میں کوئی میعاد مذکور

①..... یعنی صلح ہوئی۔

②..... ”الفتاویٰ الہندیہ“، کتاب البیوع، الباب الثامن عشر فی السلم، الفصل الخامس، ج ۳، ص ۱۹۶-۱۹۷۔

③..... ”الدرالمختار“، کتاب البیوع، باب السلم، ج ۷، ص ۴۹۸۔

و ”الہدایہ“، کتاب البیوع، باب السلم، ج ۲، ص ۷۶۔

④..... وکیل بنانا۔ ⑤..... یعنی جن پر بیع سلم کے جائز ہونے کا دار و مدار ہے۔

⑥..... ”الفتاویٰ الہندیہ“، کتاب البیوع، الباب الثامن عشر فی السلم، الفصل الخامس، ج ۳، ص ۱۹۸۔

⑦..... ”الفتاویٰ الخانیہ“، کتاب البیوع، باب السلم، فصل فیما يجوز فیہ السلم... الخ، ج ۱، ص ۳۳۶۔

ہو اور وہ ایک ماہ سے کم کی نہ ہو تو وہ سلم ہے۔ تمام وہ شرائط جو بیع سلم میں مذکور ہوئے اُن کی مراعات (1) کی جائے یہاں یہ نہیں دیکھا جائے گا کہ اس کے بنوانے کا چلن اور رواج مسلمانوں میں ہے یا نہیں بلکہ صرف یہ دیکھیں گے کہ اس میں سلم جائز ہے یا نہیں اگر مدت ہی نہ ہو یا ایک ماہ سے کم کی مدت ہو تو استصناع ہے اور اس کے جواز کے لیے تعامل ضروری ہے یعنی جس کے بنوانے کا رواج ہے جیسے موزہ۔ جوتا۔ ٹوپا وغیرہ اس میں استصناع درست ہے اور جس میں رواج نہ ہو جیسے کپڑا بنوانا۔ کتاب چھپوانا اُس میں صحیح نہیں۔ (2) (در مختار وغیرہ)

مسئلہ ۱: علما کا اختلاف ہے کہ استصناع کو بیع قرار دیا جائے یا وعدہ، جس کو بنوایا جاتا ہے وہ معدوم شے ہے اور معدوم کی بیع نہیں ہو سکتی لہذا وعدہ ہے جب کارِ دیگر بنا کر لاتا ہے اُس وقت بطور تعاطی (3) بیع ہو جاتی ہے مگر صحیح یہ ہے کہ یہ بیع ہے تعامل نے خلاف قیاس اس بیع کو جائز کیا اگر وعدہ ہوتا تو تعامل کی ضرورت نہ ہوتی، ہر جگہ استصناع جائز ہوتا۔ استصناع میں جس چیز پر عقد ہے وہ چیز ہے، کارِ دیگر کا عمل معقود علیہ نہیں، لہذا اگر دوسرے کی بنائی ہوئی چیز لایا یا عقد سے پہلے بنا چکا تھا وہ لایا اور اس نے لے لی درست ہے اور عمل معقود علیہ ہوتا تو درست نہ ہوتا۔ (4) (ہدایہ)

مسئلہ ۲: جو چیز فرمائش کی بنائی گئی وہ بنوانے والے کے لیے متعین نہیں جب وہ پسند کر لے تو اُس کی ہوگی اور اگر کارِ دیگر نے اُس کے دکھانے سے پہلے ہی بیچ ڈالی تو بیع صحیح ہے اور بنوانے والے کے پاس پیش کرنے پر کارِ دیگر کو یہ اختیار نہیں کہ اُسے نہ دے دوسرے کو دیدے۔ بنوانے والے کو اختیار ہے کہ لے یا چھوڑ دے۔ عقد کے بعد کارِ دیگر کو یہ اختیار نہیں کہ نہ بنائے۔ عقد ہو جانے کے بعد بنانا لازم ہے۔ (5) (ہدایہ)

بیع کے متفرق مسائل

مسئلہ ۱: مٹی کی گائے، بیل، ہاتھی، گھوڑا، اور ان کے علاوہ دوسرے کھلونے بچوں کے کھیلنے کے لیے خریدنا ناجائز ہے

①..... یعنی رعایت۔

②..... "الدر المختار"، کتاب البیوع، باب السلم، ج ۷، ص ۵۰۰-۵۰۴۔

③..... یعنی بغیر زبان سے کہے صرف لین، دین کے ذریعے۔

④..... "الهدایة"، کتاب البیوع، باب السلم، ج ۲، ص ۷۷۔

⑤..... المرجع السابق۔

اور ان چیزوں کی کوئی قیمت بھی نہیں اگر کوئی شخص انھیں توڑ پھوڑ دے تو اُس پر تاوان بھی واجب نہیں۔⁽¹⁾ (درمختار)

مسئلہ ۲: گٹنا، بلی، ہاتھی، چیتا، باز، شکر، (2) بہری، (3) ان سب کی بیج جائز ہے۔ شکاری جانور معلم (سکھائے ہوئے) ہوں یا غیر معلم دونوں کی بیج صحیح ہے، مگر یہ ضرور ہے کہ قابل تعلیم ہوں، کٹکھنا (4) گٹنا جو قابل تعلیم نہیں ہے اُس کی بیج درست نہیں۔⁽⁵⁾ (درمختار، ردالمحتار)

مسئلہ ۳: بندر کو کھیل اور مذاق کے لیے خریدنا منع ہے اور اُس کے ساتھ کھیلنا اور تمسخر کرنا (6) حرام۔⁽⁷⁾ (درمختار)

مسئلہ ۴: جانور یا زراعت یا کھیتی یا مکان کی حفاظت کے لیے یا شکار کے لیے گٹنا پالنا جائز ہے اور یہ مقاصد نہ ہوں تو پالنا ناجائز (8) اور جس صورت میں پالنا جائز ہے اُس میں بھی مکان کے اندر نہ رکھے البتہ اگر چور یا دشمن کا خوف ہے تو مکان کے

①....."الدرالمختار"، کتاب البیوع، باب المتفرقات، ج ۷، ص ۵۰۵.

②.....شکرہ، باز کی قسم کا ایک شکاری پرندہ۔

③.....ایک شکاری پرندہ۔ ④.....بہت زیادہ کاٹنے والا، پاگل۔

⑤....."الدرالمختار" و "ردالمحتار"، کتاب البیوع، باب المتفرقات، ج ۷، ص ۵۰۵.

⑥.....مذاق وغیرہ کرنا۔

⑦....."الدرالمختار"، کتاب البیوع، باب المتفرقات، ج ۷، ص ۵۰۶.

⑧.....حدیث میں ہے جس کو بخاری و مسلم نے ابن عمر رضی اللہ تعالیٰ عنہما سے روایت کیا، حضور اقدس صلی اللہ تعالیٰ علیہ وسلم فرماتے ہیں: "جس نے گٹنا پالا، اُس کے عمل میں سے ہر روز دو قیراط کم ہو جائیں گے، سو اُس گٹے کے جو جانور کی حفاظت کے لیے ہو یا شکار کے لیے ہو۔ قیراط ایک مقدار ہے، واللہ تعالیٰ اعلم وہ کتنی بڑی ہے۔"

(صحیح البخاری، کتاب الذبائح والصيد... إلخ، باب من اقتنی کلباً... إلخ، الحدیث: ۵۴۸۰-۵۴۸۲، ج ۴، ص ۵۵۱، ۵۵۲ و "صحیح مسلم"، کتاب المساقاة والمزارعة، باب الامر بقتل الکلاب... إلخ، الحدیث: ۴۸-۵۵ (۱۵۷۴)، ص ۸۴۸، (۸۴۹).

دوسری حدیث بخاری و مسلم کی ہے جو سیدنا ابو ہریرہ رضی اللہ تعالیٰ عنہ سے مروی ہے، یہ ہے کہ حضور صلی اللہ تعالیٰ علیہ وسلم نے فرمایا: "جس نے گٹنا پالا اُس کے عمل سے ہر روز ایک قیراط کی کمی ہوگی مگر وہ گٹنا کہ جانور یا کھیتی کی حفاظت کے لیے ہو یا شکار کے لیے۔"

(صحیح مسلم، کتاب المساقاة والمزارعة، باب الامر بقتل الکلاب... إلخ، الحدیث: ۵۶-۵۷ (۱۵۷۴)، ص ۸۴۹).

پہلی حدیث میں دو قیراط اور دوسری میں ایک قیراط کی کمی بتائی گئی، شاید یہ تفاوت کتنے کی نوعیت کے اختلاف سے ہو یا پالنے والے

اندر بھی رکھ سکتا ہے۔⁽¹⁾ (فتح القدیر)

مسئلہ ۵: مچھلی کے سوا پانی کے تمام جانور مینڈک، کیکڑا⁽²⁾ وغیرہ اور حشرات الارض چوہا، چھچھوندرا⁽³⁾، گھونس⁽⁴⁾،

کی دلچسپی کبھی زیادہ ہوتی ہے کبھی کم، اس وجہ سے سزا مختلف بیان فرمائی۔ تیسری حدیث صحیح مسلم میں جابر رضی اللہ تعالیٰ عنہ سے مروی، حضور صلی اللہ تعالیٰ علیہ وسلم نے کتوں کے قتل کا حکم فرمایا، اس کے بعد قتل سے منع فرمایا اور یہ فرمایا: کہ ”وہ کُتتا جو بالکل سیاہ ہو اور اُس کی آنکھوں کے اوپر دو سپید نقطے ہوں، اُنھیں مار ڈالو کہ وہ شیطان ہے۔“

(”صحیح مسلم“، کتاب المساقاة والمزارعة، باب الأمر بقتل الکلاب... إلخ، الحدیث: ۴۷- (۱۵۷۲)، ص ۸۴۸.)

چوتھی حدیث صحیحین میں ابو طلحہ رضی اللہ تعالیٰ عنہ سے مروی، کہ حضور صلی اللہ تعالیٰ علیہ وسلم نے ارشاد فرمایا: ”جس گھر میں کُتتا اور تصویریں ہوتی ہیں، اُس میں فرشتے نہیں آتے۔“

(”صحیح البخاری“، کتاب بدء الخلق، باب إذا وقع الذباب فی شراب... إلخ، الحدیث: ۳۳۲۲، ج ۲، ص ۴۰۹. و ”صحیح

مسلم“، کتاب اللباس والزینة، باب تحريم تصوير صورة الحيوان... إلخ، الحدیث: ۸۷- (۲۱۰۶)، ص ۱۱۶۶.)

پانچویں حدیث صحیح مسلم میں ام المؤمنین میمونہ رضی اللہ تعالیٰ عنہا سے مروی، رسول اللہ صلی اللہ تعالیٰ علیہ وسلم ایک دن صبح کو غمگین تھے اور یہ فرمایا: کہ ”جبریل علیہ السلام نے آج رات میں ملاقات کا وعدہ کیا تھا مگر وہ میرے پاس نہیں آئے، واللہ انھوں نے وعدہ خلافی نہیں کی۔“ اس کے بعد حضور صلی اللہ تعالیٰ علیہ وسلم کو خیال ہوا کہ خیمے کے نیچے گئے کا پلا ہے، اُس کے نکال دینے کا حکم فرمایا۔ پھر حضور صلی اللہ تعالیٰ علیہ وسلم نے اپنے ہاتھ میں پانی لے کر اُس جگہ کو دھویا۔ شام کو جبریل علیہ السلام آئے، حضور صلی اللہ تعالیٰ علیہ وسلم نے ارشاد فرمایا: ”شب گزشتہ تم نے ملاقات کا وعدہ کیا تھا، کیوں نہیں آئے؟“ عرض کی، ہم اُس گھر میں نہیں آتے جس میں کُتتا اور تصویر ہو۔ (”صحیح مسلم“، کتاب اللباس والزینة، باب

تحريم تصوير صورة الحيوان... إلخ، الحدیث: ۸۲- (۲۱۰۵)، ص ۱۱۶۵.)

چھٹی حدیث دارقطنی ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم بعض انصار کے گھر تشریف لے جاتے تھے اور اُن کے قریب دوسرے انصار کا مکان تھا، ان کے یہاں تشریف نہیں لیجاتے۔ ان لوگوں پر یہ بات شاق گزری اور عرض کی، یا رسول اللہ! (عزوجل صلی اللہ تعالیٰ علیہ وسلم) حضور (صلی اللہ تعالیٰ علیہ وسلم) فلاں کے یہاں تشریف لاتے ہیں اور ہمارے یہاں تشریف نہیں لاتے۔ فرمایا: ”میں اس لیے تمہارے یہاں نہیں آتا کہ تمہارے گھر میں کُتتا ہے۔“

(”سنن الدار القطنی“، کتاب الطہارة، باب الآسار، الحدیث: ۱۷۶، ج ۱، ص ۹۱.)

①..... ”فتح القدیر“ کتاب البیوع، باب السلم، مسائل منشورہ، ج ۶، ص ۲۴۶.

②..... ایک آبی کیڑا جو بچھو کے مشابہ ہوتا ہے۔ ③..... ایک قسم کا چوہا جو رات کے وقت نکلتا ہے۔ ④..... ایک قسم کا بڑا چوہا۔

چھپکلی، گرگٹ، گوہ، (1) بچھو، چیونٹی کی بیع ناجائز ہے۔ (2) (فتح القدیر)

مسئلہ ۶: کافر ذمی بیع کی صحت و فساد کے معاملہ میں مسلم کے حکم میں ہے، یہ بات البتہ ہے کہ اگر وہ شراب و خنزیری بیع و شرا کریں تو ہم اُن سے تعرض نہ کریں گے۔ (3) (ہدایہ)

مسئلہ ۷: کافر نے اگر مصحف شریف (4) خریدا ہے تو اُسے مسلمان کے ہاتھ فروخت کرنے پر مجبور کریں گے۔ (5) (تنویر)

مسئلہ ۸: ایک شخص نے دوسرے سے کہا تم اپنی فلاں چیز فلاں شخص کے ہاتھ ہزار روپے میں بیع کر دو اور ہزار روپے کے علاوہ پانسو ٹمن کا میں ضامن ہوں اُس نے بیع کر دی یہ بیع جائز ہے ہزار روپے مشتری سے لے گا اور پانسو ضامن سے اور اگر ضامن نے ٹمن کا لفظ نہیں کہا تو ہزار ہی روپے میں بیع ہوئی ضامن سے کچھ نہیں ملے گا۔ (6) (ہدایہ)

مسئلہ ۹: ایک شخص نے کوئی چیز خریدی اور بیع پر نہ قبضہ کیا نہ ٹمن ادا کیا اور غائب ہو گیا مگر معلوم ہے کہ فلاں جگہ ہے تو قاضی یہ حکم نہیں دے گا کہ اسے بیع کر ٹمن وصول کرے اور اگر معلوم نہیں کہ وہ کہاں ہے اور گواہوں سے قاضی کے سامنے اس نے بیع ثابت کر دی تو قاضی یا اس کا نائب بیع کر کے ٹمن ادا کر دے اگر کچھ بیع رہے تو اُس کے لیے محفوظ رکھے اور کمی پڑے تو مشتری جب مل جائے اُس سے وصول کرے۔ (7) (درمختار)

مسئلہ ۱۰: دو شخصوں نے مل کر کوئی چیز ایک عقد میں خریدی اور ان میں سے ایک غائب ہو گیا معلوم نہیں کہاں ہے جو موجود ہے وہ پورا ٹمن دے کر بائع سے چیز لے سکتا ہے بائع دینے سے انکار نہیں کر سکتا یہ نہیں کہہ سکتا کہ جب تک تمہارا ساتھی نہیں آئے گا میں تم کو تنہا نہیں دوں گا اور جب مشتری نے پورا ٹمن دیکر بیع پر قبضہ کر لیا اب اس کا ساتھی آجائے تو اُس کے حصہ کا ٹمن وصول کرنے کے لیے بیع پر قبضہ دینے سے انکار کر سکتا ہے کہہ سکتا ہے کہ جب تک ٹمن نہیں ادا کرو گے قبضہ نہیں دوں گا اور یہ یعنی بائع کا مشتری حاضر کو پوری بیع دینا اُس وقت ہے جب کہ بیع غیر مثلی (8) قابل قسمت (9) نہ ہو جیسے

①..... ایک ریگنے والا جانور جو چھپکلی کے مشابہ ہوتا ہے۔

②..... ”فتح القدیر“، کتاب البیوع، باب السلم، مسائل منشورہ، ج ۶، ص ۲۴۶۔

③..... ”الہدایہ“، کتاب البیوع، باب السلم، مسائل منشورہ، ج ۲، ص ۷۸۔

④..... قرآن مجید۔

⑤..... ”تنویر الابصار“، کتاب البیوع، ج ۷، ص ۵۰۹۔

⑥..... ”الہدایہ“، کتاب البیوع، باب السلم، ج ۲، ص ۷۸۔

⑦..... ”الدر المختار“، کتاب البیوع، باب المتفرقات، ج ۷، ص ۵۱۱۔

⑧..... یعنی اس کی مثل نہ ہو۔

⑨..... تقسیم ہونے کے قابل۔

جانور لوٹڈی غلام اور اگر قابل قسمت ہو جیسے گہوں وغیرہ تو صرف اپنے حصہ پر قبضہ کر سکتا ہے کل بیع پر قبضہ دینے کے لیے بائع مجبور نہیں۔⁽¹⁾ (ہدایہ، فتح، ردالمحتار)

مسئلہ ۱۱: یہ کہا کہ یہ چیز ہزار روپے اور اثرفیوں میں خریدی تو پانسو روپے اور پانسواثرفیاں دینی ہوں گی تمام معاملات میں یہ قاعدہ کلیہ ہے کہ جب چند چیزیں ذکر کی جائیں تو وزن یا ناپ یا عدد ان سب کے مجموعہ سے پورا کریں گے اور سب کو برابر برابر لیں گے۔ مہر، بدل خلع، وصیت، ودیعت، اجارہ، اقرار، غصب سب کا وہی حکم ہے جو بیع کا ہے مثلاً کسی نے کہا فلاں شخص کے مجھ پر ایک من گہوں اور جو ہیں تو نصف من گہوں اور نصف من جو دینے ہوں گے یا کہا ایک سوانڈے، اخروٹ، سیب ہیں تو ہر ایک میں سے سو کی ایک ایک تہائی۔ سوگز فلاں فلاں کپڑا تو دونوں کے پچاس پچاس گز۔⁽²⁾ (ہدایہ، فتح، ردالمحتار)

مسئلہ ۱۲: مکان خریدنا بائع سے کہتا ہے دستاویز⁽³⁾ لکھو و بائع دستاویز لکھنے پر مجبور نہیں اور اس پر بھی مجبور نہیں کیا جاسکتا کہ گھر سے جا کر دوسروں کو اس بیع کا گواہ بنائے ہاں اگر دستاویز کا کاغذ اور گواہان عادل اس کے پاس مشتری لایا تو صکاک⁽⁴⁾ اور گواہوں کے سامنے انکار نہیں کر سکتا مجبور ہے کہ اقرار کرے ورنہ حاکم کے سامنے معاملہ پیش کیا جائے گا اور وہاں اگر اقرار کرے تو گویا بیع کی رجسٹری ہوگی۔⁽⁵⁾ (ردالمحتار، ردالمحتار) یہ اُس زمانہ کی باتیں ہیں جب شریعت پر لوگ عمل کرتے تھے اور کذب و فساد⁽⁶⁾ سے گریز کرتے تھے اسلام کے مطابق بیع و شرا کرتے تھے اس زمانہ فساد میں اگر دستاویز نہ لکھی جائے تو بیع کر کے مکر تے ہوئے کچھ دیر بھی نہ لگے اور بغیر دستاویز بلکہ بلا رجسٹری انگریزی کچھریوں میں مشتری کی کوئی بات بھی نہ پوچھے اس زمانہ میں احیاء حق کی یہی صورت ہے⁽⁷⁾ کہ دستاویز لکھی جائے اور اس کی رجسٹری ہو لہذا بائع کو اس زمانہ میں اس سے انکار کی کوئی وجہ نہیں۔

①..... "الهدایة"، کتاب البیوع، باب السلم، مسائل منشورہ، ج ۲، ص ۷۸.

و "فتح القدیر"، کتاب البیوع، باب السلم، مسائل منشورہ، ج ۶، ص ۲۵۴.

و "ردالمحتار"، کتاب البیوع، باب المتفرقات، مطلب: للقاضی ایداع مال غائب... إلخ، ج ۷، ص ۵۱۲.

②..... "الهدایة"، کتاب البیوع، باب السلم، مسائل منشورہ، ص ۷۹.

و "فتح القدیر"، کتاب البیوع، باب السلم، مسائل منشورہ، ج ۶، ص ۲۵۵.

و "ردالمحتار"، کتاب البیوع، باب المتفرقات، مطلب: للقاضی ایداع مال غائب... إلخ، ج ۷، ص ۵۱۲.

③..... تحریری ثبوت، اقرار نامہ۔ ④..... دستاویز لکھنے والا۔

⑤..... "الدرالمختار" و "ردالمحتار"، کتاب البیوع، باب المتفرقات، مطلب: فی النہرجة والزیوف... إلخ، ج ۷، ص ۵۱۷.

⑥..... جھوٹ بولنے اور لڑائی جھگڑوں۔ ⑦..... یعنی اپنا حق ثابت کرنے کی یہی صورت ہے۔

مسئلہ ۱۳: پورانی دستاویز جن کے ذریعہ سے یہ شخص مکان کا مالک ہے مشتری طلب کرتا ہے بائع کو اس پر مجبور نہیں کیا جاسکتا کہ مشتری کو دیدے ہاں اگر ضرورت پڑے کہ بغیر اُن دستاویزوں کے کام نہیں چلتا مثلاً کسی نے یہ مکان غصب کر لیا اور گواہوں سے کہا جاتا ہے شہادت دو کہ یہ مکان فلاں کا تھا وہ کہتے ہیں جب تک ہم دستاویز میں اپنے دستخط نہ دیکھ لیں گواہی نہیں دیں گے ایسی صورت میں دستاویز کا پیش کرنا ضروری ہے کہ بغیر اس کے احیاءِ حق نہیں ہوتا۔^(۱) (ردالمحتار)

مسئلہ ۱۴: شوہر نے روئی خریدی عورت نے اُس کا سوت کا تا^(۲)، کل سوت شوہر کا ہے عورت کو کاتنے کی اجرت بھی نہیں مل سکتی۔^(۳) (درمختار)

مسئلہ ۱۵: عورت نے اپنے مال سے شوہر کو کفن دیا یا ورثہ میں سے کسی نے میت کو کفن دیا اگر ویسا ہی کفن ہے جیسا دینا چاہیے تو ترکہ میں سے اُس کا صرفہ^(۴) لے سکتا ہے اور اُس سے بیش^(۵) ہے تو جو کچھ زیادتی ہے وہ نہیں ملے گی اور اجنبی نے کفن دیا ہے تو تبرع ہے اسے کچھ نہیں مل سکتا۔^(۶) (درمختار، ردالمحتار)

مسئلہ ۱۶: حرام طور پر کسب کیا یا پرا یا مال غصب کر لیا اور اس سے کوئی چیز خریدی اس کی چند صورتیں ہیں:

① بائع کو یہ روپیہ پہلے دیدیا پھر اس کے عوض میں چیز خریدی۔ ② یا اسی حرام روپیہ کو معین کر کے اس سے چیز خریدی اور یہی روپیہ دیا۔ ③ اسی حرام سے خریدی مگر دوسرا روپیہ دیا۔ ④ خریدنے میں اس کو معین نہیں کیا یعنی مطلقاً کہا ایک روپیہ کی چیز دو اور یہ حرام روپیہ دیا۔ ⑤ دوسرے روپے سے چیز خریدی اور حرام روپیہ دیا پہلی دو صورتوں میں مشتری کے لیے وہ بیع حلال نہیں اور اُس سے جو کچھ نفع حاصل کیا وہ بھی حلال نہیں باقی تین صورتوں میں حلال۔^(۷) (ردالمحتار)

مسئلہ ۱۷: کسی جاہل شخص کو بطور مضاربت روپے دیے معلوم نہیں کہ جائز طور پر تجارت کرتا ہے یا ناجائز طور پر تو نفع میں اس کو حصہ لینا جائز ہے جب تک یہ معلوم نہ ہو کہ اس نے حرام طور پر کسب کیا ہے۔^(۸) (درمختار)

مسئلہ ۱۸: کسی نے اپنا کپڑا پھینک دیا اور پھینکتے وقت یہ کہہ دیا جس کا جی چاہے لے لے تو جس نے سنا ہے لے سکتا

①..... "ردالمحتار"، کتاب البیوع، باب المتفرقات، مطلب: فی النہرجة والزیوف والستوقة... إلخ، ج ۷، ص ۵۱۷.

②..... چرنے پر روئی سے دھاگا بنایا۔

③..... "الدرالمختار"، کتاب البیوع، باب المتفرقات، ج ۷، ص ۵۱۷.

④..... خرچہ۔ ⑤..... زیادہ۔

⑥..... "الدرالمختار" و "ردالمحتار"، باب المتفرقات، مطلب: فی النہرجة... إلخ، ج ۷، ص ۵۱۷-۵۱۸.

⑦..... "ردالمحتار"، کتاب البیوع، باب المتفرقات، مطلب: اذا اکتسب حراماً... إلخ، ج ۷، ص ۵۱۸.

⑧..... "الدرالمختار"، کتاب البیوع، باب المتفرقات، ج ۷، ص ۵۱۸.

ہے اور جو لے گا وہ مالک ہو جائے گا۔⁽¹⁾ (درمختار)

مسئلہ ۱۹: باپ نے نابالغ اولاد کی زمین بیع کر ڈالی اگر اُس کے چال چلن اچھے ہیں یا مستور الحال ہے⁽²⁾ تو بیع درست ہے اور اگر بدچلن ہے مال کو ضائع کرنے والا ہے تو بیع ناجائز ہے یعنی نابالغ بالغ ہو کر اُس بیع کو توڑ سکتا ہے، ہاں اگر اچھے داموں بیچی ہے تو بیع صحیح ہے۔⁽³⁾ (درمختار، ردالمحتار)

مسئلہ ۲۰: ماں نے بچہ کے لیے کوئی چیز خریدی اس طور پر کہ ثمن اُس سے نہیں لے گی تو یہ خرید نادرست ہے اور یہ بچہ کے لیے ہبہ قرار پائے گا اُس کو یہ اختیار نہیں ہے کہ بچہ کو نہ دے۔⁽⁴⁾ (درمختار، ردالمحتار)

مسئلہ ۲۱: مکان خرید اور اُس میں چمڑا پکاتا ہے یا اُس کو چمڑے کا گودام بنایا ہے جس سے پڑوسیوں کو اذیت⁽⁵⁾ ہوتی ہے اگر وقتی طور پر ہے یہ مصیبت برداشت کی جاسکتی ہے اور اس کا سلسلہ برابر جاری ہے تو اس کام سے وہاں روکا جائے گا۔⁽⁶⁾ (درمختار)

مسئلہ ۲۲: بکری کا گوشت کہہ کر خریدا اور نکلا بھینٹ کر لیا گئے کا کہہ کر لیا اور نکلا بھینٹ کا یا خسی⁽⁷⁾ کا گوشت لیا اور معلوم ہوا کہ خسی نہیں ان سب صورتوں میں واپس کر سکتا ہے۔⁽⁸⁾ (درمختار وغیرہ)

مسئلہ ۲۳: شیشہ کے برتن بیچنے والے سے برتن کا نرخ کر رہا تھا اُس نے ایک برتن دیکھنے کے لیے اسے دیا دیکھ رہا تھا اس کے ہاتھ سے چھوٹ کر دوسرے برتنوں پر گرا اور سب ٹوٹ گئے تو جو اس کے ہاتھ سے گر کر ٹوٹا اس کا تاوان نہیں اور اس کے گرنے سے جو دوسرے ٹوٹے اُن کا تاوان دینا پڑے گا۔⁽⁹⁾ (درمختار)

مسئلہ ۲۴: گیکھوں میں جو ملا دیے ہیں اگر جو اوپر ہیں دکھائی دیتے ہیں تو بیع میں حرج نہیں اور انکا آٹا پھولیا ہے تو اس کا بیچنا جائز نہیں، جب تک یہ ظاہر نہ کر دے کہ اس میں اتنے گیکھوں ہیں اور اتنے جو۔⁽¹⁰⁾ (درمختار)

①....."الدرالمختار"، کتاب البیوع، باب المتفرقات، ج ۷، ص ۵۱۸.

②.....یعنی لوگوں کو اس کے چال چلن کے بارے میں معلومات نہیں ہیں۔

③....."الدرالمختار" و "ردالمحتار"، کتاب البیوع، باب المتفرقات، مطلب: اذا اكتسب حراماً... إلخ، ج ۷، ص ۵۱۹.

④.....المرجع السابق.

⑤.....تکلیف۔

⑥....."الدرالمختار"، کتاب البیوع، باب المتفرقات، ج ۷، ص ۵۲۰.

⑦.....وہ جانور جس کے نوٹے نکال دیئے گئے ہوں۔

⑧....."الدرالمختار"، کتاب البیوع، باب المتفرقات، ج ۷، ص ۵۲۰.

⑨.....المرجع السابق، ص ۵۲۳. ⑩.....المرجع السابق.

کیا چیز شرط فاسد سے فاسد ہوتی اور کس کو شرط پر معلق کر سکتے ہیں)

تنبیہ: کیا چیز شرط سے فاسد ہوتی ہے اور کیا نہیں ہوتی اور کس کو شرط پر معلق کر سکتے ہیں اور کس کو نہیں کر سکتے اس کا قاعدہ کلیہ یہ ہے کہ جب مال کو مال سے تبادلہ کیا جائے وہ شرط فاسد سے فاسد ہوگا جیسے بیع کہ شرط فاسدہ سے بیع ناجائز ہو جاتی ہے جس کا بیان پہلے مذکور ہوا اور جہاں مال کو مال سے بدلنا نہ ہو وہ شرط فاسد سے فاسد نہیں خواہ مال کو غیر مال سے بدلنا ہو جیسے نکاح، طلاق، خلع علی الممال (1) یا از قبیل تبرعات (2) ہو جیسے ہبہ۔ وصیت ان میں خود وہ شرط فاسدہ ہی باطل ہو جاتی ہیں اور قرض اگر چہ انتہاء مبادلہ (3) ہے مگر ابتداء چونکہ تبرع ہے، شرط فاسد سے فاسد نہیں۔

دوسرا قاعدہ یہ ہے کہ جو چیز از قبیل تملیک یا تقبید ہو (4) اس کو شرط پر معلق نہیں کر سکتے تملیک کی مثال بیع، اجارہ، ہبہ، صدقہ، نکاح، اقرار وغیرہ۔ تقبید کی مثال رجعت، وکیل کو معزول کرنا، غلام کے تصرفات روک دینا۔ اور اگر تملیک و تقبید نہ ہو بلکہ از قبیل اسقاط ہو (5) جیسے طلاق یا از قبیل التزامات یا اطلاقا (6) یا ولایات (7) یا تحریضات (8) ہو تو شرط پر معلق کر سکتے ہیں۔ وہ چیزیں جو شرط فاسد سے فاسد ہوتی ہیں اور ان کو شرط پر معلق نہیں کر سکتے حسب ذیل ہیں ان میں بعض وہ ہیں کہ ان کی تعلیق درست نہیں ہے مگر ان میں شرط لگا سکتے ہیں۔ ① بیع۔ ② تقسیم۔ ③ اجارہ۔ ④ اجازہ۔ ⑤ رجعت۔ ⑥ مال سے صلح۔ ⑦ دین سے ابرا یعنی دین کی معافی۔ ⑧ مزارعہ۔ ⑨ معاملہ۔ ⑩ اقرار۔ ⑪ وقف۔ ⑫ تحکیم (10)۔ ⑬ عزل وکیل۔ (11) ⑭ اعتکاف۔ (12) (در مختار، رد المحتار، بحر)

مسئلہ ۲۵: یہ ہم پہلے بیان کر آئے ہیں کہ شرط فاسد سے بیع فاسد ہو جاتی ہے۔ اگر عقد میں شرط داخل نہیں ہے

- ①..... مال کے عوض خلع۔
 - ②..... تبرع کی جمع احسان، بخشش۔
 - ③..... باہم تبادلہ۔
 - ④..... مالک بنانے یا کسی چیز کے ساتھ مقید کرنے کی قسم سے ہو۔
 - ⑤..... یعنی ساقط کرنے کی قسم سے ہو۔
 - ⑥..... التزامات جیسے نماز، روزہ، اطلاقا جیسے غلام کو تجارت کی اجازت دینا وغیرہ۔
 - ⑦..... یعنی کسی کو قاضی یا خلیفہ بنانا۔
 - ⑧..... یعنی ابھارنا جیسے امیر لشکر کا یہ کہنا جو فلاں کافر کو قتل کرے گا اس کے لئے یہ انعام ہے۔
 - ⑨..... اجازت۔
 - ⑩..... یعنی بیچ (ثالث) بنانا۔
 - ⑪..... وکیل کو معزول کرنا۔
 - ⑫..... "الدر المختار" و "رد المحتار"، کتاب البیوع، باب المتفرقات، مایبطل بالشرط الفاسد... إلخ، ج ۷، ص ۵۲۵-۵۳۸۔
- و "البحر الرائق"، کتاب البیوع، باب المتفرقات، ج ۶، ص ۲۹۷-۳۰۷۔

مگر بعد عقد متصلاً شرط ذکر کردی تو عقد صحیح ہے مثلاً لکڑیوں کا گٹھا خریدا اور خریدنے میں کوئی شرط نہ تھی فوراً ہی یہ کہا تمہیں میرے مکان پر پہنچانا ہوگا۔⁽¹⁾ (ردالمحتار)

مسئلہ ۲۶: بیع کو کسی شرط پر معلق کیا مثلاً فلاں کام ہوگا یا فلاں شخص آئے گا تو میرے تمہارے درمیان بیع ہے یہ بیع صحیح نہیں صرف ایک صورت اس کے جواز کی ہے وہ یہ کہ یوں کہا اگر فلاں شخص راضی ہو تو بیع ہے اور اس میں تین دن تک کی مدت مذکور ہو کہ یہ شرط اختیار ہے اور اجنبی کو بھی اختیار دیا جاسکتا ہے جس کا بیان گزر چکا ہے۔⁽²⁾ (بجر)

مسئلہ ۲۷: تقسیم کی صورت یہ ہے کہ لوگوں کے ذمہ میت کے دین ہیں ورثہ نے ترکہ کو اس طرح تقسیم کیا کہ فلاں شخص دین لے اور باقی ورثہ عین (جو چیزیں موجود ہیں) لیں گے یہ تقسیم فاسد ہے یا یوں کہ فلاں شخص نقد (روپیہ اثرنی) لے اور فلاں شخص سامان یا اس شرط سے تقسیم کی کہ فلاں اس کا مکان ہزار روپے میں خرید لے یا فلاں چیز ہبہ کر دے یا صدقہ کر دے یہ سب صورتیں فاسد ہیں اور اگر یوں تقسیم ہوئی کہ فلاں شخص کو حصہ سے فلاں چیز زائد دی جائے یا مکان تقسیم ہوا اور ایک کے ذمہ کچھ روپے کر دیے گئے کہ اتنے روپے شریک کو دے یہ تقسیم جائز ہے۔⁽³⁾ (بجر)

مسئلہ ۲۸: اجارہ کی صورت یہ ہے کہ یہ مکان تم کو کرایہ پر دیا اگر فلاں شخص کل آجائے یا اس شرط سے کہ کرایہ دار اتنا روپیہ قرض دے یا یہ چیز ہدیہ کرے یہ اجارہ فاسد ہے۔ دوکان کرایہ پر دی اور شرط یہ کی کہ کرایہ دار اس کی تعمیر یا مرمت کرائے یا دروازہ لگوائے یا کہنگل⁽⁴⁾ کرائے اور جو کچھ خرچ ہو کرایہ میں مجرا کرے⁽⁵⁾ اس طرح اجارہ فاسد ہے کہ کرایہ دار پر دوکان کا واجبی کرایہ جو ہونا چاہیے وہ واجب ہے وہ نہیں جو باہم طے ہوا اور جو کچھ مرمت کرانے میں خرچ ہوا وہ لے گا بلکہ نگرانی اور بنوانے کی اجرت مثل بھی پائے گا۔⁽⁶⁾ (بجر)

مسئلہ ۲۹: ایک شخص نے دوسرے کا مکان غصب کر لیا مالک نے غاصب سے کہا میرا مکان خالی کر دے ورنہ اتنے روپے ماہوار کرایہ لوں گا یہ اجارہ صحیح ہے اور یہ صورت اس قاعدہ سے مستثنیٰ ہے۔⁽⁷⁾ (درمختار)

①..... "الدرالمختار"، کتاب الطلاق، باب الحضانة، ج ۵، ص ۵۲۹.

②..... "البحر الرائق"، کتاب البيوع، باب المتفرقات، ج ۶، ص ۲۹۸.

③..... "البحر الرائق"، کتاب البيوع، باب المتفرقات، ج ۶، ص ۲۹۹.

④..... پلستر۔ ⑤..... کاٹ دے یعنی کرایہ کی رقم سے کٹوتی کرے۔

⑥..... "البحر الرائق"، کتاب البيوع، باب المتفرقات، ج ۶، ص ۲۹۹-۳۰۰.

⑦..... "الدرالمختار"، کتاب البيوع، باب المتفرقات، ج ۷، ص ۵۳۰.

مسئلہ ۳۰: اجازت کی مثال یہ ہے کہ بالغہ عورت کا اُس کے ولی یا فضولی نے نکاح کر دیا جو اس کی اجازت پر موقوف ہے اُس کو نکاح کی خبر دی گئی تو یہ کہا میں نے اس نکاح کو جائز کیا اگر میری ماں بھی اس کو پسند کرے یہ اجازت نہیں ہوئی یوں ہی فضولی نے کسی کی چیز بیچ ڈالی مالک کو خبر ہوئی تو اُس نے اجازت مشروط دی یا اجازت کو کسی شرط پر معلق کیا تو اجازت نہ ہوئی۔ یوں جو چیز ایسی ہو کہ اس کی تعلیق شرط پر نہ ہو سکتی ہو اگر اُس کو اس طرح پر منعقد کیا کہ کسی کی اجازت پر موقوف ہو اور اجازت دینے والے نے اجازت کو شرط پر معلق کر دیا تو اجازت نہیں ہوئی۔⁽¹⁾ (درمختار)

مسئلہ ۳۱: صلح کی مثال یہ ہے کہ ایک شخص کا دوسرے پر کچھ مال آتا ہے کچھ دے کر دونوں میں مصالحت ہوگئی،⁽²⁾ ظاہر میں یہ صلح ہے مگر معنی کے لحاظ سے بیچ ہے لہذا شرط کے ساتھ اس قسم کی صلح صحیح نہیں مثلاً یہ کہا کہ میں نے صلح کی اس شرط سے کہ تو اپنے مکان میں مجھے ایک سال تک رہنے دے یا صلح کی کہ اگر فلاں شخص آجائے یہ صلح فاسد ہے۔ یہ بیچ اُس وقت ہے جب غیر جنس پر صلح ہو اگر اُسی جنس پر صلح ہوئی تو تین صورتیں ہیں، اگر کم پر ہوئی مثلاً سو آتے تھے پچاس پر ہوئی تو ابراہے یعنی پچاس معاف کر دیے اور اتنے ہی پر ہوئی تو آتا ہوا پالیا اور زائد پر ہوئی تو سود و حرام ہے۔⁽³⁾ (درمختار، ردالمحتار)

مسئلہ ۳۲: ابراہ اگر شرط متعارف⁽⁴⁾ سے مشروط ہو یا ایسے امر پر معلق کیا جو فی الحال موجود ہے تو ابراہ صحیح ہے مثلاً یہ کہا کہ اگر میرے شریک کو اس کا حصہ تو نے دے دیا تو باقی دین⁽⁵⁾ معاف ہے اُس نے شریک کو دے دیا باقی دین معاف ہو گیا یا یہ کہا اگر تجھ پر میرا دین ہے تو معاف ہے اور واقع میں دین ہے تو معاف ہو گیا اور اگر شرط متعارف نہ ہو تو معاف نہیں مثلاً میں نے دین معاف کر دیا اگر فلاں شخص آجائے یا میں نے معاف کیا اس شرط پر کہ ایک ماہ تو میری خدمت کرے یا اگر تو گھر میں گیا تو دین معاف ہے اگر تو نے پانسو دے دیے تو باقی معاف ہیں اگر تو قسم کھا جائے تو دین معاف ہے، ان سب صورتوں میں معاف نہ ہوگا۔⁽⁶⁾ (درمختار، ردالمحتار)

مسئلہ ۳۳: ابراہ کی تعلیق⁽⁷⁾ اپنی موت پر صحیح ہے اور یہ وصیت کے معنی میں ہے مثلاً مدیون⁽⁸⁾ سے یہ کہا اگر میں

①..... "الدرالمختار"، کتاب البیوع، باب المتفرقات، ج ۷، ص ۵۳۰-۵۳۱.

②..... یعنی آپس میں صلح ہوگئی۔

③..... "الدرالمختار" و "ردالمختار"، کتاب البیوع، باب المتفرقات، مایبطل بالشرط الفاسد... إلخ، ج ۷، ص ۵۳۳.

④..... یعنی ایسی شرط کے ساتھ ہو جو لوگوں میں معروف ہو۔ ⑤..... قرض۔

⑥..... "الدرالمختار" و "ردالمختار"، کتاب البیوع، باب المتفرقات، مایبطل بالشرط الفاسد... إلخ، ج ۷، ص ۵۲۳.

⑦..... یعنی کسی شرط پر معلق کرنا۔ ⑧..... مقروض۔

مرجاؤں تو تجھ پر جو دین ہے وہ معاف ہے یا معاف ہو جائے گا اور اگر یہ کہا کہ تو مر جائے تو دین معاف ہے یہ ابراہیم صحیح نہیں۔⁽¹⁾ (درمختار، ردالمحتار)

مسئلہ ۳۴: جس کو اعتکاف میں بیٹھنا ہے وہ یوں نیت کرتا ہے کہ اعتکاف کی نیت کرتا ہوں اس شرط کے ساتھ کہ روزہ نہیں رکھوں گا یا جب چاہوں گا حاجت و بے حاجت مسجد سے نکل جاؤں گا، یہ اعتکاف صحیح نہیں۔⁽²⁾ (ردالمحتار)

مسئلہ ۳۵: کھیت یا باغ اجارہ پر دیا اور نامناسب شرطیں لگائیں تو یہ اجارہ فاسد ہے مثلاً یہ شرط کہ کام کرنے والوں کے مصارف زمین کا مالک دے گا مزارعت کو فاسد کر دیتا ہے۔⁽³⁾ (ردالمحتار)

مسئلہ ۳۶: اقرار کی صورت یہ ہے کہ اس نے کہا فلاں کا مجھ پر اتنا روپیہ ہے اگر وہ مجھے اتنا روپیہ قرض دے یا فلاں شخص آجائے یہ اقرار صحیح نہیں۔ ایک شخص نے دوسرے پر مال کا دعویٰ کیا اس نے کہا اگر میں کل نہ آیا تو وہ مال میرے ذمہ ہے اور نہیں آیا یہ اقرار صحیح نہیں۔ یا ایک نے دعویٰ کیا دوسرے نے کہا اگر قسم کھا جائے تو میں دین دار⁽⁴⁾ ہوں اُس نے قسم کھالی مگر یہ اب بھی انکار کرتا ہے تو اُس اقرار مشروط کی وجہ سے اس سے مطالبہ نہیں ہو سکتا۔⁽⁵⁾ (ردالمحتار)

مسئلہ ۳۷: اقرار کو کل آنے پر معلق کیا⁽⁶⁾ یا اپنے مرنے پر معلق کیا یہ تعلق درست ہے مثلاً اس کے مجھ پر ہزار روپے ہیں جب کل آجائے یا مہینہ ختم ہو جائے یا عید الفطر آجائے کہ یہ حقیقہ تعلق نہیں بلکہ ادائے دین کا وقت ہے یا کہا فلاں کے مجھ پر ہزار روپے ہیں اگر میں مر جاؤں یہ بھی حقیقہ تعلق نہیں بلکہ لوگوں کے سامنے یہ ظاہر کرنا ہے کہ میرے مرنے کے بعد ورثہ دینے سے انکار کریں تو لوگ گواہ رہیں کہ یہ دین میرے ذمہ ہے یہ اقرار صحیح ہے اور روپے فی الحال واجب الادا ہیں⁽⁷⁾ مرے یا زندہ رہے روپے بہر حال اس کے ذمہ ہیں۔⁽⁸⁾ (درمختار، ردالمحتار)

①..... "الدرالمختار" و "ردالمحتار"، کتاب البیوع، باب المتفرقات، مطلب: قال لمدیونہ اذا مت فانت برئ، ج ۷، ص ۵۳۳.

②..... "ردالمحتار"، کتاب البیوع، باب المتفرقات، مطلب: قال لمدیونہ اذا مت فانت برئ، ج ۷، ص ۵۳۶.

③..... المرجع السابق.

④..... مقروض۔

⑤..... "ردالمحتار"، کتاب البیوع، باب المتفرقات، مطلب: قال لمدیونہ اذا مت فانت برئ، ج ۷، ص ۵۳۶.

⑥..... یعنی مشروط کیا۔

⑦..... یعنی فوراً ادائیگی واجب ہے۔

⑧..... "الدرالمختار" و "ردالمحتار"، کتاب البیوع، باب المتفرقات، مطلب: قال لمدیونہ اذا مت فانت برئ، ج ۷، ص ۵۳۶.

مسئلہ ۳۸: تحکیم یعنی کسی کو بیچ بنانا اس کو شرط پر معلق کیا مثلاً یہ کہا جب چاند ہو جائے تو تم ہمارے درمیان میں بیچ ہو یہ تحکیم صحیح نہیں۔^(۱) (در مختار) بعض وہ چیزیں ہیں کہ شرط فاسد سے فاسد نہیں ہوتیں بلکہ باوجود ایسی شرط کے وہ چیز صحیح ہوتی ہے، وہ یہ ہیں:

(۱) قرض، (۲) ہبہ، (۳) نکاح، (۴) طلاق، (۵) خلع، (۶) صدقہ، (۷) عتق، (۸) رہن، (۹) ایصاء، (۱۰) وصیت، (۱۱) شرکت، (۱۲) مضاربہ، (۱۳) قضا، (۱۴) امارات، (۱۵) کفالہ، (۱۶) حوالہ، (۱۷) وکالت، (۱۸) اقالہ، (۱۹) کتابت، (۲۰) غلام کو تجارت کی اجازت، (۲۱) لونڈی سے جو بچہ ہوا اُس کی نسبت یہ دعویٰ کہ میرا ہے، (۲۲) قصداً قتل کیا ہے اس سے مصالحت، (۲۳) کسی کو مجروح کیا ہے (۴) اُس سے صلح، (۲۴) بادشاہ کا کفار کو ذمہ دینا، (۲۵) بیع میں عیب پانے کی صورت میں اس کے واپس کرنے کو شرط پر معلق کرنا، (۲۶) خیاب شرط میں واپسی کو معلق بر شرط کرنا، (۲۷) قاضی کی معزولی۔

جن چیزوں کو شرط پر معلق کرنا جائز ہے وہ اسقاط محض ہیں جن کے ساتھ حلف^(۶) کر سکتے ہیں جیسے طلاق، عتاق اور وہ التزامات ہیں جن کے ساتھ حلف کر سکتے ہیں جیسے نماز، روزہ، حج اور تولیات یعنی دوسرے کو ولی بنانا مثلاً قاضی یا بادشاہ و خلیفہ مقرر کرنا۔

وہ چیزیں جن کی اضافت^(۷) زمانہ مستقبل کی طرف ہو سکتی ہے:

اجارہ، فسخ اجارہ، مضاربہ، معاملہ، مزارعہ،^(۸) وکالت، کفالہ، ایصاء، وصیت، قضا، امارت، طلاق، عتاق، وقف، عاریت، اذن تجارت۔

وہ چیزیں جن کی اضافت مستقبل کی طرف صحیح نہیں:

بیع، بیع کی اجازت، اس کا فسخ، قسمت، شرکت، ہبہ، نکاح، رجعت، مال سے صلح، دین سے ابرا۔^(۹)

①....."الدر المختار"، کتاب البیوع، باب المتفرقات، ج ۷، ص ۵۳۸۔

②.....آزادی۔

③.....وصیت کرنا۔

④.....یعنی کسی کو زخمی کیا ہے۔

⑤.....یعنی خیاب شرط میں واپسی کو کسی شرط پر معلق کرنا۔

⑥.....قسم۔

⑦.....نسبت۔

⑧.....کھیتی کرائے پر لینا۔

⑨.....یعنی قرض سے بری کرنا۔

بیع صرف کا بیان

حدیث (۱): صحیحین میں ابوسعید خدری رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”سونے کو سونے کے بدلے میں نہ بیچو، مگر برابر برابر اور بعض کو بعض پر زیادہ نہ کرو اور چاندی کو چاندی کے بدلے میں نہ بیچو، مگر برابر برابر اور بعض کو بعض پر زیادہ نہ کرو اور ان میں اودھار کو نقد کے ساتھ نہ بیچو۔“ اور ایک روایت میں ہے، کہ ”سونے کو سونے کے بدلے میں اور چاندی کو چاندی کے بدلے میں نہ بیچو، مگر وزن کے ساتھ برابر کر کے۔“ (1)

حدیث (۲): صحیح مسلم شریف میں ہے، فضالہ بن عبید رضی اللہ تعالیٰ عنہ کہتے ہیں، میں نے خیبر کے دن بارہ دینار کو ایک ہار خریدتا تھا جس میں سونا تھا اور پوت، (2) میں نے دونوں چیزیں جدا کیں تو بارہ دینار سے زیادہ سونا نکلا، اس کو میں نے نبی کریم صلی اللہ تعالیٰ علیہ وسلم سے ذکر کیا، ارشاد فرمایا: ”جب تک جدا نہ کر لیا جائے، بیچا نہ جائے۔“ (3)

حدیث (۳): امام مالک و ابوداؤد و ترمذی وغیرہم ابی الحدیثان (4) سے راوی، کہتے ہیں کہ میں سوا شرفیاں توڑانا چاہتا تھا طلحہ بن عبید اللہ رضی اللہ تعالیٰ عنہ نے مجھے بلایا اور ہم دونوں کی رضامندی ہو گئی اور بیع صرف ہو گئی۔ انہوں نے سونا مجھ سے لے لیا اور لٹ پلٹ کر دیکھا اور کہا اس کے روپے اُس وقت ملیں گے جب میرا خازن (5) غابہ (6) سے آجائے، حضرت عمر رضی اللہ تعالیٰ عنہ سن رہے تھے انہوں نے فرمایا: اُس سے جدا نہ ہونا جب تک روپیہ وصول نہ کر لینا پھر کہا کہ رسول اللہ صلی اللہ تعالیٰ علیہ وسلم نے فرمایا ہے: ”سونا چاندی کے بدلے میں بیچنا سود ہے، مگر جبکہ دست بدست (7) ہو۔“ (8)

مسئلہ: صرف کے معنی ہم پہلے بتا چکے ہیں یعنی شمن کو شمن سے بیچنا۔ صرف میں کبھی جنس کا تبادلہ جنس سے ہوتا ہے جیسے روپیہ سے چاندی خریدنا یا چاندی کی ریز گاریاں (9) خریدنا۔ سونے کو اشرفی سے خریدنا۔ اور کبھی غیر جنس سے تبادلہ ہوتا ہے جیسے روپے سے سونا یا اشرفی خریدنا۔ (10)

①..... ”صحیح البخاری“، کتاب البیوع، باب بیع الفضة بالفضة، الحدیث: ۲۱۷۷، ج ۲، ص ۳۸.

و ”مشکاۃ المصابیح“، کتاب البیوع، باب الربا، الحدیث: ۲۸۱۰، ج ۲، ص ۱۳۹-۱۴۰.

②..... شیشے کا سوراخ دار دانا، موتی۔

③..... ”صحیح مسلم“، کتاب المساقاة و المزارعة، باب بیع القلادة... إلخ، الحدیث: ۹۰- (۱۵۹۱)، ص ۸۵۸.

④..... اس مقام پر ”بہار شریعت“ کے تمام نسخوں میں ”ابی الحدیثان“ مکتوب ہے جو کتابت کی غلطی معلوم ہوتی ہے، جبکہ کتب احادیث موطاً امام

مالک، سنن ابی داؤد و جامع ترمذی وغیرہ میں ”مالک بن اوس بن الحدیثان“ مذکور ہے۔... علمیہ

⑤..... خزانچی۔ ⑥..... مدینے کے قریب ایک جگہ کا نام ہے۔ ⑦..... یعنی نقد۔

⑧..... ”الموطأ“ للإمام مالک، کتاب البیوع، باب ماجاء فی الصرف، الحدیث: ۱۳۶۹، ج ۲، ص ۱۷۱.

⑨..... سکے۔

⑩..... ”الدر المختار“، کتاب البیوع، باب الصرف، ج ۷، ص ۵۵۲.

مسئلہ ۲: ثمن سے مراد عام ہے کہ وہ ثمنِ خلقی ہو یعنی اسی لیے پیدا کیا گیا ہو چاہے اُس میں انسانی صنعت (1) بھی داخل ہو یا نہ ہو چاندی سونا اور ان کے سکے اور زیورات یہ سب ثمنِ خلقی میں داخل ہیں دوسری قسم غیرِ خلقی جس کو ثمنِ اصطلاحی بھی کہتے ہیں یہ وہ چیزیں ہیں کہ شمیت کے لیے مخلوق نہیں ہیں مگر لوگ ان سے ثمن کا کام لیتے ہیں ثمن کی جگہ پر استعمال کرتے ہیں۔ جیسے پیسہ، نوٹ، نکل (2) کی ریز گاریاں کہ یہ سب اصطلاحی ثمن ہیں روپے کے پیسے بھنائے جائیں (3) یا ریز گاریاں خریدی جائیں یہ صرف میں داخل ہے۔ (4)

مسئلہ ۳: چاندی کی چاندی سے یا سونے کی سونے سے بیع ہوئی یعنی دونوں طرف ایک ہی جنس ہے تو شرط یہ ہے کہ دونوں وزن میں برابر ہوں اور اُسی مجلس میں دست بدست قبضہ ہو یعنی ہر ایک دوسرے کی چیز اپنے فعل سے قبضہ میں لائے اگر عاقدین نے ہاتھ سے قبضہ نہیں کیا بلکہ فرض کرو عقد کے بعد وہاں اپنی چیز رکھ دی اور اُس کی چیز لے کر چلا آیا یہ کافی نہیں ہے اور اس طرح کرنے سے بیع ناجائز ہوگی بلکہ سود ہو اور دوسرے مواقع میں تخلیہ (5) قبضہ قرار پاتا ہے اور کافی ہوتا ہے وزن برابر ہونے کے یہ معنی کہ کانٹے یا ترازو کے دونوں پلے (6) میں دونوں برابر ہوں اگرچہ یہ معلوم نہ ہو کہ دونوں کا وزن کیا ہے۔ (7) (عالمگیری، درمختار، ردالمحتار) برابری سے مراد یہ ہے کہ عاقدین (8) کے علم میں دونوں چیزیں برابر ہوں یہ مطلب نہیں کہ حقیقت میں برابر ہونا چاہیے اُن کو برابر ہونا معلوم ہو یا نہ ہو لہذا اگر دونوں جانب کی چیزیں برابر تھیں مگر اُن کے علم میں یہ بات نہ تھی بیع ناجائز ہے ہاں اگر اُسی مجلس میں دونوں پر یہ بات ظاہر ہو جائے کہ برابر ہیں تو جائز ہو جائے گی۔ (9) (فتح القدير)

مسئلہ ۴: اتحادِ جنس کی صورت میں کھرے کھوٹے ہونے کا کچھ لحاظ نہ ہوگا یعنی یہ نہیں ہو سکتا کی جدھر کھر اماں (10) ہے اُدھر کم ہو اور جدھر کھوٹا ہو زیادہ ہو کہ اس صورت میں بھی کمی بیشی (11) سود ہے۔ (12)

مسئلہ ۵: اس کا لحاظ نہیں ہوگا کہ ایک میں صنعت (13) ہے اور دوسرا چاندی کا ڈھیلا (14) ہے یا ایک سکہ ہے دوسرا

- 1..... انسانی کارگیری۔
- 2..... ایک قسم کی دھات جو سفیدی مائل ہوتی ہے۔
- 3..... یعنی چینیج کروائے جائیں۔
- 4..... ”الدر المختار“، کتاب البیوع، باب الصرف، ج ۷، ص ۵۵۲۔
- 5..... خریدار کو بیع پر قدرت دے دینا۔ 6..... پلڑے۔
- 7..... ”الدر المختار“ و ”رد المختار“، کتاب البیوع، باب الصرف، ج ۷، ص ۵۵۳۔
- 8..... عقد کرنے والے یعنی خریدار اور بیچنے والا۔
- 9..... ”فتح القدير“، کتاب الصرف، ج ۶، ص ۲۵۹۔
- 10..... خالص مال۔
- 11..... کمی اور زیادتی۔
- 12..... ”الهدایة“، کتاب الصرف، ج ۲، ص ۸۱۔
- 13..... کارگیری۔
- 14..... ٹکڑا۔

ویسا ہی ہے اگر ان اختلافات کی وجہ سے کم و بیش کیا تو حرام و سود ہے مثلاً ایک روپیہ کی ڈیڑھ دو روپے بھر اس زمانے میں چاندی بکتی ہے اور عام طور پر لوگ روپیہ ہی سے خریدتے ہیں اور اس میں اپنی ناواقفی کی وجہ سے کچھ حرج نہیں جانتے حالانکہ یہ سود ہے اور بالاجماع حرام ہے۔ اس لیے فقہا یہ فرماتے ہیں کہ اگر سونے چاندی کا زیور کسی نے غضب کیا اور غاصب نے اُسے ہلاک کر ڈالا تو اُس کا تاوان غیر جنس سے دلایا جائے یعنی سونے کی چیز ہے تو چاندی سے دلایا جائے اور چاندی کی ہے تو سونے سے کیونکہ اسی جنس سے دلانے میں مالک کا نقصان ہے اور بنوائی وغیرہ کا لحاظ کر کے کچھ زیادہ دلایا جائے تو سود ہے یہ دینی نقصان ہے۔ (۱) (ہدایہ، فتح، ردالمحتار)

مسئلہ ۶: اگر دونوں جانب ایک جنس نہ ہو بلکہ مختلف جنسیں ہوں تو کمی بیشی میں کوئی حرج نہیں مگر تقابض بد لین (۲) ضروری ہے اگر تقابض بد لین سے قبل مجلس بدل گئی تو بیع باطل ہوگی۔ لہذا سونے کو چاندی سے یا چاندی کو سونے سے خریدنے میں دونوں جانب کو وزن کرنے کی بھی ضرورت نہیں کیونکہ وزن تو اس لیے کرنا ضروری تھا کہ دونوں کا برابر ہونا معلوم ہو جائے اور جب برابری شرط نہیں تو وزن بھی ضروری نہ رہا صرف مجلس میں قبضہ کرنا ضروری ہے۔ اگر چاندی خریدنی ہو اور سود سے بچنا ہو تو روپیہ سے مت خریدو گئی (۳) یا نوٹ یا پیسوں سے خریدو۔ دین و دنیا دونوں کے نقصان سے بچو گے۔ یہ حکم ثمنِ خلقی یعنی سونے چاندی کا ہے اگر پیسوں سے چاندی خریدی تو مجلس میں ایک کا قبضہ ضروری ہے دونوں جانب سے قبضہ ضروری نہیں کیونکہ اُن کی ثمنیت منصوص نہیں (۴) جس کا لحاظ ضروری ہو عاقدین اگر چاہیں تو ان کی ثمنیت کو باطل کر کے جیسے دوسری چیزیں غیر ثمن ہیں اُن کو بھی غیر ثمن قرار دے سکتے ہیں (۵) (ردالمحتار، ردالمحتار) مجلس بدلنے کے یہاں یہ معنی ہیں کہ دونوں جدا ہو جائیں ایک ایک طرف چلا جائے اور دوسرا دوسری طرف یا ایک وہاں سے چلا جائے اور دوسرا وہیں رہے اور اگر یہ دونوں صورتیں نہ ہوں تو مجلس نہیں بدلی، اگرچہ کتنی ہی طویل مجلس ہو، اگرچہ دونوں وہیں سو جائیں یا بے ہوش ہو جائیں بلکہ اگرچہ دونوں وہاں سے چل دیں مگر ساتھ ساتھ جائیں غرض یہ کہ جب تک دونوں میں جدائی نہ ہو، قبضہ ہو سکتا ہے۔ (۶) (عالمگیری)

مسئلہ ۷: ایک نے دوسرے کے پاس کہلا بھیجا کہ میں نے تم سے اتنے روپے کی چاندی یا سونا خریدو دوسرے نے

①..... ”ردالمحتار“، کتاب البيوع، باب الصرف، ج ۷، ص ۵۵۴.

و ”الهدایة“، کتاب الصرف، ج ۲، ص ۸۵.

و ”فتح القدیر“، کتاب الصرف، ج ۶، ص ۲۷۹.

②..... یعنی ثمن بیع پر قبضہ۔ ③..... سونے کا ایک انگریزی سکہ۔

④..... یعنی ان کی ثمنیت پرنص (حدیث) وارد نہیں۔

⑤..... ”الدرالمختار“ و ”ردالمحتار“، کتاب البيوع، باب الصرف، ج ۷، ص ۵۵۴.

⑥..... ”الفتاویٰ الہندیة“، کتاب البيوع، الباب الأول فی تعریفہ و رکنہ... إلخ، ج ۳، ص ۲۱۷.

قبول کیا یہ عقد درست نہیں کہ تقابض بد لین مجلس واحد میں یہاں نہیں ہو سکتا۔⁽¹⁾ (عالمگیری) خط و کتابت کے ذریعہ سے بھی بیع صرف نہیں ہو سکتی۔

مسئلہ ۸: بیع صرف اگر صحیح ہو تو اس کے دونوں عوض معین کرنے سے بھی معین نہیں ہوتے فرض کر دیا کسی شخص نے دوسرے کے ہاتھ ایک روپیہ ایک روپیہ کے بدلے میں بیع کیا اور ان دونوں کے پاس روپیہ نہ تھا مگر اسی مجلس میں دونوں نے کسی اور سے قرض لے کر تقابض بد لین کیا تو عقد صحیح رہا یا مثلاً اشارہ کر کے کہا کہ میں نے اس روپیہ کو اس روپیہ کے بدلے میں بیچا اور جس کی طرف اشارہ کیا اُسے اپنے پاس رکھ لیا دوسرا اُس کی جگہ دیا جب بھی صحیح ہے۔⁽²⁾ (درمختار) یہ اُس وقت ہے کہ سونا یا چاندی یا سکہ ہوں اور بنی ہوئی چیز مثلاً برتن زیور، ان میں تعین ہوتا ہے۔

مسئلہ ۹: بیع صرف خیار شرط سے فاسد ہو جاتی ہے۔ یوہیں اگر کسی جانب سے ادا کرنے کی کوئی مدت مقرر ہوئی مثلاً چاندی آج لی اور روپیہ کل دینے کو کہا یہ عقد فاسد ہے ہاں اگر اسی مجلس میں خیار شرط اور مدت کو ساقط کر دیا تو عقد صحیح ہو جائے گا۔⁽³⁾ (درمختار)

مسئلہ ۱۰: سونے چاندی کی بیع میں اگر کسی طرف اُدھار ہو تو بیع فاسد ہے اگرچہ اُدھار والے نے جدا ہونے سے پہلے اسی مجلس میں کچھ ادا کر دیا جب بھی کل کی بیع فاسد ہے مثلاً پندرہ روپے کی گنی خریدی اور روپیہ دس دن کے بعد دینے کو کہا مگر اسی مجلس میں دس روپے دیدیے جب بھی پوری ہی بیع فاسد ہے یہ نہیں کہ جتنا دیا اُس کی مقدار میں جائز ہو جائے ہاں اگر وہیں کل روپے دیدیے تو پوری بیع صحیح ہے۔⁽⁴⁾ (عالمگیری)

مسئلہ ۱۱: سونے چاندی کی کوئی چیز برتن زیور وغیرہ خریدی تو خیار عیب و خیار رویت حاصل ہوگا۔ روپے اشرفی میں خیار رویت تو نہیں مگر خیار عیب ہے۔⁽⁵⁾ (درمختار، ردالمحتار)

مسئلہ ۱۲: عقد ہو جانے کے بعد اگر کوئی شرط فاسد پائی گئی تو اس کو اصل عقد سے ملحق کریں گے یعنی اس کی وجہ سے وہ عقد جو صحیح ہوا تھا فاسد ہو گیا مثلاً روپے سے چاندی خریدی اور دونوں طرف وزن بھی برابر ہے اور اسی مجلس میں تقابض بد لین

①..... "الفتاویٰ الہندیۃ"، کتاب البیوع، الباب الأول فی تعریفہ و رکنہ... إلخ، ج ۳، ص ۲۱۷.

②..... "الدرالمختار" و "ردالمحتار"، کتاب البیوع، باب الصرف، ج ۷، ص ۵۵۵.

③..... المرجع السابق.

④..... "الفتاویٰ الہندیۃ"، کتاب الصرف، الباب الأول فی تعریفہ... إلخ، ج ۳، ص ۲۱۸.

⑤..... "الدرالمختار" و "ردالمحتار"، کتاب البیوع، باب الصرف، ج ۷، ص ۵۵۶.

بھی ہو گیا پھر ایک نے کچھ زیادہ کر دیا یا کم کر دیا مثلاً روپیہ کا سو روپیہ یا بارہ آنے کر دیے اور دوسرے نے قبول کر لیا وہ پہلا عقد فاسد ہو گیا۔⁽¹⁾ (درمختار)

مسئلہ ۱۳: پندرہ روپے کی اشرفی خریدی اور روپے دیدیے اشرفی پر قبضہ کر لیا ان میں ایک روپیہ خراب تھا اگر مجلس نہیں بدلی ہے وہ روپیہ پھیر دے⁽²⁾ دوسرا لے لے اور جدا ہونے کے بعد اُسے معلوم ہوا کہ ایک روپیہ خراب ہے اُس نے وہ روپیہ پھیر دیا تو اُس ایک روپیہ کے مقابل⁽³⁾ میں بیع صرف جاتی رہی اب یہ نہیں ہو سکتا ہے کہ اُس کے بدلے میں دوسرا روپیہ لے بلکہ اُس اشرفی میں ایک روپیہ کی مقدار کا یہ شریک ہے۔⁽⁴⁾ (ردالمحتار)

مسئلہ ۱۴: بدل صرف پر جب تک قبضہ نہ کیا ہو اُس میں تصرف نہیں کر سکتا اگر اُس نے اُس چیز کو ہبہ کر دیا یا صدقہ کر دیا یا معاف کر دیا اور دوسرے نے قبول کر لیا بیع صرف باطل ہوگی اور اگر روپے سے اشرفی خریدی اور ابھی اشرفی پر قبضہ بھی نہیں کیا اور اسی اشرفی کی کوئی چیز خریدی یہ بیع فاسد ہے اور بیع صرف بدستور صحیح ہے یعنی اب بھی اگر اشرفی پر قبضہ کر لیا تو صحیح ہے۔⁽⁵⁾ (درمختار)

مسئلہ ۱۵: ایک کنیز⁽⁶⁾ جس کی قیمت ایک ہزار ہے اور اُس کے گلے میں ایک ہزار کا طوق⁽⁷⁾ پڑا ہے دونوں کو دو ہزار میں خرید اور ایک ہزار اُسی وقت دیدیا اور ایک ہزار باقی رکھا تو یہ جو ادا کر دیا طوق کا ثمن قرار دیا جائے گا اگرچہ اس کی تصریح نہ کی ہو یا یہ کہہ دیا ہو کہ دونوں کے ثمن میں یہ ایک ہزار لو۔ یو ہیں اگر بیع میں ایک ہزار نقد دینا قرار پایا ہے اور ایک ہزار اُدھار تو جو نقد دینا ٹھہرا ہے طوق کا ثمن ہے۔ یو ہیں اگر سو روپے میں تلوار خریدی جس میں پچاس روپے کا چاندی کا سامان لگا ہے اور اُسی مجلس میں پچاس دیدیے تو یہ اُس سامان کا ثمن قرار پائے گا یا عقد ہی میں پچاس روپے نقد اور پچاس اُدھار دینا قرار پایا تو یہ پچاس چاندی کے ہیں اگرچہ تصریح نہ کی ہو یا کہہ دیا ہو کہ دونوں کے ثمن میں سے پچاس لے لو بلکہ کہہ دیا ہو کہ تلوار کے ثمن میں سے پچاس روپے وصول کرو کیونکہ وہ آرائش کی چیزیں تلوار کے تابع ہیں تلوار بول کر وہ سب ہی کچھ مراد لیتے ہیں نہ کہ محض لوہے کا پھل البتہ اگر یہ کہہ دیا کہ یہ خاص تلوار کا ثمن ہے تو بیع فاسد ہو جائے گی۔ اور اگر اس مجلس میں طوق اور تلوار کی آرائش کا

①..... "الدر المختار"، کتاب البیوع، باب الصرف، ج ۷، ص ۵۵۶.

②..... یعنی واپس کر دے۔ ③..... بدلے۔

④..... "رد المختار"، کتاب البیوع، باب الصرف، ج ۷، ص ۵۵۶.

⑤..... "الدر المختار"، کتاب البیوع، باب الصرف، ج ۷، ص ۵۵۶.

⑥..... لونڈی، باندی۔ ⑦..... یعنی گلے کا ایک زیور، ہار۔

شمن بھی ادا نہیں کیا گیا اور دونوں متفرق ہو گئے تو طوق و آرائش کی بیع باطل ہو گئی لہذا بیع باطل ہے اور تلواری کی آرائش بلا ضرر اُس سے علحدہ ہو سکتی ہے تو تلواری کی بیع باطل ہے ورنہ اس کی بھی باطل۔⁽¹⁾ (ہدایہ)

مسئلہ ۱۶: تلواری میں جو چاندی ہے اُس کو شمن کی چاندی سے کم ہونا ضروری ہے اگر دونوں برابر ہیں یا تلواری والی شمن سے زیادہ ہو یا معلوم نہ ہو کہ کون زیادہ ہے کوئی کچھ کہتا ہے کوئی کچھ کہتا ہے تو ان صورتوں میں بیع درست ہی نہیں پہلی دونوں صورتوں میں یقیناً سود ہے اور تیسری صورت میں سود کا احتمال ہے اور یہ بھی حرام ہے اس کا قاعدہ کلیہ یہ ہے کہ جب ایسی چیز جس میں سونے چاندی کے تار یا پتر⁽²⁾ لگے ہوں اُس کو اسی جنس سے بیع کیا جائے تو شمن کی جانب اُس سے زیادہ سونا یا چاندی ہونا چاہیے جتنا اُس چیز میں ہے تاکہ دونوں طرف کی چاندی یا سونا برابر کرنے کے بعد شمن کی جانب میں کچھ بچے جو اُس چیز کے مقابل میں ہو اگر ایسا نہ ہو تو سود اور حرام ہے اور اگر غیر جنس سے بیع ہو مثلاً اُس میں سونا ہے اور شمن روپے ہیں تو فقط تقابض بدلیں⁽³⁾ شرط ہے۔⁽⁴⁾ (درمختار، فتح القدر)

مسئلہ ۱۷: لچکا،⁽⁵⁾ گونا⁽⁶⁾ اگر چہ ریشم سے بنا جاتا ہے مگر مقصود اُس میں ریشم نہیں ہوتا اور وزن سے ہی بکتا بھی ہے، لہذا دونوں جانب وزن برابر ہونا ضروری ہے لیس،⁽⁷⁾ پیمک⁽⁸⁾ وغیرہ کا بھی یہی حکم ہے۔

مسئلہ ۱۸: بعض کپڑوں میں چاندی کے بادلے⁽⁹⁾ بنے جاتے ہیں۔ آنچل⁽¹⁰⁾ اور کنارے ہوتے ہیں جیسے بناری عمامہ اور بعض میں درمیان میں پھول ہوتے ہیں جیسے گلبدن⁽¹¹⁾ اس میں زری⁽¹²⁾ کے کام کو تابع قرار دیں گے کیونکہ شرع مطہرنے اس کے استعمال کو جائز کیا ہے اس کی بیع میں شمن کی چاندی زیادہ ہونا شرط نہیں۔

①..... "الهدایة"، کتاب الصرف، ج ۲، ص ۸۲۔

②..... تپلے چوڑے ٹکڑے۔

③..... شمن و بیع پر قبضہ۔

④..... "الدر المختار"، کتاب البیوع، باب الصرف، ج ۷، ص ۵۶۰۔

و "فتح القدر"، کتاب الصرف، ج ۶، ص ۲۶۶۔

⑤..... زری کی تیار کی ہوئی گوٹ، بیل۔

⑥..... سونے، چاندی اور ریشم کے تاروں سے بنا ہوا فیتا یا زری کی تیار کی ہوئی گوٹ، یا کناری جو عموماً عورتوں کے لباس پر زینت کے لیے ٹانگی جاتی ہے۔

⑦..... ریشمی یا سوتی ڈورے سے بنی ہوئی پٹی، بیل جس پہ سونے، چاندی کے تار لگے ہوتے ہیں۔

⑧..... گونا جو کلابتوں سے بنایا اور انگرکھوں اور ٹوپوں وغیرہ پر لگایا جاتا ہے۔

⑨..... چاندی کے چھٹے تار۔

⑩..... دوپٹے کا تار۔

⑪..... مختلف وضع کا دھاری دار اور پھول دار دیشمی اور سوتی کپڑا۔

⑫..... سونے کے تار۔

مسئلہ ۱۹: جس چیز میں سونے، چاندی کا ملمع ہو^(۱) اُس کے ثمن کا ملمع کی چاندی سے زیادہ ہونا شرط نہیں اور اُسی مجلس میں اتنی چاندی پر قبضہ کرنا بھی شرط نہیں مثلاً برتن پر چاندی کا ملمع ہے اُس کو ملمع کی چاندی سے کم قیمت پر بیع کیا یا اُسی مجلس میں ثمن پر قبضہ نہ کیا جائز ہے۔^(۲) (ردالمحتار)

مسئلہ ۲۰: ملمع میں بہت زیادہ چاندی ہے کہ آگ پر پگھلا کر اتنی نکال سکتے ہیں جو تولنے میں آئے یہ قابل اعتبار ہے۔^(۳) (ردالمحتار)

مسئلہ ۲۱: چاندی کے برتن کو روپے یا اشرفی کے عوض میں بیع^(۴) کیا تھوڑے سے دام^(۵) مجلس میں دے دے دیے باقی باقی ہیں اور عاقدین^(۶) میں افتراق^(۷) ہو گیا تو جتنے دام دیے ہیں اُس کے مقابل میں بیع صحیح ہے اور باقی باطل اور برتن میں بائع و مشتری دونوں شریک ہیں اور مشتری کو عیب شرکت کی وجہ سے یہ اختیار نہیں کہ وہ حصہ بھی پھیر دے کیونکہ یہ عیب مشتری کے فعل و اختیار سے ہے اس نے پورا دام اُسی مجلس میں کیوں نہیں دیا اور اگر اس برتن میں کوئی حقدار پیدا ہو گیا اُس نے ایک جز اپنا ثابت کر دیا تو مشتری کو اختیار ہے کہ باقی کو لے یا نہ لے کیونکہ اس صورت میں عیب شرکت اس کے فعل سے نہیں۔^(۸) (ہدایہ، فتح القدر) پھر اگر مستحق^(۹) نے عقد کو جائز کر دیا تو جائز ہو جائے گا اور اُتنے ثمن کا وہ مستحق ہے بائع مشتری سے لے کر اُس کو دے بشرطیکہ بائع و مشتری اجازت مستحق سے پہلے جدا نہ ہوئے ہوں خود مستحق کے جدا ہونے سے عقد باطل نہیں ہوگا کہ وہ عاقد نہیں ہے۔^(۱۰) (درمختار، ردالمحتار)

مسئلہ ۲۲: چاندی یا سونے کا ٹکڑا خریدا اور اُس کے کسی جز میں دوسرا حقدار پیدا ہو گیا تو جو باقی ہے وہ مشتری کا ہے اور ثمن بھی اتنے ہی کا مشتری کے ذمہ ہے اور مشتری کو یہ حق حاصل نہیں کہ باقی کو بھی نہ لے کیونکہ اس کے ٹکڑے کرنے میں کسی کا کوئی نقصان نہیں یہ اُس صورت میں ہے کہ قبضہ کے بعد حقدار کا حق ثابت ہو اور اگر قبضہ سے پہلے اُس نے اپنا حق ثابت کر دیا تو

①..... جس پر سونے چاندی کا پانی چڑھایا گیا ہو۔

②..... "الدرالمختار"، کتاب البیوع، باب المتفرقات، مطلب: فی بیع المموہ، ج ۷، ص ۵۶۰-۵۶۱۔

③..... المرجع السابق۔

④..... فروخت۔ ⑤..... رقم، روپے۔ ⑥..... یعنی بائع و مشتری۔ ⑦..... جدائی۔

⑧..... "الهدایة"، کتاب الصرف، ج ۲، ص ۸۲۔

و "فتح القدر"، کتاب الصرف، ج ۶، ص ۲۶۷۔

⑨..... حقدار۔

⑩..... "الدرالمختار" و "ردالمختار"، کتاب البیوع، باب الصرف، مطلب: فی بیع المفضض... إلخ، ج ۷، ص ۵۶۲۔

مشتری کو یہاں بھی اختیار حاصل ہوگا کہ لے یا نہ لے روپے اور اشرفی کا بھی یہی حکم ہے کہ مشتری کو اختیار نہیں ملتا۔⁽¹⁾ (ہدایہ، درمختار) مگر زمانہ سابق میں یہ رواج تھا کہ روپے اور اشرفی کے ٹکڑے کرنے میں کوئی نقصان نہ تھا اس زمانہ میں ہندوستان کے اندر اگر روپیہ کے ٹکڑے کر دیے جائیں تو ویسا ہی بیکار تصور کیا جائے گا جیسا برتن ٹکڑے کر دینے سے، لہذا یہاں روپیہ کا وہی حکم ہونا چاہیے جو برتن کا ہے۔

مسئلہ ۲۳: دو روپے اور ایک اشرفی کو ایک روپیہ دو اشرفیوں سے بیچنا درست ہے روپے کے مقابل میں اشرفیاں تصور کریں اور اشرفی کے مقابل روپیہ، یوں ہی دو من گیہوں اور ایک من جو کو ایک من گیہوں اور دو من جو کے بدلے میں بیچنا بھی جائز ہے اور اگر گیارہ روپے کو دس روپے اور ایک اشرفی کے بدلے میں بیع کیا ہے دس روپے کے مقابل میں دس روپے ہیں اور ایک روپیہ کے مقابل اشرفی یہ دونوں دو جنس ہیں ان میں کمی بیشی درست ہے اور اگر ایک روپیہ اور ایک تھان کو ایک روپیہ اور ایک تھان کے بدلے میں بیچا اور روپیہ پر طرفین نے قبضہ نہ کیا تو بیع صحیح نہ رہی۔⁽²⁾ (ہدایہ)

مسئلہ ۲۴: سونے کو سونے سے یا چاندی کو چاندی سے بیع کیا ان میں ایک کم ہے ایک زیادہ مگر جو کم ہے اُس کے ساتھ کوئی ایسی چیز شامل کر لی جس کی کچھ قیمت ہو تو بیع جائز ہے پھر اگر اُس کی قیمت اتنی ہے جو زائد کے برابر ہے تو کراہت بھی نہیں ورنہ کراہت ہے اور اگر اُس کی قیمت ہی نہ ہو جیسے مٹی کا ڈھیلا تو بیع جائز ہی نہیں۔⁽³⁾ (ہدایہ) روپے سے چاندی خریدنا چاہتے ہوں اور چاندی سستی ہو اگر برابر لیتے ہیں نقصان ہوتا ہے زیادہ لیتے ہیں سود ہوتا ہے تو روپے کے ساتھ پیسے شامل کر لیں بیع جائز ہو جائے گی۔

مسئلہ ۲۵: سونار⁽⁴⁾ کے یہاں کی راکھ خریدی اگر چاندی کی راکھ ہے اور چاندی سے خریدی یا سونے کی ہے اور سونے سے خریدی تو ناجائز ہے کیونکہ معلوم نہیں راکھ میں کتنا سونا یا چاندی ہے اور اگر عکس کیا یعنی چاندی کی راکھ کو سونے سے اور سونے کی چاندی سے خریدتا تو دو صورتیں ہیں اگر اُس میں سونا چاندی ظاہر ہے تو جائز ہے، ورنہ ناجائز اور جس صورت میں بیع جائز ہے مشتری کو دیکھنے کے بعد اختیار حاصل ہوگا۔⁽⁵⁾ (فتح القدیر)

①..... "الهدایة"، کتاب الصرف، ج ۲، ص ۸۳.

و "الدر المختار"، کتاب الصرف، باب الصرف، ج ۷، ص ۵۶۳.

②..... "الهدایة"، کتاب الصرف، ج ۲، ص ۸۳.

③..... المرجع السابق.

④..... سونے کا کاروبار کرنے والا۔

⑤..... "فتح القدیر"، کتاب الصرف، ج ۶، ص ۲۷۲.

مسئلہ ۲۶: ایک شخص کے دوسرے پر پندرہ روپے ہیں مادیون (1) نے دائن (2) کے ہاتھ ایک اشرفی پندرہ روپے میں بیچی اور اشرفی دیدی اور اس کے ثمن و دین میں مقاصہ کر لیا یعنی ادلا بدلا کر لیا کہ یہ پندرہ ثمن کے اون پندرہ کے مقابل میں ہو گئے جو میرے ذمہ باقی تھے ایسا کرنا صحیح ہے اور اگر عقد ہی میں یہ کہا کہ اشرفی ان روپوں کے بدلے میں بیچتا ہوں جو میرے ذمہ تمہارے ہیں تو مقاصہ کی بھی ضرورت نہیں یہ اُس صورت میں ہے کہ دین پہلے کا ہو اور اگر اشرفی بیچنے کے بعد کا دین ہو مثلاً پندرہ میں اشرفی بیچی پھر اُسی مجلس میں اُس سے پندرہ روپے کے کپڑے خریدے اور اشرفی دے دی اشرفی اور کپڑے کے ثمن میں مقاصہ کر لیا یہ بھی درست ہے۔ (3) (ہدایہ)

مسئلہ ۲۷: چاندی سونے میں میل (4) ہو مگر سونا چاندی غالب ہے تو سونا چاندی ہی قرار پائیں گے جیسے روپیہ اور اشرفی کہ خالص چاندی سونا نہیں ہیں میل ضرور ہے مگر کم ہے اس وجہ سے اب بھی انھیں چاندی سونا ہی سمجھیں گے اور ان کی جنس سے بیع ہو تو وزن کے ساتھ برابر کرنا ضروری ہے اور قرض لینے میں بھی ان کے وزن کا اعتبار ہوگا۔ ان میں کھوٹ (5) خود ملایا ہو جیسے روپے اشرفی میں ڈھلنے کے وقت کھوٹ ملاتے ہیں یا ملایا نہیں ہے بلکہ پیدائشی ہے کان سے جب نکالے گئے اُسی وقت اُس میں آمیزش تھی دونوں کا ایک حکم ہے۔ (6) (ہدایہ، عالمگیری)

مسئلہ ۲۸: سونے چاندی میں اتنی آمیزش ہے کہ کھوٹ غالب ہے تو خالص کے حکم میں نہیں اور ان کا حکم یہ ہے کہ اگر خالص سونے چاندی سے انکی بیع کریں تو یہ چاندی اُس سے زیادہ ہونی چاہیے جتنی چاندی اُس کھوٹی چاندی میں ہے تاکہ چاندی کے مقابلہ میں چاندی ہو جائے اور زیادتی کھوٹ کے مقابل میں ہو اور تقابض شرط ہے کیونکہ دونوں طرف چاندی ہے اور اگر خالص چاندی اس کے مقابل میں اتنی ہی ہے جتنی اس میں ہے یا اس سے بھی کم ہے یا معلوم نہیں کم ہے یا زیادہ تو بیع جائز نہیں کہ پہلی دو صورتوں میں کھٹلا ہو اُسو د ہے اور تیسری میں سُو د کا احتمال ہے۔ (7) (ہدایہ)

مسئلہ ۲۹: جس میں کھوٹ غالب ہے اُس کی بیع اُس کے جنس کے ساتھ ہو یعنی دونوں طرف اسی طرح کی کھوٹی

①..... مقروض، قرض لینے والا۔ ②..... قرض خواہ، قرض دینے والا۔

③..... ”الهدایة“، کتاب الصرف، ج ۷، ص ۸۳-۸۴۔

④..... کھوٹ۔ ⑤..... ملاوٹ۔

⑥..... ”الهدایة“، کتاب الصرف، ج ۷، ص ۸۴۔

و ”الفتاویٰ الہندیة“، کتاب الصرف، الباب الثانی فی احکام العقد بالنظر... إلخ، الفصل الأول، ج ۳، ص ۲۱۹۔

⑦..... ”الهدایة“، کتاب الصرف، ج ۷، ص ۸۴۔

چاندی ہو تو کمی بیشی بھی درست ہے کیونکہ دونوں جانب دو قسم کی چیزیں ہیں چاندی بھی ہے اور کانسہ (1) بھی ہو سکتا ہے کہ ہر ایک کو خلاف جنس کے مقابل میں کریں مگر جدا ہونے سے پہلے دونوں کا قبضہ ہو جانا ضروری ہے اور اس میں کمی بیشی اگرچہ سود نہیں مگر اس قسم کے جہاں سکے چلتے ہوں ان میں مشائخ کرام کمی بیشی کا فتویٰ نہیں دیتے کیونکہ اس سے سود خواری کا دروازہ کھلتا ہے کہ ان میں کمی بیشی کی جب عادت پڑ جائے گی تو وہاں بھی کمی بیشی کریں گے جہاں سود ہے۔ (2) (ہدایہ)

مسئلہ ۳۰: ایسے روپے جن میں کھوٹ غالب ہے ان میں بیچ و قرض وزن کے اعتبار سے بھی درست ہے اور گنتی کے لحاظ سے بھی، اگر رواج وزن کا ہے تو وزن سے اور عدد کا ہے تو عدد سے اور دونوں کا ہے تو دونوں طرح کیونکہ یہ ان میں نہیں ہیں جن کا وزن منصوص (3) ہے۔ (4) (ہدایہ)

مسئلہ ۳۱: ایسے روپے جن میں کھوٹ غالب ہے جب تک ان کا چلن (5) ہے ثمن ہیں متعین کرنے سے بھی متعین نہیں ہوتے مثلاً اشارہ کر کے کہا اس روپیہ کی یہ چیز دے دو تو یہ ضرور نہیں کہ وہی روپیہ دے اُس کی جگہ دوسرا بھی دے سکتا ہے اور اگر ان کا چلن جاتا رہا تو ثمن نہیں بلکہ جس طرح اور چیزیں ہیں یہ بھی ایک متاع (6) ہے اور اُس وقت معین ہیں اگر اُس کے عوض میں کوئی چیز خریدی ہے تو جس کی طرف اشارہ کیا ہے اُسی کو دینا ضروری ہے اُس کے بدلے میں دوسرا نہیں دے سکتا یہ اُس وقت ہے جب بائع و مشتری دونوں کو معلوم ہے کہ اس کا چلن نہیں ہے اور ہر ایک یہ بھی جانتا ہو کہ دوسرے کو بھی اس کا حال معلوم ہے اور اگر دونوں کو یہ بات معلوم نہیں یا ایک کو معلوم نہیں یا دونوں کو معلوم ہے مگر یہ نہیں معلوم کہ دوسرا بھی جانتا ہے تو بیع کا تعلق اس کھوٹے روپے سے نہیں جس کی طرف اشارہ ہے بلکہ اچھے روپے سے ہے اچھا روپیہ دینا ہوگا اور اگر اُس کا چلن بالکل بند نہیں ہوا ہے بعض طبقہ میں چلتا ہے اور بعض میں نہیں اور ان سے کوئی چیز خریدی تو دو صورتیں ہیں بائع کو یہ بات معلوم ہے یا نہیں کہ کہیں چلتا ہے اور کہیں نہیں اگر معلوم ہے تو یہی روپیہ دینا ضرور نہیں اسی طرح کا دوسرا بھی دے سکتا ہے اور اگر معلوم نہیں تو کھرا روپیہ دینا پڑے گا۔ (7) (درمختار، ردالمحتار)

①..... ایک قسم کی مرکب دھات جو تانبے اور رانگ کی آمیزش سے بنتی ہے۔

②..... ”الهدایة“، کتاب الصرف، ج ۲، ص ۸۴۔

③..... یعنی جن کے موزوں ہونے کے بارے میں نص (حدیث) وارد ہے۔

④..... ”الهدایة“، کتاب الصرف، ج ۲، ص ۸۴۔

⑤..... لین دین کا رواج۔ ⑥..... ساز و سامان، چیز۔

⑦..... ”الدرالمختار“ و ”ردالمحتار“، کتاب البیوع، باب الصرف، مطلب: مسائل فی المقاصاة، ج ۷، ص ۵۶۷۔

مسئلہ ۳۲: روپیہ میں چاندی اور کھوٹ دونوں برابر ہیں بعض باتوں میں ایسے روپے کا حکم اُس کا ہے جس میں چاندی غالب ہے اور بعض باتوں میں اُس کی طرح ہے جس میں کھوٹ غالب ہے بیع و قرض میں اُس کا حکم اُس کی طرح ہے جس میں چاندی غالب ہے کہ وہ وزنی ہیں اور بیع صرف میں اُس کی طرح ہیں جس میں کھوٹ غالب ہے کہ اُس کی بیع اگر اسی قسم کے روپے سے ہو یا خالص چاندی سے ہو تو وہ تمام باتیں لحاظ کی جائیں گی جو مذکور ہوئیں مگر اُس کی بیع اسی قسم کے روپے سے ہو تو اکثر فقہاء کی پیشی کو ناجائز کہتے ہیں اور مقتضائے احتیاط (1) بھی یہی ہے۔ (2) (درمختار، ردالمحتار)

مسئلہ ۳۳: ایسے روپے جن میں چاندی سے زیادہ میل (3) ہے ان سے یا پیسوں سے کوئی چیز خریدی اور ابھی بائع کو دیے نہیں کہ ان کا چلن بند ہو گیا، لوگوں نے اُن سے لین دین چھوڑ دیا امام اعظم فرماتے ہیں کہ بیع باطل ہوگی مگر فتویٰ صاحبین (4) کے قول پر ہے کہ ان روپوں یا پیسوں کی جو قیمت تھی وہ دی جائے۔ (5) (درمختار)

مسئلہ ۳۴: پیسوں یا روپیہ کا چلن بند نہیں ہو مگر قیمت کم ہوگی تو بیع بدستور باقی ہے اور بائع کو یہ اختیار نہیں کہ بیع کو فسخ کر دے۔ یوں اگر قیمت زیادہ ہوگی جب بھی بیع بدستور ہے اور مشتری کو فسخ کرنے کا اختیار نہیں اور یہی روپے دونوں صورتوں میں ادا کیے جائیں گے۔ (6) (درمختار)

مسئلہ ۳۵: پیسے چلتے ہوں تو ان سے خریدنا درست ہے اور معین کرنے سے معین نہیں ہوتے مثلاً اشارہ کر کے کہا اس پیسے کی یہ چیز دو تو وہی پیسہ دینا واجب نہیں دوسرا بھی دے سکتا ہے ہاں اگر دونوں یہ کہتے ہوں کہ ہمارا مقصود معین ہی تھا تو معین ہے۔ اور ایک پیسہ سے دو معین پیسے خریدے تو عقد کا تعلق معین سے ہے اگرچہ وہ دونوں اس کی تصریح نہ کریں کہ ہمارا مقصود یہی تھا۔ (7) (درمختار، ردالمحتار) اس صورت میں اگر کوئی بھی ہلاک ہو جائے بیع باطل ہو جائے گی اور اگر دونوں میں کوئی یہ چاہے کہ اُس کے بدلے کا دوسرا پیسہ دیدے یہ نہیں کر سکتا وہی دینا ہوگا۔ (8) (عالمگیری)

①..... احتیاط کا تقاضا۔

②..... "الدرالمختار" و "ردالمحتار"، کتاب البیوع، باب الصرف، مطلب: مسائل فی المقاصد، ج ۷، ص ۵۶۸۔

③..... ملاوٹ۔ ④..... یعنی امام ابو یوسف اور امام محمد رحمۃ اللہ تعالیٰ علیہما۔

⑤..... "الدرالمختار"، کتاب البیوع، باب الصرف، ج ۷، ص ۵۶۹۔

⑥..... المرجع السابق، ص ۵۷۱۔

⑦..... "الدرالمختار" و "ردالمحتار"، کتاب البیوع، باب الصرف، مطلب: مسائل فی المقاصد، ج ۷، ص ۵۷۲۔

⑧..... "الفتاویٰ الہندیۃ"، کتاب البیوع، الباب التاسع فیما یجوز بیعہ... إلخ، الفصل الأول، ج ۳، ص ۱۰۳۔

مسئلہ ۳۶: پیسوں کا چلن اٹھ گیا تو ان سے بیع درست نہیں جب تک معین نہ ہوں کہ اب یہ ثمن نہیں ہیں بیع ہیں۔⁽¹⁾ (درمختار)

مسئلہ ۳۷: ایک روپے کے پیسے خریدے اور ابھی قبضہ نہیں کیا تھا کہ ان کا چلن جاتا رہا بیع باطل ہوگی اور اگر آدھے روپے کے پیسوں پر قبضہ کیا تھا اور آدھے پر نہیں کہ چلن بند ہو گیا تو اس نصف کی بیع باطل ہوگی۔⁽²⁾ (فتح القدر)

مسئلہ ۳۸: پیسے قرض لیے تھے اور ابھی ادا نہیں کیے تھے کہ ان کا چلن جاتا رہا اب قرض میں ان پیسوں کے دینے کا حکم دیا جائے تو دائن کا سخت نقصان ہوگا جتنا دیا تھا اس کا چہارم بھی نہیں وصول ہو سکتا لہذا چلن اٹھنے کے دن ان پیسوں کی جو قیمت تھی وہ ادا کی جائے۔⁽³⁾ (درمختار)

مسئلہ ۳۹: روپیہ دو روپے اٹھنی چونی کے پیسوں کی چیز خریدی اور یہ نہیں ظاہر کیا کہ یہ پیسے کتنے ہونگے بیع صحیح ہے کیونکہ یہ بات معلوم ہے کہ روپیہ کے اتنے پیسے ہیں۔⁽⁴⁾ (ہدایہ)

مسئلہ ۴۰: صراف⁽⁵⁾ کو روپیہ دے کر کہا کہ آدھے روپیہ کے پیسے دو اور آدھے کا اٹھنی سے کم چاندی کا سکہ دو یہ بیع ناجائز ہے آدھے کے پیسے خریدے اس میں کچھ حرج نہ تھا، مگر آدھے کا سکہ جو خرید اس میں کمی بیشی ہے اس کی وجہ سے پوری ہی بیع فاسد ہوگی اور اگر یوں کہتا کہ اس روپیہ کے اتنے پیسے اور اٹھنی سے کم والا سکہ دو تو کوئی حرج نہ تھا کیونکہ یہاں تفصیل نہیں ہے پیسوں اور سکہ سب کے مقابل میں روپیہ ہے۔⁽⁶⁾ (درمختار، ہدایہ)

مسئلہ ۴۱: ہم نے کئی جگہ ضمناً یہ بات ذکر کر دی ہے کہ نوٹ بھی ثمن اصطلاحی ہے اس کی وجہ یہ ہے کہ آج تمام لوگ اس سے چیزیں خریدتے بیچتے ہیں دیون⁽⁷⁾ و دیگر مطالبات میں بے تکلف⁽⁸⁾ دیتے لیتے ہیں یہاں تک کہ دس روپے کی چیز

①..... "الدر المختار"، کتاب البيوع، باب الصرف، ج ۷، ص ۵۶۷.

②..... "فتح القدير"، کتاب الصرف، ج ۶، ص ۲۷۸.

③..... "الدر المختار"، کتاب البيوع، باب الصرف، ج ۷، ص ۵۷۲.

④..... "الهداية"، کتاب الصرف، ج ۷، ص ۸۵.

⑤..... سونے کا کاروبار کرنے والا۔

⑥..... "الهداية"، کتاب الصرف، ج ۷، ص ۸۵-۸۶.

و "الدر المختار"، کتاب البيوع، باب الصرف، ج ۷، ص ۵۷۳.

⑦..... قرضے۔

⑧..... بلا جھجک۔

خریدتے ہیں اور نوٹ دے دیتے ہیں دس روپے قرض لیتے ہیں اور دس روپیہ کا نوٹ دے دیتے ہیں نہ لینے والا سمجھتا ہے کہ حق سے کم یا زیادہ ملا ہے نہ دینے والا جس طرح اٹھنی، چوٹی، دوانی کی کوئی چیز خریدی اور پیسے دے دیے یا یہ چیزیں قرض لی تھیں اور پیسوں سے قرض ادا کیا اس میں کوئی تفاوت (1) نہیں سمجھتا یعنی اسی طرح نوٹ میں بھی فرق نہیں سمجھا جاتا حالانکہ یہ ایک کاغذ کا ٹکڑا ہے جس کی قیمت ہزار پانسو تو کیا پیسہ دو پیسہ بھی نہیں ہو سکتی، صرف اصطلاح نے اُسے اس رتبہ تک پہنچایا کہ ہزاروں میں بکتا ہے اور آج اصطلاح ختم ہو جائے تو کوڑی (2) کو بھی کون پوچھے۔ اس بیان کے بعد یہ سمجھنا چاہیے کہ کھوٹے روپے اور پیسوں کا جو حکم ہے، وہی ان کا ہے کہ ان سے چیز خرید سکتے ہیں اور معین کرنے سے بھی معین نہیں ہوں گے خود نوٹ کو نوٹ کے بدلے میں بیچنا بھی جائز ہے اور اگر دونوں معین کر لیں تو ایک نوٹ کے بدلے میں دونوں بھی خرید سکتے ہیں، جس طرح ایک پیسہ سے معین دو پیسوں کو خرید سکتے ہیں روپوں سے اس کو خریدایا بیچا جائے تو جدا ہونے سے پہلے ایک پر قبضہ ہونا ضروری ہے جو رقم اس پر لکھی ہوتی ہے اُس سے کم و بیش پر بھی نوٹ کا بیچنا جائز ہے دس کا نوٹ پانچ میں بارہ میں بیع کرنا درست ہے جس طرح ایک روپیہ کے ۶۴ کی جگہ سو پیسے یا ۵۰ پیسے بیچے جائیں تو اس میں کوئی حرج نہیں بعض لوگ جو کمی بیشی نا جائز جانتے ہیں اسے چاندی تصور کرتے ہیں۔ یہ تو ظاہر ہے کہ یہ چاندی نہیں ہے بلکہ کاغذ ہے اور اگر چاندی ہوتی تو اس کی بیع میں وزن کا اعتبار ضرور کرنا ہوتا دس روپے سے دس کا نوٹ لینا اُس وقت درست ہوتا کہ ایک پلہ میں دس روپے رکھیں دوسرے میں نوٹ اور دونوں کا وزن برابر کریں یہ البتہ کہا جاسکتا ہے کہ بعض باتوں میں چاندی کے حکم میں ہے مثلاً دس روپے قرض لیے تھے یا کسی چیز کا ثمن تھا اور روپے کی جگہ نوٹ دے دیے یہ درست ہے جس طرح پندرہ روپیہ کی جگہ ایک گنی (3) دینا درست ہے مگر اس سے یہ نہیں ہو سکتا کہ گنی کو چاندی کہا جائے کہ پندرہ کی گنی کو پندرہ سے کم و بیش میں بیچنا ہی نا جائز ہو۔

مسئلہ ۴۲: ہندوستان کے اکثر شہروں میں پہلے کوڑیوں کا رواج تھا اور اب بھی بعض جگہ چل رہی ہیں یہ بھی ثمن اصطلاحی ہیں اور ان کا وہی حکم ہے جو پیسوں کا ہے۔

(بیع تلجئہ)

مسئلہ ۴۳: بیع تلجئہ یہ ہے کہ دو شخص اور لوگوں کے سامنے بظاہر کسی چیز کو بیچنا خریدنا چاہتے ہیں مگر ان کا ارادہ اس

①..... فرق۔ ②..... دمڑی (پیسے کا چوتھا حصہ)۔

③..... سونے کا ایک انگریزی سکہ۔

چیز کے بیچنے خریدنے کا نہیں ہے اس کی ضرورت یوں پیش آتی ہے کہ جانتا ہے فلاں شخص کو معلوم ہو جائے گا کہ یہ چیز میری ہے تو زبردستی چھین لے گا میں اُس کا مقابلہ نہیں کر سکتا، اس میں یہ ضروری ہے کہ مشتری سے کہہ دے کہ میں بظاہر تم سے بیع کروں گا اور حقیقت بیع نہیں ہوگی اور اس امر پر لوگوں کو گواہ بھی کرے محض دل میں یہ خیال کر کے بیع کی اور زبان سے اس کو ظاہر نہیں کیا ہے یہ تَلَجِئْہَ نہیں۔ تَلَجِئْہَ کا حکم ہزل (1) کا ہے کہ صورت بیع کی ہے اور حقیقت میں بیع نہیں (2) (درمختار، ردالمحتار) آج کل جس کو فرضی بیع کہا کرتے ہیں وہ اسی تَلَجِئْہَ میں داخل ہو سکتی ہے جبکہ اس کے شرائط پائے جائیں۔

مسئلہ ۴۴: تَلَجِئْہَ کی تین صورتیں ہیں: نفس عقد میں تَلَجِئْہَ ہو یا مقدار ثمن میں یا جنس ثمن میں۔ نفس عقد میں تَلَجِئْہَ کی وہی صورت ہے جو مذکور ہوئی کہ بائع نے مشتری سے کچھ خاص لوگوں کے سامنے یہ کہہ دیا کہ میں لوگوں کے سامنے ظاہر کروں گا کہ اپنا مکان تمہارے ہاتھ بیچا اور تم قبول کرنا اور یہ بیع و شرا (3) محض دکھاوے میں ہوگا حقیقت میں نہیں ہوگا، چنانچہ اسی طور پر بیع ہوئی۔ ثمن کی مقدار میں تَلَجِئْہَ کی صورت یہ ہے کہ آپس میں ثمن ایک ہزار طے ہوا ہے مگر یہ طے ہوا کہ ظاہر دو ہزار کیا جائے گا اس صورت میں ثمن وہ ہوگا جو خفیہ طے ہوا ہے جیسا کہ آج کل اکثر شفیعہ سے بچانے کے لیے دستاویز میں بڑھا کر ثمن لکھتے ہیں تاکہ اولاً تو ثمن کی کثرت دیکھ کر شفیعہ ہی نہ کرے گا اور کرے بھی تو وہ رقم دے گا جو ہم نے دستاویز میں لکھائی ہے (یہ حرام اور فریب اور حق تلفی ہے) تیسری صورت کہ خفیہ روپے ثمن قرار پائے اور ظاہر میں اشرفیوں کو ثمن قرار دیا (4) (عالمگیری)

مسئلہ ۴۵: بیع تَلَجِئْہَ کا یہ حکم ہے کہ یہ بیع موقوف ہے جائز کر دے تو جائز ہوگی، رد کر دے تو باطل ہوگی۔ (5) (عالمگیری) یعنی جبکہ نفس عقد میں تَلَجِئْہَ ہو۔

مسئلہ ۴۶: دو شخصوں نے آپس میں اس پر اتفاق کیا کہ لوگوں کے سامنے ہم فلاں چیز کی بیع کا اقرار کر دیں ایک کہے فلاں تاریخ کو میں نے یہ چیز اُس کے ہاتھ اتنے میں بیچی ہے دوسرا اقرار کرے میں نے خریدی ہے حالانکہ حقیقت میں ان دونوں کے مابین بیع نہیں ہوئی ہے تو ایسے غلط اقرار سے بیع موقوف بھی ثابت نہیں ہوگی اگر دونوں اس کو جائز کرنا بھی چاہیں تو جائز نہیں ہوگی۔ (6) (عالمگیری)

①..... ہنسی مذاق۔

②..... "الدر المختار"، کتاب البیوع، باب الصرف، مطلب: فی بیع التلجئة، ج ۷، ص ۵۷۷۔

③..... خرید و فروخت۔

④..... "الفتاویٰ الہندیہ"، کتاب البیوع، الباب العشرون فی البیعات المکروہة... إلخ، ج ۳، ص ۲۰۹۔

⑤..... المرجع السابق۔ ⑥..... المرجع السابق۔

مسئلہ ۴۷: دونوں میں سے ایک کہتا ہے تَلَجَّهَ تھا، دوسرا کہتا ہے نہیں تھا تو جو تَلَجَّهَ کا مدعی ہے اُس کے ذمہ گواہ ہیں، گواہ نہ لائے تو منکر کا قول قسم کے ساتھ معتبر ہے۔ (۱) (عالمگیری)

مسئلہ ۴۸: دونوں نے یہ طے کر لیا تھا کہ محض دکھانے کے لیے عقد کیا جائے گا اگر وقتِ عقد اسی طے شدہ بات پر عقد کی بنا کریں تو عقد درست نہیں کہ بیع میں تبادلہ پر رضامندی درکار ہے اور یہاں وہ مفقود ہے یعنی اگر عقد کو جائز نہ کریں بلکہ رد کر دیں تو باطل ہو جائے گا اور اگر وقتِ عقد اُس طے شدہ پر بنا نہ ہو یعنی دونوں عقد کے بعد بالاتفاق کہتے ہوں کہ ہم نے اُس طے شدہ کے موافق (۲) عقد نہیں کیا تھا تو یہ بیع صحیح ہے اور اگر اس بات پر دونوں متفق ہیں کہ وقتِ عقد ہمارے دلوں میں کچھ نہ تھا نہ یہ کہ طے شدہ بات پر عقد ہے نہ یہ کہ اُس پر نہیں ہے یا دونوں آپس میں اختلاف کرتے ہیں ایک کہتا ہے کہ طے شدہ بات پر عقد کیا تھا دوسرا کہتا ہے اُس کے موافق میں نے عقد نہیں کیا تھا تو ان دونوں صورتوں میں بیع صحیح ہے یوں ہی اگر ثمن کی مقدار باہم ایک ہزار طے پائی تھی اور علانیہ دو ہزار ثمن قرار پایا اس میں بھی وہی صورتیں ہیں اگر دونوں کا اس پر اتفاق ہے کہ ثمن وہی طے شدہ ہے تو ثمن دو ہزار ہے اور اگر دونوں متفق ہیں کہ طے شدہ ثمن پر عقد نہیں ہوا ہے بلکہ دو ہزار پر ہی ہوا ہے یا کہتے ہیں ہمارے خیال میں اُس وقت کچھ نہ تھا کہ طے شدہ ثمن رہے گا یا نہیں یا دونوں میں باہم اختلاف ہے ان سب صورتوں میں بھی ثمن دو ہزار ہے اور اگر جنس ثمن ایک چیز طے پائی اور عقد دوسری جنس پر ہوا تو ثمن وہ ہے جو وقتِ عقد ذکر ہوئی۔ (۳) (ردالمحتار)

(بیع الوفا)

مسئلہ ۴۹: بیع الوفا اس کو بیع الامانۃ اور بیع الاطاعت اور بیع المعاملہ بھی کہتے ہیں۔ اس کی صورت یہ ہے کہ اس طور پر بیع کی جائے کہ بائع جب ثمن مشتری کو واپس دے گا تو مشتری بیع کو واپس کر دے گا یا یوں کہ مدیون نے دائن کے ہاتھ دین کے عوض (۴) میں کوئی چیز بیع کر دی اور یہ طے ہو گیا کہ جب میں دین ادا کر دوں گا تو اپنی چیز لے لوں گا یا یوں کہ میں نے یہ چیز تمہارے ہاتھ اتنے میں بیع کر دی اس طور پر کہ جب ثمن لاؤں گا تو تم میرے ہاتھ بیع کر دینا۔ آج کل جو بیع الوفا لوگوں میں جاری ہے، اس میں مدت بھی ہوتی ہے کہ اگر اس مدت کے اندر یہ رقم میں نے ادا کر دی تو چیز میری، ورنہ تمہاری۔

①..... "الفتاویٰ الہندیۃ"، کتاب البیوع، الباب العشرون فی البیعات المکروہۃ... إلخ، ج ۳، ص ۲۱۰.

②..... مطابق۔

③..... "ردالمحتار"، کتاب البیوع، باب الصرف، مطلب: فی بیع التلجئة، ج ۷، ص ۵۷۷.

④..... بدلے۔

مسئلہ ۵۰: بیع الوفا حقیقت میں رہن ہے لوگوں نے رہن کے منافع کھانے کی یہ ترکیب نکالی ہے کہ بیع کی صورت میں رہن رکھتے ہیں تاکہ مرتہن اُس کے منافع سے مستفید ہو۔ لہذا رہن کے تمام احکام اس میں جاری ہوں گے اور جو کچھ منافع حاصل ہوں گے سب واپس کرنے ہوں گے اور جو کچھ منافع اپنے صرف میں لاپکا ہے یا ہلاک کر چکا ہے، سب کا تاوان دینا ہوگا اور اگر بیع ہلاک ہوگئی تو دین (1) کا روپیہ بھی ساقط ہو جائے گا، بشرطیکہ وہ دین کی رقم کے برابر ہو اور اگر اس کے پروس میں کوئی مکان یا زمین فروخت ہو تو شفعہ بائع کا ہوگا کہ وہی مالک ہے مشتری کا نہیں کہ وہ مرتہن ہے۔ (2) (ردالمحتار) بیع الوفا کا معاملہ نہایت پیچیدہ ہے، فقہائے کرام کے اقوال اس کے متعلق بہت مختلف واقع ہوئے۔ علامہ صاحب بحر نے اس کے بارے میں آٹھ قول ذکر کیے، فتاویٰ بزازیہ میں نو قول مذکور ہیں، بعض نے دس قول ذکر کیے ہیں، فقیر نے صرف اُس قول کو ذکر کیا کہ یہ حقیقت میں رہن ہے کہ عاقدین کا مقصود اسی کی تائید کرتا ہے اور اگر اس کو بیع بھی قرار دیا جائے جیسا کہ اس کا نام ظاہر کرتا ہے اور خود عاقدین (3) بھی عموماً لفظ بیع ہی سے عقد کرتے ہیں تو یہ شرط کہ ثمن واپس کرنے پر بیع کو واپس کرنا ہوگا یہ شرط بائع کے لیے مفید ہے اور مقتضائے عقد (4) کے خلاف ہے اور ایسی شرط بیع کو فاسد کرتی ہے جیسا کہ معلوم ہو چکا ہے اس صورت میں بھی بائع مشتری دونوں گنہگار بھی ہوں گے اور بیع کے منافع مشتری کے لیے حلال نہ ہوں گے بلکہ جو منافع موجود ہوں انہیں واپس کرے اور جو خرچ کر ڈالے ہیں ان کا تاوان دے البتہ جو بغیر اس کے فعل کے ہلاک ہو گئے ہوں وہ ساقط لہذا ایسی بیع سے اجتناب ہی کا حکم دیا جائے گا۔ واللہ تعالیٰ اعلم۔

هذا اخر ما تيسر لي من كتاب البيوع مع تشتت البالِ وُضعف الحالِ وَقَلَّةِ الْفُرْصَةِ وَكَثْرَةِ
الاشغال والحمد لله العزيز المتعال ذى البر والنوال والصلاة والسلام على حبيبه محمد (صلى الله تعالى
عليه وسلم) صاحب الفضل والكمال واصحابه خير اصحاب واله خير ال والحمد لله رب العلمين قد وقع
الفراغ من تسويد هذا الجزء لثلاث بقين من شهر رمضان اعنى ليلة السابع والعشرين ليلة الجمعة
المباركة الليلة التي ترجى ان تكون ليلة القدر التي هي خير من الف شهر ١٣٥٣هـ وارجو من المولى
تعالى ان يمتعنى ببركة هذا الشهر وبركة هذه الليلة وان يتقبل بفضله رحمة هذا التأليف وان ينفعنى به
وسائر المسلمين وبوقفى باتمام هذا الكتاب واليه المرجع والمآب.

①.....قرض۔

②.....”ردالمحتار“، كتاب البيوع، باب الصرف، مطلب: فى بيع الوفاء، ج ٧، ص ٥٨٠.

③.....يعنى بائع و مشتری۔ ④.....عقد کا تقاضا۔

کفالت، حوالہ، قضا، وکالت، شہادت اور افتاء کے مسائل کا بیان

پہاڑ شریعت

حصہ دوازدہم (12)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینة العلمیة (دعوت اسلامی)

شعبہ تخریج

ناشر

مکتبہ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ط

کفالت کا بیان

اصطلاح شرع میں کفالت کے معنی یہ ہیں کہ ایک شخص اپنے ذمہ کو دوسرے کے ذمہ کے ساتھ مطالبہ میں ضم کر دے یعنی مطالبہ ایک شخص کے ذمہ تھا دوسرے نے بھی مطالبہ اپنے ذمہ لے لیا خواہ وہ مطالبہ نفس⁽¹⁾ کا ہو یا دین⁽²⁾ یا عین⁽³⁾ کا۔⁽⁴⁾ (ہدایہ، درمختار)

جس کا مطالبہ ہے اس کو طالب و مکفول کہتے ہیں اور جس پر مطالبہ ہے وہ اصیل و مکفول عنہ ہے اور جس نے ذمہ داری کی وہ کفیل ہے اور جس چیز کی کفالت کی وہ مکفول بہ ہے۔⁽⁵⁾ (درمختار)

مسئلہ ۱: جس مدعی⁽⁶⁾ کو یہ ڈر ہو کہ معلوم نہیں مال وصول ہوگا یا نہ ہوگا اور جس مدعی علیہ کو یہ اندیشہ ہو کہ کہیں حراست میں نہ لیا جاؤں⁽⁷⁾ ان دونوں کو اس اندیشہ سے بچانے کے لیے کفالت کرنا محمود و حسن ہے⁽⁸⁾ اور اگر کفیل یہ سمجھتا ہو کہ مجھے خود شرمندگی حاصل ہوگی تو اس سے بچنا ہی احتیاط ہے تو ریت مقدس⁽⁹⁾ میں ہے کہ کفالت کی ابتدا ملامت ہے اور اوسط ندامت ہے اور آخر غرامت ہے یعنی ضامن ہوتے ہی خود اس کا نفس یا دوسرے لوگ ملامت کریں گے اور جب اس سے

①..... یعنی کسی شخص کو حاضر کرنے کا مطالبہ۔

②..... قرض۔

③..... معین و مشفق چیز جیسے مکان اور سامان وغیرہ۔

④..... ”الدر المختار“، کتاب الکفالة، ج ۷، ص ۵۸۹۔

و ”الهدایة“، کتاب الکفالة، ج ۲، ص ۸۷۔

⑤..... ”الدر المختار“، کتاب الکفالة، ج ۷، ص ۵۹۵۔

⑥..... دعویٰ کرنے والا۔

⑦..... گرفتار نہ کر لیا جاؤں۔

⑧..... تعریف کے قابل اور اچھا ہے۔

⑨..... حضرت سیدنا موسیٰ علیہ السلام پر نازل ہونے والی کتاب۔

مطالبہ ہونے لگا تو شرمندہ ہونا پڑتا ہے اور آخر یہ کہ گرہ سے (1) دینا پڑتا ہے۔ (2) (درمختار، ردالمحتار)

کفالت کا جواز اور اس کی مشروعیت قرآن و حدیث سے ثابت ہے اور اس کے جواز پر اجماع منعقد ہے۔ قرآن مجید سورہ یوسف میں ہے۔ ﴿وَأَنكِاهُ زَوَّجْنَاهُ﴾ (3) میں اس کا کفیل و ضامن ہوں۔ حدیث میں ہے جس کو ابوداؤد و ترمذی نے روایت کیا ہے۔ رسول اللہ صلی اللہ تعالیٰ علیہ وسلم نے فرمایا کفیل ضامن ہے۔ (4) ایک معاملہ میں حضرت ام کلثوم رضی اللہ تعالیٰ عنہا نے حضرت علی رضی اللہ تعالیٰ عنہ کی کفالت کی تھی۔ (5) (فتح القدر)

مسئلہ ۲: کفالت کے لیے الفاظ مخصوص ہیں جو بیان کیے جائیں گے اور اس کا رکن ایجاب و قبول ہے یعنی ایک شخص الفاظ کفالت سے ایجاب کرے دوسرا قبول کرے۔ تنہا کفیل کے کہہ دینے سے کفالت نہیں ہو سکتی جب تک مکفول لہ (6) یا اجنبی شخص نے قبول نہ کیا ہو۔ یہ بھی ہو سکتا ہے کہ مکفول لہ یا اجنبی نے کسی سے کہا کہ تم فلاں کی کفالت کر لو اُس نے کفالت کر لی تو یہ کفالت صحیح ہے قبول کی اس صورت میں ضرورت نہیں۔ اور اگر کفیل نے کفالت کی اور مکفول لہ وہاں موجود نہیں ہے کہ قبول یا رد کرتا تو یہ کفالت مکفول لہ کی اجازت پر موقوف ہے جب خبر پہنچی اُس نے قبول کر لی کفالت صحیح ہوگی۔ اور جب تک مکفول لہ نے جائز نہ کی ہو کفیل کفالت سے دست بردار ہو سکتا ہے۔ (7) (عالمگیری)

مسئلہ ۳: مکفول عنہ کا قبول کرنا یا اس کے کہنے سے کسی شخص کا کفالت کرنا کافی نہیں مثلاً اس نے کسی سے کہا میری کفالت کر لو اُس نے کفالت کر لی یا اُس نے خود ہی کہا کہ میں فلاں شخص کی طرف سے کفیل ہوتا ہوں اور مکفول عنہ (8) نے کہا میں نے قبول کیا یہ کفالت صحیح نہیں۔ (9) (عالمگیری)

مسئلہ ۴: مریض نے اپنے ورثہ سے کہا فلاں شخص کا میرے ذمہ یہ مطالبہ ہے تم ضامن ہو جاؤ۔ ورثہ نے کفالت کر لی

①.....جیب سے۔

②....."الدرالمختار" و"ردالمحتار"، کتاب الکفالة، مطلب فی کفالة نفقة الزوجة، ج ۷، ص ۵۹۵۔

③.....پ ۱۳، یوسف: ۷۲۔

④....."سنن الترمذی"، کتاب البيوع، باب ماجاء ان العارية مؤداة، الحدیث ۱۲۶۹، ج ۳، ص ۳۴۔

⑤....."فتح القدر"، کتاب الکفالة، ج ۶، ص ۲۸۳، ۲۸۵، ۲۸۶۔

⑥.....جس کا مطالبہ ہے۔

⑦....."الفتاویٰ الہندیہ"، کتاب الکفالة، الباب الاول فی تعريف الکفالة... إلخ، ج ۳، ص ۲۵۲۔

⑧.....جس پر مطالبہ ہے۔

⑨....."الفتاویٰ الہندیہ"، کتاب الکفالة، الباب الاول فی تعريف الکفالة... إلخ، ج ۳، ص ۲۵۲، ۲۵۳۔

یہ کفالت درست ہے۔ اگرچہ مکفول لہ نے قبول نہ کیا ہو بلکہ وہاں موجود بھی نہ ہو۔ مریض کے مرنے کے بعد ورثہ سے مطالبہ ہوگا مگر میت نے ترک نہ چھوڑا ہو تو ورثہ ادا کرنے پر مجبور نہیں کیے جاسکتے۔⁽¹⁾ (عالمگیری)

مسئلہ ۵: مریض نے کسی اجنبی شخص کو اپنا ضامن بنایا وہ ضامن ہو گیا اگرچہ مکفول لہ موجود نہیں ہے کہ اس کفالت کو قبول کرے یہ کفالت بھی درست ہے لہذا اس اجنبی نے دین ادا کر دیا تو اُس کے ترکہ سے وصول کر سکتا ہے۔⁽²⁾ (عالمگیری)

مسئلہ ۶: مریض نے ورثہ سے ضمانت کو نہیں کہا بلکہ خود ورثہ ہی نے مریض سے کہا کہ لوگوں کے جو کچھ دیون⁽³⁾ تمہارے ذمہ ہیں ہم ضامن ہیں اور قرض خواہ وہاں موجود نہیں ہیں کہ قبول کرتے یہ کفالت صحیح نہیں۔ اور اُس کے مرنے کے بعد ورثہ نے کفالت کی تو صحیح ہے۔⁽⁴⁾ (خانہ)

مسئلہ ۷: مکفول بہ⁽⁵⁾ کبھی نفس ہوتا ہے کبھی مال۔ نفس کی کفالت کا یہ مطلب ہے کہ اُس شخص کو جس کی کفالت کی حاضر لائے جس طرح آج کل بھی کچھریوں میں ہوتا ہے کہ مدعی علیہ⁽⁶⁾ سے کفیل⁽⁷⁾ طلب کیا جاتا ہے جو اس امر کا ذمہ دار ہوتا ہے اُس پر لازم ہے کہ تاریخ پر حاضر لائے اور نہ لائے تو خود اُسے حراست⁽⁸⁾ میں رکھتے ہیں۔

(کفالت کے شرائط)

کفالت کے شرائط حسب ذیل ہیں:

(۱) کفیل کا عاقل ہونا۔ (۲) بالغ ہونا۔

مجنوں یا نابالغ نے کفالت کی، صحیح نہیں۔ مگر جب کہ ولی نے نابالغ کے لیے قرض لیا اور نابالغ سے کہہ دیا کہ تم اس مال کی کفالت کر لو اُس نے کفالت کر لی یہ کفالت صحیح ہے اور اس کفالت کا مطلب یہ ہوگا کہ نابالغ کو مال ادا کرنے کی اجازت ہے

①..... "الفتاویٰ الہندیہ"، کتاب الکفالة، الباب الاول فی تعریف الکفالة... الخ ج ۳، ص ۲۵۳۔

②..... المرجع السابق۔

③..... دین کی جمع قرضے۔

④..... "الفتاویٰ الخانیہ"، کتاب الکفالة والحوالة، فصل فی الکفالة بالمال، ج ۲، ص ۱۷۴۔

⑤..... جس چیز کی کفالت کی۔

⑥..... جس پر دعویٰ کیا گیا ہے۔

⑦..... ضامن۔

⑧..... قید۔

اور اس صورت میں اس بچہ سے دین کا مطالبہ ہو سکتا ہے اور کفالت نہ کرتا تو صرف ولی سے مطالبہ ہوتا۔ ولی نے نابالغ کو کفالتِ نفس کا حکم دیا اُس نے کفالت کر لی یہ صحیح نہیں۔⁽¹⁾ (درمختار، عالمگیری)

مسئلہ ۸: نابالغ نے کفالت کی اور بالغ ہونے کے بعد کفالت کا اقرار کرتا ہے تو اس سے مطالبہ نہیں ہو سکتا اور اگر بعد بلوغ اس میں اور طالب میں اختلاف ہو یا یہ کہتا ہے میں نے نابالغی میں کفالت کی تھی اور طالب کہتا ہے بالغ ہونے کے بعد کفالت کی ہے تو نابالغ کا قول معتبر ہے۔⁽²⁾ (عالمگیری)

(۳) آزاد ہونا۔

یہ شرط نفاذ ہے یعنی اگر غلام نے کفالت کی تو جب تک آزاد نہ ہو اُس سے مطالبہ نہیں ہو سکتا اگرچہ وہ ایسا غلام ہو جس کو تجارت کرنے کی اجازت ہو یا جب وہ آزاد ہو گیا تو اُس کفالت کی وجہ سے جو غلامی کی حالت میں کی تھی اُس سے مطالبہ ہو سکتا ہے اور اگر مولیٰ⁽³⁾ نے اُسے کفالت کی اجازت دے دی تو اُس کی کفالت صحیح و نافذ ہے جب کہ مدیون⁽⁴⁾ نہ ہو۔⁽⁵⁾ (درمختار، عالمگیری)

(۴) مریض نہ ہونا۔

یعنی جو شخص مرض الموت میں ہو اور ثلث مال⁽⁶⁾ سے زیادہ کی کفالت کرے تو صحیح نہیں۔ یوہیں اگر اُس پر اتنا دین⁽⁷⁾ ہو جو اُس کے ترکہ کو محیط ہو⁽⁸⁾ تو بالکل کفالت نہیں کر سکتا۔ مریض نے وارث کے لیے یا وارث کی طرف سے کفالت کی یہ مطلقاً صحیح نہیں۔⁽⁹⁾ (درمختار، ردالمحتار)

① "الدرالمختار"، کتاب الكفالة، ج ۷، ص ۵۹۳.

و "الفتاویٰ الہندیة"، کتاب الكفالة، الباب الاول فی تعريف الكفالة... إلخ، ج ۳، ص ۲۵۳.

② "الفتاویٰ الہندیة"، کتاب الكفالة، الباب الاول فی تعريف الكفالة... إلخ، ج ۳، ص ۲۵۳.

③ آقا، مالک۔

④ مقروض۔

⑤ "الفتاویٰ الہندیة"، کتاب الكفالة، الباب الاول فی تعريف الكفالة... إلخ، ج ۳، ص ۲۵۳.

و "الدرالمختار"، کتاب الكفالة، ج ۷، ص ۵۹۴.

⑥ مال کا تیسرا حصہ۔

⑦ قرض۔

⑧ اُس کی تمام میراث کو گھیرے ہوئے ہو۔

⑨ "الدرالمختار" و "ردالمحتار"، کتاب الكفالة، مطلب فی كفالة نفقة الزوجة، ج ۷، ص ۵۹۴.

مسئلہ ۹: اگر مریض پر بظاہر دین نہ تھا اُس نے کسی کی کفالت کی تھی پھر یہ اقرار کیا کہ مجھ پر اتنا دین ہے جو گل مال کو محیط ہے پھر مر گیا اس کا مال مقررہ (۱) کو ملے گا مکفول لہ (۲) کو نہیں ملے گا۔ اور اگر اتنے مال کا اقرار کیا ہے جو گل مال کو محیط نہیں ہے اور دین نکالنے کے بعد جو بچا کفالت کی رقم اُس کی تہائی تک ہے تو یہ کفالت درست ہے اور اگر کفالت کی رقم تہائی سے زیادہ ہے تو تہائی کی قدر کفالت صحیح ہے۔ (۳) (ردالمحتار)

مسئلہ ۱۰: مریض نے حالت مرض میں یہ اقرار کیا کہ میں نے صحت میں کفالت کی ہے یہ اُس کے پورے مال میں صحیح ہے بشرطیکہ یہ کفالت نہ وارث کے لیے ہو نہ وارث کی طرف سے ہو۔ (۴) (ردالمحتار)

(۵) مکفول بہ مقدوراً لتسلیم ہو۔

یعنی جس چیز کی کفالت کی اُس کے ادا کرنے پر قادر ہو۔ حدود و قصاص کی کفالت نہیں ہو سکتی۔ جس پر حد واجب ہو اُسکے نفس کی کفالت ہو سکتی ہے۔ جبکہ اُس حد میں بندوں کا حق ہو۔ یوہیں میت کی کفالت بالنفس (۵) نہیں ہو سکتی۔ کیونکہ جب وہ مر چکا تو حاضر کیونکر کر سکتا ہے بلکہ اگر زندگی میں کفالت کی تھی پھر مر گیا تو کفالت بالنفس باطل ہوگی کہ وہ رہا ہی نہیں جس کی کفالت کی تھی۔

(۶) دین کی کفالت کی تو وہ دین صحیح ہو۔

یعنی بغیر ادا کیے یا مدعی (۶) کے معاف کیے وہ ساقط نہ ہو سکے۔ بدل کتابت کی کفالت نہیں ہو سکتی کہ یہ دین صحیح نہیں۔ یوہیں زوجہ کے نفقہ (۷) کی کفالت نہیں ہو سکتی جب تک قاضی نے اس کا حکم نہ دیا ہو کہ یہ دین صحیح نہیں۔

(۷) وہ دین قائم ہو۔

①..... جس کے لیے اقرار کیا۔

②..... جس شخص کا مطالبہ ہے۔

③..... ”ردالمحتار“، کتاب الکفالة، مطلب فی کفالة نفقة الزوجة، ج ۷، ص ۵۹۴۔

④..... المرجع السابق۔

⑤..... جان کی کفالت یعنی کسی شخص کو حاضر کرنے کی کفالت۔

⑥..... دعویٰ کرنے والا۔

⑦..... کھانے، پینے وغیرہ کے اخراجات۔

لہذا جو مفلس (1) مرا اور ترک نہیں چھوڑا اُس پر جو دین ہے قابل کفالت نہیں کہ ایسے دین کا دنیا میں مطالبہ ہی نہیں ہو سکتا۔ یہ دین قائم نہ رہا۔ (2)

(کفالت کے الفاظ)

مسئلہ ۱۱: کفالت ایسے الفاظ سے ہوتی ہے جن سے کفیل کا ذمہ دار ہونا سمجھا جاتا ہو مثلاً خود لفظ کفالت ضمانت ہے۔ یہ مجھ پر ہے۔ میری طرف ہے۔ میں ذمہ دار ہوں۔ یہ مجھ پر ہے کہ اس کو تمہارے پاس لاؤں۔ فلاں شخص میری پہچان کا ہے یہ کفالت بانفس ہے۔ (3) (عالمگیری)

مسئلہ ۱۲: تمہارا جو کچھ فلاں پر ہے میں دوں گا یہ کفالت نہیں بلکہ وعدہ ہے۔ تمہارا جو دین فلاں پر ہے میں دوں گا میں ادا کروں گا یہ کفالت نہیں جب تک یہ نہ کہے کہ میں ضامن ہوں یا وہ مجھ پر ہے۔ (4) (عالمگیری)

مسئلہ ۱۳: یہ کہا کہ جو کچھ تمہارا فلاں پر ہے میں اُس کا ضامن ہوں یہ کفالت صحیح ہے۔ یا یہ کہا جو کچھ تم کو اس بیع میں پہنچے گا میں اُس کا ضامن ہوں یعنی یہ کہ بیع میں اگر دوسرے کا حق ثابت ہو تو ثمن کا میں ذمہ دار ہوں یہ کفالت بھی صحیح ہے۔ اس کو ضمان الدرک کہتے ہیں۔ (5) (درمختار، ردالمحتار)

مسئلہ ۱۴: کفالت بانفس میں یہ کہنا ہوگا کہ اُس کے نفس کا ضامن ہوں یا ایسے عضو کو ذکر کرے جو کل کی تعبیر ہوتا ہے۔ مثلاً گردن، جزو شائع نصف و ربع کی طرف اضافت کرنے سے بھی کفالت ہو جاتی ہے۔ اگر یہ کہا اُس کی شناخت میرے ذمہ ہے تو کفالت نہ ہوئی۔ (6) (درمختار)

(کفالت کا حکم)

مسئلہ ۱۵: کفالت کا حکم یہ ہے کہ اصیل کی طرف سے اس نے جس چیز کی کفالت کی ہے (7) اُس کا مطالبہ اس کے

①..... نادار محتاج۔

②..... ”الدرالمختار“ و ”ردالمحتار“، کتاب الكفالة، ج ۷، ص ۵۹۲۔

③..... ”الفتاویٰ الہندیۃ“، کتاب الكفالة، الباب الثانی فی الفاظ الكفالة واقسامها... الخ، الفصل الاول، ج ۳، ص ۲۵۵۔

④..... المرجع السابق ص ۲۵۶، ۲۵۷۔

⑤..... ”الدرالمختار“ و ”ردالمحتار“، کتاب الكفالة، مطلب: کفالة المال قسماً... الخ، ج ۷، ص ۶۲۱۔

⑥..... ”الدرالمختار“، کتاب الكفالة، ج ۷، ص ۵۹۶، ۵۹۹۔

⑦..... یعنی جس چیز کا ضامن بنا ہے، جس چیز کی ضمانت لی ہے۔

ذمہ لازم ہو گیا یعنی طالب کے لیے حق مطالبہ ثابت ہو گیا وہ جب چاہے اس سے مطالبہ کر سکتا ہے اس کو انکار کی گنجائش نہیں۔ یہ ضرور نہیں کہ اس سے مطالبہ اُسی وقت کرے جب اِصیل سے مطالبہ نہ کر سکے بلکہ اِصیل (1) سے مطالبہ کر سکتا ہو۔ جب بھی کفیل سے مطالبہ کر سکتا ہے۔ اور اِصیل سے مطالبہ شروع کر دیا جب بھی کفیل سے مطالبہ کر سکتا ہے۔ ہاں اگر اِصیل سے اُس نے اپنا حق وصول کر لیا تو کفالت ختم ہوگی اب کفیل بری ہو گیا مطالبہ نہیں ہو سکتا۔ (2) (درمختار، ردالمحتار)

مسئلہ ۱۶: میں نے فلاں کی کفالت کی آج سے ایک ماہ تک تو ایک ماہ کے بعد کفیل (3) بری ہو جائے گا مطالبہ نہیں ہو سکتا۔ اور فقط اتنا ہی کہا کہ ایک ماہ کفیل ہوں یہ نہ کہا کہ آج سے جب بھی عرف یہی ہے کہ ایک ماہ کی تحدید ہے (4)، اس کے بعد کفیل سے تعلق نہ رہا۔ (5) (ردالمحتار)

مسئلہ ۱۷: کفیل نے یوں کفالت کی کہ جب تو طلب کرے گا تو ایک ماہ کی مدت میرے لیے ہوگی یہ کفالت صحیح ہے۔ اور وقتِ طلب سے ایک ماہ کی مدت ہوگی اور مدت پوری ہونے پر تسلیم کرنا لازم ہے اب دوبارہ مدت نہ ہو گی۔ (6) (درمختار)

مسئلہ ۱۸: اس شرط پر کفالت کی کہ مجھ کو تین دن یا دس دن کا اختیار ہے کفالت صحیح ہے اور اختیار بھی صحیح یعنی جس مدت تک اختیار لیا ہے اُس کے بعد مطالبہ ہوگا اور اندرون مدت اُس کو اختیار ہے کہ کفالت کو ختم کر دے۔ (7) (درمختار وغیرہ)

مسئلہ ۱۹: کفیل نے وقت معین (8) کر دیا ہے کہ میں فلاں وقت اس کو حاضر لاؤں گا اور طالب نے طلب کیا تو اُس وقت معین پر حاضر لانا ضرور ہے اگر حاضر لایا نہیں (9) ورنہ خود اس کفیل کو جس (10) کر دیا جائے گا۔ یہ اُس صورت میں ہے جب

①..... جس پر مطالبہ ہے۔

②..... ”الدرالمختار“ و ”ردالمحتار“، کتاب الكفالة، مطلب: في كفالة نفقة الزوجة، ج ۷، ص ۵۹۳.

③..... ضامن، کفالت کرنے والا۔

④..... یعنی ایک ماہ کی مدت مقرر ہے۔

⑤..... ”ردالمحتار“، کتاب الكفالة، مطلب: في الكفالة المؤقتة، ج ۷، ص ۶۰۰.

⑥..... ”الدرالمختار“، کتاب الكفالة، ج ۷، ص ۶۰۲.

⑦..... ”الدرالمختار“، کتاب الكفالة، ج ۷، ص ۶۰۲، وغیرہ.

⑧..... مقرر۔

⑨..... تو صحیح۔

⑩..... قید، گرفتار۔

حاضر کرنے میں اس نے خود کوتاہی کی ہو اور اگر معلوم ہو کہ اس کی جانب سے کوتاہی نہیں ہے تو ابتداءً جس نہ کیا جائے بلکہ اس کو اتنا موقع دیا جائے کہ کوشش کر کے لائے۔⁽¹⁾ (عالمگیری، درمختار)

مسئلہ ۳۰: کفالت بانفس⁽²⁾ کی تھی اور وہ شخص غائب ہو گیا کہیں چلا گیا تو کفیل کو اتنے دنوں کی مہلت دی جائے گی کہ وہاں جا کر لائے اور مدت پوری ہونے پر بھی نہ لایا تو قاضی کفیل کو جس کرے گا اور اگر یہ معلوم نہ ہو کہ وہ کہاں گیا تو کفیل کو چھوڑ دیا جائے گا۔ جب کہ طالب بھی اس بات کو مانتا ہو کہ وہ لاپتا ہے اور اگر طالب گواہوں سے ثابت کر دے کہ وہ فلاں جگہ ہے تو کفیل مجبور کیا جائے گا کہ وہاں سے جا کر لائے۔⁽³⁾ (عالمگیری، درمختار)

مسئلہ ۳۱: یہ جو کہا گیا کہ کفیل اُس کو وہاں سے جا کر لائے اگر یہ اندیشہ⁽⁴⁾ ہو کہ کفیل بھی بھاگ جائے گا تو طالب کو یہ حق ہوگا کہ کفیل سے ضامن طلب کرے اور کفیل کو اس صورت میں ضامن دینا ہوگا۔⁽⁵⁾ (عالمگیری)

مسئلہ ۳۲: کفالت بانفس میں اگر مکشول بہ⁽⁶⁾ مر گیا کفالت باطل ہوگئی۔ یوہیں اگر کفیل مر گیا جب بھی کفالت باطل ہوگئی اُس کے ورثہ سے مطالبہ نہیں ہو سکتا۔ طالب کے مرنے سے کفالت باطل نہیں ہوتی اس کے ورثہ یا وصی کفیل سے مطالبہ کر سکتے ہیں۔ کفیل نے مدعی علیہ⁽⁷⁾ کو مدعی⁽⁸⁾ کے پاس حاضر کر دیا تو کفالت سے بری ہو گیا مگر شرط یہ ہے کہ ایسی جگہ حاضر لایا ہو جہاں مدعی کو مقدمہ پیش کرنے کا موقع ہو یعنی جہاں حاکم رہتا ہو یعنی اُسی شہر میں حاضر لانا ہوگا دوسرے شہر یا جنگل یا گاؤں میں اُس کے پاس حاضر لانا کافی نہیں۔ کفیل کے بری ہونے کے لیے یہ ضروری نہیں کہ ضمانت

①..... "الدرالمختار"، کتاب الکفالة، ج ۷، ص ۶۰۳.

و "الفتاویٰ الہندیۃ"، کتاب الکفالة، الباب الثانی فی الفاظ الکفالة... إلخ، الفصل الثانی، ج ۳، ص ۲۵۸.

②..... جان کی کفالت یعنی کسی شخص کو حاضر کرنے کا ضامن بنا تھا۔

③..... "الفتاویٰ الہندیۃ"، کتاب الکفالة، الباب الثانی فی الفاظ الکفالة... إلخ، الفصل الثانی، ج ۳، ص ۲۵۸.

و "الدرالمختار"، کتاب الکفالة، ج ۷، ص ۶۰۳.

④..... ڈر، خوف۔

⑤..... "الفتاویٰ الہندیۃ"، کتاب الکفالة، الباب الثانی فی الفاظ الکفالة... إلخ، الفصل الثانی، ج ۳، ص ۲۵۸.

⑥..... جس کی کفالت کی ہے۔

⑦..... جس پر دعویٰ کیا جائے۔

⑧..... دعویٰ کرنے والا۔

کے وقت یہ شرط کرے کہ جب میں حاضر لاؤں بری ہو جاؤں گا یعنی بغیر اس شرط کے بھی حاضر کر دینے سے بری ہو جائے گا۔⁽¹⁾ (درمختار، ردالمحتار)

مسئلہ ۲۳: کفیل کی برأت⁽²⁾ کے لیے یہ ضروری نہیں کہ جب حاضر کر دے تو مکشول⁽³⁾ قبول کر لے وہ انکار کرتا رہے اور یہ کہے کہ اسے دوسرے وقت لانا جب بھی کفیل بری الذمہ ہو گیا۔ کفیل کے ذمہ صرف ایک بار حاضر کر دینا ہے۔ ہاں اگر ایسے لفظ سے کفالت کی ہو جس سے عموم سمجھا جاتا ہو مثلاً یہ کہ جب کبھی تو اسے طلب کرے گا میں حاضر لاؤں گا تو ایک مرتبہ کے حاضر کرنے سے بری الذمہ نہ ہوگا۔⁽⁴⁾ (درمختار)

مسئلہ ۲۴: کفالت میں شرط کر دی ہے کہ مجلس قاضی میں حاضر کرے گا اب دوسری جگہ مدعی کے پاس حاضر لانا کافی نہیں۔ ہاں امیر شہر کے پاس حاضر کر دیا یا امیر کے پاس حاضر کرنے کی شرط تھی اور قاضی کے پاس لایا یا دوسرے قاضی کے پاس لایا، یہ کافی ہے۔⁽⁵⁾ (درمختار، عالمگیری)

مسئلہ ۲۵: مطلوب (مدعی علیہ) نے خود اپنے کو حاضر کر دیا کفیل بری ہو گیا جب کہ اس نے مطلوب کے کہنے سے کفالت کی ہو اور اگر بغیر کہے اپنے آپ ہی کفالت کر لی تو اُس کے خود حاضر ہونے سے کفیل بری نہ ہوا۔ کفیل کے وکیل یا قاصد نے حاضر کر دیا کفیل بری ہو گیا مگر ان تینوں میں یعنی خود حاضر ہو گیا یا وکیل یا قاصد نے حاضر کر دیا شرط یہ ہے کہ وہ کہے کہ میں بمقتضائے کفالت⁽⁶⁾ حاضر ہوا یا کفیل کی طرف سے پیش کرتا ہوں اور اگر یہ ظاہر نہ کیا تو کفیل بری الذمہ نہ ہوا۔⁽⁷⁾ (درمختار، ردالمحتار)

مسئلہ ۲۶: کسی اجنبی شخص نے جو کفیل کی طرف سے مامور نہیں ہے مطلوب کو پیش کر دیا اور کہہ دیا کہ کفیل کی طرف

①....."الدرالمختار" و"ردالمحتار"، کتاب الکفالة، مطلب فی الکفالة المؤقتة، ج ۷، ص ۶۰۵.

②.....یعنی ضامن کا بری الذمہ ہونا۔

③.....جس کا مطالبہ ہے۔

④....."الدرالمختار"، کتاب الکفالة، ج ۷، ص ۶۰۶.

⑤....."الدرالمختار"، کتاب الکفالة، ج ۷، ص ۶۰۶.

و"الفتاویٰ الہندیة"، کتاب الکفالة، الباب الثانی فی الفاظ الکفالة... الخ، الفصل الثالث، ج ۳، ص ۲۵۹.

⑥.....کفالت کے تقاضے کے مطابق۔

⑦....."الدرالمختار" و"ردالمحتار"، کتاب الکفالة، مطلب: کفالة النفس لاتبطل بابراء الاصل، ج ۷، ص ۶۰۷.

سے پیش کرتا ہوں اگر طالب نے منظور کر لیا کفیل بری ہو گیا ورنہ نہیں۔⁽¹⁾ (عالمگیری)

مسئلہ ۲۷: کفیل نے یوں کفالت کی کہ اگر میں کل اس کو حاضر نہ لایا تو جو مال اس کے ذمہ ہے میں اُس کا ضامن ہوں اور باوجود قدرت اُس نے حاضر نہیں کیا تو مال کا ضامن ہو گیا اُس سے مال وصول کیا جائے گا اور اگر مطلوب بیمار ہو گیا یا قید کر دیا گیا یا اُس کا پتہ نہیں ہے کہ کہاں ہے ان وجوہ سے کفیل نے حاضر نہیں کیا تو مال کا ضامن نہیں ہوا اور اگر مطلوب مر گیا یا مجنوں ہو گیا اس وجہ سے نہیں حاضر کر سکا تو ضامن ہے اور اگر صورت مذکورہ میں خود طالب مر گیا تو اُس کے ورثہ اُس کے قائم مقام ہیں اور اگر کفیل مر گیا تو اس کے ورثہ سے مطالبہ ہوگا یعنی اُس وقت تک وارث نے اُس کو حاضر کر دیا بری ہو گیا ورنہ وارث پر لازم ہوگا کہ کفیل کے ترکہ سے دین ادا کرے۔⁽²⁾ (درمختار، ردالمحتار)

مسئلہ ۲۸: کفیل نے یہ کہا تھا کہ اگر کل فلاں جگہ اس کو تمہارے پاس نہ لاؤں تو مال کا میں ضامن ہوں کفیل اُسے لایا مگر طالب کو نہیں پایا اور اس پر لوگوں کو گواہ کر لیا تو کفیل دونوں کفالتوں (کفالتِ نفس اور کفالتِ مال) سے بری ہو گیا۔ اور اگر صورت مذکورہ میں طالب و کفیل میں اختلاف ہو۔ طالب کہتا ہے تم اُسے نہیں لائے۔ کفیل کہتا ہے میں لایا تم نہیں ملے۔ اور گواہ کسی کے پاس نہ ہوں تو طالب کا قول معتبر ہے یعنی کفیل کے ذمہ مال لازم ہو گیا اور اگر کفیل نے گواہوں سے ثابت کر دیا کہ اُسے لایا تھا تو کفیل بری ہو گیا۔⁽³⁾ (عالمگیری، درمختار، ردالمحتار)

مسئلہ ۲۹: کفیل مطلوب کو لایا مگر خود طالب چھپ گیا اس صورت میں قاضی اُس کی طرف سے کسی کو وکیل مقرر کر دے گا کفیل اُس وکیل کو سپرد کر دے گا۔ اسی طرح مشتری کو اختیار تھا اور بائع غائب ہو گیا یا کسی نے قسم کھائی تھی کہ آج میں اپنا قرض ادا کروں گا اور قرض خواہ غائب ہو گیا یا کسی نے عورت سے کہا تھا اگر تیرا نفقہ⁽⁴⁾ تجھ کو آج نہ پہنچے تو تجھ کو طلاق دے لینے کا اختیار ہے اور عورت کہیں چھپ گئی ان سب صورتوں میں قاضی ان کی طرف سے وکیل مقرر کر دے گا اور وکیل کا فعل مؤکل⁽⁵⁾ کا فعل ہوگا۔⁽⁶⁾ (ردالمحتار)

①....."الفتاویٰ الہندیۃ"، کتاب الکفالة، الباب الثانی فی الفاظ الکفالة... الخ، الفصل الثالث، ج ۳ ص ۲۶۱.

②....."الدرالمختار" و "ردالمختار"، کتاب الکفالة، مطلب: کفالة النفس... الخ، ج ۷ ص ۶۰۸ - ۶۱۰.

③....."الفتاویٰ الہندیۃ"، کتاب الکفالة، الباب الثانی فی الفاظ الکفالة... الخ، الفصل الثالث، ج ۳ ص ۲۶۰.

و "الدرالمختار" و "ردالمختار"، کتاب الکفالة، مطلب: حادثة الفتویٰ، ج ۷ ص ۶۱۱.

④.....کھانے پینے وغیرہ کے اخراجات۔

⑤.....وکیل بنانے والا۔

⑥....."ردالمختار"، کتاب الکفالة، مطلب فی المواضع التي ینصب فیها القاضی وکیلا... الخ، ج ۷ ص ۶۱۱.

مسئلہ ۳۰: قاضی یا اس کے امین نے مدعی علیہ (1) سے کفیل طلب کیا جو اس کے حاضر لانے کا ضامن ہو مدعی (2) کے کہنے سے کفیل طلب کیا ہو یا بغیر کہے کفیل پر لازم ہوگا کہ مدعی علیہ کو قاضی کے پاس حاضر لائے مدعی کے پاس لانے سے بری الذمہ نہ ہوگا ہاں اگر قاضی نے یہ کہہ دیا ہو کہ مدعی تم سے کفیل طلب کرتا ہے تم اس کو کفیل دو تو اب مدعی کے پاس لانا ہوگا قاضی کے پاس لانے سے بری الذمہ نہ ہوگا۔ (3) (خانہ)

مسئلہ ۳۱: طالب نے کسی کو وکیل کیا کہ مطلوب سے ضامن لے، اس کی دو صورتیں ہیں وکیل نے کفالت کی اپنی طرف نسبت کی یا موکل کی طرف، اگر اپنی طرف نسبت کی تو کفیل سے مطالبہ خود وکیل کرے گا اور موکل کی طرف نسبت کی تو موکل کے لیے حق مطالبہ ہے مگر کفیل نے اگر موکل کے پاس مطلوب کو پیش کر دیا تو دونوں صورتوں میں بری الذمہ ہو گیا اور وکیل کے پاس حاضر لایا تو پہلی صورت میں بری ہوگا دوسری صورت میں نہیں۔ (4) (عالمگیری)

مسئلہ ۳۲: ایک شخص کی کفالت چند شخصوں نے کی اگر یہ ایک کفالت ہو تو ان میں کسی ایک کا حاضر لانا کافی ہے سب بری ہو گئے اور اگر متفرق طور پر سب نے کفالت کی ہے تو ایک کا حاضر لانا کافی نہیں یعنی یہ بری ہو گیا دوسرے بری نہیں ہوئے۔ (5) (عالمگیری)

مسئلہ ۳۳: کفالت صحیح ہونے کے لیے یہ شرط نہیں کہ وقت کفالت دعویٰ صحیح ہو بلکہ اگر دعویٰ میں جہالت ہے اور کفالت کر لی یہ کفالت صحیح ہے مثلاً ایک شخص نے دوسرے پر ایک حق کا دعویٰ کیا اور یہ بیان نہیں کیا کہ وہ حق کیا ہے یا سوا اثرفیوں کا دعویٰ کیا اور یہ بیان نہیں کیا کہ وہ اثرفیاں کس قسم کی ہیں۔ ایک شخص نے مدعی سے کہا اس کو چھوڑ دو میں اس کی ذات کا کفیل ہوں اگر میں اُس کو کل حاضر نہ لایا تو سوا اثرفیاں میرے ذمہ ہیں۔ یہاں دو کفالتیں ہیں ایک نفس کی دوسری مال کی اور دونوں صحیح ہیں لہذا اگر دوسرے دن حاضر نہ لایا تو اثرفیاں دینی پڑیں گی یا وہ حق دینا ہوگا رہا یہ کہ کیونکر معلوم ہوگا کہ وہ حق کیا ہے یا اثرفیاں کس قسم کی ہیں اس کی صورت یہ ہوگی کہ مدعی اپنے دعوے کی تفصیل میں جو بیان کرے اور اُس کو گواہوں سے ثابت کر دے یا مدعی علیہ اُس کی تصدیق کرے کفیل کے ذمہ وہ دینا لازم ہوگا اور اگر نہ مدعی نے گواہوں سے ثابت کیا نہ مدعی علیہ نے اُس کی تصدیق کی بلکہ دونوں میں اختلاف ہو تو مدعی کا قول معتبر ہے۔ (6) (درمختار، ردالمحتار)

①..... جس پر دعویٰ کیا گیا ہے۔

②..... دعویٰ کرنے والا۔

③..... الفتاویٰ الحانیة، کتاب الکفالة والحوالة، مسائل فی نفس المكفول به، ج ۲، ص ۱۷۰۔

④..... ”الفتاویٰ الہندیة“، کتاب الکفالة، الباب الثانی فی الفاظ الکفالة... الخ، الفصل الثالث، ج ۳، ص ۲۶۲۔

⑤..... المرجع السابق۔

⑥..... ”الدرالمختار“ و ”ردالمحتار“، کتاب الکفالة، مطلب فی المواضع التي ینصب فیہا القاضی... الخ، ج ۷، ص ۶۱۱۔

مسئلہ ۳۴: کفالت بالمال کی دو صورتیں ہیں ایک یہ کہ نفس مال کا ضامن ہو⁽¹⁾ دوسری یہ کہ تقاضا⁽²⁾ کرنے کی ذمہ داری کرے ایک شخص کا دوسرے کے ذمہ کچھ مال تھا تیسرے شخص نے طالب سے کہا کہ میں ضامن ہوتا ہوں کہ اُس سے وصول کر کے تم کو دوں گا یہ مال کی ضمانت نہیں ہے کہ اپنے پاس سے دیدے بلکہ تقاضا کرنے کا ضامن ہے کہ جب اُس سے وصول ہوگا دے گا اس سے مال کا مطالبہ نہیں ہو سکتا۔ زید نے عمر کے ہزار روپے غصب کر لیے تھے عمر اُس سے جھگڑا کر رہا تھا کہ میرے روپے دیدے تیسرے شخص نے کہا لڑومت، میں اس کا ضامن ہوں کہ اُس سے لے کر تم کو دوں، اس ضامن کے ذمہ لازم ہے کہ وصول کر کے دے اور اگر زید نے وہ روپے خرچ کر ڈالے تو یہ بھی نہ رہا کہ وہ روپے وصول کر کے دے صرف تقاضا کرنے کا ضامن ہے۔⁽³⁾ (ردالمحتار)

مسئلہ ۳۵: کفالت اُس وقت صحیح ہے جب وہ اپنے ذمہ لازم کرے یعنی کوئی ایسا لفظ کہے جس سے التزام سمجھا جاتا ہو مثلاً یہ کہ میرے ذمہ ہے یا مجھ پر ہے میں ضامن ہوں، میں کفالت کرتا ہوں اور اگر فقط یہ کہا کہ فلاں کے ذمہ جو تمہارا روپیہ ہے اُس کو میں تمہیں دوں گا، میں تسلیم کروں گا، میں وصول کروں گا، اس کہنے سے کفیل نہیں ہو اور اگر ان الفاظ کو تعلیق کے طور پر⁽⁴⁾ کہا کہ وہ نہیں دے تو میں دوں گا، میں ادا کروں گا، یوں کہنے سے کفیل ہو گیا۔⁽⁵⁾ (ردالمحتار)

مسئلہ ۳۶: اگر کسی وجہ سے اصیل⁽⁶⁾ سے اس وقت مطالبہ نہ ہو سکتا ہو اور اُس کی کسی نے کفالت کر لی کفالت صحیح ہے اور کفیل سے اسی وقت مطالبہ ہوگا مثلاً غلام مجبور (جس کو مالک نے خرید و فروخت کی ممانعت کر دی ہو) اُس نے کسی کی چیز ہلاک کر دی یا اس پر قرض ہے اُس سے مطالبہ آزاد ہونے کے بعد ہوگا مگر کسی نے اُس کی کفالت کر لی تو کفیل سے ابھی مطالبہ ہوگا یوں مدیون⁽⁷⁾ کے متعلق قاضی نے مفلسی⁽⁸⁾ کا حکم دے دیا تو اس سے مطالبہ مؤخر ہو گیا مگر کفیل سے مؤخر نہیں ہوگا۔⁽⁹⁾ (ردالمحتار)

①..... یعنی مال کی ادائیگی کا ضامن ہو۔

②..... مطالبہ۔

③..... ”ردالمحتار“، کتاب الكفالة، مطلب: كفالة المال، ج ۷، ص ۶۱۷۔

④..... یعنی معلق کر کے۔

⑤..... ”ردالمحتار“، کتاب الكفالة، مطلب: كفالة المال، ج ۷، ص ۶۱۸۔

⑥..... جس پر مطالبہ ہے۔

⑦..... مقروض۔

⑧..... محتاجی، ناداری۔

⑨..... ”ردالمحتار“، کتاب الكفالة، مطلب: كفالة المال قسماً... الخ، ج ۷، ص ۶۱۸۔

مسئلہ ۳۷: مال مجہول^(۱) کی کفالت بھی صحیح ہے اور یہ بھی ہو سکتا ہے کہ کفالت نفس و کفالت مال میں تردید کرے مثلاً یہ کہے کہ میں فلاں شخص کا ضامن یا اُس کے ذمہ جو فلاں کا مال ہے اُس کا ضامن ہوں اور کفیل کو اختیار ہے دونوں کفالتوں میں سے جس کو چاہے اختیار کرے۔^(۲) (درمختار، ردالمحتار)

مسئلہ ۳۸: دو شخصوں میں دین مشترک ہے یعنی ان دونوں کا کسی کے ذمہ دین تھا مثلاً دونوں نے ایک مشترک چیز کسی کے ہاتھ بیچی یا ان کے مورث^(۳) کا کسی کے ذمہ دین تھا یہ دونوں اُس میں شریک ہیں ان میں سے ایک دوسرے کے لیے کفالت نہیں کر سکتا پورے دین کا کفیل بھی نہیں ہو سکتا اور دوسرے کے حصہ کا بھی کفیل نہیں ہو سکتا اور اگر دونوں ایک چیز میں شریک تھے اور دونوں نے اپنا اپنا حصہ علیحدہ علیحدہ بیچا ایک عقد میں بیع نہیں کیا تو ایک دوسرے کے لیے کفالت کر سکتا ہے اور پہلی صورتوں میں اگر ایک نے دوسرے کو بقدر اُس کے حصہ کے بلا کفالت دیدیا یہ دینا درست ہے مگر اُس کا معاوضہ نہیں ملے گا۔^(۴) (درمختار)

مسئلہ ۳۹: عورت کا نفقہ جوزن و شو^(۵) کی باہم رضامندی سے مقرر ہوا ہے یا قاضی نے اُس کو مقرر کر دیا ہے اس کی کفالت بھی ہو سکتی ہے یا قاضی کے حکم سے نفقہ کے لیے عورت نے قرض لیا ہے عورت اس کا مطالبہ شوہر سے کرے گی، شوہر کی طرف سے کسی نے کفالت کی یہ کفالت بھی صحیح ہے آئندہ کے نفقہ کی ضمانت بھی درست ہے ایام گذشتہ کا نفقہ باقی ہے مگر اُس کا تقرر^(۶) نہ تراضی سے^(۷) ہوا، نہ حکم قاضی سے، اس کی ضمانت صحیح نہیں۔^(۸) (درمختار، ردالمحتار)

مسئلہ ۴۰: دین مہر کی کفالت^(۹) صحیح ہے کہ یہ بھی دین صحیح ہے بدل کتابت^(۱۰) کی کفالت صحیح نہیں کہ یہ دین صحیح

①..... یعنی وہ مال جس کو معین نہ کیا گیا ہو۔

②..... ”الدرالمختار“ و ”ردالمحتار“، کتاب الکفالة، مطلب: كفالة المال قسماً... الخ، ج ۷، ص ۶۱۸۔

③..... وارث کرنے والا یعنی میت۔

④..... ”الدرالمختار“، کتاب الکفالة، ج ۷، ص ۶۱۹۔

⑤..... میاں بیوی۔

⑥..... باہم رضامندی سے۔

⑦..... ”الدرالمختار“ و ”ردالمحتار“، کتاب الکفالة، مطلب: كفالة المال قسماً... الخ، ج ۷، ص ۶۱۹۔

⑧..... وہ مہر جو کسی کے ذمے قرض ہو اُس کی ضمانت۔

⑩..... آقا کا اپنے غلام سے مال کی ادائیگی کے بدلے اُس کی آزادی کا معاہدہ کرنا کتابت کہلاتا ہے اور جو مال مقرر ہوا اُسے بدل کتابت کہتے ہیں۔

نہیں اور اگر کسی نے ناواقفی سے ضمانت کر لی اور کچھ ادائیگی کر دیا پھر معلوم ہوا کہ یہ کفالت صحیح نہ تھی اور مجھ پر ادا کرنا لازم نہ تھا تو جو کچھ ادا کر چکا ہے واپس لے سکتا ہے۔⁽¹⁾ (درمختار، ردالمحتار)

مسئلہ ۴۱: دوسرے کی عورت سے کہائیں ہمیشہ کے لیے تیرے نفقہ⁽²⁾ کا ضامن ہوں، جب تک وہ عورت اُس کے نکاح میں رہے گی اُس وقت تک یہ کفیل ہے، مرنے کے بعد یا طلاق کے بعد صرف عدت تک ضامن ہے، اُس کے بعد کفالت ختم ہوگئی۔ یہ کہہ دیا کہ فلاں شخص کو ایک روپیہ روزانہ دے دیا کرو اس کا میں ضامن ہوں وہ دیتا رہا ایک کثیر رقم ہوگئی اب کفیل یہ کہتا ہے میرا مطلب یہ نہ تھا کہ تم اتنی رقم کثیر⁽³⁾ اُسے دے دو گے اس کی یہ بات معتبر نہیں گل رقم دینی پڑے گی۔ یوہیں دوکاندار سے یہ کہہ دیا کہ اس کے ہاتھ جو کچھ بیٹو گے وہ میرے ذمہ ہے تو جو کچھ اس کے ہاتھ بیع کرے گا مطالبہ کفیل سے ہوگا یہ نہیں سنا جائے گا کہ میرا مطلب یہ تھا یہ نہ تھا مگر یہ ضرور ہے کہ مکفول لہ⁽⁴⁾ نے اسے قبول کر لیا ہو چاہے قبول کے الفاظ کہے ہوں یا دلالت قبول کیا ہو مثلاً اُس کے ہاتھ کوئی چیز فی الحال بیع کر دی مگر اس بیع کے بعد دوبارہ یا سہ بارہ⁽⁵⁾ بیع کرے گا تو اُس کے ثمن کا ضامن نہ ہوگا کہ یہ ہمیشہ کے لیے ضمانت نہیں ہے۔⁽⁶⁾ (درمختار، ردالمحتار)

مسئلہ ۴۲: ایک شخص دوسرے سے قرض مانگ رہا تھا اُس نے قرض دینے سے انکار کر دیا تیسرے شخص نے یہ کہا اس کو قرض دیدو میں ضامن ہوں اُس نے فوراً قرض دے دیا یہ ضامن ہو گیا کہ اُس کا قرض دے دینا ہی قبول کفالت ہے۔⁽⁷⁾ (ردالمحتار)

مسئلہ ۴۳: اس کے ہاتھ فلاں چیز بیع کرو اس میں جو کچھ خسارہ ہوگا میں ضامن ہوں یہ کفالت صحیح نہیں۔⁽⁸⁾ (ردالمحتار)

①..... "الدرالمختار" و "ردالمختار"، کتاب الكفالة، مطلب: كفالة المال قسمان... إلخ، ج ۷، ص ۶۲۰.

②..... کھانے پینے وغیرہ کے اخراجات۔

③..... اتنا زیادہ مال۔

④..... جس کا مطالبہ ہے۔

⑤..... تیسری بار۔

⑥..... "الدرالمختار" و "ردالمختار"، کتاب الكفالة، مطلب: كفالة المال قسمان... إلخ، ج ۷، ص ۶۲۲.

⑦..... "ردالمختار"، کتاب الكفالة، مطلب: كفالة المال قسمان... إلخ، ج ۷، ص ۶۲۳.

⑧..... المرجع السابق، ص ۶۲۲.

مسئلہ ۴۴: یہ کہا کہ فلاں شخص اگر تمھاری کوئی چیز غصب کر لے گا وہ مجھ پر ہے تو کفیل ہو گیا اور اگر یہ کہا کہ جو شخص تیری چیز غصب کرے میں اُس کا ضامن ہوں تو یہ کفالت باطل ہے یو ہیں اگر یہ کہا کہ اس گھر والے جو چیز تیری غصب کریں میں ضامن ہوں یہ کفالت باطل ہے جب تک کسی آدمی کا نام نہ لے۔⁽¹⁾ (درمختار)

مسئلہ ۴۵: یہ کہا تھا کہ جو چیز فلاں کے ہاتھ بیچ کر دے گا میں ضامن ہوں یہ کہہ کر اُس نے اپنا کلام واپس لیا کہہ دیا میں ضامن نہیں اب اگر اس نے بیچا تو وہ ضامن نہ رہا اُس سے مطالبہ نہیں ہو سکتا۔⁽²⁾ (درمختار)

مسئلہ ۴۶: یہ کہتا ہے کہ میں نے ایک شخص کی کفالت کی ہے جس کا نام نہیں جانتا ہوں صورت پہچانتا ہوں یہ اقرار درست ہے اس کے بعد کسی شخص کو لا کر کہتا ہے کہ یہ وہی ہے بری الذمہ ہو جائے گا۔⁽³⁾ (درمختار)

مسئلہ ۴۷: ایک شخص نے بار برداری کے لیے جانور کرایہ پر لیا یا خدمت کے لیے غلام کو اجارہ پر لیا⁽⁴⁾ اگر وہ جانور اور غلام معین ہیں یعنی اس جانور پر میرا سامان لا دیا جائے یا یہ غلام میری خدمت کرے گا اس کی کفالت صحیح نہیں کہ کفیل اس کی تسلیم سے عاجز ہے⁽⁵⁾ اور غیر معین ہوں تو کفالت صحیح ہے۔⁽⁶⁾ (درمختار)

مسئلہ ۴۸: بیع کی کفالت صحیح نہیں یعنی ایک شخص نے کوئی چیز خریدی کفیل نے مشتری سے کہا یہ چیز اگر ہلاک ہوگئی تو میرے ذمہ ہے یہ کفالت صحیح نہیں کہ بیع ہلاک ہونے کی صورت میں بیع ہی فسخ ہوگئی بائع سے کسی چیز کا مطالبہ نہ رہا پھر کفالت کس چیز کی ہوگی۔⁽⁷⁾ (ردالمحتار)

مسئلہ ۴۹: معین شے اگر کسی کے پاس ہو اس کی دو صورتیں ہیں۔ وہ چیز اُس کے ضمان میں ہے یا نہیں اگر ضمان میں ہے تو ضمان بنفسہ ہے یا ضمان بغیرہ یہ کل تین صورتیں ہوں اگر اُس کا قبضہ قبضہ ضمان نہ ہو بلکہ قبضہ امانت ہو کہ ہلاک ہونے کی صورت میں تاوان دینا نہ پڑے جیسے ودیعت (جس کو لوگ امانت کہتے ہیں) مال مضاربت، مال شرکت، عاریت، کرایہ کی چیز

①....."الدرالمختار"، کتاب الکفالة، ج ۷، ص ۶۲۲، ۶۲۴.

②....."الدرالمختار"، کتاب الکفالة، ج ۷، ص ۶۲۳.

③.....المرجع السابق ص ۶۲۸.

④.....یعنی نوکر رکھا۔

⑤.....سپر د کرنے سے عاجز ہے۔

⑥....."الدرالمختار"، کتاب الکفالة، ج ۷، ص ۶۲۹.

⑦....."ردالمحتار"، کتاب الکفالة، مطلب فی تعلیق الکفالة بشرط... إلخ، ج ۷ ص ۶۲۹.

جو کرایہ دار کے قبضہ میں ہے۔

قبضہ ضمان جبکہ ضمان بغیرہ ہوا سکی مثال بیع ہے جبکہ بائع کے قبضہ میں ہو یا مرہون (1) جو مرہن (2) کے قبضہ میں ہو کہ بیع ہلاک ہونے سے ثمن جاتا رہتا ہے اور مرہون ہلاک ہو تو دین جاتا رہتا ہے۔

جس کا ضمان یعنی ہے اُس کی مثال وہ بیع جس کی بیع فاسد ہوئی اور وہ مشتری کے قبضہ میں ہو۔ خریداری کے طور پر نرخ کر کے چیز پر قبضہ کیا۔ مغضوب (3) اور انکے علاوہ وہ چیزیں کہ ہلاک ہونے کی صورت میں اُن کی قیمت دینی پڑتی ہے اس تیسری قسم میں کفالت صحیح ہے پہلی دونوں قسموں میں کفالت صحیح نہیں۔ (4) (ردالمحتار) اس قاعدہ کلیہ سے یہ بات معلوم ہوئی کہ مرہون اور ودیعت اور بیع کی کفالت صحیح نہیں ہے مگر ان چیزوں کی تسلیم کی کفالت ہو سکتی ہے یعنی بائع یا مرہن یا امین سے لے کر اُس کے قبضہ دلانے کی کفالت صحیح ہے مگر اس کفالت کا محصل (5) یہ ہوگا کہ چیز اگر موجود ہے تو تسلیم کر دے اور ہلاک ہوگئی تو کچھ نہیں۔ کفیل بری الذمہ ہو گیا۔ (6) (درمختار، ردالمحتار)

مسئلہ ۵۰: بیع میں ثمن کی کفالت صحیح ہے جبکہ وہ بیع صحیح ہو کفالت کے بعد یہ معلوم ہوا کہ بیع صحیح نہ تھی اور کفیل نے بائع کو ثمن ادا کر دیا ہے تو کفیل کو اختیار ہے کہ جو کچھ ادا کر چکا ہے بائع سے وصول کرے یا مشتری سے اور اگر پہلے وہ بیع صحیح تھی بعد میں شرط فاسد لگا کر بیع کو فاسد کر دیا تو کفیل نے جو کچھ دیا ہے مشتری سے وصول کرے گا اور اگر بیع میں استحقاق ہوا (7) جس کی وجہ سے مشتری سے لے لی گئی یا اختیار شرط، اختیار عیب، اختیار رویت کی وجہ سے بائع کو واپس ہوئی تو کفیل بری ہو گیا کیونکہ ان صورتوں میں مشتری کے ذمہ ثمن دینا نہ رہا لہذا کفالت بھی ختم ہوگئی۔ (8) (درمختار، ردالمحتار)

①..... گروی رکھی ہوئی چیز۔

②..... جس کے پاس چیز گروی رکھی جاتی ہے۔

③..... ناجائز طور پر قبضہ میں لی ہوئی چیز۔

④..... ”ردالمحتار“، کتاب الكفالة، مطلب: فی تعليق الكفالة... الخ، ج ۷، ص ۶۲۹.

⑤..... ما حاصل، حاصل۔

⑥..... ”الدرالمختار“ و ”ردالمحتار“، کتاب الكفالة، مطلب: فی تعليق الكفالة... الخ، ج ۷، ص ۶۲۹.

⑦..... کسی کا حق نکل آیا یعنی بیع میں کسی نے اپنا حق ثابت کر دیا۔

⑧..... ”الدرالمختار“ و ”ردالمحتار“، کتاب الكفالة، مطلب: فی تعليق الكفالة... الخ، ج ۷، ص ۶۳۰.

- مسئلہ ۵۱:** صبی مجبور (جس بچہ کو خرید و فروخت کی ممانعت ہو) نے کوئی چیز خریدی اور کسی نے اُس کی طرف سے ثمن کی ضمانت کی یہ کفالت صحیح نہیں کہ جب اصیل سے مطالبہ نہیں ہو سکتا تو کفیل سے کیونکر ہوگا۔^(۱) (درمختار)
- مسئلہ ۵۲:** ایک شخص نے اپنی کوئی چیز بیع کرنے کے لیے دوسرے کو وکیل کیا وکیل نے چیز بیچ ڈالی اور موکل کے لیے ثمن کا خود ہی ضامن بنا، یہ کفالت صحیح نہیں کہ ثمن پر قبضہ کرنا خود اسی کا کام ہے لہذا اپنے لیے کفالت ہوگی۔^(۲) (درمختار)
- مسئلہ ۵۳:** وصی^(۳) اور ناظر^(۴) مشتری کی طرف سے ثمن کے ضامن نہیں ہو سکتے کہ ثمن وصول کرنا خود انھیں کا کام ہے اور اگر یہ مشتری کو ثمن معاف کر دیں تو مشتری سے معاف ہو گیا مگر ان کو اپنے پاس سے دینا ہوگا۔^(۵) (درمختار)
- مسئلہ ۵۴:** مضارب^(۶) نے کوئی چیز بیع کی اور رب المال^(۷) کے لیے مشتری کی طرف سے خود ہی ضامن ہو گیا یہ کفالت بھی صحیح نہیں۔^(۸) (درمختار)

(کفالت کو شرط پر معلق کرنا)

مسئلہ ۵۵: کفالت کو کسی شرط پر معلق کرنا بھی صحیح ہے مگر یہ ضروری ہے کہ وہ شرط کفالت کے مناسب ہو۔ اس کی تین صورتیں ہیں ایک یہ کہ وہ لزوم حق کے لیے شرط ہو یعنی وہ شرط نہ ہو تو حق لازم ہی نہ ہو مثلاً یہ کہ اگر بیع میں کوئی حقدار پیدا ہو گیا یا امین نے امانت سے انکار کر دیا یا فلاں نے تمھاری کوئی چیز غصب کر لی یا اُس نے تجھے یا تیرے بیٹے کو خطاً قتل کر ڈالا تو میں ضامن ہوں بدلا میں دوں گا یہ وہ شرطیں ہیں کہ اگر پائی نہ جائیں تو مکفول لہ^(۹) کا حق ہی نہیں لہذا اگر یہ کہا کہ تجھ کو درندہ مار ڈالے تو میں ضامن ہوں یہ کفالت صحیح نہیں کہ درندہ کے مار ڈالنے پر حق لازم ہی نہیں۔ یو ہیں اسکے یہاں کوئی مہمان آیا تھا اُس کو

①..... "الدرالمختار"، کتاب الکفالة، ج ۷، ص ۶۳۱.

②..... "الدرالمختار"، کتاب الکفالة، ج ۷، ص ۶۳۵.

③..... وصیت کرنے والا اپنی وصیت پوری کرنے کے لئے جس شخص کو مقرر کرے۔

④..... دیکھ بھال کرنے والا، نگہداشت کرنے والا۔

⑤..... "الدرالمختار"، کتاب الکفالة، ج ۷، ص ۶۳۵.

⑥..... مضاربیت پر مال لینے والا۔

⑦..... مضارب کو مال دینے والا۔

⑧..... "الدرالمختار"، کتاب الکفالة، ج ۷، ص ۶۳۵.

⑨..... جس شخص کا مطالبہ ہے۔

اپنی سواری کے جانور کا اندیشہ تھا کہ کوئی درندہ نہ پھاڑ کھائے اس نے کہا اگر درندہ نے پھاڑ کھایا تو میں ضامن ہوں یہ کفالت صحیح نہیں ضمان دینا لازم نہیں۔

دوسری یہ کہ امکان استیفا⁽¹⁾ کے لیے وہ شرط ہو کہ اُس کے پائے جانے سے حق کا وصول کرنا آسانی سے ممکن ہوگا مثلاً یہ کہا کہ اگر زید آجائے تو جو کچھ اُس پر دین ہے وہ مجھ پر ہے یعنی میں ضامن ہوں اور زید ہی مکفول عنہ⁽²⁾ ہے یا مکفول عنہ کا مضارب یا امین یا غاصب ہے، ظاہر ہے کہ زید کے آنے سے مطالبہ ادا کرنے میں سہولت ہوگی اور اگر زید اجنبی شخص ہو تو اُس کے آنے پر معلق کرنا صحیح نہیں۔

تیسری صورت یہ کہ وہ شرط ایسی ہو کہ اُس کے پائے جانے سے حق کا وصول کرنا دشوار⁽³⁾ ہو جائے مثلاً یہ کہ مکفول عنہ غائب ہو گیا تو میں ضامن ہوں کہ جب وہ نہ ہوگا طالب⁽⁴⁾ کیونکر حق وصول کر سکتا ہے لہذا اس نے اُس صورت میں اپنے کو کفیل⁽⁵⁾ بنایا ہے کہ اُس سے وصول نہ ہو سکے۔ یوہیں یہ کہا کہ اگر وہ مر جائے اور کچھ مال نہ چھوڑے یا تمہارا مال اُس سے بوجہ اُس کے مفلس ہو جانے⁽⁶⁾ کے نہ وصول ہو سکے یا وہ تمہیں نہ دے تو مجھ پر ہے ان سب صورتوں میں شرط پر معلق کرنا صحیح ہے۔ اور اگر کفیل نے یہ کہا تھا کہ مدیون⁽⁷⁾ اگر نہ دے تو میں دوں گا طالب نے مدیون سے مانگا اُس نے دینے سے انکار کر دیا کفیل پر اسی وقت دینا واجب ہو گیا اگر یہ شرط کی کہ چھ ماہ تک وہ ادا نہ کر دے تو مجھ پر ہے یہ شرط صحیح ہے، بعد اُس مدت کے کفیل پر دینا لازم ہوگا۔⁽⁸⁾ (در مختار، ردالمحتار)

مسئلہ ۵۶: کفالت کو ایسی شرط پر معلق کیا جو مناسب نہ ہو تو شرط فاسد ہے اور کفالت صحیح ہے مثلاً یہ کہ اگر زید گھر میں گیا یہ شرط صحیح نہیں۔⁽⁹⁾ (عالمگیری)

مسئلہ ۵۷: یہ کہا فلاں کے ہاتھ بیع کرو جو بیچو گے اُس کا میں ضامن ہوں طالب کہتا ہے میں نے اُسکے ہاتھ بیچا اور

①..... یعنی ادا نہیں کی حق ممکن ہونے۔

②..... جس پر مطالبہ ہے۔

③..... مشکل۔

④..... جس شخص کا مطالبہ ہے۔

⑤..... ضامن۔

⑥..... نادار ہو جانے محتاج ہو جانے۔

⑦..... مقرض۔

⑧..... "الدرالمختار" و "ردالمحتار"، کتاب الكفالة، مطلب: كفالة المال قسماً... الخ، ج ۷، ص ۶۲۴ - ۶۲۸.

⑨..... "الفتاویٰ الہندیۃ"، کتاب الكفالة، الباب الثانی فی الفاظ الكفالة... الخ، الفصل الخامس، ج ۳، ص ۲۷۱.

اُس نے قبضہ بھی کر لیا کفیل کہتا ہے کہ نہیں بیچا اور مکفول عنہ کفیل کے قول کی تصدیق کرتا ہے اگر وہ مال موجود ہے کفیل سے مطالبہ ہوگا اور ہلاک ہو گیا تو جب تک طالب گواہوں سے نہ ثابت کر لے مطالبہ نہیں کر سکتا۔ صورت مذکورہ میں اگر کفیل یہ کہے تو نے پانسویں بیج کی اور طالب کہتا ہے ہزار میں بیج کی ہے اور مکفول عنہ⁽¹⁾ طالب کی بات کا اقرار کرتا ہے تو کفیل سے ہزار کا مطالبہ ہوگا۔⁽²⁾ (خانہ)

مسئلہ ۵۸: کفالت کی کوئی میعاد مجہول⁽³⁾ ذکر کی اس کی دو صورتیں ہیں اُس میں بہت زیادہ جہالت ہے یا تھوڑی سی جہالت ہے اگر زیادہ جہالت ہے مثلاً آندھی چلنا یا مینہ برسنا یہ میعاد باطل ہے اور کفالت صحیح اور اگر تھوڑی جہالت ہے مثلاً کھیت کٹنا یا تنخواہ ملنا تو کفالت بھی صحیح ہے اور میعاد بھی صحیح۔⁽⁴⁾ (فتح)

مسئلہ ۵۹: تعلیق کی صورت میں اگر مکفول عنہ مجہول ہو کفالت صحیح نہیں اور تعلیق نہ ہو مثلاً جو کچھ تمہارا فلاں یا فلاں پر ہے میں اُس کا ضامن ہوں یہ کفالت صحیح ہے اور کفیل کو اختیار ہوگا کہ اُن دونوں میں جس کو چاہے معین کر لے یو ہیں اگر یہ کہا کہ فلاں کے نفس کا یا جو کچھ اُس کے ذمہ تیرا مال ہے میں اُس کا کفیل ہوں یہ کفالت صحیح ہے اور کفیل کو اختیار ہوگا کہ اُس کو حاضر کر دے یا مال دیدے۔⁽⁵⁾ (فتح القدیر)

(کفیل نے مال ادا کر دیا تو کس صورت میں واپس لے سکتا ہے)

مسئلہ ۶۰: کفالت بالمال کی دو صورتیں ہیں۔ مکفول عنہ کے کہنے سے کفالت کی ہے یا بغیر کہے۔ اگر کہنے سے کفالت ہوئی تو کفیل جو کچھ دین⁽⁶⁾ ادا کرے گا مکفول عنہ سے لے گا اور اگر بغیر کہے اپنے آپ ہی ضامن ہو گیا تو احسان و تبرع⁽⁷⁾ ہے جو کچھ ادا کرے گا مکفول عنہ سے نہیں لے سکتا۔⁽⁸⁾ (ہدایہ)

①..... جس پر مطالبہ ہے۔

②.....

③..... نامعلوم مدت۔

④..... فتح القدیر، کتاب الکفالة، ج ۶، ص ۳۰۲۔

⑤..... المرجع السابق، ص ۲۹۹، ۳۰۰۔

⑥..... قرض۔

⑦..... بخشش و ہدیہ۔

⑧..... ”الهدایة“، کتاب الکفالة، ج ۲، ص ۹۱۔

مسئلہ ۶۱: بعض صورتوں میں مکفول عنہ کے بغیر کہے کفالت کرنے سے بھی اگر ادا کیا ہے تو وصول کر سکتا ہے مثلاً باپ نے نابالغ لڑکے کا نکاح کیا اور مہر کا ضامن ہو گیا اُس کے مرنے کے بعد عورت یا اس کے ولی نے والد زوج کے ترکہ میں سے مہر وصول کر لیا تو دیگر ورثہ اپنا حصہ پورا پورا لیں گے اور لڑکے کے حصہ میں سے بقدر مہر کے کم کر دیا جائے گا کہ باپ چونکہ ولی تھا اُس کا ضامن ہونا گویا لڑکے کے کہنے سے تھا اور اگر باپ مرا نہیں زندہ ہے اُس نے خود مہر ادا کیا اور لوگوں کو گواہ کر لیا ہے کہ لڑکے سے وصول کر لوں گا تو وصول کر سکتا ہے ورنہ نہیں دوسری صورت یہ ہے کہ کفیل نے کفالت سے انکار کر دیا مدعی نے گواہوں سے ثابت کر دیا کہ اس نے مکفول عنہ کے حکم سے کفالت کی تھی اس نے دین ادا کیا مکفول عنہ سے واپس لے سکتا ہے۔ تیسری صورت یہ ہے کہ اس نے کفالت کی اور مکفول لہ نے ابھی قبول نہیں کی تھی کہ مکفول عنہ نے اجازت دیدی یہ کفالت بھی اُس کے کہنے سے قرار پائے گی۔^(۱) (ردالمحتار)

مسئلہ ۶۲: اجنبی شخص نے کہہ دیا کہ تم فلاں کی ضمانت کر لو اس نے کر لی اور دین ادا کر دیا مکفول عنہ سے واپس نہیں لے سکتا۔ مکفول عنہ کے کہنے سے کفالت کی ہے اس میں بھی واپس لینے کے لیے یہ شرط ہے کہ مکفول عنہ نے یہ کہہ دیا ہو کہ میری طرف سے کفالت کر لو یا میری طرف سے ادا کر دو یا یہ کہہ جو کچھ تم دو گے وہ مجھ پر ہے یا میرے ذمہ ہے اور اگر فقط اتنا ہی کہا ہے کہ ہزار روپے کی مثلاً تم ضمانت یا کفالت کر لو تو واپس نہیں لے سکتا مگر جبکہ کفیل خلیط ہو تو اس صورت میں بھی واپس لے سکتا ہے۔ خلیط سے مراد اس مقام پر وہ شخص ہے جو اس کے عیال میں ہے مثلاً باپ یا بیٹا بیٹی یا اجیر یا شریک بشرکت عنان یا وہ شخص جس سے اس کا لین دین ہو اُس کے یہاں مال رکھتا ہو۔^(۲) (فتح القدیر، ردالمحتار)

مسئلہ ۶۳: ایک شخص نے دوسرے سے کہا فلاں شخص کو ہزار روپے دے دو اس نے دے دیے، کہنے والے سے واپس نہیں لے سکتا مگر جس کو دیے ہیں اُس سے لے سکتا ہے۔^(۳) (خانہ)

①..... "ردالمحتار"، کتاب الکفالة، مطلب: فی ضمان المہر، ج ۷، ص ۶۳۶.

②..... "فتح القدیر"، کتاب الکفالة، ج ۶، ص ۳۰۴.

و "ردالمحتار"، کتاب الکفالة، مطلب: فی ضمان المہر، ج ۷، ص ۶۳۷.

③..... "الفتاویٰ الخانیة"، کتاب الکفالة، مسائل الأمر، ج ۲، ص ۱۷۵.

مسئلہ ۶۴: صبی مجبور^(۱) نے اس کو کفالت کے لیے کہا اس نے کفالت کر لی اور مال ادا کر دیا واپس نہیں لے سکتا یوہیں غلام مجبور کی طرف سے اُس کے کہنے سے کفالت کی اور ادا کر دیا واپس نہیں لے سکتا جب تک وہ آزاد نہ ہو۔ اور صبی مازون و غلام مازون^(۲) سے واپس ملے گا۔^(۳) (درمختار، ردالمحتار)

مسئلہ ۶۵: غلام نے آقا کی طرف سے کفالت کی اور آزاد ہونے کے بعد ادا کیا واپس نہیں لے سکتا۔ یوہیں آقا نے غلام کی طرف سے کفالت کی اور غلام کے آزاد ہونے کے بعد ادا کیا واپس نہیں لے سکتا۔^(۴) (عالمگیری)

مسئلہ ۶۶: ثمن کی کفالت کی پھر بائع نے کفیل کو ثمن ہبہ کر دیا کفیل نے مشتری سے وصول کیا اس کے بعد مشتری نے بیع میں عیب دیکھا اُس کو واپس کر دیا اور بائع سے ثمن واپس لیا کفیل سے نہ بائع لے سکتا ہے نہ مشتری۔^(۵) (عالمگیری)

مسئلہ ۶۷: کفیل نے جس چیز کی ضمانت کی وہی چیز ادا کی یا دوسری چیز دی مثلاً ہزار روپے کی ضمانت کی اور ہزار روپے ادا کیے یا روپے کی جگہ اشرفیاں^(۶) یا کوئی دوسری چیز دی۔ پہلی صورت میں جو ادا کیا ہے واپس لے سکتا ہے اور دوسری صورت میں وہ ملے گا جس کا ضامن ہوا تھا یعنی روپے لے سکتا ہے اشرفیوں کا مطالبہ نہیں کر سکتا۔ اور اگر اسی جنس کی چیز مکفول لہ کو دی مگر اُس سے گھٹیا^(۷) یا بڑھیا^(۸) دی جب بھی وہی لے سکتا ہے جس کی ضمانت کی کہ اس صورت میں یعنی جبکہ دوسری چیز دی یا گھٹیا بڑھیا چیز دی تو یہ خود دین کا مالک ہو گیا اور طالب کے قائم مقام ہو گیا۔^(۹) (درمختار وغیرہ)

مسئلہ ۶۸: ایک شخص نے دوسرے سے کہا تم میرا قرضہ ادا کر دو میں تم کو دے دوں گا اُس نے قرض میں دوسری چیز دی تو جو چیز دی ہے وہی واپس لے گا جو اُس کے ذمہ تھا وہ نہیں لے سکتا کہ یہ دین کا مالک نہیں ہوا۔^(۱۰) (فتح القدیر)

①..... جس بچہ کو خرید و فروخت کی ممانعت ہو۔

②..... وہ غلام جس کو آقا کی طرف سے خرید و فروخت کی اجازت ہو۔

③..... ”الدرالمختار“ و ”ردالمحتار“، کتاب الكفالة، مطلب فی ضمان المهر، ج ۷، ص ۶۳۷۔

④..... ”الفتاویٰ الہندیہ“، کتاب الكفالة، الباب الثانی فی الفاظ الكفالة... الخ، الفصل الرابع، ج ۳، ص ۲۶۶۔

⑤..... ”الفتاویٰ الہندیہ“، کتاب الكفالة، الباب الثانی فی الفاظ الكفالة... الخ، الفصل الرابع، ج ۳، ص ۲۶۷۔

⑥..... اشرفی کی جمع سونے کا سکہ۔

⑦..... روپی۔

⑧..... عمدہ۔

⑨..... ”الدرالمختار“، کتاب الكفالة، ج ۷، ص ۶۳۷، وغیرہ۔

⑩..... ”فتح القدیر“، کتاب الكفالة، ج ۶، ص ۳۰۵۔

مسئلہ ۶۹: اصیل^(۱) پر ہزار روپے تھے کفیل نے طالب سے پانسو روپے میں مصالحت کر لی^(۲) اور دے دیئے، مکفول عنہ^(۳) سے پانسو ہی لے سکتا ہے کہ یہ اسقاط^(۴) یا ابرا^(۵) ہے لہذا اصیل سے بھی پانسو جاتے رہے۔^(۶) (ردالمحتار)

مسئلہ ۷۰: واپسی کے لیے یہ بھی شرط ہے کہ کفیل نے اُس وقت دیا ہو کہ اصیل پر واجب الادا ہو اور اگر اصیل پر ابھی دینا واجب بھی نہیں ہوا ہے کہ کفیل نے دے دیا تو واپس نہیں لے سکتا مثلاً مستاجر^(۷) کی طرف سے کسی نے اجرت کی ضمانت کی تھی اور ابھی اجیر^(۸) نے کام کیا ہی نہیں ہے کہ اجرت واجب ہوتی کفیل نے اُسے دیدی واپس نہیں لے سکتا۔ یوہیں اگر کفیل کے دینے سے پہلے خود اصیل نے دین^(۹) ادا کر دیا اور کفیل کو اس کی اطلاع نہیں ہوئی اس نے بھی دے دیا اصیل سے واپس نہیں لے سکتا کہ جس وقت اس نے دیا ہے اصیل پر دینا واجب ہی نہ تھا بلکہ اس صورت میں دائن^(۱۰) سے واپس لے گا۔^(۱۱) (ردالمحتار)

مسئلہ ۷۱: کفیل نے جس کے لیے کفالت کی تھی (یعنی طالب) وہ مر گیا اور خود کفیل اُس کا وارث ہے تو کفیل دین کا مالک ہو گیا مکفول عنہ یعنی مدیون سے مطالبہ کرے گا۔ یوہیں اگر طالب نے کفیل کو دین ہبہ کر دیا یہ مالک ہو گیا۔^(۱۲) (درمختار)

مسئلہ ۷۲: ایک شخص نے ہزار روپے میں گھوڑا خرید مشتری کی طرف سے ثمن کی کسی نے ضمانت کی کفیل نے اپنے پاس سے روپے دے دیے اور مشتری سے ابھی وصول نہیں کیے تھے بغیر وصول کیے کفیل غائب ہو گیا اور گھوڑے کے متعلق کسی نے اپنا حق ثابت کیا اور لے لیا مشتری چاہتا ہے کہ بائع سے ثمن واپس لے تو جب تک کفیل حاضر نہ ہو جائے بائع سے ثمن نہیں لے سکتا کفیل آ گیا تو اسے اختیار ہے بائع سے ثمن واپس لے یا مشتری سے۔ اگر بائع سے لے گا تو بائع مشتری سے نہیں لے سکتا اور مشتری سے لے گا تو مشتری بائع سے واپس لے گا اور اگر کفیل بائع کو دینے کے بعد مشتری سے وصول کر کے

①.....جس پر مطالبہ ہے۔

②.....یعنی صلح کر لی۔

③.....جس پر مطالبہ ہے۔

④.....یعنی کم کر دینا۔

⑤.....بری کرنا یعنی معاف کر دینا۔

⑥.....”ردالمحتار“، کتاب الکفالة، مطلب: فی ضمان المہر، ج ۷ ص ۶۳۷۔

⑦.....اجرت پر کام کروانے والا۔

⑧.....اجرت پر کام کرنے والا۔

⑨.....قرض۔

⑩.....قرض خواہ۔

⑪.....”ردالمحتار“، کتاب الکفالة، مطلب: فی ضمان المہر، ج ۷ ص ۶۳۷۔

⑫.....”الدرالمختار“، کتاب الکفالة، ج ۷، ص ۶۳۸۔

غائب ہوا ہے اس کے بعد حق ثابت ہوا تو مشتری بائع سے ثمن واپس لے گا کفیل کے آنے کا انتظار نہ کرے گا۔⁽¹⁾ (عالمگیری)

مسئلہ ۷۳: مسلمان دارالحرب میں مقید تھا روپیہ دے کر کسی نے اُس کو خریدا اگر اُس کے بغیر حکم ایسا کیا تو احسان ہے واپس نہیں لے سکتا اور اُس کے کہنے سے ایسا کیا تو واپس لے سکتا ہے چاہے اُس نے واپس دینے کو کہا ہو یا نہ کہا ہو۔ یوہیں اگر کسی نے یہ کہہ دیا کہ میرے بال بچوں پر اپنے پاس سے خرچ کرو یا میرے مکان کی تعمیر میں اپنا روپیہ خرچ کرو اُس نے خرچ کیا تو وصول کر سکتا ہے۔⁽²⁾ (خانہ)

مسئلہ ۷۴: ایک شخص نے دوسرے سے کہا فلاں شخص کو میری طرف سے ہزار روپے دے دو اُس نے دے دیے یہ ہبہ حکم دینے والے کی طرف سے ہوا مگر جس نے دیے وہ نہ کہنے والے سے لے سکتا ہے نہ اُس سے جس کو دیے اور اگر یہ کہا تھا کہ اُس کو ہزار روپے دے دو میں ضامن ہوں تو کہنے والے سے وصول کر سکتا ہے۔⁽³⁾ (خانہ)

مسئلہ ۷۵: ایک شخص نے دوسرے سے کہا فلاں کو میری طرف سے ہزار روپے قرض دے دو اُس نے دے دیے واپس لے سکتا ہے اور اگر صرف اتنا ہی کہا کہ فلاں کو ہزار روپے قرض دے دو تو واپس نہیں لے سکتا اگرچہ وہ اس کا خلیط⁽⁴⁾ ہو۔⁽⁵⁾ (عالمگیری)

مسئلہ ۷۶: ایک شخص نے دوسرے سے کہا میری قسم کا کفارہ ادا کر دو یا میری زکوٰۃ اپنے مال سے ادا کر دو یا میرا حج بدل کر دو اُس نے یہ سب کر دیا تو کہنے والے سے وصول نہیں کر سکتا۔⁽⁶⁾ (خانہ)

مسئلہ ۷۷: ایک نے دوسرے سے کہا مجھ کو ہزار روپے ہبہ کر دو فلاں شخص اس کا ضامن ہے اور وہ شخص بھی یہاں موجود ہے اُس نے کہا ہاں اس کے ہاں کہنے پر اُس نے دے دیے یہ ہبہ اس ضامن کی طرف سے ہوگا اور دینے والے کے ہزار روپے اس کے ذمہ قرض ہیں۔⁽⁷⁾ (عالمگیری)

①....."الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الرابع، ج ۳ ص ۲۶۷، ۲۶۸.

②....."الفتاویٰ الخانیہ"، کتاب الکفالة، فصل فی الکفالة بالمال، ج ۲ ص ۱۷۳.

③.....المرجع السابق، مسائل الامر، ج ۲، ص ۱۷۵.

④.....خلیط یعنی وہ شخص جس کے ساتھ اس کا بالواسطہ یا بلاواسطہ لین دین ہے۔

⑤....."الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الرابع، ج ۳ ص ۲۶۹.

⑥....."الفتاویٰ الخانیہ"، کتاب الکفالة، مسائل الامر، ج ۲ ص ۱۷۵.

⑦....."الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الرابع، ج ۳، ص ۲۷۰.

مسئلہ ۷۸: ایک شخص کے دوسرے کے ذمہ ہزار روپے ہیں مدیون⁽¹⁾ نے کسی سے کہا اس کے ہزار روپے ادا کر دو یہ کہتا ہے میں نے ادا کر دیئے مگر دائن⁽²⁾ انکار کرتا ہے تو قسم کے ساتھ دائن کا قول معتبر ہے اور وہ شخص مدیون سے واپس نہیں لے سکتا اگرچہ مدیون نے اُس کی تصدیق کی ہو۔ یوہیں مکفول عنہ⁽³⁾ کے کہنے سے کسی نے کفالت کی کفیل⁽⁴⁾ کہتا ہے میں نے مال ادا کر دیا اور مکفول عنہ بھی اسکی تصدیق کرتا ہے مگر طالب انکار کرتا ہے طالب کا قول قسم کے ساتھ معتبر ہے اس نے قسم کھا کر مکفول عنہ سے مال وصول کر لیا اب کفیل مکفول سے واپس نہیں لے سکتا اور اگر مکفول عنہ بھی انکار کرتا ہے کفیل نے گواہوں سے اپنا دینا ثابت کر دیا تو کفیل واپس لے سکتا ہے اور طالب کے مقابل میں یہی گواہ معتبر ہیں اگرچہ طالب موجود نہ ہو۔⁽⁵⁾ (عالمگیری)

مسئلہ ۷۹: ایک شخص نے دوسرے سے کہا فلاں شخص کے میرے ذمہ ہزار روپے ہیں تم اپنی فلاں چیز اُس کے ہاتھ اُن ہزار روپوں میں بیچ کر دو اُس نے بیچ دی یہ جائز ہے پھر اگر بیچ کے بعد طالب کہتا ہے اُس نے میرے ہاتھ بیچ کی مگر قبضہ سے پہلے اُس کے پاس چیز ہلاک ہوگئی اور وہ دونوں کہتے ہیں تو نے قبضہ کر لیا تھا اس میں بھی طالب کا قول معتبر ہے اس نے قسم کھالی تو بیع فسخ⁽⁶⁾ مانی جائے گی اور طالب اپنے روپے مدیون سے وصول کرے گا اور جس نے بیچ کی تھی وہ مدیون سے کچھ نہیں لے سکتا اور اگر بائع نے گواہوں سے طالب کا قبضہ ثابت کر دیا تو بیع فسخ نہیں مانی جائے گی اور ہزار روپے مدیون سے وصول کرے گا اور طالب مدیون سے کچھ نہیں لے سکتا اگرچہ بائع نے طالب کی عدم موجودگی میں گواہ پیش کئے ہوں جبکہ مدیون بھی منکر ہو۔⁽⁷⁾ (عالمگیری)

مسئلہ ۸۰: کفیل جب تک طالب کو ادا نہ کر دے مکفول عنہ سے دین⁽⁸⁾ کا مطالبہ نہیں کر سکتا اور اگر مکفول عنہ نے کفیل کے پاس ادا کرنے سے پہلے کوئی چیز رہن⁽⁹⁾ رکھ دی یہ رہن رکھنا درست ہے۔⁽¹⁰⁾ (درمختار، ردالمحتار)

② قرض خواہ۔

① مقروض۔

④ ضامن۔

③ جس پر مطالبہ ہے۔

⑤ ”الفتاویٰ الہندیۃ“، کتاب الکفالة، الباب الثانی فی الفاظ الکفالة... الخ، الفصل الرابع، ج ۳، ص ۲۷۰۔

⑥ ختم۔

⑦ ”الفتاویٰ الہندیۃ“، کتاب الکفالة، الباب الثانی فی الفاظ الکفالة... الخ، الفصل الرابع، ج ۳، ص ۲۷۰۔

⑨ گروی۔

⑧ قرض۔

⑩ ”الدرالمختار“ و ”ردالمحتار“، کتاب الکفالة، مطلب فی ضمان المہر، ج ۷ ص ۶۳۹۔

(حبس و ملازمہ)

مسئلہ ۸۱: طالب یعنی دائن کو اختیار ہے کہ کفیل سے مطالبہ کرے یا اصیل^(۱) سے یا دونوں سے اگر مکفول لہ نے کفیل کا ملازمہ کیا (یعنی جہاں جاتا ہے طالب بھی اُس کے ساتھ جاتا ہے پیچھا نہیں چھوڑتا) تو کفیل اصیل کے ساتھ ایسا ہی کر سکتا ہے اور اگر طالب نے کفیل کو جس^(۲) کر دیا تو کفیل اصیل کو جس کر سکتا ہے کہ کفیل کا ملازمہ یا جس اصیل کی وجہ سے ہے۔ یہ حکم اُس وقت ہے کہ اصیل کے کہنے سے اُس نے کفالت کی ہو اور اصیل کا خود کفیل کے ذمہ دین نہ ہو اور اگر کفیل کے ذمہ مطلوب کا دین ہو تو کفیل نہ ملازمہ کر سکتا ہے نہ جس کر سکتا ہے اور یہ بھی ضروری ہے کہ اصیل کفیل کے اصول میں نہ ہو اور اگر اصیل اصول میں ہے تو کفیل اُس کے ساتھ یہ فعل نہیں کر سکتا۔ کفیل کا ملازمہ یا جس اُس وقت ہو سکتا ہے کہ اصیل طالب کے اصول میں سے نہ ہو ورنہ اصول کے ملازمہ و جس کا سبب خود یہی طالب ہو اور کوئی شخص اپنے باپ ماں دادا دادی وغیرہ اصول کے ساتھ یہ حرکت کرنے کا مجاز نہیں۔^(۳) (درمختار، ردالمحتار)

(کفیل کے بری الذمہ ہونے کی صورتیں)

مسئلہ ۸۲: کفیل کا دین ادا کر دینا کفیل و اصیل دونوں کی برأت کا سبب ہے یعنی اب طالب کا کسی سے تقاضا نہ رہا، نہ اصیل سے نہ کفیل سے، مگر جبکہ کفیل نے اپنے مدیون پر حوالہ کر دیا اور یہ شرط کر دی کہ فقط میں بری ہوں تو اصیل بری نہ ہو اور اگر شرط نہ کی تو اس صورت میں بھی دونوں دین سے بری ہو گئے۔^(۴) (درمختار)

مسئلہ ۸۳: اصیل نے دین ادا کر دیا تو کفیل بھی بری الذمہ ہو گیا اب کفیل سے بھی مطالبہ نہیں ہو سکتا۔^(۵) (عالمگیری)

مسئلہ ۸۴: طالب نے اصیل سے دین معاف کر دیا کفیل بھی بری ہو گیا مگر یہ ضرور ہے کہ مکفول عنہ نے قبول بھی کر لیا ہو اور اگر اصیل نے اُس کے معاف کرنے پر نہ رد کیا نہ قبول کیا اور مر گیا تو اُس کا مرنا قبول کے قائم مقام ہو گیا یعنی دین معاف ہو گیا اور کفیل بری ہو گیا اور اگر طالب نے معاف کر دیا مگر اصیل نے انکار کر دیا معافی کو منظور نہیں کیا تو معافی رد ہو گئی اور دین بدستور قائم رہا۔ یوں اگر طالب نے اصیل کو دین ہبہ کر دیا اور قبول سے پہلے اصیل مر گیا بری ہو گیا اور اصیل نے ہبہ کو رد کر دیا

① جس پر مطالبہ ہے۔

③ ”الدرالمختار“ و ”ردالمحتار“، کتاب الکفالة، مطلب فی ضمان المہر، ج ۷، ص ۶۴۰.

④ ”الدرالمختار“، کتاب الکفالة، ج ۷، ص ۶۴۱.

⑤ ”الفتاویٰ الہندیہ“، کتاب الکفالة، الباب الثانی فی الفاظ الکفالة... الخ، الفصل الثالث، ج ۳، ص ۲۶۲.

تورد ہو گیا اور دین بدستور باقی رہا کوئی بری نہ ہوا۔⁽¹⁾ (عالمگیری)

مسئلہ ۸۵: اصیل کے مرنے کے بعد طالب نے دین معاف کر دیا یا ہبہ کر دیا اور ورثہ نے قبول کر لیا تو معافی اور ہبہ

صحیح ہیں اور رد کر دیا تو رد ہو گیا۔⁽²⁾ (عالمگیری)

مسئلہ ۸۶: طالب نے اصیل کو مہلت دے دی کفیل کے لیے بھی مہلت ہو گئی اس سے بھی اندرون میعاد مطالبہ نہیں

ہو سکتا۔⁽³⁾ (درمختار)

مسئلہ ۸۷: طالب نے کفیل کو بری کر دیا یعنی اس سے مطالبہ معاف کر دیا یا اس کو مہلت دے دی تو اصیل نہ بری ہو گا نہ

اس کے لیے مہلت ہوگی اور اصیل اگر چہ بری نہ ہو مگر کفیل کو حق نہیں کہ اصیل سے کچھ مطالبہ کر سکے بخلاف اُس صورت کے کہ طالب نے کفیل کو ہبہ یا صدقہ کر دیا ہو تو چونکہ طالب کا مطالبہ ساقط ہو گیا کفیل اصیل سے بقدر دین وصول کرے گا۔⁽⁴⁾ (درمختار، ردالمحتار)

مسئلہ ۸۸: کفیل کو معاف کر دیا تو چاہے کفیل اس کو قبول کرے یا نہ کرے بہر حال معافی ہو گئی البتہ اگر اس کو ہبہ یا

صدقہ کر دیا ہے تو قبول کرنا ضروری ہے۔ کفیل کو مہلت دی مگر اُس نے منظور نہیں کی تو مہلت کفیل کے لیے بھی نہ ہوئی۔⁽⁵⁾

(درمختار، ردالمحتار)

مسئلہ ۸۹: ایک شخص پر دین واجب الادا ہے یعنی فوری دینا ہے میعاد نہیں ہے اُس کی کفالت کسی نے یوں کی کہ اتنے

دنوں کے بعد دینے کا میں ضامن ہوں تو یہ میعاد اصیل کے لیے بھی ہو گئی یعنی اُس سے بھی مطالبہ اتنے دنوں کے لیے مؤخر ہو گیا⁽⁶⁾

(ہدایہ) اور اگر کفیل نے میعاد کو اپنے ہی لیے رکھا مثلاً یہ کہا کہ مجھ کو اتنے دنوں کی مہلت دو یا طالب نے وقت کفالت خصوصیت

کے ساتھ کفیل کو مہلت دی ہے تو اصیل کے لیے مہلت نہیں۔ یوہیں قرض کی کفالت میعاد کے ساتھ کی تو کفیل کے لیے میعاد ہو گئی

مگر اصیل کے لیے نہیں ہوئی کہ اگرچہ کفالت میں میعاد ہے مگر جس پر قرض ہے اُس کے لیے میعاد ہو نہیں سکتی۔⁽⁷⁾ (ردالمحتار)

①....."الفتاویٰ الہندیہ"، کتاب الکفالة، الباب الثانی فی الفاظ الکفالة... الخ، الفصل الثالث، ج ۳ ص ۲۶۲، ۲۶۳.

②.....المرجع السابق، ص ۲۶۳.

③....."الدرالمختار"، کتاب الکفالة، ج ۷ ص ۶۴۲.

④....."الدرالمختار" و "ردالمختار"، کتاب الکفالة مطلب: لو کفل بالقرض موجلاً... الخ ج ۷، ص ۶۴۳.

⑤....."الدرالمختار" و "ردالمختار"، کتاب الکفالة، مطلب: لو کفل بالقرض موجلاً... الخ، ج ۷، ص ۶۴۴.

⑥.....الهدایة، کتاب الکفالة، ج ۲، ص ۹۱.

⑦....."ردالمختار"، کتاب الکفالة، ج ۷ ص ۶۴۳.

مسئلہ ۹۰: کفیل سے دین کا مطالبہ کیا اُس نے کہا صبر کرو اسیل کو آجانے دو طالب نے کہا مجھے تم سے تعلق ہے اُس سے کوئی تعلق نہیں اس کہنے سے اسیل بری نہ ہوا۔^(۱) (درمختار)

مسئلہ ۹۱: دین میعاد تھا^(۲) اس کی کفالت کی تھی کفیل مر گیا تو کفیل کے حق میں میعاد باقی نہ رہی اور اسیل کے حق میں میعاد بدستور ہے یعنی مکفول لہ^(۳) کفیل کے ورثہ سے ابھی مطالبہ کر سکتا ہے اور اس کے ورثہ نے دین ادا کر دیا تو اسیل سے اُس وقت واپس لینے کے حقدار ہوں گے جب میعاد پوری ہو جائے۔ یو ہیں اگر اسیل مر گیا تو اس کے حق میں میعاد ساقط ہو گئی کہ اس کے ترکہ سے مرنے کے بعد ہی وصول کر سکتا ہے اور کفیل کے حق میں میعاد بدستور باقی ہے کہ اندرون میعاد اس سے مطالبہ نہیں ہو سکتا اور اسیل و کفیل دونوں مر گئے تو طالب کو اختیار ہے جس کے ترکہ^(۴) سے چاہے دین وصول کر لے میعاد تک انتظار کرنے کی ضرورت نہیں۔^(۵) (درمختار)

مسئلہ ۹۲: میعاد دین کو کفیل نے میعاد پوری ہونے سے پہلے ادا کر دیا تو اسیل کے حق میں میعاد بدستور ہے یعنی اُس سے اندرون میعاد واپس نہیں لے سکتا۔^(۶) (ردالمحتار)

مسئلہ ۹۳: جس دین کی کفالت کی وہ ہزار روپے تھا اور پانسو میں مصالحت ہوئی اس کی چار صورتیں ہیں۔ (۱) یہ شرط ہوئی کہ اسیل و کفیل دونوں پانسو سے بری الذمہ ہیں یا (۲) یہ کہ اسیل بری یا (۳) سکوت رہا اس کا ذکر ہی نہیں کہ کون بری ان تینوں صورتوں میں باقی پانسو سے دونوں بری ہو گئے اور (۴) اگر فقط کفیل کا بری ہونا شرط کیا یعنی کفیل سے پانسو ہی کا مطالبہ ہوگا تو تنہا کفیل پانسو سے بری الذمہ ہوگا اسیل پر پورے ہزار کا مطالبہ رہے گا لہذا کفیل نے پانسو روپے دے دیے تو باقی کا مطالبہ اسیل سے کرے گا اور کفیل نے اُس کے کہنے سے کفالت کی ہے تو پانسو اسیل سے واپس لے۔^(۷) (درمختار، ردالمحتار)

①....."الدرالمختار"، کتاب الکفالة، ج ۷، ص ۶۴۵.

②.....یعنی قرض کی مدت مقرر تھی۔

③.....جس کا مطالبہ ہے۔

④.....میت کا چھوڑا ہوا مال۔

⑤....."الدرالمختار"، کتاب الکفالة، ج ۷، ص ۶۴۵.

⑥.....ردالمحتار، کتاب الکفالة، مطلب: لو کفل بالقرض مؤجلاً... الخ، ج ۷، ص ۶۴۵.

⑦....."الدرالمختار" و "ردالمختار"، کتاب الکفالة، مطلب: لو کفل بالقرض مؤجلاً... الخ ج ۷، ص ۶۴۵.

مسئلہ ۹۴: طالب نے کفیل سے یہ مصالحت کی (۱) کہ اگر تم مجھ کو اتنا دو تو میں تم کو کفالت سے بری کر دوں گا یعنی کفالت سے بری کرنے کا معاوضہ لینا چاہتا ہے یہ صلح صحیح نہیں اور کفیل پر اس مال کا دینا لازم نہیں پھر اگر وہ کفالت بالنفس تھی تو کفالت باقی ہے کفیل بری نہیں اور اگر کفالت بالمال تھی تو کفالت جاتی رہی۔ (۲) (ردالمحتار)

مسئلہ ۹۵: ایک شخص نے دوسرے کی کفالت بالنفس کی، طالب کہتا ہے کہ اُس پر میرا کوئی حق نہیں، اس کہنے سے کفیل بری نہیں ہے بلکہ اُس شخص کو حاضر لانا ہوگا اور اگر طالب نے یہ کہا کہ اُس پر کوئی میرا حق نہیں نہ میری جانب سے نہ دوسرے کی جانب سے ولایت، وصایہ، وکالت کسی اعتبار سے میرا حق نہیں کفیل بری ہو گیا۔ (۳) (عالمگیری)

مسئلہ ۹۶: یہ کہا کہ فلاں شخص پر جو ہزار روپے ہیں اُن کا میں ضامن ہوں پھر اُس شخص مکفول عنہ نے گواہوں سے ثابت کر دیا کہ کفالت سے پہلے ہی ادا کر چکا ہے اصیل بری ہو گیا مگر کفیل بری نہ ہوا اُس کو دینا پڑے گا۔ اور اگر گواہوں سے یہ ثابت کیا ہے کہ کفالت کے بعد ادا کر دیا تو دونوں بری ہو گئے۔ (۴) (بحر)

مسئلہ ۹۷: کفیل نے دین ادا کرنے سے پہلے اصیل کو دین سے بری کر دیا یہ صحیح ہے یعنی اس کے بعد دین ادا کر کے اصیل سے واپس نہیں لے سکتا۔ (۵) (عالمگیری)

مسئلہ ۹۸: طالب نے کفیل سے یہ کہا کہ میں نے تم کو بری کر دیا وہ بری ہو گیا اس سے یہ ثابت نہیں ہوگا کہ کفیل نے طالب کو دین ادا کر کے برأت حاصل کی ہے لہذا کفیل کو اصیل سے واپس لینے کا حق نہ ہوگا اور طالب کو اصیل سے دین وصول کرنے کا حق رہے گا۔ اور اگر طالب نے یہ کہا کہ تُو بری ہو گیا اس کا مطلب یہ ہوگا کہ دین ادا کر کے بری ہوا ہے یعنی میں نے دین وصول پالیا اس صورت میں کفیل اصیل سے لے سکتا ہے اور طالب اصیل سے نہیں لے سکتا۔ (۶) (ہدایہ وغیرہ)

یہ اُس وقت ہے جب طالب موجود نہ ہو غائب ہو اور اگر موجود ہو تو اُس سے دریافت کیا جائے کہ اس کلام کا کیا مطلب ہے وہ کہے میں نے دین وصول پالیا تو دونوں صورتوں میں کفیل رجوع کر سکتا ہے اور یہ کہے کہ کفیل کو میں نے معاف کر دیا

①.....صلح کی۔

②.....”ردالمحتار“، کتاب الکفالة، مطلب: لو كفّل بالقرض مؤجلاً... إلخ، ج ۷، ص ۶۴۶، ۶۴۷۔

③.....”الفتاویٰ الہندیۃ“، کتاب الکفالة، الباب الثانی فی الفاظ الکفالة... إلخ، الفصل الثالث، ج ۳ ص ۲۶۳۔

④.....”البحر الرائق“، کتاب الکفالة، ج ۶، ص ۳۷۸۔

⑤.....”الفتاویٰ الہندیۃ“، کتاب الکفالة، الباب الثانی فی الفاظ الکفالة... إلخ، الفصل الثالث، ج ۳ ص ۲۶۳، ۲۶۴۔

⑥.....”الہدایۃ“، کتاب الکفالة، ج ۲، ص ۹۲، وغیرہ۔

تو دونوں صورتوں میں رجوع نہیں کر سکتا۔⁽¹⁾ (درمختار)

مسئلہ ۹۹: طالب نے دستاویز⁽²⁾ اس مضمون کی لکھی کہ کفیل نے جن روپوں کی کفالت کی تھی اُس سے بری ہو گیا تو یہ دین وصول پالینے کا اقرار ہے۔⁽³⁾ (عالمگیری)

مسئلہ ۱۰۰: ایک شخص نے مہر کی کفالت کی اگر دخول سے پہلے عورت کی طرف سے کوئی ایسی بات ہوئی جس کی وجہ سے جدائی ہو گئی تو کُل مہر ساقط اور کفیل بالکل بری اور اگر شوہر نے قبل دخول طلاق دے دی تو آدھا مہر ساقط اور کفیل بھی آدھے سے بری۔⁽⁴⁾ (عالمگیری)

مسئلہ ۱۰۱: عورت نے مہر کے بدلے شوہر سے خلع کیا اور اس عورت کا شوہر کے ذمہ دین ہے کسی نے اس دین کی کفالت کر لی اس کے بعد ان دونوں نے پھر آپس میں نکاح کر لیا تو کفیل بری نہ ہو اور عورت اُس سے مطالبہ کر سکتی ہے۔⁽⁵⁾ (درمختار)

مسئلہ ۱۰۲: کفیل کی برأت کو شرط پر معلق کیا اگر وہ شرط ایسی ہے جس میں طالب کا فائدہ ہے مثلاً اگر تم اتنا دے دو بری الذمہ ہو جاؤ گے یہ تعلق صحیح ہے اور اگر وہ شرط ایسی نہیں ہے مثلاً جب کل کا دن آئے گا تم بری ہو جاؤ گے یہ تعلق باطل ہے یعنی بری نہ ہوگا بدستور کفیل رہے گا۔⁽⁶⁾ (عالمگیری)

مسئلہ ۱۰۳: اصیل کی برأت کو شرط پر معلق کرنا صحیح نہیں یعنی وہ بری نہیں ہوگا۔ طالب نے مدیون⁽⁷⁾ سے کہا جو کچھ میرا مال تمہارے ذمہ ہے اگر مجھے وصول نہ ہو اور تم مر گئے تو معاف ہے اور وہ مر گیا معاف نہ ہو اور اگر یہ کہا کہ میں مرجاؤں تو معاف ہے اور طالب مر گیا معاف ہو گیا کہ یہ وصیت ہے۔⁽⁸⁾ (عالمگیری)

①....."الدرالمختار"، کتاب الکفالة، ج ۷، ص ۶۴۷.

②.....ایسا تحریری ثبوت جس سے اپنا حق ثابت کر سکیں۔

③....."الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الثالث، ج ۳ ص ۲۶۴.

④.....المرجع السابق.

⑤.....

⑥....."الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الثالث، ج ۳ ص ۲۶۵.

⑦.....مقروض۔

⑧....."الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الثالث، ج ۳ ص ۲۶۵.

مسئلہ ۱۰۴: کفیل بانفس کی براءت کو شرط پر معلق کیا اس کی تین صورتیں ہیں۔

① یہ شرط ہے کہ تم دس روپے دے دو بری ہو اس صورت میں براءت ہوگئی اور شرط باطل اور ② اگر وہ مال کا بھی کفیل ہے طالب نے یہ کہا کہ مال اگر دے دو تو کفالت بانفس سے بری ہو اس میں براءت اور شرط دونوں جائز کہ مال دیدے گا بری ہو جائے گا۔ ③ کفیل بانفس سے یہ شرط کی کہ مال دے دو اور اصیل سے وصول کر لو اس صورت میں براءت بھی نہ ہوئی اور شرط بھی باطل۔⁽¹⁾ (خانہ)

مسئلہ ۱۰۵: اصیل نے کفیل کو مال دے دیا کہ طالب کو ادا کر دے اور وہ کفیل طالب کے کہنے سے ضامن ہو اتھا اب اصیل وہ مال کفیل سے واپس نہیں لے سکتا اگرچہ کفیل نے طالب کو ادا نہ کیا ہو۔ یو ہیں اصیل کو یہ حق بھی نہیں کہ کفیل کو ادا کرنے سے منع کر دے یہ اس صورت میں ہے جب اصیل نے کفیل کو بروجہ قضا دین کا روپیہ دیا ہو یعنی یہ کہہ کر کہ مجھے اندیشہ ہے کہ کہیں طالب اپنا حق تم سے نہ وصول کرے لہذا قبل اس کے کہ تم اُسے دو میں تم کو دیتا ہوں اور اگر کفیل کو بروجہ رسالت دیا ہو یعنی اُس کے ہاتھ طالب کے پاس بھیجا ہے تو واپس بھی لے سکتا ہے اور منع بھی کر سکتا ہے اور اگر وہ شخص اس کے بغیر کہے کفیل ہو گیا ہے اس نے طالب کو دینے کے لیے اُسے روپے دے دیے تو جب تک ادا نہیں کیا ہے واپس بھی لے سکتا ہے اور اُسے دینے سے منع بھی کر سکتا ہے۔⁽²⁾ (درمختار، ردالمحتار)

مسئلہ ۱۰۶: اصیل نے کفیل کو دیا تھا مگر اُس نے طالب کو نہیں دیا اور اصیل نے خود طالب کو دیا تو کفیل سے واپس لے سکتا ہے کہ اب اُس کو روکنے کا کوئی حق نہ رہا۔⁽³⁾ (ردالمحتار)

مسئلہ ۱۰۷: کفیل نے اصیل سے روپیہ وصول کیا اور طالب کو نہیں دیا اس روپے سے کچھ منفعت حاصل کی یہ نفع اُس کے لیے حلال ہے کہ بروجہ قضا جو کچھ کفیل وصول کرے گا اُس کا مالک ہو جائے گا اور اگر اصیل نے اُس کے ہاتھ طالب کے یہاں بھیجے ہیں اور اس نے نہیں دیے بلکہ تصرف کر کے نفع اٹھایا تو یہ نفع خمیث ہے کہ اس تقدیر پر⁽⁴⁾ وہ روپیہ اس کے پاس امانت تھا اس کو تصرف کرنا⁽⁵⁾ حرام تھا اس نفع کو صدقہ کر دینا واجب ہے۔⁽⁶⁾ (درمختار)

①....."الفتاویٰ الخانیة"، کتاب الکفالة والحوالة، مسائل فی تسلیم نفس المكفول به، ج ۲، ۱۷۲.

②....."الدرالمختار" و"ردالمحتار"، کتاب الکفالة، مطلب: فی بطلان تعلیق البراءة... إلخ، ج ۷، ص ۶۵۱-۶۵۲.

③....."ردالمحتار"، کتاب الکفالة، مطلب: فی بطلان تعلیق البراءة... إلخ، ج ۷، ص ۶۵۳.

④..... اس صورت میں۔ ⑤..... یعنی اخراجات میں لانا۔

⑥....."الدرالمختار"، کتاب الکفالة، ج ۷، ص ۶۵۲-۶۵۴.

مسئلہ ۱۰۸: اُس صورت میں کہ کفیل نے اِصیل سے چیز لی اور طالب کو نہیں دی اور اُس سے نفع اُٹھایا اگر وہ چیز ایسی ہو جو متعین کرنے سے معین ہو جاتی ہے مثلاً اِصیل پر گہوں واجب تھے اُس نے کفیل کو دیے کفیل نے ان میں نفع حاصل کیا تو بہتر یہ ہے کہ نفع اِصیل کو واپس کر دے اور اِصیل کے لیے وہ نفع حلال ہے اگرچہ مالدار ہو اور اگر وہ چیز نقد کی قسم سے ہو مثلاً روپیہ اشرفی تو نفع واپس کرنا مندوب بھی نہیں۔^(۱) (درمختار)

مسئلہ ۱۰۹: اِصیل نے کفیل سے کہا تم بیع عینہ کرو اور جو کچھ خسارہ ہوگا وہ میرے ذمہ ہے (یعنی دس روپے کی مثلاً ضرورت ہے کفیل نے کسی تاجر سے مانگے وہ اپنے یہاں سے کوئی چیز جس کی واجب قیمت^(۲) دس روپے ہے کفیل کے ہاتھ پندرہ روپے میں بیع کر دی کفیل اُس کو بازار میں دس روپے میں فروخت کر دیتا ہے اس صورت میں تاجر کو پانچ روپے کا نفع ہو جاتا ہے اور کفیل کو پانچ روپے کا خسارہ ہوتا ہے اس کو اِصیل کہتا ہے کہ میرے ذمہ ہے) کفیل نے اُس کے کہنے سے بیع عینہ کی تو تاجر سے جو چیز نقصان کے ساتھ خریدی ہے اُس کا مالک کفیل ہے اور نقصان بھی کفیل ہی کے سر رہے گا اِصیل سے اس کا مطالبہ نہیں کر سکتا کیوں کہ اِصیل کے لفظ سے اگر خسارہ کی ضمانت مراد ہے تو یہ باطل اس کی ضمانت نہیں ہو سکتی اور اگر توکیل^(۳) قرار دی جائے تو یہ بھی صحیح نہیں کہ مہول کی توکیل نہیں ہوتی۔^(۴) (درمختار)

مسئلہ ۱۱۰: یوں کفالت کی کہ جو کچھ اُس کے ذمہ لازم ہوگا یا ثابت ہوگا یا قاضی جو کچھ اُس پر لازم کر دے گا میں اُس کی کفالت کرتا ہوں اور اِصیل غائب ہو گیا مدعی نے قاضی کے سامنے کفیل کے مقابلے میں گواہ پیش کیے کہ اُس کے ذمہ میرا اتنا ہے تو جب تک اِصیل حاضر نہ ہوگا مقبول نہیں جب اِصیل حاضر ہوگا اُس کے مقابلے میں گواہ سنے جائیں گے اور فیصلہ ہوگا اس کے بعد کفیل سے مطالبہ ہوگا۔^(۵) (درمختار)

مسئلہ ۱۱۱: مدعی نے یہ دعویٰ کیا کہ فلاں شخص جو غائب ہے اُس کے ذمہ میرا اتنا روپیہ ہے اور یہ شخص اُس کا کفیل ہے اور اس کو گواہوں سے ثابت کر دیا اس صورت میں صرف کفیل کے مقابلے میں فیصلہ ہوگا اور اگر مدعی نے یہ بھی ثابت کیا ہے کہ یہ اُس کے حکم سے ضامن ہوا تھا تو کفیل و اِصیل دونوں کے مقابلے میں فیصلہ ہوگا اور کفیل کو اِصیل سے واپس لینے کا حق ہوگا۔^(۶) (درمختار)

①..... "الدرالمختار"، کتاب الکفالة، ج ۷، ص ۶۵۳، ۶۵۴.

②..... کسی چیز کی وہ قیمت جو عام طور پر بازار میں مقرر ہو، راجح قیمت۔

③..... یعنی وکالت۔

④..... "الدرالمختار"، کتاب الکفالة، ج ۷، ص ۶۵۶.

⑤..... المرجع السابق.

⑥..... المرجع السابق.

مسئلہ ۱۱۲: کفالت بالدرک (یعنی بائع کی طرف سے اس بات کی کفالت کہ اگر بیع کا کوئی دوسرا حقدار ثابت ہوا تو ثمن کا میں ذمہ دار ہوں) یہ کفیل کی جانب سے تسلیم ہے کہ بیع بائع کی ملک ہے لہذا جس نے کفالت کی وہ خود اس کا دعویٰ نہیں کر سکتا کہ بیع میری ملک ہے جس طرح کفیل کو شفعہ کرنے کا حق نہیں کہ اُس کا کفیل ہونا اس بات کی دلیل ہے کہ مشتری کے خریدنے پر راضی ہے۔ یوہیں جس دستاویز میں یہ تحریر ہے کہ میں نے اپنی ملک فلاں کے ہاتھ بیع کی یا میں نے بیع بات نافذ فلاں کے ہاتھ کی اس دستاویز پر کسی نے اپنی گواہی لکھی یا قاضی کے یہاں بیع کی شہادت دی ان سب صورتوں میں بائع کی ملک کا اقرار ہے کہ یہ شخص اب اپنی ملک کا دعویٰ نہیں کر سکتا اور اگر دستاویز میں فقط اتنی بات لکھی ہے کہ فلاں شخص نے یہ چیز بیع کی بائع نے اُس میں اپنی ملک کا ذکر نہیں کیا ہے نہ یہ کہ بیع بات نافذ ہے ایسی دستاویز پر گواہی ثبت کرنا بائع کی ملک کا اقرار نہیں یا اُس نے اپنی گواہی کے الفاظ یہ تحریر کیے کہ عاقدین نے (1) بیع کا اقرار کیا میں اس کا شاہد ہوں یہ بھی ملک بائع کا اقرار نہیں یعنی ایسی شہادت تحریر کرنے کے بعد بھی اپنی ملک کا دعویٰ کر سکتا ہے۔ (2) (درمختار)

مسئلہ ۱۱۳: کفالت بالدرک میں محض استحقاق سے (3) ضامن سے مواخذہ نہیں ہوگا جب تک قاضی یہ فیصلہ نہ کر دے کہ بیع مستحق کی ہے اور بیع کو فسخ نہ کر دے بیع فسخ ہونے کے بعد پیشک کفیل سے ثمن کا مطالبہ ہو سکتا ہے۔ (4) (درمختار)

مسئلہ ۱۱۴: استحقاق مبطل (جس کا ذکر باب الاستحقاق میں ہو چکا ہے) مثلاً دعویٰ نسب (5) یا یہ دعویٰ کہ جو زمین خریدی ہے یہ وقف ہے یا یہ پہلے مسجد تھی ان میں اگرچہ قاضی نے یہ فیصلہ نہ دیا ہو کہ ثمن مکفول عنہ (بائع) سے واپس لیا جائے مشتری کفیل سے وصول کر سکتا ہے۔ (6) (ردالمحتار)

مسئلہ ۱۱۵: ایک نے دوسرے سے کہا تم اپنی فلاں چیز اس کے ہاتھ ایک ہزار میں بیع کر دو میں اُس ہزار کا ضامن ہوں اس نے دو ہزار میں بیع کی کفیل ایک ہی ہزار کا ضامن ہے اور پانسو میں بیع کی تو کفیل پانسو کا ضامن ہے۔ (7) (عالمگیری)

①..... یعنی بیچنے والے اور خریدار نے۔

②..... ”الدرالمختار“ و ”ردالمحتار“، کتاب الکفالة، مطلب: بیع العینة، ج ۷، ص ۶۶۰۔

③..... حق ثابت ہونے سے۔

④..... ”الدرالمختار“، کتاب الکفالة، ج ۷، ص ۶۶۲۔

⑤..... نسب کا دعویٰ مثلاً یہ میرا بیٹا یا بیٹی ہے۔

⑥..... ”ردالمحتار“، کتاب الکفالة، مطلب: بیع العینة، ج ۷، ص ۶۶۲۔

⑦..... ”الفتاویٰ الہندیة“، کتاب الکفالة، الباب الثانی فی الفاظ الکفالة... إلخ، الفصل الخامس، ج ۳، ص ۲۷۲۔

مسئلہ ۱۱۶: یہ کہا کہ جو کچھ تیرا فلاں کے ذمہ ہے میں اُس کا ضامن ہوں اور گواہوں سے ثابت ہوا کہ اُس کے ذمہ ہزار روپے ہیں تو کفیل سے ہزار کا مطالبہ ہوگا اور اگر گواہوں سے ثابت نہ ہو تو کفیل قسم کے ساتھ جتنے کا اقرار کرے اُسی کا مطالبہ ہوگا اور اگر مکفول عنہ^(۱) اس سے زیادہ کا اقرار کرتا ہے تو یہ زائد کفیل سے نہیں لیا جاسکتا مکفول عنہ سے لیا جائے گا۔^(۲) (عالمگیری)

مسئلہ ۱۱۷: کفیل نے حالت صحت میں یہ کہا جو کچھ فلاں شخص اپنے ذمہ فلاں کے لیے اقرار کر لے اُس کا میں ضامن ہوں اس کے بعد کفیل بیمار ہو گیا یعنی مرض الموت میں مبتلا ہو گیا اور اس کے پاس جو کچھ ہے وہ سب دین میں مستغرق ہے^(۳) مکفول عنہ نے طالب کے لیے ایک ہزار کا اقرار کیا کفیل کے ذمہ ایک ہزار لازم ہو گئے۔ یوہیں اگر کفیل کے مرنے کے بعد ایک ہزار کا اقرار کیا تو یہ کفیل کے ذمہ لازم ہو گئے مگر چونکہ کفیل کے پاس جو کچھ مال تھا وہ دین میں مستغرق تھا لہذا مکفول لہ^(۴) دیگر قرض خواہوں کی طرح کفیل کے ترکہ سے اپنے حصہ کی قدر وصول کرے گا یہ نہیں ہو سکتا کہ یہ کہہ دیا جائے کہ دین سے بچی ہوئی کوئی جائداد نہیں ہے لہذا مکفول لہ کو نہیں ملے گا صرف قرض خواہ لیں گے۔^(۵) (خانہ)

مسئلہ ۱۱۸: ایک شخص نے دوسرے کی طرف سے کفالت کی اور یہ شرط کی کہ تم اپنی فلاں چیز میرے پاس رہن^(۶) رکھ دو مگر طالب سے یہ نہیں کہا کہ میں نے اس شرط پر کفالت کی ہے۔ اب مکفول عنہ اپنی چیز رہن رکھنا نہیں چاہتا تو کفیل کو کفالت فسخ^(۷) کرنے کا اختیار نہیں طالب کا مطالبہ دینا پڑے گا کیونکہ رہن کی شرط اگر تھی تو مکفول عنہ سے تھی طالب کو اس شرط سے تعلق نہیں ہاں اگر طالب سے کہہ دیا تھا کہ تیرے لیے اس شرط پر کفالت کرتا ہوں کہ مکفول عنہ اپنی فلاں چیز میرے پاس رہن رکھے تو بیشک رہن نہ رکھنے کی صورت میں کفالت کو فسخ کر سکتا ہے اور اب طالب اس سے مطالبہ نہیں کر سکتا۔^(۸) (عالمگیری)

مسئلہ ۱۱۹: کفیل نے یوں کفالت کی کہ مکفول عنہ کی جو امانت میرے پاس ہے میں اُس سے تمہارا دین ادا کروں گا

①..... جس شخص پر مطالبہ ہے۔

②..... ”الفتاویٰ الہندیہ“، کتاب الکفالة، الباب الثانی فی الفاظ الکفالة... إلخ، الفصل الخامس، ج ۳، ص ۲۷۲.

③..... یعنی جو کچھ اس کے پاس ہے دین اس سے زائد ہے۔ ④..... جس شخص کا مطالبہ ہے۔

⑤..... ”الفتاویٰ الخانیہ“، کتاب الکفالة والحوالة، مسائل الامر ینفذ المال عنہ، ج ۲، ص ۱۷۶.

⑥..... گروی۔ ⑦..... ختم۔

⑧..... ”الفتاویٰ الہندیہ“، کتاب الکفالة، الباب الثانی فی الفاظ الکفالة... إلخ، الفصل الخامس، ج ۳، ص ۲۷۳.

یہ کفالت صحیح ہے اور امانت سے اُس کو دین ادا کرنا ہوگا اور امانت اس کے پاس سے ہلاک ہوگئی تو کفالت بھی ختم ہوگئی کفیل سے مطالبہ نہیں ہو سکتا۔⁽¹⁾ (عالمگیری)

مسئلہ ۱۲۰: یوں ضمانت کی تھی کہ اس چیز کے ثمن سے دین ادا کرے گا اور وہ چیز کفیل ہی کی ہے مگر بیع کرنے سے پہلے ہی وہ چیز ہلاک ہوگئی تو کفالت باطل ہوگئی اور اگر وہ چیز سو روپے میں بیچی اور اُس کی واجبی قیمت بھی سو ہی ہے اور دین ہزار روپے ہے تو کفیل کو سو ہی دینے ہوں گے۔⁽²⁾ (عالمگیری)

مسئلہ ۱۲۱: سو روپے کی ضمانت کی اور یہ کہہ دیا کہ پچاس یہاں دے گا اور پچاس دوسرے شہر میں مگر میعاد نہیں مقرر کی ہے طالب کو اختیار ہے جہاں چاہے وصول کر سکتا ہے اور اگر وہ چیز جو ضامن دے گا ایسی ہے جس میں بار برداری صرف ہوگی⁽³⁾ تو جس مقام میں دینا قرار پایا ہے وہیں مطالبہ ہو سکتا ہے۔⁽⁴⁾ (عالمگیری)

مسئلہ ۱۲۲: ایک شخص نے کپڑا غصب کیا تھا مالک نے اُسے پکڑا دوسرا شخص ضامن ہوا کہ اس کو کل میں حاضر کر دوں گا مدعی نے کہا اگر تم اس کو نہ لائے تو کپڑے کی قیمت دس روپے ہے وہ تم کو دینے ہوں گے کفیل نے کہا دس نہیں بیس میں دوں گا اور مکفول لہ خاموش رہا تو کفیل سے دس ہی وصول کئے جاسکتے ہیں۔⁽⁵⁾ (خانہ)

مسئلہ ۱۲۳: ایک شخص نے دوسرے سے کہا تم اس راستہ سے جاؤ اگر تمہارا مال چھین لیا جائے میں ضامن ہوں یہ کفالت صحیح ہے کفیل کو مال دینا ہوگا اور اگر یہ کہا کہ اس راستہ سے جاؤ اگر درندہ نے تمہارا مال ہلاک کر دیا یا تمہارے بیٹے کو مار ڈالا تو میں ضامن ہوں یہ کفالت صحیح نہیں۔⁽⁶⁾ (عالمگیری)

مسئلہ ۱۲۴: دوسرے کے دین کی کفالت کی اس شرط پر کہ فلاں اور فلاں بھی اتنے کی کفالت کریں اور اُن دونوں نے انکار کر دیا تو پہلی کفالت لازم رہے گی اُس کو فسخ کرنے کا اختیار نہ ہوگا۔⁽⁷⁾ (خانہ)

①..... "الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الخامس، ج ۳، ص ۲۷۳.

②..... المرجع السابق.

③..... یعنی مزدوری خرچ ہوگی۔

④..... "الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الخامس، ج ۳، ص ۲۷۴.

⑤..... "الفتاویٰ الخانیہ"، کتاب الکفالة والحوالة، مسائل فی تسلیم نفس المكفول به، ج ۲، ص ۱۷۲.

⑥..... "الفتاویٰ الہندیہ"، کتاب الکفالة، الباب الثانی فی الفاظ الکفالة... إلخ، الفصل الخامس، ج ۳، ص ۲۷۷.

⑦..... "الفتاویٰ الخانیہ"، کتاب الکفالة والحوالة، فصل فی الکفالة بالمال، ج ۲، ص ۱۷۳.

مسئلہ ۱۲۵: ایک شخص نے دوسرے کی طرف سے ہزار روپے کی ضمانت کی تھی اب کفیل یہ کہتا ہے وہ روپے جوے کے تھے یا شراب کے دام تھے یا اسی قسم کی کسی دوسری چیز کا نام لیا یعنی وہ روپے مکفول عنہ^(۱) پر واجب نہیں تھے لہذا کفالت صحیح نہیں ہوئی اور مجھ سے مطالبہ نہیں ہو سکتا کفیل کی یہ بات قابل سماعت نہیں^(۲) بلکہ مکفول لہ کے مقابل میں اگر گواہ بھی اس بات پر پیش کرے اور مکفول لہ^(۳) انکار کرتا ہو تو کفیل کے گواہ بھی نہیں لیے جائیں گے اور اگر مکفول لہ پر حلف رکھنا چاہے تو حلف نہیں دیا جائے گا اور اگر اس بات کے گواہ پیش کرنا چاہتا ہے کہ خود مکفول لہ نے ایسا اقرار کیا تھا جب بھی گواہ مسموع نہ ہوں گے۔^(۴) (عالمگیری)

مسئلہ ۱۲۶: کفیل نے طالب کا مطالبہ ادا کر دیا اور مکفول عنہ سے واپس لینا چاہتا ہے مکفول عنہ اسی قسم کا عذر پیش کرتا ہے کہ وہ روپیہ جس کا مجھ پر مطالبہ تھا وہ جوے کا تھا یعنی جوے میں ہار گیا تھا اس کا مطالبہ تھا یا شراب کا ثمن تھا اور مکفول لہ موجود نہیں ہے کہ اُس سے دریافت کیا جائے یہ گواہ پیش کرنا چاہتا ہے گواہ نہیں لیے جائیں گے بلکہ یہ حکم دیا جائے گا کہ کفیل کا روپیہ ادا کر دے اور اُس سے یہ کہا جائے گا کہ تجھ کو یہ دعویٰ کرنا ہو تو طالب کے مقابل میں کر اور اگر طالب نے اب تک کفیل سے وصول نہیں کیا ہے اُس نے قاضی کے سامنے اقرار کر لیا کہ یہ مطالبہ شراب کے ثمن کا ہے تو اسیل و کفیل دونوں بری کر دیے جائیں اور اگر قاضی نے کفیل کو بری کر دیا مگر مکفول عنہ نے حاضر ہو کر یہ اقرار کیا کہ وہ روپیہ قرض تھا یا بیع کا ثمن تھا اور طالب بھی اُس کی تصدیق کرتا ہے تو اسیل پر اُس مال کا دینا لازم ہے اور کفیل کے مقابل میں ان دونوں کی بات قابل اعتبار نہ رہی۔^(۵) (خانہ)

مسئلہ ۱۲۷: تین شخصوں کے ہزار ہزار روپے ایک شخص کے ذمہ ہیں مگر سب کا دین الگ الگ ہے یہ نہیں کہ وہ روپے سب کے مشترک ہوں تو ان میں دو تیسرے کے لیے یہ گواہی دے سکتے ہیں کہ اس کے روپے کی فلاں شخص نے ضمانت کی تھی اور اگر روپے میں شرکت ہو تو گواہی مقبول نہیں۔^(۶) (عالمگیری)

①..... جس شخص پر مطالبہ ہے۔

②..... قابل قبول نہیں۔

③..... جس شخص کا مطالبہ ہے۔

④..... ”الفتاویٰ الہندیۃ“، کتاب الکفالة، الباب الثالث فی الدعوی والخصومة، ج ۳، ص ۲۸۰۔

⑤..... ”الفتاویٰ الخانیۃ“، کتاب الکفالة والحوالة، مسائل الامرینفذ المال عنہ، ج ۲، ص ۱۷۶۔

⑥..... ”الفتاویٰ الہندیۃ“، کتاب الکفالة، الباب الثالث فی الدعوی والخصومة، ج ۳، ص ۲۸۰۔

مسئلہ ۱۲۸: خراج موظف میں (جس کی مقدار معین ہوتی ہے کہ سالانہ اتنا دینا ہوتا ہے جس کا ذکر کتاب الزکوٰۃ میں گزرا) کفالت صحیح ہے اور اس کے مقابل میں رہن رکھنا بھی صحیح ہے اور خراج مقاسمہ کی نہ کفالت صحیح ہو سکتی ہے نہ اُس کے مقابلہ میں رہن رکھنا صحیح ہے۔^(۱) (درمختار)

مسئلہ ۱۲۹: سلطنت کی جانب سے جو مطالبات لازم ہوتے ہیں اُن کی کفالت بھی صحیح ہے خواہ وہ مطالبہ جائز ہو یا ناجائز کیوں کہ یہ مطالبہ دین کے مطالبہ سے بھی سخت ہوتا ہے مثلاً آج کل گورنمنٹ زمینداروں سے مال گزاری^(۲) اور ابواب^(۳) لیتی ہے اگر اس کے دینے میں تاخیر کرے فوراً حراست^(۴) میں لے لیا جاتا ہے جائداد نیلام کر دی جاتی ہے۔ اسی طرح مکان کا ٹیکس، انکم ٹیکس^(۵)، چوگی^(۶) کہ ان تمام مطالبات کے ادا کرنے پر آدمی مجبور ہے لہذا ان سب کی کفالت صحیح ہے اور جس پر مطالبہ ہے اُس کے حکم سے کفالت کی ہے تو کفیل اُس سے واپس لے گا۔^(۷) (درمختار)

مسئلہ ۱۳۰: دلال^(۸) کے پاس سے چیز جاتی رہی اُس پر تاوان واجب نہیں اور اگر دلال یہ کہتا ہے کہ میں نے کسی دوکان میں رکھ دی تھی یا نہیں کس دوکان میں رکھی تھی تو تاوان دینا پڑے گا اور اگر دلال نے دوکاندار کو دکھائی اور دام طے ہو گئے اور اُس کے پاس رکھ کر چلا گیا دوکاندار کے پاس سے جاتی رہی یا دلال نے بازار میں وہ چیز دکھائی پھر کسی دوکان پر رکھ دی یہاں سے جاتی رہی تو تاوان دینا ہوگا اور دوکاندار سے تاوان نہیں لیا جاسکتا۔^(۹) (درمختار، ردالمحتار)

مسئلہ ۱۳۱: کسی نے دلال کو چیز دی اور دلال کو معلوم ہو گیا کہ یہ چیز چوری کی ہے اور اس کا مالک فلاں شخص ہے اُس نے مالک کو چیز دے دی دلال سے مطالبہ نہیں ہو سکتا۔^(۱۰) (درمختار)

①..... ”الدرالمختار“، کتاب الکفالة، ج ۷، ص ۶۶۲.

②..... زمین کا سرکاری مقرر کردہ ٹیکس۔

③..... غیر مقررہ ٹیکس، نذرانہ۔

④..... قید۔

⑤..... مقررہ قواعد کے مطابق آمدنی پر سرکاری محصول۔

⑥..... ایک محصول جو میونسپل کمیٹی کی حدود میں مال لانے پر لیا جاتا ہے۔

⑦..... ”الدرالمختار“، کتاب الکفالة، ج ۷، ص ۶۶۲.

⑧..... کمیشن پر مال بیچنے والا، کمیشن ایجنٹ۔

⑨..... ”الدرالمختار“ و ”ردالمحتار“، کتاب الکفالة، مطلب: بیع العینة، ج ۷، ص ۶۶۸.

⑩..... ”الدرالمختار“، کتاب الکفالة، ج ۷، ص ۶۶۸.

مسئلہ ۱۳۲: دلال نے بائع کے لیے ثمن کی ضمانت کی یہ کفالت صحیح نہیں۔^(۱) (درمختار)

مسئلہ ۱۳۳: ایک شخص نے کہا فلاں شخص پر میرے اتنے روپے ہیں اگر تم وصول کر لاؤ تو دس روپے تم کو دوں گا اس وصول کرنے والے کو اجرتِ مثل ملے گی جو دس روپے سے زیادہ نہیں ہوگی۔^(۲) (درمختار)

(دو شخص کفالت کریں اس کی صورتیں)

مسئلہ ۱۳۴: دو شخصوں پر دین ہے مثلاً دونوں نے کوئی چیز سو روپے میں خریدی تھی اور ان میں ہر ایک نے دوسرے کی طرف سے اُس کے کہنے سے کفالت کی یہ کفالت صحیح ہے اور اس صورت میں چونکہ ہر ایک نصف دین میں اخیل^(۳) ہے اور نصف میں کفیل^(۴) ہے لہذا جو کچھ ادا کرے گا جب تک نصف سے زیادہ نہ ہو وہ اصالتاً^(۵) قرار پائے گا یعنی وہ روپیہ ادا کیا جو اس پر اصالتاً تھا شریک سے وصول نہیں کر سکتا اور جب نصف سے زیادہ ادا کیا تو جو کچھ زیادہ دیا ہے کفالت میں شمار ہوگا شریک سے وصول کر سکتا ہے۔^(۶) (ہدایہ)

مسئلہ ۱۳۵: صورتِ مذکورہ میں صرف ایک نے دوسرے کی طرف سے کفالت کی ہے اور کفیل نے کچھ ادا کیا اور کہتا ہے کہ میں نے جو کچھ ادا کیا ہے بطور کفالت ہے اس کی بات مقبول ہے یعنی دوسرے مدیون مکفول عنہ^(۷) سے واپس لے سکتا ہے۔^(۸) (ردالمحتار)

مسئلہ ۱۳۶: دو شخصوں پر دین ہے اور ہر ایک نے دوسرے کی طرف سے کفالت کی مگر دونوں پر دو قسم کے دین ہیں ایک پر میعادِ دین ہے اور دوسرے پر فوراً واجب الادا ہے اور جس پر میعادِ دین ہے اُس نے قبل میعاد ایک رقم ادا کی اور یہ کہتا ہے میں نے دوسرے کی طرف سے یعنی کفالت کے روپے ادا کیے ہیں اُس کی بات قابلِ تسلیم ہے جو کچھ اُس نے دیا ہے دوسرے سے وصول کر سکتا ہے اور جس کے ذمہ فوراً واجب الادا ہے اُس نے دیا اور کہتا ہے کہ کفالت کے روپے ادا کیے ہیں

①....."الدرالمختار"، کتاب الکفالة، ج ۷، ص ۶۶۸.

②....."الدرالمختار"، کتاب الکفالة، ج ۷، ص ۶۶۸.

③.....یعنی نصف دین خود اسی پر ہو۔

④.....ضامن۔

⑤.....یعنی اپنی طرف سے ادائیگی۔

⑥....."الهدایة"، کتاب الکفالة، باب کفالة الرجلیں، ج ۲، ص ۹۶.

⑦.....جس شخص پر مطالبہ ہے۔

⑧....."ردالمحتار"، کتاب الکفالة، باب کفالة الرجلیں، ج ۷، ص ۶۷۱.

تو جب تک میعاد پوری نہ ہو جائے دوسرے سے وصول نہیں کر سکتا۔ اور اگر ایک پرفرض ہے دوسرے کے ذمہ بیع کا ثمن ہے اور ہر ایک نے دوسرے کی کفالت کی تو جو ادا کرے یہ نیت کر سکتا ہے کہ اپنے ساتھی کی طرف سے ادا کرتا ہوں یعنی اُس سے وصول کر سکتا ہے۔⁽¹⁾ (ردالمحتار)

مسئلہ ۱۳۷: ایک شخص پر دین⁽²⁾ ہے دو شخصوں نے اُس کی کفالت کی یعنی ہر ایک نے پورے دین کی ضمانت کی پھر ہر ایک کفیل نے دوسرے کفیل کی طرف سے بھی کفالت کی اس صورت مفروضہ⁽³⁾ میں ایک کفیل جو کچھ ادا کرے گا اُس کا نصف دوسرے سے وصول کر سکتا ہے اور یہ بھی ہو سکتا ہے کہ کل روپیہ اسیل سے وصول کرے اور اگر طالب نے ایک کو بری کر دیا تو دوسرا بری نہ ہوگا کیونکہ یہاں ہر ایک کفیل ہے اور اسیل بھی ہے اور کفیل کے بری کرنے سے اسیل بری نہیں ہوتا۔⁽⁴⁾ (ہدایہ)

مسئلہ ۱۳۸: دو شخصوں کے مابین شرکت مفروضہ تھی اور دونوں علیحدہ ہو گئے قرض خواہ کو اختیار ہے کہ ان میں جس سے چاہے پورا دین وصول کر سکتا ہے کیونکہ شرکت مفروضہ میں ہر ایک دوسرے کا کفیل ہوتا ہے اور ایک نے جو دین ادا کیا ہے اگر وہ نصف تک ہے تو دوسرے سے وصول نہیں کر سکتا اور نصف سے زیادہ دے چکا تو یہ رقم اپنے ساتھی سے وصول کر سکتا ہے۔⁽⁵⁾ (ہدایہ)

مسئلہ ۱۳۹: اپنے دو غلاموں سے عقد کتابت کیا ان میں ہر ایک نے دوسرے کی کفالت کی تو جو کچھ بدل کتابت ایک ادا کرے گا اُس کا نصف دوسرے سے وصول کر سکتا ہے اگر مولے⁽⁶⁾ نے ان میں سے بعد عقد کتابت ایک کو آزاد کر دیا یہ آزاد ہو گیا اور اس کے مقابلہ میں جو کچھ بدل کتابت تھا ساقط ہو گیا اور دوسرے کا بدل کتابت باقی ہے اور اختیار ہے جس سے چاہے وصول کرے کیونکہ ایک اسیل ہے دوسرا کفیل ہے اگر کفیل سے لیا تو یہ اسیل سے وصول کر سکتا ہے۔⁽⁷⁾ (ہدایہ)

مسئلہ ۱۴۰: کسی نے غلام کی طرف سے مال کی کفالت کی اس کفالت کا اثر مولے کے حق میں بالکل نہ ہوگا یعنی کفیل مولے سے روپیہ وصول نہیں کر سکتا اس کفالت کا اثر یہ ہوگا کہ غلام جب آزاد ہو جائے اُس سے وصول کیا جائے اور کفیل کو یہ روپیہ

①..... "ردالمحتار"، کتاب الكفالة، مطلب: بیع العینة، ج ۷، ص ۶۷۱.

②..... قرض۔
③..... فرض کردہ صورت، مثال کے طور پر بیان کی گئی صورت۔

④..... "الهدایة"، کتاب الكفالة، باب كفالة الرجلین، ج ۲، ص ۹۶.

⑤..... المرجع السابق، ص ۹۷.

⑥..... آقا، مالک۔

⑦..... "الهدایة"، کتاب الكفالة، باب كفالة الرجلین، ج ۲، ص ۹۷.

فی الحال ادا کرنا ہوگا اگرچہ اس کی شرط نہ ہوہاں اگر کفالت کے وقت ہی میعاد کی شرط ہو تو جب تک میعاد پوری نہ ہو دین ادا کرنا واجب نہیں۔⁽¹⁾ (ہدایہ، فتح القدیر)

مسئلہ ۱۴۱: ایک شخص نے یہ دعویٰ کیا کہ یہ غلام میرا ہے کسی نے اُس کی کفالت کی اس کے بعد غلام مر گیا اور مدعی نے گواہوں سے اپنی ملک ثابت کر دی کفیل کو اُس کی قیمت دینی پڑے گی اور اگر غلام پر مال کا دعویٰ ہوتا اور کفالت بالنفس⁽²⁾ کرتا پھر وہ مرجاتا تو کفیل بری ہو جاتا۔⁽³⁾ (ہدایہ)

حوالہ کا بیان

حوالہ جائز ہے مدیون⁽⁴⁾ کبھی دین ادا کرنے سے عاجز ہوتا ہے اور دائن⁽⁵⁾ کا تقاضا⁽⁶⁾ ہوتا ہے اس صورت میں دائن کو دوسرے پر حوالہ کر دیتا ہے اور کبھی یوں ہوتا ہے کہ مدیون کا دوسرے پر دین ہے مدیون اپنے دائن کو اُس دوسرے پر حوالہ کر دیتا ہے کیوں کہ دائن کو اُس پر اطمینان ہوتا ہے وہ خیال کرتا ہے کہ اُس سے باسانی مجھے وصول ہو جائے گا۔ بالجملہ اس کی متعدد صورتیں ہیں اور اس کی حاجت بھی پیش آتی ہے اسی لیے حدیث میں ارشاد فرمایا کہ تو نکر⁽⁷⁾ کا دین ادا کرنے میں دیر کرنا ظلم ہے اور جب مالدار پر حوالہ کر دیا جائے تو دائن قبول کر لے۔⁽⁸⁾ اس حدیث کو بخاری و مسلم و ابوداؤد و طبرانی وغیرہم نے ابو ہریرہ رضی اللہ تعالیٰ عنہ سے روایت کیا۔

مسئلہ ۱۴۲: دین کو اپنے ذمہ سے دوسرے کے ذمہ کی طرف منتقل کر دینے کو حوالہ کہتے ہیں، مدیون کو مجیل کہتے ہیں اور دائن کو محتال اور محال لہ اور محال لہ اور حویل کہتے ہیں اور جس پر حوالہ کیا گیا اُس کو محتال علیہ اور محال علیہ کہتے ہیں اور مال کو محال بہ کہتے ہیں۔⁽⁹⁾ (در مختار)

①..... "الهدایة"، کتاب الکفالة، باب کفالة العبد وعنه، ج ۲، ص ۹۷-۹۸.

و"فتح القدیر"، کتاب الکفالة، باب کفالة العبد وعنه، ج ۶، ص ۳۴۲.

②..... شخصی ضمانت یعنی جس شخص کے ذمہ حق باقی ہو ضامن اس کو حاضر کرنے کی ذمہ داری قبول کرے۔

③..... "الهدایة"، کتاب الکفالة، باب کفالة العبد وعنه، ج ۲، ص ۹۸.

④..... مقروض۔ ⑤..... قرض دینے والا۔ ⑥..... مطالبہ۔ ⑦..... مالدار، امیر۔

⑧..... "صحیح البخاری"، کتاب الحوالات، باب اذا احوال علی ملیّ فلیس له رد، الحدیث: ۲۲۸۸، ج ۲، ص ۷۲.

⑨..... "الدر المختار"، کتاب الحوالة، ج ۸، ص ۵-۷.

مسئلہ ۲: حوالہ کے رکن ایجاب و قبول ہیں۔ مثلاً مدیون یہ کہے میرے ذمہ جو دین ہے فلاں شخص پر میں نے اُس کا حوالہ کیا محتمل لہ اور محتمل علیہ نے کہا ہم نے قبول کیا۔^(۱) (عالمگیری)

(حوالہ کے شرائط)

مسئلہ ۳: حوالہ کے لیے چند شرائط ہیں۔

(۱) محیل کا عاقل بالغ ہونا۔ مجنوں یا ناسمجھ بچے نے حوالہ کیا یہ صحیح نہیں اور نابالغ عاقل نے جو حوالہ کیا یہ اجازت ولی پر موقوف ہے اُس نے جائز کر دیا نافذ ہو جائے گا ورنہ نافذ نہ ہوگا۔ محیل کا آزاد ہونا شرط نہیں اگر غلام ماذون لہ ہے^(۲) تو محتمل علیہ دین ادا کرنے کے بعد اُس سے وصول کر سکتا ہے اور مجبور ہے^(۳) تو جب تک آزاد نہ ہو اُس سے وصول نہیں کیا جاسکتا۔ محیل اگر مرض الموت میں مبتلا ہے جب بھی حوالہ درست ہے یعنی صحت شرط نہیں۔ محیل کا راضی ہونا بھی شرط نہیں یعنی اگر مدیون نے خود حوالہ نہ کیا بلکہ محتمل علیہ نے دائن سے یہ کہہ دیا کہ فلاں شخص پر جو تمہارا دین ہے اُس کو میں اپنے اوپر حوالہ کرتا ہوں تم اس کو قبول کرو اُس نے منظور کر لیا حوالہ صحیح ہو گیا اس کو دین ادا کرنا ہوگا مگر مدیون سے اس صورت میں وصول نہیں کر سکتا کہ یہ حوالہ اُس کے حکم سے نہیں ہوا۔^(۴) (عالمگیری)

(۲) محتمل کا عاقل بالغ ہونا۔ مجنوں یا ناسمجھ بچے نے حوالہ قبول کر لیا صحیح نہ ہو اور نابالغ سمجھ وال نے کیا تو اجازت ولی پر موقوف ہے جب کہ محتمل علیہ بہ نسبت محیل کے زیادہ مالدار ہو۔

(۳) محتمل کا راضی ہونا۔ اگر محتمل یعنی دائن کو حوالہ قبول کرنے پر مجبور کیا گیا حوالہ صحیح نہ ہو۔

(۴) محتمل کا اُسی مجلس میں قبول کرنا۔ یعنی اگر مدیون نے حوالہ کر دیا اور دائن وہاں موجود نہیں ہے جب اُس کو خبر پہنچی اُس نے منظور کر لیا یہ حوالہ صحیح نہ ہو۔ ہاں اگر مجلس حوالہ میں کسی نے اُس کی طرف سے قبول کر لیا جب خبر پہنچی اُس نے منظور کر لیا یہ حوالہ صحیح ہو گیا۔

(۵) محتمل علیہ کا عاقل بالغ ہونا۔ سمجھ وال بچے نے حوالہ قبول کر لیا جب بھی صحیح نہیں اگرچہ اُسے تجارت کی اجازت ہو

①..... "الفتاویٰ الہندیۃ"، کتاب الحوالۃ، الباب الأول فی تعریفها و رکنها، ج ۳، ص ۲۹۵.

②..... یعنی اس کے مالک نے اسے خرید و فروخت کی اجازت دی ہے۔

③..... یعنی اس کے مالک نے اسے خرید و فروخت سے روک دیا ہے۔

④..... "الفتاویٰ الہندیۃ"، کتاب الحوالۃ، الباب الأول فی تعریفها و رکنها، ج ۳، ص ۲۹۵.

اگرچہ اُس کے ولی نے بھی منظور کر لیا ہو۔

(۶) محتال علیہ کا قبول کرنا۔ یہ ضرور نہیں کہ اُسی مجلس حوالہ ہی میں اس نے قبول کیا ہو بلکہ اگر وہاں موجود نہیں ہے مگر جب خبر ملی اس نے منظور کر لیا صحیح ہو گیا یہ ضرور نہیں کہ مجیل کا اس کے ذمہ دین ہو۔ ہو یا نہ ہو جب قبول کر لے گا صحیح ہو جائے گا۔
(۷) جس چیز کا حوالہ کیا گیا ہو وہ دین لازم ہو۔ عین کا حوالہ یا دین غیر لازم مثلاً بدل کتابت کا حوالہ صحیح نہیں خلاصہ یہ کہ جس دین کی کفالت نہیں ہو سکتی اُس کا حوالہ بھی نہیں ہو سکتا۔^(۱)

مسئلہ ۴: محتال علیہ نے دوسرے پر حوالہ کر دیا اور تمام شرائط پائے جاتے ہوں یہ حوالہ بھی صحیح ہے۔^(۲) (ردالمحتار)
مسئلہ ۵: دین مجہول کا حوالہ صحیح نہیں مثلاً یہ کہہ دیا کہ جو کچھ تمہارا فلاں کے ذمہ مطالبہ ثابت ہو اُس کو میں نے اپنے اوپر حوالہ کیا یہ صحیح نہیں۔^(۳) (ردالمحتار)

مسئلہ ۶: مال غنیمت دارالاسلام میں لا کر جمع کر دیا گیا ہے مگر ابھی اُس کی تقسیم نہیں ہوئی غازی نے دین لے کر اپنا کام چلایا اور دائن کو بادشاہ پر حوالہ کر دیا کہ غنیمت سے جو میرا حصہ ملے اتنا اس شخص کو دیا جائے یہ حوالہ صحیح ہے۔ یوہیں جو شخص جائیداد موقوفہ کی آمدنی کا حقدار ہے اُس نے قرض لیا اور متولی^(۴) پر دائن کو حوالہ کر دیا کہ میرے حصہ کی آمدنی سے اس کا دین ادا کیا جائے یہ حوالہ بھی صحیح ہے۔^(۵) (ردالمحتار) یوہیں ملازم پر دین ہے جس کے یہاں نوکر ہے اُس پر حوالہ کر دیا کہ میری تنخواہ سے اس کا دین ادا کر دیا جائے صحیح ہے۔

مسئلہ ۷: جب حوالہ صحیح ہو گیا مجیل یعنی مدیون دین سے بری ہو گیا جب تک دین کے ہلاک ہونے کی صورت پیدا نہ ہو مجیل کو دین سے کوئی تعلق نہ رہا۔ دائن کو یہ حق نہ رہا کہ اس سے مطالبہ کرے۔ اگر مجیل مر جائے محتال اُس کے ترکہ سے دین وصول نہیں کر سکتا البتہ ورثہ سے کفیل لے سکتا ہے کہ دین ہلاک ہونے کی صورت میں ترکہ سے دین وصول ہو سکے۔ دائن مجیل کو معاف کرنا چاہے معاف نہیں کر سکتا نہ دین اُسے ہبہ کر سکتا ہے کہ اُس کے ذمہ دین ہی نہ رہا۔ مشتری نے بائع کو ثمن کا حوالہ کسی

①....."الفتاویٰ الہندیہ"، کتاب الحوالہ، الباب الأول فی تعریفہا و رکعہا، ج ۳، ص ۲۹۵-۲۹۶۔

②....."ردالمحتار"، کتاب الحوالہ، ج ۸، ص ۱۰۔

③.....المرجع السابق۔

④.....مال وقف کی نگرانی کرنے والا۔

⑤....."ردالمحتار"، کتاب الحوالہ، مطلب: فی حوالۃ الغازی و حوالۃ المستحق من الوقف، ج ۸، ص ۱۱۔

دوسرے پر کر دیا بائع بیع کو روک نہیں سکتا۔ راہن (1) نے مرتہن (2) کو دوسرے پر حوالہ کر دیا مرتہن راہن کو روکنے کا حقدار نہ رہا یعنی راہن واپس کرنا ہوگا۔ عورت نے مہر مجل کا مطالبہ کیا تھا شوہر نے حوالہ کر دیا عورت اپنے نفس کو نہیں روک سکتی۔ (3) (در مختار، رد المحتار)

مسئلہ ۸: اگر دین ہلاک ہونے کی صورت پیدا ہوگی تو محتمل مجل سے مطالبہ کرے گا اور اس سے دین وصول کرے گا

دین ہلاک ہونے کی دو صورتیں ہیں۔ ① محتمل علیہ نے حوالہ ہی سے انکار کر دیا اور گواہ نہ مجمل کے پاس ہیں نہ محتمل کے پاس محتمل علیہ پر حلف دیا گیا اُس نے قسم کھالی کہ میں نے حوالہ نہیں قبول کیا ہے۔ ② محتمل علیہ مفلسی (4) کی حالت میں مر گیا نہ اُس کے پاس عین ہے نہ دین جس سے مطالبہ ادا ہو سکے نہ اُس نے کوئی کفیل چھوڑا ہے کہ کفیل سے ہی رقم وصول کی جائے۔ (5) (ہدایہ وغیرہ)

مسئلہ ۹: محتمل علیہ کے مرنے کے بعد مجل و محتمل میں اختلاف ہو محتمل کہتا ہے اُس نے کچھ نہیں چھوڑا ہے اور مجل کہتا ہے ترکہ چھوڑا ہے محتمل کا قول قسم کے ساتھ معتبر ہے یعنی یہ قسم کھائے گا کہ مجھے معلوم نہیں ہے کہ وہ ترکہ چھوڑا ہے۔ (6) (در مختار)

مسئلہ ۱۰: محتمل علیہ نے مجل سے یہ مطالبہ کیا کہ تمہارے حکم سے میں نے تم پر جو دین تھا ادا کر دیا لہذا وہ رقم مجھے دے دو مجل نے جواب میں یہ کہا کہ میں نے تم پر حوالہ اس لیے کیا تھا کہ میرا دین تمہارے ذمہ تھا لہذا میرے ذمہ مطالبہ نہیں رہا۔ اس صورت میں محتمل علیہ (7) کا قول معتبر ہے کیوں کہ مجل نے حوالہ کا اقرار کر لیا اور حوالہ کے لیے یہ ضروری نہیں کہ مجل کا محتمل علیہ کے ذمہ باقی ہو۔ (8) (در مختار)

مسئلہ ۱۱: مجل نے محتمل سے یہ کہا کہ میں نے تمہیں فلاں پر حوالہ اس لیے کیا تھا کہ اُس چیز پر میرے لیے قبضہ کرو یعنی یہ حوالہ بمعنی وکالت ہے محتمل جواب میں یہ کہتا ہے کہ یہ بات نہیں بلکہ تمہارے ذمہ میرا دین تھا اس لیے تم نے حوالہ کیا تھا اس صورت میں مجل کا قول معتبر ہے کہ وہی منکر ہے۔ (9) (در مختار)

①..... گروی رکھنے والا۔

②..... جس کے پاس چیز گروی رکھی جائے۔

③..... ”الدرالمختار“ و ”ردالمحتار“، کتاب الحوالة، مطلب: فی حوالة الغازی و حوالة المستحق من الوقف، ج ۸، ص ۱۲۔

④..... ناداری، محتاجی۔

⑤..... ”الهدایة“، کتاب الحوالة، ج ۲، ص ۹۹، ۱۰۰، وغیرہ۔

⑥..... ”الدرالمختار“، کتاب الحوالة، ج ۸، ص ۱۵۔

⑦..... بہار شریعت کے نسخوں میں اس مقام پر ”محتال“ مذکور ہے، جو کتابت کی غلطی معلوم ہوتی ہے کیونکہ در مختار میں اس مقام پر ”محتال“

نہیں بلکہ ”محتال علیہ“ ذکر ہے، اسی وجہ سے ہم نے تصحیح کر دی ہے۔... علمیہ

⑧..... ”الدرالمختار“، کتاب الحوالة، ج ۸، ص ۱۶۔

⑨..... ”الدرالمختار“، کتاب الحوالة، ج ۸، ص ۱۶۔

مسئلہ ۱۲: حوالہ کی دو قسمیں ہیں۔ (۱) مُطلقہ (۲) مقیدہ۔

مطلقہ کا مطلب یہ ہے کہ اُس میں یہ قید نہ ہو کہ امانت یا دین جو تم پر ہے اُس سے اس دین کو ادا کرنا۔ مقیدہ میں اسی قسم کی قید ہوتی ہے۔ حوالہ اگر مطلقہ ہو اور فرض کر دیا جائے (۱) کا دین یا امانت محتمل علیہ (۲) کے پاس ہے تو محتمل (۳) کا حق اُس مخصوص مال کے ساتھ متعلق نہیں بلکہ محتمل علیہ کے ذمہ کے ساتھ متعلق ہوگا یعنی محیل اپنا دین یا ودیعت (۴) محتمل علیہ سے لے لے تو حوالہ باطل نہ ہوگا۔ (۵) (عالمگیری)

مسئلہ ۱۳: محیل پر دین غیر میعادی ہے یعنی فوراً واجب الادا ہے اس کا حوالہ کر دیا تو محتمل علیہ پر فوراً ادا کرنا واجب ہے اور محیل پر دین میعادی ہے مثلاً ایک سال کی میعاد ہے اس کا حوالہ کیا اور محتمل علیہ کے لیے بھی ایک سال کی میعاد ذکر کر دی گئی تو محتمل علیہ کے لیے بھی میعاد ہوگی اور اس صورت میں اگر حوالہ کے اندر میعاد کا ذکر نہ ہو واجب بھی حوالہ میعادی ہے جس طرح میعادی دین کی کفالت کرنے سے کفیل کے لیے بھی میعاد ہوجاتی ہے اگرچہ کفالت میں میعاد کا ذکر نہ ہو۔ (۶) (عالمگیری)

مسئلہ ۱۴: محیل پر میعادی دین تھا اُس کا حوالہ کر دیا اور محیل مر گیا تو محتمل علیہ پر اب بھی میعادی ہے محیل کے مرنے سے میعاد ساقط نہ ہوگی اور محتمل علیہ مر گیا تو میعاد جاتی رہی اگرچہ محیل زندہ ہو۔ ہاں اگر محتمل علیہ مفلس مرا کچھ ترکہ اُس نے نہیں چھوڑا تو محیل کی طرف دین رجوع کرے گا اور وہ میعاد بھی ہوگی جو پہلے تھی۔ (۷) (عالمگیری)

مسئلہ ۱۵: محیل پر دین غیر میعادی تھا مثلاً قرض اس کا حوالہ کیا اور محتمل علیہ نے کوئی میعاد حوالہ میں ذکر کی تو یہ میعاد ہو گیا اندرون میعاد مطالبہ نہیں ہو سکتا مگر محتمل علیہ اگر نادار ہو کر مرا پھر محیل کی طرف دین رجوع کرے گا اور غیر میعادی ہوگا۔ (۸) (عالمگیری)

مسئلہ ۱۶: زید کے ہزار روپے عمر و پر واجب الادا ہیں اور عمر و کے بکر پر ہزار روپے واجب الادا ہیں عمر و نے زید کو بکر پر حوالہ کر دیا کہ تمہارے ذمہ جو میرے روپے واجب الادا ہیں وہ زید کو ادا کر دو یہ حوالہ صحیح ہے پھر اگر زید نے بکر کو مثلاً ایک سال کی میعاد دے دی تو عمر و بکر سے اپنا روپیہ وصول نہیں کر سکتا اور اگر میعاد دینے کے بعد زید نے بکر کو حوالہ کی رقم سے بری کر دیا تو عمر و اپنا دین بکر سے وصول کر سکتا ہے۔ (۹) (خانہ)

①.....مقروض۔

②.....مقروض قرض کی ادائیگی جس کے ذمے ڈال دے وہ محتمل علیہ ہے۔

③.....قرض دینے والا۔

④.....امانت۔

⑤.....”الفتاویٰ الہندیہ“، کتاب الحوالۃ، الباب الثانی فی تقسیم الحوالۃ، ج ۳، ص ۲۹۷۔

⑥.....المرجع السابق، ص ۲۹۸۔

⑦.....المرجع السابق۔

⑧.....المرجع السابق۔

⑨.....”الفتاویٰ الخانیہ“، کتاب الکفالۃ والحوالۃ، مسائل الحوالۃ، ج ۲، ص ۱۷۹۔

مسئلہ ۱۷: زید کے عمر پر ہزار روپے واجب الادا ہیں اور زید نے اپنے دائن کو عمر پر حوالہ کر دیا کہ ایک سال میں عمرو اُس کو روپے دے دے مگر زید نے خود سال کے اندر دین ادا کر دیا تو عمرو سے اپنے روپے ابھی وصول کر سکتا ہے۔^(۱) (عالمگیری)

مسئلہ ۱۸: نابالغ کا کسی کے ذمہ دین تھا اُس نے حوالہ کر دیا اور اس میں کوئی میعاد مقرر ہوئی اُس نابالغ کے باپ یا وصی نے حوالہ قبول کر لیا یہ ناجائز ہے یعنی جبکہ نابالغ کو وہ دین میراث میں ملا ہو اور اگر باپ یا وصی نے اس نابالغ کے لیے کوئی عقد کیا ہو اس کا دین ہو تو اس میں میعاد مقرر کرنا جائز ہے۔^(۲) (عالمگیری)

مسئلہ ۱۹: حوالہ کا روپیہ جب تک محتال علیہ ادا نہ کر لے مجیل سے وصول نہیں کر سکتا اور اگر محتال لہ نے محتال علیہ کو قید کر دیا تو یہ مجیل کو قید کر سکتا ہے۔^(۳) (عالمگیری)

مسئلہ ۲۰: محتال علیہ نے محتال لہ کو ادا کر دیا یا محتال لہ نے محتال علیہ کو ہبہ کر دیا^(۴) یا صدقہ کر دیا یا محتال لہ مر گیا اور محتال علیہ اُس کا وارث ہے تو مجیل سے وصول کر سکتا ہے اور اگر محتال لہ نے محتال علیہ کو دین سے بری کر دیا^(۵) بری ہو گیا اور مجیل سے وصول نہیں کر سکتا۔ اور اگر محتال لہ نے یہ کہہ دیا کہ میں نے دین تمہارے لیے چھوڑ دیا تو مجیل سے وصول کر سکتا ہے۔^(۶) (عالمگیری)

مسئلہ ۲۱: مدیون نے ایسے شخص پر حوالہ کیا جس پر مدیون کا دین نہیں ہے اور کسی اجنبی شخص نے محتال علیہ کی طرف سے دین ادا کر دیا تو محتال علیہ مجیل سے وصول کر سکتا ہے اور اگر مجیل کا محتال علیہ پر دین تھا اور حوالہ کر دیا اور اجنبی نے مجیل کی طرف سے دین ادا کر دیا تو مجیل محتال علیہ سے اپنا دین وصول کر سکتا ہے اور اگر مجیل یہ کہتا ہے کہ اُس نے میری طرف سے دین ادا کیا ہے اور محتال علیہ کہتا ہے میری طرف سے ادا کیا ہے اور فضولی نے ادا کے وقت کچھ ظاہر نہیں کیا تھا تو اُس فضولی سے دریافت کیا جائے کہ کس کی طرف سے ادا کیا تھا جو وہ کہے اُس کا اعتبار کیا جائے۔ اور اگر وہ فضولی مر گیا یا اُس کا پتا ہی نہیں ہے کہ اُس سے دریافت ہو سکے تو محتال علیہ کی طرف سے دین ادا کرنا قرار دیا جائے۔^(۷) (خانہ)

مسئلہ ۲۲: محتال علیہ نے ادا کر دیا تو جس مال کا حوالہ ہو اور وہ مجیل سے وصول کرے گا وہ نہیں جو اُس نے ادا کیا مثلاً روپیہ کا حوالہ ہو اور اس نے اشرفیاں ادا کیں یا اس کا عکس ہو یا روپے کی جگہ کوئی سامان محتال لہ کو دیا تو وہ چیز دینی ہوگی جس کا حوالہ ہو۔ اور محتال علیہ محتال لہ میں مصالحت ہوگی اگر اُسی قسم کی چیز پر مصالحت ہوئی جو واجب تھی یعنی جتنی دینی لازم تھی اُس

①....."الفتاویٰ الہندیۃ"، کتاب الحوالۃ، الباب الثانی فی تقسیم الحوالۃ، ج ۳، ص ۲۹۸.

②.....المرجع السابق.

③.....المرجع السابق.

④.....یعنی قرض دینے والے۔

⑤.....یعنی دے دیا۔

⑥.....قرض معاف کر دیا۔

⑦....."الفتاویٰ الہندیۃ"، کتاب الحوالۃ، الباب الثانی فی تقسیم الحوالۃ، ج ۳، ص ۲۹۸.

⑧....."الفتاویٰ الخانیۃ"، کتاب الکفالۃ والحوالۃ، مسائل الحوالۃ، ج ۲، ص ۱۷۹.

سے کم پر مصالحت ہوئی مثلاً سو روپے کی جگہ اسی پر صلح ہوئی یعنی بیس معاف کر دیئے تو جتنے دیئے مجیل سے اُتنے ہی وصول کر سکتا ہے اور اگر خلاف جنس پر مصالحت ہوئی مثلاً سو روپے کی جگہ دو اشرفیوں پر صلح ہوئی تو محتمل علیہ مجیل سے سو روپے وصول کر سکتا ہے۔ (1) (عالمگیری)

مسئلہ ۲۳: حوالہ مقیدہ کی دو صورتیں ہیں ایک یہ کہ مجیل کا دین محتمل علیہ کے ذمہ ہے اُس دین کے ساتھ حوالہ کو مخصوص کیا دوسری یہ کہ محتمل علیہ (2) کے پاس مجیل (3) کی عین شے ہے اُس سے مقید کیا مثلاً مجیل نے اُس کے پاس روپے وغیرہ کوئی چیز امانت رکھی ہے یا اُس نے مجیل کی کوئی چیز غصب کر لی ہے اس نے حوالہ میں یہ ذکر کر دیا کہ امانت یا غصب کے روپے سے محتمل علیہ دین ادا کر دے۔ حوالہ مقیدہ کا حکم یہ ہے کہ مجیل اپنا دین یا امانت یا مغضوب شے (4) حوالہ کے بعد محتمل علیہ سے نہیں لے سکتا اور اگر اُس نے مجیل کو دے دیا تو ضامن ہے اُس کو اپنے پاس سے دینا پڑے گا اور اس صورت میں کہ مجیل نے اپنا مال اُس سے وصول کر لیا اور محتمل لہ (5) نے بھی بر بنائے حوالہ اس سے وصول کیا محتمل علیہ مجیل سے یہ رقم لے سکتا ہے۔ (6) (عالمگیری)

مسئلہ ۲۴: حوالہ مقید بہ امانت تھا اور وہ امانت اس کے پاس سے ضائع ہو گئی حوالہ بھی باطل ہو گیا محتمل علیہ بری ہو گیا اور دین مجیل کے ذمہ لوٹ آیا اور اگر حوالہ میں مغضوب کی قید تھی یعنی محتمل علیہ نے مجیل کی چیز غصب کی ہے اُس سے دین وصول کرنے کو حوالہ کیا اور مغضوب شے غاصب کے پاس سے ہلاک ہو گئی حوالہ بدستور باقی ہے اب بھی محتمل علیہ کو دین ادا کرنا لازم ہے۔ (7) (درمختار)

مسئلہ ۲۵: حوالہ مقید بدین یا مقید بعین تھا اور مجیل مر گیا اور اُس پر اس دین کے علاوہ اور دیون بھی ہیں مگر سوا اُس دین کے جو محتمل علیہ کے ذمہ ہے یا اُس عین کے جو محتمل علیہ کے پاس ہے کوئی چیز نہیں چھوڑی تو وہ دین یا عین تھا محتمل لہ کے لیے مخصوص نہ ہوگا بلکہ دیگر قرض خواہ بھی اُس میں حقدار ہیں سب پر بقدر حصہ رسد (8) تقسیم ہوگا۔ (9) (عالمگیری، درمختار)

①..... "الفتاویٰ الہندیۃ"، کتاب الحوالۃ، الباب الثانی فی تقسیم الحوالۃ، ج ۳، ص ۲۹۹.

②..... اپنے قرض کی ادائیگی جس کے ذمے ڈال دے و محتمل علیہ ہے۔ ③..... اپنے قرض کی ادائیگی دوسرے کے ذمے ڈالنے والا یعنی مقروض۔

④..... غصب کی گئی چیز۔ ⑤..... یعنی دائن، قرض دینے والا۔

⑥..... "الفتاویٰ الہندیۃ"، کتاب الحوالۃ، الباب الثانی فی تقسیم الحوالۃ، ج ۳، ص ۲۹۹.

⑦..... "الدرالمختار"، کتاب الحوالۃ، ج ۸، ص ۱۷.

⑧..... یعنی جتنا جتنا حصے میں آئے اُس کے مطابق۔

⑨..... "الفتاویٰ الہندیۃ"، کتاب الحوالۃ، الباب الثانی فی تقسیم الحوالۃ، ج ۳، ص ۳۰۰.

و "الدرالمختار"، کتاب الحوالۃ، ج ۸، ص ۱۸.

مسئلہ ۲۶: حوالہ مقید بودیعت تھا مجیل بیمار ہو گیا اور محتمل علیہ نے ودیعت محتمل لہ کو دے دی اس کے بعد مجیل کا انتقال ہو گیا اور اس کے ذمہ دیگر دیون (۱) بھی ہیں امین سے دوسرے قرض خواہ تاوان نہیں لے سکتے مگر ودیعت تنہا محتمل لہ کو نہیں ملے گی بلکہ دوسرے قرض خواہ بھی اُس میں شریک ہوں گے اور اگر محتمل علیہ کے پاس ودیعت نہیں ہے بلکہ مجیل کا اُس کے ذمہ دین ہے اور حوالہ اس دین کے ساتھ مقید کیا تھا اور محتمل علیہ کے ادا کرنے سے پہلے مجیل بیمار ہو گیا اب محتمل علیہ نے محتمل لہ کو ادا کر دیا اور مجیل مر گیا اور اُس کے ذمہ دیگر دیون بھی ہیں اور اُس دین کے علاوہ جو محتمل علیہ کے ذمہ تھا مجیل نے کوئی ترکہ نہیں چھوڑا تو محتمل لہ جو وصول کر چکا وہ تنہا اُسی کا ہے دیگر غراما اس میں شریک نہیں۔ (۲) (عالمگیری)

مسئلہ ۲۷: حوالہ مقید بہ امانت تھا اور محتمل علیہ نے امانت سے دین نہیں ادا کیا بلکہ اپنے روپے دین میں دیے اور امانت کے روپے اپنے پاس رکھ لیے تو یہ دین ادا کرنا تبرع نہیں قرار پائے گا۔ (۳) (عالمگیری)

مسئلہ ۲۸: حوالہ مقید بہ ثمن تھا یعنی مجیل نے محتمل علیہ کے ہاتھ کوئی چیز بیچ کی تھی جس کا ثمن باقی تھا اس مشتری پر اپنے دین کا حوالہ کر دیا کہ محتمل لہ ثمن وصول کرے مگر مشتری نے اختیار رویت، اختیار شرط کی وجہ سے بیع فسخ کر دی یا خیاریع کی وجہ سے قبل قبضہ فسخ کی یا بعد قبضہ قضائے قاضی سے فسخ ہوئی یا بیع قبل قبضہ ہلاک ہوگئی ان سب صورتوں میں مشتری کے ذمہ ثمن باقی نہ رہا جب بھی حوالہ بدستور باقی ہے۔ اور اگر بیع میں کوئی دوسرا حقدار نکلا یا ظاہر ہوا کہ بیع غلام نہیں ہے بلکہ حُر (۴) ہے یا دین کے ساتھ حوالہ کو مقید کیا تھا اور اُس کا کوئی مستحق ظاہر ہوا تو ان صورتوں میں حوالہ باطل ہو جائے گا۔ (۵) (عالمگیری)

مسئلہ ۲۹: ایک شخص نے کوئی چیز خریدی اور بائع کو ثمن وصول کرنے کے لیے کسی شخص پر حوالہ کر دیا پھر مشتری نے بیع میں کوئی عیب پایا اور قاضی کے حکم سے بائع کو واپس کر دی تو مشتری بائع سے ثمن واپس نہیں لے سکتا جبکہ بائع یہ کہتا ہو کہ میں نے ثمن وصول نہیں کیا ہے ہاں بائع اُس محتمل علیہ پر حوالہ کر دے گا۔ (۶) (خانہ)

مسئلہ ۳۰: ایک شخص پر دین ہے دوسرا اس کا کفیل (۷) ہے کفیل نے طالب کو ایک تیسرے شخص پر حوالہ کر دیا اُس نے قبول

①..... دین کی جمع، قرض۔

②..... ”الفتاویٰ الہندیہ“، کتاب الحوالۃ، الباب الثانی فی تقسیم الحوالۃ، ج ۳، ص ۳۰۰۔

③..... المرجع السابق۔

④..... آزاد۔

⑤..... ”الفتاویٰ الہندیہ“، کتاب الحوالۃ، الباب الثانی فی تقسیم الحوالۃ، ج ۳، ص ۳۰۰۔

⑥..... ”الفتاویٰ الخانیہ“، کتاب الکفالۃ والحوالۃ، مسائل الحوالۃ، ج ۲، ص ۱۸۰۔

⑦..... ضامن۔

کر لیا اسیل (1) و کفیل دونوں بری ہو گئے اور محتال علیہ مفلس (2) مر تو اسیل و کفیل دونوں کی طرف معاملہ لوٹے گا۔ (3) (خانہ، عالمگیری) مسئلہ ۳۱: ایک شخص پر حوالہ کیا کہ وہ اپنے مکان کے ثمن سے دین ادا کرے گا محتال علیہ اس پر مجبور نہیں کیا جائے گا کہ گھر بیچ کر دین ادا کرے البتہ جب مکان بیچ کرے گا تو دین ادا کرنے پر مجبور کیا جائے گا۔ (4) (عالمگیری) مسئلہ ۳۲: ایک شخص کے ہاتھ کوئی چیز بیچ کی اور یہ شرط کر دی کہ بائع اپنے قرض خواہ کو مشتری پر حوالہ کر دے گا کہ ثمن سے دین ادا کرے یہ بیچ فاسد ہے اور حوالہ بھی باطل اور اگر یہ شرط کی ہے کہ مشتری ثمن کا کسی اور پر حوالہ کر دے گا یہ بیچ صحیح ہے اور حوالہ بھی صحیح۔ (5) (در مختار، رد المحتار)

مسئلہ ۳۳: حوالہ فاسدہ میں اگر محتال علیہ نے دین ادا کر دیا تو اسے اختیار ہے محتال لہ سے واپس لے یا مجیل سے وصول کرے مثلاً یہ حوالہ کہ مجیل کے مکان کو بیچ کر کے ثمن سے دین ادا کرے گا اور مجیل نے اس کی اجازت نہ دی ہو یہ حوالہ فاسد ہے۔ (6) (در مختار)

مسئلہ ۳۴: ایک شخص نے دوسرے کی کفالت کی اور یہ شرط ہو گئی کہ اسیل بری ہے یہ حقیقت میں حوالہ ہے اور حوالہ میں یہ شرط قرار پائی کہ اسیل سے بھی مطالبہ کرے گا تو یہ کفالت ہے دائن نے مدیون پر کسی کو حوالہ کر دیا اور محتال لہ کا دائن پر دین نہیں ہے یہ حقیقت میں وکالت ہے حوالہ نہیں۔ ایک شخص نے دوسرے کو کسی پر حوالہ کر دیا کہ اس سے اتنے من غلہ لے لینا اور محتال علیہ نے قبول کر لیا مگر حقیقت میں نہ مجیل کا محتال علیہ پر کچھ ہے نہ محتال لہ کا مجیل پر تو محتال علیہ پر کچھ دینا واجب نہیں۔ (7) (عالمگیری) مسئلہ ۳۵: آڑھت (8) میں غلہ وغیرہ ہر قسم کی چیز بیچنے والے لا کر جمع کر دیتے ہیں اور خریدنے والے آڑھت والے سے خریدتے ہیں اکثر ایسا بھی ہوتا ہے کہ خریدار سے ابھی دام وصول نہیں ہوئے اور بیچنے والے اپنے وطن کو واپس جانا

①..... جس شخص پر مطالبہ ہے یعنی مقروض۔ ②..... نادار محتال۔

③..... ”الفتاویٰ الہندیہ“، کتاب الحوالہ، الباب الثانی فی تقسیم الحوالہ، ج ۳، ص ۳۰۱۔

و ”الفتاویٰ الخانیہ“، کتاب الکفالة و الحوالہ، مسائل الحوالہ، ج ۲، ص ۱۷۹۔

④..... ”الفتاویٰ الہندیہ“، کتاب الحوالہ، الباب الثانی فی تقسیم الحوالہ، ج ۳، ص ۳۰۲۔

⑤..... ”الدرالمختار“ و ”ردالمحتار“، کتاب الحوالہ، مطلب: فی حوالہ الغازی... إلخ، ج ۸، ص ۱۹۔

⑥..... ”الدرالمختار“، کتاب الحوالہ، ج ۸، ص ۱۹۔

⑦..... ”الفتاویٰ الہندیہ“، کتاب الحوالہ، مسائل شتی، ج ۳، ص ۳۰۵۔

⑧..... وہ مکان یا دکان جہاں سودا گروں کا مال کمیشن لیکر بیچا جاتا ہے۔

چاہتے ہیں آڑھت والے اپنے پاس سے دام دے دیتے ہیں خریدار سے وصول ہوگا تو رکھ لیں گے یہاں اگرچہ بظاہر حوالہ نہیں مگر اس کو حوالہ ہی کے حکم میں سمجھنا چاہیے یعنی بائع نے آڑھتی (1) سے قرض لیا اور مشتری پر حوالہ کر دیا کہ اُس سے وصول کر لے لہذا اگر آڑھتی کو مشتری سے دین وصول نہ ہو سکا کہ وہ مفلس مرا تو آڑھتی بائع سے اُس روپیہ کو وصول کر سکتا ہے۔ (2) (عالمگیری) مسئلہ ۳۶: مدیون نے دائن کو کسی پر حوالہ کر دیا اس شرط پر کہ محتمل لہ (3) کو اختیار حاصل ہے یہ حوالہ جائز ہے اور محتمل لہ کو اختیار ہے کہ حوالہ کو نافذ کرے محتمل علیہ (4) سے وصول کرے یا خود محیل (5) سے وصول کرے۔ یوہیں اگر یوں حوالہ کیا کہ محتمل لہ جب چاہے محیل پر رجوع کرے یہ حوالہ بھی جائز ہے اور اُسے اختیار ہے جس سے چاہے وصول کرے۔ (6) (عالمگیری) مسئلہ ۳۷: عقد حوالہ میں میعاد نہیں ہو سکتی ہاں جس دین کا حوالہ ہو اُس کے لیے میعاد ہو سکتی ہے یعنی انتقال دین (7) تو ابھی ہو گیا مگر مطالبہ میعاد پر ہوگا۔ (8) (درمختار)

مسئلہ ۳۸: ہنڈی بھی حوالہ ہی کی ایک قسم ہے اس کی صورت یہ ہے کہ تاجر کو روپیہ بطور قرض دیتے ہیں کہ وہ اس کو دوسرے شہر میں ادا کر دے گا یا اس کے کسی دوست یا عزیز کو دوسرے شہر میں دے دے گا مثلاً اُس تاجر کی دوسرے شہر میں دوکان ہے وہاں لکھ دے گا اس کو یا اس کے عزیز کو وہاں قرض کا روپیہ وصول ہو جائے گا۔ قرض کے طور پر دینے سے مقصود یہ ہے کہ اگر امانت کہہ کر دیتا ہے تو وہی روپیہ بعینہ اُس کو پہنچایا جائے گا اور ہو سکتا ہے کہ راستہ میں ضائع ہو جائے اور دینے والے کا نقصان ہو کیوں کہ امانت میں تاوان نہیں لیا جاسکتا اس نفع کی خاطر قرض دیتا ہے لہذا یہ مکروہ تحریمی ہے کہ قرض سے ایک نفع حاصل کرنا ہے۔ اور اگر قرض میں دوسری جگہ دینے کی شرط نہ ہو مثلاً اس کا قرض اُس کے ذمہ تھا اُس سے کہا فلاں جگہ کے لیے حوالہ لکھ دو اُس نے لکھ دیا یہ ناجائز نہیں۔ ہنڈی کی یہ صورت بھی ہے کہ دوکاندار دوسرے شہر میں مال لینے جاتا ہے اگر ساتھ میں روپیہ لے جاتا ہے تو ضائع ہونے کا اندیشہ ہے یا اس وقت روپیہ موجود نہیں ہے وہاں مال خرید کر ہنڈی لکھ دیتا ہے جب یہاں ہنڈی پہنچتی ہے

①..... کمیشن پر مال بیچنے والا، کمیشن ایجنٹ۔

②..... ”الفتاویٰ الہندیۃ“، کتاب الحوالۃ، مسائل شتی، ج ۳، ص ۳۰۵۔

③..... یعنی قرض دینے والا۔ ④..... مقروض قرض کی ادائیگی جس کے سپرد کرے وہ محتمل علیہ ہے۔

⑤..... اپنے قرض کی ادائیگی دوسرے کے سپرد کرنے والا یعنی مقروض۔

⑥..... ”الفتاویٰ الہندیۃ“، کتاب الحوالۃ، مسائل شتی، ج ۳، ص ۳۰۵۔

⑦..... قرض کی منتقلی۔

⑧..... ”الدرالمختار“، کتاب الحوالۃ، ج ۸، ص ۲۰۔

روپیہ ادا کر دیا جاتا ہے اکثر یہ ہنڈی میعادی ہوتی ہے (1) اور کبھی غیر میعادی بھی ہوتی ہے مگر اس میں سود کی ایک رقم شامل ہوتی ہے اس کے حرام ہونے میں کیا شبہ ہے۔

مسئلہ ۳۹: محیل محتمل لہ کا وکیل بن کر حوالہ کار روپیہ وصول کرنا چاہتا ہے یہ صحیح نہیں اگر محتمل علیہ اسے دینے سے انکار کرے تو دینے پر مجبور نہیں کیا جاسکتا۔ (2) (در مختار)

قضا کا بیان

اللہ عزوجل فرماتا ہے:

﴿ إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ ﴾ (3)

”ہم نے تورات نازل کی جس میں ہدایت و نور ہے اُس کے موافق انبیاء حکم کرتے رہے۔“

پھر فرمایا:

﴿ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكٰفِرُونَ ﴾ (4)

”جو لوگ خدا کے اُتارے ہوئے پر حکم نہ کریں وہ کافر ہیں۔“

پھر فرمایا:

﴿ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ ﴾ (5)

”جو لوگ خدا کے اُتارے ہوئے پر حکم نہ کریں وہ ظالم ہیں۔“

پھر فرمایا:

﴿ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْفٰسِقُونَ ﴾ (6)

”جو لوگ خدا کے اُتارے ہوئے کے موافق حکم نہ کریں وہ فاسق ہیں۔“

①..... یعنی اس کا وقت مقرر ہوتا ہے۔

②..... ”الدر المختار“، کتاب الحوالة، ج ۸، ص ۲۲۔

③..... پ ۶، المائدة: ۴۴۔

④..... پ ۶، المائدة: ۴۴۔

⑤..... پ ۶، المائدة: ۴۵۔

⑥..... پ ۶، المائدة: ۴۷۔

پھر فرمایا:

﴿وَإِنْ أَحْكَمَ بَيْنَهُمْ بِنَا أَنْزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ فَإِنْ تَوَلَّوْا فَاعْلَمُوا أَنَّمَا يُرِيدُ اللَّهُ أَنْ يُصِيبَهُمْ بِبَعْضِ ذُنُوبِهِمْ وَإِنَّ كَثِيرًا مِنَ النَّاسِ لَفَاسِقُونَ ﴿٢٧﴾﴾
 وَأَفْحَمُ الْجَاهِلِيَّةِ يَبْعُونَ وَمَنْ أَحْسَنُ مِنَ اللَّهِ حُكْمًا لِقَوْمٍ يُوقِتُونَ ﴿٢٨﴾﴾ (1)

”تم حکم کرو ان کے مابین اُس کے موافق جو خدا نے نازل کیا اور انکی خواہشوں کی پیروی نہ کرو اور ان سے بچتے رہو کہ کہیں تمہیں فتنہ میں نہ ڈال دیں بعض ان چیزوں سے جو خدا نے تمہاری طرف اتاری اور اگر وہ اعراض کریں تو جان لو کہ خدا اُنکے بعض گناہوں کی سزا ان کو پہنچانا چاہتا ہے اور بیشک بہت سے لوگ فاسق ہیں کیا وہ لوگ جاہلیت کا حکم چاہتے ہیں اور اللہ (عزوجل) سے بڑھ کر یقین والوں کے لیے کون حکم دینے والا ہے۔“

اور فرمایا:

﴿فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِي مَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا ﴿٢٩﴾﴾ (2)

”تمہارے رب کی قسم وہ مومن نہ ہوں گے جب تک تم کو حکم نہ بنائیں اُس چیز میں جس میں ان کے مابین اختلاف ہے پھر جو کچھ تم نے فیصلہ کر دیا اُس سے اپنے دل میں تنگی نہ پائیں اور اُسے پورے طور پر تسلیم نہ کریں۔“
 اور فرماتا ہے:

﴿إِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَسَكَ اللَّهُ وَلَا تَكُنْ لِلْخَائِبِينَ حَصِيمًا ﴿٣٠﴾﴾ (3)
 ”ہم نے تمہاری طرف حق کے ساتھ کتاب اتاری تاکہ لوگوں کے درمیان اُس کے ساتھ فیصلہ کرو جو خدا نے تمہیں دکھایا اور خیانت کرنے والوں کے لیے جھگڑانہ کرو۔“

حدیث: امام احمد بن حنبل نے ابو ذر رضی اللہ تعالیٰ عنہ سے روایت کی کہتے ہیں کہ رسول اللہ صلی اللہ تعالیٰ علیہ وسلم نے مجھ سے فرمایا کہ ”چھ دن بعد تم سے جو کچھ کہا جائے اُسے اپنے ذہن میں رکھنا ساتویں دن یہ ارشاد فرمایا کہ میں تم کو وصیت کرتا ہوں کہ
 ① باطن و ظاہر میں اللہ تعالیٰ سے ڈرتے رہنا اور ② جب تم سے کوئی برا کام ہو جائے تو نیکی کرنا اور ③ کسی سے کوئی چیز طلب نہ

① پ ۶، المائدة: ۵۰، ۴۹.

② پ ۵، النساء: ۶۵.

③ پ ۵، النساء: ۱۰۵.

کرنا اگرچہ تمھارا کوڑا (1) گر جائے یعنی تم سواری پر ہو اور کوڑا اگر جائے تو یہ بھی کسی سے نہ کہنا کہ اٹھادے (4) کسی کی امانت اپنے پاس نہ رکھنا اور (5) دو شخصوں کے مابین فیصلہ نہ کرنا۔ (2)

حدیث ۲: امام احمد و ابن ماجہ اور بیہقی شعب الایمان میں عبد اللہ بن مسعود رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”جو شخص لوگوں کے مابین حکم (3) کرتا ہے وہ قیامت کے دن اس طرح آئے گا کہ فرشتہ اُس کی گدی (4) پکڑے ہوگا پھر وہ فرشتہ اپنا سر آسمان کی طرف اٹھائے گا (اس انتظار میں کہ اس کے لیے کیا حکم ہوتا ہے) اگر یہ حکم ہوگا کہ ڈال دے تو ایسے گڑھے میں ڈالے گا کہ چالیس برس تک گرتا ہی رہے گا یعنی چالیس برس میں تہ تک پہنچے گا۔“ (5)

حدیث ۳: امام احمد امام المؤمنین صدیقہ رضی اللہ تعالیٰ عنہا سے راوی کہ رسول اللہ صلی اللہ تعالیٰ علیہ وسلم نے فرمایا کہ ”قاضی عادل قیامت کے دن تمنا کرے گا کہ دو شخصوں کے درمیان ایک پھل کے متعلق بھی فیصلہ نہ کیے ہوتا۔“ (6)

حدیث ۴: ترمذی نے روایت کی کہ عثمان غنی رضی اللہ تعالیٰ عنہ نے عبد اللہ بن عمر رضی اللہ تعالیٰ عنہما سے فرمایا کہ لوگوں کے درمیان فیصلہ کیا کرو (عہدہ قضا کو قبول کرو) انہوں نے عرض کی امیر المؤمنین آپ مجھے معافی دیں فرمایا کہ اس کو ناپسند کیوں رکھتے ہو تمھارے والد فیصلہ کیا کرتے تھے عرض کی اس لیے کہ میں نے رسول اللہ صلی اللہ تعالیٰ علیہ وسلم سے سنا ہے کہ فرماتے تھے: ”جو قاضی ہو اور عدل کے ساتھ فیصلہ کرے اُس کے لیے لائق یہ ہے کہ برابر واپس ہو، یعنی جس حالت میں تھا ویسا ہی رہ جائے یہی غنیمت ہے۔“ (7)

حدیث ۵: امام احمد و ابو داؤد و ترمذی و ابن ماجہ نے ابو ہریرہ رضی اللہ تعالیٰ عنہ سے روایت کی رسول اللہ صلی اللہ تعالیٰ علیہ وسلم نے فرمایا: ”جو لوگوں کے مابین قاضی بنایا گیا وہ بغیر چھری کے ذبح کر دیا گیا۔“ (8)

حدیث ۶: ابو داؤد و ترمذی و ابن ماجہ انس رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”جو قضا کا طالب ہو اور اس کی درخواست کرے وہ اپنے نفس کی طرف سپرد کر دیا جائے گا اور جس کو مجبور کر کے قاضی بنایا جائے اللہ تعالیٰ اُس

①.....چا بک۔

②.....”المسند“، للإمام أحمد بن حنبل، حدیث ابی ذر الغفاری، الحدیث: ۲۱۶۲۹، ۲۱۶۳۰، ج ۸، ص ۱۳۷۔

③.....یعنی فیصلہ۔

④.....گردن کا پچھلا حصہ۔

⑤.....”سنن ابن ماجہ“، کتاب الأحکام، باب التغلیظ فی الحیف... إلخ، الحدیث: ۲۳۱۱، ج ۳، ص ۹۱۔

⑥.....”المسند“، للإمام أحمد بن حنبل، مسند السيدة عائشة رضی اللہ عنہا، الحدیث: ۲۴۵۱۸، ج ۹، ص ۳۵۱۔

⑦.....”جامع الترمذی“، کتاب الأحکام، باب ماجاء عن رسول اللہ صلی اللہ علیہ وسلم فی القاضی، الحدیث: ۱۳۲۶، ج ۳، ص ۶۰۔

⑧.....”سنن ابی داؤد“، کتاب الأفضیة، باب فی طلب القضاء، الحدیث: ۳۵۷۲، ج ۳، ص ۴۱۷۔

کے پاس فرشتہ بھیجے گا جو ٹھیک چلائے گا۔“ (1)

حدیث ۷: ابو داؤد نے ابو ہریرہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس نے قضا طلب کی (2) اور اُسے مل گئی پھر اس کا عدل اُس کے جور (3) پر غالب رہا۔ یعنی عدل نے ظلم کرنے سے روکا اُس کے لیے جنت ہے اور جس کا جور عدل پر غالب آیا اُس کے لیے جہنم ہے۔“ (4)

حدیث ۸: صحیح بخاری میں ابو موسیٰ اشعری رضی اللہ تعالیٰ عنہ سے مروی، کہتے ہیں میں اور میری قوم کے دو شخص حضور (صلی اللہ تعالیٰ علیہ وسلم) کے پاس حاضر ہوئے ایک نے کہا یا رسول اللہ! (عز وجل صلی اللہ تعالیٰ علیہ وسلم) مجھے حاکم کر دیجیے اور دوسرے نے بھی ایسا ہی کہا ارشاد فرمایا: ”ہم اُس کو حاکم نہیں بناتے جو اس کا سوال کرے اور نہ اُس کو جو اس کی حرص کرے۔“ (5)

حدیث ۹: سنن ابو داؤد و ترمذی میں عمرو بن مَرْہ رضی اللہ تعالیٰ عنہ سے مروی کہتے ہیں میں نے رسول اللہ صلی اللہ تعالیٰ علیہ وسلم کو فرماتے سنا کہ ”اللہ تعالیٰ امورِ مسلمین (6) میں کوئی کام کسی کو سپرد فرمائے (یعنی اُسے حاکم بنائے) وہ لوگوں کے حوائج و ضرورت و احتیاج میں پردے کے اندر رہے، یعنی اہل حاجت کی اُس تک رسائی نہ ہو سکے اپنے پاس ارباب حاجت (7) کو آنے نہ دے“ تو اللہ تعالیٰ اُس کی حاجت و ضرورت و احتیاج میں حجاب فرمائے گا، یعنی اُس کو اپنی رحمت سے دور فرمادے گا اور ایک روایت میں ہے کہ ”اللہ تعالیٰ اُس کی حاجت کے وقت میں آسمان کے دروازے بند فرمادے گا۔“ (8) اسی کی مثل ابو داؤد و ابن سعد و بغوی و طبرانی و بیہقی و ابن عساکر ابی مریم و احمد و طبرانی معاذ رضی اللہ تعالیٰ عنہما سے راوی۔

حدیث ۱۰: بیہقی حضرت عمر بن الخطاب رضی اللہ تعالیٰ عنہ سے راوی جب حضرت عمر رضی اللہ تعالیٰ عنہ اپنے عمال (حکام) کو بھیجتے اُن پر یہ شرط کرتے کہ ترکی گھوڑے پر سوار نہ ہونا اور باریک آٹا یعنی میدہ نہ کھانا اور باریک کپڑے نہ پہننا اور لوگوں

①..... ”جامع الترمذی“، کتاب الأحکام، باب ماجاء عن رسول اللہ صلی اللہ علیہ وسلم فی القاضی، الحدیث: ۱۳۲۸، ج ۳، ص ۶۱۔

②..... یعنی قاضی بننا چاہا۔ ③..... یعنی انصاف سے فیصلہ نہ کرنا، ظلم۔

④..... ”سنن ابی داؤد“، کتاب الأفضیة، باب فی القاضی یخطی، الحدیث: ۳۵۷۵، ج ۳، ص ۱۸۔

⑤..... ”صحیح البخاری“، کتاب الأحکام، باب ما یکرہ من الحرص علی الإمارة، الحدیث: ۷۱۴۹، ج ۴، ص ۵۶۔

⑥..... مسلمانوں کے معاملات۔ ⑦..... حاجت مند لوگ۔

⑧..... ”سنن ابی داؤد“، کتاب الخراج و الفی و الإمارة، باب فیما یلزم الإمام... الخ، الحدیث: ۲۹۴۸، ج ۳، ص ۱۸۸۔

و ”جامع الترمذی“، کتاب الأحکام، باب ماجاء فی إمام الرعیة، الحدیث: ۱۳۳۷، ج ۳، ص ۶۴۔

کے حواج (1) کے وقت اپنے دروازے نہ بند کرنا اگر تم نے ان میں سے کسی امر کو کیا تو سزا کے مستحق ہو گے۔ (2)

حدیث ۱۱: ترمذی و ابوداؤد و دارمی نے معاذ بن جبل رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے جب ان کو یمن کا حاکم بنا کر بھیجا چاہا فرمایا کہ ”جب تمہارے سامنے کوئی معاملہ پیش آئے گا تو کس طرح فیصلہ کرو گے عرض کی کتاب اللہ سے فیصلہ کروں گا فرمایا اگر کتاب اللہ میں نہ پاؤ تو کیا کرو گے عرض کی رسول اللہ صلی اللہ تعالیٰ علیہ وسلم کی سنت کے ساتھ فیصلہ کروں گا فرمایا اگر سنت رسول اللہ میں بھی نہ پاؤ تو کیا کرو گے عرض کی اپنی رائے سے اجتہاد کروں گا اور اجتہاد کرنے میں کمی نہ کروں گا حضور اقدس صلی اللہ تعالیٰ علیہ وسلم نے ان کے سینہ پر ہاتھ مارا اور یہ کہا کہ حمد ہے اللہ (عزوجل) کے لیے جس نے رسول اللہ (عزوجل) صلی اللہ تعالیٰ علیہ وسلم کے فرستادہ (3) کو اُس چیز کی توفیق دی جس سے رسول اللہ (عزوجل) صلی اللہ تعالیٰ علیہ وسلم راضی ہے۔“ (4)

حدیث ۱۲: ابوداؤد و ترمذی و ابن ماجہ حضرت علی رضی اللہ تعالیٰ عنہ سے راوی کہتے ہیں جب مجھ کو رسول اللہ صلی اللہ تعالیٰ علیہ وسلم نے یمن کی طرف قاضی بنا کر بھیجا چاہا میں نے عرض کی، یا رسول اللہ! (عزوجل) صلی اللہ تعالیٰ علیہ وسلم حضور (صلی اللہ تعالیٰ علیہ وسلم) مجھے بھیجتے ہیں اور میں نو عمر شخص ہوں اور مجھے فیصلہ کرنا آتا بھی نہیں یعنی میں نے کبھی اس کام کو نہیں کیا ہے ارشاد فرمایا: ”اللہ تعالیٰ تمہارے قلب کو رہنمائی کرے گا اور تمہاری زبان کو حق پر ثابت رکھے گا۔ جب تمہارے پاس دو شخص معاملہ پیش کریں تو صرف پہلے کی بات سن کر فیصلہ نہ کرنا جب تک دوسرے کی بات سن نہ لو کہ اس صورت میں یہ ہوگا کہ فیصلہ کی نوعیت تمہارے لیے ظاہر ہو جائے گی فرماتے ہیں کہ اس کے بعد کبھی مجھے فیصلہ کرنے میں شک و تردد نہ ہوا۔“ (5)

حدیث ۱۳: صحیح بخاری شریف میں ہے حسن بصری رضی اللہ تعالیٰ عنہ فرماتے ہیں: ”اللہ تعالیٰ نے حکام کے ذمہ یہ بات رکھی ہے کہ خواہش نفسانی کی پیروی نہ کریں اور لوگوں سے خوف نہ کریں اور اللہ (عزوجل) کی آیات کو تھوڑے دام کے بدلے میں نہ خریدیں اس کے بعد یہ آیت پڑھی:

﴿يٰۤاٰوَدُ اِنَّا جَعَلْنَاكَ خَلِيْفَةً فِى الْاَرْضِ فَاَحْكُم بَيْنَ النَّاسِ بِالْحَقِّ وَلَا تَتَّبِعِ الْهَوٰى فَيُضِلَّكَ عَنْ

①..... لوگوں کی ضروریات۔

②..... ”شعب الإيمان“، باب فی طاعة أولی الامر، فصل فی فضل الإمام العادل، الحدیث: ۷۳۹۴، ج ۶، ص ۲۴۔

③..... بھیجا ہوا، قاصد، سفیر۔

④..... ”سنن أبی داؤد“، کتاب القضاء، باب اجتہاد الرأی فی القضاء، الحدیث: ۳۵۹۲، ج ۳، ص ۴۲۴۔

⑤..... ”سنن أبی داؤد“، کتاب القضاء، باب کیف القضاء، الحدیث: ۳۵۸۲، ج ۳، ص ۴۲۱۔

و ”جامع الترمذی“، کتاب الأحکام، باب ماجاء فی القاضی لایقضى... إلخ، الحدیث: ۱۳۳۶، ج ۳، ص ۶۳۔

سَبِيلِ اللَّهِ ۗ إِنَّ الَّذِينَ يَصِلُونَ عَنْ سَبِيلِ اللَّهِ لَهُمْ عَذَابٌ شَدِيدٌ لِّبِأَسْوَأِ يَوْمٍ الْحِسَابِ ﴿١٢﴾ (1)

”اے داود ہم نے تم کو زمین میں خلیفہ کیا لوگوں کے درمیان حق کے ساتھ فیصلہ کرو اور خواہش کی پیروی نہ کرو کہ وہ تم کو اللہ (عزوجل) کے راستے سے ہٹا دے گی اور جو اللہ (عزوجل) کے راستے سے الگ ہو گئے اُن کے لیے سخت عذاب ہے اس وجہ سے کہ حساب کے دن کو بھول گئے۔“

عمر بن عبدالعزیز رضی اللہ تعالیٰ عنہ فرماتے ہیں پانچ باتیں قاضی میں جمع ہونی چاہیے اُن میں کی ایک نہ ہو تو اُس میں عیب ہوگا۔ (۱) سمجھ دار ہو (۲) بردبار ہو (۳) سخت ہو (۴) عالم ہو (۵) علم کی باتوں کا پوچھنے والا ہو۔ (2)

حدیث ۱۴: بیہقی نے روایت کی کہ حضرت عمر رضی اللہ تعالیٰ عنہ نے فرمایا کہ ”فریقین مقدمہ کو واپس کر دوتا کہ وہ آپس میں صلح کر لیں کیونکہ معاملہ کا فیصلہ کر دینا لوگوں کے درمیان عداوت (3) پیدا کرتا ہے۔“ (4)

حدیث ۱۵: ابن عساکر و بیہقی روایت کرتے ہیں کہ شعبی کہتے ہیں حضرت عمر اور ابی بن کعب رضی اللہ تعالیٰ عنہما کے مابین ایک معاملہ میں خصومت تھی حضرت عمر نے فرمایا میرے اور اپنے درمیان کسی کو حکم کر لو (5)۔ دونوں صاحبوں نے زید بن ثابت رضی اللہ تعالیٰ عنہ کو حکم بنایا اور دونوں ان کے پاس آئے حضرت عمر نے کہا ہم اس لیے تمہارے پاس آئے ہیں کہ ہمارے مابین فیصلہ کر دو جب دونوں اُن کے پاس فیصلہ کے لیے پہنچے تو حضرت زید صدر مجلس سے ہٹ گئے اور عرض کی امیر المؤمنین یہاں تشریف لائیے حضرت عمر نے فرمایا یہ تمہارا پہلا ظلم ہے جو فیصلہ میں تم نے کیا۔ لیکن میں اپنے فریق کے ساتھ بیٹھوں گا دونوں صاحب اُن کے سامنے بیٹھ گئے۔ ابی بن کعب نے دعویٰ کیا اور حضرت عمر نے اُن کے دعوے سے انکار کیا۔ حضرت زید نے ابی بن کعب سے کہا کہ امیر المؤمنین کو حلف سے معافی دے دو حضرت عمر نے قسم کھالی اس کے بعد قسم کھا کر کہا کہ زید کو کبھی فیصلہ سپرد نہ کیا جائے جب تک اُن کے نزدیک عمر اور دوسرا مسلمان برابر نہ ہو یعنی جو شخص مدعی (6) و مدعی علیہ (7) میں اس قسم کی تفریق کرے وہ فیصلہ کا اہل نہیں۔ (8)

①..... پ ۲۳، ص: ۲۶.

②..... ”صحیح البخاری“، کتاب الأحکام، باب متی یستوجب الرجل القضاء، ج ۴، ص ۴۶۰.

③..... یعنی دشمنی۔

④..... ”السنن الكبرى“ للبیہقی، کتاب الصلح، باب ماجاء فی التحلل... إلخ، الحدیث: ۱۳۶۰، ج ۶، ص ۱۰۹.

⑤..... ثالث مقرر کر لو۔ ⑥..... دعویٰ کرنے والا۔ ⑦..... جس پر دعویٰ کیا گیا ہے، ملزم۔

⑧..... ”السنن الكبرى“ للبیہقی، کتاب آداب القاضی، باب انصاف الخصمین... إلخ، الحدیث: ۲۰۴۶۳، ج ۱۰، ص ۲۲۹.

حدیث ۱۶: صحیح بخاری و مسلم میں ابو بکرہ رضی اللہ تعالیٰ عنہ سے مروی کہتے ہیں میں نے رسول اللہ صلی اللہ تعالیٰ علیہ وسلم کو یہ فرماتے سنا ہے کہ ”حاکم غصہ کی حالت میں دو شخصوں کے مابین فیصلہ نہ کرے۔“ (1)

حدیث ۱۷: صحیح بخاری و مسلم میں عبداللہ بن عمرو (2) و ابو ہریرہ رضی اللہ تعالیٰ عنہما سے مروی حضور اقدس صلی اللہ تعالیٰ علیہ وسلم نے فرمایا: ”حاکم نے فیصلہ کرنے میں کوشش کی اور ٹھیک فیصلہ کیا اُس کے لیے دو ثواب اور اگر کوشش کر کے (غور و خوض کر کے) فیصلہ کیا اور غلطی ہوگئی اس کو ایک ثواب۔“ (3)

حدیث ۱۸: ابوداؤد و ابن ماجہ بریدہ رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”قاضی تین ہیں ایک جنت میں اور دو جہنم میں، جو قاضی جنت میں جائے گا وہ ہے جس نے حق کو پہچانا اور حق کے ساتھ فیصلہ کیا اور جس نے حق کو پہچانا مگر فیصلہ حق کے خلاف کیا وہ جہنم میں ہے اور جس نے بغیر جانے بوجھے فیصلہ کر دیا وہ جہنم میں ہے“ (4) اسی کی مثل ابن عدی و حاکم نے بھی بریدہ سے اور طبرانی ابن عمر رضی اللہ تعالیٰ عنہم سے راوی۔

حدیث ۱۹: ترمذی و ابن ماجہ عبداللہ بن ابی اونی رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”قاضی کے ساتھ اللہ تعالیٰ ہے جب تک وہ ظلم نہ کرے اور جب وہ ظلم کرتا ہے اللہ تعالیٰ اُس سے جدا ہو جاتا ہے اور شیطان اُس کے ساتھ ہو جاتا ہے۔“ (5)

حدیث ۲۰: بیہقی ابن عباس رضی اللہ تعالیٰ عنہما سے راوی کہ فرمایا حضور (صلی اللہ تعالیٰ علیہ وسلم) نے: ”قاضی جب اپنے اجلاس میں بیٹھتا ہے دو فرشتے اُترتے ہیں جو اُسے ٹھیک راستہ پر لے چلنا چاہتے ہیں اور توفیق دیتے ہیں اور رہنمائی کرتے ہیں جب تک وہ ظلم نہ کرے اور جب ظلم کرتا ہے تو چلے جاتے ہیں اور اسے چھوڑ دیتے ہیں۔“ (6)

حدیث ۲۱: ابویعلیٰ حذیفہ رضی اللہ تعالیٰ عنہ سے راوی کہ فرماتے ہیں صلی اللہ تعالیٰ علیہ وسلم: ”حکام عادل و ظالم سب کو قیامت کے دن

①..... ”صحیح البخاری“، کتاب الأحکام، باب هل يقضى الحاكم او يفتى وهو غضبان، الحدیث: ۷۱۵۸، ج ۴، ص ۴۵۸.

②..... بہار شریعت کے نسخوں میں یہاں ایسے ہی مذکور ہے جبکہ ”بخاری و مسلم“ میں اس حدیث کے راوی حضرت ”عبداللہ بن عمرو“ رضی اللہ تعالیٰ عنہ

مذکور نہیں ہیں، بہر حال (مشکوٰۃ المصابیح، کتاب الامارۃ و القضاء، باب العمل فی القضاء... الخ، ج ۲، ص ۱۴) میں یہ حدیث بخاری و مسلم کے

حوالے سے ایسے ہی یعنی حضرت عبداللہ بن عمرو اور حضرت ابو ہریرہ رضی اللہ تعالیٰ عنہما سے مروی ہے۔... **علمیہ**

③..... ”صحیح البخاری“، کتاب الإعتصام، باب اجر الحاكم اذا اجتهد فاصاب او أخطأ، الحدیث: ۷۳۵۲، ج ۴، ص ۶۱۱.

④..... ”سنن أبی داؤد“، کتاب الأفضیة، باب فی القاضی یخطی، الحدیث: ۳۵۷۳، ج ۳، ص ۴۱۸.

⑤..... ”جامع الترمذی“، کتاب الأحکام، باب ماجاء فی الإمام العادل، الحدیث: ۱۳۳۵، ج ۳، ص ۶۳.

⑥..... ”السنن الكبرى“، للبيهقي، كتاب آداب القاضي، باب فضل من ابتلى بشئ... الخ، الحدیث: ۲۰۱۶۶، ج ۱۰، ص ۱۵۱.

پل صراط پر روکا جائے گا پھر اللہ عزوجل فرمائے گا تم سے میرا مطالبہ ہے جس حاکم نے فیصلہ میں ظلم کیا ہوگا اور رشوت لی ہوگی صرف ایک فریق کی بات توجہ سے سنی ہوگی وہ جہنم کی اتنی گہرائی میں ڈالا جائے گا جس کی مسافت ستر سال ہے اور جس نے حد (مقرر) سے زیادہ مارا ہے اُس سے اللہ تعالیٰ فرمائے گا کہ جتنا میں نے حکم دیا تھا اُس سے زیادہ تُو نے کیوں مارا وہ کہے گا اے پروردگار میں نے تیرے لیے غضب کیا اللہ (عزوجل) فرمائے گا تیرا غصہ میرے غضب سے بھی زیادہ ہو گیا اور وہ شخص لایا جائے گا جس نے سزا میں کمی کی ہے اللہ تعالیٰ فرمائے گا اے میرے بندہ تُو نے کمی کیوں کی کہے گا میں نے اُس پر رحم کیا فرمائے گا کیا تیری رحمت میری رحمت سے بھی زیادہ ہوگئی۔ (1)

حدیث ۲۲: ابو داؤد بریدہ رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم نے فرمایا: ”جس کو ہم کسی کام پر مقرر کریں اور اُس کو روزی دیں اب اس کے بعد وہ جو کچھ لے گا خیانت ہے۔“ (2)

حدیث ۲۳: ترمذی نے معاذ رضی اللہ تعالیٰ عنہ سے روایت کی کہتے ہیں رسول اللہ صلی اللہ تعالیٰ علیہ وسلم نے مجھے یمن کی طرف حاکم کر کے بھیجا جب میں چلا تو میرے پیچھے آدمی بھیج کر واپس بلایا اور فرمایا: ”تمہیں معلوم ہے کیوں میں نے آدمی بھیج کر بلایا اس لیے کہ کوئی چیز بغیر میری اجازت نہ لینا کہ وہ خیانت ہوگی اور جو خیانت کرے گا اُس چیز کو قیامت کے دن لے کر آنا ہوگا اسی کہنے کے لیے بلایا تھا اب اپنے کام پر جاؤ۔“ (3)

حدیث ۲۴: مسلم و ابو داؤد عدی بن عمیرہ رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”اے لوگو! تم میں جو کوئی ہمارے کسی کام پر مقرر ہو اوہ ایک سوئی یا اس سے بھی کم کوئی چیز ہم سے چھپائے گا وہ خائن ہے قیامت کے دن اُسے لے کر آئے گا انصار میں سے ایک شخص کھڑا ہوا اور یہ کہا یا رسول اللہ! (عزوجل و صلی اللہ تعالیٰ علیہ وسلم) اپنا یہ کام مجھ سے واپس لیجیے فرمایا کیا وجہ ہے عرض کی میں نے حضور (صلی اللہ تعالیٰ علیہ وسلم) کو ایسا ایسا فرماتے سنا فرمایا: ”میں یہ کہتا ہوں جس کو ہم عامل بنائیں وہ تھوڑا یا زیادہ جو کچھ ہو ہمارے پاس لائے پھر جو کچھ ہم دیں اُسے لے اور جس سے منع کیا جائے باز رہے۔“ (4)

①..... ”کنز العمال“، کتاب الإمارة، الفصل الثانی، الحدیث: ۱۴۷۶۵، ج ۶، ص ۱۸.

②..... ”سنن أبي داؤد“، کتاب الخراج... إلخ، باب في ارساق العمال، الحدیث: ۲۹۴۳، ج ۳، ص ۱۸۶.

③..... ”جامع الترمذی“، کتاب الأحكام، باب ماجاء في هدايا الأمراء، الحدیث: ۱۳۴۰، ج ۳، ص ۶۵.

④..... ”صحيح مسلم“، کتاب الإمارة، باب تحريم هدايا العمال، الحدیث: ۳۰- (۱۸۳۳)، ص ۱۰۲۰.

و ”سنن أبي داؤد“، کتاب الأقضية، باب في هدايا العمال، الحدیث: ۳۵۸۱، ج ۳، ص ۴۲۰.

حدیث ۲۵: ابو داؤد ابن ماجہ عبد اللہ بن عمرو رضی اللہ تعالیٰ عنہما سے اور ترمذی اُن سے اور ابو ہریرہ رضی اللہ تعالیٰ عنہ سے اور امام احمد و بیہقی ثوبان رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے رشوت دینے والے اور رشوت لینے والے پر لعنت فرمائی اور ایک روایت میں اُس پر بھی لعنت فرمائی جو رشوت کا دلال ہے۔ (1)

حدیث ۲۶: صحیح بخاری وغیرہ میں ابو حمید ساعدی رضی اللہ تعالیٰ عنہ سے مروی کہتے ہیں رسول اللہ صلی اللہ تعالیٰ علیہ وسلم نے بنی اسد میں سے ایک شخص کو جس کو ابن المثنیٰ کہاجاتا تھا عامل بنا کر بھیجا جب وہ واپس آئے یہ کہا کہ یہ (مال) تمہارے لیے ہے اور یہ میرے لیے ہدیہ ہو رسول اللہ صلی اللہ تعالیٰ علیہ وسلم نمبر پر تشریف لے گئے اور حمد الہی اور ثنا کے بعد یہ فرمایا: ”کیا حال ہے اُس عامل کا جس کو ہم بھیجتے ہیں اور وہ آکر یہ کہتا ہے کہ یہ آپ کے لیے ہے اور یہ میرے لیے ہے وہ اپنے باپ یا ماں کے گھر میں کیوں نہیں بیٹھا رہا دیکھتا کہ اُسے ہدیہ کیا جاتا ہے یا نہیں، قسم ہے اُس کی جس کے ہاتھ میں میرا نفس ہے ایسا شخص قیامت کے دن اُس چیز کو اپنی گردن پر لاد کر لائے گا اگر اونٹ ہے تو وہ چلائے گا اور گائے ہے تو وہ بان بان کرے گی اور بکری ہے تو وہ میں میں کرے گی اس کے بعد حضور (صلی اللہ تعالیٰ علیہ وسلم) نے اپنے ہاتھوں کو اتنا بلند فرمایا کہ بغل مبارک کی سپیدی ظاہر ہونے لگی اور اس کلمہ کو تین بار فرمایا آگاہ (2) میں نے پہنچا دیا۔“ (3)

حدیث ۲۷: ابو داؤد نے ابو امامہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جو کسی کے لیے سفارش کرے اور وہ اس کے لیے کچھ ہدیہ دے اور یہ قبول کر لے وہ سود کے دروازوں میں سے ایک بڑے دروازہ پر آ گیا۔“ (4)

مسائل فقہیہ

لوگوں کے جھگڑوں اور منازعات کے فیصلہ کرنے کو قضا کہتے ہیں۔ (5) (درمختار)

قضا فرض کفایہ ہے کیونکہ بغیر اس کے نہ لوگوں کے حقوق کی محافظت ہو سکتی نہ امن عامہ قائم رہ سکتا ہے۔ جس کو قاضی

- 1..... ”سنن ابی داؤد“، کتاب الأفضیة، باب فی کراہیة الرشوة، الحدیث: ۳۵۸۰، ج ۳، ص ۴۲۰.
- و ”المسند“، للإمام أحمد بن حنبل، حدیث ثوبان، الحدیث: ۲۲۴۶۲، ج ۸، ص ۳۲۷.
- 2..... یعنی خبردار ہو جاؤ۔
- 3..... ”صحیح البخاری“، کتاب الحیل، باب إحتیال العامل لیهدی له، الحدیث: ۶۹۷۹، ج ۴، ص ۳۹۸.
- و ”مشکاة المصابیح“، کتاب الزکاة، الفصل الاول، الحدیث: ۱۷۷۹، ج ۱، ص ۴۹۵.
- 4..... ”سنن ابی داؤد“، کتاب الإجارة، باب فی الهدیة لقضاء الحاجة، الحدیث: ۳۵۴۱، ج ۳، ص ۴۰۷.
- 5..... ”الدر المختار“، کتاب القضاء، ج ۸، ص ۲۵.

بنایا جاتا ہے اگر وہی اس عہدہ کا صالح ہے دوسرے میں صلاحیت ہی نہ ہو کہ انصاف کرے اس صورت میں عہدہ تضا قبول کر لینا واجب ہے اور اگر دوسرا بھی اس قابل ہے مگر یہ زیادہ صلاحیت رکھتا ہو تو اس کو قبول کر لینا مستحب ہے اور اگر دوسرے بھی اسی قابلیت کے ہیں تو اختیار ہے قبول کرے یا نہ کرے اور اگر یہ صلاحیت رکھتا ہے مگر دوسرا اس سے بہتر ہے تو اس کو قبول کرنا مکروہ ہے اور یہ شخص اگر خود جانتا ہے کہ یہ کام مجھ سے انجام نہ پاسکے گا تو قبول کرنا حرام ہے۔⁽¹⁾ (عالمگیری)

مسئلہ ۱: قاضی اسی کو بنا سکتے ہیں جس میں شرائط شہادت پائے جائیں وہ یہ ہیں:

مسلمان۔ عاقل۔ بالغ۔ آزاد ہو۔ اندھا نہ ہو۔ گونگا نہ ہو۔ بالکل بہرہ نہ ہو کہ کچھ نہ سنے۔ محدود فی القذف نہ ہو۔⁽²⁾ (ردالمحتار، ردالمختار)

مسئلہ ۲: کافر کو قاضی بنایا اس لیے کہ وہ کفار کے معاملات کو فیصلہ کرے⁽³⁾ یہ ہو سکتا ہے مگر مسلمانوں کے معاملات فیصلہ کرنے کا اسے اختیار نہیں۔⁽⁴⁾ (ردالمختار)

مسئلہ ۳: قاضی مقرر کرنا بادشاہ اسلام کا کام ہے یا سلطان کے ماتحت جو ریاستیں خراج گزار ہیں⁽⁵⁾ جن کو سلطان نے قضاة کے عزل و نصب کا اختیار⁽⁶⁾ دیا ہو یہ بھی قاضی مقرر کر سکتی ہیں۔⁽⁷⁾ (ردالمختار)

مسئلہ ۴: فاسق کو قاضی بنانا نہ چاہیے اور اگر مقرر کر دیا گیا تو اس کی قضا نافذ ہوگی۔ فاسق کو مفتی بنانا یعنی اُس سے فتویٰ پوچھنا درست نہیں کیونکہ فتویٰ امور دین سے ہے اور فاسق کا قول دینا مات میں نامعتبر⁽⁸⁾۔ قاضی نے اپنے دشمن کے خلاف فیصلہ کیا یہ فیصلہ جائز نہیں جب کہ دونوں میں دنیوی عداوت ہو۔⁽⁹⁾ (ردالمختار)

①..... "الفتاویٰ الہندیۃ"، کتاب أدب القاضی، الباب الأول فی تفسیر معنی الأدب... إلخ، ج ۳، ص ۳۰۶.

②..... "الدرالمختار" و "ردالمختار"، کتاب القضاء، مطلب: الحکم الفعلی، ج ۸، ص ۲۹.

③..... یعنی فیصلہ کرے۔

④..... "ردالمختار"، کتاب القضاء، مطلب: الحکم الفعلی، ج ۸، ص ۳۰.

⑤..... یعنی وہ حکومتیں جو خراج ادا کرتی ہیں۔

⑥..... یعنی قاضیوں کو معزول کرنے اور مقرر کرنے کا اختیار۔

⑦..... "ردالمختار"، کتاب القضاء، مطلب: فی حکم القاضی، الدرزی والنصرانی، ج ۸، ص ۳۱.

⑧..... یعنی دینی معاملات میں فاسق کا قول قابل قبول نہیں۔

⑨..... "الدرالمختار"، کتاب القضاء، ج ۸، ص ۳۱، ۳۶.

مسئلہ ۵: جس وقت اُس کو قاضی مقرر کیا تھا اُس وقت عادل (غیر فاسق) تھا اُس کے بعد فاسق ہو گیا تو فسق کی وجہ سے معزول نہ ہوا مگر معزولی کا مستحق ہو گیا بلکہ سلطان پر معزول کر دینا واجب ہے اور اگر سلطان نے اُس کے تقرر کے وقت یہ شرط کر دی ہے کہ اگر فاسق ہو جائے گا تو معزول ہو جائے گا تو فسق کرنے سے خود ہی معزول ہو گیا معزول کرنے کی ضرورت نہیں۔^(۱) (عالمگیری)

مسئلہ ۶: جس طرح بادشاہ عادل کی طرف سے عہدہ قبول کرنا جائز ہے بادشاہ ظالم کی طرف سے بھی قبول کرنا صحیح ہے مگر بادشاہ ظالم کی طرف سے اس عہدہ کو قبول کرنا اُس وقت درست ہے جبکہ قاضی عدل و انصاف و حق کے مطابق فیصلہ کر سکتا ہو اس کے فیصلوں میں ناجائز طور پر بادشاہ مداخلت نہ کرتا ہو اور احکام کو مطابق شرع نافذ کرنے سے منع نہ کرتا ہو اور اگر یہ باتیں نہ ہوں بلکہ جانتا ہو کہ حق کے مطابق فیصلہ ناممکن ہوگا یا اس کے فیصلوں میں بے جا مداخلت ہوگی یا بعض احکام کی تنفیذ سے^(۲) منع کیا جائے گا تو اس عہدہ کو قبول نہ کرے۔^(۳) (عالمگیری)

مسئلہ ۷: بادشاہ کو چاہیے کہ رعایا میں^(۴) جو اس عہدہ کے لیے زیادہ موزوں ہو اُسے قاضی بنائے کیوں کہ حدیث میں ارشاد ہوا کہ جس نے کسی کو کام سپرد کر دیا اور اُس کی رعایا میں اس سے بہتر موجود تھا اُس نے اللہ و رسول (عزوجل و صلی اللہ تعالیٰ علیہ وسلم) و جماعت مسلمین کی خیانت کی۔ قاضی میں یہ اوصاف ہوں معاملہ فہم ہو^(۵)۔ فیصلہ نافذ کرنے پر قادر ہو۔ وجیہ ہو^(۶)۔ بارعب ہو۔ لوگوں کی باتوں پر صبر کرتا ہو۔ صاحب ثروت ہو^(۷) تا کہ طمع میں مبتلا نہ ہو۔^(۸) (عالمگیری)

مسئلہ ۸: قاضی اُس کو کیا جائے جو عفت و پارسائی^(۹) اور عقل و صلاح^(۱۰) و فہم^(۱۱) و علم میں معتمد علیہ ہو^(۱۲) اُس کے مزاج میں شدت^(۱۳) ہو مگر زیادہ شدت نہ ہو اور نرمی ہو تو اتنی نہ ہو جو لوگوں سے دب جائے^(۱۴)۔ وجیہ ہو اُس کا رعب لوگوں

①..... "الفتاویٰ الہندیہ"، کتاب أدب القاضی، الباب الأول فی تفسیر معنی الادب، ج ۳، ص ۳۰۷۔

②..... احکام کو نافذ کرنے سے۔

③..... "الفتاویٰ الہندیہ"، کتاب أدب القاضی، الباب الأول فی تفسیر معنی الادب، ج ۳، ص ۲۲۷۔

④..... اپنے محکوم لوگوں میں، عوام۔

⑤..... معاملات کو صحیح طریقے سے سمجھنے والا ہو۔

⑥..... باوقار، معتبر، معزز۔

⑦..... امیر و دولت مند ہو۔

⑧..... "الفتاویٰ الہندیہ"، کتاب أدب القاضی، الباب الأول فی تفسیر معنی الادب، ج ۳، ص ۳۰۸۔

⑨..... پاکدامنی اور نیکو کاری۔

⑩..... عقلمندی و صلاحیت۔

⑪..... سمجھداری۔

⑫..... یعنی علم میں قابل اعتماد ہو۔

⑬..... طبیعت میں سختی۔

⑭..... مغلوب ہو جائے۔

پر ہو۔ لوگوں کی طرف سے جو اس پر مصائب (1) آئیں ان پر صبر کرے۔ (2)

تنبیہ: عہدہ قضا کا قبول کر لینا اگرچہ جائز ہے مگر علما و ائمہ کی اس کے متعلق مختلف رائیں ہیں بعض نے اس میں حرج نہ سمجھا اور بعض نے بچنے ہی کو ترجیح دی اور حدیث سے بھی اسی رائے کی ترجیح ظاہر ہوتی ہے ارشاد فرماتے ہیں صلی اللہ تعالیٰ علیہ وسلم کہ ”جو شخص قاضی بنایا گیا وہ بغیر چھری ذبح کر دیا گیا۔“ (3) خود ہمارے امام اعظم رضی اللہ تعالیٰ عنہ کو خلیفہ (4) نے یہ عہدہ دینا چاہا مگر امام نے انکار کیا۔ یہاں تک کہ نوے ۹۰ دے آپ کو لگائے گئے پھر بھی آپ نے اسے قبول نہیں فرمایا اور یہ فرمایا کہ اگر سمندر تیر کر پار کرنے کا مجھے حکم دیا جائے تو یہ کر سکتا ہوں مگر اس عہدہ کو قبول نہیں کر سکتا۔ عبداللہ بن وہب رحمہ اللہ تعالیٰ کو یہ عہدہ دیا گیا انھوں نے انکار کر دیا اور پاگل بن گئے جو کوئی ان کے پاس آتا منوہ نوچتے اور کپڑے پھاڑتے ان کے ایک شاگرد نے سوراخ سے جھانک کر کہا اگر آپ اس عہدہ قضا کو قبول فرمائیے اور عدل کرتے تو بہتر ہوتا جواب دیا اے شخص تیری عقل یہ ہے کیا تو نے نہیں سنا کہ رسول اللہ صلی اللہ تعالیٰ علیہ وسلم فرماتے ہیں: ”قاضیوں کا حشر سلاطین کے ساتھ ہوگا اور علما کا حشر انبیاء علیہم السلام کیساتھ ہوگا۔“ امام محمد رحمہ اللہ تعالیٰ سے کہا گیا انھوں نے اس سے انکار کیا جب قید کر دیئے گئے اور پاؤں میں بیڑیاں ڈال دی گئیں مجبوراً انھوں نے قبول کیا۔ (5)

مسئلہ ۹: حکومت کی نہ طلب ہونی چاہیے نہ اس کا سوال کرنا چاہیے۔ طلب کا یہ مطلب ہے کہ بادشاہ کے یہاں اس کی درخواست پیش کرے اور سوال کا مطلب یہ کہ لوگوں کے سامنے یہ تذکرہ کرے کہ اگر بادشاہ کی طرف سے مجھے فلاں جگہ کی حکومت ملے گی تو قبول کر لوں گا اور دل میں یہ خواہش ہو کہ یہ خبر کسی طرح بادشاہ تک پہنچ جائے اور وہ مجھے بلا کر حکومت عطا کرے لہذا اس کی خواہش نہ دل میں ہونے زبان سے اس کا اظہار ہو۔ (6) (عالمگیری)

مسئلہ ۱۰: جو لوگ عہدہ قضا کی قابلیت رکھتے ہیں سب نے انکار کر دیا اور کسی نا اہل کو قاضی بنا دیا گیا تو وہ سب گنہگار

①..... تکالیف، پریشانیاں۔

②..... ”تنویر الأبصار“ و ”رد المحتار“، کتاب القضاء، مطلب: السلطان یصیر سلطاناً بأمرین، ج ۸، ص ۴۵۔

③..... ”سنن ابی داؤد“، کتاب الأفضیة، باب فی طلب القضاء، الحدیث: ۳۵۷۲، ج ۳، ص ۴۱۷۔

④..... خلیفہ ابو جعفر منصور۔

⑤..... ”الفتاویٰ الہندیة“، کتاب أدب القاضی، الباب الثانی فی الدخول فی القضاء، ج ۳، ص ۳۱۰۔

⑥..... المرجع السابق، ص ۳۱۱۔

ہوئے اور اگر قابلیت والوں کو چھوڑ کر بادشاہ نے ناقابل کو قاضی بنایا تو بادشاہ گنہگار ہے۔⁽¹⁾ (عالمگیری)

مسئلہ ۱۱: دو شخص عہدہ قضا کے قابل ہیں مگر ان میں ایک زیادہ فقیہ ہے دوسرا زیادہ پرہیزگار ہے تو اُس کو قاضی مقرر کیا جائے جو زیادہ پرہیزگار ہے۔⁽²⁾ (عالمگیری)

مسئلہ ۱۲: قاضی جس کا مقلد ہے⁽³⁾ اگر اُس کا قول مسئلہ متنازع فیہا⁽⁴⁾ میں معلوم و محفوظ ہے تو اُس کے موافق فیصلہ کرے ورنہ فقہا سے فتویٰ حاصل کر کے اس کے مطابق عمل کرے۔⁽⁵⁾ (عالمگیری)

مسئلہ ۱۳: قاضی کے تقرر کو کسی شرط پر معلق کرنا یا کسی وقت کی طرف مضاف کرنا جائز ہے یعنی جب وہ شرط پائی جائے گی یا وہ وقت آجائے گا اُس وقت وہ قاضی ہوگا اُس کے پہلے نہیں ہوگا مثلاً یہ کہا کہ تم جب فلاں شہر میں پہنچ جاؤ تو وہاں کے قاضی ہو یا فلاں مہینہ کے شروع سے تم کو قاضی کیا۔⁽⁶⁾ (عالمگیری)

مسئلہ ۱۴: ایک وقت معین تک کے لیے بھی کسی کو قاضی مقرر کیا جاسکتا ہے مثلاً ایک دن کے لیے قاضی بنایا تو ایک ہی دن قاضی رہے گا اور اگر اُس کو کسی خاص جگہ کا قاضی بنایا ہے تو وہیں کا قاضی ہے دوسری جگہ کے لیے وہ قاضی نہیں اور اس کا بھی پابند کیا جاسکتا ہے کہ فلاں قسم کے مقدمات کی سماعت نہ کرے اور یہ بھی ہو سکتا ہے کہ کسی خاص شخص کے معاملات کی نسبت استثناء کر دیا جائے یعنی فلاں کے مقدمہ کی سماعت نہ کرے اور بادشاہ یہ بھی کہہ سکتا ہے کہ جب تک میں سفر سے واپس نہ آؤں فلاں معاملہ کی سماعت نہ کی جائے اس صورت میں اگر مقدمہ کی سماعت کی اور فیصلہ بھی دے دیا وہ نافذ نہیں ہوگا۔⁽⁷⁾ (عالمگیری)

مسئلہ ۱۵: بادشاہ نے کسی شخص کی نسبت یہ کہہ دیا کہ میں نے تمہیں قاضی مقرر کیا اور یہ نہیں ظاہر کیا کہ کہاں کا قاضی اُس کو بنایا تو جہاں تک سلطنت ہے وہ سب جگہ کا قاضی ہو گیا۔⁽⁸⁾ (عالمگیری)

مسئلہ ۱۶: ایک مقدمہ کی سماعت کر کے فیصلہ صادر کر دیا اس کے بعد بادشاہ نے حکم دیا کہ علما کے سامنے دوبارہ مقدمہ

①..... "الفتاویٰ الہندیہ"، کتاب أدب القاضی، الباب الثانی فی الدخول فی القضاء، ج ۳، ص ۳۱۱.

②..... المرجع السابق.

③..... یعنی آئمہ اربعہ میں سے جس امام کا پیروکار ہے۔ ④..... یعنی جس جھگڑے، مقدمے کے متعلق اس نے فیصلہ کرنا ہے۔

⑤..... "الفتاویٰ الہندیہ"، کتاب أدب القاضی، الباب الثالث فی ترتیب الدلائل للعمل بہا، ج ۳، ص ۳۱۳.

⑥..... "الفتاویٰ الہندیہ"، کتاب أدب القاضی، الباب الخامس فی التقليد والعزل، ج ۸، ص ۳۱۵.

⑦..... المرجع السابق. ⑧..... المرجع السابق.

کی سماعت کی جائے قاضی پر اس کی پابندی لازم نہیں۔⁽¹⁾ (عالمگیری)

مسئلہ ۱۷: کسی شہر کے تمام لوگوں نے متفق ہو کر ایک شخص کو قاضی مقرر کر دیا کہ وہ اُن کے معاملات فیصلہ کیا کرے اُن کے قاضی بنانے سے وہ قاضی نہ ہوگا کہ قاضی بنانا بادشاہ اسلام کا کام ہے۔⁽²⁾ (عالمگیری)

مسئلہ ۱۸: قاضی نے کسی کو اپنا نائب⁽³⁾ بنایا کہ وہ دعوے کی سماعت کرے اور گواہوں کے بیانات لے مگر معاملہ کو فیصلہ نہ کرے⁽⁴⁾ تو یہ نائب اتنا ہی کر سکتا ہے جتنا قاضی نے اُسے اختیار دیا ہے یعنی فیصلہ نہیں کر سکتا اور جو کچھ اُس نے تحقیقات کر کے قاضی کے روبرو پیش کر دیا قاضی گواہوں کے ان بیانات یا مدعی علیہ⁽⁵⁾ کے اقرار پر فیصلہ نہیں کر سکتا کہ قاضی کے سامنے نہ گواہوں نے گواہی دی ہے نہ مدعی علیہ نے اقرار کیا ہے بلکہ اس صورت میں قاضی از سر نو⁽⁶⁾ بیان لے گا اس کے بعد فیصلہ کرے گا۔⁽⁷⁾ (خانہ)

مسئلہ ۱۹: بادشاہ نے قاضی کو معزول کر دیا اس کی خبر جب قاضی کو پہنچے گی اُس وقت معزول ہوگا یعنی معزول کرنے کے بعد خبر پہنچنے سے قبل جو فیصلے کرے گا صحیح و نافذ ہوں گے۔⁽⁸⁾ (عالمگیری)

مسئلہ ۲۰: بادشاہ مر گیا تو قاضی وغیرہ حکام جو اُس کے زمانہ میں تھے سب بدستور اپنے اپنے عہدہ پر باقی رہیں گے یعنی بادشاہ کے مرنے سے معزول نہ ہوں گے۔⁽⁹⁾ (عالمگیری)

مسئلہ ۲۱: قاضی کی آنکھیں جاتی رہیں یا بالکل بہرا ہو گیا یا عقل جاتی رہی یا مرتد ہو گیا تو خود بخود معزول ہو گیا اور اگر پھر یہ اعذار جاتے رہے یعنی مثلاً آنکھیں ٹھیک ہو گئیں تو بدستور سابق قاضی ہو جائے گا۔⁽¹⁰⁾ (عالمگیری)

مسئلہ ۲۲: قاضی نے بادشاہ کے سامنے کہہ دیا میں نے اپنے کو معزول کر دیا اور بادشاہ نے سن لیا معزول ہو

①....."الفتاویٰ الہندیۃ"، کتاب أدب القاضی، الباب الخامس فی التقليد والعزل، ج ۳، ص ۳۱۵.

②.....المرجع السابق.

④.....فیصلہ نہ کرے۔

③.....قائم مقام۔

⑥.....نئے سرے سے، دوبارہ۔

⑤.....جس پر دعویٰ کیا گیا ہے۔

⑦....."الفتاویٰ الخانیۃ"، کتاب الدعوی والبینات، الباب الاول فی آداب القاضی، الفصل الاول، ج ۲، ص ۴۶.

⑧....."الفتاویٰ الہندیۃ"، کتاب أدب القاضی، الباب الخامس فی التقليد والعزل، ج ۳، ص ۳۱۷.

⑨....."الفتاویٰ الہندیۃ"، کتاب أدب القاضی، الباب الخامس فی التقليد والعزل، ج ۳، ص ۳۱۷.

⑩.....المرجع السابق، ص ۳۱۸.

گیا اور نہ سنا تو معزول نہ ہوا۔ یوہیں بادشاہ کے پاس یہ تحریر بھیج دی کہ میں نے اپنے کو معزول کر دیا اور تحریر پہنچ گئی معزول ہو گیا۔⁽¹⁾ (عالمگیری)

مسئلہ ۲۳: قاضی کے لڑکے نے کسی پر دعویٰ کیا اور یہ مقدمہ قاضی کے پاس پیش ہو یا کسی دوسرے نے قاضی کے لڑکے پر دعویٰ قاضی کے یہاں کیا قاضی اس معاملہ میں غور کرے اگر لڑکے کے خلاف فیصلہ ہو جب تو خود ہی فیصلہ کر دے اور اگر لڑکے کے موافق فیصلہ ہوگا تو دونوں سے کہہ دے اس دعوے کو تم کسی دوسرے کے پاس لے جاؤ۔ بادشاہ جس نے قاضی بنایا ہے قاضی اُس کے موافق فیصلہ کرے گا جب بھی نافذ ہوگا۔ یوہیں قاضی ماتحت نے قاضی بالا کے موافق فیصلہ کیا یہ بھی نافذ ہوگا۔ قاضی نے اپنی ساس کے موافق فیصلہ کیا اگر قاضی کی بی بی زندہ ہے تو فیصلہ ناجائز ہے اور بی بی مر چکی ہے تو جائز ہے۔ سوتیلی ماں کے موافق فیصلہ کیا اگر اس کا باپ زندہ ہے تو ناجائز ہے اور مر چکا ہے تو جائز ہے۔⁽²⁾ (خانہ)

مسئلہ ۲۴: دو شخصوں کے مابین مقدمہ ہے ایک نے قاضی کے لڑکے کو اپنا وکیل کیا قاضی نے اس کے موافق فیصلہ کیا ناجائز ہے اور خلاف فیصلہ کیا تو جائز ہے۔ یوہیں اگر قاضی کا بیٹا وصی ہو تو موافق فیصلہ کرنا جائز نہیں۔⁽³⁾ (بحر الرائق)

مسئلہ ۲۵: قاضی کو قضا کے لیے ایسی جگہ بیٹھنا چاہیے جہاں لوگ آسانی سے پہنچ سکیں ایسی جگہ نہ بیٹھے جہاں مسافر وغریب الوطن⁽⁴⁾ پہنچ نہ سکیں۔ سب سے بہتر مسجد جامع ہے پھر وہ مسجد جہاں پنجگانہ جماعت ہوتی ہو اگرچہ اُس میں جمعہ نہ پڑھا جاتا ہو اور اگر مسجد جامع وسط شہر میں نہ ہو بلکہ شہر کے ایک کنارہ پر واقع ہے کہ اکثر لوگوں کو وہاں جانے میں دشواری ہوگی تو وسط شہر میں کوئی دوسری مسجد تجویز کرے یہ بھی ہو سکتا ہے کہ اپنے محلہ کی مسجد کو اختیار کرے۔ مسجد بازار چونکہ زیادہ مشہور ہے مسجد محلہ سے بہتر ہے۔⁽⁵⁾ (عالمگیری)

مسئلہ ۲۶: قاضی قبلہ کو پیٹھ کر کے بیٹھے جس طرح خطیب و مدرس قبلہ کو پیٹھ کر کے بیٹھتے ہیں۔⁽⁶⁾ (در مختار)

①....."الفتاویٰ الہندیۃ"، کتاب أدب القاضی، الباب الخامس فی التقليد والعزل، ج ۳، ص ۳۱۸.

②....."الفتاویٰ الخانیۃ"، کتاب الدعوی والبیانات، فصل لمن یجوز قضاء القاضی... إلخ، ج ۲، ص ۱۰۸.

③....."البحر الرائق"، کتاب الشهادات، باب من تقبل شہادته ومن لا تقبل، ج ۷، ص ۱۳۸.

④.....یعنی دوسرے علاقے کے رہنے والے۔

⑤....."الفتاویٰ الہندیۃ"، کتاب أدب القاضی، الباب السابع فی جلوس القاضی... إلخ، ج ۳، ص ۳۱۹-۳۲۰.

⑥....."الدر المختار"، کتاب القضاء، ج ۸، ص ۵۶.

مسئلہ ۲۷: اگر اپنے مکان میں اجلاس کرے درست ہے مگر اذن عام ہونا چاہیے یعنی ار باب حاجت (۱) کے لیے روک ٹوک نہ ہو۔ (۲) (در مختار) یہ اُس زمانہ کی باتیں ہیں جب کہ دارالقضا نہ تھا مسجد یا اپنے مکان میں قاضی اجلاس کیا کرتے تھے اور اب دارالقضا موجود ہیں عام طور پر لوگوں کے علم میں یہی بات ہے کہ قاضی کا اجلاس دارالقضا میں ہوتا ہے لہذا قاضی کے لیے یہ مناسب جگہ ہے۔

مسئلہ ۲۸: قاضی کہیں بھی اجلاس کرے دربان مقرر کر دے کہ مقدمہ والے دربار قاضی میں ہجوم و شور و غل نہ کریں وہ ان کو بیجا باتوں سے روکے گا مگر دربان کو یہ جائز نہیں کہ لوگوں سے کچھ لے کر اندر آنے کی اجازت دے دے۔ (۳) (خانہ)

مسئلہ ۲۹: قاضی کے پاس جب مدعی (۴) و مدعی علیہ (۵) دونوں فریق مقدمہ حاضر ہوں تو دونوں کے ساتھ یکساں برتاؤ کرے، (۶) نظر کرے تو دونوں کی طرف نظر کرے، بات کرے تو دونوں سے کرے، ایسا نہ کرے کہ ایک کی طرف مخاطب ہو دوسرے سے بے توجہی رکھے، اگر ایک سے بکشاہہ پیشانی بات کرے تو دوسرے سے بھی کرے، دونوں کو ایک قسم کی جگہ دے، یہ نہ ہو کہ ایک کو کرسی دے اور دوسرے کو کھڑا رکھے یا فرش پر بٹھائے، اُن میں کسی سے سرگوشی نہ کرے، نہ ایک کی طرف ہاتھ یا سر یا ابرو سے اشارہ کرے، نہ ہنس کر کسی سے بات کرے۔ اجلاس میں ہنسی مذاق نہ کرے، نہ ان دونوں سے، نہ کسی اور سے۔ علاوہ کچھری کے بھی کثرت مزاح سے پرہیز کرے۔ (۷) (عالمگیری)

مسئلہ ۳۰: دونوں فریق میں سے ایک کی طرف دل جھکتا ہے (۸) اور قاضی کا جی چاہتا ہے کہ یہ اپنے ثبوت و دلائل اچھی طرح پیش کرے تو یہ جرم نہیں کہ دل کا میلان اختیاری چیز نہیں ہاں جو چیزیں اختیاری ہوں اُن میں اگر یکساں معاملہ نہ کرے تو بے شک مجرم ہے۔ (۹) (عالمگیری)

①..... یعنی حاجتمند، محتاج لوگوں۔

②..... ”الدر المختار“، کتاب القضاء، ج ۸، ص ۵۶۔

③..... ”الفتاویٰ الخانیة“، کتاب الدعوی والبینات، الباب الأول فی آداب القاضی، فصل فیما یستحق علی... إلخ، ج ۲، ص ۴۷۔

④..... دعویٰ کرنے والا۔ ⑤..... جس پر دعویٰ کیا جائے۔ ⑥..... یعنی ایک جیسا سلوک کرے۔

⑦..... ”الفتاویٰ الہندیة“، کتاب أدب القاضی، الباب السابع فی جلوس القاضی، ج ۳، ص ۳۲۲۔

⑧..... یعنی دل مائل ہوتا ہے۔

⑨..... ”الفتاویٰ الہندیة“، کتاب أدب القاضی، الباب السابع فی جلوس القاضی، ج ۳، ص ۳۲۲۔

مسئلہ ۳۱: دونوں میں سے ایک کی دعوت نہ کرے ایک کی دعوت کرتا ہے تو دوسرے کی بھی کرے۔ ایک سے ایسی زبان میں بات نہ کرے جس کو دوسرا نہ جانتا ہو۔ اپنے مکان پر بھی ایک سے تنہائی میں کوئی بات نہ کرے بلکہ اپنے مکان پر آنے کی اُسے اجازت بھی نہ دے بالجملہ ہر اُس بات سے اجتناب کرے جس سے لوگوں کو بدگمانی کا موقع ہاتھ آئے۔^(۱) (عالمگیری)

مسئلہ ۳۲: قاضی کو ہدیہ قبول کرنا ناجائز ہے کہ یہ ہدیہ نہیں ہے بلکہ رشوت ہے جیسا کہ آج کل اکثر لوگ حکام کو ڈالی^(۲) کے نام سے دیتے ہیں اور اس سے مقصود صرف یہی ہوتا ہے کہ اگر کوئی معاملہ ہوگا تو ہمارے ساتھ رعایت ہوگی۔ قاضی کو اگر یہ معلوم ہو کہ اس کی چیز پھیر دی جائے گی^(۳) تو اسے تکلیف ہوگی تو چیز کو لے لے اور اُس کی واجبی قیمت^(۴) دے دے، کم قیمت دے کر لینا بھی ناجائز ہے اور اگر کوئی شخص ہدیہ رکھ کر چلا گیا معلوم نہیں کہ وہ کون تھا اُس کا مکان دور ہے پھیرنے میں دقت ہے تو بیت المال میں یہ چیز داخل کر دے خود نہ رکھے جب دینے والا مل جائے اُسے واپس کر دے۔^(۵) (ردالمحتار)

مسئلہ ۳۳: جس طرح ہدیہ لینا جائز نہیں ہے دیگر تبرعات بھی ناجائز ہیں مثلاً قرض لینا، عاریت لینا، کسی سے کوئی کام مفت کرانا بلکہ واجبی اجرت سے کم دے کر کام لینا بھی جائز نہیں۔^(۶) (ردالمحتار)

مسئلہ ۳۴: واعظ و مفتی و مدرس و امام مسجد ہدیہ قبول کر سکتے ہیں کہ ان کو جو کچھ دیا جاتا ہے وہ ان کے علم کا اعزاز ہے کسی چیز کی رشوت نہیں ہے۔ اگر مفتی کو اس لیے ہدیہ دیا کہ فتوے میں رعایت کرے تو دینا لینا دونوں حرام اور اگر فتویٰ بتانے کی اجرت ہے تو یہ بھی حلال نہیں۔ ہاں لکھنے کی اجرت لے سکتا ہے مگر یہ بھی نہ لے تو بہتر ہے۔^(۷) (ردالمحتار، ردالمحتار)

مسئلہ ۳۵: قاضی کو بادشاہ نے یا کسی حاکم بالانے ہدیہ دیا تو لینا جائز ہے۔ یوہیں قاضی کے کسی رشتہ دار محرم نے ہدیہ دیا یا ایسے شخص نے ہدیہ دیا جو اس کے قاضی ہونے سے پہلے بھی دیا کرتا تھا اور اتنا ہی دیا جتنا پہلے دیا کرتا تھا تو قبول کرنا جائز ہے اور پہلے جتنا دیتا تھا اب اُس سے زائد دیا تو جتنا زیادہ دیا ہے واپس کر دے ہاں اگر ہدیہ دینے والا پہلے سے اب زیادہ مالدار ہے

①....."الفتاویٰ الہندیہ"، کتاب أدب القاضی، الباب السابع فی جلوس القاضی، ج ۳، ص ۳۲۲.

②.....تجائف، نذرانے۔

③.....واپس کی گئی۔

④.....راج قیمت، عام طور پر بازار میں اُس چیز کی جو قیمت ہو۔

⑤....."الدرالمختار"، کتاب القضاء، ج ۸، ص ۵۷.

⑥....."ردالمحتار"، کتاب القضاء، مطلب: فی ہدیة القاضی، ج ۸، ص ۵۶-۵۷.

⑦....."الدرالمختار" و "ردالمختار"، کتاب القضاء، مطلب: فی حکم الہدیة للمفتی، ج ۸، ص ۵۷.

اور پہلے جو کچھ دیتا تھا اپنی حیثیت کے لائق دیتا تھا اور اس وقت جو پیش کر رہا ہے اس حیثیت کے مطابق ہے تو زیادتی کے قبول کرنے میں حرج نہیں۔⁽¹⁾ (درمختار، ردالمحتار، فتح)

مسئلہ ۳۶: رشتہ دار یا جس کی عادت پہلے سے ہدیہ دینے کی تھی ان دونوں کے ہدیے قاضی کو قبول کرنا اُس وقت جائز ہے جب کہ ان کے مقدمات اس قاضی کے یہاں نہ ہوں ورنہ دوران مقدمہ میں ہدیہ، ہدیہ نہیں بلکہ رشوت ہے ہاں بعد ختم مقدمہ دینا چاہے تو دے سکتا ہے۔⁽²⁾ (درمختار، ردالمختار)

مسئلہ ۳۷: دعوت خاصہ قبول کرنا قاضی کے لیے جائز نہیں دعوت عامہ قبول کر سکتا ہے مگر جس کا مقدمہ قاضی کے یہاں ہو اُس کی دعوت عامہ کو بھی قبول نہ کرے دعوت خاصہ وہ ہے کہ اگر معلوم ہو جائے کہ قاضی اس میں شریک نہ ہوگا تو دعوت ہی نہ ہوگی اور عامہ وہ ہے کہ قاضی آئے یا نہ آئے بہر حال لوگوں کی دعوت ہوگی کھانا کھلایا جائے گا مثلاً دعوت ولیمہ۔⁽³⁾ (درمختار، ردالمختار)

مسئلہ ۳۸: قاضی کو چاہیے کہ کسی سے قرض و عاریت نہ لے مگر جو شخص قاضی ہونے سے پہلے ہی اس کا دوست تھا یا شریک تھا جس سے اس قسم کے معاملات جاری تھے اُس سے قرض لینے اور عاریت لینے میں کوئی حرج نہیں۔⁽⁴⁾ (عالمگیری)

مسئلہ ۳۹: جنازہ میں جاسکتا ہے مریض کی عیادت کے لیے بھی جائے گا مگر وہاں دیر تک نہ ٹھہرے نہ وہاں اہل مقدمہ کو کلام کا موقع دے۔⁽⁵⁾ (عالمگیری)

مسئلہ ۴۰: قاضی نے ایسا فیصلہ دیا جو کتاب اللہ کے خلاف ہے یا سنت مشہورہ⁽⁶⁾ یا اجماع⁽⁷⁾ کے مخالف ہے یہ فیصلہ نافذ نہ ہوگا مثلاً مدعی نے صرف ایک گواہ پیش کیا اور قسم بھی کھائی کہ میرا حق مدعی علیہ کے ذمہ ہے اور قاضی نے ایک گواہ اور بیین⁽⁸⁾ سے مدعی کے موافق فیصلہ کر دیا یہ فیصلہ نافذ نہیں اگر دوسرے قاضی کے پاس مرافعہ⁽⁹⁾ ہوگا اُس فیصلہ کو باطل کر دے گا۔

①..... "الدرالمختار" و "ردالمحتار"، کتاب القضاء، مطلب: فی حکم الهدیۃ للمفتی، ج ۸، ص ۵۸-۵۹.

و "فتح القدیر"، کتاب أدب القاضی، ج ۶، ص ۳۷۱.

②..... "الدرالمختار" و "ردالمحتار"، کتاب القضاء، مطلب: فی حکم الهدیۃ للمفتی، ج ۸، ص ۵۸.

③..... المرجع السابق، ص ۵۹.

④..... "الفتاویٰ الہندیۃ"، کتاب أدب القاضی، الباب الثامن فی افعال القاضی وصفاتہ، ج ۳، ص ۳۲۸.

⑤..... المرجع السابق.

⑥..... یہاں پر اس سے مراد وہ احکام ہیں جو حدیث مشہورہ سے ثابت ہوں۔

⑦..... صحابہ یا مجتہدین و فقہاء کا کسی امر شرعی پر متفق ہونا۔

⑧..... قلم۔

⑨..... اہل۔

یوہیں ولی مقتول نے قسم کے ساتھ بتایا کہ فلاں شخص قاتل ہے محض اس کی بیمن پر قاضی نے قصاص کا حکم دے دیا یہ نافذ نہیں۔ یا محض تنہا مضرعہ⁽¹⁾ کی شہادت پر کہ ان دونوں میاں بی بی نے میرا دودھ پیا ہے قاضی نے تفریق⁽²⁾ کا حکم دے دیا یہ نافذ نہیں۔ غلام یا بچہ کا فیصلہ نافذ نہیں۔ کافر نے مسلم کے خلاف فیصلہ کیا یہ بھی نافذ نہیں۔⁽³⁾ (درمختار، ردالمحتار)

مسئلہ ۴۱: یوم موت⁽⁴⁾ فیصلہ کے تحت میں داخل نہیں یعنی دو شخصوں کے مابین محض اس بات میں اختلاف ہو کہ فلاں شخص کس دن مرا ہے اس کے متعلق قاضی نے فیصلہ بھی کر دیا اس فیصلہ کا وجود و عدم⁽⁵⁾ برابر ہے یعنی اس فیصلہ کے بعد اگر دوسرا شخص اس امر پر گواہ پیش کرے جس سے معلوم ہو کہ اُس وقت مرانہ تھا تو یہ گواہ مقبول ہوں گے اس کی وجہ یہ ہے کہ فیصلہ کا مقصد رفع نزاع⁽⁶⁾ ہے کہ گواہوں سے ثابت کر کے نزاع کو دور کریں اور موت فی نفسہ⁽⁷⁾ محل نزاع نہیں لہذا اگر اس کے ساتھ کوئی ایسی چیز شامل ہو جو محل نزاع⁽⁸⁾ بن سکتی ہے تو اُس کے ضمن میں یوم موت تحت قضا داخل ہو سکتا ہے مثلاً ایک شخص نے یہ دعویٰ کیا کہ یہ چیز میرے باپ کی ہے اور وہ فلاں تاریخ میں مر گیا اور میں اُس کا وارث ہوں اور اس کو گواہوں سے ثابت کر دیا قاضی نے اس کے موافق فیصلہ کیا اور چیز اسے دلادی اس کے بعد ایک عورت دعویٰ کرتی ہے کہ میں اُس میت کی زوجہ ہوں اُس نے مجھ سے فلاں تاریخ میں نکاح کیا تھا وہ مر گیا مجھ کو مہر اور ترکہ⁽⁹⁾ ملنا چاہیے اور نکاح کی جو تاریخ بتاتی ہے یہ اُس کے بعد ہے جو بیٹے نے مرنے کی ثابت کی تھی اور عورت نے بھی اپنے دعوے کو گواہوں سے ثابت کر دیا تو قاضی اس عورت کو بھی مہر و ترکہ ملنے کا حکم دے گا کیوں کہ ان دونوں دعوؤں کا حاصل یہ ہے کہ مورت⁽¹⁰⁾ مر چکا اور میں وارث ہوں تاریخ موت کو اس میں کچھ دخل نہیں ہاں اگر موت مشہور ہے چھوٹے بڑے سب کو معلوم ہے اور عورت اُس تاریخ کے بعد نکاح ہونا بتاتی ہے تو وہ یقیناً جھوٹی ہے اُس کی بات قابل اعتبار نہیں۔ اور اگر یہ سب باتیں قتل کے بعد ہوں کہ پہلے بیٹے نے اپنے باپ کے قتل کئے جانے کی تاریخ گواہوں سے ثابت کی اور قاضی نے فیصلہ کر دیا اس کے بعد عورت نے اُس تاریخ کے بعد اپنا نکاح ہونا بیان کیا تو عورت کے گواہ مقبول نہیں کیونکہ قتل کے متعلق جو احکام ہیں عورت کے گواہ قبول کر لیے جانے میں باطل ہو جاتے ہیں۔⁽¹¹⁾ (درمختار، ردالمحتار)

مسئلہ ۴۲: اگر تاریخ سے محض موت کا بتانا مقصود نہ ہو بلکہ اس کا مقصود کچھ اور ہو مثلاً ملک کا تقدم ثابت کرنا⁽¹²⁾ چاہتا

①..... دودھ پلانے والی عورت۔ ②..... جدائی۔

③..... "الدرالمختار" و "ردالمحتار"، کتاب أدب القاضی، مطلب: فی الحکم بما خالف الكتاب او السنة، ج ۸، ص ۹۶-۹۹۔

④..... مرنے کا دن۔ ⑤..... ہونا نہ ہونا۔ ⑥..... جھگڑے کو ختم کرنا۔ ⑦..... بذات خود، بالذات۔

⑧..... جھگڑے کا سبب۔ ⑨..... میت کا چھوڑا ہوا مال و جائیداد۔ ⑩..... وارث کرنے والا۔

⑪..... "الدرالمختار" و "ردالمحتار"، کتاب أدب القاضی، مطلب: یوم الموت لا یدخل القضاء، ج ۸، ص ۱۰۱-۱۰۲۔

⑫..... ملکیت کے پہلے ہونے کو ثابت کرنا۔

ہو تو یوم موت تحت قضا⁽¹⁾ داخل ہے مثلاً دو شخص ایک چیز کے مدعی⁽²⁾ ہیں جو تیسرے کے ہاتھ میں ہے ہر ایک کا یہ دعویٰ ہے کہ یہ چیز میرے باپ کی ہے وہ مر گیا اور اس چیز کو تر کہ میں چھوڑا تو جو اپنے باپ کے مرنے کی تاریخ کو مقدم ثابت کرے گا وہی پائے گا اور اگر موت کی تاریخ بیان نہ کرتے یا دونوں نے ایک ہی تاریخ بیان کی ہوتی تو دونوں نصف نصف کے حقدار ہوتے۔ ایک شخص نے یہ دعویٰ کیا کہ فلاں شخص کی جو چیز تمہارے پاس ہے اُس نے مجھے وکیل کیا ہے کہ اُس پر قبضہ کروں مدعی علیہ⁽³⁾ نے گواہوں سے ثابت کیا کہ وہ شخص فلاں روز مر گیا یہ گواہ مقبول ہیں کیوں کہ اس سے مقصود یہ ہے کہ وکیل وکالت سے اُس کے مرنے کی وجہ سے معزول ہو گیا لہذا یہ شخص قبضہ نہیں کر سکتا۔⁽⁴⁾ (ردالمحتار)

مسئلہ ۴۳: بیع و ہبہ و نکاح وغیرہ باجملہ عقود⁽⁵⁾ و مداینات⁽⁶⁾ تحت قضا داخل ہیں یعنی جب ایک مرتبہ ایک معین دن میں اس کا ہونا ثابت کر دیا گیا اور قاضی نے فیصلہ دے دیا تو اس کے بعد کی تاریخ اگر کوئی ثابت کرنا چاہے یہ مقبول نہیں مثلاً ایک شخص نے گواہوں سے یہ ثابت کیا کہ زید نے یہ چیز فلاں تاریخ میں میرے ہاتھ بیچ کی ہے دوسرا یہ کہتا ہے کہ اسی زید نے میرے ہاتھ فلاں تاریخ میں بیچ کی ہے اور اس کی تاریخ مؤخر ہے یہ گواہ مقبول نہیں۔⁽⁷⁾ (درمختار، ردالمحتار)

مسئلہ ۴۴: جس امر میں نزاع⁽⁸⁾ ہے اُس کے متعلق قاضی کے سامنے جیسا ثبوت ہوگا قاضی اُس کے موافق فیصلہ کرنے پر مجبور ہے ہو سکتا ہے کہ قاضی کے سامنے حق دار نے ثبوت نہ پہنچایا اور غیر مستحق نے ثابت کر دکھایا اور قاضی نے اس کے حق میں فیصلہ کر دیا یہ فیصلہ بظاہر نافذ ہی ہوگا مگر باطناً⁽⁹⁾ نافذ ہے یا نہیں اس کی دو صورتیں ہیں بعض چیزیں ایسی ہیں جن میں قضا قاضی ظاہراً و باطناً ہر طرح نافذ ہے اور بعض ایسی ہیں جن میں ظاہراً نافذ ہے باطناً نافذ نہیں یعنی مدعی وہ چیز مدعی علیہ سے جبراً لے سکتا ہے مگر اُس سے نفع حاصل کرنا بلکہ اُس کو اپنے قبضہ میں لینا ناجائز ہے وہ گنہگار ہے مواخذہ⁽¹⁰⁾ اخروی میں گرفتار ہے قسم اول عقود و فسوخ ہیں یعنی کسی عقد کے متعلق نزاع ہے مثلاً مدعی نے دعویٰ کیا کہ مدعی علیہ نے یہ چیز میرے ہاتھ بیچ کی ہے اور مدعی علیہ منکر ہے مدعی نے گواہوں سے بیع کرنا ثابت کر دیا اور قاضی نے بیع کا حکم دے دیا فرض کرو کہ بیع نہیں

①..... فیصلہ کے تحت۔ ②..... دعویٰ کرنے والے۔ ③..... جس پر دعویٰ کیا گیا، ملزم۔

④..... ”ردالمحتار“، کتاب أدب القاضی، مطلب: یوم الموت لا یدخل القضاء، ج ۸، ص ۱۰۱-۱۰۲۔

⑤..... تمام عقد، لین دین وغیرہ کے تمام قول و قرار۔

⑥..... بہار شریعت کے نسخوں میں اس مقام پر ”مداینات“ مذکور ہے، جو کتابت کی غلطی معلوم ہوتی ہے کیونکہ درست لفظ ”مداینات“ ہے،

اسی وجہ سے ہم نے درست کر دیا ہے۔... علمیه

⑦..... ”الدر المختار“ و ”ردالمحتار“، کتاب أدب القاضی، مطلب: یوم الموت لا یدخل القضاء، ج ۸، ص ۱۰۳۔

⑧..... جھگڑا۔ ⑨..... حقیقت میں۔ ⑩..... آخرت کی پکڑ، آخرت کی پوچھ پگھ۔

ہوئی تھی مگر قاضی کا یہ حکم خود بمنزلہ بیع⁽¹⁾ ہے یا اقالہ⁽²⁾ کو گواہوں سے ثابت کیا تو اگر اقالہ نہ بھی ہوا ہو یہ حکم قاضی ہی اقالہ ہے۔ قسم دوم املاک مرسلہ⁽³⁾ ہے کہ مدعی نے چیز کے متعلق ملک کا دعویٰ کیا اور اس کا سبب کچھ نہیں بیان کیا مثلاً ہبہ یا خریدنے کے ذریعہ سے میں مالک ہوا ہوں اور گواہوں سے ثابت کر دیا اس صورت میں اگر واقع میں مدعی کی ملک نہ ہو تو باوجود فیصلہ اُس کو لینا جائز نہیں اور تصرف⁽⁴⁾ حرام ہے۔ یوہیں اگر ملک کا سبب بیان کیا مگر وہ سبب ایسا ہے جس کا انشاء ممکن نہیں مثلاً یہ کہتا ہے کہ بذریعہ وراثت یہ چیز مجھے ملی ہے اور حقیقت میں ایسا نہیں تو باوجود قضاء قاضی اس کا لینا جائز نہیں۔ یوہیں اگر کسی عورت پر دعویٰ کیا کہ یہ میری عورت ہے اور گواہوں سے نکاح ثابت کر دیا حالانکہ وہ عورت دوسرے کی منکوحہ ہے تو اگرچہ قاضی نے اس کے موافق فیصلہ کر دیا اس کو اُس عورت سے صحبت کرنا جائز نہیں۔⁽⁵⁾ (درمختار، ردالمحتار)

مسئلہ ۴۵: قضا قاضی ظاہر اوباطناً نافذ ہونے میں یہ شرط ہے کہ قاضی کو گواہوں کا جھوٹا ہونا معلوم نہ ہو اور اگر خود قاضی کو علم ہے کہ یہ گواہ جھوٹے ہیں باوجود اس کے مدعی کے موافق فیصلہ کر دیا یہ قضا بالکل نافذ نہیں نہ ظاہراً نہ باطناً۔⁽⁶⁾ (درمختار)

مسئلہ ۴۶: مدعی کے پاس گواہ نہیں ہیں مدعی علیہ پر حلف دیا گیا اُس نے جھوٹی قسم کھالی اور قاضی نے مدعی علیہ کے موافق فیصلہ کر دیا یہ قضا بھی باطناً نافذ نہیں مثلاً عورت نے دعویٰ کیا کہ شوہر نے اُسے تین طلاقیں دے دی ہیں اور شوہر انکار کرتا ہے عورت طلاق کے گواہ نہ پیش کر سکی شوہر پر حلف دیا گیا اُس نے قسم کھالی کہ میں نے طلاق نہیں دی ہے قاضی نے عورت کا دعویٰ خارج کر دیا اگر واقع میں عورت اپنے دعوے میں سچی ہے تو اُسے شوہر کے ساتھ رہنے اور وطی⁽⁷⁾ پر قدرت دینے کی اجازت نہیں جس طرح ہو سکے اُس سے پیچھا چھوڑائے اور یہ شوہر مر جائے تو اس کی میراث لینا بھی عورت کو جائز نہیں۔⁽⁸⁾ (درمختار، ردالمحتار)

مسئلہ ۴۷: فیصلہ صحیح ہونے کے لیے یہ شرط ہے کہ قاضی اپنے مذہب کے موافق فیصلہ کرے اگر اپنے مذہب کے خلاف فیصلہ کیا دانستہ⁽⁹⁾ اُس نے ایسا کیا یا بھول کر بہر حال اُس کا حکم نافذ نہ ہوگا مثلاً حنفی کو⁽¹⁰⁾ یہ اختیار نہیں کہ وہ

①..... بیع کی طرح، بیع کے قائم مقام۔

②..... بیع کو ختم کرنا۔

③..... وہ جائیداد جس میں ملکیت کا دعویٰ کیا جائے اور سبب ملک بیان نہ کیا گیا ہو۔

④..... اپنے استعمال میں لانا۔

⑤..... ”الدرالمختار“ و ”ردالمحتار“، کتاب القضاء، مطلب: فی القضاء بشهادة الزور، ج ۸، ص ۱۰۵ - ۱۰۷۔

⑥..... ”الدرالمختار“، کتاب القضاء، ج ۸، ص ۱۰۶۔

⑦..... ہم بستری، جماع، مباشرت۔

⑧..... ”الدرالمختار“ و ”ردالمحتار“، کتاب القضاء، مطلب: فی القضاء بشهادة الزور، ج ۸، ص ۱۰۶ - ۱۰۷۔

⑨..... قصد یعنی جان بوجھ کر۔

⑩..... امام اعظم ابوحنیفہ رضی اللہ تعالیٰ عنہ کی تقلید کرنے والے کو۔

مذہب شافعی کے موافق (1) فیصلہ کرے۔ (2) (درمختار)

(غائب کے خلاف فیصلہ درست نہیں ہے)

مسئلہ ۴۸: قاضی کے لیے یہ درست نہیں کہ غائب کے خلاف فیصلہ کرے خواہ وہ شہادت کے وقت غائب ہو یا بعد شہادت و بعد تزکیہ شہود (3) غائب ہوا ہو چاہے وہ مجلس قاضی سے غائب ہو یا شہر ہی میں نہ ہو یہ اُس وقت ہے کہ حق کا ثبوت گواہوں سے ہوا ہو۔ اور اگر خود مدعی علیہ نے حق کا اقرار کر لیا ہو تو اس صورت میں فیصلہ کے وقت اُس کا موجود ہونا ضروری نہیں۔ (4) (درمختار، ردالمحتار)

مسئلہ ۴۹: مدعی علیہ غائب ہے مگر اُس کا نائب حاضر ہے نائب کی موجودگی میں فیصلہ کرنا درست ہے اگرچہ مدعی علیہ کی عدم موجودگی میں ہو مثلاً اُس کا وکیل موجود ہے تو فیصلہ صحیح ہے کہ یہ حقیقتہً اُس کا نائب ہے یا مدعی علیہ مرگیا ہے مگر اُس کا وصی موجود ہے یا نابالغ مدعی علیہ ہے اور اُس کے ولی مثلاً باپ یا دادا کی موجودگی میں فیصلہ ہوا یا وقف کا متولی (5) کہ یہ واقف کا قائم مقام ہے اس کی موجودگی میں فیصلہ درست ہے۔ (6) (درمختار، ردالمحتار)

مسئلہ ۵۰: وکیل مدعی علیہ کی موجودگی میں گواہان ثبوت پیش ہوئے پھر وہ وکیل مرگیا یا غائب ہو گیا اور موکل (7) کی موجودگی میں فیصلہ ہوا یہ فیصلہ درست ہے۔ یوہیں موکل کے سامنے گواہ گزرے اور وکیل کی موجودگی میں فیصلہ ہوا یہ بھی درست ہے۔ یوہیں مدعی علیہ کے سامنے ثبوت گزرا پھر وہ مرگیا اور کسی وارث کے سامنے فیصلہ ہوا یہ بھی درست ہے۔ (8) (غرر)

مسئلہ ۵۱: میت کے ذمہ کسی کا حق ہو یا میت کا کسی کے ذمہ ہو اس صورت میں ایک وارث سب کے قائم مقام ہو سکتا ہے یعنی اس کے موافق یا مخالف جو فیصلہ ہوگا وہ سب کے مقابل تصور کیا جائے گا کہ یہ فیصلہ حقیقتہً میت کے مقابل ہے اور یہ

①..... امام شافعی رضی اللہ تعالیٰ عنہ کے مذہب کے مطابق۔

②..... ”الدرالمختار“، کتاب القضاء، ج ۸، ص ۱۰۸۔

③..... گواہوں کے عادل و غیر عادل ہونے کی تحقیق کے بعد۔

④..... ”الدرالمختار“ و ”ردالمحتار“، کتاب القضاء، مطلب: فی القضاء علی الغائب، ج ۸، ص ۱۱۱۔

⑤..... مال وقف کی نگرانی کرنے والا۔

⑥..... ”الدرالمختار“ و ”ردالمحتار“، کتاب القضاء، مطلب: فی القضاء علی الغائب، ج ۸، ص ۱۱۱-۱۱۲۔

⑦..... وکیل کرنے والا۔

⑧..... ”غرر الأحکام“، کتاب القضاء، الجزء الثانی، ص ۴۱۱۔

وارث میت کا قائم مقام ہے مگر عین کا دعویٰ ہو تو وارث اُس وقت مدعی علیہ بن سکتا ہے جب وہ عین اُس کے قبضہ میں ہو۔ اور اگر اُس کو مدعی علیہ بنایا جس کے پاس وہ چیز نہ ہو تو دعویٰ مسوع نہ ہوگا۔ اور اگر دین کا دعویٰ ہو تو ترکہ کی کوئی چیز اس کے قبضہ میں ہو یا نہ ہو، ہر حال یہ مدعی علیہ بن سکتا ہے۔⁽¹⁾ (درمختار، ردالمختار)

مسئلہ ۵۲: جن لوگوں پر جائیداد وقف کی گئی ہے اُن میں سے بعض بقیہ موقوف علیہم⁽²⁾ کے قائم مقام ہو سکتے ہیں بشرطیکہ وقف ثابت ہو نفس وقف میں نزاع نہ ہو⁽³⁾ اور اگر نزاع وقف میں ہو کہ وقف ہوا ہے یا نہیں تو ایک شخص دوسرے کے قائم مقام نہ ہوگا۔⁽⁴⁾ (درمختار)

مسئلہ ۵۳: کبھی ایسا ہوتا ہے کہ حقیقتہً خصم⁽⁵⁾ کے قائم مقام کوئی نہیں ہے ایسی صورت میں جانب شرع سے اُس کا نائب مقرر کیا جاتا ہے مثلاً ایک شخص مرا اور اُس نے مال اور نابالغ بچوں کو چھوڑا اور کسی کو وصی نہیں بنایا اس صورت میں قاضی ایک وصی مقرر کرے گا اور یہ اُس میت کا قائم مقام ہوگا یہی دعویٰ کرے گا اور اسی پر دعویٰ ہوگا اور اسی کی موجودگی میں فیصلہ ہوگا۔⁽⁶⁾ (درر)

مسئلہ ۵۴: کبھی حکماً نیابت ہوتی ہے⁽⁷⁾ اس کی صورت یہ ہے کہ غائب پر دعویٰ حاضر پر دعویٰ کے لیے سبب ہو یعنی دعویٰ تو حاضر پر ہے مگر اس کا سبب غائب پر دعویٰ ہے بغیر غائب کو مدعی علیہ بنائے حاضر پر دعویٰ نہیں چل سکتا لہذا یہ حاضر اُس غائب کا حکماً قائم مقام ہے اس کی مثال یہ ہے کہ ایک مکان ایک شخص کے قبضہ میں ہے اُس پر کسی نے یہ دعویٰ کیا کہ میں نے یہ مکان فلاں شخص سے جو غائب ہے خریدا ہے اور اس کو گواہوں سے ثابت کر دیا حاکم نے مدعی کے حق میں فیصلہ کر دیا تو یہ فیصلہ جس طرح اس حاضر کے مقابل میں ہے اُس غائب کے مقابل میں بھی ہے یعنی اگر وہ غائب حاضر ہو کر انکار کرے تو یہ انکار نامعتبر ہے۔⁽⁸⁾ (درر، غرر) اس کی ایک مثال یہ بھی ہے زید نے دعویٰ کیا کہ عمر پر میرے اتنے روپے ہیں وہ غائب ہے بکر اُس کے حکم

①..... "الدرالمختار" و "ردالمحتار"، کتاب القضاء، مطلب: فیمن ینصب خصماً عن غیرہ، ج ۸، ص ۱۱۳.

②..... جن پر جائیداد وقف کی گئی ہے۔

③..... یعنی وقف ہونے یا نہ ہونے میں اختلاف نہ ہو۔

④..... "الدرالمختار"، کتاب القضاء، ج ۸، ص ۱۱۳.

⑤..... دمقابل۔

⑥..... "دررالحکام" شرح "غرر الأحکام"، کتاب القضاء، مسائل شتی، الجزء الثانی، ص ۴۱۹.

⑦..... یعنی کبھی حکماً قائم مقام ہونا ہوتا ہے۔

⑧..... "دررالحکام" و "غرر الأحکام"، کتاب القضاء، الجزء الثانی، ص ۴۱۱.

سے اُس کا کفیل ہوا تھا جو موجود ہے اور گواہوں سے ثابت کر دیا قاضی کا فیصلہ عمرو و بکر دونوں پر ہوگا اگرچہ عمر موجود نہیں ہے۔⁽¹⁾ (ردالمحتار)

مسئلہ ۵۵: اگر غائب پر دعویٰ حاضر پر دعویٰ کے لیے شرط ہو تو یہ حاضر اُس غائب کے قائم مقام نہیں ہوگا یعنی یہ فیصلہ نہ حاضر پر ہے نہ غائب پر جب کہ غائب کا ضرر ہو اور اگر غائب کا ضرر نہ ہو تو حاضر پر فیصلہ ہو جائے گا مثلاً غلام نے مولے پر یہ دعویٰ کیا کہ اس نے کہا تھا کہ فلاں شخص اپنی بی بی کو طلاق دے دے تو تُو آزاد ہے اور اُس نے اپنی زوجہ کو طلاق دے دی اور اس پر گواہ پیش کیے تو یہ گواہ اُس وقت مقبول ہوں گے جب وہ شوہر بھی موجود ہو کیونکہ اس فیصلہ میں اُس کا نقصان ہے۔ اور اگر عورت نے یہ دعویٰ کیا کہ شوہر نے کہا تھا اگر زید مکان میں داخل ہو تو تجھ کو طلاق ہے اور چونکہ شرط طلاق پائی گئی لہذا میں مطلقہ ہوں اور زید کی عدم موجودگی میں گواہوں سے ثابت کر دیا طلاق ہوگی زید کا موجود ہونا اس فیصلہ میں شرط نہیں کہ اس فیصلہ سے زید کا کوئی نقصان نہیں۔⁽²⁾ (درر، غرر)

مسئلہ ۵۶: ایک شخص مر گیا اُس کے ذمہ اتنا دین ہے جو سارے ترکہ⁽³⁾ کو مستغرق ہے⁽⁴⁾ ورثہ⁽⁵⁾ کو اختیار نہیں ہے کہ ترکہ بیچ کر دین⁽⁶⁾ ادا کریں بلکہ یہ حق قاضی کا ہے یہ اُس وقت ہے کہ سب ورثہ اپنے مال سے دین ادا کرنے میں متفق نہ ہوں اور اگر سب نے اس امر پر اتفاق کر لیا کہ جو کچھ دین ہے ہم اپنے مال سے ادا کریں گے اور ترکہ ہم لیں گے تو خود ورثہ ایسا کر سکتے ہیں اور اگر قرض خواہ اس بات پر راضی ہوں کہ ترکہ کو بیچ کر کے ورثہ دین ادا کر دیں تو ان کو بیچنا جائز ہے اور ان کی رضامندی کے بغیر بیچ کریں گے تو یہ بیچ نافذ نہ ہوگی۔⁽⁷⁾ (درمختار، ردالمحتار)

مسئلہ ۵۷: قاضی کو یہ حق حاصل ہے کہ مال وقف یا مال غائب یا مال یتیم کسی تو نگر⁽⁸⁾ کو جو امین ہے قرض دے دے مگر شرط یہ ہے کہ اس مال کی حفاظت کی اس سے بہتر دوسری صورت نہ ہو اور اگر مضارب بت پر کوئی لینے والا موجود ہو یا اُس مال سے کوئی ایسی جائیداد خریدی جاسکتی ہو جس کی کچھ آمدنی ہو تو قرض دینے کی اجازت نہیں اور قرض دینے کی صورت میں دستاویز

①..... ”ردالمحتار“، کتاب القضاء، مطلب: المسائل التي يكون القضاء... إلخ، ج ۸، ص ۱۱۵.

②..... ”دررالحکام“ و ”غررالأحكام“، کتاب القضاء، الجزء الثاني، ص ۴۱۰.

③..... وہ مال و جائیداد جو میت چھوڑ جائے۔ ④..... گھیرے ہوئے ہے یعنی قرض زیادہ اور ترکہ کم ہے۔

⑤..... ورثاء، میت کے وارث۔ ⑥..... قرض۔

⑦..... ”الدرالمختار“ و ”ردالمحتار“، کتاب القضاء، مطلب: في بيع التركة المستغرقة بالدين، ج ۸، ص ۱۲۲-۱۲۳.

⑧..... دولتمند۔

- لکھی جائے تاکہ یادداشت رہے مگر قاضی اپنی ذات کے لیے یہ اموال بطور قرض نہیں لے سکتا۔⁽¹⁾ (درمختار، بحر)
- مسئلہ ۵۸:** باپ یا وصی کو یہ حق حاصل نہیں کہ نابالغ بچہ کا مال قرض کے طور پر دے دیں یہاں تک کہ خود قاضی بھی اپنے نابالغ بچہ کا مال قرض نہیں دے سکتا اگر یہ لوگ قرض دیں گے ضامن ہوں گے تلف⁽²⁾ ہونے کی صورت میں تاوان دینا پڑے گا اسی طرح جس نے لفظ (پڑا مال) پایا ہے یہ بھی اُس مال کو قرض نہیں دے سکتا۔⁽³⁾ (درمختار، ردالمحتار)
- مسئلہ ۵۹:** ملتقط⁽⁴⁾ نے اگر لفظ⁽⁵⁾ کا اُتنے زمانہ تک اعلان کر لیا جو اُس کے لیے مقرر ہے اور مالک کا پتہ نہ چلا اب اگر یہ قرض دینا چاہے دے سکتا ہے کیوں کہ جب اس وقت اس کو تصدق⁽⁶⁾ کرنا جائز ہے تو قرض دینا بدرجہ اولیٰ جائز ہوگا۔⁽⁷⁾ (درمختار)
- مسئلہ ۶۰:** باپ یا وصی کو اگر ایسی ضرورت پیش آگئی کہ بغیر قرض دیے مال کی حفاظت ہی نہ ہو سکتی ہو مثلاً آگ لگ گئی ہے یا لوٹیرے مال لوٹ رہے ہیں اور ایسے وقت کوئی قرض مانگتا ہے اگر یہ نہیں دے گا تو مال تلف ہو جائے گا ایسی حالت میں ان کو بھی قرض دینا جائز ہے۔⁽⁸⁾ (درمختار)
- مسئلہ ۶۱:** باپ یا وصی فضول خرچ ہیں اندیشہ ہے کہ نابالغ کے مال کو فضول خرچی میں اڑا دیں گے تو قاضی ان سے مال لے کر ایسے کے پاس امانت رکھے کہ ضائع ہونے کا اندیشہ نہ ہو۔⁽⁹⁾ (درمختار)

افتا کے مسائل

مسئلہ ۱: فتویٰ دینا حقیقۃً مجتہد کا کام ہے کہ مسائل کے سوال کا جواب کتاب و سنت و اجماع و قیاس سے وہی دے سکتا ہے۔ افتا کا دوسرا مرتبہ نقل ہے یعنی صاحب مذہب سے جو بات ثابت ہے مسائل کے جواب میں اُسے بیان کر دینا اس کا کام ہے اور یہ حقیقۃً فتویٰ دینا نہ ہوا بلکہ مستفتی⁽¹⁰⁾ کے لیے مفتی (مجتہد) کا قول نقل کر دینا ہوا کہ وہ اس پر عمل کرے۔⁽¹¹⁾ (عالمگیری)

①..... "الدرالمختار"، کتاب القضاء، ج ۸، ص ۱۲۴-۱۲۵.

و"البحر الرائق"، کتاب القضاء، باب کتاب القاضی الی القاضی وغیرہ، ج ۷، ص ۳۹.

②..... ضائع۔

③..... "الدرالمختار" و"ردالمختار"، کتاب القضاء، مطلب: للقاضی اقراض مال الیتیم ونحوہ، ج ۸، ص ۱۲۵-۱۲۶.

④..... گری پڑی چیز کو اٹھانے والا۔

⑤..... گری پڑی چیز۔

⑥..... صدقہ۔

⑦..... "الدرالمختار"، کتاب القضاء، ج ۸، ص ۱۲۶.

⑧..... المرجع السابق، ص ۱۲۵. ⑨..... المرجع السابق.

⑩..... فتویٰ طلب کرنے والے۔

⑪..... "الفتاویٰ الہندیۃ"، کتاب أدب القاضی، الباب الاول فی تفسیر معنی الادب... إلخ، ج ۳، ص ۳۰۸.

مسئلہ ۲: مفتی ناقل کے لیے یہ امر ضروری ہے کہ قول مجتہد کو مشہور و متداول⁽¹⁾ و معتبر کتابوں سے اخذ کرے غیر مشہور کتب سے نقل نہ کرے۔⁽²⁾ (عالمگیری)

مسئلہ ۳: فاسق مفتی ہو سکتا ہے یا نہیں اکثر متاخرین کی رائے یہ ہے کہ نہیں ہو سکتا کیوں کہ فتویٰ امور دین سے ہے اور فاسق کی بات دیانات⁽³⁾ میں نامعتبر۔ فاسق سے فتویٰ پوچھنا ناجائز اور اُس کے جواب پر اعتماد نہ کرے کہ علم شریعت ایک نور ہے جو فتویٰ کرنے والوں پر فائز ہوتا ہے جو فسق و فجور میں مبتلا ہوتا ہے اس سے محروم رہتا ہے۔⁽⁴⁾ (ردالمحتار)

مسئلہ ۴: ایک شخص کو دیکھا کہ لوگ اُس سے دینی سوالات کرتے ہیں اور وہ جواب دیتا ہے اور لوگ اُسے عظمت کی نظر سے دیکھتے ہیں اگرچہ اس کو یہ معلوم نہیں کہ یہ کون ہیں اور کیسے ہیں اس کو فتویٰ پوچھنا جائز ہے کہ مسلمانوں کا اُن کے ساتھ ایسا برتاؤ کرنا اس کی دلیل ہے کہ یہ قابل اعتماد شخص ہیں۔⁽⁵⁾ (ردالمحتار)

مسئلہ ۵: مفتی کو بیدار مغز ہوشیار ہونا چاہیے غفلت برتنا اس کے لیے درست نہیں کیونکہ اس زمانہ میں اکثر حیلہ سازی اور ترکیبوں سے واقعات کی صورت بدل کر فتویٰ حاصل کر لیتے ہیں اور لوگوں کے سامنے یہ ظاہر کرتے ہیں کہ فلاں مفتی نے مجھے فتویٰ دے دیا ہے محض فتویٰ ہاتھ میں ہونا ہی اپنی کامیابی تصور کرتے ہیں بلکہ مخالف پر اس کی وجہ سے غالب آجاتے ہیں اس کو کون دیکھے کہ واقعہ کیا تھا اور اس نے سوال میں کیا ظاہر کیا۔⁽⁶⁾ (ردالمحتار)

مسئلہ ۶: مفتی پر یہ بھی لازم ہے کہ مسائل سے واقعہ کی تحقیق کر لے اپنی طرف سے شقوق⁽⁷⁾ نکال کر مسائل کے سامنے بیان نہ کرے مثلاً یہ صورت ہے تو یہ حکم ہے اور یہ ہے تو یہ حکم ہے کہ اکثر ایسا ہوتا ہے کہ جو صورت مسائل کے موافق ہوتی ہے اُسے اختیار کر لیتا ہے اور گواہوں سے ثابت کرنے کی ضرورت ہوتی ہے تو گواہ بھی بنا لیتا ہے بلکہ بہتر یہ کہ نزاعی معاملات⁽⁸⁾ میں

①..... مروج، رائج۔

②..... ”الفتاویٰ الہندیہ“، کتاب أدب القاضی، الباب الاول فی تفسیر معنی الادب... إلخ، ج ۳، ص ۳۰۸۔

③..... دینی معاملات۔

④..... ”الدرالمختار“، کتاب القضاء، ج ۸، ص ۳۶۔

⑤..... ”ردالمحتار“، کتاب القضاء، مطلب: فی قضاء العدو علی عدوہ، ج ۸، ص ۳۶۔

⑥..... ”ردالمحتار“، کتاب القضاء، مطلب: فی قضاء العدو علی عدوہ، ج ۸، ص ۳۷۔

⑦..... مختلف صورتیں۔ ⑧..... وہ معاملات جن میں فریقین کا جھگڑا ہو۔

اُس وقت فتویٰ دے جب فریقین کو طلب کرے اور ہر ایک کا بیان دوسرے کی موجودگی میں سنے اور جس کے ساتھ حق دیکھے اُسے فتویٰ دے دوسرے کو نہ دے۔⁽¹⁾ (ردالمحتار)

مسئلہ ۷: استفتا کا جواب اشارہ سے بھی دیا جاسکتا ہے مثلاً سر یا ہاتھ سے ہاں یا نہیں کا اشارہ کر سکتا ہے اور قاضی کسی معاملہ کے متعلق اشارہ سے فیصلہ نہیں کر سکتا ہے۔⁽²⁾ (درمختار)

مسئلہ ۸: قاضی بھی لوگوں کو فتویٰ دے سکتا ہے کچھری میں بھی اور بیرون اجلاس بھی مگر متخاضمین (مدعی، مدعی علیہ) کو ان کے دعوے کے متعلق فتویٰ نہیں دے سکتا دوسرے امور میں انھیں بھی فتویٰ دے سکتا ہے۔⁽³⁾ (درمختار، ردالمحتار)

مسئلہ ۹: مفتی اگر اونچا سنتا ہے اُس کے پاس تحریری سوال پیش ہوا اُس نے لکھ کر جواب دے دیا اس پر عمل درست ہے مگر جو شخص کارافتا⁽⁴⁾ پر مقرر ہو اُس کے پاس دیہاتی اور عورتیں ہر قسم کے لوگ فتویٰ پوچھنے آتے ہیں اُس کی سماعت ٹھیک ہونی چاہیے کیونکہ ہر شخص تحریر پیش کرے دشوار ہے اور جب سماعت ٹھیک نہیں ہے تو بہت ممکن ہے کہ پوری بات نہ سنے اور فتویٰ دے دے یہ فتویٰ قابل اعتبار نہ ہوگا۔⁽⁵⁾ (ردالمحتار)

مسئلہ ۱۰: امام اعظم رضی اللہ تعالیٰ عنہ کا قول سب پر مقدم ہے پھر قول امام ابو یوسف پھر قول امام محمد پھر امام زفر و حسن بن زیاد کا قول البتہ جہاں اصحاب فتویٰ اور اصحاب ترجیح نے امام اعظم کے علاوہ دوسرے قول پر فتویٰ دیا ہو یا ترجیح دی ہو تو جس پر فتویٰ یا ترجیح ہے اُس کے موافق فتویٰ دیا جائے۔⁽⁶⁾ (درمختار، ردالمحتار)

مسئلہ ۱۱: جو شخص فتویٰ دینے کا اہل ہو اُس کے لیے فتویٰ دینے میں کوئی حرج نہیں۔⁽⁷⁾ (عالمگیری) بلکہ فتویٰ دینا لوگوں کو دین کی بات بتانا ہے اور یہ خود ایک ضروری چیز ہے کیونکہ کتمانِ علم⁽⁸⁾ حرام ہے۔

①..... ”ردالمحتار“، کتاب القضاء، مطلب: فی قضاء العدو علی عدوہ، ج ۸، ص ۳۷-۳۸.

②..... ”الدرالمختار“، کتاب القضاء، ج ۸، ص ۳۸.

③..... ”الدرالمختار“ و ”ردالمحتار“، کتاب القضاء، مطلب: یفتی بقول الامام علی الاطلاق، ج ۸، ص ۳۹.

④..... فتویٰ دینے کا کام۔

⑤..... ”ردالمحتار“، کتاب القضاء، مطلب: فی قضاء العدو علی عدوہ، ج ۸، ص ۳۸.

⑥..... ”ردالمحتار“، کتاب القضاء، مطلب: فی قضاء العدو علی عدوہ، ج ۸، ص ۳۸.

⑦..... ”الفتاویٰ الہندیہ“، کتاب ادب القاضی، الباب الاول فی تفسیر معنی الأدب... إلخ، ج ۳، ص ۳۰۹.

⑧..... علم کا چھپانا۔

مسئلہ ۱۲: حاکم اسلام پر یہ لازم ہے کہ اس کا تجسس کرے کون فتویٰ دینے کے قابل ہے اور کون نہیں ہے جو نااہل ہو اُسے اس کام سے روک دے کہ ایسوں کے فتوے سے طرح طرح کی خرابیاں واقع ہوتی ہیں جن کا اس زمانہ میں پوری طور پر مشاہدہ ہو رہا ہے۔^(۱) (عالمگیری)

مسئلہ ۱۳: فتوے کے شرائط سے یہ بھی ہے کہ سائلین^(۲) کی ترتیب کا لحاظ رکھے امیر و غریب کا خیال نہ کرے یہ نہ ہو کہ کوئی مالدار یا حکومت کا ملازم ہو تو اُس کو پہلے جواب دے دے اور پیشتر سے جو غریب لوگ بیٹھے ہوئے ہیں انہیں بٹھائے رکھے بلکہ جو پہلے آیا اُسے پہلے جواب دے اور جو پیچھے آیا اُسے پیچھے، کسے باشد^(۳)۔^(۴) (عالمگیری)

مسئلہ ۱۴: مفتی کو یہ چاہیے کہ کتاب کو عزت و حرمت کے ساتھ لے کتاب کی بے حرمتی نہ کرے اور جو سوال اُس کے سامنے پیش ہو اُسے غور سے پڑھے پہلے سوال کو خوب اچھی طرح سمجھ لے اُس کے بعد جواب دے۔^(۵) (عالمگیری) بارہا ایسا بھی ہوتا ہے کہ سوال میں پیچیدگیاں ہوتی ہیں جب تک مُستفتی سے دریافت نہ کیا جائے سمجھ میں نہیں آتا ایسے سوال کو مستفتی سے سمجھنے کی ضرورت ہے اُس کی ظاہر عبارت پر ہرگز جواب نہ دیا جائے۔ اور یہ بھی ہوتا ہے کہ سوال میں بعض ضروری باتیں مستفتی ذکر نہیں کرتا اگرچہ اس کا ذکر نہ کرنا بددیانتی کی بنا پر نہ ہو بلکہ اُس نے اپنے نزدیک اُس کو ضروری نہیں سمجھا تھا مفتی پر لازم ہے کہ ایسی ضروری باتیں سائل سے دریافت کر لے تاکہ جواب واقعہ کے مطابق ہو سکے اور جو کچھ سائل نے بیان کر دیا ہے مفتی اُس کو اپنے جواب میں ظاہر کر دے تاکہ یہ شبہ نہ ہو کہ جواب و سوال میں مطابقت نہیں ہے۔

مسئلہ ۱۵: سوال کا کاغذ ہاتھ میں لیا جائے اور جواب لکھ کر ہاتھ میں دیا جائے اُسے سائل کی طرف پھینکا نہ جائے کیوں کہ ایسے کاغذ میں اکثر اللہ عزوجل کا نام ہوتا ہے قرآن کی آیات ہوتی ہیں حدیثیں ہوتی ہیں ان کی تعظیم ضروری ہے اور یہ چیزیں نہ بھی ہوں تو فتویٰ خود تعظیم کی چیز ہے کہ اُس میں حکم شریعت تحریر ہے حکم شرع کا احترام لازم ہے۔^(۶) (عالمگیری)

مسئلہ ۱۶: جواب کو ختم کرنے کے بعد واللہ تعالیٰ اعلم یا اس کے مثل دوسرے الفاظ تحریر کر دینا چاہیے۔^(۷) (عالمگیری)

①..... "الفتاویٰ الہندیۃ"، کتاب ادب القاضی، الباب الاول فی تفسیر معنی الأدب... إلخ، ج ۳، ص ۳۰۹.

②..... سوال پوچھنے والے، فتویٰ طلب کرنے والے۔ ③..... یعنی کوئی بھی ہو۔

④..... "الفتاویٰ الہندیۃ"، کتاب ادب القاضی، الباب الاول فی تفسیر معنی الأدب... إلخ، ج ۳، ص ۳۰۹.

⑤..... "الفتاویٰ الہندیۃ"، کتاب ادب القاضی، الباب الاول فی تفسیر معنی الأدب... إلخ، ج ۳، ص ۳۰۹.

⑥..... المرجع السابق. ⑦..... المرجع السابق.

مسئلہ ۱۷: مفتی کے لیے یہ ضروری ہے کہ بردبار خوش خلق ہنس مکھ ہونری کے ساتھ بات کرے غلطی ہو جائے تو واپس لے اپنی غلطی سے رجوع کرنے میں کبھی دریغ نہ کرے یہ نہ سمجھے کہ مجھے لوگ کیا کہیں گے کہ غلط فتویٰ دے کر رجوع نہ کرنا حیا سے ہو یا تکبر سے بہر حال حرام ہے۔^(۱) (عالمگیری)

مسئلہ ۱۸: ایسے وقت میں فتویٰ نہ دے جب مزاج صحیح نہ ہو مثلاً غصہ یا غم یا خوشی کی حالت میں طبیعت ٹھیک نہ ہو تو فتویٰ نہ دے۔ یوہیں پاخانہ پیشاب کی ضرورت کے وقت فتویٰ نہ دے ہاں اگر اُسے یقین ہے کہ اس حالت میں بھی صحیح جواب ہو گا تو فتویٰ دینا صحیح ہے۔^(۲) (عالمگیری)

مسئلہ ۱۹: بہتر یہ ہے کہ فتویٰ پر مسائل سے اجرت نہ لے مفت جواب لکھے اور وہاں والوں نے اگر اس کی ضروریات کا لحاظ کر کے گزارہ کے لائق مقرر کر رکھا ہو کہ عالم دین، دین کی خدمت میں مشغول رہے اور اُس کی ضروریات لوگ اپنے طور پر پورے کریں یہ درست ہے۔^(۳) (بحر الرائق)

مسئلہ ۲۰: مفتی کو ہدیہ قبول کرنا اور دعوت خاص میں جانا جائز ہے۔^(۴) (عالمگیری) یعنی جب اُسے اطمینان ہو کہ ہدیہ یا دعوت کی وجہ سے فتوے میں کسی قسم کی رعایت نہ ہوگی بلکہ حکم شرع بلام وکاست^(۵) ظاہر کرے گا۔

مسئلہ ۲۱: امام ابو یوسف رحمہ اللہ تعالیٰ سے فتویٰ پوچھا گیا وہ سیدھے بیٹھ گئے اور چادر اوڑھ کر عمامہ باندھ کر فتویٰ دیا یعنی افتا کی عظمت کا لحاظ کیا جائے گا۔^(۶) (عالمگیری)

اس زمانہ میں کہ علم دین کی عظمت لوگوں کے دلوں میں بہت کم باقی ہے اہل علم کو اس قسم کی باتوں کی طرف توجہ کی بہت ضرورت ہے جن سے علم کی عظمت پیدا ہو اس طرح ہرگز تواضع نہ کی جائے کہ علم و اہل علم کی وقعت میں کمی پیدا ہو۔ سب سے بڑھ کر جو چیز تجربہ سے ثابت ہوئی وہ احتیاج^(۷) ہے جب اہل دنیا کو یہ معلوم ہوا کہ ان کو ہماری طرف احتیاج ہے وہیں وقعت کا خاتمہ ہے۔

①..... "الفتاویٰ الہندیۃ"، کتاب آدب القاضی، الباب الاول فی تفسیر معنی الأدب... إلخ، ج ۳، ص ۳۰۹.

②..... المرعہ السابق.

③..... "البحر الرائق"، کتاب القضاء، فصل فی المستفتی، ج ۶، ص ۴۵۰.

④..... "الفتاویٰ الہندیۃ"، کتاب ادب القاضی، الباب التاسع فی رزق القاضی و ہدیۃ... إلخ، ج ۳، ص ۳۳۰.

⑤..... کمی بیشی کے بغیر۔

⑥..... "الفتاویٰ الہندیۃ"، کتاب آدب القاضی، الباب الاول فی تفسیر معنی الأدب... إلخ، ج ۳، ص ۳۱۰.

⑦..... حاجت، ضرورت۔

تحکیم کا بیان

تحکیم کے معنی حکم بنانا یعنی فریقین اپنے معاملہ میں کسی کو اس لیے مقرر کریں کہ وہ فیصلہ کرے⁽¹⁾ اور نزاع کو دور کر دے اسی کو بیچ اور ثالث بھی کہتے ہیں۔

مسئلہ ۱: تحکیم کا رکن ایجاب و قبول ہے یعنی فریقین یہ کہیں کہ ہم نے فلاں کو حکم بنایا اور حکم قبول کرے اور اگر حکم نے قبول نہ کیا پھر فیصلہ کر دیا یہ فیصلہ نافذ نہ ہوگا ہاں اگر انکار کے بعد پھر فریقین نے اُس سے کہا اور اب قبول کر لیا تو حکم ہو گیا۔⁽²⁾ (درمختار)

مسئلہ ۲: حکم کا فیصلہ⁽³⁾ فریقین کے حق میں ویسا ہی ہے جیسا کہ قاضی کا فیصلہ، فرق یہ ہے کہ قاضی کے لیے چونکہ ولایت⁽⁴⁾ عامہ ہے سب کے حق میں اس کا فیصلہ ناطق⁽⁵⁾ ہے اور حکم کا فیصلہ علاوہ فریقین کے اور اُس شخص کے جو اُس کے فیصلہ پر راضی ہے دوسروں سے تعلق نہیں رکھتا دوسروں کے لیے بمنزلہ مصلح کے⁽⁶⁾ ہے گویا طرفین⁽⁷⁾ میں صلح کرادی۔⁽⁸⁾ (عالمگیری)

مسئلہ ۳: اس کے لیے چند شرائط ہیں۔

فریقین کا عاقل ہونا شرط ہے۔ حریت و اسلام⁽⁹⁾ شرط نہیں یعنی غلام اور کافر کو بھی کسی کا حکم بنا سکتے ہیں۔ حکم کے لیے ضروری ہے کہ وقت تحکیم و وقت فیصلہ وہ اہل شہادت سے ہو⁽¹⁰⁾ فرض کرو جس وقت اُس کو حکم بنایا اہل شہادت سے نہ تھا مثلاً غلام تھا اور وقت فیصلہ آزاد ہو چکا ہے اس کا فیصلہ درست نہیں یا مسلمانوں نے کافر کو حکم بنایا اور وہ فیصلہ کے وقت مسلمان ہو چکا ہے اس کا فیصلہ نافذ نہیں۔⁽¹¹⁾ (عالمگیری، درمختار)

مسئلہ ۴: ذمیوں نے ذمی کو حکم بنایا یہ تحکیم صحیح ہے اگر حکم فیصلہ کے وقت مسلمان ہو گیا ہے جب بھی فیصلہ صحیح ہے۔ اور

- ①..... "الدرالمختار"، کتاب القضاء، باب التحکیم، ج ۸، ص ۱۴۰۔
- و "الہدایۃ"، کتاب أدب القاضی، باب التحکیم، ج ۲، ص ۱۰۸۔
- ②..... "الدرالمختار"، کتاب القضاء، باب التحکیم، ج ۸، ص ۱۴۰۔
- ③..... ثالث کا فیصلہ، جگہ کا فیصلہ۔
- ④..... سرپرستی، سربراہی۔
- ⑤..... لازم۔
- ⑥..... صلح کروانے والے کی طرح۔
- ⑦..... یعنی مدعی اور مدعی علیہ۔
- ⑧..... "الفتاویٰ الہندیۃ"، کتاب أدب القاضی، الباب الرابع والعشرون فی التحکیم، ج ۳، ص ۳۹۷۔
- ⑨..... آزاد اور مسلمان ہونا۔
- ⑩..... گواہی دینے کا اہل ہو۔
- ⑪..... "الفتاویٰ الہندیۃ"، کتاب أدب القاضی، الباب الرابع والعشرون فی التحکیم، ج ۳، ص ۳۹۷۔
- و "الدرالمختار"، کتاب القضاء، باب التحکیم، ج ۸، ص ۱۴۰، ۱۴۱۔

اگر فریقین میں سے کوئی مسلمان ہو گیا اور حکم کافر ہے تو فیصلہ صحیح نہیں۔⁽¹⁾ (عالمگیری)

مسئلہ ۵: حکم ایسے کو بنائیں جس کو طرفین جانتے ہوں اور اگر ایسے کو حکم بنایا جو معلوم نہ ہو مثلاً جو شخص پہلے مسجد میں

آئے وہ حکم ہے یہ تحکیم ناجائز اور اس کا فیصلہ کرنا بھی درست نہیں۔⁽²⁾ (درمختار)

مسئلہ ۶: جس کو بیچ⁽³⁾ بنایا ہے وہ بیمار ہو گیا یا بیہوش ہو گیا یا سفر میں چلا گیا پھر اچھا ہو گیا یا ہوش میں ہو گیا یا سفر سے

واپس ہوا اور فیصلہ کیا یہ فیصلہ صحیح ہے۔ اور اگر اندھا ہو گیا پھر بینائی واپس ہوئی اس کا فیصلہ جائز نہیں۔ اور اگر مرتد ہو گیا پھر

اسلام لایا اس کا فیصلہ بھی ناجائز ہے۔⁽⁴⁾ (عالمگیری)

مسئلہ ۷: حکم کافر فریقین میں سے کسی نے وکیل بالخصومتہ⁽⁵⁾ کیا اور اُس نے قبول کر لیا حکم نہ رہا یو ہیں جس چیز

میں جھگڑا تھا اگر حکم نے یا اُس کے بیٹے نے یا کسی ایسے شخص نے خرید لی جس کے حق میں حکم کی شہادت درست نہیں ہے تو اب

وہ حکم نہ رہا۔⁽⁶⁾ (عالمگیری)

مسئلہ ۸: حدود و قصاص اور عاقلہ پر دیت کے متعلق حکم بنا نا درست نہیں ہے اور ان امور کے متعلق حکم کا فیصلہ بھی

درست نہیں اور ان کے علاوہ جتنے حقوق العباد ہیں جن میں مصالحت ہو سکتی ہے سب میں تحکیم ہو سکتی ہے۔⁽⁷⁾ (درمختار)

مسئلہ ۹: حکم نے جو کچھ فیصلہ کیا خواہ مدعی علیہ⁽⁸⁾ کے اقرار کی بنا پر ہو یا مدعی⁽⁹⁾ کے گواہ پیش کرنے پر یا مدعی علیہ

نے قسم سے انکار کیا اس بنا پر اُس کا فیصلہ فریقین پر نافذ ہے اُن دونوں پر لازم ہے اُس سے انکار نہیں کر سکتے بشرطیکہ

فریقین⁽¹⁰⁾ تحکیم پر⁽¹¹⁾ وقت فیصلہ تک قائم ہوں اور اگر فیصلہ سے قبل دونوں میں سے ایک نے بھی ناراضی ظاہر کی تحکیم کو

①..... "الفتاویٰ الہندیۃ"، کتاب أدب القاضی، الباب الرابع والعشرون فی التحکیم، ج ۳، ص ۳۹۷۔

②..... "الدرالمختار"، کتاب القضاء، باب التحکیم، ج ۸، ص ۱۴۱۔

③..... ثالث، فیصلہ کرنے والا۔

④..... "الفتاویٰ الہندیۃ"، کتاب أدب القاضی، الباب الرابع والعشرون فی التحکیم، ج ۳، ص ۳۹۸۔

⑤..... مقدمہ کی پیروی کا وکیل۔

⑥..... "الفتاویٰ الہندیۃ"، کتاب أدب القاضی، الباب الرابع والعشرون فی التحکیم، ج ۳، ص ۳۹۸-۳۹۹۔

⑦..... "الدرالمختار"، کتاب القضاء، ج ۸، ص ۱۴۲۔

⑧..... جس دعویٰ کیا گیا ہے۔

⑨..... دعویٰ کرنے والا۔

⑩..... یعنی مدعی اور مدعی علیہ۔

⑪..... یعنی حکم بنانے پر۔

توڑ دیا تو فیصلہ نافذ نہ ہوگا کہ وہ اب حکم ہی نہ رہا۔⁽¹⁾ (درمختار)

مسئلہ ۱۰: دو شریکوں میں سے ایک نے اور غریم⁽²⁾ نے کسی کو حکم بنایا اس نے فیصلہ کر دیا وہ فیصلہ دوسرے شریک پر بھی لازم ہے اگرچہ دوسرے شریک کی عدم موجودگی میں فیصلہ ہوا کہ حکم کا فیصلہ بمنزلہ صلح ہے⁽³⁾ اور صلح کا حکم یہ ہے کہ ایک شریک نے جو صلح کی وہ دوسرے پر لازم ہے۔⁽⁴⁾ (درمختار)

مسئلہ ۱۱: بائع⁽⁵⁾ و مشتری⁽⁶⁾ کے مابین بیع⁽⁷⁾ کے عیب میں اختلاف ہوا ان دونوں نے کسی کو حکم بنایا اس نے بیع واپس کرنے کا حکم دیا تو بائع کو یہ اختیار نہیں کہ اپنے بائع یعنی بائع اول کو واپس دے ہاں اگر بائع اول و ثانی و مشتری تینوں کی رضامندی سے حکم ہوا تو بائع اول پر بیع واپس ہوگی۔⁽⁸⁾ (درمختار)

مسئلہ ۱۲: حکم نے فیصلہ کے وقت یہ کہا کہ تو نے میرے سامنے مدعی کے حق کا اقرار کیا یا میرے نزدیک گواہان عادل سے مدعی کا حق ثابت ہوا میں نے اس بنا پر یہ فیصلہ دیا اب مدعی علیہ یہ کہتا ہے کہ میں نے اقرار نہیں کیا تھا یا وہ گواہ عادل نہ تھے تو یہ انکار نامعتبر ہے وہ فیصلہ لازم ہو جائے گا اور اگر حکم نے بعد فیصلہ کرنے کے یہ خبر دی کہ میں نے اس معاملہ میں یہ فیصلہ کیا تھا یہ خبر اُس کی نامعتبر ہے کہ اب وہ حکم نہیں ہے۔⁽⁹⁾ (درر وغیرہ)

مسئلہ ۱۳: اپنے والدین اور اولاد اور زوجہ کے موافق فیصلہ کرے گا یہ نافذ نہ ہوگا اور ان کے خلاف فیصلہ کرے گا وہ نافذ ہوگا کیونکہ ان کے لیے وہ اہل شہادت سے نہیں ان کے خلاف شہادت کا اہل ہے جس طرح قاضی ان کے موافق فیصلہ کرے گا نافذ نہ ہوگا مخالف کرے گا تو نافذ ہوگا۔⁽¹⁰⁾ (درمختار)

مسئلہ ۱۴: فریقین نے دو شخصوں کو بیچ⁽¹¹⁾ مقرر کیا تو فیصلہ میں دونوں کا مجتمع ہونا⁽¹²⁾ ضروری ہے فقط ایک

①....."الدرالمختار"، کتاب القضاء، ج ۸، ص ۱۴۲.

②.....قرض خواہ۔

③.....یعنی صلح کی طرح ہے۔

④....."الدرالمختار"، کتاب القضاء، ج ۸، ص ۱۴۳.

⑤.....بیچنے والا۔

⑥.....خریدار۔

⑦.....بیچنے والے والی چیز۔

⑧....."الدرالمختار"، کتاب القضاء، ج ۸، ص ۱۴۳.

⑨....."دررالحکام" شرح "غرر الأحکام"، کتاب القضاء، الجزء الثانی، ص ۴۱۱، وغیرہ.

⑩....."الدرالمختار"، کتاب القضاء، ج ۸، ص ۱۴۴.

⑪.....ثالث، فیصلہ کرنے والا۔

⑫.....حاضر ہونا۔

کا فیصلہ کر دینا کافی ہے اور یہ بھی ضروری ہے کہ دونوں کا ایک امر پر اتفاق ہو اگر مختلف رائیں ہوئیں تو کوئی رائے پابندی کے قابل نہیں مثلاً شوہر نے عورت سے کہا تو مجھ پر حرام ہے اور اس لفظ سے طلاق کی نیت کی ان دونوں نے دو شخصوں کو حکم بنایا ایک نے طلاق بائن کا فیصلہ دیا دوسرے نے تین طلاق کا حکم دیا یہ فیصلہ جائز نہ ہو کہ دونوں کا ایک امر پر اتفاق نہ ہو۔⁽¹⁾ (درر، درمختار، ردالمحتار)

مسئلہ ۱۵: فریقین اس بات پر متفق ہوئے کہ ہمارے مابین فلاں یا فلاں فیصلہ کر دے ان میں سے جو ایک فیصلہ کر دے گا صحیح ہوگا مگر ایک کے پاس انھوں نے معاملہ پیش کر دیا تو وہی حکم ہونے کے لیے متعین ہو گیا دوسرا حکم نہ رہا۔⁽²⁾ (عالمگیری)

مسئلہ ۱۶: حکم نے جو فیصلہ کیا اُس کا مرافعہ⁽³⁾ قاضی کے پاس ہوا اگر یہ فیصلہ قاضی کے مذہب کے موافق ہو تو اسے نافذ کر دے اور مذہب قاضی کے خلاف ہو تو باطل کر دے اور قاضی کا فیصلہ اگر دوسرے قاضی کے پاس پیش ہو تو اگرچہ اس کے مذہب کے خلاف ہے اختلافی مسائل میں قاضی اول کے فیصلہ کو باطل نہیں کر سکتا جبکہ قاضی اول نے اپنے مذہب کے موافق فیصلہ کیا ہو۔ یوہیں قاضی نے اگر حکم کے فیصلہ کا امضا⁽⁴⁾ کر دیا تو اب دوسرا قاضی اس فیصلہ کو نہیں توڑ سکتا کہ یہ تھا حکم کا فیصلہ نہیں ہے بلکہ قاضی کا بھی ہے۔⁽⁵⁾ (درر، درمختار، ردالمحتار)

مسئلہ ۱۷: فریقین نے حکم بنایا پھر فیصلہ کرنے کے قبل قاضی نے اُس کے حکم ہونے کو جائز کر دیا اور حکم نے رائے قاضی کے خلاف فیصلہ کیا یہ فیصلہ جائز نہیں جبکہ قاضی کو اپنا قائم مقام بنانے کی اجازت نہ ہو اور اگر اُسے نائب و خلیفہ مقرر کرنے کی اجازت ہے اور اُس نے حکم ہونے کو جائز رکھا تو اگرچہ حکم کا فیصلہ رائے قاضی کے خلاف ہو قاضی اس فیصلہ کو نہیں توڑ سکتا۔⁽⁶⁾ (عالمگیری)

①..... "دررالحکام" شرح "غرر الأحکام"، کتاب القضاء، الجزء الثانی، ص ۴۱۱۔

و"الدرالمختار" و"ردالمحتار"، کتاب القضاء، مطلب: حکم بینہما قبل تحکیمہ... إلخ، ج ۸، ص ۱۴۴-۱۴۵۔

②..... "الفتاویٰ الہندیہ"، کتاب أدب القاضی، الباب الرابع والعشرون فی التحکیم، ج ۳، ص ۳۹۸۔

③..... اپیل۔

④..... نافذ۔

⑤..... "دررالحکام" شرح "غرر الأحکام"، کتاب القضاء، الجزء الثانی، ص ۴۱۱۔

و"الدرالمختار" و"ردالمحتار"، کتاب القضاء، مطلب: حکم منہما قبل تحکیمہ... إلخ، ج ۸، ص ۱۴۵۔

⑥..... "الفتاویٰ الہندیہ"، کتاب أدب القاضی، الباب الرابع والعشرون فی التحکیم، ج ۳، ص ۳۹۹۔

- مسئلہ ۱۸:** ایک کو حکم بنایا اُس نے فیصلہ کر دیا پھر فریقین نے دوسرے کو حکم بنایا اگر اس کے نزدیک پہلے کا فیصلہ صحیح ہے اُسی کو نافذ کر دے اور اگر اس کی رائے کے خلاف ہے باطل کر دے اور ایک نے ایک فیصلہ کیا دوسرے حکم نے دوسرا فیصلہ کیا اور یہ دونوں فیصلے قاضی کے سامنے پیش ہوئے ان میں جو فیصلہ قاضی کی رائے کے موافق ہو اُسے نافذ کر دے۔^(۱) (عالمگیری)
- مسئلہ ۱۹:** حکم کو یہ اختیار نہیں کہ دوسرے کو حکم بنائے اور اُس سے فیصلہ کرائے اور اگر دوسرے کو حکم بنا دیا اور اُس نے فیصلہ کر دیا اور فریقین اُس کے فیصلہ پر راضی ہو گئے تو خیر ورنہ بغیر رضامندی فریقین اُس کا فیصلہ کوئی چیز نہیں اور حکم اول چاہے کہ اُس کے فیصلہ کو نافذ کر دے یہ نہیں کر سکتا۔^(۲) (عالمگیری)
- مسئلہ ۲۰:** شخص ثالث^(۳) نے فریقین میں خود ہی فیصلہ کر دیا انھوں نے اس کو حکم نہیں بنایا ہے مگر فریقین اس کے فیصلہ پر راضی ہو گئے تو یہ فیصلہ صحیح ہو گیا۔^(۴) (عالمگیری)
- مسئلہ ۲۱:** فریقین میں ایک نے اپنے آدمی کو حکم بنایا دوسرے نے اپنے آدمی کو اور ہر ایک حکم نے اپنے اپنے فریق کے موافق فیصلہ کیا تو کوئی فیصلہ صحیح نہیں۔^(۵) (عالمگیری)
- مسئلہ ۲۲:** زمانہ تکلیف میں^(۶) فریقین میں سے کوئی بھی حکم کے پاس ہدیہ پیش کرے یا اُس کی خاص دعوت کرے حکم کو چاہے کہ قبول نہ کرے۔^(۷) (درمختار)

مسائل متفرقة

مسئلہ ۱: دو منزلہ مکان دو شخصوں کے مابین مشترک ہے نیچے کی منزل ایک کی ہے بالا خانہ دوسرے کا ہے ہر ایک اپنے حصہ میں ایسا تصرف کرنے سے روکا جائے گا جس کا ضرر دوسرے تک پہنچتا ہو مثلاً نیچے والا دیوار میں میخ گاڑنا چاہتا ہے

- ①..... "الفتاویٰ الہندیہ"، کتاب أدب القاضی، الباب الرابع والعشرون فی التحکیم، ج ۳، ص ۳۹۹.
- ②..... المرجع السابق، ص ۴۰۰.
- ③..... یعنی کسی تیسرے شخص۔
- ④..... "الفتاویٰ الہندیہ"، کتاب أدب القاضی، الباب الرابع والعشرون فی التحکیم، ج ۳، ص ۴۰۰.
- ⑤..... "الفتاویٰ الہندیہ"، کتاب أدب القاضی، الباب الرابع والعشرون فی التحکیم، ج ۳، ص ۴۰۰.
- ⑥..... یعنی جس وقت تک ان کا ثالث ہے۔
- ⑦..... "الدرالمختار"، کتاب القضاء، ج ۸، ص ۱۴۷.

یا طاق بنانا چاہتا ہے یا بالا خانہ والا اوپر جدید عمارت بنانا چاہتا ہے یا پردہ کی دیواروں پر کڑیاں رکھ کر چھت پائنا (1) چاہتا ہے یا جدید پاخانہ (2) بنوانا چاہتا ہے۔ یہ سب تصرفات (3) بغیر مرضی دوسرے کے نہیں کر سکتا اُس کی رضا مندی سے کر سکتا ہے اور اگر ایسا تصرف ہے جس سے ضرر کا اندیشہ نہیں ہے مثلاً چھوٹی کیل گاڑنا کہ اس سے دیوار میں کیا کمزوری پیدا ہو سکتی ہے اس کی ممانعت نہیں اور اگر مشکوک حالت ہے معلوم نہیں کہ نقصان پہنچے گا یا نہیں یہ تصرف بھی بغیر رضا مندی نہیں کر سکتا۔ (4) (ہدایہ، فتح، درمختار وغیرہا)

مسئلہ ۲: اوپر کی عمارت گر چکی ہے صرف نیچے کی منزل باقی ہے اس کے مالک نے اپنی عمارت قصداً گرا دی کہ بالا خانہ والا بھی بنوانے سے مجبور ہو گیا نیچے والے کو مجبور کیا جائے گا کہ وہ اپنی عمارت بنوائے تاکہ بالا خانہ والا اسکے اوپر عمارت تیار کر لے اور اگر اُس نے نہیں گرائی ہے بلکہ اپنے آپ عمارت گر گئی تو بنوانے پر مجبور نہیں کیا جائے گا کہ اس نے اُس کو نقصان نہیں پہنچایا ہے بلکہ قدرتی طور پر اُسے نقصان پہنچ گیا پھر اگر بالا خانہ والا یہ چاہتا ہے کہ نیچے کی منزل بنا کر اپنی عمارت اوپر بنائے تو نیچے والے سے اجازت حاصل کر لے یا قاضی سے اجازت لے کر بنائے اور نیچے کی تعمیر میں جو کچھ صرفہ (5) ہوگا وہ مالک مکان سے وصول کر سکتا ہے اور اگر نہ اُس سے اجازت لی نہ قاضی سے حاصل کی خود ہی بنا ڈالی تو صرفہ نہیں ملے گا بلکہ عمارت کی بنانے کے وقت جو قیمت ہوگی وہ وصول کر سکتا ہے۔ (6) (درمختار وغیرہ)

مسئلہ ۳: مکان ایک منزلہ دو شخصوں میں مشترک تھا پورا مکان گر گیا ایک شریک نے بغیر اجازت دوسرے کی اُس مکان کو بنوایا تو یہ بنوانا محض تبرع (7) ہے شریک سے کوئی معاوضہ نہیں لے سکتا کیوں کہ یہ شخص پورا مکان بنوانے پر مجبور نہیں ہو سکتا ہے کہ زمین تقسیم کرا کے صرف اپنے حصہ کی تعمیر کرائے ہاں اگر یہ مکان مشترک اتنا چھوٹا ہے کہ تقسیم کے بعد قابل انتفاع باقی نہیں رہتا تو یہ شخص پورا مکان بنوانے پر مجبور ہے اور شریک سے بقدر اُس کے حصہ کے عمارت کی قیمت لے سکتا ہے۔ یوہیں اگر مکان مشترک کا ایک حصہ گر گیا ہے اور ایک شریک نے تعمیر کرائی تو دوسرے سے اُس کے حصہ کے لائق قیمت وصول کر سکتا ہے

①.....چھت ڈالنا۔ ②.....نیابت الحلال۔ ③.....یہ تمام کام۔

④.....”الهدایة“، کتاب أدب القاضی، باب التحکیم، مسائل شتی من کتاب القضاء، ج ۲، ص ۱۰۸، ۱۰۹۔

و”فتح القدیر“، کتاب أدب القاضی، باب التحکیم، مسائل منثورہ من کتاب القضاء، ج ۶، ص ۴۱۲۔

و”الدرالمختار“، کتاب القضاء، ج ۸، ص ۱۶۵، ۱۶۶، وغیرہا۔

⑤.....خرچہ۔

⑥.....”الدرالمختار“، کتاب القضاء، ج ۸، ص ۱۶۶، وغیرہ۔

⑦.....احسان، نسکی بھلائی۔

جبکہ یہ مکان چھوٹا ہو اور اگر بڑا مکان ہو جو قابل قسمت (1) ہے اور کچھ حصہ گر گیا ہے تو تقسیم کرالے اگر منہدم حصہ (2) اس کے حصہ میں پڑے درست کرالے اور شریک کے حصہ میں پڑے تو وہ جو چاہے کرے۔ (3) (ردالمحتار)

قاعدہ کلیہ

جو شخص اپنے شریک کو کام کرنے پر مجبور کر سکتا ہو وہ بغیر اجازت شریک خود ہی اگر اُس کام کو تنہا کر لے گا متبرع (4) قرار پائے گا شریک سے معاوضہ نہیں لے سکتا مثلاً نہر پٹ گئی (5) ہے یا کشتی عیب دار ہو گئی ہے شریک درستی پر مجبور ہے اور اگر وہ خود درست نہیں کرتا ہے قاضی کے یہاں درخواست دے کر مجبور کرائے اور اگر شریک کو مجبور نہیں کر سکتا اور تنہا ایک شخص کرے گا تو معاوضہ لے سکتا ہے مثلاً بالا خانہ والا نیچے والے کو تعمیر پر مجبور نہیں کر سکتا یہ بغیر اُس کے حکم کے بنائے گا جب بھی معاوضہ پائے گا اس کی دوسری مثال یہ ہے کہ جانور دو شخصوں میں مشترک ہے ایک شریک نے بغیر اجازت دوسرے کے اُسے کھلا یا معاوضہ نہیں پائے گا کیونکہ ہو سکتا ہے کہ قاضی کے پاس معاملہ پیش کرے اور قاضی دوسرے کو مجبور کرے اور زراعت مشترک میں قاضی شریک کو مجبور نہیں کر سکتا اس میں معاوضہ پائے گا۔ (6) (ردالمحتار وغیرہ)

مسئلہ ۴: بالا خانہ والے نے جب نیچے کی عمارت بنوائی تو نیچے والے کو اُس میں سکونت سے (7) روک سکتا ہے جب تک جو رقم واجب ہے ادا نہ کر لے اسی طرح ایک دیوار مشترک ہے جس پر دو شخصوں کی کڑیاں (8) ہیں وہ گر گئی ایک نے بنوائی جب تک دوسرا اس کا معاوضہ ادا نہ کر لے اُس پر کڑیاں رکھنے سے روکا جاسکتا ہے۔ (9) (ردالمحتار)

مسئلہ ۵: ایک دیوار پر دو شخصوں کے چھپر (10) یا کچھریلیں (11) ہیں دیوار خراب ہو گئی ہے ایک شخص اُس کو درست کرانا چاہتا ہے دوسرا انکار کرتا ہے پہلا شخص دوسرے سے کہہ دے کہ تم بانس، بکی (12) وغیرہ لگا کر اپنے چھپر یا کچھریل

①..... تقسیم کے قابل۔

②..... گرا ہوا حصہ۔

③..... ”ردالمحتار“، کتاب القضاء، مطلب: فیما لو انہدم المشترك و اراد... إلخ، ج ۸، ص ۱۶۶۔

④..... احسان کرنے والا۔

⑤..... مٹی وغیرہ سے بھر گئی، خراب ہو گئی۔

⑥..... ”ردالمحتار“، کتاب القضاء، مطلب: فیما لو انہدم المشترك و اراد... إلخ، ج ۸، ص ۱۶۷ وغیرہ۔

⑦..... رہائش سے، رہنے سے۔

⑧..... کڑی کی جمع شہتیر۔

⑨..... ”ردالمحتار“، کتاب القضاء، مطلب: فیما لو انہدم المشترك و اراد... إلخ، ج ۸، ص ۱۶۷۔

⑩..... پھوس کی چھت، سائبان۔

⑪..... ٹائل، چوکے وغیرہ جن سے چھت بنائی جاتی ہے۔

⑫..... بکڑی کا ٹٹھا، منطوط لمبا بانس۔

کوروک لوورنہ میں دیوار گراؤں کا تمھارا نقصان ہوگا اور اس پر لوگوں کو گواہ کر لے اگر اُس نے انتظام کر لیا فہما (1) ورنہ یہ دیوار گرا دے دوسرے کا جو کچھ نقصان ہوگا اُس کا تاوان اس کے ذمہ نہیں کیوں کہ وہ خود اپنے نقصان کے لیے طیار ہوا ہے اس کا قصور نہیں۔ (2) (ردالمحتار)


مسئلہ ۶: ایک (3) لمبا راستہ ہے جس میں سے ایک کوچہ غیر نافذہ نکلا ہے یعنی کچھ دور کے بعد یہ گلی بند ہو گئی ہے جن لوگوں کے مکانات کے دروازے پہلے راستہ میں ہیں اُن کو یہ حق حاصل نہیں کہ کوچہ غیر نافذہ میں دروازے نکالیں کیونکہ کوچہ غیر نافذہ میں اُن لوگوں کے لیے آمدورفت (4) کا حق نہیں ہے ہاں اگر ہوا آنے جانے کے لیے کھڑکی بنانا چاہتے ہیں یا روشندان کھولنا چاہتے ہیں تو اس سے روکے نہیں جاسکتے کہ اس میں کوچہ سر بستہ (5) والوں کا کوئی نقصان نہیں ہے اور کوچہ سر بستہ والے اگر پہلے راستہ میں اپنا دروازہ نکالیں تو منع نہیں کیا جاسکتا کیوں کہ وہ راستہ اُن لوگوں کے لیے مخصوص نہیں۔ (6) (درمختار، ردالمحتار)

مسئلہ ۷: اگر اُس لمبے راستہ میں ایک شاخ (7) مستدیر (گول) (8) نکلی ہو جو نصف دائرہ یا کم ہو تو جن لوگوں کے دروازے پہلے راستہ میں ہوں وہ اس کوچہ مستدیرہ (9) میں بھی اپنا دروازہ نکال سکتے ہیں کہ یہ میدان مشترک ہے سب کے لیے

①..... تو صحیح ہے، تو بہتر ہے۔

②..... ”ردالمحتار“، کتاب القضاء، مطلب: فیما لو انہدم المشترك و اراد... إلخ، ج ۸، ص ۱۶۸۔

③..... اس کی صورت یہ ہے




④..... آنے جانے۔

⑤..... ایک طرف سے بندگلی۔

⑥..... ”الدرالمختار“ و ”ردالمحتار“، کتاب القضاء، مطلب: فی فتح باب آخر للدار، ج ۸، ص ۱۶۸، ۱۷۰۔

⑦..... یعنی گلی۔

⑧..... اس کی صورت یہ ہے



⑨..... گول گلی۔

اس میں حق آسائش ہے۔⁽¹⁾ (ہدایہ وغیرہا)

مسئلہ ۸: ہر شخص اپنی ملک میں جو تصرف چاہے کر سکتا ہے دوسرے کو منع کرنے کا اختیار نہیں مگر جبکہ ایسا تصرف کرے کہ اس کی وجہ سے پروس والے کو کھلا ہوا ضرر پہنچے تو یہ اپنے تصرف سے روک دیا جائے گا مثلاً اس کے تصرف کرنے سے پروس والے کی دیوار گر جائے گی یا پروس کا مکان قابل انتفاع نہ رہے گا مثلاً اپنی زمین میں دیوار اٹھا رہا ہے جس سے دوسرے کا روشندان بند ہو جائے گا اُس میں بالکل اندھیرا ہو جائے گا۔⁽²⁾ (درمختار، ردالمحتار)

مسئلہ ۹: کوئی شخص اپنے مکان میں تنور گاڑنا چاہتا ہے جس میں ہر وقت روٹی پکے گی جس طرح دوکانوں میں ہوتا ہے یا اجرت پر آٹا پیسنے کی چکی لگانا چاہتا ہے یا دھوبی کا پائا رکھوانا چاہتا ہے جس پر کپڑے دھلتے رہیں گے ان چیزوں سے منع کیا جاسکتا ہے کہ تنور کی وجہ سے ہر وقت دھواں آئے گا جو پریشان کرے گا پچی اور کپڑے دھونے کی دھمک سے پروس کی عمارت کمزور ہوگی اس لیے ان سے مالک مکان کو منع کر سکتا ہے۔⁽³⁾ (عامگیری)

مسئلہ ۱۰: بالا خانہ پر کھڑکی بنانا ہے جس سے پروس والے کے مکان کی بے پردگی ہوگی اس سے روکا جائے گا۔⁽⁴⁾ (درمختار، ردالمحتار) یوہیں چھت پر چڑھنے سے منع کیا جائے گا جب کہ اس کی وجہ سے بے پردگی ہوتی ہو۔

مسئلہ ۱۱: دو مکانوں کے درمیان میں پردہ کی دیوار تھی گر گئی جس کی دیوار ہے وہ بنائے اور مشترک ہو تو دونوں بنوائیں تاکہ بے پردگی دور ہو۔⁽⁵⁾

مسئلہ ۱۲: ایک شخص نے دوسرے پر دعویٰ کیا کہ فلاں وقت اُس نے یہ مکان مجھے ہبہ کر دیا تھا اور قبضہ بھی دے دیا مدعی سے ہبہ کے گواہ مانگے گئے تو کہنے لگا اُس نے ہبہ سے انکار کر دیا تھا لہذا میں نے یہ مکان اُس سے خرید لیا اور خرید نے کے گواہ پیش کئے اگر یہ گواہ خریدنے کا وقت ہبہ کے بعد کا بتاتے ہیں مقبول ہیں اور پہلے کا بتائیں تو مقبول نہیں کہ تناقض پیدا ہو گیا اور اگر ہبہ اور بیع دونوں کے وقت مذکور نہ ہوں یا ایک کے لیے وقت ہو دوسرے کے لیے وقت نہ ہو جب بھی گواہ

①..... "الهدایة"، کتاب أدب القاضی، باب التحکیم، مسائل شتی من کتاب القضاء، ج ۲، ص ۱۰۹ وغیرہا.

②..... "الدرالمختار" و "ردالمختار"، کتاب القضاء، مطلب: اقتسموا داراً وأراً... إلخ، ج ۸، ص ۱۷۱-۱۷۳.

③..... "الفتاویٰ الہندیة"، کتاب أدب القاضی، الباب الثانی والثلاثون فی المتفرقات، ج ۳، ص ۴۴۵.

④..... "الدرالمختار" و "ردالمختار"، کتاب القضاء، مطلب: اقتسموا داراً وأراً... إلخ، ج ۸، ص ۱۷۲.

⑤..... "البحر الرائق"، کتاب الحوالة، باب التحکیم، ج ۷، ص ۵۷.

مقبول ہیں کہ دونوں قولوں میں توفیق ممکن ہے۔⁽¹⁾ (عالمگیری وغیرہ)

مسئلہ ۱۳: مکان کے متعلق دعویٰ کیا کہ یہ مجھ پر وقف ہے پھر یہ کہتا ہے میرا ہے یا پہلے دوسرے کے لیے دعویٰ کیا پھر اپنے لیے دعویٰ کرتا ہے یہ مقبول نہیں کہ تناقض ہے اور اگر پہلے اپنی ملک کا دعویٰ کیا پھر اپنے اوپر وقف بتایا یا پہلے اپنے لیے دعویٰ کیا پھر دوسرے کے لیے یہ مقبول ہے۔⁽²⁾ (درمختار)

مسئلہ ۱۴: ایک شخص نے دوسرے سے کہا میرے ذمہ تمہارے ہزار روپے ہیں اُس نے کہا میرا تم پر کچھ نہیں ہے پھر اُسی جگہ اُس نے کہا ہاں میرے تمہارے ذمہ ہزار روپے ہیں تو اب کچھ نہیں لے سکتا کہ اُس کا اقرار اس کے رد کرنے سے رد ہو گیا اب یہ اس کا دعویٰ ہے گواہ سے ثابت کرے یا وہ شخص اس کی تصدیق کرے تو لے سکتا ہے ورنہ نہیں۔⁽³⁾ (عالمگیری)

مسئلہ ۱۵: ایک شخص نے دوسرے پر ہزار روپے کا دعویٰ کیا مدعی علیہ نے انکار کیا کہ میرے ذمہ تمہارا کچھ نہیں ہے یا یہ کہا کہ میرے ذمہ کبھی کچھ نہ تھا اور مدعی نے اُس کے ذمہ ہزار روپے ہونا گواہوں سے ثابت کیا اور مدعی علیہ نے گواہوں سے ثابت کیا کہ میں ادا کر چکا ہوں یا مدعی معاف کر چکا ہے مدعی علیہ کے گواہ مقبول ہیں اور اگر مدعی علیہ نے یہ کہا کہ میرے ذمہ کچھ نہ تھا اور میں تمہیں پہچانتا بھی نہیں اسکے بعد ادا یا ابرا کے⁽⁴⁾ گواہ قائم کئے مقبول نہیں۔⁽⁵⁾ (ہدایہ)

مسئلہ ۱۶: چار سو روپے کا دعویٰ کیا مدعی علیہ نے انکار کر دیا مدعی نے گواہوں سے ثابت کیا اس کے بعد مدعی نے یہ اقرار کیا کہ مدعی علیہ کے اسکے ذمہ تین سو ہیں اس اقرار کی وجہ سے مدعی علیہ سے تین سو ساقط نہ ہوں گے۔⁽⁶⁾ (درمختار)

مسئلہ ۱۷: دعویٰ کیا کہ تم نے فلاں چیز میرے ہاتھ بیچ کی ہے مدعی علیہ منکر ہے مدعی نے گواہوں سے بیع ثابت کر دی اور قاضی نے چیز دلا دی اس کے بعد مدعی نے دعویٰ کیا کہ اس چیز میں عیب ہے لہذا واپس کرادی جائے بائع جواب میں کہتا ہے کہ میں ہر عیب سے دست بردار ہو چکا تھا اور اس کو گواہوں سے ثابت کرنا چاہتا ہے بائع کے گواہ نامقبول ہیں۔⁽⁷⁾ (عالمگیری)

①....."الفتاویٰ الہندیہ"، کتاب أدب القاضی، الباب الثانی والثلاثون فی المتفرقات، ج ۳، ص ۴۴۴، وغیرہ.

②....."الدرالمختار"، کتاب القضاء، ج ۸، ص ۱۷۷.

③....."الفتاویٰ الہندیہ"، کتاب أدب القاضی، الباب الثانی والثلاثون فی المتفرقات، ج ۳، ص ۴۴۴.

④.....معاف کرنے کے۔

⑤....."الہدایہ"، کتاب أدب القاضی، باب التحکیم، مسائل شتی من القضاء، ج ۲، ص ۱۱۰.

⑥....."الدرالمختار"، کتاب القضاء، ج ۸، ص ۱۸۱.

⑦....."الفتاویٰ الہندیہ"، کتاب أدب القاضی، الباب الثانی والثلاثون فی المتفرقات، ج ۳، ص ۴۴۵.

مسئلہ ۱۸: ایک شخص دستاویز^(۱) پیش کرتا ہے کہ اس کی رو سے تم نے فلاں چیز کا میرے لیے اقرار کیا ہے وہ کہتا ہے ہاں میں نے اقرار کیا تھا مگر تم نے اُس کو رد کر دیا مقررہ کو حلف دیا جائے گا^(۲) اگر وہ حلف سے یہ کہہ دے کہ میں نے رد نہیں کیا تھا وہ چیز مقرر سے^(۳) لے سکتا ہے۔ یوہیں ایک شخص نے دعویٰ کیا کہ تم نے یہ چیز میرے ہاتھ بیچ کی ہے بائع کہتا ہے کہ ہاں بیچ کی تھی مگر تم نے اقالہ کر لیا مدعی پر حلف دیا جائے گا۔^(۴) (عالمگیری)

مسئلہ ۱۹: کافر زمی مر گیا اُس کی عورت میراث کا دعویٰ کرتی ہے اور یہ عورت اس وقت مسلمان ہے کہتی ہے میں اُس کے مرنے کے بعد مسلمان ہوئی ہوں اور ورثہ^(۵) یہ کہتے ہیں کہ اُس کے مرنے سے پہلے مسلمان ہو چکی تھی لہذا میراث کی حقدار نہیں ہے ورثہ کا قول معتبر ہے اور مسلمان مر گیا اُس کی عورت کافرہ تھی وہ کہتی ہے میں شوہر کی زندگی میں مسلمان ہو چکی ہوں اور ورثہ کہتے ہیں مرنے کے بعد مسلمان ہوئی ہے اس صورت میں بھی ورثہ کا قول معتبر ہے۔^(۶) (ہدایہ)

مسئلہ ۲۰: میت کے کفر و اسلام میں اختلاف ہے کہ وہ مسلمان ہوا تھا یا کافر ہی تھا جو اُس کے اسلام کا مدعی ہے اُس کا قول معتبر ہے مثلاً ایک شخص مر گیا جس کے والدین کافر ہیں اور اولاد مسلمان ہے والدین یہ کہتے ہیں کہ ہمارا بیٹا کافر تھا اور کافر مرا اور اُس کی اولاد یہ کہتی ہے کہ ہمارا باپ مسلمان ہو چکا تھا اسلام پر مرا اولاد کا قول معتبر ہے یہی اُس کے وارث قرار پائیں گے ماں باپ کو ترک نہیں ملے گا۔^(۷) (درمختار، ردالمحتار)

مسئلہ ۲۱: پن چکی ٹھیکہ پردے دی ہے مالک اجرت کا مطالبہ کرتا ہے ٹھیکہ دار یہ کہتا ہے کہ نہر کا پانی خشک ہو گیا تھا اس وجہ سے چکی چل نہ سکی اور میرے ذمہ اجرت واجب نہیں مالک اس سے انکار کرتا ہے اور کہتا ہے پانی جاری تھا چکی بند رہنے کی کوئی وجہ نہیں اور گواہ کسی کے پاس نہیں اگر اس وقت پانی جاری ہے مالک کا قول معتبر ہے اور جاری نہیں ہے تو ٹھیکہ دار کا قول معتبر۔^(۸) (درمختار)

①..... یعنی ایسا تحریری ثبوت جس سے اپنا حق ثابت کیا جاسکے۔ ②..... جس کے لیے اقرار کیا تھا اس سے قسم لی جائے گی۔

③..... اقرار کرنے والے سے۔

④..... ”الفتاویٰ الہندیہ“، کتاب أدب القاضی، الباب الغانی والثلاثون فی المتفرقات، ج ۳، ص ۴۷۔

⑤..... میت کے وارث۔

⑥..... ”الہدایہ“، کتاب أدب القاضی، فصل فی القضاء بالمواریث، ج ۲، ص ۱۱۱۔

⑦..... ”الدرالمختار“ و ”ردالمحتار“، کتاب القضاء، مطلب: اقساموا داراً وأراد... إلخ، ج ۸، ص ۱۸۵۔

⑧..... ”الدرالمختار“، کتاب القضاء، ص ۱۸۴۔

مسئلہ ۲۲: ایک شخص نے اپنی چیز کسی کے پاس امانت رکھی تھی وہ مر گیا امین ایک شخص کی نسبت یہ کہتا ہے یہ شخص اُس امانت رکھنے والے کا بیٹا ہے اس کے سوا اُس کا کوئی وارث نہیں حکم دیا جائے گا کہ امانت اسے دے دے۔ اس کے بعد وہ امین ایک دوسرے شخص کی نسبت یہ اقرار کرتا ہے کہ یہ اُس میت کا بیٹا ہے مگر وہ پہلا شخص انکار کرتا ہے تو یہ شخص اُس امانت میں سے کچھ نہیں لے سکتا ہاں اگر پہلے شخص کو امین نے بغیر قضائے قاضی (۱) امانت دے دی ہے تو دوسرے کے حصہ کی قدر امین کو اپنے پاس سے دینا پڑے گا۔ مدیون (۲) نے یہ اقرار کیا کہ یہ میرے دائن (۳) کا بیٹا ہے اس کے سوا اُس کا کوئی وارث نہیں تو دین (۴) اُسے دے دینا ضروری ہے۔ (۵) (در مختار)

مسئلہ ۲۳: صورت مذکورہ میں امین نے یہ اقرار کیا کہ یہ شخص اُس کا بھائی ہے اور اس کے سوا میت کا کوئی وارث نہیں تو قاضی فوراً دینے کا حکم نہ دے گا بلکہ انتظار کرے گا کہ شاید اُس کا کوئی بیٹا ہو۔ جو شخص بہر حال وارث ہوتا ہے جیسے بیٹی باپ ماں یہ سب بیٹے کے حکم میں ہیں اور جو کبھی وارث ہوتا ہے کبھی نہیں وہ بھائی کے حکم میں ہے۔ (۶) (ردالمحتار)

مسئلہ ۲۴: امین نے اقرار کیا کہ جس نے امانت رکھی ہے یہ اُس کا وکیل بالقبض (۷) ہے یا وصی ہے یا اس نے اُس سے اس چیز کو خرید لیا ہے تو ان سب کو دینے کا حکم نہیں دیا جائے گا۔ اور اگر مدیون نے کسی شخص کی نسبت یہ اقرار کیا کہ یہ اُس کا وکیل بالقبض ہے تو دے دینے کا حکم دیا جائے گا۔ عاریت اور عین مغصوبہ (۸) امانت کے حکم میں ہیں جہاں امانت دے دینا جائز ان کا بھی دے دینا جائز اور جہاں وہ ناجائز یہ بھی ناجائز۔ (۹) (بحر الرائق)

مسئلہ ۲۵: میت کا ترکہ وارثوں یا قرض خواہوں میں تقسیم کیا گیا اگر ورثہ یا قرض خواہوں کا ثبوت گواہوں سے ہوا ہو تو ان لوگوں سے اس بات کا ضامن نہیں لیا جائے گا کہ اگر کوئی وارث یا دائن ثابت ہوا تو تم کو واپس کرنا ہوگا اور اگر

①..... قاضی کے فیصلے کے بغیر۔

②..... مقرض۔

③..... یعنی قرض دینے والا۔

④..... قرض۔

⑤..... ”الدرالمختار“، کتاب القضاء، ج ۸، ص ۱۸۵۔

⑥..... ”ردالمحتار“، کتاب القضاء، مطلب: اقتسموا داراً وأراد... إلخ، ج ۸، ص ۱۸۵۔

⑦..... کسی چیز پر قبضہ کرنے کا وکیل۔

⑧..... جس چیز پر ناجائز قبضہ کیا گیا ہو۔

⑨..... ”البحر الرائق“، کتاب الوکالة، باب الوکالة بالخصومة والقبض، ج ۷، ص ۳۱۳-۳۱۴۔

ارث (1) یا دین اقرار سے ثابت ہو تو کفیل (2) لیا جائے گا۔ (3) (در مختار)

مسئلہ ۲۶: ایک شخص نے یہ دعویٰ کیا کہ یہ مکان میرا اور میرے بھائی کا ہے جو ہم کو میراث میں ملا ہے اور اُس کا بھائی غائب ہے اس موجود نے گواہوں سے ثابت کر دیا آدھا مکان اس کو دے دیا جائے گا اور آدھا قابض کے ہاتھ میں چھوڑ دیا جائے گا جب وہ غائب آجائے گا تو اُس کا حصہ اُسے مل جائے گا نہ اُسے گواہ قائم کرنے کی ضرورت پڑے گی نہ جدید فیصلہ کی وہ پہلا ہی فیصلہ اُس کے حق میں بھی فیصلہ ہے۔ جائیداد منقولہ (4) کا بھی یہی حکم ہے۔ (5) (در مختار، بحر الرائق)

مسئلہ ۲۷: کسی شخص نے یہ کہا کہ میرا مال صدقہ ہے یا جو کچھ میری ملک میں ہے صدقہ ہے تو جو اموال از قبیل زکاۃ ہیں یعنی سونا، چاندی، سامانہ، اموال تجارت یہ سب مساکین پر تصدق کرے (6)۔ اور اگر اُس کے پاس اموال زکاۃ کے سوا کوئی دوسرا مال ہی نہ ہو تو اس میں سے بقدر قوت روک لے (7) باقی صدقہ کر دے پھر جب کچھ مال ہاتھ میں آجائے تو جتنا روک لیا تھا اتنا صدقہ کر دے۔ (8) (ہدایہ وغیرہا)

مسئلہ ۲۸: کسی شخص کو وصی بنایا اور اُسے خبر نہ ہوئی یہ ایسا (9) صحیح ہے اور وصی نے اگر تصرف کر لیا تو یہ تصرف صحیح ہے اور کسی کو وصی بنایا اور وصی کو علم نہ ہوا یہ تو کیل صحیح نہیں اور اسی لاعلمی میں وکیل نے تصرف کر ڈالا یہ تصرف بھی صحیح نہیں۔ (10) (در مختار)

①..... وراثت۔

②..... ضامن۔

③..... ”الدر المختار“، کتاب القضاء، ج ۸، ص ۱۸۵-۱۸۷۔

④..... وہ جائیداد جو ایک جگہ سے دوسری جگہ منتقل کی جاسکتی ہو۔

⑤..... ”الدر المختار“، کتاب القضاء، ج ۸، ص ۱۸۷۔

و ”البحر الرائق“، کتاب الحوالة، باب التحکیم، ج ۷، ص ۷۷۔

⑥..... یعنی صدقہ کر دے۔

⑦..... یعنی اتنی مقدار جو اس کی گزر بسر کے لیے کافی ہو۔

⑧..... ”الهدایة“، کتاب أدب القاضی، باب التحکیم، فصل فی القضاء بالمواریث، ج ۲، ص ۱۱۳، وغیرہا۔

⑨..... یعنی وصی مقرر کرنا۔

⑩..... ”الدر المختار“، کتاب القضاء، ج ۸، ص ۱۸۹۔

مسئلہ ۲۹: قاضی یا امین قاضی نے کسی کی چیز قرض خواہ کے دین ادا کرنے کے لیے بیع کر دی اور ثمن پر قبضہ کر لیا مگر یہ ثمن قاضی یا اُس کے امین کے پاس سے ضائع ہو گیا اور وہ چیز جو بیع کی گئی تھی اُس کا کوئی حقدار پیدا ہو گیا یا مشتری کو دینے سے پہلے وہ چیز ضائع ہو گئی تو اس صورت میں نہ قاضی پر تاوان ہے نہ اُس کے امین پر بلکہ مشتری جو ثمن ادا کر چکا ہے اُن قرض خواہوں سے اس کا تاوان وصول کرے گا اور اگر وصی نے دین ادا کرنے کے لیے میت کا مال بیچا ہے اور یہی صورت واقع ہوئی تو مشتری وصی سے وصول کرے گا اگرچہ وصی نے قاضی کے حکم سے بیچا ہو پھر وصی دائن سے وصول کرے گا اس کے بعد اگر میت کے کسی مال کا پتہ چلے تو دائن (1) اُس سے اپنا دین وصول کرے ورنہ گیا۔ (2) (درمختار)

مسئلہ ۳۰: کسی نے ایک ثلث مال (3) کی فقرا کے لیے وصیت کی قاضی نے ثلث مال ترکہ (4) میں سے نکال لیا مگر ابھی فقیروں کو دیا نہ تھا کہ ضائع ہو گیا تو فقرا کا مال ہلاک ہوا یعنی باقی دو تہائی (5) میں سے ثلث نہیں نکالا جائے گا بلکہ یہ دو تہائیاں ورثہ (6) کو دی جائیں گی۔ (7) (درمختار)

مسئلہ ۳۱: قاضی عالم و عادل اگر حکم دے کہ میں نے اس شخص کے رجم یا ہاتھ کاٹنے کا حکم دے دیا ہے یا کوڑے مارنے کا حکم دیا ہے تو یہ سزا قائم کر تو اگرچہ ثبوت اس کے سامنے نہیں گذرا ہے مگر اس کو کرنا درست ہے اور اگر قاضی عادل ہے مگر عالم نہیں تو اُس سے اُس سزا کے شرائط دریافت کرے اگر اُس نے صحیح طور پر شرائط بیان کر دیئے تو اُس کے حکم کی تعمیل کرے ورنہ نہیں۔ یوہیں اگر قاضی عادل نہ ہو تو جب تک ثبوت کا خود معاینہ کیا ہو وہ کام نہ کرے اور اس زمانہ میں احتیاط کا مقتضی (8) یہی ہے کہ بہر صورت بدون معاینہ ثبوت (9) قاضی کے کہنے پر افعال نہ کرے۔ (10) (درمختار وغیرہ)

1..... قرض دینے والا۔

2..... ”الدرالمختار“، کتاب القضاء، ج ۸، ص ۱۹۰-۱۹۱۔

3..... ایک تہائی مال۔

4..... وہ مال جو مرنے والا چھوڑ جائے۔

5..... تین حصوں میں سے دو حصے۔

6..... میت کے وارث۔

7..... ”الدرالمختار“، کتاب القضاء، ج ۸، ص ۱۹۱-۱۹۲۔

8..... احتیاط کا تقاضا۔

9..... ثبوت کا معائنہ کئے بغیر۔

10..... ”الدرالمختار“، کتاب القضاء، ج ۸، ص ۱۹۲، وغیرہ۔

گواہی کا بیان

اللہ عزوجل فرماتا ہے:

﴿وَأَسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتْنِ مِمَّنْ تَرْضَوْنَ مِنَ الشَّهَادَةِ أَنْ تَضَلَّ أَحَدُهُمَا فَيُضِلَّ الْأُخْرَىٰ وَلَا يَأْبَ الشَّهَادَةَ إِذَا مَادَعُوا ۗ وَلَا تَسْمُوا أَنْ تَكْتُبُوهُ صَغِيرًا أَوْ كَبِيرًا إِلَىٰ آجَلِهِ ۗ ذِكْرُكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ وَأَدْنَىٰ أَلَّا تَرْتَابُوا ۗ إِلَّا أَنْ تَكُونَ تِجَارَةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا ۗ وَأَشْهَدُوا إِذَا تَبَايَعْتُمْ ۗ وَلَا يُضَارَّ كَاتِبٌ وَلَا شَهِيدٌ ۗ وَإِنْ تَفَعَّلُوا فَإِنَّهُ فَسُوقٌ بِكُمْ وَاتَّقُوا اللَّهَ ۗ وَيَعْلَمُ اللَّهُ ۗ وَاللَّهُ بِكُلِّ شَيْءٍ عَلِيمٌ ۝﴾ (1)

”اپنے مردوں میں سے دو کو گواہ بنا لو اور اگر دو مرد نہ ہوں تو ایک مرد اور دو عورتیں ان گواہوں سے جن کو تم پسند کرتے ہو کہ کہیں ایک عورت بھول جائے تو اُسے دوسری یاد دلا دے گی۔ گواہ جب بلائے جائیں تو انکار نہ کریں۔ معاملہ کسی میعاد تک ہو تو اُس کے لکھنے سے مت گھبراو چھوٹا معاملہ ہو یا بڑا۔ یہ اللہ (عزوجل) کے نزدیک انصاف کی بات ہے اور شہادت کو درست رکھنے والا ہے اور اس کے قریب ہے کہ تمہیں شبہ نہ ہو ہاں اس صورت میں کہ تجارت فوری طور پر ہو جس کو تم آپس میں کر رہے ہو تو اس کے نہ لکھنے میں حرج نہیں۔ اور جب خرید و فروخت کرو تو گواہ بنا لو اور نہ تو کاتب نقصان پہنچائے نہ گواہ اور اگر تم نے ایسا کیا تو یہ تمہارا فسق ہے اور اللہ (عزوجل) سے ڈرو اور اللہ (عزوجل) تم کو سکھاتا ہے اور اللہ (عزوجل) ہر چیز کا جاننے والا ہے۔“

اور فرماتا ہے:

﴿وَلَا تَكْتُبُوا الشَّهَادَةَ ۗ وَمَنْ يَكْتُِبْهَا فَإِنَّهُ إِثْمٌ قَلْبُهُ ۗ وَاللَّهُ بِمَا تَعْمَلُونَ عَلِيمٌ ۝﴾ (2)

”اور شہادت کو نہ چھپاؤ اور جو اسے چھپائے گا اُس کا دل گنہگار ہے اور جو کچھ تم کرتے ہو اللہ (عزوجل) اُس کو جانتا ہے۔“
حدیث ۱: امام مالک و مسلم و احمد و ابوداؤد و ترمذی و زید بن خالد جہنی رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”کیا تم کو یہ خبر نہ دوں کہ بہتر گواہ کون ہے وہ جو گواہی دیتا ہے اس سے قبل کہ اُس سے گواہی کے لیے کہا جائے۔“ (3)
حدیث ۲: بیہقی ابن عباس رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا: ”اگر لوگوں کو محض

① پ ۳، البقرة: ۲۸۲۔

② پ ۳، البقرة: ۲۸۳۔

③ ”صحیح مسلم“، کتاب الأفضیة، باب بیان خبر الشہود، الحدیث: ۱۹- (۱۷۱۹)، ص ۹۴۶۔

اُن کے دعوے پر چیز دلائی جائے تو بہت سے لوگ خون اور مال کے دعوے کر ڈالیں گے لیکن مدعی⁽¹⁾ کے ذمہ بینہ (گواہ) ہے اور منکر پر قسم۔⁽²⁾

حدیث ۳: ابو داؤد نے ام سلمہ رضی اللہ تعالیٰ عنہا سے روایت کی کہ دو شخصوں نے میراث کے متعلق حضور (صلی اللہ تعالیٰ علیہ وسلم) کی خدمت میں دعویٰ کیا اور گواہ کسی کے پاس نہ تھے ارشاد فرمایا کہ اگر کسی کے موافق اُس کے بھائی کی چیز کا فیصلہ کر دیا جائے تو وہ آگ کا ٹکڑا ہے یہ سن کر دونوں نے عرض کی یا رسول اللہ! (عز وجل صلی اللہ تعالیٰ علیہ وسلم) میں اپنا حق اپنے فریق کو دیتا ہوں فرمایا یوں نہیں بلکہ تم دونوں جا کر اُسے تقسیم کرو اور ٹھیک ٹھیک تقسیم کرو۔ پھر قمر عہ اندازی کر کے اپنا اپنا حصہ لے لو اور ہر ایک دوسرے سے (اگر اس کے حصہ میں اُس کا حق پہنچ گیا ہو) معافی کرا لے۔⁽³⁾

حدیث ۴: شرح سنت میں جاہر بن عبداللہ رضی اللہ تعالیٰ عنہما سے مروی کہ دو شخصوں نے ایک جانور کے متعلق دعویٰ کیا ہر ایک نے اس بات پر گواہ کئے کہ میرے گھر کا بچہ ہے رسول اللہ صلی اللہ تعالیٰ علیہ وسلم نے اُس کے موافق فیصلہ کیا جس کے قبضہ میں تھا۔⁽⁴⁾

حدیث ۵: ابو داؤد نے ابو موسیٰ اشعری رضی اللہ تعالیٰ عنہ سے روایت کی کہ حضور (صلی اللہ تعالیٰ علیہ وسلم) کے زمانہ اقدس میں دو شخصوں نے ایک اونٹ کے متعلق دعویٰ کیا اور ہر ایک نے گواہ پیش کیے حضور (صلی اللہ تعالیٰ علیہ وسلم) نے دونوں کے مابین نصف نصف تقسیم فرما دیا۔⁽⁵⁾

حدیث ۶: صحیح مسلم میں ہے علقمہ بن وائل اپنے والد سے روایت کرتے ہیں کہ رسول اللہ صلی اللہ تعالیٰ علیہ وسلم کے پاس ایک شخص حضرت موت کا اور ایک قبیلہ کندہ کا دونوں حاضر ہوئے حضرت موت والے نے کہا یا رسول اللہ! (عز وجل صلی اللہ تعالیٰ علیہ وسلم) اس نے میری زمین زبردستی لے لی کنڈی نے کہا وہ زمین میری ہے اور میرے قبضہ میں ہے اُس میں اس شخص کا کوئی حق نہیں حضور (صلی اللہ تعالیٰ علیہ وسلم) نے حضرت موت والے سے فرمایا کیا تمہارے پاس گواہ ہیں عرض کی نہیں۔ فرمایا تو اب اُس پر حلف دے سکتے ہو عرض کی، یا رسول اللہ! (عز وجل صلی اللہ تعالیٰ علیہ وسلم) یہ شخص فاجر ہے اس کی پرواہ بھی نہ کرے گا کہ کس چیز پر قسم کھاتا ہے ایسی باتوں سے پرہیز نہیں کرتا ارشاد فرمایا

..... دعویٰ کرنے والا۔

①..... "السنن الكبرى" للبيهقي، كتاب الدعوى والبيانات، باب البيئنة على المدعى... إلخ، الحديث: ۲۱۲۰۱، ج ۱۰، ص ۴۲۷.

②..... "سنن أبي داؤد"، كتاب القضاء، باب في قضاء القاضى اذا أخطأ، الحديث: ۳۵۸۳، ۳۵۸۴، ج ۳، ص ۴۲۱.

③..... "شرح السنة"، كتاب الإمارة والقضاء، باب المتدا عيين اذا أقام كل واحد بيئنة، الحديث: ۲۴۹۸، ج ۵، ص ۳۴۳.

④..... "سنن أبي داؤد"، كتاب القضاء، باب الرجلين يدعيان شيئاً... إلخ، الحديث: ۳۶۱۵، ج ۳، ص ۴۳۴.

اس کے سوا دوسری بات نہیں۔ جب وہ شخص قسم کے لیے آمادہ ہوا ارشاد فرمایا اگر یہ دوسرے کے مال پر قسم کھائے گا کہ بطور ظلم اُس کا مال کھا جائے تو خدا سے اس حال میں ملے گا کہ وہ اس سے اعراض⁽¹⁾ فرمانے والا ہے۔⁽²⁾

حدیث ۷: ترمذی نے عائشہ رضی اللہ تعالیٰ عنہا سے روایت کی کہ حضور (صلی اللہ تعالیٰ علیہ وسلم) نے ارشاد فرمایا کہ نہ خیانت کرنے والے مرد اور خیانت کرنے والی عورت کی گواہی جائز اور نہ اُس مرد کی جس پر حد لگائی گئی اور نہ ایسی عورت کی اور نہ اُس کی جس کو اُس سے عداوت ہے جس کے خلاف گواہی دیتا ہے اور نہ اُس کی جس کی جھوٹی گواہی کا تجربہ ہو چکا ہو اور نہ اُس کے موافق جس کا یہ تابع ہے (یعنی اس کا کھانا پینا جس کے ساتھ ہو) اور نہ اُس کی جو ولایا قرابت میں متہم ہو۔⁽³⁾

حدیث ۸: صحیح بخاری و مسلم میں انس رضی اللہ تعالیٰ عنہ سے مروی رسول اللہ صلی اللہ تعالیٰ علیہ وسلم فرماتے ہیں: ”کبیرہ گناہ یہ ہیں اللہ (عزوجل) کے ساتھ شریک کرنا۔ ماں باپ کی نافرمانی کرنا۔ کسی کو ناحق قتل کرنا۔ اور جھوٹی گواہی دینا۔“⁽⁴⁾

حدیث ۹: ابوداؤد ابن ماجہ نے خیرم بن فاتک اور امام احمد و ترمذی نے ایمن بن خیرم رضی اللہ تعالیٰ عنہما سے روایت کی رسول اللہ صلی اللہ تعالیٰ علیہ وسلم نے نماز صبح پڑھ کر قیام کیا اور یہ فرمایا کہ جھوٹی گواہی شرک کے ساتھ برابر کر دی گئی پھر اس آیت کی تلاوت فرمائی: ﴿فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّوْرِ﴾ حَقَّاءَ لِلَّهِ عَمِيرٍ مُّشْرِكِينَ بِهٖ ط⁽⁵⁾

”بتوں کی ناپاکی سے بچو اور جھوٹی بات سے بچو اللہ (عزوجل) کے لیے باطل سے حق کی طرف مائل ہو جاؤ اُس کے ساتھ کسی کو شریک نہ کرو۔“⁽⁶⁾

حدیث ۱۰: بخاری و مسلم میں عبداللہ بن مسعود رضی اللہ تعالیٰ عنہ سے مروی رسول اللہ صلی اللہ تعالیٰ علیہ وسلم نے فرمایا: ”سب سے بہتر میرے زمانہ کے لوگ ہیں پھر جو اُن کے بعد ہیں پھر وہ جو اُن کے بعد ہیں پھر ایسی قوم آئے گی کہ اُن کی گواہی قسم پر سبقت کرے گی اور قسم گواہی پر، یعنی گواہی دینے اور قسم کھانے میں بے باک ہوں گے۔“⁽⁷⁾

①..... یعنی اس کی طرف نظر رحمت نہیں فرمائے گا۔

②..... ”صحیح مسلم“، کتاب الإیمان، باب وعید من اقتطع حق مسلم... إلخ، الحدیث: ۲۲۳- (۱۳۹)، ص ۸۴۔

③..... ”جامع الترمذی“، کتاب الشهادات، باب ماجاء فیمن لا تجوز شهادتہ، الحدیث: ۲۳۰، ج ۴، ص ۸۴۔

④..... ”صحیح مسلم“، کتاب الإیمان، باب الکبائر و اکبرہا، الحدیث: ۱۴۴- (۸۸)، ص ۵۹۔

⑤..... پ ۱۷، الحج: ۳۰، ۳۱۔

⑥..... ”سنن أبی داؤد“، کتاب القضاء، باب فی شہادۃ الزور، الحدیث: ۳۵۹۹، ج ۳، ص ۴۲۷۔

و ”المسند“، للإمام أحمد بن حنبل، مسند الکوفیین، حدیث خیرم بن فاتک رضی اللہ تعالیٰ عنہ، الحدیث: ۱۸۹۲۴، ج ۶، ص ۸۵۔

⑦..... ”صحیح البخاری“، کتاب الشهادات، باب لا یشہد علی شہادۃ جور... إلخ، الحدیث: ۲۶۵۲، ج ۲، ص ۱۹۳۔

حدیث ۱۱: ابن ماجہ عبداللہ بن عمر رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا کہ جھوٹے گواہ کے قدم ہٹنے بھی نہ پائیں گے کہ اللہ تعالیٰ اُس کے لیے جہنم واجب کر دے گا۔^(۱)

حدیث ۱۲: طبرانی ابن عباس رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا جس نے ایسی گواہی دی جس سے کسی مرد مسلم کا مال ہلاک ہو جائے یا کسی کا خون بہایا جائے اُس نے جہنم واجب کر لیا۔^(۲)

حدیث ۱۳: بیہقی ابو ہریرہ رضی اللہ تعالیٰ عنہ سے راوی کہ فرمایا جو شخص لوگوں کے ساتھ یہ ظاہر کرتے ہوئے چلا کہ یہ بھی گواہ ہے حالانکہ یہ گواہ نہیں وہ بھی جھوٹے گواہ کے حکم میں ہے اور جو بغیر جانے ہوئے کسی کے مقدمہ کی پیروی کرے وہ اللہ عزوجل کی ناخوشی میں ہے جب تک اُس سے جدا نہ ہو جائے۔^(۳)

حدیث ۱۴: طبرانی ابو موسیٰ رضی اللہ تعالیٰ عنہ سے راوی کہ حضور (صلی اللہ تعالیٰ علیہ وسلم) نے ارشاد فرمایا جو گواہی کے لیے بلایا گیا اور اُس نے گواہی چھپائی یعنی ادا کرنے سے گریز کی وہ ویسا ہی ہے جیسا جھوٹی گواہی دینے والا۔^(۴)

مسائل فقہیہ

مسئلہ ۱: کسی حق کے ثابت کرنے کے لیے مجلس قاضی میں لفظ شہادت کے ساتھ سچی خبر دینے کو شہادت یا گواہی کہتے ہیں۔^(۵)

مسئلہ ۲: مدعی^(۶) کے طلب کرنے پر گواہی دینا لازم ہے اور اگر گواہ کو اندیشہ ہو کہ گواہی نہ دے گا تو صاحبِ حق^(۷) کا حق تلف^(۸) ہو جائے گا یعنی اُسے معلوم ہی نہیں ہے کہ فلاں شخص معاملہ کو جانتا ہے کہ اُسے گواہی کے لیے طلب کرتا اس صورت میں بغیر طلب بھی گواہی دینا لازم ہے۔^(۹) (درمختار)

①..... "سنن ابن ماجہ"، ابواب الأحکام، باب شهادة الزور، الحدیث: ۲۳۷۳، ج ۳، ص ۱۲۳.

②..... "المعجم الكبير"، الحدیث: ۱۱۵۴۱، ج ۱۱، ص ۱۷۲-۱۷۳.

③..... "السنن الكبرى"، للبيهقي، كتاب الوكالة، باب اثم من خاصم... الخ، الحدیث: ۱۱۴۴، ج ۶، ص ۱۳۶.

④..... "المعجم الأوسط"، من اسمه على، الحدیث: ۴۱۶۷، ج ۳، ص ۱۵۶.

⑤..... "تنوير الأبصار"، كتاب الشهادات، ج ۸، ص ۱۹۶.

⑥..... دعویٰ کرنے والا۔ ⑦..... حق دار۔ ⑧..... ضائع۔

⑨..... "الدر المختار"، كتاب الشهادات، ج ۸، ص ۱۹۶.

مسئلہ ۳: شہادت فرض کفایہ ہے بعض نے کر لیا تو باقی لوگوں سے ساقط اور وہی شخص ہوں تو فرض عین ہے۔ خواہ تحمل ہو یا ادا یعنی گواہ بنانے کے لیے بلائے گئے یا گواہی دینے کے لیے دونوں صورتوں میں جانا ضروری ہے۔^(۱) (بحر)

مسئلہ ۴: جس چیز کے گواہ ہوں اگر وہ مؤجل ہے یعنی اُس کے لیے کوئی میعاد ہو تو لکھ لینا چاہیے ورنہ نہ لکھنے میں کوئی حرج نہیں۔^(۲) (بحر)

مسئلہ ۵: شہادت کے لیے دو قسم کی شرطیں ہیں۔ شرائط تحمل و شرائط ادا۔
تحمل یعنی معاملہ کے گواہ بننے کے لیے تین شرطیں ہیں۔

(۱) بوقت تحمل عاقل ہونا، (۲) انکھیا رہونا^(۳)، (۳) جس چیز کا گواہ بنے اُس کا مشاہدہ کرنا۔

لہذا مجنون یا لای عقل بچہ^(۴) یا اندھے کی گواہی درست نہیں۔ یوہیں جس چیز کا مشاہدہ نہ کیا ہو محض سنی سنائی بات کی گواہی دینا جائز نہیں۔ ہاں بعض امور کی شہادت بغیر دیکھے محض سننے کے ساتھ ہو سکتی ہے جن کا ذکر آئے گا۔ تحمل کے لیے بلوغ، حریت، اسلام، عدالت شرط نہیں یعنی اگر وقت تحمل^(۵) بچہ یا غلام یا کافر یا فاسق تھا مگر ادا کے وقت بچہ بالغ ہو گیا ہے غلام آزاد ہو چکا ہے کافر مسلمان ہو چکا ہے فاسق تائب ہو چکا ہے تو گواہی مقبول ہے۔^(۶) (عالمگیری وغیرہ)

مسئلہ ۶: شرائط ادا یہ ہیں۔ (۱) گواہ کا عاقل (۲) بالغ (۳) آزاد (۴) انکھیا رہونا (۵) ناطق ہونا^(۷) (۶) محدود فی القذف نہ ہونا یعنی اُسے تہمت کی حد^(۸) نہ ماری گئی ہو (۷) گواہی دینے میں گواہ کا نفع یا دفع ضرر مقصود نہ ہونا^(۹) (۸) جس چیز کی شہادت دیتا ہو اُس کو جانتا ہو اس وقت بھی اُسے یاد ہو (۹) گواہ کا فریق مقدمہ نہ ہونا (۱۰) جس کے خلاف شہادت دیتا ہے وہ مسلمان ہو تو گواہ کا مسلمان ہونا (۱۱) حدود و قصاص میں گواہ کا مرد ہونا (۱۲) حقوق العباد میں جس چیز کی گواہی دیتا ہے اُس کا

①..... ”البحر الرائق“، کتاب الشہادات، ج ۷، ص ۹۷۔

②..... المرجع السابق۔

③..... یعنی دیکھ سکتا ہو۔

④..... نا سمجھ بچہ۔

⑤..... یعنی جس وقت گواہ بن رہا تھا۔

⑥..... ”الفتاویٰ الہندیہ“، کتاب الشہادات، الباب الاول فی بیان تعریفہا... إلخ، ج ۳، ص ۴۵۰، وغیرہ۔

⑦..... یعنی گفتگو کر سکتا ہو۔

⑧..... یعنی کسی کو زنا کی جھوٹی تہمت لگانے کی شرعی سزا۔

⑨..... یعنی گواہی اپنے نفع یا نقصان دور کرنے کے لیے نہ ہو۔

پہلے سے دعوے ہونا (۱۳) شہادت کا دعوے کے موافق ہونا۔^(۱) (عالمگیری، درمختار)

مسئلہ ۷: شہادت کا رکن یہ ہے کہ بوقت ادا گواہ یہ لفظ کہے کہ میں گواہی دیتا ہوں اس لفظ کا یہ مطلب ہے کہ میں خدا کی قسم کھا کر کہتا ہوں کہ میں اس بات پر مطلع ہوا اور اب اس کی خبر دیتا ہوں۔ اگر گواہی میں یہ لفظ کہہ دیا کہ میرے علم میں یہ ہے یا میرا گمان یہ ہے تو گواہی مقبول نہیں۔^(۲) (درمختار) آج کل انگریزی کچھریوں میں ان لفظوں سے گواہی دی جاتی ہے میں خدا کو حاضر ناظر جان کر کہتا ہوں۔ یہ شرع کے خلاف ہے۔

مسئلہ ۸: شہادت کا حکم یہ ہے کہ گواہوں کا جب تزکیہ ہو جائے^(۳) اُس کے موافق حکم کرنا واجب ہے اور جب تمام شرائط پائے گئے اور قاضی نے گواہی کے موافق فیصلہ نہ کیا گنہگار ہوا اور مستحق عزل و تعزیر^(۴) ہے۔^(۵) (درمختار)

مسئلہ ۹: ادائے شہادت واجب ہونے کے لیے چند شرائط ہیں: (۱) حقوق العباد میں مدعی کا طلب کرنا اور اگر مدعی کو اس کا گواہ ہونا معلوم نہ ہو اور اس کو معلوم ہو کہ گواہی نہ دے گا تو مدعی کی حق تلفی ہوگی اس صورت میں بغیر طلب گواہی دینا واجب ہے۔ (۲) یہ معلوم ہو کہ قاضی اس کی گواہی قبول کر لے گا اور اگر معلوم ہو کہ قبول نہیں کرے گا تو گواہی دینا واجب نہیں۔ (۳) گواہی کے لیے یہ معین ہے اور اگر معین نہ ہو یعنی اور بھی بہت سے گواہ ہوں تو گواہی دینا واجب نہیں جب کہ دوسرے لوگ گواہی دے دیں اور وہ اس قابل ہوں کہ اُن کی گواہی مقبول ہوگی۔ اور اگر ایسے لوگوں نے شہادت دی جن کی گواہی مقبول نہ ہو گی اور اس نے نہ دی تو یہ گنہگار ہے اور اگر اس کی گواہی دوسروں کی بہ نسبت جلد قبول ہوگی اگرچہ دوسروں کی بھی قبول ہوگی اور اُس نے نہ دی گنہگار ہے۔ (۴) دو عادل کی زبانی اس امر کا بطلان معلوم نہ ہو جو جس کی شہادت دینا چاہتا ہے مثلاً مدعی نے دین کا دعویٰ کیا ہے جس کا یہ شاہد ہے مگر دو عادل سے معلوم ہوا کہ مدعی علیہ^(۶) دین^(۷) ادا کر چکا ہے یا زوج نکاح کا مدعی ہے^(۸) اور گواہ کو معلوم ہوا کہ تین طلاقیں دے چکا ہے یا مشتری غلام خریدنے کا دعویٰ کرتا ہے اور گواہ کو معلوم ہوا ہے کہ مشتری اُسے آزاد کر چکا ہے

①....."الفتاویٰ الہندیۃ"، کتاب الشہادات، الباب الاول فی بیان تعریفہا... إلخ، ج ۳، ص ۴۵۰-۴۵۱.

و"الدرالمختار"، کتاب الشہادات، ج ۸، ص ۱۹۶.

②....."الدرالمختار"، کتاب الشہادات، ج ۸، ص ۱۹۸.

③.....یعنی جب قاضی گواہوں کے متعلق یہ تحقیق کر لے کہ وہ عادل اور معتبر ہیں یا نہیں۔

④.....یعنی وہ قاضی اس بات کا مستحق ہے کہ اسے معزول کر کے تادیباً سزا دی جائے۔

⑤....."الدرالمختار"، کتاب الشہادات، ج ۸، ص ۱۹۸.

⑥.....جس پر دعویٰ کیا گیا۔ ⑦.....قرض۔ ⑧.....شوہر نکاح کا دعویٰ کرتا ہے۔

یا قتل کا دعویٰ ہے اور معلوم ہے کہ ولی معاف کر چکا ہے ان سب صورتوں میں دین و نکاح و بیع و قتل کی گواہی دینا درست نہیں۔ اور اگر خبر دینے والے عادل نہ ہوں تو گواہ کو اختیار ہے گواہی دے اور قاضی کے سامنے جو کچھ سنا ہے ظاہر کر دے اور یہ بھی اختیار ہے کہ گواہی سے انکار کر دے۔ اور اگر خبر دینے والا ایک عادل ہو تو گواہی سے انکار نہیں کر سکتا۔ نکاح کے دعوے میں گواہ سے دو عادل نے کہا کہ ہم نے خود معاینہ کیا ہے کہ دونوں نے ایک عورت کا دودھ پیا۔ یا گواہوں نے دیکھا ہے کہ مدعی اُس چیز میں اُس طرح تصرف کرتا ہے جیسے مالک کیا کرتے ہیں اور دو عادل نے ان کے سامنے یہ شہادت دی کہ وہ چیز دوسرے شخص کی ہے تو گواہی دینا جائز نہیں۔ (۵) جس قاضی کے پاس شہادت کے لیے بلایا جاتا ہے وہ عادل ہو۔ (۶) گواہ کو یہ معلوم نہ ہو کہ مقرر^(۱) نے خوف کی وجہ سے اقرار کیا ہے۔ اگر یہ معلوم ہو جائے تو گواہی نہ دے مثلاً مدعی علیہ سے جبراً ایک چیز کا اقرار کرایا گیا تو اس اقرار کی شہادت درست نہیں۔ (۷) گواہ ایسی جگہ ہو کہ وہ کچھری سے قریب ہو یعنی قاضی کے یہاں جا کر گواہی دے کر شام تک اپنے مکان کو واپس آسکتا ہو اور اگر زیادہ فاصلہ ہو کہ شام تک واپس نہ آسکتا ہو تو گواہی نہ دینے میں گناہ نہیں اور اگر بوڑھا ہے کہ پیدل کچھری تک نہیں جاسکتا اور خود اُسکے پاس سواری نہیں ہے مدعی اپنی طرف سے اُسے سوار کر کے لے گیا اس میں حرج نہیں اور گواہی مقبول ہے اور اگر اپنی سواری پر جاسکتا ہو اور مدعی سوار کر کے لے گیا تو گواہی مقبول نہیں۔ (۲) (بحر الرائق)

مسئلہ ۱۰: آج کل انگریزی کچھریوں میں گواہی دینے کی جو صورت ہے وہ اہل معاملہ پر مخفی نہیں^(۳) وکیل مدعی^(۴) جھوٹ بولنے پر زور دیتے ہیں اور وکیل مدعی علیہ جھوٹا بنانے کی کوشش کرتے ہیں ایسی گواہی سے خدا بچائے۔

مسئلہ ۱۱: مدعی نے گواہوں کو کھانا کھلایا یا اگر اس کی صورت یہ ہے کہ کھانا طیار تھا اور گواہ اس موقع پر پہنچ گیا اُسے بھی کھلا دیا تو گواہی مقبول ہے اور اگر خاص گواہوں کے لیے کھانا طیار ہوا ہے تو گواہی مقبول نہیں مگر امام ابو یوسف فرماتے ہیں کہ اس صورت میں بھی مقبول ہے۔ (۵) (بحر الرائق)

مسئلہ ۱۲: حقوق اللہ میں گواہی دینا بغیر طلب مدعی بھی واجب ہے بلکہ گواہی میں تاخیر کرنا بھی اس کے لیے جائز نہیں

①..... اقرار کرنے والا۔

②..... "البحر الرائق"، کتاب الشہادات، ج ۷، ص ۹۷-۹۸۔

③..... پوشیدہ نہیں۔

④..... دعویٰ کرنے والے کا وکیل۔

⑤..... "البحر الرائق"، کتاب الشہادات، ج ۷، ص ۹۸۔

اگر بلا عذر شرعی تاخیر کرے گا فاسق ہو جائے گا اور اس کی گواہی مردود ہوگی مثلاً کسی نے اپنی عورت کو بائن طلاق دے دی ہے اسکی گواہی دینا ضروری ہے اور اگر مغلطہ طلاق کے بعد (1) وہ دونوں میاں بی بی کی طرح رہتے ہوں اور اسے معلوم ہے اور گواہی نہیں دی کچھ دنوں کے بعد گواہی دیتا ہے مردود الشہادۃ (2) ہے۔ (3) (در مختار، بحر)

مسئلہ ۱۳: ایک شخص مر گیا اُس نے زوجہ اور دیگر وارث چھوڑے گواہوں نے گواہی دی کہ اُس نے صحت کی حالت میں ہمارے سامنے اقرار کیا تھا کہ عورت کو تین طلاقیں دے دی ہیں یا بائن طلاق دی ہے یہ گواہی مردود ہے جب کہ وہ عورت اُسی مرد کے ساتھ رہی ہو کہ ان لوگوں نے اب تک دیکھا اور خاموش رہے لہذا فاسق ہو گئے۔ (4) (بحر الرائق)

مسئلہ ۱۴: ہلال رمضان و عید الفطر و عید اضحیٰ کی شہادت دینا بھی واجب ہے اور وقف کی گواہی بھی ضروری ہے۔ (5) (در مختار، رد المحتار)

مسئلہ ۱۵: حدود کی گواہی میں دونوں پہلو ہیں ایک ازالہ منکر (6) و رفع فساد (7) اور دوسرا مسلم کی پردہ پوشی کرنا، گواہ کو اختیار ہے کہ پہلی صورت اختیار کرے اور گواہی دے یا دوسری صورت اختیار کرے اور گواہی دینے سے اجتناب کرے اور یہ دوسری صورت زیادہ بہتر ہے مگر جب کہ وہ شخص بیباک ہو (8) حدود شرعیہ کی محافظت نہ کرتا ہو۔ (9) (در مختار)

مسئلہ ۱۶: چوری کی شہادت میں بہتر یہ کہنا ہے کہ اس نے اس شخص کا مال لے لیا یہ نہ کہے کہ چوری کی کہ اُس طرح کہنے میں احیاء حق بھی ہو جاتا ہے (10) اور پردہ پوشی بھی۔ (11) (ہدایہ)

مسئلہ ۱۷: نصاب شہادت زنا میں چار مرد ہیں بقیہ حدود و قصاص کے لیے دو مردان دونوں چیزوں میں عورتوں کی

①..... یعنی تین طلاقیں کے بعد۔ ②..... یعنی گواہی قابل قبول نہیں۔

③..... ”الدرالمختار“، کتاب الشہادات، ج ۸، ص ۱۹۹۔

و ”البحر الرائق“، کتاب الشہادات، ج ۷، ص ۹۷۔

④..... ”البحر الرائق“، کتاب الشہادات، ج ۷، ص ۹۷۔

⑤..... ”الدرالمختار“ و ”ردالمحتار“، کتاب الشہادات، ج ۸، ص ۱۹۹۔

⑥..... گناہ، برائی کو مٹانا۔ ⑦..... جھگڑا، فساد کو ختم کرنا۔

⑧..... بے خوف یعنی گناہ کرنے سے نہ گھبراتا ہو۔

⑨..... ”الدرالمختار“، کتاب الشہادات، ج ۸، ص ۲۰۰۔

⑩..... یعنی حق بھی ثابت ہو جاتا ہے۔

⑪..... ”الہدایہ“، کتاب الشہادات، ج ۲، ص ۱۱۶۔

گواہی معتبر نہیں ہاں اگر کسی نے طلاق کو شراب پینے پر معلق کیا تھا اور اس کے شراب پینے کی گواہی ایک مرد اور دو عورتوں نے دی تو طلاق واقع ہونے کا حکم دیا جائے گا اگرچہ حد نہیں جاری ہوگی۔⁽¹⁾ (درمختار)

مسئلہ ۱۸: کسی مرد کافر کے اسلام لانے کا ثبوت بھی دو مردوں کی شہادت سے ہوگا۔ اسی طرح مسلمان کے مرتد ہونے کا ثبوت بھی دو مردوں کی گواہی سے ہوگا۔⁽²⁾ (درمختار)

مسئلہ ۱۹: ولادت⁽³⁾ و بکارت⁽⁴⁾ اور عورتوں کے وہ عیوب جن پر مردوں کو اطلاع نہیں ہوتی ان میں ایک عورت حرہ مسلمہ⁽⁵⁾ کی گواہی کافی ہے اور دو عورتیں ہوں تو بہتر اور بچہ زندہ پیدا ہوا، پیدا ہونے کے وقت روایا تھا اس کی نماز جنازہ پڑھنے کے حق میں ایک عورت کی گواہی کافی ہے۔ مگر حق وراثت میں امام اعظم رضی اللہ تعالیٰ عنہ کے نزدیک ایک عورت کی گواہی کافی نہیں۔⁽⁶⁾ (درمختار)

مسئلہ ۲۰: عورتوں کے وہ عیوب جن پر مردوں کو اطلاع نہیں ہوتی اور ولادت کے متعلق اگر ایک مرد نے شہادت دی تو اس کی دو صورتیں ہیں اگر کہتا ہے میں نے بالقصد ادھر نظر کی تھی گواہی مقبول نہیں کہ مرد کو نظر کرنا جائز نہیں۔ اور اگر یہ کہتا ہے کہ اچانک میری اُس طرف نظر چلی گئی تو گواہی مقبول ہے۔⁽⁷⁾ (درمختار، ردالمحتار)

مسئلہ ۲۱: مکتب کے بچوں میں مار پیٹ جھگڑے ہو جائیں ان میں تنہا معلم کی گواہی مقبول ہے۔⁽⁸⁾ (عالمگیری)

مسئلہ ۲۲: ان کے علاوہ دیگر معاملات میں دو مرد یا ایک مرد اور دو عورتوں کی گواہی معتبر ہے جس حق کی شہادت دی گئی ہو وہ مال ہو یا غیر مال مثلاً نکاح، طلاق، عتاق، وکالت کہ یہ مال نہیں۔⁽⁹⁾ (درمختار)

مسئلہ ۲۳: کسی معاملہ میں تنہا چار عورتیں گواہی دیں جن کے ساتھ مرد کوئی نہیں یہ گواہی نامعتبر ہے۔⁽¹⁰⁾ (درمختار)

①....."الدرالمختار"، کتاب الشہادات، ج ۸، ص ۲۰۰.

②.....المرجع السابق، ص ۲۰۱.

③.....بچہ جنا۔ ④.....عورت کا کنواری ہونا۔ ⑤.....مسلمان آزاد عورت۔

⑥....."الدرالمختار"، کتاب الشہادات، ج ۸، ص ۲۰۱.

⑦....."الدرالمختار" و "ردالمحتار"، کتاب الشہادات، ج ۸، ص ۲۰۲.

⑧....."الفتاویٰ الہندیہ"، کتاب الشہادات، الباب الاول فی بیان تعریفہا... إلخ، ج ۳، ص ۴۷۰.

⑨....."الدرالمختار"، کتاب الشہادات، ج ۸، ص ۲۰۲.

⑩.....المرجع السابق.

مسئلہ ۲۴: گواہی کی ہر صورت میں یہ کہنا ضروری ہے کہ میں گواہی دیتا ہوں یعنی صیغہ حال کہنا ضروری ہے اور جہاں یہ لفظ شرط نہ ہو مثلاً پانی کی طہارت اور رویت ہلالِ رمضان کہ یہ از قبیل شہادت نہیں بلکہ اخبار ہے۔ شہادت کے واجب القبول ہونے کے لیے عدالت شرط ہے۔ صحتِ قضا کے لیے عدالت شرط نہیں اگر غیر عادل کی شہادت قاضی نے قبول کر لی اور فیصلہ دے دیا تو یہ فیصلہ نافذ ہے اگرچہ قاضی گنہگار ہو اور اگر قاضی کے لیے بادشاہ کا یہ حکم ہے کہ فاسق کی گواہی قبول نہ کرنا اور قاضی نے قبول کر لی تو فیصلہ نافذ نہ ہوگا۔^(۱) (درمختار)

مسئلہ ۲۵: گواہی ایسے شخص پر دیتا ہو جو موجود ہے تو گواہ کو مدعی^(۲) و مدعی علیہ^(۳) و مشہود بہ (وہ چیز جس کے متعلق شہادت دیتا ہے) کی طرف اشارہ کرنا ضروری ہے جب کہ مشہود بہ عین ہو اور غائب یا میت پر شہادت دیتا ہو تو اُس کا اور اُس کے باپ اور دادا کا نام لینا ضروری ہے اور اگر اُس کے باپ اور پیشہ کا نام لیا دادا کا نام نہ لیا یہ کافی نہیں ہاں اگر اس کی وجہ سے ایسا ممتاز ہو جائے کہ کسی قسم کا شبہہ باقی نہ رہے تو کافی ہے اور اگر وہ اتنا معروف ہے کہ فقط نام یا لقب ہی سے بالکل ممتاز ہو جائے تو یہی کافی ہے۔^(۴) (درمختار)

مسئلہ ۲۶: قاضی کو اگر گواہوں کا عادل ہونا معلوم ہو تو ان کے حالات کی تحقیق کی کیا حاجت اور معلوم نہ ہو تو حدود و قصاص میں تحقیقات کرنا ہی ہے مدعی علیہ اس کی درخواست کرے یا نہ کرے اور ان کے غیر میں اگر مدعی علیہ ان پر طعن کرتا ہو تو ضرور ہے ورنہ قاضی کو اختیار ہے۔ اور اس زمانہ میں مخفی طور پر گواہوں کے حالات دریافت کئے جائیں علانیہ دریافت کرنے میں بڑے فتنے ہیں۔^(۵) (ہدایہ وغیرہ)

مسئلہ ۲۷: جو چیز دیکھنے کی ہے اُسے آنکھ سے دیکھا اور جو چیز سننے کی ہے اُسے اپنے کان سے سنا مگر جس سے سنا اُس کو بھی آنکھ سے دیکھا ہو تو گواہی دینا جائز ہے اگرچہ پردہ کی آڑ سے دیکھا ہو کہ اس نے دیکھا اور اُس نے نہ دیکھا یہ ضرور نہیں کہ اُس نے کہہ دیا ہو کہ میں نے تمہیں گواہ بنایا مثلاً دو شخصوں کے مابین بیچ ہوئی اس نے دونوں کو دیکھا اور دونوں کے الفاظ سنے یا بطور تعاطی^(۶) دو شخصوں کے مابین بیچ ہوئی جس کو خود اس نے دیکھا یہ بیچ کا گواہ ہے یا مجلس نکاح میں یہ حاضر ہے الفاظ ایجاب و

①....."الدر المختار"، کتاب الشہادات، ج ۸، ص ۲۰۲.

②.....دعویٰ کرنے والا۔ ③.....جس پر دعویٰ کیا گیا ہے۔

④....."الدر المختار"، کتاب الشہادات، ج ۸، ص ۲۰۳.

⑤....."الہدایہ"، کتاب الشہادات، ج ۲، ص ۱۱۸، وغیرہ.

⑥.....یعنی بغیر بولے صرف لین دین کے ذریعے خرید و فروخت کرنا۔

قبول اپنے کان سے سُنے اور دونوں کو بوقت سُننے کے دیکھ رہا ہے یہ نکاح کا گواہ ہے اگرچہ رسمی طور پر اس کو گواہی کے لیے نامزد نہ کیا ہو۔ یوں اگر اس کے سامنے مقرر نے اقرار کیا یہ اقرار کا گواہ ہے۔⁽¹⁾ (درمختار)

مسئلہ ۲۸: جس کی بات اس نے سنی وہ پردے میں ہے آواز سُنتا ہے مگر اُسے دیکھتا نہیں ہے اُس کے متعلق اس کی گواہی درست نہیں اگرچہ آواز سے معلوم ہو رہا ہے کہ یہ فلاں کی آواز ہے ہاں اگر اسے واضح طور پر یہ معلوم ہے کہ اُس کے سوا کوئی دوسرا نہیں ہے یوں کہ یہ خود پہلے مکان میں گیا تھا اور دیکھ آیا تھا کہ مکان میں اُس کے سوا کوئی نہیں ہے اور یہ دروازہ پر بیٹھا رہا کوئی دوسرا مکان کے اندر گیا نہیں اور مکان میں جانے کا کوئی دوسرا راستہ بھی نہیں ایسی حالت میں جو کچھ اندر سے آواز آئی اور اس نے سنی اُس کی شہادت دے سکتا ہے۔⁽²⁾ (درمختار)

مسئلہ ۲۹: ایک عورت نے کوئی بات کہی یہ اُس کو دیکھ رہا ہے مگر چہرہ نہیں دیکھا کہ پہچانتا اور دو شخصوں نے اس کے سامنے یہ شہادت دی کہ یہ فلانی عورت ہے تو نام و نسب کے ساتھ یعنی فلانی عورت فلاں کی بیٹی نے یہ اقرار کیا یوں گواہی دینا جائز ہے اور اگر دیکھا نہیں فقط آواز سنی اور دو شخصوں نے اس کے سامنے شہادت دی کہ یہ فلانی عورت ہے اس صورت میں گواہی دینا جائز نہیں۔ اور اگر چہرہ اس نے خود دیکھ لیا اور اُس نے خود اپنے منہ سے کہہ دیا کہ میں فلاں بنت فلاں ہوں تو جب تک وہ زندہ ہے یہ گواہی دے سکتا ہے اور اُس کی طرف اشارہ کر کے یہ کہہ سکتا ہے کہ اس نے میرے سامنے یہ اقرار کیا تھا اس صورت میں اس کی ضرورت نہیں کہ دو شخص اس کے سامنے گواہی دیں کہ یہ فلانی ہے اور اُس کے مرنے کے بعد یہ شہادت دینا جائز نہیں کہ فلانی عورت نے میرے سامنے اقرار کیا جب کہ یہ خود پہچانتا نہیں محض اُس کے کہنے سے جان لیا ہو۔⁽³⁾ (درمختار، عالمگیری)

مسئلہ ۳۰: ایک عورت کے متعلق نام و نسب کے ساتھ گواہی دی اور عورت کچھری میں حاضر ہے حاکم نے دریافت کیا کہ اُس عورت کو پہچانتے ہو گواہ نے کہا نہیں یہ گواہی مقبول نہیں اور اگر گواہوں نے یہ کہا کہ وہ عورت جس کا نام و نسب یہ ہے اُس نے جو بات کہی تھی ہم اُس کے شاہد ہیں مگر یہ ہم کو معلوم نہیں کہ یہ وہی ہے یا دوسری تو اُس نَسْمُوبَدَّہ⁽⁴⁾ پر شہادت صحیح ہے مگر مدعی کے ذمہ یہ ثابت کرنا ہے کہ یہ عورت جو حاضر ہے وہی ہے۔⁽⁵⁾ (عالمگیری)

①....."الدرالمختار"، کتاب الشہادات، ج ۸، ص ۲۰۵.

②.....المرجع السابق، ص ۲۰۶.

③....."الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۲.

و"الدرالمختار"، کتاب الشہادات، ج ۸، ص ۲۰۶.

④.....جس کا نام لیا جا چکا ہے۔

⑤....."الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۳.

مسئلہ ۳۱: ایک شخص کے ذمہ کسی کا مطالبہ ہے وہ تنہائی میں اقرار کر لیتا ہے مگر جب لوگوں کے سامنے دریافت کرتا ہے تو انکار کر دیتا ہے صاحب حق نے یہ حیلہ کیا کہ کچھ لوگوں کو مکان کے اندر چھپا دیا اور اُس کو بلایا اور دریافت کیا اُس نے یہ سمجھ کر کہ یہاں کوئی نہیں ہے اقرار کر لیا جس کو اُن لوگوں نے سنا اگر اُن لوگوں نے دروازہ کی جھری (1) یا سوراخ سے اُس شخص کو دیکھ لیا گواہی دینا درست ہے۔ (2) (عالمگیری)

مسئلہ ۳۲: ملک کو جانتا ہے مگر مالک کو نہیں پہچانتا مثلاً ایک مکان ہے جس کو اس نے دیکھا ہے اور اُس کے حدود اربعہ کو پہچانتا ہے اور لوگوں سے اس نے سنا ہے کہ یہ مکان فلاں بن فلاں کا ہے جس کو یہ پہچانتا نہیں اس کو گواہی دینا جائز ہے اور گواہی مقبول ہے اور اگر ملک و مالک دونوں کو نہیں پہچانتا مثلاً یہ سنا ہے کہ فلاں بن فلاں کا فلاں گاؤں میں ایک مکان ہے جس کے حدود یہ ہیں نہ مکان کو دیکھا نہ مالک کو تصرف کرتے دیکھا اس صورت میں گواہی دینا جائز نہیں اور اگر مالک کو دیکھا ہے مگر ملک کو نہیں دیکھا ہے مثلاً اس شخص کو خوب پہچانتا ہے اور لوگوں سے سنا ہے کہ فلاں جگہ اس کا ایک مکان ہے جس کے حدود یہ ہیں اس صورت میں گواہی دینا جائز نہیں۔ (3) (عالمگیری)

مسئلہ ۳۳: مالک و ملک دونوں کو دیکھا ہے اُس شخص کو دیکھا ہے کہ اُس ملک میں اُس قسم کا تصرف (4) کرتا ہے جس طرح مالک کرتے ہیں اور وہ کہتا ہے کہ یہ چیز میری ہے اور گواہ کی سمجھ میں بھی یہ بات آگئی کہ یہ اسی کی ہے پھر کچھ دنوں کے بعد وہ چیز دوسرے کے قبضہ میں دیکھی شخص اول کی ملک کی شہادت دے سکتا ہے مگر قاضی کے سامنے اگر یہ بیان کر دے گا کہ مجھے اُس کی ملک ہونا اس طرح معلوم ہوا ہے کہ میں نے اُسے تصرف کرتے دیکھا ہے تو گواہی رد کر دی جائے گی ہاں اگر دو عادل نے گواہ کو یہ خبر دی کہ یہ چیز شخص ثانی ہی کی ہے اس نے پہلے کے پاس امانت رکھی تھی تو اب پہلے کے لیے گواہی دینا جائز نہیں۔ (5) (عالمگیری)

مسئلہ ۳۴: جو بات معروف و مشہور ہو جس میں سُن کر بھی گواہی دینا جائز ہو جاتا ہے مثلاً کسی کی موت، نکاح، نسب جب کہ دل میں یہ بات آتی ہے کہ جو کچھ لوگ کہہ رہے ہیں ٹھیک ہے اُس کے متعلق اگر دو عادل یہ کہہ دیں کہ ویسا نہیں ہے جو

①.....شکاف، چیر، درز۔

②....."الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۳۔

③....."الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۳-۴۵۴۔

④.....عمل دخل۔

⑤....."الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۴۔

تمہارے دل میں ہے اب گواہی دینا جائز نہیں ہاں اگر گواہ کو یقین ہے کہ یہ جو کچھ کہہ رہے ہیں غلط ہے تو گواہی دے سکتا ہے اور اگر ایک عادل نے اس کے خلاف کی شہادت دی ہے تو گواہی دینا جائز ہے مگر جب دل میں یہ بات آئے کہ یہ شخص سچ کہتا ہے تو ناجائز ہے۔⁽¹⁾ (خانہ)

مسئلہ ۳۵: مدعی⁽²⁾ نے ایک تحریر پیش کی کہ یہ مدعی علیہ⁽³⁾ کی تحریر ہے اور مدعی علیہ کہتا ہے کہ یہ میری تحریر نہیں، مدعی علیہ سے ایک تحریر لکھوائی گئی دونوں تحریروں کو ملا یا گیا بالکل مشابہ ہیں محض اتنی بات سے مدعی علیہ کی تحریر قرار دے کر اس پر مال لازم نہیں کیا جاسکتا جب تک گواہوں سے وہ تحریر اس کی ثابت نہ ہو اور اگر مدعی علیہ اپنی تحریر بتاتا ہے مگر مال سے انکار کرتا ہے اگر وہ تحریر باضابطہ ہے یعنی اس طرح لکھی ہے جس طرح اقرار نامہ لکھا جاتا ہے تو مدعی علیہ پر مال لازم ہے۔⁽⁴⁾ (درمختار)

مسئلہ ۳۶: دستاویز⁽⁵⁾ پر اس کی گواہی لکھی ہوئی ہے اگر اس کے سامنے دستاویز پیش ہوئی پہچان لیا کہ یہ میرے دستخط ہیں اگر واقعہ اس کو یاد آ گیا اگرچہ اس سے پہلے یاد نہ تھا گواہی دینا جائز ہے۔ اور اگر اب بھی یاد نہیں آتا یا یہ یاد آتا ہے کہ میں نے اس کاغذ پر گواہی لکھی تھی مگر مال دیا گیا یہ یاد نہیں تو امام محمد رحمہ اللہ تعالیٰ کے نزدیک گواہی دینا جائز ہے۔ یہ پہچانتا ہے کہ دستخط میرے ہیں مگر معاملہ بالکل یاد نہیں اگر کاغذ اس کی حفاظت میں تھا جب تو امام ابو یوسف کے نزدیک بھی گواہی دینا جائز ہے اور قتلے اس پر ہے کہ اگر اسے یقین ہے کہ یہ دستخط میرے ہی ہیں تو چاہے کاغذ اس کے پاس ہو یا مدعی کے پاس ہو گواہی دینا جائز ہے۔⁽⁶⁾ (عالمگیری)

مسئلہ ۳۷: دستخط پہچانتا ہے کہ میرے ہی ہیں اور مقرر⁽⁷⁾ کا اقرار بھی یاد ہے اور مقرر⁽⁸⁾ کو بھی پہچانتا ہے مگر یہ یاد نہیں کہ وہ کیا وقت تھا اور کونسی جگہ تھی گواہی دینا حلال ہے۔⁽⁹⁾ (عالمگیری)

مسئلہ ۳۸: گواہوں کے سامنے دستاویز لکھی گئی مگر پڑھ کر سنائی نہیں گئی گواہوں سے کہا جو کچھ اس میں لکھا ہے اس

①....."الفتاویٰ الخانیة"، کتاب الشہادات، فصل فی الشہادۃ بعد ما خبر بزوال الحق... إلخ، ج ۲، ص ۴۰.

②.....دعویٰ کرنے والا۔ ③.....جس پر دعویٰ کیا جاتا ہے۔

④....."الدرالمختار"، کتاب الشہادات، ج ۸، ص ۲۰۷.

⑤.....ایسا تحریری ثبوت جس سے اپنا حق ثابت کر سکیں۔

⑥....."الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۶.

⑦.....اقرار کرنے والا۔

⑧.....جس کے لیے اقرار کیا۔

⑨....."الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۶.

کے گواہ ہو جاؤ ان لوگوں کو شہادت دینا جائز نہیں۔ گواہی دینا اُس وقت جائز ہے کہ اُنھیں پڑھ کر سنا دے یا دوسرے نے دستاویز لکھی اور مقرر نے خود پڑھ کر سنا لی اور یہ کہہ دیا کہ جو کچھ اس میں لکھا ہے اُس کے گواہ ہو جاؤ یا گواہوں کے سامنے خود مقرر نے لکھی اور گواہوں کو معلوم ہے جو کچھ اُس میں لکھا ہے اور مقرر نے کہہ دیا جو کچھ میں نے اس میں لکھا ہے اُس کے تم گواہ ہو جاؤ۔⁽¹⁾ (عالمگیری)

مسئلہ ۳۹: مقرر نے دستاویز لکھی اور گواہوں کو معلوم ہے جو کچھ اُس میں لکھا ہے مگر مقرر نے گواہوں سے یہ نہیں کہا کہ تم اس کے گواہ ہو جاؤ اگر وہ اقرار نامہ رسم کے مطابق ہے اور گواہوں کے سامنے لکھا ہے اُن کو گواہی دینا جائز ہے۔⁽²⁾ (عالمگیری)

مسئلہ ۴۰: جس چیز کی گواہی دی جاتی ہے اُس کی دو قسمیں ہیں۔ ایک یہ کہ محض اُس کا معاینہ گواہی دینے کے لیے کافی ہے جیسے بیج، اقرار، غصب، قتل کہ بائع و مشتری سے بیج کے الفاظ سُننے یا مقرر سے اقرار سُننا یا غصب و قتل کرتے ہوئے دیکھا گواہی دینا درست ہے اس کو گواہ بنایا ہو یا نہ بنایا ہو۔ اگر گواہ نہیں بنایا ہے تو یہ کہے گا کہ میں گواہی دیتا ہوں یہ نہیں کہے گا کہ مجھے گواہ بنایا ہے۔ دوسری قسم یہ ہے کہ بغیر گواہ بنائے ہوئے گواہی دینا درست نہیں جیسے کسی کو گواہی دیتے ہوئے دیکھا تو یہ گواہی نہیں دے سکتا یعنی یوں کہ میں گواہی دیتا ہوں کہ اُس نے یہ گواہی دی ہاں اگر اس نے اس کو گواہ بنایا تو گواہی دے سکتا ہے۔⁽³⁾ (ہدایہ وغیرہ)

مسئلہ ۴۱: قاضی نے اس کے سامنے فیصلہ سُنایا یہ گواہی دے سکتا ہے کہ فلاں قاضی نے اس معاملہ میں یہ فیصلہ کیا ہے۔⁽⁴⁾ (در مختار)

مسئلہ ۴۲: چند چیزیں وہ ہیں کہ محض شہرت اور سُننے کے بنا پر اُن کی شہادت دینا درست ہے اگرچہ اس نے خود مشاہدہ نہ کیا ہو جب کہ ایسے لوگوں سے سُننا ہو جن پر اعتماد ہو۔

(۱) نکاح (۲) نسب (۳) موت (۴) قضا (۵) دخول۔

مثلاً ایک شخص کو دیکھا کہ وہ ایک عورت کے پاس جاتا ہے اور لوگوں سے سُننا کہ یہ اُس کی بی بی ہے یہ نکاح کی گواہی

①....."الفتاویٰ الہندیہ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۶۔

②.....المرجع السابق۔

③....."الہدایہ"، کتاب الشہادات، فصل ما یتحملہ الشاہد علی ضریب، ج ۲، ص ۱۱۹، وغیرہ۔

④....."الدر المختار"، کتاب الشہادات، ج ۸، ص ۲۰۸۔

دے سکتا ہے۔ یا لوگوں سے سُنا ہے کہ یہ شخص فلاں کا بیٹا ہے شہادت دے سکتا ہے۔ یا ایک شخص کو دیکھا کہ لوگوں کے معاملات فیصل کرتا ہے اور لوگوں سے سُنا کہ یہ یہاں کا قاضی ہے۔ گواہی دے سکتا ہے کہ یہ قاضی ہے اگرچہ بادشاہ نے جب قاضی بنایا اس نے مشاہدہ نہیں کیا۔ یا ایک شخص کی نسبت لوگوں سے سُنا کہ مرگیا اُس کی موت کی شہادت دے سکتا ہے مگر ان صورتوں میں گواہ کو چاہیے کہ یہ ظاہر نہ کرے کہ میں نے ایسا سُنا ہے اگر سُننا بیان کر دے گا تو گواہی رد ہو جائے گی۔⁽¹⁾ (ہدایہ، عالمگیری)

مسئلہ ۴۳: مرد و عورت کو ایک گھر میں رہتے دیکھا اور یہ کہ وہ اس طرح رہتے ہیں جیسے میاں بی بی اس صورت میں نکاح کی گواہی دے سکتا ہے۔⁽²⁾ (ہدایہ)

مسئلہ ۴۴: اگر کسی کے دفن میں یہ خود حاضر تھا یا اُس کے جنازہ کی نماز پڑھی تو یہ معاینہ ہی کے حکم میں ہے اگرچہ نہ مرتے وقت حاضر تھا نہ میت کا چہرہ کھول کر دیکھا۔ اگر اس امر کو قاضی کے سامنے بھی ظاہر کر دے گا جب بھی گواہی مقبول ہے۔⁽³⁾ (ہدایہ)

مسئلہ ۴۵: کسی کے مرنے کی خبر آئی اور گھر والوں نے وہ چیزیں کیں جو اموات کے لیے کرتے ہیں مثلاً سوم۔ و ایصال ثواب⁽⁴⁾ وغیرہ محض اتنی بات معلوم ہونے پر موت کی شہادت دینا درست نہیں جب تک معتبر آدمی یہ خبر نہ دے کہ وہ مر گیا اور اُس نے اپنی آنکھوں سے دیکھا۔⁽⁵⁾ (عالمگیری)

مسئلہ ۴۶: (۶) اصل وقف کی شہادت سُننے کی بنا پر جائز ہے شرائط کے متعلق سُن کر شہادت دینا نادرست ہے کیونکہ عام طور پر وقف ہی کی شہرت ہوا کرتی ہے اور یہ بات کہ اُس کی آمدنی اس نوعیت سے خرچ کی جائے گی اس کو خاص ہی جانتے ہیں۔⁽⁶⁾ (ہدایہ)

کس کی گواہی مقبول ہے اور کس کی نہیں

مسئلہ: گونگے اور اندھے کی گواہی مقبول نہیں چاہے وہ پہلے ہی سے اندھا تھا یا پہلے اندھا نہ تھا وہ شے دیکھی تھی جس

①..... "الهدایة"، کتاب الشہادات، فصل ما یتحملہ الشاہد علی ضربین، ج ۲، ص ۱۲۰.

و "الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۹.

②..... "الهدایة"، کتاب الشہادات، فصل ما یتحملہ الشاہد علی ضربین، ج ۲، ص ۱۲۰.

③..... المرجع السابق.

④..... کسی فوت شدہ مسلمان کے لیے بخشش و مغفرت کی دعا اور صدقہ و خیرات کرنا۔

⑤..... "الفتاویٰ الہندیۃ"، کتاب الشہادات، الباب الثانی فی بیان تحمل الشہادۃ... إلخ، ج ۳، ص ۴۵۹.

⑥..... "الهدایة"، کتاب الشہادات، فصل ما یتحملہ الشاہد علی ضربین، ج ۲، ص ۱۲۰.

کی گواہی دیتا ہے مگر گواہی دینے کے وقت اندھا ہے بلکہ اگر گواہی دینے کے وقت آنکھیاں رہے (1) اور ابھی فیصلہ نہیں ہوا ہے کہ اندھا ہو گیا اس گواہی پر فیصلہ نہیں ہو سکتا پہلے اندھا تھا گواہی رد ہو گئی پھر آنکھیاں ہو گیا اور اسی معاملہ میں گواہی دی اب قبول ہو گی۔ (2) (عامگیری)

مسئلہ ۲: کافر کی گواہی مسلم کے خلاف قبول نہیں۔ مرتد کی گواہی اصلاً مقبول نہیں۔ ذمی کی گواہی ذمی پر قبول ہے اگرچہ دونوں کے مختلف دین ہوں مثلاً ایک یہودی ہے دوسرا نصرانی (3)۔ یوہن ذمی کی شہادت مستامن پر درست ہے اور مستامن کی ذمی پر درست نہیں۔ ایک مستامن دوسرے مستامن پر گواہی دے سکتا ہے جب کہ دونوں ایک سلطنت کے رہنے والے ہوں۔ (4) (درمختار)

مسئلہ ۳: دو شخصوں میں دنیوی عداوت (5) ہو تو ایک کی گواہی دوسرے کے خلاف مقبول نہیں اور اگر دین کی بنا پر عداوت ہو تو قبول کی جاسکتی ہے جبکہ اُن کے مذہب میں مخالف مذہب کے مقابل جھوٹی گواہی دینا جائز نہ ہو اور وہ حد کفر کو بھی نہ پہنچا ہو۔ (6) (درمختار) آج کل کے وہابی اولاً کفر کی حد کو پہنچ گئے ہیں دوم تجربہ سے یہ بات ثابت ہے کہ سنیوں کے مقابل میں جھوٹ بولنے میں بالکل باک نہیں رکھتے (7) ان کی گواہی سنیوں کے مقابل ہرگز قابل قبول نہیں۔

مسئلہ ۴: جو شخص صغیرہ گناہ کا مرتکب ہے مگر اُس پر اصرار نہ کرتا ہو یعنی متعدد بار نہ کیا ہو اور کبیرہ سے اجتناب کرتا ہو اُس کی گواہی مقبول ہے اور کبیرہ کا ارتکاب کرے گا تو گواہی قبول نہیں۔ (8) (درمختار)

مسئلہ ۵: جس کا کسی عذر کی وجہ سے ختنہ نہیں ہوا ہے یا اُس کے اثبیین (9) نکال ڈالے گئے ہوں یا مقطوع الذکر ہو یا ولد الزنا ہو یا خنیف (10) ہو اُس کی گواہی مقبول ہے۔ (11) (درمختار)

1..... آنکھوں والا، جو دیکھ سکتا ہو۔

2..... ”الفتاویٰ الہندیۃ“، کتاب الشہادات، الباب الرابع فیمن تقبل شہادته ومن لا تقبل، ج ۳، ص ۶۴۔

3..... عیسائی۔

4..... ”الدرالمختار“، کتاب الشہادات، باب القبول وعدمہ، ج ۸، ص ۲۱۶۔

5..... کسی دنیاوی معاملے کی وجہ سے دشمنی۔

6..... ”الدرالمختار“، کتاب الشہادات، باب القبول وعدمہ، ج ۸، ص ۲۱۴۔

7..... ڈر، خوف نہیں رکھتے۔

8..... ”الدرالمختار“، کتاب الشہادات، باب القبول وعدمہ، ج ۸، ص ۲۱۴۔

9..... فوطے، خبیث۔

10..... بچڑا۔

11..... ”الدرالمختار“، کتاب الشہادات، باب القبول وعدمہ، ج ۸، ص ۲۱۶۔

مسئلہ ۶: بھائی کی گواہی بھائی کے لیے بھتیجے کی چچا کے لیے یا چچا کی اولاد کے لیے یا بالعکس یا ماموں اور خالہ اور ان کی اولاد کے لیے یا بالعکس، ساس، سسر، سالی، سالے، داماد کے لیے درست ہے۔ مائین مدعی و گواہ کے حرمت رضاعت یا مصاہرت ہو گواہی قبول ہے۔⁽¹⁾ (درمختار، عالمگیری)

مسئلہ ۷: ملازمین سلطنت اگر ظلم پر اعانت نہ کرتے ہوں تو ان کی گواہی مقبول ہے۔ کسی امیر کبیر نے دعویٰ کیا اُس کے ملازمین اور رعایا کی گواہی اُس کے حق میں مقبول نہیں۔ یوہن زمیندار کے حق میں اسامیوں⁽²⁾ کی گواہی مقبول نہیں۔⁽³⁾ (درمختار)

مسئلہ ۸: غلام اور بچہ کی گواہی اور وہ لوگ جو دنیا کی باتوں سے بے خبر رہتے ہیں یعنی مجذوب یا مجذوب صفت ان کی گواہی بھی مقبول نہیں۔ غلام نے یا کسی نے بچپن میں کسی معاملہ کو دیکھا تھا آزاد ہونے اور بالغ ہونے کے بعد گواہی دیتا ہے یا زمانہ کفر میں مشاہدہ کیا تھا اسلام لانے کے بعد مسلم کے خلاف گواہی دیتا ہے مقبول ہے کہ مانع موجود نہ رہا۔⁽⁴⁾ (درمختار)

مسئلہ ۹: جس پر حد قذف قائم کی گئی (یعنی کسی پر زنا کی تہمت لگائی اور ثبوت نہیں دے سکا اس وجہ سے اُس پر حد ماری گئی) اُس کی گواہی کبھی مقبول نہیں اگرچہ تائب ہو چکا ہو ہاں کافر پر حد قذف قائم ہوئی پھر مسلمان ہو گیا تو اس کی گواہی مقبول ہے۔ جس کا جھوٹا ہونا مشہور ہے یا جھوٹی گواہی دے چکا ہے جس کا ثبوت ہو چکا ہے اُس کی گواہی مقبول نہیں۔⁽⁵⁾ (درمختار)

مسئلہ ۱۰: زوج و زوجہ میں سے ایک کی گواہی دوسرے کے حق میں مقبول نہیں بلکہ تین طلاقیں دے چکا ہے اور ابھی عدت میں ہے جب بھی ایک کی گواہی دوسرے کے حق میں قبول نہیں بلکہ گواہی دینے کے بعد نکاح ہوا اور ابھی فیصلہ نہیں ہوا ہے یہ گواہی بھی باطل ہوگئی اور ان میں ایک کی گواہی دوسرے کے خلاف مقبول ہے۔ مگر شوہر نے عورت کے زنا کی شہادت دی تو یہ گواہی مقبول نہیں۔⁽⁶⁾ (درمختار، ردالمحتار)

①....."الدرالمختار"، کتاب الشہادات، باب القبول وعدمہ، ج ۸، ص ۲۱۶.

و"الفتاویٰ الہندیۃ"، کتاب الشہادات، الباب الرابع فیمن تقبل شہادته ومن لا تقبل، ج ۳، ص ۴۷۰.

②.....کاشنکار، وہ لوگ جو کاشنکاری کے لیے زمیندار سے ٹھیکے پر زمین لیتے ہیں۔

③....."الدرالمختار"، کتاب الشہادات، باب القبول وعدمہ، ج ۸، ص ۲۱۷.

④....."الدرالمختار"، کتاب الشہادات، باب القبول وعدمہ، ج ۸، ص ۲۲۰.

⑤....."الدرالمختار"، کتاب الشہادات، باب القبول وعدمہ، ج ۸، ص ۲۲۱.

⑥....."الدرالمختار"، و"ردالمحتار"، کتاب الشہادات، باب القبول وعدمہ، ج ۸، ص ۲۲۲.

مسئلہ ۱۱: فرع کی گواہی اصل کے لیے اور اصل کی فرع کے لیے یعنی اولاد اگر ماں باپ دادا دادی وغیرہم اصول کے حق میں گواہی دیں یا ماں باپ دادا دادی وغیرہم اپنی اولاد کے حق میں گواہی دیں یہ نامقبول ہے۔ ہاں اگر باپ بیٹے کے مابین مقدمہ ہے اور دادا نے باپ کے خلاف پوتے کے حق میں گواہی دی تو مقبول ہے اور اصل نے فرع کے خلاف یا فرع نے اصل کے خلاف گواہی دی تو مقبول ہے۔ مگر میاں بی بی میں جھگڑا ہے اور بیٹے نے باپ کے خلاف ماں کے موافق گواہی دی تو مقبول نہیں یہاں تک کہ اس کی سوتیلی ماں نے اس کے باپ پر طلاق کا دعویٰ کیا اور اس کی ماں زندہ ہے اور اس کے باپ کے نکاح میں ہے اس نے طلاق کی گواہی دی یہ مقبول نہیں کہ اس میں اس کی ماں کا فائدہ ہے۔^(۱) (درمختار)

مسئلہ ۱۲: ایک شخص نے اپنی عورت کو طلاق دی جس کی گواہی بیٹے دیتے ہیں اور وہ شخص طلاق دینے سے انکار کرتا ہے اسکی دو صورتیں ہیں ان کی ماں طلاق کا دعویٰ کرتی ہے یا نہیں اگر کرتی ہے تو بیٹوں کی گواہی قبول نہیں اور مدعی نہیں ہے تو مقبول ہے۔^(۲) (بحر الرائق)

مسئلہ ۱۳: بیٹوں نے یہ گواہی دی کہ ہماری سوتیلی ماں معاذ اللہ مرتدہ ہو گئی اور وہ منکر ہے^(۳) اگر ان لڑکوں کی ماں زندہ ہے یہ گواہی مقبول نہیں اور اگر زندہ نہیں ہے تو دو صورتیں ہیں باپ مدعی ہے یا نہیں اگر باپ مدعی ہے جب بھی مقبول نہیں ورنہ مقبول ہے۔^(۴) (بحر)

مسئلہ ۱۴: ایک شخص نے اپنی عورت کو طلاق دی پھر نکاح کیا بیٹے یہ کہتے ہیں کہ تین طلاقیں دی تھیں اور بغیر حلالہ کے نکاح کیا باپ اگر مدعی ہے تو مقبول نہیں ورنہ مقبول ہے۔^(۵) (بحر الرائق)

مسئلہ ۱۵: دو شخص باہم شریک ہیں ان میں ایک دوسرے کے حق میں اُس شے کے بارے میں شہادت دیتا ہے جو دونوں کی شرکت کی ہے یہ گواہی مقبول نہیں کہ خود اپنی ذات کے لیے یہ گواہی ہو گئی اور اگر وہ چیز شرکت کی نہ ہو تو گواہی مقبول ہے۔^(۶) (درمختار)

مسئلہ ۱۶: گاؤں کے زمینداروں نے یہ شہادت دی کہ یہ زمین اسی گاؤں کی ہے یہ شہادت مقبول نہیں کہ یہ شہادت

①....."الدرالمختار"، کتاب الشہادات، باب القبول وعدمہ، ج ۸، ص ۲۲۲.

②....."البحر الرائق"، کتاب الشہادات، باب من تقبل شہادته ومن لا تقبل، ج ۷، ص ۱۳۶.

③.....انکار کرتی ہے۔

④....."البحر الرائق"، کتاب الشہادات، باب من تقبل شہادته ومن لا تقبل، ج ۷، ص ۱۳۷.

⑤.....المرجع السابق.

⑥....."الدرالمختار"، کتاب الشہادات، باب القبول وعدمہ، ج ۸، ص ۲۲۳.

اپنی ذات کے لیے ہے یوہیں کوچہ غیر نافذہ⁽¹⁾ کے رہنے والے ایک نے دوسرے کے حق میں ایسی گواہی دی جس کا نفع خود اس کی طرف بھی عائد ہوتا ہے۔ یہ گواہی مقبول نہیں۔⁽²⁾ (درمختار)

مسئلہ ۱۷: محلہ کے لوگوں نے مسجد محلہ کے وقف کی شہادت دی کہ یہ چیز اس مسجد پر وقف ہے یا اہل شہر نے مسجد جامع کے اوقاف کی شہادت دی یا مسافروں نے یہ گواہی دی کہ یہ چیز مسافروں پر وقف ہے مثلاً مسافر خانہ یہ گواہیاں مقبول ہیں۔ علمائے مدرسہ نے مدرسہ کی جائداد موقوفہ⁽³⁾ کی گواہی دی یا کسی ایسے شخص نے گواہی دی جس کا بچہ مدرسہ میں پڑھتا ہے یہ گواہی بھی مقبول ہے۔⁽⁴⁾ (بحر الرائق)

مسئلہ ۱۸: اہل مدرسہ نے آمدنی وقف کے متعلق کوئی ایسی گواہی دی جس کا نفع خود اس کی طرف بھی عائد ہوتا ہے یہ گواہی مقبول نہیں۔⁽⁵⁾ (بحر الرائق)

مسئلہ ۱۹: کسی کاریگر کے پاس کام سیکھنے والے جن کی نہ کوئی تنخواہ ہے نہ مزدوری پاتے ہیں اپنے استاد کے پاس رہتے اور اس کے یہاں کھاتے پیتے ہیں ان کی گواہی استاد کے حق میں مقبول نہیں۔⁽⁶⁾ (ہدایہ)

مسئلہ ۲۰: اجیر خاص جو ایک مخصوص شخص کا کام کرتا ہے کہ ان اوقات میں دوسرے کا کام نہیں کر سکتا خواہ وہ نوکر ہو جو ہفتہ وار، ماہوار، ششماہی، برسی⁽⁷⁾ پر تنخواہ پاتا یا روزانہ کا مزدور ہو کہ صبح سے شام تک کا مثلاً مزدور ہے دوسرے دن مستاجر⁽⁸⁾ نے بلایا تو کام کرے گا ورنہ نہیں ان سب کی گواہی مستاجر کے حق میں مقبول نہیں اور اجیر مشترک جسے اجیر عام بھی کہتے ہیں جیسے درزی، دھوبی کہ یہ سبھی کے کپڑے سیتے اور دھوتے ہیں کسی کے نوکر نہیں کام کریں گے تو مزدوری پائیں گے ورنہ نہیں ان کی گواہی مقبول ہے۔⁽⁹⁾ (ہدایہ، بحر)

①..... ایسی گلی جو کچھ فاصلہ کے بعد بند ہو یعنی عام راستہ نہ ہو۔

②..... "الدر المختار"، کتاب الشہادات، باب القبول وعدمہ، ج ۸، ص ۲۲۳۔

③..... وہ جائیداد جو راہ خدا عزوجل میں وقف کی گئی ہو۔

④..... "البحر الرائق"، کتاب الشہادات، باب تقبل شہادته ومن لا تقبل، ج ۷، ص ۱۴۱۔

⑤..... المرجع السابق، ص ۱۴۰۔

⑥..... "الہدایہ"، کتاب الشہادات، باب من تقبل شہادته ومن لا تقبل، ج ۲، ص ۱۲۲۔

⑦..... سالانہ۔ ⑧..... ٹھیکیدار، مزدوری دے کر کام کروانے والا۔

⑨..... "الہدایہ"، کتاب الشہادات، باب من تقبل شہادته ومن لا تقبل، ج ۲، ص ۱۲۲۔

و "البحر الرائق"، کتاب الشہادات، باب تقبل شہادته ومن لا تقبل، ج ۷، ص ۱۳۹۔

مسئلہ ۲۱: منخت^(۱) جس کے اعضا میں لچک اور کلام میں نرمی ہو کہ یہ خلقتی چیز ہے اس کی شہادت مقبول ہے اور جو برے افعال کراتا ہو اُس کی گواہی مردود۔ یوہیں گویا اور گانے والی عورت ان کی گواہی مقبول نہیں اور نوحہ کرنے والی^(۲) جس کا پیشہ ہو کہ دوسرے کے مصائب میں جا کر نوحہ کرتی ہو اسکی گواہی مقبول نہیں اور اگر اپنی مصیبت پر بے اختیار ہو کر صبر نہ کر سکی اور نوحہ کیا تو گواہی مقبول ہے۔^(۳) (درمختار)

مسئلہ ۲۲: جو شخص اٹکل بچو^(۴) باتیں اڑاتا ہو یا کثرت سے قسم کھاتا ہو یا اپنے بچوں کو یا دوسروں کو گالی دینے کا عادی ہو یا جانور کو بکثرت گالی دیتا ہو جیسا یکہ^(۵) تا نگہ گاڑی^(۶) والے اور ہل جوتنے والے کہ خواخواہ جانوروں کو گالیاں دیتے رہتے ہیں ان کی گواہی مقبول نہیں۔^(۷) (درمختار)

مسئلہ ۲۳: جو شاعر ہجو کرتا ہو اُس کی گواہی مقبول نہیں اور مرد صالح نے ایسا شعر پڑھا جس میں فحش^(۸) ہے تو اس کی گواہی مردود نہیں۔ یوہیں جس نے جاہلیت کے اشعار سیکھے اگر یہ سیکھنا عمر بیت کے لیے ہو تو گواہی مردود نہیں۔ اگرچہ ان اشعار میں فحش ہو۔^(۹) (عالمگیری)

مسئلہ ۲۴: جس کا پیشہ کفن اور مردہ کی خوشبو بیچنے کا ہو کہ وہ اس انتظار میں رہتا ہو کہ کوئی مرے اور کفن فروخت ہو اس کی گواہی مقبول نہیں۔^(۱۰) (درمختار) یہاں ہندوستان میں ایسے لوگ نہیں پائے جاتے جو یہ کام کرتے ہوں عام طور پر بزاز^(۱۱) کے یہاں سے کفن لیا جاتا ہے اور پنساریوں^(۱۲) کے یہاں سے لوبان^(۱۳) وغیرہ لیتے ہیں۔ ہاں شہروں میں تکیہ دار فقیر^(۱۴) جو گورکن^(۱۵) ہوتے ہیں یا گورکنی^(۱۶) نہ بھی کرتے ہوں تو چادر وغیرہ لینا اُن کا کام ہے اور اُسی پر اُن کی گزراوقات ہے اُن کی

①..... بیخرا۔ ②..... میت کے اوصاف مبالغہ کے ساتھ بیان کر کے آواز سے رونے والی۔

③..... ”الدرالمختار“، کتاب الشہادات، باب القبول وعدمہ، ج ۸، ص ۲۲۵۔

④..... اوٹ پٹانگ۔ ⑤..... ایک قسم کی گاڑی جس میں صرف ایک ہی گھوڑا جوتا جاتا ہے۔

⑥..... وہ گھوڑا گاڑی جس میں آگے پیچھے چھ سواریاں بیٹھ سکتی ہیں۔

⑦..... ”الدرالمختار“، کتاب الشہادات، باب القبول وعدمہ، ج ۸، ص ۲۲۶۔

⑧..... بیہودہ بات۔

⑨..... ”الفتاویٰ الہندیہ“، کتاب الشہادات، الباب الرابع فیمن تقبل شہادته ومن لاتقبل، الفصل الثانی، ج ۳، ص ۴۶۸۔

⑩..... ”الدرالمختار“، کتاب الشہادات، باب القبول وعدمہ، ج ۸، ص ۲۲۷۔

⑪..... کپڑا بیچنے والا۔ ⑫..... پنساری کی جمع، دیسی دوائیاں، جڑی بوٹی بیچنے والا۔ ⑬..... ایک قسم کا گوند جو آگ پر رکھنے سے خوشبودیتا ہے۔

⑭..... قبرستان میں رہنے والا فقیر۔ ⑮..... قبر کھودنے والا۔ ⑯..... قبر کھودنے کا کام۔

نسبت بارہا ایسا بنا گیا ہے یہاں تک کہ وبا کے زمانہ میں یہ لوگ کہتے ہیں آج کل خوب سہا لگ ہے۔⁽¹⁾ لوگوں کے مرنے پر یہ لوگ خوش ہوتے ہیں ایسے لوگ قابل قبول شہادت نہیں۔

مسئلہ ۲۵: جس کا پیشہ دلالی ہو کہ وہ کثرت سے جھوٹ بولتا ہے اسکی گواہی مقبول نہیں۔⁽²⁾ (درمختار) وکالت و مختاری کا پیشہ کرنے والوں کی نسبت عموماً یہ بات مشہور ہے کہ جان بوجھ کر جھوٹ کو سچ کرنا چاہتے ہیں بلکہ گواہوں کو جھوٹ بولنے کی تعلیم و تلقین کرتے ہیں۔

مسئلہ ۲۶: خمر یعنی انگوری شراب ایک مرتبہ پینے سے بھی فاسق اور مردود الشہادۃ ہو جاتا ہے⁽³⁾ اور اس کے علاوہ دوسری شراب پینے کا عادی ہو اور لہو کے طور پر پیتا ہو تو اُس کی شہادت بھی مردود ہے۔ اور اگر علاج کے طور پر کسی نے ایسا کیا اگرچہ یہ بھی ناجائز ہے مگر اختلاف کی وجہ سے فسق سے بچ جائے گا۔⁽⁴⁾ (درمختار)

مسئلہ ۲۷: جانور کے ساتھ کھیلنے والا جیسے مرغ بازی⁽⁵⁾، کبوتر بازی⁽⁶⁾، بیئر بازی⁽⁷⁾ کرنے والے کی گواہی مقبول نہیں اسی طرح مینڈھا⁽⁸⁾ لڑانے والے، بھینسا لڑانے والے اور طرح طرح کے اس قسم کے کھیل کرنے والے کہ ان کی بھی گواہی مقبول نہیں ہاں اگر محض دل بہلنے کے لیے کسی نے کبوتر پال لیا ہے بازی نہیں کرتا یعنی اڑاتا نہ ہو تو جائز ہے مگر جب کہ دوسروں کے کبوتر پکڑ لیتا ہو جیسا کہ اکثر کبوتر بازوں کی عادت ہوتی ہے اور وہ اسے عیب بھی نہیں سمجھتے یہ حرام اور سخت حرام ہے کہ پرایمال ناحق لینا ہے۔⁽⁹⁾ (درمختار وغیرہ)

مسئلہ ۲۸: جو شخص کبیرہ کا ارتکاب کرتا ہے بلکہ جو مجلس فحور میں بیٹھتا ہے اگرچہ وہ خود اس حرام کام مرتکب نہیں ہے اُس کی گواہی بھی مقبول نہیں ہے۔⁽¹⁰⁾ (عالمگیری)

①..... خوشی کے دن ہیں۔

②..... ”الدرالمختار“، کتاب الشہادات، باب القبول وعدمہ، ج ۸، ص ۲۲۸۔

③..... یعنی اس کی گواہی قبول نہیں ہوتی۔

④..... ”الدرالمختار“، کتاب الشہادات، باب القبول وعدمہ، ج ۸، ص ۲۲۸۔

⑤..... مرغ لڑانا۔ ⑥..... کبوتر پالنے اور لڑانے کا مشغلہ۔ ⑦..... بیئر پالنا اور لڑانا۔ ⑧..... دنبہ، بھیڑ کانر۔

⑨..... ”الدرالمختار“، کتاب الشہادات، باب القبول وعدمہ، ج ۸، ص ۲۲۹، وغیرہ۔

⑩..... ”الفتاویٰ الہندیۃ“، کتاب الشہادات، الباب الرابع فیمن تقبل شہادته ومن لا تقبل، الفصل الثانی، ج ۳، ص ۴۶۶۔

مسئلہ ۲۹: حمام میں برہنہ غسل کرنے والا، سود خوار اور جواری اور چوسر^(۱)، پچھلی^(۲) کھیلنے والا اگرچہ اس کے ساتھ جو شامل نہ ہو یا شطرنج^(۳) کے ساتھ جو کھیلنے والا یا اس کھیل میں نماز فوت کر دینے والا یا شطرنج راستہ پر کھیلنے والا ان سب کی گواہی مقبول نہیں۔^(۴) (در مختار عالمگیری)

مسئلہ ۳۰: جو عبادتیں وقت معین میں فرض ہیں کہ وقت نکل جانے پر قضا ہو جاتی ہیں جیسے نماز روزہ اگر بغیر عذر شرعی ان کو وقت سے مؤخر کرے فاسق مردود الشہادۃ ہے اور جن کے لیے وقت معین نہیں جیسے زکوٰۃ اور حج ان میں اختلاف ہے تاخیر سے مردود الشہادۃ ہوتا ہے یا نہیں صحیح یہ ہے کہ نہیں ہوتا۔^(۵) (عالمگیری)

مسئلہ ۳۱: بلا عذر جمعہ ترک کرنے والا فاسق ہے یعنی محض اپنی کاہلی اور سستی سے جو ترک کرے اور اگر عذر کی وجہ سے نہیں پڑھا مثلاً بیمار ہے یا کسی تاویل کی بنا پر نہیں پڑھتا مثلاً یہ کہتا ہے کہ امام فاسق ہے اس وجہ سے نہیں پڑھتا ہوں تو یہ چھوڑنے والا فاسق نہیں۔^(۶) (عالمگیری) یہ عذر اُس وقت مسموع ہوگا^(۷) کہ ایک ہی جگہ جمعہ ہوتا ہو یا کئی جگہ جمعہ ہوتا ہے مگر سب امام اسی قسم کے ہوں۔

مسئلہ ۳۲: محض کاہلی اور سستی سے نماز یا جماعت ترک کرنے والا مردود الشہادۃ ہے اور اگر ترک جماعت کے لیے عذر ہو مثلاً امام فاسق ہے کہ اُس کے پیچھے نماز پڑھنا مکروہ تحریمی ہے اور امام کو ہٹا بھی نہیں سکتا یا امام گمراہ بدعتی ہے اس وجہ سے اُس کے پیچھے نہیں پڑھتا گھر میں تنہا پڑھ لیتا ہے تو اس کی گواہی مقبول ہے۔^(۸) (عالمگیری)

مسئلہ ۳۳: فاسق نے توبہ کر لی تو جب تک اتنا زمانہ نہ گزر جائے کہ توبہ کے آثار اُس پر ظاہر ہو جائیں اُس وقت تک گواہی مقبول نہیں اور اس کے لیے کوئی مدت نہیں ہے بلکہ قاضی کی رائے پر ہے۔^(۹) (عالمگیری)

①..... ایک قسم کا کھیل۔ ②..... ایک قسم کا کھیل جو سات کوڑیوں سے کھیلا جاتا ہے۔

③..... ایک قسم کا کھیل جو ۶۴ چکور خانوں کی بساط پر دو رنگ کے ۳۲ مہروں سے کھیلا جاتا ہے۔

④..... ”الدر المختار“، کتاب الشہادات، باب القبول وعدمہ، ج ۸، ص ۲۳۰۔

⑤..... ”الفتاویٰ الہندیۃ“، کتاب الشہادات، الباب الرابع فیمن تقبل شہادۃ ومن لا تقبل، الفصل الثانی، ج ۳، ص ۴۶۶۔

⑥..... ”الفتاویٰ الہندیۃ“، کتاب الشہادات، الباب الرابع فیمن تقبل شہادۃ ومن لا تقبل، الفصل الثانی، ج ۳، ص ۴۶۶۔

⑦..... المرجع السابق۔

⑧..... قبول ہوگا۔

⑨..... ”الفتاویٰ الہندیۃ“، کتاب الشہادات، الباب الرابع فیمن تقبل شہادۃ ومن لا تقبل، الفصل الثانی، ج ۳، ص ۴۶۶۔

⑩..... المرجع السابق، ص ۴۶۸۔

مسئلہ ۳۴: جو شخص بزرگانِ دین، پیشوایانِ اسلام مثلاً صحابہ و تابعین رضی اللہ تعالیٰ عنہم کو برے الفاظ سے علانیہ یاد کرتا ہو اُس کی گواہی مقبول نہیں۔ انھیں بزرگانِ دین سلف صالحین میں امامِ اعظم ابوحنیفہ رضی اللہ تعالیٰ عنہ بھی ہیں مثلاً روافض (1) کہ صحابہ کرام کی شان میں دشنام بکتے ہیں (2) اور غیر مقلدین (3) کہ ائمہ مجتہدین خصوصاً امامِ اعظم کی شان میں سب و شتم (4) و بیہودہ گوئی کرتے ہیں۔ (5) (عالمگیری وغیرہ)

مسئلہ ۳۵: جو شخص حقیر و ذلیل افعال کرتا ہو اُس کی شہادت مقبول نہیں جیسے راستہ پر پیشاب کرنا۔ راستہ پر کوئی چیز کھانا۔ بازار میں لوگوں کے سامنے کھانا۔ صرف پا جامہ یا تہبند پہن کر بغیر کرتہ پہنے یا بغیر چادر اوڑھے گزر گاہ عام پر چلنا۔ لوگوں کے سامنے پاؤں دراز کر کے بیٹھنا۔ ننگے سر ہو جانا جہاں اس کو خفیف و بے ادبی و قلت حیا تصور کیا جاتا ہو۔ (6) (عالمگیری، ہدایہ، فتح)

مسئلہ ۳۶: دو شخصوں نے یہ گواہی دی کہ ہمارے باپ نے فلاں شخص کو وصی مقرر کیا ہے اگر یہ شخص مدعی (7) ہو تو گواہی مقبول ہے۔ اور منکر ہو تو مقبول نہیں کیوں کہ قبول و وصیت پر قاضی کسی کو مجبور نہیں کر سکتا۔ اسی طرح میت کے دائن (8) یا مدیون (9) یا موصل (10) نے گواہی دی کہ میت نے فلاں شخص کو وصی بنایا ہے تو ان کی گواہیاں بھی مقبول ہیں۔ (11) (ہدایہ)

مسئلہ ۳۷: دو شخصوں نے یہ گواہی دی کہ ہمارا باپ پردیس چلا گیا ہے اُس نے فلاں شخص کو اپنا قرضہ اور دین وصول کرنے کے لیے وکیل کیا ہے یہ گواہی مقبول نہیں وہ شخص ثالث و کالت کا مدعی ہو یا منکر دونوں کا ایک حکم ہے۔ اور اگر ان کا باپ

①..... رافضی کی جمع تفصیل کے لیے دیکھئے بہار شریعت، ج ۱، ص ۲۰۵۔

②..... بیہودہ بکتے ہیں۔

③..... تفصیل کے لیے دیکھئے بہار شریعت، ج ۱، ص ۲۳۵۔

④..... گالی گلوچ، لعن طعن۔

⑤..... ”الفتاویٰ الہندیہ“، کتاب الشہادات، الباب الرابع فیمن تقبل شہادته ومن لا تقبل، الفصل الثانی، ج ۳، ص ۶۸، وغیرہ۔

⑥..... ”الفتاویٰ الہندیہ“، کتاب الشہادات، الباب الرابع فیمن تقبل شہادته ومن لا تقبل، الفصل الثانی، ج ۳، ص ۶۸۔

و ”الہدایہ“، کتاب الشہادات، باب من تقبل شہادته ومن لا تقبل، ج ۲، ص ۱۲۳۔

و ”فتح القدير“، کتاب الشہادات، باب من تقبل شہادته ومن لا تقبل، ج ۶، ص ۴۸۵، ۴۸۶۔

⑦..... دعویٰ کرنے والا۔

⑧..... جس نے میت کو قرض دیا ہے۔

⑨..... مقروض۔

⑩..... میت نے جس کے لیے وصیت کی ہے۔

⑪..... ”الہدایہ“، کتاب الشہادات، باب من تقبل شہادته ومن لا تقبل، ج ۲، ص ۱۲۴۔

یہیں موجود ہو تو دعویٰ ہی مسموع نہیں شہادت کس بات کی ہوگی۔ وکیل کے بیٹے پوتے یا باپ دادا نے وکالت کی گواہی دی نامقبول ہے۔⁽¹⁾ (ہدایہ، فتح، درمختار، ردالمحتار)

مسئلہ ۳۸: دو شخص کسی امانت کے امین ہیں انہوں نے گواہی دی کہ یہ امانت اُس کی ملک ہے جس نے ان کے پاس رکھی ہے گواہی مقبول ہے اور اگر یہ گواہی دیتے ہیں کہ یہ شخص جو اس چیز کا دعویٰ کرتا ہے اس نے خود اقرار کیا ہے کہ امانت رکھنے والے کی ملک ہے تو گواہی مقبول نہیں مگر جب کہ ان دونوں نے امانت اُس شخص کو واپس دے دی ہو جس نے رکھی تھی۔⁽²⁾ (فتح القدر)

مسئلہ ۳۹: دو مرتب یہ گواہی دیتے ہیں کہ مرہون شے⁽³⁾ اُس کی ملک ہے جو دعویٰ کرتا ہے گواہی مقبول ہے اور اُس چیز کے ہلاک ہونے کے بعد یہ گواہی دیں تو نامقبول ہے مگر ان دونوں کے ذمہ اُس چیز کا تاوان لازم ہو گیا یعنی مدعی⁽⁴⁾ کو اُس کی قیمت ادا کریں کہ ان دونوں نے غصب کا خود اقرار کر لیا اور اگر مرتب یہ گواہی دیں کہ خود مدعی نے ملک راہن⁽⁵⁾ کا اقرار کیا تھا تو مقبول نہیں اگرچہ مرہون ہلاک ہو چکا ہو۔ ہاں اگر راہن کو واپس کرنے کے بعد یہ گواہی دیں تو مقبول ہے۔ ایک شخص نے مرتب پر دعویٰ کیا کہ مرہون چیز میری ہے اور مرتب منکر ہے اور راہن نے گواہی دی تو قبول نہیں مگر راہن پر تاوان لازم ہے۔⁽⁶⁾ (فتح القدر)

مسئلہ ۴۰: غاصب نے⁽⁷⁾ شہادت دی کہ مغضوب چیز⁽⁸⁾ مدعی کی ہے مقبول نہیں مگر جب کہ جس سے غصب کی تھی اُس کو واپس دینے کے بعد گواہی دی تو قبول ہے اور اگر غاصب کے ہاتھ میں چیز ہلاک ہوگئی پھر مدعی کے حق میں شہادت دی تو مقبول نہیں۔⁽⁹⁾ (فتح القدر)

مسئلہ ۴۱: مستقرض (قرض لینے والے) نے گواہی دی کہ چیز مدعی کی ہے تو گواہی مقبول نہیں چیز واپس کر چکا ہو یا

①..... "الهدایة"، کتاب الشہادات، باب من تقبل شہادته ومن لا تقبل، ج ۲، ص ۱۲۵۔

و"فتح القدر"، کتاب الشہادات، باب من تقبل شہادته ومن لا تقبل شہادته، ج ۶، ص ۴۹۴، ۴۹۵۔

و"الدرالمختار" و"ردالمحتار"، کتاب الشہادات، باب القبول وعدمہ، ج ۸، ص ۲۳۲۔

②..... "فتح القدر"، کتاب الشہادات، باب من تقبل شہادته ومن لا تقبل شہادته، ج ۶، ص ۴۹۴، ۴۹۵۔

③..... گروی رکھی گئی چیز۔ ④..... دعویٰ کرنے والا۔ ⑤..... گروی رکھنے والے کی ملکیت۔

⑥..... "فتح القدر"، کتاب الشہادات، باب من تقبل شہادته ومن لا تقبل، ج ۶، ص ۴۹۴۔

⑦..... ناجائز قبضہ کرنے والے نے۔ ⑧..... وہ چیز جس پر ناجائز قبضہ کیا گیا ہو۔

⑨..... "فتح القدر"، کتاب الشہادات، باب من تقبل شہادته ومن لا تقبل، ج ۶، ص ۴۹۴۔

نہیں۔ بیع فاسد کے ساتھ چیز خریدی اور قبضہ کر چکا مشتری گواہی دیتا ہے کہ مدعی کی ملک ہے مقبول نہیں۔ اور اگر قاضی نے اس بیع کو توڑ دیا یا خود بائع و مشتری نے اپنی رضا مندی سے توڑ دیا اور چیز ابھی مشتری کے پاس ہے اور مشتری نے مدعی کے حق میں گواہی دی مقبول نہیں۔ اور اگر بیع بائع کو واپس کر دینے کے بعد مدعی کے حق میں گواہی دیتا ہے قبول ہے۔⁽¹⁾ (فتح القدير)

مسئلہ ۴۲: مشتری نے جو چیز خریدی ہے اُس کے متعلق گواہی دیتا ہے کہ مدعی کی ملک ہے اگرچہ بیع کا اقالہ ہو چکا ہو یا عیب کی وجہ سے بغیر قضائے قاضی⁽²⁾ واپس ہو چکی ہو گواہی مقبول نہیں۔ یوہیں بائع نے بیع کے بعد یہ گواہی دی کہ بیع ملک مدعی ہے یہ مقبول نہیں۔ اگر بیع کو اس طرح پر رد کیا گیا ہو جو فسخ⁽³⁾ قرار پائے تو گواہی مقبول ہے۔⁽⁴⁾ (فتح)

مسئلہ ۴۳: مدیون کی یہ گواہی کہ دین جو اس پر تھا وہ اس مدعی کا ہے مقبول نہیں اگرچہ دین ادا کر چکا ہو۔ مستاجر⁽⁵⁾ نے گواہی دی کہ مکان جو میرے کرایہ میں ہے مدعی کی ملک ہے اور مدعی یہ کہتا ہے کہ میرے حکم سے یہ مکان مدعی علیہ نے اسے کرایہ پر دیا تھا یہ گواہی مقبول نہیں۔ اور اگر مدعی یہ کہتا ہے کہ بغیر میرے حکم کے دیا گیا تو مقبول ہے اور جو شخص بغیر کرایہ مکان میں رہتا ہے اُس کی گواہی مدعی کے موافق و مخالف دونوں مقبول۔⁽⁶⁾ (فتح)

مسئلہ ۴۴: ایک شخص کو وکیل بالخصومت کیا⁽⁷⁾ اُس نے قاضی کے علاوہ کسی دوسرے شخص کے پاس مقدمہ پیش کیا پھر موکل نے وکیل کو معزول کر کے قاضی کے پاس پیش کیا۔ وکیل نے گواہی دی یہ مقبول ہے۔ اور اگر قاضی کے پاس وکیل نے مقدمہ پیش کر دیا اس کے بعد وکیل کو معزول کیا تو گواہی مقبول نہیں۔⁽⁸⁾ (فتح القدير)

مسئلہ ۴۵: وصی کو قاضی نے معزول کر کے دوسرا وصی اُس کے قائم مقام مقرر کیا یا ورثہ بالغ ہو گئے اب وہ وصی یہ گواہی دیتا ہے کہ میت کا فلاں شخص پر دین ہے یہ گواہی نا مقبول اور معزولی سے قبل کی گواہی تو بدرجہ اولیٰ نا مقبول ہے۔⁽⁹⁾ (درمختار)

مسئلہ ۴۶: جو شخص کسی معاملہ میں خصم⁽¹⁰⁾ ہو چکا اُس معاملہ میں اُسکی گواہی مقبول نہیں اور جو ابھی تک خصم نہیں ہوا

①..... "فتح القدير"، كتاب الشهادات، باب من تقبل شهادته ومن لا تقبل، ج ۶، ص ۴۹۴.

②..... قاضی کے فیصلہ کے بغیر۔ ③..... ختم کرنا۔

④..... "فتح القدير"، كتاب الشهادات، باب من تقبل شهادته ومن لا تقبل، ج ۶، ص ۴۹۴.

⑤..... کرائے پر لینے والا، کرایہ دار۔

⑥..... "فتح القدير"، كتاب الشهادات، باب من تقبل شهادته ومن لا تقبل، ج ۶، ص ۴۹۴.

⑦..... مقدمے کا وکیل بنایا۔

⑧..... "فتح القدير"، كتاب الشهادات، باب من تقبل شهادته ومن لا تقبل، ج ۶، ص ۴۹۴.

⑨..... "الدرالمختار"، كتاب الشهادات، باب القبول وعدمه، ج ۸، ص ۲۳۲.

⑩..... مد مقابل، حریف۔

ہے مگر قریب ہونے کے ہے اُس کی گواہی مقبول ہے پہلے کی مثال وصی ہے دوسرے کی مثال وکیل بالخصومتہ ہے جس نے قاضی کے یہاں دعویٰ نہیں کیا اور معزول ہو گیا۔⁽¹⁾ (تبیین)

مسئلہ ۴۷: وکیل بالخصومتہ نے قاضی کے یہاں ایک ہزار روپے کا دعویٰ کیا اس کے بعد موکل نے اُسے معزول کر دیا اس کے بعد وکیل نے موکل کے لیے یہ گواہی دی کہ اس کی فلاں شخص کے ذمہ سوا شرفیاں ہیں یہ گواہی مقبول ہے کہ یہ دوسرا دعویٰ ہے جس میں یہ شخص وکیل نہ تھا۔⁽²⁾ (درمختار)

مسئلہ ۴۸: دو شخصوں نے میت کے ذمہ دین کا دعویٰ کیا ان کی گواہی دو شخصوں نے دی پھر ان دونوں گواہوں نے اُسی میت پر اپنے دین کا دعویٰ کیا اور ان مدعیوں نے ان کے موافق شہادت دی سب کی گواہیاں مقبول ہیں۔⁽³⁾ (درمختار)

مسئلہ ۴۹: دو شخصوں نے گواہی دی کہ میت نے فلاں اور فلاں کے لیے ایک ہزار کی وصیت کی ہے اور ان دونوں نے بھی اُن گواہوں کے لیے یہی شہادت دی کہ میت نے اُن کے لیے ہزار کی وصیت کی ہے تو ان میں کسی کی گواہی مقبول نہیں۔ اور اگر عین کی وصیت کا دعویٰ ہو اور گواہوں نے شہادت دی کہ میت نے اس چیز کی وصیت فلاں و فلاں کے لیے کی ہے اور ان دونوں نے گواہوں کے لیے ایک دوسری معین چیز کی وصیت کرنے کی شہادت دی تو سب گواہیاں مقبول ہیں۔⁽⁴⁾ (درمختار، ردالمحتار)

مسئلہ ۵۰: میت نے دو شخصوں کو وصی کیا ان دونوں نے ایک وارث بالغ کے حق میں شہادت ایک اجنبی کے مقابل میں دی اور جس مال کے متعلق شہادت دی وہ میت کا ترکہ⁽⁵⁾ نہیں ہے یہ گواہی مقبول ہے اور اگر میت کا ترکہ ہے تو گواہی مقبول نہیں اور اگر نابالغ وارث کے حق میں شہادت ہو تو مطلقاً مقبول نہیں میت کا ترکہ ہو یا نہ ہو۔⁽⁶⁾ (درمختار)

مسئلہ ۵۱: جَرَحٌ مُّجَرَّدٌ (یعنی جس سے محض گواہ کا فسق بیان کرنا مقصود ہو، حق اللہ یا حق العبد کا ثابت کرنا مقصود نہ ہو) اس پر گواہی نہیں ہو سکتی مثلاً اس کی گواہی کہ یہ گواہ فاسق ہیں یا زانی یا سود خوار یا شرابی ہیں یا انھوں نے خود اقرار کیا ہے کہ جھوٹی گواہی دی ہے یا شہادت سے رجوع کرنے کا انھوں نے اقرار کیا ہے یا اقرار کیا ہے کہ اجرت لے کر یہ گواہی دی ہے یا یہ اقرار کیا

①..... "تبیین الحقائق"، کتاب الدیات، باب القسامۃ، ج ۷، ص ۳۶۰.

②..... "الدرالمختار"، کتاب الشہادات، باب القبول وعدمہ، ج ۸، ص ۲۳۲.

③..... المرجع السابق، ص ۲۳۴.

④..... "الدرالمختار" و "ردالمحتار"، کتاب الشہادات، باب القبول وعدمہ، ج ۸، ص ۲۳۴.

⑤..... وہ مال واسباب جو میت چھوڑ جائے۔

⑥..... "الدرالمختار"، کتاب الشہادات، باب القبول وعدمہ، ج ۸، ص ۲۳۵.

ہے کہ مدعی کا یہ دعویٰ غلط ہے یا یہ کہ اس واقعہ کے ہم لوگ شاہد نہ تھے ان امور پر شہادت کو نہ قاضی سُنے گا اور نہ اس کے متعلق کوئی حکم دے گا۔⁽¹⁾ (ہدایہ، فتح القدیر)

مسئلہ ۵۲: مدعی علیہ⁽²⁾ نے گواہوں سے ثابت کیا کہ گواہوں نے اجرت لے کر گواہی دی ہے مدعی⁽³⁾ نے ہمارے سامنے اجرت دی ہے یہ گواہی بھی مقبول نہیں کہ یہ بھی جرح مجرد ہے اور مدعی کا اجرت دینا اگرچہ امر زائد ہے مگر مدعی کا اس کے متعلق کوئی دعویٰ نہیں ہے کہ اس پر شہادت لی جائے۔⁽⁴⁾ (بحر الرائق)

مسئلہ ۵۳: جرح مُجَرَّد پر گواہی مقبول نہ ہونا اُس صورت میں ہے جب دربار قاضی میں یہ شہادت گزرے اور مخفی طور پر مدعی علیہ نے قاضی کے سامنے اُن کا فاسق ہونا بیان کیا اور طلب کرنے پر اُس نے گواہ پیش کر دیے تو یہ شہادت مقبول ہوگی یعنی گواہوں کی گواہی رد کر دے گا اگرچہ اُن کی عدالت ثابت ہو کہ جرح تعدیل⁽⁵⁾ پر مقدم ہے۔⁽⁶⁾ (بحر)

مسئلہ ۵۴: فسق کے علاوہ اگر گواہوں پر اور کسی قسم کا طعن کیا اور اس کی شہادت پیش کر دی مثلاً گواہ مدعی کا شریک ہے یا مدعی کا بیٹا یا باپ ہے یا احد الزوجین⁽⁷⁾ ہے یا اُس کا مملوک⁽⁸⁾ ہے یا حقیر و ذلیل افعال کرتا ہے اس قسم کی شہادت مقبول ہے۔⁽⁹⁾ (بحر)

مسئلہ ۵۵: جس شخص کے فسق سے عام طور پر لوگوں کو ضرر پہنچتا ہے مثلاً لوگوں کو گالیاں دیتا ہے یا اپنے ہاتھ سے مسلمانوں کو ایذا پہنچاتا ہے اس کے متعلق گواہی دینا جائز ہے تاکہ حکومت کی طرف سے ایسے شریر سے نجات کی کوئی صورت تجویز ہو اور حقیقتاً یہ شہادت نہیں ہے۔⁽¹⁰⁾ (بحر)

مسئلہ ۵۶: جرح اگر مجرد نہ ہو بلکہ اُس کے ساتھ کسی حق کا تعلق ہو اس پر شہادت ہو سکتی ہے مثلاً مدعی علیہ نے گواہوں پر دعویٰ کیا کہ میں نے ان کو کچھ روپے اس لیے دیے تھے کہ اس جھوٹے مقدمہ میں شہادت نہ دیں اور انہوں نے گواہی دے دی لہذا

①..... "فتح القدیر"، کتاب الشهادات، باب من تقبل شہادته ومن لا تقبل، ج ۶، ص ۴۹۵.

و"الهدایہ"، کتاب الشهادات، باب من تقبل شہادته ومن لا تقبل، ج ۲، ص ۱۲۵.

②..... جس پر دعویٰ کیا جائے۔ ③..... دعویٰ کرنے والا۔

④..... "البحر الرائق"، کتاب الشهادات، باب من تقبل شہادته ومن لا تقبل، ج ۷، ص ۱۶۶.

⑤..... یعنی گواہوں کا عادل ہونا، قابل شہادت ہونا۔

⑥..... "البحر الرائق"، کتاب الشهادات، باب من تقبل شہادته ومن لا تقبل، ج ۷، ص ۱۶۹.

⑦..... یعنی میاں بیوی میں سے کوئی ایک۔ ⑧..... غلام۔

⑨..... "البحر الرائق"، کتاب الشهادات، باب من تقبل شہادته ومن لا تقبل، ج ۷، ص ۱۷۰.

⑩..... المرجع السابق.

میرے روپے واپس ملنے چاہیے یا یہ دعویٰ کیا کہ مدعی کے پاس میرا مال تھا اُس نے وہ مال گواہوں کو اس لیے دے دیا کہ وہ میرے خلاف مدعی کے حق میں گواہی دیں میرا وہ مال ان گواہوں سے دلایا جائے یا کسی اجنبی نے گواہوں پر دعویٰ کیا کہ ان لوگوں کو میں نے اتنے روپے دیے تھے کہ فلاں کے خلاف گواہی نہ دیں میرے روپے واپس دلانے جائیں اور یہ بات مدعی علیہ نے گواہوں سے ثابت کر دی یا انھوں نے خود اقرار کر لیا یا قسم سے انکار کیا وہ مال ان گواہوں سے دلایا جائے گا اور اسی ضمن میں ان کے فسق کا بھی حکم ہوگا۔ اور جو گواہی یہ دے چکے ہیں رد ہو جائے گی۔ اور اگر مدعی علیہ نے محض اتنی بات کہی کہ میں نے ان کو اس لیے روپے دیے تھے کہ گواہی نہ دیں اور مال کا مطالبہ نہیں کرتا تو اس پر شہادت نہیں لی جائے گی کہ یہ جرح مجرد ہے۔⁽¹⁾ (ہدایہ، فتح القدر، بحر)

مسئلہ ۵۷: مدعی نے اقرار کیا ہے کہ گواہوں کو اس نے اجرت دی ہے یا اقرار کیا ہے کہ وہ فاسق ہیں، یا اقرار کیا ہے کہ انہوں نے جھوٹی گواہی دی ہے اس پر شہادت ہو سکتی ہے۔⁽²⁾ (ہدایہ، درمختار)

مسئلہ ۵۸: گواہوں پر یہ دعویٰ کہ انھوں نے چوری کی ہے یا شراب پی ہے یا زنا کیا ہے اس پر شہادت لی جائے گی کہ یہ جرح مجرد نہیں اس کے ساتھ حق اللہ کا تعلق ہے یعنی اگر ثبوت ہوگا تو حد قائم ہوگی اور اسی کے ساتھ وہ گواہی جو دے چکے ہیں رد کر دی جائے گی۔⁽³⁾ (فتح القدر)

مسئلہ ۵۹: گواہ نے گواہی دی اور ابھی وہیں قاضی کے پاس موجود ہے باہر نہیں گیا ہے اور کہتا ہے کہ گواہی میں مجھ سے کچھ غلطی ہو گئی اس کہنے سے اُس کی گواہی باطل نہ ہوگی بلکہ اگر وہ عادل ہے تو گواہی مقبول ہے غلطی اگر اس قسم کی ہے جس سے شہادت میں کوئی فرق نہیں آتا یعنی جس چیز کے متعلق شہادت ہے اُس میں کچھ کمی بیشی نہیں ہوتی مثلاً یہ لفظ بھول گیا تھا کہ میں گواہی دیتا ہوں تو باہر سے آکر بھی یہ کہہ سکتا ہے اس کی وجہ سے متہم نہیں کیا جاسکتا اور وہ غلطی جس سے فرق پیدا ہوتا ہے اُس کی دو صورتیں ہیں جو کچھ پہلے کہا تھا اُس سے اب زائد بتاتا ہے یا کم کہتا ہے مثلاً پہلے بیان میں ایک ہزار کہا تھا اب ڈیڑھ ہزار کہتا ہے یا پانسوا گر کی بتاتا ہے یعنی جتنا پہلے کہا تھا اب اُس سے کم کہتا ہے یعنی مدعی کے مدعی علیہ کے ذمہ پانسو ہیں اس صورت میں حکم یہ ہے کہ کم کرنے کے بعد جو کچھ بچے اُس کا فیصلہ ہوگا اور زیادہ بتاتا ہو یعنی کہتا ہے بجائے ڈیڑھ ہزار کے میری زبان سے ہزار نکل

①..... "فتح القدر"، کتاب الشہادات، باب من تقبل شہادته ومن لا تقبل، ج ۶، ص ۴۹۵.

و "الہدایہ"، کتاب الشہادات، باب من تقبل شہادته ومن لا تقبل، ج ۲، ص ۱۲۵.

و "البحر الرائق"، کتاب الشہادات، باب من تقبل شہادته ومن لا تقبل، ج ۷، ص ۱۷۱.

②..... "الہدایہ"، کتاب الشہادات، باب من تقبل شہادته ومن لا تقبل، ج ۲، ص ۱۲۵.

و "الدرالمختار"، کتاب الشہادات، باب القبول وعدمہ، ج ۸، ص ۲۳۷.

③..... "فتح القدر"، کتاب الشہادات، باب من تقبل شہادته ومن لا تقبل، ج ۶، ص ۴۹۶.

گیا اس کی دو صورتیں ہیں۔ مدعی کا دعویٰ ڈیڑھ ہزار کا ہے یا ہزار کا اگر مدعی کا دعویٰ ڈیڑھ ہزار کا ہے تو یہ زیادت مقبول ہے ورنہ نہیں۔⁽¹⁾ (فتح، ردالمختار)

مسئلہ ۶۰: حدود یا نسب میں غلطی کی مثلاً شرعی حد کی جگہ غربی بول گیا یا محمد بن عمر بن علی کی جگہ محمد بن علی بن عمر کہہ دیا اور اسی مجلس میں اس غلطی کی تصحیح کر دی تو گواہی معتبر ہو جائے گی۔⁽²⁾ (ہدایہ)

مسئلہ ۶۱: شہادت قاصرہ جس میں بعض ضروری باتیں ذکر کرنے سے رہ گئیں اس کی تکمیل دوسرے نے کر دی یہ گواہی معتبر ہے مثلاً ایک مکان کے متعلق گواہی گزری کہ یہ مدعی کی ملک ہے مگر گواہوں نے یہ نہیں بتایا کہ وہ مکان اس وقت مدعی علیہ کے قبضہ میں ہے مدعی نے دوسرے گواہوں سے مدعی علیہ کا قبضہ ثابت کر دیا گواہی معتبر ہوگئی۔ یا گواہوں نے ایک محدود شے میں ملک کی شہادت دی اور حدود ذکر نہیں کیے، دوسرے گواہوں سے حدود ثابت کیے گواہی معتبر ہوگئی۔ یا ایک شخص کے مقابل میں نام و نسب کے ساتھ شہادت دی اور مدعی علیہ کو پہچانا نہیں دوسرے گواہوں سے یہ ثابت کیا کہ جس کا یہ نام و نسب ہے وہ یہ شخص ہے گواہی معتبر ہوگئی۔⁽³⁾ (ردمختار)

مسئلہ ۶۲: ایک گواہ نے گواہی دی باقی گواہ یوں گواہی دیتے ہیں کہ جو اُس کی گواہی ہے وہی ہماری شہادت ہے یہ مقبول نہیں بلکہ اُن کو بھی وہ باتیں کہنی ہوں گی جن کی گواہی دینا چاہتے ہیں۔⁽⁴⁾ (ردمختار)

مسئلہ ۶۳: نفی کی گواہی نہیں ہوتی یعنی مثلاً یہ گواہی دی کہ اس نے بیع نہیں کی ہے یا اقرار نہیں کیا ہے ایسی چیزوں کو گواہوں سے نہیں ثابت کر سکتے۔ نفی صورت ہو یا معنی دونوں کا ایک حکم ہے مثلاً وہ نہیں تھا یا غائب تھا کہ دونوں کا حاصل ایک ہے۔ گواہ کو یقینی طور پر نفی کا علم ہو یا نہ ہو بہر حال گواہی نہیں دے سکتا مثلاً گواہوں نے یہ گواہی دی کہ زید نے عمرو کے ہاتھ یہ چیز بیع کی ہے اب یہ گواہی نہیں دی جاسکتی کہ زید تو وہاں تھا ہی نہیں ہاں اگر نفی متواتر ہو سب لوگ جانتے ہوں کہ وہ اُس جگہ یا اُس وقت موجود نہ تھا تو نفی کی گواہی صحیح ہے کہ دعویٰ ہی مسموع نہ ہوگا۔⁽⁵⁾ (ردمختار، ردالمختار)

①..... "فتح القدیر"، کتاب الشہادات، باب من تقبل شہادته ومن لا تقبل، ج ۶، ص ۴۹۷.

و"الدرالمختار"، کتاب الشہادات، باب القبول وعدمہ، ج ۸، ص ۲۳۷.

②..... "الہدایہ"، کتاب الشہادات، باب من تقبل شہادته ومن لا تقبل، ج ۲، ص ۱۲۵.

③..... "الدرالمختار"، کتاب الشہادات، باب القبول وعدمہ، ج ۸، ص ۲۴۴.

④..... المرجع السابق.

⑤..... "الدرالمختار" و"ردالمختار"، باب القبول وعدمہ، ج ۸، ص ۲۴۴.

مسئلہ ۶۴: شہادت کا جب ایک جز باطل ہو گیا تو کل شہادت باطل ہو گئی یہ نہیں کہ ایک جز صحیح ہو اور ایک جز باطل مگر بعض صورتیں ایسی ہیں کہ ایک جز صحیح اور ایک جز باطل مثلاً ایک غلام مشترک ہے اُس کا مالک ایک مسلم اور ایک نصرانی ہے، دو نصرانیوں نے شہادت دی کہ ان دونوں نے غلام کو آزاد کر دیا نصرانی کے خلاف میں گواہی صحیح ہے یعنی اس کا حصہ آزاد اور مسلمان کا حصہ آزاد نہ ہوگا۔^(۱) (در مختار)

شہادت میں اختلاف کا بیان

اختلاف شہادت کے مسائل کی بنا چند اصول پر ہے:

(۱) حقوق العباد میں شہادت کے لیے دعویٰ ضروری ہے یعنی جس بات پر گواہی گزری مدعی^(۲) نے اُس کا دعویٰ نہیں کیا ہے یہ گواہی معتبر نہیں کہ حق العباد کا فیصلہ^(۳) بغیر مطالبہ نہیں کیا جا سکتا اور یہاں مطالبہ نہیں اور حقوق اللہ میں دعوے کی ضرورت نہیں کیونکہ ہر شخص کے ذمہ اس کا اثبات ہے گویا دعویٰ موجود ہے۔

(۲) گواہوں نے اُس سے زیادہ بیان کیا جتنا مدعی دعویٰ کرتا ہے تو گواہی باطل ہے اور کم بیان کیا تو مقبول ہے اور اُتنے ہی کا فیصلہ ہوگا جتنا گواہوں نے بیان کیا۔

(۳) ملک مطلق ملک مقید سے زیادہ ہے کہ وہ اصل سے ثابت ہوتی ہے اور مقید وقت سبب سے معتبر ہوگی۔

(۴) دونوں شہادتوں میں لفظاً و معنی ہر طرح اتفاق ہونا ضروری ہے اور شہادت و دعویٰ میں باعتبار معنی متفق ہونا ضرور ہے لفظ کے مختلف ہونے کا اعتبار نہیں۔^(۴) (درر)

مسئلہ ۱: مدعی نے ملک مطلق کا دعویٰ کیا یعنی کہتا ہے کہ یہ چیز میری ہے یہ نہیں بتاتا کہ کس سبب سے ہے مثلاً خریدی ہے یا کسی نے ہبہ کی ہے^(۵) اور گواہوں نے ملک مقید بیان کی یعنی سبب ملک کا اظہار کیا مثلاً مدعی نے خریدی ہے یہ گواہی

①..... "الدر المختار"، کتاب الشہادات، باب القبول وعدمہ، ج ۸، ص ۲۴۴۔

②..... دعویٰ کرنے والا۔

③..... بندے کے حق کا فیصلہ۔

④..... "درر الحکام" شرح "غرر الأحکام"، باب الاختلاف فی الشہادۃ، الجزء الثانی، ص ۳۸۴۔

⑤..... یعنی بطور تحفہ دی ہے۔

مقبول ہے اور اس کا عکس ہو یعنی مدعی نے ملک مقید کا دعویٰ کیا اور گواہوں نے ملک مطلق بیان کیا یہ گواہی مقبول نہیں بشرطیکہ مدعی نے یہ بیان کیا کہ میں نے فلاں شخص سے خریدی ہے اور بائع کو اس طرح بیان کر دے کہ اُس کی شناخت ہو جائے اور خریدنے کے ساتھ قبضہ کا ذکر نہ کرے۔ اور اگر دعوے میں بائع کا ذکر نہیں یا یہ کہ میں نے ایک شخص سے خریدی ہے یا یہ کہ میں نے عبداللہ سے خریدی ہے یا خریدنے کے ساتھ دعوے میں قبضہ کا بھی ذکر ہے اور گواہوں نے ان صورتوں میں ملک مطلق کی شہادت دی تو مقبول ہے۔⁽¹⁾ (درمختار، بحر الرائق)

مسئلہ ۲: یہ اختلاف اُس وقت معتبر ہے جب اُس شے کے لیے متعدد اسباب ہوں اور اگر ایک ہی سبب ہو مثلاً مدعی نے دعویٰ کیا کہ یہ میری عورت ہے میں نے اس سے نکاح کیا ہے گواہوں نے بیان کیا کہ اُس کی منکوحہ ہے شہادت مقبول ہے۔⁽²⁾ (بحر)

مسئلہ ۳: مدعی نے اپنی ملک کا سبب میراث بتایا کہ وراثہ میں اس کا مالک ہوں یا مدعی نے کہا کہ یہ جانور میرے گھر کا بچہ ہے اور گواہوں نے ملک مطلق کی شہادت دی یہ گواہی مقبول ہے۔⁽³⁾ (درمختار)

مسئلہ ۴: ودیعت⁽⁴⁾ کا دعویٰ کیا کہ میں نے یہ چیز فلاں کے پاس ودیعت رکھی ہے گواہوں نے بیان کیا کہ مدعی علیہ⁽⁵⁾ نے ہمارے سامنے اقرار کیا ہے کہ یہ چیز میرے پاس فلاں کی امانت ہے۔ یوہیں غصب یا عاریت کا دعویٰ کیا اور گواہوں نے مدعی علیہ کے اقرار کی شہادت دی یا نکاح کا دعویٰ کیا اور گواہوں نے اقرار نکاح کی گواہی دی یا دین کا دعویٰ کیا اور گواہی یہ دی کہ مدعی علیہ نے اپنے ذمہ اُس کے مال کا اقرار کیا ہے یا قرض کا دعویٰ ہے اور گواہی یہ ہوئی کہ اپنے ذمہ مال کا اقرار کیا ہے اور سبب کچھ نہیں بیان کیا ان سب صورتوں میں گواہی مقبول ہے۔ بیع کا دعویٰ کیا اور اقرار بیع کی شہادت گزری گواہی مقبول ہے۔ دعویٰ یہ ہے کہ میرے دس من گےہوں فلاں شخص پر بیع سلم کی رو سے واجب ہیں اور گواہوں نے یہ بیان کیا کہ مدعی علیہ نے اپنے ذمہ دس من گےہوں کا اقرار کیا ہے یہ گواہی مقبول نہیں۔⁽⁶⁾ (بحر الرائق)

①..... "الدرالمختار"، کتاب الشہادات، باب الاختلاف فی الشہادة... إلخ، ج ۸، ص ۲۴۷.

و "البحر الرائق"، کتاب الشہادات، باب الاختلاف فی الشہادة، ج ۷، ص ۱۷۴-۱۷۵.

②..... "البحر الرائق"، کتاب الشہادات، باب الاختلاف فی الشہادة، ج ۷، ص ۱۸۰.

③..... "الدرالمختار"، کتاب الشہادات، باب الاختلاف فی الشہادة... إلخ، ج ۸، ص ۲۴۸.

④..... امانت۔

⑤..... جس پر دعویٰ کیا گیا ہے۔

⑥..... "البحر الرائق"، کتاب الشہادات، باب الاختلاف فی الشہادة، ج ۷، ص ۱۸۳.

مسئلہ ۵: دونوں گواہوں کے بیان میں لفظاً و معنی اتفاق ہو اس کا مطلب یہ ہے کہ دونوں لفظوں کے ایک معنی ہوں یہ نہ ہو کہ ہر لفظ کے جدا جدا معنی ہوں اور ایک دوسرے میں داخل ہوں مثلاً ایک نے کہا دو روپے دوسرے نے کہا چار روپے یہ اختلاف ہو گیا کہ دو اور چار کے الگ الگ معنی ہیں یہ نہیں کہا جائے گا کہ چار میں دو بھی ہیں لہذا دو روپے پر دونوں گواہوں کا اتفاق ہو گیا۔ اور اگر لفظ دو ہیں مگر دونوں کے معنی ایک ہیں تو یہ اختلاف نہیں مثلاً ایک نے کہا ہبہ دوسرے نے کہا عطیہ یا ایک نے کہا نکاح دوسرے نے کہا تزویج یہ اختلاف نہیں اور گواہی معتبر ہے۔^(۱) (بحر، درمختار)

مسئلہ ۶: ایک گواہ نے دو ہزار روپے بتائے دوسرے نے ایک ہزار یا ایک نے دو سو دوسرے نے ایک سو یا ایک نے کہا ایک طلاق یا دو طلاق دوسرے نے کہا تین طلاقیں دیں یہ گواہیاں رد کر دی جائیں گی کہ دونوں میں اختلاف ہو گیا یا ایک نے کہا مدعی علیہ نے غضب کیا دوسرے نے کہا غضب کا اقرار کیا یا ایک نے کہا قتل کیا دوسرے نے کہا قتل کا اقرار کیا دونوں نامقبول ہیں۔ اور اگر دونوں اقرار کی شہادت دیتے قبول ہوتی۔^(۲) (درمختار)

مسئلہ ۷: جب قول و فعل کا اجتماع ہوگا یعنی ایک گواہ نے قول بیان کیا دوسرے نے فعل تو گواہی مقبول نہ ہوگی مثلاً ایک نے کہا غضب کیا دوسرے نے کہا غضب کا اقرار کیا دوسری مثال یہ ہے کہ مدعی نے ایک شخص پر ہزار روپے کا دعویٰ کیا ایک گواہ نے مدعی کا دینا بیان کیا دوسرے نے مدعی علیہ کا اقرار کرنا بیان کیا یہ نامقبول ہے البتہ جس مقام پر قول و فعل دونوں لفظ میں متحد ہوں مثلاً ایک نے بیع^(۳) یا قرض یا طلاق یا عتاق کی^(۴) شہادت دی دوسرے نے ان کے اقرار کی شہادت دی کہ ان سب میں دونوں کے لیے ایک لفظ ہے یعنی یہ لفظ کہ میں نے طلاق دی دینا بھی ہے اور اقرار بھی اسی طرح سب میں لہذا فعل و قول کا اختلاف ان میں معتبر نہیں دونوں گواہیاں مقبول ہیں۔^(۵) (درمختار)

مسئلہ ۸: ایک نے گواہی دی کہ تلوار سے قتل کیا دوسرے نے بتایا کہ چھری سے یہ گواہی مقبول نہیں۔^(۶) (درمختار)

مسئلہ ۹: ایک نے گواہی دی ایک ہزار کی دوسرے نے ایک ہزار اور ایک سو کی اور مدعی کا دعویٰ گیارہ سو کا ہو تو ایک ہزار کی گواہی مقبول ہے کہ دونوں اس میں متفق ہیں اور اگر دعویٰ صرف ہزار کا ہے تو نہیں مگر جب کہ مدعی کہہ دے کہ تھا تو ایک ہزار

①....."الدرالمختار"، کتاب الشہادات، باب الاختلاف فی الشہادة... إلخ، ج ۸، ص ۲۴۸.

و"البحر الرائق"، کتاب الشہادات، باب الاختلاف فی الشہادة، ج ۷، ص ۱۸۴.

②....."الدرالمختار"، کتاب الشہادات، باب الاختلاف فی الشہادة... إلخ، ج ۸، ص ۲۴۸.

③.....تجارت، خرید و فروخت۔

④.....غلام آزاد کرنے کی۔

⑤....."الدرالمختار"، کتاب الشہادات، باب الاختلاف فی الشہادة... إلخ، ج ۸، ص ۲۴۹.

⑥.....المرجع السابق.

ایک سو گرا ایک سو اُس نے دیدیا میں نے معاف کر دیا جس کا علم اس گواہ کو نہیں تو اب قبول ہے۔⁽¹⁾ (در مختار) اور اگر گواہ نے ایک ہزار ایک سو کی جگہ گیارہ سو کہا تو اختلاف ہو گیا کہ لفظ دونوں مختلف ہیں۔

مسئلہ ۱۰: ایک گواہ نے دو معین چیز کی شہادت دی اور دوسرے نے ان میں سے ایک معین کی تو جس ایک معین پر دونوں کا اتفاق ہوا اس کے متعلق گواہی مقبول ہے۔ اور اگر عقد میں یہی صورت ہو مثلاً ایک نے کہا یہ دونوں چیزیں مدعی نے خریدی ہیں اور ایک نے ایک معین کی نسبت کہا کہ یہ خریدی ہے تو گواہی مقبول نہیں یا ثمن میں اختلاف ہو ایک کہتا ہے ایک ہزار میں خریدی ہے دوسرا ایک ہزار ایک سو بتاتا ہے تو عقد ثابت نہ ہوگا کہ بیع یا ثمن کے مختلف ہونے سے عقد مختلف ہو جاتا ہے اور عقد کے دعوے میں ثمن کا ذکر کرنا ضروری ہے کیونکہ بغیر ثمن کے بیع نہیں ہو سکتی ہاں اگر گواہ یہ کہیں کہ بائع نے اقرار کیا ہے کہ مشتری نے یہ چیز خریدی اور ثمن ادا کر دیا ہے تو مقدار ثمن کے ذکر کی حاجت نہیں کیونکہ اس صورت میں فیصلہ کا تعلق عقد سے نہیں ہے بلکہ مشتری کے لیے ملک ثابت کرنا ہے۔⁽²⁾ (در مختار)

مسئلہ ۱۱: مدعی نے پانسو کا دعویٰ کیا اور گواہوں نے ایک ہزار کی شہادت دی مدعی نے بیان کیا کہ تھا تو ایک ہزار مگر پانسو مجھے وصول ہو گئے فوراً کہا ہو یا کچھ دیر کے بعد گواہی مقبول ہے اور اگر یہ کہا کہ مدعی علیہ کے ذمہ پانسو ہی تھے تو شہادت باطل ہے۔⁽³⁾ (خانہ)

مسئلہ ۱۲: راہن⁽⁴⁾ نے دعویٰ کیا اور گواہوں نے زر رہن⁽⁵⁾ میں اختلاف کیا ایک نے ایک ہزار بتایا دوسرے نے ایک ہزار ایک سو اور راہن زائد کا مدعی ہے یا کم کا، بہر حال شہادت معتبر نہیں کہ مقصود اثبات عقد ہے۔ اور اگر مرتہن⁽⁶⁾ مدعی ہو اور گواہوں میں اختلاف ہو اور مرتہن زائد کا مدعی ہو تو گواہی معتبر ہے یعنی ایک ہزار کی رقم پر دونوں کا اتفاق ہے اسی کا فیصلہ ہو جائے گا۔ اور اگر مرتہن نے کم یعنی ایک ہزار ہی کا دعویٰ کیا ہے تو گواہی معتبر نہیں۔ خلع میں اگر عورت مدعی ہو اور گواہوں میں اختلاف ہو تو گواہی معتبر نہیں اور اگر شوہر مدعی ہو تو زیادت کی صورت میں معتبر ہے جیسا دین کا حکم ہے۔⁽⁷⁾ (در مختار)

①....."الدرالمختار"، کتاب الشہادات، باب الاختلاف فی الشہادة... إلخ، ج ۸، ص ۲۴۹.

②.....المرجع السابق.

③....."الفتاویٰ الخانیة"، کتاب الشہادات، فصل الشہادة التي تخالف الاصل، ج ۲، ص ۳۰.

④.....اپنی چیز گروی رکھنے والا۔ ⑤.....وہ روپیہ جس کے لیے کوئی چیز رہن رکھی جائے۔ ⑥.....جس کے پاس رہن رکھا جاتا ہے۔

⑦....."الدرالمختار"، کتاب الشہادات، باب الاختلاف فی الشہادة... إلخ، ج ۸، ص ۲۴۹-۲۵۱.

مسئلہ ۱۳: اجارہ کا دعویٰ ہے اور گواہوں کے بیان میں اجرت کی مقدار میں اسی قسم کا اختلاف ہو اس کی چار صورتیں ہیں۔ مستاجر^(۱) مدعی ہے یا موجر^(۲)۔ ابتدائے مدت اجارہ میں دعویٰ ہے یا ختم مدت کے بعد۔ اگر ابتدائے مدت میں دعویٰ ہوا ہے گواہی مقبول نہیں کہ اس صورت میں مقصود اثبات عقد ہے اور زمانہ اجارہ ختم ہونے کے بعد دعویٰ ہوا ہے اور موجر مدعی ہے تو گواہی مقبول ہے اور مستاجر مدعی ہے مقبول نہیں۔^(۳) (درمختار)

مسئلہ ۱۴: نکاح کا دعویٰ ہے اور گواہوں نے مقدار مہر میں اسی قسم کا اختلاف کیا تو نکاح ثابت ہو جائے گا اور کم مقدار مثلاً ایک ہزار مہر قرار پائے گا مرد مدعی ہو یا عورت۔ دعوے میں مہر کم بتایا ہو یا زیادہ سب کا ایک حکم ہے کیونکہ یہاں مال مقصود نہیں جو چیز مقصود ہے یعنی نکاح اُس میں دونوں متفق ہیں لہذا یہ اختلاف معتبر نہیں۔^(۴) (درمختار)

مسئلہ ۱۵: میراث کا دعویٰ ہو مثلاً زید نے عمرو پر یہ دعویٰ کیا کہ فلاں چیز جو تمہارے پاس ہے یہ میرے باپ کی میراث ہے اس میں گواہوں کا ملک مورث^(۵) ثابت کر دینا کافی نہیں ہے بلکہ یہ کہنا پڑے گا کہ وہ شخص مرا اور اس چیز کو ترکہ^(۶) میں چھوڑا، یا یہ کہنا ہوگا کہ وہ شخص مرتے وقت اس چیز کا مالک تھا یا یہ چیز موت کے وقت اُس کے قبضے میں یا اُس کے قائم مقام کے قبضے میں تھی مثلاً جب مرا تھا یہ چیز اُس کے مستاجر کے پاس یا مستہ میر^(۷) یا امین یا غاصب^(۸) کے ہاتھ میں تھی کہ جب مورث کا قبضہ بوقت موت ثابت ہو گیا تو یہ قبضہ مالکانہ ہی قرار پائے گا کیونکہ موت کے وقت کا قبضہ قبضہ ضمان ہے۔ اگر قبضہ ضمان نہ ہوتا تو ظاہر کر دیتا اُس کا ظاہر نہ کرنا کہ یہ چیز فلاں کی میرے پاس امانت ہے قبضہ ضمان کر دیتا ہے اور جب مورث کی ملک ہوئی تو وارث کی طرف منتقل ہی ہوگی۔^(۹) (درمختار، بحر)

مسئلہ ۱۶: میراث کے دعوے میں گواہوں کو سبب وراثت بھی بیان کرنا ہوگا فقط اتنا کہنا کافی نہ ہوگا کہ یہ اُس کا وارث ہے بلکہ مثلاً یہ کہنا ہوگا کہ اُس کا بھائی ہے اور جب بھائی بتا چکا تو یہ بتانا بھی ہوگا کہ حقیقی بھائی ہے یا علاتی ہے یا خنیفی۔^(۱۰) (بحر)

①..... اجرت پر لینے والا، ٹھیکیدار۔ ②..... اجرت پر دینے والا، ٹھیکے پر دینے والا۔

③..... ”الدرالمختار“، کتاب الشہادات، باب الاختلاف فی الشہادۃ... إلخ، ج ۸، ص ۲۵۱۔

④..... المرجع السابق۔

⑤..... وارث بنانے والے کی ملکیت۔ ⑥..... وہ مال جو میت چھوڑ جائے، میراث۔

⑦..... عاریتاً لینے والا۔ ⑧..... ناجائز قبضہ کرنے والا۔

⑨..... ”الدرالمختار“، کتاب الشہادات، باب الاختلاف فی الشہادۃ... إلخ، ج ۸، ص ۲۵۲۔

و ”البحر الرائق“، کتاب الشہادات، باب الاختلاف فی الشہادۃ، ج ۷، ص ۱۹۹-۲۰۰۔

⑩..... ”البحر الرائق“، کتاب الشہادات، باب الاختلاف فی الشہادۃ، ج ۷، ص ۲۰۰۔

مسئلہ ۱۷: گواہ کو یہ بھی بتانا ہوگا کہ اس کے سوا میت کا کوئی وارث نہیں ہے یا یہ کہے کہ اس کے سوا کوئی دوسرا وارث میں نہیں جانتا اس کے بعد قاضی نسب نامہ (۱) پوچھے گا تا کہ معلوم ہو سکے کوئی دوسرا وارث ہے یا نہیں۔ (۲) (بحر)

مسئلہ ۱۸: یہ بھی ضروری ہے کہ گواہوں نے میت کو پایا ہو اگر یہ بیان کیا کہ فلاں شخص مر گیا اور یہ مکان ترکہ میں چھوڑا اور خود ان گواہوں نے میت کو نہیں پایا ہے تو یہ گواہی باطل ہے۔ میت کا نام لینا ضرور نہیں اگر یہ کہہ دیا کہ اس مدعی کا باپ یا اس کا دادا جب بھی گواہی مقبول ہے۔ (۳) (درمختار، بحر)

مسئلہ ۱۹: گواہوں نے گواہی دی کہ یہ مرد اُس عورت کا جو مر گئی ہے شوہر ہے یا یہ عورت اُس مرد کی زوجہ ہے جو مر گیا اور ہمارے علم میں میت کا کوئی دوسرا وارث نہیں ہے عورت کے ترکہ سے (۴) شوہر کو نصف دے دیا جائے اور شوہر کے ترکہ سے عورت کو چوتھائی دی جائے اور اگر گواہوں نے فقط اتنا ہی کہا ہے کہ یہ اُس کا شوہر ہے یا یہ اُس کی بی بی ہے تو یہ حصہ یعنی نصف و چہارم نہ دیا جائے کیونکہ ہو سکتا ہے کہ میت کی اولاد ہو اور اس صورت میں زوج و زوجہ کو حصہ کم ملے گا لہذا ایک حد تک قاضی انتظار کرے۔ (۵) (عالمگیری)

مسئلہ ۲۰: ایک شخص نے مکان کا دعویٰ کیا گواہوں نے یہ گواہی دی کہ ایک مہینہ ہو مدعی کے قبضہ میں ہے یہ گواہی مقبول نہیں اور اگر یہ کہیں کہ مدعی کی ملک میں ہے تو مقبول ہے یا کہہ دیں کہ مدعی سے مدعی علیہ نے چھین لیا جب بھی مقبول۔ (۶) (ہدایہ) محصل یہ ہے کہ زمانہ گذشتہ کی ملک پر شہادت مقبول ہے اور زمانہ گذشتہ میں زندہ کا قبضہ ثابت ہونا ملک کے لیے کافی نہیں ہے اور موت کے وقت قبضہ ہونا دلیل ملک (۷) ہے۔

مسئلہ ۲۱: مدعی علیہ نے خود مدعی کے قبضہ کا اقرار کیا یا اُس کا اقرار کرنا گواہوں سے ثابت ہو گیا تو چیز مدعی کو دلا دی

①..... یعنی باپ دادا کا نام وغیرہ۔

②..... ”البحر الرائق“، کتاب الشہادات، باب الاختلاف فی الشہادۃ، ج ۷، ص ۲۰۰۔

③..... ”الدر المختار“، کتاب الشہادات، باب الاختلاف فی الشہادۃ... إلخ، ج ۸، ص ۲۵۳۔

و ”البحر الرائق“، کتاب الشہادات، باب الاختلاف فی الشہادۃ، ج ۷، ص ۲۰۱۔

④..... یعنی مرحومہ بیوی کے چھوڑے ہوئے مال سے۔

⑤..... ”الفتاویٰ الہندیۃ“، کتاب الشہادات، الباب السادس فی الشہادۃ فی الموارث، ج ۳، ص ۴۸۹۔

⑥..... ”الہدایۃ“، کتاب الشہادات، فصل فی الشہادۃ علی الإرث، ج ۲، ص ۱۲۸۔

⑦..... ملکیت کی دلیل

جائے گی۔⁽¹⁾ (ہدایہ) مدعی علیہ⁽²⁾ نے کہا کہ میں نے یہ چیز مدعی⁽³⁾ سے چھینی ہے کیونکہ یہ میری ملک ہے مدعی چھیننے سے انکار کرتا ہے تو اس کو نہیں ملے گی کہ اقرار کر دیا اور مدعی تصدیق کرتا ہو تو مدعی کو دلایا جائے گی اور قبضہ مدعی کا مانا جائے گا لہذا اُس کے مقابل میں جو شخص ہے وہ گواہ پیش کرے یا اس سے حلف لیا جائے۔⁽⁴⁾ (بحر)

مسئلہ ۲۲: مدعی علیہ اقرار کرتا ہے کہ چیز مدعی کے ہاتھ میں ناحق طریقہ سے تھی یہ قبضہ مدعی کا اقرار ہو گیا اور جائداد

غیر منقولہ میں قبضہ مدعی کے لیے اقرار مدعی علیہ کافی نہیں بلکہ مدعی گواہوں سے ثابت کرے یا قاضی کو خود علم ہو۔⁽⁵⁾ (بحر)

مسئلہ ۲۳: گواہوں کے بیانات میں اگر تارتخ و وقت کا اختلاف ہو جائے یا جگہ میں اختلاف ہو بعض صورتوں میں

اختلاف کا لحاظ کر کے گواہی قبول نہیں کرتے اور بعض صورتوں میں اختلاف کا لحاظ نہیں کرتے گواہی قبول کرتے ہیں۔ بیع و شرا⁽⁶⁾

وطلاق۔ عتق⁽⁷⁾۔ نکاح۔ وصیت۔ دین۔ براءت⁽⁸⁾۔ کفالہ۔ حوالہ۔ قذف ان سب میں گواہی قبول ہے۔ اور جنایت۔

غصب۔ قتل۔ نکاح۔ رہن۔ بہہ۔ صدقہ میں اختلاف ہو تو گواہی مقبول نہیں۔ اس کا قاعدہ کلیہ یہ ہے کہ جس چیز کی شہادت دی

جاتی ہے وہ قول ہے یا فعل۔ اگر قول ہے جیسے بیع و طلاق وغیرہ ان میں وقت اور جگہ کا اختلاف معتبر نہیں یعنی گواہی مقبول ہے ہو سکتا

ہے کہ وہ لفظ بار بار کہے گئے لہذا وقت اور جگہ کے بیان میں اختلاف پیدا ہو گیا اور اگر مشہود بہ⁽⁹⁾ فعل ہے جیسے غصب و جنایت یا

مشہود بہ قول ہے مگر اُس کی صحت کے لیے فعل شرط ہے جیسے نکاح کہ یہ ایجاب و قبول کا نام ہے جو قول ہے مگر گواہوں کا وہاں حاضر

ہونا کہ یہ فعل ہے نکاح کے لیے شرط ہے یا وہ ایسا عقد ہو جس کی تمامیت⁽¹⁰⁾ فعل سے ہو جیسے بہہ ان میں گواہوں کا یہ اختلاف

مضر⁽¹¹⁾ ہے گواہی معتبر نہیں۔⁽¹²⁾ (بحر الرائق)

①..... "الهدایة"، کتاب الشہادات، فصل فی الشہادۃ علی الإرث، ج ۲، ص ۱۲۸۔

②..... جس پر دعویٰ کیا جائے۔ ③..... دعویٰ کرنے والا۔

④..... "البحر الرائق"، کتاب الشہادات، باب الاختلاف فی الشہادۃ، ج ۷، ص ۲۰۲۔

⑤..... المرجع السابق۔

⑥..... خرید و فروخت۔ ⑦..... غلام آزاد کرنا۔

⑧..... کسی کو دین (قرض) سے بری کرنا، قرض معاف کرنا۔

⑨..... یعنی جس چیز کے متعلق گواہی دی۔ ⑩..... مکمل ہونا۔ ⑪..... نقصان دہ۔

⑫..... "البحر الرائق"، کتاب الشہادات، باب الاختلاف فی الشہادۃ، ج ۷، ص ۱۹۰-۱۹۲۔

مسئلہ ۲۴: ایک شخص نے گواہی دی کہ زید نے اپنی زوجہ کو کو اذی الحجہ کو مکہ میں طلاق دی اور دوسرے نے یہ گواہی دی کہ اسی تاریخ میں بی بی کو زید نے کوفہ میں طلاق دی یہ گواہی باطل ہے کہ دونوں میں ایک یقیناً جھوٹا ہے اور اگر دونوں کی ایک تاریخ نہیں بلکہ دو تاریخیں ہیں اور دونوں میں اتنے دن کا فاصلہ ہے کہ زید وہاں پہنچ سکتا ہے تو گواہی جائز ہے۔ یوہیں اگر گواہوں نے دو مختلف بیسیوں کے نام لے کر طلاق دینا بیان کیا اور تاریخ ایک ہے مگر ایک کو مکہ میں طلاق دینا دوسری کو کوفہ میں اسی تاریخ میں طلاق دینا بیان کیا یہ بھی مقبول نہیں۔^(۱) (بحر)

مسئلہ ۲۵: ایک زوجہ کے طلاق دینے کے گواہ پیش ہوئے کہ زید نے اپنی اس زوجہ کو مکہ میں فلاں تاریخ کو طلاق دی اور قاضی نے حکم طلاق دے دیا اس کے بعد دو گواہ دوسرے پیش ہوتے ہیں جو اسی تاریخ میں زید کا دوسری زوجہ کو کوفہ میں طلاق دینا بیان کرتے ہیں ان گواہوں کی طرف قاضی التفات بھی نہ کرے گا۔^(۲) (بحر الرائق)

مسئلہ ۲۶: اولیائے مقتول نے گواہ پیش کیے کہ اسی زخم سے مراد اور زخمی کرنے والے نے گواہ پیش کیے کہ زخم اچھا ہو گیا تھا یا دس روز کے بعد مراد اولیا کے گواہ کو ترجیح ہے۔^(۳) (در مختار، بحر)

مسئلہ ۲۷: وصی نے یتیم کا مال بیچا یتیم نے بالغ ہو کر یہ دعویٰ کیا کہ غبن (ٹوٹے) کے ساتھ مال بیچ کیا گیا اور مشتری نے گواہ قائم کیے کہ واجبی قیمت پر فروخت کیا گیا غبن کے گواہ کو ترجیح ہوگی۔ مرد نے عورت سے خلع کیا اس کے بعد مرد نے گواہوں سے ثابت کیا کہ خلع کے وقت میں مجنون تھا اور عورت نے گواہ پیش کیے کہ عاقل تھا عورت کے گواہ مقبول ہیں۔ بالغ نے گواہ پیش کیے کہ نابالغی میں اُس نے بیچا تھا اور مشتری نے ثابت کیا کہ وقت بیچ بالغ تھا مشتری کے گواہ معتبر ہیں۔ ایک شخص نے وارث کے لیے اقرار کیا مقررہ^(۴) یہ کہتا ہے کہ حالتِ صحت میں اقرار کیا تھا دیگر ورثہ^(۵) کہتے ہیں کہ مرض میں اقرار کیا تھا گواہ مقررہ کے معتبر ہیں اور اُس کے پاس گواہ نہ ہوں تو ورثہ کا قول قسم کے ساتھ معتبر ہے۔ بیع و صلح و اقرار میں اکراہ^(۶) اور غیر اکراہ دونوں قسم کے گواہ پیش ہوئے تو گواہ اکراہ اولے ہیں۔ بالغ و مشتری^(۷) بیع کی صحت و فساد میں مختلف ہیں تو قول اُس کا معتبر ہے

①..... "البحر الرائق"، کتاب الشہادات، باب الاختلاف فی الشہادۃ، ج ۷، ص ۱۹۲.

②..... المرجع السابق.

③..... "الدر المختار"، کتاب الجنایات، ج ۱۰، ص ۱۷۸.

و "البحر الرائق"، کتاب الشہادات، باب الاختلاف فی الشہادۃ، ج ۷، ص ۱۹۲.

④..... جس کے لیے اقرار کیا تھا۔

⑤..... میت کے دوسرے وارث۔

⑥..... زبردستی کرنا مراد اکراہ شرعی ہے۔

⑦..... بیچنے والا اور خریدار۔

جو مدعی صحت ہے اور گواہ اُس کے معتبر ہیں جو مدعی فساد ہو۔⁽¹⁾ (بحر الرائق، منحة الخالق)

مسئلہ ۲۸: دو شخصوں نے شہادت دی کہ اس نے گائے چرائی ہے مگر ایک نے اُس گائے کا رنگ سیاہ بتایا دوسرے نے سفید اور مدعی نے رنگ کے متعلق کچھ نہیں بیان کیا ہے تو گواہی مقبول ہے اور اگر مدعی نے کوئی رنگ متعین کر دیا ہے تو گواہی مقبول نہیں۔ اور اگر ایک گواہ نے گائے کہا دوسرے نے بیل تو مطلقاً گواہی مردود ہے۔ اور دعویٰ غصب کا ہو اور گواہوں نے رنگ کا اختلاف کیا تو شہادت مردود ہے۔⁽²⁾ (ہدایہ، بحر)

مسئلہ ۲۹: زندہ آدمی کے دین کی شہادت دی کہ اُس کے ذمہ اتنا دین تھا گواہی مقبول ہے ہاں اگر مدعی علیہ نے سوال کیا کہ بتاؤ اب بھی ہے یا نہیں گواہوں نے یہ کہا ہمیں یہ نہیں معلوم تو گواہی مقبول نہیں۔⁽³⁾ (در مختار)

مسئلہ ۳۰: مدعی نے یہ دعویٰ کیا کہ یہ چیز میری ملک تھی اور گواہوں نے بیان کیا کہ اُس کی ملک ہے یہ گواہی مقبول نہیں۔ یو ہیں اگر گواہوں نے بھی زمانہ گذشتہ میں ملک ہونا بتایا کہ اُس کی ملک تھی جب بھی معتبر نہیں کہ مدعی کا یہ کہنا میری ملک تھی بتاتا ہے کہ اب اُس کی ملک نہیں ہے کیونکہ اگر اس وقت بھی اُس کی ملک ہوتی تو یہ نہ کہتا کہ ملک تھی۔ اور اگر مدعی نے دعویٰ کیا ہے کہ میری ملک ہے اور گواہوں نے زمانہ گذشتہ کی طرف نسبت کی تو مقبول ہے کیونکہ پہلے ملک ہونا معلوم ہے اور اس وقت بھی اُس کی ملک ہے یہ گواہوں کو اسی بنا پر معلوم ہوا کہ وہی پہلی ملک چلی آئی ہے۔⁽⁴⁾ (در مختار، ردالمحتار)

مسئلہ ۳۱: مدعی نے دعویٰ کیا کہ یہ مکان جس کے حدود دستاویز میں مکتوب ہیں⁽⁵⁾ میرا ہے اور گواہوں نے یہ گواہی دی کہ وہ مکان جس کے حدود دستاویز میں لکھے ہیں مدعی کا ہے یہ دعویٰ اور شہادت دونوں صحیح ہیں اگر چہ حدود کو تفصیل کے ساتھ خود نہ بیان کیا ہو۔ یو ہیں اگر یہ شہادت دی کہ جو مال اس دستاویز میں لکھا ہے وہ مدعی علیہ کے ذمہ ہے اور تفصیل نہیں بیان کی گواہی مقبول ہے۔ یو ہیں مکان متنازع فیہ⁽⁶⁾ کے متعلق گواہی دی کہ وہ مدعی کا ہے مگر اُس کے حدود نہیں بیان کئے اگر فریقین اس بات پر متفق ہیں کہ گواہ کی شہادت متنازع فیہ کے ہی متعلق ہے گواہی مقبول ہے۔⁽⁷⁾ (ردالمحتار)

①..... "البحر الرائق"، کتاب الشہادات، باب الاختلاف فی الشہادة، ج ۷، ص ۱۹۳.

و "منحة الخالق"، کتاب الشہادات، باب الاختلاف فی الشہادة، ج ۷، ص ۱۹۳-۱۹۴.

②..... "الهدایة"، کتاب الشہادة، باب الاختلاف فی الشہادة، ج ۲، ص ۱۲۷.

و "البحر الرائق"، کتاب الشہادات، باب الاختلاف فی الشہادة، ج ۷، ص ۱۹۵.

③..... "الدر المختار"، کتاب الشہادات، باب الاختلاف فی الشہادة، ج ۸، ص ۲۵۵.

④..... "الدر المختار" و "ردالمحتار"، کتاب الشہادات، باب الاختلاف فی الشہادة، ج ۸، ص ۲۵۴.

⑤..... یعنی تحریری ثبوت میں لکھے ہوئے ہیں۔ ⑥..... ایسا مکان جس کی ملکیت کے متعلق فریقین میں اختلاف ہو۔

⑦..... "ردالمحتار"، کتاب الشہادات، باب الاختلاف فی الشہادة، ج ۸، ص ۲۵۶.

شہادۃ علی الشہادۃ کا بیان

کبھی ایسا ہوتا ہے کہ جو شخص اصل واقعہ کا شاہد ہے کسی وجہ سے اُس کی گواہی نہیں ہو سکتی مثلاً وہ سخت بیمار ہے کہ کچھری نہیں جاسکتا یا سفر میں گیا ہے ایسی صورتوں میں یہ ہو سکتا ہے کہ اپنی جگہ دوسرے کو کر دے اور یہ دوسرا جا کر گواہی دے گا اس کو شہادۃ علی الشہادۃ کہتے ہیں۔ (1)

مسئلہ ۱: جملہ حقوق میں شہادۃ علی الشہادۃ جائز ہے مگر حدود و قصاص میں جائز نہیں یعنی اس کے ذریعہ سے ثبوت ہونے پر حد اور قصاص نہیں جاری کریں گے۔ (2) (ہدایہ)

مسئلہ ۲: جو شخص واقعہ کا گواہ ہے وہ دوسرے کو مطلقاً گواہ بنا سکتا ہے یعنی اُسے عذر ہو یا نہ ہو گواہ بنانے میں مضائقہ نہیں (3) مگر اس کی گواہی قبول اُس وقت کی جائے گی جب اصل گواہ شہادت دینے سے معذور ہو اس کی چند صورتیں ہیں۔ اصل گواہ مر گیا یا ایسا بیمار ہے کہ کچھری حاضر نہیں ہو سکتا یا سفر میں گیا ہے یا اتنی دور پر ہے کہ مکان سے آئے اور گواہی دے کر رات تک گھر پہنچ جانا چاہے تو نہ پہنچے، یہ بھی اصلی گواہ کے عذر کے لیے کافی ہے یا وہ پردہ نشین عورت ہے کہ ایسی جگہ جانے کی اُس کی عادت نہیں جہاں اجانب سے اختلاط ہو (4)۔ اور اگر وہ اپنی ضرورت کے لیے کبھی کبھی نکلتی ہو یا غسل کے لیے حمام میں جاتی ہو جب بھی پردہ نشین ہی کہلائی گی، الغرض جب اصلی گواہ معذور ہو اُس وقت وہ شخص گواہی دے سکتا ہے جس کو اُس نے اپنا قائم مقام کیا ہے اگرچہ قائم مقام کرنے کے وقت معذور نہ ہو۔ (5) (درمختار وغیرہ)

مسئلہ ۳: شاہد فرع میں عدد بھی شرط ہے یعنی اصلی گواہ اپنے قائم مقام دو مردوں یا ایک مرد و دو عورتوں کو مقرر کرے بلکہ عورت گواہ ہے اور وہ اپنی جگہ کسی کو گواہ کرنا چاہتی ہے تو اُسے بھی لازم ہے کہ دو مرد یا ایک مرد و دو عورتیں اپنی جگہ مقرر کرے۔ (6) (درمختار)

①..... ”الہدایۃ“، کتاب الشہادات، باب الشہادۃ علی الشہادۃ، ج ۲، ص ۱۲۹۔

②..... المرجع السابق۔

③..... حرج نہیں۔

④..... غیر محرم لوگوں سے میل ملاپ ہو۔

⑤..... ”الدر المختار“، کتاب الشہادات، باب الشہادۃ علی الشہادۃ، ج ۸، ص ۲۵۶، وغیرہ۔

⑥..... ”الدر المختار“، کتاب الشہادات، باب الشہادۃ علی الشہادۃ، ج ۸، ص ۲۵۷۔

مسئلہ ۴: ایک شخص کی گواہی کے دو شاہد ہیں^(۱) مگر ان میں ایک ایسا ہے جو خود نفس واقعہ کا بھی شاہد ہے یعنی اس نے اپنی طرف سے بھی شہادت ادا کی اور شاہد اصل کی طرف سے بھی یہ گواہی مقبول نہیں۔^(۲) (عالمگیری)

مسئلہ ۵: ایک اصلی گواہ ہے جو واقعہ کا شاہد ہے اور دوسرے اصلی گواہ کے قائم مقام ہیں یوں تین شخصوں نے گواہی دی یہ مقبول ہے۔ اور اگر ایک اصلی گواہ نے دو شخصوں کو اپنی جگہ کیا دوسرے اصلی نے بھی انھیں دونوں کو اپنی جگہ پر کیا بلکہ فرض کرو بہت سے لوگ گواہ تھے اور سب نے انھیں دونوں کو اپنے قائم مقام کیا یہ درست ہے یعنی انھیں دونوں کی گواہی سب کی جگہ پر قرار پائے گی۔^(۳) (عالمگیری)

مسئلہ ۶: گواہ بنانے کا طریقہ یہ ہے کہ گواہ اصل کسی دوسرے شخص کو جس کو اپنے قائم مقام کرنا چاہتا ہے خطاب کر کے یہ کہے تم میری اس گواہی پر گواہ ہو جاؤ میں یہ گواہی دیتا ہوں کہ مثلاً زید کے عمر کے ذمہ اتنے روپے ہیں۔ یا یوں کہے میں گواہی دیتا ہوں کہ زید نے میرے سامنے یہ اقرار کیا ہے اور تم میری اس گواہی کے گواہ ہو جاؤ۔ غرض اصلی گواہ اس وقت اُس طرح گواہی دے گا جس طرح قاضی کے سامنے گواہی ہوتی ہے اور فرع کو^(۴) اس پر گواہ بنائے گا اور فرع اس کو قبول کرے بلکہ فرع نے سکوت کیا جب بھی شاہد کے قائم مقام ہو جائے گا اور اگر انکار کر دے گا کہہ دے گا کہ تمھاری جگہ گواہ ہونے کو میں قبول نہیں کرتا تو گواہی رد ہوگئی یعنی اب اُس کی جگہ گواہی نہیں دے سکتا۔^(۵) (درمختار)

مسئلہ ۷: شاہد فرع قاضی کے پاس یوں گواہی دے گا میں گواہی دیتا ہوں کہ فلاں شخص نے مجھے اپنی فلاں گواہی پر گواہ بنایا تھا اور مجھ سے کہا تھا کہ تم میری اس شہادت پر گواہ ہو جاؤ۔ اور اس سے مختصر عبارت یہ ہے کہ اصل گواہ کہے تم میری اس گواہی پر گواہ ہو جاؤ اور فرع یہ کہے میں فلاں شخص کی اس شہادت کی شہادت دیتا ہوں۔^(۶) (درمختار)

مسئلہ ۸: شاہد فرع کو معلوم ہے کہ اصلی گواہ عادل نہیں ہے بلکہ اگر اُس کا عادل وغیر عادل ہونا کچھ معلوم نہ ہو تو اُس کی جگہ پر گواہی نہ دینا چاہیے۔^(۷) (درمختار)

مسئلہ ۹: دوسرے کو اپنی جگہ گواہ بنانا چاہتا ہو تو یہ کرنا چاہیے کہ طالب و مطلوب^(۸) دونوں کو سامنے بلا کر شاہد فرع^(۹)

①..... دو گواہ ہیں۔

②..... ”الفتاویٰ الہندیۃ“، کتاب الشہادات، باب الحادی عشر فی الشہادۃ علی الشہادۃ، ج ۳، ص ۵۲۴۔

③..... المرجع السابق، ص ۵۲۳، ۵۲۴۔

④..... قائم مقام گواہ کو۔

⑤..... ”الدرالمختار“، کتاب الشہادات، باب الشہادۃ علی الشہادۃ، ج ۸، ص ۲۵۸۔

⑥..... المرجع السابق۔

⑦..... المرجع السابق، ص ۲۵۹۔

⑧..... یعنی مدعی اور مدعی علیہ۔

⑨..... قائم مقام گواہ۔

کے سامنے دونوں کی طرف اشارہ کر کے شہادت دے مثلاً اس شخص نے اس شخص کے لیے اس چیز کا اقرار کیا ہے اور اگر طالب و مطلوب موجود نہ ہوں تو نام و نسب کے ساتھ شہادت دے یعنی فلاں بن فلاں بن فلاں اور شاہد فرج جب قاضی کے پاس شہادت دے تو شاہد اصل کا نام اور اُس کے باپ دادا کے نام ضرور ذکر کرے اور ذکر نہ کرے تو گواہی مقبول نہیں۔⁽¹⁾ (عالمگیری)

مسئلہ ۱۰: گواہان فرج اگر اصلی گواہ کی تعدیل کریں⁽²⁾ یہ درست ہے جس طرح دو گواہوں میں سے ایک دوسرے کی تعدیل کر سکتا ہے اور اگر فرج نے تعدیل نہیں کی تو قاضی خود نظر کرے اور دیکھے کہ عادل ہے یا نہیں۔⁽³⁾ (درمختار)

مسئلہ ۱۱: چند امور ایسے ہیں جن کی وجہ سے فرج کی شہادت باطل ہو جاتی ہے۔

(۱) اصلی گواہ نے گواہی دینے سے منع کر دیا۔ (۲) اصلی گواہ خود قابل قبول شہادت نہ رہا مثلاً فاسق ہو گیا گواہ بنا گیا اندھا ہو گیا۔ (۳) اصل گواہ نے شہادت سے انکار کر دیا مثلاً ہم واقعہ کے گواہ نہیں یا ہم نے اُن لوگوں کو گواہ نہیں بنایا یا ہم نے گواہ بنایا مگر یہ ہماری غلطی ہے۔ (۴) اگر اصول⁽⁴⁾ خود قاضی کے پاس فیصلہ کے قبل حاضر ہو گئے تو فرج کی شہادت پر فیصلہ نہیں ہوگا۔⁽⁵⁾ (عالمگیری)

مسئلہ ۱۲: شاہد اصل نے دوسروں کو اپنے قائم مقام گواہ کر دیا اس کے بعد اصل ایسی حالت میں ہو گیا کہ اُس کی گواہی جائز نہیں اس کے بعد پھر ایسے حال میں ہوا کہ اب گواہی جائز ہے مثلاً فاسق ہو گیا تھا پھر تائب ہو گیا اس کے بعد فرج نے شہادت دی یہ گواہی جائز ہے۔ یوں اگر دونوں فرج ناقابل شہادت ہو گئے پھر قابل شہادت ہو گئے اور اب شہادت دی یہ بھی جائز ہے۔⁽⁶⁾ (عالمگیری)

مسئلہ ۱۳: قاضی نے اگر فرج کی شہادت اس وجہ سے رد کی ہے کہ اصل مہتمم ہے تو نہ اصل کی قبول ہوگی نہ فرج کی اور اگر اس وجہ سے رد کی کہ فرج میں تہمت ہے تو اصل کی شہادت قبول ہو سکتی ہے۔⁽⁷⁾ (عالمگیری)

مسئلہ ۱۴: فرج⁽⁸⁾ یہ کہتے ہیں اصول نے ہم کو فلاں بن فلاں بن فلاں پر شاہد کیا تھا ہم اس کی شہادت دیتے ہیں مگر ہم اُس کو پہچانتے نہیں اس صورت میں مدعی کے ذمہ یہ لازم ہے کہ گواہوں سے ثابت کرے کہ جس کے متعلق شہادت گزری ہے یہ شخص ہے۔⁽⁹⁾ (عالمگیری) فرض کرو ایک عورت کے مقابل میں نام و نسب کے ساتھ گواہی گزری مگر گواہوں نے کہہ دیا ہم

①....."الفتاویٰ الہندیہ"، کتاب الشہادات، الباب الحادی عشر فی الشہادۃ علی الشہادۃ، ج ۳، ص ۵۲۴۔

②.....یعنی قائم مقام گواہ اصلی گواہ کا عادل و گواہی کے قابل ہونا بتائیں۔

③....."الدرالمختار"، کتاب الشہادات، باب الشہادۃ علی الشہادۃ ج ۸، ص ۲۵۹۔

④.....یعنی اصلی گواہ۔

⑤....."الفتاویٰ الہندیہ"، کتاب الشہادات، الباب الحادی عشر فی الشہادۃ علی الشہادۃ، ج ۳، ص ۵۲۵۔

⑥.....المرجع السابق۔

⑦.....المرجع السابق ۵۲۵، ۵۲۶۔

⑧.....قائم مقام گواہ۔

⑨....."الفتاویٰ الہندیہ"، کتاب الشہادات، الباب الحادی عشر فی الشہادۃ علی الشہادۃ، ج ۳، ص ۵۲۶۔

اُس کو پہچانتے نہیں اور مدعی ایک عورت کو پیش کرتا ہے کہ یہ وہی عورت ہے بلکہ خود عورت بھی اقرار کرتی ہے کہ ہاں میں ہی وہ ہوں یہ کافی نہیں بلکہ مدعی کو گواہوں سے ثابت کرنا ہوگا کہ یہی وہ عورت ہے بلکہ اگر مدعی علیہ یہ کہتا ہو کہ یہ نام و نسب دوسرے شخص کے بھی ہیں اُس سے قاضی ثبوت طلب کرے گا اگر ثبوت ہو جائے گا دعویٰ خارج۔⁽¹⁾ (درمختار)

مسئلہ ۱۵: جس نے جھوٹی گواہی دی قاضی اُس کی تشہیر کرے گا یعنی جہاں کا وہ رہنے والا ہے اُس محلہ میں ایسے وقت آدمی بھیجے گا کہ لوگ کثرت سے مجتمع ہوں وہ شخص قاضی کا یہ پیغام پہنچائے گا کہ ہم نے اسے جھوٹی گواہی دینے والا پایا تم لوگ اس سے بچو اور دوسرے لوگوں کو بھی اس سے پرہیز کرنے کو کہو۔⁽²⁾ (ہدایہ)

مسئلہ ۱۶: جھوٹی گواہی کا ثبوت گواہوں سے نہیں ہو سکتا کیونکہ نفی کے متعلق گواہی نہیں ہو سکتی بلکہ اس کا ثبوت صرف گواہ کے اقرار سے ہو سکتا ہے خواہ اُس نے خود قاضی کے یہاں اقرار کیا ہو یا قاضی کے پاس اُس کے اقرار کے متعلق گواہ پیش ہوئے۔⁽³⁾ (ہدایہ، درمختار)

مسئلہ ۱۷: اگر گواہی رد کر دی گئی کسی تہمت کی وجہ سے یا اس وجہ سے کہ شہادت و دعوے میں مخالفت تھی یا اس وجہ سے کہ دونوں شہادتوں میں باہم مخالفت تھی اس کو جھوٹا گواہ قرار دیکر تعزیر نہیں کریں گے کیا معلوم کہ یہ جھوٹا ہے یا مدعی جھوٹا ہے یا اس کا ساتھی دوسرا گواہ جھوٹا ہے۔⁽⁴⁾ (بحر الرائق)

مسئلہ ۱۸: اگر فاسق نے جھوٹی گواہی دی اور اُس کا جھوٹ ثابت ہو گیا پھر تائب ہو گیا تو اب اُس کی گواہی مقبول ہے کہ اس کا سبب فسق تھا وہ زائل ہو گیا اور اگر عادل یا مستور الحال نے جھوٹی گواہی دی پھر تائب ہو گیا تو بعد تو بہ بھی اُس کی گواہی ہمیشہ کے لیے مردود ہے⁽⁵⁾ مگر فتویٰ قول امام ابو یوسف پر ہے کہ اگر تائب ہو جائے اور قاضی کے نزدیک اُس کی گواہی قابلِ اطمینان ہو جائے تو اب مقبول ہے۔⁽⁶⁾ (درمختار)

①....."الدرالمختار"، کتاب الشهادات، باب الشهادة علی الشهادة، ج ۸، ص ۲۶۱.

②....."الهدایة"، کتاب الشهادات، باب الشهادة علی الشهادة، ج ۲، ص ۱۳۱.

③....."الهدایة"، کتاب الشهادات، باب الشهادة علی الشهادة، ج ۲، ص ۱۳۱.

و"الدرالمختار"، کتاب الشهادات، باب الشهادة علی الشهادة، ج ۸، ص ۲۶۳.

④....."البحر الرائق"، کتاب الشهادات، باب الشهادة علی الشهادة، ج ۷، ص ۲۱۲.

⑤.....نامقبول ہے۔

⑥....."الدرالمختار"، کتاب الشهادات، باب الشهادة علی الشهادة، ج ۸، ص ۲۶۲.

گواہی سے رجوع کرنے کا بیان

گواہی سے رجوع کرنے کا مطلب یہ ہے کہ وہ خود کہے کہ میں نے اپنی شہادت سے رجوع کیا یا اس کے مثل دوسرے الفاظ کہے اور اگر گواہی سے انکار کرتا ہے کہتا ہے میں نے گواہی دی ہی نہیں تو اس کو رجوع نہیں کہیں گے۔⁽¹⁾ (درمختار)

مسئلہ ۱: اگر فیصلہ سے قبل رجوع کیا ہے تو قاضی اس کی گواہی پر فیصلہ ہی نہیں کرے گا کیونکہ اس کے دونوں قول متناقض ہیں⁽²⁾ کیا معلوم کونسا قول سچا ہے اور اس صورت میں گواہ پر تاوان واجب نہیں کہ اُس نے کسی کو نقصان نہیں پہنچایا ہے جس کا تاوان دے۔⁽³⁾ (ہدایہ)

مسئلہ ۲: اگر فیصلہ کے بعد رجوع کیا تو جو فیصلہ ہو چکا وہ توڑا نہیں جائے گا بخلاف اُس صورت کے کہ گواہ کا غلام ہونا یا محدود فی القذف ہونا ثابت ہو جائے کہ یہ فیصلہ ہی صحیح نہیں ہوا اور اس صورت میں مدعی نے جو کچھ لیا ہے واپس کرے اور اس صورت میں گواہوں پر تاوان نہیں کہ یہ غلطی قاضی کی ہے کیونکہ ایسے لوگوں کی شہادت پر فیصلہ کیا جو قابل شہادت نہ تھے۔⁽⁴⁾ (درمختار)

مسئلہ ۳: رجوع کے لیے شرط یہ ہے کہ مجلس قاضی میں رجوع کرے خواہ اُسی قاضی کی کچھری میں رجوع کرے جس کے یہاں شہادت دی ہے یا دوسرے قاضی کے یہاں لہذا اگر مدعی علیہ جس کے خلاف اُس نے گواہی دی یہ دعویٰ کرتا ہے کہ گواہ نے غیر قاضی کے پاس رجوع کیا اور اس پر گواہ پیش کرنا چاہتا ہے یا اُس گواہ رجوع کرنے والے پر حلف دینا چاہتا ہے یہ قبول نہیں کیا جائے گا کہ اُس کا دعویٰ ہی غلط ہے۔ ہاں اگر یہ دعویٰ کرتا ہے کہ اُس نے کسی قاضی کے پاس رجوع کیا ہے یا رجوع کا اقرار غیر قاضی کے پاس کیا ہے اور وہ کہتا ہے مجھے تاوان دلا یا جائے کیونکہ اُس کی غلط گواہی سے میرے خلاف فیصلہ ہوا ہے اور رجوع یا اقرار رجوع پر گواہ پیش کرنا چاہتا ہے تو گواہ لیے جائیں گے۔⁽⁵⁾ (درمختار)

مسئلہ ۴: فیصلہ کے بعد گواہوں نے رجوع کیا تو جس کے خلاف فیصلہ ہوا ہے گواہ اُس کو تاوان دیں کہ اُس کا جو کچھ نقصان ہوا ان گواہوں کی بدولت ہوا ہے مدعی سے وہ چیز نہیں لی جاسکتی کہ اُس کے موافق فیصلہ ہو چکا ان کے رجوع کرنے سے اُس پر اثر نہیں پڑتا۔⁽⁶⁾ (ہدایہ وغیرہا)

①....."الدرالمختار"، کتاب الشہادات، باب الرجوع عن الشہادة، ج ۸، ص ۲۶۴.

②.....یعنی اس کے دونوں قول ایک دوسرے کے مخالف ہیں۔

③....."الہدایہ"، کتاب الرجوع عن الشہادة، ج ۳، ص ۱۳۲.

④....."الدرالمختار"، کتاب الشہادات، باب الرجوع عن الشہادة، ج ۸، ص ۲۶۵.

⑤.....المرجع السابق، ص ۲۶۴.

⑥....."الہدایہ"، کتاب الرجوع عن الشہادة، ج ۲، ص ۱۳۲، وغیرہا.

مسئلہ ۵: تاوان کے بارے میں اعتبار اُس کا ہوگا جو باقی رہ گیا ہو اُس کا اعتبار نہیں جو رجوع کر گیا مثلاً دو گواہ تھے ایک نے رجوع کیا نصف تاوان دے اور تین گواہ تھے ایک نے رجوع کیا کچھ تاوان نہیں کہ اب بھی دو باقی ہیں اور اگر ان میں سے پھر ایک رجوع کر گیا تو نصف تاوان دونوں سے لیا جائے گا اور تیسرا بھی رجوع کر گیا تو تینوں پر ایک ایک تہائی۔ ایک مرد، دو عورتیں گواہ تھیں ایک عورت نے رجوع کیا چوتھائی تاوان اس کے ذمہ ہے اور دونوں نے رجوع کیا تو دونوں پر نصف اور اگر ایک مرد، دس عورتیں گواہ تھیں ان میں آٹھ رجوع کر گئیں تو کچھ تاوان نہیں اور نویں بھی رجوع کر گئی تو اب ان نو پر ایک چوتھائی تاوان ہے اور سب رجوع کر گئے یعنی ایک مرد اور دس عورتیں تو چھٹا حصہ مرد اور باقی پانچ حصے دس عورتوں پر یعنی بارہ حصے تاوان کے ہوں گے ہر ایک عورت ایک ایک حصہ دے اور مرد، دو حصے۔ دو مرد اور ایک عورت نے گواہی دی تھی اور سب رجوع کر گئے تو عورت پر تاوان نہیں کہ ایک عورت گواہ ہی نہیں۔⁽¹⁾ (ہدایہ وغیرہا)

مسئلہ ۶: نکاح کی شہادت دی اس کی تین صورتیں ہیں مہر مثل کے ساتھ یا مہر مثل سے زائد یا کم کے ساتھ۔ اور تینوں صورتوں میں مدعی نکاح مرد ہے یا عورت یہ کل چھ صورتیں ہوں گی۔ مرد مدعی ہے جب تو رجوع کرنے کی تینوں صورتوں میں تاوان نہیں۔ اور عورت مدعی ہے اور مہر مثل سے زیادہ کے ساتھ نکاح ہونا گواہوں نے بیان کیا ہے تو جتنا مہر مثل سے زائد ہے وہ تاوان میں واجب ہے باقی دو صورتوں میں کچھ تاوان نہیں۔⁽²⁾ (ہدایہ)

مسئلہ ۷: گواہوں نے عورت کے خلاف یہ گواہی دی کہ اس نے اپنے پورے مہر پر یا اُس کے جز پر قبضہ کر لیا پھر رجوع کیا تو تاوان دینا ہوگا۔⁽³⁾ (درمختار)

مسئلہ ۸: قبل دخول طلاق کی شہادت دی اور قاضی نے طلاق کا حکم دے دیا اس کے بعد گواہوں نے رجوع کیا تو نصف مہر کا تاوان دینا پڑے گا۔⁽⁴⁾ (ہدایہ)

مسئلہ ۹: بیچ کی گواہی دی پھر رجوع کر گئے اگر واجبی قیمت⁽⁵⁾ پر بیچ ہونا بتایا تو تاوان کچھ نہیں مدعی بائع ہو یا مشتری

①..... "الهدایة"، کتاب الرجوع عن الشهادة، ج ۲، ص ۱۳۲، ۱۳۳، وغیرہا.

②..... "الهدایة"، کتاب الرجوع عن الشهادة، ج ۲، ص ۱۳۳.

③..... "الدرالمختار"، کتاب الشهادات، باب الرجوع عن الشهادة، ج ۸، ص ۲۶۸.

④..... "الهدایة"، کتاب الرجوع عن الشهادة، ج ۲، ص ۱۳۳.

⑤..... راجح قیمت، لاگو قیمت۔

اور اصلی قیمت سے زیادہ پر بیع ہونا بتایا اور مدعی بائع ہے تو بقدر زیادتی تاوان واجب ہے اور بائع مدعی نہ ہو تو تاوان نہیں۔ اور واجبی قیمت سے کم کی شہادت دی پھر رجوع کیا تو واجبی قیمت سے جو کچھ کم ہے اُس کا تاوان دے یہ اُس صورت میں ہے کہ مدعی مشتری ہو اور بائع مدعی ہو تو کچھ نہیں۔⁽¹⁾ (درمختار وغیرہ)

مسئلہ ۱۰: بیع کی شہادت دی اور اس کی بھی کہ مشتری نے بائع کو ثمن دے دیا اور رجوع کیا اگر ایک ہی شہادت میں بیع اور ادائے ثمن دونوں کی گواہی دی ہے کہ زید نے عمرو سے فلاں چیز اتنے میں خریدی اور ثمن ادا کر دیا اس صورت میں قیمت کا تاوان ہے یعنی اُس چیز کی واجبی قیمت⁽²⁾ جو ہو وہ تاوان ہے اور اگر دونوں باتوں کی گواہی دو شہادتوں میں دی ہے تو ثمن کا تاوان ہے۔⁽³⁾ (درمختار)

مسئلہ ۱۱: بائع کے خلاف یہ گواہی دی کہ اُس نے یہ چیز دو ہزار میں ایک سال کی میعاد پر بیچی ہے اور چیز کی واجبی قیمت ایک ہزار ہے اور گواہوں نے رجوع کیا تو بائع کو اختیار ہے گواہوں سے اس وقت کی قیمت کا تاوان لے یعنی ایک ہزار یا مشتری سے سال بھر بعد دو ہزار لے ان دونوں صورتوں میں جو صورت اختیار کرے گا دوسرا بری ہو جائے گا مگر گواہوں سے اُس نے ایک ہزار لے لیے تو گواہ مشتری سے ثمن یعنی دو ہزار وصول کریں گے اور اس میں سے ایک ہزار صدقہ کر دیں۔⁽⁴⁾ (درمختار، ردالمحتار)

مسئلہ ۱۲: بیع بات اور بیع بالخیار دونوں کا ایک حکم ہے یعنی اگر گواہوں نے یہ شہادت دی کہ اس نے یہ چیز واجبی قیمت سے کم پر بیع کی ہے اور اس کو اختیار ہے اگرچہ اب بھی مدت خیار باقی ہو اور فرض کرو قاضی نے فیصلہ بیع بالخیار کا کر دیا اور اندرون مدت بائع نے بیع کو فسخ نہیں کیا⁽⁵⁾ اور گواہوں نے رجوع کیا تو تاوان واجب ہوگا۔ ہاں اگر اندرون مدت بائع نے بیع کو جائز کر دیا تو گواہوں سے ضمان ساقط ہو جائے گا۔⁽⁶⁾ (ہدایہ، فتح القدير)

①..... "الدرالمختار"، کتاب الشہادات، باب الرجوع عن الشہادة، ج ۸، ص ۲۶۸، وغیرہ۔

②..... بازار میں رائج قیمت۔

③..... "الدرالمختار"، کتاب الشہادات، باب الرجوع عن الشہادة، ج ۸، ص ۲۶۹۔

④..... "الدرالمختار" و "ردالمحتار"، کتاب الشہادات، باب الرجوع عن الشہادة، ج ۸، ص ۲۶۹۔

⑤..... ختم نہیں کیا۔

⑥..... "الهدایة"، کتاب الرجوع عن الشہادة، ج ۲، ص ۱۳۳۔

و "فتح القدير"، کتاب الرجوع عن الشہادة، ج ۶، ص ۵۴۴، ۵۴۵، ۵۴۶۔

مسئلہ ۱۳: دو گواہوں نے قبل دخول (1) تین طلاق کی شہادت دی اور ایک گواہ نے ایک طلاق قبل دخول کی شہادت دی اور سب رجوع کر گئے تو تاوان اُن پر ہے جنہوں نے تین طلاق کی گواہی دی ہے اُس پر نہیں ہے جس نے ایک طلاق کی گواہی دی اور اگر وطی یا خلوت کے بعد طلاق کی شہادت دی پھر رجوع کیا تو کچھ تاوان واجب نہیں۔ (2) (درمختار)

مسئلہ ۱۴: دو گواہوں نے طلاق قبل الدخول کی شہادت دی اور دو نے دخول کی پھر یہ سب رجوع کر گئے دخول کے گواہوں پر مہر کے تین ربع (3) کا تاوان ہے اور طلاق کے گواہوں پر ایک ربع کا۔ (4) (درمختار)

مسئلہ ۱۵: اصلی گواہوں نے دوسرے لوگوں کو اپنے قائم مقام کیا تھا فروغ نے رجوع کیا تو ان پر تاوان واجب ہے اور اگر فیصلہ کے بعد اصلی گواہوں نے یہ کہا کہ ہم نے فروغ کو اپنی گواہی پر شاہد بنایا ہی نہ تھا یا ہم نے غلطی کی کہ ان کو گواہ بنایا تو اس صورت میں تاوان واجب نہیں نہ اصول پر نہ فروغ پر۔ یوہیں اگر فروغ نے یہ کہا کہ اصول نے جھوٹ کہا یا غلطی کی تو تاوان نہیں۔ اور اگر اصول و فروغ سب رجوع کر گئے تو تاوان صرف فروغ پر ہے اصول پر نہیں۔ (5) (درمختار)

مسئلہ ۱۶: تزکیہ کرنے والے (6) جنہوں نے گواہ کی تعدیل کی تھی یہ بتایا تھا کہ یہ قابل شہادت ہے رجوع کر گئے اگر علم تھا کہ یہ قابل شہادت نہیں ہے مثلاً غلام ہے اور تزکیہ کر دیا تو تاوان دینا ہوگا اور اگر دانستہ (7) نہیں کیا ہے بلکہ غلطی سے تزکیہ کر دیا تو تاوان نہیں۔ (8) (درمختار)

مسئلہ ۱۷: دو گواہوں نے تعلیق کی گواہی دی مثلاً شوہر نے یہ کہا ہے اگر تو اس گھر میں گئی تو تجھ کو طلاق ہے یا مولے نے کہا اگر یہ کام کروں تو میرا غلام آزاد ہے اور دو گواہوں نے یہ شہادت دی کہ شرط پائی گئی لہذا بی بی کو طلاق کا اور غلام آزاد ہونے کا حکم ہو گیا پھر یہ سب گواہ رجوع کر گئے تو تعلیق کے گواہ کو تاوان دینا ہوگا غلام آزاد ہوا ہے تو اُس کی قیمت اور عورت کو طلاق کا حکم ہوا اور قبل دخول ہے تو نصف مہر تاوان دیں۔ (9) (ہدایہ)

①..... یعنی ہمبستری سے پہلے۔

②..... ”الدرالمختار“، کتاب الشہادات، باب الرجوع عن الشہادة، ج ۸، ص ۲۷۰۔

③..... تین چوتھائی۔

④..... ”الدرالمختار“، کتاب الشہادات، باب الرجوع عن الشہادة، ج ۸، ص ۲۷۰۔

⑤..... ”الدرالمختار“، کتاب الشہادات، باب الرجوع عن الشہادة، ج ۸، ص ۲۷۱۔

⑥..... گواہوں کے قابل شہادت ہونے کی تحقیق کرنے والے۔ ⑦..... قصداً، جان بوجھ کر۔

⑧..... ”الدرالمختار“، کتاب الشہادات، باب الرجوع عن الشہادة، ج ۸، ص ۲۷۱۔

⑨..... ”الهدایة“، کتاب الرجوع عن الشہادة، ج ۲، ص ۱۳۴-۱۳۵۔

مسئلہ ۱۸: دو گواہوں نے گواہی دی کہ مرد نے عورت کو طلاق سپرد کر دی اور دونے یہ گواہی دی کہ عورت نے اپنے کو طلاق دے دی پھر یہ سب رجوع کر گئے تو تاوان اُن پر ہے جو طلاق دینے کے گواہ ہیں اُن پر نہیں جو سپرد کرنے کے گواہ ہیں۔
یو ہیں شہود احصان^(۱) پر رجوع کرنے سے دیت واجب نہیں کہ رجم کی علت زنا ہے اور احصان محض شرط ہے۔^(۲) (در مختار)

مسئلہ ۱۹: عورت نے دعویٰ کیا کہ شوہر سے دس روپے ماہوار نفقہ پر میری مصالحت ہو گئی ہے شوہر کہتا ہے پانچ روپے ماہوار پر صلح ہوئی ہے عورت نے گواہوں سے دس روپے ماہوار پر صلح ہونا ثابت کیا اور قاضی نے فیصلہ دے دیا اس کے بعد گواہ رجوع کر گئے اگر عورت ایسی ہے کہ اس جیسی کا نفقہ دس روپے یا زیادہ ہونا چاہیے جب تو کچھ نہیں اور اگر ایسی نہیں ہے تو جو کچھ زیادہ اس گذشتہ زمانہ میں دیا گیا مثلاً پانچ روپے کی حیثیت تھی اور دلانے گئے دس روپے تو ماہوار پانچ روپے زیادہ دیے گئے لہذا فیصلہ کے بعد سے اب تک جو کچھ شوہر سے زیادہ لیا گیا ہے اُس کا تاوان گواہوں پر لازم ہے۔^(۳) (عالمگیری)

مسئلہ ۲۰: قاضی نے شوہر پر دس روپے ماہوار نفقہ کے مقرر کر دیے ایک برس کے بعد عورت نے مطالبہ کیا کہ آج تک مجھ کو میرا نفقہ نہیں وصول ہوا ہے شوہر نے دو گواہ پیش کر دیے جنہوں نے شہادت دی کہ شوہر نے برابر ماہ بے ماہ نفقہ ادا کیا ہے قاضی نے اس گواہی کے موافق فیصلہ کر دیا پھر گواہ رجوع کر گئے اُن کو اس پوری مدت کے نفقہ کا تاوان دینا ہوگا۔ اولاد یا کسی محرم^(۴) کا نفقہ قاضی نے مقرر کر دیا اور اُس میں یہی صورت پیش آئی تو اُس کا بھی وہی حکم ہے۔^(۵) (عالمگیری)

وکالت کا بیان

انسان کو اللہ تعالیٰ نے مختلف طبائع عطا کیے ہیں کوئی قوی ہے اور کوئی کمزور بعض کم سمجھ ہیں اور بعض عقلمند ہر شخص میں خود ہی اپنے معاملات کو انجام دینے کی قابلیت نہیں نہ ہر شخص اپنے ہاتھ سے اپنے سب کام کرنے کے لیے طیار لہذا انسانی حاجت کا یہ تقاضا ہوا کہ وہ دوسروں سے اپنا کام کرائے۔ قرآن مجید نے بھی اس کے جواز کی طرف اشارہ کیا اللہ تعالیٰ نے اصحاب کہف کا قول ذکر فرمایا۔

﴿فَابْعَثُوا أَحَدَكُمْ بِوَرِقِكُمْ هَذِهِ إِلَى السَّيِّئَةِ فَلْيُبَدِّلْهَا نَارًا لَّيْلًا فَأَلْزَمُوا الْكَيْدَ النَّارَ أَكْرَمُوا وَلَمْ يَكُن لَكُمْ بِرٌّ قِيَامًا﴾^(۶)

۱..... مرد یا عورت کا شادی ہونے کی گواہی دینے والے۔

۲..... ”الدر المختار“، کتاب الشهادات، باب الرجوع عن الشهادة، ج ۸، ص ۲۸۲۔

۳..... ”الفتاویٰ الہندیہ“، کتاب الرجوع عن الشهادة، الباب الحادی عشر فی المتفرقات، ج ۳، ص ۵۵۷۔

۴..... ایسا قریبی رشتہ دار جس سے نکاح کرنا ہمیشہ کے لیے حرام ہو۔

۵..... ”الفتاویٰ الہندیہ“، کتاب الرجوع عن الشهادة، الباب الحادی عشر فی المتفرقات، ج ۳، ص ۵۵۷۔

۶..... پ ۱۵، الکہف: ۱۹۔

”اپنے میں سے کسی کو یہ چاندی دے کر شہر میں بھیجو وہاں سے حلال کھانا دیکھ کر تمہارے پاس لائے۔“
خود حضور اقدس صلی اللہ تعالیٰ علیہ وسلم نے بعض امور میں لوگوں کو وکیل بنایا، حکیم بن حزام رضی اللہ تعالیٰ عنہ کو قربانی کا جانور خریدنے کے لیے وکیل کیا۔⁽¹⁾ اور بعض صحابہ کو نکاح کا وکیل کیا وغیرہ وغیرہ۔ اور وکالت کے جواز پر اجماع امت بھی منعقد لہذا کتاب وسنت واجماع سے اس کا جواز ثابت۔ وکالت کے یہ معنی ہیں کہ جو تصرف خود کرتا اُس میں دوسرے کو اپنے قائم مقام کر دینا۔⁽²⁾

مسئلہ ۱: یہ کہہ دیا کہ میں نے تجھے فلاں کام کرنے کا وکیل کیا یا میں یہ چاہتا ہوں کہ تم میری یہ چیز بیچ دو یا میری خوشی یہ ہے کہ تم یہ کام کر دو یہ سب صورتیں تو کیل کی⁽³⁾ ہیں۔ وکیل کا قبول کرنا صحت وکالت کے لیے ضروری نہیں یعنی اُس نے وکیل بنایا اور وکیل نے کچھ نہیں کہا یہ بھی نہیں کہ میں نے قبول کیا اور اُس کام کو کر دیا تو مؤکل پر لازم ہوگا۔ ہاں اگر وکیل نے رد کر دیا تو وکالت نہیں ہوئی فرض کرو ایک شخص نے کہا تھا کہ میری یہ چیز بیچ دو اُس نے انکار کر دیا اس کے بعد پھر بیچ کر دی تو یہ بیچ مؤکل پر لازم نہ ہوئی کہ یہ اُس کا وکیل نہیں بلکہ فضولی ہے۔⁽⁴⁾ (عالمگیری)

مسئلہ ۲: زید نے عمر کو اپنی زوجہ کو طلاق دینے کے لیے وکیل کیا عمرو نے انکار کر دیا اب طلاق نہیں دے سکتا اور اگر خاموش رہا اور اُس کو طلاق دے دی تو طلاق ہوگئی۔⁽⁵⁾ (عالمگیری)

مسئلہ ۳: یہ ضروری ہے کہ وہ تصرف جس میں وکیل بناتا ہے معلوم ہو اور اگر معلوم نہ ہو تو سب سے کم درجہ کا تصرف یعنی حفاظت کرنا اس کا کام ہوگا۔⁽⁶⁾ (عالمگیری)

مسئلہ ۴: اس کے لیے شرط یہ ہے کہ تو کیل اُسی چیز میں ہو سکتی ہے جس کو مؤکل خود کر سکتا ہو اور اگر کسی خاص وجہ سے مؤکل کا تصرف ممتنع ہو گیا اور اصل میں جائز ہو تو کیل درست ہے مثلاً مُحْرَم⁽⁷⁾ نے شکار بیچ کرنے کے لیے غیر محرم کو وکیل کیا۔⁽⁸⁾ (درمختار)

①..... ”سنن ابی داؤد“، کتاب البیوع، باب فی المضارب یخالف، الحدیث: ۳۳۸۶، ج ۳، ص ۳۵۰.

②..... ”الدرالمختار“، کتاب الوکالة، ج ۸، ص ۲۷۳-۲۷۶.

③..... وکیل بنانے کی۔

④..... ”الفتاویٰ الہندیۃ“، کتاب الوکالة، الباب الاول فی بیان معناها شرعاً... إلخ، ج ۳، ص ۵۶۰.

⑤..... المرجع السابق. ⑥..... المرجع السابق.

⑦..... حج و عمرہ کی نیت سے احرام باندھنے والا مُحْرَم کہلاتا ہے۔

⑧..... ”الدرالمختار“، کتاب الوکالة، ج ۸، ص ۲۷۶.

مسئلہ ۵: مجنون یا لایعقل بچہ (۱) نے وکیل بنایا یہ توکیل مطلقاً صحیح نہیں اور سمجھ وال بچہ نے وکیل کیا اس کی تین صورتیں ہیں۔ (۱) اُس چیز کا وکیل کیا جس کو خود نہیں کر سکتا ہے مثلاً زوجہ کو طلاق دینا۔ غلام کو آزاد کرنا۔ ہبہ کرنا۔ صدقہ دینا یعنی ایسے تصرفات جن میں ضرر محض ہے ان میں توکیل صحیح نہیں۔ (۲) اور اگر ایسے تصرفات میں وکیل کیا جو نفع محض ہیں یہ توکیل درست ہے مثلاً ہبہ قبول کرنا۔ صدقہ قبول کرنا۔ (۳) اور ایسے تصرفات میں وکیل کیا جن میں نفع و ضرر دونوں ہوں جیسے بیع و اجارہ وغیرہ اس میں ولی نے اجازت تجارت دی ہو توکیل صحیح ہے ورنہ ولی کی اجازت پر موقوف ہے اجازت دے گا صحیح ہوگی ورنہ باطل۔ (۲) (عالمگیری وغیرہ)

مسئلہ ۶: مرتد نے کسی کو وکیل کیا یہ توکیل موقوف ہے اگر مسلمان ہو گیا نافذ ہے اور اگر قتل کیا گیا یا مر گیا یا دار الحرب میں چلا گیا توکیل باطل ہے اور اگر دار الحرب میں چلا گیا تھا پھر مسلمان ہو کر واپس ہوا اور قاضی نے اسکے دار الحرب چلے جانے کا حکم دے دیا تھا وہ توکیل باطل ہو چکی اور قاضی نے ابھی حکم نہیں دیا ہے کہ مسلمان ہو کر واپس آ گیا توکیل باقی ہے۔ (۳) (عالمگیری)

مسئلہ ۷: مرتدہ عورت نے کسی کو وکیل بنایا یہ توکیل جائز ہے۔ وکیل بنانے کے بعد معاذ اللہ مرتدہ ہو گئی یہ توکیل بدستور باقی ہے ہاں اگر مرتدہ عورت اپنے نکاح کا وکیل بنائے یہ توکیل باطل ہے اگر زمانہ ارتداد میں (۴) وکیل نے نکاح کر دیا یہ نکاح بھی باطل اور اگر مسلمان ہونے کے بعد وکیل نے اس کا نکاح کیا یہ نکاح صحیح ہے اور اگر وکیل نے اُس وقت نکاح کیا تھا جب وہ مسلمان تھی پھر معاذ اللہ مرتدہ ہو گئی پھر مسلمان ہو گئی اب وکیل نے اُس کا نکاح کیا یہ نکاح جائز نہیں ہے کہ توکیل باطل ہو گئی۔ (۵) (عالمگیری)

مسئلہ ۸: کافر کی کافر کے ذمہ شراب باقی ہے اُس نے مسلمان کو تقاضے کے لیے (۶) وکیل کیا مسلمان کو ایسی وکالت قبول نہ کرنی چاہیے۔ (۷) (عالمگیری)

①..... ناسمجھ بچہ۔

②..... ”الفتاویٰ الہندیۃ“، کتاب الوکالۃ، الباب الاول فی بیان معناها شرعاً... إلخ، ج ۳، ص ۵۶۱، وغیرہ۔

③..... المرجع السابق، ص ۵۶۱-۵۶۲۔

④..... مرتد ہونے کے زمانے میں۔

⑤..... ”الفتاویٰ الہندیۃ“، کتاب الوکالۃ، الباب الاول فی بیان معناها شرعاً... إلخ، ج ۳، ص ۵۶۲۔

⑥..... مطالبے کے لیے، لینے کے لیے۔

⑦..... ”الفتاویٰ الہندیۃ“، کتاب الوکالۃ، الباب الاول فی بیان معناها شرعاً... إلخ، ج ۳، ص ۵۶۲۔

مسئلہ ۹: باپ نے نابالغ بچہ کے لیے کسی چیز کے خریدنے یا بیچنے کا کسی کو وکیل کیا یہ توکیل درست ہے باپ کے وصی کا بھی یہی حکم ہے کہ وہ بچے کے لیے چیز خریدنے یا بیچنے کا کسی کو وکیل بنا سکتا ہے۔^(۱) (عالمگیری)

مسئلہ ۱۰: توکیل کے لیے وکیل کا عاقل ہونا شرط ہے یعنی مجنون یا اتنا چھوٹا بچہ جو لا یعقل ہو وکیل نہیں ہو سکتا بلوغ اور حریت^(۲) اس کے لیے شرط نہیں یعنی نابالغ سمجھ وال کو اور غلام مجبور^(۳) کو بھی وکیل بنا سکتے ہیں۔ وکیل نے بھنگ پی لی کہ عقل میں فتور^(۴) پیدا ہو گیا وہ اپنی وکالت پر نہ رہا یعنی اس حالت میں جو تصرف کرے گا وہ موکل پر نافذ نہیں ہوگا۔^(۵) (عالمگیری)

مسئلہ ۱۱: وکیل کو علم ہو جانا صحت توکیل کے لیے شرط نہیں فرض کرواؤں نے کسی کو وکیل کر دیا ہے اور اُس وقت وکیل کو خبر نہ ہوئی بعد کو وکیل نے معلوم کیا اور تصرف کیا یہ تصرف جائز ہے۔^(۶) (عالمگیری)

مسئلہ ۱۲: وکیل بنانے کے لیے وکیل کو علم ہو جانا اگرچہ شرط نہیں ہے مگر وہ وکیل اُس وقت ہوگا جب اُسے علم ہو جائے لہذا اگر غلام بیچنے یا زوجہ کو طلاق دینے کا وکیل کیا اور وکیل کو ابھی علم نہیں ہوا ہے بطور خود اُس وکیل نے غلام کو بیچ دیا یا اُس کی بی بی کو طلاق دے دی نہ بیع جائز ہوئی نہ طلاق۔^(۷) (عالمگیری)

مسئلہ ۱۳: حقوق دو قسم ہیں حقوق العبد، حقوق اللہ۔

حقوق اللہ دو قسم ہیں۔ اُس میں دعویٰ شرط ہے یا نہیں۔ جن حقوق اللہ میں دعویٰ شرط ہے جیسے حد قذف، حد سرقہ ان کے اثبات کے لیے توکیل صحیح ہے۔ موکل موجود ہو یا غائب وکیل اس کا ثبوت پیش کر سکتا ہے اور ان کا استیفا یعنی قذف میں درّے لگانا یا چوری میں ہاتھ کاٹنا اس کے لیے موکل کی موجودگی ضروری ہے۔ اور جن حقوق اللہ میں دعویٰ شرط نہیں جیسے حد زنا، حد شرب خمر^(۸) ان کے اثبات یا استیفا کسی میں توکیل جائز نہیں۔

حقوق العباد بھی دو قسم ہیں شبہہ سے ساقط ہوتے ہیں یا نہیں۔ اگر ساقط ہو جائیں جیسے قصاص اسکے اثبات کی توکیل صحیح

①..... "الفتاویٰ الہندیۃ"، کتاب الوکالۃ، الباب الاول فی بیان معناہا شرعاً... إلخ، ج ۳، ص ۵۶۱۔

②..... آزادی یعنی غلام نہ ہونا۔

③..... ایسا غلام جسے آقا نے تجارت کرنے سے روک دیا ہو۔

④..... نقص خرابی، خلل۔

⑤..... "الفتاویٰ الہندیۃ"، کتاب الوکالۃ، الباب الاول فی بیان معناہا شرعاً... إلخ، ج ۳، ص ۵۶۱۔

⑥..... المرجع السابق، ص ۵۶۳۔ ⑦..... المرجع السابق۔

⑧..... شراب پینے کی سزا۔

ہے اور استیفا کی توکیل یعنی قصاص جاری کرنے کا وکیل بنانا یہ اگر موکل یعنی ولی کی موجودگی میں ہو تو درست ہے ورنہ نہیں۔ اور حقوق العبد جو شبہ سے ساقط نہیں ہوتے ان سب میں وکیل بالخصومت⁽¹⁾ بنانا درست ہے وہ حق از قبیل دین ہو⁽²⁾ یا عین⁽³⁾۔ تعزیر کے اثبات اور استیفا دونوں کے لیے وکیل بنانا جائز ہے موکل موجود ہو یا غائب۔⁽⁴⁾ (عالمگیری)

مسئلہ ۱۴: مباحات میں وکیل بنانا جائز نہیں جیسے جنگل کی لکڑی کاٹنا، گھاس کاٹنا، دریا یا کوئیں سے پانی بھرنا، جانور کا شکار کرنا، کان سے جواہر نکالنا جو کچھ ان سب میں حاصل ہوگا وہ سب وکیل کا ہے موکل اُس میں سے کسی شے کا حقدار نہیں۔⁽⁵⁾ (عالمگیری)

مسئلہ ۱۵: وکیل بالخصومت میں خصم⁽⁶⁾ کا راضی ہونا شرط ہے یعنی بغیر اُس کی رضامندی کے وکالت لازم نہیں اگر وہ رد کر دے گا تو وکالت رد ہو جائے گی خصم یہ کہہ سکتا ہے کہ وہ خود حاضر ہو کر جواب دے۔ خصم مدعی⁽⁷⁾ ہو یا مدعی علیہ⁽⁸⁾ دونوں کا ایک حکم ہے اور اگر موکل بیمار ہو کہ پیدل کچہری نہ جاسکتا ہو یا سواری پر جانے میں مرض کا اضافہ ہو جاتا ہو یا موکل سفر میں ہو یا سفر کا ارادہ رکھتا ہو یا عورت پردہ نشین ہو یا عورت حیض و نفاس والی ہو اور حاکم مسجد میں اجلاس کرتا ہو یا کسی دوسرے حاکم نے اُسے قید کر دیا ہو یا اپنا دعویٰ اچھی طرح بیان نہ کر سکتا ہو ان سب نے وکیل کیا تو وکالت بغیر رضامندی خصم لازم ہوگی۔⁽⁹⁾ (درمختار)

مسئلہ ۱۶: مدعی مدعی علیہ میں سے ایک معزز ہے دوسرا کم درجہ کا ہے وہ معزز مقدمہ کی پیروی کے لیے وکیل کرتا ہے یہ عذر نہیں اس کی وجہ سے وکالت لازم نہ ہوگی اُس کا فریق کہہ سکتا ہے کہ وہ خود کچہری میں حاضر ہو کر جواب دہی کرے۔⁽¹⁰⁾ (درمختار)

مسئلہ ۱۷: خصم راضی ہو گیا تھا مگر ابھی دعوے کی سماعت نہیں ہوئی ہے اس رضامندی کو واپس لے سکتا ہے اور دعوے کی سماعت کے بعد واپس نہیں لے سکتا۔⁽¹¹⁾ (درمختار)

①..... مقدمے کا وکیل۔ ②..... یعنی قرض کی قسم سے ہو۔ ③..... یعنی کوئی مخصوص چیز۔

④..... ”الفتاویٰ الہندیہ“، کتاب الوکالة، الباب الاول فی بیان معناها شرعاً... إلخ، ج ۳، ص ۵۶۳-۵۶۴۔

⑤..... المرجع السابق، ص ۵۶۴۔

⑥..... بمقابل۔ ⑦..... دعویٰ کرنے والا۔

⑧..... جس پر دعویٰ کیا جاتا ہے۔

⑨..... ”الدر المختار“، کتاب الوکالة، ج ۸، ص ۲۷۸۔

⑩..... المرجع السابق، ص ۲۷۹۔ ⑪..... المرجع السابق۔

مسئلہ ۱۸: عقد دو قسم کے ہیں بعض وہ ہیں جن کی اضافت^(۱) موکل^(۲) کی طرف کرنا ضروری نہیں خود اپنی طرف بھی اضافت کرے جب بھی موکل ہی کے لیے ہو جیسے بیع اجارہ اور بعض وہ ہیں جن کی اضافت موکل کی طرف کرنا ضروری ہے اگر اپنی طرف اضافت کر دے تو موکل کے لیے نہ ہو بلکہ وکیل ہی کے لیے ہو جیسے نکاح کہ اس میں موکل کا نام لینا ضروری ہے اگر یہ کہہ دے کہ میں نے تجھ سے نکاح کیا تو اسی کا نکاح ہوگا موکل کا نہیں ہوگا۔ قسم اول کے حقوق کا تعلق خود وکیل سے ہوگا موکل سے نہیں ہوگا مثلاً بائع کا وکیل ہے تو تسلیم بیع^(۳) اور قبض ثمن^(۴) وکیل کرے گا اور مشتری کا وکیل ہے تو ثمن دینا اور بیع لینا اسی کا کام ہے بیع میں استحقاق ہوا^(۵) تو مشتری وکیل سے ثمن واپس لے گا وہ بائع سے لے گا اور مشتری کے وکیل نے خریدا ہے تو یہ وکیل ہی بائع سے ثمن واپس لے گا یہ کام موکل یعنی مشتری کا نہیں اور بیع میں عیب ظاہر ہوا تو اس میں جو کچھ کرنا پڑے خصوصاً وغیرہ^(۶) وہ سب وکیل ہی کا کام ہے۔^(۷) (ہدایہ)

مسئلہ ۱۹: عقد کی اضافت اگر وکیل نے موکل کی طرف کر دی مثلاً یہ کہا کہ یہ چیز تم سے فلاں شخص نے خریدی اس صورت میں عقد کے حقوق موکل سے متعلق ہوں گے۔^(۸) (درمختار)

مسئلہ ۲۰: موکل نے یہ شرط کر دی کہ عقد کے حقوق کا تعلق وکیل سے نہ ہوگا بلکہ مجھ سے ہوگا یہ شرط باطل ہے یعنی باوجود اس شرط کے بھی وکیل ہی سے تعلق ہوگا۔^(۹) (درمختار)

مسئلہ ۲۱: اس صورت میں حقوق کا تعلق اگرچہ وکیل سے ہے مگر ملک ابتدا ہی سے موکل کے لیے ہوتی ہے یہ نہیں کہ پہلے اُس چیز کا وکیل مالک ہو پھر اُس سے موکل کی طرف منتقل ہو لہذا غلام خریدنے کا اسے وکیل کیا تھا اس نے اپنے قریبی رشتہ دار کو جو غلام ہے خریدا آزاد نہیں ہوگا یا باندی^(۱۰) خریدنے کو کہا تھا اس نے اپنی زوجہ کو جو باندی ہے خریدا نکاح فاسد نہیں کہ وکیل ان کا مالک ہوا ہی نہیں اور موکل کے ذی رحم محرم کو خریدا آزاد ہو جائے گا اور موکل کی زوجہ کو خریدا نکاح فاسد ہو جائے گا۔^(۱۱) (درمختار)

①..... نسبت یعنی منسوب کرنا۔

②..... وکیل بنانے والا۔

③..... یعنی فروخت شدہ چیز خریدار کو دینا۔

④..... یعنی خریدار سے چیز کی مقرر کردہ قیمت لینا۔

⑤..... جو چیز بیچی گئی ہے اس میں کسی کا حق ثابت ہوا۔

⑥..... مقدمہ وغیرہ۔

⑦..... ”الهدایة“، کتاب الوکالة، ج ۳، ص ۱۳۷-۱۳۸۔

⑧..... ”الدرالمختار“، کتاب الوکالة، ج ۸، ص ۲۸۱۔

⑨..... المرجع السابق۔

⑩..... لونڈی۔

⑪..... ”الدرالمختار“، کتاب الوکالة، ج ۸، ص ۲۸۲۔

مسئلہ ۲۲: جس عقد کی موکل کی طرف اضافت ضروری ہے جیسے نکاح، خلع، دم عمد (1) سے صلح، انکار کے بعد صلح، مال کے بدلے میں آزاد کرنا، کتابت، ہبہ، تصدق (2)، عاریت، امانت رکھنا، رہن (3)، قرض دینا، شرکت، مضاربت کہ اگر ان کو موکل کی طرف نسبت نہ کرے تو موکل کے لیے نہیں ہوں گے ان میں عقد کے حقوق کا تعلق موکل سے ہوگا وکیل سے نہیں ہوگا۔ وکیل ان عقود میں (4) سفیر محض ہوتا ہے قاصد کی طرح کہ پیغام پہنچا دیا اور کسی بات سے کچھ تعلق نہیں لہذا نکاح میں شوہر کے وکیل سے مہر کا مطالبہ نہیں ہو سکتا عورت کے وکیل سے تسلیم زوجہ کا مطالبہ نہیں ہو سکتا۔ (5) (در مختار)

مسئلہ ۲۳: وکیل سے چیز خریدی ہے موکل ثمن کا مطالبہ کرتا ہے مشتری انکار کر سکتا ہے کہہ سکتا ہے کہ میں نے تم سے نہیں خریدی جس سے خریدی اُس کو دام دوں گا مگر مشتری نے موکل کو دے دیا تو دینا صحیح ہے اگر چہ وکیل نے منع کر دیا ہو کہہ دیا ہو کہ مجھی کو دینا موکل کو نہ دینا۔ وکیل کے سامنے موکل کو دے یا اُس کی غیبت (6) میں ثمن ادا ہو جائے گا وکیل دوبارہ مطالبہ نہیں کر سکتا۔ (7) (ہدایہ، بحر)

مسئلہ ۲۴: وکیل کے مرجانے کے بعد وصی اس کے قائم مقام ہے موکل قائم مقام نہیں۔ (8) (بحر)

مسئلہ ۲۵: ایک شخص نے خریدنے کے لیے دوسرے کو وکیل کیا خریدنے سے پہلے یا بعد میں وکیل کو زرنٹھن دے دیا کہ اسے ادا کر کے بیع لاؤ وکیل نے روپیہ ضائع کر دیا اور وکیل خود تنگ دست ہے اپنے پاس سے اس وقت روپیہ نہیں دے سکتا اس صورت میں بائع کو اختیار ہے کہ بیع کو روک لے اُس پر قبضہ نہ دے جب تک ثمن وصول نہ کر لے مگر موکل سے ثمن کا مطالبہ نہیں کر سکتا اور فرض کرو کہ موکل نہ ثمن دیتا ہے نہ بیع پر قبضہ لیتا ہے تو قاضی ان دونوں کی رضامندی سے چیز کو بیع کر دے گا۔ (9) (بحر الرائق)

①..... جان بوجھ کر کسی کو قتل کرنا۔

②..... صدقہ کرنا۔

③..... کسی کے پاس اپنی کوئی چیز گروی رکھنا۔

④..... ان معاملات میں۔

⑤..... ”الدر المختار“، کتاب الوکالة، ج ۸، ص ۲۸۲۔

⑥..... عدم موجودگی۔

⑦..... ”الهدایة“، کتاب الوکالة، ج ۳، ص ۱۳۸۔

و ”البحر الرائق“، کتاب الوکالة، ج ۷، ص ۲۵۸۔

⑧..... ”البحر الرائق“، کتاب الوکالة، ج ۷، ص ۲۵۸۔

⑨..... المرجع السابق۔

مسئلہ ۲۶: وکیل بائع سے ایک چیز خریدی اور مشتری کا دین موکل یا وکیل یا دونوں کے ذمہ ہے چاہتا یہ ہے کہ دام (۱) نہ دینا پڑے بقایا میں مجرا کر دیا جائے (۲) اگر موکل کے ذمہ دین ہے تو محض عقد کرنے ہی سے مقاصد یعنی ادلا بدلا ہو گیا اور اگر وکیل و موکل دونوں کے ذمہ ہے تو موکل کے دین کے مقابلہ میں مقاصد ہوگا وکیل کے نہیں اور تنہا وکیل پر دین ہو تو اس سے بھی مقاصد ہو جائے گا مگر وکیل پر لازم ہوگا کہ اپنے پاس سے موکل کو شمن ادا کرے۔ (۳) (بحر الرائق)

مسئلہ ۲۷: وصی نے کسی کو یتیم کی چیز بیچنے کو کہا وکیل نے بیچ کر دام یتیم کو دے دیے یہ دینا جائز نہیں بلکہ وصی کو دے۔ بیع صرف میں وکیل کیا ہے وکیل نے عقد کیا اور موکل نے عوض پر قبضہ کیا یہ درست نہیں عقد صرف باطل ہو جائے گا کہ اس میں مجلس عقد میں عاقد کا قبضہ ضروری ہے۔ (۴) (در مختار)

مسئلہ ۲۸: کسی کو اس لیے وکیل کیا کہ وہ فلاں شخص سے یا کسی سے قرض لا دے یہ تو کیل صحیح نہیں اور اگر اس لیے وکیل کیا ہے کہ میں نے فلاں سے قرض لیا ہے تو اُس پر قبضہ کر لے یہ تو کیل صحیح ہے۔ اور قرض لینے کے لیے قاصد بنانا صحیح ہے۔ (۵) (در مختار)

مسئلہ ۲۹: وکیل کو کام کرنے پر مجبور نہیں کیا جاسکتا ہاں وکیل اس لیے کیا کہ یہ چیز فلاں کو دے دے وکیل کو دینا لازم ہے مثلاً کسی سے کہا یہ کپڑا فلاں شخص کو دے دینا اُس نے منظور کر لیا وہ شخص چلا گیا اس کو دینا لازم ہے۔ غلام آزاد کرنے پر وکیل کیا اور موکل غائب ہو گیا وکیل آزاد کرنے پر مجبور نہیں۔ (۶) (عالمگیری)

مسئلہ ۳۰: وکیل کو یہ اختیار نہیں کہ جس کام کے لیے وکیل بنایا گیا ہے دوسرے کو اُس کا وکیل کر دے ہاں اگر موکل نے اُس کو یہ اختیار دیا ہو کہ خود کر دے یا دوسرے سے کرادے تو وکیل بنا سکتا ہے یا وکیل کے وکیل نے کام کر لیا اُس کو موکل نے جائز کر دیا تو اب درست ہو گیا۔ وکیل سے کہہ دیا جو کچھ تو کرے منظور ہے وکیل نے وکیل کر لیا یہ تو کیل درست ہے اور یہ وکیل ثانی موکل کا وکیل قرار پائے گا وکیل کا وکیل نہیں یعنی اگر وکیل اول مرجائے یا مجنون ہو جائے یا معزول کر دیا جائے تو اس کا اثر وکیل ثانی پر کچھ نہیں اور اگر وکیل اول نے ثانی کو معزول کر دیا یا معزول ہو جائے گا۔ اگر وکیل اول نے دوسرے کو وکیل بناتے

① قیمت۔

② کاٹ دیا جائے۔

③ ”البحر الرائق“، کتاب الوکالة، ج ۷، ص ۲۵۸۔

④ ”الدر المختار“، کتاب الوکالة، ج ۸، ص ۲۸۳۔

⑤ المرجع السابق۔

⑥ ”الفتاویٰ الہندیہ“، کتاب الوکالة، الباب الاول فی بیان معناها شرعاً... إلخ، ج ۳، ص ۵۶۶۔

وقت یہ کہہ دیا کہ تو جو کرے گا جائز ہے اور اس وکیل دوم نے کسی کو وکیل کیا یہ درست نہیں۔⁽¹⁾ (عالمگیری)

مسئلہ ۳۱: وکالت میں تھوڑی سی جہالت مضرت نہیں مثلاً کہہ دیا ملل کا تھان⁽²⁾ خرید دو۔ شرط فاسدہ سے وکالت فاسد نہیں ہوتی۔ اس میں شرط خیار نہیں ہو سکتی۔⁽³⁾ (عالمگیری)

مسئلہ ۳۲: وکالت عقد لازم نہیں وکیل و موکل ہر ایک بغیر دوسرے کی موجودگی کے معزول کر سکتا ہے مگر یہ ضرور ہے کہ موکل اگر وکیل کو معزول کرے تو جب تک وکیل کو خبر نہ ہو معزول نہیں یعنی اس درمیان میں جو تصرف⁽⁴⁾ کر لے گا نافذ ہوگا موکل یہ نہیں کہہ سکتا کہ میں معزول کر چکا ہوں۔⁽⁵⁾ (عالمگیری)

مسئلہ ۳۳: وکیل کے قبضہ میں جو چیز ہوتی ہے وہ بطور امانت ہے یعنی ضائع ہو جانے سے ضمان واجب نہیں۔⁽⁶⁾ (عالمگیری)

خرید و فروخت میں توکیل کا بیان

مسئلہ ۱: موکل نے یہ کہا کہ جو چیز مناسب سمجھو میرے لیے خرید لو یہ خریداری کی وکالت عامہ ہے جو کچھ بھی خریدے گا موکل انکار نہیں کر سکتا۔ یو ہیں اگر یہ کہہ دیا کہ میرے لیے جو کپڑا چاہو خرید لو یہ کپڑے کے متعلق وکالت عامہ ہے۔ دوسری صورت یہ ہے کہ کسی خاص چیز کی خریداری کے لیے وکیل کیا ہو مثلاً یہ گائے یہ بکری یہ گھوڑا خرید دو۔ اس صورت کا حکم یہ ہے کہ وہی معین چیز جس کی خریداری کا وکیل کیا ہے خرید سکتا ہے اُس کے سوا دوسری چیز نہیں خرید سکتا۔ تیسری صورت یہ ہے کہ نہ تعین ہے نہ تخصیص مثلاً یہ کہہ دیا کہ میرے لیے ایک گائے خرید دو اس کا حکم یہ ہے کہ اگر جہالت تھوڑی سی ہو تو وکیل درست ہے اور جہالت فاحشہ ہو تو وکیل باطل⁽⁷⁾۔⁽⁸⁾ (درمختار وغیرہ)

①..... "الفتاویٰ الہندیہ"، کتاب الوکالۃ، الباب الاول فی بیان معناہا شرعاً... إلخ، ج ۳، ص ۵۶۶.

②..... ایک قسم کے باریک سوتی کپڑے کا تھان۔

③..... "الفتاویٰ الہندیہ"، کتاب الوکالۃ، الباب الاول فی بیان معناہا شرعاً... إلخ، ج ۳، ص ۵۶۷.

④..... عمل دخل۔

⑤..... "الفتاویٰ الہندیہ"، کتاب الوکالۃ، الباب الاول فی بیان معناہا شرعاً... إلخ، ج ۳، ص ۵۶۷، ۶۳۷.

⑥..... المرجع السابق.

⑦..... یعنی وکیل بنانا درست نہیں۔

⑧..... "الدرالمختار"، کتاب الوکالۃ، باب الوکالۃ بالبیع والشراء، ج ۸، ص ۲۸۴، وغیرہ.

مسئلہ ۲: جب خریدنے کا وکیل کیا جائے تو ضرور ہے کہ اُس چیز کی جنس و صفت یا جنس و ثمن بیان کر دیا جائے تاکہ جہالت میں کمی پیدا ہو جائے۔ اگر ایسا لفظ ذکر کیا جس کے نیچے کئی جنسیں شامل ہیں مثلاً کہہ دیا چوپایہ خرید لاؤ یہ توکیل صحیح نہیں اگرچہ ثمن بیان کر دیا گیا ہو کیونکہ اُس ثمن میں مختلف جنسوں کی اشیاء خرید سکتے ہیں اور اگر وہ لفظ ایسا ہے جس کے نیچے کئی نوعیں ہیں^(۱) تو نوع بیان کرے یا ثمن بیان کرے اور نوع یا ثمن بیان کرنے کے بعد وصف یعنی اعلیٰ، اوسط، ادنیٰ بیان کرنا ضرور نہیں۔^(۲) (ہدایہ)

مسئلہ ۳: یہ کہا کہ میرے لیے گھوڑا خرید لاؤ یا تزیب کا تھان^(۳) خرید لاؤ یہ توکیل صحیح ہے اگرچہ ثمن نہ ذکر کیا ہو کہ اس میں بہت کم جہالت ہے اور وکیل اس صورت میں ایسا گھوڑا یا ایسا کپڑا خریدے گا جو موکل کے حال سے مناسب ہو۔ غلام یا مکان خریدنے کو کہا تو ثمن ذکر کرنا ضروری ہے یعنی اس قیمت کا خریدنا یا نوع بیان کر دے مثلاً حبشی غلام ورنہ توکیل صحیح نہیں یہ کہا کہ کپڑا خرید لاؤ یہ توکیل صحیح نہیں اگرچہ ثمن بھی بتا دیا ہو کہ یہ لفظ بہت جنسوں کو شامل ہے۔^(۴) (درمختار وغیرہ)

مسئلہ ۴: طعام خریدنے کے لیے بھیجا مقدار بیان کر دی یا ثمن دے دیا تو عرف کا لحاظ کرتے ہوئے طیار کھانا لیا جائے گا گوشت روٹی وغیرہ۔^(۵) (درمختار)

مسئلہ ۵: یہ کہا کہ موتی کا ایک دانہ خرید لاؤ یا یا قوت سرخ کا نگینہ خرید لاؤ اور ثمن ذکر کیا توکیل صحیح ہے ورنہ نہیں۔^(۶) (عالمگیری)

مسئلہ ۶: گیہوں وغیرہ غلہ خریدنے کو کہا نہ مقدار ذکر کی کہ اتنے سیر یا اتنے من اور نہ ثمن ذکر کیا کہ اتنے کا یہ توکیل صحیح نہیں اور اگر بیان کر دیا ہے تو صحیح ہے۔^(۷) (عالمگیری)

مسئلہ ۷: گاؤں کے کسی آدمی نے یہ کہا میرے لیے فلاں کپڑا خرید لو اور ثمن نہیں بتایا وکیل وہ کپڑا خریدے جو گاؤں والے استعمال کرتے ہیں اور ایسا کپڑا خریدنا جو گاؤں والوں کے استعمال میں نہیں آتا ہو، ناجائز ہے یعنی موکل اُس کے لینے سے انکار کر سکتا ہے۔^(۸) (عالمگیری)

①..... یعنی کئی قسمیں ہیں۔

②..... ”الهدایة“، کتاب الوکالة، باب الوکالة بالبیع والشراء، ج ۲، ص ۱۳۹۔

③..... باریک اور کلف دار سوتی کپڑے کا تھان۔

④..... ”الدرالمختار“، کتاب الوکالة، باب الوکالة بالبیع والشراء، ج ۸، ص ۲۸۴، وغیرہ۔

⑤..... المرجع السابق، ص ۲۸۵۔

⑥..... ”الفتاویٰ الہندیة“، کتاب الوکالة، الباب الثانی فی التوکیل بالشراء، ج ۳، ص ۵۷۴۔

⑦..... المرجع السابق۔

⑧..... المرجع السابق۔

مسئلہ ۸: دلال^(۱) کو روپے دیے کہ اس کی میرے لیے چیز خرید دو اور چیز کا نام نہیں لیا اگر وہ کسی خاص چیز کی دلالی کرتا ہو تو وہی چیز مراد ہے ورنہ توکیل فاسد۔^(۲) (عالمگیری)

مسئلہ ۹: توکیل میں موکل^(۳) نے کوئی قید ذکر کی ہے اُس کا لحاظ ضروری ہے اُس کے خلاف کرے گا تو خریداری کا تعلق موکل سے نہیں ہوگا ہاں اگر موکل کے خلاف کیا اور اُس سے بہتر کیا جس کو موکل نے بتایا تھا تو یہ خریداری موکل پر نافذ ہوگی وکیل سے کہا خدمت کے لیے یا روٹی پکانے کے لیے لوٹڈی خرید لاؤ یا فلاں کام کے لیے غلام خرید لاؤ کنیز^(۴) یا غلام ایسا خریدو جس کی آنکھیں نہیں یا ہاتھ پاؤں نہیں یہ خریداری موکل پر نافذ نہیں ہوگی۔^(۵) (عالمگیری)

مسئلہ ۱۰: موکل نے جو جنس متعین کی تھی وکیل نے دوسری جنس سے بیع کی موکل پر نافذ نہیں اگرچہ وہ چیز اُس کی بہ نسبت زیادہ کام کی ہے جس کو موکل نے کہا ہے مثلاً وکیل سے کہا تھا میرا غلام ہزار روپے کو بیچنا اُس نے ہزارا شرنی کو بیع کر دیا اور اگر وصف یا مقدار کے لحاظ سے مخالفت ہے تو دو صورتیں ہیں اس مخالفت میں موکل کا نفع ہے یا نقصان اگر نفع ہے موکل پر نافذ ہے مثلاً اُس نے ایک ہزار روپے میں بیچنے کو کہا تھا اس نے ڈیڑھ ہزار میں بیع کی اور نقصان ہے تو نافذ نہیں مثلاً نو سو میں بیع کی۔^(۶) (عالمگیری)

مسئلہ ۱۱: وکیل نے کوئی چیز خریدی اور اُس میں عیب ظاہر ہوا جب تک وہ چیز وکیل کے پاس ہو اُس کے واپس کرنے کا حق وکیل کو ہے اور اگر وکیل مر گیا تو اُس کے وصی یا وارث کا یہ حق ہے اور یہ نہ ہوں تو یہ حق موکل کے لیے ہے اور اگر وکیل نے وہ چیز موکل کو دیدی تو اب بغیر اجازت موکل وکیل کو پھیرنے کا حق نہیں ہے۔ یہی حکم وکیل بالبیع^(۷) کا ہے کہ جب تک بیع کی تسلیم نہیں کی واپسی کا حق اس کو ہے۔ وکیل نے عیب پر مطلع ہو کر بیع سے رضا مندی ظاہر کر دی تو اب وہ بیع وکیل پر لازم ہوگی واپسی کا حق جاتا رہا اور موکل کو اختیار ہے چاہے اس بیع کو قبول کر لے اور انکار کر دے گا تو وکیل کی وہ چیز ہو جائے گی موکل سے کوئی تعلق نہیں ہوگا۔^(۸) (بجر، درمختار)

①..... سودا طے کرانے والا، آڑھتی۔

②..... ”الفتاویٰ الہندیۃ“، کتاب الوکالۃ، الباب الثانی فی التوکیل بالشراء، ج ۳، ص ۵۷۴۔

③..... وکیل بنانے والا۔ ④..... لوٹڈی۔

⑤..... ”الفتاویٰ الہندیۃ“، کتاب الوکالۃ، الباب الثانی فی التوکیل بالشراء، ج ۳، ص ۵۷۴، ۵۷۵۔

⑥..... المرجع السابق، ص ۵۷۵۔

⑦..... فروخت کرنے کا وکیل۔

⑧..... ”البحر الرائق“، کتاب الوکالۃ، باب الوکالۃ بالبیع والشراء، ج ۷، ص ۲۶۲۔

و ”الدر المختار“، کتاب الوکالۃ، باب الوکالۃ بالبیع والشراء، ج ۸، ص ۲۸۵۔

مسئلہ ۱۲: وکیل بالبیع نے چیز بیع کی مشتری (۱) کو بیع (۲) کے عیب پر اطلاع ہوئی اگر مشتری نے ثمن وکیل کو دیا ہے تو وکیل سے واپس لے اور موکل کو دیا ہے تو موکل سے واپس لے اور مشتری نے وکیل کو دیا وکیل نے موکل کو دے دیا اس صورت میں بھی وکیل سے واپس لے گا۔ (۳) (بحر الرائق)

مسئلہ ۱۳: مشتری نے بیع میں عیب پایا موکل اُس عیب کا اقرار کرتا ہے مگر وکیل منکر ہے بیع واپس نہیں ہو سکتی کیونکہ عقد کے حقوق وکیل سے متعلق ہیں موکل اجنبی ہے اس کا اقرار کوئی چیز نہیں اور اگر وکیل اقرار کرتا ہے موکل انکار کرتا ہے وکیل پر واپسی ہو جائے گی پھر اگر وہ عیب اس قسم کا ہے کہ اتنے دنوں میں کہ موکل کے یہاں سے چیز آئی پیدا نہیں ہو سکتا جب تو چیز موکل پر واپس ہو جائے گی اور اگر وہ عیب ایسا ہے کہ اتنے دنوں میں پیدا ہو سکتا ہے تو وکیل کو گواہوں سے ثابت کرنا ہوگا کہ یہ عیب موکل کے یہاں تھا اور اگر وکیل کے پاس گواہ نہ ہوں تو موکل پر قسم دے گا اگر قسم سے انکار کرے چیز واپس ہوگی اور قسم کھالے تو وکیل پر لازم ہوگی۔ (۴) (بحر الرائق)

مسئلہ ۱۴: وکیل نے بیع فاسد کے ساتھ چیز خریدی یا بیچی اگر موکل ثمن دے چکا ہے یا بیع کی تسلیم کر دی ہے اور ثمن وصول کر کے موکل کو دے چکا ہے بہر حال وکیل کو بیع فسخ کر دینے کا اختیار (۵) ہے اور ثمن موکل سے لیکر بائع کو واپس کر دے کہ یہ فسخ بیع حق موکل کی وجہ سے نہیں ہے کہ اُس سے اجازت لے بلکہ حق شرع کی وجہ سے ہے۔ (۶) (بحر الرائق)

مسئلہ ۱۵: وکیل کو یہ اختیار ہے کہ جب تک موکل سے ثمن نہ وصول کر لے چیز اپنے قبضہ میں رکھے موکل کو نہ دے خواہ وکیل نے ثمن اپنے پاس سے بائع کو دے دیا ہو یا نہ دیا ہو یہ اُس صورت میں ہے کہ ثمن مؤجل نہ ہو اور اگر ثمن مؤجل ہو یعنی ادا کی کوئی میعاد مقرر ہو تو موکل کے حق میں بھی مؤجل ہو گیا یعنی جب تک میعاد پوری نہ ہو موکل سے مطالبہ نہیں کر سکتا۔ اگر بیع میں ثمن مؤجل نہ تھا بیع کے بعد بائع نے ثمن کے لیے کوئی میعاد مقرر کر دی تو موکل پر مؤجل نہ ہوگا یعنی وکیل اسی وقت اُس سے مطالبہ کر سکتا ہے۔ (۷) (بحر الرائق)

①..... خریدار۔

②..... بیچی ہوئی چیز۔

③..... ”البحر الرائق“، کتاب الوکالة، باب الوکالة بالبیع والشراء، ج ۷، ص ۲۶۲۔

④..... المرجع السابق۔

⑤..... سودا ختم کرنے کا اختیار۔

⑥..... ”البحر الرائق“، کتاب الوکالة، باب الوکالة بالبیع والشراء، ج ۷، ص ۲۶۳۔

⑦..... المرجع السابق۔

مسئلہ ۱۶: وکیل نے ہزار روپے میں چیز خریدی بائع نے وہ ہزار وکیل کو ہبہ کر دیے وکیل موکل سے پورے ہزار کا مطالبہ کرے گا اور اگر بائع نے پانسو ہبہ کر دیے تو یہ پانسو موکل سے ساقط ہو گئے بقیہ پانسو کا مطالبہ ہوگا اور اگر پہلے پانسو ہبہ کر دیے پھر پانسو ہبہ کئے پہلے پانسو موکل سے ساقط ہو گئے بعد والے پانسو کا وکیل مطالبہ کر سکتا ہے۔^(۱) (بحر)

مسئلہ ۱۷: وکیل نے ثمن وصول کرنے کے لیے بیع کو روک لیا اس کے بعد بیع ہلاک ہو گئی تو وکیل کا نقصان ہوا موکل سے کچھ نہیں لے سکتا اور روکی نہیں تھی اور ہلاک ہو گئی تو موکل کا نقصان ہوا موکل کو ثمن دینا ہوگا۔^(۲) (در مختار)

مسئلہ ۱۸: بیع صرف و سلم میں مجلس عقد میں^(۳) قبضہ ضروری ہے بدون قبضہ^(۴) جدا ہو جانا عقد کو باطل کر دیتا ہے اس سے مراد وکیل کی جدائی ہے موکل کے جدا ہونے کا اعتبار نہیں فرض کرو موکل بھی وہاں موجود تھا عقد کے بعد قبضہ سے پہلے موکل چلا گیا عقد باطل نہ ہوا اور وکیل چلا گیا باطل ہو گیا اگرچہ موکل موجود ہو۔^(۵) (در مختار)

مسئلہ ۱۹: وکیل بالشرأ^(۶) کو موکل نے روپے دیدیے تھے اُس نے چیز خریدی اور دام نہیں دیے وہ چیز موکل کو دے دی اور موکل کے روپے خرچ کر ڈالے اور بائع کو روپے اپنے پاس سے دیدیے یہ خریداری موکل ہی کے حق میں ہوگی اور اگر دوسرے روپے سے چیز خریدی مگر ادائیگی موکل کے روپے، تو خریداری وکیل کے حق میں ہوگی موکل کے لیے ضمان دینا ہوگا۔^(۷) (بحر)

مسئلہ ۲۰: وکیل بالشرأ نے موکل سے ثمن نہیں لیا ہے تو یہ نہیں کہہ سکتا کہ موکل سے ملے گا تب دوں گا اُسے اپنے پاس سے دینا ہوگا اور وکیل بالبیع نے چیز بیچ ڈالی اور ابھی دام نہیں ملے ہیں تو موکل سے کہہ سکتا ہے کہ مشتری دے گا تو دوں گا اُس کو اس پر مجبور نہیں کیا جا سکتا کہ اپنے پاس سے دیدے۔^(۸) (بحر الرائق)

مسئلہ ۲۱: وکیل بالبیع^(۹) نے موکل سے کہا کہ میں نے تمہارا کپڑا فلاں کے ہاتھ بیچ ڈالا میں اُس کی طرف سے تمہیں اپنے پاس سے دام دے دیتا ہوں تو متبرع^(۱۰) ہے مشتری سے نہیں لے سکتا اور اگر یہ کہا کہ میں تمہیں اپنے پاس سے دام دے دیتا

①..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۶۳.

②..... "الدر المختار"، کتاب الوکالة، باب الوکالة بالبیع والشراء، ج ۸، ص ۲۸۶.

③..... یعنی جہاں خرید و فروخت ہو وہیں۔ ④..... قبضہ کے بغیر۔

⑤..... "الدر المختار"، کتاب الوکالة، باب الوکالة بالبیع والشراء، ج ۸، ص ۲۸۷.

⑥..... چیز خریدنے کا وکیل۔

⑦..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۶۳.

⑧..... المرجع السابق.

⑨..... کسی چیز کو فروخت کرنے کا وکیل۔ ⑩..... احسان، بھلائی کرنے والا۔

ہوں مشتری کے ذمہ جو دام ہیں وہ میں لے لوں گا اس طرح دینا جائز نہیں جو کچھ موکل کو دیا اُس سے واپس لے۔⁽¹⁾ (بحر)

مسئلہ ۲۲: آرہتی⁽²⁾ کے پاس لوگ اپنے مال رکھ دیتے ہیں اور بیچنے کو کہہ دیتے ہیں اُس نے چیز بیچ کی اور اپنے پاس سے دام دے دیے کہ مشتری سے ملیں گے تو میں لے لوں گا مشتری مفلس ہو گیا اُس سے ملنے کی اُمید نہیں تو جو کچھ آرہتی نے مال والوں کو دیا ہے اُن سے واپس لے سکتا ہے۔⁽³⁾ (بحر)

مسئلہ ۲۳: موکل نے وکیل کو ہزار روپے چیز خریدنے کے لیے دیے اُس نے چیز خریدی مگر ابھی بائع کو ثمن ادا نہیں کیا اور وہ روپے ضائع ہو گئے تو موکل کے ضائع ہوئے یعنی اُس کو دوبارہ دینا ہوگا اور اگر موکل نے پہلے روپے نہیں دیے ہیں وکیل کے خریدنے کے بعد دیے اور بائع کو ابھی دیے نہیں روپے ضائع ہو گئے تو وکیل کے ہلاک ہوئے اور اگر پہلے دے دیے تھے اور وکیل نے بائع کو نہیں دیے اور ہلاک ہو گئے تو وکیل موکل سے دوبارہ لے گا اور اس مرتبہ بھی ہلاک ہو گئے تو اب موکل سے نہیں لے سکتا اپنے پاس سے دینا ہوگا۔⁽⁴⁾ (بحر)

مسئلہ ۲۴: غلام خریدنے کے لیے ہزار روپے کسی نے دیے تھے روپے گھر میں رکھ کر بازار گیا اور غلام خرید لیا بائع کو روپیہ دینا چاہتا ہے دیکھتا ہے کہ روپے چوری گئے اور غلام بھی اسی کے گھر مر گیا ایک طرف بائع آیا کہ روپیہ دو، دوسری طرف موکل آتا ہے کہتا ہے غلام لاؤ، اس کا حکم یہ ہے کہ موکل سے ہزار روپے لے کر بائع کو دے اور پہلے کے روپے اور غلام یہ ہلاک ہوئے موکل ان کا کوئی معاوضہ نہیں لے سکتا کہ امانت تھے۔⁽⁵⁾ (خانہ)

مسئلہ ۲۵: ایک شخص سے کہا کہ ایک روپیہ کا پانچ سیر گوشت لا دو، وہ ایک روپیہ کا دس سیر گوشت لایا اور گوشت بھی وہ ہے جو بازار میں روپیہ کا پانچ سیر ملتا ہے موکل کو صرف پانچ سیر آٹھ آنے میں لینا ضروری ہے اور باقی گوشت وکیل کے ذمہ۔ اور اگر پاؤ آدھ سیر زاندا لایا ہے مگر اتنے ہی میں جتنے میں موکل نے بتایا تھا تو یہ زیادتی موکل کے ذمہ لازم ہے اس کے لینے سے انکار نہیں کر سکتا اور اگر گوشت روپیہ کا پانچ سیر والا نہیں ہے بلکہ یہ گوشت روپیہ کا دس سیر بکتا ہے تو اس میں سے موکل کو کچھ لینا ضرور نہیں۔ یہی حکم ہر زنی چیز کا ہے۔ اور اگر قیمتی چیز ہو مثلاً یہ کہا کہ پانچ روپے کا لعل⁽⁶⁾ کا تھان لاؤ وکیل پانچ روپے میں دو

①..... "البحر الرائق"، کتاب الوکالة، باب الوکالة بالبيع والشراء، ج ۷، ص ۲۶۴.

②..... دلالت یعنی وہ شخص جو کمیشن لیکر لوگوں کا مال بیچتا ہے۔

③..... "البحر الرائق"، کتاب الوکالة، باب الوکالة بالبيع والشراء، ج ۷، ص ۲۶۴.

④..... المرجع السابق.

⑤..... "الفتاویٰ الخانیة"، کتاب الوکالة، فصل فی التوکیل بالبيع والشراء، ج ۲، ص ۱۵۸.

⑥..... ایک قسم کا باریک سوتی کپڑا۔

تھان لایا مگر تھان وہی ہے جو بازار میں پانچ کا آتا ہے تو موکل کو لینا لازم نہیں۔⁽¹⁾ (درمختار، ردالمحتار)

مسئلہ ۲۶: ایک چیز معین کر کے کہا کہ یہ چیز میرے لیے خرید لاؤ مثلاً یہ بکری یہ گائے یہ بھینس تو وکیل کو وہ چیز اپنے لیے یا موکل کے علاوہ کسی دوسرے کے لیے خریدنا جائز نہیں اگر وکیل کی نیت اپنے لیے خریدنے کی ہے یا منہ سے کہہ دیا کہ اس کو اپنے لیے یا فلاں کے لیے خریدتا ہوں جب بھی وہ چیز موکل ہی کے لیے ہے۔⁽²⁾ (ہدایہ، بحر)

مسئلہ ۲۷: وکیل مذکور نے موکل کی موجودگی میں چیز اپنے لیے خریدی یعنی صاف طور پر کہہ دیا کہ اپنے لیے خریدتا ہوں یا ثمن جو کچھ اُس نے بتایا تھا اُس کے خلاف دوسری جنس کو ثمن کیا اُس نے روپیہ کہا تھا اس نے اشرفی⁽³⁾ یا نوٹ سے وہ چیز خریدی یا موکل نے ثمن کی جنس کو معین نہیں کیا تھا اس نے نقد کے علاوہ دوسری چیز کے عوض میں خریدی یا اس نے خود نہیں خریدی بلکہ دوسرے کو خریدنے کے لیے وکیل کیا اور اُس نے اس کی عدم موجودگی میں خریدی ان سب صورتوں میں وکیل کی ملک ہوگی موکل کی نہیں ہوگی اور اگر وکیل کے وکیل نے وکیل کی موجودگی میں خریدی تو موکل کی ہوگی۔⁽⁴⁾ (ہدایہ)

مسئلہ ۲۸: غیر معین چیز خریدنے کے لیے وکیل کیا تو جو کچھ خریدے گا وہ خود وکیل کے لیے ہے مگر دو صورتوں میں موکل کے لیے ہے ایک یہ کہ خریداری کے وقت اُس نے موکل کے لیے خریدنے کی نیت کی دوسری یہ کہ موکل کے مال سے خریدی یعنی عقد کو وکیل نے مال موکل کی طرف نسبت کیا مثلاً یہ چیز فلاں کے روپے سے خریدتا ہوں۔⁽⁵⁾ (ہدایہ، درمختار)

مسئلہ ۲۹: عقد کو اپنے روپے کی طرف نسبت کیا تو اسی کے لیے ہے اور اگر عقد کو مطلق روپے سے کیا نہ یہ کہا کہ موکل کے روپے سے نہ یہ کہ اپنے روپے سے تو جو نیت ہو۔ اپنے لیے نیت کی تو اپنے لیے موکل کے لیے نیت کی تو موکل کے لئے۔ اور اگر نیتوں میں اختلاف ہے تو یہ دیکھا جائے گا کہ کس کے روپے اُس نے دیے اپنے دیے تو اپنے لیے خریدی ہے موکل کے دیے تو اُس کے لیے خریدی ہے۔⁽⁶⁾ (بحر)

①..... "الدرالمختار" و "ردالمحتار"، کتاب الوکالة، باب الوکالة بالبیع والشراء، ج ۸، ص ۲۸۷.

②..... "الهدایة"، کتاب الوکالة، باب الوکالة بالبیع والشراء، ج ۲، ص ۱۴۱.

و "البحر الرائق"، کتاب الوکالة، باب الوکالة بالبیع والشراء، ج ۷، ص ۲۶۸.

③..... سونے کا سکہ۔

④..... "الهدایة"، کتاب الوکالة، باب الوکالة بالبیع والشراء، ج ۲، ص ۱۴۱.

⑤..... "الدرالمختار" و "ردالمحتار"، کتاب الوکالة، باب الوکالة بالبیع والشراء، ج ۸، ص ۲۸۸.

و "الهدایة"، کتاب الوکالة، باب الوکالة بالبیع والشراء، ج ۲، ص ۱۴۲.

⑥..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۷۰-۲۷۱.

مسئلہ ۳۰: وکیل و موکل میں اختلاف ہے وکیل کہتا ہے میں نے تمہارے (موکل کے) لیے خریدی ہے موکل کہتا ہے تم نے اپنے لیے خریدی ہے اس صورت میں موکل کا قول معتبر ہے جبکہ موکل نے روپیہ نہ دیا ہو اور اگر موکل نے روپیہ دے دیا ہو تو وکیل کا قول معتبر ہے۔^(۱) (ہدایہ)

مسئلہ ۳۱: معین غلام کی خریداری کا وکیل تھا پھر وکیل و موکل میں اختلاف ہوا اگر غلام زندہ ہے وکیل کا قول معتبر ہے موکل نے دام^(۲) دیے ہوں یا نہ دیے ہوں۔^(۳) (درمختار)

مسئلہ ۳۲: خریدار نے کہا یہ چیز میرے ہاتھ زید کے لیے بیچو اُس نے بیچی اس کے بعد خریدار یہ کہتا ہے کہ زید نے مجھے خریدنے کا حکم نہیں کیا تھا مقصود یہ ہے کہ اس کو میں خود لوں زید کو نہ دوں اگر زید لینا چاہتا ہے تو چیز لے لیگا اور خریدار کا انکار لغو و بیکار ہے۔ ہاں اگر زید بھی یہی کہتا ہے کہ میں نے اُسے حکم نہیں دیا تھا تو خریدار لے گا زید کو نہیں ملے گی مگر جب کہ باوجود اس کے کہ زید نے کہہ دیا ہے کہ میں نے اُس سے لینے کو نہیں کہا ہے خریدار نے وہ چیز زید کو دے دی اور زید نے لے لی تو اب زید کی ہوگی اور یہ تعاطی کے طور پر^(۴) زید سے بیچ ہوئی۔^(۵) (درمختار)

مسئلہ ۳۳: دو چیزیں خریدنے کے لیے حکم دیا خواہ دونوں معین ہوں یا غیر معین اور ثمن معین نہیں کیا ہے کہ اتنے میں خریدی جائیں وکیل نے ایک خریدی اگر یہ واجبی قیمت^(۶) میں خریدی ہے یا خفیف سی زیادتی کے ساتھ خریدی کہ اتنی زیادتی کے ساتھ لوگ خرید لیتے ہوں تو یہ بیچ موکل کے لیے ہوگی اور اگر بہت زیادہ داموں کے ساتھ خریدی تو موکل کے لیے لینا ضرور نہیں۔^(۷) (درمختار)

مسئلہ ۳۴: دو چیزیں خریدنے کے لیے وکیل کیا اور ثمن معین کر دیا ہے مثلاً ہزار روپے میں دونوں خریدو اور فرض کرو کہ دونوں قیمت میں یکساں ہیں وکیل نے ایک کو پانسویا کم میں خریدا تو موکل پر نافذ ہے اور پانسو سے زیادہ میں خریدی اگر چہ تھوڑی ہی زیادتی ہو تو موکل پر نافذ نہیں مگر جب کہ دوسری باقی روپے میں موکل کے مقدمہ دائر کرنے سے پہلے خرید لے مثلاً پہلی ساڑھے

①..... "الهدایة"، کتاب الوکالة، باب الوکالة بالبیع والشراء، ج ۲، ص ۱۴۱-۱۴۲.

②..... روپے۔

③..... "الدرالمختار"، کتاب الوکالة، باب الوکالة بالبیع والشراء، ج ۸، ص ۲۸۹.

④..... ایجاب وقبول کے بغیر صرف لین دین سے۔

⑤..... "الدرالمختار"، کتاب الوکالة، باب الوکالة بالبیع والشراء، ج ۸، ص ۲۸۹-۲۹۰.

⑥..... بازار میں کسی چیز کی معین قیمت جس میں کمی بیشی نہیں کی جاتی۔

⑦..... "الدرالمختار"، کتاب الوکالة، باب الوکالة بالبیع والشراء، ج ۸، ص ۲۹۰.

پانسو میں خریدی اور دوسری ساڑھے چار سو میں کہ دونوں ایک ہزار میں ہو گئیں اب دونوں موکل پر لازم ہیں۔⁽¹⁾ (درمختار)

مسئلہ ۳۵: زید کا عمر و پردین⁽²⁾ ہے زید نے عمرو سے کہا کہ تمہارے ذمہ جو میرے روپے ہیں اُن کے بدلے فلاں چیز معین میرے لیے خرید لو یا فلاں سے فلاں چیز خرید لو یعنی چیز معین کر دی ہو یا بائع کو معین کر دیا ہو یہ توکیل صحیح ہے عمر و خرید کر جب وہ روپیہ بائع کو دیدے گا زید کے دین سے بری الذمہ ہو جائے گا زید نہ تو چیز کے لینے سے انکار کر سکتا ہے نہ اب دین کا مطالبہ کر سکتا ہے اور اگر نہ چیز کو معین کیا نہ بائع کو معین کیا اور مدیون⁽³⁾ نے چیز خرید لی اور روپیہ ادا کر دیا تو بری الذمہ نہیں ہو ازاں سے دین کا مطالبہ کر سکتا ہے اور وہ چیز جو خریدی ہے مدیون کی ہے زید اُس کے لینے سے انکار کر سکتا ہے اور فرض کرو ہلاک ہو گئی تو مدیون کی ہلاک ہوئی زید سے تعلق نہیں۔⁽⁴⁾ (درمختار)

مسئلہ ۳۶: دائن⁽⁵⁾ نے مدیون سے کہہ دیا کہ میرا روپیہ جو تمہارے ذمہ ہے اُسے خیرات کر دو یہ کہنا صحیح ہے خیرات کر دے گا تو دائن کی طرف سے ہوگا اب دین کا مطالبہ نہیں کر سکتا۔ یوہیں مالک مکان نے کرایہ دار سے یہ کہا کہ کرایہ جو تمہارے ذمہ ہے اُس سے مکان کی مرمت کرادو اُس نے کراہی درست ہے کرایہ کا مطالبہ نہیں ہو سکتا۔⁽⁶⁾ (درمختار)

مسئلہ ۳۷: ایک چیز ہزار روپے میں خریدنے کو کہا تھا اور روپے بھی دے دیے اُس نے خرید لی اور چیز بھی ایسی ہے جس کی واجبی قیمت ہزار روپے ہے وہ شخص کہتا ہے یہ پانسو میں تم نے خریدی ہے اور وکیل کہتا ہے نہیں میں نے ہزار میں خریدی ہے اس میں وکیل کا قول معتبر ہوگا اور اگر واجبی قیمت اُس کی پانسو ہی ہے تو موکل کا قول معتبر ہے اور اگر روپے نہیں دیے ہیں اور واجبی قیمت پانسو ہے جب بھی موکل کا قول معتبر ہے اور اگر واجبی قیمت ہزار ہے تو دونوں پر حلف دیا جائے گا اگر دونوں قسم کھا جائیں تو عقد فسخ ہو جائے گا⁽⁷⁾ اور وہ چیز وکیل کے ذمہ لازم ہو جائے گی۔⁽⁸⁾ (درمختار، بحر)

مسئلہ ۳۸: موکل نے چیز کو معین کر دیا ہے مگر ثمن نہیں معین کیا کہ کتنے میں خریدنا اور یہی اختلاف ہوا یعنی وکیل کہتا

①....."الدر المختار"، کتاب الوکالة، باب الوکالة بالبیع والشراء، ج ۸، ص ۲۹۰.

②.....قرض۔

③.....مقروض۔

④....."الدر المختار"، کتاب الوکالة، باب الوکالة بالبیع والشراء، ج ۸، ص ۲۹۰.

⑤.....قرض دینے والا۔

⑥....."الدر المختار"، کتاب الوکالة، باب الوکالة بالبیع والشراء، ج ۸، ص ۲۹۰.

⑦.....یعنی وکیل و موکل کے درمیان یہ معاملہ ختم ہو جائے گا۔

⑧....."الدر المختار"، کتاب الوکالة، باب الوکالة بالبیع والشراء، ج ۸، ص ۲۹۱.

و"البحر الرائق"، کتاب الوکالة، باب الوکالة بالبیع والشراء، ج ۷، ص ۲۷۷-۲۷۸.

ہے میں نے ہزار میں خریدی ہے موکل کہتا ہے پانسو میں خریدی ہے یہاں بھی دونوں پر حلف ہے (1) اگرچہ بائع وکیل کی تصدیق کرتا ہو کہ اس کی تصدیق کا کچھ لحاظ نہیں کیونکہ یہ اس معاملہ میں اجنبی ہے اور بعد حلف وہ چیز وکیل پر لازم ہے۔ (2) (درمختار)

مسئلہ ۳۹: موکل یہ کہتا ہے میں نے تم سے کہا تھا کہ پانسو میں خریدنا اور وکیل کہتا ہے تم نے ہزار روپے میں خریدنے کو کہا تھا یہاں موکل کا قول معتبر ہے اور اگر دونوں گواہ پیش کریں تو وکیل کے گواہ معتبر ہیں۔ (3) (درمختار)

مسئلہ ۴۰: ایک شخص سے کہا تھا کہ میری یہ چیز اتنے میں بیع کر دو اور اُس وقت اُس چیز کی اتنی ہی قیمت تھی مگر بعد میں قیمت زیادہ ہو گئی تو وکیل کو اتنے میں بیچنا اب درست نہیں یعنی بیچ سکتا۔ (4) (ردالمحتار)

مسئلہ ۴۱: خرید و فروخت و اجارہ و بیع سلم و بیع صرف کا وکیل اُن لوگوں کے ساتھ عقد نہیں کر سکتا جن کے حق میں اس کی گواہی مقبول نہیں اگرچہ واجبی قیمت کے ساتھ عقد کیا ہو ہاں اگر موکل نے اس کی اجازت دے دی ہو کہہ دیا ہو کہ جس کے ساتھ تم چاہو عقد کرو تو ان لوگوں سے واجبی قیمت پر عقد کر سکتا ہے اور اگر موکل نے عام اجازت نہیں دی ہے اور واجبی قیمت سے زیادہ پر ان لوگوں کے ہاتھ چیز بیع کی تو جائز ہے۔ (5) (درمختار)

مسئلہ ۴۲: وکیل کو یہ جائز نہیں کہ اُس چیز کو خود خرید لے جس کی بیع کے لیے اس کو وکیل کیا ہے یعنی یہ بیع ہی نہیں ہو سکتی کہ وہی بائع ہو اور خود مشتری۔ (6) (درمختار)

مسئلہ ۴۳: موکل نے اُن لوگوں سے بیع کی صریح لفظوں میں اجازت دے دی ہو جب بھی اپنی ذات یا نابالغ لڑکے یا اپنے غلام کے ہاتھ جس پر دین نہ ہو بیع کرنا جائز نہیں۔ (7) (بحر الرائق)

①..... قسم ہے۔

②..... "الدرالمختار"، کتاب الوکالة، باب الوکالة بالبیع والشراء، ج ۸، ص ۲۹۲.

③..... المرجع السابق.

④..... "ردالمحتار"، کتاب الوکالة، باب الوکالة بالبیع والشراء، ج ۸، ص ۲۹۳.

⑤..... "الدرالمختار"، کتاب الوکالة، فصل لا یعقد وکیل البیع والشراء... الخ، ج ۸، ص ۲۹۳.

⑥..... "الدرالمختار"، کتاب الوکالة، باب الوکالة بالبیع والشراء، ج ۸، ص ۲۸۸.

⑦..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۹۴.

مسئلہ ۴۴: وکیل کم یا زیادہ جتنی قیمت پر چاہے خرید و فروخت کر سکتا ہے جب کہ تہمت کی جگہ نہ ہو اور موکل نے دام بتائے نہ ہوں^(۱) مگر بیع صرف میں غبن فاحش کے ساتھ بیع کرنا درست نہیں اور وکیل یہ بھی کر سکتا ہے کہ چیز کو غیر نقد کے بدلے میں بیع کرے۔^(۲) (درمختار وغیرہ)

مسئلہ ۴۵: بیع کا وکیل چیز اُدھار بھی بیع کر سکتا ہے جب کہ موکل بطور تجارت چیز بیچنا چاہتا ہو اور اگر ضرورت و حاجت کے لیے بیع کرتا ہے مثلاً خانہ داری کی چیزیں ضرورت کے وقت بیچ ڈالتے ہیں اس صورت میں وکیل کو اُدھار بیچنا جائز نہیں۔^(۳) (درمختار)

مسئلہ ۴۶: عورت نے سوت کات کر کسی کو بیچنے کے لیے دیا اُدھار بیچنا جائز نہیں غرض اگر قرینہ سے یہ ثابت ہو کہ موکل کی مراد نقد بیچنا ہے تو اُدھار بیچنا درست نہیں اور جہاں اُدھار بیچنا درست ہے اُس سے مراد اتنے زمانہ کے لیے اُدھار بیچنا ہے جس کا رواج ہو اور اگر زمانہ طویل کر دیا مثلاً عام طور پر لوگ ایک مہینے کی مدت دیتے تھے اس نے زیادہ کر دی یہ جائز نہیں۔^(۴) (بحر، درمختار)

مسئلہ ۴۷: موکل نے کہا اس چیز کو سو روپے میں اُدھار بیچ دینا اُس نے سو روپے نقد میں بیچ دی یہ جائز ہے اور اگر موکل نے دام نہ بتائے ہوں یہ کہا کہ اس کو اُدھار بیچنا وکیل نے نقد بیچ دی یہ جائز نہیں۔^(۵) (بحر الرائق)

مسئلہ ۴۸: وکالت کو زمانہ یا مکان کے ساتھ مقید کرنا درست ہے یعنی موکل نے کہہ دیا کہ اسکو کل بیچنا یا خریدنا یا فلاں جگہ خریدنا یا بیچنا وکیل آج عقد نہیں کر سکتا نہ اس جگہ کے علاوہ دوسری جگہ کر سکتا ہے۔^(۶) (درمختار)

مسئلہ ۴۹: وکیل سے کہا جاؤ بازار سے فلاں چیز فلاں شخص کی معرفت خرید لاؤ وکیل نے بغیر اُس کی معرفت کے خریدی یہ درست ہے یعنی اگر وہ چیز ضائع ہوگئی تو وکیل ضامن نہیں اور اگر یہ کہا تھا کہ بغیر اُس کی معرفت کے مت خریدنا وکیل نے بغیر معرفت خرید لی یہ جائز نہیں ہلاک ہو جائے تو وکیل کا نقصان ہے موکل سے تعلق نہیں۔^(۷) (درمختار)

①..... قیمت نہ بتائی ہو۔

②..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۲۹۴، وغیرہ۔

③..... المرجع السابق، ص ۲۹۵۔

④..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۹۴۔

و"الدر المختار" کتاب الوکالة، فصل لا یعقد وکیل البیع والشراء... إلخ، ج ۸، ص ۲۹۵۔

⑤..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۸۴۔

⑥..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۲۹۶۔

⑦..... المرجع السابق۔

مسئلہ ۵۰: ایسی چیز بیچنے کے لیے وکیل کیا ہے جس میں بار برداری صرف ہوگی^(۱) اور وکیل و موکل دونوں ایک ہی شہر میں ہیں تو اُس سے مراد اُسی شہر میں بیچنا ہے دوسرے شہر میں لے جانا جائز نہیں فرض کرو دوسری جگہ بار کرا کے لے گیا اور چوری گئی یا ضائع ہوگئی وکیل کو تاوان دینا ہوگا۔ اور اگر بار برداری کا صرف نہ ہوتا ہو اور موکل نے جگہ کی تعیین نہیں کی ہے تو اس شہر کی خصوصیت نہیں وکیل کو اختیار ہے جہاں چاہے لے جائے۔^(۲) (عالمگیری)

مسئلہ ۵۱: موکل نے وکیل پر کوئی شرط کر دی ہے جو پوری طور پر مفید ہے وکیل کو اُس شرط کی رعایت واجب ہے مثلاً کہا تھا اس کو خیار کے ساتھ بیچ کرنا وکیل نے بلا خیار بیچ کر دی یہ جائز نہیں۔ موکل نے کہا تھا کہ میرے لیے اس میں خیار رکھنا اور خیار کی شرط نہیں کی جب تو بیچ ہی جائز نہیں اور اگر موکل کے لیے خیار شرط کیا تو وکیل و موکل دونوں کے لیے ہوگا۔ موکل نے مطلق بیچ کی اجازت دی وکیل نے موکل یا اجنبی کے لیے خیار شرط کیا یہ بیچ صحیح ہے۔ موکل نے ایسی شرط لگائی جس کا کوئی فائدہ نہیں اس کا کوئی اعتبار نہیں۔^(۳) (عالمگیری)

مسئلہ ۵۲: وکیل نے ادھار بیچی تو ثمن کے لیے مشتری سے کفیل^(۴) لے سکتا ہے یا ثمن کے مقابل^(۵) میں کوئی چیز رہن^(۶) رکھ سکتا ہے لہذا اس صورت میں وکیل کے پاس سے رہن کی چیز ہلاک ہوگئی یا کفیل سے وصولی کی کوئی صورت ہی نہ رہی تو وکیل ضامن نہیں۔^(۷) (درمختار)

مسئلہ ۵۳: موکل نے کہہ دیا ہے کہ جس کے ہاتھ بیچ کرو اُس سے کفیل لینا یا کوئی چیز رہن رکھ لینا وکیل نے بغیر رہن و کفالت^(۸) بیچ کر دی یہ جائز نہیں۔ وکیل و موکل میں اختلاف ہوا موکل کہتا ہے میں نے رہن یا کفالت کے لیے کہا تھا وکیل کہتا ہے نہیں کہا تھا اس میں موکل کا قول معتبر ہے۔^(۹) (عالمگیری)

مسئلہ ۵۴: وکیل نے بیچ کی اور مشتری کی طرف سے ثمن کی خود ہی کفالت کی یہ کفالت جائز نہیں اور اگر وہ بیچ کا وکیل

①..... یعنی مزدوری دینی پڑے گی۔

②..... "الفتاویٰ الہندیہ"، کتاب الوکالۃ، الباب الثالث فی الوکالۃ بالبیع، ج ۳، ص ۵۸۹۔

③..... المرجع السابق۔

④..... ضامن، ذمہ دار۔ ⑤..... یعنی قیمت کے بدلے۔ ⑥..... گروی۔

⑦..... "الدر المختار"، کتاب الوکالۃ، فصل لایعقد وکیل البیع والشراء... إلخ، ج ۸، ص ۲۹۶۔

⑧..... رہن رکھے بغیر یا کفیل لیے بغیر۔

⑨..... "الفتاویٰ الہندیہ"، کتاب الوکالۃ، الباب الثالث فی الوکالۃ بالبیع... إلخ، ج ۳، ص ۵۹۰۔

نہیں ہے بلکہ مشتری سے ثمن وصول کرنے کے لیے وکیل ہے یہ مشتری کی طرف سے ثمن کی کفالت کرتا ہے جائز ہے اور مشتری سے ثمن معاف کر دے تو معاف نہ ہوگا۔⁽¹⁾ (خانہ)

مسئلہ ۵۵: وکیل نے مشتری سے ثمن وصول کرنے میں تاخیر کر دی یعنی بیع کے بعد اُس کے لیے میعاد مقرر کر دی یا ثمن معاف کر دیا یا مشتری نے حوالہ کر دیا اس نے قبول کر لیا یا اُس نے کھوٹے روپے دے دیے اس نے لے لیے یہ سب درست ہے یعنی جو کچھ کر چکا ہے مشتری سے اُس کے خلاف نہیں کر سکتا مگر موکل کے لیے تاوان دینا ہوگا۔⁽²⁾ (عالمگیری)

مسئلہ ۵۶: جو شخص خریدنے کا وکیل ہوا اُس کی خریداری کے لیے موکل نے ثمن کی تعیین نہ کی ہو تو اتنے ہی دام کے ساتھ خرید سکتا ہے جو چیز کی اصلی قیمت ہے یا کچھ زیادہ کے ساتھ خرید سکتا ہے کہ عام طور پر لوگوں کے خریدنے میں یہ دام ہوتے ہوں۔ یہ اُن چیزوں میں ہے جن کا ثمن معروف و مشہور نہ ہو اور اگر ثمن معروف ہے جیسے روٹی۔ گوشت۔ ڈبل روٹی۔ بسکٹ اور انکے علاوہ بہت سی چیزیں ان کو وکیل نے زیادہ ثمن سے خریدا اگرچہ بہت تھوڑی زیادتی ہے مثلاً چار پیسے میں چار روٹیاں آتی ہیں اس نے پانچ کی چار خریدیں یہ بیع موکل پر نافذ نہیں۔⁽³⁾ (درمختار)

مسئلہ ۵۷: چیز بیچنے کے لیے وکیل کیا وکیل نے اُس میں سے آدھی بیچ دی اور چیز ایسی ہے جس میں تقسیم نہ ہو سکے جیسے لونڈی، غلام، گائے، بکری کہ ان میں تقسیم نہیں ہو سکتی اگر موکل کے دعویٰ کرنے سے پہلے وکیل نے دوسرا نصف بھی بیچ دیا جب تو جائز ہے ورنہ نہیں اور اگر چیز ایسی ہے جس کے حصہ کرنے میں نقصان نہ ہو جیسے جو، گیہوں⁽⁴⁾ تو نصف کی بیع صحیح ہے چاہے باقی کو بیچ کرے یا نہ کرے اور اگر خریدنے کا وکیل ہے اور آدھی چیز خریدی تو جب تک باقی کو خریدنے لے موکل پر نافذ نہ ہو گی اُس چیز کے حصے ہو سکتے ہوں یا نہ ہو سکیں دونوں کا ایک حکم ہے۔⁽⁵⁾ (درمختار، بحر)

مسئلہ ۵۸: مشتری نے بیع میں عیب پایا اور وکیل پر اس کو رد کر دیا اس کی چند صورتیں ہیں مشتری نے گواہوں سے عیب ثابت کیا ہے یا وکیل پر حلف دیا گیا اس نے حلف سے انکار کیا یا خود وکیل نے عیب کا اقرار کیا بشرطیکہ اس تیسری صورت میں

..... ①

②..... ”الفتاویٰ الہندیہ“، کتاب الوکالۃ، الباب الثالث فی الوکالۃ بالبیع، ج ۳، ص ۵۹۶.

③..... ”الدرالمختار“، کتاب الوکالۃ، فصل لا یعقد وکیل البیع والشراء... إلخ، ج ۸، ص ۲۹۷.

④..... گندم۔

⑤..... ”البحر الرائق“، کتاب الوکالۃ، باب الوکالۃ بالبیع والشراء، ج ۷، ص ۲۸۸.

و ”الدرالمختار“، کتاب الوکالۃ، فصل لا یعقد وکیل البیع والشراء... إلخ، ج ۸، ص ۲۹۷.

وہ عیب ایسا ہو کہ اس مدت میں پیدا نہیں ہو سکتا ان تینوں صورتوں میں وکیل پر رد موکل پر رد ہے اور اگر عیب ایسا ہے جس کا مثل اس مدت میں پیدا ہو سکتا ہے اور وکیل نے اس کا اقرار کر لیا تو وکیل پر رد موکل پر رد نہیں۔^(۱) (درمختار)

مسئلہ ۵۹: بیع ایسے عیب کی وجہ سے جس کا مثل حادث ہو سکتا ہے وکیل پر بوجہ اقرار کے رد کی گئی اس صورت میں وکیل کو موکل پر دعویٰ کرنے کا حق ہے گواہوں سے اگر موکل کے یہاں عیب ہونا ثابت کر دے گا یا بصورت گواہ نہ ہونے کے موکل پر حلف دیا جائے گا اگر حلف سے انکار کر دے گا تو موکل پر رد کر دی جائے گی اور اگر وکیل پر رد کیا جانا قاضی کے حکم سے نہ ہو بلکہ خود وکیل نے اپنی رضا مندی سے چیز واپس لی تو اب موکل پر دعویٰ کرنے کا بھی حق نہیں ہے کہ اس طرح واپسی حق ثالث میں بیع جدید^(۲) ہے۔^(۳) (بحر الرائق)

مسئلہ ۶۰: وکالت میں اصل خصوص ہے کیونکہ عموماً یہی ہوتا ہے کہ وکیل کے لیے معین کر کے کام بتایا جاتا ہے عموم بہت کم ہوتا ہے اور مضاربت میں عموم اصل ہے یعنی عام طور پر مضارب کو امور تجارت میں وسیع اختیارات دیے جاتے ہیں کیونکہ مضارب کے لیے پابندی اکثر موقع پر اصل مقصود کے منافی ہوتی ہے اس قاعدہ کلیہ کی تفریح یہ ہے کہ وکیل نے ادھار بیچا موکل نے کہا میں نے تم سے نقد بیچنے کو کہا تھا وکیل کہتا ہے تم نے مطلق رکھا تھا نقد یا ادھار کسی کی تخصیص نہیں تھی موکل کی بات مانی جائے گی اور یہی صورت مضاربت میں ہو کہ رب المال^(۴) کہتا ہے میں نے نقد بیچنے کو کہا تھا اور مضارب^(۵) کہتا ہے نقد یا ادھار کسی کی تعیین نہ تھی تو مضارب کی بات مانی جائے گی۔^(۶) (درمختار)

مسئلہ ۶۱: وکیل مدعی ہے کہ میں نے چیز بیچ دی اور نمٹن پر قبضہ بھی کر لیا مگر نمٹن ہلاک ہو گیا اور مشتری بھی وکیل کی تصدیق کرتا ہے موکل کہتا ہے دونوں جھوٹے ہیں وکیل کی بات قسم کے ساتھ معتبر ہے۔^(۷) (بحر الرائق)

مسئلہ ۶۲: موکل کہتا ہے میں نے تجھ کو وکالت سے جدا کر دیا وکیل کہتا ہے وہ چیز تو میں نے کل ہی بیچ ڈالی وکیل کی بات نہیں مانی جائے گی۔^(۸) (بحر)

①..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۲۹۸.

②..... تیسرے شخص کے حق میں نیا سودا۔

③..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۸۹.

④..... مال کا مالک۔ ⑤..... دوسرے کے مال سے مشترک نفع پر تجارت کرنے والا۔

⑥..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۲۹۹.

⑦..... "البحر الرائق"، کتاب الوکالة، باب الوکالة بالبیع والشراء، ج ۷، ص ۲۹۱.

⑧..... المرجع السابق.

دو شخصوں کے وکیل کرنے کے احکام

مسئلہ ۶۳: ایک شخص نے دو شخصوں کو وکیل کیا تو ان میں سے ایک تنہا تصرف نہیں کر سکتا⁽¹⁾ اگر کرے گا موکل پر نافرمانی ہوگا دوسرا مجنوں ہو گیا یا مر گیا جب بھی اُس ایک کو تصرف کرنا جائز نہیں۔ یہ اُس صورت میں ہے کہ اُس کام میں دونوں کی رائے اور مشورہ کی ضرورت ہو مثلاً بیع اگرچہ ثمن بھی بتا دیا ہو اور یہ حکم وہاں ہے کہ دونوں کو ایک ساتھ وکیل بنایا یعنی یہ کہا میں نے دونوں کو وکیل کیا یا زید و عمر کو وکیل کیا اور اگر دونوں کو ایک کلام میں وکیل نہ بنایا ہو آگے پیچھے وکیل کیا ہو تو ہر ایک بغیر دوسرے کی رائے کے تصرف کر سکتا ہے۔⁽²⁾ (بجر)

مسئلہ ۶۴: دو شخصوں کو مقدمہ کی پیروی کے لیے وکیل کیا تو بوقت پیروی دونوں کا مجتمع ہونا⁽³⁾ ضروری نہیں تنہا ایک بھی پیروی کر سکتا ہے بشرطیکہ امور مقدمہ⁽⁴⁾ میں دونوں کی رائے مجتمع ہو۔⁽⁵⁾ (درمختار)

مسئلہ ۶۵: زوجہ کو بغیر مال کے طلاق دینے کے لیے یا غلام کو بغیر مال آزاد کرنے کے لیے دو شخصوں کو وکیل کیا ان میں تنہا ایک شخص طلاق دے سکتا ہے آزاد کر سکتا ہے یہاں تک کہ ایک نے طلاق دے دی اور دوسرا انکار کرتا ہے جب بھی طلاق ہوگی۔ یوہیں کسی کی امانت واپس کرنے کے لیے یا عاریت پھرنے کے لیے⁽⁶⁾ یا غصب کی ہوئی چیز⁽⁷⁾ دینے کے لیے یا بیع فاسد میں رد کرنے کے لیے دو وکیل کیے تنہا ایک شخص بغیر مشارکت دوسرے کے یہ سب کام کر سکتا ہے۔ زوجہ کو طلاق دینے کے لیے دو شخصوں کو وکیل کیا اور یہ کہہ دیا کہ تنہا ایک شخص طلاق نہ دے بلکہ دونوں جمع ہو کر متفق ہو کر طلاق دیں اور ایک نے طلاق دے دی دوسرے نے نہیں دی یا ایک نے طلاق دی دوسرے نے اسے جائز کیا طلاق نہ ہوئی اور اگر یہ کہا کہ تم دونوں مجتمع ہو کر اُسے تین طلاقیں دے دینا ایک نے ایک طلاق دی دوسرے نے دو طلاقیں دیں ایک بھی نہیں ہوئی جب تک مجتمع ہو کر دونوں تین طلاقیں نہ دیں۔ یوہیں دو شخصوں سے کہا کہ میری عورتوں میں سے ایک کو تم دونوں طلاق دے دو اور عورت کو معین نہ کیا تو تنہا ایک شخص طلاق نہیں دے سکتا۔⁽⁸⁾ (عالمگیری)

①..... یعنی معاملہ طے نہیں کر سکتا۔

②..... ”البحر الرائق“، کتاب الوکالة، باب الوکالة بالبیع والشراء، ج ۷، ص ۲۹۴۔

③..... یعنی حاضر ہونا۔

④..... مقدمہ کے معاملات۔

⑤..... ”الدر المختار“، کتاب الوکالة، فصل لا یعقد وکیل البیع والشراء... إلخ، ج ۸، ص ۲۹۹۔

⑥..... عارضی طور پر لی ہوئی چیز واپس کرنے کے لیے۔

⑦..... ناجائز قبضہ کی ہوئی چیز۔

⑧..... ”الفتاویٰ الہندیہ“، کتاب الوکالة، الباب الثامن فی توکیل الرجلین، ج ۳، ص ۶۳۴۔

مسئلہ ۶۶: دو شخصوں کو کسی عورت سے نکاح کرنے کے لیے وکیل کیا یا عورت نے دو شخصوں کو نکاح کا وکیل کیا تنہا ایک وکیل نکاح نہیں کر سکتا اگرچہ موکل نے مہر کا تعین بھی کر دیا ہو۔ خلع کے لیے دو شخصوں کو وکیل کیا تنہا ایک شخص خلع نہیں کر سکتا اگرچہ بدل خلع بھی ذکر کر دیا ہو۔^(۱) (عالمگیری)

مسئلہ ۶۷: امانت یا عاریت یا مغضوب شے کو واپس لینے کے لیے دو شخصوں کو وکیل کیا تو تنہا ایک شخص واپس نہیں لے سکتا جب تک اس کا ساتھی بھی شریک نہ ہو فرض کروا کر تنہا ایک نے واپس لی اور ضائع ہوئی تو اُسے پوری چیز کا تاوان دینا ہوگا۔^(۲) (بحر الرائق)

مسئلہ ۶۸: دین ادا کرنے کے لیے دو وکیل کیے تو ایک تنہا بھی ادا کر سکتا ہے دوسرے کی شرکت ضروری نہیں اور دین وصول کرنے کے لیے دو وکیل کیے تو تنہا ایک وصول نہیں کر سکتا۔^(۴) (بحر)

مسئلہ ۶۹: دین وصول کرنے کے لیے دو شخصوں کو وکیل کیا اور موکل غائب ہو گیا اور ایک وکیل بھی غائب ہو گیا جو وکیل موجود تھا اُس نے دین کا مطالبہ کیا مگر دین کا اقرار کرتا ہے مگر وکالت سے انکار کرتا ہے وکیل نے گواہوں سے ثابت کیا کہ فلاں شخص نے دین وصول کرنے کا مجھے اور فلاں شخص کو وکیل کیا ہے اس صورت میں قاضی دونوں کی وکالت کا حکم دے گا دوسرا وکیل جو غائب ہے جب آجائے گا اُسے گواہ پیش کرنے کی ضرورت نہ ہوگی بلکہ دونوں مل کر دین وصول کر لیں گے۔^(۵) (عالمگیری)

مسئلہ ۷۰: واہب نے^(۶) دو شخصوں کو وکیل کیا کہ یہ چیز فلاں موہوب لہ^(۷) کو تسلیم کر دو^(۸) ان میں کا ایک شخص تسلیم کر سکتا ہے اور اگر موہوب لہ نے قبضہ کے لیے دو شخصوں کو وکیل کیا تو تنہا ایک شخص قبضہ نہیں کر سکتا اور اگر دو شخصوں کو وکیل کیا کہ یہ چیز کسی کو ہبہ کر دو اور موہوب لہ کو معین نہیں کیا تو ایک شخص کسی کو ہبہ نہیں کر سکتا اور اگر موہوب لہ کو معین کر دیا ہے تو ایک شخص ہبہ کر سکتا ہے۔^(۹) (بحر الرائق)

①..... "الفتاویٰ الہندیۃ"، کتاب الوکالۃ، الباب الثامن فی توکیل الرجلین، ج ۳، ص ۶۳۴.

②..... "البحر الرائق"، کتاب الوکالۃ، باب الوکالۃ بالبیع والشراء، ج ۷، ص ۲۹۶.

③..... قرض۔

④..... "البحر الرائق"، کتاب الوکالۃ، باب الوکالۃ بالبیع والشراء، ج ۷، ص ۲۹۷.

⑤..... "الفتاویٰ الہندیۃ"، کتاب الوکالۃ، الباب الثامن فی توکیل الرجلین، ج ۳، ص ۶۳۴.

⑥..... ہبہ کرنے والے نے۔ ⑦..... جس کے لیے ہبہ کیا۔ ⑧..... یعنی سپرد کر دو، دے دو۔

⑨..... "البحر الرائق"، کتاب الوکالۃ، باب الوکالۃ بالبیع والشراء، ج ۷، ص ۲۹۷.

مسئلہ ۷۱: رہن ایک شخص تنہا نہیں رکھ سکتا مکان یا زمین کرایہ پر لینے کے لیے دو وکیل کیے تنہا ایک نے کرایہ پر لیا تو وکیل کے اجارہ میں ہوا پھر اگر وکیل نے موکل (۱) کو دے دیا تو یہ وکیل و موکل کے مابین ایک جدید اجارہ بطور تعاطی منعقد ہوا۔ (۲) (عالمگیری)

مسئلہ ۷۲: یہ کہا کہ میں نے تم دونوں میں سے ایک کو فلاں چیز کے خریدنے کا وکیل کیا دونوں نے خرید لی اگر آگے پیچھے خریدی ہے تو پہلے کی چیز موکل کی ہوگی اور دوسرے نے جو خریدی ہے وہ خود اُس وکیل کی ہوگی اور اگر دونوں نے بیک وقت خریدی تو دونوں چیزیں موکل کی ہوں گی۔ (۳) (عالمگیری)

مسئلہ ۷۳: ایک شخص سے کہا میری یہ چیز بیچ دو پھر دوسرے سے بھی اُسی چیز کے بیچنے کو کہا اور دونوں نے دو شخصوں کے ہاتھ بیچ کر دی اگر معلوم ہے کہ کس نے پہلے بیچ کی تو جس نے پہلے خریدی ہے چیز اُسی کی ہے اور معلوم نہ ہو تو دونوں مشتری اُس میں نصف نصف کے شریک ہیں اور ہر ایک کو اختیار ہے کہ نصف ثمن کے ساتھ لے یا نہ لے اور اگر دونوں نے ایک ہی شخص کے ہاتھ بیچ کی اور دوسرے نے زیادہ داموں میں (۴) بیچی دوسری بیچ جائز ہے۔ (۵) (عالمگیری)

(وکیل کام کرنے پر کہاں مجبور ہے کہاں نہیں)

مسئلہ ۷۴: ایک شخص کو وکیل کیا ہے کہ وہ اپنے مال سے یا موکل کے مال سے دین ادا کر دے اس کو دین ادا کرنے پر مجبور نہیں کیا جاسکتا مگر جب کہ وکیل کے ذمہ خود موکل کا دین ہے اور موکل نے اُس سے دوسرے کا دین جو موکل پر ہے ادا کرنے کو کہا۔ اسی کی خصوصیت نہیں بلکہ کسی جگہ بھی وکیل اُس کام پر مجبور نہیں کیا جاسکتا جس کے لیے وکیل ہوا ہے مثلاً یہ کہا کہ میری یہ چیز بیچ کر فلاں کا دین ادا کر دو وکیل اُس کے بیچنے پر مجبور نہیں یا یہ کہہ دیا ہو کہ میری عورت کو طلاق دے دو، وکیل طلاق دینے پر مجبور نہیں اگرچہ عورت طلاق مانگتی ہو یا غلام آزاد کر دو یا فلاں شخص کو یہ چیز ہبہ کر دو یا فلاں کے ہاتھ یہ چیز بیچ کر دو۔ (۶) (درمختار، ردالمحتار)

①..... وکیل کرنے والا۔

②..... "الفتاویٰ الہندیہ"، کتاب الوکالۃ، الباب الثامن فی توکیل الرجلین، ج ۳، ص ۶۳۵۔

③..... المرجع السابق۔

④..... زیادہ قیمت پر۔

⑤..... "الفتاویٰ الہندیہ"، کتاب الوکالۃ، الباب الثامن فی توکیل الرجلین، ج ۳، ص ۶۳۵۔

⑥..... "الدرالمختار" و "ردالمحتار"، کتاب الوکالۃ، فصل لایعقد وکیل البیع والشراء... إلخ، ج ۸، ص ۳۰۰۔

مسئلہ ۵: بعض باتوں میں وکیل اُس کام کے کرنے پر مجبور کیا جائے گا انکار نہیں کر سکتا۔ ① ایک چیز معین شخص کو دینے کے لیے وکیل کیا تھا کہ یہ چیز فلاں کو دے آؤ اور موکل غائب ہو گیا وکیل کو اُسے دینا لازم ہے۔ ② مدعی (1) کی طلب پر مدعی علیہ (2) نے وکیل کیا اور مدعی علیہ غائب ہو گیا وکیل کو پیروی کرنی لازم ہے ③ ایک چیز رہن رکھی ہے اور عقد رہن کے اندر یا بعد میں راہن (3) نے توکیل بالمبیع شرط کر دی اس صورت میں وکیل کو بیع کر کے مرتہن (4) کا دین ادا کرنا ضروری ہے ④ جو وکیل اجرت پر کام کرتے ہوں جیسے دلال آڑھتی (5) وہ کام کرنے پر مجبور ہیں انکار نہیں کر سکتے۔ (6) (درمختار)

(وکیل دوسرے کو وکیل بنا سکتا ہے یا نہیں)

مسئلہ ۶: وکیل جس چیز کے بارے میں وکیل ہے بغیر اجازت موکل اُس میں دوسرے کو وکیل نہیں کر سکتا مثلاً زید نے عمرو سے ایک چیز خریدنے کو کہا عمر و بکر سے کہہ دے کہ تو خرید کر لایا یہ نہیں ہو سکتا یعنی وکیل الوکیل جو کچھ کرے گا وہ موکل پر نافذ نہیں ہوگا۔ (7) (درمختار)

مسئلہ ۷: وکیل کو موکل نے اس کی اجازت دے دی ہے کہ وہ خود کر دے یا دوسرے سے کرادے تو وکیل بنانا جائز ہے یا اُس کام کے لیے اُس نے اختیار تام (8) دے دیا ہے مثلاً کہہ دیا ہے کہ تم اپنی رائے سے کام کرو اس صورت میں بھی وکیل بنانا جائز ہے۔ (9) (درمختار)

مسئلہ ۸: ایک شخص کو زکوٰۃ کے روپے دے کر کہا کہ فقیروں کو دے دو اس نے دوسرے کو کہا اُس نے تیسرے کو کہا غرض یہ کہ جو بھی فقیروں کو دے دے گا زکوٰۃ ادا ہو جائے گی موکل کو اجازت دینے کی بھی ضرورت نہیں اور اگر قربانی کا جانور خریدنے کے لیے ایک کو کہا اُس نے دوسرے سے کہہ دیا دوسرے نے تیسرے سے کہا غرض آخر والے نے خریدا تو اوّل کی اجازت پر موقوف رہے گا اگر جائز کرے گا جائز ہوگا ورنہ نہیں۔ (10) (درمختار)

- ①..... دعویٰ کرنے والا۔
- ②..... جس پر دعویٰ کیا جائے۔
- ③..... گروی رکھنے والا۔
- ④..... جس کے پاس چیز گروی رکھی جاتی ہے۔
- ⑤..... کمیشن لیکر چیز فروخت کرنے والا۔
- ⑥..... ”الدرالمختار“، کتاب الوکالة، فصل لا یعقد وکیل البیع و الشراء... إلخ، ج ۸، ص ۳۰۱۔
- ⑦..... ”الدرالمختار“، کتاب الوکالة، فصل لا یعقد وکیل البیع و الشراء... إلخ، ج ۸، ص ۳۰۲۔
- ⑧..... مکمل اختیار۔
- ⑨..... ”الدرالمختار“، کتاب الوکالة، فصل لا یعقد وکیل البیع و الشراء... إلخ، ج ۸، ص ۳۰۳۔
- ⑩..... المرجع السابق۔

مسئلہ ۷۹: اذن یا تفویض (کام اس کی رائے پر سپرد کرنے) کی وجہ سے وکیل نے دوسرے کو وکیل بنایا تو یہ وکیل ثانی (1) وکیل کا وکیل نہیں ہے بلکہ موکل کا وکیل ہے اگر وکیل اول اسے معزول (2) کرنا چاہے معزول نہیں کر سکتا نہ اُس کے مرنے سے یہ معزول ہو سکتا ہے موکل کے مرنے سے دونوں معزول ہو جائیں گے۔ (3) (بحر)

مسئلہ ۸۰: وکیل نے وہ کام کیا جس کے لیے وکیل تھا اور حقوق میں اُس نے دوسرے کو وکیل بنایا یہ جائز ہے اس کے لیے ناذن کی ضرورت ہے نہ تفویض کی مثلاً خریدنے کا وکیل تھا اس نے خرید اور بیع پر قبضہ کے لیے یا عیب کی وجہ سے واپس کرنے کے لیے یا اُس کے متعلق دعویٰ کرنا پڑے اس کے لیے بغیر اذن و تفویض بھی وکیل کر سکتا ہے کہ ان سب کاموں میں وکیل اصیل ہے۔ (4) (بحر الرائق)

مسئلہ ۸۱: وکیل نے بغیر اذن و تفویض دوسرے کو وکیل کر دیا دوسرے نے پہلے کی موجودگی یا عدم موجودگی میں کام کیا اور اول نے اُسے جائز کر دیا تو جائز ہو گیا بلکہ کسی اجنبی نے کر دیا اُس نے جائز کر دیا جب بھی جائز ہو گیا اور اگر وکیل اول نے ثانی کے لیے ثمن مقرر کر دیا ہے کہ چیز اتنے میں بیچنا اور ثانی نے اول کی غیبت میں بیچ دی تو جائز ہے یعنی اول کی رائے سے کام ہو اور یہ بیع موکل پر نافذ ہوگی کیونکہ اُس کی رائے اس صورت میں یہی ہے کہ ثمن کی مقدار متعین کر دے اور یہ کام اُس نے کر دیا۔ خریدنے کے لیے وکیل کیا تھا اور اجنبی نے خریدی اور وکیل نے جائز کر دی جب بھی اُسی اجنبی کے لیے ہے۔ (5) (درمختار، بحر)

مسئلہ ۸۲: ایسی چیزیں جو عقد نہیں ہیں جیسے طلاق، عتاق ان میں کسی کو وکیل کیا وکیل نے دوسرے کو وکیل کر دیا ثانی نے اول کی موجودگی میں طلاق دی یا اجنبی نے طلاق دی وکیل نے جائز کر دی طلاق نہیں ہوگی۔ (6) (درمختار)

(وکالت عامہ و خاصہ)

مسئلہ ۸۳: وکالت کبھی خاص ہوتی ہے کہ ایک مخصوص کام مثلاً خریدنے یا بیچنے یا نکاح یا طلاق کے لیے وکیل کیا اور کبھی عام ہوتی ہے کہ ہر قسم کے کام وکیل کو سپرد کر دیتے ہیں جس کو مختار عام کہتے ہیں مثلاً کہہ دیا کہ میں نے تجھے ہر کام میں وکیل کیا اس

①..... دوسرا وکیل۔

②..... برطرف۔

③..... "البحر الرائق"، کتاب الوکالة، باب الوکالة بالبيع والشراء، ج ۷، ص ۲۹۷۔

④..... المرجع السابق، ص ۲۹۸۔

⑤..... "الدر المختار"، کتاب الوکالة، فصل لا یعقد وکیل بالبيع والشراء... إلخ، ج ۸، ص ۳۰۴۔

و"البحر الرائق"، کتاب الوکالة، باب الوکالة بالبيع والشراء، ج ۷، ص ۲۹۸۔

⑥..... "الدر المختار"، کتاب الوکالة، فصل لا یعقد وکیل بالبيع والشراء... إلخ، ج ۸، ص ۳۰۴۔

صورت میں وکیل کو تمام معاوضات خریدنا بیچنا اجارہ دینا لینا سب کام کا اختیار حاصل ہو جاتا ہے مگر بی بی کو طلاق دینا غلام کو آزاد کرنا یا دوسرے تبرعات مثلاً کسی کو اسکی چیز ہبہ کر دینا اس کی جائداد کو وقف کر دینا اس قسم کے کاموں کا وکیل اختیار نہیں رکھتا۔⁽¹⁾ (درمختار)

مسئلہ ۸۴: کسی سے کہا میں نے اپنی عورت کا معاملہ تمہیں سپرد کر دیا یہ طلاق کا وکیل ہے مگر مجلس تک اختیار رکھتا ہے بعد میں نہیں اور اگر یہ کہا کہ عورت کے معاملہ میں، میں نے تم کو وکیل کیا تو مجلس تک مقتصر نہیں⁽²⁾۔⁽³⁾ (درمختار)

مسئلہ ۸۵: جس شخص کو دوسرے پر ولایت⁽⁴⁾ نہ ہو اُس کے حق میں اگر تصرف کرے گا جائز نہیں ہوگا مثلاً غلام یا کافر نے اپنے نابالغ بچہ⁽⁵⁾ مسلمان کا مال بیچ دیا یا اُس کے بدلے میں کوئی چیز خریدی یا اپنی نابالغ لڑکی⁽⁶⁾ حرمہ مسلمہ⁽⁶⁾ کا نکاح کیا یہ جائز نہیں۔⁽⁷⁾ (درمختار)

مسئلہ ۸۶: نابالغ کے مال کی ولایت اُس کے باپ کو ہے پھر اُس کے وصی کو ہے یہ نہ ہو تو اس کے وصی کو ہے یعنی باپ کا وصی دوسرے کو وصی بنا سکتا ہے اس کے بعد دادا کو پھر دادا کے وصی کو پھر اس وصی کے وصی کو یہ بھی نہ ہو تو قاضی کو اس کے بعد وہ جس کو قاضی نے مقرر کیا ہو اس کو وصی قاضی کہتے ہیں پھر اُس کو جس کو اس وصی نے وصی کیا ہو۔⁽⁸⁾ (درمختار)

مسئلہ ۸۷: ماں مرگئی یا بھائی مراد اور انھوں نے ترکہ چھوڑا اور اس مال کا کسی کو وصی کیا تو باپ یا اسکے وصی یا وصی وصی یا دادا یا اسکے وصی یا وصی وصی کے ہوتے ہوئے ماں یا بھائی کے وصی کو کچھ اختیار نہیں اور اگر ان مذکورین میں کوئی نہیں ہے تو ماں یا بھائی کے وصی کے متعلق اُس ترکہ کی حفاظت ہے اور اُس ترکہ میں سے صرف منقول چیزیں⁽⁹⁾ بیع کر سکتا ہے غیر منقول کی بیع نہیں کر سکتا اور کھانے اور لباس کی چیزیں خرید سکتا ہے و بس۔⁽¹⁰⁾ (درمختار)

مسئلہ ۸۸: وصی قاضی بھی وہ تمام اختیارات رکھتا ہے جو باپ کا وصی رکھتا ہے ہاں اگر قاضی نے اُسے کسی خاص بات کا پابند کر دیا ہے تو پابند ہوگا۔⁽¹¹⁾ (درمختار)

①..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۳۰۵.

②..... یعنی مجلس تک محدود نہیں بعد میں بھی اُس کو اختیار ہے۔

③..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۳۰۵.

④..... سرپرستی، تصرف کا اختیار۔ ⑤..... آزاد جو غلام نہ ہو۔ ⑥..... آزاد مسلمان لڑکی جو لونڈی نہ ہو۔

⑦..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۳۰۵.

⑧..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۳۰۵.

⑨..... وہ چیزیں جو ایک جگہ سے دوسری جگہ منتقل کی جاسکتی ہو۔

⑩..... "الدر المختار"، کتاب الوکالة، فصل لا یعقد وکیل البیع والشراء... إلخ، ج ۸، ص ۳۰۶.

⑪..... المرجع السابق.

وکیل بالخصومة اور وکیل بالقبض کا بیان

مسئلہ ۱: جس شخص کو خصومت یعنی مقدمہ میں پیروی کرنے کے لیے وکیل کیا ہے وہ قبضہ کا اختیار نہیں رکھتا یعنی اس کے موافق فیصلہ ہوا اور چیز دلا دی گئی تو اُس پر قبضہ کرنا اس وکیل کا کام نہیں۔ یوہیں تقاضا کرنے کا⁽¹⁾ جس کو وکیل کیا ہے وہ بھی قبضہ نہیں کر سکتا۔⁽²⁾ (درمختار) مگر جہاں عرف اس قسم کا ہو کہ جو تقاضے کو جاتا ہے وہی دین وصول بھی کرتا ہے جیسا کہ ہندوستان کا عموماً یہی عرف ہے کہ تجار کے یہاں سے جو تقاضے کو بھیجے جاتے ہیں وہی بقایا وصول کر کے لاتے بھی ہیں یہ نہیں ہے کہ تقاضا ایک کا کام ہو اور وصول کرنا دوسرے کا لہذا یہاں کے عرف کا لحاظ کرتے ہوئے تقاضا کرنے والا قبضہ کا اختیار رکھتا ہے۔⁽³⁾ (بحر)

مسئلہ ۲: خصومت⁽⁴⁾ یا تقاضے کے لیے جس کو وکیل کیا ہے یہ مصالحت نہیں کر سکتے کہ ان کا یہ کام نہیں۔ تقاضے کے لیے جس کو قاصد بنایا ہے جس سے یہ کہہ دیا کہ فلاں شخص کو ہمارا یہ پیغام پہنچا دینا وہ قبضہ کر سکتا ہے اُس مدیون⁽⁵⁾ پر دعویٰ نہیں کر سکتا۔⁽⁶⁾ (درمختار)

مسئلہ ۳: جس کو صلح کے لیے وکیل بنایا ہے وہ دعویٰ نہیں کر سکتا اور دین پر قبضہ کے لیے جسے وکیل کیا ہے وہ دعویٰ کر سکتا ہے۔ وکیل قسمہ، وکیل شفعہ⁽⁷⁾، ہبہ میں رجوع کا وکیل۔ عیب کی وجہ سے رد کا وکیل⁽⁸⁾ ان سب کو دعویٰ کرنے کا حق حاصل ہے۔⁽⁹⁾ (درمختار)

مسئلہ ۴: ایک شخص کے ذمہ میرا دین ہے تم اُس پر قبضہ کرو اور سب ہی پر قبضہ کرنا، وکیل نے تمام دین پر قبضہ کیا صرف ایک روپیہ باقی رہ گیا یہ قبضہ صحیح نہیں ہوا کہ موکل کی اس نے مخالفت کی یعنی اگر وہ دین جس پر قبضہ کیا ہے ہلاک ہو جائے تو موکل ذمہ دار نہیں موکل اُس مدیون سے اپنا پورا دین وصول کرے گا۔⁽¹⁰⁾ (درمختار)

①..... یعنی قرضہ وصول کرنے کا۔

②..... "الدرالمختار"، کتاب الوکالة، باب الوکالة بالخصومة والقبض، ج ۸، ص ۳۰۶۔

③..... "البحر الرائق"، کتاب الوکالة، باب الوکالة بالخصومة، ج ۷، ص ۳۰۲۔

④..... مقدمہ لڑنے۔

⑤..... مقروض۔

⑥..... "الدرالمختار"، کتاب الوکالة، باب الوکالة بالخصومة والقبض، ج ۸، ص ۳۰۷۔

⑦..... شفعہ کا وکیل۔

⑧..... خریدی ہوئی چیز کو واپس کرنے کا وکیل۔

⑨..... "الدرالمختار"، کتاب الوکالة، باب الوکالة بالخصومة والقبض، ج ۸، ص ۳۰۷۔

⑩..... المرجع السابق، ص ۳۰۸۔

مسئلہ ۵: یہ کہا کہ میں نے اپنے ہر دین کے تقاضا کا تجھے وکیل کیا یا میرے جتنے حقوق لوگوں پر ہیں ان کے لیے وکیل کیا یہ تو وکیل ان حقوق کے متعلق بھی ہے جو اس وقت موجود ہیں اور ان کے متعلق بھی جواب ہوں گے اور اگر یہ کہا ہے کہ فلاں کے ذمہ جو میرا دین ہے اس کے قبض کا وکیل کیا تو صرف وہی دین مراد ہے جو اس وقت ہے جو بعد میں ہوں گے ان کے متعلق وکیل نہیں۔^(۱) (عالمگیری)

مسئلہ ۶: جو شخص قبض دین کا وکیل^(۲) ہے وہ نہ تو حوالہ قبول کر سکتا ہے نہ مدیون کو دین ہبہ کر سکتا ہے نہ دین معاف کر سکتا ہے نہ دین کو مؤخر کر سکتا ہے یعنی میعاد نہیں مقرر کر سکتا نہ دین کے مقابلے میں کوئی شے رہن^(۳) رکھ سکتا ہے۔^(۴) (عالمگیری)

مسئلہ ۷: ایک شخص کو وکیل کیا کہ فلاں کے ذمہ میرا دین ہے اُسے وصول کر کے فلاں شخص کو ہبہ کر دے یہ جائز ہے اگر مدیون^(۵) یہ کہتا ہے میں نے دین دے دیا اور موہوب لہ^(۶) بھی تصدیق کرتا ہے تو ٹھیک ہے اور موہوب لہ انکار کرتا ہے تو مدیون کی تصدیق نہیں کی جائے گی۔^(۷) (عالمگیری)

مسئلہ ۸: دین وصول کرنے کا وکیل آیا اُس نے وصول کیا پھر دوسرا وکیل آیا کہ یہ بھی دین وصول کرنے کا وکیل ہے یہ چاہتا ہے کہ وکیل اول نے جو کچھ وصول کیا ہے اُسے میں اپنے قبضہ میں رکھوں اُسے اس کا اختیار نہیں ہاں اگر وکیل دوم کو موکل نے یہ اختیارات دیے ہیں کہ جو کچھ موکل کی چیز کسی کے پاس ہو اُس پر قبضہ کرے تو وکیل اول سے لے سکتا ہے۔^(۸) (عالمگیری)

مسئلہ ۹: محتال لہ نے^(۹) محیل^(۱۰) کو وکیل کر دیا کہ محتال علیہ^(۱۱) سے دین وصول کرے یہ تو وکیل صحیح نہیں۔ یو ہیں دائن نے^(۱۲) مدیون کو وکیل بنایا کہ وہ خود اپنے نفس سے دین وصول کرے یہ تو وکیل صحیح نہیں۔^(۱۳) (عالمگیری)

مسئلہ ۱۰: کفیل بالمال کو وکیل نہیں بنایا جاسکتا اُس کو وکیل بنانا ویسا ہی ہے جیسے خود مدیون کو وکیل کیا جائے ہاں اگر

- ①..... "الفتاویٰ الہندیۃ"، کتاب الوکالۃ، الباب السابع فی التوکیل بالخصوصۃ... إلخ، فصل فی أحكام التوکیل... إلخ، ج ۳، ص ۶۲۰.
- ②..... قرض پر قبضہ کرنے کا وکیل۔ ③..... گروی۔
- ④..... "الفتاویٰ الہندیۃ"، کتاب الوکالۃ، الباب السابع فی التوکیل بالخصوصۃ... إلخ، فصل فی أحكام التوکیل... إلخ، ج ۳، ص ۶۲۱.
- ⑤..... مقروض۔ ⑥..... جس کے لیے ہبہ کیا۔
- ⑦..... "الفتاویٰ الہندیۃ"، کتاب الوکالۃ، الباب السابع فی التوکیل بالخصوصۃ... إلخ، فصل فی أحكام التوکیل... إلخ، ج ۳، ص ۶۲۱.
- ⑧..... المرجع السابق.
- ⑨..... قرض دینے والے نے۔ ⑩..... اپنے قرض کی ادائیگی دوسرے کے سپرد کرنے والا یعنی قرض دار۔
- ⑪..... وہ شخص کہ قرض دار نے اپنے قرض کی ادائیگی اس کے سپرد کر دی۔ ⑫..... قرض دینے والے نے۔
- ⑬..... "الفتاویٰ الہندیۃ"، کتاب الوکالۃ، الباب السابع فی التوکیل بالخصوصۃ... إلخ، فصل فی أحكام التوکیل... إلخ، ج ۳، ص ۶۲۲.

مدیون کو وکیل کیا کہ تم اپنے سے دین معاف کر دو یہ تو کیل صحیح ہے اور معاف کرنے سے پہلے موکل نے معزول کر دیا یہ عزل⁽¹⁾ بھی صحیح ہے۔⁽²⁾ (درمختار)

مسئلہ ۱۱: زید کے دو شخصوں کے ذمہ ہزار روپے ہیں اور ان دونوں میں سے ہر ایک دوسرے کا کفیل ہے زید نے عمرو کو وکیل کیا کہ ان میں سے فلاں سے دین وصول کرے عمرو نے بجائے اُس کے دوسرے سے وصول کیا یہ اُس کا قبضہ کرنا صحیح ہے۔ اسی طرح اگر ایک شخص پر ہزار روپے دین ہے اور دوسرا اس کا کفیل ہے دائن نے وکیل کیا تھا مدیون سے وصول کرنے کے لیے، اُس نے کفیل سے وصول کر لیا یہ بھی صحیح ہے۔⁽³⁾ (عالمگیری)

مسئلہ ۱۲: دین وصول کرنے کے لیے وکیل کیا تھا وکیل نے مدیون سے بجائے روپیہ کے سامان لیا اس چیز کو موکل⁽⁴⁾ پسند نہیں کرتا ہے وکیل یہ سامان پھیر دے⁽⁵⁾ اور دین کا مطالبہ کرے۔⁽⁶⁾ (عالمگیری)

مسئلہ ۱۳: مدیون نے دائن کو کوئی چیز دے دی کہ اسے بیچ کر اُس میں سے اپنا حق لے لو اُس نے بیچ کی اور ثمن پر قبضہ کر لیا پھر یہ ثمن ہلاک ہو گیا تو مدیون کا نقصان ہو جب تک دائن نے ثمن پر جدید قبضہ نہ کیا ہو اور اگر مدیون نے چیز دیتے وقت یہ کہا اسے اپنے حق کے بدلے میں بیچ کر لو تو ثمن پر قبضہ ہوتے ہی دین وصول ہو گیا اگر ہلاک ہو گا دائن کا ہلاک ہوگا۔⁽⁷⁾ (خانہ)

مسئلہ ۱۴: ایک شخص نے دوسرے سے یہ کہا کہ فلاں کا تمہارے ذمہ دین ہے اُس نے مجھے دین لینے کے لیے⁽⁸⁾ وکیل کیا ہے اس کی تین صورتیں ہیں۔ ① مدیون اس کی تصدیق کرتا ہے ② یا تکذیب کرتا ہے ③ یا سکوت کرتا ہے⁽⁹⁾، اگر تصدیق کرتا ہے دین ادا کرنے پر مجبور کیا جائے گا پھر واپس لینے کا اس کو اختیار نہیں۔ باقی دو صورتوں میں مجبور نہیں کیا جائے گا مگر اس نے دے دیا تو واپس لینے کا اختیار نہیں۔ پھر موکل آیا اس نے وکالت کا اقرار کر لیا تو معاملہ ختم ہے اور اگر وکالت سے انکار

①..... برطرف کرنا۔

②..... ”الدرالمختار“، کتاب الوکالة، باب الوکالة بالخصومة والقض، ج ۸، ص ۲۱۰۔

③..... ”الفتاویٰ الہندیہ“، کتاب الوکالة، الباب السابع فی التوکیل بالخصومة... إلخ، فصل فی أحكام التوکیل... إلخ، ج ۳، ص ۶۲۲۔

④..... وکیل کرنے والا۔

⑤..... سامان واپس کر دے۔

⑥..... ”الفتاویٰ الہندیہ“، کتاب الوکالة، الباب السابع فی التوکیل بالخصومة... إلخ، فصل فی أحكام التوکیل... إلخ، ج ۳، ص ۶۲۲۔

⑦..... ”الفتاویٰ الخانیہ“، کتاب الوکالة، فصل فیما یکون وکیلاً وما لیکون، ج ۲، ص ۱۴۷-۱۴۸۔

⑧..... قرض وصول کرنے کے لیے۔

⑨..... خاموشی اختیار کرتا ہے۔

کرتا ہے اور مدیون (1) سے دین (2) لینا چاہتا ہے اگر مدیون نے دعویٰ کیا کہ تم نے فلاں کو وکیل کیا تھا میں نے اُسے دے دیا اور اُس کی توکیل کو گواہوں سے ثابت کر دیا یا گواہ نہ ہونے کی صورت میں دائن (3) پر حلف (4) دیا گیا اس نے حلف سے انکار کر دیا مدیون بری ہو گیا اور اگر اس نے حلف کر لیا کہ میں نے اُسے وکیل نہیں کیا تھا تو مدیون سے اپنا دین وصول کرے گا۔ پھر اُس وکیل کے پاس اگر وہ چیز موجود ہے تو مدیون اُس سے وصول کرے اور ہلاک کر دی ہے تو تاوان لے سکتا ہے اور اگر ہلاک ہو گئی ہو اور مدیون نے اس کی تصدیق کی تھی تو کچھ نہیں لے سکتا اور تکذیب کی تھی یا سکوت کیا تھا یا تصدیق کی تھی مگر ضمان کی شرط کر لی تھی تو جو کچھ دائن کو دیا ہے اس وکیل سے واپس لے۔ (5) (عالمگیری)

مسئلہ ۱۵: ایک شخص نے کہا فلاں شخص کی امانت تمہارے پاس ہے اُس نے مجھے وکیل بالقبض کیا ہے امین اگرچہ اس کی تصدیق کرتا ہو امانت دینے کا حکم نہیں دیا جائے گا اور اگر امین نے دے دی تو اب واپس لینے کا حق نہیں رکھتا اور اگر امین سے کوئی یہ کہتا ہے کہ میں نے امانت والی چیز خرید لی ہے اُس کو دینے کا حکم نہیں دیا جائے گا اگرچہ امین اُس کی تصدیق کرتا ہو اور اگر امین سے یہ کہتا ہے کہ جس نے امانت رکھی تھی اُس کا انتقال ہو گیا اور یہ چیز بطور وصیت یا وراثت مجھے ملی ہے اگر امین اس کی بات کو سچ مانتا ہے حکم دیا جائے گا کہ اس کو دے دے بشرطیکہ میت پر دین مستغرق نہ ہو (6) اور اگر امین اُس کی بات سے منکر ہے (7) یا کہتا ہے مجھے نہیں معلوم تو اس صورت میں جب تک ثابت نہ کر دے، دینے کا حکم نہیں دیا جائے گا۔ (8) (ہدایہ، درمختار)

مسئلہ ۱۶: دائن نے مدیون سے کہا تم فلاں شخص کو دے دینا پھر دوسرے موقع پر کہا اُس کو مت دینا مدیون نے کہا میں تو اُسے دے چکا اور وہ شخص بھی اقرار کرتا ہے کہ مجھے دیا ہے مدیون دین سے بری ہو گیا۔ (9) (عالمگیری)

مسئلہ ۱۷: دائن نے مدیون کے پاس کہا بھیجا کہ میرا روپیہ بھیج دو مدیون نے اسی کے ہاتھ بھیج دیا تو دائن کا ہو گیا اگر ہلاک ہو گا دائن کا ہو گا اور اگر دائن نے مدیون سے کہا کہ فلاں کے ہاتھ بھیج دینا یا میرے بیٹے کے ہاتھ یا اپنے بیٹے کے ہاتھ بھیج دینا مدیون نے بھیج دیا اور ضائع ہوا تو مدیون کا ضائع ہوا اور اگر دائن نے یہ کہا تھا کہ میرے بیٹے کو یا اپنے بیٹے کو دے دینا وہ مجھے

①..... مقرض۔ ②..... قرض۔ ③..... قرض دینے والا۔ ④..... قسم۔

⑤..... ”الفتاویٰ الہندیہ“، کتاب الوکالة، الباب السابع فی التوکیل بالخصوص... إلخ، فصل فی أحكام التوکیل... إلخ، ج ۳، ص ۶۲۳۔

⑥..... یعنی اتنا قرض نہ ہو جو اس کے چھوڑے ہوئے مال سے زیادہ ہو۔ ⑦..... یعنی انکار کرتا ہے۔

⑧..... ”الدرالمختار“، کتاب الوکالة، باب الوکالة بالخصوص مقبول القبض، ج ۸، ص ۳۱۳۔

و ”الهدایہ“، کتاب الوکالة، باب الوکالة بالخصوص مقبول القبض، ج ۲، ص ۱۵۱۔

⑨..... ”الفتاویٰ الہندیہ“، کتاب الوکالة، الباب السابع فی التوکیل بالخصوص... إلخ، فصل فی أحكام التوکیل... إلخ، ج ۳، ص ۶۲۵۔

لا کے دے دیگا یہ تو کیل ہے اگر ضائع ہوگا دائن کا نقصان ہوگا۔⁽¹⁾ (عالمگیری)

مسئلہ ۱۸: مدیون نے کسی کو اپنا دین ادا کرنے کا وکیل کیا اُس نے ادا کر دیا تو جو کچھ دیا ہے مدیون سے لے گا اور اگر یہ کہا ہے کہ میری زکوٰۃ ادا کر دینا یا میری قسم کے کفارہ میں کھانا کھلا دینا اور اس نے کر دیا تو کچھ نہیں لے سکتا ہاں اگر اُس نے یہ بھی کہا تھا کہ میں ضامن ہوں تو وصول کر سکتا ہے۔⁽²⁾ (عالمگیری)

مسئلہ ۱۹: یہ کہا کہ فلاں کو اتنے روپے ادا کر دینا، یہ نہیں کہا کہ میری طرف سے، نہ یہ کہ میں ضامن ہوں، نہ یہ کہ وہ میرے ذمہ ہوں گے، اس نے دے دیے، اگر یہ اُس کا شریک یا خلیط یا اُس کی عیال میں ہے یا اس پر اُسے اعتماد ہے تو رجوع کرے گا ورنہ نہیں خلیط کے معنی یہ ہیں کہ دونوں میں لین دین ہے یا آپس میں دونوں کے یہ طے ہے کہ اگر ایک کا دوسرے کے پاس قاصد یا وکیل آئے گا تو اُس کے ہاتھ بیچ کرے گا اُسے قرض دیدیگا۔⁽³⁾ (عالمگیری)

مسئلہ ۲۰: ایک ہی شخص دائن و مدیون دونوں کا وکیل ہو کہ ایک کی طرف سے خود ادا کرے اور دوسرے کی طرف سے خود ہی وصول کرے یہ نہیں ہو سکتا۔⁽⁴⁾ (عالمگیری)

مسئلہ ۲۱: مدیون نے ایک شخص کو روپے دیے کہ میرے ذمہ فلاں کے اتنے روپے باقی ہیں یہ دے دینا اور رسید لکھوا لینا روپے اُس نے دے دیے مگر رسید نہیں لکھوائی اُس پر ضمان نہیں یعنی اگر دائن انکار کرے تو تاوان لازم نہ ہو گا اور اگر مدیون نے یہ کہا تھا کہ جب تک رسید نہ لے لینا دینا مت اور اُس نے بغیر رسید لیے دے دیے تو ضامن ہے۔⁽⁵⁾ (عالمگیری)

مسئلہ ۲۲: جس کو دین ادا کرنے کو کہا ہے اُس نے اُس سے بہتر ادا کیا جو کہا تھا تو ویسا رجوع کرے گا جیسا ادا کرنے کو کہا تھا اور اُس سے خراب ادا کیا تو جیسا دیا ہے ویسا ہی لے گا۔⁽⁶⁾ (عالمگیری)

مسئلہ ۲۳: ایک شخص کو اپنے حقوق وصول کرنے اور مقدمات کی پیروی کرنے کے لیے وکیل کیا ہے اور یہ کہہ دیا ہے کہ موکل پر (یعنی مجھ پر) جو دعویٰ ہو اُس میں تو وکیل نہیں یہ صورت تو کیل کی جائز ہے نتیجہ یہ ہوا کہ وکیل نے ایک شخص پر مال کا

①....."الفتاویٰ الہندیۃ"، کتاب الوکالۃ، الباب السابع فی التوکیل بالخصوصہ... إلخ، فصل فی أحكام التوکیل... إلخ، ج ۳، ص ۶۲۶.

②..... المرجع السابق .

③..... المرجع السابق، فصل اذا وکل انساناً... إلخ، ص ۶۲۶-۶۲۷.

④..... المرجع السابق، ص ۶۲۷.

⑤..... المرجع السابق.

⑥..... المرجع السابق ۶۲۸.

دعویٰ کیا اور گواہوں سے ثابت کر دیا مدعی علیہ اپنے اوپر سے اس کو دفع کرنا چاہتا ہے مثلاً کہتا ہے میں نے ادا کر دیا ہے یا دائن نے معاف کر دیا ہے یہ جوابدہی وکیل کے مقابل میں مسموع نہیں کہ وہ اس بات میں وکیل ہی نہیں۔⁽¹⁾ (درمختار)

مسئلہ ۲۴: وکیل بالخصومة⁽²⁾ کو اختیار ہے کہ خصم⁽³⁾ کے حق سے انکار کر دے یا اُس کے حق کا اقرار کر لے مگر قاضی کے پاس اقرار کر سکتا ہے غیر قاضی کے پاس نہیں یعنی مجلس قضا⁽⁴⁾ کے علاوہ دوسری جگہ اُس نے اقرار کیا اس کو اگر قاضی کے پاس خصم نے گواہوں سے ثابت کیا تو وکیل کا اقرار نہیں قرار پائے گا یہ البتہ ہوگا کہ گواہوں سے غیر مجلس قضا میں اقرار ثابت ہونے پر یہ وکیل ہی وکالت سے معزول⁽⁵⁾ ہو جائے گا اور اس کو مال نہیں دیا جائے گا۔⁽⁶⁾ (درمختار)

مسئلہ ۲۵: وکیل بالخصومة اقرار اُس وقت کر سکتا ہے جب اُس کی توکیل مطلق ہو اقرار کی موکل نے ممانعت نہ کی ہو اور اگر موکل نے اُس کو غیر جائز الاقرار قرار دیا ہے تو وکیل ہے مگر اقرار نہیں کر سکتا اگر قاضی کے پاس یہ اقرار کرے گا اقرار صحیح نہیں ہوگا اور وکالت سے خارج ہو جائے گا اور اگر وکیل کیا ہے مگر انکار کی اجازت نہیں دی ہے تو انکار نہیں کر سکتا۔⁽⁷⁾ (عالمگیری، درمختار)

مسئلہ ۲۶: توکیل بالاقرار صحیح ہے اس کا یہ مطلب نہیں کہ اقرار کا وکیل ہے یا یہ کہ کچھری میں جاتے ہی اقرار کر لے بلکہ اس کا مطلب یہ ہے کہ وکیل سے کہہ دیا ہے کہ اولاً تم جھگڑا کرنا جو کچھ فریق کہے اُس سے انکار کرنا مگر جب دیکھنا کہ کام نہیں چلتا اور انکار میں میری بدنامی ہوتی ہے تو اقرار کر لینا اس وکیل کا اقرار صحیح ہے وہ موکل پر اقرار ہے۔⁽⁸⁾ (درمختار، عالمگیری)

مسئلہ ۲۷: جو شخص دائن کا وکیل ہے مدیون نے بھی اُس کو قبضہ کا وکیل کر دیا یہ توکیل درست نہیں مثلاً وہ مدیون کے پاس آکر مطالبہ کرتا ہے مدیون نے اُسے کوئی چیز دے دی کہ اسے بیچ کر ثمن سے دین ادا کر دینا اگر فرض کرو اُس نے بیچی مگر ثمن

①..... "الدرالمختار"، کتاب الوکالة، باب الوکالة بالخصومة والقبض، ج ۸، ص ۳۰۹.

②..... مقدمہ کی پیروی کا وکیل۔

③..... مد مقابل۔

④..... عدالت جہاں قاضی فیصلہ کرتا ہے۔

⑤..... برطرف۔

⑥..... "الدرالمختار"، کتاب الوکالة، باب الوکالة بالخصومة والقبض، ج ۸، ص ۳۰۹.

⑦..... "الفتاویٰ الہندیہ"، کتاب الوکالة، الباب السابع فی التوکیل بالخصومة... إلخ، ج ۳، ص ۶۱۷.

و "الدرالمختار"، کتاب الوکالة، باب الوکالة بالخصومة والقبض، ج ۸، ص ۳۱۰.

⑧..... "الفتاویٰ الہندیہ"، کتاب الوکالة، الباب السابع فی التوکیل بالخصومة... إلخ، ج ۳، ص ۶۱۷.

و "الدرالمختار" و "ردالمحتار"، کتاب الوکالة، باب الوکالة بالخصومة والقبض، ج ۸، ص ۳۱۰.

ہلاک ہو گیا تو مدیون کا ہلاک ہوا۔⁽¹⁾ (درمختار، ردالمحتار)

مسئلہ ۲۸: کفیل بانقبض⁽²⁾ قبض دین کا وکیل⁽³⁾ ہو سکتا ہے۔ یوہیں قاصد اور وکیل بالنکاح ان کو وکیل بالقبض

کیا جاسکتا ہے وکیل بالنکاح مہر کا ضامن ہو سکتا ہے۔⁽⁴⁾ (درمختار)

مسئلہ ۲۹: دین قبضہ کرنے کا وکیل تھا اس نے کفالت کر لی یہ صحیح ہے مگر وکالت باطل ہو گئی۔⁽⁵⁾ (درمختار)

مسئلہ ۳۰: وکیل بیع نے⁽⁶⁾ مشتری کی طرف سے بائع کے لیے ثمن⁽⁷⁾ کی ضمانت کر لی یہ جائز نہیں پھر اگر اس

ضمانت باطلہ کی بنا پر وکیل نے بائع کو ثمن اپنے پاس سے دے دیا تو بائع سے واپس لے سکتا ہے اور اگر ادا کیا مگر ضمانت کی وجہ سے نہیں تو واپس نہیں لے سکتا کہ متبرع⁽⁸⁾ ہے۔⁽⁹⁾ (درمختار)

مسئلہ ۳۱: وکیل بالقبض نے مال طلب کیا مدیون نے جواب میں یہ کہا کہ موکل کو دے چکا ہوں یا اس نے معاف کر دیا

ہے یا تمہارے موکل نے خود میری ملک کا اقرار کیا ہے اس کا حاصل یہ ہوا کہ اس نے ملک موکل کا اقرار کر لیا اور اس کی وکالت کو بھی تسلیم کیا مگر ایک عذر ایسا پیش کرتا ہے جس سے مطالبہ ساقط ہو جائے اور اس پر گواہ پیش نہیں کیے اب دوسری صورت منکر پر حلف کی ہے مگر حلف اگر ہوگا تو موکل پر نہ کہ وکیل پر لہذا اس صورت میں اس شخص کو مال دینا ہوگا۔⁽¹⁰⁾ (درمختار)

مسئلہ ۳۲: مشتری⁽¹¹⁾ نے عیب کی وجہ سے بیع⁽¹²⁾ کو واپس کرنے کے لیے کسی کو وکیل کیا وکیل جب بائع کے

پاس⁽¹³⁾ جاتا ہے بائع یہ کہتا ہے کہ مشتری اس عیب پر راضی ہو گیا تھا لہذا واپسی نہیں ہو سکتی اس صورت میں جب تک مشتری حلف⁽¹⁴⁾ نہ اٹھائے بائع پر رد نہیں کر سکتا اور اگر وکیل نے بائع پر رد کر دی پھر موکل آیا اس نے بائع کی تصدیق کی تو چیز اسی کی

①..... "الدرالمختار" و "ردالمحتار"، کتاب الوکالة، باب الوکالة بالخصوصة والقبض، ج ۸، ص ۳۱۱.

②..... شخصی ضمانت یعنی جس شخص کے ذمہ حق باقی ہو ضامن اس کو حاضر کرنے کی ذمہ داری قبول کرے۔

③..... قرض پر قبضہ کرنے کا وکیل۔

④..... "الدرالمختار"، کتاب الوکالة، باب الوکالة بالخصوصة والقبض، ج ۸، ص ۳۱۱.

⑤..... المرجع السابق.

⑥..... کسی چیز کے بیچنے کے وکیل نے۔ ⑦..... بائع اور مشتری کی مقرر کردہ قیمت۔ ⑧..... احسان کرنے والا۔

⑨..... "الدرالمختار"، کتاب الوکالة، باب الوکالة بالخصوصة والقبض، ج ۸، ص ۳۱۱.

⑩..... "الدرالمختار"، کتاب الوکالة، باب الوکالة بالخصوصة والقبض، ج ۸، ص ۳۱۳.

⑪..... خریدار۔ ⑫..... جو چیز بیچی گئی، فروخت شدہ چیز۔ ⑬..... بیچنے والے کے پاس۔ ⑭..... قسم۔

ہوگی بائع کی نہ ہوگی۔⁽¹⁾ (بحر)

مسئلہ ۳۳: زید نے عمر کو دس روپے دیے کہ یہ میرے بال بچوں پر خرچ کرنا عمر و نے دس روپے اپنے پاس کے خرچ کیے وہ روپے جو دیے گئے تھے رکھ لیے تو یہ دس اُن دس کے بدلے میں ہو گئے اسی طرح اگر دین ادا کرنے کے لیے روپے دیے تھے یا صدقہ کرنے کے لیے دیے تھے اس نے یہ روپے رکھ لیے اور اپنے پاس سے دین ادا کر دیا یا صدقہ کر دیا تو ان صورتوں میں بھی ادلا بدلا ہو گیا۔ جو روپے زید نے دیے ہیں اُن کے رہتے ہوئے یہ حکم ہے اور اگر عمر و نے زید کے روپے خرچ کر ڈالے اس کے بعد بال بچوں کے لیے چیزیں خریدیں وہ سب عمر و کی ملک ہیں اور بچوں پر خرچ کرنا تبرع ہے⁽²⁾ اور زید کے روپے جو خرچ کیے ہیں اُن کا تاوان دینا ہوگا اور یہ بھی ضرور ہے کہ خرچ کے لیے عمر و جو چیزیں خرید لیا اُن کی بیع کو زید کے روپے کی طرف نسبت کرے یا عقد کو مطلق رکھے اور اگر عمر و نے عقد کو اپنے روپے کی طرف نسبت کیا تو یہ چیزیں عمر و کی ہوں گی اور زید کے بال بچوں پر خرچ کرنے میں متبرع ہوگا اور زید کے روپے اس کے ذمہ باقی رہیں گے یہی حکم دین⁽³⁾ ادا کرنے اور صدقہ کرنے کا ہے۔⁽⁴⁾ (بحر الرائق)

مسئلہ ۳۴: زید نے عمر و سے کہا فلاں شخص پر میرے اتنے روپے باقی ہیں اُن کو وصول کر کے خیرات کر دو، عمر و نے اپنے پاس سے یہ نیت کرتے ہوئے خرچ کر دیے کہ جب مدیون⁽⁵⁾ سے وصول ہوں گے تو انہیں رکھ لوں گا یہ جائز ہے یعنی عمر و پر تاوان نہیں اور اگر زید نے روپے دے دیے تھے اس نے وہ روپے رکھ لیے⁽⁶⁾ اور اپنے پاس کے خیرات کر دیے تو تاوان نہیں۔⁽⁷⁾ (بحر)

مسئلہ ۳۵: وحی یا باپ نے بچہ پر اپنا مال خرچ کیا کیونکہ اُس کا مال ابھی آیا نہیں ہے تو اس کا معاوضہ نہیں ملے گا ہاں اگر اُس نے اس پر گواہ بنا لیے ہیں کہ یہ قرض دیتا ہوں یا میں خرچ کرتا ہوں اس کا معاوضہ لوں گا تو بدل لے سکتا ہے۔⁽⁸⁾ (درمختار)

①..... "البحر الرائق"، کتاب الوکالة، باب الوکالة بالخصوصة والقبض، ج ۷، ص ۳۱۶.

②..... احسان، بھلائی ہے۔ ③..... قرض۔

④..... "البحر الرائق"، کتاب الوکالة، باب الوکالة بالخصوصة والقبض، ج ۷، ص ۳۱۶-۳۱۷.

⑤..... مقروض۔

⑥..... لیکن اگر زید نے روپے دے دیے تھے اور اس نے وہ روپے خرچ کر ڈالے اور اپنے پاس کے روپے خیرات کر دیے تو اس صورت میں عمر و پر تاوان

ہے، کذا فی البحر الرائق.... علیہ

⑦..... "البحر الرائق"، کتاب الوکالة، باب الوکالة بالخصوصة والقبض، ج ۷، ص ۳۱۷.

⑧..... "الدر المختار"، کتاب الوکالة، باب عزل الوکیل، ج ۸، ص ۳۱۵.

(وکیل قبض العین)

مسئلہ ۳۶: جو شخص قبض عین (شے معین) کا وکیل ہو وہ وکیل بالخصومة⁽¹⁾ نہیں ہے مثلاً کسی نے یہ کہہ دیا کہ میری فلاں چیز فلاں شخص سے وصول کرو جس کے ہاتھ میں چیز ہے اُس نے کہا کہ موکل نے یہ چیز میرے ہاتھ بیچ کی ہے اور اس کو گواہوں سے ثابت کر دیا معاملہ ملتوی ہو جائے گا جب موکل آجائے گا اُس کی موجودگی میں بیچ کے گواہ پھر پیش کیے جائیں گے۔ اسی طرح ایک شخص نے کسی کو بھیجا کہ میری زوجہ کو رخصت کرالو عورت نے کہا شوہر نے مجھے طلاق دے دی ہے اور گواہوں سے طلاق ثابت کر دی اس کا اثر صرف اتنا ہوگا کہ رخصت کو ملتوی کر دیا جائے گا طلاق کا حکم نہیں دیا جائے گا جب شوہر آئے گا اُس کی موجودگی میں عورت کو طلاق کے گواہ پھر پیش کرنے ہوں گے۔⁽²⁾ (عالمگیری، ہدایہ)

مسئلہ ۳۷: ایک شخص قبض عین کا وکیل تھا اس کے قبضہ سے پہلے کسی نے وہ چیز ہلاک کر دی یہ اُس پر تادان کا دعویٰ نہیں کر سکتا اور قبضہ کے بعد ہلاک کی ہے تو دعویٰ کر سکتا ہے۔⁽³⁾ (عالمگیری)

مسئلہ ۳۸: کسی سے کہا میری بکری فلاں کے یہاں ہے اُس پر قبضہ کرو اس کہنے کے بعد بکری کے بچہ پیدا ہوا تو وکیل بکری اور بچہ دونوں پر قبضہ کرے گا اور اگر وکیل کرنے سے پہلے بچہ پیدا ہو چکا ہے تو بچہ پر قبضہ نہیں کر سکتا۔ باغ کے پھل کا وہی حکم ہے جو بچہ کا ہے۔⁽⁴⁾ (عالمگیری)

مسئلہ ۳۹: وکیل کیا کہ میری امانت فلاں کے پاس ہے اُس پر قبضہ کرو اور وکیل کے قبضہ سے پہلے خود موکل نے قبضہ کر لیا اور پھر دوبارہ اُس کو امانت رکھ دیا اب وکیل نہ رہا یعنی قبضہ نہیں کر سکتا موکل کے قبضہ کرنے کا چاہے اس کو علم ہو یا نہ ہو۔⁽⁵⁾ (عالمگیری)

مسئلہ ۴۰: مالک نے حکم دیا تھا کہ فلاں کے پاس میری امانت ہے اُس پر آج قبضہ کرو تو اُسی دن قبضہ کرنا ضرور نہیں دوسرے دن بھی قبضہ کر سکتا ہے اور اگر کہا تھا کہ کل قبضہ کرنا تو آج نہیں قبضہ کر سکتا اور اگر کہا تھا کہ فلاں کی موجودگی میں قبضہ کرنا تو بغیر اُس کی موجودگی کے قبضہ کر سکتا ہے۔ یوہیں اگر کہا تھا کہ گواہوں کے سامنے قبضہ کرنا تو بغیر گواہوں کے قبضہ کر سکتا ہے اور اگر

①.....مقدمہ کی پیروی کا وکیل۔

②.....”الفتاویٰ الہندیہ“، کتاب الوکالة، الباب السابع فی التوکیل بالخصومة... إلخ، فصل فی الوکیل... إلخ، ج ۳، ص ۶۲۹۔

و”الهدایہ“، کتاب الوکالة، باب الوکالة بالخصومة والقبض، ج ۲، ص ۱۴۹-۱۵۰۔

③.....”الفتاویٰ الہندیہ“، کتاب الوکالة، الباب السابع فی التوکیل بالخصومة... إلخ، فصل فی الوکیل... إلخ، ج ۳، ص ۶۲۹۔

④.....المرجع السابق۔ ⑤.....المرجع السابق، ص ۶۳۰۔

کہا بغیر فلاں کی موجودگی کے قبضہ نہ کرنا تو غیبت میں (1) قبضہ نہیں کر سکتا۔ (2) (عالمگیری)

مسئلہ ۴۱: ایک شخص نے گھوڑا عاریت لیا اور کسی کو بھیجا کہ اُسے لاؤ یہ اُس پر سوار ہو کر لے گیا اگر گھوڑا ایسا ہے کہ بغیر سوار ہوئے قابو میں آسکتا ہے تو یہ ضامن ہے اور قابو میں نہیں آسکتا ہے تو ضامن نہیں۔ (3) (عالمگیری)

وکیل کو معزول کرنے کا بیان

مسئلہ ۱: وکالت عقد دلازمہ میں سے نہیں یعنی نہ موکل پر اس کی پابندی لازم ہے نہ وکیل پر، جس طرح موکل جب چاہے وکیل کو برطرف کر سکتا ہے وکیل بھی جب چاہے دست بردار ہو سکتا ہے (4) اسی وجہ سے اس میں اختیار شرط نہیں ہوتا کہ جب یہ خود ہی لازم نہیں تو شرط لگانے سے کیا فائدہ۔ (5) (بحر)

مسئلہ ۲: وکالت کا بالقصد حکم نہیں ہو سکتا یعنی جب تک اس کے ساتھ دوسری چیز شامل نہ ہو محض وکالت کا قاضی حکم نہیں دے گا مثلاً یہ کہ زید عمر و کا وکیل ہے۔ اگر مدیون پر وکیل نے دعویٰ کیا اور وہ اس کی وکالت سے انکار کرتا ہے تو اب یہ بیشک اس قابل ہے کہ اس کے متعلق قاضی اپنا فیصلہ صادر کرے۔ (6) (بحر)

مسئلہ ۳: موکل وکیل کو معزول کرے یا وکیل خود اپنے کو معزول کرے بہر حال دوسرے کو اس کا علم ہو جانا ضرور ہے جب تک علم نہ ہوگا معزول نہ ہوگا اگرچہ وہ نکاح یا طلاق کا وکیل ہو جس میں وکیل کو معزولی کی وجہ سے کوئی ضرر بھی نہیں پہنچتا۔ عزل کی کئی صورتیں ہیں وکیل کے سامنے موکل نے کہہ دیا کہ میں نے تم کو معزول کر دیا یا لکھ کر دے دیا یا وکیل کے یہاں کسی سے کہلا بھیجا جس کو بھیجا وہ عادل ہو یا غیر عادل آزاد ہو یا غلام بالغ ہو یا نابالغ مرد ہو یا عورت بشرطیکہ وہ جا کر یہ کہے کہ موکل نے مجھے بھیجا ہے کہ میں تم کو یہ خبر پہنچا دوں کہ اُس نے تمہیں معزول کر دیا۔ اور اگر اُس نے خود کسی کو نہیں بھیجا ہے بلکہ بطور خود کسی نے یہ خبر پہنچائی تو اس کے لیے ضرور ہے کہ وہ خبر لے جانے والا عادل ہو یا دو شخص ہوں۔ (7) (بحر الرائق)

①..... غیر موجودگی میں۔

②..... ”الفتاویٰ الہندیہ“، کتاب الوکالۃ، الباب السابع فی التوکیل بالخصومة... إلخ، فصل فی الوکیل... إلخ، ج ۳، ص ۶۳۰۔

③..... المرجع السابق۔

④..... یعنی وکالت چھوڑ سکتا ہے۔

⑤..... ”البحر الرائق“، کتاب الوکالۃ، باب عزل الوکیل، ج ۷، ص ۳۱۷۔

⑥..... المرجع السابق۔ ⑦..... المرجع السابق، ص ۳۱۷-۳۱۸۔

- مسئلہ ۴:** اگر وکالت کے ساتھ حق غیر متعلق ہو جائے تو موکل وکیل کو معزول نہیں کر سکتا مثلاً وکیل بالخصوصہ (۱) جس کو خصم (۲) کے طلب کرنے پر وکیل بنایا گیا اس کو موکل معزول نہیں کر سکتا۔ (۳) (درمختار)
- مسئلہ ۵:** طلاق و عتاق کا وکیل۔ موکل کا مال بیع کرنے کا وکیل۔ کسی غیر معین چیز کے خریدنے کا وکیل یہ سب اپنے کو بغیر علم موکل معزول کر سکتے ہیں یعنی اپنے کو خود معزول کرنے کے بعد یہ سب کام کیے تو نافذ نہیں ہوں گے۔ (۴) (درمختار)
- مسئلہ ۶:** قبض دین کے لیے (۵) وکیل کیا تھا مدیون (۶) کی عدم موجودگی میں اسے معزول کر سکتا ہے اور اگر مدیون کی موجودگی میں وکیل کیا ہے تو عدم موجودگی میں معزول نہیں کر سکتا مگر جبکہ مدیون کو اسکی معزولی کا علم ہو جائے یعنی مدیون کو اسکی معزولی کا علم نہیں تھا اور دین اس کو دے دیا بری الذمہ ہو گیا دائن (۷) اُس سے مطالبہ نہیں کر سکتا اور مدیون کو معلوم تھا اور دے دیا تو بری الذمہ نہیں ہے۔ (۸) (درمختار)
- مسئلہ ۷:** ایک شخص کو راہن (۹) نے وکیل کیا تھا کہ شے مرہون (۱۰) کو بیع کر کے دین ادا کر دے اُس نے اپنے کو مرہن (۱۱) کی موجودگی میں معزول کر دیا اور مرہن اس پر راضی بھی ہو گیا تو معزول ہو گیا ورنہ نہیں۔ (۱۲) (درمختار)
- مسئلہ ۸:** وکالت قبول کرنے کے بعد وکیل کا یہ کہنا میں نے وکالت کو لغو کر دیا میں وکالت سے بری ہوں ان الفاظ سے معزول نہیں ہوگا اگرچہ یہ الفاظ موکل کے سامنے کہے۔ یہ وہیں موکل کا تو وکیل سے انکار کر دینا بھی عزل نہیں ہے۔ (۱۳) (درمختار)
- مسئلہ ۹:** وکیل نے وکالت رد کر دی رد ہو گئی مگر اس کے لیے موکل کو معلوم ہونا شرط ہے مثلاً موکل نے وکیل کیا جس کی خبر وکیل کو پہنچی وکیل نے رد کر دی کہہ دیا مجھے منظور نہیں مگر اس کا علم موکل کو نہیں ہوا پھر اس نے وکالت قبول کر لی وکیل ہو گیا۔ وکیل نے وکالت قبول کر لی اس کے بعد موکل نے کہا وکالت رد کر دو اُس نے کہا میں نے رد کر دی رد ہو گئی۔ (۱۴) (عالمگیری)

①..... مقدمہ کی پیروی کا وکیل۔

②..... مد مقابل۔

③..... ”الدر المختار“، کتاب الوکالۃ، باب عزل الوکیل، ج ۷ ص ۳۱۷۔

④..... المرجع السابق، ص ۳۲۰۔

⑤..... قرض پر قبضہ کرنے کے لیے۔

⑥..... مقروض۔

⑦..... قرض دینے والا۔

⑧..... ”الدر المختار“، کتاب الوکالۃ، باب عزل الوکیل، ج ۷ ص ۳۲۱۔

⑨..... اپنی چیز کسی کے پاس گروی رکھنے والا۔

⑩..... وہ چیز جو گروی رکھی گئی ہے۔

⑪..... جس کے پاس چیز گروی رکھی گئی ہے۔

⑫..... ”الدر المختار“، کتاب الوکالۃ، باب عزل الوکیل، ج ۷ ص ۳۲۱۔

⑬..... المرجع السابق۔

⑭..... ”الفتاویٰ الہندیۃ“، کتاب الوکالۃ، الباب التاسع فیما یخرج بہ الوکیل عن الوکالۃ، مسائل متفرقة من العزل وغیرہ، ج ۳ ص ۶۳۹۔

مسئلہ ۱۰: توکیل کو شرط پر معلق کر سکتے ہیں مثلاً یہ کام کروں تو تم میرے وکیل ہو مگر اس کے عزل کو شرط پر معلق نہیں کر سکتے۔ توکیل کو شرط پر معلق کیا تھا اور شرط پائی جانے سے پہلے وکیل کو معزول کرنا چاہتا ہے کر سکتا ہے۔ (۱) (بحر الرائق)

مسئلہ ۱۱: وکیل کو معزول کرنے کا یہ مطلب ہے کہ جس کام کے لیے اُس کو وکیل کیا ہے وہ اب تک نہ ہوا ہو اور کام پورا ہو گیا تو معزول کرنے کی کیا ضرورت خود ہی معزول ہو گیا وہ کام ہی باقی نہ رہا جس میں وکیل تھا مثلاً دین وصول کرنے کے لیے وکیل تھا دین وصول کر لیا۔ عورت سے نکاح کرنے کے لیے وکیل تھا اور نکاح ہو گیا۔ (۲) (بحر، درمختار)

مسئلہ ۱۲: دونوں میں سے کوئی مر گیا یا اُس کو جنون مطبق ہو گیا وکالت باطل ہو گئی جنون مطبق یہ ہے کہ مسلسل ایک ماہ تک رہے۔ یوہیں مرتد ہو کر دارالہرب کو چلے جانے سے بھی وکالت باطل ہو جاتی ہے جبکہ قاضی نے اُس کے دارالہرب چلے جانے کا اعلان کر دیا ہو پھر اگر مجنون ٹھیک ہو جائے یا مرتد مسلمان ہو کر دارالہرب سے واپس آ جائے تو وکالت واپس نہیں ہوگی۔ (۳) (درمختار)

مسئلہ ۱۳: راہن نے کسی کو مرہون شے کی بیع کا وکیل کیا تھا یا خود مرہن کو وکیل کیا تھا کہ دین کی میعاد پوری ہونے پر چیز کو بیچ دینا اور راہن مر گیا اس کے مرنے سے وکالت باطل نہیں ہوگی یہی حکم اُس کے مجنون ہونے یا معاذ اللہ مرتد ہو جانے کا ہے۔ (۴) (بحر الرائق)

مسئلہ ۱۴: امر بالید کا وکیل یعنی اُس کے ہاتھ میں معاملہ دے دیا گیا ہے اور بیع بالوفا کا وکیل یعنی مدیون نے دائن کو اپنی کوئی چیز دیدی ہے کہ اس کو بیچ کر اپنا حق وصول کر لو ان دونوں صورتوں میں بھی موکل کے مرنے سے وکالت باطل نہیں ہوگی۔ (۵) (درمختار، ردالمحتار)

مسئلہ ۱۵: دو شخصوں میں شرکت تھی شریکین نے وکیل کیا تھا پھر ان میں جدائی و تفریق ہو گئی یعنی شرکت توڑ دی وکالت باطل ہو گئی اس صورت میں وکیل کو معلوم ہونے کی بھی ضرورت نہیں کہ یہ عزل حکمی ہے عزل حکمی میں معلوم ہونا شرط نہیں۔ (۶) (درمختار)

①..... "البحر الرائق"، کتاب الوکالة، باب عزل الوکیل، ج ۷، ص ۳۲۰.

②..... المرجع السابق، ص ۳۲۲.

و "الدرالمختار"، کتاب الوکالة، باب عزل الوکیل، ج ۸، ص ۳۲۲.

③..... "الدرالمختار"، المرجع السابق، ص ۳۲۲، ۳۲۳.

④..... "البحر الرائق"، کتاب الوکالة، باب عزل الوکیل، ج ۷، ص ۳۲۱.

⑤..... "الدرالمختار" و "ردالمختار"، کتاب الوکالة، باب عزل الوکیل، ج ۸، ص ۳۲۳.

⑥..... "الدرالمختار"، کتاب الوکالة، باب عزل الوکیل، ج ۸، ص ۳۲۴.

مسئلہ ۱۶: موکل^(۱) مکاتب تھا وہ بدل کتابت سے عاجز ہو گیا یا موکل غلام ماذون تھا اس کے مولیٰ نے مجبور کر دیا یعنی اس کے تصرفات روک دیے ان دونوں صورتوں میں بھی ان کا وکیل معزول ہو جاتا ہے اور یہ بھی عزل حکمی ہے علم کی شرط نہیں مگر یہ اسی وکیل کی معزولی ہے جو خصومت^(۲) یا عقود کا وکیل ہو اور اگر وہ اس لیے وکیل تھا کہ دین ادا کرے یا دین وصول کرے یا ودیعت پر قبضہ کرے وہ معزول نہیں ہوگا۔^(۳) (درمختار)

مسئلہ ۱۷: جس کام کے لیے وکیل کیا تھا موکل نے اُسے خود ہی کر ڈالا وکیل معزول ہو گیا کہ اب وہ کام کرنا ہی نہیں ہے۔ اس سے مراد وہ تصرف ہے کہ موکل کے ساتھ وکیل تصرف نہ کر سکتا ہو مثلاً غلام کو آزاد کرنے یا مکاتب کرنے کا وکیل تھا مولیٰ نے خود ہی آزاد کر دیا یا مکاتب کر دیا یا کسی عورت سے نکاح کا وکیل کیا تھا اُس نے خود ہی نکاح کر لیا یا کسی چیز کے خریدنے کا وکیل کیا تھا اُس نے خود خرید لی یا زوج کو طلاق دینے کا وکیل کیا تھا موکل نے خود ہی تین طلاقیں دے دیں یا ایک ہی طلاق دی اور عدت پوری ہو گئی یا خلع کا وکیل تھا اُس نے خود خلع کر لیا اور اگر وکیل بھی تصرف کر سکتا ہے عاجز نہیں ہے تو وکالت باطل نہیں ہوگی مثلاً طلاق کا وکیل تھا موکل نے ابھی ایک ہی طلاق دی ہے اور عدت باقی ہے وکیل بھی طلاق دے سکتا ہے یا طلاق کا وکیل تھا شوہر نے خلع کیا اندرون عدت^(۴) وکیل طلاق دے سکتا ہے۔ بیع کا وکیل تھا اور موکل نے خود بیع کر دی مگر وہ چیز موکل پر واپس ہوئی اُس طریقہ پر جو بیع ہے تو وکیل اپنی وکالت پر باقی ہے اُس چیز کو بیع کرنے کا اختیار رکھتا ہے اور اگر ایسے طور پر چیز واپس ہوئی جو بیع نہیں ہے تو وکیل کو اختیار نہ رہا۔^(۵) (بحر الرائق)

مسئلہ ۱۸: ہبہ کرنے کا وکیل کیا تھا اور موکل نے خود ہبہ کر دیا اس کے بعد اپنا ہبہ واپس لے لیا وکیل کو ہبہ کرنے کا اختیار نہیں ہے۔ بیع کے لیے وکیل کیا تھا اور موکل نے اُس چیز کو رہن رکھ دیا یا اجرت پر دیدیا وکیل اپنی وکالت پر باقی ہے۔^(۶) (بحر)

مسئلہ ۱۹: مکان کرایہ پر دینے کے لیے وکیل کیا تھا اور موکل نے خود کرایہ پر دے دیا پھر اجارہ فسخ ہو گیا وکیل کی وکالت لوٹ آئی۔^(۷) (بحر)

①..... وکیل کرنے والا۔

②..... مقدمہ۔

③..... ”الدر المختار“، کتاب الوکالة، باب عزل الوکیل، ج ۸، ص ۳۲۵۔

④..... آقا، مالک۔

⑤..... عدت کے دوران۔

⑥..... ”البحر الرائق“، کتاب الوکالة، باب عزل الوکیل، ج ۷، ص ۳۲۴۔

⑦..... المرجع السابق۔

⑧..... المرجع السابق۔

مسئلہ ۲۰: مکان بیع کرنے کے لیے وکیل کیا تھا اور اُس میں جدید تعمیر کی وکالت جاتی رہی۔ یوہیں زمین بیع کرنے کے لیے وکیل کیا تھا اور اُس میں پیڑ لگا دیئے۔ اور اگر موکل نے اُس میں زراعت کی کھیت کو بودیا تو وکیل زمین کو بیچ سکتا ہے۔^(۱) (بحر)

مسئلہ ۲۱: ستو^(۲) خریدنے کو کہا اُس میں گھی مل دیا گیا یا تیل خریدنے کو کہا تھا پیل کر^(۳) تیل نکال لیا گیا وکالت باطل ہوگئی اور اگر ان کی بیع کا وکیل تھا تو وکالت باقی ہے۔^(۴) (بحر الرائق)

مسئلہ ۲۲: ایک چیز کی بیع کا وکیل کیا تھا اُس کو خود موکل نے بیچ ڈالا اس کی اطلاع وکیل کو نہیں ہوئی اُس نے بھی ایک شخص کے ہاتھ بیع کر دی اور مشتری سے ثمن بھی وصول کر لیا مگر اس کے پاس سے ضائع ہو گیا اور بیع ابھی مشتری کو دی نہیں تھی کہ ہلاک ہوگئی مشتری وکیل سے ثمن واپس لے گا اور وکیل موکل سے۔^(۵) (بحر الرائق)

مسئلہ ۲۳: دین وصول کرنے کے لیے وکیل کیا اور یہ بھی کہہ دیا کہ تم جس کو چاہو وکیل کر دو وکیل نے کسی کو وکیل کیا وکیل اول چاہے تو اسے معزول بھی کر سکتا ہے اور اگر موکل نے یہ کہا تھا کہ فلاں کو وکیل کر لو اور وکیل نے اُس کو وکیل مقرر کیا اب اُس کو معزول نہیں کر سکتا اور اگر یہ کہا تھا کہ فلاں کو تم چاہو تو وکیل کر لو اب اسے معزول بھی کر سکتا ہے۔^(۶) (عالمگیری)

مسئلہ ۲۴: مدیون سے کہہ دیا جو شخص تمہارے پاس فلاں نشانی کے ساتھ آئے تم اُس کو دے دینا یا جو شخص تمہاری انگلی پکڑ لے یا جو شخص تم سے یہ بات کہہ دے اُس کو دین^(۷) ادا کر دینا ان سب صورتوں میں تو وکیل صحیح نہیں کہ مجہول^(۸) کو وکیل بنانا ہے اگر مدیون^(۹) نے اُسے دے دیا بری الذمہ نہیں ہوا۔^(۱۰) (درمختار)

وَاللّٰهُ سُبْحٰنَهُ وَتَعَالٰى اَعْلَمُ وَعِلْمُهُ جَلٌّ مَجْدُهُ اَتَمُّ وَاَحْكَمُ.

①..... "البحر الرائق"، کتاب الوکالة، باب عزل الوکیل، ج ۷، ص ۳۲۴.

②..... بھٹنے ہوئے اناج کا آٹا۔

③..... تیل یا رس بنانے کے آلے میں پیس کر۔

④..... "البحر الرائق"، کتاب الوکالة، باب عزل الوکیل، ج ۷، ص ۳۲۴-۳۲۵.

⑤..... المرجع السابق، ص ۳۲۵.

⑥..... "الفتاویٰ الہندیہ"، کتاب الوکالة، الباب العاشر فی المتفرقات، ج ۳، ص ۶۴۰.


⑦..... قرض۔

⑧..... غیر معین شخص۔

⑨..... مقروض۔

⑩..... "الدر المختار"، کتاب الوکالة، باب عزل الوکیل، ج ۸، ص ۳۲۶.

دعویٰ، اقرار اور مصالحت وغیرہ کے مسائل کا بیان



حصہ سیزدہم (13)
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّيْ عَلٰی رَسُوْلِهِ الْكَرِیْمِ ط

دعوے کا بیان

حدیث ۱: صحیح مسلم میں حضرت ابن عباس رضی اللہ تعالیٰ عنہما سے مروی کہ حضور اقدس صلی اللہ تعالیٰ علیہ وسلم ارشاد فرماتے ہیں کہ ”اگر لوگوں کو محض دعوے کی وجہ سے دے دیا جائے تو کتنے لوگ خون اور مال کا دعویٰ کر ڈالیں گے ولیکن مدعی علیہ (1) پر حلف (2) ہے، اور بیہتی کی روایت میں ہے ”ولیکن مدعی (3) کے ذمہ پینہ (گواہ) ہے اور منکر پر قسم۔“ (4)

حدیث ۲: امام احمد و بیہقی ابو ذر رضی اللہ تعالیٰ عنہ سے راوی کہ حضور صلی اللہ تعالیٰ علیہ وسلم فرماتے ہیں ”جو شخص اُس چیز کا دعویٰ کرے جو اُس کی نہ ہو وہ ہم میں سے نہیں اور وہ جہنم کو اپنا ٹھکانا بنائے۔“ (5)

حدیث ۳: طبرانی و ائملہ رضی اللہ تعالیٰ عنہ سے راوی کہ فرماتے ہیں صلی اللہ تعالیٰ علیہ وسلم: ”بہت بڑا کبیرہ گناہ یہ ہے کہ مرد اپنی اولاد سے انکار کر دے۔“ (6)

حدیث ۴: امام احمد و طبرانی ابن عمر رضی اللہ تعالیٰ عنہما سے راوی فرماتے ہیں صلی اللہ تعالیٰ علیہ وسلم: ”جو اپنی اولاد سے انکار کرے کہ اسے دنیا میں رُسو کرے قیامت کے دن علی رؤس الاشہاد (7) اُس کو اللہ تعالیٰ رُسو کرے گا یہ اُس کا بدلہ ہے۔“ (8)

حدیث ۵: عبد الرزاق نے ابو ہریرہ رضی اللہ تعالیٰ عنہ سے روایت کی کہ ایک شخص نے رسول اللہ صلی اللہ تعالیٰ علیہ وسلم کی خدمت میں حاضر ہو کر عرض کی میری عورت کے سیاہ بچہ پیدا ہوا ہے (یہ شخص اشارہ اُس بچہ سے انکار کرنا چاہتا ہے) حضور (صلی اللہ تعالیٰ علیہ وسلم) نے ارشاد فرمایا: ”تیرے یہاں اونٹ ہیں۔“ عرض کی ہاں، فرمایا: ”اُن کے رنگ کیا کیا ہیں؟“ عرض کی سب سرخ

①..... جس پر دعویٰ کیا گیا ہے۔ ②..... قسم۔ ③..... دعویٰ کرنے والا۔

④..... ”صحیح مسلم“، کتاب الأفضیة، باب الیمین علی المدعی علیہ، الحدیث: ۱- (۱۷۱۱)، ص ۹۴۱۔

و”السنن الکبریٰ، للبیہقی، کتاب الدعویٰ والبیّنات، باب البیّنة علی المدعی... إلخ، الحدیث: ۲۱۲۰۱، ج ۱۰، ص ۴۲۷۔

⑤..... ”المسند“ للإمام احمد بن حنبل، مسند الأنصار/ حدیث أبي ذر الغفاري، الحدیث: ۲۱۵۲۱، ج ۸، ص ۱۰۷۔

⑥..... ”المعجم الکبیر“، الحدیث: ۲۳۸، ج ۲۲، ص ۹۸۔

⑦..... علی الاعلان، مخلوق کے سامنے۔

⑧..... ”المسند“ للإمام احمد بن حنبل، مسند عبد الله بن عمر بن الخطاب، الحدیث: ۴۷۹۵، ج ۲، ص ۲۵۵۔

ہیں۔ فرمایا: ”اُن میں کوئی بھورے رنگ کا بھی ہے۔“ عرض کی چند اونٹ بھورے بھی ہیں۔ فرمایا: ”سرخ اونٹوں میں بھورے کہاں سے پیدا ہو گئے۔“ عرض کی مجھے معلوم نہیں شاید رگ نے کھینچ لیا ہو یعنی اُن کی اوپر کی پشت میں کوئی بھورا ہوگا۔ اُس کا یہ اثر ہوگا۔ فرمایا: ”تیرے بیٹے کو بھی شاید رگ نے کھینچ لیا ہو“⁽¹⁾ یعنی تیرے آبا اجداد میں کوئی سیاہ ہو اُس کا یہ اثر ہو۔ اُس شخص کو نسب سے انکار کی اجازت نہیں دی۔

مسائل فقہیہ

دعویٰ اُس قول کو کہتے ہیں جو قاضی کے سامنے اس لیے پیش کیا گیا جس سے مقصود دوسرے شخص سے حق طلب کرنا ہے۔⁽²⁾

مسئلہ: دعویٰ میں سب سے زیادہ اہم جو چیز ہے وہ مدعی و مدعی علیہ کا تعین ہے اس میں غلطی کرنا فیصلہ کی غلطی کا سبب ہوتا ہے عام لوگ تو اُس کو مدعی جانتے ہیں جو پہلے قاضی کے پاس جا کر دعویٰ کرتا ہے اور اس کے مقابل کو مدعی علیہ۔ مگر یہ سطحی و ظاہری بات ہے بہت مرتبہ یہ ہوتا ہے کہ جو صورت مدعی ہے وہ مدعی علیہ ہے اور جو مدعی علیہ ہے وہ مدعی۔ فقہانے اس کی تعریفات میں بہت کچھ کلام ذکر کیے ہیں اس کی ایک تعریف یہ ہے کہ مدعی وہ ہے کہ اگر وہ اپنے دعوے کو ترک کر دے تو اسے مجبور نہ کیا جائے اور مدعی علیہ وہ ہے جو مجبور کیا جاتا ہو مثلاً ایک شخص کے دوسرے پر ہزار روپے ہیں اگر وہ دائن⁽³⁾ مطالبہ نہ کرے تو قاضی کبھی اس کو دعویٰ کرنے پر مجبور نہیں کر سکتا اگرچہ قاضی کو معلوم ہو اور مدیون⁽⁴⁾ اُس کے دعوے کے بعد مجبور ہے۔ اُس کو لامحالہ⁽⁵⁾ جواب دینا ہی پڑے گا۔ ظاہر میں مدعی اور حقیقت میں مدعی علیہ کی ایک مثال یہ ہے ایک شخص نے دعویٰ کیا کہ فلاں کے پاس میری امانت ہے دلادی جائے۔ امین⁽⁶⁾ یہ کہتا ہے کہ میں نے امانت واپس کر دی۔ اس کا ظاہر مطلب یہ ہوا کہ اُس کی امانت مجھ کو تسلیم ہے مگر میں دے چکا ہوں یہ امین کا ایک دعویٰ ہے مگر حقیقت میں امین ضمان سے منکر ہے۔ کیونکہ امین جب امانت سے انکار کرے تو امین نہیں رہتا بلکہ اُس پر ضمان واجب ہو جاتا ہے۔ لہذا پہلے شخص کے دعوے کا حاصل طلب ضمان⁽⁷⁾ ہے۔ اور اس کے جواب کا محصل وجوب ضمان سے انکار ہے اب اس صورت میں حلف⁽⁸⁾ امین کے ذمہ ہوگا

①..... ”المصنف“، لعبدالرزاق، کتاب الطلاق، باب الرجل ینتفی من ولده، الحدیث: ۱۲۴۱۹، ج ۷، ص ۷۴، ۷۵.

②..... ”الدر المختار“، کتاب الدعوی، ج ۸، ص ۳۲۷.

③..... قرض دینے والا۔

④..... مقروض۔

⑤..... یعنی لازمی۔

⑥..... جس کے پاس امانت رکھی جاتی ہے، امانت دار۔

⑦..... تاوان طلب کرنا۔

⑧..... قسم۔

اور حلف سے کہہ دے گا تو بات اسی کی معتبر ہوگی۔⁽¹⁾ (ہدایہ)

مسئلہ ۲: مدعی اگر اصریل ہے یعنی خود اپنے حق کا دعویٰ کرتا ہے تو اُس کو دعوے میں یہ ظاہر کرنا ہوگا کہ فلاں کے ذمہ میرا یہ حق ہے اور اگر اصریل نہیں ہے بلکہ دوسرے شخص کا قائم مقام ہے مثلاً وکیل یا وصی ہے تو یہ بتانا ہوگا کہ فلاں شخص جس کا میں قائم مقام ہوں اُس کا فلاں کے ذمہ یہ حق ہے۔⁽²⁾ (درمختار)

مسئلہ ۳: دعویٰ وہی کر سکتا ہے جو عاقل تمیز دار ہو مجنون یا اتنا چھوٹا بچہ جس کو کچھ تمیز نہیں ہے دعویٰ نہیں کر سکتا۔ نابالغ سمجھ وال دعویٰ کر سکتا ہے بشرطیکہ وہ جانپ ولی سے ماذون ہو۔⁽³⁾ (درمختار)

مسئلہ ۴: دعوے میں مدعی کو جزم و یقین کے ساتھ بیان دینا ہوگا۔ اگر یہ کہے گا مجھے ایسا شبہ ہوتا ہے یا میرا گمان یہ ہے تو دعویٰ قابلِ سماعت⁽⁴⁾ نہ ہوگا۔⁽⁵⁾ (ردالمحتار)

مسئلہ ۵: دعوے کی صحت کے شرائط یہ ہیں:

(۱) جس چیز کا دعویٰ کرے وہ معلوم ہو۔ مجہول شے کا دعویٰ مثلاً فلاں کے ذمہ میں میرا کچھ حق ہے۔ قابلِ سماعت نہیں۔
(۲) دعویٰ ثبوت کا احتمال رکھتا ہو لہذا ایسا دعویٰ جس کا وجود محال⁽⁶⁾ ہے باطل ہے مثلاً کسی ایسے کو اپنا بیٹا بتاتا ہے کہ اُس کی عمر اس سے زائد ہے یا اُس عمر کا اس کا بیٹا نہیں ہو سکتا یا معروف النسب⁽⁷⁾ کو کہتا ہے یہ میرا بیٹا ہے قابلِ سماعت نہیں۔ جو چیز عادتاً محال ہے وہ بھی قابلِ سماعت نہیں مثلاً ایک شخص فقر و فاقہ میں مبتلا ہے سب لوگ اُسکی محتاجی سے واقف ہیں اغنیا سے زکا لیتا ہے وہ یہ دعویٰ کرتا ہے کہ فلاں شخص کو میں نے ایک لاکھ اشرنی قرض دی ہے۔ وہ مجھے دلا دی جائے۔ یا کہتا ہے فلاں امیر کبیر نے میرے لاکھوں روپے غصب کر لیے وہ مجھ کو دلا دیے جائیں۔

(۳) خود مدعی اپنی زبان سے دعویٰ کرے بلا عذر اسکی طرف سے دوسرا شخص دعویٰ نہیں کر سکتا اگر مدعی زبانی دعویٰ کرنے سے عاجز ہے تو لکھ کر پیش کرے اور اگر قاضی اسکی زبان نہ سمجھتا ہو تو مترجم مقرر کرے۔

①..... "الهدایة"، کتاب الدعوی، ج ۲، ص ۱۵۴۔

②..... "الدر المختار"، کتاب الدعوی، ج ۸، ص ۳۲۹۔

③..... المرجع السابق۔

④..... سننے کے قابل یعنی مقدمہ چلانے کے قابل۔

⑤..... "ردالمحتار"، کتاب الدعوی، ج ۸، ص ۳۳۰۔

⑥..... جس کا پایا جانا ممکن ہی نہیں۔

⑦..... یعنی جس کا باپ معلوم ہو۔

(۴) مدعی علیہ یا اُس کے نائب کے سامنے اپنے دعوے کو بیان کرے اور اُس کے سامنے ثبوت پیش کرے۔
 (۵) دعوے میں تناقض نہ ہو یعنی اس سے پہلے ایسی بات نہ کہی ہو جو اس دعوے کے منافی ہو مثلاً پہلے مدعی علیہ کی ملک کا خود اقرار کر چکا ہے اب یہ دعویٰ کرتا ہے کہ اُس اقرار سے پہلے میں نے یہ چیز اُس سے خرید لی ہے۔ نسب اور حریت (1) میں تناقض مانع دعویٰ نہیں۔

(۶) دعویٰ ایسا ہو کہ بعد ثبوت خصم پر کوئی چیز لازم کی جاسکے یہ دعویٰ کہ میں اُس کا وکیل ہوں بیکار ہے۔
 (2) (خانہ، بحر الرائق، منحة الخالق، عالمگیری)

مسئلہ ۶: جب دعویٰ صحیح ہو گیا تو مدعی علیہ پر جواب دینا ہاں یا نہ کے ساتھ لازم ہے اگر سکوت کرے گا (3) تو یہ بھی انکار کے معنی میں ہے۔ اس کے مقابلے میں مدعی کو گواہ پیش کرنے کا حق ہے یا گواہ نہ ہونے کی صورت میں مدعی علیہ پر حلف ہے۔ (4) (در مختار)

مسئلہ ۷: منقول شے کا دعویٰ ہو تو یہ بھی بیان کرنا ہوگا کہ وہ مدعی علیہ کے قبضہ میں ناحق طور پر ہے کیونکہ ہو سکتا ہے کہ چیز مدعی کی ہو اور مدعی علیہ کے پاس مرہون ہو (5) یا ثمن نہ دینے کی وجہ سے اس نے روک رکھی ہو۔ (6) (در مختار)

مسئلہ ۸: ایک چیز میں ملک مطلق کا دعویٰ کرتا ہے اور وہ چیز مدعی علیہ کے مستاجر (7) یا مستعیر (8) یا مرہن (9) کے قبضہ میں ہے اس صورت میں مالک و قابض (10) دونوں کو حاضر ہونا ضروری ہے ہاں اگر مدعی یہ کہتا ہے کہ مالک کے اجارہ پر

①..... آزاد ہونا غلام نہ ہونا۔

②..... "الفتاویٰ الخانیة"، کتاب الدعویٰ والبیّنات، باب الدعویٰ، ج ۲، ص ۴۸، ۴۹۔
 و "البحر الرائق"، کتاب الدعویٰ، ج ۷، ص ۳۲۷۔

و "منحة الخالق" حاشیة "البحر الرائق"، کتاب الدعویٰ، ج ۷، ص ۳۲۸۔

و "الفتاویٰ الہندیة"، کتاب الدعویٰ، الباب الأول، ج ۴، ص ۳۰۲۔

③..... خاموش رہے گا۔

④..... "الدر المختار"، کتاب الدعویٰ، ج ۸، ص ۳۳۱۔

⑤..... گروی رکھی ہو۔

⑥..... "الدر المختار"، کتاب الدعویٰ، ج ۸، ص ۳۳۱۔

⑧..... عارضی طور پر استعمال کے لیے کسی سے کوئی چیز لینے والا۔

⑦..... کرایہ دار۔

⑨..... جس کے پاس چیز گروی رکھی جائے۔ ⑩..... جس کا قبضہ ہے اس کو قابض کہتے ہیں۔

دینے سے قبل میں نے خریدی ہے تو تنہا مالک خصم ہے اسی کے حاضر ہونے کی ضرورت ہے۔ (1) (بحر)

مسئلہ ۹: زمین کے متعلق دعویٰ ہے اور زمین مزارع کے قبضہ میں ہے اگر بیج اس نے اپنے ڈالے ہیں یا زراعت اوگ چکی ہے تو مزارع (2) کا حاضر ہونا بھی ضروری ہے ورنہ نہیں۔ (3) (بحر)

مسئلہ ۱۰: منقول چیز اگر ایسی ہو کہ اسکے حاضر کرنے میں دشواری نہ ہو تو مدعی علیہ کے ذمہ اس کا حاضر کرنا ہے تاکہ دعویٰ اور شہادت اور حلف میں اسکی طرف اشارہ کیا جاسکے اور اگر وہ چیز ہلاک ہو چکی ہے یا غائب ہو گئی ہے تو مدعی اسکی قیمت بیان کر دے اور اگر چیز موجود ہے مگر اسکے لانے میں دشواری ہو اگرچہ فقط اتنی ہی کہ اُس کے لانے میں مزدوری دینی پڑے گی تکلیف ہوگی جیسے چکی اور غلہ کی ڈھیری بکریوں کا ریوڑ تو مدعی قیمت ذکر کرے گا اور قاضی معاینہ کے لیے اپنا امین بھیجے گا۔ (4) (در مختار)

مسئلہ ۱۱: دعویٰ کیا کہ فلاں شخص نے میری فلاں چیز غصب کر لی اور مدعی اُسکی قیمت نہیں بتاتا ہے جب بھی دعویٰ مسوع ہے یعنی مدعی علیہ منکر ہے تو اُس پر حلف دیا جائے گا اور مقرر ہے (5) یا قسم سے انکار کرتا ہے تو بیان کرنے پر مجبور کیا جائے گا۔ (6) (در مختار)

مسئلہ ۱۲: چند جنس و نوع و صفت کی چیزوں کا دعویٰ کیا اور تفصیل کے ساتھ ہر ایک کی قیمت نہیں بتاتا مجموعی قیمت بتا دینا کافی ہے۔ اس کے ثبوت کے گواہ لیے جائیں گے اور حلف کی ضرورت ہوگی تو مجموعہ پر ایک دم حلف دیا جائے گا۔ (7) (در مختار)

مسئلہ ۱۳: مدعی علیہ نے مدعی کی کوئی چیز ہلاک کر دی ہے۔ اُس کی قیمت دلا پانے کا دعویٰ ہے تو مدعی اُس کی جنس و نوع بیان کرے تاکہ قاضی کو معلوم ہو سکے کہ کیا فیصلہ دینا چاہیے کیونکہ بعض چیزیں مثلی ہیں جن کا تاوان مثل سے ہے اور بعض قیمی جن کا تاوان قیمت سے دلا یا جائے گا۔ (8) (در مختار، عالمگیری)

①..... "البحر الرائق"، کتاب الدعوی، ج ۷، ص ۳۳۱.

②..... کسان، کاشنکار۔

③..... "البحر الرائق"، کتاب الدعوی، ج ۷، ص ۳۳۱.

④..... "الدر المختار"، کتاب الدعوی، ج ۸، ص ۳۳۱.

⑤..... اقرار کرتا ہے۔

⑥..... "الدر المختار"، کتاب الدعوی، ج ۸، ص ۳۳۲.

⑦..... "الدر المختار"، کتاب الدعوی، ج ۸، ص ۳۳۲.

⑧..... المرجع السابق، ص ۳۳۳.

و "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثانی، ج ۴، ص ۷.

مسئلہ ۱۴: گرتے کا دعویٰ ہو تو جنس و نوع و قیمت و قیمت بیان کرنے کے علاوہ یہ بھی بیان کرنا ہوگا کہ زنا نہ ہے یا مردانہ بڑا ہے یا چھوٹا۔^(۱) (عالمگیری)

مسئلہ ۱۵: ودیعت (امانت) کا دعویٰ ہو تو یہ بیان کرنا بھی ضروری ہے کہ یہ چیز فلاں جگہ اُس کے پاس امانت رکھی گئی تھی خواہ وہ چیز ایسی ہو جس کے لیے بار برداری صرف کرنی پڑے^(۲) یا نہ پڑے اور غصب کا دعویٰ ہو تو جگہ بیان کرنے کی وہاں ضرورت ہے کہ اُس چیز کے جگہ بدلنے میں بار برداری صرف کرنی پڑے ورنہ جگہ بیان کرنا ضروری نہیں۔ غیر مثالی چیز کے غصب کا دعویٰ ہو تو غصب کے دن جو اُس کی قیمت ہو وہ بیان کرے۔^(۳) (درمختار، بحر)

مسئلہ ۱۶: جائیداد غیر منقولہ^(۴) کا دعویٰ ہو تو اُس کے حدود کا بیان کرنا ضرور ہے دعوے میں بھی اور شہادت میں بھی اگر یہ جائیداد بہت مشہور ہو جب بھی اس کے حدود کا بیان کرنا ضروری ہے گواہوں کو وہ مکان جس کے متعلق دعویٰ ہے معلوم ہے یعنی یعنی اُس کو پہچانتے ہوں تو اُن کو حدود کا ذکر کرنا ضروری نہیں اور عقار (غیر منقولہ) میں یہ بھی بیان کرنا ہوگا کہ وہ کس شہر کس محلہ کس کوچہ میں ہے۔^(۵) (ہدایہ، درمختار)

مسئلہ ۱۷: تین حدوں کا بیان کرنا کافی ہے۔ یعنی مدعی یا گواہ چوتھی حد چھوڑ گیا دعویٰ صحیح ہے اور گواہی بھی صحیح اور اگر چوتھی حد غلط بیان کی یعنی جو چیز اُس جانب ہے اُس کے سوا دوسری چیز کو بتایا تو نہ دعویٰ صحیح ہے نہ شہادت کیونکہ مدعی علیہ یہ کہے گا کہ یہ چیز میرے پاس نہیں ہے پھر مجھ پر دعویٰ کیوں ہے۔ اور اگر مدعی علیہ یہ کہے کہ یہ محدود میرے قبضہ میں ہے مگر تو نے حدود کے ذکر میں غلطی کی یہ بات قابل التفات نہیں یعنی مدعی علیہ پر ڈگری نہ ہوگی ہاں دونوں نے بالاتفاق غلطی کا اعتراف کیا تو سرے سے مقدمہ کی سماعت ہوگی^(۶) (خانیہ) اور اگر صرف دو ہی حدیں ذکر کیں تو نہ دعویٰ صحیح ہے نہ شہادت۔ رہی یہ بات کہ یہ کیونکر معلوم ہو کہ مدعی یا شاہد نے حد کے بیان میں غلطی کی ہے اس کا بیان خود اُس کے اقرار سے ہوگا مدعی علیہ

①..... "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثانی، ج ۴، ص ۷.

②..... یعنی چیز لانے کی مزدوری دینی پڑے۔

③..... "الدرالمختار"، کتاب الدعوی، ج ۸، ص ۳۳۴.

و "البحر الرائق"، کتاب الدعوی، ج ۷، ص ۳۳۷.

④..... وہ جائیداد جو ایک جگہ سے دوسری جگہ منتقل نہ کی جاسکتی ہو جیسے زمین وغیرہ۔

⑤..... "الہدایہ"، کتاب الدعوی، ج ۲، ص ۱۵۴، ۱۵۵.

و "الدرالمختار"، کتاب الدعوی، ج ۸، ص ۳۳۴.

⑥..... "الفتاویٰ الخانیہ"، کتاب الدعوی و البینات، فصل فی دعوی الدور والأراضی، ج ۲، ص ۶۴.

اُس کی غلطی پر گواہ نہیں پیش کرے گا۔⁽¹⁾ (بحر، درمختار)

مسئلہ ۱۸: تین حدیں ذکر کردی ہیں۔ ایک باقی ہے جب یہ صحیح ہے تو چوتھی جانب کہاں تک چیز شمار ہوگی اس کی صورت یہ کی جائے گی کہ تیسری حد جہاں ختم ہوئی ہے وہاں سے پہلی حد کے کنارہ تک ایک خطِ مستقیم کھینچا جائے اور اُس کو چوتھی حد قرار دیا جائے۔⁽²⁾ (بحر الرائق)

مسئلہ ۱۹: راستہ حد ہو سکتا ہے اس کا طول و عرض بیان کرنا ضرور نہیں نہر کو حد قرار نہیں دے سکتے۔ شہر پناہ کو حد قرار دے سکتے ہیں اور خندق کو نہیں۔ اگر یہ کہا کہ فلاں جانب فلاں شخص کی زمین یا مکان ہے اگرچہ اس شخص کے اس شہر یا گاؤں میں بہت مکان، بہت زمینیں ہیں جب بھی یہ دعویٰ اور شہادت صحیح ہے۔⁽³⁾ (بحر)

مسئلہ ۲۰: حدود میں جو چیزیں لکھی جائیں گی اُن کے مالکوں کے نام اور اُن کے باپ اور دادا کے نام لکھے جائیں یعنی فلاں بن فلاں اور اگر وہ شخص معروف و مشہور ہو تو فقط اُس کا ہی نام کافی ہے اگر کوئی جائیدادِ موقوفہ کسی جانب میں واقع ہو تو اُس کو اس طرح تحریر کیا جائے کہ پوری طرح ممتاز ہو جائے۔ مثلاً اگر وہ واقف کے نام سے مشہور ہے تو اُس کا نام جن لوگوں پر وقف ہے اُن کے نام سے مشہور ہو تو اُن کے نام لکھے جائیں۔⁽⁴⁾ (درمختار، ردالمحتار)

مسئلہ ۲۱: مکان کا دعویٰ کیا قاضی نے دریافت کیا تم اُس مکان کے حدود کو پہچانتے ہو اُس نے کہا نہیں دعویٰ خارج ہو گیا اب پھر دعویٰ کرتا ہے اور حدود بیان کرتا ہے یہ دعویٰ مسموع نہ ہوگا⁽⁵⁾ اور اگر پہلی مرتبہ کے دعوے میں اُس نے یہ کہا تھا کہ جن لوگوں کے مکان حدود میں واقع ہیں اُن کے نام مجھے نہیں معلوم ہیں اس وجہ سے خارج ہوا تھا اور اب دعوے کے ساتھ نام بتاتا ہے تو یہ دعویٰ مسموع ہوگا۔⁽⁶⁾ (عالمگیری)

مسئلہ ۲۲: عقار⁽⁷⁾ میں مدعی کو یہ ذکر کرنا ہوگا کہ مدعی علیہ اُس پر قابض ہے کیونکہ بغیر اس کے خصم⁽⁸⁾ نہیں ہو سکتا

①..... "البحر الرائق"، کتاب الدعوی، ج ۷، ص ۳۳۹۔

و "الدر المختار"، کتاب الدعوی، ج ۸، ص ۳۳۵۔

②..... "البحر الرائق"، کتاب الدعوی، ج ۷، ص ۳۴۰۔

③..... المرجع السابق، ص ۳۳۸۔

④..... "الدر المختار" و "ردالمحتار"، کتاب الدعوی، ج ۸، ص ۳۳۵۔

⑤..... قابل قبول نہ ہوگا۔

⑥..... "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۱۔

⑦..... غیر منقولہ جائیداد جیسے زمین وغیرہ۔

⑧..... یعنی مد مقابل۔

اور دونوں کا متفق ہو کر مدعی علیہ کا قبضہ ظاہر کرنا یہ کافی نہیں بلکہ گواہوں سے قبضہ مدعی علیہ ثابت کرنا ہو گا یا قاضی کو ذاتی طور پر اس کا علم ہو کیونکہ ہو سکتا ہے کہ ایک مکان کے متعلق زید نے عمرو (1) پر دعویٰ کر دیا اور عمرو نے اقرار کر لیا زید کے موافق فیصلہ ہو گیا حالانکہ وہ مکان نہ زید کا ہے نہ عمرو کا بلکہ تیسرے کا ہے اور اُس کے قبضہ میں ہے یہ دونوں مل گئے ان میں ایک مدعی بن گیا ایک مدعی علیہ تاکہ ڈگری کرا کے آپس میں بانٹ لیں۔ (2) (درمختار، ہدایہ)

مسئلہ ۲۳: عقار میں اگر غصب کا دعویٰ ہو کہ میرا مکان فلاں نے غصب کر لیا یا خریداری کا دعویٰ ہو کہ میں نے وہ مکان خریدا ہے تو اس کی ضرورت نہیں کہ گواہوں سے مدعی علیہ کا قابض ہونا ثابت کرے کہ فعل کا دعویٰ قابض اور غیر قابض دونوں پر ہوتا ہے۔ فرض کیا جائے کہ وہ قابض نہیں ہے تو دعوے پر کوئی اثر نہیں پڑتا۔ (3) (درمختار)

مسئلہ ۲۴: یہ دعویٰ کیا کہ فلاں شخص کے مکان میں میرے مکان کی نالی جاتی ہے یا اُس کے مکان میں پر نالہ (4) گرتا ہے یا آبچک (5) ہے تو یہ بیان کرنا ہو گا کہ برساتی پانی جانے کا راستہ ہے یا وہاں گرتا ہے یا استعمالی پانی بھی اور نالی یا آبچک کی جگہ بھی متعین کرنی ہوگی کہ اُس مکان کے کس حصہ میں ہے۔ (6) (عالمگیری)

مسئلہ ۲۵: یہ دعویٰ کیا کہ فلاں شخص نے میری زمین میں درخت نصب کیے (7) ہیں تو زمین کو بتانا ہو گا کہ کس زمین میں درخت لگائے اور کیا درخت لگائے ہیں۔ یہ دعویٰ کیا کہ میری زمین میں مکان بنا لیا ہے تو زمین کو بیان کرے اور مکان کا طول و عرض (8) بیان کرے اور یہ کہ اینٹ کا بنایا ہے یا کچا مکان ہے۔ (9) (عالمگیری)

مسئلہ ۲۶: دوسرے کا مکان بیع کر دیا اور مشتری کو قبضہ بھی دے دیا اب مالک آیا اور اُس نے بائع پر دعویٰ کیا اُسکی چند صورتیں ہیں اگر مالک کا یہ مقصد ہے کہ مکان واپس لوں تو دعویٰ صحیح نہیں کہ بائع کے پاس مکان کب ہے جو اُس سے لے گا۔

①..... اسے غمّر پڑھتے ہیں اس میں واو صرف لکھا جاتا ہے پڑھا نہیں جاتا۔

②..... ”الدر المختار“، کتاب الدعوی، ج ۸، ص ۳۳۶۔

و ”الہدایہ“، کتاب الدعوی، ج ۲، ص ۱۵۵۔

③..... ”الدر المختار“، کتاب الدعوی، ج ۸، ص ۳۳۷۔

④..... بالاخانے یا چھت کی نالی۔

⑤..... مکان کے پچھوڑے چھت کا پانی گرنے کی جگہ۔

⑥..... ”الفتاویٰ الہندیہ“، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۱۔

⑦..... درخت لگاویئے۔

⑧..... لمبائی، چوڑائی۔

⑨..... ”الفتاویٰ الہندیہ“، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۱۔

اور اگر یہ مقصود ہے کہ اُس سے تاوان لے تو امام اعظم رضی اللہ تعالیٰ عنہ کا مسلک معلوم ہے کہ عقار میں امام کے نزدیک غصب سے ضمان نہیں مگر چونکہ اس شخص نے بیع کر کے تسلیم بیع کی ہے اس میں اصح قول یہی ہے کہ ضمان واجب ہے اور اگر مالک یہ چاہتا ہے کہ بیع جائز کر کے بائع سے ثمن وصول کر لے یہ دعویٰ صحیح ہے۔⁽¹⁾ (عالمگیری)

مسئلہ ۲۷: ایک شخص نے جائداد غیر منقولہ⁽²⁾ بیع کی اور بائع⁽³⁾ کا بیٹا یا بی بی یا بعض دیگر قریبی رشتہ دار وہاں حاضر تھے۔ اور مشتری⁽⁴⁾ بیع پر قبضہ کر کے ایک زمانہ تک تصرف کرتا رہا پھر ان حاضرین میں کسی نے مشتری پر دعویٰ کیا کہ بائع مالک نہ تھا میں مالک ہوں یہ دعویٰ مسموع نہ ہوگا اور اس کا سکوت⁽⁵⁾ ملک بائع کا اقرار متصور ہوگا۔⁽⁶⁾ (عالمگیری)

مسئلہ ۲۸: یہ دعویٰ کیا کہ یہ مکان جو مدعی علیہ کے قبضہ میں ہے یہ میرے باپ کا ہے جو مر گیا اور اس کو ترکہ⁽⁷⁾ میں چھوڑا اور میرے باپ نے اس مکان کے علاوہ دوسری اشیا جانور وغیرہ بھی ترکہ میں چھوڑیں اور میں اور میری ایک بہن کل دو وارث چھوڑے ہم نے ترکہ کو باہم تقسیم کر لیا اور یہ مکان تنہا میرے حصہ میں پڑا میری بہن نے اپنا کل حصہ اُن اشیا سے وصول کر لیا یہ مکان خاص میری ملک ہے یہ دعویٰ مسموع ہے۔⁽⁸⁾ (عالمگیری)

مسئلہ ۲۹: یہ دعویٰ کیا کہ یہ مکان مجھے اپنے باپ یا ماں سے میراث میں ملا ہے اور مورث⁽⁹⁾ کا نام و نسب کچھ نہیں بیان کیا یہ دعویٰ مسموع نہیں۔⁽¹⁰⁾ (عالمگیری)

مسئلہ ۳۰: یوں دعویٰ کیا کہ اس کے پاس جو فلاں چیز ہے وہ میری ہے کیونکہ اُس نے میرے لیے اقرار کیا ہے یا اُس پر میرے ہزار روپے ہیں اس لیے کہ اُس نے ایسا اقرار کیا ہے یعنی اقرار کو دعوے کی بنا قرار دیتا ہے یہ دعویٰ مسموع نہیں ہاں اگر ملک کا دعویٰ کرتا اور اقرار کو ثبوت میں پیش کرتا تو دعویٰ مسموع ہوتا۔⁽¹¹⁾ (عالمگیری)

①..... "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۲.

②..... وہ جائداد جو ایک جگہ سے دوسری جگہ منتقل نہ کی جاسکتی ہو جیسے زمین وغیرہ۔

③..... بیچنے والا۔ ④..... خریدار۔ ⑤..... خاموش رہنا۔

⑥..... "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۲.

⑦..... وہ مال و جائداد جو میت چھوڑ جائے۔

⑧..... "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۲.

⑨..... وارث بنانے والا یعنی میت۔

⑩..... "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۳.

⑪..... المرجع السابق.

مسئلہ ۳۱: مدعی علیہ نے اقرار مدعی کو دفع دعویٰ میں پیش کیا یعنی مدعی کو مجھ پر دعویٰ کرنے کا حق نہیں ہے کیونکہ اُس نے خود میرے لیے اقرار کیا ہے یہ مسموع ہے یعنی اس کی وجہ سے دعوے مدعی دفع ہو جائے گا۔⁽¹⁾ (عالمگیری)

مسئلہ ۳۲: دین کا دعویٰ ہو تو وہ مکمل ہو یا موزون نقد ہو یا غیر نقد اُس کا وصف بیان کرنا ہوگا اور مثلی چیزوں میں جنس، نوع، صفت، مقدار، سبب و وجوب⁽²⁾ سب ہی کو بیان کرنا ہوگا مثلاً یہ دعویٰ کیا کہ فلاں کے ذمہ میرے اتنے گے ہوں⁽³⁾ ہیں اور سبب و وجوب نہیں بیان کرتا کہ اُس نے قرض لیا ہے یا اُس سے میں نے سلم کیا ہے یا اُس نے غصب کیا ہے ایسا دعویٰ مسموع نہیں اور سبب بیان کر دے گا تو مسموع ہوگا اور قرض کی صورت میں جہاں قرض لیا ہے وہاں دینا ہوگا اور غصب کیا ہے تو جہاں سے غصب کیا ہے وہاں اور سلم ہے تو جو جگہ تسلیم کی قرار پائی ہے وہاں۔⁽⁴⁾ (درمختار)

مسئلہ ۳۳: سلم کا دعویٰ ہو تو شرائط صحت کا بیان کرنا بھی ضرور ہے اگر یہ کہہ دیا کہ اتنے من گے ہوں سلم صحیح کی رو سے واجب ہیں اسکو بعض مشائخ کافی بتاتے ہیں اسے شرائط صحت کے قائم مقام کہتے ہیں۔ اور بیع کے دعوے میں بیع صحیح کہنا کافی ہے۔ شرائط صحت بیان کرنا ضروری نہیں۔⁽⁵⁾ (عالمگیری)

مسئلہ ۳۴: یہ دعویٰ کیا کہ میرا اس کے ذمہ اتنا چاہیے ہمارے مابین جو حساب تھا اُس کے سبب سے یہ صحیح نہیں کہ حساب سبب و وجوب نہیں۔⁽⁶⁾ (عالمگیری)

مسئلہ ۳۵: یہ دعویٰ ہے کہ میت کے ذمہ اتنا دین ہے اور یہ بیان کر دیا کہ وہ بغیر دین ادا کیے مر گیا اور اُس نے اتنا ترکہ چھوڑا ہے جس سے میرا دین ادا ہو سکتا ہے اور ترکہ ان وارثوں کے قبضہ میں ہے یہ دعویٰ مسموع ہے مگر وارث کو دین ادا کرنے کا اُس وقت حکم ہوگا جب اُسے ترکہ ملا ہو اور اگر وارث ترکہ ملنے سے انکار کرتا ہو تو مدعی کو ثابت کرنا ہوگا اور یہ بھی بتانا ہوگا کہ ترکہ کی فلاں فلاں چیزیں اسے ملی ہیں۔⁽⁷⁾ (عالمگیری)

مسئلہ ۳۶: دائن نے دین کا دعویٰ کیا مدیون کہتا ہے کہ میں نے اتنے روپے تمہارے پاس بھیج دیے تھے یا فلاں

①....."الفتاویٰ الہندیۃ"، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۳.

②..... یعنی حق کے لازم ہونے کا سبب۔

③..... گندم۔

④....."الدرالمختار"، کتاب الدعوی، ج ۸، ص ۳۳۸.

⑤....."الفتاویٰ الہندیۃ"، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۳.

⑥..... المرجع السابق، الفصل الأول، ص ۴.

⑦..... المرجع السابق، ص ۳.

شخص نے بغیر میرے کہنے کے دین ادا کر دیا مدیون کی یہ بات مسموع ہوگی اور دائن پر حلف دیا جائیگا اور اگر مدیون قرض کا دعویٰ کرتا ہے کہتا ہے کہ فلاں شخص نے جو تمہیں اتنے روپے قرض دیے تھے وہ میرے روپے تھے یہ بات مسموع نہ ہوگی۔⁽¹⁾ (عالمگیری)

مسئلہ ۳۷: یہ دعویٰ کیا کہ بیع کا ثمن اسکے ذمہ ہے اور بیع پر قبضہ کر چکا ہے تو بیع کیا چیز تھی صحتِ دعویٰ کے لیے اس کا بیان کرنا ضرور نہیں اسی طرح مکان بیچا تھا اس کے ثمن کا دعویٰ ہے تو اس دعوے میں اُس کے حدود بیان کرنا ضرور نہیں اور اگر بیع پر مشتری کا قبضہ نہیں ہوا ہے تو بیع کا بیان کرنا ضرور ہے بلکہ ممکن ہو تو حاضر لانا ہوگا تاکہ اُسکی بیع ثابت کی جاسکے۔⁽²⁾ (عالمگیری)

مسئلہ ۳۸: دعویٰ صحیح ہو گیا تو قاضی مدعی علیہ سے اس دعوے کے متعلق دریافت کرے گا کہ اس دعوے کے متعلق تم کیا کہتے ہو اور دعویٰ اگر صحیح نہ ہو تو مدعی علیہ سے کچھ نہیں دریافت کرے گا کیونکہ اُس پر جواب دینا واجب نہیں۔ اب مدعی علیہ اقرار کرے گا یا انکار اگر اقرار کر لیا بات ختم ہوگئی مدعی کے موافق فیصلہ ہوگا اور مدعی علیہ کے انکار کی صورت میں مدعی کے ذمہ یہ ہے کہ وہ اپنے دعوے کو گواہوں سے ثابت کرے اگر ثابت کر دیا مدعی کے موافق فیصلہ کیا جائے گا اور گواہ پیش کرنے سے مدعی عاجز ہے اور مدعی علیہ پر حلف دینے کو کہتا ہے تو اُس پر حلف دیا جائے گا بغیر طلب مدعی حلف نہیں دیا جائے گا کیونکہ حلف دینا مدعی کا حق ہے اُس کا طلب کرنا ضروری ہے اگر مدعی علیہ نے قسم کھالی مدعی کا دعویٰ خارج اور قسم سے انکار کرتا ہے تو مدعی کا دعویٰ دلایا جائے گا۔⁽³⁾ (ہدایہ، درمختار وغیرہما)

مسئلہ ۳۹: مدعی علیہ یہ کہتا ہے کہ نہ میں اقرار کرتا ہوں نہ انکار تو قاضی حلف⁽⁴⁾ نہیں دے گا بلکہ دونوں باتوں میں سے ایک پر مجبور کرے گا اُسے قید کر دیگا یہاں تک کہ اقرار کرے یا انکار۔ یوں اگر مدعی علیہ خاموش ہے کچھ بولتا ہی نہیں اور کسی مرض کی وجہ سے بولنے سے عاجز بھی نہیں تو اُسے مجبور کیا جائے گا مگر امام ابو یوسف یہ فرماتے ہیں کہ سکوت بمنزلہ انکار کے ہے۔⁽⁵⁾ اور اس باب میں انھیں کے قول پر بیشتر فتویٰ دیا جاتا ہے۔⁽⁶⁾ (درمختار)

①..... "الفتاویٰ الہندیہ"، کتاب الدعوی، الباب الثانی فیما تصح بہ الدعوی... إلخ، الفصل الثانی، ج ۴، ص ۵.

②..... المرجع السابق.

③..... "الہدایہ"، کتاب الدعوی، ج ۲، ص ۱۵۵.

و "الدر المختار"، کتاب الدعوی، ج ۸، ص ۳۳۹، وغیرہما.

④..... قسم۔ یعنی یہ خاموشی انکار کے قائم مقام ہے۔

⑥..... "الدر المختار"، کتاب الدعوی، ج ۸، ص ۳۴۰.

مسئلہ ۴۰: مدعی علیہ نے مدعی سے کہا اگر تم قسم کھا جاؤ تو میں مال کا ضامن ہوں۔ مدعی نے قسم کھالی مدعی علیہ مال کا ضامن نہ ہوگا کہ یہ تغیرِ شرع ہے (1) شرع میں مدعی پر حلف نہیں ہے۔ یوہیں زید نے عمر پر ہزار روپے کا دعویٰ کیا عمرو نے کہا اگر تم قسم کھا جاؤ کہ میرے ذمہ تمہارے ہزار روپے ہیں تو ہزار روپے دے دوں گا زید نے قسم کھالی اور عمرو نے اس وجہ سے کہ قسم کھانے پر دینے کو کہا تھا دیدیے یہ دینا باطل ہے جو کچھ دیا ہے اُس سے واپس لے سکتا ہے۔ (2) (بحر، درمختار)

مسئلہ ۴۱: مدعی نے مدعی علیہ سے قسم کھانے کو کہا اُس نے قاضی کے سامنے بغیر حکم قاضی قسم کھالی یہ قسم معتبر نہیں کہ اگرچہ قسم کا مطالبہ مدعی کا کام ہے مگر حلف دینا قاضی کا کام ہے جب تک قاضی اُس پر حلف نہ دے اُس کا قسم کھانا بے سود ہے۔ (3) (عالمگیری)

مسئلہ ۴۲: شوہر غائب ہے عورت نے قاضی کے یہاں درخواست کی کہ میرے لیے نفقہ مقرر کر دیا جائے قاضی عورت پر حلف دے گا کہ قسم کھا کہ تیرا شوہر جب گیا تجھے نفقہ نہیں دے گیا یہ حلف بغیر طلب مدعی ہے۔ (4) (عالمگیری)

مسئلہ ۴۳: میت پر دین کا دعویٰ کیا اور ثبوت کے گواہ بھی رکھتا ہے مگر باوجود گواہ قاضی خود بغیر وارث یا وصی کی طلب کے اُس پر یہ قسم دے گا کہ نہ تو نے میت سے دین وصول پایا نہ کسی دوسرے نے اُس کی طرف سے تجھے دین ادا کیا نہ کسی دوسرے نے تیرے حکم سے دین پر قبضہ کیا نہ تو نے کل دین یا اُس کا کوئی جزُ معاف کیا نہ کل دین یا جز کا کسی پر حوالہ تو نے قبول کیا نہ دین کے بدلہ میں کوئی چیز تیرے پاس رہن ہے۔ یہاں بھی بغیر طلب خود قاضی یہ حلف دیگا بغیر حلف لیے قاضی نے دین ادا کرنا حکم دیدیا یہ حکم نافذ نہیں۔ (5) (درمختار، ردالمحتار، عالمگیری)

مسئلہ ۴۴: گواہ سے ثبوت ہونے کے بعد قسم نہیں دی جاتی مگر ان مسائل ذیل میں (۱) میت پر دین کا دعویٰ کیا اور گواہوں سے ثابت کر دیا یا ترکہ میں حق کا دعویٰ کیا اور گواہوں سے ثابت کر دیا قاضی حلف دے گا کہ قسم کھا کر مدعی یہ کہے کہ میں نے اپنا دین یا حق وصول نہیں پایا ہے۔ یہاں بغیر دعویٰ حلف دیا جائے گا جس طرح حقوق اللہ میں حلف دیا جاتا ہے۔ (۲) کسی

①..... یعنی حکم شرعی کو بدلنا ہے۔

②..... ”البحر الرائق“، کتاب الدعوی، ج ۷، ص ۳۴۹۔

و ”الدر المختار“، کتاب الدعوی، ج ۸، ص ۳۴۱۔

③..... ”الفتاویٰ الہندیہ“، کتاب الدعوی، الباب الثانی فیما تصح بہ الدعوی... إلخ، الفصل الثالث، ج ۴، ص ۱۳۔

④..... المرجع السابق، ص ۱۴۔

⑤..... ”الدر المختار“ و ”ردالمحتار“، کتاب الدعوی، ج ۸، ص ۳۴۰۔

و ”الفتاویٰ الہندیہ“، کتاب الدعوی، الباب الثالث فی الیمین... إلخ، الفصل الأول، ج ۴، ص ۱۴۔

نے بیع میں اپنا حق ثابت کیا کہ یہ چیز میری ہے اور گواہوں سے اپنی ملک ثابت کر دی۔ مشتری مستحق پر یہ حلف دے گا کہ نہ تو نے یہ چیز بیع کی نہ ہبہ کی نہ صدقہ کی نہ یہ چیز تیری ملک سے خارج ہوئی۔ (۳) کسی نے دعویٰ کیا کہ یہ میرا غلام ہے بھاگ گیا ہے اور گواہوں سے ثابت کیا اُس کو قسم کھا کر بتانا ہوگا کہ وہ اب تک اسی کی ملک میں ہے نہ اسے بیچا ہے نہ ہبہ کیا ہے۔ (۱) (بحر)

مسئلہ ۳۵: مدعی نے دعوے کو گواہوں سے ثابت کر دیا مدعی علیہ قاضی سے یہ کہتا ہے کہ مدعی پر یہ قسم دی جائے کہ وہ اپنے دعوے میں سچا ہے یا اُس کے گواہ پر قسم دی جائے کہ وہ سچے ہیں یا شہادت میں حق پر ہیں۔ قاضی اُسکی بات تسلیم نہ کرے بلکہ اگر گواہوں کو معلوم ہو کہ قاضی اُن پر حلف دیگا اور منسوخ پر عمل کرے گا تو گواہی سے باز رہ سکتے ہیں کہ ایسی حالت میں گواہی دینا اُن پر لازم نہیں۔ (۲) (درمختار)

مسئلہ ۳۶: مغضوب منہ (جس کی چیز کسی نے غضب کی) کہتا ہے میرے کپڑے کی قیمت سو روپے ہے اور غاصب یہ کہتا ہے مجھے معلوم نہیں کیا قیمت ہے مگر سو روپے نہیں غاصب کو قیمت بیان کرنے پر مجبور کیا جائے گا اگر وہ نہ بیان کرے تو اُس کو یہ قسم کھانی ہوگی کہ سو روپے اُس کی قیمت نہیں ہے اس کے بعد پھر مغضوب منہ کو حلف دیا جائے گا کہ وہ قسم کھائے سو روپے قیمت ہے اگر یہ بھی قسم کھا جائے تو سو روپے دلوادے جائیں گے اس کے بعد اگر وہ کپڑا مل گیا تو غاصب کو اختیار ہے کہ کپڑا لے لے یا کپڑا مغضوب منہ کو دے کر اپنے سو روپے واپس لے لے۔ (۳) (بحر الرائق)

مسئلہ ۳۷: مدعی یہ کہتا ہے میرے گواہ شہر میں موجود ہیں کچھری میں حاضر نہیں ہیں میں یہ چاہتا ہوں کہ مدعی علیہ پر حلف دے دیا جائے قاضی حلف نہیں دے گا بلکہ کہے گا تم اپنے گواہ پیش کرو۔ (۴) (ہدایہ)

مسئلہ ۳۸: مدعی کہتا ہے میرے گواہ شہر سے غائب ہو گئے ہیں یا بیمار ہیں کہ کچھری تک نہیں آسکتے تو مدعی علیہ پر حلف دیا جائے گا مگر قاضی اپنا آدمی بھیج کر تحقیق کر لے کہ واقعی وہ نہیں ہیں یا بیمار ہیں بغیر اس کے حلف نہ دے۔ (۵) (عالمگیری)

مسئلہ ۳۹: ملک مطلق کا دعویٰ کیا یعنی مدعی نے اپنی ملک کا کوئی سبب نہیں بیان کیا اور اپنی ملک پر گواہ پیش کرتا ہے ذی الید یعنی مدعی علیہ بھی اپنی ملک کے گواہ پیش کرتا ہے کیونکہ یہ بھی اپنی ملک کا مدعی ہے اس صورت میں ذی الید (قابلض)

①..... "البحر الرائق"، کتاب الدعوی، ج ۷، ص ۳۴۷.

②..... "الدر المختار"، کتاب الدعوی، ج ۸، ص ۳۴۱.

③..... "البحر الرائق"، کتاب الدعوی، ج ۷، ص ۳۴۸.

④..... "الهدایہ"، کتاب الدعوی، باب الیمین، ج ۲، ص ۱۵۵.

⑤..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الأول، ج ۴، ص ۱۴.

کے گواہ سے خارج (جسکے قبضہ میں وہ چیز نہیں ہے) اُس کے گواہ زیادہ ترجیح رکھتے ہیں یعنی خارج کے گواہ مقبول ہیں یہ اُس صورت میں ہے کہ دونوں نے ملک کی کوئی تاریخ نہیں بیان کی یا دونوں کی ایک تاریخ ہے یا خارج کی تاریخ پہلے کی ہے۔⁽¹⁾ (ہدایہ وغیرہا)

مسئلہ ۵۰: مدعی علیہ نے انکار کیا اُس پر حلف دیا گیا حلف سے بھی انکار کر دیا خواہ یوں کہ اُس نے کہہ دیا میں حلف نہیں اٹھاؤنگا یا سکوت کیا اور معلوم ہے کہ یہ سکوت کسی آفت کی وجہ سے نہیں ہے مثلاً بہرا نہیں ہے کہ سنا ہی نہیں اور یہ انکار یا سکوت مجلسِ قاضی میں ہے تو قاضی فیصلہ کر دے گا اور بہتر یہ ہے کہ اس صورت میں تین مرتبہ اُس پر حلف پیش کیا جائے بلکہ قاضی کو چاہئے کہ اُس سے پہلے ہی کہہ دے میں تجھ پر تین مرتبہ قسم پیش کروں گا اگر تو نے قسم کھالی تو تیرے موافق فیصلہ کروں گا ورنہ تیرے خلاف فیصلہ کروں گا۔⁽²⁾ (درمختار)

مسئلہ ۵۱: حلف سے انکار پر فیصلہ کر دیا گیا اب کہتا ہے میں قسم کھاؤں گا اس کی طرف التفات نہیں کیا جائے گا۔ فیصلہ جو ہو چکا، ہو چکا مگر جس کے خلاف فیصلہ ہوا ہے وہ اگر ایسی بات پر شہادت پیش کرنا چاہتا ہو جس سے فیصلہ باطل ہو جائے تو گواہ لیے جاسکتے ہیں۔⁽³⁾ (بحر، درمختار)

مسئلہ ۵۲: قاضی نے دو مرتبہ قسم پیش کی اُس نے کہا مجھے تین دن کی مہلت دی جائے تین دن کے بعد آ کر کہتا ہے میں قسم نہیں کھاؤں گا اُس کے خلاف فیصلہ نہ کیا جائے جب تک پھر قاضی اُس پر قسم پیش نہ کرے اور وہ انکار نہ کرے اور اس وقت بھی تین مرتبہ قسم پیش کرنا اور انکار کرنا ہو۔⁽⁴⁾ (عالمگیری)

مسئلہ ۵۳: مدعی علیہ کا جواب نہ دینا اس وجہ سے ہے کہ وہ گونگا ہے قاضی حکم دے گا کہ اشارہ سے جواب دے اگر اقرار کا اشارہ کیا اقرار صحیح ہے انکار کا اشارہ کیا اُس پر قسم دی جائے گی۔ قسم کھالینے کا اشارہ کیا قسم ہوگی قسم سے انکار کا اشارہ کیا نکول ہوگا⁽⁵⁾ اور اُس کے خلاف فیصلہ کیا جائے گا۔⁽⁶⁾ (عالمگیری)

①..... "الهدایة"، کتاب الدعوی، باب الیمین، ج ۲، ص ۱۰۶، وغیرہا.

②..... "الدرالمختار"، کتاب الدعوی، ج ۸، ص ۳۴۲.

③..... "البحر الرائق"، کتاب الدعوی، ج ۷، ص ۳۵۰.

و "الدرالمختار"، کتاب الدعوی، ج ۸، ص ۳۴۳.

④..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الأول، ج ۴، ص ۱۵.

⑤..... یعنی قسم سے انکار ہوگا۔

⑥..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الأول، ج ۴، ص ۱۵.

مسئلہ ۵۴: ایک صورت فیصلہ کی یہ بھی ہے کہ دعویٰ قطعی قرآن سے ثابت ہو جس میں شبہہ کی گنجائش نہ ہو مثلاً ایک خالی مکان سے ایک شخص خون آلودہ چھری لیے ہوئے نکلا جس پر خوف کے آثار ظاہر ہیں لوگ اُس مکان میں فوراً گھسے اور ایک شخص کو پایا جو فوراً ذبح کیا گیا ہے اُن کی شہادت پر وہ قاتل قرار پائے گا اگرچہ اُنھوں نے قتل کرتے نہیں دیکھا۔^(۱) (درمختار)

مسئلہ ۵۵: مدعی علیہ کو شبہہ پیدا ہو گیا کہ شاید مدعی جو کہتا ہے وہ ٹھیک ہو اس صورت میں مدعی سے مصالحت کر لے اور قسم نہ کھائے اور اگر مدعی راضی نہیں ہوتا وہ کہتا ہے میں تو حلف ہی دوں گا اگر غالب گمان یہ ہے کہ میں برسرِ حق ہوں تو حلف کرے ورنہ انکار کر دے۔^(۲) (بجر)

مسئلہ ۵۶: ایک شخص پر مال کا دعویٰ ہوا اُس نے نہ انکار کیا نہ اقرار اور کہتا ہے مجھے مدعی نے اس دعوے سے اور حلف سے بری کر دیا ہے اور مدعی کہتا ہے میں نے اسے بری نہیں کیا ہے دیکھا جائے گا اگر مدعی نے گواہوں سے دعویٰ ثابت کر دیا ہے تو بری نہ کرنے پر اُسے قسم دی جائے گی ورنہ مدعی علیہ پر قسم دیں گے۔^(۳) (بجر)

مسئلہ ۵۷: بعض دعوے ایسے ہیں کہ اُن میں منکر پر قسم نہیں ہے (۱) نکاح میں، مدعی مرد ہو یا عورت۔ (۲) رجعت میں، مرد نے اس سے انکار کیا یا عورت نے مگر عورت اس صورت میں منکر اُس وقت ہو سکتی ہے جب عدت گزر چکی ہو۔ (۳) ایلا میں نے۔ مدت ایلا گزرنے کے بعد کوئی بھی اس سے منکر ہو عورت ہو یا مرد۔ (۴) استیلا د یعنی ام ولد ہونے کا دعویٰ اس کی صورت یہ ہے کہ باندی ام ولد ہونے کا دعویٰ کرتی ہے اور مولے منکر ہے۔ (۵) رقیق یعنی وہ کہتا ہے میں فلاں کا غلام ہوں اور مولے (۴) منکر ہے یا اس کا عکس۔ (۶) نسب ایک نسب کا مدعی ہے دوسرا منکر۔ (۷) ولا۔ (۸) حد۔ (۹) لعان۔ (۱۰) ہدایہ وغیرہا)

مسئلہ ۵۸: عورت نے نکاح کا دعویٰ کیا مرد منکر ہے قسم اس صورت میں نہیں ہے جیسا کہ مذکور ہوا۔ لہذا قاضی فیصلہ بھی نہیں کر سکتا عورت قاضی سے کہتی ہے میں نکاح کر نہیں سکتی کہ میرا شوہر یہ موجود ہے اور یہ خود نکاح سے انکار کرتا ہے ا ب میں مجبور ہوں کیا کروں اسے یہ حکم دیا جائے کہ مجھے طلاق دیدے تاکہ میں دوسرے سے نکاح کر لوں۔ زوج کہتا ہے اگر میں طلاق دیتا ہوں تو نکاح کا اقرار ہوا جاتا ہے۔ قاضی حکم دے گا کہ تو یہ کہہ دے کہ اگر یہ میری عورت ہے تو اسے طلاق،

①..... "الدر المختار"، کتاب الدعوی، ج ۸، ص ۳۴۳۔

②..... "البحر الرائق"، کتاب الدعوی، ج ۷، ص ۳۵۱۔

③..... المرجع السابق۔

④..... آقا، مالک۔

⑤..... "الهدایة"، کتاب الدعوی، باب الیمین، ج ۲، ص ۱۵۶، وغیرہا۔

اور اگر مرد مدعی نکاح ہے عورت منکر ہے شوہر کہتا ہے میں اسکی بہن سے یا اس کے علاوہ چوتھی عورت سے نکاح کرنا چاہتا ہوں قاضی اس کی اجازت نہیں دے سکتا کیونکہ جب یہ شخص خود مدعی نکاح ہے تو اسکی بہن سے یا چوتھی عورت سے کیونکر نکاح کر سکتا ہے بلکہ قاضی یہ کہے گا اگر تو نکاح کرنا چاہتا ہے تو اسے طلاق دیدے۔⁽¹⁾ (عالمگیری)

مسئلہ ۵۹: یہ جو بیان کیا گیا ہے کہ نکاح وغیرہ فلاں فلاں چیزوں میں منکر پر حلف نہیں ہے اس سے مراد یہ ہے کہ جب محض انہیں چیزوں کا دعویٰ ہو اور اگر اُس سے مقصود مال ہو تو منکر پر⁽²⁾ حلف ہے مثلاً عورت نے مرد پر دعویٰ کیا کہ اتنے مہر پر میرا نکاح اس سے ہوا اور اس نے قبل دخول طلاق دیدی لہذا نصف مہر مجھے دلایا جائے مرد کہتا ہے میرا نکاح ہی اس سے نہیں ہوا۔ یا عورت دعویٰ کرتی ہے کہ اس سے میرا نکاح ہوا اس سے نفقہ مجھے دلایا جائے مرد کہتا ہے نکاح ہوا ہی نہیں نفقہ کیونکر دوں ان صورتوں میں منکر پر حلف ہے کہ یہاں مقصود مال کا دعویٰ ہے اگرچہ بظاہر نکاح کا دعویٰ ہے۔⁽³⁾ (عالمگیری)

مسئلہ ۶۰: چور چوری سے انکار کرتا ہے اس پر حلف دیا جائے گا مگر حلف سے انکار کریگا تو ہاتھ نہیں کاٹا جائے گا مال لازم ہو جائے گا اور اقرار کر لے گا تو ہاتھ کاٹا جائے گا۔ چوری کے سوا اور کسی حد کے معاملہ میں حلف نہیں ہے۔ اور اگر ایک نے دوسرے کو کافر، منافق، زندیق وغیرہ الفاظ کہے یا اس کو تھپڑ مارا یا اسی قسم کی کوئی دوسری حرکت کی جس سے تعزیر واجب ہوتی ہے اور مدعی حلف دینا چاہتا ہے تو حلف دیا جائے گا۔⁽⁴⁾ (درمختار، عالمگیری وغیرہما)

مسئلہ ۶۱: حلف میں نیابت نہیں ہو سکتی کہ ایک شخص کی جگہ دوسرا شخص قسم کھا جائے استخلاف میں نیابت ہو سکتی ہے۔ یعنی دوسرا شخص مدعی کے قائم مقام ہو کر حلف طلب کر سکتا ہے مثلاً وکیل مدعی اور وصی اور ولی اور متولی کہ اگر یہ مدعی ہوں حلف کا مطالبہ کر سکتے ہیں اور مدعی علیہ ہوں تو اُن پر حلف عائد نہیں ہوتا ہاں اگر ان پر دعویٰ ایسے عقد کے متعلق ہو جو خود ان کا کیا ہو یا انہوں نے اصیل پر کوئی اقرار کیا ہے اور اب انکار کرتے ہیں تو حلف ہوگا مثلاً ایک شخص وکیل بالبیع⁽⁵⁾ ہے یہ موکل پر اقرار کرے صحیح ہے اور قسم سے انکار کرے یہ بھی صحیح ہے یعنی اسے نکول قرار دیا جائے گا⁽⁶⁾ اور فیصلہ کیا جائے گا۔⁽⁷⁾ (درمختار)

①..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الأول، ج ۴، ص ۱۶، ۱۵.

②..... انکار کرنے والے پر۔

③..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الأول، ج ۴، ص ۱۶.

④..... "الدرالمختار"، کتاب الدعوی، ج ۸، ص ۳۴۵.

و "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الأول، ج ۴، ص ۱۶ وغیرہما.

⑤..... بیچنے کا وکیل۔ ⑥..... یعنی قسم سے انکار قرار دیا جائے گا۔

⑦..... "الدرالمختار"، کتاب الدعوی، ج ۸، ص ۳۴۶، ۳۴۷.

مسئلہ ۶۲: کسی شخص پر حلف دیا جائے اس کی دو صورتیں ہیں حلف خود اسی کے فعل کے متعلق ہے یا دوسرے کے فعل کے متعلق اگر اسی کے فعل پر قسم دی جائے تو بالکل یقینی طور پر ہو اُس سے یہ کہلوایا جائے خدا کی قسم میں نے اس کام کو نہیں کیا ہے اور دوسرے کے فعل کے متعلق ہو تو علم پر قسم کھلائی جائے یعنی واللہ میرے علم میں یہ نہیں ہے کہ اُس نے ایسا کیا ہے۔ ہاں اگر دوسرے کا فعل ایسا ہو جس کا تعلق خود اسی سے ہے تو اب علم پر قسم نہیں ہوگی بلکہ قطعی طور پر انکار کرنا ہوگا۔ مثلاً زید نے دعویٰ کیا کہ جو غلام میں نے خریدا ہے اُس نے چوری کی ہے اور اس کو گواہوں سے ثابت کیا اور زید یہ بھی کہتا ہے کہ بائع (1) کے یہاں بھی اُس نے چوری کی تھی لہذا اس عیب کی وجہ سے بائع پر واپس کیا جائے اور بائع منکر ہے زید بائع پر حلف دیتا ہے تو بائع کو یوں قسم کھانی ہوگی کہ واللہ اُس نے میرے یہاں نہیں چوری کی ہے اس صورت میں اگرچہ چوری کرنا غلام کا فعل ہے مگر چونکہ اس کا تعلق بائع سے ہے لہذا فعل کی قسم کھانی ہوگی یوں نہیں کہ میرے علم میں اُس نے چوری نہیں کی اور اگر دوسرے کے فعل سے اس کو تعلق نہ ہو تو فعل کی قسم نہیں کھلائی جائے گی بلکہ یہ قسم کھائے گا کہ میرے علم میں یہ بات نہیں ہے مثلاً ایک چیز کے متعلق زید بھی کہتا ہے میں نے خریدی ہے اور عمر و بھی کہتا ہے میں نے خریدی ہے زید یہ دعویٰ کرتا ہے کہ یہ چیز میں نے عمر و کے پہلے خریدی ہے اور گواہ موجود نہیں ہیں تو عمر و پر یہ قسم دی جائے گی خدا کی قسم میں نہیں جانتا ہوں کہ زید نے یہ چیز مجھ سے پہلے خریدی ہے۔ زید نے وارث پر ایک چیز کا دعویٰ کیا کہ یہ میری ہے وارث انکار کرتا ہے تو علم پر قسم کھائے گا اور اگر وارث نے دوسرے پر دعویٰ کیا تو وہ قطعی طور پر قسم کھائے گا۔ ایک شخص نے کوئی چیز خریدی یا کسی نے اُسے ہبہ کیا (2) اور دوسرا شخص اس چیز میں اپنی ملک کا دعویٰ کرتا ہے مگر اُس کے پاس کوئی گواہ نہیں اس مشتری یا موہوب لہ (3) پر بین ہے کہ منکر ہے اور یہ قطعی طور پر مدعی کی ملک سے انکار کرے گا کیونکہ جب یہ خرید چکا ہے یا اس کو ہبہ کیا گیا تو یقیناً مالک ہو گیا۔ (4) (بحر، درمختار)

مسئلہ ۶۳: مدعی علیہ پر حلف آیا اُس نے مدعی کو کچھ دے دیا کہ یہ چیز حلف کے بدلے میں لے لو اور مجھ پر حلف نہ دو یا کسی چیز پر دونوں نے صلح کر لی یہ صحیح ہے یعنی قسم کے معاوضہ میں جو چیز لی گئی یا کوئی چیز دے کر مصالحت ہوئی جائز ہے اس کے بعد اب مدعی اُس پر حلف نہیں رکھ سکتا اور اگر مدعی نے یہ کہہ دیا ہے کہ میں نے تجھ سے حلف ساقط کر دیا یا تو حلف سے بری ہے یا میں نے تجھے حلف ہبہ کر دیا یہ صحیح نہیں پھر اس کے بعد بھی حلف دے سکتا ہے۔ (5) (کنز)

①..... بیچنے والا۔ ②..... تجھ دیا۔ ③..... جس کو تجھ دیا۔

④..... ”البحر الرائق“، کتاب الدعوی، ج ۷، ص ۳۷۰۔

و ”الدر المختار“، کتاب الدعوی، ج ۸، ص ۳۴۷۔

⑤..... ”کنز الدقائق“، کتاب الدعوی، ص ۳۱۵۔

مسئلہ ۶۲: مدعی علیہ نے پہلے مدعی کے دعوے سے انکار کیا اُس کے ذمہ حلف آیا تو حلف سے بھی انکار کیا اس سے کوئی یہ نہ سمجھے کہ مدعی علیہ انکار دعوے میں جھوٹا ہے کیونکہ سچا تھا تو حلف کیوں نہیں اٹھایا بلکہ یہ سمجھنا چاہیے کہ آدمی کبھی سچی قسم سے بھی گریز کرتا ہے اپنا اتنا نقصان ہو گیا یہ گوارا مگر قسم کھانا منظور نہیں اگرچہ سچی ہوگی لہذا امام اعظم رضی اللہ تعالیٰ عنہ نکول (1) کو بذل قرار دیتے ہیں کہ مال دے کر جھگڑا کاٹا یعنی تھا تو ہمارا مگر ہم نے چھوڑا اور دین کا دعویٰ ہو تو مدعی کو لینا جائز اس وجہ سے ہے کہ مدعی اُسے اپنا حق سمجھ کر لیتا ہے نہ یہ کہ حق مدعی علیہ جان کر لیتا ہے۔ (2) (ہدایہ وغیرہا) یہ اُس صورت میں ہے کہ مدعی و مدعی علیہ دونوں اپنے اپنے خیال میں سچے ہوں ناجائز طور پر مال لینا نہ چاہتے ہوں ورنہ جو خود اپنا ناحق پر ہونا جانتا ہو اُس کے گنہگار ہونے میں کیا شبہہ۔

حلف کا بیان

مسئلہ ۱: قسم اللہ عزوجل کی کھائی جائے غیر خدا کی قسم نہ کھائی جائے نہ کھلائی جائے اگر قسم میں تغلیظ (سختی کرنا) چاہیں تو صفات کا اضافہ کریں مثلاً واللہ العظیم۔ قسم ہے خدا کی جس کے سوا کوئی معبود نہیں جو عالم الغیب والشہادہ رحمن رحیم ہے اس شخص کا میرے ذمہ نہ یہ مال ہے جس کا دعویٰ کرتا ہے نہ اس کا کوئی جز ہے۔ (3) (ہدایہ)

مسئلہ ۲: تغلیظ میں اس سے کمی بیشی بھی ہو سکتی ہے۔ الفاظ مذکورہ پر الفاظ بڑھادے یا کم کر دے قاضی کو اختیار ہے مگر یہ ضرور ہے کہ صفات کا ذکر بغیر حرف عطف ہو یہ نہ کہے واللہ والرحمن والرحیم کہ اس صورت میں عطف کے ساتھ جتنے اسما ذکر کیے جائیں گے اتنی قسمیں ہو جائیں گی اور یہ خلاف شرع ہے کیونکہ شرعاً اُس پر ایک یمین کا مطالبہ ہے۔ بعض فقہا یہ کہتے ہیں کہ جو شخص صلاح و تقویٰ کے ساتھ معروف ہو اُس پر تغلیظ نہ کی جائے دوسروں پر کی جائے بعض یہ بھی کہتے ہیں مال حقیر میں تغلیظ نہ کی جائے اور مال کثیر میں تغلیظ کی جائے۔ (4) (ہدایہ)

مسئلہ ۳: طلاق و عتاق کی یمین نہ ہونی چاہیے یعنی مدعی علیہ سے مثلاً یہ نہ کہلوا یا جائے کہ اگر مدعی کا یہ حق میرے ذمہ ہو تو میری عورت کو طلاق یا میرا غلام آزاد بعض فقہا یہ کہتے ہیں کہ اگر مدعی علیہ بے باک ہے اللہ عزوجل کی قسم کھانے میں پرواہ نہیں کرتا اور طلاق و عتاق کی قسم میں گھبراتا اور ڈرتا ہے کہ بی بی یا غلام کہیں ہاتھ سے نہ چلے جائیں ایسے

①..... قسم سے انکار۔

②..... ”الہدایہ“، کتاب الدعوی، باب الیمین، ج ۲، ص ۱۵۷، وغیرہا۔

③..... ”الہدایہ“، کتاب الدعوی، باب الیمین، فصل فی کیفیت الیمین... إلخ، ج ۲، ص ۱۵۸۔

④..... المرجع السابق۔

لوگوں کو طلاق و عتاق کا حلف دیا جائے مگر اس قول پر اگر بضرورت (1) قاضی نے عمل کیا اور نکول (2) پر مدعی کو مالِ دلوا دیا یہ قضا (3) نافذ نہیں ہوگی۔ (4) (ہدایہ، نتائج الافکار)

مسئلہ ۴: حلف میں تغلیظِ زمان یا مکان کے اعتبار سے نہ کی جائے۔ مثلاً عصر کے بعد یا جمعہ کے دن کو مخصوص کرنا یا اس سے کہنا کہ مسجد میں چل کر قسم کھاؤ، منبر پر قسم کھاؤ، فلاں بزرگ کے مزار کے سامنے چل کر قسم کھاؤ۔ (5) (ہدایہ، درمختار، وغیرہما)

مسئلہ ۵: اس زمانہ میں تغلیظ یا حلف کی ایک صورت بہت زیادہ مشہور ہے کہ قرآن مجید ہاتھ میں دے کر کچھ الفاظ کہلواتے ہیں مثلاً اسی قرآن کی مار پڑے، ایمان پر خاتمہ نصیب نہ ہو، خدا کا دیدار نصیب نہ ہو، شفاعت نصیب نہ ہو، یہ سب باتیں خلاف شرع (6) ہیں مصحف شریف (7) ہاتھ میں اٹھانا حلف شرعی نہیں۔ غالباً حلف اٹھانے کا محاورہ لوگوں نے یہیں سے لیا ہے۔ مدعی علیہ (8) اگر اس قسم سے انکار کر دے تو دعویٰ اُس پر لازم نہیں کیا جائے گا بلکہ انکار ہی کرنا چاہیے۔ ایک طریقہ یہ بھی ہے کہ میں مسجد میں رکھ دیتا ہوں یا فلاں بزرگ کے مزار پر رکھ دیتا ہوں تمہارا ہو تو چل کر اٹھا لو اگر حقیقت میں مدعی کا نہیں ہے اور اٹھا لیا تو مدعی علیہ اُس سے واپس لے سکتا ہے کہ استحقاق کا یہ شرعی طریقہ نہیں ہے۔

مسئلہ ۶: یہودی کو یوں قسم دی جائے قسم ہے خدا کی جس نے موسیٰ علیہ السلام پر توریت نازل فرمائی اور نصرانی کو یوں کہ قسم ہے خدا کی جس نے عیسیٰ علیہ السلام پر انجیل نازل فرمائی اور دیگر کفار سے یہ کہلوا یا جائے خدا کی قسم۔ ان لوگوں سے حلف لینے میں ایسی چیزیں ذکر نہ کرے جن کی یہ لوگ تعظیم کرتے ہیں۔ (9) (ہدایہ)

مسئلہ ۷: ان کفار سے حلف لینے میں ایسا ہرگز نہ کیا جائے کہ ان کے عبادت خانوں میں جا کر قسم دی جائے کہ مسلمان کو ایسی لعنت کی جگہ جانا منع ہے۔ (10) (ہدایہ وغیرہما)

مسئلہ ۸: معاذ اللہ ہنود کو ان کے معبودانِ باطل کی قسم دینا جیسا کہ بعض جاہلوں میں دیکھا جاتا ہے اس کا

①..... ضرورت کے وقت۔ ②..... انکار۔ ③..... فیصلہ۔

④..... ”الهدایة“، کتاب الدعوی، باب الیمین، فصل فی کیفیت الیمین... إلخ، ج ۲، ص ۱۵۸۔

و ”نتائج الأفكار“، تکملة فتح القدير، کتاب الدعوی، باب الیمین، فصل فی کیفیت الیمین... إلخ، ج ۷، ص ۱۸۳، ۱۸۴۔

⑤..... ”الهدایة“، کتاب الدعوی، باب الیمین، فصل فی کیفیت الیمین... إلخ، ج ۲، ص ۱۵۹۔

و ”الدر المختار“، کتاب الدعوی، ج ۸، ص ۳۵۲ وغیرہما۔

⑥..... شریعت کے خلاف۔ ⑦..... قرآن مجید۔ ⑧..... جس پر دعویٰ کیا گیا ہے۔

⑨..... ”الهدایة“، کتاب الدعوی، باب الیمین، فصل فی کیفیت الیمین... إلخ، ج ۲، ص ۱۵۸۔

⑩..... المرجع السابق، ص ۱۵۹، وغیرہما۔

حکم سخت ہے تو بہ کرنی چاہیے۔ اسی طرح اُن سے کہنا کہ گنگا جل ہاتھ میں لیکر کہہ دو ان کے علاوہ اور بھی ناجائز و باطل صورتیں ہیں جن سے احتراز لازم۔

مسئلہ ۹: جس چیز پر حلف (۱) دیا جائے وہ کیا ہے۔ بعض صورتوں میں سبب پر قسم کھلاتے ہیں بعض میں نہیں۔ اگر سبب ایسا ہو جو مرتفع ہو جاتا ہے تو حاصل پر قسم کھلائی جائے اور اگر مرتفع نہ ہو تو سبب پر قسم کھائے۔ اسکی چند صورتیں ہیں مدعی نے دین (۲) کا دعویٰ کیا ہے یا عین میں ملک کا دعویٰ ہے یا عین میں کسی حق کا دعویٰ ہے پھر ہر ایک میں مطلق کا دعویٰ ہے یا کسی سبب کا بیان ہے۔ اگر دین کا دعویٰ ہو اور سبب نہ ہو تو حاصل پر حلف دیں گے یعنی تمہارا میرے ذمہ میں کچھ نہیں ہے۔ عین حاضر میں ملک مطلق یا حق مطلق کا دعویٰ ہو تو حاصل پر حلف دیں گے مثلاً قسم کھائے گا کہ نہ یہ چیز فلاں کی ہے نہ اس کا کوئی جز ہے اور اگر دعوے کی بنا سبب پر ہو مثلاً کہتا ہے میرا اُس پر دین ہے اس سبب سے کہ میں نے قرض دیا ہے یا اُس نے مجھ سے کوئی چیز خریدی ہے اُس کے دام باقی ہیں یا یہ چیز میری ملک ہے اس لیے کہ میں نے خریدی ہے یا مجھے فلاں نے ہبہ کی ہے یا اُس شخص نے غصب کر لی ہے یا اُس کے پاس امانت یا عاریت ہے ان سب صورتوں میں حاصل پر حلف دیں گے مثلاً بیع کا مدعی ہے اور وہ منکر ہے قسم یوں کھلائی جائے کہ میرے اور اُس کے درمیان میں بیع قائم نہیں یوں قسم نہ کھلائی جائے کہ میں نے بیچی نہیں کیونکہ ہو سکتا ہے کہ اُس نے بیچ کر اقالہ کر دیا ہو تو بیع نہ کرنے پر قسم دینا مدعی علیہ کے لیے مضر (۳) ہوگا۔ غصب میں یوں قسم کھائے اُس چیز کے رد کرنے کا مجھ پر حق نہیں یہ نہیں کہ میں نے غصب نہیں کی کیونکہ کبھی چیز غصب کر لیتے ہیں پھر ہبہ یا بیع کے ذریعہ سے مالک ہو جاتے ہیں۔ طلاق کے دعوے میں یہ قسم کھلائی جائے وہ میرے نکاح سے اس وقت باہر نہیں ہے۔ کیونکہ کبھی بائن طلاق دے کر پھر تجدید نکاح ہو جاتی ہے (۴) لہذا ان سب صورتوں میں حاصل پر قسم دی جائے کیونکہ سبب پر قسم دینے میں مدعی علیہ کا نقصان ہے۔ ہاں اگر حاصل پر قسم دینے میں مدعی کا ضرر ہو تو ایسی صورتوں میں سبب پر حلف دیا جائے مثلاً عورت کو تین طلاقیں دی ہیں وہ نفقہ عدت کا دعویٰ کرتی ہے اور شوہر شافعی ہے (۵) جس کا مذہب یہ ہے کہ ایسی عورت کا نفقہ (۶) واجب نہیں ہے اگر حاصل پر قسم دی جائے گی تو بے شک وہ قسم کھالے گا کہ مجھ پر نفقہ عدت واجب نہیں ہے۔ کیونکہ اُس کا اعتقاد مذہب یہی ہے یا جوار (۷) کی وجہ سے شفعہ کا دعویٰ کیا اور مشتری شافعی المذہب ہے اُس کا مذہب یہ ہے کہ جوار کی وجہ سے شفعہ کا حق نہیں ہے حاصل پر اگر حلف

① قسم۔ ② قرض۔ ③ نقصان دہ۔

④ دوبارہ نکاح کر لیا جاتا ہے۔ ⑤ یعنی امام شافعی رحمۃ اللہ علیہ کا مقلد، پیروکار ہے۔

⑥ نفقہ سے مراد کھانا، کپڑا، رہنے کا مکان ہے۔ ⑦ پڑوس۔

دیں گے تو وہ قسم کھالے گا کہ اس کو حق شفعہ نہیں ہے اور اس میں مدعی کا نقصان ہے لہذا اس کو یہ قسم دیں گے کہ خدا کی قسم جائدادِ مشفوعہ (1) کو اُس نے خرید نہیں۔ (2) (ہدایہ وغیرہا)

مسئلہ ۱۰: مدعی علیہ خریدنے کا اقرار کرتا ہے اور یہ بھی کہتا ہے کہ وہ مکان مدعی کے پروس میں ہے مگر جب اسے خریداری کی اطلاع ہوئی اُس نے طلبِ شفعہ (3) نہیں کیا لہذا حق شفعہ ساقط ہے۔ شفع (4) کہتا ہے میں نے طلب کیا اس صورت میں شفع کی بات قسم کے ساتھ معتبر ہے۔ (5) (عالمگیری)

مسئلہ ۱۱: عورت نے رجعی طلاق کا دعویٰ کیا اس بات پر قسم کھلائی جائے کہ اس وقت مطلقہ نہیں ہے اور بائن یا تین طلاق کا دعویٰ ہو تو یہ قسم کھائے کہ وہ اس وقت ایک طلاق یا تین طلاق سے بائن نہیں ہے۔ یوہیں اگر عورت نے طلاق کا دعویٰ نہیں کیا مگر ایک شخص عادل یا چند اشخاص فساق نے قاضی کے پاس طلاق کی شہادت دی اور شوہر منکر ہے۔ یہاں قاضی شوہر کو قسم دے گا احتیاط کا مقتضی یہی ہے کہ شوہر کو قسم دے۔ (6) (عالمگیری)

مسئلہ ۱۲: عورت نے دعویٰ کیا کہ میں نے شوہر سے طلاق دینے کی درخواست کی تھی شوہر نے کہا تمہارا امر تمہارے ہاتھ میں ہے یعنی اُس نے تفویضِ طلاق کی (7) میں نے بمقتضائے تفویضِ طلاق دے لی اور میں شوہر پر حرام ہو گئی۔ شوہر کہتا ہے میں نے اختیار طلاق دیا ہی نہیں اس صورت میں حاصل پر قسم نہیں کھلائی جائے گی بلکہ سبب پر قسم کھائے یوں کہے واللہ میں نے سوالِ طلاق کے بعد اُس کا امر اُس کے ہاتھ میں نہیں دیا اور نہ میرے علم میں یہ بات ہے کہ اُس نے مجلسِ تفویض میں اُس تفویض کی رو سے اپنے نفس کو اختیار کیا۔ اور اگر شوہر تفویضِ طلاق کا اقرار کرتا ہے اور اس سے انکار کرتا ہے کہ عورت نے اپنے نفس کو اختیار کیا تو شوہر یوں قسم کھائے کہ واللہ میرے علم میں یہ بات نہیں ہے کہ اس نے مجلسِ تفویض میں اپنے نفس کو اختیار کیا اور اگر شوہر تفویض سے انکار کرتا ہے اور یہ اقرار کرتا ہے کہ عورت نے اپنے نفس کو اختیار کیا یوں قسم کھائے واللہ عورت کے اختیار کرنے سے پہلے میں نے اُس مجلس میں اُسے تفویضِ طلاق نہیں کی۔ (8) (عالمگیری)

①..... جس جائداد پر شفعہ کیا گیا۔

②..... "الهدایة"، کتاب الدعوی، باب الیمین، فصل فی کیفیت الیمین... إلخ، ج ۲، ص ۱۵۹ وغیرہا۔

③..... یعنی شفعہ کا مطالبہ۔

④..... شفعہ کرنے والا۔

⑤..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الثانی، ج ۴، ص ۲۰۔

⑥..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الثانی، ج ۴، ص ۱۸۔

⑦..... یعنی بیوی کو طلاق کا اختیار دیا۔

⑧..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الثانی، ج ۴، ص ۱۸، ۱۹۔

مسئلہ ۱۳: دعویٰ کیا کہ فلاں چیز میں نے فلاں شخص کے پاس ودیعت رکھی ہے مدعی علیہ کہتا ہے تو نے تنہا نہیں رکھی ہے بلکہ تو اور فلاں شخص دونوں نے ودیعت رکھی ہے تو یہ چاہتا ہے کہ کل چیز تجھے دے دوں یہ نہیں کروں گا مدعی علیہ پر یہ قسم دی جائے کہ واللہ اس پوری چیز کا فلاں پر واپس کرنا مجھ پر واجب نہیں قسم کھالے گا دعویٰ خارج ہو جائے گا۔^(۱) (عالمگیری)

مسئلہ ۱۴: اجارہ یا مزارعت^(۲) میں نزاع ہے تو منکر یوں قسم کھائے واللہ میرے اور فلاں کے مابین اس مکان کے متعلق اجارہ قائم نہیں ہے یا اس کھیت کے متعلق مزارعت قائم نہیں ہے۔^(۳) (عالمگیری)

مسئلہ ۱۵: مدعی نے اجرت کا دعویٰ کیا اور مدعی علیہ منکر ہے یوں قسم کھائے واللہ اس شخص کی میرے ذمہ وہ اجرت نہیں ہے جس کا وہ مدعی ہے۔^(۴) (عالمگیری)

مسئلہ ۱۶: یہ دعویٰ کیا کہ فلاں شخص نے میرا کپڑا پھاڑ دیا اور کپڑا قاضی کے پاس پیش کرتا ہے۔ یہ چاہتا ہے کہ مدعی علیہ پر حلف دے دیا جائے۔ قاضی یہ قسم نہ دے کہ میں نے پھاڑا نہیں کیونکہ کبھی پھاڑنا ایسا ہوتا ہے جس کا حکم یہ ہے کہ پھٹنے سے جو اُس کپڑے میں کمی ہوگئی ہے وہی لے سکتا ہے یہ نہیں ہو سکتا کہ پھٹا ہوا کپڑا پھاڑنے والے کو دے کر اس سے کپڑے کی قیمت کا تاوان لے مثلاً تھوڑا سا پھاڑا ہو اس صورت میں اچھے کپڑے اور پھٹے ہوئے کی قیمت معلوم کریں جو فرق ہو وہ پھاڑنے والے سے وصول کیا جائے اور یوں قسم کھائے واللہ مجھ پر اتنے روپے واجب نہیں اور اگر زیادہ پھٹا ہے تو مدعی کو اختیار ہے کپڑا لے لے اور نقصان کا تاوان لے یا کپڑا دے دے اور اُس کی قیمت کا تاوان لے اس صورت میں یہ قسم کھائے کہ میں نے اُس طرح نہیں پھاڑا ہے جس کا مدعی نے دعویٰ کیا۔^(۵) (عالمگیری)

مسئلہ ۱۷: ایک شخص کے پاس ایک چیز ہے۔ دو شخصوں نے اُس پر دعویٰ کیا ہر ایک کہتا ہے چیز میری ہے اس نے غصب کر لی ہے یا میں نے اس کے پاس امانت رکھی ہے۔ اُس مدعی علیہ نے ایک کے لیے اقرار کر لیا کہ اسکی ہے اور دوسرے کے لیے انکار کر دیا۔ حکم ہوگا کہ چیز مقررہ^(۶) کو دیدے اب دوسرا شخص مدعی علیہ سے حلف لینا چاہتا ہوں نہیں لے سکتا کیونکہ اُس کے قبضہ میں چیز نہیں رہی وہ مدعی علیہ نہیں رہا اس کو اگر خصوصت کرنی ہو مقررہ سے کرے کہ اب وہی قابض ہے اگر یہ شخص یہ کہے

①....."الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الثانی، ج ۴، ص ۱۹.

②..... کسی کو اپنی زمین اس طور پر کاشت کے لیے دینا کہ جو کچھ پیداوار ہوگی دونوں میں تقسیم ہو جائے گی مثلاً نصف نصف یا ایک تہائی دو تہائیاں۔

③....."الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الثانی، ج ۴، ص ۱۹.

④..... المرجع السابق، ص ۱۹، ۲۰.

⑤..... المرجع السابق، ص ۲۰، ۲۱.

⑥..... جس کے لئے اقرار کیا گیا۔

کہ اُس نے دوسرے کے لیے اس غرض سے اقرار کیا کہ اپنے سے یمین کو دفع کرے لہذا قسم دی جائے قاضی اس کی بات قبول نہ کرے۔ اور اگر دونوں کے لیے اُس نے اقرار کیا دونوں کو تسلیم کر دی جائے گی اب ان میں سے اگر کوئی یہ چاہے کہ نصف باقی کے متعلق مدعی علیہ پر حلف دیا جائے یہ بات نامقبول ہے اور اگر دونوں کے مقابل میں اُس نے انکار کیا تو دونوں کے مقابل میں حلف دیا جائے۔⁽¹⁾ (عالمگیری)

مسئلہ ۱۸: ایک شخص نے اپنے باپ کے تر کے کی ایک زمین ہبہ کر دی اور موہوب لہ کو⁽²⁾ قبضہ بھی دے دیا اس کے بعد اُس میت کی زوجہ دعویٰ کرتی ہے کہ یہ زمین میری ہے کیونکہ اس زمین کے ہبہ کرنے کے بعد ترکہ تقسیم ہوا اور یہ زمین میرے حصہ میں آئی موہوب لہ یہ کہتا ہے کہ تقسیم کے بعد زمین کا ہبہ ہوا ہے اور یہ زمین واہب کے حصہ میں پڑی تھی اور موہوب لہ اپنی بات کو گواہوں سے ثابت نہ کر سکا اور عورت نے اپنی بات پر قسم کھالی موہوب لہ دیگر ورثہ پر حلف نہیں دے سکتا حکم یہ ہوگا کہ زمین واپس کرے۔⁽³⁾ (عالمگیری)

مسئلہ ۱۹: اگر سب ایسا ہے جو مرتفع نہیں ہوتا تو سب پر حلف دیں گے مثلاً غلامِ مسلم نے مولے پر عتق کا دعویٰ کیا اور مولے منکر ہے اُسے یہ قسم دیں گے کہ خدا کی قسم اُسے آزاد نہیں کیا ہے۔⁽⁴⁾ (ہدایہ)

مسئلہ ۲۰: مدعی علیہ پر حلف دیا گیا وہ کہتا ہے اس معاملہ میں ایک مرتبہ مجھ سے قسم کھلوا چکا ہے اگر وہ پہلا حلف کسی حاکم یا بیچ کے سامنے ہوا ہے اور گواہوں سے مدعی علیہ نے یہ ثابت کر دیا تو قبول کر لیا جائے گا ورنہ مدعی جو اس حلف سے منکر ہے اُس کو قسم کھانی ہوگی۔ اور اگر مدعی علیہ یہ کہتا ہے کہ مدعی نے مجھے اس دعوے سے بری کر دیا ہے اور مدعی منکر ہے اور مدعی علیہ اپنی اس بات پر گواہ نہیں پیش کرتا بلکہ مدعی کو حلف دینا چاہتا ہے تو اُس پر حلف نہیں دیا جائے گا کیونکہ دعوے کا جواب اقرار یا انکار ہے اور یہ جو اُس نے کہا یہ جواب نہیں اور اگر مدعی علیہ یہ کہتا ہے کہ مدعی نے مجھے مال سے بری کر دیا ہے یعنی معاف کر دیا ہے اور گواہوں سے ثابت کر دیا تو بری ہو گیا مدعی کا دعویٰ ساقط ورنہ مدعی پر حلف دیا جائے گا وہ قسم کھائے کہ میں نے معاف نہیں کیا تو مطالبہ دلا یا جائے گا کیونکہ معاف کرنا ثابت نہیں ہوا اور مال واجب ہونے کو خود مدعی علیہ نے معافی کا دعویٰ کر کے تسلیم کر لیا اور اگر قسم سے انکار کرے تو دعویٰ خارج۔⁽⁵⁾ (درمختار، ردالمحتار)

①..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الثالث، ج ۴، ص ۲۹.

②..... جسے ہبہ کی اس کو۔

③..... "الفتاویٰ الہندیہ"، کتاب الدعوی، الباب الثالث فی الیمین... إلخ، الفصل الثالث، ج ۴، ص ۳۱.

④..... "الہدایہ"، کتاب الدعوی، باب الیمین، فصل فی کیفیت الیمین... إلخ، ج ۲، ص ۱۵۹.

⑤..... "الدرالمختار" و "ردالمحتار"، کتاب الدعوی، ج ۸، ص ۳۵۶.

مسئلہ ۲۱: مدعی علیہ پر حلف دیا گیا وہ کہتا ہے میں نے یہ حلف کر لیا ہے کہ کبھی قسم نہیں کھاؤں گا اگر قسم کھاؤں تو میری بی بی پر طلاق اس حلف کی وجہ سے قسم کھانے سے مجبور ہوں۔ اس بات کی طرف قاضی التفات نہ کرے گا^(۱) بلکہ تین مرتبہ اُس پر حلف پیش کرے گا اگر قسم نہیں کھائے گا اُس کے خلاف فیصلہ کر دے گا۔^(۲) (درمختار، ردالمحتار)

تحالف کا بیان

بعض ایسی صورتیں ہیں کہ مدعی و مدعی علیہ دونوں کو قسم کھانا پڑتا ہے۔ اس کو تحالف کہتے ہیں۔

مسئلہ ۱: بائع^(۳) و مشتری^(۴) میں اختلاف ہوا اسکی چند صورتیں ہیں۔ ① مقدار ثمن میں اختلاف ہے۔ ایک کہتا ہے پانچ روپیہ ثمن ہے دوسرا کہتا ہے دس روپے ہے ② وصف ثمن میں اختلاف ہے۔ ایک کہتا ہے کہ اس قسم کا روپیہ ہے دوسرا کہتا ہے اُس قسم کا ہے ③ جنس ثمن میں اختلاف ہے۔ ایک کہتا ہے روپے سے بیج ہوئی دوسرا کہتا ہے اشرفی^(۵) سے ④ مقدار بیع میں اختلاف ہے۔ ایک کہتا ہے من بھر گیہوں^(۶) دوسرا کہتا ہے دو من گیہوں ان تمام صورتوں میں حکم یہ ہے کہ جو اپنے دعوے کو گواہوں سے ثابت کر دے گا اُس کے موافق فیصلہ ہوگا اور اگر دونوں نے اپنے اپنے دعوے کو گواہوں سے ثابت کیا تو اُس کے موافق فیصلہ ہوگا جو زیادتی کا دعویٰ کرتا ہے۔ اور اگر فرض کیا جائے کہ بائع کہتا ہے دس روپے میں ایک من گیہوں بیچے اور مشتری کہتا ہے کہ پانچ روپے میں دو من خریدے اور دونوں نے گواہ پیش کیے تو یہ فیصلہ ہوگا کہ دس روپے مشتری دے اور دو من گیہوں لے یعنی بائع نے ثمن زیادہ بتایا اس میں اُس کا بینہ^(۷) معتبر اور مشتری نے بیع زیادہ بتائی اس میں اُس کے گواہ معتبر۔ اور اگر صورت یہ ہے کہ دونوں گواہ پیش کرنے سے عاجز ہیں تو مشتری سے کہا جائے گا کہ بائع نے جو ثمن بتایا ہے اُس پر راضی ہو جاوے نہ بیع کونچ کر دیا جائے گا اور بائع سے کہا جائے گا کہ مشتری جو کچھ کہتا ہے اُسے مان لو ورنہ بیع کونچ کر دیا جائے گا۔ اگر ان میں ایک دوسرے کی بات مان لینے پر راضی ہو جائے تو نزاع^(۸) ختم اور اگر دونوں میں کوئی بھی اس کے لیے طیار نہیں تو دونوں پر حلف دیا جائے گا۔^(۹) (ہدایہ، درمختار)

①..... یعنی اس بات کی طرف توجہ نہ کرے گا۔

②..... ”الدرالمختار“ و ”ردالمحتار“، کتاب الدعوی، ج ۸، ص ۳۵۶۔

③..... بیچنے والا۔ ④..... خریدار۔ ⑤..... سونے کا سکہ۔

⑥..... گندم۔ ⑦..... گواہ۔ ⑧..... جھگڑا۔

⑨..... ”الهدایہ“، کتاب الدعوی، باب التحالف، ج ۲، ص ۱۶۰۔

و ”الدرالمختار“، کتاب الدعوی، باب التحالف، ج ۸، ص ۳۵۷۔

مسئلہ ۲: اگر روپے اشرفی سے بیع ہوئی تو پہلے مشتری کو حلف دیں گے اس کے بعد بائع کو اور بیع مقابلہ ہے یعنی دونوں طرف متاع (۱) ہے تو قاضی کو اختیار ہے جس سے چاہے پہلے قسم لے اور جس سے چاہے پیچھے۔ اگر قسم سے انکار کر دیا تو جو قسم سے انکار کرے گا دوسرے کا دعویٰ اُس کے ذمہ لازم کر دیا جائے گا اور دونوں نے قسم کھالی تو بیع فسخ کر دی جائیگی کہ قطع نزاع کی (۲) کوئی صورت اسکے سوا نہیں۔ (۳) (ہدایہ)

مسئلہ ۳: محض تخالف سے بیع فسخ نہیں ہوگی جب تک دونوں متفق ہو کر فسخ نہ کریں یا اُن میں سے کسی کے کہنے سے قاضی فسخ نہ کر دے۔ (۴) (درمختار)

مسئلہ ۴: تخالف اُس وقت ہوگا جب بیع موجود ہو اگر ہلاک ہوگئی ہے تو تخالف نہیں بلکہ اگر بائع کے پاس ہلاک ہوئی تو بیع ہی فسخ ہو چکی تخالف سے کیا فائدہ اور اگر مشتری کے یہاں ہلاک ہوئی تو بیع میں کوئی اختلاف نہیں ثمن کا جھگڑا ہے گواہ نہیں ہیں تو قسم کے ساتھ مشتری کا قول معتبر ہے یو ہیں اگر بیع ملک مشتری سے خارج ہو چکی یا اُس میں ایسا عیب پیدا ہوا کہ اب واپس نہ ہو سکے اس صورت میں بھی صرف مشتری پر حلف ہے یا بیع میں کوئی ایسی زیادتی ہوگئی کہ رد کے لیے مانع ہو زیادت متصلہ (۵) ہو یا منفصلہ (۶) تو تخالف نہیں ہاں اگر بیع کو بائع کے پاس غیر مشتری نے ہلاک کیا ہو تو اُس کی قیمت بیع کے قائم مقام ہے اور اس صورت میں تخالف ہے۔ (۷) (درمختار، ہدایہ)

مسئلہ ۵: بیع مقابلہ میں دونوں چیزیں بیع ہیں دونوں میں سے ایک بھی باقی ہو تخالف ہوگا اور دونوں جاتی رہیں تخالف نہیں۔ (۸) (ہدایہ)

مسئلہ ۶: بیع کا ایک حصہ ہلاک ہو چکا یا ملک مشتری سے خارج ہو گیا مثلاً دو چیزیں ایک عقد میں خریدی تھیں ان میں سے ایک ہلاک ہوگئی اس صورت میں تخالف نہیں ہے۔ ہاں اگر بائع اس پر تیار ہو جائے کہ جو جز بیع کا ہلاک ہو گیا

①..... سامان۔ ②..... جھگڑا ختم کرنے کی۔

③..... ”الهدایة“، کتاب الدعوی، باب التحالف، ج ۲، ص ۱۶۰۔

④..... ”الدرالمختار“، کتاب الدعوی، باب التحالف، ج ۸، ص ۳۵۸۔

⑤..... یعنی ایسا اضافہ جو بیع کے ساتھ متصل ہو جیسے کپڑا رنگ دینا۔

⑥..... یعنی ایسا اضافہ جو بیع کے ساتھ متصل نہ ہو بلکہ جدا ہو جیسے جانور کا بچہ جننا۔

⑦..... ”الدرالمختار“، کتاب الدعوی، باب التحالف، ج ۸، ص ۳۶۰۔

و ”الهدایة“، کتاب الدعوی، باب التحالف، ج ۲، ص ۱۶۱، ۱۶۲۔

⑧..... ”الهدایة“، کتاب الدعوی، باب التحالف، ج ۲، ص ۱۶۱۔

اُس کے مقابل میں ثمن کا جو حصہ مشتری بتاتا ہے اُسے ترک کر دے تو تخالف ہے۔⁽¹⁾ (ہدایہ)

مسئلہ ۷: اگر بیع پر مشتری کا قبضہ نہیں ہوا ہے تو تخالف موافق قیاس ہے کہ بائع زیادت ثمن کا دعویٰ کرتا ہے اور مشتری منکر ہے۔ اور منکر پر حلف⁽²⁾ ہے اور مشتری یہ کہتا ہے کہ اتنا ثمن لے کر تسلیم بیع کرنا⁽³⁾ تم پر واجب ہے اور بائع اس کا منکر ہے یعنی دونوں منکر ہیں لہذا دونوں پر حلف ہے اور بیع پر جب مشتری نے قبضہ کر لیا تو اب مشتری کا کوئی دعویٰ نہیں صرف بائع مدعی⁽⁴⁾ ہے اور مشتری منکر اس صورت میں تخالف خلاف قیاس ہے مگر حدیث سے تخالف اس صورت میں بھی ثابت ہے لہذا اہم حدیث پر عمل کرتے ہیں۔ اور قیاس کو چھوڑتے ہیں۔⁽⁵⁾ (ہدایہ)

مسئلہ ۸: تخالف کا طریقہ یہ ہے کہ مثلاً بائع یہ قسم کھائے واللہ میں نے اسے ایک ہزار میں بیچا ہے اور مشتری قسم کھائے کہ واللہ میں نے اسے دو ہزار میں نہیں خریدا ہے اور بعض علمائے اہل اثبات دونوں کو بطور تاکید جمع کرتے ہیں مثلاً بائع کہے واللہ میں نے اسے ایک ہزار میں نہیں بیچا ہے بلکہ دو ہزار میں بیچا ہے اور مشتری کہے واللہ میں نے اسے دو ہزار میں نہیں خریدا ہے بلکہ ایک ہزار میں خریدا ہے۔ مگر پہلی صورت ٹھیک ہے۔ کیونکہ یمن⁽⁶⁾ اثبات کے لیے نہیں بلکہ نفی کے لیے ہے۔⁽⁷⁾ (ہدایہ)

مسئلہ ۹: تخالف اُس وقت ہے کہ بدل میں اختلاف مقصود ہو اور اگر ثمن میں اختلاف ضمنی طور پر ہو تو تخالف نہیں مثلاً ایک شخص نے روپیہ سیر کے حساب سے گھی بیچا اور برتن سمیت تول دیا کہ گھی خالی کرنے کے بعد پھر برتن تول لیا جائے گا جو برتن کا وزن ہوگا منہا کر دیا جائے گا۔⁽⁸⁾ اس وقت گھی برتن سمیت دس سیر ہو مشتری برتن خالی کر کے لاتا ہے بائع کہتا ہے یہ برتن میرا نہیں یہ تو دوسیر وزن کا ہے۔ اور میرا برتن سیر بھر کا تھا۔ نتیجہ یہ ہوا کہ بائع نو سیر گھی کے دام مانگتا ہے اور مشتری آٹھ سیر کے دام اپنے اوپر واجب بتاتا ہے۔ یہاں ثمن میں اختلاف ہوا مگر برتن کے ضمن میں ہے لہذا یہاں تخالف نہیں۔⁽⁹⁾ (درمختار)

مسئلہ ۱۰: ثمن یا بیع کے سوا کسی دوسری چیز میں اختلاف ہو تو تخالف نہیں مثلاً مشتری کہتا ہے کہ ثمن کے لیے میعاد تھی اور بائع کہتا ہے نہ تھی بائع منکر ہے اسی کا قول قسم کے ساتھ معتبر ہے یا ثمن کی میعاد ہے مگر بائع کہتا ہے یہ شرط تھی کہ کوئی چیز

①..... ”الهدایة“، کتاب الدعوی، باب التحالف، ج ۲، ص ۱۶۲۔

②..... قسم۔ ③..... بیچی گئی چیز حوالہ کرنا۔ ④..... دعویٰ کرنے والا۔

⑤..... ”الهدایة“، کتاب الدعوی، باب التحالف، ج ۲، ص ۱۶۰۔

⑥..... قسم۔

⑦..... ”الهدایة“، کتاب الدعوی، باب التحالف، ج ۲، ص ۱۶۱۔

⑧..... الگ کر دیا جائے گا۔

⑨..... ”الدرالمختار“، کتاب الدعوی، باب التحالف، ج ۸، ص ۳۵۹۔

مشتری رہن (1) رکھے گا مشتری انکار کرتا ہے یا ایک خیار شرط کا مدعی ہے دوسرا منکر ہے یا ثمن کے لیے ضامن کی شرط تھی یا نہ تھی یا ثمن یا بیع کے قبضہ میں اختلاف ہے یا ثمن کے معاف کرنے یا اس کا کوئی جز کم کرنے میں اختلاف ہو یا مسلم فیہ کی جائے تسلیم (2) میں اختلاف ہے ان سب صورتوں میں، منکر پر حلف ہے اور حلف کے ساتھ اسی کا قول معتبر۔ (3) (درمختار، عالمگیری) **مسئلہ ۱۱:** نفس عقد بیع میں اختلاف ہے ایک کہتا ہے بیع ہوئی ہے دوسرا کہتا ہے نہیں ہوئی اس میں تخالف نہیں بلکہ جو منکر بیع ہے اسی کا قول قسم کے ساتھ معتبر ہے۔ (4) (عالمگیری)

مسئلہ ۱۲: جنس ثمن کا اختلاف اگرچہ بیع کے ہلاک ہونے کے بعد ہو ایک کہتا ہے ثمن روپیہ ہے دوسرا اشرافی بتاتا ہے اس میں تخالف ہے اور دونوں قسم کھا جائیں تو مشتری پر بیع کی واجب قیمت لازم ہوگی۔ (5) (درمختار)

مسئلہ ۱۳: بائع کہتا ہے یہ چیز میں نے تمہارے ہاتھ سو روپے میں بیع کی ہے جس کی میعاد دس ماہ ہے یوں کہ ہر ماہ میں دس روپے دو اور مشتری یہ کہتا ہے میں نے یہ چیز تم سے پچاس روپے میں خریدی ہے ڈھائی روپے ماہوار مجھے ادا کرنے ہیں یوں کل میعاد بیس ماہ ہے دونوں نے گواہ پیش کر دیے اس صورت میں دونوں شہادتیں مقبول ہیں چھ ماہ تک بائع مشتری سے دس روپے ماہوار وصول کرے گا۔ اور ساتویں مہینے میں ساڑھے سات روپے اسکے بعد ہر ماہ میں ڈھائی روپے یہاں تک کہ سو روپے کی پوری رقم ادا ہو جائے۔ (6) (بحر الرائق)

مسئلہ ۱۴: بیع سلم میں اقالہ کرنے کے بعد اس المال کی مقدار میں اختلاف ہو اس میں تخالف نہیں ہے۔ کیونکہ یہاں صرف رب السلم مدعی ہے اور مسلم الیہ منکر جو کچھ مسلم الیہ کہتا ہے اسی کا قول قسم کے ساتھ معتبر ہے۔ (7) (درمختار)

مسئلہ ۱۵: بیع میں اقالہ کے بعد ثمن کی مقدار میں اختلاف ہو مثلاً مشتری ایک ہزار بتاتا ہے اور بائع پانسو کہتا ہے اور دونوں کے پاس گواہ نہیں دونوں پر حلف دیا جائے اگر دونوں قسم کھا جائیں اقالہ کو فسخ کیا جائے۔ اب پہلی بیع لوٹ آئے گی۔

①..... گروی۔ ②..... یعنی مال سُپرد کرنے کی جگہ۔

③..... ”الدرالمختار“، کتاب الدعوی، باب التحالف، ج ۸، ص ۳۵۹۔

و ”الفتاویٰ الہندیہ“، کتاب الدعوی، الباب الرابع فی التحالف، ج ۴، ص ۳۳۔

④..... ”الفتاویٰ الہندیہ“، کتاب الدعوی، الباب الرابع فی التحالف، ج ۴، ص ۳۳۔

⑤..... ”الدرالمختار“، کتاب الدعوی، باب التحالف، ج ۸، ص ۳۶۰۔

⑥..... ”البحر الرائق“، کتاب الدعوی، باب التحالف، ج ۷، ص ۳۷۶۔

⑦..... ”الدرالمختار“، کتاب الدعوی، باب التحالف، ج ۸، ص ۳۶۱۔

یہ حکم اُس وقت ہے کہ بیع کا اقالہ ہو چکا ہے مگر ابھی تک بیع پر مشتری کا قبضہ ہے اب تک اُس نے واپس نہیں کی ہے اور اگر اقالہ کے بعد مشتری نے بیع واپس کر دی اس کے بعد ثمن کی کمی و بیشی میں اختلاف ہو تو تخالف نہیں بلکہ بائع پر حلف ہوگا کہ یہی ثمن کم بتاتا ہے اور زیادتی کا منکر ہے۔⁽¹⁾ (بحر الرائق، ہدایہ)

مسئلہ ۱۶: زوجین⁽²⁾ میں مہر کی کمی بیشی میں اختلاف ہو یا اس میں اختلاف ہو کہ وہ کس جنس کا تھا دونوں میں جو گواہ پیش کرے اُس کے موافق فیصلہ ہوگا اور اگر دونوں نے گواہوں سے ثابت کیا تو دیکھا جائے گا کہ مہر مثل کسی کی تایید کرتا ہے مرد کی یا عورت کی مثلاً مرد یہ کہتا ہے کہ مہر ایک ہزار تھا اور عورت دو ہزار بتاتی ہے تو اگر مہر مثل شوہر کی تایید میں ہے یعنی ایک ہزار یا کم تو عورت کے گواہ معتبر اور مہر مثل عورت کی تایید کرتا ہو یعنی دو ہزار یا زیادہ تو شوہر کے گواہ معتبر اور اگر مہر مثل کسی کی تایید میں نہ ہو بلکہ دونوں کے مابین ہو مثلاً ڈیڑھ ہزار تو دونوں کے گواہ بیکار اور مہر مثل دلا یا جائے۔ اور اگر دونوں میں سے کسی کے پاس گواہ نہیں تو تخالف ہے اور فرض کرو دونوں نے قسم کھالی تو اس کی وجہ سے نکاح فسخ نہیں ہوگا بلکہ یہ قرار پائے گا کہ نکاح میں کوئی مہر مقرر نہیں ہوا اور اسکی وجہ سے نکاح باطل نہیں ہوتا بخلاف بیع کہ وہاں ثمن کے نہ ہونے سے بیع نہیں رہ سکتی لہذا فسخ کرنا پڑتا ہے تخالف کی صورت میں پہلے کون قسم کھائے اس میں اختلاف ہے بعض کہتے ہیں بہتر یہ کہ قرعہ ڈالا جائے۔ جس کا نام نکلے وہی پہلے قسم کھائے اور بعض کہتے ہیں کہ بہتر یہ کہ پہلے شوہر پر حلف دیا جائے اور قسم سے جو نکول⁽³⁾ کرے گا اُس پر دوسرے کا دعویٰ لازم اور اگر دونوں نے قسم کھالی تو مہر کا مستطی ہونا⁽⁴⁾ ثابت نہیں ہوا اور مہر مثل کو جس کے قول کی تایید میں پائیں گے اُسی کے موافق حکم دیں گے یعنی اگر مہر مثل اتنا ہے جتنا شوہر کہتا ہے یا اُس سے بھی کم تو شوہر کے قول کے موافق فیصلہ ہوگا اور اگر مہر مثل اتنا ہے جتنا عورت کہتی ہے یا اُس سے بھی زیادہ تو عورت جو کہتی ہے اُس کے موافق فیصلہ کیا جائے اور اگر مہر مثل دونوں کے درمیان میں ہو تو مہر مثل کا حکم دیا جائے۔⁽⁵⁾ (ہدایہ، بحر، درمختار)

①..... "البحر الرائق"، کتاب الدعوی، باب التحالف، ج ۷، ص ۳۷۷.

و "الهدایہ"، کتاب الدعوی، باب التحالف، ج ۲، ص ۱۶۳.

②..... میاں بیوی۔ ③..... قسم سے انکار۔ ④..... مقرر ہونا، معین ہونا۔

⑤..... "الهدایہ"، کتاب الدعوی، باب التحالف، ج ۲، ص ۱۶۳-۱۶۴.

و "البحر الرائق"، کتاب الدعوی، باب التحالف، ج ۷، ص ۳۸۰.

و "الدر المختار"، کتاب الدعوی، باب التحالف، ج ۸، ص ۳۶۲.

مسئلہ ۱۷: موجر^(۱) اور مستاجر^(۲) میں اجرت کی مقدار میں اختلاف ہے یا مدت اجارہ کے متعلق اختلاف ہے اگر یہ اختلاف منفعت حاصل کرنے سے پہلے ہے اور کسی کے پاس گواہ نہ ہوں تو تخالف ہے کیونکہ اس صورت میں ہر ایک مدعی^(۳) اور ہر ایک منکر^(۴) ہے اور دونوں قسم کھا جائیں تو اجارہ کو فسخ کر دیا جائے۔ اگر اجرت کی مقدار میں اختلاف ہے تو مستاجر سے پہلے قسم کھائی جائے اور مدت^(۵) میں اختلاف ہے تو موجر سے پہلے قسم کھائے۔ اور اگر دونوں کے پاس گواہ ہوں تو اجرت میں موجر کے گواہ معتبر ہیں اور مدت کے متعلق مستاجر کے گواہ معتبر اور اگر مدت و اجرت دونوں میں اختلاف ہو اور دونوں نے گواہ پیش کئے تو مدت کے بارے میں مستاجر کے گواہ معتبر اور اجرت کے متعلق موجر کے معتبر۔ اور اگر یہ اختلاف منفعت حاصل کرنے کے بعد ہے تو تخالف نہیں بلکہ گواہ نہ ہونے کی صورت میں مستاجر پر حلف دیا جائے اور قسم کے ساتھ اسی کا قول معتبر اور اگر کچھ تھوڑی سی منفعت حاصل کر لی ہے کچھ باقی ہے۔ مثلاً ابھی پندرہ ہی دن مکان میں رہتے ہوئے گزرے ہیں اور اختلاف ہوا کہ کرایہ کیا ہے پانچ روپے ہے یا دس روپے یا میعاد کیا ہے ایک ماہ یا دو ماہ اس صورت میں تخالف ہے اگر دونوں قسم کھا جائیں تو جو مدت باقی ہے اُس کا اجارہ فسخ کر دیا جائے اور گزشتہ کے بارے میں مستاجر کے قول کے موافق فیصلہ ہو۔^(۶) (ہدایہ)

مسئلہ ۱۸: اجارہ میں منفعت حاصل کرنے کا یہ مطلب ہے کہ اُس مدت میں مستاجر تحصیل منفعت پر قادر ہو مثلاً مکان اجارہ پر دیا اور مستاجر کو سپرد کر دیا قبضہ دے دیا تو جتنے دن گزریں گے کرایہ واجب ہوتا جائے گا اور منفعت حاصل کرنا قرار دیا جائے گا مستاجر اُس میں رہے یا نہ رہے اور اگر قبضہ نہیں دیا تو منفعت حاصل نہیں ہوئی اس طرح کتنا ہی زمانہ گزر جائے کرایہ واجب نہیں۔^(۷) (بحر الرائق)

مسئلہ ۱۹: دو شخصوں نے ایک چیز کے متعلق دعویٰ کیا ایک کہتا ہے میں نے اجارہ پر لی ہے دوسرا کہتا ہے میں نے خریدی ہے اگر مدعی علیہ^(۸) نے مستاجر کے موافق اقرار کیا تو خریدار اُس کو حلف^(۹) دے سکتا ہے اور اگر دونوں اجارہ ہی کا دعویٰ کرتے ہوں اور مدعی علیہ نے ایک کے لیے اقرار کر دیا تو دوسرا حلف نہیں دے سکتا۔^(۱۰) (بحر الرائق)

①..... اجرت پر دینے والا۔ ②..... اجرت پر لینے والا، کرائے دار۔ ③..... دعویٰ کرنے والا۔ ④..... انکار کرنے والا۔

⑤..... درمختار میں ایسا ہی ذکر ہے جیسا صدر الشریعہ بدرالطریقہ حضرت علامہ مولانا محمد امجد علی اعظمی علیہ رحمۃ اللہ القوی نے ذکر فرمایا، جبکہ ہدایہ میں

”مدت“ کی جگہ ”منفعت“ مذکور ہے۔... علیہ

⑥..... ”الهدایة“، کتاب الدعوی، باب التحالف، ج ۲، ص ۱۶۴، ۱۶۵۔

⑦..... ”البحر الرائق“، کتاب الدعوی، باب التحالف، ج ۷، ص ۳۸۱۔

⑧..... جس پر دعویٰ کیا گیا ہے۔ ⑨..... قسم۔

⑩..... ”البحر الرائق“، کتاب الدعوی، باب التحالف، ج ۷، ص ۳۸۱۔

مسئلہ ۲۰: میاں بی بی کے مابین سامان خانہ داری^(۱) میں اختلاف ہو اور گواہ نہیں ہیں کہ شوہر کی ملک ثابت ہو یا زوجہ کی تو جو چیز مرد کے لیے خاص ہے جیسے عمامہ، چھڑی، اس کے متعلق قسم کے ساتھ مرد کا قول معتبر ہے۔ اور جو چیزیں عورت کے لیے مخصوص ہیں جیسے زنانہ کپڑے اور وہ خاص چیزیں جو عورتوں ہی کے استعمال میں آتی ہیں ان کے متعلق قسم کے ساتھ عورت کا قول معتبر ہے اور وہ چیزیں جو دونوں کے کام کی ہیں جیسے لوٹا، کٹورا^(۲) اور استعمال کے دیگر ظروف^(۳) ان میں بھی مرد کا ہی قول معتبر ہے اور اگر دونوں نے گواہ قائم کیے تو ان چیزوں کے بارے میں عورت کے گواہ معتبر ہیں اور اگر گھر کے ہی متعلق اختلاف ہے مرد کہتا ہے میرا ہے عورت کہتی ہے میرا ہے اس کے متعلق شوہر کا قول معتبر ہے۔ ہاں اگر عورت کے پاس گواہ ہوں تو وہ عورت ہی کا مانا جائے گا۔ یہ زن و شو^(۴) کا اختلاف اور اُس کا یہ حکم اُس صورت میں ہے کہ دونوں زندہ ہوں، اور اگر ایک زندہ ہے اور ایک مرچکا ہے اس کے وارث نے زندہ کے ساتھ اختلاف کیا تو جو چیز دونوں کے کام کی ہے اُس کے متعلق اُس کا قول معتبر ہوگا جو زندہ ہے۔^(۵) (ہدایہ، درمختار)

مسئلہ ۲۱: مکان میں جو سامان ایسا ہے کہ عورت کے لیے خاص ہے مگر مرد اُس کی تجارت کرتا ہے یا بناتا ہے تو وہ سامان مرد کا ہے یا چیز مرد ہی کے کام کی ہے مگر عورت اُس کی تجارت کرتی ہے یا وہ خود بناتی ہے وہ سامان عورت کا ہے۔^(۶) (بحر)

مسئلہ ۲۲: زوجین کا اختلاف حالت بقاء نکاح^(۷) میں ہو یا فرقت^(۸) کے بعد دونوں کا ایک حکم ہے یو ہیں جس مکان میں سامان ہے وہ زوج^(۹) کی ملک ہو یا زوجہ کی یا دونوں کی سب کا ایک ہی حکم ہے اور اختلافات کا لحاظ اُس وقت ہوگا جب عورت نے یہ نہ کہا ہو کہ یہ چیز شوہر نے خریدی ہے اگر اُس کے خریدنے کا اقرار کر لے گی تو شوہر کی ملک کا اُس نے اقرار کر لیا اس کے بعد پھر عورت کی ملک ہونے کے لیے ثبوت درکار ہے۔^(۱۰) (بحر)

مسئلہ ۲۳: ایک شخص کی چند بیویوں میں یہی اختلاف ہو اگر وہ سب ایک گھر میں رہتی ہوں تو سب برابر کی شریک ہیں اور اگر علیحدہ علیحدہ مکانات میں سکونت ہے تو ایک کے یہاں جو چیز ہے اُس سے دوسری کو تعلق نہیں بلکہ وہ عورت گھر والی

①..... گھر بلو سامان۔ ②..... بڑا پیالہ۔ ③..... ظرف کی جمع برتن۔ ④..... میاں بیوی۔

⑤..... ”الهدایة“، کتاب الدعوی، باب التحالف، ج ۲، ص ۱۶۵۔

و ”الدرالمختار“، کتاب الدعوی، باب التحالف، ج ۸، ص ۳۶۳-۳۶۵۔

⑥..... ”البحر الرائق“، کتاب الدعوی۔ باب التحالف، ج ۷، ص ۳۸۱-۳۸۲۔

⑦..... نکاح کے باقی ہونے کی حالت۔ ⑧..... جدائی۔ ⑨..... شوہر۔

⑩..... ”البحر الرائق“، کتاب الدعوی، باب التحالف، ج ۷، ص ۳۸۲، ۳۸۳۔

اور خاوند کے مابین وہی حکم رکھتی ہے جو اوپر مذکور ہوا یوں ہیں دوسری عورتوں کے مکانات کی چیزیں اُن میں اور اُس خاوند کے مابین مذکور طریقہ پر دلائی جائیں گی۔ (1) (بحر)

مسئلہ ۲۴: باپ اور بیٹے میں اختلاف ہو خانہ داری کے سامان کے متعلق ہر ایک اپنی ملک کا دعویٰ کرتا ہے اگر بیٹا باپ کے یہاں رہتا اور کھاتا پیتا ہے تو سب کچھ باپ کا ہے اور اگر باپ بیٹے کے یہاں رہتا اور کھاتا پیتا ہے تو سب چیزیں بیٹے کی ہیں۔ دوپٹے والے ایک مکان میں رہتے ہیں اور اُن آلات میں اختلاف ہو جن پر قبضہ دونوں کا ہے تو یہ نہیں کہا جاسکتا کہ یہ اوزار اس کے پیشہ سے تعلق رکھتے ہیں لہذا اس کے ہیں بلکہ اگر ملک کا ثبوت دونوں میں سے کسی کے پاس نہ ہو تو نصف نصف دونوں کو دے دیے جائیں۔ (2) (بحر)

مسئلہ ۲۵: مالک مکان اور کرایہ دار میں سامان کے متعلق اختلاف ہو اس میں کرایہ دار کی بات معتبر ہے کہ مکان اسی کے قبضہ میں ہے جو چیزیں مکان میں ہیں اُن پر بھی اسی کا قبضہ ہے۔ (3) (بحر)

مسئلہ ۲۶: عورت جس رات کو رخصت ہو کر میکے سے آئی ہے مرگئی تو اُس گھر کے تمام سامان شوہر کے لیے قرار دینا مستحسن نہیں کیونکہ جب وہ آج ہی آئی ہے تو ضرور حسب حیثیت پلنگ، پیڑھی (4)، میز، کرسی، صندوق اور ظروف (5) و فروش (6) وغیرہ کچھ نہ کچھ چیزیں لائی ہوگی جس کا تقریباً ہر شہر میں ہر قوم اور ہر خاندان میں رواج ہے۔ (7) (بحر)

مسئلہ ۲۷: جاروب کش (8) ایک شخص کے مکان میں جھاڑو دے رہا ہے۔ ایک مخملی بیش قیمت چادر (9) اُس کے کندھے پر پڑی ہے مالک مکان کہتا ہے یہ چادر میری ہے مگر وہ جاروب کش کہتا ہے میری ہے۔ صاحب خانہ کا قول معتبر ہے۔ دو شخص ایک کشتی میں جا رہے ہیں اُس کشتی میں آٹا ہے دونوں میں سے ہر ایک یہ کہتا ہے کہ کشتی بھی میری ہے اور آٹا بھی میرا ہی ہے۔ مگر ان میں ایک شخص کی نسبت مشہور ہے کہ یہ آٹے کی تجارت کرتا ہے اور دوسرے کی نسبت مشہور ہے کہ یہ ملاح (10) ہے تو آٹا اُسے دیا جائے جو آٹے کی تجارت کرتا ہے۔ اور کشتی ملاح کو۔ (11) (درمختار)

1..... "البحر الرائق"، کتاب الدعوی، باب التحالف، ج ۸، ص ۳۸۳.

2..... المرجع السابق.

3..... المرجع السابق.

4..... چھوٹی چوکی جس پر بیٹھے ہیں۔

5..... ظرف کی جمع برتن۔

6..... بستر، پچھونے، چٹائیاں وغیرہ۔

7..... "البحر الرائق"، کتاب الدعوی، باب التحالف، ج ۷، ص ۳۸۴.

8..... جھاڑو لگانے والا۔

9..... نہایت ملائم روئیں دار کپڑے کی قیمتی چادر۔

10..... کشتی چلانے والا۔

11..... "الدر المختار"، کتاب الدعوی، باب التحالف، ج ۸، ص ۳۶۷.

کس کو مدعی علیہ بنایا جاسکتا ہے اور کس کی حاضری ضروری ہے

مسئلہ ۱: عین مرہون (1) کے متعلق دعویٰ ہو تو راہن و مرہن دونوں کا حاضر ہونا شرط ہے عاریت و اجارہ کا بھی یہی حکم ہے یعنی مستہ میر (2) و میر (3) مستاجر (4) و مواجر (5) دونوں کی حاضری ضروری ہے۔ کھیت کا دعویٰ ہے جو اجارہ میں ہے اگر اُس میں بیج مزارع (6) کے ہیں تو اس کا حاضر ہونا ضرور ہے اور بیج مالک کے ہیں اور اوگ آئے ہیں جب بھی مزارع کی حاضری ضروری ہے اور اوگ نہ ہوں تو کاشتکار کی حاضری کچھ ضروری نہیں یہ اُس صورت میں ہے کہ ملک مطلق کا دعویٰ ہو اور اگر یہ دعویٰ ہو کہ فلاں نے میری زمین غصب کر لی ہے اور وہ مزارع کو دیدی ہے تو مزارع سے کوئی تعلق نہیں۔ (7) (عالمگیری)

مسئلہ ۲: مکان کو بیع کر دیا ہے مگر ابھی بائع ہی کے قبضہ میں ہے مستحق دعویٰ کرتا ہے کہ یہ مکان میرا ہے اس کا فیصلہ بائع و مشتری دونوں کی موجودگی میں ہونا ضروری ہے۔ (8) (عالمگیری)

مسئلہ ۳: بیع فاسد کے ساتھ چیز خریدی۔ اگر مشتری نے قبضہ کر لیا ہے تو مشتری (9) مدعی علیہ (10) ہے اور قبضہ نہ کیا ہو تو مدعی علیہ بائع ہے اگر مشتری کے لیے شرط خیار ہے تو بائع و مشتری دونوں مدعی علیہ ہوں گے بیع باطل کے ساتھ خریدی ہے تو مشتری کو مدعی علیہ نہیں بنایا جاسکتا ہے۔ (11) (عالمگیری)

مسئلہ ۴: یہ دعویٰ کیا کہ یہ مکان فلاں شخص کا تھا جو غائب ہے اُس نے اس کے ہاتھ بیع کر دیا جس کے قبضہ میں ہے میں اس پر شفعہ کا دعویٰ کرتا ہوں مدعی علیہ یعنی جس کے قبضہ میں ہے وہ کہتا ہے کہ مکان میرا ہی ہے اس کو میں نے کسی سے نہیں خریدا ہے جب تک بائع حاضر نہ ہو کچھ نہیں ہو سکتا۔ (12) (عالمگیری)

①..... گروی رکھی ہوئی چیز۔ ②..... عارضی طور پر کسی سے استعمال کے لیے کوئی چیز لینے والا۔

③..... عارضی طور پر اپنی چیز استعمال کے لیے دینے والا۔ ④..... کرائے دار، اجرت پر لینے والا۔

⑤..... اجرت پر دینے والا۔ ⑥..... کسان، کاشتکار۔

⑦..... "الفتاویٰ الہندیہ"، کتاب الدعوی، الباب الخامس فیمن یصلح خصماً..... إلخ، ج ۴، ص ۳۶۔

⑧..... المرجع السابق

⑨..... خریدار۔ ⑩..... جس پر دعویٰ کیا گیا ہے۔

⑪..... "الفتاویٰ الہندیہ"، کتاب الدعوی، الباب الخامس فیمن یصلح خصماً..... إلخ، ج ۴، ص ۳۶۔

⑫..... المرجع السابق، ص ۳۷۔

مسئلہ ۵: وکیل نے مکان کو خرید کر اُس پر قبضہ کر لیا، ابھی موکل (1) کو نہیں دیا ہے کہ شفعہ کا دعویٰ ہوا وکیل ہی کے مقابل میں فیصلہ ہوگا موکل کی ضرورت نہیں اور اگر وکیل نے قبضہ نہیں کیا ہے تو موکل کی حاضری ضروری ہے۔ (2) (عالمگیری)

مسئلہ ۶: مکان خریدا اور ابھی تک قبضہ نہیں کیا بائع سے کسی نے چھین لیا اگر مشتری نے ثمن ادا کر دیا ہے یا ثمن ادا کرنے کے لیے کوئی میعاد مقرر ہے تو دعویٰ مشتری کو کرنا ہوگا۔ ورنہ بائع کو۔ (3) (عالمگیری)

مسئلہ ۷: مال مضاربت پر استحقاق ہوا (4) اگر اُس میں نفع ہے تو بقدر نفع (5) مدعی علیہ (6) مضارب ہوگا ورنہ رَبُّ الْمَالِ۔ (7) (عالمگیری)

دعویٰ دفع کرنے کا بیان

دفعِ دعویٰ کا مطلب یہ ہے کہ جس پر دعویٰ کیا گیا وہ ایسی صورت پیش کرتا ہے جس سے وہ مدعی علیہ نہ بن سکے لہذا اُس پر سے دفع ہو جائے گا۔

مسئلہ: ذوالید (جس کے قبضہ میں وہ چیز ہے جس کا مدعی نے دعویٰ کیا ہے وہ) یہ کہتا ہے کہ یہ چیز جو میرے پاس ہے اس پر میرا قبضہ مالکانہ نہیں ہے بلکہ زید نے میرے پاس امانت رکھی ہے یا عاریت کے طور پر دی ہے، یا کرایہ پر دی ہے یا میرے پاس رہن رکھی ہے یا میں نے اُس سے غصب کی ہے اور زید جس کا نام مدعی علیہ نے لیا غائب ہے یعنی اُس کا پتہ نہیں کہ کہاں گیا ہے یا اتنی دور چلا گیا ہے کہ اُس تک پہنچنا دشوار ہے یا ایسی جگہ چلا گیا جو نزدیک ہے بہر حال اگر مدعی علیہ اپنی اس بات کو گواہوں سے ثابت کر دے تو مدعی کا دعویٰ دفع ہو جائے گا جبکہ مدعی نے ملک مطلق کا دعویٰ کیا ہو، یو ہیں اگر مدعی علیہ اس بات کا ثبوت دیدے کہ خود مدعی نے ملک زید کا اقرار کیا ہے تو دعوے خارج ہو جائے گا۔ اور اس میں یہ شرط بھی ہے کہ جس چیز کا دعویٰ ہو وہ موجود ہو ہلاک نہ ہوئی ہو اور یہ بھی شرط ہے کہ گواہ اُس شخص غائب کو نام و نسب کے ساتھ جانتے ہوں اور اُسکی شناخت بھی رکھتے ہوں یہ کہتے ہوں کہ اگر وہ ہمارے سامنے آئے تو ہم پہچان لیں گے۔ (8) (ہدایہ، درمختار)

①..... وکیل بنانے والا۔

②..... "الفتاویٰ الہندیہ"، کتاب الدعوی، الباب الخامس فیمن یصلح خصماً... إلخ، ج ۴، ص ۳۷۔

③..... المرجع السابق۔

④..... کسی کا حق ثابت ہوا۔ ⑤..... نفع کے برابر۔ ⑥..... جس پر دعویٰ کیا گیا ہے۔

⑦..... "الفتاویٰ الہندیہ"، کتاب الدعوی، الباب الخامس فیمن یصلح خصماً... إلخ، ج ۴، ص ۴۱۔

⑧..... "الدر المختار"، کتاب الدعوی، فصل فی دفع الدعاوی، ج ۸، ص ۳۶۸۔

و "الہدایہ"، کتاب الدعوی، فصل فیمن لایکون خصماً، ج ۲، ص ۱۶۶۔

مسئلہ ۲: اگر مدعی علیہ نے اُس شخصِ غائب کی تعیین نہیں کی ہے فقط یہ کہتا ہے کہ ایک شخص نے میرے پاس امانت رکھی ہے جس کا نام و نسب کچھ نہیں بتاتا تو اس کہنے سے دعوے سے بری نہیں ہوگا۔⁽¹⁾ (درمختار) امام ابو یوسف رحمہ اللہ تعالیٰ یہ بھی کہتے ہیں کہ مدعی علیہ دعوے سے اُس وقت بری ہوگا کہ وہ حیلہ ساز اور چال باز⁽²⁾ شخص نہ ہو ایسا ہوگا تو دعویٰ دفع نہیں ہوگا اس لیے کہ چال باز آدمی یہ کر سکتا ہے کہ کسی کی چیز غصب کر کے خفیہ⁽³⁾ کسی پردیسی آدمی کو دیدے اور یہ کہدے کہ فلاں وقت میرے پاس یہ چیز لے کر آنا اور لوگوں کے سامنے یہ کہدینا کہ یہ میری چیز امانت رکھ لو اس نے وقت معین پر معتبر آدمیوں کو کسی حیلہ سے اپنے یہاں بلالیا اُس شخص نے اُن کے سامنے امانت رکھ دی اور اپنا نام و نسب بھی بتا دیا اور چلا گیا اب جب کہ مالک نے دعویٰ کیا تو اس شخص نے کہدیا کہ فلاں غائب نے امانت رکھی ہے اور ان لوگوں کو گواہی میں پیش کر دیا مقدمہ ختم ہو گیا اب نہ وہ پردیسی آئے گا نہ چیز کا کوئی مطالبہ کرے گا یوں پرایا مال⁽⁴⁾ ہضم کر لیا جائے گا لہذا ایسے حیلہ باز آدمی کی بات قابلِ اعتبار نہیں نہ اُس سے دعویٰ دفع ہو اس قول امام ابو یوسف کو بعض فقہانے اختیار کیا ہے۔⁽⁵⁾ (ہدایہ، درمختار)

مسئلہ ۳: مدعی علیہ یہ بیان کرتا ہے کہ جس کی چیز ہے اُس نے اس کو میری حفاظت میں دیا ہے یا جس کا مکان ہے اُس نے مجھے اس میں رکھا ہے یا میں نے اُس سے یہ چیز چھین لی ہے یا چرائی ہے یا وہ بھول کر چلا گیا میں نے اٹھالی ہے یا یہ کھیت اُس نے مجھے مزارعت پر دیا ہے ان صورتوں کا بھی وہی حکم ہے کہ گواہوں سے ثابت کر دے تو دعویٰ دفع ہو جائے گا۔⁽⁶⁾ (درمختار)

مسئلہ ۴: اگر وہ چیز ہلاک ہوگئی ہے یا گواہ یہ کہتے ہیں کہ ہم اُس شخص کو پہچانتے نہیں یا خود ذوالبید نے ایسا اقرار کیا جس کی وجہ سے وہ مدعی علیہ بن سکتا ہے۔ مثلاً کہتا ہے میں نے فلاں شخص سے خریدی ہے یا اُس غائب نے مجھے بہہ کی ہے یا مدعی نے اس پر ملک مطلق کا دعویٰ ہی نہیں کیا ہے بلکہ اس کے کسی فعل کا دعویٰ ہے مثلاً اس شخص نے میری یہ چیز غصب کر لی ہے یا یہ چیز میری چوری گئی یہ نہیں کہتا کہ اس نے چرائی تاکہ پردہ پوشی رہے اگرچہ مقصود یہی ہے کہ اس نے چرائی ہے اور ان سب صورتوں میں ذوالبید یہ جواب دیتا ہے کہ فلاں غائب نے میرے پاس امانت رکھی ہے وغیرہ وغیرہ تو دعوائے مدعی اس بیان

①..... "الدرالمختار"، کتاب الدعوی، فصل فی دفع الدعاوی، ج ۸ ص ۳۶۸۔

②..... دھوکہ باز۔ ③..... چھپا کر۔ ④..... غیر مال۔

⑤..... "الهدایہ"، کتاب الدعوی، فصل فیمن لایکون خصماً، ج ۲، ص ۱۶۶۔

و"الدرالمختار"، کتاب الدعوی، فصل فی دفع الدعاوی، ج ۸، ص ۳۶۹۔

⑥..... "الدرالمختار"، کتاب الدعوی، فصل فی دفع الدعاوی، ج ۸، ص ۳۷۰۔

سے دفع نہیں ہوگا اور اگر مدعی نے غصب میں یہ کہا کہ یہ چیز مجھ سے غصب کی گئی یہ نہیں کہتا کہ اس نے غصب کی تو دعویٰ دفع ہوگا کیونکہ اس صورت میں حد نہیں ہے کہ پردہ پوشی اور اُس پر سے حد دفع کرنے کے لیے عبارت میں یہ کنا یہ اختیار کیا جائے۔⁽¹⁾ (درمختار)

مسئلہ ۵: مدعی علیہ⁽²⁾ کچھری سے باہر یہ کہتا تھا کہ میری ملک ہے اور کچھری میں یہ کہتا ہے کہ میرے پاس فلاں کی امانت ہے یا اُس نے رہن رکھا ہے اور اُس پر گواہ پیش کرتا ہے دعویٰ دفع ہو جائے گا مگر جبکہ مدعی گواہوں سے یہ ثابت کر دے کہ اس نے خود اپنی ملک کا اقرار کیا ہے تو دعویٰ دفع نہ ہوگا۔⁽³⁾ (درمختار)

مسئلہ ۶: مدعی نے دعویٰ کیا کہ یہ چیز میری ہے اس کو میں نے فلاں شخص غائب سے خریدا ہے مدعی علیہ نے جواب میں کہا اسی غائب نے خود میرے پاس امانت رکھی ہے تو دعویٰ دفع ہو جائے گا اگرچہ مدعی علیہ اپنی بات پر گواہ بھی پیش نہ کرے اور اگر مدعی علیہ نے اُس کے خود امانت رکھنے کو نہیں کہا بلکہ یہ کہا اس کے وکیل نے میرے پاس امانت رکھی ہے تو بغیر گواہوں سے ثابت کیے دعویٰ دفع نہیں ہوگا اور اگر مدعی یہ کہتا ہے کہ اُس غائب سے میں نے خریدی اور اُس نے مجھے قبضہ کا وکیل کیا ہے اور اُس کو گواہ سے ثابت نہیں کیا تو مدعی کو چیز دلادی جائے گی اور اگر مدعی علیہ نے اُس غائب سے مدعی کے خریدنے کا اقرار کیا اس نے گواہوں سے ثابت نہیں کیا تو مدعی کا حکم نہیں دیا جائیگا۔⁽⁴⁾ (ہدایہ، درمختار)

مسئلہ ۷: دعویٰ کیا کہ چیز میری ہے فلاں غائب نے اس کو غصب کر لیا اور اس کو گواہوں سے ثابت کیا اور مدعی علیہ یہ کہتا ہے اسی غائب شخص نے میرے پاس امانت رکھی ہے دعویٰ دفع ہو جائے گا اور اگر غصب کی جگہ مدعی نے چوری کہا اور مدعی علیہ نے وہی جواب دیا دعویٰ دفع نہیں ہوگا۔⁽⁵⁾ (درمختار)

مسئلہ ۸: ایک شخص نے اپنی بہن کے یہاں سے کوئی چیز لے جا کر رہن رکھ دی اور غائب ہو گیا اُس کی بہن نے

①..... "الدرالمختار"، کتاب الدعوی، فصل فی دفع الدعاوی، ج ۸، ص ۳۷۱.

②..... جس پر دعویٰ کیا جائے۔

③..... "الدرالمختار"، کتاب الدعوی، فصل فی دفع الدعاوی، ج ۸، ص ۳۷۲.

④..... "الهدایة"، کتاب الدعوی، فصل فیمن لایکون خصماً، ج ۲، ص ۱۶۷.

و "الدرالمختار"، کتاب الدعوی، فصل فی دفع الدعاوی، ج ۸، ص ۳۷۳.

⑤..... "الدرالمختار"، کتاب الدعوی، فصل فی دفع الدعاوی، ج ۸، ص ۳۷۳.

ذی الید پر دعویٰ کیا اُس نے جواب دیا کہ فلاں نے میرے پاس رہن (1) رکھی ہے اگر عورت نے اپنے بھائی کے غضب کا دعویٰ کیا ہے اور ذی الید نے گواہوں سے رہن ثابت کر دیا دعویٰ دفع ہے اور اگر چوری کا دعویٰ کیا ہے دفع نہیں ہوگا۔ (2) (بحر)

مسئلہ ۹: مدعی (3) کہتا ہے یہ چیز فلاں شخص نے مجھے کرایہ پر دی ہے مدعی علیہ (4) بھی یہی کہتا ہے مجھے کرایہ پر دی ہے پہلا شخص دوسرے پر دعویٰ نہیں کر سکتا اور اگر مدعی نے رہن یا خریدنے کا دعویٰ کیا اور مدعی علیہ کہتا ہے میرے کرایہ میں ہے جب بھی اس پر دعویٰ نہیں ہو سکتا اور اگر مدعی نے رہن یا اجارہ یا خریدنے کا دعویٰ کیا اور مدعی علیہ کہتا ہے میں نے خریدی ہے تو اس پر دعویٰ ہوگا۔ (5) (درمختار)

مسئلہ ۱۰: مدعی علیہ یہ کہتا ہے اس دعوے کا میں مدعی علیہ نہیں بن سکتا میں اس کو دفع کروں گا مجھے مہلت دی جائے اُس کو اتنی مہلت دی جائے گی کہ دوسری نشست میں اس کو ثابت کر سکے۔ (6) (درمختار)

مسئلہ ۱۱: دعویٰ کیا کہ یہ مکان جو زید کے قبضہ میں ہے میں نے عمرو سے خریدا ہے۔ زید نے جواب دیا کہ میں نے خود اسی مدعی سے اس مکان کو خریدا ہے۔ مدعی کہتا ہے کہ ہمارے مابین جو بیع ہوئی تھی اُس کا اقالہ ہو گیا اس سے دعویٰ دفع ہو جائے گا۔ (7) (عالمگیری)

مسئلہ ۱۲: مدعی علیہ نے جواب دیا کہ تو نے خود اقرار کیا ہے کہ یہ چیز مدعی علیہ کے ہاتھ بیع کر دی ہے اگر اسے گواہوں سے ثابت کر دے یا بصورت گواہ نہ ہونے کے مدعی پر حلف دیا اُس نے انکار کر دیا دعویٰ دفع ہو جائے گا۔ (8) (عالمگیری)

مسئلہ ۱۳: عورت نے ورثہ شوہر پر میراث و مہر کا دعویٰ کیا انھوں نے جواب میں کہا مورث نے اپنے مرنے سے دو سال پہلے اسے حرام کر دیا تھا۔ عورت نے اس کے دفع کرنے کے لیے ثابت کیا کہ شوہر نے مرض الموت میں میرے حلال ہونے کا اقرار کیا ہے ورثہ کی بات دفع ہو جائے گی۔ (9) (عالمگیری)

۱..... گروی۔

۲..... ”البحر الرائق“، کتاب الدعوی، باب التحالف، ج ۷، ص ۳۹۶۔

۳..... دعویٰ کرنے والا۔ ۴..... جس پر دعویٰ کیا جائے۔

۵..... ”الدر المختار“، کتاب الدعوی، فصل فی دفع الدعاوی، ج ۸، ص ۳۷۴۔

۶..... المرجع السابق۔

۷..... ”الفتاویٰ الہندیہ“، کتاب الدعوی، الباب السادس فیما تدفع بہ... إلخ، ج ۴، ص ۵۱۔

۸..... المرجع السابق۔ ۹..... المرجع السابق، ص ۵۲۔

مسئلہ ۱۴: عورت نے شوہر کے بیٹے پر میراث کا دعویٰ کیا بیٹے نے انکار کر دیا اس کی دو صورتیں ہیں ایک یہ کہ بالکل باپ کی منکوحہ^(۱) ہونے سے انکار کر دے کبھی اس کے باپ نے نکاح کیا ہی نہ تھا۔ دوم یہ کہ مرنے کے وقت یہ اس کی منکوحہ نہ تھی۔ عورت نے گواہوں سے اپنا منکوحہ ہونا ثابت کیا اور بیٹے نے یہ گواہ پیش کیے کہ اُس کے باپ نے تین طلاقیں دیدی تھیں اور مرنے سے پہلے عدت بھی ختم ہو چکی تھی اگر پہلی صورت میں لڑکے نے یہ جواب دیا ہے تو اس کے گواہ مقبول نہیں کہ پہلے قول سے متناقض ہے۔^(۲) اور دوسری صورت میں یہ گواہ پیش کئے تو لڑکے کے گواہ مقبول ہیں۔^(۳) (خانہ)

مسئلہ ۱۵: دعویٰ کیا کہ میرے باپ کا تم پر اتنا چاہیے اُن کا انتقال ہوا اور تمہارے وارث چھوڑا لہذا وہ مال مجھے دو مدعی علیہ نے کہا تمہارے باپ کا مجھ پر جو کچھ چاہیے تھا وہ اس وجہ سے تھا کہ میں نے اُس کے لیے فلاں کی طرف سے کفالت کی تھی اور مکفول عنہ^(۴) نے تمہارے باپ کی زندگی میں اُسے دین ادا کر دیا مدعی نے یہ تسلیم کیا کہ اس سے مطالبہ بحکم کفالت ہے مگر یہ کہ مکفول عنہ نے ادا کر دیا تسلیم نہیں لہذا اس صورت میں اگر مدعی علیہ اس کو گواہ سے ثابت کر دے گا دعویٰ دفع ہو جائے گا یو ہیں اگر مدعی علیہ نے یہ کہا کہ تمہارے والد نے مجھے کفالت سے بری کر دیا تھا یا اُس کے مرنے کے بعد تم نے بری کر دیا تھا اور اس کو گواہ سے ثابت کر دیا دعویٰ دفع ہو گیا۔^(۵) (عالمگیری)

مسئلہ ۱۶: یہ دعویٰ کیا کہ میرے باپ کے تم پر سو روپے ہیں وہ مر گئے تمہاری وارث ہوں مدعی علیہ نے کہا تمہارے باپ کو میں نے فلاں پر حوالہ کر دیا اور محتمل علیہ^(۶) بھی تصدیق کرتا ہے خصوصاً مندرجہ نہ ہوگی^(۷) جب تک حوالہ کو گواہوں سے نہ ثابت کرے۔^(۸) (عالمگیری)

مسئلہ ۱۷: سوتیلی ماں پر دعویٰ کیا کہ یہ مکان جو تمہارے قبضہ میں ہے میرے باپ کا ترکہ ہے۔ عورت نے جواب دیا کہ ہاں تمہارے باپ کا ترکہ ہے مگر قاضی نے اس مکان کو میرے مہر کے بدلے میرے ہی ہاتھ بیع کر دیا تم اُس وقت چھوٹے تھے تمہیں خبر نہیں اگر عورت یہ بات گواہوں سے ثابت کر دے گی دعویٰ دفع ہو جائے گا۔^(۹) (عالمگیری)

① بیوی۔

② یعنی پہلے قول کے مخالف ہے۔

③ ”الفتاویٰ الخانیة“ کتاب الدعویٰ والبینات، باب ما یبطل دعوی المدعی... إلخ، ج ۲، ص ۱۰۲-۱۰۳۔

④ جس پر مطالبہ ہے۔

⑤ ”الفتاویٰ الہندیة“، کتاب الدعویٰ، الباب السادس فیما تدفع إلخ، ج ۴، ص ۵۲۔

⑥ جس پر حوالہ کیا گیا ہے۔

⑦ مقدمہ ختم نہ ہوگا۔

⑧ ”الفتاویٰ الہندیة“، کتاب الدعویٰ، الباب السادس فیما تدفع ... إلخ، ج ۴، ص ۵۲۔

⑨ المرجع السابق۔

مسئلہ ۱۸: ایک بھائی نے دوسرے پر دعویٰ کیا کہ یہ مکان جو تمہارے قبضہ میں ہے اس میں میں بھی شریک ہوں کیونکہ یہ ہمارے باپ کی میراث ہے دوسرے نے جواب دیا کہ یہ مکان میرا ہے ہمارے باپ کا اس میں کچھ نہ تھا۔ اس کے بعد مدعی علیہ نے یہ دعویٰ کیا کہ یہ مکان میں نے اپنے باپ سے خریدا ہے یا میرے باپ نے اس مکان کا میرے لیے اقرار کیا تھا۔ یہ دعویٰ صحیح ہے اور اس پر گواہ پیش کرے گا مقبول ہوں گے اور اگر بھائی کے جواب میں یہ کہا تھا کہ یہ ہمارے باپ کا کبھی نہ تھا۔ یا یہ کہ اس میں باپ کا کوئی حق کبھی نہ تھا۔ پھر وہ دعویٰ کیا تو نہ دعویٰ مسموع، (۱) نہ اُس پر گواہ مقبول۔ (۲) (عالمگیری)

جواب دعویٰ

مسئلہ ۱: ایک شخص نے دوسرے پر دعویٰ کیا کہ یہ چیز جو تمہارے پاس ہے میری ہے مدعی علیہ نے کہا میں دیکھوں گا غور کروں گا۔ یہ جواب نہیں ہے۔ جواب دینے پر مجبور کیا جائے گا۔ یوہیں اگر یہ کہا مجھے معلوم نہیں یا یہ کہا معلوم نہیں میری ہے یا نہیں یا کہا معلوم نہیں مدعی کی ملک ہے یا نہیں ان سب صورتوں میں دعوے کا جواب نہیں ہوا جواب دینے پر مجبور کیا جائے گا اور ٹھیک جواب نہ دے تو اُسے منکر قرار دیا جائے۔ (۳) (عالمگیری)

مسئلہ ۲: جائداد کا دعویٰ کیا مدعی علیہ نے جواب دیا اس جائداد میں منجملہ تین سہام (۴) دو سہام میرے ہیں جو میرے قبضہ میں ہیں اور ایک سہم فلاں غائب کی ملک ہے جو میرے ہاتھ میں امانت ہے۔ مدعی علیہ کا یہ جواب مکمل ہے مگر خصومت (۵) اُس وقت دفع ہوگی کہ ایک سہم کا امانت ہونا گواہ سے ثابت کر دے۔ (۶) (عالمگیری)

مسئلہ ۳: مکان کا دعویٰ کیا کہ یہ میرا ہے مدعی علیہ نے غصب کر لیا ہے۔ مدعی علیہ نے کہا کہ یہ پورا مکان میرے ہاتھ میں بوجہ شرعی ہے مدعی کو ہرگز نہیں دوں گا۔ یہ جواب غصب کے مقابل میں پورا ہے کہ غصب کا انکار ہے مگر ملک کے متعلق ناکافی ہے۔ (۷) (عالمگیری)

مسئلہ ۴: مکان کا دعویٰ تھا مدعی علیہ نے کہا مکان میرا ہے پھر کہا وقف ہے یا یوں کہا کہ یہ مکان وقف ہے اور

①..... یعنی دعویٰ نہ سنا جائے گا۔

②..... ”الفتاویٰ الہندیہ“، کتاب الدعویٰ، الباب السادس فیما تدفع... إلخ، ج ۴، ص ۵۳.

③..... ”الفتاویٰ الہندیہ“، کتاب الدعویٰ، الباب السابع فیما یكون جواباً... إلخ، ج ۴، ص ۶۲.

④..... یعنی تین حصوں میں سے۔

⑤..... مقدمہ، جھگڑا۔

⑥..... ”الفتاویٰ الہندیہ“، کتاب الدعویٰ، الباب السابع، فیما یكون جواباً... إلخ، ج ۴، ص ۶۲.

⑦..... المرجع السابق.

بحیثیت متولی میرے ہاتھ میں ہے یہ مکمل جواب ہے اور مدعی علیہ کو گواہوں سے وقف ثابت کرنا ہوگا۔⁽¹⁾ (عالمگیری)

دو شخصوں کے دعوے کرنے کا بیان

کبھی ایسا ہوتا ہے کہ ایک چیز کے دو حقدار ایک شخص (یعنی ذی الید) کے مقابل میں کھڑے ہو جاتے ہیں ہر ایک اپنا حق ثابت کرتا ہے۔ یہ بات پہلے بتائی گئی ہے کہ خارج کے گواہ کو ذوالید کے گواہ پر ترجیح ہے مگر جبکہ ذوالید کے گواہوں نے وہ وقت بیان کیا جو خارج کے وقت سے مقدم ہے تو ذوالید کے گواہ کو ترجیح ہوگی مگر بعض صورتیں بظاہر ایسی ہیں کہ معلوم ہوتا ہے ذوالید کی تاریخ مقدم ہے اور غور کرنے سے معلوم ہوتا ہے کہ مقدم نہیں مثلاً کسی نے دعویٰ کیا کہ یہ چیز میری ہے ایک مہینہ سے میرے یہاں سے غائب ہے ذوالید کہتا ہے یہ چیز ایک سال سے میری ہے مدعی کے گواہوں کو ترجیح ہوگی اور اسی کے موافق فیصلہ ہوگا کیونکہ مدعی نے ملک کی تاریخ نہیں بیان کی ہے تاکہ ذوالید کے گواہوں کو ترجیح دی جائے بلکہ غائب ہونے کی تاریخ بتائی ہے۔ ہو سکتا ہے کہ ملک مدعی کی تاریخ ایک سال سے زیادہ کی ہو۔⁽²⁾ (درمختار)

مسئلہ ۱: ہر ایک یہ کہتا ہے کہ یہ چیز میرے قبضہ میں ہے اگر ایک نے گواہوں سے اپنا قبضہ ثابت کر دیا تو وہی قابض مانا جائیگا دوسرا خارج قرار دیا جائے گا پھر وہ شخص جس کو قابض قرار دیا گیا اگر گواہوں سے اپنی ملک مطلق ثابت کرنا چاہے گا مقبول نہ ہوں گے کہ ملک مطلق میں ذوالید کے گواہ معتبر نہیں اور اگر قبضہ کے گواہ نہ پیش کرے تو حلف کسی پر نہیں۔⁽³⁾ (بحر)

مسئلہ ۲: ایک شخص نے دوسرے سے چیز چھین لی جب اُس سے پوچھا گیا تو کہنے لگا میں نے اس لیے لی کہ یہ چیز میری تھی اور گواہوں سے اپنی ملک ثابت کی یہ گواہ مقبول ہیں کہ اگرچہ اس وقت یہ ذوالید ہے مگر حقیقت میں ذوالید نہ تھا بلکہ خارج تھا اُس سے لینے کے بعد ذوالید ہوا۔⁽⁴⁾ (بحر)

مسئلہ ۳: ایک شخص نے زمین چھین کر اُس میں زراعت بوئی دوسرے شخص نے دعویٰ کیا کہ یہ زمین میری ہے اُس نے غصب کر لی اگر گواہوں سے اُس کا غصب کرنا ثابت کرے گا ذوالید یہ ہوگا اور کھیت بونے والا خارج قرار پائے گا اور اگر اُس کا قبضہ جدید نہیں ثابت کرے گا تو ذوالید وہی بونے والا ٹھہرے گا۔ ان مسائل سے یہ بات معلوم ہوئی کہ ظاہری قبضہ کے

①..... "الفتاویٰ الہندیۃ"، کتاب الدعوی، الباب السابع فیما یکون... إلخ، ج ۴، ص ۶۲.

②..... "الدر المختار"، کتاب الدعوی، باب دعوی الرجلین، ج ۸، ص ۳۷۵، ۳۷۶.

③..... "البحر الرائق"، کتاب الدعوی، باب دعوی الرجلین، ج ۷، ص ۳۹۸.

④..... المرجع السابق.

اعتبار سے ذوالید نہیں ہوتا۔⁽¹⁾ (بحر)

مسئلہ ۴: دو شخصوں نے ایک معین چیز کے متعلق جو تیسرے کے قبضہ میں ہے دعویٰ کیا ہر ایک اُس شے کو اپنی ملک بتاتا ہے اور سب ملک کچھ نہیں بیان کرتا اور نہ تاریخ بیان کرتا اور اپنے دعوے کو ہر ایک نے گواہوں سے ثابت کر دیا وہ چیز دونوں کو نصف نصف دلا دی جائے گی کیونکہ کسی کو ترجیح نہیں ہے۔⁽²⁾ (در مختار وغیرہ)

مسئلہ ۵: زید کے قبضہ میں مکان ہے عمرو نے پورے مکان کا دعویٰ کیا اور بکر نے آدھے کا اور دونوں نے اپنی ملک گواہوں سے ثابت کی اُس مکان کی تین چوتھائی عمر کو دی جائے گی اور ایک چوتھائی بکر کو کیونکہ نصف مکان تو عمر کو بغیر منازعت ملتا ہے اس میں بکر نزاع ہی نہیں کرتا نصف میں دونوں کی نزاع ہے یہ نصف دونوں میں برابر تقسیم کر دیا جائے گا۔ اور اگر مکان انھیں دونوں مدعیوں کے قبضہ میں ہے تو مدعی کل کو نصف بغیر قضا ملے گا کیونکہ اس نصف میں دوسرا نزاع ہی نہیں کرتا اور نصف دوم اسی کو بطور قضا ملے گا کیونکہ یہ خارج ہے اور خارج کے گواہ ذوالید کے مقابل میں معتبر ہوتے ہیں۔⁽³⁾ (ہدایہ)

مسئلہ ۶: مکان تین شخصوں کے قبضہ میں ہے ایک پورے مکان کا مدعی ہے دوسرا نصف کا تیسرا ثلث کا یہاں بھی مکان ان تینوں میں بطور منازعت تقسیم ہوگا⁽⁴⁾ (در مختار) یعنی اس مکان کے چھتیس^{۳۶} سہام کیے جائیں گے جو کل کا مدعی ہے اُس کو پچیس سہام ملیں گے اور مدعی نصف کو سات سہام اور مدعی ثلث کو چار سہام۔

مسئلہ ۷: جائیداد موقوفہ ایک شخص کے قبضہ میں ہے اس پر دو شخصوں نے دعویٰ کیا اور دونوں نے گواہوں سے ثابت کر دیا وہ جائیداد دونوں پر نصف نصف کر دی جائے گی یعنی نصف کی آمدنی وہ لے اور نصف کی یہ۔ مثلاً ایک مکان کے متعلق ایک شخص یہ دعویٰ کرتا ہے کہ مجھ پر وقف ہے اور متولی مسجد یہ دعویٰ کرتا ہے کہ مسجد پر وقف ہے اگر دونوں تاریخ بیان کر دیں تو جس کی تاریخ مقدم ہے وہ حقدار ہے ورنہ نصف اُس پر وقف قرار دیا جائے اور نصف مسجد پر یعنی وقف کا دعویٰ بھی ملک مطلق کے حکم میں ہے یو ہیں اگر ہر ایک کا یہ دعویٰ ہے کہ وقف کی آمدنی واقف نے میرے لیے قرار دی ہے اور گواہوں سے ثابت کر دے تو آمدنی نصف نصف تقسیم ہو جائے گی۔⁽⁵⁾ (بحر)

①..... "البحر الرائق"، کتاب الدعوی، باب دعوی الرجلین، ج ۷، ص ۳۹۸.

②..... "الدر المختار"، کتاب الدعوی، باب دعوی الرجلین، ج ۷، ص ۳۸۶، وغیرہ.

③..... "الهدایہ"، کتاب الدعوی، باب ما یدعیہ الرجلان، ج ۲، ص ۱۷۱-۱۷۲.

④..... "الدر المختار"، کتاب الدعوی، باب دعوی الرجلین، ج ۷، ص ۳۸۶.

⑤..... "البحر الرائق"، کتاب الدعوی، باب دعوی الرجلین، ج ۷، ص ۳۹۷.

مسئلہ ۸: دو شخصوں نے شہادت دی کہ فلاں شخص نے اقرار کیا ہے کہ اُس کی جائداد اولادِ زید پر وقف ہے اور دوسرے دو شخصوں نے شہادت دی کہ اُس نے یہ اقرار کیا ہے کہ اُس کی جائداد اولادِ عمر پر وقف ہے اگر دونوں میں کسی کا وقت مقدم ہے تو اُس کے لیے ہے اور اگر وقت کا بیان ہی نہ ہو یا دونوں بیانوں میں ایک ہی وقت ہو تو نصف اولادِ زید پر وقف قرار دی جائے اور نصف اولادِ عمر پر اور ان میں سے جب کوئی مر جائے گا تو اُس کا حصہ اُسی فریق میں اُن کے لیے ہے جو باقی ہیں مثلاً زید کی اولاد میں کوئی مر تو بقیہ اولادِ زید میں منقسم ہوگی اولادِ عمر کو نہیں ملے گی ہاں اگر ایک کی اولاد بالکل ختم ہوگئی تو دوسرے کی اولاد میں چلی جائے گی کہ اب کوئی مزاحم (1) نہیں رہا۔ (2) (بحر)

مسئلہ ۹: دعوائے عین کا یہ حکم جو بیان کیا گیا اُس وقت ہے کہ دونوں نے گواہوں سے ثابت کیا ہو اور اگر گواہ نہ ہوں تو ذوالید (3) کو حلف دیا جائے گا اگر دونوں کے مقابل میں اُس نے حلف کر لیا تو وہ چیز اُس کے ہاتھ میں چھوڑ دی جائیگی یوں نہیں کہ اُس کی ملک قرار دی جائے یعنی اگر اُن دونوں میں سے آئندہ کوئی گواہوں سے ثابت کر دے گا تو اُس سے دلادی جائے گی اور اگر ذوالید نے دونوں کے مقابل میں نکول (4) کیا تو نصف نصف تقسیم کر دی جائے گی اب اس کے بعد اگر ان میں سے کوئی گواہ پیش کرنا چاہے گا نہیں سنا جائے گا۔ (5) (بحر)

مسئلہ ۱۰: خارج اور ذوالید میں نزاع ہے خارج نے ملک مطلق کا دعویٰ کیا اور ذوالید نے یہ کہا میں نے اسی سے خریدی ہے یا دونوں نے سب ملک بیان کیا اور وہ سب ایسا ہے جو دود مرتبہ نہیں ہو سکتا مثلاً ہر ایک کہتا ہے کہ یہ جانور میرے گھر کا بچہ ہے یا دونوں کہتے ہیں کپڑا میرا ہے میں نے اسے بنا ہے یا دونوں کہتے ہیں سوت میرا ہے میں نے کا تا ہے۔ دودھ میرا ہے میں نے اپنے جانور سے دوہا ہے۔ اُون میری ہے میں نے کاٹی ہے۔ غرض یہ کہ ملک کا ایسا سبب بیان کرتے ہیں جس میں تکرار نہیں ہو سکتی ہے ان میں ذوالید کے گواہوں کو ترجیح ہے مگر جب کہ ساتھ ساتھ خارج نے ذوالید پر کسی فعل کا بھی دعویٰ کیا ہو مثلاً یہ جانور میرے گھر کا بچہ ہے ذوالید نے اسے غصب کر لیا یا میں نے اُس کے پاس امانت رکھی ہے یا اجارہ پر دیا ہے تو خارج کے گواہ کو ترجیح ہے۔ (6) (ہدایہ، درمختار) مگر ظاہری طور پر اس کو خارج کہیں گے حقیقتہً خارج نہیں بلکہ یہی ذوالید ہے جیسا کہ ہم نے بحر سے نقل کیا۔

①..... مزاحمت کرنے والا۔

②..... ”البحر الرائق“، کتاب الدعوی، باب دعوی الرجلیں، ج ۷، ص ۳۹۷۔

③..... جس کے قبضہ میں چیز ہے۔

④..... قسم سے انکار۔

⑤..... ”البحر الرائق“، کتاب الدعوی، باب دعوی الرجلیں، ج ۷، ص ۳۹۸۔

⑥..... ”الهدایہ“، کتاب الدعوی، باب ما یدعیہ الرجلان، ج ۲، ص ۱۷۰۔

و ”الدر المختار“، کتاب الدعوی، باب دعوی الرجلیں، ج ۸، ص ۳۸۳۔

مسئلہ ۱۱: اگر خارج^(۱) وذوالید دونوں اپنی اپنی ملک کا ایسا سبب بتاتے ہیں جو مکرر ہو سکتا ہے^(۲) جیسے یہ درخت میرا ہے میں نے پودہ نصب کیا تھا^(۳) یا وہ سبب ایسا ہے جو اہل بصیرت پر مشکل ہو گیا کہ مکرر ہوتا ہے یا نہیں تو ان دونوں صورتوں میں خارج کو ترجیح ہے۔^(۴) (درمختار)

مسئلہ ۱۲: سبب کے مکرر ہونے نہ ہونے میں اصل کو دیکھا جائے گا تابع کو نہیں دیکھا جائے گا۔ دو بکریاں ایک شخص کے قبضہ میں ہیں ایک سفید دوسری سیاہ ایک شخص نے گواہوں سے ثابت کیا کہ یہ دونوں بکریاں میری ہیں اور اسی سفید بکری کا یہ سیاہ بکری بچہ ہے جو میرے یہاں میری ملک میں پیدا ہوا۔ ذوالید نے گواہوں سے ثابت کیا کہ یہ دونوں بکریاں میری ہیں اور اس سیاہ بکری کا یہ سفید بکری بچہ ہے جو میری ملک میں پیدا ہوا اس صورت میں ہر ایک کو وہ بکری دے دی جائے گی۔ جس کو ہر ایک اپنے گھر کا بچہ بتاتا ہے۔^(۵) (بحر)

مسئلہ ۱۳: کبوتر، مرغی، چڑیا یعنی انڈے دینے والے جانور کو خارج اور ذوالید ہر ایک اپنے گھر کا بچہ بتاتا ہے۔ ذوالید کو دلایا جائے گا۔^(۶) (بحر)

مسئلہ ۱۴: مرغی غصب کی اُس نے چند انڈے دیے ان میں سے کچھ اسی مرغی کے نیچے بٹھائے کچھ دوسری کے نیچے اور سب سے نیچے نکلے تو وہ مرغی مع اُن بچوں کے جو اُس کے نیچے نکلے ہیں مغصوب منہ (مالک) کو دی جائے اور یہ بچے جو غاصب نے اپنی مرغی کے نیچے نکلوائے ہیں غاصب کے ہیں۔^(۷) (عالمگیری)

مسئلہ ۱۵: ایک جانور کے متعلق دو شخص مدعی ہیں کہ ہمارے یہاں کا بچہ ہے خواہ وہ جانور دونوں کے قبضہ میں ہو یا ایک کے قبضہ میں ہو یا ان میں سے کسی کے قبضہ میں نہ ہو بلکہ تیسرے کے قبضہ میں ہو، اگر دونوں نے تاریخ بیان کی ہے کہ اتنے دن ہوئے جب یہ پیدا ہوا تھا اور دونوں نے گواہوں سے ثابت کر دیا تو جانور کی عمر جس کی تاریخ سے ظاہر طور پر موافق معلوم ہوتی ہو اُس کے موافق فیصلہ ہوگا اور اگر تاریخ نہیں بیان کی تو ان میں سے جس کے قبضہ میں ہو اُسے دیا جائے اور اگر دونوں کے قبضہ میں ہو یا تیسرے کے قبضہ میں ہو تو دونوں برابر کے شریک کر دیے جائیں گے اور اگر دونوں نے تاریخیں بیان کر دیں مگر جانور کی

①..... یعنی جس کا قبضہ نہیں۔ ②..... دوبارہ ہو سکتا ہے یعنی دونوں کی ملک کا سبب بن سکتا ہے۔ ③..... لگایا تھا۔

④..... ”الدرالمختار“، کتاب الدعوی، باب دعوی الرجلیں، ج ۸، ص ۳۸۳۔

⑤..... ”البحر الرائق“، کتاب الدعوی، باب دعوی الرجلیں، ج ۷، ص ۴۱۵۔

⑥..... المرجع السابق۔

⑦..... ”الفتاویٰ الہندیۃ“، کتاب الدعوی، الباب التاسع فی دعوی الرجلیں، الفصل الثانی، ج ۴، ص ۸۶۔

عمر کسی کے موافق نہیں معلوم ہوتی یا اشکال پیدا ہو گیا پتہ نہیں چلتا کہ عمر کس کے قول سے موافق ہے تو اگر دونوں کے قبضہ میں ہے یا ثالث کے قبضہ میں ہے (1) تو دونوں کو شریک کر دیا جائے اور اگر انھیں میں سے ایک کے قبضہ میں ہو تو اسی کے لیے ہے جس کے قبضہ میں ہے۔ (2) (درمختار)

مسئلہ ۱۶: ایک شخص کے قبضہ میں بکری ہے اُس پر دوسرے نے دعویٰ کیا کہ یہ میری بکری ہے میری ملک میں پیدا ہوئی ہے اور اسے گواہوں سے ثابت کیا جس کے قبضہ میں ہے اُس نے یہ ثابت کیا کہ بکری میری ہے فلاں شخص سے مجھے اُس کی ملک حاصل ہوئی اور یہ اُسی کے گھر کا بچہ ہے اسی قابض (3) کے موافق فیصلہ ہوگا۔ (4) (عالمگیری)

مسئلہ ۱۷: خارج نے گواہ سے ثابت کیا کہ جس نے میرے ہاتھ بیچا ہے اُس کے گھر کا بچہ ہے اور ذوالید نے ثابت کیا کہ خود میرے گھر کا بچہ ہے ذوالید کے گواہوں کو ترجیح ہے۔ (5) (عالمگیری)

مسئلہ ۱۸: دو شخصوں نے ایک عورت کے متعلق دعویٰ کیا ہر ایک اُس کو اپنی منکوحہ بتاتا ہے اور دونوں نے نکاح کو گواہوں سے ثابت کیا تو دونوں جانب کے گواہ متعارض ہو کر ساقط ہو گئے نہ اس کا نکاح ثابت ہوا، نہ اُس کا اور عورت کو وہ لے جائے گا جس کے نکاح کی وہ تصدیق کرتی ہو بشرطیکہ اُس کے قبضہ میں نہ ہو جس کے نکاح کی تکذیب کرتی ہو یا اُس نے دخول نہ کیا ہو اور اگر اُس کے قبضہ میں ہو جس کی عورت نے تکذیب کی یا اس نے دخول کیا ہو دوسرے نے نہیں تو اسی کی عورت قرار دی جائے گی۔ یہ تمام باتیں اُس وقت ہیں جب کہ دونوں نے نکاح کی تاریخ نہ بیان کی ہو اور اگر نکاح کی تاریخ بیان کی ہو تو جس کی تاریخ مقدم ہے وہ حقدار ہے اور اگر ایک نے تاریخ بیان کی دوسرے نے نہیں تو جس کے قبضہ میں ہے یا جس کی تصدیق وہ عورت کرتی ہو وہ حقدار ہے۔ (6) (درمختار)

مسئلہ ۱۹: دو شخص نکاح کے مدعی ہیں اور گواہ ان میں سے کسی کے پاس نہ تھے۔ عورت اُس کو ملی جس کی اُس نے تصدیق کی اس کے بعد دوسرے نے گواہ سے اپنا نکاح ثابت کیا تو اس کو ملے گی کیونکہ گواہ کے ہوتے ہوئے عورت کی تصدیق

①..... کسی تیسرے شخص کے قبضہ میں ہے۔

②..... ”الدرالمختار“، کتاب الدعوی، باب دعوی الرجلین، ج ۸، ص ۳۸۶۔

③..... یعنی جس کا قبضہ ہے۔

④..... ”الفتاویٰ الہندیہ“، کتاب الدعوی، الباب التاسع فی دعوی الرجلین، الفصل الثانی، ج ۴، ص ۸۳۔

⑤..... المرجع السابق۔

⑥..... ”الدرالمختار“، کتاب الدعوی، باب دعوی الرجلین، ج ۸، ص ۳۷۶۔

کوئی چیز نہیں۔⁽¹⁾ (درمختار، ردالمحتار)

مسئلہ ۲۰: ایک نے نکاح کا دعویٰ کیا اور گواہ سے ثابت کیا اس کے لیے فیصلہ ہو گیا اس کے بعد دوسرا دعویٰ کرتا ہے اور گواہ پیش کرتا ہے اس کو رد کر دیا جائے گا ہاں اگر اس نے گواہوں سے اپنے نکاح کی تاریخ مقدم⁽²⁾ ثابت کر دی تو اس کے موافق فیصلہ ہوگا۔⁽³⁾ (درمختار)

مسئلہ ۲۱: عورت مرچکی ہے اُس کے متعلق دو شخصوں نے نکاح کا دعویٰ کیا اور گواہوں سے ثابت کیا چونکہ اس دعوے کا محصل⁽⁴⁾ طلب مال⁽⁵⁾ ہے دونوں کو اُس کا وارث قرار دیا جائے گا اور شوہر کا جو حصہ ہوتا ہے اُس میں دونوں برابر کے شریک ہوں گے اور دونوں پر نصف نصف مہر لازم۔⁽⁶⁾ (درمختار)

مسئلہ ۲۲: ایک شخص نے نکاح کیا دوسرا شخص دعویٰ کرتا ہے کہ یہ عورت میری زوجہ ہے مدعی علیہ⁽⁷⁾ کہتا ہے تیری زوجہ تھی مگر تو نے طلاق دیدی اور عدت پوری ہوگئی اب اس سے میں نے نکاح کیا مدعی⁽⁸⁾ طلاق سے انکار کرتا ہے اور طلاق کے گواہ نہیں ہیں۔ عورت مدعی کو دلوائی جائے گی اور اگر مدعی کہتا ہے کہ میں نے طلاق دی تھی مگر اُس سے پھر نکاح کر لیا اور مدعی علیہ دوبارہ نکاح کرنے کا انکار کرتا ہے تو مدعی علیہ کو دلوائی جائے گی۔⁽⁹⁾ (عالمگیری)

مسئلہ ۲۳: مرد کہتا ہے تیری نابالغی میں تیرے باپ نے مجھ سے نکاح کر دیا عورت کہتی ہے میرے باپ نے جب نکاح کیا تھا میں بالغ تھی اور نکاح سے میں نے ناراضی ظاہر کر دی تھی اس صورت میں قول عورت کا معتبر ہے اور گواہ مرد کے۔⁽¹⁰⁾ (خانہ)

مسئلہ ۲۴: مرد نے گواہوں سے ثابت کیا کہ میں نے اس عورت سے نکاح کیا ہے اور عورت کی بہن نے دعویٰ کیا کہ

①..... "الدرالمختار" و "ردالمحتار"، کتاب الدعوی، باب دعوی الرجلیں، ج ۸، ص ۳۷۶، ۳۷۷.

②..... پہلے۔

③..... "الدرالمختار"، کتاب الدعوی، باب دعوی الرجلیں، ج ۸، ص ۳۷۶، ۳۷۷.

④..... یعنی اس دعویٰ کا حاصل۔

⑤..... مال طلب کرنا۔

⑥..... "الدرالمختار"، کتاب الدعوی، باب دعوی الرجلیں، ج ۸، ص ۳۷۶، ۳۷۷.

⑦..... جس پر دعویٰ کیا گیا ہے۔

⑧..... دعویدار، دعویٰ کرنے والا۔

⑨..... "الفتاویٰ الہندیہ"، کتاب الدعوی، الباب التاسع فی دعوی الرجلیں، الفصل الثانی، ج ۴، ص ۸۰.

⑩..... "الفتاویٰ الخانیہ"، کتاب الدعوی والبیّنات، باب الدعوی، فصل فی دعوی النکاح، ج ۲، ص ۷۸.

میں نے اس مرد سے نکاح کیا ہے مرد کے گواہ معتبر ہوں گے عورت کے گواہ نامقبول ہیں۔⁽¹⁾ (خانہ)

مسئلہ ۲۵: مرد نے نکاح کا دعویٰ کیا عورت نے انکار کر دیا مگر اس نے دوسرے کی زوجہ ہونے کا اقرار نہیں کیا ہے پھر قاضی کے پاس اُس مدعی کی زوجہ ہونے کا اقرار کیا یہ اقرار صحیح ہے۔⁽²⁾ (عالمگیری)

مسئلہ ۲۶: مرد نے دعویٰ کیا کہ اس عورت سے ایک ہزار مہر پر میں نے نکاح کیا ہے عورت نے انکار کر دیا مرد نے دو ہزار مہر پر نکاح ہونے کا ثبوت دیا گواہ مقبول ہیں دو ہزار مہر پر نکاح ہونا اقرار پائے گا۔⁽³⁾ (خانہ)

مسئلہ ۲۷: مرد نے نکاح کا دعویٰ کیا۔ عورت کہتی ہے میں اُس کی زوجہ تھی مگر مجھے اُس کی وفات کی اطلاع ملی میں نے عدت پوری کر کے اس دوسرے شخص سے نکاح کر لیا وہ عورت مدعی کی زوجہ ہے۔⁽⁴⁾ (عالمگیری)

مسئلہ ۲۸: ایک شخص کے پاس چیز ہے دو شخص مدعی ہیں ہر ایک یہ کہتا ہے کہ میں نے اس سے خریدی ہے اور اس کا ثبوت بھی دیتا ہے ہر ایک کو نصف نصف ثمن پر نصف نصف چیز کا حکم دیا جائے گا اور ہر ایک کو یہ بھی اختیار دیا جائے گا کہ آدھا ثمن دے کر آدھی چیز لے یا بالکل چھوڑ دے۔ فیصلہ کے بعد ایک نے کہا کہ آدھی لے کر کیا کروں گا چھوڑتا ہوں تو دوسرے کو پوری اب بھی نہیں مل سکتی کہ اُس کی نصف بیع فسخ ہو چکی اور فیصلہ سے قبل اُس نے چھوڑ دی تو یہ کل لے سکتا ہے۔⁽⁵⁾ (ہدایہ)

مسئلہ ۲۹: صورت مذکورہ میں اگر ہر ایک نے گواہوں سے یہ بھی ثابت کیا ہے کہ پورا ثمن ادا کر دیا ہے تو نصف ثمن بائع یعنی ذوالبید سے واپس لے گا اور اگر صورت مذکورہ میں ذوالبیدان دونوں میں سے ایک کی تصدیق کرتا ہے کہ میں نے اس کے ہاتھ بیچی ہے اس کا اعتبار نہیں۔ یو ہیں بائع اگر مشتری کے حق میں یہ کہتا ہے کہ یہ چیز میری تھی میں نے اس کے ہاتھ بیچ کی ہے اور وہ چیز مشتری کے سوا کسی دوسرے کے قبضہ میں ہے تو بائع کی تصدیق بیکار ہے۔⁽⁶⁾ (بحر)

مسئلہ ۳۰: دو شخصوں نے خریدنے کا دعویٰ کیا اور دونوں نے خریداری کی تاریخ بھی بیان کی تو جس کی تاریخ مقدم ہے اُس کے موافق فیصلہ ہوگا اور اگر ایک نے تاریخ بیان کی دوسرے نے نہیں تو تاریخ والا اولے ہے۔ اور اگر ذوالبید اور خارج

①..... "الفتاویٰ الخانیة"، کتاب الدعویٰ والبیّنات، باب الدعویٰ، فصل فی دعویٰ النکاح، ج ۲، ص ۷۸.

②..... "الفتاویٰ الہندیة"، کتاب الدعویٰ، الباب التاسع فی دعویٰ الرجلین، الفصل الثانی، ج ۴، ص ۸۲.

③..... "الفتاویٰ الخانیة"، کتاب الدعویٰ والبیّنات، باب الدعویٰ، فصل فی دعویٰ النکاح، ج ۲، ص ۷۷.

④..... "الفتاویٰ الہندیة"، کتاب الدعویٰ، الباب التاسع فی دعویٰ الرجلین، الفصل الثانی، ج ۴، ص ۸۲.

⑤..... "الہدایة"، کتاب الدعویٰ، باب ما یدعیہ الرجلان، ج ۲، ص ۱۶۷.

⑥..... "البحر الرائق"، کتاب الدعویٰ، باب دعویٰ الرجلین، ج ۷، ص ۴۰۴.

میں نزاع⁽¹⁾ ہو دونوں ایک شخص ثالث⁽²⁾ سے خریدنا بتاتے ہوں اور دونوں نے تاریخ نہیں بیان کی یا دونوں کی ایک تاریخ ہے یا ایک ہی نے تاریخ بیان کی ان سب صورتوں میں ذوالید اولے ہے۔⁽³⁾ (بحر)

مسئلہ ۳۱: دونوں نے دو شخصوں سے خریدنے کا دعویٰ کیا زید کہتا ہے میں نے بکر سے خریدی اور عمر کہتا ہے میں نے خالد سے خریدی ان دونوں نے اگرچہ تاریخ بیان کی ہو اور اگرچہ ایک کی تاریخ دوسرے سے مقدم ہو ان میں کوئی دوسرے سے زیادہ حقدار نہیں بلکہ دونوں نصف نصف لے سکتے ہیں۔⁽⁴⁾ (بحر)

مسئلہ ۳۲: کچی اینٹ اس کے قبضہ میں ہے۔ دوسرے شخص نے دعویٰ کیا کہ یہ اینٹ میری ملک میں بنائی گئی ہے اور ذوالید ثابت کرتا ہے کہ میری ملک میں بنائی گئی ہے خارج کو ترجیح ہے اور اگر کچی اینٹ یا چونایا گچ کرنے کے مسالے⁽⁵⁾ کے متعلق یہی صورت پیش آجائے تو ذوالید کو ترجیح ہے۔⁽⁶⁾ (بحر الرائق)

مسئلہ ۳۳: ہر ایک دوسرے کا نام لے کر کہتا ہے میں نے اُس سے خریدی ہے مثلاً زید کہتا ہے میں نے عمر سے خریدی ہے اور عمر کہتا ہے میں نے زید سے خریدی ہے چاہے یہ دونوں خارج ہوں یا ان میں ایک خارج ہو اور ایک ذوالید اور تاریخ کوئی بیان نہیں کرتا تو دونوں جانب کے گواہ ساقط اور چیز جس کے قبضہ میں ہے اُسی کے پاس چھوڑ دی جائے گی۔ پھر اگر دونوں جانب کے گواہوں نے یہ بھی بیان کیا کہ چیز خریدی اور ثمن ادا کر دیا تو ادلا بدلا ہو گیا یعنی کوئی دوسرے سے ثمن واپس نہیں پائے گا۔ دونوں فریقوں نے صرف خریدنا ہی بیان کیا ہو یا خریدنا اور قبضہ کرنا دونوں باتوں کو ثابت کیا ہو دونوں صورتوں کا ایک ہی حکم ہے یعنی دونوں جانب کے گواہ ساقط اور اگر دونوں جانب کے گواہوں نے وقت بیان کیا ہے اور جائداد مُتَنَازِع فیہا⁽⁷⁾ غیر منقولہ⁽⁸⁾ ہے اور بیع کے ساتھ قبضہ کو ذکر نہیں کیا ہے اور خارج کا وقت مقدم ہے تو ذوالید مستحق قرار پائے گا یعنی خارج نے ذوالید سے خرید کر قبل قبضہ ذوالید کے ہاتھ بیع کر دی اور قبضہ سے قبل بیع کر دینا غیر منقول میں درست ہے اور اگر ہر ایک کے گواہ نے قبضہ بھی بیان کر دیا ہو جب بھی ذوالید کے لیے فیصلہ ہوگا کیونکہ قبضہ کے بعد خارج نے ذوالید کے ہاتھ بیع کر دی اور یہ بالا جماع جائز ہے اور اگر گواہوں

①..... جھگڑا، اختلاف۔

②..... تیسرا شخص۔

③..... ”البحر الرائق“، کتاب الدعوی، باب دعوی الرجلیں، ج ۷، ص ۴۰۹، ۴۱۱۔

④..... المرجع السابق، ص ۴۰۹۔

⑤..... سفیدی اور دریا کی ریت سے تیار کیا ہوا چوناجو پلاستر میں استعمال کیا جاتا ہے۔

⑥..... ”البحر الرائق“، کتاب الدعوی، باب دعوی الرجلیں، ج ۷، ص ۴۱۵۔

⑦..... وہ جائداد جس میں اختلاف ہے۔ ⑧..... وہ جائداد جو ایک جگہ سے دوسری جگہ منتقل نہ کی جاسکتی ہو۔

نے تاریخ بیان کی اور ذوالہد کی تاریخ مقدم ہے تو خارج کے موافق فیصلہ ہوگا یعنی ذوالہد نے اُسے خرید کر پھر خارج کے ہاتھ بیچ کر دیا۔⁽¹⁾ (ہدایہ، بحر)

مسئلہ ۳۴: بکر نے دعویٰ کیا کہ میں نے عمرو سے یہ مکان ہزار روپے میں خریدا ہے اور عمر و کہتا ہے میں نے بکر سے ہزار روپے میں خریدا ہے اور وہ مکان زید کے قبضہ میں ہے زید کہتا ہے مکان میرا ہے میں نے عمرو سے ہزار روپے میں خریدا ہے اور سب نے اپنے اپنے دعوے کو گواہوں سے ثابت کیا مکان زید ہی کو دیا جائے گا ان دونوں کو ساقط کر دیا جائے گا۔⁽²⁾ (بحر)

مسئلہ ۳۵: دو شخصوں نے دعویٰ کیا ایک کہتا ہے میں نے یہ چیز فلاں سے خریدی ہے دوسرا کہتا ہے کہ اُسی نے مجھے ہبہ کی ہے یا صدقہ کی ہے یا میرے پاس رہن رکھی ہے اگرچہ ساتھ ساتھ قبضہ دلانے کا بھی ذکر کرتا ہو اور دونوں نے اپنے دعوے کو گواہوں سے ثابت کر دیا ان سب صورتوں میں خریدنے کو سب پر ترجیح ہے یہ اُس صورت میں ہے کہ تاریخ کسی جانب نہ ہو یا دونوں کی ایک تاریخ ہو اور اگر ان چیزوں کی تاریخ مقدم ہے تو یہی زیادہ حقدار ہیں اور اگر ایک ہی جانب تاریخ ہے تو جد ہر تاریخ ہے وہ اولے ہے یہ اُس وقت ہے کہ ایسی چیز میں نزاع ہو جو قابل قسمت⁽³⁾ نہ ہو جیسے غلام، گھوڑا وغیرہ اور اگر وہ چیز قابل قسمت ہے جیسے مکان تو اگر مشتری کے لیے اس میں حصہ قرار دیا جائے گا تو ہبہ باطل ہو جائے گا یعنی جس صورت میں دونوں کو چیز دلائی جاتی ہے ہبہ باطل ہے کہ مشاع قابل قسمت کا ہبہ صحیح نہیں۔⁽⁴⁾ (در مختار)

مسئلہ ۳۶: خریداری کو ہبہ وغیرہ پر اُس وقت ترجیح ہے کہ ایک ہی شخص سے دونوں نے اُس چیز کا ملنا بتایا اور اگر زید کہتا ہے میں نے بکر سے خریدی ہے اور عمر و کہتا ہے مجھے خالد نے ہبہ کی تو کسی کو ترجیح نہیں دونوں برابر کے حقدار ہیں۔⁽⁵⁾ (بحر)

مسئلہ ۳۷: ہبہ میں عوض ہے تو یہ بیچ کے حکم میں ہے یعنی اگر ایک خریدنے کا مدعی ہے دوسرا ہبہ یا عوض⁽⁶⁾ کا، دونوں برابر ہیں نصف نصف دونوں کو ملے گی ہبہ بمقبوضہ⁽⁷⁾ اور صدقہ بمقبوضہ دونوں مساوی ہیں۔⁽⁸⁾ (بحر)

①..... "الهدایة"، کتاب الدعوی، باب ما یدعیہ الرجلان، ج ۲، ص ۱۷۱.

و "البحر الرائق"، کتاب الدعوی، باب دعوی الرجلین، ج ۷، ص ۴۱۷.

②..... "البحر الرائق"، کتاب الدعوی، باب دعوی الرجلین، ج ۷، ص ۴۱۷.

③..... تقسیم کے قابل۔

④..... "الدر المختار"، کتاب الدعوی، باب دعوی الرجلین، ج ۸، ص ۳۷۹، ۳۸۰.

⑤..... "البحر الرائق"، کتاب الدعوی، باب دعوی الرجلین، ج ۷، ص ۴۰۶.

⑥..... ایسا ہبہ جس میں عوض مشروط ہو۔ ⑦..... وہ ہبہ جس پر قبضہ ہو چکا ہو۔

⑧..... "البحر الرائق"، کتاب الدعوی، باب دعوی الرجلین، ج ۷، ص ۴۰۷.

مسئلہ ۳۸: ایک شخص نے ذوالید پر دعویٰ کیا کہ اس چیز کو میں نے فلاں سے خریدا ہے اور ایک عورت یہ دعویٰ کرتی ہے کہ اُس نے اس چیز کو میرے نکاح کا مہر قرار دیا ہے اس صورت میں دونوں برابر ہیں۔ مہر کو رہن و ہبہ و صدقہ سب پر ترجیح ہے۔ (1) (بحر)

مسئلہ ۳۹: رہن مع القبض (2) ہبہ بغیر عوض سے قوی ہے اور اگر ہبہ میں عوض ہے تو رہن سے اولیٰ ہے۔ (3) (بحر، در)

مسئلہ ۴۰: زید کے پاس ایک چیز ہے۔ عمرو (4) دعویٰ کرتا ہے کہ اُس نے مجھ سے غصب کر لی ہے اور بکر دعویٰ کرتا ہے کہ میں نے اس کے پاس امانت رکھی ہے یہ دیتا نہیں اور دونوں نے ثابت کر دیا دونوں برابر کے شریک کر دیے جائیں کیونکہ امانت کو دینے سے امین انکار کر دے تو وہ بھی غصب ہی ہے۔ (5) (در مختار)

مسئلہ ۴۱: دو خارج نے ملک مورخ کا دعویٰ کیا یعنی ہر ایک اپنی ملک کہتا ہے اور اس کے ساتھ تاریخ بھی ذکر کرتا ہے یا دونوں ذوالید کے سوا ایک شخص ثالث سے خریدنے کا دعویٰ کرتے ہیں اور تاریخ بھی بتاتے ہیں ان دونوں صورتوں میں جس کی تاریخ مقدم ہے وہی حقدار ہے خارج اور ذوالید میں نزاع ہے ہر ایک ملک مورخ کا مدعی ہے تو جس کی تاریخ مقدم ہے وہی حقدار ہے اور اگر دونوں مدعیوں نے دو بائع سے خریدنا بتایا تو چاہے وقت بتائیں یا نہ بتائیں تقدّم تاخر ہو یا نہ ہو بہر حال دونوں برابر ہیں ترجیح کسی کو نہیں۔ (6) (در مختار)

مسئلہ ۴۲: ایک طرف گواہ زیادہ ہوں اور دوسری طرف کم مگر ادھر بھی دو ہوں تو جس طرف زیادہ ہوں اُس کے لیے ترجیح نہیں یعنی نصاب شہادت کے بعد کمی زیادتی کا لحاظ نہیں ہوگا مثلاً ایک طرف دو گواہ ہوں دوسری طرف چار تو چار والے کو ترجیح نہیں دونوں برابر قرار دیے جائیں گے اس لیے کہ کثرتِ دلیل کا اعتبار نہیں بلکہ قوت کا لحاظ ہے یو ہیں ایک

①..... "البحر الرائق"، کتاب الدعوی، باب دعوی الرجلین، ج ۷، ص ۴۰۷.

②..... وہ رہن جس پر قبضہ ہو۔

③..... "البحر الرائق"، کتاب الدعوی، باب دعوی الرجلین، ج ۷، ص ۴۰۸.

و "الدر المختار"، کتاب الدعوی، باب دعوی الرجلین، ج ۸، ص ۳۸۰.

④..... اسے عمّر پڑھتے ہیں اس میں واو پڑھا نہیں جاتا صرف لکھا جاتا ہے۔

⑤..... "الدر المختار"، کتاب الدعوی، باب دعوی الرجلین، ج ۸، ص ۳۸۷.

⑥..... المرجع السابق، ص ۳۸۱، ۳۸۲.

طرف زیادہ عادل ہوں مگر دوسری طرف والے بھی عادل ہیں ان میں ایک کو دوسرے پر ترجیح نہیں۔⁽¹⁾ (ہدایہ، درمختار)

مسئلہ ۴۳: انسان جتنے ہیں سب آزاد ہیں جب تک غلام ہونے کا ثبوت نہ ہو آزاد ہی تصور کیے جائیں گے کہ یہی اصلی حالت ہے مگر چار مواقع ایسے ہیں کہ ان میں آزادی کا ثبوت دینا پڑے گا۔ ① شہادت ② حدود ③ قصاص ④ قتل۔ مثلاً ایک شخص نے گواہی دی فریق مقابل اُس پر طعن کرتا ہے کہ یہ غلام ہے اس وقت اُس کا فقط کہہ دینا کافی نہیں ہے کہ میں آزاد ہوں جب تک ثبوت نہ دے یا ایک شخص پر زنا کی تہمت لگائی اُس نے دعویٰ کر دیا یہ کہتا ہے کہ وہ غلام ہے تو حد قذف قائم کرنے کے لیے یہ ضرور ہے کہ وہ اپنی آزادی ثابت کرے۔ اسی طرح کسی کا ہاتھ کاٹ دیا ہے یا خطا قتل واقع ہوا تو اُس دست بریدہ⁽²⁾ یا مقتول کے آزاد ہونے کا ثبوت دینے پر قصاص یا دیت کا حکم ہوگا۔ ان چار جگہوں کے علاوہ اُس کا کہہ دینا کافی ہوگا کہ میں آزاد ہوں اسی کا قول معتبر ہوگا۔⁽³⁾ (درمختار، ردالمحتار)

قبضہ کی بنا پر فیصلہ

مسئلہ ۱: کسی کی زمین میں بغیر بوئے ہوئے غلہ جم آیا جیسا کہ اکثر دھان⁽⁴⁾ کے کھیتوں میں دیکھا جاتا ہے کہ فصل کاٹنے کے وقت کچھ دھان گر جاتے ہیں پھر دوسرے سال یہ اوگ جاتے ہیں یہ پیداوار مالک زمین کی ہے۔⁽⁵⁾ (عالمگیری)

مسئلہ ۲: ایک شخص کی نہر ہے جس کے کنارہ پر بند⁽⁶⁾ ہے اور بندے کے بعد کی زمین جو اُس سے متصل ہے دوسرے کی ہے اس بندے کے متعلق دونوں دعویٰ کرتے ہیں ہر ایک اپنی ملک بتاتا ہے۔ مگر نہ تو زمین جسکی ہے اُس کا ہی قبضہ ثابت ہے کہ اس کے اُس پر درخت ہوتے اور مالک نہر کا بھی قبضہ ثابت نہیں ہے کہ نہر کی مٹی اُس پر پھینکی گئی ہوتی۔ صورت مذکورہ میں بند زمین والے کا قرار پائے گا۔⁽⁷⁾ (عالمگیری)

①..... "الهدایة"، کتاب الدعوی، باب ما یدعیہ الرجلان، ج ۲، ص ۱۷۱.

و "الدرالمختار"، کتاب الدعوی، باب دعوی الرجلین، ج ۸، ص ۳۸۲.

②..... جس کا ہاتھ کاٹ دیا ہے۔

③..... "الدرالمختار" و "ردالمحتار"، کتاب الدعوی، باب دعوی الرجلین، ج ۸، ص ۳۸۷.

④..... چاول۔

⑤..... "الفتاویٰ الہندیہ"، کتاب الدعوی، الباب التاسع فی دعوی الرجلین، الفصل الرابع، ج ۴، ص ۹۵.

⑥..... "بند"، جو پانی وغیرہ روکنے کے لیے بنایا جاتا ہے۔

⑦..... "الفتاویٰ الہندیہ"، کتاب الدعوی، الباب التاسع فی دعوی الرجلین، الفصل الرابع، ج ۴، ص ۹۵.

مسئلہ ۳: سیلاب میں مٹی دھل کر کسی کی زمین میں جمع ہوگئی۔ اس کا مالک مالک زمین ہے۔ (1) (عالمگیری) یوہیں برسات میں پانی کے ساتھ مٹی دھل کر بہتی ہے اور گڑھوں میں جب پانی ٹھہر جاتا ہے تہ نشین ہو جاتی ہے۔ یہ مٹی اسی کی ملک ہے جس کی ملک میں جمع ہوئی۔

مسئلہ ۴: پن چکی میں جب آٹا پلتا ہے کچھ اڑ جاتا ہے پھر وہ زمین پر جمع ہو جاتا ہے صحیح یہ ہے کہ یہ آٹا جو اٹھالے اسی کا ہے۔ (2) (عالمگیری) آجکل عموماً چکی والوں نے قاعدہ مقرر کر رکھا ہے کہ جو آٹا پلوانے آتا ہے اُسے فی من آدھ سیر یا سیر بھر کم دیتے ہیں کہتے ہیں یہ پھج (3) ہے اکثر اس سے بہت کم اڑتا ہے اور یہ پھج کی مقدار بہت زیادہ روزانہ جمع ہو جاتی ہے جس کو وہ بیچتے ہیں یہ ناجائز ہے کہ ملک غیر پر (4) بلاوجہ (5) قبضہ و تصرف ہے صرف اتنا ہی کم ہونا چاہیے جو اڑ گیا اور کچھ دیر کے بعد دیوار زمین پر جمع ہو جاتا ہے جس کو جھاڑ کر اٹھا کر لیتے ہیں۔

مسئلہ ۵: ڈلاؤ جہاں کوڑا پھینکا جاتا ہے راکھ اور گوبر بھی وہاں پھینکتے ہیں جو یہاں سے اُس کو اٹھالے وہی مالک ہے۔ مالک زمین کی یہ ملک نہیں۔ (6) (عالمگیری)

مسئلہ ۶: ایک شخص کپڑا پہنے ہوئے ہے۔ دوسرا اُس کا دامن یا آستین پکڑے ہوئے ہے قبضہ پہننے والے کا ہے۔ ایک شخص گھوڑے پر سوار ہے دوسرا گام پکڑے ہوئے ہے سوار کا قبضہ ہے۔ ایک شخص زین پر سوار ہے دوسرا اس کے پیچھے سوار ہے زین والا قابض ہے۔ ایک شخص کا اونٹ پر سامان لدا ہوا ہے دوسرے کی صرف صراحی اُس پر لٹکی ہوئی ہے سامان والا زیادہ حقدار ہے۔ بچھونے پر ایک شخص بیٹھا ہے دوسرا اُسے پکڑے ہوئے ہے دونوں برابر ہیں۔ جس طرح دونوں اُس پر بیٹھے ہوں یا دونوں زین پر سوار ہوں تو دونوں برابر قابض مانے جاتے ہیں اسی طرح ایک شخص کپڑے کو لیے ہوئے ہے دوسرے کے ہاتھ میں کپڑے کا تھوڑا حصہ ہے دونوں یکساں قابض ہیں اور ایک مکان میں دو شخص بیٹھے ہوئے ہیں تو محض بیٹھا ہونا قبضہ نہیں دونوں یکساں ہیں۔ (7) (ہدایہ، درمختار)

①....."الفتاویٰ الہندیہ"، کتاب الدعوی، الباب التاسع فی دعوی الرجلین، الفصل الرابع، ج ۴، ص ۹۵.

②.....المرجع السابق.

③.....کی، نقصان۔ ④.....غیر کی ملکیت پر۔ ⑤.....بغیر کسی وجہ کے۔

⑥....."الفتاویٰ الہندیہ"، کتاب الدعوی، الباب التاسع فی دعوی الرجلین، الفصل الرابع، ج ۴، ص ۹۵.

⑦....."الہدایہ"، کتاب الدعوی، باب ما یدعیہ الرجلان، فصل فی التنازع بالأیدی، ج ۲، ص ۱۷۲.

و"الدرالمختار"، کتاب الدعوی، باب دعوی الرجلین، ج ۸، ص ۳۸۷.

مسئلہ ۷: اونٹوں کی قطار کو ایک شخص کھینچنے لیے جا رہا ہے اور اس قطار میں سے ایک شخص ایک اونٹ پر سوار ہے ہر ایک یہ کہتا ہے کہ یہ سب اونٹ میرے ہیں اگر یہ اونٹ سوار کے بار برداری کے (1) ہوں تو سب سوار کے ہیں اور کھینچنے والا اجیر (2) ہے اور اگر وہ سب تنگی بیٹھ ہوں تو جس پر وہ سوار ہے وہ سوار کا ہے۔ باقی سب دوسرے کے ہیں۔ (3) (عالمگیری)

مسئلہ ۸: لوگوں نے دیکھا کہ مکان میں سے ایک شخص نکلا جسکی پیٹھ پر گٹھری بندھی ہے صاحب خانہ کہتا ہے گٹھری میری ہے وہ کہتا ہے میری ہے اگر معلوم ہے کہ یہ اس چیز کا تاجر ہے جو گٹھری میں ہے مثلاً پھیری کر کے کپڑے بیچتا ہے اور گٹھری میں کپڑے ہیں تو گٹھری اسکی ہے ورنہ صاحب خانہ کی۔ (4) (عالمگیری)

مسئلہ ۹: دیوار اسکی ہے جس کی کڑیاں (5) اُس پر ہوں یا وہ دیوار اسکی دیوار سے اس طرح متصل ہو کہ اسکی اینٹیں اُس میں اور اسکی اس میں متداخل ہوں اس کو اتصال تربیع کہتے ہیں اور اگر اسکی دیوار سے متصل ہو مگر اُس طرح نہیں تو اُسکی نہیں یو ہیں اگر اس نے دیوار پر ٹٹار رکھ لیا تو اس سے قبضہ ثابت نہ ہوگا یعنی دو پروسیوں میں دیوار کے متعلق نزاع (6) ہے ایک نے اُس پر ٹٹار رکھ لیا ہے دوسرے نے کچھ نہیں تو دیوار میں دونوں برابر کے شریک قرار پائیں گے۔ اور اگر ان میں ایک کی کڑیاں ہوں بلکہ ایک ہی کڑی دیوار پر ہو تو اُسی کا قبضہ تصور کیا جائے گا۔ (7) (ہدایہ، درمختار)

مسئلہ ۱۰: دیوار پر ایک شخص کی کڑیاں ہیں اور دوسرے کی دیوار سے اتصال تربیع ہے تو اتصال والے کی قرار دی جائے گی مگر جس کی کڑیاں ہیں اُس کو کڑیاں رکھنے کا حق حاصل رہے گا وہ شخص اس سے نہیں روک سکتا۔ دیوار کے متعلق نزاع ہے دونوں کی اس پر کڑیاں ہیں مگر ایک کی ہاتھ دو ہاتھ نیچے ہیں دوسرے کی اوپر ہیں تو دیوار اسکی ہے جس کی کڑیاں نیچے ہیں مگر اوپر والے کو کڑی رکھنے سے منع نہیں کر سکتا۔ (8) (درمختار، ردالمحتار)

مسئلہ ۱۱: دیوار متنازع فیہ (9) ایک شخص کی دیوار سے متصل ہے اگر چہ اتصال تربیع نہیں بلکہ محض ملی ہوئی ہے

①..... بوجھ لادنے کے۔ ②..... اجرت پر کام کرنے والا، ملازم، نوکر، مزدور۔

③..... ”الفتاویٰ الہندیہ“، کتاب الدعوی، الباب التاسع فی دعوی الرجلیں، الفصل الرابع، ج ۴، ص ۹۶۔

④..... المرجع السابق۔

⑤..... کڑی کی جمع شہتیر۔ ⑥..... جھگڑا، اختلاف۔

⑦..... ”الہدایہ“، کتاب الدعوی، باب ما یدعیہ الرجلان، فصل فی التنازع بالأیدی، ج ۲، ص ۱۷۲، ۱۷۳۔

و ”الدرالمختار“، کتاب الدعوی، باب دعوی الرجلیں، ج ۸، ص ۳۸۹۔

⑧..... ”الدرالمختار“ و ”ردالمحتار“، کتاب الدعوی، باب دعوی الرجلیں، ج ۸، ص ۳۹۰۔

⑨..... جس دیوار کے متعلق جھگڑا ہے۔

اور دوسرے کی دیوار سے اتنا بھی لگاؤ نہیں تو جس کی دیوار سے اتصال ہے وہ حقدار ہے۔⁽¹⁾ (نتائج)

مسئلہ ۱۲: ایک شخص نے اپنے مکان کی کڑیاں دوسرے کی دیوار پر رکھنے کی اجازت مانگی اُس نے اجازت دے دی اس کے بعد مالک دیوار نے اپنا مکان بیچ ڈالا خریدار اُس سے کہتا ہے کہ تم میری دیوار سے کڑیاں اٹھا لو اُس کو اٹھانی ہوں گی یوہیں مکان کے نیچے تہ خانہ بنا لیا ہے اور مشتری اُسے بند کرنے کو کہتا ہے تو بند کر سکتا ہے۔ ہاں اگر بائع نے فروخت کرنے کے وقت یہ شرط کر دی تھی کہ اوس کی کڑیاں یا تہ خانہ رہے گا تو اب مشتری کو منع کرنے کا حق نہیں رہا۔⁽²⁾ (درمختار، ردالمحتار)

مسئلہ ۱۳: دوسرے کی دیوار پر بطورِ ظلم و تعدی کڑیاں رکھ لی ہیں۔ اوس نے مکان بیچ کیا یا کرایہ پر دیا یا اس سے مصالحت کر لی یا اس کے اس فعل کو معاف کر دیا پھر بھی ہٹانے کا مطالبہ کر سکتا ہے۔⁽³⁾ (درمختار)

مسئلہ ۱۴: دیوار پر دو شخصوں کی کڑیاں ہیں ہر ایک اپنی اپنی ملک کا دعویٰ کرتا ہے اگر گواہوں سے ملک ثابت نہ ہو صرف اس علامت سے ملک ثابت کرنا چاہتے ہیں تو اگر دونوں کی کم از کم تین تین کڑیاں ہیں تو دیوار دونوں میں مشترک ہے اور اگر ایک کی تین سے کم ہوں تو دیوار اُس کی قرار دی جائے جسکی زیادہ کڑیاں ہوں اور اس کو کڑی رکھنے کا حق ہے اس سے نہیں منع کر سکتا۔⁽⁴⁾ (ہدایہ)

مسئلہ ۱۵: دو مکانوں کے درمیان دیوار ہے جس کا ہر ایک مدعی ہے اوس دیوار کا رخ ایک طرف ہے دوسری طرف پچھیت⁽⁵⁾ ہے وہ دیوار دونوں کی قرار پائیگی یہ نہیں کہ جس کی طرف اس کا رخ ہے اُسی کی ہو۔⁽⁶⁾ (عالمگیری)

مسئلہ ۱۶: دیوار دو شخصوں میں مشترک ہے اوس کا ایک کنارہ گر گیا جس سے معلوم ہوا کہ دو دیواریں ہیں ایک دیوار دوسری کے ساتھ چپکی ہوئی ہے ایک طرف والا یہ چاہتا ہے کہ اپنی طرف کی دیوار ہٹا دے اگر وہ دونوں یہ کہہ چکے ہوں کہ دیوار مشترک ہے تو دونوں دیواریں مشترک مانی جائیں گی کسی کو دیوار ہٹانے کا اختیار نہیں۔⁽⁷⁾ (عالمگیری)

①..... "نتائج الأفكار" تکملة "فتح القدير"، كتاب الدعوى، باب ما يدعيه الرجلان، فصل في التنازع بالأيدى، ج ۷، ص ۲۶۷، ۲۶۸.

②..... "الدر المختار" و "رد المختار"، كتاب الدعوى، باب دعوى الرجلين، ج ۸، ص ۳۹۰.

③..... "الدر المختار"، كتاب الدعوى، باب دعوى الرجلين، ج ۸، ص ۳۹۰.

④..... "الهداية"، كتاب الدعوى، باب ما يدعيه الرجلان، فصل في التنازع بالأيدى، ج ۲، ص ۱۷۳.

⑤..... کچھلا حصہ۔

⑥..... "الفتاوى الهندية"، كتاب الدعوى، الباب العاشر في دعوى الحائط، ج ۴، ص ۹۹.

⑦..... المرجع السابق، ص ۱۰۰.

مسئلہ ۱۷: دیوار مشترک ہے اُس پر ایک کی کڑیاں وغیرہ ایسی چیزیں ہیں جس کا بوجھ ہے وہ دیوار اُس کی جانب کو جھکی جس کا دیوار پر کوئی سامان نہیں ہے اُس نے لوگوں کو گواہ کر کے دوسرے سے کہا کہ اپنا سامان اوتار لو ورنہ دیوار گرنے سے نقصان ہوگا اُس نے باوجود قدرت سامان نہیں اوتارا دیوار گر گئی اور اس کا نقصان ہوا اگر اس وقت جب اس نے کہا تھا دیوار خطرناک حالت میں تھی اُس پر ان چیزوں کا نصف تاوان (1) لازم ہوگا جو نقصان ہوئیں۔ (2) (خانہ)

مسئلہ ۱۸: دیوار مشترک گر گئی ایک کے بال بچے ہیں پردہ کی ضرورت ہے وہ چاہتا ہے دیوار بنائی جائے تاکہ بے پردگی نہ ہو دوسرا انکار کرتا ہے اگر دیوار اتنی چوڑی ہے کہ تقسیم ہو سکتی ہے یعنی ہر ایک کے حصہ میں اتنی چوڑی زمین آسکتی ہے جس میں پردہ کی دیوار بن جائے تو زمین تقسیم کر دی جائے یہ اپنی زمین میں پردہ کی دیوار بنالے اور اتنی چوڑی نہ ہو تو دوسرا دیوار بنانے پر مجبور کیا جائے گا۔ (3) (خانہ)

مسئلہ ۱۹: دیوار مشترک کو دونوں شریکوں نے متفق ہو کر گرایا ایک شریک پھر سے بنانا چاہتا ہے دوسرا صرفہ دینے سے انکار کرتا ہے کہتا ہے مجھے اس دیوار پر کچھ رکھنا نہیں ہے لہذا میں صرفہ نہیں دوں گا پہلا شخص دیوار بنانے میں جو کچھ خرچ کریگا اس کا نصف دوسرے کو دینا ہوگا۔ (4) (عالمگیری)

مسئلہ ۲۰: ایک وسیع مکان ہے جو بہت سے دالان اور کمروں پر مشتمل ہے ان میں سے ایک کمرہ ایک کا ہے باقی تمام کمرے دوسرے کے ہیں صحن مکان کے متعلق دونوں میں نزاع ہے صحن دونوں کو برابر دیا جائیگا۔ کیونکہ صحن کے استعمال میں دونوں برابر ہیں مثلاً آنا جانا اور دھوون وضو وغیرہ کا پانی گرانا ایندھن ڈالنا خانہ داری کے سامان (5) رکھنا۔ (6) (ہدایہ) یہ اُس صورت میں ہے جب یہ معلوم نہ ہو کہ صحن میں کس کی کتنی ملک ہے اور اگر معلوم ہو کہ ہر ایک کی ملک اتنی ہے تو تقسیم بقدر ملک ہوگی مثلاً مکان ایک شخص کا ہے وہ مر گیا اور وہ مکان ورثہ میں تقسیم ہوا کسی کو کم ملا کسی کو زیادہ تو صحن کی تقسیم بھی اسی طرح ہوگی مثلاً ایک کو ایک کمرہ ملا دوسرے کو دو تو صحن میں بھی ایک کو ملے دوسرے کو دو ملے۔ (7) (ردالمحتار)

①..... بہارِ شریعت کے نسخوں میں اس مقام پر صرف ”تاوان“ لکھا ہوا ہے، جو کتابت کی غلطی معلوم ہوتی ہے کیونکہ اصل میں ”نصف تاوان“ مذکور ہے، اسی وجہ سے ہم نے متن میں درستگی کی ہے۔... **عَلَمِيَه**

②..... ”الفتاویٰ الخانیہ“، کتاب الصلح، باب فی الحیطان... إلخ، ج ۲، ص ۱۹۳.

③..... المرجع السابق، ص ۱۹۲.

④..... ”الفتاویٰ الہندیہ“، کتاب الدعوی، الباب العاشر فی دعوی الحائط، ج ۴، ص ۱۰۲.

⑤..... گھر یلو سامان۔

⑥..... ”الہدایہ“، کتاب الدعوی، باب مایدعیہ الرجلان، فصل فی التنازع بالأیدی، ج ۲، ص ۱۷۳.

⑦..... ”ردالمحتار“، کتاب الدعوی، باب دعوی الرجلین، ج ۸، ص ۳۹۰.

مسئلہ ۲۱: گھاٹ اور پانی میں نزاع ہو ایک کے کھیت زیادہ ہیں اور ایک کے کم تو اس کی تقسیم کھیتوں کے لحاظ سے ہوگی جس کے کھیت زیادہ ہیں وہ زیادہ کا مستحق ہے اور جس کے کم ہیں کم کا مستحق۔⁽¹⁾ (درمختار)

مسئلہ ۲۲: غیر منقول⁽²⁾ میں قبضہ کا ثبوت گواہوں سے ہو گا یا مالکانہ تصرف سے ہو گا مثلاً زمین میں اینٹ تھاپنا، گڑھا کھودنا یا عمارت بنانا تصرف ہے جس کا یہ تصرف ہے وہی قابض ہے۔ اس میں قبضہ کا ثبوت تصادق سے نہیں ہو گا نہ قسم سے انکار پر ہوگا۔⁽³⁾ (درر، غرر، شریبلالی)

مسئلہ ۲۳: ایک چیز کے متعلق فی الحال ملک کا دعویٰ کیا اور گواہوں نے زمانہ گزشتہ میں اسکی ملک ہونا بیان کیا گواہی معتبر ہے یعنی دعویٰ اور شہادت میں مخالفت نہیں ہے بلکہ زمانہ گزشتہ کی ملک اس وقت بھی ثابت مانی جائیگی جب تک اُس کا زائل ہونا ثابت نہ ہو۔⁽⁴⁾ (درمختار)

دعوائے نسب کا بیان

مسئلہ ۱: ایک بچہ کی نسبت عمر و نے بیان کیا کہ یہ زید کا بیٹا ہے پھر کچھ دنوں کے بعد کہتا ہے کہ یہ میرا بیٹا ہے یہ لڑکا عمر و کا بیٹا کسی طرح ہو ہی نہیں سکتا اگرچہ زید بھی اسکے بیٹے ہونے سے انکار کرتا ہو یعنی دوسرے کی طرف منسوب کر دینے کے بعد اپنی طرف منسوب کرنے کا حق ہی نہیں باقی رہتا۔⁽⁵⁾ (ہدایہ)

مسئلہ ۲: ایک لڑکے کی نسبت کہا یہ میرا لڑکا ہے پھر کہا میرا نہیں ہے یہ دوسرا قول باطل ہے یعنی نسب کا اقرار کر لینے کے بعد نسب ثابت ہو جاتا ہے لہذا اب انکار نہیں کر سکتا یہ اُس وقت ہے کہ لڑکے نے اس کی تصدیق کر لی ہے اور اگر اُس نے تصدیق نہیں کی ہے تو نسب ثابت نہیں ہاں اگر لڑکے نے پھر اُس کی تصدیق کر لی تو نسب ثابت ہو گیا کیونکہ وہ تو اقرار کر چکا ہے اُس کے بعد انکار کرنے کی گنجائش ہی نہیں۔⁽⁶⁾ (درر، غرر)

①..... "الدرالمختار"، کتاب الدعوی، باب دعوی الرجلین، ج ۸، ص ۳۹۰۔

②..... وہ جائداد جو ایک جگہ سے دوسری جگہ منتقل نہ ہو سکے۔

③..... "دررالحکام" و "غررالأحکام"، کتاب الدعوی، باب دعوی الرجلین، الجزء الثانی، ص ۳۵۰۔

و "غنیۃ ذوی الأحکام" ہامش علی "دررالحکام"، کتاب الدعوی، باب دعوی الرجلین، الجزء الثانی، ص ۳۵۰۔

④..... "الدرالمختار"، کتاب الدعوی، باب دعوی الرجلین، ج ۸، ص ۳۹۱۔

⑤..... "الہدایۃ"، کتاب الدعوی، باب دعوی النسب، ج ۲، ص ۱۷۵۔

⑥..... "دررالحکام" و "غررالأحکام"، کتاب الدعوی، باب دعوی النسب، الجزء الثانی، ص ۳۵۲۔

مسئلہ ۳: باپ نے نسب کا اقرار کیا یعنی یہ کہا کہ یہ لڑکا میرا بیٹا ہے پھر اپنے اس اقرار ہی سے منکر ہے کہتا ہے میں نے اقرار نہیں کیا ہے بیٹا گواہوں سے ثابت کر سکتا ہے اس بارہ میں شہادت مقبول ہے اور ایک شخص نے یہ اقرار کیا تھا کہ فلاں شخص میرا بھائی ہے یہ اقرار بیکار ہے۔⁽¹⁾ (درر، غر)

مسئلہ ۴: دو توام بچے (جوڑواں) پیدا ہوئے یعنی دونوں ایک حمل سے پیدا ہوئے، دونوں کے مابین چھ ماہ سے کم کا فاصلہ ہے ان میں سے ایک کے نسب کا اقرار دوسرے کا بھی اقرار ہے ایک کا نسب جس سے ثابت ہوگا دوسرے کا بھی اسی سے ثابت ہوگا۔⁽²⁾ (درر)

مسئلہ ۵: ایک شخص نے کہا میں فلاں کا وارث نہیں ہوں پھر کہتا ہے میں اُس کا وارث ہوں اور میراث پانے کی وجہ بھی بیان کرتا ہے یہ دعویٰ صحیح ہے اور یہاں تناقض مانع دعویٰ نہیں کہ نسب میں تناقض معاف ہے اور اگر یہ دعویٰ کرتا ہے کہ یہ لوگ میرے چچا زاد بھائی ہیں یہ دعویٰ صحیح نہیں جب تک دادا کا نام نہ بتائے اور بھائی کا دعویٰ کیا تو اس کے لیے دادا کا نام ذکر کرنا ضرور نہیں۔⁽³⁾ (درمختار)

مسئلہ ۶: یہ دعویٰ کیا کہ فلاں میرا بھائی ہے یا اس کے علاوہ اُس قسم کے دعوے کہ مدعی علیہ اقرار بھی کرے تو لازم نہیں، یہ دعوے مسموع نہ ہونگے⁽⁴⁾ جب تک مال کا تعلق نہ ہو مثلاً اس نے دعویٰ کیا کہ فلاں شخص میرا بھائی ہے اُس نے انکار کر دیا کہ اُس کا بھائی نہیں ہوں قاضی دریافت کرے گا کیا اُس کے پاس تیرے باپ کا ترکہ ہے جس کا تو دعویٰ کرنا چاہتا ہے یا نفقہ یا اور کوئی حق ہے کہ بغیر بھائی بنائے ہوئے اُس حق کو نہیں لے سکتا اگر کہے گا کہ ہاں میرا مطلب یہی ہے تو ثبوت نسب پر گواہ لیے جائیں گے اور مقدمہ چلے گا ورنہ مقدمہ کی سماعت نہ ہوگی۔ اور اگر یہ دعویٰ کرتا ہے کہ فلاں میرا باپ ہے وہ انکار کرتا ہے تو مال یا حق کا تعلق ہو یا نہ ہو بہر حال دعوے کی سماعت ہوگی اور گواہوں سے نسب ثابت کیا جائے گا۔⁽⁵⁾ (ردالمحتار)

مسئلہ ۷: نسب و وراثت کا دعویٰ ہے گواہوں سے نسب ثابت کرنا چاہتا ہے اس کے لیے خصم⁽⁶⁾ ہونا ضروری ہے

①..... ”دررالحکام“ و ”غررالأحكام“، کتاب الدعوی، باب دعوی النسب، الجزء الثاني، ص ۳۵۲.

②..... ”دررالحکام“ شرح ”غررالأحكام“، کتاب الدعوی، باب دعوی النسب، الجزء الثاني، ص ۳۵۲.

③..... ”الدرالمختار“، کتاب الدعوی، باب دعوی النسب، ج ۸، ص ۳۹۷.

④..... یعنی محض ان دعووں کی وجہ سے مقدمہ نہیں چلے گا۔

⑤..... ”ردالمحتار“، کتاب الدعوی، باب دعوی النسب، ج ۸، ص ۳۹۸.

⑥..... درمقابل۔

وارث یا دائن یا مدیون یا موصیٰ لہ یا وصیٰ کے مقابل میں ثبوت پیش کرنا ہوگا۔⁽¹⁾ (درمختار)

مسئلہ ۸: مدعی نے ایک شخص کو حاضر کر کے یہ دعویٰ کیا کہ میرے باپ کا اس پر فلاں حق ہے وہ اقرار کرے یا انکار بہر حال اس کو گواہوں سے نسب ثابت کرنا ہوگا اور اگر اپنے باپ کی میراث کا اُس پر دعویٰ کیا اور اُس نے اقرار کر لیا حکم دیا جائے گا کہ مدعی کو دیدے اور یہ فیصلہ اسی تک محدود ہے اس کے باپ سے تعلق نہیں اُس کا باپ فرض کرو زندہ تھا اور آ گیا تو جس نے اُس کا مال دیا ہے اُس سے وصول کرے گا اور وہ بیٹے سے لے گا اور اگر وہ شخص جس کو لایا ہے منکر ہے تو اس سے کہا جائے گا تو گواہوں سے اپنے باپ کا مرنا ثابت کر اور یہ کہ تو اُس کا وارث ہے۔⁽²⁾ (درمختار)

مسئلہ ۹: ایک بچے کے متعلق ایک مسلم اور ایک کافر دونوں دعویٰ کرتے ہیں مسلمان کہتا ہے یہ میرا غلام ہے اور کافر کہتا ہے میرا بیٹا ہے وہ بچہ آزاد اور اُس کافر کا بیٹا قرار دیا جائے گا اور اگر مسلمان نے پہلے دعویٰ کر دیا ہے تو مسلمان کا غلام قرار دیا جائے گا اور اگر مسلمان و کافر دونوں نے اُس کے بیٹا ہونے کا دعویٰ کیا تو مسلم کا بیٹا قرار دیا جائے گا۔⁽³⁾ (درر، غر)

مسئلہ ۱۰: شوہر والی عورت ایک بچے کی نسبت کہتی ہے یہ میرا بچہ ہے اُس کا یہ دعویٰ درست نہیں جب تک ولادت کی شہادت کوئی عورت نہ دے اور دائی کی تنہا شہادت اس بارہ میں کافی ہے کیونکہ یہاں فقط اتنی ہی بات کی ضرورت ہے کہ یہ بچہ اس عورت سے پیدا ہے رہا نسب اُس کے لیے شہادت کی ضرورت نہیں شوہر والی ہونا کافی ہے اور اگر عورت مُعتدّہ⁽⁴⁾ ہو تو شہادت کامل کی ضرورت ہے یعنی دو مرد یا ایک مرد، دو عورت، مگر جب کہ حمل ظاہر ہو یا شوہر نے حمل کا اقرار کیا ہو تو وہی ولادت کی شہادت ایک عورت کی کافی ہوگی۔ اور اگر نہ شوہر والی ہونے مُعتدّہ ہو تو فقط اُس عورت کا کہنا کہ میرا بچہ ہے کافی ہے کیونکہ یہاں کسی سے نسب کا تعلق نہیں۔⁽⁵⁾ (ہدایہ)

مسئلہ ۱۱: شوہر والی عورت نے کہا میرا بچہ ہے اور شوہر اُس کی تصدیق کرتا ہے تو کسی شہادت کی ضرورت نہیں نہ مرد کی نہ عورت کی۔⁽⁶⁾ (ہدایہ)

①....."الدر المختار"، کتاب الدعوی، باب دعوی الرجلین، ج ۸، ص ۳۹۸.

②.....المرجع السابق.

③....."درر الحکام" و "غرر لأحکام"، کتاب الدعوی، باب دعوی النسب، الجزء الثاني، ص ۳۵۳.

④.....عدت والی۔

⑤....."الهدایة"، کتاب الدعوی، باب دعوی النسب، ج ۲، ص ۱۷۶.

⑥.....المرجع السابق.

مسئلہ ۱۲: بچے کے متعلق میاں بی بی کا جھگڑا ہے شوہر کہتا ہے یہ میرا بچہ ہے اور دوسری عورت سے ہے اس سے نہیں اور عورت کہتی ہے یہ میرا بچہ ہے اس خاوند سے نہیں بلکہ دوسرے خاوند سے فیصلہ یہ ہے کہ وہ انھیں دونوں کا بچہ ہے۔ یہ اُس وقت ہے کہ بچہ چھوٹا ہے جو بتانا سکتا ہو کہ اُس کے باپ ماں کون ہیں اور اگر اتنا ہو کہ اپنے کو بتا سکے تو وہ جس کی تصدیق کرے اُسی کا بیٹا ہے۔ (۱) (درر، غرر)

مسئلہ ۱۳: لڑکا شوہر کے قبضہ میں ہے اور وہ یہ کہتا ہے یہ میرا لڑکا دوسری بی بی سے ہے عورت کہتی ہے یہ میرا لڑکا تجھی سے ہے یہاں شوہر کا قول معتبر ہے اور اگر لڑکا عورت کے قبضہ میں ہے عورت کہتی ہے یہ میرا لڑکا پہلے شوہر سے ہے اور شوہر کہتا ہے یہ میرا لڑکا تجھ سے ہے اس میں بھی شوہر کا قول معتبر ہے۔ (۲) (عالمگیری)

مسئلہ ۱۴: شوہر کے قبضہ میں بچہ ہے اُس نے یہ دعویٰ کیا کہ یہ میرا بچہ دوسری زوجہ (۳) سے ہے دوسری عورت سے یہ نسب ثابت ہو گیا اس کے بعد عورت دعویٰ کرتی ہے کہ میرا بچہ ہے اس سے نسب نہیں ثابت ہوگا اور اگر عورت نے پہلے دعویٰ کیا کہ یہ میرا بچہ دوسرے شوہر سے ہے اور بچہ عورت کے قبضہ میں ہے اس کے بعد شوہر نے دعویٰ کیا کہ یہ میرا بچہ دوسری عورت سے ہے اگر ان کا باہم نکاح معروف و مشہور ہو دونوں کا قول نامعتبر بلکہ یہ بچہ انھیں دونوں کا قرار پائیگا اور اگر نکاح معروف و مشہور نہ ہو تو عورت کا قول معتبر ہے۔ (۴) (عالمگیری)

متفرقات

مسئلہ: مدعی علیہ کو جب معلوم ہو کہ مدعی کا دعویٰ حق و درست ہے تو اُسے انکار کرنا جائز نہیں مگر بعض جگہ، وہ یہ ہے کہ مشتری نے بیع میں عیب کا دعویٰ کیا اگر مدعی علیہ یعنی بائع اقرار کر لیتا ہے تو چیز واپس کر دی جائیگی مگر بائع اپنے بائع پر واپس نہیں کر سکتا یوں وحی کو معلوم ہے کہ دین ہے اور خود ہی اقرار کر لے مدعی کو گواہوں سے ثابت کرنے کا موقع نہ دے تو یہ دین خود اسکی ذات پر واجب ہو جائے گا رجوع نہ کر سکے گا۔ (۵) (درمختار)

①..... ”دررالحکام“ و ”غررالأحكام“، کتاب الدعوی، باب دعوی النسب، الجزء الثاني، ص ۳۵۳.

②..... ”الفتاویٰ الہندیہ“، کتاب الدعوی، الباب الرابع عشر فی دعوی النسب، الفصل السادس، ج ۴، ص ۱۲۶.

③..... بیوی۔

③..... ”الفتاویٰ الہندیہ“، کتاب الدعوی، الباب الرابع عشر فی دعوی النسب، الفصل السادس، ج ۴، ص ۱۲۶.

④..... ”الدرالمختار“، کتاب الدعوی، باب دعوی النسب، ج ۸، ص ۴۰۱.

- مسئلہ ۲:** حق مجہول پر حلف نہیں دیا جاتا مگر ان چند مواقع میں ① وصی یتیم ② متولی وقف قاضی کے نزدیک متہم ہوں۔ ③ رہن مجہول مثلاً ایک کپڑا رہن رکھا۔ ④ دعوایے سرقت۔ ⑤ دعوایے غصب۔ ⑥ امین کی خیانت۔ (2) (در مختار)
- مسئلہ ۳:** ایک شے کے متعلق خریداری کی خواہش کرنا یعنی یہ کہ میرے ہاتھ بیع کر دو یا ہبہ کی خواہنگاری (3) کرنا یا یہ درخواست کرنا کہ اسے میرے پاس امانت رکھ دو یا میرے کرایہ میں دیدو یہ سب دعوایے ملک کی مانع ہیں یعنی اب اُس چیز کے متعلق ملک کا دعویٰ نہیں کر سکتا۔ (4) (درر، غرر)
- مسئلہ ۴:** لونڈی کے متعلق یہ درخواست کی کہ مجھ سے اس کا نکاح کر دیا جائے اب اس کے متعلق ملک کا دعویٰ نہیں کر سکتا۔ حرہ عورت (5) سے نکاح کی خواہنگاری کرنا دعویٰ نکاح کو منع کرتا ہے یعنی اب یہ دعویٰ نہیں کر سکتا کہ میری زوجہ ہے۔ (6) (درر، غرر)

اقرار کا بیان

اقرار کرنے والے نے جس شے کا اقرار کیا وہ اُس پر لازم ہو جاتی ہے قرآن وحدیث واجماع سب سے ثابت ہے کہ اقرار اس امر کی دلیل ہے کہ مہتر (7) کے ذمہ وہ حق ثابت ہے جس کا اُس نے اقرار کیا۔ اللہ عزوجل فرماتا ہے:

{ وَلَيْسَ لِلَّذِي عَلَيْهِ الْحَقُّ وَلِيَّتِي اللَّهِ رَبَّهُ وَلَا يَبْخَسُ مِنْهُ شَيْئًا } (8)

”جسکے ذمہ حق ہے وہ املا کرے (تحریر لکھوائے) اور اللہ سے ڈرے جو اس کا رب ہے اور حق میں سے کچھ کم نہ کرے۔“

①..... چوری کا دعویٰ۔

②..... ”الدر المختار“، کتاب الدعوی، باب دعوی النسب، ج ۸، ص ۴۰۲۔

③..... درخواست۔

④..... ”درر الحکام“ و ”غرر الأحکام“، کتاب الدعوی، باب دعوی النسب، فصل، الجزء الثانی، ص ۳۵۴۔

⑤..... آزاد عورت جو لونڈی نہ ہو۔

⑥..... ”درر الحکام“ و ”غرر الأحکام“، کتاب الدعوی، باب دعوی النسب، فصل، الجزء الثانی، ص ۳۵۴۔

⑦..... اقرار کرنے والا۔

⑧..... پ ۳، البقرة: ۲۸۲۔

اس آیت میں جس پر حق ہے اوس کو املا کرنے کا حکم دیا ہے اور املا اوس حق کا اقرار ہے لہذا اگر اقرار حجت نہ ہوتا تو اس کے املا کرنے کا کوئی فائدہ نہ تھا نیز اس کو اس سے منع کیا گیا کہ حق کے بیان کرنے میں کمی کرے اس سے معلوم ہوتا ہے کہ جتنے کا اقرار کریگا وہ اُس کے ذمہ لازم ہوگا۔ اور ارشاد فرماتا ہے:

{عَاقِرٌ رُّدْتُمْ وَاخَذْتُمْ عَلٰی ذٰلِكُمْ اٰصْرِيْ ط قَالُوْا اَقْرَبْ رٰنَا ط (1)}

انبیاء علیہم الصلاۃ والسلام سے حضور اقدس صلی اللہ تعالیٰ علیہ وسلم پر ایمان لانے اور حضور (صلی اللہ تعالیٰ علیہ وسلم) کی مدد کرنے کا جو عہد لیا گیا اُس کے متعلق ارشاد ہوا کہ کیا تم نے اقرار کیا اور اس پر میرا بھاری ذمہ لیا سب نے عرض کی ہم نے اقرار کیا اس سے معلوم ہوا کہ اقرار حجت ہے ورنہ اقرار کا مطالبہ نہ ہوتا۔ اور فرماتا ہے:

{كُوْنُوْا قَوِّمِيْنَ بِالْقِسْطِ شٰهَدَآءَ لِلّٰهِ وَلَوْ عَلٰی اَنْفُسِكُمْ ﴿۲﴾}

”عدل کے ساتھ قائم ہونے والے ہو جاؤ اللہ کے لیے گواہ بن جاؤ اگرچہ وہ گواہی خود تمہارے ہی خلاف ہو۔“

تمام مفسرین فرماتے ہیں اپنے خلاف شہادت دینے کے معنی اپنے ذمہ حق کا اقرار کرنا ہے۔ حدیثیں اس بارے میں متعدد ہیں۔ حضرت ماعز اسلمی رضی اللہ تعالیٰ عنہ کو اقرار کی وجہ سے رجم کرنے کا حکم فرمایا۔⁽³⁾ غامدیہ صحابیہ پر بھی رجم کا حکم اُنکے اقرار کی بنا پر فرمایا۔⁽⁴⁾ حضرت انیس رضی اللہ تعالیٰ عنہ سے فرمایا تم اس شخص کی عورت کے پاس صبح جاؤ اگر وہ اقرار کرے رجم کر دو۔⁽⁵⁾ ان احادیث سے معلوم ہوا کہ اقرار سے جب حدود تک ثابت ہو جاتے ہیں تو دوسرے قسم کے حقوق بدرجہ اولیٰ ثابت ہونگے۔

فائدہ: بظاہر اقرار مُہْزَر کے لیے مُہْزَر ہے⁽⁶⁾ کہ اس کی وجہ سے اُس پر ایک حق ثابت و لازم ہو جاتا ہے جو اب تک ثابت نہ تھا مگر حقیقت میں مُہْزَر کے لیے اس میں بہت فوائد ہیں ایک فائدہ یہ ہے کہ اپنے ذمہ سے دوسرے کا حق ساقط کرنا ہے یعنی صاحب حق کے حق سے بری ہو جاتا ہے اور لوگوں کی زبان بندی ہو جاتی ہے کہ اس معاملہ میں اب اس کی مذمت نہیں کر سکتے۔ دوسرا فائدہ یہ ہے کہ جس کی چیز تھی اُس کو دے کر اپنے بھائی کو نفع پہنچایا اور یہ اللہ تعالیٰ کی خوشنودی حاصل کرنے کا بہت

①..... پ ۳، ال عمران: ۸۱۔

②..... پ ۵، النساء: ۱۳۵۔

③..... ”صحیح مسلم“، کتاب الحدود، باب من اعترف علی نفسه بالزنی، الحدیث: ۱۷- (۱۶۹۲)، ص ۹۳۰۔

④..... المرجع السابق، الحدیث: ۲۲، ۲۳- (۱۶۹۵)، ص ۹۳۲۔

⑤..... المرجع السابق، الحدیث: ۲۵- (۱۶۹۷، ۱۶۹۸)، ص ۹۳۴۔

⑥..... اقرار کرنے والے کے لیے نقصان دہ ہے۔

بڑا ذریعہ ہے۔ تیسرا فائدہ یہ ہے کہ سب کی نظروں میں یہ شخص راست گو ثابت ہوتا ہے اور ایسے شخص کی بندگانِ خدا تعریف کرتے ہیں اور یہ اس کی نجات کا ذریعہ ہے۔

مسئلہ ۱: کسی دوسرے کے حق کا اپنے ذمہ ہونے کی خبر دینا اقرار ہے۔ اقرار اگرچہ خبر ہے مگر اس میں انشا کے معنی بھی پائے جاتے ہیں یعنی جس چیز کی خبر دیتا ہے وہ اس کے ذمہ ثابت ہو جاتی ہے۔ اگر اپنے حق کی خبر دیگا کہ فلاں کے ذمہ میرا یہ حق ہے یہ دعویٰ ہے اور دوسرے کے حق کی خبر دینا تو یہ شہادت ہے۔⁽¹⁾ (درمختار)

مسئلہ ۲: ایک چیز جو زید کی ملک میں ہے عمر و کہتا ہے کہ یہ بکر کی ہے عمر و کا یہ اقرار ہے جب کبھی عمر بھر میں عمر و اس کا مالک ہو جائے بکر کو دینا واجب ہوگا۔ یوں ایک غلام کی نسبت یہ کہتا ہے کہ یہ آزاد ہے اقرار صحیح ہے جب کبھی اس غلام کو خریدے گا آزاد ہو جائے گا اور ثمنِ بائع سے واپس نہیں لے سکتا کیونکہ اس کے اقرار سے بائع کو کیا تعلق۔ کسی مکان کی نسبت کہتا ہے یہ وقف ہے جب کبھی اس کا مالک ہو جائے خواہ خریدے یا اس کو وراثت میں ملے یہ مکان وقف قرار پائے گا ان مسائل سے معلوم ہوا کہ اقرار خبر ہے انشا ہوتا تو نہ غلام آزاد ہوتا نہ مکان وقف ہوتا نہ اُس چیز کا دینا لازم ہوتا کیونکہ ملک غیر میں انشا صحیح نہیں۔ کسی شخص پر اکراہ کر کے طلاق یا عتاق کا اقرار کرایا گیا، یہ اقرار صحیح نہیں۔ اپنے نصف مکان مشاع کا کسی کے لیے اقرار کیا صحیح ہے عورت نے زوجیت کا بغیر گواہوں کی موجودگی کے اقرار کیا یہ اقرار صحیح ہے۔ یہ سب مسائل بھی اسی کی دلیل ہیں کہ خبر ہے انشا نہیں۔⁽²⁾ (درمختار)

مسئلہ ۳: ایک شخص نے کسی بات کا اقرار کیا تو محض اس اقرار کی بنا پر اُس پر دعویٰ نہیں ہو سکتا یعنی مقررہ⁽³⁾ یہ نہیں کہہ سکتا کہ چونکہ اُس نے اقرار کیا ہے لہذا مجھے وہ حق دلایا جائے کہ یہ ایک خبر ہے اور اس میں کذب⁽⁴⁾ کا بھی احتمال ہے ہاں اگر وہ خود اپنی رضامندی سے دیدے تو یہ ایک جدید ہبہ ہوگا اور اگر یہ دعویٰ کرے کہ یہ چیز میری ہے اور اُس نے خود بھی اقرار کیا ہے یا میرا اُس کے ذمہ اتنا ہے اور اُس نے اس کا اقرار بھی کیا تو یہ دعویٰ مسموع⁽⁵⁾ ہوگا پھر اگر مدعی علیہ⁽⁶⁾ اقرار سے انکار کرے تو اُس کو اُس پر حلف نہیں دیا جائے گا کہ اُس نے اقرار کیا ہے بلکہ اس پر کہ یہ چیز مدعی کی نہیں ہے یا میرے ذمہ اس کا یہ مطالبہ نہیں ہے ان باتوں سے معلوم ہوا کہ اقرار خبر ہے۔⁽⁷⁾ (درمختار)

①..... "الدرالمختار"، کتاب الاقرار، ج ۸ ص ۴۰۴.

②..... "الدرالمختار"، کتاب الاقرار، ج ۸ ص ۴۰۵.

③..... جس کے لئے اقرار کیا گیا۔ ④..... جھوٹ۔

⑤..... قابل قبول۔ ⑥..... جس پر دعویٰ کیا گیا۔

⑦..... "الدرالمختار"، کتاب الاقرار، ج ۸ ص ۴۰۵.

مسئلہ ۴: اس کے انشا ہونے کے یہ احکام ہیں کہ مُقر لہ نے اقرار کو رد کر دیا تو رد ہو جائے گا اس کے بعد اگر پھر قبول کرنا چاہے تو نہیں کر سکتا اور قبول کرنے کے بعد اگر رد کرے گا تو رد نہیں ہوگا۔ مُقر کے اقرار کو رد کر دیا اس کے بعد مُقر نے دوبارہ اقرار کیا اگر قبول کرے گا تو کر سکتا ہے کیونکہ یہ دوسرا اقرار ہے۔ اقرار کی وجہ سے جو ملک ثابت ہوگی وہ اُن چیزوں میں نہیں ثابت ہوگی جو زائد ہیں اور ہلاک ہو چکی ہیں مثلاً بکری کا اقرار کیا تو اس کا جو بچہ مر چکا یا خود مُقر نے ہلاک کر دیا ہے مُقر لہ اُس کا معاوضہ نہیں لے سکتا ان باتوں سے معلوم ہوتا ہے کہ یہ انشا ہے۔^(۱) (در مختار)

مسئلہ ۵: مُقر لہ کی ملک نفس اقرار سے ثابت ہو جاتی ہے مُقر لہ کی تصدیق اس کے لیے درکار نہیں البتہ حق رد میں یہ تملیک جدید ہے رد کرنے سے رد ہو جائے گا اور مُقر لہ نے تصدیق کر لی تو اب رد نہیں ہو سکتا اگر رد کرے بھی تو رد نہ ہوگا۔ اور قبل تصدیق مُقر لہ اُس وقت رد کر سکتا ہے جب خاص اسی مُقر لہ کا حق ہو اور اگر دوسرے کا حق ہو تو اُسے رد نہیں کر سکتا مثلاً ایک شخص نے اقرار کیا کہ یہ چیز میں نے فلاں کے ہاتھ اتنے میں بیع کر دی ہے^(۲) مقرر لہ نے رد کر دیا کہہ دیا کہ میں نے تم سے کوئی چیز نہیں خریدی ہے اس کے بعد وہ کہتا ہے میں نے تم سے خریدی ہے اب مُقر کہتا ہے میں نے تمہارے ہاتھ نہیں بیچی ہے بائع پر وہ بیع لازم ہوگی کہ بائع و مشتری میں سے ایک کا انکار بیع کے لیے مُضر نہیں دونوں انکار کرتے تو بیع فسخ ہو جاتی۔^(۳) (عالمگیری)

مسئلہ ۶: جو کچھ اقرار کیا ہے مُقر پر لازم ہے اُس میں شرط خیار نہیں ہو سکتی مثلاً دین یا عین کا اقرار کیا اور یہ کہہ دیا کہ مجھے تین دن کا خیار حاصل ہے یہ شرط باطل ہے اگرچہ مُقر لہ اسکی تصدیق کرتا ہو اور مال لازم ہے۔^(۴) (عالمگیری)

مسئلہ ۷: اقرار کے لیے شرط یہ ہے کہ اقرار کرنے والا عاقل بالغ ہو اور اکراہ و جبر کے ساتھ اُس نے اقرار نہ کیا ہو۔ آزاد ہونا اس کے لیے شرط نہیں مگر غلام نے مال کا اقرار کیا فی الحال نافذ نہیں بلکہ آزاد ہونے کے بعد نافذ ہوگا۔ غلام کے وہ اقرار جن میں کوئی تہمت نہ ہو فی الحال نافذ ہیں جیسے حدود و قصاص کے اقرار اور جس اقرار میں تہمت ہو سکے مثلاً مال کا اقرار یہ آزاد ہونے کے بعد نافذ ہوگا مازون کا وہ اقرار جو تجارت سے متعلق ہے مثلاً فلاں دوکاندار کا میرے ذمہ اتنا باقی ہے یہ فی الحال نافذ ہے اور جو تجارت سے تعلق نہ رکھتا ہو وہ بعد عتق^(۵) نافذ ہوگا جیسے جنایت کا اقرار۔ نابالغ جس کو تجارت کی اجازت ہے غلام کے

①..... "الدر المختار"، کتاب الاقرار، ج ۸ ص ۴۰۶.

②..... بیچ دی ہے۔

③..... "الفتاویٰ الہندیہ"، کتاب الاقرار، الباب الاول فی بیان معنایہ شرعاً... الخ، ج ۴، ص ۱۰۷.

④..... المرجع السابق، ص ۱۰۶.

⑤..... آزادی کے بعد۔

حکم میں ہے یعنی تجارت کے متعلق جو اقرار کریگا نافذ ہوگا اور جو تجارت کے قبیل سے نہیں (1) وہ نافذ نہیں مثلاً یہ اقرار کہ فلاں کی میں نے کفالت کی ہے (2) نشہ والے نے اقرار کیا اگر نشہ کا استعمال ناجائز طور پر کیا ہے اس کا اقرار صحیح ہے۔ (3) (بحر الرائق) مسئلہ ۸: مقررہ یعنی جس چیز کا اقرار کیا ہے وہ معلوم ہو یا مجہول دونوں صورتوں میں اقرار صحیح ہے مگر اقرار مجہول کا بیان اگر ایسی چیز سے کیا جس میں جہالت مضر ہے تو یہ اقرار صحیح نہیں مثلاً یہ اقرار کیا تھا کہ فلاں شخص کا میرے ذمہ کچھ ہے اور اس کا سبب بیع یا اجارہ بتایا مثلاً میں نے کوئی چیز اُس سے خریدی تھی یا اُس کے ہاتھ بیچی تھی یا اُس کو کرایہ پر دی تھی یا کرایہ پر لی تھی کہ ان سب میں جہالت مضر ہے لہذا یہ اقرار صحیح نہیں۔ (4) (درمختار)

مسئلہ ۹: اقرار کے لیے یہ بھی شرط ہے کہ مقررہ کی تسلیم واجب ہو (5) اگر عین کا اقرار ہے تو بعینہ اسی چیز کی تسلیم واجب ہے اور دین (6) کا اقرار ہے تو مثل کی تسلیم واجب ہے اور اگر اُسکی تسلیم واجب نہ ہو تو اقرار صحیح نہیں مثلاً کہتا ہے میں نے اُس کے ہاتھ ایک چیز بیع کی ہے۔ (7) (عالمگیری)

مسئلہ ۱۰: مقرر (8) کی جہالت اقرار کو باطل کر دیتی ہے مثلاً یہ کہتا ہے کہ تمہارا ہزار روپیہ ہم میں کسی پر باقی ہے ہاں اگر اپنے ساتھ اپنے غلام کو ملا کر اس طرح اقرار کرے تو صحیح ہے۔ مقررہ کی جہالت اگر فاحش ہے تو اقرار صحیح نہیں ورنہ صحیح ہے جہالت فاحشہ کی مثال یہ ہے کہ میرے ذمہ کسی کے ہزار روپے ہیں۔ تھوڑی سی جہالت ہو اسکی مثال یہ ہے ان دونوں میں ایک کا میرے ذمہ اتنا روپیہ ہے مگر مقرر کو بتانے پر مجبور نہیں کیا جائے گا ہاں اگر ان دونوں نے اُس پر دعویٰ کیا تو دونوں کے مقابل میں اُس پر حلف دیا جائے گا۔ (9) (بحر الرائق)

مسئلہ ۱۱: مجہول شے کا اقرار کیا مثلاً فلاں کی میرے ذمہ ایک چیز ہے یا اُسکا ایک حق ہے تو بیان کرنے پر مجبور کیا جائیگا اور اُس کو ایسی چیز بیان کرنی ہوگی جس کی کوئی قیمت ہو دریافت کرنے پر یہ نہیں کہہ سکتا کہ گیہوں کا ایک دانہ مٹی کا ایک ڈھیلا۔

①..... یعنی تجارت کی قسم سے نہیں۔

②..... ضمانت دی ہے۔

③..... ”البحر الرائق“، کتاب الاقرار، ج ۷، ص ۴۲۳-۴۲۴۔

④..... ”الدر المختار“، کتاب الاقرار، ج ۸، ص ۴۰۸۔

⑤..... یعنی جس چیز کا اقرار کیا ہے اس کو سپرد کرنا لازم ہو۔ ⑥..... قرض۔

⑦..... ”الفتاویٰ الہندیہ“، کتاب الاقرار، الباب الاول فی بیان معناه شرعاً... إلخ، ج ۴، ص ۱۰۶۔

⑧..... بحر الرائق میں اس مقام پر ”المقرر علیہ“ مذکور ہے۔... علیہ

⑨..... ”البحر الرائق“، کتاب الاقرار، ج ۷، ص ۴۲۴۔

یہ کہہ سکتا ہے کہ ایک پیسہ اُس کا ہے کیونکہ اسکے لیے قیمت ہے۔ حق کے متعلق دریافت کیا گیا کہ اُس کا کیا حق تیرے ذمہ ہے اوس نے کہا میری مراد اسلامی حق ہے یہ مقبول نہیں کہ عرف کے خلاف ہے۔⁽¹⁾ (بحر) اگر اُس نے یہ کہا فلاں کا میرے ذمہ حق ہے اسلامی حق بغیر فاصلہ تو یہ بیان مقبول ہے۔⁽²⁾ (ردالمحتار)

مسئلہ ۱۲: مُہتر نے شے مجہول⁽³⁾ کا اقرار کیا اور اُس سے بیان کرایا گیا مُہتر لہ یہ کہتا ہے کہ میرا مطالبہ اُس سے زیادہ ہے جو اس نے بیان کیا ہے تو قسم کے ساتھ مُہتر کا قول معتبر ہے۔⁽⁴⁾ (ہدایہ)

مسئلہ ۱۳: یہ کہا کہ میں نے فلاں کی چیز غصب کی ہے اس کا بیان ایسی چیز سے کرنا ہوگا جس میں تمنّاع جاری ہو یعنی دوسرے کی طرف سے رکاوٹ پیدا کی جائے ایسی چیز نہیں بیان کر سکتا جس میں تمنّاع نہ ہوتا ہو۔ اگر بیان میں یہ کہا کہ میں نے اُس کے بیٹے یا بی بی کو چھین لیا ہے تو مقبول نہیں کہ یہ مال نہیں اور اگر مکان یا زمین کو بتاتا ہے تو مان لیا جائیگا اگرچہ اس میں امام اعظم کے نزدیک غصب نہیں ہوتا مگر عرف میں اسکو بھی غصب کہتے ہیں۔⁽⁵⁾ (ہدایہ وغیرہا)

مسئلہ ۱۴: یہ اقرار کیا کہ میرے ذمہ فلاں کی ایک چیز ہے اور بیان میں ایسی چیز ذکر کی جو مال متقوم نہیں ہے اور مقرر لہ نے اُسکی بات مان لی تو مُہتر لہ کو وہی چیز ملے گی یوہیں غصب میں ایسی چیز بیان کی کہ وہ بیان صحیح نہیں ہے مگر مُہتر لہ نے مان لیا تو اس کو وہی چیز ملے گی۔⁽⁶⁾ (عالمگیری)

مسئلہ ۱۵: یہ کہا کہ میرے پاس فلاں کی ودیعت (امانت) ہے تو اس کا بیان ایسی چیز سے کرنا ہوگا جو امانت رکھی جاتی ہو اور اگر مُہتر لہ دوسری چیز کو امانت رکھنا بتاتا ہے تو مُہتر کی بات قسم کے ساتھ معتبر ہے۔ امانت کا اقرار کیا اور ایک کپڑا لایا کہ یہ میرے پاس امانت رکھا تھا اور اس میں میرے پاس یہ عیب پیدا ہو گیا تو اُس پر ضمان واجب نہیں۔⁽⁷⁾ (عالمگیری)

①..... "البحر الرائق"، کتاب الاقرار، ج ۷، ص ۴۲۴.

②..... "ردالمحتار"، کتاب الاقرار، ج ۸، ص ۴۰۸.

③..... نامعلوم چیز۔

④..... "الهدایہ"، کتاب الاقرار، ج ۳، ص ۱۷۸.

⑤..... المرجع السابق، وغیرہا.

⑥..... "الفتاویٰ الہندیہ"، کتاب الاقرار، الباب الخامس فی الاقرار للمجهول... إلخ، ج ۴، ص ۱۷۲.

⑦..... المرجع السابق، ص ۱۷۳.

مسئلہ ۱۶: اگر مال کا اقرار ہے مثلاً کہا فلاں کا میرے ذمہ مال ہے تو اگرچہ کم و بیش سب کو مال کہتے ہیں مگر عرف میں قلیل کو مال نہیں کہتے کم سے کم اس کا بیان ایک درہم سے کیا جائے۔ اور لفظ مال عظیم سے نصاب زکاۃ کو بیان کرنا ہوگا اس سے کم بیان کریگا تو معتبر نہیں۔⁽¹⁾ (درمختار)

مسئلہ ۱۷: مُہزلہ⁽²⁾ کو معلوم ہے کہ مُہزلہ اپنے اقرار میں جھوٹا ہے تو مُہزلہ کو وہ مال لینا دینا جائز نہیں ہاں اگر مُہزلہ خوشی کے ساتھ دیتا ہے تو لینا جائز ہے کہ یہ جدید ہبہ ہے۔⁽³⁾ (عالمگیری)

مسئلہ ۱۸: یہ کہا میرے پاس یا میرے ساتھ یا میرے گھر میں یا میرے صندوق میں اُسکی فلاں چیز ہے یہ امانت کا اقرار ہے۔ اور اگر یہ کہا میرا اگل مال اُسکے لیے ہے یا جو کچھ میری ملک ہے اُسکی ہے یہ اقرار نہیں بلکہ ہبہ ہے لہذا اس میں ہبہ کے شرائط کا اعتبار ہوگا کہ قبضہ ہو گیا تو تمام ہے ورنہ نہیں۔ فلاں زمین جس کے حدود یہ ہیں میرے فلاں بچہ کی ہے یہ ہبہ ہے اور اس میں قبضہ کی بھی ضرورت نہیں۔⁽⁴⁾ (درمختار)

مسئلہ ۱۹: یہ کہا کہ فلاں کے مجھ پر سو روپے ہیں یا میری جانب سو روپے ہیں یہ دین کا اقرار ہے مُہزلہ یہ کہے کہ وہ روپے امانت ہیں اُس کی بات نہیں مانی جائے گی مگر جب کہ اقرار کے ساتھ متصلاً امانت ہونا بیان کیا تو اُسکی بات معتبر ہے۔⁽⁵⁾ (خانہ)

مسئلہ ۲۰: یہ کہا مجھے فلاں کو دس روپے دینے ہیں اس کہنے سے اس پر دینا لازم نہیں جب تک اس کے ساتھ یہ لفظ نہ کہے کہ وہ میرے ذمہ ہیں یا مجھ پر ہیں یا میری گردن پر ہیں یا وہ دین ہیں یا حق لازم ہیں۔⁽⁶⁾ (عالمگیری)

مسئلہ ۲۱: یہ کہا کہ میرے مال میں یا میرے روپے میں اُس کے ہزار روپے ہیں یہ اقرار ہے پھر اگر یہ ہزار روپے ممتاز ہوں یعنی علیحدہ ہوں تو ودیعت کا اقرار ہے ورنہ شرکت کا۔⁽⁷⁾ (عالمگیری)

①..... "الدرالمختار"، کتاب الاقرار، ج ۸، ص ۴۰۹.

②..... جس کے لیے اقرار کیا ہے۔

③..... "الفتاویٰ الہندیۃ"، کتاب الاقرار، الباب الاول فی بیان معنایہ... إلخ، ج ۴، ص ۱۵۶.

④..... "الدرالمختار"، کتاب الاقرار، ج ۴، ص ۴۱۱.

⑤..... "الفتاویٰ الہندیۃ"، کتاب الاقرار، فصل فیما یكون اقراراً، ج ۲، ص ۲۰۳.

⑥..... "الفتاویٰ الہندیۃ"، کتاب الاقرار، الباب الثانی فی بیان ما یكون اقراراً... إلخ، ج ۴، ص ۱۵۷.

⑦..... المرجع السابق.

مسئلہ ۲۲: عورت نے شوہر سے کہا جو کچھ میرا چاہیے تھا میں نے تم سے پالیا یہ مہر وصول پانے کا اقرار نہیں۔^(۱) (عالمگیری)

مسئلہ ۲۳: باپ نے یہ کہا میرا یہ مکان میرے چھوٹے بچوں کا ہے یہ لفظ بہہ کے لیے ہے اور موہوب لہ^(۲) کا بیان نہیں کیا لہذا باطل ہے اور اگر یہ کہا کہ یہ مکان میرے چھوٹے بچوں کا ہے تو اقرار ہے اُس کی اولاد میں تین چھوٹے بچوں کا قرار پایگا بلکہ اُردو کے محاورہ کے لحاظ سے دو بچوں کا ہوگا یو ہیں اگر یہ کہا کہ میرے اس مکان کا ثلث^(۳) فلاں کے لیے ہے تو بہہ ہے اور یہ کہا کہ اس مکان کا ثلث فلاں کا ہے تو اقرار ہے۔^(۴) (خانہ)

مسئلہ ۲۴: ایک شخص نے کہا میرے اتنے روپے تمہارے ذمہ ہیں دو اُس نے کہا تھیلی سلار کھو یہ اقرار نہیں کہ اس سے استہرا^(۵) مقصود ہوتا ہے۔^(۶) (عالمگیری)

مسئلہ ۲۵: ایک شخص نے کہا تمہارے ذمہ میرے ایک ہزار روپے ہیں اُس نے کہا اُن کو گن کر لے لو یا مجھے اتنے دنوں کی مہلت دو یا میں نے تم کو ادا کر دیے یا تم نے معاف کر دیے یا تم نے مجھ پر صدقہ کر دیے یا تم نے مجھے بہہ کر دیے یا میں نے تمہیں زید پر اُن کا حوالہ کر دیا تھا یا کہا ابھی میعاد پوری نہیں ہوئی یا کل دو ٹکا یا ابھی میسر نہیں یا کہا تم کس قدر تقاضے کرتے ہو^(۷) یا واللہ میں تمہیں ادا نہیں کروں گا یا تم مجھ سے آج نہیں لے سکتے یا کہا ٹھہر جاؤ میرا روپیہ آجائے یا میرا نوکر آجائے یا مجھ سے کون لے سکتا ہے یا کسی کو کل بھیج دینا وہ قبضہ کر لے گا ان سب صورتوں میں ایک ہزار کا اقرار ہو گیا بشرطیکہ قرآن سے یہ نہ معلوم ہوتا ہو کہ یہ بات ہنسی مذاق کی ہے اگر مذاق سے یہ کہا اور گواہ بھی اسکی شہادت دیتے ہوں تو کچھ نہیں اور اگر فقط یہ دعویٰ کرتا ہے کہ مذاق میں میں نے کہا تو اسکی تصدیق نہیں کی جائیگی۔^(۸) (درمختار، عالمگیری)

مسئلہ ۲۶: ایک نے دوسرے سے کہا میرے سو روپے جو تمہارے ذمہ ہیں دے دو کیونکہ جن لوگوں کے میرے ذمہ ہیں وہ پیچھا نہیں چھوڑتے دوسرے نے کہا اُن کو مجھ پر حوالہ کر دو یا کہا اُنھیں میرے پاس لاؤ میں ضامن ہو جاؤں گا یا کہا

①..... "الفتاویٰ الہندیہ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۵۷.

②..... جسے بہہ کیا گیا۔ ③..... تیسرا حصہ۔

④..... "الفتاویٰ الہندیہ"، کتاب الاقرار، فصل فیما یكون اقراراً، ج ۲، ص ۲۰۱، ۲۰۲.

⑤..... ہنسی، مذاق۔

⑥..... "الفتاویٰ الہندیہ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۵۹.

⑦..... مطالبے کرتے ہو۔

⑧..... "الدرالمختار"، کتاب الاقرار، ج ۴، ص ۴۱۳.

و "الفتاویٰ الہندیہ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۵۹.

کہ قسم کھا جاؤ کہ یہ مال تمہیں نہیں پہنچا ہے یہ سب صورتیں اقرار کی ہیں۔⁽¹⁾ (عالمگیری)

مسئلہ ۲۷: ایک نے دوسرے پر ہزار روپے کا دعویٰ کیا مدعی علیہ نے کہا اُن میں سے کچھ لے چکے ہو یا پوچھا اُن کی میعاد کب ہے یہ ہزار کا اقرار ہے۔⁽²⁾ (عالمگیری)

مسئلہ ۲۸: بعض ورثہ پر دعویٰ کیا کہ میت کے ذمہ میرا تنا قرض ہے اُس نے کہا میرے ہاتھ میں ترکہ میں سے کوئی چیز نہیں ہے یہ دین کا اقرار نہیں۔⁽³⁾ (عالمگیری)

مسئلہ ۲۹: ایک شخص نے کہا تم نے مجھ سے اتنے روپے ناحق لے لیے اس نے کہا ناحق میں نے نہیں لیے ہیں یہ روپیہ لینے کا اقرار نہیں اور اگر جواب میں یہ کہا کہ میں نے وہ تمہارے بھائی کو دے دیے تو روپیہ لینے کا اقرار ہو گیا اور اس کے بھائی کو دے دیے ہیں اس کا ثابت کرنا اس کے ذمہ ہے۔⁽⁴⁾ (عالمگیری)

مسئلہ ۳۰: دس روپے کا دعویٰ کیا مدعی علیہ نے کہا ان میں سے پانچ دینے ہیں یا ان میں سے پانچ باقی ہیں تو دس روپے لینے کا اقرار ہو گیا اور اگر یہ کہا کہ پانچ باقی رہ گئے ہیں تو دس کا اقرار نہیں۔⁽⁵⁾ (عالمگیری)

مسئلہ ۳۱: فلاں کو خبر کر دیا اُسے بتا دیا اُس سے کہہ دیا اُسے بشارت⁽⁶⁾ دے دو یا تم گواہ ہو جاؤ کہ میرے ذمہ اُسکے اتنے روپے ہیں ان سب صورتوں میں اقرار ہو گیا۔⁽⁷⁾ (عالمگیری)

مسئلہ ۳۲: فلاں شخص کا میرے ذمہ کچھ نہیں ہے اُس سے یہ نہ کہنا کہ اُس کے میرے ذمہ اتنے روپے ہیں یا اُس کو اسکی خبر نہ دینا کہ اُس کے میرے ذمہ اتنے ہیں یہ اقرار نہیں اور اگر پہلا جملہ نہیں کہا صرف اتنا ہی کہا کہ فلاں شخص کو خبر نہ دینا یا اس سے یہ نہ کہنا کہ اُس کے میرے ذمہ اتنے ہیں یہ اقرار ہے۔⁽⁸⁾ (عالمگیری)

مسئلہ ۳۳: یہ کہا کہ میری عورت سے یہ بات مخفی رکھنا کہ میں نے اُسے طلاق دی ہے یہ طلاق کا اقرار ہے اور اگر یہ کہا کہ اُسے خبر نہ دینا کہ میں نے اسکو طلاق دیدی ہے یہ اقرار طلاق نہیں۔⁽⁹⁾ (عالمگیری)

①..... "الفتاویٰ الہندیۃ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۵۹.

②..... المرجع السابق، ص ۱۶۰. ③..... المرجع السابق، ص ۱۶۰.

④..... المرجع السابق. ⑤..... المرجع السابق.

⑥..... خوش خبری۔

⑦..... "الفتاویٰ الہندیۃ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۲.

⑧..... المرجع السابق. ⑨..... المرجع السابق.

مسئلہ ۳۴: یہ کہا کہ جو کچھ میرے ہاتھ میں ہے یا جو چیز میری طرف منسوب ہے وہ فلاں کی ہے یہ اقرار ہے اور اگر یہ کہا کہ میرا کل مال یا جس چیز کا میں مالک ہوں وہ فلاں کے لیے ہے یہ بہہ ہے اگر اُسے دے دے گا صحیح ہو جائے گا ورنہ نہیں اور دے دینے پر مجبور نہیں کیا جاسکتا۔^(۱) (عالمگیری)

مسئلہ ۳۵: ایک شخص نے حالتِ صحت میں یہ اقرار کیا کہ جو کچھ میرے مکان میں فروش^(۲) و ظروف^(۳) وغیرہ ہیں یہ سب میری لڑکی کے ہیں اور اس شخص کے گاؤں میں بھی کچھ جانور وغیرہ ہیں اور یہاں بھی کچھ جانور رہتے ہیں جو دن میں جنگل کو چرنے کے لیے چلے جاتے ہیں رات میں آجاتے ہیں مگر اس شخص کی سکونت شہر میں ہے تو جو چیزیں یا جانور اس مکان سکونت میں ہیں وہ سب اقرار میں داخل ہیں اور ان کے علاوہ باقی چیزیں داخل نہیں۔^(۴) (عالمگیری)

مسئلہ ۳۶: مرد نے بدستی عقل و حواس^(۵) حالتِ صحت میں یہ اقرار کیا کہ میرے بدن پر جو کپڑے ہیں ان کے علاوہ جو کچھ میرے مکان میں ہے سب میری عورت کا ہے وہ شخص مر گیا اور بیٹا چھوڑا بیٹا دعویٰ کرتا ہے کہ یہ میرے باپ کا ترکہ ہے میرا حصہ مجھے ملنا چاہیے عورت کو جن چیزوں کی نسبت یہ علم ہے کہ شوہر نے بیع یا ہبہ کے ذریعہ سے اسے مالک کر دیا ہے یا مہر کے عوض میں جو کچھ ہو سکتا ہے ان کو لے سکتی ہے اور اُس اقرار کو حجت بنا سکتی ہے اور جن چیزوں کی عورت مالک نہیں ہے اُن کو اُس اقرار کی وجہ سے لینا دینا جائز نہیں مگر قاضی اُن تمام چیزوں کے متعلق عورت کے لیے ہی فیصلہ کرے گا جو بوقت اقرار اُس مکان میں موجود تھیں جبکہ گواہوں سے اُن چیزوں کا مکان میں بوقت اقرار ہونا ثابت ہو۔^(۶) (عالمگیری)

مسئلہ ۳۷: اس قسم کی بات جو دوسرے کے کلام کے بعد ہوتی ہے اگر جواب کے لیے متعین ہے تو جواب ہے اور ابتداءً کلام کے لیے متعین ہے یا جواب وابتداءً دونوں کا احتمال ہو تو اس سے اقرار نہیں ثابت ہوگا اور اگر جواب میں ہاں کہا تو یہ اقرار ہے مثلاً کسی نے کہا میرا یہ کپڑا دیدو یا میرے اس غلام کا کپڑا دیدو۔ میرے اس مکان کا دروازہ کھول دو۔ میرے اس گھوڑے پر کٹھی^(۷) گس دو یا اُس کی لگام دیدو، ان باتوں کے جواب میں دوسرے نے کہا ہاں تو یہ ہاں کہنا

①..... "الفتاویٰ الہندیہ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۳.

②..... بچانے کی اشیاء قائلین، دریاں وغیرہ۔

③..... برتن۔

④..... "الفتاویٰ الہندیہ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۳.

⑤..... یعنی عقل و حواس کی سلامتی کے ساتھ۔

⑥..... "الفتاویٰ الہندیہ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۳.

⑦..... چڑے کا زین۔

اقرار ہے کہ کپڑا اور غلام اور مکان اور گھوڑا اُس کا ہے۔ ایک شخص نے کہا کیا تمہارے ذمہ میرا یہ نہیں اس نے کہا ہاں یہ اقرار ہو گیا۔⁽¹⁾ (درمختار)

مسئلہ ۳۸: جو بول سکتا ہے اُس کا سر سے اشارہ کرنا اقرار نہیں۔ مال، عتق⁽²⁾، طلاق، بیع⁽³⁾، نکاح، اجارہ، ہبہ کسی کا اقرار اشارہ سے نہیں ہو سکتا۔ افتا یعنی عالم سے کسی نے مسئلہ پوچھا اوس نے سر سے اشارہ کر دیا نسب، اسلام، کفر، امان، کافر، مُحْرَم⁽⁴⁾ کا شکار کی طرف اشارہ کرنا روایت حدیث میں شیخ (استاذ) کا سر سے اشارہ کرنا معتبر ہے۔⁽⁵⁾ (درمختار)

مسئلہ ۳۹: دین مَوْجَل کا اقرار کیا یعنی یہ کہا فلاں کا میرے ذمہ اتنا دین ہے جس کی میعاد یہ ہے مقررہ⁽⁶⁾ نے کہا میعاد پوری ہو چکی فوراً دینا واجب ہوگا اور میعاد باقی ہونا دعویٰ ہے جس کے لیے ثبوت درکار ہے۔ اسی طرح اس کے پاس کوئی چیز ہے کہتا ہے یہ چیز فلاں کی ہے میں نے کرایہ پر لی ہے اُس کے لیے اقرار ہو گیا اور کرایہ پر اس کے پاس ہونا ایک دعویٰ ہے جس کے لیے ثبوت کی ضرورت ہے اگر مقرر میعاد اور اجارہ کو گواہوں سے ثابت کر دے فبہا، ورنہ مقررہ پر حلف⁽⁷⁾ دیا جائے گا۔⁽⁸⁾ (درمختار)

مسئلہ ۴۰: اقرار کیا کہ میرے ذمہ فلاں شخص کے اس قسم کے روپے ہیں مقررہ یہ کہتا ہے کہ اس قسم کے نہیں بلکہ اُس قسم کے ہیں اس صورت میں مقرر کا قول معتبر ہے جیسے روپے کا اقرار کیا ہے ویسے ہی واجب ہیں اگر یہ کہا کہ میں نے فلاں کے لیے سو روپے کی ضمانت کی ہے جس کی میعاد ایک ماہ ہے مقررہ نے میعاد سے انکار کیا کہتا ہے وہ فوراً دینا ہے اس صورت میں مقرر کا قول معتبر ہے۔⁽⁹⁾ (ہدایہ)

①..... "الدرالمختار"، کتاب الاقرار، ج ۸، ص ۴۱۴.

②..... غلام آزاد کرنا۔ ③..... یعنی خرید و فروخت۔

④..... وہ شخص جس نے حج یا عمرہ کا احرام باندھا ہو۔

⑤..... "الدرالمختار"، کتاب الاقرار، ج ۸، ص ۴۱۵.

⑥..... جس کے لیے اقرار کیا۔ ⑦..... قسم۔

⑧..... "الدرالمختار"، کتاب الاقرار، ج ۸، ص ۴۱۵.

⑨..... "الهدایة" کتاب الکفالة، ج ۲، ص ۹۵، ۱۸۰.

(ایک چیز کے اقرار میں دوسری چیز کہاں داخل ہے کہاں نہیں)

مسئلہ ۴۱: ایک سو ایک روپیہ کہا تو کل روپیہ ہی ہے اور ایک سو ایک تھان یا ایک سو دو تھان کہا تو ایک سو کے متعلق دریافت کیا جائے گا کہ اس سے کیا مراد ہے۔ ٹوکری میں آم کہا تو ٹوکری اور آم دونوں کا اقرار ہے اصطبل (1) میں گھوڑا کہا تو صرف گھوڑا ہی دینا ہوگا اصطبل کا اقرار نہیں انگوٹھی کا اقرار ہے تو حلقہ اور نگ دونوں چیزیں دینی ہوں گی۔ تلوار کا اقرار ہے تو پھل (2) اور قبضہ (3) اور میان (4) اور تسمہ (5) سب کا اقرار ہے۔ مسہری (6) کا اقرار ہے تو چاروں ڈنڈے اور چوکھٹا (7) اور پردہ بھی اس اقرار میں داخل ہیں۔ پیٹھن (8) میں تھان یا رومال میں تھان کہا تو پیٹھن اور رومال کا بھی اقرار ہے ان کو دینا ہوگا۔ (9) (درمختار، ہدایہ)

مسئلہ ۴۲: اس دیوار سے اس دیوار تک فلاں کا ہے دونوں دیواروں کے درمیان جو کچھ ہے وہ مقرلہ کے لیے ہے اور دیواریں اقرار میں داخل نہیں۔ (10) (درمختار)

مسئلہ ۴۳: دیوار کا اقرار کیا کہ یہ فلاں کی ہے پھر یہ کہتا ہے میری مراد یہ تھی کہ دیوار اُسکی ہے زمین اُسکی نہیں اسکی بات نہیں مانی جائیگی دیوار زمین دونوں چیزیں مقرلہ کو دلانی جائیں گی۔ یوہیں اینٹ کے ستون بنے ہوئے ہیں اُنکا اقرار کیا تو اُن کے نیچے کی زمین بھی مقرلہ کی ہوگی اور لکڑی کا ستون ہے اس کا اقرار کیا تو صرف ستون مقرلہ کا ہے زمین نہیں پھر اگر ستون کے نکال لینے میں مہتر کا ضرر نہ ہو تو مقرلہ ستون نکال لے جائے اور اگر ضرر ہے تو مہتر ستون کی اُس کو قیمت دیدے۔ (11) (عالمگیری)

①..... گھوڑے باندھنے کی جگہ۔ ②..... تلوار کا دھار والا حصہ۔ ③..... تلوار کا دستہ۔

④..... نیام یعنی تلوار کا غلاف۔ ⑤..... وہ چمڑا جس سے تلوار کو نیام کی پٹی سے باندھتے ہیں۔

⑥..... ایک قسم کا پلنگ جس کی پٹیاں چوڑی اور نقش و نگار والی ہوتی ہیں۔ ⑦..... پلنگ کے لیے لکڑی وغیرہ کا بنا ہوا چوکور گھیرا، حلقہ۔

⑧..... وہ کپڑا جس میں سودا گر قیمتی کپڑے باندھتے ہیں۔

⑨..... ”الدر المختار“، کتاب الاقرار، ج ۸، ص ۴۱۸۔

و ”الهدایہ“ کتاب الاقرار، ج ۲، ص ۱۸۰۔

⑩..... ”الدر المختار“، کتاب الاقرار، ج ۸، ص ۴۲۱۔

⑪..... ”الفتاویٰ الہندیہ“، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۳۔

مسئلہ ۴۴: یہ کہا کہ اس گھر کی عمارت یا اس کا عملہ فلاں شخص کا ہے تو صرف عمارت کا اقرار ہے زمین اقرار میں داخل نہیں۔^(۱) (عالمگیری)

مسئلہ ۴۵: یہ اقرار کیا کہ میرے باغ میں یہ درخت فلاں کا ہے تو وہ درخت اور اُسکی موٹائی جتنی ہے اتنی زمین بھی مقررہ کو دلائی جائیگی۔^(۲) (عالمگیری)

مسئلہ ۴۶: اس درخت میں جو پھل ہیں فلاں کے ہیں یہ صرف پھلوں کا اقرار ہے درخت کا اقرار نہیں۔ یو ہیں یہ اقرار کیا کہ اس کھیت میں فلاں کی زراعت^(۳) ہے یہ صرف زراعت کا اقرار ہے زمین اقرار میں داخل نہیں۔^(۴) (عالمگیری)

مسئلہ ۴۷: یہ اقرار کیا کہ یہ زمین فلاں کی ہے اور اُس میں زراعت موجود ہے تو زمین و زراعت دونوں مقررہ کو دلائی جائیگی اور اگر مقررہ گواہوں سے قاضی کے فیصلہ سے قبل یا بعد یہ ثابت کر دیا کہ زراعت میری ہے تو گواہ قبول ہونگے اور زراعت اسی کو ملے گی۔ اگر زمین کا اقرار کیا اور اس میں درخت ہیں تو درخت بھی مقررہ کو دلائے جائیں گے اور مُبْتَز گواہوں سے یہ ثابت کرے کہ درخت میرے ہیں تو گواہ قبول نہیں مگر جبکہ اقرار ہی یوں کیا تھا کہ زمین اُسکی ہے اور درخت میرے ہیں تو گواہ مقبول ہیں۔^(۵) (عالمگیری)

مسئلہ ۴۸: اس کے پاس صندوق ہے جس میں سامان ہے کہتا ہے صندوق فلاں شخص کا ہے اور اس میں جو کچھ سامان ہے وہ میرا ہے یا یہ کہا یہ مکان فلاں شخص کا ہے اور جو کچھ اس میں مال اسباب ہے میرا ہے تو صرف صندوق یا مکان کا اقرار ہوا سامان وغیرہ اقرار میں داخل نہیں۔^(۶) (خانہ)

مسئلہ ۴۹: تھیلی میں روپے ہیں یہ کہا کہ یہ تھیلی فلاں کی ہے تو روپے بھی اقرار میں داخل ہیں مقرر کہتا ہے کہ میری مراد صرف تھیلی تھی روپے کا میں نے اقرار نہیں کیا اُسکی بات معتبر نہیں ہے۔ یو ہیں اگر یہ کہا کہ یہ ٹوکری فلاں کی ہے اور اس میں پھل ہیں تو پھل بھی اقرار میں داخل ہیں۔ یہ مٹکا فلاں کا ہے اور اُس میں سرکہ ہے تو سرکہ بھی اقرار میں داخل ہے اور اگر بوری میں غلہ ہے

①..... "الفتاویٰ الہندیۃ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۳.

②..... المرجع السابق.

③..... کھیتی، فصل۔

④..... "الفتاویٰ الہندیۃ"، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۴.

⑤..... المرجع السابق.

⑥..... "الفتاویٰ الخانیۃ"، کتاب الاقرار، فصل فی الإستثناء والرجوع، ج ۲، ص ۲۱۰.

اور یہ کہا کہ یہ بوری فلاں کی ہے پھر کہتا ہے صرف بوری اُس کی ہے غلہ میرا ہے تو اس کی بات مان لی جائیگی۔⁽¹⁾ (عالمگیری)

(حمل کا اقرار یا حمل کے لیے اقرار)

مسئلہ ۵۰: حمل کا اقرار یا حمل کے لیے اقرار دونوں صحیح ہیں حمل کا اقرار یعنی لونڈی کے پیٹ میں جو بچہ ہے یا جانور کے پیٹ میں جو بچہ ہے اُس کا اقرار دوسرے کے لیے کر دینا کہ وہ فلاں کا ہے صحیح ہے حمل سے مراد یہ ہے جس کا وجود وقت اقرار میں منظور ہو ورنہ اقرار صحیح نہیں۔ منظور ہونے کا مطلب یہ ہے کہ اگر وہ عورت منکوحہ ہو تو چھ ماہ سے کم میں اور معتدہ ہو تو دو سال سے کم میں بچہ پیدا ہو اور اگر جانور کا حمل ہو تو اس کی مدت کم سے کم جو کچھ ہو سکتی ہے اُس کے اندر بچہ پیدا ہو اور یہ بات ماہرین سے معلوم ہو سکتی ہے کہ جانوروں میں بچہ ہونے کی کیا کیا مدت ہے۔ بعض علمائے فرمایا کہ بکری میں اقل مدت حمل چار ماہ ہے اور دوسرے جانوروں میں چھ ماہ۔⁽²⁾ (درمختار، بحر)

مسئلہ ۵۱: حمل کے لیے اقرار کیا کہ یہ چیز اُس بچہ کی ہے جو فلاں عورت کے پیٹ میں ہے اس میں شرط یہ ہے کہ وجوب کا سبب ایسا بیان کرے جو حمل کے لیے ہو سکتا ہو اور اگر ایسا سبب بیان کیا جو ممکن نہ ہو تو اقرار صحیح نہیں پہلے کی مثال ارث⁽³⁾ و وصیت ہے یعنی یہ کہا کہ اُس عورت کے حمل کے میرے ذمہ سو روپے ہیں پوچھا گیا کہ کیوں کر جواب دیا کہ اُس کا باپ مر گیا میراث کی رو سے اُس کا یہ حق ہے یا فلاں شخص نے اس کی وصیت کی ہے۔ پھر اگر یہ بچہ وقت اقرار سے چھ ماہ سے کم میں پیدا ہوا تو اس کی چند صورتیں ہیں لڑکا ہے یا لڑکی ہے یا دو لڑکے ہیں یا دو لڑکیاں ہیں یا ایک لڑکا ہے اور ایک لڑکی۔ اگر لڑکا یا لڑکی ہے تو جو کچھ اقرار کیا ہے لے لے اور دو ہیں خواہ دونوں لڑکے ہوں یا لڑکیاں دونوں برابر بانٹ لیں اور ایک لڑکا ایک لڑکی ہے اور وصیت کی رو سے یہ چیز ملتی ہے تو دونوں برابر کے حقدار ہیں اور میراث کی رو سے ہے تو لڑکی سے لڑکے کو دونا۔ اور اگر بچہ مردہ پیدا ہوا تو مورث یا موصی کے ورثہ کی طرف منتقل ہو جائیگا۔⁽⁴⁾ (درمختار، بحر)

مسئلہ ۵۲: حمل کے لیے اقرار کیا اور سبب نہیں بیان کیا یا ایسا سبب بیان کیا جو ہونہ سکے مثلاً کہتا ہے میں نے اُس

①..... "الفتاویٰ الہندیۃ"، کتاب الاقرار، الباب الثانی فی بیان ما یكون اقراراً... إلخ، ج ۴، ص ۱۶۵.

②..... "الدرالمختار"، کتاب الاقرار، ج ۴، ص ۴۲۱.

و "البحر الرائق"، کتاب الاقرار، ج ۷، ص ۴۲۷.

③..... وراثت۔

④..... "الدرالمختار"، کتاب الاقرار، ج ۴، ص ۴۲۱.

و "البحر الرائق"، کتاب الاقرار، ج ۷، ص ۴۲۷.

سے قرض لیا یا اُس نے بیع کی ہے یا خریدا ہے یا کسی نے اسے ہبہ کیا ہے ان سب صورتوں میں اقرار لغو ہے۔ (1) (درمختار)

(بچہ کے لیے اقرار اور آزاد محجور کا اقرار)

مسئلہ ۵۳: دودھ پیتے بچہ کے لیے اقرار کیا اور سب ایسا بیان کیا جو حقیقتہً ہونہیں سکتا ہے یہ اقرار صحیح ہے مثلاً یہ کہا اُس کا میرے ذمہ قرض ہے یا بیع کا ثمن ہے کہ اگرچہ وہ خود قرض نہیں دے سکتا بیع نہیں کر سکتا مگر قاضی یا ولی کر سکتا ہے یوں اُس بچہ کا مطالبہ مقرر کے ذمہ ثابت ہوگا۔ (2) (درمختار)

مسئلہ ۵۴: یہ اقرار کیا کہ اس بچہ کے لیے میں نے فلاں کی طرف سے ہزار روپے کی کفالت کی ہے اور بچہ اتنی عمر کا ہے کہ نہ بول سکتا ہے نہ سمجھ سکتا ہے تو کفالت باطل ہے مگر جبکہ اُس کے ولی نے قبول کر لیا تو کفالت صحیح ہوگئی۔ (3) (عالمگیری)

مسئلہ ۵۵: ایک شخص آزاد کو قاضی نے مجبور کر دیا ہے یعنی اُس کے تصرفات بیع وغیرہ کی ممانعت کر دی ہے اُس نے دین یا غصب یا بیع یا عتق یا طلاق یا نسب یا قذف یا زنا کا اقرار کیا اُس کے یہ سب اقرار جائز ہیں آزاد شخص کو قاضی کا حجر کرنا جائز نہیں۔ (4) (عالمگیری)

(اقرار میں خیار شرط)

مسئلہ ۵۶: اقرار میں شرط خیار ذکر کی یہ اقرار صحیح ہے اور شرط باطل یعنی وہ مطالبہ بلا خیار (5) اس پر لازم ہو جائے گا اگر مقررہ (6) نے خیار کے متعلق اس کی تصدیق کی یہ تصدیق باطل ہے ہاں اگر عقد بیع کا اقرار کیا ہے اور بیع بالخیار ہے تو بشرط تصدیق مقررہ یا گواہوں سے ثابت کرنے پر اس شرط خیار کا اعتبار ہوگا اور اگر مقررہ نے تکذیب کر دی تو قول اسی کا معتبر ہے کہ یہ منکر ہے۔ (7) (درمختار)

مسئلہ ۵۷: دین کا اقرار کیا اور سب یہ بتایا کہ میں نے اسکی کفالت کی ہے اور مدت میں مجھے اختیار ہے مدت چاہے

1..... "الدرالمختار"، کتاب الاقرار، ج ۸، ص ۴۲۲.

2..... المرجع السابق.

3..... "الفتاویٰ الہندیہ"، کتاب الاقرار، الباب الرابع فی بیان من یصلح لہ الاقرار... إلخ، ج ۴، ص ۱۶۹.

4..... المرجع السابق، ص ۱۷۱.

5..... بغیر کسی اختیار کے۔ 6..... جس کے لیے اقرار کیا ہے۔

7..... "الدرالمختار"، کتاب الاقرار، ج ۸، ص ۳۲۲.

طویل ہو یا کوتاہ (1) یہ اختیار صحیح ہے بشرطیکہ مُقر لہ اسکی تصدیق کرے۔ (2) (درمختار)

مسئلہ ۵۸: قرض یا غصب یا ودیعت یا عاریت کا اقرار کیا اور یہ کہا کہ مجھے تین دن کا اختیار ہے اقرار صحیح ہے اور اختیار باطل اگرچہ مُقر لہ تصدیق کرتا ہو۔ (3) (عالمگیری)

مسئلہ ۵۹: کفالت (4) کی وجہ سے دین (5) کا اقرار کیا اور یہ کہ ایک مدت معلومہ تک کے لیے اس میں شرط اختیار ہے وہ مدت طویل ہو یا قصیر (6) اگر مُقر لہ اس کی تصدیق کرتا ہو تو اختیار ثابت ہوگا اور آخر مدت تک اختیار رہے گا اور مُقر لہ تکذیب کرتا ہو تو مال لازم ہوگا اور اختیار ثابت نہ ہوگا۔ (7) (عالمگیری)

(تحریری اقرار نامہ)

مسئلہ ۶۰: اقرار جس طرح زبان سے ہوتا ہے تحریر سے بھی ہوتا ہے جب کہ وہ تحریر مُعْتَمَد (8) و مرسوم ہو (9) مثلاً ایک شخص نے لوگوں کے سامنے ایک اقرار نامہ لکھا یا کسی سے لکھوایا اور حاضرین سے کہہ دیا جو کچھ میں نے اس میں لکھا ہے تم اس کے گواہ ہو جاؤ یہ اقرار صحیح ہے اگرچہ نہ اس نے پڑھ کر ان کو سنایا نہ انھوں نے خود تحریر پڑھی اور اگر کتابت یا املا کے وقت وہ لوگ حاضر نہ تھے تو گواہی جائز نہیں۔ مدیون نے یہ دعویٰ کیا کہ دائن نے اپنے ہاتھ سے لکھا ہے کہ فلاں بن فلاں پر جو میرا دین تھا میں نے معاف کر دیا اگر یہ تحریر مرسوم ہے اور گواہوں سے ثابت ہو تو اقرار صحیح ہے اور دین ساقط، خواہ مدیون کے کہنے سے اس نے لکھی ہو یا اپنے آپ بغیر اس کے کہے ہوئے لکھی۔ اور اگر تحریر مرسوم نہیں ہے تو نہ اقرار صحیح، نہ معافی کا دعویٰ صحیح۔ (10) (عالمگیری، ردالمحتار)

مسئلہ ۶۱: اقرار نامہ پر گواہ بنانے کا یہ مطلب ہے کہ لوگوں سے کہہ دے تم اس کے گواہ ہو جاؤ اور ان کو اقرار نامہ پڑھ کر سنایا نہ ہو اور اگر پڑھ کر سنایا ہو تو گواہ بنائے یا نہ بنائے ان کو گواہی دینا جائز ہے۔ (11) (عالمگیری)

①..... زیادہ ہو یا کم۔

②..... ”الدر المختار“، کتاب الاقرار، ج ۸، ص ۴۲۲۔

③..... ”الفتاویٰ الہندیہ“، کتاب الاقرار، الباب العاشر فی الخیار والإستثناء والرجوع، ج ۴، ص ۱۹۱، ۱۹۲۔

④..... ضمانت۔

⑤..... قرض۔

⑥..... یعنی زیادہ ہو یا کم۔

⑦..... ”الفتاویٰ الہندیہ“، کتاب الاقرار، الباب العاشر فی الخیار والإستثناء والرجوع، ج ۴، ص ۱۹۲۔

⑧..... یعنی معین و مختص ہو۔

⑨..... جس طرح عام طور پر لکھا جاتا ہے اس کے مطابق ہو۔

⑩..... ”الفتاویٰ الہندیہ“، کتاب الاقرار، الباب الثانی فی بیان ما یكون اقراراً... إلخ، ج ۴، ص ۱۶۷۔

و ”ردالمحتار“، کتاب الاقرار، ج ۸، ص ۴۲۳۔

⑪..... ”الفتاویٰ الہندیہ“، کتاب الاقرار، الباب الثانی فی بیان ما یكون اقراراً... إلخ، ج ۴، ص ۱۶۷۔

مسئلہ ۶۲: کاتب (۱) سے یہ کہنا کہ فلاں بات لکھ دو یہ بھی حکماً اقرار ہے مثلاً صکا ک (۲) سے کہا کہ تم میرا یہ اقرار لکھ دو کہ فلاں کا میرے ذمہ ایک ہزار ہے یا میرے مکان کا بیع نامہ لکھ دو یہ اقرار بھی صحیح ہے صکا ک لکھے یا نہ لکھے صکا ک کو ادا سکے اقرار پر شہادت دینا جائز ہے۔ (۳) (درر، غرر)

مسئلہ ۶۳: بطور مراسلہ (۴) ایک تحریر لکھی کہ از جانب فلاں بطرف فلاں تم نے لکھا ہے کہ میں نے تمہارے لیے فلاں کی طرف سے ایک ہزار کی ضمانت کی ہے میں نے ایک ہزار کی ضمانت نہیں کی ہے صرف پانسو کی ضمانت کی ہے لکھنے کے بعد اس نے تحریر چاک کر ڈالی (۵) اور اس تحریر کے وقت دو شخص اُس کے پاس موجود تھے جنہوں نے اس کی تحریر دیکھی ہے یہ گواہی دے سکتے ہیں کہ اُس نے ایسی تحریر لکھی تھی اُس نے چاہے اُن دونوں کو گواہ بنایا ہو یا نہ بنایا اور لکھنے والے پر گواہی گزر جانے کے بعد وہ امر لازم کیا جائے گا جس کو اس نے لکھا تھا۔ طلاق و عتاق اور وہ تمام حقوق جو شبہہ کے ساتھ بھی ثابت ہو جاتے ہیں سب کا یہی حکم ہے۔ (۶) (عالمگیری)

مسئلہ ۶۴: مراسلہ کے طور پر ایک تحریر میں پر لکھی یا کپڑے پر لکھی اس تحریر سے اقرار ثابت نہیں ہوگا اور جس نے یہ تحریر دیکھی ہے اُس کو گواہی دینی بھی جائز نہیں ہاں اگر ان لوگوں سے یہ کہہ دیا کہ تم اس مال کے شاہد رہو تو مال لازم ہو جائے گا اور گواہی دینی جائز۔ (۷) (خانہ)

مسئلہ ۶۵: کاغذ پر یہ تحریر لکھی کہ فلاں کا میرے ذمہ اتنا روپیہ ہے مگر یہ تحریر بطور مراسلہ نہیں ہے ایسی تحریر سے اقرار ثابت نہ ہوگا ہاں اگر لوگوں سے کہہ دیا کہ جو کچھ میں نے لکھا ہے تم اس کے گواہ ہو جاؤ تو ان کا گواہی دینا جائز ہے اور مال لازم ہو جائے گا۔ (۸) (عالمگیری)

مسئلہ ۶۶: ایک تحریر لکھی مگر خود پڑھ کر نہیں سنائی کسی دوسرے شخص نے پڑھ کر گواہوں کو سنائی اور کاتب نے کہہ دیا کہ تم اس کے گواہ ہو جاؤ تو اقرار صحیح ہے اور یہ نہ کہا تو اقرار صحیح نہیں۔ (۹) (عالمگیری)

①..... لکھنے والا۔

②..... دستاویز لکھنے والا۔

③..... ”درر الاحکام“ و ”غرر الاحکام“، کتاب الاقرار، الجزء الثانی، ص ۳۶۳۔

④..... خط و کتابت کے طور پر۔

⑤..... پھاڑ ڈالی، ٹکڑے ٹکڑے کر دی۔

⑥..... ”الفتاویٰ الہندیہ“، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۶۔

⑦..... ”الفتاویٰ الخانیہ“، کتاب الاقرار، فصل فیما یکون اقراراً، ج ۲، ص ۲۰۰۔

⑧..... ”الفتاویٰ الہندیہ“، کتاب الاقرار، الباب الثانی فی بیان مایکون اقراراً... إلخ، ج ۴، ص ۱۶۷۔

⑨..... المرجع السابق، ص ۱۶۶، ۱۶۷۔

مسئلہ ۶۷: لوگوں کے سامنے ایک تحریر لکھی اور حاضرین سے کہا کہ تم اس پر مہربان دستخط کر دو یہ نہیں کہا کہ گواہ ہو جاؤ یہ اقرار صحیح نہیں اور ان لوگوں کو گواہی دینا بھی جائز نہیں۔ (1) (خانہ)

مسئلہ ۶۸: ایک شخص نے ایک دستاویز پڑھ کر سنائی جس میں اُس نے کسی کے لیے مال کا اقرار کیا تھا سننے والوں نے کہا کیا ہم اُس مال کے گواہ ہو جائیں جو اس دستاویز میں لکھا ہے اُس نے کہا ہاں یہ ہاں کہنا اقرار ہے اور سننے والے کو شہادت دینی جائز۔ (2) (خانہ)

مسئلہ ۶۹: روز نامچہ (3) اور ہی (4) میں اگر یہ تحریر ہو کہ فلاں کے میرے ذمہ اتنے روپے ہیں یہ تحریر مرسوم قرار پائیگی اس کے لیے گواہ کرنا شرط نہیں یعنی بغیر گواہ بنائے ہوئے بھی یہ تحریر اقرار قرار دی جائیگی۔ (5) (عالمگیری)

مسئلہ ۷۰: ایک شخص نے یہ کہا کہ میں نے اپنی یادداشت (نوٹ بک) میں یا حساب کے کاغذ میں یہ لکھا ہوا پایا یا میں نے اپنے ہاتھ سے یہ لکھا کہ فلاں کا میرے ذمہ اتنا روپیہ ہے یہ اقرار نہیں ہے۔ (6) (عالمگیری)

مسئلہ ۷۱: تاجر کی یادداشت میں جو کچھ تحریر اُس کے ہاتھ کی لکھی ہوئی ہے وہ معتبر ہے لہذا اگر دو کا ندر یہ کہے کہ میں نے اپنی نوٹ بک میں اپنے ہاتھ کا لکھا ہوا یہ دیکھا یا میں نے اپنے ہاتھ سے اپنی نوٹ بک میں یہ لکھا ہے کہ فلاں شخص کے میرے ذمہ ہزار روپے ہیں یہ اقرار مانا جائیگا اور اُس کو ہزار روپے دینے ہوں گے۔ (7) (عالمگیری)

مسئلہ ۷۲: مدعی علیہ نے قاضی کے سامنے کہا کہ مدعی کی یادداشت (نوٹ بک) میں جو کچھ اُس نے میرے ذمہ اپنے ہاتھ سے لکھا ہوا اسکو میں اپنے ذمہ لازم کیے لیتا ہوں یہ اقرار نہیں ہے۔ (8) (شرنبلالی)

(متعدد مرتبہ اقرار کرنا)

مسئلہ ۷۳: چند مرتبہ یہ کہا کہ میرے ذمہ فلاں شخص کے ہزار روپے ہیں اگر یہ اقرار کسی دستاویز کا حوالہ دیتے

①....."الفتاویٰ الخانیة"، کتاب الاقرار، فصل فیما یكون اقراراً، ج ۲، ص ۲۰۱.

②.....المرجع السابق، ص ۲۰۰، ۲۰۱.

③.....روزانہ کے حساب کارجرٹ۔

④.....تجارت یادو کا ندری کے حساب کارجرٹ۔

⑤....."الفتاویٰ الہندیة"، کتاب الاقرار، الباب الثانی فی بیان ما یكون اقراراً... إلخ، ج ۴، ص ۱۶۷.

⑥.....المرجع السابق.

⑦.....المرجع السابق.

⑧....."غنیة ذوی الاحکام" ہامش علی "درر الاحکام"، کتاب الاقرار، الجزء الثانی، ص ۳۶۳.

ہوئے کیا یعنی یہ کہا کہ اس دستاویز کی رو سے اُس کے ہزار روپے مجھ پر ہیں تو خواہ یہ اقرار ایک مجلس میں ہوں یا متعدد مجالس میں ہوں دوسری جگہ جن لوگوں کے سامنے اقرار کیا وہی ہوں جن کے سامنے پہلی مرتبہ اقرار کیا تھا یا یہ دوسرے لوگ ہوں بہر حال یہ ایک ہی ہزار کا اقرار ہے یعنی متعدد بار اقرار کرنے سے متعدد اقرار نہیں قرار پائیں گے بلکہ ایک ہی اقرار کی تکرار ہے۔ اور اگر دستاویز کا حوالہ دیتے ہوئے یہ اقرار نہیں ہے تو اگر ایک مجلس میں متعدد مرتبہ اقرار کیا ہے جب بھی ایک ہی اقرار ہے اور دوسرا اقرار دوسری مجلس میں ہے اور انہیں لوگوں کے سامنے اقرار کیا ہے جنکے سامنے پہلے اقرار کیا تھا جب بھی ایک ہی اقرار ہے اور اگر دوسری مجلس میں دوسرے دو آدمیوں کے سامنے اقرار کیا ہے اور ہزار روپے اس کے ذمہ ہونے کا کوئی سبب نہیں بیان کیا تو دو اقرار ہیں یعنی مُقَرِّر (1) دو ہزار واجب ہیں اور اگر دونوں اقراروں کا سبب ایک ہی ہے مثلاً فلاں شخص کے میرے ذمہ ہزار روپے ہیں فلاں چیز کے دام (2) تو کتنے ہی مرتبہ اقرار کرے ایک ہی ہزار واجب ہونگے اور اگر ہر اقرار کا سبب جدا جدا ہے ایک مرتبہ ثمن بتایا ایک مرتبہ اُس سے قرض لینا کہا تو ہر ایک کا اقرار جدا جدا ہے اور جتنے اقرار اُتتا مال لازم۔ (3) (درر، غرر، درمختار)

مسئلہ ۷۴: ایک مرتبہ گواہوں کے سامنے اقرار کیا دوسری مرتبہ قاضی کے سامنے اقرار کیا یا پہلے قاضی کے سامنے پھر گواہوں کے سامنے یا قاضی کے سامنے کئی مرتبہ اقرار کیا یہ سب ایک ہی اقرار ہیں یعنی ایک ہی ہزار واجب ہوں گے۔ (4) (درمختار)

مسئلہ ۷۵: اقرار کیا پھر یہ دعویٰ کرتا ہے کہ میں نے جھوٹا اقرار کیا خواہ مجبوری واضطرار کی وجہ سے جھوٹ بولنا کہتا ہو یا بغیر مجبوری، مُقَرِّر پر یہ حلف دیا جائے گا (5) کہ مُقَرِّر اپنے اقرار میں کاذب (6) نہ تھا۔ یوں اگر مُقَرِّر مر گیا ہے اُس کے ورثہ یہ کہتے ہیں کہ مُقَرِّر نے جھوٹا اقرار کیا تو مُقَرِّر پر حلف دیا جائے گا اور اگر مُقَرِّر مر گیا اس کے ورثہ پر مُقَرِّر نے دعویٰ کیا کہ میں نے جھوٹا اقرار کیا تو ورثہ مُقَرِّر پر (7) حلف دیا جائے گا مگر یہ لوگ یوں قسم کھائیں گے کہ ہمارے علم میں یہ نہیں ہے کہ اس نے جھوٹا اقرار کیا ہے۔ (8) (درمختار)

①..... اقرار کرنے والے پر۔

②..... قیمت۔

③..... ”درر الاحکام“ و ”غرر الاحکام“، کتاب الاقرار، الجزء الثانی، ص ۳۶۳۔

و ”الدر المختار“، کتاب الاقرار، ج ۸، ص ۴۲۵۔

④..... ”الدر المختار“، کتاب الاقرار، ج ۸، ص ۴۲۶۔

⑤..... یعنی اس سے قسم لی جائے گی

⑥..... جھوٹا۔

⑦..... جس کے لیے اقرار کیا اُس کے وارثوں پر۔

⑧..... ”الدر المختار“، کتاب الاقرار، ج ۸، ص ۴۲۷۔

اقرار وارث بعد موت مورث

مسئلہ ۱: ورثہ میں سے ایک نے یہ اقرار کیا کہ میت پر اتنا فلاں شخص کا دین ہے اور باقی ورثہ نے انکار کیا ظاہر الروایت یہ ہے کہ کل دین اس مُہتر کے حصے سے اگر وصول کیا جاسکے وصول کیا جائے اور بعض علمائے کھتے ہیں کہ دین کا جتنا جز اس کے حصہ میں آتا ہے اُس کے متعلق اسکا اقرار صحیح ہے اور اگر اس مُہتر اور ایک دوسرے شخص نے شہادت (۱) دی کہ میت پر اتنا فلاں کا دین (۲) تھا اس کی گواہی مقبول ہے اور کل ترکہ سے یہ دین وصول کیا جائے گا۔ (۳) (درر، غرر، ردالمحتار)

مسئلہ ۲: ایک شخص مر گیا اور ایک ہزار روپے اور ایک بیٹا چھوڑا بیٹے نے یہ اقرار کیا کہ زید کے میرے باپ کے ذمہ ایک ہزار روپے ہیں اور ایک ہزار عمر و کے ہیں اگر یہ دونوں باتیں متصلاً (۴) کہیں تو زید و عمر و دونوں ان ہزار روپے میں سے پانچ پانسو لے لیں اور اگر دونوں باتوں میں فصل ہو یعنی زید کے لیے اقرار کرنے کے بعد خاموش رہا پھر عمر و کے لیے اقرار کیا تو زید مقدم ہے مگر زید کو اگر قاضی کے حکم سے ہزار روپے دیے تو عمر و کو کچھ نہیں ملے گا اور بطور خود دے دیے تو عمر و کو اپنے پاس سے پانسو دے اور اگر بیٹے نے یہ کہا کہ یہ ہزار روپے میرے باپ کے پاس زید کی امانت تھے اور عمر و کے اُس کے ذمہ ایک ہزار دین ہیں اور دونوں باتوں میں فاصلہ نہ ہو تو امانت کو دین پر مقدم کیا جائے اور اگر پہلے دین کا اقرار کیا اور بعد میں متصلاً امانت کا تو دونوں برابر برابر بانٹ لیں۔ (۵) (مبسوط)

مسئلہ ۳: ایک شخص نے کہا یہ ہزار روپے جو تمہارے والد نے چھوڑے ہیں میں نے اُن کے پاس بطور امانت رکھے تھے دوسرے شخص نے کہا تمہارے باپ پر میرے ہزار روپے دین ہیں بیٹے نے دونوں سے مخاطب ہو کر یہ کہا کہ تم دونوں سچ کہتے ہو تو دونوں برابر برابر بانٹ لیں۔ (۶) (عالمگیری)

مسئلہ ۴: ایک شخص مر گیا دو بیٹے وارث چھوڑے اور دو ہزار ترکہ ہے ایک ایک ہزار دونوں نے لے لیے پھر دو شخصوں نے دعویٰ کیا ہر ایک کا یہ دعویٰ ہے کہ تمہارے باپ کے ذمہ میرے ایک ہزار دین ہیں ایک مدعی کی دونوں بیٹوں نے تصدیق کی

①..... گواہی۔

②..... قرض۔

③..... ”درر الحکام“ و ”غرر الأحکام“، کتاب الاقرار، الجزء الثانی، ص ۳۶۳۔

و ”ردالمحتار“، کتاب الاقرار، ج ۸، ص ۴۲۳، ۴۲۴۔

④..... کسی کلام یا فاصلہ کے بغیر فوراً۔

⑤..... ”المبسوط“ للسرخسی، باب اقرار الوارث بالذین، ج ۹، الجزء الثامن عشر، ص ۴۷-۴۹۔

⑥..... ”الفتاویٰ الہندیہ“، کتاب الاقرار، الباب السابع فی اقرار الوارث... إلخ، ج ۴، ص ۱۸۵۔

اور دوسرے کی فقط ایک نے تصدیق کی مگر اس نے دونوں کے لیے ایک ساتھ اقرار کیا یعنی یہ کہا کہ تم دونوں سچ کہتے ہو جسکی دونوں نے تصدیق کی ہے وہ دونوں سے پان پانسو لے گا اور دوسرا فقط اسی سے پانسو لے گا جس نے اسکی تصدیق کی ہے۔
(1) (عالمگیری)

مسئلہ ۵: ایک شخص مر گیا اور اُس کے ہزار روپے کسی کے ذمہ باقی ہیں اُس نے دو بیٹے وارث چھوڑے ان کے سوا کوئی اور وارث نہیں مدیون یہ کہتا ہے کہ تمہارے باپ کو میں نے پانسو روپے دے دیے تھے میرے ذمہ صرف پانسو باقی ہیں، ایک بیٹے نے اُس کی تصدیق کی دوسرے نے تکذیب، جس نے تکذیب کی ہے وہ مدیون سے پانسو روپے جو باقی ہیں وصول کریگا اور جس نے تصدیق کی ہے اُسے کچھ نہیں ملے گا۔ اور اگر مدیون نے یہ کہا کہ مرنے والے کو میں نے پورے ہزار روپے دے دیے تھے اب میرے ذمہ کچھ باقی نہیں ایک نے اسکی تصدیق کی دوسرے نے تکذیب تو تکذیب کرنے والا مدیون سے پانسو وصول کر سکتا ہے اور تصدیق کرنے والا کچھ نہیں لے سکتا ہاں مدیون اُس تکذیب کرنے والے کو یہ حلف دے سکتا ہے کہ قسم کھائے کہ میرے علم میں یہ بات نہیں کہ میرے باپ نے پورے ہزار روپے تم سے وصول کر لیے اس نے قسم کھا کر مدیون سے پانسو روپے وصول کر لیے اور فرض کرو ان کے باپ نے ایک ہزار روپے اور چھوڑے ہیں جو دونوں بھائیوں پر برابر تقسیم ہو گئے تو مدیون اُس تصدیق کرنے والے سے اُس کے حصہ کے پانسو جو ملے ہیں وصول کر سکتا ہے۔ (2) (عالمگیری)

مسئلہ ۶: ایک شخص مرا اور ایک بیٹا وارث چھوڑا اور ایک ہزار روپے چھوڑے اُس میت پر کسی نے ایک ہزار کا دعویٰ کیا بیٹے نے اُس کا اقرار کر لیا اور وہ ہزار روپے اُسے دے دیے اس کے بعد دوسرے شخص نے میت پر ہزار روپے کا دعویٰ کیا بیٹے نے اس سے انکار کیا مگر پہلے مدعی نے اس کی تصدیق کی اور دوسرے مدعی نے پہلے مدعی کے دین کا انکار کیا یہ انکار بیکار ہے دونوں مدعی اُس ہزار کو برابر برابر تقسیم کر لیں۔ (3) (عالمگیری)

استثنا اور اس کے متعلقات کا بیان

استثنا کا مطلب یہ ہوتا ہے کہ مستثنیٰ کے نکالنے کے بعد جو کچھ باقی بچتا ہے وہ کہا گیا مثلاً یہ کہا کہ فلاں کے میرے ذمہ دس روپے ہیں مگر تین اسکا حاصل یہ ہوا کہ سات روپے ہیں۔ (4)

①....."الفتاویٰ الہندیہ"، کتاب الاقرار، الباب السابع فی اقرار الوارث... إلخ، ج ۴، ص ۱۸۵.

②..... المرجع السابق، ص ۱۸۶، ۱۸۷. ③..... المرجع السابق، ص ۱۸۷.

④....."الدر المختار"، کتاب الاقرار، باب الاستثناء... إلخ، ج ۸، ص ۴۲۸.

مسئلہ ۱: استثنا میں شرط یہ ہے کہ کلام سابق کے ساتھ متصل ہو یعنی بلا ضرورت بیچ میں فاصلہ نہ ہو اور ضرورت کی وجہ سے فاصلہ ہو جائے اس کا اعتبار نہیں مثلاً سانس ٹوٹ گئی کھانسی آگئی کسی نے مونہ بند کر دیا۔ بیچ میں ندا کا آجانا بھی فاصلہ نہیں قرار دیا جائے گا مثلاً میرے ذمہ ایک ہزار ہیں اے فلاں مگر دس یہ استثنا صحیح ہے جبکہ مُقر لہ منادیٰ ہو⁽¹⁾ اور اگر یہ کہا میرے ذمہ فلاں کے دس روپے ہیں تم گواہ رہنا مگر تین یہ استثنا صحیح نہیں گل دینے ہوں گے۔⁽²⁾ (درمختار، عالمگیری)

مسئلہ ۲: جو کچھ اقرار کیا ہے اُس میں سے بعض کا استثنا صحیح ہے اگرچہ نصف سے زیادہ کا استثنا ہو اور اس کے نکالنے کے بعد جو کچھ باقی بچے وہ دینا لازم ہوگا اگرچہ یہ استثنا ایسی چیز میں ہو جو قابل تقسیم نہ ہو جیسے غلام، جانور کہ اس میں سے بھی نصف یا کم و بیش کا استثنا صحیح ہے مثلاً ایک تہائی کا استثنا کیا دو تہائیاں لازم ہیں اور دو تہائی کا استثنا کیا ایک تہائی لازم ہے۔⁽³⁾ (درمختار)

مسئلہ ۳: استثناء مستغرق کہ اس کو نکالنے کے بعد کچھ نہ بچے باطل ہے اگرچہ یہ استثنا ایسی چیز میں ہو جس میں رجوع کا اختیار ہوتا ہے جیسے وصیت کہ اس میں اگرچہ رجوع کر سکتا ہے مگر اس طرح استثنا جس سے کچھ باقی نہ بچے باطل ہے اور پہلے کلام کا جو حکم تھا وہی ثابت رہے گا۔ استثنا مستغرق اُس وقت باطل ہے کہ اُسی لفظ سے استثنا ہو یا اُس کے مساوی سے اور اگر یہ دونوں باتیں نہ ہوں یعنی لفظ کے اعتبار سے استغراق نہیں ہے اگرچہ واقع میں استغراق ہے تو استثنا باطل نہیں مثلاً یہ کہا کہ میرے مال کی تہائی زید کے لیے ہے مگر ایک ہزار حالانکہ کل تہائی ایک ہی ہزار ہے یہ استثنا صحیح ہے اور زید کسی چیز کا مستحق نہیں ہوگا۔⁽⁴⁾ (درمختار)

مسئلہ ۴: یہ کہا کہ جتنے روپے اس تھیلی میں ہیں وہ فلاں کے ہیں مگر ایک ہزار کہ یہ میرے ہیں اگر اُس میں ایک ہزار سے زیادہ ہوں تو ایک ہزار اُس کے اور باقی مُقر لہ کے اور اگر اُس میں ایک ہزار ہی ہیں یا ہزار سے بھی کم ہیں تو جو کچھ ہیں مُقر لہ کو دیے جائیں گے۔⁽⁵⁾ (عالمگیری)

①..... یعنی جس کے لئے اقرار کیا اسی کو پکارا ہو۔

②..... ”الدر المختار“، کتاب الاقرار، باب الاستثناء... إلخ، ج ۸، ص ۴۲۸.

و ”الفتاویٰ الہندیۃ“، کتاب الاقرار، الباب العاشر فی الخیار والاستثناء والرجوع، ج ۴، ص ۱۹۳.

③..... ”الدر المختار“، کتاب الاقرار، باب الاستثناء... إلخ، ج ۸، ص ۴۲۹.

④..... المرجع السابق.

⑤..... ”الفتاویٰ الہندیۃ“، کتاب الاقرار، الباب العاشر فی الخیار والاستثناء والرجوع، ج ۴، ص ۱۹۳.

مسئلہ ۵: کیلی اور وزنی اور عددی غیر متفاوت (1) کا روپے، اشرفی (2) سے استثنا کرنا صحیح ہے اور قیمت کے لحاظ سے استثنا ہوگا مثلاً کہا زید کا میرے ذمہ ایک روپیہ ہے مگر چار پیسے یا ایک اشرفی ہے مگر ایک روپیہ اور اس صورت میں اگر قیمت کے اعتبار سے برابری ہو جائے جب بھی استثنا صحیح ہے اور کچھ لازم نہ ہوگا اگر ان کے علاوہ دوسری چیزوں کا روپے اشرفی سے استثنا کیا تو وہ صحیح ہی نہیں۔ (3) (درمختار)

مسئلہ ۶: استثنا میں دو عدد ہوں اور ان کے درمیان حرف شک ہو تو جس کی مقدار کم ہو اسی کو نکالا جائے مثلاً فلاں شخص کے میرے ذمہ ایک ہزار ہیں مگر سو یا پچاس تو ساڑھے نو سو کا اقرار قرار پائے گا۔ اگر مستثنیٰ مجہول ہو یعنی اُس کی مقدار معلوم نہ ہو تو نصف سے زیادہ ثابت کیا جائے گا مثلاً میرے ذمہ اُس کے سو روپے ہیں مگر کچھ کم یہ اکاون روپے کا اقرار ہوگا۔ (4) (بحر)

مسئلہ ۷: دو قسم کے مال کا اقرار کیا اور ان دونوں اقراروں کے بعد استثنا کیا اور یہ نہیں بیان کیا کہ مال اول سے استثنا ہے یا ثانی سے اگر دونوں مالوں کا مُہر لہ ایک شخص ہے اور مستثنیٰ (5) مال اول کی جنس سے ہے تو مال اول سے استثنا قرار پائے گا مثلاً میرے ذمہ زید کے سو روپے ہیں اور ایک اشرفی مگر ایک روپیہ، تو ناوے روپے اور ایک اشرفی لازم ہوگی اور اگر مُہر لہ دو شخص ہیں تو استثنا کا تعلق مال ثانی سے ہوگا اگرچہ مستثنیٰ مال اول کی جنس سے ہو مثلاً یہ کہا کہ میرے ذمہ زید کے سو روپے ہیں اور عمر کی ایک اشرفی ہے مگر ایک روپیہ تو عمر کی اشرفی میں سے ایک روپیہ کا استثنا قرار پائے گا۔ (6) (عالمگیری)

مسئلہ ۸: یہ کہا کہ فلاں شخص کے میرے ذمہ ہزار روپے ہیں اور سو اشرفیاں مگر ایک سو روپے اور دس اشرفیاں تو نو سو روپے اور نوے اشرفیاں لازم ہیں۔ (7) (عالمگیری)

مسئلہ ۹: استثنا کے بعد استثنا ہو تو استثناء اول نفی ہے اور استثناء دوم اثبات مثلاً یہ کہا کہ فلاں کے میرے ذمہ دس روپے ہیں مگر نو مگر آٹھ تو نو روپے لازم ہوں گے اور اگر کہا کہ دس روپے ہیں مگر تین مگر ایک تو آٹھ لازم ہوں گے اور اگر کہا دس ہیں مگر سات مگر پانچ مگر تین مگر ایک تو آٹھ لازم ہوں گے پہلے والے کو اُس کے پہلے والے سے پہلے والے سے پہلے والے یعنی تین میں سے ایک نکالا اور ہے پھر دو کو پانچ سے نکالا تین رہے پھر تین کو سات سے نکالا چار رہے اور چار کو دس

①..... عدد سے کہنے والی وہ اشیاء جن میں زیادہ فرق نہ ہو۔ ②..... سونے کا سکہ۔

③..... "الدر المختار"، کتاب الاقرار، باب الاستثناء... إلخ، ج ۸، ص ۴۲۹.

④..... "البحر الرائق"، کتاب الاقرار، باب الاستثناء... إلخ، ج ۷، ص ۴۲۸.

⑤..... جس کا استثناء کیا گیا۔

⑥..... "الفتاویٰ الہندیۃ"، کتاب الاقرار، الباب العاشرفی الخیار والاستثناء والرجوع، ج ۴، ص ۱۹۲.

⑦..... المرجع السابق.

سے نکالا چھ باقی رہے لہذا چھ کا اقرار ہو اس کی دوسری صورت یہ ہے کہ پہلا عدد وہی طرف رکھو دوسرا بائیں طرف، پھر تیسرا وہی طرف اور چوتھا بائیں طرف، علیٰ ہذا القیاس اور دونوں طرف کے عدد کو جمع کر لو، بائیں طرف کے مجموعہ کو وہی طرف کے مجموعہ سے خارج کرو جو کچھ باقی رہا اس کا اقرار ہے مثلاً صورت مذکورہ میں یوں کریں۔⁽¹⁾ (عالمگیری)

۷-۱۰

۳-۵

—۱—

۶=۱۰-۱۶

مسئلہ ۱۰: دو استثناء جمع ہوں اور استثناء دوم مستغرق ہو تو پہلا صحیح ہے اور دوسرا باطل مثلاً یہ کہا کہ اُس کے مجھ پر دس روپے ہیں مگر پانچ گروڈس تو پانچ کا دینا لازم ہے اور اگر پہلا مستغرق ہے دوسرا نہیں مثلاً میرے ذمہ دس ہیں مگر دس گروڈس مگر پانچ تو دونوں صحیح ہیں یعنی پانچ گروڈس سے نکالا پانچ بچے پھر پانچ گروڈس سے نکالا پانچ رہے بس پانچ کا اقرار ہوا۔⁽²⁾ (عالمگیری)

مسئلہ ۱۱: اقرار کے ساتھ ان شاء اللہ کہہ دینے سے اقرار باطل ہو جائے گا۔ یوہیں کسی کے چاہنے پر اقرار کو معلق کیا مثلاً میرے ذمہ یہ ہے اگر فلاں چاہے اگرچہ یہ شخص کہتا ہو کہ میں چاہتا ہوں مجھے منظور ہے۔ یوہیں کسی ایسی شرط پر معلق کرنا جس کے ہونے نہ ہونے دونوں باتوں کا احتمال ہو اقرار کو باطل کر دیتا ہے یعنی اگر وہ شرط پائی جائے جب بھی اقرار لازم نہ ہوگا۔ اور اگر ایسی شرط پر معلق کیا جو محالہ⁽³⁾ ہو ہی گی جیسے اگر میں مر جاؤں تو فلاں کا میرے ذمہ ہزار روپیہ ہے ایسی شرط سے اقرار باطل نہیں ہوتا بلکہ تعین⁽⁴⁾ ہی باطل ہے اور اقرار منجز ہے وہ شرط پائی جائے یا نہ پائی جائے یعنی ابھی وہ چیز لازم ہے اور اگر شرط میں میعاد کا ذکر ہو مثلاً جب فلاں مہینہ شروع ہوگا تو میرے ذمہ فلاں شخص کے اتنے روپے لازم ہوں گے اس صورت میں بھی فوراً لازم ہے اور میعاد کے متعلق مُبْتَرَلہ⁽⁵⁾ کو حلف دیا جائے گا۔⁽⁶⁾ (درمختار، بحر)

①..... "الفتاویٰ الہندیۃ"، کتاب الاقرار، الباب العاشرفی الخیار والإستثناء والرجوع، ج ۴، ص ۱۹۴.

②..... المرجع السابق.

③..... یعنی یقیناً۔ ④..... کسی چیز پر معلق کرنا، مشروط کرنا۔ ⑤..... جس کے لئے اقرار کیا گیا۔

⑥..... "البحر الرائق"، کتاب الاقرار، باب الإستثناء... إلخ، ج ۷، ص ۴۲۸.

و "الدر المختار"، کتاب الاقرار، باب الإستثناء... إلخ، ج ۸، ص ۴۳۱.

مسئلہ ۱۲: فلاں شخص کے میرے ذمہ ہزار روپے ہیں اگر وہ قسم کھائے یا بشرطیکہ وہ قسم کھالے اُس نے قسم کھالی مگر مقرر (۱) انکار کرتا ہے تو اُس مال کا مطالبہ نہیں ہوگا۔ (۲) (عالمگیری)

مسئلہ ۱۳: مقرر نے دعویٰ کیا کہ میں نے اقرار کو معلق بالشرط کیا تھا یعنی اُس کے ساتھ ان شاء اللہ تعالیٰ کہہ دیا تھا لہذا مجھ پر کچھ لازم نہیں میرا اقرار باطل ہے اگر یہ دعویٰ انکار کے بعد ہے یعنی مقرر نے اُس پر دعویٰ کیا اور اس کا اقرار کرنا بیان کیا اس نے اپنے اقرار سے انکار کیا مدعی (۳) نے گواہوں سے اقرار کرنا ثابت کیا اب مقرر نے یہ کہا تو بغیر گواہوں کے مقرر کی بات نہیں مانی جائے گی اور اگر مقرر نے شروع ہی میں یہ کہہ دیا کہ میں نے اقرار کیا تھا اور اُس کے ساتھ ان شاء اللہ بھی کہہ دیا تھا تو اس کے قول کی تصدیق کی جائے گی۔ (۴) (درمختار، ردالمحتار)

مسئلہ ۱۴: فلاں شخص کے میرے ذمہ ہزار روپے ہیں مگر یہ کہ مجھے اس کے سوا کچھ دوسری بات ظاہر ہو یا سمجھ میں آئے یہ اقرار باطل ہے۔ (۵) (شرنیالی)

مسئلہ ۱۵: پورے مکان کا اقرار کیا اُس میں سے ایک کمرہ کا استثنا کیا یہ استثنا صحیح ہے۔ (۶) (درمختار)

مسئلہ ۱۶: یہ انگٹھی فلاں کی ہے مگر اس میں کانگینہ میرا ہے یا یہ باغ فلاں کا ہے مگر یہ درخت اس میں میرا ہے یہ لونڈی فلاں کی ہے مگر اس کے گلے کا یہ طوق میرا ہے ان سب صورتوں میں استثنا صحیح نہیں مقصد یہ ہے کہ توابع شے کا استثنا صحیح نہیں ہوتا۔ (۷) (درر، غرر)

مسئلہ ۱۷: میں نے فلاں سے ایک غلام خریدا جس پر ابھی قبضہ نہیں کیا ہے اس کا ثمن ایک ہزار میرے ذمہ ہے اگر معین غلام کو ذکر کیا ہے تو مقرر لے لے گا وہ غلام دے دو اور ہزار روپے لے لو ورنہ کچھ نہیں ملے گا۔ دوسری صورت یہاں یہ ہے کہ مقرر یہ کہتا ہے وہ غلام تمہارا ہی غلام ہے اسے میں نے کب بیچا ہے میں نے تو دوسرا غلام بیچا تھا جس پر قبضہ بھی دیدیا

①..... اقرار کرنے والا۔

②..... ”الفتاویٰ الہندیہ“، کتاب الاقرار، الباب الثانی فی بیان مایکون اقراراً ومالیکون، ج ۴، ص ۱۶۲۔

③..... دعویٰ کرنے والا۔

④..... ”الدرالمختار“ و ”ردالمحتار“، کتاب الاقرار، باب الإستثناء وما فی معناه، ج ۸، ص ۴۳۱۔

⑤..... ”غنیۃ ذوی الأحکام“ ہامش علی ”دررالحکام“، کتاب الاقرار، باب الإستثناء وما بمعناه، الجز الثانی، ص ۳۶۴۔

⑥..... ”الدرالمختار“، کتاب الاقرار، باب الإستثناء وما فی معناه، ج ۸، ص ۴۳۱۔

⑦..... ”دررالحکام“ و ”غرر الأحکام“، کتاب الاقرار، باب الإستثناء وما بمعناه، الجز الثانی، ص ۳۶۵۔

اس صورت میں ہزار روپے جن کا اقرار کیا ہے دینے لازم ہیں کہ جس چیز کے معاوضہ میں اُس نے دینا بتایا تھا جب اُسے مل گئی تو روپے دینے ہی ہیں سبب کے اختلاف کی طرف توجہ نہیں ہوگی۔ تیسری صورت یہ ہے کہ مقرر لہ کہتا ہے یہ غلام میرا غلام ہے اسے میں نے تیرے ہاتھ بیچا ہی نہیں اس کا حکم یہ ہے کہ مقرر کچھ لازم نہیں کیونکہ جس کے مقابل میں اقرار کیا تھا وہ چیز ہی نہیں ملی اور اگر مقرر اپنے اُس جواب مذکور کے ساتھ اتنا اور اضافہ کر دے کہ میں نے تمہارے ہاتھ دوسرا غلام بیچا تھا اس کا حکم یہ ہے کہ مقرر مقرر لہ (1) دونوں پر حلف (2) ہے کیونکہ دونوں مدعی ہیں اور دونوں منکر ہیں اگر دونوں قسم کھا جائیں مال باطل ہو جائے گا یعنی نہ اس کو کچھ دینا ہوگا اور نہ اُس کو، یہ تمام صورتیں معین غلام کی ہیں۔ اور اگر مقرر نے معین نہیں کیا بلکہ یہ کہتا ہے کہ میں نے ایک غلام تم سے خریدا تھا مقرر ہزار روپے دینا لازم ہے اور اُس کا یہ کہنا کہ میں نے اُس پر قبضہ نہیں کیا ہے قابل تصدیق نہیں، چاہے اس جملہ کو کلام سابق سے (3) متصل بولا ہو یا بیچ میں فاصلہ ہو گیا ہو دونوں کا ایک حکم ہے۔ (4) (ہدایہ)

مسئلہ ۱۸: یہ چیز مجھے زید نے دی ہے اور یہ عمرو (5) کی ہے اگر زید نے بھی یہ اقرار کیا کہ وہ عمرو کی ہے اور عمرو کی اجازت سے میں نے دی ہے اور عمرو بھی زید کی تصدیق کرتا ہے تو اُسے اختیار ہے کہ وہ چیز زید کو واپس دے یا عمرو کو، جس کو چاہے دے سکتا ہے اور اگر عمرو کہتا ہے میں نے زید کو چیز دینے کی اجازت نہیں دی تھی تو زید کو واپس نہ دے اور یہ مقرر زید کو تاوان بھی نہیں دے گا۔ اور اگر زید و عمرو دونوں اُس چیز کو اپنی ملک بتاتے ہوں تو مقرر یہ چیز زید کو دے کہ زید ہی نے اُسے دی ہے اور زید کو دیدینے سے یہ شخص بری ہو گیا زید مالک ہو یا نہ ہو۔ (6) (عالمگیری)

مسئلہ ۱۹: فلاں شخص کے میرے ذمہ ہزار روپے ہیں وہ شراب یا خنزیر کی قیمت کے ہیں یا مردار یا خون کی بیع کے دام (7) ہیں یا جوئے میں مجھ پر یہ لازم ہوئے ان سب صورتوں میں جبکہ مقرر نے ایسی چیز ذکر کر دی جس کی وجہ سے مطالبہ ہو ہی نہیں سکتا مثلاً شراب و خنزیر کے ثمن کا مطالبہ کہ یہ باطل ہے لہذا اس چیز کے ذکر کرنے کے معنی یہ ہیں کہ مقرر اپنے اقرار سے رجوع کرتا ہے۔ کہنے کو تو ہزار روپے کہہ دیا اور فوراً اُس کو دفع کرنے کی ترکیب یہ نکالی کہ ایسی چیز ذکر کر دی جس کی وجہ سے دینا ہی نہ پڑے اور اقرار کے بعد رجوع نہیں کر سکتا لہذا ان صورتوں میں ہزار روپے مقرر پر لازم ہیں ہاں اگر مقرر نے گواہوں سے

①..... جس کے لیے اقرار کیا گیا ہے۔ ②..... قسم اٹھانا۔ ③..... پہلے کلام سے۔

④..... ”الهدایہ“، کتاب الاقرار، باب الإستثناء و مافی معناه، ج ۲، ص ۱۸۳۔

⑤..... اسے عمراً پڑھتے ہیں اس میں واو صرف لکھا جاتا ہے پڑھا نہیں جاتا۔

⑥..... ”الفتاویٰ الہندیہ“، کتاب الاقرار، الباب الحادی عشر فی اقرار الرجل... إلخ، ج ۴، ص ۱۹۶۔

⑦..... قیمت۔

ثابت کیا کہ جن روپوں کا اقرار کیا ہے وہ اسی قسم کے ہیں جس کو مقرر نے بیان کیا ہے یا خود مقرر نے مقرر کی تصدیق کی تو مقرر پر کچھ لازم نہیں۔⁽¹⁾ (ہدایہ، درمختار)

مسئلہ ۲۰: میرے ذمہ فلاں شخص کے ہزار روپے حرام کے ہیں یا سود کے ہیں اس صورت میں بھی روپے لازم ہیں اور اگر یہ کہا کہ ہزار روپے زور⁽²⁾ یا باطل کے ہیں اور مقررہ تکذیب کرتا ہے⁽³⁾ تو لازم اور تصدیق کرتا ہے تو لازم نہیں۔⁽⁴⁾ (بحر الرائق)

مسئلہ ۲۱: یہ اقرار کیا کہ میں نے سامان خریدا تھا اُسکے ثمن کے روپے مجھ پر ہیں یا میں نے فلاں سے قرض لیا تھا اُس کے روپے میرے ذمہ ہیں اسکے بعد یہ کہتا ہے وہ کھوٹے روپے ہیں یا جست⁽⁵⁾ کے سکے ہیں یا اُن پیسوں کا چلن اب بند ہے ان سب صورتوں میں اچھے روپے دینے ہوں گے۔ اُس نے یہ کلام پہلے جملہ کے ساتھ وصل کیا ہو⁽⁶⁾ یا فصل کیا ہو⁽⁷⁾ کیونکہ یہ رجوع ہے اور اگر یوں کہا کہ فلاں شخص کے میرے ذمہ اتنے روپے کھوٹے ہیں اور وجوب کا سبب نہ بتایا ہو تو جس طرح کے کہتا ہے ویسے ہی واجب ہیں۔ اور اگر یہ اقرار کیا کہ اُس کے میرے ذمہ ہزار روپے غصب یا امانت کے ہیں پھر کہتا ہے وہ کھوٹے ہیں مقرر کی تصدیق کی جائے گی اس جملہ کو وصل کے ساتھ کہے یا فصل کے ساتھ کیونکہ غصب کرنے والا کھرے کھوٹے کا امتیاز نہیں کرتا اور امانت رکھنے والے کے پاس جیسی چیز ہوتی ہے رکھتا ہے۔ غصب یا ودیعت⁽⁸⁾ کے اقرار میں اگر یہ کہتا ہے کہ جست کے وہ روپے ہیں اور وصل کے ساتھ کہا تو مقبول ہے اور فصل کر کے کہا تو مقبول نہیں۔⁽⁹⁾ (درمختار، بحر)

مسئلہ ۲۲: بیع تجرہ کا اقرار کیا یعنی میں نے ظاہر طور پر بیع کی تھی حقیقت میں بیع مقصود نہ تھی اگر مقرر نے اس کی تکذیب کی تو بیع لازم ہوگی ورنہ نہیں۔⁽¹⁰⁾ (درمختار)

①..... "الهدایة"، کتاب الاقرار، باب الإستثناء و مافی معناه، ج ۲، ص ۱۸۳.

و "الدرالمختار"، کتاب الاقرار، باب الإستثناء و مافی معناه، ج ۸، ص ۴۳۳.

②..... یعنی ظلماً یا زبردستی کے روپے۔

③..... جھٹلاتا ہے۔

④..... "البحر الرائق"، کتاب الاقرار، باب الإستثناء و مافی معناه، ج ۷، ص ۴۳۰.

⑤..... ایک سخت نیلے رنگ کی دھات۔

⑥..... ملایا ہو یعنی پہلے جملے کے ساتھ فوراً بولا ہو۔

⑦..... الگ کیا ہو یعنی درمیان میں کوئی اور کلام کیا ہو یا کچھ دیر بعد کہا ہو۔

⑧..... امانت۔

⑨..... "الدرالمختار"، کتاب الاقرار، باب الإستثناء و مافی معناه، ج ۸، ص ۴۳۳.

و "البحر الرائق"، کتاب الاقرار، باب الإستثناء و مافی معناه، ج ۷، ص ۴۳۰.

⑩..... "الدرالمختار"، کتاب الاقرار، باب الإستثناء و مافی معناه، ج ۸، ص ۴۳۳.

مسئلہ ۲۳: یہ اقرار کیا کہ فلاں کے میرے ذمہ ہزار روپے ہیں پھر کہتا ہے یہ اقرار میں نے تلجھنے کے طور پر کیا مقررہ کہتا ہے واقع میں تمہارے ذمہ ہزار ہیں اگر مقررہ نے اس سے پہلے تلجھنے کا اقرار نہ کیا ہو تو مقررہ کو مال دینا ہی ہوگا اور اگر مقررہ تلجھنے کی تصدیق کر لے گا تو کچھ لازم نہ ہوگا۔⁽¹⁾ (عالمگیری)

نکاح و طلاق کا اقرار

مسئلہ ۱: مرد نے اقرار کیا کہ میں نے فلانی عورت سے ہزار روپے میں نکاح کیا پھر مرد نے نکاح سے انکار کر دیا اور عورت نے بھی اُس کی تصدیق کی تھی تو نکاح جائز ہے عورت کو مہر بھی ملے گا اور میراث بھی ہاں اگر مہر مقررہ مثل سے زائد ہو اور نکاح کا اقرار مرض میں ہوا ہو تو یہ زیادتی باطل ہے۔ اور اگر عورت نے اقرار کیا کہ میں نے فلاں سے اتنے مہر پر نکاح کیا پھر عورت نے انکار کر دیا اگر شوہر نے عورت کی زندگی میں تصدیق کی نکاح ثابت ہو جائے گا اور مرد نے کے بعد تصدیق کی تو نہ نکاح ثابت ہوگا نہ شوہر کو میراث ملے گی۔⁽²⁾ (عالمگیری)

مسئلہ ۲: عورت نے مرد سے کہا مجھے طلاق دیدے یا اتنے پر خلع کر لے یا کہا مجھے اتنے روپے کے عوض کل طلاق دیدی یا مجھ سے کل خلع کر لیا یا تو نے مجھ سے ظہار کیا یا ایلا کیا ان سب صورتوں میں نکاح کا اقرار ہے۔ یوہیں مرد نے عورت سے کہا میں نے تجھ سے ظہار کیا ہے یا ایلا کیا ہے یہ مرد کی جانب سے اقرار نکاح ہے اور اگر عورت سے ظہار کے الفاظ کہے یعنی یہ کہ تو مجھ پر میری ماں کی پیٹھ کی مثل ہے یہ اقرار نکاح نہیں۔⁽³⁾ (عالمگیری)

مسئلہ ۳: عورت نے مرد سے کہا مجھے طلاق دیدے مرد نے کہا تو اپنے نفس کو اختیار کر یا تیرا امر⁽⁴⁾ تیرے ہاتھ میں ہے یہ اقرار نکاح ہے اور اگر مرد نے ابتداءً یہ کلام کہا عورت کے جواب میں نہیں کہا تو اس کی دو صورتیں ہیں اگر یہ کہا تیرا امر طلاق کے بارے میں تیرے ہاتھ میں ہے یہ اقرار ہے اور اگر طلاق کا ذکر نہیں کیا تو اقرار نکاح نہیں۔⁽⁵⁾ (عالمگیری)

مسئلہ ۴: مرد نے کہا تجھے طلاق ہے یہ اقرار نکاح ہے اور اگر کہا تو مجھ پر حرام ہے یا بائن ہے تو اقرار نکاح نہیں مگر جب

①..... "الفتاویٰ الہندیۃ"، کتاب الاقرار، الباب الخامس عشر فی الاقرار بالثلجۃ، ج ۴، ص ۲۰۶.

②..... "الفتاویٰ الہندیۃ"، کتاب الاقرار، الباب السادس عشر فی الاقرار بالنکاح والطلاق والرق، ج ۴، ص ۲۰۶، ۲۰۷.

③..... المرجع السابق، ص ۲۰۷.

④..... معالہ.

⑤..... "الفتاویٰ الہندیۃ"، کتاب الاقرار، الباب السادس عشر فی الاقرار بالنکاح والطلاق والرق، ج ۴، ص ۲۰۷.

کہ عورت نے طلاق کا سوال کیا ہو اور اس نے اُس کے جواب میں کہا ہو۔⁽¹⁾ (عالمگیری)

مسئلہ ۵: شوہر نے اقرار کیا کہ میں نے تین مہینے ہوئے اسے طلاق دیدی ہے اور نکاح کو ابھی ایک ہی مہینہ ہوا ہے تو طلاق واقع نہیں ہوئی اور نکاح کو چار مہینے ہو گئے ہیں تو طلاق ہو گئی پھر اس صورت میں اگر عورت شوہر کی تصدیق کرتی ہو تو عدت اُس وقت سے ہوگی جب سے شوہر طلاق دینا بتاتا ہے اور تکذیب کرتی ہو تو وقت اقرار سے عدت ہوگی۔⁽²⁾ (عالمگیری)

مسئلہ ۶: شوہر نے بعد دخول یہ اقرار کیا کہ میں نے دخول سے پہلے طلاق دیدی تھی یہ طلاق واقع ہوگی اور چونکہ قبل دخول طلاق کا اقرار کیا ہے نصف مہر لازم ہوگا اور چونکہ بعد طلاق وطی کی ہے اس سے مہر مش لازم ہوگا۔⁽³⁾ (عالمگیری)

مسئلہ ۷: مرد نے اقرار کیا کہ میں نے اس عورت کو تین طلاقیں دیدی تھیں اور اس سے قبل کہ عورت دوسرے سے نکاح کرے پھر اُس نے اس سے نکاح کر لیا اور عورت کہتی ہے کہ مجھے طلاق نہیں دی تھی یا میں نے دوسرے سے نکاح کر لیا تھا اور اُس نے وطی⁽⁴⁾ بھی کی تھی ان دونوں میں تفریق کر دی جائے گی پھر اگر دخول نہیں کیا ہے تو نصف مہر لازم ہوگا اور دخول کر لیا تو پورا مہر اور نفقہ عدت⁽⁵⁾ بھی لازم ہے۔⁽⁶⁾ (عالمگیری)

خرید و فروخت کے متعلق اقرار

مسئلہ ۱: ایک نے دوسرے سے کہا یہ چیز میں نے کل تمہارے ہاتھ بیچ کی تم نے قبول نہیں کی اُس نے کہا میں نے قبول کر لی تھی تو قول اسی مشتری کا معتبر ہے اور اگر مشتری نے کہا میں نے یہ چیز تم سے خریدی تھی تم نے قبول نہ کی بائع نے کہا میں نے قبول کی تھی تو قول بائع کا معتبر ہے۔⁽⁷⁾ (عالمگیری)

مسئلہ ۲: یہ اقرار کیا کہ میں نے یہ چیز فلاں کے ہاتھ بیچی اور ثمن وصول پالیا یہ اقرار صحیح ہے اگر چہ ثمن کی مقدار نہ بیان کی ہو اور اگر ثمن کی مقدار بتاتا ہے اور کہتا ہے ثمن نہیں وصول کیا اور مشتری کہتا ہے ثمن لے چکے ہو تو قسم کے ساتھ بائع کا قول معتبر ہوگا اور گواہ مشتری کے معتبر ہوں گے۔⁽⁸⁾ (عالمگیری)

①..... "الفتاویٰ الہندیہ"، کتاب الاقرار، الباب السادس عشر فی الاقرار بالنکاح والطلاق والرق، ج ۴، ص ۲۰۷.

②..... المرجع السابق.

③..... المرجع السابق.

④..... ہمبستری، جماع۔

⑤..... دوران عدت کھانے پینے وغیرہ کا خرچہ۔

⑥..... "الفتاویٰ الہندیہ"، کتاب الاقرار، الباب السادس عشر فی الاقرار بالنکاح والطلاق والرق، ج ۴، ص ۲۰۸، ۲۰۷.

⑦..... "الفتاویٰ الہندیہ"، کتاب الاقرار، الباب الثامن عشر فی الاقرار بالبیع والشراء... إلخ، ج ۴، ص ۲۱۳.

⑧..... المرجع السابق، ص ۲۱۴.

مسئلہ ۳: یہ اقرار کیا کہ میں نے فلاں شخص کے ہاتھ مکان بیچا ہے مگر اُس مکان کو متعین نہیں کیا پھر انکار کر دیا وہ اقرار باطل ہے اور اگر مکان کو متعین کر دیا مگر ثمن نہیں ذکر کیا یہ اقرار بھی انکار کرنے سے باطل ہو جائے گا اور اگر مکان کے حدود بیان کر دیے اور ثمن بھی ذکر کر دیا تو بائع پر یہ بیع لازم ہے اگرچہ انکار کرتا ہو اگرچہ گواہان اقرار کو مکان کے حدود معلوم نہ ہوں۔ ہاں یہ ضرور ہے کہ گواہوں سے ثابت ہو کہ وہ مکان جس کے حدود بائع نے بتائے فلاں مکان ہے۔^(۱) (عالمگیری)

مسئلہ ۴: یہ کہا کہ میرے ذمہ فلاں کے ہزار روپے فلاں چیز کے ثمن کے ہیں اوس نے کہا ثمن تو کسی چیز کا اُسکے ذمہ نہیں البتہ قرض ہے مقر لہ ہزار لے سکتا ہے اور اگر اتنا کہہ کر کہ ثمن تو بالکل نہیں چاہیے خاموش ہو گیا پھر کہنے لگا اوس کے ذمہ میرے ہزار روپے قرض ہیں تو کچھ نہیں ملے گا۔^(۲) (عالمگیری)

مسئلہ ۵: یہ اقرار کیا کہ میں نے یہ چیز فلاں کے ہاتھ بیچ کی اور ثمن کا ذکر نہیں کیا مشتری کہتا ہے کہ میں نے وہ چیز پانسو میں خریدی ہے بائع کسی شے کے بدلے میں بیچنے سے انکار کرتا ہے تو بائع کو مشتری کے دعوے پر حلف دیا جائے گا محض اقرار اول کی وجہ سے بیع لازم نہیں ہوگی۔^(۳) (عالمگیری)

مسئلہ ۶: یہ اقرار کیا کہ یہ چیز میں نے فلاں کے ہاتھ ایک ہزار میں بیچی ہے اوس نے کہا میں نے تو کسی دام میں بھی نہیں خریدی ہے پھر کہا ہاں ہزار روپے میں خریدی ہے اب بائع کہتا ہے میں نے تمہارے ہاتھ بیچی ہی نہیں اس صورت میں مشتری کا قول معتبر ہے اُن داموں میں چیز کو لے سکتا ہے اور اگر جس وقت مشتری نے خریدنے سے انکار کیا تھا بائع کہہ دیتا کہ سچ کہتے ہو تم نے نہیں خریدی اس کے بعد مشتری کہے کہ میں نے خریدی ہے تو نہ بیع لازم ہوگی، نہ مشتری کے گواہ مقبول ہوں گے۔ اگر بائع مشتری کے خریدنے کی تصدیق کرے تو یہ تصدیق بمنزلہ بیع^(۴) مانی جائے گی۔^(۵) (عالمگیری)

مسئلہ ۷: یہ کہا کہ میں نے یہ چیز فلاں کے ہاتھ بیچ کی ہی نہیں بلکہ فلاں کے ہاتھ، یہ اقرار باطل ہے البتہ اگر وہ دونوں دعویٰ کرتے ہوں تو اس کو ہر ایک کے مقابل میں حلف اوٹھانا پڑے گا۔^(۶) (عالمگیری)

①..... "الفتاویٰ الہندیۃ"، کتاب الاقرار، الباب الثامن عشر فی الاقرار بالبیع والشراء... إلخ، ج ۴، ص ۲۱۴.

②..... "الفتاویٰ الہندیۃ"، کتاب الاقرار، الباب الثامن فی الاختلاف الواقع بین المقر والمقر لہ، ج ۴، ص ۱۸۸.

③..... "الفتاویٰ الہندیۃ"، کتاب الاقرار، الباب الثامن عشر فی الاقرار بالبیع والشراء... إلخ، ج ۴، ص ۲۱۴.

④..... خرید و فروخت کے قائم مقام۔

⑤..... "الفتاویٰ الہندیۃ"، کتاب الاقرار، الباب الثامن عشر فی الاقرار بالبیع والشراء... إلخ، ج ۴، ص ۲۱۴.

⑥..... المرجع السابق.

مسئلہ ۸: وکیل بالبیع (۱) نے بیع کا اقرار کر لیا یہ اقرار حق موکل میں (۲) بھی صحیح ہے یعنی موکل چیز دینے سے انکار نہیں کر سکتا ثمن موجود ہو یا ہلاک ہو چکا ہو دونوں کا ایک حکم ہے۔ موکل نے اقرار کیا کہ وکیل نے یہ چیز فلاں کے ہاتھ اتنے میں بیع کر دی ہے اور وہ مشتری بھی تصدیق کرتا ہے مگر وکیل بیع سے انکار کرتا ہے تو چیز اتنے ہی دام (۳) میں مشتری کی ہوگی مگر اس کی ذمہ داری موکل پر ہے وکیل سے اس بیع کو کوئی تعلق نہیں۔ (۴) (عالمگیری)

مسئلہ ۹: ایک شخص نے اپنی چیز دوسرے شخص کو بیچنے کے لیے دی موکل مر گیا وکیل کہتا ہے میں نے وہ چیز ہزار روپے میں بیچ ڈالی اور ثمن پر قبضہ بھی کر لیا اگر وہ چیز موجود ہے وکیل کی بات معتبر نہیں اور ہلاک ہو چکی ہے تو معتبر ہے۔ (۵) (عالمگیری)

مسئلہ ۱۰: ایک معین چیز کے خریدنے کا وکیل ہے وکیل اقرار کرتا ہے کہ میں نے وہ چیز سو روپے میں خرید لی بائع بھی یہی کہتا ہے مگر موکل انکار کرتا ہے اس صورت میں وکیل کی بات معتبر ہے اور اگر غیر معین چیز کے خریدنے کا وکیل تھا اور اسکی جنس وصفت و ثمن کی تعیین کر دی تھی وکیل کہتا ہے میں نے یہ چیز موکل کے حکم کے موافق خریدی ہے اور موکل انکار کرتا ہے اگر موکل نے ثمن دے دیا تھا تو وکیل کی بات معتبر ہے اور نہیں دیا تھا تو موکل کی۔ (۶) (عالمگیری)

مسئلہ ۱۱: دو شخص بائع ہیں ان میں ایک نے عیب کا اقرار کر لیا دوسرا منکر ہے تو جس نے اقرار کیا ہے اس پر واپسی ہو سکتی ہے دوسرے پر نہیں ہو سکتی اور اگر بائع ایک ہے مگر اس میں اور دوسرے شخص کے مابین شرکت مفاوضہ ہے بائع نے عیب سے انکار کیا اور شریک اقرار کرتا ہے تو چیز واپس ہو جائے گی۔ (۷) (عالمگیری)

مسئلہ ۱۲: مسلم الیہ (۸) نے کہا تم نے دس روپے سے دو من گیہوں (۹) میں سلم کیا تھا مگر میں نے وہ روپے نہیں لیے تھے رب السلم (۱۰) کہتا ہے روپے لے لیے تھے اگر فوراً کہا اسکی بات مان لی جائے گی اور کچھ دیر کے بعد کہا مسلم نہیں۔ (۱۱) یو ہیں اگر ایک شخص نے کہا تم نے مجھے ہزار روپے قرض دینے کہے تھے مگر دینے نہیں وہ کہتا ہے دے دیے تھے اگر یہ بات فوراً کہی مسلم ہے اور فاصلہ کے بعد کہی معتبر نہیں۔ (۱۲) (عالمگیری)

①..... فروخت کرنے کا وکیل۔ ②..... وکیل کرنے والے کے حق میں۔ ③..... قیمت۔

④..... "الفتاویٰ الہندیہ"، کتاب الاقرار، الباب الثامن عشر فی الاقرار بالبیع والشراء... إلخ، ج ۴، ص ۲۱۵۔

⑤..... المرجع السابق۔ ⑥..... المرجع السابق، ص ۲۱۶۔ ⑦..... المرجع السابق، ص ۲۱۷۔

⑧..... بیع سلم میں بائع کو مسلم الیہ کہتے ہیں۔ ⑨..... گندم۔

⑩..... بیع سلم میں مشتری کو رب السلم کہتے ہیں۔ ⑪..... قابل تسلیم نہیں۔

⑫..... "الفتاویٰ الہندیہ"، کتاب الاقرار، الباب الثامن فی الاختلاف الواقع بین المقر والمقرله، ج ۴، ص ۱۹۰۔

مسئلہ ۱۳: مضارب (1) نے مال مضاربت میں دین (2) کا اقرار کیا اگر مال مضاربت مضارب کے ہاتھ میں ہے مضارب کا اقرار رب المال (3) پر لازم ہوگا اور مضارب کے ہاتھ میں نہیں ہے تو رب المال پر اقرار لازم نہیں ہوگا۔ مزدور کی اجرت، جانور کا کرایہ، دوکان کا کرایہ ان سب چیزوں کا مضارب نے اقرار کیا وہ اقرار رب المال پر لازم ہوگا جبکہ مال مضاربت ابھی تک مضارب کے پاس ہو اور اگر مال دے دیا اور کہہ دیا کہ یہ اپنا اس مال لو اس کے بعد اس قسم کے اقرار بیکار ہیں۔ (4) (عالمگیری)

مسئلہ ۱۴: مضارب نے ایک ہزار روپے نفع کا اقرار کیا پھر کہتا ہے مجھ سے غلطی ہوگئی پانسو روپے نفع کے ہیں اسکی بات نامعتبر ہے جو کچھ پہلے کہہ چکا ہے اُس کا ضامن ہے۔ (5) (عالمگیری)

مسئلہ ۱۵: مضارب نے بیج کی ہے بیج کے عیب کا (6) رب المال نے اقرار کیا مشتری بیج کو مضارب پر واپس نہیں کر سکتا اور بائع نے اقرار کیا تو دونوں پر لازم ہوگا۔ (7) (عالمگیری)

وصی کا اقرار

مسئلہ ۱: وصی نے یہ اقرار کیا کہ میت کا جو کچھ فلاں کے ذمہ تھا میں نے سب وصول کر لیا اور یہ نہیں بتایا کہ کتنا تھا پھر یہ کہا کہ میں نے سو روپے اُس سے وصول کیے ہیں مدیون (8) کہتا ہے کہ میرے ذمہ میت کے ہزار روپے تھے اور وصی نے سب وصول کر لیے اگر میت نے مدیون سے دین کا معاملہ کیا تھا پھر وصی اور مدیون نے اس طرح اقرار کیا تو مدیون بری ہو گیا یعنی وصی اب اُس سے کچھ نہیں وصول کر سکتا اور وصی کا قول قسم کے ساتھ معتبر ہے یعنی وصی سے بھی ورثہ نوسو کا مطالبہ نہیں کر سکتے اور اگر ورثہ نے مدیون کے مقابل میں گواہوں سے اُس کا مدیون ہونا ثابت کیا جب بھی وصی کے اقرار کی وجہ سے مدیون بری ہو گیا مگر وصی پر نوسو روپے تاوان کے واجب ہیں جو ورثہ اُس سے وصول کریں گے۔ اور اگر مدیون نے پہلے ہی

- ①..... مضاربت پر مال لینے والا۔
- ②..... قرض۔
- ③..... مضاربت پر مال دینے والا۔
- ④..... ”الفتاویٰ الہندیہ“، کتاب الاقرار، الباب التاسع عشر فی اقرار المضارب والشريك، ج ۴، ص ۲۱۸۔
- ⑤..... المرجع السابق، ص ۲۱۹۔
- ⑥..... جو چیز بیچی گئی اُس کے عیب کا۔
- ⑦..... ”الفتاویٰ الہندیہ“، کتاب الاقرار، الباب التاسع عشر فی اقرار المضارب والشريك، ج ۴، ص ۲۱۹۔
- ⑧..... مقروض۔

دین کا اقرار کیا ہے اور یہ کہ وہ ہزار روپے ہے اس کے بعد وصی نے اقرار کیا کہ جو کچھ اس کے ذمہ تھا میں نے سب وصول کر لیا پھر بعد میں یہ کہا کہ میں نے اُس سے سو روپے وصول کیے ہیں تو مدیون بری ہو گیا مگر وصی نو سو اپنے پاس سے ورثہ کو دے۔ یہ تمام باتیں اُس صورت میں ہیں کہ ایک سو وصول کرنے کا اقرار وصی نے فصل کے ساتھ کیا اور اگر یہ اقرار موصول ہو یعنی یوں کہا کہ جو کچھ میت کا اُس کے ذمہ تھا میں نے سب وصول کر لیا اور وہ سو روپے تھے اور مدیون کہتا ہے کہ سو نہیں بلکہ ہزار تھے اور تم نے سب لے لیے تو وصی کے اس بیان کی تصدیق کی جائے گی اور مدیون سے نو سو کا مطالبہ ہوگا۔⁽¹⁾ (عالمگیری)

مسئلہ ۲: وصی نے ورثہ کا مال بیع کیا اور گواہوں سے ثابت کیا کہ پورا ثمن میں نے وصول کیا اور ثمن سو روپے تھا مشتری کہتا ہے ڈیڑھ سو ثمن تھا وصی کا قول معتبر ہوگا مگر مشتری سے بھی پچاس کا مطالبہ نہ ہوگا اور اگر وصی نے اقرار کیا کہ میں نے سو روپے وصول کیے اور یہی پورا ثمن تھا مشتری کہتا ہے ڈیڑھ سو ثمن تھا تو مشتری پچاس روپے اور دے۔⁽²⁾ (عالمگیری)

مسئلہ ۳: وصی نے اقرار کیا کہ جو کچھ میت کا فلاں کے ذمہ تھا میں نے سب وصول کر لیا اور کُل سو روپے تھے مگر گواہوں سے ثابت ہوا کہ اُس کے ذمہ دو سو تھے تو مدیون سے سو روپے وصول کیے جائیں گے وصی اپنے اقرار سے ان کو باطل نہیں کر سکتا۔⁽³⁾ (عالمگیری)

مسئلہ ۴: وصی نے اقرار کیا کہ لوگوں کے ذمہ میت کے جو کچھ دیون تھے میں نے سب وصول کر لیے اس کے بعد ایک شخص آتا ہے اور کہتا ہے میں بھی میت کا مدیون تھا اور مجھ سے بھی وصی نے دین وصول کیا وصی کہتا ہے نہ میں نے تم سے کچھ لیا ہے اور نہ مجھے یہ معلوم ہے کہ میت کا دین تمہارے ذمہ بھی ہے تو وصی کا قول معتبر ہے اور اس مدیون نے چونکہ دین کا اقرار کیا ہے اس سے دین وصول کیا جائے گا۔⁽⁴⁾ (عالمگیری)

مسئلہ ۵: وصی نے اقرار کیا کہ فلاں شخص پر میت کا جو کچھ دین تھا میں نے سب وصول کر لیا مدیون کہتا ہے کہ مجھ پر ہزار روپے تھے وصی کہتا ہے ہاں ہزار تھے مگر پانسو روپے تم نے میت کو اُس کی زندگی میں خود اُس سے دیے تھے اور پانسو مجھے دیے مدیون کہتا ہے میں نے ہزار تمہیں کو دیے ہیں وصی پر ہزار روپے لازم ہیں مگر ورثہ اُس کو حلف⁽⁵⁾ دیں گے۔⁽⁶⁾ (عالمگیری)

①..... "الفتاویٰ الہندیہ"، کتاب الاقرار، الباب العشرون فی اقرار الوصی بالقبض، ج ۴، ص ۲۲۱، ۲۲۲.

②..... المرجع السابق، ص ۲۲۲. ③..... المرجع السابق.

④..... المرجع السابق.

⑤..... قسم۔

⑥..... "الفتاویٰ الہندیہ"، کتاب الاقرار، الباب العشرون فی اقرار الوصی بالقبض، ج ۴، ص ۲۲۳.

مسئلہ ۶: وصی نے اقرار کیا کہ میت کے مکان میں جو کچھ نقد و اثاثہ (1) تھا میں نے سب پر قبضہ کر لیا اس کے بعد پھر کہتا ہے کہ مکان میں سو روپے تھے اور پانچ کپڑے تھے ورثہ نے گواہوں سے ثابت کیا کہ جس دن مرا تھا مکان میں ہزار روپے اور سو کپڑے تھے وصی اتنے ہی کا ذمہ دار ہے جتنے پر اُس نے قبضہ کیا جب تک گواہوں سے یہ ثابت نہ ہو کہ اس سے زائد پر قبضہ کیا تھا۔ (2) (عامگیری)

ودیعت و غصب وغیرہ کا اقرار

مسئلہ ۱: یہ اقرار کیا کہ میں نے اس کا ایک کپڑا غصب کیا یا اُس نے میرے پاس کپڑا امانت رکھا اور ایک عیب دار کپڑا لاکر کہتا ہے یہ وہی ہے مالک کہتا ہے یہ وہ نہیں ہے مگر اس کے پاس گواہ نہیں تو قسم کے ساتھ غاصب (3) یا امین کا ہی قول معتبر ہے۔ (4) (درمختار)

مسئلہ ۲: یہ کہا کہ میں نے تم سے ہزار روپے امانت کے طور پر لیے اور وہ ہلاک ہو گئے مقررہ (5) نے کہا نہیں بلکہ تم نے وہ روپے غصب کیے ہیں مُقرر (6) کو تاوان دینا پڑے گا۔ اور اگر یوں اقرار کیا تم نے مجھے ہزار روپے امانت کے طور پر دیے وہ ضائع ہو گئے اور مقررہ کہتا ہے نہیں بلکہ تم نے غصب کیے تو مقررہ تاوان نہیں اور اگر یوں اقرار کیا کہ میں نے تم سے ہزار روپے امانت کے طور پر لیے اس نے کہا نہیں بلکہ قرض لیے ہیں یہاں مقرر کا قول معتبر ہوگا۔ یہ کہا کہ یہ ہزار روپے میرے فلاں کے پاس امانت رکھے تھے میں لے آیا وہ کہتا ہے نہیں بلکہ وہ میرے روپے تھے جس کو وہ لے گیا تو اسی کی بات معتبر ہوگی جس کے یہاں سے اس وقت روپے لایا ہے کیونکہ پہلا شخص استحقاق کا مدعی ہے (7) اور یہ منکر ہے لہذا روپے موجود ہوں تو وہ واپس کرے ورنہ اونکی قیمت ادا کرے۔ (8) (ہدایہ، درمختار)

①..... مال و اسباب۔

②..... ”الفتاویٰ الہندیہ“، کتاب الاقرار، الباب العشرون فی اقرار الوصی بالقبض، ج ۴، ص ۲۲۳۔

③..... غصب کرنے والا۔

④..... ”الدر المختار“، کتاب الاقرار، باب الإستثناء و مافی معناه، ج ۸، ص ۴۳۳۔

⑤..... جس کے لیے اقرار کیا۔

⑥..... اقرار کرنے والا۔

⑦..... اپنا حق ثابت کرنے کا دعویدار ہے۔

⑧..... ”الهدایہ“، کتاب الاقرار، باب الإستثناء و مافی معناه، ج ۲، ص ۱۸۵۔

و ”الدر المختار“، کتاب الاقرار، باب الإستثناء و مافی معناه، ج ۸، ص ۴۳۳۔

مسئلہ ۳: میں نے اپنا یہ گھوڑا فلاں کو کرایہ پر دیا تھا اُس نے سواری لے کر واپس کر دیا یا یہ کپڑا میں نے او سے عاریت یا کرایہ پر دیا تھا اُس نے پہن کر واپس دے دیا یا میں نے اپنا مکان اُس سے سکونت کے لیے دیا تھا اُس نے کچھ دنوں رہ کر واپس کر دیا وہ شخص کہتا ہے نہیں بلکہ یہ چیزیں خود میری ہیں ان سب صورتوں میں مقرر کا قول معتبر ہے۔ یوہیں یہ کہتا ہے کہ فلاں سے میں نے اپنا یہ کپڑا اتنی اجرت پر سلوایا اور اُس پر میں نے قبضہ کر لیا وہ کہتا ہے یہ کپڑا میرا ہی ہے یہاں بھی مقرر ہی کا قول معتبر ہے۔⁽¹⁾ (ہدایہ)

مسئلہ ۴: درزی کے پاس کپڑا ہے کہتا ہے یہ کپڑا فلاں کا ہے اور مجھے فلاں شخص (دوسرے کا نام لے کر کہتا ہے) کہ اُس نے دیا ہے اور وہ دونوں اُس کپڑے کے مدعی ہیں تو جس کا نام درزی نے پہلے لیا اسی کو دیا جائے گا یہی حکم دھوبی اور سونار⁽²⁾ کا ہے اور یہ سب دوسرے کو تاوان بھی نہیں دیں گے۔⁽³⁾ (عالمگیری)

مسئلہ ۵: یہ ہزار روپے میرے پاس زید کی امانت ہیں بلکہ عمرو⁽⁴⁾ کی تو یہ ہزار جو موجود ہیں یہ تو زید کو دے اور اتنے ہی اپنے پاس سے عمرو کو دے کہ جب زید کے لیے اقرار کر چکا تو اُس سے رجوع نہیں کر سکتا۔⁽⁵⁾ (درر، غرر) یہ اُس وقت ہے کہ زید بھی اپنے روپے اس کے پاس بتاتا ہو۔

مسئلہ ۶: یہ کہا کہ ہزار روپے زید کے ہیں نہیں بلکہ عمرو کے ہیں اس میں امانت کا لفظ نہیں کہا تو وہ روپے زید کو دے عمرو کا اس پر کچھ واجب نہیں۔ یہ اُس صورت میں ہے کہ معین کا اقرار ہو اور اگر غیر معین شے کا اقرار ہو مثلاً یہ کہا کہ میں نے فلاں کے سو روپے غصب کیے نہیں بلکہ فلاں کے اس صورت میں دونوں کو دینا ہوگا کہ دونوں کے حق میں اقرار صحیح ہے۔⁽⁶⁾ (درمختار)

مسئلہ ۷: ایک نے دوسرے سے کہا میں نے تم سے ایک ہزار بطور امانت لیے تھے اور ایک ہزار غصب کیے تھے امانت کے روپے ضائع ہو گئے اور غصب والے یہ موجود ہیں لے لو، مقرر لہ یہ کہتا ہے کہ یہ امانت والے روپے ہیں اور غصب

①..... ”الهدایة“، کتاب الاقرار، باب الإستثناء و مافی معناه، ج ۲، ص ۱۸۵.

②..... سونے کا کاروبار کرنے والا۔

③..... ”الفتاویٰ الہندیة“، کتاب الاقرار، الباب الحادی عشر فی اقرار الرجل... إلخ، ج ۴، ص ۱۹۷.

④..... اسے عمّر پڑھتے ہیں اس میں وادصرف لکھا جاتا ہے پڑھا نہیں جاتا۔

⑤..... ”درر الحکام“ و ”غرر الأحکام“، کتاب الاقرار، باب الإستثناء و مابمعناه، الجزء الثانی، ص ۳۶۷.

⑥..... ”الدرالمختار“، کتاب الاقرار، باب الإستثناء و مافی معناه، ج ۸، ص ۴۳۴.

والے ہلاک ہوئے، اس میں مقرلہ کا قول معتبر ہوگا یعنی یہ ہزار بھی لے گا اور ایک ہزار تاوان لے گا۔ یو ہیں اگر مقرلہ یہ کہتا ہے کہ نہیں بلکہ تم نے دو ہزار غصب کیے تھے تو مقر (1) سے دونوں ہزار وصول کرے گا۔ اور اگر مقر کے یہ الفاظ تھے کہ تم نے ایک ہزار مجھے بطور امانت دیے تھے اور ایک ہزار میں نے تم سے غصب کیے تھے امانت والے ضائع ہو گئے اور غصب والے یہ موجود ہیں اور مقرلہ (2) یہ کہتا ہے کہ غصب والے ضائع ہوئے تو اس صورت میں مقر کا قول معتبر ہوگا یعنی یہ ہزار جو موجود ہیں لے لے اور تاوان کچھ نہیں۔ (3) (خانیہ)

مسئلہ ۸: ایک شخص نے کہا میں نے تم سے ہزار روپے بطور امانت لیے تھے وہ ہلاک ہو گئے دوسرے نے کہا بلکہ تم نے غصب کیے تھے مقر پر تاوان واجب ہے کہ لینے کا اقرار سبب ضمان کا اقرار ہے مگر اس کے ساتھ امانت کا دعویٰ ہے اور مقرلہ اس سے منکر ہے لہذا اسی کا قول معتبر اور اگر یہ کہا کہ تم نے مجھے ہزار روپے امانت کے طور پر دیے وہ ہلاک ہو گئے دوسرا یہ کہتا ہے کہ تم نے غصب کیے تھے تو تاوان نہیں کہ اس صورت میں اس نے سبب ضمان کا اقرار ہی نہیں کیا بلکہ دینے کا اقرار ہے اور دینا مقرلہ کا فعل ہے۔ (4) (ہدایہ)

مسئلہ ۹: یہ کہا کہ فلاں شخص پر میرے ہزار روپے تھے میں نے وصول پائے اس نے کہا تم نے یہ ہزار روپے مجھ سے لیے ہیں اور تمہارا میرے ذمہ کچھ نہیں تھا تم وہ روپے واپس کروا کر یہ قسم کھا جائے کہ اُس کے ذمہ کچھ نہ تھا تو اُس سے واپس کرنے ہوں گے۔ یو ہیں اگر اُس نے یہ اقرار کیا تھا کہ میری امانت اُس کے پاس تھی میں نے لے لی یا میں نے ہبہ کیا تھا واپس لے لیا دوسرا کہتا ہے کہ نہ امانت تھی نہ ہبہ تھا وہ میرا مال تھا جو تم نے لے لیا واپس کرنا ہوگا۔ (5) (مبسوط)

مسئلہ ۱۰: اقرار کیا کہ یہ ہزار روپے میرے پاس تمہاری و دیعت (6) ہیں۔ مقرلہ نے جواب میں کہا کہ و دیعت نہیں ہیں بلکہ قرض ہیں یا بیع کے ثمن ہیں مقر نے کہا کہ نہ و دیعت ہیں نہ دین (7) اب مقرلہ یہ چاہتا ہے کہ دین میں اون روپوں کو وصول کر لے نہیں کر سکتا کیونکہ و دیعت کا اقرار اس کے رد کرنے سے رد ہو گیا اور دین کا اقرار تھا ہی نہیں لہذا معاملہ ختم

①..... اقرار کرنے والا۔ ②..... جس کے لیے اقرار کیا ہے۔

③..... ”الفتاویٰ الخانیہ، کتاب الاقرار، فصل فیما یکون اقراراً، ج ۲، ص ۲۰۱۔

④..... ”الهدایہ“، کتاب الاقرار، باب الإستثناء و مافی معناه، ج ۲، ص ۱۸۵۔

⑤..... ”المبسوط“ للسرخسی، باب الاقرار بالاعتناء، ج ۹، الجزء الثامن عشر، ص ۱۱۶، ۱۱۷۔

⑥..... امانت۔ ⑦..... قرض۔

ہو گیا۔ اور اگر صورت یہ ہے کہ مقرر نے وديعت کا اقرار کیا اور مقر لہ نے کہا کہ وديعت نہیں بلکہ بعینہ یہی روپے میں نے تمہیں قرض دیے ہیں اور مقرر نے قرض سے انکار کر دیا تو مقر لہ بعینہ یہی روپے لے سکتا ہے اور اگر مقرر نے بھی قرض کی تصدیق کر دی تو مقر لہ بعینہ یہی روپے نہیں لے سکتا۔⁽¹⁾ (خانہ)

مسئلہ ۱۱: یہ کہا زید کے گھر میں سے میں نے سو روپے لیے تھے پھر کہا کہ وہ میرے ہی تھے یا یہ کہا کہ وہ روپے عمرو⁽²⁾ کے تھے وہ روپے صاحب خانہ یعنی زید کو واپس دے اور عمرو کو اپنے پاس سے سو روپے دے۔ یوہیں اگر یہ کہا کہ زید کے صندوق یا اوس کی تھیلی میں سے میں نے سو روپے لیے پھر یہ کہا کہ وہ عمرو کے تھے وہ روپے زید کو دے اور عمرو کے لیے چونکہ اقرار کیا اسے تاوان دے۔⁽³⁾ (خانہ)

مسئلہ ۱۲: یہ کہا کہ فلاں کے گھر میں سے میں نے سو روپے لیے پھر کہا اوس مکان میں، میں رہتا تھا یا وہ میرے کرایہ میں تھا اُس کی بات معتبر نہیں یعنی تاوان دینا ہوگا ہاں اگر گواہوں سے اُس میں اپنی سکونت⁽⁴⁾ یا کرایہ پر ہونا ثابت کر دے تو ضمان سے بری ہے۔⁽⁵⁾ (خانہ)

مسئلہ ۱۳: یہ کہا کہ فلاں کے گھر میں میں نے اپنا کپڑا رکھا تھا پھر لے آیا تو اس کے ذمہ تاوان نہیں۔⁽⁶⁾ (عالمگیری)

مسئلہ ۱۴: یہ کہا کہ فلاں شخص کی زمین کھود کر اُس میں سے ہزار روپے نکال لایا مالک زمین کہتا ہے وہ روپے میرے تھے اور یہ کہتا ہے میرے ہیں، مالک زمین کا قول معتبر ہے۔ مالک زمین نے گواہوں سے ثابت کیا کہ فلاں شخص نے اس کی زمین کھود کر ہزار روپے نکال لیے ہیں وہ کہتا ہے میں نے زمین کھودی ہی نہیں یا یہ کہتا ہے کہ وہ روپے میرے تھے وہ روپے مالک زمین کے قرار دیے جائیں گے۔⁽⁷⁾ (عالمگیری)

①..... "الفتاویٰ الخانیہ"، کتاب الاقرار، فصل فیما یكون اقراراً، ج ۲، ص ۲۰۱۔

②..... اسے عَمْرُ پڑھتے ہیں اس میں "واو" صرف لکھا جاتا ہے پڑھا نہیں جاتا۔

③..... "الفتاویٰ الخانیہ"، کتاب الاقرار، فصل فیما یكون اقراراً، ج ۲، ص ۲۰۳۔

④..... رہائش۔

⑤..... "الفتاویٰ الخانیہ"، کتاب الاقرار، فصل فیما یكون اقراراً، ج ۲، ص ۲۰۳۔

⑥..... "الفتاویٰ الہندیہ"، کتاب الاقرار، الباب الثامن فی الاختلاف الواقع بین المقر والمقر لہ، ج ۴، ص ۱۸۸۔

⑦..... "الفتاویٰ الہندیہ"، کتاب الاقرار، الباب التاسع فی الاقرار بأخذ الشيء من مکان، ج ۴، ص ۱۹۱۔

متفرقات

مسئلہ ۱: زید کے عمرو کے ذمہ دس روپے اور دس اشرفیاں ہیں زید نے کہا میں نے عمرو سے روپے وصول پائے نہیں بلکہ اشرفیاں وصول ہوئیں عمرو کہتا ہے دونوں چیزیں تم نے وصول پائیں تو دونوں کی وصولی قرار دی جائے گی۔ (۱) (عالمگیری)

مسئلہ ۲: ایک شخص کے دوسرے پر ایک دستاویز کی رو سے دس روپے ہیں اور دس روپے دوسری دستاویز کی رو سے ہیں دائن (۲) نے کہا میں نے مدیون (۳) سے دس روپے اس دستاویز والے وصول پائے نہیں بلکہ اس دستاویز والے وصول پائے دس ہی روپے کی وصولی اقرار پائے گی اختیار ہے کہ جس دستاویز والے چاہے قرار دے۔ (۴) (عالمگیری)

مسئلہ ۳: زید کے عمرو کے ذمہ سو روپے ہیں اور بکر کے ذمہ سو روپے ہیں اور عمرو و بکر ہر ایک دوسرے کا کفیل (۵) ہے۔ زید نے اقرار کیا میں نے عمرو سے دس روپے وصول پائے نہیں بلکہ بکر سے تو عمرو و بکر دونوں سے دس دس روپے وصول کرنے کا اقرار قرار پائے گا۔ (۶) (عالمگیری)

مسئلہ ۴: ایک شخص کے دوسرے پر ہزار روپے ہیں دائن نے کہا تم نے اس میں سے سو روپے مجھے اپنے ہاتھ سے دیے نہیں بلکہ خادم کے ہاتھ بھیجے تو یہ سو ہی کا اقرار ہے اور اگر ان روپوں کا کوئی شخص کفیل ہے اور دائن نے یہ کہا کہ تم سے میں نے سو روپے وصول پائے نہیں بلکہ تمہارے کفیل سے تو ہر ایک سے سو سو روپے لینے کا اقرار ہے اور اگر دائن اون دونوں پر حلف دینا چاہے، نہیں دے سکتا۔ (۷) (عالمگیری)

مسئلہ ۵: دائن نے مدیون سے کہا سو روپے تم سے وصول ہو چکے مدیون نے کہا اور دس روپے میں نے تمہارے پاس بھیجے تھے اور دس روپے کا کپڑا تمہارے ہاتھ فروخت کیا ہے دائن نے کہا تم سچ کہتے ہو یہ سب اونھیں سو میں ہیں دائن

①....."الفتاویٰ الہندیۃ"، کتاب الاقرار، الباب العاشر فی الخیار والإستثناء والرجوع، ج ۴، ص ۱۹۶.

②.....قرض دینے والا۔

③.....مقروض۔

④....."الفتاویٰ الہندیۃ"، کتاب الاقرار، الباب العاشر فی الخیار والإستثناء والرجوع، ج ۴، ص ۱۹۶.

⑤.....ضامن۔

⑥....."الفتاویٰ الہندیۃ"، کتاب الاقرار، الباب العاشر فی الخیار والإستثناء والرجوع، ج ۴، ص ۱۹۶.

⑦.....المرجع السابق.

کا قول قسم کے ساتھ معتبر ہے۔⁽¹⁾ (عالمگیری)

مسئلہ ۶: ایک شخص نے دوسرے سے کوئی چیز خریدی بائع⁽²⁾ نے کہا میں نے مشتری⁽³⁾ سے ثمن لے لیا پھر بائع نے کہا مشتری کے میرے ذمہ روپے تھے اُس سے میں نے مقاصہ (ادلا بدلا) کر لیا بائع کی بات نہیں مانی جائے گی۔ اور اگر بائع نے پہلے یہ کہا کہ مشتری کے روپے میرے ذمہ تھے اُس سے میں نے مقاصہ کر لیا اور بعد میں یہ کہا کہ ثمن کے روپے مشتری سے لے لیے تو بائع کا قول معتبر ہے۔ یوں اگر بائع نے یہ کہا کہ ثمن کے روپے وصول ہو گئے یا وہ ثمن کے روپے سے بری ہو گیا پھر کہتا ہے میں نے مقاصہ کر لیا تو اُس کی بات مان لی جائے گی۔⁽⁴⁾ (عالمگیری)

مسئلہ ۷: مقررہ ایک شخص ہے اور مقرر نے نفی و اثبات کے طور پر دو چیزوں کا اقرار کیا تو جو مقدار میں زیادہ ہوگی اور وصف میں بہتر ہوگی وہ واجب ہوگی مثلاً زید کے مجھ پر ایک ہزار روپے ہیں نہیں بلکہ دو ہزار یا یوں کہا اُس کے مجھ پر ایک ہزار روپے کھرے⁽⁵⁾ ہیں نہیں بلکہ کھوٹے یا اس کا عکس یعنی یوں کہا اوس کے مجھ پر دو ہزار ہیں نہیں بلکہ ایک ہزار یا ایک ہزار کھوٹے ہیں نہیں بلکہ کھرے، ان سب کا حکم یہ ہے کہ پہلی صورت میں دو ہزار واجب اور دوسری صورت میں کھرے روپے واجب اور اگر جنس مختلف ہوں مثلاً اُس کے مجھ پر ایک ہزار روپے ہیں نہیں بلکہ ایک ہزار اشرنی دونوں چیزیں واجب ایک ہزار وہ، ایک ہزار یہ۔⁽⁶⁾ (درمختار، ردالمحتار)

مسئلہ ۸: یہ کہا کہ زید پر جو میرا دین⁽⁷⁾ ہے وہ عمر و کا ہے یا یہ کہا کہ زید کے پاس جو میری امانت ہے وہ عمر و کی ہے۔ یہ عمر و کے لیے اس دین و امانت کا اقرار ہے مگر اس دین یا امانت پر قبضہ مقرر کا⁽⁸⁾ حق ہے مگر اس لفظ کو ہبہ قرار دینا گذشتہ بیان کے موافق ہوگا لہذا تسلیم و اہب⁽⁹⁾ اور قبضہ موہوب لہ⁽¹⁰⁾ ضروری ہوگا۔⁽¹¹⁾ (درمختار)

①..... "الفتاویٰ الہندیہ"، کتاب الاقرار، الباب العاشر فی الخیار والإستثناء والرجوع، ج ۴، ص ۱۹۶.

②..... بیچنے والا۔

③..... خریدار۔

④..... "الفتاویٰ الہندیہ"، کتاب الاقرار، الباب العاشر فی الخیار والإستثناء والرجوع، ج ۴، ص ۱۹۶.

⑤..... خالص۔

⑥..... "الدرالمختار" و "ردالمحتار"، کتاب الاقرار، باب الإستثناء و مافی معناه، ج ۸، ص ۴۳۵.

⑦..... قرض۔

⑧..... اقرار کرنے والے کا۔

⑨..... ہبہ کرنے والے کا سپرد کر دینا۔

⑩..... جسے ہبہ کیا اس کا قبضہ کر لینا۔

⑪..... "الدرالمختار"، کتاب الاقرار، باب الإستثناء و مافی معناه، ج ۸، ص ۴۳۵.

اقرار مریض کا بیان

مریض سے مراد وہ ہے جو مرض الموت میں مبتلا ہو اور اس کی تعریف کتاب الطلاق میں مذکور ہو چکی ہے وہاں سے معلوم کریں۔

مسئلہ ۱: مریض کے ذمہ جو دین ہے جس کا وہ اقرار کرتا ہے وہ حالتِ صحت کا دین ہے یا حالتِ مرض کا اور اُس کا سبب معروف ہے یا غیر معروف اور اقرار اجنبی کے لیے ہے یا وارث کے لیے ان تمام صورتوں کے احکام بیان کیے جائیں گے۔

مسئلہ ۲: صحت کا دین (۱) چاہے اس کا سبب معلوم ہو یا نہ ہو اور مرض الموت کا دین جس کا سبب معروف و مشہور ہو مثلاً کوئی چیز خریدی ہے اُس کا ثمن، کسی کی چیز ہلاک کر دی ہے اُس کا تاوان، کسی عورت سے نکاح کیا ہے اُس کا مہر مثل یہ دیون (۲) اون دیون پر مقدم ہیں جن کا زمانہ مرض میں اُس نے اقرار کیا ہے۔ (۳) (بحر، درمختار)

مسئلہ ۳: سبب معروف کا یہ مطلب ہے کہ گواہوں سے اُس کا ثبوت ہو یا قاضی نے خود اُس کا معاینہ کیا ہو اور سبب سے وہ سبب مراد ہے جو تبرع نہ ہو جیسے نکاحِ مشاہد اور بیع اور اتلافِ مال کہ ان کو لوگ جانتے ہوں۔ مہر مثل سے زیادہ پر مریض نے نکاح کیا تو جو کچھ مہر مثل سے زیادتی ہے یہ باطل ہے اگرچہ نکاح صحیح ہے۔ (۴) (درمختار)

مسئلہ ۴: مریض نے اجنبی کے حق میں اقرار کیا یہ اقرار جائز ہے اگرچہ اُس کے تمام اموال کو احاطہ کر لے (۵) اور وارث کے لیے مریض نے اقرار کیا تو جب تک دیگر ورثہ اس کی تصدیق نہ کریں جائز نہیں اور اجنبی کے لیے بھی جمع مال (۶) کا اقرار اُس وقت صحیح ہے جب صحت کا دین اُس کے ذمہ نہ ہو یعنی علاوہ مقررہ (۷) کے دوسرے لوگوں کا دین حالتِ صحت میں جو معلوم تھا نہ ہو ورنہ پہلے یہ دین ادا کیا جائے گا اس سے جب بچے گا تو اُس دین کو ادا کیا جائے گا جس کا مرض میں اقرار کیا ہے بلکہ زمانہ صحت کے دین کو اُس ودیعت (۸) پر مقدم کریں گے جس کا ثبوت محض مریض کے

①..... قرض۔

②..... دین کی جمع قرضے۔

③..... ”البحر الرائق“، کتاب الإقرار، باب إقرار المریض، ج ۷، ص ۴۳۱۔

و ”الدر المختار“، کتاب الإقرار، باب إقرار المریض، ج ۸، ص ۴۳۷۔

④..... ”الدر المختار“، کتاب الإقرار، باب إقرار المریض، ج ۸، ص ۴۳۷۔

⑤..... یعنی جتنے مال کا اقرار کیا وہ ترکہ کے مال سے زائد ہو جائے۔

⑥..... تمام مال۔

⑦..... جس کے لیے اقرار کیا۔

⑧..... امانت۔

اقرار سے ہو۔⁽¹⁾ (عالمگیری، ردالمحتار)

مسئلہ ۵: مریض کو یہ اختیار نہیں کہ بعض دائن کا دین ادا کر دے بعض کا نہ ادا کرے یعنی اگر اُس نے ایسا کیا ہے اور گُل مال ختم ہو گیا یا دوسرے لوگوں کا دین حصہ رسد کے موافق⁽²⁾ نہیں وصول ہوگا تو جو کچھ مریض نے ادا کیا ہے اُس میں بقیہ دین والے بھی شریک ہوں گے یہ نہیں کہ وہ تنہا انھیں کا ہو جائے جن کو دیا ہے اگرچہ یہ دین جو ادا کیا زوجہ کا مہر ہو یا کسی مزدور یا ملازم کی اجرت یا تنخواہ ہو۔⁽³⁾ (بحر)

مسئلہ ۶: زمانہ مرض میں مریض نے کسی سے قرض لیا ہے یا کوئی چیز زمانہ مرض میں خریدی ہے بشرطیکہ مثل قیمت پر خریدی ہو اس قرض کو ادا کرنے یا بیع کے ثمن دینے میں رکاوٹ نہیں ہے یعنی اس میں دوسرے دائن شریک نہیں ہیں تنہا یہی مالک ہیں جن کو دیا بشرطیکہ یہ قرض بیع بینہ سے⁽⁴⁾ ثابت ہوں یہ نہ ہو کہ محض مریض کے اقرار سے اس کا ثبوت ہو۔⁽⁵⁾ (بحر)

مسئلہ ۷: مریض نے کوئی چیز خریدی اور اُس کا ثمن ادا نہیں کیا یہاں تک کہ مر گیا تو اگر بیع ابھی تک بائع کے قبضہ میں ہے تو اُس کا تنہا بائع حقدار ہے دوسرے دین والے اس بیع کا مطالبہ نہیں کر سکتے یہ نہیں کہہ سکتے کہ یہ چیز اُس مرنے والے مدیون⁽⁶⁾ کی ہے لہذا ہم بھی اس میں سے اپنا دین وصول کریں گے اور اگر بیع اُس مشتری کے ہاتھ میں پہنچ چکی ہے اس کے بعد مرنا تو جیسے دوسرے دین والے ہیں بائع بھی ایک دائن⁽⁷⁾ ہے سب کے ساتھ شریک ہے حصہ رسد کے موافق یہ بھی لے گا۔⁽⁸⁾ (بحر، درمختار)

مسئلہ ۸: مریض نے ایک دین کا اقرار کیا پھر دوسرے دین کا اقرار کیا مثلاً پہلے کہا زید کے میرے ذمہ اتنے روپے ہیں پھر کہا عمرو کے میرے ذمہ اتنے روپے ہیں دونوں اقرار برابر ہیں دینے میں ایک کو دوسرے پر ترجیح نہیں چاہے یہ دونوں

①..... "الفتاویٰ الہندیۃ"، کتاب الإقرار، الباب السادس فی اقرار المریض وأفعاله، ج ۴، ص ۱۷۷.

و "ردالمحتار"، کتاب الإقرار، باب إقرار المریض، ج ۸، ص ۴۳۶.

②..... یعنی جتنا دین بنتا ہے اس کے مطابق۔

③..... "البحر الرائق"، کتاب الإقرار، باب إقرار المریض، ج ۷، ص ۴۳۱.

④..... گواہوں سے۔

⑤..... "البحر الرائق"، کتاب الإقرار، باب إقرار المریض، ج ۷، ص ۴۳۱.

⑥..... مقرض۔ ⑦..... قرض دینے والا۔

⑧..... "البحر الرائق"، کتاب الإقرار، باب إقرار المریض، ج ۷، ص ۴۳۱.

و "الدرالمختار"، کتاب الإقرار، باب إقرار المریض، ج ۸، ص ۴۳۷، ۴۳۸.

اقرار متصل ہوں یا فصل کے ساتھ ہوں اور اگر پہلے دین کا اقرار کیا پھر امانت کا کہ یہ چیز میرے پاس فلاں کی امانت ہے یہ دونوں بھی برابر ہیں اور اگر پہلے امانت کا اقرار ہے اُس کے بعد دین کا تو امانت کو دین پر مقدم رکھا جائے گا۔⁽¹⁾ (بحر)

مسئلہ ۹: ودیعت کا اقرار کیا کہ فلاں کے ہزار روپے میرے پاس ودیعت ہیں اور مرگیا اور وہ ہزار ودیعت کے ممتاز نہیں ہیں تو مثل دیگر دیون کے یہ بھی ایک دین قرار پائے گا جو ترک سے ادا کیا جائے گا۔ اور اگر مریض کے پاس ہزار روپے ہیں اور صحت کے زمانہ کا اُس پر کوئی دین نہیں ہے اُس نے اقرار کیا کہ مجھ پر فلاں کے ہزار روپے دین ہیں پھر اقرار کیا کہ یہ ہزار روپے جو میرے پاس ہیں فلاں شخص کی ودیعت ہے پھر ایک تیسرے شخص کے لیے ہزار روپے دین کا اقرار کیا تو یہ ہزار روپے جو موجود ہیں تینوں پر برابر تقسیم ہوں گے اور اگر پہلے شخص نے کہہ دیا کہ میرا اُس پر کوئی حق نہیں ہے یا میں نے معاف کر دیا تو اسکی وجہ سے تیسرے دائن کا حق باطل نہیں ہوگا بلکہ مودع⁽²⁾ اور دائن میں یہ روپے نصف نصف تقسیم ہوں گے۔⁽³⁾ (عالمگیری)

مسئلہ ۱۰: مریض نے اقرار کیا کہ میرے باپ کے ذمہ فلاں شخص کا اتنا دین ہے اور اس کے قبضہ میں ایک مکان ہے جو اس کے باپ کا تھا اور خود اس مریض پر زمانہ صحت کا بھی دین ہے اس صورت میں اولاً دین صحت کو ادا کریں گے اس سے جب بچے گا تو اس کے باپ کا دین جس کا اس نے اقرار کیا ہے ادا کیا جائے گا اور اگر اپنے باپ کے دین کا باپ کے مرنے کے بعد ہی زمانہ صحت میں اقرار کیا ہے تو اُس مکان کو بیچ کر پہلے اس کے باپ کا دین ادا کیا جائے گا جن لوگوں کا اس پر دین ہے وہ اپنا دین نہیں لے سکتے جب تک اس کے باپ کا دین ادا نہ ہو جائے۔⁽⁴⁾ (عالمگیری)

مسئلہ ۱۱: مریض نے اقرار کیا کہ وارث کے پاس جو میری ودیعت یا عاریت تھی مل گئی یا مال مضاربت تھا وصول پایا اُسکی بات مان لی جائے گی۔ یو ہیں اگر وہ کہتا ہے کہ موہوب لہ⁽⁵⁾ سے میں نے ہبہ کو واپس لے لیا یا جو چیز بیع فاسد کے ساتھ بیچی تھی واپس لی یا مغصوب⁽⁶⁾ یا رہن⁽⁷⁾ کو وصول پایا یہ اقرار صحیح ہے اگرچہ اس پر زمانہ صحت کا دین ہو جب کہ یہ سب یعنی موہوب لہ وغیرہ اجنبی ہوں اور اگر وارث سے واپس لینے کا ان صورتوں میں اقرار کرے تو اُسکی بات نہیں مانی جائے گی۔⁽⁸⁾ (عالمگیری)

①..... "البحر الرائق"، کتاب الإقرار، باب إقرار المریض، ج ۷، ص ۴۳۱، ۴۳۲.

②..... امانت رکھوانے والے۔

③..... "الفتاویٰ الہندیۃ"، کتاب الإقرار، الباب السادس فی اقرار المریض وأفعاله، ج ۴، ص ۱۷۷، ۱۷۸.

④..... المرجع السابق، ص ۱۷۸.

⑤..... جسے ہبہ کیا گیا۔ ⑥..... غصب کی ہوئی چیز۔ ⑦..... گروی رکھی ہوئی چیز۔

⑧..... "الفتاویٰ الہندیۃ"، کتاب الإقرار، الباب السادس فی اقرار المریض وأفعاله، ج ۴، ص ۱۷۹.

مسئلہ ۱۲: مریض نے اپنے مدیون سے دین کو معاف کر دیا اگر یہ مریض خود مدیون ہے اور جس سے دین کو معاف کیا ہے وہ اجنبی ہے یہ معاف کرنا جائز نہیں اور اگر خود مدیون نہیں ہے تو اجنبی پر سے دین کو بقدر اپنے ثلث مال کے معاف کر سکتا ہے اور وارث سے دین کو معاف کرے تو چاہے خود مدیون ہو یا نہ ہو وارث پر اصالۃً دین ہو یا اُس نے کفالت (۱) کی ہو ہر صورت میں جائز نہیں اور اگر مریض نے یہ کہہ دیا کہ اس پر میرا کوئی حق ہی نہیں ہے یہ اقرار قضاءً صحیح ہے کہ اب مطالبہ قاضی کے یہاں نہیں ہوگا مگر دیانۃً صحیح نہیں یعنی اگر واقع میں مطالبہ تھا اور اس نے ایسا کہہ دیا تو مؤاخذۃً اخروی ہے۔ (۲) (بحر)

مسئلہ ۱۳: مریض نے اقرار کیا کہ میں نے اپنی یہ چیز فلاں کے ہاتھ صحت کے زمانہ میں بیچ دی ہے اور اس کا ثمن بھی وصول کر لیا ہے اور مشتری بھی اس کا دعویٰ کرتا ہو تو بیچ کے حق میں اُس کا اقرار صحیح ہے اور ثمن وصول کرنے کے حق میں بقدر ثلث مال کے صحیح اس سے زیادہ میں صحیح نہیں۔ (۳) (بحر)

مسئلہ ۱۴: یہ اقرار کیا کہ میرا دین جو فلاں کے ذمہ تھا میں نے وصول پایا اگر وہ دین صحت کے زمانہ کا تھا تو مریض کا یہ اقرار صحیح ہے چاہے اس پر خود دین ہو یا نہ ہو اور اگر یہ دین زمانہ مرض کا تھا اور خود اس پر زمانہ صحت کا دین ہے تو یہ اقرار صحیح نہیں اور اگر اس پر صحت کا دین نہ ہو تو بقدر ثلث مال یہ اقرار صحیح ہے۔ یہ چیز میں نے فلاں وارث کے ہاتھ صحت کے زمانہ میں بیچ کر دی اور ثمن بھی وصول پایا یہ اقرار صحیح نہیں۔ (۴) (بحر)

مسئلہ ۱۵: مریض نے اپنی عورت سے خلع کیا اور عورت کی عدت بھی پوری ہو گئی اب وہ کہتا ہے میں نے بدل خلع وصول پایا اگر اُس پر نہ زمانہ صحت کا دین ہے نہ مرض کا تو اُس کی بات مان لی جائے گی۔ (۵) (عالمگیری)

مسئلہ ۱۶: صحت میں غبن فاحش کے ساتھ کوئی چیز بشرط خیار خریدی تھی اور مرض میں اس بیچ کو جائز کیا یا ساکت رہا یہاں تک کہ مدت خیار گزر گئی اس کے بعد مر گیا تو یہ بیچ ثلث سے نافذ ہوگی۔ (۶) (بحر)

مسئلہ ۱۷: عورت نے مرض میں اقرار کیا کہ میں نے شوہر سے اپنا مہر وصول پایا اگر زوجیت یا عدت میں مر گئی اُس کا

①..... ضمانت۔

②..... ”البحر الرائق“، کتاب الإقرار، باب إقرار المریض، ج ۷، ص ۴۳۲۔

③..... المرجع السابق۔ ④..... المرجع السابق۔

⑤..... ”الفتاویٰ الہندیۃ“، کتاب الإقرار، الباب السادس فی اقرار المریض وأفعاله، ج ۴، ص ۱۸۱۔

⑥..... ”البحر الرائق“، کتاب الإقرار، باب إقرار المریض، ج ۷، ص ۴۳۲۔

یہ اقرار جائز نہیں اور اگر یہ دونوں باتیں نہیں ہیں مثلاً شوہر نے قبل دخول طلاق دے دی ہے یہ اقرار جائز ہے۔ مریضہ نے شوہر سے مہر معاف کر دیا یہ دوسرے ورثہ کی اجازت پر موقوف ہے۔⁽¹⁾ (ردالمحتار)

مسئلہ ۱۸: مریض نے یہ کہا کہ دنیا میں میری کوئی چیز ہی نہیں ہے اور مر گیا بقیہ ورثہ کو اختیار ہے کہ اُس کی زوجہ اور بیٹی سے اس بات پر قسم کھلائیں کہ ہم نہیں جانتے ہیں کہ متوفی کے ترکہ میں کوئی چیز تھی۔⁽²⁾ (ردالمحتار)

مسئلہ ۱۹: مریض نے دوسرے پر بہت کچھ اموال کا دعویٰ کیا تھا مدعی نے مدعی علیہ سے خفیہ تھوڑے سے مال پر مصالحت⁽³⁾ کر لی اور علانیہ یہ اقرار کر لیا کہ اس کے ذمہ میرا کچھ نہیں ہے اور مر گیا اس کے بعد ورثہ نے دعویٰ کیا اور گواہوں سے ثابت کیا کہ ہمارے مورث کے بہت کچھ اموال اس شخص کے ذمہ ہیں ہمارے مورث نے ہم کو محروم کرنے کے لیے یہ ترکیب کی ہے یہ دعویٰ مسموع⁽⁴⁾ نہ ہوگا اور اگر مدعی علیہ بھی وارث تھا اور یہی تمام معاملات پیش آئے تو بقیہ ورثہ کا دعویٰ مسموع ہوگا۔⁽⁵⁾ (ردالمحتار)

مسئلہ ۲۰: جس وارث کے لیے مریض نے اقرار کیا ہے یہ کہتا ہے کہ اُس شخص نے میرے لیے صحت کے زمانہ میں اقرار کیا تھا اور بقیہ ورثہ یہ کہتے ہیں کہ مرض میں اقرار کیا تھا تو قول ان بقیہ ورثہ کا معتبر ہے اور اگر دونوں نے گواہ پیش کیے تو مقررہ کے گواہ معتبر ہیں اور اگر مقررہ کے پاس گواہ نہ ہوں تو اون ورثہ پر حلف دے سکتا ہے۔⁽⁶⁾ (بحر)

مسئلہ ۲۱: یہ جو کہا گیا ہے کہ وارث کے لیے مریض کا اقرار باطل ہے اس سے مراد وہ وارث ہے جو بوقت موت وارث ہوا یہ نہیں کہ بوقت اقرار وارث ہو یعنی جس وقت اس کے لیے اقرار کیا تھا وارث نہ تھا اور اُس کے مرنے کے وقت وارث ہو گیا تو یہ اقرار باطل ہے مگر جبکہ وراثت کا جدید سبب پیدا ہو جائے مثلاً نکاح لہذا اگر کسی عورت کے لیے اقرار کیا تھا اس کے بعد نکاح کیا وہ اقرار صحیح ہے اور اگر اپنے بھائی کے لیے اقرار کیا تھا جو محبوب تھا مگر اُس کے مرنے کے وقت محبوب نہ رہا مثلاً جب اس نے اقرار کیا تھا اُس وقت اوس کا بیٹا موجود تھا اور بعد میں بیٹا مر گیا اب بھائی وارث ہو گیا اقرار باطل ہے اور اگر اقرار کے وقت بھائی وارث تھا مثلاً مریض کا کوئی بیٹا نہ تھا اُس کے بعد بیٹا پیدا ہوا اب بھائی وارث نہ رہا اگر مریض کے مرنے تک بیٹا زندہ رہا یہ

①..... ”ردالمحتار“، کتاب الإقرار، باب إقرار المریض، ج ۸، ص ۴۳۸.

②..... المرجع السابق.

③..... آپس میں صلح۔

④..... قابل قبول۔

⑤..... ”ردالمحتار“، کتاب الإقرار، باب إقرار المریض، ج ۸، ص ۴۳۹، ۴۴۰.

⑥..... ”البحر الرائق“، کتاب الإقرار، باب إقرار المریض، ج ۷، ص ۴۳۲.

اقرار صحیح ہے۔ مریض نے جس کے لیے اقرار کیا وہ وارث تھا پھر وارث نہ رہا پھر وارث ہو گیا اور اب وہ مریض مرثیہ اقرار باطل ہے مثلاً زوجہ کے لیے اقرار کیا پھر اس سے بائن طلاق دے دی بعد عدت پھر اس سے نکاح کر لیا۔⁽¹⁾ (عالمگیری)

مسئلہ ۲۲: اگر مریض نے اجنبیہ کے لیے کوئی چیز ہبہ کر دی یا وصیت کر دی اس کے بعد اُس سے نکاح کیا وہ ہبہ یا وصیت باطل ہے۔ مریض نے وارث کے لیے اقرار کیا مگر پہلے یہ مقررہ مرثیہ اس کے بعد وہ مریض مرثیہ مقررہ کے ورثہ مریض کے بھی ورثہ سے ہیں یہ اقرار جائز ہے جس طرح اجنبی کے لیے اقرار۔⁽²⁾ (بجر، عالمگیری)

مسئلہ ۲۳: مریض نے اجنبی کے لیے اقرار کیا کہ یہ چیز اُسکی ہے اور اُس اجنبی نے کہا کہ یہ چیز مقرر کے وارث کی ہے یہ خود مریض کا وارث کے حق میں اقرار ہے لہذا صحیح نہیں۔ مریض نے اپنی عورت کے دین مہر کا اقرار کیا یہ اقرار صحیح ہے پھر اگر مرنے کے بعد ورثہ نے گواہوں سے ثابت کرنا چاہا کہ اُس عورت نے مریض کی زندگی میں مہر بخش دیا تھا یہ گواہ نہیں سُنے جائیں گے۔⁽³⁾ (بجر)

مسئلہ ۲۴: مریض نے دین یا عین کا وارث کے لیے اقرار کیا مثلاً یہ کہا کہ اس کے میرے ذمہ ہزار روپے ہیں یا یہ کہ فلاں چیز اُس کی ہے یہ اقرار باطل ہے خواہ تنہا وارث کے لیے اقرار ہو یا وارث و اجنبی دونوں کے حق میں اقرار ہو یعنی دونوں کی شرکت میں وہ دین ہے یا اس عین میں دونوں شریک ہیں اور یہ دونوں شریک ہونے کو مان رہے ہوں یا کہتے ہوں کہ ہم دونوں میں شرکت نہیں ہے بہر حال وہ اقرار باطل ہے ہاں اگر بقیہ ورثہ اُس اقرار کی تصدیق کریں تو یہ اقرار نافذ ہے۔⁽⁴⁾ (درمختار)

مسئلہ ۲۵: شوہر نے عورت کے لیے وصیت کی یا عورت نے شوہر کے لیے وصیت کی اور دونوں صورتوں میں کوئی دوسرا وارث نہیں ہے تو وصیت صحیح ہے اور زوجین⁽⁵⁾ کے سوا دوسرا کوئی وارث جب تنہا ہو تو وصیت کی کیا ضرورت کیوں کہ وہ توکل کا خود ہی وارث ہے۔⁽⁶⁾ (درمختار)

①..... "الفتاویٰ الہندیۃ"، کتاب الإقرار، الباب السادس فی اقرار المریض وأفعاله، ج ۴، ص ۱۷۶.

②..... "البحر الرائق"، کتاب الإقرار، باب إقرار المریض، ج ۷، ص ۴۳۲.

و "الفتاویٰ الہندیۃ"، کتاب الإقرار، الباب السادس فی اقرار المریض وأفعاله، ج ۴، ص ۱۷۶، ۱۷۷.

③..... "البحر الرائق"، کتاب الإقرار، باب إقرار المریض، ج ۷، ص ۴۳۲.

④..... "الدر المختار"، کتاب الإقرار، باب إقرار المریض، ج ۸، ص ۴۴۱.

⑤..... میاں، بیوی۔

⑥..... "الدر المختار"، کتاب الإقرار، باب إقرار المریض، ج ۸، ص ۴۴۱.

مسئلہ ۲۶: مریض کے قبضہ میں جائداد ہے اس کے متعلق اُس نے وقف کا اقرار کیا اس کی دو صورتیں ہیں ایک یہ کہ خود اپنے وقف کرنے کا اقرار کرتا ہے کہتا ہے کہ میں نے اسے وقف کیا ہے ایک ثلث مال میں یہ وقف نافذ ہوگا۔ دوسری صورت یہ کہ اس کو دوسرے نے وقف کیا ہے یعنی یہ جائداد دوسرے شخص کی تھی اُس نے وقف کر دی تھی اگر اُس دوسرے شخص یا اوس کے ورثہ تصدیق کریں جائز ہے اور اگر مریض نے بیان نہ کیا کہ میں نے وقف کیا ہے یا دوسرے نے تو ثلث میں نافذ ہے۔ (۱) (ردالمحتار)

مسئلہ ۲۷: مریض نے وارث یا اجنبی کسی کے دین کا اقرار کیا اور مرنے پر بلکہ اچھا ہو گیا پھر اس کے بعد مرنا تو وہ اقرار مریض کا اقرار نہیں بلکہ صحت کے اقرار کا جو حکم ہے اُس کا بھی ہے کیونکہ جب اچھا ہو گیا تو معلوم ہو گیا کہ وہ مرض الموت تھا ہی نہیں غلطی سے لوگوں نے ایسا سمجھ رکھا تھا۔ یہی حکم تمام اون اقراروں کا ہے جو مرض کی وجہ سے جاری نہیں ہوتے تھے اور اگر وارث کے لیے وصیت کی تھی پھر اچھا ہو گیا تو یہ وصیت اب بھی صحیح ہوگی۔ (۲) (درمختار، ردالمحتار)

مسئلہ ۲۸: مریض نے وارث کی امانت ہلاک کرنے کا اقرار کیا یہ اقرار صحیح و معتبر ہے اسکی صورت یہ ہے کہ مثلاً بیٹے نے باپ کے پاس گواہوں کے روبرو کوئی چیز امانت رکھی اُس کے متعلق باپ یہ اقرار کرتا ہے کہ میں نے قصداً ضائع کر دی یہ اقرار معتبر ہے ترکہ میں سے تاوان ادا کیا جائے گا۔ مریض نے اقرار کیا کہ وارث کے پاس جو کچھ امانتیں تھیں وہ سب میں نے وصول پائیں یہ اقرار بھی معتبر ہے۔ یہ اقرار بھی معتبر ہے کہ میرا کوئی حق میرے باپ یا ماں کے ذمہ نہیں۔ (۳) (درمختار)

مسئلہ ۲۹: مریض نے یہ کہا کہ میری فلاں لڑکی جو مرچکی ہے اُس کے ذمہ دس روپے تھے جو میں نے وصول پالیے تھے اور اس مریض کا بیٹا انکار کرتا ہے یہ اقرار صحیح ہے کیونکہ وارث کے لیے یہ اقرار ہی نہیں وہ لڑکی مرچکی ہے وارث کہاں ہے۔ (۴) (درمختار)

مسئلہ ۳۰: مریض نے اپنی زوجہ کے لیے مال کا اقرار کیا وہ عورت شوہر سے پہلے ہی مر گئی اور اُس نے دو بیٹے چھوڑے ایک اسی شوہر سے ہے دوسرا پہلے خاوند سے احتیاط یہ ہے کہ یہ اقرار صحیح نہیں۔ یوہیں مریض نے اپنے بیٹے کے لیے اقرار کیا اور یہ بیٹا باپ سے پہلے مر گیا اور اس نے اپنا بیٹا چھوڑا اُس کے مرنے کے بعد اُس کا باپ مرنا اور اس کا اب کوئی بیٹا نہیں

①..... ”ردالمحتار“، کتاب الإقرار، باب إقرار المریض، ج ۸، ص ۴۱۱.

②..... ”الدرالمختار“ و ”ردالمحتار“، کتاب الإقرار، باب إقرار المریض، ج ۸، ص ۴۲، ۴۳، ۴۴.

③..... ”الدرالمختار“، کتاب الإقرار، باب إقرار المریض، ج ۸، ص ۴۳، ۴۴.

④..... المرجع السابق، ص ۴۵.

ہے یعنی وہ پوتا وارث ہے تو بمقتضاء احتیاط (1) وہ اقرار صحیح نہیں۔ یوں مریض نے وارث یا اجنبی کے لیے اقرار کیا اور مقررہ مریض سے پہلے ہی مرگیا مگر اس کے وارث اُس مریض مقرر کے بھی وارث ہیں اس کا بھی وہی حکم ہے۔ (2) (عالمگیری)

مسئلہ ۳۱: ایک شخص دو چار روز کے لیے بیمار ہو جاتا ہے پھر دو چار روز کو اچھا ہو جاتا ہے اُس نے اپنے بیٹے کے لیے دین کا اقرار کیا اگر ایسے مرض میں اقرار کیا جس کے بعد اچھا ہو گیا تو اقرار صحیح ہے اور اگر ایسے مرض میں اقرار کیا جس نے اُسے صاحب فراش کر دیا اور اچھا نہ ہوا اسی مرض میں مرگیا تو اقرار صحیح نہیں۔ (3) (عالمگیری)

مسئلہ ۳۲: مریض نے اقرار کیا کہ فلاں شخص کا میرے ذمہ ایک حق ہے اور ورثہ نے بھی اس کی تصدیق کی اس کے بعد مریض مرگیا وہ شخص اگر مریض کے مال کی تہائی تک (4) اپنا حق بیان کرے اُس کی بات مان لی جائے گی اور تہائی سے زیادہ کا طالب ہو اور ورثہ منکر ہوں تو ورثہ پر حلف دیا جائے گا وہ یہ قسم کھائیں کہ ہمارے علم میں میت کے ذمہ اس کا اتنا مال نہ تھا اگر قسم کھالیں گے صرف تہائی مال اس شخص کو دیا جائے گا۔ (5) (عالمگیری)

مسئلہ ۳۳: مریض نے وارث کے لیے ایک معین چیز کا اقرار کیا کہ یہ چیز اُس کی ہے اُس وارث نے کہا وہ چیز میری نہیں ہے بلکہ فلاں شخص کی ہے اور یہ شخص وارث کی تصدیق کرتا ہے یعنی چیز اپنی بتاتا ہے اور مریض مرگیا وہ چیز اس اجنبی کو دے دی جائے گی اور وارث سے چیز کی قیمت کا تاوان لیا جائے گا۔ یوں اگر مریض نے ایک وارث کے لیے اُس چیز کا اقرار کیا اس وارث نے دوسرے وارث کی وہ چیز بتائی وہ چیز دوسرے وارث کو ملے گی اور پہلا وارث اُس کی قیمت تاوان میں دے یہ قیمت سب ورثہ پر تقسیم ہوگی ان دونوں کو بھی اس میں سے انکے حصہ ملیں گے۔ (6) (عالمگیری)

مسئلہ ۳۴: مریض پر زمانہ صحت کا دین ہے اسکی کوئی چیز کسی نے غصب کر لی اور غاصب کے پاس وہ چیز ہلاک ہوگئی قاضی نے حکم دیا کہ غاصب اُس چیز کی قیمت مریض کو ادا کرے اب مریض یہ اقرار کرتا ہے کہ غاصب سے میں نے قیمت وصول پائی یہ بات مانی نہیں جائے گی جب تک گواہوں سے ثابت نہ ہو اور اگر زمانہ صحت میں اُس نے غصب کی تھی اس کے بعد

①..... از روئے احتیاط۔

②..... ”الفتاویٰ الہندیۃ“، کتاب الإقرار، الباب السادس فی اقراریر المریض وأفعالہ، ج ۴، ص ۱۷۶، ۱۷۷۔

③..... المرجع السابق، ص ۱۷۷۔

④..... یعنی تیسرے حصے تک۔

⑤..... ”الفتاویٰ الہندیۃ“، کتاب الإقرار، الباب السادس فی اقراریر المریض وأفعالہ، ج ۴، ص ۱۷۸۔

⑥..... المرجع السابق۔

بیمار ہوا اور قاضی نے غاصب پر قیمت دینے کا حکم کیا اور مریض کہتا ہے میں نے قیمت وصول پالی تو مریض کی بات مان لی جائے گی۔⁽¹⁾ (عالمگیری)

مسئلہ ۳۵: مریض نے اپنی ایک چیز جس کی واجب قیمت ایک ہزار تھی دو ہزار میں بیچ ڈالی اور اس کے پاس اس چیز کے سوا کوئی اور مال نہیں ہے اور اس پر کثرت سے دین ہیں اب یہ کہتا ہے کہ وہ ثمن میں نے وصول پایا اور مرگیا اُس کا یہ اقرار صحیح نہیں۔⁽²⁾ (عالمگیری)

مسئلہ ۳۶: ایک شخص نے زمانہ صحت میں اپنی چیز بیچ کر دی اور مشتری نے بیچ پر قبضہ بھی کر لیا اس کے بعد بائع بیمار ہوا اور اس نے ثمن وصول پانے کا اقرار کر لیا اور بائع کے ذمہ لوگوں کے دین بھی ہیں پھر یہ بائع مرگیا اس کے بعد مشتری نے بیچ میں عیب پایا قاضی نے اس کے واپس کرنے کا حکم دے دیا مشتری کو یہ حق نہیں ہے کہ دیگر قرض خواہوں کی طرح میت کے مال سے اپنا ثمن واپس لے بلکہ وہ چیز بیچ کی جائے گی اگر اس کے ثمن سے مشتری کا مطالبہ وصول ہو جائے فیہا اور اگر اس کے مطالبہ وصول کر لینے کے بعد کچھ بیچ رہا تو یہ بچا ہو اور دوسرے قرض خواہوں کے دین میں دے دیا جائے گا اور اگر مشتری کے مطالبہ سے کم میں چیز فروخت ہوئی تو میت کے مال سے دوسروں کے دین ادا کرنے کے بعد اگر کچھ بچتا ہے تو مشتری کا بقیہ مطالبہ ادا کیا جائے گا ورنہ گیا۔⁽³⁾ (عالمگیری)

مسئلہ ۳۷: مریض نے وارث کو روپے دیے کہ فلاں شخص کا مجھ پر دین ہے اس روپے سے اُس کا دین ادا کر دو وارث کہتا ہے وہ روپے میں نے دائن کو دے دیے اور دائن کہتا ہے مجھے نہیں دیے وارث کی بات فقط اُس کے حق میں معتبر ہے یعنی وارث بری الذمہ ہو گیا مریض اس کو سچا بتائے یا جھوٹا بہر حال اس سے روپے کا مطالبہ نہیں ہو سکتا مگر دائن کا حق باطل نہیں ہوگا یعنی اُس کا دین ادا کرنا ہوگا اور اگر مریض نے وارث کو وکیل کیا ہے کہ فلاں کے ذمہ میرا دین ہے وصول کر لاؤ وارث کہتا ہے میں نے دین وصول کر کے مریض کو دے دیا اُس کی بات معتبر ہے مدیون بری ہو گیا اس سے مطالبہ نہیں ہو سکتا۔⁽⁴⁾ (مبسوط)

مسئلہ ۳۸: مریض نے اپنی کوئی چیز بیچ کرنے کے لیے وارث کو وکیل کیا اس کی دو صورتیں ہیں مریض کے ذمہ دین

①....."الفتاویٰ الہندیہ"، کتاب الإقرار، الباب السادس فی اقرار المریض وأفعاله، ج ۴، ص ۱۸۱.

②.....المرجع السابق.

③.....المرجع السابق.

④.....المرجع السابق.

ہے یا نہیں اگر اس کے ذمہ دین نہیں ہے اور وارث نے گواہوں کے سامنے اُس چیز کو واجبی قیمت پر بیچا اب مریض کی زندگی میں یا اس کے مرنے کے بعد یہ کہتا ہے کہ ثمن وصول کر کے میں نے مریض کو دے دیا یا میرے پاس سے ضائع ہو گیا اس کی بات مان لی جائے گی اور اگر وارث یہ کہتا ہے کہ میں نے چیز بیع کر دی اور ثمن وصول کر لیا پھر میرے پاس سے ضائع ہو گیا اگر وہ چیز بھی ہلاک ہو چکی ہے اور مشتری کو بھی معلوم نہیں ہے کہ کون شخص تھا جب بھی اسکی بات معتبر ہے اور اگر چیز موجود ہے اور معلوم ہے کہ فلاں شخص مشتری ہے اور مریض بھی زندہ ہے جب بھی وارث کی بات معتبر ہے اور مریض مر چکا ہے تو وارث کا اقرار کہ میں نے ثمن وصول پایا اور میرے پاس سے ضائع ہو گیا صحیح نہیں اور اگر مریض کے ذمہ دین ہے تو وارث کی بات معتبر نہیں اگرچہ مریض اسکی تصدیق کرتا ہو۔⁽¹⁾ (مبسوط)

مسئلہ ۳۹: ایک شخص نے اپنے باپ کے پاس ہزار روپے گواہوں کے سامنے امانت رکھے اس کے باپ نے مرتے وقت یہ اقرار کیا کہ وہ امانت کے روپے میں نے خرچ کر ڈالے اور اسی اقرار پر قائم رہا تو باپ کے ذمہ یہ روپے دین ہیں کہ اس کے مال سے بیٹا وصول کرے گا اور اگر باپ نے سرے سے امانت رکھنے ہی سے انکار کر دیا یا کہتا ہے کہ میں نے خرچ کر ڈالے پھر کہنے لگا کہ ضائع ہو گئے یا میں نے بیٹے کو دے دیے اسکی بات قابل اعتبار نہیں اگرچہ قسم کھاتا ہو اور اُس پر تاوان لازم ہے اور اگر اس نے پہلے یہ کہا کہ ضائع ہو گئے یا میں نے واپس دیدے مگر جب اوس پر حلف دیا گیا تو کہنے لگا میں نے خرچ کر ڈالے یا قسم سے انکار کر دیا تو اس صورت میں ضمان لازم نہیں اور ترکہ سے یہ روپے نہیں دیے جائیں گے۔⁽²⁾ (عالمگیری)

مسئلہ ۴۰: ایک شخص بیمار ہے اُس کا ایک بھائی ہے اور ایک بی بی، زوجہ نے کہا مجھے تین طلاقیں دے دو اُس نے دے دیں پھر اُس مریض نے یہ اقرار کیا کہ میرے ذمہ بی بی کے سو روپے باقی ہیں اور عورت اپنا پورا مہر لے چکی ہے وہ شخص ساٹھ روپیہ ترکہ چھوڑ کر مر گیا اگر عورت کی عدت پوری ہو چکی ہے تو کُل روپے عورت لے لیگی اور عدت گزرنے سے پہلے مر گیا تو اولاً ترکہ سے وصیت کونافذ کریں گے پھر میراث جاری کریں گے مثلاً اس نے تہائی مال کی وصیت کی ہے تو بیس روپے موصلی لہ کو دیں گے اور دس روپے عورت کو اور تیس اُس کے بھائی کو۔⁽³⁾ (عالمگیری)

مسئلہ ۴۱: مریض نے یہ اقرار کیا کہ یہ ہزار روپے جو میرے پاس ہیں نُقْطَہ ہیں اس اقرار کے بعد مر گیا اور ان

①....."المبسوط" باب الإقرار بالمجهول أو بالشك، ج ۹، الجزء الثاني، ص ۸۷.

و"الفتاویٰ الہندیہ"، کتاب الإقرار، الباب السادس فی اقرار المریض وأفعاله، ج ۴، ص ۱۸۱.

②....."الفتاویٰ الہندیہ"، کتاب الإقرار، الباب السادس فی اقرار المریض وأفعاله، ج ۴، ص ۱۸۲.

③....."الفتاویٰ الہندیہ"، کتاب الإقرار، الباب السادس فی اقرار المریض وأفعاله، ج ۴، ص ۱۸۳.

روپوں کے علاوہ اُس نے کوئی مال نہیں چھوڑا اگر ورثہ اُس کے اقرار کی تصدیق کرتے ہوں تو ان کو کچھ نہیں ملے گا وہ روپے صدقہ کر دیے جائیں اور تکذیب کرتے ہوں تو ایک تہائی صدقہ کر دیں اور دو تہائیاں بطور میراث تقسیم کر لیں۔⁽¹⁾ (عالمگیری)

مسئلہ ۴۲: مریض کے تین بیٹے ہیں ایک بیٹے پر اُس کے ہزار روپے دین ہیں اُس مریض نے یہ اقرار کیا کہ میں نے اس لڑکے سے ہزار روپے دین وصول پالے ہیں یہ مدیون⁽²⁾ بھی اُس کی تصدیق کرتا ہے اور باقی دونوں لڑکوں میں سے ایک تصدیق کرتا ہے اور ایک تکذیب تو مدیون بیٹا ایک ہزار کی تہائی اُس کو دے جو تکذیب کرتا ہے اور خود اس کو اور تصدیق کرنے والے کو کچھ نہیں ملے گا۔⁽³⁾ (عالمگیری)

مسئلہ ۴۳: ایک شخص مجہول النسب⁽⁴⁾ کے لیے مریض نے کسی چیز کا اقرار کیا اس کے بعد اُس شخص کی نسبت یہ اقرار کرتا ہے کہ یہ میرا بیٹا ہے اور وہ اسکی تصدیق کرتا ہے نسب ثابت ہو جائے گا اور وہ اقرار جو پہلے کر چکا ہے باطل ہو جائے گا اور جب وہ بیٹا ہو گیا تو خود وارث ہے جیسے دوسرے وارث ہیں اور اگر وہ شخص معروف النسب ہے یا وہ اس کی تصدیق نہیں کرتا تو نسب ثابت نہیں ہوگا اور پہلا اقرار بدستور سابق۔⁽⁵⁾ (درر، غر، شربلالی)

مسئلہ ۴۴: عورت کو بائن طلاق دے چکا ہے اُس کے لیے دین کا اقرار کیا تو دین و میراث میں جو کم ہو وہ عورت کو دیا جائے یہ حکم اُس وقت ہے کہ عورت عدت میں ہو اور خود اسکی خواہش پر شوہر نے طلاق دی ہو اور اگر عدت پوری ہو چکی تو وہ اقرار جائز ہے کہ یہ وارث ہی نہیں ہے اور اگر طلاق دینا عورت کے سوال پر نہ ہو تو عورت میراث کی مستحق ہے اور اقرار صحیح نہیں کہ اس صورت میں وارث ہے۔⁽⁶⁾ (درمختار)

①..... "الفتاویٰ الہندیہ"، کتاب الإقرار، الباب السادس فی اقرار المریض وأفعاله، ج ۴، ص ۱۸۴.

②..... مقروض۔

③..... "الفتاویٰ الہندیہ"، کتاب الإقرار، الباب السادس فی اقرار المریض وأفعاله، ج ۴، ص ۱۸۴.

④..... یعنی جس کا باپ معلوم نہیں۔

⑤..... "درر الحکام" و "غرر الأحکام"، کتاب الإقرار، باب إقرار المریض، الجزء الثانی، ص ۳۶۷.

و "غنیة ذوی الأحکام"، هامش علی "درر الحکام"، کتاب الإقرار، باب إقرار المریض، الجزء الثانی، ص ۳۶۷.

⑥..... "الدر المختار"، کتاب الإقرار، باب إقرار المریض، ج ۸، ص ۴۴۵، ۴۴۶.

اقرار نسب

مسئلہ ۱: اگر کسی نے ایک شخص کے بھائی ہونے کا اقرار کیا یعنی یہ کہا کہ یہ میرا بھائی ہے اگرچہ یہ غیر ثابت النسب ہو اگرچہ یہ بھی تصدیق کرتا ہو مگر نسب ثابت نہیں یعنی اُس کے باپ کا بیٹا نہیں قرار پائے گا اسکا صرف اتنا اثر ہوگا کہ مقرر کا (1) اگر دوسرا وارث نہ ہو تو یہ وارث ہے۔ (2) (درمختار)

مسئلہ ۲: مرد اتنے لوگوں کا اقرار کر سکتا ہے۔ ① اولاد ② والدین ③ زوجہ۔ یعنی کہہ سکتا ہے کہ یہ عورت میری بی بی ہے بشرطیکہ وہ عورت شوہر والی نہ ہو نہ وہ اپنے شوہر کی عدت میں ہو اور نہ اُس کی بہن مقرر کی زوجہ ہو یا اسکی عدت میں ہو اور اس کے سوا اُس کے نکاح میں چار عورتیں نہ ہوں۔ ④ مولے یعنی مولائے عماتہ یعنی اُس نے اسے آزاد کیا ہے یا اس نے اُسے آزاد کیا ہے بشرطیکہ اُس کی ولا کا ثبوت غیر مقرر سے نہ ہو چکا ہو۔ عورت بھی والدین اور زوج اور مولے کا اقرار کر سکتی ہے اور اولاد کا اقرار کرنے میں شرط یہ ہے کہ اگر شوہر والی ہو یا معتدہ (3) تو ایک عورت ولادت و تعیین ولد کی شہادت دے یا زوج (4) خود اُس کی تصدیق کرے اور اگر نہ شوہر والی ہے نہ معتدہ تو اولاد کا اقرار کر سکتی ہے۔ یا شوہر والی ہو مگر کہتی ہے اُس سے بچہ نہیں ہے دوسرے سے ہے بیٹے کا اقرار صحیح ہونے میں یہ شرط ہے کہ لڑکا اتنی عمر کا ہو کہ اتنی عمر والا مقرر کا لڑکا ہو سکتا ہو اور وہ لڑکا ثابت النسب نہ ہو اور باپ کے اقرار میں بھی یہ شرط ہے کہ بلحاظ عمر مقرر اُس کا لڑکا ہو سکتا ہو اور یہ مقرر ثابت النسب نہ ہو۔ ان تمام اقراروں میں دوسرے کی تصدیق شرط ہے مثلاً یہ کہتا ہے فلاں میرا باپ ہے اور اس نے انکار کر دیا تو اقرار سے نسب ثابت نہ ہوا۔ اولاد کا اقرار کیا اور وہ چھوٹا بچہ ہے کہ اپنے کو بتا نہیں سکتا کہ میں کون ہوں اس میں تصدیق کی کچھ ضرورت نہیں اور اگر غلام دوسرے کا غلام ہے تو اُسکے مولیٰ کی تصدیق ضروری ہے۔ (5) (بحر، درمختار، عالمگیری)

مسئلہ ۳: ان مذکورین کے متعلق اقرار صحیح ہونے کا مطلب یہ ہے کہ اس اقرار کی وجہ سے مقرر یا مقررہ (6) یا کسی اور پر

①..... اقرار کرنے والے کا۔

②..... ”الدر المختار“، کتاب الإقرار، باب إقرار المريض، ج ۸، ص ۴۴۹۔

③..... عدت گزار رہی ہو۔ ④..... شوہر۔

⑤..... ”البحر الرائق“، کتاب الإقرار، باب إقرار المريض، ج ۷، ص ۴۳۳۔

و ”الدر المختار“، کتاب الإقرار، باب إقرار المريض، ج ۸، ص ۴۴۷، ۴۴۸۔

و ”الفتاویٰ الہندیہ“، کتاب الإقرار، الباب السابع عشر فی الإقرار بالنسب... إلخ، ج ۴، ص ۲۱۰۔

⑥..... جس کے لئے اقرار کیا۔

جو کچھ حقوق لازم ہوں گے اون کا اعتبار ہوگا مثلاً یہ اقرار کیا کہ فلاں میرا بیٹا ہے تو یہ مقررہ اُس شخص کا وارث ہوگا جیسے دوسرے ورثہ وارث ہیں اگرچہ دوسرے ورثہ اس کے نسب سے انکار کرتے ہوں اور یہ مقررہ اُس مقرر کے باپ کا (جو مقررہ کا دادا ہوا) وارث ہوگا اگرچہ مقرر کا باپ اُس کے نسب سے انکار کرتا ہو اور اقرار صحیح نہ ہونے کا مطلب یہ ہے کہ اقرار کی وجہ سے غیر مقرر و مقررہ پر جو حقوق لازم ہوں گے اُن کا اعتبار نہ ہوگا اور خود ان پر جو حقوق لازم ہوں گے اُن کا اعتبار ہوگا مثلاً یہ اقرار کیا کہ فلاں شخص میرا بھائی ہے اور مقرر کے دوسرے ورثہ اُس کے بھائی ہونے سے انکار کرتے ہیں اور مقرر مر گیا مقررہ اُن ورثہ کے ساتھ وارث نہ ہوگا۔ یو ہیں مقرر کے باپ کا بھی وہ وارث نہ ہوگا جبکہ اُس کا باپ اس کے نسب سے منکر ہو مگر جب تک مقرر زندہ ہے اس کا نفقہ اُس پر واجب ہو سکتا ہے۔⁽¹⁾ (عالمگیری)

مسئلہ ۴: ایک غلام کا زمانہ صحت میں مالک ہو اور زمانہ مرض میں یہ اقرار کیا کہ یہ میرا بیٹا ہے اور اس کی عمر بھی اتنی ہے کہ اس کا بیٹا ہو سکتا ہے اور اُس کا نسب بھی معروف نہیں ہے وہ غلام اُس مقرر کا بیٹا ہو جائے گا اور آزاد ہو جائے گا اور مقرر کا وارث ہوگا اور اُس سے سعایت⁽²⁾ بھی نہیں کرنی ہوگی اگرچہ مقرر کے پاس اس کے سوا کوئی مال نہ ہو اگرچہ اس پر اتنا دین ہو کہ اس کے رقبہ کو محیط ہو⁽³⁾ اور اگر اس غلام کی ماں بھی زمانہ صحت میں اُس کی ملک ہے تو اُس پر بھی سعایت نہیں ہے اور اگر مرض میں غلام کا مالک ہو اور نسب کا اقرار کیا جب بھی آزاد ہو جائے گا اور نسب ثابت ہو جائے گا۔⁽⁴⁾ (عالمگیری)

مسئلہ ۵: مقرر کے مرنے کے بعد بھی مقررہ کی تصدیق صحیح و معتبر ہے مثلاً اقرار کیا تھا کہ یہ میرا لڑکا ہے اور مقرر کے مرنے کے بعد مقررہ نے تصدیق کی یہ تصدیق صحیح ہے مگر عورت نے زوجیت کا⁽⁵⁾ اقرار کیا تھا اُس کے مرنے کے بعد شوہر تصدیق کرے یہ تصدیق بیکار ہے کہ عورت کے مرنے کے بعد نکاح کا سارا سلسلہ ہی منقطع ہو گیا۔⁽⁶⁾ (درمختار)

مسئلہ ۶: نسب کا اس طرح اقرار جس کا بوجھ دوسرے پر پڑے اُس دوسرے کے حق میں صحیح نہیں مثلاً کہا فلاں میرا بھائی ہے چچا ہے دادا ہے پوتا ہے کہ بھائی کہنے کے معنی یہ ہوئے وہ اس کے باپ کا بیٹا ہو اس اقرار کا اثر باپ پر پڑا اسی طرح

①..... "الفتاویٰ الہندیۃ"، کتاب الإقرار، الباب السابع عشر فی الإقرار بالنسب... إلخ، ج ۴، ص ۲۱۰.

②..... مالک کو اپنی قیمت ادا کرنے کے لیے غلام کا محنت مزدوری کرنا۔

③..... یعنی دین (قرض) غلام کی قیمت سے زیادہ ہو۔

④..... "الفتاویٰ الہندیۃ"، کتاب الإقرار، الباب السابع عشر فی الإقرار بالنسب... إلخ، ج ۴، ص ۲۱۰.

⑤..... یعنی بیوی ہونے کا۔

⑥..... "الدرالمختار"، کتاب الإقرار، باب إقرار المريض، ج ۸، ص ۴۸.

سب میں یہ اقرار دوسرے کے حق میں نامعتبر مگر خود مقرر کے حق میں یہ اقرار صحیح ہے اور جو کچھ احکام ہیں وہ اس کے ذمہ لازم ہیں جب کہ دونوں اس بات پر متفق ہوں یعنی جس طرح یہ اُس کو بھائی کہتا ہے وہ بھی کہتا ہے اگر یہ چچا بتاتا ہے تو وہ بھتیجا بتاتا ہے۔ نَفَقَہ (1) و حِصَانَت (2) و میراث سب احکام جاری ہوں گے یعنی اگر مقرر کا کوئی دوسرا وارث نہیں نہ قریب کا نہ دُور کا یعنی ذوی الارحام (3) اور مولے الموالاة بھی نہیں تو مقرر وارث ہوگا ورنہ وارث نہیں ہوگا کہ خود اس کا نسب ثابت نہیں ہے پھر وارث ثابت کے ساتھ مزاحمت نہیں کر سکتا وارث ثابت سے مراد غیر زوجین ہیں کیونکہ ان کا وجود مقرر کو میراث ملنے سے نہیں روکتا۔ (4) (درمختار)

مسئلہ ۷: اس صورت میں کہ تحمیلِ نسب غیر پر ہو (5) مہر اپنے اقرار سے رجوع کر سکتا ہے اگرچہ مقرر نے بھی اسکی تصدیق کر لی ہو مثلاً بھائی ہونے کا اقرار کیا اور اُس نے تصدیق کر دی اس کے بعد اقرار سے رجوع کر کے سارے مال کی وصیت کسی اور شخص کے لیے کر دی اب مقرر نہیں پائے گا بلکہ کُل مال موصیٰ لہ کو ملے گا۔ (6) (بحر الرائق)

مسئلہ ۸: جس شخص کا باپ مر گیا اُس نے کسی کی نسبت یہ اقرار کیا کہ یہ میرا بھائی ہے تو اگرچہ مقرر کا نسب ثابت نہیں ہوگا مگر مقرر کے حصہ میں وہ برابر کا شریک ہوگا اور اگر کسی عورت کو اس نے بہن کہا ہے تو وہ اس کے حصہ میں ایک تہائی (7) کی حقدار ہو جائے گی۔ (8) (بحر)

مسئلہ ۹: ایک شخص مر گیا اُس نے ایک پھوپھی چھوڑی اس پھوپھی نے یہ اقرار کیا کہ میرا جو بھتیجا مر گیا ہے فلاں شخص اُس کا بھائی یا چچا ہے تو اس پھوپھی کو کچھ ترک نہیں ملے گا بلکہ کُل مال اُسی مقرر کو ملے گا کیونکہ جو عورت صورتِ مذکورہ میں وارث تھی اُس نے اپنے سے مقدم دوسرے کو وارث قرار دیا۔ (9) (ردالمحتار)

①..... کھانے، پینے وغیرہ کے اخراجات۔ ②..... پرورش۔

③..... یعنی قریبی رشتہ دار۔

④..... "الدر المختار"، کتاب الإقرار، باب إقرار المريض، ج ۸، ص ۴۹۹۔

⑤..... یعنی اقرارنسب کا بوجھ دوسرے پر پڑتا ہو۔

⑥..... "البحر الرائق"، کتاب الإقرار، باب إقرار المريض، ج ۷، ص ۴۳۳۔

⑦..... تیسرا حصہ۔

⑧..... "البحر الرائق"، کتاب الإقرار، باب إقرار المريض، ج ۷، ص ۴۳۳۔

⑨..... "ردالمحتار"، کتاب الإقرار، باب إقرار المريض، ج ۸، ص ۴۵۱۔

مسائل متفرقة

مسئلہ: اقرار اگر چہ حجت قاصرہ ہے کہ اس کا اثر صرف مقرر پر پڑتا ہے دوسرے پر نہیں ہوتا مگر بعض صورتیں ایسی ہیں کہ اقرار سے دوسرے کو بھی نقصان پہنچ جاتا ہے۔ ① حرہ مکلفہ (1) نے دوسرے کے دین کا اقرار کیا مگر اُس کا شوہر تکذیب کرتا ہے کہتا ہے کہ جھوٹ کہتی ہے عورت کا اقرار شوہر کے حق میں بھی صحیح ہے یعنی اس اقرار کا اثر اگر شوہر پر پڑے اور اُس کو ضرر ہو جب بھی صحیح مانا جائے گا مثلاً اگر ادا نہ کرنے کی وجہ سے عورت کو قید کرنے کی ضرورت ہوگی قید کی جائے گی اگرچہ اس میں شوہر کا ضرر ہے۔ ② یوہیں اگر موجر (2) نے دین کا اقرار کیا جس کی ادائیگی کی کوئی صورت معلوم نہیں ہوتی سوا اس کے جو چیز کرایہ پردی ہے بیع کر دی جائے اُس کا بیچنا جائز ہے اگرچہ مستاجر (3) کو ضرر ہے۔ ③ مجہولۃ النسب عورت نے اقرار کیا کہ میں اپنے شوہر کے باپ کی بیٹی ہوں اور شوہر کے باپ نے بھی اسکی تصدیق کر دی نکاح فسخ ہو گیا۔ ④ عورت نے باندی (4) ہونے کا اقرار کیا اس اقرار کے بعد شوہر نے اُسے دو طلاقیں دیں بائن ہو گئیں شوہر کو رجعت کرنے کا حق نہیں ہے۔ (5) (در مختار، رد المحتار)

مسئلہ ۲: عورت مجہولۃ النسب نے اپنے کنیز ہونے کا اقرار کیا کہ میں فلاں شخص کی لونڈی ہوں اور اس شخص مقررہ نے بھی اسکی تصدیق کی وہ عورت شوہر والی ہے اور اس شوہر سے اولادیں بھی ہیں شوہر نے عورت کی تکذیب کی اس صورت میں خاص عورت کے حق میں اقرار صحیح ہے لہذا اس اقرار کے بعد عورت کے جو بچے ہوں گے وہ رقیق (6) ہوں گے اور شوہر کے حق میں اقرار صحیح نہیں لہذا نکاح باطل نہیں ہوگا اور اولاد کے حق میں بھی اقرار صحیح نہیں لہذا وہ پہلے کی سب اولادیں آزاد ہیں بلکہ وقت اقرار میں جو پیٹ میں بچہ موجود تھا وہ بھی آزاد۔ (7) (در مختار)

مسئلہ ۳: مجہول النسب نے اپنے غلام کو آزاد کیا اس کے بعد یہ اقرار کیا کہ میں فلاں کا غلام ہوں اور اُس مقررہ نے بھی تصدیق کی یہ اقرار فقط اُس کی ذات کے حق میں صحیح ہے غلام کو جو آزاد کر چکا ہے یہ عتق باطل نہیں ہوگا۔ اور وہ آزاد کردہ غلام مرجائے اور کوئی وارث ہو جو پورے ترکہ کو لے سکتا ہے تو وہ لے گا اور ایسا وارث نہ ہو تو اگر بالکل وارث نہ ہو تو کل ترکہ مقررہ لے

①..... یعنی وہ آزاد، مسلمان عورت جس پر شرعی احکام نافذ ہوں۔ ②..... اجرت پردینے والا۔

③..... اجرت پر لینے والا، کرائے دار۔ ④..... لونڈی۔

⑤..... ”الدر المختار“ و ”ردالمحتار“، کتاب الإقرار، باب إقرار المريض، فصل فی مسائل شتی، ج ۸، ص ۴۵۲۔

⑥..... غلام۔

⑦..... ”الدر المختار“، کتاب الإقرار، باب إقرار المريض، فصل فی مسائل شتی، ج ۸، ص ۴۵۳، ۴۵۴۔

گا اور اگر وارث ہے مگر پورے ترکہ کو نہیں لے سکتا تو اُس کے لینے کے بعد جو کچھ بچا وہ مقر لے گا۔⁽¹⁾ (در مختار)
مسئلہ ۴: ایک شخص نے دوسرے سے کہا تمہارے ذمہ میرے ہزار روپے ہیں دوسرے نے کہا ٹھیک ہے یا سچ ہے یا یقیناً ہے یہ اُس بات کا جواب ہے یعنی اس نے اُس کے ہزار روپے کا اقرار کر لیا۔⁽²⁾ (درر، غرر) اسی طرح اگر کہا جاتا ہے درست ہے۔⁽³⁾ (در مختار)

مسئلہ ۵: اپنی کنیز⁽⁴⁾ سے کہا اے چوٹی، اے زانیہ، اے پاگل یا کہا اس چوٹی نے ایسا کیا پھر اس کنیز کو بیچا خریدار نے ان عیوب میں سے کوئی عیب پایا اور اسے پتہ چل گیا کہ بائع نے کسی موقع پر ایسا کہا تھا تو وہ قول عیب کا اقرار قرار دے کر لونڈی کو واپس نہیں کر سکتا کہ وہ الفاظ نندا ہیں یا گالی اون سے مقصود یہ نہیں کہ وہ ایسی ہی ہے اور اگر مالک نے یہ کہا ہے کہ یہ چوٹی ہے یا زانیہ ہے یا پاگل ہے تو مشتری واپس کر سکتا ہے کہ یہ اقرار ہے۔⁽⁵⁾ (درر، غرر) اکثر گاؤں والے یا تانگے والے جانوروں کو ایسے عیوب کے ساتھ پکارتے ہیں جن کی وجہ سے اون کو واپس کیا جاسکتا ہے وہاں بھی وہی صورت ہے کہ اگر اون الفاظ سے گالی دینا مقصود ہوتا ہے یا پکارنا مقصود ہوتا ہے تو عیب کا اقرار نہیں اور اگر خبر دینا مقصود ہوتا ہے تو اقرار ہے اور مشتری واپس کر سکتا ہے۔

مسئلہ ۶: مقرر نے اقرار کیا اور مقر لہ نے کہہ دیا یہ جھوٹا ہے تو وہ اقرار باطل ہو گیا کیونکہ مقر لہ کے رد کر دینے سے اقرار رد ہو جاتا ہے مگر چند ایسے اقرار ہیں کہ رد کرنے سے رد نہیں ہوتے۔ ① غلام کی حریت کا اقرار یعنی اس کے پاس غلام ہے جس کی نسبت یہ اقرار کیا کہ یہ آزاد ہے غلام کہتا ہے میں آزاد نہیں ہوں اب بھی وہ آزاد ہے۔ ② نسب یعنی کسی شخص کی نسبت کہا یہ میرا بیٹا ہے اُس نے کہا اس کا بیٹا نہیں ہوں وہ اقرار رد نہیں ہوا یعنی اس کے بعد بھی اگر کہہ دے گا کہ میں اُس کا بیٹا ہوں نسب ثابت ہو جائے گا۔ ③ وقف مثلاً ایک شخص کے پاس زمین ہے اس نے کہا یہ زمین ان دونوں آدمیوں پر وقف ہے ان کے بعد انکی اولاد و نسل پر ہمیشہ کے لیے اور ان میں کوئی نہ رہے تو مساکین پر ان دونوں میں سے ایک نے تصدیق کی اور ایک نے تکذیب اس صورت میں نصف آمدنی تصدیق کرنے والے کو ملے گی اور نصف مساکین کو اس کے بعد اُس منکر نے انکار سے رجوع کر کے تصدیق کی تو اس کے حصہ کی آمدنی اسے ملنے لگے گی۔ ④ طلاق ⑤ عتاق ⑥ میراث یعنی ایک شخص کے لیے وراثت کا

①..... "الدر المختار"، کتاب الإقرار، باب إقرار المريض، فصل فی مسائل شتی، ج ۸، ص ۴۵۴.

②..... "درر الحکام" و "غرر الأحکام"، کتاب الإقرار، باب إقرار المريض، فصل، الجزء الثاني، ص ۳۷۰.

③..... "الدر المختار"، کتاب الإقرار، باب إقرار المريض، فصل فی مسائل شتی، ج ۸، ص ۴۵۴.

④..... لونڈی۔

⑤..... "درر الحکام" و "غرر الأحکام"، کتاب الإقرار، باب إقرار المريض، فصل، الجزء الثاني، ص ۳۷۰.

اقرار کیا تھا اُس نے تکذیب کر دی اس کے بعد اگر تصدیق کرے گا وراثت کا مستحق ہو جائے گا۔ (7) رقیّت ایک شخص نے اقرار کیا کہ میں تیرا غلام ہوں اُس نے کہا غلط ہے پھر تصدیق کر کے اُسے غلام بنا سکتا ہے۔ (1) (درمختار)

مسئلہ ۷: جو کچھ ترکہ وصی کے ہاتھ میں تھا وہ سب میت کی اولاد کو وصی نے دیدیا اور اُس نے یہ کہہ دیا کہ میں نے کل ترکہ وصول پایا میرے والد کے ترکہ میں کوئی چیز ایسی نہیں رہ گئی ہے جس کو میں نے پانہ لیا ہو اس کے بعد پھر وصی پر کسی چیز کے متعلق دعویٰ کیا کہ یہ میرے باپ کا ترکہ ہے اور اس کو گواہوں سے ثابت کیا یہ دعویٰ سنا جائے گا۔ یوہیں اگر وارث نے یہ کہہ دیا کہ میرے والد کا جن جن لوگوں پر مطالبہ تھا سب میں نے وصول پایا اس کے بعد ایک شخص پر دعویٰ کیا کہ میرے والد کا اس پر اتنا دین ہے یہ دعویٰ سنا جائے گا۔ یوہیں وصی سے کسی وارث نے صلح کر لی یعنی ترکہ میں اتنی چیزیں ہیں ان میں سے اتنی چیزیں مجھے دی جائیں اور اس کے بعد میرا کوئی حق ترکہ میں باقی نہیں رہے گا اس صلح کے بعد وصی کے ہاتھ میں ایک ایسی چیز دیکھی جو صلح کے وقت ظاہر نہیں کی گئی تھی اُس میں بقدر اپنے حصہ کے دعویٰ کر سکتا ہے۔ (2) (درمختار، ردالمحتار)

مسئلہ ۸: دخول (3) کے بعد یہ اقرار کیا کہ میں نے اس عورت کو دخول سے قبل طلاق دے دی تھی پورا مہر دخول کی وجہ سے اُس کے ذمہ ہے اور نصف مہر اس اقرار کی وجہ سے۔ (4) (درمختار)

مسئلہ ۹: وقف کی آمدنی جس کے لیے تھی وہ کہتا ہے اس آمدنی کا مستحق (5) فلاں شخص ہے میں نہیں ہوں یہ اقرار صحیح ہے یعنی اس کو آمدنی اب نہیں ملے گی اگرچہ وقف نامہ میں اسی کے لیے ہے مگر یہ بات اسی تک محدود ہے اس کے مرنے کے بعد حسب شرائط وقف نامہ اسکی اولاد پر تقسیم ہوگی۔ (6) (درمختار، ردالمحتار)

مسئلہ ۱۰: یہ اقرار کیا کہ ہم نے فلاں کے ہزار روپے غصب کیے پھر یہ کہتا ہے ہم دس شخص تھے اور مالک یہ کہتا ہے کہ تنہا یہی تھا اسی کو پورے ہزار روپے دینے ہوں گے کیونکہ یہ لفظ (ہم) ایک کے لیے بھی بولا جاتا ہے ہاں اگر یہ کہتا کہ ہم سب

①..... "الدرالمختار"، کتاب الإقرار، باب إقرار المريض، فصل فی مسائل شتی، ج ۸، ص ۴۵۵، ۴۵۶.

②..... "الدرالمختار" و "ردالمحتار"، کتاب الإقرار، باب إقرار المريض، فصل فی مسائل شتی، ج ۸، ص ۴۵۷.

③..... مجامعت، ہمبستری، جماع، وطی۔

④..... "الدرالمختار"، کتاب الإقرار، باب إقرار المريض، فصل فی مسائل شتی، ج ۸، ص ۴۵۹، ۴۶۰.

⑤..... حقدار۔

⑥..... "الدرالمختار" و "ردالمحتار"، کتاب الإقرار، باب إقرار المريض، فصل فی مسائل شتی، ج ۸، ص ۴۶۰.

نے اس کے ہزار روپے غصب کیے اور پھر کہتا کہ ہم دس شخص تھے تو بیشک اس سے ایک ہی سولیا جاتا کہ اس نے پہلے ہی سے بتا دیا کہ میں تنہا نہ تھا۔⁽¹⁾ (درمختار)

مسئلہ ۱۱: ایک چیز کا اقرار کر کے کہتا ہے مجھ سے غلطی ہوگئی یعنی کچھ کا کچھ کہہ گیا یہ بات قبول نہیں کی جائے گی مگر مفتی نے اگر طلاق کا حکم دیا تھا اس بنا پر اس نے طلاق کا اقرار کیا بعد میں معلوم ہوا کہ اُس مفتی نے غلط فتویٰ دیا تھا یہ کہتا ہے کہ اُس غلط فتوے کی بنا پر میں نے غلط اقرار کیا یہ دیا تہ مسموع ہے۔⁽²⁾ (درمختار)

مسئلہ ۱۲: ایک شخص نے کہا میرے والد نے ثلث مال⁽³⁾ کی زید کے لیے وصیت کی بلکہ عمرو کے لیے بلکہ بکر کے لیے تو وصیت زید کے لیے ہے عمرو و بکر کے لیے کچھ نہیں۔⁽⁴⁾ (درمختار)

مسئلہ ۱۳: ایک شخص نے اقرار کیا کہ میں نے فلاں شخص کے لیے ہزار روپے کا اپنی نابالغی میں اقرار کیا تھا وہ یہ کہتا ہے کہ حالت بلوغ میں اقرار کیا تھا اس صورت میں قسم کے ساتھ مقرر⁽⁵⁾ کا قول معتبر ہے اور اگر یہ کہتا ہے کہ سرسام⁽⁶⁾ کی حالت میں میں نے اقرار کیا تھا جب میری عقل جاتی رہی تھی اگر معلوم ہو کہ اسے سرسام ہوا تھا جب تو کچھ نہیں ورنہ ہزار دینے ہوں گے۔⁽⁷⁾ (عالمگیری)

مسئلہ ۱۴: مرد کہتا ہے میں نے نابالغی میں تجھ سے نکاح کیا تھا عورت کہتی ہے مجھ سے جب تم نے نکاح کیا تھا تم بالغ تھے اس میں مرد کا قول معتبر ہے اور اگر مرد یہ کہتا ہے کہ میں نے جب نکاح کیا تھا مجوسی تھا عورت کہتی ہے مسلمان تھے اس میں عورت کا قول معتبر ہے۔⁽⁸⁾ (عالمگیری)

مسئلہ ۱۵: دو شخصوں میں شرکت مفادضہ ہے ان میں سے ایک نے یہ اقرار کیا کہ میرے ساتھی کے ذمہ شرکت سے پہلے کے فلاں شخص کے اتنے روپے ہیں اور ساتھی اس سے انکار کرتا ہے اور طالب⁽⁹⁾ یہ کہتا ہے کہ وہ دین زمانہ شرکت کا ہے تو دین دونوں شریکوں پر لازم ہوگا اور اگر یہ اقرار کیا کہ یہ دین شرکت سے پہلے کا ہے اور مجھ پر ہے شریک پر نہیں اور طالب کہتا ہے

①....."الدرالمختار"، کتاب الإقرار، باب إقرار المريض، فصل فی مسائل شتی، ج ۸، ص ۶۱، ۴۶۱.

②.....المرجع السابق، ۴۶۲.

③.....تہائی مال۔

④....."الدرالمختار"، کتاب الإقرار، باب إقرار المريض، فصل فی مسائل شتی، ج ۸، ص ۶۱، ۴۶۱.

⑤.....اقرار کرنے والا۔ ⑥.....ایک بیماری جس سے دماغ میں ورم آجاتا ہے۔

⑦....."الفتاویٰ الہندیۃ"، کتاب الإقرار، الباب الثانی عشر فی اسناد الإقرار... إلخ، ج ۴، ص ۱۹۸، ۱۹۸.

⑧.....المرجع السابق.

⑨.....مطالبہ کرنے والا یعنی قرض دینے والا۔

زمانہ شرکت کا دین ہے اس صورت میں بھی دونوں پر لازم ہوگا اور اگر تینوں اس امر پر متفق ہیں کہ شرکت سے قبل کا دین ہے تو اسی کے ذمہ دین قرار پائے گا جس نے لیا ہے دوسرے سے کوئی تعلق نہیں۔⁽¹⁾ (عالمگیری)

مسئلہ ۱۶: یہ کہا کہ اس چیز میں فلاں کی شرکت ہے یا یہ چیز میرے اور فلاں کے مابین مشترک ہے یا یہ چیز میری اور فلاں کی ہے ان سب صورتوں میں دونوں نصف نصف کے شریک مانے جائیں گے اور اگر اقرار میں شریک کا حصہ بھی بتادے مثلاً وہ تہائی یا چوتھائی کا شریک ہے تو جتنا اُس کا حصہ بتایا اتنے ہی کی شرکت کا اقرار ہے۔⁽²⁾ (عالمگیری)

مسئلہ ۱۷: یہ کہا کہ میرا کوئی حق فلاں کی جانب نہیں اس کہنے سے وہ شخص تمام ہی حقوق سے بری ہو گیا یعنی حقوق مالیہ اور غیر مالیہ دونوں سے براءت ہوگئی۔ غیر مالیہ مثلاً کفالت بالنفس⁽³⁾ قصاص حد قذف۔ حقوق مالیہ خواہ دین ہوں جو مال کے بدلے میں واجب ہوئے ہوں مثلاً ثمن، اجرت یا غیر مال کے بدلے میں ہوں مثلاً مہر۔ جنایت کی دیت اور حقوق مالیہ خواہ عین مضمونہ ہوں جیسے غصب یا امانت ہوں مثلاً ودیعت، عاریت، اجارہ بالجملہ اس کہنے کے بعد اب وہ کسی حق کا مطالبہ نہیں کر سکتا اور اگر یہ لفظ کہا کہ فلاں پر میرا کوئی حق نہیں تو صرف مضمون کا اقرار ہے امانت سے براءت نہیں اور اگر یہ کہا کہ فلاں کے پاس میرا کوئی حق نہیں یہ امانت سے براءت ہے صرف شے مضمون سے براءت نہیں۔⁽⁴⁾ (عالمگیری)

مسئلہ ۱۸: ایک شخص نے دو گواہوں سے مدعی علیہ⁽⁵⁾ کے ذمہ ہزار روپے ثابت کیے اور مدعی علیہ نے یہ گواہ پیش کیے کہ مدعی نے ہزار روپے اس سے معاف کر دیے ہیں اسکی چند صورتیں ہیں اگر وجوب مال کی تاریخ ہو⁽⁶⁾ اور براءت (معافی) کی بھی تاریخ ہو اور تاریخ معافی بعد میں ہو معافی کا حکم دیا جائے گا اور اگر دستاویز کی تاریخ بعد میں ہے اور معافی کی پہلے ہو تو وجوب مال کا حکم دیا جائے گا اور اگر دونوں کی تاریخ نہ ہو یا دستاویز کی تاریخ ہو معافی کی نہ ہو یا معافی کی ہو مال کی نہ ہو ان سب صورتوں میں معافی کا حکم دیا جائے گا۔⁽⁷⁾ (عالمگیری)

①..... "الفتاویٰ الہندیہ"، کتاب الإقرار، الباب الثانی عشر فی اسناد الإقرار... إلخ، ج ۴، ص ۲۰۰.

②..... "الفتاویٰ الہندیہ"، کتاب الإقرار، الباب الثالث عشر فیما یكون إقراراً بالشركة... إلخ، ج ۴، ص ۲۰۰.

③..... یعنی جس شخص کے ذمہ مطالبہ ہے اسے حاضر کرنے کی ضمانت دینا۔

④..... "الفتاویٰ الہندیہ"، کتاب الإقرار، الباب الرابع عشر فیما یكون إقراراً بالبراءة... إلخ، ج ۴، ص ۲۰۴.

⑤..... جس پر دعویٰ کیا گیا۔

⑥..... یعنی اگر مال کے لازم ہونے کی تاریخ ہو۔

⑦..... "الفتاویٰ الہندیہ"، کتاب الإقرار، الباب الرابع عشر فیما یكون إقراراً بالبراءة... إلخ، ج ۴، ص ۲۰۵.

صلح کا بیان

اللہ عزوجل فرماتا ہے:

{ لَا خَيْرَ لِيْ كَثِيْرٍ مِّنْ تَّجْوَلِهِمْ اِلَّا مَنْ اَمَرَ بِصَدَقَةٍ اَوْ مَعْرُوْفٍ اَوْ اَصْلَاحٍ بَيْنَ النَّاسِ } (1)

”اُن کی بہتیری سرگوشیوں میں بھلائی نہیں ہے مگر اُس کی سرگوشی جو صدقہ یا اچھی بات یا لوگوں کے مابین صلح کا حکم کرے۔“

اور فرماتا ہے:

{ وَاِنْ اِمْرَاَةٌ خَافَتْ مِنْ بَعْلِهَا نُشُوْرًا اَوْ اَعْرَاضًا فَلَا جُنَاحَ عَلَيْهِمَا اَنْ يُصْلِحَا بَيْنَهُمَا صُلْحًا

وَالصُّلْحُ خَيْرٌ } (2)

”اگر کسی عورت کو اپنے خاوند سے بدخلقی اور بے توجہی کا اندیشہ ہو تو اُن دونوں پر یہ گناہ نہیں کہ آپس میں صلح کر لیں اور

صلح اچھی چیز ہے۔“

اور فرماتا ہے:

{ وَاِنْ طَآءِفَتَيْنِ مِنَ الْمُؤْمِنِيْنَ اُتَتْهُمَا فَاَصْلِحُوْا بَيْنَهُمَا فَاِنْ بَعَثَ اِحْدَاهُمَا عَلٰى الْاٰخَرٰى فَمَا تَاْتُوْا

الَّتِي تَبْعِي حَتّٰى تَفْعَلَ اِلٰى اَمْرِ اللّٰهِ ؕ فَاِنْ فَاَعْرَتْ فَاَصْلِحُوْا بَيْنَهُمَا بِالْعَدْلِ وَاَقْسَطُوْا ؕ اِنَّ اللّٰهَ يُحِبُّ

الْمُقْسَطِيْنَ } (3)

”اور اگر مسلمانوں کے دو گروہ لڑ جائیں تو اُن میں صلح کرادو پھر اگر ایک گروہ دوسرے پر بغاوت کرے تو اُس بغاوت

کرنے والے سے لڑو یہاں تک کہ وہ اللہ کے حکم کی طرف لوٹ آئے پھر جب وہ لوٹ آیا تو دونوں میں عدل کے ساتھ صلح کرادو

اور انصاف کرو بیشک انصاف کرنے والوں کو اللہ دوست رکھتا ہے۔ مسلمان بھائی بھائی ہیں تو اپنے دو بھائیوں میں صلح کرادو اور اللہ

سے ڈرو تا کہ تم پر رحم کیا جائے۔“

حدیث: صحیح بخاری شریف میں سہل بن سعد رضی اللہ تعالیٰ عنہ سے مروی کہتے ہیں کہ بنی عمرو بن عوف کے مابین کچھ

مناقشہ (4) تھا نبی کریم صلی اللہ تعالیٰ علیہ وسلم چند اصحاب کے ساتھ اُن میں صلح کرانے کے لیے تشریف لے گئے تھے نماز کا وقت آ گیا

1..... پ ۵، النساء: ۱۱۴.

2..... پ ۵، النساء: ۱۲۸.

3..... پ ۲۶، الحجرات: ۱۰، ۹.

4..... اختلاف، جھگڑا.

اور حضور (صلی اللہ تعالیٰ علیہ وسلم) تشریف نہیں لائے حضرت بلال (رضی اللہ تعالیٰ عنہ) نے اذان کہی اور اب بھی تشریف نہیں لائے حضرت بلال نے حضرت ابوبکر صدیق رضی اللہ تعالیٰ عنہما کے پاس آ کر یہ کہا حضور (صلی اللہ تعالیٰ علیہ وسلم) وہاں رُک گئے اور نماز طیار ہے کیا آپ امامت کریں گے فرمایا اگر تم کہو تو پڑھا دوں گا حضرت بلال (رضی اللہ تعالیٰ عنہ) نے اقامت کہی اور حضرت ابوبکر (رضی اللہ تعالیٰ عنہ) آگے آگے کچھ دیر بعد حضور (صلی اللہ تعالیٰ علیہ وسلم) تشریف لائے اور صفوں سے گزر کر صرف اول میں تشریف لے جا کر قیام فرمایا لوگوں نے ہاتھ پر ہاتھ مارنا شروع کیا حضرت ابوبکر (رضی اللہ تعالیٰ عنہ) ادھر متوجہ ہوں مگر وہ جب نماز میں کھڑے ہوتے تو کسی طرف متوجہ نہ ہوتے مگر جب لوگوں نے بکثرت ہاتھ پر ہاتھ مارنا شروع کیا کہ حضرت ابوبکر (رضی اللہ تعالیٰ عنہ) نے ادھر توجہ کی دیکھا کہ حضور (صلی اللہ تعالیٰ علیہ وسلم) ان کے پیچھے تشریف فرما ہیں حضور (صلی اللہ تعالیٰ علیہ وسلم) کے لیے آگے تشریف لے جانے کا اشارہ کیا حضور (صلی اللہ تعالیٰ علیہ وسلم) نے فرمایا کہ تم نماز جیسے پڑھا رہے ہو پڑھاؤ حضرت ابوبکر (رضی اللہ تعالیٰ عنہ) نے ہاتھ اٹھا کر اللہ (عزوجل) کی حمد کی اور اُلٹے پاؤں چل کر صف میں شامل ہو گئے۔ حضور (صلی اللہ تعالیٰ علیہ وسلم) آگے بڑھے اور نماز پڑھائی نماز سے فارغ ہو کر لوگوں سے فرمایا: ”اے لوگو! نماز میں کوئی بات پیش آجائے تو تم نے ہاتھ پر ہاتھ مارنا شروع کر دیا یہ کام عورتوں کے لیے ہے اگر کوئی چیز نماز میں کسی کو پیش آجائے تو سُبْحَانَ اللَّهِ سُبْحَانَ اللَّهِ کہے امام جب اس کو سُننے کا متوجہ ہو جائے گا۔ اور ابوبکر رضی اللہ تعالیٰ عنہ سے فرمایا، اے ابوبکر جب میں نے اشارہ کر دیا تھا پھر تمہیں نماز پڑھانے سے کون سا امر مانع آیا عرض کی ابو قحافہ کے بیٹے (ابوبکر) کو یہ سزا اور نہیں (1) کہ نبی صلی اللہ تعالیٰ علیہ وسلم کے آگے نماز پڑھے (امام بنے)۔ (2)

حدیث ۲: صحیح بخاری میں ام کلثوم بنت عقبہ رضی اللہ تعالیٰ عنہا سے مروی رسول اللہ صلی اللہ تعالیٰ علیہ وسلم فرماتے ہیں: ”وہ شخص جھوٹا نہیں جو لوگوں کے درمیان صلح کرانے کہ اچھی بات پہنچاتا ہے یا اچھی بات کہتا ہے۔“ (3)

حدیث ۳: بخاری شریف وغیرہ میں مروی حضور اقدس صلی اللہ تعالیٰ علیہ وسلم حضرت امام حسن رضی اللہ تعالیٰ عنہ کے متعلق ارشاد فرماتے ہیں: ”میرا یہ بیٹا سردار ہے اللہ تعالیٰ اس کی وجہ سے مسلمانوں کے دو بڑے گروہوں کے درمیان صلح کرادے گا۔“ (4)

حدیث ۴: صحیح بخاری میں ام المؤمنین عائشہ رضی اللہ تعالیٰ عنہا سے مروی رسول اللہ صلی اللہ تعالیٰ علیہ وسلم نے دروازہ پر جھگڑا

①..... مناسب نہیں، لائق نہیں۔

②..... ”صحیح البخاری“، کتاب الصلح، باب ماجاء فی الاصلاح بین الناس، الحدیث: ۲۶۹۰، ج ۲، ص ۲۰۹۔

③..... المرجع السابق، باب لیس الکاذب... إلخ، الحدیث: ۲۶۹۲، ج ۲، ص ۲۱۰۔

④..... المرجع السابق، باب قول النبی صلی اللہ علیہ وسلم للحسن رضی اللہ تعالیٰ عنہ... إلخ، الحدیث: ۲۷۰۴، ج ۲، ص ۲۱۴۔

کرنے والوں کی آواز سنی اُن میں ایک دوسرے سے کچھ معاف کرانا چاہتا تھا اور اُس سے آسانی کرنے کی خواہش کرتا تھا اور دوسرا کہتا تھا خدا کی قسم ایسا نہیں کروں گا۔ حضور (صلی اللہ تعالیٰ علیہ وسلم) باہر تشریف لائے فرمایا کہاں ہے وہ جو اللہ کی قسم کھاتا ہے کہ نیک کام نہیں کرے گا اُس نے عرض کی میں حاضر ہوں یا رسول اللہ (عزوجل و صلی اللہ تعالیٰ علیہ وسلم) وہ جو چاہے مجھے منظور ہے۔ (1)

حدیث ۵: صحیح بخاری میں ہے کعب بن مالک رضی اللہ تعالیٰ عنہ کہتے ہیں کہ ابن ابی حدرد رضی اللہ تعالیٰ عنہ پر میرا دین تھا میں نے تقاضا کیا اس میں دونوں کی آوازیں بلند ہو گئیں کہ حضور (صلی اللہ تعالیٰ علیہ وسلم) نے کاشانہ اقدس میں ان کی آوازیں سنیں، تشریف لائے اور حجرہ کا پردہ ہٹا کر کعب بن مالک کو پکارا عرض کی بلیک یا رسول اللہ (عزوجل و صلی اللہ تعالیٰ علیہ وسلم)! حضور (صلی اللہ تعالیٰ علیہ وسلم) نے ہاتھ سے اشارہ کیا کہ آدھا دین معاف کر دو کعب نے کہا میں نے معاف کیا دوسرے صاحب سے فرمایا: ”اب تم اٹھو اور ادا کر دو“۔ (2)

حدیث ۶: صحیح مسلم وغیرہ میں ابو ہریرہ رضی اللہ تعالیٰ عنہ سے مروی رسول اللہ صلی اللہ تعالیٰ علیہ وسلم نے فرمایا: ”ایک شخص نے دوسرے سے زمین خریدی مشتری کو اُس زمین میں ایک گھڑا ملا جس میں سونا تھا اس نے بائع سے کہا یہ سونا تم لے لو کیوں کہ میں نے زمین خریدی ہے سونا نہیں خریدا ہے بائع نے کہا میں نے زمین اور جو کچھ زمین میں تھا سب کو بیع کر دیا ان دونوں نے یہ مقدمہ ایک شخص کے پاس پیش کیا اُس حاکم نے دریافت کیا تم دونوں کی اولادیں ہیں ایک نے کہا میرے لڑکے کا ہے دوسرے نے کہا میری ایک لڑکی ہے حاکم نے کہا ان دونوں کا نکاح آپس میں کر دو اور یہ سونا اُن پر خرچ کر دو اور مہر میں دے دو۔“ (3)

حدیث ۷: ابوداؤد نے ابو ہریرہ رضی اللہ تعالیٰ عنہ سے روایت کی کہ حضور اقدس صلی اللہ تعالیٰ علیہ وسلم ارشاد فرماتے ہیں: ”مسلمانوں کے مابین ہر صلح جائز ہے مگر وہ صلح کہ حرام کو حلال کر دے یا حلال کو حرام کر دے“۔ (4)

مسائل فقہیہ

نزاع (5) دور کرنے کے لیے جو عقد کیا جائے اُس کو صلح کہتے ہیں۔ وہ حق جو باعث نزاع تھا اوس کو مصالح عنہ اور جس پر صلح ہوئی اُس کو بدل صلح اور مصالح علیہ کہتے ہیں۔ صلح میں ایجاب ضروری ہے اور معین چیز میں قبول بھی ضروری ہے

1..... ”صحیح البخاری“، کتاب الصلح، باب هل يشير الإمام بالصلح، الحديث: ۲۷۰۵، ج ۲، ص ۲۱۴.

2..... ”صحیح البخاری“، کتاب الصلح، باب الصلح بالذین والعین، الحديث: ۲۷۱۰، ج ۲، ص ۲۱۶.

3..... ”صحیح مسلم“، کتاب الاقضية، باب استحباب اصلاح الحاکم بین الخصمین، الحديث: ۲۱- (۱۷۲۱)، ص ۹۴۷.

4..... ”سنن أبي داود“، کتاب الاقضية، باب في الصلح، الحديث: ۳۵۹۴، ج ۳، ص ۴۲۵.

5..... اختلاف، جھگڑا۔

اور غیر معین میں قبول ضروری نہیں۔ مثلاً مدعی نے معین چیز کا دعویٰ کیا مدعی علیہ نے کہا اتنے روپے پر اس معاملہ میں مجھ سے صلح کر لو مدعی نے کہا میں نے کی جب تک مدعی علیہ قبول نہ کرے صلح نہیں ہوگی۔ اور اگر روپے اشرافی کا دعویٰ ہے اور صلح کسی دوسری جنس پر ہوئی تو اس میں بھی قبول ضرور ہے کہ یہ صلح بیع کے حکم میں ہے اور بیع میں قبول ضروری ہے اور اسی جنس پر ہوئی مثلاً سو روپے کا دعویٰ تھا پچاس پر صلح ہوئی یہ جائز ہے اگرچہ مدعی علیہ نے یہ نہیں کہا کہ میں نے قبول کیا یعنی پہلے مدعی علیہ نے صلح کو خود کہا کہ اتنے میں صلح کر لو اس کے بعد مدعی نے کہا کہ میں نے کی صلح ہوگئی اگرچہ مدعی علیہ نے قبول نہ کیا ہو کہ یہ اسقاط ہے یعنی اپنے حق کو چھوڑ دینا۔⁽¹⁾ (عالمگیری، درمختار)

صلح کے لیے شرائط حسب ذیل ہیں۔

(۱) عاقل ہونا۔ بالغ اور آزاد ہونا شرط نہیں لہذا نابالغ کی صلح بھی جائز ہے جب کہ اُس کی صلح میں کھلا ہوا ضرر⁽²⁾ نہ ہو۔ غلام ماذون اور مکاتب کی صلح بھی جائز ہے جب کہ اس میں نفع ہو۔ نشہ والے کی صلح بھی جائز ہے۔

(۲) مصالح علیہ کے قبضہ کرنے کی ضرورت ہو تو اس کا معلوم ہونا مثلاً اتنے روپے پر صلح ہوئی یا مدعی علیہ فلاں چیز مدعی کو دیدے گا اور اگر اُس کے قبضہ کی ضرورت نہ ہو تو معلوم ہونا شرط نہیں مثلاً ایک شخص نے دوسرے کے مکان میں ایک حق کا دعویٰ کیا تھا کہ میرا اس میں کچھ حصہ ہے دوسرے نے اُس کی زمین کے متعلق دعویٰ کیا کہ میرا اس میں کچھ حق ہے اور صلح یوں ہوئی کہ دونوں اپنے اپنے دعوے سے دست بردار ہو جائیں۔

(۳) مصالح عنہ کا عوض لینا جائز ہو یعنی مصالح عنہ مصالح کا حق ہو اپنے محل میں ثابت ہو عام ازیں کہ مصالح عنہ مال ہو یا غیر مال مثلاً قصاص و تعزیر جب کہ تعزیر حق العبد⁽³⁾ کی وجہ سے ہو اور اگر حق اللہ کی وجہ سے ہو تو اس کا عوض لینا جائز نہیں مثلاً کسی اجنبیہ⁽⁴⁾ کا بوسہ لیا اور کچھ دے کر صلح کر لی یہ جائز نہیں۔ اور اگر مصالح عنہ کے عوض میں کچھ لینا جائز نہ ہو تو صلح جائز نہیں مثلاً حق شفعہ کے بدلے میں شفعہ کا کچھ لے کر صلح کر لینا کسی نے زنا کی تہمت لگائی تھی اور کچھ مال لے کر صلح ہوگئی یا زانی اور چور یا شراب خوار کو پکڑا تھا اُس نے کہا مجھے حاکم کے پاس پیش نہ کرو اور کچھ لے کر چھوڑ دیا یہ ناجائز ہے۔ کفالت بالنفس⁽⁵⁾ میں مکفول عنہ نے کفیل⁽⁶⁾ سے مال لے کر صلح کر لی۔ یہ صلح جس تو ناجائز ہی ہیں اس صلح سے شفعہ بھی باطل ہو جائے گا

①..... "الفتاویٰ الہندیہ"، کتاب الصلح، الباب الاول فی تفسیرہ شرعاً... إلخ، ج ۴، ص ۲۲۸، ۲۲۹.

و "الدر المختار"، کتاب الصلح، ج ۸، ص ۴۶۶.

④..... غیر محرم عورت۔

③..... بندے کا حق۔

②..... نقصان۔

⑥..... ضامن، ذمہ دار۔

⑤..... جس شخص پر مطالبہ ہو اس کو حاضر کرنے کی ذمہ داری لے لینا۔

اور کفالت بھی جاتی رہی اسی طرح حد قذف بھی اگر قاضی کے یہاں پیش کرنے سے پہلے صلح ہوگئی۔ حد زنا اور حد شرب نمر میں بھی صلح اگرچہ ناجائز ہے مگر صلح کی وجہ سے حد باطل نہیں ہوتی۔ چور نے مکان سے مال نکال لیا اس نے پکڑا چور نے کسی اپنے مال کے عوض میں مصالحت کی یہ صلح ناجائز ہے مال دینا چور پر واجب نہیں اور چوری کا مال چور نے واپس دیدیا ہے تو مقدمہ بھی نہیں چل سکتا اور اگر چور کو قاضی کے پاس پیش کرنے کے بعد مصالحت کی اور اُسے معاف کر دیا تو معافی صحیح نہیں اور اگر اُس کو مال ہبہ کر دیا تو حد سرقہ یعنی ہاتھ کاٹنا اب نہیں ہو سکتا۔ گواہ سے مصالحت کر لی کہ گواہی نہ دے یہ صلح باطل ہے۔^(۱) (در مختار وغیرہ)

(۴) نابالغ کی طرف سے کسی نے صلح کی تو اس صلح میں نابالغ کا کھلا ہوا نقصان نہ ہو مثلاً نابالغ پر دعویٰ تھا اُس کے باپ نے صلح کی اگر مدعی کے پاس گواہ تھے اور اتنے ہی پر مصالحت ہوئی جتنا حق تھا یا کچھ زیادہ پر تو صلح جائز ہے اور غبن فاحش پر صلح ہوئی یا مدعی کے پاس گواہ نہ تھے تو صلح ناجائز ہے اور اگر باپ نے اپنا مال دے کر صلح کی ہے تو بہر حال جائز ہے کہ اس میں نابالغ کا کچھ نقصان نہیں۔

(۵) نابالغ کی طرف سے صلح کرنے والا وہ شخص ہو جو اُس کے مال میں تصرف کر سکتا ہو^(۲) مثلاً باپ دادا وصی۔

(۶) بدل صلح مال منقوم ہو اگر مسلمان نے شراب کے بدلے میں صلح کی یہ صلح صحیح نہیں۔^(۳) (در مختار وغیرہ)

مسئلہ: بدل صلح کبھی مال ہوتا ہے اور کبھی منفعت مثلاً مدعی علیہ نے اس پر صلح کی کہ میرا غلام مدعی کی سال بھر خدمت کرے گا یا وہ میری زمین میں ایک سال کاشت کرے گا یا میرے مکان میں اتنے دنوں رہے گا۔^(۴) (درر، غر)

مسئلہ ۲: صلح کا حکم یہ ہے کہ مدعی علیہ دعویٰ سے بری ہو جائے گا اور مصالحت علیہ مدعی کی ملک ہو جائے گا چاہے مدعی علیہ حق مدعی سے منکر ہو یا اقراری ہو اور مصالحت عنہ ملک مدعی علیہ ہو جائے گا اگر مدعی علیہ اقراری تھا بشرطیکہ وہ قابل تملیک بھی ہو یعنی مال ہو اور اگر وہ قابل ملک ہی نہ ہو مثلاً قصاص یا مدعی علیہ اس امر سے انکاری تھا کہ یہ حق مدعی ہے تو ان دونوں صورتوں میں مدعی علیہ کے حق میں فقط دعوے سے براءت ہوگی۔^(۵) (در مختار)

①....."الدر المختار"، کتاب الصلح، ج ۸، ص ۴۶۶-۴۶۸، وغیرہ۔

②.....عمل دخل، یعنی اخراجات وغیرہ میں استعمال کر سکتا ہو۔

③....."الدر المختار"، کتاب الصلح، ج ۸، ص ۴۶۶، وغیرہ۔

④....."درر الاحکام" و "غرر الاحکام"، کتاب الصلح، الجزء الثانی، ص ۳۹۶۔

⑤....."الدر المختار"، کتاب الصلح، ج ۸، ص ۴۶۸۔

مسئلہ ۳: صلح کی تین صورتیں ہیں کبھی یوں ہوتی ہے کہ مدعی علیہ حق مدعی کا مقرر ہوتا ہے اور کبھی یوں کہ منکر تھا اور کبھی یوں کہ اُس نے سکوت کیا تھا اقرار انکار کچھ نہیں کیا تھا۔ پہلی قسم یعنی اقرار کے بعد صلح، اس کی چند صورتیں ہیں اگر مال کا دعویٰ تھا اور مال پر صلح ہوئی تو یہ صلح بیع کے حکم میں ہے۔ اس صلح پر بیع کے تمام احکام جاری ہوں گے مثلاً مکان وغیرہ جائیداد غیر منقولہ پر صلح ہوئی یعنی مدعی علیہ نے یہ چیزیں دے دیں تو اس میں شفیق کو شفیعہ کرنے کا حق حاصل ہوگا اور اگر بدل صلح میں کوئی عیب ہو تو واپس کرنے کا حق ہے خیار رویت بھی ہے خیار شرط بھی ہو سکتا ہے اور مصالحت علیہ یعنی بدل صلح مجہول ہے تو صلح فاسد ہے مصالحت عنہ کا مجہول ہونا صلح کو فاسد نہیں کرتا کیونکہ اُس کو ساقط کرتا ہے اُسکی جہالت سبب نزاع نہیں ہو سکتی بدل صلح کی تسلیم پر قدرت بھی شرط ہے۔ مصالحت عنہ یعنی جس کا دعویٰ تھا اگر اُس میں کسی نے اپنا حق ثابت کر دیا تو مدعی کو بدل صلح اُس کے عوض میں پھیرنا ہوگا (1) کل کا استحقاق ہوا کل پھیرنا ہوگا اور بعض کا ہوا بعض پھیرنا ہوگا اور بدل صلح میں استحقاق ہو جائے تو اُس کے مقابل میں مدعی مصالحت عنہ سے لے گا یعنی کل میں استحقاق ہوا تو کل لے گا اور بعض میں ہوا تو بعض یعنی بقدر حصہ۔ (2) (متون)

مسئلہ ۴: جو صلح بیع کے حکم میں ہے اُس میں دو باتوں میں بیع کا حکم نہیں ہے۔ ① دین کا دعویٰ کیا اور مدعی علیہ اقراری تھا ایک غلام دے کر مصالحت ہوئی اور مدعی نے اس پر قبضہ کر لیا اس غلام کا مراہمہ و تولیہ اگر کرنا چاہے گا تو بیان کرنا ہوگا کہ مصالحت میں یہ غلام ہاتھ آیا ہے بغیر بیان جائز نہیں۔ ② صلح کے بعد دونوں بالاتفاق یہ کہتے ہیں کہ دین تھا ہی نہیں صلح باطل ہو جائے گی۔ جس طرح حق وصول پانے کے بعد بالاتفاق یہ کہتے ہیں کہ دین تھا ہی نہیں جو کچھ لیا ہے دے دینا ہوگا اور اگر دین کے بدلے میں کوئی چیز خریدی پھر دونوں یہ کہتے ہیں کہ دین نہیں تھا تو خریداری باطل نہیں اور اگر ہزار کا دعویٰ تھا اور دوسری چیز مثلاً غلام لے کر صلح کی پھر دونوں کہتے ہیں کہ دین نہیں تھا تو مدعی کو اختیار ہے کہ غلام واپس کرے یا ہزار روپے دے۔ (3) (عالمگیری، بحر الرائق)

مسئلہ ۵: بیع کے حکم میں اُس وقت ہے جب خلاف جنس پر مصالحت ہوئی مثلاً دعویٰ تھا روپے کا اور صلح ہوئی اشرفی یا

①..... واپس کرنا ہوگا۔

②..... ”تنویر الأبصار“، کتاب الصلح، ج ۸، ص ۶۸۔

و ”الهدایة“، کتاب الصلح، ج ۲، ص ۱۹۰۔

و ”کنز الدقائق“، کتاب الصلح، ص ۳۳۲، ۳۳۳۔

③..... ”الفتاویٰ الہندیہ“، کتاب الصلح، الباب الثانی فی الصلح فی الدین... الخ، ج ۴، ص ۲۳۲۔

و ”البحر الرائق“، کتاب الصلح، ج ۷، ص ۴۳۴، ۴۳۵۔

کسی اور چیز پر اور اگر اسی جنس پر مصالحت ہو جس کا دعویٰ تھا یعنی روپے کا دعویٰ تھا اور روپے ہی پر مصالحت ہوئی اور کم پر ہوئی یعنی سو کا دعویٰ تھا سچا اس پر صلح ہوئی تو یہ ابراہے یعنی معاف کر دینا اور اگر اتنے ہی پر صلح ہوئی جتنے کا دعویٰ تھا تو استیفا ہے یعنی اپنا حق وصول پالیا اور اگر زیادہ پر صلح ہوئی تو ربا یعنی سود ہے۔⁽¹⁾ (بحر الرائق)

مسئلہ ۶: مال کا دعویٰ تھا اور روپے پر صلح ہوئی اور اسکی میعاد یہ قرار پائی کہ کھیت کٹے گا تو روپیہ دیا جائے گا یعنی مدت مجہول ہے یہ صلح جائز نہیں کہ بیع میں مدت مجہول ہونا ناجائز ہے۔⁽²⁾ (در مختار)

مسئلہ ۷: مال کا دعویٰ تھا اور منفعت پر مصالحت ہوئی یہ صلح اجارہ کے حکم میں ہے اور اس میں اجارہ کے احکام جاری ہوں گے اگر منفعت کی تعیین وقت سے ہوتی ہو تو وقت بیان کرنا ضروری ہوگا مثلاً اس پر صلح ہوئی کہ مدعی علیہ کا غلام مدعی کی خدمت کرے گا یا مدعی، مدعی علیہ کے مکان میں سکونت کرے گا ایسی چیزوں میں وقت بیان کرنا ضرور ہوگا کیونکہ بغیر اس کے اجارہ صحیح نہیں اور اگر کوئی عمل معقول علیہ ہے تو وقت بیان کرنے کی ضرورت نہیں مثلاً اس پر صلح ہوئی کہ مدعی علیہ مدعی کا یہ کپڑا رنگ دے گا۔ اور چونکہ یہ اجارہ کے حکم میں ہے لہذا اندرون مدت⁽³⁾ اگر دونوں میں سے کوئی مر گیا صلح باطل ہو جائے گی۔ یوہیں اندرون مدت محل⁽⁴⁾ ہلاک ہو جائے جب بھی صلح باطل ہے مثلاً وہ غلام مر گیا جس کی خدمت بدل صلح تھی۔⁽⁵⁾ (در مختار وغیرہ)

مسئلہ ۸: دعویٰ منفعت کا تھا اور صلح مال پر ہوئی مثلاً یہ دعویٰ تھا کہ میرے مکان کا پانی اس کے مکان سے ہو کر جاتا ہے یا میری چھت کا پانی اس کی چھت پر سے بہتا ہے یا اس نہر سے میرے کھیت کی آبپاشی ہوتی ہے اور مال لے کر صلح کر لی یا ایک قسم کی منفعت کا دعویٰ تھا دوسری قسم کی منفعت پر مصالحت ہوئی مثلاً دعویٰ تھا کہ یہ مکان میرے کرایہ میں ہے اتنے دنوں کے لیے اور صلح اس پر ہوئی کہ اتنے دن مدعی علیہ کا غلام مدعی کی خدمت کرے گا یہ دونوں صورتیں بھی اجارہ کے حکم میں ہیں۔⁽⁶⁾ (در مختار)

مسئلہ ۹: انکار و سکوت کے بعد صلح ہوتی ہے وہ مدعی کے حق میں معاوضہ ہے یعنی جس چیز کا دعویٰ تھا اُس کا عوض پالیا اور مدعی علیہ کے حق میں یہ بدل صلح بیمین اور قسم کا فدیہ ہے یعنی اس کے ذمہ جو بیمین تھی اُس کے فدیہ میں یہ مال دے دیا اور قطع نزاع ہے یعنی جھگڑے اور مقدمہ بازی کی مصیبتوں میں کون پڑے یہ مال دے کر جھگڑا کا ٹٹا ہے لہذا ان دونوں

①..... "البحر الرائق"، کتاب الصلح، ج ۷، ص ۴۳۴، ۴۳۵.

②..... "الدر المختار"، کتاب الصلح، ج ۸، ص ۴۸۳.

③..... مدت کے اندر۔ ④..... محل یعنی وہ چیز جو بدل صلح ہے۔

⑤..... "الدر المختار"، کتاب الصلح، ج ۸، ص ۴۶۹، وغیرہ.

⑥..... "الدر المختار"، کتاب الصلح، ج ۸، ص ۴۷۰.

صورتوں میں اگر مکان کا دعویٰ تھا اور مدعی علیہ منکر یا ساکت تھا اور کوئی چیز دے کر مصالحت کی اس مدعی علیہ پر شفعہ نہیں ہو سکتا کہ یہ صلح بیع کے حکم میں نہیں ہے بلکہ مدعی علیہ کا خیال تو یہ ہے کہ یہ میرا ہی مکان تھا میں نے اس کو صلح کے ذریعہ سے اپنے پاس سے جانے نہ دیا اور مدعی کی خصومت (1) کو مال کے ذریعہ سے دفع کر دیا پھر اس نے جب مکان خرید انہیں ہے تو شفعہ کیسا اور مدعی کا یہ خیال کہ مکان میرا تھا مال لے کر دے دیا اس خیال کی پابندی مدعی علیہ کے ذمہ نہیں ہے تاکہ شفعہ کیا جاسکے۔ (2) (در مختار وغیرہ)

مسئلہ ۱۰: مکان پر صلح ہوئی یعنی مدعی نے کسی چیز کا دعویٰ کیا اور مدعی علیہ نے انکار یا سکوت کے بعد اپنا مکان دے کر پیچھا چھوڑا یا اس سے صلح کر لی اس مکان پر شفعہ ہو سکتا ہے کیونکہ اس صورت میں مکان مدعی کو ملتا ہے اور اس کا گمان یہ ہے کہ میں اس کو اپنے حق کے عوض میں لیتا ہوں لہذا اس کے لحاظ سے یہ صلح بیع کے معنی میں ہے تو اس پر شفعہ بھی ہوگا۔ (3) (بحر)

مسئلہ ۱۱: انکار یا سکوت کے بعد جو صلح ہوتی ہے اگر واقع میں مدعی کا غلط دعویٰ تھا جس کا مدعی کو بھی علم تھا تو صلح میں جو چیز ملی ہے اس کا لینا جائز نہیں اور اگر مدعی علیہ جھوٹا ہے تو اس صلح سے وہ حق مدعی سے بری نہیں ہوگا یعنی صلح کے بعد قضاء تو کچھ نہیں ہو سکتا دنیا کا مواخذہ ختم ہو گیا مگر آخرت کا مواخذہ باقی ہے مدعی کے حق ادا کرنے میں جو کمی رہ گئی ہے اس کا مواخذہ ہے مگر جب کہ مدعی خود ماثقی سے معافی دیدے۔ (4) (بحر) لہذا صلح ہونے کے بعد اگر حقوق سے ابرا و معافی ہو جائے تو مواخذہ اُخروی (5) سے بھی نجات ہو جائے عین کے علاوہ کیونکہ عین کا ابرادریست نہیں۔

مسئلہ ۱۲: جس چیز کا دعویٰ تھا بعد صلح کے اس کا کوئی حق دار پیدا ہو گیا تو مدعی کو اس مستحق (6) سے خصومت اور مقدمہ بازی کرنی ہوگی اور مستحق نے حق ثابت ہی کر دیا تو اس کے عوض میں مدعی کو بدل صلح واپس کرنا ہوگا اور اگر بدل صلح میں کوئی دوسرا شخص حقدار نکلا اور اس نے کل یا جز لے لیا تو مدعی پھر دعویٰ کی طرف رجوع کرے گا کل میں کل کا دعویٰ بعض میں بعض کا دعویٰ کر سکتا ہے ہاں اگر غیر متعین چیز یعنی روپے اشرافی کا دعویٰ تھا اور اسی پر مصالحت ہوئی یعنی جس چیز کا دعویٰ تھا اسی جنس پر مصالحت ہوئی اور حقدار نے اپنا حق ثابت کر کے لے لیا تو صلح باطل نہیں ہوگی بلکہ مستحق نے جتنا لیا اتنا ہی یہ مدعی علیہ سے لے

1.....مقدمہ۔

2....."الدر المختار"، کتاب الصلح، ج ۸، ص ۴۷۰، وغیرہ۔

3....."البحر الرائق"، کتاب الصلح، ج ۷، ص ۴۳۵۔

4.....المرجع السابق۔

5.....آخرت کی پکڑ، گرفت۔

6.....حقدار۔

مثلاً ہزار کا دعویٰ تھا اور سو روپے میں صلح ہوئی مستحق نے کہا یہ روپے میرے ہیں تو مدعی دوسرے سو روپے مدعی علیہ سے لے سکتا ہے۔ (1) (بحر الرائق)

مسئلہ ۱۳: انکار یا سکوت کے بعد صلح ہوئی اور اس صلح میں لفظ بیع استعمال کیا مدعی علیہ نے کہا اتنے میں یا اُس کے عوض بیع کی یا خریدی اور بدل صلح کا کوئی حقدار پیدا ہو گیا اور لے گیا تو مدعی (2) مدعی علیہ (3) سے وہ چیز لے گا جس کا دعویٰ تھا یہ نہیں کہ پھر دعوے کی طرف رجوع کرے کیونکہ مدعی علیہ کا بیع کرنا مدعی کی ملک تسلیم کر لینا ہے لہذا اس صورت میں انکار یا سکوت نہیں ہے۔ (4) (در مختار)

مسئلہ ۱۴: بدل صلح ابھی تک مدعی کو تسلیم (5) نہیں کیا گیا ہے اور ہلاک ہو گیا اس کا حکم وہی ہے جو استحقاق کا ہے خواہ وہ صلح اقرار کے بعد ہو یا انکار و سکوت کے بعد دونوں صورتوں میں فرق نہیں۔ یہ اُس صورت میں ہے کہ بدل صلح معین ہونے والی چیز ہو اور اگر غیر معین چیز ہو تو ہلاک ہونے سے صلح پر کچھ اثر نہیں پڑے گا مدعی علیہ سے اوتنا لے سکتا ہے جو مقرر ہوا۔ (6) (در مختار، بحر)

مسئلہ ۱۵: یہ دعویٰ تھا کہ اس مکان میں میرا حق ہے کسی چیز کو دے کر صلح ہو گئی پھر اس مکان کے کسی جز میں استحقاق ہوا اگرچہ مستحق کا یہ دعویٰ ہے کہ ایک ہاتھ کے سوا باقی یہ سارا مکان میرا ہے اور مستحق نے لے لیا مدعی علیہ، مدعی سے کچھ واپس نہیں لے سکتا کیونکہ ہو سکتا ہے کہ وہ ایک ہاتھ جو بچا ہے وہی مدعی کا ہو اور اگر مستحق نے پورے مکان کو اپنا ثابت کیا تو جو کچھ مدعی کو دیا گیا ہے واپس لیا جائے گا۔ (7) (ہدایہ)

مسئلہ ۱۶: جس عین کا دعویٰ تھا اُسی کے ایک جز پر مصالحت ہوئی مثلاً مکان کا دعویٰ تھا اُسی مکان کا ایک کمرہ یا کوٹھری دے کر صلح کی گئی یہ صلح جائز نہیں کیونکہ مدعی نے جو کچھ لیا یہ تو خود مدعی کا تھا ہی اور مکان کے باقی اجزاء و حصص کا ابرا کر دیا (8) اور عین میں ابرا درست نہیں ہاں اس کے جواز کی صورت یہ بن سکتی ہے کہ مدعی کو علاوہ اُس جز و مکان کے ایک

①..... "البحر الرائق"، کتاب الصلح، ج ۷، ص ۴۳۵.

②..... دعویدار، دعویٰ کرنے والا۔ ③..... جس پر دعویٰ کیا گیا ہے۔

④..... "الدر المختار"، کتاب الصلح، ج ۸، ص ۴۷۰.

⑤..... سپرد۔

⑥..... "الدر المختار"، کتاب الصلح، ج ۸، ص ۴۷۰.

و "البحر الرائق"، کتاب الصلح، ج ۷، ص ۴۳۵.

⑦..... "الهدایة"، کتاب الصلح، ج ۲، ص ۱۹۱.

⑧..... یعنی باقی حصوں سے بری کر دیا۔

روپیہ یا کپڑا یا کوئی چیز بدل صلح میں اضافہ کی جائے کہ یہ چیز بقیہ حصص مکان کے عوض میں ہو جائے گی دوسرا طریقہ یہ ہے کہ ایک جز پر صلح ہوئی اور باقی اجزا کے دعوے سے دست برداری دے دے۔^(۱) (بحر، درمختار)

مسئلہ ۱۷: مکان کا دعویٰ تھا اور اس بات پر صلح ہوئی کہ وہ اُس کے ایک کمرے میں ہمیشہ یا عمر بھر سکونت کرے گا یہ صلح بھی صحیح نہیں۔^(۲) (درمختار)

مسئلہ ۱۸: دین کا دعویٰ تھا اور اُس کے ایک جز پر مصالحت ہوئی مثلاً ہزار کا دعویٰ تھا پانسو پر صلح ہو گئی یا عین کا دعویٰ ہو اور دوسری عین کے جز پر صلح ہوئی مثلاً ایک مکان کا دعویٰ تھا دوسرے مکان کے ایک کمرے کے عوض میں مصالحت ہوئی یہ صلح جائز ہے۔^(۳) (درمختار)

مسئلہ ۱۹: مال کے دعوے میں مطلقاً صلح جائز ہے چاہے مال پر صلح ہو یا منفعت پر ہو اقرار کے بعد یا انکار و سکوت کے بعد کیونکہ یہ صلح بیع یا اجارہ کے معنی میں ہے اور جہاں وہ جائز ہے بھی جائز۔ دعوے منفعت میں بھی صلح مطلقاً جائز ہے مال کے بدلے میں بھی ہو سکتی ہے اور منفعت کے بدلے میں بھی مگر منفعت کو اگر بدل صلح قرار دیں تو ضرور ہے کہ دونوں منفعتیں دو طرح کی ہوں ایک ہی جنس کی نہ ہوں مثلاً مکان کرایہ پر لیا ہے اور صلح خدمت غلام پر ہوئی یہ جائز ہے اور اگر ایک ہی جنس کی ہوں مثلاً مکان کی سکونت کا دعویٰ تھا اور سکونت مکان ہی کو بدل صلح قرار دیا یہ جائز نہیں مثلاً وارث پر دعویٰ کیا کہ تیرے مورث نے اس مکان کی سکونت کی میرے لیے وصیت کی ہے وارث نے اقرار کیا یا انکار پھر مال پر صلح ہو یا دوسری جنس کی منفعت پر صلح ہو جائز ہے۔^(۴) (درر، غرر)

مسئلہ ۲۰: ایک مجہول الحال شخص^(۵) پر دعویٰ کیا کہ یہ میرا غلام ہے اُس نے مال دے کر مصالحت کی یہ صلح جائز ہے اور اس کو مال کے عوض میں عتق^(۶) قرار دیں گے۔ پھر اگر اقرار کے بعد صلح ہوئی تو مدعی کو ولا ملے گا ورنہ نہیں ہاں اگر پینہ سے^(۷) اُس کا غلام ہونا ثابت کر دے تو اگرچہ مدعی علیہ منکر ہے مدعی کو ولا ملے گا پینہ سے ثابت کرنے کی وجہ سے وہ غلام نہیں بنایا جاسکتا یہی

①..... "البحر الرائق"، کتاب الصلح، ج ۷، ص ۴۳۶.

و "الدر المختار"، کتاب الصلح، ج ۸، ص ۴۷۱.

②..... "الدر المختار"، المرجع السابق، ص ۴۸۳.

③..... المرجع السابق، ص ۴۷۱، ۴۷۴.

④..... "درر الحکام" و "غرر الاحکام"، کتاب الصلح، الجزء الثانی، ص ۳۹۸.

⑤..... ایسا شخص جس کے آزاد یا غلام ہونے کا لوگوں کو علم نہ ہو۔

⑥..... آزاد کرنا۔

⑦..... گواہوں سے۔

حکم سب جگہ ہے یعنی صلح کے بعد اگر مدعی گواہوں سے اپنا حق ثابت کرے اور یہ چاہے کہ میں اُس چیز کو لے لوں یہ نہیں ہو سکتا کیونکہ چیز اگر اُس کی ہے تو معاوضہ اُس چیز کا لے چکا پھر مطالبہ کے کیا معنی۔⁽¹⁾ (درر، درمختار)

مسئلہ ۲۱: مرد نے ایک عورت پر جوشوہروالی نہیں ہے نکاح کا دعویٰ کیا عورت نے مال دے کر صلح کی، یہ صلح خلع کے حکم میں ہے مگر مرد نے اگر جھوٹا دعویٰ کیا تھا تو اس مال کو لینا حلال نہیں اور عورت کو اسی وقت دوسرا نکاح کرنا جائز ہے یعنی اُس پر عدت نہیں ہے کیونکہ دخول پایا نہیں گیا اور اگر عورت نے مرد پر نکاح کا دعویٰ کیا اور مرد نے مال دے کر صلح کی یہ صلح ناجائز ہے کیونکہ اس صلح کو کسی عقد کے تحت میں داخل نہیں کر سکتے۔⁽²⁾ (درر)

مسئلہ ۲۲: غلام مازون نے کسی کو عمداً قتل کیا تھا اور ولی مقتول سے خود غلام نے صلح کی یعنی قصاص نہ لو اُس کے عوض میں یہ مال لو یہ صلح جائز نہیں مگر اس صلح کا یہ اثر ہوگا کہ قصاص ساقط ہو جائے گا اور غلام جب آزاد ہوگا اُس وقت بدل صلح وصول کیا جائے گا اور مازون کے غلام نے اگر کسی کو قتل کیا تھا اُس مازون نے مال پر صلح کی یہ صلح جائز ہے کیونکہ یہ اُس کی تجارت کی چیز ہے اور خود تجارت کی چیز نہیں۔⁽³⁾ (درمختار)

مسئلہ ۲۳: مال مغضوب ہلاک ہو گیا مالک نے غاصب سے مصالحت کی اس کی چند صورتیں ہیں اگر مغضوب مثلی ہے اور جس چیز پر مصالحت ہوئی وہ اسی جنس کی ہے تو زیادہ پر صلح جائز نہیں اور اگر دوسری جنس کی چیز پر صلح ہوئی تو جائز ہے اور اگر وہ چیز قیمتی ہے اور جتنی قیمت اُس کی ہے اُس سے زیادہ پر صلح ہوئی یہ بھی جائز ہے یعنی کم و برابر پر تو جائز ہی ہے زیادہ پر بھی جائز ہے اور اگر کسی متاع⁽⁴⁾ پر صلح ہو یہ بھی جائز ہے مثلاً ایک غلام غصب کیا جس کی قیمت ایک ہزار تھی اور ہلاک ہو گیا دو ہزار روپے پر مصالحت کی یا کپڑے کے تھان پر صلح ہوئی جائز ہے اور اگر غاصب نے خود ہلاک کیا ہے جب بھی یہی حکم ہے۔ اور اگر اس کے متعلق قاضی کا حکم مثلاً ایک ہزار ضمان کا ہو چکا یا اتنا ہی کہ قیمت تاوان میں دے تو زیادہ پر صلح نہیں ہو سکتی۔⁽⁵⁾ (درمختار، درر)

①..... ”درر الحکام“ شرح ”غرر الأحکام“، کتاب الصلح، الجزء الثانی، ص ۳۹۸.

و ”الدر المختار“، کتاب الصلح، ج ۸، ص ۴۷۵.

②..... ”درر الحکام“ شرح ”غرر الأحکام“، کتاب الصلح، الجزء الثانی، ص ۳۹۸.

③..... ”الدر المختار“، کتاب الصلح، ج ۸، ص ۴۷۶.

④..... سامان۔

⑤..... ”الدر المختار“، کتاب الصلح، ج ۸، ص ۴۷۶.

و ”درر الحکام“ شرح ”غرر الأحکام“، کتاب الصلح، الجزء الثانی، ص ۳۹۹.

مسئلہ ۲۴: صورت مذکورہ میں کہ قیمت سے زیادہ پر یا متاع پر صلح ہوئی غاصب گواہ پیش کرنا چاہتا ہے کہ اُس مغصوب کی قیمت اُس سے کم ہے جس پر صلح ہوئی ہے یہ گواہ مقبول نہ ہوں گے اور اگر دونوں متفق ہو کر بھی یہ کہیں کہ قیمت کم تھی جب بھی غاصب مالک سے کچھ واپس نہیں لے سکتا۔⁽¹⁾ (بجر)

مسئلہ ۲۵: غلام مشترک کو ایک شریک نے آزاد کر دیا اور یہ آزاد کرنے والا مالدار ہے تو حکم یہ ہے کہ نصف قیمت دوسرے کو ضمان دے⁽²⁾ اب اس صورت میں اگر نصف قیمت سے زیادہ پر صلح ہوئی یہ جائز نہیں کہ شرع نے⁽³⁾ جب نصف قیمت مقرر کر دی ہے تو اُس پر زیادتی نہیں ہو سکتی جس طرح مغصوب کی قیمت کا تاوان قاضی نے مقرر کر دیا تو اب زیادہ پر صلح نہیں ہو سکتی کہ قاضی کا مقرر کرنا بھی شرع کا مقرر کرنا ہے۔⁽⁴⁾ (درمختار)

مسئلہ ۲۶: مغصوب چیز کو غاصب کے سوا کسی دوسرے نے ہلاک کر دیا اور مالک نے غاصب سے قیمت سے کم پر صلح کر لی یہ جائز ہے اور غاصب اُس ہلاک کنندہ سے⁽⁵⁾ پوری قیمت وصول کر سکتا ہے۔ مگر جتنا زیادہ لیا ہے اُس کو صدقہ کر دے اور مالک کو یہ بھی اختیار ہے کہ ہلاک کنندہ ہی سے قیمت سے کم پر صلح کر لے۔⁽⁶⁾ (بجر)

مسئلہ ۲۷: جنایت عمد جس میں قصاص واجب ہوتا ہے خواہ وہ قتل ہو یا اس سے کم مثلاً قطع عضو⁽⁷⁾ اس میں اگر دیت سے زیادہ پر صلح ہوئی یہ جائز ہے اور جنایت خطا میں دیت سے زیادہ پر صلح ناجائز ہے کہ اس میں شرع کی طرف سے دیت مقرر ہے اُس پر زیادتی نہیں ہو سکتی ہاں دیت میں جو چیزیں مقرر ہیں اون کے علاوہ دوسری جنس پر صلح ہو اور یہ چیز قیمت میں زیادہ ہونے پر صلح جائز ہے۔⁽⁸⁾ (درمختار)

مسئلہ ۲۸: مدعی علیہ نے کسی کو صلح کے لیے وکیل کیا اُس وکیل نے صلح کی اگر دعویٰ دین کا تھا اور دین کے بعض حصہ پر صلح ہوئی یا خونِ عمد کا دعویٰ تھا اور صلح ہوئی اس صورت میں یہ وکیل سفیر محض ہے مدعی اس سے بدل صلح کا مطالبہ نہیں کر سکتا بلکہ وہ بدل صلح موکل پر لازم ہے اسی سے مطالبہ ہوگا ہاں اگر وکیل نے بدل صلح کی ضمانت کر لی ہے تو وکیل سے اس ضمانت کی وجہ سے

①..... "البحر الرائق"، کتاب الصلح، ج ۷، ص ۴۳۹۔

②..... تاوان دے۔ ③..... شریعت نے۔

④..... "الدر المختار"، کتاب الصلح، ج ۸، ص ۴۷۷۔

⑤..... ہلاک کرنے والے یعنی ضائع کرنے والے سے۔

⑥..... "البحر الرائق"، کتاب الصلح، ج ۷، ص ۴۳۹۔

⑦..... کوئی عضو کا ثنا۔

⑧..... "الدر المختار"، کتاب الصلح، ج ۸، ص ۴۷۷۔

مطالبہ ہوگا۔ یوہیں مال کا دعویٰ تھا اور مال پر صلح ہوئی اور مدعی علیہ اقراری تھا تو وکیل سے مطالبہ ہوگا کہ یہ صلح بیع کے حکم میں ہے اور بیع کا وکیل سفیر محض نہیں ہوتا بلکہ حقوق اسی کی طرف عائد ہوتے ہیں اور اگر مدعی علیہ منکر ہو تو وکیل سے مطلقاً مطالبہ نہیں مال پر صلح ہو یا کسی اور چیز پر۔⁽¹⁾ (در مختار، بحر)

مسئلہ ۲۹: مدعی علیہ نے اس سے صلح کے لیے نہیں کہا اس نے خود صلح کر لی یعنی فضولی ہو کر اگر مال کا ضامن ہو گیا ہے یا صلح کو اپنے مال کی طرف نسبت کی یا کہہ دیا اس چیز پر یا کہا اتنے پر مثلاً ہزار روپے صلح کرتا ہوں اور دے دیے تو صلح جائز ہے اور یہ فضولی ان صورتوں میں مُتَبَرِّع⁽²⁾ ہے مدعی علیہ سے واپس نہیں لے سکتا اور اگر اسکے حکم سے مصالحت کرتا تو واپس لیتا اور اگر فضولی نے کہہ دیا کہ اتنے پر صلح کرتا ہوں اور دیا نہیں تو یہ صلح اجازت مدعی علیہ پر موقوف ہے وہ جائز کر دے گا جائز ہو جائے گی اور مال لازم آجائے گا ورنہ جائز نہیں ہوگی۔ فضولی نے خلع کیا اُس میں بھی یہی پانچ صورتیں ہیں اور یہی احکام۔⁽³⁾ (در مختار)

مسئلہ ۳۰: ایک زمین کے وقف کا دعویٰ کیا مدعی علیہ منکر ہے اور مدعی کے پاس ثبوت کے گواہ نہیں ہیں مدعی علیہ نے کچھ دے کر قطع منازعت کے لیے⁽⁴⁾ مصالحت کر لی یہ صلح جائز ہے اور اگر مدعی اپنے دعوے میں صادق⁽⁵⁾ ہے تو بدل صلح بھی اُس کے لیے حلال ہے اور بعض علما فرماتے ہیں کہ حلال نہیں۔⁽⁶⁾ (در مختار) اور یہی قول من حیث الدلیل⁽⁷⁾ قوی معلوم ہوتا ہے کیونکہ یہ صلح بیع کے حکم میں ہے اور وقف کی بیع درست نہیں بلکہ یہ صلح صحیح بھی نہ ہونا چاہیے کیونکہ وقف اس کا حق نہیں جس کا معاوضہ لینا درست ہو۔

مسئلہ ۳۱: صلح کے بعد پھر دوسری صلح ہوئی وہ پہلی ہی صحیح ہے اور دوسری باطل یہ جب کہ وہ صلح اسقاط ہو⁽⁸⁾ اور اگر معاوضہ ہو جو بیع کے معنی میں ہو تو پہلی صلح فسخ ہوگی⁽⁹⁾ اور دوسری صحیح جس طرح بیع کا حکم ہے جب کہ بائع نے بیع کو اسی مشتری کے ہاتھ بیع کیا۔⁽¹⁰⁾ (در مختار، ردالمحتار)

①..... "الدر المختار"، کتاب الصلح، ج ۸، ص ۴۷۸.

و "البحر الرائق"، کتاب الصلح، ج ۷، ص ۴۴۰.

②..... احسان کرنے والا۔

③..... "الدر المختار"، کتاب الصلح، ج ۸، ص ۴۷۹.

④..... جھگڑا ختم کرنے کے لئے۔

⑤..... سچا۔

⑥..... "الدر المختار"، کتاب الصلح، ج ۸، ص ۴۸۰.

⑦..... دلیل کی حیثیت سے، دلیل کے لحاظ سے۔

⑧..... یعنی پہلی صلح ختم کرنے والی ہو۔

⑨..... ختم ہوگی۔

⑩..... "الدر المختار" و "ردالمحتار"، کتاب الصلح، ج ۸، ص ۴۸۰.

مسئلہ ۳۲: مدعی علیہ (1) نے دعوے سے انکار کر دیا تھا اس کے بعد صلح ہوئی اب وہ گواہ پیش کرتا ہے کہ مدعی (2) نے صلح سے پہلے یہ کہا تھا کہ میرا اُس مدعی علیہ پر کوئی حق نہیں ہے وہ صلح بدستور قائم رہے گی اور اگر مدعی نے صلح کے بعد یہ کہا کہ میرا اُس کے ذمہ کوئی حق نہ تھا تو صلح باطل ہے۔ (3) (درمختار)

مسئلہ ۳۳: امین کے پاس امانت تھی جب تک اُس کے ہلاک کا دعویٰ نہ کرے صلح نہیں ہو سکتی۔ اور ہلاک کا دعویٰ کرنے کے بعد مصالحت ہو سکتی ہے۔ (4) (درمختار)

مسئلہ ۳۴: امین نے امانت سے ہی انکار کیا کہتا ہے میرے پاس امانت رکھی نہیں اور مالک امانت رکھنے کا مدعی ہے صلح ہو سکتی ہے۔ امین امانت کا اقرار کرتا ہے اور مالک مطالبہ کرتا ہے مگر امین خاموش ہے مالک کہتا ہے اس نے میری چیز ہلاک کر دی صلح ہو سکتی ہے اور اگر مالک ہلاک کرنے کا دعویٰ کرتا ہے اور امین کہتا ہے میں نے واپس کر دی یا وہ چیز ہلاک ہو گئی اس صورت میں صلح جائز نہیں اور اگر امین کہتا ہے میں نے چیز واپس کر دی یا ہلاک ہو گئی اور مالک کچھ نہیں کہتا اس میں صلح جائز نہیں۔ (5) (ردالمحتار)

مسئلہ ۳۵: مدعی علیہ کا صلح کی خواہش کرنا یا یہ کہنا کہ دعوے سے مجھے بری کر دو یہ دعوے کا اقرار نہیں ہے اور یہ کہنا کہ جس مال کا دعویٰ ہے اُس سے صلح کر لو یا اُس سے مجھے بری کر دو یہ مال کا اقرار ہے۔ (6) (درمختار)

مسئلہ ۳۶: بیع میں (7) عیب کا دعویٰ کیا اور صلح ہو گئی بعد میں ظاہر ہوا کہ عیب تھا ہی نہیں یا عیب زائل ہو گیا تھا صلح باطل ہو گئی جو کچھ لیا ہے واپس کرے۔ یوہیں دین کا دعویٰ تھا اور صلح ہو گئی پھر معلوم ہوا کہ دین نہیں تھا صلح باطل ہو گئی جو کچھ لیا ہے واپس کر دے۔ (8) (درمختار)

①..... جس پر دعویٰ کیا گیا ہے۔ ②..... دعویدار، دعویٰ کرنے والا۔

③..... ”الدر المختار“، کتاب الصلح، ج ۸، ص ۴۸۱۔

④..... ”الدر المختار“، کتاب الصلح، ج ۸، ص ۴۸۱۔

⑤..... ”ردالمحتار“، کتاب الصلح، ج ۸، ص ۴۸۳۔

⑥..... ”الدر المختار“، کتاب الصلح، ج ۸، ص ۴۸۵۔

⑦..... فروخت کی گئی چیز میں۔

⑧..... ”الدر المختار“، کتاب الصلح، ج ۸، ص ۴۸۵۔

دعوائے دین میں صلح کا بیان

مسئلہ ۱: مدعی علیہ پر جو دین (1) ہے یا اُس نے کوئی چیز غصب کی ہے اگر صلح اسی جنس کی چیز پر ہوئی تو بعض حق کو لے لینا اور باقی کو چھوڑ دینا ہے اس کو معاوضہ قرار دینا درست نہیں ورنہ سود ہو جائے گا لہذا صلح کے جائز ہونے میں بدل صلح پر قبضہ کرنا ضروری نہیں مثلاً ہزار روپے حال یعنی غیر میعاد تھے سو روپے پر جو فوراً لیے جائیں گے صلح ہوئی یہ درست ہے اگرچہ مجلس صلح میں اون پر قبضہ نہ کیا ہو یا ہزار غیر میعاد تھے صلح ہوئی ہزار روپے پر جن کی کوئی میعاد مقرر ہوئی یا ہزار روپے کھرے تھے اور سو روپے کھوٹے پر صلح ہوئی پہلی صورت میں مقدار کم کر دی دوسری میں میعاد بڑھادی یعنی فوراً لینے کا حق ساقط کر دیا تیسری صورت میں مقدار اور وصف دو چیزیں ساقط کر دیں۔ مدعی علیہ کے ذمہ روپے تھے اور اشرفی پر صلح ہوئی اور اس کے ادا کرنے کی میعاد مقرر ہوئی یہ صلح ناجائز ہے کہ غیر جنس پر صلح عقد معاوضہ ہے اور چاندی کی سونے سے بیع ہو تو مجلس میں قبضہ کرنا ضروری ہوتا ہے۔ ہزار روپے میعاد تھے اور صلح ہوئی کہ پانسو فوراً ادا کر دے یہ صلح بھی ناجائز ہے کہ پانسو کے بدلے میں میعاد کو بیع کرنا ہے اور یہ ناجائز ہے یا ہزار روپے کھوٹے تھے پانسو کھرے پر صلح ہوئی یہ صلح بھی ناجائز ہے کہ وصف کو پانسو کے بدلے میں بیع کرنا ہے اور یہ جائز نہیں۔ قاعدہ کلیہ یہ ہے کہ دائن کی طرف اگر احسان ہو تو اسقاط ہے اور صلح جائز ہے اور دونوں کی طرف سے ہو تو معاوضہ ہے۔ (2) (در مختار)

مسئلہ ۲: ایک ہزار کا دعویٰ تھا اور مدعی علیہ انکاری ہے پھر سو روپے صلح ہوئی اگر مدعی نے یہ کہا کہ سو روپے پر میں نے صلح کی اور باقی معاف کر دیے تو قضاء و دیاۃ ہر طرح مدعی علیہ بقیہ سے بری ہو گیا اور اگر یہ کہا کہ سو روپے پر صلح کی اور یہ نہیں کہا کہ بقیہ میں نے معاف کیے تو مدعی علیہ قضاء بری ہو گیا دیاۃ بری نہیں۔ (3) (عالمگیری)

مسئلہ ۳: مدیون (4) سے کہا تمہارے ذمہ ہزار روپے ہیں کل پانسو ادا کر دو اس شرط پر کہ باقی پانسو سے تم بری، اگر ادا کر دیے بری ہو گیا ورنہ پورے ہزار اُس کے ذمہ ہیں۔ دوسری صورت یہ ہے کہ وقت کا ذکر نہ کرے اس صورت میں پانسو بالکل معاف ہو گئے۔ تیسری صورت یہ ہے کہ آدھے دین پر مصالحت ہوئی کہ کل ادا کر دے گا اور باقی سے بری ہو جائے گا اور

①..... قرض۔

②..... "الدر المختار"، کتاب الصلح، فصل فی دعوی الدین، ج ۸، ص ۸۵۔

③..... "الفتاویٰ الہندیۃ"، کتاب الصلح، الباب الثانی فی الصلح فی الدین... إلخ، ج ۴، ص ۲۳۴۔

④..... مقروض۔

شرط یہ ہے کہ کل اگر ادا نہ کیے تو پورا دین بدستور اُس کے ذمہ ہوگا اس صورت میں جیسا کہا ہے وہی ہے۔ چوتھی صورت یہ ہے پانسو سے مئیں نے تجھے بری کر دیا اس بات پر کہ پانسوکل ادا کر دے پانسو معاف ہو گئے کل کے روز ادا کرے یا نہ کرے۔ پانچویں صورت یہ ہے کہ یوں کہا کہ اگر تو پانسوکل کے دن ادا کر دے گا تو باقی سے بری ہو جائے گا اس صورت میں حکم یہ ہے کہ ادا کرے یا نہ کرے بری نہ ہوگا۔⁽¹⁾ (در مختار وغیرہ)

مسئلہ ۴: مدیون پر ایک سو روپے اور دس اشرفیاں باقی ہیں ایک سو دس روپے پر صلح ہوئی اگر ادا کے لیے میعاد ہے صلح ناجائز ہے اور اگر اسی وقت دے دیے صلح جائز ہے اور اگر دس روپے فوراً دیے اور سو باقی رہے جب بھی جائز ہے۔⁽²⁾ (عالمگیری)

مسئلہ ۵: ایک شخص پر ہزار روپے باقی ہیں اور یوں صلح ہوئی کہ مہینے کے اندر دو گے تو سو روپے اور ایک ماہ کے اندر نہ دیے تو دو سو روپے دینے ہوں گے یہ صلح صحیح نہیں۔⁽³⁾ (عالمگیری)

مسئلہ ۶: ایک نے دوسرے پر کچھ روپیہ کا دعویٰ کیا مدعی علیہ نے انکار کر دیا پھر دونوں میں مصالحت ہو گئی کہ اتنے روپے اس وقت دیے جائیں گے اور اتنے آئندہ فلاں تاریخ پر یہ صلح جائز ہے۔⁽⁴⁾ (عالمگیری)

مسئلہ ۷: سو روپے باقی ہیں اور دس من گہوں⁽⁵⁾ پر صلح ہوئی ان کے دینے کی میعاد مقرر ہو یا نہ ہو اگر اُس مجلس میں قبضہ نہ کیا صلح باطل ہے اور اگر گہوں معین ہو گئے یعنی یوں صلح ہوئی کہ یہ گہوں دوں گا تو قبضہ کرے یا نہ کرے صلح جائز ہے۔⁽⁶⁾ (عالمگیری)

مسئلہ ۸: پانچ من گہوں مدیون کے ذمہ باقی ہیں اور دس روپے پر صلح ہوئی اگر روپے پر اسی وقت قبضہ ہو گیا صلح جائز ہے اور بغیر قبضہ دونوں جدا ہو گئے صلح ناجائز اور اگر پانچ روپے پر قبضہ کر لیا اور پانچ پر نہیں تو آدھے گہوں کے مقابل صلح صحیح ہے اور نصف کے مقابل باطل۔⁽⁷⁾ (عالمگیری)

①....."الدرالمختار"، کتاب الصلح، فصل فی دعوی الدّین، ج ۸، ص ۴۸۶، وغیرہ.

②....."الفتاویٰ الہندیۃ"، کتاب الصلح، الباب الثانی فی الصلح فی الدّین... إلخ، ج ۴، ص ۲۳۲.

③.....المرجع السابق.

④.....المرجع السابق.

⑤.....گندم۔

⑥....."الفتاویٰ الہندیۃ"، کتاب الصلح، الباب الثانی فی الصلح فی الدّین... إلخ، ج ۴، ص ۲۳۲.

⑦.....المرجع السابق.

مسئلہ ۹: دس من گیہوں اُس کے ذمہ ہیں پانچ من گیہوں اور پانچ من جو صلح ہوئی اور جو کے لیے میعاد مقرر کی یہ صلح ناجائز ہے اور جو کو معین کر دیا ہو صلح جائز ہے اگرچہ گیہوں معین نہ ہوں۔^(۱) (عالمگیری)

مسئلہ ۱۰: روپے کا دعویٰ تھا اور صلح یوں ہوئی کہ مدیون اس مکان میں ایک سال رہ کر دائن کو دیدے یا یہ غلام ایک سال تک مدیون کی خدمت کرے پھر مدیون اسے دائن کو دیدے یہ صلح ناجائز ہے کہ یہ صلح بیع کے حکم میں ہے اور بیع میں ایسی شرط بیع کو فاسد کر دیتی ہے۔^(۲) (عالمگیری)

مسئلہ ۱۱: مدیون نے روپے ادا کر دیے ہیں مگر دائن انکار کرتا ہے پھر سو روپے صلح ہوئی اگر دائن کے علم میں وصول ہونا ہے تو لینا جائز نہیں۔^(۳) (خانہ)

مسئلہ ۱۲: دین کا کوئی گواہ نہیں ہے دائن^(۴) یہ چاہتا ہے کہ مدیون سے دین کا اقرار کرالے تاکہ وقت پر کام آئے مدیون نے کہا میں اقرار نہیں کروں گا جب تک تو دین کی میعاد نہ کر دے یا اُس میں سے اتنا کم نہ کر دے دائن نے ایسا ہی کر دیا یہ میعاد کا مقرر کرنا یا معاف کر دینا صحیح ہے یہ نہیں کہا جاسکتا ہے کہ اکراہ کے ساتھ ایسا ہوا ہے یہ اکراہ نہیں ہے اور اگر مدیون نے وہ بات علانیہ کہہ دی کہ جب تک ایسا نہ کرو گے میں اقرار نہ کروں گا تو اُس سے گل مطالبہ فوراً وصول کیا جائے گا کیونکہ دین کا اقرار ہو چکا۔^(۵) (درر)

مسئلہ ۱۳: دین مشترک کا حکم یہ ہے کہ ایک شریک نے مدیون سے جو کچھ وصول کیا دوسرا بھی اُس میں شریک ہے مثلاً سو میں سے پچاس روپے ایک شریک نے وصول کیے تو دوسرے شریک سے یہ نہیں کہہ سکتا کہ اپنے حصہ کے میں نے پچاس وصول کر لیے اپنے حصہ کے تم وصول کر لو بلکہ دوسرا ان پچاس میں سے پچیس لے سکتا ہے اس کو انکار کا حق نہیں ہے ہاں اگر دوسرا خود مدیون ہی سے وصول کرنا چاہتا ہے اس وجہ سے شریک سے مطالبہ نہیں کرتا تو اُس کی خوشی مگر چاہے تو شریک سے مطالبہ کر سکتا ہے یعنی اگر فرض کرو مدیون دیوالیہ ہو گیا یا کوئی اور صورت ہوگئی تو یہ اپنے شریک سے وصول شدہ میں سے آدھا لے سکتا ہے۔^(۶) (ہدایہ وغیرہا)

①..... "الفتاویٰ الہندیہ"، کتاب الصلح، الباب الثانی فی الصلح فی الدین... إلخ، ج ۴، ص ۲۳۲.

②..... المرجع السابق، ص ۲۳۳.

③..... "الفتاویٰ الخانیہ"، کتاب الصلح، باب الصلح عن الدین، فصل فی الصلح عن الدین، ج ۲، ص ۱۸۴.

④..... قرض دینے والا۔

⑤..... "درر الحکام" شرح "غرر الأحکام"، کتاب الصلح، الجزء الثانی، ص ۴۰۱.

⑥..... "الہدایہ"، کتاب الصلح، باب الصلح فی الدین، فصل فی الدین المشترك، ج ۲، ص ۱۹۷، وغیرہا.

مسئلہ ۱۴: دینِ مشترک کی یہ صورت ہے کہ ایک ہی سبب سے دونوں کا دین ثابت ہو مثلاً دونوں نے ایک عقد میں بیع کی اس کا ثمن دینِ مشترک ہے اس کی دو صورتیں ہیں ایک یہ کہ ایک چیز دونوں کی شرکت میں تھی اور ایک ہی عقد میں اس کو بیع کیا یہ ثمن دینِ مشترک ہے دوسری یہ کہ دونوں کی دو چیزیں تھیں مگر ایک ہی عقد میں دونوں کو بغیر تفصیلِ ثمن بیع کیا یہ کہہ دیا کہ ان دونوں کو اتنے میں بیچا یہ نہیں کہ اتنے میں اس کو اتنے میں اس کو۔ اور اگر دو عقد میں چیز بیع کی گئی تو ثمن کو دینِ مشترک نہیں کہہ سکتے مثلاً دونوں نے اپنی اپنی چیزیں اُس مشتری کے ہاتھ بیچ کیں یا چیز دونوں میں مشترک ہے مگر اس نے کہا میں نے اپنا حصہ تمہارے ہاتھ پانسو میں بیچا دوسرے نے کہا میں نے اپنا حصہ پانسو میں بیچا تو یہ دینِ مشترک نہیں اگرچہ شے مشترک کا ثمن ہے۔ یو ہیں تفصیلِ ثمن کر دینے میں بھی ثمن دینِ مشترک نہیں مثلاً دو چیزیں ایک عقد میں دس روپے میں بیچیں اور یہ کہا کہ اس کا ثمن چار روپے ہے اور اس کا چھ روپے یہ دینِ مشترک نہیں۔ دوسری صورت دینِ مشترک کی یہ ہے کہ مورث کا کسی پر دین تھا اُس کے مرنے کے بعد یہ دونوں وارث ہوئے وہ دین ان میں مشترک ہے تیسری صورت یہ کہ ایک مشترک چیز کو کسی نے ہلاک کر دیا جس کی قیمت کا ضمان اوس پر واجب ہو یا یہ ضمان دینِ مشترک ہے۔^(۱) (بحر، درمختار)

مسئلہ ۱۵: دینِ مشترک میں ایک شریک نے مدیوں سے اپنے حصہ میں خلافِ جنس پر مصالحت کر لی مثلاً اپنے حصہ کے بدلے میں اُس نے ایک کپڑا مدیوں سے لے لیا تو دوسرے شریک کو اختیار ہے کہ اپنا حصہ مدیوں سے وصول کرے یا اسی کپڑے میں سے آدھالے لے اگر کپڑے میں سے نصف لینا چاہتا ہے تو وصول کنندہ^(۲) دینے سے انکار نہیں کر سکتا ہاں اگر وہ اصل دین کی چہارم کا ضامن^(۳) ہو جائے تو کپڑے میں نصف کا مطالبہ نہیں کر سکتا۔^(۴) (ہدایہ)

مسئلہ ۱۶: مدیوں سے مصالحت نہیں کی ہے بلکہ اپنے نصف دین کے بدلے میں اُس سے کوئی چیز خریدی تو یہ شریک دوسرے کے لیے چہارم دین کا ضامن ہو گیا کیونکہ بیع کے ذریعہ سے ثمن و دین میں مقاصہ^(۵) ہو گیا شریک اس میں سے نصف یعنی چہارم دین وصول کر سکتا ہے اور یہ بھی ہو سکتا ہے کہ مدیوں سے اپنے حصہ کو وصول کرے۔^(۶) (درمختار)

①....."البحر الرائق"، کتاب الصلح، باب الصلح فی الدین، ج ۷، ص ۴۴۱، ۴۴۲.

و"الدر المختار"، کتاب الصلح، فصل فی دعوی الدین، ج ۸، ص ۴۸۸.

②..... وصول کرنے والا۔ ③..... قرض کے چوتھائی حصے کا ضامن۔

④....."الهدایہ"، کتاب الصلح، باب الصلح فی الدین، فصل فی الدین المشترك، ج ۲، ص ۱۹۷.

⑤..... ادلا بدلا۔

⑥....."الدر المختار"، کتاب الصلح، فصل فی دعوی الدین، ج ۸، ص ۴۸۹.

مسئلہ ۱۷: ایک شریک نے مدیون کو اپنا حصہ معاف کر دیا دوسرا شریک اس معاف کرنے والے سے مطالبہ نہیں کر سکتا کیونکہ وصول نہیں کیا ہے بلکہ چھوڑ دیا ہے۔ اسی طرح ایک کے ذمہ مدیون کا پہلے سے دین تھا پھر مدیون پر دین مشترک ہوا ان دونوں نے مقاصہ (ادلا بدلا) کر لیا دوسرا شریک اس سے کچھ مطالبہ نہیں کر سکتا اور اگر ایک شریک نے اپنے حصہ میں سے کچھ معاف کر دیا یا دین سابق سے مقاصہ کیا تو باقی دین سہام (1) پر تقسیم کیا جائے گا مثلاً بیس روپے تھے ایک نے پانچ روپے معاف کر دیے تو جو کچھ وصول ہوگا اُس میں ایک تہائی ایک کی اور دو تہائیاں اُس کی جس نے معاف نہیں کیا ہے۔ (2) (در مختار)

مسئلہ ۱۸: ان دونوں شریکوں میں سے ایک پر مدیون کا اب جدید دین ہو اس دین سے مقاصہ دین وصول کرنے کے حکم میں ہے دوسرا اس کا نصف اس سے وصول کرے گا مثلاً مدیون نے کوئی چیز دائن کے ہاتھ بیچ کی اس ثمن اور دین میں مقاصہ ہوا اور اگر عورت مدیون تھی ایک شریک نے اس سے نکاح کیا اور مطلق روپے کو دین مہر کیا یہ نہیں کہ دین کے حصہ کو مہر قرار دیا ہو پھر دین مہر اور اُس دین میں مقاصہ ہوا اس کا نصف دوسرا شریک اس نکاح کرنے والے سے لے سکتا ہے اور اگر نکاح اُس حصہ دین پر ہوا تو شریک کو اس سے لینے کا اختیار نہیں۔ (3) (بجر، در مختار)

مسئلہ ۱۹: شریک نے مدیون کی کوئی چیز غصب کر لی یا اُس کی کوئی چیز کرایہ پر لی اور اجرت میں دین کا حصہ قرار پایا دین پر قبضہ ہے۔ مدیون کی کوئی چیز تلف کر دی یا قصداً جنایت کر کے اپنے حصہ دین پر مصالحت کی یہ قبضہ نہیں ہے یعنی اس صورت میں دوسرا شریک اس سے مطالبہ نہیں کر سکتا۔ (4) (بجر)

مسئلہ ۲۰: ایک نے میعاد مقرر کی اگر یہ دین ان کے عقد کے ذریعہ سے نہ ہو مثلاً دین مؤجل (5) کے یہ دونوں وارث ہوئے تو اس کا میعاد مقرر کرنا باطل ہے مثلاً مورث کے ہزار روپے باقی تھے ایک وارث نے یوں صلح کی کہ ایک سو اس وقت دے دو باقی چار سو کے لیے سال بھر کی میعاد ہے یہ میعاد مقرر کرنا باطل ہے یعنی ان سو روپے میں سے دوسرا وارث پچاس لے سکتا ہے اور اگر دوسرے وارث نے سال کے اندر مدیون سے کچھ وصول کیا تو اس میں سے نصف پہلا وارث لے سکتا ہے یہ دوسرا اُس

①..... حصول۔

②..... ”الدر المختار“، کتاب الصلح، فصل فی دعوی الدّین، ج ۸، ص ۴۸۹۔

③..... ”البحر الرائق“، کتاب الصلح، باب الصلح فی الدّین، ج ۷، ص ۴۴۲۔

و ”الدر المختار“، کتاب الصلح، فصل فی دعوی الدّین، ج ۸، ص ۴۸۹۔

④..... ”البحر الرائق“، کتاب الصلح، باب الصلح فی الدّین، ج ۷، ص ۴۴۲۔

⑤..... وہ قرض جس کی ادائیگی کا وقت مقرر کیا گیا ہو۔

سے یہ نہیں کہہ سکتا کہ تم نے ایک سال کی میعاد دی ہے تمہارا حق نہیں اور اگر ان میں سے ایک نے مدیون سے عقد مداینہ کیا (1) اس وجہ سے مدت واجب ہوئی تو اگر یہ شرکت شرکت عنان ہے اور جس نے عقد کیا ہے اسی نے اجل (2) مقرر کی تو جمع دین (3) میں اجل صحیح ہے اور اگر اُس نے اجل مقرر کی جس نے عقد نہیں کیا ہے تو خاص اُس کے حصہ میں بھی اجل صحیح نہیں اور اگر ان دونوں میں شرکت مفاوضہ ہے تو جو کوئی اجل مقرر کر دے صحیح ہے۔ (4) (بحر، خانہ)

مسئلہ ۲۱: دو شخصوں نے بطور شرکت عقد مسلم کیا ہے ان میں سے ایک نے اپنے حصہ میں مسلم الیہ (5) سے صلح کر لی کہ اس المال (6) جو دیا گیا ہے اُس میں سے جو میرا حصہ ہے اُس پر صلح کرتا ہوں یہ صلح دوسرے شریک کی اجازت پر موقوف ہے اُس نے جائز کر دی جائز ہوگئی جو مال مل چکا ہے یعنی حصہ مصالح (7) وہ دونوں میں منقسم ہو جائے گا اور جو مسلم باقی ہے وہ دونوں میں مشترک ہے یعنی جو کچھ مسلم فیہ باقی ہے مثلاً وہ غلہ جو نصف مسلم کا باقی ہے یہ دونوں میں مشترک ہے اور اگر اس کے شریک نے رد کر دیا تو صلح باطل ہو جائے گی ہاں اگر ان دونوں میں شرکت مفاوضہ ہو تو یہ صلح مطلقاً جائز ہے۔ (8) (درر، بحر)

مسئلہ ۲۲: دو شخصوں کے دو قسم کے مال ایک شخص پر باقی ہیں مثلاً ایک کے روپے ہیں دوسرے کی اشرفیاں ہیں دونوں نے ایک ساتھ سو روپے صلح کی یہ جائز ہے ان سو روپوں کو اشرفیوں کی قیمت اور روپوں پر تقسیم کیا جائے یعنی سو میں سے جتنا روپوں کے مقابل ہو وہ روپے والا لے اور جتنا اشرفیوں کی قیمت کے مقابل ہو وہ اشرفیوں والا لے مگر اشرفیوں والے کے حصہ میں جتنے روپے آئیں اون میں بیع صرف قرار پائے گی یعنی ان پر اسی مجلس میں قبضہ شرط ہے اور روپے والے کے حصہ میں جتنے روپے آئیں اون میں بیع و صولی ہے باقی جو رہ گئے اُن کو ساقط کر دیا۔ (9) (عالمگیری)

①..... قرض کا لین دین کیا۔ ②..... ادینگی کی مدت۔ ③..... تمام قرض۔

④..... ”البحر الرائق“، کتاب الصلح، باب الصلح فی الدین، ج ۷، ص ۴۴۲۔

و ”الفتاویٰ الخانیة“، کتاب الصلح، باب الصلح عن الدین، فصل فی الصلح عن الدین، ج ۲، ص ۱۸۴۔

⑤..... بیع مسلم میں بائع کو مسلم الیہ کہتے ہیں۔ ⑥..... بیع مسلم میں ثمن کو اُس المال کہتے ہیں۔

⑦..... وہ حصہ جس میں صلح ہو چکی ہے۔

⑧..... ”درر الحکام“ شرح ”غرر الأحکام“، کتاب الصلح، الجزء الثانی، ص ۴۰۳۔

و ”البحر الرائق“، کتاب الصلح، باب الصلح فی الدین، ج ۷، ص ۴۴۲، ۴۴۳۔

⑨..... ”الفتاویٰ الہندیة“، کتاب الصلح، الباب الثانی فی الصلح فی الدین... إلخ، ج ۴، ص ۲۳۳۔

تخارج کا بیان

بعض مرتبہ ایسا ہوتا ہے کہ ایک وارث بالمقطع (1) اپنا کچھ حصہ لے کر ترکہ سے نکل جاتا ہے کہ اب وہ کچھ نہیں لے گا اس کو تخارج کہتے ہیں یہ بھی ایک قسم کی صلح ہے۔

مسئلہ ۱: ترکہ عقار یعنی جائیداد غیر منقولہ ہے یا عرض ہے یعنی نقد (2) کے علاوہ دوسری چیزیں اور جس وارث کو نکالا اُس کو کچھ مال دیدیا اگرچہ جتنا دیا ہے وہ اُس کے حصہ کی قیمت سے کم یا زیادہ ہے یا ترکہ سونا ہے اور اُس کو چاندی دی یا ترکہ چاندی ہے اُس کو سونا دیا یا ترکہ میں دونوں چیزیں ہیں اور اُس کو بھی دونوں چیزیں دیں یہ سب صورتیں جائز ہیں اور اس کو مبادلہ پر محمول کیا جائے گا اور جس کو غیر جنس سے بدلنا قرار دیا جائے گا۔ اُس کو جو کچھ دیا ہے وہ اُس کے حق سے کم ہے یا زیادہ دونوں صورتیں جائز ہیں مگر جو صورت بیع صرف کی ہے اس میں تقابض بدلیں ضروری ہے مثلاً چاندی ترکہ ہے اور اُس کو سونا دیا یا بالعکس یا ترکہ میں دونوں ہیں اور اُس کو دونوں دیں یا ایک دیا کہ یہ سب صورتیں بیع صرف کی ہیں قبضہ اس میں شرط ہے۔ (3) (بحر، درمختار، درر)

مسئلہ ۲: ترکہ میں سونا چاندی دونوں ہیں اور نکل جانے والے کو صرف ان میں سے ایک چیز دی یا ترکہ میں سونا چاندی اور دیگر اشیا ہیں اور اُس کو صرف سونا یا صرف چاندی دی اس کے جواز کے لیے یہ شرط ہے کہ اس جنس میں جتنا اس کا حصہ ہے اس سے وہ زائد ہو جو دی گئی ہے مثلاً فرض کرو کہ ترکہ میں روپے اشرفی اور ہر قسم کے سامان ہیں اور اس کا حصہ سو روپیہ ہے اور کچھ اشرفیاں بھی اس کے حصہ کی ہیں اور کچھ دوسری چیزیں بھی اگر اس کو صرف روپے دیے اور وہ سو ہی ہوں یا کم یہ ناجائز ہے کہ باقی ترکہ کا اس کو کچھ معاوضہ نہیں دیا گیا اور اگر ایک سو پانچ روپے مثلاً دے دیے یہ صورت جائز ہوگی کیونکہ سو روپے تو روپے میں کا حصہ ہے اور باقی پانچ روپے اشرفیوں اور دوسری چیزوں کا بدلہ ہے یہ بھی ضروری ہے کہ سونا چاندی کی قسم سے جو چیزیں ہوں وہ سب بوقت تخارج حاضر ہوں اور اُس کو یہ بھی معلوم ہو کہ میرا حصہ اتنا ہے۔ (4) (ہدایہ وغیرہ)

①..... یعنی کل حصہ کے بدلے۔ ②..... درہم، دینار، روپے وغیرہ۔

③..... ”البحر الرائق“، کتاب الصلح، فصل فی صلح الورثة، ج ۷، ص ۴۳۔

و”الدر المختار“، کتاب الصلح، فصل فی التخارج، ج ۸، ص ۹۰۔

و”درر الحکام“ شرح ”غرر الأحکام“، کتاب الصلح، الجزء الثانی، ص ۴۰۳۔

④..... ”الهدایة“، کتاب الصلح، باب الصلح فی الدّین، فصل فی التخارج، ج ۲، ص ۹۸، وغیرہا۔

مسئلہ ۳: عروض (1) دے کر اُسے ترک سے جدا کر دیا یہ صورت مطلقاً جائز ہے۔ یوہیں اگر ورثہ اوس کی وراثت سے ہی مُتبر ہیں اور کچھ دے کر اُسے ٹالنا چاہتے ہیں کہ جھگڑا دفع ہو تو جو کچھ دے دیں گے جائز ہے اور اس میں اون شرائط کی پابندی نہیں ہوگی جو مذکور ہوئیں۔ (2) (درمختار)

مسئلہ ۴: ایک وارث کو خارج کیا اور ترکہ میں دیون ہیں یعنی لوگوں کے ذمہ دین ہیں اور شرط یہ ٹھہری کہ بقیہ ورثہ اس دین کے مالک ہیں وصول کر کے خود لے لیں گے یہ صورت ناجائز ہے اس کے جواز کی یہ صورت ہو سکتی ہے کہ تخارج میں یہ شرط ہو کہ دین میں جتنا اس کا حصہ ہے اُس کو مدیونین (3) سے معاف کر دے اس کا حصہ معاف ہو جائے گا اور بقیہ ورثہ اپنا اپنا حصہ اون لوگوں سے وصول کر لیں گے۔ دوسری صورت جواز کی یہ ہے کہ اُس دین میں جتنا حصہ اس کا ہوتا ہے وہ بقیہ ورثہ اپنی طرف سے تبرعاً اسے دے دیں اور باقی میں مصالحت کر کے اسے خارج کر دیں مگر ان دونوں صورتوں میں ورثہ کا نقصان ہے کہ پہلی صورت میں مدیونین سے اتنا دین معاف ہو گیا اور دوسری صورت میں بھی اپنی طرف سے دینا پڑا لہذا تیسری صورت جواز کی یہ ہے کہ بقیہ ورثہ اُس کے حصہ کی قدر اُسے بطور قرض دے دیں اور دین کے علاوہ باقی ترکہ میں مصالحت کر لیں اور یہ وارث جس کو حصہ دین کی قدر قرض دیا گیا ہے یہ بقیہ ورثہ کو مدیونین پر حوالہ کر دے (4) (ہدایہ) ایک حیلہ یہ بھی ہو سکتا ہے کہ کوئی مختصر سی چیز مثلاً ایک مٹھی غلہ اُس کے ہاتھ اتنے داموں میں بیچ کیا جائے جتنا دین میں اُس کا حصہ ہوتا ہے اور ثمن کو وہ مدیونین پر حوالہ کر دے۔ (5) (درمختار)

مسئلہ ۵: ترکہ میں دین نہیں ہے مگر جو چیزیں ترکہ میں ہیں وہ معلوم نہیں اور صلح مکمل (6) و موزون (7) پر ہو یہ جائز ہے اور اگر ترکہ میں مکمل و موزون چیزیں نہیں ہیں مگر کیا کیا چیزیں ہیں وہ معلوم نہیں اس میں بھی تخارج کے طور پر صلح ہو سکتی ہے۔ (8) (ہدایہ) یہ اُس صورت میں ہے کہ ترکہ کی سب چیزیں بقیہ ورثہ کے ہاتھ میں ہوں کہ اُس صلح کرنے والے سے کچھ لینا نہیں

①.....عرض کی جمع، نقد کے علاوہ دوسری چیزیں۔

②.....”الدرالمختار“، کتاب الصلح، فصل فی التخرج، ج ۸، ص ۴۹۱۔

③.....مدیون کی جمع، مقروض لوگ۔

④.....”الهدایة“، کتاب الصلح، باب الصلح فی الدین، فصل فی التخرج، ج ۲، ص ۱۹۸۔

⑤.....”الدرالمختار“، کتاب الصلح، فصل فی التخرج، ج ۸، ص ۴۹۲۔

⑥.....وہ چیز جو ماپ کر بیچی جاتی ہے۔ ⑦.....وہ چیز جو قول کر بیچی جاتی ہے۔

⑧.....”الهدایة“، کتاب الصلح، باب الصلح فی الدین، فصل فی التخرج، ج ۲، ص ۱۹۸۔

ہے لہذا اس میں جھگڑے کی کوئی صورت نہیں ہے اور اگر ترکہ کی کل چیزیں یا بعض چیزیں اُس کے ہاتھ میں ہوں تو جب تک اُن کی تفصیل معلوم نہ ہو مصالحت درست نہیں کہ اون کی وصولی میں نزاع (1) کی صورت ہے۔ (2) (درمختار)

مسئلہ ۶: میت پر اتنا دین ہے کہ پورے ترکہ کو مستغرق ہے (3) تو مصالحت اور تقسیم درست ہی نہیں کہ دین حق میت ہے اور یہ میراث پر مقدم ہے ہاں اگر وہ وارث صلح کرنے والا ضامن ہو جائے کہ جو کچھ دین ہوگا اُس کا ذمہ دار میں ہوں میں ادا کروں گا اور تم سے واپس نہیں لوں گا یا کوئی اجنبی شخص تمام دیون (4) کا ضامن ہو جائے کہ میت کا ذمہ بری ہو جائے یا یہ لوگ دوسرے مال سے میت کا دین ادا کر دیں۔ (5) (درمختار)

مسئلہ ۷: میت پر کچھ دین ہے مگر اتنا نہیں کہ پورے ترکہ کو مستغرق ہو تو جب تک دین ادا نہ کر لیا جائے تقسیم ترکہ و مصالحت کو موقوف رکھنا چاہیے کیونکہ ادائے دین میراث پر مقدم ہے پھر بھی اگر ادا کرنے سے پہلے تقسیم و مصالحت کر لیں اور دین ادا کرنے کے لیے کچھ ترکہ جدا کر دیں تو یہ تقسیم و مصالحت صحیح ہے مگر فرض کرو کہ وہ مال جو دین ادا کرنے کے لیے رکھا تھا اگر ضائع ہو جائے گا تو تقسیم توڑ دی جائے گی اور ورثہ سے ترکہ واپس لے کر دین ادا کیا جائے گا۔ (6) (درمختار، ردالمحتار)

مسئلہ ۸: ایک وارث کو کچھ دے کر ترکہ سے اُس کو علیحدہ کر دیا اُس میں دو صورتیں ہیں ترکہ ہی سے وہ مال دیا ہے یا اپنے پاس سے دیا ہے اگر اپنے پاس سے دیا ہے تو اُس وارث کا حصہ یہ سب ورثہ برابر تقسیم کر لیں اور اگر ترکہ سے دیا ہے تو بقدر میراث اُس کے حصہ کو تقسیم کریں یعنی اُس وارث کو ”کَانَ لَمْ يَكُنْ“ (7) فرض کر کے ترکہ کی تقسیم کی جائے میت نے جس کے لیے وصیت کی ہے اُس کو بھی کچھ دے کر خارج کر سکتے ہیں اور اس کے لیے تمام وہی احکام ہیں جو وارث کے لیے بیان کیے گئے۔ (8) (درمختار)

①..... اختلاف، جھگڑے۔

②..... ”الدرالمختار“، کتاب الصلح، فصل فی التخارج، ج ۸، ص ۴۹۲۔

③..... یعنی وہ قرض پوری میراث کو گھیرے ہوئے ہے۔ ④..... دین کی جمع، قرضے۔

⑤..... ”الدرالمختار“، کتاب الصلح، فصل فی التخارج، ج ۸، ص ۴۹۳۔

⑥..... ”الدرالمختار“ و ”ردالمحتار“، کتاب الصلح، فصل فی التخارج، ج ۸، ص ۴۹۳۔

⑦..... یعنی گویا کہ وہ وارث ہی نہیں ہے۔

⑧..... ”الدرالمختار“، کتاب الصلح، فصل فی التخارج، ج ۸، ص ۴۹۳۔

مسئلہ ۹: ایک وارث سے دیگر ورثہ نے مصالحت کی اور اُس کو خارج کر دیا اس کے بعد ترکہ میں کوئی ایسی چیز ظاہر ہوئی جو اون ورثہ کو معلوم نہ تھی خواہ از قبیل دین ہو یا عین آیا وہ چیز صلح میں داخل مانی جائے گی یا نہیں اس میں دو قول ہیں زیادہ مشہور یہ ہے کہ وہ داخل نہیں بلکہ اُس کے حقدار تمام ورثہ ہیں۔^(۱) (بحر)

مسئلہ ۱۰: ایک شخص اجنبی نے ترکہ میں دعویٰ کیا اور ایک وارث نے دوسرے ورثہ کی عدم موجودگی میں صلح کر لی یہ صلح جائز ہے مگر دوسرے ورثہ کے لیے متبرع^(۲) ہے اون سے معاوضہ نہیں لے سکتا۔^(۳) (بحر)

مسئلہ ۱۱: عورت نے میراث کا دعویٰ کیا ورثہ نے اُس سے اُسکے حصہ سے کم پر یا مہر پر صلح کر لی یہ جائز ہے مگر ورثہ کو یہ بات معلوم ہو تو ایسا کرنا حلال نہیں اور اگر عورت گواہوں سے اسکو ثابت کر دے گی تو صلح باطل ہو جائے گی۔^(۴) (بحر)

مہر و نکاح و طلاق و نفقہ میں صلح

مسئلہ ۱: مہر غلام تھا اور بکری پر مصالحت ہوئی اگر معین ہے جائز ہے ورنہ ناجائز اور مکمل یا موزون پر صلح ہوئی اگر معین ہے جائز ہے اور غیر معین ہے تو دو صورتیں ہیں اس کے لیے میعاد ہے یا نہیں اگر میعاد ہے تو ناجائز ہے اور میعاد نہیں ہے اور اُس مجلس میں دے دیا جائز ہے ورنہ ناجائز اور روپے پر مصالحت ہوئی جائز ہے اگرچہ فوراً دینا قرار نہیں پایا۔^(۵) (عالمگیری)

مسئلہ ۲: سو روپے مہر پر نکاح ہوا بجائے اُس کے پانچ من غلہ پر مصالحت ہوئی اگر غلہ معین ہے جائز ہے اور غیر معین ہے ناجائز ہے۔^(۶) (عالمگیری)

مسئلہ ۳: مرد نے عورت پر نکاح کا دعویٰ کیا عورت نے سو روپے دے کر صلح کی کہ مجھے اس سے بری کر دے مرد نے قبول کر لیا یہ صلح جائز ہے اس کے بعد مرد اگر نکاح کے گواہ پیش کرنا چاہے نہیں پیش کر سکتا۔^(۷) (عالمگیری)

مسئلہ ۴: عورت نے دعویٰ کیا کہ میرے شوہر نے تین طلاقیں دے دیں ہیں اور شوہر منکر ہے پھر سو روپے صلح ہو گئی

①..... "البحر الرائق"، کتاب الصلح، باب الصلح فی الدین، ج ۷، ص ۴۶۶.

②..... یعنی بھلائی کرنے والا۔

③..... "البحر الرائق"، کتاب الصلح، باب الصلح فی الدین، ج ۷، ص ۴۶۶.

④..... المرجع السابق.

⑤..... "الفتاویٰ الہندیہ"، کتاب الصلح، الباب الثالث فی الصلح عن المہر... إلخ، ج ۴، ص ۲۳۵.

⑥..... المرجع السابق.

⑦..... المرجع السابق.

کہ عورت دعوے سے دست بردار ہو جائے یہ صلح صحیح نہیں شوہر اپنے روپے عورت سے واپس لے سکتا ہے اور عورت کا دعویٰ بدستور ہے ایک طلاق اور دو طلاقیں اور خلع کا بھی یہی حکم ہے۔ (1) (عالمگیری)

مسئلہ ۵: عورت نے طلاق بائن کا دعویٰ کیا اور مرد منکر ہے سو روپے پر مصالحت ہوئی کہ مرد عورت کو طلاق بائن دیدے یہ جائز ہے۔ یوہیں اگر سو روپے دینا اس بات پر ٹھہرا کہ مرد اُس طلاق کا اقرار کر لے جس کا عورت نے دعویٰ کیا ہے یہ بھی جائز ہے۔ (2) (عالمگیری)

مسئلہ ۶: عورت نے مرد پر دعویٰ کیا کہ میں اُس کی زوجہ ہوں اور ہزار روپے مہر کے شوہر کے ذمہ ہیں اور یہ بچہ اسی شوہر کا ہے اور مرد ان سب باتوں سے منکر ہے دونوں میں یہ صلح ہوئی کہ مرد عورت کو سو روپے دے اور عورت اپنے تمام دعاوی سے دست بردار ہو جائے شوہر بری نہیں ہوگا بلکہ اس کے بعد اگر عورت نے سب باتیں گواہوں سے ثابت کر دیں تو نکاح بھی ثابت اور بچہ کا نسب بھی ثابت اور سو روپے جو مرد نے دیے تھے یہ صرف مہر کے مقابل میں ہیں یعنی ہزار روپے مہر کا دعویٰ تھا سو میں صلح ہوگی۔ (3) (عالمگیری)

مسئلہ ۷: نفقہ کا دعویٰ تھا اور ایسی چیز پر صلح ہوئی جس کو قاضی نفقہ مقرر کر سکتا ہو مثلاً روپیہ یا غلہ یہ معاوضہ نہیں ہے بلکہ اس صلح کا حاصل یہ ہے کہ یہ چیز نفقہ میں مقرر ہوئی اور اگر ایسی چیز پر صلح ہوئی جس کو نفقہ میں مقرر نہیں کیا جاسکتا ہو مثلاً غلام یا جانور اس کو معاوضہ قرار دیا جائے گا اس کا حاصل یہ ہوگا کہ عورت نے اس چیز کو لے کر شوہر کو نفقہ سے بری کر دیا۔ (4) (عالمگیری)

مسئلہ ۸: نفقہ کا دعویٰ تھا تین روپے ماہوار پر صلح ہوئی اب شوہر یہ کہتا ہے مجھ میں اتنا دینے کی طاقت نہیں اُس کو دینا پڑے گا ہاں اگر عورت یا قاضی اُسے بری کر دیں تو بری ہو سکتا ہے اور اگر چیزوں کا نرخ ارزاں ہو جائے شوہر کہتا ہے کہ اس سے کم میں گزارہ ہو سکتا ہے تو کم کیا جاسکتا ہے۔ یوہیں عورت کہتی ہے کہ تین روپے کفایت نہیں کرتے زیادہ دلایا جائے اور مرد مالدار ہے تو زیادہ دلایا جاسکتا ہے۔ قاضی نے نفقہ کی مقدار مقرر کی ہے اس صورت میں بھی عورت دعویٰ کر کے زیادہ کر سکتی ہے۔ (5) (عالمگیری)

مسئلہ ۹: مطلقہ کے زمانہ عدت کے نفقہ میں چند روپے پر مصالحت ہوئی کہ بس شوہر اتنے ہی دے گا اس سے زیادہ نہیں دے گا اگر عدت مہینوں سے ہے یہ مصالحت جائز ہے اور عدت حیض سے ہے تو جائز نہیں کیونکہ تین حیض کبھی دو مہینے بلکہ کم

①....."الفتاویٰ الہندیہ"، کتاب الصلح، الباب الثالث فی الصلح عن المہر... إلخ، ج ۴، ص ۲۳۶.

②.....المرجع السابق.

③.....المرجع السابق.

④.....المرجع السابق، ص ۲۳۷.

میں پورے ہوتے ہیں اور کبھی دس ماہ میں بھی پورے نہیں ہوتے۔⁽¹⁾ (خانہ)

مسئلہ ۱۰: جس عورت کو طلاق بائن دی ہے زمانہ عدت تک اُس کے رہنے کے لیے مکان دینا ضروری ہے مکان کی جگہ روپے پر مصالحت ہوئی کہ اتنے روپے لے لے یہ صلح ناجائز ہے۔⁽²⁾ (خانہ)

ودیعت و ہبہ و اجارہ و مضاربت و رهن میں صلح

مسئلہ ۱: یہ دعویٰ کیا کہ میں نے اس کے پاس ودیعت رکھی ہے مودع کہتا ہے تو نے میرے پاس ودیعت نہیں رکھی ہے اس صورت میں کسی معلوم چیز پر صلح ہوئی جائز ہے اور اگر مالک نے مودع سے ودیعت طلب کی مودع ودیعت کا اقرار کرتا ہے یا خاموش ہے کچھ نہیں کہتا اور مالک کہتا ہے اس نے ودیعت ہلاک کر دی اس صورت میں بھی معلوم چیز پر صلح جائز ہے اور اگر مالک کہتا ہے اس نے ہلاک کر دی اور مودع کہتا ہے میں نے واپس دیدی یا ہلاک ہوگئی اس صورت میں صلح ناجائز ہے۔⁽³⁾ (خانہ)

مسئلہ ۲: مستہ میر⁽⁴⁾ عاریت سے منکر ہے کہتا ہے میں نے عاریت لی ہی نہیں اس کے بعد صلح ہوئی جائز ہے اور اگر عاریت لینے کا اقرار کرتا ہے اور واپس کرنے یا ہلاک ہونے کا دعویٰ نہیں کرتا اور مالک کہتا ہے کہ اس نے خود ہلاک کر دی صلح جائز ہے اور مستہ میر کہتا ہے ہلاک ہوگئی اور مالک کہتا ہے اس نے خود ہلاک کر دی ہے تو صلح ناجائز نہیں۔⁽⁵⁾ (عالمگیری)

مسئلہ ۳: جو چیز ودیعت رکھی ہے وہ بعینہ مودع⁽⁶⁾ کے پاس موجود ہے مثلاً دوسو روپے ہیں اگر مودع اقرار کرتا ہے یا انکار کرتا ہے مگر گواہوں سے ودیعت ثابت ہے ان دونوں صورتوں میں سو روپے صلح ناجائز ہے اور اگر مودع منکر ہو اور گواہ سے ودیعت ثابت نہ ہو تو کم پر صلح جائز ہے مگر مودع کے لیے یہ رقم جو بچگی ہے دیا نہ جائز نہیں۔⁽⁷⁾ (عالمگیری)

مسئلہ ۴: ایک شخص کے پاس دوسرے کی کچھ چیزیں ہیں اُس نے اون کو کسی کے پاس ودیعت رکھ دیا پھر اُس سے لے کر کسی اور کے پاس ودیعت رکھ دیا اس سے بھی وہ چیزیں لے لیں اب تلاش کرتا ہے تو ان میں کی ایک چیز نہیں ملتی اون دونوں سے کہا کہ فلاں چیز تمہارے یہاں سے ضائع ہوگئی میں یہ نہیں کہہ سکتا کہ کس کے یہاں سے گئی وہ دونوں کہتے ہیں ہم نے غور سے

①..... "الفتاویٰ الخانیة"، کتاب الصلح، باب الصلح عن الدین، فصل فی الإبراء عن البعض... إلخ، ج ۲، ص ۱۸۶.

②..... المرجع السابق.

③..... "الفتاویٰ الخانیة"، کتاب الصلح، باب صلح الأعمال... إلخ، ج ۲، ص ۱۸۷.

④..... عاریت پر لینے والا۔

⑤..... "الفتاویٰ الہندیة"، کتاب الصلح، الباب الرابع فی الصلح فی الودیعة... إلخ، ج ۴، ص ۲۳۸.

⑥..... امانت دار۔

⑦..... "الفتاویٰ الہندیة"، کتاب الصلح، الباب الرابع فی الصلح فی الودیعة... إلخ، ج ۴، ص ۲۳۸.

دیکھا بھی نہیں کہ کیا کیا چیزیں ہیں تم نے جو کچھ دیا برتن سمیت ہم نے بحفاظت رکھ دیا اور تم نے جب مانگا دے دیا۔ یہ شخص جس نے دوسرے کے پاس ودیعت رکھی ہے ضامن ہے مالک کو تاوان دے۔ اس میں اور دونوں مودع میں صلح جائز ہے پھر اگر مالک کے تاوان لینے کے بعد صلح ہوئی تو خواہ گم شدہ کی مثل قیمت پر صلح ہوئی یا کم پر بہر حال جائز ہے۔ اور اگر تاوان لینے سے پہلے صلح ہوئی اور مثل قیمت یا کچھ کم پر جس کو غبن یسیر کہتے ہیں صلح ہوئی یہ صلح جائز ہے اور یہ دونوں ضمان سے بری ہیں یعنی اگر مالک نے گواہوں سے اُس گم شدہ شے کو ثابت کر دیا تو ان دونوں سے کچھ نہیں لے سکتا اور اگر غبن فاحش پر مصالحت ہوئی ہے تو صلح ناجائز ہے اور مالک کو اختیار ہے کہ اُس پہلے شخص سے تاوان لے یا ان دونوں سے، ان سے اگر لے گا تو یہ پہلے سے اُس چیز کو واپس لے سکتے ہیں جو انہوں نے مصالحت میں دی ہے۔⁽¹⁾ (عالمگیری)

مسئلہ ۵: دعویٰ کیا کہ یہ چیز میری ہے مدعی علیہ نے کہا یہ چیز میرے پاس فلاں کی امانت ہے اس کے بعد دونوں میں مصالحت ہوگئی مدعی کے ثبوت گزرنے کے بعد صلح ہوئی یا اس کے پہلے بہر حال صلح جائز ہے۔⁽²⁾ (عالمگیری)

مسئلہ ۶: جانور عاریت لیا تھا وہ ہلاک ہو گیا مالک کہتا ہے میں نے عاریت نہیں دیا تھا مستہ میر نے کچھ مال دے کر صلح کر لی یہ جائز ہے اس کے بعد مستہ میرا اگر گواہوں سے عاریت ثابت کرے اور یہ کہے کہ جانور ہلاک ہو گیا صلح باطل ہو جائے گی اور مستہ میر چاہے تو مالک پر حلف بھی دے سکتا ہے۔⁽³⁾ (عالمگیری)

مسئلہ ۷: مضارب نے مضاربت سے انکار کرنے کے بعد اقرار کر لیا یا اقرار کے بعد انکار کیا اس کے بعد اس میں اور رب المال⁽⁴⁾ میں صلح ہوگئی یہ جائز ہے اور اگر مضارب نے مال مضاربت سے کسی کے ساتھ عقد مداینہ⁽⁵⁾ کیا تھا اور مضارب و مدیون میں صلح ہوگئی یہ صلح جائز ہے مگر اس صلح میں جو کچھ کمی ہوئی ہے اتنے کارب المال کے لیے مضارب تاوان دے اور اگر کم پر صلح اس لیے کی ہے کہ بیع میں کچھ عیب تھا تو مضارب ضامن نہیں بلکہ یہ کمی رب المال کے ذمہ ہوگی۔⁽⁶⁾ (عالمگیری)

مسئلہ ۸: یہ دعویٰ کیا کہ یہ چیز مجھے ہبہ کر دی ہے اور میں نے قبضہ بھی کر لیا اور وہ چیز واہب⁽⁷⁾ کے قبضہ میں ہے

①..... "الفتاویٰ الہندیۃ"، کتاب الصلح، الباب الرابع فی الصلح فی الودیعة... إلخ، ج ۴، ص ۲۳۸، ۲۳۹.

②..... المرجع السابق، ص ۲۳۹.

④..... مضاربت پر مال دینے والا۔

⑤..... ادھار کے ساتھ خرید و فروخت کا عقد۔

⑥..... "الفتاویٰ الہندیۃ"، کتاب الصلح، الباب الرابع فی الصلح فی الودیعة... إلخ، ج ۴، ص ۲۳۹.

⑦..... ہبہ کرنے والا۔

اور واہب ہبہ سے منکر ہے یوں مصالحت ہوئی کہ اُس چیز میں سے نصف واہب لے اور نصف موہوب لہ (1) یہ صلح جائز ہے اس کے بعد موہوب لہ ہبہ اور قبضہ کو گواہوں سے ثابت کرنا چاہے گواہ مقبول نہیں یعنی نصف جو مدعی علیہ (2) کے قبضہ میں ہے مدعی (3) اُسے نہیں لے سکتا۔ اور اگر صلح میں ایک نے کچھ روپے دینے کی بھی شرط کر لی ہے یعنی وہ چیز بھی آدھی دے گا اور اتنے روپے بھی یہ صلح بھی جائز ہے۔ اور اگر یوں صلح ہوئی کہ چیز پوری فلاں شخص لے گا اور وہ دوسرے کو اتنے روپے دے گا یہ بھی جائز ہے اور اگر موہوب لہ نے ہبہ کا دعویٰ کیا اور یہ اقرار بھی کر لیا کہ قبضہ نہیں کیا تھا اور واہب ہبہ سے انکار کرتا ہے اس کے بعد صلح ہوئی یوں کہ چیز دونوں میں نصف نصف ہو جائے یہ صلح باطل ہے اور اس صورت میں موہوب لہ کے ذمہ کچھ روپے بھی ہیں تو جائز ہے اور واہب کے ذمہ روپے ٹھہرے ہوں تو صلح ناجائز ہے۔ اور اگر یوں صلح ہوئی کہ پوری چیز ایک کو دی جائے اور یہ دوسرے کو اتنے روپے دے اگر واہب کے ذمہ روپے قرار پائے صلح باطل ہے اور موہوب لہ کے ذمہ ہوں تو باطل نہیں۔ (4) (عالمگیری)

مسئلہ ۹: ایک شخص کے پاس مکان ہے وہ کہتا ہے کہ زید نے مجھے یہ مکان صدقہ کر دیا ہے اور میں نے قبضہ کیا اور زید کہتا ہے میں نے ہبہ کیا ہے اور میں واپس لینا چاہتا ہوں دونوں میں صلح ہوگئی کہ وہ شخص زید کو سو روپے دے اور مکان اُسی کے پاس رہے یہ صلح جائز ہے اور اب مکان واپس نہیں لے سکتا صلح کے بعد وہ شخص جس کے قبضہ میں مکان ہے اگر ہبہ کا اقرار کرے یا صلح سے پہلے زید نے ہبہ و صدقہ دونوں سے انکار کیا ہو جب بھی صلح بدستور قائم رہے گی۔ اور اگر یوں صلح ہوئی کہ جس کے پاس مکان ہے وہ زید کو سو روپے دے اور مکان دونوں کے مابین نصف نصف رہے یہ صلح بھی جائز ہے اور شیوع کی وجہ سے صلح باطل نہیں ہوگی۔ (5) (عالمگیری)

مسئلہ ۱۰: ایک شخص کو معین گیہوں (6) پر اجیر (7) رکھا یعنی وہ گیہوں اجرت میں دیے جائیں گے اس کے بعد یوں صلح ہوئی کہ گیہوں کی جگہ اتنے روپے دیے جائیں گے یہ صلح ناجائز ہے کہ جب گیہوں معین تھے تو بیع ہوئے اور بیع کی بیع قبل قبضہ ناجائز ہے۔ (8) (عالمگیری)

①..... جسے ہبہ کیا گیا۔

②..... جس پر دعویٰ کیا گیا۔

③..... دعویٰ کرنے والا۔

④..... ”الفتاویٰ الہندیۃ“، کتاب الصلح، الباب الرابع فی الصلح فی الودیعة... إلخ، ج ۴، ص ۲۳۹۔

⑤..... ”الفتاویٰ الہندیۃ“، کتاب الصلح، الباب الرابع فی الصلح فی الودیعة... إلخ، ج ۴، ص ۲۴۰۔

⑥..... گندم۔

⑦..... اجرت پر کام کرنے والا، ملازم، نوکر، مزدور۔

⑧..... ”الفتاویٰ الہندیۃ“، کتاب الصلح، الباب الرابع فی الصلح فی الودیعة... إلخ، ج ۴، ص ۲۴۰۔

مسئلہ ۱۱: کرایہ پر مکان لیا اور مدت کے متعلق اختلاف ہے مالک مکان کہتا ہے کہ دس روپے کرایہ پر دو مہینے کو دیا ہے اور کرایہ دار کہتا ہے کہ دس روپے میں تین ماہ کے لیے دیا ہے۔ صلح یوں ہوئی کہ دس روپے میں ڈھائی ماہ کرایہ دار مکان میں رہے یہ جائز ہے اور اگر یوں صلح ہوئی کہ تین ماہ مکان میں رہے مگر ایک روپیہ اجرت میں زیادہ کر دے یہ بھی جائز ہے۔ (۱) (عالمگیری)

مسئلہ ۱۲: کسی جگہ جانے کے لیے گھوڑا کرایہ پر لیا اور اجرت بھی مقرر ہو چکی گھوڑے کا مالک کہتا ہے کہ فلاں جگہ جانے کی دس روپے اجرت ٹھہری ہے اور مستاجر کہتا ہے دوسری جگہ جانا ٹھہرا ہے جو اُس جگہ سے دور ہے اور اجرت آٹھ روپے طے ہونا کہتا ہے۔ اس میں صلح یوں ہوئی کہ اجرت وہ دی جائے جو گھوڑے والا کہتا ہے۔ اور وہاں تک سوار ہو کر جائے گا جہاں تک مستاجر بتاتا ہے یہ جائز ہے۔ یوہیں اگر جگہ وہ رہی جو مالک کہتا ہے اور کرایہ وہ رہا جو مستاجر کہتا ہے یہ صلح بھی جائز ہے۔ (۲) (عالمگیری)

مسئلہ ۱۳: یہ کہتا ہے کہ زید کے پاس جو فلاں چیز ہے مثلاً مکان وہ میرا ہے زید کے میرے ذمہ سو روپے تھے وہ میں نے اُس کے پاس رہن (۳) رکھ دیا ہے زید کہتا ہے کہ وہ مکان میرا ہے میرے پاس کسی نے رہن نہیں رکھا ہے اور میرے سو روپے تم پر باقی ہیں اس معاملہ میں یوں صلح ہوئی کہ زید وہ سو روپے چھوڑ دے اور پچاس اور دے اور مکان کے متعلق اب دوسرا شخص دعویٰ نہ کرے گا یہ صلح جائز ہے اگر صلح کے بعد زید نے رہن کا اقرار کر لیا جب بھی صلح باطل نہیں ہوگی۔ (۴) (عالمگیری)

مسئلہ ۱۴: راہن (۵) مرگیا ایک شخص کہتا ہے کہ شے مرہون (۶) میری ملک ہے راہن کو رہن رکھنے کے لیے میں نے بطور عاریت دی تھی اس میں اور مرہون (۷) میں اس پر صلح ہوگئی کہ مرہون اس کی ملک کا اقرار کر لے راہن کے ورثہ کے مقابل میں مرہون کا اقرار کوئی چیز نہیں۔ (۸) (عالمگیری)

①..... "الفتاویٰ الہندیۃ"، کتاب الصلح، الباب الرابع فی الصلح فی الودیعة... إلخ، ج ۴، ص ۲۴۰.

②..... المرجع السابق.

③..... گروی۔

④..... "الفتاویٰ الہندیۃ"، کتاب الصلح، الباب الرابع فی الصلح فی الودیعة... إلخ، ج ۴، ص ۲۴۰، ۲۴۱.

⑤..... گروی رکھنے والا۔

⑥..... گروی رکھی ہوئی چیز۔

⑦..... جس کے پاس چیز گروی رکھی گئی ہے۔

⑧..... "الفتاویٰ الہندیۃ"، کتاب الصلح، الباب الرابع فی الصلح فی الودیعة... إلخ، ج ۴، ص ۲۴۱.

غصب و سرقت و اکراہ میں صلح

مسئلہ ۱: ایک چیز غصب کی جس کی قیمت سو روپے ہے اور سو روپے سے زیادہ میں صلح ہوئی یہ صلح جائز ہے یعنی اگر صلح کے بعد غاصب نے گواہوں سے ثابت کیا کہ وہ چیز اوتنے کی نہیں تھی جس پر صلح ہوئی ہے یہ گواہ مقبول نہیں ہوں گے۔ (۱) (عالمگیری)

مسئلہ ۲: غصب کا دعویٰ ہوا قاضی نے حکم دے دیا کہ مغضوب کی قیمت (۲) غاصب ادا کرے اس فیصلہ کے بعد قیمت سے زیادہ پر صلح ہوئی یہ ناجائز ہے۔ (۳) (عالمگیری)

مسئلہ ۳: کپڑا غصب کیا تھا غاصب کے پاس کسی دوسرے نے اُس کو ہلاک کر دیا مالک نے غاصب سے کم قیمت پر صلح کر لی یہ جائز ہے۔ اور غاصب اُس ہلاک کرنے والے سے پوری قیمت وصول کر سکتا ہے مگر صلح کی رقم سے جتنا زیادہ لیا ہے وہ صدقہ کر دے۔ اور اگر مالک نے اس ہلاک کرنے والے سے کم قیمت پر صلح کر لی یہ بھی جائز ہے اور اس صورت میں غاصب بری ہو جائے گا یعنی مالک اُس سے تاوان نہیں لے سکتا بلکہ کسی وجہ سے اگر ہلاک کنندہ سے رقم صلح وصول نہ ہو سکے جب بھی غاصب سے کچھ نہیں لے سکتا۔ (۴) (عالمگیری)

مسئلہ ۴: گیہوں غصب کیے تھے اور صلح روپے یا اشرفی پر ہوئی یہ صلح جائز ہے اگر غاصب کے پاس وہ گیہوں موجود ہوں اور روپے یا اشرفیاں (۵) فوراً دینا قرار پایا ہو یا انکے دینے کی کوئی میعاد ہو دونوں صورتوں میں صلح جائز ہے اور اگر وہ گیہوں ہلاک ہو چکے اور روپے کے لیے کوئی میعاد مقرر ہوئی تو صلح ناجائز ہے اور فوراً دینا ٹھہرا ہے تو جائز ہے جب کہ قبضہ بھی ہو جائے اور قبضہ سے پہلے دونوں جدا ہو گئے صلح باطل ہوگی۔ (۶) (عالمگیری)

مسئلہ ۵: ایک من گیہوں اور ایک من جو غصب کیے اور دونوں کو خرچ کر ڈالا اس کے بعد ایک من جو پر صلح ہوئی اس طور پر کہ گیہوں معاف کر دے یہ جائز ہے اور ان دونوں میں ایک موجود ہے اور اسی پر صلح ہوئی یوں کہ جو خرچ کر ڈالا ہے

①....."الفتاویٰ الہندیہ"، کتاب الصلح، الباب الخامس فی الصلح فی الغصب... إلخ، ج ۴، ص ۲۴۱۔

②.....غصب کی ہوئی چیز کی قیمت۔

③....."الفتاویٰ الہندیہ"، کتاب الصلح، الباب الخامس فی الصلح فی الغصب... إلخ، ج ۴، ص ۲۴۲۔

④.....المرجع السابق۔

⑤.....سونے کے سکے۔

⑥....."الفتاویٰ الہندیہ"، کتاب الصلح، الباب الخامس فی الصلح فی الغصب... إلخ، ج ۴، ص ۲۴۲۔

اُسے معاف کر دیا یہ بھی جائز ہے۔⁽¹⁾ (عالمگیری)

مسئلہ ۶: ایک من گیہوں غضب کر کے غائب کر دیے اور انھیں گیہوں کے نصف من پر صلح کی یہ ناجائز ہے اور دوسرے گیہوں کے نصف من پر صلح ہوئی یہ جائز ہے مگر غاصب کے پاس اگر غضب کیے ہوئے گیہوں اب تک موجود ہیں تو نصف من سے جتنے زیادہ ہیں ان کو صرف کرنا حلال نہیں بلکہ واجب ہے کہ مالک کو واپس دیدے۔ اور اگر دوسری جنس پر صلح ہوئی مثلاً کپڑے کا تھان مالک کو دے دیا یہ صلح بھی جائز ہے اور گیہوں کو کام میں لانا بھی جائز۔ اور اگر ایسی چیز غضب کی ہے جو تقسیم کے قابل نہیں مثلاً جانور اور صلح اُسی کے نصف پر ہوئی یعنی اُس جانور میں نصف غاصب کا اور نصف مغضوب منہ⁽²⁾ کا قرار پایا یہ صلح ناجائز ہے۔⁽³⁾ (عالمگیری)

مسئلہ ۷: ایک ہزار روپے غضب کیے اور ان کو چھپا دیا اور پانسو میں صلح ہوئی غاصب نے انھیں میں سے پانسو مالک کو دے دیے یا دوسرے روپے دیے قضاء یہ صلح جائز ہے مگر دیا نہ غاصب پر واجب ہے کہ باقی روپے بھی مالک کو واپس دے۔⁽⁴⁾ (خانہ)

مسئلہ ۸: ایک شخص نے دوسرے کا چاندی کا برتن ضائع کر دیا قاضی نے حکم دیا کہ اُس کی قیمت تاوان دے مگر اس قیمت پر قبضہ کرنے سے پہلے دونوں جدا ہو گئے وہ فیصلہ باطل نہ ہوگا اور باہم اون دونوں نے قیمت پر مصالحت کی اور قبضہ سے قبل جدا ہو گئے یہ صلح بھی باطل نہیں اور اگر روپے ضائع کر دیے اور اُس سے کم پر مصالحت ہوئی اور ادا کرنے کی میعاد مقرر ہوئی یہ صلح بھی جائز ہے۔⁽⁵⁾ (خانہ)

مسئلہ ۹: موچی کی دکان پر لوگوں کے جوتے رکھے تھے چوری گئے چور کا پتہ چل گیا موچی نے چور سے صلح کر لی اگر جوتے موجود ہوں بغیر اجازت مالک صلح جائز نہیں اور چور کے پاس جوتے باقی نہ رہے تو بغیر اجازت مالک بھی صلح جائز ہے بشرطیکہ روپے صلح ہوئی ہو اور زیادہ کمی پر صلح نہ ہو۔⁽⁶⁾ (عالمگیری)

مسئلہ ۱۰: صلح کرنے پر مجبور کیا گیا یہ صلح ناجائز ہے۔ دو مدعی ہیں حاکم نے مدعی علیہ کو ایک سے صلح کرنے پر مجبور کیا

1..... "الفتاویٰ الہندیہ"، کتاب الصلح، الباب الخامس فی الصلح فی الغضب... إلخ، ج ۴، ص ۲۴۲.

2..... جس کی چیز غضب کی گئی۔

3..... "الفتاویٰ الہندیہ"، کتاب الصلح، الباب الخامس فی الصلح فی الغضب... إلخ، ج ۴، ص ۲۴۲، ۲۴۳.

4..... "الفتاویٰ الخانیہ"، کتاب الصلح، باب الصلح عن الدین، فصل فی الصلح عن الدین، ج ۲، ص ۱۸۵.

5..... المرجع السابق، ص ۱۸۴.

6..... "الفتاویٰ الہندیہ"، کتاب الصلح، الباب الخامس فی الصلح فی الغضب... إلخ، ج ۴، ص ۲۴۴.

اُس نے دونوں سے صلح کر لی جس کے لیے مجبور کیا گیا اُس سے صلح ناجائز ہے دوسرے سے جائز ہے۔⁽¹⁾ (عالمگیری)

کام کرنے والوں سے صلح

مسئلہ ۱: دھوبی کو کپڑا دھونے کے لیے دیا اُس نے زور زور سے پائے⁽²⁾ پر پیٹ کر پھاڑ ڈالا صلح یوں ہوئی کہ دھوبی کپڑا لے لے اور اتنے روپے دے یا یوں کہ دھوبی سے اتنے روپے لے گا اور اپنا کپڑا بھی لے گا دونوں صورتیں جائز ہیں۔ اگر مکمل و موزون پر صلح ہوئی اور یہ معین ہیں جب بھی صلح جائز ہے کپڑا دھوبی لے گا یا مالک لے گا دونوں صورتیں جائز ہیں۔ اور اگر مکمل و موزون غیر معین ہوں اور یہ طے ہوا کہ کپڑا دھوبی لے گا تو مکمل یا موزون کا جتنا حصہ کپڑے کے مقابل ہوگا اُس میں صلح جائز ہے اور جو حصہ کپڑا پھٹنے کی قیمت کے مقابل ہو اس میں ناجائز اور اگر یہ طے ہوا کہ مکمل یا موزون بھی لے گا اور اپنا کپڑا بھی تو صلح ناجائز ہے۔⁽³⁾ (عالمگیری)

مسئلہ ۲: دھوبی کہتا ہے میں نے کپڑا دے دیا مالک کہتا ہے نہیں دیا اس میں صلح ناجائز ہے اور اس صورت میں دھلائی بھی مالک کے ذمہ واجب نہیں۔ اور اگر دھوبی کہتا ہے میں نے کپڑا دے دیا اور دھلائی کا مطالبہ کرتا ہے اور مالک انکار کرتا ہے آدھی دھلائی پر مصالحت ہوئی یہ جائز ہے۔ یوں اگر مالک کپڑا وصول ہونے کا اقرار کرتا ہے مگر کہتا ہے دھلائی دے چکا ہوں اور دھوبی دھلائی پانے سے انکار کرتا ہے آدھی دھلائی پر مصالحت ہوگئی یہ صلح بھی جائز ہے۔⁽⁴⁾ (عالمگیری)

مسئلہ ۳: اجیر مشترک⁽⁵⁾ یہ کہتا ہے چیز میرے پاس سے ہلاک ہوگئی مالک نے کچھ روپے لے کر اُس سے صلح کر لی۔ امام اعظم رضی اللہ تعالیٰ عنہ کے نزدیک یہ صلح ناجائز ہے کیونکہ اجیر مشترک امین ہے چیز اُس کے پاس امانت ہوتی ہے اور امین کے پاس سے چیز ضائع ہو جائے تو معاوضہ نہیں لیا جاسکتا اور اجیر خاص میں یہ صورت پیش آئے تو بالاتفاق صلح ناجائز ہے۔ چرواہا اگر دوسرے لوگوں کے بھی جانور چراتا ہو تو اجیر مشترک ہے اور تنہا اسی کے جانور چراتا ہو تو اجیر خاص (نوکر) ہے۔⁽⁶⁾ (عالمگیری)

①..... "الفتاویٰ الہندیۃ"، کتاب الصلح، الباب الخامس فی الصلح فی الغصب... إلخ، ج ۴، ص ۲۴۴.

②..... وہ سل یا لکڑی کا تختہ جس پر دھوبی کپڑے دھوتے ہیں۔

③..... "الفتاویٰ الہندیۃ"، کتاب الصلح، الباب السادس فی صلح العمال... إلخ، ج ۴، ص ۲۴۴، ۲۴۵.

④..... المرجع السابق، ۲۴۵.

⑤..... اجرت پر مختلف لوگوں کے کام کرنے والا۔

⑥..... "الفتاویٰ الہندیۃ"، کتاب الصلح، الباب السادس فی صلح العمال... إلخ، ج ۴، ص ۲۴۵.

مسئلہ ۴: کپڑا بننے والے کو سوت (1) دیا کہ اس کا سات ہاتھ لنبیا اور چار ہاتھ چوڑا کپڑا بن دے اُس نے کم کر دیا پانچ ہاتھ لنبیا چار ہاتھ چوڑا بن دیا یا زیادہ کر دیا اس کا حکم یہ ہے کہ سوت والا کپڑا لے لے اور اُس کو اجرت مثل دیدے یا کپڑا اُس کو دیدے اور جتنا سوت دیا تھا ویسا ہی اتنا سوت اُس سے لے لے سوت والے نے دوسری صورت اختیار کی یعنی کپڑا دیدیا اور سوت لینا ٹھہرا لیا اس کے بعد یوں مصالحت کر لی کہ سوت کی جگہ اتنے روپے لے گا اور روپے کی میعاد مقرر کر لی یہ صلح ناجائز ہے اور اگر پہلی صورت اختیار کی کہ کپڑا لے گا اور اجرت مثل دے گا اس کے بعد یوں صلح ہوئی کہ کپڑا دے دیا اور روپے لینا ٹھہرا لیا اور اس کی مدت مقرر کر لی یہ صلح جائز ہے۔ (2) (خانہ) اور اگر صلح اس طرح ہوئی کہ کپڑا لے گا اور اجرت میں اتنا کم کر دے گا یہ صلح بھی جائز ہے۔ (3) (عالمگیری)

مسئلہ ۵: رنگنے کے لیے کپڑا دیا اور یہ ٹھہرا کہ اتنا رنگ ڈالنا اور ایک روپیہ رنگائی دی جائے گی اوس نے دو چند رنگ ڈال دیا اس میں کپڑے والے کو اختیار ہے کہ اپنا کپڑا لے لے اور ایک روپیہ دے اور جو رنگ زیادہ ڈالا ہے وہ دے یا اپنے سپید کپڑے کی قیمت لے لے اور کپڑا رنگریز کے پاس چھوڑ دے اس میں صلح یوں ہوئی کہ اتنے روپے لے گا یہ صلح جائز ہے اگر چہ روپے کے لیے میعاد ہو اور اگر یوں صلح ہوئی کہ اپنا کپڑا لے گا اور یہ معین گیہوں رنگائی میں دے گا یہ صلح بھی جائز ہے۔ (4) (عالمگیری)

بیع میں صلح

مسئلہ ۱: ایک چیز خریدی اُس چیز پر یا اُس کے کسی جز پر کسی نے دعویٰ کر دیا کہ میری ہے مشتری نے اُس سے صلح کر لی یہ صلح جائز ہے مگر مشتری یہ چاہے کہ جو کچھ دینا پڑا ہے بائع سے واپس لوں یہ نہیں ہو سکتا۔ (5) (عالمگیری)

مسئلہ ۲: ایک چیز خریدی اور بیع پر قبضہ بھی کر لیا اب دعویٰ کرتا ہے کہ وہ بیع فاسد ہوئی تھی مگر گواہ میسر نہیں ہوئے کہ فساد ثابت کرتا دعوائے فساد کے متعلق دونوں میں مصالحت ہوگئی یہ صلح ناجائز ہے صلح کے بعد اگر گواہ میسر آئیں پیش کر سکتا ہے گواہ لیے جائیں گے۔ (6) (عالمگیری)

①..... روئی یا اون سے بنا ہوا دھاگہ۔

②..... ”الفتاویٰ الخانیہ“، کتاب الصلح، باب صلح الأعمال... إلخ، ج ۲، ص ۱۸۶، ۱۸۷۔

③..... ”الفتاویٰ الہندیہ“، کتاب الصلح، الباب السادس فی صلح العمال... إلخ، ج ۴، ص ۲۴۵۔

④..... المرجع السابق۔

⑤..... ”الفتاویٰ الہندیہ“، کتاب الصلح، الباب السابع فی الصلح فی البیع... إلخ، ج ۴، ص ۲۴۶۔

⑥..... المرجع السابق۔

مسئلہ ۳: رب المسلم (1) نے مسلم الیہ (2) سے راس المال (3) پر صلح کر لی جائز ہے اور دوسری جنس پر صلح کرے مثلاً اتنے من گیہوں (4) کی جگہ اتنے من جو دیدے یہ صلح ناجائز ہے۔ (5) (عالمگیری)

مسئلہ ۴: مسلم الیہ کے ذمہ سلم کے دس من گیہوں ہیں اور ہزار روپے بھی رب المسلم کے اُس کے ذمہ ہیں دونوں کے مقابل میں سو روپے پر صلح ہوگئی جائز ہے۔ (6) (بدائع)

مسئلہ ۵: سلم میں یوں صلح ہوئی کہ نصف راس المال لے گا اور نصف مسلم فیہ یہ جائز ہے۔ (7) (عالمگیری)

مسئلہ ۶: پانچ من گیہوں میں سلم کیا تھا جس کی میعاد ایک ماہ تھی پھر اسی شخص سے پانچ من جو میں سلم کی اور اس کی میعاد دو ماہ مقرر ہوئی ایک ماہ کا زمانہ گزرا اور گیہوں کی وصولی کا وقت آ گیا دونوں میں یہ مصالحت ہوئی کہ رب المسلم گیہوں اس وقت لے لے اور جو کی میعاد میں اضافہ ہو جائے یہ جائز ہے اور اگر یوں صلح ہوئی کہ جو اس وقت لے لے اور گیہوں کی میعاد مؤخر ہو جائے یہ ناجائز ہے۔ (8) (عالمگیری)

مسئلہ ۷: کپڑے کے عوض میں گیہوں میں سلم کیا اور مسلم الیہ کو وہ کپڑا دے دیا پھر مسلم الیہ نے اسی کپڑے سے کسی دوسرے شخص سے سلم کیا رب المسلم اول نے مسلم الیہ اول سے راس المال پر مصالحت کی اس کی دو صورتیں ہیں اگر مسلم الیہ اول کے پاس وہ کپڑا آ گیا اس کے بعد صلح ہوئی اور اس طور پر آیا جو من کل الوجہ فسخ ہے (9) مثلاً مسلم الیہ ثانی نے خیار رویت کی وجہ سے واپس کر دیا یا خیار عیب کی وجہ سے حکم قاضی سے واپس کیا یا دوسری سلم میں راس المال پر قبضہ سے پہلے دونوں جدا ہو گئے اس کا حکم یہ ہے کہ مسلم الیہ رب المسلم کو وہی کپڑا واپس کر دے کپڑے کی قیمت واپس دینے کا حکم نہیں ہو سکتا۔ یو ہیں اگر مسلم الیہ نے وہ کپڑا کسی کو ہبہ کر دیا تھا پھر واپس لے لیا قاضی کے حکم سے واپس لیا ہے یا بغیر قضائے قاضی (10) اس صورت میں بھی رب

①..... بیع سلم میں خریدار کو رب المسلم کہتے ہیں۔ ②..... بیع سلم میں بائع کو مسلم الیہ کہتے ہیں۔

③..... بیع سلم میں ثمن کو راس المال کہتے ہیں۔ ④..... گندم۔

⑤..... ”الفتاویٰ الہندیہ“، کتاب الصلح، الباب السابع فی الصلح فی البیع... إلخ، ج ۴، ص ۲۴۶۔

⑥..... ”البدائع الصنائع“، کتاب الصلح، فصل: شرائط التي ترجع إلى المصالح، ج ۵، ص ۵۳۔

⑦..... ”الفتاویٰ الہندیہ“، کتاب الصلح، الباب السابع فی الصلح فی البیع... إلخ، ج ۴، ص ۲۴۶۔

⑧..... ”الفتاویٰ الہندیہ“، کتاب الصلح، الباب السابع فی الصلح فی البیع... إلخ، ج ۴، ص ۲۴۶۔

⑨..... یعنی ہر صورت میں فسخ ہے۔

⑩..... قاضی کے فیصلے کے بغیر۔

المسلم کو کپڑا واپس کر دے۔ اور اگر وہ کپڑا مسلم الیہ اول کو ایسی وجہ سے حاصل ہوا کہ من کل الوجہ ملکِ جدید (1) ہو مثلاً اس نے مسلم الیہ ثانی سے خرید لیا یا اس نے اسے ہبہ کر دیا یا بطور میراث اس کو ملا ان صورتوں میں رب المسلم اول کو کپڑے کی قیمت ملے گی وہ کپڑا نہیں ملے گا۔ اور اگر اس طرح واپس ہوا کہ ایک وجہ سے فسخ اور ایک وجہ سے تملیک (2) ہے مثلاً دونوں نے مسلم ثانی کا اقالہ کر لیا یا عیب کی وجہ سے بغیر قضائے قاضی واپس لے لیا تو رب المسلم کا حق کپڑے کی قیمت ہے خود وہ کپڑا نہیں ہے اور اگر مسلم الیہ اول کے پاس کپڑا آنے سے قبل دونوں نے اس المال پر صلح کی اور قاضی نے مسلم الیہ اول کو قیمت ادا کرنے کا حکم دے دیا۔ اس کے بعد اس کے پاس وہی کپڑا آ گیا تو یہ دونوں قیمت کی جگہ پر کپڑا واپس کرنے پر مصالحت نہیں کر سکتے مسلم الیہ کے پاس اُس کی واپسی جس صورت سے بھی ہو مگر صرف اس صورت میں کہ عیب کی وجہ سے بحکم قاضی واپس ہوا ہو اور اگر قاضی نے قیمت واپس دینے کا حکم بھی نہیں دیا ہے کہ وہی کپڑا مسلم الیہ کے پاس اس طرح آیا کہ وہ ہر وجہ سے مسلم ثانی کا فسخ ہے تو رب المسلم کو کپڑا دے گا ورنہ قیمت۔ (3) (عالمگیری)

مسئلہ ۸: دو شخصوں نے مل کر تیسرے سے مسلم کیا تھا اون میں ایک نے اپنے حصہ میں اس المال پر صلح کر لی یہ صلح شریک کی اجازت پر موقوف ہے اُس نے اگر رد کر دی صلح باطل ہوگی اور مسلم بدستور باقی رہی اور شریک نے جائز کر دی تو صلح دونوں پر نافذ ہوگی یعنی نصف اس المال میں دونوں شریک ہوں گے اور نصف مسلم فیہ میں بھی دونوں کی شرکت ہوگی۔ (4) (عالمگیری)

مسئلہ ۹: ایک شخص سے مسلم کیا ہے مسلم الیہ کی طرف سے کسی نے کفالت کی (5) ہے کفیل (6) نے رب المسلم سے اس المال پر صلح کر لی صلح اجازت مسلم الیہ پر موقوف ہے جائز کر دی جائز ہے رد کر دی باطل ہے اگر کفیل نے بغیر حکم مسلم الیہ کفالت کی ہے جب بھی یہی حکم ہے۔ اجنبی نے اس المال پر مصالحت کی اور اس المال کا ضامن ہو گیا جب بھی یہی حکم ہے۔ (7) (عالمگیری)

مسئلہ ۱۰: کفیل نے رب المسلم سے جنس مسلم فیہ (8) پر مصالحت کی مگر سلم میں عمدہ گیہوں قرار پائے اور اُس نے کم

①..... نئی ملکیت۔

②..... مالک بنانا۔

③..... "الفتاویٰ الہندیہ"، کتاب الصلح، الباب السابع فی الصلح فی البیع... إلخ، ج ۴، ص ۲۴۔

④..... المرجع السابق۔

⑤..... ذمہ داری لی۔

⑥..... ضامن۔

⑦..... "الفتاویٰ الہندیہ"، کتاب الصلح، الباب السابع فی الصلح فی البیع... إلخ، ج ۴، ص ۲۴۷، ۲۴۸۔

⑧..... بیع مسلم میں بیع (بیچی جانے والی چیز) کو مسلم فیہ کہتے ہیں۔

درجہ کا دینا ٹھہرا لیا یہ صلح جائز ہے اور کفیل مسلم الیہ سے کھرے گیہوں لے گا۔⁽¹⁾ (خانہ)

مسئلہ ۱: ایک شخص نے دوسرے کو مسلم کرنے کا حکم دیا تھا (وکیل بنایا تھا) اُس نے مسلم کیا پھر اس المال پر صلح کر لی یہ صلح اس وکیل پر نافذ ہوگی موکل پر نافذ نہیں ہوگی یعنی وکیل اُس مسلم الیہ سے اس المال لے سکتا ہے مسلم فیہ نہیں لے سکتا مگر اس پر لازم ہے کہ موکل کو مسلم فیہ اپنے پاس سے دے اور اگر خود موکل نے مسلم الیہ سے صلح کر لی اور اس المال پر قبضہ کر لیا تو صلح جائز ہے یعنی وکیل بھی مسلم فیہ کا مطالبہ نہیں کر سکتا۔⁽²⁾ (عالمگیری)

صلح میں خیار

مسئلہ ۱: ایک چیز کا دعویٰ ہے اور دوسری جنس پر صلح ہوئی یہ صلح بیع کے حکم میں ہے اس میں خیار شرط صحیح ہے مثلاً سو روپے کا دعویٰ تھا اور غلام یا جانور پر صلح ہوئی اور مدعی علیہ نے اپنے لیے یا مدعی کے لیے تین دن کا خیار شرط رکھا صلح بھی جائز ہے اور خیار شرط بھی، مدعی علیہ دعویٰ کا اقرار کرتا ہو یا انکار دونوں کا ایک ہی حکم ہے۔⁽³⁾ (عالمگیری)

مسئلہ ۲: ایک ہزار کا دعویٰ تھا غلام پر صلح ہوئی یوں کہ مدعی ایک ماہ کے اندر دس اشرفیاں مدعی علیہ کو دے گا اور اس میں خیار شرط بھی ہے اگر عقد واجب ہو گیا یعنی خیار شرط کی وجہ سے فسخ نہیں کیا تو مدعی علیہ ہزار سے بری ہو گیا اور مدعی کے ذمہ اُس کی دس اشرفیاں واجب ہو گئیں اور اُن کی میعاد یوم وجوب عقد سے ایک ماہ تک ہے۔⁽⁴⁾ (عالمگیری)

مسئلہ ۳: ایک شخص کے دوسرے کے ذمہ دس روپے ہیں اور کپڑے کے تھان پر خیار شرط کے ساتھ صلح ہوئی اور تھان مدعی کو دے دیا مگر تین دن پورے ہونے سے پہلے ہی تھان ضائع ہو گیا مدعی تھان کی قیمت کا ضامن ہے اور مدعی علیہ کے ذمہ وہی دس روپے بدستور واجب ہیں اور اگر خیار مدعی کے لیے تھا اور اندرون مدت مدعی کے پاس سے ضائع ہو گیا تو دس روپے کے بدلے میں ضائع ہوا یعنی اب کوئی دوسرے سے کسی چیز کا مطالبہ نہیں کر سکتا اور اگر اندرون مدت جس کے لیے خیار تھا وہی مر گیا تو صلح تمام ہوگی۔⁽⁵⁾ (عالمگیری)

مسئلہ ۴: دین کے بدلے میں غلام پر بشرط خیار مصالحت ہوئی اور خیار کی مدت تین دن قرار پائی مدت پوری ہونے

①....."الفتاویٰ الخانیة"، کتاب الصلح، باب الصلح عن الدین، فصل فی الإبراء عن البعض... إلخ، ج ۲، ص ۱۸۵.

②....."الفتاویٰ الہندیة"، کتاب الصلح، الباب السابع فی الصلح فی البیع... إلخ، ج ۴، ص ۲۴۸.

③....."الفتاویٰ الہندیة"، کتاب الصلح، الباب الثامن فی الخیار فی الصلح... إلخ، ج ۴، ص ۲۴۹.

④.....المرجع السابق.

⑤.....المرجع السابق.

کے بعد صاحب خیار کہتا ہے میں نے اندرون مدت فسخ کر دیا تھا اور دوسرا منکر ہے تو فسخ کو گواہوں سے ثابت کرنا ہوگا اور اگر اس نے فسخ کے گواہ پیش کیے اور دوسرے نے اس کے گواہ پیش کیے کہ اس نے عقد کو نافذ کر دیا ہے تو فسخ کے گواہ معتبر ہیں اور اگر اندرون مدت یہ اختلاف ہو تو صاحب خیار کا قول معتبر ہے اور دوسرے کے گواہ۔⁽¹⁾ (عالمگیری)

مسئلہ ۵: دو شخصوں کا ایک شخص پر دین ہے مدیون نے غلام پر دونوں سے مصالحت کی اور دونوں کے لیے خیار شرط رکھا ان میں سے ایک صلح پر راضی ہے اور دوسرا فسخ کرنا چاہتا ہے یہ نہیں ہو سکتا فسخ کرنا چاہیں تو دونوں مل کر فسخ کریں۔⁽²⁾ (عالمگیری)

مسئلہ ۶: مدعی علیہ نے دعوے سے انکار کیا اس کے بعد خیار شرط کے ساتھ صلح کی پھر بمقتضائے خیار⁽³⁾ عقد کو فسخ کر دیا تو مدعی کا دعویٰ بدستور لوٹ آئے گا اور مدعی علیہ کا صلح کرنا اقرار نہیں متصور ہوگا۔⁽⁴⁾ (عالمگیری)

مسئلہ ۷: جس چیز پر صلح ہوئی اُس کو مدعی نے نہیں دیکھا ہے دیکھنے کے بعد اُس کو خیار حاصل ہے پسند نہیں ہے واپس کر دے اور صلح جاتی رہی۔ جس پر صلح ہوئی اُس کو مدعی نے دیکھا مگر مدعی پر کسی دوسرے نے دعویٰ کیا اُسی چیز پر اس نے اُس دوسرے سے صلح کر لی اُس نے دیکھ کر واپس کر دی اب مدعی اس چیز کو مدعی علیہ پر واپس نہیں کر سکتا اور اگر خیار عیب کی وجہ سے دوسرا شخص حکم قاضی سے واپس کرتا تو مدعی مدعی علیہ کو واپس کر سکتا تھا۔⁽⁵⁾ (عالمگیری)

مسئلہ ۸: مدعی کے لیے صلح میں خیار عیب اُس وقت ہوتا ہے جب مال کا دعویٰ ہو اور اس کا وہی حکم ہے جو بیع کا ہے کہ اگر حکم قاضی سے فسخ ہو تو صلح فسخ ہوگی اور مدعی علیہ اُس چیز کو اپنے بائع پر واپس کر سکتا ہے اور بغیر حکم قاضی ہو تو بائع پر رد نہیں کر سکتا۔⁽⁶⁾ (عالمگیری)

مسئلہ ۹: جس پر مصالحت ہوئی اُس میں عیب پایا مگر چونکہ چیز ہلاک ہو چکی ہے یا اُس میں کمی یا بیشی ہو چکی ہے اس وجہ سے واپس نہیں کر سکتا تو بقدر عیب مدعی علیہ پر رجوع کرے گا اگر یہ صلح اقرار کے بعد ہے تو عیب کا جتنا حصہ اُس کے حق کے

①..... "الفتاویٰ الہندیہ"، کتاب الصلح، الباب الثامن فی الخیار فی الصلح... إلخ، ج ۴، ص ۲۴۹.

②..... المرجع السابق.

③..... یعنی اختیار کی وجہ سے۔

④..... "الفتاویٰ الہندیہ"، کتاب الصلح، الباب الثامن فی الخیار فی الصلح... إلخ، ج ۴، ص ۲۴۹.

⑤..... المرجع السابق.

⑥..... المرجع السابق، ص ۲۵۰.

مقابل ہوا و تادمعی علیہ سے وصول کر سکتا ہے اور انکار کے بعد صلح ہوئی تو حصہ عیب کے مقابل میں جو کمی ہوئی اُس کا دعویٰ کر سکتا ہے۔ (1) (عالمگیری)

مسئلہ ۱۰: مکان کا دعویٰ تھا غلام دے کر مدعی علیہ نے صلح کر لی اس غلام میں کسی نے اپنا حق ثابت کیا اگر مستحق صلح کو جائز نہ رکھے تو مدعی اوس مدعی علیہ پر پھر دعویٰ کر سکتا ہے اور اگر مستحق نے صلح کو جائز کر دیا تو غلام مدعی کا ہے اور مستحق بقدر قیمت غلام مدعی علیہ سے وصول کر سکتا ہے اور اگر نصف غلام میں مستحق نے اپنی ملک ثابت کی ہے تو مدعی کو اختیار ہے نصف غلام جو باقی ہے یہ لے اور نصف حق کا مدعی علیہ پر دعویٰ کرے یا یہ نصف بھی واپس کر دے اور پورے مطالبہ کا دعویٰ کرے۔ (2) (عالمگیری)

مسئلہ ۱۱: روپے سے ایک چیز خریدی اور تقابض بدلین ہو گیا (3) اس کے بعد مشتری نے بیع میں عیب پایا۔ بائع عیب کا اقرار کرتا ہو یا انکار اس معاملہ میں اگر روپے پر صلح ہو گئی یہ جائز ہے روپے کے لیے میعاد مقرر ہوئی یا فوراً دینا قرار پایا بہر حال جائز ہے اور اثر فی صلح ہوئی اور ان پر قبضہ بھی ہو گیا جائز ہے اور معین کپڑے پر صلح ہوئی یہ بھی جائز ہے معین گے ہوں پر صلح ہوئی یہ بھی جائز ہے اور غیر معین گے ہوں پر صلح ہوئی اور قبضہ سے پہلے دونوں جدا ہو گئے یہ ناجائز ہے۔ (4) (عالمگیری)

مسئلہ ۱۲: کپڑا خریدا اُسے قطع کرا کے (5) سلوا لیا اب عیب پر مطلع ہوا اور روپیہ پر صلح ہوئی یہ جائز ہے۔ یو ہیں اگر کپڑے کو سرخ رنگ دیا اور عیب پر مطلع ہوا صلح جائز ہے اور اگر کپڑا قطع کرایا ہے ابھی سلا نہیں اور بیع کر ڈالا پھر عیب پر مطلع ہوا اُس عیب کے بارے میں صلح ناجائز ہے۔ کپڑے کو سیاہ رنگ اس کا بھی یہی حکم ہے۔ (6) (عالمگیری)

مسئلہ ۱۳: کپڑا قطع کر ڈالا اور ابھی سلا نہیں ہے کہ مشتری کو عیب پر اطلاع ہوئی اور بائع اقرار کرتا ہے کہ یہ عیب اُس کے یہاں موجود تھا صلح یوں ہوئی کہ بائع کپڑا واپس لے لے اور ثمن میں سے دو روپے کم مشتری واپس لے لے یہ جائز ہے یہ روپے اُس عیب کے مقابل میں ہوں گے جو مشتری کے فعل سے پیدا ہوا یعنی قطع کرنے سے۔ (7) (عالمگیری)

①..... "الفتاویٰ الہندیۃ"، کتاب الصلح، الباب الثامن فی الخیار فی الصلح... إلخ، ج ۴، ص ۲۵۰.

②..... المرجع السابق.

③..... یعنی بائع کا ثمن پر اور مشتری کا بیع پر قبضہ ہو گیا۔

④..... "الفتاویٰ الہندیۃ"، کتاب الصلح، الباب الثامن فی الخیار فی الصلح... إلخ، ج ۴، ص ۲۵۰.

⑤..... کنگ کروا کر

⑥..... "الفتاویٰ الہندیۃ"، کتاب الصلح، الباب الثامن فی الخیار فی الصلح... إلخ، ج ۴، ص ۲۵۰، ۲۵۱.

⑦..... المرجع السابق، ص ۲۵۲.

مسئلہ ۱۴: ایک چیز سو روپے میں خریدی مشتری نے اُس میں عیب پایا یوں صلح ہوئی کہ مشتری چیز پھر دے (1) اور بائع نوے روپے واپس کر دے گا اگر بائع اقرار کرتا ہے کہ وہ عیب اُس کے یہاں تھا یا وہ عیب اس قسم کا ہے کہ معلوم ہے کہ مشتری کے یہاں پیدا نہیں ہوا ہے تو باقی دس روپے بھی واپس دینے ہوں گے اور اگر بائع کہتا ہے کہ یہ عیب میرے یہاں نہیں تھا یا بائع نہ اقرار کرتا ہے نہ انکار اور مشتری کے یہاں پیدا ہو سکتا ہے تو باقی روپے واپس کرنا لازم نہیں۔ (2) (عالمگیری)

مسئلہ ۱۵: ایک چیز سو روپے میں خریدی اور تقابض بدلیں ہو گیا اُس میں عیب ظاہر ہوا یوں مصالحت ہوئی کہ مشتری بھی پانچ روپے کم کر دے اور بائع بھی اور یہ چیز تیسرا شخص لے لے جو نوے روپے میں لینے پر راضی ہے اس تیسرے کا خریدنا بھی جائز ہے اور مشتری کا پانچ روپے کم کرنا بھی جائز ہے مگر بائع کا پانچ روپے کم کرنا جائز نہیں لہذا اس شخص ثالث کو اختیار ہے کہ پچانوے میں لے یا چھوڑ دے۔ (3) (عالمگیری)

مسئلہ ۱۶: ہزار روپے میں چیز خریدی اور تقابض بدلیں ہو گیا پھر اس چیز کو دو ہزار میں بیچ کیا اور اس بیچ میں بھی تقابض بدلیں ہو گیا مشتری دوم نے اُس چیز میں عیب پایا یوں صلح ہوئی کہ بائع اول ڈیڑھ ہزار میں اس چیز کو واپس لے لے یہ جائز ہے اور جدید بیچ ہے بائع دوم سے اس کو کوئی تعلق نہیں۔ (4) (عالمگیری)

مسئلہ ۱۷: دس روپے میں کپڑا خریدا اور طرفین (5) نے قبضہ کر لیا مشتری اُس میں عیب بتاتا ہے اور بائع انکار کرتا ہے ایک تیسرا شخص کہتا ہے کہ میں یہ کپڑا آٹھ روپے میں خرید لیتا ہوں اور بائع مشتری سے ایک روپیہ کم کر دے یہ جائز ہے اس شخص کو آٹھ روپے دینے ہوں گے۔ (6) (عالمگیری)

مسئلہ ۱۸: دس روپے میں کپڑا خریدا اور دھوبی کو دے دیا دھوبی دھو کر لایا تو پھٹا ہوا نکلا مشتری کہتا ہے معلوم نہیں بائع کے یہاں پھٹا ہوا تھا یا دھوبی نے پھاڑا ہے ان میں اس طرح صلح ہوئی کہ بائع ثمن سے ایک روپیہ کم کر دے اور ایک روپیہ دھوبی مشتری کو دے اور اپنی دھلائی مشتری سے لے یہ جائز ہے۔ یوں اگر یوں صلح ہوئی کہ کپڑا بائع واپس لے لے یہ بھی جائز ہے

①..... واپس کر دے۔

②..... ”الفتاویٰ الہندیۃ“، کتاب الصلح، الباب الثامن فی الخیار فی الصلح... إلخ، ج ۴، ص ۲۵۱۔

③..... المرجع السابق، ص ۲۵۲۔

④..... المرجع السابق، ص ۲۵۲۔

⑤..... یعنی بائع اور مشتری۔

⑥..... ”الفتاویٰ الہندیۃ“، کتاب الصلح، الباب الثامن فی الخیار فی الصلح... إلخ، ج ۴، ص ۲۵۲۔

اور اگر مصالحت نہ ہوئی بلکہ دعویٰ کرنے کی نوبت ہوئی تو مشتری کو اختیار ہے بائع پر دعویٰ کرے یا دھوبی پر مگر بائع پر دعویٰ کرے گا تو دھوبی بری ہو گیا کیونکہ جب بائع کے یہاں پھٹا ہونا بتایا تو دھوبی سے تعلق نہ رہا اور دھوبی پر دعویٰ کیا تو بائع بری ہے کہ جب دھوبی کا پھاڑنا کہا تو معلوم ہوا بائع کے یہاں پھٹا نہ تھا۔⁽¹⁾ (عالمگیری)

جائداد غیر منقولہ میں صلح

مسئلہ ۱: ایک مکان کا دعویٰ کیا اور اس طرح صلح ہوئی کہ مدعی⁽²⁾ یہ کمرہ لے لے اگر وہ کمرہ دوسرے مکان کا ہے جو مدعی علیہ کی ملک ہے⁽³⁾ تو صلح جائز ہے اور اگر اسی مکان کا کمرہ ہے جس کا دعویٰ تھا جب بھی صلح جائز ہے اور مدعی کو یہ حق حاصل نہ رہا کہ اس مکان کا پھر دعویٰ کرے ہاں اگر مدعی علیہ اقرار کرتا ہے کہ یہ مکان مدعی ہی کا ہے تو اُسے حکم دیا جائے گا کہ مدعی کو دیدے۔⁽⁴⁾ (عالمگیری)

مسئلہ ۲: یہ دعویٰ کیا کہ اس مکان میں اتنے گز زمین میری ہے اور صلح ہوئی کہ مدعی اتنے روپے لے لے یہ جائز ہے اور اگر اس طرح صلح ہوئی کہ فلاں کے پاس جو مکان ہے اُس میں مدعی علیہ کا حق ہے مدعی اُسے لے لے اگر مدعی کو معلوم ہے کہ اُس مکان میں مدعی علیہ کا اتنا حصہ ہے تو صلح جائز ہے اور معلوم نہیں ہے تو ناجائز ہے۔⁽⁵⁾ (خانہ)

مسئلہ ۳: مکان کے متعلق دعویٰ کیا مدعی علیہ نے انکار کر دیا پھر کچھ روپیہ دے کر مصالحت کر لی اس کے بعد مدعی علیہ نے حق مدعی کا اقرار کیا مدعی چاہتا ہے کہ صلح توڑ دے اور یہ کہتا ہے کہ میں نے صلح اس لیے کی تھی کہ تم نے انکار کیا تھا مدعی کے اس کہنے سے صلح نہیں توڑی جائے گی۔⁽⁶⁾ (عالمگیری)

مسئلہ ۴: مکان کا دعویٰ کیا اور صلح اس طرح ہوئی کہ ایک شخص مکان لے لے اور دوسرا اُس کی چھت - اگر چھت پر کوئی عمارت نہیں ہے تو صلح جائز نہیں اور اگر چھت پر عمارت ہے اور یہ ٹھہرا کہ ایک نیچے کا مکان لے اور

①..... "الفتاویٰ الہندیۃ"، کتاب الصلح، الباب الثامن فی الخیار فی الصلح... إلخ، ج ۴، ص ۲۵۲.

②..... دعویٰ کرنے والا، دعویدار۔ ③..... جس پر دعویٰ کیا گیا ہے اُس کی ملکیت میں ہے۔

④..... "الفتاویٰ الہندیۃ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۴.

⑤..... "الفتاویٰ الخانیۃ"، کتاب الصلح، باب الصلح عن العقار... إلخ، فصل فی الصلح عن دعویٰ العقار، ج ۲، ص ۱۹۱.

⑥..... "الفتاویٰ الہندیۃ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۵.

دوسرا بالا خانہ (1) لے یہ صلح جائز ہے۔ (2) (عالمگیری)

مسئلہ ۵: مکان میں حق کا دعویٰ کیا اور صلح یوں ہوئی کہ مدعی اُس کے ایک کمرہ میں ہمیشہ یا تا زیست (3) سکونت رکھے یہ صلح جائز نہیں۔ (4) (خانہ)

مسئلہ ۶: زمین کا دعویٰ کیا اور صلح اس طرح ہوئی کہ مدعی علیہ (جس کے قبضہ میں زمین ہے) اُس میں پانچ برس تک کاشت کرے گا مگر زمین مدعی کی ملک رہے گی یہ جائز ہے۔ (5) (خانہ)

مسئلہ ۷: ایک مکان خرید کر اُس کو مسجد بنایا پھر ایک شخص نے اوس کے متعلق دعویٰ کیا جس نے مسجد بنائی اُس نے یا اہل محلہ نے مدعی سے صلح کی یہ صلح جائز ہے۔ (6) (عالمگیری)

مسئلہ ۸: دو شخصوں نے ایک مکان کا دعویٰ کیا کہ یہ ہم کو اپنے باپ سے ترکہ میں ملا ہے ان میں سے ایک نے مدعی علیہ سے اپنے حصہ کے مقابل میں سو روپے صلح کر لی دوسرا ان سو میں سے کچھ نہیں لے سکتا اور مکان میں سے بھی کچھ نہیں لے سکتا جب تک گواہوں سے ثابت نہ کر دے اور اگر ایک نے پورے مکان کے مقابل میں سو روپے صلح کی ہے اور اپنے بھائی کے تسلیم کر لینے کا ضامن ہو گیا ہے اگر اس کے بھائی نے تسلیم کر لی صلح جائز ہے اور سو میں سے پچاس لے لے گا اور اس نے انکار کر دیا تو اسکے حق میں صلح ناجائز ہے اس کا دعویٰ بدستور باقی ہے اور جس نے صلح کی ہے وہ سو میں پچاس مدعی علیہ کو واپس کر دے۔ (7) (عالمگیری)

مسئلہ ۹: دو شخصوں کے پاس دو مکان ہیں ہر ایک نے دوسرے پر اُس کے مکان میں اپنے حق کا دعویٰ کیا اور صلح یوں ہوئی کہ میں تمہارے مکان میں رہوں تم میرے مکان میں یہ جائز ہے اور یوں صلح ہوئی کہ ہر ایک کے قبضہ میں

①..... مکان کی اوپری منزل۔

②..... "الفتاویٰ الہندیہ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۵۔

③..... یعنی جب تک زندہ ہے۔

④..... "الفتاویٰ الخانیہ"، کتاب الصلح، باب الصلح عن العقار... إلخ، فصل فی الصلح عن دعویٰ العقار، ج ۲، ص ۱۹۰۔

⑤..... المرجع السابق، ص ۱۹۱۔

⑥..... "الفتاویٰ الہندیہ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۵۔

⑦..... المرجع السابق، ص ۲۵۶۔

جو مکان ہے وہ دوسرے کو دیدے یہ بھی جائز ہے۔⁽¹⁾ (عالمگیری)

مسئلہ ۱۰: دروازہ یا روشندان کے بارے میں جھگڑا ہے پروسی کو کچھ روپے دے کر صلح کر لی کہ دروازہ یا روشندان بند نہیں کیا جائے گا یہ صلح ناجائز ہے۔ یو ہیں اگر پروسی نے مالک مکان کو کچھ روپے دے کر صلح کر لی کہ تم دروازہ یا روشندان بند کر لو یہ صلح بھی درست نہیں۔⁽²⁾ (عالمگیری)

مسئلہ ۱۱: ایک شخص کی زمین ہے جس میں زراعت ہے دوسرے نے زراعت کا دعویٰ کیا کہ یہ میری ہے مالک زمین نے کچھ روپے دے کر اُس سے صلح کر لی یہ جائز ہے۔ اور اگر زمین دو شخصوں کی ہے تیسرے نے یہ دعویٰ کیا کہ اس میں جو زراعت ہے وہ میری ہے اور وہ دونوں اس سے انکار کرتے ہیں ایک مدعی علیہ نے صلح کر لی کہ مدعی سو روپے دیدے اور نصف زراعت میں مدعی کو دے دوں گا اگر زراعت طیار ہے صلح جائز ہے اور طیار نہیں ہے تو بغیر دوسرے مدعی علیہ کی رضا مندی کے صلح جائز نہیں اور اگر ایک مدعی علیہ نے سو روپے پر یوں مصالحت کی کہ نصف زمین مع زراعت دیتا ہوں تو صلح بہر حال جائز ہے۔⁽³⁾ (عالمگیری)

مسئلہ ۱۲: شارع عام⁽⁴⁾ پر ایک شخص نے سا تباں⁽⁵⁾ ڈال لیا ہے ایک شخص نے اسکے ہٹا دینے کا دعویٰ کیا اُس نے اسے کچھ روپے دے کر صلح کر لی کہ سا تباں نہ ہٹایا جائے یہ صلح ناجائز، خود یہی شخص جس نے دعویٰ کیا تھا یا دوسرا شخص اسے ہٹا سکتا ہے اور اگر حکومت ہٹانا چاہتی ہے اور اس نے کچھ روپے دے کر چاہا کہ ہٹایا نہ جائے اور روپیہ لے کر بیت المال میں داخل کرنا ہی عامہ مسلمین⁽⁶⁾ کے حق میں مفید ہو اور سا تباں سے عامہ مسلمین کو ضرر⁽⁷⁾ نہ ہو تو صلح جائز ہے۔⁽⁸⁾ (عالمگیری)

مسئلہ ۱۳: درخت کی شاخ پروسی کے مکان میں پہنچ گئی وہ کاٹنا چاہتا ہے مالک درخت نے اُسے کچھ روپے دے کر صلح کر لی کہ شاخ نہ کاٹی جائے یہ صلح ناجائز ہے اور اگر مالک مکان نے مالک درخت کو روپے دے کر صلح کر لی کہ کاٹ ڈالی

①..... "الفتاویٰ الہندیہ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۶.

②..... "الفتاویٰ الہندیہ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۷.

③..... "الفتاویٰ الہندیہ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۷، ۲۵۸.

④..... عام گزرگاہ۔

⑤..... چھپر وغیرہ۔

⑥..... عام مسلمانوں۔

⑦..... نقصان۔

⑧..... "الفتاویٰ الہندیہ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۸.

جائے صلح بھی باطل ہے۔ (1) (عالمگیری)

مسئلہ ۱۴: ایک شخص نے درخت کا دعویٰ کیا کہ یہ میرا ہے مدعی علیہ انکار کرتا ہے صلح یوں ہوئی کہ اس سال جتنے پھل آئیں گے سب مدعی کو دے دیے جائیں گے یہ صلح ناجائز ہے۔ (2) (عالمگیری)

مسئلہ ۱۵: مکان خریدنا شفیع نے شفیع کا دعویٰ کیا مشتری نے اسے کچھ روپے دے کر مصالحت کر لی کہ وہ شفیع سے دست بردار ہو جائے شفیع باطل ہو گیا اور مشتری پر وہ روپے لازم نہیں بلکہ اگر مشتری دے چکا ہے تو شفیع سے واپس لے۔ (3) (خانہ)

بیمین کے متعلق صلح

مسئلہ ۱: ایک شخص نے دوسرے پر دعویٰ کیا مدعی علیہ منکر ہے صلح یوں ہوئی کہ مدعی علیہ حلف کر لے بری ہو جائے گا اُس نے قسم کھالی یہ صلح باطل ہے یعنی مدعی کا دعویٰ بدستور باقی ہے اگر گواہوں سے مدعی اپنا حق ثابت کر دے گا وصول کر لے گا اور اگر مدعی کے پاس گواہ نہیں ہیں اور مدعی علیہ سے پھر قسم کھلانا چاہتا ہے اگر پہلی مرتبہ قاضی کے پاس قسم نہیں کھائی تھی تو قاضی مدعی علیہ پر دوبارہ حلف دیگا اور اگر پہلی قسم قاضی کے حضور تھی (4) تو دوبارہ حلف نہیں دے گا۔ (5) (عالمگیری)

مسئلہ ۲: اس طرح صلح ہوئی کہ مدعی اپنے دعوے کے صحیح ہونے پر آج قسم کھائے گا اگر قسم نہ کھائے تو اس کا دعویٰ باطل ہے یہ صلح باطل ہے اگر وہ دن گزر گیا اور قسم نہیں کھائی اُس کا دعویٰ بدستور باقی ہے۔ یوہیں اگر صلح ہوئی کہ مدعی علیہ قسم کھائے گا اگر قسم نہ کھائے تو مال کا ضامن ہے یا مال اُس کے ذمہ ثابت ہے یا مال کا اقرار سمجھا جائے گا یہ صلح بھی باطل ہے۔ (6) (عالمگیری)

مسئلہ ۳: مدعی کے پاس گواہ نہیں اُس نے مدعی علیہ سے حلف کا مطالبہ کیا قاضی نے بھی حلف کا حکم دے دیا مدعی علیہ نے مدعی کو کچھ روپے دے کر راضی کر لیا کہ مجھ سے قسم نہ کھلو اور یہ صلح جائز ہے مدعی علیہ حلف سے بری ہو گیا۔ (7) (عالمگیری)

①..... "الفتاویٰ الہندیۃ"، کتاب الصلح، الباب العاشر فی الصلح فی العقار... إلخ، ج ۴، ص ۲۵۸.

②..... المرجع السابق.

③..... "الفتاویٰ الخانیۃ"، کتاب الصلح، باب الصلح عن العقار... إلخ، ج ۲، ص ۱۸۸.

④..... یعنی پہلی مرتبہ قاضی کے پاس قسم کھائی تھی۔

⑤..... "الفتاویٰ الہندیۃ"، کتاب الصلح، الباب الحادی عشر فی الصلح فی البیمین... إلخ، ج ۴، ص ۲۵۹.

⑥..... المرجع السابق، ص ۲۶۰، ۲۵۹. ⑦..... المرجع السابق، ص ۲۶۰.

دوسرے کی طرف سے صلح

مسئلہ ۱: فضولی اگر صلح کرے اُس کا آزاد و بالغ ہونا ضروری ہے یعنی غلام ماذون و نابالغ بچہ دوسرے کی طرف سے صلح نہیں کر سکتا۔^(۱) (عالمگیری)

مسئلہ ۲: ایک شخص نے دین (۲) کا دعویٰ کیا اور مدعی علیہ (۳) دین سے منکر ہے ایک اجنبی شخص نے مدعی (۴) سے کہا تم نے جو کچھ دعویٰ کیا ہے اُس کے متعلق فلاں (مدعی علیہ) سے ہزار روپے میں صلح کر لو مدعی نے کہا میں نے صلح کی یہ صلح مدعی علیہ کی اجازت پر موقوف ہوگی اگر جائز کر دے گا جائز ہوگی اور ہزار روپے مدعی علیہ پر لازم ہوں گے اور رد کر دے گا باطل ہو جائے گی اور اس صلح کو اجنبی سے کوئی تعلق نہ ہوگا اور اگر اجنبی نے یہ کہا تھا کہ تم نے جو فلاں پر دعویٰ کیا ہے اُس کے متعلق میں نے تم سے ہزار روپے پر صلح کی اور مدعی نے وہی کہا اسکا بھی وہی حکم ہے۔^(۵) (خانہ)

مسئلہ ۳: مدعی علیہ منکر ہے اُس نے کسی کو صلح کے لیے مامور کر دیا ہے اُس مامور نے یہ کہا تم فلاں (مدعی علیہ) سے ہزار روپے صلح کر لو اُس نے کہا میں نے صلح کی مدعی علیہ پر صلح نافذ ہوگی اور اُس پر ہزار روپے لازم ہوں گے اور اگر مامور نے کہا میں نے تم سے ہزار روپے پر صلح کی اسکا بھی وہی حکم ہے۔^(۶) (خانہ)

مسئلہ ۴: اجنبی نے کہا مجھ سے ہزار روپے صلح کرو یا فلاں (مدعی علیہ) سے میرے مال سے ہزار روپے پر صلح کر لو یہ صلح مدعی علیہ پر نافذ ہوگی مگر روپے اجنبی پر لازم ہوں گے اور اگر اجنبی نے یہ کہا فلاں سے ہزار روپے پر صلح کر لو اس شرط پر کہ میں ہزار کا ضامن ہوں یہ صلح بھی مدعی علیہ پر نافذ ہوگی مگر مدعی کو اختیار ہے کہ بدل صلح (۷) کا مطالبہ مدعی علیہ سے کرے یا اُس اجنبی سے۔^(۸) (عالمگیری)

①....."الفتاویٰ الہندیۃ"، کتاب الصلح، الباب الرابع عشر فی الصلح عن الغیر، ج ۴، ص ۲۶۶.

②.....قرض۔

③.....جس پر دعویٰ کیا گیا ہے۔

④.....دعویٰ کرنے والا، دعویدار۔

⑤....."الفتاویٰ الخانیۃ"، کتاب الصلح، باب الصلح عن الدین... إلخ، ج ۲، ص ۱۸۲.

⑥.....المرجع السابق، ص ۱۸۳.

⑦.....وہ مال جس کے بدلے صلح ہوئی۔

⑧....."الفتاویٰ الہندیۃ"، کتاب الصلح، الباب الرابع عشر فی الصلح عن الغیر، ج ۴، ص ۲۶۶.

مسئلہ ۵: اجنبی نے مدعی سے سو روپے پر مصالحت کی پھر کہتا ہے میں نہیں دوں گا اگر صلح کی اضافت (1) اپنی طرف یا اپنے مال کی طرف کی ہے یا بدل صلح کا ضامن ہوا ہے تو ادا کرنے پر مجبور کیا جائے گا اور اگر یہ باتیں نہیں ہیں تو مجبور نہیں کیا جاسکتا۔ (2) (عالمگیری)

مسئلہ ۶: اجنبی نے بغیر حکم مدعی علیہ سے سو روپے پر یا کسی چیز کے بدلے میں صلح کی مدعی نے وہ روپے کھرے (3) نہ تھے اس وجہ سے واپس کر دیے یا اُس چیز میں عیب تھا واپس کر دی اُس صلح کرنے والے کے ذمہ کچھ لازم نہیں مدعی کا دعویٰ بدستور باقی ہے۔ (4) (عالمگیری)

مسئلہ ۷: فضولی نے مدعی سے مثلاً سو روپے پر صلح کی اس شرط پر کہ وہ چیز جس کا مدعی نے دعویٰ کیا ہے فضولی کی ہوگی مدعی علیہ کی نہیں ہوگی اور مدعی علیہ دعوائے مدعی سے منکر ہے یہ صلح جائز ہے۔ فضولی نے صلح کی اپنے مال کی طرف اضافت کی ہو یا نہ کی ہو مال کا ضامن ہوا ہو یا نہ ہوا ہو بہر حال جائز ہے اور اب یہ فضولی مدعی سے اُس شے کی تسلیم کا مطالبہ کر سکتا ہے جس کا مدعی نے دعویٰ کیا تھا پھر اگر مدعی کے لیے اُس چیز کی تسلیم ممکن ہے مثلاً مدعی نے گواہوں سے وہ چیز اپنی ثابت کر دی یا مدعی علیہ نے مدعی کے حق کا اقرار کر لیا مدعی وہ چیز اُس فضولی کو دے اور اگر تسلیم ناممکن ہے تو فضولی صلح کو فسخ (5) کر کے بدل صلح مدعی سے واپس لے سکتا ہے۔ (6) (عالمگیری)

مسئلہ ۸: فضولی نے مدعی علیہ سے صلح کی کہ وہ مکان جس کا مدعی نے دعویٰ کیا ہے اتنے میں اُسے دید و صلح جائز ہے اور اگر وہ شخص مامور ہے اُس نے صلح کی اور ضامن ہو گیا پھر ادا کیا تو مدعی سے وہ رقم واپس لے سکتا ہے۔ (7) (عالمگیری)

تَمَّ هَذَا الْجُزْءُ وَالْحَمْدُ لِلَّهِ رَبِّ الْعَالَمِينَ۔

①..... یعنی نسبت۔

②..... ”الفتاویٰ الہندیہ“، کتاب الصلح، الباب الرابع عشر فی الصلح عن الغیر، ج ۴، ص ۲۶۷۔

③..... خالص۔

④..... ”الفتاویٰ الہندیہ“، کتاب الصلح، الباب الرابع عشر فی الصلح عن الغیر، ج ۴، ص ۲۶۷۔

⑤..... ختم۔

⑥..... ”الفتاویٰ الہندیہ“، کتاب الصلح، الباب الرابع عشر فی الصلح عن الغیر، ج ۴، ص ۲۶۷۔

⑦..... المرجع السابق۔

مآخذ و مراجع

کتب احادیث

نمبر شمار	نام کتاب	مصنف / مؤلف	مطبوعات
1	الموطأ للإمام مالک	امام مالک بن انس اصبحی متوفی ۱۷۹ھ	دارالمعرفة بیروت، ۱۴۲۰ھ
2	المصنف لعبدالرزاق	امام ابوبکر عبدالرزاق بن ہمام بن نافع صنعانی، متوفی ۲۱۱ھ	دارالکتب العلمیہ بیروت، ۱۴۱۴ھ
3	المصنف لابن ابی شیبہ	امام ابوبکر عبداللہ بن محمد بن ابی شیبہ، متوفی ۲۴۵ھ	دارالفکر بیروت، ۱۴۱۴ھ
4	المسند للإمام أحمد	امام احمد بن حنبل، متوفی ۲۴۱ھ	دارالفکر بیروت، ۱۴۱۴ھ
5	سنن الدارمی	حافظ عبداللہ بن عبدالرحمن دارمی، متوفی ۲۵۵ھ	دارالکتب العربیہ بیروت، ۱۴۰۷ھ
6	صحيح البخاري	امام ابوعبداللہ محمد بن اسماعیل بخاری، متوفی ۲۵۶ھ	دارالکتب العلمیہ بیروت، ۱۴۱۹ھ
7	صحيح مسلم	امام ابوالحسن مسلم بن حجاج قشیری، متوفی ۲۶۱ھ	دار ابن حزم بیروت، ۱۴۱۹ھ
8	سنن ابن ماجه	امام ابوعبداللہ محمد بن یزید ابن ماجہ، متوفی ۲۴۳ھ	دارالمعرفة بیروت، ۱۴۲۰ھ
9	سنن أبي داود	امام ابوداؤد سليمان بن اشعث سجستانی، متوفی ۲۷۵ھ	داراحیاء التراث العربیہ بیروت، ۱۴۲۱ھ
10	جامع الترمذي	امام ابو عیسیٰ محمد بن عیسیٰ ترمذی، متوفی ۲۷۹ھ	دارالفکر بیروت، ۱۴۱۴ھ
11	البحر الزخار المعروف بمسند البزار	امام ابوبکر احمد بن عمرو بن عبدالخالق بزار، متوفی ۲۹۲ھ	مکتبۃ العلوم والحکم، المدینۃ المنورۃ ۱۴۲۴ھ
12	سنن النسائي	امام ابوعبدالرحمن بن احمد شیبہ نسائی، متوفی ۳۰۳ھ	دارالکتب العلمیہ بیروت، ۱۴۲۶ھ
13	مسند أبي يعلى	شیخ الاسلام ابو یعلیٰ احمد بن علی بن یحییٰ موصلی، متوفی ۳۰۷ھ	دارالکتب العلمیہ بیروت، ۱۴۱۸ھ
14	المعجم الكبير	امام ابوالقاسم سلیمان بن احمد طبرانی، متوفی ۳۲۰ھ	داراحیاء التراث العربیہ بیروت، ۱۴۲۴ھ
15	المعجم الأوسط	امام ابوالقاسم سلیمان بن احمد طبرانی، متوفی ۳۲۰ھ	دارالکتب العلمیہ بیروت، ۱۴۲۰ھ

سنن الدارقطنی	امام علی بن عمر دارقطنی، متوفی ۳۸۵ھ	مدینة الاولیاء ملتان
المستدرک	امام ابو عبد اللہ محمد بن عبد اللہ حاکم نیشاپوری، متوفی ۴۰۵ھ	دارالمعرفۃ بیروت، ۱۴۱۸ھ
حلیة الاولیاء	امام ابو نعیم احمد بن عبد اللہ صہبانی، متوفی ۴۳۰ھ	دارالکتب العلمیۃ بیروت، ۱۴۱۸ھ
السنن الکبری	امام ابو بکر احمد بن حسین بیہقی، متوفی ۴۵۸ھ	دارالکتب العلمیۃ بیروت، ۱۴۲۴ھ
شعب الایمان	امام ابو بکر احمد بن حسین بیہقی، متوفی ۴۵۸ھ	دارالکتب العلمیۃ بیروت، ۱۴۲۱ھ
شرح السنة	امام ابو محمد حسین بن مسعود بغوی، متوفی ۵۱۶ھ	دارالکتب العلمیۃ بیروت، ۱۴۲۴ھ
الإحسان بترتیب صحیح ابن حبان	علامہ امیر علاء الدین علی بن بلبان فارسی، متوفی ۷۳۹ھ	دارالکتب العلمیۃ بیروت، ۱۴۱۷ھ
مشکاة المصابیح	علامہ ولی الدین تبریزی، متوفی ۷۴۲ھ	دارالفکر بیروت، ۱۴۲۱ھ
مجمع الزوائد	حافظ نور الدین علی بن ابی بکر، متوفی ۸۰۷ھ	دارالفکر بیروت، ۱۴۲۰ھ
شرح سنن أبی داود للعینی	امام ابو محمد محمود بن احمد بن موسی بدر الدین العینی، متوفی ۸۵۵ھ	مکتبۃ الرشید الریاض، ۱۴۲۰ھ
کنز العمال	علامہ علی متقی بن حسام الدین ہندی برہان پوری، متوفی ۹۷۵ھ	دارالکتب العلمیۃ بیروت، ۱۴۱۹ھ
مرقاۃ المفاتیح	علامہ ملا علی بن سلطان قاری، متوفی ۱۰۱۴ھ	دارالفکر بیروت، ۱۴۱۴ھ

کتب فقہ حنفی

المختصر للقدوری	علامہ ابوالحسین احمد بن محمد بن احمد القدوری، متوفی ۴۲۸ھ	مکتبۃ ضیائیہ راولپنڈی
المبسوط	شمس الاممہ محمد بن احمد بن ابی سہل السرخسی، متوفی ۴۸۳ھ	دارالکتب العلمیۃ، بیروت، ۱۴۲۱ھ
بدائع الصنائع	علامہ علاؤ الدین ابوبکر بن مسعود کاسانی، متوفی ۵۸۷ھ	داراحیاء التراث العربی بیروت، ۱۴۲۱ھ
الفتاوی الخانیة	علامہ حسن بن منصور قاضی خان، متوفی ۵۹۲ھ	پشاور
الهدایة	برہان الدین علی بن ابی بکر مرغینانی، متوفی ۵۹۳ھ	داراحیاء التراث العربی بیروت
کنز الدقائق	امام ابوالبرکات حافظ الدین عبداللہ بن احمد شافعی، متوفی ۷۱۰ھ	باب المدینہ، کراچی، ۱۳۳۱ھ

7	تبیین الحقائق	امام فخر الدین عثمان بن علی زلیعی حنفی، متوفی ۷۴۳ھ	دارالکتب العلمیہ، بیروت، ۱۴۲۰ھ
8	الجوہرۃ النیرۃ	علامہ ابوبکر بن علی حداد، متوفی ۸۰۰ھ	باب المدینہ، کراچی
9	الفتاویٰ البزازیة	علامہ محمد شہاب الدین بن بزاز کردری، متوفی ۸۲۷ھ	کوئٹہ، ۱۴۰۳ھ
10	شرح الوقایة	عبید اللہ بن مسعود بن محمود المعروف صدر الشریعہ، متوفی ۷۴۷ھ	باب المدینہ، ۱۳۲۶ھ
11	فتح القدير	علامہ کمال الدین بن ہمام، متوفی ۸۶۱ھ	کوئٹہ، ۱۳۱۹ھ
12	غرر الأحكام	علامہ قاضی احمد بن فراموز ملا خسر حنفی، متوفی ۸۸۵ھ	باب المدینہ، کراچی
13	درر الأحكام شرح غرر الأحكام	علامہ قاضی احمد بن فراموز ملا خسر حنفی، متوفی ۸۸۵ھ	باب المدینہ، کراچی
14	البحر الرائق	علامہ زین الدین بن ابراہیم، ابن نجیم، متوفی ۹۷۰ھ	کوئٹہ، ۱۴۲۰ھ
15	نتائج الأفكار تکملة فتح القدير	شمس الدین احمد بن قودر المعروف بقاضی زادہ، متوفی ۹۸۸ھ	کوئٹہ، ۱۳۱۹ھ
16	تنوير الأبصار	علامہ شمس الدین محمد بن عبداللہ بن احمد ترمذی، متوفی ۱۰۰۲ھ	دارالمعرفة، بیروت، ۱۴۲۰ھ
17	نور الإيضاح	حسن بن عمار بن علی الوفائی الشرنبلالی الحنفی، متوفی ۱۰۶۹ھ	مکتبہ برکات المدینہ، کراچی
18	غنية ذوى الأحكام	حسن بن عمار بن علی الوفائی الشرنبلالی الحنفی، متوفی ۱۰۶۹ھ	باب المدینہ، کراچی
19	الدر المختار	علامہ علاء الدین محمد بن علی حصکفی، متوفی ۱۰۸۸ھ	دارالمعرفة، بیروت، ۱۴۲۰ھ
20	الفتاویٰ الهندية	ملائق نظام الدین، متوفی ۱۱۶۱ھ، و علمائے ہند	دارالفکر بیروت، ۱۴۱۱ھ
21	منحة الخالق	علامہ سید محمد امین ابن عابدین شامی، متوفی ۱۲۵۲ھ	کوئٹہ
22	رد المحتار	علامہ سید محمد امین ابن عابدین شامی، متوفی ۱۲۵۲ھ	دارالمعرفة، بیروت، ۱۴۲۰ھ
23	الفتاویٰ الرضوية	مجدد اعظم اعلیٰ حضرت امام احمد رضا خان، متوفی ۱۳۴۰ھ	رضا فاؤنڈیشن، لاہور

مجلس المدینة العلمیة کی طرف سے پیش کردہ 180 کتب و رسائل

مع عنقریب آنے والی 15 کتب و رسائل

{ شعبہ کتبِ اعلیٰ حضرت علیہ رحمۃ رب العزت }

اردو کتب:

- 1.....الملفوطا المعروف بہ ملفوظات اعلیٰ حضرت (حصہ اول) (کل صفحات: 250)
- 2.....کرنسی نوٹ کے شرعی احکامات (کفَلُ الْفَقِيهِ الْفَاهِمِ فِي أَحْكَامِ قِرْطَاسِ الدَّرَاهِمِ) (کل صفحات: 199)
- 3.....فضائل دعا (أَحْسَنُ الْوَعَاءِ لِآدَابِ الدُّعَاءِ مَعَهُ ذَيْلُ الْمُدْعَاءِ لِأَحْسَنِ الْوَعَاءِ) (کل صفحات: 326)
- 4.....والدین، زوجین اور سائزہ کے حقوق (الْحَقُوقُ لِطَرْحِ الْعُقُوقِ) (کل صفحات: 125)
- 5.....اعلیٰ حضرت سے سوال جواب (إِظْهَارُ الْحَقِّ الْجَلِيِّ) (کل صفحات: 100)
- 6.....ایمان کی پہچان (حاشیہ تمہید ایمان) (کل صفحات: 74)
- 7.....ثبوت ہلال کے طریقے (طُرُقُ إِثْبَاتِ هِلَالٍ) (کل صفحات: 63)
- 8.....ولایت کا آسان راستہ (تصویر شیخ) (الْبَيَاقُوتَةُ الْوَاسِطَةُ) (کل صفحات: 60)
- 9.....شریعت و طریقت (مَقَالِ عُرْفَاءِ بِإِعْزَازِ شَرْعٍ وَعُلَمَاءِ) (کل صفحات: 57)
- 10.....عیدین میں گلے ملنا کیسا؟ (وَسَاحُ الْجِيدِ فِي تَحْلِيلِ مُعَانَقَةِ الْعِيدِ) (کل صفحات: 55)
- 11.....حقوق العباد کیسے معاف ہوں (اعجب الامداد) (کل صفحات: 47)
- 12.....معاش ترقی کا راز (حاشیہ و تشریح تدبیر فلاح و نجات و اصلاح) (کل صفحات: 41)
- 13.....راہِ خدائے و حل میں خرچ کرنے کے فضائل (رَأْدُ الْقُحْطِ وَالْوَبَاءِ بِدَعْوَةِ الْجَبْرَانِ وَمُؤَاسَاةِ الْفُقَرَاءِ) (کل صفحات: 40)
- 14.....اولاد کے حقوق (مشعلۃ الارشاد) (کل صفحات: 31)
- 15.....الملفوطا المعروف بہ ملفوظات اعلیٰ حضرت (حصہ دوم) (کل صفحات: 226)

عربی کتب:

- 16، 17، 18، 19، 20.....جَدُّ الْمُؤْتَمَرِ عَلَى رَدِّ الْمُحْتَارِ (المجلد الاول والثاني والثالث والرابع والخامس) (کل صفحات: 570، 672، 483، 650، 713)
- 21.....الزَّمْرَةُ الْقُمْرِيَّةُ (کل صفحات: 93)
- 22.....تَمَهِيدُ الْإِيمَانِ (کل صفحات: 77)
- 23.....كِفَلُ الْفَقِيهِ الْفَاهِمِ (کل صفحات: 74)
- 24.....أَجَلِي الْأَعْلَامِ (کل صفحات: 70)
- 25.....إِقَامَةُ الْقِيَامَةِ (کل صفحات: 60)
- 26.....الْإِحْزَانُ الْمَتِينَةُ (کل صفحات: 62)
- 27.....الْفَضْلُ الْمَوْهَبِيُّ (کل صفحات: 46)

عنقریب آنے والی کتب

- 1.....جَدُّ الْمُؤْتَمَرِ عَلَى رَدِّ الْمُحْتَارِ (المجلد السادس)
- 2.....اولاد کے حقوق کی تفصیل (مشعلۃ الارشاد)

{ شعبہ تراجم کتب }

- 1..... جنہم میں لے جانے والے اعمال (جلداول) (الزواج عن اقتراح الكبائر) (کل صفحات: 853)
- 2..... جنت میں لے جانے والے اعمال (الْمُنْتَجِرُ الرَّابِعُ فِي نَوَابِ الْعَمَلِ الصَّالِحِ) (کل صفحات: 743)
- 3..... احیاء العلوم کا خلاصہ (لباب الاحیاء) (کل صفحات: 641) 4..... عُيُونُ الْحِكَايَاتِ (مترجم، حصہ اول) (کل صفحات: 412)
- 5..... آنسوؤں کا دریا (بَحْرُ الدُّمُوعِ) (کل صفحات: 300) 6..... الدعوة الى الفكر (کل صفحات: 148)
- 7..... نیکیوں کی جزائیں اور گناہوں کی سزائیں (فِرَّةُ الْعُيُونِ وَمَفْرَحُ الْقَلْبِ الْمَحْزُونِ) (کل صفحات: 138)
- 8..... مدنی آقا صلی اللہ تعالیٰ علیہ وآلہ وسلم کے روشن فیصلے (الْبَاهِرُ فِي حُكْمِ النَّبِيِّ صَلَّى اللَّهُ عَلَيْهِ وَسَلَّمَ بِالْبَاطِنِ وَالظَّاهِرِ) (کل صفحات: 112)
- 9..... راہِ علم (تَعْلِيمُ الْمُتَعَلِّمِ طَرِيقَ التَّعَلُّمِ) (کل صفحات: 102)
- 10..... دنیا سے بے رغبتی اور امیدوں کی کمی (الزُّهْدُ وَفَضْرُ الْأَمَلِ) (کل صفحات: 85)
- 11..... حسن اخلاق (مَكَارِمُ الْأَخْلَاقِ) (کل صفحات: 74) 12..... مِثْلُ كَوْصِحْتِ (أَيْهَا الْوَلَدِ) (کل صفحات: 64)
- 13..... شاہراہ اولیاء (مِنْهَاجُ الْعَارِفِينَ) (کل صفحات: 36)
- 14..... سایہ عرش کس کس کو ملے گا...؟ (تَمْهِيدُ الْفَرْشِ فِي الْخِصَالِ الْمُوجِبَةِ لِظِلِّ الْعَرْشِ) (کل صفحات: 28)
- 15..... حکایتیں اور نصیحتیں (الروض الفائق) (کل صفحات: 649) 16..... آداب دین (الأدب فی الدین) (کل صفحات: 63)
- 17..... اللہ والوں کی باتیں (حلیۃ الأولیاء وطبقات الأصفیاء) پہلی قسط: تذکرہ خلفائے راشدین (کل صفحات: 217)
- 18..... عیون الحکایات (مترجم حصہ دوم) (کل صفحات: 413) 19..... امام اعظم رضی اللہ تعالیٰ عنہ کی وصیتیں (وصایا امام اعظم) (کل صفحات: 46)
- 20..... نیکی کی دعوت کے فضائل (الامر بالمعروف ونہی عن المنکر) (کل صفحات: 98)
- 21..... اللہ والوں کی باتیں (حلیۃ الأولیاء وطبقات الأصفیاء) دوسری قسط: تذکرہ مہاجرین صحابہ کرام (کل صفحات: 245)
- 22..... اللہ والوں کی باتیں (حلیۃ الأولیاء وطبقات الأصفیاء) تیسری قسط: تذکرہ مہاجرین صحابہ کرام (کل صفحات: 250)

عنقریب آنے والی کتب

- 1..... راہ نجات و مہلکات جلد اول (الحدیقة الندیة)
- 2..... حلیۃ الاولیاء (مترجم، جلد 1، قسط 4)

{ شعبہ درسی کتب }

- 1..... اتقان الفراسة شرح دیوان الحماسہ (کل صفحات: 325) 2..... نصاب الصرف (کل صفحات: 343)
- 3..... اصول الشاشی مع احسن الحواشی (کل صفحات: 299) 4..... نحو میرمع حاشیہ نحو منیر (کل صفحات: 203)
- 5..... دروس البلاغة مع شمس البراعة (کل صفحات: 241) 6..... گلدستہ عقائد و اعمال (کل صفحات: 180)
- 7..... مراح الارواح مع حاشیہ ضیاء الاصبح (کل صفحات: 241) 8..... نصاب التجوید (کل صفحات: 79)
- 9..... نزہة النظر شرح نخبة الفكر (کل صفحات: 175) 10..... صرف بھائی مع حاشیہ صرف بنائی (کل صفحات: 55)

- 11.....عناية النحو في شرح هداية النحو (كل صفحات:280)
- 12.....تعريفات نحوية (كل صفحات:45)
- 13.....الفرح الكامل على شرح مئة عامل (كل صفحات:158)
- 14.....شرح مئة عامل (كل صفحات:44)
- 15.....الاربعين النووية في الأحاديث النبوية (كل صفحات:155)
- 16.....المحادثة العربية (كل صفحات:101)
- 17.....نصاب النحو (كل صفحات:288)
- 18.....نصاب المنطق (كل صفحات:168)
- 19.....مقدمة الشيخ مع التحفة المرضية (كل صفحات:119)
- 20.....تلخيص اصول الشاشي (كل صفحات:144)
- 21.....نور الايضاح مع حاشية النور والضياء (كل صفحات:392)
- 22.....نصاب اصول حديث (كل صفحات:95)
- 23.....شرح العقائد مع حاشية جمع الفرائد (كل صفحات:384)
- 24.....خاصيات ابواب (كل صفحات:141)

عنقريب آنے والی کتب

- 1.....قصيده برده مع شرح خريوتينصاب الادب 2.....انوار الحديث (مع تخريج وتحقيق) 3.....

{شعبہ تخریج}

- 1.....بہار شریعت، جلد اول (حصہ اول تا ششم، کل صفحات 1360)
- 2.....چنتی زیور (کل صفحات: 679)
- 3.....عجائب القرآن مع غرائب القرآن (کل صفحات: 422)
- 4.....بہار شریعت (سولہواں حصہ، کل صفحات 312)
- 5.....صحابہ کرام رضی اللہ عنہم کا عشق رسول صلی اللہ علیہ وسلم (کل صفحات: 274)
- 6.....علم القرآن (کل صفحات: 244)
- 7.....جہنم کے خطرات (کل صفحات: 207)
- 8.....اسلامی زندگی (کل صفحات: 170)
- 9.....تحقیقات (کل صفحات: 142)
- 10.....اربعین حنفیہ (کل صفحات: 112)
- 11.....آئینہ قیامت (کل صفحات: 108)
- 12.....اخلاق الصالحین (کل صفحات: 78)
- 13.....کتاب العقائد (کل صفحات: 64)
- 14.....اُمہات المؤمنین (کل صفحات: 59)
- 15.....اتجھ ماحول کی برکتیں (کل صفحات: 56)
- 16.....حق و باطل کا فرق (کل صفحات: 50)
- 17.....فتاوی اہل سنت (سات حصے)
- 18.....بہشت کی کنجیاں (کل صفحات: 249)
- 19.....سیرت مصطفی صلی اللہ تعالی علیہ والہ وسلم (کل صفحات: 875)
- 20.....بہار شریعت حصہ ۷ (کل صفحات: 133)
- 21.....بہار شریعت حصہ ۸ (کل صفحات: 206)
- 22.....کرامات صحابہ علیہم الرضوان (کل صفحات: 346)
- 23.....سوانح کربلا (کل صفحات: 192)
- 24.....بہار شریعت حصہ ۹ (کل صفحات: 218)
- 25.....بہار شریعت حصہ ۱۰ (کل صفحات: 169)
- 26.....بہار شریعت حصہ ۱۱ (کل صفحات: 280)
- 27.....بہار شریعت حصہ ۱۲ (کل صفحات: 222)
- 28.....بہار شریعت حصہ ۱۳ (کل صفحات: 201)
- 29.....منتخب حدیثیں (کل صفحات: 246)
- 30.....بہار شریعت جلد دوم (2) (کل صفحات: 1304)
- 31.....بہار شریعت حصہ ۱۴ (کل صفحات: 222)
- 32.....بہار شریعت حصہ ۱۵ (کل صفحات: 222)
- 33.....بہار شریعت حصہ ۱۶ (کل صفحات: 222)
- 34.....بہار شریعت حصہ ۱۷ (کل صفحات: 222)
- 35.....بہار شریعت حصہ ۱۸ (کل صفحات: 222)
- 36.....بہار شریعت حصہ ۱۹ (کل صفحات: 222)
- 37.....بہار شریعت حصہ ۲۰ (کل صفحات: 222)

عنقريب آنے والی کتب

1..... بہار شریعت حصہ ۱۲، ۱۵

2..... معمولات الابرار

3..... جواہر الحدیث

{ شعبہ اصلاحی کتب }

- 1..... ضیائے صدقات (کل صفحات: 408) 2..... فیضانِ احیاء العلوم (کل صفحات: 325) 3..... رہنمائے جدول ہرے مدنی قافلہ (کل صفحات: 255)
- 4..... انفرادی کوشش (کل صفحات: 200) 5..... نصاب مدنی قافلہ (کل صفحات: 196) 6..... تربیت اولاد (کل صفحات: 187)
- 7..... فکرِ مدینہ (کل صفحات: 164) 8..... خوفِ خدا عزوجل (کل صفحات: 160) 9..... جنت کی دوچابیاں (کل صفحات: 152)
- 10..... توبہ کی روایات و حکایات (کل صفحات: 124) 11..... فیضانِ چہل احادیث (کل صفحات: 120) 12..... غوثِ پاک رضی اللہ عنہ کے حالات (کل صفحات: 106)
- 13..... مفتی دعوتِ اسلامی (کل صفحات: 96) 14..... فرامینِ مصطفیٰ صلی اللہ علیہ وسلم (کل صفحات: 87) 15..... احادیث مبارکہ کے انوار (کل صفحات: 66)
- 16..... کامیاب طالب علم کون؟ (کل صفحات: تقریباً 63) 17..... آیاتِ قرآنی کے انوار (کل صفحات: 62) 18..... بدگمانی (کل صفحات: 57)
- 19..... کامیاب استاذ کون؟ (کل صفحات: 43) 20..... نماز میں لقمہ کے مسائل (کل صفحات: 39) 21..... تنگ دستی کے اسباب (کل صفحات: 33)
- 22..... ٹی وی اور موبی وی (کل صفحات: 32) 23..... امتحان کی تیاری کیسے کریں؟ (کل صفحات: 32) 24..... طلاق کے آسان مسائل (کل صفحات: 30)
- 25..... فیضانِ زکوٰۃ (کل صفحات: 150) 26..... ریاض کاری (کل صفحات: 170) 27..... عشر کے احکام (کل صفحات: 48)
- 28..... اہل حضرت کی انفرادی کوششیں (کل صفحات: 49) 29..... نور کا کھلونا (کل صفحات: 32)

{ شعبہ امیر اہلسنت دامت برکاتہم العالیہ }

- 1..... آداب مرشدِ کامل (مکمل پانچ حصے) (کل صفحات: 275) 2..... قومِ جنات اور امیر اہلسنت (کل صفحات: 262)
- 3..... دعوتِ اسلامی کی مدنی بہاریں (کل صفحات: 220) 4..... شرح شجرہ قادریہ (کل صفحات: 215)
- 5..... فیضانِ امیر اہلسنت (کل صفحات: 101) 6..... تعارفِ امیر اہلسنت (کل صفحات: 100)
- 7..... گونگا مبلغ (کل صفحات: 55) 8..... تذکرہ امیر اہلسنت قسط (1) (کل صفحات: 49)
- 9..... تذکرہ امیر اہلسنت قسط (2) (کل صفحات: 48) 10..... قبر کھل گئی (کل صفحات: 48)
- 11..... غافلِ درزی (کل صفحات: 36) 12..... میں نے مدنی برقع کیوں پہنا؟ (کل صفحات: 33)
- 13..... کرچین مسلمان ہو گیا (کل صفحات: 32) 14..... بہر و بچی کی توبہ (کل صفحات: 32)
- 15..... ساس بہو میں صلح کا راز (کل صفحات: 32) 16..... مردہ بول اٹھا (کل صفحات: 32)
- 17..... بد نصیب دولہا (کل صفحات: 32) 18..... عطاری جن کا غسلِ میت (کل صفحات: 24)
- 19..... حیرت انگیز حادثہ (کل صفحات: 32) 20..... دعوتِ اسلامی کی جیل خانہ جات میں خدمات (کل صفحات: 24)
- 21..... قبرستان کی چڑیل (کل صفحات: 24) 22..... تذکرہ امیر اہلسنت قسط سوم (سنت نکاح) (کل صفحات: 86)
- 23..... مدینے کا مسافر (کل صفحات: 32) 24..... فلمی اداکار کی توبہ (کل صفحات: 32)
- 25..... معذور بچی مبلغ کیسے بنی؟ (کل صفحات: 32) 26..... جنوں کی دنیا (کل صفحات: 32)
- 27..... 25 کرچین قیدیوں اور پادری کا قبولِ اسلام (کل صفحات: 33) 28..... صلوة و سلام کی عاشقہ (کل صفحات: 33)
- 29..... کرچین کا قبولِ اسلام (کل صفحات: 32) 30..... بے تصور کی مدد (کل صفحات: 32)

- 31.....سرکار صلی اللہ تعالیٰ علیہ وآلہ وسلم کا پیغام عطار کے نام (کل صفحات: 49) 32.....شرابی کی توبہ (کل صفحات: 32)
 33.....نومسلم کی دروبھری داستان (کل صفحات: 32) 34.....خوفناک دانتوں والا بچہ (کل صفحات: 32)
 35.....تذکرہ امیر اہلسنت قسط 4 (کل صفحات: 49) 35.....کفن کی سلامتی (کل صفحات: 33)
 36.....وضو کے بارے میں وسوسے اور ان کا علاج (کل صفحات: 48) 37.....مقدس تحریرات کے ادب کے بارے میں سوال جواب (کل صفحات: 48)
 38.....پانی کے بارے میں اہم معلومات (کل صفحات: 48) 39.....بلند آواز سے ذکر کرنے میں حکمت (کل صفحات: 48)
 40.....کفن کی سلامتی (کل صفحات: 33) 41.....گمشدہ دولہا (کل صفحات: 33)

عنقریب آنے والے رسائل

- 1.....اعتکاف کی بہاریں (قسط 1) V.C.D کی مدنی بہاریں قسط 3 (رکشہ ڈرائیور کیسے مسلمان ہوا؟)
 3.....اولیائے کرام کے بارے میں سوال جواب
 4.....دعوت اسلامی اصلاح امت کی تحریک

ثواب سے محرومی

طبرانی نے عدی بن حاتم رضی اللہ تعالیٰ عنہ سے روایت کی، کہ اللہ عزوجل کے محبوب، دانائے عُیُوب، مُنْتَزَہ عَنِ الْعُیُوب صلی اللہ تعالیٰ علیہ وآلہ وسلم نے فرمایا:

کچھ لوگوں کو جنت کا حکم ہوگا، جب جنت کے قریب پہنچ جائیں گے اور اس کی خوشبو سونگھیں گے اور محل اور جو کچھ جنت میں اللہ تعالیٰ نے جنتیوں کے لیے سامان تیار کر رکھا ہے، دیکھیں گے۔

پکارا جائے گا کہ انھیں واپس کرو، جنت میں ان کے لیے کوئی حصہ نہیں۔ یہ لوگ حسرت کے ساتھ واپس ہوں گے، کہ ایسی حسرت کسی کو نہیں ہوئی اور یہ لوگ کہیں گے کہ اے رب! اگر تو نے ہمیں پہلے ہی جہنم میں داخل کر دیا ہوتا، ہمیں تو نے ثواب اور جو کچھ اپنے اولیاء کے لیے جنت میں مہیا کیا ہے نہ دکھایا ہوتا تو یہ ہم پر آسان ہوتا۔

ارشاد فرمائے گا: ”ہماری مشیت ہی یہ تھی، اے بد بختو! جب تم تنہا ہوتے تھے تو بڑے بڑے گناہوں سے میرا مقابلہ کرتے تھے اور جب لوگوں سے ملتے تھے تو خشوع کے ساتھ ملتے جو کچھ دل میں میری تعظیم کرتے اس کے خلاف لوگوں پر ظاہر کرتے، لوگوں سے تم ڈرے اور مجھ سے نہ ڈرے، لوگوں کی تعظیم کی اور میری تعظیم نہیں کی، لوگوں کے لیے گناہ چھوڑے میرے لیے نہیں چھوڑے، لہذا تم کو آج عذاب چکھاؤں گا اور ثواب سے محروم کروں گا۔“

(”المعجم الكبير“ للطبرانی، الحدیث: ۱۹۹، ج ۱۵، ص ۸۵، و ”مجمع الزوائد“، کتاب الزہد، باب ماجاء

فی الریاء، الحدیث: ۱۷۶۴۹، ج ۱۰، ص ۳۷۷.)

اس جلد میں شامل موضوعات

المدينة العلمية

کی تاریخی پیشکش

بہار شریعت جلد دوم (2) (تخریج شدہ)

حصہ نمبر (9)

آزاد کر سنے کا بیان
حکم کا بیان
مصلحت کا بیان
حد و ناکا بیان
حد و عرف کا بیان
مرتبہ کا بیان

حصہ نمبر (8)

طلاق کا بیان، طلاق کی شرائط
طلاق ہائے جنس، طلاق
طلاق پر کر سنے کا بیان
تعلیق کا بیان، مدعت کا بیان
حوا کے مسائل، طلاق کا بیان
عہدہ کا بیان، نکاح کا بیان
نہان کا بیان، مدعت کا بیان، نکاح کا بیان

حصہ نمبر (7)

نکاح کا بیان، نکاح کا بیان
دودھ کے شے کا بیان
ولی کا بیان
نکاح کی نکاحات کا بیان
عمر کا بیان
تعلق، تعلق کا بیان
نکاح کی رسم

حصہ نمبر (11)

طلاق کا بیان
طلاق کا بیان
مرد و عورت کا بیان
طلاق میں شرف کا بیان
طلاق کا بیان، نکاح کا بیان
طلاق کا بیان
اصحاب کا بیان

کس طلاق کے بعد نکاح
نکاح کی شرطیں اور برائیاں
طلاق کی شرطیں اور اس کے نکاح
نہان کا بیان
نہان کا بیان
نہان کا بیان

حصہ نمبر (10)

نکاح کا بیان
نکاح کا بیان
نکاح کا بیان
نکاح کا بیان
نکاح کا بیان
نکاح کا بیان

حصہ نمبر (13)

دوسرے کا بیان، نکاح کا بیان
نکاح کا بیان، نکاح کا بیان
نکاح کا بیان، نکاح کا بیان
نکاح کا بیان
نکاح کا بیان
نکاح کا بیان

حصہ نمبر (12)

نکاح کا بیان، نکاح کا بیان
نکاح کے مسائل، نکاح کا بیان
نکاح کا بیان، نکاح کا بیان
نکاح کا بیان
نکاح کا بیان
نکاح کا بیان

شیخ طریقت امیر اہلسنت ہائی دہمت اسلامی حضرت علامہ مولانا
ابوبلال محمد الیاس عطار قادری مسئلہ نکاح

”تذکرہ صدر اشرفیہ علیہ رضی اللہ عنہ“ میں لکھتے ہیں

(1)۔۔۔ الخلفہ مولانا مجھے اس کتاب (یعنی بہار شریعت) کی
برکات سے معلومات کا وہ انمول خزانہ ہاتھ آیا کہ میں آج تک اس
کے نفع کا تصور نہیں کرتا۔

(2)۔۔۔ صدر اشرفیہ، بدرالطریقہ مفتی محمد امجد علی اعظمی علیہ رحمۃ اللہ العالی
کا پاک و ہر کے مسلمانوں پر بہت بڑا احسان ہے کہ انہوں نے منہج
عربی کتب میں پہلے ہوئے فقہی مسائل کو سبک تحریر میں پر و کر ایک
مقام پر جمع کر دیا۔ انسان کی پیدائش سے لے کر وفات تک درپیش
ہونے والے ہزار ہا مسائل کا بیان بہار شریعت میں موجود ہے۔

(3)۔۔۔ اس تصنیف کی ایک خوبی یہ بھی ہے کہ اعلیٰ حضرت علیہ رضی
ربہم اجمعین نے بہار شریعت کے دوسرے، تیسرے اور چوتھے حصے کا
نفاذ فرما کر جو کچھ تحریر فرمایا تھا وہ پڑھنے کے قابل ہے، چنانچہ آپ
رضی اللہ تعالیٰ علیہ لکھتے ہیں: ”الحمد لله مسائل صحیحہ
ذبیحہ منقحہ منقحہ پر مشتمل پایا آج کل ایسی کتاب کی
ضرورت تھی کہ عوام بھائی سلیس اردو میں صحیح مسئلے پائیں اور گروہی و
اقتلا کے تصور، مصلحت و مصلحت زداریوں کی طرف آنکھ نہ لٹائیں۔“

مکتبہ المدینہ کی شاخیں

- کراچی: میونسٹیپل کوارٹرز، فون: 021-32203311
- لاہور: بازار ہارٹنگ گلی، فون: 042-37311679
- سرگودھا (میں لٹل آؤٹ): امین پور بازار، فون: 041-2632625
- کشمیر: پورہ، فون: 058274-37212
- میرپور: ایف اے ایف ایف، فون: 022-2620122
- مٹان: نادر پور، فون: 061-4511192
- ننگر: کابل، فون: 044-2550767
- راولپنڈی: گلشن، فون: 051-5553765
- چناب: ایف اے ایف ایف، فون: 068-5571686
- قراچی: پورہ، فون: 244-4362145
- سکر: ایف اے ایف ایف، فون: 071-5619195
- گوردون: ایف اے ایف ایف، فون: 055-4225653

E-mail: maktaba@dawateislami.net
Website: www.dawateislami.net

ایشان مدینہ منورہ و اگران پرانی سبزی منڈی، باب المدینہ کراچی، پاکستان
فون: 4125858، فیکس: 4921389-93/4126999